

فقہ حنفی کی عالم بنانے والی کتاب



# بہارِ شریعت

تخریج شدہ

جلد سوم (3)  
حصہ 14 تا 20

مزارِ صدر الشریعہ  
صدر الشریعہ بدرالظہیر  
حضرت علامہ مولانا مفتی محمد امجد علی اعظمی

مزارِ صدر الشریعہ

الاعلامیۃ

مکتبۃ المدینہ  
(دعوتِ اسلامی)

SC1286

پیشکش  
مجلس المدینۃ العلمیۃ  
شعبہ تخریج





## عطار کا پیغام عاشقانِ رسول کے نام

**مُحْسِنِ اہلسنت**، پیرِ طریقت، خلیفہ اعلیٰ حضرت، صدرِ شریعت، بدرِ طریقت، ولی کامل، عاشقِ رسول، مفتی اسلام، حضرت علامہ مولانا ابوالعلیٰ محمد امجد علی اعظمی علیہ رحمۃ اللہ العوی کی پُر بہار تصنیف **بہارِ شریعت** کی تخریج و تسہیل اور خوشی کے تاریخی کام کی تکمیل کی خیرِ فرحت اثر نے دل باغ باغ بلکہ باغ مدینہ بنا دیا۔ **بہارِ شریعت** کے اس عظیم علمی ذخیرے کو مفید سے مفید تر بنانے کے لئے تبلیغِ قرآن و سنت کی عالمگیر غیر سیاسی تحریک، **دعوتِ اسلامی** کی میری محسن اور جانِ عزیز مجلس، **المدینۃ العلمیۃ** کے جن جن مدنی علماء و عاشقانِ رسول نے سعی کی اُن کو میری طرف سے میرے آقا اعلیٰ حضرت مولانا شاہ امام احمد رضا خان علیہ رَحْمَةُ الرَّحْمٰن کی بیسیویں شریف کی نسبت سے 25 کروڑ مرتبہ سلام و مبارک ہو۔ مگر یاد رہے کہ صرف چھاپ لینا ہی ہماری منزل نہیں بلکہ تمام عاشقانِ رسول کو چاہئے کہ 3 جلدوں پر مشتمل بہارِ شریعت کا خود بھی مطالعہ فرمائیں اور دوسروں کو بھی اس کی ترغیب دیں۔ جو پڑھنا نہیں جانتے وہ بھی ایک **وَلِیُّ اللّٰہ** کی اس عظیم الشان تصنیف کو حصولِ برکت کیلئے اپنے گھر میں احترام سے رکھیں، **اِنْ شَاءَ اللّٰہ عَزَّوَجَلَّ** گھر کے کسی نہ کسی فرد کو پڑھنے کی توفیق مل ہی جائے گی اور اللہ نے چاہا تو وہ گھر انا فیضانِ بہارِ شریعت سے مالا مال و خوشحال ہوگا۔ اپنے عزیزوں کے ایصالِ ثواب کیلئے اپنی مسجد کے امام صاحب اور دیگر علمائے اہلسنت کو تحفہ پیش بھی کیجئے اور اسی نیت سے مدارسِ اہلسنت کیلئے وقف بھی فرمائیے۔ **اِنْ شَاءَ اللّٰہ عَزَّوَجَلَّ** ثواب جاریہ کا انمول خزانہ ہاتھ آئے گا۔ **اللّٰہ تعالیٰ دعوتِ اسلامی** کی اس خدمت کو قبول فرمائے اور جس جس نے اس مدنی کام میں خلوصِ دل سے حصہ لیا اُس کو دونوں جہاں کی بھلائیاں نصیب کرے اور اس کا نفع عام فرمائے۔

امین بِجَاہِ النَّبِیِّ الْاَمِیْن صَلَّی اللّٰہُ تَعَالٰی عَلَیْہِ وَاٰلِہٖ وَسَلَّم



۲۵ صفر المظفر ۱۴۳۲ھ



مضاربت، اجارہ، اکراہ، ظر و اباحت، قصاص، دیت، وصیت، میراث وغیرہ کا بیان

# پہلے سرسری بحث

جلد سوم (3)  
(..... تسہیل و تخریج شدہ.....)

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

پیشکش

مجلس المدینۃ العلمیۃ (دعوت اسلامی)

شعبہ تخریج

ناشر

مکتبۃ المدینہ باب المدینہ کراچی



الصلاة والسلام على من لا نبي بعده ﷺ وعلى آله وصحبه وسلم يا حبيب الله

جملہ حقوق بحق ناشر محفوظ ہیں

نام کتاب	:	بہارِ شریعت جلد سوم (3)
مصنف	:	صدر الشریعہ مولانا مفتی محمد امجد علی اعظمی علیہ رحمۃ اللہ القوی
ترتیب، تسہیل و تخریج	:	مجلس المدینۃ العلمیۃ (دعوتِ اسلامی) (شعبہ تخریج)
سن طباعت	:	۲۵ صفر المظفر ۱۴۳۲ھ، بمطابق 30 جنوری 2011ء
ناشر	:	مکتبۃ المدینۃ فیضانِ مدینۃ محلّہ سوداگران پرانی سبزی منڈی باب المدینۃ، کراچی
قیمت	:	

### مکتبۃ المدینۃ کی شاخیں

- مکتبۃ المدینۃ شہید مسجد کھارادر، کراچی
- مکتبۃ المدینۃ دربار مارکیٹ گنج بخش روڈ مرکز الاولیاء لاہور
- مکتبۃ المدینۃ اصغر مال روڈ نزد عید گاہ، راولپنڈی
- مکتبۃ المدینۃ امین پور بازار، سردار آباد (فیصل آباد)
- مکتبۃ المدینۃ نزد پٹیل والی مسجد اندرون بوہڑ گیٹ مدینۃ الاولیاء ملتان
- مکتبۃ المدینۃ چھوٹی گھٹی، حیدر آباد
- مکتبۃ المدینۃ چوک شہیداں میر پور کشمیر

E-mail: [ilmia@dawateislami.net](mailto:ilmia@dawateislami.net)

[www.dawateislami.net](http://www.dawateislami.net)

مدنی التجاء: کسی اور کو یہ (تخریج شدہ) کتاب چھاپنے کی اجازت نہیں



**یادداشت**

(دورانِ مطالعہ ضرورتاً انڈر لائن کیجئے، اشارات لکھ کر صفحہ نمبر نوٹ فرمالیجئے۔ اِنْ شَاءَ اللہ عزوجل علم میں ترقی ہوگی)

[illegible]



[illegible]



بِسْمِ اللَّهِ الرَّحْمَنِ الرَّحِيمِ  
الْصَّلَاةُ وَالسَّلَامُ عَلَيْكَ يَا رَسُولَ اللَّهِ

- 1 ..... اجمالی فہرست ۳
- 2 ..... بہار شریعت کو پڑھنے کی سترہ نیتیں ۸
- 3 ..... تعارف المدینۃ العلمیۃ ۹
- 4 ..... پہلے اسے پڑھ لیجئے (پیش لفظ) ۱۰
- 5 ..... ایک نظر ادھر بھی (قدیم جدید الفاظ) ۱۳
- 6 ..... اصطلاحات و اعلام ۱۵
- 7 ..... حل لغات ۵۳
- 8 ..... تفصیلی فہرست ۶۹
- 9 ..... مآخذ و مراجع ۱۱۸۴

### اجمالی فہرست

صفحہ	مضامین	صفحہ	مضامین
155	ضمان اجیر کا بیان		حصہ چہار دہم (14)
163	دو شرطوں میں سے ایک پر اجارہ	1	مضاربیت کا بیان اور اس کے شرائط
164	خدمت کے لیے اجارہ اور نابالغ کو نو کر رکھنا	30	ودیعت کا بیان
166	موجر اور مستاجر کے اختلافات	54	عاریت کا بیان
168	اجارہ فسخ کرنے کا بیان	65	ہبہ کا بیان
184	ولا کا بیان	83	ہبہ واپس لینے کا بیان
	حصہ پانزدہم (15)	104	اجارہ کا بیان
187	اکراہ کا بیان	136	دایہ کے اجارہ کا بیان
198	حجر کا بیان	140	اجارہ فاسدہ کا بیان

382	پانی پینے کا بیان	203	بلوغ کا بیان
388	ولیمہ اور ضیافت کا بیان	204	ماذون کا بیان
395	ظروف کا بیان	206	غصب کا بیان
398	خبر کہاں معتبر ہے	216	منصوب چیز میں تغیر
400	لباس کا بیان	221	تلف کرنے سے کہاں ضمان واجب ہوتا ہے
418	عمامة کا بیان	232	شفعہ کا بیان
420	جوتا پہننے کا بیان	240	طلب شفیعہ کا بیان
422	انگوٹھی اور زیور کا بیان	254	کس میں شفیعہ ہو سکتا ہے اور کس میں نہیں
428	برتن چھپانے اور سونے کے وقت کے آداب	256	شفیعہ باطل ہونے کے وجوہ
430	بیٹھنے اور سونے اور چلنے کے آداب	261	تقسیم کا بیان
437	دیکھنے اور چھونے کا بیان	266	کیا چیز تقسیم کی جائے گی اور کیا نہیں
449	مکان میں جانے کے لیے اجازت لینا	269	طریقہ تقسیم
453	سلام کا بیان	280	مہایاۃ کا بیان اس کے معنی اور احکام
465	مصافحہ و معائنہ و بوسہ و قیام کا بیان	286	مزارعت کا بیان
474	چھینک اور جمائی کا بیان	302	معاملہ یا مساقاۃ کا بیان اور اس کے شرائط
478	خرید و فروخت کا بیان	308	ذبح کا بیان
483	قرآن مجید پڑھنے کے فضائل	320	حلال و حرام جانوروں کا بیان
494	قرآن مجید اور کتابوں کے آداب	327	قربانی کا بیان
497	آداب مسجد و قبلہ	339	قربانی کے جانوروں کا بیان
500	عیادت و علاج کا بیان	353	عقیقہ کا بیان
508	لہو و لعب کا بیان		حصہ شانزدہم (16)
513	اشعار کا بیان	358	کھانے کا بیان



642	ایصال ثواب	515	جھوٹ کا بیان
648	آداب سفر کا بیان	519	زبان کو روکنا اور گالی گلوچ، چغلی سے پرہیز کرنا
	حصہ ہفدہم (17)	539	بغض و حسد کا بیان
661	تحریر کا بیان	543	ظلم کی مذمت
662	احیاء موات کا بیان	544	غصہ اور تکبر کا بیان
665	شراب کا بیان	547	ہجران و قطع تعلق کا بیان
670	اشربہ کا بیان	548	سلوک کرنے کا بیان
675	شکار کا بیان	560	اولاد پر شفقت اور یتیمی پر رحمت
683	جانوروں سے شکار کا بیان	564	پڑوسیوں کے حقوق
694	رہن کا بیان	568	مخلوق خدا پر مہربانی کرنا
708	شے مرہون کے مصارف کا بیان	571	نرمی و حیا و خوبی اخلاق کا بیان
709	کس چیز کو رہن رکھ سکتے ہیں	576	اللہ (عزوجل) کے لیے دوستی و دشمنی کا بیان
721	رہن یا راہن یا مرہن کئی ہوں اس کا بیان	579	حجامت بنوانا اور ناخن ترشوانا
728	مرہون میں تصرف کا بیان	589	ختنہ کا بیان
735	رہن میں جنایت کا بیان	591	زینت کا بیان
744	جنایات کا بیان	597	نام رکھنے کا بیان
762	اطراف میں قصاص کا بیان	605	مسابقت کا بیان
	حصہ ہیودہم (18)	609	کسب کا بیان
766	پیش لفظ	611	امر بالمعروف ونہی عن المنکر کا بیان
767	عرض حال	618	علم و تعلیم کا بیان
769	جنایات کا بیان	629	ریا و سمعہ کا بیان
780	قصاص کہاں واجب ہوتا ہے کہاں نہیں	639	زیارت قبور کا بیان



899	قسامت کا بیان	788	اطراف یعنی اعضاء میں قصاص کا بیان
913	عاقلہ کا بیان	790	جدید تصنیف کا آغاز
	حصہ نہدہم (19)	791	آنکھ میں قصاص کے احکام
914	تذکرہ	794	کان میں قصاص کے احکام
929	مقدمہ	795	ناک میں قصاص کے احکام
933	وصیت کا بیان	795	ہونٹ میں قصاص کے احکام
936	مسائل فقہیہ	796	زبان میں قصاص کے احکام
943	وصیت سے رجوع کرنا جائز ہے	796	دانت میں قصاص کے احکام
945	وصیت کے الفاظ	800	انگلیوں میں قصاص کے احکام
952	ٹکٹ مال کی وصیت کا بیان	801	ہاتھ میں قصاص کے احکام
966	کس حالت میں وصیت معتبر ہے	806	قتل اور قطع عضو دونوں کے جمع ہونے کا بیان
968	کون سی وصیت مقدم ہے کون سی مؤخر	813	قتل پر گواہی کا بیان
970	اقارب و ہمسایہ کے لیے وصیت کا بیان	819	اقرار قتل کا بیان
	مکان میں رہنے اور خدمت کرنے، درختوں	829	قتل کے اعتبار کی حالت کا بیان
	کے پھلوں، باغ کی آمدنی اور زمین کی آمدنی	830	دیت یعنی قتل پر خون بہا کا بیان
976	و پیداوار کی وصیت کا بیان	836	زبان کی دیت کا بیان
988	متفرق مسائل	842	چہرے اور سر کے زخموں کا بیان
993	وصی اور اس کے اختیارات کا بیان	845	حمل کو نقصان پہنچانے کا بیان
1014	وصیت پر شہادت کا بیان	850	بچوں سے متعلق جنایات کے احکام
1015	ذمی کی وصیت کا بیان	857	دیوار وغیرہ گرنے سے حادثات کا بیان
	حصہ نہدہم (19) ضمیمہ	871	راستہ میں نقصان پہنچنے کا بیان
1018	ارتسام	885	جانوروں سے نقصان کا بیان



1138	عول کا بیان	1021	مقدمہ
1140	اعداد کے درمیان نسبتوں کا بیان	1027	اسلام اور علم کی اہمیت
1146	ہر وارث کا حصہ معلوم کرنے کا اصول	1033	علم فقہ کی فضیلت
	وارثوں اور دوسرے حقداروں میں ترکہ	1035	شرعی اور فقہی اعتبار سے علم کی اقسام
1147	کی تقسیم کا طریقہ	1054	آداب الافاء
1150	قرض خواہوں میں مال کی تقسیم	1057	طبقات الفقہاء
1151	تخارج کا بیان	1066	اسلامی احکام شریعہ کا سرچشمہ اور مآخذ
1152	رد کا بیان	1077	تخفیفات شریعہ و تیسیر کی مفصل بحث
1157	مناسخہ کا بیان		حصہ بسقم (20)
1160	ذوی الارحام کا بیان	1106	پیش لفظ
1174	مخنثین کی میراث کا بیان		ان حقوق کا بیان جن کا تعلق میت
1175	حمل کی وراثت کا بیان	1111	کے ترکہ سے ہے
1176	حمل کا حصہ نکالنے کا طریقہ	1112	میراث سے محروم کرنے کے اسباب
1181	گم شدہ شخص کی وراثت کا بیان	1114	اصحاب فرائض کا بیان
1182	مرتد کی وراثت کا بیان	1130	عصبات کا بیان
1183	قیدی کی وراثت کا بیان	1133	حجب کا بیان
1183	حادثات میں ہلاک ہونے والوں کا بیان	1135	حصوں کے مخارج کا بیان

حضرت سیدنا عبد اللہ بن عمرو رضی اللہ تعالیٰ عنہما سے روایت ہے کہ سرکارِ مدینہ صلی اللہ تعالیٰ علیہ والہ وسلم نے ارشاد فرمایا: ”جس نے نیند سے بیدار ہوتے وقت بِسْمِ اللّٰہِ، سُبْحَانَ اللّٰہِ، اَمْنٌ بِاللّٰہِ وَ كَفَرْتُ بِالْجِبْتِ وَالطَّاغُوتِ دس دس مرتبہ پڑھا تو ہر اُس گناہ سے بچا لیا جائے گا جس کا اسے خوف ہو اور کوئی گناہ اس تک نہ پہنچ سکے گا۔“

(مجمع الزوائد، کتاب الأذکار، باب إذا تعار من الليل، الحدیث: ۱۷۰۶ ج ۱۰، ص ۱۷۴)



الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

”عالم بنانے والی کتاب“ کے 17 حروف کی نسبت سے ”بہار شریعت“ کو پڑھنے کی 17 نیتیں

از: شیخ طریقت امیر اہلسنت بانی دعوت اسلامی حضرت علامہ مولانا ابوبلال محمد الیاس عطار قادری رضوی دامت برکاتہم العالیہ  
فرمان مصطفیٰ صلی اللہ تعالیٰ علیہ والہ وسلم: نِيَّةُ الْمُؤْمِنِ خَيْرٌ مِّنْ عَمَلِهِ. ترجمہ: ”مسلمان کی نیت اس کے عمل سے بہتر ہے۔“

(المعجم الكبير للطبراني، الحديث: ۵۹۴۲، ج ۶، ص ۱۸۵)

دومنی پھول: (۱) بغیر اچھی نیت کے کسی بھی عمل خیر کا ثواب نہیں ملتا۔ (۲) جتنی اچھی نیتیں زیادہ، اتنا ثواب بھی زیادہ۔

۱. اخلاص کے ساتھ مسائل سیکھ کر رضائے الہی عزوجل کا حقدار بنوں گا۔

۲. حتیٰ الوسع اس کا باؤ ضو اور

۳. قبلہ رومطالعہ کروں گا۔

۴. اس کے مطالعے کے ذریعے فرض علوم سیکھوں گا۔

۵. عمل کی نیت سے شرعی مسائل سیکھوں گا۔

۶. جو مسئلہ سمجھ میں نہیں آئے گا اس کے لیے آیت کریمہ ﴿فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ (النحل: ۴۳)

ترجمہ کنز الایمان: ”تو اے لوگو علم والوں سے پوچھو اگر تمہیں علم نہیں“ پر عمل کرتے ہوئے علماء سے رجوع کروں گا۔

۷. (اپنے ذاتی نسخے پر) عند الضرورت خاص خاص مقامات پر انڈر لائن کروں گا۔

۸. (ذاتی نسخے کے) یادداشت والے صفحہ پر ضروری نکات لکھوں گا۔

۹. جس مسئلے میں دشواری ہوگی اُس کو بار بار پڑھوں گا۔

۱۰. زندگی بھر عمل کرتا رہوں گا۔

۱۱. جو نہیں جانتے انہیں سکھاؤں گا۔

۱۲. جو علم میں برابر ہوگا اس سے مسائل میں تکرار کروں گا۔

۱۳. یہ پڑھ کر علمائے حق سے نہیں الجھوں گا۔

۱۴. دوسروں کو یہ کتاب پڑھنے کی ترغیب دلاؤں گا۔

۱۵. (کم از کم ۱۲ عدد یا حسب توفیق) یہ کتاب خرید کر دوسروں کو تحفہ دوں گا۔

۱۶. اس کتاب کے مطالعہ کا ثواب ساری امت کو ایصال کروں گا۔

۱۷. کتابت وغیرہ میں شرعی غلطی ملی تو ناشرین کو مطلع کروں گا۔

طالب علم میندا  
تقی و مفقوت و  
بے حساب  
بعض القرویں  
میں آقا کا پڑوس

۶ ربیع الثانی ۱۴۲۷ھ



بِسْمِ اللّٰهِ الرَّحْمٰنِ الرَّحِیْمِ

## المدینۃ العلمیۃ

از: شیخ طریقت، امیر اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری رضوی ضیائی دامت برکاتہم العالیہ  
الحمد لله على احسانه و بفضل رسوله صلى الله تعالى عليه وسلم تبليغ قرآن وسنته في عالم غير سياسي  
تحريك "دعوتِ اسلامی" نیکی کی دعوت، احیائے سنت اور اشاعتِ علم شریعت کو دنیا بھر میں عام کرنے کا عزم مصمم رکھتی ہے،  
ان تمام امور کو محسنِ خوبی سرانجام دینے کے لئے متحدہ مجالس کا قیام عمل میں لایا گیا ہے جن میں سے ایک مجلس  
"المدینۃ العلمیۃ" بھی ہے جو دعوتِ اسلامی کے علماء و مفتیانِ کرام کثرتُہم اللہ تعالیٰ پر مشتمل ہے، جس  
نے خالص علمی، تحقیقی اور اشاعتی کام کا بیڑا اٹھایا ہے۔ اس کے مندرجہ ذیل چھ شعبے ہیں:

(۱) شعبہ کتبِ علیحضرت (۲) شعبہ تراجم کتب (۳) شعبہ درسی کتب

(۴) شعبہ اصلاحی کتب (۵) شعبہ تفتیش کتب (۶) شعبہ تخریج

"المدینۃ العلمیۃ" کی اولین ترجیح سرکارِ علیحضرت امام اہلسنت، عظیم البرکت، عظیم المرتبت، پروانہ

شمع رسالت، مجددِ دین و ملت، حامی سنت، ماحی بدعت، عالم شریعت، پیر طریقت، باعثِ خیر و برکت، حضرت علامہ مولانا الحاج  
الحافظ القاری شاہ امام احمد رضا خان علیہ رحمۃ الرحمن کی گراں مایہ تصانیف کو عصرِ حاضر کے تقاضوں کے مطابق حتیٰ الوسع  
سہل اُسلوب میں پیش کرنا ہے۔ تمام اسلامی بھائی اور اسلامی بہنیں اس علمی، تحقیقی اور اشاعتی مدنی کام میں ہر ممکن تعاون  
فرمائیں اور مجلس کی طرف سے شائع ہونے والی کتب کا خود بھی مطالعہ فرمائیں اور دوسروں کو بھی اس کی ترغیب دلائیں۔

اللہ عزوجل "دعوتِ اسلامی" کی تمام مجالس بشمول "المدینۃ العلمیۃ" کو دن گیارہویں اور رات بارہویں

ترقی عطا فرمائے اور ہمارے ہر عمل خیر کو زیورِ اخلاص سے آراستہ فرما کر دونوں جہاں کی بھلائی کا سبب بنائے۔ ہمیں زیرِ گنبد  
خضر اشہادت، جنت البقیع میں مدفن اور جنت الفردوس میں جگہ نصیب فرمائے۔ آمین بجاہ النبی الامین صلی اللہ تعالیٰ علیہ والہ وسلم



رمضان المبارک ۱۴۲۵ھ



پہلے اسے پڑھ لیجئے!

الحمد لله عزوجل! صدر الشریعہ بدرالطریقہ مفتی محمد امجد علی اعظمی علیہ رحمۃ اللہ القوی کے تاریخ ساز کارنامے اور فقہ حنفی کے عظیم علمی خزانے ”بہار شریعت“ کی تخریج جمیل و تسہیل قلیل اور حواشی کا آغاز ۱۴۲۵ھ میں دعوت اسلامی کی علمی و تحقیقی مجلس المدینۃ العلمیۃ کے علمائے کرام نے شیخ طریقت امیر اہلسنت حضرت علامہ مولانا محمد الیاس عطار قادری مدظلہ العالی کی خواہش پر کیا تھا۔ یہ کام عظیم ترین ہونے کے ساتھ ساتھ مشکل ترین بھی تھا مگر ”مشکلیں مجھ پر پڑیں اتنی کہ آساں ہو گئیں“ کے مصداق بہار شریعت کے مکمل 20 حصے 3 جلدوں کی صورت میں اللہ عزوجل کی رحمت سے تقریباً 7 سال میں بحسن و خوبی مکمل ہوئے۔ 1360 صفحات پر مشتمل جلد اول اور 1304 صفحات پر مشتمل جلد دوم زیور طبع سے آراستہ ہو کر اہل محبت کی آنکھوں کی ٹھنڈک کا سامان کر چکی ہیں۔ پاک و ہند کے بہت سے مفتیان عظام و علمائے کرام رحمۃ اللہ علیہ السلام نے حوصلہ افزائی فرمائی بلکہ بعض نے تو تحریری تاثرات سے بھی نوازا جن میں سے کچھ جلد اول اور جلد دوم کے پیش لفظ میں شائع بھی ہو چکے ہیں، مزید تاثرات کا خلاصہ ملاحظہ فرمائیے، چنانچہ

﴿1﴾ تلمیذ شارح بخاری، استاذ العلماء، شیخ الحدیث حضرت مولانا افتخار احمد قادری مصباحی دامت برکاتہم العالیہ (شیخ الحدیث دارالعلوم قادریہ غریب نواز، لیڈی اسمتھ ساؤتھ افریقہ) لکھتے ہیں: عظیم عالمی تحریک دعوت اسلامی کے لیے یہ بڑا شرف ہے کہ ذمہ دارانہ تصحیح کے بعد اس نے اس (یعنی بہار شریعت) کی اشاعت کا حق ادا کیا۔ میں پورے وثوق سے کہہ سکتا ہوں کہ بہار شریعت کے اب تک جتنے ایڈیشن طبع ہوئے ہیں ان میں سب سے عمدہ، وقیع اور ممتاز دعوت اسلامی کا شائع کردہ یہ ایڈیشن ہے۔ رب تعالیٰ دعوت اسلامی کو مزید فروغ و استحکام عطا فرمائے اور اس کی خدمات کو عام سے عام تر فرمائے، اس کے بانی و امیر (یعنی حضرت علامہ مولانا محمد الیاس عطار قادری مدظلہ العالی) اور دیگر ارکان اور دُعا و مہلغین کو مزید جہاد کی توفیق ارزانی فرمائے اور ان کی مساعی و جہود کو مقبول فرمائے اور سعادت داریں سے بہرہ ور فرمائے۔ ﴿2﴾ مہدی اہلسنت حضرت علامہ ابوظیل عبدالعظیم خان قادری قدس سرہ (جامعہ جدید یہ غفور یہ پشاور خیر پختون خواہ) لکھتے ہیں: بلا مبالغہ و تردد مجھے بہار شریعت کے نسخوں کی ورق گردانی سے دلی سکون اور اطمینان حاصل ہو گیا، اراکین دعوت اسلامی بڑے ہی مخلص اور دیانتدار ہیں، مجلس المدینۃ العلمیۃ کا قیام ایک نہایت ہی مفید اقدام ہے جس سے علماء کرام کو بھی احسن طریقے سے اپنے ساتھ لے کر چلنا سہل ہو جائے گا۔ ﴿3﴾ یادگار اسلاف مفتی فتح محمد بارو زئی دامت برکاتہم العالیہ (مہتمم مدرسہ جامعہ فیض العلوم نقشبندیہ سی، بلوچستان) لکھتے ہیں: بہار شریعت کا حاشیہ انتہائی نفع بخش اور مفید ہے، بہر حال سب کچھ امیر دعوت اسلامی (حضرت علامہ مولانا ابوبلال محمد الیاس عطار قادری) مدظلہ العالی کے مسلک حقہ اہل سنت سے صادق و باستگی اور دین متین کی ترقی کے جذبے کی بناء پر کیا جا رہا ہے۔ ﴿4﴾ استاذ العلماء حضرت مولانا ابوالبلیان محمد صابر امجدی دامت برکاتہم العالیہ (مدرس دارالعلوم امجدیہ عالمگیر روڈ باب المدینہ کراچی) لکھتے ہیں: میں نے چیدہ چیدہ مقامات سے (بہار شریعت کا) ضرور مطالعہ کیا، ماشاء اللہ بہت خوب پایا۔ ﴿5﴾ تلمیذ محدث اعظم پاکستان حضرت مولانا محمد رفیق قادری دامت برکاتہم العالیہ (خطیب مرکزی جامع مسجد عالمگیری مٹھیاں، کھاریاں، ضلع گجرات) لکھتے ہیں: ”مجلس المدینۃ العلمیۃ“ کا بہار شریعت کی تخریج و تسہیل، جد الممات علی رد المحتار کی از سر نو تدوین، تخریج، تحقیق وغیرہ کا کام قابل صد تحسین ہے۔ دعوت اسلامی نے بہت قلیل عرصے میں اتنا عظیم کام کر دکھایا ہے۔ یہ سب مجلس المدینۃ العلمیۃ کے خلوص، انتھک محنت، دین سے لگن اور اتفاق و اتحاد کا نتیجہ اور امیر اہلسنت حضرت علامہ مولانا محمد الیاس عطار قادری دامت برکاتہم العالیہ کا فیض ہے۔ ﴿6﴾ استاذ العلماء حضرت مولانا مفتی محمد ولایت اقبال نقشبندی دامت برکاتہم العالیہ (مہتمم جامعہ حنفیہ، خطیب مرکزی جامع مسجد مدینہ ساہیوال، پنجاب) لکھتے ہیں: از حد خوشی ہوئی ہے کہ ہماری عالمگیر مذہبی تحریک دعوت اسلامی نے تبلیغ کے محاذ کے علاوہ تحقیقی و تدقیق، تخریج و استنباط کا کام بھی بڑے منظم و مربوط انداز میں شروع کر رکھا ہے۔ ﴿7﴾ مفتی محمد وزیر القادری دامت برکاتہم العالیہ (مہتمم اعلیٰ



مدرسہ عربیہ اسلامیہ غوثیہ سلطانیہ ڈھاڑ، سی، بلوچستان) لکھتے ہیں: دعوتِ اسلامی کے اشاعتی ادارے مکتبۃ المدینہ اور تحقیقی و علمی شعبۃ المدینۃ العلمیہ کی طرف سے ”بہارِ شریعت“ کی اشاعت بمعِ تخریج و تسہیل عظیم کارنامہ ہے۔ اللہ تعالیٰ دعوتِ اسلامی کے بانی حضرت علامہ مولانا ابوبلال محمد الیاس عطار قادری اور ان کے تحت چلنے والی عالمگیر تحریک دعوتِ اسلامی کو ہر لمحہ ترقی عطا فرمائے اور اسکے اشاعتی ادارے المدینۃ العلمیہ کو دن و گنی رات چگنی ترقی عطا فرمائے۔ ﴿8﴾ مؤلف کتب کثیرہ حضرت مولانا سید صابر حسین شاہ بخاری قادری دامت برکاتہم العالیہ (ادارہ فروغ افکار رضا، امام اہل سنت لاہوری برہان شریف ضلع انک) لکھتے ہیں: بہارِ شریعت کی تخریج وقت کی اہم ضرورت تھی جس کو المدینۃ العلمیہ پورا کر رہی ہے۔ ﴿9﴾ شہزادہ خلیفہ محدث اعظم پاکستان حضرت مولانا مفتی محمد محمود احمد دامت برکاتہم العالیہ (مہتمم جامعہ اسلامیہ جی ٹی روڈ تحصیلہ کھاریاں گجرات پاکستان) لکھتے ہیں: دعوتِ اسلامی کے ذیلی ادارہ مکتبۃ المدینہ کی طرف سے دو جلدوں میں شائع شدہ، صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ الہاری کی گرانقدر علمی تالیف، فقہ اسلامی کے انسائیکلو پیڈیا ”بہارِ شریعت“ کو دیکھ کر دل باغ باغ ہو گیا اور آنکھیں ٹھنڈی ہوئیں۔ مجلس ”المدینۃ العلمیہ“ کے باصلاحیت اور ذی استعداد قابلِ عزت و تکریم علمائے کرام شکر اللہ مغنیہم نے جس محنت و جانفشانی سے یہ علمی کارنامہ سرانجام دیا ہے اس پر وہ جملہ عوام و خواص اہلسنت کی طرف سے مبارکباد کے مستحق ہیں، کیونکہ بہارِ شریعت کی تسہیل و تخریج کر کے انہوں نے عوام اہلسنت پر احسانِ عظیم فرمایا ہے، جزاہم اللہ تعالیٰ احسن الجزاء فی الدین والدنیا والاخرۃ۔ اللہ تعالیٰ تمام اہلسنت بالخصوص فخر ملت پیر طریقت حضرت مولانا محمد الیاس قادری رضوی حفظہ اللہ اور ان کے خدام کو مسلکِ اہلسنت کی مزید خدمت کرنے کی توفیق عطا فرمائے۔ ﴿10﴾ شیخ الحدیث حضرت مولانا ڈاکٹر محمد مظہر فرید شاہ دامت برکاتہم العالیہ (نائب مہتمم جامعہ فریدیہ ساہیوال پنجاب) لکھتے ہیں: ”بہارِ شریعت“ کی کامل تخریج دعوتِ اسلامی کا نمایاں کارنامہ ہے، تخریج کے بعد بہارِ شریعت کو حوالہ کے لیے بھی پیش کیا جاسکے گا۔ رب قدوس اس مؤقر تنظیم دعوتِ اسلامی کو مزید فروغ عطا فرمائے۔ ﴿11﴾ محسن اہلسنت مولانا حافظ محمد عطاء الرحمن قادری رضوی دامت برکاتہم العالیہ (مرکز الاولیاء لاہور) لکھتے ہیں: دعوتِ اسلامی کی مجلس ”المدینۃ العلمیہ“ نے بہارِ شریعت کی تخریج و تسہیل کے ساتھ درست طباعت کا ذمہ لیا اور حق یہ ہے کہ حق ادا کر دیا۔ دُعا گوہوں، احباب بھی دعا کریں مولائے کریم اراکین المدینۃ العلمیہ کے علم و عمل اور جذبہ خدمتِ دین میں مزید برکتیں عطا فرمائے اور مسلکِ اہل سنت کی خوب اشاعت کرنے کی توفیق دے۔ ﴿12﴾ حضرت مولانا عبدالغفور نقشبندی دامت برکاتہم العالیہ (مہتمم دارالعلوم عربیہ اسلامیہ بمقام ڈیرہ الہیار بلوچستان) لکھتے ہیں: بہارِ شریعت جیسی ضخیم زرین کتاب کی تالیف و ترتیب پر تمام حضرات یزید مجتہد (شعبہ تخریج کتب والمدینۃ العلمیہ ومکتبۃ المدینہ دعوتِ اسلامی) ہدیہ تمہر یک و تحسین کے مستحق ہیں۔

الحمد للہ عزوجل اب سات حصوں (14 تا 20) پر مشتمل تیسری جلد پیش خدمت ہے جس میں مضاربت، ودیعت، ہبہ، اجارہ، اکراہ، قربانی، عقیقہ، ظروا باحت، قصاص، دیت، وصیت، میراث وغیرہ کے مسائل کا تفصیلی بیان ہے۔ اس جلد میں تقریباً 193 آیات 1144 احادیث اور 3666 مسائل کا ذکر ہے، جبکہ مکمل بہارِ شریعت میں تقریباً 541 آیات قرآنی، 2628 احادیث مبارکہ اور 11613 مسائل ہیں، جو مسائل ضمناً مذکور ہوئے وہ اس کے علاوہ ہیں۔ حسب سابق اس جلد پر بھی دعوتِ اسلامی کی مجلس ”المدینۃ العلمیہ“ کے ”شعبہ تخریج“ کے مدنی علماء نے استھک کوششیں کی ہیں، جس کا اندازہ کام کی اس تفصیل سے لگایا جاسکتا ہے، چنانچہ احادیث اور مسائل فقہیہ کے حوالہ جات کی اصل عربی کتب سے مقدور بھر تخریج کی گئی ہے۔ آیات قرآنیہ کو منقش بریکٹ ﴿﴾، کتابوں کے نام اور دیگر اہم عبارات Inverted Comma ”“ سے واضح کیا گیا ہے۔ مصنف رحمۃ اللہ تعالیٰ علیہ کے رسم الخط کو کٹی الا مکان برقرار رکھنے کی کوشش کی گئی ہے، صفحہ نمبر 13، 14 پر بہارِ شریعت جلد سوم (3) میں آنے والے مختلف الفاظ کے قدیم و جدید رسم الخط کو آمنے سامنے لکھ دیا گیا ہے۔ جہاں جہاں نبی اکرم صلی اللہ تعالیٰ علیہ والہ وسلم کے اسم گرامی



کے ساتھ "صلی اللہ تعالیٰ علیہ والہ وسلم" اور اللہ عزوجل کے نام کے ساتھ "عزوجل" لکھا ہوا نہیں تھا وہاں بریکٹ میں اس انداز میں (عزوجل)، (صلی اللہ تعالیٰ علیہ والہ وسلم) لکھنے کا اہتمام کیا گیا ہے۔ ہر حدیث و مسئلہ نئی سطر سے شروع کرنے کا التزام کیا گیا ہے اور عوام و خواص کی سہولت کے لئے ہر مسئلے پر نمبر لگانے کا بھی اہتمام کیا گیا ہے۔ پڑھنے والوں کی آسانی کے لئے اسی جلد کے شروع میں حروف تہجی کے اعتبار سے حلی لغت کی ایک فہرست کا اہتمام کیا گیا ہے جسے تیار کرنے کے لئے لغت کی مختلف کتب کا سہارا لیا گیا ہے اور اس بات کو پیش نظر رکھا گیا ہے کہ اگر لفظ کا تعلق براہ راست قرآن پاک سے تھا تو اس کو مختلف تفاسیر کی روشنی میں حل کرنے کی کوشش کی گئی، براہ راست حدیث پاک کے ساتھ تعلق ہونے کی صورت میں حتی الامکان احادیث کی شروحات کو مد نظر رکھا گیا اور فقہ کے ساتھ تعلق کی بنا پر حتی المقدور فقہ کی کتب سے استفادہ کیا گیا ہے۔ چند مقامات پر عبارت کی تسہیل (یعنی آسانی) کے لئے مشکل الفاظ کے معانی حاشیے میں بھی لکھ دیئے گئے ہیں تاکہ صحیح مسئلہ ذہن نشین ہو جائے اور کسی قسم کی الجھن باقی نہ رہے۔ پھر بھی اگر کوئی بات سمجھ میں نہ آئے تو علماء کرام دامت قیو ضہم سے رابطہ کیجئے۔ جہاں جہاں فقہی اصطلاحات استعمال ہوئی ہیں، ان کو حروف تہجی کے اعتبار سے ایک جگہ اکٹھا بیان کر دیا گیا ہے۔ اس سلسلے میں حتی المقدور کوشش کی گئی ہے کہ اگر اس اصطلاح کی وضاحت مصنف رحمۃ اللہ تعالیٰ علیہ نے خود اسی جگہ یا بہار شریعت کے کسی دوسرے مقام پر کی ہو تو اسی کو آسان الفاظ میں ذکر کیا گیا ہے اور اگر کسی اصطلاح کی تعریف بہار شریعت میں نہیں ملی تو دوسری معتبر کتابوں سے عام فہم اور باحوالہ اصطلاحات کی وضاحتیں ذکر کر دی گئی ہیں۔ علاوہ ازیں اس حصہ میں جو مشکل اعلام (مختلف چیزوں کے نام) مذکور ہیں لغت کی مختلف کتب سے تلاش کر کے ان کو بھی آسان انداز میں اصطلاحات کے آخر میں ذکر کر دیا گیا ہے۔ علمائے کرام سے مشورے کے بعد صفحہ نمبر:

599, 590, 583, 563, 543, 528, 515, 504, 471, 438, 359, 356, 349, 341, 311, 310, 308, 241, 65, 47  
912, 908, 831, 777, 775, 771, 752, 750, 747, 746, 686, 685, 679, 678, 671, 666, 654, 651, 603,  
1082, 1079, 1078, 1073, 1069, 1064, 1062, 1061, 1060, 1047, 1044, 1043, 1030, 971, 928,  
1145, 1144, 1114, 108, 1104, 1103, 1101, 1099, 1098, 1096, 1095, 1093, 1087, 1086,

پر مسائل کی تصحیح، ترجیح، توضیح اور تطبیق کی غرض سے حاشیہ بھی دیا گیا ہے اور اس کے آخر میں علمیہ لکھ دیا گیا ہے۔ مصنف کے حواشی وغیرہ کو اسی صفحہ پر نقل کر دیا اور حسب سابق ۱۲ منہ بھی لکھ دیا ہے۔ مکرر پروف ریڈنگ کی گئی ہے، مکتبہ رضویہ آرام باغ، باب المدینہ کراچی کے مطبوعہ نسخہ کو معیار بنا کر مذکورہ خدمات سرانجام دی گئی ہیں، جو درحقیقت ہندوستان سے طبع شدہ قدیم نسخہ کا عکس ہے لیکن صرف اسی پر انحصار نہیں کیا گیا بلکہ دیگر شائع کردہ نسخوں سے بھی مدد لی گئی ہے۔ آخر میں مآخذ و مراجع کی فہرست، مصنفین و مؤلفین کے ناموں، ان کی سن وفات اور مطابع کے ساتھ ذکر کر دی گئی ہے۔

### عرض حال

بہار شریعت پر اس طرز سے کام کرنے میں جہاں تقریباً 16 مدنی علماء دامت برکاتہم العالیہ کی توانائیاں خرچ ہوئیں وہیں کتب، کمپیوٹر اور تنخواہوں اور دیگر اخراجات کی مدد میں دعوت اسلامی کا زور کثیر بھی خرچ ہوا۔ ان تمام تر کوششوں کے باوجود ہمیں دعویٰ کمال نہیں لہذا ہمارے کام میں جو خوبی نظر آئے وہ اللہ و رسول عزوجل و صلی اللہ تعالیٰ علیہ والہ وسلم کی عطا ہے اور جو خامیاں نظر آئیں وہاں ہماری غیر ارادی کوتاہی کو دخل ہے۔ مدنی التجا ہے کہ جہاں جہاں ضرورت محسوس کریں بذریعہ مکتوب یا ای میل ہماری رہنمائی فرمائیں۔ اللہ تعالیٰ دعوت اسلامی کی تمام مجالس بشمول مجلس "المدینۃ العلمیۃ" کو دن پچیسویں رات چھبیسویں ترقی عطا فرمائے۔ آمین بجاہ النبی الامین صلی اللہ تعالیٰ علیہ والہ وسلم

مجلس المدینۃ العلمیۃ (دعوت اسلامی) شعبہ تخریج

25 صفر المظفر 1432ھ، بمطابق 30 جنوری 2011ء



## ایک نظر ادھر بھی!

قدیم الفاظ	مستعملہ جدید الفاظ	قدیم الفاظ	مستعملہ جدید الفاظ
ادھر	ادھر	ادھر	ادھر
اتار	اتار	اتار	اتار
اتارنا	اتارنا	اتارنا	اتارنا
اترنا	اترنا	اترنا	اترنا
اتنا	اتنی	اتنا	اتنی
اتنے	اوتھ	اُتنے	اوتھ
اوٹھا	اوٹھانا	اُٹھا	اوٹھانا
اوٹھائی	اوٹھائے	اُٹھائی	اوٹھائے
اوٹھایا	اوچھلا	اُٹھایا	اوچھلا
اوچھلنے	اودھر	اُچھلنے	اودھر
اوڑ	اوڑا	اُڑ	اوڑا
اوڑنا	اوڑائیں	اُڑنا	اوڑائیں
اوڑی	اوس	اُڑی	اوس
اوسکا	اوسکی	اُسکا	اوسکی
اوسی	اوسے	اُسی	اوسے
اوگ	اوگا	اُگ	اوگا
اوگنے	اوگی	اُگنے	اوگی
اوگے	اولٹ	اُگے	اولٹ
اولیٰ	اون	اُلّیٰ	اون
اونتیس	اونہی	اُنتیس	اونہی

آدھا	آدھ	آنہیں	اونہیں
بارے	بارہ	آنگن	آگن
بڑھا	بڑھا	بھرو	بُر
بند	بندا	بڑھے	بڑھے
پابندی	پاپندی	پیپیاں	بی بییاں
پانچ سو	پانسو	پانچ پانچ سو	پان پانسو
پڑوس	پروس	پرندہ	پرند
پودا	پودہ	پڑوسی	پڑوسی
تھو نیاں	تھدیاں	تربوز	تربز
ٹھہرے	ٹھیرے	ٹھہرا	ٹھیرا
چھڑانا	چھوڑانا	جدھر	جدھر
چُرا	چورا	چھڑانے	چھوڑانے
خر بوزہ	خربزہ	چرانا	چورانا
سفید	سپید	داہنی	دہنی
سُنار	سونار	سمجھدار	سمجھ وال
تیار	طیاری	تیار	طیار
کھاد	کھات	کلف	کلپ
کنواری	کو آری	کنواں	کو آں
کوٹھڑی	کوٹھری	کنویں	کوئیں
گچھا	گچھا	گالی گلوچ	گالی گلوچ
لمبی	لنبی	لمبا	لنبا
منہ	مونھ	منہ	منھ
منہال	مونھ نال	یونہی	یوہیں
		ٹوکرانی	ٹوکرنی



## جلد سوم (3) کی اصطلاحات باعتبار حروف تہجی

### الف

1	إبضاع	تجارت مضاربت میں اگر کل نفع رب المال (مال دینے والے) ہی کے لیے دینا قرار پایا ہو تو اس کو ابضاع کہتے ہیں۔ (بہار شریعت، ج ۳، حصہ ۱۴، ص ۱)
2	إجارہ	کسی شے کے نفع کا عوض کے مقابل کسی شخص کو مالک کر دینا اجارہ ہے۔ (ایضاً، ص ۱۰۷)
3	إجارة فاسد	عقد فاسد (اجارہ فاسد) وہ ہے جو اپنی اصل کے لحاظ سے موافق شرع (شریعت کے مطابق) ہے مگر اس میں کوئی وصف ایسا ہے جس کی وجہ سے نامشروع ہے۔ (ایضاً، ص ۱۴۰)
4	إجارة باطل	وہ اجارہ جو اپنی اصل ہی کے لحاظ سے خلاف شرع ہو۔ (ایضاً)
5	أجرت مثل	کسی شخص کو کسی کام کی وہ اجرت (مزدوری) دینا جو اس کام کے کرنے والے کو عام طور پر دی جاتی ہے۔ (رد المحتار، ج ۹، ص ۷۵)
6	أجير	اجرت پر کام کرنے والے کو اجیر کہتے ہیں، ملازم، مزدور، نوکر۔ (بہار شریعت، ج ۳، حصہ ۱۴، ص ۱۰۷)
7	أجير مشترك	وہ اجیر جو ایک سے زائد لوگوں کا کام کرتا ہو، مثلاً دھوبی۔
8	إحتکار	کھانے کی چیز کو اس لیے روکنا (اشاک کرنا) کہ گراں (یعنی مہنگی) ہونے پر فروخت کرے گا۔ (بہار شریعت، ج ۳، حصہ ۱۶، ص ۲۸۲)
9	أخيافی	ماں شریک بہن بھائی یعنی جن کی ماں ایک ہو اور باپ الگ الگ ہوں۔
10	أدلة أربعہ	وہ چار اصول جن پر علم فقہ کی بنیاد ہے یعنی کتاب اللہ، سنت رسول، اجماع امت، قیاس۔
11	أرش	وہ مال جو مادون النفس (قتل کے علاوہ) میں لازم ہوتا ہے اور کبھی آرش اور دیت کو بطور مترادف بھی بولتے ہیں۔ (بہار شریعت، ج ۳، حصہ ۱۸، ص ۸۳۰)
12	استحسان	ایک دلیل کا نام ہے جو قیاس کے مخالف ہوتا ہے۔ جب یہ قیاس سے اقویٰ ہو تو اسی پر عمل کیا جاتا ہے۔ اس کو استحسان اسی لیے کہتے ہیں کہ عموماً یہ قیاس سے اقویٰ ہوتا ہے۔ (التعريفات، باب الالف، ص ۱۷)

13	استدانہ	کوئی چیز ادھار خریدی اور مال مضاربت میں اس ثمن کی جنس سے (جو رب المال نے دیا ہے) کچھ باقی نہیں ہے۔ (بہار شریعت، ج ۳، حصہ ۱۴، ص ۷)
14	استصناع	کارگر کو فرمائش دے کر چیز بنوانا، آرڈر پر چیز بنوانا۔ (بہار شریعت، ج ۲، حصہ ۱۱، ص ۸۰۷)
15	اصحاب فرائض	اس سے مراد وہ لوگ ہیں جن کا حصہ میراث میں قرآن وحدیث اور اجماع امت کی رو سے معین کر دیا گیا ہے۔ انھیں ذوی الفروض بھی کہتے ہیں۔ (الشریفة شرح السراجی، ص ۸)
16	اضحیہ	مخصوص جانور کو مخصوص دن میں بہ نیت تقرب (ثواب کی نیت سے) ذبح کرنا قربانی ہے اور کبھی اس جانور کو بھی اضحیہ اور قربانی کہتے ہیں جو ذبح کیا جاتا ہے۔ (بہار شریعت، ج ۳، حصہ ۱۵، ص ۳۲۷)
17	اعتکاف	مسجد میں اللہ عزوجل کے لیے (اعتکاف کی) نیت کے ساتھ ٹھہرنا۔ (بہار شریعت، ج ۱، حصہ ۵، ص ۱۰۲۰)
18	اقالہ	دو شخصوں کے مابین جو عقد ہوا اس کے اٹھا دینے (ختم کر دینے) کو اقالہ کہتے ہیں، اقالہ میں دوسرے کا قبول کرنا ضروری ہے تنہا ایک شخص اقالہ نہیں کر سکتا ہے۔ (ماخوذ از بہار شریعت، ج ۲، حصہ ۱۱، ص ۷۳۳)
19	اکراہ شرعی	کسی کے ساتھ ناحق ایسا فعل کرنا کہ وہ شخص ایسا کام کرے جس کو وہ کرنا نہیں چاہتا اور کبھی مکڑہ (مجبور کرنے والے) کی جانب سے کوئی ایسا فعل نہیں کیا جاتا جس کی وجہ سے مکڑہ (مجبور کیا ہوا) اپنی مرضی کے خلاف کرے مگر مکڑہ جانتا ہے کہ یہ شخص ظالم ہے اگر میں نے نہ کیا تو جو کچھ کہتا ہے کر گزرے گا اس صورت میں بھی اکراہ ہے اسے لوگ جبر کرنا بھی کہتے ہیں۔ (بہار شریعت، ج ۳، حصہ ۱۵، ص ۱۸۸)
20	اکراہ تام	مار ڈالنے یا عضو کاٹنے یا ضرب شدید (جس سے جان یا عضو کے تلف ہونے کا اندیشہ ہو) کی دھمکی دی جائے مثلاً کوئی کسی سے کہتا ہے کہ یہ کام کر، ورنہ تجھے مارتے مارتے بیکار کر دوں گا۔ اس کو اکراہ ملکی بھی کہتے ہیں۔ (ایضاً، ص ۱۸۹)
21	اکراہ ناقص	جس میں اس (مار ڈالنے یا عضو کاٹنے یا ضرب شدید) سے کم کی دھمکی ہو مثلاً پانچ جوتے ماروں گا یا پانچ کوڑے ماروں گا یا مکان میں بند کر دوں گا یا ہاتھ پاؤں باندھ کر ڈال دوں گا اس کو اکراہ غیر ملکی بھی کہتے ہیں۔ (ایضاً)
22	ام ولد	وہ لونڈی جس کے ہاں بچہ پیدا ہوا اور مولیٰ (مالک) نے اقرار کیا کہ یہ میرا بچہ ہے۔ (بہار شریعت، ج ۲، حصہ ۹، ص ۲۹۴)
23	امانت	(۱) دوسرے شخص کو اپنے مال کی حفاظت پر مقرر کر دینے کو ایداع کہتے ہیں اور اُس مال کو ودیعت کہتے ہیں جس کو عام طور پر امانت کہا جاتا ہے۔ (بہار شریعت، ج ۳، حصہ ۱۴، ص ۳۱) (۲) امانت اُسے کہتے ہیں جس میں تلف پر (ضائع ہونے پر) ضمان نہیں ہوتا ہے عاریت اور کرایہ کی چیز کو بھی امانت کہتے ہیں مگر ودیعت خاص اُس کا نام ہے جو حفاظت کے لیے دی جاتی ہے۔ (حاشیہ ایضاً)



24	اَمَرَد	(خوبصورت لڑکا) وہ جس کی داڑھی نہ لگی ہو اور نہ ہی اس عمر کو پہنچا ہو جس میں عموماً داڑھی اگتی ہے۔ (الموسوعة الفقهية، ج ۶، ص ۲۵۲)
25	اَيَّام تَشْرِيق	دس ذوالحجہ کے بعد کے تین دن (۱۱، ۱۲، ۱۳) کو ایام تشریق کہتے ہیں۔ (ردالمحتار، ج ۳، ص ۷۱)
26	اَيَّام مَنَہِيَّہ	عید الفطر، عید الاضحیٰ اور گیارہ، بارہ، تیرہ ذی الحجہ کے دن کہ ان میں روزہ رکھنا منع ہے اسی وجہ سے انھیں ایام منہیہ کہتے ہیں۔ (ماخوذ از بہار شریعت، ج ۱، حصہ ۵، ص ۹۶)
27	اَيَّام نَحْر	قربانی کا وقت دسویں ذی الحجہ کے طلوع صبح صادق سے بارہویں کے غروب آفتاب تک ہے یعنی تین دن دوراتیں اور ان دنوں کو ایام نحر کہتے ہیں۔ (بہار شریعت، ج ۳، حصہ ۱۵، ص ۳۳۶)
28	اِيجَاب و قبول	نکاح (عقد) کرنے والوں میں سے پہلے کا کلام ایجاب اور دوسرے کا قبول کہلاتا ہے۔ (ردالمحتار، ج ۴، ص ۷۸)
29	اِيداع	دوسرے شخص کو اپنے مال کی حفاظت پر مقرر کردینے کو ایداع کہتے ہیں۔ (بہار شریعت، ج ۳، حصہ ۱۲، ص ۳۱)
30	اِیلا	شوہر کا یہ قسم کھانا کہ بیوی سے جماع نہ کرے گا یا چار مہینے جماع نہ کرے گا۔ (بہار شریعت، ج ۲، حصہ ۸، ص ۱۸۲)
31	اِیلائے مُؤَبَّد	ایسا ایلا جس میں چار مہینے کی قید نہ ہو۔ (ایضاً، ص ۱۸۳، ماخوذاً)
32	اِیلائے مُؤَقَّت	ایسا ایلا جس میں چار مہینے کی قید ہو۔ (ایضاً، ماخوذاً)

## آ

33	آجر	(عقد اجارہ میں) مالک کو آجر کہتے ہیں۔ (بہار شریعت، ج ۳، حصہ ۱۲، ص ۱۰۷)
34	اَمَّہ	وہ زخم جو دماغ کی جھلی تک پہنچ جائے۔ (بہار شریعت، ج ۳، حصہ ۱۸، ص ۸۴۲)

## ب

35	باضِعہ	وہ زخم جس میں سر کی جلد کٹ جائے۔ (ایضاً)
----	--------	---

36	بائع	چیز بیچنے والے کو بائع کہتے ہیں۔
37	بدعت	وہ اعترفاً دیا وہ اعمال جو کہ حضور علیہ الصلاۃ والسلام کے زمانہ حیات ظاہری میں نہ ہوں بعد میں ایجاد ہوئے۔ (جامع الحق، ص ۲۲۱)
38	بدعت سیئہ	جو بدعت اسلام کے خلاف ہو یا کسی سنت کو مٹانے والی ہو وہ بدعت سیئہ ہے، اسے بدعت مذمومہ بھی کہتے ہیں۔ (ایضاً، ص ۲۲۶)
39	بدعت مکروہہ	وہ نیا کام جس سے کوئی سنت چھوٹ جاوے اگر سنت غیر مؤکدہ چھوٹی تو یہ بدعت مکروہہ تنزیہی ہے اور اگر سنت مؤکدہ چھوٹی تو یہ بدعت مکروہہ تحریمی ہے۔ (ایضاً، ص ۲۲۸)
40	بدعت حرام	وہ نیا کام جس سے کوئی واجب چھوٹ جاوے، یعنی واجب کو مٹانے والی ہو۔ (ایضاً)
41	بدعت مُسْتَحَبَّہ	وہ نیا کام جو شریعت میں منع نہ ہو اور اس کو عام مسلمان کا رِثواب جانتے ہوں یا کوئی شخص اس کو نیت خیر سے کرے، جیسے محفل میلاد وغیرہ۔ (ایضاً، ص ۲۲۶)
42	بدعت جائز	ہر وہ نیا کام جو شریعت میں منع نہ ہو اور بغیر کسی نیت خیر کے کیا جاوے جیسے مختلف قسم کے کھانے کھانا وغیرہ، اسے بدعت مباح بھی کہتے ہیں۔ (ایضاً)
43	بدعت واجب	وہ نیا کام جو شرعاً منع نہ ہو اور اس کے چھوڑنے سے دین میں حرج واقع ہو، جیسے کہ قرآن کے اعراب اور دینی مدارس اور علمِ نحو وغیرہ پڑھنا۔ (ایضاً، ص ۲۲۸)
44	بضاعت	وہ تجارت مضاربت جس میں کل نفع رب المال (مال دینے والے) کے لیے ہو۔
45	بِکْر، بَاکِرہ	کنواری، بکر وہ عورت ہے جس سے نکاح کے ساتھ وطی نہ کی گئی ہو اگرچہ زنا سے یا کسی اور وجہ سے بکارت زائل ہو گئی ہو تب بھی کنواری ہی کہلائے گی۔ (ماخوذ از بہار شریعت، ج ۲، حصہ ۷، ص ۵۰)
46	بوہرا	معتوہ، جس کی عقل ٹھیک نہ ہو۔ دیکھئے معتوہ۔
47	بیت المال	اسلامی حکومت کا خزانہ جو مسلمانوں کی فلاح و بہبود میں خرچ کیا جاتا ہے۔ (ماخوذ من الموسوعة الفقهية، ج ۸، ص ۲۴۲)
48	بَیْع	دو شخصوں کا باہم مال کو مال سے ایک مخصوص صورت کے ساتھ تبادلہ کرنا۔ (بہار شریعت، ج ۲، حصہ ۱۱، ص ۶۱۵)



49	بَیْع باطل	جس صورت میں بیع کا کوئی رکن نہ پایا جائے یا وہ چیز خرید و فروخت کے قابل ہی نہ ہو وہ بیع باطل ہے۔ (ایضاً، ص ۶۹۶)
50	بَیْع سلم	وہ بیع جس میں ثمن (قیمت) فوراً ادا کرنا ضروری ہو اور بیع (فروخت شدہ چیز) کو بعد میں خریدار کے حوالے کرنا بیچنے والے پر لازم ہو۔ (ایضاً، ص ۷۹۵)
51	بیع صَرَف	ثمن کو ثمن کے عوض بیچنا، ثمن سے مراد عام ہے چاہے ثمن خلقی ہو جیسے سونا چاندی یا غیر خلقی جیسے پیسہ، نوٹ وغیرہ۔ (الدر المختار، ج ۷، ص ۵۵۲) و (بہار شریعت، ج ۲، حصہ ۱۱، ص ۷۹۳، ۸۲۰)

## ت

52	تاویل	لفظ کو اپنے ظاہری معنی سے اُس کے احتمالی معنی کی طرف پھیرنا جبکہ یہ احتمال قرآن و سنت کے موافق ہو۔ (التعریفات، باب التاء، ص ۳۸)
53	تَحْرِی	جب کسی موقع پر حقیقت معلوم کرنا دشوار ہو جائے تو سوچے اور جس جانب گمان غالب ہو عمل کرے اس سوچنے کا نام تحری ہے۔ (بہار شریعت، ج ۳، حصہ ۱۷، ص ۶۶۱)
54	تَحِیَّةُ الْمَسْجِدِ	کسی شخص کا مسجد میں داخل ہو کر بیٹھنے سے پہلے دو یا چار رکعت نماز پڑھنا۔ (ماخوذ از بہار شریعت، ج ۱، حصہ ۴، ص ۶۷۴)
55	تَحِیَّةُ الْوُضُوءِ	وضو کے بعد اعضاء خشک ہونے سے پہلے دو رکعت نماز پڑھنا۔ (ایضاً، ص ۶۷۵)
56	تَخَارُج	(۱) ایک وارث بالقطع (یعنی کل حصہ کے بدلے) اپنا کچھ حصہ لے کر ترکہ (میراث) سے نکل جاتا ہے کہ اب وہ کچھ نہیں لے گا اس کو تخرج کہتے ہیں۔ (بہار شریعت، ج ۲، حصہ ۱۳، ص ۱۱۵۰) (۲) وارثوں میں کوئی یا قرض خواہوں میں سے کوئی تقسیم ترکہ سے پہلے میت کے مال میں سے کسی معین چیز کو لینا چاہے اور اس کے عوض اپنے حق سے دستبردار ہو جائے خواہ وہ حق اس چیز سے زائد ہو یا کم اور اس پر تمام ورثہ یا قرض خواہ متفق ہو جائیں تو اس کا نام فقہ کی اصطلاح میں ”تخرج“ یا ”تصالح“ ہے۔ (بہار شریعت، ج ۳، حصہ ۲۰، ص ۱۱۵۱)
57	ترکہ	وہ مال و جائیداد جو مرنے والا دوسرے کے حق سے خالی چھوڑ کر مر جائے۔ (الموسوعة الفقهية، ج ۱۱، ص ۲۰۶)
58	تَزْكِہ	گواہوں کا عادل اور معتبر ہونا۔ (المرجع السابق، ص ۲۳۹)
59	تعریض	ایسا کلام کرنا جس کی مراد سننے والا بغیر صراحت کے سمجھ لے۔ (التعریفات، باب التاء، ص ۷۵)

60	تَعْزِیر	وہ سزا جو کسی گناہ پر بغرض تادیب دی جاتی ہے۔ (بہار شریعت، ج ۲، حصہ ۹، ص ۴۰۳)
61	تکبیرات تشریق	عرفہ یعنی نویں ذوالحجہ کی فجر سے تیرہویں کی عصر تک ہر فرض نماز کے بعد بلند آواز کے ساتھ ایک بار اَللّٰهُ اَكْبَرُ اللّٰهُ اَكْبَرُ لَا اِلٰهَ اِلَّا اللّٰهُ وَاللّٰهُ اَكْبَرُ اللّٰهُ اَكْبَرُ وَلِلّٰهِ الْحَمْد پڑھنا۔ (تنویر الأبصار والدر المختار، ج ۳، ص ۷۱ و تبیین الحقائق، ج ۱، ص ۵۴۴)
62	توریہ	ایسا لفظ یا فعل جس کے ظاہری معنی کو چھوڑ کر دوسرا معنی مراد لیا جائے جو صحیح ہے۔ مثلاً کسی کو کھانے کے لیے بلایا وہ کہتا ہے میں نے کھانا کھالیا۔ اس کے ظاہر معنی یہ ہیں کہ اس وقت کا کھانا کھالیا ہے مگر وہ یہ مراد لیتا ہے کہ کل کھایا ہے۔ (ماخوذ از بہار شریعت، ج ۳، حصہ ۱۶، ص ۵۱۸)
63	تولیہ	چیز جتنی قیمت میں پڑی اتنی ہی قیمت کی بیچ دینا نفع کچھ نہ لینا۔ (ماخوذ از بہار شریعت، ج ۲، حصہ ۱۱، ص ۷۳۹)

## ث

64	ثمن	خریدار اور بیچنے والا آپس میں شے کی جو قیمت مقرر کریں اُسے ثمن کہتے ہیں۔ (ردالمحتار، ج ۷، ص ۱۱۷) و (ماخوذ از فتاویٰ رضویہ، ج ۱۰، ص ۱۸۴)
----	-----	--

## ج

65	جَارِح	زخمی کرنے والا۔
66	جَارِ مِلَاصِق	وہ پڑوسی جس کے مکان کا پچھلا حصہ دوسرے کے مکان میں ہو۔ (بہار شریعت، ج ۳، حصہ ۱۵، ص ۲۳۵)
67	جانی	جنایت کرنے والا یعنی جان یا اعضاء کو نقصان پہنچانے والا۔
68	جائِفہ	وہ زخم جو جوف تک پہنچے اور یہ زخم پیٹھ، پیٹ اور سینے میں ہوتا ہے۔ اور اگر گلے کا زخم غذائی نالی تک پہنچ جائے تو وہ بھی جائِفہ ہے۔ (بہار شریعت، ج ۳، حصہ ۱۸، ص ۸۴۲)
69	جَدِّ صَحِیح	اس دادا کو کہتے ہیں جس کی میت کی طرف نسبت میں مونث کا واسطہ بیچ میں نہ آئے۔ جیسے باپ کا باپ اور دادا کا باپ۔ (بہار شریعت، ج ۳، حصہ ۲۰، ص ۱۱۱۵)



70	جد فاسد	اس دادا کو کہتے ہیں جس کی میت کی طرف نسبت میں مونث کا واسطہ آئے جیسے ماں کا باپ۔ (بہار شریعت، ج ۳، حصہ ۲۰، ص ۱۱۱۵)
71	جَدَّةٌ صحیحہ	وہ دادی جس کی نسبت میت کی طرف کی جائے تو درمیان میں جد فاسد کا واسطہ نہ آئے جیسے باپ کی ماں اور ماں کی ماں۔ (بہار شریعت، ج ۳، حصہ ۲۰، ص ۱۱۱۵)
72	جَدَّةٌ فاسدہ	وہ دادی یا نانی جس کی میت کی طرف نسبت میں جد فاسد آ جائے۔ جیسے نانا کی ماں اور دادی کے باپ کی ماں۔ (بہار شریعت، ج ۳، حصہ ۲۰، ص ۱۱۱۵)
73	جریب	جریب کی مقدار انگریزی گز سے ۳۵ گز طول (لمبائی) اور ۳۵ گز عرض (چوڑائی) ہے۔ (فتاویٰ رضویہ، ج ۱۰، ص ۲۳۹)
74	جَزِيَّةٌ	وہ شرعی محصول جو اسلامی حکومت کفار سے ان کی جان و مال کے تحفظ کے بدلے میں وصول کرے۔ (ماخوذ من الموسوعة الفقهية، ج ۵، ص ۱۵۰)
75	جِنَايَتٌ	(۱) اس سے مراد وہ فعل (کام کرنا) ہے جو حرم یا احرام کی وجہ سے منع ہو۔ جیسے احرام کی حالت میں شکار کرنا، حرم میں کسی جانور کو قتل کرنا۔ (ماخوذ من الدر المختار، ج ۳، ص ۶۵۰) (۲) اس سے مراد وہ فعل ہے جس سے جان یا اعضاء کو نقصان پہنچایا جائے۔ (بہار شریعت، ج ۳، حصہ ۱۷، ص ۷۵۱)
76	جنون	عقل میں ایسے خلل کا ہونا جس کی وجہ سے آدمی کے اقوال و افعال معمول کے مطابق نہ رہیں، چاہے یہ خلل پیدائشی و فطری طور پر ہو یا بعد میں کسی مرض وغیرہ کی وجہ سے پیدا ہو جائے۔ (التعريفات، ص ۵۸ و رد المختار، ج ۴، ص ۴۳۷)
77	جنون مُطْبِقٌ	وہ جنون (پاگل پن) جو کم از کم ایک ماہ تک مسلسل رہے۔ (بہار شریعت، ج ۳، حصہ ۱۹، ص ۹۹۶)
78	جنین	وہ بچہ جو ماں کے پیٹ میں ہو۔ (الموسوعة الفقهية، ج ۱۶، ص ۱۱۲)

## ح

79	حاجب	وہ شخص ہے جس کی موجودگی کی وجہ سے کسی وارث (میت کی میراث پانے والے) کا حصہ کم ہو جائے یا بالکل ہی ختم ہو جائے۔ (ماخوذ از بہار شریعت، ج ۳، حصہ ۲۰، ص ۱۱۳۳)
----	------	--

80	حارِصہ	جلد کے اس زخم کو کہتے ہیں جس میں جلد پر خراش پڑ جائے مگر خون نہ چھٹکے۔ (ماخوذ از بہار شریعت، ج ۳، حصہ ۱۸، ص ۸۴۲)
81	حج	احرام باندھ کر نویں ذی الحجہ کو عرفات میں ٹھہرنے اور کعبہ معظمہ کے طواف کا نام حج ہے اور اس کے لئے ایک خاص وقت مقرر ہے کہ اس میں یہ افعال کئے جائیں تو حج ہے۔ (بہار شریعت، ج ۱، حصہ ۶، ص ۱۰۳۵)
82	حج بدل	نیابتہ (نائب بن کر) دوسرے کی طرف سے حج فرض ادا کرنا کہ اس پر سے فرض کو ساقط کرے۔ (ماخوذ از فتاویٰ رضویہ، ج ۱۰، ص ۶۵۹)
83	حُجُب	وارث کا حصہ کسی دوسرے وارث کی موجودگی کی وجہ سے یا تو کم ہو جائے یا بالکل ہی ختم ہو جائے۔ (بہار شریعت، ج ۳، حصہ ۲۰، ص ۱۱۳۳)
84	حُجُبِ قِصَاص	وارث کے حصہ کا کسی دوسرے وارث کی وجہ سے کم ہو جانا۔ (بہار شریعت، ج ۳، حصہ ۲۰، ص ۱۱۳۳)
85	حُجُبِ جِرْمَان	کسی وارث کا دوسرے وارث کی موجودگی کی وجہ سے میراث پانے سے محروم ہو جانا۔ (بہار شریعت، ج ۳، حصہ ۲۰، ص ۱۱۳۳)
86	حَجْر	کسی شخص کے تصرفات قولیہ (زبانی کلامی معاملات) روک دینے کو حجر کہتے ہیں۔ (بہار شریعت، ج ۳، حصہ ۱۵، ص ۱۹۹)
87	حربی	وہ کافر جس نے مسلمانوں سے جزیہ کے عوض عقد ذمہ (یعنی اپنی جان و مال کی حفاظت کا عہد) نہ کیا ہو۔ (الموسوعة الفقهية، ج ۷، ص ۱۰۴)
88	حسد	کسی شخص میں خوبی دیکھی اس کو اچھی حالت میں پایا اس کے دل میں یہ آرزو ہے کہ یہ نعمت اس سے جاتی رہے اور مجھے مل جائے۔ (بہار شریعت، ج ۳، حصہ ۱۶، ص ۵۴۲)
89	حکومتِ عدل	جنايات مادون النفس (یعنی قتل کے علاوہ) میں سے جن میں قصاص نہیں اور شارع نے کوئی آرش بھی معین نہیں کیا ہے ان میں جو تاوان لازم آتا ہے اس کو حکومتِ عدل کہتے ہیں۔ (بہار شریعت، ج ۳، حصہ ۱۸، ص ۸۳۰)
90	حوالہ	ذین (قرض) کو اپنے ذمہ سے دوسرے کے ذمہ کی طرف منتقل کر دینے کو حوالہ کہتے ہیں۔ (بہار شریعت، ج ۲، حصہ ۱۲، ص ۸۷۴)



91	حیض	بالغہ عورت کے آگے کے مقام سے جو خون عادی طور پر نکلتا ہے اور بیماری یا بچہ پیدا ہونے کے سبب سے نہ ہو تو اسے حیض کہتے ہیں۔ (بہار شریعت، ج ۱، حصہ ۲، ص ۶۷۱)
----	-----	--

## خ

92	خَرَّاج	(غیر مسلم) پیداوار کا کوئی آدھا حصہ یا تہائی یا چوتھائی وغیرہ جو مقرر ہو (وہ اسلامی ملک کو ادا کریں)۔ (ماخوذ از فتاویٰ رضویہ، ج ۱۰، ص ۲۳۷)
93	خَمْر	خمر انگور کی شراب یعنی انگور کا کچا پانی جس میں جوش آجائے اور شدت پیدا ہو جائے، کبھی ہر شراب کو مجازاً خمر کہہ دیتے ہیں۔ (بہار شریعت، ج ۳، حصہ ۷، ص ۶۷۱)
94	خُشْیٰ مشکل	جس میں مرد و عورت دونوں کی علامتیں پائی جائیں اور یہ ثابت نہ ہو کہ مرد ہے یا عورت۔ (بہار شریعت، ج ۲، حصہ ۷، ص ۴)
95	خِیارِ بلوغ	وہ اختیار جو نابالغ کو بالغ ہونے پر حاصل ہوتا ہے کہ وہ بلوغت سے پہلے کئے ہوئے نکاح کو فسخ کرے یا قائم رکھے۔ (ماخوذ از بہار شریعت، ج ۲، حصہ ۷، ص ۸۷)
96	خِیارِ ردِّ ویت	بغیر دیکھے کوئی چیز خریدنا اور دیکھنے کے بعد اس چیز کے پسند نہ آنے پر چاہے تو خریدار بیع کو فسخ (ختم) کر دے اس اختیار کو خیارِ ردِّ ویت کہتے ہیں۔ (ماخوذ از بہار شریعت، ج ۲، حصہ ۱۱، ص ۶۶۱)
97	خِیارِ شرط	بائع اور مشتری کو یہ حق حاصل ہے کہ عقد میں یہ شرط کر دیں کہ اگر منظور نہ ہوا تو بیع باقی نہ رہے گی اسے خیارِ شرط کہتے ہیں مگر یہ اختیار تین دن سے زیادہ کا نہیں ہو سکتا۔ (ماخوذ از بہار شریعت، ج ۲، حصہ ۱۱، ص ۶۳۸، ۶۳۷)
98	خِیارِ عیب	بائع کا بیع کو عیب بیان کئے بغیر بیچنا یا مشتری کا ثمن میں عیب بیان کیے بغیر چیز خریدنا اور عیب پر مطلع ہونے کے بعد اس چیز کے واپس کر دینے کے اختیار کو خیارِ عیب کہتے ہیں۔ (ماخوذ از بہار شریعت، ج ۲، حصہ ۱۱، ص ۶۷۳)

## د

99	دَارُ الْإِسْلَام	وہ ملک ہے کہ فی الحال اس میں اسلامی سلطنت ہو یا اب نہیں تو پہلے تھی اور غیر مسلم بادشاہ نے اس میں شعائر اسلام مثل جمعہ و عیدین و اذان و اقامت و جماعت باقی رکھے (تو بھی دارالاسلام ہے)۔ (فتاویٰ رضویہ، ج ۱۷، ص ۳۶۷)
----	-------------------	--

100	دَارُ الْحَرْبِ	وہ دار (ملک) جہاں کبھی سلطنت اسلامی نہ ہوئی یا ہوئی اور پھر ایسی غیر قوم کا تسلط ہو گیا جس نے شعائر اسلام مثل جمعہ وعیدین واذان و اقامت و جماعت یک لخت اٹھا دیئے اور شعائر کفر جاری کر دیئے اور کوئی شخص امان اول پر باقی نہ رہا اور وہ جگہ چاروں طرف سے دارالاسلام میں گھری ہوئی نہیں تو وہ دارالحرب ہے۔ (ماخوذ از فتاویٰ رضویہ، ج ۱۷، ص ۳۶۷)
101	دامیہ	سر کی جلد کے اس زخم کو کہتے ہیں جس میں خون چھنک آئے مگر بہے نہیں۔ (بہار شریعت، ج ۳، حصہ ۱۸، ص ۸۴۲)
102	دامیہ	سر کی جلد کے اس زخم کو کہتے ہیں جس میں خون بہہ جائے۔ (ایضاً)
103	دائن	وہ شخص جس کا کسی پر دین ہو، قرض، ادھار دینے والا۔
104	دیانات	اس سے مراد وہی چیزیں ہیں جن کا تعلق بندہ اور رب کے مابین ہے۔ (بہار شریعت، ج ۳، حصہ ۱۶، ص ۴۰۰)
105	دیت	دیت اس مال کو کہتے ہیں جو نفس (جان) کے بدلے میں لازم ہوتا ہے۔ (بہار شریعت، ج ۳، حصہ ۱۸، ص ۸۳۰)
106	دین	جو چیز واجب فی الذمہ ہو کسی عقد مثلاً بیع یا اجارہ کی وجہ سے یا کسی چیز کے ہلاک کرنے سے اسکے ذمہ تاوان ہو یا قرض کی وجہ سے واجب ہو، ان سب کو دین کہتے ہیں۔ (حاشیہ بہار شریعت، ج ۲، حصہ ۱۱، ص ۷۵۲)
107	دین مؤجل	وہ دین جس کے لیے کوئی میعاد مقرر ہو۔ (ماخوذ از بہار شریعت، ج ۲، حصہ ۷، ص ۷۵)
108	دین میعادی	وہ دین جس کے لیے کوئی میعاد مقرر ہو۔ (ایضاً)

## ذ

109	ذمی	ذمی اس کافر کو کہتے ہیں جس کے جان و مال کی حفاظت کا بادشاہ اسلام نے جزیہ کے بدلے ذمہ لیا ہو۔ (ماخوذ من الموسوعة الفقهية، ج ۷، ص ۱۰۴) و (فتاویٰ فیض الرسول، ج ۱، ص ۵۰۱)
110	ذوی الارحام	قریبی رشتہ دار، علم فرائض کی اصطلاح میں اس سے مراد وہ رشتہ دار ہیں جو نہ تو اصحاب فرائض میں سے ہیں اور نہ ہی عصبات میں سے ہیں انھیں ذی رحم محرم بھی کہتے ہیں۔ (بہار شریعت، ج ۳، حصہ ۲۰، ص ۱۱۶۰)

## ر

111	راہن	جو شخص اپنی چیز کسی کے پاس گروی رکھتا ہے اسے راہن کہتے ہیں۔ (بہار شریعت، ج ۳، حصہ ۱۷، ص ۶۹۶)
112	رافضی	تفصیل دیکھئے بہار شریعت، جلد اول، حصہ اول، صفحہ ۲۰۵۔



113	رَبُّ السَّلَم	بیع سلم میں خریدار کو رب السلم کہتے ہیں۔ (ردالمحتار، ج ۷، ص ۴۷۹)
114	رَبُّ الْمَال	مضاربت (تجارت کی ایک خاص قسم) میں (تجارت کے لیے) مال دینے والے کو رب المال کہتے ہیں۔ (بہار شریعت، ج ۳، حصہ ۱۴، ص ۱)
115	رَجْعَت	جس عورت کو رجعی طلاق دی ہو عدت کے اندر اسے اسی پہلے نکاح پر باقی رکھنا۔ (بہار شریعت، ج ۲، حصہ ۸، ص ۱۷۰)
116	رَضَاعَت	وہ بچہ جس کی عمر ڈھائی سال سے کم ہو اس کا کسی عورت کا دودھ پینا رضاعت کہلاتا ہے۔ (ماخوذ من الدر المختار، ج ۴، ص ۳۸۶)
117	رَقْبِي	کسی کو اس شرط پر چیز دینا کہ اگر میں تجھ سے پہلے مر گیا تو یہ تیری۔ (بہار شریعت، ج ۳، حصہ ۱۴، ص ۹۹)
118	رُكْن	وہ چیز جس کے ساتھ شے کا قائم ہونا درست ہو جیسے نماز میں رکوع وغیرہ۔ (ماخوذ من التعریفات، ص ۸۲)
119	رَهْنُ	دوسرے کے مال کو اپنے حق میں اپنے پاس اس لیے روک رکھنا کہ اس کے ذریعے سے اپنے حق کو کلا یا جزاً حاصل کرنا ممکن ہو، کبھی اس چیز کو بھی رہن کہتے ہیں جو رکھی گئی ہے۔ (بہار شریعت، ج ۳، حصہ ۱۷، ص ۶۹۶)
120	رِیَا وِسمَعِه	ریا یعنی دکھاوے کے لیے کام کرنا اور سمعہ یعنی اس لیے کام کرنا کہ لوگ سنیں گے اور اچھا جانیں گے۔ (بہار شریعت، ج ۳، حصہ ۱۶، ص ۶۲۹)
121	رَأْسُ الْمَال	وہ مال جو رب المال (سرمایہ دار) نے تجارت کے لیے دیا ہو۔ (بہار شریعت، ج ۳، حصہ ۱۴، ص ۱)

## س

122	سَجَلَةٌ	یعنی ملاقات کے وقت بطور اکرام کسی کو سجدہ کرنا، یہ حرام ہے۔ (بہار شریعت، ج ۳، حصہ ۱۶، ص ۴۷۳)
123	سَدْل	کپڑے کو کندھے یا سر کے اوپر سے اس طرح لٹکانا کہ اس کے دونوں کنارے لٹکتے رہیں۔ (بحر الرائق، ج ۲، ص ۴۲، ۴۳)
124	سَمْحَاق	وہ زخم جو سر کی ہڈی کے اوپر کی جھلی (باریک کھال) تک پہنچ جائے۔ (بہار شریعت، ج ۳، حصہ ۱۸، ص ۸۴۲)
125	سَوْت	ایک خاوند کی دو یا دو سے زیادہ بیویاں آپس میں سوت (سوکن) کہلاتی ہیں۔
126	سَوْگ	عورت کا ایام عدت میں زیب و زینت کو ترک کر دینا۔ (الدر المختار و رد المحتار، ج ۵، ص ۲۲۰)

## ش

127	شِجَاج	سر اور چہرے کے زخموں کو شجاج کہتے ہیں۔ (بہار شریعت، ج ۳، حصہ ۱۸، ص ۸۴۲)
128	شراب	لغت میں پینے کی چیز کو شراب کہتے ہیں اور اصطلاح فقہاء میں شراب اُسے کہتے ہیں جس سے نشہ ہوتا ہے۔ (بہار شریعت، ج ۳، حصہ ۱۷، ص ۶۷۱)
129	شُرْب	کھیت کی آبپاشی یا جانوروں کو پانی پلانے کے لیے جو باری مقرر کر لی جاتی ہے اُس کو شرب کہتے ہیں۔ (بہار شریعت، ج ۳، حصہ ۱۷، ص ۶۶۶)
130	شَرُط	وہ شے جو حقیقت شے میں داخل نہ ہو لیکن اس کے بغیر شے موجود نہ ہو، جیسے نماز کے لیے وضو وغیرہ۔ (ماخوذ از فتاویٰ رضویہ، ج ۱۰، ص ۷۸۶)
131	شِرک	اللہ تبارک و تعالیٰ کی ذات و صفات میں کسی دوسرے کو شریک کرنا شرک کہلاتا ہے۔ (وقار الفتاویٰ، ج ۱، ص ۲۷۰)
132	شکار	شکار اُس وحشی جانور کو کہتے ہیں جو آدمیوں سے بھاگتا ہو اور بغیر حیلہ نہ پکڑا جاسکتا ہو اور کبھی فعل یعنی اس جانور کے پکڑنے کو بھی شکار کہتے ہیں۔ (بہار شریعت، ج ۳، حصہ ۱۷، ص ۶۷۹)
133	شرکت	شرکت ایسے معاملہ کا نام ہے جس میں دو افراد سرمایہ اور نفع میں شریک رہنا طے کریں۔ (الدر المختار، ج ۶، ص ۴۵۹)
134	شرکتِ عقد	دو شخص باہم کسی چیز میں شرکت کا عقد کریں مثلاً ایک کہے میں تیرا شریک ہوں دوسرا کہے مجھے منظور ہے۔ (ماخوذ از بہار شریعت، ج ۲، حصہ ۱۰، ص ۲۸۹)
135	شرکتِ عنان	دو شخص کسی خاص نوع کی تجارت، یا ہر قسم کی تجارت میں شرکت کریں مگر ہر ایک، دوسرے کا ضامن نہ ہو، صرف دونوں شریک آپس میں ایک دوسرے کے وکیل ہوں گے۔ (ماخوذ از بہار شریعت، ج ۲، حصہ ۱۰، ص ۲۹۸)
136	شرکتِ مفاوضہ	جس شرکت میں ہر ایک شخص دوسرے کا وکیل و کفیل ہو یعنی ہر ایک کا مطالبہ دوسرا وصول کر سکتا ہے اور ہر ایک پر جو مطالبہ ہوگا دوسرا اُسکی طرف سے ضامن ہے اور شرکتِ مفاوضہ میں یہ ضرور ہے کہ دونوں کے مال برابر ہوں اور نفع میں دونوں برابر کے شریک ہوں اور تصرف و دین میں بھی مساوات ہو، لہذا آزاد و غلام میں اور نابالغ و بالغ میں اور مسلمان و کافر میں اور عاقل و مجنون میں اور دونوں بالغوں میں اور دو غلاموں میں شرکت مفاوضہ نہیں ہو سکتی۔ (بہار شریعت، ج ۲، حصہ ۱۰، ص ۳۹۱)



137	شُفْعہ	غیر منقول جائیداد کو کسی شخص نے جتنے میں خریدا اُتنے ہی میں اس جائیداد کے مالک ہونے کا حق جو دوسرے شخص کو حاصل ہو جاتا ہے اس کو شفْعہ کہتے ہیں۔ (بہار شریعت، ج ۳، حصہ ۱۵، ص ۲۳۳)
138	شَفِیع	وہ شخص (پڑوسی) جسے شفْعہ کا حق حاصل ہو۔ (بہار شریعت، ج ۳، حصہ ۱۵، ص ۲۳۳)
139	شَہَادَت	کسی حق کے ثابت کرنے کے لیے مجلس قاضی میں (یعنی قاضی کے سامنے) لفظ شہادت کے ساتھ سچی خبر دینے کو شہادت یا گواہی کہتے ہیں۔ (بہار شریعت، ج ۲، حصہ ۱۲، ص ۹۳۰)
140	شَيْخَيْن	صحابہ کرام رضی اللہ تعالیٰ عنہم میں شیخین سے مراد حضرت ابو بکر صدیق اور حضرت عمر رضی اللہ تعالیٰ عنہما ہیں۔ محدثین کی اصطلاح میں شیخین سے مراد امام بخاری و امام مسلم رحمۃ اللہ تعالیٰ علیہما ہیں۔ اصطلاح فقہاء میں اس سے مراد امام ابو حنیفہ اور امام ابو یوسف رحمۃ اللہ تعالیٰ علیہما ہیں۔

## ص

141	صَاحِبِین	اصطلاح فقہاء میں اس سے مراد امام ابو یوسف و امام محمد رحمۃ اللہ تعالیٰ علیہما ہیں۔
142	صِہْرِیج	بعض جگہ مکانوں میں حوض بنا رکھتے ہیں برساتی پانی اُس میں جمع کر لیتے ہیں اور اپنے استعمال میں لاتے ہیں عربی میں ایسے حوض کو صہرِیج کہتے ہیں۔ (بہار شریعت، ج ۳، حصہ ۱۷، ص ۶۶۸)
143	صَحِیْحَیْن	حدیث کی دو مشہور کتابیں صحیح بخاری و صحیح مسلم۔
144	صُلْح	نزاع دور کرنے کے لیے جو عقد کیا جائے اُس کو صلح کہتے ہیں۔ (بہار شریعت، ج ۲، حصہ ۱۳، ص ۱۱۳۲)

## ط

145	طَرَفَیْن	(کسی بھی معاملے کے دو فریق) خرید و فروخت میں طرفین سے مراد بائع اور مشتری ہیں۔ (ماخوذ از بہار شریعت، ج ۲، حصہ ۱۱، ص ۶۱۶)
146	طَرَفَیْن	اصطلاح فقہاء میں اس سے مراد امام ابو حنیفہ اور امام محمد رحمۃ اللہ تعالیٰ علیہما ہیں۔
147	طَلاَق	نکاح سے عورت شوہر کی پابند ہو جاتی ہے اس پابندی کے اٹھا دینے کو طلاق کہتے ہیں۔ (بہار شریعت، ج ۲، حصہ ۸، ص ۱۱۰)
148	طَلاَقِ بَائِن	وہ طلاق جس کی وجہ سے عورت، مرد کے نکاح سے فوراً نکل جاتی ہے۔ (ماخوذ از بہار شریعت، ج ۲، حصہ ۸، ص ۱۱۰)

149	طلاق	وہ طلاق جس میں عورت عدت کے گزرنے پر نکاح سے باہر ہو۔ (ماخوذ از بہار شریعت، ج ۲، حصہ ۸، ص ۱۱۰)
150	طلاق مُغْلَظہ	مرد کا اپنی بیوی کو تین طلاقیں دے دینا۔ (ماخوذ من الموسوعة الفقهية، ج ۲۹، ص ۳۰)
151	طلب مُؤَاثَبہ	جو شخص شفعہ کرنا چاہتا ہے جیسے ہی اس کو اُس جائیداد کے فروخت ہونے کا علم ہو فوراً اُسی وقت یہ ظاہر کر دے کہ میں طالب شفعہ ہوں۔ (بہار شریعت، ج ۳، حصہ ۱۵، ص ۲۳۰)
152	طلبِ تقریر طلب اشہاد	شفیع (شفعہ کرنے والا) بائع یا مشتری یا جائیداد مبیعہ (فروخت شدہ جائیداد) کے پاس جا کر گواہوں کے سامنے یہ کہے کہ فلاں شخص نے یہ جائیداد خریدی ہے اور میں اس کا شفیع ہوں اور اس سے پہلے میں طلب شفعہ کر چکا ہوں اور اب پھر طلب کرتا ہوں تم لوگ اس کے گواہ رہو۔ (بہار شریعت، ج ۳، حصہ ۱۵، ص ۲۳۲-۲۳۳)
153	طلب تملیک	شفعہ کرنے والا قاضی کے پاس جا کر یہ کہے کہ فلاں شخص نے فلاں جائیداد خریدی ہے اور فلاں جائیداد کے ذریعہ سے میں اُس کا شفیع ہوں وہ جائیداد مجھے دلا دی جائے۔ (بہار شریعت، ج ۳، حصہ ۱۵، ص ۲۳۴)

## ظ

154	ظہار	اپنی زوجہ یا اس کے کسی جز و شائع یا ایسے جز کو جو گل سے تعبیر کیا جاتا ہو ایسی عورت سے تَشْبِیْہ دینا جو اس پر ہمیشہ کے لیے حرام ہو یا اس کے کسی ایسے عضو سے تشبیہ دینا جس کی طرف دیکھنا حرام ہو مثلاً کہا تو مجھ پر میری ماں کی مثل ہے یا تیرا سر یا تیری گردن یا تیرا نصف میری ماں کی پیٹھ کی مثل ہے۔ (بہار شریعت، ج ۲، حصہ ۸، ص ۲۰۵)
-----	------	--

## ع

155	عاریت	دوسرے شخص کو کسی چیز کی منفعت کا بغیر عوض مالک کر دینا عاریت ہے۔ (بہار شریعت، ج ۳، حصہ ۱۲، ص ۵۴)
156	عاقِد	عقد کرنے والا۔
157	عاقِلہ	عاقِلہ وہ لوگ کہلاتے ہیں جو قتلِ خطاء یا (قتل) شبہِ عمد میں ایسے قاتل کی طرف سے دیت ادا کرتے ہیں جو ان کے متعلقین میں سے ہے اور یہ دیت اصالتہً واجب ہوئی ہو۔ (بہار شریعت، ج ۳، حصہ ۱۸، ص ۹۱۳)



158	عَبْدِ مَازُون	وہ غلام جس کے آقا نے اسے خرید و فروخت کی اجازت دے دی ہو۔ (بہار شریعت، ج ۲، حصہ ۱۱، ص ۷۳۷)
159	عِدَّت	نکاح زائل ہونے یا شبہ نکاح کے بعد عورت کا نکاح سے ممنوع ہونا اور ایک زمانہ تک انتظار کرنا عدت ہے۔ (بہار شریعت، ج ۲، حصہ ۸، ص ۲۳۴)
160	عُشْر	زرعی زمین کی پیداوار سے جو زکوٰۃ ادا کی جاتی ہے (یعنی پیداوار کا دسواں حصہ) اسے عشر کہتے ہیں (اگر بیسواں حصہ ادا کرنا لازم ہو تو اسے نصف عشر کہتے ہیں)۔ (الموسوعة الفقهية، ج ۳۰، ص ۱۰۱)
161	عُشْرِي زَمِين	وہ زمین جس کی پیداوار سے عشر ادا کیا جاتا ہے۔
162	عَصَبَات	عصبہ کی جمع یعنی وہ لوگ جن کے حصے (میراث میں) مقرر شدہ نہیں البتہ اصحاب فرائض سے جو بچتا ہے انھیں ملتا ہے اور اگر اصحاب فرائض نہ ہوں تو تمام مال (ترکہ) انہی میں تقسیم ہو جاتا ہے۔ (بہار شریعت، ج ۳، حصہ ۲۰، ص ۱۱۳۰)
163	عَصَبہ نسبی	وہ رشتہ دار ہیں جن کے مقررہ حصے نہیں ہیں بلکہ اصحاب فرائض سے اگر کچھ بچتا ہے تو انہیں ملتا ہے۔ (بہار شریعت، ج ۳، حصہ ۲۰، ص ۱۱۳۰)
164	عَصَبہ سببی	اس سے مراد وہ شخص ہے جس نے کوئی غلام آزاد کیا ہو اور وہ غلام مر گیا ہو اور غلام کا کوئی رشتہ دار نہ ہو صرف اس کو آزاد کرنے والا شخص ہو اب اس کا آقا اس کو آزاد کرنے کے سبب اس کی میراث کا مستحق ہوگا۔ ان کو مولی العتاقہ بھی کہتے ہیں۔ (بہار شریعت، ج ۳، حصہ ۲۰، ص ۱۱۳۲-۱۱۳۳)
165	عَصَبہ بنفسہ	اس سے مراد وہ مرد ہے کہ جب اس کی نسبت میت کی طرف کی جائے تو درمیان میں کوئی عورت نہ آئے، مثلاً بھتیجا وغیرہ۔ (بہار شریعت، ج ۳، حصہ ۲۰، ص ۱۱۳۰)
166	عَصَبہ بغیرہ	عصبہ بغیرہ یہ وہ چار عورتیں ہیں جن کا مقررہ حصہ نصف یا دو تہائی ہے یہ عورتیں اپنے بھائیوں کی موجودگی میں عصبہ بن جائیں گی۔ (بہار شریعت، ج ۳، حصہ ۲۰، ص ۱۱۳۱)
167	عَصَبہ مَع غیرہ	عصبہ مع غیرہ سے مراد وہ عورت ہے جو دوسری عورت کے ساتھ مل کر عصبہ بن جاتی ہے جیسے حقیقی بہن یا باپ شریک بہن، بیٹی کے ہوتے ہوئے عصبہ بن جاتی ہے۔ (بہار شریعت، ج ۳، حصہ ۲۰، ص ۱۱۳۲)

168	عَقْد	عاقدين (نکاح اور خرید و فروخت وغیرہ کرنے والوں) میں سے ایک کا کلام دوسرے کے ساتھ از روئے شرع کے اس طرح متعلق ہونا کہ اس کا اثر محل (معقود علیہ) میں ظاہر ہو۔ (الفقہ الاسلامی وادلتہ، ج ۴، ص ۲۹۱۸)
169	عقیقہ	بچہ پیدا ہونے کے شکر یہ میں جو جانور ذبح کیا جاتا ہے اس کو عقیقہ کہتے ہیں۔ (بہار شریعت، ج ۳، حصہ ۱۵، ص ۳۵۵)
170	عَلَّاتِی	باپ شریک بہن، بھائی یعنی جن کا باپ ایک ہو اور مائیں الگ الگ ہوں۔
171	علم الفرائض	وہ علم جس کے ذریعے میراث کے مسائل معلوم کیے جاتے ہیں۔
172	عُمُرِی	عمر بھر کے لیے کسی کو کوئی چیز دے دینا کہ وہ مر گیا تو واپس لے لوں گا۔ (بہار شریعت، ج ۳، حصہ ۱۴، ص ۹۹)
173	عِنِّین	عنین اس شخص کو کہتے ہیں کہ اس کا عضو مخصوص تو ہو مگر اپنی بیوی سے آگے کے مقام میں دخول نہ کر سکے، نامرد۔ (بہار شریعت، ج ۲، حصہ ۸، ص ۲۲۸)
174	عَوْل	عول سے مراد اصطلاح فرائض میں یہ ہے کہ مخرج مسئلہ جب ورثاء کے حصوں پر پورا نہ ہوتا ہو یعنی حصے زائد ہوں اور مخرج کا عدد حصوں کے مجموعی اعداد سے کم ہو تو مخرج مسئلہ کے عدد میں اضافہ کر دیا جاتا ہے۔ (بہار شریعت، ج ۳، حصہ ۲۰، ص ۱۱۳۸)
175	عیب	عیب وہ ہے جس سے تاجروں کی نظر میں چیز کی قیمت کم ہو جائے۔ (بہار شریعت، ج ۲، حصہ ۱۱، ص ۶۷۳)

## غ

176	غاصب	غصب کرنے والا یعنی ناجائز قبضہ کرنے والا۔ (بہار شریعت، ج ۳، حصہ ۱۵، ص ۲۰۹)
177	غِبْطہ	کسی شخص میں خوبی دیکھی اس کو اچھی حالت میں پایا اس کے دل میں یہ تمنا ہے کہ میں بھی ویسا ہو جاؤں مجھے بھی وہ نعمت مل جائے یہ حسد نہیں اس کو غبطہ کہتے ہیں جس کو لوگ رشک کہتے ہیں۔ (ماخوذ از بہار شریعت، ج ۳، حصہ ۱۶، ص ۵۴۲)
178	غَبْنِ فاحش	سخت قسم کی خیانت، مراد ایسی قیمت سے خرید و فروخت کرنا جو قیمت لگانے والوں کے اندازہ سے باہر ہو مثلاً کوئی چیز دس روپے میں خریدی لیکن اس کی قیمت چھ سات روپے لگائی جاتی ہے، کوئی شخص اس کی قیمت دس روپے نہیں لگاتا تو یہ غبن فاحش ہے۔ (ماخوذ من الدر المختار و رد المحتار، ج ۷، ص ۳۷۶)



179	غَبْنِ یَسِیر	ایسی قیمت سے خرید و فروخت کرنا جو قیمت لگانے والوں کے اندازہ سے باہر نہ ہو مثلاً کوئی چیز دس روپے میں خریدی، کوئی شخص اس کی قیمت آٹھ بتاتا ہے کوئی نو تو کوئی دس تو یہ غبنِ یسیر ہے۔ (ماخوذ من الدر المختار و رد المحتار، ج ۷، ص ۳۷۶)
180	غُرَّہ	حمل کی دیت کو غرہ کہتے ہیں اور یہ پانچ سو درہم ہے۔ (ماخوذ از بہار شریعت، ج ۳، حصہ ۱۸، ص ۸۴۶)
181	غَضَبُ	مال متقوم، محترم، منقول یعنی ایسا مال جو شرعی لحاظ سے قابل قیمت اور اس کا لینا حرام ہو نیز ایک جگہ سے دوسری جگہ منتقل کیا جاسکے اس سے جائز قبضہ کو ہٹا کر ناجائز قبضہ کرنا غصب کہلاتا ہے جبکہ یہ قبضہ خفیہ نہ ہو۔ (ماخوذ از بہار شریعت، ج ۳، حصہ ۱۵، ص ۲۳)
182	غلامِ ماذون	وہ غلام جس کے آقا نے اسے خرید و فروخت کی اجازت دے دی ہو۔ (بہار شریعت، ج ۲، حصہ ۱۱، ص ۷۳۷)
183	غنیمت	وہ مال جو جہاد فی سبیل اللہ کے ذریعے بزورِ قوت (حربی) کافروں سے حاصل کیا جاتا ہے۔ (التعریفات، ص ۱۱۶)
184	غِیْثُ	کسی شخص کے پوشیدہ عیب کو (جس کو وہ دوسروں کے سامنے ظاہر ہونا پسند نہ کرتا ہو) اس کی برائی کرنے کے طور پر ذکر کرنا۔ (ماخوذ از بہار شریعت، ج ۳، حصہ ۱۶، ص ۵۳۲)
185	غیر مُسْتَأْمِن	وہ شخص ہے جو دوسرے ملک میں (جس میں غیر قوم کی سلطنت ہو) امان لیے بغیر گیا ہو یعنی حربی دارالاسلام میں یا مسلمان دارالکفر میں امان لیے بغیر گیا ہو۔ (ماخوذ از بہار شریعت، ج ۲، حصہ ۹، ص ۴۴۳)

## ف

186	فرضِ کفایہ	فرض کفایہ وہ ہوتا ہے جو کچھ لوگوں کے ادا کرنے سے سب کی جانب سے ادا ہو جاتا ہے (یعنی سب بری الذمہ ہو جاتے ہیں) اور کوئی بھی ادا نہ کرے تو سب گناہ گار ہوتے ہیں۔ جیسے نماز جنازہ وغیرہ۔ (ماخوذ از وقار الفتاویٰ، ج ۲، ص ۵۷)
187	فقیر	وہ شخص ہے جس کے پاس کچھ ہو مگر نہ اتنا کہ نصاب کو پہنچ جائے یا نصاب کی مقدار ہو تو اس کی حاجتِ اصلیہ میں مستغرق ہو۔ (ماخوذ از بہار شریعت، ج ۱، حصہ ۵، ص ۹۲۳)

## ق

188	قادیانی	مرزا غلام احمد قادیانی کے پیروکار کو قادیانی کہتے ہیں تفصیل کیلئے دیکھئے بہار شریعت، ج ۱، حصہ ۱، ص ۱۹۰
-----	---------	--

189	قَتْلِ عَمْد	کسی دھاردار آلے سے قصداً قتل کرنا قتلِ عمد کہلاتا ہے مثلاً چھری، خنجر، تیر، نیزہ وغیرہ سے کسی کو قصداً قتل کرنا۔ (ماخوذ از بہار شریعت، ج ۳، حصہ ۱۸، ص ۷۷۶)
190	قَتْلِ شِبْهِ عَمْد	کسی کو قصداً قتل کرے مگر اسلحہ یا جو چیزیں اسلحہ کے قائم مقام ہیں ان سے قتل نہ کرے مثلاً لاٹھی سے مار ڈالے۔ (ایضاً، ص ۷۷۸)
191	قَتْلِ خطا	ایسا قتل جو خطاً سرزد ہو جائے، خطا چاہے فعل میں ہو یا گمان میں جیسے شکار کو گولی ماری اور کسی انسان کو جا لگی یا مرتد سمجھ کر قتل کیا لیکن وہ مسلمان تھا۔ (ایضاً، ماخوذاً)
192	قتل قائم مقام خطا (شِبْهِ خطا)	(ایسا قتل جس میں قاتل کے فعل اختیاری کو دخل نہ ہو) جیسے کوئی شخص سوتے میں کسی پر گر پڑا اور وہ مر گیا یا چھت سے کسی انسان پر گرا اور وہ مر گیا۔ (ایضاً، ص ۷۷۹)
193	قتل بالسبب	(ایسا قتل جس کا سبب قاتل کا فعل ہو مثلاً) کسی شخص نے دوسرے کی ملک میں کنواں کھودایا پتھر رکھ دیا یا راستہ میں لکڑی رکھ دی اور کوئی شخص کنویں میں گر کر یا پتھر اور لکڑی سے ٹھوکر کھا کر مر گیا۔ (ایضاً، ص ۷۷۹-۷۸۰)
194	قرض	دین کی ایک خاص صورت کا نام قرض ہے، جس کو لوگ دستگرداں کہتے ہیں۔ (حاشیہ بہار شریعت، ج ۲، حصہ ۱۱، ص ۷۵۲)
195	قَسَامَت	قسامت کا مطلب یہ ہے کہ کسی جگہ مقتول پایا جائے اور قاتل کا پتہ نہ ہو اور اولیائے مقتول اہل محلہ پر قتلِ عمد یا قتلِ خطا کا دعویٰ کریں اور اہل محلہ انکار کریں تو اس محلے کے پچاس آدمی قسم کھائیں کہ نہ ہم نے اس کو قتل کیا ہے اور نہ ہم قاتل کو جانتے ہیں۔ (بہار شریعت، ج ۳، حصہ ۱۸، ص ۸۹۹)
196	قصاص	فاعل (یعنی ظالم) کے ساتھ ویسا ہی سلوک کرنا جیسا اس نے (دوسرے کے ساتھ) کیا مثلاً ہاتھ کاٹا تو اس کا بھی ہاتھ ہی کاٹا جائے۔ (التعریفات، ص ۱۲۴)
197	قیراط	قیراط اصل میں نصف دانق (یعنی درہم کا بارہواں حصہ) ہے۔ (عمدة القاری، ج ۱۴، ص ۴۸۳)
198	قیمت	کسی چیز کے دام جو اس کے معیار کے مطابق ہوں اور ان میں کمی بیشی نہ کی جائے۔ (ردالمحتار، ج ۷، ص ۱۱۷)
199	قیمی	ہر وہ چیز جس کی مثل بازار میں نہ پائی جائے۔ (الدر المختار، ج ۹، ص ۳۱۱)

## ک

200	کفارہ	وہ سزا جو کسی گناہ کی تلافی کے لیے شرعاً مقرر ہوتی ہے۔ جیسے روزوں کا کفارہ۔
-----	-------	---



201	کفارہ یمین	وہ سزا جو قسم توڑنے پر شرعاً مقرر ہوتی ہے۔
202	کفارہ قتل خطا	خطا سے کسی کو قتل کرنے سے جو کفارہ لازم ہوتا ہے اس کو کفارہ قتل خطا کہتے ہیں۔
203	کفالت	ایک شخص اپنے ذمہ کو دوسرے کے ذمہ کے ساتھ مطالبہ میں ضم کر دے یعنی دوسرے کے مطالبے کی ذمہ داری اپنے ذمہ لے لے۔ (بہار شریعت، ج ۲، حصہ ۱۲، ص ۸۳۶)
204	کفیل	(ضامن) وہ شخص جو دوسرے کے مطالبے کی ذمہ داری اپنے ذمہ لے لیتا ہے۔ (ماخوذ از بہار شریعت، ج ۲، حصہ ۱۲، ص ۸۳۶)
205	کلالہ	وہ شخص جس کے مرنے کے وقت کوئی اولاد نہ ہو اور ماں باپ بھی نہ ہوں۔ (ماخوذ از تفسیر نعیمی، ج ۶، ص ۱۵۲)
206	کنایہ	ایسا کلام جس کا مرادی معنی چاہے حقیقی ہو یا مجازی ظاہر نہ ہو اگرچہ لغوی معنی ظاہر ہو۔ (التعریفات، ص ۱۳۱)

## گ

207	گواہی	شہادت کو گواہی بھی کہتے ہیں۔
-----	-------	------------------------------

## ل

208	لحن	اصطلاح قراء میں لحن سے مراد تجوید کے خلاف پڑھنا ہے۔ (نصاب التجوید، ص ۶۲)
209	لُقْطَہ	اُس مال کو کہتے ہیں جو پڑا ہوا کہیں مل جائے۔ (بہار شریعت، ج ۲، حصہ ۱۰، ص ۴۷۳)
210	لَقِیْط	لَقِیْط اُس بچے کو کہتے ہیں جس کو اُس کے گھر والے نے اپنی تنگدستی یا بدنامی کے خوف سے پھینک دیا ہو۔ (بہار شریعت، ج ۲، حصہ ۱۰، ص ۴۶۷)

## م

211	مالِ مُتَقَوِّم	وہ مال جو جمع کیا جاسکتا ہو اور شرعاً اس سے نفع اٹھانا مباح ہو۔ (رد المحتار، ج ۷، ص ۸)
212	مباح	اصطلاح شرع میں مباح اس کو کہتے ہیں جس کے کرنے اور چھوڑنے دونوں کی اجازت ہو۔ (بہار شریعت، ج ۳، حصہ ۱۶، ص ۳۵۸ و ج ۱، حصہ ۲، ص ۲۸۳)

213	مَبِيعٌ	فروخت شدہ چیز، وہ چیز جو بیچی جا رہی ہو۔
214	مُتَرَدِّیْہ	وہ جانور جو کنویں میں یا پہاڑ سے گر کر مرا ہو۔ (ردالمحتار، ج ۱۰، ص ۶۷)
215	مُتَلَا حِمَہ	وہ زخم جس میں سر کا گوشت بھی پھٹ جائے۔ (بہار شریعت، ج ۳، حصہ ۱۸، ص ۸۴۲)
216	مُثَلَّثٌ	انگور کا شیرہ جو اس قدر پکایا جائے کہ دو تہائی خشک ہو جائے اور ایک تہائی باقی رہ جائے۔ (الدرالمختار، ج ۱۰، ص ۴۰)
217	مِثْلِی	ہر وہ چیز جس کی مثل بازار میں قابل شمار تفاوت کے بغیر پائی جائے۔ (الدرالمختار، ج ۹، ص ۳۱۰)
218	مَجْنُونٌ	جس کی عقل زائل ہو گئی ہو بلا وجہ لوگوں کو مارے گا لیاں دے شریعت نے اس میں کوئی اپنی اصطلاح جدید مقرر نہیں فرمائی (مجنوں) وہی ہے جسے فارسی میں دیوانہ، اردو میں پاگل کہتے ہیں۔ (فتاویٰ رضویہ، ج ۱۹، ص ۶۳۵) و (ردالمحتار، ج ۴، ص ۴۳۷)
219	مَحْجُوبٌ	ایسا وارث جس کا حصہ کسی دوسرے وارث کی موجودگی کی وجہ سے کم ہو جائے یا بالکل ختم ہو جائے تو اسے محجوب کہتے ہیں۔ (بہار شریعت، ج ۳، حصہ ۲۰، ص ۱۱۳۳)
220	مُحَرِّمٌ	وہ شخص جس نے حج یا عمرے کی نیت سے احرام باندھا ہو۔
221	مَحْرَمٌ	وہ رشتہ دار جس سے قرابت، رضاعت، یا سرالی رشتہ کی وجہ سے نکاح کرنا ہمیشہ حرام ہو۔ (الموسوعة الفقهية، ج ۳۶، ص ۲۰۰)
222	مَحْرُومٌ	اس سے مراد وہ وارث ہے جو میراث سے کسی سبب کی وجہ سے شرعاً محروم ہو جاتا ہے مثلاً غلام ہونے کی وجہ سے یا مورث کا قاتل ہونے کی وجہ سے۔ (بہار شریعت، ج ۳، حصہ ۲۰، ص ۱۱۱۲)
223	مَخْرَجٌ	اصطلاح فرائض میں مخرج سے مراد وہ چھوٹے سے چھوٹا عدد ہے جس میں سے تمام ورثہ کو بلا کسر ان کے حصے تقسیم کئے جاسکیں۔ (بہار شریعت، ج ۳، حصہ ۲۰، ص ۱۱۳۵)
224	مُدَبَّرٌ	وہ غلام جس کی نسبت مولیٰ (مالک) نے کہا کہ تو میرے مرنے کے بعد آزاد ہے یا ایسے الفاظ کہے ہوں جن سے مولیٰ کے مرنے کے بعد اس کا آزاد ہونا ثابت ہوتا ہو۔ (بہار شریعت، ج ۲، حصہ ۹، ص ۲۹۰)
225	مَدْبْرَہ	ایسی لونڈی جسے مالک نے یہ کہا ہو کہ میرے مرنے کے بعد تو آزاد ہے یا ایسے الفاظ کہے ہوں جن سے مولیٰ کے مرنے کے بعد اس کا آزاد ہونا ثابت ہوتا ہو۔ (ماخوذ از بہار شریعت، ج ۲، حصہ ۹، ص ۲۹۰)



226	مُدَّعی	دعویٰ کرنے والا۔
227	مُدَّعی علیہ	جس پر دعویٰ کیا جائے۔
228	مدیون	جس کے ذمے کسی کا واجب الادا حق (دین) ہو، مقروض۔
229	مُرَابَحہ	کوئی چیز خریدی اور اس پر کچھ اخراجات کیے پھر قیمت اور اخراجات کو ظاہر کر کے اس پر نفع کی ایک مقدار بڑھا کر اس کو فروخت کر دینا اسے مرابحہ کہتے ہیں۔ (ماخوذ از بہار شریعت، ج ۲، حصہ ۱۱، ص ۷۳۹)
230	مُرَاهِق	وہ لڑکا کہ ہنوز بالغ نہ ہوا، مگر اس کے ہم عمر بالغ ہو گئے ہوں، اس کی مقدار بارہ برس کی عمر ہے۔ (بہار شریعت، ج ۲، حصہ ۷، ص ۲۵)
231	مُرتد	وہ شخص ہے کہ اسلام کے بعد کسی ایسے امر کا انکار کرے جو ضروریات دین سے ہو یعنی زبان سے کلمہ کفر بکے جس میں تاویل صحیح کی گنجائش نہ ہو۔ یونہی بعض افعال بھی ایسے ہیں جن کے کرنے سے کافر ہو جاتا ہے مثلاً بت کو سجدہ کرنا، مصحف شریف کو نجاست کی جگہ پھینک دینا، (نعوذ باللہ)۔ (بہار شریعت، ج ۲، حصہ ۹، ص ۳۵۵)
232	مُرتہن	جس شخص کے پاس کوئی چیز رہن رکھی جائے وہ مرتہن کہلاتا ہے۔ (بہار شریعت، ج ۳، حصہ ۱۷، ص ۶۹۶)
233	مَرَضُ الْمَوْتِ	کسی مرض کے مرض الموت ہونے کے لیے دو باتیں شرط ہیں۔ ایک یہ کہ اس مرض میں خوفِ ہلاک و اندیشہ موت قوت و غلبہ کے ساتھ ہو، دوم یہ کہ اس غلبہ خوف کی حالت میں اس کے ساتھ موت متصل ہو اگرچہ اس مرض سے نہ مرے، موت کا سبب کوئی اور ہو جائے۔ (ماخوذ از فتاویٰ رضویہ، ج ۲۵، ص ۳۵۷)
234	مرہون	اس چیز کو کہتے ہیں جو گروی رکھی گئی۔ (بہار شریعت، ج ۳، حصہ ۱۷، ص ۶۹۶)
235	مُزارَعَت	کسی کو اپنی زمین اس طور پر کاشت کے لیے دینا کہ جو کچھ پیداوار ہوگی دونوں میں مثلاً نصف نصف یا ایک تہائی دو تہائیاں تقسیم ہو جائے گی اس کو مزارعت کہتے ہیں۔ (بہار شریعت، ج ۳، حصہ ۱۵، ص ۲۸۷)
236	مُسَابَقَت	چند شخص آپس میں یہ طے کریں کہ کون آگے بڑھ جاتا ہے جو سبقت لے جائے اس کو یہ دیا جائے گا۔ (بہار شریعت، ج ۳، حصہ ۱۶، ص ۶۰۷)

251	مضاربت مُطْلَقہ	ایسی مضاربت جس میں زمان و مکان اور قسم تجارت کی تعیین نہیں ہوتی۔ (بہار شریعت، ج ۳، حصہ ۱۲، ص ۶)
252	مُطْلَقہ رَجْعِیہ	وہ عورت جسے رجعی طلاق دی گئی ہو۔
253	مَعْتَوہ	(بوہرہ، بوہرا) جس کی عقل ٹھیک نہ ہو تدبیر مختل (یعنی ہوش و حواس میں خرابی) ہو کبھی عاقلوں کی سی بات کرے کبھی پاگلوں کی (سی) مگر مجنوں کی طرح لوگوں کو محض بے وجہ مارتا گالیاں دیتا اینٹیں پھینکتا نہ ہو۔ (فتاویٰ رضویہ، ج ۲، ص ۵۲۹) و (رد المحتار، ج ۴، ص ۴۳۸)
254	مُعِیر	جس کی چیز ہے اسے معیر کہتے ہیں۔ (بہار شریعت، ج ۳، حصہ ۱۲، ص ۵۴)
255	مَغْصُوب	جس چیز پر ناجائز قبضہ ہوا۔ (بہار شریعت، ج ۳، حصہ ۱۵، ص ۲۰۹)
256	مَغْصُوبِ مَنَہ	(غصب شدہ چیز کا) مالک۔ (بہار شریعت، ج ۳، حصہ ۱۵، ص ۲۰۹)
257	مَفْقُودُ الْخَبَرِ	وہ شخص جس کا کوئی پتا نہ ہو اور یہ بھی معلوم نہ ہو کہ زندہ ہے یا مر گیا ہے۔ (بہار شریعت، ج ۲، حصہ ۱۰، ص ۳۸۵)
258	مُفْلِس	مفلس وہ ہے کہ نہ اس کے پاس روپیہ ہے نہ متاع (سامان وغیرہ)۔ (بہار شریعت، ج ۳، حصہ ۱۶، ص ۵۴۴)
259	مکروہ تحریمی	جس کی ممانعت دلیل ظنی سے لزوماً ثابت ہو، یہ واجب کا مقابل ہے۔ (رکن دین، ص ۴، و بہار شریعت، ج ۱، حصہ ۲، ص ۲۸۳)
260	مکروہ تنزیہی	وہ عمل جسے شریعت ناپسند رکھے مگر اس عمل پر شریعت کی طرف سے عذاب کی وعید نہ ہو، یہ سنت غیر مؤکدہ کے مقابل ہے۔ (ماخوذ از بہار شریعت، ج ۱، حصہ ۲، ص ۲۸۴)
261	مُکْرَہ	مجبور کرنے والا۔
262	مُکْرَہ	جسے مجبور کیا جائے۔
263	مَكْفُولُ بِهِ	جس چیز کی کفالت کی، وہ مکفول بہ ہے۔ (بہار شریعت، ج ۲، حصہ ۱۲، ص ۸۳۶)
264	مکفول عَنْہُ	جس پر مطالبہ ہے (یعنی مقروض) وہ اصل مکفول عنہ ہے۔ (بہار شریعت، ج ۲، حصہ ۱۲، ص ۸۳۶)
265	مکفول لَہُ	جس کا مطالبہ ہے اس کو طالب و مکفول لہ (دائن) کہتے ہیں۔ (بہار شریعت، ج ۲، حصہ ۱۲، ص ۸۳۶)



266	مَکِیل	ناپ سے بکنے والی اشیاء۔
267	مُلْتَقِط	گری پڑی چیز یا لقیط کے اٹھانے والے کو ملتقط کہتے ہیں۔ (بہار شریعت، ج ۲، حصہ ۱۰، ص ۳۶۹)
268	مُنَاسَخَہ	علم فرائض کی اصطلاح میں اس سے مراد یہ ہے کہ میت کے ترکہ کی تقسیم سے قبل ہی اگر کسی وارث کا انتقال ہو جائے تو اس کا حصہ اس کے وارثوں کی طرف منتقل کر دیا جائے۔ (بہار شریعت، ج ۳، حصہ ۲۰، ص ۱۱۵۷)
269	مندوب	ایسا فعل جس کا کرنا باعث ثواب ہو اور ترک کرنا (یعنی چھوڑنا) اساءت (برا) نہ ہو۔ (ردالمحتار، ج ۱، ص ۲۳۰)
270	مُنْقَلَّہ	وہ زخم جس میں سر کی ہڈی ٹوٹ کر ہٹ جائے۔ (بہار شریعت، ج ۳، حصہ ۱۸، ص ۸۴۲)
271	مَنِیَحَہ	اُس جانور کو کہتے ہیں جو دوسرے نے اسے اس لیے دیا ہے کہ یہ کچھ دنوں اُس کے دودھ وغیرہ سے فائدہ اٹھائے پھر مالک کو واپس کر دے۔ (بہار شریعت، ج ۳، حصہ ۱۵، ص ۳۳۰)
272	مَوَات	وہ زمین جو آبادی سے فاصلہ پر ہو، نہ کسی کی ملک ہو اور نہ کسی کی حق خاص ہو۔ (بہار شریعت، ج ۳، حصہ ۱۷، ص ۶۶۴)
273	موجر	آجر کو موجر بھی کہتے ہیں۔
274	مودع	جس شخص نے حفاظت کے لئے کوئی چیز کسی کے پاس رکھ دی جس کی چیز ہے اسے مودع کہتے ہیں۔ (ماخوذ از بہار شریعت، ج ۳، حصہ ۱۴، ص ۳۱)
275	مودع	جس کی حفاظت میں (ودیعت شدہ چیز) دی گئی اسے مودع کہتے ہیں۔ (بہار شریعت، ج ۳، حصہ ۱۴، ص ۳۱)
276	موزون	وزن سے بکنے والی اشیاء۔
277	موصی	وصیت کرنے والا یعنی جو کسی شخص کو اپنی وصیت پوری کرنے کے لئے مقرر کرے۔ (بہار شریعت، ج ۳، حصہ ۱۹، ص ۶۹۳)
278	موصی بہ	جس چیز کی وصیت کی جائے وہ موصی بہ کہلاتی ہے۔ (بہار شریعت، ج ۳، حصہ ۱۹، ص ۶۹۳)
279	موصی لہ	جس کے لئے مال وغیرہ دینے کی وصیت کی جائے اُس کو موصی لہ کہتے ہیں۔
280	موضحہ	وہ زخم جس میں سر کی ہڈی نظر آ جائے۔ (بہار شریعت، ج ۳، حصہ ۱۸، ص ۸۴۲)
281	مَوْفُودَہ	وہ جانور جو چوٹ کھانے سے مرا ہو۔ (ردالمحتار، ج ۱۰، ص ۶۷)

292	نسبت	اگر دو مختلف عدد اس قسم کے ہوں کہ نہ تو وہ آپس میں ایک دوسرے کو کاٹیں (تقسیم کریں) اور نہ ہی کوئی تیسرا ان کو کاٹے تو ان میں نسبت تباین ہے جیسے ۹ اور ۱۰۔ (بہار شریعت، ج ۳، حصہ ۲۰، ص ۱۱۴۰)
293	نسبت تداخل	دو مختلف عددوں میں چھوٹا عدد اگر بڑے کو کاٹ دے یعنی بڑا چھوٹے پر پورا پورا تقسیم ہو جائے تو ان دونوں میں نسبت تداخل ہے جیسے ۱۶، ۴ اور ۲۔ (بہار شریعت، ج ۳، حصہ ۲۰، ص ۱۱۴۰)
294	نسبت تماثل	اگر دو عدد آپس میں برابر ہیں تو ان میں نسبت تماثل ہے جیسے ۴ = ۴۔ (بہار شریعت، ج ۳، حصہ ۲۰، ص ۱۱۴۰)
295	نسبت توافق	دو مختلف عددوں میں سے اگر چھوٹا بڑے کو نہ کاٹے بلکہ ایک تیسرا عدد دونوں کو کاٹے تو ان دونوں میں نسبت توافق ہوگی جیسے ۸، ۲۰ اور ۴۰ کہ انہیں ۴ کا ثما ہے۔ (بہار شریعت، ج ۳، حصہ ۲۰، ص ۱۱۴۰)
296	نَطِيْحَه	وہ جانور جو کسی جانور کے سینگ مارنے کی وجہ سے مر گیا ہو۔ (ردالمحتار، ج ۱۰، ص ۶۷)
297	نِفاَس	وہ خون جو بالغہ عورت کے آگے کے مقام سے بچہ پیدا ہونے کے بعد نکلتا ہے۔ (بہار شریعت، ج ۱، حصہ ۲، ص ۳۷۱)
298	نَفَقَه	نفقہ سے مراد کھانا، کپڑا اور رہنے کا مکان ہے۔ (بہار شریعت، ج ۲، حصہ ۸، ص ۲۶۰)

## و

299	ودیعت	جو مال کسی کے پاس حفاظت کے لیے رکھا جائے اس مال کو ”ودیعت“ اور ”امانت“ کہتے ہیں۔ (ماخوذ از حاشیہ بہار شریعت، ج ۳، حصہ ۱۴، ص ۳۱)
300	وصی	وصی اس شخص کو کہتے ہیں جس کو وصیت کرنے والا (موصی) اپنی وصیت پوری کرنے کے لئے مقرر کرے۔ (بہار شریعت، ج ۳، حصہ ۱۹، ص ۹۹۳)
301	وصیّت	بطور احسان کسی کو اپنے مرنے کے بعد اپنے مال یا منفعت کا مالک بنادینا۔ (بہار شریعت، ج ۳، حصہ ۱۹، ص ۹۳۶)
302	وصیّت واجبہ	زکوٰۃ کی وصیّت اور کفارات واجبہ کی وصیّت اور صدقہ، صیام و صلوٰۃ کی وصیّت کو وصیّت واجبہ کہتے ہیں۔ (بہار شریعت، ج ۳، حصہ ۱۹، ص ۹۳۷)



303	وصیت مکروہہ	جیسے اہل فسق و معصیت کے لیے وصیت جب یہ گمان غالب ہو کہ وہ مال وصیت گناہ میں صرف کریں گے۔ (بہار شریعت، ج ۳، حصہ ۱۹، ص ۹۳۷)
304	وصیت مباحہ	جیسے اغنیاء یعنی مالداروں کے لیے وصیت کرنا۔ (بہار شریعت، ج ۳، حصہ ۱۹، ص ۹۳۷)
305	وصیت مستحبہ	وصیت واجبہ، مکروہہ اور مباحہ کے علاوہ کوئی اور وصیت کرنا وصیت مستحبہ کہلاتا ہے۔ (بہار شریعت، ج ۳، حصہ ۱۹، ص ۹۳۷)
306	وطی بالشبهہ	شبهہ کے ساتھ وطی کرنا، یعنی عورت سے وطی حلال نہ ہو مگر اسے کسی وجہ سے حلال سمجھ کر وطی کرنا جیسے عورت طلاق مغلظہ کی عدت میں ہو اور حلال سمجھ کر اس سے وطی کر لے یہ وطی بالشبهہ ہے۔ (ماخوذ از بہار شریعت، ج ۲، حصہ ۸، ص ۲۳۷)
307	وَقْف	کسی شے (چیز) کو اپنی ملک سے خارج کر کے خالص اللہ عزوجل کی ملک کر دینا اس طرح کہ اُس کا نفع بندگانِ خدا میں سے جس کو چاہے ملتا رہے۔ (بہار شریعت، ج ۲، حصہ ۱۰، ص ۵۲۳)
308	ولی	ولی وہ ہے جس کا حکم دوسرے پر چلتا ہو دوسرا چاہے یا نہ چاہے۔ (بہار شریعت، ج ۲، حصہ ۷، ص ۴۲)

## ہ

309	ہاشمہ	وہ زخم جس میں سر کی ہڈی ٹوٹ جائے۔ (بہار شریعت، ج ۳، حصہ ۱۸، ص ۸۴۲)
310	ہبہ	تحفہ دینا، کسی شخص کو عوض کے بغیر کسی چیز کا مالک بنا دینا۔ (بہار شریعت، ج ۳، حصہ ۱۲، ص ۶۴)

## ی

311	یَمین	قسم، ایسا عقد جس کے ذریعے قسم کھانے والا کسی کام کے کرنے یا نہ کرنے کا پختہ ارادہ کرتا ہے۔ (الدر المختار، ج ۵، ص ۴۸۸)
-----	-------	--

## اعلام

## الف

1	اُبری	کتاب کی جلد پر چڑھانے کا رنگین منقش کاغذ۔
2	اُچکن	ایک قسم کا مردانہ لباس، شیروانی۔
3	اُروی	ایک قسم کی ترکاری۔
4	اُسوج	ہکرمی سال کا مہینہ جو 15 ستمبر سے 15 اکتوبر تک ہوتا ہے۔
5	اُٹیون	افیم، ایک نشہ آور چیز جو پوست کے رس کو منجمد کر کے بنائی جاتی ہے، خشخاش کے ڈوڈے کا جما ہوا رس۔
6	اُلسی	چھوٹی چھوٹی نازک پتیوں والا ایک پودا اور اس کے بیج جن سے تیل نکالا جاتا ہے۔
7	امرتی	ایک مٹھائی جو ماش کے آٹے کی بنائی جاتی ہے اور شکل میں جلیبی کی طرح ہوتی ہے۔
8	اندرائن	خر بوزے کی شکل کا ایک پھل جو دیکھنے میں خوبصورت اور ذائقے میں بہت کڑوا ہوتا ہے۔
9	انگرکھا	ایک قسم کا لمبا مردانہ لباس جس کے دو حصے ہوتے ہیں چولی اور دامن۔
10	ایلوا	ایک درخت کا جما ہوا انتہائی کڑوا نچوڑ، مصر
11	ایلیاء	بیت المقدس۔

## آ

12	آبنوس	ایک درخت کا نام جس کی لکڑی سخت، وزنی اور سیاہ ہوتی ہے۔
13	آتش کدہ	مجوسیوں کا عبادت خانہ جس میں وہ آگ کو پوجتے ہیں۔
14	آرسی	ایک زیور جو عورتیں ہاتھ کے انگوٹھے میں پہنتی ہیں اس میں نگینے کے بجائے شیشہ جڑا ہوتا ہے۔
15	آریا	ایک قدیم قوم جس کی نسل کے لوگ پاک و ہند، ایران اور یورپ میں آباد ہیں، ہندوؤں کا ایک مذہبی فرقہ۔
16	آکلہ	ایک قسم کی بیماری جو متاثرہ عضو (جسم کے حصے) کو کھاتی اور گلاتی ہے۔

## ب

17	بافتہ	ایک قسم کا ریشمی کپڑا جس کا شمار اعلیٰ درجے کے کپڑوں میں ہوتا ہے۔
----	-------	---



18	بجُو	ہلی سے ذرا چھوٹا مردار کھانے والا ایک جانور جو عموماً قبرستانوں میں رہتا ہے۔
19	برج اسد	آسمانی دائرے کے بارہ حصوں میں سے وہ حصہ جس میں چند ستارے مل کر شیر کی شکل میں رہتے ہیں۔
20	برجھی	چھوٹا نیزہ۔
21	برص	ایک مرض کا نام جس میں فسادِ خون کی وجہ سے جسم پر سفید دھبے پڑ جاتے ہیں۔
22	بریلی	انڈیا کے صوبے اتر پردیش میں ایک ضلع کا صدر مقام ہے۔
23	بطحان	مدینہ منورہ کی ایک وادی۔
24	بلخ	خراسان کا ایک مشہور شہر۔
25	بہری	ایک شکاری پرندہ۔
26	بید	ایک قسم کا درخت جس کی شاخیں نہایت لچکدار ہوتی ہیں، اس کی لکڑی سے ٹوکریاں اور فرنیچر بنایا جاتا ہے
27	بیسن	چنے کا آٹا۔
28	بیل گاڑی	وہ گاڑی جس کے آگے بیل جوتے جاتے ہیں۔
29	بیلا	ایک قسم کا سفید خوشبودار پھول جو چنبیلی کے پھول سے بڑا اور موتیا کے پھول سے ملتا جلتا ہوتا ہے نیز اس کا پودا۔

## بھ

30	بھاگلپور	ہندوستان (انڈیا) میں ایک علاقے کا نام ہے۔
31	بھنگ	ایک قسم کا نشہ آور پتوں والا پودا، نیز اس کے پتوں کو گھوٹ کر تیار کیا ہوا نشہ آور مشروب۔
32	بھینسا	بھینس کا زر۔

## پ

33	پنجیسی	چوسر کے ایک کھیل کا نام جو پانسوں کی جگہ سات کوڑیوں سے کھیلا جاتا ہے۔
34	پرٹلا	وہ پٹی یا چوڑا تسمہ جس میں تلوار لٹکی رہتی ہے۔
35	پن چکی	پانی سے چلنے والی چکی جو آٹا وغیرہ پیستی ہے۔
36	پوت	شیٹے کا سوراخ دار چھوٹا دانہ جو موتی کی مانند ہوتا ہے۔
37	پوستین	کھال کا کوٹ، چمڑے کا پٹھہ۔

## پھ

38	پھنا	تاگے یا ریشم کا پھول یا گچھا جو تسبیح، ٹوپی، کپڑے وغیرہ میں زینت کے لئے لگایا جاتا ہے، جھالر۔
----	------	---

## ت

39	تانگہ، تانگا	گھوڑا گاڑی جس میں آگے پیچھے چھ سواریاں بیٹھ سکتی ہیں۔
40	تپ دق	ایک بیماری جو بدن میں سرایت کر کے بدن کی رطوبت کو سکھا دیتی ہے۔
41	تکلا	چرنے کی وہ آہنی سلاخ جس پر کاتے وقت ٹکڑی (کچے سوت کی لچھی) بنتی جاتی ہے۔
42	توئبا	اندر سے خالی اور خشک کیا ہوا کدو۔

## تھ

43	تھنیاں	تھونیاں، وہ لکڑی جو چھپر کے نیچے سہارا دینے کے لیے لگاتے ہیں۔
----	--------	---

## ٹ

44	ٹٹو	چھوٹے قد کا گھوڑا۔
45	ٹٹیاں	ٹٹی کی جمع، بانس یا سرکنڈوں کا بنا ہوا چھپر جو دروازوں یا کھڑکیوں پر لگاتے ہیں۔
46	ٹسر	ایک قسم کا ادنیٰ درجے کا ریشم۔
47	ٹسری	ایک قسم کا ریشمی کپڑا۔

## ج

48	جب الحزن	یہ جہنم میں ایک وادی ہے کہ جہنم بھی ہر روز چار سو مرتبہ اس سے پناہ مانگتا ہے۔
49	جذام	کوڑھ، فساد خون کی ایک موذی بیماری۔
50	جراح	سرجن، زخموں کا Operation کرنے والا، زخم وغیرہ کا علاج کرنے والا۔
51	جست	ایک مرکب دھات جو تانبے اور سیسے کو ملا کر تیار کی جاتی ہے۔
52	جواسا	ایک خاردار خود رو (خودا گاہوا) پودا جو خشک اور ریٹلی زمین میں ہوتا ہے۔ لوگ موسم گرما میں لوسے بچنے کے لیے اس کے سائبان، ٹٹیاں بناتے ہیں۔



53	جَوَزُ الطَّيِّبِ	ایک قسم کا خوشبودار پھل۔
54	جوہی	چنبیلی جیسے خوشبودار پھول جو اُس سے ذرا چھوٹے ہوتے ہیں نیز ان کا پودا۔
55	جَيْحُونُ	ایران میں ایک دریا کا نام جو ماوراء النہر اور خراسان کے درمیان اور بلخ کے نزدیک ہے، دریا ئے آمو۔

## ج

56	چانڈو	افیون کا ایک نشہ جس میں افیون کو پانی میں پکا کر حقے کی طرح پیا جاتا ہے۔
57	چرس	ایک نشہ جو بھنگ کے پتوں سے تیار کیا جاتا ہے اسے تمباکو کی طرح پیتے ہیں۔
58	چرسا	کنویں سے پانی نکالنے کا چمڑے کا بڑا ڈول۔
59	چھندر	ایک ترکاری جو شلجم سے مشابہ اور نہایت سرخ ہوتی ہے۔
60	چکن	وہ کپڑا جس پر کشیدہ کاری کے ساتھ بیل بوٹے کاڑھے ہوتے ہیں۔
61	چمیلی، چنبیلی	چنبیلی کا پودا، ایک مشہور خوشبودار پھول جو سفید اور زرد رنگ کا ہوتا ہے
62	چوسر	ایک قسم کا کھیل جس کی بساط سولی کی طرح ہوتی ہے، اس کے ہر حصے میں مربع شکل کے ۲۴ خانے بنے ہوتے ہیں اور اس کا درمیانی حصہ ملا کر ۲۵ ہو جاتے ہیں، پچھلی۔ بساط سے مراد کپڑا یا تختہ ہے۔
63	چیناسلک	چین کا بنا ہوا ریشمی کپڑا۔

## ح

64	حبرہ	ایک قسم کی دھاری دار یمنی چادر۔
65	حَضْرَمَوْتُ	ملک یمن میں ایک علاقے کا نام ہے۔
66	حفیا	یہ ایک جگہ کا نام ہے جو مدینہ طیبہ سے چند میل کے فاصلے پر ہے۔
67	حلقوم	وہ نلی جس میں سے سانس آتی جاتی ہے۔

## خ

68	خس	ایک قسم کی خوشبودار گھاس کی جڑ جو گرمی کے موسم میں ٹٹیاں بنانے کے کام آتی ہے۔
69	خلاق	ایک خوشبو جو عنبر، مشک اور کافور کی آمیزش (ملاوٹ) سے بنتی ہے۔

## د

70	دجلہ	عراق میں ایک دریا کا نام جو بغداد کے قریب ہے۔
71	دُریا	کانوں کی لو میں پہننے کا چھوٹا سا زیور جس میں عام طور پر صرف ایک موتی ہوتی ہے۔
72	دُپچی	وہ تسمہ جو زین کے پچھلے حصے سے جڑا ہوتا ہے، دُم کے نیچے سے گزرتا اور زین کو آگے کی طرف جانے سے روکتا ہے۔
73	دوتارا	ایک قسم کی چھوٹی سارنگی جس میں دوتار ہوتے ہیں۔

## ر

74	رام بانس	ایک قیمتی کپڑا۔
75	رامپور	یہ مسلمانوں کی ایک قدیم ریاست تھی جسے انگریزوں کی حکومت کے بعد انڈیا کے صوبے اتر پردیش میں ضم (شامل) کر دیا گیا جو بریلی سے مغرب کی سمت واقع ہے۔
76	رہٹ	وہ چرخ جس کے ذریعے کنویں سے پانی نکالتے ہیں۔

## ز

77	زبرجد	ایک سبز رنگ کا زردی مائل قیمتی پتھر، زُمُرُد کی ایک قسم۔
78	زرہ	فولاد کا جالی دار لباس جو جنگ کے دوران پہنتے تھے۔
79	زعفران	ایک قسم کا نہایت خوشبودار زرد رنگ کا پھول، ایک پودا جس کے پھول زرد اور جڑ پیاز کی مانند ہوتی ہے۔
80	زُمُرُد	سبز رنگ کا قیمتی پتھر جو زیورات میں استعمال ہوتا ہے۔
81	زنبیل	کھجوروں کے پتوں سے بنی ٹوکری۔



## س

82	سارنگی	ایک قسم کا ساز جس میں تار لگے ہوتے ہیں اسے چھاتی سے لگا کر گز سے بجایا جاتا ہے۔
83	سانچا	اینٹیں بنانے کا آلہ، قالب۔
84	سانڈ	نیل یا گھوڑا جسے نسل کی افزائش کے لیے تیار کیا جاتا ہے۔
85	سائبان	بارش اور دھوپ سے بچانے کے لئے آہنی چادروں کا چھجہ، چھپر۔
86	ستار	ایک قسم کا ساز جسے گز سے بجایا جاتا ہے اس میں پہلے تین تار ہوتے تھے پانچ سے سات تک ہوتے ہیں۔
87	سقہ	پانی بھر کر لانے کا کام کرنے والا۔
88	سلع	مدینہ منورہ میں ایک پہاڑی کا نام ہے۔
89	سلیم شاہی	ایک قسم کی نازک خوبصورت انی دار جوتیاں جو دلی میں بنائی جاتی تھیں۔
90	سمور	ایک نہایت نرم اور باریک لپٹم (بالوں) والا برفانی جانور، نیز اس کی کھال۔
91	سن	ایک مشہور پودا جس کے ریشوں سے رسی اور بوریاں وغیرہ بناتے ہیں۔
92	سنباب	ترکستان کا ایک جانور جو چوہے سے بڑا ہوتا ہے جس کی ملائم لپٹم دار کھال سے پوستین بناتے ہیں۔
93	سنگھ	ایک قسم کا باجا جو قدیم زمانے سے مندروں میں پوجا پاٹ کے وقت یا اس کے اعلان کے لئے بجایا جاتا ہے۔
94	سویا	ایک خوشبودار ساگ۔
95	سَیْحُون	وسطی ایشیا کا ایک بڑا دریا۔
96	سینٹھا	نرکل (ایک قسم کی گھاس) جس سے قلم وغیرہ بناتے ہیں، سرکنڈا۔

## ش

97	شام	لکڑی یا چھڑی وغیرہ کے سروں پر چڑھایا جانے والا کسی دھات کا چھلے کی طرح کا خول۔
----	-----	--

98	شاہجہانپور	ہندوستان (انڈیا) میں ایک علاقے کا نام ہے۔
99	شطرنج	ایک قسم کا کھیل جو ۶۴ چکور خانوں کی بساط پر دو رنگ کے ۳۲ مہروں (گوٹوں) سے کھیلا جاتا ہے۔
100	شفقٹالو	ایک قسم کا بڑا آڑو جسے چکیا آڑو بھی کہتے ہیں۔
101	شکرا	ایک شکاری پرندہ۔

## ص

102	صدری	واسکٹ۔
103	صلیب	عیسائیوں کا ایک مقدس نشان جو کراس (+) کی شکل کا ہوتا ہے۔

## ط

104	طاعون	ایک مہلک اور متعدی وبائی بیماری جس میں چھاتی، بغل یا نہیے کے نیچے گلٹیاں (رسولیاں) نکلتی ہیں اور تیز بخار ہوتا ہے۔
105	طنبورہ	ستار کی طرح کا ایک ساز جس میں تین یا چار تار لگے ہوتے ہیں۔

## ع

106	عُرج	ایک گاؤں کا نام جو مدینہ سے کئی منزل کے فاصلے پر ہے۔
107	عقرب	آسمان کے بارہ برجوں میں سے ایک برج کا نام، آٹھواں بُرج۔
108	عقیق	ایک سرخ رنگ کا قیمتی پتھر یہ سیاہ، زرد، نیلا اور سفید بھی ہوتا ہے۔
109	عقیق	ایک مشہور وادی جو مدینہ منورہ کے عین مغرب کی جانب واقع ہے۔
110	علم	شہدائے کربلا کے نام کا جھنڈا جس پر پنچے کی شکل بنی ہوتی ہے۔
111	علوی	حضرت علی کرم اللہ وجہہ الکریم کی وہ اولاد جو حضرت فاطمہ رضی اللہ تعالیٰ عنہا کے بطن مبارک سے نہ ہو۔



## غ

112	غابہ	مدینہ منورہ کے قریب ایک جگہ کا نام ہے۔
-----	------	--

## ف

113	فالج	ایک بیماری جو جسم کے جس حصے کو لگ جائے اسے بیکار کر دیتی ہے۔
114	فُرات	عراق میں ایک دریا ہے جو کوفہ کے قریب بہتا ہے اسی کے کنارے کربلا واقع ہے۔
115	فیروزہ	ایک مشہور قیمتی پتھر جو سبز، آسمانی، نیلگوں رنگ کا ہوتا ہے۔

## ق

116	قلعی	سفید رنگ کی ملائم دھات جو چاندی سے مشابہت رکھتی ہے۔
117	قندیل	ایک قسم کا فانوس جس میں چراغ جلا کر لٹکاتے ہیں۔

## ک

118	کتم	ایک قسم کی گھاس جس کو مہندی میں ملا کر وسہ اور اس کی جڑ پکا کر سیاہ روشنائی بناتے ہیں۔
119	کُسم	ایک پھول جس کو بھگونے سے گہرا سرخ رنگ نکلتا ہے اور کپڑے رنگے جاتے ہیں۔
120	کَلّی	چھوٹی، چھوٹا سا خون پینے والا ایک کیڑا جو عموماً کتے بکری وغیرہ کی کھال سے چپٹا رہتا ہے۔
121	کنخواب	ایک قسم کا قیمتی ریشمی کپڑا۔
122	کنڈیا	پھل وغیرہ رکھنے کی ٹوکری۔
123	کنوتی	گھوڑے اور ہرن وغیرہ کے کان۔
124	کوبہ	ایک قسم کا مشہور باجا۔
125	کولو	تیل یا رس بننے (نکالنے) کا آلہ۔

126	کوٹا	مٹی وغیرہ کا بنا ہوا ایک برتن جو تھال نما ہوتا ہے، مٹی کی پرات۔
-----	------	---

## کھ

127	گھہچھی	بانس کا چرا ہوا ٹکڑا۔
128	گھہریل	مٹی کے ٹھیکروں سے بنی ہوئی چھت۔

## گ

129	گانجا	بھنگ کی قسم کا ایک پودا جس کے پتے اور بیج نشہ آور ہوتے ہیں، چلم میں رکھ کر پیئے جاتے ہیں۔
130	گج	چونا یا سیمنٹ کا مسالا جو اینٹوں کو جوڑنے یا پلستر کرنے میں استعمال ہوتا ہے۔
131	گرجا	عیسائیوں کا عبادت خانہ۔
132	گری	ایک ادنیٰ (گھٹیا) قسم کا سوتی دیسی کپڑا۔
133	گنچھ	ایک کھیل کا نام جو تاش کی طرح کھیلا جاتا ہے، اس میں 96 پتے اور آٹھ رنگ ہوتے ہیں اور تین کھلاڑی کھیلتے ہیں، اس کا پتا گول گتے کی شکل کا ہوتا ہے۔
134	گنگا	ہندوستان (انڈیا) کا ایک مشہور دریا۔
135	گورخر	جنگلی گدھا جو عام گدھے سے بڑا اور گھوڑے سے چھوٹا ہوتا ہے۔
136	گوٹا	سونے، چاندی اور ریشم کے تاروں سے بنا ہوا فیتا یا زری کی تیار کی ہوئی گوٹ، یا کناری جو عموماً عورتوں کے لباس پر زینت کے لیے ٹانگی جاتی ہے۔
137	گوہ	چھپکلی کی شکل کا ایک ریگنے والا جانور جو اس سے بہت بڑا ہوتا ہے اس کی دوزبانیں ہوتی ہیں۔

## گھ

138	گھاگرا	ہندوستان (انڈیا) کا ایک دریا۔
139	گھنٹہ	کسی دھات کا بنا ہوا تو ا جسے موگری (لکڑی کی ہتھوڑی) سے بجاتے ہیں، بڑی گھنٹی۔



140	گھونس	چوہے کی طرح کا ایک جانور جو چوہے سے ذرا بڑا ہوتا ہے۔
141	گھنگھرو	ایک قسم کا بجنے والا زیور۔
142	گھینسا	پتلا لمبا زمینی کیڑا۔
ل		
143	لٹھا	ایک قسم کا سوتی کپڑا عموماً اس سے مردے کو کفن دیا جاتا ہے۔
144	لچکا	زری کی تیار کی ہوئی گوٹ جو دو انگل سے چار انگل تک چوڑی ہوتی ہے۔
145	لئی	گھلا ہوا آٹا جو لیس دار ہوتا ہے اور کاغذ وغیرہ جوڑنے کے کام آتا ہے۔

## م

146	مارکین	امریکہ کا بنا ہوا ایسا موٹا کپڑا جس کا عرض بڑا ہوتا ہے۔
147	مارواڑ	جودھ پور (بھارت کا ایک علاقہ)
148	مخمل	ایک نہایت نرم، ملائم، روئیں دار ریشمی کپڑا۔
149	مرّ الظہران	مکہ مکرمہ کے قریب ایک جگہ کا نام ہے۔
150	مڑی	یہ وہ نلی ہے جس سے کھانا پانی اُترتا ہے۔
151	ململ	ایک قسم کا باریک سوتی کپڑا۔
152	موچنا	بال اُکھیرنے کا آلہ، اوزار۔
153	مہوا	ایک درخت جس کے پتے سرخ، زردی مائل اور پھول خوشبودار کھانے میں لذیذ ہوتے ہیں اس کا پھل گول چھوہارے کی مانند ہوتا ہے اور اس کے پھولوں سے شراب بھی بناتے ہیں۔
154	مہوکا	کوے سے ملتا جلتا کتھی رنگ کا ایک پرندہ۔

## ن

155	ناقوس	سنگھ (ایک قسم کا باجا) جو ہندو یا دوسرے غیر مسلم پوجا کے وقت بجاتے ہیں۔
156	نرد	شطرنج کے کھیل کا پیادہ جو صرف آگے چلتا ہے پیچھے نہیں چلتا۔
157	نقیع	مدینہ منورہ سے دور ایک علاقہ۔
158	نوبت	نقارہ، ڈھول۔
159	نوروز، نیروز	ایرانی سنہ سال کا پہلا دن، یہ ایرانیوں کی عید کا دن ہے۔
160	نہائی	سندان، لوہار جس پر لوہا کوٹتے ہیں۔
161	نیل	مصر میں ایک دریا کا نام، اللہ تعالیٰ نے فرعون اور اس کی قوم کو اسی دریا میں غرق کیا تھا۔
162	نیم	ایک چھتاور (گھٹا) درخت جس کے پتے، چھال اور پھل بہت کڑوے ہوتے ہیں اور طبی خواص رکھتے ہیں۔

## و

163	وَدَجین	حلقوم اور مری کے آس پاس کی دو رگیں ہیں جن میں خون کی روانی ہوتی ہے۔
-----	---------	---

## ہ

164	ہارمونیم	ایک قسم کا صندوق نما انگریزی باجا۔
-----	----------	------------------------------------

## ی، ے

165	یا قوت	ایک قیمتی پتھر جو سرخ، نیلا، زرد یا سفید ہوتا ہے۔
166	یشب	ایک قیمتی پتھر کا نام جو مائل بہ سبزی ہوتا ہے۔
167	یکتارا	ایک قسم کا ساز جس میں ایک تار لگا ہوتا ہے۔
168	یکہ	ایک قسم کی گھوڑا گاڑی۔



# حل لغات باعتبار حروف تہجی

## الف

الفاظ	معانی	الفاظ	معانی
إِنْبِسَاط	خوشی، کشادگی	اندر و ن مدت	مدت کے اندر
أَقْرَبَاءُ، اقارب	قریبی رشتے دار	إِحْتِمَال	شک، شبہ
إِذْن	اجازت	إِعَانَت	مدد
أَجِير	اجرت پر کام کرنے والا، ملازم، مزدور	إِضَافَت	نسبت
أَحْبَاب	دوست	إِسْتِيفَا	پورا کرنا، پورا ہونا
إِحْتِرَاز	بچنا، پرہیز کرنا	أَغْنِيَا	امیر لوگ، مالدار لوگ
أُخْرَوِي	آخرت سے متعلق	إِنْسِدَاد	روک تھام
أَمْر	بات، حکم، معاملہ	إِسْتِهْزَا	مذاق اڑانا
أَوْلِيَاء	شرعی یا قانونی سرپرست	إِخْتِيَارِ فسخ	کسی معاملے کو ختم کرنے کا اختیار
أَصْطَبِل	گھوڑے باندھنے کی جگہ	أَذْنِي درجہ	کم درجہ، گھٹیا
إِجْتِنَاب	کنارہ کشی کرنا، پرہیز کرنا	إِنْتِفَاع	نفع حاصل کرنا، فائدہ اٹھانا
إِبْرَا	بری کر دینا، اپنا حق چھوڑ دینا	أَصَح	زیادہ صحیح
امتیاز	فرق، شناخت	إِسْقَاط	ساقط کرنا، ساقط ہونا، حق معاف کر دینا
إِجْتِمَاع	اکٹھا ہونا، جمع ہونا	أَشْرَفِي	سونے کا سکہ
إِشْتِغَال	مشغول ہونا، مصروف ہونا	إِلْحَاح	منت سماجت کرنا
امین	امانت دار	أَلْغَل پھو	بے جانے بوجھے، اوٹ پٹا نگ
أَبْر	بادل	إِشْهَاد	گواہ بنانا
إِجَابَت	قبول کرنا، رفع حاجت	إِسْتِحْقَاق	قانونی یا اخلاقی حق حاصل ہونا مستحق ہونا

انازی	نا تجربہ کار، ان جان، نا واقف	اُچکا	اُچک لینے والا، چور
اِسْتِعْدَاد	قابلیت، قدرتی صلاحیت	اِسْرَاف	فضول خرچی
اَبْرَاءُ اَبْرَہ	دوہرے کپڑے کی اوپری تہ	اَسْتَر	دوہرے کپڑے کی نچلی تہ
اِفْرَاط و تَفْرِیط	کمی بیشی، غیر معتدل حالت	اُدھیزنا	کھولنا
اَفْلَاس	تنگ دستی	اِخْتِرَاع	من گھڑت، نوا ایجاد
اِزَالہ	زائل کرنا، دور کرنا، مٹانا	اَوْرَام	ورم کی جمع، سوجن
اَعْرَاج	لنگڑا	اَعْمٰی	اندھا
اَعْمَش	کمزور نگاہ والا، جس کی آنکھوں سے پانی بہتا ہو	اِحْکَام	عزت و احترام
اَحْوَل	بھینگا، ٹیڑھی آنکھ والا	اَعَاجِم	عجمی لوگ، غیر عربی لوگ
اُلْفَت	محبت	اِسْتِغَاثَہ	فریاد
اِبْہَام	پوشیدہ معنی، وضاحت نہ ہونا	اِکھارَا	گشتی کا میدان
اِنْہِدَام	گرانہ، مسمار کرنا	اِزْدہَام	ہجوم، بھیر
اَنْدِیشَہ	گمان، شک، خطرہ	اِپَاچ	لولا لنگڑا، ہاتھ پاؤں سے معذور
اِیْصَا	وصیت کرنا	اَبْعَد	زیادہ دور، بعید تر
اَقْرَب	قریبی رشتہ دار	اَنْ گِنت	بے شمار
اِرْتِدَاد	مرتد ہونا، اسلام چھوڑ دینا	اَکھری	یکطرفہ
اِسْتِقْرَاء	تلاش، جستجو، غور و فکر		

## آ

آفت	مصیبت	آڑھتی	کمیشن لیکر مال بیچنے والا
آلام	الم کی جمع، رنج، غم، دکھ	آب پاشی	زمین کو پانی دینا، سیراب کرنا
آفتاب	سورج	آفتِ سماویہ	قدرتی آفت
آمیزش	ملاوٹ	آبرو	عصمت، عزت



آثارِ جُولِیت	مرد ہونے کی نشانیاں	آسودہ	جس کی بھوک مٹ چکی ہو، سیر شدہ
---------------	---------------------	-------	-------------------------------

## ب

بلا ضرورت	بغیر کسی ضرورت کے	بَیْع و شِراء	خرید و فروخت
بشرط العوض	عوض (بدلے) کی شرط کے ساتھ	بائع	فروخت کرنے والا
بُلُوغ	بالغ ہونا	بد خُلُق	برے اخلاق والا
بلا قَصْد	ارادہ کے بغیر، بلا ارادہ	بلا مُعاوَضہ	معاوضے کے بغیر، بلا اجرت
بدونِ دعویٰ	دعویٰ کے بغیر	بیت مُعین	مخصوص کمرہ
بد اثرات	برے اثرات	بَدِیْہیٰ بات	واضح بات
باعثِ ذِلّت	رسوائی کا سبب	بُھنائی	انا ج بھوننے کی اجرت
برے وقعتی	بے قدری	باعثِ نزاع	جھگڑے کا سبب
بار برداری	بوجھ اٹھا کر لے جانا، بوجھ اٹھانے کی اجرت	باہم	آپس میں
بلا مِيعاد	مدت کے بغیر، مدت مقرر نہ کرنا	برے جا	بے موقع، فضول، نامناسب
بَنُو اِرا	تقسیم	بَیْیَاک	بے پروا، آوارہ، بے خوف، اوباش
بھونکنا	گھونپنا	بَناوٹ	کار گیری، ساخت
بَیْیَاق	ادا کر دینا، چکا دینا	برے محل	بے موقع
بقدرِ حاجت	ضرورت کے مطابق	بَخُوْر کرنا	دھونی لینا، خوشبودار چیزیں سلگانا
بھینس	وضع قطع، طور طریقہ، روپ	بھید	راز، پوشیدہ بات
باؤلا	پاگل	برے دَست و پا	ہاتھ پاؤں سے معذور
بیش قیمت	مہنگا، قیمتی	بلا تقدیم و تاخیر	آگے پیچھے کیے بغیر، مقدم و موخر کیے بغیر

## پ

پیشتر	پہلے	پہچہیت	مکان کی پچھلی دیوار
پہلو تھی	کنارہ گشی، احتراز	پیڑ	درخت

پار سائی	پاکدامنی	پچھاڑنا	زمین پر پٹخ دینا، زمین پر دے مارنا
پلاؤ	پالا ہوا، گھریلو جانور		

## ت

تردید	کسی بات کو رد کرنا	تَمْلِیک	مالک بنانا
تَبَعاً	تابع ہو کر، ضمناً	تَلَف	ضائع
تَصَرَّف	عمل دخل، استعمال کرنا، خرچ کرنا	تَغْذِیب	جھٹلانا
تَصَدَّق	صدقہ دینا	تُرُش روئی	بدمزاجی، چڑچڑاپن
تَمَامِیَّت	مکمل ہونا، تمام ہونا	تعمیم	عام کرنا، ہر ایک کو شامل کرنا، عام ہونا
تَبَرُّع	احسان، بخشش، اپنے طور پر کام کرنا	تصریح	واضح کرنا، صاف طور پر بیان کرنا
تُجَّار	تاجر لوگ	تَغْیِر	تبدیلی
تَعَدَّی	زیادتی، بے جا تصرف	تَرَّاضی	باہمی رضامندی
تَرَدُّد	شک و شبہ	تہائی	تیسرا حصہ
تَعَفُّن	بدبو	تسلیم	سپرد کرنا، حوالے کرنا
تَفَاوُت	فرق	تَغْیِیر	بدل دینا
تَقَرُّب	نزدیکی، قرب، بذریعہ عبادت اللہ کا قرب ڈھونڈنا	تقسیم کُنند گان	تقسیم کرنے والے
تسکین	اطمینان، تسلی	تَکْلُفات	نمائش، ظاہر داری
ترکیب	مختلف اجزاء کو جوڑ کر ایک کر دینا، تدبیر	تَشْبَہ	یعنی مشابہت اختیار کرنا
تَحَرِّی	غور و فکر	تھرکنا	اعضا کو حرکت دینا
تَغَاوُل	بے توجہی، بے پرواہی	تادیب	ادب سکھانا، اخلاقی تربیت
تَمَكِّن	قدرت، قبضہ، ممکن ہونا	تام	مکمل

## ٹ

ٹھگنا	دھوکے سے کچھ لے لینا، دھوکا دینا		
-------	----------------------------------	--	--



## ث

ثُلث	تیسرا حصہ	ثانی	دوسرا
ثبوتِ ملک	ملکیت کا ثبوت	ثالث	بیچ، فیصلہ کرنے والا

## ج

جہالت	بے علمی	جملہ مصارف	تمام اخراجات
جنس	قسم	جبراً	زبردستی، مجبور کر کے
جاڑا	سردی	جائدادِ مبیعہ	بیچی ہوئی جائداد
جار	پڑوسی	جسارت	جرات
جبر	زبردستی	جوتنا	ہل چلانا، زمین کو کاشت کے قابل بنانا
جارح	زخمی کرنے والا	جزدان	وہ بستہ جس میں قرآن مجید رکھتے ہیں
جُستجو	تلاش	جنسِ ارض	زمین کی قسم
جہلی	باریک کھال		

## چ

چلن	رانج، رواج	چاند ماری	نشانہ بازی
چت	پیٹھ کے بل	چھڑا	دھات کا بنا ہوا حلقہ، ایک قسم کی انگھوٹی
چھاتی	پستان	چٹکائے	چٹخائے
چُغہ، چُغَا	جبہ، کھال کا کوٹ	چرسا	چمڑے کا بڑا ڈول
چاہ	کنواں	چندلا	گنجا، جس کے کہیں کہیں پیدائشی بال نہ ہوں
چٹھین	بچپن		

## ح

حق تلفی	کسی کا حق مار لینا، نا انصافی	حلف	قسم
حُرمت	حرام ہونا، عزت	حَمال	بوجھلا دینے والا، بوجھاٹھانے والا

حَمَام	غسل خانہ، نہانے کی جگہ	حِفْظ	حفاظت، محافظت، نگہبانی
حَبْس مدید	طویل قید، لمبی مدت کی قید	حَق فسخ	منسوخ کرنے کا حق
حیات	زندگی	حِلَّت	حلال ہونا، مباح ہونا
حمولہ	بوجھ	حُسام	تیز تلوار
حَق جوار	ہمسائیگی کا حق	حَق قرابت	رشتہ داری کا حق
حِلْم	بردباری	حَائِل	آڑ، رکاوٹ
حَلْق	گلا، مونڈنا، مونڈوانا	حَالِق	بال مونڈنے والا
حُر	آزاد	حِرْمَان	محرومی

## خ

خِیار	اختیار	خسارہ	نقصان
خُرُوج	باہر نکلنا، برآمد ہونا	خُفِیَّة	چھپا کر، پوشیدہ طور پر
خیانت	امانت میں ناجائز تصرف	خُصُومَت	جھگڑا، مقدمہ
خَلَط کرنا	آپس میں ملا دینا، مکس کر دینا	خائب و خاسر	محروم اور نقصان اٹھانے والا
خریف	موسم خزاں	خودرو	قدرتی پیدا ہونے والا، قدرتی اگنے والا
خِرْمَن	اناج کا ڈھیر لگانے کی جگہ	خَلُوق	ایک خوشبو جو عنبر، مشک، کافور کی ملاوٹ سے بنتی ہے
خارِشتی	جسے خارش کی بیماری ہو	خارِشی	جسے خارش کی بیماری ہو
خود ستائی	اپنی تعریف آپ کرنا	خِلْقَت	بناوٹ، پیدائش
خِلْقَة	قدرتی طور پر، پیدائشی طور پر		

## د

دانستہ	جان بوجھ کر	دام	روپے پیسے، نقدی، قیمت
دین	قرض، ادھار	دین میعاد	وہ دین جس کی ادائیگی کا وقت معین ہو
دلال	کمیشن لیکر مال بیچنے والا، آڑھتی	دَفینہ	دفن کیا ہوا مال، خزانہ



دست گرداں	ایسا قرض جو کم مدت کے لئے دیا جائے	دعویٰ	مطالبہ، درخواست، مقدمہ
دلائی	کمیشن کے پیسے، اجرت	دواوین	دیوان کی جمع، شاعری کی کتابیں
دستاویز	کسی معاملہ کا تحریری ثبوت	ذیندار	مقروض
دائیں چلانا	کھلیان پر بیلوں کو چلانا	دقت	دشواری، مشکل
دوچند	دگنا	دعوات ماثورہ	قرآن و حدیث سے منقول دُعائیں
دِنائت	کمینگی، کم ظرفی، کمینہ پن	دائین	قرض دینے والا، قرض خواہ
دُونا	دُگنا	دَم ساز	رازدار، ہمدرد
درِ ذہ	بچہ پیدا ہونے کا درد	دوہری	دو طرفہ

## ڈ

ڈھیلا	مٹی کا ٹکڑا، پتھر کا ٹکڑا، اینٹ کا ٹکڑا		
-------	---	--	--

## ذ

ذی عزت	معزز، محترم	ذی الٰہ	قابض، قبضہ والا
ذی وَجاہت	صاحب مرتبہ، معزز، محترم	ذابح	ذبح کرنے والا
ذکر	آلہ تناسل	ذہابِ بَصَر	نظر کا ختم ہو جانا
ذوق علمی	علم حاصل کرنے کا شوق		

## ر

رہن	گروی	رَہن	گروی رکھوانے والا
رَبَوی	سودی	رَبِیع	موسم بہار
رُشد	ہوشمندی	ریا	دکھاوا
رائج	لاگو، دستور کے مطابق، نافذ، جاری، چلتا	رُوحُ الْقُدُس	جبریل امین علیہ السلام
رائیگاں	ضائع	رُفقا	رفیق کی جمع، دوست

## ز

زائل ہونا	ختم ہونا	زَوْجِین	میاں بیوی
زوالِ ملک	ملکیت کا ختم ہونا	زینت	بناؤ سزگار
زُوج	خاوند	زُوجہ	بیوی
زُنْحُنُون	ہجڑے، عورتوں کی چال ڈھال والے	زائر	زیارت کرنے والا
زدو کوب	مار پیٹ	زَنَحْمُ خُورَدَه	زخمی

## س

سرایت	اثر کرنا، جذب ہونا	سَوُخْتَنی	جلانے کے قابل
سکونت	رہائش، اقامت گاہ	سِہام	حصے
سَفِیہ	احمق، بے وقوف	سِینک	خلال، وہ تیلی جس سے خلال کرتے ہیں
سُکُوت	خاموشی	سزاوار	مناسب، مستحق، لائق
سُوت	روٹی یا اون سے کاتا ہوا دھاگا	سَدِّ ذرائع	ایسی باتوں کو روکنا جن کے ذریعے برائی کا خطرہ ہو
سونے کا پتر	سونے کا چوڑا ٹکڑا	سِینچ	آب پاشی
سابق	آگے بڑھنے والا	سَہل	آسان
سِن	عمر	سِقَایَہ	پانی کی سبیل

## ش

شُتر	اونٹ	شِگُست و رِیغُت	ٹوٹ پھوٹ، نقصان
شِگم	پیٹ	شِیوہ	طور طریقہ، عادت
شَوْرُ زمین	کھاری زمین	شرم گاہ	انسان کے پیشاب و پاخانہ کا مقام
شارِع عام	عام راستہ	شِصّ	مچھلی پکڑنے کا کاٹا
شَغَف	دلچسپی، ذوق، لگاؤ	شَم	سوگھنے کی قوت
شَاهِدِین	دو گواہ	شَہتیر	بڑی کڑی
شیر خوار	دودھ پینے والا چھوٹا بچہ	شارِع خاص	خاص راستہ



## ص

صراحۃً	صاف، واضح طور پر	صَرَفَہ	خرچہ
صُحبت	ہم بستری، جماع	صَرَفَ	خرچ
صَرَاف	سنا، سونے کا کاروبار کرنے والا	صَبی	بچہ
صریح	واضح	صواب	درست
صارِف	خرچ کرنے والا	صُدُور	واقع ہونا، عمل میں لانا
صَوْت	آواز	صادر ہونا	وقوع پذیر ہونا، نافذ ہونا
صَحِيحُ الْجِسْمِ	صحیح بدن والا		

## ض

ضرر	نقصان، ایذا	ضامِن	ذمہ دار، ضمانت دینے والا
ضيافت	مہمانی، دعوت	ضارب	مارنے والا
ضَرْبُ	مارنا	ضَعْف	کمزوری

## ط

طبل	بڑا ڈھول	طشت	بڑا برتن، بڑا تھاں
طِيرَہ	بدفالی	طُغْرَائے امتیاز	بڑائی کی علامت
طُول	لمبائی		

## ظ

ظنِ غالب	غالب گمان	ظرف	برتن
----------	-----------	-----	------

## ع

عاقِد	عقد کرنے والا، معاملہ طے کرنے والا	عزیز	رشتہ دار
عاجِز	کمزور، بے بس	عُقُود	عقد کی جمع، قول و قرار
عَوْد	لوٹنا	عَلٰی هٰذَا الْقِيَاسِ	اسی پر قیاس کرتے ہوئے

عدم موجودگی	غیر موجودگی	عُقوبات	سزائیں
عَمْدًا	جان بوجھ کر	عُشْر	دسواں حصہ
عَرَضٌ	چوڑائی	عَبَث	فضول، بے فائدہ
عَارِيَّةٌ	عارضی طور پر	عَفْوٌ	معافی، درگزر
عُيُوبٌ	عیب کی جمع، نقائص	عَالَمٌ	دنیا، جہان
عَفِيفَةٌ	پارسا عورت، پاکدامن عورت	عِتْقٌ	آزادی
عُلُوٌّ هِمَّتٌ	بلند ہمتی، بہادری	عِدَاوَتٌ	دشمنی
عَقَارٌ	غیر منقولہ جائیداد	عَبْدٌ مَأْذُونٌ	وہ
عُصُوبَتٌ	عصبہ ہونا	عَقْدٌ	قول و قرار کرنا، کوئی معاملہ طے کرنا

## غ

غاصب	نا جائز قبضہ کرنے والا	غیر قابلِ قسمت	جو تقسیم کے قابل نہ ہو
غَرَمًا	قرض خواہ	غیر اموال ربویہ	غیر سودی اموال
غَلِيظٌ	ناپاک، گندہ	غیر منقولہ	جو دوسری جگہ منتقل نہ ہو سکے

## ف

فَصْدٌ	پچھنے لگانا، رگ سے خون نکالنا	فَسْخٌ	ختم
فُتُورٌ	خرابی، نقص	فَرَبَه	موٹا، صحت مند
فَلَاحٌ	کامیابی	فِسْقٌ	اللہ تعالیٰ کی نافرمانی
فُسَّاقٌ	فاسق لوگ۔ گناہ کرنے والے	فُجَّارٌ	فاجر لوگ یعنی بدچلن لوگ
فَهْمٌ	سمجھ	فَرَسٌ	گھوڑا

## ق

قضا	شرعی فیصلہ	قَبْلُ الْقَبْضِ	قبضہ سے پہلے
قُرْبَتٌ	وطی، ہم بستری، تقرب	قُفْلٌ	تالا



قاصِد	پیغام پہنچانے والا، ڈاکیا	قَصْد	ارادہ
قابض	اپنے قبضہ میں لینے والا، قبضہ دار	قَابِلُ انْتِفَاع	نفع اٹھانے کے قابل
قَصْدًا	ارادۃً، جان بوجھ کر	قَضَاءِ قَاضِي	قاضی کا شرعی فیصلہ
قابل قسمت	تقسیم کے قابل	قُصُور	کوتاہی، کمی، غلطی
قِبَال	تے	قَاطِع	کاٹنے والا، تعلق توڑنے والا
قَبْضِ ثَمَن	ثمن پر قبضہ کر لینا، قیمت وصول کر لینا	قَرَبَہ	گاؤں، بستی
قدرِ کفایت	اتنی مقدار جو اس کے لیے کفایت کرے	قَسَاوَتِ قَلْب	دل کی سختی
قوة قرابت	رشتہ کی مضبوطی	قَتِيل	مقتول
قَبِيح	بُرا	قَوّت	طاقت
قُبَّہ	گنبد	قِيم	نگران، انتظام کرنے والا، متولی

## ک

كَالْعَدَم	گویا کہ ہے ہی نہیں، نہ ہونے کی مثل	کنیز مشترک	ایسی لونڈی جس کے مالک دو یا زیادہ ہوں
کاٹھی	لکڑی کی بنائی ہوئی نشست جو زین کے مشابہ لیکن اس سے قدرے بڑی ہوتی ہے	کاذِب	جھوٹا
کڑی	شہتیر، لوہے کا بنا ہوا چھوٹا حلقہ	کَاتِب	لکھنے والا
کھانپ	ٹکڑا، قاش	کَم فَہْمی	سمجھ کی کمی، بیوقوفی
کھگل	پلستر	کوچہ سربستہ	بندگلی
کھپچھی	بانس کا چرا ہوا ٹکڑا	کوچہ نافذہ	عام راستے والی گلی
کفالت	ضمانت	کَفِيل	ضامن
کوچہ	گلی	کَنَف	پناہ، حفاظت
کیری	آم کی شکل کے پھول، چھوٹا کچا آم	کَف	ہتھیلی، آستین
کسرِ شان	خلافِ شان	کَسَل	سستی

کوئل	سجا ہوا گھوڑا، بغیر سوار گھوڑا	کلاوہ، کلابہ	تکلی پر لگا ہوا کچا سوت
کُنڈا	مٹی کا برتن، پرات	کُشادہ	وسیع
کیلے	جانوروں کے نوکیلے دانت	کوسج	چھدری داڑھی والا
کانا	ایک آنکھ والا، ایک آنکھ سے اندھا	کُوبہ	ایک قسم کا بابا

## گ

گرسنگی	بھوک	گلانا	پگھلانا
گلہ	چوپایوں کا ریوڑ	گیہوں	گندم
گوئیّا	گانے والا	گران	مہنگا، مشکل، تکلیف دہ
گھرس دینا	گھسیڑنا، کسی چیز میں اٹکا دینا	گھنگھرو	ایک قسم کا بجنے والا زیور
گھمند	غرور	گج	چونا
گپھا	گچھا	گابھن	حاملہ جانور
گھات	تاک، چال، موقع	گھائل	زخمی
گھیر گھار کر	گھیرا ڈال کر، محاصرہ کر کے	گھونسہ	مکا
گھنڈی	پستان کا سر	گڈی	گردن کا پچھلا حصہ
گلفام لب	گلابی ہونٹ	گیرجا	عیسائیوں کا عبادت خانہ

## ل

لُبس	پہننا	لگان	زمین کا خراج
لاغر	کمزور، دبلا پتلا	لُنجھا	ہاتھ پاؤں سے معذور
لغو	فضول، بے فائدہ	لغوِ بات	بیکار اور فضول باتیں یا کام
لُئیم	کمینہ، گھٹیا	لغوِ رش	سہو، خطا، بھول چوک

## م

مُتبرّع	بھلائی کرنی والا، بلا معاوضہ کام کرنی والا	منگنی	عاریہ لی ہوئی چیز۔ عاریہ چیز لینا
---------	--	-------	-----------------------------------



ممانعت	روک، منع	مولیٰ	مالک، آقا
مَزْرُوعہ زمین	کاشت کی ہوئی زمین	مُجَاهِدہ	ریاضت کرنا، نہایت لگن سے عبادت کرنا
مُظْہِر	ظاہر کرنے والا	مَضْمَر	پوشیدہ
مَوْلِد	جائے پیدائش، وطن	مَعِیْشَت	روزگار، روزی
مُسْتَحْکَم	مضبوط	مُشْرِفٌ بِاسْلَامِ ہونا	مسلمان ہونا
مُعَالِج	ڈاکٹر، علاج کرنے والا	مَعْيُوب	عیب والا
مُتَمَيِّز	عیاں، ممتاز، الگ تھلگ	مَابَقِیٰ	جو باقی ہو، بچا ہوا
مِلْک	ملکیت، قبضہ	مَدْخُولہ	ایسی عورت جس سے صحبت کی گئی ہو
مَوْتَل	وکیل بنانے والا	مَجْلِسِ عَقْد	وہ مجلس جس میں عقد ہو
مُتَعَيِّن	معیّن کیا ہوا، مقرر کیا ہوا	مَجْہُول	نا معلوم
مُنْکِر	انکار کرنے والا	مُنْکَر	خلاف شرع چیز، بُرائی
مِيعَاد	مِيعَاد	مَذِیونہ	وہ عورت جو مقروض ہو
مَحْسُوب	شمار کیا ہوا، حساب میں لایا ہوا	مَنْفَعَت	فائدہ، نفع
مُعَاوَضہ	بدلہ، عوض	مَعْرُوف	مشہور، معلوم، ظاہر
مُتَفَرِّق	جدا جدا، علیحدہ علیحدہ	مَسَافَت	دوری، فاصلہ
مَصَارِف	اخراجات، خرچ کرنے کی جگہیں	ماہ بَماہ	ماہوار، ماہانہ، ہر مہینے
مِیکَا	عورت کے والدین کا گھر	مُضِر	نقصان دہ، نقصان دینے والا
مُقَر	اقرار کرنے والا، تسلیم کرنے والا	مُشْتَرِیٰ	خریدار
مَبِيع	فروخت شدہ چیز	مُورِث	میراث چھوڑ کر مرنے والا شخص
مَوْطُونہ	جس عورت کے ساتھ وطی کی گئی ہو	مَقْدُور	قدرت، طاقت
مَكْتُوب إِلَیْہ	جس کی طرف خط لکھا	مُجْرَا	کٹوتی
مُعَلِّمِین	سکھانے والے، راہنمائی کرنے والے	مُضَرَّت	نقصان، جسمانی تکلیف

مَجْهُولُ النَّسَبِ	جس کا باپ معلوم نہ ہو	مذاهبِ باطلہ	اسلام کے علاوہ دیگر مذاہب
معدوم	غیر موجود، ناپید	مانعِ صحت	صحیح ہونے میں رکاوٹ
مُزَارِع	کاشتکار	مُہرِ کَن	انگوٹھی بنانے والا، مہر بنانے والا
مُنْکِرِین	انکار کرنے والے	مانع	منع کرنے والا، رکاوٹ
مُتَوَسِّط	درمیانہ، درمیانی	مباشرت	بیوی سے ہمبستری کرنا
مَعْرُوفُ النَّسَبِ	جس کا باپ معلوم ہو	مؤاخذہ	گرفت، پکڑ، باز پرس
مُنْقَطَع	ختم	متاع	ساز و سامان، مال اسباب
مُسْتَعْرِق	ڈوبا ہوا، گھرا ہوا	موافق	مطابق
منہدم ہو گیا	گر گیا	موضح	وضاحت کرنے والا
مَصْرَف	خرچ کرنے کی جگہ	مخلوط	ملا ہوا، ملایا ہوا
مَقْدُورُ التَّسْلِيمِ	چیز دوسرے کے سپرد کرنے پر قادر ہونا	مُبادِلہ	کسی چیز کا باہمی تبادلہ
مُصَحَّف شریف	قرآن مجید	مُقَيَّد	قید کیا ہوا، مشروط
مُقَرِّض	قرض دینے والا	مُتَوَلَّی	انتظام کرنے والا
مُتَنَازَع فیہا	جس معاملہ میں جھگڑا ہو، اختلافی بات	مِلْکِ غیر	دوسرے کی ملکیت
مکتوب	لکھا ہوا، خط	مَغْصُوب	غصب کی ہوئی چیز
مَرْهُون	گروی رکھی ہوئی چیز	مُفید	فائدہ مند
مَلَّاح	کشتی چلانے والا	مُنَازَعَت	جھگڑا
مَذِیون	مقروض	مُخْبِر	خبر دینے والا
مَذْبُوح	ذبح شدہ	مَذْبَح	ذبح کرنے کی جگہ
مُساوات	برابری	مرغوب فیہ	جو پسند ہو، جس میں دلچسپی ہو
مَشْفُوعَہ	شفعہ کی ہوئی جائیداد	مختص	معین، مقرر، مخصوص
مِنہا	کٹوتی	مَطَب	کلینک، ہسپتال



مینگ	سینگ کی جڑ	مَیْنَدھ	کھیت کی منڈیر
مُتَّهَم	جس پر تہمت لگائی گئی ہو	مُصْرَح	صراحت کیا گیا، تصریح شدہ
مُفْلِس	دیوالیا، محتاج	مَمْلُوك	جو ملکیت میں ہو، لونڈی، غلام
منیحه	نئے، حقے کی نلی	مُغْرَق	سونے چاندی میں لپا ہوا، سونے چاندی سے لدا ہوا
مُزْنِیَہ	وہ عورت جس سے زنا کیا گیا ہو	مُضْطَر	مجبور
مُتَجَبِّرِین	تکبر کرنے والے	مُتَجَبِّرِین	جبر کرنے والے
مُنْجِیَہ	عذابِ الہی سے نجات دلانے والی	مَوْضِع احتیاط	احتیاط کی جگہ، مقام احتیاط
مُعْتَكِف	اعتکاف بیٹھنے والا، اعتکاف کرنے والا	مُتَصَوِّفَہ	بناوٹی صوفی
مَجْرُوح	زخمی	مَال	انجام
مُبْہَم	ایسی بات جس کا مطلب واضح نہ ہو	موباف	کپڑے کی پٹی جو عورتیں بالوں کی چوٹی پر لگاتی ہیں، پونی
مُتَحَارِبِین	باہم لڑنے والے، جنگ کر نیوالے		
مَفْرُوضَہ	فرض کی ہوئی بات	مُتَنَفِّع بھا	جس سے نفع حاصل کیا جائے، فائدہ مند چیز
مجدوم	کوڑھی، برص والا	مُمَائِلَت	برابری
مَقْطُوعُ الْأَنْفِ	جس کی ناک کٹی ہو	مَضْرُوب	مارا ہوا، ضرب کھایا ہوا
مَقْطُوعُ الْيَدِ	جس کا ہاتھ کٹا ہوا ہو	مَوْضِع زخم	زخم کی جگہ
مَادُونِ النَّفْسِ	قتل سے کم	مُصَالَحَت	صلح
مَحْجُور	معاملات سے روکا ہوا	مُسْقِط عَلَیْہ	جس پر گرا ہے
سُگَان	رہائشی، رہنے والے	مَحْزُون	غمگین ورنجیدہ
مغموم	رنجیدہ، غم زدہ	مُحِیْط	احاطہ کیے ہوئے
مَقَابِرِ مُسْلِمِین	مسلمانوں کا قبرستان	مُجِیز	اجازت دینے والا
مَنْدُورِیَہ	جس کی منت مانی گئی	مَحَاصِل	آمدنی

## ن

نَسَب	نسل، سلسلہ خاندان	نِجْہَاوَر	لٹانا، سر کے اوپر سے بکھیرنا
نَگ	نگینہ، انگوٹھی وغیرہ پر لگا ہوا پتھر	نَادَار	غریب، محتاج، کنگال

نامِ مسموع	نا قابلِ سماعت، نامقبول	نُکول	قسم سے انکار
نمود	نمائش، دکھاوا	نَفَقَةُ عِدَّت	عدت گزارنے کا نفعہ
نُقود	نقدی، سونا، چاندی، روپے وغیرہ	نافذ	لاگو، موثر
نَقِیہ	کمزور، ضعیف	ناقص	نامکمل
نَوْبَت	نقارہ	نِفاق	منافقت، ظاہر میں کچھ باطن میں کچھ
ننگ	شرم، رسوائی، ذلت	نَفَر	چند آدمیوں کا گروہ
نوع	قسم	نُقبا	قوم کے سردار
نَقْض	توڑنا	نَصْب کرنا	لگانا
نکیل	اونٹ کی مہار	نِب	نوکِ قلم

## و

وِلايَت	سرپرستی	ولی	سرپرست
وَطی	ہم بستری، جماع، مباشرت	وَرَثَہ	وارثین میت
وَدِیْعَت	امانت	ویرانہ	غیر آباد جگہ، جنگل
وَحْشِی	جنگلی جانور	وَسْمَہ	نیل کے پتے جن سے خضاب تیار کیا جاتا ہے
وُسْعَت	کشادگی	واضِع	رکھنے والا
وُجُود و عَدَم	کسی چیز کا ہونا یا نہ ہونا		

## ہ

ہلاک کُنندہ	ہلاک کرنے والا	ہَدِیَّۃ	بطور تحفہ
ہَنُوز	ابھی تک	ہَزَل	مذاق
ہِیبت ناک	خوف ناک	ہَبَہ	تحفہ
ہلچل	گھبراہٹ، بے قراری	ہتک	بے عزتی، توہین

## ی

یومیَّہ	روزانہ	یکساں	برابر، ایک جیسا
یَوْمُ الْقَبْض	قبضہ کے دن	یمین	قسم
یَوْمِ اضْحٰی	قربانی کا دن	یوم	دن



## تفصیلی فہرست

صفحہ	مضامین	صفحہ	مضامین
16	کسی کو دینا شرط ہو اس کی صورتیں		چودھواں حصہ (14)
16	موت یا جنون سے مضاربت باطل ہو جاتی ہے	1	مضاربت کا بیان اور اس کے شرائط
16	مضارب مرگیا اور مال مضاربت کا پتا نہیں ہے	4	مضاربت کا حکم
	مضارب یا رب المال مرتد ہو جائے تو کب مضاربت باطل ہوگی	4	نقصان جو کچھ ہوگا وہ رب المال کا ہوگا اور اس سے بچنے کی ایک صورت
17	مضارب کو معزول کر دیا تو کیا کر سکتا ہے اور کیا نہیں		مضاربت فاسد ہو جائے تو مضارب کو اجرت مثل ملے گی مگر وصی نے نابالغ کا مال مضاربت فاسدہ پر لیا تو اس کو کچھ نہیں ملے گا
17	مضاربت کو ختم کر دیں تو بقایا کون وصول کرے گا نفع ہوا ہو تو مالک بقایا وصول کرنے سے مضارب کو منع نہیں کر سکتا	4	مضاربت اور ابضاع میں کام کرنے والے کے پاس مال امانت ہے
18	مال مضاربت سے جو خریدا اُس میں عیب نکلا تو مضارب ہی دعویٰ کرے گا اور اسی پر دعویٰ ہوگا	5	رب المال یا عاقد کے کام کرنے کی شرط اور اس کی صورتیں
19	خیار رویت مضارب کو حاصل ہوتا ہے رب المال کو نہیں نفع کی تقسیم	5	مضارب و رب المال میں صحت و فساد کے متعلق اختلاف
19	راس المال مالک کو دے دینے کے بعد تقسیم صحیح ہوگی اس کے بغیر صحیح نہیں	6	مضاربت مطلقہ و مقیدہ کے فرق اور ان کے احکام
20	نفع تقسیم کر لیا مگر مضاربت بدستور باقی رکھی یہ تقسیم نامعتبر ہے اور مضاربت توڑ دی پھر جدید مضاربت کی تو تقسیم صحیح ہے	6	مضارب کیا کر سکتا ہے اور کیا نہیں
20	نفع کے متعلق جو طے ہو چکا ہے اُس میں کمی و بیشی کی جاسکتی ہے	7	مضارب نے بغیر اجازت مالک دوسرے شخص کو بطور مضاربت مال دے دیا اس کی صورتیں
21	مالک نے کہا اس المال دے دو باقی جو کچھ ہے وہ تمہارا	13	اجازت مالک سے مضارب نے مضاربت کے طور پر مال دیا اس کی صورتیں
		14	مضارب یا رب المال کے غلام کی نفع میں ایک تہائی شرط کی غلام ماذون نے اپنے مولیٰ کے کام کرنے کی شرط کی نفع کی ایک مقدار مساکین کو دینا یا حج میں صرف کرنا یا

29	یا چٹرا خرید کر جوتے موزے بنوائے یہ جائز ہے	21	مالک نے مضارب سے بضاعت یا مضاربت پر مال لیا
	ایک ماہ کے لیے روپیہ دیا اور کہہ دیا کہ مہینہ گزر گیا اور	22	مضارب کے مصارف کس کے ذمہ ہیں
29	ادانہ کیا تو قرض ہے		مالک مر گیا اور اُس پر دین ہے جو کل مال کو مستغرق
29	مضارب کو پیسے دیے اور ان کا چلن بند ہو گیا		ہے تو مضارب نفع کا حصہ پہلے لے گا اُس کے بعد کچھ
29	باپ نے بیٹے کے لیے مضاربت کی	23	بچے وہ قرض خواہوں پر تقسیم ہوگا
30	رب المال نے مال مضاربت بیچ ڈالا اُس کے احکام	23	خریدنے اور بیچنے پر اجیر نہیں کر سکتا اور اُس کے جواز کا طریقہ
	مضارب اپنے ہمراہی کے پاس مال چھوڑ کر چلا گیا	23	حاجت سے زیادہ خرچ کیا
	اور ہمراہی بھی وہاں سے مال چھوڑ کر چلا گیا اور تلف	24	ایک شہر کا رہنے والا دوسرے شہر میں مال لینے گیا
30	ہو گیا اس صورت میں کون تاوان دے		مضارب نے کسی کو مضارب کیا اس کے مصارف بھی
	مضارب سے کہا کہ فلاں صورت میں مضاربت ہے	24	مال مضاربت سے ملیں گے
30	اور اس صورت میں قرض اور اس میں بضاعت		مضارب اپنا مال یا دوسرے کا مال سفر میں لے گیا تو خرچہ
30	<b>ودیعت کا بیان</b>	24	دونوں پر ڈالا جائے
31	ودیعت کی تعریف اور اس میں ایجاب و قبول کی صورتیں	25	خرچ کے بعد جو چیزیں بچیں انہیں واپس کرے
	جس کے پاس ودیعت رکھی اُس نے حفاظت کرنے		مضارب نے اپنے پاس سے خرچ کیا اور قصد یہ ہے کہ
32	سے انکار کر دیا	25	وصول کر لے گا تو وصول کر سکتا ہے
32	ودیعت کی شرائط اور احکام		نفع سے مصارف کو منہا کریں اس کے بعد کچھ بچے تو
	مودع کس کی حفاظت میں چیز دے سکتا ہے اور کس	25	تقسیم کریں
33	کی حفاظت میں نہیں	25	مراجمہ و تولیہ میں کن مصارف کو ثمن پر اضافہ کیا جائے
33	عیال سے کون لوگ مراد ہیں؟	26	مال مضاربت ضائع ہو جائے اس کے احکام
	مکان میں آگ لگ گئی یا کشتی ڈوب رہی ہو تو ودیعت	27	رب المال اور مضارب کے مابین اختلافات
34	کو کیا کرے؟	29	مضاربت کے متفرق مسائل
35	طلب کرنے پر مودع کو ودیعت روکنے کا اختیار نہیں		روپے دیے کہ کپڑا خریدے اور سلوا کر بیچ کرے



بعض صورتوں میں ودیعت دینے سے انکار کر سکتا ہے	35	مالک کی اجازت سے خلط کیا یا بغیر ملائے دونوں چیزیں خود مل گئیں	42
دھوبی کے پاس کپڑا بھیجا پھر کہلا بھیجا کہ اُس کو نہ دینا جو تجھے کپڑا دے گیا ہے	36	دوسرے نے مخلوط کی تو وہ ضامن ہے	42
مالک نے چیز مانگی مودع نے کہا اس وقت نہیں دے سکتا	36	ودیعت میں سے کچھ خرچ کر ڈالا پھر اتنا ہی ملا دیا	42
ودیعت سے انکار کر دیا اس کی صورتیں	37	ملا دینے والا غائب ہو گیا تو کیا کرنا چاہیے	43
ودیعت واپس کرنے کی صورتیں	37	ودیعت میں تعدی کی تو ضامن ہے اور باز آ گیا	43
مالک کا پتہ نہیں تو ودیعت کو کیا کرے	38	تو بری ہو گیا	43
مالک مر گیا تو ودیعت کس کو دے	38	مستغیر و مستاجر نے تعدی کی تو ضامن ہیں اگرچہ باز آ جائیں	44
مودع کہتا ہے میں نے ودیعت بھیج دی اور مالک انکار کرتا ہے	38	دش قسم کے اشخاص تعدی سے باز آ جائیں تو ضامن نہیں	44
ودیعت کی تجہیل	39	ودیعت کو کب سفر میں لے جاسکتا ہے	44
بعض امانتوں میں تجہیل سے ضمان واجب نہیں	39	دو شخصوں نے ودیعت رکھی تو تنہا ایک کو واپس نہ کرے	45
مودع مجنوں ہو گیا اور ودیعت کا پتہ نہیں چلتا	40	دونے ودیعت رکھی ان میں ایک نے مودع سے کہا کہ اتنا دوسرے کو دے دو	45
مودع نے ودیعت اپنی عورت کو دے دی اور مر گیا	40	دو شخصوں نے ودیعت رکھی اور مودع مر گیا ایک نے کہا کہ مودع کے لڑکے نے خرچ کر ڈالی دوسرا کہتا ہے معلوم نہیں کیا ہوئی	45
مضارب یہ کہہ کر مر گیا کہ مال مضارب بت فلاں کے پاس میں نے ودیعت رکھ دیا ہے	41	مودع نے ودیعت رکھنے سے انکار کر دیا	45
کسی کے پاس ہزار روپے امانت کے ہیں اور اُن کے دعویدار دو شخص ہیں	41	مودع کہتا ہے ودیعت واپس کر دی چند روز کے بعد کہتا ہے ضائع ہو گئی	46
ودیعت کو اپنے یا دوسرے کے مال میں مخلوط کرنا جائز نہیں	42		
ایک ہی شخص کے جو اور گیہوں دونوں تھے اُس نے ملا دیے ضامن ہے	42		

48	اسکے سوا دوسرے میں رکھی	46	مودع کہتا ہے ودیعت ہلاک ہوگئی اور مالک تکذیب کرتا ہے
48	مالک نے بے کار شرطیں کیں یا ایسی شرط جس پر عمل ناممکن ہے	46	ودیعت رکھ کر پردیس چلا گیا آ کر مطالبہ کرتا ہے مودع کہتا ہے تمہارے حکم کے مطابق میں نے تمہارے بچوں پر خرچ کر دی یا مساکین پر صدقہ کر دی یا فلاں کو ہبہ کر دی مالک اس سے انکار کرتا ہے
49	مودع نے دوسرے کے پاس ودیعت رکھ دی ضامن ہے	46	مالک کہتا ہے میں نے فلاں کو دینے کے لیے کہا تھا اسے مت دینا مودع نے کہا وہ لے گیا
49	کسی کو روپے دیے کہ فلاں شخص کو دے دینا، اُس نے دوسرے کے ہاتھ اُس کے پاس بھیجے	46	مودع نے ودیعت سے یا مدیون نے دین سے انکار کر دیا پھر اسی جنس کی چیز اس کے پاس ودیعت رکھی یہ روک سکتا ہے
49	دھوبی نے غلطی سے ایک کا کپڑا دوسرے کو دے دیا اور اُس نے قطع کر لیا	46	پچاس روپے مانگے اُس نے غلطی سے ساٹھ دے دیے دس واپس کرنے جا رہا تھا راستہ میں ضائع ہو گئے
49	جانور ودیعت رکھا تھا وہ بیمار ہوا علاج کرایا علاج سے مر گیا	47	لٹانے کے لیے روپے پیسے جس کو دیے یہ نہ اپنے لیے بچا سکتا ہے نہ لوٹ سکتا ہے
49	غاصب نے ودیعت رکھی اور ضائع ہوگئی	47	مسافر کسی کے مکان پر مر گیا اور کچھ مال چھوڑا اور اس کے وارث کا پتہ نہیں
50	کسی کو روپے دیے کہ فلاں کو آج ہی دے دینا یا ودیعت تم خود پہنچا جانا	47	دو شخصوں کے پاس امانت رکھی تو کس طرح حفاظت کریں
50	یہ کہتا ہے میں نے فلاں کو دے دی وہ انکار کرتا ہے	47	مودع نے کہہ دیا تھا کہ ودیعت کو دکان میں نہ رکھنا اور اُس نے رکھ دی
50	مودع کہتا ہے معلوم نہیں ودیعت کیونکر ضائع ہوئی یا میں نے کہیں رکھ دی معلوم نہیں کہاں رکھی	48	مالک نے کہہ دیا تھا کہ اپنے عیال کے پاس نہ رکھنا اور اُس نے رکھ دی یا جس کمرہ میں رکھنے کو کہا تھا
50	دلال کے پاس سے چیز ضائع ہوگئی		
50	مودع ودیعت کو بھول کر چلا گیا		
50	جس مکان میں ودیعت ہے اُس مکان کو کسی کی حفاظت میں دے دیا		
51	ودیعت زمین میں دفن کر دی اور پتہ نہیں کہاں دفن کی		



55	دوسرے کی چیز عاریت پر دے دی مالک کو اختیار ہے جس سے چاہے ضمان لے	51	مودع یا وصی سے کوئی زبردستی مال لینا چاہتا ہے اُس نے کچھ دے دیا
56	تعدی کی بعض صورتیں	51	ودیعت کے متعلق اندیشہ ہے کہ خراب ہو جائے گی کیا کرے
56	عاریت کو اجرت پر نہیں دے سکتا نہ رہن رکھ سکتا ہے	52	ودیعت کے متعلق کچھ خرچ کیا مستبرع ہے
56	عاریت پر دے سکتا ہے وودیعت رکھ سکتا ہے	52	مصحف شریف یا کتاب وودیعت رکھی
56	مستاجر یا مرہن کے پاس عاریت ہلاک ہوگئی تو مالک جس سے چاہے تاوان لے	52	ایک شخص کو دس روپے دیے کہ پانچ وودیعت ہیں اور پانچ ہبہ اس کا کیا حکم ہے
57	عاریت لینے کے لیے جس کو بھیجا تھا وہ بغیر مانگے خود ہی اٹھالایا	53	ودیعت میں کیڑے پڑ گئے تاوان واجب نہیں
57	نابالغ کا مال عاریت نہیں دیا جاسکتا	53	ودیعت کو چوہوں نے کاٹ دیا
57	منفعت اور وقت کے متعلق کوئی قید ہے یا نہیں اس کی چار صورتیں ہیں اور ہر ایک کے احکام	53	جانور وودیعت رکھا مودع نے دودھ دوہا اُسے کیا کرے
57	مکمل و موزون وعدی متقارب میں عاریت بمعنی قرض ہے	53	انگوٹھی وودیعت رکھی مودع نے انگلی میں ڈال لی
58	پیوند مانگا یا اینٹ یا کڑی عاریت لی	53	تھیلی میں روپے وودیعت رکھے مالک کہتا ہے کہ کم ہیں
59	ایک پیالہ سالن مانگا، یہ قرض ہے یا اباحت	54	کونڈا وودیعت رکھا تھا مودع نے تنور پر رکھ دیا اینٹ گری وہ ٹوٹ گیا یو ہیں طباق یا رکابی مٹکے پر رکھ دی
59	عاریت دینے والا جب چاہے چیز واپس لے سکتا ہے مگر جب کہ مستعیر کا کھلا ہوا نقصان ہو تو مالک کو اجرت دے دی جائے	54	بکری وودیعت تھی چرنے کو بھیجی وہ چوری گئی
59	مکان بنانے یا پیڑ لگانے کے لیے زمین عاریت لی، یہ عاریت صحیح ہے اور مالک زمین اپنی زمین واپس لے سکتا ہے	54	<b>عاریت کا بیان</b>
60		54	عاریت کی تعریف اور اُس کا حکم و شرائط
		55	عاریت کے بعض الفاظ
		55	دو شخصوں نے عاریت مانگی اُس نے دونوں سے ہاں کہہ دیا
		55	عاریت ہلاک ہوگئی اگر تعدی نہیں کی ہے ضمان نہیں

64	لڑکی کو جہیز دیا اور کہتا ہے کہ عاریت کے طور پر دیا ہے	60	زمین زراعت کے لیے عاریت دی جب تک فصل طیار نہ ہو زمین واپس نہیں لے سکتا اتنے دنوں کی اجرت لے سکتا ہے
64	تو ضامن ہے	61	عاریت والے مکان میں مستغیر نے کچی دیوار بنائی نہ اس کا معاوضہ لے سکتا ہے نہ دیوار گرا سکتا ہے اور زمین یوں عاریت لی ہے کہ مکان بنائے گا اور جب چلا جائے گا تو یہ مکان مالک زمین کا ہوگا، یہ اجارہ فاسدہ ہے
65	کتاب عاریت لی اوس میں کتابت کی غلطیاں ہیں درست کرے یا نہ کرے	61	کسی سے کہا میری زمین میں مکان بناؤ کبھی خالی نہ کراؤں گا یا اتنے دنوں تک خالی نہیں کراؤں گا
65	انگوٹھی رہن رکھی اور مرتہن سے کہا پہن لو تو عاریت ہے	61	عاریت کے مصارف مستغیر کے ذمہ ہیں
65	<b>ہبہ کا بیان</b>	61	مستغیر سے کسی نے کہا فلاں کی چیز تمہارے پاس ہے اُس نے مجھ سے کہہ دیا ہے کہ لے لو مستغیر نے دے دی اور مالک انکار کرتا ہے
65	ہبہ کے فضائل	62	عاریت کی واپسی مستغیر کے ذمہ ہے
68	ہبہ کی تعریف و شرائط و احکام	62	وصیت و غصب و رہن و اجارہ و شرکت و مضاربہ و ہبہ میں مصارف کس کے ذمہ ہیں
69	ہبہ کی صورتیں	63	مستغیر کس کے ہاتھ چیز واپس کر سکتا ہے
70	ہبہ کے الفاظ	64	سونے کا ہار عاریت لایا اور بچہ کو پہنا دیا وہ ضائع ہو گیا
70	ہبہ میں ایجاب و قبول	64	نابالغ کی چیز کو کوئی عاریت نہیں دے سکتا
71	ہبہ کی تمامیت قبضہ سے ہوتی ہے	64	بیل مانگا مالک نے کہا کل دوں گا یہ دوسرے دن بغیر مانگے لے گیا ضامن ہے
72	قبضہ میں شاغل و مشغول کا فرق		
72	ہبہ میں یہ ضرور ہے کہ موہوب شے غیر سے جدا ہو		
72	اور مشاع کا ہبہ صحیح نہیں		
73	مشاع کی بیع و اجارہ و عاریت و رہن و وقف وغیرہا		
74	شریک نے دوسرے شریک کو نفع کا حصہ ہبہ کیا		
74	غیر منقسم میں مشاع کا ہبہ کیا، موہوب لہ مالک ہو گیا		
74	غیر منقسم میں مشاع کا ہبہ اوس وقت صحیح ہے جبکہ		



اُس کی مقدار معلوم ہو	74	لڑکا فاسق ہو تو ضرورت سے زیادہ اُسے نہ دے اور	80
عقد کے بعد جوشیوع پیدا ہو گا وہ مانع صحت نہیں	75	اگر اندیشہ ہو کہ میرے بعد بدکاری میں مال کو خرچ	81
بعض وہ چیزیں جوشیوع کے حکم میں ہیں	75	کرے گا تو نیک کام میں مال خرچ کر ڈالے	81
معدوم کا ہبہ باطل ہے	76	نابالغ کا مال نہ باپ ہبہ کر سکتا ہے اور نہ خود وہ بچہ ہبہ	81
موہوب لہ نے قبضہ نہیں کیا اور واہب نے دوسرے	76	کر سکتا ہے	81
کو ہبہ کر دیا	76	بچہ نے ہدیہ دیا اور یہ کہا کہ والد نے بھیجا ہے لینا جائز ہے	81
چیز خرید کر بغیر قبضہ کیے ہبہ کر دی	76	بچے کے لیے گدا وغیرہ بنایا گیا اس کا حکم	81
اس ڈھیری میں سے اتنا غلہ تم کو ہبہ کیا	76	نابالغ لڑکی رخصت ہو کر گئی اور اس کو ہبہ کیا گیا تو	82
موہوب چیز پہلے ہی سے موہوب لہ کے قبضہ میں ہے	76	شوہر قبضہ کر سکتا ہے	82
تو تجدید قبضہ کی ضرورت نہیں	77	دو کپڑے ہبہ کیے اور کہہ دیا ایک تمہارا ہے اور ایک	82
مرہون کو مرہن کے لیے ہبہ کیا	77	تمہارے لڑکے کا	82
نابالغ کو ہبہ کرنے کے مسائل	77	دو نے ایک کو ہبہ کیا یا ایک نے دو کو یا دو نے دو کو	82
نابالغ کو کوئی چیز دی جائے تو اس میں سے والدین کھا	78	دو فقیروں کو ہدیہ کیا یا صدقہ جائز ہے اور دو غنی کو کیا	82
سکتے ہیں یا نہیں	78	نا جائز ہے	82
ختنہ یا دیگر تقریبات میں رشتہ داروں کے یہاں سے	79	دیوار مشترک پڑوسی کو ہبہ کر دی	83
چیزیں آتی ہیں، یہ کس کی ملک ہیں	79	مریض صرف ثلث مال کو ہبہ کر سکتا ہے اور قبل قبضہ	83
تقریبات میں نیوٹا دیا جاتا ہے یہ ہبہ ہے یا قرض	79	مر گیا تو ہبہ باطل ہے	83
ایک شخص نے تحائف دیے اور گھر والوں کو تقسیم کرنے	80	<b>ہبہ واپس لینے کا بیان</b>	83
کو کہا کیا چیز کس کو دی جائے	80	رجوع کے لیے موہوب لہ کی رضا مندی یا قضاء قاضی	84
بعض اولاد کے ساتھ محبت زیادہ ہو، بعض سے کم اس	80	کی ضرورت ہے	84
میں حرج نہیں مگر ہبہ میں مساوات کرے اور بعض	80	یہ کہہ دیا ہے کہ رجوع نہیں کروں گا جب بھی کر سکتا ہے	84
صورتوں میں مساوات نہ کرنے میں بھی حرج نہیں	80	ایک نے دوسرے سے کہا کہ فلاں کو ہبہ کر دو اُس	80

87	کی کوئی چیز بنائی، سوت کا کپڑا بنوایا	84	نے کر دیا تو کون واپس لے سکتا ہے
88	واہب و موہوب لہ میں زیادت کے متعلق اختلافات	84	صدقہ دے کر واپس نہیں لے سکتا
88	دونوں میں سے ایک کا مرجانا مانع رجوع ہے	84	دین ہبہ کر کے واپس نہیں لے سکتا
89	واہب کا عوض لے لینا مانع رجوع ہے	85	واپس لینے کے لیے الفاظ رجوع بولنے ہوں گے
89	اگر لفظوں میں عوض کا ذکر ہو تو مانع رجوع ہے ورنہ	85	واہب موہوب کو موہوب لہ سے نہ خریدے
89	دونوں اپنی اپنی چیزیں واپس لے سکتے ہیں	85	موانع رجوع سات ہیں
89	ہبہ کا عوض بھی ہبہ ہے	85	زیادت متصلہ مانع رجوع ہے
89	ہبہ کا عوض کم یا زیادہ ہو سکتا ہے اس جنس سے بھی	85	زمین میں مکان بنایا یا درخت لگایا یا چرخ نصب کیا
89	ہو سکتا ہے اور دوسری جنس سے بھی	86	مکان میں نئی تعمیر کی واپس نہیں لے سکتا
89	بچہ کو ہبہ کیا گیا، باپ اس کے مال سے عوض نہیں دے سکتا	86	حمام کو مکان کر لیا یا مکان کو حمام کر دیا
90	نصرانی یا کافر کو ہبہ کے عوض میں مسلمان خیر یا خیر نہیں دے سکتا	86	موہوب میں نقصان مانع رجوع نہیں
90	عوض کس چیز سے دے سکتا ہے	86	زیادت منفصلہ مانع رجوع نہیں
90	اجنبی نے واہب کو ہبہ کا عوض دیا	86	زیادت سے کیا مراد ہے؟
91	عوض دینے کے بعد ہبہ میں عیب پایا یا واہب نے	87	زمین میں مکان بنایا یا درخت لگائے اگر یہ پوری
91	عوض میں عیب پایا	87	زمین میں زیادتی شمار ہو تو پوری کو واپس نہیں لے
91	مریض نے عوض لے لیا اور مر گیا	87	سکتا اور اگر ایک قطعہ میں زیادتی شمار ہو تو صرف اس
91	ہبہ یا عوض میں استحقاق	87	کو واپس نہیں لے سکتا
92	نصف ہبہ کا عوض دیا تو دوسرے نصف میں واپسی ہو سکتی ہے	87	زمین میں تنور گاڑا، درخت کو کاٹا، چیرا جانور کو ذبح کر دیا
92	پورے ہبہ یا پورے عوض کو کسی نے اپنا ثابت کر دیا	87	کپڑے کو دو ٹکڑے کر دیا ایک کی اچکن سلوائی دوسرے
92	عوض میں استحقاق ہوا اور ہبہ میں زیادتی ہو گئی تو کیا کرے	87	کو واپس لے سکتا ہے
92	ہبہ کا ملک موہوب لہ سے خارج ہونا مانع رجوع ہے		چھلے پر رنگ لگوایا کاغذ پر کتاب لکھی، سادی بیاض تھی
92	ہبہ ملک موہوب لہ سے خارج ہو کر پھر ملک میں واپس آیا		اوس میں کچھ لکھا قرآن مجید میں اعراب لگائے لوہے



97	وصول کیا یہ واہب سے رجوع نہیں کر سکتا	93	جانور کو ذبح کر ڈالا تو واپسی ہو سکتی ہے
97	ہبہ بشرط العوض کی صورتیں اور احکام	93	آدھا ہبہ بیع کیا اور آدھا باقی ہے
98	واہب نے بغیر اجازت موہوب لہ چیز کو ہلاک کیا	93	زوجیت مانع رجوع ہے
98	ہبہ میں شرط یا استثناء	93	زوجیت سے مراد وہ ہے جو وقت ہبہ ہو
98	معلمین کو عیدی دی جاتی ہے اس کا کیا حکم ہے	94	قربت مانع رجوع ہے اور اس سے کیا مراد ہے
99	عمر لے جائز ہے اور رقبے ناجائز ہے	94	بھائی اور اجنبی دونوں کو ہبہ کیا اجنبی سے واپس لے سکتا ہے
99	دین کی معافی کو شرط پر معلق کرنا	94	چیز کا ہلاک ہونا مانع رجوع ہے
99	دین معاف کرنے کی صورتیں	94	موہوب لہ کہتا ہے ہلاک ہو گئی اور واہب منکر ہے تو
100	کسی سے کہا میری جو چیز کھا لو تمہارے لیے معاف ہے یہ کھا سکتا ہے	94	کس کا قول معتبر ہے
100	مدیون کے مرنے کی خبر ملی اس نے دین معاف کر دیا	95	موہوب میں تغیر مانع رجوع ہے
100	بعد میں معلوم ہوا کہ زندہ ہے	95	روپیہ ہبہ کیا تھا پھر وہی روپیہ قرض لیا یا موہوب لہ نے
100	کسی سے کہا جو کچھ حقوق میرے ذمہ ہیں معاف کر دو اس نے معاف کر دیے	95	اسے تصدق کر دیا
100	میرے مال میں سے کھا لو یا لے لو یا دید و حلال ہے	95	رجوع کے مسائل
100	اس کا کیا حکم ہے	95	واپسی سے ملک سابق عود کرتی ہے یہ نہیں کہ ملک جدید
101	اس وقت میں نے معاف کیا یا دنیا میں معاف کیا	95	حاصل ہو
101	ہمیشہ کو معاف ہو گیا	96	موہوب لہ جب تندرست تھا اس کو ہبہ کیا اور جب
101	عین کی معافی صحیح نہیں	96	بیمار ہوا واپس لے لیا
101	دین وصول ہونے کی امید نہ ہو تو معاف کر دینا بہتر ہے	96	چیز خرید کر ہبہ کر دی پھر واپس لی اور عیب کا پتہ چلا
101	بیمار جانور کو چھوڑ دیا یا پرند چھوڑ دیا	96	رجوع کرنے سے زمانہ مستقبل میں ہبہ کا اثر نہیں رہتا
101	دین کی تملیک غیر مدیون کو نہیں ہو سکتی مگر تین صورتوں میں	96	زمانہ ماضی میں اثر ہو سکتا ہے
101		97	ہبہ کر کے واہب نے چیز کو ہلاک کر دیا تاوان واجب ہے
101			موہوب چیز ہلاک ہو گئی اور مستحق نے اس سے تاوان

109	اُجرت کا کب مستحق ہوگا	102	دائن نے اقرار کیا کہ میرا نام فرضی ہے، یہ دین فلاں کا ہے
	اجارہ کا زمانہ کچھ گزر گیا جب بھی چیز کو دینا اور لینا	102	جس کا نام درج رجسٹر ہو عطا اسی کو ملے گی
110	ضروری ہے مگر جبکہ جو زمانہ گزر گیا وہی اصل مقصود ہو	102	واہب و موہوب لہ میں اختلاف کہ ہبہ ہے یا صدقہ
	پیشگی اُجرت شرط ہو تو مطالبہ اُس وقت ہوگا جبکہ اجارہ		مرد کو عورت نے کچھ دیا قرض خواہ مرد سے لے سکتے
111	منجر ہو	102	ہیں یا نہیں
111	منفعت پر قادر ہونے کا مطلب	103	برتن میں کوئی چیز بھیجی تو اس برتن میں کھا سکتا ہے یا نہیں
111	غضب کی وجہ سے منفعت پر قدرت نہیں اس کا مطلب	103	دعوت میں ایک دسترخوان پر کھانے والے اس پر سے
	منفعت پر قدرت نہ ہونے سے اُجرت واجب نہ		کوئی چیز دوسروں کو نہیں دے سکتے نہ سائل کو دے
111	ہوگی	103	سکتے ہیں نہ کسی جانور کو
	پورا مکان کرایہ پر دیا مگر ایک کوٹھری میں اپنا سامان رکھا		بائع نے مشتری سے ثمن معاف کر دیا معاف ہو گیا اور
112	ہے تو اس کی اُجرت کم کی جائے گی	103	کچھ لے چکا ہے تو اس سے واپس کر دے
112	کپڑا پہننے کے لیے لیا اور زمانہ دراز تک نہیں پہنا	104	خط لکھ کر بھیجا وہ کاتب کا ہے یا مکتوب الیہ کا
	شامیانہ یا گیس کا ہنڈا کرایہ پر لایا اور اس کے یہاں کئی		کفن کے لیے کپڑا دیا تو وارث اس کپڑے کو رکھ سکتا
112	روز رہ گیا	104	ہے یا نہیں
	جس روز سوار ہونے کے لیے جانور کرایہ پر لیا تھا اُس	104	<b>اجارہ کا بیان</b>
112	روز سوار نہ ہوا دوسرے دن سوار ہوا اُجرت واجب نہیں	105	اُجرت نہ دینے پر وعید
	اجارہ فاسدہ میں منفعت حاصل کرنے پر اُجرت	105	قرآن مجید پڑھ کر جھاڑنے کی اُجرت جائز ہے
112	واجب ہوتی ہے محض قدرت کافی نہیں	106	<b>حدیث غار</b>
113	چیز کو کسی نے غصب کر لیا ہے مگر یہ اس سے لے سکتا ہے	107	اجارہ کی تعریف اور ایجاب و قبول اور شرائط
113	موجر و مستاجر میں غصب کے بارے میں اختلاف	109	اجارہ کبھی تعاطی سے بھی ہوتا ہے
113	مالک مکان نے کنجی دے دی تو قبضہ ہوا یا نہیں	109	اجارہ کی مدت قلیل بھی ہو سکتی ہے اور طویل بھی
113	کرایہ اور مزدوری کا کب مستحق ہوگا	109	عمل کی معرفت کبھی نام لینے سے ہوتی ہے



119	نہیں ہوئی اور اس نے روکی بھی نہیں تو اُجرت دی جائے گی یا نہیں	114	دھوبی نے کپڑے سے انکار کر دیا پھر اقرار کیا تو دھلائی ملے گی یا نہیں یوہیں رنگریز نے کپڑے سے انکار کیا اور بننے والے نے سوت سے انکار کیا پھر اقرار کیا
119	کام کرنے والے سے شرط کر دی کہ تم کو خود کرنا ہو گا یا شرط نہیں کی، دونوں کا حکم	115	درزی نے مالک کے مکان پر کپڑا سیا تو سیتے ہی اُجرت کا مستحق ہو گیا
120	کسی کو اپنے بچوں کے لانے کے لیے بھیجا وہ سب کو نہیں لایا پوری اُجرت کا مستحق ہو گا یا نہیں	115	مزدور نے کچھ دیوار بنائی وہ گر گئی یا درزی نے کپڑا سیا اور کسی نے سلائی توڑ دی
120	مزدور سے کہا خط لے جاؤ اور جواب لاؤ یہ گیا مگر خط نہیں لے گیا یا خط لے گیا مگر مکتوب الیہ مر گیا ہے یا کہیں چلا گیا ان صورتوں کے احکام	115	کپڑا قطع کرنے کی اُجرت ہے یا نہیں
121	وقف یا یتیم کی جائداد اُجرت مثل سے کم کرایہ پردے دی، اُجرت مثل واجب ہوگی	115	دھوبی سے اُجرت کا ذکر نہیں ہوا جب بھی دھلائی دینی ہوگی
121	مکان خرید بعد میں معلوم ہوا کہ وقف ہے یا یتیم کا ہے اُجرت مثل واجب ہے	115	نانبائی اُجرت کا مستحق کب ہوگا؟
121	مکان کا کرایہ پیشگی دے دیا مالک مکان مر گیا مکان کو نہیں روک سکتا اور ادائے دین کے لیے یہ مکان بیچا گیا تو یہ دوسروں پر مقدم ہے	116	باورچی نے کھانا خراب کر دیا یا جلادیا یا اُس کے آگ جلانے سے مکان میں آگ لگ گئی
121	کرایہ دار نے کرایہ کی مقدار زیادہ کر دی یا مالک نے چیز میں اضافہ کر دیا جائز ہے	117	لینٹ تھا اپنے والا اُجرت کا کب حقدار ہے
121	درخت خریدا اور کئی برس کے بعد کاٹا مالک زمین کرایہ نہیں لے سکتا	117	لینٹ تھا اپنے کا سانچا تھیرے کے ذمہ ہے مٹی اور ریتا مستاجر کے ذمہ
121	مالک مکان پر دین ہے اس کے عوض میں مکان کرایہ کیا جائز ہے	117	حمال اور ٹھیلے یا گاڑی والے سامان کہاں تک پہنچائیں گے
122	اجارہ کی چیز میں کیا افعال جائز ہیں اور کیا ناجائز ہیں	118	سیاہی و قلم کاتب کے ذمے ہے کاغذ اس کے ذمہ نہیں
122		118	مزدوری وصول کرنے کے لیے چیز کو روکنے کا حق کب ہے اور کب نہیں اور مزدور سے چیز میں نقصان پہنچے تو تاوان ہے یا نہیں
122		118	کام کا اثر ہونے نہ ہونے کا مطلب
122		118	اجیر کے پاس چیز ہلاک ہوئی مگر اس کے فعل سے

126	دی اس کے احکام	122	دکان یا مکان کے کرایہ لینے میں یہ ذکر کرنا ضرور نہیں کہ اس میں کیا کرے گا
126	زمین وقف کو اجرت پر لے کر اس میں مکان بنایا یا درخت لگائے	122	دکان یا مکان میں کیا کیا کر سکتا ہے
127	سبزی کے درختوں کا کیا حکم ہے	122	مالک اور کرایہ دار میں اختلاف کہ یہ چیزیں اجارہ میں مشروط نہیں
127	زراعت طیار ہونے سے قبل موا جریا مستاجر مر گیا یا مدت اجارہ ختم ہو گئی اور فصل تیار نہیں ہوئی ان کے احکام	123	مستاجر نے جو کام معین کیا تھا اس کی مثل یا اس سے کم درجہ کا کام کر سکتا ہے
127	بطور غصب کھیت بویا ہے اس کو فوراً خالی کرنے کا حکم دیا جائے گا	123	جس کام کی اجازت نہ تھی وہ کیا اور عمارت گر گئی تاوان واجب ہے
128	بعض وہ چیزیں جن کو کرایہ پر دینا جائز ہے یا ناجائز سواری کرایہ پر دی یا کپڑا پہننے کو دیا تو استعمال کرنے والے کا تعین ہونا چاہیے یا تعیم کی جائے	124	مستاجر نے دوسرے کو کرایہ پر دے دیا یہ ہو سکتا ہے
128	جس کا سوار ہونا قرار پایا اس کے سوا دوسرا سوار ہوا اس کا کیا حکم ہے	124	زمین اجارہ پر دی تو یہ بیان کرنا ہوگا کہ اس میں کون سی زراعت بوئے گا
128	جن چیزوں میں استعمال کرنے والوں کے اختلاف سے اختلاف ہوتا ہے ان کا حکم	124	کھیت اجارہ پر لیا تو راستہ اور پانی اور اس کا راستہ بغیر شرط داخل ہیں
129	خیمہ اور چھولداری کے اجارہ کے احکام	124	ایک سال کے لیے کھیت لیا تو دونوں فصلیں داخل ہیں اور اس وقت نہ ہو سکتا ہو تو کیا حکم ہے
129	جو منفعت طے ہوئی وہ یا اس کی مثل یا اس سے کم درجہ کی جائز ہے اور زیادہ کا حاصل کرنا ناجائز	125	زراعت کو آفت پہنچی تو لگان واجب ہے یا نہیں
129	جانور پر خود سوار ہوا اور دوسرے کو بھی سوار کر لیا یا بوجھ لاد لیا اور وہ ہلاک ہوا تاوان واجب ہے	125	بوئے ہوئے کھیت کو اجارہ پر دیا، اس کی صورتیں
130	بوجھ لادنے کے لیے جانور لیا اور زیادہ لاداکہ ہلاک ہوا تاوان واجب ہے	125	مکان کرایہ پر دیا، اس میں کا کچھ حصہ خالی ہے اور کچھ نہیں
131	سواری کے اونٹ پر اتنا ہی سامان لاداجائے جو	126	جس مکان میں کوئی رہتا ہے اس کو کرایہ پر دینا
		126	زمین سے جو منافع حاصل کیے جاسکتے ہیں، سب کے لیے اجارہ پر دے سکتے ہیں
			مکان بنانے یا درخت لگانے کے لیے زمین اجارہ پر



135	جانور بیمار ہو گیا اس نے کام کم لیا مزدوری پوری دے	131	متعارف ہے، اور اس کو بھی جمال کو دکھا دینا بہتر ہے
135	کرایہ کا مکان گل یا اوس کا کچھ حصہ گر گیا		مالک جانور مستاجر کے ساتھ اپنا سامان نہیں لاد سکتا اور
135	اجارہ فسخ کرنے سے قبل مالک نے مکان کو بنوادیا	131	لا دیا جب بھی پورا کرایہ لے گا
135	کرایہ کی چیز کچھ دنوں بیکار رہے گی ان دنوں کی		ہل جوتنے یا چکی چلانے کے لیے بیل کرایہ پر لیا اور
135	اجرت نہ دینے کی شرط	131	زیادہ جوتا یا زیادہ پیسا کہ جانور ہلاک ہو گیا
136	<b>دایہ کے اجارہ کا بیان</b>	132	جانور کو مارنے کی ممانعت
136	دایہ کو کھانے پٹرے پر رکھا	132	گھوڑے پر بغیر زین سوار ہوا یا اوس کی پیٹھ پر لیٹ گیا
	دودھ پینے کے لیے جانور کو یا پھل کھانے کے لیے	132	راستہ معین کر دیا ہے اور مستاجر یا اجیر نے اس کے خلاف کیا
136	درخت کو اجارہ پر لینا ناجائز ہے	132	زمین ایک چیز ہونے کے لیے لی اور دوسری چیز بوئی
136	دایہ بچہ کو کہاں دودھ پلائے	133	درزی سے اچکن سینے کو کھاتا تھا اوس نے کرتہ سی دیا
136	دایہ کا کھانا کپڑا بغیر شرط مستاجر کے ذمہ نہیں	133	جتنا لمبا چوڑا کپڑا سینے کو کھاتا تھا اُس سے کم کر دیا
136	زمانہ رضاع میں اوس کا شوہر وطی کر سکتا ہے	133	کپڑا قطع کر لیا اور کپڑا کم ہو گیا اس میں تاوان ہے یا نہیں
137	دایہ کا شوہر اجارہ فسخ کر سکتا ہے	133	رنگریز نے دوسرا رنگ رنگ دیا
137	اس اجارہ کو کن وجوہ سے فسخ کیا جاسکتا ہے	134	مہر کن نے دوسرا نام کھود دیا
137	دایہ کیا کیا کام کرے گی	134	بڑھئی نے دروازہ میں دوسری قسم کا نقش کیا
138	دایہ نے بکری یا دوسری عورت کا دودھ پلوایا	134	سواری کا جانور بھاگ گیا اور اس نے نماز نہیں توڑی
138	دو جگہ دودھ پلانے کی نوکری کی	134	اُس راستہ سے گیا جس کی نسبت خبر ہے کہ اس پر چوڑا کو ہیں
138	دو بچوں کو دودھ پلانے کے لیے نوکر رکھا اور ایک مر گیا	134	جہاں تک جانا ٹھہرا ہے اس سے آگے سوار ہو کر گیا
138	بچہ کے والدین کا کام کرنا اس کے ذمہ نہیں		جس کو کام کرنے کے لیے یا چیز بیچنے کے لیے مقرر کیا
	دایہ کے عزیز ملنے کو آئیں تو صاحب خانہ انہیں ٹھہرنے	134	وہ مزدوری مانگتا ہے
138	سے منع کر سکتا ہے	134	لڑکے کو کام سیکھنے کے لیے استاد کے سپرد کیا اس کی صورتیں
139	وقت حاجت دایہ یہاں سے جاسکتی ہے	135	خطرہ کی خبر سن کر مزدور راستہ سے واپس آیا

144	جائز و ناجائز اجارے	139	بچہ کی ماں کو دودھ پلانے کے لیے نوکر رکھنا جائز ہے یا نہیں
144	حمام کی اجرت جائز ہے	139	محارم میں سے کسی کو مقرر کیا
144	پچھنے کی اجرت جائز ہے	139	یتیم اور لقیط کے مصارف کس کے ذمہ ہیں
144	جانور کا بھن کرنے کی اجرت ناجائز ہے		یہ شرط کہ بچہ مر جائے جب بھی پوری اجرت دی
144	گناہ کے کام پر اجارہ ناجائز ہے		جائے گی یا نکل اجرت پہلے مہینہ کی ہے باقی مفت یہ
145	طبل غازی اور شادیوں میں جائز و ف کی اجرت جائز ہے	139	ناجائز ہے
145	پیسہ دے کر تماشہ کرانا دو گناہ ہیں	140	بدکار اور کافر کو دودھ پلانے کے لیے نوکر رکھنا
	کافر کو مسلمان نے کرایہ پر مکان دیا جائز ہے مگر اُسے	140	بچہ کو دودھ پلانے کے لیے بکری اجارہ پر لی یہ ناجائز ہے
145	سکھ و ناقوس بجانے یا علانیہ شراب بیچنے سے روکا جائے گا	140	<b>اجارۃ فاسدہ کا بیان</b>
	کسی عورتوں کو اغراض فاسدہ کے لیے کرایہ پر مکان	140	اجارۃ فاسدہ و باطلہ کا فرق
145	دینا ناجائز ہے	141	اجارۃ باطل میں اجرت واجب نہیں
	طاعت و عبادت کے کاموں پر اجارہ ناجائز ہے اور	141	اجارۃ فاسدہ میں کیا اجرت دی جائے گی
145	ان میں سے بعض چیزوں کا متاخرین نے استثنا کیا	141	اجارۃ فاسدہ میں محض قبضہ سے منفعت کا مالک نہیں ہوتا
	تلاوت قرآن مجید کی اجرت جیسا کہ بعض جگہ سوم	141	اجارہ فاسدہ ہونے کے وجوہ
146	میں لیتے ہیں ناجائز ہے	142	اجارہ کے اوقات
147	کلمہ طیبہ و آیہ کریمہ یا ختم خواجگان کی اجرت ناجائز ہے		ہر مہینہ کا ایک روپیہ کرایہ اور یہ بیان نہیں کیا گیا کتنے
147	سانپ یا بچھو کے جھاڑنے کی اجرت جائز ہے	143	ماہ کے لیے ہے
147	تعویذ کا معاوضہ ناجائز ہے		ایک سال کے لیے کرایہ پر لیا تو پورے سال کا کرایہ
	تعلیم کی جو اجرت مقرر ہوئی دینی ہوگی سورتوں کے ختم	143	بیان کیا یا ہر ماہ کا دونوں جائز ہیں
148	یا شروع پر مٹھائی دینے کا عرف ہو وہ بھی دینی ہوگی	143	مزدور کب سے کب تک کام کرے گا
	صرف و نحو لغت و غیرہ علوم جن کا تعلق زبان سے	143	دو چار دن کے لیے مزدور کیا تو کون سے ایام مراد ہیں



152	اُجرت نہیں پائے گا	148	ہے اُن کی تعلیم پر اجارہ جائز ہے
	راہن نے مرتہن سے مرہون کو اجرت پر لیا اس کی		علم طب، ریاضی، حساب، کتابت، خوشنویسی، منطق کی
	اُجرت نہیں ملے گی جس طرح آج کل بعض لوگ	148	تعلیم پر اجارہ، فلسفہ اور کفارہ کے اُصول و فروع سیکھنا
152	مکان رہن رکھ کر خود کرایہ پر لیتے ہیں	148	معلم کو یہ نہیں بتایا کہ کتنے بچے پڑھیں گے جائز ہے
152	مالک حمام حمام میں نہایا، اس کی کچھ اجرت نہیں		مصحف شریف اور تفسیر وحدیث وفقہ کی کتابوں کا پڑھنے
	زمین اجارہ پردی تو بیان کرنا ہوگا کہ مستاجر اس میں	149	کے لیے اجرت پر لینا
152	کیا بوئے گایا کیا کام کرے گا	149	جنازہ اٹھانے اور میت نہلانے کی اُجرت
153	شکار کرنے یا جنگل کی لکڑیاں کاٹنے کے لیے اجیر کیا		ققیز طحان کا مسئلہ یعنی جو کام کرایا گیا اُسی میں سے
153	بی بی کو گھر کے کام کے لیے اجیر نہیں کر سکتا		اُجرت دینا قرار پایا مثلاً کپڑے کی بُوائی اُسی میں کا
	عورت نے اپنا مکان شوہر کو کرایہ پر دیا اور اس میں	149	کپڑا، آٹا پسوایا اور اُسی میں کا آٹا اُجرت قرار پایا
153	خود بھی رہی اُجرت کی مستحق ہے		کھیت کی کٹوائی، کپاس کی چنوائی اور تیل پیلنے کی
	استہلاک عین پر اجارہ ناجائز ہے، تالاب اور چراگاہ	150	اُجرت جانور کی ذبح کرائی
153	اور بازار و جنگل کا ٹھیکہ ناجائز ہے		دوسرے کی زمین میں درخت لگائے اس کی اُجرت اُسی
	مکان کے کرایہ میں یہ شرط کہ رمضان کا کرایہ نہیں	150	درخت میں کا ایک حصہ دینا قرار پایا
154	لوں گایا ہبہ کر دوں گانا جائز ہے	150	دوسرے کو اپنا جانور دیا کہ اسے اُجرت پر چلاؤ
	دکان جل گئی ہے مستاجر نے شرط کی کہ میں بنواؤں گا	150	گائے دوسرے کو دی اور یہ طے پایا کہ دودھ نصف نصف
154	اور کرایہ میں مجرا لوں گا	151	مرغی یا بکری کو بٹائی پر دینا ناجائز ہے
154	مستاجر کے ذمہ واپسی کی شرط کرنا	151	وقت پر اجارہ ہوتا ہے یا کام پر، دونوں پر ناجائز ہے
	جس چیز کے اجارہ کی مدت مقرر تھی مدت پوری		کاشتکار سے کھات ڈالنے کی شرط کی یا یہ کہ زمین جوت
	ہونے پر مالک نہیں لے گیا تو بعد کی اجرت نہیں لے	151	کر واپس کرے
	سکتا اور قبل مدت چیز خالی ہوئی جب بھی پورا کرایہ	151	کھیت کے بدلے میں کھیت لیا
154	واجب ہے		مشترک چیز میں کام کرنے کے لیے شریک کو اجیر کیا

158	دھوبی نے دوسرے کا کپڑا دے دیا اس کی صورتیں	154	اجارہ کو دوسرے اجارہ کے فتح پر معلق کرنا ناجائز ہے
159	چرواہے کے بال بچے یا اجیر جانور چرا سکتے ہیں	155	<b>ضمان اجیر کا بیان</b>
159	اجنبی کو سپرد کرے گا ضامن ہے	155	اجیر خاص و اجیر مشترک کے فرق و احکام
159	چرواہا کہاں جانوروں کو پہنچائے		جو کام اختلاف محل سے مختلف ہوتا ہے اس میں اجیر
159	جنگل میں سب جانور چرواہے کی پیش نظر نہ ہوں تو	155	مشترک کو اختیار رویت ہے
159	ضامن نہیں		اجیر مشترک امین ہے چیز ضائع ہونے سے اس پر تاوان
159	جانور نے کھیت چر لیا تو چرواہا ضامن ہے یا نہیں	156	نہیں اس کے فعل سے جو نقصان ہوگا اس کا تاوان ہے
160	فصد کھینچنے پھوڑا چیرنے میں کب ضامن ہے اور کب نہیں	156	جمال گر پڑا اور سامان ضائع ہو گیا تاوان واجب ہے
160	اجیر خاص کے احکام کہ یہ اجرت کا کب مستحق ہے اور	156	کشتی ڈوب گئی تو ضمان ہے یا نہیں
160	اس پر تاوان واجب ہے یا نہیں		چرواہے کے ہاتھ سے جانوروں نے آپس میں دھکا
	اجیر خاص اوقات مقررہ میں اپنا ذاتی کام بھی نہیں کر		دیا اور کوئی جانور پل سے گرایا پانی میں ڈوب کر مر تاوان
161	سکتا، فرائض اور سنت مؤکدہ پڑھے گا	157	واجب ہے یوہیں اس کے مارنے سے عضو ٹوٹ گیا
161	چرواہا اجیر خاص ہو اور بکریوں میں کی بیشی ہو تو اجرت	157	جمال سے چیز ضائع ہوئی تو کیا ضمان لیا جائے
161	میں کی بیشی نہیں ہوگی	157	آدمیوں کا دھکا لگا اور چیز ضائع ہوئی
162	گھوڑا راستہ سے بھاگ گیا یا ریوڑ سے کوئی بکری		مزدور کے سر سے چیز اوڑھ کر ہاتھ دونوں کے ہاتھ سے
162	بھاگ گئی تو ضمان ہے یا نہیں	157	چھوٹ کر گر گئی
162	کرایہ دار نے مکان میں چولہا یا تنور جلایا وہ مکان یا		باد مخالف کی وجہ سے کشتی جہاں سے آئی تھی وہیں یا
162	پروسی کا مکان جل گیا تاوان واجب ہے	157	کہیں اور چلی گئی
162	دکاندار کے نوکر یا شاگرد سے کسی کی چیز میں نقصان	158	کشتی میں آگ لگ گئی
162	ہو اس کا ذمہ دار دکاندار ہے		ملاح نے دوسرے کا سامان کشتی میں رکھ دیا اور کشتی
	سرا میں یا اس مکان میں جو کرایہ کے لیے ہے کوئی	158	ڈوب گئی



شخص رہا وہ کہتا ہے میں بطور غصب اس میں رہا، کرایہ دینا ہوگا

162

### دو شرطوں میں سے ایک پر اجارہ

163

اچکن سی تو ایک روپیہ، شیروانی سی تو دو روپے مزدوری ملے گی اسی طرح دوسرے کاموں میں دو چیزوں کا ذکر کرنا جائز ہے آج سیا تو یہ اجرت ہے اور کل سیا تو یہ اور خود سیو گے تو یہ اور شاگرد سے سلواؤ گے تو یہ

163

### خدمت کے لیے اجارہ اور نابالغ

#### کو نوکر رکھنا

164

مرد اپنی خدمت کے لیے لاجنبیہ عورت کو نوکر رکھے منع ہے بال بچے والے گھر میں عورت نے ملازمت کی جائز ہے اپنی عورت کو خدمت کے لیے نوکر نہیں رکھ سکتا اپنے اصول اور رشتہ داروں کو ملازم رکھنا

164

164

164

164

164

164

166

### موجر اور مستاجر کے اختلافات

166

پن چکی میں پانی تھا یا نہ تھا اس کا کیا حکم ہے یہ اختلاف کہ قمیص سینے کو کہا تھا یا اچکن یا سرخ رنگنے کو کہا تھا یا زرد

166

166

166

166

167

167

یہ اختلاف کہ مفت سینے یا رنگنے کو کہا تھا یا اجرت پر تصرف کرنے سے پہلے مالک و مستاجر میں اختلاف ہو گیا مدت یا مسافت میں یا مدت و اجرت دونوں میں اختلاف

مکان کا کتنا حصہ کرایہ پر لیا یا اجرت کیا چیز ہے اُس کی جنس و صفت میں اختلاف

168

### اجارہ فسخ کرنے کا بیان

168

اجارہ میں خیار شرط و خیار رویت ہو سکتا ہے روئی دھکنے میں خیار رویت نہیں مگر وقت عقد اگر روئی موجود نہ ہو تو اجارہ منعقد نہ ہوا۔ یو ہیں کپڑا موجود نہ ہو تو دھوبی سے اجارہ نہ ہوا

169

مستاجر کو خیار عیب حاصل ہوتا ہے، اور تنہا مستاجر عقد فسخ کر سکتا ہے

169

مکان میں عیب ہے یا پیدا ہو گیا مستاجر عقد کو فسخ کر سکتا ہے مگر مستاجر نے نفع حاصل کیا تو پوری اجرت واجب ہے

169

بیل جتنا کام کرنے کے لیے لیا وہ نہیں کر سکتا اجارہ فسخ کر سکتا ہے

170

چند قطعات زمین اجارہ پر لیے بعض کو دیکھ کر نا پسند کیا کل کا اجارہ فسخ کر سکتا ہے

170

جس اجارہ میں مستاجر کو اپنی چیز بغیر عوض ہلاک کرنی پڑے اس کو بغیر عذر بھی فسخ کر سکتا ہے

170

جس غرض کے لیے اجارہ کیا وہی نہ رہی یا شرعاً اُس پر عمل نہ کر سکے تو بغیر فسخ کیے اجارہ فسخ ہو گیا

170

جس اجارہ پر عمل کرنے سے کچھ نقصان پہنچے گا اس میں فسخ کی ضرورت ہے

171

173	منتقل ہونا چاہتا ہے یہ عذر ہے یا نہیں	171	عیب کی وجہ سے اُس وقت فسخ کیا جاسکتا ہے کہ منفعت فوت ہو
174	کرایہ دار دوسرے شہر کو جانا چاہتا ہے یہ فسخ اجارہ کے لیے عذر ہے	171	کل کھیتوں کی آب پاشی نہیں ہو سکتی پانی کم ہے تو مزارع کیا کرے
174	دونوں میں سے ایک کی موت سے اجارہ فسخ ہو گیا	171	پن چکی کا پانی بند ہے مگر وہ مکان قابل سکونت بھی ہے
174	راستہ میں جانور کا مالک مر گیا تو مستاجر کیا کرے؟	171	مکان کی مرمت مالک کے ذمہ ہے نہ کرائے تو اجارہ فسخ ہو سکتا ہے
174	عاقدين میں سے ایک کے مجنوں یا مرتد ہونے سے اجارہ فسخ نہیں ہوگا	172	کرایہ کے مکان میں کو آس ہے اُس کی مٹی نکلوانی مالک کے ذمہ ہے
174	اجارہ کی چیز کا مستاجر مالک ہو گیا، اجارہ فسخ ہو گیا	172	کرایہ دار نے مکان خالی کیا اور مکان میں خاک دھول راکھ پڑی ہے اس کی صفائی کرایہ دار کے ذمے ہے
174	مالک کے مرنے کے بعد نہ وارث نے مکان خالی کرنے کو کہا نہ دوسری اجرت کا مطالبہ کیا تو وہی پہلا کرایہ دینا ہوگا اور کہا تو اجرت مثل	172	دو مکان کرایہ پر لیے ایک گر گیا دوسرے کا اجارہ بھی فسخ کر سکتا ہے
175	مالک زمین مر گیا اور فصل طیار نہیں ہوئی یا مدت اجارہ ختم ہو گئی اور فصل طیار نہ ہو دونوں کے حکم	172	مالک مکان کے ذمے دین ہو یا وہ مفلس ہو گیا تو اجارہ فسخ کر کے مکان بیچا جاسکتا ہے
175	وارث و مستاجر اجارہ سابقہ پر راضی ہوں تو وہی اجرت واجب ہے	172	مکان کا کرایہ پیشگی لے چکا ہے جو مکان کی قیمت سے زائد ہے تو دوسروں کے دین کے لیے مکان فروخت نہیں کیا جائے گا
175	دو موجر یا دو مستاجر ہیں ایک مر گیا اس کے حصہ کا اجارہ فسخ ہو گیا	173	دکاندار مفلس ہو گیا کہ تجارت نہیں کر سکتا، دکان کا اجارہ فسخ کرنے کے لیے یہ عذر ہے
175	دوامی اجارہ ناجائز ہے اور کاشتکاری زمین خلاف شرع ہے	173	بازار بند ہو گیا یا دکاندار تجارت چھوڑنا چاہتا ہے دکان چھوڑنے کے لیے یہ عذر ہے اور دوسری دکان میں
175	اجارہ کے بعد دوسرا شخص زیادہ اجرت دینے کو کہتا ہے یا دوسرا مزدور کم اجرت پر کام کرنے کو کہتا ہے یہ عذر نہیں	176	



178	اس پر اور رکھ سکتا ہے	176	سواری کا جانور کرایہ کیا اسکے بعد جانور خرید لیا یہ عذر ہے
178	غاصب سے کہہ دیا کہ مکان خالی کر دو ورنہ اتنا کرایہ دینا ہوگا	176	کام چھوڑنا چاہتا ہے، یہ عذر ہے یا نہیں؟
178	کاشتکار سے کہا کہ زمین چھوڑ دو ورنہ اتنا لگان دینا ہوگا	176	موچی کو جوتے یا موزے بنانے کے لیے چڑا دیا اور
179	اس صورت میں یہ اضافہ جائز ہے	176	یہ کہا کہ استرا اپنے پاس سے لگا دینا یا درزی کو ابرا دیا اور
179	مزدور نے کہا میں اتنے سے کم میں کام نہیں کروں گا	176	کہہ دیا استر وغیرہ اپنے پاس سے لگا دینا
179	دوسرا خاموش رہا وہ اُجرت دینی ہوگی جو مزدور نے بتائی	176	مزدور سے کہا دوسرے لوگ جو اُجرت بتا دیں گے یا
179	مستاجر کرایہ کی چیز دوسرے کو کرایہ پر دے سکتا ہے	176	فلاں جگہ جو ملی ہے میں دوں گا یہ اجارہ فاسد ہے
179	مستاجر نے مالک کو وہی چیز کرایہ پر دی یہ ناجائز ہے	177	سینٹھے کی جڑوں میں آگ دیدی اس سے کسی کا نقصان
179	مگر اجارہ فسخ نہیں ہوا	177	ہوا تاوان واجب ہے یا نہیں
179	وکیل نے عقد اجارہ کیا اور مالک نے وکیل کو مکان سپرد کر دیا۔ مگر وکیل نے موکل کو قبضہ نہیں دیا کرایہ وکیل سے وصول کرے، اور وکیل موکل سے لے سکتا	177	آتش بازی سے کسی کا مکان جل گیا ضمان دے
179	ہے یا نہیں اس میں دو صورتیں ہیں	177	آگ اڑ کر دور پہنچی تو تاوان نہیں ہے
179	فتویٰ دینے کی اجرت نہیں ہو سکتی تحریر کی اجرت ہو سکتی ہے اور اس سے بھی بچنا بہتر	177	راستہ میں آگ رکھ دی یا ایسی جگہ جہاں اسے رکھنے کا حق نہ تھا
180	اُجرت پر خط لکھوانا جائز ہے	177	لوہار نے بھٹی سے لوہا نکال کر کوٹا، اور چنگاری اُڑی
180	مستاجر پر اُس چیز کا دعویٰ نہیں ہو سکتا جو اس کے پاس اجرت پر ہے	177	جس سے کسی کا کپڑا جلایا آنکھ پھوٹ گئی
180	اجارہ یا فسخ اجارہ کی اضافت زمانہ مستقبل کی طرف ہو سکتی ہے	178	کھیت میں پانی زیادہ دیا وہ دوسرے کے کھیت میں پہنچا اور نقصان ہوا
180	کرایہ پیشگی دیا اور اجارہ فسخ کیا گیا مستاجر اپنی رقم	178	دکاندار نے اپنی دکان پر کسی کو کام کے لیے بٹھالیا کہ یہاں جو کام آئے تم کرو اور اجرت نصف نصف یہ جائز ہے
		178	شتر بان سے محمل رکھنا طے ہوا تو ایسا محمل رکھا جائے جو متعارف ہو، اور شتر بان کے ذمہ کیا کیا کام ہیں
		178	سامان کے لیے اونٹ کیا تو جتنا سامان خرچ ہوا اتنا ہی

181	وصول کرنے کے لیے چیز کو روک سکتا ہے	181	چند مزدور گرڑھا کھودنے کے لیے مقرر کیے بعض نے کام
183	جس کی چیز گم ہو گئی اُس نے کہا جو مجھے بتا دے اسے	183	کم کیا بعض نے زیادہ، اجرت کس طرح تقسیم ہوگی
181	اتنا دوں گا اس کی صورتیں	181	کرایہ دار کے ساتھ مالک بھی مکان میں رہا اس کے
184	مدت پوری ہونے پر چیز کا واپس لانا مالک کے ذمہ	184	حصہ کی قدر کرایہ کم کر دیا جائے
181	ہے اگرچہ مستاجر بیرون شہر چیز کو لے گیا ہو	181	مزدور سے کہا فلاں جگہ سے جا کر غلہ کی بوری اٹھالا
184	گھوڑے کی واپسی مالک کے ذمہ ہے اور آمد و رفت	184	مزدور گیا مگر غلہ وہاں تھا ہی نہیں کتنی مزدوری پائے گا
181	کے لیے لیا ہے تو مستاجر کے ذمہ	181	کسی کو بلانے کے لیے مزدور بھیجا یہ گیا وہ شخص نہیں ملا
182	چیز کا واپس کر جانا اجیر مشترک کا کام ہے	184	پوری مزدوری پائے گا
184	جانور کا دانہ گھاس مالک کے ذمہ ہے، مستاجر نے	184	<b>ولا کا بیان</b>
185	کھلایا تو مُتَبَرِّع ہے کھیت کی مینڈہ درست کرنا مالک	185	موالاة کس طرح ہوتی ہے
182	کے ذمہ ہے	185	نابالغ کا موالاة کرنا یا نابالغ سے موالاة
185	کرایہ کا جانور دوسرے کو سپرد کر دیا اور کہہ دیا کہ اسے	185	موالاة فسخ کرنے کی صورتیں
182	کھلاؤ پلاؤ اسکو معاوضہ ملے گا یا نہیں	182	نابالغ بچے یا جو بچے بعد موالاة پیدا ہوئے یہ بھی
186	کام کے توابع مثلاً کپڑا سینے میں سوئی تا گا کس کے	186	اس میں داخل ہیں
182	ذمہ ہیں	186	مولی العتاقہ دوسرے سے موالاة نہیں کر سکتا
186	یکہ تا نگہ والے کو گھر تک پہنچانا ہوگا، موٹر لاری کو کہاں	186	موالاة کا کیا حکم ہے
182	تک پہنچانا ہے	182	عورت نے موالاة کی اس کا مجہول النسب بچہ موالاة
186	کلپ اور نیل دھوبی کے ذمہ ہے، چمڑا، پٹھا، ابری	186	میں داخل ہے
183	جلد ساز کے ذمہ	183	مرد نے ایک سے موالاة کی عورت نے دوسرے
183	دو مزدور کیے ایک ہی نے کام کیا دوسرا مزدوری کا مستحق	183	سے ان سے جو بچہ پیدا ہو اس کا تعلق باپ کے
183	ہے یا نہیں	186	مولے سے ہوگا



192	گیا توڑ دے	187	پندرھواں حصہ (15)
192	اکراہ میں روزہ توڑنے سے قضا واجب ہے کفارہ نہیں	188	اکراہ کا بیان
193	غیر ملجی میں کفر کی اجازت نہیں	189	اکراہ کی تعریف
193	مسلم یا ذمی کے مال تلف کرنے پر اکراہ	190	اس کی شرائط اور قسمیں
193	کسی کو قتل کرنے یا اس کا عضو کاٹنے پر مجبور کیا گیا	190	اکراہ کے احکام
193	اپنا عضو کاٹنے پر مجبور کیا گیا	190	بیع شرا، اجارہ، اقرار، اکراہ کی وجہ سے کیے تو فسخ کا اختیار ہے
193	اپنے کو تلوار سے قتل کرو نہ میں بُری طرح تجھے قتل کروں گا	190	دو ایک کوڑا مارنا ضرب شدید نہیں، مگر بعض صورتوں میں مال قلیل و کثیر کا اکراہ میں فرق
193	زنا یا لواطت پر اکراہ	190	مکرہ کی بیع نافذ ہے مگر لازم نہیں اور ہبہ میں اکراہ ہوا تو ہوا ہی نہیں
194	طلاق دینے پر زوجہ نے اکراہ کیا یا کسی اور نے	190	اکراہ کے ساتھ ثمن پر قبضہ کیا تو واپس کر سکتا ہے
195	مرد مریض نے عورت کو طلاق پر مجبور کیا	191	جو بیع اکراہ سے ہوئی اس میں اور دیگر بیوع فاسدہ میں فرق
195	عورت کو مجبور کیا کہ ایک ہزار کے عوض طلاق قبول کرے	191	مبیع ہلاک ہو گئی ہے تو بائع قیمت لے گا
195	دس ہزار مہر کے عوض نکاح کرنے پر مجبور کیا گیا	191	بادشاہ کا کہہ دینا ہی اکراہ ہے اسی طرح بعض شوہروں کا شراب پینے یا خون یا مردار گوشت یا سوز کا گوشت کھانے پر اکراہ
195	ایک ہزار کے عوض خلع کرنے پر مجبور کیا گیا اور عورت کا مہر زائد ہے	192	کفر کرنے پر اکراہ
195	اکراہ کے ساتھ کیا چیزیں صحیح ہیں	192	کفر نہیں کیا اور قتل کیا گیا ثواب پائے گا اسی طرح نماز نہ پڑھنے اور روزہ نہ رکھنے پر مجبور کیا گیا
195	ظہار یا قسم کے کفارہ پر مجبور کیا گیا	192	مسافر یا مریض روزہ نہ رکھنے یا توڑنے پر مجبور کیا
196	اکراہ کے ساتھ اسلام صحیح ہے اس کا مطلب		
196	اکراہ کے ساتھ دین معاف کرایا، کفیل کو بری کرایا، شفعہ سے روکا		
196	چوری یا قتل عمد کا زبردستی اقرار کرایا		

201	فعل میں حجر نہیں ہوتا	197	شوہر نے عورت سے دھمکی دے کر مہر معاف کرایا یا
201	نابالغ کو قرض دینا یا اس کے پاس امانت رکھنا یا بیع کرنا	197	ہبہ کرایا
201	اگر بغیر اجازت ولی ہو تو ہلاک ہونے پر تاوان نہیں	197	ایک شخص کے لیے ہبہ کرنے کی دھمکی دی اس نے دو
201	آزاد عاقل بالغ پر حجر ہوتا ہے کہ نہیں	197	شخصوں کو ہبہ کیا
202	سفیہ کے کن تصرفات میں حجر ہو سکتا ہے	197	کھانا کھانے پر اکراہ
202	نابالغ جب بالغ ہو تو اس کے اموال کب اسے دیے جائیں	197	ہزار قیدی چھوڑنے کے لیے لونڈی زنا کے لیے مانگتا
202	مال دینے کے بعد چال چلن خراب ہو گئے	197	ہے دینا جائز نہیں
202	جس پر بکثرت دین ہیں، دائن کی درخواست پر قاضی	198	چوروں نے مال بتانے کو کہا اس نے نہیں بتایا اور قتل ہو گیا
202	اسے مجبور کر دے گا	198	مرد و عورت نے اتفاق کیا کہ بظاہر ایک ہزار پر طلاق دیں گے
203	مفلس نے چیز خریدی تو اس چیز کا حقدار تنہا بالغ ہے یا نہیں	198	<b>حجر کا بیان</b>
203	دین کس مال سے ادا کیا جائے	199	حجر کی تعریف اور یہ کہ اس کے اسباب کیا کیا ہیں
203	<b>بلوغ کا بیان</b>	199	طبییب جاہل جس کو علاج میں مہارت نہ ہو اس کو
203	لڑکے اور لڑکی کے بلوغ کی کیا کیا صورت ہے	200	علاج کرنے سے روک دیا جائے اسی طرح جاہل مفتی
204	جب بالغ ہونا مسلم ہو چکا تو اپنے کو نابالغ نہیں کہہ سکتے	200	کو فتویٰ دینے سے روکا جائے
204	لڑکے کی عمر بارہ سال کی ہو اور اس کی عورت کو حمل	200	آج کل کے مولویوں کو خیر خواہانہ نصیحت
204	ہو جائے تو بچہ ثابت النسب مانا جائے گا	200	جنون حجر کے لیے سبب ہے اور معتوہ تمیز دار بچہ کے
204	<b>ماذون کا بیان</b>	200	حکم میں ہے
204	نابالغ کے تصرفات تین قسم کے ہیں اور ان کے احکام	200	مجنون اور نابالغ نہ طلاق دے سکتے ہیں نہ اقرار
204	نابالغ کی بیع اجازت پر موقوف ہے مگر جبکہ ماذون ہو	200	کر سکتے ہیں
205	نابالغ کا ولی کون ہے	200	غلام طلاق بھی دے سکتا ہے اور اقرار بھی کر سکتا ہے
205	ولی کا خاموش رہنا بھی اذن ہے	200	نابالغ کا وہ عقد جس میں نفع و ضرر دونوں ہوتے ہیں
205	ولی نہ ہو یا اجازت نہ دے تو قاضی اجازت دے سکتا ہے	200	اجازت ولی پر موقوف ہے



212	مالک کی گود میں چیز رکھ دی مگر اسے علم نہ ہوا	206	نابالغ و معتوہ کے بعض اقرار صحیح ہیں
212	مغضوب چیز ہلاک ہو گئی تو کیا تاوان دے	206	مسلمان کا ولی کا فر نہیں ہو سکتا
212	ذوات القیم اور ذوات الامثال کی قدرے تفصیل	206	بچہ پر دعویٰ ہوا تو انکار کی صورت میں اس پر حلف ہے
	غاصب کہتا ہے کہ چیز ہلاک ہو گئی تو قید کریں جب	206	<b>غصب کا بیان</b>
213	تک اس کا سچا ہونا ظاہر نہ ہو	206	غصب کے متعلق احادیث
	غاصب کہتا ہے میں نے چیز واپس کر دی مالک کے	209	غصب کی تعریف
213	یہاں ہلاک ہوئی		بعض صورتوں میں اگرچہ غصب نہیں مگر اس کا حکم پایا
214	جائداد غیر منقولہ چھین لی اس کا کیا حکم ہے؟	209	جاتا ہے یعنی ضمان لازم ہے
214	زمین غصب کر کے اس میں کاشت کی	210	مٹی کا ڈھیلا یا ایک قطرہ پانی بغیر اجازت لینا جائز نہیں
	جائداد موقوفہ اور نابالغ کی زمین غصب کی اس کا	210	چوری کی صورت کو غصب نہیں کہیں گے
214	کیا حکم ہے	210	دوسرے کے جانوروں پر بوجھ لادنا ناجائز ہے
214	چیز میں نقصان کی چار صورتیں ہیں	210	غصب کا حکم
215	مغضوب چیز کی اجرت حاصل کی	210	غاصب سے ضمان لے یا غاصب الغاصب سے اختیار ہے
215	مغضوب یا ودیعت کو بیچ کر نفع حاصل کیا اس کے احکام		شے موقوف غصب کر لی اور اس کی قیمت بڑھ گئی پھر
216	<b>مغضوب چیز میں تغیر</b>	210	کسی دوسرے نے غصب کر لی
	ایسی تبدیلی کی کہ دوسری چیز ہو گئی یا دوسری چیز میں	211	پرائی دیوار گرا دی اس کا نقصان لینے کی صورتیں
216	ملادی کہ تمیز نہ ہو سکے یا دشوار ہو	211	جہاں سے غصب کیا ہے چیز کو وہیں واپس کرنا ہوگا
216	روپیہ غصب کر کے گلا دیا		یہ ضرور نہیں کہ اس طرح واپس کرے کہ مالک کو علم
	غاصب واپس کرنا چاہتا ہے مگر مالک پر دیس چلا گیا	211	ہو جائے
216	ہے کیا کرے؟	211	گیہوں غصب کر کے مالک کو پینے کے لیے دے آیا
216	بغیر تاوان دیے چیز کو کام میں لانا حرام ہے	212	سوتے میں ٹوپی یا انگٹھی وغیرہ اتار لی

219	زیور یا برتن غصب کر کے توڑ پھوڑ ڈالے	216	بکری کو ذبح کر کے گوشت پکا لیا یا گیہوں کا آٹا پسوایا، لوہے کی تلوار چھری بنالی تانبے کے برتن بنالیے اس کا کیا حکم ہے؟
219	چاندی کی چیز پر سونے کا ملمع تھا، ملمع دور کر دیا	217	بکری ذبح کر ڈالی بلکہ اس کا گوشت بنالیا اب بھی مالک ہی کی ہے
219	تانبے لوہے پیتل کی چیزیں وزن سے بکیں یا حد وزن سے خارج ہو گئی ہوں دونوں کے احکام	217	جانور کے ہاتھ پاؤں کاٹ ڈالے یا آنکھ پھوڑ دی یا گدھے کو ذبح کر دیا
220	جانور غصب کیا تھا وہ بڑھ گیا کھیت میں زراعت بڑھ گئی درخت میں پھل آ گئے ان سب میں غاصب کو معاوضہ نہیں ملے گا	217	مغصوب چیز موجود ہے مگر اس کے لینے میں غاصب کا نقصان ہوگا
220	روئی گتوالی یا سوت کا کپڑا بنوایا	217	بغیر قصد ایک کی چیز دوسرے کی چیز میں چلی گئی اور بغیر نقصان چیز کو نہ نکالا جاسکے
220	زمین میں عمارت بنوائی یا پیڑ لگائے	217	سونہ چاندی غصب کر کے روپیہ اشرفی برتن بنالیا غاصب نے کپڑا غصب کر کے پھاڑ ڈالا اس کی تین صورتیں ہیں
220	لکڑی چیر ڈالی، لکڑی کے لیے آ رہ عاریت لیا وہ ٹوٹ گیا	218	کپڑا غصب کر کے رنگ ڈالا
221	مردار کا چمڑا غصب کر کے پکا لیا	218	کپڑا کسی کے رنگ میں گر گیا اور اس پر رنگ آ گیا
221	دروازہ کا ایک بازو یا موزہ، جوتے میں کا ایک تلف کر دیا	218	رنگ غصب کر کے اپنا کپڑا رنگ لیا
221	<b>تلف کرنے سے کہاں ضمان واجب ہوتا ہے کہاں نہیں</b>	218	ایک کا رنگ غصب کیا دوسرے کا کپڑا غصب کیا اور اُس میں رنگ دیا
221	دوسرے کا انڈا توڑ دیا گندہ نکلا یا اخروٹ توڑا وہ خالی نکلا	219	کپڑے کو دھویا یا اس میں پھننے بٹے ستو غصب کر کے گھی میں مل دیا
221	کسی چیز کی ترکیب اور بناوٹ بگاڑ دی	219	
221	دیوار گرا دی پھر ویسی ہی بنادی	219	
221	دوسرے کی زمین میں سے مٹی اٹھالایا	219	
221	کسی کا گوشت پکا ڈالا ضمان دینا ہوگا، مگر ایک صورت میں نہیں دینا ہوگا اور اسی طرح کی اور کئی صورتیں ہیں	219	
222	کوئی اپنی دیوار گرا نا ہی چاہتا تھا اُس نے بغیر اجازت	219	



222	وہ دیوار گرا دی اس میں تاوان نہیں	222	غاصب سے منصوب کو مالک کو دینے کے لیے لیا ہے
222	قصاب کی بکری بغیر اجازت ذبح کر دی تاوان ہے یا نہیں	225	تو جب تک دے نہ دے بری الذمہ نہ ہوگا
	دوسرے کا مال بغیر اجازت چند جگہوں میں خرچ کرنا جائز ہے	222	گھوڑا غصب کیا اس سے دوسرا چھین لے گیا دوسرے کے یہاں سے مالک چورالے گیا مالک سے دوسرا زبردستی چھین لایا
223	جانور نے کھیت چر لیا یا بلی نے کبوتر کھا لیا تاوان نہیں	225	مالک نے غاصب کی بیع کو جائز کر دیا بیع صحیح ہو گئی
	مسلم کے پاس شراب تھی کسی نے تلف کر دی تاوان نہیں	225	بیع کرنے کے بعد غاصب خود ہی چیز کا مالک ہو گیا
223	مسلم نے کافر سے شراب خرید کر کے پی ڈالی	223	آگ لگی تھی بجھانے کے لیے کسی کی دیوار پر چڑھنے سے دیوار گر گئی تاوان واجب نہیں
223	مسلم کی شراب کا سرکہ بنا لیا تو سرکہ کس کا ہے	225	دوسرے کے مکان میں بلا اجازت داخل ہونا جائز نہیں مگر بضرورت
	دوسرے کی چیز تلف کر دی مالک نے جائز کر دیا ضمان سے بری نہ ہوا	223	ایک نے قبر کھدوائی دوسرے نے اپنی میت اس میں دفن کر دی
223	غاصب سے دوسرے نے غصب کر لی یا غاصب نے ودیعت رکھی مالک جس سے چاہے ضمان لے	226	غاصب نے چیز غائب کر دی پتا نہیں کہ کہاں ہے مالک کیا کرے
	غاصب دوم نے غاصب اول کو چیز واپس کر دی یا تاوان دے دیا بری ہو گیا	224	غاصب کہتا ہے مجھے چیز کی قیمت معلوم نہیں اس کا کیا حکم ہے
224	غاصب نے عاریت دے دی تو مالک اس غاصب یا مستغیر جس سے چاہے ضمان لے	224	ضمان لینے کے بعد چیز ظاہر ہو گئی تو مالک کو اختیار ہے
	غاصب نے چیز بیچ دی اگر مالک نے غاصب سے ضمان لیا تو بیع صحیح ہو گئی اور مشتری سے لیا تو باطل ہو گئی	224	زیادت منفصلہ غاصب کے پاس امانت ہے لہو و لعب کی چیزیں توڑ ڈالیں تو تاوان نہیں
	چیز رہن رکھ دی یا اجرت پر دی مالک نے مرتہن یا مستاجر سے ضمان لیا تو رجوع کریں گے	224	طبل غازی یا جودف شادیوں میں بجانا جائز ہے یا بچوں کے تاشے باجے توڑے تو تاوان ہے
	مالک کچھ ضمان غاصب سے اور کچھ غاصب الغاصب سے لے سکتا ہے	225	

230	تنور سے شعلہ نکلا اور یہ مکان جلا پھر کسی اور کا مکان جلا	228	بولنے والے کو تر اور اڑنے والے کے تاوان میں فرق
231	کسی کا دامن دوسرے کے نیچے دبا اور اٹھنے میں پھٹ گیا		سینگ والا مینڈھا جس کو لڑاتے ہیں اور اصیل مرغ اور
	دلال کو چیز دی تھی اسے معلوم ہوا کہ چوری کی ہے	228	تیر بٹیر کے تاوان
231	واپس کر دی یہ بری ہے		درخت کے چھوٹے چھوٹے پھل جو کارآمد نہیں ہیں
	مدیون کی پگڑی دامن نے اُتار لی اور کہا کہ میرا روپیہ	228	توڑ ڈالے یا کلیاں توڑ ڈالیں ان کا بھی تاوان دینا ہوگا
231	لاؤ تب دوں گا، پھر وہ پگڑی اس کے پاس ضائع ہو گئی	229	خاص اور عام کوئیں میں نجاست ڈالنے کا فرق
	جانور کسی کے گھر میں گھس گیا یا پرند کنوئیں میں گر گیا تو		علی ابن عاصم رحمہ اللہ تعالیٰ کی حکایت اور امام اعظم
231	کس کے ذمہ نکالنا ہے	229	رحمہ اللہ تعالیٰ کا زبردست استدلال
	کسی کے مکان میں بہت لوگ جمع تھے اور صاحب خانہ		ایک نے دوسرے سے کہا یہ بکری ذبح کر دو اور بکری اوس
231	کا آئینہ دیکھنے لگے وہ ٹوٹ گیا تو تاوان نہیں	229	کی نہ تھی ذابح کو تاوان دینا ہوگا اوسے معلوم ہو یا نہ ہو
	ایک نے دوسرے کی ٹوپی اُتار کر تیسرے کے سر پر		کسی نے کہا میرا کپڑا پھاڑ کر پانی میں ڈال دو اوس نے
	رکھی اور اُس نے چوتھے کے سر پر علیٰ ہذا القیاس پھر	230	ایسا ہی کیا اس میں تاوان نہیں مگر گنہگار ہے
231	وہ ٹوپی ضائع ہو گئی		زمین غصب کر کے اوس میں کچھ بویا مالک نے کھیت
232	<b>شفعہ کا بیان</b>	230	جوت کر اور چیز بودی اس پر تاوان نہیں
233	شفعہ کی تعریف اور اُس کے شرائط		کسی کی زمین میں بغیر اجازت کاشت کی مالک نے
234	مکان موقوف کے ذریعہ سے شفعہ نہیں ہو سکتا		جب کہا تو اس نے کہا بیج مجھے دے دو اور میں اجرت
235	شفعہ کے مراتب	230	پر کام کروں گا
236	کوچہ سر بستہ میں شفعہ کی صورتیں		درخت کی شاخ دوسرے کی دیوار پر آ گئی مالک
236	شرکت کی دو صورتیں ہیں		درخت سے کہہ دے شاخیں کاٹ دو ورنہ میں کاٹ
237	جار ملاصق کب شفعہ کر سکتا ہے	230	ڈالوں گا
237	دو منزلہ مکان کی ایک منزل فروخت ہوئی کون شفعہ کرے	230	انڈے غصب کیے اوس سے بچے نکلے



246	ذمہ داری کبھی مشتری پر ہوتی ہے اور کبھی بائع پر	238	مکان بیچا اور راستہ نہیں بیچا
246	شفعہ میں خیار		مکان کے دو دروازے دو گلیوں میں ہیں یا دو گلیوں
247	<b>شفعہ میں اختلاف کی صورتیں</b>		کو ایک کر دیا یا کو چہرہ سربستہ کی دیوار توڑ کر راستہ
	<b>کتنے داموں میں شفیع</b>	238	عام کر دیا
250	<b>کو جائداد ملے گی</b>	238	چند شرکا ہوں تو سب حقدار ہیں
	بائع نے مشتری سے ثمن کم کر دیا تو یہ کمی شفیع سے بھی	238	شفعہ کرنے والے بعض موجود ہیں بعض غائب
250	ہوگئی اور ثمن میں زیادتی ہوئی تو شفیع پر زیادتی نہیں ہوگی		قاضی کے فیصلہ کے بعد شفیع نے لینے سے انکار کر دیا
251	ذوات الامثال یا ذوات القیم سے جائداد خریدی	239	تو اس کے بعد والے شفیعہ نہیں کر سکتے
	ادائے ثمن کے لیے میعاد تھی تو شفیع کو اختیار ہے کہ	239	شفیع جائداد کا صرف ایک جز لینا چاہتا ہے یہ نہیں ہو سکتا
251	ثمن اس وقت دے یا میعاد پر	240	ایک نے اپنا حق شفیعہ دوسرے کو دے دیا
	مشتری نے زمین میں کاشت کی تو فصل طیار ہونے پر		دو شخصوں نے مشترک مکان بیچا یا دو شخصوں نے ایک
252	شفیع کو زمین ملے گی	240	مکان خریدایا ایک نے دو مکان خریدے
	مشتری نے جدید تعمیر کی یا درخت لگائے یا مکان میں	240	وکیل سے طلب شفیعہ کب ہو سکتی ہے
252	روغن وغیرہ کرایا	240	<b>طلب شفیعہ کا بیان</b>
	عمارت منہدم کر دی یا منہدم ہوگئی تو کتنا ثمن دینا ہوگا	240	طلب مواثبت
253	زمین خریدی جس میں درخت ہیں ان کے پھل کس کے ہیں		طلب مواثبت میں دیر کرنا شفیعہ کو باطل کرتا ہے اور
254	مشتری کے تمام تصرفات شفیع باطل کر دے گا	241	اس کی صورتیں
	<b>کس میں شفیعہ ہو سکتا ہے</b>	242	طلب اشہاد یا طلب تقریر اور اس کی صورتیں
254	<b>اور کس میں نہیں</b>	244	طلب تملیک
	صلح کے ذریعہ سے جو چیز حاصل ہوئی اس میں شفیعہ	245	شفیع کے دعویٰ کرنے پر قاضی چند سوالات کرے گا
255	ہو سکتا ہے یا نہیں		ثمن کا حاضر کرنا دعوے کے لیے شرط ہے نہ فیصلہ
255	بیع بالخیار اور بیع فاسد میں شفیعہ ہو سکتا ہے یا نہیں	245	کے لیے
	خیار عیب یا اقالہ سے جائداد واپس ہوئی تو شفیعہ	246	شفیعہ کا دعویٰ مشتری پر ہوگا اور کبھی بائع پر بھی ہو سکتا ہے

262	تقسیم میں حصہ جدا کرتا ہے اور مبادلہ کا پہلو بھی ہے	256	ہو سکتا ہے یا نہیں
263	ایک شریک موجود ہے ایک غائب یا ایک بالغ ہے	256	<b>شفعہ باطل ہونے کے وجوہ</b>
263	دوسرا نابالغ	257	مشتري نے شفیع کو کچھ دے کر مصالحت کر لی یا حق شفیع کو خرید لیا شفیع باطل ہو گیا
263	تقسیم کے لیے حکومت کی طرف سے آدمی مقرر کیا جائے	258	شفیع کی موت سے شفیع باطل ہوتا ہے بالغ یا مشتري کی موت سے نہیں
263	یا اس کی اجرت شرکا دیں	258	جس جائیداد کے ذریعہ سے شفیع کرتا ہے وہ ملک
264	اجرت تقسیم سب شرکا برابر برابر دیں	258	مشتري سے خارج ہو گئی، شفیع باطل ہو گیا
264	تقسیم کنندہ کو کیسا ہونا چاہیے	258	شفیع نے وہ جائیداد خرید لی یا او سے ضمان درک کیا
264	ایک ہی شخص اس کے لیے مقرر نہ ہونہ ان کو شرکت کا موقع دیا جائے	258	شفیع باطل ہو گیا
264	شرکاء خود بھی تقسیم کر سکتے ہیں	259	بالغ کا وکیل شفیع نہیں کر سکتا ہے اور مشتري کا وکیل کر سکتا ہے یو ہیں بالغ یا مشتري نے جس کو اختیار دیا ہے
265	بعض صورتوں میں شرکاء سے گواہ مانگے جائیں گے اور بعض میں نہیں	259	شفیع کو غلط خبر ملی تھی اور اس نے تسلیم کر دی تو تسلیم صحیح ہے یا نہیں
265	تنہا ایک وارث موت مورث ثابت کرنا چاہتا ہے	260	شفیع نے ملک کا دعویٰ کیا شفیع باطل ہو گیا
265	جائیداد مشترک غائب یا نابالغ کے قبضہ میں ہے	260	شفیع باطل کرنے کی صورتیں یا یہ کہ شفیع کا حق ہی نہ پیدا ہو
266	<b>کیا چیز تقسیم کی جائے گی اور کیا نہیں</b>	261	نابالغ کے لیے بلکہ جو بچہ پیٹ میں ہے اس کے لیے بھی حق شفیع حاصل ہوتا ہے
266	اگر ہر ایک کا حصہ قابل انتفاع ہے تو فقط ایک کے کہنے سے تقسیم ہوگی اور جس کا حصہ قابل انتفاع نہ ہو تو اس کے کہنے سے تقسیم نہ ہوگی	261	نابالغ کے لیے کون شخص طلب شفیع کرے
266	ایک چیز کی تقسیم کرنی ہو یا چند چیزیں تقسیم کی جائیں	262	<b>تقسیم کا بیان</b>
266	دونوں کا حکم	262	تقسیم کی تعریف
266	جو چیزیں تقسیم سے خراب ہو جائیں یا اولن میں بہت تفاوت ہو	262	درخواست کرنے پر قاضی کب تقسیم کرے گا



267	ایک کی دو روٹیاں ہیں دوسرے کی تین ان کو تین	267	دیوار مشترک کی تقسیم
271	شخصوں نے کھایا	268	دکان مشترک قابل تقسیم نہ ہو تو باری مقرر کر دی
272	تقسیم میں غلطی کا دعویٰ یا یہ کہ میرا حصہ مجھے نہیں ملا	268	جائے اگرچہ ایک شریک راضی نہ ہو
273	استحقاق کے مسائل	268	زراعت اور تھان یا سلعے ہوئے کپڑے کی تقسیم
274	مکان یا زمین کی تقسیم ہوئی ایک نے دوسرے کے	269	برتن، زیور، سونے، چاندی کی تقسیم
274	حصہ میں دعویٰ کیا کہ یہ کمرہ یا درخت میرا ہے	269	چند مکانات یا قطعات زمین کی تقسیم
274	درخت یا عمارت کی تقسیم کے بعد ایک نے دوسرے	269	نالی یا پرنا لہ کی تقسیم
274	پر زمین کا دعویٰ کیا	269	<b>طریقہ تقسیم</b>
275	ایک کے درخت کی شاخیں دوسرے کے حصہ میں	269	تقسیم میں قرعہ ڈالنا اچھا ہے
275	لٹکتی ہیں یا ایک کی دیوار پر دوسرے کی کڑیاں ہیں	270	قاضی یا اُس کے نائب کی تقسیم میں انکار کی گنجائش نہیں
275	زمین مشترک میں درخت لگایا مکان بنوایا	270	خود تقسیم کر رہے تھے اور سب کے نام نکل آئے یا
275	ترکہ کی تقسیم کے بعد معلوم ہوا کہ میت پر دین ہے	270	صرف ایک باقی ہے تو انکار نہیں کر سکتے
275	جن لوگوں نے تقسیم کی ان میں سے کسی نے میت پر اپنا	270	زمین و عمارت کی تقسیم میں قیمت بھی لگائی جائے
275	دین بتایا	270	ایک کا پرنا لہ دوسرے کے حصہ میں پڑا تو تقسیم رکھی
276	وصی سے ورثہ یہ کہتے ہیں کہ بقدر دین جدا کر کے	271	جائے یا توڑ دی جائے
276	باقی کو تقسیم کر دے وصی کو اختیار ہے کہ تقسیم نہ کرے	271	بعض شرکا کہتے ہیں کہ راستہ مشترک ہی رہے
276	وصی دو شخص ہوں تو تنہا ایک کچھ نہیں کر سکتا	271	راستہ کتنا چوڑا کتنا اونچا ہونا چاہیے
276	ورثہ مسلمان ہیں اور وصی کا فرذی	271	تقسیم میں شرط ہے کہ راستے کی مقداریں مختلف ہوں گی
276	ایک وارث نے دین کا اقرار کیا دوسرے انکار کرتے ہیں	271	دو منزلہ مکان کی تقسیم قیمت کے لحاظ سے ہوگی
276	دائن کے مطالبہ پر تقسیم توڑی جاسکتی ہے	271	زمین مشترک میں درخت یا زراعت ہے
276	ورثہ نے قاضی کے پاس تقسیم کی درخواست کی تو قاضی	271	بھوسے کی تقسیم

277	دریافت کرے کہ دین یا وصیت ہے کہ نہیں	277	مہایاۃ ہوئی اور مکان کا کرایہ زیادہ ہو گیا یہ زیادتی
277	تقسیم کے بعد نیا وارث ظاہر ہوا یا وصیت کا پتا چلا	281	کس کی ہے
277	وارث نے دین ادا کیا تو دوسرے ورثہ سے رجوع کر سکتا ہے یا نہیں	281	دو مختلف چیزوں میں بھی مہایاۃ ہو سکتی ہے
277	تقسیم کے بعد عورت نے دین مہر کا دعویٰ کیا	281	مہایاۃ توڑی بھی جاسکتی ہے
278	دین و عین کی تقسیم باطل ہے	278	غلام کو اجرت پر دینے یا جانور پر سواری لینے یا جانور
278	ایک شخص مرا جس کے تین لڑکے ہیں پھر ان میں سے کوئی	282	کے دودھ لینے میں مہایاۃ ناجائز ہے
278	مرا اوس نے لڑکا چھوڑا ان تینوں میں تقسیم ہوئی پھر یہ لڑکا	282	درختوں کے پھل اور بکریوں میں مہایاۃ ناجائز ہے اور
278	کہتا ہے کہ دادا نے میرے لیے وصیت کی ہے یا میرے	282	اسکے جواز کا حیلہ
278	باپ پر میرا دین ہے یہ تقسیم توڑی جائے گی یا نہیں	282	کپڑے پہننے میں مہایاۃ ناجائز ہے
279	تقسیم کو توڑنا اور تقسیم میں قرعہ اندازی	283	مہایاۃ کی صورت میں ابتداء کون کرے گا
279	تقسیم میں حصوں کا تعین کیونکر ہوگا	283	طریق مہایاۃ میں اختلاف ہو تو قاضی کیا کرے
279	بلا وجہ تقسیم ایک شخص توڑنا چاہتا ہے یہ نہیں ہو سکتا	279	گاؤں کی حفاظت کے لیے سپاہی مقرر ہوئے تو مصارف
279	سب نام نکل آئے یا صرف ایک باقی رہ گیا ہے تو	279	کس کے ذمہ ہیں
279	رجوع نہیں کر سکتے	279	تقسیم میں کیا چیز تبعاً داخل ہوگی
279	اونٹ بکریوں کی تقسیم	279	تقسیم میں خیار کے احکام
280	ہبہ یا صدقہ یا بیع کی شرط سے تقسیم فاسد ہے	279	ولی بھی تقسیم کرا سکتا ہے
280	مکان مشترک اس طرح تقسیم ہوا کہ ایک کو ساری	280	وصی تقسیم کرا سکتا ہے یا نہیں
280	زمین دی جائے دوسرے کو پوری عمارت	280	<b>مزارعت کا بیان</b>
280	<b>مہایاۃ کا بیان اس کے معنی اور احکام</b>	280	مزارعت کی تعریف اور اس کے شرائط
280	مہایاۃ کی صورتیں	280	وہ شرائط جن سے مزارعت فاسد ہو جاتی ہے
280		280	بعض جائز و ناجائز صورتیں



296	مدت پوری ہوگئی اور فصل کچی ہے	290	عقدِ مزارعت لازم ہے یا نہیں
296	طیار ہونے سے پہلے مزارع مرگیا اسکے ورثہ کام	290	مزارع کے ذمہ کھیت جوتنا پانی دینا ہے یا نہیں
296	کرنے کو کہتے ہیں یا انکار کرتے ہیں دونوں کے احکام	291	پیداوار کی تقسیم میں طے شدہ سے گھٹانا بڑھانا چاہتے ہیں
296	کھیت بونے کے بعد مزارع غائب ہو گیا تو مالک	291	ایک کی زمین اور بیج دونوں کے یا زمین دونوں کی اور
296	کیا کرے	291	بیج ایک کے یا دونوں کی دونوں چیزیں
297	مالک زمین پر دین ہے اور اُس زمین کے سوا کوئی چیز	291	مزارعت فاسدہ کے احکام
297	نہیں جس کو مزارعت پر دے چکا ہے تو زمین بیچی	292	مزارعت فاسدہ میں جو حصہ ملا ہے اسے طیب ظاہر
297	جائے گی یا نہیں	292	کرنے کا طریقہ
297	فصل طیار ہونے کے بعد زمین کی بیج ہوئی	292	مالک زمین کو کاشت کرنے کے لیے بیج دیس کی صورتیں
298	اوگنے سے پہلے کھیت کو بیج دیا	293	یہ کہہ کر زمین دی کہ گیہوں بوئے تو اتنا اور جو بوئے تو یہ
298	مزارع بہت زیادہ بیمار ہو گیا یا سفر میں جائے گا	293	زمین دی کہ اس میں زراعت کرو اور پیڑ بھی لگاؤ
298	یا اس پیشہ کو چھوڑنا چاہتا ہے یا دوسرا کھیت بونا	293	یہ شرط کہ مزدور کی اجرت مالک زمین دے گا یا کاشتکار
298	چاہتا ہے ان صورتوں میں مزارعت فسخ کی جا	293	جس شرط سے مزارعت فاسد ہوئی وہ جس کے لیے
298	سکتی ہے	293	مفید تھی اس نے ساقط کر دی اور دونوں کے لیے مفید
298	مدت پوری ہوگئی اور فصل طیار نہیں ہے تو مدت کے	293	ہو اور دونوں ساقط کر دیں تو مزارعت صحیح ہوگئی
298	بعد مصارف دونوں کے ذمہ ہیں	293	کاشتکار نے کھیت جوت لیا اب مالک زمین کھیت
298	مدت پوری ہونے کے بعد مالک یا مزارع کچی کھیتی	293	بوانا نہیں چاہتا
298	کاٹنا چاہتا ہے	294	مزارع دوسرے کو مزارعت پر دینا چاہتا ہے اسکی صورتیں
299	زمین مشترک ہے ایک شریک غائب ہو گیا تو جو موجود	295	مزارعت فسخ ہونے کی صورتیں
299	ہے زراعت کر سکتا ہے یا نہیں	295	مر جانے سے مزارعت فسخ ہوگئی اور ابھی فصل طیار نہ ہو
299	دوسرے کی زمین بلا اجازت بوئی	295	تو انتظار کریں
299	زمین غصب کر کے مزارعت پر دے دی	296	کھیت جوتنے کے بعد ان میں سے کوئی مرگیا
299	بیج غصب کر کے اپنی زمین میں بودیے	296	کھیت اوگنے سے پہلے مرگیا

304	نئے پودے جو ابھی پھلنے کے قابل نہیں ان کا معاملہ	300	راہن نے مرہون زمین مزارعت پر دی یہ صحیح ہے
	ترکاریوں کے درخت یا باغ کو معاملہ پر دیا کہ جب	300	مزارعت میں کس کے ذمہ کیا کام ہیں
304	تک پھلیں کام کرو، یہ معاملہ فاسد ہے	301	مزارع کے پاس غلہ امانت ہے اگرچہ مزارعت فاسد ہو
	ترکاریوں کا وقت ختم ہو گیا بیج لینے کا وقت باقی ہے	301	پانی دینے یا کاٹنے میں دیر کی اور فصل ضائع ہوگئی
305	معاملہ صحیح ہے		شرکت میں کھیت بویا ایک شریک پانی دینے سے
305	پھل آنے کے بعد معاملہ پر دینے کی دو صورتیں ہیں	301	انکار کرتا ہے
	خالی زمین معاملہ پر دی کہ عامل درخت لگائے یہ		مزارعت میں بیج مزارع کے ذمے تھے مگر مالک
305	جائز ہے	302	زمین نے خود کھیت کو بویا
	دوسرے کے باغ سے گٹھلی آ کر اس کی زمین میں جم		اجارہ پر کھیت لیا اور مالک زمین سے اجرت پر کام
305	گئی یا پھل آ کر گرا اور جما، یہ مالک زمین کا ہے	302	کرایا جائز ہے
305	معاملہ صحیح کے احکام		ایک شخص مرا اور اس کی اولادیں ایک ساتھ رہتی ہیں
306	معاملہ فاسدہ کے احکام		بڑے لڑکوں نے کھیت بویا تو غلہ سب کا ہے یا فقط
306	معاملہ فسخ ہونے کی صورتیں	302	بونے والوں کا
307	ایک شریک نے دوسرے کو معاملہ پر دیا		<b>معاملہ یا مساقاة کا بیان</b>
307	دو شخصوں کو معاملہ پر دیا یہ جائز ہے	302	اور اس کے شرائط؟
307	دو شخصوں نے مشترک باغ کو معاملہ پر دیا	303	درختوں کے سوا بکری وغیرہ کو معاملہ کے طور پر نہیں دے سکتا
	بغیر اجازت زمیندار کا شتکار نے پیڑ لگایا یہ زمیندار	303	زکل، سینٹھا، بید کو معاملہ کے طور پر دے سکتا ہے یا نہیں
307	کا ہے	303	معاملہ اور مزارعت میں بعض باتوں کا فرق
	معلم کے لیے غلہ جمع کر کے بویا گیا اس کا مالک معلم	304	مدت مذکور نہ ہو تو کب تک معاملہ باقی رہے گا
307	نہیں جب تک اسے دے نہ دیں		مدت ایسی ذکر کی جس میں پھل نہیں آئیں گے یا
	کھیت میں کچھ پھل یا بالیں یا دانے چھوڑ دیے جو	304	پھلنے کا احتمال ہو اس کے احکام



317	ما اہل لغیر اللہ بہ کا مطلب اور وہابیہ کا رد	308	چاہے لے سکتا ہے
317	بسم اللہ کی ”ہ“ کو ظاہر کرنا چاہیے	308	عامل کو چند باتوں سے بچنا لازم ہے
317	بسم اللہ اکبر بغیر واو کہے	308	<b>ذبح کا بیان</b>
318	زبان سے بسم اللہ کہی اور دل میں نیت حاضر نہیں	309	ذبح کے متعلق حدیثیں
318	ذبح اختیاری میں جانور پر بسم اللہ پڑھی جاتی ہے اور	312	ذبح کی تعریف اور اس کے اقسام
318	شکار میں آلہ پر	313	ذبح فوق العقدہ میں جانور حلال ہے یا حرام
318	خود ذبح بسم اللہ پڑھے اور معین ذبح کس کو کہتے ہیں	313	ذبح سے جانور حلال ہونے کے شرائط
318	بسم اللہ پڑھنے اور ذبح کے درمیان فاصلہ نہ ہو	314	بکری ذبح کی اوس سے خون نکلا یا حرکت پیدا ہوئی
319	پلاؤ جانور بھاگ جائے تو ذبح اضطراری ہو سکتا ہے	314	حلال ہے یا حرام
319	آبادی اور جنگل میں بھاگنے کا فرق ہے یا نہیں	314	کس چیز سے ذبح کر سکتے ہیں
319	مرغی اڑ کر درخت پر چلی گئی یا کبوتر اڑ گیا یا ہرن بھاگ گیا	315	ذبح کے بعض مستحبات و مکروہات
320	ذبیحہ کے پیٹ سے بچہ نکلا زندہ ہو تو ذبح کر دیا جائے	315	احرام میں شکار ذبح کرنے یا حرم کے جانور کو ذبح
320	ذبح کے بعض مستحبات	315	کرنے میں جانور حرام ہے
320	<b>حلال و حرام جانوروں کا بیان</b>	315	جنگلی جانور مانوس ہو جائے تو ذبح اختیاری ہے اور
320	اس کے متعلق چند حدیثیں	315	گھریلو جانور وحشی ہو جائے تو ذبح اضطراری ہو سکتا ہے
322	جیش الخبط کا مختصر اور نتیجہ خیز واقعہ	316	عورت اور گونگے اور اقلف اور جن کا ذبیحہ
323	بعض جانوروں کے حرام ہونے میں کیا حکمت ہے	316	معبودان باطل کے لیے مشرک نے مسلم سے ذبح کرایا
324	حلال و حرام جانوروں کی کچھ تفصیل اور چند کلیات	316	اور مسلمان نے بسم اللہ کہہ کر ذبح کیا
324	مچھلی کے پیٹ سے موتی یا اشرفی یا زیور نکلا ان کا کیا	316	ذبح کے بعد چھری پھیرنے کا اعتبار نہیں
325	حکم ہے	316	قصد آیا بھول کر بسم اللہ نہ کہنے کا حکم
325	جلالہ اور بکرے کا حکم	317	بسم اللہ کے ساتھ دوسرا نام بھی لیا اس کی تین
325	بکری کے بچہ کو کتیا کا دودھ پلایا		صورتیں ہیں

334	چاہے کر سکتا ہے	326	بکری سے کتے کی شکل کا بچہ پیدا ہوا
	قربانی کرنے کے بعد فقیر مالدار ہو گیا دوبارہ قربانی		ذبح کیا ہوا جانور پانی میں گر کر یا لڑھک کر گرا اور
	کرے یا نہیں وقت گزرنے کے بعد فقیر ہو گیا تو ساقط	326	مرگیا کھایا جائے
335	نہیں اور وقت کے اندر مر گیا تو ساقط ہے	326	زندہ جانور سے جو ٹکڑا کاٹ لیا گیا حرام ہے
	بکری یا گائے، اونٹ کا ساتواں حصہ واجب ہے زائد		ذبح کے بعد ابھی جانور زندہ تھا اس کا ٹکڑا کاٹ لیا
335	ہو سکتا ہے کم نہیں ہو سکتا	326	حلال ہے
335	شرکت میں قربانی کے مسائل		شکار پر تیر چلایا اور کوئی ٹکڑا کٹ کر جدا ہو گیا وہ حلال
	گوشت وزن کر کے تقسیم کیا جائے اندازہ سے تقسیم	326	ہے یا حرام
335	نا جائز ہے		دوسرے سے جانور ذبح کرنے کو کہا اور اس وقت ذبح
336	قربانی کا وقت اور اس میں افضل کون سا ہے	327	نہیں کیا بیچنے کے بعد ذبح کیا تاوان دے
336	تاریخوں میں شبہ ہو تو کیا کرے	327	سور اور انسان کے سوا ہر جانور ذبح سے پاک ہو جاتا ہے
336	قربانی کرنا اس کی قیمت صدقہ کرنے سے افضل ہے	327	<b>قربانی کا بیان</b>
	شہر میں بعد نماز وقت قربانی ہوتا ہے اور دیہات میں	327	اس کے فضائل میں چند احادیث
337	طلوع فجر سے	331	قربانی کے اقسام اور وجوب کے شرائط
	پہلی جگہ نماز ہو گئی وقت ہو گیا اگرچہ عید گاہ میں		شرائط کا ایک جزو وقت میں پایا جانا وجوب کے لیے
337	نہیں ہوئی	332	کافی ہے
	نماز کے بعد قربانی ہوئی اور معلوم ہوا کہ نماز نہیں ہوئی	333	سبب وجوب اور قربانی کا رکن
337	تو نماز کا اعادہ ہے قربانی کا نہیں	333	کتنا مال پائے جانے میں قربانی واجب ہوگی
	یہ گمان تھا کہ عرفہ کا دن ہے اور قربانی کر لی پھر معلوم		بی بی یا بالغ لڑکوں کی طرف سے قربانی کرنے میں
	ہوا کہ دسویں ہے یا اسی صورت میں دسویں کو نماز سے	334	اجازت لینی ہوگی
338	قبل قربانی کی	334	قربانی کا حکم
	نویں کے متعلق دسویں کی گواہی گزری اور قربانی و نماز		دسویں ہی کو قربانی کرنا ضرور نہیں وقت میں جب



347	ذبح سے پہلے قربانی کے جانور سے نفع حاصل کرنا منع ہے اور اسکی صورتیں	338	ہوگئی پھر معلوم ہوا کہ گواہی غلط تھی دونوں ہو گئیں
347	قربانی کے لیے جانور خریدا یا اوس کے بچہ پیدا ہوا اس کو کیا کرے	338	ایام نحر گزر گئے اور قربانی نہیں کی تو کیا کرے
348	قربانی کرنے کے بعد اوسکے پیٹ میں بچہ نکلا	339	قربانی کی وصیت کی مگر نہ قیمت بتائی نہ جانور کا تعین کیا
348	دوسرے کے جانور کو بلا اجازت بھول کر ذبح کیا	339	قربانی کی منت مانی اور یہ نہیں معین کیا کہ بکری یا گائے
348	دوسرے کے جانور کو بلا اجازت قصداً ذبح کر دیا	339	اور بکری کی منت ہے تو گائے کی قربانی ہو سکتی ہے
348	مالک نے جانور کو معین نہ کیا ہو اور بلا اجازت کسی نے ذبح کر دیا	340	<b>قربانی کے جانوروں کا بیان</b>
349	جانور کو غصب کر کے قربان کر دیا	340	جانوروں کی عمر کیا ہو اور کون سا جانور افضل ہے
349	اپنی بکری دوسرے کی طرف سے قربانی کی نہیں ہوئی	342	قربانی کے جانوروں میں عیب نہ ہو اور عیبوں کی تفصیل
349	امانت یا عاریت یا رہن کی قربانی	342	خریدنے کے وقت عیب نہ تھا بعد میں عیب ہو گیا یا
349	مویشی خانہ سے نیلام لے کر قربانی کی نہیں ہوئی	342	خریدنے کے وقت عیب تھا پھر جاتا رہا
349	دو شخصوں کے مابین ایک جانور مشترک ہے اس کی قربانی کوئی نہیں کر سکتا	342	قربانی کے وقت جانور کو دا اور عیب پیدا ہو گیا
349	ایک شخص کے اہل و عیال نو ہیں اوس نے دس بکریوں کی قربانی کی اور یہ معین نہیں کیا کہ کس کی طرف سے کون ہے	342	قربانی کا جانور مر گیا یا گم ہو گیا تو کیا کرے
349	اپنی طرف سے اور بچوں کی طرف سے گائے کی قربانی کی	343	قربانی کے جانور میں شرکت کے مسائل
350	بیع فاسد سے خرید کر قربانی کی ہوگی	343	شرکا کی نیتیں مختلف قسم کے تقوُّب کی ہوں قربانی جائز ہے
350	موہوب کی قربانی کی اور واہب نے واپس لے لیا	344	لوگوں کے جانور مل گئے پتا نہیں چلتا کون کس کا ہے تو کیا کرے
		344	قربانی کے مستحبات
		344	اگر خود ذبح نہ کرے تو مسلمان سے ذبح کرائے
		345	قربانی کے گوشت و پوست وغیرہ کے مسائل

358	سولھواں حصہ (16)	350	دوسرے سے قربانی کرائی اس نے قصد بسم اللہ
359	کھانے کا بیان	350	چھوڑ دی تاوان دے
362	کھانے اور پینے سے پہلے بسم اللہ پڑھنے کے فضائل	351	تین شخصوں کی بکریاں مل گئیں ان کو کیا کرنا چاہیے
362	کھانے سے پہلے کی دعا	351	دوسرے سے ذبح کرایا اور خود بھی چھری پر ہاتھ رکھا
362	دینے ہاتھ سے کھائے پیئے	351	دونوں بسم اللہ کہیں
362	تین انگلیوں سے کھائے	351	قربانی کے لیے گائے خریدی اب اس میں دوسرے کو
363	کھانے کے بعد ہاتھ اور برتن کو چاٹ لے	351	شریک کر سکتا ہے یا نہیں
363	کھانے اور پانی میں پھونکنا منع ہے	351	پانچ شخصوں نے گائے خریدی چھٹا شخص شرکت چاہتا
364	لقمہ گر جائے تو صاف کر کے کھالے	351	ہے چار نے منظور کیا ایک انکار کرتا ہے
364	روٹی کا احترام کرنا چاہیے	351	قربانی کرنے کے بعد معلوم ہوا کہ جانور میں عیب تھا
364	کھانے کو ٹھنڈا کر کے کھائے	351	قربانی شدہ بکری کسی نے غصب کر لی تاوان لے کر
364	کھانے کے بعد الحمد للہ کہے اور یہ دعا پڑھے	351	صدقہ کرے
366	کھانے اور دودھ پینے کے بعد کی دعا	352	غنی نے منت مانی تو اس کے ذمہ دو قربانیاں واجب
366	جب تک کھانا اٹھایا نہ جائے دسترخوان سے نہ اٹھے	352	ایک سے زیادہ قربانیاں بھی جائز ہیں
366	جب تک ساتھ والے فارغ نہ ہوں کھانے سے	352	قربانی کا طریقہ
366	ہاتھ نہ کھینچے	353	سرکار رسالت (صلی اللہ تعالیٰ علیہ وآلہ وسلم) کی طرف سے قربانی
367	کھانے سے پہلے اور بعد میں ہاتھ دھونا	353	عقیقہ کا بیان
367	اکٹھا ہو کر کھانے میں برکت ہے	353	اس کے متعلق احادیث
367	ایک قسم کا کھانا ہو تو ایک جگہ سے اور اپنے آگے سے کھائے	355	عقیقہ کرنا مستحب ہے
368	کھانے کے بعد ہاتھ سے چکنائی چھوڑالے	355	بچہ پیدا ہوا تو کیا کرنا چاہیے
368	کھانے کے وقت جوتے اتار لے	356	بچہ کا اچھا نام رکھا جائے اور عقیقہ کیا جائے
368	گوشت کو چھری سے کاٹ کر کھانا عجمیوں کا طریقہ ہے	356	عقیقہ کے مسائل



374	دوا کے طور پر حرام چیز کو کھانا پینا ناجائز ہے	368	تکلیف لگا کر نہ کھائے
374	کتنا کھانا چاہیے	368	حضور (صلی اللہ تعالیٰ علیہ وآلہ وسلم) کے کھانے کا طریقہ
375	ریاضت کے طور پر تغلیل غذا	369	کھانے کو عیب نہ لگائے
375	کھانا کھا کر قے کر ڈالنا	369	ایک کا کھانا دو کے لیے کفایت کرتا ہے
375	طرح طرح کے میوے اور کھانے کھانا	369	ناپ کر کھانا پکانے میں برکت ہوتی ہے
375	سیر ہو کر کھانے میں غلبہ شہوت ہو تو غذا میں کمی کرے	369	کنارہ سے کھائے برتن کے بیچ سے نہ کھائے
376	کھانے کے آداب و سنن	370	تہائی پیٹ بلکہ اس سے بھی کم کھائے
378	دستر خوان پر جو ٹکڑے ریزے جمع ہوئے انہیں کیا کرے	370	کھانے کے لیے کس طرح بیٹھے
379	کھانے کے لیے دوسروں کو پوچھنا	370	جب تک ساتھیوں سے اجازت نہ لے لے دو کھجوریں
379	بیٹے کی چیز حاجت کے وقت باپ لے سکتا ہے	370	ملا کر نہ کھائے
	بھوک سے جو شخص اتنا کمزور ہو گیا کہ گھر سے نکل نہیں	370	جن کے یہاں کھجوریں ہیں وہ لوگ بھوکے نہیں
	سکتا، تو جسے معلوم ہے کھانے کو دے اور سوال کب کر	371	کچا لہسن نہ کھائے اور پکا ہو تو حرج نہیں
380	سکتا ہے کب نہیں	371	سرکہ اچھا سالن ہے
	کھانے یا پانی میں پاک چیز گر گئی جس سے نفرت ہوتی	372	بھوک اور جھوٹ جمع نہ کرے
380	ہے تو وہ حرام نہیں ہوا		حضور صلی اللہ تعالیٰ علیہ وسلم شیخین کے ساتھ ایک انصاری
380	روٹی میں اُپلے کا ٹکڑا ملا، یا ناپاک جگہ میں روٹی کا ٹکڑا ملا	372	کے یہاں تشریف لے گئے انھوں نے ضیافت کی
380	سزا ہوا گوشت حرام ہے	372	چاندی سونے کے برتن میں کھانا پینا منع ہے
380	دوسرے کے باغ میں پھل کب کھا سکتا ہے		کھانے پینے کی چیز میں مکھی گر جائے تو غوطہ دے کر
381	باغ سے گرے ہوئے پتے لے سکتا ہے	373	پھینک دے
381	دوست کے گھر سے کوئی چیز کھا سکتا ہے جبکہ اُسے ناگوار نہ ہو	373	بعض صورتوں میں کھانا کھانا فرض ہے
381	چھری سے روٹی نہ کاٹے مگر خاص صورتوں میں	373	اضطرار کی حالت میں حرام کھا کر پانی کر جان بچائے
381	مسلمانوں کے کھانے کا طریقہ	374	انسان کا گوشت کھانا اضطرار میں بھی ناجائز ہے

386	پانی اور نمک اور آگ کوئی مانگے تو دینا ہی چاہیے اور ان کے دینے کا ثواب	381	نان باکی خمیر دیتا ہے پھر اتنا ہی آٹا نکال لیتا ہے یہ جائز ہے
387	پانی پینے کے آداب	381	چندہ کر کے کھانا پکوا یا اپنی اپنی چیزیں ملا کر کھائیں
387	لوٹے کی ٹونٹی اور صراحی میں مونہ لگا کر پانی نہ پیے	381	کھانے کے بعد خلال کرنا
387	سبیل کا پانی اور مسجد کے سقاہ کے پانی کا حکم	382	<b>پانی پینے کا بیان</b>
387	مسجد کے لوٹے گھر نہ لے جائے	383	تین سانس میں پانی پیے
387	وضو کا بچا ہوا پانی پھینکنا ناجائز ہے	383	برتن میں سانس لینا اور پھونکنا منع ہے
388	<b>ولیمہ و ضیافت کا بیان</b>	383	برتن کی ٹونٹی ہوئی جگہ سے پانی نہ پیے
388	ولیمہ کے فضائل اور وہ کتنا ہو	383	مشک کے دہانہ کو موڑ کر پانی نہ پیے
388	دعوت کو قبول کرنا چاہیے اور ولیمہ میں اگر مالدار بلائے	383	کھڑا ہو کر پانی نہ پیے
389	جائیں، غریبوں کو نہ پوچھا جائے یہ بُرا ہے	384	آبِ زم زم اور وضو کا پانی بچا ہوا کھڑے ہو کر پینا بہتر ہے
389	پہلے دن کا کھانا حق ہے، دوسرے دن کا سنت، تیسرے دن کا سمعہ	384	پُرانی مشک کا باسی پانی
389	جو تقاخر کے طور پر دعوت کرے اس کے یہاں نہ کھائے	385	دودھ کی لسی پینی
390	دو شخص دعوت دیں تو کس کی دعوت قبول کرے	385	دہنے والے کو مقدم کرو
390	جب کسی کے ساتھ دوسرا شخص بغیر بلائے دعوت میں چلا جائے تو ظاہر کر دے	385	حریر و دیباچ پہننے اور سونے چاندی کے برتن میں
390	فاسقوں کی دعوت قبول نہ کرے	385	کھانے پینے کی ممانعت
390	مومن کو چاہیے کہ مہمان کا اکرام کرے، پڑوسی کو ایذا نہ دے صلہ رحمی کرے، مہمان کو حلال نہیں کہ تین دن سے زیادہ ٹھہرے	386	پینے کی چیز شیریں ٹھنڈی پسند ہے
390	سنت یہ ہے کہ مہمان کو دروازہ تک رخصت کرنے جائے	386	پیٹ کے بل جھک کر پانی میں مونہ ڈال کر پینا منع ہے
391		386	اور رات میں برتن کو ہلا کر پیے جبکہ ڈھکانہ ہو
		386	ہاتھ سے پانی پینا
		386	ساقی سب کے بعد پیے
		386	پانی چوس کر پیے زیادہ مفید ہے



391	ولیمہ کی تعریف اور احکام اور دوسری دعوتوں کے احکام	391	سونے چاندی کے سوا دوسری دھاتوں کے برتن جائز
392	جہاں دعوت ہے وہاں لہو و لعب ہے تو جائے یا نہ جائے کیا کرے	392	ہیں مگر مٹی کے برتن افضل ہیں اور تانبے پیتل کے برتن پر قلعی ہو
393	جو لوگ ایک دسترخوان پر کھاتے ہوں اُن میں ایک شخص کوئی چیز دوسرے کو دے سکتا ہے یا نہیں	393	جس چیز میں سونے چاندی کا کام ہو، اس کا استعمال جائز ہے یا نہیں
393	دوسرے کے یہاں جو کھانا کھا رہا ہے وہ سائل کو نہ دے	393	حقہ کی فرشی اور نیچے کی مونہ نال اور چھڑی کی موٹھ
393	ایک دسترخوان سے دوسرے پر کوئی چیز دے سکتا ہے یا نہیں	393	نا جائز ہے
393	صاحب خانہ کے بچہ یا خادم کو اُس کھانے میں سے نہ دے	393	کرسی اور تخت میں اور رکاب و لگام اور دُپچی میں سونے
393	کھانا ناپاک ہو گیا تو پاگل یا بچہ یا حلال جانور کو نہ کھلائے	393	چاندی کا کام
394	مہمان و میزبان کو کیا کرنا چاہیے	394	سونے چاندی کا ملمع برتن پر جائز ہے
394	ایسے کی دعوت یا ہدیہ قبول کرنا جس کے پاس حلال و حرام دونوں قسم کا مال ہو	394	تلوار کے قبضہ اور چھڑی کے دستہ پر کام
394	مدیون کی دعوت قبول کرے یا نہ کرے	394	کپڑے پر سونے چاندی کے حروف
395	<b>ظروف کا بیان</b>	394	ٹوٹے ہوئے برتن کو چاندی یا سونے کے تار سے جوڑ
395	سونے چاندی کے ہر قسم کے برتن کو استعمال کرنا مرد و عورت دونوں کے لیے ناجائز	395	سکتے ہیں
395	ان کی سُر مہ دانی، سلانی، قلم، دوات، گھڑی کے کیس، آئینہ کا حلقہ، میز، کرسی، چائے کے برتن یہ سب چیزیں ناجائز ہیں	395	<b>خبر کھانا معتبر ہے</b>
396	سونے چاندی کے ظروف وغیرہ سے مکان کو سجا سکتا ہے	395	نوکر یا غلام جو ہندو یا مشرک ہے اس سے گوشت منگایا
396	بچوں کی بسم اللہ کے موقع پر سونے چاندی کی تختی قلم دوات لاتے ہیں چونکہ یہ چیزیں استعمال میں نہیں آتیں، جائز ہیں	396	دیانات میں کافر کی خبر نامعتبر ہے
396		396	معاملات میں کافر کی خبر اس وقت معتبر ہے کہ اُسکی سچائی کا غالب گمان ہے
396		396	کافر نے خبر دی کہ یہ جانور مسلم نے ذبح کیا ہے یہ نامعتبر ہے
396		396	لوٹڈی، غلام اور بچہ کی ہدیہ کے متعلق خبر معتبر ہے
396		396	خریدنے اور بیچنے کے متعلق ان کی خبر معتبر ہے یا نہیں

کافر یا فاسق کی یہ خبر کہ میں فلاں شخص کا بیچ میں وکیل ہوں معتبر ہے

دیانات میں مُنْجِب کا عادل ہونا ضروری ہے اور اگر اس کے ساتھ زوالِ ملک بھی ہو تو عد بھی ضروری ہے پانی کے متعلق کافر یا فاسق یا مستور یا عادل کی خبر

### لباس کا بیان

حضور صلی اللہ تعالیٰ علیہ وسلم کا لباس مبارک کپڑا گھسیٹنے اور ٹخنے سے نیچا کرنے کی مذمت سپید کپڑے پسند ہیں اور سُرخ اچھے نہیں عورت باریک کپڑے نہ پہنے

عمامہ کی فضیلت اور عمامہ ٹوپی پر باندھا جائے کپڑے میں پیوند لگانا اور ردی حال میں ہونا لباس شہرت کی مذمت

پراگندہ سر نہ ہونا چاہیے اور کپڑے صاف رکھنا چاہیے خدا نے جب دیا ہے تو اُس کی نعمت کا اثر ظاہر ہونا چاہیے

ریشم اور سونے کی مردوں کے لیے ممانعت چار انگل تک ریشم کی گوٹ لگائی جاسکتی ہے

حضور صلی اللہ تعالیٰ علیہ وسلم کا ملبوس دھو کر بیمار کو پلانا کسم کا رنگا ہوا کپڑا مرد کے لیے ناجائز ہے

درندہ کی کھال بچھانا منع ہے

کپڑے پہننے میں دہنے سے شروع کرے نیا کپڑا پہنتے وقت کی دعائیں

407	جو کسی سے تشبہ کرے اُنھیں میں سے ہے	399	مردوں کو عورتوں سے اور عورتوں کو مردوں سے تشبہ
408	نا جائز ہے	400	مرد اور عورت کی خوشبو میں فرق
408	حضور (صلی اللہ تعالیٰ علیہ والہ وسلم) نے سبز کپڑے پہنے ہیں	400	حضور صلی اللہ تعالیٰ علیہ وسلم کا بستر اور تکیہ کیسا تھا
408	حاجت سے زیادہ بچھونے نہ رکھے	401	لباس کتنا ضروری ہے اور کتنا مستحب اور کون سی صورت
409	نا جائز ہے	403	اونی سوتی کتان کے کپڑے سنت کے مطابق ہوں، نہ
409	بہت بڑھیا ہوں نہ بہت گھٹیا	404	فتح مکہ کے دن حضور (صلی اللہ تعالیٰ علیہ والہ وسلم) سیاہ عمامہ
409	باندھے ہوئے تھے	404	دامن کی لمبائی اور آستین کی لمبائی چوڑائی کتنی ہو
409	جائگھیا اور آدھی آستین کے کرتے کا حکم	405	ریشم کے کپڑوں کے متعلق احکام
410	ریشم کا بچھونا اور تکیہ	405	نُسر اور کاشی سلک چینا سلک سن اور رام بانس اور کیلے
410	کے کپڑے کے احکام	406	ریشم کا لحاف اوڑھنا یا اس کا پردہ دروازہ پر لگانا
411	ریشم کا کپڑا بیچنے والا اگر کندھے پر ڈال لے جائز ہے	406	عورتوں کے لیے خالص ریشم بھی جائز ہے



414	ریشم کی تھیلی میں روپیہ رکھنا جائز ہے	411	مردوں کے لیے ریشم کی گوٹ یا عمامہ اور تہبند کے کنارے اور پلو ریشم کے ہوں تو کیا حکم ہے
414	ریشم یا زری کے بٹوں کا کیا حکم ہے	411	ریشم کا ساز یا گھنڈیاں یا ٹوپی کا طرہ یا پاجامہ کا نیفہ یا اچکن وغیرہ میں پھول یا کیریاں جائز ہیں
414	فصد کے وقت ریشم کی پٹی باندھنا جائز ہے	411	ریشم کے کپڑے کا پیوند اور ریشم کو بجائے روئی بھر دیا جائے اس کا کیا حکم ہے
414	ریشم کے مصلے پر نماز پڑھنا منع نہیں	411	ٹوپی میں لیس، عمامہ میں گوٹہ لچکا لگانا
414	ریشم یا چاندی سونے سے مکان آراستہ کرنا	412	متفرق کاموں کو جمع نہیں کیا جائے گا
415	فقہاء و علما کیسے کپڑے پہنیں	412	بانے میں ایک تا گاریشم ہے اور ایک سوت مگر سوت نظر نہیں آتا تو ناجائز ہے
415	کھانے کے وقت گھٹنوں پر کپڑا ڈالنا، ناک مونہ پونچھنے کے لیے ریشمی رومال	412	سونے چاندی سے کپڑا بنایا گیا ہو تو کیا حکم ہے
415	چاندی سونے کے بٹن بغیر زنجیر کے جائز ہیں	412	کخواب پوت، بنارسی عمامے، زری کی ٹوپی کا مدانی ریشم اور زری کی پٹی کا کیا حکم ہے
415	آشوب چشم کی وجہ سے سیاہ ریشمی نقاب ڈالنا جائز ہے	412	ریشم کی چھردانی جائز ہے، ریشم کے کپڑے میں یا چاندی سونے کے خول میں تعویذ رکھ کر پہننا یا ان کے پتر پر کندہ کیا ہوا تعویذ مرد کے لیے ناجائز ہے
415	نابالغ لڑکوں کو ریشم پہننا منع ہے	412	ریشم یا زری کی ناجائز ٹوپی اگر چہ عمامہ کے نیچے ہونا جائز ہے
415	کسم اور زعفران اور دوسرے رنگ کے احکام	413	ریشم کا کمر بند، تسبیح کا ڈورا، گھڑی کا ڈورا یا چین سونے چاندی یا کسی دھات کی زنجیر گھڑی میں لگانا، ان سب کا کیا حکم ہے
416	سوغ میں سیاہ کپڑے پہننا یا بلے لگانا منع ہے	413	قرآن مجید کا جزدان ریشمی یا زری کا ہو سکتا ہے
416	محرم کے زمانہ میں تین قسم کے رنگ نہ پہنے	413	
416	اون اور بالوں کے کپڑے پہننا سنت انبیا ہے	414	
416	پاجامہ پہننا سنت ہے اور پاجامہ کیسا ہو		
417	ٹخنے سے نیچے پاجامہ یا تہبند منع ہے		
417	نیکر اور چوڑی دار پاجامہ		
417	باریک کپڑے خصوصاً تہبند نہ پہنے		
417	دھوتی سے پورا ستر نہیں ہوتا		
417	سدل یعنی کپڑا لٹکانا		
418	پوستین پہننا جائز ہے		

422	بہت بننا سنورنا نہ چاہیے	418	ہاتھ مونہ پونچھنے کے لیے رومال رکھنا جائز ہے
422	بال والے چمڑے کے جوتے یا کیلوں سے سلے ہوئے	418	<b>عمامہ کا بیان</b>
422	جائز ہیں	418	شمسہ پیٹھ پر ہو اور اُسکی مقدار کتنی ہے
422	<b>انگوٹھی اور زیور کا بیان</b>	419	عمامہ پھر سے باندھنا ہو تو اُدھیڑ کر باندھے
423	انگوٹھی کس اُنکلی میں پہنی جائے	419	ٹوپی پہننا حضور (صلی اللہ تعالیٰ علیہ والہ وسلم) سے ثابت ہے
424	ریشم اور سونا مردوں پر حرام ہیں	419	عمامہ کم سے کم کتنا ہو اور زیادہ سے زیادہ کتنا
424	پیتل اور لوہے کی انگوٹھی پہننا منع ہے	419	علماء مشائخ کی قبور پر غلاف ڈالنا جائز ہے
425	دس چیزیں بُری ہیں	419	یادداشت کے لیے کپڑے میں گرہ لگانا یا انگلی میں
425	لڑکیوں کو گھنگرو پہننا منع ہے	419	ڈورا باندھنا جائز ہے
426	مرد صرف چاندی کی ایک مشقال سے کم کی انگوٹھی پہن سکتا ہے	419	گلے میں تعویذ لٹکانا یا مریض کو شفا کے لیے آیات
426	چاندی سونے کے سوا عورت بھی دوسری دھات کا	420	وغیرہ رکابی میں لکھ کر پلانا جائز ہے
426	زیور نہیں پہن سکتی	420	بچھونے یا دسترخوان پر لکھا ہو تو استعمال نہ کرے
426	یشب وغیرہ پتھر کی انگوٹھی بھی نہ پہنے	420	نظر بد سے بچانے کے لیے کپڑا لکڑی پر لپیٹ کر
427	جو چیزیں مرد و عورت دونوں کے لیے ناجائز ہیں ان کا بنانا بھی منع ہے	420	کھیت میں لٹکانا جائز ہے
427	انگوٹھی یا زیور کے اندر لوہے کی سلاخ ڈالنا جائز ہے	420	نظر بد سے بچنے کی دعا
427	گنبد میں سوراخ کر کے سونے کی کیل ڈالوا سکتا ہے	420	<b>جوتا پہننے کا بیان</b>
427	انگوٹھی کس کے لیے مسنون ہے	420	حضور (صلی اللہ تعالیٰ علیہ والہ وسلم) کی نعلین مبارک
427	انگوٹھی کس طرح اور کس اُنکلی میں پہنے	421	جوتا پہلے دہنے پاؤں میں پہنے اور دہنے کا بعد میں
427	انگوٹھی پر کیا چیز کندہ کر سکتا ہے	421	اوتارے
427	کئی نگ کی انگوٹھی اور چھلا مرد کو ناجائز ہے	421	ایک جوتا یا موزہ نہ پہنے دونوں پہنے یا دونوں اُتار دے
427		421	بعض قسم کے جوتے بیٹھ کر پہنے
427		422	عورتوں کو مردانہ جوتے پہننے کی ممانعت



432	دو شخصوں کے درمیان میں بغیر اجازت نہ بیٹھے	428	سونے کے تار سے دانت بندھوا سکتا ہے اور ناک کٹ گئی ہو تو سونے کی ناک لگوا سکتا ہے
432	اپنے بھائی کے لیے جگہ دے اور سرک جائے	428	اپنا دانت گر گیا تو بندھوا سکتا ہے دوسرے کا دانت اپنے مونہ میں نہیں لگا سکتا
432	احتبا کرنا اور چار زانو بیٹھنا	428	لڑکوں کو زور پور پہنانا یا ان کے ہاتھ پاؤں میں منہدی لگانا منع ہے
432	دھوپ میں تھا دھوپ ہٹ گئی کچھ سایہ کچھ دھوپ میں ہو گیا تو وہاں سے ہٹ جائے	428	<b>برتن چھپانے اور سونے کے وقت کے آداب</b>
432	بائیں ہاتھ کو پیٹھ پر رکھ کر دہنے ہاتھ کی گدی پر ٹیک دے کر بیٹھنا منع ہے	428	بسم اللہ کہہ کر دروازہ بند کرے اور برتن چھپا دے اور مشک کا مونہ باندھ دے اور چراغ بجھا دے اور بچوں کو گھر سے باہر نہ جانے دے
433	جب کسی مجلس میں جائے تو جہاں مجلس ختم ہو وہاں بیٹھے	428	سوتے وقت آگ بجھا دیا کریں
433	مجلس سے اٹھنے کے وقت کی دعا	429	رات میں کتوں اور گدھے کی آواز سنے تو اعوذ باللہ پڑھے
433	جس مجلس میں نہ اللہ (عزوجل) کا ذکر ہو، نہ درود پڑھیں تو نقصان ہے	429	<b>بیٹھنے اور سونے اور چلنے کے آداب</b>
433	جو تا اوتار کر بیٹھے	430	بات کرنے میں رخسارہ ٹیڑھا نہ کرے اور اتر کر نہ چلے
433	چپ لیٹ کر پاؤں پر پاؤں رکھے یا نہ رکھے	430	اللہ (عزوجل) کے خاص بندوں کی پہچان
434	حضور صلی اللہ تعالیٰ علیہ وسلم کس طرح لیٹتے تھے	430	جب کوئی شخص مجلس میں آئے تو اُس کے لیے جگہ دیدی جائے
434	پیٹ کے بل لیٹنا اللہ تعالیٰ کو ناپسند ہے	430	دوسرے کو اٹھا کر اُس کی جگہ پر بیٹھنا منع ہے
435	جس چھت پر روک نہ ہو اُس پر نہ لیٹے	431	جو اٹھ کر گیا اور پھر آیا تو اُس جگہ کا وہی حقدار ہے
435	عصر کے بعد نہ سوئے اور تنہا مکان میں نہ سوئے	431	جب آنے کا ارادہ ہو تو اپنی کوئی چیز وہاں چھوڑ دے
435	اترا کر چلنے والا زمین میں دھنسا دیا گیا	431	
435	دو عورتوں کے بیچ میں مرد کو نہ چلنا چاہیے	431	
435	قیلولہ مستحب ہے	431	
436	سونے کے آداب و مکروہات	431	
436	عشا کے بعد بات کرنے کے احکام	431	

441	کوئی عورت اپنے شوہر کے سامنے دوسری کے حسن و جمال وغیرہ بیان نہ کرے	436	دو مرد یا دو عورتوں کو ایک کپڑا اوڑھ کر برہنہ سونا منع ہے
442	جس عورت سے نکاح کرنا چاہتا ہو اُسے دیکھ سکتا ہے	436	لڑکا اور لڑکی جب دس برس کے ہوں تو اُن کو علیحدہ سلایا جائے
442	کوئی شخص موضع ستر کو کھولے ہو اُسے کس طرح منع کیا جائے	437	میاں بیوی جب ایک چارپائی پر سونیں تو دس برس کے بچہ کو اُس پر نہ سلائیں
442	بہت چھوٹے بچہ کے کسی حصہ جسم کو چھپانا فرض نہیں	437	راستہ چھوڑ کر کسی کی زمین پر چل سکتا ہے یا نہیں
442	لڑکا جب مراہق ہو اُس کو دیکھنے اور چھونے کا کیا حکم ہے	437	<b>دیکھنے اور چھونے کا بیان</b>
443	عورت دوسری عورت کے کس حصہ جسم کو دیکھ سکتی ہے	438	عورت شیطان کی صورت میں آگے آتی اور جاتی ہے
443	عورت صالحہ اپنے کو بدکار عورت کے دیکھنے سے بچائے اور مسلمہ کافرہ سے بچائے	438	جب کسی عورت کو دیکھ کر میلان پیدا ہو تو کیا کرے
443	عورت مرد کو دیکھ سکتی ہے یا نہیں	439	اچانک نظر پڑ جائے یہ معاف ہے، مگر فوراً ہٹالے
443	عورت مرد اجنبی کے جسم کو ہرگز نہ چھوئے	439	مواضع ستر کی حفاظت
444	مرد اپنی عورت اور باندی کے تمام اعضا کو دیکھ سکتا ہے اور چھو سکتا ہے	440	اجنبیہ کے ساتھ تنہائی جائز نہیں
444	میاں بی بی جب بچھونے پر ہوں تو محارم اجازت لے کر آسکتے ہیں	440	جن عورتوں کے شوہر غائب ہیں اُن کے پاس تنہائی میں نہ جائے
444	اس طرح جماع نہ کرے کہ لوگوں کو اس کا علم ہو جائے	440	دیور موت ہے یعنی اس سے بھی پردہ کرے
444	محارم کے کون سے اعضا کی طرف نظر کر سکتا ہے	440	برہنہ ہونے سے بچو اور ران کو چھپاؤ
445	اپنی ماں کے پاؤں دبا سکتا ہے، قدم کو بوسہ دے سکتا ہے، یہ ایسا ہے جیسے جنت کی چوکھٹ کو بوسہ دیا	441	نہ مرد مرد کے ستر کی جگہ کو دیکھے اور نہ عورت عورت کے ستر کی جگہ دیکھے اور نہ مرد مرد کے ساتھ ایک کپڑے میں برہنہ سوئے اور نہ عورت عورت کے ساتھ
445	محارم کے ساتھ سفر و خلوت جائز ہے	441	ازواج مطہرات کے لیے حکم تھا کہ وہ مردوں کی طرف نظر نہ کریں



کثیر کو خریدنا ہو تو اُس کے بعض اعضا کو دیکھنا اور چھونا جائز ہے

446

اجنبیہ کے چہرہ اور ہتھیلی کو دیکھ سکتا ہے چھونے کی اجازت نہیں

446

چھوٹی لڑکی جو مشہدہ نہ ہو اُس کو دیکھنا چھونا جائز ہے نوکرنی کی کلائی اور دانتوں کی طرف نظر جائز ہے

446

اجنبیہ کے چہرہ کی طرف نظر نہ کرے مگر ضرورت شرعیہ جس عورت سے نکاح کرنا ہے اُسے دیکھ لے یا دیکھوا لے اور عورت بھی مرد کو دیکھ لے

447

جس عورت سے نکاح کا ارادہ ہے اُسکی لڑکی ماں کی ہم شکل ہے اور مشہدہ ہے اس کو دیکھنا جائز نہیں

447

علاج کی غرض سے عورت کے جسم کو دیکھ سکتا ہے اور چھو بھی سکتا ہے اور چاہیے یہ کہ علاج کرنا عورتوں کو بھی سکھا دیا جائے

447

عمل دینے کی ضرورت ہو تو موضع حقنہ کی طرف نظر کر سکتا ہے

448

عورت کو فصد کرانی ہو تو مرد سے کرا سکتی ہے جبکہ کوئی عورت فصد کرنا نہ جانتی ہو

448

عورت نے خوب موٹے اور ڈھیلے کپڑے پہنے ہوں تو ان کپڑوں کی طرف نظر جائز ہے اور چست کپڑے ہوں تو نظر نہ کرے، یوہیں باریک کپڑے ہوں تو

448

نظر جائز نہیں

جس کے عضو تناسل وغیرہ کٹے ہوں یہ اور زنجے مرد کے حکم میں ہیں

448

جس عضو کی طرف نظر کرنا ناجائز ہے اگر وہ بدن سے جدا ہو جائے تو اب بھی اُس کو دیکھنا ناجائز ہے

448

عورت کے داڑھی مونچھ نکل آئے تو بالوں کو نوچ ڈالے اجنبیہ عورت کے ساتھ خلوت ناجائز ہے اور محارم کے ساتھ جائز

449

449

## مکان میں جانے کے لیے

### اجازت لینا

449

اجازت حاصل کرنے کے لیے تین مرتبہ سلام کرے جب آدمی بھیج کر بلایا گیا تو بعض صورتوں میں اجازت لینے کی ضرورت نہیں

450

451

اپنی ماں کے پاس جائے جب بھی اجازت مانگے

451

اجازت مانگنے سے پہلے سلام کرے

452

دروازہ پر سامنے نہ کھڑا ہو بلکہ دہنے بائیں ہٹ کر کھڑا ہو

452

کسی کے مکان میں جھانکنے کی ممانعت ہو

452

کسی کے یہاں جائے تو کپڑوں کی

452

آواز دی اور مکان والے کے لیے نوکریں جواب میں اپنا

453

نام بتائے، اگر اجازت نہ ملے تو ناراض نہ ہونا چاہیے

453

جس مکان میں کوئی نہ ہو وہاں جائے تو کیا کہے

453

آنے والے نے بغیر سلام کیے بات چیت شروع کر دی

453

تو اختیار ہے کہ اُس کی بات کا جواب نہ دے

453	آتے وقت اور جاتے وقت دونوں دفعہ سلام کرے	453	ایک جماعت دوسری کے پاس آئی تو بہتر یہ ہے کہ
453	<b>سلام کا بیان</b>	453	سب ہی سلام کریں اور جواب دیں
460	آدم علیہ السلام جب پیدا ہوئے اور انھوں نے فرشتوں	460	مجلس کو سلام کیا اور نابالغ یا عورت نے جواب دیا
460	کو سلام کیا تو فرشتوں نے کیا جواب دیا	460	کون شخص کس کو سلام کرے اور کہاں کہاں جواب دینا
461	سلام کرنے کی فضیلت	461	واجب نہیں
461	ایک مسلمان کے دوسرے مسلمان پر کیا حق ہیں	461	کافر کو سلام نہ کرے
461	پہلے سلام کرنے کی فضیلت	461	سلام ملاقات کرنے کی تحیت ہے، جہاں ملاقات مقصود
462	جماعت میں سے ایک نے سلام کر لیا یا جواب دیدیا	462	نہ ہو وہاں جواب واجب نہیں
462	یہ کافی ہے	462	کن لوگوں کو سلام نہ کرے
463	کون کس کو سلام کرے	463	کسی کو سلام کہلا بھیجا تو وہ کیوں کر جواب دے
463	یہود و نصاریٰ کے سلام کے جواب میں صرف وعلیکم کہے	463	خط میں سلام لکھا ہوتا ہے اس کا جواب بھی واجب ہے
464	راستہ پر بیٹھے تو اُس کے حقوق ادا کرے	464	سلام کی میم کونہ ساکن پڑھے نہ اس کو پیش سے کہے
464	سلام کے الفاظ، رحمت وغیرہ کا ذکر	464	ابتداءً علیک السلام نہ کہے
464	یہود و نصاریٰ کے ساتھ سلام میں تشبہ نہ کرے	464	سلام اور اُس کا جواب اتنی آواز سے ہو کہ وہ سن سکے
464	علیک السلام کہنے کی ممانعت	464	اسی طرح چھینک کا جواب
464	سلام کرنے میں کیا نیت ہونی چاہیے	464	اُنکلی یا ہتھیلی کے اشارہ سے سلام نہ کرے، ہاتھ یا سر
464	ہر مسلمان کو سلام کرے پہچانتا ہو یا نہ پہچانتا ہو	464	کے اشارہ سے جواب دینا کافی ہے
464	سلام و جواب سلام میں افضل کیا ہے	464	سلام کرتے وقت جھکنا نہ چاہیے
464	سلام میں جمع کا صیغہ بولے ایک کو کرے یا زیادہ کو	464	اس زمانہ میں نئے نئے سلام ایجاد ہوئے ہیں ان سے بچے
464	جواب میں وعلیکم السلام واؤ کے ساتھ کہے	464	کسی کے نام کے ساتھ علیہ السلام کہنا یا لکھنا یہ انبیاء و
465	جواب میں تاخیر نہ کرے کہ یہ گناہ ہے	465	ملئکہ کے ساتھ خاص ہے



چھوٹا سلام کرے تو اُس کے جواب میں یہ نہ کہے کہ جیتے رہو

## مصافحہ و معانقہ و بوسہ

### وقیام کا بیان

مصافحہ کے فضائل

معانقہ کی حدیثیں

کھڑا ہونا اور بوسہ دینا

مصافحہ کے مسائل اور نمازوں کے بعد مصافحہ کا جواز

مصافحہ کا طریقہ

معانقہ جائز ہے جبکہ محل فتنہ نہ ہو اور عیدین کے دن معانقہ

بوسہ دینا کہاں جائز ہے اور کہاں نہیں

مصافحہ کے بعد خود اپنا ہاتھ چوم لینا مکروہ ہے

عالم دین یا بادشاہ عادل کے ہاتھ یا قدم کا چومنا جائز ہے

کسی کے سامنے زمین کو چومنا جائز ہے

بوسہ کی چھ قسمیں ہیں

قرآن مجید کو بوسہ دینا جائز ہے

سجدہ تحیت حرام ہے اور غیر خدا کے لیے سجدہ عبادت کفر

ملاقات کے وقت جھکنا منع ہے

آنے والے کی تعظیم کو کھڑا ہونا جبکہ وہ مستحق تعظیم ہو

اور قیام ممنوع کی صورت

### چھینک اور جماہی کا بیان

چھینک اللہ (عزوجل) کو پسند ہے اور جماہی ناپسند

474 چھینک پر الحمد للہ کہنا اور اس کا جواب

476 چھینک کے وقت مونہ کو چھپالے اور آواز کو پست کرے

476 جماہی کے وقت مونہ چھپائے

476 کسی بات کے موقع پر چھینک آجانا اُس کے سچے

476 ہونے کی دلیل ہے

476 چھینک پر الحمد للہ کہنے والے کا جواب دینا واجب ہے

478 چھینک کے وقت سر جھکا لے اور آواز پست کرے

478 چھینک کو بد فالی تصور کرنا جہالت ہے

### خرید و فروخت کا بیان

478 گوبر اور پاخانہ کی بیع کا کیا حکم ہے

478 ایک شخص دوسرے کی چیز کو بیع کرتا ہے تو خرید سکتا ہے یا نہیں

479 مشترک چیز بیچنی ہو تو شریک کو مطلع کر دے

479 بازار والے ایسوں سے مال خریدتے ہوں جن کا غالب

479 مال حرام ہے تو اُن سے خریدنے میں تین صورتیں ہیں

480 تجارت میں مشغولی کے سبب فرائض ترک نہ کرے

480 نجس کپڑے کی بیع

480 بائع کو ثمن سے کچھ زیادہ دیا اور روکھ لینے کا حکم

480 ایسی چیز جو جلد خراب ہو جاتی ہے خریدی اور مشتری

480 غائب ہو گیا تو بائع اس کو دوسرے کے ہاتھ بیع کر سکتا ہے

480 بیمار کی دوا وغیرہ اُس کی بغیر اجازت خرید سکتا ہے

480 گیسوں میں دھول ملانا یا دودھ میں پانی ملانا جائز ہے

474 روٹی گوشت کا نرخ مقرر ہے اور بائع نے کم دیا، خریدار

494	قرآن پڑھ کر آدمیوں سے سوال کرنا ناجائز ہے	481	کو بعد میں معلوم ہوا کہ کم ہے تو کمی پوری کرا سکتا ہے
494	مصحف شریف کی کتابت پر اجرت لینا جائز ہے		لوہے، پیتل وغیرہ کی انگوٹھی یا زیور کو بیچنا منع ہے، اسی
494	<b>قرآن مجید اور کتابوں کے آداب</b>	481	طرح افیون کو کھانے والے کے ہاتھ بیچنا
	قرآن مجید پر سونے چاندی کا پانی چڑھانا، اُس میں		کافر نے شراب بیچ کر مسلم کا دین ادا کیا تو لینا جائز ہے
	اعراب لگانا، وقف وغیرہ کی علامتیں لکھنا، سورتوں کے	481	اور مسلم نے شراب کے ثمن سے دین ادا کیا تو لینا جائز
	نام اور آیتوں کی تعداد لکھنا اور اُس کے ساتھ ترجمہ		رہائیوں کے پاس جو حرام مال آیا اوس کو دین یا کسی مطالبہ
494	چھاپنا جائز ہے	481	میں نہیں لے سکتا، یوہیں مورث کا حرام مال ورثہ نہ لیں
	تاریخ کے اوراق کا قرآن مجید و تفسیر و فقہ کی کتابوں پر		پنساری کے پاس روپیہ رکھ دیا کہ سودے میں کٹتا
494	غلاف لگا سکتے ہیں	481	رہے گا، یہ منع ہے
494	قرآن مجید کی کتابت، طباعت کا غرضب اچھا ہونا چاہیے	482	احتکار کی ممانعت اور اُس کی صورتیں اور احکام
495	قرآن مجید کا حجم چھوٹا کرنا مکروہ ہے	483	چیزوں کا نرخ مقرر کرنا جائز ہے یا نہیں
495	قرآن مجید پر انا بوسیدہ ہو جائے تو دفن کر دیا جائے	483	<b>قرآن مجید پڑھنے کے فضائل</b>
495	کون کتاب اوپر ہو اور کون نیچے	488	سورۃ فاتحہ کے فضائل
495	قرآن مجید برکت کے لیے گھر میں رکھنا بہتر ہے	489	سورۃ بقرہ و آل عمران و آیۃ الکرسی کے فضائل
495	مصحف شریف کی توہین کفر ہے	490	سورۃ بقرہ کی آخری دو آیتوں کے فضائل
	جس گھر میں قرآن مجید ہو اُس میں بی بی سے جماع	490	سورۃ کہف کے فضائل
496	کر سکتا ہے یا نہیں	491	سورۃ طہ و یس کے فضائل
	تلاوت و اذان میں آواز اچھی ہونی چاہیے اور قواعد		حم المؤمن و حم الدخان اور الم تنزیل
496	تجوید کی مراعات کرے موسیقی سے بچے	491	و تبارک کے فضائل
496	قرآن مجید کو معروف قراءت سے پڑھا جائے		سورۃ واقعہ و اذالزلت و سورۃ تکاثر و قل یا ایہا
	قرآن مجید کو بند کر دے کھلا ہوا نہ چھوڑ دے، اُس کی	492	الکفرون و قل هو اللہ احد کے فضائل
496	طرف نہ پیٹھ کرے، نہ پاؤں اور جزدان و غلاف میں رکھے	493	سورۃ حشر کے فضائل



505	عیادت کے مسائل	496	قلم کا تراشہ اور مسجد کے گھاس، کوڑے کو کہاں ڈالے
505	علاج کے مسائل	497	جس کا غد پر اللہ تعالیٰ کا نام لکھا ہو اُس کی پڑیا نہ بنائے
505	حرام چیزوں کو دوا کے طور پر استعمال کرنا ناجائز ہے	497	<b>آداب مسجد و قبلہ</b>
506	علاج نہیں کرایا اور مر گیا تو گنہگار نہیں		مسجد کو منتقل کرنا اوس پر چاندی سونے کا پانی چڑھانا،
506	حمل کی حالت میں عورت نہ فصد کھلوائے اور نہ کچھنے لگوائے	497	جائز ہے
506	پچھنا کن تاریخوں میں ہونا چاہیے	497	مسجد کی دیواروں میں گچ یا پلاستر کرنا جائز ہے
506	شراب کا استعمال خارجی علاج میں بھی ناجائز ہے		مسجد میں درس دینا جائز ہے، اگرچہ بوقت درس
507	انگلی میں پٹا باندھنا یا ورم پر لٹی یا روٹی باندھنا جائز ہے	497	چٹائیاں اور جائ نماز استعمال میں آئیں
	عمل دینا جائز ہے اور اگر نظر کرنے یا چھونے کی	497	مسجد میں سونا اور کھانا مکروہ ہے مگر معتکف کے لیے
507	ضرورت ہو تو یہ بھی جائز ہے	497	مسجد کو راستہ نہ بنائے
507	دوا سے بیہوش کرنا جائز ہے	498	مسجد میں تعویذ بیچنا ناجائز ہے اور نکاح پڑھوانا جائز
508	<b>لہو و لعب کا بیان</b>	498	مسجد کے آداب و مکروہات
508	سب کھیل باطل ہیں سوا تین کے	500	<b>عیادت و علاج کا بیان</b>
509	لڑکیوں کے لیے گڑیوں سے کھیلنے کی اجازت ہے	500	علاج کے متعلق حدیثیں
510	نوبت بجانا ایک خاص صورت میں جائز ہے		جھاڑ پھونک کرانے میں حرج نہیں خصوصاً نظر بد اور
510	عید کے دن اور شادی میں دف بجانا جائز ہے		زہریلے جانور کے کاٹنے میں مگر جبکہ اُس میں ناجائز
	حمام کا بگل اور رمضان میں سحری کا نقارہ اور کارخانہ	501	الفاظ ہوں
511	یاریل گاڑی کی سیٹی جائز ہے		مرض کا متعدی ہونا اور صفر کو منحوس جاننا اور بد فالی لینا
511	گنجفہ، چوسر، شطرنج وغیرہ سب کھیل باطل ہیں	502	یہ سب فطی ہیں اور فال حسن اچھی چیز ہے
	ناچنا، تالی بجانا، ستار ہار مونیٹ وغیرہ باجا بجانا حرام،	504	بدشگون سے بچنے کی دعا
511	مزامیر کے ساتھ قوالی ناجائز ہے		جہاں طاعون ہو، وہاں نہ جائے اور جہاں یہ ہے،
512	کبوتر بازی اور جانوروں کو لڑانا حرام ہے	504	وہاں ہو جائے تو نہ بھاگے

525	جو سب کو بُرا کہے، وہ خود سب سے بُرا ہے	512	آم کے زمانہ میں نوروز کو جانا جائز ہے
525	دورِ خا آدمی بہت بُرا ہے	512	گشتی لڑنا جائز ہے اگر ستر پوشی کے ساتھ ہو
525	چغلی کی قباحت	512	ہنسی مذاق بعض صورتوں میں جائز ہے
526	غیبت کی مذمت میں حدیثیں	513	<b>اشعار کا بیان</b>
529	غیبت سے روکنے کی فضیلت	514	اشعار اچھے بھی ہوتے ہیں اور بُرے بھی
530	کسی کو عار دلانا اور شامت	514	اشعار پڑھنا جائز بھی ہے اور نا جائز بھی
530	بعض لوگوں کی بُرائی کرنا غیبت نہیں ہے	515	<b>جھوٹ کا بیان</b>
531	تعریف میں مبالغہ کرنے اور منہ پر تعریف کرنے کی ممانعت	515	جھوٹ کی بُرائی میں چند حدیثیں
531	فاسق کی مدح سے ممانعت	517	تین صورتوں میں جھوٹ بولنا جائز ہے
532	غیبت کی تعریف اور اس میں اور بہتان میں فرق	518	توریہ بلا حاجت جائز نہیں
532	جس سے ضرر کا اندیشہ ہے اُس کی یہ بات ظاہر کرنی	518	احیاءِ حق کے لیے توریہ جائز ہے
532	جائز ہے	518	جھوٹ بولنے کے مواقع
532	بد مذہب کی بُرائی کرنا غیبت نہیں	518	جس قسم کا مبالغہ عادت میں جاری ہے وہ جھوٹ نہیں
532	بیٹے کی بُری بات اُس کے باپ سے کہنا اور عورت کی	519	تعریض کی بھی بعض صورتیں جائز ہیں
532	شوہر سے اور رعایا کی بادشاہ سے تاکہ یہ لوگ انسداد	519	<b>زبان کو روکنا اور گالی گلوچ،</b>
532	کردیں یہ جائز ہے	519	<b>چغلی سے پرہیز کرنا</b>
533	کسی کی بُرائی افسوس کے طور پر بیان کرنا غیبت نہیں	519	زبان اور شرم گاہ کی حفاظت
533	کسی بستی یا شہر والوں کی بُرائی کرنا غیبت نہیں	522	لعن و طعن کی ممانعت و قباحت
534	غیبت چار قسم ہے	524	جو کافر و فاسق نہ ہو اُسے کافر و فاسق کہنے کی حرمت
534	فاسق معلن کی بُرائی کرنا غیبت نہیں	524	جھگڑا اور گالی گلوچ کرنا
534	جس سے مشورہ لیا جائے وہ اُس کی بُرائی بیان کر سکتا ہے،	524	فحش گوئی سے بچو
534	جس کے متعلق مشورہ ہے	525	دہر اور زمانہ کو بُرا نہ کہو



538	معافی مانگنے میں یہ بھی ضرور ہے کہ ایسا کام کرے کہ اُس کے دل سے بُرائی دور ہو جائے	534	بد مذہب اپنی بد مذہبی چھپائے یا ظاہر کرے دونوں صورتوں میں اُس کا اظہار کیا جاسکتا ہے
538	ظاہری اور نمائشی معافی کوئی چیز نہیں	535	ظلم کی شکایت حاکم یا مفتی کے پاس کرنا غیبت نہیں
539	جس کی غیبت کی وہ مرگیا یا غائب ہو گیا تو کیا کرے	535	مبیع کا عیب بیان کرنا غیبت نہیں
539	مبہم طور پر معافی مانگنا کافی ہے یا نہیں	535	اگر برائی سے مقصود معرفت ہو برائی نہ ہو تو غیبت نہیں
539	معذرت کے ساتھ مصافحہ بھی معافی مانگنے کے حکم میں ہے	535	حدیث کے راویوں اور مقدمہ کے گواہوں اور مصنفین پر جرح کرنا غیبت نہیں
539	مونہ پر یا پیٹھ پیچھے تعریف کی صورتیں	536	صراحت اور تعریض دونوں طرح غیبت ہوتی ہے
540	<b>بغض و حسد کا بیان</b>	536	زبان سے اور ہاتھ پاؤں اور سر، ابرو کے اشارہ سے بھی غیبت ہوتی ہے
541	حسد کی بُرائی میں حدیثیں	536	نقل کرنا بھی غیبت ہے
541	بغض و عداوت کے متعلق حدیثیں	536	جس کی بُرائی کی اُس کا نام نہیں لیا مگر قرآن سے مخاطب کو معلوم ہو گیا کہ فلاں شخص مراد ہے یہ بھی غیبت ہے
541	حسد کے معنی اور حدیث بخاری کا مطلب	537	کافر ذمی کی بُرائی کرنا غیبت ہے، حربی کی بُرائی کرنے میں غیبت نہیں
543	<b>ظلم کی مذمت</b>	537	مونہ پر بُرائی کرنا بھی حرام ہے
544	<b>غصہ اور تکبر کا بیان</b>	537	وہ عیوب جن کے بیان کرنے میں غیبت ہوتی ہے جس کے سامنے غیبت کی جائے اُس پر لازم ہے کہ منع کر دے یا وہاں سے چلا جائے
547	<b>ہجران و قطع تعلق کا بیان</b>	538	جس کی غیبت کی اُس سے معافی مانگے اور توبہ کرے بہتان میں بھی معافی مانگے اور توبہ کرے اور جن کے سامنے بہتان باندھا اُن کے سامنے اپنی تکذیب کرے
548	<b>سلوک کرنے کا بیان</b>	538	
551	ماں باپ کے ساتھ سلوک اور ان کی خدمت کرنا	538	
555	بڑے بھائی کا حق	538	
556	رشتہ والوں کے ساتھ سلوک کرنا	538	
558	صلہ رحم واجب ہے اور قطع رحم حرام، رشتہ والوں سے مراد کون لوگ ہیں	538	
559	صلہ رحم کی صورتیں	538	
560	صلہ رحم سے عمر زیادہ ہونے کا مطلب	538	

581	بغیر حجامت گردن کے بال نہ مونڈائے	560	<b>اولاد پر شفقت اور یتامیٰ پر رحمت</b>
	قزع یعنی متعدد جگہ سے سر مونڈنا اور جگہ جگہ چھوڑ دینا	560	لڑکیوں پر مہربانی کرنا
581	منع ہے	561	یتیموں پر مہربانی
582	سر کے بال بڑے نہ ہوں اور نہ تہبند نیچا ہو	562	اولاد کو ادب سکھانا
582	عورت کو سر مونڈنا منع ہے	562	اولاد کے ساتھ عطیہ میں برابری کرے
582	بالوں میں مانگ نکالے، سیدھے بال نہ رکھے	564	<b>پڑوسیوں کے حقوق</b>
583	ناخن ترشوانا اور اُس کا طریقہ	568	چھت پر چڑھنے سے دوسروں کی بے پردگی ہوگی تو نہ چڑھے
584	دانتوں سے ناخن نہ کھٹکے		پچھیت میں مٹی لگانے کے لیے دوسرے کے مکان
584	مجاہد دار الحرب میں مونچھیں اور ناخن بڑے رکھے	568	میں اجازت سے جائے
	ہر جمعہ کو ناخن وغیرہ تراشے یا پندرہ دن پر اور چالیس	568	<b>مخلوق خدا پر مہربانی کرنا</b>
584	روز سے تجاوز نہ کرے	571	<b>نرمی و حیا و خوبی اخلاق کا بیان</b>
584	نہانا صاف ستھرا رہنا، موئے زیر ناف مونڈنا	572	نرمی میں خوبیاں
585	بغل کے بال اکھاڑنا سنت ہے	572	حیا کے متعلق حدیثیں
585	ناک کے بال نہ اکھاڑے	573	حسن خلق کی حدیثیں
585	جنابت کی حالت میں نہ حجامت بنوائے، نہ ناخن تراشے	574	نیکوں کی صحبت اختیار کرنا اور صحبت بد سے بچنا
585	بھوں کے بال ترشوا سکتا ہے		<b>اللہ کے لیے دوستی</b>
585	بچی کے اگل بغل کے بال مونڈنا بدعت ہے	576	<b>و دشمنی کا بیان</b>
	مونچھیں کم کرے اور دونوں کنارے کے بال بڑے	579	<b>حجامت بنوانا اور ناخن ترشوانا</b>
585	ہو سکتے ہیں	579	پانچ چیزیں فطرت سے ہیں
585	داڑھی چڑھانا یا اُس میں گرہ لگانا، ناجائز ہے	579	مونچھیں ترشواؤ اور داڑھیاں بڑھاؤ
586	داڑھی مونچھوں میں طرح طرح کی تراش خراش	580	حجامت و ناخن وغیرہ کی زیادہ سے زیادہ مدت چالیس دن ہے
586	داڑھی کا مذاق اڑانا بہت سخت حکم رکھتا ہے	580	سفید بال نہ اکھاڑو



مرد کو اختیار ہے کہ سر کے بال مونڈائے یا بڑھائے مگر  
شانہ سے نیچے نہ ہوں

سفید بال اکھاڑنا یا چنونا مکروہ ہے مگر مجاہد کے لیے  
سر پر پان بنوانا جائز ہے مگر خلاف سنت ہے

پیشانی کو خط کی طرح بنوانا خلاف سنت ہے  
گردن کے بال سر کے ساتھ مونڈائے بغیر اس کے نہیں

سر پر بالوں کا گچھا رکھنا تقلید نصاریٰ ہے  
قینچی یا مشین سے سر کے بال ترشوانا

عورت سر کے بال ترشوائے ناجائز ہے  
بال اور ناخن کو دفن کر دے

سر میں جوئیں پڑ گئیں بال مونڈائے انھیں بھی دفن کر دے  
**ختنہ کا بیان**

ختنہ کی مدت  
ختنہ میں پوری کھال نہیں کٹی تو کیا کرے

پیدائشی ختنہ کی کھال نہ ہو تو ختنہ نہ کرائی جائے  
کافر اسلام لایا تو ختنہ کس طرح ہو

بچہ کی ختنہ کون کرائے  
عورتوں اور لڑکیوں کے کان ناک چھیدنا

انسان کو خفی یا ہیچوا کرنا حرام ہے، جانوروں کو خفی  
کرنا جائز ہے جبکہ مقصد صحیح ہو

خفی غلام سے خدمت لینا منع ہے  
گھوڑی کو گدھے سے گابھن کرنا جائز ہے

## زینت کا بیان

591 تیل اور خوشبو لگانا، دھونی لینا 586

592 کنگھا کرنا، سرمہ لگانا 587

593 عورتیں منہ دی لگائیں۔ 587

593 محنت کو حضور (صلی اللہ تعالیٰ علیہ والہ وسلم) نے شہر بدر کر دیا 587

593 اللہ تعالیٰ نظافت کو پسند کرتا ہے 587

594 اللہ (عزوجل) کو جمال پسند ہے، جمال اور تکبر میں فرق 587

594 خضاب کرنا چاہیے مگر سیاہ خضاب ہرگز نہ لگائے 588

594 بال ملانے والی اور ملوانے والی اور گودنے والی اور 588

594 گودوانے والی اور بالوں کو نوچ کر ابرو خوبصورت کرنے 588

594 والی اور دانتوں کو ریت کر خوبصورت کرنے والی پر 588

595 لعنت آئی ہے 589

595 اون یا سیاہ کپڑے یا سیاہ تاگے کا موباف بنانا جائز ہے 589

596 کلاوہ کا بدرجہ اولیٰ جائز 589

596 لڑکیوں کے کان ناک چھیدنا جائز ہے اور لڑکوں کے ناجائز 589

596 عورتوں اور لڑکیوں کو منہ دی لگانا جائز ہے اور لڑکوں کو ناجائز 590

596 عورتیں اپنی چوٹیوں میں پوت اور چاندی سونے کے 590

597 دانے لگا سکتی ہیں 590

597 سیاہ سرمہ یا کاجل بقصد زینت مرد کو مکروہ ہے 590

597 مکان کو غیر ذی روح کی تصویر سے آراستہ کر سکتے ہیں 590

597 گرمیوں میں خس اور جواسے کی ٹٹیاں جائز ہیں 591

597 ایک شخص سواری پر ہے اور ساتھ والے پیدل، اگر اس 591





629	معلم ثواب چاہتا ہے تو پانچ باتیں کرے	617	جو شخص خود بُرا کام کرتا ہے وہ بھی امر کرے
629	ایک شخص نے اس لیے پڑھا کہ پڑھائے گا اور دوسرے نے عمل کرنے کے لیے	617	بیٹے کی شکایت باپ کے پاس لکھ بھیجنا یا عورت کی شوہر کے پاس یا رعایا کی بادشاہ اور ملازم کی آقا کے پاس
629	علمی مذاکرہ عبادت سے افضل ہے	617	باپ کس انداز سے نصیحت کرے
629	قرآن مجید حفظ کرنے سے علم فقہ حاصل کرنا افضل ہے	617	مسلمان فساق کو امر کرے تو قتل کر دیا جائے گا اور اُن کا کچھ نہ کر سکے گا، جب بھی عزیمت امر کرنا ہے
629	<b>ریا و سمعہ کا بیان</b>	617	<b>علم و تعلیم کا بیان</b>
630	قرآن و حدیث سے ریا و سمعہ کی مذمت	618	قرآن و حدیث سے علم کے فضائل
636	عبادت میں اخلاص ضروری ہے بغیر اس کے ثواب نہیں	618	بچوں کو پڑھانا اور اُن کو تنبیہ کرنا
637	ریا کی دو صورتیں ہیں اصل عبادت میں ہو یا وصف میں	625	عالم کی عزت کرنی چاہیے
637	اثناء عمل میں ریا کی مداخلت قسم دوم سے ہے	626	دین حق کی حمایت کے لیے مناظرہ کرنا اور مناظر کے ساتھ کید کرنا یا اُس کے کید سے بچنے کی ترکیب کرنا
637	روزہ میں بھی ریا ہو سکتا ہے	626	واعظ کو کیا کرنا چاہیے اور کیا نہ کرنا چاہیے
637	اُجرت لے کر قرآن پڑھنے پر ثواب نہیں اور اس صورت میں ایصال ثواب نہیں ہو سکتا، اسی طرح	626	معلم نے بچوں سے چٹائی کے لیے پیسے منگائے اور کچھ بچ گئے تو معلم کے ہیں
637	مٹھائی کی وجہ سے پڑھنا	627	عالم اپنا عالم ہونا ظاہر کر سکتا ہے
638	بیچ آیت پڑھنے والا اور میلا دخواں یا واعظ اپنا دوہرا حصہ لیتا ہے، اس کا کیا حکم ہے	627	اچھی نیت سے تحصیل علم ہر عمل سے بہتر ہے
638	حج کو گیا اور تجارت کا بھی خیال ہے یا جمعہ کو گیا اور راستہ میں دوسرے کام کرنے کا بھی خیال ہے، تو جانے	628	علم میں بخل نہ کرے اور اس کے نقصانات
638	کا ثواب ہے یا نہیں	628	عالم و مُعَلِّم کی توقیر کریں اور ان کو کس طرح رہنا چاہیے
638	فرائض میں ریا کو دخل نہیں، اس کا کیا مطلب ہے	628	اُستاد کے حقوق کی محافظت اور اُس کا ادب
639	<b>زیارت قبور کا بیان</b>	628	نااہل کو نہ پڑھائے اور اہل سے انکار نہ کرے

641	بچھونے یا کپڑے پر کچھ لکھا ہو تو استعمال نہ کرے،	641	زیارت قبور کے آداب
652	دستر خوان اور تکیہ کا بھی یہی حکم ہے	641	قبرستان کے درخت کا کیا حکم ہے
642	وعدہ پورا کرنے میں کوئی مانع شرعی ہو تو نہ پورا کرنے	642	بزرگانِ دین کے مزارات پر غلاف ڈالنا جائز ہے
652	میں وعدہ خلافی نہیں	642	<b>ایصال ثواب</b>
652	نظر سے بچنے کے لیے لکڑی میں کپڑا لپیٹ کر کھیت	642	تیجہ، چالیسواں، شش ماہی، برسی، تبارک، ماہ رجب
652	میں لگانا جائز ہے	642	کے کونڈے، محرم کی سبیلیں، شربت، کھچڑا، گیارہویں
653	مشرکین کے برتنوں میں بغیر دھوئے کھانا مکروہ ہے	642	اور چھٹی کی فاتحہ، اصحاب کہف و غوث پاک کا توشہ یہ
653	تفریح یا نصیحت کے لیے عجیب و غریب قصے کہنا اور سننا	643	سب ایصالِ ثواب میں داخل ہیں
653	عربی زبان سب زبانوں سے افضل ہے	644	عرسِ بزرگانِ دین جائز ہے
653	عورت رخصت ہو کر آئی، دوسری عورتوں نے کہا یہ	644	مجالس خیر، میلاد شریف
653	تمھاری بیوی ہے یا دلہن بنا کر اسکے کمرہ میں بھیج دی	645	رجبی شریف نعلین پاک پہن کر عرش پر جانا ثابت نہیں
654	جس کے ذمہ اپنا حق ہو، بقدر حق اُس کی چیز لے سکتا ہے	645	خلفائے راشدین کی تاریخ وفات میں مجلس منعقد کرنا
654	مدارات کرنا، کشادہ روئی اور نرمی سے بات کرنا	645	لکھی اور ہزاری روزے
654	مالک مکان کرایہ دار سے اجازت لے کر مکان میں جاسکتا ہے	646	عشرہ محرم میں مجالس منعقد کرنا
654	حمام میں برہنہ نہ نہائے	646	تعزیداری
654	امام مسجد کے لیے چندہ کر کے کچھ دینا جائز ہے	648	<b>آداب سفر کا بیان</b>
655	اہل باطل سے میل جول منع ہے	648	اس کے متعلق حدیثیں
655	کلکھنے کتے کو مار ڈالنا چاہیے اور بلی ایذا دے تو ذبح کر دے	651	عورت کو بغیر شوہر یا محرم کے سفرنا جائز ہے
655	ٹڈی کو مار سکتے ہیں، چیونٹی اور جوں کو مارنے کا حکم	651	سفر کے لیے والدین سے اجازت لے
655	کس صورت میں وصیت کرنا افضل ہے اور کس صورت	651	یادداشت کے لیے گرہ لگانا یا ڈورا باندھنا جائز ہے
655	میں نہیں	651	گلے میں تعویذ لٹکانا جائز ہے۔ رکابی میں دعائیں لکھ
655	اجنبی مرد یا عورت کا جھوٹا	652	کرمریض کو پلانا جائز ہے



658	کافر کی مغفرت کی دعا نہیں کر سکتا، ہدایت کی کر سکتا ہے	655	زوجہ نماز نہ پڑھے یا زینت نہ کرے یا باہر نکل جائے تو مار سکتا ہے
658	مردہ کے اسلام کی ایک شخص نے شہادت دی، نماز پڑھی جائے اور مسلمان مرا اُس کے مرتد ہونے کی ایک شخص نے شہادت دی اس کا اعتبار نہیں	656	بی بی بیہودہ ہو تو طلاق دینا واجب نہیں
658	پرند نے مکان میں گھونسل لگایا، انڈے بچے دیے	656	قرض لینا جائز ہے جبکہ ادا کی نیت ہو
658	جماع کے وقت کلام کرنا مکروہ ہے اور طلوع فجر سے طلوع آفتاب تک سوا خیر کے کچھ نہ بولے	656	صاحب حق غائب ہو گیا تو تلاش کرنا واجب نہیں
659	ماہ صفر کو لوگ منحوس جانتے ہیں، خصوصاً تیرہ تیزی یہ غلط ہے، اسی طرح ماہ ذیقعدہ اور ہرمہینہ کی کچھ تاریخیں	656	دائن مر گیا اور ورثہ مدیون سے وصول نہ کر سکے تو ثواب دائن کو ملے گا
659	قمر در عقرب اور نجومیوں کی سب باتیں اور پختہ کو ماننا جائز ہے	656	مدیون مر گیا اور ورثہ کو دین کا علم نہ تھا یا بھول گیا اور ترکہ خرچ کر ڈالا تو مواخذہ نہیں۔ ودیعت کا بھی یہی حکم ہے
659	آخری چہار شنبہ	656	ڈاکوؤں نے گھیرا ہے، اس وقت مدیون دین ادا کرنا چاہے اسے لینے سے انکار کر سکتا ہے
660	کسی سے معافی مانگنا	656	کسی سے کہا فلاں کی میں نے چیزیں کھالی ہیں او سے پانچ روپیہ دے دینا وہ نہ ہو تو اس کے ورثہ کو دینا اور صرف اُس کی بی بی ہے
660	کپڑے کے متعلق بعض باتیں	657	جان و مال آبرو بچانے کے لیے یا حق وصول کرنے کے لیے رشوت دینا
660	بیل پر سوار ہونا، گدھے سے ہل جوتا	657	بھیڑ بکریوں کو کھیت میں ٹھہرانے پر چرواہے کو کچھ دینا
660	جانوروں سے کتنا کام لیا جائے اور اُس پر ظلم نہ کیا جائے	657	اولاد باپ کو نام لے کر نہ پکارے اور نہ عورت شوہر کو موت کی آرزو یا دعا کرنا مکروہ ہے
661	ستر ہواں حصہ (17)	658	زلزلہ کے وقت مکان سے باہر ہو جانا یا جھکی ہوئی دیوار کے نیچے سے ہٹ جانا جائز ہے
662	تحری کا بیان	658	جہاں طاعون ہو وہاں نہ جائے اور وہاں سے نہ بھاگے
665	احیاء موات کا بیان		
670	شرب کا بیان		
675	اشربہ کا بیان		
683	شکار کا بیان		
	جانوروں سے شکار کا بیان		

776	قتل عمد کس کو کہتے ہیں	694	رہن کا بیان
777	جان بوجھ کر قتل کرنے والے کی توبہ مقبول ہو سکتی ہے	708	شے مرہون کے مصارف کا بیان
777	قتل عمد کی سزا کا بیان	709	کس چیز کو رہن رکھ سکتے ہیں
778	شبہ عمد کس کو کہتے ہیں اور اس کے احکام	718	باپ یا وصی کا نابالغ کی چیز کو رہن رکھنا
778	قتل خطا کا بیان اور اس کی صورتیں		رہن یا راہن یا مرتھن کنی
779	قتل قائم مقام خطا کا بیان	721	ہوں اس کا بیان
779	قتل کی پانچویں قسم قتل بالسبب کا بیان	723	متفرقات
780	قصاص کہاں واجب ہوتا ہے کہاں نہیں	724	کسی معتبر شخص کے پاس شے مرہون کو رکھنا
780	قصاص شبہ سے ساقط ہو جاتا ہے	728	مرہون میں تصرف کا بیان
780	قصاص کے ساقط ہونے کا قاعدہ	735	رہن میں جنایت کا بیان
781	مرتد کے قتل میں قصاص نہیں	737	متفرقات
782	اگر مسلم کو مشرک سمجھ کر قتل کیا تو قصاص نہیں	744	جنایات کا بیان
	قاتل نے کسی طرح بھی قتل کیا ہو قصاص صرف تلوار	754	کہاں قصاص واجب ہوتا ہے کہاں نہیں
782	سے لیا جائے گا	762	اطراف میں قصاص کا بیان
782	جن جب سانپ کی شکل میں ہو تو اس کے قتل میں قصاص نہیں	764	عرض حال
	قاتل کو اگر مقتول کے ولی کے علاوہ کسی نے قتل کیا تو		اٹھارواں حصہ (18)
783	قاتل سے قصاص لیا جائے گا	766	پیش لفظ
784	زخمی نے مرنے سے پہلے معاف کر دیا تو یہ معافی جائز ہے	767	عرض حال
784	بددعا سے ہلاک کرنے اور زہر دینے کا حکم	769	جنایات کا بیان
785	قاتل چند ہوں تو اس کے احکام	769	جنایات کے بارے میں قرآنی آیات
785	ایک شخص کو چند شخصوں نے مل کر قتل کیا تو اس کا حکم	770	جنایات کے بارے میں احادیث
786	حملہ آور کو اپنے بچاؤ کے لیے قتل کر دینے میں قصاص نہیں	776	ناحق قتل کے اقسام



797	دانت ہل گیا اگر اُکھڑا نہیں تو اس کا حکم	787	چور مال چھوڑ کر بھاگ جائے تو قتل کرنے کی اجازت نہیں
	اکھاڑے میں لڑتے ہوئے دانت ٹوٹ جائے یا اُکھڑ	787	چور کو مار ڈالا تو قاتل کے ذمہ کچھ نہیں
797	جائے تو اس کا حکم	787	قصاص کے ہبہ کرنے اور معاف کرنے کے احکام
798	کسی نے عیب دار دانت توڑ دیا تو اس کا حکم	787	ولی مقتول کا معاف کرنا صلح سے افضل ہے
798	کسی نے بچے کے دانت اکھیر دیئے تو اس کا حکم	788	<b>اطراف یعنی اعضاء میں قصاص کا بیان</b>
799	کسی کو کاٹتے وقت دانت گر جائے تو اس کا حکم	789	کان کاٹنے میں قصاص ہے
800	ڈاکٹر نے غلطی سے مریض کا صحیح دانت اُکھاڑ دیا تو اس کا حکم	791	قصاص میں اعضاء کی مماثلت کا بیان
	مریض کے دانت اُکھاڑنے کا حکم	791	دانت کے سوا کسی ہڈی میں قصاص نہیں
800	کسی بچے نے بچے کا دانت توڑ دیا تو اس کا حکم	791	آنکھ میں قصاص کے احکام
800	انگلیوں میں قصاص کے احکام	792	بھینگے اور کانے کی آنکھ میں قصاص کا حکم
801	مچھٹی انگلی کاٹنے کا حکم		کسی کی آنکھ کو زخمی کیا اور پتلی پر جالا آ گیا تو تاوان
801	ہاتھ میں قصاص کے احکام	793	لیا جائے گا
802	ہاتھ یا انگلی کاٹنے میں قصاص کا حکم	793	بچے کی آنکھ میں قصاص کا حکم
	کسی نے کسی کی انگلی کاٹ دی اس نے قاطع کا ہاتھ	794	آنکھ کے آپریشن کا حکم
803	جوڑ سے کاٹ دیا تو اس کا حکم	794	اگر کسی نے ناقص کان کاٹا تو انصاف کے ساتھ تاوان ہے
804	متعدد لوگوں کے ہاتھ کاٹنے والے کا حکم	795	ناک میں قصاص کے احکام
	کسی نے انگلیاں کاٹ دیں اور زخم اچھا ہونے سے	795	اگر ناک کا کچھ حصہ کاٹا تو اس میں تاوان لیا جائے گا
805	پہلے جوڑ سے پہنچا کاٹ دیا تو اس کا حکم	795	ہونٹ میں قصاص کے احکام
	چند آدمیوں نے ایک ہی چھری کو پکڑ کر کسی کا کوئی عضو	796	زبان میں قصاص کے احکام
805	قصداً کاٹ دیا تو اس کا حکم	796	دانت میں چھوٹے بڑے کا اعتبار نہیں
805	عضوتناسل کاٹنے پر قصاص کا بیان	796	فالتو دانت توڑنے میں تاوان لیا جائے گا
806	خصی یا نامرد کا عضوتناسل کاٹ دیا تو اس کا حکم	796	اگر کسی نے دانت کا بعض حصہ توڑ دیا تو ان کا حکم

811	اس کی انگلیاں کٹ گئیں تو دیت ہوگی	806	بچہ کا عضو تناسل کاٹ دیا تو اس کا حکم
	کسی نے کسی کا ہاتھ کاٹا اس کی وجہ سے وہ مر گیا تو	806	اگر عورت نے کسی کا عضو تناسل کاٹا تو اس کا حکم
811	قصاص لیا جائے گا		<b>قتل اور قطع عضو دونوں کے</b>
812	استاد کے مارنے سے بچہ مر جائے تو اس کا حکم	806	<b>جمع ہونے کا بیان</b>
812	وطی میں مخرجین کے ایک ہو جانے کا حکم	807	قتل کی سولہ صورتوں میں ہر ایک کا حکم
813	کسی کا ناخن اکھیڑ دیا تو اس کا حکم		اگر کسی شخص کو نوے کوڑے مارے پھر دس کوڑے
813	<b>قتل پر گواہی کا بیان</b>	808	مارے جس کی وجہ سے وہ مر گیا تو اس کا حکم
813	اگر ایک آدمی نے قتل کی گواہی دی تو اس کا حکم		اگر کسی نے کسی کا عضو کاٹ دیا اور زخمی نے قاطع کو معاف
	مقتول کے ایک بیٹے نے دعویٰ کیا تو قصاص لینے	808	کر دیا اس کے بعد زخمی زخم کی وجہ سے مر گیا تو اس کا حکم
813	کے لیے دوسرے بیٹے کا انتظار کیا جائے گا	808	قطع عضو یا زخم کے معاف کرنے کا بیان
814	متعدد قاتلوں کے قصاص کا حکم	809	اگر ماں نے بچہ کو ادب کے لیے مارا اور بچہ مر گیا تو اس کا حکم
815	گواہوں کے بیان میں اختلاف کا حکم	809	قصاص و دیت کے متعلق متفرق احکام
816	قتل میں گواہوں کی غلط بیانی کا حکم		کسی نے کسی کو گولی ماری اور وہ گولی اس کے جسم سے
817	مقتول کے اولیاء میں اختلاف کا حکم	809	پار ہو کر دوسرے کو لگی اور دونوں مر گئے تو اس کا حکم
819	<b>اقرار قتل کا بیان</b>		کسی پر سانپ گرا اور اس نے اس کو دوسرے پر پھینکا
819	دو قاتلوں کے قتل عمد اور خطاء کے اقرار کا حکم		دوسرے نے تیسرے پر پھینکا اور اس نے کاٹ لیا اور
819	ولی اور قاتل کے اقرار میں اختلاف	809	وہ مر گیا تو اس کا حکم
820	قاتلوں کے اقرار میں اختلاف کا حکم	810	باپ کے ساتھ مل کر اجنبی نے قتل کیا تو قصاص نہیں
	اگر کوئی شخص مقتول پایا گیا اور اس کے دونوں ہاتھ کٹے	810	اگر کسی نے اپنی بیوی کو ناجائز حالت میں دیکھا تو کیا حکم ہے
821	ہوئے ہوں		کسی نے صورت بدل کر بچہ کو ڈرایا، بچہ پاگل ہو گیا تو
	ہر وہ قتل جس میں قصاص نہیں ایک مرد اور دو عورتوں	810	دیت دے گا
822	کی گواہی قبول ہوگی		کسی نے تلوار یا چاقو مارا اور کسی دوسرے نے پکڑ لیا اور



831	دیت کے اونٹوں کی تفصیل	822	بچہ نے باپ کے قتل کا اقرار کیا تو قصاص واجب نہیں
	مقتول کی دیت لینے والوں میں ایک نابالغ بچہ ہے	822	نابالغ بچے کے قتل کا حکم
832	اور ایک بالغ ہے تو اس کی تفصیل	822	قتل میں صلح کا حکم
832	سر کے بال زبردستی مونڈنے کی دیت کی تفصیل		اولیاء مقتول میں سے بعض کے قصاص کو معاف
832	بھنوں، پوٹوں، ڈاڑھی کے مونڈنے کی دیت کا بیان	823	کرنے کے احکام
833	ڈاڑھی زبردستی مونڈ دی تو سزا دی جائے گی		کسی نے دو شخصوں کو قتل کیا، ایک کے ولی نے معاف
833	اگر مونچھیں مونڈ دیں تو تاوان لیا جائے گا	824	کر دیا تو دوسرے کا ولی قصاص لے سکتا ہے
833	عورت کی ڈاڑھی مونڈ دی تو اس کا حکم	825	عفو میں شہادت کی پانچ صورتیں
834	اعضاء کی دیت کا قاعدہ اور تفصیل	826	تین ولیوں میں ایک کے عفو کی تین صورتیں
834	دونوں کان کاٹ دینے میں پوری دیت ہے	827	باؤ لے کتے کو تیر مارنے میں خطا کسی کا قتل ہو جائے
834	کان پر ایسی ضرب لگائی کہ بہرا ہو گیا تو پوری دیت ہے	827	کسی نے خطا کسی کے سر پر زخم لگایا تو اس کا حکم
834	ایک آنکھ پھوڑنے میں نصف دیت ہے	827	اگر کسی نے قصد اسر پھاڑ دیا تو اس کا حکم
835	ناک کاٹ دی تو پوری دیت واجب ہے	828	زخمی سے معین مال پر صلح کر لی تو اس کا حکم
835	دونوں ہونٹ کاٹ دیئے تو پوری دیت واجب ہوگی	828	بچہ کا دانت اکھیڑ دیا تو اس کا حکم
835	<b>دانت کی دیت کا بیان</b>	828	عورت کا سر مونڈ دیا تو اس کا حکم
836	<b>زبان کی دیت کا بیان</b>	828	قصاص لینے کا حق کس کا ہے؟
836	کسی نے پوری زبان کاٹ دی تو دیت نفس ہے	829	<b>قتل کے اعتبار کی حالت کا بیان</b>
837	گو نگے کی زبان کاٹ دی تو حکومت عدل ہے	829	اگر کسی نے قاتل کو قصاص معاف کرنے کے بعد قتل کر دیا
837	دونوں ہاتھ کاٹ دیئے تو دیت نفس ہے	830	حکومت عدل کا مفہوم
837	ہجڑے کا ہاتھ کاٹنے پر عورت کے ہاتھ کی دیت ہے	830	<b>دیت یعنی قتل پر خون بھا کا بیان</b>
837	ایک انگلی کاٹنے میں دیت نفس کا دسواں حصہ ہے	831	قطع اور قتل کی چار صورتیں اور ان کے حکم
837	زائد انگلی میں حکومت عدل ہے	831	دیت تین قسم کے مال سے ادا کی جائے گی اونٹ، بکری، بھینس

842	سر اور چہرے کے زخموں کی دس قسمیں ہیں	837	لو لے لنگڑے کا ہاتھ پیر کاٹنے پر حکومت عدل ہے
842	زخموں کی تفصیل اور دیت کا بیان		ہاتھ پر ایسی ضرب لگائی کہ بے کار ہو گیا تو ہاتھ کی
843	زخموں کے قصاص میں مساوات کا حکم	838	پوری دیت ہے
	اگر زخم پیشانی سے گدی تک پہنچ گیا تو زخمی اتنا ہی زخم	838	کلائی یا بازو توڑنے پر حکومت عدل ہے
844	لگائے یا آرش لے	838	انگلی کے پورے اور ناخن میں دیت کا بیان
844	سر پر زخم لگایا کہ عقل جاتی رہے تو اس کا بیان	838	بچہ کا کوئی عضو کاٹ دیا تو دیت ہے
844	سر پر زخم کی وجہ سے اندھا ہو گیا تو اس کا حکم	838	مرد کے پستان کاٹنے میں حکومت عدل ہے
845	<b>حمل کو نقصان پہنچانے کا بیان</b>	839	پسلی یا ہنسل کی ہڈی توڑنے میں حکومت عدل ہے
	مارنے ڈرانے دھمکانے سے حمل ساقط ہو کر بچہ مر گیا	839	عورت کے پستان کاٹ دیئے تو پوری دیت ہے
846	تو پوری دیت ہے	839	پیٹھ پر ضرب سے قوت جماع ختم ہو گئی تو پوری دیت ہے
846	حاملہ کے بچہ مارنے کی دیت اور اس کے تفصیلی احکام	839	ذکر کاٹنے میں پوری دیت ہے
	مقتولہ ماں کے بعد زندہ بچہ ساقط ہو کر مر گیا تو دو	840	حشفہ کاٹنے میں پوری دیت ہے
846	دیتیں واجب ہیں	840	خصیتین اور ذکر کاٹنے کی دیت کا بیان
847	رحم میں بچہ زخمی ہو گیا تو اس کا حکم		پیٹ پر نیزہ یا چھرا مارا اس سے نقصان پہنچنے میں
	شوہر نے بیوی کو ڈرایا دھمکایا یا مارا کہ جس سے مردہ	840	دیت کا بیان
847	بچہ ساقط ہو گیا تو عاقلہ پر غرہ لازم ہے	841	عورت کی شرمگاہ کاٹ دی تو دیت ہے
847	باندی کے حمل کے مسائل	841	بچی سے جماع کیا وہ مر گئی تو اس کا حکم
	حاملہ نے بغیر اجازت شوہر حمل گرا دیا تو عورت کے		ایسی ضرب لگائی کہ سننے، دیکھنے سو گھٹنے وغیرہ کی
849	عاقلہ پر غرہ لازم ہوگا	841	قوت ختم ہو گئی تو اس کا حکم
849	اگر شوہر نے بیوی کو حمل گرانے کی اجازت دی تو اس کا حکم		کنواری لڑکی کو دھکا دیا کہ کنوارا پن ختم ہو گیا تو مہر
850	جانور کا حمل گرانے کے نقصان کا حکم	841	مثل لازم ہوگا
850	<b>بچوں سے متعلق جنایات کے احکام</b>	842	<b>چہرے اور سر کے زخموں کا بیان</b>



857	کر کوئی مرجائے تو دیت ہے	851	بچہ کو اغوا کرنے والے کا حکم
857	دیوار مطالبہ سے پہلے یا بعد گرنے کا حکم	851	ختنہ میں غلطی کا حکم
	لا وارث کی دیوار گرنے سے کوئی مرجائے تو بیت المال	851	بچہ کو سوار کیا اور گر کر مر گیا تو اس کا حکم
858	دیت دے گا	852	بچہ کی جنایات کے مختلف احکام
858	کرایہ دار کی دیوار گرنے سے نقصان کا ذمہ دار کرایہ دار نہیں		کسی نے بچہ کو درخت پر پھل توڑنے کے لیے چڑھایا
858	گراؤ دیوار کے توڑنے کا مطالبہ کس سے کیا جائے؟	853	اور بچہ گر کر مر گیا تو اس کا حکم
859	بائع کی دیوار گرنے کا حکم	853	بچہ کے ذریعے کسی کو قتل کر دیا تو اس کا حکم
	ایسا گھر بیچ دیا جس کی دیوار گراؤ تھی اور اس دیوار کے	853	بچہ نے کسی کے کہنے پر قتل کر دیا تو اس کا حکم
859	گرانے کا مطالبہ بھی کیا جا چکا تھا اب ضامن کون ہوگا؟	854	نابالغ کا نابالغہ سے زنا کا حکم
860	مطالبہ ثابت کرنے کی شرط	854	نابالغ نے نابالغہ سے زنا کیا اور بکارت زائل ہو گئی تو اس کا حکم
860	صحیح دیوار گرنے سے کوئی مرجائے تو خون رائیگاں جائیگا		کسی نے اپنے کام کے لیے بچہ کو بھیجا اور کسی وجہ سے
861	تقدیم اور طلب کی شرط	854	بچہ راستہ میں مر گیا تو اس کا حکم
	گراؤ دیوار کو گرانے کے لیے خاص گلی میں پوری گلی	856	بچہ کو ماں، باپ، معلم کے مارنے کا حکم
861	والوں کو مطالبہ کا حق ہے		ماں باپ یا استاذ نے معتاد طریقہ پر بچہ کو ادب کیلئے
	عیب دار دیوار پڑوسی کے گھر میں گری اور نقصان ہوا تو	856	مارا اور بچہ مر گیا تو ان پر ضمان نہیں
861	مالک پر ضمان ہے	856	ماں نے بچہ کو ادب کے لیے مارا اور وہ مر گیا تو ماں ضامن ہوگی
862	رہن رکھے ہوئے مکان کی دیوار گرنے کے احکام		کسی نے بچہ کو وزن دار چیز دی اور بچہ اس سے دب
	نابالغ کے گھر کی عیب دار دیوار گرانے کا مطالبہ کس	856	کر مر گیا تو عاقلہ پر دیت ہے
862	سے کیا جائے گا؟	857	<b>دیوار وغیرہ گرنے سے حادثات کا بیان</b>
863	مسجد اور وقف شدہ مکان کی گراؤ دیوار کے احکام	857	عیب دار دیوار کسی پر گر پڑی تو ضمان دینا ہوگا
864	دیوار پر دیوار گر پڑنے کے احکام	857	تقدیم کی تفسیر
865	گراؤ دیوار کے مالک کو گرنے سے پہلے تنبیہ کے احکام	857	گراؤ دیوار کے مالک کو گرنے سے پہلے تنبیہ کے احکام
865	مکاتب کی گراؤ دیوار کے احکام		گراؤ دیوار کے ملبہ کو ہٹانا ضروری ہے اگر ملبہ سے ٹکرا

876	نا جائز تعمیر سے نقصان پہنچنے کے احکام	867	دیوار پر رکھی چیز کے گرنے کا حکم
876	راستہ میں آگ یا چنگاری رکھنے سے کسی چیز کے جلنے کے احکام	869	لقیط کی گراؤ دیوار کا حکم
877	فٹ پاتھ پر حکومت کی اجازت کے بغیر دکان لگانے سے نقصان کا تاوان دینا ہوگا	869	دیوار گرانے کے لیے مزدور لگائے اور کوئی مزدور مر گیا تو اس کا حکم
878	بوجھ اٹھانے والے کے بوجھ سے کوئی مر گیا تو تاوان دینا ہوگا	870	اگر نیچے کی منزل اور اوپر کی منزل کے مالک مختلف ہوں تو ان کی گراؤ دیوار کے احکام
878	دو مکمل نل پر راستہ میں ٹکرا گئے ایک ٹوٹ گیا تو اس کا حکم	870	دو منزلہ کمزور مکان کی کی منزل گرجائے تو اس کا حکم
879	مسجد میں پانی کے حوض یا کنواں اور مکے وغیرہ سے مرنے والے کا حکم	871	<b>راستہ میں نقصان پہنچنے کا بیان</b>
879	راستہ میں چہ بچہ کنواں وغیرہ کھودنے کے احکام	871	عام راستہ کی طرف دکان یا بیت الخلاء نکالنا جائز ہے بشرطیکہ عوام کو اعتراض نہ ہو
880	کنوئیں میں گرنے سے متعلق مسائل	871	عام راستہ پر خرید و فروخت اور تعمیرات کا حکم
881	کنویں کا کچھ حصہ ایک نے کھودا کچھ دوسرے نے تو اس میں گرنے والے کا ضامن کون ہے؟	872	خاص راستہ پر تعمیرات کے مسائل
881	کسی نے کنوئیں کے قریب راستہ پر پتھر رکھ دیا اس سے ٹکرا کر کوئی کنوئیں میں گر گیا تو کون ضامن ہوگا؟	872	کسی نے شارع عام پر کوئی بڑی چیز رکھی اور اس سے کسی کو نقصان پہنچا تو تاوان دینا ہوگا
883	چار مزدور کنواں کھود رہے تھے کہ ایک مزدور دب کر ہلاک ہو گیا تو کون ضامن ہوگا؟	873	سربندگی میں تعمیرات کا حکم
883	کسی کی ذاتی نہر میں کوئی ڈوب جائے تو کوئی ضامن نہیں	874	دوران تعمیر اگر کوئی نقصان عمارت سے پہنچا تو اس کی ذمہ داری مزدوروں پر ہوگی
883	کنواں یا نہر کھودنے سے پڑوسی کی زمین سیم زدہ ہوگئی تو اس کا حکم	874	راستہ کی طرف جھجہ نکالا اس سے نقصان پہنچا تو ضامن ہوگا
883	اگر پانی دوسرے کے کھیت میں پہنچ کر نقصان پہنچائے تو تاوان دینا ہوگا	874	راستہ سے لکڑی رکھنے یا پانی چھڑکنے سے نقصان کا تاوان دینا ہوگا
883		875	دکان کے سامنے پانی بہا دیا کہ پھسلن ہوگئی تو نقصان پر تاوان دینا ہوگا



885	جانوروں سے نقصان کا بیان	885	ضامن کون ہوگا؟
886	جانور کا مالک کے ملک اور دوسرے کے ملک میں نقصان کا حکم	886	بغیر اجازت کسی کے گھر میں کوئی چیز رکھی اور گھر والا اس کو پھینک دے اور وہ چیز ضائع ہو جائے تو مالک مکان ضامن ہوگا
886	عام راستہ پر جانور کی جنایات کا بیان	896	کسی کے جانور کا ہاتھ پیر کاٹ دے تو ضمان کا حکم
887	عام راستہ پر چلنے والے سوار کی سواری سے نقصان میں تاوان ہوگا	897	اندھا کسی کو کچل دے تو اس کا ضمان کس پر ہے؟
888	عام راستہ پر گوبر پیشاب وغیرہ سے جنایات کا بیان	897	رسہ کشی کرتے ہوئے رسہ ٹوٹ جائے جس کی وجہ سے کوئی شخص ہلاک ہو جائے تو اس کے ضمان کا حکم
888	کسی نے راستہ میں کوئی چیز رکھی جس سے گاڑی ٹکرا گئی پھر اس سے کوئی مر گیا تو اس کا حکم	897	کسی کے جانور کی آنکھ پھوڑ دینے کی وجہ سے ضمان کے احکام
888	مسجد کے دروازے پر جانور کھڑا کر دیا تو نقصان پر تاوان دینا ہوگا	898	راستہ چلنے والے آپس میں ٹکرا جائیں تو اس کے نقصان پر ضمان کا حکم
888	کسی نے پگڈنڈی پر جانور کھڑا کیا اس نے نقصان کیا تو تاوان دینا ہوگا	898	کسی شخص نے شہد کی مکھیوں کا چھتہ اپنی ملک میں لگایا ان مکھیوں نے دوسرے لوگوں کا نقصان کیا تو اس کے ضمان کا حکم
889	جانور کی لگام کھینچنے یا مارنے کی وجہ سے نقصان کا حکم	899	کوئی شخص کسی پر سانپ پھینک دے یا درندہ کے سامنے کسی کو پھینک دے تو اس کے نقصان کے ضمان کا حکم
892	جانور کے کسی کھیتی کو نقصان پہنچانے کا حکم	899	قسامت کا بیان
892	پالتو بلی یا کتا اگر کسی کے مال کا نقصان کر دے تو مالک ضامن نہیں	899	کسی جگہ مقتول پایا جائے اور قاتل لاپتہ ہو تو اس کے احکام
892	پالتو کتے اور دوسرے جانوروں سے نقصان پہنچنے کے احکام	899	قسامت کے شرائط
894	رسی تڑا کر بھاگنے والے جانور سے نقصان کے احکام	900	قسامت کا حکم
895	کھیت میں کسی کا جانور نقصان کر رہا تھا اس نکالنے کے احکام	900	قسامت کا طریقہ
	کسی کی اپنی چراگاہ میں اس کا جانور چر رہا تھا کوئی شخص اس کو ہانک دے اور جانور ہلاک ہو جائے تو	901	قسامت میں کس سے مدد لی جائے اور کس سے نہیں؟
		902	محلہ میں مردہ بچہ پایا جانے کا حکم



907	لشکری جہاں ٹھہرے ہیں وہاں مقتول پایا جائے تو قسامت و دیت کون دے گا؟	902	جس محلہ میں مقتول پایا جائے اس محلہ کے لوگ دوسرے محلہ کے لوگوں پر قتل کا الزام لگائیں تو کیا کیا جائے گا؟
908	ماں باپ یا شوہر کے گھر میں مقتول پائے جانے کا بیان دو گروہوں میں عصبیت کی بنا پر مار پیٹ ہوئی اور وہاں مقتول پایا گیا تو قسامت کے احکام	902	کوئی شخص زخمی حالت میں دوسرے محلہ میں مر گیا تو قسامت کا حکم
908	جیل میں مرنے کی دیت بیت المال سے ادا کی جائے گی	903	اگر بازار یا مسجد میں مقتول پایا جائے تو اس کی قسامت کے احکام
908	زخمی نے کسی کے زخم لگانے یا نہ لگانے کا اقرار کیا اور گواہ دونوں کے خلاف کہتے ہیں تو کیا کیا جائے؟	903	عام راستہ یا زمین وقف یا مسجد حرام یا میدان عرفات میں مقتول کے پائے جانے کا حکم
909	دو گاڑیاں یا دو سوار یا جانور ٹکرا جائیں تو اس کے احکام	903	اگر دو محلوں یا دو گاؤں کے درمیان مقتول پایا جائے اس کے احکام
909	کوئی شخص راستہ میں یا فٹ پاتھ پر سو رہا تھا اس کو کسی نے کچل دیا تو اس کے احکام	904	کسی کے گھر میں یا چند آدمیوں کے مشترکہ گھر میں مقتول پایا جائے تو اس کے احکام
909	کسی نے دوسرے کا ہاتھ پکڑا اس نے اپنا ہاتھ کھینچا اور کوئی گر کر مر گیا تو اس کا حکم	904	عورت یا پانگل اور بچے وغیرہ کے گھر میں مقتول کے پائے جانے کا حکم
910	کسی نے دوسرے کو پکڑا تیسرے نے اس کا مال چھین لیا تو اس کا حکم	905	اگر تیسروں کے گھر میں مقتول پایا جائے تو اس کا حکم
910	اگر کسی نے اپنے گھر میں دعوت دی اور مہمانوں کی وجہ سے گھر میں نقصان ہوا تو اس کا حکم	905	اگر کسی کی مملوکہ نہر میں یا کسی کی کشتی میں مقتول پایا جائے تو اس کا حکم
910	اگر کسی نے تلوار یا چاقو مارنے کا ارادہ کیا جس کو مارنا چاہتا تھا اس نے چاقو یا تلوار پکڑ لی اس سے زخمی ہونے کا حکم	905	نہر یا دریا میں لاش ملے تو اس کی دیت کے احکام
911	حسب معمول گھر کی آگ سے پڑوسی کا گھر جل جانے کا حکم	906	اگر جانور کی پیٹھ یا خالی موٹر کار پر مقتول پایا جائے تو اس کے احکام
911	کسی نے اپنے لڑکے کو اپنی زمین میں آگ جلانے کا حکم دیا اس سے دوسروں کے نقصان کا حکم	906	اُفتادہ زمین میں مقتول پایا جائے تو اس کی قسامت و دیت کا بیان
912	جانور کسی کا نقصان کر رہا ہو تو کیا کرے	907	کسی لشکری کے خیمہ میں مقتول کے پائے جانے کا حکم



936	حالات میں واجب	913	<b>عاقلہ کا بیان</b>
937	وصیت کی اقسام		عاقلہ یعنی قاتل کے وہ رشتہ دار اور یونین کے لوگ
937	وصیت کبھی صراحۃً ہوتی ہے کبھی دلالت	913	جو دیت دینے میں قاتل کی مدد کریں گے
937	وصیت کرنے کا حکم کیا ہے		مختلف محکموں یا ہم پیشہ جماعتوں میں ایک دوسرے
938	وصیت کس کے لئے جائز ہے؟	913	کی مدد کا معاہدہ ہو تو یہ فریق عاقلہ ہوں گے
	احناف کے نزدیک وصیت وارث کے لئے جائز	913	قاتل کے آبائی رشتہ دار عاقلہ ہوتے ہیں
938	نہیں مگر بشرائط		<b>انیسواں حصہ (19)</b>
940	موصی کو اپنے قاتل کے لئے اپنے مال کی وصیت جائز نہیں	914	<b>تذکرہ</b>
941	مسلم کی وصیت ذمی کے لئے اور اس کا عکس جائز ہے		تذکرہ مولانا عبدالمصطفیٰ ازہری شیخ الحدیث
943	<b>وصیت سے رجوع کرنے کا بیان</b>	915	دارالعلوم امجدیہ کراچی
943	وصیت سے رجوع کی صورتیں		تذکرہ قاری رضاء المصطفیٰ خطیب نیو میمن مسجد
945	<b>وصیت کے الفاظ کا بیان</b>	918	بولٹن مارکیٹ کراچی
947	میت کے گھر والوں کو کھانا دینا اور کھلانا جائز ہے		تذکرہ مؤلف کتاب بہارِ شریعت، انیسواں حصہ
948	کون سی وصیت جائز ہے اور کون سی ناجائز	923	کتاب الوصایا
952	<b>ثلث مال کی وصیت کا بیان</b>	929	<b>مقدمہ</b>
	ثلث مال سے زیادہ کی وصیت کی ورثہ نے اس کی اجازت	930	وصیت کی اہمیت
952	دے دی یا بعض نے دی اور بعض نے نہ دی	933	<b>وصیت کا بیان</b>
966	کس حالت میں وصیت معتبر ہے	933	وصیت کرنے کا ثبوت قرآن پاک کی آیات سے
968	کون سی وصیت مقدم ہے کون سی مؤخر	934	وصیت کا اثبات احادیث شریفہ سے
970	اقارب و ہمسایہ کے لئے وصیت کا بیان	936	<b>مسائل فقہیہ</b>
	مکان میں رہنے اور خدمت کرنے، درختوں کے	936	وصیت کرنے کا مطلب کیا ہے؟
	پھلوں، باغ کی آمدنی اور زمین کی آمدنی و پیداوار	936	وصیت میں چار چیزوں کا ہونا ضروری ہے
976	کی وصیت کا بیان		وصیت کرنا بعض حالات میں مستحب ہے اور بعض

1054	آداب الافاء	988	متفرق مسائل
1054	طبقات مسائل	993	وصی اور اس کے اختیارات کا بیان
1056	الجامع الصغیر کی وجہ تصنیف	1014	وصیت پر شہادت کا بیان
1057	طبقات الفقہاء	1015	ذمی کی وصیت کا بیان
	احکام شریعت کا علم حاصل کرنے کے لیے افتاء ضروری امر ہے	1018	حصہ نہدہم (19) ضمیمہ
1059	مسائل عبادات میں فتویٰ قول امام پر ہے	1021	ارتسام
1061	وہ الفاظ جو فقہا فتویٰ دینے میں استعمال فرماتے ہیں	1027	مقدمہ
1062	مفتی اور قاضی میں فرق نہیں		اسلام اور علم کی اہمیت
1064	ناقابل اعتماد کتابوں سے فتویٰ نہیں لکھنا چاہیے	1029	اسلام نے جو علم حاصل کرنا فرض قرار دیا ہے وہ علم دین ہی ہے
1064	مفتی حالات زمانے کو نگاہ میں رکھے	1030	علم کی فضیلت میں احادیث
1066	اسلامی احکام شرعیہ کا سرچشمہ اور مآخذ	1031	فقہ کیا ہے؟ اور فقہ کی ضرورت
1067	قواعد فقہیہ اور ان کی تفصیل	1033	علم فقہ کی فضیلت
1077	تخفیفات شرعیہ و تیسیر کی مفصل بحث	1035	شرعی اور فقہی اعتبار سے علم کی اقسام
1084	اسلام میں عرف و عادات کی بحث	1039	فقہ اور علمائے فقہ کی فضیلت
	بیسواں حصہ (20)	1039	تمام صحابہ کرام (علیہم الرضوان) کا علم چھ صحابہ میں تھا
1106	پیش لفظ	1043	امام اعظم (رحمہ اللہ) کے فضائل شمار سے باہر ہیں
1107	آیات قرآنی	1043	امام اعظم (رحمہ اللہ) کی عظمت و فضیلت میں مخالفوں کا اعتراف
1108	احادیث شریفہ		امام اعظم علیہ الرحمۃ نے کسی صحابی سے روایت کی یا نہیں؟
	ان حقوق کا بیان جن کا تعلق میت کے ترکہ سے ہے	1051	امام اعظم اور ان کے تلامذہ میں اختلاف
1111	میراث سے محروم کرنے کے اسباب	1053	کی وجوہات



1146	ہر وارث کا حصہ معلوم کرنے کا اصول	1114	اصحاب فرائض کا بیان
	وارثوں اور دوسرے حقداروں میں ترکہ کی	1115	باپ کا حصہ
1147	تقسیم کا طریقہ	1116	جد صحیح کا حصہ
1150	قرض خواہوں میں مال کی تقسیم	1118	ماں شریک بھائیوں اور بہنوں کا حصہ
1151	تخارج کا بیان	1119	شوہر کا حصہ
1152	رد کا بیان	1120	بیویوں کا حصہ
1157	مناسخہ کا بیان	1120	حقیقی بیٹیوں کا حصہ
1160	ذوی الارحام کا بیان	1121	پوتیوں کا حصہ
1163	ذوی الارحام کی دوسری قسم	1123	حقیقی بہنوں کا حصہ
1166	ذوی الارحام کی تیسری قسم	1124	باپ شریک بہنوں کا حصہ
1168	ذوی الارحام کی چوتھی قسم	1127	ماں کا حصہ
1174	مخنشین کی میراث کا بیان	1128	دادی کا حصہ
1175	حمل کی وراثت کا بیان	1130	عصبات کا بیان
1176	حمل کا حصہ نکالنے کا قاعدہ	1133	حجب کا بیان
1181	گم شدہ شخص کی وراثت کا بیان	1135	حصوں کے مخارج کا بیان
1182	مرتد کی وراثت کا بیان	1138	عول کا بیان
1183	قیدی کی وراثت کا بیان	1140	اعداد کے درمیان نسبتوں کا بیان
1183	حادثات میں ہلاک ہونے والوں کا بیان	1140	نسبتوں کی پہچان

### اہل بیت سے حسن سلوک

امیر المؤمنین حضرت علی المرتضیٰ رضی اللہ تعالیٰ عنہ سے روایت ہے کہ خاتم النبیین، رحمة للعالمین صلی اللہ تعالیٰ علیہ وآلہ وسلم نے ارشاد فرمایا: جو میرے اہل بیت میں سے کسی کے ساتھ اچھا سلوک کرے گا میں روز قیامت اس کا صلہ اسے عطا فرماؤں گا۔ (تاریخ دمشق، لابن عساکر، رقم: ۵۲۵۴، عمر بن علی بن ابی طالب، ج ۴۵، ص ۳۰۳)

مضاربت، ودیعت، عاریت، ہبہ اور اجارہ وغیرہ کے مسائل کا بیان

# مہارشریعت

حصہ چہارم (14)  
(..... تسہیل و تخریج شدہ.....)

صدر الشریعہ بدر الطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

پیشکش

مجلس المدینۃ العلمیۃ (دعوت اسلامی)

شعبہ تخریج

ناشر

مکتبۃ المدینۃ باب المدینۃ کراچی



بِسْمِ اللّٰهِ الرَّحْمٰنِ الرَّحِیْمِ  
نُحْمَدُهُ وَنُصَلِّیْ عَلٰی رَسُوْلِهِ الْکَرِیْمِ ط

## مضاربت کا بیان

یہ تجارت میں ایک قسم کی شرکت ہے کہ ایک جانب سے مال ہو اور ایک جانب سے کام، مال دینے والے کو رب المال اور کام کرنے والے کو مضارب اور مالک نے جو دیا اُسے راس المال کہتے ہیں اور اگر تمام نفع رب المال ہی کے لیے دینا قرار پایا تو اُس کو ابضاع کہتے ہیں اور اگر کل کام کرنے والے کے لیے طے پایا تو قرض ہے، اس عقد کی لوگوں کو حاجت ہے کیونکہ انسان مختلف قسم کے ہیں بعض مالدار ہیں اور بعض تہی دست۔<sup>(1)</sup> بعض مال والوں کو کام کرنے کا سلیقہ نہیں ہوتا تجارت کے اصول و فروع<sup>(2)</sup> سے ناواقف ہوتے ہیں اور بعض غریب کام کرنا جانتے ہیں مگر ان کے پاس روپیہ نہیں لہذا تجارت کیونکر کریں اس عقد کی مشروعیت میں یہ مصلحت ہے کہ امیر و غریب دونوں کو فائدہ پہنچے مال والے کو روپیہ دیکر اور غریب آدمی کو اُس کے روپیہ سے کام کر کے۔

## (شرائط مضاربت)

مسئلہ ۱: مضاربت کے لیے چند شرائط ہیں:

(۱) راس المال از قبیل ثمن ہو۔ عروض<sup>(3)</sup> کے قسم سے ہو تو مضاربت صحیح نہیں پیسوں کو راس المال قرار دیا اور وہ چلتے ہوں تو مضاربت صحیح ہے۔ یوہیں نکل<sup>(4)</sup> کی اکنیاں<sup>(5)</sup> دوانیاں<sup>(6)</sup> راس المال ہو سکتی ہیں جب تک ان کا چلن ہے۔ اگر اپنی کوئی چیز دیدی کہ اسے بیچو اور ثمن پر قبضہ کرو اور اُس سے بطور مضاربت کام کرو اُس نے اُس کو روپیہ یا اشرفی سے بیچ کر کام کرنا شروع کر دیا یہ مضاربت صحیح۔

(۲) راس المال معلوم ہو۔ اگرچہ اس طرح معلوم کیا گیا ہو کہ اُس کی طرف اشارہ کر دیا۔ پھر اگر نفع کی تقسیم کرتے وقت راس المال کی مقدار میں اختلاف ہوا تو گواہوں سے جو ثابت کر دے اُس کی بات معتبر ہے اور دونوں کے گواہ ہوں تو رب المال کے گواہ معتبر ہیں اور اگر کسی کے پاس گواہ نہ ہوں تو قسم کے ساتھ مضارب کی بات معتبر ہوگی۔

①..... غریب، نادار۔ ②..... قواعد و ضوابط، طور طریقے۔

③..... نقود (سونا، چاندی اور کرنسی) کے علاوہ دوسری چیزیں۔ ④..... ایک قسم کی سفید دھات۔

⑤..... اکئی کی جمع، کانسی کا بنا ہوا سکہ جو قیمت میں روپے کا سولہواں حصہ ہوتا ہے۔

⑥..... دوانی کی جمع، جو آنے کی قدر کا چاندی یا کانسی کا سکہ۔

(۳) راس المال عین ہو یعنی معین ہو دین نہ ہو جو غیر معین واجب فی الذمہ<sup>(۱)</sup> ہوتا ہے۔ مضاربت اگر دین کے ساتھ ہوئی اور وہ دین مضاربت پر ہے یعنی اُس سے کہہ دیا کہ تمہارے ذمہ جو میرا روپیہ ہے اُس سے کام کرو یہ مضاربت صحیح نہیں جو کچھ خریدے گا اُس کا مالک مضارب ہوگا اور جو کچھ دین ہوگا اُس کے ذمہ ہوگا اور اگر دوسرے پر دین ہو مثلاً کہہ دیا کہ فلاں کے ذمہ میرا اتنا روپیہ ہے اُس کو وصول کرو اور اُس سے بطور مضاربت تجارت کرو یہ مضاربت جائز ہے اگرچہ اس طرح کرنا مکروہ ہے اور اگر یہ کہا تھا کہ فلاں پر میرا دین ہے وصول کر کے پھر اُس سے کام کرو اُس نے کل روپیہ قبضہ کرنے سے پہلے ہی کام کرنا شروع کر دیا ضامن ہے یعنی اگر تلف ہوگا ضمان دینا ہوگا اور اگر یہ کہا تھا کہ اُس سے روپیہ وصول کرو اور کام کرو اور اس نے کل روپیہ وصول کرنے سے پہلے کام شروع کر دیا ضامن نہیں ہے اور اگر یہ کہا کہ مضاربت پر کام کرنے کے لیے اُس سے روپیہ وصول کرو تو کل وصول کرنے سے پہلے کام کرنے کی اجازت نہیں یعنی ضمان دینا ہوگا۔<sup>(۲)</sup> (بحر، درمختار وغیرہما)

مسئلہ ۲: یہ کہا کہ میرے لیے اُدھار غلام خریدو پھر بیچو اور اُس کے ثمن سے بطور مضاربت کام کرو اس نے خریدا پھر بیچا اور کام کیا یہ صورت جائز ہے۔ غاصب یا امین یا جس کے پاس اس نے ابضاع<sup>(۳)</sup> کے طور پر روپیہ دیا تھا ان سے کہا جو کچھ میرا مال تمہارے پاس ہے اُس سے بطور مضاربت کام کرو نفع اُدھا آدھا یہ جائز ہے۔<sup>(۴)</sup> (بحر)

(۴) راس المال مضارب کو دیدیا جائے یعنی اُس کا پورے طور پر قبضہ ہو جائے رب المال کا بالکل قبضہ نہ رہے۔  
(۵) نفع دونوں کے مابین شائع ہو یعنی مثلاً نصف نصف یا دو تہائی ایک تہائی یا تین چوتھائی ایک چوتھائی، نفع میں اس طرح حصہ معین نہ کیا جائے جس میں شرکت قطع ہو جانے کا احتمال ہو مثلاً یہ کہہ دیا کہ میں ستوا روپیہ نفع لوں گا اس میں ہو سکتا ہے کہ کل نفع سو ہی ہو یا اس سے بھی کم تو دوسرے کی نفع میں کیوں کر شرکت ہوگی یا کہہ دیا کہ نصف نفع لوں گا اور اُس کے ساتھ دس روپیہ اور لوں گا اس میں بھی ہو سکتا ہے کہ کل نفع دس ہی روپے ہو تو دوسرا شخص کیا پائے گا۔

(۶) ہر ایک کا حصہ معلوم ہو لہذا ایسی شرط جس کی وجہ سے نفع میں جہالت پیدا ہو مضاربت کو فاسد کر دیتی ہے مثلاً یہ

①..... کسی کے ذمہ لازم۔

②..... ”البحر الرائق“، کتاب المضاربة، ج ۷، ص ۴۴۸۔

و ”الدر المختار“، کتاب المضاربة، ج ۸، ص ۵۰۰، وغیرہما۔

③..... یعنی کسی کو کام کرنے کے لیے مال دیا اس طور پر کہ جو نفع ہوگا وہ تمام مالک کا ہوگا۔

④..... ”البحر الرائق“، کتاب المضاربة، ج ۷، ص ۴۴۸۔



شرط کہ تم کو آدھا یا تہائی نفع دیا جائے گا یعنی دونوں میں سے کسی ایک کو معین نہیں کیا بلکہ تردید کے ساتھ بیان کرتا ہے اور اگر اُس شرط سے نفع میں جہالت نہ ہو تو وہ شرط ہی فاسد ہے اور مضاربت صحیح ہے مثلاً یہ کہ نقصان جو کچھ ہوگا وہ مضارب کے ذمہ ہوگا یا دونوں کے ذمہ ڈالا جائے گا۔

(۷) مضارب کے لیے نفع دینا شرط ہو۔ اگر اس المال میں سے کچھ دینا شرط کیا گیا یا اس المال اور نفع دونوں سے دینا شرط کیا گیا مضاربت فاسد ہو جائے گی۔<sup>(۱)</sup> (بحر، درر)

**مسئلہ ۳:** رب المال نے یہ کہا کہ جو کچھ خدا نفع دے گا وہ ہم دونوں کا ہوگا یا نفع میں ہم دونوں شریک ہوں گے یہ جائز ہے اور نفع دونوں کو برابر برابر ملے گا اور اگر مضارب کو روپیہ دیتے وقت یہ کہا کہ ہمارے مابین اُس طرح تقسیم ہوگا جو فلاں و فلاں کے مابین ٹھہرا ہے اگر دونوں کو معلوم ہے جو اُن کے مابین ٹھہرا ہے تو مضاربت جائز ہے اور اگر دونوں کو یا ایک کو معلوم نہ ہو کہ اُن کے مابین کیا ٹھہرا ہے تو ناجائز ہے اور مضاربت فاسد۔<sup>(۲)</sup> (عالمگیری)

**مسئلہ ۴:** روپیہ دیا اور مضارب سے کہہ دیا کہ تمہارا جو جی چاہے نفع میں سے مجھے دے دینا یہ مضاربت فاسد ہے۔<sup>(۳)</sup> (عالمگیری)

**مسئلہ ۵:** ایک ہزار روپے مضارب کو اس طور پر دیے کہ نفع کی دو تہائیاں مضارب کی ہوں گی<sup>(۴)</sup> بشرطیکہ ایک ہزار روپے اپنے بھی اس میں شامل کر لے اور دو ہزار سے کام کرے اُس نے ایسا ہی کیا اور نفع ہوا تو ایک ہزار کا کل نفع مضارب کو ملے گا اور ایک ہزار جو رب المال کے ہیں اُن کے نفع میں دو تہائیاں مضارب کی اور ایک تہائی رب المال کی ہوگی۔ اور اگر رب المال نے کہہ دیا کہ کل نفع کی دو تہائیاں میری اور ایک تہائی مضارب کی تو نفع کو برابر تقسیم کریں اور اس صورت میں مضاربت نہیں ہوئی بلکہ ابضاع ہے کہ اپنے مال کا سارا نفع خود لینا قرار دیدیا۔<sup>(۵)</sup> (عالمگیری)

**مسئلہ ۶:** روپے دیے اور کہہ دیا کہ گیسوں خریدو گے تو آدھا نفع تمہارا اور آٹا خریدو گے تو چوتھائی نفع تمہارا اور جو

①..... "البحر الرائق"، کتاب المضاربة، ج ۷، ص ۴۴۹.

و "درر الحکام"، کتاب المضاربة، الجزء الثانی، ص ۳۱۱.

②..... "الفتاویٰ الہندیہ"، کتاب المضاربة، الباب الثانی فیما یحوز من المضاربة... إلخ، ج ۴، ص ۲۸۸.

③..... المرجع السابق.

④..... یعنی نفع کے کل تین حصوں میں سے دو حصے مضارب کے ہونگے۔

⑤..... "الفتاویٰ الہندیہ"، کتاب المضاربة، الباب الثانی فیما یحوز من المضاربة... إلخ، ج ۴، ص ۲۸۹.

خریدو گے تو ایک تہائی تمہاری، اس صورت میں جیسا کہا اُسی کے موافق نفع تقسیم کیا جائے گا، مگر گیہوں خرید چکا تو اب جو یا آٹا نہیں خرید سکتا۔<sup>(1)</sup> (عالمگیری)

مسئلہ ۷: مالک نے یہ کہا کہ اگر اس شہر میں کام کرو گے تو تمہیں ایک تہائی نفع ملے گا اور باہر کام کرو گے تو نصف، اس میں خریدنے کا اعتبار ہے بیچنے کا اعتبار نہیں اگر اس شہر میں خرید تو ایک تہائی دی جائے گی بیچنا یہاں ہو یا باہر۔<sup>(2)</sup> (عالمگیری)

مسئلہ ۸: مضاربت کا حکم یہ ہے کہ جب مضارب کو مال دیا گیا اُس وقت وہ امین ہے اور جب اُس نے کام شروع کیا اب وہ وکیل ہے اور جب کچھ نفع ہوا تو اب شریک<sup>(3)</sup> ہے اور رب المال کے حکم کے خلاف کیا تو غاصب ہے اور مضاربت فاسد ہوگئی تو وہ اجیر<sup>(4)</sup> ہے اور اجارہ بھی فاسد۔<sup>(5)</sup> (درمختار)

مسئلہ ۹: مضاربت میں جو کچھ خسارہ ہوتا ہے وہ رب المال کا ہوتا ہے اگر یہ چاہے کہ خسارہ مضارب کو ہو مال والے کو نہ ہو اُس کی صورت یہ ہے کہ کل روپیہ مضارب کو بطور قرض دیدے اور ایک روپیہ بطور شرکت عنان دے یعنی اُس کی طرف سے وہ کل روپے جو اس نے قرض میں دیے اور اس کا ایک روپیہ اور شرکت اس طرح کی کہ کام دونوں کریں گے اور نفع میں برابر کے شریک رہیں گے اور کام کرنے کے وقت تنہا وہی مُستَقْرَض<sup>(6)</sup> کام کرتا رہا اس نے کچھ نہیں کیا اس میں حرج نہیں کیونکہ اگر رب المال کام نہ کرے تو شرکت باطل نہیں ہوتی اب اگر تجارت میں نقصان ہوا تو ظاہر ہے کہ اس کا ایک ہی روپیہ ہے سارا مال تو مستقرض کا ہے اُس کا خسارہ ہو اور رب المال کا کیا ایسا خسارہ ہوا کیونکہ جو کچھ مستقرض کو دیا ہے وہ قرض ہے اُس سے وصول کرے گا۔<sup>(7)</sup> (درمختار)

مسئلہ ۱۰: مضاربت اگر فاسد ہو جاتی ہے تو اجارہ کی طرف منقلب ہو جاتی ہے یعنی اب مضارب کو نفع جو مقرر ہوا ہے وہ نہیں ملے گا بلکہ اجرتِ مثل ملے گی چاہے نفع اس کام میں ہوا ہو یا نہ ہو مگر یہ ضرور ہے کہ یہ اجرت اُس سے زیادہ نہ ہو جو مضاربت کی صورت میں نفع ملتا۔<sup>(8)</sup> (درمختار)

①..... "الفتاویٰ الہندیۃ"، کتاب المضاربت، الباب الثانی فیما یجوز من المضاربت... إلخ، ج ۴، ص ۲۹۰.

②..... المرجع السابق.

③..... حصہ دار۔ ④..... اجرت پر کام کرنے والا، ملازم، نوکر۔

⑤..... "الدر المختار"، کتاب المضاربت، ج ۸، ص ۴۹۷.

⑥..... قرض لینے والا۔

⑦..... "الدر المختار"، کتاب المضاربت، ج ۸، ص ۴۹۷-۴۹۸.

⑧..... المرجع السابق، ص ۴۹۸.



مسئلہ ۱۱: وصی نے یتیم کا مال بطور مضاربت فاسدہ لیا مثلاً یہ شرط کہ دس روپے نفع کے میں لوں گا اور اُس نے کام کیا اور نفع بھی ہوا مگر وصی کو کچھ نہیں ملے گا۔<sup>(۱)</sup> (درمختار)

مسئلہ ۱۲: مضاربت فاسدہ میں بھی مضارب کے پاس جو مال رہتا ہے وہ بطور امانت ہے اگر کچھ نقصان ہو جائے تاوان اسکے ذمہ نہیں جس طرح مضاربت صحیحہ میں تاوان نہیں۔ دوسرے کو مال دیا اور کل نفع اپنے لیے مشروط کر لیا جس کو ابضاع کہتے ہیں اس میں بھی اُس کے پاس جو مال ہے بطور امانت ہے ہلاک ہو جائے تو ضمان نہیں۔<sup>(۲)</sup> (درمختار)

مسئلہ ۱۳: رب المال نے مضارب کو مال دیا اور شرط یہ کی ہے کہ مضارب کے ساتھ میں بھی کام کروں گا اس سے مضاربت فاسدہ ہوگئی اس میں دو صورتیں ہیں ایک یہ کہ رب المال ہی نے عقد مضاربت کیا اور اپنے ہی کام کرنے کی شرط کی۔ دوسری یہ کہ عاقد دوسرا ہے اور رب المال دوسرا مثلاً نابالغ بچہ یا معتوہ کا مال ہے اُس کے ولی نے کسی سے عقد مضاربت کیا اور شرط یہ ہے کہ یہ بچہ بھی (جس کا مال ہے) تمہارے ساتھ کام کرے گا دونوں صورتوں میں مضاربت فاسدہ ہے یا مثلاً دو شخصوں میں شرکت<sup>(۳)</sup> ہے ایک شریک نے عقد مضاربت کیا اور مال دیدیا اور شرط یہ ہے کہ مضارب کے ساتھ میرا شریک بھی کام کرے گا مضاربت فاسدہ ہو جائے گی جبکہ اس المال دونوں کی شرکت کا ہو اور اگر اس المال مال مشترک نہ ہو اور شرکت عنان ہو تو مضاربت صحیح ہے اور اگر شرکت مفاوضہ ہو تو مطلقاً صحیح نہیں اور اگر عاقد (جو رب المال نہیں ہے) اس نے اپنے کام کرنے کی شرط کی ہے اس میں دو صورتیں ہیں وہ عاقد خود اس مال کو بطور مضاربت لے سکتا ہے یا نہیں اگر نہیں لے سکتا تو مضاربت فاسدہ ہے مثلاً غلام ماذون<sup>(۴)</sup> نے بطور مضاربت مال دیا اور اپنے عمل کی شرط کر لی یہ فاسدہ ہے۔ اور اگر وہ خود مضاربت کے طور پر مال کو لے سکتا ہے تو فاسد نہیں جیسے باپ یا وصی کہ انہوں نے بچہ کا مال مضاربۃً دیا اور خود اپنے عمل کی شرط کر لی کہ کام کریں گے اور نفع میں سے اتنا لیں گے اس سے مضاربت فاسدہ نہیں۔ غلام ماذون نے عقد کیا اور اپنے مولیٰ<sup>(۵)</sup> کے کام کرنے کی شرط کی اسکی بھی دو صورتیں ہیں اُس پر دین ہے یا نہیں اگر دین نہیں ہے عقد فاسدہ ہے ورنہ صحیح ہے جس طرح مکاتب نے عقد کیا اور مولیٰ کا کام کرنا شرط کیا یہ مطلقاً صحیح ہے۔<sup>(۶)</sup> (ہدایہ، بحر، درر وغیرہا)

① ..... "الدر المختار"، کتاب المضاربة، ج ۸، ص ۴۹۹.

② ..... المرجع السابق، ص ۵۰۰.

③ ..... حصہ داری۔ ④ ..... وہ غلام جسے آقا کی طرف سے تجارت کی اجازت ہو۔ ⑤ ..... آقا، مالک۔

⑥ ..... "الهدایہ"، کتاب المضاربة، ج ۲، ص ۲۰۱.

و "البحر الرائق"، کتاب المضاربة، ج ۷، ص ۴۴۹.

و "درر الحکام"، کتاب المضاربة، الجزء الثانی، ص ۳۱۱، وغیرہا.



**مسئلہ ۱۴:** مضارب نے رب المال کو مضاربۃ مال دے دیا یہ دوسری مضاربت صحیح نہیں اور پہلی مضاربت بدستور صحیح ہے اور نفع اُسی طور پر تقسیم ہوگا جو باہم ٹھہرا ہے۔<sup>(۱)</sup> (عالمگیری)

**مسئلہ ۱۵:** مضارب و رب المال میں مضاربت کی صحت و فساد<sup>(۲)</sup> میں اختلاف ہے اس کی دو صورتیں ہیں اگر مضارب فساد کا مدعی<sup>(۳)</sup> ہے تو رب المال کا قول معتبر اور رب المال نے فساد کا دعویٰ کیا تو مضارب کا قول معتبر، اس کا قاعدہ یہ ہے کہ عقود<sup>(۴)</sup> میں جو مدعی صحت ہے اُس کا قول معتبر ہوتا ہے ہاں اگر رب المال یہ کہتا ہے کہ تمہارے لیے دس کم تہائی نفع شرط تھا مضارب کہتا ہے تہائی نفع میرے لیے تھا یہاں رب المال کا قول معتبر ہے حالانکہ اُس کے طور پر مضاربت فاسد ہے اور مضارب کے طور پر صحیح ہے کیونکہ یہاں مضارب زیادت کا مدعی ہے اور رب المال اس سے منکر۔<sup>(۵)</sup> (درمختار)

**مسئلہ ۱۶:** مضاربت کبھی مطلق ہوتی ہے جس میں زمان و مکان<sup>(۶)</sup> اور قسم تجارت کی تعیین نہیں ہوتی روپیہ دے دیا ہے کہ تجارت کرو نفع میں دونوں کی اس طرح شرکت ہوگی اور کبھی مضاربت میں طرح طرح کی قیدیں ہوتی ہیں۔ مضاربت مطلقہ<sup>(۷)</sup> میں مضارب کو ہر قسم کی بیع کا اختیار ہے نقد بھی بیچ سکتا ہے اودھار بھی، مگر ایسا ہی اودھار کر سکتا ہے جو تا جروں میں رائج ہے اسی طرح ہر قسم کی چیز خرید سکتا ہے خرید و فروخت میں دوسرے کو وکیل کر سکتا ہے۔ دریا اور خشکی کا سفر بھی کر سکتا ہے اگرچہ رب المال نے شہر کے اندر اس کو مال دیا ہو۔ البضاع بھی کر سکتا ہے یعنی دوسرے کو تجارت کے لیے مال دے دے اور نفع اپنے لیے شرط کرے یہ ہو سکتا ہے بلکہ خود رب المال کو بھی بضاعت کے طور پر مال دے سکتا ہے اور اس سے مضاربت فاسد نہیں ہوگی۔ مضارب مال کو کسی کے پاس امانت رکھ سکتا ہے۔ اپنی چیز کسی کے پاس رہن رکھ سکتا ہے دوسرے کی چیز اپنے پاس رہن لے سکتا ہے کسی چیز کو اجارہ پر دے سکتا ہے کرایہ پر لے سکتا ہے۔ مشتری<sup>(۸)</sup> نے ثمن کا کسی پر حوالہ کر دیا مضارب اس حوالہ کو قبول کر سکتا ہے کیونکہ یہ ساری باتیں تجارت<sup>(۹)</sup> کی عادت میں داخل ہیں کبھی یہاں مال بیچتے ہیں کبھی باہر لے جاتے ہیں اور اس کے لیے گاڑی کشتی جانور وغیرہ کو کرایہ پر لینا ہوتا ہے ورنہ مال کس طرح لے جائے گا۔ دوکان پر کام کرنے کے لیے نوکر رکھنے کی ضرورت ہوتی

①..... "الفتاویٰ الہندیۃ"، کتاب المضاربة، الباب الرابع فیما یملک المضارب... إلخ، ج ۴، ص ۲۹۲.

②..... صحیح اور فاسد ہونے۔ ③..... دعویٰ کرنے والا۔

④..... عقد کی جمع، جس کے معنی ہیں ایجاب و قبول کا ایسے مشروع طریقہ پر مربوط ہونا جس کا اثر اس کے محل میں ظاہر ہو۔

⑤..... "الدر المختار"، کتاب المضاربة، ج ۸، ص ۵۰۲.

⑥..... یعنی وقت اور جگہ۔ ⑦..... ایسی مضاربت جس میں کسی قسم کی قید نہ ہو۔

⑧..... خریدار۔ ⑨..... تاجر کی جمع، تاجر لوگ۔



ہے دکان کرایہ پر لینی ہوتی ہے۔ مال رکھنے کے لیے مکان کرایہ پر لینا ہوتا ہے اور اسکی حفاظت کے لیے نوکر رکھنا ہوتا ہے وغیرہ وغیرہ یہ سب باتیں بالکل ظاہر ہیں۔<sup>(۱)</sup> (درمختار وغیرہ)

**مسئلہ ۱۷:** مضاربت مطلقہ میں بھی مال لے کر سفر اُس وقت کر سکتا ہے جب بظاہر خطرہ نہ ہو اور اگر راستہ خطرناک ہو لوگ اُس راستہ سے ڈر کی وجہ سے نہیں جاتے تو مضارب بھی مال لے کر اُس راستہ سے نہیں جاسکتا۔<sup>(۲)</sup> (عالمگیری)

**مسئلہ ۱۸:** مضارب نے مال بیع کرنے<sup>(۳)</sup> کے بعد ثمن کے لیے کوئی میعاد مقرر کر دی یہ جائز ہے اور اگر بیع<sup>(۴)</sup> میں عیب تھا اُسکے ثمن سے کچھ کم کر دیا جتنا تجارتی صورت میں کم کیا کرتے ہیں یہ بھی جائز ہے، اور اگر بہت زیادہ ثمن کم کر دیا کہ عادت تجارت کے خلاف ہے تو یہ کمی مضارب کے ذمہ ہوگی۔ رب المال سے اس کو تعلق نہ ہوگا۔<sup>(۵)</sup> (عالمگیری)

**مسئلہ ۱۹:** مضارب یہ نہیں کر سکتا کہ دوسرے کو بطور مضاربت یہ مال دیدے یا اس مال کے ساتھ کسی سے شرکت کرے یا اس مال کو اپنے مال میں خلط کرے<sup>(۶)</sup> مگر جبکہ رب المال نے اُس کو ان کاموں کی اجازت دیدی ہو یا یہ کہہ دیا ہو کہ تم اپنی رائے سے کام کرو۔ مضارب کو قرض دینے کا اختیار نہیں اور استدانہ کا بھی اختیار نہیں اگرچہ رب المال نے کہہ دیا ہو کہ اپنی رائے سے کام کرو کیونکہ یہ دونوں چیزیں تجارت کی عادت میں نہیں استدانہ کے یہ معنی ہیں کہ کوئی چیز اودھار خریدی اور مال مضاربت میں اس ثمن کی جنس سے کچھ باقی نہیں ہے مثلاً جو کچھ روپیہ تھا سب کی چیزیں خریدی جا چکیں اب کچھ روپیہ باقی نہیں ہے اسکے باوجود مضارب نے دس، بیس، سو، پچاس کی کوئی اور چیز خرید لی یہ مضاربت میں داخل نہ ہوگی مضارب کی اپنی ہوگی اپنے پاس سے دام<sup>(۷)</sup> دینے ہوں گے۔ اگر رب المال نے صاف اور صریح لفظوں میں قرض دینے اور استدانہ کی اجازت دیدی ہو تو اب مضارب ان دونوں کو کر سکتا ہے اور استدانہ کے طور پر جو کچھ خریدے گا وہ رب المال و مضارب کے مابین بطور شرکت وجوہ مشترک ہوگی۔<sup>(۸)</sup> (درمختار)

**مسئلہ ۲۰:** مضاربت کے طور پر ایک ہزار روپے دیے تھے مضارب کو ایک ہزار سے زیادہ کی چیزیں خریدنے کا اختیار

① ..... "الدر المختار"، کتاب المضاربة، ج ۸، ص ۵۰۲، وغیرہ۔

② ..... "الفتاویٰ الہندیہ"، کتاب المضاربة، الباب الرابع فیما یملک المضارب ... إلخ، ج ۴، ص ۲۹۳۔

③ ..... بیچنے۔ ④ ..... بیچی گئی چیز۔

⑤ ..... "الفتاویٰ الہندیہ"، کتاب المضاربة، الباب الرابع فیما یملک المضارب ... إلخ، ج ۴، ص ۲۹۲۔

⑥ ..... یعنی ملائے۔ ⑦ ..... روپیہ، رقم۔

⑧ ..... "الدر المختار"، کتاب المضاربة، ج ۸، ص ۵۰۳-۵۰۵۔

نہیں اور اگر اس نے خرید لیں تو ایک ہزار کی چیزیں مضاربت کی ہیں باقی چیزیں خاص مضارب کی ہیں نقصان ہوگا تو ان چیزوں کے مقابلہ میں جو کچھ نقصان ہے وہ تنہا مضارب کے ذمہ ہے اور ان کا نفع بھی تنہا مضارب ہی کو ملے گا اور ان چیزوں کو مال مضاربت میں خلط کرنے<sup>(1)</sup> سے مضارب پر ضمان لازم نہ ہوگا۔<sup>(2)</sup> (خانہ)

**مسئلہ ۲۱:** رب المال نے روپے دیے تھے اور مضارب نے اشرفی<sup>(3)</sup> سے چیزیں خریدیں یا اشرفیاں دی تھیں اور مضارب نے روپے سے چیزیں خریدیں تو یہ چیزیں مضاربت ہی کی قرار پائیں گی کہ روپیہ اور اشرفی اس باب میں ایک ہی جنس ہیں اور اگر رب المال نے روپیہ یا اشرفی دی تھی اور مضارب نے غیر نقد<sup>(4)</sup> سے چیزیں خریدیں تو یہ چیزیں مضاربت کی نہیں بلکہ خاص مضارب کی ہوں گی۔<sup>(5)</sup> (عالمگیری)

**مسئلہ ۲۲:** رب المال نے اشرفیاں دی تھیں مضارب نے روپے سے چیزیں خریدیں مگر یہ روپے اشرفیوں کی قیمت سے زیادہ ہیں تو جتنے زیادہ ہیں ان کی چیزیں خاص مضارب کی ملک ہیں اور مضارب اس صورت میں مضاربت میں شریک ہو جائے گا اور اگر وہ روپے اشرفیوں کی قیمت کے تھے مگر خریدنے کے بعد ثمن ادا کرنے سے پہلے اشرفیوں کا نرخ اتر گیا<sup>(6)</sup> تو یہ نقصان مال مضاربت میں قرار پائے گا اشرفیاں بھنا کر<sup>(7)</sup> ثمن ادا کرے اور جو کمی پڑے مال بیچ کر بائع<sup>(8)</sup> کا بقیہ ثمن ادا کرے۔<sup>(9)</sup> (عالمگیری)

**مسئلہ ۲۳:** مضارب نے پورے مال مضاربت سے کپڑا خریدا اور اُس کو اپنے پاس سے دھلوا یا مال مضاربت کو لاد کر دوسری جگہ لے گیا اور کرایہ اپنے پاس سے خرچ کیا اگر مضارب سے رب المال نے کہا تھا کہ تم اپنی رائے سے کام کرو یہ مضارب مُتَبَرِّع ہے یعنی ان چیزوں کا اُسے کوئی معاوضہ نہیں ملے گا کیونکہ استدانہ<sup>(10)</sup> کا اُسے اختیار نہ تھا اور اگر کپڑے کو سُرخ رنگ دیا یا دھلوا کر اُس میں کلپ چڑھایا<sup>(11)</sup> تو اس رنگ یا کلپ کی وجہ سے جو کچھ اُس کی قیمت میں اضافہ ہوگا اتنے کا یہ شریک

①..... ملادینے۔

②..... "الفتاویٰ الخانیہ"، کتاب المضاربة، ج ۲، ص ۲۱۷۔

③..... سونے کے سکے۔ ④..... سونا، چاندی اور کرنسی کے علاوہ دیگر سامان۔

⑤..... "الفتاویٰ الہندیہ"، کتاب المضاربة، الباب التاسع فی الاستدانۃ علی المضاربة، ج ۴، ص ۳۰۵۔

⑥..... یعنی کم ہو گیا۔ ⑦..... کسی سکے کی ریزگاری لے کر، تڑا کر۔ ⑧..... بیچنے والے۔

⑨..... "الفتاویٰ الہندیہ"، کتاب المضاربة، الباب التاسع فی الاستدانۃ علی المضاربة، ج ۴، ص ۳۰۵۔

⑩..... یعنی ادھار خریدنے۔ ⑪..... کلف لگایا، یعنی پکا ہوا لیس دار مادہ جسے پانی میں ملا کر کپڑے کو اس میں ڈبوتے ہیں۔



ہے یعنی مضارب نے اپنے مال کو مال مضاربت میں ملا دیا مگر چونکہ رب المال نے کہہ دیا تھا کہ اپنی رائے سے کام کرو لہذا اس کو ملا دینے کا اختیار تھا۔ اب یہ کپڑا فروخت ہوا اس میں رنگ کی قیمت کا جو حصہ ہے وہ تنہا مضارب کا ہے اور خالی سفید کپڑے کا جو ثمن ہوگا وہ مضارب کے طور پر ہوگا مثلاً وہ تھان اس وقت دس روپے میں فروخت ہوا اور رنگا ہوا نہ ہوتا تو آٹھ روپے میں بکتا، دو روپے مضارب کے ہیں اور آٹھ روپے مضارب کے طور پر اور اگر رب المال نے یہ نہیں کہا تھا کہ تم اپنی رائے سے کام کرو تو مضارب شریک نہیں بلکہ غاصب ہوگا۔<sup>(۱)</sup> (درمختار) اور اس پچھلی صورت میں مالک کو اختیار ہے کہ کپڑا لے کر زیادتی کا معاوضہ دیدے یا سفید کپڑے کی قیمت مضارب سے تاوان لے۔<sup>(۲)</sup> (عالمگیری)

**مسئلہ ۲۴:** کل روپے کا کپڑا خرید لیا بار برداری<sup>(۳)</sup> یا دھلائی وغیرہ اپنے پاس سے خرچ کی تو مُتَبَرِّع<sup>(۴)</sup> ہے کہ نہ اس کا معاوضہ ملے گا نہ اسکی وجہ سے تاوان دینا پڑے گا۔<sup>(۵)</sup> (عالمگیری)

**مسئلہ ۲۵:** مضارب کو یہ اختیار نہیں کہ کسی سے قرض لے اگرچہ رب المال نے صاف لفظوں میں قرض لینے کی اجازت دیدی ہو کیونکہ قرض لینے کے لیے وکیل کرنا بھی درست نہیں اگر قرض لے گا تو اس کا ذمہ دار یہ خود ہوگا رب المال سے اس کا تعلق نہیں ہوگا۔<sup>(۶)</sup> (ردالمحتار)

**مسئلہ ۲۶:** مضارب ایسا کام نہیں کر سکتا جس میں ضرر ہو، نہ وہ کام کر سکتا ہے جو تجارت نہ کرتے ہوں، نہ ایسی میعاد پر بیع کر سکتا ہے جس میعاد پر تاجر نہیں بیچتے ہوں اور دو شخصوں کو مضارب کیا ہے تو تنہا ایک بیع و شرا<sup>(۷)</sup> نہیں کر سکتا، جب تک اپنے ساتھی سے اجازت نہ لے لے۔<sup>(۸)</sup> (بحر)

**مسئلہ ۲۷:** اگر بیع فاسد کے ساتھ کوئی چیز خریدی جس میں قبضہ کرنے سے ملک ہو جاتی ہے یہ مخالفت نہیں ہے اور وہ چیز مضاربت ہی کی کہلائے گی اور غبن فاحش کے ساتھ خریدی تو مخالفت ہے اور یہ چیز صرف مضارب کی ملک ہوگی اگرچہ مالک

① ..... "الدرالمختار"، کتاب المضاربة، ج ۸، ص ۵۰۵.

② ..... "الفتاویٰ الہندیۃ"، کتاب المضاربة، الباب التاسع فی الاستدانة... إلخ، ج ۴، ص ۳۰۶.

③ ..... مزدوری۔ ④ ..... احسان کرنے والا۔

⑤ ..... "الفتاویٰ الہندیۃ"، کتاب المضاربة، الباب التاسع فی الاستدانة... إلخ، ج ۴، ص ۳۰۶.

⑥ ..... "ردالمحتار"، کتاب المضاربة، ج ۸، ص ۵۰۶.

⑦ ..... یعنی خرید و فروخت۔

⑧ ..... "البحر الرائق"، کتاب المضاربة، ج ۷، ص ۴۵۰.

نے کہہ دیا ہو کہ اپنی رائے سے کام کرو اور اگر غبن فاحش کے ساتھ بیچ دی تو مخالفت نہیں ہے۔<sup>(۱)</sup> (بحر)

**مسئلہ ۲۸:** رب المال نے شہر یا وقت یا قسم تجارت کی تعیین کر دی ہو یعنی کہہ دیا ہو کہ اس شہر میں یا اس زمانہ میں خرید و فروخت کرنا یا فلاں قسم کی تجارت کرنا تو مضارب پر اسکی پابندی لازم ہے اسکے خلاف نہیں کر سکتا۔ یوہیں اگر بائع<sup>(۲)</sup> یا مشتری<sup>(۳)</sup> کی تنقید کر دی ہو کہ فلاں دکان سے خریدنا یا فلاں فلاں کے ہاتھ بیچنا اس کے خلاف بھی نہیں کر سکتا اگرچہ یہ پابندیاں اُس نے عقد مضاربہ کرتے وقت یا روپے دیتے وقت نہ کی ہوں بعد میں یہ قیود بڑھادی ہوں، ہاں اگر مضارب نے سودا خرید لیا اب کسی قسم کی پابندی اُسکے ذمہ کرے مثلاً یہ کہ اودھار نہ بیچنا یا دوسری جگہ نہ لے جانا وغیرہ وغیرہ، مضارب ان قیود کی پابندی پر مجبور نہیں مگر جبکہ سودا فروخت ہو جائے اور اس المال نقد کی صورت میں ہو جائے تو رب المال اس وقت قیود لگا سکتا ہے اور مضارب پر ان کی پابندی لازم ہوگی۔<sup>(۴)</sup> (درمختار، ردالمحتار)

**مسئلہ ۲۹:** مضارب سے کہہ دیا کہ فلاں شہر والوں سے بیع کرنا اُس نے اُسی شہر میں بیع کی مگر جس سے بیع کی وہ اُس شہر کا باشندہ نہیں ہے یہ جائز ہے کہ اس شرط سے مقصود اُس شہر میں بیع کرنا ہے۔ یوہیں اگر کہہ دیا کہ صراف<sup>(۵)</sup> سے خرید و فروخت کرنا اس نے صراف کے غیر سے عقد صرف کیا یہ بھی مخالفت نہیں ہے بلکہ جائز ہے کہ اس سے مقصود عقد صرف ہے۔<sup>(۶)</sup> (عالمگیری)

**مسئلہ ۳۰:** رب المال نے کپڑا خریدنے کے لیے کہہ دیا ہے تو اونی، سوتی، ریشمی، ٹسری<sup>(۷)</sup> جو چاہے خرید سکتا ہے، ٹاٹ<sup>(۸)</sup> دری قالین پردے وغیرہ جواز قبیل ملبوس نہیں ہیں<sup>(۹)</sup>، نہیں خرید سکتا۔<sup>(۱۰)</sup> (عالمگیری)

**مسئلہ ۳۱:** رب المال نے بے فائدہ قیدی ذکر کیں مثلاً یہ کہ نقد نہ بیچنا اسکی پابندی مضارب پر لازم نہیں اور ایسی قید جس میں فی الجملہ فائدہ ہو مثلاً اس شہر کے فلاں بازار میں تجارت کرنا فلاں میں نہ کرنا اس کی پابندی کرنی ہوگی۔<sup>(۱۱)</sup> (درمختار)

①..... "البحر الرائق"، کتاب المضاربة، ج ۷، ص ۴۵۰.

②..... بیچنے والا۔ ③..... خریدار۔

④..... "الدر المختار" و "ردالمحتار"، کتاب المضاربة، ج ۸، ص ۵۰۶.

⑤..... سونے چاندی کا کام کرنے والا۔

⑥..... "الفتاویٰ الہندیہ"، کتاب المضاربة، الباب السادس فیما یشرط... إلخ، ج ۴، ص ۲۹۸.

⑦..... مصنوعی ریشم سے تیار کیا ہوا کپڑا۔ ⑧..... بوری کا کپڑا۔ ⑨..... یعنی جو لباس کی قسم سے نہیں ہیں۔

⑩..... "الفتاویٰ الہندیہ"، کتاب المضاربة، الباب السادس فیما یشرط... إلخ، ج ۴، ص ۲۹۹.

⑪..... "الدر المختار"، کتاب المضاربة، ج ۸، ص ۵۰۶.



اُدھار کی قید بیکار اُس وقت ہے جب مضارب نے واجبی قیمت<sup>(1)</sup> پر یا اُس ثمن پر بیع کی<sup>(2)</sup> تو رب المال نے بتایا تھا اور اگر کم داموں میں بیع کردی تو مخالفت قرار پائے گی۔<sup>(3)</sup> (عالمگیری)

**مسئلہ ۳۲:** رب المال نے معین کر دیا تھا کہ فلاں شہر میں یا اس شہر سے مال خریدنا، مضارب نے اس کے خلاف کیا دوسرے شہر کو مال خریدنے کے لیے چلا گیا ضامن ہو گیا یعنی اگر مال ضائع ہوگا تاوان دینا پڑے گا اور جو کچھ خریدے گا وہ مضارب کا ہوگا مال مضاربت نہیں ہوگا اور اگر وہاں سے کچھ خریدا نہیں بغیر خریدے واپس آ گیا تو مضاربت عود کر آئی یعنی اب ضامن نہ رہا اور اگر کچھ خریدا کچھ روپیہ واپس لایا تو جو کچھ خریدا ہے اس میں ضامن ہے اور جو روپیہ واپس لایا ہے یہ مضاربت پر ہو گیا۔<sup>(4)</sup> (بحر، درمختار)

**مسئلہ ۳۳:** مال مضاربت سے جو لونڈی، غلام خریدے گا اس کا نکاح نہیں کر سکتا ہے کہ یہ بات تجار کی عادت سے نہیں۔ ایسے غلام کو نہیں خرید سکتا جو خریدنے سے رب المال کی جانب سے آزاد ہو جائے مثلاً رب المال کا ذی رحم محرم<sup>(5)</sup> ہے کہ اگر اُس کی ملک میں آجائے گا آزاد ہو جائے گا یا رب المال نے کسی غلام کی نسبت کہا ہے کہ اگر میں اس کا مالک ہو جاؤں تو آزاد ہے کہ ان سب کی خریداری مقصد تجارت کے خلاف ہے اگر خریدے گا تو مضارب ان کا مالک ہوگا اور اُس کو اپنے پاس سے ثمن دینا ہوگا اس المال سے ثمن نہیں دے سکتا بخلاف وکیل بالشراء<sup>(6)</sup> کے کہ اگر قرینہ نہ ہو تو یہ ایسے غلاموں کو خرید سکتا ہے اور وہ مؤکل کی ملک ہوں گے اور آزاد ہو جائیں گے قرینہ کی صورت یہ ہے کہ مؤکل نے کہا ہے ایک غلام میرے لیے خریدو میں اُسے بیچوں گا یا اُس سے خدمت لوں گا یا کنیز<sup>(7)</sup> خریدو جس کو فراش بناؤں گا<sup>(8)</sup> ان صورتوں میں وکیل بھی ایسے غلام و کنیز کو نہیں خرید سکتا جو مؤکل پر آزاد ہو جائیں۔<sup>(9)</sup> (بحر، درمختار، ہدایہ)

①..... رائج قیمت، بازاری قیمت۔ ②..... یعنی کم قیمت پر بیچی۔

③..... ”الفتاویٰ الہندیۃ“، کتاب المضاربت، الباب السادس فیما یشرط... إلخ، ج ۴، ص ۲۹۸، ۲۹۹۔

④..... ”البحر الرائق“، کتاب المضاربت، ج ۷، ص ۴۵۰۔

و ”الدر المختار“، کتاب المضاربت، ج ۸، ص ۵۰۶۔

⑤..... یعنی نسب کی رو سے ان میں باہم وہ رشتہ ہے جو ہمیشہ ہمیشہ حرمت نکاح کا موجب ہوتا ہے۔

⑥..... خریدنے کا وکیل۔ ⑦..... لونڈی۔ ⑧..... یعنی اس سے صحبت، مجامعت کروں گا۔

⑨..... ”البحر الرائق“، کتاب المضاربت، ج ۷، ص ۴۵۱۔

و ”الدر المختار“، کتاب المضاربت، ج ۸، ص ۵۰۷۔

و ”الہدایۃ“، کتاب المضاربت، ج ۲، ص ۲۰۳۔

**مسئلہ ۳۴:** اگر مال میں نفع ہو تو مضارب ایسے غلام کو بھی نہیں خرید سکتا جو خود اُسکی جانب سے آزاد ہو جائے کیونکہ اس وقت بقدر اپنے حصہ کے خود مضارب بھی اوس کا مالک ہو جائے گا اور وہ آزاد ہو جائے گا، یہاں نفع کا صرف اتنا مطلب ہے کہ اس غلام کی واجبی قیمت راس المال سے زیادہ ہو مثلاً ایک ہزار میں خریدا ہے اور یہی راس المال تھا مگر یہ غلام ایسا ہے کہ بازار میں اس کے بارہ سولیس گے معلوم ہوا کہ دوسو کا نفع ہے جس میں ایک سو مضارب کے ہیں لہذا بارہ حصہ میں سے ایک حصہ کا مضارب مالک ہے اور یہ آزاد ہے پس اس صورت میں یہ غلام مضاربت کا نہیں ہے بلکہ تنہا مضارب کا قرار پائے گا اور پورا آزاد ہو جائے گا۔ اور اگر نفع نہ ہو تو یہ غلام مضاربت کا ہوگا اور آزاد نہیں ہوگا۔<sup>(۱)</sup> (درمختار، ہدایہ)

**مسئلہ ۳۵:** مال میں نفع نہیں تھا اور مضارب نے ایسا غلام خریدا کہ اگر مضارب اُس کا مالک ہو جائے تو وہ آزاد ہو جائے اس کی خریداری از جانب مضاربت صحیح ہوگئی مگر خریدنے کے بعد بازار کا نرخ تیز ہو گیا اب اس میں نفع ظاہر ہو گیا یعنی جب خریدا تھا اُس وقت ہزار ہی کا تھا اور ہزار میں خریدا مگر اب اس کی قیمت بارہ سو ہوگئی تو مضارب کا حصہ آزاد ہو گیا مگر مضارب کوتاوان نہیں دینا ہوگا اس لیے کہ اُس نے قصداً<sup>(۲)</sup> مالک کو نقصان نہیں پہنچایا ہے بلکہ غلام سے سعی<sup>(۳)</sup> کرا کر رب المال کا حصہ پورا کرایا جائے گا۔ اور اگر شریک<sup>(۴)</sup> نے ایسا غلام خریدا ہوتا جو دوسرے شریک کی طرف سے آزاد ہوتا یا باپ یا وصی<sup>(۵)</sup> نے نابالغ کے لیے ایسا غلام خریدا ہوتا جو نابالغ کی طرف سے آزاد ہوتا تو یہ غلام اُسی خریدنے والے کا قرار پاتا شریک یا نابالغ سے اس کو تعلق نہ ہوتا۔<sup>(۶)</sup> (ہدایہ، درمختار)

**مسئلہ ۳۶:** مضارب نے ایسے شخص سے بیع و شراء کی<sup>(۷)</sup> جس کے حق میں اس کی گواہی مقبول نہیں مثلاً اپنے باپ یا بیٹے یا زوجہ سے، اگر یہ بیع واجبی قیمت پر ہوئی تو جائز ہے، ورنہ نہیں۔<sup>(۸)</sup> (عالمگیری)

①..... "الدر المختار"، کتاب المضاربة، ج ۸، ص ۵۰۶.

و "الهدایہ"، کتاب المضاربة، ج ۲، ص ۲۰۳.

②..... جان بوجھ کر۔

③..... محنت مزدوری۔

④..... حصہ دار۔

⑤..... جس کو میت نے اپنی وصیت پوری کرنے کے لیے مقرر کیا ہو۔

⑥..... "الهدایہ"، کتاب المضاربة، ج ۲، ص ۲۰۳.

و "الدر المختار"، کتاب المضاربة، ج ۸، ص ۵۰۷.

⑦..... خرید و فروخت۔

⑧..... "الفتاویٰ الہندیہ"، کتاب المضاربة، الباب الرابع فیما یملک المضارب... إلخ، ج ۴، ص ۲۹۴.



**مسئلہ ۳۷:** مضارب نے مال مضارب بت سے کوئی چیز خریدی اس کے بعد گواہوں کے سامنے اُسی چیز کو اپنے لیے خریدتا ہے یہ ناجائز ہے اگرچہ رب المال نے کہہ دیا ہو کہ تم اپنی رائے سے کام کرنا۔<sup>(۱)</sup> (عالمگیری)

**مسئلہ ۳۸:** مضارب نے بلا اجازت رب المال دوسرے شخص کو بطور مضارب بت مال دیدیا، محض دینے سے مضارب ضامن نہیں ہوگا جب تک دوسرا شخص کام کرنا شروع نہ کر دے اور دوسرے نے کام کرنا شروع کر دیا تو مضارب اول ضامن ہو گیا ہاں اگر دوسری مضارب بت (جو مضارب نے کی ہے) فاسد ہو تو باوجود مضاربِ ثانی کے عمل کرنے کے بھی مضاربِ اول ضامن نہیں ہے اگرچہ اُس دوسرے نے جو کچھ کام کیا ہے اُس میں نفع ہو بلکہ اس صورتِ مضارب بت فاسدہ میں مضاربِ ثانی کو اجرت مثل ملے گی جو مضارب دے گا اور رب المال نے جو نفع مضاربِ اول سے ٹھہرایا ہے وہ لے گا۔<sup>(۲)</sup> (درمختار)

**مسئلہ ۳۹:** صورت مذکورہ میں مضاربِ ثانی کے پاس سے عمل کرنے کے پہلے مال ضائع ہو گیا تو ضمان کسی پر نہیں، نہ مضاربِ اول پر،<sup>(۳)</sup> نہ مضاربِ ثانی پر<sup>(۴)</sup> اور اگر مضاربِ ثانی سے کسی نے مال غصب کر لیا جب بھی ان دونوں پر ضمان نہیں بلکہ غاصب سے تاوان لیا جائے گا اور اگر مضاربِ ثانی نے خود ہلاک کر دیا یا کسی کو بہہ کر دیا تو خاص اس ثانی سے ضمان لیا جائے گا۔<sup>(۵)</sup> (درمختار)

**مسئلہ ۴۰:** اگر مضاربِ ثانی نے کام شروع کر دیا تو رب المال کو اختیار ہے جس سے چاہے اس المال کا ضمان لے اول سے یا ثانی سے، اگر اول سے ضمان لیا تو ان دونوں کے مابین جو مضارب بت ہوئی ہے وہ صحیح ہو جائے گی اور نفع دونوں کے لیے حلال ہوگا اور اگر دوسرے سے ضمان لیا تو وہ اول سے واپس لے گا اور مضارب بت دونوں کے مابین صحیح ہو جائے گی مگر نفع پہلے کے لیے حلال نہیں ہے دوسرے کے لیے حلال ہے۔ اور اگر مضاربِ ثانی نے کسی تیسرے کو مضارب بت کے طور پر مال دیدیا اور مضاربِ اول نے ثانی سے کہہ دیا تھا کہ تم اپنی رائے سے کام کرو تو رب المال کو اختیار ہے، ان تینوں میں سے جس سے چاہے ضمان لے اگر اُس نے تیسرے سے لیا تو یہ دوسرے سے لے گا اور دوسرا پہلے سے اور پہلا کسی سے نہیں۔<sup>(۶)</sup> (بحر، درمختار، ردالمحتار)

①..... "الفتاویٰ الہندیۃ"، کتاب المضاربة، الباب الرابع فیما یملک المضارب... إلخ، ج ۴، ص ۲۹۴.

②..... "الدرالمختار"، کتاب المضاربة، باب المضارب یضارب، ج ۸، ص ۵۰۹.

③..... یعنی نہ پہلے مضارب پر۔ ④..... نہ دوسرے مضارب پر۔

⑤..... "الدرالمختار"، کتاب المضاربة، باب المضارب یضارب، ج ۸، ص ۵۰۹.

⑥..... "البحر الرائق"، کتاب المضاربة، باب المضاربة یضارب، ج ۷، ص ۴۵۳.

و "الدرالمختار" و "ردالمحتار"، کتاب المضاربة، باب المضارب یضارب، ج ۸، ص ۵۰۹.

**مسئلہ ۴۱:** صورت مذکورہ میں کہ بغیر اجازت مضارب نے دوسرے کو مال دے دیا ہے مالک تاوان لینا نہیں چاہتا بلکہ نفع لینا چاہتا ہے اس کا اُسے اختیار نہیں۔<sup>(۱)</sup> (درمختار)

**مسئلہ ۴۲:** بغیر اجازت مالک مضارب نے بطور مضارب بت کسی کو مال دے دیا اور پہلی مضارب بت فاسد تھی دوسری صحیح ہے تو کسی پر ضمان نہیں اور پورا نفع رب المال کو ملے گا اور مضارب اول کو اجرت مثل دی جائے گی اور مضارب دوم مضارب اول سے وہ لے گا جو دونوں میں طے پایا ہے اور اگر پہلی صحیح ہے دوسری فاسد تو مضارب اول وہ لے گا جو طے پایا ہے اور مضارب دوم کو اجرت مثل ملے گی جو مضارب اول سے لے گا۔<sup>(۲)</sup> (عالمگیری)

**مسئلہ ۴۳:** مضارب دوم نے مال ہلاک کر دیا یا ہبہ کر دیا تو تاوان صرف اُسی سے لیا جائے گا اول سے نہیں لیا جائے گا اور اگر مضارب دوم سے کسی نے مال غصب کر لیا تو تاوان غاصب سے لیا جائے گا نہ اول سے لیا جائے گا نہ دوم سے۔<sup>(۳)</sup> (عالمگیری)

**مسئلہ ۴۴:** مضارب اول کو مضارب بت کے طور پر مال دینے کی اجازت تھی اور اُس نے دے دیا اور ان دونوں کے مابین یہ طے پایا ہے کہ مضارب ثانی کو نفع کی تہائی ملے گی اور اس کی تجارت میں نفع بھی ہوا اگر مضارب اول اور مالک کے درمیان نصف نصف نفع کی شرط تھی یا مالک نے یہ کہا تھا کہ خدا جو کچھ نفع دے گا وہ میرے تمہارے درمیان نصف نصف ہے یا اتنا ہی کہا تھا کہ نفع میرے اور تمہارے مابین ہوگا تو نفع میں سے آدھا مالک لے گا اور ایک تہائی مضارب ثانی لے گا اور چھٹا حصہ مضارب اول کا ہے اور اگر مالک نے یہ کہا تھا کہ خدا تمہیں جو کچھ نفع دے گا یہ کہا تھا کہ تمہیں جو کچھ نفع ہو وہ میرے اور تمہارے مابین نصف نصف یا اسی قسم کے دیگر الفاظ، اس صورت میں ایک تہائی مضارب ثانی کی اور بقیہ میں مالک اور مضارب اول دونوں برابر کے شریک یعنی ہر ایک کو ایک ایک تہائی ملے گی، یوہیں اگر مضارب ثانی کے لیے تہائی سے زیادہ یا کم کی شرط تھی تو جو اس کے لیے ٹھہرا تھا یہ لے لے اور باقی ان دونوں میں نصف نصف تقسیم ہو، یوہیں اگر مالک نے کہہ دیا تھا کہ جو کچھ تمہیں نفع ہو وہ ہم دونوں کے مابین نصف نصف اور اس نے دوسرے کو نصف نفع پر دے دیا تو جو کچھ نفع ہوگا مضارب ثانی اس میں سے نصف لے لے گا اور باقی<sup>(۴)</sup> ان دونوں کے مابین نصف نصف اور اگر مالک نے کہا تھا کہ خدا اس میں جو

① ..... "الدرالمختار"، کتاب المضاربة، باب المضارب يضارب، ج ۸، ص ۵۱۰.

② ..... "الفتاویٰ الہندیہ"، کتاب المضاربة، الباب السابع فی المضارب... إلخ، ج ۴، ص ۲۹۹.

③ ..... المرجع السابق.

④ ..... یعنی جو کچھ بچے۔



نفع دے گا یا خدا کا جو کچھ فضل ہوگا وہ دونوں کے مابین نصف نصف اور مضاربِ اوّل نے دوسرے کو نصف نفع پردے دیا تو جو کچھ نفع ہوگا اُس میں سے آدھا مضاربِ ثانی لے گا اور آدھا مالک لے گا اور مضاربِ اوّل کے لیے کچھ نہیں بچا اور اگر اس صورت میں مضاربِ اوّل نے دوسرے سے دو تہائی نفع کے لیے کہہ دیا تھا تو آدھا نفع مالک لے گا اور دو تہائی مضاربِ ثانی کی ہوگی یعنی جو کچھ نفع ہوا ہے اُس کا چھٹا حصہ مضاربِ اوّل دوسرے کو اپنے گھر سے دے گا تا کہ دو تہائیاں پوری ہوں۔<sup>(۱)</sup> (ہدایہ، درمختار)

**مسئلہ ۴۵:** مضاربِ اوّل نے مضاربِ دوم کو یہ کہہ کر دیا کہ تم اپنی رائے سے کام کرو اور مضاربِ اوّل کو مالک نے بھی یہی کہہ کر دیا تھا تو مضاربِ دوم تیسرے شخص کو مضاربِ بت پردے سکتا ہے اور اگر مضاربِ اوّل نے یہ کہہ کر نہیں دیا تھا کہ اپنی رائے سے کام کرو تو مضاربِ دوم سوم کو نہیں دے سکتا۔<sup>(۲)</sup> (عالمگیری)

**مسئلہ ۴۶:** مضارب نے یہ شرط کی تھی کہ ایک تہائی مالک کی اور ایک تہائی مالک کے غلام کی وہ بھی میرے ساتھ کام کرے گا اور ایک تہائی میری، یہ بھی صحیح ہے اور نفع اسی طرح تقسیم ہوگا اس کا محصل<sup>(۳)</sup> یہ ہوا کہ دو تہائیاں مالک کی اور ایک مضارب کی۔ اور اگر مضارب نے اپنے غلام کے لیے ایک تہائی رکھی ہے اور ایک تہائی مالک کی اور ایک اپنی اور غلام کے عمل کی شرط نہیں کی ہے تو یہ ناجائز ہے اور اس کا حصہ رب المال کو ملے گا یہ<sup>(۴)</sup> جبکہ غلام پر دین ہو، ورنہ صحیح ہے اُس کے عمل کی شرط ہو یا نہ ہو اور اُس کے حصہ کا نفع مضارب کے لیے ہوگا۔<sup>(۵)</sup> (درمختار، بحر)

**مسئلہ ۴۷:** غلام ماذون نے اجنبی کے ساتھ عقدِ مضارب بت کیا اور اپنے مولیٰ کے کام کرنے کی شرط کر دی اگر ماذون پر دین نہیں ہے یہ مضارب بت صحیح نہیں ورنہ صحیح ہے اسی طرح یہ شرط کہ مضارب اپنے مضارب کے ساتھ یعنی مضاربِ اوّل مضاربِ ثانی کے ساتھ کام کرے گا یا مضاربِ ثانی کے ساتھ مالک کام کرے گا جائز نہیں ہے اس سے مضارب بت فاسد ہو جاتی ہے۔<sup>(۶)</sup> (درمختار)

①..... "الهدایة"، کتاب المضاربة، باب المضارب يضارب، ج ۲، ص ۲۰۵.

و "الدرالمختار"، کتاب المضاربة، باب المضارب يضارب، ج ۸، ص ۵۱۰.

②..... "الفتاویٰ الہندیۃ"، کتاب المضاربة، الباب السابع فی المضارب... إلخ، ج ۴، ص ۳۰۰.

③..... حاصل۔ ④..... یعنی یہ اُس وقت ہے۔

⑤..... "الدرالمختار"، کتاب المضاربة، باب المضارب يضارب، ج ۸، ص ۵۱۰.

و "البحر الرائق"، کتاب المضاربة، باب المضارب يضارب، ج ۷، ص ۴۵۴.

⑥..... "الدرالمختار"، کتاب المضاربة، باب المضارب يضارب، ج ۸، ص ۵۱۱.

**مسئلہ ۴۸:** یہ شرط کی کہ اتنا نفع مسکینوں کو دیا جائے گا یا حج میں دیا جائے گا یا گردن چھڑانے میں یعنی مکاتب کی آزادی میں اس سے مدد دی جائے گی یا مضارب کی عورت کو یا اُس کے مکاتب کو دیا جائے گا یہ شرط صحیح نہیں ہے مگر مضاربت صحیح ہے اور یہ حصہ جو شرط کیا گیا ہے رب المال کو ملے گا۔<sup>(۱)</sup> (درمختار)

**مسئلہ ۴۹:** یہ شرط کی کہ نفع کا اتنا حصہ مضارب جس کو چاہے دے دے اگر اُس نے اپنے لیے یا مالک کے لیے چاہا تو یہ شرط صحیح ہے اور کسی اجنبی کے لیے چاہا تو صحیح نہیں۔ اجنبی کے لیے نفع کا حصہ دینا شرط کیا اگر اُس کا عمل بھی مشروط ہے یعنی وہ بھی کام کرے گا اور اتنا اُسے دیا جائے گا تو شرط صحیح ہے اور اُس کا کام کرنا شرط نہ ہو تو صحیح نہیں اور اس کے لیے جو کچھ دینا قرار پایا ہے مالک کو دیا جائے گا۔ یہ شرط ہے کہ نفع کا اتنا حصہ دین کے ادا کرنے میں صرف کیا جائے گا یعنی مالک کا دین اُس سے ادا کیا جائے گا یا مضارب کا دین ادا کیا جائے گا یہ شرط صحیح ہے اور یہ حصہ اُس کا ہے جس کا دین ادا کرنا شرط ہے اور اُس کو اس بات پر مجبور نہیں کر سکتے کہ قرض خواہوں کو دے دے۔<sup>(۲)</sup> (درمختار، بحر)

**مسئلہ ۵۰:** دونوں میں سے ایک کے مرجانے سے مضاربت باطل ہو جاتی ہے، دونوں میں سے ایک مجنون ہو جائے اور جنون بھی مطبق<sup>(۳)</sup> ہو تو مضاربت باطل ہو جائے گی مگر مال مضاربت اگر سامان تجارت کی شکل میں ہے اور مضارب مرگیا تو اُس کا وصی ان سب کو بیچ ڈالے اور اگر مالک مرگیا اور مال تجارت نقد کی صورت میں ہے تو مضارب اس میں تصرف نہیں کر سکتا<sup>(۴)</sup> ہے اور سامان کی شکل میں ہے تو اُس کو سفر میں نہیں لے جاسکتا، بیع کر سکتا ہے۔<sup>(۵)</sup> (ہدایہ، درمختار)

**مسئلہ ۵۱:** مضارب مرگیا اور مال مضاربت کا پتہ نہیں چلتا کہ کہاں ہے یہ مضارب کے ذمہ دین ہے جو اُس کے ترکہ سے وصول کیا جائے گا۔<sup>(۶)</sup> (درمختار)

**مسئلہ ۵۲:** مضارب مرگیا اُس کے ذمہ دین ہے مگر مال مضاربت معروف و مشہور ہے لوگ جانتے ہیں کہ یہ چیزیں

①....."الدرالمختار"، کتاب المضاربة، باب المضارب يضارب، ج ۸، ص ۵۱۱.

②....."الدرالمختار"، کتاب المضاربة، باب المضارب يضارب، ج ۸، ص ۵۱۲.

و"البحر الرائق"، کتاب المضاربة، باب المضاربة يضارب، ج ۷، ص ۴۵۵.

③.....ایسا جنون جو ایک ماہ مسلسل رہے۔ ⑤.....یعنی اپنے استعمال میں نہیں لاسکتا۔

⑤....."الهدایہ"، کتاب المضاربة، باب المضارب يضارب، فصل فی العزل والقسمۃ، ج ۲، ص ۲۰۶.

و"الدرالمختار"، کتاب المضاربة، باب المضارب يضارب، ج ۸، ص ۵۱۲.

⑥....."الدرالمختار"، کتاب المضاربة، فصل فی المتفرقات، ج ۸، ص ۵۲۴.



مضاربت کی ہیں دین والے اس مال سے دین وصول نہیں کر سکتے بلکہ اس المال اور نفع کا حصہ رب المال لے گا نفع میں جو مضارب کا حصہ ہے وہ دین والے اپنے دین میں لے سکتے ہیں۔<sup>(۱)</sup> (ردالمحتار)

**مسئلہ ۵۳:** رب المال معاذ اللہ مرتد ہو کر دار الحرب کو چلا گیا تو مضاربت باطل ہو گئی اور مضارب مرتد ہو گیا تو مضاربت بدستور باقی ہے پھر اگر مرجائے یا قتل کیا جائے یا دار الحرب کو چلا جائے اور قاضی نے یہ اعلان بھی کر دیا کہ وہ چلا گیا تو اس صورت میں مضاربت باطل ہو گئی۔<sup>(۲)</sup> (درمختار)

**مسئلہ ۵۴:** مضارب کو رب المال معزول کر سکتا ہے بشرطیکہ اُس کو معزولی کا علم ہو جائے یہ خبر دو مردوں کے ذریعہ سے اُسے ملی یا ایک عادل نے اُسے خبر دی یا مالک کے قاصد نے خبر دی اگرچہ یہ قاصد بالغ بھی نہ ہو، سمجھ وال ہونا کافی ہے اور اگر مالک نے معزول کر دیا مگر مضارب کو خبر نہ ہوئی تو معزول نہیں جو کچھ تصرف<sup>(۳)</sup> کرے گا صحیح ہوگا۔<sup>(۴)</sup> (درمختار وغیرہ)

**مسئلہ ۵۵:** مضارب معزول ہوا اور مال نقد کی صورت میں ہے یعنی روپیہ اشرفی ہے تو اس میں تصرف کرنے کی اجازت نہیں ہاں اگر اس المال روپیہ تھا اور اس وقت اشرفی ہے تو ان کو بھنا کر<sup>(۵)</sup> روپیہ کر لے اسی طرح اگر اس المال اشرفی تھا اور اس وقت روپیہ ہے تو ان کی اشرفیاں کر لے تاکہ نفع کا اس المال سے اچھی طرح امتیاز ہو سکے۔<sup>(۶)</sup> (ہدایہ) یہی حکم رب المال کے مرنے کی صورت میں ہے۔<sup>(۷)</sup> (عالمگیری)

**مسئلہ ۵۶:** مضارب معزول ہوا یا مالک مر گیا اور مال سامان (یعنی غیر نقد) کی شکل میں ہے تو مضارب ان چیزوں کو بیچ کر نقد جمع کرے اُدھار بیچنے کی بھی اجازت ہے اور جو روپیہ آتا جائے ان سے پھر چیز خریدنی جائز نہیں۔ مالک کو یہ اختیار نہیں کہ مضارب کو اس صورت میں سامان بیچنے سے روک دے بلکہ یہ بھی نہیں کر سکتا ہے کہ کسی قسم کی قید اس کے ذمہ لگائے۔<sup>(۸)</sup> (درمختار)

①..... "ردالمحتار"، کتاب المضاربة، فصل فی المتفرقات، ج ۸، ص ۵۲۵.

②..... "الدرالمختار"، کتاب المضاربة، باب المضارب يضارب، ج ۸، ص ۵۱۲.

③..... خرید و فروخت، کام کاج۔

④..... "الدرالمختار"، کتاب المضاربة، باب المضارب يضارب، ج ۸، ص ۵۱۳، وغیرہ.

⑤..... سکے کی ریزگاری لے کر، سکہ تڑا کر۔

⑥..... "الهدایہ"، کتاب المضاربة، باب المضارب يضارب، فصل فی العزل والقسمۃ، ج ۲، ص ۲۰۷.

⑦..... "الفتاویٰ الہندیہ"، کتاب المضاربة، الباب الثامن عشر فی عزل المضارب... الخ، ج ۴، ص ۳۲۹.

⑧..... "الدرالمختار"، کتاب المضاربة، باب المضارب يضارب، ج ۸، ص ۵۱۳.

**مسئلہ ۵۷:** پیسے راس المال تھے مگر اس وقت مضارب کے پاس روپے ہیں اور مالک نے مضارب کو خرید و فروخت سے منع کر دیا تو مضارب سامان نہیں خرید سکتا مگر روپے کو بھنا کر پیسے کر سکتا ہے۔<sup>(۱)</sup> (عالمگیری)

**مسئلہ ۵۸:** رب المال و مضارب دونوں جدا ہوتے ہیں مضاربت کو ختم کرتے ہیں اور مال بہت لوگوں کے ذمہ باقی ہے اور نفع بھی ہے دین وصول کرنے پر مضارب مجبور کیا جائے گا اور اگر نفع کچھ نہیں ہے صرف راس المال ہی بھرے یا شاید یہ بھی نہ ہو اس صورت میں مضارب کو دین وصول کرنے پر مجبور نہیں کیا جاسکتا کیونکہ نفع نہ ہونے کی صورت میں یہ مستبرع ہے<sup>(۲)</sup> اور مستبرع کو کام کرنے پر مجبور نہیں کیا جاسکتا ہاں اُس سے کہا جائے گا کہ رب المال کو دین وصول کرنے کے لیے وکیل کر دے کیونکہ بیع کی ہوئی مضارب کی ہے اور اُس کے حقوق اُسی کے لیے ہیں، وکیل بالبیع<sup>(۳)</sup> اور مستبضع<sup>(۴)</sup> کا بھی یہی حکم ہے کہ ان کو وصول کرنے پر مجبور نہیں کیا جاسکتا مگر اس پر مجبور کیے جائیں گے کہ موکل<sup>(۵)</sup> و مالک کو وکیل کر دیں بخلاف دلال اور آڑھتی<sup>(۶)</sup> کے کہ یہ ثمن وصول کرنے پر مجبور ہیں۔<sup>(۷)</sup> (ہدایہ، عالمگیری)

**مسئلہ ۵۹:** مضاربت کا مال لوگوں کے ذمہ باقی ہے مالک نے مضارب کو وصول کرنے سے منع کر دیا اُس کو اندیشہ ہے کہ مضارب وصول کر کے کھانہ جائے مالک کہتا ہے کہ میں خود وصول کروں گا تو اگر مال میں نفع ہے تو مضارب ہی کو وصول کرنے کا حق ہے اور نفع نہیں ہے تو مضارب کو روک سکتا ہے پھر نفع کی صورت میں جن لوگوں پر دین ہے اُسی شہر میں ہیں تو وصولی کے زمانہ کا نفقہ<sup>(۸)</sup> مضارب کو نہیں ملے گا اور دوسرے شہر میں ہیں تو مضارب کے سفر کے اخراجات مال مضاربت سے دیے جائیں گے۔<sup>(۹)</sup> (عالمگیری)

**مسئلہ ۶۰:** مال مضاربت سے جو کچھ خریدا ہے اس کے عیب پر مضارب کو اطلاع ہوئی تو مضارب ہی کو دعویٰ کرنا ہوگا

①..... "الفتاویٰ الہندیہ"، کتاب المضاربة، الباب الثامن عشر فی عزل المضارب... إلخ، ج ۴، ص ۳۲۹.

②..... یعنی احسان کرنے والا۔

③..... بیچنے کا وکیل۔

④..... جس کو کام کرنے کے لیے اس طور پر مال دیا گیا ہو کہ تمام نفع مال والے کو ملے گا۔

⑤..... وکیل کرنے والا۔

⑥..... ایجنٹ۔

⑦..... "الہدایہ"، کتاب المضاربة، باب المضارب يضارب، فصل فی العزل والقسمۃ، ج ۲، ص ۲۰۷.

⑧..... کھانے، پینے وغیرہ کے اخراجات۔

⑧..... "الفتاویٰ الہندیہ"، کتاب المضاربة، الباب الثامن عشر فی عزل المضارب... إلخ، ج ۴، ص ۳۳۰.



رب المال کو اس سے تعلق نہیں اور اگر بائع یہ کہتا ہے کہ عیب پر یہ راضی ہو گیا تھا یا میں نے عیب سے براءت کر لی تھی یا عیب پر مطلع ہونے کے بعد یہ خود بیع کر رہا تھا تو مضارب پر حلف<sup>(1)</sup> دیا جائے گا پھر اگر مضارب ان امور کا اقرار کر لے یا حلف سے نکول<sup>(2)</sup> کرے تو بائع پر<sup>(3)</sup> واپس نہیں کیا جائے گا اور یہ مضاربت کا مال قرار پائے گا۔<sup>(4)</sup> (عالمگیری)

**مسئلہ ۶۱:** مضارب نے مال بیچا مشتری<sup>(5)</sup> کہتا ہے اس میں عیب ہے اور یہ عیب اس مدت میں مشتری کے یہاں پیدا ہو سکتا ہے اور مضارب نے اقرار کر لیا کہ یہ عیب میرے یہاں تھا اس کے اقرار کی وجہ سے قاضی نے واپس کر دیا یا اس نے بغیر قضائے قاضی<sup>(6)</sup> خود واپس لے لیا یا مشتری نے اقالہ چاہا اس نے اقالہ کر لیا یہ سب جائز ہے یعنی اب بھی یہ مضاربت کا مال ہے۔<sup>(7)</sup> (عالمگیری)

**مسئلہ ۶۲:** جس چیز کو مضارب نے خریدا اُسے دیکھا نہیں تو مضارب کو خيار رویت حاصل ہے اگرچہ رب المال دیکھ چکا ہے۔ دیکھنے کے بعد مضارب کو ناپسند ہے واپس کر سکتا ہے اور اگر مضارب دیکھ چکا ہے تو خيار رویت حاصل نہیں اگرچہ رب المال نے نہ دیکھی ہو۔<sup>(8)</sup> (عالمگیری)

### (نفع کی تقسیم)

**مسئلہ ۶۳:** مال مضاربت سے جو کچھ ہلاک اور ضائع ہو گا وہ نفع کی طرف شمار ہو گا اس المال میں نقصانات کو نہیں شمار کیا جاسکتا مثلاً سو روپے تھے تجارت میں بیٹے روپے کا نفع ہوا اور دس روپے ضائع ہو گئے تو یہ نفع میں منہا کیے جائیں گے یعنی اب دس ہی روپے نفع کے باقی ہیں اگر نقصان اتنا ہوا کہ نفع اُس کو پورا نہیں کر سکتا مثلاً بیٹے نفع کے ہیں اور پچاس کا نقصان ہوا تو یہ نقصان اس المال میں ہو گا مضارب سے کل یا نصف نہیں لے سکتا کیونکہ وہ امین ہے اور امین پر ضمان نہیں اگرچہ وہ نقصان مضارب کے ہی فعل سے ہوا ہو یا اگر جان بوجھ کر قصداً اُس نے نقصان پہنچایا مثلاً شیشہ کی چیز قصداً<sup>(9)</sup> اُس نے پٹک دی

①..... قسم۔ ②..... انکار۔ ③..... بیچنے والے پر۔

④..... "الفتاویٰ الہندیہ"، کتاب المضاربة، الباب العاشر فی خيار العیب، ج ۴، ص ۳۰۸، ۳۰۹۔

⑤..... خریدار۔ ⑥..... قاضی کے فیصلے کے بغیر۔

⑦..... "الفتاویٰ الہندیہ"، کتاب المضاربة، الباب العاشر فی خيار العیب، ج ۴، ص ۳۰۹۔

⑧..... المرجع السابق۔

⑨..... ارادۃ، جان بوجھ کر۔

اس صورت میں تاوان دینا ہوگا کہ اس کی اُسے اجازت نہ تھی۔<sup>(۱)</sup> (ہدایہ، درمختار)

**مسئلہ ۶۴:** مضاربت میں نفع کی تقسیم اُس وقت صحیح ہوگی کہ راس المال رب المال کو دے دیا جائے راس المال دینے سے قبل تقسیم باطل ہے یعنی فرض کرو کہ راس المال ہلاک ہو گیا تو نفع واپس کر کے راس المال پورا کریں اس کے بعد اگر کچھ بچے تو حسب قرارداد تقسیم کر لیں مثلاً ایک ہزار راس المال ہے اور ایک ہزار نفع۔ پان پانسو دونوں نے نفع کے لے لیے اور راس المال مضارب ہی کے پاس رہا کہ اس سے وہ پھر تجارت کرے گا یہ ہزار ہلاک ہو گئے کام کرنے سے پہلے ہلاک ہوئے یا بعد میں، بہر حال مضارب پانسو کی رقم رب المال کو واپس کر دے اور خرچ کر چکا ہے تو اپنے پاس سے پانسو دے، کہ یہ رقم اور رب المال جو لے چکا ہے وہ راس المال میں محسوب<sup>(۲)</sup> ہے اور نفع کا ہلاک ہونا تصور ہوگا اور دو ہزار نفع کے تھے ایک ایک ہزار دونوں نے لیے تھے اسکے بعد راس المال ہلاک ہوا تو ایک ہزار جو مالک کو ملے ہیں ان کو راس المال تصور کیا جائے اور مضارب کے پاس جو ایک ہزار ہیں وہ نفع کے ہیں ان میں سے رب المال پانسو وصول کرے۔<sup>(۳)</sup> (عالمگیری)

**مسئلہ ۶۵:** راس المال لے لینے کے بعد تقسیم صحیح ہے یعنی اب کوئی خرابی پڑے تو تقسیم پر اس کا کچھ اثر نہ ہوگا مثلاً راس المال لے لینے کے بعد نفع تقسیم کیا گیا پھر وہی راس المال مضارب کو بطور مضاربت دے دیا تو یہ جدید مضاربت ہے کہ مضارب کے پاس راس المال ہلاک ہو تو پہلی تقسیم نہیں توڑی جائے گی۔<sup>(۴)</sup> (عالمگیری)

**مسئلہ ۶۶:** رب المال و مضارب دونوں سال پر یا ششماہی یا ماہوار حساب کر کے نفع تقسیم کر لیتے ہیں اور مضاربت کو حسب دستور باقی رکھتے ہیں اس کے بعد کل مال یا بعض مال ہلاک ہو جائے تو دونوں نفع کی اتنی اتنی مقدار واپس کریں کہ راس المال پورا ہو جائے اور اگر سارا نفع واپس کرنے پر بھی راس المال پورا نہیں ہوتا تو سارا نفع واپس کر کے مالک کو دے دیں اس کے بعد جو اور کمی رہ گئی ہے اُس کا تاوان نہیں اور اگر نفع کی رقم تقسیم کرنے کے بعد مضاربت کو توڑ دیتے ہیں اگرچہ یہ تقسیم راس المال ادا کرنے سے قبل ہوئی ہو اس کے بعد پھر جدید عقد کر کے کام کرتے ہیں تو جو نفع تقسیم ہو چکا ہے وہ واپس نہیں لیا جاسکتا بلکہ جتنا نقصان ہوگا وہ نفع کے بعد راس المال ہی پر ڈالا جائے گا کیوں کہ اس جدید

①..... "الهدایة"، کتاب المضاربة، باب المضارب يضارب، فصل فی العزل والقسمة، ج ۲، ص ۲۰۷.

و "الدر المختار"، کتاب المضاربة، باب المضارب يضارب، ج ۸، ص ۵۱۴.

②..... شمار۔

③..... "الفتاویٰ الہندیۃ"، کتاب المضاربة، الباب السادس عشر فی قسمة الربح، ج ۴، ص ۳۲۱.

④..... المرجع السابق.



مضاربت کو پہلی مضاربت سے کوئی تعلق نہیں ہے مضارب کو نقصان سے بچنے کی یہ اچھی ترکیب ہے۔<sup>(1)</sup> (ہدایہ، عالمگیری)

مسئلہ ۶۷: اس المال دینے کے بعد نفع کی تقسیم ہوئی مگر مالک کا حصہ بھی مضارب ہی کے پاس رہا اُس نے ابھی قبضہ نہیں کیا تھا کہ یہ رقم ضائع ہوگئی تو تنہا مالک کا حصہ ضائع ہونا نہیں تصور کیا جائے گا بلکہ دونوں کا نقصان قرار پائے گا لہذا مضارب کے پاس نفع کی جو رقم ہے اُسے دونوں تقسیم کر لیں اور اگر مضارب کا حصہ ضائع ہوا تو یہ خاص اسی کا نقصان ہے کیونکہ یہ اپنے حصہ پر قبضہ کر چکا تھا اس کی وجہ سے تقسیم نہ توڑی جائے۔<sup>(2)</sup> (عالمگیری)

مسئلہ ۶۸: نفع کے متعلق جو قرارداد ہو چکی ہے مثلاً نصف نصف یا کم و بیش اس میں کمی زیادتی کرنا جائز ہے مثلاً رب المال نے نصف نفع لینے کو کہا تھا اب کہتا ہے میں ایک تہائی ہی لوں گا یعنی مضارب کا حصہ بڑھا دیا یو ہیں مضارب اپنا حصہ کم کر دے یہ بھی جائز ہے اسی جدید قرارداد پر نفع کی تقسیم ہوگی اگرچہ نفع اس قرارداد سے پہلے حاصل ہو چکا ہو۔<sup>(3)</sup> (عالمگیری)

مسئلہ ۶۹: وقتاً فوقتاً مضارب سے سو، پچاس، دس، بیس روپے لیتا رہا اور دیتے وقت مضارب یہ کہتا تھا کہ یہ نفع ہے اب تقسیم کے وقت کہتا ہے نفع ہوا ہی نہیں وہ جو میں نے دیا تھا اس المال میں سے دیا تھا مضارب کی بات قابل قبول نہیں۔<sup>(4)</sup> (خانہ)

مسئلہ ۷۰: مالک نے مضارب سے کہا میرا اس المال مجھے دے دو جو باقی بچے تمہارا ہے اگر مال موجود ہے اس طرح کہنا ناجائز ہے یعنی مضارب باقی<sup>(5)</sup> کا مالک نہ ہوگا کہ یہ ہبہ مجہولہ<sup>(6)</sup> ہے اور ایسا ہبہ جائز نہیں اور مضارب صرف<sup>(7)</sup> کر چکا ہے تو یہ کہنا جائز ہے کہ اپنا مطالبہ معاف کرنا ہے اور اسکے لیے جہالت مضر نہیں۔<sup>(8)</sup> (عالمگیری)

مسئلہ ۷۱: مضارب نے رب المال کو کچھ مال یا کل مال بضاعت کے طور پر دے دیا ہے کہ وہ کام کرے گا مگر اس کام کا اُسے بدلہ نہیں دیا جائے گا اور رب المال نے خرید و فروخت کرنا شروع کر دیا اس سے مضاربت پر کچھ اثر نہیں پڑتا وہ

①..... "الهدایہ"، کتاب المضاربة، باب المضارب يضارب، فصل فی العزل والقسمۃ، ج ۲، ص ۲۰۷.

و "الفتاویٰ الہندیۃ"، کتاب المضاربة، الباب السادس عشر فی قسمۃ الربح، ج ۴، ص ۳۲۱، ۳۲۲.

②..... "الفتاویٰ الہندیۃ"، کتاب المضاربة، الباب السادس عشر فی قسمۃ الربح، ج ۴، ص ۳۲۲.

③..... المرجع السابق.

④..... "الفتاویٰ الخانیۃ"، کتاب المضاربة، ج ۲، ص ۲۱۹.

⑤..... یعنی جو باقی بچے۔ ⑥..... نامعلوم چیز کا ہبہ کرنا۔ ⑦..... خرچ۔

⑧..... "الفتاویٰ الہندیۃ"، کتاب المضاربة، الباب السادس عشر فی قسمۃ الربح، ج ۴، ص ۳۲۲.

بدستور سابق باقی ہے اور اگر مالک نے مضارب کی بغیر اجازت مال لے کر خرید و فروخت کی تو مضارب بت باطل ہوگئی اگر اس المال نقد ہو اور اگر اس المال سامان ہو اُس کو بغیر اجازت لے گیا اور اس کو سامان کے عوض میں بیع کیا تو مضارب بت باطل نہیں ہوئی اور اگر روپے اشرفی کے بدلے میں بیچ دیا تو باطل ہوگئی۔<sup>(۱)</sup> (ہدایہ، درمختار)

**مسئلہ ۷۲:** مضارب نے رب المال کو مضارب بت کے طور پر مال دیا یہ جائز نہیں یعنی یہ دوسری مضارب بت صحیح نہیں ہے اور وہ پہلی مضارب بت حسب دستور باقی ہے۔<sup>(۲)</sup> (ہدایہ)

**مسئلہ ۷۳:** مضارب جب تک اپنے شہر میں کام کرتا ہے کھانے پینے اور دیگر مصارف<sup>(۳)</sup> مال مضارب بت میں نہیں ہوں گے بلکہ تمام اخراجات کا تعلق مضارب کی ذات سے ہوگا اور اگر پردیس جائے گا تو کھانا پینا کپڑا سواری اور عادیٰ جن چیزوں کی ضرورت ہوتی ہے جن کے متعلق تاجروں کا عرف ہو یہ سب مصارف مال مضارب بت میں سے ہوں گے دوا و علاج میں جو کچھ صرف ہوگا وہ مضارب بت سے نہیں ملے گا یہ اُس صورت میں ہے کہ مضارب بت صحیح ہو اور اگر مضارب بت فاسد ہو تو پردیس جانے کے بعد بھی مصارف اُس کی ذات پر ہوں گے مال مضارب بت سے نہیں لے سکتا اور بضاعت<sup>(۴)</sup> کے طور پر جو شخص کام کرتا ہو اُس کے مصارف بھی نہیں ملیں گے۔<sup>(۵)</sup> (ہدایہ)

**مسئلہ ۷۴:** مصارف میں سے کپڑے کی دھلائی اور اگر خود دھونا پڑے تو صابن بھی ہے، اگر روٹی پکانے یا دوسرے کام کرنے کے لیے آدمی نوکر رکھنے کی ضرورت ہو تو اس کا صرفہ<sup>(۶)</sup> بھی مضارب بت سے وصول کیا جائے گا جانور کا دانہ چارہ بھی اسی میں سے ہوگا اور سواری کرایہ کی ملے کرایہ پر لی جائے اور خریدنے کی ضرورت پڑے مثلاً روز روز کا کام ہے کہاں تک کرایہ پر لے لے گا یا کرایہ پر ملتی نہیں ہے خرید لے دریا ئی سفر میں کشتی کی ضرورت ہے کرایہ پر یا مول لے بعض جگہ بدن میں تیل کی مالش کرانی ہوتی ہے اس کا صرفہ بھی ملے گا۔<sup>(۷)</sup> (ہدایہ)

①..... "الهدایة"، کتاب المضاربة، باب المضارب يضارب، فصل فيما يفعله المضارب، ج ۲، ص ۲۰۹.

و "الدر المختار"، کتاب المضاربة، فصل في المتفرقات، ج ۸، ص ۵۱۵.

②..... "الهدایة"، کتاب المضاربة، باب المضارب يضارب، فصل فيما يفعله المضارب، ج ۲، ص ۲۰۹.

③..... اخراجات۔ ④..... کسی سے مال لیکر اس طور پر کام کرنا کہ سارا نفع مال والے کو ملے گا۔

⑤..... "الهدایة"، کتاب المضاربة، باب المضارب يضارب، فصل فيما يفعله المضارب، ج ۲، ص ۲۰۹.

⑥..... خرچہ۔

⑦..... "الهدایة"، کتاب المضاربة، باب المضارب يضارب، فصل فيما يفعله المضارب، ج ۲، ص ۲۰۹.



**مسئلہ ۷۵:** مالک نے اپنے غلام اور اپنے جانور مضارب کو بطور اعانت سفر میں لے جانے کے لیے دے دیے اس سے مضاربت فاسد نہیں ہوگی اور غلاموں اور جانوروں کے مصارف مضارب کے ذمہ ہیں مضاربت سے ان کے اخراجات نہیں دیے جائیں گے اور مضارب نے مال مضاربت سے ان پر صرف کیا<sup>(۱)</sup> تو ضامن ہے مضارب کو نفع میں سے جو حصہ ملے گا اُس میں سے یہ مصارف منہا ہوں گے<sup>(۲)</sup> اور کمی پڑے گی تو اُس سے لی جائے گی اور مصارف سے کچھ بچ رہا تو اُسے دے دیا جائے گا ہاں اگر رب المال نے کہہ دیا کہ میرے مال سے ان پر صرف کیا جائے تو مصارف اُسی کے مال سے محسوب<sup>(۳)</sup> ہوں گے۔<sup>(۴)</sup> (عالمگیری)

**مسئلہ ۷۶:** ہزار روپے مضارب کو دیے تھے اُس نے کام کیا اور نفع بھی ہوا اور مالک مر گیا اور اُس پر اتنا دین ہے جو کل مال کو مستغرق<sup>(۵)</sup> ہے تو مضارب اپنا حصہ پہلے لے لے گا اس کے بعد قرض خواہ اپنے دین وصول کریں گے اور اگر یہ مضاربت فاسد ہو تو مضارب کو اجرت مثل ملے گی اور وہ رب المال کے ذمہ ہوگی جس طرح دیگر قرض خواہ اپنے دین لیں گے یہ بھی حصہ رسد کے موافق<sup>(۶)</sup> پائے گا۔<sup>(۷)</sup> (عالمگیری)

**مسئلہ ۷۷:** خریدنے یا بیچنے پر کسی کو اجیر کیا یعنی نوکر رکھا یہ اجارہ درست نہیں کیونکہ جس کام پر اُس کو اجیر کرتا ہے اُس کے اختیار میں نہیں اگر خریدار نہ لے تو کس کے ہاتھ بیچے اور بائع نہ بیچے تو کیوں کر خریدے لہذا اسکے جواز کا طریقہ یہ ہے کہ مدت معین کے لیے کام کرنے پر نوکر رکھے اور اس کام پر لگا دے۔<sup>(۸)</sup> (درمختار)

**مسئلہ ۷۸:** مضارب نے حاجت سے زیادہ صرفہ کیا ایسے مصارف کے لیے جو تجارت کی عادت میں نہیں ہیں ان تمام مصارف کا تاوان دینا ہوگا۔<sup>(۹)</sup> (ہدایہ)

**مسئلہ ۷۹:** اگر وہ شہر مضارب کا مولد نہیں ہے مگر وہیں کی سکونت<sup>(۱۰)</sup> اُس نے اختیار کر لی ہے تو مال مضاربت

①..... خرچ کیا۔ ②..... کٹوتی کر لیے جائیں گے۔ ③..... شمار۔

④..... "الفتاویٰ الہندیہ"، کتاب المضاربة، الباب الثانی عشر فی نفقة المضارب، ج ۴، ص ۳۱۳.

⑤..... گھیرے ہوئے۔ ⑥..... جتنا اس کے حصہ میں آئے گا اس کے موافق۔

⑦..... "الفتاویٰ الہندیہ"، کتاب المضاربة، الباب الثالث والعشرون فی المتفرقات، ج ۴، ص ۳۳۴.

⑧..... "الدر المختار"، کتاب المضاربة، باب المضارب يضارب، ج ۸، ص ۵۱۴.

⑨..... "الہدایہ"، کتاب المضاربة، باب المضارب يضارب، فصل فیما یفعله المضارب، ج ۲، ص ۲۰۹.

⑩..... رہائش۔

سے مصارف نہیں لے سکتا اور اگر وہاں نیت اقامت کر کے مقیم ہو گیا مگر وہاں کی سکونت نہیں اختیار کی ہے تو مال مضاربت سے وصول کرے گا۔ یہاں پر دیس جانے یا سفر سے مراد سفر شرعی نہیں ہے بلکہ اتنی دور چلا جانا مراد ہے کہ رات تک گھر لوٹ کر نہ آئے اور اگر رات تک گھر لوٹ کر آجائے تو سفر نہیں مثلاً دیہات کے بازار کہ دوکاندار وہاں جاتے ہیں مگر رات میں ہی گھر واپس آجاتے ہیں۔<sup>(۱)</sup> (بحر)

**مسئلہ ۸۰:** ایک شخص دوسرے شہر کا رہنے والا ہے اور مال مضاربت دوسرے شہر میں لیا مثلاً مراد آباد کا رہنے والا ہے اور بریلی میں آکر مال لیا تو جب تک بریلی میں ہے اُس کو مصارف نہیں ملیں گے اور جب بریلی سے چلا اب مصارف ملیں گے جب تک مراد آباد پہنچ نہ جائے۔ اور جب مراد آباد میں ہے یہ اُس کا وطن اصلی ہے یہاں نہیں ملیں گے اب اگر یہاں سے بغرض تجارت چلے گا تو ملیں گے بلکہ پھر بریلی پہنچ گیا اور کاروبار کے لیے جب تک ٹھہرے گا مصارف ملتے رہیں گے کیونکہ یہاں تجارت کے لیے ٹھہرنا ہے ہاں اگر بریلی بھی اُس کا وطن ہو مثلاً اُس کے بال بچے یہاں بھی رہتے ہیں، یہاں اُس نے شادی کر لی ہے تو جب تک یہاں رہے گا خرچ نہیں ملے گا کہ یہ بھی وطن ہے۔<sup>(۲)</sup> (بحر، درمختار)

**مسئلہ ۸۱:** کسی شہر کو مال خریدنے گیا اور وہاں پہنچ بھی گیا مگر کچھ خرید نہیں ویسے ہی واپس آیا تو اس صورت میں بھی مصارف مال مضاربت سے ملیں گے۔<sup>(۳)</sup> (عالمگیری)

**مسئلہ ۸۲:** مالک نے مضارب سے کہہ دیا تھا کہ تم اپنی رائے سے کام کرو اور مضارب نے کسی دوسرے کو مضاربت کے طور پر مال دے دیا یہ مضارب دوم اگر سفر کرے گا تو مصارف مال مضاربت سے ملیں گے۔<sup>(۴)</sup> (عالمگیری)

**مسئلہ ۸۳:** مضارب کچھ اپنا مال اور کچھ مال مضاربت دونوں کو لے کر سفر میں گیا یا اس کے پاس دو شخصوں کے مال ہیں ان صورتوں میں بقدر حصہ دونوں پر خرچہ ڈالا جائے گا۔<sup>(۵)</sup> (درمختار)

①....."البحر الرائق"، کتاب المضاربة، باب المضارب يضارب، ج ۷، ص ۴۵۸.

②....."البحر الرائق"، کتاب المضاربة، باب المضارب يضارب، ج ۷، ص ۴۵۸.

و"الدر المختار"، کتاب المضاربة، فصل فی المتفرقات، ج ۸، ص ۵۱۶.

③....."الفتاویٰ الہندیہ"، کتاب المضاربة، الباب الثانی عشر فی نفقة المضارب، ج ۴، ص ۳۱۳.

④.....المرجع السابق.

⑤....."الدر المختار"، کتاب المضاربة، فصل فی المتفرقات، ج ۸، ص ۵۱۶.



**مسئلہ ۸۴:** مضارب نے سفر میں ضرورت کی چیزیں خریدیں اور خرچ کرتا رہا یہاں تک کہ اپنے وطن میں پہنچ گیا اور کچھ چیزیں باقی رہ گئی ہیں تو حکم یہ ہے کہ جو کچھ بچے سب مال مضاربت میں واپس کرے کیوں کہ اُن چیزوں کا صرف کرنا اب جائز نہیں۔<sup>(۱)</sup> (ہدایہ)

**مسئلہ ۸۵:** مضارب نے اپنے مال سے تمام مصارف کیے اور قصد<sup>(۲)</sup> یہ ہے کہ مال مضاربت سے وصول کرے گا ایسا کر سکتا ہے یعنی وصول کر سکتا ہے اور اگر مال مضاربت ہی ہلاک ہو گیا تو رب المال سے ان مصارف کو نہیں لے سکتا۔<sup>(۳)</sup> (درمختار)

**مسئلہ ۸۶:** جو کچھ نفع ہوا پہلے اس سے وہ اخراجات پورے کیے جائیں گے جو مضارب نے اس المال سے کیے ہیں جب اس المال کی مقدار پوری ہو گئی اُس کے بعد کچھ نفع بچا تو اُسے دونوں حسب شرائط تقسیم کر لیں اور نفع کچھ نہیں ہے تو کچھ نہیں مثلاً ہزار روپے دیے تھے سو روپے مضارب نے اپنے اوپر خرچ کر ڈالے اور سو ہی روپے بالکل نفع کے ہیں کہ یہ پورے خرچ میں نکل گئے اور کچھ نہیں بچا اور اگر نفع کے سو سے زیادہ ہوتے تو وہ تقسیم ہوتے۔<sup>(۴)</sup> (درمختار)

**مسئلہ ۸۷:** جو کچھ مصارف ہوئے نفع کی مقدار اُس سے کم ہے تو مصارف کی بقیہ رقم اس المال سے پوری کی جائے۔<sup>(۵)</sup> (عالمگیری)

**مسئلہ ۸۸:** مضارب مرابحہ کرنا چاہتا ہے تو جو کچھ مال پر خرچ ہوا ہے، بار برداری،<sup>(۶)</sup> دلالی،<sup>(۷)</sup> اُن تھانوں کی دھلائی، رنگائی اور ان کے علاوہ وہ تمام چیزیں جن کو اس المال میں شامل کرنے کی عادت ہے ان سب کو ملا کر مرابحہ کرے اور یہ کہہ اتنے میں یہ چیز پڑی ہے یہ نہ کہہ کہ میں نے اتنے میں خریدی ہے کہ یہ غلط ہے اور جو کچھ مصارف مضارب نے اپنے متعلق کیے ہیں وہ بیع مرابحہ میں شامل نہیں کیے جائیں گے۔<sup>(۸)</sup> (درمختار)

①..... "الهدایة"، کتاب المضاربة، باب المضارب يضارب، فصل فیما یفعله المضارب، ج ۲، ص ۲۰۹.

②..... ارادہ۔

③..... "الدرالمختار"، کتاب المضاربة، فصل فی المتفرقات، ج ۸، ص ۵۱۷.

④..... المرجع السابق.

⑤..... "الفتاویٰ الہندیۃ"، کتاب المضاربة، الباب الثانی عشر فی نفقة المضارب، ج ۴، ص ۳۱۳.

⑥..... مزدوری۔

⑦..... یعنی دلال کی اجرت۔

⑧..... "الدرالمختار"، کتاب المضاربة، فصل فی المتفرقات، ج ۸، ص ۵۱۷.

**مسئلہ ۸۹:** مضارب نے ایک چیز رب المال سے ہزار روپے میں خریدی جس کو رب المال نے پانسو میں خریدا تھا اس کا مرابحہ پانسو پر ہوگا نہ کہ ہزار پر یعنی مرابحہ میں یہ بیع کا عدم سمجھی جائے گی۔ اسی طرح اس کا عکس یعنی رب المال نے مضارب سے ایک چیز ہزار میں خریدی جس کو مضارب نے پانسو میں خریدا تھا تو مرابحہ پانسو پر ہوگا۔<sup>(۱)</sup> (ہدایہ) بیع مرابحہ وتولیہ کے مسائل کتاب البیوع<sup>(۲)</sup> میں مفصل مذکور ہو چکے ہیں وہاں سے معلوم کیے جائیں۔

**مسئلہ ۹۰:** مضارب کے پاس ہزار روپے آدھے نفع پر ہیں اس نے ہزار روپے کا کپڑا خریدا اور دو ہزار میں بیچ ڈالا پھر دو ہزار کی کوئی چیز خریدی اور ثمن ادا کرنے سے پہلے کل روپے یعنی دونوں ہزار ضائع ہو گئے پندرہ سو روپے مالک بائع کو دے اور پانسو مضارب دے کیونکہ دو ہزار میں مالک کے پندرہ سو تھے اور مضارب کے پانسو لہذا ہر ایک اپنے اپنے حصہ کی قدر بائع کو ادا کرے اس بیع میں ایک چوتھائی مضارب کی ملک ہے کیونکہ ایک چوتھائی اس نے قیمت دی ہے اور یہ چوتھائی مضاربت سے خارج ہے اور باقی تین چوتھائیاں مضاربت کی ہیں اور اس المال کل وہ رقم ہے جو مالک نے دی ہے یعنی دو ہزار پانسو مگر مضارب اس چیز کا مرابحہ کرے گا تو دو ہی ہزار پر کرے گا زیادہ پر نہیں کیوں کہ یہ چیز دو ہی ہزار میں خریدی ہے لیکن فرض کرو اس چیز کو دو چند قیمت پر اگر فروخت کیا یعنی چار ہزار میں تو ایک ہزار صرف مضارب لے گا کہ چوتھائی کا یہ مالک تھا اور پچیس سو<sup>۲۵</sup> اس المال کے نکالے جائیں اور باقی پانسو دونوں نصف نصف تقسیم کر لیں یعنی ڈھائی ڈھائی سو۔<sup>(۳)</sup> (ہدایہ)

**مسئلہ ۹۱:** مضارب نے اس المال سے ابھی چیز خریدی بھی نہیں کہ اس المال تلف<sup>(۴)</sup> ہو گیا تو مضاربت باطل ہو گئی اور چیز خریدی ہے اور ابھی ثمن ادا نہیں کیا ہے کہ مضارب کے پاس سے روپیہ ضائع ہو گیا رب المال سے پھر لے گا پھر ضائع ہو جائے تو پھر لے گا علیٰ ہذا القیاس<sup>(۵)</sup> اور اس المال تمام وہ رقم ہوگی جو مالک نے یکے بعد دیگرے دی ہے بخلاف وکیل بالشراء<sup>(۶)</sup> کہ اگر اس کو روپیہ پہلے دے دیا تھا اور خریدنے کے بعد روپیہ ضائع ہو گیا تو ایک مرتبہ موکل سے لے سکتا ہے اب اگر ضائع ہو جائے تو موکل سے نہیں لے سکتا اور اگر پہلے وکیل کو نہیں دیا تھا خریدنے کے بعد دیا اور ضائع ہو گیا تو اب بالکل موکل سے نہیں لے سکتا۔<sup>(۷)</sup> (ہدایہ، عالمگیری)

①..... "الهدایة"، کتاب المضاربة، باب المضارب يضارب، فصل آخر، ج ۲، ص ۲۱۰.

②..... بہار شریعت، جلد ۲، حصہ ۱۱، بیع کا بیان۔

③..... "الهدایة"، کتاب المضاربة، باب المضارب يضارب، فصل آخر، ج ۲، ص ۲۱۰.

④..... ضائع۔ ⑤..... یعنی روپیہ ضائع ہوتا رہے تو پھر لیتا رہے گا۔ ⑥..... خریدنے کا وکیل۔

⑦..... "الهدایة"، کتاب المضاربة، باب المضارب يضارب، فصل آخر، ج ۲، ص ۲۱۱.

و "الفتاویٰ الہندیہ"، کتاب المضاربة، الباب الرابع عشر فی هلاک مال المضاربة... إلخ، ج ۴، ص ۳۱۸، ۳۱۹.



## (دونوں میں اختلاف کے مسائل)

**مسئلہ ۹۲:** مضارب کے پاس دو ہزار روپے ہیں اور کہتا ہے کہ ایک ہزار تم نے دیے تھے اور ایک ہزار نفع کے ہیں اور رب المال یہ کہتا ہے کہ میں نے دو ہزار دیے ہیں اگر کسی کے پاس گواہ نہ ہوں تو مضارب کا قول قسم کے ساتھ معتبر ہے اور اگر اس کے ساتھ ساتھ نفع کی مقدار میں بھی اختلاف ہو مضارب کہتا ہے کہ میرے لیے آدھے نفع کی شرط تھی اور رب المال کہتا ہے ایک تہائی نفع تمہارے لیے تھا تو اس میں رب المال کا قول قسم کے ساتھ معتبر ہے اور اگر دونوں میں سے کسی نے اپنی بات کو گواہوں سے ثابت کیا تو اُسی کی بات مانی جائے گی اور اگر دونوں گواہ پیش کریں تو اس المال کی زیادتی میں رب المال کے گواہ معتبر ہیں اور نفع کی زیادتی میں مضارب کے گواہ معتبر۔<sup>(۱)</sup> (ہدایہ، درمختار)

**مسئلہ ۹۳:** مضارب کہتا ہے اس المال میں نے تمہیں دے دیا اور یہ جو کچھ میرے پاس ہے نفع کی رقم ہے اس کے بعد پھر کہنے لگا میں نے تمہیں نہیں دیا بلکہ ضائع ہو گیا تو مضارب کو تاوان دینا ہوگا۔<sup>(۲)</sup> (عالمگیری)

**مسئلہ ۹۴:** ایک ہزار روپے اُس کے پاس کسی کے ہیں مالک کہتا ہے یہ بطور بضاعت دیے تھے<sup>(۳)</sup> اس میں ایک ہزار نفع ہوا ہے یہ خاص میرا ہے اور وہ کہتا ہے مضارب بٹ بال نصف کے طور پر مجھے دیے تھے<sup>(۴)</sup> لہذا آدھا نفع میرا ہے اس صورت میں مالک کا قول معتبر ہے کہ یہی منکر ہے۔ یو ہیں اگر مضارب کہتا ہے کہ یہ روپے تم نے مجھے قرض دیے تھے لہذا کل نفع میرا ہے اور مالک کہتا ہے میں نے امانت یا بضاعت یا مضارب بٹ کے طور پر دیے تھے اس میں بھی رب المال ہی کا قول قسم کے ساتھ معتبر ہے اور دونوں نے گواہ پیش کیے تو مضارب کے گواہ معتبر ہیں اور اگر مالک کہتا ہے میں نے قرض دیے تھے اور مضارب کہتا ہے بطور مضارب بٹ دیے تھے تو مضارب کا قول معتبر ہے اور جو گواہ قائم کر دے اُس کے گواہ معتبر ہیں اور اگر دونوں نے گواہ پیش کیے تو مالک کے گواہ معتبر ہوں گے۔<sup>(۵)</sup> (درمختار)

**مسئلہ ۹۵:** مضارب کہتا ہے تم نے ہر قسم کی تجارت کی مجھے اجازت دی تھی یا مضارب بٹ مطلق تھی یعنی عام یا خاص

①..... ”الہدایۃ“، کتاب المضاربة، باب المضارب يضارب، فصل فی الاختلاف، ج ۲، ص ۲۱۱.

و ”الدرالمختار“، کتاب المضاربة، فصل فی المتفرقات، ج ۸، ص ۵۲۲.

②..... ”الفتاویٰ الہندیۃ“، کتاب المضاربة، الباب السابع عشر فی الاختلاف... إلخ، النوع الرابع، ج ۴، ص ۳۲۵.

③..... یعنی سارا نفع میرے لئے مقرر تھا۔ ④..... یعنی آدھا آدھا نفع مقرر تھا۔

⑤..... ”الدرالمختار“، کتاب المضاربة، فصل فی المتفرقات، ج ۸، ص ۵۲۳.

کسی کا ذکر نہ تھا اور مالک کہتا ہے میں نے خاص فلاں چیز کی تجارت کے لیے کہہ دیا تھا اس میں مضارب کا قول معتبر ہے۔ اور اگر دونوں ایک ایک چیز کو خاص کرتے ہوں مضارب کہتا ہے مجھے کپڑے کی تجارت کے لیے کہہ دیا تھا مالک کہتا ہے میں نے غلہ کے لیے کہا تھا تو قول مالک کا معتبر ہے اور گواہ مضارب کے۔ اور اگر دونوں کے گواہوں نے وقت بھی بیان کیا مثلاً مضارب کے گواہ کہتے ہیں کہ کپڑے کی تجارت کے لیے رمضان میں کہا تھا اور مالک کے گواہ کہتے ہیں غلہ کی تجارت کے لیے دیے تھے اور شوال کا مہینہ مقرر کر دیا تھا تو جس کے گواہ آخر وقت بیان کریں وہ معتبر۔<sup>(1)</sup> (درمختار) یہ اُس وقت ہے کہ عمل کے بعد اختلاف ہو اور اگر عمل کرنے سے قبل باہم اختلاف ہو مضارب عموم یا مطلق کا دعویٰ کرتا ہے اور رب المال کہتا ہے میں نے فلاں خاص چیز کی تجارت کے لیے کہا ہے تو رب المال کا قول معتبر ہے اس انکار کے معنی یہ ہیں کہ مضارب کو ہر قسم کی تجارت سے منع کرتا ہے۔<sup>(2)</sup> (عالمگیری)

**مسئلہ ۹۶:** مضارب کہتا ہے میرے لیے آدھا یا تہائی نفع ٹھہرا تھا اور مالک کہتا ہے تمہارے لیے سو روپے ٹھہرے تھے یا کچھ شرط نہ تھی لہذا مضارب بت فاسد ہو گئی اور تم اجرت مثل کے مستحق ہو اس میں رب المال کا قول قسم کے ساتھ معتبر ہے۔<sup>(3)</sup> (عالمگیری)

**مسئلہ ۹۷:** وصی<sup>(4)</sup> نے نابالغ کے مال کو بطور مضاربہ خود لیا یہ جائز ہے بعض علماء اس میں یہ قید اضافہ کرتے ہیں کہ اپنے لیے اتنا ہی نفع لینا قرار دیا ہو جو دوسرے کو دیتا۔<sup>(5)</sup> (درمختار)

**مسئلہ ۹۸:** مضارب نے اس المال سے کوئی چیز خریدی ہے اور کہتا ہے اسے ابھی نہیں بیچوں گا جب زیادہ ملے گا اُس وقت بیچ کروں گا اور مالک یہ کہتا ہے کچھ نفع مل رہا ہے اسے بیچ کر ڈالو مضارب بیچنے پر مجبور کیا جائے گا ہاں اگر مضارب یہ کہتا ہے میں تمہارا اس المال بھی دوں گا اور نفع کا حصہ بھی دوں گا اس وقت مالک کو اس کے قبول پر مجبور کیا جائے گا۔<sup>(6)</sup> (درمختار)

①....."الدرالمختار"، کتاب المضاربة، فصل فی المتفرقات، ج ۸، ص ۵۲۴.

②....."الفتاویٰ الہندیہ"، کتاب المضاربة، الباب السابع عشر فی الاختلاف... إلخ، النوع الثانی، ج ۴، ص ۳۲۳.

③.....المرجع السابق، النوع الثالث، ص ۳۲۴.

④.....وہ شخص جسے مرنے والا اپنی وصیت پوری کرنے کے لیے مقرر کرے۔

⑤....."الدرالمختار"، کتاب المضاربة، فصل فی المتفرقات، ج ۸، ص ۵۲۴.

⑥.....المرجع السابق.



## متفرق مسائل

**مسئلہ ۱:** مضارب کو روپے دیے کہ کپڑے خرید کر اُسے قطع کر کے سی کر فروخت کرے اور جو کچھ نفع ہوگا وہ دونوں میں نصف نصف تقسیم ہو جائے گا یہ مضارب بت جائز ہے یو ہیں مضارب سے یہ کہا کہ یہ روپے لو اور چمڑا خرید کر موزے یا جوتے طیار کرو اور فروخت کرو یہ مضارب بت بھی جائز ہے۔<sup>(۱)</sup> (عالمگیری)

**مسئلہ ۲:** ایک ہزار روپے مضارب بت پر ایک ماہ کے لیے دیے اور کہہ دیا کہ مہینہ گزر جائے گا تو یہ قرض ہوگا تو جیسا اُس نے کہا ہے وہی سمجھا جائے گا مہینہ گزر گیا اور روپے بدستور باقی ہیں تو قرض ہیں اور سامان خرید لیا تو جب تک انھیں بیچ کر روپے نہ کر لے قرض نہیں۔<sup>(۲)</sup> (عالمگیری)

**مسئلہ ۳:** مضارب کو مالک نے پیسے دیے تھے کہ ان سے تجارت کرے ابھی سامان خریدنا تھا کہ اُن کا چلن بند ہو گیا مضارب بت فاسد ہو گئی پھر اگر مضارب نے ان سے سودا خرید کر نفع یا نقصان اُٹھایا وہ رب المال کا ہوگا اور مضارب کو اجرت مثل ملے گی اور اگر مضارب کے سامان خرید لینے کے بعد وہ پیسے بند ہوئے تو مضارب بت بدستور باقی ہے پھر سامان بیچنے کے بعد جو رقم حاصل ہوگی اس سے پیسوں کی قیمت رب المال کو ادا کرے اس کے بعد جو بچے اُسے حسب قرار داد تقسیم کیا جائے۔<sup>(۳)</sup> (عالمگیری)

**مسئلہ ۴:** باپ نے بیٹے کے لیے کسی شخص سے مضارب بت پر مال لیا یوں کہ اس مال سے بیٹے کے لیے باپ کام کرے گا چنانچہ اُس نے کام کیا اور نفع بھی ہوا تو یہ نفع رب المال اور باپ میں حسب قرار داد تقسیم ہوگا بیٹے کو کچھ نہیں ملے گا اگر بیٹا اتنا بڑا ہے کہ اس کے ہم جولی<sup>(۴)</sup> خرید و فروخت کرتے ہیں اور باپ نے اس طور پر مال لیا ہے کہ لڑکا خرید و فروخت کرے گا اور نفع آدھا آدھا دونوں کو ملے گا یہ مضارب بت جائز ہے اور جو کچھ نفع ہوگا وہ رب المال اور لڑکے میں آدھا آدھا تقسیم ہو جائے گا۔ یو ہیں اگر اس صورت میں لڑکے کے کہنے سے باپ نے کام کیا ہے تو آدھا نفع لڑکے کو ملے گا اور اُس کے بغیر کہے اس نے کام کیا تو مال کا ضامن ہے اور نفع اسی کو ملے گا مگر اسے صدقہ کر دے۔ وصی کے لیے بھی یہی احکام ہیں۔<sup>(۵)</sup> (عالمگیری)

①..... "الفتاویٰ الہندیہ"، کتاب المضاربة، الباب الثالث والعشرون فی المتفرقات، ج ۴، ص ۳۳۴.

②..... المرجع السابق. ③..... المرجع السابق، ص ۳۳۵.

④..... ہم عمر۔

⑤..... "الفتاویٰ الہندیہ"، کتاب المضاربة، الباب الثالث والعشرون فی المتفرقات، ج ۴، ص ۳۳۷.

**مسئلہ ۵:** رب المال نے مال مضاربہ کو واجب قیمت<sup>(۱)</sup> یا زائد پر بیع کر ڈالا تو جائز ہے اور واجب سے کم پر بیچا تو ناجائز ہے جب تک مضاربہ بیع کی اجازت نہ دے دے۔<sup>(۲)</sup> (عالمگیری)

**مسئلہ ۶:** مضاربہ اپنے چند ہمراہیوں کے ساتھ کسی سر میں ٹھہرا ان میں سے ایک یہیں حجرہ میں رہا باقی ساتھیوں کے ساتھ مضاربہ باہر چلا گیا کچھ دیر بعد یہ ایک بھی دروازہ کھلا چھوڑ کر چلا گیا اور مال مضاربہ بت ضائع ہو گیا اگر مضاربہ کو اس پر اعتماد تھا تو مضاربہ ضامن نہیں یہ ضامن ہے اور اگر مضاربہ کو اس پر اعتماد نہ تھا تو خود مضاربہ ضامن ہے۔<sup>(۳)</sup> (خانہ)

**مسئلہ ۷:** مضاربہ کو ہزار روپے دیے کہ اگر خاص فلاں قسم کا مال خریدو گے تو نفع جو کچھ ہوگا نصف نصف تقسیم ہوگا اور فلاں قسم کا مال خریدو گے تو کل نفع رب المال کا ہوگا اور فلاں قسم کا خریدو گے تو سارا نفع مضاربہ کا ہوگا تو جیسا کہا ہے ویسا ہی کیا جائے گا یعنی قسم اول میں مضاربہ ہے اور نفع نصف نصف ہوگا اور قسم دوم کا مال خریدا تو بضاعت ہے نفع رب المال کا اور نقصان ہو تو وہ بھی اسی کا اور قسم سوم کا مال خریدا تو روپے مضاربہ پر قرض ہیں نفع بھی اسی کا نقصان بھی اسی کا۔<sup>(۴)</sup> (عالمگیری)

## ودیعت کا بیان

ودیعت رکھنا جائز ہے قرآن وحدیث سے اس کا جواز ثابت۔

اللہ تعالیٰ فرماتا ہے:

﴿إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا﴾<sup>(۵)</sup>

”اللہ (عزوجل) حکم فرماتا ہے کہ امانت جس کی ہو اُسے دے دو۔“

اور فرماتا ہے:

﴿وَالَّذِينَ هُمْ لَا مُّنتِهِمْ وَعَهْدِهِمْ رَاعُونَ﴾<sup>(۶)</sup>

”اور فلاح پانے والے وہ ہیں جو اپنی امانتوں اور عہد کی رعایت رکھتے ہیں۔“

①..... رائج قیمت جو بازار میں متعین ہوتی ہے۔

②..... ”الفتاویٰ الہندیہ“، کتاب المضاربة، الباب الثالث والعشرون فی المتفرقات، ج ۴، ص ۳۳۷۔

③..... ”الفتاویٰ الخانیہ“، کتاب المضاربة، فصل فیما يجوز للمضارب... إلخ، ج ۲، ص ۲۲۲۔

④..... ”الفتاویٰ الہندیہ“، کتاب المضاربة، الباب الثالث والعشرون فی المتفرقات، ج ۴، ص ۳۳۷، ۳۳۸۔

⑤..... پ ۵، النساء: ۵۸۔ ⑥..... پ ۱۸، المؤمنون: ۸۔



اور فرماتا ہے:

﴿يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أَمْنَكُمْ وَأَنْتُمْ تَعْلَمُونَ ٢٧﴾<sup>(۱)</sup>

”اے ایمان والو! اللہ و رسول کی خیانت نہ کرو اور نہ اپنی امانتوں میں جان بوجھ کر خیانت کرو۔“

حدیث صحیح میں ہے کہ منافق کی علامت میں یہ ہے کہ جب اُس کے پاس امانت رکھی جائے تو خیانت کرے۔<sup>(۲)</sup>

**مسئلہ ۱:** دوسرے شخص کو اپنے مال کی حفاظت پر مقرر کر دینے کو ایداع کہتے ہیں اور اُس مال کو ودیعت کہتے ہیں جس کو عام طور پر امانت<sup>(۳)</sup> کہا جاتا ہے جس کی چیز ہے اُسے مودع اور جس کی حفاظت میں دی گئی اُسے مودع کہتے ہیں ایداع کی دو صورتیں ہیں کبھی صراحۃً کہہ دیا جاتا ہے کہ ہم نے یہ چیز تمہاری حفاظت میں دی اور کبھی دلالتاً بھی ایداع ہوتا ہے مثلاً کسی کی کوئی چیز گر گئی اور مالک کی غیر موجودگی میں لے لی یہ چیز لینے والے کی حفاظت میں آگئی اگر لینے کے بعد اُس نے چھوڑ دی ضامن ہے اور اگر مالک کی موجودگی میں لی ہے ضامن نہیں۔<sup>(۴)</sup>

**مسئلہ ۲:** ودیعت کے لیے ایجاب و قبول ضروری ہیں خواہ یہ دونوں چیزیں صراحۃً ہوں یا دلالتاً۔ صراحۃً ایجاب مثلاً یہ کہے کہ میں یہ چیز تمہارے پاس ودیعت رکھتا ہوں امانت رکھتا ہوں۔ ایجاب دلالتاً یہ کہ مثلاً ایک شخص نے دوسرے سے کہا مجھے ہزار روپے دے دو، یہ کپڑا مجھے دے دو اُس نے کہا میں تم کو دیتا ہوں کہ اگر چہ دینے کا لفظ ہبہ کے واسطے بھی بولا جاتا ہے مگر ودیعت اُس سے کم مرتبہ کی چیز ہے اسی پر حمل کریں گے۔ اور کبھی فعل بھی ایجاب ہوتا ہے مثلاً کسی کے پاس اپنی چیز رکھ کر چلا گیا اور کچھ نہ کہا۔ صراحۃً قبول مثلاً وہ کہے میں نے قبول کیا اور دلالتاً یہ کہ اُس کے پاس کسی نے چیز رکھ دی اور کچھ نہ کہا یا کہہ دیا کہ تمہارے پاس یہ چیز امانت رکھتا ہوں اور وہ خاموش رہا مثلاً حمام میں جاتے ہیں اور کپڑے حمای کے پاس رکھ کر اندر نہانے کے لیے چلے جاتے ہیں اور سرائے<sup>(۵)</sup> میں جاتے ہیں بھٹیاریے<sup>(۶)</sup> سے پوچھتے ہیں گھوڑا کہاں باندھوں اُس نے کہا یہاں یہ ودیعت ہوگئی اُس کے ذمہ حفاظت لازم ہوگئی یہ نہیں کہہ سکتا کہ میں نے حفاظت کا ذمہ نہیں لیا تھا۔<sup>(۷)</sup> (درمختار)

①..... پ ۹، الأنفال: ۲۷۔

②..... ”صحیح البخاری“، کتاب الإیمان، باب علامة المنافق، الحدیث: ۳۳، ج ۱، ص ۲۴۔

③..... امانت اُسے کہتے ہیں جس میں تلف پر ضمان نہیں ہوتا ہے عاریت اور کرایہ کی چیز کو بھی امانت کہتے ہیں مگر ودیعت خاص اُس کا نام ہے جو حفاظت کے لیے دی جاتی ہے۔ ہم نے بیانات سابقہ میں ودیعت کو امانت اس لیے لکھا ہے کہ لوگ آسانی سے سمجھ لیں۔ ۱۲ منہ

④..... ”الدر المختار“، کتاب الإیداع، ج ۸، ص ۵۲۶۔

⑤..... مسافر خانہ۔ ⑥..... مسافر خانے کا مالک۔

⑦..... ”الدر المختار“، کتاب الإیداع، ج ۸، ص ۵۲۶۔

**مسئلہ ۳:** حامی کے سامنے<sup>(۱)</sup> کپڑے رکھ کر نہانے کو اندر گیا دوسرا شخص اندر سے نکلا اور اُس کے کپڑے پہن کر چلا گیا حامی سے جب اُس نے کہا تو کہنے لگا میں نے سمجھا تھا کہ اُسی کے کپڑے ہیں اس صورت میں حامی کے ذمہ تاوان ہے۔<sup>(۲)</sup> (عالمگیری)

**مسئلہ ۴:** کچھ لوگ بیٹھے ہوئے تھے اُن کے پاس کتاب رکھ کر چلا گیا اور وہ سب وہاں سے کتاب چھوڑ کر چلے گئے اور کتاب جاتی رہی اُن لوگوں کے ذمہ تاوان واجب ہے اور اگر ایک ایک کر کے وہاں سے اُٹھے تو پچھلا شخص ضامن ہے کہ حفاظت کے لیے یہ متعین ہو گیا تھا۔<sup>(۳)</sup> (بحر)

**مسئلہ ۵:** کسی مکان میں چیز بغیر اُس کے کہے رکھ دی اُس نے حفاظت نہیں کی چیز ضائع ہو گئی ضمان نہیں۔ یو ہیں اس نے ودیعت کہہ کر دی اُس نے بلند آواز سے کہہ دیا میں حفاظت نہیں کروں گا وہ چیز ضائع ہو گئی اُس پر تاوان نہیں۔<sup>(۴)</sup> (عالمگیری)

**مسئلہ ۶:** ودیعت کے لیے شرط یہ ہے کہ وہ مال اس قابل ہو جو قبضہ میں آسکے لہذا بھاگے ہوئے غلام کے متعلق کہہ دیا میں نے اُس کو ودیعت رکھایا ہوا میں پرند اُڑ رہا ہے اس کو ودیعت رکھا ان کا ضمان واجب نہیں۔ یہ بھی شرط ہے کہ جس کے پاس امانت رکھی جائے وہ مکلف ہو تب حفاظت واجب ہوگی اگر بچہ کے پاس کوئی چیز امانت رکھ دی اُس نے ہلاک کر دی ضمان واجب نہیں اور غلام مجبور<sup>(۵)</sup> کے پاس رکھ دی اس نے ہلاک کر دی تو آزاد ہونے کے بعد اُس سے ضمان لیا جاسکتا ہے۔<sup>(۶)</sup> (درمختار)

**مسئلہ ۷:** ودیعت کا حکم یہ ہے کہ وہ چیز مودع کے پاس امانت ہوتی ہے اُس کی حفاظت مودع پر واجب ہوتی ہے اور مالک کے طلب کرنے پر دینا واجب ہوتا ہے۔ ودیعت کا قبول کرنا مستحب ہے۔ ودیعت ہلاک ہو جائے تو اس کا ضمان واجب نہیں۔<sup>(۷)</sup> (بحر)

①..... حمام والے کے سامنے۔

②..... ”الفتاویٰ الہندیۃ“، کتاب الودیعة، الباب الاول فی تفسیر الإیداء... إلخ، ج ۴، ص ۳۳۹۔

③..... ”البحر الرائق“، کتاب الودیعة، ج ۷، ص ۴۶۴۔

④..... ”الفتاویٰ الہندیۃ“، کتاب الودیعة، الباب الاول فی تفسیر الإیداء... إلخ، ج ۴، ص ۳۳۸۔

⑤..... وہ غلام جسے مالک نے تصرفات و معاملات سے روک دیا ہو۔

⑥..... ”الدر المختار“، کتاب الإیداء، ج ۸، ص ۵۲۸۔

⑦..... ”البحر الرائق“، کتاب الودیعة، ج ۷، ص ۴۶۵۔



**مسئلہ ۸:** ودیعت کو نہ دوسرے کے پاس امانت رکھ سکتا ہے نہ عاریت یا اجارہ پردے سکتا ہے نہ اس کو رہن رکھ سکتا ہے اس میں سے کوئی کام کرے گا تاوان دینا ہوگا۔<sup>(۱)</sup> (عالمگیری)

### (مودع کس کی حفاظت میں ودیعت دے سکتا ہے)

**مسئلہ ۹:** امین پر ضمان کی شرط کر دینا کہ اگر یہ چیز ہلاک ہوئی تو تاوان لوں گا یہ باطل ہے۔ مودع کو اختیار ہے کہ خود حفاظت کرے یا اپنی عیال سے حفاظت کرائے جیسے وہ خود اپنے مال کی حفاظت کرتا ہے کہ ہر وقت اُسے اپنے ساتھ نہیں رکھتا اہل و عیال کے پاس چھوڑ کر باہر جایا کرتا ہے۔ عیال سے مراد وہ ہیں جو اُس کے ساتھ رہتے ہوں حقیقتہً اُس کے ساتھ ہوں یا حکماً لہذا اگر سمجھ والے بچہ کو دے دی جو حفاظت پر قادر ہے یا بی بی کو دے دی اور یہ دونوں اُس کے ساتھ نہ ہوں جب بھی ضمان واجب نہیں یو ہیں عورت نے خاوند کی حفاظت میں چیز چھوڑ دی ضامن نہیں۔<sup>(۲)</sup> (درمختار)

**مسئلہ ۱۰:** بی بی اور نابالغ بچہ یا غلام یہ اگرچہ اُس کے ساتھ نہ رہتے ہوں مگر عیال میں شمار ہوں گے فرض کرو یہ شخص ایک محلہ میں رہتا ہے اور اس کی زوجہ دوسرے محلہ میں رہتی ہے اور اُس کو نفقہ<sup>(۳)</sup> بھی نہیں دیتا ہے پھر بھی اگر ودیعت ایسی زوجہ کو سپرد کردی اور تلف ہوگئی تاوان لازم نہیں ہوگا اور بالغ لڑکایا ماں باپ جو اس کے ساتھ رہتے ہوں ان کو ودیعت سپرد کر سکتا ہے اور ساتھ نہ رہتے ہوں تو نہیں سپرد کر سکتا کہ تلف ہونے پر ضمان لازم ہوگا۔<sup>(۴)</sup> (عالمگیری)

**مسئلہ ۱۱:** زوجہ کا لڑکا دوسرے شوہر سے ہے جبکہ اس کے ساتھ رہتا ہے تو عیال میں ہے اُس کے پاس ودیعت کو چھوڑ سکتا ہے۔<sup>(۵)</sup> (عالمگیری)

**مسئلہ ۱۲:** جو شخص اس کی عیال میں ہے اُس کی حفاظت میں امانت کو اُس وقت رکھ سکتا ہے جب یہ امین ہو اور اگر اس کی خیانت معلوم ہو اور اس کے پاس چھوڑ دی تو تاوان دینا ہوگا۔ اس نے اپنی عیال کی حفاظت میں چھوڑ دی اور وہ اپنے بال بچوں کی حفاظت میں چھوڑے یہ بھی جائز ہے۔<sup>(۶)</sup> (درمختار)

①..... "الفتاویٰ الہندیۃ"، کتاب الودیعة، الباب الاول فی تفسیر الإیداء... إلخ، ج ۴، ص ۳۳۸.

②..... "الدرالمختار"، کتاب الإیداء، ج ۸، ص ۵۲۹.

③..... کھانے پینے اور کپڑے کے اخراجات۔

④..... "الفتاویٰ الہندیۃ"، کتاب الودیعة، الباب الثانی فی حفظ الودیعة... إلخ، ج ۴، ص ۳۳۹.

⑤..... المرجع السابق، ص ۳۴۰.

⑥..... "الدرالمختار"، کتاب الإیداء، ج ۸، ص ۵۲۹.

**مسئلہ ۱۳:** مالک نے منع کر دیا تھا کہ اپنی عیال میں سے فلاں کے پاس مت چھوڑنا باوجود ممانعت اس نے اُس کے پاس امانت کی چیز رکھی اگر اس سے بچنا ممکن تھا کہ اُس کے علاوہ دوسرے ایسے تھے کہ اُن کی حفاظت میں رکھ سکتا تھا تو ضمان واجب ہے ورنہ نہیں۔<sup>(۱)</sup> (درمختار)

**مسئلہ ۱۴:** دکان میں لوگوں کی ودیعتیں تھیں دکاندار نماز کو چلا گیا اور ودیعت ضائع ہو گئی تاوان واجب نہیں کہ دکان میں ہونا ہی حفاظت ہے۔<sup>(۲)</sup> (عالمگیری)

**مسئلہ ۱۵:** اہل و عیال کے علاوہ دوسروں کی حفاظت میں چیز کو چھوڑنے سے یا اُن کے پاس ودیعت رکھنے سے ضمان واجب ہے ہاں اگر اُن کے علاوہ ایسوں کی حفاظت میں دی ہے جو خود اس کے مال کی حفاظت کرتے ہیں جیسے اس کا وکیل اور ماذون اور شریک جس کے ساتھ شرکت مفادہ یا شرکت عنان ہے ان سب کی حفاظت میں دینا جائز ہے۔<sup>(۳)</sup> (درمختار، درر)

**مسئلہ ۱۶:** نوکر کی حفاظت میں ودیعت کو دے سکتا ہے کیونکہ خود اپنا مال بھی اس کی حفاظت میں دیتا ہے۔<sup>(۴)</sup> (درر)

**مسئلہ ۱۷:** مودع<sup>(۵)</sup> کے مکان میں آگ لگ گئی اگر ودیعت دوسرے لوگوں کو نہیں دیتا ہے جل جاتی ہے یا کشتی میں ودیعت ہے اور کشتی ڈوب رہی ہے اگر دوسری کشتی میں نہیں پھینکتا ہے ڈوب جاتی ہے اس صورت میں دوسرے کو دینا یا دوسری کشتی میں پھینکنا جائز ہے بشرطیکہ اپنی عیال کی حفاظت میں دینا اس وقت ممکن نہ ہو اور اگر آگ لگنے کی صورت میں اسکے گھر کے لوگ قریب ہی میں ہیں کہ اُن کو دے سکتا ہے یا کشتی ڈوبنے کی صورت میں اسکے گھر والوں کی کشتی پاس میں ہے کہ اُن کو دے سکتا ہے تو دوسروں کو دینا جائز نہیں ہے دے گا تو ضمان واجب ہوگا۔<sup>(۶)</sup> (درمختار، درر)

**مسئلہ ۱۸:** کشتی ڈوب رہی تھی اس نے دوسری کشتی میں ودیعت پھینکی مگر کشتی میں نہیں پہنچی بلکہ دریا میں گری یا کشتی

①....."الدرالمختار"، کتاب الإيداع، ج ۸، ص ۵۲۹.

②....."الفتاویٰ الہندیۃ"، کتاب الودیعة، الباب الرابع فیما یکون تضییعاً... إلخ، ج ۴، ص ۳۴۶.

③....."الدرالمختار"، کتاب الإيداع، ج ۸، ص ۵۳۰.

و "دررالحکام" شرح "غررالأحكام"، کتاب الودیعة، الجزء الثانی، ص ۲۴۷.

④....."دررالحکام" شرح "غررالأحكام"، کتاب الودیعة، الجزء الثانی، ص ۲۴۷.

⑤.....امین، جس کے پاس امانت رکھی گئی۔

⑥....."الدرالمختار"، کتاب الإيداع، ج ۸، ص ۵۳۰.

و "دررالحکام" شرح "غررالأحكام"، کتاب الودیعة، الجزء الثانی، ص ۲۴۵.



میں پہنچ گئی تھی مگر لڑھک کر دریا میں چلی گئی مودع ضامن ہے۔ یوہیں اگر قصد اُس نے ودیعت کو ڈوبنے سے نہیں بچایا اتنا موقع تھا کہ دوسری کشتی میں دے دیتا مگر ایسا نہیں کیا یا مکان میں آگ لگی تھی موقع تھا کہ ودیعت کو نکال لیتا اور نہیں نکالی ان صورتوں میں ضامن ہے۔<sup>(۱)</sup> (درمختار)

**مسئلہ ۱۹:** یہ کہتا ہے کہ میرے مکان میں آگ لگی تھی یا میری کشتی ڈوب گئی اور پڑوسی کو دیدی یا دوسری کشتی میں ڈال دی اگر آگ لگنا یا کشتی ڈوبنا معلوم ہو تو اسکی بات مقبول ہے اور اگر معلوم نہ ہو تو گواہوں سے ثابت کرنا ہوگا۔<sup>(۲)</sup> (درمختار)

**مسئلہ ۲۰:** آگ لگنے کی وجہ سے ودیعت پڑوسی کو دیدی تھی آگ بجھنے کے بعد اُس سے واپس لینی ضروری ہے اگر واپس نہ لی اور اُسکے پاس ہلاک ہو گئی تو تاوان دینا ہوگا۔<sup>(۳)</sup> (عالمگیری)

**مسئلہ ۲۱:** مودع کا انتقال ہو رہا ہے اور اسکے پاس اس کی عیال میں سے کوئی موجود نہیں ہے جس کی حفاظت میں ودیعت کو دیتا اس حالت میں اس نے پڑوسی کی حفاظت میں دیدی تو ضمان واجب نہیں۔<sup>(۴)</sup> (عالمگیری)

### (جس کی چیز ہے وہ طلب کرتا ہے تو روکنے کا اختیار نہیں)

**مسئلہ ۲۲:** جس کی چیز تھی اُس نے طلب کی مودع کو منع کرنا جائز نہیں بشرطیکہ اُسکے دینے پر قادر ہو خود مالک نے چیز مانگی یا اُس کے وکیل نے، قاصد کے مانگنے پر نہ دے اگرچہ کوئی نشانی پیش کرتا ہو۔ اور اگر اس وقت دینے سے عاجز ہے مثلاً ودیعت یہاں موجود نہیں ہے اور جہاں ہے وہ جگہ دور ہے یا دینے میں اُس کو اپنی جان یا مال کا اندیشہ ہے مثلاً ودیعت کو دفن کر رکھا ہے اس وقت کھود نہیں سکتا ہے یا ودیعت کے ساتھ اپنا مال بھی مدفون ہے اندیشہ ہے کہ میرے مال کا لوگوں کو پتہ چل جائے گا ان صورتوں میں روکنا جائز ہے۔ اور اگر مالک واپسی نہیں چاہتا ہے ویسے ہی کہتا ہے ودیعت اٹھالا یعنی دیکھنا مقصود ہے تو مودع اس سے انکار کر سکتا ہے۔<sup>(۵)</sup> (درمختار)

**مسئلہ ۲۳:** ایک شخص نے تلوار امانت رکھی وہ اپنی تلوار مانگتا ہے اور اس مودع کو معلوم ہو گیا کہ اس تلوار سے ناحق طور

①....."الدر المختار"، کتاب الإيداع، ج ۸، ص ۵۳۰.

②.....المرجع السابق.

③....."الفتاویٰ الہندیۃ"، کتاب الودیعة، الباب الثانی فی حفظ الودیعة... إلخ، ج ۴، ص ۳۴۰.

④.....المرجع السابق، ص ۳۴۱.

⑤....."الدر المختار"، کتاب الإيداع، ج ۸، ص ۵۳۰.

پر کسی کو مارے گا تو تلوار نہ دے جب تک یہ نہ معلوم ہو جائے کہ اُس نے اپنی رائے بدل دی اب اس تلوار کو مباح کام کے لیے مانگتا ہے۔<sup>(۱)</sup> (درمختار)

**مسئلہ ۲۴:** ایک دستاویز<sup>(۲)</sup> ودیعت رکھی اور مودع کو معلوم ہے کہ اس کے کچھ مطالبے وصول ہو چکے ہیں اور مودع<sup>(۳)</sup> مرگیا اُس کے ورثہ مطالبہ وصول پانے سے انکار کرتے ہیں ان ورثہ کو یہ دستاویز کبھی نہ دے۔<sup>(۴)</sup> (عالمگیری)

**مسئلہ ۲۵:** عورت نے ایک دستاویز ودیعت رکھی ہے جس میں اس نے شوہر کے لیے کسی مال کا اقرار کیا ہے یا اُس میں مہر وصول پانے کا عورت نے اقرار کیا ہے اس کو روکنا جائز ہے کیونکہ اسکے دینے میں شوہر کا حق ضائع ہونے کا اندیشہ ہے۔<sup>(۵)</sup> (درمختار)

**مسئلہ ۲۶:** ایک دستاویز دوسرے کے نام کی کسی نے ودیعت رکھی جس کے نام کی دستاویز ہے اُس نے دعویٰ کیا ہے اور دستاویز پر جن لوگوں کی شہادت ہے وہ کہتے ہیں جب تک ہم دستاویز دیکھ نہ لیں گواہی نہیں دیں گے قاضی مودع کو حکم دے گا کہ گواہوں کو دستاویز دکھا دو کہ وہ اپنے دستخط دیکھ لیں مدعی کو یعنی جس کے نام کی دستاویز ہے نہیں دے سکتا کہ مودع کے سوا دوسرے کو ودیعت کیوں کر دے گا۔<sup>(۶)</sup> (عالمگیری)

**مسئلہ ۲۷:** کسی نے دھوبی کے پاس دوسرے کے ہاتھ دھونے کو کپڑا بھیجا پھر دھوبی کے پاس کہلا بھیجا کہ جو کپڑا دے گیا تھا اُسے مت دینا اگر لانے والے نے دھوبی کو کپڑا دیتے وقت یہ نہیں کہا تھا کہ فلاں کا کپڑا ہے اور دھوبی نے اُسے دے دیا ضامن نہیں اور اگر کہہ دیا کہ فلاں کا ہے اور یہی شخص اُسکے تمام کام کرتا ہے اور دھوبی نے اسے دیدیا تو بھی ضامن نہیں اور اُس کے کام یہ شخص نہیں کرتا اور باوجود ممانعت دھوبی نے اسے دیدیا تو ضامن ہے۔<sup>(۷)</sup> (عالمگیری)

**مسئلہ ۲۸:** مالک نے مودع سے ودیعت طلب کی اس نے کہا اس وقت نہیں حاضر کر سکتا ہوں مالک چلا گیا اور اگر مالک کا چلا جانا رضا مندی اور خوشی سے ہے اور ودیعت ہلاک ہوگئی تو تاوان نہیں کہ یہ دوبارہ امانت رکھنا ہے اور اگر ناراض

①....."الدر المختار"، کتاب الإيداع، ج ۸، ص ۵۳۱.

②.....وہ تحریری ثبوت جس سے اپنا حق ثابت کر سکیں۔ ③.....امانت رکھوانے والا، دستاویز کا مالک۔

④....."الفتاویٰ الہندیۃ"، کتاب الودیعة، الباب العاشر فی المتفرقات، ج ۴، ص ۳۶۱.

⑤....."الدر المختار"، کتاب الإيداع، ج ۸، ص ۵۳۱.

⑥....."الفتاویٰ الہندیۃ"، کتاب الودیعة، الباب العاشر فی المتفرقات، ج ۴، ص ۳۶۲.

⑦....."الفتاویٰ الہندیۃ"، کتاب الودیعة، الباب السادس فی طلب الودیعة... إلخ، ج ۴، ص ۳۵۳.



ہو کر گیا تو ہلاک ہونے پر مودع کو تاوان دینا ہوگا کہ طلب کے بعد روکنے کی اجازت نہ تھی اور اگر مالک کے وکیل نے مانگا اور مودع نے وہی جواب دیا تو یہ راضی ہو کر جائے یا ناراض ہو کر دونوں صورتوں میں ضمان واجب ہے کہ اس کو جدید ایداع کا<sup>(۱)</sup> اختیار نہیں۔<sup>(۲)</sup> (بحر)

**مسئلہ ۲۹:** مالک نے ودیعت مانگی مودع نے کہا کل لینا دوسرے دن یہ کہتا ہے کہ وہ جو تم میرے پاس آئے تھے اور میں نے اقرار کیا تھا اُس کے بعد وہ ودیعت ضائع ہو گئی اس صورت میں تاوان نہیں اور اگر یہ کہتا ہے کہ اُس سے پہلے ودیعت ضائع ہو چکی تھی تو تاوان واجب ہے۔<sup>(۳)</sup> (بحر)

**مسئلہ ۳۰:** مالک نے مودع سے کہا ودیعت واپس کر دو اُس نے انکار کر دیا کہتا ہے میرے پاس ودیعت رکھی ہی نہیں اور اُس چیز کو جہاں تھی وہاں سے دوسری جگہ منتقل کر دیا حالانکہ وہاں کوئی ایسا بھی نہ تھا جس کی جانب سے یہ اندیشہ ہو کہ اسے پتہ چل جائے گا تو ودیعت کو چھین لے گا اور انکار کے بعد ودیعت کو حاضر بھی نہیں کیا اور اُس کا یہ انکار خود مالک سے ہوا سکے بعد ودیعت کا اقرار کیا تو اب بھی ضامن ہے اور اگر یہ دعویٰ کرتا ہے کہ وہ چیز تم نے مجھے ہبہ کر دی تھی یا میں نے خرید لی تھی اس کے بعد ودیعت کا اقرار کیا تو ضامن نہیں رہا اور اگر مالک نے ودیعت واپس نہیں مانگی صرف اُس کا حال پوچھا ہے کہ کس حالت میں ہے اس نے انکار کر دیا کہ میرے پاس ودیعت نہیں رکھی ہے پھر اقرار کیا تو ضمان نہیں۔ اور اگر اُس کو وہاں سے منتقل نہیں کیا جب بھی ضامن نہیں اور اگر وہاں کوئی ایسا تھا جس سے اندیشہ تھا اس وجہ سے انکار کر دیا تو ضامن نہیں اور اگر انکار کے بعد چیز کو حاضر کر دیا کہ مالک لے سکتا تھا مگر نہیں لی کہہ دیا کہ اسے تم اپنے ہی پاس رکھو تو یہ جدید ایداع ہے اور ضامن نہیں اور مالک کے سوا دوسرے لوگوں سے انکار کیا ہے جب بھی ضامن نہیں۔<sup>(۴)</sup> (در مختار، بحر)

**مسئلہ ۳۱:** ودیعت سے مودع نے انکار کر دیا یعنی یہ کہا کہ میرے پاس تمہاری ودیعت نہیں ہے اس کے بعد یہ دعویٰ کرتا ہے کہ میں نے تمہاری ودیعت واپس کر دی تھی اور اس پر گواہ قائم کیے یہ گواہ مقبول ہیں۔<sup>(۵)</sup> (در مختار)

۱..... دوبارہ امانت رکھنے کا۔

۲..... ”البحر الرائق“، کتاب الودیعة، ج ۷، ص ۴۶۸۔

۳..... المرجع السابق، ص ۴۶۹۔

۴..... ”الدر المختار“، کتاب الإيداع، ج ۸، ص ۵۳۸۔

و ”البحر الرائق“، کتاب الودیعة، ج ۷، ص ۴۷۱، ۴۷۲۔

۵..... ”الدر المختار“، کتاب الإيداع، ج ۸، ص ۵۳۹۔

**مسئلہ ۳۲:** ودیعت رکھ کر غائب ہو گیا اُس کی عورت مودع سے کہتی ہے میرا نفقہ <sup>(۱)</sup> ودیعت میں سے دے دو اُس نے ودیعت ہی سے انکار کر دیا اس کے بعد اقرار کرتا ہے اور کہتا ہے ودیعت ضائع ہو گئی تو اس کے ذمہ تاوان ہے۔ یوہیں یتیموں کے ولی اور پروسیوں نے وصی سے کہا کہ ان بچوں کا جو کچھ مال تمہارے پاس ہے ان پر خرچ کرو وصی نے کہا میرے پاس ان کا کوئی مال نہیں ہے پھر مال کا اقرار کیا اور کہتا ہے کہ تمہارے کہنے کے بعد ضائع ہو گیا تو وصی پر تاوان لازم ہے۔ <sup>(۲)</sup> (خانہ)

**مسئلہ ۳۳:** ودیعت رکھنے والے کے مکان پر ودیعت لا کر رکھ گیا یا اُس کے بال بچوں کو دے گیا اور ودیعت ضائع ہو گئی تو مودع پر تاوان لازم ہے اور اپنی عیال کے ہاتھ اُس کے پاس بھیج دی اور ضائع ہو گئی تو ضمان نہیں اور اگر اپنے بالغ لڑکے کے ہاتھ بھیجی جو اُس کی عیال میں نہیں ہے تو ضامن ہے اور نابالغ لڑکے کے ہاتھ بھیجی تو اگر چہ اُس کی عیال میں نہ ہو ضامن نہیں جبکہ یہ نابالغ بچہ ایسا ہو کہ حفاظت کرنا جانتا ہو اور چیزوں کی حفاظت کرتا ہو ورنہ تاوان لازم ہوگا۔ <sup>(۳)</sup> (عالمگیری)

**مسئلہ ۳۴:** ودیعت رکھنے والا غائب ہو گیا معلوم نہیں زندہ ہے یا مر گیا تو ودیعت کو محفوظ ہی رکھنا ہوگا جب موت کا علم ہو جائے اور ورثہ بھی معلوم ہیں ورثہ کو دیدے۔ معلوم نہ ہونے کی صورت میں ودیعت کو صدقہ نہیں کر سکتا اور لقطہ میں مالک کا پتہ نہ چلے تو صدقہ کرنے کا حکم ہے۔ <sup>(۴)</sup> (عالمگیری)

**مسئلہ ۳۵:** ودیعت رکھنے والا مر گیا اور اُس پر دین مستغرق نہ ہو <sup>(۵)</sup> تو ودیعت ورثہ کو دیدے اور دین مستغرق ہو تو یہ ودیعت حق غراما ہے اس صورت میں ورثہ کو نہیں دے سکتا دے گا تو غراما <sup>(۶)</sup> اس مودع سے تاوان لیں گے۔ <sup>(۷)</sup> (عالمگیری)

**مسئلہ ۳۶:** جس کے پاس ودیعت تھی کہتا ہے کہ میں نے تمہارے پاس ودیعت بھیج دی اور جس کے ہاتھ بھیجنا بتاتا ہے وہ اس کی عیال میں ہے تو اس کا قول معتبر ہے اور اجنبی کے ہاتھ بھیجنا کہتا ہے اور مالک انکار کرتا ہے کہتا ہے مجھ کو چیز نہیں ملی تو مودع ضامن ہے ہاں اگر مالک اقرار کر لے یا مودع گواہوں سے اُسکے پاس پہنچنا ثابت کر دے تو ضامن نہیں۔ <sup>(۸)</sup> (عالمگیری)

۱..... کھانے پینے، کپڑے وغیرہ کے اخراجات۔

۲..... ”الفتاویٰ الخانیۃ“، کتاب الودیعة، فصل فیما یعد... إلخ، ج ۲، ص ۳۴۹۔

۳..... ”الفتاویٰ الہندیۃ“، کتاب الودیعة، الباب السابع فی رد الودیعة، ج ۴، ص ۳۵۴۔

۴..... المرجع السابق۔

۵..... یعنی اتنا قرض نہ ہو جو اس کے تمام ترکہ کو گھیر لے۔ ۶..... قرض خواہ یعنی جن کا قرضہ ہے وہ۔

۷..... ”الفتاویٰ الہندیۃ“، کتاب الودیعة، الباب السابع فی رد الودیعة، ج ۴، ص ۳۵۴۔

۸..... المرجع السابق۔



**مسئلہ ۳۷:** غاصب نے منصوب کو ودیعت رکھ دیا تھا مودع نے غاصب کے پاس چیز واپس کر دی یہ مودع ضمان سے بری ہو گیا۔<sup>(۱)</sup> (عالمگیری)

### (ودیعت کی تجہیل)

**مسئلہ ۳۸:** مودع کا انتقال ہو گیا اور اس نے ودیعت کے متعلق تجہیل کی ہے (صاف بیان نہیں کیا ہے جس سے معلوم ہو سکے کہ فلاں فلاں چیز امانت ہے اور وہ فلاں جگہ ہے) یہ بھی منع کرنے کے معنی میں ہے اس صورت میں ودیعت کا تاوان لیا جائے گا اور اُس کے ترکہ سے<sup>(۲)</sup> بطور دین وصول کیا جائے گا ہاں اگر اُس کا بیان نہ کرنا اس وجہ سے ہو کہ ورثہ کو معلوم ہے کہ فلاں چیز ودیعت ہے بیان کرنے کی کیا ضرورت ہے تو تاوان واجب نہیں۔<sup>(۳)</sup> (درمختار)

**مسئلہ ۳۹:** مودع مر گیا اور امانت ہلاک ہو گئی مودع کہتا ہے کہ مودع نے تجہیل کی ہے لہذا ضمان واجب ہے وارث کہتا ہے مجھے معلوم تھا اگر وارث نے اُن چیزوں کو بیان کر دیا کہ فلاں فلاں چیز مورث کے پاس<sup>(۴)</sup> ودیعت تھی وارث کا قول معتبر ہے یعنی مودع کے مرنے کے بعد وارث اُس کے قائم مقام ہے اُس سے ضمان نہیں لیا جائے گا صرف ایک بات میں فرق ہے وارث نے چور کو ودیعت بتادی ضامن نہیں ہے اور مودع نے بتائی تو ضامن ہے مگر جبکہ اُسے لینے سے بقدر طاقت منع کرے۔<sup>(۵)</sup> (درمختار، بحر)

**مسئلہ ۴۰:** ورثہ کہتے ہیں ودیعت اُس نے اپنی زندگی میں واپس کر دی تھی ان کا قول مقبول نہیں بلکہ گواہوں سے واپسی کو ثابت کرنا ہوگا ثابت نہ کرنے پر میت کے مال سے تاوان وصول کیا جائے اور اگر ورثہ نے گواہوں سے یہ ثابت کیا کہ مودع نے اپنی زندگی میں یہ کہا تھا کہ ودیعت واپس کر چکا ہوں تو یہ گواہ بھی مقبول ہوں گے۔<sup>(۶)</sup> (عالمگیری)

**مسئلہ ۴۱:** ودیعت کے علاوہ دیگر امانتوں کا بھی یہی حکم ہے کہ تجہیل کر کے مرجائے گا تو اُس کا تاوان واجب

①..... "الفتاویٰ الہندیۃ"، کتاب الودیعة، الباب السابع فی رد الودیعة، ج ۴، ص ۳۵۴.

②..... چھوڑے ہوئے مال و جائداد سے۔

③..... "الدر المختار"، کتاب الإیداء، ج ۸، ص ۵۳۲.

④..... یعنی مرنے والے کے پاس۔

⑤..... "الدر المختار"، کتاب الإیداء، ج ۸، ص ۵۳۲.

و "البحر الرائق"، کتاب الودیعة، ج ۷، ص ۴۶۸.

⑥..... "الفتاویٰ الہندیۃ"، کتاب الودیعة، الباب التاسع فی الاختلاف... إلخ، ج ۴، ص ۳۵۷.

ہو جائے گا امانت باقی نہیں رہے گی صرف بعض امانتوں کا اس حکم سے استثناء ہے۔

① متولی مسجد جس کے پاس وقف کی آمدنی تھی اور بغیر بیان کیے مر گیا۔

② قاضی نے یتامیٰ<sup>(۱)</sup> اموال امانت رکھے اور بغیر بیان مر گیا یہ نہیں بتایا کہ کس کے پاس امانت ہے اور قاضی نے خود

اپنے ہی یہاں رکھا تھا اور بغیر بیان مر گیا تو ضامن ہے اُس کے ترکہ سے وصول کریں مگر قاضی نے اگر کہہ دیا تھا کہ مال میرے پاس سے ضائع ہو گیا یا میں نے یتیم پر خرچ کر ڈالا تو اُس پر ضمان نہیں۔

③ سلطان نے اموال غنیمت بعض غازیوں کے پاس امانت رکھے اور مر گیا اور یہ بیان نہیں کیا کہ کس کے پاس ہیں۔

④ دو شخصوں میں شرکت مفاوضہ تھی ان میں سے ایک مر گیا اور جو کچھ اموال اس کے قبضہ میں تھے ان کو بیان

نہیں کیا۔<sup>(۲)</sup> (بحر، عالمگیری)

مسئلہ ۴۲: مودع مجنون ہو گیا اور جنون بھی مطبق ہے اور اس کے پاس بہت کچھ اموال ہیں و دیعت تلاش کی گئی مگر

نہیں ملی اور اس کی امید بھی نہیں ہے کہ اُس کی عقل ٹھیک ہو جائے گی تو قاضی کسی کو مجنون کا ولی مقرر کرے گا وہ مجنون کے مال سے

ودیعت ادا کرے گا مگر جس کو دے گا اُس سے ضامن لے لے گا پھر اگر وہ مجنون اچھا ہو گیا اور کہتا ہے میں نے و دیعت واپس

کردی تھی یا ضائع ہو گئی یا کہتا ہے مجھے معلوم نہیں کیا ہوئی اُس پر حلف<sup>(۳)</sup> دیا جائے گا بعد حلف جو کچھ اُس کا مال دیا گیا ہے واپس

لیا جائے گا۔<sup>(۴)</sup> (عالمگیری)

مسئلہ ۴۳: مودع نے و دیعت اپنی عورت کو دیدی اور مر گیا تو عورت سے مطالبہ ہوگا اگر عورت کہتی ہے چوری ہو گئی

یا ضائع ہو گئی تو قسم کے ساتھ عورت کی بات معتبر ہے اور اس کا مطالبہ اب کسی سے نہ ہوگا اور اگر عورت کہتی ہے میں نے مرنے

سے پہلے شوہر کو واپس دیدی تھی تو اس کی بات معتبر ہے اور عورت کو شوہر سے جو کچھ ترکہ ملا ہے اس میں سے و دیعت کا تاوان لیا

جائے گا۔<sup>(۵)</sup> (عالمگیری)

①..... یتیم کی جمع۔

②..... "البحر الرائق"، کتاب الودیعة، ج ۷، ص ۶۸۴۔

و "الفتاویٰ الہندیۃ"، کتاب الودیعة، الباب الخامس فی تجهیل الودیعة، ج ۴، ص ۳۵۰۔

③..... قسم۔

④..... "الفتاویٰ الہندیۃ"، کتاب الودیعة، الباب الخامس فی تجهیل الودیعة، ج ۴، ص ۳۵۰۔

⑤..... المرجع السابق۔



**مسئلہ ۴۴:** خود مریض سے پوچھا گیا کہ تمہارے پاس فلاں کی ودیعت تھی وہ کیا ہوئی اُس نے کہا میں نے اپنی عورت کو دیدی ہے اُس کے مرنے کے بعد عورت سے پوچھا گیا عورت کہتی ہے مجھے اُس نے نہیں دی ہے اس صورت میں عورت پر حلف دیا جائے گا<sup>(۱)</sup> اور حلف کر لے تو اُس سے مطالبہ نہ ہوگا۔<sup>(۲)</sup> (عالمگیری)

**مسئلہ ۴۵:** مضارب نے یہ کہا کہ میں نے مال مضارب بت فلاں کے پاس ودیعت رکھ دیا ہے یہ کہہ کر مر گیا تو نہ مضارب کے مال سے لیا جاسکتا ہے نہ اُس کے ورثہ سے اور جس کا اُس نے نام لیا ہے وہ انکار کرتا ہے تو قسم کے ساتھ اُس کی بات مان لی جائے گی اور اگر یہ شخص بھی مر گیا اور اس نے ودیعت کے متعلق کچھ بیان نہیں کیا اور اس کے پاس ودیعت رکھنا صرف مضارب کے کہنے ہی سے معلوم ہوا اور کوئی ثبوت نہیں ہے تو اس کے ترکہ سے وصول نہیں کی جاسکتی اور اگر گواہوں سے اُس کے پاس ودیعت رکھنا ثابت ہے یا اُس نے خود اقرار کیا ہے کہ میرے پاس مضارب نے ودیعت رکھی ہے اور مضارب مر گیا پھر وہ شخص بھی مر گیا تو اُس شخص کے مال سے ودیعت وصول کی جائے گی۔<sup>(۳)</sup> (عالمگیری)

**مسئلہ ۴۶:** ایک شخص کے پاس ایک ہزار روپے ودیعت کے ہیں ان روپوں کے دو شخص دعویدار ہیں ہر ایک کہتا ہے میں نے اس کے پاس ودیعت رکھے ہیں اور مودع کہتا ہے تم دونوں میں سے ایک نے ودیعت رکھے ہیں میں یہ نہیں معین کر کے بتا سکتا کہ کس نے رکھے ہیں تو اگر وہ دونوں مدعی<sup>(۴)</sup> اس بات پر صلح و اتفاق کر لیں کہ ہم دونوں یہ روپے برابر برابر بانٹ لیں تو ایسا کر سکتے ہیں اور مودع دینے سے انکار نہیں کر سکتا اسکے بعد نہ مودع سے مطالبہ ہو سکتا ہے نہ اُس پر حلف دیا جاسکتا اور اگر دونوں صلح نہیں کرتے بلکہ ہر ایک پورے ہزار کو لینا چاہتا ہے تو مودع سے دونوں حلف لے سکتے ہیں پھر اگر دونوں کے مقابل میں اُس نے حلف کر لیا تو دونوں کا دعویٰ ختم ہو گیا اور اگر دونوں کے مقابل میں قسم سے انکار کر دیا تو اس ہزار کو دونوں بانٹ لیں اور ایک دوسرے ہزار کا اُس پر تاوان ہوگا جو دونوں برابر لے لیں گے اور اگر ایک کے مقابل میں حلف کر لیا دوسرے کے مقابل میں قسم سے انکار کر دیا تو جس کے مقابل میں قسم سے انکار کیا ہے وہ ہزار لے لے اور جس کے مقابل میں حلف کر لیا ہے اُس کا دعویٰ ساقط۔<sup>(۵)</sup> (عالمگیری)

①..... قسم دی جائے گی۔

②..... ”الفتاویٰ الہندیۃ“، کتاب الودیعة، الباب الخامس فی تجهیل الودیعة، ج ۴، ص ۳۵۰۔

③..... المرجع السابق۔

④..... دعویٰ کرنے والے۔

⑤..... ”الفتاویٰ الہندیۃ“، کتاب الودیعة، الباب الخامس فی تجهیل الودیعة، ج ۴، ص ۳۵۰، ۳۵۱۔

## (ودیعت کو دوسرے مال میں ملادینا یا اس میں تصرف کرنا)

**مسئلہ ۴۷:** ودیعت کو اپنے مال یا دوسرے کے مال میں بدون اجازت مالک<sup>(۱)</sup> اس طرح ملادینا کہ امتیاز باقی نہ رہے یا بہت دشواری سے جدا کیے جاسکیں یہ بھی موجب ضمان<sup>(۲)</sup> ہے دونوں مال ایک قسم کے ہوں جیسے روپے کو روپے میں ملادیا گئیوں<sup>(۳)</sup> کو گئیوں میں جو کو جو میں یا دونوں مختلف جنس کے ہوں مثلاً گئیوں کو جو میں ملادیا اس میں اگرچہ امتیاز اور جدا کرنا ممکن ہے مگر بہت دشوار ہے، اس طرح پر ملا دینا چیز کو ہلاک کر دینا ہے مگر جب تک ضمان ادا نہ کرے اُس کا کھانا جائز نہیں یعنی پہلے ضمان ادا کر دے اُس کے بعد یہ مخلوط چیز<sup>(۴)</sup> خرچ کرے۔<sup>(۵)</sup> (درمختار وغیرہ)

**مسئلہ ۴۸:** ایک ہی شخص نے گئیوں اور جو دونوں کو ودیعت رکھا جب بھی ملا دینا جائز نہیں ملا دے گا تو تاوان لازم ہوگا۔<sup>(۶)</sup> (عالمگیری)

**مسئلہ ۴۹:** مالک کی اجازت سے اس نے دوسری چیز کے ساتھ خلط کیا<sup>(۷)</sup> یا اس نے خود نہیں ملایا بلکہ بغیر اس کے فعل کے دونوں چیزیں مل گئیں مثلاً دو بوریوں میں غلہ تھا بوریاں پھٹ گئیں غلہ مل گیا یا صندوق میں دو تھیلیوں میں روپے رکھے تھے تھیلیاں پھٹ گئیں اور روپے مل گئے ان دونوں صورتوں میں دونوں باہم شریک ہو گئے اگر اس میں سے کچھ ضائع ہوگا تو دونوں کا ضائع ہوگا جو باقی ہے اُسے مطابق حصہ کے تقسیم کر لیں مثلاً ایک کے ہزار روپے تھے دوسرے کے دو ہزار تو جو کچھ باقی ہے اُس کے تین حصے کر کے پہلا شخص ایک حصہ لے لے اور دوسرا شخص دو حصے۔<sup>(۸)</sup> (بحر، عالمگیری)

**مسئلہ ۵۰:** مودع کے سوا کسی دوسرے شخص نے خلط کر دیا اگرچہ وہ نابالغ ہو اگرچہ وہ شخص ہو جو مودع کی عیال میں ہے وہ خلط کرنے والا ضامن ہے مودع ضامن نہیں۔<sup>(۹)</sup> (درمختار، عالمگیری)

①..... مالک کی اجازت کے بغیر۔ ②..... تاوان کو لازم کرنے والا۔

③..... گندم۔ ④..... ملائی ہوئی چیز۔

⑤..... "الدر المختار"، کتاب الإيداع، ج ۸، ص ۵۳۶، وغیرہ۔

⑥..... "الفتاویٰ الہندیۃ"، کتاب الودیعة، الباب الرابع فیما یكون تضییعاً... إلخ، ج ۴، ص ۳۴۹۔

⑦..... یعنی ملادیا۔

⑧..... "البحر الرائق"، کتاب الودیعة، ج ۷، ص ۴۷۰۔

و "الفتاویٰ الہندیۃ"، کتاب الودیعة، الباب الرابع فیما یكون تضییعاً... إلخ، ج ۴، ص ۳۴۹۔

⑨..... "الدر المختار"، کتاب الإيداع، ج ۸، ص ۵۳۷۔

و "الفتاویٰ الہندیۃ"، کتاب الودیعة، الباب الرابع فیما یكون تضییعاً... إلخ، ج ۴، ص ۳۴۹۔



**مسئلہ ۵۱:** وديعت روپیہ یا اشرفی ہے یا مکمل<sup>(۱)</sup> و موزون<sup>(۲)</sup> ہے مودع نے اس میں سے کچھ خرچ کر ڈالا تو جتنا خرچ کیا ہے اتنے ہی کا ضامن ہے جو باقی ہے اُس کا ضامن نہیں یعنی باقی<sup>(۳)</sup> اگر ضائع ہو جائے تو اس کا تاوان لازم نہیں اور اگر خرچ کرنے کے لیے نکالا تھا مگر خرچ نہیں کیا پھر اُسی میں شامل کر دیا تو تاوان لازم نہیں اور اگر جتنا وديعت میں سے خرچ کر ڈالا تھا اتنا ہی باقی میں ملا دیا کہ امتیاز جاتا رہا مثلاً سو روپے میں سے دس خرچ کر ڈالے تھے پھر دس روپے باقی میں ملا دیے تو کل کا ضامن ہو گیا کیوں کہ اپنے مال کو ملا کر وديعت کو ہلاک کر دیا اور اگر اس طرح ملایا ہے کہ امتیاز باقی ہے مثلاً کچھ روپے تھے اور کچھ نوٹ یا اشرفیاں<sup>(۴)</sup> روپے خرچ کر ڈالے پھر اتنے ہی روپے اُس میں شامل کر دیے یا جو کچھ ملایا اُس میں نشان بنا دیا ہے کہ جدا کیا جاسکتا ہے یا خرچ کیا اور اُس میں شامل نہیں کیا یا دو وديعتیں تھیں مثلاً ایک مرتبہ اُس نے دس روپے دیے دوسری مرتبہ دس پھر دیے اور اُن میں سے ایک وديعت کو خرچ کر ڈالا ان سب صورتوں میں صرف اُس کا ضامن ہے جو خرچ کیا ہے۔ یہ اُس چیز میں ہے جس کے ٹکڑے کرنا مضر نہ ہو مثلاً دس سیر گیہوں تھے اُن میں سے پانچ سیر خرچ کیے اور اگر وہ ایسی چیز ہو جس کے ٹکڑے کرنا مضر ہو مثلاً ایک اچکن کا کپڑا تھا یا کوئی زیور تھا اُس میں سے ایک ٹکڑا خرچ کر ڈالا تو کل کا ضامن ہے۔<sup>(۵)</sup> (در مختار، عالمگیری)

**مسئلہ ۵۲:** جس شخص نے ملایا ہے وہ غائب ہو گیا اُس کا پتہ نہیں کہ کہاں ہے تو اگر دونوں مالک اس پر راضی ہو جائیں کہ ان میں کا ایک شخص اُس مخلوط چیز<sup>(۶)</sup> کو لے لے اور دوسرے کو اس کی چیز کی قیمت دیدے یہ ہو سکتا ہے اور اس پر بھی راضی نہ ہوں تو مخلوط شے کو بیچ کر ہر ایک اپنی اپنی چیز کی قیمت پر ثمن کو تقسیم کر کے لے لے۔<sup>(۷)</sup> (عالمگیری)

**مسئلہ ۵۳:** وديعت پر تعدی کی یعنی اُس میں بیجا تصرف کیا مثلاً کپڑا تھا اُسے پہن لیا گھوڑا تھا اُس پر سوار ہو گیا غلام تھا اُس سے خدمت لی یا اُسے کسی دوسرے کے پاس وديعت رکھ دیا ان سب صورتوں میں اُس پر ضمان لازم ہے مگر پھر اس حرکت سے باز آیا یعنی اُس کو حفاظت میں لے آیا اور یہ نیت ہے کہ اب ایسا نہیں کرے گا تو تعدی کرنے سے جو ضمان کا حکم آ گیا تھا زائل ہو گیا یعنی اب اگر چیز ضائع ہو جائے تو تاوان نہیں مگر استعمال سے چیز میں نقصان پیدا ہو جائے تو تاوان دینا ہوگا اور اگر اب بھی

①..... ماپ کر بیچی جانے والی چیز۔

②..... وزن سے بیچی جانے والی چیز۔

③..... یعنی جو باقی ہے۔

④..... سونے کے سکے۔

⑤..... "الدر المختار"، کتاب الإيداع، ج ۸، ص ۵۳۷۔

و "الفتاویٰ الہندیۃ"، کتاب الودیعة، الباب الرابع فیما یكون تضييعاً... إلخ، ج ۴، ص ۳۴۸۔

⑥..... اُس ملی ہوئی چیز۔

⑦..... "الفتاویٰ الہندیۃ"، کتاب الودیعة، الباب الرابع فیما یكون تضييعاً... إلخ، ج ۴، ص ۳۴۹۔

نیت یہ ہو کہ پھر ایسا کرے گا مثلاً رات میں کپڑا اتار دیا اور یہ نیت ہے کہ صبح کو پھر پہنے گا ضمان کا حکم بدستور باقی ہے یعنی مثلاً رات ہی میں وہ کپڑا چوری ہو گیا تاوان دینا ہوگا۔<sup>(۱)</sup> (بحر، عالمگیری)

**مسئلہ ۵۴:** مستعیر اور مستاجر نے تعدی کی<sup>(۲)</sup> پھر اس سے باز آئے تو ضمان سے<sup>(۳)</sup> بری نہیں جب تک مالک کے پاس چیز پہنچانہ دیں۔<sup>(۴)</sup> (درمختار)

**مسئلہ ۵۵:** مودع، بیع کا وکیل اور حفظ کا وکیل اور اجرت پر دینے یا اجرت پر لینے کا وکیل یعنی اس کو وکیل کیا تھا کہ اس چیز کو کرایہ پر دے یا کرایہ پر لے اور اس نے خود اُس چیز کو استعمال کیا پھر استعمال چھوڑ دیا اور مضارب و مستبضع یعنی مضارب نے چیز کو استعمال کیا یا جس کو بھاعت کے طور پر دیا تھا اُس نے استعمال کیا پھر استعمال ترک کیا اور شریک عنان اور شریک مفاوضہ اور رہن کے لیے عاریت لینے والا کہ ایک چیز عاریت لی تھی کہ اُسے رہن رکھے گا اور خود استعمال کی پھر رہن رکھ دی یہ دس قسم کے اشخاص تعدی کرنے والے اگر تعدی سے باز آجائیں تو ضمان سے بری ہو جاتے ہیں اور ان کے علاوہ جو امین تعدی کرے گا وہ ضامن ہوگا اگرچہ تعدی سے باز آجائے۔<sup>(۵)</sup> (درمختار)

**مسئلہ ۵۶:** مودع کو یہ اختیار ہے کہ ودیعت کو اپنے ہمراہ سفر میں لیجائے اگرچہ اس میں بار برداری<sup>(۶)</sup> صرف<sup>(۷)</sup> کرنی پڑے بشرطیکہ مالک نے سفر میں لے جانے سے منع نہ کیا ہو اور لیجانے میں اُس کے ہلاک ہونے کا اندیشہ بھی نہ ہو اور اگر مالک نے منع کر دیا ہو یا لیجانے میں اندیشہ ہو اور سفر میں جانا اس کے لیے ضروری نہ ہو اور سفر کیا اور ودیعت ضائع ہو گئی تو تاوان لازم ہے اور اگر سفر میں جانا ضروری ہے اور تنہا سفر کیا اور ودیعت کو بھی لے گیا ضامن ہے اور بال بچوں کے ساتھ سفر کیا ہے تو ضامن نہیں، دریائی سفر بھی خوفناک ہے کہ اس میں غالب ہلاک ہے۔<sup>(۸)</sup> (درمختار، بحر)

**مسئلہ ۵۷:** دو شخصوں نے مل کر ودیعت رکھی ہے اُن میں سے ایک اپنا حصہ مانگتا ہے دوسرے کی عدم موجودگی میں

①..... "البحر الرائق"، کتاب الودیعة، ج ۷، ص ۴۸۰.

و "الفتاویٰ الہندیۃ"، کتاب الودیعة، الباب الرابع فیما یکون تضييعًا... إلخ، ج ۴، ص ۳۴۷، ۳۴۸.

②..... بیجا تصرف کیا۔ ③..... تاوان سے۔

④..... "الدر المختار"، کتاب الإيداع، ج ۸، ص ۵۳۷، ۵۳۸.

⑤..... المرجع السابق.

⑥..... مزدوری۔ ⑦..... خرچ۔

⑧..... "الدر المختار"، کتاب الإيداع، ج ۸، ص ۵۴۱.

و "البحر الرائق"، کتاب الودیعة، ج ۷، ص ۴۷۲.



امین کو دینا جائز نہیں اور اگر دیدے گا تو ضامن نہیں اور ایک نے قاضی کے پاس دعویٰ کیا کہ میرا حصہ دلا دیا جائے تو قاضی دینے کا حکم نہیں دے گا۔<sup>(1)</sup> (درمختار، عالمگیری)

**مسئلہ ۵۸:** دو شخصوں نے ودیعت رکھی تھی ایک نے مودع سے کہا کہ میرے شریک کو سو روپے دے دو اُس نے دیدے اس کے بعد بقیہ رقم ضائع ہوگئی تو جو شخص سو روپے لے چکا ہے یہ تنہا اسی کے ہیں اس کا ساتھی ان میں سے نصف نہیں لے سکتا اور اگر یہ کہا تھا کہ اُس میں سے آدھی رقم اُس کو دے دو اُس نے دیدی اور بقیہ رقم ضائع ہوگئی تو ساتھی جو نصف لے چکا ہے اُس میں سے نصف یہ لے سکتا ہے۔<sup>(2)</sup> (عالمگیری)

**مسئلہ ۵۹:** دو شخصوں نے ایک شخص کے پاس ہزار روپے ودیعت رکھے مودع مر گیا اور ایک بیٹا چھوڑا اُن دونوں میں ایک یہ کہتا ہے کہ باپ کے مرنے کے بعد اس لڑکے نے ودیعت ہلاک کر دی دوسرے نے کہا معلوم نہیں ودیعت کیا ہوئی تو جس نے بیٹے کا ہلاک کرنا بتایا اُس نے مودع کو بری کر دیا یعنی اس کے قول کا مطلب یہ ہوا کہ مرنے والے نے ودیعت کو بعینہ<sup>(3)</sup> قائم رکھا اور بیٹے سے ضمان لینا چاہتا ہے تو بغیر ثبوت اس کی یہ بات کیوں کر مانی جاسکتی ہے لہذا بیٹے پر تاوان کا حکم نہیں ہو سکتا اور دوسرا شخص جس نے کہا معلوم نہیں ودیعت کیا ہوئی اُس کو میت کے مال سے پانسو دلائے جائیں گے کیونکہ وہ میت پر تجہیل ودیعت کا الزام<sup>(4)</sup> رکھتا ہے اور اس صورت میں مال میت سے تاوان دلانے کا حکم ہوتا ہے۔<sup>(5)</sup> (عالمگیری)

**مسئلہ ۶۰:** مودع نے ودیعت رکھنے ہی سے انکار کر دیا مالک نے گواہوں سے ودیعت رکھنا ثابت کر دیا اس کے بعد مودع گواہ پیش کرتا ہے کہ ودیعت ضائع ہوگئی مودع کے گواہ نامقبول ہیں اور اس کے ذمہ تاوان لازم، چاہے اس کے گواہوں سے انکار کے بعد ضائع ہونا ثابت ہو یا انکار سے قبل، بہر صورت تاوان دینا ہوگا اور اگر ودیعت رکھنے سے مودع نے انکار نہیں کیا تھا بلکہ یہ کہا تھا کہ میرے پاس تیری ودیعت نہیں ہے اور گواہوں سے ضائع ہونا ثابت کیا، اگر گواہوں سے یہ ثابت ہو کہ اس کہنے سے پہلے ضائع ہوئی تو تاوان نہیں اور اگر اس کہنے کے بعد ضائع ہونا گواہوں نے بیان کیا تو تاوان لازم ہے اور اگر گواہوں سے مطلقاً ضائع ہونا ثابت ہو یا قبل یا بعد نہیں ثابت ہے جب بھی ضامن ہے۔<sup>(6)</sup> (عالمگیری)

①..... "الدر المختار"، کتاب الإيداع، ج ۸، ص ۵۴۱.

و "الفتاویٰ الہندیۃ"، کتاب الودیعة، الباب الثامن فیما اذا کان... إلخ، ج ۴، ص ۳۵۴.

②..... "الفتاویٰ الہندیۃ"، کتاب الودیعة، الباب الثامن فیما اذا کان... إلخ، ج ۴، ص ۳۵۵.

③..... ویسے ہی، اسی طرح۔ ④..... یعنی ودیعت کے بارے میں نہ بتانے کا الزام۔

⑤..... "الفتاویٰ الہندیۃ"، کتاب الودیعة، الباب الثامن فیما اذا کان... إلخ، ج ۴، ص ۳۵۵.

⑥..... المرجع السابق، ص ۳۵۶.



**مسئلہ ۶۱:** ودیعت سے مودع نے انکار کر دیا اس کے بعد ودیعت واپس کر دی اور اس کو گواہوں سے ثابت کر دیا تو گواہ مقبول ہیں اور یہ بری اور گواہوں سے یہ ثابت کیا کہ انکار سے پہلے ہی ودیعت دیدی تھی اور یہ کہتا ہے کہ میں نے انکار کرنے میں غلطی کی میں بھول گیا تھا تو یہ گواہ بھی مقبول ہیں۔<sup>(۱)</sup> (عالمگیری)

**مسئلہ ۶۲:** مودع کہتا ہے میں نے ودیعت واپس کر دی چند روز کے بعد کہتا ہے ضائع ہو گئی اس پر تاوان لازم ہے اور اگر کہا کہ ضائع ہو گئی پھر چند روز کے بعد کہتا ہے میں نے واپس کر دی میں نے غلطی سے ضائع ہونا کہہ دیا اس صورت میں بھی تاوان ہے۔<sup>(۲)</sup> (عالمگیری)

**مسئلہ ۶۳:** مودع کہتا ہے ودیعت ہلاک ہو گئی اور مالک اس کی تکذیب کرتا ہے<sup>(۳)</sup> مالک کہتا ہے اس پر حلف دیا جائے<sup>(۴)</sup> حلف دیا گیا اس نے قسم کھانے سے انکار کر دیا اس سے ثابت ہوا کہ چیز اس کے یہاں موجود ہے لہذا اس کو قید کیا جائے گا اُس وقت تک کہ چیز دیدے یا ثابت کر دے کہ چیز نہیں باقی رہی۔<sup>(۵)</sup> (عالمگیری)

**مسئلہ ۶۴:** کسی کے پاس ودیعت رکھ کر پردیس چلا گیا واپس آنے کے بعد اپنی چیز مانگتا ہے مودع کہتا ہے تم نے اپنے بال بچوں پر خرچ کر دینے کے لیے کہا تھا میں نے خرچ کر دی مالک کہتا ہے میں نے خرچ کرنے کو نہیں کہا تھا مالک کا قول معتبر ہے۔ یوہیں اگر مودع یہ کہتا ہے کہ تم نے مساکین پر خیرات کرنے کو کہا تھا میں نے خیرات کر دی یا فلاں شخص کو ہبہ کرنے کو کہا تھا میں نے ہبہ کر دیا مالک کہتا ہے میں نے نہیں کہا تھا اس میں بھی مالک ہی کا قول معتبر ہے۔<sup>(۶)</sup> (عالمگیری)

**مسئلہ ۶۵:** کسی کے پاس روپے ودیعت رکھے مالک اُس سے کہتا ہے میں نے فلاں شخص کو حکم دیدیا تھا کہ وہ تمہارے پاس سے وہ روپے لے لے پھر میں نے اُسے منع کر دیا مودع کہتا ہے وہ تو لے بھی گیا اُس شخص سے پوچھا گیا تو کہنے لگا میں نہ مودع کے پاس گیا نہ میں نے روپے لیے مودع کی بات معتبر ہے اس پر ضمان لازم نہیں۔<sup>(۷)</sup> (عالمگیری)

**مسئلہ ۶۶:** مودع نے ودیعت سے انکار کر دیا پھر اُس مودع نے اس کے پاس اسی جنس کی چیز ودیعت رکھی یہ شخص اپنے مطالبہ میں اس ودیعت کو روک سکتا ہے اور اگر اس پر قسم دی جائے تو یوں قسم کھائے کہ اُس کی فلاں چیز میرے ذمہ نہیں ہے یہ قسم نہ کھائے کہ اُس نے ودیعت نہیں رکھی ہے کہ یہ قسم جھوٹی ہوگی۔ یوہیں اگر اس کا کسی کے ذمہ دین تھا دیون نے دین سے انکار

①....."الفتاویٰ الہندیۃ"، کتاب الودیعة، الباب التاسع فی الاختلاف... إلخ، ج ۴، ص ۳۵۶.

②.....المرجع السابق.

③.....جھوٹا بتاتا ہے یعنی اس سے انکار کرتا ہے۔ ④.....قسم دی جائے۔

⑤....."الفتاویٰ الہندیۃ"، کتاب الودیعة، الباب التاسع فی الاختلاف... إلخ، ج ۴، ص ۳۵۷.

⑥.....المرجع السابق، ص ۳۵۸. ⑦.....المرجع السابق.



کر دیا پھر مدیون نے اُسی جنس کی چیز و دیعت رکھی اپنے دین میں اسے روک سکتا ہے اور اگر و دیعت اُس جنس کی چیز نہ ہو تو نہیں روک سکتا<sup>(۱)</sup>۔<sup>(۲)</sup> (عالمگیری)

**مسئلہ ۶۷:** ایک شخص سے پچاس روپے قرض مانگے اُس نے غلطی سے پچاس کی جگہ ساٹھ دیدیے اس نے مکان پر آکر دیکھا کہ دس زائد ہیں واپس کرنے کو دس روپے لے گیا راستہ میں یہ ضائع ہو گئے اس پر پانچ سدس کا ضمان ہے اور ایک سدس یعنی دس روپے میں سے چھٹے حصہ کا ضمان نہیں کیونکہ جو روپے اُس نے غلطی سے دیے وہ اس کے پاس و دیعت ہیں اور وہ کل کا چھٹا حصہ ہے لہذا ان دس کا چھٹا حصہ بھی و دیعت ہے صرف اس چھٹے حصے کا ضمان واجب نہیں اور اگر کل روپے ضائع ہوئے تو پچاس ہی روپے اس کے ذمہ واجب ہیں کیونکہ دس و دیعت ہیں ان کا تاوان نہیں۔ یوہیں اگر کسی کے ذمہ پچاس روپے باقی تھے اُس نے غلطی سے ساٹھ لے لیے دس روپے واپس کرنے جارہا تھا راستہ میں ضائع ہو گئے تو پانچ سدس کا ضمان اس پر واجب ہے۔<sup>(۳)</sup> (عالمگیری)

**مسئلہ ۶۸:** شادی میں روپے پیسے بچھا کر کرنے کے لیے کسی کو دیے تو یہ شخص اپنے لیے اُن میں سے بچا نہیں سکتا اور نہ خود گرے ہوئے کو لوٹ سکتا ہے اور یہ بھی نہیں کر سکتا کہ دوسرے کو لٹانے کے لیے دیدے۔ شکر اور چھوہارے جو لٹانے کے لیے دیے جاتے ہیں ان کا بھی یہی حکم ہے۔<sup>(۴)</sup> (عالمگیری)

**مسئلہ ۶۹:** مسافر کسی کے مکان پر مر گیا اُس نے کچھ تھوڑا سا مال دو تین روپے کا چھوڑا اور اُس کا کوئی وارث معلوم نہیں اور جس کے مکان پر مرا ہے یہ فقیر ہے اُس مال کو اپنے لیے یہ شخص رکھ سکتا ہے۔<sup>(۵)</sup> (عالمگیری)

**مسئلہ ۷۰:** ایک شخص نے دو شخصوں کے پاس و دیعت رکھی اگر وہ چیز قابلِ قسمت ہے دونوں اُس چیز کو تقسیم کر لیں

①..... جبکہ فی زمانہ دائن اگر اپنے دین کی جنس کے علاوہ کسی اور مال کے حصول پر قادر ہو تو وہ اسے لے سکتا ہے، جس کی صراحت اعلیٰ حضرت مجدد دین و ملت مولانا شاہ امام احمد رضا خان علیہ رحمۃ الرحمن نے فتاویٰ رضویہ میں کچھ یوں فرمائی ہے: ”فی الشامی والطحطاوی عن شرح الكنز للعلامة الحموی عن الامام العلامة علی المقدسی عن جدہ الاشقر عن شرح القدوری للإمام الأخصب ان عدم جواز الأخذ من خلاف الجنس كان في زمانهم لمطاعو عتھم في الحقوق والفتوى اليوم على جواز الأخذ عند القدرة من اى مال كان“۔ ترجمہ:- شامی اور طحطاوی میں علامہ حموی کی شرح کنز سے بحوالہ امام علامہ علی مقدسی منقول ہے، انہوں نے اپنے دادا اشقر سے بحوالہ شرح قدوری از امام اخصب ذکر کیا کہ خلاف جنس سے وصول کرنے کا عدم جواز مشائخ کے زمانے میں تھا کیونکہ وہ لوگ حقوق میں باہم متفق تھے، آج کل فتویٰ اس پر ہے کہ جب اپنے حق کی وصولی پر قادر ہو چاہے کسی بھی مال سے ہو تو وصول کر لینا جائز ہے۔ (فتاویٰ رضویہ، ج ۱۷، ص ۵۶۲)

②..... ”الفتاویٰ الہندیہ“، کتاب الودیعة، الباب العاشر فی المتفرقات، ج ۴، ص ۳۵۹۔

③..... المرجع السابق، ص ۳۶۰۔ ④..... المرجع السابق، ص ۳۶۲۔ ⑤..... المرجع السابق۔



ہر ایک اپنے حصہ کی حفاظت کرے اگر ایسا نہیں کیا بلکہ ان میں سے ایک نے دوسرے کو سپرد کردی تو یہ دینے والا ضامن ہے اور اگر وہ چیز تقسیم کے قابل نہیں تو ان میں سے ایک دوسرے کو سپرد کر سکتا ہے۔<sup>(۱)</sup> (درمختار)

**مسئلہ ۷۱:** مودع نے کہہ دیا تھا کہ ودیعت کو دکان میں نہ رکھنا کیونکہ اُس میں سے ضائع ہونے کا اندیشہ ہے اگر مودع کے لیے کوئی دوسری جگہ اس سے زیادہ محفوظ ہے اور یہ اس پر قادر بھی تھا کہ اٹھا کر وہاں لے جاتا اور نہ لے گیا اور دکان سے وہ چیز رات میں چوری گئی تو ضمان دینا ہوگا اور کوئی دوسری جگہ حفاظت کی اس کے پاس نہیں یا اُس وقت چیز کو لے جانے پر قادر نہ تھا تو ضامن نہیں۔<sup>(۲)</sup> (عالمگیری)

**مسئلہ ۷۲:** مالک نے یہ کہہ دیا ہے کہ اس چیز کو اپنی عیال کے پاس نہ چھوڑنا یا اس کمرے میں رکھنا اور مودع نے ایسے کو دیا جس کے دینے سے چارہ نہ تھا مثلاً زیور تھا بی بی کو دینے سے منع کیا تھا اُس نے بی بی کو دیدیا، گھوڑا تھا غلام کو دینے سے منع کیا تھا اس نے غلام کو دیدیا اور اُس کمرے کے سوا دوسرے کمرے میں رکھی اور دونوں کمرے حفاظت کے لحاظ سے یکساں ہیں یا یہ اُس سے بھی زیادہ محفوظ ہے اور ودیعت ضائع ہوگئی تاوان لازم نہیں اور اگر یہ باتیں نہ ہوں مثلاً زیور غلام کو دیدیا یا گھوڑا بی بی کی حفاظت میں دیا یا وہ کمرہ اتنا محفوظ نہیں ہے تو تاوان دینا ہوگا۔<sup>(۳)</sup> (درمختار)

**مسئلہ ۷۳:** مودع نے کہا اس تھیلی میں نہ رکھنا اُس میں رکھنا یا تھیلی میں رکھنا صندوق میں نہ رکھنا یا صندوق میں رکھنا اس گھر میں نہ رکھنا اور اُس نے وہ کیا جس سے مودع نے منع کیا تھا ان صورتوں میں ضمان واجب نہیں۔<sup>(۴)</sup> (عالمگیری)

قاعدہ کلیہ اس باب میں<sup>(۵)</sup> یہ ہے کہ امانت رکھنے والے نے اگر ایسی شرط لگائی جس کی رعایت ممکن ہے اور مفید بھی ہو تو اُس کا اعتبار ہے اور ایسی نہ ہو تو اُس کا اعتبار نہیں مثلاً یہ شرط کہ اسے اپنے ہاتھ ہی میں لیے رہنا کسی جگہ نہ رکھنا یا دہنے ہاتھ میں رکھنا بائیں میں نہ رکھنا یا اس چیز کو دہنی آنکھ سے دیکھتے رہنا بائیں آنکھ سے نہ دیکھنا اس قسم کی شرطیں بیکار ہیں ان پر عمل کرنا کچھ ضرور نہیں۔<sup>(۶)</sup> (عالمگیری)

①....."الدر المختار"، کتاب الإيداع، ج ۸، ص ۵۴۲.

②....."الفتاویٰ الہندیۃ"، کتاب الودیعة، الباب الثالث فی شروط... إلخ، ج ۴، ص ۳۴۲.

③....."الدر المختار"، کتاب الإيداع، ج ۸، ص ۵۴۲.

④....."الفتاویٰ الہندیۃ"، کتاب الودیعة، الباب الثالث فی شروط... إلخ، ج ۴، ص ۳۴۱.

⑤.....یعنی اس مسئلہ میں کہ مالک اگر منع کرے اور امین وہی کر دے۔

⑥....."الفتاویٰ الہندیۃ"، کتاب الودیعة، الباب الثالث فی شروط... إلخ، ج ۴، ص ۳۴۱.



**مسئلہ ۷۴:** ایک شخص کے پاس ودیعت رکھی اُس نے دوسرے کے پاس رکھ دی اور ضائع ہو گئی تو فقط مودع سے ضمان لے گا دوسرے سے نہیں لے سکتا اور اگر دوسرے کو دی اور وہاں سے ابھی مودع جدا نہیں ہوا ہے کہ ہلاک ہو گئی تو مودع سے بھی ضمان نہیں لے سکتا۔<sup>(۱)</sup> (ہدایہ)

**مسئلہ ۷۵:** مالک کہتا ہے کہ دوسرے کے یہاں سے ہلاک ہو گئی اور مودع کہتا ہے اُس نے مجھے واپس کر دی تھی میرے یہاں سے ضائع ہوئی مودع کی بات نہیں مانی جائے گی اور اگر مودع سے کسی نے غصب کی ہوئی اور مالک کہتا غاصب کے یہاں ہلاک ہوئی اور مودع کہتا اُس نے واپس کر دی تھی میرے یہاں ہلاک ہوئی تو مودع کی بات مانی جاتی۔<sup>(۲)</sup> (درمختار)

**مسئلہ ۷۶:** ایک شخص کو ہزار روپے دیے کہ فلاں شخص کو جو فلاں شہر میں ہے دیدینا اس نے دوسرے کو دیدیے کہ تم اُس شخص کو دیدینا اور راستہ میں روپے ضائع ہو گئے اگر دینے والا مر گیا ہے تو مودع پر تاوان نہیں ہے کہ یہ وصی ہے اور اگر زندہ ہے تو تاوان ہے کہ وکیل ہے ہاں اگر وہ شخص جس کو دیے ہیں اُسکی عیال میں ہے تو ضامن نہیں۔<sup>(۳)</sup> (ردالمحتار)

**مسئلہ ۷۷:** دھوبی نے غلطی سے ایک کا کپڑا دوسرے کو دیدیا اُس نے قطع کر ڈالا دونوں ضامن ہیں۔<sup>(۴)</sup> (درمختار)

**مسئلہ ۷۸:** جانور کو ودیعت رکھا تھا وہ بیمار ہوا علاج کرایا اور علاج سے ہلاک ہو گیا مالک کو اختیار ہے جس سے چاہے تاوان لے مودع سے بھی تاوان لے سکتا ہے اور معالج سے بھی اگر معالج سے تاوان لیا اور بوقت علاج اس کو معلوم نہ تھا کہ یہ دوسرے کا ہے معالج مودع سے واپس لے سکتا ہے اور اگر معلوم تھا تو نہیں۔<sup>(۵)</sup> (درمختار)

**مسئلہ ۷۹:** غاصب نے کسی کے پاس مغضوب چیز ودیعت رکھ دی<sup>(۶)</sup> اور ہلاک ہو گئی مالک کو اختیار ہے دونوں میں سے جس سے چاہے ضمان لے اگر مودع سے تاوان لیا وہ غاصب سے رجوع کر سکتا ہے۔<sup>(۷)</sup> (درمختار)

①..... "الهدایة"، کتاب الودیعة، ج ۲، ص ۲۱۶.

②..... "الدرالمختار"، کتاب الإیذاء، ج ۸، ص ۵۴۲.

③..... "ردالمحتار"، کتاب الإیذاء، ج ۸، ص ۵۴۲.

④..... "الدرالمختار"، کتاب الإیذاء، ج ۸، ص ۵۴۳.

⑤..... المرجع السابق.

⑥..... ناجائز بردستی قبضہ کی ہوئی چیز امانت کے طور پر رکھ دی۔

⑦..... "الدرالمختار"، کتاب الإیذاء، ج ۸، ص ۵۴۴.

**مسئلہ ۸۰:** ایک شخص کو روپے دیے کہ ان کو فلاں شخص کو آج ہی دیدینا اس نے نہیں دیے اور ضائع ہو گئے تاوان لازم نہیں اس لیے کہ اس پر اسی روز دینا لازم نہ تھا، یوہیں مالک نے یہ کہا کہ وديعت میرے پاس پہنچا جانا اس نے کہا پہنچا دوں گا اور نہیں پہنچائی اس کے پاس سے ضائع ہو گئی تاوان واجب نہیں کیونکہ مودع کے ذمہ یہاں لا کر دینا نہیں ہے کہ تاوان لازم آئے۔<sup>(۱)</sup> (درمختار)

**مسئلہ ۸۱:** مالک نے کہا یہ چیز فلاں شخص کو دیدینا یہ کہتا ہے میں نے دیدی مگر وہ کہتا ہے نہیں دی ہے مودع کی بات قسم کے ساتھ معتبر ہے۔<sup>(۲)</sup> (درمختار)

**مسئلہ ۸۲:** مودع نے کہا معلوم نہیں وديعت کیوں کر جاتی رہی ابتداء اُس نے یہی جملہ کہا یا یوں کہا کہ چیز جاتی رہی اور معلوم نہیں کیوں کر گئی اس صورت میں ضمان نہیں، اور اگر یوں کہا معلوم نہیں ضائع ہوئی یا نہیں ہوئی یا یوں کہا معلوم نہیں میں نے اُسے رکھ دیا ہے یا مکان کے اندر کہیں دفن کر دیا ہے یا کسی دوسری جگہ دفن کیا ہے ان صورتوں میں ضامن ہے، اور اگر یوں کہتا کہ میں نے ایک جگہ دفن کر دیا تھا وہاں سے کوئی چور الے گیا اگرچہ اُس جگہ کو نہیں بتایا جہاں دفن کیا تھا اس میں ضمان واجب نہیں۔<sup>(۳)</sup> (درمختار)

**مسئلہ ۸۳:** دلال کو<sup>(۴)</sup> بیچنے کے لیے کپڑا دیا تھا دلال کہتا ہے کپڑا میرے ہاتھ سے گر گیا اور ضائع ہو گیا معلوم نہیں کیوں کر ضائع ہوا تو اُس پر تاوان نہیں اور دلال یہ کہتا ہے کہ میں بھول گیا معلوم نہیں کس دکان میں رکھ دیا تھا تو تاوان دینا ہوگا۔<sup>(۵)</sup> (عالمگیری)

**مسئلہ ۸۴:** مودع کہتا ہے وديعت میں نے اپنے سامنے رکھی تھی بھول کر چلا گیا ضائع ہو گئی اس صورت میں تاوان دینا ہوگا اور اگر کہتا ہے مکان کے اندر چھوڑ کر چلا گیا اور ضائع ہو گئی اگر وہ جگہ حفاظت کی ہے کہ اس قسم کی چیز وہاں بطور حفاظت رکھی جاتی ہے تو تاوان نہیں۔<sup>(۶)</sup> (عالمگیری)

**مسئلہ ۸۵:** مکان کسی کی حفاظت میں دے دیا اور اسی مکان کے ایک کمرہ یا کوٹھری میں وديعت رکھی ہے اگر اس کو

①....."الدر المختار"، کتاب الإيداع، ج ۸، ص ۵۴۴.

②.....المرجع السابق. ③.....المرجع السابق، ص ۵۴۵.

④.....کمیشن لے کر مال فروخت کرنے والے کو۔

⑤....."الفتاویٰ الہندیۃ"، کتاب الودیعة، الباب الرابع فیما یکون... إلخ، ج ۴، ص ۳۴۲.

⑥.....المرجع السابق.



مقتل کر دیا<sup>(۱)</sup> ہے کہ آسانی سے نہ کھل سکتا ہو تو تاوان نہیں ورنہ ہے۔<sup>(۲)</sup> (عالمگیری)

مسئلہ ۸۶: اسکے مکان میں لوگ بکثرت آتے جاتے ہیں مگر اس کے باوجود چیز کی حفاظت رہتی ہے اور اس نے

حفاظت کی جگہ میں ودیعت رکھ دی ہے ضمان واجب نہیں۔<sup>(۳)</sup> (عالمگیری)

مسئلہ ۸۷: مال ودیعت کو زمین میں دفن کر دیا ہے اور کوئی نشان بھی کر رکھا ہے تو ضائع ہونے پر تاوان نہیں اور نشان

نہیں کیا تو تاوان ہے اور جنگل میں دفن کر دیا ہے تو بہر صورت تاوان ہے۔<sup>(۴)</sup> (عالمگیری)

مسئلہ ۸۸: مودع کے پیچھے چور لگ گئے اس نے ودیعت کو دفن کر دیا کہ چور اسکے ہاتھ سے کہیں لے نہ لیں اور دفن

کر کے اُن کے خوف کی وجہ سے بھاگ گیا پھر آ کر تلاش کرتا ہے تو پتا نہیں چلتا کہ کہاں دفن کی تھی اگر دفن کرتے وقت اتنا موقع

تھا کہ نشانی کر دیتا اور نہیں کی تو ضامن ہے اور اگر نشانی کا موقع نہ ملا تو دو صورتیں ہیں اگر جلد آ جاتا تو پتہ چل جاتا اور جلد آنا ممکن

تھا مگر نہ آیا جب بھی ضامن ہے اور جلد آنا ممکن ہی نہ تھا اس وجہ سے نہیں آیا تو ضامن نہیں۔<sup>(۵)</sup> (عالمگیری)

مسئلہ ۸۹: زمانہ فتنہ میں ودیعت کو ویرانہ میں رکھ آیا اگر زمین کے اوپر رکھ دی تو ضامن ہے اور دفن کر دی تو ضامن

نہیں۔<sup>(۶)</sup> (عالمگیری)

مسئلہ ۹۰: مودع یا وصی سے زبردستی مال لینا کوئی چاہتا ہے اگر جان مارنے یا قطع عضو کی<sup>(۷)</sup> دھمکی دی اس نے

ڈر کر کچھ مال دیدیا ضمان نہیں اور اگر اس کی دھمکی دی کہ اُسے بند کر دے گا یا قید کر دے گا اور مال دیدیا تو تاوان واجب

ہے اور اگر یہ اندیشہ ہے کہ اگر کچھ تھوڑا مال اسے نہ دیا جائے تو گل ہی چھین لے گا یہ دینے کے لیے عذر ہے یعنی ضمان لازم

نہیں۔<sup>(۸)</sup> (درمختار)

مسئلہ ۹۱: ودیعت کے متعلق یہ اندیشہ ہے کہ خراب ہو جائے گی مالک موجود نہیں ہے یا وہ لے نہیں جاتا مودع کو

چاہیے یہ معاملہ حاکم کے پاس پیش کرے تاکہ وہ بیچ ڈالے اور اگر مودع نے پیش نہ کیا یہاں تک کہ ودیعت خراب ہو گئی تو اس

①..... تالا لگا دیا۔

②..... ”الفتاویٰ الہندیہ“، کتاب الودیعة، الباب الرابع فیما یکون... إلخ، ج ۴، ص ۳۴۳.

③..... المرجع السابق. ④..... المرجع السابق.

⑤..... المرجع السابق. ⑥..... المرجع السابق.

⑦..... جسم کے کسی حصے کو کاٹ دینے کی۔

⑧..... ”الدر المختار“، کتاب الإیذاء، ج ۸، ص ۵۴۵.

پر ضمان نہیں اور اگر وہاں قاضی ہی نہ ہو تو چیز کو بیچ ڈالے اور ثمن محفوظ رکھے۔<sup>(۱)</sup> (درمختار، عالمگیری)

**مسئلہ ۹۲:** ودیعت کے متعلق مودع نے کچھ خرچ کیا اگر یہ قاضی کے حکم سے نہیں ہے مُتَبَرِّع ہے<sup>(۲)</sup> کچھ معاوضہ

نہیں پائے گا اور اگر قاضی کے پاس معاملہ پیش کیا قاضی اس پر گواہ طلب کرے گا کہ یہ ودیعت ہے اور اس کا مالک غائب ہے پھر اگر وہ چیز ایسی ہے جو کرایہ پردی جاسکتی ہے تو قاضی حکم دے گا کہ کرایہ پردی جائے اور آمدنی اس پر صرف کی جائے اور اگر کرایہ پردینے کی چیز نہ ہو تو قاضی یہ حکم دے گا کہ دو تین دن تم اپنے پاس سے اس پر خرچ کرو شاید مالک آجائے اس سے زیادہ کی اجازت نہیں دے گا بلکہ حکم دے گا کہ چیز بیچ کر اس کا ثمن محفوظ رکھا جائے۔<sup>(۳)</sup> (درمختار، عالمگیری)

**مسئلہ ۹۳:** مُصَحَّف شریف<sup>(۴)</sup> کو ودیعت یا رہن رکھا تھا۔ مودع یا مرہن اُس میں دیکھ کر تلاوت کر رہا تھا اسی حالت

میں ضائع ہو گیا تاوان واجب نہیں۔<sup>(۵)</sup> (درمختار)

**مسئلہ ۹۴:** کتاب ودیعت ہے اس میں غلطی نظر آئی اگر معلوم ہے کہ درست کرنے سے مالک کو ناگواری ہوگی

درست نہ کرے۔<sup>(۶)</sup> (عالمگیری)

**مسئلہ ۹۵:** ایک شخص کو دس روپے دیے اور یہ کہا کہ ان میں سے پانچ تمہارے لیے ہبہ ہیں اور پانچ ودیعت اُس

نے پانچ خرچ کر ڈالے اور پانچ ضائع ہو گئے ساڑھے سات روپے اُس پر تاوان کے واجب ہیں کیونکہ مشاع کا ہبہ<sup>(۷)</sup> صحیح نہیں ہے اور ہبہ فاسد کے طور پر جس چیز پر قبضہ ہوتا ہے اُس کا ضمان لازم ہوتا ہے اور پانچ روپے جو ضائع ہوئے ان میں ودیعت اور ہبہ دونوں ہیں لہذا ان کے نصف کا ضمان ہوگا کہ وہ ڈھائی روپے ہیں اور جو خرچ کیے ہیں اُن کے کل کا ضمان<sup>(۸)</sup> ہے

①..... "الدر المختار"، کتاب الإيداع، ج ۸، ص ۵۴۶.

و "الفتاویٰ الہندیۃ"، کتاب الودیعة، الباب الرابع فیما یکون... إلخ، ج ۴، ص ۳۴۴.

②..... احسان کرنے والا ہے۔

③..... "الدر المختار"، کتاب الإيداع، ج ۸، ص ۵۴۶.

و "الفتاویٰ الہندیۃ"، کتاب الودیعة، الباب العاشر فی المتفرقات، ج ۴، ص ۳۶۰.

④..... قرآن پاک۔

⑤..... "الدر المختار"، کتاب الإيداع، ج ۸، ص ۵۴۶.

⑥..... "الفتاویٰ الہندیۃ"، کتاب الودیعة، الباب العاشر فی المتفرقات، ج ۴، ص ۳۶۲.

⑦..... ایسی چیز کا ہبہ کرنا جس میں دو یا دو سے زیادہ افراد شریک ہوں اور دونوں کے حصوں میں فرق نہ کیا جاسکتا ہو۔ مثلاً چکی وغیرہ۔

⑧..... کہ اگرچہ ان میں ڈھائی ہبہ کے ہیں اور ڈھائی ودیعت کے، مگر ضمان دونوں کا واجب ہے کہ ودیعت کی چیز خرچ کرنے سے ضمان واجب

ہوتا ہے۔ ۱۲ حفظ رہے



یوں ساڑھے ساٹھ روپے کا تاوان واجب۔ اور اگر دیتے وقت یہ کہا کہ ان میں تین تمہیں ہبہ کرتا ہوں اور سات فلاں شخص کو دے آؤ وہ دینے گیا راستہ میں کل روپے ضائع ہو گئے تو صرف تین روپے کا تاوان واجب ہے کہ یہ ہبہ فاسد ہے اور پانچ پانچ روپے کر کے دیے اور یہ کہہ دیا کہ پانچ ہبہ ہیں اور پانچ امانت اور یہ نہیں بتایا کہ کون سے پانچ ہبہ کے ہیں اس نے سب کو خلط کر دیا<sup>(۱)</sup> اور ضائع ہو گئے تو پانچ روپے کا تاوان واجب۔<sup>(۲)</sup> (عالمگیری)

**مسئلہ ۹۶:** ودیعت ایسی چیز ہے جس میں گرمیوں میں کیڑے پڑ جاتے ہیں اس نے اُس چیز کو ہوا میں نہیں رکھا اور کیڑے پڑ گئے تو اس پر تاوان واجب نہیں۔<sup>(۳)</sup> (عالمگیری)

**مسئلہ ۹۷:** ودیعت کو چوہوں نے خراب کر دیا اگر اس نے پہلے ہی مودع سے کہہ دیا تھا کہ یہاں چوہے ہیں تو تاوان نہیں اور اسے معلوم ہو گیا کہ یہاں چوہے کے بل ہیں اور نہ بند کیے نہ مالک کو خبر دی تو تاوان واجب ہے۔<sup>(۴)</sup> (عالمگیری)

**مسئلہ ۹۸:** جانور کو ودیعت رکھا اور غائب ہو گیا مودع نے اُس کا دودھ دوہا اور یہ اندیشہ ہے کہ اُس کے آنے تک دودھ خراب ہو جائے گا اُس کو بیچ ڈالا اگر قاضی کے حکم سے بیچا تو ضامن نہیں اور بغیر حکم قاضی بیچا تو ضامن ہے یعنی اگر یہ ثمن ضائع ہوگا تو تاوان دینا ہوگا مگر جبکہ ایسی جگہ ہو جہاں قاضی نہ ہو تو ضامن نہیں۔<sup>(۵)</sup> (عالمگیری)

**مسئلہ ۹۹:** انگوٹھی ودیعت رکھی مودع نے چھنگلیا<sup>(۶)</sup> یا اس کے پاس والی انگلی میں ڈال لی اور اسی میں پہنے ہوئے تھا کہ ہلاک ہو گئی تو تاوان لازم ہے اور انگوٹھے یا کلمہ کی انگلی یا بیچ کی انگلی میں ڈال لی اور اسی حالت میں ہلاک ہوئی تو تاوان نہیں اور عورت کے پاس ودیعت رکھی تو کسی انگلی میں ڈالے گی ضامن ہوگی۔<sup>(۷)</sup> (عالمگیری)

**مسئلہ ۱۰۰:** تھیلی میں روپے کسی کے پاس ودیعت رکھے مودع کے سامنے گن کر سپرد نہیں کیے جب واپس لیے تو کہتا ہے کہ روپے کم ہیں تو مودع پر نہ ضمان ہے نہ اُس پر حلف<sup>(۸)</sup> دیا جائے ہاں اگر اُس کے ذمہ خیانت یا ضائع کرنے کا الزام لگاتا ہے تو حلف ہوگا۔<sup>(۹)</sup> (عالمگیری)

①..... ملادیا۔

②..... ”الفتاویٰ الہندیہ“، کتاب الودیعة، الباب الرابع فیما یكون... إلخ، ج ۴، ص ۳۴۳۔

③..... المرجع السابق، ص ۳۴۴۔ ④..... المرجع السابق۔ ⑤..... المرجع السابق۔

⑥..... سب سے چھوٹی انگلی۔

⑦..... ”الفتاویٰ الہندیہ“، کتاب الودیعة، الباب الرابع فیما یكون... إلخ، ج ۴، ص ۳۴۵۔

⑧..... قسم۔

⑨..... ”الفتاویٰ الہندیہ“، کتاب الودیعة، الباب الرابع فیما یكون... إلخ، ج ۴، ص ۳۴۶۔

**مسئلہ ۱۰۱:** کوئٹا ودیعت رکھا مودع کے مکان میں تنور تھا اس نے کوئٹا تنور پر رکھ دیا اینٹ گری اور کوئٹا ٹوٹ گیا اگر تنور پر رکھنے سے تنور چھپانا مقصود تھا تو تاوان دے اور یہ مقصد نہ تھا بلکہ محض اُس کو رکھنا مقصود تھا تو تاوان نہیں۔ یوہیں رکابی یا طباق<sup>(۱)</sup> کو ودیعت رکھا مودع نے اُس کو مٹکے یا گولی<sup>(۲)</sup> پر رکھ دیا اگر محض رکھنا مقصود ہے تو تاوان نہیں اور چھپانا مقصود ہے تو تاوان ہے اور یہ کیسے معلوم ہوگا کہ چھپانا مقصود تھا یا نہیں اس کی صورت یہ ہے کہ اگر مٹکے یا گولی میں پانی یا آٹا یا کوئی ایسی چیز ہے جو ڈھانکی جاتی ہو تو چھپانا مقصود ہے اور خالی ہے یا اُس میں کوئی ایسی چیز ہے جو چھپا کر نہ رکھی جاتی ہو تو محض رکھنا مقصود ہے۔<sup>(۳)</sup> (عالمگیری)

**مسئلہ ۱۰۲:** بکری ودیعت رکھی مودع نے اپنی بکریوں کے ساتھ اسے چرنے کو بھیج دیا اور بکری چوری گئی اگر یہ چرواہا خاص مودع کا چرواہا ہے تو تاوان نہیں اور اگر خاص نہیں تو تاوان ہے۔<sup>(۴)</sup> (عالمگیری)

## عاریت کا بیان

دوسرے شخص کو چیز کی منفعت کا بغیر عوض مالک کر دینا عاریت ہے جس کی چیز ہے اُسے معیر کہتے ہیں اور جس کو دی گئی مستعیر ہے اور چیز کو مستعار کہتے ہیں۔

**مسئلہ ۱:** عاریت کے لیے ایجاب و قبول ہونا ضروری ہے اگر کوئی ایسا فعل کیا جس سے قبول معلوم ہوتا ہو تو یہ فعل ہی قبول ہے مثلاً کسی سے کوئی چیز مانگی اُس نے لا کر دیدی اور کچھ نہ کہا عاریت ہو گئی اور اگر وہ شخص خاموش رہا کچھ نہیں بولا تو عاریت نہیں۔<sup>(۵)</sup> (بحر)

**مسئلہ ۲:** عاریت کا حکم یہ ہے کہ چیز مستعیر کے پاس امانت ہوتی ہے اگر مستعیر نے تعدی نہیں کی ہے<sup>(۶)</sup> اور چیز ہلاک ہو گئی تو ضمان<sup>(۷)</sup> واجب نہیں اور اس کے لیے شرط یہ ہے کہ شے مستعار انتفاع کے قابل ہو<sup>(۸)</sup> اور عوض لینے کی اس میں شرط نہ ہو اگر معاوضہ شرط ہو تو اجارہ ہو جائے گا اگرچہ عاریت ہی کا لفظ بولا ہو۔ منافع کی جہالت اس کو فاسد نہیں کرتی اور عین مستعار کی

①.....تھالی۔ ②.....مٹی کا بنا ہوا برتن جس میں پانی یا غلہ رکھتے ہیں۔

③....."الفتاویٰ الہندیہ"، کتاب الودیعة، الباب الرابع فیما یکون... إلخ، ج ۴، ص ۳۴۷۔

④.....المرجع السابق۔

⑤....."البحر الرائق"، کتاب العاریة، ج ۷، ص ۴۷۶۔

⑥.....بے جا تصرف نہیں کیا ہے۔ ⑦.....تاوان۔ ⑧.....یعنی اُدھار لی ہوئی چیز کام میں لانے کے قابل ہو۔



جہالت سے عاریت فاسد ہے مثلاً ایک شخص سے سواری کے لیے گھوڑا مانگا اُس نے کہا اصطبل<sup>(۱)</sup> میں دو گھوڑے بندھے ہیں اُن میں سے ایک لے لو مستعیر ایک لیکر چلا گیا اگر ہلاک ہوگا ضمان دینا ہوگا اور اگر مالک نے یہ کہا اُن میں سے جو تو چاہے ایک لے تو ضمان نہیں بغیر مانگے کسی نے کہہ دیا یہ میرا گھوڑا ہے اس پر سواری لو یا غلام ہے اس سے خدمت لو یہ عاریت نہیں یعنی خرچہ مالک کو دینا ہوگا اس کے ذمہ نہیں۔<sup>(۲)</sup> (بحر)

**مسئلہ ۳:** عاریت کے بعض الفاظ یہ ہیں میں نے یہ چیز عاریت دی، میں نے یہ زمین تمہیں کھانے کو دی، یہ کپڑا پہننے کو دیا، یہ جانور سواری کو دیا، یہ مکان تمہیں رہنے کو دیا، یا ایک مہینے کے لیے رہنے کو دیا، یا عمر بھر کے لیے دیا، یہ جانور تمہیں دیتا ہوں اس سے کام لینا اور کھانے کو دینا۔<sup>(۳)</sup>

**مسئلہ ۴:** ایک شخص نے کہا اپنا جانور کل شام تک کے لیے مجھے عاریت دے دو اُس نے کہا ہاں دوسرے نے بھی کہا کہ کل شام تک کے لیے اپنا جانور مجھے عاریت دے دو اس سے بھی کہا ہاں تو جس نے پہلے مانگا وہ حق دار ہے اور اگر دونوں کے مونہ سے ایک ساتھ بات نکلی تو دونوں کے لیے عاریت ہے۔<sup>(۴)</sup> (عالمگیری)

**مسئلہ ۵:** عاریت ہلاک ہوگئی اگر مستعیر نے تعدی نہیں کی ہے یعنی اُس سے اُسی طرح کام لیا جو کام کا طریقہ ہے اور چیز کی حفاظت کی اور اُس پر جو کچھ خرچ کرنا مناسب تھا خرچ کیا تو ہلاک ہونے پر تاوان نہیں اگرچہ عاریت دیتے وقت یہ شرط کر لی ہو کہ ہلاک ہونے پر تاوان دینا ہوگا کہ یہ باطل شرط ہے جس طرح رہن میں ضمان نہ ہونے کی شرط باطل ہے۔<sup>(۵)</sup> (بحر)

**مسئلہ ۶:** دوسرے کی چیز عاریت کے طور پر دیدی مستعیر کے یہاں ہلاک ہوگئی تو مالک کو اختیار ہے پہلے سے تاوان لے یا دوسرے سے اگر دوسرے سے تاوان لیا تو یہ پہلے سے رجوع کر سکتا یہ اُس وقت ہے کہ مستعیر کو یہ نہ معلوم ہو کہ یہ چیز دوسرے کی ہے اور اگر معلوم ہے کہ دوسرے کی چیز ہے تو مستعیر کو ضمان دینا ہوگا اور مالک نے اس سے ضمان لیا تو یہ معیر سے رجوع نہیں کر سکتا اور مالک کو یہ بھی اختیار ہے کہ معیر سے ضمان وصول کرے اس سے لیا تو یہ مستعیر سے رجوع نہیں کر سکتا۔<sup>(۶)</sup> (بحر)

①..... گھوڑا باندھنے کی جگہ۔

②..... ”البحر الرائق“، کتاب العاریۃ، ج ۷، ص ۴۷۶، ۴۷۷۔

③..... المرجع السابق، ص ۴۷۶۔

④..... ”الفتاویٰ الہندیۃ“، کتاب العاریۃ، الباب الثانی فی الألفاظ... إلخ، ج ۴، ص ۳۶۴۔

⑤..... ”البحر الرائق“، کتاب العاریۃ، ج ۷، ص ۴۷۸۔

⑥..... المرجع السابق۔

**مسئلہ ۷:** تعدی کی بعض صورتیں یہ ہیں بہت زور سے لگام کھینچی یا ایسا مارا کہ آنکھ پھوٹ گئی یا جانور پر اتنا بوجھ لاد دیا کہ معلوم ہے ایسے جانور پر اتنا بوجھ نہیں لاداجاتا یا اتنا کام لیا کہ اتنا کام نہیں لیا جاتا۔ گھوڑے سے اتر کر مسجد میں چلا گیا گھوڑا وہیں راستہ میں چھوڑ دیا وہ جاتا رہا، جانور اس لیے لیا کہ فلاں جگہ مجھے سوار ہو کر جانا ہے اور دوسری طرف نہر پر پانی پلانے لے گیا۔ بیل لیا تھا ایک کھیت جوتنے کے لیے اُس سے دوسرا کھیت جوتا، اس بیل کے ساتھ دوسرا اعلیٰ درجہ کا بیل ایک ہل میں جوت دیا اور ویسے بیل کے ساتھ چلنے کی اس کی عادت نہ تھی اور یہ ہلاک ہو گیا۔ جنگل میں گھوڑا لیے ہوئے چت سو گیا اور باگ ہاتھ میں ہے اور کوئی شخص چورا لے گیا اور بیٹھا ہوا سو یا تو ضمان نہیں اور اگر سفر میں ہوتا تو چاہے لیٹ کر سوتا یا بیٹھ کر اس پر ضمان نہیں ہوتا۔<sup>(۱)</sup> (بحر)

**مسئلہ ۸:** مستعار چیز سر یا کروٹ کے نیچے رکھ کر چت سو گیا ضمان نہیں۔<sup>(۲)</sup> (عالمگیری)

**مسئلہ ۹:** گھوڑا یا تلوار اس لیے عاریت لیتا ہے کہ قتال<sup>(۳)</sup> کرے گا تو گھوڑا مارا جائے یا تلوار ٹوٹ جائے اس کا ضمان نہیں<sup>(۴)</sup> اور اگر پتھر پر تلوار ماری اور ٹوٹ گئی تو تاوان ہے۔<sup>(۵)</sup> (عالمگیری)

**مسئلہ ۱۰:** عاریت کو نہ اجرت پردے سکتا ہے اور نہ رہن رکھ سکتا ہے مثلاً مکان یا گھوڑا عاریت پر لیا اور اس کو کرایہ پر چلایا یا روپیہ قرض لیا اور عاریت کو رہن رکھ دیا یہ ناجائز ہے ہاں عاریت کو عاریت پردے سکتا ہے بشرطیکہ وہ چیز ایسی ہو کہ استعمال کرنے والوں کے اختلاف سے اُس میں نقصان نہ پیدا ہو جیسے مکان کی سکونت، جانور پر بوجھ لادنا۔ عاریت کو ودیعت رکھ سکتا ہے مثلاً عاریت کی چیز کا خود پہنچانا ضروری نہیں ہے دوسرے کے ہاتھ بھی مالک کے پاس بھیج سکتا ہے۔<sup>(۶)</sup> (بحر، درمختار، ہدایہ)

**مسئلہ ۱۱:** مستعیر نے عاریت کو کرایہ پر دیدیا یا رہن رکھ دیا اور چیز ہلاک ہو گئی مالک مستعیر سے تاوان وصول کر سکتا

①..... "البحر الرائق"، کتاب العاریۃ، ج ۷، ص ۴۷۸.

②..... "الفتاویٰ الہندیۃ"، کتاب العاریۃ، الباب الخامس فی تزییع العاریۃ... إلخ، ج ۴، ص ۳۶۸.

③..... جہاد۔ ④..... تاوان نہیں۔

⑤..... "الفتاویٰ الہندیۃ"، کتاب العاریۃ، الباب الخامس فی تزییع العاریۃ... إلخ، ج ۴، ص ۳۶۹.

⑥..... "البحر الرائق"، کتاب العاریۃ، ج ۷، ص ۴۷۹.

و "الدر المختار"، کتاب العاریۃ، ج ۸، ص ۵۵۲.

و "الہدایۃ"، کتاب العاریۃ، ج ۲، ص ۲۱۹.



ہے اور یہ کسی سے رجوع نہیں کر سکتا<sup>(۱)</sup> اور یہ بھی ہو سکتا ہے کہ مستاجر یا مرتہن سے تاوان وصول کرے پھر یہ مستعیر سے واپس لیں کیونکہ اُسی کی وجہ سے یہ تاوان ان پر لازم آیا یہ اُس وقت ہے کہ مستاجر کو یہ معلوم نہ تھا کہ پرانی چیز کرایہ پر چلا رہا ہے اور اگر معلوم تھا تو تاوان کی واپسی نہیں ہو سکتی کیونکہ اس کو کسی نے دھوکا نہیں دیا ہے۔<sup>(۲)</sup> (ہدایہ)

**مسئلہ ۱۲:** مستعیر نے عاریت کی چیز کرایہ پر دیدی اور چیز ہلاک ہو گئی اس کو تاوان دینا پڑا تو جو کچھ کرایہ میں وصول ہوا ہے اُس کا مالک یہی ہے مگر اسے صدقہ کر دے۔<sup>(۳)</sup> (عالمگیری)

**مسئلہ ۱۳:** گھوڑا عاریت لیا اور یہ نہیں بتایا کہ کہاں تک اس پر سوار ہو کر جائے گا تو شہر کے باہر نہیں لے جاسکتا۔<sup>(۴)</sup> (عالمگیری)

**مسئلہ ۱۴:** چیز عاریت پر لینے کے لیے کسی کو بھیجا قاصد کو مالک نہیں ملا اور چیز گھر میں تھی یہ اٹھالایا اور مستعیر کو دیدی مگر اُس سے یہ نہیں کہا کہ بے اجازت لایا ہوں اگر چیز ضائع ہو جائے تو مالک تاوان لے سکتا ہے اختیار ہے مستعیر سے لے یا قاصد سے اور جس سے بھی لے گا وہ دوسرے سے رجوع نہیں کر سکتا۔<sup>(۵)</sup> (عالمگیری)

**مسئلہ ۱۵:** نابالغ بچہ کا مال اُس کا باپ کسی کو عاریت کے طور پر نہیں دے سکتا۔ غلام ماذون مولے کا مال<sup>(۶)</sup> عاریت دے سکتا ہے۔ عورت نے شوہر کی چیز عاریت پر دیدی اگر یہ چیز اس قسم کی ہے جو مکان کے اندر ہوتی ہے اور عادتاً عورتوں کے قبضہ بلکہ تصرف<sup>(۷)</sup> میں رہتی ہے اس کے ہلاک ہونے پر تاوان کسی پر نہیں نہ مستعیر پر نہ عورت پر۔ گھوڑا یا بیل عورت نے منگنی<sup>(۸)</sup> دیدیا مستعیر اور عورت دونوں ضامن ہیں کہ یہ چیزیں عورتوں کے قبضہ کی نہیں ہوتیں۔<sup>(۹)</sup> (بحر)

**مسئلہ ۱۶:** مالک نے مستعیر سے منفعت کے متعلق کہہ دیا ہے کہ اس چیز سے یہ کام لیا جائے یا وقت کی پابندی کر دی ہے کہ اتنے وقت تک یا دونوں باتیں ذکر کر دی ہیں یہ تین صورتیں ہوئیں عاریت میں چوتھی صورت یہ ہے کہ وقت و منفعت

①..... یعنی مستعیر کسی سے تاوان نہیں لے سکتا۔

②..... ”الهدایة“، کتاب العاریة، ج ۲، ص ۲۱۹۔

③..... ”الفتاویٰ الہندیۃ“، کتاب العاریة، الباب الثالث فی التصرفات... إلخ، ج ۴، ص ۳۶۴۔

④..... المرجع السابق، ص ۳۶۴، ۳۶۵۔

⑤..... المرجع السابق، الباب الخامس فی تضييع العاریة... إلخ، ج ۴، ص ۳۶۹۔

⑥..... آقا (مالک) کا مال۔ ⑦..... استعمال۔ ⑧..... عاریتاً۔

⑨..... ”البحر الرائق“، کتاب العاریة، ج ۷، ص ۴۷۸۔

دونوں میں کسی بات کی قید نہ ہو اس میں مستعیر کو اختیار ہے کہ جس قسم کا نفع چاہے اور جس وقت میں چاہے لے سکتا ہے کہ یہاں کوئی پابندی نہیں۔ تیسری صورت میں کہ دونوں باتوں میں تقید ہو<sup>(1)</sup> یہاں مخالفت نہیں کر سکتا مگر ایسی مخالفت کر سکتا ہے کہ جو کام لیتا ہے اُسی کے مثل ہے جو اُس نے کہہ دیا یا اُس چیز کے حق میں اُس سے بہتر ہے۔ مثلاً جانور لیا ہے کہ اس پر یہ دامن گہوں لا کر فلاں جگہ پہنچائے گا اور بجائے اُس گہوں کے دوسرے دامن گہوں لا کر اُسی جگہ لے گیا کہ گہوں، گہوں دونوں یکساں ہیں یا اُس سے کم مسافت پر لے گیا کہ یہ اُس سے آسان ہے یا گہوں کی دو بوریاں لا دینے کو کہا تھا جو کی دو بوریاں لا دیں کہ یہ اُن سے ہلکے ہوتے ہیں۔ پہلی اور دوسری صورت میں مخالفت نہیں کر سکتا مگر ایسی مخالفت کر سکتا ہے کہ جو کہہ دیا ہے اُسی کی مثل ہو یا اُس سے بہتر اور چوتھی صورت میں اُس پر خود سوار ہو سکتا ہے دوسرے کو سوار کر سکتا ہے خود بوجھ لا دے سکتا ہے دوسرے کو لا دینے کے لیے دے سکتا ہے مگر یہ ضرور ہے کہ خود سوار ہوا تو دوسرے کو اب نہیں سوار کر سکتا اور دوسرے کو سوار کیا تو خود سوار نہیں ہو سکتا کہ اگرچہ مالک کی طرف سے قید نہ تھی مگر ایک کے کرنے کے بعد وہی متعین ہو گیا دوسرا نہیں کر سکتا۔<sup>(2)</sup> (ہدایہ)

**مسئلہ ۱۷:** اجارہ میں بھی یہی صورتیں اور یہی احکام ہیں اور مخالفت کرنے کی صورت میں اگر وہ مخالفت جائز نہ ہو اور چیز ہلاک ہو جائے تو عاریت و اجارہ دونوں میں ضمان دینا ہوگا۔<sup>(3)</sup> (در مختار)

**مسئلہ ۱۸:** مکمل<sup>(4)</sup> و موزون<sup>(5)</sup> وعدی متقارب<sup>(6)</sup> کو عاریت لیا اور عاریت میں کوئی قید نہیں تو عاریت نہیں بلکہ قرض ہے مثلاً کسی سے روپے، پیسے، گہوں، جو وغیرہ عاریت لیے، اس کا مطلب یہ ہوتا ہے کہ ان چیزوں کو خرچ کرے گا اور اسی قسم کی چیز دے گا یعنی روپیہ لیا ہے تو روپیہ دے گا پیسہ لیا ہے تو پیسہ دے گا اور جتنا لیا اتنا ہی دے دیگا یہ عاریت نہیں بلکہ قرض ہے کیونکہ عاریت میں چیز کو باقی رکھتے ہوئے فائدہ اٹھایا جاتا ہے اور یہاں ہلاک و خرچ کر کے فائدہ اٹھانا ہے لہذا فرض کرو کہ قبل انتفاع<sup>(7)</sup> یہ چیزیں ضائع ہو جائیں جب بھی تاوان دینا ہوگا کہ قرض کا یہی حکم ہے کہ لینے والا مالک ہو جاتا ہے نقصان ہوگا تو اس کا ہوگا دینے والے کا نہیں ہوگا ہاں اگر ان چیزوں کے عاریت لینے میں کوئی ایسی بات ذکر کر دی جائے جس سے یہ بات واضح ہوتی ہو کہ حقیقۃً عاریت ہی ہے قرض نہیں تو اُسے عاریت ہی قرار دیں گے مثلاً روپے یا پیسے مانگتا ہے کہ اس

①..... یعنی وقت کی پابندی ہو اور چیز سے جو کام لینا ہے وہ بھی بتا دیا ہو۔

②..... ”الهدایہ“، کتاب العاریۃ، ج ۲، ص ۲۱۹۔

③..... ”الدر المختار“، کتاب العاریۃ، ج ۸، ص ۵۵۵، ۵۵۶۔

④..... جو چیزیں وزن کر کے بچی جاتی ہیں۔

⑤..... جو چیزیں ماپ کر بچی جاتی ہیں۔

⑥..... گن کر بچی جانے والی وہ اشیاء جن کے افراد میں زیادہ فرق نہ ہو۔

⑦..... فائدہ حاصل کرنے سے پہلے۔



سے کوئی چیز وزن کرے گا یا اس سے تول کر باٹ بنائے گا<sup>(۱)</sup> یا اپنی دوکان کو سجائے گا تو عاریت ہے۔<sup>(۲)</sup> (ہدایہ، درمختار)

**مسئلہ ۱۹:** پہننے کے کپڑے قرض مانگے یہ عرفاً عاریت ہے پیوند مانگا کہ کرتے میں لگائے گا یا اینٹ یا کڑی<sup>(۳)</sup>

مکان میں لگانے کے لیے عاریت مانگی اور ان سب میں یہ کہہ دیا ہے کہ واپس دیدوں گا تو عاریت ہے اور یہ نہیں کہا ہے تو قرض ہے۔<sup>(۴)</sup> (عالمگیری)

**مسئلہ ۲۰:** کسی سے ایک پیالہ سالن مانگا یہ قرض ہے اور اگر دونوں میں انبساط و بے تکلفی ہو تو اباحت ہے۔ گولی،

چھرے عاریت لیے یہ قرض ہے اور اگر نشانہ پر مارنے کے لیے یعنی چاند ماری کے لیے گولی لی ہے تو عاریت ہے کیونکہ اُسے واپس دے سکتا ہے۔<sup>(۵)</sup> (درمختار، ردالمحتار)

**مسئلہ ۲۱:** عاریت دینے والا جب چاہے اپنی چیز واپس لے سکتا ہے جب یہ واپس مانگے گا عاریت باطل ہو جائے

گی عاریت کی ایک مدت مقرر کردی تھی مثلاً ایک ماہ کے لیے یہ چیز دی اور مالک نے مدت پوری ہونے سے قبل مطالبہ کر لیا

عاریت باطل ہوگئی اگرچہ مالک کو ایسا کرنا مکروہ و ممنوع ہے کہ وعدہ خلافی ہے مگر واپس لینے میں اگر مستغیر کا ظاہر نقصان ہو

تو چیز اُس کے قبضہ سے نہیں نکال سکتا بلکہ چیز اُس مدت تک مستغیر کے پاس بطور اجارہ رہے گی مالک کو اجرت مثل ملے گی مثلاً

ایک شخص کی لونڈی کو بچہ کے دودھ پلانے کے لیے عاریت پر لیا اور اندرون مدت رضاعت<sup>(۶)</sup> مالک لونڈی کو مانگتا ہے اور بچہ

دوسری عورت کا دودھ نہیں لیتا جب تک مدت پوری نہ ہو لونڈی نہیں لے سکتا ہاں اس زمانہ کی واجبی اجرت<sup>(۷)</sup> وصول کر سکتا ہے

کیوں کہ عاریت باطل ہوگئی۔ جہاد کے لیے گھوڑا عاریت لیا تھا اور چار ماہ اس کی مدت تھی دو مہینے کے بعد مالک اپنے گھوڑے

کو واپس لینا چاہتا ہے اگر اسلامی علاقہ میں ہے مالک کو واپس دے دیا جائے گا اور اگر بلادِ شرک میں مطالبہ کرتا ہے ایسی جگہ کہ

نہ وہاں کرایہ پر گھوڑا مل سکتا ہے نہ خرید سکتا ہے تو مستغیر واپس دینے سے انکار کر سکتا ہے اور ایسی جگہ تک آنے کا کرایہ دے گا

①..... یعنی ترازو کا پتھر بنائے گا۔

②..... ”الهدایة“، کتاب العاریة، ج ۲، ص ۲۲۰۔

و ”الدرالمختار“، کتاب العاریة، ج ۸، ص ۵۵۶۔

③..... شہتیر۔

④..... ”الفتاویٰ الہندیة“، کتاب العاریة، الباب الاول فی تفسیر ہا شرعاً... إلخ، ج ۴، ص ۳۶۳۔

⑤..... ”الدرالمختار“ و ”ردالمحتار“، کتاب العاریة، ج ۸، ص ۵۵۶۔

⑥..... دودھ پلانے کی مدت کے دوران۔ ⑦..... رائج اجرت، رائج معاوضہ۔

جہاں کرایہ پر گھوڑا ملتا ہو یا خرید جا سکتا ہو۔<sup>(۱)</sup> (بحر، درمختار)

**مسئلہ ۲۲:** پیا<sup>(۲)</sup> وغیرہ کوئی ظرف<sup>(۳)</sup> مستعار لیا<sup>(۴)</sup> اُس میں گھی تیل وغیرہ بھر کر لے جا رہا تھا جب جنگل میں پہنچا تو مالک واپس مانگنے لگا جب تک آبادی میں نہ آجائے دینے سے انکار کر سکتا ہے مالک فقط یہ کر سکتا ہے کہ اتنی دیر کی اجرت لے لے۔<sup>(۵)</sup> (عالمگیری)

**مسئلہ ۲۳:** زمین عاریت لی کہ اس میں مکان بنائے گا یا درخت نصب کرے گا یہ عاریت صحیح ہے اور مالک زمین کو یہ اختیار ہے کہ جب چاہے اپنی زمین خالی کرالے کیونکہ عاریت میں کوئی پابندی مالک پر لازم نہیں اور اگر مکان یا درخت کھود کر نکالنے میں زمین خراب ہو جانے کا اندیشہ ہو تو اس ملبہ کی جو مکان کھودنے کے بعد قیمت ہوگی یا درخت کے کاٹنے کے بعد جو قیمت ہوگی مالک زمین سے دلادی جائے اور مالک مکان و درخت اپنے مکان و درخت کو بجھہ چھوڑ دے<sup>(۶)</sup>۔ مالک زمین نے مستعیر کے لیے کوئی مدت مقرر کر دی تھی مثلاً دس سال کے لیے یہ زمین مکان بنانے کو یا درخت لگانے کو عاریت دی اور مدت پوری ہونے سے پہلے زمین واپس لینا چاہتا ہے اگرچہ یہ مکروہ و وعدہ خلافی ہے مگر واپس لے سکتا ہے، کیونکہ یہ عقد اُس کے ذمہ قضاء<sup>(۷)</sup> لازم نہیں مگر اس عمارت اور درخت کی وجہ سے مستعیر کا جو کچھ نقصان ہوگا مالک زمین اُس کو ادا کرے یعنی کھڑی عمارت کی قیمت لگائی جائے اور ملبہ جدا کر دینے کے بعد جو قیمت ہو اس میں عمارت کی قیمت سے جو کمی ہو مالک زمین یہ رقم مستعیر کو دے۔<sup>(۸)</sup> (درمختار)

**مسئلہ ۲۴:** زمین زراعت کے لیے عاریت دی اور واپس لینا چاہتا ہے جب تک فصل طیار نہ ہو اور کھیت کاٹنے کا وقت نہ آئے واپس نہیں لے سکتا وقت مقرر کر کے دی ہو یا مقرر نہ کیا ہو دونوں کا ایک حکم ہے یہ البتہ ہے کہ فصل طیار ہونے تک زمین کی جو اجرت ہو مالک زمین کو دلادی جائے گی۔ اگر کھیت بولیا ہے مگر ابھی تک جما نہیں ہے<sup>(۹)</sup> مالک زمین یہ کہتا ہے کہ بیج لے لو اور جو کچھ صرفہ ہوا<sup>(۱۰)</sup> ہے وہ لے لو اور کھیت چھوڑ دو یہ نہیں کر سکتا اگرچہ کاشتکار اس پر راضی بھی ہو کیونکہ جمنے سے

①..... "البحر الرائق"، کتاب العاریۃ، ج ۷، ص ۴۷۷.

و "الدر المختار" و "رد المحتار"، کتاب العاریۃ، ج ۸، ص ۵۵۱.

②..... کنسٹر۔ ③..... برتن۔ ④..... عاریتاً لیا، مانگا۔

⑤..... "الفتاویٰ الہندیۃ"، کتاب العاریۃ، الباب السابع فی استرداد العاریۃ... إلخ، ج ۴، ص ۳۷۱.

⑥..... یعنی نہ درخت کاٹے نہ مکان گرائے بلکہ ویسے ہی رہنے دے۔ ⑦..... شرعی فیصلے کی رو سے۔

⑧..... "الدر المختار"، کتاب العاریۃ، ج ۸، ص ۵۵۶.

⑨..... یعنی اُگا نہیں ہے۔ ⑩..... خرچہ ہوا۔



پہلے زراعت کی بیج نہیں ہو سکتی اور کھیت جم گیا ہے تو ایسا کیا جاسکتا ہے۔<sup>(۱)</sup> (بحر، عالمگیری)

**مسئلہ ۲۵:** مکان عاریت پر لیا اور مستعیر نے مٹی کی اُس میں کوئی دیوار بنوائی مکان والے نے مکان واپس لیا مستعیر اُس دیوار کی قیمت یا صرفہ لینا چاہتا ہے نہیں لے سکتا اور اگر چاہتا ہے کہ دیوار گرا دے تو گرا بھی نہیں سکتا اگر دیوار مالک مکان کی مٹی سے بنوائی ہے۔ زمین عاریت پر لی کہ اس میں مکان بنائے گا اور رہے گا اور جب یہاں سے چلا جائے گا تو مکان مالک زمین کا ہو جائے گا یہ عاریت نہیں ہے بلکہ اجارہ فاسدہ ہے اس کا حکم یہ ہے کہ جب تک مستعیر وہاں رہے زمین کا واجبی کرایہ اُسکے ذمہ ہے اور جب چھوڑ دے تو مکان کا مالک مستعیر ہے مالک زمین نہیں۔<sup>(۲)</sup> (بحر)

**مسئلہ ۲۶:** کسی سے کہا کہ میری اس زمین میں مکان بنا لو میں تمہارے پاس اس زمین کو ہمیشہ رہنے دوں گا یا فلاں وقت تک تمہیں نہیں نکالوں گا اور اگر میں نکالوں تو جو کچھ تم خرچ کرو گے میں اُس کا ضامن ہوں اور عمارت میری ہوگی اس صورت میں اگر مستعیر کو نکالے گا عمارت کی قیمت دینی ہوگی اور عمارت مالک زمین کی ہوگی۔<sup>(۳)</sup> (خانہ)

**مسئلہ ۲۷:** جانور عاریت پر لیا ہے تو اُس کا چارہ دانہ گھاس سب مستعیر کے ذمہ ہے یہی حکم لونڈی غلام کا ہے کہ اُنکی خوراک مستعیر کے ذمہ ہے۔<sup>(۴)</sup> (رد المحتار) اور اگر بے مانگے خود مالک نے کہا کہ تم اسے لے جاؤ اور اس سے کام لو تو اس صورت میں خوراک مالک کے ذمہ ہے۔<sup>(۵)</sup> (عالمگیری)

**مسئلہ ۲۸:** مستعیر کے پاس ایک شخص آ کر یہ کہتا ہے کہ فلاں شخص سے فلاں چیز میں نے عاریت لی ہے اور وہ تمہارے یہاں ہے اُس نے کہہ دیا ہے کہ تم وہاں سے لے لو مستعیر نے اُس کو وکیل سمجھ کر چیز دیدی مالک نے انکار کیا کہتا ہے میں نے اُس سے یہ نہیں کہا تھا تو مستعیر کو تاوان دینا ہوگا اور اس شخص سے واپس بھی نہیں لے سکتا جبکہ اُس کی تصدیق کی تھی ہاں اگر اُس کی تصدیق نہیں کی تھی یا تکذیب کی تھی<sup>(۶)</sup> یا شرط کردی تھی کہ ہلاک ہوئی تو تاوان دینا ہوگا اس صورت میں جو کچھ مستعیر نے تاوان دیا ہے اس سے وصول کر سکتا ہے۔ اس کا قاعدہ کلیہ یہ ہے کہ جب مستعیر ایسا تصرف کرے جو موجب ضمان<sup>(۷)</sup>

①..... "البحر الرائق"، کتاب العاریۃ، ج ۷، ص ۴۸۱.

و "الفتاویٰ الہندیۃ"، کتاب العاریۃ، الباب السابع فی استرداد العاریۃ... إلخ، ج ۴، ص ۳۷۰.

②..... "البحر الرائق"، کتاب العاریۃ، ج ۷، ص ۴۸۱.

③..... "الفتاویٰ الخانیۃ"، کتاب العاریۃ، فصل فیما یضمن المستعیر، ج ۴، ص ۳۵۲.

④..... "رد المحتار"، کتاب العاریۃ، ج ۸، ص ۵۵۸.

⑤..... "الفتاویٰ الہندیۃ"، کتاب العاریۃ، الباب التاسع فی المتفرقات، ج ۴، ص ۳۷۲.

⑥..... جھٹلایا تھا۔ ⑦..... تاوان کو لازم کرنے والا۔

ہو اور دعویٰ یہ کرے کہ مالک کی اجازت سے میں نے کیا ہے اور مالک اسکی تکذیب کرے تو مستغیر<sup>(1)</sup> کو ضمان دینا ہوگا، ہاں اگر گواہوں سے مالک کی اجازت ثابت کر دے تو ضمان سے بری ہے۔<sup>(2)</sup> (ردالمحتار)

**مسئلہ ۲۹:** عاریت کی واپسی مستغیر کے ذمہ ہے جو کچھ واپس کرنے میں صرفہ<sup>(3)</sup> ہوگا یہ اپنے پاس سے دے گا۔ عاریت کے لیے کوئی وقت معین کر دیا تھا کہ اتنے دنوں کے لیے یا اتنی دیر کے لیے چیز دیتا ہوں وہ وقت گزر گیا اور چیز نہیں پہنچائی اور ہلاک ہوگئی مستغیر کے ذمہ تاوان ہے کہ اس نے وقت پورا ہونے کے بعد کیوں نہیں پہنچائی جبکہ پہنچانا اس کے ذمہ تھا۔ اگر مستغیر نے عاریت اس لیے لی ہے کہ اُسے رہن رکھے گا اور فرض کرو وہ چیز ایسی ہے کہ اُسکی واپسی میں کچھ صرفہ ہوگا تو یہ صرفہ مستغیر کے ذمہ نہیں ہے بلکہ مالک کے ذمہ ہے پہلے جو بیان کیا گیا ہے کہ واپسی کا خرچہ مستغیر کے ذمہ ہے اس حکم سے صورت مذکورہ کا استثناء ہے۔<sup>(4)</sup> (بحر)

**مسئلہ ۳۰:** ایک شخص نے یہ وصیت کی ہے کہ میرا غلام فلاں شخص کی خدمت کرے یعنی وہ وارث کی ملک ہے<sup>(5)</sup> اور موصیٰ لہ کی اتنے دنوں خدمت کرے اس میں بھی واپسی کا صرفہ موصیٰ لہ کے ذمہ ہے۔ غصب و رہن میں واپسی کی ذمہ داری و مصارف<sup>(6)</sup> غاصب و مرتہن پر ہیں۔ مالک نے اپنی چیز اجرت پردی تو واپسی کی ذمہ داری و مصارف مالک پر ہیں۔ یہ اُس وقت ہے کہ وہاں سے لے جانا مالک کی اجازت سے ہو مثلاً کہیں جانے کے لیے ٹیٹو<sup>(7)</sup> کرایہ پر لیا وہاں تک گیا ٹیٹو واپس کرنا اس کا کام نہیں بلکہ مالک کا کام ہے اور اگر اُس کے حکم سے نہیں لے گیا ہے تو پہنچانا اس کے ذمہ ہے۔ مثلاً کرسی کرایہ پر لی اور شہر سے باہر لے گیا تو واپس کرنا اس کا کام ہوگا۔ شرکت و مضاربت اور موہوب شے<sup>(8)</sup> جس کو مالک نے واپس کر لیا ان سب کی واپسی مالک کے ذمہ ہے۔ اجیر مشترک جیسے درزی دھوبی کپڑے کی واپسی ان کے ذمہ ہے۔<sup>(9)</sup> (درمختار، ردالمحتار)

①..... عاریت لینے والا۔

②..... ”ردالمحتار“، کتاب العاریۃ، ج ۸، ص ۵۵۸۔

③..... خرچہ۔

④..... ”البحر الرائق“، کتاب العاریۃ، ج ۷، ص ۴۸۱۔

⑤..... یعنی وارث ہی اس کا مالک ہے۔ ⑥..... اخراجات۔

⑦..... چھوٹے قد کا گھوڑا۔ ⑧..... ہبہ کی گئی چیز۔

⑨..... ”الدر المختار“ و ”ردالمحتار“، کتاب العاریۃ، ج ۸، ص ۵۵۸۔



**مسئلہ ۳۱:** مستعیر نے جانور کو اپنے غلام یا نوکر کے ہاتھ یا مالک کے غلام کے ہاتھ یا نوکر کے ہاتھ واپس کر دیا اور مالک کے قبضہ کرنے سے پہلے ہلاک ہو گیا مستعیر تاوان سے بری ہو گیا کہ جس طرح واپس کرنے کا دستور تھا بجالایا اگر مزدور کے ہاتھ واپس کیا ہو جو روز پر کام کرتا ہے وہ مستعیر کا مزدور ہو یا مالک کا یا اجنبی کے ہاتھ واپس کیا اور قبضہ سے پہلے ہلاک ہو جائے تو ضمان دینا ہو گا یہ اس صورت میں ہے کہ عاریت کے لیے مدت تھی اور مدت گزرنے کے بعد مزدور یا اجنبی کے ہاتھ بھیجا ہو اور مدت نہ ہو یا مدت کے اندر بھیجا ہو تو اس میں تاوان نہیں کیونکہ مستعیر کو ودیعت رکھنا جائز ہے۔<sup>(۱)</sup> (درمختار)

**مسئلہ ۳۲:** عمدہ نفیس اشیاء جیسے زیور موتیوں کا ہار ان کو غلام اور نوکر کے ہاتھ واپس کرنے سے تاوان سے بری نہیں ہو گا کیونکہ یہ چیزیں اس طرح واپس نہیں کی جاتیں۔<sup>(۲)</sup> (درمختار)

**مسئلہ ۳۳:** مستعیر گھوڑے کو مالک کے اصطبل<sup>(۳)</sup> میں باندھ گیا یا غلام کو مکان پر پہنچا گیا بری ہو گیا اور اگر گھوڑا غصب کیا ہوتا یا ودیعت کے طور پر ہوتا تو اس طرح پہنچا جانا کافی نہ ہوتا بلکہ مالک کو قبضہ دلانا ہوتا۔<sup>(۴)</sup> (بحر) اور اگر اصطبل مکان سے باہر ہے وہاں باندھ گیا تو عاریت کی صورت میں بھی بری نہیں۔<sup>(۵)</sup> (عالمگیری)

**مسئلہ ۳۴:** چیز واپس کرنے لایا مالک نے کہا اُس جگہ رکھ دو رکھنے میں وہ چیز ٹوٹ گئی مگر اُس نے قصداً<sup>(۶)</sup> نہیں توڑی ضمان واجب نہیں۔<sup>(۷)</sup> (عالمگیری)

**مسئلہ ۳۵:** دو شخص ایک کمرہ میں رہتے ہیں ایک جانب ایک دوسری جانب دوسرا ایک نے دوسرے سے کوئی چیز عاریت لی جب معیر نے واپس مانگی تو مستعیر نے کہا کہ تمہاری جانب جو طاق<sup>(۸)</sup> ہے اُس پر میں نے چیز رکھ دی تھی تو مستعیر پر ضمان<sup>(۹)</sup> واجب نہیں جبکہ یہ مکان انھیں دونوں کے قبضے میں ہے۔<sup>(۱۰)</sup> (عالمگیری)

①....."الدر المختار"، کتاب العاریۃ، ج ۸، ص ۵۵۹.

②.....المرجع السابق.

③.....گھوڑا باندھنے کی جگہ۔

④....."البحر الرائق"، کتاب العاریۃ، ج ۷، ص ۴۸۲.

⑤....."الفتاویٰ الہندیۃ"، کتاب العاریۃ، الباب السادس فی رد العاریۃ، ج ۴، ص ۳۶۹.

⑥.....ارادۃ، جان بوجھ کر۔

⑦....."الفتاویٰ الہندیۃ"، کتاب العاریۃ، الباب السادس فی رد العاریۃ، ج ۴، ص ۳۶۹.

⑧.....دیوار کے آثار میں خانہ داری کی معمولی چیزیں رکھنے کی محراب دار یا چوکور جگہ۔ ⑨.....تاوان۔

⑩....."الفتاویٰ الہندیۃ"، کتاب العاریۃ، الباب الثامن فی الاختلاف... إلخ، ج ۴، ص ۳۷۲.

**مسئلہ ۳۶:** سونے کا ہار عاریت مانگ لایا اور بچہ کو پہنا دیا اُس کے پاس سے چوری ہو گیا اگر بچہ ایسا ہے کہ ایسی چیزوں کی حفاظت کر سکتا ہے تو تاوان نہیں، ورنہ تاوان دینا ہوگا۔<sup>(۱)</sup> (درمختار)

**مسئلہ ۳۷:** باپ کو اختیار نہیں ہے کہ نابالغ کی چیز عاریت دے دے قاضی اور وصی بھی نہیں دے سکتے۔<sup>(۲)</sup> (درمختار)

**مسئلہ ۳۸:** ایک شخص سے بیل عاریت مانگا اُس نے کہا کل دوں گا دوسرے دن مانگنے والا آیا اور بغیر اجازت بیل کھول لے گیا اُسے کام میں لایا اور بیل مر گیا تاوان دینا ہوگا کہ بغیر اجازت لے گیا ہے اور اگر صورت یہ ہے کہ مالک سے یہ کہا کہ مجھ کو کل بیل دے دو مالک نے کہا ہاں اور بغیر اجازت لے گیا اور مر گیا تو تاوان نہیں فرق یہ ہے کہ پہلی صورت میں دوسرے دن بیل دینے کا وعدہ کیا ہے ابھی عاریت دیا نہیں اور دوسری صورت میں عاریت ابھی دیدی اور مستعیر کل لے جائے گا اور کل قبضہ کرے گا۔<sup>(۳)</sup> (درمختار، ردالمحتار)

**مسئلہ ۳۹:** لڑکی رخصت کی اور جہیز بھی ویسا دیا جیسا ایسے لوگوں کے یہاں دیا جاتا ہے اب یہ کہتا ہے کہ سامان جہیز میں نے عاریت کے طور پر دیا تھا اگر وہاں کا عرف<sup>(۴)</sup> یہ ہے کہ باپ بیٹی کو جو کچھ جہیز دیتا ہے وہ لڑکی کی ملک ہوتا ہے عاریت کے طور پر نہیں ہوتا تو اس شخص کی بات کہ عاریت ہے مقبول نہیں اور اگر عرف عاریت ہی کا ہے یا اکثر عاریت کے طور پر دیتے ہیں یا دونوں طرح یکساں چلن ہے تو اُسکی بات مقبول ہے لڑکی کی ماں یا نابالغہ کے ولی نے وہی بات کہی جو باپ نے کہی تھی تو ان کا بھی وہی حکم ہے۔<sup>(۵)</sup> (درمختار)

**مسئلہ ۴۰:** عاریت کی وصیت کی ہے ورثہ اس سے رجوع نہیں کر سکتے۔ عاریت کا حکم اجارہ کی طرح ہے کہ دونوں میں سے ایک مر جائے عاریت فسخ ہو جائے گی۔<sup>(۶)</sup> (درمختار)

**مسئلہ ۴۱:** جانور کو کسی مقام تک کے لیے کرایہ پر لیا تو صرف وہاں تک جانا ہی کرایہ پر ہے آنا داخل نہیں اور اگر اُس مقام تک کے لیے عاریت پر لیا ہے تو آمد و رفت دونوں شامل ہیں۔ کہیں جانے کے لیے جانور کو عاریت پر لیا تھا

①....."الدر المختار"، کتاب العاریۃ، ج ۸، ص ۵۶۱.

②.....المرجع السابق، ص ۵۶۲.

③....."الدر المختار" و "ردالمحتار"، کتاب العاریۃ، ج ۸، ص ۵۶۲.

④.....رواج، دستور۔

⑤....."الدر المختار"، کتاب العاریۃ، ج ۸، ص ۵۶۲.

⑥.....المرجع السابق، ص ۵۶۵.



وہاں گیا نہیں بلکہ جانور کو گھر میں باندھ رکھا اور ہلاک ہو گیا تو تاوان دینا ہوگا کہ جانور جانے کے لیے لیا تھا نہ کہ باندھنے کے لیے۔<sup>(۱)</sup> (درمختار)

**مسئلہ ۴۲:** کتاب عاریت لی دیکھنے سے معلوم ہوا کہ اس میں کتابت کی غلطیاں ہیں اگر معلوم ہو کہ غلطی درست کر دینے پر مالک راضی ہے تو غلطیوں کی اصلاح کر دے<sup>(۲)</sup> اور اگر غلطی کی اصلاح نہ کرے بدستور چھوڑ دے تو اس میں گنہگار نہیں اور قرآن شریف کی کتابت کی غلطیاں درست کرنا ضروری ہے۔<sup>(۳)</sup> (درمختار)

**مسئلہ ۴۳:** ایک شخص نے انگوٹھی رہن رکھی اور مرتہن سے کہہ دیا اسے پہن لو اس نے پہن لی تو رہن نہیں بلکہ عاریت ہے کہ اگر ضائع ہو گئی دین ساقط نہیں ہوگا اور اگر مرتہن نے اوتار لی تو رہن ہو گئی کہ ضائع ہونے سے دین ساقط ہوگا اور اگر رہن نے کلمہ کی انگلی میں پہننے کو کہا تو عاریت نہیں بلکہ رہن ہے کہ عادۃً<sup>(۴)</sup> اس انگلی میں انگوٹھی نہیں پہنی جاتی۔<sup>(۵)</sup> (عالمگیری)

## ہبہ کا بیان

ہبہ کے فضائل میں بکثرت احادیث آئی ہیں بعض ذکر کی جاتی ہیں۔

**حدیث ۱:** امام بخاری نے ادب مفرد میں ابو ہریرہ رضی اللہ تعالیٰ عنہ سے روایت کی، حضور اقدس صلی اللہ تعالیٰ علیہ وسلم فرماتے ہیں: ”باہم ہدیہ کرو، اس سے آپس میں محبت ہوگی۔“<sup>(۶)</sup>

**حدیث ۲:** ترمذی نے اُمّ المؤمنین عائشہ رضی اللہ تعالیٰ عنہا سے روایت کی، رسول اللہ صلی اللہ تعالیٰ علیہ وسلم نے فرمایا: ”ہدیہ کرو کہ اس سے حسد دور ہو جاتا ہے“<sup>(۷)</sup>۔<sup>(۸)</sup>

①.....”الدر المختار“، کتاب العاریۃ، ج ۸، ص ۵۶۵۔

②.....درست کر دے۔

③.....”الدر المختار“، کتاب العاریۃ، ج ۸، ص ۵۶۵۔

④.....عام طور پر۔

⑤.....”الفتاویٰ الہندیۃ“، کتاب العاریۃ، الباب التاسع فی التفرقات، ج ۴، ص ۳۷۳۔

⑥.....”الأدب المفرد“، للبخاری، باب قبول الهدیۃ، الحدیث: ۶۰۷، ص ۱۶۸۔

⑦.....”مشکاۃ المصابیح“، کتاب البیوع، باب فی الہبۃ والہدیۃ، الحدیث: ۳۰۲۷، ج ۲، ص ۱۸۷۔

⑧.....لم نجدہ فی سنن الترمذی و لكن فی المشکاۃ بهذا اللفظ فلذا خرّجنا منها... علمية

**حدیث ۳:** ترمذی ابو ہریرہ رضی اللہ تعالیٰ عنہ سے راوی، کہ حضور صلی اللہ تعالیٰ علیہ وسلم فرماتے ہیں: ”ہدیہ کرو کہ اس سے سینہ کا کھوٹ (۱) دور ہو جاتا ہے اور پروس والی عورت پروس کے لیے کوئی چیز حقیر نہ سمجھے اگرچہ بکری کا کھر ہو۔“ (۲) اسی کے مثل بخاری شریف میں بھی انھیں سے مروی۔ (۳) مطلب حدیث کا یہ ہے کہ اگر تھوڑی چیز میسر آئے تو وہی ہدیہ کرے یہ نہ سمجھے کہ ذرا سی چیز کیا ہدیہ کی جائے یا یہ کہ کسی نے تھوڑی چیز ہدیہ کی تو اُسے نظر حقارت سے نہ دیکھے یہ نہ سمجھے کہ یہ کیا ذرا سی چیز بھیجی ہے۔ اس حکم میں خاص عورتوں کو ممانعت فرمانے کی وجہ یہ ہے کہ ان میں یہ مادہ بہت پایا جاتا ہے بات بات پر اس قسم کی نکتہ چینی کیا کرتی ہیں اور عموماً جو چیزیں ہدیہ بھیجی جاتی ہیں وہ عورتوں ہی کے قبضے میں ہوتی ہیں لہذا حکم دیا جاتا ہے کہ پروس والی کو چیز بھیجنے میں یہ خیال نہ کرے کہ کم ہے۔

**حدیث ۴:** صحیح بخاری شریف میں ابو ہریرہ رضی اللہ تعالیٰ عنہ سے مروی کہ حضور اقدس صلی اللہ تعالیٰ علیہ وسلم فرماتے ہیں: ”اگر مجھے دست یا پایہ کے لیے بلایا جائے تو اس دعوت کو قبول کروں گا اور اگر یہ چیزیں میرے پاس ہدیہ کی جائیں تو انھیں قبول کروں گا۔“ (۴)

**حدیث ۵:** صحیح بخاری شریف میں ام المؤمنین میمونہ رضی اللہ تعالیٰ عنہا سے مروی، کہتی ہیں: میں نے ایک کنیز (۵) آزاد کر دی تھی جب حضور اقدس صلی اللہ تعالیٰ علیہ وسلم میرے پاس تشریف لائے تو میں نے حضور (صلی اللہ تعالیٰ علیہ والہ وسلم) کو اس کی اطلاع دی، فرمایا: ”اگر تم نے اپنے ماموؤں کو دے دی ہوتی تو تمہیں زیادہ ثواب ملتا۔“ (۶)

**حدیث ۶:** ترمذی نے حضرت انس رضی اللہ تعالیٰ عنہ سے روایت کی، کہ جب حضور اقدس صلی اللہ تعالیٰ علیہ وسلم مدینہ میں تشریف لائے مہاجرین نے خدمت اقدس میں حاضر ہو کر یہ عرض کی: یا رسول اللہ! (صلی اللہ تعالیٰ علیہ والہ وسلم) جن کے یہاں ہم ٹھہرے ہیں (یعنی انصار) ان سے بڑھ کر ہم نے کسی کو زیادہ خرچ کرنے والا نہیں دیکھا اور تھوڑا ہو تو اُسی سے مواساۃ (۷)

①..... کینہ، میل۔

②..... ”جامع الترمذی“، کتاب الولاء والہبۃ، باب فی حث النبی صلی اللہ علیہ وسلم علی الہدیۃ، الحدیث: ۲۱۳۷، ج ۴، ص ۴۹۔

③..... ”صحیح البخاری“، کتاب الہبۃ... إلخ، باب الہبۃ وفضلہا... إلخ، الحدیث: ۲۵۶۶، ج ۲، ص ۱۶۵۔

④..... ”صحیح البخاری“، کتاب الہبۃ... إلخ، باب القلیل من الہبۃ، الحدیث: ۲۵۶۸، ج ۲، ص ۱۶۶۔

⑤..... لونڈی۔

⑥..... ”صحیح البخاری“، کتاب الہبۃ... إلخ، باب ہبۃ المرأة لغير زوجها... إلخ، الحدیث: ۲۵۹۲، ج ۲، ص ۱۷۳۔

⑦..... دل جوئی، خیر خواہی۔



کرتے ہیں، اُنھوں نے کام کی ہم سے کفایت کی اور منافع میں ہمیں شریک کر لیا یعنی باغات کے کام یہ کرتے ہیں اور جو کچھ پیداوار ہوتی ہے اُس میں ہمیں شریک کر لیتے ہیں ہم کو اندیشہ ہے کہ سارا ثواب یہی لوگ لے لیں گے۔ ارشاد فرمایا: ”نہیں جب تک تم اُن کے لیے دُعا کرتے رہو گے اور اُن کی شاکرتے رہو گے (تم بھی اجر کے مستحق بنو گے)۔“ (1)

**حدیث ۷:** ترمذی و ابوداؤد نے جابر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جس کو کوئی چیز دی گئی اگر اُس کے پاس کچھ ہے تو اُس کا بدلہ دے اور بدلہ دینے پر قادر نہ ہو تو اُس کی شاکرے۔“ (2)

**حدیث ۸:** ترمذی میں اسامہ بن زید رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے فرمایا: ”جس کے ساتھ احسان کیا گیا اور اُس نے احسان کرنے والے کے لیے یہ کہا جَزَاكَ اللّٰهُ خَيْرًا تو پوری شاکر دی۔“ (3)

**حدیث ۹:** صحیح بخاری شریف میں ہے، ابو ہریرہ رضی اللہ تعالیٰ عنہ کہتے ہیں کہ رسول اللہ صلی اللہ تعالیٰ علیہ وسلم کے پاس جب کسی قسم کا کھانا کہیں سے آتا تو دریافت فرماتے صدقہ ہے یا ہدیہ؟ اگر کہا جاتا صدقہ ہے تو۔ (فقراے) صحابہ سے فرماتے: ”تم لوگ اسے کھاؤ“ اور اگر کہا جاتا کہ ہدیہ ہے تو صحابہ کے ساتھ خود بھی تناول فرماتے۔ (4)

**حدیث ۱۰:** انس رضی اللہ تعالیٰ عنہ سے امام بخاری نے روایت کی، کہ نبی صلی اللہ تعالیٰ علیہ وسلم خوشبو کو واپس نہیں فرماتے (5) اور صحیح مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جس کے پاس پھول پیش کیا جائے تو واپس نہ کرے کہ اُٹھانے میں ہلکا ہے اور بُو اچھی ہے۔“ (6) ہلکا ہونے کا مطلب یہ ہے کہ دینے والے کا احسان زیادہ نہیں ہے۔

**حدیث ۱۱:** ترمذی نے عبد اللہ بن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم فرماتے ہیں: ”تین چیزیں واپس نہ کی جائیں، تکیہ اور تیل اور دودھ۔“ (7) بعض نے کہا تیل سے مراد خوشبو ہے۔

①..... ”جامع الترمذی“، کتاب صفة القيامة... إلخ، باب: ۴۴، الحديث: ۲۴۹۵، ج ۴، ص ۲۲۰.

②..... ”جامع الترمذی“، کتاب البر والصلة، باب ما جاء في المتشبع بما لم يعطه، الحديث: ۲۰۴۱، ج ۳، ص ۴۱۷.

③..... المرجع السابق، باب ما جاء في الثناء بالمعروف، الحديث: ۲۰۴۲، ج ۳، ص ۴۱۷.

④..... ”صحيح البخاري“، کتاب الهبة... إلخ، باب قبول الهدية، الحديث: ۲۵۷۶، ج ۲، ص ۱۶۸.

⑤..... المرجع السابق، باب ما لا يرد من الهدية، الحديث: ۲۵۸۲، ج ۲، ص ۱۷۰.

⑥..... ”صحيح مسلم“، کتاب الالفاظ من الأدب وغيرها، باب استعمال المسك... إلخ، الحديث: ۲۲۵۳، ص ۱۲۳۷.

⑦..... ”جامع الترمذی“، کتاب الأدب، باب ما جاء في كراهية رد الطيب، الحديث: ۲۷۹۹، ج ۴، ص ۳۶۲.

**حدیث ۱۲:** ترمذی نے ابو عثمان نہدی سے مرسل روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب کسی کو پھول دیا جائے تو واپس نہ کرے کہ وہ جنت سے نکلا ہے۔“ (1)

**حدیث ۱۳:** بیہقی نے دعوات کبیر میں ابو ہریرہ رضی اللہ تعالیٰ عنہ سے روایت کی، کہتے ہیں: میں نے رسول اللہ صلی اللہ تعالیٰ علیہ وسلم کو دیکھا کہ جب نیا پھل حضور (صلی اللہ تعالیٰ علیہ وآلہ وسلم) کی خدمت میں پیش کیا جاتا اُسے آنکھوں اور ہونٹوں پر رکھتے اور یہ دعا پڑھتے: اَللّٰهُمَّ كَمَا اَرَيْتَنَا اَوَّلَهُ فَاَرِنَا آخِرَهُ۔

(اے اللہ! (عزوجل) جس طرح تو نے ہمیں اس کا اول دکھایا ہے، اس کا آخر دکھا۔) اس کے بعد جو چھوٹا بچہ حاضر ہوتا اُسے دے دیتے۔ (2)

**حدیث ۱۴:** صحیح بخاری میں ہے اُمّ المؤمنین صدیقہ رضی اللہ تعالیٰ عنہا نے عرض کی: یا رسول اللہ! (صلی اللہ تعالیٰ علیہ وآلہ وسلم) میرے دو پروسی ہیں ان میں کس کو ہدیہ کروں؟ ارشاد فرمایا: ”جس کا دروازہ تم سے زیادہ نزدیک ہو۔“ (3)

**حدیث ۱۵:** صحیح بخاری میں ہے حضرت عمر بن عبدالعزیز (رضی اللہ تعالیٰ عنہ) فرماتے ہیں، کہ رسول اللہ صلی اللہ تعالیٰ علیہ وسلم کے زمانہ میں ہدیہ، ہدیہ تھا اور اس زمانہ میں رشوت ہے۔ یعنی حکام کو جو ہدیہ دیا جاتا ہے وہ رشوت ہے۔ (4)

## مسائل فقہیہ

**مسئلہ ۱:** کسی چیز کا دوسرے کو بلا عوض مالک کر دینا ہبہ ہے یعنی اس میں عوض ہونا شرط و ضروری نہیں۔ (5) (درر) دینے والے کو واہب کہتے ہیں اور جس کو دی گئی اُسے موہوب لہ اور چیز کو موہوب اور کبھی چیز کو ہبہ بھی کہتے ہیں۔

**مسئلہ ۲:** ہبہ میں واہب کے لیے کبھی دنیا کا نفع ہے کبھی نفع اخروی (6)۔ نفع دنیوی مثلاً ہبہ کر کے کچھ عوض لینا یا اس واسطے ہبہ کیا کہ لوگوں میں اس کا ذکر خیر ہوگا۔ امام ابو منصور ماتریدی رحمہ اللہ تعالیٰ فرماتے ہیں مومن پر اپنی اولاد کو جود و احسان (7) کی

①..... ”جامع الترمذی“، کتاب الأدب، باب ما جاء في كراهية رد الطيب، الحديث: ۲۸۰۰، ج ۴، ص ۳۶۲۔

②..... ”مشكاة المصابيح“، کتاب البيوع، باب في الهبة والهدية، الحديث: ۳۰۳۲، ج ۲، ص ۱۸۸۔

③..... ”صحيح البخاري“، کتاب الهبة... إلخ، باب بمن ييدا بالهدية، الحديث: ۲۵۹۵، ج ۲، ص ۱۷۴۔

④..... ”صحيح البخاري“، کتاب الهبة... إلخ، باب من لم يقبل الهدية لعلة، ج ۲، ص ۱۷۴۔

⑤..... ”درر الحکام“ شرح ”غرر الأحکام“، کتاب الهبة، الجزء الثاني، ص ۲۱۷۔

⑥..... آخرت کا نفع۔ ⑦..... سخاوت و بھلائی۔



تعلیم ویسی ہی واجب ہے جس طرح تو حید و ایمان کی تعلیم واجب ہے کیونکہ جو دو احسان سے دُنیا کی محبت دور ہوتی ہے اور محبت دُنیا ہی ہر گناہ کی جڑ ہے۔ ہبہ کا قبول کرنا سنت ہے ہدیہ کرنے سے آپس میں محبت زیادہ ہوتی ہے۔<sup>(۱)</sup> (درمختار)

**مسئلہ ۳:** ہبہ صحیح ہونے کی چند شرطیں ہیں:

واہب کا عاقل ہونا، بالغ ہونا، مالک ہونا، نابالغ کا ہبہ صحیح نہیں اسی طرح غلام کا ہبہ کرنا بھی کہ یہ کسی چیز کا مالک ہی نہیں، جو چیز ہبہ کی جائے وہ موجود ہو اور، قبضہ میں ہو، مشاع<sup>(۲)</sup> نہ ہو، متمیز ہو،<sup>(۳)</sup> مشغول نہ ہو۔ اس کے ارکان ایجاب و قبول ہیں اور اس کا حکم یہ ہے کہ ہبہ کرنے سے چیز موہوب لہ کی ملک ہو جاتی ہے اگرچہ یہ ملک لازم نہیں ہے۔ اس میں خیار شرط صحیح نہیں مثلاً ہبہ کیا اور موہوب لہ کے لیے تین دن کا اختیار دیا ہاں اگر جدائی سے پہلے اُس نے ہبہ کو اختیار کر لیا ہبہ صحیح ہو گیا ورنہ نہیں۔ اور اگر واہب نے اپنے لیے تین دن کا خیار رکھا ہے تو ہبہ صحیح ہے اور خیار باطل، شروط فاسدہ<sup>(۴)</sup> سے ہبہ باطل نہیں ہوتا بلکہ خود شرطیں ہی باطل ہو جاتی ہیں مثلاً ایک شخص کو اپنا غلام اس شرط پر ہبہ کیا کہ وہ غلام کو آزاد کر دے ہبہ صحیح ہے اور شرط باطل۔<sup>(۵)</sup> (بحر، عالمگیری)

**مسئلہ ۴:** ہبہ دو قسم ہے ایک تملیک دوسرا اسقاط مثلاً جس پر مطالبہ تھا مطالبہ اُسے ہبہ کرنا اُس کو ساقط کرنا ہے۔ مدیون<sup>(۶)</sup> کے سوا دوسرے کو دین<sup>(۷)</sup> ہبہ کرنا اُس وقت صحیح ہے کہ قبضہ کا بھی اُس کو حکم دیدیا ہو اور قبضہ کا حکم نہ دیا ہو تو صحیح نہیں۔<sup>(۸)</sup> (بحر)

**مسئلہ ۵:** ایک شخص نے ہنسی مذاق کے طور پر دوسرے سے چیز ہبہ کرنے کو کہا مثلاً یا دوستوں میں کبھی ایسا ہوتا ہے کہ مذاق میں کہتے ہیں مٹھائی کھلاؤ یا یہ چیز دے دو مگر اُس نے سچ مچ کو ہبہ کر دیا یہ ہبہ صحیح ہے۔ کبھی اس طرح بھی ہبہ ہوتا ہے کہ بہت سے لوگوں سے کہا جاتا ہے کہ میں نے یہ چیز تم میں سے ایک کے لیے ہبہ کر دی جس کا جی چاہے لے لے اُن میں سے ایک نے

① ..... "الدر المختار"، کتاب الہبہ، ج ۸، ص ۵۶۸.

② ..... وہ مشترک چیز جس میں شریکوں کے حصے ممتاز نہ ہوں۔

③ ..... جدا ہو، نمایاں ہو۔

④ ..... ایسی شرطیں جو کسی عقد کے تقاضے کے خلاف ہوں۔

⑤ ..... "البحر الرائق"، کتاب الہبہ، ج ۷، ص ۴۸۳.

و "الفتاویٰ الہندیہ"، کتاب الہبہ، الباب الاول فی تفسیر الہبہ... إلخ، ج ۴، ص ۳۷۴.

⑥ ..... مقروض۔

⑦ ..... قرض۔

⑧ ..... "البحر الرائق"، کتاب الہبہ، ج ۷، ص ۴۸۳.

لے لی ہبہ درست ہو گیا وہ مالک ہو گیا یا کہہ دیا میں نے اپنے باغ کے پھل کی اجازت دیدی ہے جو چاہے لے لے جو لے گا مالک ہو جائے گا اور اگر ایسے شخص نے لیا جس کو واہب کے اس ہبہ کی خبر نہیں پہنچی ہے اُس کو لینا جائز نہیں۔<sup>(۱)</sup> (بحر) اور علم سے پہلے کھایا تو حرام کھایا۔<sup>(۲)</sup> (عالمگیری)

**مسئلہ ۶:** ہبہ کے بہت سے الفاظ ہیں۔ میں نے تجھے ہبہ کیا، یہ چیز تمہیں کھانے کو دی۔ یہ چیز میں نے فلاں کے لیے یا تیرے لیے کر دی، میں نے یہ چیز تیرے نام کر دی، میں نے اس چیز کا تجھے مالک کر دیا، اگر قرینہ ہو<sup>(۳)</sup> تو ہبہ ہے ورنہ نہیں کیونکہ مالک کرنا بیع وغیرہ بہت چیزوں کو شامل ہے۔ عمر بھر کے لیے یہ چیز دیدی، اس گھوڑے پر سوار کر دیا، یہ کپڑا پہننے کو دیا، میرا یہ مکان تمہارے لیے عمر بھر رہنے کو ہے، یہ درخت میں نے اپنے بیٹے کے نام لگایا ہے۔<sup>(۴)</sup> (درمختار، بحر)

**مسئلہ ۷:** ہبہ کے بعض الفاظ ذکر کر دیے اور اس کا قاعدہ کلیہ یہ ہے کہ اگر لفظ ایسا بولا جس سے ملک رقبہ سمجھی جاتی ہو یعنی خود اُس شے کی ملک تو ہبہ ہے اور اگر منافع کی تملیک معلوم ہوتی ہو<sup>(۵)</sup> تو عاریت ہے اور دونوں کا احتمال ہے تو نیت دیکھی جائے گی۔<sup>(۶)</sup> (درمختار)

**مسئلہ ۸:** مرد نے عورت کو کپڑے بنوانے کے لیے روپے دیے کہ بنا کر پہنے یہ ہبہ ہے چھوٹے بچے کے لیے کپڑے بنوائے تو بنواتے ہی بلکہ قطع کراتے ہی اُس کی ملک ہو گئے بچہ کو دے یا نہ دے اور بالغ لڑکے کے لیے بنوائے تو جب تک اُس کو قبضہ نہ دے مالک نہیں ہوگا۔<sup>(۷)</sup> (ردالمحتار)

**مسئلہ ۹:** ہبہ کے لیے قبول ضروری ہے یعنی موہوب لہ جب تک قبول نہ کرے اُس کے حق میں ہبہ نہیں ہوگا اگرچہ واہب کے حق میں فقط ایجاب سے ہبہ ہو جائے گا بخلاف بیع کہ اس میں جب تک ایجاب و قبول دونوں نہ ہوں بائع<sup>(۸)</sup> و مشتری<sup>(۹)</sup> کسی کے حق میں بیع نہیں اس کا حاصل یہ ہوا کہ مثلاً قسم کھائی تھی کہ یہ چیز فلاں کو ہبہ کر دوں گا اس نے ایجاب کیا مگر

①..... "البحر الرائق"، کتاب الہبۃ، ج ۷، ص ۴۸۴.

②..... "الفتاویٰ الہندیۃ"، کتاب الہبۃ، الباب الثالث فیما... إلخ، ج ۴، ص ۳۸۲.

③..... ایسی بات جو ہبہ ہونے پر دلالت کر دے۔

④..... "الدر المختار"، کتاب الہبۃ، ج ۸، ص ۵۷۰.

و "البحر الرائق"، کتاب الہبۃ، ج ۷، ص ۴۸۳.

⑤..... یعنی نفع حاصل کرنے کا اختیار معلوم ہوتا ہو۔

⑥..... "الدر المختار"، کتاب الہبۃ، ج ۸، ص ۵۷۱.

⑦..... "ردالمحتار"، کتاب الہبۃ، ج ۸، ص ۵۷۱.

⑧..... بیچنے والا۔

⑨..... خریدار۔



اُس نے قبول نہ کیا قسم میں سچا ہو گیا اور اگر قسم کھاتا کہ اسے فلاں کے ہاتھ بیع کروں گا اور ایجاب کیا مگر اُس نے قبول نہیں کیا حاث ہو گیا قسم ٹوٹ گئی۔<sup>(۱)</sup> (بحر)

مسئلہ ۱۰: ہبہ کا قبول کرنا کبھی الفاظ سے ہوتا ہے اور کبھی فعل سے مثلاً اس نے ایجاب کیا یعنی کہا میں نے یہ چیز تمہیں ہبہ کر دی اُس نے لے لی ہبہ تمام ہو گیا۔<sup>(۲)</sup> (بحر)

مسئلہ ۱۱: ہبہ تمام ہونے کے لیے قبضہ کی بھی ضرورت ہے بغیر اس کے ہبہ تمام نہیں ہوتا پھر اگر اُسی مجلس میں قبضہ کرے تو واہب کی اجازت کی بھی ضرورت نہیں اور مجلس بدل جانے کے بعد قبضہ کرنا چاہتا ہے تو اجازت درکار ہے ہاں اگر جس مجلس میں ہبہ کیا ہے اُس نے کہہ دیا ہے کہ تم قبضہ کر لو تو اب اجازت حاصل کرنے کی ضرورت نہیں وہی پہلی اجازت کافی ہے۔<sup>(۳)</sup> (ہدایہ، درمختار)

مسئلہ ۱۲: قبضہ پر قادر ہونا بھی قبضہ ہی کے حکم میں ہے مثلاً صندوق میں کپڑے ہیں اور کپڑے ہبہ کر کے صندوق اُسے دیدیا اگر صندوق مقفل ہے<sup>(۴)</sup> قبضہ نہیں ہوا اور قفل کھلا ہوا ہے قبضہ ہو گیا یعنی ہبہ تمام ہو گیا کہ قبضہ پر قادر ہو گیا۔<sup>(۵)</sup> (بحر)

مسئلہ ۱۳: واہب نے موہوب لہ کو قبضہ سے منع کر دیا تو اگرچہ قبضہ کر لے یہ قبضہ صحیح نہیں مجلس میں قبضہ کرے یا بعد میں اس صورت میں ہبہ تمام نہیں۔<sup>(۶)</sup> (بحر)

مسئلہ ۱۴: ہبہ کے لیے قبضہ کامل<sup>(۷)</sup> کی ضرورت ہے اگر موہوب شے (یعنی جو چیز ہبہ کی گئی ہے) واہب کی ملک کو شاغل ہو تو قبضہ کامل ہو گیا اور ہبہ تمام ہو گیا اور اُس کی ملک میں مشغول ہے تو قبضہ کامل نہیں ہوا مثلاً بوری میں واہب کا غلہ ہے بوری ہبہ کر دی اور مع غلہ کے قبضہ دیدیا مکان میں واہب کے سامان ہیں مکان ہبہ کر دیا اور سامان کے ساتھ قبضہ دیا ہبہ تمام نہیں

①..... "البحر الرائق"، کتاب الہبہ، ج ۷، ص ۴۸۵.

②..... المرجع السابق.

③..... "الہدایہ"، کتاب الہبہ، ج ۲، ص ۲۲۲.

و "الدرا المختار"، کتاب الہبہ، ج ۸، ص ۵۷۲.

④..... یعنی تالا لگا ہوا ہے۔

⑤..... "البحر الرائق"، کتاب الہبہ، ج ۷، ص ۴۸۶.

⑥..... المرجع السابق.

⑦..... مکمل طور پر قبضہ۔

ہوا اور اگر غلہ ہبہ کیا یا مکان میں جو چیزیں تھیں اُن کو ہبہ کیا اور بوری سمیت قبضہ دید یا مکان اور سامان سب پر قبضہ دید یا ہبہ تمام ہو گیا۔ یوہیں گھوڑے پر کاٹھی<sup>(1)</sup> کسی ہوئی اور لگام لگی ہوئی تھی کاٹھی اور لگام کو ہبہ کیا اور گھوڑے پر مع کاٹھی اور لگام کے قبضہ کیا ہبہ تمام نہیں ہوا اور گھوڑے کو ہبہ کیا اور قبضہ دے دیا اگر چہ کاٹھی اور لگام کے ساتھ ہے قبضہ تمام ہو گیا۔ یوہیں کنیز زیور پہنے ہوئے ہے کنیز کو ہبہ کیا اور قبضہ دید یا ہبہ تمام ہو گیا۔ اور زیور کو ہبہ کیا تو جب تک زیور اتار کر قبضہ نہ دے گا ہبہ تمام نہیں ہوگا۔<sup>(2)</sup> (بحر، درمختار، ردالمحتار)

**مسئلہ ۱۵:** موہوب چیز ملک غیر واہب<sup>(3)</sup> میں مشغول ہوا اور قبضہ کر لیا ہبہ تمام ہو گیا مثلاً مکان ہبہ کیا جس میں مستحق کی چیزیں ہیں یا اُن چیزوں کو واہب یا موہوب لہ نے غصب کیا ہے اور موہوب لہ نے مع اُن چیزوں کے مکان پر قبضہ کر لیا ہبہ تمام ہو گیا۔<sup>(4)</sup> (بحر)

**مسئلہ ۱۶:** اگر اپنے نابالغ بچہ کو ہبہ کیا اور موہوب شے ملک واہب میں مشغول ہے مثلاً نابالغ لڑکے کو مکان ہبہ کیا جس میں باپ کا سامان موجود ہے یہ مشغولیت مانع تمامیت نہیں یعنی ہبہ تمام ہو گیا۔ یوہیں مکان ہبہ کیا جس میں کچھ لوگ بطور عاریت رہتے ہیں ہبہ تمام ہو گیا اور اگر کرایہ پر رہتے ہوں تو نہیں۔ یوہیں عورت نے اپنا مکان شوہر کو ہبہ کیا اور مکان پر شوہر کو قبضہ دید یا اگر چہ اُس میں عورت کا اثاثہ موجود ہو قبضہ کامل ہو گیا۔<sup>(5)</sup> (درمختار)

**مسئلہ ۱۷:** مشغول کو ہبہ کرنے کا طریقہ یہ ہے کہ شاعل کو موہوب لہ کے پاس پہلے ودیعت رکھ دے پھر مشغول کو ہبہ کر کے قبضہ دیدے اب ہبہ صحیح ہو جائے گا مثلاً مکان میں جو سامان ہے اسے ودیعت رکھ کر مکان پر قبضہ دلادے۔<sup>(6)</sup> (درمختار)

**مسئلہ ۱۸:** ہبہ میں یہ ضروری ہے کہ موہوب شے غیر موہوب سے جدا ہوا اگر غیر کے ساتھ متصل ہو ہبہ صحیح نہیں مثلاً درخت میں جو پھل لگے ہوں اُن کو ہبہ کرنا درست نہیں۔ جو چیز ہبہ کی گئی اگر وہ قابل تقسیم ہو تو ضرور ہے کہ اُس کی تقسیم ہو گئی

①..... زین۔

②..... ”البحر الرائق“، کتاب الہبہ، ج ۷، ص ۴۸۸۔

و ”الدر المختار“ و ”ردالمحتار“، کتاب الہبہ، ج ۸، ص ۵۷۳۔

③..... ہبہ کرنے والے کے علاوہ کی ملکیت۔

④..... ”البحر الرائق“، کتاب الہبہ، ج ۷، ص ۴۸۹۔

⑤..... ”الدر المختار“، کتاب الہبہ، ج ۸، ص ۵۷۵۔

⑥..... المرجع السابق۔



ہو بغیر تقسیم کیے ہوئے ہبہ درست نہیں اور اگر تقسیم کے قابل ہی نہ ہو یعنی تقسیم کے بعد وہ شے قابل انتفاع نہ رہے مثلاً چھوٹی سی کوٹھری یا حمام ان میں ہبہ صحیح ہونے کے لیے تقسیم ضرور نہیں۔<sup>(۱)</sup> (ہدایہ وغیرہا)

**مسئلہ ۱۹:** جو چیز تقسیم کے قابل ہے اُس کو اجنبی کے لیے ہبہ کرے یا شریک کے لیے دونوں صورتیں ناجائز ہیں۔ ہاں اگر ہبہ کرنے کے بعد واہب نے اُسے خود یا اُس کے حکم سے کسی دوسرے نے تقسیم کر کے قبضہ دیدیا یا موہوب لہ کو حکم دیدیا کہ تقسیم کر کے قبضہ کر لو اور اُس نے ایسا کر لیا ان صورتوں میں ہبہ جائز ہو گیا کیونکہ مانع زائل ہو گیا۔ اگر بغیر تقسیم موہوب لہ کو قبضہ دے دیا موہوب لہ اُس چیز کا مالک نہیں ہوگا اور جو کچھ اُس میں تصرف کرے گا نافذ نہیں ہوگا بلکہ اس کے تصرف سے جو نقصان ہوگا اُس کا ضامن ہوگا اور خود واہب اُس میں تصرف کرے مثلاً بیع کر دے اُس کا تصرف نافذ ہو جائے گا۔<sup>(۲)</sup> (بحر، درمختار) اس کا حاصل یہ ہے کہ مشاع کا ہبہ صحیح نہ ہونے کا مطلب یہ ہے کہ قبضہ کے وقت شیوع پایا جائے اور اگر ہبہ کے وقت شیوع ہے مگر قبضہ کے وقت شیوع نہ ہو تو ہبہ صحیح ہے مثلاً مکان کا نصف حصہ ہبہ کیا اور قبضہ نہیں دیا پھر دوسرا نصف ہبہ کیا اور پورے مکان پر قبضہ دیدیا ہبہ صحیح ہو گیا اور اگر نصف ہبہ کر کے قبضہ دیدیا پھر دوسرا نصف ہبہ کیا اور اُس پر بھی قبضہ دیدیا یہ دونوں ہبہ صحیح نہیں۔<sup>(۳)</sup> (عالمگیری)

**مسئلہ ۲۰:** مشاع یعنی بغیر تقسیم چیز کو بیع<sup>(۴)</sup> کر دیا جائے تو بیع صحیح ہے اور اس کا اجارہ اگر شریک کے ساتھ ہو تو جائز ہے اجنبی کے ساتھ ہو تو جائز نہیں بلکہ یہ اجارہ فاسدہ ہوگا اس میں اجرت مثل لازم ہوگی۔ اور مشاع<sup>(۵)</sup> کا عاریت دینا اگر شریک کو ہے تو جائز ہے اور اجنبی کو عاریت کے طور پر دیا اور کل پر قبضہ دیدیا تو یہ قبضہ دینا ہی عاریت دینا ہے اور کل پر قبضہ نہ دیا تو کچھ نہیں۔ اور اس کو رہن رکھنا ناجائز ہے وہ چیز قابل قسمت<sup>(۶)</sup> ہو یا نہ ہو شریک کے پاس رہن<sup>(۷)</sup> رکھے یا اجنبی کے پاس ہاں اگر دو شخصوں کی چیز ہے دونوں نے رہن رکھ دی تو جائز ہے۔ مشاع کا وقف صحیح ہے۔ مشاع کی ودیعت شریک کے پاس ہو تو جائز ہے۔ مشاع کو قرض دے سکتا ہے مثلاً ہزار روپے دیے اور کہہ دیا ان میں سے پانسو قرض ہیں اور پانسو شرکت کے طور پر یہ جائز

①..... "الهدایة"، کتاب الہبۃ، ج ۲، ص ۲۲۳، وغیرہا۔

②..... "البحر الرائق"، کتاب الہبۃ، ج ۷، ص ۴۸۷۔

و "الدر المختار"، کتاب الہبۃ، ج ۸، ص ۵۷۶۔

③..... "الفتاویٰ الہندیۃ"، کتاب الہبۃ، الباب الثانی فیما یجوز... إلخ، ج ۴، ص ۳۷۶، ۳۷۷۔

④..... فروخت۔

⑤..... شے مشترک۔

⑥..... تقسیم کے قابل۔

⑦..... گروی۔

ہے۔ مشاع کا غصب ہو سکتا ہے یعنی غاصب پر غصب کے احکام جاری ہوں گے۔ مشاع کے صدقہ کا وہی حکم ہے جو ہبہ کا ہے۔ ہاں اگر کل دو شخصوں پر تصدق کر دیا یہ جائز ہے۔<sup>(۱)</sup> (بحر الرائق)

**مسئلہ ۲۱:** ایک شریک نے دوسرے سے کہا کہ جو کچھ نفع میں میرا حصہ ہے میں نے تم کو ہبہ کیا اگر مال موجود ہے یہ ہبہ صحیح نہیں کہ مشاع کا ہبہ ہے اور ہلاک ہو چکا ہے تو صحیح ہے کہ یہ اسقاط<sup>(۲)</sup> ہے۔<sup>(۳)</sup> (عالمگیری)

**مسئلہ ۲۲:** غیر منقسم<sup>(۴)</sup> چیز میں مشاع کا ہبہ کیا موہوب لہ اُس جز کا مالک ہو گیا مگر تقسیم کا مطالبہ نہیں کر سکتا۔ دونوں اُس چیز سے نوبت بنوبت نفع حاصل کریں مثلاً ایک مہینہ ایک اُس سے کام لے اور دوسرے مہینہ میں دوسرا یہ ہو سکتا ہے مگر اس پر بھی جبر نہیں ہو سکتا کہ یہ ایک قسم کی عاریت ہے اور عاریت پر جبر نہیں۔<sup>(۵)</sup> (بحر)

**مسئلہ ۲۳:** جو مشاع غیر قابل قسمت<sup>(۶)</sup> ہے اُس کا ہبہ صحیح ہونے کے لیے یہ شرط ہے کہ اُس کی مقدار معلوم ہو یعنی اس چیز میں اس کا حصہ اتنا ہے جس کو ہبہ کرتا ہے اگر معلوم نہ ہو تو ہبہ صحیح نہیں مثلاً غلام دو شخصوں میں مشترک ہے اس کو معلوم نہیں کہ میرا حصہ کتنا ہے اور ہبہ کر دیا۔ ایک روپیہ دو شخصوں کو ہبہ کیا یہ صحیح ہے کیونکہ نصف نصف دونوں کا حصہ ہوا اور یہ معلوم ہے اور اگر واہب کے پاس دو روپے ہیں اُس نے یہ کہا کہ ان میں سے میں نے ایک روپیہ ہبہ کیا اور اُسے جدا نہ کیا یہ ہبہ صحیح نہیں ہوا۔ ایک غلام دو شخصوں میں مشترک ہے ان میں سے ایک نے اُس غلام کو کوئی چیز ہبہ کر دی اگر وہ چیز قابل تقسیم ہے ہبہ بالکل صحیح نہیں اور قابل تقسیم نہیں تو شریک کے حصے میں صحیح ہے یعنی اُس غلام میں جتنا حصہ اس کے شریک کا ہے شے موہوب کے اتنے ہی حصہ کا ہبہ صحیح ہے اور جتنا حصہ اُس غلام میں واہب کا ہے اُس کے مقابل میں موہوب کے حصہ کا ہبہ صحیح نہیں۔ مجہول<sup>(۷)</sup> حصہ کا ہبہ صحیح نہیں اس سے مراد یہ ہے کہ وہ جہالت باعث نزاع<sup>(۸)</sup> ہو سکے اور اگر باعث نزاع نہ ہو مثلاً یہ کہہ دیا کہ اس گھر میں جو کچھ میرا حصہ ہے ہبہ کر دیا یہ جائز ہے اگرچہ موہوب لہ<sup>(۹)</sup> کو معلوم نہ ہو کہ کیا حصہ ہے کیونکہ یہ جہالت دور ہو سکتی ہے اور اگر بہت زیادہ

①..... "البحر الرائق"، کتاب الہبۃ، ج ۷، ص ۴۸۶.

②..... یعنی اپنا حق چھوڑنا ہے۔

③..... "الفتاویٰ الہندیۃ"، کتاب الہبۃ، الباب الثانی فیما یجوز... إلخ، ج ۴، ص ۳۸۱.

④..... تقسیم نہ ہونے والی۔

⑤..... "البحر الرائق"، کتاب الہبۃ، ج ۷، ص ۴۸۷.

⑥..... ناقابل تقسیم۔

⑦..... نامعلوم۔

⑧..... جھگڑے کا باعث۔

⑨..... جس کے لیے ہبہ کیا۔



جہالت ہو تو ناجائز ہے مثلاً میں نے تم کو کچھ ہبہ کر دیا۔<sup>(۱)</sup> (بحر، منہ)

**مسئلہ ۲۴:** شیوع جو تمامیت قبضہ کو<sup>(۲)</sup> روکتا ہے وہ شیوع ہے جو عقد کے ساتھ مقارن<sup>(۳)</sup> ہو عقد کے بعد جو شیوع

طاری ہو گا وہ مانع نہیں مثلاً پوری چیز ہبہ کر دی اور قبضہ دے دیا اس کے بعد اُس میں سے جز و شائع نصف ربع واپس لے لیا یہاں شیوع پیدا ہو گیا جو پہلے سے نہ تھا یہ مانع نہیں۔ شیوع طاری کی ایک مثال یہ بھی ہے کہ مرض الموت میں اپنا مکان ہبہ کر دیا اور اس مکان کے سوا اُس کے پاس کوئی دوسرا ترکہ نہیں ہے واہب مرگیا ورثہ نے اس کو جائز نہیں کیا اس کا حاصل یہ ہوا کہ ایک تہائی ہبہ ہوا اور دو تہائیاں ورثہ کی ہیں یہاں ہبہ میں شیوع ہے مگر وقت عقد میں نہیں ہے بعد عقد ہوا جبکہ ورثہ نے جائز نہ کیا۔ جس چیز کو ہبہ کیا اُس میں کسی نے استحقاق کا دعویٰ کیا کہ اس چیز میں اتنے کا میں مالک ہوں اگرچہ یہ دعویٰ بعد میں ہوا مگر شیوع اب نہیں پیدا ہوا بلکہ پہلے ہی سے ہے کہ یہ شخص اُس کے ایک جز کا پہلے سے مالک تھا اور اب ظاہر ہوا لہذا ایک شخص نے کھیت اور زراعت دونوں چیزیں ایک شخص کو ہبہ کر دیں اور قبضہ بھی دیدیا اس کے بعد زراعت میں ایک شخص نے دعویٰ کیا کہ میری ہے اور ثابت کر دیا قاضی نے حکم بھی دیدیا زراعت تو مستحق نے لے لی زمین کا ہبہ بھی باطل ہو گیا کیونکہ محتمل قسمت<sup>(۴)</sup> میں شیوع<sup>(۵)</sup> ہے۔<sup>(۶)</sup> (درمختار، بحر)

**مسئلہ ۲۵:** تھن میں دودھ، بھیڑ کی پیٹھ پر اون، زمین میں درخت، درخت میں پھل، یہ چیزیں مشاع کے حکم

میں ہیں کہ ان کا ہبہ صحیح نہیں مگر دودھ دوہ کر، اون کاٹ کر، پھل توڑ کر، موہوب لہ کو تسلیم کر دیے تو ہبہ جائز ہو گیا کہ مانع زائل ہو گیا۔<sup>(۷)</sup> زراعت جو کھیت میں ہے، تلوار کا حلیہ، اشرفی جو پہنے ہوئے ہے، ڈھیری میں سے دس پانچ سیر غلہ کا ہبہ کرنا بھی وہی حکم رکھتا ہے کہ جدا کر کے موہوب پر قبضہ دیدیا درست ہے ورنہ نہیں۔<sup>(۸)</sup> (درمختار، ردالمحتار)

①..... "البحر الرائق"، کتاب الہبۃ، ج ۷، ص ۴۸۷.

و "منحۃ الخالق" هامش علی "البحر الرائق"، کتاب الہبۃ، ج ۷، ص ۴۸۷.

②..... قبضہ کے مکمل ہونے کو۔ ③..... ملا ہوا۔ ④..... جس میں تقسیم کا احتمال ہو۔

⑤..... یعنی زراعت چونکہ زمین کے ساتھ متصل ہے لہذا زمین و زراعت دونوں مل کر ایک چیز ہیں ان میں سے زراعت کا استحقاق حکماً جز و موہوب

کا استحقاق ہے اس لیے زمین کا ہبہ بھی باطل ہو جاتا ہے۔ ۱۲ منہ حفظہ ربہ

⑥..... "الدر المختار"، کتاب الہبۃ، ج ۸، ص ۵۷۷.

و "البحر الرائق"، کتاب الہبۃ، ج ۷، ص ۴۸۷.

⑦..... رکاوٹ ختم ہو گئی۔

⑧..... "الدر المختار" و "ردالمحتار"، کتاب الہبۃ، ج ۸، ص ۵۷۸.

**مسئلہ ۲۶:** معدوم شے<sup>(۱)</sup> کا ہبہ باطل ہے قبضہ دینے کے بعد بھی موہوب لہ کی ملک نہیں ہوگی مثلاً کہا ان گیہوں<sup>(۲)</sup> کا آٹا ہبہ کر دیا تلوں میں جو تیل ہے ہبہ کیا۔ دودھ میں جو گھی ہے ہبہ کیا۔ لونڈی کے پیٹ میں جو حمل ہے وہ ہبہ کیا ان صورتوں میں اگر آٹا پسوا کر، تلوں کو پلوا کر، دودھ میں سے گھی نکال کر موہوب لہ کو دے بھی دے جب بھی اُسکی ملک نہیں ہوگی ہاں اب جدید ہبہ کرے تو ہو سکتا ہے۔<sup>(۳)</sup> (بحر، درمختار)

**مسئلہ ۲۷:** ایک شخص کو ایک چیز ہبہ کی موہوب لہ نے قبضہ نہیں کیا پھر اُس شخص نے دوسرے کو وہی چیز ہبہ کر دی اور دونوں سے قبضہ کرنے کو کہہ دیا دونوں نے قبضہ کر لیا تو چیز دوسرے موہوب لہ کی ہوگی پہلے کی نہیں ہوگی اور اگر واہب نے پہلے موہوب لہ کو قبضہ کرنے کے لیے کہہ دیا اُس نے قبضہ کر لیا تو یہ قبضہ باطل ہے۔<sup>(۴)</sup> (عالمگیری)

**مسئلہ ۲۸:** ایک چیز خریدی اور قبضہ کرنے سے پہلے کسی کو ہبہ کر دی اور موہوب لہ سے کہہ دیا کہ تم قبضہ کر لو اس نے کر لیا ہبہ تمام ہو گیا۔ رہن کا بھی یہی حکم ہے۔<sup>(۵)</sup> (عالمگیری)

**مسئلہ ۲۹:** یہ کہا کہ اس ڈھیری میں سے تم کو اتنا غلہ دیا تم ناپ کر لے لو اُس نے ناپ لیا جائز ہے اور اگر فقط اتنا ہی کہا کہ اتنا غلہ دیا یہ نہ کہا کہ ناپ لو اور اُس نے ناپ کر لے لیا تو ناجائز ہے۔<sup>(۶)</sup> (عالمگیری)

**مسئلہ ۳۰:** جو چیز ہبہ کی ہے وہ پہلے ہی سے موہوب لہ کے قبضہ میں ہے تو ایجاب و قبول کرتے ہی اُسکی ملک ہوگئی جدید قبضہ کی ضرورت نہیں موہوب لہ کا وہ قبضہ قبضہ امانت ہو یا قبضہ ضمان مثلاً اُس کے پاس عاریت یا ودیعت کے طور پر ہے یا کرایہ پر ہے یا اُس نے غصب کر رکھی ہے اس کا قاعدہ کتاب البیوع میں بیان کیا گیا ہے کہ دو قبضے اگر ایک جنس کے ہوں یعنی دونوں قبضہ امانت ہوں یا دونوں قبضہ ضمان ہوں ان میں ایک دوسرے کے قائم مقام ہو جائے گا اور اگر دونوں دو جنس کے ہوں تو قبضہ ضمان قبضہ امانت کے قائم مقام ہو جائے گا اور قبضہ امانت قبضہ ضمان کے قائم مقام نہیں ہوگا۔<sup>(۷)</sup> (بحر، درمختار)

①..... وہ چیز جو موجود نہیں۔ ②..... گندم۔

③..... ”البحر الرائق“، کتاب الہبہ، ج ۷، ص ۴۸۸۔

و ”الدر المختار“، کتاب الہبہ، ج ۸، ص ۵۷۸۔

④..... ”الفتاویٰ الہندیہ“، کتاب الہبہ، الباب الثانی فیما یجوز... إلخ، ج ۴، ص ۳۷۷۔

⑤..... المرجع السابق۔ ⑥..... المرجع السابق۔

⑦..... ”البحر الرائق“، کتاب الہبہ، ج ۷، ص ۴۸۹۔

و ”الدر المختار“، کتاب الہبہ، ج ۸، ص ۵۷۹۔



**مسئلہ ۳۱:** مرہون<sup>(۱)</sup> کو مرہن<sup>(۲)</sup> کے لیے ہبہ کیا ہبہ تمام ہو گیا کیونکہ مرہن کا قبضہ پہلے ہی سے ہے اور رہن باطل ہو گیا یعنی مرہن اپنا دین راہن<sup>(۳)</sup> سے وصول کرے گا۔<sup>(۴)</sup> (عالمگیری)

**مسئلہ ۳۲:** جو شخص نابالغ کا ولی<sup>(۵)</sup> ہے اگرچہ اس کو نابالغ کے مال میں تصرف کرنے کا اختیار نہ ہو یہ جب کبھی نابالغ کو ہبہ کر دے تو محض عقد کرنے سے یعنی فقط ایجاب سے ہبہ تمام ہو جائے گا بشرطیکہ شے موہوب واہب یا اُس کے مودع کے قبضہ میں ہو۔ معلوم ہوا کہ باپ کے ہبہ کا جو حکم ہے باپ نہ ہونے کی صورت میں چچا یا بھائی وغیرہما کا بھی وہی حکم ہے بشرطیکہ نابالغ ان کی عیال میں ہو<sup>(۶)</sup> اس ہبہ میں بعض ائمہ کا ارشاد ہے کہ گواہ مقرر کر لے یہ اشہاد<sup>(۷)</sup> ہبہ کی صحت کے لیے شرط نہیں بلکہ اس لیے ہے تاکہ وہ آئندہ انکار نہ کر سکے یا اُس کے مرنے کے بعد دوسرے ورثہ اس ہبہ سے انکار نہ کر دیں۔<sup>(۸)</sup> (بحر، درمختار)

**مسئلہ ۳۳:** نابالغ لڑکے کو جو مال ہبہ کیا وہ نہ واہب کے قبضہ میں ہے نہ اُس کے مودع کے قبضہ میں ہے بلکہ غاصب یا مرہن یا مستاجر کے قبضہ میں ہے تو ہبہ تمام نہیں۔<sup>(۹)</sup> (عالمگیری)

**مسئلہ ۳۴:** مزرعہ زمین اپنے نابالغ لڑکے کو ہبہ کی اگر زراعت خود اسی کی ہے ہبہ صحیح ہو گیا اور کاشتکار نے کھیت بویا ہے تو ہبہ صحیح نہ ہوا کہ واہب کے قبضہ میں نہیں ہے۔<sup>(۱۰)</sup> (عالمگیری)

**مسئلہ ۳۵:** صدقہ کا بھی یہی حکم ہے کہ نابالغ کو اُس کے ولی نے صدقہ کیا تو قبضہ کی ضرورت نہیں، اگر نابالغ کا ولی نہ ہو تو اُس کی ماں بھی یہی حکم رکھتی ہے کہ محض ہبہ کر دینے سے موہوب لہ مالک ہو جائے گا بالغ لڑکا اگرچہ اس کی عیال میں ہو اس کا یہ حکم نہیں ہے وہ جب تک قبضہ نہ کرے مالک نہ ہوگا۔ ماں نے اپنا مہر لڑکے کو ہبہ کر دیا یہ ہبہ تمام نہ ہوگا جب تک خود ماں نے اس پر قبضہ نہ کیا ہو اور لڑکے کا قبضہ نہ کرادے۔<sup>(۱۱)</sup> (بحر)

①..... گروی رکھی ہوئی چیز۔ ②..... جس کے پاس گروی رکھی ہے۔ ③..... گروی رکھوانے والا۔

④..... ”الفتاویٰ الہندیہ“، کتاب الہبۃ، الباب الثانی فیما یجوز... إلخ، ج ۴، ص ۳۷۷، ۳۷۸۔

⑤..... نابالغ کا سرپرست۔ ⑥..... یعنی ساتھ رہنے والوں میں سے ہو۔ ⑦..... گواہ بنانا۔

⑧..... ”البحر الرائق“، کتاب الہبۃ، ج ۷، ص ۴۸۹، ۴۹۰۔

و ”الدر المختار“، کتاب الہبۃ، ج ۸، ص ۵۷۹۔

⑨..... ”الفتاویٰ الہندیہ“، کتاب الہبۃ، الباب السادس فی الہبۃ للصغیر، ج ۴، ص ۳۹۱۔

⑩..... المرجع السابق، ص ۳۹۲۔

⑪..... ”البحر الرائق“، کتاب الہبۃ، ج ۷، ص ۴۹۰۔

**مسئلہ ۳۶:** بیٹے کو تصرف کرنے کے لیے اموال دے رکھے ہیں بیٹا کام کرتا ہے اور مال میں اضافہ ہو۔ اگر یہ

ثابت ہو کہ باپ نے اسے ہبہ کر دیا ہے جب تو اس کا ہے ورنہ سب کچھ باپ کا ہے اس کے مرنے کے بعد میراث جاری ہوگی۔<sup>(۱)</sup> (عالمگیری)

**مسئلہ ۳۷:** نابالغ کو کسی اجنبی نے کوئی چیز ہبہ کی یہ اُس وقت تمام ہوگا کہ ولی اُس پر قبضہ کر لے اس مقام پر ولی

سے مراد یہ چار شخص ہیں: ① باپ پھر ② اُس کا وصی پھر ③ دادا پھر ④ اُس کا وصی، اس صورت میں یہ ضرورت نہیں کہ نابالغ ولی کی پرورش میں ہو ان چار کی موجودگی میں کوئی شخص اُس پر قبضہ نہیں کر سکتا چاہے اس قابض کی عیال میں وہ نابالغ ہو یا نہ ہو وہ قابض ذورحم محرم ہو یا اجنبی ہو موجودگی سے مراد یہ ہے کہ وہ حاضر ہوں اور اگر غائب ہوں اور غیبت بھی منقطعہ ہو تو اُس کے بعد جس کا مرتبہ ہے وہ قبضہ کرے۔<sup>(۲)</sup> (بحر)

**مسئلہ ۳۸:** ان چاروں میں سے کوئی نہ ہو تو چچا وغیرہ جس کی عیال میں نابالغ ہو وہ قبضہ کرے، ماں یا اجنبی کی

پرورش میں ہو تو یہ قبضہ کریں گے، اگر وہ بچہ لقیط ہے یعنی کہیں پڑا ہوا ملا ہے اس کے لیے کوئی چیز ہبہ کی گئی تو ملتقط<sup>(۳)</sup> قبضہ کرے۔<sup>(۴)</sup> (درمختار)

**مسئلہ ۳۹:** نابالغ اگر سمجھ وال ہو مال لینا جانتا ہو تو وہ خود بھی موہوب<sup>(۵)</sup> پر قبضہ کر سکتا ہے اگرچہ اُس کا باپ موجود ہو

اور جس طرح یہ نابالغ قبضہ کر سکتا ہے ہبہ کو رد بھی کر سکتا ہے یعنی چھوٹے بچے کو کسی نے کوئی چیز دی تو وہ لے بھی سکتا ہے اور انکار بھی کر سکتا ہے جس نے نابالغ کو ہبہ کیا ہے وہ ہبہ کی ہوئی چیز واپس لے سکتا ہے، قاضی کو چاہیے کہ نابالغ کو جو چیز ہبہ کی گئی ہے اُسے بیع کر دے تاکہ واہب<sup>(۶)</sup> رجوع نہ کر سکے۔<sup>(۷)</sup> (بحر)

**مسئلہ ۴۰:** نابالغ کو مٹھائی اور پھل وغیرہ کھانے کی چیزیں ہبہ کی جائیں ان میں سے والدین کھا سکتے ہیں یہ اُس

وقت ہے کہ قرینہ سے معلوم ہو کہ خاص اس بچہ کو ہی دینا نہیں بلکہ والدین کو دینا مقصود ہے مگر اُن کی عزت کا لحاظ کرتے ہوئے

①..... "الفتاویٰ الہندیۃ"، کتاب الہبۃ، الباب السادس فی الہبۃ للصغیر، ج ۴، ص ۳۹۲.

②..... "البحر الرائق"، کتاب الہبۃ، ج ۷، ص ۴۹۱.

③..... یعنی اس بچے کو اٹھانے والا۔

④..... "الدر المختار"، کتاب الہبۃ، ج ۸، ص ۵۸۱.

⑤..... ہبہ کی ہوئی چیز۔ ⑥..... ہبہ کرنے والا۔

⑦..... "البحر الرائق"، کتاب الہبۃ، ج ۷، ص ۴۹۲.



یہ چیز حقیر معلوم ہوتی ہے اُن کو دیتے ہوئے لحاظ معلوم ہوتا ہے بچہ کا نام لے دیتے ہیں اور اگر قرینہ سے یہ معلوم ہوتا ہو کہ خاص اسی بچہ کو دینا مقصود ہے تو والدین نہیں کھا سکتے مثلاً کوئی چیز کھا رہا ہے کسی کا بچہ وہاں پہنچ گیا ذرا سی اٹھا کر بچہ کو دیدی یہاں معلوم ہو رہا ہے کہ والدین کو دینا مقصود نہیں ہے اس سے یہ بھی معلوم ہوا کہ جو چیز کھانے کی نہ ہو وہ نابالغ کو دی جائے تو والدین کو بغیر حاجت استعمال درست نہیں۔<sup>(۱)</sup> (درمختار)

**مسئلہ ۴۱:** ختنہ کی تقریب میں رشتہ داروں کے یہاں سے جوڑے وغیرہ آتے ہیں سہرے پر روپے دیے جاتے ہیں اور جوڑے بھی طرح طرح کے ہوتے ہیں ان میں سے جن چیزوں کی نسبت معلوم ہو کہ بچہ کے لیے ہیں۔ مثلاً چھوٹے کپڑے جو بچہ کے مناسب ہیں یہ اُسی بچہ کے لیے ہیں ورنہ والدین کے لیے ہیں اگر باپ کے اقربا<sup>(۲)</sup> نے ہدیہ کیا ہے تو باپ کے لیے ہیں ماں کے رشتہ داروں نے ہدیہ کیا ہے تو ماں کے لیے ہیں۔<sup>(۳)</sup> (درمختار) مگر یہاں ہندوستان کا یہ عرف<sup>(۴)</sup> ہے کہ باپ کے کنبہ کے لوگ بھی زنانہ جوڑا بھیجتے ہیں جو ماں کے لیے ہوتا ہے اور نانہال<sup>(۵)</sup> سے بھی مردانہ جوڑا بھیجا جاتا ہے جس کا صاف یہی مقصد ہے کہ مرد کے لیے مردانہ جوڑا ہے اور عورت کے لیے زنانہ اگرچہ کہیں سے آیا ہو، دیگر تقریبات مثلاً بسم اللہ کے موقع پر اور شادی کے موقع پر طرح طرح کے ہدایا<sup>(۶)</sup> آتے ہیں اور وہ چیزیں کس کے لیے ہیں اس کے متعلق جو عرف ہو اُس پر عمل کیا جائے اور اگر بھیجنے والے نے تصریح کر دی ہے تو یہ سب سے بڑھ کر ہے چنانچہ تقریبات میں اکثر یہی ہوتا ہے کہ نام بنام سارے گھر کے لیے جوڑے بھیجے جاتے ہیں بلکہ ملازمین کے لیے بھی جوڑے آتے ہیں اس صورت میں جس کے لیے جو آیا ہے وہی لے سکتا ہے دوسرا نہیں لے سکتا۔

**مسئلہ ۴۲:** شادی وغیرہ تمام تقریبات میں طرح طرح کی چیزیں بھیجی جاتی ہیں اس کے متعلق ہندوستان میں مختلف قسم کی رسمیں ہیں ہر شہر میں ہر قوم میں جدا جدا رسوم ہیں ان کے متعلق ہدیہ اور ہبہ کا حکم ہے یا قرض کا عموماً رواج سے جو بات ثابت ہوتی ہے وہ یہ ہے کہ دینے والے یہ چیزیں بطور قرض دیتے ہیں اسی وجہ سے شادیوں میں اور ہر تقریب میں جب روپے دیے جاتے ہیں تو ہر ایک شخص کا نام اور رقم تحریر کر لیتے ہیں جب اُس دینے والے کے یہاں تقریب ہوتی ہے تو یہ شخص جس کے یہاں دیا جا چکا ہے فہرست نکالتا ہے اور اتنے روپے ضرور دیتا ہے جو اُس نے دیے تھے اور اس کے خلاف کرنے میں سخت بدنامی ہوتی

①....."الدر المختار"، کتاب الہبۃ، ج ۸، ص ۵۸۲۔

②.....قرابت دار، قریب کے رشتہ دار۔

③....."الدر المختار"، کتاب الہبۃ، ج ۸، ص ۵۸۲۔

④.....رواج۔ ⑤.....ماں کا خاندان۔ ⑥.....خفے، تحائف۔

ہے اور موقع پا کر کہتے بھی ہیں کہ نیوتے<sup>(1)</sup> کا روپیہ نہیں دیا اگر یہ قرض نہ سمجھتے ہوتے تو ایسا عرف نہ ہوتا جو عموماً ہندوستان میں ہے۔  
**مسئلہ ۴۳:** ایک شخص پردیس سے آیا اور جس کے یہاں اُس کو کچھ تحائف دیے اور یہ کہا کہ اس کو اپنے گھر والوں میں تقسیم کر دو اور خود بھی لے لو اُس سے دریافت کرنا چاہیے کہ کیا چیز کسے دی جائے اور اگر وہ موجود نہ ہو چلا گیا ہو تو جو چیز عورتوں کے لائق ہو عورت کو دے اور جو لڑکیوں کے مناسب ہو لڑکیوں کو دے اور جو لڑکوں کے مناسب ہو لڑکوں کو دے اور جو چیز خود اُس کے مناسب ہو وہ خود لے اور جو چیز ایسی ہو کہ مرد و عورت دونوں کے لیے یکساں ہو تو دیکھا جائے گا کہ وہ دینے والا مرد کا رشتہ دار ہے تو مرد لے اور عورت کا رشتہ دار ہے تو عورت لے۔<sup>(2)</sup> (عالمگیری)

**مسئلہ ۴۴:** بعض اولاد کے ساتھ محبت زیادہ ہو بعض کے ساتھ کم یہ کوئی ملامت کی چیز نہیں کیونکہ یہ فعل غیر اختیاری ہے اور عطیہ<sup>(3)</sup> میں اگر یہ ارادہ ہو کہ بعض کو ضرر پہنچا دے تو سب میں برابری کرے کم و بیش نہ کرے کہ یہ مکروہ ہے ہاں اگر اولاد میں ایک کو دوسرے پر دینی فضیلت و ترجیح ہے مثلاً ایک عالم ہے جو خدمت علم دین میں مصروف ہے یا عبادت و مجاہدہ میں اشتغال رکھتا ہے ایسے کو اگر زیادہ دے اور جو لڑکے دنیا کے کاموں میں زیادہ اشتغال رکھتے ہیں انھیں کم دے یہ جائز ہے اس میں کسی قسم کی کراہت نہیں یہ حکم دیانت کا ہے اور قضا کا حکم یہ ہے کہ وہ اپنے مال کا مالک ہے حالت صحت میں اپنا سارا مال ایک ہی لڑکے کو دیدے اور دوسروں کو کچھ نہ دے یہ کر سکتا ہے دوسرے لڑکے کسی قسم کا مطالبہ نہیں کر سکتے مگر ایسا کرنے میں گنہگار ہے۔<sup>(4)</sup> (بحر الرائق)

**مسئلہ ۴۵:** اولاد کو ہبہ کرنے میں لڑکی اور لڑکا دونوں کو برابر دے یہ نہیں کہ لڑکے کو لڑکی سے دو چند<sup>(5)</sup> دے دے جس طرح میراث میں ہوتا ہے کہ لڑکے کو لڑکی سے دو ناملتا ہے ہبہ میں ایسا نہیں۔<sup>(6)</sup> (عالمگیری)

**مسئلہ ۴۶:** لڑکا اگر فاسق ہے تو اُس کو صرف بقدر ضرورت دے زیادہ دینے کا یہ مطلب ہوگا کہ یہ گناہ کے کام میں اُس کا معین<sup>(7)</sup> ہے، لڑکا فاسق ہے یہ گمان ہے کہ اُس کے بعد یہ اموال بدکاری اور گناہ میں خرچ کر ڈالے گا۔ تو اُس کے لیے چھوڑ

①..... شادی، بیاہ اور دیگر تقریبات میں جو تحفہ یا نقدی دی جاتی ہے اسے نیوتا کہتے ہیں۔

②..... ”الفتاویٰ الہندیہ“، کتاب الہبۃ، الباب الثالث فیما یتعلق بالتحلیل، ج ۴، ص ۳۸۳۔

③..... تحفہ۔

④..... ”البحر الرائق“، کتاب الہبۃ، ج ۷، ص ۴۹۰۔

⑤..... دُگنا، ڈبل۔

⑥..... ”الفتاویٰ الہندیہ“، کتاب الہبۃ، الباب السادس فی الہبۃ للصغیر، ج ۴، ص ۳۹۱۔

⑦..... مددگار۔



جانے سے یہ بہتر ہے کہ نیک کاموں میں یہ اموال صرف<sup>(۱)</sup> کر ڈالے اس صورت میں اُسے میراث سے محروم کرنے میں گناہ نہیں کہ یہ حقیقت میراث سے محروم کرنا نہیں ہے بلکہ اپنے اموال اور اپنی کمائی کو حرام میں خرچ کرنے سے بچانا ہے۔<sup>(۲)</sup> (عالمگیری)

**مسئلہ ۴۷:** باپ کو یہ جائز نہیں کہ نابالغ لڑکے کا مال دوسرے لوگوں کو ہبہ کر دے اگرچہ معاوضہ لے کر ہبہ کرے کہ یہ بھی ناجائز ہے اور خود بچہ بھی اپنا مال ہبہ کرنا چاہے تو نہیں کر سکتا یعنی اُس نے ہبہ کر دیا اور موہوب لہ کو دیدیا اُس سے واپس لیا جائے گا کہ ہبہ جائز ہی نہیں۔<sup>(۳)</sup> (درمختار، بحر) یہی حکم صدقہ کا ہے کہ نابالغ اپنا مال نہ خود صدقہ کر سکتا ہے نہ اُس کا باپ۔ یہ بات نہایت یاد رکھنے کی ہے اکثر لوگ نابالغ سے چیز لے کر استعمال کر لیتے ہیں سمجھتے ہیں کہ اُس نے دے دی حالانکہ یہ دینا نہ دینے کے حکم میں ہے بعض لوگ دوسرے کے بچہ سے پانی بھروا کر پیتے یا وضو کرتے ہیں یا دوسری طرح استعمال کرتے ہیں یہ ناجائز ہے کہ اُس پانی کا وہ بچہ مالک ہو جاتا ہے اور ہبہ نہیں کر سکتا پھر دوسرے کو اُس کا استعمال کیوں کر جائز ہوگا۔ اگر والدین بچہ کو اس لیے چیز دیں کہ یہ لوگوں کو ہبہ کر دے یا فقیروں کو صدقہ کر دے تاکہ دینے اور صدقہ کرنے کی عادت ہو اور مال و دنیا کی محبت کم ہو تو یہ ہبہ و صدقہ جائز ہے کہ یہاں نابالغ کے مال کا ہبہ و صدقہ نہیں بلکہ باپ کا مال ہے اور بچہ دینے کے لیے وکیل ہے جس طرح عموماً دروازوں پر سائل جب سوال کرتے ہیں تو بچوں ہی سے بھیک دلواتے ہیں۔

**مسئلہ ۴۸:** بچہ نے ہدیہ پیش کیا اور یہ کہا کہ میرے والد نے یہ ہدیہ آپ کے پاس بھیجا ہے اُس کو لینا اور کھانا جائز ہے مگر جب یہ گمان ہو کہ اُس کے باپ نے نہیں بھیجا ہے یہ خود لایا ہے اور یہ غلط ہے کہ اُس کے باپ نے بھیجا ہے تو نہ لے۔<sup>(۴)</sup> (عالمگیری)

**مسئلہ ۴۹:** بچہ پیدا ہونے سے پہلے ہی کپڑے اس لیے بنائے کہ جب پیدا ہوگا تو اُن پر رکھا جائے گا مثلاً تکیہ، گدا، وہ پیدا ہوا اور اُسی پر رکھا گیا پھر مر گیا یہ کپڑے میراث نہیں قرار پائیں گے جب تک اُس نے یہ اقرار نہ کیا ہو کہ یہ کپڑے لڑکے کی ملک ہیں اور بدن کے کپڑے جو پہننے کے ہیں جب انھیں بچہ نے پہن لیا مالک ہو گیا اور میراث ہیں۔<sup>(۵)</sup> (بحر)

①..... خرچ۔

②..... ”الفتاویٰ الہندیہ“، کتاب الہبۃ، الباب السادس فی الہبۃ للصغیر، ج ۴، ص ۳۹۱۔

③..... ”الدر المختار“، کتاب الہبۃ، ج ۸، ص ۵۸۳۔

و ”البحر الرائق“، کتاب الہبۃ، ج ۷، ص ۴۸۳-۴۹۲۔

④..... ”الفتاویٰ الہندیہ“، کتاب الہبۃ، الباب الثالث فیما یتعلق بالتحلیل، ج ۴، ص ۳۸۳۔

⑤..... ”البحر الرائق“، کتاب الہبۃ، ج ۷، ص ۴۹۰۔

**مسئلہ ۵۰:** نابالغہ لڑکی شوہر کے یہاں رخصت ہو کر چلی گئی اُس کو اگر کوئی چیز ہبہ کر دی جائے اور شوہر قبضہ کر لے ہبہ تمام ہو جائے گا اُس کا باپ زندہ ہو یا مر گیا ہو دونوں صورتوں میں شوہر قبضہ کر سکتا ہے وہ نابالغہ قابلِ جماع<sup>(۱)</sup> ہو یا نہ ہو دونوں کا ایک حکم ہے اور نابالغہ کے باپ نے یا خود اوس نے جبکہ سمجھ وال ہو قبضہ کیا یہ بھی ہو سکتا ہے یعنی شوہر ہی کا قبضہ کرنا ضروری نہیں اور اگر زوجہ بالغہ ہے تو اُس کے خود قبضہ کی ضرورت ہے شوہر کا قبضہ کافی نہیں اور اگر نابالغہ ہے اور ابھی رخصت بھی نہیں ہوئی ہے تو شوہر کا قبضہ اس صورت میں بھی کافی نہیں بلکہ اُسکے باپ وغیرہ جن کے قبضہ کا اوپر ذکر کیا گیا ہے وہ قبضہ کر سکتے ہیں۔<sup>(۲)</sup> (بحر)

**مسئلہ ۵۱:** ایک شخص نے دو کپڑے ایک شخص کو دیے اور یہ کہا کہ ایک تمہارا ہے اور ایک تمہارے لڑکے کا اور جدا ہونے سے قبل یہ نہیں متعین کیا کہ کون کس کا ہے یہ ہبہ جائز نہیں اور بیان کر دیا ہے تو جائز ہے۔<sup>(۳)</sup> (ردالمحتار)

**مسئلہ ۵۲:** دو شخصوں نے ایک شخص کو مکان جو قابلِ قسمت<sup>(۴)</sup> ہے ہبہ کر دیا اور قبضہ دید یا ہبہ صحیح ہے کہ یہاں شیوع نہیں ہے اور اگر ایک نے دو شخصوں کو ہبہ کیا اور یہ دونوں بالغ ہیں یا ایک بالغ ہے دوسرا نابالغ اور یہ نابالغ اُسی بالغ کی پرورش میں ہے اور فقیر بھی نہیں ہیں اور مکان قابلِ تقسیم ہے تو ہبہ صحیح نہیں کہ مشاع کا ہبہ ہے اور اگر ایک نے ایک ہی کو ہبہ کیا ہے مگر موہوب لہ نے دو شخصوں کو قبضہ کے لیے وکیل کیا ہے تو یہ ہبہ جائز ہے۔ اور اگر دو شخصوں نے ایک مکان دو شخصوں کو ہبہ کیا یوں کہ ایک نے اپنا حصہ ایک کو ہبہ کیا اور دوسرے نے اپنا حصہ دوسرے کو تو یہ ہبہ ناجائز ہے اور اگر باپ نے اپنے دو بیٹوں کو ہبہ کیا اور دونوں بالغ ہیں یا ایک بالغ دوسرا نابالغ تو ہبہ صحیح نہیں اور اگر دونوں نابالغ ہیں تو صحیح ہے۔<sup>(۵)</sup> (بحر، درمختار)

**مسئلہ ۵۳:** دس روپے دو فقیروں پر تصدق کیے یا ہبہ کیے یہ جائز ہے یعنی صدقہ میں شیوع مانعِ صحت نہیں<sup>(۶)</sup> کہ صدقہ میں اللہ (عزوجل) کی رضا مقصود ہے وہ ایک ہے فقیر کا ایک ہونا یا متعدد ہونا اس کا لحاظ نہیں اور فقیر کو صدقہ کرنا یا ہبہ کرنا دونوں کا ایک مطلب ہے یعنی بہر صورت صدقہ ہے اور دو شخص غنی ہیں اُن کو دس روپے ہبہ کیے یا صدقہ کیے یہ دونوں ناجائز کہ یہاں

①..... ہمبستری کے قابل۔

②..... ”البحر الرائق“، کتاب الہبۃ، ج ۷، ص ۴۹۲۔

③..... ”ردالمحتار“، کتاب الہبۃ، ج ۷، ص ۵۸۴۔

④..... تقسیم کے قابل۔

⑤..... ”البحر الرائق“، کتاب الہبۃ، ج ۷، ص ۴۹۲۔

و ”الدر المختار“، کتاب الہبۃ، ج ۸، ص ۵۸۴۔

⑥..... صحیح ہونے میں رکاوٹ نہیں۔



دونوں لفظوں سے ہبہ ہی مراد ہے اور ہبہ میں شیوع مانع ہے <sup>(۱)</sup> کیونکہ یہاں اغنیا کی رضا مندی مقصود ہے اور وہ متعدد ہیں اور صحیح نہ ہونے کا اس مقام پر مطلب یہ ہے کہ وہ دونوں مالک نہیں ہوں گے اگر دونوں کو تقسیم کر کے قبضہ دیدیا دونوں مالک ہو جائیں گے۔ <sup>(۲)</sup> (بحر، درمختار)

**مسئلہ ۵۴:** دیوار اس کے مکان میں اور پروسی کے مکان میں مشترک ہے اس نے وہ دیوار پروسی کو ہبہ کر دی یہ جائز ہے۔ <sup>(۳)</sup> (درمختار)

**مسئلہ ۵۵:** مریض صرف ثلث مال <sup>(۴)</sup> سے ہبہ کر سکتا ہے اور یہ ہبہ بھی اُس وقت صحیح ہے کہ اُس کی زندگی میں موہوب لہ <sup>(۵)</sup> قبضہ کر لے۔ قبضہ سے پہلے مریض مر گیا تو ہبہ باطل ہو گیا۔ <sup>(۶)</sup> (عالمگیری)

## ہبہ واپس لینے کا بیان

کسی کو چیز دے کر واپس لینا بہت بُری بات ہے حدیث میں ارشاد ہوا اسکی مثال ایسی ہے جس طرح کتاقے کر کے پھر چاٹ جاتا <sup>(۷)</sup> لہذا مسلمان کو اس سے بچنا ہی چاہیے مگر چونکہ ہبہ ایسا تصرف ہے کہ واہب پر لازم نہیں اگر دے کر واپس ہی لینا چاہے تو قاضی واپس کر دے گا اُسے نہ واپس لینے پر مجبور نہیں کرے گا اور یہ واپس لینے کا حکم بھی حدیث سے ثابت ہے مگر سب جگہ واپس نہیں کر سکتا بعض صورتیں ایسی ہیں کہ اُن میں واپس لے سکتا ہے اور بعض میں نہیں یہاں اسی کی تفصیل بیان کی جاتی ہے۔

**مسئلہ ۱:** ہبہ میں اگر موہوب لہ کا قبضہ ہی نہیں ہوا ہے تو ابھی ہبہ کی تمامیت ہی نہیں ہوئی ہے اگر واہب نے رجوع کر لیا تو ہبہ بھی ختم ہو گیا اس کو رجوع نہیں کہتے رجوع یہ ہے کہ تمام ہو چکا ہے موہوب لہ نے قبضہ کر لیا ہے اس کے بعد واپس لے۔ <sup>(۸)</sup> (درمختار)

①..... یعنی اشتراک ہبہ کے صحیح ہونے میں رکاوٹ ہے۔

②..... ”البحر الرائق“، کتاب الہبۃ، ج ۷، ص ۴۹۳، ۴۹۴۔

و ”الدر المختار“، کتاب الہبۃ، ج ۸، ص ۵۸۵۔

③..... ”الدر المختار“، کتاب الہبۃ، ج ۸، ص ۵۸۶۔

④..... تہائی مال۔ ⑤..... جس کے لئے ہبہ کیا گیا۔

⑥..... ”الفتاویٰ الہندیۃ“، کتاب الہبۃ، الباب العاشر فی ہبۃ المریض، ج ۴، ص ۴۰۰۔

⑦..... ”سنن أبی داؤد“، کتاب الإجارة، باب الرجوع فی الہبۃ، الحدیث: ۳۵۳۹، ج ۳، ص ۴۰۶۔

⑧..... ”الدر المختار“، کتاب الہبۃ، باب الرجوع فی الہبۃ، ج ۸، ص ۵۸۶۔

**مسئلہ ۲:** جب موہوب لہ کو قبضہ دیدیا تو اب رجوع کرنے کے لیے قاضی کا حکم دینا یا موہوب لہ کا راضی ہونا ضروری ہے اور قبضہ نہ کیا ہو تو اس کی ضرورت نہیں۔<sup>(۱)</sup> (عالمگیری)

**مسئلہ ۳:** واہب نے کہہ دیا ہے کہ میں اس ہبہ کو واپس نہیں لوں گا جب بھی واپس لے سکتا ہے اُس کا یہ کہہ دینا مانع رجوع<sup>(۲)</sup> نہیں۔<sup>(۳)</sup> (بحر) اور اگر حق رجوع سے<sup>(۴)</sup> مصالحت کر لی ہے تو رجوع نہیں کر سکتا کہ صلح میں جو چیز دی ہے ہبہ کا عوض ہے۔<sup>(۵)</sup> (عالمگیری)

**مسئلہ ۴:** ایک شخص نے دوسرے سے کہا فلاں کو ایک ہزار روپیہ میری طرف سے ہبہ کر دو اُس نے کر دیے اور موہوب لہ نے قبضہ بھی کر لیا ہبہ تمام ہو گیا دوسرا شخص واپس نہیں لے سکتا نہ پہلے سے لے سکتا ہے نہ موہوب لہ سے اور وہ پہلا چاہے تو موہوب لہ سے واپس لے سکتا ہے کہ واہب یہی ہے وہ دینے والا متبرع<sup>(۶)</sup> ہے اور اگر پہلے نے یہ کہا ہے کہ فلاں کو ایک ہزار ہبہ کر دو میں اس کا ضامن ہوں اور اُس نے دیدیے تو پہلا شخص ضامن ہے دوسرا اس سے لے سکتا ہے موہوب لہ سے نہیں لے سکتا اور پہلا شخص موہوب لہ سے واپس لے سکتا ہے۔<sup>(۷)</sup> (بحر)

**مسئلہ ۵:** صدقہ دیکر واپس لینا جائز نہیں لہذا جس کو صدقہ دیا تھا اُس نے عاریت یا ودیعت سمجھ کر کچھ دنوں کے بعد واپس دیا اس کو لینا جائز نہیں اور لے لیا ہو تو واپس کر دے۔<sup>(۸)</sup> (عالمگیری)

**مسئلہ ۶:** دین<sup>(۹)</sup> کے ہبہ میں رجوع نہیں کر سکتا مثلاً دائن<sup>(۱۰)</sup> نے مدیون<sup>(۱۱)</sup> کو دین ہبہ کر دیا اور مدیون نے قبول کر لیا دائن واپس نہیں لے سکتا کہ یہ اسقاط ہے مگر قبول کرنے سے پہلے واپس لے سکتا ہے۔<sup>(۱۲)</sup> (بحر)

①..... "الفتاویٰ الہندیۃ"، کتاب الہبۃ، الباب الخامس فی الرجوع... إلخ، ج ۴، ص ۳۸۵.

②..... واپس لینے میں رکاوٹ۔

③..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۵.

④..... واپسی کے حق سے۔

⑤..... "الفتاویٰ الہندیۃ"، کتاب الہبۃ، الباب الخامس فی الرجوع... إلخ، ج ۴، ص ۳۹۱.

⑥..... احسان کرنے والا۔

⑦..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۵.

⑧..... "الفتاویٰ الہندیۃ"، کتاب الہبۃ، الباب الثانی عشر فی الصدقۃ، ج ۴، ص ۴۰۶.

⑨..... قرض۔ ⑩..... قرض خواہ۔ ⑪..... مقروض۔

⑫..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۵.



**مسئلہ ۷:** رجوع کرنے کے لیے یہ ضروری ہے کہ رجوع کے الفاظ بولے مثلاً رجوع کیا، واپس لیا، ہبہ کو توڑ دیا، باطل کر دیا اور اگر الفاظ نہیں بولے بلکہ اُس چیز کو بیع کر دیا یا اپنی چیز میں خلط کر دیا<sup>(۱)</sup> یا کپڑا تھارنگ دیا یا غلام تھا آزاد کر دیا یہ رجوع نہیں بلکہ یہ تصرفات<sup>(۲)</sup> بیکار ہیں۔<sup>(۳)</sup> (عالمگیری)

**مسئلہ ۸:** واہب کو موہوب لہ سے ہبہ کو خریدنا نہ چاہیے کہ یہ بھی رجوع کے معنی میں ہے کیونکہ موہوب لہ یہ خیال کرے گا کہ یہ چیز اسی کی دی ہوئی ہے پورے دام<sup>(۴)</sup> لینے سے اُسے شرم آئے گی مگر باپ نے بیٹے کو کوئی چیز دی ہے پھر خریدنا چاہتا ہے تو خرید سکتا ہے کہ شفقت پدری کم دام دینے سے مانع ہوگی۔<sup>(۵)</sup> (بحر)

**مسئلہ ۹:** ہبہ میں رجوع کرنے سے سات چیزیں مانع ہیں اُن سات کو ان الفاظ میں جمع کیا گیا ہے۔ ”دفع خزقہ“ دال سے مراد زیادت متصلہ ہے۔ میم سے مراد موت یعنی واہب و موہوب لہ دونوں میں سے کسی کا مرجانا۔ عین سے مراد عوض۔ خا سے مراد خروج یعنی ہبہ کا ملک موہوب لہ سے خارج ہو جانا۔ زا سے مراد زوجیت۔ قاف سے مراد قرابت۔ ہا سے ہلاک۔ ان سب کے احکام کی تفصیل ذیل میں درج کی جاتی ہے۔

### (۱) زیادت متصلہ:

**مسئلہ ۱۰:** جس چیز کو ہبہ کیا اُس میں کچھ زیادت ہوئی اگر یہ موہوب کے ساتھ متصل ہے واہب رجوع نہیں کر سکتا مثلاً ایک نابالغ غلام کسی کو ہبہ کیا اب وہ جوان ہو گیا رجوع نہیں کر سکتا زیادت متصلہ متولدہ ہو یا غیر متولدہ موہوب لہ کے فعل سے ہوئی ہو یا اس کے فعل سے نہ ہو سب کا ایک حکم ہے۔<sup>(۶)</sup> (عالمگیری)

**مسئلہ ۱۱:** زمین ہبہ کی موہوب لہ نے اس میں مکان بنایا یا درخت لگائے یہ زیادت متصلہ ہے یا پانی نکالنے کا چرخ نصب کیا<sup>(۷)</sup> اس طرح کہ توابع زمین میں<sup>(۸)</sup> شمار ہو اور بیع میں بغیر ذکر کیے تبعاً داخل ہو جائے یہ بھی زیادت متصلہ ہے۔ یوہیں

①..... ملادیا۔ ②..... یہ کام کاج۔

③..... ”الفتاویٰ الہندیہ“، کتاب الہبۃ، الباب الخامس فی الرجوع... إلخ، ج ۴، ص ۳۸۶۔

④..... پوری قیمت۔

⑤..... ”البحر الرائق“، کتاب الہبۃ، باب الرجوع فی الہبۃ، ج ۷، ص ۴۹۵۔

⑥..... ”الفتاویٰ الہندیہ“، کتاب الہبۃ، الباب الخامس فی الرجوع... إلخ، ج ۴، ص ۶۰۴۔

⑦..... کنویں سے پانی کھینچنے کا چرخ لگایا موٹر وغیرہ لگائی۔

⑧..... زمین سے متعلقہ چیزوں میں۔

اگر مکان ہبہ کیا تھا موہوب لہ نے اُس میں کچھ نئی تعمیر کی یہ زیادت متصلہ ہے۔ اب واپس نہیں لے سکتا۔<sup>(۱)</sup> (بحر، درمختار، عالمگیری)

**مسئلہ ۱۲:** حمام ہبہ کیا تھا موہوب لہ نے اُسے رہنے کا مکان بنایا یا مکان ہبہ کیا تھا اُسے حمام بنایا اگر عمارت میں تغیر نہیں کی ہے رجوع کر سکتا ہے اور اگر تغیر کی ہے مثلاً دروازہ لگایا یا گچ کرائی<sup>(۲)</sup> یا کہگل کرائی<sup>(۳)</sup> تو رجوع نہیں کر سکتا اور اگر عمارت منہدم کردی<sup>(۴)</sup> صرف زمین باقی ہے تو رجوع کر سکتا ہے۔<sup>(۵)</sup> (عالمگیری)

**مسئلہ ۱۳:** موہوب میں کچھ نقصان پیدا ہو گیا یہ رجوع کو منع نہیں کرتا خواہ وہ نقصان موہوب لہ کے فعل سے ہو یا اس کے فعل سے نہ ہو مثلاً کپڑا ہبہ کیا تھا اُس کو قطع کر لیا۔<sup>(۶)</sup> (بحر)

**مسئلہ ۱۴:** زیادت منفصلہ رجوع سے مانع نہیں مثلاً بکری ہبہ کی تھی اُس کے بچہ پیدا ہوا یہ زیادت منفصلہ ہے واہب اپنی ہبہ کی ہوئی چیز واپس لے سکتا ہے اور وہ زیادت موہوب لہ کی ہوگی اُس کو واپس نہیں لے سکتا مگر جانور کو اُس وقت واپس لے سکتا ہے جب بچہ اس قابل ہو جائے کہ اُسے اپنی ماں کی حاجت نہ رہے۔<sup>(۷)</sup> (درمختار، بحر)

**مسئلہ ۱۵:** زیادت سے یہ مراد ہے کہ موہوب میں کوئی ایسی بات پیدا ہو جائے جس سے قیمت میں اضافہ ہو جائے لہذا اُس چیز کا پہلے سے زیادہ فرہ ہو جانا یا خوبصورت ہو جانا بھی زیادت ہے۔ کپڑا تھا سی دیا یا رنگ دیا یہ بھی زیادت ہے۔ چیز کو ایک جگہ سے منتقل کر کے دوسری جگہ لے گیا جبکہ اس انتقال مکانی<sup>(۸)</sup> سے قیمت میں اضافہ ہو جائے یہ بھی زیادت میں داخل ہے غلام کا فر تھا مسلمان ہو گیا یا اُس نے کوئی جنایت کی تھی<sup>(۹)</sup> ولی جنایت نے معاف کردی۔ بہرا تھا سننے لگا۔ اندھا تھا دیکھنے لگا۔ یہ سب زیادت متصلہ میں داخل ہیں۔ اور اگر قیمت کی زیادتی نرخ تیز ہو جانے کے سبب سے ہے تو زیادت میں اس کا شمار نہیں۔

①..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۵.

و "الدر المختار"، کتاب الہبۃ، باب الرجوع فی الہبۃ، ج ۸، ص ۵۸۸.

و "الفتاویٰ الہندیۃ"، کتاب الہبۃ، الباب الخامس فی الرجوع فی الہبۃ... إلخ، ج ۴، ص ۳۸۶.

②..... سفیدی اور دریا کی ریت سے تیار کئے ہوئے چوٹے کا پلستر کروایا۔

③..... بھوسا ملی ہوئی مٹی کا پلستر کروایا۔ ④..... گرا دی۔

⑤..... "الفتاویٰ الہندیۃ"، کتاب الہبۃ، الباب الخامس فی الرجوع فی الہبۃ... إلخ، ج ۴، ص ۳۸۷.

⑥..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۶.

⑦..... "الدر المختار"، کتاب الہبۃ، باب الرجوع فی الہبۃ، ج ۸، ص ۵۸۹.

و "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۶.

⑧..... نقل مکانی۔ ⑨..... ایسا جرم کیا تھا جس سے عقوبت دنیوی (دنیوی سزا) لازم آتی ہے۔



تعلیم و کتابت اور کوئی صنعت سکھا دینا بھی زیادت میں داخل ہے۔ کپڑا ہبہ کیا تھا اُسے موہوب لہ نے دھلوایا۔ جانور یا غلام جب ہبہ کیا تھا بیمار تھا موہوب لہ نے اُس کا علاج کرایا اب اچھا ہو گیا یہ بھی زیادت میں داخل ہے اور اگر موہوب لہ کے یہاں بیمار ہوا اور اُس نے علاج کرایا اور اچھا ہو گیا یہ رجوع سے مانع نہیں ہے۔<sup>(۱)</sup> (بحر، درمختار)

**مسئلہ ۱۶:** زمین میں مکان بنوایا یا درخت لگائے اگر یہ زیادتی اُس پوری زمین میں شمار ہو تو پوری کا رجوع ممتنع ہو جائے گا اور اگر فقط اُس قطعہ میں زیادت شمار ہو باقی میں نہیں تو اس قطعہ کی واپسی ممتنع ہو جائے گی باقی کی نہیں یعنی اگر بہت زیادہ زمین ہے کہ ایک دو مکان کے بننے سے پوری زمین میں اضافہ نہیں متصور ہوتا تو فقط اس حصہ کی واپسی ممتنع ہو جائے گی جس میں مکان بنا۔<sup>(۲)</sup> (درمختار)

**مسئلہ ۱۷:** زمین میں بے موقع روٹی پکانے کا تنور گڑوا یا یہ زیادت میں داخل نہیں ہے بلکہ نقصان ہے۔ درخت کاٹ ڈالنا یا اُسے چیر پھاڑ کر جلانے کا ایندھن بنالینا مانع رجوع نہیں اور اُس کو کاٹ کر چوکھٹ، بازو<sup>(۳)</sup>، کیواڑ<sup>(۴)</sup>، کڑیاں<sup>(۵)</sup>، وغیرہ کوئی چیز بنائی تو رجوع نہیں کر سکتا۔ جانور کو قربانی کر ڈالنا یا اور طرح ذبح کرنا بھی واپس کرنے کو منع نہیں کرتا۔<sup>(۶)</sup> (بحر)

**مسئلہ ۱۸:** کپڑا ہبہ کیا تھا موہوب لہ نے اُسے دو ٹکڑے کر ڈالا ایک ٹکڑے کی اچکن<sup>(۷)</sup> سلوائی واہب دوسرے ٹکڑے کو واپس لے سکتا ہے۔ چھلا ہبہ کیا موہوب لہ نے اُس پر نگ لگایا اگر نگ جدا کرنے میں نقصان ہوگا تو واپس نہیں لے سکتا ورنہ لے سکتا ہے۔<sup>(۸)</sup> (بحر)

**مسئلہ ۱۹:** کاغذ ہبہ کیا اُس پر لکھ کر کتاب بنائی واپس نہیں لے سکتا۔ سادی بیاض<sup>(۹)</sup> ہبہ کی تھی موہوب لہ نے اُس

①..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۶.

و "الدر المختار"، کتاب الہبۃ، باب الرجوع فی الہبۃ، ج ۸، ص ۵۸۸.

②..... "الدر المختار"، کتاب الہبۃ، باب الرجوع فی الہبۃ، ج ۸، ص ۵۸۸.

③..... دروازے وغیرہ کی کھڑی لکڑیوں میں سے ہر ایک کو بازو کہتے ہیں۔

④..... دروازے یا کھڑکی وغیرہ کا پٹ۔ ⑤..... کڑی کی جمع، شہتیر۔

⑥..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۶-۴۹۷.

⑦..... ایک قسم کا مردانہ لباس۔

⑧..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۷.

⑨..... یعنی سادہ اوراق کی مجلد یا غیر مجلد کتاب۔

میں کتاب لکھی جس سے اُس کی قیمت بڑھ گئی واپس نہیں لے سکتا اور اگر حساب وغیرہ ایسی چیزیں لکھی جس کی وجہ سے اس کا ردی میں شمار ہے تو واپس لے سکتا ہے۔<sup>(۱)</sup> (بحر)

**مسئلہ ۲۰:** قرآن مجید ہبہ کیا تھا اُس میں اعراب (زیر زبر) لگائے واپس نہیں لے سکتا۔ لو ہا ہبہ کیا تھا اُس کی تلوار یا چھری وغیرہ کوئی چیز بنالی رجوع نہیں کر سکتا سوت ہبہ کیا اُس کا کپڑا بنوا لیا رجوع نہیں کر سکتا۔<sup>(۲)</sup> (عالمگیری)

**مسئلہ ۲۱:** واہب<sup>(۳)</sup> اور موہوب لہ<sup>(۴)</sup> میں اختلاف ہوا کہ موہوب لہ کے پاس زیادت ہوئی ہے یا نہیں اگر وہ زیادت متولدہ ہے مثلاً چھوٹی چیز ہبہ کی تھی اب وہ بڑی ہو گئی واہب کہتا ہے کہ اتنی ہی بڑی میں نے ہبہ کی تھی اور موہوب لہ کہتا ہے چھوٹی تھی اب بڑی ہو گئی اس میں واہب کا قول معتبر ہے اور اگر وہ زیادت غیر متولدہ ہے جیسے کپڑے کا سل جانا اُس کو رنگ دینا اس میں موہوب لہ کا قول معتبر ہے۔<sup>(۵)</sup> (بحر)

**مسئلہ ۲۲:** موہوب لہ کہتا ہے کہ مکان میں جدید تعمیر ہوئی ہے واہب اس سے منکر ہے اگر اتنی تعمیر اتنے دنوں میں عموماً نہ ہوتی ہو تو واہب کا قول معتبر اگرچہ یہ زیادت غیر متولدہ ہے۔ واہب کہتا ہے میں نے یہ رنگا ہوا کپڑا ہبہ کیا ہے یا ستو میں گھی ملا کر ہبہ کیا ہے موہوب لہ کہتا ہے یہ کپڑا رنگا ہوا نہ تھا میں نے رنگا ہے میں نے گھی ستو میں ملایا ہے چونکہ موہوب لہ منکر ہے اسی کا قول معتبر ہے۔<sup>(۶)</sup> (بحر)

## (۲) موت احد المتعاقدين:

**مسئلہ ۲۳:** ہبہ کر کے قبضہ دید یا اس کے بعد واہب یا موہوب لہ دونوں میں سے کوئی بھی مر جائے ہبہ واپس نہیں ہو سکتا موہوب لہ مر گیا تو اُس کی ملک ورثہ کی طرف منتقل ہو گئی واہب مر گیا تو اس کا وارث اس چیز سے کوئی تعلق نہیں رکھتا اجنبی ہے لہذا واپس نہیں لے سکتا۔<sup>(۷)</sup> (بحر، درمختار)

①..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۷.

②..... "الفتاویٰ الہندیۃ"، کتاب الہبۃ، الباب الخامس فی الرجوع... إلخ، ج ۴، ص ۳۸۹.

③..... ہبہ کرنے والا۔ ④..... جس کو ہبہ کیا گیا۔

⑤..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۶.

⑥..... المرجع السابق.

⑦..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۷.

و "الدر المختار"، کتاب الہبۃ، باب الرجوع فی الہبۃ، ج ۸، ص ۵۹۰.



**مسئلہ ۲۴:** اگر قبضہ سے پہلے متعاقبین میں سے کسی کا انتقال ہو گیا تو یہ رجوع کو نہیں منع کرتا بلکہ وہ ہبہ ہی باطل ہو گیا وارث کہتا ہے میرے مورث نے <sup>(۱)</sup> یہ چیز تمہیں ہبہ کی تھی تم نے قبضہ نہیں کیا یہاں تک کہ اُس کا انتقال ہو گیا موہوب لہ کہتا ہے میں نے اُس کے مرنے سے پہلے ہی چیز پر قبضہ کر لیا تھا اگر وہ چیز وارث کے قبضہ میں ہو تو اُسی کا قول معتبر ہے۔ <sup>(۲)</sup> (درمختار، بحر)

**(۳) واہب کا عوض لے لینا مانع رجوع ہے:**

**مسئلہ ۲۵:** موہوب لہ نے عوض دیا تو واہب کو یہ معلوم ہونا چاہیے کہ یہ ہبہ کا عوض ہے موہوب لہ نے کہا اپنے ہبہ کا عوض لو یا اُس کا بدلہ لو یا اُس کے مقابلہ میں یہ چیز لو واہب نے لے لیا رجوع کرنے کا حق ساقط ہو گیا اور اگر عوض ہونا لفظوں سے ظاہر نہیں کیا تو ہر ایک اپنے اپنے ہبہ کو واپس لے سکتا ہے یعنی واہب ہبہ کو اور موہوب لہ عوض کو۔ <sup>(۳)</sup> (ہدایہ، بحر)

**مسئلہ ۲۶:** ہبہ کا عوض بھی ہبہ ہے اس میں وہ تمام باتیں لحاظ رکھی جائیں گی جو ہبہ کے لیے ضروری ہیں جن کا ذکر ہو چکا مثلاً اس کا جدا کر دینا، مشاع نہ ہونا، اس پر قبضہ دلادینا۔ <sup>(۴)</sup> (درمختار، بحر) صرف اتنا فرق ہے کہ ہبہ میں حق رجوع ہوتا ہے جب تک موانع نہ پائے جائیں اور اس میں یہ حق نہیں۔ <sup>(۵)</sup> (عالمگیری)

**مسئلہ ۲۷:** ہبہ کا عوض اتنا ہی ہونا ضروری نہیں اُس سے کم اور زیادہ بھی ہو سکتا ہے اُس جنس کا بھی ہو سکتا ہے اور دوسری جنس کا بھی ہو سکتا ہے۔ مثلاً اکثر ایسا ہوتا ہے کہ تھوڑے سے پھل وغیرہ کی ڈالی لگاتے ہیں اور جتنے کی چیزیں ہوتی ہیں اُس سے بہت زیادہ پاتے ہیں۔ <sup>(۶)</sup> (بحر)

**مسئلہ ۲۸:** بچہ کو کوئی چیز ہبہ کی گئی اس کے باپ کو یہ اختیار نہیں کہ اس کے مال سے اُس ہبہ کا معاوضہ دے اگر عوض

①..... یعنی مرنے والے نے۔

②..... ”الدرالمختار“، کتاب الہبۃ، باب الرجوع فی الہبۃ، ج ۸، ص ۵۹۱۔

و ”البحر الرائق“، کتاب الہبۃ، باب الرجوع فی الہبۃ، ج ۷، ص ۴۹۷۔

③..... ”الہدایۃ“، کتاب الہبۃ، باب الرجوع فی الہبۃ، ج ۲، ص ۲۲۶۔

و ”البحر الرائق“، کتاب الہبۃ، باب الرجوع فی الہبۃ، ج ۷، ص ۴۹۷۔

④..... ”الدرالمختار“، کتاب الہبۃ، باب الرجوع فی الہبۃ، ج ۸، ص ۵۹۱۔

و ”البحر الرائق“، کتاب الہبۃ، باب الرجوع فی الہبۃ، ج ۷، ص ۴۹۷۔

⑤..... ”الفتاویٰ الہندیۃ“، کتاب الہبۃ، الباب السابع فی حکم العوض فی الہبۃ، ج ۴، ص ۳۹۴۔

⑥..... ”البحر الرائق“، کتاب الہبۃ، باب الرجوع فی الہبۃ، ج ۷، ص ۴۹۷۔

دید یا جب بھی واہب ہبہ کو واپس لے سکتا ہے کہ وہ عوض دینا صحیح ہی نہیں ہوا۔<sup>(۱)</sup> (بحر)

**مسئلہ ۲۹:** نصرانی یا کسی کافر نے مسلمان کو کوئی چیز ہبہ کی مسلمان اس کے عوض میں اُسے سوڑ یا شراب دے یہ عوض دینا صحیح نہیں کیونکہ مسلمان اپنی طرف سے کسی کو بھی ان چیزوں کا مالک نہیں کر سکتا اور جب یہ دینا صحیح نہ ہوا تو واہب اب بھی رجوع کر سکتا ہے۔<sup>(۲)</sup> (در مختار)

**مسئلہ ۳۰:** عوض دینے کا یہ مطلب ہے کہ موہوب کے سوا دوسری چیز واہب کو دے اگر موہوب کا ایک حصہ باقی کے عوض میں دید یا یہ صحیح نہیں واہب رجوع کر سکتا ہے۔ دو چیزیں ہبہ کی ہیں اگر دو عقد کے ذریعہ سے ہبہ ہوئی ہیں تو ایک کو دوسرے کے عوض میں دے سکتا ہے اور اگر ایک ہی عقد میں دونوں چیزیں واہب نے دی تھیں تو ایک کو دوسری کا عوض نہیں کہہ سکتے۔<sup>(۳)</sup> (در مختار)

**مسئلہ ۳۱:** گیہوں<sup>(۴)</sup> ہبہ کیے تھے موہوب لہ نے انھیں میں سے تھوڑا آٹا پسوا کر باقی کے عوض میں واہب کو دے دیا یہ عوض دینا صحیح ہے یعنی اب واہب بقیہ گیہوں کو واپس نہیں لے سکتا کہ عوض لے چکا ہے۔ یوہیں کپڑا ہبہ کیا تھا اُس میں کا ایک حصہ رنگ کر یا سی کر باقی کے عوض میں دیا یا ستو ہبہ کیا تھا تھوڑا سا اُسی میں سے گھی میں ملا کر واہب کو دید یا یہ تعویض<sup>(۵)</sup> صحیح ہے۔ ایک شخص نے دو کنیریں ہبہ کی تھیں موہوب لہ کے پاس ان میں سے ایک کے بچہ پیدا ہوا یہ بچہ عوض میں دید یا یہ صحیح ہے اور واپس لینا ممتنع ہو گیا۔ جانور کے ہبہ کا بھی یہی حکم ہے۔<sup>(۶)</sup> (بحر، در مختار)

**مسئلہ ۳۲:** اجنبی شخص نے موہوب لہ کی طرف سے بطور تبرع و احسان واہب کو عوض دید یا یہ بھی صحیح ہے اگر واہب نے قبول کر لیا رجوع ممتنع ہو گیا اجنبی کا عوض دینا موہوب لہ کے حکم سے ہو یا بغیر حکم دونوں کا ایک حکم ہے۔<sup>(۷)</sup> (ہدایہ، بحر)

①....."البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۷.

②....."الدر المختار"، کتاب الہبۃ، باب الرجوع فی الہبۃ، ج ۸، ص ۵۹۳.

③.....المرجع السابق.

④.....گندم۔ ⑤.....عوض دینا۔

⑥....."البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۸.

و "الدر المختار"، کتاب الہبۃ، باب الرجوع فی الہبۃ، ج ۸، ص ۵۹۳.

⑦....."الہدایۃ"، کتاب الہبۃ، باب الرجوع فی الہبۃ، ج ۲، ص ۲۲۶.

و "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۸.



**مسئلہ ۳۳:** موہوب لہ کی طرف سے دوسرے نے عوض دیدیا یہ موہوب لہ سے رجوع نہیں کر سکتا اگرچہ یہ موہوب لہ کا شریک ہی ہوا اگرچہ اس نے اُس کے حکم سے عوض دیا ہو کیونکہ موہوب لہ کے ذمہ عوض دینا واجب نہ تھا لہذا اُس کا حکم کرنا ایسا ہی ہے جس طرح تبرع کرنے کا حکم ہوتا کہ اس میں رجوع نہیں کر سکتا ہاں اگر اس نے یہ کہہ دیا ہے کہ تم عوض دے دو میں اس کا ضامن ہوں تو اس صورت میں وہ اجنبی موہوب لہ سے لے سکتا ہے۔<sup>(۱)</sup> (بحر)

**مسئلہ ۳۴:** ہبہ کا عوض دے دیا اب دیکھتا ہے کہ موہوب<sup>(۲)</sup> میں عیب ہے تو اسے یہ اختیار نہیں کہ موہوب کو واپس دے کر عوض واپس لے۔ یوہیں واہب<sup>(۳)</sup> نے عوض پر قبضہ کر لیا تو اُسے بھی یہ اختیار نہیں کہ عوض واپس دے کر موہوب کو واپس لے۔<sup>(۴)</sup> (عالمگیری)

**مسئلہ ۳۵:** مریض نے ہبہ کیا موہوب لہ نے ہبہ کا عوض دیا اور مریض نے اُس پر قبضہ کر لیا پھر مر گیا اور اُس مریض کے پاس اس کے سوا کوئی مال نہ تھا جسے ہبہ کر دیا تو اگر وہ عوض اُس مال کی دو تہائی قیمت کی قدر ہو یا زیادہ ہو تو ہبہ نافذ ہے اور اگر نصف قیمت کی قدر ہو تو ایک سدس<sup>(۵)</sup> اُس کے ورثہ موہوب لہ سے واپس لے سکتے ہیں۔<sup>(۶)</sup> (عالمگیری)

**مسئلہ ۳۶:** عوض دینے کے بعد ہبہ میں کسی نے اپنا حق ثابت کیا اور نصف موہوب کو لے لیا تو موہوب لہ واہب سے نصف عوض واپس لے سکتا ہے اور اگر اس کا عکس ہو یعنی نصف عوض میں مستحق نے حق ثابت کر کے لے لیا تو واہب کو یہ حق نہیں کہ نصف ہبہ کو واپس لے لے ہاں اگر اس باقی کو یعنی جو کچھ عوض اس کے پاس رہ گیا ہے اس کو واپس کر کے ہبہ کا کل یا جز لینا چاہتا ہے تو لے سکتا ہے۔

**فائدہ:** اس مقام پر عوض سے مراد وہ ہے کہ ہبہ میں مشروط نہ ہوا اگر ہبہ میں عوض مشروط ہو تو وہ مبادلہ کے حکم میں ہے اُس کے اجزا پر اس کی تقسیم ہوگی یعنی نصف عوض کے استحقاق پر نصف ہبہ کو واپس لے سکتا ہے۔<sup>(۷)</sup> (بحر، درمختار، ہدایہ)

①..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۸.

②..... ہبہ کی گئی چیز۔ ③..... ہبہ کرنے والا۔

④..... "الفتاویٰ الہندیۃ"، کتاب الہبۃ، الباب السابع فی حکم العوض... إلخ، ج ۴، ص ۳۹۴.

⑤..... چھٹا حصہ۔

⑥..... "الفتاویٰ الہندیۃ"، کتاب الہبۃ، الباب السابع فی حکم العوض... إلخ، ج ۴، ص ۳۹۵.

⑦..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۸.

و "الدر المختار"، کتاب الہبۃ، باب الرجوع فی الہبۃ، ج ۸، ص ۵۹۴.

و "الہدایۃ"، کتاب الہبۃ، باب الرجوع فی الہبۃ، ج ۲، ص ۲۲۶.

**مسئلہ ۳۷:** موہوب لہ نے نصف ہبہ کا عوض دیا ہے یعنی کہہ دیا کہ یہ نصف کے عوض میں ہے تو جس کا عوض نہیں دیا

ہے واہب اُسے واپس لے سکتا ہے۔<sup>(۱)</sup> (درمختار)

**مسئلہ ۳۸:** پورے عوض کو کسی نے اپنا ثابت کیا اگر موہوب شے موجود ہے تو پوری واپس لے سکتا ہے اور ہلاک ہو گئی

ہے تو کچھ نہیں اور اگر عوض دینے کے بعد کسی نے پورے ہبہ کو اپنا ثابت کر کے لے لیا تو موہوب لہ عوض کو واپس لے سکتا ہے اگر موجود ہو اور ہلاک ہو گیا ہے تو دو صورتیں ہیں مثلی ہے<sup>(۲)</sup> تو اُس کی مثل لے اور قیمتی ہے<sup>(۳)</sup> تو قیمت۔<sup>(۴)</sup> (درمختار)

**مسئلہ ۳۹:** ہبہ کا عوض دیا تھا مگر اُس کا کوئی حقدار نکل آیا جس نے اس کو لے لیا اور ادھر موہوب چیز میں زیادت ہو گئی

تو واہب واپس نہیں لے سکتا ہے۔<sup>(۵)</sup> (درمختار)

**(۴) ہبہ کا ملک موہوب لہ سے خارج ہو جانا مانع رجوع ہے:**

اُس کی ملک سے نکل جانے کی بہت صورتیں ہیں بیع کردے، صدقہ کردے، ہبہ کردے، جو کچھ کردے واہب واپس

نہیں لے سکتا۔

**مسئلہ ۴۰:** موہوب لہ نے موہوب شے کو ہبہ کر دیا تھا اور واہب کا رجوع ممتنع ہو گیا تھا مگر موہوب لہ نے جس کو دیا تھا

اُس سے واپس لیا تو واہب اول اس سے لے سکتا ہے کہ مانع زائل ہو گیا۔ موہوب لہ ثانی سے<sup>(۶)</sup> واپسی جو ہوئی وہ قاضی کے حکم

سے ہوئی ہو یا خود اُس کی رضا مندی سے کہ اس کے رجوع کرنے کے معنی ہبہ کو فسخ کرنا ہے لہذا مانع زائل ہو گیا۔ اور اگر اُس چیز کا

اس کی ملک میں آنا نئے سبب سے ہو مثلاً اس نے موہوب لہ ثانی سے خرید لی یا اُس نے اس پر صدقہ کر دیا اس صورت میں واہب

اول اس سے واپس نہیں لے سکتا۔<sup>(۷)</sup> (درمختار، بحر)

**مسئلہ ۴۱:** موہوب شے موہوب لہ کی ملک سے خارج ہونے کے بعد اگر پھر اُس کی ملک میں آجائے تو یہ دیکھا

①..... "الدر المختار"، کتاب الہبۃ، باب الرجوع فی الہبۃ، ج ۸، ص ۵۹۴.

②..... جس کی مثل بازار میں ملتی ہو۔ ③..... جس کی مثل بازار میں نہ ملتی ہو۔

④..... "الدر المختار"، کتاب الہبۃ، باب الرجوع فی الہبۃ، ج ۸، ص ۵۹۴.

⑤..... المرجع السابق.

⑥..... دوسرے موہوب لہ سے۔

⑦..... "الدر المختار"، کتاب الہبۃ، باب الرجوع فی الہبۃ، ج ۸، ص ۵۹۵.

و "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۹.



جائے گا کہ یہ ملک میں آجانا کس سبب سے ہے اگر فسخ کی وجہ سے ہے تو واہب کو واپس لینے کا حق لوٹ آئے گا مثلاً بیع کردی تھی پھر وہ بیع قاضی نے فسخ کردی اور اگر ملک میں واپس آنا سبب جدید سے ہے تو واہب کو واپسی کا حق واپس نہیں آئے گا۔<sup>(۱)</sup> (بحر)  
**مسئلہ ۴۲:** ملک سے نکلنے کے یہ معنی ہیں کہ پوری طرح اس کی ملک سے خارج ہو جائے لہذا اگر یہ صورت نہ ہو بلکہ کچھ لگاؤ باقی ہو مثلاً موہوب لہ نے ہبہ کا جانور قربانی کر دیا یا بکری کے گوشت کو صدقہ کرنے کی منت مانی اور ذبح ہو چکی ہے گوشت طیار ہے واہب واپس لے سکتا ہے۔ تمتع<sup>(۲)</sup> یا قرآن<sup>(۳)</sup> یا نذر<sup>(۴)</sup> کا جانور ہبہ کیا ہوا ہے واہب واپس لے سکتا ہے اگرچہ ذبح کر دیا ہو اور گوشت ہو گیا ہو۔<sup>(۵)</sup> (بحر، درمختار)

**مسئلہ ۴۳:** موہوب لہ نے آدمی چیز بیع کردی ہے آدمی اُس کے پاس باقی ہے جو باقی ہے اس میں رجوع کر سکتا ہے۔<sup>(۶)</sup> (بحر)

### (۵) زوجیت مانع رجوع ہے:

**مسئلہ ۴۴:** زوجیت سے مراد وہ ہے جو وقت ہبہ موجود ہو اور بعد میں پائی گئی تو مانع نہیں مثلاً ایک عورت اجنبیہ کو ہبہ کیا تھا ہبہ کے بعد اس سے نکاح کیا واپس لے سکتا ہے اور اگر اپنی عورت کو ہبہ کیا تھا اس کے بعد فرقت ہو گئی تو واپس نہیں لے سکتا غرض یہ کہ واپس لینے اور نہ لینے دونوں میں وقت ہبہ ہی کا لحاظ ہے۔<sup>(۷)</sup> (درمختار)

**مسئلہ ۴۵:** مرد نے عورت کے یہاں چیزیں بھیجی تھیں اور عورت نے مرد کے یہاں جس طرح یہاں بھی رواج ہے کہ طرفین سے چیزیں آتی جاتی رہتی ہیں پھر زفاف کے بعد<sup>(۸)</sup> دونوں میں فرقت ہو گئی<sup>(۹)</sup> شوہر نے دعویٰ کیا کہ جو کچھ میں نے سامان بھیجا تھا بطور عاریت تھا لہذا واپس ملنا چاہیے اور عورت بھی کہتی ہے میری چیزیں مجھے واپس مل جائیں ہر ایک دوسرے سے واپس لے لے کیونکہ عورت کا یہ گمان ہے کہ جو کچھ اس نے دیا تھا ہبہ کے عوض میں دیا تھا اور ہبہ ثابت نہیں

۱..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۹.

۲..... حج تمتع۔ ۳..... حج قرآن۔ ۴..... منت۔

۵..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۹.

و "الدر المختار"، کتاب الہبۃ، باب الرجوع فی الہبۃ، ج ۸، ص ۵۹۵.

۶..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۹.

۷..... "الدر المختار"، کتاب الہبۃ، باب الرجوع فی الہبۃ، ج ۸، ص ۵۹۶.

۸..... رخصتی کے بعد۔ ۹..... جدائی ہو گئی۔

لہذا عوض بھی واپس۔<sup>(۱)</sup> (بحر)

## (۶) قرابت مانع رجوع ہے:

قرابت سے مراد اس مقام پر ذی رحم محرم ہے یعنی یہ دونوں باتیں ہوں اور حرمت بھی نسب کی وجہ سے ہو تو واپس نہیں لے سکتا اگرچہ وہ ذی رحم محرم ذمی یا مستامن ہو کہ اس سے بھی واپس نہیں لے سکتا۔ مثلاً باپ، دادا، ماں، دادی اصول<sup>(۲)</sup> اور بیٹا، بیٹی، پوتا، پوتی، نواسہ، نواسی فروع<sup>(۳)</sup> اور بھائی، بہن اور چچا، پھوپھی کہ یہ سب ذی رحم محرم ہیں۔ اگر موہوب لہ محرم ہے یعنی نکاح حرام ہے مگر ذی رحم نہ ہو جیسے رضاعی بھائی<sup>(۴)</sup> یا مصاہرت<sup>(۵)</sup> کی وجہ سے حرمت ہو جیسے ساس اور بی بی کی دوسرے خاوند سے اولادیں اور داماد اور بیٹے کی بی بی یا موہوب لہ ذی رحم ہے مگر محرم نہیں جیسے چچا زاد بھائی اگرچہ یہ رضاعی بھائی ہو کہ یہاں نسب کی وجہ سے حرمت نہیں ان سب کو چیز ہبہ کر کے واپس لے سکتا ہے۔<sup>(۶)</sup> (بحر، عالمگیری)

مسئلہ ۴۶: ایک شے غیر منقسم<sup>(۷)</sup> اپنے بھائی اور اجنبی دونوں کو ہبہ کی اور دونوں نے قبضہ کر لیا اجنبی کا حصہ واپس لے سکتا ہے کہ اس میں رجوع سے مانع نہیں ہے اور بھائی کا حصہ واپس نہیں لے سکتا کہ یہاں مانع پایا جاتا ہے۔<sup>(۸)</sup> (درر)

## (۷) عین موہوب کا ہلاک ہو جانا مانع رجوع ہے: کہ جب وہ چیز ہی نہیں ہے رجوع کیا کرے گا۔

مسئلہ ۴۷: موہوب لہ کہتا ہے کہ چیز ہلاک ہو گئی اور واہب کہتا ہے کہ نہیں ہلاک ہوئی موہوب لہ کی بات بغیر حلف مان لی جائے گی کہ وہی منکر ہے کیونکہ وجوب رد کا وہ منکر ہے اور اگر واہب کہتا ہے کہ جو چیز میں نے ہبہ کی تھی وہ یہ ہے اور موہوب لہ منکر ہے تو موہوب لہ کی بات حلف کے ساتھ معتبر ہوگی اور اگر موہوب لہ کہتا ہے میں واہب کا بھائی ہوں اور واہب منکر ہے تو واہب کا قول قسم کے ساتھ معتبر ہے۔<sup>(۹)</sup> (بحر)

①..... "البحر الرائق"، کتاب الہبۃ، باب الرجوع فی الہبۃ، ج ۷، ص ۴۹۹، ۵۰۰۔

②..... باپ، دادا، پڑدادا، پڑدادی وغیرہ اس طرح کے رشتے اصول کہلاتے ہیں۔

③..... بیٹا، پوتی، پڑپوتا وغیرہ اس طرح کے رشتے فروع کہلاتے ہیں۔

④..... دودھ شریک بھائی۔ ⑤..... سرالی رشتہ۔

⑥..... "البحر الرائق"، کتاب الہبۃ، باب الرجوع فی الہبۃ، ج ۷، ص ۵۰۰۔

⑦..... "الفتاویٰ الہندیۃ"، کتاب الہبۃ، الباب الخامس فی الرجوع... إلخ، ج ۴، ص ۳۸۶، ۳۸۷۔  
تقسیم کیے بغیر۔

⑧..... "درر الحکام" شرح "غرر الأحکام"، کتاب الہبۃ، باب الرجوع فیہا، الجزء الثانی، ص ۲۲۳۔

⑨..... "البحر الرائق"، کتاب الہبۃ، باب الرجوع فی الہبۃ، ج ۷، ص ۵۰۰۔



- مسئلہ ۴۸:** موہوب چیز میں تغیر پیدا ہو گیا یعنی اب دوسری چیز ہو گئی یہ بھی مانع رجوع ہے مثلاً گیہوں کا آٹا پسوا لیا یا آٹا تھا اس کی روٹی پکالی دودھ تھا اُسکو پنیر بنا لیا یا گھی کر لیا۔<sup>(۱)</sup> (عالمگیری)
- مسئلہ ۴۹:** کڑیاں<sup>(۲)</sup> ہبہ کی تھیں اُس نے چیر پھاڑ کر ایندھن بنا لیا یا کچی اینٹیں ہبہ کی تھیں توڑ کر مٹی بنا لی رجوع کر سکتا ہے اور اس مٹی کی پھر اینٹیں بنالیں تو رجوع نہیں کر سکتا۔<sup>(۳)</sup> (عالمگیری)
- مسئلہ ۵۰:** روپیہ ہبہ کیا تھا پھر موہوب لہ سے وہی روپیہ قرض لے لیا اب اس کو کسی طرح رجوع نہیں کر سکتا اور اگر موہوب لہ نے اُس روپیہ کو صدقہ کر دیا مگر ابھی فقیر نے قبضہ نہیں کیا ہے تو واہب<sup>(۴)</sup> واپس لے سکتا ہے۔<sup>(۵)</sup> (عالمگیری)

### (رجوع کے مسائل)

- مسئلہ ۵۱:** ہبہ میں رجوع کرنے کے لیے یہ ضروری ہے کہ دونوں کی رضامندی سے چیز واپس ہو یا حاکم نے واپسی کا حکم دیدیا ہو لہذا قاضی کے حکم کرنے کے بعد اگر واہب نے چیز کو طلب کیا اور موہوب لہ نے انکار کر دیا اور اُس کے بعد وہ شے ضائع ہو گئی تو موہوب لہ کو تاوان دینا ہوگا کہ اب اُسے روکنے کا حق نہ تھا اور اگر قاضی کے حکم سے قبل یہ بات ہوئی تو اُس پر تاوان واجب نہیں کہ او سے روکنے کا حق تھا۔ یوہیں اگر موہوب لہ نے بعد حکم قاضی اُسے روکا نہیں بلکہ ابھی تک واہب نے مانگا نہیں اور موہوب لہ کے پاس ہلاک ہو گئی تو تاوان واجب نہیں۔<sup>(۶)</sup> (درمختار، بحر)
- مسئلہ ۵۲:** قضائے قاضی یا طرفین کی<sup>(۷)</sup> رضامندی سے جب اُس نے رجوع کر لیا تو عقد ہبہ بالکل فسخ ہو گیا اور واہب کی پہلی ملک عود کر آئی<sup>(۸)</sup> یہ نہیں کہا جائے گا کہ جدید ملک حاصل ہوئی لہذا مالک ہونے کے لیے واہب کے قبضہ کی ضرورت نہیں اور مشاع میں بھی رجوع صحیح ہے مثلاً موہوب لہ نے نصف کو بیع کر دیا ہے نصف باقی ہے اس نصف کو واہب نے

①..... "الفتاویٰ الہندیہ"، کتاب الہبۃ، الباب الخامس فی الرجوع... إلخ، ج ۴، ص ۳۸۶.

②..... کڑی کی جمع، شہتیر۔

③..... "الفتاویٰ الہندیہ"، کتاب الہبۃ، الباب الخامس فی الرجوع... إلخ، ج ۴، ص ۳۸۶.

④..... ہبہ کرنے والا۔

⑤..... "الفتاویٰ الہندیہ"، کتاب الہبۃ، الباب الخامس فی الرجوع... إلخ، ج ۴، ص ۳۹۰.

⑥..... "الدر المختار"، کتاب الہبۃ، باب الرجوع فی الہبۃ، ج ۸، ص ۵۹۷.

و "البحر الرائق"، کتاب الہبۃ، باب الرجوع فی الہبۃ، ج ۷، ص ۵۰۱.

⑦..... دونوں کی یعنی واہب اور موہوب لہ کی۔

⑧..... یعنی واہب پھر اسی طرح مالک ہو گیا جیسے پہلے مالک تھا۔

واپس لیا اگرچہ یہ شائع ہے مگر رجوع صحیح ہے۔<sup>(۱)</sup> (بحر)

**مسئلہ ۵۳:** موہوب لہ جب تندرست تھا اُس وقت اُسے کسی نے کوئی چیز ہبہ کی اور جب وہ بیمار ہوا واہب نے چیز واپس کر لی اگر یہ واپسی حکم قاضی سے ہے تو صحیح ہے ورنہ یا قرض خواہ کو موہوب لہ کے مرنے کے بعد اُس چیز کے مطالبہ کا حق نہیں اور اگر بغیر حکم قاضی محض واہب کے مانگنے پر موہوب لہ نے چیز دیدی تو اس واپسی کو ہبہ جدید قرار دیا جائے گا کہ ایک ثلث<sup>(۲)</sup> میں واپسی صحیح ہوگی وہ بھی جب کہ اُس پر دین مستغرق نہ ہو<sup>(۳)</sup> اور اگر اُس پر دین مستغرق ہو تو واہب سے چیز واپس لے کر قرض والوں کو دی جائے۔<sup>(۴)</sup> (عالمگیری)

**مسئلہ ۵۴:** ایک چیز خرید کر ہبہ کر دی پھر موہوب لہ سے واپس لے لی اب اس میں عیب کا پتہ چلا تو بائع کو مطلقاً واپس دے سکتا ہے خواہ قاضی کے حکم سے واپس لیا ہو یا موہوب لہ کی رضامندی سے بخلاف بیع یعنی اگر مشتری<sup>(۵)</sup> نے چیز بیع کر دی اور مشتری دوم نے بوجہ عیب واپس کر دی اور اُس نے رضامندی سے واپس لے لی تو اپنے بائع پر واپس نہیں کر سکتا کہ یہ حق ثالث میں<sup>(۶)</sup> فسخ نہیں۔<sup>(۷)</sup> (بحر، درمختار)

**مسئلہ ۵۵:** رجوع کرنے سے ہبہ بالکل اصل ہی سے فسخ ہو جاتا ہے اس کا مطلب یہ ہے کہ اس ہبہ کا زمانہ مستقبل میں کچھ اثر نہ رہے گا یہ مطلب نہیں کہ زمانہ گزشتہ میں بھی اس کا کوئی اثر نہیں رہا ایسا ہوتا تو شے موہوب<sup>(۸)</sup> سے جو زیادت<sup>(۹)</sup> بعد ہبہ کے پیدا ہو گئی ہے وہ بھی ملک واہب<sup>(۱۰)</sup> کی طرف منتقل ہو جاتی حالانکہ ایسا نہیں مثلاً بکری ہبہ کی تھی اور اُس کے بچہ پیدا ہوا اسکے بعد واہب نے بکری واپس کر لی مگر یہ بچہ موہوب لہ ہی کا ہے<sup>(۱۱)</sup> واہب کا نہیں ہے یا مثلاً بیع<sup>(۱۲)</sup> میں عیب ظاہر ہوا اور قاضی کے حکم سے مشتری نے بائع کو<sup>(۱۳)</sup> واپس کر دی یہ اصل سے فسخ ہے اور زمانہ گزشتہ میں اس کا اعتبار کیا جائے تو لازم آئے

①..... "البحر الرائق"، کتاب الہبۃ، باب الرجوع فی الہبۃ، ج ۷، ص ۵۰۱.

②..... ایک تہائی۔ ③..... اتنا قرض نہ ہو جو اس کے چھوڑے ہوئے مال کے برابر یا اس سے زیادہ ہو۔

④..... "الفتاویٰ الہندیۃ"، کتاب الہبۃ، الباب العاشر فی ہبۃ المریض، ج ۴، ص ۴۰۱.

⑤..... خریدار۔ ⑥..... تیسرے کے حق میں۔

⑦..... "البحر الرائق"، کتاب الہبۃ، باب الرجوع فی الہبۃ، ج ۷، ص ۵۰۱.

و "الدر المختار"، کتاب الہبۃ، باب الرجوع فی الہبۃ، ج ۸، ص ۵۹۷.

⑧..... ہبہ کی گئی چیز۔ ⑨..... اضافہ، بڑھوتری۔ ⑩..... ہبہ کرنے والے کی ملکیت۔

⑪..... جس کے لئے ہبہ کیا گیا اسی کا ہے۔ ⑫..... بیچی گئی چیز۔ ⑬..... بیچنے والے کو۔



کہ مشتری نے بیع سے جو نفع حاصل کیا ہے حرام ہو حالانکہ ایسا نہیں۔<sup>(۱)</sup> (بحر)

**مسئلہ ۵۶:** ہبہ کرنے کے بعد واہب نے اُس چیز کو ہلاک کر دیا تاوان دے گا اور اگر غلام تھا اُسے واہب نے آزاد

کر دیا آزاد نہ ہوگا کیونکہ جب تک واپس نہ کرے گا اس کی ملک نہیں ہے۔<sup>(۲)</sup> (بحر)

**مسئلہ ۵۷:** جو چیز ہبہ کی تھی وہ ہلاک ہوگئی اُس کے بعد مستحق<sup>(۳)</sup> نے دعویٰ کیا کہ چیز میری تھی اور موہوب لہ سے

اُس کا تاوان وصول کر لیا موہوب لہ واہب سے اُس تاوان میں سے کچھ وصول نہیں کر سکتا۔ یہی حکم عاریت کا ہے کہ مستعیر کے

پاس ہلاک ہو جائے اور مستحق اس سے ضمان<sup>(۴)</sup> وصول کرے تو یہ معیر سے کچھ نہیں لے سکتا اور اگر عقد معاوضہ کے ذریعہ سے<sup>(۵)</sup>

چیز اس کے پاس آتی اور ہلاک ہو جاتی اور مستحق ضمان لیتا تو یہ دینے والے سے وصول کر سکتا۔ مثلاً مشتری کے پاس بیع ہلاک

ہوگئی اور مستحق نے اس سے ضمان لیا یہ بائع سے وصول کر سکتا ہے۔ اسی طرح اگر اس کے پاس چیز کا ہونا دینے والے کے نفع کی

خاطر ہو تو یہ دینے والے سے ضمان وصول کر سکتا ہے مثلاً مودع<sup>(۶)</sup> یا مستاجر<sup>(۷)</sup> کے پاس چیز تھی اور ہلاک ہوگئی اور مستحق نے

تاوان لیا تو یہ مالک سے وصول کر سکتے ہیں۔<sup>(۸)</sup> (بحر)

**مسئلہ ۵۸:** جن سات مواضع میں رجوع نہیں ہو سکتا جن کا بیان ابھی گزرا اگر واہب و موہوب لہ رجوع پر اتفاق

کر لیں تو یہ اُن کا اتفاق جائز ہے۔<sup>(۹)</sup> (در مختار)

**مسئلہ ۵۹:** ہبہ بشرط العوض کہ میں یہ چیز تم کو ہبہ کرتا ہوں اس شرط پر کہ فلاں چیز تم مجھ کو دو یہ ابتداء کے لحاظ سے ہبہ

ہے لہذا دونوں عوض پر قبضہ ضروری ہے اگر دونوں نے یا ایک نے قبضہ نہیں کیا تو ہر ایک رجوع کر سکتا ہے اور دونوں میں سے کسی

میں شیوع<sup>(۱۰)</sup> ہو تو باطل ہوگا مگر انتہا کے لحاظ سے یہ بیع ہے لہذا اس میں بیع کے احکام بھی ثابت ہو گئے کہ اگر اس میں عیب ہے تو

واپس کر سکتا ہے خیار رویت بھی حاصل ہوگا اس میں شفعہ بھی جاری ہوگا۔<sup>(۱۱)</sup> (در مختار)

①....."البحر الرائق"، کتاب الہبۃ، باب الرجوع فی الہبۃ، ج ۷، ص ۵۰۱.

②.....المرجع السابق.

③.....حق دار۔ ④.....تاوان۔ ⑤.....یعنی تبادلہ کے طور پر۔

⑥.....جس کے پاس ودیعت (امانت) رکھی جائے۔ ⑦.....کرایہ دار۔

⑧....."البحر الرائق"، کتاب الہبۃ، باب الرجوع فی الہبۃ، ج ۷، ص ۵۰۱.

⑨....."الدر المختار"، کتاب الہبۃ، باب الرجوع فی الہبۃ، ج ۸، ص ۵۹۷، ۵۹۸.

⑩.....ایسی شرکت جس میں شریکوں کے حصے ممتاز نہ ہوں۔

⑪....."الدر المختار"، کتاب الہبۃ، باب الرجوع فی الہبۃ، ج ۸، ص ۵۹۸.

**مسئلہ ۶۰:** اگر ہبہ کے یہ الفاظ ہوں کہ میں نے یہ چیز فلاں چیز کے مقابل میں تم کو ہبہ کی یعنی عوض کا لفظ نہیں کہا تو یہ ابتدا و انتہا دونوں کے لحاظ سے بیچ ہی ہے ہبہ نہیں ہے اور اگر عوض کو معین نہ کیا ہو بلکہ مجہول رکھا مثلاً یہ چیز تم کو ہبہ کرتا ہوں بشرطیکہ تم اس کے بدلے میں مجھے کوئی چیز دو تو یہ ابتدا و انتہا دونوں کے لحاظ سے ہبہ ہی ہے۔<sup>(۱)</sup> (درمختار)

**مسئلہ ۶۱:** موہوب لہ نے موہوب پر قبضہ کر لیا اس کے بعد واہب نے بلا اجازت موہوب لہ اُس چیز کو لیکر ہلاک کر ڈالا تو بقدر قیمت<sup>(۲)</sup> تاوان دے اور اگر بکری ہبہ کی تھی واہب نے بغیر اجازت موہوب لہ اُسے ذبح کر ڈالا تو ذبح کی ہوئی بکری موہوب لہ لے لے گا اور تاوان نہیں اور کپڑا ہبہ کیا تھا واہب نے اُسے قطع کر ڈالا<sup>(۳)</sup> تو یہ کپڑا دینا ہوگا اور قطع کرنے سے جو کمی ہوئی وہ دے۔<sup>(۴)</sup> (عالمگیری)

## مسائل متفرقة

**مسئلہ ۱:** کنیز کو ہبہ کیا اور اس کے حمل کا استثنا کیا یا یہ شرط کی کہ تم اسے واپس کر دینا یا آزاد کر دینا یا مدبر کر دینا یا ام ولد بنانا یا مکان ہبہ کیا اور یہ شرط کی کہ اس میں سے کچھ جزو معین مثلاً یہ کمرہ یا غیر معین مثلاً اس کی تہائی چوتھائی واپس کر دینا یا ہبہ میں یہ شرط کی کہ اس کے عوض میں کوئی شے (غیر معین) مجھے دینا ان سب صورتوں میں ہبہ صحیح ہے اور استثنایا شرط باطل۔<sup>(۵)</sup> (ہدایہ، درمختار)

**مسئلہ ۲:** کنیز کے شکم میں جو بچہ ہے اُسے آزاد کر کے کنیز کو ہبہ کیا صحیح ہے اور اگر حمل کو مدبر کر کے جاریہ کو ہبہ کیا صحیح نہیں۔<sup>(۶)</sup> (درمختار)

**مسئلہ ۳:** بچوں کے معلمین کو عیدی دی جاتی ہے اگر معلم نے سوال و الجاح<sup>(۷)</sup> نہ کیا ہو تو جائز ہے۔<sup>(۸)</sup> (عالمگیری)

①....."الدرالمختار"، کتاب الہبۃ، باب الرجوع فی الہبۃ، ج ۸، ص ۵۹۹.

②.....یعنی قیمت کے برابر۔ ③.....یعنی کاٹ دیا۔

④....."الفتاویٰ الہندیۃ"، کتاب الہبۃ، الباب الحادی عشر فی المتفرقات، ج ۴، ص ۴۰۲.

⑤....."الہدایۃ"، کتاب الہبۃ، باب الرجوع فی الہبۃ، ج ۲، ص ۲۲۷.

و"الدرالمختار"، کتاب الہبۃ، باب الرجوع فی الہبۃ، ج ۸، ص ۵۹۹.

⑥....."الدرالمختار"، کتاب الہبۃ، باب الرجوع فی الہبۃ، ج ۸، ص ۶۰۰.

⑦.....اصرار۔

⑧....."الفتاویٰ الہندیۃ"، کتاب الہبۃ، الباب الحادی عشر فی المتفرقات، ج ۴، ص ۴۰۴.



**مسئلہ ۴:** عمری جائز ہے۔ عمری کے معنی یہ ہیں کہ مثلاً مکان عمر بھر کے لیے کسی کو دیدیا کہ جب وہ مرجائے تو واپس لے لے گا یہ واپسی کی شرط باطل ہے اب وہ مکان اُسی کا ہو گیا جس کو دیدیا جب تک وہ زندہ ہے اُس کا ہے اور مرجائے گا تو اُسی کے ورثہ لیں گے جس کو دیدیا گیا ہے نہ دینے والا لے سکتا ہے نہ اس کے ورثہ۔ رقبے جائز نہیں اس کی صورت یہ ہے کہ مثلاً کسی کو اس شرط پر دیا کہ اگر میں تجھ سے پہلے مر گیا تو مکان تیرا ہے مرنے کے بعد مالک کے ورثہ کا ہوگا، جس کو دیدیا ہے اُس کا نہیں ہوگا۔<sup>(۱)</sup> (ہدایہ وغیرہا)

**مسئلہ ۵:** دین<sup>(۲)</sup> کی معافی کو شرط محض پر معلق کرنا مثلاً مدیون<sup>(۳)</sup> سے کہا جب کل آئے گا تو دین سے بری ہے یا وہ دین تیرے لیے ہے یا اگر تو نے نصف دین ادا کر دیا تو باقی نصف تیرا ہے یا وہ معاف ہے یا اگر تو مرجائے تیرا دین معاف ہے یا اگر تو اس مرض سے مرجائے تو دین معاف ہے یا میں اس مرض سے مرجاؤں تو دین مہر سے تو معافی میں ہے، یہ سب صورتیں باطل ہیں دین معاف نہیں ہوگا اور اگر وہ شرط ایسی ہے کہ ہو چکی ہے تو ابرا صحیح ہے مثلاً اگر تیرے ذمہ میرا دین ہے تو میں نے معاف کیا معاف ہو گیا۔ یو ہیں اگر یہ کہا کہ اگر میں مرجاؤں تو دین سے تو بری ہے یہ جائز ہے اور وصیت ہے۔<sup>(۴)</sup> (بحر)

**مسئلہ ۶:** مدیون کو دین ہبہ کر دینا ایک وجہ سے تملیک<sup>(۵)</sup> ہے اور ایک وجہ سے اسقاط<sup>(۶)</sup> لہذا رد کرنے سے رد ہو جائے گا اور چونکہ اسقاط بھی ہے لہذا قبول پر موقوف نہ ہوگا۔ کفیل<sup>(۷)</sup> کو دین ہبہ کر دینا یہ بالکل تملیک ہے یہاں تک کہ وہ مکفول عنہ<sup>(۸)</sup> سے دین وصول کر سکتا ہے اور بغیر قبول کے تمام نہیں ہوگا اور کفیل سے دین معاف کر دینا بالکل اسقاط ہے کہ رد کرنے سے رد نہیں ہوگا۔<sup>(۹)</sup> (بحر)

**مسئلہ ۷:** ابرا یعنی معاف کرنے میں قبول کی ضرورت نہیں ہوتی مگر بدل صرف<sup>(۱۰)</sup> و بدل سلم<sup>(۱۱)</sup> سے بری کر دیا یا

①..... "الهدایة"، کتاب الہبۃ، باب الرجوع فی الہبۃ، ج ۲، ص ۲۲۸، وغیرہا۔

②..... قرض۔ ③..... مقروض۔

④..... "البحر الرائق"، کتاب الہبۃ، باب الرجوع فی الہبۃ، ج ۷، ص ۵۰۳، ۵۰۴۔

⑤..... مالک بنانا، ملکیت میں دینا۔ ⑥..... اپنا مطالبہ چھوڑ دینا۔

⑦..... ضامن۔ ⑧..... جس پر مطالبہ ہے۔

⑨..... "البحر الرائق"، کتاب الہبۃ، باب الرجوع فی الہبۃ، ج ۷، ص ۵۰۳، ۵۰۴۔

⑩..... بیع صرف کا عوض۔ ⑪..... بیع سلم کا عوض۔

ہبہ کر دیا اس میں قبول کی ضرورت ہے۔<sup>(۱)</sup> (بحر)

**مسئلہ ۸:** ایک شخص پر دین تھا وہ بغیر ادا کیے مر گیا دائن<sup>(۲)</sup> نے وارث کو وہ دین ہبہ کر دیا یہ ہبہ صحیح ہے یہ دین پورے ترکہ کو مستغرق ہو<sup>(۳)</sup> یا نہ ہو دونوں کا ایک حکم ہے، اور اگر وارث نے ہبہ کو رد کر دیا تو رد ہو گیا اور بعض ورثہ کو ہبہ کیا جب بھی کل ورثہ کے لیے ہبہ ہے۔ یوہیں وارث سے ابرا کیا یعنی معاف کر دیا یہ بھی صحیح ہے۔<sup>(۴)</sup> (عالمگیری)

**مسئلہ ۹:** دائن کے ایک وارث نے مدیون کو تقسیم سے قبل اپنے حصہ کا دین ہبہ کر دیا یہ صحیح ہے۔<sup>(۵)</sup> (عالمگیری)

**مسئلہ ۱۰:** دائن نے مدیون کو دین ہبہ کر دیا اور اُس وقت نہ اُس نے قبول کیا نہ رد کیا دو تین دن کے بعد آ کر اُسے رد کرتا ہے صحیح یہ ہے کہ اب رد نہیں کر سکتا۔<sup>(۶)</sup> (عالمگیری)

**مسئلہ ۱۱:** کسی سے یہ کہا کہ جو کچھ میری چیز کھا لو تمہارے لیے معافی ہے یہ کھا سکتا ہے جبکہ قرینہ سے یہ نہ معلوم ہوتا ہو کہ اس نے نفاق سے کہا ہے یعنی محض ظاہری طور پر کہہ دیا ہے دل سے نہیں چاہتا۔<sup>(۷)</sup> (عالمگیری)

**مسئلہ ۱۲:** دائن کو خبر ملی کہ مدیون مر گیا اس نے کہا میں نے اپنا دین معاف کر دیا ہبہ کر دیا بعد میں پھر پتا چلا کہ وہ زندہ ہے اُس سے دین کا مطالبہ نہیں کر سکتا کہ معافی بلا شرط تھی۔<sup>(۸)</sup> (خانہ)

**مسئلہ ۱۳:** کسی سے یہ کہا کہ جو کچھ تمہارے حقوق میرے ذمہ ہیں معاف کر دو اُس نے معاف کر دیا صاحب حق کو اپنے جتنے حقوق کا علم ہے وہ تو معاف ہو ہی گئے اور جن کا علم نہیں قضاء<sup>(۹)</sup> وہ بھی معاف ہو گئے اور فتویٰ اس پر ہے کہ دیانۂ بھی معاف ہو گئے۔<sup>(۱۰)</sup> (عالمگیری)

**مسئلہ ۱۴:** کسی سے یہ کہا کہ جو کچھ میرے مال میں سے کھا لویا لے لویا دے دو تمہارے لیے حلال ہے اُس کو کھانا

①....."البحر الرائق"، کتاب الہبۃ، باب الرجوع فی الہبۃ، ج ۷، ص ۵۰۴.

②.....قرض خواہ۔ ③.....یعنی گھیرے ہوئے ہو۔

④....."الفتاویٰ الہندیۃ"، کتاب الہبۃ، الباب الرابع فی ہبۃ الدین... إلخ، ج ۴، ص ۳۸۴.

⑤.....المرجع السابق. ⑥.....المرجع السابق.

⑦....."الفتاویٰ الہندیۃ"، کتاب الہبۃ، الباب الثالث فیما يتعلق بالتحلیل، ج ۴، ص ۳۸۱.

⑧....."الفتاویٰ الخانیۃ"، کتاب الہبۃ، فصل فی الرجوع فی الہبۃ، ج ۲، ص ۲۸۸.

⑨.....شرعی فیصلے کی رو سے۔

⑩....."الفتاویٰ الہندیۃ"، کتاب الہبۃ، الباب الثالث فیما يتعلق بالتحلیل، ج ۴، ص ۳۸۱.



حلال ہے مگر لینا کسی کو دینا حلال نہیں۔<sup>(۱)</sup> (عالمگیری)

مسئلہ ۱۵: یہ کہا میں نے تمہیں اس وقت معاف کر دیا یا دنیا میں معاف کر دیا تو ہر وقت کے لیے معافی ہوگئی اور دنیا و آخرت دونوں میں معافی ہوگئی کہیں بھی اس کا مطالبہ نہیں کر سکتا۔<sup>(۲)</sup> (عالمگیری)

مسئلہ ۱۶: کسی کی چیز غصب کر لی ہے مالک سے معاف کرا لی تو ضمان سے بری ہو گیا مگر چیز اب بھی مالک ہی کی ہے غاصب کو اس میں تصرف کرنا جائز نہیں یعنی جو چیز ذمہ میں واجب ہے اُس کی معافی ہوتی ہے عین کی معافی نہیں ہوتی۔<sup>(۳)</sup> (عالمگیری)

مسئلہ ۱۷: مدیون<sup>(۴)</sup> سے دین<sup>(۵)</sup> وصول ہونے کی اُمید نہ ہو تو اُس پر دعویٰ کرنے سے یہ بہتر ہے کہ معاف کر دے کہ وہ عذاب سے بچ جائے گا اور اس کو ثواب ملے گا۔<sup>(۶)</sup> (عالمگیری)

مسئلہ ۱۸: جانور بیمار تھا اُس نے چھوڑ دیا کسی نے اُسے پکڑا اور علاج کیا وہ اچھا ہو گیا اگر مالک نے چھوڑتے وقت یہ کہہ دیا ہے کہ فلاں قوم میں سے جو اسے لے لے اُسی کا ہے تو اگر وہ پکڑنے والا اسی قوم سے ہے تو اُس کا ہو گیا اور اگر کچھ نہ کہا یا یہ کہا کہ جو لے لے اُس کا ہے اور قوم یا جماعت کو معین نہیں کیا ہے تو وہ جانور مالک ہی کا ہے اُس شخص سے لے سکتا ہے پرند چھوڑ دیا اس کا بھی یہی حکم ہے اور جنگلی پرند کو پکڑنے کے بعد چھوڑنا نہ چاہیے جب تک یہ نہ کہے کہ جو پکڑ لے اُس کا ہے۔<sup>(۷)</sup> (عالمگیری) کیونکہ پکڑنے سے اُس کی ملک ہو گیا اور جب چھوڑ دیا تو شکار کرنے والوں کو کسی کی ملک ہونا معلوم نہ ہوگا لہذا اجازت کی ضرورت ہے تاکہ شکار کرنے والوں کو اُس کا لینا ناجائز نہ ہو مگر ظاہر یہ ہے کہ اس میں قوم یا جماعت کی تخصیص کی جائے۔

مسئلہ ۱۹: دین کا اُسے مالک کر دینا جس پر دین نہیں ہے یعنی مدیون کے سوا کسی دوسرے کو مالک کر دینا باطل ہے مگر تین صورتوں میں اول حوالہ کہ اپنے دائن کو اپنے مدیون پر حوالہ کر دے دوسری وصیت کہ کسی کو وصیت کر دی کہ فلاں کے ذمہ جو میرا دین ہے میرے مرنے کے بعد وہ دین فلاں کے لیے ہے تیسری صورت یہ ہے کہ جس کو مالک بنائے اُسے قبضہ پر مسلط

①..... "الفتاویٰ الہندیۃ"، کتاب الہبۃ، الباب الثالث فیما یتعلق بالتحلیل، ج ۴، ص ۳۸۲.

②..... المرجع السابق. ③..... المرجع السابق.

④..... مقروض۔ ⑤..... قرض۔

⑥..... "الفتاویٰ الہندیۃ"، کتاب الغصب، الباب الرابع عشر فی المتفرقات، ج ۵، ص ۱۵۷.

⑦..... "الفتاویٰ الہندیۃ"، کتاب الہبۃ، الباب الثالث فیما یتعلق بالتحلیل، ج ۴، ص ۳۸۲.

کردے<sup>(۱)</sup>۔ یوہیں عورت کا شوہر کے ذمہ جو دین تھا اُسے اپنے بیٹے کو جو اُسی شوہر سے ہے ہبہ کر دیا یہ بھی صحیح ہے جبکہ اسے قبضہ پر مسلط کر دیا ہو۔<sup>(۲)</sup> (درمختار)

**مسئلہ ۲۰:** دائن نے یہ اقرار کیا کہ یہ دین فلاں کا ہے میرا نہیں ہے میرا نام فرضی طور پر کاغذ میں لکھ دیا گیا ہے اس کا اقرار صحیح ہے لہذا مقررہ<sup>(۳)</sup> اُس دین پر قبضہ کر سکتا ہے۔ یوہیں اگر یوں کہا کہ فلاں پر جو میرا دین ہے وہ فلاں کا ہے۔<sup>(۴)</sup> (درمختار)

**مسئلہ ۲۱:** دو شخصوں نے اس بات پر صلح کی کہ رجسٹر میں ایک کا نام لکھا جائے تو جس کا نام لکھا گیا ہے عطا اُسی کے لیے ہے۔<sup>(۵)</sup> (درمختار)

**مسئلہ ۲۲:** واہب و موہب لہ میں اختلاف ہو واہب کہتا ہے ہبہ تھا دوسرا کہتا ہے صدقہ تھا واہب کا قول معتبر ہے۔<sup>(۶)</sup> (خانہ)

**مسئلہ ۲۳:** مرد نے عورت سے کچھ مانگا اس لیے کہ خرچ کی تنگی ہے اگر کچھ دیدے گی وسعت ہو جائے گی عورت نے شوہر کو دیا مگر قرض خواہوں کو پتہ چل گیا کہ اس کے پاس مال ہے اُنھوں نے لے لیا اگر عورت نے ہبہ کیا تھا یا قرض دیا تھا تو لینے والے سے واپس نہیں لے سکتی کیونکہ ان دونوں صورتوں میں شوہر کی ملک ہو گیا اور قرض خواہ اُسے لے سکتے ہیں اور اگر عورت نے شوہر کو اس طرح دیا تھا کہ ملک عورت ہی کی رہے گی اور شوہر اس میں تصرف کرے گا تو مال عورت کا ہے قرض خواہ سے واپس لے سکتی ہے۔<sup>(۷)</sup> (درمختار)

**مسئلہ ۲۴:** کسی کے پاس برتن میں کھانا بھیجا یہ شخص اُس برتن میں کھا سکتا ہے یا نہیں اگر وہ کھانا ایسا ہے کہ دوسرے برتن میں لوٹنے سے لذت جاتی رہے گی جیسے ثرید<sup>(۸)</sup> تو اُس برتن میں کھا سکتا ہے، اسی طرح ہمارے یہاں شیر برنج<sup>(۹)</sup> ہے کہ

①..... یعنی اسے قبضہ کا مکمل اختیار دیدے۔

②..... ”الدر المختار“، کتاب الہبۃ، باب الرجوع فی الہبۃ، فصل فی مسائل متفرقة، ج ۸، ص ۶۰۳۔

③..... جس کے لئے اقرار کیا۔

④..... ”الدر المختار“، کتاب الہبۃ، باب الرجوع فی الہبۃ، فصل فی مسائل متفرقة، ج ۸، ص ۶۰۴۔

⑤..... المرجع السابق، ص ۶۰۵۔

⑥..... ”الفتاویٰ الخانیۃ“، کتاب الہبۃ، فصل فی الرجوع فی الہبۃ، ج ۲، ص ۲۸۸۔

⑦..... ”الدر المختار“، کتاب الہبۃ، باب الرجوع فی الہبۃ، فصل فی مسائل متفرقة، ج ۸، ص ۶۰۶۔

⑧..... ایک قسم کا کھانا جو شوربے وغیرہ میں روٹی کا مالیدہ بھگو کر تیار کیا جاتا ہے۔ ⑨..... چاولوں کی کھیر۔



دوسرے برتن میں لوٹنے سے اس کا ذائقہ خراب ہو جاتا ہے اور اگر دوسرے برتن میں کرنے سے کھانا بدمزہ نہ ہو تو اگر دونوں میں انبساط (میل) ہو تو اُس میں کھا سکتا ہے، ورنہ نہیں۔<sup>(۱)</sup> (درمختار) اور اگر عرف یہ ہو کہ وہ ظرف بھی واپس نہ لیا جاتا ہو تو ظرف بھی ہدیہ ہے مثلاً میوے یا مٹھائیاں ٹوکریوں میں بھیجتے ہیں یہ ٹوکریاں واپس نہیں لی جاتیں یہ بھی ہدیہ ہیں اور جن ظروف کے واپس دینے کا رواج ہوا اگر اُن کو واپس نہیں کیا ہے تو اس کے پاس امانت کے طور پر ہیں یعنی اُن کو اپنے استعمال میں لانا جائز نہیں صرف اتنا کر سکتا ہے کہ ہدیہ کی چیز اُس میں کھا سکتا ہے جبکہ دونوں کے مابین انبساط ہو یا اُس ہدیہ کو دوسرے برتن میں لوٹنے سے چیز بدمزہ ہو جاتی ہو۔<sup>(۲)</sup> (عالمگیری) آج کل دیکھا جاتا ہے کہ بہت لوگ دوسرے کے برتنوں کو جن میں کوئی چیز آئی اور اُس وقت برتن کسی وجہ سے واپس نہ گئے اپنے گھر کے کام میں لاتے ہیں اُن کو اس سے احتراز چاہیے۔

**مسئلہ ۲۵:** ہمارے ملک میں یہ بھی رواج ہے کہ مٹی کے پیالے میں کھیر بھیجا کرتے ہیں اور میلاد شریف اور فاتحہ یا کسی تقریب میں مٹھائی کے حصے مٹی کی طشتریوں<sup>(۳)</sup> میں بھیجتے ہیں اس میں تمام ملک کا یہی رواج ہے کہ وہ پیالے اور طشتریاں بھی دینا مقصود ہوتا ہے واپس نہیں لیتے لہذا موہوب لہ مالک ہے بلکہ بعض لوگ چینی یا تانبے کی طشتریوں میں حصے بانٹتے ہیں یعنی حصہ مع برتن کے دیدیتے ہیں مگر اس کا رواج نہیں ہے جب تک موہوب لہ سے کہا نہ جائے اس برتن کو نہیں لے سکتا ہے۔

**مسئلہ ۲۶:** بہت سے لوگوں کی دعوت کی اور ان کو متعدد دسترخوانوں پر بٹھایا ایک دسترخوان والے کسی چیز کو دوسرے دسترخوان والوں کو نہیں دے سکتے مثلاً بعض مرتبہ ایک پر روٹی ختم ہو گئی اور دوسرے پر موجود ہے یہ لوگ اس پر سے روٹی اٹھا کر اُن کو نہیں دے سکتے ان لوگوں کو یہ بھی اختیار نہیں ہے کہ سائل و فقیر کو اس میں سے ٹکڑا دیدیں مثلاً بعض ناواقف ایسا کرتے ہیں کہ دوسرے کے مکان پر کھانا کھا رہے ہیں اور فقیر نے سوال کیا اُس کھانے میں سے سائل کو دے دیتے ہیں یہ ناجائز ہے کتے اور بلی کو بھی نہیں دے سکتے ہاں اگر بلی خود صاحب خانہ کی ہے تو اُسے دے سکتے ہیں اور کتا اگرچہ صاحب خانہ ہی کا ہو نہیں دے سکتے۔<sup>(۴)</sup> (درمختار) بلی کتے کا فرق وہاں کے عرف کے لحاظ سے ہے ہمارے یہاں نہ کتے کے دینے کا رواج ہے نہ بلی کے، ہاں دسترخوان پر جو ہڈیاں جمع ہو جاتی ہیں یا روٹی کے چھوٹے ٹکڑے یا گرے ہوئے چاول ان کی نسبت دیکھا ہے کہ کتے کو ڈال دیتے ہیں۔

**مسئلہ ۲۷:** بائع نے چیز بیع کر دی اور اُس کا ثمن بھی وصول کر لیا اس کے بعد بائع نے مشتری سے ثمن معاف کر دیا یہ

①..... "الدر المختار"، کتاب الہبة، باب الرجوع فی الہبة، فصل فی مسائل متفرقة، ج ۸، ص ۶۰۶.

②..... "الفتاویٰ الہندیہ"، کتاب الہبة، الباب الثالث فیما یتعلق بالتحلیل، ج ۴، ص ۳۸۳.

③..... رکابیوں، پلیٹوں۔

④..... "الدر المختار"، کتاب الہبة، باب الرجوع فی الہبة، فصل فی مسائل متفرقة، ج ۸، ص ۶۰۷.



معافی صحیح ہے اور مشتری نے جو کچھ ثمن دیا ہے بائع سے واپس لے گا۔<sup>(۱)</sup> (در مختار)

**مسئلہ ۲۸:** ایک شخص نے دوسرے کے پاس خط لکھا اور اُس میں یہ بھی لکھا کہ اس کا جواب پشت پر لکھ دو اُس کا واپس کرنا لازم ہوگا اور اگر یہ نہیں لکھا تو وہ خط مکتوب الیہ کا ہے جو چاہے کرے۔<sup>(۲)</sup> (جوہرہ) بلکہ اس زمانہ میں یہ عرف ہے کہ خط دو ورقہ کاغذ پر لکھتے ہیں ایک ورق پر لکھنا عیب جانتے ہیں اور اکثر ایسا ہوتا ہے کہ خط میں چند سطریں ہوتی ہیں باقی کاغذ سادہ رہتا ہے یہ کاغذ مکتوب الیہ کا ہے وہ جو چاہے کرے۔

**مسئلہ ۲۹:** ایک شخص کا انتقال ہو گیا اُس کے بیٹے کے پاس کسی نے کفن بھیجا، اس کفن کا مالک بیٹا ہو سکتا ہے یا نہیں یعنی بیٹے کو یہ اختیار ہے یا نہیں کہ اس کپڑے کو خود رکھ لے اور دوسرے کا کفن دیدے اگر میت اُن لوگوں میں سے ہے کہ اُس کو کفن دینا اپنے لیے باعث برکت جانتے ہیں مثلاً وہ عالم فقیہ ہے یا پیر ہے تو بیٹے کو وہ کفن رکھ لینا اور دوسرا کفن دینا جائز نہیں ورنہ جائز ہے اور پہلی صورت میں کہ اس کو دوسرے کپڑے میں کفن دینا جائز نہ تھا اس نے وہ کپڑا رکھ لیا اور دوسرا کفن دیا تو اس کپڑے کو واپس کرنا واجب ہوگا۔<sup>(۳)</sup> (جوہرہ)

## اجارہ کا بیان

اللہ عزوجل فرماتا ہے:

﴿قَالَتْ أَحْذِرْهُمَا يَا أَبَتِ اسْتَأْجِرْهُ إِنَّ خَيْرَ مَنِ اسْتَأْجَرْتَ الْقَوِيُّ الْأَمِينُ ۝ قَالَ إِنِّي أُرِيدُ أَنْ أَكْثَحَكَ إِحْدَى ابْنَتَيَّ هَاتَيْنِ عَلَى أَنْ تَأْجُرَنِي ثِنْتِي حَجَجٍ ۚ فَإِنْ أَتَمَمْتَ عَشْرًا فَمِنْ عِنْدِكَ وَمَا أُرِيدُ أَنْ أَمْسُقَ عَلَيْكَ ۖ سَتَجِدُنِي إِنْ شَاءَ اللَّهُ مِنَ الصَّادِقِينَ ۝﴾<sup>(۴)</sup>

”شعیب (علیہ السلام) کی دونوں لڑکیوں میں سے ایک نے کہا اے والد انھیں (موسیٰ علیہ السلام کو) نوکر رکھ لیجئے کہ بہتر نوکر وہ ہے جو قوی و امین ہو (شعیب علیہ السلام نے موسیٰ علیہ السلام سے) کہا میں چاہتا ہوں کہ اپنی ان دونوں لڑکیوں میں سے ایک سے تمھارا نکاح کر دوں اس پر کہ آٹھ برس تک تم میرا کام اجرت پر کرو اور اگر دس برس پورے کر دو تو یہ تمھاری طرف سے ہوگا میں تم پر مشقت ڈالنا نہیں چاہتا انشاء اللہ (عزوجل) تم مجھے نیکوں میں سے پاؤ گے۔“

①..... ”الدر المختار“، کتاب الہبۃ، باب الرجوع فی الہبۃ، فصل فی مسائل متفرقة، ج ۸، ص ۶۰۸.

②..... ”الجوہرۃ النیرۃ“، کتاب الہبۃ، الجزء الاول، ص ۴۲۹.

③..... المرجع السابق، ص ۴۳۰.

④..... پ ۲۰، القصص: ۲۶، ۲۷.



**حدیث ۱:** صحیح بخاری شریف میں ابو ہریرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں کہ اللہ تعالیٰ نے فرمایا کہ ”تین شخص وہ ہیں جن کا قیامت کے دن میں خصم ہوں (اُن سے مطالبہ کروں گا) ایک وہ جس نے میرا نام لے کر معاہدہ کیا پھر اُس عہد کو توڑ دیا اور دوسرا وہ جس نے آزاد کو بیچا اور اُس کا ثمن کھایا اور تیسرا وہ جس نے مزدور رکھا اور اس سے کام پورا لیا اور اُس کی مزدوری نہیں دی۔“<sup>(۱)</sup>

**حدیث ۲:** ابن ماجہ نے عبد اللہ بن عمر رضی اللہ تعالیٰ عنہما سے روایت کی، رسول اللہ صلی اللہ تعالیٰ علیہ وسلم نے فرمایا: ”مزدور کی مزدوری پسینہ سوکھنے سے پہلے دے دو۔“<sup>(۲)</sup>

**حدیث ۳:** صحیح بخاری شریف میں ابوسعید خدری رضی اللہ تعالیٰ عنہ سے مروی، کہتے ہیں صحابہ میں کچھ لوگ سفر میں تھے ان کا گزر قبائل عرب میں سے ایک قبیلہ پر ہوا، انھوں نے ضیافت<sup>(۳)</sup> کا مطالبہ کیا انھوں نے ان کی مہمانی کرنے سے انکار کر دیا، اُس قبیلہ کے سردار کو سانپ یا بچھو نے کاٹ لیا اُس کے علاج میں انھوں نے ہر قسم کی کوشش کی مگر کوئی کارگر نہ ہوئی پھر انھیں میں سے کسی نے کہا یہ جماعت جو یہاں آئی ہے (صحابہ) ان کے پاس چلو شاید ان میں سے کسی کے پاس اس کا کچھ علاج ہو، وہ لوگ صحابہ کے پاس حاضر ہو کر کہنے لگے کہ ہمارے سردار کو سانپ یا بچھو نے ڈس لیا اور ہم نے ہر قسم کی کوشش کی مگر کچھ نفع نہ ہوا کیا تمہارے پاس اس کا کچھ علاج ہے؟ ایک صاحب بولے، ہاں میں جھاڑتا ہوں مگر ہم نے تم سے مہمانی طلب کی اور تم نے ہماری مہمانی نہیں کی تو اب اُس وقت میں جھاڑوں گا کہ تم اس کی اجرت دو، اجرت میں بکریوں کا ریوڑ دینا طے پایا (ایک روایت میں ہے تیس بکریاں دینا طے ہوا) انھوں نے اَلْحَمْدُ لِلّٰہِ رَبِّ الْعَالَمِیْنَ یعنی سورہ فاتحہ پڑھ کر دم کرنا شروع کیا، وہ شخص بالکل اچھا ہو گیا اور وہاں سے ایسا ہو کر گیا کہ اُس پرزہر کا کچھ اثر نہ تھا، اجرت جو مقرر ہوئی تھی انھوں نے پوری دے دی۔ ان میں بعض نے کہا کہ اس کو آپس میں تقسیم کر لیا جائے مگر جنھوں نے جھاڑا تھا یہ کہا کہ ایسا نہ کرو بلکہ جب ہم نبی صلی اللہ تعالیٰ علیہ وسلم کی خدمت میں حاضر ہو لیں گے اور حضور (صلی اللہ تعالیٰ علیہ والہ وسلم) سے تمام واقعات عرض کر لیں گے پھر حضور (صلی اللہ تعالیٰ علیہ والہ وسلم) اس کے متعلق جو کچھ حکم دیں گے وہ کیا جائے گا یعنی انھوں نے خیال کیا کہ قرآن پڑھ کر دم کیا ہے کہیں ایسا نہ ہو کہ اس کی اجرت حرام ہو۔ جب یہ لوگ رسول اللہ صلی اللہ تعالیٰ علیہ وسلم کی خدمت میں حاضر ہوئے اور اس واقعہ کا ذکر کیا، ارشاد

①..... ”صحیح البخاری“، کتاب البیوع، باب اِثْم من باع حرًا، الحدیث: ۲۲۲۷، ج ۲، ص ۵۲۔

②..... ”سنن ابن ماجہ“، کتاب الرہون، باب اَجْر الأجراء، الحدیث: ۲۴۴۳، ج ۳، ص ۱۶۲۔

③..... ابتداً اسلام میں یہ حکم تھا کہ جب کسی قوم پر گزرو اور وہ تمہاری مہمانی کریں فیہا ورنہ تم ان سے وصول کر لو لہذا جب حکم شرع یہ تھا تو اپنے

حق کا یہ مطالبہ تھا اور اس میں کوئی عیب نہیں۔ ۱۲ منہ حفظ رہے



فرمایا کہ ”تمہیں اس کا رقیہ (جھاڑ) ہونا کیسے معلوم ہوا؟ اور یہ فرمایا کہ تم نے ٹھیک کیا آپس میں اسے تقسیم کر لو اور (اس لیے کہ اس کے جواز کے متعلق اُن کے دل میں کوئی خدشہ نہ رہے یہ فرمایا کہ) میرا بھی ایک حصہ مقرر کرو۔“<sup>(۱)</sup> اس حدیث سے معلوم ہوا کہ جھاڑ پھونک کی اجرت لینا جائز ہے جبکہ قرآن سے ہو یا ایسی دُعاؤں سے ہو جن میں ناجائز و باطل الفاظ نہ ہوں۔

**حدیث ۴:** صحیح بخاری شریف وغیرہ میں عبد اللہ بن عمر رضی اللہ تعالیٰ عنہما سے مروی، کہتے ہیں میں نے رسول اللہ صلی اللہ تعالیٰ علیہ وسلم سے سنا کہ فرماتے ہیں: ”اگلے زمانہ کے تین شخص کہیں جا رہے تھے، سونے کے وقت ایک غار کے پاس پہنچے اُس میں یہ تینوں شخص داخل ہو گئے پہاڑ کی ایک چٹان اوپر سے گری جس نے غار کو بند کر دیا اُنہوں نے کہا: اب اس سے نجات کی کوئی صورت نہیں بجز اس کے کہ تم نے جو کچھ نیک کام کیا ہو اُس کے ذریعہ سے اللہ (عزوجل) سے دُعا کرو۔ ایک نے کہا اے اللہ! (عزوجل) میرے والدین بہت بوڑھے تھے جب میں جنگل سے بکریاں چرا کر لاتا تو دودھ دوہ کر سب سے پہلے اُن کو پلاتا اُن سے پہلے نہ اپنے بال بچوں کو پلاتا، نہ لونڈی نہ غلام کو دیتا، ایک دن میں جنگل میں دور چلا گیا رات میں جانوروں کو لے کر ایسے وقت آیا کہ والدین سو گئے تھے میں دودھ لیکر اُن کے پاس پہنچا تو وہ سوئے ہوئے تھے بچے بھوک سے چلا رہے تھے، مگر میں نے والدین سے پہلے بچوں کو پلانا پسند نہ کیا اور یہ بھی پسند نہ کیا کہ انھیں سوتے سے جگا دوں دودھ کا پیالہ ہاتھ پر رکھے ہوئے ان کے جاگنے کے انتظار میں رہا یہاں تک کہ صبح چمک گئی اب وہ جاگے اور دودھ پیا، اے اللہ! (عزوجل) اگر میں نے یہ کام تیری خوشنودی کے لیے کیا ہے تو اس چٹان کو کچھ ہٹا دے، اس کا کہنا تھا کہ چٹان کچھ سرک گئی مگر اتنی نہیں ہٹی کہ یہ لوگ غار سے نکل سکیں۔

دوسرے نے کہا: اے اللہ! (عزوجل) میرے چچا کی ایک لڑکی تھی جس کو میں بہت محبوب رکھتا تھا، میں نے اُس کے ساتھ بُرے کام کا ارادہ کیا اُس نے انکار کر دیا، وہ قحط کی مصیبت میں مبتلا ہوئی میرے پاس کچھ مانگنے کو آئی میں نے اُسے ایک سو بیس اشرفیاں دیں کہ میرے ساتھ خلوت کرے<sup>(۲)</sup> وہ راضی ہو گئی، جب مجھے اُس پر قابو ملا<sup>(۳)</sup> تو بولی کہ ناجائز طور پر اس مہر کا توڑنا<sup>(۴)</sup> تیرے لیے حلال نہیں کرتی، اس کام کو گناہ سمجھ کر میں ہٹ گیا اور اشرفیاں جو دے چکا تھا وہ بھی چھوڑ دیں، الہی! اگر یہ کام تیری رضا جوئی کے لیے میں نے کیا ہے تو اس کو ہٹا دے، اس کے کہتے ہی چٹان کچھ سرک گئی مگر اتنی نہیں ہٹی کہ نکل سکیں۔

تیسرے نے کہا، اے اللہ! (عزوجل) میں نے چند شخصوں کو مزدوری پر رکھا تھا، اُن سب کو مزدوریاں دیدیں ایک شخص

① ..... ”صحیح البخاری“، کتاب الإجارة، باب ما يُعطى في الرقبة... إلخ، الحديث: ۲۲۷۶، ج ۲، ص ۶۹.

و کتاب فضائل القرآن، باب فاتحة الكتاب، الحديث: ۵۰۰۷، ج ۳، ص ۴۰۴، ۴۰۵.

② ..... یعنی مجھے ہمبستری کرنے دے۔ ③ ..... یعنی اُس پر غالب ہوا۔ ④ ..... پردہ بکارت کو زائل کرنا۔



اپنی مزدوری چھوڑ کر چلا گیا اُس کی مزدوری کو میں نے بڑھایا یعنی اُس سے تجارت وغیرہ کوئی ایسا کام کیا جس سے اُس میں اضافہ ہوا اُس کو بڑھا کر میں نے بہت کچھ کر لیا وہ ایک زمانہ کے بعد آیا اور کہنے لگا: اے خدا کے بندہ! میری مزدوری مجھے دیدے۔ میں نے کہا: یہ جو کچھ اونٹ، گائے، بکریاں، غلام تو دیکھ رہا ہے یہ سب تیری ہی مزدوری کا ہے سب لے لے۔ بولا: اے بندہ خدا! مجھ سے مذاق نہ کر۔ میں نے کہا: مذاق نہیں کرتا ہوں یہ سب تیرا ہی ہے، لے جا، وہ سب کچھ لے کر چلا گیا، الہی! اگر یہ کام میں نے تیری رضا کے لیے کیا ہے تو اسے ہٹا دے وہ پتھر ہٹ گیا، یہ تینوں اُس غار سے نکل کر چلے گئے۔“ (1)

**حدیث ۵:** ابوداؤد و ابن ماجہ عبادہ بن صامت رضی اللہ تعالیٰ عنہ سے راوی کہتے ہیں، میں نے عرض کی، یا رسول اللہ! (صلی اللہ تعالیٰ علیہ والہ وسلم) ایک شخص کو میں قرآن پڑھاتا تھا اُس نے کمان ہدیہ دی ہے یہ کوئی مال نہیں ہے یعنی ایسی چیز نہیں ہے جسے اُجرت کہا جائے، جہاد میں اس سے تیر اندازی کروں گا۔ ارشاد فرمایا: ”اگر تمہیں یہ پسند ہو کہ تمہارے گلے میں آگ کا طوق ڈالا جائے تو اسے قبول کرلو۔“ (2)

## مسائل فقہیہ

کسی شے کے نفع کا عوض کے مقابل کسی شخص کو مالک کر دینا اجارہ ہے۔ (3) مزدوری پر کام کرنا اور ٹھیکہ اور کرایہ اور نوکری یہ سب اجارہ ہی کے اقسام ہیں۔ مالک کو آجر، موجر اور مواجر اور کرایہ دار کو مستاجر اور اُجرت پر کام کرنے والے کو اجیر کہتے ہیں۔

**مسئلہ ۱:** جس نفع پر عقد اجارہ ہو وہ ایسا ہونا چاہیے کہ اُس چیز سے وہ نفع مقصود ہو اور اگر چیز سے یہ منفعت مقصود نہ ہو جس کے لیے اجارہ ہوا تو یہ اجارہ فاسد ہے مثلاً کسی سے کپڑے اور ظروف (4) کرایہ پر لیے مگر اس لیے نہیں کہ کپڑے پہنے جائیں گے ظروف استعمال کیے جائیں گے بلکہ اپنا مکان سجانا مقصود ہے یا گھوڑا کرایہ پر لیا مگر اس لیے نہیں کہ اس پر سوار ہوگا بلکہ کوتل چلنے کے لیے (5) یا مکان کرایہ پر لیا اس لیے نہیں کہ اس میں رہے گا بلکہ لوگوں کے کہنے کو ہوگا کہ یہ مکان فلاں کا ہے ان سب صورتوں میں اجارہ فاسد ہے اور مالک کو اُجرت بھی نہیں ملے گی اگرچہ مستاجر نے (6) چیز سے وہ کام لیے جس کے لیے اجارہ کیا تھا۔ (7) (درمختار)

①..... ”صحیح البخاری“، کتاب الإجارة، باب من استاجر اجيراً... إلخ، الحدیث: ۲۲۷۲، ج ۲، ص ۶۶، ۶۷ وغیرہ۔

②..... ”سنن أبی داود“، کتاب الإجارة، باب فی کسب المعلم، الحدیث: ۳۴۱۶، ج ۳، ص ۳۶۲۔

و ”سنن ابن ماجہ“، کتاب التجارات، باب الأجر علی تعلیم القرآن، الحدیث: ۲۱۵۷، ص ۱۶، ۱۷۔

③..... ”الدر المختار“، کتاب الإجارة، ج ۹، ص ۶، ۷۔

④..... برتن وغیرہ۔ ⑤..... یعنی اپنے آگے بطور نمود و نمائش چلانے کیلئے۔ ⑥..... کرایہ پر لینے والے نے۔

⑦..... ”الدر المختار“، کتاب الإجارة، ج ۹، ص ۷۔



**مسئلہ ۲:** اجارہ کے ارکان ایجاب و قبول ہیں خواہ لفظ اجارہ ہی سے ہوں یا دوسرے لفظ سے۔ لفظ عاریت سے بھی اجارہ منعقد ہو سکتا ہے مثلاً یہ کہا میں نے یہ مکان ایک مہینے کو دینا روپے کے عوض میں عاریت پر دیا دوسرے نے قبول کر لیا اجارہ ہو گیا۔ یوہیں اگر یہ کہا کہ میں نے اس مکان کے نفع اتنے کے بدلے میں تم کو ہبہ کیے اجارہ ہو جائے گا۔<sup>(۱)</sup> (بحر)

**مسئلہ ۳:** جو چیز بیع کا ثمن ہو سکتی ہے وہ اجرت بھی ہو سکتی ہے مگر یہ ضرور نہیں کہ جو اجرت ہو سکے وہ ثمن بھی ہو جائے مثلاً ایک منفعت دوسری منفعت کی اجرت ہو سکتی ہے جبکہ دونوں دو جنس کی ہوں اور منفعت ثمن نہیں ہو سکتی۔<sup>(۲)</sup> (در مختار)

## (اجارہ کے شرائط)

**مسئلہ ۴:** اجارہ کے شرائط یہ ہیں: (۱) عاقل ہونا یعنی مجنون اور ناسمجھ بچہ نے اجارہ کیا وہ منعقد ہی نہ ہوگا۔ بلوغ اس کے لیے شرط نہیں یعنی نابالغ عاقل نے اپنے نفس کے متعلق اجارہ کیا یا مال کے متعلق کیا اگر وہ ماذون ہے یعنی اُس کے ولی نے اُسے اجازت دیدی ہے تو اجارہ منعقد ہے اور اگر ماذون نہیں ہے تو ولی کی اجازت پر موقوف ہے جائز کر دے گا جائز ہو جائے گا۔ اور اگر نابالغ نے بغیر اجازت ولی کام کرنے پر اجارہ کیا اور اُس کام کو کر لیا مثلاً کسی کی مزدوری چار آنے روز پر کی تو اب ولی کی اجازت درکار نہیں بلکہ اجرت کا یہ مستحق ہو گیا۔ (۲) ملک و ولایت یعنی اجارہ کرنے والا مالک یا ولی ہو اجارہ کرنے کا اسے اختیار حاصل ہو فضولی نے<sup>(۳)</sup> جو اجارہ کیا وہ مالک یا ولی کی اجازت پر موقوف ہوگا اور وکیل نے عقد اجارہ کیا یہ جائز ہے۔ (۳) مستاجر کو وہ چیز سپرد کر دینا جبکہ اُس چیز کے منافع پر اجارہ ہوا ہو۔ (۴) اجرت کا معلوم ہونا۔ (۵) منفعت کا معلوم ہونا اور ان دونوں کو اس طرح بیان کر دیا ہو کہ نزاع کا<sup>(۴)</sup> احتمال نہ رہے، اگر یہ کہہ دیا کہ ان دو مکانوں میں سے ایک کو کرایہ پر دیا یا دو غلاموں میں سے ایک کو مزدوری پر دیا یہ اجارہ صحیح نہیں۔ (۶) جہاں اجارہ کا تعلق وقت سے ہو وہاں مدت بیان کرنا مثلاً مکان کرایہ پر لیا تو یہ بتانا ضرور ہے کہ اتنے دنوں کے لیے لیا یہ بیان کرنا ضروری نہیں ہے کہ اس میں کیا کام کرے گا۔ (۷) جانور کرایہ پر لیا اس میں وقت بیان کرنا ہوگا یا جگہ مثلاً گھنٹہ بھر سواری لے گا یا فلاں جگہ تک جائے گا اور کام بھی بیان کرنا ہوگا کہ اس سے کون سا کام لیا جائے گا مثلاً بوجھ لادنے کے لیے یا سواری کے لیے۔ (۸) وہ کام ایسا ہو کہ اُس کا استیفا<sup>(۵)</sup> قدرت میں ہو اگر حقیقتہً مقدور نہ ہو مثلاً غلام کو اجارہ پر دیا اور وہ بھاگا ہوا ہے یا شرعاً غیر مقدور ہو مثلاً گناہ کی

①..... "البحر الرائق"، کتاب الإجارة، ج ۷، ص ۵۰۶.

②..... "الدر المختار"، کتاب الإجارة، ج ۹، ص ۷.

③..... بلا اجازت تصرف کرنے والے نے۔ ④..... جھگڑے کا۔ ⑤..... پورا کرنا۔



باتوں پر اجارہ یہ دونوں اجارے صحیح نہیں۔ (۹) وہ عمل جس کے لیے اجارہ ہوا اُس شخص پر فرض و واجب نہ ہو۔ (۱۰) منفعت مقصود ہو۔ (۱۱) اُسی جنس کی منفعت اُجرت نہ ہو۔ (۱۲) اجارہ میں ایسی شرط نہ ہو جو مقتضائے عقد<sup>(۱)</sup> کے خلاف ہو۔

**مسئلہ ۵:** اجارہ کا حکم یہ ہے کہ طرفین<sup>(۲)</sup> بد لین کے<sup>(۳)</sup> مالک ہو جاتے ہیں مگر یہ ملک ایک دم نہیں ہوتی بلکہ وقتاً فوقتاً ہوتی ہے۔<sup>(۴)</sup> (درمختار) مگر جبکہ تعجیل یعنی پیشگی لینا شرط ہو تو عقد کرتے ہی اُجرت کا مالک ہو جائے گا۔<sup>(۵)</sup> (عالمگیری)

**مسئلہ ۶:** اجارہ کبھی تعاطی سے بھی منعقد ہو جاتا ہے اگر مدت معلوم ہو مثلاً مکان کرایہ پر دیا اُس نے کرایہ دیدیا اور معلوم ہے کہ ایک ماہ کے لیے ہے صحیح ہے طویل مدت کا اجارہ تعاطی سے منعقد نہیں ہوتا۔<sup>(۶)</sup> (درمختار)

**مسئلہ ۷:** منفعت کی مقدار کا علم مدت بیان کرنے سے ہوتا ہے مثلاً پانچ روپے میں ایک مہینہ کے لیے مکان کرایہ لیا یا ایک سال کے لیے کھیت اجارہ پر لیا۔ یہ اختیار ہے کہ جس مدت کے لیے اجارہ ہو وہ قلیل مدت ہو مثلاً ایک گھنٹہ یا ایک دن یا طویل دس برس، بیس برس، پچاس برس۔ اگر اتنی مدت کے لیے اجارہ ہو کہ عادتاً اُتنے دنوں تک زندگی متوقع نہ ہو جب بھی اجارہ درست ہے۔ وقف کے اجارہ کی مدت تین سال سے زیادہ نہ ہونی چاہیے مگر جبکہ اتنے دنوں کے لیے کوئی کرایہ دار نہ ملتا ہو یا مدت بڑھانے میں زیادہ فائدہ ہے تو بڑھا سکتے ہیں۔<sup>(۷)</sup> (بحر وغیرہ)

**مسئلہ ۸:** کبھی عمل کا بیان خود اُس کا نام لینے سے ہوتا ہے مثلاً اس کپڑے کی رنگائی یا اس کی سلائی یا اس زیور کی بنوائی مگر کام کو اس طرح بیان کرنا ہوگا کہ جہالت باقی نہ رہے کہ جھگڑا ہو لہذا جانور کو سواری کے لیے لیا اس میں فقط فعل بیان کرنا کافی نہیں جب تک جگہ یا وقت کا بیان نہ ہو۔ کبھی اشارہ کرنے سے منفعت کا پتہ چلتا ہے مثلاً کہہ دیا یہ غلہ فلاں جگہ لیجانا ہے۔<sup>(۸)</sup> (درمختار)

**مسئلہ ۹:** اجارہ میں اُجرت محض عقد سے<sup>(۹)</sup> ملک میں داخل نہیں ہوتی یعنی عقد کرتے ہی اُجرت کا مطالبہ درست

①..... تقاضہ عقد۔ ②..... یعنی مالک مکان اور کرایہ دار۔ ③..... یعنی مالک مکان کرایہ کا اور کرایہ دار منفعت کا۔

④..... "الدر المختار"، کتاب الإجارة، ج ۹، ص ۹.

⑤..... "الفتاویٰ الہندیہ"، کتاب الإجارة، الباب الاول فی تفسیر الإجارة... إلخ، ج ۴، ص ۱۱۴.

⑥..... "الدر المختار"، کتاب الإجارة، ج ۹، ص ۹، ۱۰.

⑦..... "البحر الرائق"، کتاب الإجارة، ج ۷، ص ۵۰۸، وغیرہ.

⑧..... "الدر المختار"، کتاب الإجارة، ج ۹، ص ۱۶، ۱۷.

⑨..... یعنی صرف عقد سے۔

نہیں یعنی فوراً اُجرت دینا واجب نہیں اُجرت ملک میں آنے کی چند صورتیں ہیں: ① اُس نے پہلے ہی سے عقد کرتے ہی اُجرت دیدی دوسرا اس کا مالک ہو گیا یعنی واپس لینے کا اُس کو حق نہیں ہے، ② یا پیشگی لینا شرط کر لیا ہو اب اُجرت کا مطالبہ پہلے ہی سے درست ہے، ③ یا منفعت کو حاصل کر لیا مثلاً مکان تھا اُس میں مدت مقررہ تک رہ لیا یا کپڑا درزی کو سینے کے لیے دیا تھا اُس نے سی دیا، ④ وہ چیز مستاجر کو سپرد کردی کہ اگر وہ منفعت حاصل کرنا چاہے کر سکتا ہے نہ کرے یہ اُس کا فعل ہے مثلاً مکان پر قبضہ دے دیا یا اجیر<sup>(1)</sup> نے اپنے نفس کو تسلیم کر دیا کہ میں حاضر ہوں کام کے لیے طیار ہوں کام نہ لیا جائے جب بھی اُجرت کا مستحق ہے۔<sup>(2)</sup> (بحر، درمختار)

**مسئلہ ۱۰:** اجارہ کا جو کچھ زمانہ مقرر ہوا ہے اس میں سے تھوڑا زمانہ گزر گیا اور باقی، باقی ہے اس باقی زمانہ میں بھی مالک کو چیز دینا اور مستاجر کو لینا ضروری ہے یعنی کچھ زمانہ گزر جانا باز رہنے کا سبب نہیں ہو سکتا ہاں جو زمانہ گزر گیا اگر اجارہ سے اصلی مقصود وہی زمانہ ہو یعنی وہی زمانہ زیادہ کارآمد ہو تو مستاجر کو اختیار ہے کہ باقی زمانہ میں لینے سے انکار کر دے جیسے مکہ معظمہ میں مکانات کا اجارہ ایک سال کے لیے ہوتا ہے مگر موسم حج ہی ایک بہتر زمانہ ہے کہ معلمین<sup>(3)</sup> حجاج کو ان مکانات میں ٹھہراتے ہیں اور اسی کی خاطر پورے سال کا کرایہ دیتے ہیں اگر موسم حج نکل گیا اور مکان تسلیم نہیں کیا<sup>(4)</sup> تو کرایہ دار یعنی معلمین کو اختیار ہے کہ مکانات لینے سے انکار کر دیں۔<sup>(5)</sup> (بحر الرائق) اسی طرح نبی تال<sup>(6)</sup> وغیرہ پہاڑوں پر موسم گرما زیادہ مقصود ہوتا ہے اسی کے لیے ایک سال کا کرایہ دیتے ہیں بلکہ جاڑوں میں<sup>(7)</sup> مکانات اور دکانیں چھوڑ کر لوگ عموماً وہاں سے چلے آتے ہیں اگر یہ موسم گرما ختم ہو گیا اور مکان یا دکان پر مالک نے قبضہ نہ دیا تو جاڑوں میں جبکہ وہاں رہنا نہیں ہے لیکر کیا کرے گا لہذا کرایہ دار کو اختیار ہے اگر لینا چاہے لے سکتا ہے نہ لینا چاہے انکار کر سکتا ہے۔ اسی طرح بعض جگہ بعض موسم میں بازار کا حال اچھا ہوتا ہے اُسی کے لیے سال بھر تک دکانیں کرایہ پر رکھتے ہیں وہ زمانہ نہ ملے تو باقی میں اختیار ہے مثلاً اجمیر شریف میں دوکانداری کا پورا نفع زمانہ عرس میں ہوتا ہے بلکہ اس زمانہ میں مکانات کے کرایے بھی بہ نسبت دیگر زمانہ کے بہت زیادہ ہوتے ہیں اس زمانہ میں

①..... ملازم، نوکر۔

②..... ”البحر الرائق“، کتاب الإجارة، ج ۷، ص ۵۱۱۔

و ”الدر المختار“، کتاب الإجارة، ج ۹، ص ۱۷، ۱۸۔

③..... وہ لوگ جو حجاج کو زیارتیں و دعائیں اور دیگر ارکان بتاتے ہیں۔

⑤..... ”البحر الرائق“، کتاب الإجارة، ج ۷، ص ۵۱۱۔

⑥..... ہند کے ایک پہاڑی علاقے کا نام۔

⑦..... سردیوں میں۔



مکان یا دکان پر قبضہ نہ ملنا کرایہ دار کے لیے نقصان کا سبب ہے لہذا اسے اختیار ہے۔

**مسئلہ ۱۱:** پیشگی اجرت شرط کرنے سے مستاجر سے اُس وقت مطالبہ ہوگا کہ جب وہ اجارہ منجز ہو مثلاً یہ مکان ہم نے تم کو اتنے کرایہ پردے دیا اور اگر اجارہ مضافہ ہو کہ فلاں مہینہ کے لیے مثلاً کرایہ پردے دیا اس میں ابھی سے کرایہ کا مطالبہ نہیں ہو سکتا اگرچہ پیشگی کی شرط ہو۔<sup>(۱)</sup> (بحر)

**مسئلہ ۱۲:** منفعت حاصل کرنے پر قادر ہونے سے اجرت واجب ہو جاتی ہے اگرچہ منفعت حاصل نہ کی ہو اس کا مطلب یہ ہے کہ مثلاً مکان کرایہ دار کو سپرد کر دیا جائے اس طرح کہ مالک مکان کے متاع و سامان سے خالی ہو اور اُس میں رہنے سے کوئی مانع<sup>(۲)</sup> نہ ہو نہ اُس کی جانب سے نہ اجنبی کی جانب سے اس صورت میں اگر وہ نہ رہے اور بیکار مکان کو خالی چھوڑ دے تو اجرت واجب ہوگی لہذا اگر مکان سپرد ہی نہ کیا یا سپرد کیا مگر اُس میں خود مالک مکان کا سامان و اسباب ہے یا مدت کے گزر جانے کے بعد سپرد کیا یا مدت ہی میں سپرد کیا مگر اُس سے کوئی عذر ہے یا اُس کو عذر بھی نہیں مگر حکومت کی جانب سے رہنے سے ممانعت ہے یا غاصب نے اُسے غصب کر لیا یا وہ اجارہ ہی فاسد ہے ان سب صورتوں میں مالک مکان اجرت کا مستحق نہیں۔ جانور کو کرایہ پر لیا اس میں بھی یہ صورتیں ہیں بلکہ اس میں ایک صورت یہ زائد ہے کہ مالک نے اسے جانور دیدیا مگر جہاں سوار ہونے کے لیے لیا تھا وہاں نہیں گیا بلکہ کسی دوسری جگہ جانور کو باندھ رکھا مثلاً لیا تھا اس لیے کہ شہر سے باہر فلاں جگہ سوار ہو کر جائے گا اور جانور کو مکان ہی میں باندھ رکھا وہاں گیا ہی نہیں کہ سوار ہوتا اس صورت میں بھی اجرت واجب نہیں اور اگر شہر میں سوار ہونے کے لیے لیا تھا اور مکان میں باندھ رکھا سوار نہیں ہوا تو اجرت واجب ہے۔<sup>(۳)</sup> (طحطاوی)

**مسئلہ ۱۳:** غصب سے مراد اس جگہ یہ ہے کہ اُس سے منفعت حاصل کرنے سے روک دے حقیقۃً غصب ہو یا نہ ہو غصب عام ہے کہ پوری مدت میں ہو یا بعض مدت میں اگر پوری مدت میں ہو تو پورا کرایہ جاتا رہا اور بعض مدت میں ہو تو حساب سے اتنے دنوں کا جو کرایہ ہوتا ہے وہ نہیں ملے گا۔<sup>(۴)</sup> (بحر) اسی طرح اگر کوئی دوسرا مانع اندرون مدت پیدا ہو گیا کہ اُس چیز سے انتفاع نہ ہو سکے<sup>(۵)</sup> تو بقیہ مدت کی اجرت ساقط ہے مثلاً زمین کاشت کے لیے لی تھی وہ پانی سے ڈوب گئی یا پانی نہ ہونے کی وجہ

①..... "البحر الرائق"، کتاب الإجارة، ج ۷، ص ۵۱۲.

②..... رکاوٹ۔

③..... "حاشیۃ الطحطاوی" علی "الدر المختار"، کتاب الإجارة، ج ۴، ص ۷.

④..... "البحر الرائق"، کتاب الإجارة، ج ۷، ص ۵۱۲.

⑤..... یعنی نفع نہ اٹھایا جاسکے۔

سے کاشت نہ ہو سکی یا جانور سواری کے لیے کرایہ پر لیا تھا وہ بیمار ہو گیا یا بھاگ گیا۔<sup>(۱)</sup> (عالمگیری)

**مسئلہ ۱۴:** مکان کرایہ پر دیا اور قبضہ بھی دیدیا مگر ایک کوٹھری میں مالک نے اپنا سامان رکھا یا ایک کوٹھری مالک نے مستاجر سے خالی کرائی تو کرایہ میں سے اس کے کرایہ کی مقدار کم کر دی جائے گی۔<sup>(۲)</sup> (عالمگیری)

**مسئلہ ۱۵:** مستاجر نے کرایہ دے دیا ہے اور اندورن مدت اجارہ توڑ دیا گیا تو باقی زمانہ کا کرایہ واپس کرنا ہوگا۔<sup>(۳)</sup> (عالمگیری)

**مسئلہ ۱۶:** کپڑا کرایہ پر پہننے کے لیے لیا کہ ہر روز ایک پیسہ کرایہ دے گا اور زمانہ دراز تک اپنے مکان پر رکھ چھوڑا پہنا ہی نہیں تو دیکھا جائے گا کہ روزانہ پہنتا تو کتنے روز میں پھٹ جاتا اتنے زمانہ تک کا کرایہ ایک پیسہ یومیہ اس کے ذمہ واجب ہے اُس کے بعد کا کرایہ واجب نہیں مثلاً سال بھر تک اس کے یہاں رہ گیا اور پہنتا تو تین ماہ میں پھٹ جاتا صرف تین ماہ کا کرایہ دینا ہوگا۔<sup>(۴)</sup> (طحطاوی) اسی طرح یومیہ یا ماہوار پر بہت سی چیزیں کرایہ پر دی جاتی ہیں مثلاً شامیانہ کا کرایہ یومیہ ہوتا ہے کہ فی یوم اتنا کرایہ جتنے دنوں اس کے یہاں رہے گا کرایہ دینا ہوگا یہ نہیں کہہ سکتا کہ میرے یہاں تو ایک ہی دن کا کام تھا اُسکے بعد بیکار پڑا رہا۔ ایسا ہی گیس کے ہنڈے<sup>(۵)</sup> کرایہ پر لایا اس کا کرایہ ہر رات اتنا ہوگا جتنی راتیں اس کے یہاں ہنڈے رہے اُن کا کرایہ دے یعنی جبکہ اجارہ کی کوئی مدت مقرر نہ ہوئی ہو۔

**مسئلہ ۱۷:** جانور کو کرایہ پر لیا کہ فلاں روز مجھے سوار ہو کر فلاں جگہ جانا ہے مالک نے اسے جانور دیدیا مگر جو دن جانے کا مقرر کیا تھا اُس روز نہیں گیا دوسرے روز گیا اجرت واجب نہیں مگر اگر جانور اس کے مکان پر ہلاک ہو گیا تاوان دینا ہوگا کہ اس نے ناحق اُس کو روک رکھا ہے۔<sup>(۶)</sup> (طحطاوی)

**مسئلہ ۱۸:** اجارہ فاسدہ میں منفعت حاصل کرنے پر اجرت واجب ہوتی ہے اگر منفعت حاصل کرنے پر قادر تھا اور حاصل نہیں کی اجرت واجب نہیں پھر اجارہ فاسدہ میں اگر اجرت مقرر ہے تو اجرت مثل واجب ہوگی جو مقرر سے زائد نہ ہو یعنی اگر اجرت مثل مقرر سے کم ہے تو اجرت مثل دیں گے اور اگر مقرر کے برابر یا اُس سے زائد ہے تو جو مقرر ہے وہی دیں گے زیادہ

①..... "الفتاویٰ الہندیہ"، کتاب الإجارة، الباب الثانی فی بیان أنه متى تحب الأجرة... إلخ، ج ۴، ص ۴۱۳.

②..... المرجع السابق. ③..... المرجع السابق.

④..... "حاشیة الطحطاوی" علی "الدر المختار"، کتاب الإجارة، ج ۴، ص ۷.

⑤..... ہانڈی کی شکل کا بڑا فانوس۔

⑥..... "حاشیة الطحطاوی" علی "الدر المختار"، کتاب الإجارة، ج ۴، ص ۷.



نہیں دیں گے اور اگر اجرت کا تقرر نہیں ہوا ہے تو اجرت مثل واجب ہے اُس کی مقدار جو کچھ ہو۔<sup>(۱)</sup> (طحاوی)

**مسئلہ ۱۹:** زمین وقف اور زمین یتیم اور جو جائیداد کرایہ پر چلانے کے لیے ہے ان کا بھی یہی حکم ہے کہ محض انتفاع پر قادر ہونے سے اجارہ فاسدہ میں اجرت واجب نہیں ہوگی بلکہ حقیقۃً انتفاع ضروری ہے یعنی وقف کی زمین زراعت کے لیے بطور اجارہ فاسدہ لی اگر زراعت کرے گا اجرت واجب ہوگی ورنہ نہیں۔ یوہیں یتیم کی زمین زراعت کے لیے لی یا مکان کرایہ پر رہنے کے لیے بطور اجارہ فاسدہ لیا یا جائیداد کرایہ پر چلانے کے لیے ہے اس کو اجارہ فاسدہ کے طور پر لیا ان سب میں بھی جب تک منفعت حاصل نہ کرے اجرت واجب نہیں محض قادر ہونا اجرت کو واجب نہیں کرتا۔<sup>(۲)</sup> (طحاوی)

**مسئلہ ۲۰:** جس چیز کو کرایہ پر لیا تھا اُس کو کسی نے غصب کر لیا کہ یہ انتفاع پر قادر نہیں ہے مگر سفارش کے ذریعہ سے وہ چیز غاصب سے نکال سکتا ہے یا لوگوں کی حمایت سے غاصب کو جدا کر سکتا ہے اور اس نے ایسا نہیں کیا اجرت ساقط نہیں ہوگی اور اگر غاصب کو اس وجہ سے نہیں نکالا کہ علیحدہ کرنے میں کچھ خرچ کرنا پڑے گا تو اجرت ساقط ہے۔<sup>(۳)</sup> (درمختار، طحاوی)

**مسئلہ ۲۱:** موجر<sup>(۴)</sup> اور مستاجر<sup>(۵)</sup> میں اختلاف ہوا موجر کہتا ہے کسی نے غصب نہیں کیا اور مستاجر کہتا ہے غصب کیا اگر مستاجر کے پاس گواہ نہیں ہیں تو یہ دیکھا جائے گا کہ فی الحال کیا ہے اگر فی الحال مکان میں مستاجر سکونت پذیر ہے تو موجر کی بات مانی جائے گی اور اجرت دلائی جائے گی اور اگر مستاجر کے سوا کوئی دوسرا ساکن ہے تو مستاجر کی بات مقبول ہے اجرت واجب نہیں۔<sup>(۶)</sup> (بحر)

**مسئلہ ۲۲:** مالک مکان نے مکان کی کنجی مستاجر کو دیدی مگر کنجی اس کے پاس سے جاتی رہی اگر مکان کو بلا تکلف کھول سکتا ہے اور نہیں کھولا اجرت واجب ہے ورنہ نہیں اور اگر مستاجر اس کنجی سے قفل<sup>(۷)</sup> نہیں کھول سکتا ہے مکان کا تسلیم کر دینا اور قبضہ دینا نہیں پایا گیا اور اجرت واجب نہیں۔<sup>(۸)</sup> (درمختار)

①..... "حاشیۃ الطحاوی" علی "الدر المختار"، کتاب الإجارة، ج ۴، ص ۷.

②..... المرجع السابق.

③..... "الدر المختار"، کتاب الإجارة، ج ۹، ص ۲۰، ۲۱.

و "حاشیۃ الطحاوی" علی "الدر المختار"، کتاب الإجارة، ج ۴، ص ۸.

④..... کرایہ پر دینے والا، مالک۔ ⑤..... کرایہ پر لینے والا۔

⑥..... "البحر الرائق"، کتاب الإجارة، ج ۷، ص ۵۱۲.

⑦..... تالا۔

⑧..... "الدر المختار"، کتاب الإجارة، ج ۹، ص ۲۳.

**مسئلہ ۲۳:** اجارہ اگر مطلق ہے اُس میں یہ نہیں بیان کیا گیا ہے کہ اجرت کب دی جائے گی تو مکان اور زمین کا کرایہ روزانہ وصول کر سکتا ہے اور سواری کا ہر منزل پر مثلاً یہ ٹھہرا ہے کہ ہم کو یہاں سے فلاں جگہ جانا ہے اُس کا یہ کرایہ ہے مگر یہ نہیں طے ہوا ہے کہ کرایہ پہنچ کر دیا جائے گا یا کب تو ہر منزل پر حساب سے جو کرایہ ہوتا ہے وصول کر سکتا ہے مگر سواری والا یہ نہیں کہہ سکتا کہ میں آگے نہیں جاؤں گا جہاں تک ٹھہرا ہے وہاں تک پہنچانا اُس پر لازم ہے اور اگر بیان کر دیا گیا ہے کہ اتنے دنوں میں کرایہ لیا جائے گا مثلاً عموماً مکان کے کرایہ میں یہ ہوتا ہے کہ طے ہو جاتا ہے کہ ماہ بمآہ کرایہ دینا ہوگا تو ہر روز یا ہر ہفتہ میں مطالبہ نہیں کر سکتا۔<sup>(۱)</sup> (درمختار، عالمگیری)

**مسئلہ ۲۴:** درزی دھوبی سونا رو غیر ہم ان کاریگروں نے جب کام کر لیا اور مالک کو چیز سپرد کر دی اجرت لینے کے مستحق ہو گئے یہی حکم ہر اُس کام کرنے والے کا ہے جس کے کام کا اُس شے میں کوئی اثر ہو جیسے رنگریز<sup>(۲)</sup> کہ اُس نے کپڑا رنگ کر مالک کو دیدیا اجرت کا مستحق ہو گیا اور اگر ان لوگوں نے کام تو کیا مگر ابھی تک چیز مالک کو سپرد نہیں کی، اجرت کے مستحق نہیں ہوئے لہذا اگر ان کے یہاں چیز ضائع ہو گئی اجرت نہیں پائیں گے اگرچہ چیز کا ان کو تاوان بھی دینا نہیں پڑے گا۔ اور اگر کام کا کوئی اثر اُس چیز میں نہیں ہوتا جیسے حمال<sup>(۳)</sup> کہ چیز کو یہاں سے اٹھا کر وہاں لے گیا یہ اجرت کے اُس وقت مستحق ہوں گے جب انھوں نے کام کر لیا اس کی ضرورت نہیں کہ مالک کو سپرد کر دیں جب استحقاق ہو لہذا وہاں پہنچا دینے کے بعد اگر چیز ضائع ہو گئی اجرت واجب ہے۔<sup>(۴)</sup> (درمختار) بلکہ اگر حمال نے پہنچایا نہ ہو راستہ ہی میں اجرت مانگتا ہے تو یہاں تک کی جتنی اجرت حساب سے ہو لے سکتا ہے مگر جہاں تک ٹھہرا ہے اُس پر وہاں تک پہنچانا لازم ہے اور پہنچانے پر باقی اجرت کا مستحق ہے۔<sup>(۵)</sup> (عالمگیری)

**مسئلہ ۲۵:** دھوبی نے کہا تمھارا کپڑا میں نے دھونے کے لیے لیا ہی نہیں ہے اس کے بعد کپڑے کا اقرار کر لیا اگر انکار سے پہلے دھو چکا ہے دھلائی کا مستحق ہے اور انکار کے بعد دھویا تو دھلائی کا مستحق نہیں اور رنگریز نے کپڑے سے انکار کر دیا پھر اقرار کیا اگر انکار سے پہلے رنگ چکا ہے اجرت کا مستحق ہے اور انکار کے بعد رنگا تو مالک کو اختیار ہے کہ کپڑا لے لے اور رنگ کی وجہ سے جو کچھ کپڑے کی قیمت میں اضافہ ہوا ہے وہ دیدے اور چاہے تو سفید کپڑے کی قیمت تاوان لے۔ اور کپڑا بننے والے

①..... "الدر المختار"، کتاب الإجارة، ج ۹، ص ۲۴.

و "الفتاویٰ الہندیۃ"، کتاب الإجارة، الباب الثانی فی بیان أنه متى تجب الأجرة... إلخ، ج ۴، ص ۴۱۳.

②..... کپڑے رنگنے والا۔ ③..... بوجھ اٹھانے والا مزدور۔

④..... "الدر المختار"، کتاب الإجارة، ج ۹، ص ۲۴، ۲۵.

⑤..... "الفتاویٰ الہندیۃ"، کتاب الإجارة، الباب الثانی فی بیان أنه متى تجب الأجرة... إلخ، ج ۴، ص ۴۱۳.



نے سوت سے انکار کیا پھر اقرار کیا اور انکار سے قبل بن چکا ہے اُجرت ملے گی اور انکار کے بعد بنا ہے تو کپڑا اسی بننے والے کا ہے اور سوت والے کو اُتنا ہی سوت دے۔<sup>(۱)</sup> (عالمگیری)

**مسئلہ ۲۶:** درزی نے مستاجر کے گھر پر کپڑا سیا تو کام کرنے پر اُجرت واجب ہو جائے گی مالک کو سپرد کرنے کی ضرورت نہیں کہ جب اُس کے مکان پر ہی کام کر رہا ہے تو تسلیم کرنے کی ضرورت نہیں یہ خود ہی تسلیم کے حکم میں ہے لہذا کپڑا اسی رہا تھا چوری ہو گیا اُجرت کا مستحق ہے بلکہ اگر کچھ سیا تھا کچھ باقی تھا یعنی مثلاً پورا کرتہ سیا بھی نہیں تھا کہ جاتا رہا جتنا سیا لیا تھا اُس کی اُجرت واجب ہے۔<sup>(۲)</sup> (طحطاوی)

**مسئلہ ۲۷:** مزدور دیوار بنا رہا ہے کچھ بنانے کے بعد گر گئی تو جتنی بنا چکا ہے اُس کی اُجرت واجب ہو گئی۔ درزی نے کپڑا سیا تھا مگر کسی نے یہ سلائی توڑ دی سلائی نہیں ملے گی ہاں جس نے توڑی ہے اُس سے تاوان لے سکتا ہے اور اب دوبارہ سینا بھی درزی پر واجب نہیں کہ کام کر چکا اور اگر خود درزی ہی نے سلائی توڑ دی تو دوبارہ سینا واجب ہے گویا اُس نے کام کیا ہی نہیں۔<sup>(۳)</sup> (بحر)

**مسئلہ ۲۸:** درزی نے کپڑا قطع کیا اور سیا نہیں بغیر سیے مرگیا قطع کرنے کی کچھ اُجرت نہیں دی جائے گی کہ عادت سلائی کی اُجرت دیتے ہیں قطع کرنے کی اُجرت نہیں دی جاتی ہاں اگر اصل مقصود درزی سے کپڑا قطع کرانا ہی ہے سلوانا نہیں ہے تو اس کی اُجرت بھی ہو سکتی ہے۔<sup>(۴)</sup> (طحطاوی، بحر)

**مسئلہ ۲۹:** دھوبی کو دھونے کے لیے کپڑے دیے اور دھلائی کا تذکرہ نہیں ہوا کہ کیا ہوگی اُجرت مثل واجب ہوگی کیونکہ اُس کا کام ہی یہ ہے کہ اُجرت پر کپڑا دھوتا ہے۔<sup>(۵)</sup> (بحر)

**مسئلہ ۳۰:** نانائی<sup>(۶)</sup> اس وقت اُجرت لینے کا حقدار ہوگا جب روٹی تنور سے نکال لے کہ اب اُس کا کام ختم ہوا اور اگر

①..... "الفتاویٰ الہندیہ"، کتاب الإجارة، الباب الثانی فی بیان أنه متى تجب الأجرة... إلخ، ج ۴، ص ۴۱۴.

②..... "حاشیۃ الطحطاوی" علی "الدر المختار"، کتاب الإجارة، ج ۴، ص ۹.

③..... "البحر الرائق"، کتاب الإجارة، ج ۷، ص ۵۱۲، ۵۱۳.

④..... "حاشیۃ الطحطاوی" علی "الدر المختار"، کتاب الإجارة، ج ۴، ص ۹.

و "البحر الرائق"، کتاب الإجارة، ج ۷، ص ۵۱۳.

⑤..... "البحر الرائق"، کتاب الإجارة، ج ۷، ص ۵۱۳.

⑥..... روٹی پکانے والا۔

کچھ روٹیاں پکائی ہیں کچھ باقی ہیں تو جتنی پکا چکا ہے حساب کر کے انکی پکوائی لے سکتا ہے یہ اُس صورت میں ہے کہ مستاجر یعنی پکوانے والے کے مکان پر اُس نے روٹی پکائی اور اگر پکنے کے بعد یعنی تنور سے نکالنے کے بعد بغیر اس کے فعل کے کوئی روٹی تنور میں گر گئی اور جل گئی تو اس کی اُجرت منہا نہیں کی جاسکتی کہ تنور سے نکال کر رکھنے کے بعد اُجرت کا حقدار ہو چکا ہے اور اس روٹی کا اس سے تاوان بھی نہیں لیا جاسکتا کہ اس نے خود نقصان نہیں کیا ہے اور اگر تنور سے نکالنے کے پہلے ہی جل گئی تو اس کی اُجرت نہیں ملے گی بلکہ تاوان دینا ہوگا یعنی اس روٹی کا جتنا آٹا تھا وہ تاوان دے اور اگر روٹی پکوانے والے کے یہاں نہیں پکائی ہے خواہ نانباتی نے اپنے گھر پکائی یا دوسرے کے مکان پر اور روٹی جل جائے یا چوری ہو جائے بہر حال اُجرت کا مستحق نہیں ہے کہ اس کے لیے تسلیم یعنی مستاجر کے قبضہ میں دینے کی ضرورت ہے پھر اگر چوری ہو گئی تو نانباتی پر تاوان نہیں کیوں کہ آٹا اس کے پاس امانت تھا جس میں تاوان نہیں ہوتا اور اگر جل گئی ہے تو تاوان دینا ہوگا کہ اس کے فعل سے نقصان ہوا اور مالک کو اختیار ہے کہ روٹی کا تاوان لے یا آٹے کا اگر روٹی کا تاوان لے گا تو پکوائی دینی ہوگی اور آٹا لے تو نہیں۔ لکڑی، نمک، پانی ان میں سے کسی کا تاوان نہیں۔<sup>(1)</sup> (بحر، درمختار، طحاوی)

**مسئلہ ۳۱:** باورچی جو گوشت یا پلاؤ وغیرہ پکاتا ہے اگر یہ کھانا اُس نے دعوت کے موقع پر پکایا ہے ولیمہ کی دعوت ہو یا ختنہ کی یا چھٹی کی یا عقیقہ کی یا قرآن مجید ختم کرنے کی، غرض کسی قسم کی دعوت ہو اس میں اُجرت کا اُس وقت مستحق ہوگا جب سالن وغیرہ برتنوں میں نکال دے اور گھر کے لوگوں کے لیے پکایا ہے تو کھانا طیار کرنے پر اُجرت کا حقدار ہو گیا۔<sup>(2)</sup> (درمختار، بحر) مگر یہ وہاں کا عرف ہے کہ باورچی ہی کھانا نکالتے ہیں ہندوستان میں عموماً یہ طریقہ ہے کہ باورچی طیار کر دیتے ہیں جس نے دعوت کی اُس کے عزیز واقارب دوست احباب کھانا نکالتے ہیں کھلاتے ہیں باورچی سے اس کام کا کوئی تعلق نہیں رہتا لہذا یہاں کے عرف کے لحاظ سے کھانا طیار کرنے پر مزدوری کا مستحق ہو جائے گا نکالنے کی ضرورت نہیں۔

**مسئلہ ۳۲:** باورچی نے کھانا خراب کر دیا یا جلادیا یا کچا ہی اوتار دیا اُسے کھانے کا ضمان دینا ہوگا۔ اور اگر آگ لے کر چلا کہ چولہا جلے یا تنور روشن کرے چنگاری اوڑی اور مکان میں آگ لگ گئی مکان جل گیا اس کا تاوان دینا نہیں

①..... "البحر الرائق"، کتاب الإجارة، ج ۷، ص ۵۱۳.

و "الدر المختار"، کتاب الإجارة، ج ۹، ص ۲۶، ۲۸.

و "حاشیة الطحاوی" علی "الدر المختار"، کتاب الإجارة، ج ۴، ص ۹، ۱۰.

②..... "الدر المختار"، کتاب الإجارة، ج ۹، ص ۲۸.

و "البحر الرائق"، کتاب الإجارة، ج ۷، ص ۵۱۳.



ہوگا کہ اس میں اُس کے فعل کو دخل نہیں اسی طرح کرایہ دار سے اگر مکان جل جائے تو تاوان نہیں کہ اُس نے قصداً ایسا نہیں کیا ہے۔<sup>(۱)</sup> (درمختار)

**مسئلہ ۳۳:** اینٹ تھاپنے والا اجرت کا اُس وقت مستحق ہے جب اینٹ اُس نے کھڑی کردی اس کے بعد اگر اینٹوں کا نقصان ہوا تو مالک کا ہوا اس کا نہیں اور اگر اس سے پہلے نقصان ہوا تو اسی کا ہوا کہ ابھی تک یہ اجرت کا مستحق نہیں ہے یہ قول امام اعظم رحمہ اللہ تعالیٰ کا ہے۔ صاحبین<sup>(۲)</sup> یہ فرماتے ہیں کہ اجرت کا مستحق اُس وقت ہوگا جب اینٹوں کا چٹا لگا دے<sup>(۳)</sup> اسی پر فتویٰ ہے۔<sup>(۴)</sup> (درمختار) یہاں کے عرف سے بھی یہی معلوم ہوتا ہے کہ چٹا لگانے کے بعد اجرت ملے کیونکہ چٹا لگانا بھی انھیں تھاپنے والوں کا کام ہوتا ہے نہ اس کے لیے دوسرے مزدور رکھے جاتے ہیں نہ خود ان کو چٹا لگانے کی اجرت دی جاتی ہے بلکہ جہاں تک دیکھا گیا ہے یہی معلوم ہوا کہ اینٹوں کا شمار ہی اُس وقت کرتے ہیں جب چٹا لگ جائے پہلے ہی سے اجرت کیا دی جائے گی۔

**مسئلہ ۳۴:** اینٹ تھاپنے کا سانچا<sup>(۵)</sup> تھیرے<sup>(۶)</sup> کے ذمہ ہے کہ یہ اُس کے کام کا آلہ ہے جیسے درزی کے لیے سوئی، بڑھئی<sup>(۷)</sup> کے لیے بسولا<sup>(۸)</sup> وغیرہ ہر قسم کے اوزار، مٹی اور ریتا مستاجر کے ذمہ ہے۔ مکان کے اندر غلہ پہنچا دینا حامل<sup>(۹)</sup> کا کام ہے یہ نہیں کہہ سکتا کہ دروازہ تک میں نے پہنچا دیا اندر نہیں لے جاؤں گا۔ چھت یا دوسری منزل پر لیجانا حامل کا کام نہیں ہے جب تک اُس سے شرط نہ کر لیں وہ اوپر لیجانے سے انکار کر سکتا ہے۔ مکے، گولی<sup>(۱۰)</sup> اور برتنوں میں غلہ بھرنا حامل کا کام نہیں جب تک اس کی شرط نہ ہو۔ اونٹ یا گھوڑا یا کوئی جانور غلہ لادنے کے لیے کرایہ پر لیا تو غلہ لادنا اور اتارنا جانور والے کے ذمہ ہے اور مکان کے اندر پہنچانا اس کے ذمہ نہیں مگر جبکہ اس کی شرط ہو یا وہاں کا یہی عرف ہو۔<sup>(۱۱)</sup> (درمختار، بحر)

**مسئلہ ۳۵:** بیل گاڑی بہت سی چیزیں لادنے کے لیے کرایہ کرتے ہیں گاڑی والے کے ذمہ وہاں تک پہنچا دینا ہے جہاں تک گاڑی جاتی ہو اُس کے بعد مالک کے ذمہ ہے مگر جبکہ یہ شرط ہو کہ مکان کے اندر پہنچانا ہوگا یا وہاں کا عرف ہو جس طرح

①..... "الدر المختار"، کتاب الإجارة، ج ۹، ص ۲۸.

②..... یعنی امام ابو یوسف اور امام محمد رحمہما اللہ تعالیٰ۔ ③..... سلیقے سے رکھ دے۔

④..... "الدر المختار"، کتاب الإجارة، ج ۹، ص ۲۸.

⑤..... اینٹیں بنانے کا آلہ، قالب۔ ⑥..... اینٹیں تھاپنے والے۔

⑦..... لکڑی کا کام کرنے والا۔ ⑧..... ایک اوزار جس سے بڑھئی لکڑی چھیلے ہیں۔

⑨..... بوجھاٹھانے والا مزدور ⑩..... مٹی سے بنایا ہوا ایک بڑا برتن جس میں پانی یا غلہ رکھتے ہیں۔

⑪..... "الدر المختار"، کتاب الإجارة، ج ۹، ص ۲۹.

و "البحر الرائق"، کتاب الإجارة، ج ۷، ص ۵۱۴، ۵۱۵.

عموماً شہروں میں یہی طریقہ ہے کہ ٹھیلے والے جو چیزیں لا کر لاتے ہیں وہ مکان کے اندر تک پہنچاتے ہیں۔

**مسئلہ ۳۶:** سیاہی کاتب کے ذمہ ہے یعنی لکھنے میں جو کچھ سیاہی صرف ہوگی لکھوانے والا نہیں دے گا اور کاتب کے ذمہ کاغذ شرط کر دینا اجارہ ہی کو فاسدہ کر دیتا ہے۔<sup>(۱)</sup> (بحر) یوہیں قلم بھی کاتب ہی کے ذمہ ہے۔

**مسئلہ ۳۷:** جس کا ریگر کے عمل کا اثر چیز میں پیدا ہوتا ہے جیسے رنگریز، دھوبی یہ اپنی اجرت وصول کرنے کے لیے چیز کو روک سکتے ہیں اگر انہوں نے چیز کو روکا اور ضائع ہو گئی تو چیز کا تاوان نہیں دینا ہوگا مگر اجرت بھی نہیں ملے گی۔ یہ روکنے کا حق اُس صورت میں ہے کہ اجرت ادا کرنے کے لیے کوئی میعاد<sup>(۲)</sup> مقرر نہ کی ہو اور اگر کہہ دیا ہے کہ ایک ماہ بعد میں اجرت دوں گا اور کار ریگر نے منظور کر لیا تو اب چیز کے روکنے کا حق جاتا رہا اور روکنے کا حق اُس وقت ہے کہ کار ریگر نے اپنے مکان یا دکان میں کام کیا ہو اور اگر خود مستاجر کے یہاں کام کیا تو کام سے فارغ ہونا ہی مستاجر کو تسلیم کر دینا ہے اس میں روکنے کی صورت نہیں۔ درزی وغیرہ نے تعدی کی جس سے چیز میں نقصان ہوا تو مطلقاً ضامن ہیں اپنے مکان پر کام کیا ہو یا مستاجر کے مکان پر یا اور کہیں اور اگر کشتی میں سامان لدا ہے مالک بھی کشتی میں ہے ملاح<sup>(۳)</sup> کشتی کو کھینچے لیجا رہا ہے اور کشتی ڈوب گئی ملاح ضمان نہیں دے گا۔<sup>(۴)</sup> (بحر الرائق)

**مسئلہ ۳۸:** اثر ہونے کا کیا مطلب ہے بعض فقہا فرماتے ہیں اس کا یہ مطلب ہے کہ کام کرنے والے کی کوئی چیز اُس میں شامل ہو جائے جیسے رنگریز نے کپڑے میں اپنا رنگ شامل کر دیا اور بعض فقہا یہ کہتے ہیں کہ اس سے یہ مراد ہے کہ کوئی چیز جو نظر نہیں آتی تھی نظر آئے اس ثانی کی بنا پر دھوبی بھی داخل ہے کیونکہ پہلے کپڑے کی سپیدی نظر نہیں آتی تھی اب آنے لگی اور اگر دھوبی نے کلپ لگایا ہے جب تو پہلی صورت میں بھی داخل ہے۔ پستہ بادام کی گری نکالنے والا، لکڑیاں چیرنے والا، آٹا پیسنے والا، درزی اور موزہ سینے والا جبکہ یہ دونوں ڈورا اپنے پاس سے نہ لگائیں غلام کا سر مونڈنے والا یہ سب اس میں داخل ہیں دونوں قولوں میں اصح قول ثانی<sup>(۵)</sup> ہے۔<sup>(۶)</sup> (در مختار)

**مسئلہ ۳۹:** جس کے کام کا اثر اُس چیز میں نہ رہے جیسے حمال کہ غلہ کو ایک جگہ سے دوسری جگہ لیجاتا ہے یا ملاح کہ کسی

①..... "البحر الرائق"، کتاب الإجارة، ج ۷، ص ۵۱۵.

②..... مدت۔ ③..... کشتی چلانے والا۔

④..... "البحر الرائق"، کتاب الإجارة، ج ۷، ص ۵۱۵.

⑤..... یعنی صحیح ترین دوسرا قول ہے۔

⑥..... "الدر المختار"، کتاب الإجارة، ج ۹، ص ۳۰.



چیز کو کشتی پر لا کر ایک جگہ سے دوسری جگہ پہنچا دیتا ہے یا جس نے کپڑے کو پاک کرنے کے لیے دھویا اُس کو سپید نہیں کیا یہ لوگ اُجرت وصول کرنے کے لیے چیز کو روک نہیں سکتے اگر روکیں گے غاصب قرار پائیں گے اور رمضان دینا ہوگا اور مالک کو اختیار ہے عمل کرنے کے بعد جو قیمت ہوئی اُس کا تاوان لے اور اس صورت میں اُجرت دینی ہوگی اور چاہے تو وہ قیمت تاوان میں لے جو عمل کے بغیر ہے اور اس وقت اُجرت نہیں ملے گی۔<sup>(۱)</sup> (در مختار)

**مسئلہ ۴۰:** اجیر<sup>(۲)</sup> کے پاس چیز ہلاک ہوگئی مگر نہ تو اُس کے فعل سے ہلاک ہوئی اور نہ اُجرت لینے کے لیے اُس نے چیز روکی تھی اور اجیر وہ ہے جس کے عمل کا اثر پیدا ہوتا ہے جیسے خیاط<sup>(۳)</sup> و رنگریز تو ان کی اُجرت نہیں ملے گی اور اگر عمل کا اثر نہیں پیدا ہوتا جیسے جمال تو اسے اُجرت ملے گی۔<sup>(۴)</sup> (عالمگیری)

**مسئلہ ۴۱:** جس سے کام کرانا ہے اگر اُس سے یہ شرط کر لی ہے کہ تم کو خود کرنا ہوگا یا کہہ دیا کہ تم اپنے ہاتھ سے کرنا اس صورت میں خود اُسی کو کرنا ضروری ہے اپنے شاگرد یا کسی دوسرے شخص سے کام کرانا جائز نہیں اور کر دیا تو اُجرت واجب نہیں اس صورت میں سے دایہ کا استثناء<sup>(۵)</sup> ہے کہ وہ دوسری سے بھی کام لے سکتی ہے۔ اور اگر یہ شرط نہیں ہے کہ وہ خود اپنے ہاتھ سے کام کرے گا دوسرے سے بھی کر سکتا ہے اپنے شاگرد سے کرائے یا نوکر سے کرائے یا دوسرے سے اُجرت پر کرائے سب صورتیں جائز ہیں۔<sup>(۶)</sup> (بحر، در مختار)

**مسئلہ ۴۲:** اجارہ مطلق تھا یعنی خود اُس کا ریگر کے اپنے ہاتھ سے کام کرنے کی شرط نہیں تھی کار ریگر نے دوسرے کو بغیر اُجرت چیز سپرد کر دی یعنی دوسرے کو کام کرنے کے لیے دیدی جو اجیر نہیں ہے اور وہاں سے چیز ضائع ہوگئی تو اجیر پر ضمان واجب ہے اور اگر یہ دوسرا شخص پہلے کا اجیر ہے مثلاً درزی کو کپڑا سینے کے لیے دیا درزی نے دوسرے کو اُجرت پر سینے کے لیے دیا اور ضائع ہو گیا تو تاوان واجب نہیں نہ اول پر نہ دوسرے پر۔<sup>(۷)</sup> (بحر)

①..... "الدر المختار"، کتاب الإجارة، ج ۹، ص ۳۰، ۳۱.

②..... مزدور۔ ③..... درزی۔

④..... "الفتاویٰ الہندیہ"، کتاب الإجارة، الباب الثانی فی بیان أنه متى تحب الأجرة... إلخ، ج ۴، ص ۴۱۴-۴۱۵.

⑤..... یعنی دایہ اس حکم سے خارج ہے۔

⑥..... "البحر الرائق"، کتاب الإجارة، ج ۷، ص ۵۱۶.

و "الدر المختار"، کتاب الإجارة، ج ۹، ص ۳۱.

⑦..... "البحر الرائق"، کتاب الإجارة، ج ۷، ص ۵۱۶.

**مسئلہ ۴۳:** اجیر سے کہہ دیا تم اتنی اجرت پر میرا یہ کام کر دو یہ اجارہ مطلق کی صورت ہے اور اگر یہ کہے تم اپنے ہاتھ سے کرو یا تم خود کرو تو مقید ہے اب دوسرے سے کرانا جائز نہیں۔<sup>(۱)</sup> (درمختار)

**مسئلہ ۴۴:** ایک شخص کو اجیر مقرر کیا کہ میری عیال کو فلاں جگہ سے لے آؤ وہ لینے گیا مگر اُن میں سے بعض کا انتقال ہو گیا جو باقی تھے اُنھیں لے آیا اگر دونوں کو تعداد معلوم تھی تو اجرت اُسی حساب سے ملے گی یعنی مثلاً چار بچے تھے اور اجرت چار روپے تھی تین کو لایا تو تین روپے پائے گا اور اگر تعداد معلوم نہیں تھی تو پوری اجرت پائے گا اور اگر گیا اور وہاں سے کسی کو نہیں لایا تو کچھ بھی اجرت نہیں ملے گی کہ کام کیا ہی نہیں پہلی صورت میں حساب سے اجرت ملنا اُس صورت میں ہے کہ اُنکے کم، زیادہ ہونے سے محنت میں کمی بیشی ہو مثلاً چھوٹے چھوٹے بچے ہیں کہ گود میں لانا ہوگا زیادہ ہوں گے تکلیف زیادہ ہوگی کم ہوں گے تکلیف کم ہوگی اور اگر کم زیادہ ہونے سے اس کی محنت میں کمی بیشی نہیں ہوگی مثلاً کشتی کرایہ پر لی ہے کہ اُس میں سب کو سوار کر کے لاؤ اگر سب آئیں گے یا بعض آئیں گے دونوں صورتوں میں محنت یکساں ہے اس صورت میں پوری اجرت ملے گی اور اگر بچوں کے لانے کا مطلب یہ ہے کہ اجیر اُن کے ساتھ ساتھ آئے گا سواری کا خرچ مستاجر کے ذمہ ہے مثلاً کہہ دیاریل پر یا تانگہ گاڑی پر سوار کر کے لاؤ یا وہ جگہ قریب ہے سب پیدل چلے آئیں گے اس کو صرف ساتھ رہنا ہوگا یا جگہ دور ہے مگر وہ سب بڑے ہیں پیدل چلے آئیں گے اس کی محنت میں اُن کے کم و بیش ہونے سے کوئی فرق نہیں تو پوری اجرت پائے گا۔<sup>(۲)</sup> (درمختار، طحاوی)

**مسئلہ ۴۵:** ایک شخص کو اجیر کیا کہ فلاں جگہ فلاں شخص کے پاس میرا خط لے جاؤ اور وہاں سے جواب لاؤ اگر یہ خط لے کر نہیں گیا اجرت کا مستحق نہیں ہے کہ صرف جانے آنے کے لیے اُس نے اجیر نہیں کیا تھا جب اُس نے کام نہیں کیا اجرت کس چیز کی لے گا اور اگر وہاں خط لیکر گیا مگر مکتوب الیہ<sup>(۳)</sup> کا انتقال ہو گیا تھا خط واپس لایا اس صورت میں بھی اجرت کا مستحق نہیں اور اگر خط واپس نہیں لایا بلکہ وہیں چھوڑ آیا تو جانے کی اجرت پائے گا آنے کی نہیں۔ اور اگر مکتوب الیہ وہاں سے کہیں چلا گیا ہے جب بھی یہی صورتیں ہیں۔ اسی طرح اگر مٹھائی وغیرہ کوئی کھانے کی چیز بھیجی تھی جس کے پاس بھیجی تھی وہ مر گیا یا کہیں چلا گیا یہ واپس لایا جب بھی مزدوری کا مستحق نہیں۔<sup>(۴)</sup> (درمختار، طحاوی)

①..... "الدر المختار"، کتاب الإجارة، ج ۹، ص ۳۱.

②..... "الدر المختار"، کتاب الإجارة، ج ۹، ص ۳۲.

و "حاشیۃ الطحاوی" علی "الدر المختار"، کتاب الإجارة، ج ۴، ص ۱۱، ۱۲.

③..... جس کی طرف خط لکھا گیا اس کا۔

④..... "الدر المختار"، کتاب الإجارة، ج ۹، ص ۳۳، ۳۵.

و "حاشیۃ الطحاوی" علی "الدر المختار"، کتاب الإجارة، ج ۴، ص ۱۲.



مسئلہ ۴۶: متولی وقف نے (۱) وقف کی جائداد کو اجرت مثل سے کم پر دیدیا مستاجر (۲) پر اجرت مثل واجب ہے۔

یوہیں نابالغ کے باپ یا وصی نے اس کی جائداد کو کم کرایہ پر دیدیا اُس مستاجر پر اجرت مثل واجب ہے۔ (۳) (درمختار)

مسئلہ ۴۷: ایک مکان خریدا کچھ دنوں اُس میں رہنے کے بعد معلوم ہوا کہ یہ مکان وقف ہے یا کسی یتیم کا ہے مکان

تو واپس کرنا ہی ہوگا جتنے دنوں اُس میں رہا ہے اُس کا کرایہ بھی دینا ہوگا۔ (۴) (طحطاوی)

مسئلہ ۴۸: مکان کرایہ پر لیا تھا اور اس کی اجرت پیشگی دیدی تھی مگر مالک مکان مر گیا لہذا اجارہ فسخ ہو گیا کرایہ جو

پیشگی دے چکا ہے اُس کے وصول کرنے کے لیے کرایہ دار کو مکان روک لینے کا حق نہیں اور اگر مالک مکان پر دین تھا اور مر گیا

دین ادا کرنے کے لیے مکان فروخت کیا گیا تو، بہ نسبت دوسرے قرض خواہوں کے یہ اپنا زر پیشگی (۵) وصول کرنے میں زیادہ

حقدار ہے یعنی یہ اپنا پورا روپیہ ثمن سے وصول کر لے اس کے بعد کچھ بچے تو دوسرے قرض خواہ اپنے اپنے حصہ کے موافق اُس

سے لے سکتے ہیں اور کچھ نہیں بچا تو اس ثمن سے لینے کے حقدار نہیں۔ (۶) (طحطاوی)

مسئلہ ۴۹: مستاجر نے اجرت زیادہ کردی مثلاً پانچ روپیہ ماہوار کرایہ کا مکان تھا کرایہ دار نے چھ روپے کر دیے اگر

اندرون مدت یہ اضافہ ہے تو اصل عقد کے ساتھ لاحق ہو جائے گا جیسے بیع میں ثمن کا اضافہ اور اگر مدت پوری ہونے کے بعد

اضافہ کیا جب بھی زیادہ دینا جائز ہے یعنی یہ ایک احسان ہے عقد باقی نہیں رہا اُس کے ساتھ کیوں کر لاحق ہوگا۔ اور آجر یعنی

مثلاً مالک مکان نے اُس شے میں اضافہ کر دیا جو کرایہ پر تھی مثلاً پہلے ایک مکان تھا اب اُسی کرایہ میں دوسرا مکان بھی دیدیا یہ بھی

جائز ہے اور اگر یتیم یا وقف کا مکان ہے تو اس کی اجرت مثل لی جائے گی۔ (۷) (درمختار، طحطاوی)

مسئلہ ۵۰: درخت خریدا اور چار پانچ برس تک کا ٹا نہیں اب یہ درخت پہلے سے بڑا اور موٹا ہو گیا مالک زمین کہتا ہے

تم نے اتنے دنوں تک درخت چھوڑ رکھا اس کا کرایہ ادا کرو اس مدت کا کرایہ نہیں لے سکتا۔ (۸) (عالمگیری)

①..... مال وقف کی نگرانی کرنے والے نے۔ ②..... کرایہ دار۔

③..... ”الدر المختار“، کتاب الإجارة، ج ۹، ص ۳۵، ۳۶.

④..... ”حاشیۃ الطحطاوی“ علی ”الدر المختار“، کتاب الإجارة، ج ۴، ص ۱۲.

⑤..... ایڈوانس۔

⑥..... ”حاشیۃ الطحطاوی“ علی ”الدر المختار“، کتاب الإجارة، ج ۴، ص ۱۲، ۱۳.

⑦..... ”الدر المختار“، کتاب الإجارة، ج ۹، ص ۳۷.

و ”حاشیۃ الطحطاوی“ علی ”الدر المختار“، کتاب الإجارة، ج ۴، ص ۱۳.

⑧..... ”الفتاویٰ الہندیۃ“، کتاب الإجارة، الباب الثانی فی بیان أنه متى تجب الأجرة... إلخ، ج ۴، ص ۴۱۴.

**مسئلہ ۵۱:** جس کے ذمہ دین ہے اُس کے مکان کو اپنے دین کے عوض میں کرایہ پر لیا یہ جائز ہے اور اگر مالک مکان پر مستاجر کا دین ہے کچھ دین کرایہ میں مُجرا کر دیا اور کچھ باقی ہے اور مدتِ اجارہ ختم ہوگئی تو مستاجر بقیہ دین میں مکان کو نہیں روک سکتا بلکہ بعد ختم مدت مکان خالی کرنا ہوگا۔<sup>(۱)</sup> (عالمگیری)

## اجارہ کی چیز میں کیا افعال جائز ہیں اور کیا نہیں

**مسئلہ ۱:** دکان اور مکان کو کرایہ پر دینا جائز ہے اگرچہ یہ بیان نہ کیا ہو کہ مستاجر اس میں کیا کرے گا کیونکہ یہ مشہور بات ہے کہ مکان رہنے کے لیے ہوتا ہے اور دکان میں تجارت کے لیے بیٹھتے ہیں اور یہ بھی بیان کرنے کی ضرورت نہیں کہ کون رہے گا کیونکہ سکونت<sup>(۲)</sup> ایسی چیز ہے کہ ساکن<sup>(۳)</sup> کے اختلاف سے مختلف نہیں ہوتی۔<sup>(۴)</sup> (درمختار)

**مسئلہ ۲:** دکان یا مکان کو کرایہ پر لیا اُس میں خود بھی رہ سکتا ہے دوسرے کو بھی رکھ سکتا ہے مفت بھی دوسرے کو رکھ سکتا ہے کرایہ پر بھی اگرچہ مالک مکان یا دکان نے کہہ دیا ہو کہ تم اس میں تنہا رہنا۔ کپڑا پہننے کے لیے کرایہ پر لیا تو دوسرے کو نہیں پہنا سکتا اسی طرح ہر وہ کام کہ استعمال کرنے والے کے اختلاف سے مختلف ہوتا ہے وہ دوسرے کے لیے نہیں ہو سکتا۔<sup>(۵)</sup> (درمختار)

**مسئلہ ۳:** مکان اور دکان میں تمام وہ کام کر سکتا ہے جو عادتاً کیے جاتے ہیں اس کی دیواروں میں کیلیں گاڑ سکتا ہے زمین پر میخ اور کھونٹا<sup>(۶)</sup> گاڑ سکتا ہے نہانا، دھونا، وضو کرنا، غسل کرنا، کپڑے دھونا، پھینچنا<sup>(۷)</sup> استنجا کرنا، لکڑیاں چیرنا یہ سب کچھ کر سکتا ہے ہاں اگر لکڑی چیرنے میں عمارت کمزور ہو یعنی بیچنے کے لیے چیرے یا مکان کی چھت پر چیرے تو جائز نہیں جب تک مالک مکان سے اجازت نہ لے لے۔ مکان کے دروازہ پر گھوڑا وغیرہ جانور باندھ سکتا ہے اور مکان کے اندر یہ نہیں کر سکتا کہ رہنے کے کمروں کو اصطبل کر دے۔<sup>(۸)</sup> (بحر، درمختار) بکری مکان کے اندر باندھنے کا عرف ہے اسے کر سکتا ہے، کرایہ کے مکان میں ہاتھ کی چکی سے آٹا پیسا جاسکتا ہے کہ اس سے عمارت میں نقصان نہیں آتا اور اگر عمارت

①..... "الفتاویٰ الہندیۃ"، کتاب الإجارة، الباب الثانی فی بیان أنه متى تحب الاجرة... إلخ، ج ۴، ص ۴۱۵.

②..... رہائش۔

③..... رہنے والے۔

④..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۴۶.

⑤..... المرجع السابق، ص ۴۷.

⑥..... گھوڑے مویشی وغیرہ باندھنے کی بڑی میخ۔

⑦..... کھگانا، نچوڑنا۔

⑧..... "البحر الرائق"، کتاب الإجارة، باب ما يجوز من الإجارة... إلخ، ج ۷، ص ۵۱۷.

و "الدر المختار"، کتاب الإجارة، باب ما يجوز من الإجارة... إلخ، ج ۹، ص ۴۶، ۴۷.



کے لیے مضر<sup>(1)</sup> ہو تو بلا شرط یا بغیر اجازت مالک جائز نہیں، پن چکی<sup>(2)</sup> یا مشین کی چکی یا جانوروں کی چکی کے لیے اجازت ضروری ہے کہ یہ عمارت کے لیے مضر ہیں۔<sup>(3)</sup> (بحر، درمختار، طحطاوی)

**مسئلہ ۴:** کرایہ دار کرایہ کے مکان یا دکان میں لوہار اور دھوبی اور چکی والے کو نہیں رکھ سکتا یعنی یہ لوگ اُسی مکان میں اپنا کام کریں مثلاً دھوبی اُسی مکان میں کپڑا دھوئے یہ بغیر اجازت مالک درست نہیں اور کرایہ دار خود بھی یہ کام بغیر اجازت مالک نہیں کر سکتا اور اگر اجارہ ہی میں ان چیزوں کا کرنا طے پا گیا ہے تو کرنا جائز ہے۔<sup>(4)</sup> (درمختار) اور اگر دھوبی مکان میں کپڑا نہیں دھوتا بلکہ تالاب سے کپڑا دھو کر لاتا ہے اور مکان میں کلپ دیتا ہے<sup>(5)</sup> استری کرتا ہے تو حرج نہیں کہ اس سے عمارت پر اثر نہیں پڑتا۔

**مسئلہ ۵:** مالک اور کرایہ دار میں اختلاف ہوا کہ ان چیزوں کا کرنا اجارہ میں مشروط تھا یا نہیں اس میں مالک کا قول معتبر ہے اور اگر دونوں نے گواہ پیش کیے تو مستاجر<sup>(6)</sup> کے گواہ مقبول اور اصل اجارہ ہی میں اختلاف ہو جب بھی یہی صورت ہے۔<sup>(7)</sup> (درمختار)

**مسئلہ ۶:** مستاجر نے ایک کام کو معین کیا تھا کہ یہ کروں گا اگر اس کا مثل یا اس سے کم درجہ کا فعل کرے اس کی اجازت ہے مثلاً لوہاری کے کام<sup>(8)</sup> کے لیے مکان لیا تھا اور اس میں کپڑے دھونے کا کام کرتا ہے اگر دونوں سے عمارت کا یکساں نقصان ہے یا کپڑا دھونے میں کم نقصان ہے کر سکتا ہے۔ ایسا کام کیا جس کی اجازت نہ تھی کرایہ دینا ہوگا اور اگر مکان گر پڑا تو کرایہ نہیں بلکہ مکان کا تاوان دینا ہوگا۔<sup>(9)</sup> (درمختار) یعنی مکان کا کرایہ نہیں دینا ہوگا مگر زمین کا کرایہ دینا ہوگا۔<sup>(10)</sup> (ردالمحتار)

①..... نقصان دہ۔ ②..... پانی کی قوت سے چلنے والی چکی۔

③..... ”البحر الرائق“، کتاب الإجارة، باب ما يجوز من الإجارة... إلخ، ج ۷، ص ۵۱۷۔

و ”الدر المختار“، کتاب الإجارة، باب ما يجوز من الإجارة... إلخ، ج ۹، ص ۴۶۔

و ”حاشیة الطحطاوی“ علی ”الدر المختار“، کتاب الإجارة... إلخ، باب ما يجوز، ج ۴، ص ۱۵۔

④..... ”الدر المختار“، کتاب الإجارة، باب ما يجوز من الإجارة... إلخ، ج ۹، ص ۴۶، ۴۷۔

⑤..... کلف لگاتا ہے۔ ⑥..... کرایہ دار۔

⑦..... ”الدر المختار“، کتاب الإجارة، باب ما يجوز من الإجارة... إلخ، ج ۹، ص ۴۷۔

⑧..... یعنی لوہے کے اوزار وغیرہ بنانے کا کام۔

⑨..... ”الدر المختار“، کتاب الإجارة، باب ما يجوز من الإجارة... إلخ، ج ۹، ص ۴۷۔

⑩..... ”ردالمحتار“، کتاب الإجارة، باب ما يجوز من الإجارة... إلخ، ج ۹، ص ۴۷۔

**مسئلہ ۷:** مستاجر نے مکان یا دکان کو کرایہ پر دیدیا اگر اتنے ہی کرایہ پر دیا ہے جتنے میں خود لیا تھا یا کم پر جب تو خیر اور زائد پر دیا ہے تو جو کچھ زیادہ ہے اُسے صدقہ کر دے ہاں اگر مکان میں اصلاح کی ہو اُسے ٹھیک ٹھاک کیا ہو تو زائد کا صدقہ کرنا ضرور نہیں یا کرایہ کی جنس بدل گئی مثلاً لیا تھا روپے پر دیا ہوا شرنی پر اب بھی زیادتی جائز ہے۔ جھاڑ و دیکر مکان کو صاف کر لینا یہ اصلاح نہیں ہے کہ زیادہ والی رقم جائز ہو جائے اصلاح سے مراد یہ ہے کہ کوئی ایسا کام کرے جو عمارت کے ساتھ قائم ہو مثلاً پلاستر کرایا یا مونڈیر بنوائی۔ خود مالک مکان کو مستاجر نے مکان کرایہ پر دیدیا قبضہ کے بعد ایسا کیا یا قبضہ سے قبل یہ جائز نہیں بلکہ اجارہ ہی فسخ ہو جائے گا۔<sup>(۱)</sup> (بحر) مگر صحیح یہ ہے کہ اجارہ فسخ نہیں ہوگا۔<sup>(۲)</sup> (درمختار)

**مسئلہ ۸:** زمین کو زراعت<sup>(۳)</sup> کے لیے اجرت پر دینا جائز ہے جبکہ یہ بیان ہو جائے کہ اُس میں کیا چیز بوئی جائے گی یا مزارع سے یہ کہہ دے کہ جو تو چاہے بولیا کر، اگر ان چیزوں کا بیان نہیں ہوگا تو منازعت ہوگی<sup>(۴)</sup> کیونکہ زمین کبھی زراعت کے لیے اجارہ پر دی جاتی ہے کبھی دوسرے کام کے لیے اور زراعت سب چیزوں کی ایک قسم نہیں کہ بیان کرنے کی حاجت نہ ہو بعض چیزوں کی زراعت زمین کے لیے مفید ہوتی ہے اور بعض کی مضر ہوتی ہے اگر ان چیزوں کو بیان نہیں کیا گیا تو اجارہ فاسد ہے مگر جبکہ اُس نے زراعت بودی تو اب صحیح ہو گیا کہ کام کر لینے سے وہ جہالت جو پیدا ہو گئی تھی جاتی رہی اور مستاجر پر اجرت واجب ہو گئی۔<sup>(۵)</sup> (درمختار، ردالمحتار)

**مسئلہ ۹:** زراعت کے لیے کھیت لیا تو آمد و رفت کا راستہ<sup>(۶)</sup> اور پانی جہاں سے آتا ہے اور جس راستے سے آتا ہے یہ سب چیزیں مستاجر کو بغیر شرط بھی ملیں گی کیونکہ یہ نہ ہوں تو زراعت ہی ناممکن ہے اور کھیت بیع لیا<sup>(۷)</sup> تو یہ چیزیں بغیر شرط داخل نہیں۔<sup>(۸)</sup> (درمختار)

**مسئلہ ۱۰:** کھیت ایک سال کے لیے لیا تو سال کی دونوں فصلیں ربیع<sup>(۹)</sup> و خریف<sup>(۱۰)</sup> اُس میں ہو سکتا ہے اگر اس

①..... "البحر الرائق"، کتاب الإجارة، باب ما يجوز من الإجارة... إلخ، ج ۷، ص ۵۱۸.

②..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۱۵۳.

③..... کھیتی، باڑی۔ ④..... یعنی جھگڑا ہوگا۔

⑤..... "الدر المختار" و "ردالمحتار"، کتاب الإجارة، باب ما يجوز من الإجارة... إلخ، ج ۹، ص ۴۸.

⑥..... یعنی آنے جانے کا راستہ۔ ⑦..... یعنی خریدا۔

⑧..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۴۸.

⑨..... موسم بہار کی فصل۔ ⑩..... موسم خزاں کی فصل۔



وقت زراعت نہیں ہو سکتی کیونکہ پانی نہیں ہے مگر مدت کے اندر زراعت ہو سکتی ہے لگان واجب ہے ورنہ نہیں۔<sup>(۱)</sup> (درمختار)  
اور وہ زمین جو پانی سے دور ہونے کی وجہ سے زراعت کے قابل نہیں اس کو یا بنجر زمین کو کاشت کے لیے اجارہ پر لینا درست  
نہیں۔<sup>(۲)</sup> (طحطاوی)

**مسئلہ ۱۱:** زمین زراعت کے لیے اجارہ پردی اور زراعت کو کوئی آفت پہنچی مثلاً کھیت پانی سے ڈوب گیا تو جو حصہ  
لگان کا آفت پہنچنے سے پہلے کا ہے وہ دینا ہوگا اور آفت پہنچنے کے بعد کا جو حصہ ہے وہ ساقط جبکہ دوسری زراعت کا موقع نہ رہے اور  
اگر پھر کھیت ہو سکتا ہے تو لگان ساقط نہیں اگرچہ کھیت نہ بویا کہ یہ اُس کا اپنا قصور ہے۔<sup>(۳)</sup> (درمختار، ردالمحتار)

**مسئلہ ۱۲:** زمین میں دوسرے کی زراعت لگی ہوئی ہے اور جس نے کھیت بویا ہے جائز طور پر بویا ہے مثلاً اُس کے  
پاس کھیت عاریت ہے یا اُس نے اجارہ پر لیا ہے اگرچہ یہ اجارہ فاسد ہی ہو یہ زمین دوسرے کو اجارہ پر دینا جائز نہیں، اور اگر اجارہ  
پر دیدی اور فصل کٹ گئی اور مالک زمین نے نئے مزارع<sup>(۴)</sup> کو زمین دیدی تو اجارہ صحیح ہو گیا ہاں ایک شخص نے جائز طور پر  
بویا تھا اور فصل کٹنے کے وقت دوسرے کو دیدی یہ اجارہ جائز ہے مزارع اول سے کہا جائے گا کھیت کاٹ لے پھر یہ کھیت مزارع  
دوم کو دیدیا جائے۔ تیسری صورت یہ ہے کہ اجارہ کو زمانہ مستقبل کی طرف مضاف کیا مثلاً فلاں مہینہ سے یہ کھیت تم کو اتنے لگان  
پر دیا جبکہ معلوم ہو کہ اُس وقت تک کھیت خالی ہو جائے گا مثلاً بیساکھ<sup>(۵)</sup> سے یا جیٹھ<sup>(۶)</sup> سے یہ صورت مطلقاً جائز ہے مزارع اول  
نے جائز طور پر بویا ہو یا ناجائز طور پر۔ چوتھی صورت یہ ہے کہ اُس کھیت کو بونے والے نے ناجائز طور پر بویا ہو مالک نے  
دوسرے کو اجارہ پر دیدیا یہ اجارہ جائز ہے کیونکہ مزارع کو یہ کھیت دیدینا ممکن کہ ہے جس نے بویا ہے اُسکو مجبور کیا جائے گا کہ اپنی  
زراعت فوراً کاٹ لے طیار ہو یا نہ ہو۔<sup>(۷)</sup> (درمختار)

**مسئلہ ۱۳:** مکان اجارہ پر دیا کچھ خالی ہے کچھ مشغول ہے اجارہ صحیح ہے مگر جو حصہ مشغول ہے اُس کی نسبت کہا جائے  
گا کہ خالی کر کے متاجر کے حوالہ کر دے اور اگر خالی کرنے میں ضرر ہو مثلاً کھیت اجارہ پر دیا ہے اس کے کچھ حصہ میں زراعت ہے

①..... "الدرالمختار"، کتاب الإجارة، باب ما يجوز من الإجارة... إلخ، ج ۹، ص ۴۸.

②..... "حاشیة الطحطاوی" علی "الدرالمختار"، کتاب الإجارة، باب ما يجوز، ج ۴، ص ۱۵.

③..... "الدرالمختار" و "ردالمحتار"، کتاب الإجارة، باب ما يجوز من الإجارة... إلخ، ج ۹، ص ۱۲۸.

④..... کاشت کار۔ ⑤..... بکرمی سال کا مہینہ جو عموماً وسط اپریل سے وسط مئی تک ہوتا ہے۔

⑥..... بکرمی سال کا وہ مہینہ جو عموماً وسط مئی سے وسط جون تک ہوتا ہے۔

⑦..... "الدرالمختار"، کتاب الإجارة، باب ما يجوز من الإجارة... إلخ، ج ۹، ص ۴۹.

جواب بھی طیار نہیں ہے تو اس کے خالی کرنے کا حکم نہیں دیا جائے گا۔<sup>(۱)</sup> (درمختار)

**مسئلہ ۱۴:** مکان جس میں کوئی رہتا ہو وہ دوسرے کو کرایہ پر دینا جائز ہے جبکہ رہنے والا کرایہ پر نہ ہو اور مالک مکان کے ذمہ مکان خالی کرا کر کرایہ دار کو دینا ہے اور کرایہ کی مدت اُس وقت سے شمار ہوگی، جب سے اس کے قبضہ میں آیا۔<sup>(۲)</sup> (درمختار)

**مسئلہ ۱۵:** زمین کو مکان بنانے یا پیڑ لگانے یا زراعت کرنے اور اُن تمام منافع کے لیے اجارہ پر دے سکتے ہیں جو حاصل کیے جاسکتے ہیں۔ مثلاً مٹی کا برتن بنانے یا اینٹ اور ٹھیکرے بنانے جانوروں کو دوپہر میں یا رات میں وہاں ٹھہرانے کے لیے لینا یہ سب اجارے جائز ہیں۔<sup>(۳)</sup> (درمختار، بحر)

**مسئلہ ۱۶:** زمین مکان بنانے کے لیے یا درخت لگانے کے لیے اجرت پر لی اور مدت پوری ہوگئی اپنی عمارت کا ملکہ اٹھالے اور درخت کاٹ کر خالی زمین مالک کو سپرد کر دے کیونکہ ان دونوں چیزوں کی کوئی انتہا نہیں کہ مدت میں کچھ اضافہ کیا جائے اور یہ بھی ہو سکتا ہے کہ اُس عمارت کو توڑنے کے بعد ملکہ کی جو قیمت ہو یا درخت کاٹنے کے بعد اس کی جو کچھ قیمت ہو مالک زمین اس شخص کو دیدے اور یہ اپنا مکان اور درخت مالک زمین کے لیے چھوڑ دے۔ اور یہ بھی ہو سکتا ہے کہ عمارت اور درخت جس کے ہیں اُسی کی ملک پر باقی رہیں یعنی مالک زمین اُس کو اجازت دیدے کہ تم اپنی عمارت و درخت رکھو زمین کا میں مالک اور ان چیزوں کے تم مالک اس کی دو صورتیں ہیں اگر ان چیزوں کے چھوڑنے کی کوئی اجرت ہے تو اجارہ ہے ورنہ اعارہ<sup>(۴)</sup> ہے مکان والا اور مالک زمین تیسرے کو اجارہ پر دے سکتے ہیں اور اس تیسرے سے جو کچھ کرایہ ملے گا وہ زمین و مکان پر تقسیم ہوگا یعنی زمین بغیر مکان کی قیمت کیا ہے اور صرف مکان کی بغیر زمین کیا قیمت ہے ان دونوں میں جو نسبت ہو، اُسی نسبت سے دونوں اجرت کو تقسیم کر لیں۔<sup>(۵)</sup> (درمختار)

**مسئلہ ۱۷:** زمین وقف کو اجرت پر لیا اور اُس میں درخت لگائے یا مکان بنایا اور مدت اجارہ ختم ہوگئی مستاجر اجرتِ مثل کے ساتھ زمین کو رکھ سکتا ہے جبکہ اس میں وقف کا ضرر نہ ہو۔ جن لوگوں پر وہ جائداد وقف ہے وہ یہ کہتے ہیں کہ مکان کا ملکہ

①....."الدرالمختار"، کتاب الإجارة، باب ما يجوز من الإجارة... إلخ، ج ۹، ص ۱۵۶.

②.....المرجع السابق، ص ۴۹.

③....."الدرالمختار"، کتاب الإجارة، باب ما يجوز من الإجارة... إلخ، ج ۹، ص ۴۹.

و"البحر الرائق"، کتاب الإجارة، باب ما يجوز من الإجارة... إلخ، ج ۷، ص ۵۱۸.

④.....عاریت۔

⑤....."الدرالمختار"، کتاب الإجارة، باب ما يجوز من الإجارة... إلخ، ج ۹، ص ۴۹، ۵۰.



اٹھالیا جائے اس کے سوا دوسری بات پر راضی نہیں ہوتے ان کی ناراضی کا لحاظ نہیں کیا جائے گا۔<sup>(۱)</sup> (درمختار)

**مسئلہ ۱۸:** سبزی کے چھوٹے چھوٹے درخت جو اسی لیے لگائے جاتے ہیں کہ ان کے پتے یا پھول سے انتفاع<sup>(۲)</sup>

حاصل کیا جائے گا اور درخت باقی رہے گا جیسے گلاب، بیلا، جمیلی اور طرح طرح کے پھول کے درخت ان تمام سبزیوں کا وہی حکم ہے جو درخت کا ہے اور اگر درخت کی کچھ مدت ہے، جیسے موسمی پھول کہ بوئے جاتے ہیں اور کچھ زمانہ کے بعد پھول کر ختم ہو جاتے ہیں یا وہ سبزیاں جو جڑ ہی سے اکھاڑ لی جاتی ہیں جیسے گاجر، مولی، شلجم، گوبھی یا پھول پھل سے نفع اٹھاتے ہیں مگر اُس کا زمانہ محدود ہے جیسے بیگن، مرچیں یہ سب چیزیں زراعت کے حکم میں ہیں کہ اگر اجارہ کی مدت پوری ہو گئی اور ان کی فصل نہیں ختم ہوئی تو زمین اُس وقت تک کے لیے اجرت مثل پر کرایہ پر لے لی جائے۔<sup>(۳)</sup> (درمختار)

**مسئلہ ۱۹:** مواجر و مستاجر میں سے کوئی مرگیا اور اجارہ فسخ ہو گیا مگر ابھی تک زراعت طیار نہیں ہے کہ کاٹی جائے تو پکنے

اور طیار ہونے تک کھیت میں رہے گی اور جو اجرت مقرر ہوئی تھی وہی دی جائے گی اور اگر مدت مقررہ ختم ہو گئی مگر زراعت طیار نہیں ہوئی تو اب جتنے دنوں کھیت میں رکھنے کی ضرورت ہو اُسکی اجرت مثل دی جائے گی۔ مستعیر نے کھیت عاریت لیکر بویا تھا اور معیر<sup>(۴)</sup> و مستعیر<sup>(۵)</sup> دونوں میں سے کوئی مرگیا تو طیاری تک زراعت کھیت میں رہے گی اور اجرت مثل دی جائے گی اجرت مثل پر زراعت کو کھیت میں رہنے دینے کا یہ مطلب ہے کہ قاضی نے ایسا حکم دیا ہو یا خود ان دونوں نے اس پر رضامندی کر لی ہو اور اگر یہ دونوں باتیں نہ ہوں یعنی دونوں میں لینے دینے کا کوئی تذکرہ ہی نہیں ہوا یہاں تک کہ فصل طیار ہو گئی تو کچھ اجرت نہیں ملے گی۔<sup>(۶)</sup> (بحر، درمختار)

**مسئلہ ۲۰:** زمین غصب کر کے اُس میں زراعت بوئی اس کے لیے کوئی مدت نہیں دی جاسکتی نہ اجرت پر نہ بغیر اجرت

بلکہ یہ حکم دیا جائے گا کہ فوراً زراعت کاٹ کر کھیت خالی کر دے۔<sup>(۷)</sup> (درمختار)

①..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۵۲.

②..... نفع۔

③..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۵۴.

④..... بطور عاریت چیز دینے والا۔ ⑤..... عاریت پر (مانگ کر) چیز لینے والا۔

⑥..... "البحر الرائق"، کتاب الإجارة، باب ما يجوز من الإجارة... إلخ، ج ۷، ص ۵۲۲.

و "الدر المختار"، کتاب الإجارة، باب ما يجوز من الإجارة... إلخ، ج ۹، ص ۵۴.

⑦..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۵۵.



**مسئلہ ۲۱:** چوپایہ، اونٹ، گھوڑا، گدھا، خچر، بیل، بھینسا ان جانوروں کو کرایہ پر لے سکتے ہیں خواہ سواری کے لیے کرایہ پر لیں یا بوجھ لادنے کے لیے۔ اس لیے گھوڑے کو کرایہ پر نہیں لے سکتا کہ انھیں کوتل رکھے<sup>(۱)</sup> یا ان جانوروں کو اپنے دروازہ پر باندھ رکھے تاکہ لوگوں کو معلوم ہو کہ اس کے یہاں اتنے جانور ہیں۔ کپڑے کو پہننے کے لیے کرایہ پر لے سکتا ہے، اپنی دکان یا مکان سجانے کے لیے نہیں لے سکتا۔ مکان کو اس لیے کرایہ پر نہیں لے سکتا کہ اُس میں نماز پڑھے گا۔ خوشبو کو اس لیے کرایہ پر لیا کہ اُسے سونگھے گا۔ قرآن مجید یا کتاب کو پڑھنے کے لیے کرایہ پر لیا یہ ناجائز ہے۔ یوہیں شعرا کے دواوین<sup>(۲)</sup> اور قصے کی کتابیں پڑھنے کے لیے اجرت پر لینا ناجائز ہے۔<sup>(۳)</sup> (بحر، درمختار)

**مسئلہ ۲۲:** سواری کے لیے جانور کرایہ پر لیا اور مالک نے کہہ دیا کہ جس کو چاہو سوار کرو تو مستاجر کو اختیار ہے کہ خود سوار ہو یا دوسرے کو سوار کرائے جو سوار ہوا وہی متعین ہو گیا اب دوسرا نہیں سوار ہو سکتا اور اگر فقط اتنا ہی کہا ہے کہ سواری کے لیے جانور کرایہ پر لیا نہ سوار ہونے والے کی تعیین ہے نہ تعیم تو اجارہ فاسد ہے یعنی سواری اور کپڑے میں یہ ضرور ہے کہ سوار اور پہننے والے کو معین کر دیا جائے یا تعیم کر دی جائے کہ جس کو چاہو سوار کرو جس کو چاہو کپڑا پہنا دو اور یہ نہ ہو تو اجارہ فاسد مگر اگر کوئی سوار ہو گیا یعنی خود وہ سوار ہوا یا دوسرے کو سوار کر دیا یا خود کپڑے کو پہنا یا دوسرے کو پہنا دیا تو اب وہ اجارہ صحیح ہو گیا۔<sup>(۴)</sup> (بحر، درمختار)

**مسئلہ ۲۳:** سواری میں معین کر دیا تھا کہ فلاں شخص سوار ہوگا اور کپڑے میں معین کر دیا تھا کہ فلاں پہنے گا مگر ان کے سوا کوئی دوسرا شخص سوار ہوا یا دوسرے نے کپڑا پہنا اگر جانور ہلاک ہو گیا یا کپڑا پھٹ گیا تو مستاجر کو تاوان دینا ہوگا اور اس صورت میں اجرت کچھ نہیں ہے اور اگر جانور اور کپڑا ضائع و ہلاک نہ ہوں تو نہ اجرت ملے گی نہ تاوان۔ اور اگر دکان کو کرایہ پر دیا تھا کرایہ دار نے اُس میں لوہار کو بٹھا دیا اگر دکان گر جائے تاوان دینا ہوگا اور دکان سالم رہی تو کرایہ واجب ہوگا۔<sup>(۵)</sup> (بحر، درمختار)

**مسئلہ ۲۴:** تمام وہ چیزیں جو استعمال کرنے والوں کے اختلاف سے مختلف ہوں سب کا یہی حکم ہے کہ بیان کرنا ضرور

①..... یعنی نمائش کے طور پر اپنے آگے چلائے۔ ②..... یعنی شاعروں کے کلام کے مجموعے۔

③..... ”البحر الرائق“، کتاب الإجارة، باب ما يجوز من الإجارة... إلخ، ج ۷، ص ۵۲۲۔

و ”الدر المختار“، کتاب الإجارة، باب ما يجوز من الإجارة... إلخ، ج ۹، ص ۵۵۔

④..... ”البحر الرائق“، کتاب الإجارة، باب ما يجوز من الإجارة... إلخ، ج ۷، ص ۵۲۳۔

و ”الدر المختار“، کتاب الإجارة، باب ما يجوز من الإجارة... إلخ، ج ۹، ص ۵۷۔

⑤..... ”البحر الرائق“، کتاب الإجارة، باب ما يجوز من الإجارة... إلخ، ج ۷، ص ۵۲۳۔

و ”الدر المختار“، کتاب الإجارة، باب ما يجوز من الإجارة... إلخ، ج ۹، ص ۵۷۔



ہے کہ کون استعمال کرے گا جیسے خیمہ کہ اسے کون نصب کرے گا اور کس جگہ نصب کیا جائے گا اور اس کی میخیں کون گاڑے گا ان باتوں میں حالات مختلف ہیں۔<sup>(۱)</sup> (درمختار، طحاوی)

**مسئلہ ۲۵:** خیمہ کی طنائین<sup>(۲)</sup> مالک کے ذمہ ہیں جس نے کرایہ پر دیا ہے اور اس کی میخیں مستاجر یعنی کرایہ دار کے ذمہ ہیں۔<sup>(۳)</sup> (طحاوی)

**مسئلہ ۲۶:** چھولداری<sup>(۴)</sup> یا خیمہ دھوپ یا مینہ<sup>(۵)</sup> میں بغیر اجازت مالک نصب کیا اور خراب ہو گیا تاوان دینا ہوگا اور اس صورت میں اجرت نہیں اور اگر سلامت ہے تو اجرت واجب ہوگی۔<sup>(۶)</sup> (ردالمحتار)

**مسئلہ ۲۷:** خیمہ کے سایہ میں دوسرے لوگ بھی آرام لے سکتے ہیں مالک یہ نہیں کہہ سکتا کہ تم نے دوسرے کو اس کے نیچے کیوں بیٹھنے دیا۔<sup>(۷)</sup> (ردالمحتار)

**مسئلہ ۲۸:** خیمہ کی چوبیس<sup>(۸)</sup> یا رسیاں ٹوٹ گئیں کہ نصب نہیں ہو سکا کرایہ واجب نہ ہوا۔<sup>(۹)</sup> (ردالمحتار)

**مسئلہ ۲۹:** جن چیزوں کے استعمال میں اختلاف نہ ہو ان میں یہ قید لگانا کہ فلاں شخص استعمال کرے بیکار ہے جس کو متعین کر دیا ہے وہ بھی استعمال کر سکتا ہے اور دوسرا بھی استعمال کر سکتا ہے مثلاً مکان میں یہ شرط لگانا کہ اس میں تم خود رہنا دوسرے کو نہ رہنے دینا یا تم تنہا رہنا یہ شرطیں باطل ہیں۔<sup>(۱۰)</sup> (درمختار)

**مسئلہ ۳۰:** اگر اجارہ میں ایک نوع یا کسی خاص مقدار کی قید لگائی ہے اس کی مثل یا اس سے مفید استعمال جائز ہے اور اس سے مضر استعمال کی اجازت نہیں مثلاً ایک بوری گیہوں لا دینے کے لیے جانور کو کرایہ پر لیا ایک بوری سے کم گیہوں یا

①..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۵۷.

و "حاشية الطحاوی" علی "الدر المختار"، کتاب الإجارة، باب ما يجوز من الإجارة... إلخ، ج ۴، ص ۱۸.

②..... خیمہ کی رسیاں۔

③..... "حاشية الطحاوی" علی "الدر المختار"، کتاب الإجارة، باب ما يجوز من الإجارة... إلخ، ج ۴، ص ۱۸.

④..... چھوٹا خیمہ۔

⑤..... بارش۔

⑥..... "ردالمحتار"، کتاب الإجارة، باب ما يجوز من الإجارة... إلخ، مطلب: فی الارض المحتكرة... إلخ، ج ۹، ص ۵۸.

⑦..... المرجع السابق.

⑧..... بانس۔

⑨..... "ردالمحتار"، کتاب الإجارة، باب ما يجوز من الإجارة... إلخ، مطلب: فی الارض المحتكرة... إلخ، ج ۹، ص ۵۸.

⑩..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۵۸.

ایک بوری بچہ لادنا جائز ہے کہ یہ اُس سے زیادہ آسان اور ہلکا ہے اور ایک بوری نمک لادنا جائز نہیں کہ نمک گیہوں سے زیادہ وزنی ہوتا ہے اس باب میں قاعدہ کلیہ یہ ہے کہ عقد کے ذریعہ سے جب کسی خاص منفعت کا استحقاق ہو<sup>(۱)</sup> تو وہ یا اُس کی مثل یا اُس سے کم درجہ کا حاصل کرنا جائز ہے اور زیادہ حاصل کرنا جائز نہیں مثلاً ایک من گیہوں لادنے کی اجازت ہے تو ایک من جوالاد سکتا ہے اور ایک من روئی یا لوہا یا پتھر یا لکڑی نہیں لاد سکتا یا ایک من روئی لادنے کے لیے کرایہ پر لیا اور ایک من گیہوں لادنا یہ بھی جائز نہیں۔<sup>(۲)</sup> (بحر)

**مسئلہ ۳۱:** جانور سواری کے لیے کرایہ پر لیا اُس پر خود سوار ہوا اور ایک دوسرے شخص کو اپنے پیچھے بٹھالیا اگر دوسرا ایسا ہے کہ اپنے آپ سواری پر رک سکتا ہے اور جانور ہلاک ہو گیا تو نصف قیمت تاوان دے اس میں یہ نہیں لحاظ کیا جائے گا کہ اس کے سوار ہونے سے کتنا بوجھ زیادہ ہوا اور یہ نہیں کہا جائے گا کہ قیمت کو دونوں کے وزن پر تقسیم کر کے دوسرے کے وزن کے مقابل میں قیمت کا جو حصہ آئے وہ تاوان میں واجب ہو بلکہ نصف قیمت تاوان میں مطلقاً واجب ہوگی اور اگر اُس شخص نے اپنے پیچھے کسی بچہ کو بٹھالیا ہے جو خود اُس پر رک نہیں سکتا اور جانور ہلاک ہو گیا تو تاوان صرف اتنا ہوگا جتنا اس کے سوار کرنے سے وزن میں اضافہ ہوا۔ یہ تفصیل اُس صورت میں ہے کہ جانور دونوں کو اٹھا سکتا ہو اور اگر جانور میں اتنی طاقت نہ ہو کہ دونوں کو اٹھا سکے تو ہر صورت میں پوری قیمت کا تاوان دینا ہوگا۔<sup>(۳)</sup> (درمختار)

**مسئلہ ۳۲:** گھوڑے کی گردن پر دوسرا آدمی بیٹھ گیا اور جانور ہلاک ہو گیا تو پوری قیمت کا تاوان دے اور اگر جانور پر خود سوار ہوا اور کوئی چیز بھی لاد لی اگرچہ یہ چیز مالک ہی کی ہو جبکہ اُس کی اجازت سے نہ لادی ہو اور جانور ہلاک ہو گیا تو وزن میں جتنا اضافہ ہوا اُس کا تاوان دے۔<sup>(۴)</sup> (درمختار)

**مسئلہ ۳۳:** اس صورت میں کہ اپنے پیچھے دوسرے کو سوار کیا اگر وہ جانور منزل مقصود تک پہنچ کر ہلاک ہو اپوری اجرت بھی دینی ہوگی اور تاوان بھی دینا پڑے گا اور اگر جانور سلامت رہا ہلاک نہ ہوا تو صرف اجرت ہی دینی ہوگی۔ پھر ضمان کی سب صورتوں میں مالک کو اختیار ہے کہ مستاجر سے ضمان لے یا اُس سے جو اُسکے ساتھ سوار ہوا ہے اگر مستاجر سے لیا تو وہ اپنے ساتھی سے رجوع نہیں کر سکتا اور دوسرے سے لیا تو دو صورتیں ہیں اگر مستاجر نے اُس کو کرایہ پر سوار کیا ہے تو یہ مستاجر سے رجوع

①..... یعنی حق حاصل ہو۔

②..... ”البحر الرائق“، کتاب الإجارة، باب ما يجوز من الإجارة... إلخ، ج ۷، ص ۵۲۳، ۵۲۴.

③..... ”الدر المختار“، کتاب الإجارة، باب ما يجوز من الإجارة... إلخ، ج ۹، ص ۵۹.

④..... المرجع السابق، ص ۶۰.



کر سکتا ہے اور مفت بٹھایا ہے تو نہیں۔<sup>(۱)</sup> (بحر، درمختار)

**مسئلہ ۳۴:** جانور کو بوجھ لادنے کے لیے کرایہ پر لیا اور جتنا لادنا ٹھہرا تھا اُس سے زیادہ لاد دیا تو جتنا زیادہ لاد اُس کا تاوان دے مثلاً دو من ٹھہرا تھا اس نے تین من لاد دیا جانور کی ایک تہائی قیمت تاوان دے یہ اُس صورت میں ہے کہ اس نے خود لاد ادا ہو اور اگر جانور کے مالک نے زیادہ لاد تو تاوان نہیں اور اگر دونوں نے مل کر لاد تو نصف تاوان یہ دے اور نصف جو مالک کے فعل کے مقابل میں ہے ساقط۔<sup>(۲)</sup> (درمختار)

**مسئلہ ۳۵:** مکہ معظمہ اور مدینہ مطیبہ کے لیے اونٹ کرایہ پر لیے جاتے ہیں اُن پر عموماً دو شخص سوار ہوتے ہیں اور اپنا سامان بھی لادتے ہیں اس کے متعلق حکم یہ ہے کہ اتنا ہی سامان لادیں جو متعارف ہے اُس سے زیادہ نہ لادیں اور اُس میں بھی بہتر یہ ہے کہ اپنا پورا سامان جمل کو<sup>(۳)</sup> دکھا دیں۔<sup>(۴)</sup> (درمختار)

**مسئلہ ۳۶:** جانور کے مالک کو یہ حق نہیں ہے کہ جانور کو کرایہ پر دینے کے بعد مستاجر کے ساتھ کچھ اپنا سامان بھی لاد دے مگر اُس نے اپنا سامان رکھ دیا اور جانور منزل مقصود تک پہنچ گیا تو مستاجر کو پورا کرایہ دینا ہوگا یہ نہ ہوگا کہ چونکہ اُس نے اپنا سامان بھی رکھ دیا ہے لہذا کرایہ سے اُس کی مقدار کم کی جائے۔ اور مکان میں یہ صورت ہو کہ مالک مکان نے ایک حصہ مکان میں اپنا سامان رکھا تو پورے کرایہ سے اُس حصہ کے کرایہ کی کمی کر دی جائے گی۔<sup>(۵)</sup> (درمختار)

**مسئلہ ۳۷:** ہل جوتنے کے لیے بیل کرایہ پر لیا ایک بیگہ<sup>(۶)</sup> جوتنا ٹھہرا تھا اُس نے ڈیڑھ بیگہ جوت لیا اور بیل ہلاک ہو گیا پوری قیمت کا تاوان دینا ہوگا۔ یوہیں چکی چلانے کے لیے بیل کرایہ پر لیا جتنے من پینا قرار پایا اُس سے زیادہ پیسا اور بیل ہلاک ہو پوری قیمت کا تاوان دینا ہوگا ان دونوں صورتوں میں صرف زیادتی کے مقابل میں تاوان نہیں بلکہ پورا تاوان ہے۔<sup>(۷)</sup> (ردالمحتار)

①..... "البحر الرائق"، کتاب الإجارة، باب ما يجوز من الإجارة... إلخ، ج ۷، ص ۵۲۴.

و "الدر المختار"، کتاب الإجارة، باب ما يجوز من الإجارة... إلخ، ج ۹، ص ۶۰.

②..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۶۱.

③..... اونٹ والے کو۔

④..... "الدر المختار"، کتاب الإجارة، مسائل شتى، ج ۹، ص ۱۵۱.

⑤..... "رد المحتار"، کتاب الإجارة، باب ما يجوز من الإجارة... إلخ، مطلب: فی الارض المحتكرة... إلخ، ج ۹، ص ۶۴.

⑥..... زمین کا ایک حصہ جس کی مقدار عموماً تین ہزار گز مربع ہوتی ہے۔

⑦..... "رد المحتار"، کتاب الإجارة، باب ما يجوز من الإجارة... إلخ، مطلب: فی الارض المحتكرة... إلخ، ج ۹، ص ۶۳.

**مسئلہ ۳۸:** سواری کے جانور کو مارنے اور زور زور سے لگام کھینچنے کی اجازت نہیں ہے ایسا کرے گا تو ضمان دینا پڑے گا خصوصاً جانور کے چہرہ پر مارنے سے بہت زیادہ بچنے کی ضرورت ہے کہ چہرہ پر مارنے کی ممانعت ہے۔<sup>(۱)</sup> (درمختار، ردالمحتار) جب جانور کا یہ حکم ہے کہ اُس کے چہرہ پر نہ مارا جائے تو انسان کے چہرہ پر مارنا بدرجہ اولیٰ ممنوع ہوگا۔

**مسئلہ ۳۹:** گھوڑا کرایہ پر لیا کہ زین گس کر سوار ہوگا تو ننگی پیٹھ پر سوار نہیں ہو سکتا اور نہ اُس پر کوئی سامان لاد سکتا ہے اور اُس کی پیٹھ پر لیٹ نہیں سکتا بلکہ اُس طرح سوار ہونا ہوگا، جو عادت سوار ہونے کا قاعدہ ہے۔<sup>(۲)</sup> (ردالمحتار)

**مسئلہ ۴۰:** ایک شخص نے کسی جگہ غلہ پہنچانے کے لیے اجیر کیا<sup>(۳)</sup> اور راستہ معین کر دیا کہ اس راستہ سے لیجانا، اجیر دوسرے راستہ سے لے گیا اگر دونوں راستے یکساں ہیں یعنی دونوں کی مسافت میں بھی تفاوت نہیں ہے اور دونوں پر امن ہیں تو جس راستے سے چاہے لیجائے اور اگر دوسرا پر خطر ہے یا اس کی مسافت زیادہ ہے تو لے جانے والا ضامن ہے۔ یوہیں اگر جانور کرایہ پر لیا اور مالک جانور نے راستہ معین کر دیا ہے اس میں بھی دونوں صورتیں ہیں۔ اور اگر مالک غلہ نے اجیر سے خشکی کے راستہ سے لیجانے کو کہہ دیا تھا وہ دریائی راستہ سے لے گیا تو ضامن ہے اور اگر خشکی کا راستہ معین نہیں کیا اور دریائی راستہ سے لے گیا تو ضامن نہیں اور منزل مقصود تک اجیر نے سامان پہنچا دیا تو اجرت کا مستحق ہے۔<sup>(۴)</sup> (ہدایہ، ردالمحتار)

**مسئلہ ۴۱:** گیہوں بونے کے لیے زمین اجارہ پر لی<sup>(۵)</sup> اُس میں ترکاریاں بودیں جس سے زمین خراب ہوگئی اس کے متعلق متقدمین نے یہ حکم دیا ہے کہ یہ شخص غاصب ہے اس کے فعل سے زمین میں جو کچھ نقصان پیدا ہوا اُس کا تاوان دے اور زمین کی جو کچھ اجرت قرار پائی تھی نہیں لی جائے گی مگر متاخرین یہ فرماتے ہیں کہ زمین وقف اور زمین یتیم میں اور وہ زمین جو منافع حاصل کرنے کے لیے ہے جیسے زمینداروں کے یہاں کی عموماً زمین اسی لیے ہوتی ہے کہ کاشتکاروں کو لگان پردی<sup>(۶)</sup> جائے ان میں اجرت مثل لی جائے۔ اور اگر کاشتکار نے وہ بویا جس میں ضرر<sup>(۷)</sup> کم ہے مثلاً ترکاری بونے کے لیے زمین لی تھی اور گیہوں بوئے تو اس صورت میں جو لگان قرار پایا ہے وہ دے۔<sup>(۸)</sup> (درمختار، ردالمحتار)

①....."الدرالمختار" و "ردالمحتار"، کتاب الإجارة، باب ما يجوز من الإجارة... إلخ، مطلب: في الأرض المحتكرة... إلخ، ج ۹، ص ۶۴.

②....."ردالمحتار"، کتاب الإجارة، باب ما يجوز من الإجارة... إلخ، مطلب: في الأرض المحتكرة... إلخ، ج ۹، ص ۶۶.

③.....یعنی مزدور رکھا۔

④....."الهداية"، کتاب الإجازات، باب ما يجوز من الإجارة... إلخ، ج ۲، ص ۲۳۶.

و "ردالمحتار"، کتاب الإجارة، باب ما يجوز من الإجارة... إلخ، مطلب: في الأرض المحتكرة... إلخ، ج ۹، ص ۶۷.

⑤.....یعنی کرایہ پر لی۔ ⑥.....ٹھیکے پردی۔ ⑦.....نقصان۔

⑦....."الدرالمختار" و "ردالمحتار"، کتاب الإجارة، باب ما يجوز من الإجارة... إلخ، مطلب: في الأرض المحتكرة... إلخ، ج ۹، ص ۶۸.



**مسئلہ ۴۲:** درزی کو اچکن<sup>(۱)</sup> سینے کے لیے کپڑا دیا اُس نے کرتہ سی دیا درزی سے اپنے کپڑے کی قیمت لے لے اور وہ سلا ہوا کپڑا اُسی کے پاس چھوڑ دے اور کپڑے والے کو یہ بھی اختیار ہے کہ کرتہ لے لے اور اُس کی واجبی سلائی دیدے مگر یہ اجرت مثل اگر اُس سے زیادہ ہے جو مقرر ہوئی تو وہی دے گا جو مقرر ہوئی یہی حکم اُس صورت میں ہے کہ کرتہ سینے کو کہا تھا اُس نے پا جامہ سی دیا۔<sup>(۲)</sup> (بحر)

**مسئلہ ۴۳:** درزی سے کہہ دیا کہ اتنا لمبا اور اتنا چوڑا ہوگا اور اتنی آستین ہوگی مگر سی کر لایا تو اُس سے کم ہے جتنا بتایا اگر ایک آدھ اونگل کم ہے معاف ہے اور زیادہ کم ہے تو اُسے تاوان دینا پڑے گا۔<sup>(۳)</sup> (در مختار)

**مسئلہ ۴۴:** درزی سے کہا اس کپڑے میں میری قمیص ہو جائے تو اسے قطع کر کے اتنے میں سی دو اُس نے کپڑا کاٹ دیا اب کہتا ہے کہ اس میں تمھاری قمیص نہیں ہوگی درزی کو تاوان دینا ہوگا۔<sup>(۴)</sup> (در مختار)

**مسئلہ ۴۵:** درزی سے پوچھا اس کپڑے میں میری قمیص ہو جائے گی اُس نے کہا ہاں اس نے کہا اسے قطع کر دو قطع کرنے کے بعد درزی کہتا ہے قمیص نہیں ہوگی اس صورت میں درزی پر تاوان نہیں کہ مالک کی اجازت سے اس نے کاٹا اور اُس کی اجازت میں شرط بھی نہیں ہے کہ قمیص ہو سکے تب قطع کرو۔ اور اگر صورت مذکورہ میں درزی کے ہاں کہنے کے بعد مالک نے یوں کہا ہوتا کہ تو کاٹ دو یا تو اب قطع کر دو تو بیشک درزی کے ذمہ تاوان ہے کہ اس لفظ (تو) کے زیادہ کرنے سے یہ بات سمجھ میں آئی کہ قطع کرنے کی اجازت اس شرط سے ہے کہ قمیص ہو جائے۔<sup>(۵)</sup> (بحر، رد المحتار)

**مسئلہ ۴۶:** رنگریز<sup>(۶)</sup> کو سُرخ رنگنے کے لیے کپڑا دیا اُس نے زرد رنگ دیا مالک کو اختیار ہے اُس سے سفید کپڑے کی قیمت لے یا وہی کپڑا لے لے اور رنگ کی وجہ سے جو کچھ زیادتی ہوئی ہے وہ دیدے اور اس صورت میں رنگنے کی اجرت نہیں ملے گی اور اگر وہی رنگ رنگا جس کو اس نے کہا تھا مگر خراب کر دیا اگر زیادہ خرابی نہیں ہے تو ضمان واجب نہیں اور بہت زیادہ خراب

①..... شیروانی، ایک قسم کا مردانہ لباس۔

②..... ”البحر الرائق“، کتاب الإجارة، باب ما يجوز من الإجارة... إلخ، ج ۷، ص ۵۲۹۔

③..... ”الدر المختار“، کتاب الإجارة، باب ما يجوز من الإجارة... إلخ، ج ۹، ص ۶۹۔

④..... المرجع السابق، ص ۷۰۔

⑤..... ”البحر الرائق“، کتاب الإجارة، باب ما يجوز من الإجارة... إلخ، ج ۷، ص ۵۲۹۔

و ”رد المحتار“، کتاب الإجارة، باب ما يجوز من الإجارة... إلخ، مطلب: فی الارض المحتكرة... إلخ، ج ۹، ص ۷۰۔

⑥..... کپڑے رنگنے والا۔

کر دیا ہے تو سفید کپڑے کی قیمت تاوان دے۔<sup>(۱)</sup> (بحر الرائق)

**مسئلہ ۴۷:** مہر کن<sup>(۲)</sup> کو انگوٹھی دی کہ اس پر میرا نام کھود دو<sup>(۳)</sup> اُس نے دوسرا نام کھود دیا مالک کو اختیار ہے انگوٹھی کا تاوان لے یا وہ اپنی انگوٹھی لے لے اور کھودائی کی اجرت<sup>(۴)</sup> مثل دیدے جو طے شدہ اجرت سے زیادہ نہ ہو۔<sup>(۵)</sup> (عالمگیری)

**مسئلہ ۴۸:** بڑھئی<sup>(۶)</sup> کو دروازہ نقش کرنے کے لیے دیا جیسا نقش بتایا تھا ویسا نہیں کیا اگر تھوڑا فرق ہے تو کچھ نہیں اور زیادہ فرق ہے تو مالک کو اختیار ہے اپنے دروازہ کی قیمت اُس سے لے یا وہ دروازہ لے کر اجرت مثل دیدے۔<sup>(۷)</sup> (عالمگیری)

**مسئلہ ۴۹:** سواری کے لیے کرایہ پر جانور لیا اُسے کھڑا کر کے نماز پڑھنے لگا وہ جانور بھاگ گیا یا کوئی لے گیا اس نے جاتے یا لے جاتے دیکھا اور نماز نہیں توڑی ضمان دینا ہوگا۔<sup>(۸)</sup> (عالمگیری)

**مسئلہ ۵۰:** کرایہ کی سواری پر جارہا تھا راستہ میں خبر ملی کہ اس راستہ پر چور ڈاکو ہیں باوجود اس کے یہ اُسی راستہ سے گیا چوروں نے وہ جانور چھین لیا اگر باوجود اُس خبر کے لوگ اُس راستہ سے جا رہے تھے تو ضامن نہیں ورنہ ضامن ہے۔<sup>(۹)</sup> (عالمگیری)

**مسئلہ ۵۱:** جس جگہ کے لیے جانور کو کرایہ پر لیا تھا وہاں سے آگے لے گیا اور جانور ہلاک ہو گیا تاوان دینا ہوگا۔<sup>(۱۰)</sup> (درمختار)

**مسئلہ ۵۲:** کسی شخص کو اپنی دکان پر کام کرنے کے لیے رکھا یا کسی بازاری آدمی کو کوئی چیز بیچنے کے لیے دی یہ اجرت مانگتے ہیں تو وہاں کا جو عرف<sup>(۱۱)</sup> ہو اُس کے موافق کیا جائے۔<sup>(۱۲)</sup> (درمختار)

**مسئلہ ۵۳:** اپنے لڑکے کو کاریگر کے پاس کام سکھانے کے لیے بٹھا دیا اور شرط کر لی کہ ماہوار اتنا دیا کرے گا یہ جائز ہے اور اگر کچھ نہیں طے ہوا جب لڑکا کام سیکھ گیا تو اُس استاد اپنی اجرت مانگتا ہے اور لڑکے کا باپ یہ کہتا ہے تمہارے یہاں لڑکے نے اتنے دنوں کام کیا اس کی اجرت دو اس کے متعلق وہاں کا عرف دیکھا جائے گا اگر عرف یہ ہے کہ اُس استاد کو اجرت دی جائے تو اُس کو

①..... "البحر الرائق"، کتاب الإجارة، باب ما يجوز من الإجارة... إلخ، ج ۷، ص ۵۲۹.

②..... انگوٹھی وغیرہ پر نام لکھنے والا۔ ③..... یعنی لکھو۔ ④..... لکھائی کی اجرت۔

⑤..... "الفتاویٰ الہندیہ"، کتاب الإجارة، الباب السابع والعشرون فی مسائل الضمان بالخلاف... إلخ، ج ۴، ص ۴۹۵.

⑥..... لکڑی کا کام کرنے والا۔

⑦..... "الفتاویٰ الہندیہ"، کتاب الإجارة، الباب السابع والعشرون فی مسائل الضمان بالخلاف... إلخ، ج ۴، ص ۴۹۵.

⑧..... المرجع السابق، ص ۴۹۷. ⑨..... المرجع السابق.

⑩..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۷۰.

⑪..... رواج۔

⑫..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۷۰.



اُجرت مثل دی جائے اور اگر عرف یہ ہے کہ اُستاد اُن بچوں کو دیا کرتے ہیں جو انکے یہاں کام سیکھتے ہیں تو اُستاد دے۔<sup>(1)</sup> (درمختار)  
**مسئلہ ۵۴:** کرایہ والا سامان لا کر پہنچانے لے جا رہا تھا راستہ میں اسے لوگوں نے ڈرا دیا کہ ادھر جانے میں خطرہ ہے وہاں سے واپس لایا اُسے مزدوری نہیں ملے گی بلکہ اس کو پہنچانے پر مجبور کیا جائے گا۔<sup>(2)</sup> (درمختار)

**مسئلہ ۵۵:** بار برداری کے لیے<sup>(3)</sup> جانور کرایہ پر لیا تھا وہ جانور بیمار ہو گیا اس وجہ سے اُتنا بوجھ نہیں لا داجتنا لا دنا قرار پایا تھا بلکہ اُس سے کم لا داس کی وجہ سے اُجرت میں کمی نہیں ہوگی بلکہ جتنی ٹھہری تھی دینی ہوگی۔<sup>(4)</sup> (درمختار)  
**مسئلہ ۵۶:** مکان کرایہ پر لیا تھا اُس میں سے کچھ حصہ گر گیا اگر اب بھی قابل سکونت<sup>(5)</sup> ہے اجارہ کو فسخ نہیں کر سکتا اور اگر قابل سکونت نہ رہا فسخ کر سکتا ہے مگر فسخ نہیں کیا تو کرایہ دینا ہوگا اور اجارہ فسخ کرنے کے لیے ضروری ہے کہ مالک مکان کے سامنے فسخ کرے اور اگر مکان بالکل گر گیا تو اُس کی عدم موجودگی میں بھی فسخ کر سکتا ہے مگر بغیر فسخ کیے اپنے آپ فسخ نہیں ہوگا۔<sup>(6)</sup> (درمختار، ردالمحتار)

**مسئلہ ۵۷:** مکان گر گیا تھا اور فسخ کرنے سے پہلے مالک مکان نے ویسا ہی بنادیا تو مستاجر<sup>(7)</sup> کو فسخ کرنے کا اختیار باقی نہیں رہا اور اگر ویسا نہیں بنایا بلکہ کم درجہ کا بنایا تو اب بھی فسخ کرنے کا اختیار باقی ہے۔<sup>(8)</sup> (درمختار، ردالمحتار)  
**مسئلہ ۵۸:** جو چیز اُجرت پر لی اور معلوم ہے کہ کچھ دن سال میں ایسے بھی ہیں کہ چیز بیکار رہے گی مثلاً حمام کو کرایہ پر لیا جو گرمیوں میں چالو نہیں رہے گا اس میں یہ شرط کر دی کہ سال میں دو ماہ کا کرایہ نہیں ہوگا اس شرط سے اجارہ فاسد ہو جائے گا اور اگر یہ شرط کی کہ جتنے دنوں بیکار رہے گا اُس کا کرایہ نہیں دیا جائے گا تو اجارہ صحیح ہے اور شرط بھی صحیح۔<sup>(9)</sup> (درمختار)

۱..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۷۰.

۲..... المرجع السابق، ص ۷۱.

۳..... بوجھ لا دنے کے لئے۔

۴..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۷۱.

۵..... رہائش کے قابل۔

۶..... "الدر المختار" و "رد المختار"، کتاب الإجارة، باب ما يجوز... إلخ، مطلب: خوفه من اللصوص... إلخ، ج ۹، ص ۷۲.

۷..... کرایہ دار۔

۸..... "الدر المختار" و "رد المختار"، کتاب الإجارة، باب ما يجوز من الإجارة... إلخ، مطلب: خوفه من اللصوص... إلخ، ج ۹، ص ۷۲، ۷۳.

۹..... "الدر المختار"، کتاب الإجارة، باب ما يجوز من الإجارة... إلخ، ج ۹، ص ۷۴.

## دایہ کے اجارہ کا بیان

**مسئلہ ۱:** دایہ یعنی دودھ پلانے والی کو اجرت پر رکھنا جائز ہے اور اس کے لیے وقت مقرر کرنا بھی ضروری ہوگا یعنی اتنے دنوں کے لیے یہ اجارہ ہے اور دایہ سے کھانے کپڑے پر اجارہ کیا جاسکتا ہے یعنی اُس سے کہا کہ کھانا کپڑا لیا کر اور بچہ کو دودھ پلا اور اس صورت میں متوسط درجہ کا کھانا دینا ہوگا اور کپڑے کی مقدار و جنس و صفت بیان کرنی ہوگی اور اُس کی مدت بھی بیان کرنی ہوگی کہ کب دیا جائے گا اس صورت میں اگرچہ جہالت ہے <sup>(۱)</sup> مگر یہ جہالت باعث نزاع <sup>(۲)</sup> نہیں ہے کیونکہ بچہ پر شفقت والدین کو مجبور کرتی ہے کہ دایہ کے کھانے کپڑے میں کمی نہ کی جائے۔ <sup>(۳)</sup> (ہدایہ)

**مسئلہ ۲:** کسی جانور کو دودھ پینے کے لیے اجرت پر لیا یہ ناجائز ہے۔ یوہیں درخت کو پھل کھانے کے لیے اجرت پر لیا یہ بھی ناجائز ہے اس صورت میں جتنا دودھ دوا ہے یا جتنے پھل کھائے ہیں اُن کی قیمت دینی ہوگی۔ <sup>(۴)</sup> (ردالمحتار)

**مسئلہ ۳:** اگر دایہ سے یہ شرط طے پاگئی ہے کہ بچہ کے والدین کے گھر میں وہ دودھ پلائے تو یہیں اُس کو پلانا ہوگا اپنے گھر نہیں لے جاسکتی مگر جبکہ کوئی عذر ہو مثلاً وہ بیمار ہوگئی کہ یہاں نہیں آسکتی اور اگر یہاں پلانے کی شرط نہیں ہے تو وہ بچہ کو اپنے گھر لے جاسکتی ہے ان کو یہ حق نہیں کہ یہاں رہنے پر اُسے مجبور کریں ہاں اگر وہاں کا یہی عرف <sup>(۵)</sup> ہے کہ دایہ بچہ کے باپ کے گھر آکر دودھ پلاتی ہے یا یہیں رہتی ہے تو بغیر شرط بھی دایہ کو اس رواج کی پابندی کرنی ہوگی۔ <sup>(۶)</sup> (عالمگیری)

**مسئلہ ۴:** دایہ کا کھانا بچہ کے باپ کے ذمہ نہیں ہے جبکہ اجارہ میں مشروط نہ ہو اور مشروط ہو تو دینا ہوگا کپڑے کا بھی یہی حکم ہے۔ <sup>(۷)</sup> (عالمگیری)

**مسئلہ ۵:** دایہ کا شوہر اُس سے وطی <sup>(۸)</sup> کر سکتا ہے مستاجر <sup>(۹)</sup> اُسے اس اندیشہ سے منع نہیں کر سکتا کہ وطی سے حمل رہ

①..... یعنی اجرت متعین نہیں ہے۔ ②..... جھگڑے کا سبب۔

③..... ”الهدایة“، کتاب الإجارة، باب الإجارة الفاسدة، ج ۲، ص ۲۳۹۔

④..... ”ردالمحتار“، کتاب الإجارة، باب ما يجوز... إلخ، مطلب: فی حدیث دخوله علیہ الصلوٰۃ والسلام الحمام، ج ۹، ص ۸۹۔

⑤..... رواج۔

⑥..... ”الفتاویٰ الہندیۃ“، کتاب الإجارة، الباب العاشر فی إجارة الظئر، ج ۴، ص ۴۳۱۔

⑦..... المرجع السابق، ص ۴۳۲۔

⑧..... ہمبستری۔ ⑨..... اجرت پر رکھنے والا۔



جائے گا تو دودھ کیوں کر پلائے گی مگر مستاجر کے گھر میں نہیں کر سکتا بلکہ اُس کے مکان میں بغیر اجازت داخل بھی نہیں ہو سکتا۔<sup>(۱)</sup> (درمختار)

**مسئلہ ۶:** دایہ کے شوہر کو مطلقاً یہ حق حاصل ہے کہ اس اجارہ کو فسخ کر دے خواہ اس اجارہ سے اُسکے شوہر کی بدنامی ہو مثلاً وہ شخص ذی عزت ہے اور اُس کی عورت کا اجارہ پر دودھ پلانا باعثِ ذلت ہے یا اس اجارہ میں اُس کی بدنامی نہ ہو کیونکہ اس صورت میں بھی شوہر کے بعض حقوق تلف<sup>(۲)</sup> ہوتے ہیں مگر یہ ضرور ہے کہ اُس شخص کا اس عورت کا شوہر ہونا معلوم و مشہور ہو اور اگر محض دونوں کے اقرار سے ہی یہ معلوم ہوا کہ یہ میاں بی بی ہیں اُن کا نکاح ظاہر نہ ہو تو اس شوہر کو فسخِ اجارہ کا<sup>(۳)</sup> اختیار نہیں۔<sup>(۴)</sup> (درمختار)

**مسئلہ ۷:** دایہ بیمار ہوگئی کہ اُس کا دودھ بچہ کو مضر ہوگا یا وہ حاملہ ہوگئی کہ اس کا بھی دودھ مضر ہے تو مستاجر اجارہ کو فسخ کر سکتا ہے بلکہ یہ خود بھی اجارہ کو فسخ کر سکتی ہے کہ دودھ پلانا اسے بھی مضر ہے۔ یوہیں اگر بچہ کے گھر والے اسے ایذا دیتے ہوں یا اس کی عادت دوسرے کے بچہ کو دودھ پلانے کی نہیں ہے یا لوگ اسے عار دلاتے ہوں تو اجارہ کو فسخ کر سکتی ہے مگر جبکہ وہ بچہ نہ دوسری عورت کا دودھ پیتا ہو نہ غذا کھا سکتا ہو تو اسے اجارہ فسخ کرنے کا اختیار نہیں ہے۔<sup>(۵)</sup> (درمختار، ردالمحتار)

**مسئلہ ۸:** دایہ اگر بدکار عورت ہے یا بدزبان ہے یا چوری کرتی ہے یا بچہ اس کا دودھ ڈال دیتا ہے یا اس کی چھاتی مونہ میں نہیں لیتا یا وہ لوگ سفر میں جانا چاہتے ہیں اور یہ اُن کے ساتھ جانے سے انکار کرتی ہے یا بہت دیر دیر تک غائب رہتی ہے ان سب وجوہ سے اجارہ کو فسخ کر سکتے ہیں۔<sup>(۶)</sup> (درمختار، ردالمحتار)

**مسئلہ ۹:** بچہ مر گیا یا دایہ مر گئی اجارہ فسخ ہو گیا بچہ کے باپ کے مرنے سے اجارہ فسخ نہیں ہوگا۔<sup>(۷)</sup> (درمختار)

**مسئلہ ۱۰:** دایہ کے ذمہ یہ کام بھی ہیں۔ بچہ کا ہاتھ مونہ دھلانا، اُس کو نہلانا، کپڑے پر پیشاب پاخانہ لگا ہوا تو اسے دھونا، بچہ کو تیل لگانا اور اُس کو یہ بھی کرنا ہوگا کہ ایسی چیز نہ کھائے جس سے بچہ کو ضرر پہنچے۔<sup>(۸)</sup> (درمختار)

①....."الدر المختار"، کتاب الإجارة، باب الإجارة الفاسدة، ج ۹، ص ۹۰.

②.....ضائع۔ ③.....یعنی اجارے کو ختم کرنے کا۔

④....."الدر المختار"، کتاب الإجارة، باب الإجارة الفاسدة، ج ۹، ص ۹۰.

⑤....."الدر المختار" و "ردالمحتار"، کتاب الإجارة، باب الإجارة الفاسدة، مطلب: فی حدیث دخوله علیہ الصّلاة والسلام الحمام، ج ۹، ص ۹۰.

⑥.....المرجع السابق.

⑦....."الدر المختار"، کتاب الإجارة، باب الإجارة الفاسدة، ج ۹، ص ۹۱.

⑧.....المرجع السابق.

**مسئلہ ۱۱:** دایہ نے بکری کا دودھ بچہ کو پلا دیا یا اُسے غذا کھلائی یعنی اپنا دودھ پلانے کی جگہ یہ کیا تو اُجرت کی مستحق نہیں ہوگی کہ اُس کا اصلی کام دودھ پلانا ہے۔<sup>(۱)</sup> (ہدایہ)

**مسئلہ ۱۲:** دایہ نے اپنی خادمہ سے دودھ پلویا یا کسی دوسری عورت کو اس بچہ کے دودھ پلانے کے لیے نوکر رکھا اس نے دودھ پلایا اس صورت میں اُجرت کی مستحق ہوگی کہ دوسری عورت کا اس کے حکم سے دودھ پلانا گویا اسی کا پلانا ہے مگر جبکہ اس کو نوکر رکھتے وقت یہ شرط ہو کہ خود تجھی کو دودھ پلانا ہوگا تو دوسری عورت کا نہیں پلوا سکتی اور ایسا کرے گی تو اُجرت کی مستحق نہیں ہوگی۔<sup>(۲)</sup> (درمختار، بحر)

**مسئلہ ۱۳:** ایک جگہ بچہ کو دودھ پلانے کی نوکری کی اور ان لوگوں کی لاعلمی میں اُس نے دوسری جگہ بھی بچہ کو دودھ پلانے کی نوکری کر لی اور دونوں بچوں کو تا اختتام مدت دودھ پلاتی رہی اُس کو ایسا کرنا ناجائز و گناہ ہے مگر دونوں جگہ سے اپنی پوری اُجرت جو مقرر ہوئی ہے لینے کی مستحق ہے یہ نہیں ہوگا کہ دونوں نصف نصف اُجرت دیں۔ ہاں اگر ناغے کیے ہیں تو ان دنوں کی اُجرت کم کی جاسکتی ہے۔<sup>(۳)</sup> (درمختار، ردالمحتار)

**مسئلہ ۱۴:** ایک شخص کے دو بچے ہیں دونوں کو دودھ پلانے کے لیے ایک دایہ کو نوکر رکھا ان میں سے ایک بچہ مر گیا تو دایہ اب سے نصف اُجرت کی مستحق ہوگی کہ جو بچہ مر گیا اُسکے حق میں اجارہ بھی نہ رہا۔<sup>(۴)</sup> (عالمگیری)

**مسئلہ ۱۵:** دایہ کے ذمہ یہ نہیں ہے کہ بچہ کے والدین کا کام کرے بطور تبرع و احسان کر دے تو اُس کی خوشی اس عقد کی وجہ سے اُس پر لازم نہیں۔<sup>(۵)</sup> (عالمگیری)

**مسئلہ ۱۶:** دایہ کے عزیز و اقارب اُس سے ملنے کو آئیں تو صاحب خانہ اُن کو یہاں ٹھہرنے سے منع کر سکتا ہے۔ یوہیں بغیر اجازت صاحب خانہ اُن لوگوں کو یہاں کا کھانا بھی نہیں کھلا سکتی اور یہ اپنے عزیزوں کے یہاں جانا چاہتی ہو تو جانے سے منع کر سکتے ہیں جبکہ اس کا جانا بچہ کے لیے مضر ہو۔<sup>(۶)</sup> (عالمگیری)

①..... "الهدایة"، کتاب الإجارة، باب الإجارة الفاسدة، ج ۲، ص ۲۴۰.

②..... "الدر المختار"، کتاب الإجارة، باب الإجارة الفاسدة، ج ۹، ص ۹۲.

و "البحر الرائق"، کتاب الإجارة، باب الإجارة الفاسدة، ج ۸، ص ۴۱.

③..... "الدر المختار" و "رد المختار"، کتاب الإجارة، باب الإجارة الفاسدة، مطلب: فی حدیث دخوله علیہ الصلوة والسلام الحمام، ج ۹، ص ۹۲.

④..... "الفتاویٰ الہندیہ"، کتاب الإجارة، الباب العاشر فی إجارة الظئر، ج ۴، ص ۴۳۳.

⑤..... المرجع السابق، ص ۴۳۲. ⑥..... المرجع السابق، ص ۴۳۳.



مسئلہ ۱۷: حاجت کے وقت دایہ یہاں سے وقتاً فوقتاً جاسکتی ہے مگر دیر دیر تک باہر نہیں رہ سکتی اس سے اُس کو روک دیا جائے گا کہ یہ بچہ کے لیے مضر ہے۔<sup>(۱)</sup> (عالمگیری)

مسئلہ ۱۸: بچہ کی ماں کو دودھ پلانے کے لیے اُجرت پر مقرر کیا اس کی دو صورتیں ہیں اگر وہ نکاح میں ہے تو یہ اجارہ ناجائز ہے اور طلاق دینے کے بعد یہ اجارہ ہوا اور طلاق بھی رجعی ہے تو یہ اجارہ بھی ناجائز ہے اور طلاق بائن کے بعد اجارہ ہوا تو جائز ہے اور اگر وہ بچہ اس شخص کا دوسری عورت سے ہے تو اپنی اُس عورت سے جو اس بچہ کی ماں نہیں ہے اُجرت پر دودھ پلا سکتا ہے۔<sup>(۲)</sup> (عالمگیری)

مسئلہ ۱۹: بچہ کی ماں کو دودھ پلانے کے لیے اُجرت پر رکھا اُس نے کسی سے نکاح کر لیا تو اس کی وجہ سے اجارہ فسخ نہیں ہوگا۔<sup>(۳)</sup> (عالمگیری)

مسئلہ ۲۰: اپنے محارم میں سے کسی عورت کو دودھ پلانے کے لیے اجیر رکھنا جائز ہے مثلاً اپنی ماں یا بہن یا لڑکی کو اپنے بچہ کے دودھ پلانے کے لیے مقرر کیا۔<sup>(۴)</sup> (عالمگیری)

مسئلہ ۲۱: کہیں سے پڑا ہوا بچہ اُٹھالایا اور اس کے لیے دایہ مقرر کی تو دایہ کی اُجرت خود اسی پر واجب ہوگی اور یہ شخص مُتَبَرِّع<sup>(۵)</sup> ہے کہ اس کو رجوع نہیں کر سکتا۔<sup>(۶)</sup> (عالمگیری)

مسئلہ ۲۲: یتیم بچہ کے لیے مال ہو تو رضاع کے مصارف<sup>(۷)</sup> اُس کے اپنے مال سے دیے جائیں اور مال نہ ہو تو جس کے ذمہ اُس کا نفقہ<sup>(۸)</sup> ہو اُسی کے ذمہ یہ بھی ہیں اور اگر کوئی ایسا شخص بھی نہ ہو جس پر اس کا نفقہ واجب ہو تو بیت المال سے دیے جائیں۔<sup>(۹)</sup> (عالمگیری)

مسئلہ ۲۳: دایہ کو سو روپے پر ایک سال دودھ پلانے کے لیے مقرر کیا اور یہ شرط کر لی کہ بچہ اثناء سال میں<sup>(۱۰)</sup> مرجائے گا جب بھی اُس کو سو ہی دیے جائیں گے اس شرط کی وجہ سے اجارہ فاسد ہو گیا لہذا اگر بچہ مر گیا تو جتنے دنوں اُس نے

①....."الفتاویٰ الہندیۃ"، کتاب الإجارة، الباب العاشر فی إجارة الظئر، ج ۴، ص ۴۳۳.

②.....المرجع السابق، ص ۴۳۴. ③.....المرجع السابق. ④.....المرجع السابق.

⑤.....یعنی احسان کرنے والا۔

⑥....."الفتاویٰ الہندیۃ"، کتاب الإجارة، الباب العاشر فی إجارة الظئر، ج ۴، ص ۴۳۴.

⑦.....دودھ پلانے کے اخراجات۔ ⑧.....کھانے پینے، کپڑے، رہائش وغیرہ کے اخراجات۔

⑨....."الفتاویٰ الہندیۃ"، کتاب الإجارة، الباب العاشر فی إجارة الظئر، ج ۴، ص ۴۳۴.

⑩.....دوران سال۔

دودھ پلایا ہے اُس کی اُجرت مثل ملے گی اور اگر سال بھر کے لیے اس شرط کے ساتھ مقرر کیا کہ صرف پہلے مہینہ کے مقابل میں یہ سو روپے ہیں اور اس کے بعد سے سال کی بقیہ مدت میں مفت پلائے گی یہ اجارہ بھی فاسد ہے اگر دو ڈھائی مہینہ دودھ پلانے کے بعد بچہ مر گیا تو اُجرت مثل دی جائے گی جو اس مقرر شدہ سے زائد نہ ہو۔<sup>(1)</sup> (عالمگیری)

**مسئلہ ۲۴:** مسلمان نے بچہ کے دودھ پلانے کے لیے کسی کافر کو مقرر کیا یا ایسی عورت کو مقرر کیا جو صحیح النسب نہ ہو یہ جائز ہے یعنی اجارہ صحیح ہے۔<sup>(2)</sup> (عالمگیری) مگر تجربہ سے یہ امر ثابت کہ دودھ کا اثر بچہ میں ضرور پیدا ہوتا ہے اور شرع مطہر نے بھی اس سے انکار نہیں کیا ہے بلکہ دودھ کی وجہ سے رشتہ قائم ہو جانا قرآن سے ثابت اور حدیث نے بھی بتایا کہ رضاعت سے ویسا ہی رشتہ پیدا ہو جاتا ہے جس طرح نسب سے ہوتا ہے اس سے معلوم ہوتا ہے کہ دودھ کے بھی اثرات ہوتے ہیں لہذا دودھ پلانے کے لیے جو عورت اختیار کی جائے اُس کے صلاح و تقویٰ کا لحاظ کیا جائے تاکہ بچہ میں بد عورت کے بُرے اثرات نہ پیدا ہوں۔ دوسرا امر یہ بھی قابل لحاظ ہے کہ دایہ کی صحبت میں بچہ رہتا ہے اور بچہ کی تربیت دایہ کے ذمہ ہوتی ہے اور تربیت و صحبت کے بد اثرات کا انکار بدیہی<sup>(3)</sup> بات کا انکار ہے اور بچپن میں جو خرابیاں پیدا ہو جاتی ہیں اُن کا زائل ہونا نہایت دشوار ہوتا ہے لہذا ان کو نظر انداز کرنا مصالح کے خلاف<sup>(4)</sup> ہے اگرچہ اجارہ صحیح ہو جائے گا۔

**مسئلہ ۲۵:** بچہ کو دودھ پلانے کے لیے بکری کو اجارہ پر لیا یا بکری کا بچہ ہے اس کو دودھ پلانے کے لیے بکری کو اجارہ پر لیا یہ ناجائز ہے۔<sup>(5)</sup> (عالمگیری)

## اجارۃ فاسدہ کا بیان

**مسئلہ ۱:** عقد فاسد وہ ہے جو اپنی اصل کے لحاظ سے موافق شرع<sup>(6)</sup> ہے مگر اُس میں کوئی وصف ایسا ہے جس کی وجہ سے نامشروع<sup>(7)</sup> ہے اور اگر اصل ہی کے اعتبار سے خلاف شرع ہے تو وہ باطل ہے مثلاً مُردار یا خون کو اُجرت قرار دیا یا خوشبو کو سونگھنے کے لیے اُجرت پر لیا یا بُت بنانے کے لیے کسی کو اجیر رکھا کہ ان سب صورتوں میں اجارہ باطل ہے۔ اجارۃ فاسدہ کی مثال یہ ہے کہ اجارہ میں کوئی ایسی شرط ذکر کی جس کو عقد اجارہ مقتضی نہ ہو اسی کی صورتیں یہاں ذکر کی جائیں گی۔<sup>(8)</sup> (درمختار، ردالمحتار)

①..... "الفتاویٰ الہندیہ"، کتاب الإجارۃ، الباب العاشر فی إجارۃ الظئر، ج ۴، ص ۴۳۴.

②..... المرجع السابق.

③..... روشن و واضح۔ ④..... مصلحتوں کے خلاف۔

⑤..... "الفتاویٰ الہندیہ"، کتاب الإجارۃ، الباب العاشر فی إجارۃ الظئر، ج ۴، ص ۴۳۴.

⑥..... شریعت کے مطابق۔ ⑦..... ناجائز۔

⑧..... "الدرالمختار" و "ردالمحتار"، کتاب الإجارۃ، باب الإجارۃ الفاسدۃ، ج ۹، ص ۷۵.



**مسئلہ ۲:** اجارہ باطل میں اگر چیز کو استعمال کیا اور وہ کام کر دیا جس کے لیے اجارہ ہوا جب بھی اجرت واجب نہ ہوگی اگرچہ وہ چیز اسی لیے ہے کہ کرایہ پردی جائے مگر مال وقف اور مال یتیم کو اگر اجارہ باطلہ کے طور پر دیا اور مستاجر نے منفعت حاصل کر لی تو اجرت مثل واجب ہوگی۔<sup>(۱)</sup> (درمختار، ردالمحتار)

**مسئلہ ۳:** اجارہ فاسدہ کا حکم یہ ہے کہ اس استعمال کرنے پر اجرت مثل لازم ہوگی اور اس میں تین صورتیں ہیں اگر اجرت مقرر ہی نہیں ہوئی یا جو مقرر ہوئی معلوم نہیں ان دونوں صورتوں میں جو کچھ اجرت مثل ہو دینی ہوگی اور اگر اجرت مقرر ہوئی اور وہ معلوم بھی ہے تو اجرت مثل اسی وقت دی جائے گی جب وہ مقرر سے زیادہ نہ ہو اور اگر مقرر سے اجرت مثل زائد ہے تو جو مقرر ہے وہی دی جائے گی اس سے زیادہ نہیں دی جائے گی۔<sup>(۲)</sup> (بحر وغیرہ)

**مسئلہ ۴:** اجارہ فاسدہ میں محض قبضہ کرنے سے منافع کا مالک نہیں ہوگا اور بیع فاسد میں قبضہ کرنے سے بیع<sup>(۳)</sup> کا مالک ہو جاتا ہے مشتری<sup>(۴)</sup> کے تصرفات قبضہ کے بعد نافذ ہو جاتے ہیں مستاجر<sup>(۵)</sup> قبضہ کر کے اسے اجارہ پر دیدے یہ نہیں کر سکتا اور اگر اس نے اجارہ پردے ہی دیا تو اجرت مثل لازم ہوگی یعنی مستاجر اول مالک کو اجرت مثل دے گا یہ نہیں کہا جائے گا کہ یہ غاصب ہے اور انتفاع کے مقابل میں اس سے اجرت نہ لی جائے۔<sup>(۶)</sup> (درمختار)

**مسئلہ ۵:** جو شرطیں مقتضائے عقد کے خلاف ہیں ان سے عقد اجارہ فاسد ہو جاتا ہے لہذا جو شرطیں بیع کو فاسد کرتی ہیں اجارہ کو بھی فاسد کرتی ہیں کیونکہ اجارہ بھی ایک قسم کی بیع ہے فرق یہ ہے کہ بیع میں چیز بیچی جاتی ہے اور اجارہ میں چیز کی منفعت بیچی جاتی ہے۔<sup>(۷)</sup> (بحر)

**مسئلہ ۶:** جہالت سے اجارہ فاسد ہو جاتا ہے اس کی چند صورتیں ہیں جو چیز اجرت پردی جائے وہ مجہول ہو یا منفعت کی مقدار مجہول ہو یعنی مدت بیان میں نہیں آئی مثلاً مکان کتنے دنوں کے لیے کرایہ پر دیا یا اجرت مجہول ہو یعنی یہ نہیں بیان کیا کہ کرایہ کیا ہوگا یا کام مجہول ہو یہ نہیں بیان کیا کہ کیا کام لیا جائے گا مثلاً جانور میں یہ نہیں بیان کیا کہ بار برداری کے لیے ہے یا سواری کے لیے۔<sup>(۸)</sup> (عالمگیری)

①..... "الدر المختار" و "رد المختار"، کتاب الإجارة، باب الإجارة الفاسدة، ج ۹، ص ۷۶.

②..... "البحر الرائق"، کتاب الإجارة، باب الإجارة الفاسدة، ج ۷، ص ۵۲۹-۵۳۱، وغیرہ.

③..... بیچی گئی چیز۔ ④..... خریدار۔ ⑤..... کرایہ پر لینے والا۔

⑥..... "الدر المختار"، کتاب الإجارة، باب الإجارة الفاسدة، ج ۹، ص ۷۶.

⑦..... "البحر الرائق"، کتاب الإجارة، باب الإجارة الفاسدة، ج ۷، ص ۵۳۰.

⑧..... "الفتاویٰ الهندیة"، کتاب الإجارة، الباب الخامس عشر فی بیان ما یجوز، ج ۴، ص ۴۳۹.

**مسئلہ ۷:** جانور کرایہ پر لیا اور یہ شرط ہے کہ اس کو دانہ گھاس مستاجر دے گا یہ اجارہ فاسد ہے کہ جانور کا چارہ مالک کے ذمہ ہے اور مستاجر کے ذمہ کرنا مقتضائے عقد کے خلاف ہے۔ یوہیں مکان کرایہ پر دیا اور شرط یہ ہے کہ اس کی مرمت مستاجر کے ذمہ ہے یا مکان کا ٹیکس مستاجر کے ذمہ ہے یہ اجارہ بھی فاسد ہے کہ ان چیزوں کا تعلق مالک سے ہے مستاجر کے ذمہ شرط کرنا مقتضائے عقد کے خلاف ہے۔<sup>(۱)</sup> (درمختار)

**مسئلہ ۸:** جو چیز اجارہ پردی ہے وہ شائع ہے اس سے بھی اجارہ فاسد ہو جاتا ہے مثلاً اس مکان کا نصف حصہ کرایہ پر دیا کہ نصف مکان جزو شائع ہے یا ایک مکان مشترک ہے اس نے اپنا حصہ غیر شریک کو کرایہ پر دیا یا مکان میں تین شخص شریک ہیں اس نے اپنا حصہ ایک شریک کو کرایہ پر دیا سب صورتیں ناجائز ہیں اور اجارہ فاسد ہے۔<sup>(۲)</sup> (درمختار)

**مسئلہ ۹:** اگر اجارہ کے وقت شیوع نہ تھا بعد میں آگیا تو اس سے اجارہ فاسد نہیں ہوگا مثلاً پورا مکان اجارہ پر دیا تھا پھر اس کے ایک جزو شائع میں فسخ کر دیا اس شیوع سے اجارہ فاسد نہیں ہوا۔<sup>(۳)</sup> (درمختار)

**مسئلہ ۱۰:** جو چیز اجرت میں ذکر کی گئی وہ مجہول ہے مثلاً اس کام کی اجرت ایک کپڑا ہے یا اس میں بعض مجہول ہے مثلاً اتنا کرایہ اور مکان کی مرمت تمہارے ذمہ کہ اس صورت میں مرمت بھی کرایہ میں داخل ہے اور چونکہ معلوم نہیں مرمت میں کیا صرف ہوگا لہذا پورا کرایہ مجہول ہو گیا۔<sup>(۴)</sup> (درمختار)

## (اجارہ کے اوقات)

**مسئلہ ۱۱:** اجارہ کی میعاد اگر یکم تاریخ سے شروع ہوتی ہو تو مہینہ میں چاند کا اعتبار ہوگا یعنی دوسرا چاند ہو گیا مہینہ پورا ہو گیا اور اگر درمیان ماہ سے مدت شروع ہوتی ہے تو تیس دن کا مہینہ لیا جائے گا۔ اسی طرح اگر کئی ماہ کے لیے مکان یا کوئی چیز کرایہ پر لی تو پہلی صورت میں چاند سے چاند تک اور دوسری صورت میں ہر مہینہ تیس دن کا لیا جائے گا بلکہ ایک سال کے لیے یا کئی سال کے لیے کرایہ پر لیا تو پہلی صورت میں ہلال (چاند) کے بارہ ماہ اور دوسری صورت میں تین سو ساٹھ دن کا سال شمار ہوگا۔<sup>(۵)</sup> (عالمگیری)

①....."الدر المختار"، کتاب الإجارة، باب الإجارة الفاسدة، ج ۹، ص ۷۸.

②.....المرجع السابق، ص ۷۹. ③.....المرجع السابق، ص ۷۹.

④.....المرجع السابق، ص ۸۰.

⑤....."الفتاویٰ الہندیۃ"، کتاب الإجارة، الباب الثالث فی الأوقات... إلخ، ج ۴، ص ۴۱۵، ۴۱۶.



**مسئلہ ۱۲:** یوں اجارہ پر لیا کہ ہر ماہ ایک روپیہ کرایہ اور یہ نہیں ٹھہرا کہ کتنے مہینوں کے لیے کرایہ پر لینا دینا ہوا تو صرف پہلے مہینہ کا اجارہ صحیح ہے اور باقی مہینوں کا فاسد پہلا مہینہ ختم ہوتے ہی پہلی ہی تاریخ میں ہر ایک اجارہ کو فسخ کر سکتا ہے اور پہلی تاریخ میں فسخ نہیں کیا تو اب اس مہینہ میں خالی نہیں کر سکتا اور اگر مہینوں کی تعداد ذکر کر دی ہے مثلاً چھ ماہ کے لیے اجارہ ہوا تو اجارہ صحیح ہے۔<sup>(۱)</sup> (عالمگیری)

**مسئلہ ۱۳:** ایک سال کے لیے مکان کرایہ پر لیا اور یہ ٹھہرا کہ ہر ماہ کا ایک روپیہ کرایہ ہے یہ جائز ہے اور اگر مہینہ کا کرایہ نہیں بیان کیا صرف یہ ٹھہرا کہ ایک سال کا کرایہ دس روپے یہ بھی جائز ہے دونوں صورتوں میں اندرون سال بلا عذر کوئی بھی اجارہ کو فسخ نہیں کر سکتا۔<sup>(۲)</sup> (عالمگیری)

**مسئلہ ۱۴:** ایک دن کے لیے مزدور رکھا تو کس وقت سے کس وقت تک کام کرے گا اس کے متعلق وہاں کا عرف<sup>(۳)</sup> دیکھا جائے گا اگر عرف یہ ہے کہ طلوع آفتاب سے غروب تک کام کرے تو اس کو بھی کرنا ہوگا اور اگر عرف یہ ہے کہ طلوع آفتاب سے عصر تک کام کرے تو یہ لیا جائے گا اور اگر دونوں قسم کا رواج ہے تو غروب تک کام کرنا ہوگا کیونکہ اجارہ میں دن کہا ہے اور دن غروب پر ختم ہوتا ہے۔<sup>(۴)</sup> (عالمگیری) ہندوستان میں اس کے متعلق مختلف قسم کے عرف ہیں معماروں<sup>(۵)</sup> کے متعلق یہ عرف ہے کہ انھیں بارہ بجے سے دو بجے تک دو گھنٹے کی کھانے کے لیے اور کچھ تھوڑی دیر آرام کرنے کے لیے چھٹی دی جاتی ہے اور اسی وقت میں جو ان میں نمازی ہوتے ہیں نماز بھی پڑھ لیتے ہیں اور شام کو غروب آفتاب پر یا اس سے کچھ قبل کام ختم کیا جاتا ہے اور صبح کو گھنٹا پون گھنٹا دن نکلنے کے بعد کام شروع ہوتا ہے بالجملہ مزدوروں کے کام کے اوقات وہی ہوں گے جو وہاں کا عرف ہے۔

**مسئلہ ۱۵:** دو دن چار دن دس دن کے لیے کسی کو کام پر رکھا تو وہی ایام مراد لیے جائیں گے جو عقد اجارہ سے متصل ہیں اور اگر دنوں کو معین نہیں کیا ہے کہہ دیا کہ مثلاً دو دن کا میرے یہاں کام ہے تم کسی دو دن میں کر دینا تو اجارہ صحیح نہیں کہ اس اجارہ میں وقت کا مقرر کرنا ضروری ہے۔<sup>(۶)</sup> (عالمگیری)

①..... "الفتاویٰ الہندیۃ"، کتاب الإجارة، الباب الثالث فی الأوقات... إلخ، ج ۴، ص ۴۱۶۔

②..... المرجع السابق۔

③..... رواج۔

④..... "الفتاویٰ الہندیۃ"، کتاب الإجارة، الباب الثالث فی الأوقات... إلخ، ج ۴، ص ۴۱۶۔

⑤..... تعمیراتی کام کرنے والوں۔

⑥..... "الفتاویٰ الہندیۃ"، کتاب الإجارة، الباب الثالث فی الأوقات... إلخ، ج ۴، ص ۴۱۶۔

## (جائز و ناجائز اجارے)

**مسئلہ ۱۶:** حمام کی اجرت جائز ہے اگرچہ یہاں یہ متعین نہیں ہوتا کہ کتنا پانی صرف کرے گا اور کتنی دیر تک حمام میں ٹھہرے گا۔ ہاں اگر حمام میں دوسروں کے سامنے اپنے ستر کو کھولے جیسا کہ عموماً حمام میں ایسا ہوتا ہے یا خود اپنا ستر نہیں کھولا تو دوسروں کے ستر پر نظر پڑتی ہے اس وجہ سے حمام میں جانا منع ہے خصوصاً عورتوں کو اس میں جانے سے بہت زیادہ احتیاط چاہیے اور اگر نہ اپنا ستر کھولے نہ دوسرے کے ستر کی طرف نظر کرے تو حمام میں جانے کی ممانعت نہیں۔<sup>(۱)</sup> (ہدایہ، درمختار، ردالمحتار)

**مسئلہ ۱۷:** حجامت یعنی کھینچنے لگوانا جائز ہے اور کھینچنے کی اجرت دینا لینا بھی جائز ہے کھینچنے لگانے والے کے لیے وہ اجرت حلال ہے اگرچہ اُس کو خون نکالنا پڑتا ہے اور کبھی خون سے آلودہ بھی ہو جاتا ہے مگر چونکہ حضور اقدس صلی اللہ تعالیٰ علیہ وسلم نے خود کھینچنے لگوائے اور لگانے والے کو اجرت بھی دی معلوم ہوا کہ اس اجرت میں خباثت<sup>(۲)</sup> نہیں۔<sup>(۳)</sup> (ہدایہ)

**مسئلہ ۱۸:** نرجانور کو جفتی کرنے کے لیے اجرت پر دینا ناجائز ہے اور اجرت بھی لینا ناجائز۔<sup>(۴)</sup> (ہدایہ)

**مسئلہ ۱۹:** گناہ کے کام پر اجارہ ناجائز ہے مثلاً نوحہ کرنے والی<sup>(۵)</sup> کو اجرت پر رکھا کہ وہ نوحہ کرے گی جس کی یہ مزدوری دی جائے گی۔ گانے بجانے کے لیے اجیر کیا<sup>(۶)</sup> کہ وہ اتنی دیر تک گائے گا اور اُس کو یہ اجرت دی جائے گی۔ ملا ہی یعنی لہو و لعب پر اجارہ بھی ناجائز ہے۔ گانا یا باجا سکھانے کے لیے نوکر رکھتے ہیں یہ بھی ناجائز ہے۔<sup>(۷)</sup> (درمختار، عالمگیری) ان صورتوں میں اجرت لینا بھی حرام ہے اور لے لی ہو تو واپس کرے اور معلوم نہ رہا کہ کس سے اجرت لی تھی تو اُسے صدقہ کر دے کہ خبیث مال کا یہی حکم ہے۔<sup>(۸)</sup> (بحر)

①..... ”الهدایة“، کتاب الإجازات، باب الإجارة الفاسدة، ج ۲، ص ۲۳۸.

و ”الدرالمختار“ و ”ردالمحتار“، کتاب الإجارة، باب الإجارة الفاسدة، مطلب: فی حدیث دخوله... إلخ، ج ۹، ص ۸۷.

②..... خرابی۔

③..... ”الهدایة“، کتاب الإجازات، باب الإجارة الفاسدة، ج ۲، ص ۲۳۸.

④..... المرجع السابق.

⑤..... میت کے اوصاف مبالغہ کے ساتھ بیان کر کے آواز کے ساتھ رونے والی عورت۔ ⑥..... یعنی کرائے پر لایا۔

⑦..... ”الدرالمختار“، کتاب الإجارة، باب الإجارة الفاسدة، ج ۹، ص ۹۲.

و ”الفتاویٰ الہندیہ“، کتاب الإجارة، الباب السادس فی مسائل الشیوع... إلخ، ج ۴، ص ۴۴۹.

⑧..... ”البحر الرائق“، کتاب الإجارة، باب الإجارة الفاسدة، ج ۸، ص ۳۵.



**مسئلہ ۲۰:** طبل غازی<sup>(۱)</sup> کہ اس سے لہو مقصود نہیں ہوتا جائز ہے اور اس کا اجارہ بھی جائز اسی طرح شادیوں میں دف بجانے کی اجازت ہے جس میں جھانچ نہ ہوں اس کا اجارہ بھی ناجائز نہیں۔<sup>(۲)</sup> (ردالمحتار) اس زمانہ میں ملاہی کے اجارات بکثرت پائے جاتے ہیں جیسے سینما، بائیسکوپ تھیٹر میں ملازمین گانے اور تماشے کرنے کے لیے نوکر رکھے جاتے ہیں یہ اجارے ناجائز ہیں بلکہ تماشا دیکھنے والے اپنے تماشا دیکھنے کی اجرت دیتے ہیں یعنی اجرت دے کر تماشا کراتے ہیں یہ بھی ناجائز یعنی تماشا دیکھنا یا تماشا کرنا تو گناہ کا کام ہے ہی پیسے دے کر تماشے کرنا یہ ایک دوسرا گناہ ہے اور حرام کام میں پیسہ صرف کرنا ہے۔

**مسئلہ ۲۱:** مسلمان نے کسی کافر کو رہنے کے لیے مکان کرایہ پر دیا یہ اجارہ جائز ہے کوئی حرج نہیں۔ اب اُس گھر میں کافر نے شراب پی یا صلیب کی پرستش کی یہ اُس کافر کا ذاتی فعل ہے اس سے اُس مسلمان پر گناہ نہیں ہاں اگر اُس مکان میں کافر نے گھنٹہ<sup>(۳)</sup> اور ناقوس<sup>(۴)</sup> بجایا یا سنکھ<sup>(۵)</sup> پھونکا یا علانیہ شراب بیچنا شروع کیا تو ضرور ان امور سے روکا جائے گا۔<sup>(۶)</sup> (عالمگیری)

**مسئلہ ۲۲:** کبھی عورتوں کو<sup>(۷)</sup> بازاروں میں بالا خانے کرایہ پر دینا کہ وہ اُن میں ناچ مجرا کریں یا زنا کرائیں، یہ ناجائز ہے۔

**مسئلہ ۲۳:** طاعت و عبادت کے کاموں پر اجارہ کرنا ناجائز نہیں مثلاً اذان کہنے کے لیے امامت کے لیے قرآن و فقہ کی تعلیم کے لیے حج کے لیے یعنی اس لیے اجیر کیا کہ کسی کی طرف سے حج کرے۔ متقدمین فقہاء کا یہی مسلک تھا مگر متاخرین نے دیکھا کہ دین کے کاموں میں سستی پیدا ہو گئی ہے اگر اس اجارہ کی سب صورتوں کو ناجائز کہا جائے تو دین کے بہت سے کاموں

①..... یعنی جنگ کے موقع پر جو نقارہ بجایا جاتا ہے۔

②..... ”ردالمحتار“، کتاب الاجارۃ، باب الاجارۃ الفاسدۃ، مطلب فی الاستئجار علی المعاصی، ج ۹، ص ۹۲۔

③..... کسی دھات کا تو اوغیرہ جسے موگری سے بجاتے ہیں۔

④..... وہ سنکھ جو ہندو یا دوسرے غیر مسلم پوجا کے وقت بجاتے ہیں۔

⑤..... ایک قسم کا بڑا ناقوس جو مندروں میں بجایا جاتا ہے۔

⑥..... ”الفتاویٰ الہندیۃ“، کتاب الاجارۃ، الباب السادس عشر فی مسائل الشیوع... إلخ، ج ۴، ص ۴۵۰۔

⑦..... یعنی طوائفوں کو۔

میں خلل واقع ہوگا<sup>(1)</sup> اُنھوں نے اس کلیہ سے بعض امور کا استثنافرمادیا اور یہ فتویٰ دیا کہ تعلیم قرآن وفقہ اور اذان وامامت پر اجارہ جائز ہے کیونکہ ایسا نہ کیا جائے تو قرآن وفقہ کے پڑھانے والے طلبِ معیشت میں<sup>(2)</sup> مشغول ہو کر اس کام کو چھوڑ دیں گے اور لوگ دین کی باتوں سے ناواقف ہوتے جائیں گے۔ اسی طرح اگر مؤذن وامام کو نوکرنہ رکھا جائے تو بہت سی مساجد میں اذان وجماعت کا سلسلہ بند ہو جائے گا اور اس شعار اسلامی میں زبردست کمی واقع ہو جائے گی۔ اسی طرح بعض علما نے وعظ پراجارہ کو بھی جائز کہا ہے اس زمانہ میں اکثر مقامات ایسے ہیں جہاں اہل علم نہیں ہیں ادھر ادھر سے کبھی کوئی عالم پہنچ جاتا ہے جو وعظ و تقریر کے ذریعہ اُنھیں دین کی تعلیم دے دیتا ہے اگر اس اجارہ کو ناجائز کر دیا جائے تو عوام کو جو اس ذریعہ سے کچھ علم کی باتیں معلوم ہو جاتی ہیں اس کا انسداد ہو جائے گا<sup>(3)</sup>۔ یہاں یہ بتادینا بھی ضروری معلوم ہوتا ہے کہ جب اصل مذہب یہی ہے کہ یہ اجارہ ناجائز ہے ایک دینی ضرورت کی بنا پر اس کے جواز کا فتویٰ دیا جاتا ہے تو جس بندہ خدا سے ہو سکے کہ ان امور کو محض خالصاً لوجه اللہ<sup>(4)</sup> انجام دے اور اجر اخروی<sup>(5)</sup> کا مستحق بنے تو اس سے بہتر کیا بات ہے پھر اگر لوگ اس کی خدمت کریں بلکہ یہ تھوڑے کرتے ہوئے کہ دین کی خدمت یہ کرتے ہیں ہم ان کی خدمت کر کے ثواب حاصل کریں تو دینے والا مستحق ثواب ہوگا اور اُس کو لینا جائز ہوگا کہ یہ اجرت نہیں ہے بلکہ اعانت و امداد ہے۔

**مسئلہ ۲۴:** فقہائے کرام نے اُس کلیہ سے جن چیزوں کا استثنافرمایا وہ مذکور ہوئیں اس سے معلوم ہوا کہ تلاوت قرآن پراجارہ جس طرح قدما کے نزدیک ناجائز ہے متاخرین کے نزدیک بھی ناجائز ہے لہذا سوم<sup>(6)</sup> وغیرہ کے موقع پر اجرت پر قرآن پڑھوانا ناجائز ہے دینے والا لینے والا دونوں گنہگار، اسی طرح اکثر لوگ چالیس روز تک قبر کے پاس یا مکان پر قرآن پڑھوا کر ایصالِ ثواب کراتے ہیں اگر اجرت پر ہو یہ بھی ناجائز ہے بلکہ اس صورت میں ایصالِ ثواب بے معنی بات ہے کہ جب پڑھنے والے نے پیسوں کی خاطر پڑھا تو ثواب ہی کہاں جس کا ایصال کیا جائے اس کا ثواب یعنی بدلہ پیسہ ہے جیسا کہ حدیث میں ہے کہ اعمال جتنے ہیں نیت کے ساتھ ہیں جب اللہ (عزوجل) کے لیے عمل نہ ہو تو ثواب کی اُمید بیکار ہے۔<sup>(7)</sup> (ردالمحتار) مقصد یہ ہے کہ ایصالِ ثواب جائز بلکہ مستحسن ہے مگر اجرت پر تلاوت قرآن مجید یا کلمہ طیبہ پڑھوا کر ایصالِ ثواب نہیں ہو سکتا بلکہ پڑھنے والے اللہ تعالیٰ کے لیے پڑھیں اور ایصالِ ثواب کریں یہ جائز ہے۔

①..... حرج واقع ہوگا۔ ②..... روزی کی تلاش میں۔

③..... یعنی یہ سلسلہ بھی ختم ہو جائے گا۔ ④..... خالص اللہ عزوجل کی رضا کے لئے۔ ⑤..... آخرت کے اجر۔

⑥..... میت کی روح کو ایصالِ ثواب کے لیے تیسرے روز قرآن خوانی کی محفل۔

⑦..... ”ردالمحتار“، کتاب الإجارة، باب الإجارة الفاسدة، مطلب: تحریر مهم فی عدم جواز الاستئجار... إلخ، ج ۹، ص ۹۶۔



**مسئلہ ۲۵:** ختم پڑھنے کے لیے اجارہ کرنا ناجائز مثلاً کوئی آیہ کریمہ کا ختم کراتا کوئی ختم خواجگان پڑھواتا ہے کوئی کلمہ طیبہ کا ختم کراتا ہے یہ سب کام اجرت پر ناجائز ہیں۔<sup>(۱)</sup> (ردالمحتار)

**مسئلہ ۲۶:** کسی کو سانپ یا بچھونے کا ٹاٹا ہو اُس کے جھاڑنے کی اجرت لینا جائز ہے اگرچہ قرآن مجید ہی کی آیت یا سورت پڑھ کر جھاڑنا ہو کہ یہ تلاوت نہیں بلکہ علاج کے قبیل سے ہے حدیث میں ایک صحابی کا سورہ فاتحہ پڑھ کر دم کرنا اور اُس کا اچھا ہو جانا اور اُن کا پہلے ہی سے اجرت مقرر کر لینا اور اُس کے اچھے ہونے کے بعد لینا پھر حضور اقدس صلی اللہ تعالیٰ علیہ وسلم کے پاس معاملہ کو پیش کرنا اور حضور (صلی اللہ تعالیٰ علیہ وآلہ وسلم) کا انکار نہ فرمانا بلکہ جائز رکھنا، اس کے جواز کی صریح دلیل ہے۔<sup>(۲)</sup> (ردالمحتار)

**مسئلہ ۲۷:** بہت سے لوگ تعویذ کا معاوضہ لیتے ہیں یہ جائز ہے اس کو اجارہ کی حد میں داخل نہیں کیا جاسکتا بلکہ بیع میں شمار کرنا چاہیے یعنی اُتنے پیسوں یا روپے میں اپنے تعویذ کو بیع کرتا ہے مگر یہ ضرور ہے کہ تعویذ ایسا ہو کہ اُس میں شرعی قباحت نہ ہو جیسے ادعیہ<sup>(۳)</sup> اور آیات یا ان کے اعداد یا کسی اسم کا نقش مظہر<sup>(۴)</sup> یا مضمّر<sup>(۵)</sup> لکھا جائے اور اگر اُس تعویذ میں ناجائز الفاظ لکھے ہوں یا شرک و کفر کے الفاظ پر مشتمل ہو تو ایسا تعویذ لکھنا بھی ناجائز ہے اور اس کا لینا اور باندھنا سب ناجائز۔ صاحب درمختار نے ردِ سحر<sup>(۶)</sup> کے تعویذ لکھنے پر اجارہ کو جائز فرمایا جبکہ مقدار کاغذ و مقدار تحریر معلوم ہو کہ اتنا کاغذ ہوگا اور اُس میں اتنی سطریں لکھی جائیں گی مگر ظاہر یہ ہے کہ یہ اُس صورت میں ہوگا کہ جب اُس لکھوانے والے نے یہ کہا کہ فلاں چیز مجھے لکھ کر دے دو اور یہ طریقہ تعویذ دینے والوں کا نہیں ہے بلکہ ناقلین<sup>(۷)</sup> کا ہو سکتا ہے کیوں کہ کاغذ کی مقدار اور تحریر کے لحاظ سے اگر اجرت ہوتی تو تعویذ کے چھوٹے بڑے ہونے کے اعتبار سے اجرت میں اختلاف ہوتا حالانکہ یہ نہیں بلکہ امراض اور تعویذ کے زودِ اثر<sup>(۸)</sup> ہونے کے اعتبار سے اس کی قیمتوں میں اختلاف ہوتا ہے اسی وجہ سے پانچ پیسے اور پانچ روپے کے تعویذ میں تحریر و کاغذ کی مقدار میں فرق نہیں ہوتا اس سے معلوم ہوتا ہے کہ یہاں اجارہ نہیں ہے البتہ بیع کی صورت میں ایک خرابی یہ نظر آتی ہے کہ عموماً اُس وقت تعویذ موجود نہیں ہوتا بعد میں لکھا جاتا ہے اور معدوم<sup>(۹)</sup> کی بیع درست نہیں اس کا جواب یہ ہے کہ جب اُس نے تعویذ کی فرمائش کی اُس وقت بیع نہیں بلکہ لکھ لینے کے بعد بطور تعاطی<sup>(۱۰)</sup> بیع ہوگی اور یہ جائز ہے۔

①..... ”ردالمحتار“، کتاب الإجارة، باب الإجارة الفاسدة، مطلب: تحریر مهم فی عدم جواز الاستعجار... إلخ، ج ۹، ص ۹۵.

②..... المرجع السابق، ص ۹۶.

و ”صحيح البخاري“، كتاب الإجارة، باب ما يُعطى في الرقبة... إلخ، الحديث: ۲۲۷۶، ج ۲، ص ۶۹.

و كتاب فضائل القرآن، باب فاتحة الكتاب، الحديث: ۵۰۰۷، ج ۳، ص ۴۰۴، ۴۰۵.

③..... دُعائیں۔ ④..... یعنی لفظوں میں۔ ⑤..... یعنی اعداد میں۔ ⑥..... جادو کا توڑ۔

⑦..... نقل کرنے والے۔ ⑧..... فوراً اثر کرنے والا۔ ⑨..... یعنی جو موجود نہ ہو۔ ⑩..... بغیر بولے صرف لینے دینے سے۔



**مسئلہ ۲۸:** تعلیم پر جب اجرت لینا جائز ہے تو جو اجرت مقرر ہوئی مستاجر کو دینی ہوگی اور اُس سے جبراً<sup>(۱)</sup> وصول کی جائیگی اور اگر اجارہ فاسد ہو مثلاً مدت نہیں مقرر کی تو اجرت مثل واجب ہوگی اسی طرح بعض صورتوں کے ختم یا شروع پر جو مٹھائی دی جاتی ہے جس کا وہاں عرف<sup>(۲)</sup> ہے وہ بھی دینی ہوگی۔<sup>(۳)</sup> (در مختار)

**مسئلہ ۲۹:** لغت و نحو و صرف و ادب و غیرہ علوم جن کا تعلق زبان سے ہے ان کی تعلیم پر اجرت لینا بالاجماع جائز ہے اسی طرح قواعد بغدادی پڑھانے یا ہجا کرانے کی اجرت بھی جائز ہے۔<sup>(۴)</sup> (عالمگیری)

**مسئلہ ۳۰:** علم طب اور ریاضی و حساب اور کتابت یا خوشنویسی سکھانے پر نوکر رکھنا جائز ہے منطق کی تعلیم بھی جائز ہے کہ فی نفسہ منطق میں دین کے خلاف کوئی چیز نہیں اسی وجہ سے متاخرین متکلمین نے منطق کو علم کلام کا ایک جز قرار دے دیا اور اصول فقہ میں بھی منطق کے مسائل کو بطور مبادی<sup>(۵)</sup> ذکر کرتے ہیں۔ البتہ فلسفہ دین اسلام کے بالکل مخالف ہے مگر اُس کو اس لیے پڑھنا تا کہ فلاسفہ<sup>(۶)</sup> کے خیالات معلوم ہوں اور اُن کے استدلالات<sup>(۷)</sup> کا رد کیا جائے جائز ہے اسی طرح دیگر کفار کے اصول و فروع<sup>(۸)</sup> کو جاننا تا کہ اُن کے مذاہب باطلہ کا ابطال کیا جائے<sup>(۹)</sup> جائز ہے بلکہ بعض صورتوں میں ضروری ہے مثلاً جب یہ لوگ اسلام پر حملہ کریں تو بہت سے مواقع پر الزامی جواب<sup>(۱۰)</sup> کی ضرورت پڑتی ہے اور جب تک اُن کا مذہب معلوم نہ ہو یہ کیونکر ہو سکتا ہے تحقیقی جواب اگرچہ کتنا ہی قوی ہوتا ہے باطل پرست اس کو سُن کر خاموش نہیں ہوتے الزامی جواب کے بعد زبان بند ہو جاتی ہے جس طرح حقائق اشیاء کے منکرین کے متعلق علما نے فرمایا انھیں آگ میں ڈال دیا جائے کہ اپنے جلنے اور آگ کے وجود کا اقرار کریں گے یا جل کر ختم ہو جائیں گے۔

**مسئلہ ۳۱:** بچوں کے پڑھانے کے لیے معلم کو نوکر رکھا اور یہ نہیں بیان کیا کہ کتنے بچے پڑھیں گے یہ جائز ہے۔<sup>(۱۱)</sup> (عالمگیری)

①..... زبردستی۔ ②..... رواج۔

③..... ”الدر المختار“، کتاب الإجارة، باب الإجارة الفاسدة، ج ۹، ص ۹۴-۹۶۔

④..... ”الفتاویٰ الہندیہ“، کتاب الإجارة، الباب السادس عشر فی مسائل الشیوع... إلخ، ج ۴، ص ۴۴۸۔

⑤..... ابتدائیات طور پر۔ ⑥..... یعنی فلسفیوں۔ ⑦..... دلائل۔

⑧..... عقائد و مسائل۔ ⑨..... یعنی ان کے باطل مذہب کا رد کیا جائے۔

⑩..... مُعْتَرِض (اعتراض کرنے والے) کا اعتراض رفع کرنے کی بجائے ویسا ہی اعتراض اس پر وارد کرنا جیسا اُس نے کیا ہے۔

⑪..... ”الفتاویٰ الہندیہ“، کتاب الإجارة، الباب السادس عشر فی مسائل الشیوع... إلخ، ج ۴، ص ۴۴۹۔



**مسئلہ ۳۲:** مصحف شریف<sup>(۱)</sup> کو تلاوت یا پڑھنے کے لیے اجرت پر لیا یہ اجارہ ناجائز ہے اُس میں پڑھنے سے اجرت واجب نہیں ہوگی اسی طرح تفسیر و حدیث و فقہ کی کتابوں کا اجرت پر لینا بھی ناجائز ہے ان میں بھی اجرت واجب نہیں ہوگی۔<sup>(۲)</sup> (بحر)

**مسئلہ ۳۳:** قلم اجرت پر لیا کہ اُس سے لکھے گا اگر مدت مقرر کر دی ہے کہ اتنے دنوں کے لیے ہے تو یہ اجارہ جائز۔<sup>(۳)</sup> (عالمگیری)

**مسئلہ ۳۴:** جنازہ اٹھانے یا میت کو نہلانے کی اجرت دینا وہاں جائز ہے جب ان کے علاوہ دوسرے لوگ بھی اس کام کے کرنے والے ہوں اور اگر اس کے سوا کوئی نہ ہو تو اجرت پر یہ کام نہیں کیا جاسکتا کیونکہ یہ شخص اس صورت میں اس کام کے لیے متعین ہے۔<sup>(۴)</sup> (بحر)

**مسئلہ ۳۵:** اجارہ پر کام کرایا گیا اور یہ قرار پایا کہ اُسی میں سے اتنا تم اجرت میں لے لینا یہ اجارہ فاسد ہے مثلاً کپڑا بُنے کے لیے سوت دیا اور یہ کہہ دیا کہ آدھا کپڑا اجرت میں لے لینا یا غلہ اٹھا کر لاؤ اُس میں سے دوسیر مزدوری لے لینا یا چکی چلانے کے لیے بیل لیے اور جو آٹا پیسا جائے گا اُس میں سے اتنا اجرت میں دیا جائے گا یوہیں بھاڑ<sup>(۵)</sup> میں چنے وغیرہ بھناتے ہیں اور یہ ٹھہرا کہ اُن میں سے اتنے بھنائی میں دیے جائیں گے یہ سب صورتیں ناجائز ہیں۔ ان سب میں جائز ہونے کی صورت یہ ہے کہ جو کچھ اجرت میں دینا ہے اُس کو پہلے سے علیحدہ کر دے کہ یہ تمہاری اجرت ہے مثلاً سوت کو دو حصہ کر کے ایک حصہ کی نسبت کہا کہ اس کا کپڑا بُن دو اور دوسرا دیا کہ یہ تمہاری مزدوری ہے یا غلہ اٹھانے والے کو اُسی غلہ میں سے نکال کر دیدیا کہ یہ مزدوری ہے اور یہ غلہ فلاں جگہ پہنچا دے۔ بھاڑ والے پہلے ہی اپنی بھنائی نکال کر باقی کو بھونتے ہیں اسی طرح سب صورتوں میں کیا جاسکتا ہے دوسری صورت جواز کی یہ ہے کہ مثلاً کہہ دے کہ دوسیر غلہ مزدوری دیں گے یہ نہ کہے کہ اس میں سے دیں گے پھر اگر اُسی میں سے دیدے جب بھی حرج نہیں۔<sup>(۶)</sup> (درمختار)

①.....قرآن پاک۔

②....."البحر الرائق"، کتاب الإجارة، باب الإجارة الفاسدة، ج ۸، ص ۳۴-۳۵.

③....."الفتاویٰ الہندیۃ"، کتاب الإجارة، الباب السادس عشر فی مسائل الشیوع... إلخ، ج ۴، ص ۴۴۹.

④....."البحر الرائق"، کتاب الإجارة، باب الإجارة الفاسدة، ج ۸، ص ۳۴.

⑤.....اناج کے دانے بھوننے والوں کی بھٹی یا چولہا۔

⑥....."الدر المختار"، کتاب الإجارة، باب الإجارة الفاسدة، ج ۹، ص ۹۷.

**مسئلہ ۳۶:** کھیت کتنا ہے تو بالیں ٹوٹ کر گرتی ہیں کاشتکاروں کا قاعدہ ہے کہ اُن بالیوں کو چنواتے ہیں اور انھیں میں سے نصف مزدوری دیتے ہیں یا کپاس چنواتے ہیں اس کی مزدوری بھی اسی میں سے دی جاتی ہے بلکہ کھیت کاٹنے والے کو بھی اُسی میں سے مزدوری دیتے ہیں یہ سب اجارے ناجائز ہیں۔

**مسئلہ ۳۷:** تل یا سوسوں تیلی کو<sup>(۱)</sup> تیل پلینے کے لیے دی اور یہ ٹھہرا کہ اُجرت میں اس میں سے آدھایا تہائی چوتھائی تیل لے لے گا یا بکری ذبح کرائی اور اُس میں کا کچھ گوشت اُجرت قرار پایا یہ ناجائز ہے۔<sup>(۲)</sup> (عالمگیری)

**مسئلہ ۳۸:** زمین دی کہ اس میں درخت نصب کرے درخت اُن دونوں کے مابین نصف نصف ہونگے یہ اجارہ فاسد ہے درخت مالک زمین کے قرار پائیں گے اور پیڑ لگانے والے کو درختوں کی قیمت اور اُس کے کام کی اُجرت مثل مالک زمین دے گا۔<sup>(۳)</sup> (عالمگیری) اکثر جگہ دیہات میں یوں ہوتا ہے کہ کاشتکار اور رعایا کسی موقع سے درخت لگا لیتے ہیں اور اُس درخت میں نصف یا چہارم زمیندار لیتا ہے باقی وہ لیتا ہے جس نے لگایا اس کا حکم بھی وہی ہونا چاہیے۔

**مسئلہ ۳۹:** کسی کو اپنا جانور دیدیا کہ اس سے کام لو اور اُجرت پر چلاؤ جو کچھ خدا دے گا وہ ہم دونوں نصف نصف لیں گے اگر اُس نے لوگوں کو اجارہ پر دیا تو جو اُجرت حاصل ہوگی مالک کی ہوگی اور اُس کو اپنے کام کی اُجرت مثل ملے گی اور اگر جانور کو اجارہ پر نہیں دیا بلکہ لوگوں سے اُجرت کا کام لے کر اس جانور کے ذریعہ کرتا ہے مثلاً بار برداری کا کام<sup>(۴)</sup> لیا اور اس جانور پر لا کر پہنچا دیا تو جو اُجرت حاصل ہوگی اس کی ہوگی اور مالک کو اُس کے جانور کی اُجرت مثل دے گا۔<sup>(۵)</sup> (عالمگیری) بعض لوگ تانگہ یکہ خرید کر تانگہ والوں کو اسی طرح دیتے ہیں کہ وہ خود چلاتے ہیں اس کا حکم یہ ہے کہ جو کچھ اُجرت حاصل ہوئی اس کی ہے مالک کو یہ تانگہ کی اُجرت مثل دے گا۔

**مسئلہ ۴۰:** گائے بھینس خرید کر دوسرے کو دے دیتے ہیں کہ اسے کھلائے پلائے جو کچھ دودھ ہوگا وہ دونوں میں نصف نصف تقسیم ہوگا یہ اجارہ بھی فاسد ہے کل دودھ مالک کا ہے اور دوسرے کو اس کے کام کی اُجرت مثل ملے گی اور جو کچھ اپنے پاس سے کھلایا ہے اُس کی قیمت ملے گی اور گائے نے جو کچھ چرا ہے اُس کا کوئی معاوضہ نہیں اور دوسرے نے جو کچھ دودھ

①..... تیل نکالنے والے کو۔

②..... "الفتاویٰ الہندیۃ"، کتاب الإجارة، الباب الخامس عشر فی بیان ما یجوز... إلخ، الفصل الثالث، ج ۴، ص ۴۴۵۔

③..... المرجع السابق۔

④..... یعنی بوجھاٹھا کر لے جانے کا کام۔

⑤..... "الفتاویٰ الہندیۃ"، کتاب الإجارة، الباب الخامس عشر فی بیان ما یجوز... إلخ، الفصل الثالث، ج ۴، ص ۴۴۵۔



صرف کر لیا ہے اُتنا ہی دودھ مالک کو دے کہ دودھ مثلی چیز ہے۔<sup>(1)</sup> (عالمگیری)

مسئلہ ۴۱: کسی کو مرغی دی کہ جو کچھ انڈے دے گی دونوں نصف نصف تقسیم کر لیں گے یہ اجارہ بھی فاسد ہے انڈے

اُس کے ہیں جس کی مرغی ہے۔<sup>(2)</sup> (عالمگیری)

مسئلہ ۴۲: بعض لوگ بکری بٹائی پر دیتے ہیں کہ جو کچھ بچے پیدا ہوں گے دونوں نصف نصف لیں گے یہ اجارہ بھی

فاسد ہے بچے اُسی کے ہیں جس کی بکری ہے دوسرے کو اُس کے کام کی اجرت مثل ملے گی۔

مسئلہ ۴۳: اجارہ میں کام اور وقت دونوں چیزیں مذکور ہوں تو اجارہ فاسد ہے یعنی دونوں کو معقود علیہ نہیں بنایا جاسکتا

بلکہ صرف ایک پر عقد کیا جائے یعنی اجارہ یا کام پر ہونا چاہیے وہ جتنے وقت میں ہو یا وقت پر ہونا چاہیے کہ اتنے وقت میں کام کرنا

ہے جتنا کام اُس وقت میں انجام پائے مثلاً نانباتی<sup>(3)</sup> سے کہا من بھر آٹا ایک روپیہ میں آج پکا دے یہ ناجائز ہے ہاں اگر وقت پر

اجارہ نہ ہو یعنی وقت معقود علیہ نہ ہو بلکہ وقت کو محض اس لیے ذکر کر دیا گیا ہو تا کہ جلدی سے وہ پکا دے یا اس لیے وقت کو ذکر کیا

تا کہ معلوم ہو کہ کام فلاں وقت میں کیا جائے گا تو اجارہ صحیح ہے۔<sup>(4)</sup> (درمختار)

مسئلہ ۴۴: زمین زراعت کے لیے دی اور یہ شرط کی کہ کاشتکار اس میں کھات ڈالے یہ اجارہ فاسد ہے جبکہ یہ اجارہ

ایک سال کے لیے ہو کہ کھات کا اثر ایک سال سے زائد رہتا ہے اور اس شرط میں مالک زمین کا نفع ہے اور اگر کئی سال کے لیے

اجارہ ہو تو فاسد نہیں کہ اب یہ شرط مقتضائے عقد کے منافی نہیں۔<sup>(5)</sup> (درمختار، ردالمحتار)

مسئلہ ۴۵: کاشتکار سے یہ شرط کر دی کہ زمین کو جوت کر<sup>(6)</sup> واپس کرے اس سے بھی اجارہ فاسد ہو جاتا ہے۔<sup>(7)</sup> (ہدایہ)

مسئلہ ۴۶: زمین زراعت کے لیے دی اور اس کے بدلے میں اس کی زمین زراعت کے لیے لی یہ اجارہ فاسد ہے

کہ دونوں منفعتیں ایک ہی قسم کی ہیں۔<sup>(8)</sup> (ہدایہ)

①..... "الفتاویٰ الہندیہ"، کتاب الإجارة، الباب الخامس عشر فی بیان ما يجوز... إلخ، الفصل الثالث، ج ۴، ص ۴۴۵.

②..... المرجع السابق، ص ۴۴۶.

③..... روٹی پکانے والا۔

④..... "الدرالمختار"، کتاب الإجارة، باب الإجارة الفاسدة، ج ۹، ص ۹۹.

⑤..... "الدرالمختار" و "ردالمحتار"، کتاب الإجارة، باب الإجارة الفاسدة، مطلب: یخص القیاس... إلخ، ج ۹، ص ۱۰۱.

⑥..... یعنی ہل دے کر۔

⑦..... "الہدایہ"، کتاب الإجازات، باب الإجارة الفاسدة، ج ۲، ص ۲۴۱.

⑧..... المرجع السابق.

**مسئلہ ۴۷:** دو شخصوں میں غلہ مشترک ہے اس مشترک غلہ کے اٹھانے کے لیے ایک نے دوسرے کو اجیر کیا<sup>(۱)</sup>

دوسرے نے اٹھایا اس کو کچھ مزدوری نہیں ملے گی کہ جو کچھ یہ اٹھا رہا ہے اُس میں خود اس کا بھی ہے لہذا اس کا کام خود اپنے لیے ہوا مزدوری کا مستحق نہیں ہوا۔ اسی طرح ایک شریک نے دوسرے کے جانور یا گاڑی کو غلہ لادنے کے لیے کرایہ پر لیا اور وہ مشترک غلہ اُس پر لاد کسی اجرت کا مستحق نہیں اور اگر اُس کی کشتی کرایہ پر لی کہ آدھی میں تمہارے حصہ کا غلہ لاد جائے گا اور آدھی میں میرا، یہ جائز ہے۔<sup>(۲)</sup> (ہدایہ، عالمگیری) اور اگر غلہ یا مال مشترک کو تقسیم کرنے کے بعد ایک نے دوسرے سے کہا میرا حصہ میرے مکان پر پہنچا دو تم کو اتنی مزدوری دی جائے گی اب یہ اجارہ جائز ہے کہ دونوں کی چیزیں جدا جدا ہیں۔

**مسئلہ ۴۸:** راہن<sup>(۳)</sup> نے مرہن<sup>(۴)</sup> سے اپنی چیز کرایہ پر لی جس کو مرہن کے پاس رہن رکھا ہے مرہن کو اس کی کچھ اجرت نہیں ملے گی کہ راہن نے خود اپنی چیز سے نفع اٹھایا اجرت کس چیز کی دے صرف یہ بات ہوئی کہ راہن کو نفع حاصل کرنا ممنوع تھا اس وجہ سے کہ حق مرہن اُس چیز کے ساتھ متعلق تھا اور مرہن نے جب اجارہ پر دیدی تو خود اُس نے اپنا حق باطل کر دیا راہن کا انتفاع<sup>(۵)</sup> جائز ہو گیا۔<sup>(۶)</sup> (ردالمحتار) اس سے یہ بات واضح ہو گئی کہ آجکل بعض لوگ اپنا مکان یا کھیت رہن رکھ دیتے ہیں پھر مرہن سے کرایہ پر لیتے ہیں اور کرایہ ادا کرتے ہیں اول تو یہ سود ہے کہ یہ کرایہ زیر رہن<sup>(۷)</sup> میں محسوب<sup>(۸)</sup> نہیں ہوتا بلکہ قرض کے طور پر جو روپیہ دیا اُس کا یہ سود ہے جو یقیناً حرام ہے۔ دوسرے یہ کہ اپنی ہی چیز کا کرایہ دینے کے کوئی معنی نہیں۔

**مسئلہ ۴۹:** حمام کرایہ پر دیا مالک حمام اپنے احباب کے ساتھ اُس میں نہانے گیا اس کے ذمہ کوئی اجرت واجب نہیں اور کرایہ میں سے بھی اس کے نہانے کی وجہ سے کوئی جز کم نہیں کیا جائے گا۔<sup>(۹)</sup> (ردالمحتار)

**مسئلہ ۵۰:** زمین کو اجارہ پر دیا اور یہ نہیں بیان کیا کہ اس میں زراعت کرے گا یا یہ کہ کس چیز کی کاشت کرے گا تو اجارہ فاسد ہے کیونکہ زمین سے مختلف منافع حاصل کیے جاسکتے ہیں لہذا تعین ضروری ہے یا یہ کہ تعمیر کر دے کہ تیرا جو جی چاہے کر

①..... یعنی غلہ لے جانے کے لیے مزدور رکھا۔

②..... ”الهدایة“، کتاب الإجازات، باب الإجارة الفاسدة، ج ۲، ص ۲۴۱۔

و ”الفتاویٰ الہندیۃ“، کتاب الإجارة، الباب الثامن عشر فی الإجارة التی... إلخ، الفصل الثالث، ج ۴، ص ۴۵۷۔

③..... گروی رکھوانے والا۔ ④..... جس کے پاس چیز گروی رکھی جائے۔ ⑤..... نفع اٹھانا۔

⑥..... ”الدرالمختار“ و ”ردالمحتار“، کتاب الإجارة، باب الإجارة الفاسدة، مطلب: یخص القیاس... إلخ، ج ۹، ص ۱۰۲۔

⑦..... چیز گروی رکھ کر جو مال لیا جائے اسے زیر رہن کہتے ہیں۔ ⑧..... شمار۔

⑨..... ”الدرالمختار“، کتاب الإجارة، باب الإجارة الفاسدة، ج ۹، ص ۱۰۲۔



اور جب یہ دونوں باتیں نہ ہوں تو فاسد ہے پھر مزارع<sup>(۱)</sup> نے کاشت کی اور مدت پوری ہوگئی تو یہ اجارہ صحیح ہو گیا اور جو اجرت مقرر ہوئی تھی دینی ہوگی اور اگر مدت پوری نہ ہوئی تو اجر مثل واجب ہوگا اور کاشت کرنے سے پہلے دونوں میں نزاع<sup>(۲)</sup> پیدا ہو جائے تو اجارہ فسخ کر دیا جائے۔<sup>(۳)</sup> (درمختار، ردالمحتار)

**مسئلہ ۵۱:** شکار کرنے کے لیے یا جنگل سے لکڑیاں کاٹنے کے لیے اجیر کیا اگر وقت مقرر کر دیا ہے جائز ہے اور وقت مقرر نہیں کیا ہے ناجائز ہے اور شکار اور لکڑیاں اس صورت میں اسی اجیر کی ہیں۔ اور اگر وقت مقرر نہیں کیا ہے مگر لکڑیاں معین کر دی ہیں یعنی بتا دیا ہے کہ ان لکڑیوں کو کاٹو تو اجارہ فاسد ہے لکڑیاں مستاجر کی<sup>(۴)</sup> ہوں گی اور اُس کے ذمہ اجرت مثل واجب ہوگی۔<sup>(۵)</sup> (درمختار، عالمگیری)

**مسئلہ ۵۲:** جن لکڑیوں کے کاٹنے کے لیے اجیر کیا ہے وہ خود اسی مستاجر کی ملک ہیں تو اجارہ جائز ہے۔<sup>(۶)</sup> (عالمگیری)

**مسئلہ ۵۳:** بی بی کو گھر کی روٹی پکانے کے لیے نوکر رکھا کہ روٹی پکائے ماہوار یا یومیہ اتنی اجرت دوں گا یہ اجارہ ناجائز ہے وہ کسی اجرت کی مستحق نہیں۔ یوہیں خانہ داری کے دوسرے کام جو عورتیں کیا کرتی ہیں ان کی اجرت نہیں لے سکتی کہ یہ کام اُس پر دینا خود ہی واجب ہیں۔<sup>(۷)</sup> (درمختار، ردالمحتار)

**مسئلہ ۵۴:** عورت نے اپنا مملوک مکان شوہر کو کرایہ پر دیا عورت بھی اُس مکان میں شوہر کے ساتھ رہتی ہے شوہر کے ذمہ کرایہ واجب ہوگا کہ عورت کی سکونت<sup>(۸)</sup> اُس میں تبعاً ہے۔<sup>(۹)</sup> (درمختار)

**مسئلہ ۵۵:** جو اجارہ استہلاک عین پر ہو کہ مستاجر عین شے لے لے وہ اجارہ ناجائز ہے مثلاً گائے بھینس کو اجارہ

①..... کاشتکار۔ ②..... جھگڑا۔

③..... ”الدرالمختار“ و ”ردالمحتار“، کتاب الإجارة، باب الإجارة الفاسدة، مطلب: يخص القياس... إلخ، ج ۹، ص ۱۰۲۔

④..... یعنی اجیر رکھنے والے کی۔

⑤..... ”الدرالمختار“، کتاب الإجارة، باب الإجارة الفاسدة، ج ۹، ص ۱۰۵۔

و ”الفتاویٰ الهندیة“، کتاب الإجارة، الباب السادس عشر فی مسائل الشیوع... إلخ، ج ۴، ص ۴۵۱۔

⑥..... ”الفتاویٰ الهندیة“، کتاب الإجارة، الباب السادس عشر فی مسائل الشیوع... إلخ، ج ۴، ص ۴۵۱۔

⑦..... ”الدرالمختار“ و ”ردالمحتار“، کتاب الإجارة، باب الإجارة الفاسدة، مطلب: يجب الأجر... إلخ، ج ۹، ص ۱۰۵۔

⑧..... رہائش۔

⑨..... ”الدرالمختار“، کتاب الإجارة، باب الإجارة الفاسدة، ج ۹، ص ۱۰۶۔

پردیا کہ مستاجر اس کا دودھ حاصل کرے۔ نہریا تالاب کو مچھلی پکڑنے کے لیے ٹھیکہ پردیا یہ ناجائز ہے۔ یوہیں چراگاہ کا ٹھیکہ بھی ناجائز ہے۔<sup>(۱)</sup> (عالمگیری، ردالمحتار) گاؤں اور بازار اور جنگل کا ٹھیکہ بھی ناجائز ہے کہ ان سب میں استہلاک عین ہے۔ مسئلہ ۵۶: مکان اجارہ پردیا اور یہ شرط کر لی کہ رمضان کا کرایہ ہبہ کردوں گا یا تمھارے ذمہ نہیں ہوگا یہ اجارہ فاسد ہے۔<sup>(۲)</sup> (عالمگیری)

مسئلہ ۵۷: دکان جل گئی ہے اُس کو کرایہ پر لیا اس شرط پر کہ اسے بنوائے گا اور جو کچھ خرچ ہوگا وہ کرایہ میں محسوب ہوگا یہ اجارہ فاسد ہے اور اگر مستاجر اُس میں رہا تو اُس پر اجرت مثل واجب ہے اور جو کچھ خرچ کیا ہے وہ اور بنوانے کی اجرت مثل اسے ملے گی۔<sup>(۳)</sup> (عالمگیری)

مسئلہ ۵۸: مستاجر کے ذمہ یہ شرط کرنا کہ اس چیز کی واپسی تمھارے ذمہ ہے یعنی کام کرنے کے بعد تم اپنے صرفہ سے چیز کو واپس کر جانا اگر وہ چیز ایسی ہے جس میں بار برداری صرف ہوتی ہے جیسے دیگ شامیانہ تو اس شرط کی وجہ سے اجارہ فاسد ہے اور ایسی نہیں ہے تو فاسد نہیں۔<sup>(۴)</sup> (عالمگیری)

مسئلہ ۵۹: کوئی چیز اجرت پر لی تھی مثلاً دیگ اور اُس کی مدت دودن تھی اور مدت پوری ہونے کے بعد بھی چیز اسی کے یہاں پڑی رہی مالک نہیں لے گیا تو صرف اتنے ہی دنوں کا کرایہ واجب ہوگا جن کا ذکر اجارہ میں ہوا اگرچہ واپس کرنا مستاجر کے ذمہ قرار پایا ہو کہ یہ شرط فاسد ہے اور اگر اس طرح اجارہ ہوا کہ فی یوم اتنا کرایہ جیسا کہ شامیانوں اور دیگوں وغیرہ میں اسی طرح عموماً ہوتا ہے تو جب وہ چیز اس کے کام سے فارغ ہوگئی اجارہ ختم ہو گیا اس کے بعد کا کرایہ واجب نہیں ہوگا یہ چیز مالک کے یہاں پہنچا دے یا اپنے ہی یہاں رہنے دے اور اگر دوپہر میں چیز خالی ہوگئی جب بھی پورے دن کا کرایہ دینا ہوگا۔ یوہیں ایک ماہ کے لیے کرایہ پر لی تھی اور پندرہ دن میں خالی ہوگئی پورے مہینہ بھر کا کرایہ دینا ہوگا۔<sup>(۵)</sup> (عالمگیری)

مسئلہ ۶۰: اجارہ کو دوسرے اجارہ کے فسخ پر معلق کرنا یعنی ایک شخص سے اجارہ کرنے کے بعد دوسرے سے یوں اجارہ کیا کہ اگر وہ پہلا اجارہ فسخ ہو جائے تو تم سے اجارہ ہے، یہ باطل ہے۔<sup>(۶)</sup> (عالمگیری)

①..... "الفتاویٰ الہندیۃ"، کتاب الإجارة، الباب الخامس عشر ما يجوز من الإجارة وما لا يجوز، الفصل الاول، ج ۴، ص ۴۴۲.

و "ردالمحتار"، کتاب الإجارة، باب الإجارة الفاسدة، مطلب: الإجارة اذا وقعت على العين... إلخ، ج ۹، ص ۱۰۶.

②..... "الفتاویٰ الہندیۃ"، کتاب الإجارة، الباب الخامس فی الخيار فی الإجارة والشرط فیہا، ج ۴، ص ۴۲۰.

③..... المرجع السابق. ④..... المرجع السابق، ص ۴۲۱.

⑤..... المرجع السابق. ⑥..... المرجع السابق، ص ۴۲۲.



## ضمان اجیر کا بیان

اجیر دو قسم کے ہیں: اجیر مشترک و اجیر خاص۔ اجیر مشترک وہ ہے جس کے لیے کسی وقت خاص میں ایک ہی شخص کا کام کرنا ضروری نہ ہو اُس وقت میں دوسرے کا بھی کام کر سکتا ہو، جیسے دھوبی، خیاط<sup>(1)</sup>، حجام، جمال<sup>(2)</sup> وغیرہم جو ایک شخص کے کام کے پابند نہیں ہیں اور اجیر خاص ایک ہی شخص کا پابند ہوتا ہے۔

**مسئلہ ۱:** کام میں جب وقت کی قید نہ ہو اگرچہ وہ ایک ہی شخص کا کام کرے یہ بھی اجیر مشترک ہے مثلاً درزی کو اپنے گھر میں کپڑے سینے کے لیے رکھا اور یہ پابندی نہ ہو کہ فلاں وقت سے فلاں وقت تک سیے گا اور روزانہ یا ماہوار یہ اجرت دی جائے گی بلکہ جتنا کام کرے گا اُسی حساب سے اجرت دی جائے گی تو یہ اجیر مشترک ہے۔ یوہیں اگر وقت کی پابندی ہے مگر دوسرے کا بھی اس وقت میں کام کرنے کی اجازت ہے مثلاً چرواہے کو بکریاں چرانے کو ایک روپیہ ماہوار پر رکھا مگر یہ نہیں کہا ہے کہ دوسرے کی بکریاں نہ چرانا تو یہ بھی اجیر مشترک ہے اور اگر یہ طے ہو جائے کہ دوسرے کی بکریاں نہیں چرائے گا تو اجیر خاص ہے۔<sup>(3)</sup> (درمختار)

**مسئلہ ۲:** اجیر مشترک میں اجارہ کا تعلق کام سے ہے لہذا وہ متعدد اشخاص کے کام لے سکتا ہے اور اجیر خاص میں اُس مدت کے منافع کا ایک شخص کو مالک کر چکا لہذا دوسرے سے عقد نہیں کر سکتا۔

**مسئلہ ۳:** اجیر مشترک اجرت کا اُس وقت مستحق ہے جب کام کر چکے مثلاً درزی نے کپڑے کے سینے میں سارا وقت صرف کر دیا مگر کپڑا اسی کر طیار نہیں کیا یا اپنے مکان پر سینے کے لیے تم نے اُسے مقرر کیا تھا دن بھر تمہارے یہاں رہا مگر کپڑا نہیں سیا اجرت کا مستحق نہیں ہے۔<sup>(4)</sup> (درمختار)

**مسئلہ ۴:** جو کام ایسا ہے کہ محل کے مختلف ہونے سے اُس میں اختلاف ہوتا ہے یعنی بعض میں محنت کم ہے بعض میں زائد ایسے کاموں میں اجیر مشترک کو خیار رویت حاصل ہوتا ہے دیکھنے کے بعد کام کرنے سے انکار کر سکتا ہے مثلاً دھوبی سے ٹھہرایا کہ گزی<sup>(5)</sup> کا ایک تھان ایک آنہ<sup>(6)</sup> میں دھوئے گا اُس نے تھان دیکھ کر دھونے سے انکار کر دیا یہ ہو سکتا ہے۔ یا رنگریز سے رنگنا

①..... درزی۔ ②..... بوجھاٹھانے والا، مزدور۔

③..... ”الدر المختار“ کتاب الإجارة، باب ضمان الأجیر، ج ۹، ص ۱۰۸۔

④..... المرجع السابق، ص ۱۰۹۔

⑤..... ایک دیسی کپڑا جو موٹا اور گھٹیا قسم کا ہوتا ہے۔ ⑥..... روپے کا سولہواں حصہ۔

طے ہو گیا تھا کپڑا دیکھ کر انکار کر سکتا ہے کہ بعض کپڑے کے رنگنے میں زیادہ محنت ہوتی ہے اور زیادہ رنگ خرچ ہوتا ہے۔ یوہیں درزی بھی کپڑا دیکھ کر سینے سے انکار کر سکتا ہے کیونکہ بعض کپڑوں کے سینے میں زیادہ محنت ہوتی ہے مگر دیکھنے کے بعد راضی ہو گیا تو اب انکار کی گنجائش نہ رہی۔ اگر کام ایسا ہے کہ محل کے اختلاف سے اُس میں اختلاف نہ ہو تو انکار کی گنجائش نہیں مثلاً من بھر گے ہوں تو لنے کے لیے اجیر کیا یا حجامت بنانے کے لیے طے کیا دیکھنے کے بعد وہ انکار نہیں کر سکتا۔<sup>(۱)</sup> (ردالمحتار)

**مسئلہ ۵:** اجیر مشترک کے پاس چیز امانت ہوتی ہے اگر ضائع ہو جائے ضمان واجب نہیں اگرچہ چیز دیتے وقت یہ شرط کر دی ہو کہ ضائع ہوگی تو ضمان لوں گا کہ یہ شرط باطل ہے۔<sup>(۲)</sup> (ہدایہ، درمختار)

**مسئلہ ۶:** اجیر مشترک کے فعل سے اگر چیز ضائع ہوئی تو تاوان واجب ہے مثلاً دھوبی نے کپڑا پھاڑ دیا اگرچہ قصد اُنہ پھاڑا ہو چاہے اُسی نے خود پھاڑا یا اُس نے دوسرے سے دھلوا یا اُس نے پھاڑا بہر حال تاوان واجب ہے اور اس صورت میں دھلائی کا بھی مستحق نہیں۔<sup>(۳)</sup> (درمختار، ردالمحتار)

**مسئلہ ۷:** جمال سامان لا دکر لار ہا ہے پاؤں پھسلا اور سامان ٹوٹ پھوٹ گیا اس پر بھی ضمان واجب ہے یا جانور پر سامان لا دکر لار ہا تھا جانور پھسلا اور سامان برباد ہوا اس میں بھی ضمان واجب ہے اور اگر رسی کے ٹوٹ جانے سے سامان گر کر ضائع ہوا اس میں بھی ضمان واجب مگر جبکہ رسی خود سامان والے کی ہو تو تاوان نہیں۔<sup>(۴)</sup> (درمختار، ردالمحتار)

**مسئلہ ۸:** کشتی پر سامان لدا ہوا ہے ملاح<sup>(۵)</sup> کشتی کھینچ کر لار ہا تھا کشتی اس کے کھینچنے سے ڈوب گئی ضمان واجب ہے اور اگر مخالف ہو یا موج دریا سے یا پہاڑی سے ٹکرا کر ڈوبی تو ضمان واجب نہیں۔<sup>(۶)</sup> (ہدایہ، ردالمحتار)

**مسئلہ ۹:** چرواہا جانوروں کو تیزی سے ہانک کر لے جا رہا تھا پل پر جب جانور پہنچے آپس کے دھکے سے کوئی جانور گر گیا یا دریا کے کنارے ایک نے دوسرے کو دھکا دیا وہ پانی میں گر کر مر گیا چرواہے کو تاوان دینا ہوگا کہ اُس نے تیز نہ بھگایا ہوتا

①..... "ردالمحتار"، کتاب الإجارة، باب ضمان الأجير، مبحث الأجير المشترك، ج ۹، ص ۱۰۹.

②..... "الهدایة"، کتاب الإجازات، باب ضمان الأجير، ج ۲، ص ۲۴۲.

و "الدرالمختار"، کتاب الإجارة، باب ضمان الأجير، ج ۹، ص ۱۰۹.

③..... "الدرالمختار" و "ردالمحتار"، کتاب الإجارة، باب ضمان الأجير، مطلب: یفتی بالقیاس علی قوله، ج ۹، ص ۱۱۲.

④..... المرجع السابق.

⑤..... کشتی چلانے والا۔

⑥..... "الهدایة"، کتاب الإجازات، باب ضمان الأجير، ج ۲، ص ۲۴۲.

و "ردالمحتار"، کتاب الإجارة، باب ضمان الأجير، مطلب: یفتی بالقیاس علی قوله، ج ۹، ص ۱۱۲.



تو ایسا نہ ہوتا۔ یوہیں اگر چہ وہاں کے مارنے یا ہانکنے سے جانور ہلاک ہو یا اُس کے مارنے سے آنکھ پھوٹ گئی یا کوئی عضو ٹوٹ گیا تو اس کا بھی تاوان واجب ہے۔<sup>(۱)</sup> (ردالمحتار، عالمگیری)

**مسئلہ ۱۰:** کشتی میں آدمی سوار تھے اور ملاح کشتی کو کھینچ کر لیجا رہا تھا کشتی ڈوب گئی اور آدمی ہلاک ہو گئے یا جانور پر آدمی سوار ہے اور جانور کا مالک اُسے ہانک کر یا کھینچ کر لے جا رہا تھا آدمی گر کر ہلاک ہو گیا ان صورتوں میں ضمان واجب نہیں۔<sup>(۲)</sup> (درمختار)

**مسئلہ ۱۱:** حمال برتن میں کوئی چیز لیے جا رہا تھا اور راستہ میں برتن ٹوٹا اور چیز ضائع ہوئی تو مالک کو اختیار ہے کہ جہاں سے لارہا تھا وہاں اُس چیز کی جو قیمت تھی وہ تاوان لے اور اس صورت میں مزدوری کچھ نہیں یا جہاں ٹوٹا وہاں کی قیمت تاوان لے اور اس صورت میں یہاں تک کی مزدوری حساب کر کے دیدے۔<sup>(۳)</sup> (درمختار)

**مسئلہ ۱۲:** راستہ میں آدمیوں کا ہجوم تھا مزدور کو دھکا لگا اور چیز ضائع ہوئی تو مزدور پر ضمان نہیں اور اگر مزدور ہی نے مزاحمت کی اس وجہ سے نقصان ہوا تو ضمان ہے۔<sup>(۴)</sup> (درمختار)

**مسئلہ ۱۳:** مکان تک مزدور نے سامان پہنچا دیا مالک اُس کے سر سے اُتر وارہا تھا چیز دونوں کے ہاتھ سے چھوٹ کر گری اور ضائع ہوئی نصف قیمت مزدور سے تاوان میں لی جائے۔<sup>(۵)</sup> (عالمگیری)

**مسئلہ ۱۴:** کشتی پر سامان لا کر وہاں تک پہنچا دیا جہاں لیجانا تھا مگر مخالف ہوا سے کشتی وہیں چلی آئی جہاں سے گئی تھی یا کہیں اور چلی گئی اگر سامان کا مالک یا اس کا وکیل کشتی میں موجود تھا تو کرایہ واجب ہے۔ اور ملاح کو اس پر مجبور نہیں کیا جاسکتا کہ پھر وہاں پہنچائے کیونکہ اُس کا کام پورا ہو چکا ہاں اگر کشتی ایسی جگہ ہے جہاں چیز پر قبضہ نہیں کیا جاسکتا تو ملاح کو لوٹا کر لانا ہوگا اور اس کی بھی مزدوری دی جائے گی اور اگر مالک یا اس کا وکیل کشتی میں نہ تھا تو ملاح کو اُسی پہلی اجرت میں چیز پہنچانی ہوگی کہ ابھی اس کا کام ختم نہیں ہوا۔<sup>(۶)</sup> (عالمگیری)

①..... ”ردالمحتار“، کتاب الإجارة، باب ضمان الأجير، مطلب: يفتى بالقياس على قوله، ج ۹، ص ۱۱۲.

و ”الفتاوى الهندية“، کتاب الإجارة، الباب الثامن والعشرون في بيان حكم الأجير... إلخ، الفصل الأول، ج ۴، ص ۵۰۱.

②..... ”الدر المختار“، کتاب الإجارة، باب ضمان الأجير، ج ۹، ص ۱۱۵.

③..... المرجع السابق.

④..... المرجع السابق.

⑤..... ”الفتاوى الهندية“، کتاب الإجارة، الباب الثامن والعشرون في بيان حكم الأجير... إلخ، الفصل الأول، ج ۴، ص ۵۰۱.

⑥..... المرجع السابق، ص ۵۰۳.

مسئلہ ۱۵: ملاح نے کشتی میں اپنی حاجت کے لیے آگ رکھی تھی اس سے سامان جل گیا ملاح پر تاوان واجب نہیں۔<sup>(۱)</sup> (عالمگیری)

مسئلہ ۱۶: کشتی اپنا سامان لادنے کے لیے کرایہ کی ملاح نے بغیر رضامندی مستاجر<sup>(۲)</sup> اُس میں کچھ دوسرا سامان بھی لاد دیا اور کشتی اتنا بوجھ اٹھا سکتی ہے کشتی ڈوب گئی اگر مستاجر ساتھ تھا تاوان واجب نہیں۔<sup>(۳)</sup> (عالمگیری)

مسئلہ ۱۷: دھوبی کو کپڑا دیا تھا اور ایک شخص سے کہہ دیا تھا کہ تم دھوبی سے کپڑا لے لینا دھوبی نے اُسے دوسرا کپڑا دے دیا یہ کپڑا اُس کے ہاتھ میں امانت ہے ضائع ہو جائے تو دھوبی اس سے تاوان نہیں لے سکتا اور کپڑے والا دھوبی سے اپنا کپڑا وصول کرے گا۔ یہ اُس وقت ہے کہ وہ کپڑا خاص دھوبی ہی کا ہو اور اگر کسی دوسرے کا ہے تو جس کا ہے وہ تاوان لے گا اگر دھوبی سے اس نے تاوان لیا جب تو کچھ نہیں اور اُس شخص سے لیا تو وہ دھوبی سے تاوان کی قدر وصول کرے گا درزی کا بھی یہی حکم ہے۔<sup>(۴)</sup> (عالمگیری)

مسئلہ ۱۸: دھوبی نے دوسرا کپڑا دے دیا اور اس نے اپنا سمجھ کر لے لیا یہ ضامن ہے یہ نہیں کہہ سکتا کہ مجھے علم نہ تھا کہ دوسرے کا ہے اور فرض کرو اس نے کپڑے کو قطع کر لیا اور سی لیا تو جس کا کپڑا ہے وہ دونوں میں سے جس سے چاہے ضمان لے سکتا ہے کاٹنے والے سے لیا تو کچھ نہیں اور دھوبی سے ضمان لیا تو وہ کاٹنے والے سے وصول کر سکتا ہے۔<sup>(۵)</sup> (عالمگیری)

مسئلہ ۱۹: دھوبی نے ایک کا کپڑا دوسرے کو دیدیا مالک نے جب مانگا تو اُس نے کہا میں نے فلاں کو دیدیا یہ سمجھ کر کہ اُسی کا ہے دھوبی کو تاوان دینا ہوگا۔<sup>(۶)</sup> (عالمگیری)

مسئلہ ۲۰: دھوبی نے کپڑا دینا چاہا مالک نے کہا اپنے ہی پاس رکھ لے اس صورت میں مطلقاً ضامن نہیں۔ اجرت لے لی ہو یا نہ لی ہو اور اگر اجرت لینے کے لیے اُس نے کپڑے کو روک رکھا ہے تو ضامن ہے۔<sup>(۷)</sup> (عالمگیری)

مسئلہ ۲۱: دھوبی کو دوسرے کے کپڑے پہننا جائز نہیں کہ امانت میں تصرف کرنا خیانت ہے مگر پہننے کے بعد اُس نے اوتار کر رکھ دیا تو اب ضامن نہیں رہا جس طرح ودیعت کا حکم ہے جس کو پہلے بیان کیا گیا۔<sup>(۸)</sup> (عالمگیری)

①....."الفتاویٰ الہندیۃ"، کتاب الإجارة، الباب الثامن والعشرون فی بیان حکم الأجير... إلخ، الفصل الأول، ج ۴، ص ۵۰۳.

②.....یعنی کرایہ پر لینے والے کی مرضی کے بغیر۔

③....."الفتاویٰ الہندیۃ"، کتاب الإجارة، الباب الثامن والعشرون فی بیان حکم الأجير... إلخ، الفصل الأول، ج ۴، ص ۵۰۳.

④.....المرجع السابق، ص ۵۰۶. ⑤.....المرجع السابق. ⑥.....المرجع السابق، ص ۵۰۷.

⑦.....المرجع السابق. ⑧.....المرجع السابق.



**مسئلہ ۲۲:** چرواہا خود بھی بکریاں وغیرہ چراسکتا ہے اور اُس کے بال بچے اور اجیر<sup>(۱)</sup> بھی چراسکتے ہیں، اگر کسی اجنبی شخص کو سپرد کر کے چلا گیا اور جانور ضائع ہو گیا تو ضمان واجب ہے مگر جبکہ تھوڑی دیر کے لیے ایسا کیا ہو مثلاً پیشاب کرنے گیا یا کھانے کے لیے گیا تو معاف ہے، اس صورت میں تاوان واجب نہیں۔<sup>(۲)</sup> (عالمگیری)

**مسئلہ ۲۳:** چرواہے نے ایک کی بکریاں دوسرے کی بکریوں میں ملا دیں اگر امتیاز ممکن ہے تو کچھ حرج نہیں اور کس کی کون ہے کس کی کون ہے اس میں چرواہے کا قول معتبر ہے اور اگر امتیاز نہ رہا چرواہا کہتا ہے مجھے شناخت نہیں ہے تو تاوان واجب ہے۔<sup>(۳)</sup> (عالمگیری)

**مسئلہ ۲۴:** چرواہوں کا قاعدہ ہے کہ جانور اُس گلی میں چھوڑ جاتے ہیں جس میں مالک کا مکان ہے اُسکے مکان پر نہیں پہنچاتے نہ مالک کو سپرد کرتے ہیں۔ مکان پر پہنچنے سے پہلے اگر گائے یا بکری ضائع ہو گئی تو چرواہے پر ضمان واجب نہیں۔<sup>(۴)</sup> (عالمگیری) مگر جبکہ مالک نے کہہ دیا ہو کہ میرے مکان پر پہنچا جایا کرنا تو ضمان واجب ہے کہ اُس نے شرط کے خلاف کیا۔

**مسئلہ ۲۵:** گاؤں کے چرواہے گاؤں کے کنارے پر جانوروں کو لا کر چھوڑ دیتے ہیں اگر چرواہے نے یہ شرط کر لی ہے یا یہ متعارف ہے تو وہاں چھوڑ دینا جائز ہے، ضائع ہونے پر ضمان واجب نہیں۔<sup>(۵)</sup> (عالمگیری)

**مسئلہ ۲۶:** جنگل میں جھاڑیاں ہیں جہاں جانور چرتے ہیں کہ سب جانور چرواہے کی پیش نظر نہیں ہوتے جیسا کہ اکثر جگہ ڈھاک<sup>(۶)</sup> کے جنگل میں ہوتا ہے کوئی جانور اس صورت میں ضائع ہو گیا تو ضمان واجب نہیں۔<sup>(۷)</sup> (عالمگیری)

**مسئلہ ۲۷:** چرواہا کہیں چلا گیا اور گائے نے کسی کا کھیت چر لیا کھیت والا چرواہے سے تاوان نہیں لے سکتا ہاں اگر اس نے خود کھیت میں چھوڑا یا یہ ہانک کر لیے جارہا تھا اور گائے نے اس حالت میں چر لیا تو تاوان واجب ہے۔<sup>(۸)</sup> (عالمگیری)

①..... نوکر، ملازم۔

②..... "الفتاویٰ الہندیۃ"، کتاب الإجارة، الباب الثامن والعشرون فی بیان حکم الأجير... إلخ، الفصل الأول، ج ۴، ص ۵۰۸.

③..... المرجع السابق. ④..... المرجع السابق، ص ۵۱۰، ۵۱۱.

⑤..... المرجع السابق، ص ۵۱۱.

⑥..... ایک درخت کا نام جس کی ٹہنی کے سرے پر بڑے بڑے تین پتے ہوتے ہیں اس کے پھول سرخ ہوتے ہیں۔

⑦..... "الفتاویٰ الہندیۃ"، کتاب الإجارة، الباب الثامن والعشرون فی بیان حکم الأجير... إلخ، الفصل الأول، ج ۴، ص ۵۱۰.

⑧..... المرجع السابق، ص ۵۱۱.

**مسئلہ ۲۸:** فساد<sup>(۱)</sup> نے فصد کھولی یا پچھنا لگانے والے نے پچھنا لگایا جراح نے پھوڑا چیرا اور ان سب میں موضع معتاد سے تجاوز نہیں کیا<sup>(۲)</sup> تو ضمان واجب نہیں اور اگر جتنی جگہ پر ہونا چاہیے اُس سے تجاوز کیا اور ہلاک نہیں ہوا تو جتنی زیادتی کی ہے اُس کا تاوان دے اور ہلاک ہو گیا تو نصف دیت نفس واجب ہے۔<sup>(۳)</sup> (ہدایہ، درمختار)

**مسئلہ ۲۹:** اجیر خاص جس کی تعریف پہلے ذکر ہو چکی اس کے ذمہ تسلیم نفس واجب ہے یعنی جو وقت اس کے لیے مقرر کر دیا گیا ہے اُس وقت میں اس کا حاضر رہنا ضروری ہے اس نے اگر کام نہیں کیا ہے جب بھی اجرت کا مستحق ہے جیسے کسی کو خدمت کے لیے نوکر رکھایا جانوروں کے چرانے کے لیے نوکر رکھا اور تنخواہ بھی متعین کر دی۔<sup>(۴)</sup> (ہدایہ)

**مسئلہ ۳۰:** اجیر خاص کے پاس جو چیز ہے وہ امانت ہے اگر تلف ہو جائے<sup>(۵)</sup> تو ضمان واجب نہیں اگرچہ اُس کے فعل کی وجہ سے تلف ہوئی مثلاً اجیر خاص نے کپڑا دھویا اور اُس کے پکنے<sup>(۶)</sup> یا نچوڑنے سے پھٹ گیا اُس پر ضمان واجب نہیں اور اجیر مشترک سے ایسا ہو تو واجب ہے جس کا ذکر مفصل گزرا ہاں اگر اجیر خاص نے قصداً اُس چیز کو فاسد و خراب کر دیا تو اُس پر تاوان واجب ہوگا۔<sup>(۷)</sup> (درمختار)

**مسئلہ ۳۱:** اُس کے فعل سے کچھ نقصان ہو تو ضامن نہیں اس سے مراد وہ فعل ہے جس کی اُسے اجازت دی ہو اور اگر اُس نے کوئی ایسا کام کیا جس کی اُس کو اجازت نہیں دی تھی اور اُس کے فعل سے نقصان ہو تو تاوان اُس کے ذمہ واجب ہے مثلاً ایک کام پر وہ ملازم ہے اور دوسرا کام کیا جس کی مالک سے اجازت نہیں لی تھی اور اس کام میں چیز کا نقصان ہوا۔<sup>(۸)</sup> (ردالمحتار)

**مسئلہ ۳۲:** جو چرواہا خاص ایک شخص کا ملازم ہے اُس نے جانوروں کو ہانکا اور اس کی وجہ سے ایک جانور نے دوسرے کو دھکا دیا اور یہ گر پڑا اور مر گیا چرواہے پر تاوان نہیں اور اگر وہ دو یا تین شخصوں کا ملازم ہے تو اگرچہ یہ بھی اجیر خاص ہے مگر

①..... رگ سے فاسد خون نکالنے والا۔ ②..... یعنی حد سے زیادہ چیرا پھاڑا نہیں۔

③..... ”الهدایة“، کتاب الإجازات، باب ضمان الأجیر، ج ۲، ص ۲۴۳۔

و ”الدر المختار“، کتاب الإجارة، باب ضمان الأجیر، ج ۹، ص ۱۱۶۔

④..... ”الهدایة“، کتاب الإجازات، باب ضمان الأجیر، ج ۲، ص ۲۴۳۔

⑤..... ضائع ہو جائے۔ ⑥..... بار بار پتھر یا تختے وغیرہ پر مارنے سے۔

⑦..... ”الدر المختار“، کتاب الإجارة، باب ضمان الأجیر، ج ۹، ص ۱۱۹۔

⑧..... ”ردالمحتار“، کتاب الإجارة، باب ضمان الأجیر، مطلب: لیس للأجیر الخاص... إلخ، ج ۹، ص ۱۱۹۔



اس صورت میں اس پر تاوان ہے۔<sup>(۱)</sup> (ردالمحتار)

**مسئلہ ۳۳:** بچہ دایہ کے پاس تھا اُس کے زیور کوئی اوتار لے گیا دایہ پر اس کا تاوان واجب نہیں۔<sup>(۲)</sup> (درمختار)

**مسئلہ ۳۴:** بازار کا چوکیدار اور مسافر خانہ و سرائے<sup>(۳)</sup> کے محافظ بھی اجیر خاص ہیں اگر بازار میں چوری ہو گئی یا سرائے اور مسافر خانہ سے مال جاتا رہا تو ان لوگوں سے تاوان نہیں لیا جاسکتا۔<sup>(۴)</sup> (درمختار)

**مسئلہ ۳۵:** اجیر خاص نے اگر دوسرے کا کام کیا تو جتنا کام کیا ہے اُسی حساب سے اُس کی اجرت کم کر دی جائے گی۔<sup>(۵)</sup> (درمختار)

**مسئلہ ۳۶:** اگر کسی عذر کی وجہ سے اجیر خاص کام نہ کر سکا تو اجرت کا مستحق نہیں ہے مثلاً بارش ہو رہی تھی جس کی وجہ سے کام نہیں کیا اگرچہ حاضر ہوا اجرت نہیں پائے گا۔<sup>(۶)</sup> (ردالمحتار)

**مسئلہ ۳۷:** اجیر خاص اُس مدت مقرر میں اپنا ذاتی کام بھی نہیں کر سکتا اور اوقات نماز میں فرض اور سنت مؤکدہ پڑھ سکتا ہے نفل نماز پڑھنا اس کے لیے اوقات اجارہ میں جائز نہیں اور جمعہ کے دن نماز جمعہ پڑھنے کے لیے جائے گا مگر جامع مسجد اگر دور ہے کہ وقت زیادہ صرف ہوگا تو اتنے وقت کی اجرت کم کر دی جائے گی اور اگر نزدیک ہے تو کچھ کمی نہیں کی جائے گی اپنی اجرت پوری پائے گا۔<sup>(۷)</sup> (ردالمحتار)

**مسئلہ ۳۸:** چرواہا اگر اجیر خاص ہے اور جتنی بکریاں چرانے کے لیے اُسے سپرد کیں اُن میں سے کچھ کم ہو گئیں جب بھی وہ پوری اجرت کا مستحق ہے بلکہ اگر ایک بکری بھی باقی نہ رہے جب بھی پوری اجرت کا مستحق ہے اور اگر بکریوں میں اضافہ ہو گیا اور اتنی زیادہ ہوئیں جن کے چرانے کی اُسے طاقت ہے تو چرانی ہوں گی اس سے انکار نہیں کر سکتا اور اجرت وہی ملے گی جو مقرر ہوئی ہے۔<sup>(۸)</sup> (درمختار، ردالمحتار) اسی طرح معلم کو بچے پڑھانے کے لیے سپرد کیے گئے کچھ لڑکوں کا اضافہ ہوا جن کو وہ

①..... ”ردالمحتار“، کتاب الإجارة، باب ضمان الأجير، مطلب: ليس للأجير الخاص... إلخ، ج ۹، ص ۱۱۹.

②..... ”الدرالمختار“، کتاب الإجارة، باب ضمان الأجير، ج ۹، ص ۱۲۰.

③..... مسافروں کے ٹھہرنے کی جگہ، ریسٹورنٹ، آرام گاہ۔

④..... ”الدرالمختار“، کتاب الإجارة، باب ضمان الأجير، ج ۹، ص ۱۲۰.

⑤..... المرجع السابق، ص ۱۱۹.

⑥..... ”ردالمحتار“، کتاب الإجارة، باب ضمان الأجير، مبحث: الاجير الخاص، ج ۹، ص ۱۱۷.

⑦..... المرجع السابق، مطلب: ليس للأجير الخاص... إلخ، ج ۹، ص ۱۱۸.

⑧..... المرجع السابق، مطلب: ليس للأجير الخاص... إلخ، ج ۹، ص ۱۱۹.

پڑھا سکتا ہے تو انکار نہیں کر سکتا اور لڑکے کم ہو گئے جب بھی پوری تنخواہ کا مستحق ہے۔

**مسئلہ ۳۹:** گھوڑا کرایہ پر لیا راستہ میں وہ بھاگ گیا اگر غالب گمان یہ ہے کہ ڈھونڈے سے بھی نہ ملے گا اور نہ ڈھونڈا تو ضمان واجب نہیں۔ یوہیں ریوڑ سے بکری بھاگ گئی چرواہے کو غالب گمان ہے کہ اگر اُسے ڈھونڈنے جائے گا تو باقی بکریاں جاتی رہیں گی اس وجہ سے نہیں گیا تو ضمان واجب نہیں۔<sup>(۱)</sup> (درمختار)

**مسئلہ ۴۰:** کرایہ دار نے مکان میں چولہا بنایا یا تنور گاڑا اس سے آگ اوڑی اور یہ مکان یا پڑوسی کا مکان جل گیا تاوان واجب نہیں مالک مکان کی اجازت سے چولہا یا تنور بنایا ہو یا بغیر اجازت۔ ہاں اگر اس طرح آگ جلائی کہ چولھے اور تنور اُس طرح نہیں جلاتے تو تاوان دینا ہوگا۔<sup>(۲)</sup> (درمختار)

**مسئلہ ۴۱:** شاگرد اپنے اُستاد کے پاس کام سیکھتا ہے یا بڑے دوکاندار اور کاریگر اپنے یہاں کام کرنے کے لیے کچھ لوگوں کو نوکر رکھ لیتے ہیں اور ان سے کام لیتے ہیں ان شاگردوں اور نوکروں کا کام اُسی اُستاد اور دوکاندار کا کام سمجھا جاتا ہے اگر شاگردوں یا نوکروں سے کسی کی چیز میں نقصان پہنچا جو اُس دکان پر بننے کے لیے آئی تھی تو اس کا ذمہ دار وہ اُستاد اور دوکاندار ہے اُسی سے تاوان لیا جائے گا وہ یہ نہیں کہہ سکتا کہ مجھ سے نقصان نہیں ہوا مثلاً درزی کے پاس کپڑا سینے کو دیا اُسکے نوکر نے کوئی ایسی خرابی کر دی جس سے تاوان لازم آتا ہے تو اُسی درزی سے تاوان لیا جائے گا اور وہ اپنے نوکر سے تاوان نہیں لے سکتا کہ نوکر اجیر خاص ہے۔<sup>(۳)</sup> (درمختار، ردالمحتار)

**مسئلہ ۴۲:** ایک شخص سرائی میں چند روز رہا یا ایسے مکان میں رہا جو کرایہ پر اُٹھانے کے لیے مالک نے کر رکھا ہے اس شخص سے کرایہ مانگا گیا تو کہنے لگا کہ میں بطور غصب اس مکان میں یا سرائی میں رہا مجھ پر کرایہ واجب نہیں اسکی بات نہیں مانی جائے گی اُس سے کرایہ وصول کیا جائے گا اگرچہ وہ شخص اسی طرح کے ظلم کرتا ہو کہ لوگوں کے مکانوں میں بغیر کرایہ زبردستی رہتا ہو اور یہ بات مشہور ہو کیونکہ ایسی جائداد جو کرایہ ہی کے لیے ہے اُس کا بہر حال کرایہ مثل دینا ہوگا اسی طرح جائداد موقوفہ<sup>(۴)</sup> اور مال یتیم کا کرایہ مثل دینا ہی ہوگا اگرچہ استعمال کرنے والے نے غصب کے طور پر استعمال کیا ہو۔<sup>(۵)</sup> (درمختار، ردالمحتار)

①....."الدرالمختار"، کتاب الإجارة، باب ضمان الأجیر، ج ۹، ص ۱۲۳.

②.....المرجع السابق، ص ۱۲۲.

③....."الدرالمختار" و "ردالمحتار"، کتاب الإجارة، باب ضمان الأجیر، مبحث: اختلاف المؤجر... إلخ، ج ۹، ص ۱۲۷.

④.....وقف شدہ جائداد.

⑤....."الدرالمختار" و "ردالمحتار"، کتاب الإجارة، باب ضمان الأجیر، مبحث: اختلاف المؤجر... إلخ، ج ۹، ص ۱۲۸.



## دو شرطوں میں سے ایک پر اجارہ

**مسئلہ ۱:** درزی سے کہا اگر اس کپڑے کی اچکن<sup>(۱)</sup> سیو گے تو ایک روپیہ سیلائی اور شیروانی سی تو دو روپے یہ صورت جائز ہے جو سی کر لائے گا اُس کی سیلائی پائے گا۔ یوہیں رنگریز<sup>(۲)</sup> سے کہا کہ اس کپڑے کو کسم<sup>(۳)</sup> سے رنگو گے تو ایک روپیہ اور زعفران سے رنگو تو دو روپے۔ اسی طرح اگر یہ کہا کہ اس مکان میں رہو گے تو پانچ روپے کرایہ کے ہیں اور اُس میں رہو گے تو دس روپے یہ بھی جائز ہے۔ اگر تانگہ والے سے کہا کہ فلاں جگہ تک لے جاؤ گے تو ایک روپیہ کرایہ اور فلاں جگہ تو دو روپے یہ بھی جائز ہے ان سب میں جو صورت پائی گئی اُسی کی اجرت دی جائے گی۔<sup>(۴)</sup> (ہدایہ)

**مسئلہ ۲:** درزی سے کہا اگر آج سی کر دیا تو ایک روپیہ اور کل دیا تو آٹھ آنے۔ اُس نے آج ہی سی کر دے دیا تو ایک روپیہ دینا ہوگا دوسرے دن دے گا تو اجرت مثل واجب ہوگی جو آٹھ آنے سے زیادہ نہ ہوگی۔<sup>(۵)</sup> (ہدایہ)

**مسئلہ ۳:** اگر درزی سے یہ کہا ہے کہ آج سی دے گا تو ایک روپیہ اور کل سیا تو کچھ اجرت نہیں اگر آج سیا تو ایک روپیہ ملے گا اور دوسرے دن سیا تو اجرت مثل ملے گی جو ایک روپیہ سے زائد نہ ہوگی۔<sup>(۶)</sup> (عالمگیری)

**مسئلہ ۴:** درزی سے کہا اگر تم نے خود سیا تو ایک روپیہ اور شاگرد سے سلوایا تو آٹھ آنے یہ بھی جائز ہے جس نے سیا اُس کے لیے جو مزدوری مقرر ہے وہ ملے گی۔<sup>(۷)</sup> (عالمگیری)

**مسئلہ ۵:** جس طرح دو چیزوں میں اختیار دیا جاسکتا ہے تین چیزوں میں بھی ہو سکتا ہے چار چیزوں میں اختیار دیا یہ ناجائز ہے۔<sup>(۸)</sup> (ہدایہ)

**مسئلہ ۶:** اس دکان یا مکان میں اگر تم نے عطار کو رکھا تو ایک روپیہ کرایہ اور لوہار کو رکھا تو دو روپے یہ بھی جائز ہے۔<sup>(۹)</sup> (ہدایہ)

①..... ایک قسم کا مردانہ لباس۔ ②..... کپڑے رنگنے والا۔

③..... ایک قسم کا پھول جس سے گہرا سرخ رنگ نکلتا ہے اور اس سے کپڑے رنگے جاتے ہیں۔

④..... ”الهدایة“، کتاب الإجازات، باب الإجارة علی أحد الشرطین، ج ۲، ص ۲۴۴۔

⑤..... المرجع السابق۔

⑥..... ”الفتاویٰ الہندیة“، کتاب الإجارة، الباب السادس فی الإجارة... إلخ، ج ۴، ص ۴۲۳۔

⑦..... المرجع السابق، ص ۴۲۲۔

⑧..... ”الهدایة“، کتاب الإجازات، باب الإجارة علی أحد الشرطین... إلخ، ج ۲، ص ۲۴۴۔

⑨..... المرجع السابق۔

## خدمت کے لیے اجارہ اور نابالغ کو نوکر رکھنا

**مسئلہ ۱:** مرد اپنی خدمت کے لیے عورت کو نوکر رکھے یہ ممنوع ہے وہ عورت آزاد ہو یا کنیز دونوں کا ایک حکم ہے کہ کبھی دونوں تنہائی میں بھی ہوں گے اور اجنبیہ کے ساتھ خلوت (تنہائی) کی ممانعت ہے۔<sup>(۱)</sup> (عالمگیری)

**مسئلہ ۲:** عورت نے ایسے شخص کی ملازمت کی جو بال بچوں والا ہے اس میں حرج نہیں جیسا کہ عموماً ہندوستان میں کھانا پکانے اور گھر کے کاموں کے لیے مائیں نوکر رکھی جاتی ہیں مگر یہ خیال رکھنا ضروری ہے کہ مرد کو اس کے ساتھ تنہائی نہ ہو۔<sup>(۲)</sup> (عالمگیری)

**مسئلہ ۳:** اپنی عورت کو اپنی خدمت کے لیے نوکر رکھے یہ نہیں ہو سکتا کہ عورت پر، خود ہی اپنے شوہر کی خدمت واجب ہے پھر نوکری کے کیا معنی اسی وجہ سے گھر کے جتنے کام عورتیں عموماً کیا کرتی ہیں مثلاً پینا، پکانا، جھاڑو دینا، برتن دھونا، وغیرہ ان پر اپنی عورت سے اجارہ نہیں ہو سکتا۔<sup>(۳)</sup> (عالمگیری وغیرہ)

**مسئلہ ۴:** (کوئی بدنصیب) اگر اپنے والدین یا دادا، دادی کو خدمت کے لیے نوکر رکھے یہ اجارہ ناجائز ہے مگر انہوں نے اگر کام کر لیا تو اجرت کے مستحق ہوں گے اور وہی اجرت پائیں گے جو طے ہو چکی ہے اگرچہ اجرت مثل اس سے کم ہو۔<sup>(۴)</sup> (عالمگیری)

**مسئلہ ۵:** ان کے علاوہ دیگر رشتہ داروں کو مثلاً بھائی یا چچا وغیرہ کو خدمت کے لیے نوکر رکھنا جائز ہے، مگر بعض نے فرمایا کہ بڑے بھائی یا چچا کو جو عمر میں بڑا ہے، ملازم رکھنا جائز نہیں۔<sup>(۵)</sup> (عالمگیری)

**مسئلہ ۶:** مسلمان نے کافر کی خدمت گاری کی نوکری کی یہ منع ہے بلکہ کسی ایسے کام پر کافر سے اجارہ نہ کرے جس میں مسلم کی ذلت ہو۔<sup>(۶)</sup> (عالمگیری)

**مسئلہ ۷:** باپ اپنے نابالغ لڑکے کو ایسے کام کے لیے اجرت پردے سکتا ہے جس کے کرنے کی اُسے طاقت ہو اور باپ نہ ہو تو اُس کا وصی، یہ بھی نہ ہو تو دادا، اور دادا بھی نہ ہو تو اُس کا وصی نابالغ کو اجارہ پردے سکتا ہے اور اگر ان میں کوئی

①....."الفتاویٰ الہندیہ"، کتاب الإجارة، الباب الحادی عشر فی الاستئجار للخدمة، ج ۴، ص ۴۳۴.

②.....المرجع السابق.

③....."الفتاویٰ الہندیہ"، کتاب الإجارة، الباب الحادی عشر فی الاستئجار للخدمة، ج ۴، ص ۴۳۴، ۴۳۵، وغیرہ.

④.....المرجع السابق، ص ۴۳۵. ⑤.....المرجع السابق. ⑥.....المرجع السابق.



نہ ہو تو ذورحم محرم<sup>(1)</sup> جس کی پرورش میں وہ بچہ ہے دے سکتا ہے۔<sup>(2)</sup> (خانہ)

**مسئلہ ۸:** ذورحم محرم نے بچہ کو اجارہ پر دیا اور وہ بچہ اُسی کی پرورش میں ہے تو جو کچھ مزدوری ملی ہے اُس بچہ پر خرچ نہیں کر سکتا جس طرح بچہ کو کسی نے ہبہ کیا تو وہ رشتہ دار ہبہ کو قبول کر سکتا ہے مگر بچہ پر اُسے خرچ نہیں کر سکتا۔<sup>(3)</sup> (خانہ)

**مسئلہ ۹:** قاضی نے اگر حکم دیدیا ہے کہ جو کچھ یہ بچہ کما کر لائے حسب ضرورت اس پر خرچ کیا جائے اُس وقت خرچ کرنا جائز ہے۔<sup>(4)</sup> (عالمگیری)

**مسئلہ ۱۰:** باپ دادا یا ان کے وصی یا قاضی نے نابالغ کو اجارہ پر دیا اور مدت اجارہ ختم ہونے سے پہلے وہ بالغ ہو گیا تو اس کو اختیار ہے کہ اجارہ کو باقی رکھے یا فسخ کر دے اور اگر نابالغ کی کسی چیز کو اُنھوں نے اجارہ پر دیدیا ہے اور مدت پوری ہونے سے پہلے یہ بالغ ہو گیا تو اجارہ فسخ نہیں کر سکتا۔<sup>(5)</sup> (عالمگیری)

**مسئلہ ۱۱:** نابالغ کو اُس کے باپ نے کھانے کپڑے پر ایک سال کے لیے نوکر رکھوا دیا جب مدت پوری ہوئی تو اُجرت مثل کا مطالبہ کر سکتا ہے کیونکہ جو اجارہ منعقد کیا تھا وہ بوجہ اُجرت مجہول<sup>(6)</sup> ہونے کے فاسد ہے اور سال بھر تک جو مستاجر نے<sup>(7)</sup> لڑکے کو کھلایا ہے یہ تبرع ہے اس کو منہا نہیں کیا جاسکتا<sup>(8)</sup> البتہ جو کپڑے اُسکے پاس اس کے دیے ہوئے ہوں اُن کو واپس لے سکتا ہے۔<sup>(9)</sup> (عالمگیری)

**مسئلہ ۱۲:** نابالغ لڑکا جس کو ولی نے منع کر دیا ہے اُس نے اُجرت پر کام کرنے کے لیے عقد کیا یہ اجارہ ناجائز ہے مگر کام کرنے کے بعد پوری اُجرت کا مستحق ہوگا اور اگر اُس کام میں ہلاک ہو گیا تو دیت واجب ہوگی۔<sup>(10)</sup> (ردالمحتار)

**مسئلہ ۱۳:** مستاجر نے بچہ کو جس نے بغیر اذن ولی عقد اجارہ کیا ہے پیشگی اُجرت دیدی یہ اُجرت واپس نہیں لے سکتا

①..... قریبی رشتہ دار۔

②..... "الفتاویٰ الخانیہ"، کتاب الإجازات، فصل فی اجارة الوقف و مال الیتیم، ج ۲، ص ۱۱۔

③..... المرجع السابق، ص ۱۲۔

④..... "الفتاویٰ الہندیہ"، کتاب الإجارة، الباب الحادی عشر فی الاستئجار للخدمة، ج ۴، ص ۴۳۷۔

⑤..... المرجع السابق۔

⑥..... نامعلوم اُجرت۔ ⑦..... یعنی اپنا نوکر رکھنے والے نے۔

⑧..... یعنی یہ ایک احسان ہے اسے اُجرت سے کٹا نہیں جاسکتا۔

⑨..... "الفتاویٰ الہندیہ"، کتاب الإجارة، الباب الحادی عشر فی الاستئجار للخدمة، ج ۴، ص ۴۳۷۔

⑩..... "ردالمحتار"، کتاب الإجارة، باب ضمان الأجير، مطلب: فی الحارس والخاناتی، ج ۹، ص ۱۲۴۔

کیونکہ اگرچہ یہ اجارہ اس وقت ناجائز ہے مگر کام کرنے کے بعد صحیح ہو جائے گا اسی وجہ سے اس صورت میں جو اجرت مقرر ہوئی ہے وہ پوری دلائی جاتی ہے۔<sup>(۱)</sup> (درمختار)

## موجر اور مستاجر کے اختلافات

**مسئلہ ۱:** پن چکی کرایہ پردی ہے مستاجر کہتا ہے نہر میں پانی تھا ہی نہیں اس وجہ سے پن چکی چل نہ سکی لہذا کرایہ دینا مجھ پر لازم نہیں اور چکی کا مالک کہتا ہے پانی تھا۔ اس کا حکم یہ ہے کہ اگر گواہ نہ ہوں تو اس وقت جو حالت ہو اسی کے موافق زمانہ گزشتہ کے متعلق حکم دیا جائے گا اگر پانی اس وقت ہے تو مالک کی بات مانی جائے گی اور نہیں ہے تو مستاجر کی بات معتبر ہے اور جس کی بات بھی معتبر ہوگی قسم کے ساتھ معتبر ہوگی۔<sup>(۲)</sup> (درمختار)

**مسئلہ ۲:** پن چکی کا پانی کچھ دنوں بند رہا مگر کتنے دنوں بند رہا اس میں موجر<sup>(۳)</sup> اور مستاجر<sup>(۴)</sup> دونوں کا اختلاف ہے مستاجر کی بات قسم کے ساتھ معتبر ہوگی۔<sup>(۵)</sup> (درمختار)

**مسئلہ ۳:** پن چکی کرایہ پردی اور یہ شرط کردی کہ پانی رہے یا نہ رہے ہر صورت میں کرایہ دینا ہوگا اس شرط کی وجہ سے اجارہ فاسد ہوگا اور جن دنوں میں پانی نہ تھا اُن کا کرایہ واجب نہ ہوگا پانی جاری رہنے کے زمانے کی اجرت مثل واجب ہوگی۔<sup>(۶)</sup> (عالمگیری)

**مسئلہ ۴:** کپڑا سینے کو دیا تھا یہ کہتا ہے میں نے قمیص سینے کو کہا تھا درزی کہتا ہے اچکن سینے کو کہا تھا یا رنگنے کو دیا یہ کہتا ہے میں نے سُرخ رنگنے کو کہا تھا رنگریز کہتا ہے زرد رنگنے کے لیے کہا تھا تو کپڑے والے کا قول قسم کے ساتھ معتبر ہے اور جب اُس نے قسم کھائی تو اختیار ہے کہ اپنے کپڑے کا تاوان لے یا اسی کو لے لے اور اجرت مثل دیدے۔<sup>(۷)</sup> (ہدایہ)

**مسئلہ ۵:** اگر مالک کہتا ہے میں نے مفت سینے یا رنگنے کے لیے دیا تھا اور سینے والا یا رنگنے والا کہتا ہے اجرت پر دیا تھا

①....."الدرالمختار"، کتاب الإجارة، باب ضمان الأجير، ج ۹، ص ۱۲۴.

②.....المرجع السابق، ص ۱۲۶.

③.....پن چکی کے مالک۔ ④.....پن چکی کو کرایہ پر لینے والے۔

⑤....."الدرالمختار"، کتاب الإجارة، باب ضمان الأجير، ج ۹، ص ۱۲۶.

⑥....."الفتاویٰ الہندیۃ"، کتاب الإجارة، الباب الخامس فی الخيار... إلخ، ج ۴، ص ۴۲۱.

⑦....."الہدایۃ"، کتاب الإجازات، باب الإختلاف فی الإجارة، ج ۲، ص ۲۴۶.



تو اس میں بھی کپڑے والے کا قول معتبر ہے مگر جبکہ اُس شخص کا یہ پیشہ ہے اور اجرت پر کام کرنا معروف و مشہور ہے اور اُس کا حال یہی بتاتا ہے کہ اجرت پر کام کرتا ہے کہ دکان اُس نے اسی کام کے لیے کھول رکھی ہے تو ظاہر حال یہی ہے کہ اجرت پر اس نے کام کیا ہے لہذا قسم کے ساتھ اسی کا قول معتبر ہے۔<sup>(۱)</sup> (در مختار)

**مسئلہ ۷:** ابھی کام کیا ہی نہیں ہے اور یہی اختلافات ہوئے تو دونوں پر حلف ہے<sup>(۲)</sup> اور پہلے مستاجر پر قسم دی جائے گی۔ قسم کھانے سے جو انکار کرے گا اُس کے خلاف فیصلہ ہوگا اور دونوں نے قسمیں کھالیں تو عقد فسخ کر دیا جائے گا۔<sup>(۳)</sup> (در مختار، رد المحتار)

**مسئلہ ۸:** ایک چیز اجرت پر لی ہے اور ابھی اُس میں تصرف بھی نہیں کیا ہے کہ مالک اور مستاجر میں اختلاف ہو گیا مستاجر کہتا ہے اجرت پانچ روپے ہے اور مالک دس روپے بتاتا ہے جو گواہ پیش کرے اُس کے موافق حکم ہوگا اور دونوں نے گواہ پیش کیے تو مالک کے گواہ پر فیصلہ ہوگا اور اگر کسی کے پاس گواہ نہیں تو دونوں پر حلف ہے اور مستاجر سے پہلے قسم کھلائی جائے اگر دونوں قسم کھا جائیں اجارہ کو فسخ کر دیا جائے۔<sup>(۴)</sup> (خانہ)

**مسئلہ ۹:** مدت اجارہ یا مسافت کے متعلق اختلاف ہے اس کا بھی وہی حکم ہے مگر اس صورت میں مالک کو پہلے قسم دی جائے اور دونوں گواہ پیش کریں تو مستاجر کے گواہ معتبر ہوں گے۔<sup>(۵)</sup> (خانہ)

**مسئلہ ۱۰:** مدت اور اجرت دونوں باتوں میں اختلاف ہے مستاجر کہتا ہے دو مہینے کے لیے میں نے دس روپے کرایہ پر مکان لیا ہے اور مالک کہتا ہے ایک ماہ کے لیے بیس روپے پر اگر دونوں گواہ پیش کریں تو جس کے گواہ زیادہ بتاتے ہیں اُس کی بات معتبر ہے یعنی دو ماہ کے لیے بیس روپے پر اجارہ قرار دیا جائے اور اگر کچھ مدت تک انتفاع کے بعد<sup>(۶)</sup> اختلاف ہوایا کچھ مسافت طے کر لینے کے بعد اختلاف ہوا تو دونوں پر حلف دیکر آئندہ کے متعلق اجارہ فسخ کر دیا جائے اور گزشتہ کے متعلق مستاجر کا قول مانا جائے۔<sup>(۷)</sup> (خانہ)

①..... "الدر المختار"، کتاب الإجارة، باب ضمان الأجير، ج ۹، ص ۱۲۷.

②..... قسم اٹھانا ہے۔

③..... "الدر المختار" و "رد المختار"، کتاب الإجارة، باب ضمان الأجير، ج ۹، ص ۱۲۷.

④..... "الفتاوی الخانية"، کتاب الإجازات، فصل فی الاختلاف، ج ۳، ص ۴۲.

⑤..... المرجع السابق.

⑥..... نفع اٹھانے کے بعد۔

⑦..... "الفتاوی الخانية"، کتاب الإجازات، فصل فی الاختلاف، ج ۳، ص ۴۲، ۴۳.

**مسئلہ ۱۱:** مالک مکان نے گواہوں سے ثابت کیا کہ یہ مکان تین ماہ کے لیے تین روپے مہینہ کرایہ پر دیا ہے اور مستاجر کہتا ہے چھ ماہ کے لیے ایک روپیہ مہینہ کرایہ پر لیا ہے اور یہ بھی گواہ پیش کرتا ہے تو تین مہینے کا کرایہ نو روپے دینا ہوگا اور تین مہینے کا کرایہ تین روپے ایک روپیہ ماہوار کرایہ دینا ہوگا۔<sup>(۱)</sup> (عالمگیری)

**مسئلہ ۱۲:** کتنا حصہ مکان کا کرایہ پر دیا ہے اس میں اختلاف ہے اور مکان میں رہنے سے قبل یہ اختلاف ہوا تو دونوں پر حلف ہوگا۔<sup>(۲)</sup> (عالمگیری)

**مسئلہ ۱۳:** اجرت کیا چیز تھی اس میں اختلاف ہے یا اجرت از قبیل نقد<sup>(۳)</sup> ہے اُس کی صفت میں اختلاف ہے دونوں پر حلف ہے اور اگر اجرت غیر نقد<sup>(۴)</sup> سے ہو تو اُس کی مقدار یا جنس میں اختلاف کی صورت میں دونوں پر قسم ہے اور اگر اُس کی صفت میں اختلاف ہے تو مستاجر کی بات قسم کے ساتھ معتبر ہے۔<sup>(۵)</sup> (عالمگیری)

## اجارہ فسخ کرنے کا بیان

**مسئلہ ۱:** اجارہ میں خیار شرط ہو سکتا ہے لہذا مستاجر نے اجارہ میں تین دن کا خیار اپنے لیے رکھا تو اندرون مدت اجارہ کو فسخ کر سکتا ہے۔ مکان کرایہ پر لیا تھا اور مدت کے اندر اُس میں سکونت کی خیار جاتا رہا اب فسخ نہیں کر سکتا۔<sup>(۶)</sup> (عالمگیری)

**مسئلہ ۲:** مالک مکان نے اپنے لیے خیار شرط رکھا تھا اور اندرون مدت مستاجر اُس مکان میں رہا اس کا کرایہ اُس کے ذمہ لازم نہیں۔<sup>(۷)</sup> (عالمگیری)

**مسئلہ ۳:** مستاجر کو تین دن کا خیار تھا اُس نے تیسرے دن اجارہ کو فسخ کر دیا تو دو دن کا کرایہ اُس کے ذمہ لازم نہیں ہوا۔<sup>(۸)</sup> (ردالمحتار)

**مسئلہ ۴:** اجارہ میں خیار رویت بھی ہو سکتا ہے جس مکان کو کرایہ پر لیا اُس کو کرایہ دار نے دیکھا نہیں ہے تو دیکھنے کے

①....."الفتاویٰ الہندیۃ"، کتاب الإجارة، الباب الخامس والعشرون فی الاختلاف الواقع... إلخ، الفصل الأول، ج ۴، ص ۴۷۷.

②.....المرجع السابق، ص ۴۷۸.

③.....یعنی سونے، چاندی وغیرہ کی قسم سے۔ ④.....یعنی سونے، چاندی اور کرنسی کے علاوہ دوسری چیزیں۔

⑤....."الفتاویٰ الہندیۃ"، کتاب الإجارة، الباب الخامس والعشرون فی الاختلاف الواقع... إلخ، الفصل الأول، ج ۴، ص ۷۸.

⑥....."الفتاویٰ الہندیۃ"، کتاب الإجارة، الباب الخامس فی الخيار... إلخ، ج ۴، ص ۴۱۹.

⑦.....المرجع السابق.

⑧....."ردالمحتار"، کتاب الإجارة، باب فسخ الإجارة، ج ۹، ص ۱۲۹.



بعد اجارہ فسخ<sup>(1)</sup> کرنے کا اُسے اختیار حاصل ہے اور اگر پہلے کسی وقت میں اُس مکان کو دیکھ چکا ہے تو اختیار رویت نہیں مگر جبکہ اُس میں کوئی حصہ منہدم ہو گیا<sup>(2)</sup> ہے جو سکونت کے لیے مضر ہے<sup>(3)</sup> تو اب دیکھنے کے بعد اجارہ کو فسخ کر سکتا ہے۔<sup>(4)</sup> (عالمگیری) یہ ہم پہلے بیان کر چکے ہیں کہ جن کاموں میں محل کے اختلاف سے اختلاف ہوتا ہے اُن میں چیز کو دیکھنے کے بعد اجیر کو اختیار ہوتا ہے جیسے کپڑے کا دھونا یا سینا۔

**مسئلہ ۵:** روئی دھنکنے<sup>(5)</sup> کے لیے نداف<sup>(6)</sup> سے طے کیا کہ اتنی روئی کی یہ مزدوری ہوگی اس کو دیکھنے کے بعد نداف کو اختیار نہیں ہوگا ہاں اگر طے کرنے کے وقت اس کے پاس روئی ہی نہیں ہے تو اجارہ صحیح ہی نہ ہوا۔ یوہیں دھوبی سے تھان دھونے کے لیے طے کیا اور تھان اس کے پاس نہیں ہے تو اجارہ جائز نہیں ہے۔<sup>(7)</sup> (عالمگیری)

**مسئلہ ۶:** اجارہ میں مستاجر کو خیار عیب بھی ہوتا ہے جس طرح بیع میں مشتری<sup>(8)</sup> کو خیار عیب ہوتا ہے مگر بیع میں اگر قبضہ کے بعد عیب ظاہر ہوا تو جب تک بائع<sup>(9)</sup> راضی نہ ہو یا قاضی حکم نہ دیدے مشتری واپس نہیں کر سکتا اور قبضہ سے قبل تنہا مشتری واپس کرنے کا اختیار رکھتا ہے اور اجارہ میں قبل قبضہ اور بعد قبضہ دونوں صورتوں میں مستاجر واپس کرنے کا اختیار رکھتا ہے نہ مالک کی رضامندی کی ضرورت ہے نہ قاضی کے حکم کی ضرورت۔<sup>(10)</sup> (عالمگیری)

**مسئلہ ۷:** مکان کرایہ پر لیا اور اُس میں کوئی عیب ہے جو سکونت کے لیے ضرر رساں ہے مثلاً اُس کی کوئی کڑی<sup>(11)</sup> ٹوٹی ہوئی ہے یا عمارت کمزور ہے تو واپس کر سکتا ہے۔ یوہیں اگر قبضہ کرنے کے بعد اس قسم کا عیب پیدا ہو گیا تو اجارہ فسخ کر سکتا ہے۔<sup>(12)</sup> (عالمگیری)

**مسئلہ ۸:** مستاجر نے باوجود عیب کے اُس چیز سے نفع اٹھایا تو پوری اجرت دینی ہوگی یہ نہیں ہو سکتا کہ نقصان کے مقابل میں کچھ اجرت کم کرے اور اگر مالک نے چیز میں جو کچھ نقصان تھا اُسے زائل کر دیا مثلاً مکان ٹوٹا پھوٹا تھا ٹھیک کر دیا

①..... ختم۔ ②..... گر گیا۔ ③..... رہنے کے لیے نقصان دہ ہے۔

④..... ”الفتاویٰ الہندیہ“، کتاب الإجارة، الباب الخامس فی الخيار... إلخ، ج ۴، ص ۴۱۹۔

⑤..... دھنکنے۔ ⑥..... روئی دھنکنے والا۔

⑦..... ”الفتاویٰ الہندیہ“، کتاب الإجارة، الباب الخامس فی الخيار... إلخ، ج ۴، ص ۴۲۰۔

⑧..... خریدار۔ ⑨..... بیچنے والا۔

⑩..... ”الفتاویٰ الہندیہ“، کتاب الإجارة، الباب الخامس فی الخيار... إلخ، ج ۴، ص ۴۲۰۔

⑪..... شہتیر۔

⑫..... ”الفتاویٰ الہندیہ“، کتاب الإجارة، الباب الخامس فی الخيار... إلخ، ج ۴، ص ۴۲۰۔

تو اب مستاجر کو فسخ کرنے کا اختیار نہ رہا۔<sup>(۱)</sup> (ہدایہ)

**مسئلہ ۹:** بیل کرایہ پر لیا تھا کہ اس سے روزانہ اتنا کھیت جوتا جائے گا یا چکی میں اتنا آٹا پیسا جائے گا اب دیکھا تو اُس بیل سے اتنا کام نہیں ہو سکتا مستاجر کو اختیار ہے کہ اُسے رکھے یا واپس کر دے اگر رکھے گا تو پوری اجرت دینی ہوگی واپس کرے گا جب بھی اُس دن کا کرایہ پورا دینا ہوگا۔<sup>(۲)</sup> (عالمگیری)

**مسئلہ ۱۰:** چند قطعات زمین<sup>(۳)</sup> ایک عقد سے اجارہ پر لیے اور بعض کو دیکھنا پسند آیا سب کا اجارہ فسخ کر سکتا ہے کیونکہ یہاں ایک ہی عقد ہے۔<sup>(۴)</sup> (ردالمحتار)

**مسئلہ ۱۱:** جس اجارہ میں مستاجر کو اپنی کوئی چیز بغیر عوض ہلاک کرنا ہوتا ہے بغیر عذر بھی مستاجر کو ایسا اجارہ فسخ کرنے کا اختیار حاصل ہوتا ہے۔ مثلاً کتابت یعنی لکھنے پر اجارہ کیا تو لکھوانے والے کو کاغذ اور کاتب کو روشنائی خرچ کرنی ہوگی یا زراعت کے لیے زمین کو اجارہ پر لیا ہے کھیت بونے میں غلہ زمین میں ڈالنا ہوگا۔<sup>(۵)</sup> (عالمگیری)

**مسئلہ ۱۲:** جس غرض کے لیے اجارہ ہوا اگر وہ غرض ہی باقی نہ رہی یا شرعاً ایسا عذر پیدا ہو گیا کہ عقد اجارہ پر عمل نہ ہو سکے تو ان صورتوں میں اجارہ بغیر فسخ کیے خود ہی فسخ ہو جائے گا مثلاً کسی عضو میں زخم ہے جو سرایت کر رہا ہے اندیشہ ہے کہ اگر اس عضو کو نہ کاٹا گیا تو زیادہ خرابی پیدا ہو جائے گی یا دانت میں درد تھا اور جراح<sup>(۶)</sup> یا ڈاکٹر سے عضو کاٹنے یا دانت اوکھاڑنے کے لیے اجارہ کیا مگر اس کے عمل سے قبل زخم اچھا ہو گیا اور دانت کا درد جاتا رہا اجارہ فسخ ہو گیا کہ یہاں شرعاً عمل ناجائز ہے کیونکہ بلا وجہ عضو کاٹنا یا دانت اوکھاڑنا درست نہیں۔ یا کسی نے اپنے مادیوں کی تلاش کرنے کے لیے جانور کرایہ پر لیا اُس کو خبر ملی تھی کہ وہ فلاں جگہ ہے یا کوئی لڑکا یا جانور بھاگ گیا ہے اُس کو تلاش کرنے کے لیے سواری کرایہ کی اور جانے سے پہلے مادیوں یا وہ بھاگا ہوا خود ہی آ گیا اجارہ فسخ ہو گیا کہ اب وہاں جانے کا سبب ہی باقی نہ رہا۔ یا اس کو گمان ہوا کہ مکان کی عمارت کمزور ہو گئی ہے کہیں گر نہ پڑے کسی شخص کو گرانے کے لیے اجیر کیا پھر معلوم ہوا کہ عمارت میں کوئی خرابی نہیں ہے اجارہ فسخ ہو گیا۔

①..... ”الهدایة“، کتاب الإجازات، باب فسخ الإجارة، ج ۲، ص ۲۴۶، ۲۴۷.

②..... ”الفتاویٰ الہندیۃ“، کتاب الإجارة، الباب الخامس فی الخيار... إلخ، ج ۴، ص ۴۲۱.

③..... زمین کے چند ٹکڑے۔

④..... ”ردالمحتار“، کتاب الإجارة، باب فسخ الإجارة، ج ۹، ص ۱۳۰.

⑤..... ”الفتاویٰ الہندیۃ“، کتاب الإجارة، الباب التاسع عشر فی فسخ الإجارة... إلخ، ج ۴، ص ۴۵۸.

⑥..... زخموں کا علاج کرنے والا۔



یاد عوت ولیمہ کے لیے باورچی کو کھانا پکانے کے لیے مقرر کیا اور دولہن کا انتقال ہو گیا اجارہ فسخ ہو گیا کہ ان صورتوں میں وہ غرض ہی باقی نہ رہی جس کے لیے اجارہ کیا تھا۔<sup>(1)</sup> (خانہ)

**مسئلہ ۱۳:** جس عقد اجارہ پر عمل کرنا شرع کے خلاف نہ ہو مگر اجارہ باقی رکھنے میں کچھ نقصان پہنچے گا تو وہ خود بخود فسخ نہیں ہوگا بلکہ فسخ کرنے سے فسخ ہوگا پھر اس میں دو صورتیں ہیں کہیں تو عذر ظاہر ہوگا اور کہیں مشتبہ حالت ہوگی اگر عذر بالکل ظاہر ہے جب تو وہ صاحب عذر خود ہی فسخ کر سکتا ہے اور مشتبہ حالت ہو تو رضا مندی یا حکم قاضی سے فسخ ہوگا۔<sup>(2)</sup> (ردالمحتار، عالمگیری)

**مسئلہ ۱۴:** عیب کی وجہ سے اُسی وقت اجارہ کو فسخ کیا جاسکتا ہے جب منفعت فوت ہوتی ہو مثلاً مکان منہدم ہو گیا پن چکی کا پانی ختم ہو گیا کھیت کے لیے پانی نہ رہا کہ زراعت ہو سکے اور اگر ایسا عیب ہے کہ بلا مضرت<sup>(3)</sup> منفعت حاصل کی جاسکتی ہو تو فسخ کرنے کے لیے یہ عذر نہیں مثلاً خدمت گار کی ایک آنکھ جاتی رہی یا اُس کے بال گر گئے یا مکان کی ایک دیوار گر گئی مگر سکونت کے لیے یہ مضر نہیں۔<sup>(4)</sup> (درمختار، عالمگیری)

**مسئلہ ۱۵:** تھوڑا سا پانی ہے کہ تمام کھیتوں کی آب پاشی نہیں کر سکتا مزارع<sup>(5)</sup> کو اختیار ہے اگر چاہے کل کا اجارہ فسخ کر دے اور نہیں فسخ کیا تو اُس پانی سے جتنے کھیت کی آب پاشی کر سکتا ہے اُن کا لگان<sup>(6)</sup> واجب ہے باقی کا نہیں۔<sup>(7)</sup> (درمختار)

**مسئلہ ۱۶:** پن چکی کا پانی بند ہو گیا اور وہ پن چکی والا مکان سکونت کے قابل بھی ہے جس میں کرایہ دار کی سکونت رہی اور عقد اجارہ میں سکونت بھی داخل تھی تو اگر چہ چکی کا کرایہ نہیں دینا ہوگا مگر سکونت کا کرایہ دینا ہوگا یعنی کرایہ کا جتنا حصہ سکونت کے مقابل ہے وہ دینا ہوگا۔<sup>(8)</sup> (درمختار، ردالمحتار)

①..... "الفتاویٰ الخانیۃ"، کتاب الإجازات، فصل فیما ینقص بہ الإجارۃ... إلخ، ج ۲، ص ۳۸.

②..... "الفتاویٰ الہندیۃ"، کتاب الإجارۃ، الباب التاسع عشر فی فسخ الإجارۃ... إلخ، ج ۴، ص ۴۵۸.

و "رد المحتار"، کتاب الإجارۃ، باب فسخ الإجارۃ، ج ۹، ص ۱۳۶.

③..... یعنی نقصان و تکلیف کے بغیر۔

④..... "الدرالمختار"، کتاب الإجارۃ، باب فسخ الإجارۃ، ج ۹، ص ۱۳۰.

و "الفتاویٰ الہندیۃ"، کتاب الإجارۃ، الباب التاسع عشر فی فسخ الإجارۃ... إلخ، ج ۴، ص ۴۵۸.

⑤..... کا شکار۔ ⑥..... خراج، ٹھیکہ۔

⑦..... "الدرالمختار"، کتاب الإجارۃ، باب فسخ الإجارۃ، ج ۹، ص ۱۳۱.

⑧..... "الدرالمختار" و "ردالمختار"، کتاب الإجارۃ، باب فسخ الإجارۃ، ج ۹، ص ۱۳۳.

**مسئلہ ۱۷:** مکان کی مرمت، اُس کی چھت پر مٹی ڈلوانا، کچھریل چھوانا<sup>(۱)</sup>، پر نالہ درست کرانا، زینہ درست کرانا، روشن دان میں شیشہ لگانا اور مکان کے متعلق ہر وہ چیز جو سکونت کے لیے مغل<sup>(۲)</sup> ہو ٹھیک کرنا مالک مکان کے ذمہ ہے اگر مالک مکان ٹھیک نہ کرائے تو کرایہ دار مکان چھوڑ سکتا ہے ہاں اگر بوقت اجارہ مکان اسی حالت میں تھا اور دیکھ بھال کر کرایہ پر لیا تو فسخ نہیں کر سکتا کہ کرایہ دار ان عیوب پر راضی ہو گیا۔<sup>(۳)</sup> (درمختار، عالمگیری)

**مسئلہ ۱۸:** کرایہ کے مکان میں کوآں ہے اُس میں سے مٹی نکلوانے کی ضرورت ہے مٹی پٹ جانے کی وجہ سے<sup>(۴)</sup> پانی نہیں دیتا یا مرمت کرانے کی ضرورت ہے یہ بھی مالک کے ذمہ ہے مگر مالک کو ان کاموں پر مجبور نہیں کیا جاسکتا اور اگر کرایہ دار نے ان کاموں کو خود کر لیا تو مُتَبَرِّع ہے مالک سے معاوضہ نہیں لے سکتا نہ کرایہ سے یہ مصارف وضع کر سکتا ہے یہ البتہ ہے کہ اگر مکان والا ان کاموں کو نہ کرے تو یہ مکان چھوڑ سکتا ہے۔ چہ بچہ<sup>(۵)</sup> یا نالیوں کو صاف کرانا کرایہ دار کے ذمہ ہے۔<sup>(۶)</sup> (درمختار، ردالمحتار)

**مسئلہ ۱۹:** کرایہ دار نے مکان خالی کر دیا دیکھا گیا تو مکان میں مٹی، خاک، دھول، راکھ، پڑی ہوئی ہے ان کو اٹھوانا اور صاف کرانا کرایہ دار کے ذمہ ہے اور چہ بچہ پٹا پڑا<sup>(۷)</sup> ہے تو اس کو خالی کرانا کرایہ دار کے ذمہ نہیں۔<sup>(۸)</sup> (ردالمحتار)

**مسئلہ ۲۰:** دو مکان ایک عقد میں کرایہ پر لیے تھے ان میں سے ایک گر گیا کرایہ دار دوسرے کو بھی چھوڑ سکتا ہے۔<sup>(۹)</sup> (درمختار)

**مسئلہ ۲۱:** مالک مکان کے ذمہ دین<sup>(۱۰)</sup> ہے جس کا ثبوت گواہوں سے ہو یا خود اُس کے اقرار سے اور اُس کے پاس اس مکان کے سوا کوئی دوسرا مال نہیں جس سے دین ادا کیا جائے تو اجارہ فسخ کر کے اس مکان کو بیچ کر دین ادا کیا جائے گا۔ یوہیں اگر مالک مکان مفلس ہو گیا اُس کے لیے اور بال بچوں کے لیے کچھ کھانے کو نہیں ہے اس مکان کو بیچ سکتا ہے قاضی اس بیع کے لیے کچھریلوں سے چھت بنوانا۔<sup>(۱)</sup>

..... رہائش کے لیے پریشانی کا باعث۔<sup>(۲)</sup>

..... ”الدر المختار“، کتاب الإجارة، باب فسخ الإجارة، ج ۹، ص ۱۳۴۔<sup>(۳)</sup>

و ”الفتاویٰ الہندیہ“، کتاب الإجارة، الباب السابع عشر فیما یجب علی المستأجر... إلخ، ج ۴، ص ۴۵۸۔

..... یعنی مٹی، گرد و غبار وغیرہ سے بھر جانے کی وجہ سے۔<sup>(۴)</sup>..... گڑھا یا چھوٹا حوض جس میں پانی جمع کیا جائے۔<sup>(۵)</sup>

..... ”الدر المختار“ و ”ردالمحتار“، کتاب الإجارة، باب فسخ الإجارة، ج ۹، ص ۱۳۴۔<sup>(۶)</sup>

..... یعنی مٹی، گرد و غبار وغیرہ سے بھرا ہوا۔<sup>(۷)</sup>

..... ”ردالمحتار“، کتاب الإجارة، باب فسخ الإجارة، ج ۹، ص ۱۳۴۔<sup>(۸)</sup>

..... ”الدر المختار“، کتاب الإجارة، باب فسخ الإجارة، ج ۹، ص ۱۳۵۔<sup>(۹)</sup>

..... قرض۔<sup>(۱۰)</sup>



نفاذ کا حکم دے گا اُسی کے ضمن میں اجارہ بھی فسخ ہو جائے گا اس کے لیے دوسرے حکم کی ضرورت نہیں ہے۔<sup>(۱)</sup> (درمختار، ردالمحتار)

مسئلہ ۲۲: مالک مکان پیشگی کرایہ لے چکا ہے اور وہ اتنا ہے کہ مکان کی قیمت کو مستغرق<sup>(۲)</sup> ہے تو اگرچہ اُس کے ذمہ دیون ہوں ان کے ادا کرنے کے لیے مکان نہیں بیچا جائے گا اور اجارہ فسخ نہیں کیا جائے گا۔<sup>(۳)</sup> (درمختار)

مسئلہ ۲۳: دکاندار مفلس ہو گیا کہ تجارت نہیں کر سکتا دکان کا اجارہ فسخ کرنے کے لیے یہ عذر ہے کہ دکان کو کرایہ پر رکھ کر اب کیا کرے گا۔ اسی طرح جو درزی اپنا کپڑا اسی کر بیچتا ہے جیسا کہ شہروں میں اس قسم کے درزی بھی ہیں جو صدری<sup>(۴)</sup> وغیرہ سی کر بیچا کرتے ہیں اس کا مفلس ہو جانا بھی دکان کا اجارہ فسخ کرنے کے لیے عذر ہے اور جو درزی دکان پر دوسروں کے کپڑے سیٹے ہیں اُن کے لیے سوئی اور قینچی کے سوا کسی چیز کی ضرورت نہیں ان کا مفلس ہو جانا فسخ اجارہ کے لیے عذر نہیں ہے ہاں اگر لوگوں میں اس کی خیانت مشہور ہو گئی ہو اور کپڑے دینے سے لوگ گریز کرتے ہوں کہ اگر ہضم کر گیا تو اس کے پاس مال بھی نہیں ہے جس سے تاوان وصول کریں تو اب دکان چھوڑنے کے لیے عذر ہو گیا۔<sup>(۵)</sup> (درمختار، ردالمحتار)

مسئلہ ۲۴: جس بازار میں دکان ہے وہ بازار بند ہو گیا کہ وہاں اب تجارت ہی نہیں ہو سکتی یہ بھی دکان چھوڑنے کے لیے عذر ہے اور اگر بازار چالو ہے مگر یہ دکاندار دوسری دکان میں منتقل ہونا چاہتا ہے جو اس سے زیادہ کُشادہ ہے یا اُس کا کرایہ کم ہے اور اُس دکان میں بھی یہی کام کرے گا جو یہاں کر رہا ہے تو دکان نہیں چھوڑ سکتا اور اگر دوسرا کام کرنا چاہتا ہے اس لیے اس کو چھوڑ کر دوسری دکان میں جانا چاہتا ہے اور یہ کام پہلی دکان میں نہیں ہو سکتا تو عذر ہے اور پہلی میں بھی ہو سکتا ہے تو عذر نہیں۔<sup>(۶)</sup> (ردالمحتار)

مسئلہ ۲۵: نہ دکاندار مفلس ہو نہ بازار بند ہوا بلکہ وہ اب یہ کام کرنا ہی نہیں چاہتا کہ دکان کی ضرورت ہو یہ بھی دکان چھوڑنے کے لیے عذر ہے۔<sup>(۷)</sup> (درمختار)

①....."الدرالمختار" و "ردالمحتار"، کتاب الإجارة، باب فسخ الإجارة، مطلب: فسق المستأجر... إلخ، ج ۹، ص ۱۳۷.

②.....گھیرے ہوئے۔

③....."الدرالمختار"، کتاب الإجارة، باب فسخ الإجارة، ج ۹، ص ۱۳۷.

④.....واسکٹ وغیرہ۔

⑤....."الدرالمختار" و "ردالمحتار"، کتاب الإجارة، باب فسخ الإجارة، مطلب: فسق المستأجر... إلخ، ج ۹، ص ۱۳۷.

⑥....."ردالمحتار"، کتاب الإجارة، باب فسخ الإجارة، مطلب: فسق المستأجر... إلخ، ج ۹، ص ۱۳۸.

⑦....."الدرالمختار"، کتاب الإجارة، باب فسخ الإجارة، مطلب: فسق المستأجر... إلخ، ج ۹، ص ۱۳۸-۱۳۹.

**مسئلہ ۲۶:** کرایہ دار اب دوسرے شہر میں جانا چاہتا ہے یہاں کی سکونت<sup>(۱)</sup> ترک کرنا چاہتا ہے جیسا کہ اکثر ملازمت پیشہ کو پیش آتا ہے کہ کبھی ایک شہر میں رہے پھر دوسرے شہر کو چلے گئے یہ فسخ اجارہ کے لیے عذر ہے اور مالک مکان اگر پردیس جانا چاہتا ہے تو اس کی جانب سے اجارہ کو فسخ نہیں کیا جاسکتا کہ اُس کی جانب سے یہ عذر نہیں ہے۔ اور اگر مالک مکان یہ کہتا ہے کہ کرایہ دار نے مکان چھوڑنے کا یہ حیلہ تراشا ہے وہ پردیس نہیں جانا چاہتا تو کرایہ دار پر یہ قسم دی جائے گی کہ اُس نے سفر میں جانے کا مستحکم ارادہ کر لیا ہے۔<sup>(۲)</sup> (درمختار)

**مسئلہ ۲۷:** جن دو شخصوں نے عقد اجارہ کیا اُن میں ایک کی موت سے اجارہ فسخ ہو جاتا ہے جبکہ اُس نے اپنے لیے اجارہ کیا اور اگر دوسرے کے لیے اجارہ کیا مثلاً وکیل کہ یہ موکل کے لیے اجارہ کرتا ہے اور وصی<sup>(۳)</sup> کہ یہ یتیم کے لیے یا متولی وقف ان کی موت سے اجارہ فسخ نہیں ہوتا۔<sup>(۴)</sup> (ہدایہ)

**مسئلہ ۲۸:** مکہ معظمہ یا مدینہ طیبہ یا کسی دوسری جگہ کرایہ کے جانور پر جارہا ہے اور سواری کا مالک مر گیا اگر اجارہ کے فسخ کا حکم دیا جائے تو یہ شخص بیابان اور جنگل میں کیوں کر سفر قطع کرے گا<sup>(۵)</sup> اور وہاں قاضی یا حاکم بھی نہیں کہ وہ میت کا قائم مقام ہو کر اجارہ کا حکم دے تو جب تک ایسے مقام پر نہ پہنچ جائے جہاں قاضی وغیرہ ہوں اُس وقت تک اجارہ باقی رہے گا۔<sup>(۶)</sup> (درمختار)

**مسئلہ ۲۹:** عاقدین کے مجنوں ہو جانے سے اجارہ فسخ نہیں ہوتا اگرچہ جنون مطبق ہو۔ یوہیں مرتد ہونے سے فسخ نہیں ہوتا۔<sup>(۷)</sup> (درمختار، ردالمحتار)

**مسئلہ ۳۰:** جس چیز کو اجارہ پر لیا تھا مستاجر اُس کا مالک ہو گیا اجارہ جاتا رہا مثلاً مالک نے اسے چیز ہبہ کر دی یا اس نے خرید لی یا کسی طرح اس کی ملک میں آگئی۔<sup>(۸)</sup> (ردالمحتار)

①..... رہائش۔

②..... ”الدرالمختار“، کتاب الإجارة، باب فسخ الإجارة، ج ۹، ص ۱۳۹۔

③..... مرنے والا جس شخص کو اپنی وصیت پوری کرنے کے لیے مقرر کرے۔

④..... ”الهدایة“، کتاب الإجازات، باب فسخ الإجارة، ج ۲، ص ۲۴۷۔

⑤..... طے کرے گا۔

⑥..... ”الدرالمختار“، کتاب الإجارة، باب فسخ الإجارة، ج ۹، ص ۱۴۰، ۱۴۱۔

⑦..... ”الدرالمختار“ و ”ردالمختار“، کتاب الإجارة، باب فسخ الإجارة، مطلب: ارادة السفر... إلخ، ج ۹، ص ۱۴۰۔

⑧..... ”ردالمختار“، کتاب الإجارة، باب فسخ الإجارة، مطلب: ارادة السفر... إلخ، ج ۹، ص ۱۴۱۔



**مسئلہ ۳۱:** مالک کے مرنے کے بعد کرایہ دار مکان میں رہتا رہتا تو جب تک وارث مکان خالی کرنے کے لیے نہ کہے گا یا دوسری اجرت کا مطالبہ نہ کرے گا اجارہ کا فسخ ہونا ظاہر نہ ہوگا اگر وارث نے خالی کرنے کو کہا معلوم ہوا کہ اُس عقد پر راضی نہیں ہے اور اگر دوسری اجرت طلب کی جب بھی معلوم ہوا کہ عقد سابق کے حکم کو توڑنا چاہتا ہے اور جدید عقد کرنا چاہتا ہے۔ لہذا وارث کے کہنے سے پہلے یا خالی کرنے کو جو کہا ہے اس سے پہلے جتنے دن رہا اُسی حساب سے اجرت دے گا جو مورث سے طے ہوئی اور اس کہنے کے بعد جتنے دن رہے گا اُس کی اجرت مثل واجب ہوگی۔<sup>(۱)</sup> (درمختار، ردالمحتار)

**مسئلہ ۳۲:** مالک زمین مر گیا اور کھیت ابھی طیار نہیں ہے تو وہی اجرت دی جائے گی جو طے پا چکی ہے اور اگر مدت اجارہ ختم ہو چکی اور فصل طیار نہیں ہوئی تو جب تک کھیت نہ کٹے گا اُس وقت تک کی اجرت مثل دلائی جائے گی۔<sup>(۲)</sup> (درمختار)

**مسئلہ ۳۳:** مالک کے مرنے کے بعد وارث اور مستاجر اجارہ سابقہ کے باقی رہنے پر راضی ہو جائیں یہ جائز ہے یعنی تعاطی کے طور پر ان کے مابین اُسی اجرت سابقہ پر جدید اجارہ قرار پائے گا یہ نہیں کہ وہی پہلا اجارہ باقی رہے کیونکہ وہ تو مالک کے مرنے سے ختم ہو گیا۔<sup>(۳)</sup> (درمختار)

**مسئلہ ۳۴:** دو موجر ہیں یا دو مستاجر، ان میں سے ایک مر گیا تو جو مر گیا اُس کے حصہ کا اجارہ فسخ ہے اور جو زندہ ہے اُس کے حصہ میں اجارہ باقی ہے اور اگر چہ یہاں شیوع پیدا ہو گیا مگر چونکہ طاری ہے اجارہ کے لیے مضر نہیں۔<sup>(۴)</sup> (درمختار)

**مسئلہ ۳۵:** آج کل بعض لوگ دوامی اجارہ کرتے ہیں جس کا مطلب یہ ہے کہ وہ اجارہ موجر و مستاجر کے ورثہ میں منتقل ہوتا رہے گا موت سے بھی وہ فسخ نہ ہوگا یہ اجارہ فاسد ہے اسی طرح اجارہ میں ایسے شرائط ذکر کیے جاتے ہیں جو مقتضائے عقد<sup>(۵)</sup> کے مخالف ہوتے ہیں وہ اجارے فاسد ہیں۔

**مسئلہ ۳۶:** اس زمانہ میں ایک صورت اجارہ کی یہ بھی پائی جاتی ہے کہ اجارہ کا ایک معتد بہ زمانہ<sup>(۶)</sup> گزرنے کے بعد مستاجر اُس چیز پر زبردستی قابض ہو جاتا ہے کہ مالک چاہے بھی تو تخلیہ نہیں کر سکتا<sup>(۷)</sup>۔ اس کی مثال کاشتکاری کی زمین ہے کہ مالک زمین یعنی زمیندار کاشتکار سے اپنی زمین کو واپس نہیں لے سکتا نہ کسی کے مرنے سے یہ اجارہ فسخ ہوتا ہے<sup>(۸)</sup> بلکہ اس

①....."الدرالمختار" و "ردالمحتار"، کتاب الإجارة، باب فسخ الإجارة، مطلب: إرادة السفر... إلخ، ج ۹، ص ۱۴۲.

②....."الدرالمختار"، کتاب الإجارة، باب فسخ الإجارة، ج ۹، ص ۱۴۳.

③.....المرجع السابق، ص ۱۴۳. ④.....المرجع السابق، ص ۱۴۷.

⑤.....تقاضہ عقد۔ ⑥.....اک عرصہ دراز۔

⑦.....یعنی قبضہ نہیں چھڑا سکتا۔ ⑧.....ختم ہو جاتا ہے۔

اجارہ میں میراث جاری ہوتی ہے۔ یہ شرع کے خلاف ہے۔

**مسئلہ ۳۷:** اجارہ کر لینے کے بعد دوسرا شخص بہت زیادہ اجرت دینے کو کہتا ہے یا مستاجر سے دوسرا شخص کم اجرت پر چیز دینے کو کہتا ہے اجارہ فسخ کرنے کے لیے یہ عذر نہیں اگرچہ وہ بہت زیادہ دیتا ہو یا یہ بہت کم اجرت مانگتا ہو۔<sup>(۱)</sup> (عالمگیری)

**مسئلہ ۳۸:** سواری کا جانور کرایہ کیا تھا اس کے بعد خود ایک جانور خرید لیا یہ عذر ہے اور اجارہ فسخ کیا جاسکتا ہے اور اگر اُس سے بہتر سواری کرایہ پر لینا چاہتا ہے یہ فسخ کے لیے عذر نہیں۔<sup>(۲)</sup> (عالمگیری)

**مسئلہ ۳۹:** کاشتکار نے زراعت کے واسطے کھیت لیے تھے اور بیمار ہو گیا کہ کھیتی نہیں کر سکتا اگر وہ خود اپنے ہاتھ سے کاشت کرتا ہے تو بیماری فسخ اجارہ کے لیے عذر ہے اور اگر اپنے ہاتھ سے نہیں کرتا تو عذر نہیں۔<sup>(۳)</sup> (عالمگیری)

**مسئلہ ۴۰:** ایک شخص جو کام کرتا ہے اُسی کام کے لیے کسی سے اجارہ کیا کہ میں تمہارا یہ کام کروں گا اب وہ شخص اس کام کو بالکل چھوڑ دینا چاہتا ہے اور دوسرا کام اختیار کرنا چاہتا ہے فسخ اجارہ کے لیے یہ عذر نہیں ہاں اگر وہ کام ایسا ہو جو اس کے لیے معیوب سمجھا جاتا ہے مثلاً ایک عزت دار شخص نے خدمت گاری کی نوکری کی اور اب اس کام ہی کو چھوڑنا چاہتا ہے تو یہ عذر ہے۔<sup>(۴)</sup> (عالمگیری)

## اجارہ کے متفرق مسائل

**مسئلہ ۱:** موچی کو جوتے بنانے کے لیے اپنے پاس سے چمڑا دیا اور اُس کی پیمائش دیدی اور یہ بتا دیا کہ کیسا ہوگا اور کہہ دیا کہ استر اور تلا اپنے پاس سے لگا دینا اور اجرت بھی طے ہوگئی یہ جائز ہے۔ اور درزی کو برے کا کپڑا دیدیا اور کہہ دیا کہ اپنے پاس سے استر وغیرہ لگا دینا اس میں دو روایتیں ہیں ایک یہ کہ جائز ہے دوسری یہ کہ ناجائز ہے۔<sup>(۵)</sup> (عالمگیری)

**مسئلہ ۲:** کبھی بعض لوگ اجیر<sup>(۶)</sup> سے یوں کام کراتے ہیں کہ تم یہ کام کرو اس کی اجرت جو کچھ دوسرے لوگ بتادیں گے میں دیدوں گا یا فلاں کے یہاں جو اجرت ملی ہے میں دیدوں گا یہ اجارے فاسد ہیں کہ اجرت کا تعین نہیں ہوا پھر اگر کسی شخص نے دونوں کے اتفاق سے اُسکی مزدوری جانچ کر بتائی جس پر اجیر راضی نہیں ہے تو اجرت مثل دی جائے۔<sup>(۷)</sup> (عالمگیری)

①....."الفتاویٰ الہندیۃ"، کتاب الإجارة، الباب التاسع عشر فی فسخ الإجارة... إلخ، ج ۴، ص ۴۵۹.

②.....المرجع السابق.

③.....المرجع السابق، ص ۴۶۰.

④.....المرجع السابق، ص ۴۶۱.

⑤.....المرجع السابق، الباب الحادی والثلاثون فی الاستصناع... إلخ، ج ۴، ص ۵۱۹.

⑥.....مزدور۔

⑦....."الفتاویٰ الہندیۃ"، کتاب الإجارة، الباب الحادی والثلاثون فی الاستصناع... إلخ، ج ۴، ص ۵۲۰.



**مسئلہ ۳:** زمین اجارہ میں سینٹھے وغیرہ ایسی چیزیں تھیں جن کو کاٹنے کے بعد جڑیں جو باقی رہ گئی ہیں اُن میں آگ دیدی جاتی ہے اس نے آگ دیدی اور اس سے دوسرے لوگوں کا نقصان ہوا مثلاً آگ اُڑ کر کسی کے کھیت میں گئی اور اُس کا کھیت جل گیا اگر اُس وقت ہوا چل رہی تھی تو آگ دینے والے پر تاوان ہے اور اگر ہوا نہیں تھی اُس وقت اس نے آگ دی بعد میں ہوا چل گئی اور دوسرے کی چیز کو نقصان پہنچا تو اس پر تاوان نہیں۔ عاریت کی زمین کا بھی یہی حکم ہے۔<sup>(۱)</sup> (ہدایہ، درمختار)

**مسئلہ ۴:** شبِ برات میں یا دوسرے موقع پر بعض لوگ مرے چھو ندر<sup>(۲)</sup> یا اور قسم کی آتش بازیاں چھوڑتے ہیں یہ فعل حرام اور صرف بیجا<sup>(۳)</sup> ہے اس سے کبھی کبھی یہ نقصان بھی پہنچ جاتا ہے کہ چھپروں میں آگ لگ جاتی ہے یا کسی کے کپڑے جل جاتے ہیں بلکہ کبھی جانیں بھی تلف<sup>(۴)</sup> ہو جاتی ہیں اس شخص پر تاوان لازم ہوگا کہ جب وہ آتش بازی اُڑنے والی ہے اور اس نے چھوڑی تو ویسا ہی ہے جیسا ہوا چلنے کے وقت کسی نے آگ دی۔

**مسئلہ ۵:** اگر آگ اُڑ کر اتنی دور پہنچی کہ اتنی دور عادیہ اُڑ کر نہیں پہنچتی اور نقصان ہوا تو تاوان نہیں ہے۔<sup>(۵)</sup> (ردالمحتار)

**مسئلہ ۶:** راستہ میں آگ کا انگارہ اُڑا لیا ایسی جگہ ڈالا کہ وہاں ڈالنے کا اس کو حق نہ تھا اور نقصان ہوا تو تاوان ہے مگر جبکہ وہاں رکھنے سے نقصان نہیں ہوا بلکہ ہوا اُڑا لے گئی اور کسی کو نقصان پہنچا تو تاوان نہیں۔<sup>(۶)</sup> (درمختار)

**مسئلہ ۷:** لوہار نے بھٹی سے لوہا نکال کر کوٹا اس کے کوٹنے سے چنگاری اُڑی اور راہ گیر<sup>(۷)</sup> کا کپڑا جل گیا لوہار کو ضمان دینا ہوگا اور اس چنگاری سے کسی کی آنکھ پھوٹ گئی دیت واجب ہوگی اور اگر اس نے لوہا نکال کر رکھا تھا، ہوا سے چنگاری اُڑی اور کسی چیز کو جلایا تو تاوان نہیں۔<sup>(۸)</sup> (درمختار، ردالمحتار)

①..... "الهدایة"، کتاب الإحارات، مسائل منشورة، ج ۲، ص ۲۴۹.

و "الدر المختار"، کتاب الإحارة، مسائل شتی، ج ۹، ص ۱۴۷.

②..... ایک وضع کی آتش بازی جو بہت تیز بارود سے بنائی جاتی ہے قلم کی شکل کی ہوتی ہے۔

③..... فضول خرچی۔ ④..... ضائع۔

⑤..... "ردالمحتار"، کتاب الإحارة، مسائل شتی، ج ۹، ص ۱۴۹.

⑥..... "الدر المختار"، کتاب الإحارة، مسائل شتی، ج ۹، ص ۱۴۹.

⑦..... راہ چلتا شخص۔

⑧..... "الدر المختار" و "ردالمحتار"، کتاب الإحارة، مسائل شتی، ج ۹، ص ۱۵۰.

**مسئلہ ۸:** اپنے کھیت میں پانی بہت زیادہ دیا کہ زمین برداشت نہ کر سکی وہ دوسرے کے کھیت میں پہنچا اور اُس کا نقصان ہو گیا تاوان دینا ہوگا۔<sup>(۱)</sup> (درمختار)

**مسئلہ ۹:** درزی یا اور کسی کام کرنے والے نے اپنی دکان پر دوسرے کو بٹھالیا کہ جو کچھ کام میرے پاس آئے وہ تم کرو اور اجرت کو دونوں نصف نصف لے لیں گے یہ جائز ہے۔<sup>(۲)</sup> (ہدایہ) یہ بھی ہو سکتا ہے کہ جس کو بٹھایا ہے وہ ایک کام کرتا ہے اور خود یہ دوسرا کام کرتا ہے مثلاً رنگریز<sup>(۳)</sup> نے اپنی دکان پر درزی کو بٹھالیا۔<sup>(۴)</sup> (درمختار)

**مسئلہ ۱۰:** جمال (شتر بان) سے مکہ معظمہ یا کہیں جانے کے لیے اونٹ کرایہ کیا کہ اُس پر محمل<sup>(۵)</sup> رکھا جائے گا اور دو شخص بیٹھیں گے یہ اجارہ جائز ہے ایسا محمل اونٹ پر رکھا جائے گا جو وہاں کا عرف<sup>(۶)</sup> ہے اور اگر اجارہ کرتے وقت ہی اُسے محمل دکھا دیا جائے تو بہتر ہے۔ یہ بات جمال کے ذمہ ہے کہ محمل کو اونٹ پر لادے اور اوتارے۔ اونٹ کو ہانکے یا نکیل پکڑ کر لے چلے۔ پاخانہ پیشاب یا وضو اور نماز فرض کے لیے سوار کو اوتروائے۔ عورت اور مریض اور بوڑھے کے لیے اونٹ کو بٹھائے۔<sup>(۷)</sup> (درمختار، ردالمحتار)

**مسئلہ ۱۱:** توشہ وغیرہ سامان سفر کے لیے اونٹ کرایہ کیا اور راستہ میں سامان خرچ کیا تو جتنا خرچ کیا ہے اتنا ہی دوسرا سامان اُسی قسم کا اس پر رکھ سکتا ہے۔<sup>(۸)</sup> (درمختار)

**مسئلہ ۱۲:** غاصب سے کہہ دیا کہ میرا مکان خالی کر دے ورنہ اتنے روپے ماہوار اس کی اجرت دینی ہوگی اگر اُس نے خالی نہ کیا تو اس اجرت کا مطالبہ ہو سکتا ہے کہ اُس کا سکوت کرنا<sup>(۹)</sup> اجارہ کو قبول کر لینا ہے مگر جبکہ غاصب نے اُس کے جواب میں یہ کہہ دیا کہ یہ مکان تمہارا نہیں ہے یا ملک کا اقرار کیا مگر اجرت دینے سے انکار کر دیا تو اجرت واجب نہیں ہوگی ہاں اگر وہ

①....."الدرالمختار"، کتاب الإجارة، مسائل شتی، ج ۹، ص ۱۵۰.

②....."الهدایة"، کتاب الإجازات، مسائل منشورة، ج ۲، ص ۲۴۹.

③.....کپڑے رنگنے والا۔

④....."الدرالمختار"، کتاب الإجارة، مسائل شتی، ج ۹، ص ۱۵۰.

⑤.....ایک قسم کی ڈولی جو اونٹ پر باندھتے ہیں۔ ⑥.....رواج۔

⑦....."الدرالمختار" و "ردالمحتار"، کتاب الإجارة، مسائل شتی، ج ۹، ص ۱۵۱.

⑧.....المرجع السابق، ص ۱۵۲.

⑨.....خاموش رہنا۔



مکان وقف ہے یا یتیم کا ہے یا کرایہ ہی پر دینے کے لیے ہے تو غاصب<sup>(۱)</sup> اگرچہ اجرت دینے سے انکار کرے اُسے کرایہ دینا ہوگا۔<sup>(۲)</sup> (درمختار، ردالمحتار)

**مسئلہ ۱۳:** زمین جو کاشتکار کے پاس ہے اور اُسے نہیں چھوڑتا اور مالک یہ چاہتا ہے کہ اگر یہ چھوڑ دے تو میں دوسرے کو زیادہ لگان<sup>(۳)</sup> پر دیدوں مالک اُس سے یہ کہہ سکتا ہے کہ اگر تو نے نہیں خالی کی تو اتنا لگان لوں گا اس صورت میں یہ اضافہ اس کے لیے جائز ہو جائے گا

**مسئلہ ۱۴:** کام کرنے والے نے کہہ دیا کہ اس اجرت پر میں کام نہیں کروں گا میں تو اتنا لوں گا اور کام کرانے والا خاموش رہا وہی اجرت دینی ہوگی جو کارگیر نے بتائی۔ پھر اجرت دینے کے وقت جب اجیر نے زیادہ کا مطالبہ کیا اور یہ کہا کہ میں کہہ چکا تھا کہ میں اتنے پر نہیں کروں گا اور کام لینے والا کہتا ہے میں نے نہیں سنا تھا کہ تو نے یہ کہا اگر یہ شخص بہرا ہے تو خیر ورنہ اُسی مزدور کی بات مقبول ہوگی۔<sup>(۴)</sup> (درمختار)

**مسئلہ ۱۵:** مستاجر کرایہ کی چیز دوسرے کو کرایہ پر دے سکتا ہے مثلاً ایک مکان کرایہ پر لیا اور دوسرے کو کرایہ پر دیدے یہ ہو سکتا ہے یا زمین زراعت کے لیے لگان پر لی دوسرے کاشتکار کو لگان پر دیدے یہ ہو سکتا ہے جیسا کہ اکثر بڑے شہروں میں ایک شخص پورا مکان کرایہ پر لے کر دوسرے لوگوں کو ایک ایک حصہ کرایہ پر دیتا ہے یا دیہات میں کاشتکار زمین دوسروں کو دیا کرتے ہیں۔<sup>(۵)</sup> (درمختار)

**مسئلہ ۱۶:** مستاجر خود مالک کو وہ چیز کرایہ پر دے یہ جائز نہیں اگرچہ بالواسطہ ہو مثلاً زید نے اپنا مکان عمرو کو کرایہ پر دیا عمرو نے بکر کو دیا بکر یہ چاہے کہ زید کو کرایہ پر دیدوں یہ نہیں ہو سکتا رہا یہ کہ مالک کو کرایہ پر دینے سے وہ پہلا اجارہ جو مالک اور مستاجر کے مابین ہے باقی رہے گا یا فسخ ہو جائے گا فتویٰ اس پر ہے کہ وہ اجارہ بدستور باقی رہے گا فسخ نہیں ہوگا مگر وہ چیز جتنے زمانہ تک اس صورت میں مالک کے پاس رہے گی اس مدت کا کرایہ مستاجر کے ذمہ واجب نہیں ہوگا۔<sup>(۶)</sup> (درمختار، ردالمحتار)

**مسئلہ ۱۷:** ایک شخص نے دوسرے کو اجارہ پر لینے کے لیے وکیل کیا وکیل نے اجارہ کیا اور مالک نے وہ مکان وکیل کو

①..... غصب کرنے والا۔

②..... ”الدرالمختار“ و ”ردالمحتار“، کتاب الإجارة، مسائل شتی، ج ۹، ص ۱۵۲۔

③..... خراج، ٹھیکے پر۔

④..... ”الدرالمختار“، کتاب الإجارة، ج ۹، مسائل شتی، ص ۱۵۲۔

⑤..... المرجع السابق۔

⑥..... ”الدرالمختار“ و ”ردالمحتار“، کتاب الإجارة، مسائل شتی، مطلب: فی إجارة المستاجر للمؤجر... إلخ، ج ۹، ص ۱۵۳۔

سپرد کر دیا مگر وکیل نے ایک مدت تک موکل کو نہیں دیا اور موکل نے وکیل سے مانگا بھی نہیں تو مالک مکان وکیل سے کرایہ وصول کرے گا کیونکہ عقد کے حقوق وکیل ہی کے ذمہ ہوتے ہیں اور وکیل موکل سے وصول کرے گا کیونکہ وکیل کا قبضہ موکل ہی کا قبضہ ہے اور اگر موکل نے وکیل سے طلب کیا وکیل نے کہا کہ پیشگی اجرت دے دو تو مکان پر قبضہ دوں گا اور موکل نے نہ اجرت دی نہ وکیل نے قبضہ دیا تو اس صورت میں وکیل نے کرایہ جو دیا ہے موکل سے وصول نہیں کر سکتا۔<sup>(1)</sup> (درمختار)

**مسئلہ ۱۸:** مفتی فتویٰ لکھنے کی یعنی تحریر و کتابت کی اجرت لے سکتا ہے نفس فتویٰ کی اجرت نہیں لے سکتا اس کا مطلب یہ ہے کہ کاغذ پر اتنی عبارت کسی دوسرے سے لکھواؤ تو جو کچھ اس کی اجرت عرفاً دی جاتی ہے وہ مفتی بھی لے سکتا ہے کیونکہ مفتی کے ذمہ زبانی جواب دینا واجب ہے لکھ کر دینا واجب نہیں مگر اجرت تحریر لینے سے بھی اگر مفتی پر ہیز کرے تو یہی بہتر کہ خواہ مخواہ لوگوں کو چہ میگوئی<sup>(2)</sup> کرنے کا موقع ملے گا۔<sup>(3)</sup> (درمختار) لوگ یہ کہیں گے کہ فتوے کی اجرت لی اور فلاں شخص روپیہ لے کر فتوے دیتا ہے وغیرہ وغیرہ اس سے نظر عوام میں فتوے کی بے وقعتی ہوتی ہے اور مفتی کی بھی بے عزتی ہے اور علماء کو خصوصیت کے ساتھ ایسی باتوں سے احتراز کرنا چاہیے خصوصاً اس زمانہ میں کہ جاہل مولویوں نے اس قسم کے رکیک<sup>(4)</sup> افعال کر کے علماء کو بدنام کر رکھا ہے ان کے افعال کو علماء کے افعال قرار دیکر طبقہ علماء کو بدنام کیا جاتا ہے۔

**مسئلہ ۱۹:** اجرت پر خط لکھوانا جائز ہے جبکہ کاغذ کی مقدار اور کتنا لکھا جائے گا یہ بیان کر دیا ہو۔<sup>(5)</sup> (درمختار)

**مسئلہ ۲۰:** مستاجر پر یہ دعویٰ نہیں ہو سکتا کہ ہم نے یہ چیز خریدی ہے یا اجارہ پر لی ہے یا ہمارے پاس رہن<sup>(6)</sup> رکھی گئی ہے لہذا یہ چیز ہم کو ملنی چاہیے کیونکہ مستاجر مالک نہیں ہے کہ اُس پر عین کا دعویٰ ہو سکے۔<sup>(7)</sup> (درمختار)

**مسئلہ ۲۱:** اجارہ یا فسخ اجارہ کی اضافت زمانہ مستقبل کی طرف ہو سکتی ہے کہہ سکتا ہے کہ آئندہ مہینہ کے شروع سے تم کو اجارہ پر دیا یا ختم ماہ سے اجارہ فسخ کر دیا۔<sup>(8)</sup> (درمختار)

①..... "الدر المختار"، کتاب الإجارة، مسائل شتی، ج ۹، ص ۱۵۴.

②..... تکتہ چینی، عیب جوئی۔

③..... "الدر المختار"، کتاب الإجارة، مسائل شتی، ج ۹، ص ۱۵۵.

④..... گھٹیا۔

⑤..... "الدر المختار"، کتاب الإجارة، مسائل شتی، ج ۹، ص ۱۵۵.

⑥..... گروی۔

⑦..... "الدر المختار"، کتاب الإجارة، مسائل شتی، ج ۹، ص ۱۵۵.

⑧..... المرجع السابق، ص ۱۵۶.



**مسئلہ ۲۲:** کرایہ پیشگی دیدیا ہے اور اجارہ فسخ کیا گیا تو مستاجر اُس چیز کو روک سکتا ہے جب تک اپنی کل رقم وصول نہ کر لے۔ اجارہ صحیح و فاسد دونوں کا یہی حکم ہے۔<sup>(۱)</sup> (درمختار)

**مسئلہ ۲۳:** کسی کی کوئی چیز گم ہوگئی اُس نے کسی سے کہا کہ اگر تم مجھے بتا دو کہ کہاں ہے تو اتنا دوں گا اگر یہ شخص اُس کے ساتھ چل کر گیا اور بتا دیا تو اس کے وہاں تک جانے کی اجرت مثل ملے گی اور اگر یہیں سے بتا دیا کہ تمہاری چیز فلاں جگہ ہے اُس کے ساتھ گیا نہیں تو کچھ نہیں ملے گا اور اگر کسی خاص شخص سے نہیں کہا بلکہ عام طور پر کہا کہ جو کوئی مجھے بتا دے اُس کو اتنا دوں گا یہ اجارہ باطل ہے بتانے والا کسی چیز کا مستحق نہیں ہے۔ اور اگر اُسے یہ معلوم ہے کہ میرا جانور یا میری چیز فلاں جگہ ہے مگر اُس جگہ کو نہیں پہچانتا اور اُس جگہ کے بتانے پر اجرت مقرر کی تو اس صورت میں بتانے والے کو وہ اجرت ملے گی جو مقرر کی ہے۔<sup>(۲)</sup> (درمختار، ردالمحتار)

**مسئلہ ۲۴:** جو چیز اجرت پردی گئی جب اُس کے اجارہ کی مدت پوری ہو جائے تو مستاجر کے یہاں سے چیز واپس لانا مالک کے ذمہ ہے مستاجر کے ذمہ یہ نہیں کہ وہ چیز پہنچا جائے اور عاریت کے طور پر دی تو واپس کرنا مستغیر کا<sup>(۳)</sup> کام ہے۔ چکی اجرت پر ایک مہینہ کو آٹا پیسنے کے لیے لے گیا تو چکی کا مالک مستاجر کے گھر سے لائے گا اور اگر مستاجر بیرون شہر مالک کی اجازت سے لے گیا جب بھی مالک ہی وہاں سے واپس لائے گا۔<sup>(۴)</sup> (عالمگیری) جیسا کہ گاؤں والے گڑ بنانے کے لیے شہر سے کڑھاؤ<sup>(۵)</sup> اور کولو<sup>(۶)</sup> کرایہ پر لے جاتے ہیں اور مالک سے کہہ دیتے ہیں کہ فلاں گاؤں میں ہم لے جائیں گے ان کی واپسی اور اُس کے مصارف<sup>(۷)</sup> مالک کے ذمہ ہیں۔

**مسئلہ ۲۵:** گھوڑا سواری کے لیے کرایہ پر لیا اس کی واپسی بھی مالک کے ذمہ ہے اگر مالک اس کے یہاں سے نہیں لایا اور مستاجر کے یہاں ہلاک ہو گیا اُس کے ذمہ تاوان نہیں ہے اگرچہ مالک نے کہلا بھیجا ہو کہ اُسے واپس کر جاؤ۔ اور اگر کسی جگہ کی آمد و رفت کے لیے کرایہ پر لیا ہے تو مستاجر کو یہاں تک لانا ہوگا کیونکہ اُس کی مسافت یہاں پہنچنے پر پوری

①....."الدرالمختار"، کتاب الإجارة، مسائل شتی، ج ۹، ص ۱۵۶.

②....."الدرالمختار" و "ردالمحتار"، کتاب الإجارة، مسائل شتی، مطلب: ضل له شيء... إلخ، ج ۹، ص ۱۵۹.

③.....عاریت پر لینے والے کا۔

④....."الفتاویٰ الہندیہ"، کتاب الإجارة، الباب الثالث عشر فی المسائل... إلخ، ج ۴، ص ۴۳۸.

⑤.....بڑی کڑاہی۔ ⑥.....تیل نکالنے یا گنا سلینے کا آلہ۔ ⑦.....اخراجات۔

ہوگی اس صورت میں اگر مستاجر اپنے گھر لے کر چلا گیا اور باندھ دیا جانور ہلاک ہوا تو ضمان دینا ہوگا۔<sup>(۱)</sup> (عالمگیری)  
**مسئلہ ۲۶:** اجیر مشترک مثلاً درزی، رنگریز، دھوبی کام کرنے کے بعد چیز کو دی جائیں کہ واپس کر جانا ان کے ذمہ ہے۔<sup>(۲)</sup> (عالمگیری)

**مسئلہ ۲۷:** جانور کرایہ پر لیا ہے تو اُس کا دانہ، گھاس، پانی پلانا مالک کے ذمہ ہے اور مستاجر نے اگر جانور کو کھلایا پلایا تو متبرع ہے معاوضہ نہیں پاسکتا۔ کھیت کی مینڈھ<sup>(۳)</sup> درست کرانا مالک کے ذمہ ہے۔<sup>(۴)</sup> (عالمگیری)  
**مسئلہ ۲۸:** گھوڑا سواری کے لیے کرایہ پر لیا تھا راستہ میں وہ تھک گیا کسی شخص کے سپرد کر دیا کہ اسے کھلاؤ پلاؤ اگر اُس کو معلوم ہے کہ گھوڑا اس کا نہیں ہے تو جو کچھ خرچ کرے گا متبرع ہے کسی سے نہیں لے سکتا اور اگر معلوم نہ ہو تو اس کہنے والے سے صرفہ<sup>(۵)</sup> وصول کر سکتا ہے۔<sup>(۶)</sup> (عالمگیری)

**مسئلہ ۲۹:** کسی کام پر اجارہ منعقد ہوا تو اُس کے توابع میں عرف<sup>(۷)</sup> کا اعتبار ہے مثلاً درزی کو کپڑا سینے کو دیا تو تاگا<sup>(۸)</sup> سوئی درزی کے ذمہ ہے اور اگر عرف یہ ہے کہ جس کا کپڑا ہے وہ تاگا دے تو درزی کے ذمہ نہیں چنانچہ ہندوستان میں بھی بعض جگہ کا یہی عرف ہے اور اکثر جگہ پہلا عرف ہے۔ اینٹیں بنوائیں تو مٹی مستاجر کے ذمہ ہے اور سانچا اجیر کے ذمہ اور بعض جگہ سانچا بھی مستاجر ہی دیتا ہے۔<sup>(۹)</sup> (عالمگیری)

**مسئلہ ۳۰:** کسی گاؤں یا محلہ یا شہر میں جانے کے لیے یکہ، تانگہ کرایہ پر لیا تو اُس کے ذمہ گھر تک پہنچانا ہے گاؤں یا محلہ یا شہر میں پہنچا دینے پر کام ختم نہیں ہوگا۔<sup>(۱۰)</sup> (عالمگیری) لاری<sup>(۱۱)</sup> میں یہ عرف ہے کہ اڈے پر جا کر رک جاتی ہے اُس کے ذمہ مکان تک پہنچانا نہیں ہے ہاں اگر موٹر کار<sup>(۱۲)</sup> یا لاری پوری کرایہ پر لی ہے تو اُس کا کام اڈے تک یا گاؤں تک پہنچانا

①..... "الفتاویٰ الہندیۃ"، کتاب الإجارة، الباب الثالث عشر فی المسائل... إلخ، ج ۴، ص ۴۳۸.

②..... المرجع السابق.

③..... وہ دیوار یا بند جس سے کھیت کے اندر پانی روکتے ہیں، نیز باڑ۔

④..... "الفتاویٰ الہندیۃ"، کتاب الإجارة، الباب السابع عشر فیما یجب علی المستأجر... إلخ، ج ۴، ص ۴۵۵.

⑤..... خرچہ۔

⑥..... "الفتاویٰ الہندیۃ"، کتاب الإجارة، الباب السابع عشر فیما یجب علی المستأجر... إلخ، ج ۴، ص ۴۵۵.

⑦..... رواج۔

⑧..... دھاگہ۔

⑨..... "الفتاویٰ الہندیۃ"، کتاب الإجارة، الباب السابع عشر فیما یجب علی المستأجر... إلخ، ج ۴، ص ۴۵۶.

⑩..... "المرجع السابق، ص ۴۵۶.

⑪..... یعنی بس، کوچ وغیرہ۔

⑫..... یعنی ٹیکسی وغیرہ۔



نہیں ہے بلکہ گھر تک یا جہاں تک جاسکتی ہو اُسے لیجانا ہوگا کہ اس صورت میں یہی عرف ہے۔

**مسئلہ ۳۱:** کپڑے دھو بی کو دیے تو کلپ اور نیل دینا دھو بی کے ذمہ ہے کہ اس میں یہی عرف ہے۔ جلد ساز کو جلد بنانے کے لیے کتابیں دیں تو پٹھا<sup>(۱)</sup>، چمڑا، اُبری<sup>(۲)</sup>، لئی<sup>(۳)</sup>، ڈورا<sup>(۴)</sup> یہ سب چیزیں جلد ساز کے ذمہ ہیں اور جس قسم کا سامان لگانا اور جس قسم کی جلد بنانا ٹھہرا ہے وہی کرنا ہوگا۔

**مسئلہ ۳۲:** کسی کام کے لیے دو مزدور کیے مثلاً یہ لکڑیاں تم دونوں میرے مکان تک اتنے میں پہنچا دو وہ کل لکڑیاں ایک ہی مزدور نے پہنچائیں دوسرا بیٹھا رہا تو یہ مزدور نصف ہی اجرت کا مستحق ہے کہ دوسرے کی طرف سے کام کرنے میں متبرع<sup>(۵)</sup> ہے لہذا اُس کے حصہ کی مزدوری کا مستحق نہیں ہوا اور دوسرا بھی اپنے حصہ کی مزدوری نہیں لے سکتا کہ اجیر مشترک<sup>(۶)</sup> جب تک کام نہ کرے اجرت کا مستحق نہیں ہوتا اور اگر اُن دونوں میں پہلے یہ طے ہے کہ ہم دونوں شرکت میں کام کریں گے جو کچھ مزدوری ملے گی وہ دونوں بانٹ لیں گے تو دوسرا مزدور بھی اپنی نصف مزدوری کا مستحق ہے کہ اُس کے شریک کا کام کرنا ہی اُس کا کام کرنا ہے۔<sup>(۷)</sup> (عالمگیری)

**مسئلہ ۳۳:** چند مزدور گڑھا کھودنے کے لیے یا مٹی اوٹھانے کے لیے رکھے اور اس پورے کام کی ایک اجرت طے ہوگئی اُن مزدوروں میں سے کسی نے کم کام کیا کسی نے زائد سب پر وہ اجرت برابر برابر تقسیم ہوگی ہاں اگر مزدوروں میں بہت تفاوت ہے مثلاً بعض جوان ہیں بعض بچے اور بچوں نے کم کام کیا ہے تو برابر برابر تقسیم نہیں ہوگی بلکہ اُس پوری اجرت کو اجرت مثل پر تقسیم کیا جائے گا مثلاً بچوں کو دو آنے یومیہ ملتے ہیں اور جوان کو چار آنے تو اُس اجرت کی تقسیم اس طرح کی جائے کہ جوان کو بچہ سے دو نی ملے اور اگر اُن مزدوروں میں سے بعض نے مرض یا کسی عذر کی وجہ سے کام نہیں کیا تو یہ حصہ لینے کا حقدار نہیں ہے مگر جبکہ کام کرنے میں اُن کی شرکت ہو تو نہ کام کرنے کی صورت میں بھی حصہ پائے گا۔<sup>(۸)</sup> (عالمگیری)

①..... موٹا اور سخت کا غذا گتا جو کتابوں کی جلد بنانے میں کام آتا ہے۔

②..... ایک قسم کا رنگدار کا غذا جسے کتابوں کی جلدوں میں استعمال کیا جاتا ہے۔

③..... ایک قسم کا لیس دار مادہ جو کا غذا وغیرہ جوڑنے کے کام آتا۔

④..... موٹا دھاگہ۔ ⑤..... احسان کرنے والا۔ ⑥..... ایک سے زائد لوگوں کا کام کرنے والا مزدور، نوکر۔

⑦..... ”الفتاویٰ الہندیۃ“، کتاب الإجارۃ، الباب الثامن عشر فی الإجارۃ... إلخ، ج ۴، ص ۵۷۔

⑧..... المرجع السابق۔

**مسئلہ ۳۴:** کرایہ دار کے ساتھ مالک مکان بھی گھر میں رہتا رہتا تو کرایہ دار اُتنے حصہ مکان کی اجرت کم کر سکتا ہے جتنے میں مالک مکان رہا۔<sup>(۱)</sup> (عالمگیری)

**مسئلہ ۳۵:** مزدور سے کہا فلاں جگہ سے جا کر ایک بوری غلہ کی لے آتی مزدوری دوں گا مزدور وہاں گیا مگر غلہ وہاں تھا ہی نہیں جس کو لاتا تو اُس مزدوری کو جانے اور آنے اور بوجھ پر تقسیم کیا جائے جانے کی مقابل میں مزدوری کا جو حصہ پڑے وہ مزدور کو دیا جائے کیونکہ مزدور کے تین کام تھے وہاں جانا اور وہاں سے بوجھ لے کر آنا اس صورت میں صرف ایک کام یعنی جانا مزدور نے کیا اور آنا اُس کا خود اپنا کام ہے مستاجر کا کام نہیں۔<sup>(۲)</sup> (عالمگیری)

**مسئلہ ۳۶:** مزدور کو کہیں بھیجا کہ وہاں سے فلاں کو بلا لاؤ وہ گیا اور وہ شخص نہیں ملا اس کو اجرت ملے گی کیونکہ مزدور کو جو کچھ اس صورت میں کام کرنا ہے یہی ہے کہ وہاں تک جائے وہ کر چکا۔<sup>(۳)</sup> (عالمگیری)

## ولا<sup>(۴)</sup> کا بیان

اللہ عزوجل نے فرمایا:

﴿وَالَّذِينَ عَقَدَتْ أَيْمَانُكُمْ فَاتُوهُمْ نَصِيْبَهُمْ ۚ إِنَّ اللَّهَ كَانَ عَلَىٰ كُلِّ شَيْءٍ شَهِيدًا ۝﴾<sup>(۵)</sup>

”جن سے تم نے معاہدے کیے ہیں اُن کا حصہ اُنھیں دو، بیشک اللہ (عزوجل) ہر چیز پر گواہ ہے۔“

**حدیث:** ابو داؤد نے ابو ہریرہ رضی اللہ تعالیٰ عنہ سے روایت کی، کہ فرمایا رسول اللہ صلی اللہ تعالیٰ علیہ وسلم نے: ”جس نے بغیر اجازت اپنے مولیٰ کے کسی قوم سے مولا لے کی، اوس پر اللہ (عزوجل) کی اور فرشتوں اور تمام انسانوں کی لعنت، قیامت کے دن اللہ تعالیٰ نہ اُس کے فرض قبول کرے گا، نہ نفل۔“<sup>(۶)</sup>

①..... ”الفتاویٰ الہندیہ“، کتاب الإجارة، الباب الثامن عشر فی الإجارة... إلخ، ج ۴، ص ۵۸.

②..... ”الفتاویٰ الہندیہ“، کتاب الإجارة، الباب الحادی والعشرون فی الإجارة لا یوجد فیہا... إلخ، ج ۴، ص ۷۰.

③..... المرجع السابق.

④..... کتاب المکاتب اور کتاب الولاء کے مسائل یہاں کی ضرورت سے زائد ہیں اس لئے ہم نے ان کو نہیں لکھا صرف کتاب الولاء کی ایک فصل جو یہاں پائی جاسکتی ہے معرض تحریر میں لائی گئی ۱۲ منہ۔

⑤..... ۵، النساء: ۳۳.

⑥..... ”سنن أبي داود“، کتاب الأدب، باب فی الرجل ینتمی إلی غیر موالیه، الحدیث: ۵۱۱۴، ج ۴، ص ۲۶.



**حدیث ۲:** امام احمد نے جابر رضی اللہ تعالیٰ عنہ سے روایت کی کہ فرمایا نبی صلی اللہ تعالیٰ علیہ وسلم نے: ”جس شخص نے اپنے مولیٰ کے سوا دوسرے سے موالاة کی، اُس نے اسلام کا پٹا اپنے گلے سے نکال دیا۔“ (1)

**حدیث ۳:** طبرانی وابن عدی ابوامامہ رضی اللہ تعالیٰ عنہ سے راوی کہ فرمایا صلی اللہ تعالیٰ علیہ وسلم نے: ”جو شخص کسی کے ہاتھ پر اسلام لائے، اُس کی وَلَا اُسی کے لیے ہے۔“ (2)

**حدیث ۴:** اصحاب سنن اربعہ وامام احمد وحاکم وغیرہم نے تمیم داری رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم سے اس کے متعلق سوال ہوا کہ ایک شخص نے دوسرے کے ہاتھ پر اسلام قبول کیا؟ فرمایا کہ ”وہ سب سے زیادہ حق دار ہے، زندگی میں بھی اور مرنے کے بعد بھی۔“ (3)

**مسئلہ ۱:** ایک شخص عاقل بالغ کسی کے ہاتھ پر مشرف باسلام ہوا اس نو مسلم نے اُس سے یا کسی دوسرے سے موالاة کی یعنی یہ کہا کہ اگر میں مرجاؤں تو میرا وارث تو ہے اور مجھ سے کوئی جنایت ہو تو دیت تجھے دینی ہوگی اُس نے قبول کر لیا یہ موالاة صحیح ہے اسکا نام مولیٰ الموالاة ہے اور دونوں جانب سے بھی موالاة ہو سکتی ہے یعنی ہر ایک دوسرے سے کہے کہ تو میرا وارث ہوگا اور میری جنایت کی دیت دے گا اور دوسرا قبول کرے۔ اس کے لیے شرط یہ ہے کہ مولیٰ عرب میں سے نہ ہو۔ (4) (ہدایہ، درمختار)

**مسئلہ ۲:** نابالغ مشرف باسلام ہوا اور اُس نے موالاة کی یہ ناجائز ہے اگرچہ اپنے باپ یا وصی کی اجازت سے کی ہو اور بالغ عاقل نے نابالغ عاقل سے موالاة کی اور اس کے باپ یا وصی نے اجازت دیدی ہو تو موالاة جائز ہے۔ یوہیں اگر غلام نے موالاة کی تو اُس کے مولیٰ کی اجازت پر موقوف ہے، وہ جائز کر دیا جائز ہوگی، ورنہ نہیں۔ (5) (درمختار، ردالمحتار)

**مسئلہ ۳:** جس شخص سے اس نے موالاة کی ہے اب یہ (مولیٰ اسفل) اس وَلَا کو فسخ کرنا چاہتا ہے تو اُس کی موجودگی میں فسخ کر سکتا ہے یعنی اُس کو علم ہو جانا ضروری ہے کیونکہ یہ عقد غیر لازم ہے تنہا فسخ کر سکتا ہے دوسرے کی رضا مندی ضروری

①..... ”المسند“ للإمام احمد بن حنبل، مسند جابر بن عبد اللہ، الحديث: ۱۴۵۶۸، ج ۵، ص ۸۷.

②..... ”الکامل فی ضعفاء الرجال“ لابن عدی، من اسمہ جعفر، ج ۲، ص ۳۶۳.

③..... ”المسند“ للإمام احمد بن حنبل، مسند الشاميين، حديث تمیم الداری، الحديث: ۱۶۹۴۲، ج ۶، ص ۳۴.

④..... ”الهدایة“، کتاب الولاء، فصل فی ولاء الموالاة، ج ۲، ص ۲۷۰.

و ”الدر المختار“، کتاب الولاء، فصل فی ولاء الموالاة، ج ۹، ص ۲۱۱.

⑤..... ”الدر المختار“ و ”رد المختار“، کتاب الولاء، فصل فی ولاء الموالاة، ج ۹، ص ۲۱۲.

نہیں۔ اور اگر دوسرے سے موالاة کر لی تو پہلی موالاة فسخ ہو گئی اس میں علم کی ضرورت نہیں کہ دوسرے سے عقد کرنے ہی سے پہلی موالاة خود بخود فسخ ہو گئی مگر شرط یہ ہے کہ اُس نے اسکی طرف سے دیت ادا نہ کی ہو اور اگر اُس نے کسی معاملہ میں دیت دیدی ہے تو اب نہ فسخ کر سکتا ہے نہ دوسرے سے موالاة کر سکتا ہے بلکہ اس کی اولاد کی طرف سے اگر اُس نے دیت دے دی جب بھی فسخ نہیں کر سکتا نہ دوسرے سے موالاة کر سکتا ہے۔<sup>(1)</sup> (ہدایہ)

**مسئلہ ۴:** موالاة کرنے کے وقت جو اس کے نابالغ بچے ہیں یا اس عقد کے بعد جو پیدا ہوئے سب اس ولا میں داخل ہیں بالغ اولادوں سے اس عقد کا تعلق نہیں یعنی یہ دوسرے سے موالاة کر سکتے ہیں۔<sup>(2)</sup> (ردالمحتار)

**مسئلہ ۵:** مولیٰ العتاقہ یعنی وہ غلام جسے مولیٰ (مالک) نے آزاد کر دیا ہے وہ دوسرے سے موالاة نہیں کر سکتا۔<sup>(3)</sup> (ہدایہ)

**مسئلہ ۶:** موالاة کا حکم یہ ہے کہ اگر جنایت کرے تو دیت لازم ہوگی اور اُن میں سے کوئی مر جائے تو دوسرا وارث ہو جاتا ہے مگر اس کا مرتبہ تمام وارثوں سے مؤخر ہے جب کوئی وارث نہ ہو یعنی ذوی الارحام بھی نہ ہوں تو یہ وارث ہوگا۔<sup>(4)</sup> (ہدایہ)

**مسئلہ ۷:** عورت نے موالاة کی یا موالاة کا اقرار کیا اور اس کے ساتھ کوئی بچہ مجہول النسب ہے یا موالاة کے بعد پیدا ہوا یہ بچہ بھی عقد موالاة کے حکم میں داخل ہے۔<sup>(5)</sup> (درمختار)

**مسئلہ ۸:** مرد نے اسلام قبول کر کے ایک شخص سے موالاة کی اور عورت نے اسلام لا کر دوسرے سے موالاة کی تو ان دونوں سے جو بچہ پیدا ہوگا اُس کا تعلق باپ کے مولیٰ سے ہوگا ماں کے مولیٰ سے نہیں ہوگا۔<sup>(6)</sup> (عالمگیری)

## تَمَّتْ بِالْخَيْرِ

- ①..... "الهدایة"، کتاب الولاء، فصل فی ولاء الموالاة، ج ۲، ص ۲۷۰، ۲۷۱.
- ②..... "ردالمحتار"، کتاب الولاء، فصل فی ولاء الموالاة، ج ۹، ص ۲۱۳.
- ③..... "الهدایة"، کتاب الولاء، فصل فی ولاء الموالاة، ج ۲، ص ۲۷۱.
- ④..... المرجع السابق، ص ۲۷۰.
- ⑤..... "الدرالمختار"، کتاب الولاء، فصل فی ولاء الموالاة، ج ۹، ص ۲۱۳.
- ⑥..... "الفتاویٰ الہندیۃ"، کتاب الولاء، الباب الثانی فی ولاء الموالاة، الفصل الثانی، ج ۵، ص ۳۳.



اکراہ، حجر، غصب، شفعہ، ذبح، قربانی اور عقیقہ وغیرہ کے مسائل کا بیان

# پہلے سرسری بحث

حصہ پانزدہم (15)  
(..... تسہیل و تخریج شدہ.....)

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

پیشکش

مجلس المدینۃ العلمیۃ (دعوت اسلامی)

شعبہ تخریج

ناشر

مکتبۃ المدینہ باب المدینہ کراچی

بِسْمِ اللّٰهِ الرَّحْمٰنِ الرَّحِیْمِ  
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ ط

## اکراہ کا بیان

اللہ عزوجل فرماتا ہے:

﴿مَنْ كَفَرَ بِاللّٰهِ مِنْ بَعْدِ اِيْمَانِهٖ اِلَّا مَنْ اُكْرِهَ وَقَلْبُهٗ مُطْمَئِنٌّ بِالْاِيْمَانِ وَلَكِنْ مَنْ شَرَحَ بِالْكُفْرِ صَدْراً فَعَلَيْهِمْ غَضَبٌ مِّنَ اللّٰهِ وَلَهُمْ عَذَابٌ عَظِيْمٌ﴾ (۱)

”جس نے ایمان کے بعد کفر کیا (اس پر اللہ کا غضب ہو) مگر جو شخص مجبور کیا گیا اور اس کا دل ایمان پر مطمئن ہے (وہ عذاب سے بری ہے) لیکن جس نے کفر کے لیے سینہ کو کھول دیا اور اللہ کا غضب ہے، اور اون کے لیے بہت بڑا عذاب ہے۔“

ہدایہ میں ہے کہ یہ آیت عمار بن یاسر رضی اللہ تعالیٰ عنہما کے بارے میں نازل ہوئی جبکہ مشرکین نے کلمہ کفر بولنے پر انہیں مجبور کیا اور انہوں نے زبان سے کہہ دیا پھر جب حضور اقدس صلی اللہ تعالیٰ علیہ وسلم کی خدمت میں حاضر ہوئے۔ حضور (صلی اللہ تعالیٰ علیہ وآلہ وسلم) نے دریافت فرمایا کہ تم نے اپنے قلب کو کس حال پر پایا عرض کی میرا دل ایمان پر بالکل مطمئن تھا ارشاد فرمایا کہ اگر وہ پھر ایسا کریں تو تم کو ایسا ہی کرنا چاہیے (۲) یعنی دل ایمان پر مطمئن رہنا چاہیے۔ تفسیر بیضاوی شریف میں ہے کہ کفار قریش نے عمار اور ان کے والد یاسر اور ان کی والدہ سمیہ رضی اللہ تعالیٰ عنہم کو ارتداد پر مجبور کیا ان کے والدین نے انکار کیا ان دونوں کو قتل کر ڈالا اور یہ دونوں پہلے دو شخص ہیں جو اسلام میں شہید کیے گئے اور عمار رضی اللہ تعالیٰ عنہ نے زبان سے وہ کہہ دیا جو کفار نے چاہا تھا۔ کسی نے حضور اقدس صلی اللہ تعالیٰ علیہ وسلم کی خدمت میں عرض کی یا رسول اللہ (صلی اللہ تعالیٰ علیہ وآلہ وسلم)! عمار کافر ہو گیا فرمایا: ”ہرگز نہیں، بے شک عمار چوٹی سے قدم تک ایمان سے بھرپور ہے ایمان اس کے گوشت و خون میں سرایت کیے ہوئے ہے“ اس کے بعد عمار رضی اللہ تعالیٰ عنہ روتے ہوئے حاضر خدمت اقدس ہوئے رسول اللہ صلی اللہ تعالیٰ علیہ وسلم نے ان کی آنکھوں سے آنسو پونچھا اور فرمایا کہ ”تمہیں کیا ہوا (جو روتے ہو) اگر وہ پھر ایسا کریں تو تم ویسا ہی کرنا۔“ (۳)

①..... پ ۱۴، النحل: ۱۰۶.

②..... ”الہدایۃ“، کتاب الإکراہ، فصل، ج ۲، ص ۲۷۴.

③..... ”تفسیر البیضاوی“، النحل، تحت الآیۃ: ۱۰۶، ج ۳، ص ۴۲۲.



اور اللہ عزوجل ارشاد فرماتا ہے :

﴿لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاةً وَيُحَذِّرُكُمْ اللَّهُ نَفْسَهُ ۖ وَإِلَى اللَّهِ الْمَصِيرُ ٢٨﴾ (1)

”مسلمان مسلمانوں کے سوا کافروں کو دوست نہ بنائیں اور جو ایسا کرے گا وہ اللہ (عزوجل) کے دین سے کسی شے میں نہیں ہے مگر یہ کہ بچاؤ کے طور پر (اکراہ کی صورت میں زبانی دوستی کا اظہار کر سکتے ہو) اور اللہ (عزوجل) تم کو اپنی ذات سے ڈراتا ہے اور اللہ (عزوجل) ہی کی طرف لوٹنا ہے۔“

اور فرماتا ہے :

﴿وَلَا تُكْرِهُوا فَتِيَّتَكُمْ عَلَى الْبَغَاءِ إِنْ أَرَادْتَ تَحَصُّنًا لِمَبْغُوعَاتِ الْحَيَاةِ الدُّنْيَا ۖ وَمَنْ يُكْرِهْهُنَّ فَإِنَّ اللَّهَ مِنْ بَعْدِ إِكْرَاهِهِنَّ غَفُورٌ رَحِيمٌ ٣٣﴾ (2)

”اور اپنی باندیوں کو زنا پر مجبور نہ کرو اگر وہ پارسائی (3) کا ارادہ کریں تاکہ زندگی دنیا کی متاع حاصل کرو اور جس نے انہیں مجبور کیا تو اس کے بعد کہ وہ مجبور کی گئیں اللہ بخشنے والا مہربان ہے۔“

**مسئلہ ۱:** اکراہ جس کو جبر کرنا بھی لوگ بولتے ہیں اس کے شرعی معنی یہ ہیں کہ کسی کے ساتھ ناحق ایسا فعل کرنا کہ وہ شخص ایسا کام کرے جس کو وہ کرنا نہیں چاہتا۔ اور کبھی ایسا بھی ہوتا ہے کہ مکڑہ نے کوئی ایسا فعل نہیں کیا جس کی وجہ سے مکڑہ اپنی مرضی کے خلاف کام کرے مگر مکڑہ جانتا ہے کہ یہ شخص ظالم جابر ہے جو کچھ یہ کہتا ہے اگر میں نے نہ کیا تو مجھے مار ڈالے گا اس صورت میں بھی اکراہ ہے۔ (4) (درمختار، ردالمحتار) مجبور کرنے والے کو مکڑہ اور جس کو مجبور کیا اس کو مکڑہ کہتے ہیں پہلی جگہ رے کو زیر ہے دوسری جگہ زبر۔

**مسئلہ ۲:** اکراہ کا حکم اس وقت متحقق (5) ہوتا ہے جب ایسے شخص کی جانب سے ہو کہ وہ جس چیز کی دھمکی دے رہا ہے اس کے کر ڈالنے پر قادر ہو جیسے بادشاہ یا ڈاکو کہ ان کے کہنے کے مطابق اگر نہ کرے تو یہ وہ کام کر گزریں گے جس کی دھمکی دے رہے ہیں۔ (6) (ہدایہ)

①..... پ ۳، آل عمران: ۲۸۔

②..... پ ۱۸، النور: ۳۳۔

③..... پاک دامنی۔

④..... ”الدر المختار“ و ”ردالمحتار“، کتاب الإکراہ، ج ۹، ص ۲۱۷۔

⑤..... ثابت۔

⑥..... ”الهدایة“، کتاب الإکراہ، ج ۲، ص ۲۷۲۔

**مسئلہ ۳:** اکراہ کی دو قسمیں ہیں ایک تام اور اس کو ملجی بھی کہتے دوسری ناقص اس کو غیر ملجی بھی کہتے ہیں۔ اکراہ تام یہ ہے کہ مار ڈالنے یا عضو کاٹنے یا ضرب شدید کی دھمکی دی جائے ضرب شدید کا مطلب یہ ہے کہ جس سے جان یا عضو کے تلف ہونے کا اندیشہ ہو مثلاً کسی سے کہتا ہے کہ یہ کام کر، ورنہ تجھے مارتے مارتے بیکار کر دوں گا۔ اکراہ ناقص یہ ہے کہ جس میں اس سے کم کی دھمکی ہو مثلاً پانچ جوتے ماروں گا یا پانچ کوڑے ماروں گا یا مکان میں بند کر دوں گا یا ہاتھ پاؤں باندھ کر ڈال دوں گا۔<sup>(۱)</sup> (درمختار، ردالمحتار)

### (اکراہ کے شرائط)

**مسئلہ ۴:** اکراہ کی شرائط یہ ہیں۔ (۱) مکڑہ اس فعل کے کرنے پر قادر ہو جس کی وہ دھمکی دیتا ہو، (۲) مکڑہ یعنی جس کو دھمکی دی گئی اس کا غالب گمان یہ ہو کہ اگر میں اس کام کو نہ کروں گا تو جس کی دھمکی دے رہا ہے اسے کر گزرے گا، (۳) جس چیز کی دھمکی ہے وہ جان جانا ہے یا عضو کاٹنا ہے یا ایسا غم پیدا کرنا ہے جس کی وجہ سے وہ کام اپنی خوشی و رضامندی سے نہ ہو، (۴) جس کو دھمکی دی گئی وہ پہلے سے اس کام کو نہ کرنا چاہتا ہو اور اس کا نہ کرنا خواہ اپنے حق کی وجہ سے ہو مثلاً اس سے کہا گیا کہ تو اپنا مال ہلاک کر دے یا بیچ دے اور یہ ایسا کرنا نہیں چاہتا یا کسی دوسرے شخص کے حق کی وجہ سے اس کام کو نہیں کرنا چاہتا مثلاً فلاں شخص کا مال ہلاک کر۔ یا حق شرع کی وجہ سے ایسا نہیں کرنا چاہتا مثلاً شراب پینا، زنا کرنا۔<sup>(۲)</sup> (درمختار)

**مسئلہ ۵:** شرط سوم میں بیان کیا گیا کہ ایسا غم پیدا ہو جائے جس کی وجہ سے رضامندی سے کام کرنا نہ ہو یہ اکراہ کا ادنیٰ مرتبہ ہے اور اس میں سب لوگوں کی ایک حالت نہیں ہے شریف آدمی کے لیے سخت کلامی ہی سے یہ بات پیدا ہو جائے گی اور کمینہ آدمی ہو تو جب تک اسے ضرب شدید کی نوبت نہ آئے معمولی طور پر مارنے اور گالی دینے کی بھی اسے پرواہ نہیں ہوتی۔<sup>(۳)</sup> (درمختار)

**مسئلہ ۶:** اکراہ کی ایک صورت یہ بھی ہے کہ ایسا کرو ورنہ تمہارا مال لے لوں گا یا حاکم نے کہا یہ مکان میرے ہاتھ بیچ کر دو ورنہ تمہارے فریق کو دلا دوں گا۔<sup>(۴)</sup> (درمختار، ردالمحتار)

①....."الدرالمختار" و "ردالمحتار"، کتاب الإکراہ، ج ۹، ص ۲۱۷.

②....."الدرالمختار"، کتاب الإکراہ، ج ۹، ص ۲۱۸.

③.....المرجع السابق، ص ۲۱۹.

④....."الدرالمختار" و "ردالمحتار"، کتاب الإکراہ، مطلب: بیع المکرہ فاسد... إلخ، ج ۹، ص ۲۳۹.



**مسئلہ ۷:** قتل یا ضرب شدید یا جس مدید کی دھمکی دی اس لیے کہ وہ اپنی کوئی چیز بیچ ڈالے یا فلاں چیز خریدے یا اجارہ کرے یا کسی چیز کا اقرار کرے اور اس دھمکی کی وجہ سے اس نے یہ سب کام کر لیے تو مکڑہ کو ان عقود کے فسخ کرنے کا حق باقی رہتا ہے یعنی اکراہ جاتے رہنے کے بعد ان چیزوں کو فسخ کر سکتا ہے اور یہ حق ان دونوں میں سے کوئی مرجائے جب بھی باقی رہتا ہے کہ اس کا وارث فسخ کر سکتا ہے اور مشتری (۱) کے مرجانے سے بھی یہ حق باطل نہیں ہوتا نہ زیادت مفصلہ (۲) یا زیادت متصلہ متولدہ (۳) سے یہ حق باطل ہوتا ہے بلکہ وہ چیز اگر یکے بعد دیگرے بہت سے ہاتھوں میں پہنچ گئی جب بھی یہ لے سکتا ہے۔ (۴) (درمختار)

**مسئلہ ۸:** دو ایک کوڑا مارنا ضرب شدید نہیں ہے مگر آلات تناسل اور آنکھ پر مارنا کہ ان پر ایک کوڑا مارنا بھی ضرب شدید ہے۔ جس مدید یہ کہ ایک دن سے زیادہ ہو۔ ذی عزت آدمی کے لیے ضرب غیر شدید اور جس غیر مدید میں وہی صورت ہے جو اوروں کے لیے ضرب شدید میں ہے۔ (۵) (درمختار)

**مسئلہ ۹:** اقرار میں مال قلیل و کثیر کا فرق ہے کہ مال قلیل کے اقرار میں ضرب غیر شدید سے بھی اکراہ پایا جائے گا اور مال کثیر میں ضرب شدید سے اکراہ ہوگا۔ (۶) (ردالمحتار)

**مسئلہ ۱۰:** مکڑہ کی بیع نافذ ہے اگرچہ لازم نہیں لازم اس وقت ہوگی کہ رضامندی سے اجازت دے دے لہذا مشتری جو کچھ اس بیع میں تصرف کرے گا وہ تصرفات صحیح ہوں گے اور مکڑہ نے ثمن پر راضی خوشی قبضہ کیا یا بیع کو خوشی سے تسلیم کر دیا تو اب وہ بیع لازم ہوگئی یعنی اب بیع کو فسخ نہیں کر سکتا اور اگر قبضہ ثمن (۷) و تسلیم بیع (۸) بھی اکراہ کے ساتھ ہو تو حق فسخ باقی رہے گا، اور ہبہ میں اکراہ ہو تو سرے سے موبہوب لہ چیز کا مالک ہی نہیں ہوگا اور اس کے تصرفات صحیح نہیں ہوں گے۔ (۹) (ہدایہ)

**مسئلہ ۱۱:** بائع نے اگر اکراہ کے ساتھ ثمن پر قبضہ کیا ہے تو فسخ بیع کی صورت میں ثمن واپس کر دے اگر اس کے

①..... خریدار۔ ②..... کسی شے میں ایسی زیادتی جو اس کے ساتھ متصل نہ ہو مثلاً غلام کا مال کمانا۔

③..... کسی شے میں ایسی زیادتی جو اس میں خود بخود پیدا ہو جائے اور اس کے ساتھ متصل بھی ہو مثلاً جانور کا بڑا ہونا، موٹا ہو جانا۔

④..... ”الدر المختار“، کتاب الإکراہ، ج ۹، ص ۲۱۹، ۲۲۰۔

⑤..... المرجع السابق۔

⑥..... ”ردالمحتار“، کتاب الإکراہ، ج ۹، ص ۲۱۹۔

⑦..... یعنی طے شدہ قیمت پر قبضہ کرنا۔ ⑧..... بیچی گئی چیز حوالہ کرنا۔

⑨..... ”الہدایہ“، کتاب الإکراہ، ج ۲، ص ۲۷۲-۲۷۳۔

پاس موجود ہے اور ہلاک ہو گیا ہے تو اس پر ضمان واجب نہیں کہ ثمن بائع کے پاس امانت ہے۔<sup>(۱)</sup> (ہدایہ، عنایہ)

**مسئلہ ۱۲:** اکراہ کے ساتھ بیع اگرچہ بیع فاسد ہے مگر اس میں اور دیگر بیوع فاسدہ میں چند وجہ سے فرق ہے۔ یہ بیع<sup>۱</sup> اجازت قوی یا فعلی کے بعد صحیح ہو جاتی ہے دوسری بیعیں فاسد کی فاسد ہی رہتی ہیں۔ جس نے اس سے خریدا ہے اس کے تصرفات توڑ دیے جائیں گے اگرچہ یکے بعد دیگرے کہیں سے کہیں پہنچی ہو۔ بیع غلام تھا اور مشتری نے اسے آزاد کر دیا تو بائع کو اختیار ہے کہ مشتری سے یوم القبض کی قیمت لے یا یوم الحاق کی اگر بائع پر اکراہ ہوا تو ثمن اس کے پاس امانت ہے اور مشتری پر اکراہ ہوا تو بیع اس کے پاس امانت ہے اور دیگر بیوع فاسدہ میں یہ چاروں باتیں نہیں ہیں۔<sup>(۲)</sup> (درمختار، ردالمحتار)

**مسئلہ ۱۳:** بیع اگر ہلاک ہو چکی ہے تو بائع اس کی قیمت لے گا یعنی چیز کی جو واجبہ قیمت ہوگی وہ مشتری سے وصول کرے گا۔<sup>(۳)</sup> (ہدایہ)

**مسئلہ ۱۴:** بادشاہ کا کہہ دینا ہی اکراہ ہے اگرچہ وہ دھمکی نہ دے کہ اس کی مخالفت میں جان جانے یا اتلاف عضو کا اندیشہ ہے۔ یو ہیں جن لوگوں سے اس قسم کا اندیشہ ہو ان کا کہہ دینا ہی اکراہ ہے اگرچہ دھمکی نہ دیں بعض شوہر بھی ایسے ہوتے ہیں کہ اون کا خلاف کرنے میں عورت کو اسی قسم کا اندیشہ ہوتا ہے ایسے شوہر کا کہنا ہی اکراہ ہے۔<sup>(۴)</sup> (درمختار)

**مسئلہ ۱۵:** معاذ اللہ شراب پینے یا خون پینے یا مردار کا گوشت کھانے یا سور<sup>(۵)</sup> کا گوشت کھانے پر اکراہ کیا گیا اگر وہ اکراہ غیر ملجی ہے یعنی جس وضرب کی دھمکی<sup>(۶)</sup> ہے تو ان چیزوں کا کھانا پینا جائز نہیں ہے البتہ شراب پینے میں اس صورت میں حد نہیں ماری جائے گی کہ شبہہ سے حد ساقط ہو جاتی ہے اور اگر وہ اکراہ ملجی ہے یعنی قتل یا قطع عضو کی<sup>(۷)</sup> دھمکی ہے تو ان کاموں کا کرنا جائز بلکہ فرض ہے اور اگر صبر کیا ان کاموں کو نہیں کیا اور مار ڈالا گیا تو گنہگار ہوا کہ شرع نے ان صورتوں میں اس کے لیے یہ چیزیں جائز کی تھیں جس طرح بھوک کی شدت اور اضطرار کی حالت میں یہ چیزیں مباح ہیں۔<sup>(۸)</sup> ہاں اگر اس کو یہ بات معلوم نہ تھی کہ

①..... "الهدایة"، کتاب الإکراہ، ج ۲، ص ۲۷۳.

و "العناية" علی "فتح القدیر"، کتاب الإکراہ، ج ۸، ص ۱۷۱.

②..... "الدر المختار" و "رد المحتار"، کتاب الإکراہ، مطلب: بیع المکرہ فاسد... إلخ، ج ۹، ص ۲۲۲.

③..... "الهدایة"، کتاب الإکراہ، ج ۲، ص ۲۷۳.

④..... "الدر المختار"، کتاب الإکراہ، ج ۹، ص ۲۲۳.

⑤..... خنزیر۔ ⑥..... قید کرنے اور مارنے کی دھمکی۔

⑦..... یعنی عضو کا ٹٹنے کی۔ ⑧..... یعنی شرعی مجبوری کی حالت میں یہ چیزیں جائز ہیں۔



اس حالت میں ان چیزوں کا استعمال شرعاً جائز ہے اور ناواقفی کی وجہ سے استعمال نہ کیا اور قتل کر دیا گیا تو گناہ نہیں۔ یوہیں اگر استعمال نہ کرنے سے کفار کو غیظ و غضب میں ڈالنا مقصود ہو تو گناہ نہیں۔<sup>(۱)</sup> (درمختار، عالمگیری)

**مسئلہ ۱۶:** معاذ اللہ کفر کرنے پر اکراہ ہوا اور قتل یا قطع عضو کی دھمکی دی گئی تو اس شخص کو صرف ظاہری طور پر اس کفر کے کر لینے کی رخصت ہے اور دل میں وہی یقین ایمانی قائم رکھنا لازم ہے جو پہلے تھا اور اس شخص کو چاہیے کہ اپنے قول و فعل میں توریہ کرے یعنی اگرچہ اس فعل یا قول کا ظاہر کفر ہے مگر اس کی نیت ایسی ہو کہ کفر نہ رہے مثلاً اس کو مجبور کیا گیا کہ بت کو سجدہ کرے اور اس نے سجدہ کیا تو یہ نیت کرے کہ خدا کو سجدہ کرتا ہوں یا سرکار رسالت مآب (صلی اللہ تعالیٰ علیہ والہ وسلم) میں گستاخی کرنے پر مجبور کیا گیا تو کسی دوسرے شخص کی نیت کرے جس کا نام محمد ہو اور اگر اس شخص کے دل میں توریہ کا خیال آیا مگر توریہ نہ کیا یعنی خدا کے لیے سجدہ کی نیت نہیں کی تو یہ شخص کافر ہو جائے گا اور اس کی عورت نکاح سے خارج ہو جائے گی اور اگر اس شخص کو توریہ کا دھیان ہی نہیں آیا کہ توریہ کرتا اور بت کو ہی سجدہ کیا مگر دل سے اس کا منکر ہے تو اس صورت میں کافر نہیں ہوگا۔<sup>(۲)</sup> (درمختار، ردالمحتار)

**مسئلہ ۱۷:** کفر کرنے پر مجبور کیا گیا اور کفر نہ کیا اس وجہ سے قتل کر دیا گیا تو ثواب پائے گا اسی طرح نماز یا روزہ توڑنے یا نماز نہ پڑھنے یا روزہ نہ رکھنے پر مجبور کیا گیا یا حرم میں شکار کرنے یا حالت احرام میں شکار کرنے یا جس چیز کی فرضیت قرآن سے ثابت ہو اس کے چھوڑنے پر مجبور کیا گیا اور اس نے اس کے خلاف کیا جو مکہ کرانا چاہتا تھا اور قتل کر ڈالا گیا سب میں ثواب کا مستحق ہے۔<sup>(۳)</sup> (درمختار)

**مسئلہ ۱۸:** روزہ دار مسافر یا مریض ہے جس کو روزہ نہ رکھنے کی اجازت ہے یہ اگر روزہ توڑنے پر مجبور کیا جائے تو روزہ توڑ دے اور نہ توڑا یہاں تک کہ قتل کر ڈالا گیا تو گنہگار ہوگا۔<sup>(۴)</sup> (ردالمحتار)

**مسئلہ ۱۹:** رمضان میں دن کے وقت کھانے پینے یا بی بی سے جماع کرنے پر اکراہ ہوا اور روزہ دار نے ایسا کر لیا تو اس پر روزہ کی قضا واجب ہے کفارہ واجب نہیں۔<sup>(۵)</sup> (عالمگیری)

①....."الدرالمختار"، کتاب الإکراہ، ج ۹، ص ۲۲۵.

و"الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۳۸.

②....."الدرالمختار" و"ردالمحتار"، کتاب الإکراہ، مطلب: بیع المکرہ فاسد... إلخ، ج ۹، ص ۲۲۶.

③....."الدرالمختار"، کتاب الإکراہ، ج ۹، ص ۲۲۷.

④....."ردالمحتار"، کتاب الإکراہ، مطلب: بیع المکرہ فاسد... إلخ، ج ۹، ص ۲۲۸.

⑤....."الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۹.

**مسئلہ ۲۰:** اگر اکراہ غیر مُلجی ہو تو کفر کا اظہار نہیں کر سکتا اس صورت میں اظہار کفر کی رخصت نہیں ہے کہ غیر مُلجی اس کے حق میں اکراہ ہی نہیں۔<sup>(۱)</sup> (درمختار)

**مسئلہ ۲۱:** اس پر مجبور کیا گیا کہ کسی مسلم یا ذمی کے مال کو تلف کرے اور دھمکی بھی قتل یا قطع عضو کی ہے تو تلف کرنے کی اس کے لیے رخصت ہے اور اگر اس نے تلف نہ کیا اور اس کے ساتھ وہ کر ڈالا گیا جس کی دھمکی دی گئی تھی تو ثواب کا مستحق ہے اور اگر اس نے مال تلف کر ڈالا تو مال کا تاوان مجبور کرنے والے کے ذمہ ہے کہ یہ شخص اس کے لیے بمنزلہ آلہ کے ہے۔<sup>(۲)</sup> (درمختار)

**مسئلہ ۲۲:** اس پر مجبور کیا گیا کہ فلاں شخص کو قتل کر ڈال یا اس کا عضو کاٹ ڈال یا اس کو گالی دے اگر تو نے ایسا نہ کیا تو میں تجھے مار ڈالوں گا یا تیرا عضو کاٹ ڈالوں گا تو اس کو ان کاموں کے کرنے کی اجازت نہیں ہے اگر اس کے کہنے کے موافق کرے گا گنہگار ہوگا اور قصاص مجبور کرنے والے سے لیا جائے گا کہ مکڑہ اس کے لیے بمنزلہ آلہ کے ہے۔ جس کے عضو کاٹنے پر اسے مجبور کیا گیا اس نے اس کو اجازت دے دی کہ ہاں تو ایسا کر لے اب بھی اس کو اجازت نہیں ہے۔<sup>(۳)</sup> (درمختار)

**مسئلہ ۲۳:** اگر اس کو مجبور کیا گیا کہ تو اپنا عضو کاٹ ڈال ورنہ میں تجھے قتل کر ڈالوں گا تو اس کو ایسا کرنے کی اجازت ہے اور اگر اس پر مجبور کیا گیا کہ تو خودکشی کر لے ورنہ میں تجھے مار ڈالوں گا اس کو خودکشی کرنے کی اجازت نہیں ہے۔<sup>(۴)</sup> (ردالمحتار)

**مسئلہ ۲۴:** اکراہ ہوا کہ تو اپنے کو تلوار سے قتل کر ورنہ میں تجھے اتنے کوڑے ماروں گا کہ تو مر جائے یا نہایت بری طرح سے قتل کروں گا تو اس صورت میں خودکشی کرنے میں گناہ نہیں کہ اس سختی اور تکلیف سے بچنے کے لیے خودکشی کرتا ہے۔<sup>(۵)</sup> (عالمگیری)

**مسئلہ ۲۵:** زنا پر اکراہ ہوا خواہ اکراہ مُلجی ہو یا غیر مُلجی، زنا کی اجازت نہیں مگر اس زانی پر اکراہ مُلجی میں حد نہیں اور عورت کو مجبور کیا گیا اور اکراہ مُلجی ہے تو اسے رخصت ہے اور غیر مُلجی ہے تو رخصت نہیں اور عورت سے اکراہ غیر مُلجی میں بھی حد ساقط ہے۔<sup>(۶)</sup> (درمختار)

**مسئلہ ۲۶:** لواطت پر اکراہ ہوا اکراہ مُلجی ہو یا غیر مُلجی بہر صورت اس کی اجازت نہیں۔<sup>(۷)</sup> (ردالمحتار)

①....."الدرالمختار"، کتاب الإکراہ، ج ۹، ص ۲۲۸.

②.....المرجع السابق، ص ۲۲۹. ③.....المرجع السابق.

④....."ردالمحتار"، کتاب الإکراہ، مطلب: بیع المکرہ فاسد... إلخ، ج ۹، ص ۲۳۰.

⑤....."الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۰.

⑥....."الدرالمختار"، کتاب الإکراہ، ج ۹، ص ۲۳۰.

⑦....."ردالمحتار"، کتاب الإکراہ، مطلب: بیع المکرہ فاسد... إلخ، ج ۹، ص ۲۳۱.



**مسئلہ ۲۷:** عورت کو زنا کرانے پر مجبور کیا اور اس نے مرد کو قابو دے دیا تو عورت بھی گنہگار ہے اور قابو نہ دیا اور اس کے ساتھ کر لیا گیا تو عورت گنہگار نہیں۔<sup>(۱)</sup> (عالمگیری)

**مسئلہ ۲۸:** زنا پر اکراہ ہوا اس نے زنا نہیں کیا اور قتل کر دیا گیا اس کو ثواب ملے گا۔<sup>(۲)</sup> (عالمگیری)

**مسئلہ ۲۹:** نکاح و طلاق و عتاق پر اکراہ ہوا یعنی دھمکی دے کر ایجاب یا قبول کرالیا یا طلاق کے الفاظ کہلوائے یا غلام کو آزاد کرایا تو یہ سب صحیح ہو جائیں گے اور غلام کی قیمت مکہ سے وصول کر سکتا ہے اور طلاق کی صورت میں اگر عورت غیر مدخولہ ہے تو نصف مہر وصول کر سکتا ہے اور مدخولہ ہے تو کچھ نہیں۔<sup>(۳)</sup> (رد المحتار)

**مسئلہ ۳۰:** خود زوجہ نے شوہر کو طلاق دینے پر مجبور کیا اور اکراہ ملجی ہے تو عورت شوہر سے کچھ نہیں لے سکتی اور غیر ملجی ہے تو نصف مہر لے سکتی ہے۔<sup>(۴)</sup> (رد المحتار)

**مسئلہ ۳۱:** نکاح میں مہر ذکر نہیں کیا گیا اور اکراہ کے ساتھ طلاق دلوائی گئی تو شوہر پر متعہ واجب ہے جس کا بیان کتاب الطلاق میں گزرا اور مکہ سے اس کو وصول کرے گا۔<sup>(۵)</sup> (رد المحتار)

**مسئلہ ۳۲:** ایک طلاق دینے پر اکراہ ہوا اور اس نے تین طلاقیں دے دیں اور عورت غیر مدخولہ ہے تو مکہ سے نصف مہر واپس نہیں لے سکتا۔<sup>(۶)</sup> (عالمگیری)

**مسئلہ ۳۳:** اس پر اکراہ ہوا کہ زوجہ کو تفویض طلاق کر دے<sup>(۷)</sup> یا اس کی طلاق فلاں شخص کے اختیار میں دے دے اس نے ایسا ہی کر دیا اور زوجہ یا اس شخص نے طلاق دے دی طلاق ہو جائے گی اور غیر مدخولہ ہے، تو نصف مہر مکہ سے وصول کرے گا۔<sup>(۸)</sup> (عالمگیری)

①....."الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۸.

②.....المرجع السابق.

③....."الدر المختار"، کتاب الإکراہ، ج ۹، ص ۲۳۱.

④....."رد المحتار"، کتاب الإکراہ، مطلب: بیع المکرہ فاسد... إلخ، ج ۹، ص ۲۳۲.

⑤.....المرجع السابق.

⑥....."الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۲.

⑦.....یعنی طلاق سپرد کر دے۔

⑧....."الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۲.

**مسئلہ ۳۴:** مرد مریض نے اپنی عورت کو مجبور کیا کہ وہ اس سے طلاق بائن کی درخواست کرے عورت نے اس سے کہا کہ تو مجھے طلاق بائن دے دے اس نے دے دی اور عدت ہی میں وہ شخص مر گیا عورت وارث ہوگی اور اگر عورت نے دو طلاق بائن کی درخواست کی تو وارث نہیں ہوگی۔<sup>(۱)</sup> (عالمگیری)

**مسئلہ ۳۵:** عورت کو مجبور کیا گیا کہ ایک ہزار کے بدلے میں شوہر کی طلاق قبول کرے اس نے قبول کر لی ایک طلاق رجعی واقع ہوگی اور اس پر روپے واجب نہیں ہوں گے اور اگر ایک ہزار پر خلع کے لیے عورت پر اکراہ ہوا اور اس نے خلع کرایا تو طلاق بائن واقع ہوگی اور مال واجب نہیں ہوگا۔<sup>(۲)</sup> (عالمگیری)

**مسئلہ ۳۶:** ایک شخص کو مجبور کیا گیا کہ فلاں عورت سے دس ہزار مہر پر نکاح کرے اور اس عورت کا مہر مثل ایک ہزار ہے اس نے دس ہزار مہر پر نکاح کیا نکاح صحیح ہے مگر مہر ایک ہی ہزار واجب ہوگا۔<sup>(۳)</sup> (عالمگیری)

**مسئلہ ۳۷:** ایک شخص ہزار روپے پر خلع کرنے میں مجبور کیا گیا اور اس کی عورت کا مہر چار ہزار ہے اس نے خلع کر لیا اور عورت خلع کرانے پر مجبور نہیں کی گئی ہے تو ایک ہزار پر خلع ہو گیا عورت کے ذمہ یہ روپے لازم ہوں گے اور مرد مجبور کرنے والے سے کچھ نہیں لے سکتا۔<sup>(۴)</sup> (عالمگیری)

**مسئلہ ۳۸:** اکراہ کے ساتھ یہ سب چیزیں صحیح ہیں نذر، یمین، ظہار، رجعت، ایلا، فے یعنی اس کو منت ماننے پر مجبور کیا کہ نماز یا روزہ یا صدقہ یا حج کی منت مانے اور اس نے مان لی تو منت پوری کرنی ہوگی۔ یوہیں ظہار کیا تو بغیر کفارہ عورت سے قربت جائز نہ ہوگی اور ایلا کیا تو اس کے احکام بھی جاری ہوں گے اور رجعت کر لی تو رجعت ہو گئی اور ایلا کیا تھا فے کرنے پر مجبور کیا گیا فے ہو گئی۔<sup>(۵)</sup> (عالمگیری، درمختار)

**مسئلہ ۳۹:** عورت سے ظہار کیا تھا اس کو مجبور کیا گیا کہ ظہار کے کفارہ میں اپنا غلام آزاد کرے اس نے آزاد کیا اگر یہ غلام غیر معین ہے جب تو کچھ نہیں کہ اس نے اپنا فرض ادا کیا اور اگر معین غلام کو آزاد کرایا تو دو صورتیں ہیں وہی سب میں گھٹیا اور کم

①....."الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۳.

②.....المرجع السابق. ③.....المرجع السابق، ص ۴۴.

④.....المرجع السابق، ص ۴۶.

⑤....."الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۶.

و"الدرالمختار"، کتاب الإکراہ، ج ۹، ص ۲۳۲.



درجہ کا ہے جب بھی مکہ پر رمضان واجب نہیں اور اگر دوسرے غلام اس سے گھٹیا ہیں تو مکہ پر اس کی قیمت واجب ہے اور کفارہ ادا نہ ہوا۔<sup>(۱)</sup> (عالمگیری)

**مسئلہ ۴۰:** قسم کے کفارہ دینے پر مجبور کیا گیا اور یہ معین نہیں کیا ہے کہ کونسا کفارہ دے اور اس نے کفارہ دے دیا کفارہ صحیح ہے اور اگر معین کر دیا ہے اور اس سے کم درجہ کا کفارہ دے سکتا تھا تو مکہ پر رمضان واجب ہے اور کفارہ صحیح نہیں۔<sup>(۲)</sup> (عالمگیری)

**مسئلہ ۴۱:** اکراہ کے ساتھ اسلام صحیح ہے۔<sup>(۳)</sup> (درمختار) یعنی اگر اس نے اکراہ کی وجہ سے اپنا اسلام ظاہر کیا تو جب تک اس سے کفر ظاہر نہ ہو اس کو کافر نہ کہیں گے۔ اس لیے کہ یہ کیونکر یقین کیا جاسکتا ہے کہ اس نے محض خوف سے ہی اسلام ظاہر کیا ہے دل میں اس کے اسلام نہیں ہے۔ حضور اقدس صلی اللہ تعالیٰ علیہ وسلم کے زمانہ میں ایک کافر نے مسلمان پر حملہ کیا اور جب مسلمان نے حملہ کیا تو اس نے کلمہ پڑھ لیا انھوں نے یہ خیال کر کے کہ محض تلوار کے خوف سے اسلام ظاہر کیا ہے کلمہ پڑھنے کے باوجود اس کو قتل کر ڈالا، جب حضور (صلی اللہ تعالیٰ علیہ وآلہ وسلم) کو اس کی اطلاع ہوئی تو نہایت شدت سے انکار فرمایا<sup>(۴)</sup>۔ اسلام صحیح ہونے کا یہ مطلب نہیں کہ محض مونہ سے کہہ دینے سے ہی وہ حقیقتاً مسلمان ہے کہ اسلام حقیقی تو دل سے تصدیق کا نام ہے صرف مونہ سے بولنا کیا مفید ہو سکتا ہے جبکہ دل میں تصدیق نہ ہو۔

**مسئلہ ۴۲:** اکراہ کے ساتھ اس سے دین معاف کرایا گیا یا کفیل<sup>(۵)</sup> کو بری کرایا گیا یا شفیع کو<sup>(۶)</sup> طلب شفعہ سے روک دیا گیا یا کسی کو جبراً مرتد بنانا چاہا یہ سب چیزیں اکراہ سے نہیں ہو سکتیں۔<sup>(۷)</sup> (درمختار)

**مسئلہ ۴۳:** قاضی نے مجبور کر کے کسی سے چوری یا قتل عمد کا اقرار کرایا اور اس اقرار پر اس کا ہاتھ کاٹا گیا یا قصاص لیا گیا اگر وہ شخص نیک ہے تو قاضی سے قصاص لیا جائے گا اور اگر چوری و قتل میں متہم ہے مشہور ہے کہ چور ہے، قاتل ہے تو قاضی سے قصاص نہیں لیا جائے گا۔<sup>(۸)</sup> (درمختار)

①..... "الفتاویٰ الہندیۃ"، کتاب الإکراہ، الباب الثانی فیما یحل... إلخ، ج ۵، ص ۴۶.

②..... المرجع السابق، ص ۴۷.

③..... "الدر المختار"، کتاب الإکراہ، ج ۹، ص ۲۳۳.

④..... "سنن أبی داود"، کتاب الجہاد، باب علی ما یقاتل المشرکون، الحدیث: ۲۶۴۳، ج ۳، ص ۶۳.

⑤..... کفالت کرنے والا یعنی ضامن۔ ⑥..... حق شفعہ رکھنے والے کو۔

⑦..... "الدر المختار"، کتاب الإکراہ، ج ۹، ص ۲۳۴.

⑧..... المرجع السابق، ص ۲۳۶.

**مسئلہ ۴۴:** شوہر نے عورت کو دھمکی دی کہ مہر معاف کر دے یا ہبہ کر دے (۱) ورنہ تجھے ماروں گا اس نے ہبہ کر دیا یا معاف کر دیا اگر شوہر اس کے مارنے پر قادر ہے تو ہبہ اور معاف کرنا صحیح نہیں اور اگر یہ دھمکی دی کہ ہبہ کر دے ورنہ طلاق دے دوں گا یا دوسرا نکاح کر لوں گا تو یہ اکراہ نہیں اس صورت میں ہبہ کرے گی تو صحیح ہو جائے گا۔ (۲) (درمختار)

**مسئلہ ۴۵:** شوہر نے عورت کو اس کے باپ ماں کے یہاں جانے سے روک دیا کہ جب تک مہر نہ بخشے گی جانے نہیں دوں گا یہ بھی اکراہ کے حکم میں ہے کہ اس حالت میں بخشنا صحیح نہیں۔ (۳) (درمختار)

**مسئلہ ۴۶:** ایک شخص کو دھمکی دی گئی کہ وہ اپنی فلاں چیز زید کو ہبہ کر دے اس نے زید و عمرو دونوں کو ہبہ کر دی عمرو کے حق میں ہبہ صحیح ہے اور زید کے حق میں صحیح نہیں۔ (۴) (عالمگیری)

**مسئلہ ۴۷:** ایک شخص کو کھانا کھانے پر اکراہ کیا گیا اور وہ کھانا بھی خود اسی کا ہے اگر وہ بھوکا ہے تو کچھ نہیں کہ اپنی چیز کا فائدہ خود اسی کو پہنچا اور اگر آسودہ تھا (۵) تو مکہ سے تاوان لے گا۔ (۶) (درمختار)

**مسئلہ ۴۸:** بہت سے مسلمان کافروں نے گرفتار کر لیے ہیں ان کافروں کا جو سرغنہ (۷) ہے یہ کہتا ہے کہ اگر تم اپنی لونڈی زنا کے لیے دے دو تو ایک ہزار قیدی رہا کیے دیتا ہوں قیدی چھوڑانے کے لیے اس کو لونڈی دینا حلال نہیں اللہ تعالیٰ ان اسیروں کے لیے کوئی سبب پیدا کر دے گا یا انھیں اس مصیبت پر صبر و اجر دے گا۔ (۸) (درمختار) اس سے اسلام کی نفاذ و پاکیزگی کا اندازہ کرنا چاہیے کہ اپنے ایک ہزار آدمی کفار کے ہاتھ سے چھوڑانے کے لیے بھی اسلام اس کو جائز نہیں رکھتا کہ مسلمان اپنی لونڈی کو بھی زنا کے لیے دے بخلاف دیگر مذاہب کہ انھوں نے بہت معمولی باتوں کے لیے اپنی بی بیوں اور لڑکیاں پیش کر دیں چنانچہ تاریخ عالم اس پر شاہد ہے معلوم ہوا کہ کفار کو جب کبھی کامیابی ہوئی تو اسی قسم کی حرکات سے۔

۱..... یعنی بطور تحفہ دیدے۔

۲..... ”الدر المختار“، کتاب الاکراہ، ج ۹، ص ۲۳۷۔

۳..... المرجع السابق۔

۴..... ”الفتاویٰ الہندیہ“، کتاب الاکراہ، الباب الاول فی تفسیرہ شرعاً... إلخ، ج ۵، ص ۳۸۔

۵..... یعنی بھوکا نہ تھا۔

۶..... ”الدر المختار“، کتاب الاکراہ، ج ۹، ص ۲۳۹۔

۷..... یعنی سردار۔

۸..... ”الدر المختار“، کتاب الاکراہ، ج ۹، ص ۲۳۹۔



مسئلہ ۴۹: چوروں نے کسی کو مجبور کیا کہ تمہارا مال کہاں ہے بتاؤ ورنہ ہم قتل کر ڈالیں گے اس نے نہیں بتایا انہوں نے قتل کر ڈالا یہ شخص گنہگار نہ ہوا۔<sup>(۱)</sup> (عالمگیری)

مسئلہ ۵۰: مرد و عورت دونوں نے اس پر اتفاق کر لیا ہے کہ لوگوں کے سامنے ایک ہزار پر طلاق دوں گا اور طلاق دینا مقصود نہ ہوگا محض لوگوں کے دکھانے کے لیے ایسا کیا جائے گا چنانچہ لوگوں کے سامنے ایک ہزار پر طلاق دے دی۔ طلاق واقع ہو جائے گی اور مال لازم نہ ہوگا۔<sup>(۲)</sup> (عالمگیری)

## حجر کا بیان

اللہ عزوجل فرماتا ہے:

﴿وَلَا تُؤْتُوا السُّفَهَاءَ أَمْوَالَكُمُ الَّتِي جَعَلَ اللَّهُ لَكُمْ قِيًّا وَارْزُقُوهُمْ فِيهَا وَاكْسُوهُمْ وَقُولُوا لَهُمْ قَوْلًا مَعْرُوفًا ۝ وَابْتَلُوا الْيَتَامَىٰ حَتَّىٰ إِذَا بَلَغُوا النِّكَاحَ فَإِنْ آنَسْتُمْ مِنْهُمْ رُشْدًا فَادْفَعُوا إِلَيْهِمْ أَمْوَالَهُمْ ۖ﴾<sup>(۳)</sup>

”اور بے عقلوں کو ان کے مال نہ دو جو تمہارے پاس ہیں جن کو اللہ (عزوجل) نے تمہاری بسراوقات کیا ہے اور انہیں اسی میں سے کھلاؤ اور پہناؤ اور ان سے اچھی بات کہو اور یتیموں کو آزماتے رہو یہاں تک کہ جب وہ نکاح کے قابل ہوں تو اگر تم ان کی سمجھ ٹھیک دیکھو تو ان کے مال انہیں سپرد کر دو۔“

(حدیث ۱): امام احمد و ابوداؤد و ترمذی و ابن ماجہ و دارقطنی انس رضی اللہ تعالیٰ عنہ سے روایت کرتے ہیں کہ ایک شخص خرید و فروخت میں دھوکا کھا جاتے تھے ان کے گھر والوں نے حضور (صلی اللہ تعالیٰ علیہ والہ وسلم) کی خدمت میں حاضر ہو کر عرض کی یا رسول اللہ (صلی اللہ تعالیٰ علیہ والہ وسلم) ان کو مجبور کر دیجئے<sup>(۴)</sup> ان کو بلا کر حضور (صلی اللہ تعالیٰ علیہ والہ وسلم) نے بیع سے منع فرمایا انہوں نے عرض کی یا رسول اللہ (صلی اللہ تعالیٰ علیہ والہ وسلم) میں بیع سے صبر نہیں کر سکتا حضور (صلی اللہ تعالیٰ علیہ والہ وسلم) نے فرمایا: ”اگر بیع کو تم نہیں چھوڑتے تو جب بیع کرو یہ کہہ دیا کرو کہ دھوکا نہیں ہے۔“<sup>(۵)</sup>

①..... ”الفتاویٰ الہندیہ“، کتاب الإکراه، الباب الثانی فیما یحل... إلخ، ج ۵، ص ۴۹.

②..... المرجع السابق، ص ۵۱.

③..... پ ۴، النساء: ۶، ۵.

④..... یعنی ان کو خرید و فروخت سے روک دیجئے۔

⑤..... ”المسند“، للإمام احمد بن حنبل، مسند أنس بن مالك بن النضر، الحدیث: ۱۳۲۷۵، ج ۴، ص ۴۳۳.

و ”سنن أبی داود“، کتاب الإجارة، باب فی الرجل یقول... إلخ، الحدیث: ۳۵۰۱، ج ۳، ص ۳۹۱.



(حدیث ۲): دوسری حدیث میں فرمایا: ”تین شخصوں سے قلم اٹھالیا گیا ہے سوتے سے یہاں تک کہ بیدار ہو اور

بچہ سے یہاں تک کہ بالغ ہو جائے اور مجنون سے یہاں تک کہ ہوش میں آئے۔“ (۱)

مسئلہ ۱: کسی شخص کے تصرفات قولیہ روک دینے کو حجر کہتے ہیں۔ انسان کو اللہ تعالیٰ نے مختلف مراتب پر پیدا فرمایا

ہے کسی کو سمجھ بوجھ اور دانائی و ہوشیاری عطا فرمائی اور بعض کی عقلوں میں فتور (۲) اور کمزوری رکھی جیسے مجنون اور بچے کہ ان کی فہم و عقل میں جو کچھ قصور ہے وہ مخفی نہیں اگر ان کے تصرفات نافذ ہو جایا کریں اور بسا اوقات یہ اپنی کم فہمی سے (۳) ایسے تصرفات کر جاتے ہیں جو خود ان کے لیے مضر ہیں تو انھیں کو نقصان اٹھانا پڑے گا لہذا اس کی رحمت کاملہ نے ان کے تصرفات کو روک دیا کہ ان کو ضرر نہ پہنچنے پائے۔ باندی غلام کی عقل میں فتور نہیں ہے مگر یہ خود اور جوان کے پاس ہے سب ملک مولیٰ ہے لہذا ان کو پرانی ملک میں تصرف کرنے کا کیا حق ہے۔

مسئلہ ۲: حجر کے اسباب تین ہیں۔ نابالغی، جنون، رقت نتیجہ یہ ہوا کہ آزاد عاقل بالغ کو قاضی مجبور نہیں کر سکتا ہاں اگر کسی

شخص کے تصرفات کا ضرر عام لوگوں کو پہنچتا ہو تو اس کو روک دیا جائے گا مثلاً طبیب جاہل کہ فن طب میں مہارت نہیں رکھتا اور علاج کرنے کو بیٹھ جاتا ہے لوگوں کو دوائیں دے کر ہلاک کرتا ہے۔ آج کل بکثرت ایسا ہوتا ہے کہ کسی شخص سے یا مدرسہ میں طب پڑھ لیتے ہیں اور علاج و معالجہ سے سابقہ بھی نہیں پڑتا دو تین برس کے بعد سند طب حاصل کر کے مطب کھول لیتے ہیں اور ہر طرح کے مریض پر ہاتھ ڈال دیتے ہیں مرض سمجھ میں آیا ہو یا نہ آیا ہو نسخے پلانا شروع کر دیتے ہیں۔ وہ اس کہنے کو سرشان (۴) سمجھتے ہیں کہ میری سمجھ میں مرض نہیں آیا ایسوں کو علاج کرنا کب جائز و درست ہے۔ علاج کرنے کے لیے ضروری ہے کہ مدت دراز تک استاد کامل کے پاس بیٹھے اور ہر قسم کا علاج دیکھے اور استاد کی موجودگی میں علاج کرے اور طریق علاج کو استاد پر پیش کرتا رہے جب استاد کی سمجھ میں آ جائے کہ یہ شخص اب علاج میں ماہر ہو گیا تو علاج کی اجازت دے۔ آج کل تعلیم اور امتحان کی سندوں کو علاج کے لیے کافی سمجھتے ہیں مگر یہ غلطی ہے اور سخت غلطی ہے، اسی کی دوسری مثال جاہل مفتی ہے کہ لوگوں کو غلط فتوے دے کر خود بھی گمراہ و گنہگار ہوتا ہے اور دوسروں کو بھی کرتا ہے طبیب ہی کی طرح آج کل مولوی بھی ہو رہے ہیں کہ جو کچھ اس زمانہ میں مدارس میں تعلیم ہے وہ ظاہر ہے اول تو درس نظامی جو ہندوستان کے مدارس میں عموماً جاری ہے اس کی تکمیل کرنے والے بھی بہت قلیل افراد ہوتے ہیں عموماً کچھ معمولی طور پر پڑھ کر سند حاصل کر لیتے ہیں اور اگر پورا درس بھی پڑھا تو اس پڑھنے کا مقصد صرف اتنا ہے کہ اب اتنی

①..... ”المسند“ للإمام أحمد بن حنبل، مسند علی بن ابی طالب، الحدیث: ۱۱۸۳، ج ۱، ص ۲۹۵۔

و ”سنن أبی داود“، کتاب الحدود، باب فی المجنون یسرق... إلخ، الحدیث: ۴۴۰۳، ج ۴، ص ۱۸۸۔

②..... خرابی، نقص۔

③..... نادانی سے۔

④..... بے عزتی، توہین۔



استعداد ہوگئی کہ کتابیں دیکھ کر محنت کر کے علم حاصل کر سکتا ہے ورنہ درس نظامی میں دینیات کی جتنی تعلیم ہے ظاہر کہ اس کے ذریعہ سے کتنے مسائل پر عبور ہو سکتا ہے مگر ان میں اکثر کو اتنا بیباک<sup>(1)</sup> پایا گیا ہے کہ اگر کسی نے ان سے مسئلہ دریافت کیا تو یہ کہنا ہی نہیں جانتے کہ مجھے معلوم نہیں یا کتاب دیکھ کر بتاؤں گا کہ اس میں وہ اپنی توہین جانتے ہیں اٹکل پچو<sup>(2)</sup> جی میں جو آیا کہہ دیا۔ صحابہ کبار و ائمہ اعلام کی زندگی کی طرف اگر نظر کی جاتی ہے تو معلوم ہوتا ہے کہ باوجود زبردست پایہ اجتہاد رکھنے کے بھی وہ کبھی ایسی جرات نہیں کرتے تھے جو بات نہ معلوم ہوتی اس کی نسبت صاف فرما دیا کرتے کہ مجھے معلوم نہیں۔ ان نو آموز مولویوں کو<sup>(3)</sup> ہم خیر خواہانہ نصیحت کرتے ہیں کہ تکمیل درس نظامی کے بعد فقہ و اصول و کلام و حدیث و تفسیر کا بکثرت مطالعہ کریں اور دین کے مسائل میں جسارت<sup>(4)</sup> نہ کریں جو کچھ دین کی باتیں ان پر منکشف و واضح ہو جائیں ان کو بیان کریں اور جہاں اشکال پیدا ہو<sup>(5)</sup> اس میں کامل غور و فکر کریں خود واضح نہ ہو تو دوسروں کی طرف رجوع کریں کہ علم کی بات پوچھنے میں کبھی عار<sup>(6)</sup> نہ کرنا چاہیے۔

**مسئلہ ۳:** جنون قوی ہو یا ضعیف حجر کے لیے سبب ہے۔ معنویہ جس کو بوہرا کہتے ہیں وہ ہے جو کم سمجھ ہو اوس کی باتوں میں اختلاط ہو اوٹ پٹانگ باتیں<sup>(7)</sup> کرتا فاسد التذہب ہو<sup>(8)</sup> مجنون کی طرح لوگوں کو مارتا گالی دیتا نہ ہو یہ معنویہ اس بچہ کے حکم میں ہے جس کو تمیز ہے۔<sup>(9)</sup> (درمختار، ردالمحتار)

**مسئلہ ۴:** مجنون نہ طلاق دے سکتا ہے نہ اقرار کر سکتا ہے اسی طرح نابالغ کہ نہ اس کی طلاق صحیح نہ اقرار، مجنون اگر ایسا ہے کہ کبھی کبھی اسے افاقہ ہو جاتا ہے اور افاقہ بھی پوری طور پر ہوتا ہے تو اس حالت میں اس پر جنون کا حکم نہیں ہے اور اگر ایسا افاقہ ہے کہ عقل ٹھکانے پر نہیں آئی ہو تو نابالغ عاقل کے حکم میں ہے۔<sup>(10)</sup> (درمختار، ردالمحتار)

**مسئلہ ۵:** غلام طلاق بھی دے سکتا ہے اور اقرار بھی کر سکتا ہے مگر اس کا اقرار اس کی ذات تک محدود ہے لہذا اگر مال کا اقرار کرے گا تو آزاد ہونے کے بعد اس سے وصول کیا جاسکتا ہے اور حدود و قصاص کا اقرار کرے گا تو فی الحال قائم کر دیں گے آزاد ہونے کا انتظار نہیں کیا جائے گا۔<sup>(11)</sup> (درمختار وغیرہ)

**مسئلہ ۶:** نابالغ نے ایسا عقد کیا جس میں نفع و ضرر دونوں ہوتے ہیں جیسے خرید و فروخت کہ نہ ہمیشہ اس میں نفع ہی

①..... بے پرواہ، دلیر۔ ②..... یعنی بے جانے بوجھے۔ ③..... نئے نئے مولویوں کو۔

④..... جرات۔ ⑤..... کسی مسئلہ میں مشکل پیش آئے۔ ⑥..... شرم۔

⑦..... یہودہ باتیں۔ ⑧..... یعنی سوچ و بچار میں درستگی نہ ہو۔

⑨..... "الدر المختار" و "ردالمحتار"، کتاب الحجر، ج ۹، ص ۲۴۳ و کتاب الطلاق، مطلب: فی الحشیۃ... إلخ، ج ۴، ص ۴۳۸۔

⑩..... "الدر المختار" و "ردالمحتار"، کتاب الحجر، ج ۹، ص ۲۴۴۔

⑪..... "الدر المختار"، کتاب الحجر، ج ۹، ص ۲۴۵، وغیرہ۔



ہوتا ہے نہ ہمیشہ ضرر، اگر وہ خریدنے اور بیچنے کے معنی جانتا ہو کہ خریدنا یہ ہے کہ دوسرے کی چیز ہماری ہو جائے گی اور بیچنا یہ کہ اپنی چیز اپنی نہ رہے گی دوسرے کی ہو جائے گی تو اس کا عقد ولی کی اجازت پر موقوف ہوتا ہے جائز کر دے گا جائز ہو جائے گا رد کر دے گا باطل ہو جائے گا اور اگر اتنا بھی نہ جانتا ہو کہ بیچنا اور خریدنا اسے کہتے ہیں تو اس کا عقد باطل ہے ولی کے جائز کرنے سے بھی جائز نہیں ہوگا مجنون کا بھی یہی حکم ہے۔<sup>(۱)</sup> (ہدایہ، درمختار)

**مسئلہ ۷:** فعل میں حجر نہیں ہوتا یعنی ان کے افعال کو کالعدم نہیں سمجھا جائے گا بلکہ ان کا اعتبار کیا جائے گا لہذا نابالغ یا مجنون نے کسی کی کوئی چیز تلف کر دی تو ضمان واجب ہے فی الحال تاوان وصول کیا جائے گا یہ نہیں کہ جب وہ بالغ ہو یا مجنون ہوش میں آئے اس وقت تاوان وصول کریں یہاں تک کہ اگر ایک دن کے بچہ نے کروٹ لی اور کسی شخص کی شیشہ کی کوئی چیز تھی وہ ٹوٹ گئی اس کا بھی تاوان دینا ہوگا۔<sup>(۲)</sup> (درمختار، عالمگیری)

**مسئلہ ۸:** بچہ نے کسی سے قرض لیا یا اس کے پاس کوئی چیز امانت رکھی گئی یا اس کو کوئی چیز عاریت دی گئی یا اس کے ہاتھ کوئی چیز بیع کی گئی اور یہ سب کام ولی کی بغیر اجازت ہوئے اور بچہ نے وہ چیز تلف کر دی تو ضمان واجب نہیں۔<sup>(۳)</sup> (درمختار)

**مسئلہ ۹:** آزاد عاقل بالغ پر حجر نہیں کیا جاسکتا کہ مثلاً وہ سفیہ ہے مال کو بیجا خرچ کرتا ہے عقل و شرع کے خلاف وہ اپنے مال کو برباد کرتا ہے۔ گانے بجانے والوں کو دے دیتا ہے تماشہ کرنے والوں کو دیتا ہے کبوتر بازی میں مال اڑاتا ہے بیش قیمت کبوتروں کو خریدتا ہے پتنگ بازی میں آتش بازی میں اور طرح طرح کی بازیوں میں مال ضائع کرتا ہے۔ خرید و فروخت میں بے محل ٹوٹے میں پڑتا ہے<sup>(۴)</sup> کہ ایک روپیہ کی چیز ہے دس پانچ میں خرید لی دس کی چیز ہے بلا وجہ ایک روپیہ میں بیع کر ڈالی۔ غرض اسی قسم کے بیوقوفی کے کام جو شخص کرتا ہے اس کو ہمارے امام اعظم رضی اللہ تعالیٰ عنہ کے نزدیک حجر نہیں کیا جاسکتا اسی طرح فسق یا غفلت کی وجہ سے یا مدیون ہے اس وجہ سے اس پر حجر نہیں ہو سکتا مگر صاحبین<sup>(۵)</sup> کے نزدیک ان صورتوں میں بھی حجر کیا جاسکتا ہے اور صاحبین ہی کے قول پر یہاں فتویٰ دیا جاتا ہے۔<sup>(۶)</sup> (درمختار، ردالمحتار)

①..... "الهدایة"، کتاب الحجر، ج ۲، ص ۲۷۷.

و "الدر المختار"، کتاب الحجر، ج ۹، ص ۲۴۵.

②..... "الدر المختار"، کتاب الحجر، ج ۹، ص ۲۴۶.

و "الفتاویٰ الہندیۃ"، کتاب الحجر، الباب الاول فی تفسیرہ شرعاً... إلخ، ج ۵، ص ۵۴.

③..... "الدر المختار"، کتاب الحجر، ج ۹، ص ۲۴۷.

④..... خسارے میں پڑتا ہے، نقصان اٹھاتا ہے۔ ⑤..... یعنی حضرت امام ابو یوسف اور امام محمد رحمۃ اللہ تعالیٰ علیہما۔

⑥..... "الدر المختار" و "رد المختار"، کتاب الحجر، ج ۹، ص ۲۴۷.



**مسئلہ ۱۰:** سفیہ یعنی جس آزاد عاقل بالغ پر حجر ہوا اس کے وہ تصرفات (۱) جو فسخ کا احتمال رکھتے ہیں اور ہزل سے باطل ہو جاتے ہیں انہیں میں حجر کا اثر ہوتا ہے کہ یہ شخص نابالغ عاقل کے حکم میں ہوتا ہے اور جو تصرفات ایسے ہیں کہ نہ فسخ ہو سکیں اور نہ ہزل سے (۲) باطل ہوں ان میں حجر کا اثر نہیں ہوتا لہذا نکاح، طلاق، عتاق، استیلا (۳)، تدبیر (۴)، وجوب زکوٰۃ و فطرہ و حج و دیگر عبادات بدنہ، باپ دادا کی ولایت کا زائل ہونا، نفقہ میں خرچ کرنا یعنی اپنے اور اہل و عیال پر اور ان لوگوں پر خرچ کرنا جن کا نفقہ اس کے ذمہ واجب ہے، نیک کاموں میں ایک تہائی تک وصیت کرنا، عقوبات (۵) کا اقرار کرنا یہ چیزیں وہ ہیں کہ باوجود حجر بھی صحیح ہیں اور ان کے علاوہ جن میں ہزل کا اعتبار ہے وہ قاضی کی اجازت سے کر سکتا ہے یعنی قاضی اگر نافذ کر دے گا تو نافذ ہو جائیں گے۔ (۶) (در مختار، رد المحتار)

**مسئلہ ۱۱:** نابالغ جس کا مال ولی یا وصی کے قبضہ میں تھا وہ بالغ ہوا اور اس کی حالت اچھی معلوم ہوتی ہے اور چال چلن ٹھیک ہیں (یہاں نیک چلنی کے صرف یہ معنی ہیں کہ مال کو موقع سے خرچ کرتا ہو اور بے موقع خرچ کرنے سے رکتا ہو جس کو رشد کہتے ہیں) تو اس کے اموال اسے دے دیے جائیں اور اگر چال چلن اچھے نہ ہوں تو اموال نہ دیے جائیں جب تک اس کی عمر پچیس سال کی نہ ہو جائے اور اس کے تصرفات پچیس سال سے قبل بھی نافذ ہوں گے اور اس عمر تک پہنچنے کے بعد بھی اس میں رشد ظاہر نہ ہو تو امام اعظم رضی اللہ تعالیٰ عنہ کے نزدیک اب مال دے دیا جائے وہ جو چاہے کرے مگر صاحبین فرماتے ہیں کہ اب بھی نہ دیا جائے جب تک رشد ظاہر نہ ہو مال سپرد نہ کیا جائے اگرچہ اس کی عمر ستر سال کی ہو جائے۔ (۷) (ہدایہ وغیرہا)

**مسئلہ ۱۲:** بالغ ہونے کے بعد نیک چلن تھا اور اموال دے دیے گئے اب اس کی حالت خراب ہو گئی تو امام اعظم کے نزدیک حجر نہیں ہو سکتا مگر صاحبین کے نزدیک مجبور کر دیا جائے گا جیسا اوپر مذکور ہوا۔ (۸) (ہدایہ)

**مسئلہ ۱۳:** کسی شخص پر کثرت سے دین ہو گئے قرض خواہوں کو اندیشہ ہے کہ اگر اس نے اپنے اموال کو ہبہ کر دیا یا صدقہ کر دیا یا اور کسی طرح خرچ کر ڈالا تو ہم اپنے دین کیوں وصول کریں گے انھوں نے قاضی سے مجبور کرنے کی درخواست کی تو

③..... لونڈی کو اُم ولد بنانا۔

②..... مذاق سے۔

①..... معاملات۔

④..... غلام یا لونڈی کو مدد بریامد برہ بنانا۔

⑤..... جرائم۔

⑥..... "الدر المختار" و "رد المحتار"، کتاب الحجر، ج ۹، ص ۲۵۰-۲۵۳۔

⑦..... "الہدایہ"، کتاب الحجر، باب الحجر للفساد، ج ۲، ص ۲۷۹، وغیرہا۔

⑧..... "الہدایہ"، کتاب الحجر، باب الحجر للفساد، ج ۲، ص ۲۷۹۔

ایسے شخص کو قاضی مجبور کر دے گا اب اس کے تصرفات ہبہ وغیرہ نافذ نہیں ہوں گے اور قاضی اس کے اموال کو بیع کر کے دین ادا کر دے گا۔<sup>(۱)</sup> (درمختار)

**مسئلہ ۱۴:** ایک شخص مفلس (دیوالیا) ہو گیا اور اس کے پاس کچھ وہ چیزیں ہیں جن کو اس نے خریدا ہے اور ثمن بائع کو نہیں دیا ہے تو یہ چیز تنہا بائع کو نہیں ملے گی بلکہ اس میں دیگر قرض خواہ بھی شریک ہیں جتنی بائع کے حصہ میں آئے اتنی ہی لے سکتا ہے اور اگر اس نے اب تک اس چیز پر قبضہ ہی نہیں کیا ہے یا بغیر اجازت بائع قبضہ کر لیا ہے تو تنہا بائع اس کا حقدار ہے۔<sup>(۲)</sup> (درمختار)

**مسئلہ ۱۵:** مدیون کا دین نقد سے<sup>(۳)</sup> ادا کیا جائے گا ان سے نہ ادا ہو تو دیگر سامان سے اور ان سے بھی نہ ہو تو جائداد غیر منقولہ سے اور صرف ایک جوڑا کپڑے کا اس کے لیے چھوڑ دیا جائے باقی سب اموال ادائے دین میں صرف کر دیے<sup>(۴)</sup> جائیں۔<sup>(۵)</sup> (عالمگیری)

## بلوغ کا بیان

**مسئلہ ۱:** لڑکے کو جب انزال ہو گیا وہ بالغ ہے وہ کسی طرح ہو سوتے میں ہو جس کو احتلام کہتے ہیں یا بیداری کی حالت میں ہو۔ اور انزال نہ ہو تو جب تک اس کی عمر پندرہ سال کی نہ ہو بالغ نہیں جب پورے پندرہ سال کا ہو گیا تو اب بالغ ہے علامات بلوغ پائے جائیں یا نہ پائے جائیں، لڑکے کے بلوغ کے لیے کم سے کم جو مدت ہے وہ بارہ سال کی ہے یعنی اگر اس مدت سے قبل وہ اپنے کو بالغ بتائے اس کا قول معتبر نہ ہوگا۔<sup>(۶)</sup> (عالمگیری، درمختار)

**مسئلہ ۲:** لڑکی کا بلوغ احتلام سے ہوتا ہے یا حمل سے یا حیض سے ان تینوں میں سے جو بات بھی پائی جائے تو وہ بالغ قرار پائے گی اور ان میں سے کوئی بات نہ پائی جائے تو جب تک پندرہ سال کی عمر نہ ہو جائے بالغ نہیں اور کم سے کم اس کا بلوغ نو سال میں ہوگا اس سے کم عمر ہے اور اپنے کو بالغ کہتی ہو تو معتبر نہیں۔<sup>(۷)</sup> (درمختار وغیرہ)

①..... "الدر المختار"، کتاب الحجر، ج ۹، ص ۲۵۴.

②..... المرجع السابق.

③..... یعنی جو رقم نقدی کی صورت میں موجود ہے اُس سے۔ ④..... یعنی قرض کی ادائیگی میں خرچ کیے۔

⑤..... "الفتاویٰ الہندیہ"، کتاب الحجر، الباب الثالث فی الحجر بسبب الدین، ج ۵، ص ۶۲.

⑥..... "الفتاویٰ الہندیہ"، کتاب الحجر، الباب الثانی فی الحجر للفساد، الفصل الثانی، ج ۵، ص ۶۱.

و "الدر المختار"، کتاب الحجر، فصل، ج ۹، ص ۲۵۹، ۲۶۰.

⑦..... "الدر المختار"، کتاب الحجر، فصل، ج ۹، ص ۲۶۰، وغیرہ.



**مسئلہ ۳:** لڑکے کی عمر بارہ سال یا لڑکی کی نو سال کی ہو اور وہ اپنے کو بالغ بتاتے ہیں اگر ظاہر حال ان کی تکذیب نہ کرتا ہو<sup>(۱)</sup> کہ ان کے ہم عمر بالغ ہوں تو ان کی بات مان لی جائے گی۔<sup>(۲)</sup> (درمختار)

**مسئلہ ۴:** جب ان کا بالغ ہونا تسلیم کر لیا گیا تو بالغ کے جتنے احکام ہیں ان پر جاری ہوں گے اور اس کے بعد وہ اپنے بالغ ہونے سے انکار کرے بھی تو معتبر نہ ہوگا اگرچہ یہ احتمال ہے کہ وہ نابالغ ہو اس کی بیع و تقسیم نہیں توڑی جائیں گی۔<sup>(۳)</sup> (درمختار)

**مسئلہ ۵:** جس لڑکے کی عمر بارہ سال کی ہو اور اس کے ہم عمر بالغ ہوں اس نے اپنی عورت سے جماع کیا اور عورت کے بچہ پیدا ہوا تو اس کے بلوغ کا حکم دیا جائے گا اور بچہ ثابت النسب ہوگا۔<sup>(۴)</sup> (عالمگیری)

## ماذون کا بیان

حجر سے تصرفات نہیں کر سکتا تھا جس کا بیان گزرا اس حجر کے دور کرنے کو اذن کہتے ہیں یہاں صرف ان مسائل کو بیان کرنا ہے جن کا تعلق نابالغ یا معتوہ سے ہے غلام ماذون کے مسائل ذکر کرنے کی حاجت نہیں۔

**مسئلہ ۱:** نابالغ کے تصرفات تین قسم ہیں۔ نافع محض یعنی وہ تصرف جس میں صرف نفع ہی نفع ہے جیسے اسلام قبول کرنا۔ کسی نے کوئی چیز ہبہ کی اس کو قبول کرنا اس میں ولی کی اجازت درکار نہیں۔ ضار محض جس میں خالص نقصان ہو یعنی دنیوی مضرت ہو اگرچہ آخرت کے اعتبار سے مفید ہو جیسے صدقہ و قرض، غلام کو آزاد کرنا۔ زوجہ کو طلاق دینا۔ اس کا حکم یہ ہے کہ ولی اجازت دے تو بھی نہیں کر سکتا بلکہ خود بھی بالغ ہونے کے بعد اپنی نابالغی کے ان تصرفات کو نافذ کرنا چاہے نہیں کر سکتا۔ اس کا باپ یا قاضی ان تصرفات کو کرنا چاہیں تو یہ بھی نہیں کر سکتے۔ بعض وجہ سے نافع بعض وجہ سے ضار جیسے بیع، اجارہ، نکاح یہ اذن ولی پر موقوف ہیں۔<sup>(۵)</sup> (درمختار وغیرہ) نابالغ سے مراد وہ ہے جو خرید و فروخت کا مطلب سمجھتا ہو جس کا بیان اوپر گزر چکا اور جو اتنا بھی نہ سمجھتا ہو اس کے تصرفات ناقابل اعتبار ہیں۔ معتوہ کے بھی یہی احکام ہیں جو نابالغ سمجھ وال کے ہیں۔

**مسئلہ ۲:** جب ولی نے بیع کی اجازت دے دی تو اس نے جس قیمت پر بھی خرید و فروخت کی ہو جائز ہے اور اذن

①..... جھٹلاتا نہ ہو۔

②..... "الدر المختار"، کتاب الحجر، فصل، ج ۹، ص ۲۶۰۔

③..... المرجع السابق، ۲۶۱۔

④..... "الفتاویٰ الہندیۃ"، کتاب الحجر، الباب الثانی فی الحجر للفساد، الفصل الثانی، ج ۵، ص ۶۱۔

⑤..... "الدر المختار"، کتاب الماذون، ج ۹، ص ۲۹۱، وغیرہ۔

سے قبل جو عقد کیا ہے وہ اذن پر موقوف ہے ولی کے نافذ کرنے سے نافذ ہوگا اور اذن کے بعد وہ ان تصرفات میں آزاد بالغ کی مثل ہے۔<sup>(۱)</sup> (عالمگیری)

**مسئلہ ۳:** نابالغ غیر ماذون نے بیع کی تھی اور ولی نے اس کے متعلق کچھ نہیں کہا تھا یہاں تک کہ یہ خود بالغ ہو گیا تو اب اجازت ولی پر موقوف نہیں ہے یہ خود نافذ کر سکتا ہے۔<sup>(۲)</sup> (درمختار)

**مسئلہ ۴:** ولی باپ ہے باپ کے مرنے کے بعد اس کا وصی پھر وصی کا وصی پھر دادا پھر اس کا وصی پھر اس کا وصی پھر بادشاہ یا قاضی یا وہ جس کو قاضی نے وصی مقرر کیا ہو ان تینوں میں تقدیم و تاخیر نہیں ان تینوں میں سے جو تصرف کر دے گا نافذ ہوگا۔<sup>(۳)</sup> (عالمگیری)

**مسئلہ ۵:** چچا اور بھائی اور ماں یا اس کے وصی کو ولایت نہیں ہے تو بہن پھوپھی خالہ کو کیا ہوتی۔<sup>(۴)</sup> (عالمگیری، درمختار)

**مسئلہ ۶:** ولی نے نابالغ یا معتوہ کو بیع کرتے دیکھا اور منع نہ کیا خاموش رہا تو یہ سکوت<sup>(۶)</sup> بھی اذن ہے اور قاضی نے ان کو بیع و شراء<sup>(۷)</sup> کرتے دیکھا اور خاموش رہا تو اس کا سکوت اذن نہیں۔<sup>(۸)</sup> (درمختار)

**مسئلہ ۷:** نابالغ و معتوہ کے لیے ولی نہ ہو یا ولی ہو مگر وہ بیع وغیرہ کی اجازت نہ دیتا ہو تو قاضی کو اختیار ہے کہ وہ اجازت دیدے۔<sup>(۹)</sup> (درمختار)

**مسئلہ ۸:** قاضی نے اجازت دے دی اس کے بعد وہ قاضی مر گیا یا معزول ہو گیا تو باپ وغیرہ اب بھی اسے نہیں روک سکتے اور وصی نے اجازت دی تھی پھر وہ مر گیا تو حجر ہو گیا یعنی اس کے بعد جو ولی ہے اس کی اجازت درکار ہے۔<sup>(۱۰)</sup> (عالمگیری)

①..... "الفتاویٰ الہندیہ"، کتاب الماذون، الباب الثانی عشر فی الصبی او المعتوہ... إلخ، ج ۵، ص ۱۱۰.

②..... "الدر المختار"، کتاب الماذون، ج ۹، ص ۲۹۱.

③..... "الفتاویٰ الہندیہ"، کتاب الماذون، الباب الثانی عشر فی الصبی او المعتوہ... إلخ، ج ۵، ص ۱۱۰.

④..... "الفتاویٰ الہندیہ"، کتاب الماذون، الباب الثانی عشر فی الصبی او المعتوہ... إلخ، ج ۵، ص ۱۱۰.

و "الدر المختار"، کتاب الماذون، ج ۹، ص ۲۹۳.

⑤..... بہار شریعت، ج ۲، حصہ ۷ میں۔ ⑥..... خاموشی۔ ⑦..... خرید و فروخت۔

⑧..... "الدر المختار"، کتاب الماذون، ج ۹، ص ۲۶۴، ۲۶۶، ۲۹۴.

⑨..... المرجع السابق، ص ۲۹۴.

⑩..... "الفتاویٰ الہندیہ"، کتاب الماذون، الباب الثانی عشر فی الصبی او المعتوہ... إلخ، ج ۵، ص ۱۱۲، ۱۱۳.



**مسئلہ ۹:** ان دونوں یعنی نابالغ و معتوہ کے پاس جو چیز ہے اس کے متعلق یہ اقرار کیا کہ یہ فلاں کی ہے خواہ یہ چیز ان کے کسب کی ہو یا میراث میں ملی ہو ان کا اقرار صحیح ہے اور اگر باپ نے ہی ان کو اذن دیا اور اسی کے لیے اقرار کیا تو یہ اقرار صحیح نہیں۔<sup>(۱)</sup> (درمختار، ردالمحتار)

**مسئلہ ۱۰:** باپ نے اپنے دو نابالغ لڑکوں کو اجازت دی ان میں سے ایک نے دوسرے سے کوئی چیز خریدی یہ بیع جائز ہے۔<sup>(۲)</sup> (عالمگیری)

**مسئلہ ۱۱:** لڑکا مسلمان ہے اور اس کا باپ کافر ہے تو یہ باپ ولی نہیں اور اس کو اذن دینے کا اختیار نہیں۔<sup>(۳)</sup> (عالمگیری)

**مسئلہ ۱۲:** نابالغ ماذون پر دعویٰ ہوا اور وہ انکار کرتا ہے تو اس پر حلف<sup>(۴)</sup> دیا جائے گا۔<sup>(۵)</sup> (عالمگیری)

## غصب کا بیان

اللہ عزوجل فرماتا ہے:

﴿وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ﴾<sup>(۶)</sup>

”ایک کا مال دوسرا شخص ناحق طور پر نہ کھائے۔“

**حدیث ۱:** صحیح بخاری و صحیح مسلم میں سعید بن زید رضی اللہ تعالیٰ عنہ سے مروی رسول اللہ صلی اللہ تعالیٰ علیہ والہ وسلم فرماتے ہیں: ”جس نے ایک بالشت زمین ظلم کے طور پر لے لی قیامت کے دن ساتوں زمینوں سے اتنا حصہ طوق بنا کر اس کے گلے میں ڈال دیا جائے گا۔“<sup>(۷)</sup>

**حدیث ۲:** صحیح بخاری شریف میں عبد اللہ بن عمر رضی اللہ تعالیٰ عنہ سے مروی کہ حضور اقدس صلی اللہ تعالیٰ علیہ والہ وسلم نے فرمایا: ”جس نے کسی کی زمین میں سے کچھ بھی ناحق لے لیا قیامت کے دن سات زمینوں تک دھنسا دیا جائے گا۔“<sup>(۸)</sup>

①..... ”الدر المختار“ و ”ردالمحتار“، کتاب الماذون، مبحث: فی تصرف الصبی... إلخ، ج ۹، ص ۲۹۵.

②..... ”الفتاویٰ الہندیہ“، کتاب الماذون، الباب الثانی عشر فی الصبی او المعتوہ... إلخ، ج ۵، ص ۱۱۰.

③..... المرجع السابق، الباب التاسع فی الشهادة علی العبد الماذون... إلخ، ج ۵، ص ۱۰۳.

④..... قسم۔

⑤..... ”الفتاویٰ الہندیہ“، کتاب الماذون، الباب الثالث عشر فی المتفرقات، ج ۵، ص ۱۱۵.

⑥..... پ ۲، البقرة: ۱۸۸.

⑦..... ”صحیح البخاری“، کتاب بدء الخلق، باب ماجاء فی سبع ارضین، الحدیث: ۳۱۹۸، ج ۲، ص ۳۷۷.

⑧..... المرجع السابق، باب ماجاء فی سبع ارضین، الحدیث: ۳۱۹۶، ج ۲، ص ۳۷۶.

**حدیث ۴۳:** امام احمد نے یعلیٰ بن مَرّہ رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جس نے ناحق زمین لی قیامت کے دن اسے یہ تکلیف دی جائے گی کہ اس کی مٹی اٹھا کر میدان حشر میں لائے۔“ (1) دوسری روایت امام احمد کی انھیں سے یوں ہے کہ حضور (صلی اللہ تعالیٰ علیہ والہ وسلم) نے فرمایا: ”جس نے ایک بالشت زمین ظلم کے طور پر لی۔ اللہ عزوجل اسے یہ تکلیف دے گا کہ اس حصہ زمین کو کھودتا ہوا سات زمین تک پہنچے پھر یہ سب اس کے گلے میں طوق بنا کر ڈال دیا جائے گا اور یہ طوق اس وقت تک اس کے گلے میں رہے گا کہ تمام لوگوں کے مابین فیصلہ ہو جائے۔“ (2)

**حدیث ۵:** صحیح مسلم میں عبد اللہ بن عمر رضی اللہ تعالیٰ عنہما سے روایت ہے کہ رسول اللہ صلی اللہ تعالیٰ علیہ وسلم نے فرمایا: ”کوئی شخص دوسرے کا جانور بغیر اجازت نہ دو ہے (3) کیا تم میں کوئی شخص یہ پسند کرتا ہے کہ اس کے بالا خانہ پر کوئی آ کر خزانہ کی کوٹھری توڑ کر جو کچھ اس میں کھانے کی چیزیں ہیں اٹھالے جائے۔ ان لوگوں یعنی اعراب اور بدویوں کے کھانے کے خزانے جانوروں کے تھن ہیں،“ (4) یعنی جانوروں کا دودھ ہی ان کی غذا ہے۔

**حدیث ۶:** صحیح مسلم میں جابر رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم کے زمانہ میں آفتاب میں گہن لگا اور اسی روز حضور (صلی اللہ تعالیٰ علیہ والہ وسلم) کے صاحبزادہ حضرت ابراہیم کی وفات ہوئی تھی حضور (صلی اللہ تعالیٰ علیہ والہ وسلم) نے گہن کی نماز پڑھائی اور اس کے بعد یہ فرمایا: ”تمام وہ چیزیں جن کی تمہیں خبر دی جاتی ہے سب کو میں نے اپنی اس نماز میں دیکھا میرے سامنے دوزخ پیش کی گئی اور یہ اس وقت کہ تم نے مجھے پیچھے ہٹتے ہوئے دیکھا کہ کہیں اوس کی لپٹ نہ لگ جائے میں نے اس میں صاحبِ مُحجن کو دیکھا کہ وہ اپنی آنتیں جہنم میں گھیٹ رہا ہے۔ (مُحجن اس چھڑی کو کہتے ہیں جس کی مونٹھ (5) ٹیڑھی ہوتی ہے جاہلیت میں ایک شخص عمرو بن لُحی نامی تھا، جو اسی قسم کی چھڑی رکھتا اس کو صاحبِ مُحجن کہتے تھے) وہ حاجیوں کی چیز چھڑی کی مونٹھ سے کھینچ لیا کرتا تھا اگر حاجی کو پتا چل جاتا کہ میری چیز کسی نے کھینچ لی تو کہہ دیتا کہ تمہاری چیز میری چھڑی کی مونٹھ سے لگ گئی اور اسے پتا نہ چلتا تو یہ چیز اٹھا لے جاتا۔ اور میں نے جہنم میں بلی والی عورت کو دیکھا جس نے بلی پکڑ کر باندھ رکھی تھی نہ اسے کچھ کھلایا نہ چھوڑا کہ وہ کچھ کھا لیتی وہ بلی اسی حالت میں بھوک سے مر گئی پھر اس کے بعد جنت میرے سامنے پیش کی گئی۔ یہ اس وقت

①..... ”المسند“ للإمام أحمد بن حنبل، حدیث یعلیٰ بن مرّة الثقفی، الحدیث: ۱۷۵۶۹، ج ۶، ص ۱۷۷.

②..... المرجع السابق، الحدیث: ۱۷۵۸۲، ج ۶، ص ۱۸۰.

③..... یعنی دودھ نہ نکالے۔

④..... ”صحیح مسلم“، کتاب اللقطة، باب تحریم حلب الماشیة بغیر إذن مالکها، الحدیث: ۱۳- (۱۷۲۶)، ص ۹۵۰.

⑤..... چھڑی کا سرا، قبضہ۔



کہ تم نے مجھے آگے بڑھتے دیکھا یہاں تک کہ اپنی جگہ پر جا کر کھڑا ہو گیا اور میں نے ہاتھ بڑھایا تھا اور میں نے ارادہ کیا تھا کہ جنت کے پھلوں میں سے کچھ لے لوں کہ تم بھی انھیں دیکھ لو پھر میری سمجھ میں آیا کہ ایسا نہ کروں۔“ (1)

**حدیث ۷:** بیہقی نے شعب الایمان اور دارقطنی نے مجتبیٰ میں ابو حرہ رقاشی سے روایت کی کہ رسول اللہ صلی اللہ تعالیٰ علیہ وسلم نے فرمایا: ”خبردار تم لوگ ظلم نہ کرنا سن لو کسی کا مال بغیر اس کی خوشی کے حلال نہیں۔“ (2)

**حدیث ۸:** ترمذی و ابوداؤد نے سائب بن یزید سے وہ اپنے والد سے روایت کرتے ہیں کہ رسول اللہ صلی اللہ تعالیٰ علیہ وسلم نے فرمایا: ”کوئی شخص اپنے بھائی (مسلمان) کی چھڑی ہنسی مذاق میں واقعی طور پر نہ لے لے یعنی ظاہر تو یہ ہے کہ مذاق کر رہا ہے اور حقیقت یہ ہے کہ لینا ہی چاہتا ہے اور جس نے اس طرح لی ہو وہ واپس کر دے۔“ (3)

**حدیث ۹:** امام احمد و ابوداؤد و نسائی سمرہ رضی اللہ تعالیٰ عنہ سے راوی کہ حضور (صلی اللہ تعالیٰ علیہ وآلہ وسلم) نے ارشاد فرمایا: ”جو شخص اپنا بیعینہ مال کسی کے پاس پائے تو وہی حقدار ہے اور وہ شخص جس کے پاس مال تھا اگر اس نے کسی سے خریدا ہے تو وہ اپنے بائع سے مطالبہ کرے۔“ (4)

**حدیث ۱۰:** ابوداؤد نے سمرہ رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جب کوئی شخص جانوروں میں پہنچے (اور دودھ دوہنا چاہے) اگر مالک وہاں ہو تو اس سے اجازت لے لے اور وہاں نہ ہو تو تین مرتبہ مالک کو آواز دے اگر کوئی جواب دے تو اس سے اجازت لے کر دوہے اور جواب نہ آئے تو دوہ کر پی لے وہاں سے لے نہ جائے۔“ (5) (یہ حکم اس وقت ہے کہ یہ شخص مضطر ہو)

**حدیث ۱۱:** ترمذی و ابن ماجہ نے عبد اللہ بن عمر رضی اللہ تعالیٰ عنہما سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جو شخص باغ میں جائے تو کھائے، جھولی میں رکھ کر لے نہ جائے۔“ (6) (یہ بھی اضطرار کی صورت میں ہے یا وہاں کا ایسا عرف ہوگا)۔

**حدیث ۱۲:** ابوداؤد و ترمذی و ابن ماجہ رافع بن عمرو غفاری رضی اللہ تعالیٰ عنہ سے راوی کہتے ہیں میں لڑکا تھا انصار

①..... ”صحیح مسلم“، کتاب الکسوف، باب ماعرض علی النبی صلی اللہ علیہ وسلم... إلخ، الحدیث: ۱۰- (۹۰۴)، ص ۴۵۱.

②..... ”شعب الایمان“، الباب الثامن والثلاثون... إلخ، باب فی قبض الید... إلخ، الحدیث: ۵۴۹۲، ج ۴، ص ۳۸۷.

و ”المسند“ للامام احمد بن حنبل، مسند البصریین، حدیث عم ابی حرة الرقاشی، الحدیث: ۲۰۷۲۰، ج ۷، ص ۳۷۶.

③..... ”جامع الترمذی“، کتاب الفتن، باب ماجاء لایحل لمسلم... إلخ، الحدیث: ۲۱۶۷، ج ۴، ص ۶۵.

④..... ”سنن أبی داود“، کتاب البیوع، باب فی الرجل یجد عین مالہ... إلخ، الحدیث: ۳۵۳۱، ج ۳، ص ۴۰۳.

⑤..... ”سنن أبی داود“، کتاب الجہاد، باب فی ابن السبیل يأکل من التمر... إلخ، الحدیث: ۲۶۱۹، ج ۳، ص ۵۵.

⑥..... ”جامع الترمذی“، کتاب البیوع، باب ماجاء فی الرخصة فی أكل الثمرة... إلخ، الحدیث: ۱۲۹۱، ج ۳، ص ۴۴.

کے پیڑوں سے کھجوریں جھاڑ رہا تھا کہ نبی کریم صلی اللہ تعالیٰ علیہ وسلم تشریف لائے اور فرمایا: ”اے لڑکے پیڑوں پر کیوں ڈھیلے پھینکتا ہے میں نے عرض کی جھاڑ کر کھاتا ہوں فرمایا جھاڑومت جو نیچے گری ہیں انھیں کھا لو پھر ان کے سر پر ہاتھ پھیر کر دعا کی الہی (عزوجل) تو اسے آسودہ کر دے۔“ (1)

**حدیث ۱۳:** طبرانی نے اشعث بن قیس رضی اللہ تعالیٰ عنہ سے روایت کی کہ فرمایا نبی صلی اللہ تعالیٰ علیہ وسلم نے: ”جو شخص پر ایامال لے لے گا وہ قیامت کے دن اللہ تعالیٰ سے کوڑھی ہو کر ملے گا۔“ (2)

مال متقوم محترم منقول (3) سے جائز قبضہ کو ہٹا کر ناجائز قبضہ کرنا غصب ہے جبکہ یہ قبضہ خفیہ نہ ہو اس ناجائز قبضہ کرنے والے کو غاصب اور مالک کو مغضوب منہ اور چیز کو مغضوب کہتے ہیں جس چیز پر ناجائز قبضہ ہوا مگر کسی جائز قبضہ کو ہٹا کر نہیں ہوا وہ غصب نہیں مثلاً جو چیز غصب کی تھی اس میں کچھ زائد چیزیں پیدا ہو گئیں، جیسے جانور غصب کیا تھا اس سے بچہ پیدا ہوا۔ گائے غصب کی تھی اس کا دودھ دوہا ان زوائد کو غصب کرنا نہیں کہا جائے گا۔ غیر متقوم چیز پر قبضہ کیا یہ بھی غصب نہیں مثلاً مسلمان کے پاس شراب تھی اس نے چھین لی اور مال محترم نہ ہو جیسے حربی کافر کا مال چھین لیا یہ بھی غصب نہیں۔ غیر منقول پر قبضہ ناجائز کیا یہ بھی غصب نہیں۔ (4) (درمختار وغیرہ)

**مسئلہ ۱:** بعض ایسی صورتیں بھی ہیں کہ اگرچہ وہ غصب نہیں ہیں مگر ان میں غصب کا حکم جاری ہوتا ہے یعنی ضمان کا حکم دیا جاتا ہے اس وجہ سے ان کو بھی غصب سے تعبیر کیا جاتا ہے۔ مثلاً مودع (5) نے ودیعت سے انکار کر دیا یا ہلاک کر دیا کہ یہاں تاوان لازم ہے۔ پڑا مال اٹھایا اور اس پر گواہ نہیں بنایا، پرانی ملک میں کو آں کھودا اور اس میں کسی کی چیز گر کر ہلاک ہو گئی اور ان کے علاوہ بہت سی ایسی صورتیں ہیں جن میں تاوان کا حکم ہے اور وہاں غصب نہیں کہ ان سب صورتوں میں تعدی کی وجہ سے (6) ضمان لازم آتا ہے۔ (7) (ردالمحتار)

①..... ”سنن أبي داود“، كتاب الجهاد، باب من قال إنه يأكل مما سقط، الحديث: ۲۶۲۲، ج ۳، ص ۵۵.

②..... ”المعجم الكبير“، الحديث: ۶۳۷، ج ۱، ص ۲۳۳.

③..... منقول وہ مال ہے جو ایک جگہ سے دوسری جگہ منتقل کیا جاسکتا ہو۔

④..... ”الدر المختار“، كتاب الغصب، ج ۹، ص ۲۹۸، ۳۰۱، وغیرہ.

⑤..... جس کے پاس امانت رکھی جاتی ہے۔

⑥..... یعنی اپنی طرف سے قصد زیادتی کی وجہ سے۔

⑦..... ”ردالمحتار“، كتاب الغصب، ج ۹، ص ۲۹۸.



**مسئلہ ۲:** جانور کو غصب کر لایا اس کے ساتھ لگا ہوا بچہ چلا آیا یا غصب کے بعد بچہ پیدا ہوا بچہ کا تاوان غاصب پر نہیں یا بچہ کو غصب کر لایا اور اسے ہلاک کر دیا اس کے جدا ہونے سے گائے کا دودھ سوکھ گیا یہاں بچہ کا ضمان ہے اور گائے میں جو کچھ کمی ہوئی اس کا نقصان دینا ہوگا یہ نقصان تعدی کی وجہ سے ہے۔<sup>(۱)</sup> (ردالمحتار)

**مسئلہ ۳:** کسی شخص کا مٹی کا ڈھیلا یا ایک قطرہ پانی لے لیا اگرچہ بغیر اجازت ایسا کرنا جائز نہیں مگر یہ غصب نہیں کہ مال متقوم نہیں۔<sup>(۲)</sup> (ردالمحتار)

**مسئلہ ۴:** چھپا کر کسی کی چیز لے لی جس کو چوری کہتے ہیں اگر دس درہم قیمت کی ہے جس میں ہاتھ کاٹا جاتا ہے یہ غصب نہیں کہ ہلاک ہونے سے یہاں تاوان لازم نہیں۔<sup>(۳)</sup> (ردالمحتار)

**مسئلہ ۵:** دوسرے کے جانور پر بغیر اجازت مالک بوجھ لا دینا یا سوار ہونا بلکہ مشترک جانور پر بغیر اجازت شریک بوجھ لا دینا یا سوار ہونا غصب ہے ہلاک ہونے سے تاوان دینا ہوگا دوسرے کے بچھونے پر بغیر اجازت بیٹھنا غصب نہیں اگر وہ ہلاک ہو جائے تو تاوان نہیں جب تک اس کے فعل سے ہلاک نہ ہو۔<sup>(۴)</sup> (ہدایہ، درمختار)

**مسئلہ ۶:** غصب کا حکم یہ ہے کہ اگر معلوم ہو کہ دوسرے کا مال ہے تو غاصب گنہگار ہے اور چیز موجود ہو تو مالک کو واپس کر دے موجود نہ ہو تو تاوان دے اور معلوم نہ ہو کہ پرایا مال ہے تو اس کا حکم واپس کرنا یا چیز موجود نہ ہو تو تاوان دینا ہے اور اس صورت میں گنہگار نہیں ہوا۔<sup>(۵)</sup> (ہدایہ، درمختار)

**مسئلہ ۷:** غاصب سے دوسرا شخص چھین لے گیا تو مغضوب منہ کو یعنی جس کی چیز غصب کی گئی اسے اختیار ہے کہ غاصب سے ضمان لے یا غاصب الغاصب سے۔<sup>(۶)</sup> (درمختار)

**مسئلہ ۸:** شے موقوف<sup>(۷)</sup> غصب کی جس کی قیمت ایک ہزار ہے پھر غاصب سے کسی نے غصب کر لی اور اس وقت

①..... "ردالمحتار"، کتاب الغصب، ج ۹، ص ۲۹۸، ۲۹۹.

②..... المرجع السابق، ص ۳۰۰. ③..... المرجع السابق، ص ۳۰۱.

④..... "الہدایہ"، کتاب الغصب، ج ۲، ص ۲۹۶.

و "الدرالمختار"، کتاب الغصب، ج ۹، ص ۳۰۱.

⑤..... "الہدایہ"، کتاب الغصب، ج ۲، ص ۲۹۶.

و "الدرالمختار"، کتاب الغصب، ج ۹، ص ۳۰۲.

⑥..... "الدرالمختار"، کتاب الغصب، ج ۹، ص ۳۰۲.

⑦..... وقف شدہ چیز۔

اس کی قیمت دو ہزار ہے تو اگر غاصب دوم غاصب اول سے زیادہ مالدار ہے اسی غاصب دوم سے تاوان لے ورنہ متولی کو اختیار ہے جس سے چاہے لے اور جس ایک سے لے گا دوسرا بری ہو جائے گا۔<sup>(۱)</sup> (ردالمحتار)

**مسئلہ ۹:** پرانی دیوار گرا دی تو مالک کا جو کچھ نقصان ہوا لے لے۔ اس میں دو صورتیں ہیں ایک یہ کہ دیوار کی قیمت اس سے وصول کرے اور گرا ہوا ملبہ اسے دے دے یا ملبہ خود لے لے اور دیوار کی قیمت سے ملبہ کی قیمت کم کر کے باقی اس سے وصول کرے اس کو یہ حق نہیں کہ اس سے دیوار بنوانے کا مطالبہ کرے۔ ہاں اگر مسجد یا کسی عمارت موقوفہ<sup>(۲)</sup> کی دیوار کسی نے گرائی ہے تو اسے دیوار بنوانی ہوگی۔<sup>(۳)</sup> (درمختار، ردالمحتار)

**مسئلہ ۱۰:** دیوار گرانے والے نے اگر ویسی ہی دیوار بنوا دی تو ضمان سے بری ہو جائے گا اور اگر دیوار میں نقش و نگار پھول پتے ہیں تو ان کا بھی تاوان دینا ہوگا اور اگر تصویریں بنی ہیں تو رنگ کا ضمان ہے تصاویر کا ضمان نہیں۔<sup>(۴)</sup> (ردالمحتار)

**مسئلہ ۱۱:** جس چیز کو جہاں سے غصب کیا وہیں واپس کرنا ہوگا غاصب اگر دوسرے شہر میں دینا چاہتا ہے مالک اس سے کہہ سکتا ہے کہ جہاں سے لائے ہو وہیں چل کر دینا۔<sup>(۵)</sup> (درمختار)

**مسئلہ ۱۲:** غاصب کے واپس کرنے کے لیے یہ ضروری نہیں ہے کہ اس طرح واپس کرے کہ مالک کو علم ہو جائے اگر اس کی لاعلمی میں چیز واپس کر دی بری ہو گیا مثلاً اس کے صندوق یا تھیلی میں سے روپے نکال لے گیا تھا پھر اس میں رکھ آیا اور مالک کو پتا نہ چلا یہ واپسی بھی صحیح ہے۔ یوہیں اگر کسی دوسرے نام سے مالک کو دے دی جب بھی بری ہو جائے گا مثلاً مالک کو بہہ کیا یا ودیعت کے نام سے اسے دے آیا بلکہ اگر وہ چیز کھانے کی تھی مالک کو کھلا دی اس صورت میں بھی بری ہو جائے گا مگر اس چیز میں اگر تغیر<sup>(۶)</sup> کر دی ہے اور مالک کو دے آیا تو بری نہیں مثلاً کپڑے کو قطع کر کے اس کو سی کر مالک کو دیا یا گیہوں<sup>(۷)</sup> کو پسوا کر اس کی روٹی مالک کو کھلا دی یا شکر کا شربت بنا کر پلا دیا۔<sup>(۸)</sup> (درمختار، ردالمحتار)

**مسئلہ ۱۳:** گیہوں غصب کیے تھے مالک کو یہ گیہوں پینے کو دے آیا پینے کے بعد اسے معلوم ہوا کہ یہ تو میرے ہی

①..... "ردالمحتار"، کتاب الغصب، ج ۹، ص ۳۰۳.

②..... وقف شدہ عمارت۔

③..... "الدرالمختار" و "ردالمحتار"، کتاب الغصب، ج ۹، ص ۳۰۴.

④..... "ردالمحتار"، کتاب الغصب، ج ۹، ص ۳۰۴.

⑤..... "الدرالمختار"، کتاب الغصب، ج ۹، ص ۳۰۵، ۳۰۶.

⑥..... کسی قسم کی تبدیلی۔ ⑦..... گندم۔

⑧..... "الدرالمختار" و "ردالمحتار"، کتاب الغصب، ج ۹، ص ۳۰۶.



گیہوں ہیں آٹے کو روک سکتا ہے۔ یوہیں سوت غضب کیا تھا اور مالک کو کپڑا بننے کے لیے دے آیا کپڑا بننے کے بعد مالک کو معلوم ہوا کہ یہ سوت میرا ہی تھا کپڑا رکھ سکتا ہے۔<sup>(۱)</sup> (عالمگیری)

مسئلہ ۱۴: سوتے میں انگوٹھی یا جوتے یا ٹوپی اوتار لی اگر وہاں سے لے نہیں گیا اور پہنادی تو ضامن نہیں اور وہاں سے لے گیا تو اب بیداری میں دینے سے ضمان سے بری ہوگا اور سوتے میں پہنادے گا تو بری نہ ہوگا۔<sup>(۲)</sup> (عالمگیری)

مسئلہ ۱۵: غاصب نے مغضوب کو مالک کی گود میں رکھ دیا اس کو یہ نہیں معلوم ہوا کہ میری چیز ہے اس کی گود میں سے کوئی دوسرا اٹھالے گیا غاصب بری ہو گیا۔<sup>(۳)</sup> (عالمگیری)

مسئلہ ۱۶: جو چیز غضب کی اور وہ ہلاک ہوگئی اس کی دو صورتیں ہیں اگر وہ چیز قیمتی ہے تو قیمت تاوان دے اور مثلی ہے تو اس کی مثل تاوان میں دے اور مثلی ہے مگر اس وقت موجود نہیں ہے یعنی بازار میں نہیں ملتی اگرچہ گھروں میں اس کا وجود ہے تو اس صورت میں بھی قیمت تاوان میں دے سکتا ہے۔<sup>(۴)</sup> (ہدایہ وغیرہا)

مسئلہ ۱۷: مثلی چیز اگر دوسری جنس کے ساتھ مخلوط ہو جائے اور تمیز دشوار ہو جیسے گیہوں کو جو میں ملا دیا یا تمیز نہ ہو سکے جیسے تل کا تیل کہ اس کو روغن زیتون<sup>(۵)</sup> میں ملا دیا یا پاک تیل کو ناپاک تیل میں ملا دیا اب یہ مثلی نہیں ہے بلکہ قیمتی ہے۔ یوہیں اگر اس میں صنعت کی وجہ سے اختلاف پیدا ہو جائے مثلاً تانبے وغیرہ کے برتن کہ یہ بھی قیمتی ہیں اگرچہ تانبا مثلی تھا۔<sup>(۶)</sup> (درمختار)

مسئلہ ۱۸: بعض ذوات القیم اور ذوات الامثال کی تفصیل۔ پیر ضمان کے بارے میں قیمتی ہے اور دیگر امور میں مثلاً سلم کے باب میں مثلی ہے کہ اس میں سلم صحیح ہے۔ کونلا، گوشت اگرچہ کچا ہو، اینٹ، صابون، گوبر، درخت کے پتے، سوئی، چمڑا کچا ہو یا پکایا ہوا، نجس تیل، نصف صاع سے کم غلہ، روٹی، پانی، کسم<sup>(۷)</sup>، تانبے، پیتل، مٹی کے برتن، انار، سیب، کھیرا، لکڑی، خربزہ، تربز، سگنجبین<sup>(۸)</sup>، سوختنی لکڑی<sup>(۹)</sup>، لکڑی کے تختے، چٹائی، کپڑے، تازہ پھول، ترکاریاں<sup>(۱۰)</sup>، دہی، چربی، دنبے کی چکی<sup>(۱۱)</sup>

①..... "الفتاویٰ الہندیۃ"، کتاب الغضب، الباب السادس فی إسترداد المغضوب... إلخ، ج ۵، ص ۱۳۵.

②..... المرجع السابق، ص ۱۳۵، ۱۳۶. ③..... المرجع السابق، ص ۱۳۶.

④..... "الہدایۃ"، کتاب الغضب، ج ۲، ص ۲۹۶، وغیرہا.

⑤..... زیتون کا تیل۔

⑥..... "الدر المختار"، کتاب الغضب، ج ۹، ص ۳۰۷.

⑦..... ایک پھول جس سے شہاب یعنی گہرا سرخ رنگ نکلتا ہے جس سے کپڑے رنگے جاتے ہیں۔

⑧..... لیموں کے رس کا مشروب۔ ⑨..... جلانے کے قابل لکڑی۔

⑩..... سبزیاں۔ ⑪..... دنبے کی چوڑی چپٹی دم۔

ان سب کی نسبت قیمی ہونا مُصرَّح ہے۔ تانبا، پیتل، لوہا، سیسہ<sup>(۱)</sup>، کھجور کی سب قسمیں ایک ہی جنس ہیں، سرکہ، آٹا، روئی، اون، کاتی ہوئی اون، ریشم، چونا، روپیہ، اشرفی، پیسہ، بھوسہ، مہندی، وسمہ<sup>(۲)</sup>، خشک پھول، کاغذ، دودھ ان چیزوں کے مثلی ہونے کی تصریح ہے۔<sup>(۳)</sup> (عالمگیری، درمختار، ردالمختار)

**مسئلہ ۱۹:** مثلی اور قیمی کے متعلق قاعدہ کلیہ یہ ہے کہ جس چیز کی مثل بازار میں پائی جاتی ہو اور اس کی قیمتوں میں معتد بہ<sup>(۴)</sup> فرق نہ ہو وہ مثلی ہے جیسے انڈے اخروٹ اور جن کی قیمتوں میں بہت کچھ تفاوت ہوتا ہے جیسے گائے، بھینس، آم، امرود وغیرہ یا یہ سب قیمی ہیں۔<sup>(۵)</sup> (درمختار)

**مسئلہ ۲۰:** کپڑے جو گزروں سے بکتے ہیں جیسے ململ، لٹھا وغیرہ کہ اس کی سب تمہیں ایک سی ہوتی ہیں یہ مثلی ہیں اور جو کپڑے ایسے ہوتے ہیں کہ گزروں سے نہ بکیں وہ قیمی ہیں۔<sup>(۶)</sup> (ردالمختار)

**مسئلہ ۲۱:** غاصب یہ کہتا ہے کہ شے مغضوب ہلاک ہو گئی تو اسے حاکم قید کرے جب اتنا زمانہ گزر جائے کہ یہ معلوم ہو جائے کہ اگر اس کے پاس چیز ہوتی تو ضرور ظاہر کر دیتا قید خانہ میں پڑا نہ رہتا تو اب اس کے متعلق تاوان کا حکم ہوگا خواہ مثل تاوان دلائی جائے یا قیمت۔<sup>(۷)</sup> (ہدایہ وغیرہ)

**مسئلہ ۲۲:** غاصب کہتا ہے کہ میں نے چیز مالک کو واپس کر دی تھی اس کے یہاں ہلاک ہوئی اور مالک کہتا ہے غاصب کے پاس ہلاک ہوئی اور دونوں نے ثبوت کے گواہ پیش کیے غاصب کے گواہوں کو ترجیح دی جائے گی اور قیمت میں اختلاف ہو تو مالک کے گواہ معتبر ہیں اور اگر خود مغضوب میں اختلاف ہو غاصب کہتا ہے میں نے یہ چیز غصب کی اور مالک کہتا ہے وہ چیز غصب کی تو قسم کے ساتھ غاصب کا قول معتبر ہے۔<sup>(۸)</sup> (درمختار)

①..... ایک قسم کی دھات۔ ②..... نیل کے پتے جن سے خضاب تیار کیا جاتا ہے۔

③..... ”الفتاویٰ الہندیہ“، کتاب الغصب، الباب الأول فی تفسیر الغصب... إلخ، ج ۵، ص ۱۱۹۔

و ”الدر المختار“ و ”ردالمختار“، کتاب الغصب، مطلب: فی رد المغضوب... إلخ، ج ۹، ص ۳۰۸۔

④..... عام طور پر۔

⑤..... ”الدر المختار“، کتاب الغصب، ج ۹، ص ۳۱۰۔

⑥..... ”ردالمختار“، کتاب الغصب، مطلب: الصابون... إلخ، ج ۹، ص ۳۱۱۔

⑦..... ”الہدایہ“، کتاب الغصب، ج ۲، ص ۲۹۷، وغیرہا۔

⑧..... ”الدر المختار“، کتاب الغصب، ج ۹، ص ۳۱۱۔



**مسئلہ ۲۳:** کسی کی جائیداد غیر منقولہ (۱) چھین لی (یہ حقیقت غصب نہیں ہے جیسا کہ ہم نے پہلے بیان کیا) اگر یہ چیز موجود ہے تو مالک کو دلا دی جائے گی اور اگر ہلاک ہو گئی مثلاً مکان تھا گر گیا اور ہلاک ہونا آفت سماویہ (۲) سے ہو مثلاً زمین دریا برد ہو گئی، مکان بارش کی کثرت یا زلزلہ یا آندھی سے گر گیا تو ضمان واجب نہیں اور اگر ہلاک ہونا کسی کے فعل سے ہو تو اس پر ضمان واجب ہے۔ غاصب نے ہلاک کیا ہو تو غاصب تاوان دے کسی اور نے کیا ہو تو وہ دے اور اگر وہ چیز مثلاً مکان موجود ہے مگر غاصب کے رہنے استعمال کرنے کی وجہ سے اس میں نقصان پیدا ہو گیا ہے یا کھیت میں زراعت کرنے کی وجہ سے زمین کمزور ہو گئی تو اس نقصان کا تاوان دینا ہوگا۔ اور نقصان کا اندازہ یوں کیا جائے گا کہ اس زمین کا اس حالت میں کیا لگان (۳) ہوتا اور اب کیا ہے، مکان کی اس حالت میں کیا قیمت ہوتی اور اس حالت میں کیا ہے۔ (۴) (ہدایہ، عالمگیری وغیرہما)

**مسئلہ ۲۴:** زمین غصب کی اور کاشت کی جس کی وجہ سے اسے زمین کا نقصان دینا پڑا تو بیج اور یہ نقصان کی مقدار پیداوار میں سے لے لے باقی جو کچھ غلہ ہے اسے تصدق کر دے مثلاً من بھر بیج ڈالے تھے اور ایک من کی قیمت کی قدر ضمان دینا پڑا اور کھیت میں چار من غلہ پیدا ہوا تو دو من خود لے لے اور دو من صدقہ کر دے۔ (۵) (عالمگیری)

**مسئلہ ۲۵:** جائیداد موقوفہ مکان یا زمین کو غصب کیا اس کا تاوان دینا ہوگا اگرچہ اس نے خود ہلاک نہ کی ہو بلکہ اس سے جو کچھ منفعت حاصل کی ہے اس کا بھی تاوان دینا ہوگا مکان میں سکونت کی تو واجب کرایہ (۶) لیا جائے گا زمین میں زراعت کی تو لگان وصول کیا جائے گا۔ اسی طرح نابالغ کی جائیداد غیر منقولہ پر قبضہ کیا تو اس کا ضمان لیا جائے گا اور منافع حاصل کیے تو اجرت مثل بھی لی جائے گی۔ (۷) (درمختار)

**مسئلہ ۲۶:** چیز میں نقصان کی چار صورتیں ہیں۔ سرخ کام ہو جانا۔ اس کے اجزا کا جاتا رہنا مثلاً غلام کی آنکھ جاتی رہی۔ وصف مرغوب فیہ کا فوت ہو جانا مثلاً بہرا ہو گیا، آنکھ کی روشنی جاتی رہی، گیہوں خشک ہو گیا، سونے چاندی کے زیور تھے ٹوٹ کر سونا چاندی رہ گئے۔ معنی مرغوب فیہ جاتے رہے مثلاً غلام کوئی کام کرنا جانتا تھا غاصب کے پاس جا کر وہ کام بھول گیا۔ پہلی صورت میں اگر مغضوب چیز دے دی تو ضمان واجب نہیں اور دوسری صورت میں مطلقاً ضمان واجب ہے۔ اور تیسری صورت

①..... وہ جائیداد جو ایک جگہ سے دوسری جگہ منتقل نہ کی جاسکتی ہو۔ ②..... قدرتی آفت۔ ③..... زمین کا خراج، سرکاری محصول۔

④..... "الہدایہ"، کتاب الغصب، ج ۲، ص ۲۹۷۔

و "الفتاویٰ الہندیہ"، کتاب الغصب، الباب الأول فی تفسیر الغصب... إلخ، ج ۵، ص ۱۲۰، وغیرہما۔

⑤..... "الفتاویٰ الہندیہ"، کتاب الغصب، الباب الأول فی تفسیر الغصب... إلخ، ج ۵، ص ۱۲۰۔

⑥..... رائج کرایہ۔

⑦..... "الدر المختار"، کتاب الغصب، ج ۹، ص ۳۱۲۔



میں اگر مغضوب اموالِ ربا میں سے نہ ہو تو ضمان واجب ہے اور وہ مغضوب اموالِ ربا میں سے ہو تو ضمان نہیں مثلاً گےہوں غصب کیے تھے وہ خراب ہو گئے یا چاندی کا برتن یا زیور غصب کیے تھے اور غاصب نے توڑ ڈالے اس میں مالک کو اختیار ہے کہ وہی خراب لے لے یا اس کا مثل لے لے یہ نہیں ہو سکتا کہ وہ چیز بھی لے اور نقصان کا معاوضہ بھی لے۔ اور چوتھی صورت میں اگر معمولی نقصان ہے تو نقصان کا ضمان لے سکتا ہے اور زیادہ نقصان ہے تو مالک کو اختیار ہے کہ وہ چیز لے لے اور جو کچھ نقصان ہوا وہ لے یا چیز کو نہ لے بلکہ اس کی پوری قیمت وصول کرے۔<sup>(۱)</sup> (ردالمحتار)

**مسئلہ ۲۷:** مغضوب شے کو اجرت پر دیا اور اس سے اجرت حاصل کی اور فرض کروا اجرت پر دینے سے اس چیز میں نقصان پیدا ہو گیا تو جو کچھ نقصان کا معاوضہ دینے کے بعد اس اجرت میں سے بچے اس کو صدقہ کر دے یو ہیں اگر مغضوب ہلاک ہو گیا تو اس اجرت سے تاوان دے سکتا ہے اور اس کے بعد کچھ بچے تو تصدق کر دے اور اگر غاصب غنی<sup>(۲)</sup> ہو تو کل آمدنی تصدق<sup>(۳)</sup> کر دے۔<sup>(۴)</sup> (درمختار، ردالمحتار)

**مسئلہ ۲۸:** مغضوب<sup>(۵)</sup> یا ودیعت<sup>(۶)</sup> اگر معین چیز ہو اسے بیچ کر نفع حاصل کیا تو اس نفع کو صدقہ کر دینا واجب ہے مثلاً ایک چیز کی قیمت سو روپے تھی اور غاصب نے اسے سو سو میں بیچا سو روپے تاوان کے دینے ہوں گے اور پچیس روپے کو صدقہ کر دینا ہوگا اور اگر وہ چیز غیر متعین یعنی از قبیل نقد ہو<sup>(۷)</sup> تو اس میں چار صورتیں ہیں۔ (۱) عقد و نقد دونوں اسی حرام مال پر مجتمع ہوں مثلاً یوں کہا کہ اس روپیہ کی فلاں چیز دو پھر وہی روپیہ اسے دے دیا تو یہ چیز جو خریدی ہے یہ بھی حرام ہے یا بائع کو پہلے سے وہ حرام روپیہ دے دیا تھا پھر اس سے چیز خریدی یہ چیز حرام ہے۔ (۲) عقد ہو نقد نہ ہو یعنی حرام روپیہ کی طرف اشارہ کر کے کہا کہ اس کی فلاں چیز دو مگر بائع کو یہ روپیہ نہیں دیا بلکہ دوسرا دیا۔ (۳) عقد نہ ہو نقد ہو بائع سے حرام کی طرف اشارہ کر کے نہیں کہا کہ اس روپیہ کی چیز دو بلکہ مطلقاً کہا کہ ایک روپیہ کی چیز دو مگر ثمن میں یہی حرام روپیہ دیا۔ (۴) حلال روپیہ کی طرف اشارہ کر کے کہا کہ اس کی چیز دو مگر ثمن میں حرام روپیہ ادا کیا ان تین صورتوں میں تصدق واجب نہیں ہے اور بعض فقہا ان صورتوں میں بھی تصدق کو واجب کہتے ہیں اور یہ قول بھی باقوت ہے مگر زمانہ کی حالت دیکھتے ہوئے کہ حرام سے بچنا بہت دشوار ہو گیا قول اول پر بعض علماء نے فتوے دیا ہے۔<sup>(۸)</sup> (درمختار، ردالمحتار)

①..... ”ردالمحتار“، کتاب الغصب، مطلب: شری داراً... إلخ، ج ۹، ص ۳۱۶.

②..... مالدار یعنی صاحب نصاب ہو۔ ③..... صدقہ۔

④..... ”الدر المختار“ و ”ردالمحتار“، کتاب الغصب، مطلب: شری داراً... إلخ، ج ۹، ص ۳۱۶.

⑤..... غصب کی گئی چیز۔ ⑥..... امانت۔ ⑦..... یعنی سونے چاندی، روپے پیسے کی قسم سے ہو۔

⑧..... ”الدر المختار“ و ”ردالمحتار“، کتاب الغصب، مطلب: شری داراً... إلخ، ج ۹، ص ۳۱۷.



## مغصوب چیز میں تغیر

**مسئلہ ۱:** مغصوب میں ایسی تبدیل کردی کہ وہ دوسری چیز ہوگئی یعنی پہلا نام بھی باقی نہ رہا اور اُس کے اکثر مقاصد بھی جاتے رہے یا اُس کو اپنی چیز یا دوسرے کی چیز میں اس طرح ملا دیا کہ تمیز نہ ہو سکے مثلاً گیہوں کو گیہوں میں ملا دیا یا دشواری سے جدا ہو سکے مثلاً جو میں گیہوں ملا دیے تو غاصب تاوان دے گا اور اُس چیز کا مالک ہو جائے گا مگر غاصب اُس چیز سے نفع حاصل نہیں کر سکتا جب تک تاوان نہ دیدے یا مالک اسے معاف نہ کر دے یا قاضی اُس کے تاوان کا حکم نہ کر دے یعنی مالک کی رضامندی درکار ہے اور وہ ان تینوں صورتوں سے ہوتی ہے۔<sup>(۱)</sup> (ہدایہ، درمختار)

**مسئلہ ۲:** روپیہ<sup>(۲)</sup> غصب کر کے گلا دیا<sup>(۳)</sup> تو اگر چہ اب وہ نام باقی نہ رہا اور روپیہ نہیں کہا جائے گا مگر اس کے اکثر مقاصد اب بھی باقی ہیں کہ اب بھی وہ ثمن ہے اس کا زیور وغیرہ بن سکتا ہے لہذا مالک کو واپس لینے کا حق باقی ہے۔<sup>(۴)</sup> (درمختار)

**مسئلہ ۳:** مالک موجود نہیں ہے پردیس چلا گیا ہے غاصب چاہتا ہے کہ اس کی چیز واپس کر دے مگر مالک کے انتظار میں چیز خراب ہونے کا اندیشہ ہے تو لوگوں کو گواہ بنا لے کہ میں اُسے ضمان دے دوں گا اب اُس سے نفع حاصل کر سکتا ہے۔<sup>(۵)</sup> (ردالمحتار)

**مسئلہ ۴:** کھانے کی چیز غصب کی اور اُس کو چبایا کہ چیز اس قابل نہ رہی کہ مالک کو واپس دی جائے مگر چونکہ ضمان دیا نہیں لہذا حلق سے اوتارنا لقمہ حرام نگنا ہے۔<sup>(۶)</sup> (درمختار)

**مسئلہ ۵:** بکری غصب کر کے ذبح کر ڈالی اُس کا گوشت بھونا یا پکایا یا گیہوں غصب کر کے آٹا پسوایا یا کھیت میں بودیے یا لوہا غصب کر کے اُس کی تلوار، چھری وغیرہ بنوالی یا تانبا، پیتل غصب کر کے ان کے برتن بنالئے ان سب صورتوں میں غاصب کے ذمہ ضمان لازم ہوگا اور چیز غاصب کی ملک ہو جائے گی مگر بے رضامندی مالک انتفاع حلال نہیں۔<sup>(۷)</sup> (ہدایہ، درمختار)

①..... "الهدایة"، کتاب الغصب، فصل فیما یتغیر... إلخ، ج ۲، ص ۲۹۹.

و "الدرالمختار"، کتاب الغصب، ج ۹، ص ۳۱۹.

②..... یعنی سونے، چاندی یا کسی دھات کا سکہ۔ ③..... یعنی پگھلا دیا۔

④..... "الدرالمختار"، کتاب الغصب، ج ۹، ص ۳۲۰.

⑤..... "ردالمحتار"، کتاب الغصب، مطلب شری داراً... إلخ، ج ۹، ص ۳۲۱.

⑥..... "الدرالمختار"، کتاب الغصب، ج ۹، ص ۳۲۱.

⑦..... "الهدایة"، کتاب الغصب، فصل فیما یتغیر... إلخ، ج ۲، ص ۲۹۹.

و "الدرالمختار"، کتاب الغصب، ج ۹، ص ۳۲۲.

**مسئلہ ۶:** بکری ذبح کر ڈالی بلکہ بوٹی بھی بنالی تو اب بھی مالک ہی کی ملک ہے مالک کو اختیار ہے کہ بکری کی قیمت لے کر بکری غاصب کو دیدے یا بکری خود لے لے اور غاصب سے نقصان کا معاوضہ لے اگر بکری کا آگے کا پاؤں کاٹ لیا جب بھی یہی حکم ہے۔<sup>(۱)</sup> (عالمگیری)

**مسئلہ ۷:** جو جانور حلال نہیں ہیں اُن کے ہاتھ پاؤں کاٹ ڈالے تو کاٹنے والے پر قیمت واجب ہے۔ جانور کے کان یا دم کاٹ ڈالی نقصان کا تاوان دینا ہوگا۔ گھوڑا خچر گدھا اور وہ جانور جس سے کام لیا جاتا ہے جیسے بیل، بھینسا ان کی آنکھ پھوڑ دی تو چوتھائی قیمت تاوان دے اور جن سے کام نہیں لیا جاتا جیسے گائے، بکری ان کی آنکھ پھوڑ دی تو جو کچھ نقصان ہوا وہ تاوان دے۔ گدھے کو ذبح کر ڈالا تو پوری قیمت واجب ہے۔<sup>(۲)</sup> (عالمگیری)

**مسئلہ ۸:** مغصوب چیز موجود ہے مگر اُس کے لینے میں غاصب کا نقصان ہوگا مثلاً شہتیر<sup>(۳)</sup> غصب کر کے مکان میں لگالی کہ اب اس کے نکالنے میں غاصب کا مکان توڑنا ہوگا اس صورت میں غاصب سے اُس کی قیمت دلوائی جائے گی یا اینٹیں غصب کر کے عمارت چنوائی<sup>(۴)</sup> تو غاصب کو قیمت دینی ہوگی۔<sup>(۵)</sup> (عالمگیری)

**مسئلہ ۹:** بلا قصد ایک شخص کی چیز دوسرے کی چیز میں اس طرح چلی گئی کہ بغیر نقصان اس چیز کو حاصل نہ کیا جاسکے تو جس کی چیز زیادہ قیمت کی ہو وہ کم قیمت والے کو نقصان دے مثلاً ایک شخص کی اشرفی<sup>(۶)</sup> دوسرے کی دوات<sup>(۷)</sup> میں چلی گئی اور جب تک دوات نہ توڑی جائے اشرفی نہ نکل سکے تو دوات توڑی جائے گی اور اُس کی قیمت اشرفی والا دے گا یا مرغی نے موتی نکل لیا یا گائے نے دیگ میں سر ڈال دیا اور کسی طرح باہر نہیں نکلتا اور اگر آدمی نے موتی نکل لیا تو موتی کی قیمت تاوان دے اور آدمی نکل کر مر گیا تو پیٹ چاک کر کے موتی نکالا جاسکتا ہے۔<sup>(۸)</sup> (درمختار، ردالمحتار)

**مسئلہ ۱۰:** سونایا چاندی غصب کر کے روپیہ، اشرفی یا برتن بنا لیا تو مالک کی ملک بدستور قائم ہے مالک ان چیزوں کو لے لے گا اور بنانے کا کوئی معاوضہ نہ دے گا۔<sup>(۹)</sup> (ہدایہ)

①..... "الفتاویٰ الہندیہ"، کتاب الغصب، الباب الثانی فی احکام المغصوب... إلخ، ج ۵، ص ۱۲۲.

②..... المرجع السابق، ص ۱۲۲، ۱۲۳.

③..... بڑی کڑی۔ ④..... یعنی عمارت تعمیر کی۔

⑤..... "الفتاویٰ الہندیہ"، کتاب الغصب، الباب الثانی فی احکام المغصوب... إلخ، ج ۵، ص ۱۲۴.

⑥..... سونے کا سکہ۔ ⑦..... سیاہی کی بوتل وغیرہ۔

⑧..... "الدر المختار" و "ردالمحتار"، کتاب الغصب، مطلب شری داراً... إلخ، ج ۹، ص ۳۲۳.

⑨..... "الہدایہ"، کتاب الغصب، فصل فیما یتغیر... إلخ، ج ۲، ص ۳۰۰.



**مسئلہ ۱۱:** غاصب (۱) نے کپڑا غصب کیا تھا اور اسے پھاڑ ڈالا اس میں تین صورتیں ہیں۔ (۱) اگر اس طرح پھاڑا کہ کام کا نہ رہا تو پوری قیمت تاوان دے۔ (۲) اور اگر زیادہ پھاڑا کہ اس کے بعض منافع فوت ہو گئے مگر کام کا ہے تو مالک کو اختیار ہے کہ کپڑا غاصب کو دیدے اور پوری قیمت وصول کر لے یا کپڑا خود ہی رکھ لے اور جو کمی ہو گئی اس کا تاوان لے۔ (۳) اور اگر تھوڑا پھاڑا ہے کہ اس کے منافع بدستور باقی ہیں مگر اس میں عیب پیدا ہو گیا تو مالک کو کپڑا رکھ لینا ہوگا اور نقصان کا تاوان لے سکتا ہے۔ اور اگر پھاڑ کر اس نے کچھ صنعت کی مثلاً اُس کا کرتا وغیرہ بنا لیا تو مالک کی ملک جاتی رہی صرف قیمت تاوان میں لے سکتا ہے۔ (۲) (ہدایہ وغیرہ)

**مسئلہ ۱۲:** کپڑا غصب کر کے رنگ دیا مالک کو اختیار ہے کہ کپڑا لے لے اور رنگ کی قیمت دیدے یعنی رنگ کی وجہ سے کپڑے کی قیمت میں جو کچھ زیادتی ہوئی وہ دیدے اور چاہے تو سفید کپڑے کی قیمت تاوان لے اور کپڑا غاصب ہی کو دیدے یا چاہے تو کپڑا بیع کر کے کپڑے کی قیمت کے مقابل میں ثمن کا جو حصہ ہے خود لے اور رنگ کی زیادتی کے مقابل میں ثمن کا جو حصہ ہے وہ غاصب کو دیدے۔ (۳) (ہدایہ، عالمگیری)

**مسئلہ ۱۳:** اگر کپڑا دوسرے کے رنگ میں گر گیا اور اس پر رنگ آ گیا تو مالک کو اختیار ہے کہ کپڑا لے کر رنگ کی قیمت دیدے یا کپڑا بیچ کر ثمن کو قیمت پر تقسیم کر دے۔ (۴) (عالمگیری)

**مسئلہ ۱۴:** رنگ غصب کر کے اپنا کپڑا رنگ لیا تو رنگ کا تاوان دینا ہوگا۔ (۵) (عالمگیری)

**مسئلہ ۱۵:** ایک شخص کا کپڑا غصب کیا دوسرے کا رنگ غصب کیا اور کپڑا رنگ لیا تو کپڑے کا مالک کپڑا لے لے اور رنگ والے کو رنگ یا اُس کی قیمت دیدے یا چاہے تو کپڑا بیچ کر ثمن دونوں پر تقسیم کر دیا جائے اور اگر ایک ہی شخص کے کپڑے اور رنگ دونوں کو غصب کیا اور رنگ دیا تو مالک کو اختیار ہے کہ رنگا ہوا کپڑا لے لے اور اس صورت میں غاصب کو کچھ نہیں دیا جائے گا اور چاہے تو غاصب کو ہی وہ کپڑا دیدے اور کپڑے اور رنگ دونوں کا تاوان لے۔ (۶) (عالمگیری)

①..... غصب کرنے والے۔

②..... ”الهدایة“، کتاب الغصب، فصل فیما یتغیر... إلخ، ج ۲، ص ۳۰۱، وغیرہا۔

③..... ”الهدایة“، کتاب الغصب، فصل فیما یتغیر... إلخ، ج ۲، ص ۳۰۱، ۳۰۲۔

و ”الفتاویٰ الہندیۃ“، کتاب الغصب، الباب الثانی فی أحكام المغصوب... إلخ، ج ۵، ص ۱۲۱۔

④..... ”الفتاویٰ الہندیۃ“، کتاب الغصب، الباب الثانی فی أحكام المغصوب... إلخ، ج ۵، ص ۱۲۱۔

⑤..... المرجع السابق۔ ⑥..... المرجع السابق۔

**مسئلہ ۱۶:** کپڑا غصب کر کے دھویا یا اُس میں پھننے<sup>(۱)</sup> بنائے جس طرح رومال، تولیا میں بناتے ہیں تو مالک اپنا کپڑا لے لے اور غاصب کو دھونے یا پھننے بٹنے کا کوئی معاوضہ نہیں دیا جائے گا ہاں اگر جھالر لگائی تو اُس کا حکم وہی ہے جو رنگ کا ہے۔<sup>(۲)</sup> (عالمگیری)

**مسئلہ ۱۷:** ستوغصب کر کے اُس میں گھی مل دیا تو مالک کو اختیار ہے کہ ستو کا تاوان لے لے اور یہ ستو غاصب کو دیدے یا یہ ستو خود لے لے اور اتنا ہی گھی غاصب کو دیدے۔<sup>(۳)</sup> (درمختار)

**مسئلہ ۱۸:** چاندی یا سونے کے زیور یا برتن غصب کر کے توڑ پھوڑ ڈالے تو مالک کو اختیار ہے کہ وہی ٹوٹا پھوٹا لے لے اور توڑنے سے جو نقصان ہوا ہے اس کا معاوضہ کچھ نہیں مل سکتا کہ سود ہوگا اور چاہے تو یہ کر سکتا ہے کہ چاندی کے زیور یا برتن کی قیمت سونے سے لگا کر اتنا سونا لے لے اور سونے کے برتن یا زیور کی قیمت چاندی سے لگا کر اتنی چاندی لے لے کہ جنس بدل جانے کی صورت میں سود نہ ہوگا۔<sup>(۴)</sup> (عالمگیری)

**مسئلہ ۱۹:** چاندی کی چیز پر سونے کا ملمع تھا غاصب نے ملمع دور کر دیا مالک کو اختیار ہے کہ اپنی یہی چیز لے لے اور نقصان کا معاوضہ کچھ نہیں لے سکتا اور چاہے تو غیر جنس سے اُس ملمع شدہ چیز کی قیمت کا تاوان لے لے اور اگر بیع میں یہی صورت ہوتی کہ ملمع شدہ چیز خرید کر مشتری<sup>(۵)</sup> نے اُس کے ملمع کو دور کر دیا پھر اُس کے بعد اس چیز کے کسی عیب سابق پر<sup>(۶)</sup> مطلع ہوا تو نہ چیز کو واپس کر سکتا کہ اُس نے اُس میں ایک جدید عیب پیدا کر دیا اور نہ نقصان لے سکتا کہ سود ہوگا۔<sup>(۷)</sup> (درمختار، ردالمحتار)

**مسئلہ ۲۰:** تانبے لوہے پیتل کی چیزیں اگر اپنی صنعت کی وجہ سے حدود زن سے خارج نہ ہوئی ہوں یعنی اب بھی وہ وزن سے بکتی ہوں اور اُن کو غاصب نے خراب کر ڈالا تو مالک کو اختیار ہے کہ اُسی جنس کو تاوان میں لے لے اور اس صورت میں کچھ زیادہ نہیں لے سکتا اور چاہے تو روپے پیسے سے اُس کی قیمت لے لے خرابی تھوڑی ہو یا زیادہ سب کا ایک حکم ہے۔ اور اگر حدود زن سے خارج ہو کر گنتی سے بکتی ہوں تو اگر تھوڑا نقصان ہے مالک یہی کر سکتا ہے کہ چیز اپنے پاس رکھ لے اور نقصان کا معاوضہ لے،

①..... دھاگے یا ریشم کا پھول یا گچھا۔

②..... "الفتاویٰ الہندیۃ"، کتاب الغصب، الباب الثانی فی احکام المغصوب... إلخ، ج ۵، ص ۱۲۲۔

③..... "الدرالمختار"، کتاب الغصب، ج ۹، ص ۳۲۹۔

④..... "الفتاویٰ الہندیۃ"، کتاب الغصب، الباب الثانی فی احکام المغصوب... إلخ، ج ۵، ص ۱۲۳۔

⑤..... خریدار۔ ⑥..... یعنی خریدنے سے پہلے جو عیب تھا اُس پر۔

⑦..... "الدرالمختار" و "ردالمحتار"، کتاب الغصب، مطلب: شری داراً... إلخ، ج ۹، ص ۳۲۶۔



چیز غاصب کو دے کر قیمت نہیں لے سکتا اور اگر زیادہ عیب پیدا ہو گیا ہے تو اختیار ہے کہ چیز دیدے اور قیمت لے لے یا چیز رکھ لے اور نقصان وصول کرے۔<sup>(۱)</sup> (عالمگیری)

**مسئلہ ۲۱:** جانور غصب کیا غاصب کے یہاں وہ مدت تک رہا بڑھ گیا اور اُس کی قیمت زیادہ ہو گئی مالک اپنا جانور لے لے گا اور غاصب کو کوئی معاوضہ نہیں ملے گا۔ کھیت یا باغ کو چھین کر اُس کو پانی دیا زراعت بڑھ گئی درخت میں پھل آ گئے مالک اپنا کھیت اور باغ لے لے گا اور کوئی معاوضہ نہیں دے گا۔<sup>(۲)</sup> (عالمگیری)

**مسئلہ ۲۲:** روئی غصب کر کے کتوالی یا سوت غصب کر کے کپڑا بنوا لیا مالک کپڑے یا سوت کو نہیں لے سکتا بلکہ روئی یا سوت کا تاوان لے۔<sup>(۳)</sup> (عالمگیری)

**مسئلہ ۲۳:** زمین غصب کر کے اُس میں عمارت بنالی یا درخت لگائے غاصب کو حکم دیا جائے گا کہ اپنی عمارت اوٹھالے جا اور درخت کاٹ لے اور اگر عمارت و درخت کے نکالنے میں زمین خراب ہونے کا اندیشہ ہو تو مالک زمین درخت یا عمارت کی قیمت دیدے اور یہ اس کے ہو جائیں گے۔ قیمت اس طرح دلائی جائے گی کہ دیکھا جائے تنہا زمین کی کیا قیمت ہے اور زمین کی مع عمارت یا درخت کے کیا قیمت ہے جو کچھ زیادتی ہو وہ غاصب کو دلا دی جائے۔<sup>(۴)</sup> (ہدایہ)

**مسئلہ ۲۴:** زمین غصب کر کے اُسی زمین کی مٹی سے دیوار بنوائی تو یہ دیوار بھی مالک زمین کی ہے اس کا معاوضہ غاصب کو نہیں ملے گا۔<sup>(۵)</sup> (عالمگیری)

**مسئلہ ۲۵:** لکڑی غصب کر کے چیر ڈالی وہ اب تک مالک ہی کی ملک ہے۔<sup>(۶)</sup> (درمختار)

**مسئلہ ۲۶:** لکڑی چیرنے کے لیے آ رہ عاریت لیا وہ ٹوٹ گیا اور اس نے بلا اجازت مالک اُسے جوڑوایا ٹوٹے ہوئے آ رہ کی قیمت مالک کو دے اور یہ آ رہ اسی کا ہو گیا۔<sup>(۷)</sup> (درمختار)

①....."الفتاویٰ الہندیۃ"، کتاب الغصب، الباب الثانی فی احکام المغصوب... إلخ، ج ۵، ص ۱۲۳.

②.....المرجع السابق، ص ۱۲۴.

③.....المرجع السابق.

④....."الہدایۃ"، کتاب الغصب، فصل فیما یتغیر... إلخ، ج ۲، ص ۳۰۱.

⑤....."الفتاویٰ الہندیۃ"، کتاب الغصب، الباب الثانی فی احکام المغصوب... إلخ، ج ۵، ص ۱۲۵.

⑥....."الدر المختار"، کتاب الغصب، ج ۹، ص ۳۳۲.

⑦.....المرجع السابق، ص ۳۳۳.

**مسئلہ ۲۷:** مردار کا چمڑا غصب کر کے اُسے پکالیا اگر ایسی چیز سے پکایا جس کی کوئی قیمت نہیں جب تو مالک چمڑے کو مفت لے لے گا اور اگر ایسی چیز سے پکایا جس کی کوئی قیمت ہے تو جو کچھ پکانے سے چمڑے کی قیمت میں زیادتی ہوئی غاصب کو مالک دے گا یعنی اگر یہ چمڑا مذبح کا ہوتا تو کیا قیمت ہوتی اور اب پکنے پر کیا قیمت ہے جو کچھ قیمت میں اضافہ ہو غاصب کو دے اور اگر غاصب کے پاس وہ چمڑا بغیر کسی کے فعل کے ضائع ہو گیا تو غاصب سے تاوان نہیں لیا جائے گا۔<sup>(۱)</sup> (عالمگیری)

**مسئلہ ۲۸:** دروازے کا ایک بازو تلف کر دیا یا موزے یا جوتے میں سے ایک کو تلف کر دیا تو مالک کو اختیار ہے کہ دوسرا بھی اسی کو دے کر دونوں بازو یا دونوں موزے یا دونوں جوتے کی قیمت اس سے وصول کرے اگر انگوٹھی کا حلقہ خراب کر ڈالا نگینہ باقی ہے تو صرف حلقہ ہی کا تاوان لے سکتا ہے۔<sup>(۲)</sup> (عالمگیری)

## اتلاف سے کہاں ضمان واجب ہے کہاں نہیں

**مسئلہ ۱:** انڈا توڑ دیا اندر سے گندہ نکلا یا اخروٹ توڑ دیا اندر سے خالی نکلا ضمان واجب نہیں کہ یہ مال نہیں ہے۔<sup>(۳)</sup> (عالمگیری)

**مسئلہ ۲:** چٹائی کی بناوٹ<sup>(۴)</sup> کھول ڈالی یا دروازہ کی چوکھٹ الگ کر دی یا اسی طرح کسی اور شے کی ترکیب<sup>(۵)</sup> اور بناوٹ خراب کر دی اگر اس کو پہلی حالت پر لایا جاسکتا ہے تو اُس کو حکم دیا جائے گا کہ اُسی طرح ٹھیک کر دے اور ٹھیک نہ کیا جاسکتا ہو تو اُس سے قیمت وصول کی جائے اور یہ ٹوٹی ہوئی چیز اسے دے دی جائے۔<sup>(۶)</sup> (عالمگیری)

**مسئلہ ۳:** دیوار گرا دی اور ویسی ہی بنا دی تو ضمان سے بری ہو گیا اور لکڑی کی دیوار تھی اُسی لکڑی کی بنائی بری ہو گیا اور دوسری لکڑی کی بنائی تو بری نہ ہوا ہاں اگر یہ اُس سے بہتر ہے تو بری ہو جائے گا۔<sup>(۷)</sup> (درمختار، عالمگیری)

**مسئلہ ۴:** دوسرے کی زمین سے مٹی اوٹھائی اگر وہاں مٹی کی کوئی قیمت نہیں ہے اور مٹی لے لینے سے زمین میں کوئی

①..... "الفتاویٰ الہندیہ"، کتاب الغصب، الباب الثانی فی أحكام المغصوب... إلخ، ج ۵، ص ۱۲۶.

②..... المرجع السابق، ص ۱۲۸.

③..... "الفتاویٰ الہندیہ"، کتاب الغصب، الباب الثالث فیما لایجب... إلخ، ج ۵، ص ۱۲۸.

④..... سلائی۔ ⑤..... شے کی مختلف اجزاء کو ملانا۔

⑥..... "الفتاویٰ الہندیہ"، کتاب الغصب، الباب الثالث فیما لایجب... إلخ، ج ۵، ص ۱۲۸.

⑦..... "الدر المختار"، کتاب الغصب، ج ۹، ص ۳۰۴.

و "الفتاویٰ الہندیہ"، کتاب الغصب، الباب الثالث فیما لایجب... إلخ، ج ۵، ص ۱۲۹.



نقصان بھی پیدا نہیں ہوا تو کچھ نہیں اور زمین میں نقصان ہو گیا تو نقصان کا صمان دے اور اگر مٹی کی وہاں قیمت ہے تو تاوان بہر حال ہے۔<sup>(1)</sup> (عالمگیری)

**مسئلہ ۵:** دوسرے کا گوشت بغیر اُس کے حکم کے پکا ڈالا صمان دینا ہوگا اور اگر مالک نے گوشت کو دیکھی میں رکھ کر چولہے پر چڑھا دیا اور چولہے میں لکڑیاں بھی رکھ دی تھیں اس نے اُس کے بغیر کہے لکڑیوں میں آگ دیدی اور گوشت پک گیا اس پر تاوان نہیں اسی کی مثل چار صورتیں اور ہیں۔ اول یہ کہ کسی شخص کے گےہوں بغیر اُس کے حکم کے پیس دیے تاوان دینا ہوگا اور اگر گےہوں والے نے گےہوں پینے کے لیے چکی میں ڈالے تھے اور چکی میں بیل جوڑ دیا تھا اس نے بیل کو چلا دیا اور گےہوں پس گئے تاوان نہیں۔ دوم یہ کہ دوسرے کا گھڑا اٹھایا اور ٹوٹ گیا تاوان دینا ہوگا اور گھڑے والے نے گھڑا جھکایا اور اٹھانا چاہتا تھا اس نے ہاتھ لگا دیا اور گھڑا دونوں سے چھوٹ کر گرا تاوان نہیں۔ سوم کسی کے جانور پر بوجھ لاد دیا اور جانور ہلاک ہو گیا تاوان ہے اور اگر مالک نے بوجھ لاد اٹھا اور وہ بوجھ راستہ میں گر پڑا اس نے اٹھا کر لاد دیا اور جانور ہلاک ہو گیا تاوان نہیں۔ چہارم کسی کے قربانی کا جانور ایام قربانی کے سوا دوسرے دنوں میں ذبح کیا تاوان ہے اور قربانی کے دنوں میں ذبح کر ڈالا جائز ہے اور تاوان نہیں۔ جن صورتوں میں تاوان نہیں اس کی وجہ یہ ہے کہ اگرچہ صراحۃً اجازت نہیں ہے مگر دلالت اجازت ہے اور دلالت بھی اعتبار کی جاتی ہے جبکہ صراحت کے خلاف نہ ہو۔<sup>(2)</sup> (عالمگیری)

**مسئلہ ۶:** ایک شخص نے دیوار گرانے کے لیے مزدور اکٹھے کیے تھے اس کی دیوار بلا اجازت گرا دی تاوان نہیں کہ یہاں بھی دلالت اجازت ہے۔ اس کا قاعدہ کلیہ یہ ہے کہ جو کام ایسا ہے کہ اُس میں جس سے بھی مدد لے لیں فرق نہیں ہوتا اُس میں دلالت کافی ہے اور اگر ہر شخص یکساں نہ کر سکتا ہو تو ہر شخص کے لیے اجازت نہیں ہے مثلاً بکری ذبح کر کے کھال کھینچنے کے لیے لڑکا دی تھی کوئی آیا اور اُس نے بغیر اجازت کھال کھینچی ضامن ہے۔<sup>(3)</sup> (عالمگیری)

**مسئلہ ۷:** قصاب نے بکری خریدی تھی اور بغیر اجازت کسی نے ذبح کر ڈالی صمان دینا ہوگا اور اگر قصاب نے بکری کو گرا کر اس کے ہاتھ پاؤں ذبح کرنے کے لیے باندھ رکھے تھے اور اس نے ذبح کر دی تاوان نہیں۔<sup>(4)</sup> (عالمگیری)

**مسئلہ ۸:** دوسرے کے مال کو بغیر اجازت خرچ کرنا چند موقعوں پر جائز ہے۔ مریض کے مال یعنی نقد کو اُس کا باپ یا بیٹا اوس کی ضروریات میں بغیر اجازت صرف کر سکتا ہے۔ سفر میں کوئی شخص بیمار ہو گیا یا وہ بیہوش ہو گیا اُس کے ساتھ والے اُس کی

①..... "الفتاویٰ الہندیۃ"، کتاب الغصب، الباب الثالث فیما لا یجب... إلخ، ج ۵، ص ۱۲۹.

②..... المرجع السابق.

③..... المرجع السابق.

④..... المرجع السابق.

ضروریات میں اُس کا مال صرف کر سکتے ہیں۔ مودع مودع کے مال کو اُس کے والدین پر خرچ کر سکتا ہے جبکہ ایسی جگہ ہو کہ قاضی سے اجازت حاصل نہ کر سکے۔ سفر میں کوئی شخص مر گیا اُس کے سامان کو بیچ کر تجہیز و تکفین میں صرف کر سکتے ہیں اور باقی جو رہ جائے وہ ورثہ کو دے دیں۔ مسجد کا کوئی متولی نہیں ہے اہل محلہ مسجد کی آمدنی کو لوٹے چٹائی وغیرہ ضروریات مسجد میں صرف کر سکتے ہیں۔ میت نے کسی کو وصی نہیں کیا ہے بڑے ورثہ چھوٹوں پر خرچ کر سکتے ہیں۔<sup>(۱)</sup> (ردالمحتار)

**مسئلہ ۹:** جانور چھوٹ گیا اور اُس نے کسی کا کھیت چر لیا تاوان واجب نہیں۔ بلی نے کسی کا کبوتر کھالیا تو تاوان نہیں اور اگر کبوتر یا مرغی پر بلی چھوڑی اور اُس نے اُسی وقت پکڑ لیا تاوان ہے اور کچھ دیر بعد پکڑا تو تاوان نہیں۔<sup>(۲)</sup> (عالمگیری)

**مسئلہ ۱۰:** مسلمان کے پاس شراب تھی اُسے کسی نے تلف کر دیا<sup>(۳)</sup> اس پر تاوان نہیں تلف کرنے والا مسلم ہو یا کافر اور ذمی کی شراب کسی نے تلف کی تو اُس پر تاوان ہے۔ مسلم نے تلف کی ہے تو قیمت دے اور ذمی نے تلف کی تو اُس کی مثل شراب دے۔<sup>(۴)</sup> (درمختار)

**مسئلہ ۱۱:** مسلمان نے کافر سے شراب خرید کر پی لی تو نہ صمان واجب ہے نہ ثمن۔<sup>(۵)</sup> (درمختار)

**مسئلہ ۱۲:** مسلمان کی شراب غصب کر کے سرکہ بنالیا اگر ایسی چیز ڈال کر بنایا جس کی کچھ قیمت نہیں ہے مثلاً تھوڑا سا نمک یا تھوڑے سے گیہوں تو یہ سرکہ اُسی کا ہے جس کی شراب تھی اور اگر زیادہ نمک وغیرہ ڈالا جس کی کچھ قیمت ہے تو سرکہ غاصب کا ہے اور غاصب پر تاوان بھی نہیں۔<sup>(۶)</sup> (درمختار)

**مسئلہ ۱۳:** کسی نے دوسرے کی چیز تلف کر دی مالک نے اس کو جائز رکھا کہہ دیا کہ میں نے جائز کر دیا یا میں اس پر راضی ہوں وہ صمان سے بری نہیں ہوگا یعنی مالک چاہے تو اس کہنے کے بعد بھی صمان لے سکتا ہے۔<sup>(۷)</sup> (تنویر)

**مسئلہ ۱۴:** غاصب کے پاس سے کوئی دوسرا غصب کر کے لے گیا مالک کو اختیار ہے غاصب اول سے تاوان لے یا غاصب دوم سے، اگر غاصب اول سے صمان لیا تو وہ غاصب دوم سے رجوع کرے گا اور غاصب دوم سے لیا تو وہ اول سے رجوع

①..... "ردالمحتار"، کتاب الغصب، مطلب: فیما یجوز من التصرف... إلخ، ج ۹، ص ۳۳۴.

②..... "الفتاویٰ الہندیۃ"، کتاب الغصب، الباب الثالث فیما لا یجب... إلخ، ج ۵، ص ۱۳۰.

③..... ضائع کر دیا۔

④..... "الدرالمختار"، کتاب الغصب، ج ۹، ص ۳۴۹.

⑤..... المرجع السابق، ص ۳۵۰. ⑥..... المرجع السابق، ص ۳۵۱.

⑦..... "تنویر الأبصار"، کتاب الغصب، ج ۹، ص ۳۳۱.



نہیں کر سکتا۔ یوہیں اگر غاصب نے مغضوب کو کسی کے پاس ودیعت رکھا تو مالک اس مودع سے تاوان لے سکتا ہے ایک سے ضمان لے گا تو دوسرا بری ہو جائے گا۔<sup>(۱)</sup> (عالمگیری)

**مسئلہ ۱۵:** غاصب الغاصب نے مغضوب چیز غاصب اول کے پاس واپس کر دی تاوان سے بری ہو گیا اور مغضوب چیز غاصب دوم نے ہلاک کر دی اور اُس کی قیمت غاصب اول کو دیدی اب بھی بری ہو گیا اب مالک اس سے تاوان کا مطالبہ نہیں کر سکتا مگر یہ ضرور ہے کہ مغضوب کا واپس کرنا یا اُس کی قیمت ادا کرنا معروف ہو قاضی نے اس کے متعلق فیصلہ کیا ہو یا گواہوں سے ثابت ہو یا خود مالک نے تصدیق کی ہو۔ اور اگر یہ باتیں نہ ہوں بلکہ غاصب اول نے اقرار کیا ہو کہ اُس نے چیز یا اُس کی قیمت مجھ کو دیدی ہے تو یہ اقرار محض غاصب اول کے حق میں معتبر ہے یعنی اُس کو لینے والا اقرار دیا جائے گا اصل مالک کے حق میں وہ اقرار بے کار ہے یعنی وہ اب بھی غاصب دوم سے مطالبہ کر کے ضمان وصول کر سکتا ہے مگر چونکہ غاصب اول اقرار کر چکا ہے لہذا غاصب دوم اُس سے رجوع کرے گا اور اگر غاصب اول سے مالک نے ضمان لیا تو وہ دوم سے نہیں لے سکتا کہ مغضوب یا اُس کی قیمت پانے کا اقرار کر چکا ہے۔<sup>(۲)</sup> (ردالمحتار، ردالمختار)

**مسئلہ ۱۶:** غاصب نے مغضوب کو بطور عاریت دے دیا ہے تو مالک معیر و مستعیر جس سے چاہے ضمان لے سکتا ہے جس سے لے گا وہ دوسرے سے نہیں لے سکتا ہاں اگر مستعیر نے اس چیز کو تلف کر دیا ہے اور مالک نے معیر سے ضمان لیا تو وہ مستعیر سے رجوع کر سکتا ہے۔ اور غاصب نے ہبہ کر دیا ہے اور موہوب لہ کے پاس ہلاک ہو گئی اور مالک نے اس سے ضمان لیا تو یہ واہب سے رجوع نہیں کر سکتا۔<sup>(۳)</sup> (عالمگیری)

**مسئلہ ۱۷:** غاصب نے مغضوب کو بیچ ڈالا اور مشتری کو تسلیم کر دیا اور مالک نے غاصب سے ضمان لے لیا تو بیع صحیح ہو گئی اور ثمن غاصب کا ہو گیا اور مشتری سے ضمان لیا تو بیع باطل ہو گئی مشتری غاصب سے ثمن واپس لے لے اور اگر بیع مشتری کو نہیں دی ہے تو مشتری سے ضمان نہیں لے سکتا۔<sup>(۴)</sup> (عالمگیری)

**مسئلہ ۱۸:** غاصب نے مغضوب کو رہن رکھ دیا ہے یا اجرت پر دے دیا ہے اور مالک نے مرہن یا مستاجر سے تاوان لیا تو یہ غاصب پر رجوع کریں گے، یوہیں مودع سے تاوان لیا تو وہ غاصب سے وصول کرے گا۔<sup>(۵)</sup> (ردالمختار)

①..... "الفتاویٰ الہندیۃ"، کتاب الغصب، الباب الثانی عشر فی غاصب الغاصب... إلخ، ج ۵، ص ۱۴۶.

②..... "الدرالمختار" و "ردالمحتار"، کتاب الغصب، مطلب: فی ابحاث غاصب الغاصب، ج ۹، ص ۳۳۰.

③..... "الفتاویٰ الہندیۃ"، کتاب الغصب، الباب الثانی عشر فی غاصب الغاصب... إلخ، ج ۵، ص ۱۴۶.

④..... المرجع السابق، ص ۱۴۷.

⑤..... "ردالمحتار"، کتاب الغصب، مطلب: فی ابحاث غاصب الغاصب، ج ۹، ص ۳۳۱.

**مسئلہ ۱۹:** مالک کو اختیار ہے کہ کچھ حصہ ضمان کا غاصب سے لے اور باقی غاصب الغاصب سے اور ایک سے ضمان کو اختیار کر لیا تو اب دوسرے سے نہیں لے سکتا۔<sup>(۱)</sup> (درمختار)

**مسئلہ ۲۰:** غاصب سے مغضوب کو کسی نے اس لیے لیا ہے کہ مالک کو دیدے گا مالک کے یہاں گیا وہ نہیں ملا تو یہ شخص غاصب الغاصب کے حکم میں ہے جب تک مالک کو دے نہ دے بری الذمہ نہ ہوگا۔<sup>(۲)</sup> (ردالمحتار)

**مسئلہ ۲۱:** ایک شخص نے گھوڑا غصب کیا اس سے دوسرے نے غصب کیا دوسرے کے یہاں سے مالک چورا لے گیا پھر غاصب دوم اس مالک سے زبردستی چھین لے گیا اور مالک کو اس سے مقابلہ کی طاقت نہیں ہے مالک یہ چاہتا ہے کہ غاصب اول سے مطالبہ کرے اب یہ نہیں ہو سکتا کیونکہ جب اُس کی چیز اُس کو مل گئی کسی طرح سے بھی ملی غاصب بری ہو گیا۔<sup>(۳)</sup> (عالمگیری)

**مسئلہ ۲۲:** غاصب نے مغضوب کو بیع کر دیا اور مالک نے اس بیع کو جائز کر دیا بیع صحیح ہو جائے گی بشرطیکہ وقت اجازت بائع یعنی غاصب اور مشتری و مغضوب سب موجود ہوں ہلاک نہ ہوئے ہوں اور یہ اجازت مقدمہ دائر کرنے سے قبل ہو۔<sup>(۴)</sup> (عالمگیری)

**مسئلہ ۲۳:** غاصب نے مغضوب کو بیع کر دیا پھر خود غاصب اس چیز مغضوب کا مالک ہو گیا کہ مالک سے خرید لی یا اُس نے اسے ہبہ کر دی یا میراث میں یہ چیز اسے ملی تو وہ پہلی بیع جو اس نے کی تھی باطل ہو گئی۔<sup>(۵)</sup> (ہدایہ)

**مسئلہ ۲۴:** شہر یا گاؤں میں آگ لگ گئی بجھانے کے لیے کسی کی دیوار یا مکان پر چڑھا اور اس کے چڑھنے سے عمارت کو نقصان پہنچا کوئی چیز ٹوٹ گئی یا دیوار گر گئی اس کا تاوان واجب نہیں۔<sup>(۶)</sup> (درمختار)

**مسئلہ ۲۵:** کسی کے مکان میں بغیر اجازت مالک داخل ہونا جائز نہیں مگر بضرورت مثلاً اس کا کپڑا اڑ کر اُس مکان میں چلا گیا اور معلوم ہے کہ اگر مالک مکان سے کہہ دے گا تو وہ لے لے گا اسے نہیں دے گا مگر اچھے لوگوں سے یہ کہہ دے کہ محض اس غرض سے مکان میں گھسنا چاہتا ہے اور اگر مالک سے اندیشہ نہیں ہے تو جانے کی ضرورت نہیں مالک سے کہہ دے کہ کپڑا لا کر

①..... "الدرالمختار"، کتاب الغصب ج ۹، ص ۳۳۰.

②..... "ردالمحتار"، کتاب الغصب، مطلب: فی اباحت غاصب الغاصب، ج ۹، ص ۳۳۱.

③..... "الفتاویٰ الہندیہ"، کتاب الغصب، الباب الثانی عشر فی غاصب الغاصب... إلخ، ج ۵، ص ۱۴۸.

④..... "الفتاویٰ الہندیہ"، کتاب الغصب، الباب الرابع عشر فی المتفرقات، ج ۵، ص ۱۴۹، ۱۵۰.

⑤..... "الفتاویٰ الہندیہ"، کتاب البیوع، الباب التاسع فیما یجوز بیعه... إلخ، الفصل الثالث، ج ۳، ص ۱۱۱.

⑥..... "الدرالمختار"، کتاب الغصب، ج ۹، ص ۳۳۳.



دیدے۔ دوسری صورت یہ ہے کہ کوئی اچکا اس کی چیز لے کر کسی کے مکان میں گھس گیا یہ اُس سے لینے کے لیے اُس کے پیچھے جاسکتا ہے۔<sup>(۱)</sup> (درمختار، ردالمختار)

**مسئلہ ۲۶:** ایک شخص نے قبر کھودوائی تھی دوسرے نے اپنی میت اُس میں دفن کر دی اگر یہ زمین پہلے شخص کی مملوک ہے تو وہ قبر کھود کر میت نکلا سکتا ہے یا زمین کو برابر کر کے اُس کو کام میں لاسکتا ہے اور میت کی توہین کرنے والا یہ نہیں ہے۔ بلکہ حقیقت میت کی توہین اُس نے کی کہ بغیر اجازت پر اُن کی زمین میں دفن کر دی۔ اور اگر وہ زمین مباح یا وقف ہے تو نہ میت کو نکال سکتا ہے نہ زمین کو برابر کر سکتا ہے قبر کھودنے کی اجرت لے سکتا ہے۔<sup>(۲)</sup> (درمختار)

**مسئلہ ۲۷:** غاصب<sup>(۳)</sup> نے مغضوب چیز کو غائب کر دیا پتا نہیں چلتا کہ کہاں ہے مالک کو اختیار ہے کہ صبر کرے اور چیز ملنے کا انتظار کرے اور چاہے تو غاصب سے ضمان لے اگر غاصب سے ضمان لے لیا تو چیز غاصب کی ہوگئی اور غاصب کی یہ ملکِ ملک مستند ہے یعنی اگر چہ ملک کا حکم اس وقت دیا جائے گا مگر یہ ملک وقتِ غصب سے شمار ہوگی اور اس چیز میں جو زوائد متصّل ہوئے غاصب ان کا بھی مالک ہے<sup>(۴)</sup> اور زوائد منفصلہ<sup>(۵)</sup> کا مالک نہیں جیسے درخت میں پھل اور جانوروں میں بچے۔<sup>(۶)</sup> (ہدایہ، عنایہ)

**مسئلہ ۲۸:** اُس چیز کی قیمت کیا ہے اگر اس میں اختلاف ہے تو گواہ مالک کے معتبر ہیں اور گواہ نہ ہوں تو غاصب جو کہتا ہے قسم کے ساتھ اس کا قول معتبر ہے۔<sup>(۷)</sup> (ہدایہ، درمختار)

**مسئلہ ۲۹:** غاصب اگر یہ کہتا ہے کہ اس کی قیمت کیا ہے میں نہیں جانتا تو اُسے مجبور کیا جائے گا کہ بتائے اور نہیں

①..... "الدر المختار" و "ردالمختار"، کتاب الغصب، مطلب: فیما یحوز فیہ... إلخ، ج ۹، ص ۳۳۳.

②..... "الدر المختار"، کتاب الغصب، ج ۹، ص ۳۳۳.

③..... غصب کرنے والا۔

④..... یعنی ایسی زیادتیاں جو اس چیز کے ساتھ متصل ہوں وہ بھی غاصب کی ملکیت شمار ہوں گی۔

⑤..... چیز میں ایسی زیادتی جو اس کے ساتھ متصل نہ ہو۔

⑥..... "الہدایہ"، کتاب الغصب، فصل، ج ۲، ص ۳۰۲.

و "العنایہ" علی "فتح القدیر"، کتاب الغصب، فصل، ج ۸، ص ۲۷۲.

⑦..... "الہدایہ"، کتاب الغصب، فصل، ج ۲، ص ۳۰۲.

و "الدر المختار"، کتاب الغصب، فصل فی مسائل متفرقة، ج ۹، ص ۳۳۷.

بتاتا تو جو کچھ مالک کہتا ہے اُس پر غاصب کو قسم دی جائے یعنی قسم کھائے کہ یہ قیمت نہیں ہے جو مالک کہتا ہے اگر قسم کھانے سے انکار کرتا ہے تو مالک جو کچھ کہتا ہے دینا ہوگا اور قسم کھا گیا تو مالک کو قسم کھانی ہوگی کہ جو کچھ میں نے قیمت بیان کی وہی ہے۔<sup>(۱)</sup> (درمختار، ردالمحتار)

**مسئلہ ۳۰:** شے مغضوب صمان لینے کے بعد ظاہر ہوگئی تو مالک کو اختیار ہے کہ صمان جو لے چکا ہے واپس کر دے اور اپنی چیز لے لے اور چاہے تو صمان کو نافذ کر دے یہ اُس صورت میں ہے کہ قیمت وہ لی گئی جو غاصب نے بتائی ہے اور غاصب کو اختیار نہیں ہے اور اگر قیمت وہ دلائی گئی ہے جو مالک نے بتائی یا مالک نے گواہوں سے ثابت کی ہے یا غاصب پر قسم دی گئی اس نے قسم کھانے سے انکار کر دیا ہے تو ان صورتوں میں مالک اس چیز کو نہیں لے سکتا۔<sup>(۲)</sup> (ہدایہ، عنایہ)

**مسئلہ ۳۱:** مغضوب میں جو زیادت منفصلہ پیدا ہوئی مثلاً جانور کا دودھ، درخت کے پھل، یہ غاصب کے پاس بمنزلہ امانت ہے اگر غاصب نے اُس میں تعدی کی، ہلاک کر ڈالی، خرچ کر ڈالی یا مالک نے طلب کی اور غاصب نے نہیں دی جب تو صمان واجب ہوگا ورنہ ان کا صمان واجب نہیں۔<sup>(۳)</sup> (درمختار)

**مسئلہ ۳۲:** طبلہ<sup>(۴)</sup>، سارنگی<sup>(۵)</sup>، ستار<sup>(۶)</sup>، یکتارا<sup>(۷)</sup>، دوتارا<sup>(۸)</sup>، ڈھول اور ان کے علاوہ دوسری قسم کے باجے کسی نے توڑ ڈالے توڑنے والے کو تاوان دینا ہوگا مگر تاوان میں باجے کی قیمت نہیں دی جائے گی بلکہ اس قسم کی لکڑی گھدی ہوئی باجے کے سوا اگر کسی جائز کام میں آئے اُس کی جو قیمت ہو وہ دی جائے یہ امام اعظم رضی اللہ تعالیٰ عنہ کا قول ہے مگر صاحبین کے قول پر فتویٰ ہے وہ یہ کہ توڑنے والے پر کچھ بھی تاوان واجب نہیں بلکہ ان کی بیع بھی جائز نہیں اور یہ اختلاف اُسی صورت میں ہے جب وہ لکڑی کسی کام میں آسکتی ہو ورنہ بالاتفاق تاوان نہیں اور اگر امام کے حکم سے توڑے ہوں تو بالاتفاق تاوان واجب نہیں اور یہ اختلاف اُس میں ہے کہ وہ باجے ایسے شخص کے نہ ہوں جو گاتا بجاتا ہو

①..... "الدرالمختار" و "ردالمحتار"، کتاب الغصب، فصل فی مسائل متفرقة، ج ۹، ص ۳۳۸.

②..... "الهدایة"، کتاب الغصب، فصل، ج ۲، ص ۳۰۲، ۳۰۳.

و "العناية"، علی "فتح القدیر"، کتاب الغصب، فصل، ج ۸، ص ۲۷۳.

③..... "الدرالمختار"، کتاب الغصب، فصل فی مسائل متفرقة، ج ۹، ص ۳۴۱.

④..... ایک قسم کا ایک رُخا ڈھول۔ ⑤..... ایک قسم کا ساز جس میں تار لگے ہوئے ہوتے ہیں اسے گز سے بجایا جاتا ہے۔

⑥..... ایک قسم کا ساز جسے مضراب (ستار بجانے کے لئے استعمال ہونے والا ایک چھوٹا سا آلہ) سے بجایا جاتا ہے۔

⑦..... ایک قسم کا باجا جس میں ایک تار لگا ہوتا ہے۔ ⑧..... ایک قسم کی چھوٹی سارنگی جس میں دوتار ہوتے ہیں۔



اور گویے کے ہوں تو بھی بالاتفاق تاوان واجب نہیں۔<sup>(1)</sup> (ہدایہ، درمختار، ردالمحتار)

**مسئلہ ۳۳:** شطرنج، گنجفہ<sup>(2)</sup>، چوسر<sup>(3)</sup>، تاش وغیرہ ناجائز کھیل کی چیزیں تلف کر دیں ان کا بھی تاوان واجب نہیں۔<sup>(4)</sup> (عالمگیری)

**مسئلہ ۳۴:** طبل غازی کو توڑ ڈالا یا وہ دف جس کو شادیوں میں بجانا جائز ہے اسے توڑا یا چھوٹے بچوں کے تاشے باجے توڑ ڈالے تو ان کا تاوان ہے۔<sup>(5)</sup> (درمختار، عالمگیری)

**مسئلہ ۳۵:** بولنے والے کبوتر یا فاختہ کو تلف کیا تو تاوان میں وہ قیمت لی جائے گی جو بولنے والے کی ہے اسی طرح بعض کبوتر خوبصورت ہوتے ہیں اس کی وجہ سے اُن کی قیمت زیادہ ہوتی ہے تو تاوان میں یہی قیمت لی جائے گی اور اُڑنے والے کبوتروں میں وہ قیمت لگائی جائے گی جو نہ اُڑنے والے کی ہے۔<sup>(6)</sup> (عالمگیری)

**مسئلہ ۳۶:** سینگ والا مینڈھا جو لڑایا جاتا ہے یا اصیل مرغ جس کو لڑاتے ہیں ان میں وہ قیمت لگائی جائے گی جو نہ لڑنے والوں کی ہے کیونکہ ان کا لڑنا حرام ہے قیمت میں اس کا اعتبار نہیں کیا جائے گا۔<sup>(7)</sup> (عالمگیری) یوہیں تیتیر، بٹیر وغیرہ لڑاتے ہیں اور اس کی وجہ سے انھیں بہت داموں میں خریدتے بیچتے ہیں ان کے اتلاف میں وہی قیمت لی جائے گی جو گوشت کھانے کے تیتیر بٹیر کی ہو۔

**مسئلہ ۳۷:** درخت میں چھوٹے چھوٹے پھل ہیں جو اس وقت کسی کام کے نہیں جیسے امرود کے ابتدائی پھل وہ تلف کر ڈالے تو یہ نہیں خیال کیا جائے گا کہ ان کی کچھ قیمت نہیں ہے بلکہ تاوان لیا جائے گا اور دیکھا جائے گا کہ تنہا درخت کی کیا قیمت ہے اور درخت مع پھل کی کیا قیمت ہے جو زیادتی قیمت میں ہو وہ نقصان کرنے والے سے لی جائے۔ یوہیں اگر درخت میں

①..... "الهدایة"، کتاب الغصب، فصل فی غصب مالا یتقدم، ج ۲، ص ۳۰۷.

و "الدرالمختار" و "ردالمحتار"، کتاب الغصب، مطلب: فی ضمان... إلخ، ج ۹، ص ۳۵۲.

②..... ایک قسم کا کھیل جس میں 96 گول پتے اور تین کھلاڑی ہوتے ہیں۔

③..... ایک قسم کا کھیل جو سات کوڑیوں سے کھیلا جاتا ہے اس کی بساط کے چار حصے ہوتے ہیں اور ہر حصے میں نو خانے ہوتے ہیں۔

④..... "الفتاویٰ الہندیۃ"، کتاب الغصب، الباب الرابع فی کیفیۃ الضمان، ج ۵، ص ۱۳۱.

⑤..... "الدرالمختار"، کتاب الغصب، فصل فی مسائل متفرقة، ج ۹، ص ۳۵۴.

و "الفتاویٰ الہندیۃ"، کتاب الغصب، الباب الرابع فی کیفیۃ الضمان، ج ۵، ص ۱۳۱.

⑥..... "الفتاویٰ الہندیۃ"، کتاب الغصب، الباب الرابع فی کیفیۃ الضمان، ج ۵، ص ۱۳۱.

⑦..... المرجع السابق.

کلیاں نکلی ہیں اور کسی نے ان کو جھاڑ کر گرا دیا تو یہاں بھی اُسی صورت سے تاوان لیا جائے گا۔<sup>(۱)</sup> (عالمگیری)

**مسئلہ ۳۸:** کسی شخص نے خاص کوئیں میں نجاست ڈالی تو اوس سے تاوان لیا جائے گا۔ اور عام کوئیں میں ڈالی تو اسے حکم ہوگا کہ کوئیں کو پاک کرے۔<sup>(۲)</sup> (عالمگیری)

**مسئلہ ۳۹:** علی بن عاصم رحمہ اللہ تعالیٰ کہتے ہیں میں نے امام اعظم رضی اللہ تعالیٰ عنہ سے سوا ل کیا کہ ایک شخص کا ایک روپیہ دوسرے کے دو روپے میں مل گیا اُس کے پاس سے دو روپے جاتے رہے ایک باقی ہے اور معلوم نہیں یہ کس کا روپیہ ہے اس کا کیا حکم ہے امام نے فرمایا وہ جو باقی ہے اُس میں سے ایک تہائی ایک روپیہ والے کی ہے اور دو تہائیاں دو روپے والے کی۔ علی بن عاصم کہتے ہیں اس کے بعد میں ابن شبرمہ رحمہ اللہ تعالیٰ سے ملا اور ان سے بھی یہی سوا ل کیا اُنھوں نے کہا تم نے اس کو کسی اور سے بھی پوچھا ہے میں نے کہا ہاں ابو حنیفہ رحمۃ اللہ تعالیٰ علیہ سے پوچھا ہے ابن شبرمہ نے کہا اُنھوں نے یہ جواب دیا ہوگا میں نے کہا ہاں۔ ابن شبرمہ نے کہا اُنھوں نے غلط جواب دیا اس لیے کہ دو روپے جو گم ہو گئے اون میں ایک تو یقیناً اُس کا ہے جس کے دو روپے تھے اور ایک میں احتمال ہے کہ اُس کا ہو یا ایک روپیہ والے کا ہو اور جو باقی ہے اس میں بھی احتمال ہے کہ دو روپے والے کا ہو یا ایک والے کا دونوں برابر کا احتمال رکھتے ہیں لہذا نصف نصف دونوں بانٹ لیں۔ کہتے ہیں مجھے ابن شبرمہ کا جواب بہت پسند آیا پھر میں امام اعظم (رضی اللہ تعالیٰ عنہ) سے ملا اور ان سے کہا کہ اس مسئلہ میں آپ کے خلاف جواب ملا ہے امام (رضی اللہ تعالیٰ عنہ) نے فرمایا کیا تم ابن شبرمہ (رحمۃ اللہ تعالیٰ علیہ) کے پاس گئے تھے میں نے کہا ہاں۔ فرمایا اُنھوں نے تم سے یہ کہا ہے وہ سب باتیں بیان کر دیں میں نے کہا ہاں۔ فرمایا کہ جب تینوں روپے مل گئے اور امتیاز باقی نہ رہا تو ہر روپیہ میں دونوں شریک ہو گئے ایک والے کی ایک تہائی اور دو روپے والے کی دو تہائیاں پھر جب دو گم ہو گئے تو دونوں کی شرکت کے دو روپے گم ہوئے اور جو باقی ہے یہ بھی دونوں کی شرکت کا ہے کہ ایک تہائی ایک کی اور دو تہائیاں دوسرے کی۔<sup>(۳)</sup> (جوہرہ)

**مسئلہ ۴۰:** ایک شخص نے دوسرے سے کہا اس بکری کو ذبح کر دو اوس نے ذبح کر دی اور بکری اوس کی نہ تھی جس نے ذبح کرنے کو کہا تھا تو ذبح کرنے والے کو تاوان دینا ہوگا او سے یہ بات کہ بکری دوسرے کی ہے معلوم ہو یا نہ ہو دونوں کا ایک حکم ہے ہاں یہ فرق ہے کہ اگر معلوم نہیں ہے تو کہنے والے سے رجوع کر سکتا ہے اور معلوم ہو تو رجوع بھی نہیں کر سکتا۔<sup>(۴)</sup> (عالمگیری)

①..... "الفتاویٰ الہندیۃ"، کتاب الغصب، الباب الرابع فی کیفیۃ الضمان، ج ۵، ص ۱۳۱.

②..... المرجع السابق، ص ۱۳۲.

③..... "الجوہرۃ النیرۃ"، کتاب الغصب، الجزء الأول، ص ۴۴۶.

④..... "الفتاویٰ الہندیۃ"، کتاب الغصب، الباب التاسع فی الأمر بالاتلاف... إلخ، ج ۵، ص ۱۴۲.



**مسئلہ ۴۱:** کسی نے کہا میرے اس کپڑے کو پھاڑ کر پانی میں ڈال آؤ اُس نے ایسا ہی کیا تو اُس پر تاوان نہیں مگر گنہگار ہے۔<sup>(۱)</sup> (عالمگیری)

**مسئلہ ۴۲:** زمین غصب کر کے اُس میں کوئی چیز بوئی مالک نے کھیت جوت کر کوئی اور چیز بودی مالک کو تاوان نہیں دینا ہوگا۔<sup>(۲)</sup> (عالمگیری)

**مسئلہ ۴۳:** دوسرے کی زمین میں بغیر اجازت کاشت کی مالک نے کہا تم نے ایسا کیوں کیا میرا کھیت واپس دو بونے والے نے کہا اتنے ہی بیج مجھے دے دو اور میں اجرت کے طور پر کام کروں گا یا یہ کہ جو کچھ کھیت میں ہو نصف میرا اور نصف تمہارا مالک زمین نے بیج دے دیے پیداوار مالک زمین لے گا اور اس کو اجرت مثل دے گا۔<sup>(۳)</sup> (عالمگیری)

**مسئلہ ۴۴:** درخت کی شاخ دوسرے کی دیوار پر آگئی اس کو اپنی دیوار کے نقصان پہنچ جانے کا اندیشہ ہے مالک درخت سے کہہ دے کہ شاخ کاٹ ڈالو ورنہ میں خود کاٹ ڈالوں گا اگر مالک نے کاٹ دی فبہا ورنہ یہ کاٹ ڈالے اس پر تاوان واجب نہیں کہ مالک کا خاموش رہنا رضامندی کی دلیل ہے اور اگر مالک درخت سے بغیر کہے کاٹ ڈالی تو تاوان واجب ہوگا۔<sup>(۴)</sup> (عالمگیری)

**مسئلہ ۴۵:** دو انڈے غصب کئے ایک کو مرغی کے نیچے رکھ دیا اور دوسرے کو اس نے نہیں رکھا بلکہ مرغی آپ سیتی رہی<sup>(۵)</sup> اور دونوں سے بچے ہوئے تو دونوں غاصب کے ہیں اور غاصب سے دو انڈے تاوان میں لیے جائیں گے اور اگر غصب نہ کیے ہوتے بلکہ اس کے پاس ودیعت ہوتے تو جس انڈے کو مرغی نے خودی کر بچہ نکالا وہ مودع کا ہوتا اور جس کو مرغی کے نیچے رکھا وہ مودع کا ہوتا اور اس انڈے کا تاوان دینا ہوتا۔<sup>(۶)</sup> (عالمگیری)

**مسئلہ ۴۶:** تنور میں اتنی لکڑیاں ڈال دیں کہ تنور اُن کا متحمل نہ تھا شعلہ اوٹھا اور وہ مکان جلا اور پروس کا مکان بھی جل گیا اس مکان کا تاوان دینا ہوگا۔<sup>(۷)</sup> (عالمگیری)

①....."الفتاویٰ الہندیۃ"، کتاب الغصب، الباب التاسع فی الأمر بالاتلاف... إلخ، ج ۵، ص ۱۴۳.

②.....المرجع السابق، الباب العاشر فی زراعة الأرض المغصوبة، ج ۵، ص ۱۴۴. ③.....المرجع السابق.

④....."الفتاویٰ الہندیۃ"، کتاب الغصب، الباب الرابع عشر فی المتفرقات، ج ۵، ص ۱۵۰.

⑤.....مرغی خود انڈوں پر بچے نکالنے کے لیے بیٹھتی رہی۔

⑥....."الفتاویٰ الہندیۃ"، کتاب الغصب، الباب الرابع عشر فی المتفرقات، ج ۵، ص ۱۵۱.

⑦.....المرجع السابق، ص ۱۵۲.

**مسئلہ ۴۷:** ایک شخص کا دامن دوسرے شخص کے نیچے دبا ہوا تھا دامن والے کو خبر نہ تھی وہ اوٹھا اور دامن پھٹ گیا آدھا تاوان اس پر واجب ہے جس نے دبا رکھا تھا۔<sup>(۱)</sup> (خانہ)

**مسئلہ ۴۸:** دلال کو بیچنے کے لیے چیز دی تھی دلال کو معلوم ہوا کہ یہ چیز چوری کی ہے، جس نے دی اُسے واپس کر دی مالک نے دلال سے اپنی چیز مانگی اس نے کہا جس نے مجھے دی تھی اُس کو دے دی دلال بری ہو گیا۔<sup>(۲)</sup> (عالمگیری)

**مسئلہ ۴۹:** دائن نے مدیون کے سر سے پگڑی اتار لی اور یہ کہا کہ جب میرا روپیہ لاؤ گے تمہاری پگڑی دے دوں گا وہ جب روپیہ لایا تو پگڑی ضائع ہو گئی تھی تو اس کے لیے غصب کا حکم نہیں ہے بلکہ رہن کا حکم ہے کہ مرہون چیز ہلاک ہونے پر جو کیا جاتا ہے یہاں بھی کیا جائے گا۔<sup>(۳)</sup> (عالمگیری)

**مسئلہ ۵۰:** ایک کا جانور دوسرے کے گھر میں گھس گیا گھر میں سے نکالنا جانور کے مالک کا کام ہے۔ اور پرند کسی کے کونین میں گر کر مر گیا تو کونین سے اُس کو نکالنا پرند کے مالک کا کام ہے کو آں صاف کرانا اُس کے ذمہ نہیں۔<sup>(۴)</sup> (عالمگیری)

**مسئلہ ۵۱:** تربز غصب کیا اور اُس میں سے ایک کھانپ کاٹ لی تو تربز مالک ہی کا ہے اور سب کھانپیں کاٹ ڈالیں تو مالک کی ملک جاتی رہی۔<sup>(۵)</sup> (عالمگیری)

**مسئلہ ۵۲:** ایک مکان میں بہت لوگ جمع تھے صاحب خانہ کا آئینہ اوٹھا کر ایک نے دیکھا اُس نے دوسرے کو دے دیا یکے بعد دیگرے سب دیکھتے رہے اور آئینہ ٹوٹ گیا کسی سے تاوان نہیں لیا جائے گا کہ ایسی چیزوں کے استعمال کی عادت اجازت ہوا کرتی ہے۔<sup>(۶)</sup> (عالمگیری)

**مسئلہ ۵۳:** ایک نے کسی کی ٹوپی اتار کر دوسرے کے سر پر رکھ دی اُس نے اپنے سر سے اتار کر ڈال دی پھر وہ ٹوپی ضائع ہو گئی اگر اُس نے ٹوپی والے کے سامنے پھینکی ہے کہ اگر وہ لینا چاہے تو لے سکتا ہے تو کسی پر تاوان نہیں ورنہ تاوان ہے دونوں میں سے جس سے چاہے تاوان وصول کر سکتا ہے۔ یوہیں ایک شخص نماز پڑھ رہا تھا اُس کے سر سے ٹوپی گر گئی اُس کو کسی نے وہاں سے ہٹا دیا اور وہاں سے چور لے گیا اگر ایسی جگہ ہٹا کر رکھی کہ مُصلیٰ لینا چاہے تو ہاتھ بڑھا کر لے سکتا ہے تو ہٹانے والے پر تاوان نہیں اور اگر دور رکھی تو تاوان ہے۔<sup>(۷)</sup> (عالمگیری)

①....."الفتاویٰ الخانیة"، کتاب الغصب، فصل فیما یصیر بہ المرء غاصباً و ضامناً، ج ۲، ص ۲۶۲.

②....."الفتاویٰ الہندیة"، کتاب الغصب، الباب الرابع عشر فی المتفرقات، ج ۵، ص ۱۵۴.

③.....المرجع السابق، ص ۱۵۵. ④.....المرجع السابق. ⑤.....المرجع السابق.

⑥.....المرجع السابق، ص ۱۵۸. ⑦.....المرجع السابق، ص ۱۵۹.



## شفعہ کا بیان

**حدیث ۱:** صحیح بخاری میں ابورافع رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم نے فرمایا: ”پروسی کو شفعہ کرنے کا حق ہے۔“ (1)

**حدیث ۲:** امام احمد و ترمذی و ابوداؤد و ابن ماجہ و دارمی جابر رضی اللہ تعالیٰ عنہ سے روایت کرتے ہیں کہ رسول اللہ صلی اللہ تعالیٰ علیہ وسلم نے فرمایا: ”پروسی کو شفعہ کرنے کا حق ہے اس کا انتظار کیا جائے گا اگرچہ وہ غائب ہو جبکہ دونوں کا راستہ ایک ہو۔“ (2)

**حدیث ۳:** ترمذی نے ابن عباس رضی اللہ تعالیٰ عنہما سے روایت کی کہ نبی صلی اللہ تعالیٰ علیہ وسلم نے فرمایا: ”شریک شفیع ہے اور شفعہ ہر شے میں ہے۔“ (3)

**حدیث ۴:** صحیح مسلم میں جابر رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے فیصلہ فرمادیا کہ شفعہ ہر شرکت کی چیز میں ہے جو تقسیم نہ کی گئی ہو مکان ہو یا باغ ہو۔ اُسے یہ حلال نہیں کہ شریک کو بغیر خبر کیے بیچ ڈالے خبر کرنے پر وہ چاہے تولے اور چاہے چھوڑ دے اور اگر بغیر خبر کیے اُس نے بیچ ڈالا تو وہ حقدار ہے۔ (4)

**حدیث ۵:** صحیح بخاری میں جابر رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم نے فیصلہ کیا کہ شفعہ ہر غیر منقسم چیز میں ہے اور جب حدود واقع ہو گئے اور راستے پھیر دیے گئے یعنی تقسیم کر کے ہر ایک کا راستہ جدا کر دیا گیا تو اب شفعہ نہیں یعنی شرکت کی وجہ سے جو شفعہ تھا وہ اب نہیں۔ (5)

**حدیث ۶:** صحیح بخاری میں عمرو بن شرید سے مروی ہے کہتے ہیں میں سعد بن ابی وقاص رضی اللہ تعالیٰ عنہ کے پاس کھڑا تھا اتنے میں ابورافع رضی اللہ تعالیٰ عنہ آئے اور یہ کہا کہ سعد تمہارے دار میں جو میرے دو مکان ہیں اُنھیں خرید لو اُنھوں نے کہا میں نہیں خریدوں گا مسود بن مخوّمہ رضی اللہ تعالیٰ عنہ نے کہا واللہ تم کو خریدنا ہو گا سعد رضی اللہ تعالیٰ عنہ نے کہا واللہ میں چار ہزار درہم سے زیادہ نہیں دوں گا اور وہ بھی باقسط ابورافع رضی اللہ تعالیٰ عنہ نے کہا۔ مجھے پانسوا شرفیاں مل رہی ہیں

① ..... ”صحیح البخاری“، کتاب الشفعة... إلخ، باب عرض الشفعة على صاحبها قبل البيع، الحديث: ۲۲۵۸، ج ۲، ص ۶۱.

② ..... ”جامع الترمذی“، کتاب الأحكام، باب ماجاء في الشفعة للغائب، الحديث: ۱۳۷۴، ج ۳، ص ۸۳.

③ ..... ”جامع الترمذی“، کتاب الأحكام، باب ماجاء ان الشريك شفيع، الحديث: ۱۳۷۶، ج ۳، ص ۸۴.

④ ..... ”صحیح مسلم“، کتاب المساقاة... إلخ، باب الشفعة، الحديث: ۱۳۳، ۱۳۴- (۱۶۰۸)، ص ۸۶۸.

⑤ ..... ”صحیح البخاری“، کتاب الشفعة... إلخ، باب الشفعة فيما لم يقسم... إلخ، الحديث: ۲۲۵۷، ج ۲، ص ۶۱.

اور اگر میں نے رسول اللہ صلی اللہ تعالیٰ علیہ وسلم سے یہ سنا نہ ہوتا کہ پروسی کو قرب کی وجہ سے حق ہوتا ہے تو چار ہزار میں نہیں دیتا جبکہ پانسو دینار مجھے مل رہے ہیں یہ کہہ کر ان کو چار ہزار میں دے دیا۔<sup>(۱)</sup>

## مسائل فقہیہ

غیر منقول جائیداد کو کسی شخص نے جتنے میں خریدا اتنے ہی میں اُس جائیداد کے مالک ہونے کا حق جو دوسرے شخص کو حاصل ہو جاتا ہے اس کو شفعہ کہتے ہیں۔ یہاں اس کی ضرورت نہیں کہ مشتری اس پر راضی ہو جب ہی شفعہ کیا جائے وہ راضی ہو یا ناراض بہر صورت جو حق دار ہے لے سکتا ہے۔ جس شخص کو یہ حق حاصل ہے اس کو شفیع کہتے ہیں۔ مشتری نے مثلی چیز کے عوض میں جائیداد خریدی ہے مثلاً روپے اشرفی پیسے کے عوض میں ہے تو اُس کی مثل دے کر شفیع لے لے گا اور اگر قیمتی چیز ثمن ہے تو اُس کی جو کچھ قیمت ہے وہ دے گا۔

**مسئلہ ۱:** شفعہ وہ شخص کر سکتا ہے جس کی ملک جائیداد مبیعہ سے متصل ہے خواہ اُس جائیداد میں شفیع کی شرکت ہو یا اس کا جوار (پروس) ہو۔<sup>(۲)</sup> (در مختار)

**مسئلہ ۲:** شفعہ کے شرائط حسب ذیل ہیں۔ (۱) جائیداد کا انتقال عقد معاوضہ کے ذریعہ سے ہو یعنی بیع یا معنی بیع میں ہو۔ معنی بیع مثلاً جائیداد کو بدل صلح قرار دیا یعنی اُس کو دے کر صلح کی ہو اور اگر انتقال میں یہ دونوں باتیں نہ ہوں تو شفعہ نہیں ہو سکتا مثلاً ہبہ، صدقہ، میراث، وصیت کی رو سے جائیداد حاصل ہوئی تو اُس پر شفعہ نہیں ہو سکتا۔ ہبہ بشرط العوض میں اگر دونوں جانب سے تقابض بدلیں ہو گیا تو شفعہ ہو سکتا ہے۔ اور اگر ہبہ میں عوض کی شرط نہ تھی مگر موہوب لہ نے عوض دے دیا مثلاً زید نے عمرو کو ایک مکان ہبہ کر دیا اور عمرو نے زید کو اُس کے عوض میں مکان ہبہ کیا تو دونوں میں سے کسی پر شفعہ نہیں ہو سکتا۔<sup>(۳)</sup> (عالمگیری)

(۲) بیع عقار یعنی جائیداد غیر منقولہ ہو منقولات میں شفعہ نہیں ہو سکتا۔ (۳) بائع کی ملک زائل ہو لہذا اگر بائع کو اختیار شرط ہو تو شفعہ نہیں ہو سکتا جب وہ اپنا اختیار شرط ساقط کر دے گا تب ہو سکے گا۔ اور مشتری کو اختیار ہو تو شفعہ ہو سکتا ہے۔ (۴) بائع کا حق بھی زائل ہو گیا ہو یعنی بیع کے واپس لینے کا اُسے حق نہ ہو لہذا مشتری نے بیع فاسد کے ذریعہ سے جائیداد بیچی تو شفعہ نہیں ہو سکتا۔ ہاں اگر مشتری نے اس جائیداد کو بیع صحیح کے ذریعہ فروخت کر ڈالا تو اب شفعہ ہو سکتا ہے اور اس شفعہ کو اگر بیع ثانی پر بنا کرے تو بیع ثانی

① ..... "صحیح البخاری"، کتاب الشفعة... إلخ، باب عرض الشفعة... إلخ، الحدیث: ۲۲۵۸، ج ۲، ص ۶۱.

② ..... "الدر المختار"، کتاب الشفعة، ج ۹، ص ۳۶۲.

③ ..... "الفتاویٰ الہندیہ"، کتاب الشفعة، الباب الأول فی تفسیرہا... إلخ، ج ۵، ص ۱۶۰.



کا جو کچھ ثمن ہے اُس کے ساتھ لے گا اور اگر بیع اول پر بنا کرے تو مشتری کے قبضہ کرنے کے دن جو اُس کی قیمت تھی وہ دینی ہوگی۔ (۵) جس جائداد کے ذریعہ سے اس جائداد پر شفعہ کرنے کا حق حاصل ہوا ہے وہ اس وقت شفعہ کی ملک میں ہو یعنی جبکہ مشتری نے اس شفعہ والی جائداد کو خریدا لہذا اگر وہ مکان شفعہ کے کرایہ میں ہو یا عاریت کے طور پر اس میں رہتا ہے تو شفعہ نہیں کر سکتا یا اس مکان کو اس نے پہلے ہی بیع کر دیا ہے تو اب شفعہ نہیں کر سکتا۔ (۶) شفعہ نے اس بیع سے نہ صراحۃً رضامندی ظاہر کی ہو نہ دلالت۔ (۱)

**مسئلہ ۳:** دو منزلہ مکان ہے اُس کی دونوں منزل میں شفعہ ہو سکتا ہے مثلاً اگر صرف بالا خانہ فروخت ہوا تو شفعہ ہو سکتا ہے اگرچہ اس کا راستہ نیچے کی منزل میں نہ ہو۔ (۲) (در مختار)

**مسئلہ ۴:** نابالغ اور مجنون کے لیے بھی حق شفعہ ثابت ہوتا ہے ان کا وصی یا ولی اس کا مطالبہ کرے گا۔ (۳) (عالمگیری)

**مسئلہ ۵:** شفعہ کے ذریعہ سے جو جائداد حاصل کی گئی وہ اُسی کی مثل ہے جس کو خریدا ہے یعنی اس جائداد میں شفعہ کو خیار رویت خیار عیب حاصل ہوگا جس طرح مشتری کو ہوتا ہے۔ (۴) (در مختار)

**مسئلہ ۶:** شفعہ کا حکم یہ ہے کہ جب اس کا سبب پایا جائے یعنی جائداد بیچی گئی تو طلب کرنا جائز ہے اور بعد طلب و اشہاد یہ مؤکد ہو جاتا ہے اور قاضی کے فیصلہ یا مشتری کی رضامندی سے شفعہ اُس چیز کا مالک ہو جاتا ہے۔ (۵) (در مختار)

**مسئلہ ۷:** مکان موقوف کے متصل کوئی مکان فروخت ہوا تو نہ واقف شفعہ کر سکتا ہے نہ متولی نہ وہ شخص جس پر یہ مکان وقف ہے کہ شفعہ کے لیے یہ ضرورت تھی کہ جس کے ذریعہ سے شفعہ کیا جائے وہ مملوک ہو اور مکان موقوف مملوک نہیں۔ (۶) (عالمگیری)

**مسئلہ ۸:** زمین موقوف میں کسی نے مکان بنایا ہے اور اُس کے جوار میں کوئی مکان فروخت ہوا تو یہ شفعہ نہیں کر سکتا اور اپنی عمارت بیع کرے تو اس پر بھی شفعہ نہیں ہو سکتا۔ (۷) (عالمگیری)

①..... "الفتاویٰ الہندیۃ"، کتاب الشفعۃ، الباب الاول فی تفسیرھا... إلخ، ج ۵، ص ۱۶۰، ۱۶۱.

②..... "الدر المختار"، کتاب الشفعۃ، ج ۹، ص ۳۶۲.

③..... "الفتاویٰ الہندیۃ"، کتاب الشفعۃ، الباب الاول فی تفسیرھا... إلخ، ج ۵، ص ۱۶۱.

④..... "الدر المختار"، کتاب الشفعۃ، ج ۹، ص ۳۶۴.

⑤..... المرجع السابق، ص ۳۶۴، ۳۶۵.

⑥..... "الفتاویٰ الہندیۃ"، کتاب الشفعۃ، الباب الاول فی تفسیرھا... إلخ، ج ۵، ص ۱۶۱.

⑦..... المرجع السابق.

**مسئلہ ۹:** جس جائیداد موقوفہ کی بیع نہیں ہو سکتی اگر کسی نے ایسی جائیداد بیع کر دی تو اس پر شفعہ نہیں ہو سکتا کہ شفعہ کے لیے بیع ہونا ضرور ہے۔<sup>(۱)</sup> (در مختار)

**مسئلہ ۱۰:** اگر وقف ایسا ہو جس کی بیع جائز ہو اور وہ فروخت ہوا تو اس پر شفعہ ہو سکتا ہے اور اگر اُس کے جوار میں کوئی جائیداد فروخت ہوئی تو وقف کی جانب سے شفعہ نہیں ہو سکتا کہ اس کا کوئی مالک نہیں جو شفعہ کر سکے۔ یوہیں اگر جائیداد کا ایک جز وقف ہے اور ایک جز ملک اور جو حصہ ملک ہے وہ فروخت ہوا تو وقف کی جانب سے اُس پر شفعہ نہیں ہو سکتا۔<sup>(۲)</sup> (در مختار)

**مسئلہ ۱۱:** مکان کو نکاح کا مہر قرار دیا یا اُس کو اجرت مقرر کیا تو اُس پر شفعہ نہیں ہو سکتا اور اگر مہر کوئی دوسری چیز ہے مکان کو اُس کے بدلے میں بیع کیا یا نکاح میں مہر کا ذکر نہ ہوا اور مہر مثل واجب ہوا اُس کے بدلے میں عورت کے ہاتھ مکان بیچ دیا تو شفعہ ہو سکتا ہے۔<sup>(۳)</sup> (عالمگیری)

## شفعہ کے مراتب

**مسئلہ ۱:** شفعہ کے چند اسباب مجتمع ہو جائیں تو اُن میں ترتیب کا لحاظ رکھا جائے گا جو سبب قوی ہو اُس کو مقدم کیا جائے۔ شفعہ کے تین سبب ہیں۔ (۱) شفعہ کرنے والا شریک ہے یا (۲) خلیط ہے یا (۳) جارِ ملاصق۔ شریک وہ ہے کہ خود بیع میں اُس کی شرکت ہو مثلاً ایک مکان دو شخصوں میں مشترک ہے ایک شریک نے بیع کی تو دوسرے شریک کو شفعہ پہنچتا ہے۔ خلیط کا یہ مطلب ہے کہ خود بیع میں شرکت نہیں ہے اس کا حصہ بائع کے حصہ سے ممتاز ہے مگر حق بیع میں شرکت ہے مثلاً دونوں مکانوں کا ایک ہی راستہ ہے اور راستہ بھی خاص ہے یا دونوں کے کھیت میں ایک نالی سے پانی آتا ہو۔ جارِ ملاصق یہ ہے کہ اس کے مکان کی پچھیت<sup>(۴)</sup> دوسرے کے مکان میں ہو۔ ان سب میں مقدم شریک ہے پھر خلیط اور جارِ ملاصق کا مرتبہ سب سے آخر میں ہے۔<sup>(۵)</sup> (ہدایہ، در مختار)

**مسئلہ ۲:** شریک نے مشتری کو تسلیم کر دی یعنی شفعہ کرنا نہیں چاہتا ہے تو خلیط کو شفعہ کا حق حاصل ہو گیا کہ اُس کے بعد اسی کا مرتبہ ہے یا اُس جائیداد میں کسی کی شرکت ہی نہیں ہے تو خلیط کو شفعہ کا حق ہے اور خلیط نے بھی مشتری سے

①..... "الدر المختار"، کتاب الشفعة، ج ۹، ص ۳۷۱.

②..... المرجع السابق، ص ۳۷۲.

③..... "الفتاویٰ الہندیۃ"، کتاب الشفعة، الباب الأول فی تفسیرھا... إلخ، ج ۵، ص ۱۶۱.

④..... مکان کے پیچھے کی دیوار۔

⑤..... "الہدایۃ"، کتاب الشفعة، ج ۲، ص ۳۰۸.

و "الدر المختار"، کتاب الشفعة، ج ۹، ص ۳۶۵-۳۶۸.



نہیں لینا چاہا تسلیم کردی یا کوئی خلیط ہی نہیں ہے تو جار کو حق ہے۔<sup>(۱)</sup> (عالمگیری)

**مسئلہ ۳:** نہر عظیم اور راستہ عام میں شرکت سبب شفعہ نہیں ہے بلکہ اس صورت میں جار ملاصق کو شفعہ کا حق ملے گا۔<sup>(۲)</sup> (درمختار)

**مسئلہ ۴:** نہر عظیم وہ ہے جس میں کشتی چل سکتی ہو اور اگر کشتی نہ چل سکے تو نہر صغیر ہے۔<sup>(۳)</sup> (درمختار)

**مسئلہ ۵:** کوچہ سربستہ<sup>(۴)</sup> میں جن لوگوں کے مکانات ہیں وہ سب خلیط ہیں کہ خاص راستہ میں شرکت ہوگئی۔ کوچہ

سربستہ سے دوسرا راستہ نکلا کہ آگے چل کر یہ بھی بند ہو گیا اس میں بھی کچھ مکانات ہیں اگر اس میں کوئی مکان فروخت ہوا تو اس کوچہ والے حقدار ہیں پہلے کوچہ والے نہیں اور پہلے کوچہ میں مکان فروخت ہوا تو دونوں کوچہ والے برابر کے حقدار ہیں۔<sup>(۵)</sup> (ہدایہ)

**مسئلہ ۶:** کوچہ سربستہ میں ایک مکان ہے جس میں ایک حصہ ایک شخص کا ہے اور ایک حصہ میں دو شخص شریک ہیں اور

جس کوچہ میں یہ مکان ہے اس میں دوسروں کے بھی مکانات ہیں ایک شریک نے اپنا حصہ بیع کیا تو اس کا شریک شفعہ کر سکتا ہے وہ نہ کرے تو دوسرا شخص کرے جو شریک نہ تھا مگر اسی مکان میں اس کا مکان بھی ہے اور یہ بھی نہ کرے تو اس کوچہ کے دوسرے لوگ کریں۔<sup>(۶)</sup> (عالمگیری)

**مسئلہ ۷:** بیع میں شرکت کی دو صورتیں ہیں ایک یہ کہ پوری بیع میں شرکت ہے مثلاً پورا مکان دو شخصوں میں مشترک

ہو۔ دوم یہ کہ بعض بیع میں شرکت ہو یعنی مکان کا ایک جز مشترک ہے اور باقی میں شرکت نہیں مثلاً پردہ کی دیوار دونوں کی ہو اور ایک نے اپنا مکان بیع کر دیا تو پردہ کی دیوار جو مشترک ہے اس کی بھی بیع ہوگئی یہ شخص شریک کی حیثیت سے شفعہ کرے گا لہذا دوسرے شفیعوں پر مقدم ہوگا مگر جو شخص پورے مکان میں شریک ہے وہ اس شریک پر مقدم ہوگا۔<sup>(۷)</sup> (درمختار، عالمگیری)

①..... "الفتاویٰ الہندیۃ"، کتاب الشفعۃ، الباب الثانی فی بیان مراتب الشفعۃ، ج ۵، ص ۱۶۶.

②..... "الدر المختار"، کتاب الشفعۃ، ج ۹، ص ۳۶۷.

③..... المرجع السابق، ص ۳۶۶.

④..... بندگی۔

⑤..... "الہدایۃ"، کتاب الشفعۃ، ج ۲، ص ۳۰۹.

⑥..... "الفتاویٰ الہندیۃ"، کتاب الشفعۃ، الباب الثانی فی بیان مراتب الشفعۃ، ج ۵، ص ۱۶۶.

⑦..... "الدر المختار"، کتاب الشفعۃ، ج ۹، ص ۳۶۶.

و "الفتاویٰ الہندیۃ"، کتاب الشفعۃ، الباب الثانی فی بیان مراتب الشفعۃ، ج ۵، ص ۱۶۶.

**مسئلہ ۸:** دیوار میں شرکت سے یہ مراد ہے کہ دیوار کی زمین میں شرکت ہو اور اگر زمین میں شرکت نہ ہو صرف دیوار میں شرکت ہو تو اس کو شریک نہیں شمار کیا جائے گا۔ دونوں کی صورتیں یہ ہیں ایک مکان کے بیچ میں ایک دیوار قائم کر دی گئی پھر تقسیم یوں ہوئی کہ ایک شخص نے دیوار سے ادھر کا حصہ لیا اور دوسرے نے اُدھر کا اور دیوار تقسیم میں نہیں آئی لہذا دونوں کی ہوئی۔ اور اگر مکان کو تقسیم کر کے ایک خط کھینچ دیا پھر بیچ میں دیوار بنانے کے لیے ہر ایک نے ایک ایک بالشت زمین دے دی اور دونوں کے پیسوں سے دیوار بنی تو یہاں زمین میں بالکل شرکت نہیں ہے اگر شرکت ہے تو دیوار میں ہے اور دیوار و عمارت میں شرکت موجب شفعہ نہیں لہذا اس شرکت کا اعتبار نہیں بلکہ یہ شخص جارِ ملاصق ہے اور اسی حیثیت سے شفعہ کر سکتا ہے۔<sup>(۱)</sup> (عالمگیری)

**مسئلہ ۹:** بیچ کی دیوار پر دونوں کی کڑیاں ہیں اور یہ معلوم نہیں کہ یہ دیوار دونوں میں مشترک ہے صرف اتنی بات سے کہ دونوں کی کڑیاں ہیں دیوار کا مشترک ہونا معلوم ہوتا ہے ان میں سے ایک کا مکان فروخت ہوا اگر دوسرے نے گواہوں سے دیوار کا مشترک ہونا ثابت کر دیا تو اس کو شریک قرار دیا جائے گا اور شفعہ میں اس کا مرتبہ جار سے مقدم ہوگا۔<sup>(۲)</sup> (عالمگیری)

**مسئلہ ۱۰:** یہ جو کہا گیا کہ شریک کے بعد جارِ ملاصق کا مرتبہ ہے اس کا مطلب یہ ہے کہ بیچ کی خبر سن کر اس نے شفعہ طلب کیا ہو اور اگر اُس وقت اس نے شفعہ طلب نہ کیا اور شریک نے شفعہ تسلیم کر دیا یعنی بذریعہ شفعہ لینا نہیں چاہتا تو اب اُس جار کو شفعہ کرنے کا حق نہ رہا۔<sup>(۳)</sup> (عالمگیری)

**مسئلہ ۱۱:** دو منزلہ مکان ہے نیچے کی منزل زید و عمرو کی شرکت میں ہے اور اوپر کی منزل میں زید و بکر شریک ہیں اگر زید نے نیچے کی منزل بیچ کی تو عمرو و شفعہ کر سکتا ہے، بکر نہیں اور اوپر کی منزل بیچی تو بکر شفعہ کر سکتا ہے عمرو نہیں۔<sup>(۴)</sup> (بدائع)

**مسئلہ ۱۲:** ایک مکان کی چھت پر بالا خانہ ہے مگر اس بالا خانہ کا راستہ دوسرے مکان میں ہے اُس مکان میں نہیں ہے جس کی چھت پر بالا خانہ ہے۔ یہ بالا خانہ<sup>(۵)</sup> فروخت ہوا تو وہ شخص شفعہ کرے گا جس کے مکان میں اس کا راستہ ہے وہ نہیں کر سکتا جس کے مکان کی چھت پر بالا خانہ ہے۔ اور اگر پہلے شخص نے تسلیم کر دیا نہ لینا چاہا تو دوسرا شخص شفعہ کر سکتا ہے مگر بالا خانہ کا کوئی جارِ ملاصق ہے تو شفعہ میں یہ بھی شریک ہے اور اگر نیچے کی منزل فروخت ہوئی تو بالا خانہ والا شفعہ کر سکتا ہے

①....."الفتاویٰ الہندیہ"، کتاب الشفعۃ، الباب الثانی فی بیان مراتب الشفعۃ، ج ۵، ص ۱۶۶.

②.....المرجع السابق، ص ۱۶۷. ③.....المرجع السابق.

④....."بدائع الصنائع"، کتاب الشفعۃ، باب بیان کیفیۃ سبب الشفعۃ، ج ۴، ص ۱۰۵.

⑤.....اوپری منزل۔



اور وہ مکان جس میں بالا خانہ کا راستہ ہے فروخت ہوا تو اُس میں بھی بالا خانہ والا شفعہ کر سکتا ہے۔<sup>(۱)</sup> (بدائع)

**مسئلہ ۱۳:** کوچہ سربستہ میں چند اشخاص کے مکانات ہیں ان میں سے کسی نے اپنا مکان یا کوئی کمرہ بیع کر دیا اور راستہ مشتری کے ہاتھ نہیں بیچا بلکہ مشتری سے یہ طے پایا کہ اس مکان کا دروازہ شارع عام<sup>(۲)</sup> میں کھول لے اس صورت میں بھی اس کوچے کے رہنے والے شفعہ کر سکتے ہیں کیونکہ بوقت بیع یہ لوگ راستہ میں شریک ہیں اور اگر اس وقت ان لوگوں نے شفعہ نہ کیا اور مشتری نے دروازہ کھولنے کے بعد اس کو بیع کر ڈالا تو اب شفعہ نہیں کر سکتے کہ راستہ کی شرکت دوسری بیع کے وقت نہیں ہے بلکہ اب وہ شخص شفعہ کر سکتا ہے جو جارملاصق ہو۔<sup>(۳)</sup> (عالمگیری)

**مسئلہ ۱۴:** مکان کے دو دروازے ہیں ایک دروازہ ایک گلی میں ہے دوسرا دوسری گلی میں ہے اس کی دو صورتیں ہیں ایک یہ کہ پہلے دو مکان تھے ایک کا دروازہ ایک گلی میں تھا دوسرے کا دوسری گلی میں تھا ایک شخص نے دونوں کو خرید کر ایک مکان کر دیا اس صورت میں ہر گلی والے اپنی جانب کا مکان شفعہ کر کے لے سکتے ہیں ایک گلی والوں کو دوسری جانب کے حصہ کا حق نہیں۔ دوسری صورت یہ ہے کہ جب وہ مکان بنا تھا اُسی وقت اُس میں دو دروازے رکھے گئے تھے تو دونوں گلی والے پورے مکان میں شفعہ کا برابر حق رکھتے ہیں۔ یو ہیں اگر دو گلیاں تھیں دونوں کے بیچ کی دیوار نکال کر ایک گلی کر دی گئی تو ہر ایک کوچہ والے اپنی جانب میں شفعہ کا حق رکھتے ہیں۔ دوسری جانب میں انھیں حق نہیں۔ اسی طرح کوچہ سربستہ تھا<sup>(۴)</sup> اُس کی دیوار نکال دی گئی کہ سربستہ نہ رہا بلکہ کوچہ نافذ ہو گیا تو اب بھی اس کے رہنے والے شفعہ کا حق رکھیں گے۔<sup>(۵)</sup> (عالمگیری)

**مسئلہ ۱۵:** باپ کا مکان تھا اُس کے مرنے کے بعد بیٹوں کو ملا اور اُن میں سے کوئی لڑکا مر گیا اور اُس نے اپنے بیٹے وارث چھوڑے ان میں سے کسی نے اپنا حصہ بیع کیا تو اُس کے بھائی اور چچا سب شفعہ کر سکتے ہیں بھائیوں کو چچا پر ترجیح نہیں ہے۔<sup>(۶)</sup> (عالمگیری)

**مسئلہ ۱۶:** مکان کے دو پروسی ہیں ایک موجود ہے دوسرا غائب ہے موجود نے شفعہ کا دعویٰ کیا مگر قاضی ایسے شفعہ کا

①..... ”بدائع الصنائع“، کتاب الشفعة، باب بیان کیفیۃ سبب الشفعة، ج ۴، ص ۱۰۵۔

②..... عام راستہ۔

③..... ”الفتاویٰ الہندیۃ“، کتاب الشفعة، الباب الثانی فی بیان مراتب الشفعة، ج ۵، ص ۱۶۸۔

④..... بندگلی تھی یعنی ایسی گلی تھی جو آگے جا کر بند ہو جاتی تھی۔

⑤..... ”الفتاویٰ الہندیۃ“، کتاب الشفعة، الباب الثانی فی بیان مراتب الشفعة، ج ۵، ص ۱۶۹۔

⑥..... المرجع السابق، ص ۱۷۰۔

قائل نہ تھا اُس نے دعوے کو خارج کر دیا کہ شفعہ کا تجھے حق نہیں ہے پھر وہ غائب آیا اور اُس نے دوسرے قاضی کے پاس دعویٰ کیا جس کے مذہب میں پروسی کے لیے بھی شفعہ ہے یہ قاضی پورا مکان اسی شفعہ کرنے والے کو دلوائے گا۔<sup>(۱)</sup> (بدائع)

مسئلہ ۱۷: کسی کے مکان کا پرنا لہ دوسرے کے مکان میں گرتا ہے یا اُس مکان کی نالی اس مکان میں ہے تو اُس کو اس مکان میں جوار<sup>(۲)</sup> کی وجہ سے شفعہ کا حق ہے شرکت کی وجہ سے نہیں۔<sup>(۳)</sup> (عالمگیری)

مسئلہ ۱۸: شفعہ کا دعویٰ کیا اور قاضی نے اس کا حکم دے دیا اس کے بعد شفیع نے<sup>(۴)</sup> جائداد لینے سے انکار کر دیا تو دوسرے لوگ جو اس کے بعد شفعہ کر سکتے تھے اُن کا حق باطل ہو گیا یعنی وہ لوگ اب شفعہ نہیں کر سکتے کہ بعد قضائے قاضی<sup>(۵)</sup> اس کی ملک مُتَقَرَّر ہو گئی اور اگر قاضی کے حکم سے قبل ہی یہ اپنے حق سے دست بردار ہو گیا تو دوسرے لوگ کر سکتے ہیں۔<sup>(۶)</sup> (درمختار، ردالمحتار)

مسئلہ ۱۹: بعض حقدار موجود ہیں بعض غائب ہیں جو موجود ہیں انھوں نے دعویٰ کیا تو ان کے لیے فیصلہ کر دیا جائے گا اس کا انتظار نہ کیا جائے گا کہ وہ غائب بھی آجائے کیونکہ آجانے کے بعد وہ مطالبہ کرے یا نہ کرے کیا معلوم لہذا اُس کے آنے تک فیصلہ کو مؤخر نہ کیا جائے۔ پھر اس غائب نے آنے کے بعد اگر مطالبہ کیا تو اس کی تین صورتیں ہیں۔ اگر اس کا مرتبہ اُس سے کم ہے جس کے لیے فیصلہ ہوا تو اس کا مطالبہ ساقط۔ اور برابر کا ہے یعنی اگر وہ شریک ہے تو یہ بھی شریک ہے یا دونوں خلیط ہیں یا دونوں پروسی ہیں تو اس صورت میں دونوں کو برابر برابر جائداد ملے گی اور اگر اس کا مرتبہ اُس سے اونچا ہے یعنی مثلاً وہ خلیط یا پروسی تھا اور یہ شریک ہے تو کل جائداد اسی کو ملے گی۔<sup>(۷)</sup> (درمختار)

مسئلہ ۲۰: شفیع چاہتا ہے کہ جائداد مبیعہ<sup>(۸)</sup> میں سے ایک حصہ لے لے اور باقی مشتری کے لیے چھوڑ دے اس کا حق شفیع کو نہیں یعنی مشتری کو اس کے قبول کرنے پر مجبور نہیں کیا جاسکتا کیونکہ ہو سکتا ہے کہ جائداد کا یہ جز لینے میں مشتری اپنا ضرر تصور کرتا ہو۔<sup>(۹)</sup> (درمختار)

①..... "بدائع الصنائع"، کتاب الشفعة، باب بیان کیفیة سبب الشفعة، ج ۴، ص ۱۰۳.

②..... پڑوس۔

③..... "الفتاویٰ الہندیۃ"، کتاب الشفعة، الباب الثانی فی بیان مراتب الشفعة، ج ۵، ص ۱۷۰.

④..... شفعہ کرنے والے نے۔ ⑤..... قاضی کے فیصلے کے بعد۔

⑥..... "الدرالمختار" و "ردالمحتار"، کتاب الشفعة، مطلب: فی الکلام علی الشفعة... إلخ، ج ۹، ص ۳۶۹.

⑦..... "الدرالمختار"، کتاب الشفعة، ج ۹، ص ۳۶۹.

⑧..... بیچی گئی جائداد۔

⑨..... "الدرالمختار"، کتاب الشفعة، ج ۹، ص ۳۷۰.



**مسئلہ ۲۱:** ایک شفیع نے اپنا حق شفہ دوسرے کو دے دیا مثلاً تین شخص شفیع تھے ان میں سے ایک نے دوسرے کو اپنا حق دے دیا یہ دینا صحیح نہیں بلکہ اس کا حق ساقط ہو گیا اور اس کے سوا جتنے شفیع ہیں وہ سب برابر کے حقدار ہیں بلکہ اگر دو شخص حقدار ہیں ان میں سے ایک نے یہ سمجھ کر کہ مجھے نصف ہی جائداد ملے گی نصف ہی کو طلب کیا تو اس کا شفہ ہی باطل ہو جائے گا یعنی ضروری ہے کہ ہر ایک پورے کا مطالبہ کرے۔<sup>(۱)</sup> (درمختار)

**مسئلہ ۲۲:** دو شخصوں نے اپنا مشترک مکان بیع کیا شفیع یہ چاہتا ہے کہ فقط ایک کے حصہ میں شفہ کرے یہ نہیں ہو سکتا اور اگر دو شخصوں نے ایک مکان خریدا اور شفیع فقط ایک مشتری کے حصہ میں شفہ کرنا چاہتا ہے یہ ہو سکتا ہے۔<sup>(۲)</sup> (عالمگیری)

**مسئلہ ۲۳:** ایک شخص نے ایک عقد میں دو مکان خریدے اور شفیع دونوں میں شفہ کر سکتا ہو تو دونوں میں شفہ کرے یا دونوں کو چھوڑے یہ نہیں ہو سکتا کہ ایک میں کرے اور ایک کو چھوڑے اور اگر ایک ہی میں وہ شفیع ہے تو ایک میں شفہ کر سکتا ہے۔<sup>(۳)</sup> (عالمگیری)

**مسئلہ ۲۴:** مشتری<sup>(۴)</sup> کے وکیل نے جائداد خریدی اور وہ ابھی اسی وکیل کے ہاتھ میں ہے تو شفہ کی طلب وکیل سے ہو سکتی ہے اور وکیل نے موکل کو دے دی تو وکیل سے طلب نہیں کر سکتا بلکہ اس سے طلب کرنے پر شفہ ہی ساقط ہو جائے گا کہ جس سے طلب کرنا چاہیے تھا باوجود قدرت شفیع نے اُس سے طلب کرنے میں دیر کی۔<sup>(۵)</sup> (درمختار، ردالمحتار)

## طلب شفہ کا بیان

طلب کی تین قسمیں ہیں۔ (۱) طلب مواثبہ، (۲) طلب تقریر اس کو طلب اشہاد بھی کہتے ہیں، (۳) طلب تملیک۔ طلب مواثبہ یہ ہے کہ جیسے ہی اس کو اُس جائداد کے فروخت ہونے کا علم ہو فوراً اُسی وقت یہ ظاہر کر دے کہ میں طالب شفہ ہوں اگر علم ہونے کے بعد اس نے طلب نہ کی تو شفہ کا حق جاتا رہا اور بہتر یہ ہے کہ اپنے اس طلب کرنے پر لوگوں کو گواہ بھی بنا لے تاکہ یہ نہ کہا جاسکے کہ اس نے طلب مواثبہ نہیں کی ہے۔<sup>(۶)</sup> (ہدایہ)

①..... "الدرالمختار"، کتاب الشفہ، ج ۹، ص ۳۷۰.

②..... "الفتاویٰ الہندیہ"، کتاب الشفہ، الباب الرابع فی استحقاق الشفیع... إلخ، ج ۵، ص ۱۷۵.

③..... المرجع السابق، ص ۱۷۵، ۱۷۶.

④..... خریدار۔

⑤..... "الدرالمختار" و "ردالمحتار"، کتاب الشفہ، مطلب: فی الکلام علی الشفہ... إلخ، ج ۹، ص ۳۷۱.

⑥..... "الہدایہ"، کتاب الشفہ، باب طلب الشفہ... إلخ، ج ۲، ص ۳۱۰، ۳۱۱.

**مسئلہ ۱:** جائداد کی بیع کا علم کبھی تو خود مشتری (۱) ہی سے ہوتا ہے کہ اس نے خود اسے خبر دی اور کبھی مشتری کے قاصد کے ذریعہ سے (۲) ہوتا ہے کہ اس نے کسی کی معرفت اس کے پاس کہلا بھیجا اور کبھی کسی اجنبی کے ذریعہ سے ہوتا ہے اس صورت میں یہ ضرور ہے کہ وہ مخبر (۳) عادل ہو یا خبر دہندہ (۴) میں عدد شہادت پایا جائے یعنی دو مرد ہوں یا ایک مرد اور دو عورتیں۔ خبر دینے والا ایک ہی شخص ہے اور وہ بھی فاسق ہے مگر شفیع (۵) نے اس خبر میں اس کی تصدیق کر لی تو بیع کا علم ہو گیا یعنی اگر طلب مواشبہ نہ کرے گا شفعہ باطل ہو جائے گا اور اگر اس کی تکذیب کی (۶) تو شفیع کے نزدیک بیع کا ثبوت نہ ہوا یعنی طلب نہ کرنے پر حق شفعہ باطل نہ ہوگا اگرچہ واقع میں اُس کی خبر صحیح ہو۔ (۷) (درمختار، ردالمحتار)

**مسئلہ ۲:** طلب مواشبہ میں ادنیٰ تاخیر بھی شفعہ کو باطل کر دیتی ہے مثلاً کسی خط کے ذریعہ سے اسے بیع کی خبر دی گئی اور اس خط میں بیع کا ذکر مقدم ہے اور اس کے بعد دوسرے مضامین ہیں یا بیع کا ذکر درمیان میں ہے اس نے پورا خط پڑھ کر طلب مواثبت کی شفعہ باطل ہو گیا کہ اتنی تاخیر بھی یہاں نہ ہونی چاہیے۔ (۸) (ہدایہ)

**مسئلہ ۳:** خطبہ ہو رہا ہے اور اس کو بیع کی خبر دی گئی اور نماز کے بعد اس نے طلب مواثبت کی اگر ایسی جگہ ہے کہ خطبہ سن رہا ہے تو شفعہ باطل نہیں ہوا اور اگر خطبہ کی آواز اس کو نہیں پہنچتی تو شفعہ باطل ہے یا نہیں اس میں اختلاف ہے۔ نفل نماز پڑھنے میں اسے خبر ملی اسے چاہیے کہ دو رکعت پر سلام پھیر دے اور طلب مواثبت کرے اور چار پوری کر لی یعنی دو رکعتیں اور ملائیں تو باطل ہو گیا اور قبل ظہر یا بعد ظہر کی سنتیں پڑھ رہا تھا اور چار پوری کر کے طلب کیا تو باطل نہ ہوا (۹)۔ (۱۰) (ردالمحتار)

**مسئلہ ۴:** بیع کی خبر سن کر سُبْحَانَ اللَّهِ يَا الْحَمْدُ لِلَّهِ يَا اللَّهُ اكْبَرُ يَا لَا حَوْلَ وَلَا قُوَّةَ إِلَّا بِاللَّهِ کہا تو شفعہ باطل نہ ہوا کہ ان الفاظ کا کہنا اعراض (۱۱) کی دلیل نہیں بلکہ خدا کا شکر کرتا ہے کہ اُس کے پر وں سے نجات ملی یا تعجب کرتا ہے کہ

- ①..... خریدار۔ ②..... یعنی خریدار کے پیغام رساں کے ذریعے سے۔ ③..... خبر دینے والا۔  
④..... خبر دینے والا۔ ⑤..... حق شفعہ کا دعویٰ کرنے والا۔ ⑥..... یعنی اسے جھٹلایا۔

⑦..... ”الدرالمختار“ و ”ردالمحتار“، کتاب الشفعة، باب طلب الشفعة، ج ۹، ص ۳۷۳۔

⑧..... ”الهدایہ“، کتاب الشفعة، باب طلب الشفعة... إلخ، ج ۴، ص ۳۱۰۔

⑨..... بہار شریعت کے نسخوں میں اس مقام پر ”باطل ہو گیا“ لکھا ہے، جو کتابت کی غلطی معلوم ہوتی ہے کیونکہ اصل کتاب ”ردالمحتار“ میں جب دیکھا گیا تو معلوم ہوا کہ اس مقام پر ”باطل“ کے بعد ”نہ“ متروک ہے، اسی وجہ سے ہم نے اس کی تصحیح کرتے ہوئے ”باطل نہ ہوا“ کر دیا... علمیہ

⑩..... ”ردالمحتار“، کتاب الشفعة، باب طلب الشفعة، ج ۹، ص ۳۷۴۔

⑪..... روگردانی۔



اُس نے ضرر (1) پہنچانے کا ارادہ کیا تھا اور نتیجہ یہ ہوا۔ یوہیں اگر اس کے پاس کے کسی شخص کو چھینک آئی اور اَلْحَمْدُ لِلّٰہ کہا اس نے اُس کا جواب دیا شفہ باطل نہ ہوا۔ (2) (عالمگیری، ہدایہ)

**مسئلہ ۵:** بیع کی خبر ملنے پر اس نے دریافت کیا کہ کس نے خریدا یا کتنے میں خریدا یہ پوچھنا تاخیر میں شمار نہیں کیونکہ ہو سکتا ہے کہ ثمن اتنا ہو جو اس کے نزدیک مناسب ہے تو شفہ کرے اور زیادہ ثمن ہے تو اسے اتنے داموں میں لینا منظور نہیں۔ یوہیں اگر مشتری کوئی نیک شخص ہے اُس کا پروس ناگوار نہیں ہے تو شفہ کی کیا ضرورت اور ایسا شخص مشتری ہے جس کا قرب منظور نہیں ہے تو شفہ کرنے کی ضرورت ہے لہذا یہ پوچھنا شفہ سے اعراض کی دلیل نہیں۔ (3) (ہدایہ)

**مسئلہ ۶:** شفیع نے مشتری کو سلام کیا شفہ باطل نہیں ہوا اور کسی دوسرے کو سلام کیا تو باطل ہو گیا مثلاً مشتری کا بیٹا بھی وہیں کھڑا تھا اس لڑکے کو سلام کیا باطل ہو گیا۔ (4) (عالمگیری)

**مسئلہ ۷:** طلب مواثبہ کے لیے کوئی لفظ مخصوص نہیں جس لفظ سے بھی اس کا طالب شفہ ہونا سمجھ میں آتا ہو وہ کافی ہے۔ (5) (درمختار)

**مسئلہ ۸:** جو جائیداد فروخت ہوئی ایک شخص اُس میں شریک ہے اور ایک اُس کا پروسی ہے دونوں کو ایک ساتھ خبر ملی شریک نے طلب مواثبہ کی پروسی نے نہیں کی پھر شریک نے شفہ چھوڑ دیا اب پروسی کو شفہ کا حق نہیں رہا یہ بھی اگر اُسی وقت طلب کرتا تو اب شفہ کر سکتا تھا۔ (6) (عالمگیری)

**مسئلہ ۹:** طلب مواثبہ کے بعد طلب اشہاد کا مرتبہ ہے جس کو طلب تقریر بھی کہتے ہیں اس کی صورت یہ ہے کہ بائع یا مشتری یا اُس جائیداد مبیعہ (7) کے پاس جا کر گواہوں کے سامنے یہ کہے کہ فلاں شخص نے یہ جائیداد خریدی ہے اور میں اس کا شفیع

①..... نقصان۔

②..... "الفتاویٰ الہندیہ"، کتاب الشفہ، الباب الثالث فی طلب الشفہ، ج ۵، ص ۱۷۲۔

و "الہدایہ"، کتاب الشفہ، باب طلب الشفہ... إلخ، ج ۲، ص ۳۱۰، ۳۱۱۔

③..... "الہدایہ"، کتاب الشفہ، باب طلب الشفہ... إلخ، ج ۲، ص ۳۱۱۔

④..... "الفتاویٰ الہندیہ"، کتاب الشفہ، الباب التاسع فیما یبطل بہ... إلخ، ج ۵، ص ۱۸۴، ۱۸۵۔

⑤..... "الدر المختار"، کتاب الشفہ، باب طلب الشفہ، ج ۹، ص ۳۷۴۔

⑥..... "الفتاویٰ الہندیہ"، کتاب الشفہ، الباب الثالث فی طلب الشفہ، ج ۵، ص ۱۷۲۔

⑦..... فروخت شدہ جائیداد۔

ہوں اور اس سے پہلے میں طلب شفہ کر چکا ہوں اور اب پھر طلب کرتا ہوں تم لوگ اس کے گواہ رہو۔<sup>(۱)</sup> (ہدایہ) یہ اُس وقت ہے کہ جائداد مبیعہ کے پاس طلب اشہاد کرے<sup>(۲)</sup> اور اگر مشتری کے پاس کرے تو یہ کہے کہ اس نے فلاں جائداد خریدی ہے اور میں فلاں جائداد کے ذریعہ سے اُس کا شفیع ہوں اور بائع کے پاس یوں کہے کہ اس نے فلاں جائداد فروخت کی ہے اور میں فلاں جائداد کی وجہ سے اس کا شفیع ہوں۔<sup>(۳)</sup> (نتائج)

**مسئلہ ۱۰:** بائع کے پاس طلب اشہاد کے لیے شرط یہ ہے کہ وہ جائداد بائع کے قبضہ میں ہو یعنی اب تک بائع نے مشتری کے قبضہ میں نہ دی ہو اور مشتری کا قبضہ ہو چکا ہو تو بائع کے پاس طلب اشہاد نہیں ہو سکتی اور مشتری کے پاس بہر صورت طلب اشہاد ہو سکتی ہے چاہے وہ جائداد بائع کے قبضہ میں ہو یا مشتری کے قبضہ میں ہو اسی طرح جائداد مبیعہ کے سامنے بھی مطلقاً طلب اشہاد ہو سکتی ہے۔<sup>(۴)</sup> (ہدایہ، درمختار) طلب اشہاد میں جائداد کے حدود اربعہ بھی ذکر کر دے تو بہتر ہے تاکہ اختلاف سے بچ جائے۔

**مسئلہ ۱۱:** جو شخص باوجود قدرت طلب اشہاد نہ کرے تو شفہ باطل ہو جائے گا مثلاً بغیر طلب اشہاد قاضی کے پاس دعویٰ کر دیا شفہ باطل ہو گیا۔ طلب اشہاد قاصداً اور خط کے ذریعہ سے بھی ہو سکتی ہے۔<sup>(۵)</sup> (درمختار، ردالمحتار)

**مسئلہ ۱۲:** جو شخص دور ہے اور اُسے بیع کی خبر ملی تو خبر ملنے کے بعد اُس کو اتنا موقع ہے کہ وہاں سے آ کر یا قاصداً یا وکیل کو بھیج کر طلب اشہاد کرے اس کی وجہ سے جتنی تاخیر ہوئی اس سے شفہ باطل نہیں ہوگا۔<sup>(۶)</sup> (عالمگیری)

**مسئلہ ۱۳:** شفیع کورات میں خبر ملی اور وہ وقت باہر نکلنے کا نہیں ہے اس وجہ سے صبح تک طلب اشہاد کو مؤخر کیا اس سے شفہ باطل نہیں ہوگا۔<sup>(۷)</sup> (عالمگیری)

①..... "الہدایہ"، کتاب الشفۃ، باب طلب الشفۃ... إلخ، ج ۲، ص ۳۱۱.

②..... یعنی گواہی طلب کرے۔

③..... "نتائج الأفكار" تکملة "فتح القدیر"، کتاب الشفۃ، باب طلب الشفۃ... إلخ، ج ۸، ص ۳۱۱.

④..... "الہدایہ"، کتاب الشفۃ، باب طلب الشفۃ... إلخ، ج ۲، ص ۳۱۱.

و "الدر المختار"، کتاب الشفۃ، باب طلب الشفۃ، ج ۹، ص ۳۷۵.

⑤..... "الدر المختار" و "ردالمحتار"، کتاب الشفۃ، باب طلب الشفۃ، ج ۵، ص ۳۷۵، ۳۷۶.

⑥..... "الفتاویٰ الہندیہ"، کتاب الشفۃ، الباب الثالث فی طلب الشفۃ، ج ۵، ص ۱۷۳.

⑦..... المرجع السابق.



**مسئلہ ۱۴:** بائع و مشتری و جائداد مبیعہ ایک ہی شہر میں ہوں تو قرب و بعد کا اعتبار نہیں یعنی یہ ضرور نہیں کہ قریب ہی کے پاس طلب کرے بلکہ اُسے اختیار ہے کہ دور والے کے پاس کرے یا قریب والے کے پاس کرے ہاں اگر قریب کے پاس سے گزرا اور یہاں طلب اشہاد نہ کی دور والے کے پاس جا کر کی تو شفہ باطل ہے اور اگر ان میں سے ایک اسی شہر میں ہے اور دوسرا دوسرے شہر میں یا گاؤں میں ہے اور اس شہر والے کے سامنے طلب نہ کی دوسرے شہر یا گاؤں میں اشہاد کے لیے گیا تو شفہ باطل ہو گیا۔<sup>(۱)</sup> (عالمگیری، ردالمحتار)

**مسئلہ ۱۵:** طلب اشہاد کا طلب مواشبہ کے بعد ہونا اُس وقت ہے کہ بیع کا جس مجلس میں علم ہوا وہاں نہ بائع ہے نہ مشتری ہے نہ جائداد مبیعہ۔ اور اگر شفیع ان تینوں میں سے کسی کے پاس موجود تھا اور بیع کی خبر ملی اور اُسی وقت اپنا شفیع ہونا ظاہر کر دیا تو یہ ایک ہی طلب دونوں کے قائم مقام ہے یعنی یہی طلب مواشبہ بھی ہے اور طلب اشہاد بھی۔<sup>(۲)</sup> (درمختار)

**مسئلہ ۱۶:** ان دونوں طلبوں کے بعد طلب تملیک ہے یعنی اب قاضی کے پاس جا کر یہ کہے کہ فلاں شخص نے فلاں جائداد خریدی ہے اور فلاں جائداد کے ذریعہ سے میں اُس کا شفیع ہوں وہ جائداد مجھے دلا دی جائے۔ طلب تملیک میں تاخیر ہونے سے شفہ باطل ہوتا ہے یا نہیں، ظاہر الروایہ یہ ہے کہ باطل نہیں ہوتا اور ہدایہ وغیرہا میں تصریح ہے کہ اسی پر فتویٰ ہے اور امام محمد رحمۃ اللہ تعالیٰ علیہ فرماتے ہیں کہ بلا عذر ایک ماہ کی تاخیر سے باطل ہو جاتا ہے بعض کتابوں میں اس پر فتویٰ ہونے کی تصریح ہے اور نظر بحال زمانہ اس قول کو اختیار کرنا قرین مصلحت ہے کیونکہ اگر اس کے لیے کوئی میعاد نہ ہوگی تو خوف شفہ کی وجہ سے مشتری نہ اُس زمین میں کوئی تعمیر کر سکے گا نہ درخت نصب کر سکے گا اور یہ مشتری کا ضرر ہے۔<sup>(۳)</sup> (درمختار، ردالمحتار)

**مسئلہ ۱۷:** جوار<sup>(۴)</sup> کی وجہ سے شفہ کا حق ہے اور قاضی کا مذہب یہ ہے کہ جوار کی وجہ سے شفہ نہیں ہے شفیع نے دعویٰ اس وجہ سے نہیں کیا کہ قاضی میرے خلاف فیصلہ کر دے گا اس انتظار میں ہے کہ دوسرا قاضی آئے تو دعویٰ کروں اس صورت میں بالاتفاق اُس کا حق باطل نہیں ہوگا۔<sup>(۵)</sup> (عالمگیری)

①..... "الفتاویٰ الہندیۃ"، کتاب الشفعۃ، الباب الثالث فی طلب الشفعۃ، ج ۵، ص ۱۷۲.

و "رد المحتار"، کتاب الشفعۃ، باب طلب الشفعۃ، مطلب: طلب عند القاضی... إلخ، ج ۹، ص ۳۷۶.

②..... "الدر المختار"، کتاب الشفعۃ، باب طلب الشفعۃ، ج ۹، ص ۳۷۵.

③..... "الدر المختار" و "رد المحتار"، کتاب الشفعۃ، باب طلب الشفعۃ، مطلب: طلب عند القاضی... إلخ، ج ۹، ص ۳۷۵، ۳۷۶.

④..... پڑوس۔

⑤..... "الفتاویٰ الہندیۃ"، کتاب الشفعۃ، الباب الثالث فی طلب الشفعۃ، ج ۵، ص ۱۷۳.

**مسئلہ ۱۸:** شفیع کے دعویٰ کرنے پر قاضی اس سے چند سوالات کرے گا۔ وہ جائداد کہاں ہے اور اُس کے حدودِ اربعہ کیا ہیں اور مشتری نے اس پر قبضہ کیا ہے یا نہیں اُس پر شفعہ کس جائداد کی وجہ سے کرتا ہے اور اس کے حدود کیا ہیں۔ اُس جائداد کے فروخت ہونے کا اس شفیع کو کب علم ہوا اور اس نے اس کے متعلق کیا کیا۔ پھر طلب تقریر کی یا نہیں۔ اور کن لوگوں کے سامنے طلب تقریر کی اور کس کے پاس طلب تقریر کی، وہ قریب تھا یا دور تھا۔ جب تمام سوالوں کے جوابات شفیع نے ایسے دے دیے جن سے دعویٰ پر برا اثر نہ پڑتا ہو تو اس کا دعویٰ مکمل ہو گیا اب مدعی علیہ<sup>(۱)</sup> سے دریافت کرے گا کہ شفیع جس جائداد کے ذریعہ سے شفعہ کرتا ہے اُس کا مالک ہے یا نہیں اگر اُس نے انکار کر دیا تو شفیع کو گواہوں کے ذریعہ سے اُس جائداد کا مالک ہونا ثابت کرنا ہوگا یا گواہ نہ ہونے کی صورت میں مدعی علیہ پر حلف دیا جائے گا گواہ سے یا مدعی علیہ کے حلف سے انکار کرنے سے جب شفیع کی ملک ثابت ہوگئی تو مدعی علیہ سے دریافت کرے گا کہ وہ جائداد جس پر شفعہ کا دعویٰ ہے اس نے خریدی ہے یا نہیں اگر اُس نے خریدنے سے انکار کر دیا تو شفیع کو گواہوں سے اُس کا خریدنا ثابت کرنا ہوگا اور اگر گواہ نہ ہوں تو مدعی علیہ پر پھر حلف پیش کیا جائے گا اگر حلف سے نکول کیا<sup>(۲)</sup> یا گواہوں سے خریدنا ثابت ہو گیا تو قاضی شفعہ کا فیصلہ کر دے گا۔<sup>(۳)</sup> (ہدایہ، درمختار، ردالمختار)

**مسئلہ ۱۹:** شفعہ کا دعویٰ کرنے کے لیے یہ ضرور نہیں کہ شفیع ثمن کو قاضی کے پاس حاضر کر دے جب ہی اس کا دعویٰ سنا جائے اور یہ بھی ضرور نہیں کہ فیصلہ کے وقت ثمن قاضی کے پاس پیش کر دے جب ہی وہ فیصلہ کرے۔<sup>(۴)</sup> (درمختار، ردالمختار)

**مسئلہ ۲۰:** فیصلہ کے بعد اسے ثمن لا کر دینا ہوگا اور اگر ثمن ادا کرنے کو کہا گیا اور اس نے ادا کرنے میں تاخیر کی یہ کہہ دیا کہ اس وقت میرے پاس نہیں ہے یا یہ کہ کل حاضر کر دوں گا یا اسی قسم کی کچھ اور بات کہی تو شفعہ باطل نہ ہوگا۔<sup>(۵)</sup> (ہدایہ)

**مسئلہ ۲۱:** فیصلہ کے بعد ثمن وصول کرنے کے لیے مشتری اُس جائداد کو روک سکتا ہے کہہ سکتا ہے کہ جب تک ثمن ادا نہ کرو گے یہ جائداد میں تم کو نہیں دوں گا۔<sup>(۶)</sup> (ہدایہ)

①..... جس پر دعویٰ کیا گیا ہے۔ ②..... یعنی انکار کیا۔

③..... ”الہدایۃ“، کتاب الشفعۃ، باب طلب الشفعۃ... إلخ، ج ۲، ص ۴۱۲۔

و ”الدرالمختار“ و ”ردالمختار“، کتاب الشفعۃ، باب طلب الشفعۃ، مطلب: طلب عند القاضی... إلخ، ج ۹، ص ۳۷۷۔

④..... ”الدرالمختار“ و ”ردالمختار“، کتاب الشفعۃ، باب طلب الشفعۃ، مطلب: طلب عند القاضی... إلخ، ج ۹، ص ۳۷۸۔

⑤..... ”الہدایۃ“، کتاب الشفعۃ، باب طلب الشفعۃ... إلخ، ج ۲، ص ۳۱۲، ۳۱۳۔

⑥..... المرجع السابق، ص ۳۱۳۔



**مسئلہ ۲۲:** شفعہ کا دعویٰ مشتری پر مطلقاً ہو سکتا ہے اس نے جائداد پر قبضہ کیا ہو یا نہ کیا ہو اُس کو مدعی علیہ بنایا جاسکتا ہے اور بائع کو بھی مدعی علیہ بنایا جاسکتا ہے جبکہ جائداد اب تک بائع کے قبضہ میں ہو مگر بائع کے مقابل میں گواہ نہیں سنے جائیں گے جب تک مشتری حاضر نہ ہو۔ یوہیں اگر بائع پر دعویٰ ہوا تو جب تک مشتری حاضر نہ ہو حق مشتری میں وہ بیع فسخ نہیں کی جائے گی اور اگر مشتری کا قبضہ ہو چکا ہو تو بائع کے حاضر ہونے کی ضرورت نہیں۔<sup>(۱)</sup> (ہدایہ، درمختار)

**مسئلہ ۲۳:** بائع کے قبضہ میں جائداد ہو تو بائع پر قاضی شفعہ کا فیصلہ کرے گا اور اُس کی تمام تر ذمہ داری بائع پر ہوگی یعنی جائداد مشفوعہ میں اگر کسی دوسرے کا حق ثابت ہو اور اس نے لے لی تو ثمن کی واپسی بائع کے ذمہ ہے اور اگر جائداد پر مشتری کا قبضہ ہو چکا ہے تو ذمہ داری مشتری پر ہوگی یعنی جب کہ مشتری نے بائع کو ثمن ادا کر دیا ہے اور شفیع نے مشتری کو ثمن دیا اور اگر ابھی مشتری نے ثمن ادا نہیں کیا ہے شفیع نے بائع کو ثمن دیا تو بائع ذمہ دار ہے۔<sup>(۲)</sup> (درمختار، ردالمحتار)

**مسئلہ ۲۴:** شفیع کو خیار رویت اور خیار عیب حاصل ہے یعنی اگر اُس نے جائداد مشفوعہ نہیں دیکھی ہے تو دیکھنے کے بعد لینے سے انکار کر سکتا ہے۔ یوہیں اگر اُس میں کوئی عیب ہے تو عیب کی وجہ سے واپس کر سکتا ہے کیونکہ شفعہ کے ذریعہ سے جائداد کا ملنا بیع کا حکم رکھتا ہے لہذا بیع میں جس طرح یہ دونوں خیارات حاصل ہوتے ہیں یہاں بھی ہوں گے اور اگر مشتری نے عیب سے براءت کر لی ہے کہہ دیا ہے کہ اس میں کوئی عیب نکلے تو اس کی ذمہ داری نہیں اس صورت میں بھی عیب کی وجہ سے واپس کر سکتا ہے۔ مشتری کا براءت قبول کرنا کوئی چیز نہیں۔<sup>(۳)</sup> (ہدایہ)

**مسئلہ ۲۵:** شفعہ میں خیار شرط نہیں ہو سکتا نہ اس میں ثمن ادا کرنے کے لیے کوئی میعاد مقرر کی جاسکتی نہ اس میں غرر یعنی دھوکے کی وجہ سے ضمان لازم ہو سکتا ہے یعنی مثلاً شفیع نے اُس جائداد میں کوئی جدید تعمیر کی اس کے بعد مستحق نے دعویٰ کیا کہ یہ جائداد میری ہے اور وہ جائداد مستحق کو مل گئی تو تعمیر کی وجہ سے شفیع کا جو کچھ نقصان ہوا وہ نہ بائع سے لے سکتا ہے نہ مشتری سے کہ اس نے یہ جائداد جبراً وصول کی ہے انھوں نے اپنے قصد و اختیار سے اسے نہیں دی ہے کہ وہ اس کے نقصان کا ضمان دیں۔<sup>(۴)</sup> (درمختار، ردالمحتار)

①..... "الهدایة"، کتاب الشفعة، باب طلب الشفعة... إلخ، ج ۲، ص ۳۱۳.

و "الدرالمختار"، کتاب الشفعة، باب طلب الشفعة، ج ۹، ص ۳۷۹.

②..... "الدرالمختار" و "ردالمحتار"، کتاب الشفعة، باب طلب الشفعة، مطلب: طلب عند القاضی... إلخ، ج ۹، ص ۳۸۰.

③..... "الهدایة"، کتاب الشفعة، باب طلب الشفعة... إلخ، ج ۴، ص ۳۱۳.

④..... "الدرالمختار" و "ردالمحتار"، کتاب الشفعة، باب طلب الشفعة، مطلب: طلب عند القاضی... إلخ، ج ۹، ص ۳۸۱.



## (اختلاف کی صورتیں)

**مسئلہ ۲۶:** مشتری یہ کہتا ہے کہ شفیع کو جس وقت بیع کا علم ہوا اُس نے طلب نہیں کی اور شفیع کہتا ہے میں نے اُسی وقت طلب کی تو شفیع کو گواہوں سے ثابت کرنا ہوگا اور گواہ نہ ہوں تو قسم کے ساتھ مشتری کا قول معتبر ہے۔<sup>(۱)</sup> (عالمگیری)

**مسئلہ ۲۷:** شفیع و مشتری میں ثمن کا اختلاف ہے اور گواہ کسی کے پاس نہ ہوں تو قسم کے ساتھ مشتری کا قول معتبر ہے اور اگر دونوں گواہ پیش کریں تو گواہ شفیع کے معتبر ہوں گے۔<sup>(۲)</sup> (ہدایہ)

**مسئلہ ۲۸:** مشتری نے دعویٰ کیا کہ ثمن اتنا ہے اور بائع نے اُس سے کم ثمن کا دعویٰ کیا اس کی دو صورتیں ہیں بائع نے ثمن پر قبضہ کیا ہے یا نہیں۔ اگر قبضہ نہیں کیا ہے تو بائع کا قول معتبر ہے یعنی اُس نے جو کچھ بتایا شفیع اوتنے ہی میں لے گا۔ اور اگر بائع ثمن پر قبضہ کر چکا ہے تو مشتری کا قول معتبر ہے یعنی اگر شفیع لینا چاہے تو وہ ثمن ادا کرے جس کو مشتری بتاتا ہے اور بائع کی بات نامعتبر ہے کہ جب وہ ثمن لے چکا ہے تو اس معاملہ میں اُس کا تعلق ہی کیا ہے۔ اور اگر بائع ثمن زیادہ بتاتا ہے اور مشتری کم بتاتا ہے اور یہ اختلاف بائع کے ثمن وصول کر لینے کے بعد ہے تو مشتری کی بات معتبر ہے اور ثمن پر قبضہ کرنے سے پہلے یہ اختلاف ہے تو بائع و مشتری دونوں پر حلف ہے جو حلف سے انکار کر دے اُس کے مقابل کی معتبر ہے اور اگر دونوں نے حلف کر لیا تو دونوں یعنی بائع و مشتری کے مابین بیع فسخ کر دی جائے گی مگر شفیع کے حق میں یہ بیع فسخ نہیں ہوگی وہ چاہے تو اتنے ثمن کے عوض میں<sup>(۳)</sup> لے سکتا ہے جس کو بائع نے بتایا۔<sup>(۴)</sup> (ہدایہ)

**مسئلہ ۲۹:** بائع کا ثمن پر قبضہ کرنا ظاہر نہ ہو اور مقدار ثمن میں اختلاف ہو اس کی دو صورتیں ہیں۔ بائع نے ثمن پر قبضہ کرنے کا اقرار کیا ہے یا نہیں اگر اقرار نہیں کیا ہے تو اس کا حکم وہی ہے جو قبضہ نہ کرنے کی صورت میں ہے۔ اور اگر اقرار کر لیا ہے اور مشتری زیادہ کا دعویٰ کرتا ہے اور جائداد اس کے قبضہ میں ہے تو اس کی پھر دو صورتیں ہیں پہلے مقدار ثمن کا اقرار کیا پھر قبضہ کا یا اس کا عکس ہے یعنی پہلے قبضہ کا اقرار کیا پھر مقدار کا اگر پہلی صورت ہے مثلاً یوں کہا کہ اس مکان کو میں نے ہزار روپے میں بیچا اور ثمن پر قبضہ پالیا شفیع ایک ہزار میں لے گا اور مشتری جو ایک ہزار سے زیادہ ثمن بتاتا ہے اُس کا اعتبار نہیں

①..... "الفتاویٰ الہندیہ"، کتاب الشفۃ، الباب الثالث فی طلب الشفۃ، ج ۵، ص ۱۷۴.

②..... "الہدایۃ"، کتاب الشفۃ، فصل فی مسائل الاختلاف، ج ۲، ص ۳۱۴.

③..... بدلے میں۔

④..... "الہدایۃ"، کتاب الشفۃ، فصل فی مسائل الاختلاف، ج ۲، ص ۳۱۴.



اور اگر دوسری صورت ہے یعنی پہلے قبضہ کا اقرار ہے پھر مقدار ثمن کا مثلاً یوں کہا کہ مکان میں نے بیچ دیا اور ثمن پر قبضہ کر لیا اور ثمن ایک ہزار ہے تو اس صورت میں مشتری کی بات معتبر ہے۔<sup>(۱)</sup> (ہدایہ، عنایہ)

**مسئلہ ۳۰:** مشتری یہ کہتا ہے کہ میں نے ثمن معجل کے عوض میں خریدا ہے یعنی ثمن ابھی واجب الادا ہے اور شفیع کہتا ہے کہ ثمن مؤجل کے عوض میں خریدا ہے یعنی فوراً واجب الادا نہیں ہے اُس کے لیے کوئی میعاد<sup>(۲)</sup> مقرر ہے تو مشتری کا قول معتبر ہے۔<sup>(۳)</sup> (عالمگیری)

**مسئلہ ۳۱:** مشتری یہ کہتا ہے کہ یہ پورا مکان میں نے دو عقد کے ذریعہ سے خریدا ہے یعنی پہلے یہ حصہ اتنے میں خریدا اُس کے بعد یہ حصہ اتنے میں خریدا اور شفیع یہ کہتا ہے کہ تم نے پورا مکان ایک عقد سے خریدا ہے تو شفیع کا قول معتبر ہے اور اگر کسی کے پاس گواہ ہوں تو گواہ مقبول ہیں اور اگر دونوں گواہ پیش کریں اور گواہوں نے وقت نہیں بیان کیا تو مشتری کے گواہ معتبر ہیں۔<sup>(۴)</sup> (عالمگیری)

**مسئلہ ۳۲:** ایک شخص نے مکان خریدا شفیع نے شفہ کا دعویٰ کیا اور مشتری نے اُس کا ثمن ایک ہزار بتایا تھا شفیع نے ایک ہزار دے کر لے لیا پھر شفیع کو گواہ ملے جو کہتے ہیں اُس نے پانسو میں خریدا تھا یہ گواہ سنے جائیں گے اور اگر مشتری کے کہنے کی شفیع نے تصدیق کر لی تھی تو اب یہ گواہ نہیں سنے جائیں گے۔<sup>(۵)</sup> (عالمگیری)

**مسئلہ ۳۳:** بائع و مشتری<sup>(۶)</sup> اس پر متفق ہیں کہ اس بیع میں بائع کو اختیار شرط ہے اور شفیع اس سے انکار کرتا ہے تو انھیں دونوں کی بات معتبر ہے اور شفیع کو شفہ کا حق حاصل نہیں اور اگر بائع شرط اختیار کا مدعی<sup>(۷)</sup> ہے اور مشتری و شفیع دونوں اس سے انکار کرتے ہیں تو مشتری کا قول معتبر ہے اور شفیع کو حق شفہ حاصل ہے اور اگر مشتری شرط اختیار کا مدعی ہے اور بائع و شفیع دونوں انکار کرتے ہیں تو بائع کا قول معتبر ہے اور شفہ ہو سکتا ہے۔<sup>(۸)</sup> (عالمگیری)

①..... "الهدایة"، کتاب الشفہ، فصل فی مسائل الاختلاف، ج ۲، ص ۳۱۴.

و "العنایة" علی "فتح القدیر"، کتاب الشفہ، فصل فی مسائل الاختلاف، ج ۸، ص ۳۱۷.

②..... مدت۔

③..... "الفتاویٰ الہندیہ"، کتاب الشفہ، الباب العاشر فی الاختلاف... إلخ، ج ۵، ص ۱۸۶.

④..... المرجع السابق. ⑤..... المرجع السابق.

⑥..... بیچنے والا اور خریدار۔ ⑦..... دعویٰ کرنے والا۔

⑧..... "الفتاویٰ الہندیہ"، کتاب الشفہ، الباب العاشر فی الاختلاف... إلخ، ج ۵، ص ۱۸۶.



**مسئلہ ۳۴:** ایک شخص نے اپنی جائیداد بیع کی، شفیع نے بائع و مشتری دونوں کے سامنے شفہ طلب کیا بائع نے کہا یہ بیع معاملہ یعنی فرضی بیع ہوئی ہے اور مشتری نے بھی بائع کی تصدیق کی ان دونوں کا یہ قول شفیع کے مقابل میں نامعتبر ہے بلکہ اگر وہ یہ کہتا ہے کہ جائز بیع ہوئی ہے تو شفہ کر سکتا ہے مگر جبکہ ظاہر حال سے یہی سمجھا جاتا ہو کہ فرضی بیع ہے مثلاً اس چیز کی قیمت بہت زیادہ ہو اور تھوڑے داموں میں بیع ہوئی کہ ایسی چیز ان داموں میں نہ بکتی ہو تو انھیں دونوں کی بات معتبر ہے اور شفہ نہیں ہو سکتا۔<sup>(۱)</sup> (عالمگیری)

**مسئلہ ۳۵:** جائیداد تین شخصوں کی شرکت میں ہے ان میں سے دو شخصوں نے یہ شہادت دی کہ ہم تینوں نے یہ جائیداد فلاں شخص کے ہاتھ بیع کر دی ہے اور وہ شخص بھی کہتا ہے کہ میں نے خرید لی ہے مگر وہ تیسرا شریک بیع سے انکار کرتا ہے ان کی گواہی شریک کے خلاف نامعتبر ہے مگر شفیع ان دونوں کے حصوں کو شفہ کے ذریعہ سے لے سکتا ہے اور اگر مشتری خریدنے سے انکار کرتا ہے اور یہ تینوں شرکا بیع کی شہادت دیتے ہیں تو ان کی یہ گواہی بھی باطل ہے مگر شفیع پوری جائیداد کو بذریعہ شفہ لے سکتا ہے۔<sup>(۲)</sup> (عالمگیری)

**مسئلہ ۳۶:** ایک ہزار میں مکان خریدا اس پر شفہ کا دعویٰ ہوا مشتری یہ کہتا ہے کہ اس مکان میں میں نے یہ جدید تعمیر کی ہے اور شفیع منکر ہے<sup>(۳)</sup> اس میں مشتری کا قول معتبر ہے اور دونوں نے گواہ پیش کیے تو گواہ شفیع ہی کے معتبر ہوں گے۔ یو ہیں اگر زمین خریدی ہے اور مشتری یہ کہتا ہے کہ میں نے اس میں یہ درخت نصب کیے ہیں<sup>(۴)</sup> اور شفیع انکار کرتا ہے تو قول مشتری کا معتبر ہے اور گواہ شفیع کے مگر ان دونوں صورتوں میں یہ ضرور ہے کہ مشتری کا قول ظاہر کے خلاف نہ ہو مثلاً درختوں کی نسبت کہتا ہے میں نے کل نصب کیے ہیں حالانکہ معلوم ہوتا ہے کہ وہ بہت دنوں کے ہیں یا عمارت کو کہتا ہے کہ میں نے اب بنائی ہے اور وہ عمارت پرانی معلوم ہوتی ہے۔<sup>(۵)</sup> (عالمگیری)

**مسئلہ ۳۷:** مشتری کہتا ہے میں نے صرف زمین خریدی ہے اس کے بعد بائع نے یہ عمارت مجھے ہبہ کر دی ہے یا یہ کہ پہلے اس نے مجھے عمارت ہبہ کر دی تھی اس کے بعد میں نے زمین خریدی اور شفیع یہ کہتا ہے تم نے دونوں چیزیں خریدی ہیں یہاں مشتری کا قول معتبر ہے شفیع اگر چاہے تو اس کو بذریعہ شفہ لے لے جو مشتری نے خریدا ہے۔<sup>(۶)</sup> (عالمگیری)

**مسئلہ ۳۸:** دو مکان خریدے اور ایک شخص دونوں کا جار ملاصق<sup>(۷)</sup> ہے وہ شفہ کرتا ہے مشتری یہ کہتا ہے کہ میں نے

①..... "الفتاویٰ الہندیۃ"، کتاب الشفۃ، الباب العاشر فی الاختلاف... إلخ، ج ۵، ص ۱۸۷.

②..... المرجع السابق، ص ۱۸۸.

③..... شفہ کرنے والا انکار کرتا ہے۔ ④..... لگائے ہیں۔

⑤..... "الفتاویٰ الہندیۃ"، کتاب الشفۃ، الباب العاشر فی الاختلاف... إلخ، ج ۵، ص ۱۸۷.

⑥..... المرجع السابق، ص ۱۸۸، ۱۸۹.

⑦..... جار ملاصق وہ پڑوسی ہے جس کے مکان کے پیچھے کی دیوار دوسرے کے مکان میں ہو۔



دونوں آگے پیچھے خریدے ہیں یعنی دو عقدوں میں خریدے ہیں لہذا دوسرے مکان میں تمہیں شفعہ کرنے کا حق نہیں شفیع یہ کہتا ہے کہ دونوں مکان تم نے ایک عقد کے ذریعہ سے خریدے ہیں اور مجھے دونوں میں شفعہ کا حق ہے اس صورت میں مشتری کو یہ ثابت کرنا ہوگا کہ دو عقدوں کے ذریعہ خریدا ہے ورنہ قول شفیع کا معتبر ہوگا۔ یو ہیں اگر مشتری یہ کہتا ہے کہ میں نے نصف مکان پہلے خریدا اس کے بعد نصف خریدا اور شفیع یہ کہتا ہے کہ پورا مکان ایک عقد سے خریدا ہے تو شفیع کا قول معتبر ہے اور اگر مشتری یہ کہتا ہے کہ پورا مکان میں نے ایک عقد سے خریدا ہے اور شفیع یہ کہتا ہے کہ آدھا آدھا کر کے دو مرتبہ میں لہذا میں صرف نصف مکان پر شفعہ کرتا ہوں تو اس میں مشتری کا قول معتبر ہے۔<sup>(۱)</sup> (عالمگیری)

**مسئلہ ۳۹:** شفیع یہ کہتا ہے کہ مشتری نے مکان کا ایک حصہ منہدم کر دیا اور مشتری اس سے انکار کرتا ہے تو مشتری کا قول معتبر ہے اور گواہ شفیع کے معتبر ہوں گے۔<sup>(۲)</sup> (عالمگیری)

## جائداد کتنے داموں میں شفیع کو ملے گی

یہ بیان کیا جا چکا کہ مشتری نے جن داموں میں جائداد خریدی ہے شفیع کو اتنے ہی میں ملے گی مگر بعض مرتبہ عقد کے بعد ثمن میں کمی بیشی کر دی جاتی ہے اور بعض مرتبہ اُس چیز میں کمی بیشی ہو جاتی ہے یہاں یہ بیان کرنا ہے کہ اس کی بیشی کا اثر شفیع پر ہوگا یا نہیں۔

**مسئلہ ۱:** اگر بائع نے عقد کے بعد ثمن میں کچھ کمی کر دی تو چونکہ یہ کمی اصل عقد کے ساتھ ملحق ہوتی ہے جس کا بیان کتاب البیوع<sup>(۳)</sup> میں گزر چکا ہے لہذا شفیع کے حق میں بھی اس کمی کا اعتبار ہوگا یعنی اس کمی کے بعد جو کچھ باقی ہے اُس کے بدلے میں شفیع اس جائداد کو لے گا اور اگر بائع نے پورا ثمن ساقط کر دیا تو اس کا اعتبار نہیں یعنی شفیع کو پورا ثمن دینا ہوگا۔<sup>(۴)</sup> (ہدایہ)

**مسئلہ ۲:** بائع نے پہلے نصف ثمن کم کر دیا اس کے بعد بقیہ نصف بھی ساقط کر دیا تو شفیع سے نصف اول ساقط ہو گیا اور بعد میں جو ساقط کیا ہے یہ دینا ہوگا۔<sup>(۵)</sup> (در مختار)

**مسئلہ ۳:** بائع نے مشتری کو ثمن ہبہ کر دیا اس کی دو صورتیں ہیں ثمن پر قبضہ کرنے کے بعد ہبہ کیا ہے تو اس کا اعتبار نہیں

①..... "الفتاویٰ الہندیۃ"، کتاب الشفعۃ، الباب العاشر فی الاختلاف... إلخ، ج ۵، ص ۱۸۹.

②..... المرجع السابق.

③..... بہار شریعت، ج ۲، حصہ ۱۱۔

④..... "الہدایۃ"، کتاب الشفعۃ، فصل فیما یؤخذ بہ المشفوع، ج ۲، ص ۳۱۵.

⑤..... "الدر المختار"، کتاب الشفعۃ، باب طلب الشفعۃ، ج ۹، ص ۳۸۴.

یعنی شفیع پورا ثمن دے اور قبضہ سے پہلے ثمن کا کچھ حصہ ہبہ کیا تو شفیع سے یہ رقم ساقط ہو جائے گی۔<sup>(۱)</sup> (درمختار، ردالمحتار)

مسئلہ ۴: بائع نے ایک شخص کو بیع کا وکیل کیا اُس وکیل نے عقد کے بعد مشتری سے ثمن کا کچھ حصہ کم کر دیا اگرچہ یہ کمی مشتری کے حق میں معتبر ہے کہ اُس سے یہ حصہ کم ہو جائے گا مگر اس کمی کا وکیل ضامن ہے یعنی بائع کو پورا ثمن یہ دے گا لہذا شفیع کے حق میں اس کمی کا اعتبار نہیں۔<sup>(۲)</sup> (ردالمحتار)

مسئلہ ۵: شفیع کو معلوم تھا کہ ایک ہزار میں مشتری نے خریدا ہے اس نے ہزار دے دیے اس کے بعد بائع نے سو روپے کی مشتری سے کمی کر دی تو یہ رقم شفیع سے بھی کم ہو جائے گی یعنی شفعہ سے پہلے بائع نے کم کیا یا بعد میں دونوں کا ایک حکم ہے۔<sup>(۳)</sup> (درمختار)

مسئلہ ۶: مشتری نے عقد کے بعد ثمن میں اضافہ کیا یہ زیادتی بھی اصل عقد کے ساتھ لاحق ہوگی مگر شفیع کا حق پہلے ثمن کے ساتھ متعلق ہو چکا اور شفیع پر یہ زیادتی لازم کرنے میں اُس کا ضرر ہے لہذا اس کا اعتبار نہیں شفیع کو وہ چیز پہلے ہی ثمن میں مل جائے گی۔<sup>(۴)</sup> (ہدایہ)

مسئلہ ۷: مشتری نے جائداد کو مثلی چیز کے عوض میں خریدا ہے تو شفیع اُس کی مثل دے کر جائداد کو حاصل کر سکتا ہے اور قیمی چیز کے عوض میں خریدا ہے تو اس چیز کی بیع کے وقت جو قیمت تھی شفیع کو وہ دینی ہوگی اور اگر جائداد غیر منقولہ<sup>(۵)</sup> کو جائداد غیر منقولہ کے عوض میں خریدا ہے مثلاً اپنے مکان کے عوض میں دوسرا مکان خریدا اور فرض کرو دونوں مکان کے دو شفیع ہوں اور دونوں نے بذریعہ شفعہ لینا چاہا تو اُس مکان کی قیمت کے بدلے میں اس مکان کو لے گا اور اس کی قیمت کے عوض میں اس کو لے گا۔<sup>(۶)</sup> (ہدایہ)

مسئلہ ۸: عقد بیع میں ثمن کی ادا کے لیے کوئی میعاد مقرر تھی تو شفیع کو اختیار ہے کہ ابھی ثمن دے کر مکان لے لے اور چاہے تو میعاد پوری ہونے کا انتظار کرے جب میعاد پوری ہو اُس وقت ثمن ادا کر کے چیز لے اور یہ نہیں کر سکتا کہ چیز تو اب لے

①..... "الدرالمختار" و "ردالمحتار، کتاب الشفعة، باب طلب الشفعة، مطلب: طلب عند القاضی... إلخ، ج ۹، ص ۳۸۳.

②..... "ردالمختار"، کتاب الشفعة، باب طلب الشفعة، مطلب: طلب عند القاضی... إلخ، ج ۹، ص ۳۸۳.

③..... "الدرالمختار"، کتاب الشفعة، باب طلب الشفعة، ج ۹، ص ۳۸۴.

④..... "الهدایة"، کتاب الشفعة، فصل فیما یؤخذ به المشفوع، ج ۲، ص ۳۱۵.

⑤..... وہ جائداد جو ایک جگہ سے دوسری جگہ منتقل نہ ہو سکتی ہو۔

⑥..... "الهدایة"، کتاب الشفعة، فصل فیما یؤخذ به المشفوع، ج ۲، ص ۳۱۵.



اور ثمن میعاد پوری ہونے پر ادا کرے۔ مگر دوسری صورت میں جو انتظار کرنے کے لیے کہا گیا اس کا یہ مطلب نہیں کہ شفعہ طلب کرنے میں انتظار کرے اگر طلب شفعہ میں دیر کرے گا تو شفعہ ہی باطل ہو جائے گا بلکہ شفعہ تو اسی وقت طلب کرے گا اور چیز اُس وقت لے گا جب میعاد پوری ہوگی۔ اور پہلی صورت میں کہ اسی وقت ثمن ادا کر کے لے اگر اس نے وہ ثمن بائع کو دیا تو مشتری سے بائع کا مطالبہ ساقط ہو گیا اور اگر مشتری کو دیا تو مشتری کو اختیار ہے کہ وہ بائع کو اُس وقت دے جب میعاد پوری ہو جائے بائع اُس سے ابھی مطالبہ نہیں کر سکتا۔<sup>(۱)</sup> (ہدایہ، درمختار)

**مسئلہ ۹:** مشتری نے جدید تعمیر کی یا زمین میں درخت نصب کر دیے اور بذریعہ شفعہ یہ جائداد شفع کو دلائی گئی تو وہ مشتری سے یہ کہے کہ اپنی عمارت توڑ کر اور درخت کاٹ کر لے جائے اور اگر عمارت توڑنے اور درخت کھودنے میں زمین خراب ہونے کا اندیشہ ہو تو اس عمارت کو توڑنے کے بعد اور درخت کاٹنے کے بعد جو قیمت ہو وہ قیمت مشتری کو دیدے اور ان چیزوں کو خود لے لے۔<sup>(۲)</sup> (ہدایہ، درمختار)

**مسئلہ ۱۰:** مشتری نے اُس زمین میں کاشت کی اور فصل طیار ہونے سے پہلے شفع نے شفعہ کر کے لے لی تو مشتری کو اس پر مجبور نہیں کیا جائے گا کہ اپنی کچی کھیتی کاٹ لے بلکہ شفع کو فصل طیار ہونے تک انتظار کرنا ہوگا اور اس زمانے کی اجرت بھی مشتری سے نہیں دلائی جائے گی۔ ہاں اگر زراعت سے زمین میں کچھ نقصان پیدا ہو گیا تو بقدر نقصان ثمن میں سے کم کر کے بقیہ ثمن شفع ادا کرے گا۔<sup>(۳)</sup> (عالمگیری)

**مسئلہ ۱۱:** مشتری نے مکان میں روغن کرلیا یا رنگ کرایا یا سفیدی کرائی یا پلاستر کرایا تو ان چیزوں کی وجہ سے مکان کی قیمت میں جو کچھ اضافہ ہوا شفع کو یہ بھی دینا ہوگا اور اگر نہ دینا چاہے تو شفعہ چھوڑ دے۔<sup>(۴)</sup> (درمختار)

**مسئلہ ۱۲:** ایک شخص نے مکان خریدا اور اُسے خود اسی مشتری نے منہدم کر دیا<sup>(۵)</sup> یا کسی دوسرے شخص نے منہدم کر دیا

①..... "الهدایة"، کتاب الشفعة، فصل فیما یؤخذ به المشفوع، ج ۲، ص ۳۱۵، ۳۱۶.

و "الدرالمختار"، کتاب الشفعة، باب طلب الشفعة، ج ۹، ص ۳۸۵، ۳۸۶.

②..... "الهدایة"، کتاب الشفعة، فصل فیما یؤخذ به المشفوع، ج ۲، ص ۳۱۶.

و "الدرالمختار"، کتاب الشفعة، باب طلب الشفعة، ج ۹، ص ۳۸۷.

③..... "الفتاویٰ الہندیہ"، کتاب الشفعة، الباب الثامن فی تصرف مشتری... إلخ، ج ۵، ص ۱۸۰.

④..... "الدرالمختار"، کتاب الشفعة، باب طلب الشفعة، ج ۹، ص ۳۸۷.

⑤..... گرا دیا۔

تو ثمن کو زمین اور بنی عمارت کی قیمت پر تقسیم کریں۔ زمین کے مقابل میں ثمن کا جتنا حصہ آئے وہ دے کر زمین لے لے اور اگر وہ عمارت خود منہدم ہو گئی کسی نے گرائی نہیں تو ثمن کو اُس زمین اور اس ملبہ پر تقسیم کریں جو حصہ زمین کے مقابل میں پڑے اوس کے عوض میں زمین کو لے لے۔ اور آگ سے وہ مکان جل گیا اور کوئی سامان باقی نہ رہا یا سیلاب ساری عمارت کو بہا لے گیا تو پورے ثمن کے عوض میں شفیع اُس زمین کو لے سکتا ہے۔<sup>(1)</sup> (عالمگیری)

**مسئلہ ۱۳:** مشتری نے صرف عمارت بیچ دی اور زمین نہیں بیچی ہے مگر عمارت ابھی قائم ہے تو شفیع اُس بیع کو توڑ سکتا ہے اور عمارت و زمین دونوں کو بذریعہ شفعہ لے سکتا ہے۔<sup>(2)</sup> (عالمگیری)

**مسئلہ ۱۴:** مشتری یا کسی دوسرے نے عمارت منہدم کر دی ہے یا وہ خود گر گئی اور ملبہ موجود ہے شفیع یہ چاہتا ہے کہ شفعہ میں اس سامان کو بھی لے لے وہ ایسا نہیں کر سکتا بلکہ صرف زمین کو لے سکتا ہے۔ یو ہیں اگر مشتری نے مکان میں سے دروازے نکال کر بیچ ڈالے تو شفیع ان دروازوں کو نہیں لے سکتا بلکہ دروازوں کی قیمت کی قدر زر ثمن سے کم کر کے مکان کو شفعہ میں لے سکتا ہے۔<sup>(3)</sup> (عالمگیری)

**مسئلہ ۱۵:** مکان کا کچھ حصہ دریا برد ہو گیا<sup>(4)</sup> کہ اس حصہ میں دریا کا پانی جاری ہے تو باقی<sup>(5)</sup> کو حصہ ثمن کے مقابل میں شفیع لے سکتا ہے۔<sup>(6)</sup> (عالمگیری)

**مسئلہ ۱۶:** زمین خریدی جس میں درخت ہیں اور درختوں میں پھل لگے ہوئے ہیں اور مشتری نے پھل بھی اپنے لیے شرط کر لیے ہیں اور اس میں شفعہ ہوا اگر پھل اب بھی موجود ہیں تو شفیع زمین و درخت اور پھل سب کو لے گا اور اگر پھل ٹوٹ چکے ہیں تو صرف زمین و درخت لے گا اور پھلوں کی قیمت ثمن سے کم کر دی جائے گی۔ اور اگر خریدنے کے بعد پھل آئے اس میں چند صورتیں ہیں ابھی تک درخت بائع ہی کے قبضہ میں تھے کہ پھل آ گئے تو شفیع پھلوں کو بھی لے گا اور پھل توڑ لیے ہوں تو ان کی قیمت کی مقدار ثمن سے کم کی جائے گی۔ اور اگر مشتری کے قبضہ کرنے کے بعد پھل آئے اور پھل موجود ہیں تو شفیع پھلوں کو بھی لے گا اور ثمن میں اضافہ نہیں کیا جائے گا اور اگر مشتری نے توڑ کر بیچ ڈالے یا کھا لیے تو شفیع کو زمین و درخت ملیں گے اور ثمن میں

①..... "الفتاویٰ الہندیۃ"، کتاب الشفعۃ، الباب الثامن فی تصرف المشتري... إلخ، ج ۵، ص ۱۸۰.

②..... المرجع السابق.

③..... المرجع السابق.

④..... یعنی دریا بہا لے گیا۔

⑤..... باقی ماندہ۔

⑥..... "الفتاویٰ الہندیۃ"، کتاب الشفعۃ، الباب الثامن فی تصرف المشتري... إلخ، ج ۵، ص ۱۸۰.



کچھ کمی نہیں کی جائے گی۔<sup>(۱)</sup> (ہدایہ، درمختار، عالمگیری)

**مسئلہ ۱۷:** بیع میں پھل مشروط تھے اور آفت سماویہ<sup>(۲)</sup> سے پھل جاتے رہے تو ان کے مقابل میں ثمن کا حصہ ساقط ہو

جائے گا۔ اور اگر بعد میں پیدا ہوئے اور آفت سماویہ سے جاتے رہے تو ثمن میں کچھ کمی نہیں کی جائے گی۔<sup>(۳)</sup> (درمختار)

**مسئلہ ۱۸:** شفیع کے لینے سے پہلے مشتری نے جائداد میں تصرفات کیے شفیع اُس کے تمام تصرفات کو رد کر دے گا

مثلاً مشتری نے بیع کردی یا ہبہ کردی اور قبضہ بھی دے دیا یا اُس کو صدقہ کر دیا بلکہ اُس کو مسجد کر دیا اور اُس میں نماز بھی پڑھ لی گئی یا

اُس کو قبرستان بنایا اور مردہ بھی اُس میں دفن کر دیا گیا یا اور کسی قسم کا وقف کیا غرض کسی قسم کا تصرف کیا ہو شفیع ان تمام تصرفات کو

باطل کر کے وہ جائداد لے لے گا۔<sup>(۴)</sup> (درمختار)

**مسئلہ ۱۹:** شفعہ سے پہلے مشتری نے جو کچھ تصرف کیا ہے وہ تصرف صحیح ہے مگر شفیع اُس کو توڑ دے گا یہ نہیں کہا جاسکتا

کہ وہ تصرف ہی صحیح نہیں ہے لہذا اس جائداد کو اگر مشتری نے کرایہ پر دیا تو یہ کرایہ مشتری کے لیے حلال ہے بلکہ اگر اُس نے بیع کر

ڈالی ہے تو ثمن بھی مشتری کے لیے حلال طیب ہے۔<sup>(۵)</sup> (عالمگیری)

**مسئلہ ۲۰:** ایک مکان کا نصف حصہ غیر معین خریدار خریدنے کے بعد بذریعہ تقسیم مشتری نے اپنا حصہ جدا کر لیا یہ تقسیم

آپس کی رضامندی سے ہو یا حکم قاضی سے بہر حال شفیع اسی حصہ کو لے سکتا ہے جو مشتری کو ملا اُس تقسیم کو توڑ کر جدید تقسیم

نہیں کرا سکتا اور اگر مکان میں دو شخص شریک تھے ایک نے اپنا حصہ بیع کر دیا اور مشتری نے دوسرے شریک سے تقسیم کرائی اور

اپنا حصہ جدا کر لیا اس صورت میں شفیع اس تقسیم کو توڑ سکتا ہے۔<sup>(۶)</sup> (عالمگیری)

## کس میں شفعہ ہوتا ہے اور کس میں نہیں

**مسئلہ ۱:** شفعہ صرف جائداد غیر منقولہ میں ہو سکتا ہے جس کی ملک مال کے عوض میں حاصل ہوئی ہو اگر چہ وہ جائداد

①..... "الهدایہ"، کتاب الشفعۃ، باب طلب الشفعۃ، ج ۲، ص ۳۱۷.

و "الدرالمختار"، کتاب الشفعۃ، باب طلب الشفعۃ، ج ۹، ص ۳۹۰.

و "الفتاویٰ الہندیۃ"، کتاب الشفعۃ، الباب الثامن فی تصرف مشتری... إلخ، ج ۵، ص ۱۸۰.

②..... قدرتی آفت مثلاً بارش، آندھی، طوفان وغیرہ۔

③..... "الدرالمختار"، کتاب الشفعۃ، باب طلب الشفعۃ، ج ۹، ص ۳۹۰.

④..... المرجع السابق، ص ۳۸۸.

⑤..... "الفتاویٰ الہندیۃ"، کتاب الشفعۃ، الباب الثامن فی تصرف مشتری... إلخ، ج ۵، ص ۱۸۱.

⑥..... المرجع السابق.

قابل تقسیم نہ ہو جیسے چکی کا مکان اور حمام اور کوآں اور چھوٹی کوٹھری کہ یہ چیزیں اگرچہ قابل تقسیم نہیں ہیں ان میں بھی شفعہ ہو سکتا ہے۔ جائیداد منقولہ میں شفعہ نہیں ہو سکتا لہذا کشتی اور صرف عمارت یا صرف درخت کسی نے خریدے ان میں شفعہ نہیں ہو سکتا اگرچہ یہ طے پایا ہو کہ عمارت اور درخت برقرار رہیں گے ہاں اگر عمارت یا درخت کو زمین کے ساتھ فروخت کیا تو تبعاً ان میں بھی شفعہ ہوگا۔<sup>(1)</sup> (درمختار)

**مسئلہ ۲:** جائیداد غیر منقولہ کو نکاح کا مہر قرار دیا یا عورت نے اُس کے عوض میں خلع کرایا یا کسی چیز کی اجرت اُس کو قرار دیا یا دم عہد کا اُسے بدل صلح قرار دیا یا وراثت میں ملی یا کسی نے بطور صدقہ دے دی یا ہبہ کی بشرطیکہ ہبہ میں عوض کی شرط نہ ہو تو شفعہ نہیں ہو سکتا کہ ان سب صورتوں میں مال کے عوض میں ملک نہیں حاصل ہوئی۔<sup>(2)</sup> (درمختار)

**مسئلہ ۳:** کسی شخص پر ایک چیز کا دعویٰ تھا اس نے اپنا مکان دے کر مدعی سے صلح کر لی اس پر شفعہ ہو سکتا ہے اگرچہ یہ صلح انکار یا سکوت<sup>(3)</sup> کے بعد ہو کیونکہ مدعی اس کو اپنے اس حق کے عوض میں لینا قرار دیتا ہے اور شفعہ کا تعلق اسی مدعی سے ہے لہذا مدعی علیہ کے انکار کا اعتبار نہیں اور اگر اسی مکان کا دعویٰ تھا اور مدعی علیہ نے اقرار کے بعد کچھ دے کر مدعی سے صلح کر لی تو شفعہ ہو سکتا ہے کہ یہ صلح حقیقتہً اُن داموں کے عوض اس مکان کو خریدنا ہے اور اگر مدعی علیہ نے انکار یا سکوت کے بعد صلح کی تو شفعہ نہیں ہو سکتا کہ یہ صلح بیع کے حکم میں نہیں ہے بلکہ کچھ دے کر جھگڑا کا ٹٹا ہے۔<sup>(4)</sup> (ردالمحتار)

**مسئلہ ۴:** اگر بیع میں بائع نے اپنے لیے خیار شرط کیا ہو تو جب تک خیار ساقط نہ ہو شفعہ نہیں ہو سکتا کہ خیار ہوتے ہوئے بیع ملک بائع سے خارج ہی نہ ہوئی شفعہ کیونکر ہو اور صحیح یہ ہے کہ شفعہ کی طلب خیار ساقط ہونے پر کی جائے اور اگر مشتری نے اپنے لیے خیار شرط کیا تو شفعہ ہو سکتا ہے کیونکہ بیع ملک بائع سے خارج ہو گئی اور اندرون مدت خیار شفعہ نے لے لیا تو بیع واجب ہو گئی اور شفعہ کے لیے خیار شرط نہیں حاصل ہوگا۔<sup>(5)</sup> (ہدایہ)

**مسئلہ ۵:** بیع فاسد میں اُس وقت شفعہ ہوگا جب بائع کا حق منقطع ہو جائے یعنی اُسے واپس لینے کا حق نہ رہے مثلاً اس جائیداد میں مشتری نے کوئی تصرف کر لیا نئی عمارت بنائی اب شفعہ ہو سکتا ہے اور ہبہ بشرط العوض<sup>(6)</sup> میں اُس وقت شفعہ ہو سکتا ہے

①..... "الدر المختار"، کتاب الشفعة، باب ما تثبت ہی فیہ أولاتثبت، ج ۹، ص ۳۹۳.

②..... المرجع السابق، ص ۳۹۴.

③..... خاموشی۔

④..... "ردالمحتار"، کتاب الشفعة، باب ما تثبت ہی فیہ أولاتثبت، ج ۹، ص ۳۹۴.

⑤..... "الهدایہ"، کتاب الشفعة، باب ما تحب فیہ الشفعة... إلخ، ج ۲، ص ۳۱۹.

⑥..... وہ ہبہ جس میں عوض مشروط ہو۔



جب تقابض بدلیں ہو جائے یعنی اس نے اس کی چیز اور اس نے اس کی چیز پر قبضہ کر لیا اور فقط ایک نے قبضہ کیا ہو دوسرے نے قبضہ نہیں کیا ہو تو شفعہ نہیں ہو سکتا اور فرض کرو ایک نے ہی قبضہ کیا اور شفیع نے شفعہ کی تسلیم کر دی تو دوسرے کے قبضہ کے بعد شفعہ کر سکتا ہے کہ وہ پہلی تسلیم صحیح نہیں کہ قبل از وقت ہے۔<sup>(۱)</sup> (درمختار)

**مسئلہ ۶:** بیع فاسد کے ذریعہ سے ایک مکان خریدا اس کے بعد اس مکان کے پہلو میں دوسرا مکان فروخت ہوا اگر وہ مکان اول ابھی تک بائع ہی کے قبضہ میں ہے تو بائع شفعہ کر سکتا ہے کیوں کہ بیع فاسد سے بائع کی ملک زائل نہیں ہوئی اور اگر مشتری کو قبضہ دے دیا ہے تو مشتری شفعہ کر سکتا ہے کہ اب یہ مالک ہے اور اگر بائع کا قبضہ تھا اور اس نے شفعہ کا دعویٰ کیا تھا اور قبل فیصلہ مشتری کو قبضہ دے دیا شفعہ باطل ہو گیا اور فیصلہ کے بعد مشتری کے قبضہ میں دیا تو جائد و مشفوعہ<sup>(۲)</sup> پر اس کا کچھ اثر نہیں اور اگر مشتری کا قبضہ تھا اور مشتری نے شفعہ کا دعویٰ بھی کیا تھا اور قبل فیصلہ بائع نے مشتری سے واپس لے لیا تو مشتری کا دعویٰ باطل ہو گیا اور بعد فیصلہ بائع نے واپس لیا تو اس کا کچھ اثر نہیں یعنی مشتری اس مکان کا مالک ہے جس کو بذریعہ شفعہ حاصل کیا۔<sup>(۳)</sup> (ہدایہ)

**مسئلہ ۷:** جائد و فروخت ہوئی اور شفیع نے شفعہ سے انکار کر دیا پھر مشتری نے خیار رویت یا خیار شرط کی وجہ سے واپس کر دی یا اس میں عیب نکلا اور حکم قاضی سے واپس ہوئی تو اس واپسی کو بیع قرار دے کر شفیع شفعہ نہیں کر سکتا کہ یہ واپسی فسخ ہے بیع نہیں ہے اور اگر عیب کی صورت میں بغیر حکم قاضی بائع نے خود واپس لے لی تو شفعہ ہو سکتا ہے کہ حق ثالث میں یہ بیع جدید ہے۔ یوہیں اگر بیع کا اقالہ ہوا تو شفعہ ہو سکتا ہے۔<sup>(۴)</sup> (درمختار)

## شفعہ باطل ہونے کے وجوہ

**مسئلہ ۱:** طلب مواثبت یا طلب اشہاد نہ کرنے سے شفعہ باطل ہو جاتا ہے۔ شفعہ کی تسلیم سے بھی باطل ہو جاتا ہے مثلاً یہ کہے کہ اس مکان کا شفعہ میں نے تسلیم کر دیا۔ بائع کے لیے تسلیم کرے یا مشتری یا وکیل مشتری کے لیے، قبضہ مشتری سے قبل تسلیم کرے یا بعد میں ہر صورت میں باطل ہو جاتا ہے البتہ یہ ضرور ہے کہ بیع کے بعد تسلیم ہو اور اگر بیع سے قبل تسلیم پائی گئی تو اس سے شفعہ باطل نہیں ہوگا۔ یوہیں اگر یہ کہے کہ میں نے شفعہ باطل کر دیا یا ساقط کر دیا جب بھی شفعہ باطل ہو جائے گا۔ نابالغ

①..... "الدر المختار"، کتاب الشفعة، باب طلب عند القاضی... إلخ، ج ۹، ص ۳۹۳.

②..... وہ جائد و جس پر شفعہ کا دعویٰ کیا گیا۔

③..... "الهدایہ"، کتاب الشفعة، باب ما تحب فیہ الشفعة... إلخ، ج ۲، ص ۳۲۰.

④..... "الدر المختار"، کتاب الشفعة، باب ما تثبت ہی فیہ أولاتثبت، ج ۹، ص ۳۹۶.

کے لیے حق شفعہ تھا اُس کے باپ یا وصی نے تسلیم کی شفعہ باطل ہو گیا۔<sup>(۱)</sup> (درمختار، عالمگیری)

**مسئلہ ۲:** طلب شفعہ کے لیے وکیل کیا تھا وکیل نے قاضی کے پاس شفعہ کی تسلیم کر دی یا یہ اقرار کیا کہ میرے موکل نے تسلیم کر دی ہے اس سے بھی شفعہ باطل ہو جائے گا اور اگر یہ تسلیم یا اقرار تسلیم قاضی کے پاس نہ ہو تو شفعہ باطل نہیں ہوگا مگر یہ وکیل وکالت سے خارج ہو جائے گا۔<sup>(۲)</sup> (درمختار)

**مسئلہ ۳:** جس شخص کے لیے تسلیم کا حق ہے اس کا سکوت بھی شفعہ کو باطل کر دیتا ہے مثلاً باپ یا وصی کا خاموش رہنا بھی مُبطل<sup>(۳)</sup> ہے۔<sup>(۴)</sup> (درمختار)

**مسئلہ ۴:** مشتری نے شفیع کو کچھ دے کر مصالحت کر لی کہ شفعہ نہ کرے یہ صلح بھی باطل ہے کہ جو کچھ دینا قرار پایا ہے رشوت ہے اور اس صلح کی وجہ سے شفعہ بھی باطل ہو گیا۔ یوہیں اگر حق شفعہ کو مال کے بدلے میں بیع کیا یہ بیع بھی باطل ہے اور شفعہ بھی باطل ہو گیا۔<sup>(۵)</sup> (ہدایہ)

**مسئلہ ۵:** شفیع نے مشتری سے یوں مصالحت کی نصف مکان مجھے اتنے میں دے دے یہ صلح صحیح ہے اور اگر یوں مصالحت کی کہ یہ کمرہ مجھے دے دے اس کے مقابل میں ثمن کا جو حصہ ہے وہ میں دوں گا تو صلح صحیح نہیں مگر شفعہ بھی ساقط نہ ہوگا۔<sup>(۶)</sup> (درمختار)

**مسئلہ ۶:** شفیع نے مشتری سے اوس جائیداد کا نرخ چکایا یا یہ کہا کہ میرے ہاتھ بیع تولیہ کرو یا اجارہ پر لیا یا مشتری سے کہا میرے پاس ودیعت<sup>(۷)</sup> رکھ دو یا میرے لیے ودیعت رکھ دو یا میرے لیے اس کی وصیت کر دو یا مجھے صدقہ کے طور پر دے دو ان سب صورتوں میں شفعہ کی تسلیم ہے۔<sup>(۸)</sup> (عالمگیری)

①..... "الدرالمختار"، کتاب الشفعة، باب ما یبطلها، ج ۹، ص ۳۹۸-۴۰۰.

و "الفتاویٰ الہندیۃ"، کتاب الشفعة، الباب التاسع فیما یطل بہ... إلخ، ج ۵، ص ۱۸۲ و الباب الثانی عشر فی شفعة الصبی، ص ۱۹۲.

②..... "الدرالمختار"، کتاب الشفعة، باب ما یبطلها، ج ۹، ص ۴۰۰.

③..... یعنی شفعہ کو باطل کرنے والا ہے۔

④..... "الدرالمختار"، کتاب الشفعة، باب ما یبطلها، ج ۹، ص ۴۰۰.

⑤..... "الہدایۃ"، کتاب الشفعة، باب ما یطل بہ الشفعة، ج ۲، ص ۳۲۱.

⑥..... "الدرالمختار"، کتاب الشفعة، باب ما یبطلها، ج ۹، ص ۴۰۱.

⑦..... امانت۔

⑧..... "الفتاویٰ الہندیۃ"، کتاب الشفعة، الباب التاسع فیما یطل بہ... إلخ، ج ۵، ص ۱۸۲.



**مسئلہ ۷:** ہبہ بشرط العوض میں بعد تقابض بد لین شفیع نے شفعہ کی تسلیم کی اس کے بعد اون دونوں نے یہ اقرار کیا کہ ہم نے اُس عوض کے مقابل میں بیع کی تھی اب شفیع کو شفعہ کا حق نہیں ہے اور اگر ہبہ بغیر عوض میں بعد تسلیم شفعہ اون دونوں نے ہبہ بشرط العوض یا بیع کا اقرار کیا تو شفعہ کر سکتا ہے۔<sup>(۱)</sup> (عالمگیری)

**مسئلہ ۸:** شفعہ کے فیصلہ سے پہلے شفیع مرگیا شفعہ باطل ہو گیا یعنی اس میں میراث نہیں ہوگی کہ وہ مرگیا تو اس کا وارث اس کے قائم مقام ہو کر شفعہ کرے اور فیصلہ کے بعد شفیع کا انتقال ہوا تو شفعہ باطل نہیں ہوا۔<sup>(۲)</sup> (درمختار)

**مسئلہ ۹:** مشتری یا بائع کی موت سے شفعہ باطل نہیں ہوتا بلکہ شفیع اون کے وارثوں سے مطالبہ کرے گا کہ یہ اُن کے قائم مقام ہیں اور مشتری کے ذمہ اگر دین ہے تو اُس کی ادا کے لیے یہ جائیداد نہیں بیچی جائے گی۔ قاضی یا وصی نے بیع کر دی ہو تو شفیع اس بیع کو باطل کر دے گا اور اگر مشتری نے یہ وصیت کی ہے کہ فلاں کو دی جائے تو یہ وصیت بھی شفیع باطل کر دے گا۔<sup>(۳)</sup> (درمختار، ردالمحتار)

**مسئلہ ۱۰:** جس جائیداد کے ذریعہ سے شفعہ کرتا ہے قبل فیصلہ شفیع نے وہ جائیداد بیع کر دی حق شفعہ باطل ہو گیا اگرچہ اس جائیداد کی بیع کا اُسے علم نہ تھا جس پر شفعہ کرتا۔ یوہیں اگر اُس کو مسجد یا مقبرہ کر دیا یا کسی دوسری طرح وقف کر دیا اب شفعہ نہیں کر سکتا اور اگر اُس جائیداد کو بیع کر دیا مگر اپنے لیے خیار شرط رکھا ہے تو جب تک خیار ساقط نہ ہو شفعہ باطل نہیں ہوگا۔<sup>(۴)</sup> (ہدایہ، درمختار)

**مسئلہ ۱۱:** شفیع نے اپنی پوری جائیداد نہیں فروخت کی ہے بلکہ آدھی یا تہائی بیچی الغرض کچھ باقی ہے تو شفعہ کا حق بدستور قائم ہے۔<sup>(۵)</sup> (عالمگیری)

**مسئلہ ۱۲:** شفیع نے مشتری سے وہ جائیداد خرید لی اس کا شفعہ باطل ہو گیا دوسرا شخص جو اس کی برابر کا ہے یعنی مثلاً یہ بھی شریک ہے وہ بھی شریک ہے یا اس سے کم درجہ کا ہے یعنی یہ شریک ہے وہ پروسی ہے یہ شفعہ کر سکتا ہے اور اختیار ہے کہ پہلی بیع کے لحاظ سے شفعہ کرے یا دوسری بیع جو مشتری و شفیع کے مابین ہوئی ہے اس کے لحاظ سے شفعہ کرے۔<sup>(۶)</sup> (درمختار)

①..... "الفتاویٰ الہندیۃ"، کتاب الشفعۃ، الباب التاسع فیما یبطل بہ... إلخ، ج ۵، ص ۱۸۲.

②..... "الدرالمختار"، کتاب الشفعۃ، باب ما یبطلہا، ج ۹، ص ۴۰۱.

③..... "الدرالمختار" و "ردالمحتار"، کتاب الشفعۃ، باب ما یبطلہا، ج ۹، ص ۴۰۱.

④..... "الہدایۃ"، کتاب الشفعۃ، باب ما یبطل بہ الشفعۃ، ج ۲، ص ۳۲۱.

و "الدرالمختار"، کتاب الشفعۃ، باب ما یبطلہا، ج ۹، ص ۴۰۲.

⑤..... "الفتاویٰ الہندیۃ"، کتاب الشفعۃ، الباب التاسع فیما یبطل بہ... إلخ، ج ۵، ص ۱۸۴.

⑥..... "الدرالمختار"، کتاب الشفعۃ، باب ما یبطلہا، ج ۹، ص ۴۰۲.



**مسئلہ ۱۳:** شفیع نے ضمان درک کیا یعنی مشتری کو اندیشہ تھا کہ اگر اس جائداد کا کوئی دوسرا مالک نکل آیا تو جائداد ہاتھ سے نکل جائے گی اور بائع سے ثمن کی وصولی کی کیا صورت ہوگی شفیع نے ضمانت کر لی شفیعہ باطل ہو گیا۔<sup>(۱)</sup> (درمختار)

**مسئلہ ۱۴:** بائع نے شفیع کو بیع کا وکیل کیا اسی وکیل نے بیع کی اب شفیعہ نہیں کر سکتا اور مشتری نے کسی کو مکان خریدنے کا وکیل کیا تھا اُس نے خریدا تو اس خریدنے کی وجہ سے شفیعہ نہیں باطل ہوگا۔ یوہیں اگر بائع نے بیع میں شفیع کے لیے اختیار شرط کیا کہ اُسے اختیار ہے بیع کو نافذ کرے یا نہ کرے اُس نے نافذ کر دی حق شفیعہ باطل ہو گیا۔ اور اگر مشتری نے ایسے شخص کے لیے اختیار شرط کیا جو شفیعہ کرے گا اُس نے اختیار ساقط کر کے بیع کو نافذ کر دیا حق شفیعہ نہیں باطل ہوگا۔<sup>(۲)</sup> (ہدایہ)

**مسئلہ ۱۵:** شفیع کو یہ خبر ملی تھی کہ مکان ایک ہزار کو فروخت ہوا ہے اُس نے تسلیم شفیعہ کر دی بعد میں معلوم ہوا کہ ہزار سے کم میں فروخت ہوا ہے یا ہزار روپے میں نہیں فروخت ہوا ہے بلکہ اتنے من گیبوں یا جو کے بدلے میں فروخت ہوا ہے اگر چہ ان کی قیمت ایک ہزار بلکہ ایک ہزار سے زیادہ ہو تو تسلیم صحیح نہیں بلکہ شفیعہ کر سکتا ہے اور اگر بعد میں یہ معلوم ہوا کہ ہزار روپے کی اشرفیوں کے عوض میں فروخت ہوا ہے یا عروض کے عوض میں فروخت ہوا جن کی قیمت ایک ہزار ہے تو شفیعہ نہیں کر سکتا۔<sup>(۳)</sup> (ہدایہ)

**مسئلہ ۱۶:** شفیع کو یہ خبر ملی کہ ثمن از قبیل مکمل و موزون فلاں چیز ہے اور تسلیم شفیعہ کر دی بعد کو معلوم ہوا کہ مکمل و موزون کی دوسری جنس ثمن ہے تو شفیعہ کر سکتا ہے اگر چہ اس کی قیمت اُس سے کم یا زیادہ ہو۔<sup>(۴)</sup> (عالمگیری)

**مسئلہ ۱۷:** یہ خبر ملی تھی کہ مشتری زید ہے اس نے تسلیم کر دی بعد کو معلوم ہوا کہ دوسرا شخص ہے تو شفیعہ کر سکتا ہے اور اگر بعد کو معلوم ہوا کہ زید و عمرو دونوں مشتری ہیں تو زید کے حصہ میں نہیں کر سکتا عمرو کے حصہ میں کر سکتا ہے۔<sup>(۵)</sup> (ہدایہ)

**مسئلہ ۱۸:** شفیع کو خبر ملی تھی کہ نصف مکان فروخت ہوا ہے اُس نے تسلیم شفیعہ کر دی بعد میں معلوم ہوا کہ پورا مکان فروخت ہوا تو شفیعہ کر سکتا ہے اور اگر پہلے یہ خبر تھی کہ کل فروخت ہوا اُس نے تسلیم کر دی بعد کو معلوم ہوا کہ نصف فروخت ہوا تو شفیعہ نہیں کر سکتا۔<sup>(۶)</sup> (درمختار) یہ اُس صورت میں ہے کہ کل کا جو ثمن تھا اتنے ہی میں نصف کا فروخت ہونا معلوم ہوا اور اگر یہ صورت

①....."الدرالمختار"، کتاب الشفعة، باب ما یبطلها، ج ۹، ص ۴۰۲.

②....."الهدایة"، کتاب الشفعة، باب ما یبطل به الشفعة، ج ۲، ص ۳۲۱.

③.....المرجع السابق، ص ۳۲۲.

④....."الفتاویٰ الہندیۃ"، کتاب الشفعة، الباب التاسع فیما یبطل به... إلخ، ج ۵، ص ۱۸۴.

⑤....."الهدایة"، کتاب الشفعة، باب ما یبطل به الشفعة، ج ۴، ص ۳۲۲.

⑥....."الدرالمختار"، کتاب الشفعة، باب ما یبطلها، ج ۹، ص ۴۰۳.



نہ ہو بلکہ نصف کا ثمن کل کے ثمن کا نصف ہے تو شفعہ کر سکتا ہے مثلاً پہلے یہ خبر ملی تھی کہ پورا مکان ایک ہزار میں فروخت ہوا اور اب یہ معلوم ہوا کہ نصف مکان پانسو میں فروخت ہوا تو شفعہ ہو سکتا ہے پہلے کی تسلیم مانع نہیں ہے۔<sup>(۱)</sup> (عالمگیری)

**مسئلہ ۱۹:** شفیع نے یہ دعویٰ کیا کہ یہ مکان جو فروخت ہوا ہے میرا ہی ہے بائع کا نہیں ہے شفعہ نہیں کر سکتا یعنی شفعہ باطل ہو گیا اور اگر پہلے شفعہ کا دعویٰ کیا اور اب کہتا ہے کہ میرا ہی مکان ہے یہ دعویٰ نامقبول ہے۔<sup>(۲)</sup> (خانہ) اور اگر یوں کہا کہ یہ مکان میرا ہے اور میں اس کا شفیع ہوں اگر مالک ہونے کی حیثیت سے ملا تو ملا ورنہ شفعہ سے لوں گا اس طرح کہنے سے نہ شفعہ باطل ہو و نہ دعوائے ملک باطل۔<sup>(۳)</sup> (درمختار)

**مسئلہ ۲۰:** جس جانب شفیع کا مکان یا زمین ہے اس جانب ایک کنارہ سے دوسرے کنارہ تک ایک ہاتھ چھوڑ کر باقی مکان بیچ ڈالا یعنی جائیداد مبیعہ اور جائیداد شفیع میں فاصلہ ہو گیا اب شفعہ نہیں کر سکتا کہ دونوں میں اتصال ہی نہ رہا۔ یوہیں اگر ایک ہاتھ کی قدر یہاں سے وہاں تک مشتری کو ہبہ کر دیا اور قبضہ بھی دے دیا اس کے بعد باقی جائیداد کو فروخت کیا تو شفعہ نہیں کر سکتا۔<sup>(۴)</sup> (ہدایہ)

**مسئلہ ۲۱:** مکان کے سوسہام<sup>(۵)</sup> میں سے ایک سہم پہلے خرید لیا باقی سہام کو بعد میں خریدا تو پوری کا شفعہ صرف پہلے سہم میں ہو سکتا ہے کہ بعد میں جو کچھ خریدا ہے اُس میں خود مشتری شریک ہے۔ مشتری ان ترکیبوں سے شفعہ کا حق باطل کر سکتا ہے۔<sup>(۶)</sup> (ہدایہ وغیرہا)

**مسئلہ ۲۲:** شفعہ ثابت ہو جانے کے بعد اس کے اسقاط کا حیلہ کرنا بالاتفاق مکروہ ہے مثلاً مشتری شفیع سے یہ کہے کہ تم شفعہ کر کے کیا کرو گے اگر تم اسے لینا ہی چاہتے ہو تو جتنے میں میں نے لیا ہے اتنے میں تمہارے ہاتھ فروخت کر دوں گا شفیع نے کہہ دیا ہاں یا کہا میں خرید لوں گا شفعہ باطل ہو گیا یا اس سے کسی مال پر مشتری نے مصالحت کر لی شفعہ بھی باطل ہو گیا اور مال بھی نہیں دینا پڑا۔<sup>(۷)</sup> (نہایہ وغیرہا)

①..... "الفتاویٰ الہندیہ"، کتاب الشفعۃ، الباب التاسع فیما یبطل بہ... إلخ، ج ۵، ص ۱۸۴.

②..... "الفتاویٰ الخانیہ"، کتاب الشفعۃ، فصل فی الطلب، ج ۲، ص ۴۴۷.

③..... "الدر المختار"، کتاب الشفعۃ، باب ما یبطلہا، ج ۹، ص ۴۱۷.

④..... "الہدایہ"، کتاب الشفعۃ، باب ما یبطل بہ الشفعۃ، ج ۴، ص ۳۲۲.

⑤..... سہم کی جمع حصے۔

⑥..... "الہدایہ"، کتاب الشفعۃ، باب ما یبطل بہ الشفعۃ، ج ۴، ص ۳۲۲، وغیرہا.

⑦..... "العنایہ" علی "فتح القدیر"، کتاب الشفعۃ، باب ما یبطل بہ الشفعۃ، ج ۸، ص ۳۴۴، وغیرہا.

**مسئلہ ۲۳:** ایسی ترکیب کرنا کہ شفعہ کا حق ہی نہ پیدا ہونے پائے امام محمد رحمۃ اللہ تعالیٰ علیہ کے نزدیک مکروہ ہے اور امام ابو یوسف رحمہ اللہ تعالیٰ فرماتے ہیں کہ اس میں کراہت نہیں قول امام ابو یوسف رحمہ اللہ تعالیٰ پر فتویٰ دیا جاتا ہے۔<sup>(۱)</sup> (درمختار)

**مسئلہ ۲۴:** نابالغ بچہ کو بھی حق شفعہ حاصل ہوتا ہے بلکہ جو بچہ ابھی پیٹ میں ہے اس کو بھی یہ حق حاصل ہے جب کہ جائداد کی خریداری سے چھ ماہ کے اندر پیدا ہو گیا ہو اور اگر شکم میں بچہ ہے اور اس کا باپ مر گیا اور یہ جائداد کا وارث ہوا اور اس کے باپ کے مرنے کے بعد جائداد فروخت ہوئی تو اگرچہ وقت خریداری سے چھ ماہ کے بعد پیدا ہوا ہو شفعہ کا بھی اسے حق ملے گا۔<sup>(۲)</sup> (عالمگیری)

**مسئلہ ۲۵:** نابالغ کے لیے جب حق شفعہ ہے تو اس کا باپ یا باپ کا وصی یہ نہ ہو تو دادا پھر اس کے بعد اس کا وصی یہ بھی نہ ہو تو قاضی نے جس کو وصی مقرر کیا ہو وہ شفعہ کو طلب کرے گا اور ان میں سے کوئی نہ ہو تو یہ خود نابالغ ہو کر مطالبہ کرے گا اور اگر ان میں سے کوئی ہو مگر اس نے قصد اطلب نہ کیا تو شفعہ کا حق جاتا رہا۔<sup>(۳)</sup> (عالمگیری)

**مسئلہ ۲۶:** باپ نے ایک مکان خریدا اور اس کا نابالغ لڑکا شفعہ ہے اور باپ نے نابالغ کی طرف سے طلب شفعہ نہیں کی شفعہ باطل ہو گیا کہ خریدنا طلب شفعہ کے منافی نہ تھا اور اگر باپ نے مکان بیچا اور نابالغ لڑکا شفعہ ہے اور باپ نے طلب نہ کی شفعہ باطل نہ ہوا کہ بیع کرنا طلب شفعہ کے منافی تھا اور اس صورت میں وہ لڑکا بعد بلوغ شفعہ طلب کر سکتا ہے۔<sup>(۴)</sup> (عالمگیری)

**مسئلہ ۲۷:** باپ نے مکان غبن فاحش کے ساتھ خریدا تھا اس وجہ سے نابالغ کے لیے شفعہ طلب نہیں کیا کہ اس کے مال سے نقصان کے ساتھ اسے لینے کا حق نہ تھا اس صورت میں حق شفعہ باطل نہیں ہے وہ لڑکا نابالغ ہو کر شفعہ کر سکتا ہے۔<sup>(۵)</sup> (عالمگیری)

## تقسیم کا بیان

تقسیم کا جواز قرآن و حدیث و اجماع سے ثابت۔

قرآن مجید میں فرمایا:

﴿وَنَبِّئُهُمْ أَنَّ الْمَاءَ قِسْمَةٌ بَيْنَهُمْ﴾<sup>(۶)</sup>

”اور انھیں خبر دے دو کہ پانی کی ان کے مابین تقسیم ہے۔“

①..... ”الدر المختار“، کتاب الشفعة، باب ما یطلہا، ج ۹، ص ۴۰۸.

②..... ”الفتاویٰ الہندیۃ“، کتاب الشفعة، الباب الثانی عشر فی شفعۃ الصبی، ج ۵، ص ۱۹۱.

③..... المرجع السابق، ص ۱۹۲. ④..... المرجع السابق. ⑤..... المرجع السابق.

⑥..... پ ۲۷، القمر: ۲۸.



اور دوسرے مقام پر فرمایا:

﴿وَإِذَا حَضَرَ الْقِسْمَةَ أُولُو الْقُرْبَىٰ﴾ (1)

”جب تقسیم کے وقت رشتہ والے آجائیں۔“

اور احادیث اس بارہ میں بہت ہیں کہ نبی کریم صلی اللہ تعالیٰ علیہ وسلم نے غنیمتوں اور میراثوں کی تقسیم فرمائی اور اس کے جواز پر اجماع بھی منعقد ہے۔

**مسئلہ ۱:** شرکت کی صورت میں ہر ایک شریک کی ملک دوسرے کی ملک سے ممتاز نہیں ہوتی اور ہر ایک کسی مخصوص حصہ سے نفع پر قادر نہیں ہوتا ان حصوں کو جدا کر دینے کا نام تقسیم ہے جب شرکا میں سے کوئی شخص تقسیم کی درخواست کرے تو قاضی پر لازم ہے کہ اُس کی درخواست قبول کرے اور تقسیم کر دے۔ (2) (عالمگیری، ردالمحتار)

**مسئلہ ۲:** قاضی کو اُس کی درخواست قبول کرنا اُس وقت ضروری ہے کہ تقسیم سے اس چیز کی منفعت فوت نہ ہو یعنی وہ چیز جس کام کے لیے عرف میں ہے وہ کام تقسیم کے بعد بھی اس سے لیا جاسکے اور اگر تقسیم سے منفعت جاتی رہے مثلاً حمام کو اگر تقسیم کر دیا جائے تو حمام نہ رہے گا اگرچہ اُس میں دوسرے کام ہو سکتے ہوں لہذا اس کی تقسیم سے منفعت فوت ہوتی ہے یہ تقسیم قاضی کے ذمہ لازم نہیں۔ جس چیز میں تقسیم سے منفعت فوت ہو اُس کی تقسیم اُس وقت کی جائے گی جب تمام شرکا تقسیم پر راضی ہوں۔ (3) (درمختار، ردالمحتار)

**مسئلہ ۳:** تقسیم میں اگرچہ ایک شریک کا حصہ دوسرے شرکا کے حصوں سے جدا کرنا ہے مگر اس میں مبادلہ کا (4) پہلو بھی پایا جاتا ہے کیونکہ شرکت کی صورت میں ہر جز میں ہر ایک شریک کی ملک (5) ہے اور تقسیم سے یہ ہوا کہ اس کے حصہ میں جو اس کی ملک تھی اُس کے عوض میں اس حصہ میں جو اُس کی ملک تھی حاصل کر لی۔ مثلی چیزوں میں جدا کرنے کا پہلو غالب ہے اور قسبی میں مبادلہ کا پہلو غالب۔ (6) (درمختار)

① ..... پ ۴، النساء: ۸.

② ..... ”الفتاویٰ الہندیہ“، کتاب القسمة، الباب الثالث عشر فی المتفرقات، ج ۵، ص ۲۳۱.

و ”ردالمحتار“، کتاب القسمة، ج ۹، ص ۴۲۱.

③ ..... ”الدرالمختار“ و ”ردالمحتار“، کتاب القسمة، ج ۹، ص ۴۲۲.

④ ..... باہم تبدیل ہونے کا۔

⑤ ..... ملکیت۔

⑥ ..... ”الدرالمختار“، کتاب القسمة، ج ۹، ص ۴۲۲.

**مسئلہ ۴:** مکمل (۱) و موزون (۲) اور دیگر مثلی چیزوں میں تقسیم کے بعد ایک شریک اپنا حصہ دوسرے کی عدم موجودگی (۳) میں لے سکتا ہے اور قیمی چیزوں میں چونکہ مبادلہ کا پہلو غالب ہے تقسیم کے بعد ایک شریک دوسرے کی عدم موجودگی میں نہیں لے سکتا۔ (۴) (ہدایہ)

**مسئلہ ۵:** دو شخصوں نے چیز خریدی پھر اس کو باہم تقسیم کر لیا اب ایک شخص اپنا حصہ مراہمہ کے طور پر بیع کرنا چاہتا ہے یہ نہیں کر سکتا۔ (۵) (ہدایہ)

**مسئلہ ۶:** مکمل یا موزون دو شخصوں میں مشترک ہے ان میں ایک موجود ہے دوسرا غائب ہے یا ایک بالغ ہے دوسرا نابالغ ہے تقسیم کے بعد اُس موجود یا بالغ نے اپنا حصہ لے لیا یہ تقسیم اُس وقت صحیح ہے کہ دوسرے شریک یعنی غائب یا نابالغ کو اس کا حصہ پہنچ جائے اور اگر ان کو حصہ نہ ملا فرض کرو کہ ہلاک ہو گیا تو تقسیم باقی نہیں رہے گی ٹوٹ جائے گی یعنی جو شخص حصہ لے چکا ہے اُس حصہ کو ان دونوں کے مابین پھر تقسیم کیا جائے گا۔ (۶) (درمختار)

**مسئلہ ۷:** غیر مثلی چیزیں اگر ایک ہی جنس کی ہوں اور ایک شریک نے تقسیم کا مطالبہ کیا تو دوسرا شریک تقسیم پر مجبور کیا جائے گا یہ نہیں خیال کیا جائے گا کہ یہ مبادلہ ہے اس میں رضا مندی ضروری ہے البتہ شرکت کی لونڈی غلام میں جبریہ تقسیم نہیں ہے۔ (۷) (ہدایہ، درمختار)

**مسئلہ ۸:** بہتر یہ ہے کہ تقسیم کے لیے کوئی شخص حکومت کی جانب سے مقرر کر دیا جائے جس کو بیت المال سے وظیفہ دیا جائے اور اگر بیت المال سے وظیفہ نہ دیا جائے بلکہ اُس کی مناسب اجرت شرکا کے ذمہ ڈال دی جائے یہ بھی جائز ہے۔ (۸) (ہدایہ)

**مسئلہ ۹:** بانٹنے والے کی اجرت تمام شرکا پر برابر برابر ڈالی جائے اُن کے حصوں کے کم زیادہ ہونے کا اعتبار نہ ہوگا

①..... ناپ سے بکنے والی اشیاء مکمل کہلاتی ہیں۔ ②..... وزن سے بکنے والی اشیاء موزون کہلاتی ہیں۔ ③..... غیر موجودگی۔

④..... ”الهدایة“، کتاب القسمة، ج ۲، ص ۳۲۵۔

⑤..... المرجع السابق۔

⑥..... ”الدر المختار“، کتاب القسمة، ج ۹، ص ۴۲۳۔

⑦..... ”الهدایة“، کتاب القسمة، ج ۲، ص ۳۲۵۔

و ”الدر المختار“، کتاب القسمة، ج ۹، ص ۴۲۴۔

⑧..... ”الهدایة“، کتاب القسمة، ج ۲، ص ۳۲۵۔



مثلاً ایک شخص کی ایک تہائی ہے دوسرے کی دو تہائیاں دونوں کے ذمہ اُجرت تقسیم یکساں ہوگی کوئی فرق نہیں کیا جائے گا۔ دوسرے مواقع پر مشترک چیز میں کام کرنے والے کی اُجرت ہر ایک شریک پر بقدر حصہ ہے مثلاً مشترک غلہ کے ناپنے یا کسی چیز کے تولنے کی اُجرت یا مشترک دیوار بنانے یا اُس میں کھگل (1) کرنے کی اُجرت یا مشترک نہر کھودنے یا اُس میں سے مٹی نکالنے کی اُجرت سب شرکا کے ذمہ برابر نہیں بلکہ ہر ایک کا جتنا حصہ ہے اُسی مناسبت سے سب کو اُجرت دینی ہوگی۔ (2) (درمختار)

**مسئلہ ۱۰:** تقسیم کرنے کے لیے ایسا شخص مقرر کیا جائے جو عادل ہو یا مین ہو اور تقسیم کرنا جانتا ہو بددیانت یا اناڑی (3) کو یہ کام نہ سپرد کیا جائے۔ (4) (ہدایہ)

**مسئلہ ۱۱:** ایک ہی شخص اس کام کے لیے معین نہ کیا جائے یعنی لوگوں کو اس پر مجبور نہ کیا جائے کہ اُسی سے تقسیم کرائیں کہ اس صورت میں وہ جو چاہے گا اُجرت لے لیا کرے گا اور واجبی اُجرت سے زیادہ لوگوں سے وصول کر لیا کرے گا اور ایسا بھی موقع نہ دیا جائے کہ تقسیم کنندگان (5) باہم شرکت کر لیں کہ جو کچھ اس تقسیم کے ذریعہ سے حاصل کریں گے سب بانٹ لیں گے کہ اس میں بھی وہی اندیشہ ہے کہ اتفاق کر کے یہ لوگ اُجرت میں اضافہ کر دیں گے۔ (6) (ہدایہ، درمختار)

**مسئلہ ۱۲:** شرکانے باہم رضامندی کے ساتھ خود ہی تقسیم کر لی یہ تقسیم صحیح و لازم ہے ہاں اگر ان میں کوئی نابالغ یا مجنون ہے جس کا کوئی قائم مقام نہ ہو یا کوئی شریک غائب ہے اور اس کا کوئی وکیل بھی نہیں ہے جس کی موجودگی میں تقسیم ہو تو یہ اُس وقت لازم ہوگی کہ قاضی اسے جائز کر دے یا وہ غائب حاضر ہو کر یا نابالغ بالغ ہو کر یا اُس کا ولی اس تقسیم کو جائز کر دے یہ تمام احکام اُس وقت ہیں کہ میراث میں ان کی شرکت ہو۔ (7) (درمختار)

**مسئلہ ۱۳:** جائداد منقولہ (8) میں چند اشخاص شریک ہیں وہ کہتے ہیں ہم کو یہ جائداد وراثت میں ملی ہے یا ملک مطلق کا

①..... بھس ملی ہوئی مٹی کا پلستر۔

②..... "الدر المختار"، کتاب القسمة، ج ۹، ص ۴۲۵، ۴۲۶۔

③..... نا تجربہ کار، ان جان، نا واقف۔۔

④..... "الهدایة"، کتاب القسمة، ج ۲، ص ۳۲۵۔

⑤..... تقسیم کرنے والے۔

⑥..... "الهدایة"، کتاب القسمة، ج ۲، ص ۳۲۵، ۳۲۶۔

و "الدر المختار"، کتاب القسمة، ج ۹، ص ۴۲۷۔

⑦..... "الدر المختار"، کتاب القسمة، ج ۹، ص ۴۲۷۔

⑧..... وہ جائداد جو ایک جگہ سے دوسری جگہ منتقل کی جاسکتی ہو۔

دعویٰ کرتے ہیں یا کہتے ہیں ہم نے خریدی ہے یا اور کسی سبب سے سب اپنی ملک و شرکت کا دعویٰ کرتے ہیں یہ لوگ تقسیم کرانا چاہتے ہیں محض ان کے کہنے پر تقسیم کر دی جائے گی ان سے خریداری وغیرہ کے گواہ کا مطالبہ نہیں ہوگا۔ یوہیں جائداد غیر منقولہ کے متعلق اگر یہ لوگ خریدنا بتاتے ہیں یا ملک مطلق کا دعویٰ کرتے ہیں تو اسے بھی تقسیم کر دیا جائے گا۔<sup>(1)</sup> (درمختار)

**مسئلہ ۱۴:** جائداد غیر منقولہ کے متعلق یہ کہتے ہیں کہ یہ ہم کو وراثت میں ملی ہے تو تقسیم اس وقت کی جائے گی جب لوگ یہ ثابت کر دیں کہ مورث مر گیا اور اس کے ورثہ ہم ہی ہیں ہمارے سوا کوئی دوسرا وارث نہیں ہے۔ یوہیں اگر کسی جائداد غیر منقولہ کی نسبت چند شخص یہ کہتے ہیں کہ ہمارے قبضہ میں ہے اور تقسیم کرانا چاہتے ہیں تو تقسیم نہیں کی جائے گی جب تک یہ ثابت نہ کر دیں کہ وہ جائداد انھیں کی ہے۔ کیونکہ ہو سکتا ہے کہ اون کے قبضہ میں ہونا بطور عاریت و اجارہ ہو۔<sup>(2)</sup> (درمختار)

**مسئلہ ۱۵:** شرکا نے مورث کی موت اور ورثہ کی تعداد کو ثابت کر دیا مگر ان وارثوں میں کوئی نابالغ بھی ہے یا کوئی وارث موجود نہیں ہے غائب ہے تو کسی شخص کو اس نابالغ یا غائب کے قائم مقام کیا جائے گا جو نابالغ کے لیے وصی اور غائب کی طرف سے وکیل ہوگا اس کی موجودگی میں تقسیم ہوگی۔<sup>(3)</sup> (درمختار)

**مسئلہ ۱۶:** ایک وارث تنہا حاضر ہوتا ہے اور موت مورث کو ثابت کرنا چاہتا ہے تو اس کے کہنے پر تقسیم نہیں ہو سکتی جب تک کم از کم دو شخص نہ ہوں اگرچہ ان میں ایک نابالغ ہو یا موصیٰ لہ۔<sup>(4)</sup> ہو۔<sup>(5)</sup> (درمختار)

**مسئلہ ۱۷:** چند اشخاص نے شرکت میں کوئی چیز خریدی ہے یا میراث کے سوا کسی دوسرے طریقہ سے چیز میں شرکت ہے اور ان شرکا میں سے بعض غائب ہیں تو جب تک یہ حاضر نہ ہوں تقسیم نہیں ہو سکتی۔<sup>(6)</sup> (درمختار)

**مسئلہ ۱۸:** ایک وارث غائب ہے اور جائداد منقولہ کل یا اس کا جز اُسی غائب کے قبضہ میں ہے تو جو ورثہ حاضر ہیں وہ تقسیم نہیں کر سکتے۔ یوہیں اگر وارث نابالغ کے قبضہ میں جائداد غیر منقولہ کل یا جز ہے تو بالغین کے مطالبہ پر تقسیم نہیں ہو سکتی۔<sup>(7)</sup> (ہدایہ)

①....."الدر المختار"، کتاب القسمة، ج ۹، ص ۴۲۸-۴۲۹.

②.....المرجع السابق، ص ۴۲۹. ③.....المرجع السابق، ص ۴۳۰.

④.....وہ شخص جس کے لیے وصیت کی گئی۔

⑤....."الدر المختار"، کتاب القسمة، ج ۹، ص ۴۳۱.

⑥.....المرجع السابق.

⑦....."الهدایة"، کتاب القسمة، ج ۲، ص ۳۲۷.



## کیا چیز تقسیم کی جائے گی اور کیا نہیں

**مسئلہ ۱:** مشترک چیز اگر ایسی ہے کہ تقسیم کے بعد ہر ایک شریک کو جو کچھ حصہ ملے گا وہ قابل انتفاع ہوگا تو ایک شریک کی طلب پر تقسیم کر دی جائے گی اور اگر بعد تقسیم بعض شریک کو اتنی قلیل ملے گی کہ نفع کے قابل نہ ہوگی اور تقسیم وہ شخص چاہتا ہے جس کا حصہ زیادہ ہے تو تقسیم کر دی جائے گی اور جس کا حصہ اتنا کم ہے کہ بعد تقسیم قابل نفع نہیں رہے گا اس کی طلب پر تقسیم نہیں ہوگی۔<sup>(۱)</sup> (ہدایہ)

**مسئلہ ۲:** تقسیم کے بعد ہر شریک کو اتنا ہی حصہ ملے گا جو قابل نفع نہیں تو جب تک سب شرکا راضی نہ ہوں ایک کے چاہنے سے تقسیم نہیں ہوگی مثلاً دکان دو شخصوں کی شرکت میں ہے اگر تقسیم کے بعد ہر ایک کو دکان کا اتنا حصہ ملتا ہے کہ جو کام اس میں کر رہا تھا اب بھی کر سکے گا تو ہر ایک کے کہنے سے تقسیم کر دی جائے گی اور اتنا حصہ نہ ملے تو تقسیم نہیں ہوگی جب تک دونوں راضی نہ ہوں۔<sup>(۲)</sup> (ہدایہ، درمختار)

**مسئلہ ۳:** ایک ہی جنس کی چیز ہو یا چند طرح کی چیزیں ہوں مگر ہر ایک میں تقسیم کرنی ہو یعنی مثلاً صرف گیہوں یا صرف جو ہوں یا دونوں ہوں مگر دونوں میں تقسیم کرنی ہو تو ایک کے کہنے سے قاضی تقسیم کر دے گا اور اگر دو قسم کی چیزیں ہوں مگر دونوں میں تقسیم جاری نہ کرنی ہو بلکہ ایک کو ایک چیز دے دی جائے اور دوسرے کو دوسری اس طرح کی تقسیم بغیر ہر ایک کی رضامندی کے نہیں ہو سکتی۔<sup>(۳)</sup> (درمختار وغیرہ)

**مسئلہ ۴:** جو اہر کی تقسیم بغیر رضامندی شرکا نہیں ہو سکتی۔ کیونکہ ان میں بہت زیادہ تفاوت<sup>(۴)</sup> ہوتا ہے۔ یوہیں حمام اور کوآں اور چکی کہ ان کی جبریہ<sup>(۵)</sup> تقسیم نہیں ہو سکتی کہ تقسیم کے بعد وہ چیز قابل انتفاع<sup>(۶)</sup> نہ رہے گی۔ اور حمام اگر بڑا ہے کہ بعد تقسیم ہر ایک کو جو کچھ حصہ ملے گا وہ کام کے قابل رہے گا تو تقسیم کر دیا جائے گا اور اگر رضامندی کے ساتھ حمام کو تقسیم کرنا چاہتے ہیں تو تقسیم ہو سکتی ہے اگرچہ تقسیم کے بعد ہر ایک کا حصہ حمام نہ رہے کیونکہ ہو سکتا ہے کہ ان شرکا کا مقصود ہی یہ ہے کہ اسے حمام نہ رکھیں بلکہ کسی دوسرے کام میں لائیں۔<sup>(۷)</sup> (درمختار، ردالمحتار، عالمگیری)

①..... "الهدایة"، کتاب القسمة، فصل فیما یقسم... إلخ، ج ۲، ص ۳۲۷.

②..... المرجع السابق، ص ۳۲۹.

و "الدر المختار"، کتاب القسمة، ج ۹، ص ۴۳۳.

③..... "الدر المختار"، کتاب القسمة، ج ۹، ص ۴۳۳، وغیرہ.

④..... فرق۔ ⑤..... غیر رضامندی۔ ⑥..... نفع اٹھانے کے قابل۔

⑦..... "الدر المختار" و "ردالمحتار"، کتاب القسمة، ج ۹، ص ۴۳۴.

و "الفتاویٰ الہندیہ"، کتاب القسمة، الباب الثالث فی بیان ما یقسم... إلخ، ج ۵، ص ۲۰۸.



**مسئلہ ۵:** چوھٹ (۱) کواڑ (۲) اور جانور اور موتی اور بانس اور کمان اور چراغ یہ چیزیں اگر ایک ایک ہوں تو ان کی تقسیم نہیں ہوگی کہ تقسیم سے یہ چیزیں خراب ہو جائیں گی اسی طرح ہر وہ چیز جس کی تقسیم میں توڑنے یا پھاڑنے کی ضرورت ہو تقسیم نہیں ہوگی۔ (۳) (عالمگیری)

**مسئلہ ۶:** کوآں یا چشمہ یا نہر مشترک ہو شرکاء تقسیم چاہتے ہوں اگر اس کے ساتھ زمین نہیں ہے تو تقسیم نہیں کی جائے گی اور اگر زمین بھی ہے تو زمین کی تقسیم کردی جائے اور وہ چیزیں مشترک رہیں۔ (۴) (عالمگیری)

**مسئلہ ۷:** کتابوں کو ورثہ کے مابین تقسیم نہیں کریں گے کہ ان میں بہت زیادہ تفاوت ہوتا ہے بلکہ ہر ایک شریک مہایاۃ یعنی باری مقرر کر کے اُن سے نفع حاصل کر سکتا ہے اور اگر رضامندی کے طور پر تقسیم کرنا چاہتے ہیں تو کر سکتے ہیں مگر وہ لوگ اگر یہ چاہتے ہیں کہ کتابوں کو ورق ورق کر کے تقسیم کر دیا جائے یعنی ہر ایک شریک کو اس کے حصہ کے اوراق دے دیے جائیں یہ نہیں کیا جاسکتا اگرچہ وہ سب اس پر راضی بھی ہوں۔ یوہیں اگر ایک کتاب کی کئی جلدیں ہوں یعنی سب جلدیں مل کر وہ کتاب پوری ہوتی ہو اور ان جلدوں کو تقسیم کرنا چاہتے ہوں تقسیم نہیں کی جائے گی اگرچہ وہ سب رضامند ہوں۔ ورثہ اگر یہ کہیں کہ کتابوں کی قیمتیں لگا کر قیمت کے لحاظ سے شرکاء پر کتابیں تقسیم کردی جائیں اگر سب اس طرح تقسیم پر راضی ہوں تقسیم کردی جائے گی۔ (۵) (درمختار)

**مسئلہ ۸:** دو مکانوں کے مابین ایک دیوار مشترک ہے اس کی تقسیم بغیر دونوں کی رضامندی کے نہیں ہو سکتی اور رضامند ہوں تو تقسیم کردی جائے گی یعنی جبکہ دیوار بدستور باقی رکھتے ہوئے دونوں اپنے اپنے حصہ سے نفع اٹھا سکیں اور اگر یہ چاہیں کہ دیوار کو منہدم کر کے بنیاد کو تقسیم کر دیا جائے تو اگرچہ دونوں رضامند ہوں اس طرح تقسیم نہیں کی جائے گی ہاں اگر وہ خود دیوار کو گرا کر خود ہی تقسیم کرنا چاہتے ہیں تو قاضی انھیں منع بھی نہ کرے گا۔ (۶) (عالمگیری)

**مسئلہ ۹:** ایک شخص کی زمین میں دو شخصوں نے مالک زمین کی اجازت سے دیوار بنائی اور یہ دونوں دیوار کو تقسیم کرنا چاہتے ہیں ان کی رضامندی سے مالک زمین کی عدم موجودگی میں بھی دیوار کی تقسیم ہو سکتی ہے۔ اور اگر مالک زمین نے ان دونوں

①..... دروازے کی چار لکڑیاں جن میں پٹ لگائے جاتے ہیں، فریم۔ ②..... لکڑی کا تختہ یا پٹ جس سے دروازہ بند کرتے ہیں۔

③..... ”الفتاویٰ الہندیۃ“، کتاب القسمة، الباب الثالث فی بیان ما یقسم... إلخ، ج ۵، ص ۲۰۸.

④..... المرجع السابق، ص ۲۰۹.

⑤..... ”الدر المختار“، کتاب القسمة، ج ۹، ص ۴۳۵.

⑥..... ”الفتاویٰ الہندیۃ“، کتاب القسمة، الباب الثالث فی بیان ما یقسم... إلخ، ج ۵، ص ۲۰۷.



سے کہہ دیا کہ میری زمین خالی کر دو تو دیوار منہدم کرنی ہوگی اور ملکہ اگر قابل تقسیم ہے تو تقسیم کر دیا جائے گا۔<sup>(1)</sup> (عالمگیری)

مسئلہ ۱۰: ایک شریک یہ چاہتا ہے کہ اس مشترک چیز کو بیع کر دیا جائے اور دوسرا انکار کرتا ہے اس کو بیع کرنے پر مجبور نہیں کیا جاسکتا۔<sup>(2)</sup> (درمختار)

مسئلہ ۱۱: دکان مشترک قابل تقسیم نہ ہو ایک شریک یہ کہتا ہے کہ نہ اسے کرایہ پردوں گانہ باری مقرر کر کے اس سے نفع حاصل کروں گا یہاں باری مقرر کر دی جائے گی اور اس سے یہ کہہ دیا جائے گا کہ تم کو اختیار ہے اپنی باری میں دکان کو بند رکھو یا کسی کام میں لاؤ۔<sup>(3)</sup> (درمختار)

مسئلہ ۱۲: زراعت مشترک ہے اگر دانے پڑ چکے ہیں مگر ابھی کاٹنے کے قابل نہیں ہے اس کی تقسیم نہیں ہو سکتی جب تک کھیت کٹ نہ جائے اگرچہ سب شرکا راضی ہوں۔ اور اگر کھیتی بالکل کچی ہے یعنی دانے پیدا نہیں ہوئے ہیں اور شرکا تقسیم پر راضی ہوں تو تقسیم ہو سکتی ہے مگر اس شرط سے کہ تقسیم کے بعد ہر ایک اپنا حصہ کاٹ لے یہ نہیں کہ پکنے تک کھیت ہی میں چھوڑ رکھے۔<sup>(4)</sup> (عالمگیری)

مسئلہ ۱۳: کپڑے کا تھان اپنی رضامندی سے پھاڑ کر تقسیم کر سکتے ہیں اس میں جبری تقسیم نہیں ہو سکتی۔ سلا ہوا کپڑا مثلاً کرتہ یا اچکن<sup>(5)</sup> اس کی تقسیم نہیں ہو سکتی۔ دو کپڑے مختلف قیمت کے ہوں ان کی بھی جبری تقسیم نہیں ہو سکتی اس لیے کہ جو کم درجہ کا ہے اس کے ساتھ روپیہ شامل کرنا ہوگا تا کہ دونوں جانب برابری ہو جائے اور یہ بات بغیر دونوں کی رضامندی کے ہو نہیں سکتی اور جب دونوں راضی ہوں تو تقسیم کر دی جائے گی۔<sup>(6)</sup> (عالمگیری)

مسئلہ ۱۴: ایک ہی دھات کے مختلف قسم کے برتن مثلاً دیگچی، لوٹا، کٹورا، طشت<sup>(7)</sup> ان کو بغیر رضامندی شرکا تقسیم نہیں کیا جائے گا۔ یوہیں سونے یا چاندی یا پیتل یا اور کسی دھات کے زیور بغیر رضامندی تقسیم نہیں ہوں گے اگرچہ سب زیور

①..... "الفتاویٰ الہندیۃ"، کتاب القسمة، الباب الثالث فی بیان ما یقسم... إلخ، ج ۵، ص ۲۰۸.

②..... "الدر المختار"، کتاب القسمة، ج ۹، ص ۴۳۴، ۴۳۵.

③..... المرجع السابق، ص ۴۳۵.

④..... "الفتاویٰ الہندیۃ"، کتاب القسمة، الباب الثالث فی بیان ما یقسم... إلخ، ج ۵، ص ۲۰۸.

⑤..... چولی دامن کا گھٹنوں سے نیچے تک کا ایک قسم کا لمبا لباس۔

⑥..... "الفتاویٰ الہندیۃ"، کتاب القسمة، الباب الثالث فی بیان ما یقسم... إلخ، ج ۵، ص ۲۰۸، ۲۰۹.

⑦..... تھال۔

ایک ہی دھات کے ہوں اور سونا چاندی وغیرہا دھاتیں اگر ان کی کوئی چیز بنی ہوئی نہ ہو تو ان کی تقسیم میں تمام شرکا کی رضامندی درکار نہیں۔<sup>(۱)</sup> (عالمگیری)

**مسئلہ ۱۵:** چند مکانات مشترک ہوں تو ہر ایک کو جدا تقسیم کیا جائے گا یہ نہیں کیا جائے گا کہ تمام مکانات کو ایک چیز فرض کر کے تقسیم کریں کہ ایک کو ایک مکان دے دیا جائے دوسرے کو دوسرا۔ یہ سب مکانات ایک ہی شہر میں ہوں یا مختلف شہروں میں دونوں کا ایک حکم ہے۔ یوہیں اگر چند قطعات زمین مشترک ہوں تو ہر قطعہ کی تقسیم جداگانہ ہوگی۔ یوہیں اگر مکان و دکان و زمین سب چیزیں ہوں تو ہر ایک کو علیحدہ علیحدہ تقسیم کیا جائے۔<sup>(۲)</sup> (ہدایہ، درمختار)

**مسئلہ ۱۶:** مشترک نالی یا پرنا لہ ہے ایک تقسیم چاہتا ہے دوسرا انکار کرتا ہے اگر اس کے مکان میں ایسی جگہ ہے کہ بغیر ضرر نالی یا پرنا لہ ہو سکتا ہے تو تقسیم کر دیں ورنہ نہیں۔<sup>(۳)</sup> (عالمگیری)

### طریقہ تقسیم

**مسئلہ ۱:** تقسیم کرنے والے کو یہ چاہیے کہ ہر شریک کے سہام<sup>(۴)</sup> جتنے ہوں انھیں پہلے لکھ لے اور زمین کی پیمائش کر کے ہر شریک کے سہام کے مقابل میں جتنی زمین پڑے صحیح طور پر قائم کر لے اور ہر حصہ کے لیے راستہ وغیرہ علیحدہ قائم کر دے تاکہ آئندہ جھگڑے کا احتمال نہ رہے اور ان حصص<sup>(۵)</sup> پر ایک دو تین وغیرہ نمبر ڈال دے اور جمیع شرکا کے نام لکھ کر قرعہ اندازی کرے جس کا نام پہلے نکلے اسے پہلا نمبر جس کا نام دوسری مرتبہ نکلے اسے نمبر دوم دے دے علیٰ ہذا القیاس۔<sup>(۶)</sup> (ہدایہ)

**مسئلہ ۲:** تقسیم میں قرعہ ڈالنا ضروریات میں نہیں بلکہ تطیب قلب<sup>(۷)</sup> کے لیے ہے کہ کہیں حصہ داروں کو یہ وہم نہ ہو کہ فلاں کا حصہ میرے حصہ سے اچھا ہے اور قصد ایسا کیا گیا ہے اول تو تقسیم کرنے والا ہر حصہ میں مساوات کا ہی لحاظ رکھے گا پھر اس کے باوجود قرعہ بھی ڈالے گا تاکہ وہم ہی نہ پیدا ہو سکے اور اگر قاضی نے بغیر قرعہ ڈالے ہوئے خود ہی حصص کو نامزد کر دیا

①..... "الفتاویٰ الہندیۃ"، کتاب القسمۃ، الباب الثالث فی بیان ما یقسم... إلخ، ج ۵، ص ۲۰۹.

②..... "الہدایۃ"، کتاب القسمۃ، فصل فیما یقسم... إلخ، ج ۲، ص ۳۲۹.

و "الدر المختار"، کتاب القسمۃ، ج ۹، ص ۴۳۵، ۴۳۶.

③..... "الفتاویٰ الہندیۃ"، کتاب القسمۃ، الباب الثالث فی بیان ما یقسم... إلخ، ج ۵، ص ۲۰۷.

④..... حصے۔ ⑤..... حصوں۔

⑥..... "الہدایۃ"، کتاب القسمۃ، فصل فی کیفیۃ القسمۃ، ج ۲، ص ۳۲۹.

⑦..... اطمینان قلب۔



کہ یہ تمہارا ہے اور یہ تمہارا تو اس میں بھی حرج نہیں کہ قاضی کے فیصلہ سے انکار کی گنجائش نہیں۔<sup>(۱)</sup> (درمختار، ردالمحتار)

**مسئلہ ۳:** قاضی یا نائب قاضی نے تقسیم کی ہو اور قرعہ ڈالا اور بعض کے نام نکل آئے تو کسی شریک کو انکار کی گنجائش نہیں جس طرح نام نکلنے سے پہلے اسے انکار کا حق نہ تھا اب بھی نہیں ہے۔ اور اگر باہم رضامندی سے تقسیم کر رہے ہوں اور قرعہ ڈالا گیا بعض نام نکل آئے تو بعض شرکا انکار کر سکتے ہیں اور اگر سب شرکا کے نام نکل آئے یا صرف ایک ہی نام باقی رہ گیا تو قسمت (۲) مکمل ہو گئی اب رضامندی کی صورت میں بھی انکار کی گنجائش باقی نہیں۔<sup>(۳)</sup> (ردالمحتار)

**مسئلہ ۴:** مکان کی تقسیم میں جب زمین کی پیمائش کر کے حصے قائم کرے گا عمارت کی قیمت لگائے گا کیونکہ آگے چل کر اس کی بھی ضرورت پڑے گی مثلاً کسی کے حصہ میں اچھی عمارت آئی اور کسی کے حصہ میں خراب تو بغیر قیمت معلوم کیے کیونکر مساوات (۴) قائم رہے گی۔<sup>(۵)</sup> (ہدایہ)

**مسئلہ ۵:** اگر زمین و عمارت دونوں کی تقسیم منظور ہے اور عمارت کچھ اچھی ہے کچھ بُری یا ایک طرف عمارت زائد ہے اور ایک طرف کم اور ایک کو اچھی یا زیادہ عمارت ملے تو دوسرے کو زمین زیادہ دے کر وہ کمی پوری کر دی جائے اور اگر زمین زیادہ دینے میں بھی کمی پوری نہ ہو کہ ایک طرف کی عمارت ایسی اچھی یا اتنی زیادہ ہے کہ بقیہ کل زمین دینے سے بھی کمی پوری نہیں ہوتی تو یہ کمی روپے سے پوری کی جائے۔<sup>(۶)</sup> (ہدایہ)

**مسئلہ ۶:** مکان کی تقسیم میں ایک کا پرنا لہ یا راستہ دوسرے کے حصے میں پڑا اگر تقسیم میں یہ شرط مذکور ہو کہ اس کا پرنا لہ یا راستہ دوسرے کے حصہ میں ہوگا جب تو اس تقسیم کو بدستور باقی رکھا جائے گا اور شرط نہ ہو تو دو صورتیں ہیں اس حصہ کا راستہ وغیرہ پھیر کر دوسرا کیا جاسکتا ہے یا نہیں اگر ممکن ہو تو راستہ وغیرہ پھیر کر دوسرا کر دیا جائے اور ناممکن ہو تو اس تقسیم کو توڑ کر از سر نو تقسیم کی جائے۔<sup>(۷)</sup> (ہدایہ، درمختار)

①..... "الدرالمختار" و "ردالمختار"، کتاب القسمة، مطلب: لكل من الشركاء... إلخ، ج ۹، ص ۴۳۶.

②..... تقسیم۔

③..... "ردالمختار"، کتاب القسمة، مطلب: في الرجوع عن القرعة، ج ۹، ص ۴۳۶-۴۳۷.

④..... برابری۔

⑤..... "الهداية"، کتاب القسمة، فصل في كيفية القسمة، ج ۲، ص ۳۳۰.

⑥..... المرجع السابق.

⑦..... "الهداية"، کتاب القسمة، فصل في كيفية القسمة، ج ۲، ص ۳۳۰.

و "الدرالمختار"، کتاب القسمة، ج ۹، ص ۴۳۸.

**مسئلہ ۷:** اگر شرکا میں اختلاف ہے بعض یہ کہتے ہیں کہ راستہ کو تقسیم میں نہ لیا جائے بلکہ جس طرح پہلے پورے مکان کا ایک راستہ تھا اب بھی رہے اور مکان کا ایسا موقع ہے کہ ہر حصہ کا جدا گانہ راستہ ہو سکتا ہے یعنی جدید دروازہ کھول کر آمد و رفت ہو سکتی ہے تو اس شریک کا کہنا مانا جاسکتا ہے اور اگر یہ بات ناممکن ہے تو اس کا کہنا نہیں مانا جائے گا۔<sup>(۱)</sup> (درمختار)

**مسئلہ ۸:** راستہ کی چوڑائی اور اونچائی میں اختلاف ہو تو صدر دروازہ کی چوڑائی کی برابر راستہ کی چوڑائی رکھی جائے اور اس کی بلندی کی برابر راستہ کی بلندی رکھی جائے یعنی اس بلندی سے اوپر اگر کوئی اپنی دیوار میں چھبنا نکالنا چاہتا ہے نکال سکتا ہے اور اس سے نیچے نہیں نکال سکتا۔<sup>(۲)</sup> (عنایہ، درمختار)

**مسئلہ ۹:** مکان کی تقسیم میں اگر یہ شرط ہو کہ راستہ کی مقدار میں مختلف ہوں گی اگرچہ شرکا کے حصے اس مکان میں برابر برابر ہوں یہ جائز ہے جب کہ یہ تقسیم آپس کی رضامندی سے ہو کہ غیر اموال ربویہ<sup>(۳)</sup> میں رضامندی کے ساتھ کمی بیشی ہو سکتی ہے۔<sup>(۴)</sup> (درمختار)

**مسئلہ ۱۰:** دو منزلہ مکان ہے اس میں چند صورتیں ہیں پورا مکان یعنی دونوں منزلیں مشترک ہیں یا صرف نیچے کی منزل مشترک ہے یا صرف بالا خانہ مشترک ہے اس کی تقسیم میں ہر ایک کی قیمت لگائی جائے اور قیمت کے لحاظ سے تقسیم ہوگی۔<sup>(۵)</sup> (درمختار)

**مسئلہ ۱۱:** زمین مشترک میں درخت اور زراعت تھی صرف زمین کی تقسیم ہوئی تو جس کے حصہ میں درخت یا زراعت پڑی وہ قیمت دے کر اس کا مالک ہوگا۔<sup>(۶)</sup> (عالمگیری)

**مسئلہ ۱۲:** بھوسے کی تقسیم گھریوں سے ہو سکتی ہے وزن کے ساتھ ہونا ضرور نہیں۔<sup>(۷)</sup> (عالمگیری)

**مسئلہ ۱۳:** ایک شخص کی دو روٹیاں ہیں اور ایک کی تین روٹیاں دونوں نے ایک ساتھ بیٹھ کر کھانا چاہا ایک تیسرا شخص آگیا اسے دونوں نے کھانے میں شریک کر لیا اور تینوں نے برابر برابر کھایا اس نے کھانے کے بعد پانچ روپے دیے اور یہ کہا کہ

①..... "الدر المختار"، کتاب القسمة، ج ۹، ص ۴۳۸.

②..... "العناية" علی "فتح القدیر"، کتاب القسمة، فصل فی کیفیة القسمة، ج ۸، ص ۳۶۵.

و "الدر المختار"، کتاب القسمة، ج ۹، ص ۴۳۸.

③..... وہ اموال جن میں کمی بیشی کے ساتھ تبادلہ کرنے سے سود نہیں ہوتا۔

④..... "الدر المختار"، کتاب القسمة، ج ۹، ص ۴۳۹.

⑤..... المرجع السابق.

⑥..... "الفتاویٰ الہندیہ"، کتاب القسمة، الباب الثالث فی بیان ما یقسم... إلخ، ج ۵، ص ۲۰۹.

⑦..... "الفتاویٰ الہندیہ"، کتاب القسمة، الباب الثانی فی بیان کیفیة القسمة، ج ۵، ص ۲۰۷.



جتنی جتنی میں نے تمہاری روٹی کھائی اُسی حساب سے روپے بانٹ لو تو جس کی دو تھیں او سے ایک روپیہ ملے گا اور جس کی تین تھیں او سے چار۔<sup>(۱)</sup> (عالمگیری)

### (تقسیم میں غلطی کا دعویٰ)

**مسئلہ ۱۴:** تقسیم ہونے کے بعد ایک شریک یہ کہتا ہے کہ میرا حصہ مجھے نہیں ملا اور تقسیم کرنے والوں نے گواہی دی کہ اس نے اپنا حصہ وصول پالیا یہ گواہی مقبول ہے اور فقط ایک تقسیم کرنے والے نے شہادت دی تو گواہی مقبول نہیں۔<sup>(۲)</sup> (درمختار)

**مسئلہ ۱۵:** تقسیم کے بعد ایک شریک یہ کہتا ہے کہ فلاں چیز میرے حصہ میں تھی اور غلطی سے دوسرے کے پاس پہنچ گئی اور اس سے پہلے یہ اقرار کر چکا تھا کہ میں نے اپنا حصہ وصول پالیا یا وصول پانے کا اقرار نہ کیا ہو دونوں صورتوں میں اس کی بات جب ہی مانی جائے گی کہ اس کے قول کے صحیح ہونے پر دلیل ہو یعنی گواہوں سے ایسا ثابت کر دے یا دوسرا شریک اقرار کر لے کہ ہاں اس کے حصہ کی فلاں چیز میرے پاس ہے اور یہ دونوں باتیں نہ ہوں تو اس کے شریک پر قسم دی جائے اور وہ قسم کھانے سے نکول<sup>(۳)</sup> کرے۔<sup>(۴)</sup> (درمختار)

**مسئلہ ۱۶:** تقسیم کے بعد کہتا ہے کہ مجھے میرا حصہ مل گیا تھا اور میں نے قبضہ بھی کر لیا تھا پھر میرے شریک نے اس میں سے فلاں چیز لے لی اور شریک اس سے انکار کرتا ہے اس کا حاصل یہ ہوا کہ شریک پر غصب کا دعویٰ کرتا ہے اور وہ انکار کرتا ہے اگر اس کے پاس گواہ نہ ہوں تو شریک پر حلف رکھا جائے۔ اور اگر وصول پانے کا اقرار نہیں کیا ہے صرف اتنی بات کہی ہے کہ یہاں سے یہاں تک میرے حصہ میں آئی مگر مجھے دی نہیں اور شریک اس کی تکذیب کرتا ہے<sup>(۵)</sup> تو دونوں کو حلف دیا جائے اور دونوں قسم کھا جائیں تو تقسیم فسخ کر دی جائے۔<sup>(۶)</sup> (درمختار)

**مسئلہ ۱۷:** مکان دو شخصوں میں مشترک تھا دونوں نے اسے بانٹ لیا پھر ایک یہ دعویٰ کرتا ہے کہ یہ کمرہ جو میرے شریک کے پاس ہے یہ میرے حصہ کا ہے اور دوسرا اس سے انکاری ہے تو مدعی کے ذمہ گواہ پیش کرنا ہے اور اگر دونوں نے گواہ پیش کیے تو مدعی کے گواہ مقبول ہوں گے اور اگر قبضہ کرنے پر گواہ نہ کیے ہوں تو دونوں پر حلف ہے اور اس صورت میں

①..... "الفتاویٰ الہندیہ"، کتاب القسمة، الباب الثانی فی بیان کیفیة القسمة، ج ۵، ص ۲۰۶.

②..... "الدرالمختار"، کتاب القسمة، ج ۹، ص ۴۳۹، ۴۴۰.

③..... انکار۔

④..... "الدرالمختار"، کتاب القسمة، ج ۹، ص ۴۴۰.

⑤..... یعنی اس بات کو جھٹلاتا ہے۔

⑥..... "الدرالمختار"، کتاب القسمة، ج ۹، ص ۴۴۱.

اگر دونوں نے قسمیں کھالیں تو تقسیم فسخ کر دی جائے گی۔ اسی طرح اگر حدود میں اختلاف ہو مثلاً ایک یہ کہتا ہے کہ یہ حد میری تھی جو اس کے حصہ میں جا پڑی اور دوسرا بھی یہی کہتا ہے کہ یہ حد میری تھی جو اس کے حصہ میں چلی گئی اگر دونوں گواہ پیش کریں تو ہر ایک کے گواہ اُس کے حق میں معتبر ہیں جو اس کے قبضہ میں نہ ہو اور اگر فقط ایک نے گواہ پیش کیے تو اسی کے موافق فیصلہ ہوگا اور کسی نے بھی گواہ نہیں پیش کیے تو دونوں پر حلف ہے۔<sup>(۱)</sup> (ہدایہ)

**مسئلہ ۱۸:** تقسیم میں چیزوں کی قیمتیں لگائی گئیں اب معلوم ہوا کہ قیمتوں میں بہت فرق ہے جس کو غبن فاحش کہتے ہیں یعنی اتنی کمی یا بیشی ہے جو اندازہ سے باہر ہے مثلاً جس چیز کی قیمت پانسو ہے اس کی ہزار روپے قیمت قرار دی یہ تقسیم توڑ دی جائے گی۔ قاضی نے اس کے متعلق فیصلہ کیا ہو یا دونوں کی رضا مندی سے تقسیم ہوئی ہو بہر صورت توڑ دی جائے۔<sup>(۲)</sup> (درمختار)

**مسئلہ ۱۹:** دو شخصوں کی سو بکریاں تھیں تقسیم کے بعد ایک یہ کہتا ہے غلطی سے تم نے پچپن بکریاں لے لیں اور مجھے پینتالیس ہی ملیں دوسرا کہتا ہے غلطی سے نہیں بلکہ تقسیم اسی طرح ہوئی اور گواہ کسی کے پاس نہ ہوں تو دونوں پر حلف<sup>(۳)</sup> ہے یہ اس وقت ہے کہ اُس نے اپنا پورا حق پالینے کا اقرار نہ کیا ہو اور اگر اقرار کر چکا ہو تو غلطی کا دعویٰ نامسموع<sup>(۴)</sup> ہے۔<sup>(۵)</sup> (عالمگیری)

### (استحقاق کے مسائل)

**مسئلہ ۲۰:** تقسیم ہو جانے کے بعد استحقاق ہوا یعنی کسی دوسرے شخص نے اس میں اپنی ملک کا دعویٰ کیا اس کی تین صورتیں ہیں۔ ایک حصہ میں جزو معین کا دعویٰ کرتا ہے کہ یہ چیز میری ہے یا جزو شائع کا دعویٰ کرتا ہے کہ اس کے حصہ میں نصف یا تہائی میری ہے یا کل میں جزو شائع کا مدعی ہے یعنی پوری جائداد میں مثلاً نصف یا تہائی کا مدعی ہے۔ پہلی صورت میں کہ فقط ایک کے حصہ میں جزو معین کا استحقاق کرتا ہے اس میں تقسیم کو فسخ نہیں کیا جائے گا بلکہ مستحق نے جتنا اپنا ثابت کر دیا اس کو دے دیا جائے اور باقی<sup>(۶)</sup> اس کا ہے جس کے حصہ میں تھا اور اس کے حصہ میں جو کمی پڑی اسے شریک کے حصہ میں سے اتنی دلا دی جائے کہ اس کا حصہ سہام کے موافق ہو جائے دوسری صورت میں کہ ایک کے حصہ میں جزو شائع کا مدعی ہے اس میں حصہ والے کو اختیار ہے کہ مستحق کو دینے کے بعد جو کمی پڑتی ہے وہ شریک کے حصہ میں سے لے لے یا تقسیم توڑوا کر از سر نو<sup>(۷)</sup> تقسیم کرائے یہ

①..... "الهدایہ"، کتاب القسمة، باب دعوی الغلط فی القسمة... إلخ، ج ۲، ص ۳۳۳.

②..... "الدر المختار"، کتاب القسمة، ج ۹، ص ۴۴۴.

③..... یعنی قسم اٹھانا۔ ④..... یعنی قابل قبول نہیں۔

⑤..... "الفتاویٰ الہندیہ"، کتاب القسمة، الباب الحادی عشر فی دعوی الغلط... إلخ، ص ۲۲۶.

⑥..... باقی ماندہ۔ ⑦..... نئے سرے سے۔



اُس صورت میں ہے کہ استحقاق سے پہلے اس میں کا کچھ بیج نہ کیا ہو ورنہ تقسیم نہیں توڑی جائے گی بلکہ اپنے حصہ کی قدر شریک کے حصہ میں سے لے سکتا ہے و بس۔ تیسری صورت میں کہ کل میں جز و شائع کا مدعی ہے تقسیم فسخ کر دی جائے اور ان تینوں یعنی مستحق اور دونوں شریکوں کے مابین از سر نو تقسیم کی جائے گی۔<sup>(۱)</sup> (ہدایہ)

**مسئلہ ۲۱:** استحقاق کی ایک چوتھی صورت بھی ہے وہ یہ کہ ہر ایک کے حصہ میں مستحق نے اپنا حصہ ثابت کر دیا اس کی دو صورتیں ہیں۔ ایک یہ کہ ہر ایک کے حصہ میں اس نے جز و شائع ثابت کیا اس کا حکم یہ ہے کہ تقسیم فسخ کر دی جائے۔ دوسری صورت یہ ہے کہ دونوں میں جز و معین ثابت کرے اس کا حکم یہ ہے کہ دونوں کے حصوں میں اس کا جو کچھ ہے اگر برابر ہے جب تو ظاہر ہے کہ مستحق کے لے لینے کے بعد ہر ایک کے پاس جو کچھ بچا وہ بقدر حصہ ہے لہذا نہ تقسیم توڑی جائے گی نہ رجوع کا حکم دیا جائے گا اور اگر مستحق کا حق ایک کے حصہ میں زائد ہے دوسرے کے حصہ میں کم تو اس زائد کی زیادتی کا اعتبار ہوگا کہ اسی کے حساب سے کم والے کے حصہ میں رجوع کرے گا۔<sup>(۲)</sup> (درمختار)

**مسئلہ ۲۲:** سو بکریاں دو شخصوں میں مشترک تھیں تقسیم اس طرح ہوئی کہ ایک کو چالیس بکریاں ملیں جن کی قیمت پانسو ہے اور دوسرے کو ساٹھ بکریاں دی گئیں یہ بھی پانسو کی قیمت کی ہیں چالیس والے کی ایک بکری میں کسی نے اپنا حق ثابت کیا کہ یہ میری ہے اور یہ بکری دس روپے قیمت کی ہے تو یہ شخص دوسرے سے پانچ روپے وصول کر سکتا ہے۔<sup>(۳)</sup> (عالمگیری)

**مسئلہ ۲۳:** مکان یا زمین مشترک کا بٹوارا ہوا<sup>(۴)</sup> ایک نے دوسرے کے حصہ میں ایک کمرہ کا دعویٰ کیا کہ یہ میرا ہے میں نے اسے بنایا ہے یا یہ درخت میرا ہے میں نے اسے لگایا ہے اور اپنی اس بات پر گواہ پیش کرتا ہے یہ گواہ نامقبول ہیں کہ عمارت یا درخت زمین کی تقسیم میں تبعاً داخل ہو گئے۔<sup>(۵)</sup> (درمختار، ردالمحتار)

**مسئلہ ۲۴:** درخت یا عمارت کی تقسیم ہوئی اس کے بعد ایک نے پوری زمین کا یا اس کے جز کا دعویٰ کیا یہ دعویٰ جائز و مسموع ہے کیونکہ ہو سکتا ہے کہ درخت یا عمارت مشترک ہو اور زمین مشترک نہ ہو اور زمین توابع میں بھی نہیں کہ تقسیم میں تبعاً داخل ہو جائے۔<sup>(۶)</sup> (ردالمحتار)

①..... "الهدایة"، کتاب القسمة، باب دعوی الغلط فی القسمة... إلخ، ج ۲، ص ۳۳۳، ۳۳۴.

②..... "الدرالمختار"، کتاب القسمة، ج ۹، ص ۴۴۳.

③..... "الفتاویٰ الہندیة"، کتاب القسمة، الباب العاشر فی القسمة... إلخ، ج ۵، ص ۲۲۵.

④..... یعنی تقسیم ہوئی۔

⑤..... "الدرالمختار" و "ردالمحتار"، کتاب القسمة، مطلب: فی الرجوع عن القرعة، ج ۹، ص ۴۴۵.

⑥..... "ردالمحتار"، کتاب القسمة، مطلب: فی الرجوع عن القرعة، ج ۹، ص ۴۴۵.



**مسئلہ ۲۵:** ایک کے حصہ میں جو درخت ملا اس کی شاخیں دوسرے کے حصہ میں لٹک رہی ہیں ان شاخوں کو یہ شخص جبراً نہیں کٹا سکتا اسی طرح مکان کی تقسیم میں جو دیوار ایک کے حصہ میں پڑی اس پر دوسرے کی کڑیاں ہیں تو دوسرے کو یہ حکم نہیں دیا جائے گا کہ اپنی کڑیاں اوٹھالے مگر جب کہ تقسیم میں یہ شرط ہو چکی ہو کہ وہ اپنی کڑیاں اوٹھالے گا۔<sup>(۱)</sup> (عالمگیری، درمختار، ردالمحتار)

**مسئلہ ۲۶:** زمین مشترک میں ایک شریک نے بغیر اجازت شریک مکان بنالیا دوسرا یہ کہتا ہے کہ اس عمارت کو ہٹالو تو اس صورت میں زمین کو تقسیم کر دیا جائے اگر یہ عمارت اسی کے حصہ میں پڑی جس نے بنائی ہے فبہا اور اگر دوسرے کے حصہ میں پڑی تو ہو سکتا ہے کہ عمارت کی قیمت دے کر عمارت خود لے لے یا اس کو منہدم کر دیا<sup>(۲)</sup> جائے۔ زمین مشترک میں ایک نے درخت لگایا اس کا بھی وہی حکم ہے۔ اور اگر شریک کی اجازت سے مکان بنوایا یا پیڑ<sup>(۳)</sup> لگائے اگر اپنے لیے یہ تعمیر کی ہے یا پیڑ لگایا ہے اس کا بھی وہی حکم ہے کیونکہ معیر<sup>(۴)</sup> کو اختیار ہوتا ہے کہ عاریت کو جب چاہے واپس لے سکتا ہے اور اگر اجازت اس لیے ہے کہ وہ عمارت یا درخت شرکت کا ہوگا تو بقدر حصہ اس سے مصارف<sup>(۵)</sup> وصول کر سکتا ہے۔<sup>(۶)</sup> (درمختار، ردالمحتار)

**مسئلہ ۲۷:** ترکہ کی تقسیم کے بعد معلوم ہوا کہ میت کے ذمہ دین ہے تو تقسیم توڑ دی جائے گی کیونکہ اگر دین پورے ترکہ کی برابر ہے جب تو ظاہر ہے کہ یہ ترکہ وارثوں کی ملک ہی نہیں تقسیم کیونکر کریں گے اور اگر دین پورے ترکہ سے کم ہے جب بھی توڑی جائے کہ ترکہ کے ساتھ دوسروں کا حق متعلق ہے ہاں اگر میت کا متروکہ اس کے علاوہ بھی ہے جس سے دین ادا کیا جاسکتا ہے تو جو کچھ منقسم ہو چکا ہے اس کی تقسیم باقی رہے گی۔ اگر دین پورے ترکہ کی برابر تھا مگر جن کا تھا انہوں نے معاف کر دیا یا وارثوں نے اپنے مال سے دین ادا کر دیا تو ان صورتوں میں تقسیم نہ توڑی جائے کہ وہ سب ہی باقی نہ رہا۔<sup>(۷)</sup> (ہدایہ)

**مسئلہ ۲۸:** جن دو شخصوں نے تقسیم کی ان میں ایک نے یہ دعویٰ کیا کہ ترکہ میں دین ہے اس کا یہ دعویٰ مسموع ہوگا تناقض قرار دے کر دعویٰ کو رد نہ کیا جائے۔ ہاں جن چیزوں کی تقسیم ہوئی ان میں سے کسی معین چیز کا دعویٰ کرتا ہے کہ یہ میت

①..... "الفتاویٰ الہندیۃ"، کتاب القسمة، الباب الثالث عشر فی المتفرقات، ج ۵، ص ۲۳۲.

و "الدرالمختار" و "ردالمحتار"، کتاب القسمة، مطلب: فی الرجوع عن القرعة، ج ۹، ص ۴۴۵-۴۴۶.

②..... گرا دیا۔ ③..... درخت۔

④..... عاریت پر دینے والا۔ ⑤..... اخراجات۔

⑥..... "الدرالمختار" و "ردالمحتار"، کتاب القسمة، مطلب: فی الرجوع عن القرعة، ج ۹، ص ۴۴۶.

⑦..... "الہدایۃ"، کتاب القسمة، باب دعوی الغلط فی القسمة... إلخ، ج ۲، ص ۳۳۴.



کی متروکہ نہیں ہے بلکہ میری ہے اور اس کا سبب کچھ بھی بتائے مثلاً میں نے میت سے خریدی ہے یا اُس نے ہبہ کی بہر حال یہ دعویٰ نامسموع ہے کہ اُس چیز کو تقسیم میں داخل کرنا یہ مشترک ہونے کا اقرار ہے پھر اپنی بتانا اس کے منافی ہے لہذا یہ دعویٰ قابل سماعت نہیں۔<sup>(۱)</sup> (ہدایہ)

**مسئلہ ۲۹:** ایک شخص مرا اور اُس نے کسی کو وصی مقرر کیا ہے اور ترکہ میں دین غیر مستغرق ہے<sup>(۲)</sup> وصی سے ورثہ یہ کہتے ہیں کہ ترکہ میں سے بقدر دین جدا کر کے باقی کو ان میں تقسیم کر دے وصی کو یہ اختیار ہے کہ تقسیم نہ کرے بلکہ بقدر دین مشاع<sup>(۳)</sup> فروخت کر دے۔<sup>(۴)</sup> (عالمگیری)

**مسئلہ ۳۰:** میت نے دو شخصوں کو وصی کیا ہے دونوں نے مال کو تقسیم کر کے بعض ورثہ کا مال ایک نے رکھا اور بعض کا دوسرے نے یہ جائز نہیں۔ یوہیں ایک وصی کی عدم موجودگی میں دوسرے نے ورثہ کے مقابل میں تقسیم کی یہ بھی ناجائز ہے۔<sup>(۵)</sup> (عالمگیری)

**مسئلہ ۳۱:** ورثہ مسلمان ہیں اور وصی کا فرذمی، اگرچہ اس کا وصی ہونا جائز ہے مگر اس کو وصیت سے خارج کر دینا چاہیے کیونکہ کافر کی جانب سے اس کا اطمینان نہیں ہے کہ وہ مسلمان کے ساتھ خیانت نہ کرے گا بلکہ مسلمان کے ساتھ اس کی مذہبی عداوت بہت ممکن ہے کہ خیانت پر آمادہ کرے۔ مگر جدا کرنے سے پہلے اس نے تقسیم کی ہو تو یہ تقسیم صحیح ہے۔<sup>(۶)</sup> (عالمگیری)

**مسئلہ ۳۲:** ایک وارث نے میت کے ذمہ دین کا اقرار کیا دوسرے ورثہ انکار کرتے ہیں ترکہ ورثہ پر تقسیم کر دیا جائے جس نے اقرار کیا ہے اس کے حصہ سے دین ادا کیا جائے۔<sup>(۷)</sup> (خانہ)

**مسئلہ ۳۳:** میت کے ذمہ دین تھا ورثہ نے جائداد تقسیم کر لی جس کا دین ہے وہ مطالبہ کرتا ہے تو تقسیم توڑی جاسکتی ہے دین مُستغرق ہو یا غیر مستغرق۔ اور اگر قاضی کے پاس تقسیم کی درخواست کریں اور قاضی کو معلوم ہے کہ میت پر

①..... "الهدایة"، کتاب القسمة، باب دعوی الغلط فی القسمة... إلخ، ج ۲، ص ۳۳۴.

②..... یعنی دین (قرض) ترکہ سے کم ہے۔

③..... یعنی دین کے برابر ترکہ مشترک۔

④..... "الفتاویٰ الہندیۃ"، کتاب القسمة، الباب السابع فی بیان من یلی القسمة... إلخ، ج ۵، ص ۲۲۰.

⑤..... المرجع السابق. ⑥..... المرجع السابق.

⑦..... "الفتاویٰ الخانیۃ"، کتاب القسمة، فصل فیما یدخل فی القسمة، ج ۲، ص ۲۱۴.

دین ہے اگر وہ دین مستغرق ہے تو قاضی تقسیم کا حکم نہیں دے گا کہ ان لوگوں کا ترکہ میں حق ہی نہیں ہے اور اگر دین غیر مستغرق ہے تو بقدر دین الگ کر کے باقی کو تقسیم کر دے۔<sup>(1)</sup> (عالمگیری)

**مسئلہ ۳۴:** قاضی کے پاس تقسیم کی درخواست گزری اور قاضی کو معلوم نہیں کہ میت کے ذمہ دین ہے تو ورثہ سے دریافت کرے اگر وہ کہیں نہیں ہے تو ان کی بات مان لی جائے گی اور اگر کہیں دین ہے تو اس کی مقدار دریافت کرے پھر یہ دریافت کرے کہ میت نے کوئی وصیت کی ہے یا نہیں اگر وصیت کی ہے تو کسی معین چیز کی وصیت ہے یا وصیت مرسلہ ہے یعنی اپنے مال کی تہائی چوتھائی وغیرہ کی ہے کسی معین چیز سے تعلق نہیں ہے، اس کے بعد تقسیم کر دے گا اور اگر تقسیم کے بعد دین ظاہر ہو تو تقسیم توڑ دی جائے گی۔ یوں اگر قاضی نے دین کو بغیر دریافت کیے تقسیم کر دی یہ تقسیم بھی توڑ دی جائے گی ہاں اگر ورثہ اپنے مال سے دین ادا کر دیں یا جس کا دین ہے وہ معاف کر دے تو تقسیم نہ توڑی جائے۔ اور تقسیم توڑنا اس وقت ہے کہ دین کے لیے ورثہ نے کچھ ترکہ جدا نہ کیا ہو اور اگر دین کے لیے پہلے ہی سے جدا کر دیا ہو یا کل اموال کی تقسیم ہی نہ کی ہو تو تقسیم توڑنے کی کیا ضرورت۔<sup>(2)</sup> (عالمگیری)

**مسئلہ ۳۵:** تقسیم کے بعد کوئی نیا وارث ظاہر ہوا یا معلوم ہوا کہ کسی کے لیے تہائی یا چوتھائی کی وصیت ہے تو تقسیم توڑ کر از سر نو تقسیم کی جائے اگرچہ ورثہ کہتے ہوں کہ ان کے حق ہم اپنے مال سے ادا کر دیں گے ہاں اگر یہ وارث و موصیٰ لہ<sup>(3)</sup> بھی راضی ہو جائیں تو نہ توڑیں۔ اور اگر دین ظاہر ہو یا یہ کہ کسی کے لیے ہزار روپے کی مثلاً وصیت مرسلہ کی ہے اور ورثہ اپنے مال سے دین و وصیت ادا کرنے کو کہتے ہیں تو تقسیم نہ توڑی جائے دائن اور موصیٰ لہ کی رضامندی کی بھی ضرورت نہیں۔ اسی طرح اگر ایک ہی وارث نے دین ادا کرنا اپنے ذمہ لیا اور ترکہ میں سے رجوع بھی نہ کرے گا تو توڑی نہ جائے اور اگر واپس لینے کی شرط ہے یا اس سے خاموش ہے تو توڑ دی جائے مگر جبکہ بقیہ ورثہ اپنے مال سے ادا کرنے کو کہتے ہوں۔<sup>(4)</sup> (عالمگیری)

**مسئلہ ۳۶:** بعض ورثہ نے میت کا دین ادا کر دیا تو وہ باقیوں سے رجوع کر سکتا ہے<sup>(5)</sup> یعنی جبکہ میت نے ترکہ چھوڑا ہو جس سے دین ادا کیا جاسکے۔ ادا کرنے کے وقت اس نے رجوع کی شرط کی ہو یا نہ کی ہو دونوں کا ایک حکم ہے کیونکہ

①....."الفتاویٰ الہندیۃ"، کتاب القسمۃ، الباب الثامن فی قسمۃ التركة... إلخ، ج ۵، ص ۲۲۱.

②.....المرجع السابق.

③.....جس کے متعلق وصیت کی گئی۔

④....."الفتاویٰ الہندیۃ"، کتاب القسمۃ، الباب الثامن فی قسمۃ التركة... إلخ، ج ۵، ص ۲۲۱.

⑤.....یعنی وصول کر سکتا ہے۔



ہر وارث سے دین کا مطالبہ کیا جاسکتا ہے اور ایک ہی وارث کو دائن نے قاضی کے پاس پیش کیا تو تنہا اُسی پر پورے دین کا فیصلہ ہو سکتا ہے لہذا یہ وارث ادائے دین میں مُتَبَرِّع نہ ہوا<sup>(1)</sup> ہاں اگر مُتَبَرِّع ہو کہہ دیا ہو کہ میں رجوع نہ کروں گا تو اب رجوع نہیں کر سکتا۔<sup>(2)</sup> (عالمگیری)

**مسئلہ ۳۷:** میت کا ترکہ ورثہ نے تقسیم کیا اور ان وارثوں میں اس کی عورت بھی ہے تقسیم کے بعد عورت نے دین مہر کا<sup>(3)</sup> دعویٰ کیا اور گواہوں سے ثابت کر دیا تقسیم توڑ دی جائے گی اسی طرح اگر کسی وارث نے ترکہ میں دین کا دعویٰ کیا اس کا دعویٰ صحیح ہے اس پر گواہ لیے جائیں گے اور ثابت ہونے پر تقسیم توڑ دی جائے گی۔<sup>(4)</sup> (عالمگیری)

**مسئلہ ۳۸:** میت کا دین دوسروں کے ذمہ تھا یہ دین وعین یعنی جو کچھ ترکہ موجود ہے دونوں کو تقسیم کیا مثلاً یوں کہ یہ وارث یہ چیز لے اور یہ دین جو فلاں کے ذمہ ہے اور وہ وارث یہ چیز اور یہ دین لے جو فلاں کے ذمہ ہے یہ تقسیم دین وعین دونوں میں باطل اور اگر اعیان یعنی جو چیزیں موجود ہیں ان کو تقسیم کر کے پھر دین کی تقسیم کی تو عین کی تقسیم صحیح ہے اور دین کی باطل۔ دین کی تقسیم باطل ہونے کا یہ نتیجہ ہوگا کہ ایک مدیون سے دین وصول ہوا تو وہ تنہا اُسی کا نہیں ہوگا جس کے حصہ میں کر دیا گیا تھا بلکہ دوسرے ورثہ بھی اس میں شریک ہوں گے۔<sup>(5)</sup> (عالمگیری)

**مسئلہ ۳۹:** تین بھائی ہیں جن کو اپنے باپ سے زمین میراث میں ملی ان میں سے ایک کا انتقال ہوا اس نے ایک لڑکا چھوڑا اس لڑکے اور اس کے دونوں چچاؤں کے مابین زمین تقسیم ہوئی یہ لڑکا تقسیم کے بعد یہ کہتا ہے کہ میرے دادا نے جو مورث اعلیٰ تھا اس نے اس میں ایک ثلث<sup>(6)</sup> کی میرے لیے وصیت کی تھی اور تقسیم کو باطل کرنا چاہتا ہے اس کی یہ بات نامعتبر ہے کہ تناقض ہے اور اگر یہ کہتا ہے کہ میرے باپ کے ذمہ میرا دین ہے یہ بات سنی جائے گی اور گواہ لیے جائیں گے اگر گواہوں سے دین ثابت ہو جائے تو تقسیم توڑ دی جائے گی۔ اس صورت میں چچا یہ نہیں کہہ سکتے کہ دین تمہارے باپ کے ذمہ ہے اُس کا حصہ جو تمہیں ملا تم کو اختیار ہے کہ اسے دین میں فروخت کر لو یا اپنے پاس رکھو تمہارا دین تمہارے دادا کے ذمہ نہیں کہ پوری جائداد سے دین وصول کیا جائے لہذا تقسیم کے توڑنے میں کوئی فائدہ نہیں کیونکہ یہ لڑکا کہہ سکتا ہے کہ تقسیم توڑنے میں فائدہ یہ ہے کہ مشترک

①..... یعنی دوسرے وارثوں سے دین وصول کر سکتا ہے۔

②..... ”الفتاویٰ الہندیہ“، کتاب القسمة، الباب الثامن فی قسمة التركة... إلخ، ج ۵، ص ۲۲۲۔

③..... یعنی مہر کا میت کے ذمہ باقی ہونے کا۔

④..... ”الفتاویٰ الہندیہ“، کتاب القسمة، الباب الثامن فی قسمة التركة... إلخ، ج ۵، ص ۲۲۲۔

⑤..... المرجع السابق۔

⑥..... تہائی۔

چیز میں جو حصہ ہوتا ہے اُس کی قیمت کبھی زیادہ ہوتی ہے اور تقسیم کے بعد وہ قیمت نہیں رہتی لہذا میرا یہ فائدہ ہے کہ تقسیم نہ رہنے کی صورت میں میرے باپ کی مالیت زیادہ داموں میں فروخت ہوگی۔<sup>(۱)</sup> (عالمگیری)

**مسئلہ ۴۰:** تقسیم کو توڑا جاسکتا ہے یعنی شرکا نے اپنی رضامندی سے تقسیم کر لی اس کے بعد یہ چاہتے ہیں کہ یہ چیزیں شرکت میں رہیں یہ ہو سکتا ہے۔<sup>(۲)</sup> (درمختار)

**مسئلہ ۴۱:** محض تقسیم کر دینے سے کوئی معین حصہ شرکا میں سے کسی خاص شخص کی ملک نہیں ہوگا بلکہ اس کے لیے یہ ضرور ہے کہ قاضی نے معین کر دیا ہو کہ یہ فلاں کا ہے اور یہ فلاں کا یا یہ کہ ایک نے تقسیم کے بعد ایک حصہ پر قبضہ کر لیا تو یہ اس کا ہو گیا یا قرعہ کے ذریعہ سے حصص<sup>(۳)</sup> کی تعیین ہو جائے یا یہ کہ شرکا نے کسی کو وکیل کر دیا ہو کہ تقسیم کر کے ہر ایک کا حصہ مشخص کر دے<sup>(۴)</sup> اور اُس نے مشخص کر دیا۔<sup>(۵)</sup> (عالمگیری)

**مسئلہ ۴۲:** دو شخصوں میں کوئی چیز مشترک تھی انھوں نے تقسیم کر لی اور قرعہ ڈال کر حصہ کا تعیین کر لیا اس کے بعد ایک شریک اس تقسیم پر نادم ہوا اور چاہتا ہے کہ تقسیم ٹوٹ جائے یہ نہیں ہو سکتا کہ تقسیم مکمل ہو چکی۔ یوہیں اگر ان دونوں نے کسی تیسرے شخص کو تقسیم کے لیے مقرر کیا اور اس نے انصاف کے ساتھ تقسیم کر کے قرعہ ڈالا تو جس کے نام کا جو حصہ قرعہ کے ذریعہ متعین ہو چکا بس وہی اس کا مالک ہے۔<sup>(۶)</sup> (عالمگیری)

**مسئلہ ۴۳:** تین شریکوں میں تقسیم ہوئی اور قرعہ ڈالا گیا ابھی ایک کا نام نکلا ہے دو باقی ہیں تو ہر ایک رجوع کر سکتا ہے اور دو کے نام نکل آئے تو اب کوئی رجوع نہیں کر سکتا اور چار شریکوں میں دو کے نام نکل آئے تو رجوع کر سکتے ہیں اور تین کے نام نکلنے کے بعد رجوع نہیں کر سکتے۔<sup>(۷)</sup> (عالمگیری)

**مسئلہ ۴۴:** ترکہ میں اونٹ گائے بکریاں سب ہیں ایک حصہ اونٹوں کا دوسرا گایوں کا تیسرا بکریوں کا قرار دیا اور قرعہ ڈالا گیا جس کے حصہ میں جو جانور آئے لے لے یہ جائز ہے اور اگر یہ قرار پایا کہ جس کے حصہ میں اونٹ آئیں گے وہ اونٹ لے گا اور اتنے روپے دے گا جو اس کے شریکوں کو دیے جائیں گے یہ بھی جائز ہے۔<sup>(۸)</sup> (عالمگیری)

①....."الفتاویٰ الہندیہ"، کتاب القسمة، الباب الثامن فی قسمة التركة... إلخ، ج ۵، ص ۲۲۳.

②....."الدر المختار"، کتاب القسمة، ج ۹، ص ۴۴۶.

③..... حصوں۔ ④..... معین کر دے۔

⑤....."الفتاویٰ الہندیہ"، کتاب القسمة، الباب الخامس فی الرجوع عن القسمة... إلخ، ج ۵، ص ۲۱۷.

⑥.....المرجع السابق. ⑦.....المرجع السابق. ⑧.....المرجع السابق.



**مسئلہ ۴۵:** تقسیم میں ایک شریک نے بیع یا ہبہ یا صدقہ کی شرط کی یعنی اس شرط پر تقسیم کرتا ہوں کہ میرا یہ مکان یا مکان مشترک میں جو میرا حصہ ہے تم خرید لو یا فلاں چیز مجھ کو ہبہ یا صدقہ کر دو یہ تقسیم فاسد ہے۔ تقسیم فاسد میں قبضہ کرنے سے ملک حاصل ہو جائے گی اور تصرفات نافذ ہوں گے۔<sup>(۱)</sup> (عالمگیری)

**مسئلہ ۴۶:** مکان مشترک کی اس طرح تقسیم ہوئی کہ ایک شریک پوی زمین لے گا اور دوسرا ساری عمارت لے گا زمین اس کو بالکل نہیں ملے گی اس کی تین صورتیں ہیں۔ ایک یہ کہ جس کے حصہ میں عمارت آئی اس سے شرط یہ ٹھہری ہے کہ عمارت کھود کر نکال لے گا یہ صورت جائز ہے۔ دوسری صورت یہ کہ عمارت کھودنے یا نہ کھودنے کا کوئی ذکر نہیں ہوا یہ بھی جائز ہے۔ تیسری صورت یہ ہے کہ عمارت باقی رکھنے کی شرط ہے اس صورت میں تقسیم فاسد ہے۔<sup>(۲)</sup> (عالمگیری)

## مہایاۃ کا بیان

**مسئلہ ۱:** کبھی ایسا بھی ہوتا ہے کہ مشترک چیز کو تقسیم نہ کریں اُس کو مشترک ہی رکھیں اور ہر ایک شریک نوبت اور باری کے ساتھ اس چیز سے نفع اٹھائے اسے اصطلاح فقہاء میں مہایاۃ اور تہایو کہتے ہیں۔ اس طور پر نفع اٹھانا شرعاً جائز ہے بلکہ اگر بعض شرکا قاضی کے پاس اس کی درخواست کریں اور دوسرے شرکا انکار کریں تو قاضی ان کو مہایاۃ پر مجبور کرے گا۔ البتہ اگر بعض مہایاۃ کو چاہیں اور دوسرے تقسیم کرانا چاہیں تو قاضی تقسیم کا حکم دے گا کہ تقسیم کا مرتبہ مہایاۃ سے بڑھ کر ہے۔<sup>(۳)</sup> (عنایہ)

**مسئلہ ۲:** جو چیز قابل تقسیم ہے اس سے بطور مہایاۃ دونوں نفع اٹھا رہے تھے پھر ایک نے تقسیم کی درخواست کی تو تقسیم کر دی جائے گی اور مہایاۃ باطل کر دی جائے گی اور دونوں شریکوں میں سے کوئی مرگیا یا دونوں مر گئے اس سے مہایاۃ باطل نہیں ہوگی بلکہ جو مرگیا اس کا وارث اس کے قائم مقام ہوگا۔<sup>(۴)</sup> (ہدایہ)

**مسئلہ ۳:** مہایاۃ کی کئی صورتیں ہیں۔ ایک مکان کے ایک حصہ میں ایک رہتا ہے دوسرے میں دوسرا، یا ایک بالا خانہ پر رہتا ہے دوسرا نیچے کی منزل میں، یا ایک مہینہ میں ایک رہے گا دوسرے مہینہ میں دوسرا، یا دو مکان ہیں ایک میں ایک رہے گا دوسرے میں دوسرا، یا غلام سے ایک دن ایک شخص کام کرائے گا دوسرے دن دوسرا، یا دو غلام ہیں ایک سے ایک خدمت لے گا

①..... "الفتاویٰ الہندیۃ"، کتاب القسمۃ، الباب الثالث فی بیان ما یقسم... إلخ، ج ۵، ص ۲۱۱.

②..... المرجع السابق.

③..... "العناۃ" علی "فتح القدیر"، کتاب القسمۃ، فصل فی المہایاۃ، ج ۸، ص ۳۷۸.

④..... "الہدایۃ"، کتاب القسمۃ، فصل فی المہایاۃ، ج ۲، ص ۳۳۴.

دوسرے سے دوسرا، یا مکان کو کرایہ پر دے دیا ایک ماہ کا کرایہ ایک لے گا دوسرے مہینہ کا دوسرا، یا دو مکان ہیں ایک کا کرایہ ایک لے گا دوسرے کا دوسرا یہ سب صورتیں جائز ہیں۔<sup>(۱)</sup> (درمختار)

مسئلہ ۴: مہایاۃ کے طور پر جو چیز اس کے حصہ میں آئی یہ اس چیز کو کرایہ پر بھی دے سکتا ہے مثلاً اس مکان میں اس کو رہنا ہی ضرور نہیں بلکہ کرایہ پر اٹھا سکتا ہے<sup>(۲)</sup> اگرچہ مہایاۃ کے وقت یہ شرط اس نے ذکر نہیں کی ہو کہ میں اس کو کرایہ پر بھی دے سکوں گا۔<sup>(۳)</sup> (ہدایہ)

مسئلہ ۵: غلاموں سے خدمت لینے میں یہ طے ہوا کہ جو غلام جس کی خدمت کرے گا اس کا نفقہ اسی کے ذمہ ہے یہ جائز ہے بلکہ اگر نفقہ کا ذکر نہیں آیا جب بھی اُسی کے ذمہ ہے جس کی خدمت کرتا ہے۔<sup>(۴)</sup> (درمختار)

مسئلہ ۶: مکان مشترک کو کرایہ پر دیا گیا اور یہ ٹھہرا ہے کہ باری باری دونوں کرایہ وصول کریں گے اب اس کا کرایہ زیادہ ہو گیا تو جس کی باری میں کرایہ کی زیادتی ہوئی ہے تنہا یہی اس کا مستحق نہیں بلکہ اس زیادتی کے دونوں حقدار ہیں اور اگر دو مکان تھے ایک کا کرایہ لیتا تھا دوسرے کا دوسرا اور ایک مکان کے کرایہ میں اضافہ ہوا تو جو اس کا کرایہ لیتا تھا یہ زیادتی تنہا اسی کی ہے دوسرا اس میں سے مطالبہ نہیں کر سکتا۔<sup>(۵)</sup> (درمختار)

مسئلہ ۷: دو چیزیں مشترک ہیں اور دونوں کی منفعت مختلف قسم کی ہے مثلاً ایک مکان اور ایک غلام مشترک ہیں اور مہایاۃ اس طرح ہوئی کہ ایک سے ایک شریک منفعت حاصل کرے اور دوسرے سے دوسرا یعنی ایک شخص غلام سے خدمت لے اور دوسرا مکان میں سکونت کرے یہ بھی جائز ہے۔<sup>(۶)</sup> (درمختار)

مسئلہ ۸: اگر فریقین کی رضامندی سے مہایاۃ ہوئی ہو تو اسے توڑ بھی سکتے ہیں دونوں توڑیں یا ایک، عذر سے ہو یا بلا عذر سب جائز ہے، ہاں اگر قضاۃ قاضی سے مہایاۃ ہوئی ہو تو جب تک دونوں راضی نہ ہوں فقط ایک نہیں توڑ سکتا۔<sup>(۷)</sup> (عالمگیری)

①..... "الدرالمختار"، کتاب القسمة، ج ۹، ص ۴۴۷.

②..... یعنی کرایہ پر دے سکتا ہے۔

③..... "الهدایة"، کتاب القسمة، فصل فی المہایاۃ، ج ۲، ص ۳۳۵.

④..... "الدرالمختار"، کتاب القسمة، ج ۹، ص ۴۴۹.

⑤..... المرجع السابق.

⑦..... "الفتاویٰ الہندیۃ"، کتاب القسمة، الباب الثانی عشر فی المہایاۃ، ج ۵، ص ۲۲۹.



**مسئلہ ۹:** غلام میں اس طرح مہایاۃ ہوئی کہ اس سے اجرت پر کام کرایا جائے ایک مہینہ کی اجرت ایک شریک لے گا دوسرے مہینہ کی دوسرا یہ ناجائز ہے۔ یوہیں اگر دو غلام ہوں ایک کی اجرت ایک شریک لے گا دوسرے کی دوسرا یہ بھی ناجائز۔ ایک جانور یا دو جانوروں کی سواری لینے یا کرایہ پر دینے میں مہایاۃ ہوئی یہ بھی ناجائز ہے۔ یوہیں اگر گائے یا بھینس مشترک ہے یہ ٹھہرا کہ پندرہ روز ایک کے یہاں رہے اور دودھ سے نفع اٹھائے اور پندرہ دن دوسرے کے یہاں رہے اور یہ دودھ سے نفع اٹھائے یہ ناجائز ہے اور دودھ جس کے یہاں کچھ زیادہ ہوا یہ زیادتی بھی اس کے لیے حلال نہیں اگرچہ دوسرے نے اجازت دے دی ہو اور کہہ دیا ہو کہ جو کچھ زیادتی ہو وہ تمہارے لیے حلال ہے، ہاں اس زیادتی کو خرچ کر دینے کے بعد اگر حلال کر دے تو ہو سکتا ہے کہ یہ ضمان سے ابرا ہے اور یہ جائز ہے۔<sup>(۱)</sup> (خانہ، درمختار)

**مسئلہ ۱۰:** درختوں کے پھلوں میں مہایاۃ ہوئی یہ ناجائز ہے۔ یوہیں بکریاں مشترک تھیں دونوں نے بطور مہایاۃ کچھ کچھ بکریاں لے لیں کہ ہر ایک اپنے حصہ کی چرائے گا اور دودھ وغیرہ سے نفع اٹھائے گا یہ ناجائز ہے۔<sup>(۲)</sup> (عالمگیری)

**مسئلہ ۱۱:** بکریوں اور پھلوں وغیرہ میں مہایاۃ جائز ہونے کا حیلہ یہ ہے کہ اپنی باری میں شریک کا حصہ خرید لے جب باری کی مدت پوری ہو جائے اس حصہ کو شریک کے ہاتھ بیع کر ڈالے۔ دوسری صورت یہ ہے کہ روزانہ دودھ کو وزن کر لے اور شریک کے حصہ کا جتنا دودھ ہو اس سے قرض لے لے جب مدت پوری ہو جائے اور جانور دوسرے کے پاس جائے اس زمانہ میں جو کچھ دودھ اس کے حصہ کا ہو قرض میں ادا کرتا رہے یہاں تک کہ جتنا قرض لیا تھا وہ مقدار پوری ہو جائے اس طرح کرنا جائز ہے کہ مشاع<sup>(۳)</sup> کو قرض لیا جاسکتا ہے۔<sup>(۴)</sup> (درمختار، ردالمحتار)

**مسئلہ ۱۲:** کپڑا مشترک ہے اس میں اس طرح مہایاۃ ہوئی کہ دونوں باری باری سے پہنیں گے یا دو کپڑے ہیں ایک کو ایک پہنے گا دوسرے کو دوسرا یہ مہایاۃ ناجائز ہے کہ کپڑے پہننے میں لوگوں کی مختلف حالت ہوتی ہے کسی کے بدن پر جلد پھٹتا ہے اور کسی کے دیر میں۔<sup>(۵)</sup> (ردالمحتار)

①..... "الفتاویٰ الخانیۃ"، کتاب الصلح، فصل فی المہایاۃ، ج ۲، ص ۱۹۷.

و "الدرالمختار"، کتاب القسمة، ج ۹، ص ۴۴۹.

②..... "الفتاویٰ الہندیۃ"، کتاب القسمة، الباب الثانی عشر فی المہایاۃ، ج ۵، ص ۲۳۰.

③..... شے مشترک۔

④..... "الدرالمختار" و "ردالمحتار"، کتاب القسمة، مطلب: فی الرجوع عن القرعة، ج ۹، ص ۴۵۰.

⑤..... "ردالمختار"، کتاب القسمة، ج ۹، ص ۴۵۱.

**مسئلہ ۱۳:** مکان میں دونوں باری سے سکونت کریں گے<sup>(۱)</sup> یا دوسری چیزوں میں جبکہ باری کے ساتھ نفع حاصل کرنا ہو اس میں شروع کس سے کریں اس کے دو طریقے ہیں ایک یہ کہ قاضی متعین کر دے کہ پہلے فلاں شخص نفع اوٹھائے دوسرا یہ کہ قرعہ ڈالا جائے جس کے نام کا قرعہ نکلے وہ پہلے نفع اوٹھائے اور یہ دوسرا طریقہ بہتر ہے کہ پہلی صورت میں قاضی کی طرف بدگمانی کا موقع ہے۔<sup>(۲)</sup> (عالمگیری)

**مسئلہ ۱۴:** دونوں شریکوں میں اختلاف ہے ایک یہ کہتا ہے کہ باری مقرر کر دی جائے دوسرا یہ کہتا ہے کہ مکان کے حصے متعین کر دیے جائیں کہ ایک حصہ میں سکونت کروں دوسرے میں دوسرا اس صورت میں دونوں سے کہا جائے گا کہ تم دونوں ایک بات پر متفق ہو جاؤ جس ایک بات پر متفق ہو جائیں وہی کی جائے۔<sup>(۳)</sup> (ہدایہ)

**مسئلہ ۱۵:** کسی گاؤں کی حفاظت کے لیے سپاہی مقرر ہوئے اور حکومت نے حفاظت کے مصارف گاؤں والوں پر ڈالے یہ خرچہ گاؤں والوں سے کس حساب سے وصول ہوگا اس کی دو صورتیں ہیں اگر جان کی حفاظت مقصود ہے تو گاؤں کی مردم شماری کے حساب سے ہر ایک پر ڈالا جائے یعنی جتنے مرد ہوں سب سے برابر برابر وصول کیا جائے عورتوں اور بچوں پر خرچہ نہ ڈالا جائے اور اگر اموال کی حفاظت مقصود ہے تو ان لوگوں کے اموال و املاک کے لحاظ سے خرچہ ڈالا جائے اور اگر دونوں کی حفاظت مقصود ہو تو دونوں کا لحاظ کیا جائے۔<sup>(۴)</sup> (درمختار، ردالمحتار)

## متفرقات

**مسئلہ ۱:** زمین کی تقسیم میں درخت تبعاً داخل ہو جاتے ہیں اگرچہ یہ ذکر نہ کیا گیا ہو کہ یہ زمین مع حقوق و مرافق<sup>(۵)</sup> کے تم کو دی گئی جس طرح بیج زمین میں درخت داخل ہوا کرتے ہیں اور زراعت اور پھل زمین کی تقسیم میں داخل نہیں اگرچہ حقوق و مرافق کا ذکر کر دیا ہو۔ اور اگر تقسیم میں یہ کہہ دیا کہ جو کچھ قلیل و کثیر اس میں ہے سب کے ساتھ تقسیم ہوئی تو زراعت اور پھل بھی داخل ہیں۔ جو کچھ سامان و متاع اُس میں ہیں اس کہنے سے بھی تقسیم میں داخل نہ ہوں گے۔ پر نالہ اور نالی اور راستہ اور آبپاشی<sup>(۶)</sup> کا حق تقسیم میں داخل ہوتے ہیں یا نہیں اس میں تفصیل ہے اگر یہ چیزیں دوسری جانب سے ہو سکتی ہیں تو داخل

①..... یعنی رہائش اختیار کریں گے۔

②..... ”الفتاویٰ الہندیہ“، کتاب القسمة، الباب الثانی عشر فی المہایا، ج ۵، ص ۲۳۱۔

③..... ”الہدایہ“، کتاب القسمة، فصل فی المہایا، ج ۲، ص ۳۳۵۔

④..... ”الدر المختار“ و ”ردالمحتار“، کتاب القسمة، مطلب: فی الرجوع عن القرعة، ج ۹، ص ۴۵۱۔

⑤..... وہ اشیاء جو تبعاً، ضمناً بیع میں شامل ہوں۔

⑥..... یعنی کھیت کو پانی دینے۔



نہیں اور اگر نہیں ہو سکتیں اور وقت تقسیم علم میں ہے کہ یہ چیزیں تقسیم میں نہیں دی گئیں تو تقسیم جائز ہے اور یہ چیزیں نہیں ملیں گی اور اگر علم میں نہیں تو تقسیم باطل ہے۔<sup>(1)</sup> (عالمگیری وغیرہ)

### (تقسیم میں خیار کے احکام)

**مسئلہ ۲:** اجناس مختلفہ کی تقسیم میں خیار رویت، خیار شرط، خیار عیب تینوں ثابت ہوتے ہیں اور ذوات الامثال جیسے مکيلات (2) وموزونات (3) میں خیار عیب ہوتا ہے خیار شرط و خیار رویت نہیں ہوتا اور غیر مثلی جیسے گائے بکری اور ایک قسم کے کپڑوں میں خیار عیب ہوتا ہے اور فتوے اس پر ہے کہ خیار شرط و خیار رویت بھی ہوتا ہے۔ صرف گیہوں تقسیم کیے گئے مگر وہ مختلف قسم کے ہیں تو اس میں بھی خیار رویت حاصل ہوگا۔<sup>(4)</sup> (عالمگیری)

**مسئلہ ۳:** دو تھیلیوں میں روپے تھے ایک ایک تھیلی دونوں کو دی گئی اور ایک نے روپے دیکھ لیے تھے دوسرے نے نہیں یہ تقسیم دونوں کے حق میں جائز ہے مگر جبکہ جس نے نہیں دیکھے ہیں اس کے حصہ میں خراب روپے آئے تو اسے خیار حاصل ہوگا۔<sup>(5)</sup> (عالمگیری)

**مسئلہ ۴:** مکان کی تقسیم ہوئی اسے باہر سے دیکھ لیا ہے اندر سے نہیں دیکھا ہے تو خیار حاصل نہیں۔ تھان تہہ کیے ہوئے اوپر سے دیکھ لیے اندر سے نہیں دیکھے خیار باقی نہ رہا۔<sup>(6)</sup> (عالمگیری)

**مسئلہ ۵:** تقسیم میں خیار کے وہی احکام ہیں جو بیع میں ہیں لہذا اس کے حصہ میں جو چیزیں آئیں اون میں کوئی چیز عیب دار ہے اور قبضہ سے پہلے اسے علم ہو گیا تو سب کو واپس کر دے اس کے حصہ میں ایک ہی قسم کی چیزیں ہوں یا مختلف قسم کی اور اگر قبضہ کے بعد عیب پر مطلع ہوا اور اس کا حصہ ایک چیز ہو حقیقۃً یا حکماً جیسے مکیل وموزوں تو سب واپس کر دے یہ نہیں کر سکتا کہ کچھ رکھ لے کچھ واپس کر دے اور اگر مختلف چیزیں ہوں جیسے بکریاں تو صرف عیب دار کو واپس کر سکتا ہے۔<sup>(7)</sup> (عالمگیری)

**مسئلہ ۶:** تقسیم میں جو چیز اسے ملی اس نے بیچ ڈالی مشتری نے اس میں عیب پا کر واپس کر دی اگر یہ واپسی قاضی کے حکم سے ہوئی ہے تو تقسیم توڑی جاسکتی ہے اور بغیر حکم قاضی واپسی ہوئی تو تقسیم کو نہیں توڑ سکتا۔<sup>(8)</sup> (عالمگیری)

①....."الفتاویٰ الہندیۃ، کتاب القسمة، الباب الرابع فیما یدخل تحت القسمة... إلخ، ج ۵، ص ۲۱۵، وغیرہ.

②.....وہ اشیاء جو ناپ سے بکتی ہیں۔ ③.....وہ اشیاء جو وزن سے بکتی ہیں۔

④....."الفتاویٰ الہندیۃ، کتاب القسمة، الباب السادس فی الخیار فی القسمة، ج ۵، ص ۲۱۷.

⑤.....المرجع السابق، ص ۲۱۸. ⑥.....المرجع السابق.

⑦.....المرجع السابق. ⑧.....المرجع السابق، ص ۲۱۹.

## (ولی بھی تقسیم کر سکتا ہے)

**مسئلہ ۷:** جو شخص کسی کی چیز بیع کر سکتا ہے وہ اس کے اموال کی تقسیم بھی کر سکتا ہے۔ نابالغ اور مجنوں و معتوہ کے اموال کی تقسیم باپ نے کرائی یہ جائز ہے جب تک اس تقسیم میں غبن فاحش نہ ہو۔ باپ نہ ہو تو اس کا وصی باپ کے قائم مقام ہے اور باپ کا وصی نہ ہو تو دادا اس کے قائم مقام ہے۔ ماں نے اولاد کے لیے ترکہ چھوڑا ہے اور کسی کو وصی مقرر کر گئی ہے یہ وصی اس ترکہ میں تقسیم کر سکتا ہے بشرطیکہ وہ تینوں جن کا پہلے ذکر کیا گیا نہ ہوں مگر ماں کا وصی جائداد غیر منقولہ (1) میں تقسیم نہیں کر سکتا۔ ماں اور بھائی اور چچا اور نانا بالغ عورت کے شوہر کو یا بالغ عورت جو غائب ہے اس کے شوہر کو تقسیم کرانے کا حق نہیں۔ (2) (عالمگیری)

**مسئلہ ۸:** نابالغ مسلم کا باپ کافر ہے یہ اس کی ملک کی تقسیم نہیں کر سکتا۔ یوہیں اگر نابالغ آزاد ہے اور اس کا باپ غلام ہے یا مکاتب اسے بھی ولایت حاصل نہیں اسی طرح پڑا ہوا بچہ کوئی اوٹھالا یا وہ اگر چہ اس کی پرورش میں ہو اس کے اموال کو یہ تقسیم نہیں کر سکتا۔ (3) (عالمگیری)

**مسئلہ ۹:** قاضی نے یتیم کے لیے کسی کو وصی مقرر کر دیا ہے اگر یہ ہر چیز میں وصی ہے تو تقسیم کر سکتا ہے جائداد منقولہ اور غیر منقولہ سب کی تقسیم کر سکتا ہے اور اگر وہ نفقہ یا کسی معین چیز کی حفاظت کے لیے وصی ہے تو تقسیم نہیں کر سکتا اور باپ کا وصی اگر ایک چیز میں وصی ہے تو سب چیزوں میں وصی ہے۔ (4) (عالمگیری)

**مسئلہ ۱۰:** ایک شخص دو بچوں کا وصی ہے تو ان کے مشترک اموال کو تقسیم نہیں کر سکتا جس طرح ایک کے مال کو دوسرے کے مال سے بیع نہیں کر سکتا۔ (5) اور باپ اپنے نابالغ بچوں کے مشترک مال کو تقسیم کر سکتا ہے جس طرح ایک کے مال کو دوسرے کے مال سے بیع کر سکتا ہے۔ وصی اگر دونوں نابالغوں کے اموال کو تقسیم کرانا ہی چاہتا ہے تو اس کا حیلہ یہ ہے کہ ایک کا حصہ کسی کے ہاتھ بیع کر دے پھر اس مشتری اور دوسرے نابالغ کے مابین تقسیم کرائے پھر اس مشتری سے پہلے نابالغ کی طرف سے خرید لے دونوں کے حصہ ممتاز ہو جائیں گے۔ دوسری صورت یہ ہے کہ دونوں کے مال فروخت کر دے پھر ہر ایک کے لیے مشتری سے ممتاز کر کے خرید لے۔ (6) (عالمگیری)

①..... وہ جائداد جو ایک جگہ سے دوسری جگہ منتقل نہ ہو سکے۔

②..... ”الفتاویٰ الہندیہ“، کتاب القسمة، الباب السابع فی بیان من یلی القسمة... إلخ، ج ۵، ص ۲۱۹۔

③..... المرجع السابق۔ ④..... المرجع السابق۔

⑤..... یعنی بیع نہیں سکتا۔

⑥..... ”الفتاویٰ الہندیہ“، کتاب القسمة، الباب السابع فی بیان من یلی القسمة... إلخ، ج ۵، ص ۲۱۹۔



**مسئلہ ۱۱:** اگر یتیم و وصی کے مابین مال مشترک ہے تو اس صورت میں وصی مال کو تقسیم نہیں کر سکتا مگر جب کہ تقسیم میں نابالغ کے لیے کھلا ہوا فائدہ معلوم ہوتا ہو۔ اور باپ اور اس کے نابالغ بچہ کے مابین مال مشترک ہو تو باپ تقسیم کر سکتا ہے اگرچہ نابالغ کا کھلا ہوا نفع نہ بھی ہو۔<sup>(۱)</sup> (عالمگیری)

**مسئلہ ۱۲:** بالغ و نابالغ دونوں قسم کے ورثہ ہیں اور بالغین موجود ہیں وصی نے بالغین کے مقابلہ میں تقسیم کرائی اور سب نابالغوں کے حصے یکجائی رکھے یہ جائز ہے پھر نابالغوں کے حصے تقسیم کرنا چاہے یہ نہیں ہو سکتا اور اگر ایک نابالغ ہے باقی بالغ اور بالغین میں ایک غائب ہے اور باقی موجود وصی نے موجودین کے مقابلہ میں تقسیم کرائی اور غائب کے حصہ کو نابالغ کے ساتھ رکھا یہ جائز ہے۔<sup>(۲)</sup> (عالمگیری)

**مسئلہ ۱۳:** ورثہ میں بالغ و نابالغ دونوں ہیں وصی نے اس طرح تقسیم کرائی کہ ہر نابالغ کا حصہ بھی ممتاز ہو گیا یہ تقسیم ناجائز ہے۔ میت نے کسی کے لیے تہائی کی وصیت کی ہے وصی نے موصی لہ<sup>(۳)</sup> اور نابالغین کے مابین تقسیم کی موصی لہ کی تہائی اس کو دے دی اور دو تہائیاں نابالغین کے لیے رکھیں یہ جائز ہے۔ اور اگر ورثہ بالغ ہوں مگر موجود نہیں ہیں وصی نے تقسیم کر کے موصی لہ کی تہائی اسے دے دی اور ورثہ کا حصہ محفوظ رکھا یہ بھی جائز ہے اور اگر موصی لہ غائب ہے وصی نے ورثہ کے مقابل میں تقسیم کر کے موصی لہ کا حصہ محفوظ رکھا یہ تقسیم باطل ہے۔<sup>(۴)</sup> (عالمگیری)

## مزارعت کا بیان

مزارعت کے متعلق مختلف قسم کی حدیثیں آئیں بعض سے جواز ثابت ہوتا ہے اور بعض سے عدم جواز اسی وجہ سے صحابہ و ائمہ میں اس کے جواز و عدم جواز میں اختلاف رہا۔

**حدیث ۱:** صحیح مسلم میں عبد اللہ بن عمر رضی اللہ تعالیٰ عنہما سے مروی کہتے ہیں ہم مزارعت کیا کرتے تھے اس میں حرج نہیں جانتے تھے یہاں تک کہ رافع بن خدیج رضی اللہ تعالیٰ عنہ نے جب یہ کہا کہ نبی صلی اللہ تعالیٰ علیہ وسلم نے اس سے منع فرمایا ہے تو ہم نے اسے چھوڑ دیا۔<sup>(۵)</sup>

①..... "الفتاویٰ الہندیۃ"، کتاب القسمة، الباب السابع فی بیان من یلی القسمة... إلخ، ج ۵، ص ۲۱۹.

②..... المرجع السابق، ص ۲۲۰.

③..... جس کے متعلق وصیت کی گئی۔

④..... "الفتاویٰ الہندیۃ"، کتاب القسمة، الباب السابع فی بیان من یلی القسمة... إلخ، ج ۵، ص ۲۱۹، ۲۲۰.

⑤..... "صحیح مسلم"، کتاب البیوع، باب کراء الأرض، الحدیث: ۱۰۷، ۱۰۶- (۱۵۴۷)، ص ۸۳۳.

**حدیث ۲:** صحیح بخاری و مسلم میں رافع بن خدیج رضی اللہ تعالیٰ عنہ سے مروی کہتے ہیں مدینہ میں سب سے زیادہ ہمارے کھیت تھے اور ہم میں کوئی شخص زمین کو اس طرح کرایہ پر دیتا کہ اس ٹکڑے کی پیداوار میری ہے اور اس کی تمہاری تو کبھی ایسا ہوتا کہ ایک میں پیداوار ہوتی اور دوسرے میں نہیں ہوتی لہذا نبی کریم صلی اللہ تعالیٰ علیہ وسلم نے اُن کو منع فرمادیا۔<sup>(۱)</sup>

**حدیث ۳:** صحیحین میں حنظلہ بن قیس، رافع بن خدیج رضی اللہ تعالیٰ عنہ سے راوی کہتے ہیں میرے دو چچاؤں نے مجھے خبر دی کہ حضور (صلی اللہ تعالیٰ علیہ والہ وسلم) کے زمانہ میں کچھ لوگ زمین کو اس طرح دیتے کہ جو کچھ نالیوں کے آس پاس پیداوار ہوگی وہ مالک زمین کی ہے یا مالک زمین پیداوار میں سے کسی مخصوص شے کو اپنے لیے مستثنیٰ کر لیتا۔ لہذا نبی صلی اللہ تعالیٰ علیہ وسلم نے اس سے منع فرمادیا۔ کہتے ہیں: میں نے رافع سے پوچھا کہ روپیہ اشرفی<sup>(۲)</sup> سے زمین کو دینا کیسا ہے تو کہا: اس میں حرج نہیں۔ بعض راوی یہ کہتے ہیں کہ جس صورت میں ممانعت ہے اُس کو جب وہ شخص دیکھے گا جسے حلال و حرام کی سمجھ ہے تو جائز نہیں کہہ سکتا۔<sup>(۳)</sup>

**حدیث ۴:** صحیح بخاری و مسلم میں عمرو بن دینار (رضی اللہ تعالیٰ عنہ) سے مروی ہے، کہتے ہیں: میں نے طاووس (رضی اللہ تعالیٰ عنہ) سے کہا کہ آپ مزارعت چھوڑ دیتے تو اچھا تھا کیونکہ لوگ یہ کہتے ہیں اس سے نبی صلی اللہ تعالیٰ علیہ وسلم نے ممانعت فرمائی ہے۔ اُنھوں نے کہا: اے عَمْرُو! اس ذریعہ سے لوگوں کو میں دیتا ہوں اور لوگوں کی اعانت<sup>(۴)</sup> کرتا ہوں اور مجھے ابن عباس رضی اللہ تعالیٰ عنہما نے یہ خبر دی کہ نبی صلی اللہ تعالیٰ علیہ وسلم نے اس کو منع نہیں فرمایا اور حضور (صلی اللہ تعالیٰ علیہ والہ وسلم) نے یہ فرمایا کہ ”کوئی شخص اپنے بھائی کو زمین مفت دیدے یہ اس سے بہتر ہے کہ اس پر اجرت لے۔“<sup>(۵)</sup>

**حدیث ۵:** صحیح بخاری میں ابو جعفر یعنی امام محمد باقر رضی اللہ تعالیٰ عنہ سے مروی کہتے ہیں مدینہ میں مہاجرین کا کوئی گھرانا ایسا نہیں جو تہائی اور چوتھائی پر مزارعت نہ کرتا ہو اور حضرت علی و سعد بن مالک و عبد اللہ بن مسعود و عمر بن عبد العزیز و قاسم و عروہ و آل ابی بکر و آل عمرو آل علی و ابن سیرین سب نے مزارعت کی رضی اللہ تعالیٰ عنہم اجمعین۔<sup>(۶)</sup>

**مسئلہ ۱:** کسی کو اپنی زمین اس طور پر کاشت کے لیے دینا کہ جو کچھ پیداوار ہوگی دونوں میں مثلاً نصف نصف

①..... ”صحیح البخاری“، کتاب الحرث و المزارعة، باب ما یکرہ من الشروط فی المزارعة، الحدیث: ۲۳۳۲، ج ۲، ص ۸۹.

②..... سونے کا سکہ۔

③..... ”صحیح البخاری“، کتاب الحرث و المزارعة، باب کراء الأرض بالذهب و الفضة، الحدیث: ۲۳۴۶، ۲۳۴۷، ج ۲، ص ۹۳.

④..... مدد۔

⑤..... ”صحیح البخاری“، کتاب الحرث و المزارعة، باب: ۱۰، الحدیث: ۲۳۳۰، ج ۲، ص ۸۸.

⑥..... ”صحیح البخاری“، کتاب الحرث و المزارعة، باب المزارعة بالشرط و نحوه، ج ۲، ص ۸۷.



یا ایک تہائی دو تہائیاں تقسیم ہو جائے گی اس کو مزارعت کہتے ہیں، اسی کو ہندوستان میں بٹائی پر کھیت دینا کہتے ہیں امام اعظم رضی اللہ تعالیٰ عنہ کے نزدیک مزارعت ناجائز ہے مگر فتویٰ قول صاحبین پر<sup>(۱)</sup> ہے کہ مزارعت جائز ہے۔<sup>(۲)</sup>

مزارعت کے جواز کے لیے چند شرطیں ہیں کہ بغیر ان شرطوں کے جائز نہیں۔

(۱) عاقدین عاقل بالغ آزاد ہوں اگر نابالغ یا غلام ہو تو اس کا ماذون ہونا<sup>(۳)</sup> ضروری ہے۔

(۲) زمین قابل زراعت ہو۔ اگر شور زمین<sup>(۴)</sup> یا بنجر جس میں زراعت کی قابلیت نہیں ہے مزارعت پردی گئی تو یہ عقد ناجائز ہے۔ اگر کسی وجہ سے اس وقت زمین قابل زراعت نہیں ہے مگر وہ وجہ زائل ہو جائے گی مثلاً اس وقت وہاں پانی نہیں ہے مگر وقت پر پانی ہو جائے گا یا اس وقت کھیت پانی میں ڈوبا ہوا ہے بونے کے وقت تک سوکھ جائے گا تو مزارعت جائز ہے۔

(۳) وہ زمین جو مزارعت پردی گئی معلوم ہو۔

(۴) مالک زمین کاشتکار کو وہ زمین سپرد کر دے اور اگر یہ ٹھہرا ہے کہ مالک زمین بھی اس میں کام کرے گا تو مزارعت صحیح نہیں۔

(۵) بیان مدت مثلاً ایک سال دو سال کے لیے زمین دی اور اگر مدت کا بیان نہ ہو تو صرف پہلی فصل کے لیے مزارعت ہوئی اور اگر ایسی مدت بیان کی جس میں زراعت نہ ہو سکے یا اتنی مدت بیان کی کہ اتنی مدت تک ایک کے زندہ رہنے کی بظاہر امید نہیں ہے تو ان دونوں صورتوں میں مزارعت فاسد۔

(۶) یہ بیان کہ بیج مالک زمین دے گا یا کاشتکار کے ذمہ ہوگا۔ اگر بیان نہ ہو تو وہاں کا جو عرف ہو وہ کیا جائے جیسے یہاں ہندوستان بھر میں یہی عرف ہے کہ بیج کاشتکار کے ہوتے ہیں۔

(۷) یہ بیان کہ کیا چیز بوئے گا اور اگر متعین نہ کرے تو یہ اجازت دے کہ تیرا جو جی چاہے اس میں بونا۔ یہ بتانے کی ضرورت نہیں کہ کتنے بیج ڈالے گا کہ زمین جتنی ہوتی ہے اسی حساب سے کاشتکار بیج ڈالا کرتے ہیں۔

(۸) ہر ایک کو کیا ملے گا اس کا عقد میں ذکر کرنا ضروری ہے۔ اور جو کچھ پیداوار ہو اس میں دونوں کی شرکت ہو اگر فقط ایک کو دینا قرار پایا تو عقد صحیح نہیں۔ اور یہ شرط کہ دوسری چیز میں سے دیا جائے گا اس سے بھی شرکت نہ ہوئی۔

①..... یعنی امام ابو یوسف و امام محمد رحمۃ اللہ تعالیٰ علیہما کے قول پر۔

②..... ”الدر المختار“، کتاب المزارعة، ج ۹، ص ۴۵۶-۴۵۸.

③..... یعنی اپنے ولی یا آقا کی طرف سے انہیں خرید و فروخت کی اجازت کا ہونا۔

④..... کھاری زمین، وہ زمین جو کھار یا تھور کے باعث قابل کاشت نہ ہو۔



اور جو مقدار ہو ہر ایک کے لیے اس کا متعین ہو جانا ضرور ہے مثلاً نصف یا تہائی یا چوتھائی اور جو کچھ حصہ ہو وہ جز و شائع ہو لہذا اگر ایک کے لیے یہ ٹھہرا کہ ایک من یا دو من دیے جائیں گے تو صحیح نہیں۔ یوہیں اگر یہ ٹھہرا کہ بیج کی مقدار نکالنے کے بعد باقی کو اس طرح تقسیم کیا جائے گا تو مزارعت صحیح نہ ہوئی۔ اسی طرح اگر یہ ٹھہرا کہ کھیت کے اس حصہ کی پیداوار فلاں لے گا اور باقی فلاں یا باقی کو دونوں میں تقسیم کیا جائے گا یہ مزارعت صحیح نہیں۔ اور اگر یہ ٹھہرا کہ زمین کا عشر (1) نکال کر باقی کو تقسیم کیا جائے گا تو حرج نہیں۔ یوہیں اگر یہ طے ہوا کہ دونوں میں ایک کو پہلے پیداوار کا دسواں حصہ دیا جائے اُس کے بعد اس طرح تقسیم ہو تو اس میں بھی حرج نہیں۔ (2)

شروط مندرجہ ذیل سے مزارعت فاسد ہو جاتی ہے۔ پیداوار کا ایک کے لیے مخصوص ہونا۔ مالک زمین کے کام کرنے کی شرط۔ ہل سبیل مالک زمین کے ذمہ شرط کر دینا۔ کھیت کا ٹٹا اور ڈھو کر (3) خسر من (4) میں پہنچانا پھر دائیں چلانا اور غلہ کو بھوسہ اوڑا کر جدا کرنا ان سب کو مزارع پر شرط کرنا مفسد ہے یا نہیں اس میں دو روایتیں ہیں اور یہاں کا عرف یہ ہے کہ یہ چیزیں بھی مزارع (5) ہی کرتا ہے مگر رواج یہ ہے کہ ان سب چیزوں میں مزدوری جو کچھ دی جاتی ہے وہ مشترک غلہ سے دی جاتی ہے مزارع اپنے پاس سے نہیں دیتا بلکہ ان تمام مصارف کے بعد جو کچھ غلہ بچتا ہے وہ حسب قرار داد تقسیم ہوتا ہے۔ ایک کو غلہ ملے گا اور دوسرے کو صرف بھوسا۔ غلہ بانٹا جائے گا اور بھوسا وہ لے گا جس کے بیج نہیں ہیں مثلاً مالک زمین۔ بھوسا بانٹا جائے گا اور غلہ صرف ایک کو ملے گا۔ اور اگر یہ شرط ہے کہ غلہ بننے گا اور بھوسا اُس کو ملے گا جس کے بیج ہیں جیسا یہاں کا یہی عرف ہے کہ مزارع ہی بیج دیتا ہے اور بھوسہ لیتا ہے یہ صورت صحیح ہے۔ یوہیں اگر بھوسے کے متعلق کچھ ذکر ہی نہ آیا کہ اس کو کون لے گا یہ بھی صحیح ہے مگر اس صورت میں بھوسا کون لے گا اس میں دو قول ہیں ایک یہ کہ یہ بھی بٹے گا دوسرا یہ کہ جس کے بیج ہیں اسے ملے گا یہی ظاہر الروایہ ہے اور یہاں کا عرف دوسرے قول کے موافق ہے۔ (6)

**مسئلہ ۲:** ایک شخص کی زمین اور بیج اور دوسرا شخص اپنے ہل بیل سے جوتے بوئے گا یا ایک کی فقط زمین باقی سب کچھ دوسرے کا یعنی بیج بھی اسی کے اور ہل بیل بھی اسی کے اور کام بھی یہی کرے گا یا مزارع صرف کام کرے گا باقی سب کچھ مالک زمین کا، یہ تینوں صورتیں جائز ہیں۔ اور اگر یہ ہو کہ زمین اور بیل ایک کے اور کام کرنا اور بیج مزارع کے ذمہ یا یہ کہ

①..... یعنی پیداوار کا دسواں حصہ۔

②..... ”الدر المختار“ و ”ردالمحتار“، کتاب المزارعة، ج ۹، ص ۴۵۸-۴۶۰۔

و ”الفتاویٰ الہندیۃ“، کتاب المزارعة، الباب الأول فی شرعیۃھا... إلخ، ج ۵، ص ۲۳۵، ۲۳۶۔

③..... یعنی ایک جگہ سے اٹھا کر دوسری جگہ لے جانا۔ ④..... غلے کا ڈھیر لگانے کی جگہ۔ ⑤..... کاشتکار۔

⑥..... ”الدر المختار“ و ”ردالمحتار“، کتاب المزارعة، ج ۹، ص ۴۶۰-۴۶۴۔

و ”الفتاویٰ الہندیۃ“، کتاب المزارعة، الباب الأول فی شرعیۃھا... إلخ، ج ۵، ص ۲۳۶۔



نیل اور بیج ایک کے اور زمین اور کام دوسرے کا یا یہ کہ ایک کے ذمہ فقط نیل یا بیج باقی سب کچھ دوسرے کا یہ چاروں صورتیں ناجائز و باطل ہیں۔<sup>(۱)</sup> (درمختار)

**مسئلہ ۳:** مزارعت جب صحیح ہو تو جو کچھ پیداوار ہو اُس کو اس طور پر تقسیم کریں جیسا طے ہوا ہے اور کچھ پیداوار نہ ہوئی تو کسی کو کچھ نہیں ملے گا اور اگر مزارعت فاسد ہو تو بہر صورت کام کرنے والے کو اجرت ملے گی پیداوار ہو یا نہ ہو۔<sup>(۲)</sup> (درمختار)

**مسئلہ ۴:** تین یا چار شخص مزارعت میں شریک ہوئے یوں کہ ایک کے فقط بیج یا نیل ہوں گے یا یوں کہ ایک کی زمین اور ایک کے بیج اور ایک کام کرے گا یا یوں کہ ایک کی زمین اور بیج اور دوسرے کے نیل اور تیسرا کام کرے گا یہ سب صورتیں مزارعت فاسدہ کی ہیں۔<sup>(۳)</sup> (ردالمحتار)

**مسئلہ ۵:** عقد مزارعت ہو جانے کے بعد یہ عقد لازم ہوتا ہے یا نہیں اس میں یہ تفصیل ہے کہ جس کے بیج ہوں گے اس کی جانب سے لازم نہیں وہ اس پر عمل پیرا ہونے سے انکار کر سکتا ہے اور جس کے بیج نہیں اس پر لازم ہے یہ نہیں کہہ سکتا کہ مجھے یہ عقد منظور نہیں بلکہ اس کو عقد کے موافق کرنا ہی پڑے گا اور بیج زمین میں ڈال دینے کے بعد دونوں طرف سے لازم ہو گیا کوئی بھی انکار نہیں کر سکتا۔<sup>(۴)</sup> (عالمگیری)

**مسئلہ ۶:** جس کے بیج ہیں اگر وہ اس عقد سے انکار اس وجہ سے کرتا ہے کہ وہ خود اپنے ہاتھ سے بونا چاہتا ہے یا اس کو کوئی دوسرا شخص مل گیا جو کم میں کام کرے گا مثلاً یہ مزارع نصف لینا چاہتا ہے وہ دوسرا تہائی پر کام کرنے کو طیار ہے ان صورتوں میں بیج والا انکار نہیں کر سکتا اُس کو اس عقد کے موافق کرنا ہی ہوگا۔<sup>(۵)</sup> (ردالمحتار)

**مسئلہ ۷:** مزارعت میں اگر مزارع کے ذمہ کھیت کا جوتنا<sup>(۶)</sup> شرط ہے جب تو اُسے جوتنا ہی ہے اور اگر عقد میں یہ شرط مذکور نہ ہوئی تو اس کی دو صورتیں ہیں۔ اگر وہ زمین ایسی ہے کہ بغیر جوتے بھی اس میں ویسی ہی پیداوار ہو سکتی ہے جو مقصود ہے تو جبراً اس سے نہیں جتوایا جاسکتا اور اگر بغیر جوتے کچھ پیداوار نہ ہوگی یا بہت کم ہوگی تو کھیت جوتے پر مجبور کیا جائے گا۔ یہی حکم آبپاشی کا<sup>(۷)</sup> ہے کہ اگر محض آسمانی بارش کافی ہے پانی نہ دیا جائے جب بھی ٹھیک پیداوار ہوگی تو پانی دینے پر مجبور نہیں

①..... "الدر المختار"، کتاب المزارعة، ج ۹، ص ۴۶۲.

②..... المرجع السابق، ص ۴۶۴-۴۶۶.

③..... "ردالمحتار"، کتاب المزارعة، ج ۹، ص ۴۶۴.

④..... "الفتاویٰ الہندیۃ"، کتاب المزارعة، الباب الاول فی شرعیۃھا... إلخ، ج ۵، ص ۲۳۷.

⑤..... "ردالمحتار"، کتاب المزارعة، ج ۹، ص ۴۶۵.

⑥..... زمین کو قابل کاشت بنانا، ہل چلانا.

⑦..... زمین کو پانی دینے کا.



کیا جاسکتا ورنہ اُسے پانی دینا ہی ہوگا انکار نہیں کر سکتا۔<sup>(1)</sup> (عالمگیری)

**مسئلہ ۸:** مزارعت ہو جانے کے بعد پیداوار کی تقسیم جس طرح طے پاگئی ہے اس میں کمی بیشی ہو سکتی ہے یا نہیں مثلاً نصف نصف تقسیم کرنا طے پایا تھا اب ایک تہائی دو تہائیاں لینا دینا چاہتے ہیں اس کی تفصیل یہ ہے کہ یہ کمی یا بیشی مالک زمین کی طرف سے ہوگی یا مزارع کی طرف سے اور بہر صورت بیع مالک زمین کے ہیں یا مزارع کے۔ اگر کھیت طیار ہو گیا اور بیع مزارع کے ہیں اور پہلے مزارعت نصف پر تھی اب کاشتکار مالک زمین کا حصہ بڑھانا چاہتا ہے اسے دو تہائیاں دینا چاہتا ہے یہ ناجائز ہے بلکہ پیداوار اسی طور پر تقسیم ہوگی جو طے ہے اور اگر مالک زمین مزارع کا حصہ بڑھانا چاہتا ہے بجائے نصف اس کو دو تہائیاں دینا چاہتا ہے یہ جائز ہے اور اگر بیع مالک زمین کے ہیں اور یہ مزارع کا حصہ زیادہ کرنا چاہتا ہے یہ ناجائز ہے اور مزارع مالک زمین کا حصہ زیادہ کرنا چاہتا ہے یہ جائز ہے اور اگر فصل طیار ہونے سے پہلے کمی بیشی کرنا چاہتے ہیں تو مطلقاً جائز ہے مزارع کی طرف سے ہو یا مالک زمین کی طرف سے بیع اس کے ہوں یا اس کے۔<sup>(2)</sup> (عالمگیری)

**مسئلہ ۹:** مزارعت اس طرح ہوئی کہ ایک کی زمین ہے اور بیع دونوں کے ہیں اور مزارع کے ذمہ کام کرنا ہے اور شرط یہ ہے کہ جو کچھ پیداوار ہوگی دونوں برابر بانٹ لیں گے یہ مزارعت فاسد ہے۔ یو ہیں اگر ایک کے لیے دو تہائیاں اور دوسرے کے لیے ایک تہائی ملنا شرط ہو یہ بھی فاسد ہے۔ اور اگر زمین دونوں کی ہو اور بیع بھی دونوں دیں گے اور کام بھی دونوں کریں گے اور جو کچھ پیداوار ہوگی دونوں برابر بانٹ لیں گے یہ مزارعت صحیح ہے اور اگر زمین دونوں میں مشترک ہے اور بیع ایک کے ہیں اور پیداوار برابر لیں گے یہ صورت فاسد ہے۔ اور اگر اسی صورت میں کہ زمین مشترک ہے یہ شرط ہو کہ جو کام کرے گا اس کی دو تہائیاں اور دوسرے کو یعنی جس کے بیع نہیں ہیں اس کو ایک تہائی ملے گی یہ جائز ہے۔<sup>(3)</sup> (عالمگیری)

**مسئلہ ۱۰:** مزارعت فاسدہ کے یہ احکام ہیں۔ جو کچھ اس صورت میں پیداوار ہو اس کا مالک تنہا وہ شخص ہے جس کے بیع ہیں پھر اگر بیع مزارع کے ہیں تو یہ مالک زمین کو زمین کی اجرت مثل دے گا اور اگر بیع مالک زمین کے ہیں تو یہ مزارع کو اس کے کام کی اجرت مثل دے گا اور اگر نبیل بھی مالک زمین ہی کے ہیں تو زمین اور نبیل دونوں کی اجرت مثل اس کو ملے گی۔ امام ابو یوسف رحمۃ اللہ تعالیٰ علیہ کے نزدیک اجرت مثل اتنی ہی دی جائے جو مقرر شدہ سے زائد نہ ہو یعنی اگر مقرر شدہ سے زائد ہوتی ہو تو اتنی ہی دیں جو مقرر ہے یعنی مثلاً نصف پیداوار کی برابر اور امام محمد رحمۃ اللہ تعالیٰ علیہ کے نزدیک یہ پابندی

①..... "الفتاویٰ الہندیۃ"، کتاب المزارعۃ، الباب الاول فی شرعیۃہا... إلخ، ج ۵، ص ۲۳۷.

②..... المرجع السابق.

③..... "الفتاویٰ الہندیۃ"، کتاب المزارعۃ، الباب الثانی فی بیان أنواع المزارعۃ، ج ۵، ص ۲۳۸، ۲۳۹.



نہیں بلکہ جتنی بھی اجرت مثل ہوا اگرچہ مقرر شدہ سے زیادہ ہو وہی دی جائے گی۔<sup>(۱)</sup> (ہدایہ)

**مسئلہ ۱۱:** مزارعت فاسدہ میں اگر بیج مالک زمین کے ہیں اور پیداوار اس نے لی یہ اس کے لیے حلال و طیب ہے اور اگر مزارع کے بیج تھے اور پوری پیداوار اس نے لی تو اس کے لیے فقط اوتنا ہی طیب ہے جو بیج اور لگان کے مقابل میں ہے باقی کو صدقہ کرے۔<sup>(۲)</sup> (ہدایہ)

**مسئلہ ۱۲:** مزارعت فاسدہ میں اگر یہ چاہیں کہ پیداوار کا جو کچھ حصہ ملا ہے وہ طیب و طاہر ہو جائے تو اس کا طریقہ یہ ہے کہ حصے بٹ جانے کے بعد<sup>(۳)</sup> مالک زمین مزارع سے کہے کہ تمہارا میرے ذمہ یہ واجب ہے اور میرا تمہارے ذمہ یہ واجب ہے اس غلہ کو لے کر مصالحت کر لو اور مزارع بھی اسی طرح کرے اور دونوں آپس میں مصالحت کر لیں اب کوئی حرج نہ رہے گا۔<sup>(۴)</sup> (عالمگیری)

**مسئلہ ۱۳:** ایک شخص نے دوسرے کو بیج دیے اور یہ کہا کہ تم انھیں اپنی زمین میں بودو اور جو کچھ غلہ پیدا ہو وہ تمہارا ہے یا یوں کہا کہ اپنی زمین میں میرے بیج سے کاشت کرو جو کچھ پیداوار ہو وہ تمہاری ہے یہ دونوں صورتیں جائز ہیں مگر یہ مزارعت نہیں ہے کیونکہ پیداوار میں شرکت نہیں ہے بلکہ اس شخص نے اپنے بیج اسے قرض دیے اور اگر بیج والے نے مالک زمین سے یہ کہا کہ میرے بیج سے تم اپنی زمین میں کاشت کرو اور جو کچھ پیداوار ہو میری ہے یہ صورت بھی جائز ہے اور اس کا مطلب یہ ہوا کہ اس کی زمین کاشت کے لیے عاریت لی۔<sup>(۵)</sup> (عالمگیری)

**مسئلہ ۱۴:** مزارع کو زمین دی اور یہ کہا کہ اس میں گیہوں<sup>(۶)</sup> اور جو دونوں بوئے جائیں ایک کو گیہوں ملیں گے اور دوسرے کو جو یہ مزارعت فاسدہ ہے۔<sup>(۷)</sup> (عالمگیری)

**مسئلہ ۱۵:** مزارع کو زمین دی اور یہ کہا کہ اگر تم نے گیہوں بوئے تو نصف نصف دونوں کے اور جو بوئے تو کل

①..... "الهدایة"، کتاب المزارعة، ج ۲، ص ۳۳۹-۳۴۰.

②..... المرجع السابق، ص ۳۴۰.

③..... یعنی تقسیم ہو جانے کے بعد.

④..... "الفتاویٰ الہندیۃ"، کتاب المزارعة، الباب الثانی فی بیان أنواع المزارعة، ج ۵، ص ۲۳۸.

⑤..... المرجع السابق، الباب الثالث فی الشروط... إلخ، ج ۵، ص ۲۴۱.

⑥..... گندم.

⑦..... "الفتاویٰ الہندیۃ"، کتاب المزارعة، الباب الثالث فی الشروط... إلخ، ج ۵، ص ۲۴۵.

مزارع کے، یہ صورت جائز ہے اس کا مطلب یہ ہے کہ گیہوں بونے کی صورت میں مزارعت ہے اور جو بونے کی صورت میں عاریت ہے اور اگر یہ کہہ کر زمین دی کہ گیہوں بوائے تو نصف نصف اور جو بوائے تو یہ کل مالک زمین کے، اس کا حکم یہ ہے کہ گیہوں بونے کی صورت میں مزارعت ہے اور جائز ہے اور جو بوائے تو یہ کل مزارع کے ہوں گے اور مالک زمین کو زمین کی اجرت مثل یعنی واجبی لگان دیا جائے۔<sup>(1)</sup> (عالمگیری)

**مسئلہ ۱۶:** یہ کہہ کر زمین دی کہ اگر گیہوں بوائے تو نصف نصف اور جو بوائے تو مالک زمین کے لیے ایک تہائی اور مزارع کے لیے دو تہائیاں اور تل بوائے تو مالک زمین کی ایک چوتھائی باقی مزارع کی، یہ صورت جائز ہے جو کچھ بوائے گا اسی شرط کے موافق تقسیم ہوگی۔<sup>(2)</sup> (عالمگیری)

**مسئلہ ۱۷:** ایک شخص کو تیس برس کے لیے زمین دے دی کہ گیہوں یا جو یا جو کچھ ربیع یا خریف کی پیداوار ہو دونوں میں برابر تقسیم ہوگی اور اس زمین میں مزارع جو درخت لگائے گا وہ ایک تہائی مالک زمین کا باقی مزارع کا، یہ جائز ہے وہ جو کچھ بوائے یا جس قسم کے درخت لگائے اسی شرط کے موافق کیا جائے گا۔<sup>(3)</sup> (عالمگیری)

**مسئلہ ۱۸:** مزارعت میں یہ شرط ہوئی کہ اگر مزدور سے کام لیا جائے گا تو اس کی اجرت مزارع کے ذمہ ہوگی یہ جائز ہے اور اگر یہ شرط ہو کہ مزدوری مالک زمین کے ذمہ ہوگی یہ ناجائز ہے اور مزارعت فاسد۔ یوہیں اگر یہ شرط ہو کہ مزدوری مزارع دے گا مگر جو کچھ اجرت میں صرف ہوگا اس کے عوض کا غلہ نکال کر باقی کو تقسیم کیا جائے گا یہ بھی ناجائز۔<sup>(4)</sup> (عالمگیری)

**مسئلہ ۱۹:** مزارعت میں ایسی شرط تھی جس کی وجہ سے مزارعت فاسد ہوگئی تھی اور وہ شرط جس کے لیے مفید تھی اس نے عمل سے پہلے شرط باطل کر دی مثلاً یہ شرط تھی کہ مالک زمین یا مزارع بیس روپے اور نصف پیداوار لے گا جس کو یہ روپے ملتے اوس نے یہ شرط باطل کر دی تو اب یہ مزارعت جائز ہوگئی اور اگر وہ شرط دونوں کے لیے مفید ہو تو جب تک دونوں اس شرط کو باطل نہ کریں فقط ایک کے باطل کرنے سے مزارعت جائز نہ ہوگی۔<sup>(5)</sup> (عالمگیری)

**مسئلہ ۲۰:** کاشتکار نے کھیت جوت لیا<sup>(6)</sup> اب مالک زمین کہتا ہے میں بٹائی پر بوانا<sup>(7)</sup> نہیں چاہتا اگر بیج کاشتکار کے ذمہ ہیں تو مالک زمین کو انکار کرنے کا کوئی حق نہیں اس سے زمین جبراً لی جائے گی اور کاشتکار بوائے گا اور اگر بیج مالک زمین

①..... "الفتاویٰ الہندیۃ"، کتاب المزارعة، الباب الثالث فی الشروط... إلخ، ج ۵، ص ۲۴۷.

②..... المرجع السابق، ص ۲۴۸. ③..... المرجع السابق.

④..... المرجع السابق. ⑤..... المرجع السابق، ص ۲۴۵.

⑥..... یعنی ہل چلا دیا۔ ⑦..... تقسیم پر کاشت کرانا۔



کے ذمہ ہیں تو وہ انکار کر سکتا ہے اس پر جبر نہیں کیا جاسکتا رہا یہ کہ کاشتکار کو کھیت جوتنے کا معاوضہ دیا جائے گا یا نہیں دیانت کا حکم یہ ہے کہ کاشتکار کو کھیت جوتنے کی اجرت مثل دے کر راضی کرے کیونکہ اگرچہ کھیت جوتنے پر وہ اجیر نہیں ہے مگر چونکہ مالک زمین نے اس سے عقد مزارعت کیا اس وجہ سے اس نے جوتا ورنہ کیوں جوتا۔<sup>(1)</sup> (درمختار، ردالمحتار)

## (مزارع کا دوسرے کو مزارعت پر زمین دے دینا)

**مسئلہ ۲۱:** کاشتکار کو مزارعت پر زمین دی کاشتکار یہ چاہتا ہے کہ دوسرے شخص کو مزارعت پر دے دے اگر بیج مالک زمین کے ہیں تو ایسا نہیں کر سکتا جب تک مالک زمین سے صراحۃً یا دلالتاً اجازت نہ حاصل کرے دلالتاً اجازت کی یہ صورت ہے کہ اس نے کہہ دیا ہو تم اپنی رائے سے کام کرو اور بغیر اجازت اس نے دوسرے کو دے دی تو ان دونوں کے مابین حسب شرائط غلہ تقسیم ہوگا اور مالک زمین بیج کا تاوان لے گا پہلے سے لے گا تو وہ دوسرے سے واپس نہیں لے سکتا اور دوسرے سے لے گا تو وہ پہلے سے رجوع کرے گا اور زراعت کی وجہ سے زمین میں جو کچھ نقصان ہوگا وہ مزارع دوم سے مالک زمین وصول کرے گا پھر اس صورت میں مزارع اول کو پیداوار کا جو حصہ ملا ہے اس میں سے اتنا حصہ اس کے لیے جائز ہے جوتاوان میں دے چکا ہے باقی کو صدقہ کر دے۔<sup>(2)</sup> (عالمگیری)

**مسئلہ ۲۲:** مالک زمین نے مزارع کو صراحۃً یا دلالتاً اجازت دے دی ہے کہ وہ دوسرے کو مزارعت کے طور پر دے دے اور مالک زمین نے نصف پر اس کو دی تھی اور اس نے دوسرے کو نصف پر دے دی تو یہ دوسری مزارعت جائز ہے اور جو پیداوار ہوگی اس میں کا نصف مالک زمین لے گا اور نصف مزارع دوم لے گا مزارع اول کے لیے کچھ نہیں بچا۔ اور اگر مزارع اول نے دوسرے سے یہ طے کر لیا ہے کہ آدھا مالک زمین کو ملے گا اور آدھے میں ہم دونوں برابر لیں گے یا ایک تہائی دو تہائی لیں گے تو جو کچھ طے پایا اس کے موافق تقسیم ہو۔<sup>(3)</sup> (عالمگیری)

**مسئلہ ۲۳:** مالک زمین نے مزارعت پر زمین دی اور یہ کہا کہ اپنے بیج سے کاشت کرو اس نے زمین اور بیج دوسرے کو بونے کے لیے مزارعت پر دے دی یہ جائز ہے مالک زمین نے صراحۃً یا دلالتاً ایسا کرنے کی اجازت دی ہو یا نہ دی ہو دونوں کا ایک حکم ہے اب اگر پہلی مزارعت نصف پر تھی اور دوسری بھی نصف پر ہوئی تو نصف غلہ مالک زمین لے گا اور نصف مزارع دوم

①....."الدر المختار" و "ردالمحتار"، کتاب المزارعة، ج ۹، ص ۴۶۶.

②....."الفتاویٰ الہندیۃ"، کتاب المزارعة، الباب الخامس فی دفع المزارع... إلخ، ج ۵، ص ۲۵۰.

③.....المرجع السابق.

اور مزارع اول کو کچھ نہیں ملے گا اور اگر دوسری مزارعت میں یہ ٹھہرا ہے کہ ایک تہائی مزارع دوم کی تو نصف مالک زمین کا اور ایک تہائی دوم کی اور چھٹا حصہ مزارع اول کا یا اس کے سوا جو صورت طے پاگئی ہو اس کے مطابق تقسیم ہو۔<sup>(۱)</sup> (عالمگیری)

**مسئلہ ۲۴:** مالک زمین نے مزارع سے کہا کہ تم اپنے بیجوں سے کاشت کرو دونوں نصف نصف لیں گے اور مزارع نے دوسرے کو دے دی کہ تم اپنے بیج سے کاشت کرو اور جو کچھ پیداوار ہو اس میں دو تہائیاں تمہاری اس صورت میں مزارع دوم حسب شرط دو تہائیاں لے گا اور ایک تہائی مالک زمین لے گا اور مالک زمین مزارع اول سے تہائی زمین کی اجرت (لگان) لے گا اور اگر بیج مزارع اول ہی نے دیے مگر مزارع دوم کے لیے پیداوار کی دو تہائیاں دینا طے پایا اس صورت میں بھی وہی حکم ہے۔<sup>(۲)</sup> (عالمگیری)

**مسئلہ ۲۵:** کاشت کے لیے دوسرے کو زمین دی اور یہ ٹھہرا کہ بیج دونوں کے ہوں گے اور بیل کاشتکار کے ہوں گے اور پیداوار دونوں میں نصف نصف تقسیم ہو جائے گی کاشتکار نے ایک دوسرے شخص کو اپنے حصہ میں شریک کر لیا کہ یہ بھی اس کے ساتھ کام کرے گا اس صورت میں مزارعت اور شرکت دونوں فاسد ہیں۔ جتنے جتنے دونوں کے بیج ہوں اسی حساب سے غلہ دونوں میں تقسیم ہوگا اور مالک زمین مزارع اول سے نصف زمین کی اجرت مثل لے گا اور یہ دوسرا شخص بھی مزارع اول سے اپنے کام کی اجرت مثل لے گا۔ اور مزارع اول اپنے بیج کی قدر اور جو کچھ زمین کی اجرت اور کام کی اجرت دے چکا ہے ان کی قیمت کا غلہ رکھ لے باقی کو صدقہ کر دے۔<sup>(۳)</sup> (عالمگیری) اور اگر کاشتکار نے دوسرے کو شریک نہ کیا ہو جب بھی فاسد ہے اور وہی احکام ہیں جو مذکور ہوئے۔<sup>(۴)</sup> (درمختار، ردالمحتار)

### (مزارعت فسخ ہونے کی صورتیں)

**مسئلہ ۲۶:** جن دو شخصوں کے مابین مزارعت ہوئی ان میں کسی کے مرجانے سے مزارعت فسخ ہو جائے گی جیسا کہ اجارہ کا حکم تھا پھر اگر مثلاً تین سال کے لیے مزارعت پر زمین دی تھی اور پہلے سال میں کھیت بونے اور اوگنے کے بعد مالک زمین مر گیا اور کھیت ابھی کاٹنے کے قابل نہیں ہوا تو زمین مزارع کے پاس اس وقت تک چھوڑ دی جائے گی کہ فصل طیار ہو جائے اس صورت میں پیداوار حسب قرار تقسیم ہوگی اور دوسرے تیسرے سال کے حق میں مزارعت فسخ ہو جائے گی۔<sup>(۵)</sup> (ہدایہ)

①....."الفتاویٰ الہندیہ"، کتاب المزارعة، الباب الخامس فی دفع المزارع... إلخ، ج ۵، ص ۲۵۱.

②.....المرجع السابق. ③.....المرجع السابق.

④....."الدر المختار" و "رد المحتار"، کتاب المزارعة، ج ۹، ص ۶۸.

⑤....."الہدایہ"، کتاب المزارعة، ج ۲، ص ۳۴۰.



**مسئلہ ۲۷:** مزارع نے کھیت جوت کر طیار کیا مینڈھ<sup>(۱)</sup> بھی درست کر لی نالیاں بھی بنالیں مگر ابھی بویا نہیں ہے کہ مالک زمین مر گیا تو مزارعت فسخ ہو گئی اور مزارع نے جو کچھ کام کیا ہے اس صورت میں اس کا کوئی معاوضہ نہیں۔<sup>(۲)</sup> (ہدایہ)

**مسئلہ ۲۸:** کھیت بودیا گیا اور ابھی اوگا نہیں کہ مالک زمین مر گیا اس صورت میں مزارعت فسخ ہوگی یا باقی رہے گی اس میں مشائخ کا اختلاف ہے۔<sup>(۳)</sup> (عالمگیری) جو مشائخ یہ کہتے ہیں کہ مزارعت فسخ نہیں ہوگی اون کا قول بہتر معلوم ہوتا ہے کہ مزارع کو نقصان سے بچانا ہے جب کہ بیج مزارع کے ہوں۔

**مسئلہ ۲۹:** مزارع نے کھیت بونے میں دیر کی کہ مدت ختم ہو گئی اور ابھی زراعت کچی ہے کٹنے کے قابل نہیں ہوئی مالک زمین کہتا ہے کچی کھیتی کاٹ لی جائے اور مزارع انکار کرتا ہے مالک زمین کو کھیت کاٹنے سے روکا جائے گا اور چونکہ آدھی زراعت مزارع کی ہے کھیت طیار ہونے تک دونوں کے مابین ایک جدید اجارہ قرار دیا جائے گا لہذا اتنے دنوں کی جو کچھ اجرت اس زمین کی ہو اس کا نصف مزارع مالک زمین کو دے گا۔<sup>(۴)</sup> (عالمگیری)

**مسئلہ ۳۰:** فصل طیار ہونے سے پہلے مزارع مر گیا اس کے ورثہ کہتے ہیں کہ ہم اس کھیت کا کام کریں گے ان کو یہ حق دیا جائے گا کہ یہ لوگ مزارع کے قائم مقام ہیں اس صورت میں کام کی ان کو کچھ اجرت نہیں ملے گی بلکہ پیداوار کا حصہ ملے گا اور اگر یہ لوگ زراعت کے کام سے انکار کرتے ہیں تو ان کو مجبور نہیں کیا جاسکتا بلکہ مالک زمین کو اختیار ہے کہ کچی کھیتی کاٹ کر آدھی ان کو دے دے اور آدھی خود لے لے یا ان کے حصہ کی قیمت دے کر زراعت لے لے یا ان کے حصہ پر بھی خرچ کرے اور جو کچھ ان کے حصہ پر صرف ہو<sup>(۵)</sup> وہ ان کے حصہ کی پیداوار سے وصول کرے۔<sup>(۶)</sup> (ہدایہ)

**مسئلہ ۳۱:** کھیت بونے کے بعد مزارع غائب ہو گیا معلوم نہیں کہاں ہے مالک زمین نے قاضی سے حکم حاصل کر کے زراعت پر صرف کیا کھیت جب طیار ہو گیا مزارع آیا اور اپنا حصہ مانگتا ہے تو جو کچھ صرفہ ہوا ہے جب تک سب نہ دے دے اپنا حصہ لینے کا حقدار نہیں اور اگر بغیر حکم قاضی مالک زمین نے صرف کیا تو مُتَبَرِّع ہے<sup>(۷)</sup> وصول نہیں کر سکتا اور قاضی حکم اس وقت

①..... منڈیر، بنیر، کنارہ۔

②..... ”الہدایہ“، کتاب المزارعة، ج ۲، ص ۳۴۰۔

③..... ”الفتاویٰ الہندیہ“، کتاب المزارعة، الباب التاسع فیما اذا مات رب الأرض... إلخ، ج ۹، ص ۲۵۴۔

④..... المرجع السابق۔

⑤..... خرچ ہو۔

⑥..... ”الہدایہ“، کتاب المزارعة، ج ۲، ص ۳۴۱۔

⑦..... احسان کرنے والا ہے۔



دے گا جب مالک زمین گواہوں سے یہ ثابت کر دے کہ زمین میری ہے مزارعت پر فلاں کو دے دی ہے وہ کھیت بو کر غائب ہو گیا۔<sup>(۱)</sup> (عالمگیری)

**مسئلہ ۳۲:** فصل طیار ہونے کے بعد مزارع مرگیا مالک زمین یہ دیکھتا ہے کہ کھیت میں زراعت موجود نہیں ہے اور یہ معلوم نہیں کہ کیا ہوئی تو اپنے حصہ کا تاوان اس کے ترکہ سے وصول کرے گا اگرچہ ورثہ کہتے ہوں کہ زراعت چوری ہو گئی۔<sup>(۲)</sup> (عالمگیری)

**مسئلہ ۳۳:** مالک زمین پر دین ہے اور سوا اس زمین کے جس کو مزارعت پر دے چکا ہے کوئی مال نہیں ہے جس سے دین ادا کیا جائے اگر ابھی فقط عقد مزارعت ہی ہوا ہے کاشتکار نے کھیت بویا نہیں ہے تو زمین دین کی ادا کے لیے بیع کر دی جائے اور مزارعت فسخ کر دی جائے اور اگر کھیت بویا جا چکا ہے مگر ابھی اوگا نہیں ہے جب بھی بیع ہو سکتی ہے اور دیانت کا حکم یہ ہے کہ مزارع کو کچھ دے کر راضی کر لیا جائے اور زراعت اوگ چکی ہے مگر ابھی طیار نہیں ہوئی ہے تو بغیر اجازت مزارع نہیں بیچی جاسکتی وہ اگر اجازت دے دے تو اب بیچنا جائز ہے۔ اور اس میں دو صورتیں ہیں صرف زمین کی بیع ہو یا زمین و زراعت دونوں کی ہو اگر دونوں کی بیع ہو اور مزارع نے اجازت دے دی تو دونوں میں بیع نافذ ہوگی اور اس صورت میں ثمن کو قیمت زمین اور قیمت زراعت پر تقسیم کریں جو حصہ زمین کے مقابل میں ہو وہ مالک زمین کا ہے اور جو حصہ زراعت کے مقابل میں ہے دونوں پر حسب قرار داد تقسیم کیا جائے۔ اور اگر مزارع نے اجازت نہیں دی تو مشتری کو اختیار ہے کہ بیع کو فسخ کر دے یا زراعت طیار ہونے کا انتظار کرے۔ اور اگر صرف زمین کی بیع ہوئی ہے اور مزارع نے اجازت دے دی تو زمین مشتری کی ہے اور زراعت بائع و مزارع کی ہے۔ اور اگر مزارع نے اجازت نہیں دی تو مشتری کو اختیار ہے کہ بیع فسخ کر دے یا انتظار کرے اور اگر مالک زمین نے زمین اور زراعت کا اپنا حصہ بیع کیا تو اس میں بھی وہی دو صورتیں ہیں۔ اور مزارع یہ چاہے کہ بیع کو فسخ کر دے یہ حق اسے حاصل نہیں۔<sup>(۳)</sup> (ہدایہ، درمختار، عالمگیری)

**مسئلہ ۳۴:** فصل طیار ہونے کے بعد دین ادا کرنے کے لیے زمین بیچی گئی اگر صرف زمین کی بیع ہوئی تو بلا توقف جائز ہے اور اگر زمین اور پوری زراعت بیع کر دی تو زمین اور زراعت کے اس حصہ میں جو مالک زمین کا ہے بیع جائز ہے اور

①..... "الفتاویٰ الہندیۃ"، کتاب المزارعۃ، الباب التاسع فیما اذا مات رب الأرض... إلخ، ج ۵، ص ۲۵۴.

②..... "الفتاویٰ الہندیۃ"، کتاب المزارعۃ، الباب الثالث عشر فیما اذا مات المزارع... إلخ، ج ۵، ص ۲۶۱.

③..... "الہدایۃ"، کتاب المزارعۃ، ج ۲، ص ۳۴۰.

و "الدر المختار"، کتاب المزارعۃ، ج ۹، ص ۴۶۶-۴۶۷.

و "الفتاویٰ الہندیۃ"، کتاب المزارعۃ، الباب الحادی عشر فی بیع الأرض... إلخ، ج ۵، ص ۲۵۹.



مزارع کے حصہ میں اس کی اجازت پر موقوف ہے اور فرض کرو مزارع نے اجازت نہیں دی اور مشتری کو یہ معلوم نہ تھا کہ یہ زمین مزارعت پر ہے تو مشتری کو اختیار حاصل ہے کہ صرف بائع کے حصہ پر قناعت کرے اور حصہ مزارع کے مقابل میں ثمن کا جو حصہ ہو وہ کم کر دے اور چاہے تو بیع فسخ کر دے کہ اس نے پوری زراعت خریدی تھی فقط اتنا ہی حصہ اسے خریدنا مقصود نہ تھا۔<sup>(۱)</sup> (عالمگیری)

**مسئلہ ۳۵:** کھیت میں بیج ڈال دیے گئے اور ابھی اوگے نہیں کھیت کو بیع کر دیا اگر وہ بیج سڑ گئے ہیں<sup>(۲)</sup> تو مشتری کے ہیں اور اگر سڑے نہیں ہیں تو یہ بیج بائع کے ہیں اور فرض کرو مشتری نے پانی دیا بیج اوگے غلہ پیدا ہوا تو یہ سب بائع ہی کا ہے مشتری کو کوئی معاوضہ نہیں ملے گا کہ اس نے جو کچھ کیا تبرع<sup>(۳)</sup> ہے۔<sup>(۴)</sup> (عالمگیری)

**مسئلہ ۳۶:** مدیون دین کی وجہ سے قید کیا گیا اور اس کے پاس یہی زمین ہے جو مزارعت پر اوٹھا چکا ہے اور زمین میں کچی زراعت ہے جس کی وجہ سے بیع نہیں کی جاسکتی کہ بیج کر دین ادا کیا جاتا تو اسے قید خانہ سے رہا کیا جائے گا کہ دین کی ادائیگی میں جو کچھ دیر ہوگی وہ عذر سے ہے۔<sup>(۵)</sup> (ہدایہ)

**مسئلہ ۳۷:** مزارع ایسا بیمار ہو گیا کہ کام نہیں کر سکتا یا سفر میں جانا چاہتا ہے یا وہ اس پیشہ زراعت ہی کو چھوڑنا چاہتا ہے ان صورتوں میں مزارعت فسخ کر دی جائے گی یا مزارع یہ کہتا ہے کہ میں دوسری زمین کی کاشت کروں گا اور بیج اسی کے ہیں تو چھوڑ سکتا ہے۔<sup>(۶)</sup> (عالمگیری)

**مسئلہ ۳۸:** مدت پوری ہو گئی اور ابھی فصل طیار نہیں ہے تو مدت کے بعد جتنوں دنوں تک زراعت طیار نہ ہوگی او تنے دنوں کی مزارع کے ذمہ نصف زمین کی اجرت مثل واجب ہے اور مدت کے بعد زراعت پر جو کچھ صرف ہوگا وہ دونوں کے ذمہ ہوگا کیونکہ عقد مزارعت ختم ہو چکا اب یہ زراعت دونوں کی مشترک چیز ہے لہذا خرچ بھی دونوں کے ذمہ مگر یہ ضرور ہے کہ جو کچھ ایک خرچ کرے وہ دوسرے کی اجازت سے ہو یا حکم قاضی سے بغیر اس کے جو کچھ خرچ کیا متبرع ہے اس کا معاوضہ نہیں ملے گا۔<sup>(۷)</sup> (ہدایہ)

**مسئلہ ۳۹:** مدت ختم ہو گئی مالک زمین یہ چاہتا ہے کہ یہی کچی کھیتی کاٹ لی جائے یہ نہیں کیا جاسکتا اور اگر مزارع کچی

①..... "الفتاویٰ الہندیۃ"، کتاب المزارعۃ، الباب الحادی عشر فی بیع الأرض... إلخ، ج ۵، ص ۲۵۹.

②..... یعنی ثابت نہیں رہے۔ ③..... احسان۔

④..... "الفتاویٰ الہندیۃ"، کتاب المزارعۃ، الباب الحادی عشر فی بیع الأرض... إلخ، ج ۵، ص ۲۶۰.

⑤..... "الہدایۃ"، کتاب المزارعۃ، ج ۲، ص ۳۴۰، ۳۴۱.

⑥..... "الفتاویٰ الہندیۃ"، کتاب المزارعۃ، الباب الثانی عشر فی العذر... إلخ، ج ۵، ص ۲۶۰.

⑦..... "الہدایۃ"، کتاب المزارعۃ، ج ۲، ص ۳۴۱.



کاٹنا چاہتا ہے تو مالک زمین کو اختیار دیا جائے گا کہ کچا کھیت کاٹ کر دونوں بانٹ لیں یا مزارع کے حصہ کی قیمت دے کر کل زراعت لے لے یا کھیت پر اپنے پاس سے صرف کرے اور طیار ہونے پر اس کے حصہ سے وصول کرے۔<sup>(۱)</sup> (ہدایہ)

**مسئلہ ۴۰:** دو شخصوں کی مشترک زمین ہے ایک غائب ہے تو جو موجود ہے وہ پوری زمین میں کاشت کر سکتا ہے جب شریک آجائے تو جتنے دنوں تک اس کی کاشت میں رہی اب یہ اتنے دنوں کاشت میں رکھے یہ اُس صورت میں ہے کہ زراعت سے زمین کو نقصان نہ پہنچے اوس کی قوت کم نہ ہو اور اگر معلوم ہے کہ زراعت سے زمین کمزور ہو جائے گی یا زراعت نہ کرنے میں زمین کو نفع پہنچے گا، اُس کی قوت زیادہ ہوگی تو شریک موجود کو زراعت کی اجازت نہیں۔<sup>(۲)</sup> (عالمگیری)

**مسئلہ ۴۱:** دوسرے کی زمین میں بغیر اجازت کاشت کی اور مالک کو اُس وقت خبر ہوئی جب فصل طیار ہوئی اُس نے اپنی رضامندی ظاہر کی یا یہ ہوا کہ پہلے ناراض ہوا پھر رضامندی دے دی دونوں صورتوں میں کاشتکار کے لیے پیداوار حلال ہوگئی۔<sup>(۳)</sup> (عالمگیری)

**مسئلہ ۴۲:** ایک شخص نے دوسرے کی زمین پر غاصبانہ قبضہ کیا اور مزارعت پر اوٹھادی<sup>(۴)</sup> مزارع<sup>(۵)</sup> نے اپنے بیج بوئے اور ابھی اوگے نہیں تھے کہ مالک زمین نے اجازت دے دی تو اجازت ہوگئی اور جو کچھ پیداوار ہوگی وہ مالک زمین اور مزارع کے مابین اس طرح تقسیم ہوگی جو غاصب نے طے کی تھی۔ اور اگر کھیتی اوگ آئی ہے اور ایسی ہوگئی ہے کہ اس کی کچھ قیمت ہو اور اب مالک زمین نے اجازت دی تو مزارعت جائز ہوگئی یعنی مالک زمین اس کے بعد ناجائز کرنا چاہے تو نہیں کر سکتا اور اجازت سے پہلے اپنا کھیت خالی کر سکتا تھا مزارعت کے جائز ہونے کا یہ مطلب نہیں کہ پیداوار میں اسے حصہ ملے گا بلکہ اس صورت میں جو کچھ پیداوار ہوگی وہ مزارع و غاصب کے مابین تقسیم ہوگی۔<sup>(۶)</sup> (عالمگیری)

**مسئلہ ۴۳:** بیج غصب کر کے اپنی زمین میں بودیے تو جب تک اوگے نہ ہوں مالک اجازت دے سکتا ہے کہ ابھی بیج موجود ہیں اور اوگنے کے بعد اجازت نہیں ہو سکتی کہ بیج موجود نہیں۔<sup>(۷)</sup> (عالمگیری)

**مسئلہ ۴۴:** مالک زمین نے اپنی زمین رہن رکھی پھر وہ زمین مرتہن کو مزارعت پر دے دی کہ مرتہن اپنے بیج

①..... "الهدایة"، کتاب المزارعة، ج ۲، ص ۳۴۱.

②..... "الفتاویٰ الہندیۃ"، کتاب المزارعة، الباب العاشر فی زراعة... إلخ، ج ۵، ص ۲۵۵.

③..... المرجع السابق، ص ۲۵۶.

④..... مزارعت پر دے دی۔ ⑤..... کاشتکار۔

⑥..... "الفتاویٰ الہندیۃ"، کتاب المزارعة، الباب العاشر فی زراعة... إلخ، ج ۵، ص ۲۵۷.

⑦..... المرجع السابق، ص ۲۵۸.



سے کاشت کرے گا یہ مزارعت صحیح ہے مگر زمین رہن سے خارج ہوگئی جب تک پھر سے رہن نہ رکھی جائے رہن میں نہیں آئے گی۔ (8) (عالمگیری)

**مسئلہ ۴۵:** زمین کسی کے پاس رہن ہے اس کو بطور مزارعت کوئی شخص لینا چاہتا ہے تو راہن سے لے سکتا ہے جبکہ مرتہن بھی اس کی اجازت دے دے۔ (2) (عالمگیری)

**مسئلہ ۴۶:** زراعت طیار ہونے سے پہلے جو کچھ کام ہوگا مثلاً کھیت جوتنا، بونا، پانی دینا، حفاظت کرنا وغیرہ یہ سب مزارع کے ذمہ ہے چاہے وہ خود کرے یا مزدوروں سے کرائے اور دوسری صورت میں (3) مزدوری اوسی کے ذمہ ہوگی۔ اور جو کام زراعت طیار ہونے کے بعد کے ہیں مثلاً کھیت کا ثنا او سے لا کر خرمٰن میں جمع کرنا دائیں چلانا بھوسا اوڑانا وغیرہ اس کے متعلق ظاہر الروایت یہ ہے کہ دونوں کے ذمہ ہیں کیونکہ مزارع کا کام فصل طیار ہونے پر ختم ہو گیا مگر امام ابو یوسف رحمہ اللہ تعالیٰ سے ایک روایت یہ ہے کہ یہ کام بھی مزارع کے ذمہ ہیں اور بعض مشائخ نے اسی کو اختیار فرمایا کہ مسلمانوں کا اس پر عمل ہے۔ اور جو کام تقسیم کے بعد ہے مثلاً غلہ مکان پر پہنچانا یہ بالاتفاق دونوں کے ذمہ ہے مزارع اپنا غلہ خود لے جائے اور مالک اپنا غلہ اپنے گھر لائے یا دونوں اپنے اپنے مزدوروں سے اوٹھوالے جائیں۔ (4) (ہدایہ) قسم دوم یعنی فصل تیار ہونے کے بعد جو کام ہیں ان کے متعلق مزارع کے کرنے کی شرط کر لی تو یہ شرط صحیح ہے اس کی وجہ سے مزارعت فاسد نہیں ہوگی تنویر میں اس قول کو اصح کہا اور در مختار میں ملتقی سے اسی پر فتویٰ ہونا بتایا۔ (5) مگر ہندوستان میں عموماً یہ ہوتا ہے کہ فصل طیار ہونے کے بعد مزدوروں سے کام کراتے ہیں اور مزدوری اسی غلہ میں سے دی جاتی ہے یعنی کھیت کاٹنے والے اور دائیں چلانے والے وغیرہ کو جو کچھ مزدوری دی جاتی ہے وہ کوئی اپنے پاس سے نہیں دیتا بلکہ اسی غلہ کی کچھ مقدار مزدوری میں دی جاتی ہے یہ طریقہ کہ جس کام کو کیا اوسی میں سے مزدوری دی جائے اگر چہ ناجائز ہے جس کو ہم اجارہ میں بیان کر چکے ہیں مگر اس سے اتنا ضرور معلوم ہوا کہ فصل کی طیاری کے بعد جو کام کیا جائے گا یہاں کے عرف کے مطابق وہ تنہا مزارع کے ذمہ نہیں ہے بلکہ دونوں کے ذمہ ہے کیونکہ مزدوری میں دونوں کی مشترک چیز دی جاتی ہے۔

①..... "الفتاویٰ الہندیہ"، کتاب المزارعة، الباب الخامس عشر فی الرهن... إلخ، ج ۵، ص ۲۶۴.

②..... "الفتاویٰ الہندیہ"، کتاب المزارعة، الباب الرابع والعشرون فی المتفرقات، ج ۵، ص ۲۷۳.

③..... یعنی مزدوروں سے کروانے کی صورت میں۔

④..... "الہدایہ"، کتاب المزارعة، ج ۲، ص ۳۴۱، ۳۴۲.

⑤..... "الدر المختار"، کتاب المزارعة، ج ۹، ص ۴۷۱.

**مسئلہ ۴۷:** فصل طیار ہونے کے بعد کے جو کام ہیں اگر مالک زمین کے ذمہ شرط کیے گئے یہ بالاتفاق فاسد ہے کہ اس کے متعلق عرف بھی ایسا نہیں جس کی وجہ سے جائز کہا جائے۔<sup>(۱)</sup> (ہدایہ)

**مسئلہ ۴۸:** مزارعت میں جو کچھ غلہ ہے یہ مزارع کے پاس امانت ہے اگرچہ وہ مزارعت فاسدہ ہو لہذا اگر مزارع کے پاس ہلاک ہو جائے مگر اُس کے فعل سے ہلاک نہ ہو تو مزارع کے ذمہ اس کا تاوان نہیں۔ اور اس غلہ کی مزارع کی طرف سے کسی نے کفالت بھی کی یہ کفالت صحیح نہیں اس کفیل سے مطالبہ نہیں کیا جاسکتا ہاں اگر مالک زمین کے حصہ کی مزارع کی طرف سے کسی نے یوں کفالت کی کہ اگر مزارع خود ہلاک کر دے گا تو میں ضامن ہوں اور یہ کفالت مزارعت کے لیے شرط نہ ہو تو مزارعت بھی جائز ہے اور کفالت بھی اور اگر کفالت شرط ہو تو مزارعت فاسد۔<sup>(۲)</sup> (درمختار)

**مسئلہ ۴۹:** مزارع نے کھیت کو پانی دینے میں کوتاہی کی جس کی وجہ سے زراعت برباد ہوگئی اگر یہ مزارعت فاسدہ ہے تو مزارع پر تاوان نہیں کہ اس میں مزارع پر کام کرنا واجب نہیں اور اگر مزارعت صحیحہ ہے تو تاوان واجب ہے کہ اس میں کام کرنا واجب تھا۔ ضمان کی صورت یہ ہوگی کہ زراعت اوگی تھی اور پانی نہ دینے سے خشک ہوگئی تو اس زراعت کی جو قیمت ہو اس کا نصف بطور تاوان مالک زمین کو دے اور قیمت نہ ہو تو خالی کھیت کی قیمت اور اس بوئے ہوئے کھیت میں جو تفاوت ہو اس کا نصف تاوان دلایا جائے۔<sup>(۳)</sup> (درمختار)

**مسئلہ ۵۰:** کاشتکار نے پانی دینے میں تاخیر کی اگر اتنی تاخیر ہے کہ کاشتکاروں کے یہاں اتنی تاخیر ہوا کرتی ہے جب تو تاوان نہیں اور غیر معمولی تاخیر کی تو تاوان ہے۔<sup>(۴)</sup> (درمختار)

**مسئلہ ۵۱:** فصل کاٹنا کاشتکار کے ذمہ شرط تھا اس نے کاٹنے میں دیر کی اور فصل ضائع ہوگئی اگر معمولی تاخیر ہے تو کچھ نہیں اور غیر معمولی دیر کی تو تاوان واجب۔ یوہیں اگر کاشتکار نے حفاظت نہیں کی جانوروں نے کھیت چر لیا کاشتکار کو تاوان دینا ہوگا۔ ٹڈیاں کھیت میں گریں اگر اڑانے پر قدرت تھی اور نہ اوڑائیں اور ٹڈیاں کھیت کھا گئیں تاوان ہے اور اگر اس کے بس کی بات نہ تھی تو تاوان واجب نہیں۔<sup>(۵)</sup> (درمختار)

**مسئلہ ۵۲:** دو شخصوں نے شرکت میں کھیت بویا تھا ایک شریک اس میں پانی دینے سے انکار کرتا ہے یہ معاملہ حاکم کے

①..... "الهدایة"، کتاب المزارعة، ج ۲، ص ۳۴۲.

②..... "الدر المختار"، کتاب المزارعة، ج ۹، ص ۴۷۱.

③..... المرجع السابق. ④..... المرجع السابق، ص ۴۷۲. ⑤..... المرجع السابق.



- پاس پیش کیا جائے اوس کے حکم دینے کے بعد بھی اگر اس نے پانی نہیں دیا اور فصل ماری گئی تو اس پر تاوان ہے۔<sup>(1)</sup> (درمختار)
- مسئلہ ۵۳:** مزارعت میں بیج مزارع کے ذمہ تھے مگر مالک زمین نے خود اس کھیت کو بویا اگر اس سے مقصود مزارع کی مدد کرنا ہے جب تو مزارعت باقی رہے گی اور یہ مقصود نہ ہو تو مزارعت جاتی رہی۔<sup>(2)</sup> (درمختار)
- مسئلہ ۵۴:** کسی سے اجارہ پر زمین لی مثلاً زمیندار سے بونے کے لیے کھیت لیا پھر اوس مالک زمین کو اوس میں کام کرنے کے لیے اجیر رکھا یہ جائز ہے اجرت پر کام کرنے سے زمین کے اجارہ میں کوئی خرابی پیدا نہیں ہوگی۔<sup>(3)</sup> (درمختار)
- مسئلہ ۵۵:** ایک شخص مر گیا اور اوس نے بی بی اور نابالغ اور بالغ اولادیں چھوڑیں یہ سب چھوٹے بڑے ایک ساتھ رہتے ہیں اور وہ عورت سب کی نگہداشت کرتی ہے بڑے لڑکوں نے زمین مشترک یا دوسرے سے زمین لے کر اوس میں کاشت کی اور جو کچھ غلہ پیدا ہوا مکان پر لائے اور یکجائی طور پر سب کے خرچ میں آیا جیسا کہ عموماً دیہاتوں میں ایسا ہوتا ہے۔ یہ غلہ آیا مشترک قرار پائے گا یا صرف بڑے لڑکوں کا ہوگا جنہوں نے کاشت کی اس کا حکم یہ ہے کہ اگر مشترک بیج بوئے گئے ہیں اور سب کی اجازت سے بوئے ہیں یعنی جو اون میں بالغ ہیں اون سے اجازت حاصل کر لی ہے اور جو نابالغ ہیں اون کے وصی سے اجازت لے لی ہے تو پیداوار مشترک ہے اور اگر بڑوں نے خود اپنے بیج سے کاشت کی ہے یا مشترک سے کی ہے مگر اجازت نہیں لی ہے تو غلہ ان کاشت کرنے والوں کا ہے دوسرے اس میں شریک نہیں۔<sup>(4)</sup> (عالمگیری، ردالمحتار)

## مُعَامِلَہ یا مُسَاقَاۃ کا بیان

باغ یا درخت کسی کو اس لیے دینا کہ اوس کی خدمت کرے اور جو کچھ اوس سے پیداوار ہوگی اوس کا ایک حصہ کام کرنے والے کو اور ایک حصہ مالک کو دیا جائے گا اس کو مساقاۃ کہتے ہیں اور اس کا دوسرا نام معاملہ بھی ہے جس طرح حضور اقدس صلی اللہ تعالیٰ علیہ وسلم نے فتح خیبر کے بعد وہاں کے باغات یہودیوں کو دے دیے تھے کہ اون باغات کے کام کریں اور جو کچھ پھل ہوں گے اون میں سے نصف اون کو دیے جائیں گے۔<sup>(5)</sup> جس طرح مزارعت جائز ہے معاملہ بھی جائز ہے اور اس کے جواز

①....."الدرالمختار"، کتاب المزارعة، ج ۹، ص ۴۷۲.

②.....المرجع السابق، ص ۴۷۳. ③.....المرجع السابق، ص ۴۷۳.

④....."الفتاویٰ الہندیۃ"، کتاب المزارعة، الباب الرابع والعشرون فی المتفرقات، ج ۵، ص ۲۷۴.

و"ردالمحتار"، کتاب المزارعة، ج ۹، ص ۴۷۴.

⑤....."الدرالمختار" و"ردالمحتار"، کتاب المزارعة، ج ۹، ص ۴۷۶.

کے شرائط یہ ہیں۔ (۱) عاقدین کا عاقل ہونا (۲) جو پیداوار ہو وہ دونوں میں مشترک ہو اور اگر فقط ایک کے لیے پیداوار مخصوص کر دی گئی تو عقد فاسد ہے (۳) ہر ایک کا حصہ مشاع ہو جس کی مقدار معلوم ہو مثلاً نصف یا تہائی یا چوتھائی۔ (۴) باغ یا درخت عامل کو سپرد کر دینا یعنی مالک کا قبضہ اوس پر نہ رہے۔ اور اگر یہ قرار پایا کہ مالک بھی اوس میں کام کرے گا تو معاملہ فاسد ہے۔ (۵) جو درخت مساقاة کے طور پر دیے گئے وہ ایسے ہوں کہ عامل کے کام کرنے سے اوس میں زیادتی ہو سکے یعنی اگر پھل پورے ہو چکے جتنا بڑھنا تھا بڑھ چکے صرف پکنا ہی باقی رہ گیا ہے تو یہ عقد صحیح نہیں۔ بعض شرائط ایسے ہیں جن کی وجہ سے معاملہ فاسد ہو جائے گا مثلاً یہ کہ کل پیداوار ایک کو ملے گی یا پیداوار میں سے اتنا مالک یا عامل لے گا اوس کے بعد نصف نصف تقسیم ہوگی۔ عامل کے ذمہ پھل توڑنا وغیرہ جو کام پھل طیار ہونے کے بعد ہوتے ہیں شرط کر دینا یا یہ کہ تقسیم کے بعد عامل اون کی حفاظت کرے یا مالک کے مکان پر پہنچائے۔ ایسے کسی کام کی شرط کر دینا جس کی منفعت مدت معاملہ پوری ہونے کے بعد باقی رہے مثلاً پیڑوں میں کھات ڈالنا انگوروں کے لیے چھپر بنانا باغ کی زمین کھودنا یا اس میں نئے پودے لگانا وغیرہ۔

**مسئلہ ۱:** معاملہ انھیں پیڑوں کا ہو سکتا ہے جو ایک سال یا زیادہ تک باقی رہ سکیں اور جو ایسے نہیں ہیں اون کا معاملہ جائز نہیں۔ بیگن اور مرچ کے درختوں میں معاملہ ہو سکتا ہے کہ یہ مدتوں باقی رہتے اور پھلتے رہتے ہیں۔ (۱) (ردالمحتار)

**مسئلہ ۲:** درختوں کے سوا مثلاً بکریاں یا مرغیاں کسی مدت تک کے لیے بطور معاملہ کسی کو دیں یہ ناجائز ہے۔ (۲) (ردالمحتار)

**مسئلہ ۳:** ایسے درخت جو پھلتے نہ ہوں اور اون کی شاخوں اور پتوں سے نفع اٹھایا جاتا ہو جیسے سینٹھے، نرکل، بید وغیرہ اگر ایسے درختوں میں پانی دینے اور حفاظت کرنے کی ضرورت ہوتی ہو تو معاملہ ہو سکتا ہے ورنہ نہیں۔ (۳) (ردالمحتار)

**مسئلہ ۴:** مزارعت اور معاملہ میں بعض باتوں میں فرق ہے۔ معاملہ عقد لازم ہے دونوں میں سے کوئی بھی اس سے انحراف نہیں کر سکتا (۴) ہر ایک کو پاپندی پر مجبور کیا جائے گا اگر مدت پوری ہوگئی اور پھل طیار نہیں ہیں تو باغ عامل ہی کے پاس رہے گا اور ان زائد دنوں کی اوسے اجرت نہیں ملے گی اور عامل کو بھی بلا اجرت اتنے دنوں کام کرنا ہوگا اور مزارعت میں مالک زمین اتنے دنوں کی اجرت لے گا اور مزارع بھی ان زائد دنوں کے کام کی اجرت لے گا۔ (۵) (درمختار، ردالمحتار)

①..... ”ردالمحتار“، کتاب المساقاة، ج ۹، ص ۴۷۶۔

②..... المرجع السابق۔ ③..... المرجع السابق، ص ۴۷۷۔

④..... یعنی پھر نہیں سکتا۔

⑤..... ”الدر المختار“ و ”ردالمحتار“، کتاب المساقاة، ج ۹، ص ۴۷۷۔



**مسئلہ ۵:** معاملہ میں مدت بیان کرنا ضرور نہیں بغیر بیان مدت بھی معاملہ صحیح ہے اور اس صورت میں پہلی مرتبہ پھل طیار ہونے پر معاملہ ختم ہوگا اور ترکاریوں میں بیج طیار ہونے پر ختم ہوگا جب کہ بیج مقصود ہوں ورنہ خود ترکاریوں کی پہلی فصل ہو جانے پر معاملہ ختم ہوگا اور اگر مدت ذکر نہیں کی گئی اور اس سال پھل پیدا ہی نہ ہوئے تو معاملہ فاسد ہے۔<sup>(۱)</sup> (درمختار، ہدایہ)

**مسئلہ ۶:** معاملہ میں مدت ذکر ہوئی مگر معلوم ہے کہ اس مدت میں پھل نہیں پیدا ہوں گے تو معاملہ فاسد ہے اور اگر ایسی مدت ذکر کی جس میں احتمال ہے کہ پھل پیدا ہوں یا نہ ہوں تو معاملہ صحیح ہے۔ پھر اس صورت میں اگر پھل آگئے تو جو شرائط ہیں اون پر عمل ہوگا اور اگر اس مدت میں نہیں آئے بلکہ مدت پوری ہونے کے بعد پھل آئے تو معاملہ فاسد ہے اور اس صورت میں عامل کو اجرت مثل ملے گی یعنی ابتدا سے پھل طیار ہونے تک کی اجرت مثل پائے گا اور اگر اس صورت میں کہ مدت مذکور ہوئی اور یہ احتمال تھا کہ پھل آئیں گے مگر اس سال بالکل پھل نہیں آئے نہ مدت میں نہ بعد مدت تو عامل کو کچھ نہیں ملے گا کیوں کہ یہ معاملہ صحیح ہے فاسد نہیں ہے کہ اجرت مثل دلائی جائے اور اگر اس مدت معینہ میں کچھ پھل نکلے کچھ بعد میں نکلے تو جو پھل مدت کے اندر پیدا ہوئے ان میں عامل کو حصہ ملے گا بعد والوں میں نہیں۔<sup>(۲)</sup> (درمختار، ردالمحتار)

**مسئلہ ۷:** نئے پودے جو ابھی پھلنے کے قابل نہیں ہیں بطور معاملہ دیے کہ عامل اس میں کام کرے جب پھل آئیں گے تو دونوں نصف نصف تقسیم کر لیں گے یہ معاملہ فاسد ہے کیونکہ یہ معلوم نہیں کتنے دنوں میں پھل آئیں زمین موافق ہے تو جلد پھلیں گے ناموافق ہے تو دیر میں پھلیں گے ہاں اگر مدت ذکر کر دی جائے اور وہ اتنی ہو کہ اون میں پھلنے کا احتمال ہو تو معاملہ صحیح ہے۔<sup>(۴)</sup> (ہدایہ، درمختار)

**مسئلہ ۸:** ترکاریوں کے درخت معاملہ کے طور پر دیے کہ جب تک پھلتے رہیں کام کرو اور اتنا حصہ تم کو ملا کرے گا یہ معاملہ فاسد ہے یو ہیں باغ دیا اور کہہ دیا کہ جب تک یہ پھلتا رہے کام کرو اور نصف لیا کرو یہ معاملہ فاسد ہے کہ مدت نہ بیان کرنے کی صورت میں صرف پہلی فصل پر معاملہ ہوتا ہے۔<sup>(۴)</sup> (ہدایہ، درمختار)

①..... "الدر المختار"، کتاب المساقاۃ، ج ۹، ص ۴۷۸.

و "الہدایہ"، کتاب المساقاۃ، ج ۲، ص ۳۴۳.

②..... "الدر المختار" و "ردالمحتار"، کتاب المساقاۃ، ج ۹، ص ۴۷۹.

③..... "الہدایہ"، کتاب المساقاۃ، ج ۲، ص ۳۴۳.

و "الدر المختار"، کتاب المساقاۃ، ج ۹، ص ۴۸۰.

④..... "الہدایہ"، کتاب المساقاۃ، ج ۲، ص ۳۴۳.

و "الدر المختار"، کتاب المساقاۃ، ج ۹، ص ۴۸۰.

**مسئلہ ۹:** ترکاریوں<sup>(۱)</sup> کے درخت کا معاملہ کیا اور اب ان میں سے ترکاریوں کے نکلنے کا وقت ختم ہو چکا بیچ لینے کا وقت باقی ہے جیسے میتھی، پالک، سویا<sup>(۲)</sup>، وغیرہ جب اس حد کو پہنچ جائیں کہ ان سے ساگ نہیں لیا جاسکتا بیچ لیے جاسکتے ہیں اور یہ بیچ کام کے ہوں ان کی خواہش ہوتی ہو اور عامل سے کہہ دیا کہ کام کرے آدھے بیچ او سے ملیں گے یہ معاملہ صحیح ہے اگرچہ مدت نہ ذکر کی جائے اور اس صورت میں وہ پیڑ مالک کے ہوں گے صرف بیجوں کی تقسیم ہوگی اور اگر پیڑوں کی تقسیم بھی مشروط ہو تو معاملہ فاسد ہے۔<sup>(۳)</sup> (درمختار)

**مسئلہ ۱۰:** درختوں میں پھل آچکے ہیں ان کو معاملہ کے طور پر دینا چاہتا ہے مگر ابھی وہ پھل تیار نہیں ہیں عامل کے کام کرنے سے اون میں زیادتی ہوگی تو معاملہ صحیح ہے اور اگر پھل بالکل پورے ہو چکے ہیں اب ان کے بڑھنے کا وقت ختم ہو چکا تو معاملہ صحیح نہیں۔<sup>(۴)</sup> (درمختار)

**مسئلہ ۱۱:** کسی کو خالی زمین دی کہ اس میں درخت لگائے پھل اور درخت دونوں نصف نصف تقسیم ہو جائیں گے یہ جائز ہے اور اگر یہ ٹھہرا ہے کہ زمین و درخت دونوں چیزیں دونوں کے مابین تقسیم ہوں گی تو یہ معاملہ ناجائز ہے اور اس صورت میں پھل اور درخت مالک زمین کے ہوں گے اور دوسرے کو پودوں کی قیمت ملے گی اور اجرت مثل۔ اور قیمت سے مراد اوس روز کی قیمت ہے جس دن لگائے گئے۔<sup>(۵)</sup> (درمختار)

**مسئلہ ۱۲:** کسی شخص کے باغ سے گٹھلی اوڑ کر دوسرے کی زمین میں چلی گئی اور یہاں جم گئی اور پیڑ ہو گیا جیسا کہ خود رو<sup>(۶)</sup> درختوں میں اکثر یہی ہوتا ہے کہ ادھر ادھر سے بیج آ کر جم جاتا ہے یہ درخت اوس کا ہے جس کی زمین ہے اس کا نہیں ہے جس کی گٹھلی ہے کیوں کہ گٹھلی کی کوئی قیمت نہیں ہے اسی طرح شفتالو یا آم یا اسی قسم کے دوسرے پھل اگر دوسرے کی زمین میں گرے اور جم گئے یہ درخت بھی مالک زمین کے ہوں گے کہ پہلے یہ پھل سڑیں گے اوس کے بعد جمیں گے اور جب سڑ کر اوپر کا حصہ جاتا رہا تو فقط گٹھلی باقی رہی جس کی کوئی قیمت نہیں۔<sup>(۷)</sup> (درمختار)

**مسئلہ ۱۳:** معاملہ صحیح کے احکام حسب ذیل ہیں۔ درختوں کے لیے جن کاموں کی ضرورت ہے مثلاً نالیاں ٹھیک کرنا

①..... بنریوں۔ ②..... ایک خوشبودار ساگ۔

③..... ”الدر المختار“، کتاب المساقاۃ، ج ۹، ص ۴۸۰۔

④..... المرجع السابق، ص ۴۸۱۔ ⑤..... المرجع السابق، ص ۵۸۱-۵۸۳۔

⑥..... خود اُگے ہوئے۔

⑦..... ”الدر المختار“، کتاب المساقاۃ، ج ۹، ص ۴۸۴۔



درختوں کو پانی دینا اون کی حفاظت کرنا یہ سب کام عامل کے ذمہ ہیں اور جن چیزوں میں خرچ کی ضرورت ہوتی ہے مثلاً زمین کو کھودنا اوس میں کھات ڈالنا انگور کی بیلوں کے لیے چھپر بنانا یہ بقدر حصص (1) دونوں کے ذمہ ہیں اسی طرح پھل توڑنا۔ جو کچھ پھل پیدا ہوں وہ حسب قرار داد دونوں تقسیم کر لیں۔ کچھ پیدا نہ ہوا تو کسی کو کچھ نہیں ملے گا۔ یہ عقد دونوں جانب سے لازم ہوتا ہے بعد عقد دونوں میں سے کسی کو بغیر عذر منع کا اختیار نہیں اور نہ بغیر دوسرے کی رضامندی کے فسخ کر سکتا ہے۔ عامل کو کام کرنے پر مجبور کیا جائے گا مگر جب کہ عذر ہو۔ جو کچھ طرفین کے لیے مقرر ہوا ہے اوس میں کمی بیشی بھی ہو سکتی ہے۔ عامل کو یہ اختیار نہیں کہ دوسرے کو معاملہ کے طور پر دے دے مگر جب کہ مالک نے یہ کہہ دیا ہو کہ تم اپنی رائے سے کام کرو۔ (2) (عالمگیری)

**مسئلہ ۱۴:** معاملہ فاسدہ کے احکام یہ ہیں۔ عامل کام کرنے پر مجبور نہیں کیا جاسکتا، جو کچھ پیداوار ہو وہ کل مالک کی ہے اور اوس پر یہ ضرور نہیں کہ اوس میں کا کوئی جز صدقہ کرے، عامل کے لیے اجرت مثل واجب ہے پیداوار ہو یا نہ ہو اور اوس میں وہی صاحبین (3) کا اختلاف ہے کہ پوری اجرت مثل اگرچہ مقرر سے زیادہ ہو واجب ہے یا یہ کہ مقرر شدہ سے زائد نہ ہونے پائے۔ اور اگر حصہ کی تعیین نہ ہوئی ہو تو بالاتفاق پوری اجرت مثل واجب ہے۔ (4) (عالمگیری)

**مسئلہ ۱۵:** عامل اگر چور ہے اوس کا چور ہونا لوگوں کو معلوم ہے اندیشہ ہے کہ پھلوں کو چورائے گا تو معاملہ کو فسخ کیا جاسکتا ہے۔ یوہیں اگر عامل بیمار ہو گیا کہ پوری طرح کام نہ کر سکے گا معاملہ فسخ کیا جاسکتا ہے۔ دونوں میں سے ایک کے مرجانے سے معاملہ خود ہی فسخ ہو جاتا ہے اور اسی طرح مدت کا پورا ہونا بھی سبب فسخ ہے جبکہ ان دونوں صورتوں میں پھل طیار نہ ہوئے ہوں۔ (5) (درمختار، عالمگیری)

**مسئلہ ۱۶:** مرنے کی صورت میں اگرچہ معاملہ فسخ ہو جاتا ہے مگر دفع ضرر کے لیے عقد کو پھل طیار ہونے تک باقی رکھا جائے گا لہذا عامل کے مرنے کے بعد اس کے ورثہ اگر یہ چاہیں کہ پھل طیار ہونے تک ہم کام کریں گے تو ان کو ایسا موقع دیا جائے گا اگرچہ مالک زمین ان کو دینے سے انکار کرتا ہو۔ اور اگر ورثہ کام کرنا نہ چاہتے ہوں کہتے ہوں کہ کچے ہی پھل توڑ کر تقسیم کر دیے جائیں تو اون کو کام کرنے پر مجبور نہیں کیا جائے گا بلکہ اس صورت میں مالک کو اختیار دیا جائے گا کہ یہ بھی اگر یہی چاہتا

①..... اپنے حصوں کے مقدار۔

②..... "الفتاویٰ الہندیہ"، کتاب المعاملۃ، الباب الاول فی تفسیرھا... إلخ، ج ۵، ص ۲۷۷۔

③..... یعنی امام ابو یوسف اور امام محمد رحمۃ اللہ تعالیٰ علیہما۔

④..... "الفتاویٰ الہندیہ"، کتاب المعاملۃ، الباب الاول فی تفسیرھا... إلخ، ج ۵، ص ۲۷۸۔

⑤..... "الدر المختار"، کتاب المساقاۃ، ج ۹، ص ۴۸۴، ۴۸۶۔

و "الفتاویٰ الہندیہ"، کتاب المعاملۃ، الباب الاول فی تفسیرھا... إلخ، ج ۵، ص ۲۷۸۔



ہو تو توڑ کر تقسیم کر لیں یا ورثہ عامل کو اون کے حصہ کی قیمت دے دے یا خود اپنے صرفہ سے کام کرائے اور طیار ہونے کے بعد صرفہ (1) اون کے حصہ سے منہا (2) کر کے باقی پھل اون کو دے دے۔ (3) (ہدایہ، درمختار، ردالمحتار)

**مسئلہ ۱۷:** دو شخص باغ میں شریک ہیں ایک نے دوسرے کو بطور معاملہ دے دیا یہ معاملہ فاسد ہے جب کہ عامل کو نصف سے زیادہ دینا قرار پایا اور اس صورت میں دونوں نصف نصف تقسیم کر لیں اور اگر یہ شرط ٹھہری ہے کہ دونوں نصف نصف لیں گے تو معاملہ جائز ہے۔ (4) (درمختار، ردالمحتار)

**مسئلہ ۱۸:** دو شخصوں کو معاملہ پر دیا اور یہ ٹھہرا کہ تینوں ایک ایک تہائی لیں گے یہ جائز ہے اور اگر یہ ٹھہرا کہ مالک ایک تہائی لے گا اور ایک عامل نصف لے گا اور دوسرا عامل چھٹا حصہ لے گا یہ بھی جائز ہے۔ (5) (عالمگیری)

**مسئلہ ۱۹:** دو شخصوں کا باغ ہے اسے معاملہ پر دیا یوں کہ نصف عامل لے گا اور نصف میں وہ دونوں، (6) یہ جائز ہے اور اگر یہ شرط ہوئی کہ نصف ایک حصہ دار لے گا اور دوسرے نصف میں عامل اور دوسرا حصہ دار دونوں شریک ہوں گے یہ ناجائز ہے۔ (7) (عالمگیری)

**مسئلہ ۲۰:** کاشتکار نے بغیر اجازت زمیندار پیڑ لگا دیا جب درخت بڑا ہو گیا تو زمیندار کہتا ہے میرا ہے اور کاشتکار کہتا ہے میرا ہے اگر زمیندار نے یہ اقرار کر لیا ہے کہ کاشتکار ہی نے لگایا ہے اور پودہ بھی اسی کا تھا تو کاشتکار کو ملے گا مگر دیانۃً اوس کے لیے یہ درخت جائز نہیں کیوں کہ بغیر اجازت لگایا ہے اور اگر اجازت لے کر لگاتا اور مالک زمین شرکت کی بھی شرط نہ کرتا تو کاشتکار کے لیے دیانۃً بھی جائز ہوتا۔ (8) (عالمگیری)

**مسئلہ ۲۱:** گاؤں کے بچوں کو معلم پڑھاتا ہے گاؤں کے لوگوں نے اس بات پر اتفاق کیا کہ میاں جی کے لیے کھیت بودیا جائے تھوڑے تھوڑے بیج سب نے دیے اور میاں جی کے لیے کھیت بودیا گیا تو جو کچھ پیداوار ہوئی وہ اون کی ملک ہے جنھوں نے بیج دیے ہیں معلم کی ملک نہیں کیوں کہ بیج انھوں نے معلم کو دیا نہیں تھا کہ معلم مالک ہو جاتا ہاں اب اگر پیداوار معلم

①..... خرچہ۔

②..... کٹوتی۔

③..... ”الہدایۃ“، کتاب المساقاۃ، ج ۲، ص ۳۴۵۔

و ”الدرالمختار“ و ”ردالمحتار“، کتاب المساقاۃ، مطلب: یشرط فی المناصبۃ... إلخ، ج ۹، ص ۴۸۴۔

④..... ”الدرالمختار“ و ”ردالمحتار“، کتاب المساقاۃ، مطلب: یشرط فی المناصبۃ... إلخ، ج ۹، ص ۴۸۷۔

⑤..... ”الفتاویٰ الہندیۃ“، کتاب المعاملۃ، الباب الثانی فی المتفرقات، ج ۵، ص ۲۷۸۔

⑥..... یعنی نصف میں وہ دونوں شریک ہوں گے۔

⑦..... ”الفتاویٰ الہندیۃ“، کتاب المعاملۃ، الباب الثانی فی المتفرقات، ج ۵، ص ۲۷۹۔

⑧..... المرجع السابق، ص ۲۸۱۔



کو دے دیں تو معلم مالک ہو جائے گا۔<sup>(۱)</sup> (عالمگیری)

**مسئلہ ۲۲:** خربزہ یا تربز کی پالیز<sup>(۲)</sup> مالک نے پھل توڑنے کے بعد چھوڑ دی اگر چھوڑنے کا یہ مقصد ہے کہ جس کا جی چاہے وہ باقی پھلوں کو لے جائے تو لوگوں کو اوس کے پھل لینا جائز ہے جیسا کہ عموماً آخر فصل میں ایسا کیا کرتے ہیں۔ اسی طرح کھیت کٹنے کے بعد جو کچھ بالیں یا دانے گرتے ہیں اگر مالک نے لوگوں کے لیے چھوڑ دیے تو لینا جائز ہے۔<sup>(۳)</sup> (عالمگیری)

**مسئلہ ۲۳:** عامل پر لازم ہے کہ اپنے کو حرام سے بچائے مثلاً باغ کے درخت خشک ہو گئے تو اُن کا جلانا عامل کے لیے جائز نہیں۔ یوہیں سوکھی شاخیں توڑ کر ان سے کھانا پکانا جائز نہیں یوہیں چھپر ٹھنڈیاں<sup>(۴)</sup> اور اس کے بانس پھونس کو جلانا جائز نہیں۔ یوہیں مہمان یا ملاقاتی آجائے تو پھلوں سے اوس کی تواضع جائز نہیں ان سب میں مالک کی اجازت درکار ہے۔<sup>(۵)</sup> (عالمگیری)

## ذبح کا بیان

اللہ عزوجل فرماتا ہے:

﴿حُرِّمَتْ عَلَيْكُمُ الْبَيْتَةُ وَالْدَّمُ وَلَحْمُ الْخَنَازِيرِ وَمَا أُهِلَّ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ وَمَا ذُبِحَ عَلَى النُّصُبِ وَأَنْ تَسْتَقْسِمُوا بِالْأَزْلَامِ ۚ ذَٰلِكُمْ فِسْقٌ ۗ﴾<sup>(۶)</sup>

”تم پر حرام ہے مردار اور خون اور سور کا گوشت اور جس کے ذبح میں غیر خدا کا نام پکارا گیا اور جو گلا گھونٹنے سے مر جائے اور دب کر مرا ہوا یعنی بے دھار کی چیز سے مارا ہوا اور جو گر کر مرا ہوا اور جس کو کسی جانور نے سینگ مارا ہوا اور جس کو درندہ نے کچھ کھا لیا ہو مگر وہ جنھیں تم ذبح کر لو اور جو کسی تھان<sup>(۷)</sup> پر ذبح کیا گیا ہو اور تیروں سے تقدیر کو معلوم کرنا یہ گناہ کا کام ہے۔“

①..... ”الفتاویٰ الہندیہ“، کتاب المعاملۃ، الباب الثانی فی المتفرقات، ج ۵، ص ۲۸۲۔

②..... خربوزہ یا تربوز کی فصل۔

③..... ”الفتاویٰ الہندیہ“، کتاب المعاملۃ، الباب الثانی فی المتفرقات، ج ۵، ص ۲۸۲، ۲۸۳۔

④..... وہ لکڑی جو چھپر کے نیچے سہارا دینے کے لیے لگاتے ہیں۔

⑤..... ”الفتاویٰ الہندیہ“، کتاب المعاملۃ، الباب الثانی فی المتفرقات، ج ۵، ص ۲۸۳۔

⑥..... پ ۶، المائدہ: ۳۔

⑦..... امام ابن جریر طبری نے ابن جریج اور مجاہد رحمۃ اللہ تعالیٰ علیہما سے نقل کیا ہے کہ نُسُب (تھان) وہ پتھر ہیں جو زمانہ جاہلیت میں کعبہ کے ارد گرد مشرکین نے نصب کر رکھے تھے ان کی تعداد تین سو ساٹھ تھی، اہل عرب ان کے سامنے جانور ذبح کرتے اور بیت اللہ سے متصل بتوں پر ان کا خون چھڑکتے اور گوشت کاٹ کر ان بتوں پر چڑھاوا چڑھاتے تھے۔ (تفسیر طبری، پ ۶، المائدہ تحت الآیۃ: ۳، ج ۴، ص ۴۱۴)

اور مفتی نعیم الدین مراد آبادی علیہ رحمۃ اللہ الہادی خزائن العرفان میں فرماتے ہیں: ”اہل جاہلیت نے کعبہ شریف کے گرد تین سو ساٹھ پتھر (بت) نصب کیے تھے جن کی وہ عبادت کرتے اور ان کے لیے ذبح کرتے تھے اور اس ذبح سے ان کی تعظیم و تقرب کی نیت کرتے تھے۔“

(خزائن العرفان، پ ۶، المائدہ تحت الآیۃ: ۳، حاشیہ ۱۳)

اور فرماتا ہے:

﴿الْيَوْمَ أُحِلَّ لَكُمْ الطَّيِّبُ ۖ وَطَعَامُ الَّذِينَ أُوتُوا الْكِتَابَ حِلٌّ لَكُمْ ۖ وَطَعَامُكُمْ حِلٌّ لَّهُمْ﴾ (1)

”آج تمہارے لیے پاک چیزیں حلال ہوئیں اور کتابیوں کا کھانا (ذبیحہ) تمہارے لیے حلال ہے اور تمہارا کھانا اُن

کے لیے حلال ہے۔“

اور فرماتا ہے:

﴿كُلُوا مِمَّا ذُكِّرَ اسْمُ اللَّهِ عَلَيْهِ إِنْ كُنْتُمْ بِآيَاتِهِ مُؤْمِنِينَ ۖ وَمَا لَكُمْ أَلَّا تَأْكُلُوا مِمَّا ذُكِّرَ اسْمُ اللَّهِ عَلَيْهِ وَقَدْ

فَصَّلَ لَكُمْ مَا حَرَّمَ عَلَيْكُمْ إِلَّا مَا اضْطُرُّرْتُمْ إِلَيْهِ ۗ﴾ (2)

”کھاؤ اُس میں سے جس پر اللہ (عزوجل) کا نام لیا گیا اگر تم اُس کی آیتوں پر ایمان رکھتے ہو اور تمہیں کیا ہوا کہ اُس میں سے

نہ کھاؤ جس پر اللہ (عزوجل) کا نام لیا گیا۔ اور اُس نے تو مفصل (3) بیان کر دیا جو کچھ تم پر حرام ہے مگر جب تم اُس کی طرف مجبور ہو۔“

اور فرماتا ہے:

﴿وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ وَإِنَّهُ لَفِسْقٌ ۗ﴾ (4)

”اور اُس سے نہ کھاؤ جس پر اللہ (عزوجل) کا نام نہیں لیا گیا اور وہ بے شک حکم عدولی ہے۔“

**حدیث:** صحیح مسلم میں ہے حضرت مولیٰ علی رضی اللہ عنہ سے دریافت کیا گیا کہ کیا رسول اللہ صلی اللہ تعالیٰ علیہ وسلم

نے آپ لوگوں کو کوئی خاص بات ایسی بتائی ہے جو عام لوگوں کو نہ بتائی ہو فرمایا کہ نہیں مگر صرف وہ باتیں جو میری تلوار کی میان (5) میں

ہیں پھر میان میں سے ایک پر چہ نکالا جس میں یہ تھا اللہ کی لعنت اُس پر جو غیر خدا کے نام پر ذبح کرے اور اللہ کی لعنت اُس پر جو زمین

کی مینڈھ (6) بدل دے (جیسا کہ بعض کا شکار کرتے ہیں کہ کھیت کی مینڈھ جگہ سے ہٹا دیتے ہیں) اور اللہ کی لعنت اُس پر جو اپنے

باپ پر لعنت کرے۔ اور اللہ کی لعنت اُس پر جو بد مذہب کو پناہ دے۔ (7)

①..... پ ۶، المائدہ: ۵۔

②..... پ ۸، الأنعام: ۱۱۸-۱۱۹۔

③..... یعنی تفصیل کے ساتھ۔

④..... پ ۸، الأنعام: ۱۲۱۔

⑤..... نیام۔ ⑥..... زمین کی حد بندی کا نشان۔

⑦..... ”صحیح مسلم“، کتاب الأضاحی، باب تحریم الذبح لغير اللہ تعالیٰ... إلخ، الحدیث: ۴۵۔ (۱۹۷۸) ص ۱۰۹۳۔



**حدیث ۲:** صحیح بخاری و مسلم میں رافع بن خدیج رضی اللہ تعالیٰ عنہ سے مروی ہے کہتے ہیں میں نے عرض کی یا رسول اللہ! (صلی اللہ تعالیٰ علیہ والہ وسلم) ہمیں کل دشمن سے لڑنا ہے اور ہمارے پاس چھری نہیں ہے کیا ہم گھپچھی<sup>(۱)</sup> سے ذبح کر سکتے ہیں فرمایا: ”جو چیز خون بہادے اور اللہ (عزوجل) کا نام لیا گیا ہو اسے کھاؤ سوا دانت اور ناخن کے (جو جدانہ<sup>(۲)</sup> ہوں) اور اسے میں بتاتا ہوں دانت تو ہڈی ہے اور ناخن حبشیوں کی چھری ہے۔ اور غنیمت میں ہم کو اونٹ اور بکریاں ملی تھیں اون میں سے ایک اونٹ بھاگ گیا ایک شخص نے اسے تیر مار کر گرا دیا حضور صلی اللہ تعالیٰ علیہ وسلم نے فرمایا: ”ان اونٹوں میں بعض اونٹ وحشی جانوروں کی طرح ہو جاتے ہیں جب تم کو اس پر قابو نہ ملے تو اس کے ساتھ یہی کرو۔“<sup>(۳)</sup>

**حدیث ۳:** صحیح بخاری شریف میں کعب بن مالک رضی اللہ تعالیٰ عنہ سے مروی ان کی بکریاں سلع (مدینہ منورہ میں ایک پہاڑی کا نام ہے) میں چرتی تھیں لونڈی (جو بکریاں چراتی تھی) اس نے دیکھا کہ ایک بکری مرنا چاہتی ہے اس نے پتھر توڑ کر اس سے ذبح کر دی انھوں نے نبی کریم صلی اللہ تعالیٰ علیہ وسلم سے دریافت کیا حضور (صلی اللہ تعالیٰ علیہ والہ وسلم) نے اس کے کھانے کا حکم دے دیا۔<sup>(۴)</sup>

**حدیث ۴:** ابوداؤد و نسائی نے عدی بن حاتم رضی اللہ تعالیٰ عنہ سے روایت کی کہتے ہیں میں نے عرض کی یا رسول اللہ (صلی اللہ تعالیٰ علیہ والہ وسلم) یہ فرمائیے کسی کو شکار ملے اور اس کے پاس چھری نہ ہو تو کیا پتھر اور لاٹھی کی گھپچھی سے ذبح کر سکتا ہے فرمایا: ”جس چیز سے چاہو خون بہادو اور اللہ (عزوجل) کا نام ذکر کرو۔“<sup>(۵)</sup>

**حدیث ۵:** ترمذی و ابوداؤد و نسائی ابو العشاء اور وہ اپنے والد سے راوی انھوں نے عرض کی یا رسول اللہ (صلی اللہ تعالیٰ علیہ والہ وسلم) کیا ذکاة (ذبح شرعی) حلق اور لبہ<sup>(۶)</sup> ہی میں ہوتی ہے فرمایا: ”اگر تم اس کی ران میں نیزہ بھونک دو تو بھی کافی ہے۔ ذبح کی یہ صورت مجبوری اور ضرورت کی حالت میں ہے“ جیسا کہ ابوداؤد و ترمذی نے بھی اس کی تصریح کی ہے۔<sup>(۷)</sup>

①..... بانس کا چرا ہوا لکڑا۔

②..... بہار شریعت کے نسخوں میں اس مقام پر ”جو جد اہوں“ لکھا ہے، جو کتابت کی غلطی معلوم ہوتی ہے کہ خود صدر الشریعہ علیہ الرحمۃ اسی باب کے مسئلہ (۱۲) میں جدانخن سے ذبح کرنے کی وضاحت فرماتے ہیں اسی وجہ سے ہم نے اس کی تصحیح کرتے ہوئے لفظ ”نہ“ بڑھا دیا ہے نیز ”عمدة القاری، ج ۹، ص ۲۶۹“ پر وضاحت ملاحظہ فرمائیں۔... عِلْمِیہ

③..... ”صحیح البخاری“، کتاب الذبائح والصيد، باب التسمية... إلخ، الحدیث ۵۴۹۸، ج ۳، ص ۵۵۸

و باب ما نذ من البهائم... إلخ، الحدیث: ۵۵۰۹، ج ۳، ص ۵۶۱۔

④..... ”صحیح البخاری“، کتاب الوکالة، باب اذا أبصر الراعى... إلخ، الحدیث: ۲۳۰۴، ج ۲، ص ۷۹۔

⑤..... ”سنن أبي داود“، کتاب الضحایا، باب فی الذبیحة بالمروءة، الحدیث: ۲۸۲۴، ج ۳، ص ۱۳۶۔

⑥..... سینے کا بالائی حصہ۔

⑦..... ”جامع الترمذی“، کتاب الأطعمة، باب ماجاء فی الذکاة فی الحلق واللبة، الحدیث: ۱۴۸۶، ج ۳، ص ۱۵۴۔



**حدیث ۶:** ترمذی نے ابوالدرداء رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے مجثمہ کے کھانے سے منع فرمایا۔ مجثمہ وہ جانور ہے جس کو باندھ کر تیر مارا جائے اور وہ مر جائے۔<sup>(۱)</sup>

**حدیث ۷:** ابوداؤد نے ابن عباس و ابو ہریرہ رضی اللہ تعالیٰ عنہم سے روایت کی رسول اللہ صلی اللہ تعالیٰ علیہ وسلم نے شریطۃ الشیطان سے ممانعت فرمائی یہ وہ ذبیحہ ہے جس کی کھال کاٹی جائے اور رگیں نہ کاٹی جائیں اور چھوڑ دیا جائے یہاں تک کہ مر جائے۔<sup>(۲)</sup>

**حدیث ۸:** صحیح بخاری میں حضرت عائشہ رضی اللہ تعالیٰ عنہا سے مروی کہ لوگوں نے عرض کی یا رسول اللہ (صلی اللہ تعالیٰ علیہ وآلہ وسلم) یہاں کچھ لوگ ابھی نئے مسلمان ہوئے ہیں اور وہ ہمارے پاس گوشت لاتے ہیں ہمیں معلوم نہیں کہ اللہ (عزوجل) کا نام انھوں نے ذکر کیا ہے یا نہیں، فرمایا کہ ”تم بِسْمِ اللہ کہو اور کھاؤ“<sup>(۳)</sup> یعنی مسلم کی ذبیحہ میں اس قسم کے احتمالات نہ کیے جائیں۔

**حدیث ۹:** صحیح مسلم میں شداد بن اوس رضی اللہ تعالیٰ عنہ سے مروی رسول اللہ صلی اللہ تعالیٰ علیہ وسلم نے فرمایا کہ ”اللہ تبارک و تعالیٰ نے ہر چیز میں خوبی کرنا لکھ دیا ہے لہذا قتل کرو تو اس میں بھی خوبی کا لحاظ رکھو (یعنی بے سبب اوس کو ایذا مت پہنچاؤ) اور ذبح کرو تو ذبح میں خوبی کرو اور“<sup>(۴)</sup> اپنی چھری کو تیز کر لے اور ذبیحہ کو تکلیف نہ پہنچائے۔“<sup>(۵)</sup>

**حدیث ۱۰:** صحیح بخاری و مسلم میں ابن عمر رضی اللہ تعالیٰ عنہما سے مروی رسول اللہ صلی اللہ تعالیٰ علیہ وسلم نے چوپایہ یا اس کے سوا دوسرے جانور کو باندھ کر اوس کو تیر سے قتل کرنے کی ممانعت فرمائی۔<sup>(۶)</sup>

**حدیث ۱۱:** صحیحین میں انھیں سے مروی نبی کریم صلی اللہ تعالیٰ علیہ وسلم نے اوس پر لعنت کی جس نے ذی روح کو نشانہ بنایا۔<sup>(۷)</sup>

**حدیث ۱۲:** صحیح مسلم میں ابن عباس رضی اللہ تعالیٰ عنہما سے مروی نبی کریم صلی اللہ تعالیٰ علیہ وسلم نے فرمایا: ”جس میں روح ہو اوس کو نشانہ نہ بناؤ۔“<sup>(۸)</sup>

①..... ”جامع الترمذی“، کتاب الأطعمة، باب ماجاء فی کراہیۃ اکل المصبورة، الحدیث: ۱۴۷۸، ج ۳، ص ۱۵۰.

②..... ”سنن أبي داود“، کتاب الضحایا، باب فی المبالغة فی الذبح، الحدیث: ۲۸۲۶، ج ۳، ص ۱۳۷.

③..... ”صحیح البخاری“، کتاب التوحید، باب السؤال باسماء اللہ تعالیٰ... إلخ، الحدیث: ۷۳۹۸، ج ۴، ص ۵۳۹.

④..... غالباً یہاں عبارت ”تم میں کوئی“ متروک ہے۔... علمہ

⑤..... ”صحیح مسلم“، کتاب الصيد... إلخ، باب الأمر بإحسان الذبح والقتل... إلخ، الحدیث: ۵۷- (۱۹۵۵)، ص ۱۰۸۰.

⑥..... ”صحیح البخاری“، کتاب الذبائح والصيد، باب ما یکرہ من المثلة... إلخ، الحدیث: ۵۵۱۴، ج ۳، ص ۵۶۳.

⑦..... ”صحیح مسلم“، کتاب الصيد... إلخ، باب النهی عن صبر البهائم، الحدیث: ۵۹- (۱۹۵۸)، ص ۱۰۸۱.

⑧..... المرجع السابق، الحدیث: ۵۸- (۱۹۵۷)، ص ۱۰۸۱.



**مسئلہ ۱:** گلے میں چند رگیں ہیں ان کے کاٹنے کو ذبح کہتے ہیں اور اس جانور کو جس کی وہ رگیں کاٹی گئیں ذبیحہ اور ذبح کہتے ہیں۔ یہاں ذال کو زیر ہے اور پہلی جگہ زیر ہے۔<sup>(۱)</sup>

**مسئلہ ۲:** بعض جانور ذبح کیے جاسکتے ہیں بعض نہیں۔ جو شرعاً ذبح نہیں کیے جاسکتے ہیں ان میں یہ دو مچھلی اور ٹڈی بغیر ذبح حلال ہیں اور جو ذبح کیے جاسکتے ہیں وہ بغیر ذکاۃ شرعی حلال نہیں۔<sup>(۲)</sup> (درمختار) ذکاۃ شرعی کا یہ مطلب ہے کہ جانور کو اس طرح نحر یا ذبح کیا جائے کہ حلال ہو جائے۔

**مسئلہ ۳:** ذکاۃ شرعی دو قسم ہے۔ اختیاری اور اضطراری۔ ذکاۃ اختیاری کی دو قسمیں ہیں۔ ذبح اور نحر۔ ذکاۃ اضطراری یہ ہے کہ جانور کے بدن میں کسی جگہ نیزہ وغیرہ بھونک کر خون نکال دیا جائے اس سے مخصوص صورتوں میں جانور حلال ہوتا ہے جو بیان کی جائیں گی۔ حلق کے آخری حصہ میں نیزہ وغیرہ بھونک کر رگیں کاٹ دینے کو نحر کہتے ہیں۔ ذبح کی جگہ حلق اور لبہ کے مابین ہے لبہ سینہ کے بالائی حصہ کو کہتے ہیں۔ اونٹ کو نحر کرنا اور گائے بکری وغیرہ کو ذبح کرنا سنت ہے اور اگر اس کا عکس کیا یعنی اونٹ کو ذبح کیا اور گائے وغیرہ کو نحر کیا تو جانور اس صورت میں بھی حلال ہو جائے گا مگر ایسا کرنا مکروہ ہے کہ سنت کے خلاف ہے۔<sup>(۳)</sup> (عالمگیری، درمختار)

**مسئلہ ۴:** عوام میں یہ مشہور ہے کہ اونٹ کو تین جگہ ذبح کیا جاتا ہے غلط ہے اور یوں کرنا مکروہ ہے کہ بلا فائدہ ایذا دینا ہے۔

**مسئلہ ۵:** جو رگیں ذبح میں کاٹی جاتی ہیں وہ چار ہیں۔ حلقوم یہ وہ ہے جس میں سانس آتی جاتی ہے، مری اس سے کھانا پانی اترتا ہے ان دونوں کے اگل بغل اور دو رگیں ہیں جن میں خون کی روانی ہے ان کو ودجین کہتے ہیں۔<sup>(۴)</sup> (درمختار)

**مسئلہ ۶:** پورا حلقوم<sup>(۵)</sup> ذبح کی جگہ ہے یعنی اوس کے اعلیٰ، اوسط، اسفل جس جگہ میں ذبح کیا جائے جانور حلال ہوگا۔ آج کل چونکہ چمڑے کا نرخ زیادہ ہے اور یہ وزن یا ناپ سے فروخت ہوتا ہے اس لیے قصاب<sup>(۶)</sup> اس کی کوشش کرتے ہیں کہ

①..... "الدر المختار"، کتاب الذبائح، ج ۹، ص ۴۹۰.

②..... المرجع السابق.

③..... "الفتاویٰ الہندیۃ"، کتاب الذبائح، الباب الاول فی رکنہ... إلخ، ج ۵، ص ۲۸۵.

و "الدر المختار"، کتاب الذبائح، ج ۹، ص ۴۹۱.

④..... "الدر المختار"، کتاب الذبائح، ج ۹، ص ۴۹۱-۴۹۳.

⑤..... گلا۔ ⑥..... قصائی۔

کسی طرح چمڑے کی مقدار بڑھ جائے اور اس کے لیے یہ ترکیب کرتے ہیں کہ بہت اوپر سے ذبح کرتے ہیں اور اس صورت میں ایسا بھی ہو سکتا ہے کہ یہ ذبح فوق العقدہ<sup>(۱)</sup> ہو جائے اور اس میں علما کو اختلاف ہے کہ جانور حلال ہوگا یا نہیں۔ اس باب میں قول فیصل یہ ہے کہ ذبح فوق العقدہ میں اگر تین رگیں کٹ جائیں تو جانور حلال ہے ورنہ نہیں۔<sup>(۲)</sup> (درمختار، ردالمحتار) علما کا یہ اختلاف اور رگوں کے کٹنے میں احتمال دیکھتے ہوئے احتیاط ضروری ہے کہ یہ معاملہ حلت و حرمت کا ہے<sup>(۳)</sup> اور ایسے مقام پر احتیاط لازم ہوتی ہے۔

**مسئلہ ۷:** ذبح کی چار رگوں میں سے تین کا کٹ جانا کافی ہے یعنی اس صورت میں بھی جانور حلال ہو جائے گا کہ اکثر کے لیے وہی حکم ہے جو کل کے لیے ہے اور اگر چاروں میں سے ہر ایک کا اکثر حصہ کٹ جائے گا جب بھی حلال ہو جائے گا اور اگر آدھی آدھی ہر رگ کٹ گئی اور آدھی باقی ہے تو حلال نہیں۔<sup>(۴)</sup> (عالمگیری)

**مسئلہ ۸:** ذبح سے جانور حلال ہونے کے لیے چند شرطیں ہیں۔ (۱) ذبح کرنے والا عاقل ہو۔ مجنوں یا اتنا چھوٹا بچہ جو بے عقل ہو ان کا ذبیحہ جائز نہیں اور اگر چھوٹا بچہ ذبح کو سمجھتا ہو اور اس پر قدرت رکھتا ہو تو اس کا ذبیحہ حلال ہے، (۲) ذبح کرنے والا مسلم ہو یا کتابی۔ مشرک اور مرتد کا ذبیحہ حرام و مردار ہے۔ کتابی اگر غیر کتابی ہو گیا تو اب اس کا ذبیحہ حرام ہے اور غیر کتابی، کتابی ہو گیا تو اس کا ذبیحہ حلال ہے اور معاذ اللہ مسلمان اگر کتابی ہو گیا تو اس کا ذبیحہ حرام ہے کہ یہ مرتد ہے۔ لڑکا نابالغ ایسا ہے کہ اس کے والدین میں ایک کتابی ہے اور ایک غیر کتابی تو اس کو کتابی قرار دیا جائے گا اور اس کا ذبیحہ حلال سمجھا جائے گا۔<sup>(۵)</sup>

**مسئلہ ۹:** کتابی کا ذبیحہ اس وقت حلال سمجھا جائے گا جب مسلمان کے سامنے ذبح کیا ہو اور یہ معلوم ہو کہ اللہ (عزوجل) کا نام لے کر ذبح کیا اور اگر ذبح کے وقت اس نے حضرت مسیح علیہ الصلوٰۃ والسلام کا نام لیا اور مسلمان کے علم میں یہ بات ہے تو جانور حرام ہے اور اگر مسلمان کے سامنے اس نے ذبح نہیں کیا اور معلوم نہیں کہ کیا پڑھ کر ذبح کیا جب بھی حلال ہے۔ (۳) اللہ عزوجل کے نام کے ساتھ ذبح کرنا۔ ذبح کرنے کے وقت اللہ تعالیٰ کے ناموں میں سے کوئی نام ذکر کرے جانور حلال ہو جائے گا یہی ضروری نہیں کہ لفظ اللہ (عزوجل) ہی زبان سے کہے۔<sup>(۶)</sup>

①..... گھنڈی (گلے کی ابھری ہوئی ہڈی) سے اوپر ذبح۔

②..... ”الدرالمختار“ و ”ردالمحتار“، کتاب الذبائح، ج ۹، ص ۴۹۱۔

③..... یعنی حلال و حرام کا معاملہ ہے۔

④..... ”الفتاویٰ الہندیۃ“، کتاب الذبائح، الباب الاول فی رکنہ... إلخ، ج ۵، ص ۲۸۷۔

⑤..... ”الدرالمختار“، کتاب الذبائح، ج ۹، ص ۴۹۵-۴۹۹۔

⑥..... ”الدرالمختار“ و ”ردالمحتار“، کتاب الذبائح، ج ۹، ص ۴۹۶-۵۰۰۔



**مسئلہ ۱۰:** تنہا نام ہی ذکر کرے یا نام کے ساتھ صفت بھی ذکر کرے دونوں صورتوں میں جانور حلال ہو جاتا ہے مثلاً اللہ اکبر، اللہ اعظم، اللہ اجل، اللہ الرحمن، اللہ الرحیم، یا صرف اللہ یا الرحمن یا الرحیم کہے اسی طرح سُبْحَانَ اللہ یا الحمد للہ یا لا الہ الا اللہ پڑھنے سے بھی حلال ہو جائے گا۔ اللہ عزوجل کا نام عربی کے سوا دوسری زبان میں لیا جب بھی حلال ہو جائے گا۔<sup>(۱)</sup> (عالمگیری) (۴) خود ذبح کرنے والا اللہ عزوجل کا نام اپنی زبان سے کہے اگر یہ خود خاموش رہا دوسروں نے نام لیا اور اسے یاد بھی تھا بھولا نہ تھا تو جانور حرام ہے، (۵) نام الہی (عزوجل) لینے سے ذبح پر نام لینا مقصود ہو اور اگر کسی دوسرے مقصد کے لیے بسم اللہ پڑھی اور ساتھ لگے ذبح کر دیا اور اس پر بسم اللہ پڑھنا مقصود نہیں ہے تو جانور حلال نہ ہو مثلاً چھینک آئی اور اس پر الحمد للہ کہا اور جانور ذبح کر دیا اس پر نام الہی (عزوجل) ذکر کرنا مقصود نہ تھا بلکہ چھینک پر مقصود تھا جانور حلال نہ ہوا (۶) ذبح کے وقت غیر خدا کا نام نہ لے (۷) جس جانور کو ذبح کیا جائے وہ وقت ذبح زندہ ہوا اگرچہ اوس کی حیات کا تھوڑا ہی حصہ باقی رہ گیا ہو۔ ذبح کے بعد خون نکلنا یا جانور میں حرکت پیدا ہونا یوں ضروری ہے کہ اوس سے اوس کا زندہ ہونا معلوم ہوتا ہے۔

**مسئلہ ۱۱:** بکری ذبح کی اور خون نکلا مگر اوس میں حرکت پیدا نہ ہوئی اگر وہ ایسا خون ہے جیسے زندہ جانور میں ہوتا ہے حلال ہے۔ بیمار بکری ذبح کی صرف اوس کے منہ کو حرکت ہوئی اور اگر وہ حرکت یہ ہے کہ منہ کھول دیا تو حرام ہے اور بند کر لیا تو حلال ہے اور آنکھیں کھول دیں تو حرام اور بند کر لیں تو حلال اور پاؤں پھیلا دیے تو حرام اور سمیٹ لیے تو حلال اور بال کھڑے نہ ہوئے تو حرام اور کھڑے ہو گئے تو حلال یعنی اگر صحیح طور پر اوس کے زندہ ہونے کا علم نہ ہو تو ان علامتوں سے کام لیا جائے اور اگر زندہ ہونا یقیناً معلوم ہے تو ان چیزوں کا خیال نہیں کیا جائے گا بہر حال جانور حلال سمجھا جائے گا۔<sup>(۲)</sup> (عالمگیری)

**مسئلہ ۱۲:** ذبح ہر اوس چیز سے کر سکتے ہیں جو رگیں کاٹ دے اور خون بہا دے یہ ضرور نہیں کہ چھری ہی سے ذبح کریں بلکہ گھپچھی<sup>(۳)</sup> اور دھاردار پتھر سے بھی ذبح ہو سکتا ہے صرف ناخن اور دانت سے ذبح نہیں کر سکتے جب کہ یہ اپنی جگہ پر قائم ہوں اور اگر ناخن کاٹ کر جدا کر لیا ہو یا دانت علیحدہ ہو گیا ہو تو اس سے اگرچہ ذبح ہو جائے گا مگر پھر بھی اس کی ممانعت ہے کہ جانور کو اس سے اذیت ہوگی۔ اسی طرح کند چھری سے بھی ذبح کرنا مکروہ ہے۔<sup>(۴)</sup> (درمختار)

**مسئلہ ۱۳:** مستحب یہ ہے کہ جانور کو لٹانے سے پہلے چھری تیز کریں اور لٹانے کے بعد چھری تیز کرنا مکروہ ہے۔

①..... "الفتاویٰ الہندیہ"، کتاب الذبائح، الباب الاول فی رکنہ... إلخ، ج ۵، ص ۲۸۵.

②..... المرجع السابق، ص ۲۸۶.

③..... بانس کا چرہ ہوا نکلا۔

④..... "الدر المختار"، کتاب الذبائح، ج ۹، ص ۴۹۴.



یو ہیں جانور کو پاؤں پکڑ کر گھسیٹتے ہوئے مذبح کو (۱) لے جانا بھی مکروہ ہے۔ (۲) (درمختار)

**مسئلہ ۱۴:** اس طرح ذبح کرنا کہ چھری حرام مغز تک پہنچ جائے یا سر کٹ کر جدا ہو جائے مکروہ ہے مگر وہ ذبیحہ کھایا جائے گا یعنی کراہت اوس فعل میں ہے نہ کہ ذبیحہ میں۔ (۳) (ہدایہ) عام لوگوں میں یہ مشہور ہے کہ ذبح کرنے میں اگر سر جدا ہو جائے تو اس سر کا کھانا مکروہ ہے یہ کتب فقہ میں نظر سے نہیں گزرا بلکہ فقہاء کا یہ ارشاد کہ ذبیحہ کھایا جائے گا اس سے یہی ثابت ہوتا ہے کہ سر بھی کھایا جائے گا۔

**مسئلہ ۱۵:** ہر وہ فعل جس سے جانور کو بلا فائدہ تکلیف پہنچے مکروہ ہے مثلاً جانور میں ابھی حیات باقی ہو ٹھنڈا ہونے سے پہلے اوس کی کھال اوتارنا اوس کے اعضا کا ٹنایا ذبح سے پہلے اوس کے سر کو کھینچنا کہ رگیں ظاہر ہو جائیں یا گردن کو توڑنا یو ہیں جانور کو گردن کی طرف سے ذبح کرنا مکروہ ہے بلکہ اس کی بعض صورتوں میں جانور حرام ہو جائے گا۔ (۴) (ہدایہ)

**مسئلہ ۱۶:** سنت یہ ہے کہ ذبح کرتے وقت جانور کا مونہ قبلہ کو کیا جائے اور ایسا نہ کرنا مکروہ ہے۔ (۵) (درمختار)

**مسئلہ ۱۷:** اگر جانور شکار ہو تو ضرور ہے کہ ذبح کرنے والا حلال ہو یعنی احرام نہ باندھے ہوئے ہو اور ذبح کرنا بیرونِ حرم (۶) ہو لہذا محرم (۷) کا ذبح کیا ہوا جانور حرام ہے اور حرم میں شکار کو ذبح کیا تو ذبح کرنے والا محرم ہو یا حلال دونوں صورتوں میں جانور حرام ہے اور اگر وہ جانور شکار نہ ہو بلکہ پلاؤ ہو (۸) جیسے مرغی، بکری وغیرہ اس کو محرم بھی ذبح کر سکتا ہے اور حرم میں بھی ذبح کر سکتے ہیں۔ نصرانی نے حرم میں جنگلی جانور کو ذبح کیا تو جانور حرام ہے یعنی مسلم ذبح کرے یا کتابی دونوں صورتوں میں حرام ہے۔ (۹) (درمختار وغیرہ)

**مسئلہ ۱۸:** جنگلی جانور اگر مانوس ہو جائے مثلاً ہرن وغیرہ پال لیتے ہیں اور وہ مانوس ہو جاتے ہیں ان کو اسی طرح ذبح کیا جائے جیسے پلاؤ جانور ذبح کیے جاتے ہیں یعنی ذبح اختیاری ہونا ضرور ہے جس کا ذکر گزر چکا اور اگر گھریلو جانور وحشی کی طرح ہو جائے کہ قابو میں نہ آئے تو اس کا ذبح اضطراری ہے کہ جس طرح ممکن ہو ذبح کر سکتے ہیں۔ یو ہیں اگر چوپایہ کوئیں میں

①..... ذبح گاہ تک۔

②..... ”الدر المختار“، کتاب الذبائح، ج ۹، ص ۴۹۴۔

③..... ”الہدایہ“، کتاب الذبائح، ج ۲، ص ۳۵۰۔

④..... المرجع السابق۔

⑤..... ”الدر المختار“، کتاب الذبائح، ج ۹، ص ۴۹۵۔

⑥..... حرم کے باہر۔ ⑦..... یعنی حالتِ احرام میں ہونے والے فرد۔ ⑧..... گھریلو ہو۔

⑨..... ”الدر المختار“، کتاب الذبائح، ج ۹، ص ۴۹۵، وغیرہ۔



گر پڑا کہ اسے باقاعدہ ذبح نہ کر سکتے ہوں تو جس طرح ممکن ہو ذبح کر سکتے ہیں۔<sup>(۱)</sup> (ہدایہ)

**مسئلہ ۱۹:** ذبح میں عورت کا وہی حکم ہے جو مرد کا ہے یعنی مسلمہ یا کتابیہ عورت کا ذبیحہ حلال ہے اور مشرکہ و مرتدہ کا ذبیحہ حرام ہے۔<sup>(۲)</sup> (عالمگیری)

**مسئلہ ۲۰:** گونگے کا ذبیحہ حلال ہے اگر وہ مسلم یا کتابی ہو اسی طرح اقلف کا یعنی جس کا ختنہ نہ ہوا ہو اور ابرص یعنی سپید داغ<sup>(۳)</sup> والے کا ذبیحہ بھی حلال ہے۔<sup>(۴)</sup> (درمختار، عالمگیری)

**مسئلہ ۲۱:** جن اگر انسان کی شکل میں ہو تو اس کا ذبیحہ جائز ہے اور انسانی شکل میں نہ ہو تو اس کا ذبیحہ جائز نہیں۔<sup>(۵)</sup> (ردالمحتار)

**مسئلہ ۲۲:** مجوسی نے آتش کدہ<sup>(۶)</sup> کے لیے یا مشرک نے اپنے معبودان باطل کے لیے مسلمان سے جانور ذبح کرایا اور اس نے اللہ (عزوجل) کا نام لے کر جانور ذبح کیا یہ جانور حرام نہ ہوا مگر مسلمان کو ایسا کرنا مکروہ ہے۔<sup>(۷)</sup> (عالمگیری)

**مسئلہ ۲۳:** مسلمان نے جانور ذبح کر دیا اس کے بعد مشرک نے اس پر چھری پھیری تو جانور حرام نہ ہوا کہ ذبح تو پہلے ہی ہو چکا اور اگر مشرک نے ذبح کر ڈالا اس کے بعد مسلم نے چھری پھیری تو حرام ہی ہے اس کے چھری پھیرنے سے حلال نہ ہوگا۔<sup>(۸)</sup> (عالمگیری)

**مسئلہ ۲۴:** ذبح کرنے میں قصد بسم اللہ نہ کہی جانور حرام ہے اور اگر بھول کر ایسا ہوا جیسا کہ بعض مرتبہ شکار کے ذبح میں جلدی ہوتی ہے اور جلدی میں بسم اللہ کہنا بھول جاتا ہے اس صورت میں جانور حلال ہے۔<sup>(۹)</sup> (ہدایہ)

**مسئلہ ۲۵:** ذبح کرتے وقت بسم اللہ کے ساتھ غیر خدا کا نام بھی لیا اس کی دو صورتیں ہیں اگر بغیر عطف ذکر کیا ہے

①..... "الهدایة"، کتاب الذبائح، ج ۲، ص ۳۵۰.

②..... "الفتاویٰ الہندیۃ"، کتاب الذبائح، الباب الاول فی رکنہ... إلخ، ج ۵، ص ۲۸۶.

③..... برص کی بیماری۔

④..... "الدرالمختار"، کتاب الذبائح، ج ۹، ص ۴۹۷.

و "الفتاویٰ الہندیۃ"، کتاب الذبائح، الباب الاول فی رکنہ... إلخ، ج ۵، ص ۲۸۶.

⑤..... "ردالمحتار"، کتاب الذبائح، ج ۹، ص ۴۹۷.

⑥..... آگ کے پجاریوں کا عبادت خانہ۔

⑦..... "الفتاویٰ الہندیۃ"، کتاب الذبائح، الباب الاول فی رکنہ... إلخ، ج ۵، ص ۲۸۶.

⑧..... المرجع السابق، ص ۲۸۷.

⑨..... "الهدایة"، کتاب الذبائح، ج ۲، ص ۳۴۷.

مثلاً یوں کہا بسم اللہ محمد رسول اللہ یا بسم اللہ اللہم تقبل من فلان ایسا کرنا مکروہ ہے مگر جانور حرام نہیں ہوگا۔ اور اگر عطف کے ساتھ دوسرے کا نام ذکر کیا مثلاً یوں کہا بسم اللہ واسم فلان اس صورت میں جانور حرام ہے کہ یہ جانور غیر خدا کے نام پر ذبح ہوا۔ تیسری صورت یہ ہے کہ ذبح سے پہلے مثلاً جانور کو لٹانے سے پہلے اس نے کسی کا نام لیا یا ذبح کرنے کے بعد نام لیا تو اس میں حرج نہیں جس طرح قربانی اور عقیقہ میں دعائیں پڑھی جاتی ہیں اور قربانی میں اون لوگوں کے نام لیے جاتے ہیں جن کی طرف سے قربانی ہے اور حضور اقدس صلی اللہ علیہ وسلم اور حضرت سیدنا ابراہیم علیہ الصلوٰۃ والسلام کے نام بھی لیے جاتے ہیں۔<sup>(۱)</sup> (ہدایہ وغیرہ)۔ یہاں سے معلوم ہوا کہ مَا أَهْلٌ لِغَيْرِ اللَّهِ بہ جو حرام ہے اس کا مطلب یہ ہے کہ ذبح کے وقت جب غیر خدا کا نام اس طرح لیا جائے گا اس وقت حرام ہوگا اور وہابیہ یہ کہتے ہیں کہ آگے پیچھے جب کبھی غیر خدا کا نام لے دیا جائے حرام ہو جاتا ہے بلکہ یہ لوگ تو مطلقاً ہر چیز کو حرام کہتے ہیں جس پر غیر خدا کا نام لیا جائے اون کا یہ قول غلط اور باطل محض ہے اگر ایسا ہو تو سب ہی چیزیں حرام ہو جائیں گی۔ کھانے پینے اور استعمال کی سب چیزوں پر لوگوں کے نام لے دیے جاتے ہیں اور ان سب کو حرام قرار دینا شریعت پر افترا اور مسلم کو زبردستی حرام کا مرتکب بنانا ہے معلوم ہوا کہ بعض مسلمان گائے، بکرا، مرغ جو اس لیے پالتے ہیں کہ ان کو ذبح کر کے کھانا پکوا کر کسی ولی اللہ کی روح کو ایصال ثواب کیا جائے گا یہ جائز ہے اور جانور بھی حلال ہے اس کو مَا أَهْلٌ لِغَيْرِ اللَّهِ میں داخل کرنا جہالت ہے کیونکہ مسلمان کے متعلق یہ خیال کرنا کہ اس نے تَقَرُّبٌ إِلَى غَيْرِ اللَّهِ کی نیت کی، ہٹ دھرمی اور سخت بدگمانی ہے مسلم ہرگز ایسا خیال نہیں رکھتا۔ عقیقہ اور ولیمہ اور ختنہ وغیرہ کی تقریبوں میں جس طرح جانور ذبح کرتے ہیں اور بعض مرتبہ پہلے ہی سے متعین کر لیتے ہیں کہ فلاں موقع اور فلاں کام کے لیے ذبح کیا جائے گا جس طرح یہ حرام نہیں ہے وہ بھی حرام نہیں۔

**مسئلہ ۲۶:** بسم اللہ کی (ہ) کو ظاہر کرنا چاہیے اگر ظاہر نہ کی جیسا کہ بعض عوام اس کا تلفظ اس طرح کرتے ہیں کہ (ہ) ظاہر نہیں ہوتی اور مقصود اللہ کا نام ذکر کرنا ہے تو جانور حلال ہے اور اگر یہ مقصود نہ ہو اور (ہ) کا چھوڑنا ہی مقصود ہو تو حلال نہیں۔<sup>(۲)</sup> (رد المحتار)

**مسئلہ ۲۷:** مستحب یہ ہے کہ ذبح کے وقت بسم اللہ اکبر کہے یعنی بسم اللہ اور اللہ اکبر کے درمیان واؤ نہ لائے اور اگر بسم اللہ واللہ اکبر واؤ کے ساتھ کہا تو جانور اس صورت میں بھی حلال ہوگا مگر بعض علماء اس طرح کہنے کو مکروہ بتاتے ہیں۔<sup>(۳)</sup> (در مختار وغیرہ)

①..... "الهدایة"، کتاب الذبائح، ج ۲، ص ۳۴۸، وغیرہا.

②..... "رد المحتار"، کتاب الذبائح، ج ۹، ص ۵۰۳.

③..... "الدر المختار"، کتاب الذبائح، ج ۹، ص ۵۰۳، وغیرہ.



- مسئلہ ۲۸:** بسم اللہ کسی دوسرے مقصد سے پڑھی اور جانور کو ذبح کر دیا تو جانور حلال نہیں اور اگر زبان سے بسم اللہ کہی اور دل میں یہ نیت حاضر نہیں کہ جانور ذبح کرنے کے لیے بسم اللہ کہتا ہوں تو جانور حلال ہے۔<sup>(۱)</sup> (درمختار)
- مسئلہ ۲۹:** ذبح اختیاری میں شرط یہ ہے کہ ذبح کرنے والا ذبح کے وقت بسم اللہ پڑھے یہاں مذبوح پر بسم اللہ پڑھی جاتی ہے یعنی جس جانور کو ذبح کرنے کے لیے بسم اللہ پڑھی اسی کو ذبح کر سکتے ہیں دوسرا جانور اس تسمیہ سے حلال نہ ہوگا مثلاً بکری ذبح کرنے کے لیے لٹائی اور اس کے ذبح کرنے کو بسم اللہ پڑھی مگر اس کو ذبح نہیں کیا بلکہ اس کی جگہ دوسری بکری ذبح کر دی یہ حلال نہیں ہوئی یہ ضرور نہیں کہ جس چھری سے ذبح کرنا چاہتا تھا اور بسم اللہ پڑھ لی تو اسی سے ذبح کرے بلکہ دوسری چھری سے بھی ذبح کر سکتا ہے اور شکار کرنے میں آلہ پر بسم اللہ پڑھی جاتی ہے یعنی اسی آلہ سے شکار کرنا ہوگا دوسرے سے کرے گا حلال نہ ہوگا مثلاً تیر چھوڑنا چاہتا ہے اور بسم اللہ پڑھی مگر اس کو رکھ دیا دوسرا تیر چلایا تو جانور حلال نہیں اور اگر جس جانور کو تیر سے مارنا چاہتا ہے اس کو تیر نہیں لگا دوسرا جانور اس تیر سے مارا تو یہ حلال ہے۔<sup>(۲)</sup> (ہدایہ)
- مسئلہ ۳۰:** خود ذبح کرنے والے کو بسم اللہ کہنا ضرور ہے دوسرے کا کہنا اس کے کہنے کے قائم مقام نہیں یعنی دوسرے کے بسم اللہ پڑھنے سے جانور حلال نہ ہوگا جبکہ ذابح نے قصد<sup>(۳)</sup> ترک کیا ہو اور دو شخصوں نے ذبح کیا تو دونوں کا پڑھنا ضروری ہے ایک نے قصد ترک کیا تو جانور حرام ہے۔<sup>(۴)</sup> (ردالمحتار) معین ذابح سے یہی مراد ہے کہ ذبح کرنے میں اس کا معین ہو یعنی دونوں نے مل کر ذبح کیا ہو دونوں نے چھری پھیری ہو مثلاً ذابح کمزور ہے کہ اس کی تنہا قوت کام نہیں دے گی دوسرے نے بھی شرکت کی دونوں نے مل کر چھری چلائی۔ اگر دوسرا شخص جانور کو فقط پکڑے ہوئے ہے تو یہ معین ذابح نہیں اس کے پڑھنے نہ پڑھنے کو کچھ دخل نہیں۔ یہ اگر پڑھتا ہے تو اس کا مقصد یہ ہو سکتا ہے کہ ذابح کو بسم اللہ یاد آ جائے اور پڑھ لے۔
- مسئلہ ۳۱:** بسم اللہ کہنے اور ذبح کرنے کے درمیان طویل فاصلہ نہ ہو اور مجلس بدلنے نہ پائے اگر مجلس بدل گئی اور عمل کثیر بیچ میں پایا گیا تو جانور حلال نہ ہوا۔ ایک لقمہ کھایا یا ذرا سا پانی پیایا چھری تیز کر لی یہ عمل قلیل ہے جانور اس صورت میں حلال ہے۔<sup>(۵)</sup> (درمختار، ردالمحتار)

①....."الدرالمختار"، کتاب الذبائح، ج ۹، ص ۵۰۴.

②....."الهدایہ"، کتاب الذبائح، ج ۲، ص ۳۴۷.

③.....یعنی جان بوجھ کر۔

④....."ردالمحتار"، کتاب الذبائح، ج ۲، ص ۵۰۴.

⑤....."الدرالمختار" و "ردالمحتار"، کتاب الذبائح، ج ۹، ص ۵۰۴.

**مسئلہ ۳۲:** دو بکریوں کو نیچے اوپر لٹا کر دونوں کو ایک ساتھ بسم اللہ پڑھ کر ذبح کر دیا دونوں حلال ہیں اور اگر ایک کو ذبح کر کے فوراً دوسری کو ذبح کرنا چاہتا ہے تو اس کو پھر بسم اللہ پڑھنی ہوگی پہلے جو پڑھ چکا ہے وہ دوسری کے لیے کافی نہیں۔<sup>(۱)</sup> (درمختار)

**مسئلہ ۳۳:** بکری ذبح کے لیے لٹائی تھی بسم اللہ کہہ کر ذبح کرنا چاہتا تھا کہ وہ اوٹھ کر بھاگ گئی پھر اسے پکڑ کے لایا اور لٹایا تو اب پھر بسم اللہ پڑھے پہلے کا پڑھنا ختم ہو گیا۔ یو ہیں بکریوں کا گلہ<sup>(۲)</sup> دیکھا اور بسم اللہ پڑھ کر ان میں سے ایک بکری پکڑ لایا اور ذبح کر دی اس وقت قصد بسم اللہ ترک کر دی یہ خیال کر کے کہ پہلے پڑھ چکا ہے بکری حرام ہو گئی۔<sup>(۳)</sup> (عالمگیری)

**مسئلہ ۳۴:** پلاؤ جانور اگر بھاگ جائے اور پکڑنے میں نہ آئے تو اس کے لیے ذبح اضطراری ہے یعنی تیر یا نیزہ وغیرہ سے بہ نیت ذبح بسم اللہ پڑھ کر ماریں اور اس کے لیے گردن میں ہی ذبح کرنا ضرور نہیں بلکہ جس جگہ بھی زخمی کر دیا جائے کافی ہے۔ یو ہیں اگر جانور کونیں میں گر گیا اس کو نیزہ وغیرہ سے بہ نیت ذبح بسم اللہ کہہ کر ہلاک کر دیں ذبح ہو گیا۔ اسی طرح اگر جانور اس پر حملہ آور ہوا جیسا کہ بھینسے اور سانڈ اکثر حملہ کر دیتے ہیں ان کو بھی اسی طرح ذبح کیا جاسکتا ہے اور اگر محض اپنے سے دفع کرنے کے لیے اسے نیزہ مارا ذبح کرنا مقصود نہ تھا تو جانور حرام ہے۔<sup>(۴)</sup> (درمختار، ردالمحتار)

**مسئلہ ۳۵:** آبادی میں اگر بکری بھاگ گئی تو اس کے لیے ذبح اضطراری نہیں ہے کہ بکری پکڑی جاسکتی ہے اور میدان میں بھاگ گئی تو ذبح اضطراری ہو سکتا ہے اور گائے، بیل، اونٹ اگر بھاگ جائیں تو آبادی اور جنگل دونوں کا ان کے لیے یکساں حکم ہے ہو سکتا ہے کہ آبادی میں بھی ان کے پکڑنے پر قدرت نہ ہو۔<sup>(۵)</sup> (ہدایہ وغیرہا)

**مسئلہ ۳۶:** مرغی اوڑھ کر درخت پر چلی گئی اگر وہاں تک نہیں پہنچ سکتا ہے اور بسم اللہ پڑھ کر اسے تیر مار کر ہلاک کیا اگر اس کے جاتے رہنے کا اندیشہ نہ تھا تو نہ کھائی جائے اور اندیشہ تھا تو کھا سکتے ہیں کہ اس صورت میں ذبح اضطراری ہو سکتا ہے۔ کبوتر اوڑھ گیا اگر وہ مکان پر واپس آ سکتا ہے اور اسے تیر سے مارا اگر تیر جائے ذبح پر لگا

①....."الدرالمختار"، کتاب الذبائح، ج ۹، ص ۵۰۴.

②.....بکریوں کا ریوڑ۔

③....."الفتاویٰ الہندیہ"، کتاب الذبائح، الباب الاول فی رکنہ... إلخ، ج ۵، ص ۲۸۹.

④....."الدرالمختار" و "ردالمحتار"، کتاب الذبائح، ج ۹، ص ۵۰۵.

⑤....."الہدایہ"، کتاب الذبائح، ج ۲، ص ۳۵۰، وغیرہا.



کھایا جاسکتا ہے ورنہ نہیں اگر وہ واپس نہیں آسکتا تو بہر صورت کھایا جاسکتا ہے۔<sup>(۱)</sup> (خانہ)

**مسئلہ ۳۷:** ہرن کو پال لیا وہ اتفاق سے جنگل میں چلا گیا کسی نے بسم اللہ کہہ کر اسے تیر مارا اگر تیر ذبح کی جگہ پر

لگا حلال ہے ورنہ نہیں ہاں اگر وحشی ہو گیا اور اب بغیر شکار کئے ہاتھ نہ آئے گا تو جہاں بھی لگے حلال ہے۔<sup>(۲)</sup> (خانہ)

**مسئلہ ۳۸:** گائے یا بکری ذبح کی اور اس کے پیٹ میں بچہ نکلا اگر وہ زندہ ہے ذبح کر دیا جائے حلال ہو جائے گا اور

مرا ہوا ہے تو حرام ہے اوس کی ماں کا ذبح کرنا اوس کے حلال ہونے کے لیے کافی نہیں۔<sup>(۳)</sup> (در مختار وغیرہ)

**مسئلہ ۳۹:** بلی نے مرغی کا سر کاٹ لیا اور وہ ابھی زندہ ہے پھڑک رہی ہے ذبح نہیں کی جاسکتی۔<sup>(۴)</sup> (عالمگیری)

**مسئلہ ۴۰:** جانور کو دن میں ذبح کرنا بہتر ہے اور مستحب یہ ہے کہ ذبح سے پہلے چھری تیز کر لے کند چھری یا ایسی

چیزوں سے ذبح کرنے سے بچے جس سے جانور کو ایذا ہو۔<sup>(۵)</sup> (عالمگیری)

## حلال و حرام جانوروں کا بیان

**حدیث ۱:** ترمذی نے عریض بن ساریہ رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے

خیبر کے دن کیلے والے درندہ سے اور پنچہ والے پرند سے اور گھریلو گدھے اور بچھڑے اور خلیسہ سے ممانعت فرمائی اور حاملہ عورت

جب تک وضع حمل نہ کر لے اس کی وطی سے ممانعت فرمائی یعنی حاملہ لونڈی کا مالک ہو یا زانیہ عورت حاملہ سے نکاح کیا تو جب

تک وضع حمل نہ ہو اوس سے وطی نہ کرے۔ بچھڑے پرند یا کسی جانور کو باندھ کر اوس پر تیر مارا جائے۔ خلیسہ یہ ہے کہ

بھیڑیے یا کسی درندہ نے جانور پکڑا اوس سے کسی نے چھین لیا اور ذبح سے پہلے وہ مر گیا۔<sup>(۶)</sup>

**حدیث ۲:** ابوداؤد و دارمی جابر رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا: ”جنین

(پیٹ کے بچہ) کا ذبح اوس کی ماں کے ذبح کی مثل ہے۔“<sup>(۷)</sup>

①..... ”الفتاویٰ الخانیة“، کتاب الصيد والذبايح، ج ۴، ص ۳۳۸.

②..... المرجع السابق.

③..... ”الدر المختار“، کتاب الذبايح، ج ۹، ص ۵۰۷، وغیرہ.

④..... ”الفتاویٰ الہندیة“، کتاب الذبايح، الباب الاول فی رکنہ... إلخ، ج ۵، ص ۲۸۷.

⑤..... المرجع السابق.

⑥..... ”جامع الترمذی“، کتاب الأطعمة، باب ماجاء فی کراہیة أكل المصبورة، الحدیث: ۱۴۷۹، ج ۳، ص ۱۵۰.

⑦..... ”سنن أبی داود“، کتاب الضحایا، باب ما جاء فی ذکاة الجنین، الحدیث: ۲۸۲۸، ج ۳، ص ۱۳۸.

**حدیث ۳:** احمد و نسائی و دارمی عبد اللہ بن عمرو رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے فرمایا: ”جس نے چڑیا یا کسی جانور کو ناحق قتل کیا اوس سے اللہ تعالیٰ قیامت کے دن سوال کرے گا عرض کیا گیا یا رسول اللہ! (صلی اللہ تعالیٰ علیہ والہ وسلم) اوس کا حق کیا ہے فرمایا کہ ”اوس کا حق یہ ہے کہ ذبح کرے اور کھائے یہ نہیں کہ سر کاٹے اور پھینک دے۔“ (1)

**حدیث ۴:** ترمذی و ابوداؤد ابوقدیس رضی اللہ تعالیٰ عنہ سے راوی کہتے ہیں جب نبی کریم صلی اللہ علیہ وسلم مدینہ میں تشریف لائے اس زمانہ میں یہاں کے لوگ زندہ اونٹ کا کوہان کاٹ لیتے اور زندہ دنبہ کی چکی کاٹ لیتے حضور (صلی اللہ تعالیٰ علیہ والہ وسلم) نے فرمایا: ”زندہ جانور کا جو ٹکڑا کاٹ لیا جائے وہ مردار ہے کھایا نہ جائے۔“ (2)

**حدیث ۵:** دارقطنی جابر رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا: ”دریا کے جانور (مچھلی) کو خدا نے حلال کر دیا ہے۔“ (3)

**حدیث ۶:** صحیح بخاری و مسلم میں ابوقنادہ رضی اللہ تعالیٰ عنہ سے مروی انھوں نے حمار وحشی (گورخر) دیکھا اوس کا شکار کیا حضور اقدس صلی اللہ تعالیٰ علیہ وسلم نے فرمایا: ”کیا تمہارے پاس اوس کے گوشت میں کا کچھ ہے؟“ عرض کی ہاں اوس کی ران ہے اوس کو حضور (صلی اللہ تعالیٰ علیہ والہ وسلم) نے قبول فرمایا اور کھایا۔ (4)

**حدیث ۷:** صحیح بخاری و مسلم میں انس رضی اللہ تعالیٰ عنہ سے مروی کہتے ہیں ہم نے مَرَّ الظُّهْرَان (5) میں خرگوش بھگا کر پکڑا میں اوس کو ابوظلمہ رضی اللہ تعالیٰ عنہ کے پاس لایا انھوں نے ذبح کیا اور اوس کی پٹھ اور رانیں حضور (صلی اللہ تعالیٰ علیہ والہ وسلم) کی خدمت میں بھیجیں حضور (صلی اللہ تعالیٰ علیہ والہ وسلم) نے قبول فرمائیں۔ (6)

**حدیث ۸:** صحیحین میں ابو موسیٰ اشعری رضی اللہ تعالیٰ عنہ سے مروی کہتے ہیں میں نے رسول اللہ صلی اللہ تعالیٰ علیہ وسلم کو مرغی کا گوشت کھاتے دیکھا ہے۔ (7)

①..... ”المسند“ للإمام أحمد بن حنبل، مسند عبد اللہ بن عمرو، الحديث: ۶۵۶۲، ج ۲، ص ۵۶۷.

و ”سنن النسائي“، كتاب الصيد... إلخ، باب إباحة أكل العصفير، الحديث: ۴۳۵۵، ص ۷۰۷.

②..... ”جامع الترمذي“، كتاب الأطعمة، باب ما قطع من الحي... إلخ، الحديث: ۱۴۸۵، ج ۳، ص ۱۵۳.

③..... ”سنن الدارقطني“، كتاب الأشربة وغيرها، باب الصيد... إلخ، الحديث: ۴۶۶۶، ج ۴، ص ۳۱۷.

④..... ”صحيح مسلم“، كتاب الحج، باب تحريم الصيد للمحرم، الحديث: ۵۷- (۱۱۹۶) و ۶۳- (۱۱۹۶)، ص ۶۱۱، ۶۱۳.

⑤..... مکہ مکرمہ کے قریب ایک جگہ کا نام۔

⑥..... ”صحيح البخاري“، كتاب الذبائح... إلخ، باب ما جاء في التصيد، الحديث: ۵۴۸۹، ج ۳، ص ۵۵۴.

⑦..... ”صحيح البخاري“، كتاب الذبائح... إلخ، باب الدجاج، الحديث: ۵۵۱۷، ج ۳، ص ۵۶۳.



**حدیث ۹:** صحیحین میں عبد اللہ بن ابی اوفی رضی اللہ تعالیٰ عنہ سے مروی کہتے ہیں ہم رسول اللہ صلی اللہ تعالیٰ علیہ وسلم کے ساتھ سات غزوے میں تھے ہم حضور (صلی اللہ تعالیٰ علیہ والہ وسلم) کی موجودگی میں ٹڈی کھاتے تھے۔<sup>(۱)</sup>

**حدیث ۱۰:** صحیحین میں جابر رضی اللہ تعالیٰ عنہ سے مروی کہتے ہیں میں جیش الخبط<sup>(۲)</sup> میں گیا تھا اور امیر لشکر ابو عبیدہ بن الجراح رضی اللہ تعالیٰ عنہ تھے ہمیں بہت سخت بھوک لگی تھی دریا نے مری ہوئی ایک مچھلی پھینکی کہ ویسی مچھلی ہم نے نہیں دیکھی اس کا نام عنبر ہے ہم نے آدھے مہینے تک اسے کھایا ابو عبیدہ رضی اللہ تعالیٰ عنہ نے اس کی ایک ہڈی کھڑی کی بعض روایت میں ہے پسلی کی ہڈی تھی اس کی کچی اتنی تھی کہ اس کے نیچے سے اونٹ مع سوار گزر گیا جب ہم واپس آئے تو حضور (صلی اللہ تعالیٰ علیہ والہ وسلم) سے ذکر کیا فرمایا: ”کھاؤ اللہ (عزوجل) نے تمہارے لیے رزق بھیجا ہے اور تمہارے پاس ہو تو ہمیں بھی کھلاؤ“ ہم نے اس میں سے حضور (صلی اللہ تعالیٰ علیہ والہ وسلم) کے پاس بھیجا حضور (صلی اللہ تعالیٰ علیہ والہ وسلم) نے تناول فرمایا۔<sup>(۳)</sup>

**حدیث ۱۱:** صحیح بخاری و مسلم میں ام شریک رضی اللہ تعالیٰ عنہا سے مروی کہ رسول اللہ صلی اللہ تعالیٰ علیہ وسلم نے وزغ (چھکلی اور گرگٹ) کے قتل کا حکم دیا اور فرمایا کہ ”ابراہیم علیہ الصلوٰۃ والسلام کے لیے کافروں نے جو آگ جلائی تھی اسے یہ پھونکتا تھا“<sup>(۴)</sup> اور صحیح مسلم میں سعد بن ابی وقاص رضی اللہ تعالیٰ عنہ سے جو روایت ہے اس میں یہ بھی ہے کہ اس کا نام حضور (صلی اللہ تعالیٰ علیہ والہ وسلم) نے فُوَيْسُقُ رکھا<sup>(۵)</sup> یعنی چھوٹا فاسق یا بڑا فاسق اس لفظ میں دونوں معنی کا احتمال ہے۔

①..... ”صحیح البخاری“، کتاب الذبائح... إلخ، باب أكل الجراد، الحديث: ۵۴۹۵، ج ۳، ص ۵۵۷.

②..... اس لشکر میں جب توشہ کی کمی ہوئی تو سب کے پاس جو کچھ تھا اکٹھا کر لیا گیا روزانہ فی کس ایک مٹھی کھجور ملتی جب اور کمی ہوئی تو روزانہ ایک کھجور ملتی جس کو صحابہ کرام مونھ میں رکھ کر کچھ چوس کر نکال لیتے اور رکھ لیتے پھر اوپر سے پانی پی لیتے اسی ایک کھجور کو چوس کر ایک دن رات گزارتے اور شدت ٹھکڑ سُنْگی (بھوک) سے درختوں کے پتے جھاڑ کر کھاتے جس سے اون کے مونھ چھل گئے اور زخمی ہو گئے اسی وجہ سے اس کا نام جیش الخبط ہے کہ خبط درختوں کے پتوں کو کہتے ہیں جو جھاڑ لیے جاتے ہیں اور پتوں کے کھانے کی وجہ سے اونٹ اور بکری کی میٹنی کی طرح اون کو اجابت ہوتی۔ خدا (تعالیٰ) نے اپنا کرم کیا کہ ساحل پر ٹیلے برابر کی یہ عنبر مچھلی اون کو ملی جس کی آنکھوں کے حلقے سے منکے برابر چربی نکلی اس کو پندرہ دن تک یا ایک ماہ تک جیسا کہ دوسری روایت میں ہے اون حضرات نے کھایا۔ اس واقعہ کو مختصر طور پر بیان کرنے کا یہ مقصد بھی ہے کہ مسلمان دیکھیں اور غور کریں کہ حضرات صحابہ کرام رضی اللہ تعالیٰ عنہم نے اسلام کی تبلیغ و اشاعت میں کیسی کیسی تکالیف برداشت کیں انھیں حضرات کی کوششوں کا نتیجہ ہے کہ اسلام اپنی کمال تابانی سے تمام عالم کو منور کر رہا ہے۔ ۱۲ منہ

③..... ”صحیح البخاری“، کتاب المغازی، باب غزوة سيف البحر... إلخ، الحديث: ۴۳۶۰ و ۴۳۶۲، ج ۳، ص ۱۲۷، ۱۲۸.

④..... ”صحیح البخاری“، کتاب أحاديث الأنبياء، باب قول الله تعالى ﴿واتخذ الله إبراهيم خليلاً﴾، الحديث: ۳۳۵۹، ج ۲، ص ۴۲۳.

⑤..... ”صحیح مسلم“، کتاب السلام، باب إستحباب قتل الوزغ، الحديث: ۱۴۴- (۲۲۳۸)، ص ۱۲۳۰.



- حدیث ۱۳:** صحیح مسلم میں ابو ہریرہ رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم نے فرمایا: ”جو چھکلی یا گرگٹ کو پہلی ضرب میں مارے اس کے لیے تنوکیاں اور دوسری میں اس سے کم اور تیسری میں اس سے بھی کم۔“ (۱)
- حدیث ۱۴:** ترمذی نے عبد اللہ بن عمر رضی اللہ تعالیٰ عنہما سے روایت کی کہ رسول اللہ صلی اللہ تعالیٰ علیہ وسلم نے جلّالہ (۲) اور اس کا دودھ کھانے سے منع فرمایا۔ (۳)
- حدیث ۱۵:** ابوداؤد نے عبد الرحمن بن شبل رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے گوہ کا گوشت کھانے سے منع فرمایا۔ (۴)
- حدیث ۱۶:** ابوداؤد و ترمذی نے جابر رضی اللہ تعالیٰ عنہ سے روایت کی کہ رسول اللہ (صلی اللہ تعالیٰ علیہ والہ وسلم) نے بلی کھانے سے اور اس کے ثمن کھانے سے منع فرمایا۔ (۵)
- حدیث ۱۷:** امام احمد و ابن ماجہ و دارقطنی ابن عمر رضی اللہ تعالیٰ عنہما سے راوی رسول اللہ صلی اللہ تعالیٰ علیہ وسلم نے فرمایا: ”ہمارے لیے دو مرے ہوئے جانور اور دو خون حلال ہیں۔ دو مردے مچھلی اور ٹڈی ہیں اور دو خون کلیجی اور تلی ہیں۔“ (۶)
- حدیث ۱۸:** ابوداؤد و ترمذی جابر رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا کہ ”دریا نے جس مچھلی کو پھینک دیا ہو اور وہاں سے پانی جاتا رہا او سے کھاؤ اور جو پانی میں مر کر تیر جائے او سے نہ کھاؤ۔“ (۷)
- حدیث ۱۹:** شرح السنہ میں زید بن خالد رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم نے مرغ کو برا کہنے سے منع فرمایا کیونکہ وہ نماز کے لیے اذان کہتا ہے یا خبردار کرتا ہے (۸) اور ابوداؤد کی روایت میں ہے کہ وہ نماز کے لیے جگاتا ہے۔ (۹)
- تنبیہ:** گوشت یا جو کچھ غذا کھائی جاتی ہے وہ جزو بدن ہو جاتی ہے اور اس کے اثرات ظاہر ہوتے ہیں اور چونکہ بعض جانوروں میں مذموم صفات پائے جاتے ہیں اور جانوروں کے کھانے میں اندیشہ ہے کہ انسان بھی ان بری صفتوں کے

①..... ”صحیح مسلم“، کتاب السلام، باب إستحباب قتل الوزغ، الحدیث: ۱۴۷۔ (۲۲۴۰)، ص ۱۲۳۰۔

②..... گندگی کھانے والا جانور۔

③..... ”جامع الترمذی“، کتاب الأطعمة، باب ما جاء في أكل لحوم الجلالة وألبانها، الحدیث: ۱۸۳۱، ج ۳، ص ۳۲۴۔

④..... ”سنن أبي داود“، کتاب الأطعمة، باب في أكل الضب، الحدیث: ۳۷۹۶، ج ۳، ص ۴۹۶۔

⑤..... ”جامع الترمذی“، کتاب البيوع، باب ما جاء في ثمن الكلب والسنور، الحدیث: ۱۲۸۴، ج ۳، ص ۴۱۔

⑥..... ”سنن ابن ماجه“، کتاب الأطعمة، باب الكبدة والطحال، الحدیث: ۳۳۱۴، ج ۴، ص ۳۲۔

⑦..... ”سنن أبي داود“، کتاب الأطعمة، باب في أكل الطافي من السمك، الحدیث: ۳۸۱۵، ج ۳، ص ۵۰۲۔

⑧..... ”شرح السنة“، کتاب الطب والرقی، باب الديك، الحدیث: ۳۱۶۳، ج ۶، ص ۲۸۸-۲۸۹۔

⑨..... ”سنن أبي داود“، کتاب الأدب، باب ما جاء في الديك والنهائم، الحدیث: ۵۱۰۱، ج ۴، ص ۴۲۲۔



ساتھ متصف ہو جائے لہذا انسان کو اون کے کھانے سے منع کیا گیا حلال و حرام جانوروں کی تفصیل دشوار ہے۔ یہاں چند کلیات بیان کیے جاتے ہیں جن کے ذریعہ سے جزئیات جانے جاسکتے ہیں۔

**مسئلہ ۱:** کیلے والا<sup>(۱)</sup> جانور جو کیلے سے شکار کرتا ہو حرام ہے جیسے شیر، گیدڑ، لومڑی، بچو، کتا وغیرہا کہ ان سب میں کیلے ہوتے ہیں اور شکار بھی کرتے ہیں۔ اونٹ کے کیلا ہوتا ہے مگر وہ شکار نہیں کرتا لہذا وہ اس حکم میں داخل نہیں۔<sup>(۲)</sup> (درمختار)

**مسئلہ ۲:** پنچہ والا پرند جو پنچہ سے شکار کرتا ہے حرام ہے جیسے شکرا، باز، بہری، چیل۔ حشرات الارض حرام ہیں جیسے چوہا، چھپکلی، گرگٹ، گھونس، سانپ، بچھو، بر<sup>(۳)</sup>، مچھر، پسو، کٹھمل، مکھی، کلی، مینڈک وغیرہا۔<sup>(۴)</sup> (درمختار، ردالمحتار)

**مسئلہ ۳:** گھریلو گدھا اور خچر حرام ہے اور جنگلی گدھا جسے گور خر کہتے ہیں حلال ہے گھوڑے کے متعلق روایتیں مختلف ہیں یہ آلہ جہاد ہے اس کے کھانے میں تقلیل آلہ جہاد ہوتی ہے لہذا نہ کھایا جائے۔<sup>(۵)</sup> (درمختار وغیرہا)

**مسئلہ ۴:** کچھوا خشکی کا ہو یا پانی کا حرام ہے۔ غراب البقع یعنی کوا جو مردار کھاتا ہے حرام ہے۔ اور مہو کا کہ یہ بھی کوئے سے ملتا جلتا ایک جانور<sup>(۶)</sup> ہوتا ہے حلال ہے۔<sup>(۷)</sup> (درمختار، ردالمحتار)

**مسئلہ ۵:** پانی کے جانوروں میں صرف مچھلی حلال ہے۔ جو مچھلی پانی میں مرکرتی گئی یعنی جو بغیر مارے اپنے آپ مرکر پانی کی سطح پر اولٹ گئی وہ حرام ہے مچھلی کو مارا اور وہ مرکراوٹی تیرنے لگی یہ حرام نہیں۔<sup>(۸)</sup> (درمختار) ٹنڈی بھی حلال ہے۔ مچھلی اور ٹنڈی یہ دونوں بغیر ذبح حلال ہیں جیسا کہ حدیث میں فرمایا کہ دو مردے حلال ہیں مچھلی اور ٹنڈی۔

**مسئلہ ۶:** پانی کی گرمی یا سردی سے مچھلی مرگئی یا مچھلی کو ڈورے میں باندھ کر پانی میں ڈال دیا اور مرگئی یا جال میں پھنس کر مرگئی یا پانی میں کوئی ایسی چیز ڈال دی جس سے مچھلیاں مر گئیں اور یہ معلوم ہے کہ اس چیز کے ڈالنے سے مریں یا گھرے یا گڑھے میں مچھلی پکڑ کر ڈال دی اور اس میں پانی تھوڑا تھا اس وجہ سے یا جگہ کی تنگی کی وجہ سے مرگئی ان سب

①..... نوکیلے دانتوں والا۔

②..... ”الدرالمختار“، کتاب الذبائح، ج ۹، ص ۵۰۷۔

③..... بھڑ۔

④..... ”الدرالمختار“ و ”ردالمحتار“، کتاب الذبائح، ج ۹، ص ۵۰۸۔

⑤..... ”الدرالمختار“، کتاب الذبائح، ج ۹، ص ۵۰۸، وغیرہا۔

⑥..... یعنی پرندہ۔

⑦..... ”الدرالمختار“ و ”ردالمحتار“، کتاب الذبائح، ج ۹، ص ۵۰۹۔

⑧..... ”الدرالمختار“، کتاب الذبائح، ج ۹، ص ۵۱۱۔

صورتوں میں وہ مری ہوئی مچھلی حلال ہے۔<sup>(۱)</sup> (درمختار، ردالمحتار)

مسئلہ ۷: جھینگے کے متعلق اختلاف ہے کہ یہ مچھلی ہے یا نہیں اسی بنا پر اس کی حلت و حرمت میں بھی اختلاف ہے

بظاہر اس کی صورت مچھلی کی سی نہیں معلوم ہوتی بلکہ ایک قسم کا کیڑا معلوم ہوتا ہے لہذا اس سے بچنا ہی چاہیے۔

مسئلہ ۸: چھوٹی مچھلیاں بغیر شکم چاک کئے بھون لی گئیں ان کا کھانا حلال ہے۔<sup>(۲)</sup> (ردالمحتار)

مسئلہ ۹: مچھلی کا پیٹ چاک کیا اس میں موتی نکلا اگر یہ سیپ کے اندر ہے تو مچھلی والا اس کا مالک ہے۔ شکاری نے

مچھلی بیچ ڈالی ہے تو وہ موتی مشتری کا ہے اور اگر موتی سیپ میں نہیں ہے تو مشتری شکاری کو دے دے اور یہ لقطہ ہے۔ اور مچھلی

کے شکم میں انگوٹھی یا روپیہ یا اشرفی یا کوئی زیور ملا تو لقطہ ہے اگر یہ شخص خود محتاج و فقیر ہے تو اپنے صرف میں لاسکتا ہے<sup>(۳)</sup> ورنہ

تصدق کر دے۔<sup>(۴)</sup> (درمختار، ردالمحتار)

مسئلہ ۱۰: بعض گائیں، بکریاں غلیظ کھانے لگتی ہیں ان کو جلالہ کہتے ہیں اس کے بدن اور گوشت وغیرہ میں بدبو پیدا ہو

جاتی ہے اس کو کئی دن تک باندھ رکھیں کہ نجاست نہ کھانے پائے جب بدبو جاتی رہے ذبح کر کے کھائیں اسی طرح جو مرغی غلیظ کھانے

کی عادی ہو او سے چند روز بند رکھیں جب اثر جاتا رہے ذبح کر کے کھائیں۔ جو مرغیاں چھوٹی پھرتی ہیں ان کو بند کرنا ضروری نہیں

جبکہ غلیظ کھانے کی عادی نہ ہوں اور ان میں بدبو نہ ہو ہاں بہتر یہ ہے کہ ان کو بھی بند رکھ کر ذبح کریں۔<sup>(۵)</sup> (عالمگیری، ردالمحتار)

مسئلہ ۱۱: بکرا جو خسی نہیں ہوتا وہ اکثر پیشاب پینے کا عادی ہوتا ہے اور اس میں ایسی سخت بدبو پیدا ہو جاتی ہے کہ

جس راستہ سے گزرتا ہے وہ راستہ کچھ دیر کے لیے بدبودار ہو جاتا ہے اس کا بھی حکم وہی ہے جو جلالہ کا ہے کہ اگر اس کے گوشت

سے بدبو دفع ہو گئی تو کھا سکتے ہیں ورنہ مکروہ و ممنوع۔

مسئلہ ۱۲: بکری کے بچہ کو کتیا کا دودھ پلاتا رہا اس کا بھی حکم جلالہ کا ہے کہ چند روز تک او سے باندھ کر چارہ کھلائیں کہ

وہ اثر جاتا رہے۔<sup>(۶)</sup> (عالمگیری)

①..... "الدرالمختار" و "ردالمحتار"، کتاب الذبائح، ج ۹، ص ۵۱۲.

②..... "ردالمحتار"، کتاب الذبائح، ج ۹، ص ۵۱۵.

③..... یعنی تشمیر کے بعد اپنے استعمال میں لاسکتا ہے۔

④..... "الدرالمختار" و "ردالمحتار"، کتاب الذبائح، ج ۹، ص ۵۱۵.

⑤..... "الفتاویٰ الہندیۃ"، کتاب الذبائح، الباب الثانی فی بیان مایو کل... إلخ، ج ۵، ص ۲۸۹، ۲۹۰.

و "ردالمحتار"، کتاب الذبائح، ج ۹، ص ۵۱۱.

⑥..... "الفتاویٰ الہندیۃ"، کتاب الذبائح، الباب الثانی فی بیان مایو کل... إلخ، ج ۵، ص ۲۹۰.



**مسئلہ ۱۳:** بکری سے کتے کی شکل کا بچہ پیدا ہوا اگر وہ بھونکتا ہے تو نہ کھایا جائے اور اگر اوس کی آواز بکری کی طرح ہے کھایا جاسکتا ہے اور اگر دونوں طرح آواز دیتا ہے تو اوس کے سامنے پانی رکھا جائے اگر زبان سے چائے کتا ہے اور مونہ سے پیے تو بکری ہے اور اگر دونوں طرح پانی پیے تو اوس کے سامنے گھاس اور گوشت دونوں چیزیں رکھیں گھاس کھائے تو بکری مگر اس کا سر کاٹ کر پھینک دیا جائے کھایا نہ جائے اور گوشت کھائے تو کتا ہے اور اگر دونوں چیزیں کھائے تو اوسے ذبح کر کے دیکھیں اوس کے پیٹ میں معدہ ہے تو کھا سکتے ہیں اور نہ ہو تو نہ کھائیں۔<sup>(۱)</sup> (عالمگیری، درمختار)

**مسئلہ ۱۴:** جانور کو ذبح کیا وہ اٹھ کر بھاگا اور پانی میں گر کر مر گیا یا اونچی جگہ سے گر کر مر گیا اوس کے کھانے میں حرج نہیں کہ اوس کی موت ذبح ہی سے ہوئی پانی میں گرنے یا لڑھکنے کا اعتبار نہیں۔<sup>(۲)</sup> (عالمگیری)

**مسئلہ ۱۵:** زندہ جانور سے اگر کوئی ٹکڑا کاٹ کر جدا کر لیا گیا مثلاً دنبہ کی چکی کاٹ لی یا اونٹ کا کوہان کاٹ لیا یا کسی جانور کا پیٹ پھاڑ کر اوس کی کلیجی نکال لی یہ ٹکڑا حرام ہے۔ جدا کرنے کا یہ مطلب ہے کہ وہ گوشت سے جدا ہو گیا اگرچہ ابھی چمڑا لگا ہوا ہو اور اگر گوشت سے اس کا تعلق باقی ہے تو مردار نہیں یعنی اس کے بعد اگر جانور کو ذبح کر لیا تو یہ ٹکڑا بھی کھایا جاسکتا ہے۔<sup>(۳)</sup> (درمختار، ردالمحتار)

**مسئلہ ۱۶:** جانور کو ذبح کر لیا ہے مگر ابھی اوس میں حیاۃ باقی ہے اوس کا کوئی ٹکڑا کاٹ لیا یہ حرام نہیں کہ ذبح کے بعد اوس جانور کا زندوں میں شمار نہیں اگرچہ جب تک جانور ذبح کے بعد ٹھنڈا نہ ہو جائے اوس کا کوئی عضو کاٹنا مکروہ ہے۔<sup>(۴)</sup> (درمختار)

**مسئلہ ۱۷:** شکار پر تیر چلایا اوس کا کوئی ٹکڑا کاٹ کر جدا ہو گیا اگر وہ ایسا عضو ہے کہ بغیر اوس کے جانور زندہ رہ سکتا ہے تو اوس کا کھانا حرام ہے اور اگر بغیر اوس کے زندہ نہیں رہ سکتا مثلاً سر جدا ہو گیا تو سر بھی کھایا جائے گا اور وہ جانور بھی۔<sup>(۵)</sup> (عالمگیری)

**مسئلہ ۱۸:** زندہ مچھلی میں سے ایک ٹکڑا کاٹ لیا یہ حلال ہے اور اس کاٹنے سے اگر مچھلی پانی میں مر گئی تو وہ بھی حلال ہے۔<sup>(۶)</sup> (ہدایہ)

①..... "الفتاویٰ الہندیۃ"، کتاب الذبائح، الباب الثالث فی المتفرقات، ج ۵، ص ۲۹۰.

و "الدرالمختار"، کتاب الذبائح، ج ۹، ص ۵۱۸.

②..... "الفتاویٰ الہندیۃ"، کتاب الذبائح، الباب الثالث فی المتفرقات، ج ۵، ص ۲۹۰.

③..... "الدرالمختار" و "ردالمحتار"، کتاب الذبائح، ج ۹، ص ۵۱۶-۵۱۷.

④..... "الدرالمختار"، کتاب الذبائح، ج ۹، ص ۵۱۷.

⑤..... "الفتاویٰ الہندیۃ"، کتاب الذبائح، الباب الثالث فی المتفرقات، ج ۵، ص ۲۹۱.

⑥..... "الہدایۃ"، کتاب الذبائح، فصل فیما یحل أكله... إلخ، ج ۲، ص ۳۵۴.

**مسئلہ ۱۹:** کسی نے دوسرے سے اپنے جانور کے متعلق کہا اسے ذبح کر دو اس نے اس وقت ذبح نہیں کیا مالک نے وہ جانور کسی کے ہاتھ بیچ ڈالا اب اس نے ذبح کر دیا اس کو تاوان دینا ہوگا اور جس نے اس سے ذبح کرنے کو کہا تھا تاوان کی رقم اس سے واپس نہیں لے سکتا ذبح کرنے والے کو بیع کا علم ہو یا نہ ہو دونوں صورتوں کا ایک ہی حکم ہے۔<sup>(۱)</sup> (عالمگیری)

**مسئلہ ۲۰:** جن جانوروں کا گوشت نہیں کھایا جاتا ذبح شرعی سے اون کا گوشت اور چربی اور چمڑا پاک ہو جاتا ہے مگر خنزیر کہ اس کا ہر جز نجس ہے اور آدمی اگر چہ طاہر ہے اس کا استعمال ناجائز ہے۔<sup>(۲)</sup> (درمختار) ان جانوروں کی چربی وغیرہ کو اگر کھانے کے سوا خارجی طور پر استعمال کرنا چاہیں تو ذبح کر لیں کہ اس صورت میں اس کے استعمال سے بدن یا کپڑا نجس نہیں ہوگا اور نجاست کے استعمال کی قباحت سے بھی بچنا ہوگا۔

## اضحیہ یعنی قربانی کا بیان

مخصوص جانور کو مخصوص دن میں بہ نیت تقرب ذبح کرنا قربانی ہے اور کبھی اس جانور کو بھی اضحیہ اور قربانی کہتے ہیں جو ذبح کیا جاتا ہے۔ قربانی حضرت ابراہیم علیہ السلام کی سنت ہے جو اس امت کے لیے باقی رکھی گئی اور نبی کریم صلی اللہ تعالیٰ علیہ وسلم کو قربانی کرنے کا حکم دیا گیا، ارشاد فرمایا:

﴿فَصَلِّ لِرَبِّكَ وَأَنْحَرْ﴾<sup>(۳)</sup>

”تم اپنے رب کے لیے نماز پڑھو اور قربانی کرو۔“

اس کے متعلق پہلے چند احادیث ذکر کی جاتی ہیں پھر فقہی مسائل بیان ہوں گے۔

**حدیث ۱:** ابوداؤد، ترمذی وابن ماجہ امام المؤمنین عائشہ رضی اللہ تعالیٰ عنہا سے راوی کہ حضور اقدس صلی اللہ تعالیٰ علیہ وسلم نے فرمایا کہ ”یوم النحر (دسویں ذی الحجہ) میں ابن آدم کا کوئی عمل خدا کے نزدیک خون بہانے (قربانی کرنے) سے زیادہ پیارا نہیں اور وہ جانور قیامت کے دن اپنے سینگ اور بال اور کھروں کے ساتھ آئے گا اور قربانی کا خون زمین پر گرنے سے قبل خدا کے نزدیک مقام قبول میں پہنچ جاتا ہے لہذا اس کو خوش دلی سے کرو۔“<sup>(۴)</sup>

**حدیث ۲:** طبرانی حضرت امام حسن بن علی رضی اللہ تعالیٰ عنہما سے راوی کہ حضور (صلی اللہ تعالیٰ علیہ وآلہ وسلم) نے

①..... ”الفتاویٰ الہندیہ“، کتاب الذبائح، الباب الثالث فی المتفرقات، ج ۵، ص ۲۹۱۔

②..... ”الدر المختار“، کتاب الذبائح، ج ۹، ص ۵۱۳۔

③..... پ ۳۰، الکواثر: ۲۔

④..... ”جامع الترمذی“، کتاب الأضاحی، باب ماجاء فی فضل الأضحیۃ، الحدیث: ۱۴۹۸، ج ۳، ص ۱۶۲۔



فرمایا: ”جس نے خوشی دل سے طالب ثواب ہو کر قربانی کی وہ آتش جہنم سے حجاب (روک) ہو جائے گی۔“ (1)

**حدیث ۳:** طبرانی ابن عباس رضی اللہ تعالیٰ عنہما سے راوی کہ حضور (صلی اللہ تعالیٰ علیہ والہ وسلم) نے ارشاد فرمایا: ”

جو روپیہ عید کے دن قربانی میں خرچ کیا گیا اس سے زیادہ کوئی روپیہ پیارا نہیں۔“ (2)

**حدیث ۴:** ابن ماجہ ابو ہریرہ رضی اللہ تعالیٰ عنہ سے راوی کہ حضور اقدس صلی اللہ تعالیٰ علیہ وسلم نے فرمایا: ”جس

میں وسعت ہو اور قربانی نہ کرے وہ ہماری عید گاہ کے قریب نہ آئے۔“ (3)

**حدیث ۵:** ابن ماجہ نے زید بن ارقم رضی اللہ تعالیٰ عنہ سے روایت کی کہ صحابہ (رضی اللہ تعالیٰ عنہم) نے عرض کی یا رسول

اللہ (صلی اللہ تعالیٰ علیہ والہ وسلم) یہ قربانیاں کیا ہیں فرمایا کہ ”تمہارے باپ ابراہیم علیہ السلام کی سنت ہے“ لوگوں نے عرض

کی یا رسول اللہ (صلی اللہ تعالیٰ علیہ والہ وسلم) ہمارے لیے اس میں کیا ثواب ہے فرمایا: ”ہر بال کے مقابل نیکی ہے عرض کی اُون

کا کیا حکم ہے فرمایا: ”اُون کے ہر بال کے بدلے میں نیکی ہے۔“ (4)

**حدیث ۶:** صحیح بخاری میں براء رضی اللہ تعالیٰ عنہ سے مروی نبی کریم صلی اللہ تعالیٰ علیہ وسلم نے فرمایا: ”سب

سے پہلے جو کام آج ہم کریں گے وہ یہ ہے کہ نماز پڑھیں پھر اوس کے بعد قربانی کریں گے جس نے ایسا کیا اوس نے ہماری سنت

(طریقہ) کو پالیا اور جس نے پہلے ذبح کر لیا وہ گوشت ہے جو اوس نے پہلے سے اپنے گھر والوں کے لیے طیار کر لیا قربانی سے

اوس سے کچھ تعلق نہیں۔“ ابو بردہ رضی اللہ تعالیٰ عنہ کھڑے ہوئے اور یہ پہلے ہی ذبح کر چکے تھے (اس خیال سے کہ پروس کے لوگ

غریب تھے انھوں نے چاہا کہ اُون کو گوشت مل جائے) اور عرض کی یا رسول اللہ (صلی اللہ تعالیٰ علیہ والہ وسلم) میرے پاس

بکری کا چھ ماہہ ایک بچہ ہے فرمایا: ”تم اوس سے ذبح کر لو اور تمہارے سوا کسی کے لیے چھ ماہہ بچہ کفایت نہیں کرے گا۔“ (5)

**حدیث ۷:** امام احمد وغیرہ براء رضی اللہ تعالیٰ عنہ سے راوی کہ حضور اقدس صلی اللہ تعالیٰ علیہ وسلم نے فرمایا کہ ”

آج کے دن جو کام ہم کو پہلے کرنا ہے وہ نماز ہے اوس کے بعد قربانی کرنا ہے جس نے ایسا کیا وہ ہماری سنت کو پہنچا اور جس نے پہلے

ذبح کر ڈالا وہ گوشت ہے جو اوس نے اپنے گھر والوں کے لیے پہلے ہی سے کر لیا۔ نسک یعنی قربانی سے اوس کو کچھ تعلق نہیں۔“ (6)

①..... ”المعجم الكبير“، الحديث: ۲۷۳۶، ج ۳، ص ۸۴.

②..... ”المعجم الكبير“، الحديث: ۱۰۸۹۴، ج ۱۱، ص ۱۴-۱۵.

③..... ”سنن ابن ماجہ“، کتاب الأضاحی، باب الأضاحی واجبة ہی أم لا، الحديث: ۳۱۲۳، ج ۳، ص ۵۲۹.

④..... المرجع السابق، باب ثواب الأضحية، الحديث: ۳۱۲۷، ص ۵۳۱.

⑤..... ”صحيح البخاري“، کتاب الأضاحی، باب سنة الأضحية، الحديث: ۵۵۴۵، ج ۳، ص ۵۷۱.

⑥..... ”المسند“، للإمام أحمد بن حنبل، مسند الكوفيين، حديث البراء بن عازب، الحديث: ۱۸۷۱۵، ج ۶، ص ۴۴۴، وغیرہ.



**حدیث ۸:** امام مسلم حضرت عائشہ رضی اللہ تعالیٰ عنہا سے راوی کہ رسول اللہ صلی اللہ تعالیٰ علیہ وسلم نے حکم فرمایا کہ ”سینگ والا مینڈھالا لایا جائے جو سیاہی میں چلتا ہو اور سیاہی میں بیٹھتا ہو اور سیاہی میں نظر کرتا ہو یعنی اوس کے پاؤں سیاہ ہوں اور پیٹ سیاہ ہو اور آنکھیں سیاہ ہوں وہ قربانی کے لیے حاضر کیا گیا حضور (صلی اللہ تعالیٰ علیہ والہ وسلم) نے فرمایا: ”عائشہ چھری لاؤ پھر فرمایا اسے پتھر پر تیز کر لو پھر حضور (صلی اللہ تعالیٰ علیہ والہ وسلم) نے چھری لی اور مینڈھ لے کر لٹایا اور اوسے ذبح کیا پھر فرمایا:

”بِسْمِ اللَّهِ اللَّهُمَّ تَقَبَّلْ مِنْ مُحَمَّدٍ. وَآلِ مُحَمَّدٍ. وَمِنْ أُمَّةٍ مُحَمَّدٍ.“ (1)

الہی تو اس کو محمد صلی اللہ تعالیٰ علیہ وسلم کی طرف سے اور اون کی آل اور امت کی طرف سے قبول فرما۔

**حدیث ۹:** امام احمد و ابوداؤد و ابن ماجہ و دارمی جابر رضی اللہ تعالیٰ عنہ سے روایت کرتے ہیں کہ ”نبی کریم صلی اللہ تعالیٰ علیہ وسلم نے ذبح کے دن دو مینڈھے سینگ والے چت کبرے خسی کیے ہوئے ذبح کیے جب اون کا مونہ قبلہ کو کیا یہ پڑھا:

إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ عَلَى مِلَّةِ إِبْرَاهِيمَ حَنِيفًا وَمَا أَنَا مِنَ الْمُشْرِكِينَ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ وَبِذَلِكَ أُمِرْتُ وَأَنَا مِنَ الْمُسْلِمِينَ اللَّهُمَّ مِنْكَ وَلَكَ عَنْ مُحَمَّدٍ وَأُمَّتِهِ بِسْمِ اللَّهِ وَاللَّهُ أَكْبَرُ.“ (2)

اس کو پڑھ کر ذبح فرمایا“ (3) اور ایک روایت میں ہے کہ حضور (صلی اللہ تعالیٰ علیہ والہ وسلم) نے یہ فرمایا کہ ”الہی یہ میری طرف سے ہے اور میری امت میں اوس کی طرف سے ہے جس نے قربانی نہیں کی۔“ (4)

**حدیث ۱۰:** امام بخاری و مسلم نے انس رضی اللہ تعالیٰ عنہ سے روایت کی کہ ”رسول اللہ صلی اللہ تعالیٰ علیہ وسلم نے دو مینڈھے چت کبرے سینگ والوں کی قربانی کی انھیں اپنے دست مبارک سے ذبح کیا اور بِسْمِ اللَّهِ وَاللَّهُ أَكْبَرُ کہا، کہتے ہیں میں نے حضور (صلی اللہ تعالیٰ علیہ والہ وسلم) کو دیکھا کہ اپنا پاؤں ان کے پہلوؤں پر رکھا اور بِسْمِ اللَّهِ وَاللَّهُ أَكْبَرُ کہا۔“ (5)

**حدیث ۱۱:** ترمذی میں حنشل سے مروی وہ کہتے ہیں میں نے حضرت علی رضی اللہ تعالیٰ عنہ کو دیکھا کہ دو مینڈھے کی قربانی

①..... ”صحیح مسلم“، کتاب الأضاحی، باب إستحباب إستحسان الضحیة... إلخ، الحدیث: ۱۹- (۱۹۶۷) ص ۱۰۸۷.

②..... میں نے اپنا منہ اس کی طرف کیا جس نے آسمان اور زمین بنائے ملت ابراہیمی پر ایک اسی کا ہو کر، اور میں مشرکوں میں نہیں۔ بے شک میری نماز اور میری قربانیاں اور میرا جینا اور میرا مرنا سب اللہ (عزوجل) کے لئے ہے جو رب (ہے) سارے جہان کا، اس کا کوئی شریک نہیں، مجھے یہی حکم ہوا ہے اور میں مسلمانوں میں ہوں، الہی یہ تیری توفیق سے ہے اور تیرے لیے ہی ہے محمد (صلی اللہ تعالیٰ علیہ والہ وسلم) اور آپ کی امت کی طرف سے، بسم اللہ واللہ اکبر۔

③..... ”سنن أبي داود“، کتاب الضحایا، باب ما يستحب من الضحایا، الحدیث: ۲۷۹۵، ج ۳، ص ۱۲۶.

④..... ”سنن أبي داود“، کتاب الضحایا، باب في الشاة يضحي بها عن جماعة، الحدیث: ۲۸۱۰، ج ۳، ص ۱۳۱.

⑤..... ”صحیح مسلم“، کتاب الأضاحی، باب إستحباب إستحسان الضحیة... إلخ، الحدیث: ۱۷ (۱۹۶۶)، ۱۸ (۱۹۶۶) ص ۱۰۸۶.



کرتے ہیں میں نے کہا یہ کیا انھوں نے فرمایا کہ رسول اللہ صلی اللہ تعالیٰ علیہ وسلم نے مجھے وصیت فرمائی کہ میں حضور (صلی اللہ تعالیٰ علیہ والہ وسلم) کی طرف سے قربانی کروں لہذا میں حضور (صلی اللہ تعالیٰ علیہ والہ وسلم) کی طرف سے قربانی کرتا ہوں۔ (1)

**حدیث ۱۲:** ابوداؤد و نسائی عبد اللہ بن عمرو رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے فرمایا: ”مجھے یوم النحر کا حکم دیا گیا اس دن کو خدا نے اس امت کے لیے عید بنایا ایک شخص نے عرض کی یا رسول اللہ (صلی اللہ تعالیٰ علیہ والہ وسلم) یہ بتائیے اگر میرے پاس منیہ (2) کے سوا کوئی جانور نہ ہو تو کیا اسی کی قربانی کر دوں فرمایا: ”نہیں۔ ہاں تم اپنے بال اور ناخن ترشواؤ اور مونچھیں ترشواؤ اور موئے زیر ناف کو مونڈو اسی میں تمہاری قربانی خدا کے نزدیک پوری ہو جائے گی“ (3) یعنی جس کو قربانی کی توفیق نہ ہو اسے ان چیزوں کے کرنے سے قربانی کا ثواب حاصل ہو جائے گا۔

**حدیث ۱۳:** مسلم و ترمذی و نسائی و ابن ماجہ ام سلمہ رضی اللہ تعالیٰ عنہا سے راوی کہ حضور (صلی اللہ تعالیٰ علیہ والہ وسلم) نے فرمایا: ”جس نے ذی الحجہ کا چاند دیکھ لیا اور اس کا ارادہ قربانی کرنے کا ہے تو جب تک قربانی نہ کر لے بال اور ناخنوں سے نہ لے یعنی نہ ترشوائے۔“ (4)

**حدیث ۱۴:** طبرانی عبد اللہ بن مسعود رضی اللہ تعالیٰ عنہ سے راوی کہ حضور (صلی اللہ تعالیٰ علیہ والہ وسلم) نے فرمایا: ”قربانی میں گائے سات کی طرف سے اور اونٹ سات کی طرف سے ہے۔“ (5)

**حدیث ۱۵:** ابوداؤد و نسائی و ابن ماجہ مجاشع بن مسعود رضی اللہ تعالیٰ عنہ سے راوی کہ حضور (صلی اللہ تعالیٰ علیہ والہ وسلم) نے فرمایا: ”بھیڑ کا جذع (چھ مہینے کا بچہ) سال بھر والی بکری کے قائم مقام ہے۔“ (6)

**حدیث ۱۶:** امام احمد نے روایت کی کہ حضور اقدس صلی اللہ تعالیٰ علیہ وسلم نے فرمایا کہ ”افضل قربانی وہ ہے جو باعتبار قیمت اعلیٰ ہو اور خوب فریہ ہو۔“ (7)

**حدیث ۱۷:** طبرانی ابن عباس رضی اللہ تعالیٰ عنہما سے راوی کہ حضور (صلی اللہ تعالیٰ علیہ والہ وسلم) نے رات میں قربانی کرنے سے منع فرمایا۔ (8)

①..... ”جامع الترمذی“، کتاب الأضاحی، باب ماجاء فی الأضحیۃ... إلخ، الحدیث: ۱۵۰۰، ج ۳، ص ۱۶۳.

②..... منیہ اوس جانور کو کہتے ہیں جو دوسرے نے اسے اس لیے دیا ہے کہ یہ کچھ دنوں اوس کے دودھ وغیرہ سے فائدہ اٹھائے پھر مالک کو واپس کر دے، ۳ منہ۔

③..... ”سنن أبی داؤد“، کتاب الضحایا، باب ماجاء فی إيجاب الأضاحی، الحدیث: ۲۷۸۹، ج ۳، ص ۱۲۳.

④..... ”جامع الترمذی“، کتاب الأضاحی، باب ترک أخذ الشعر لمن أراد أن یضحی، الحدیث: ۱۵۲۸، ج ۳، ص ۱۷۷.

⑤..... ”المعجم الكبير“، الحدیث: ۱۰۰۲۶، ج ۱۰، ص ۸۳.

⑥..... ”سنن أبی داؤد“، کتاب الضحایا، باب ما یجوز من السن فی الضحایا، الحدیث: ۲۷۹۹، ج ۳، ص ۱۲۷.

⑦..... ”المسند“، للإمام أحمد بن حنبل، حدیث جد أبی الأشد، الحدیث: ۱۵۴۹۴، ج ۵، ص ۲۷۹.

⑧..... ”المعجم الكبير“، الحدیث: ۱۱۴۵۸، ج ۱۱، ص ۱۵۲.



**حدیث ۱۸:** امام احمد وغیرہ حضرت علی سے راوی کہ حضور اقدس صلی اللہ تعالیٰ علیہ وسلم نے فرمایا: ”چار قسم کے جانور قربانی کے لیے درست نہیں۔ کانا جس کا کانا پن ظاہر ہے اور بیمار جس کی بیماری ظاہر ہو اور لنگڑا جس کا لنگ ظاہر ہے اور ایسا لاغر جس کی ہڈیوں میں مغز نہ ہو“ (۱) اسی کی مثل امام مالک و احمد و ترمذی و ابو داؤد و نسائی و ابن ماجہ و دارمی و براء بن عازب رضی اللہ تعالیٰ عنہ سے راوی۔

**حدیث ۱۹:** امام احمد و ابن ماجہ حضرت علی رضی اللہ تعالیٰ عنہ سے روایت کرتے ہیں کہ رسول اللہ صلی اللہ تعالیٰ علیہ وسلم نے کان کٹے ہوئے اور سینگ ٹوٹے ہوئے کی قربانی سے منع فرمایا۔ (۲)

**حدیث ۲۰:** ترمذی و ابو داؤد و نسائی و دارمی حضرت علی رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا کہ ”ہم جانوروں کے کان اور آنکھیں غور سے دیکھ لیں اور اس کی قربانی نہ کریں جس کے کان کا اگلا حصہ کٹا ہو اور نہ اس کی جس کے کان کا پچھلا حصہ کٹا ہو نہ اس کی جس کا کان پھٹا ہو یا کان میں سوراخ ہو۔“ (۳)

**حدیث ۲۱:** امام بخاری ابن عمر رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم عید گاہ میں نحر و ذبح فرماتے تھے۔ (۴)

## مسائل فقہیہ

قربانی کئی قسم کی ہے۔ غنی اور فقیر دونوں پر واجب، فقیر پر واجب ہو غنی پر واجب نہ ہو، غنی پر واجب ہو فقیر پر واجب نہ ہو۔ دونوں پر واجب ہو اس کی صورت یہ ہے کہ قربانی کی منت مانی یہ کہا کہ اللہ (عزوجل) کے لیے مجھ پر بکری یا گائے کی قربانی کرنا ہے یا اس بکری یا اس گائے کو قربانی کرنا ہے۔ فقیر پر واجب ہو غنی پر نہ ہو اس کی صورت یہ ہے کہ فقیر نے قربانی کے لیے جانور خریدا اس پر اس جانور کی قربانی واجب ہے اور غنی اگر خریدتا تو اس خریدنے سے قربانی اس پر واجب نہ ہوتی۔ غنی پر واجب ہو فقیر پر واجب نہ ہو اس کی صورت یہ ہے کہ قربانی کا وجوب نہ خریدنے سے ہو نہ منت ماننے سے بلکہ خدا نے جو اسے زندہ رکھا ہے اس کے شکر یہ میں اور حضرت ابراہیم علیہ الصلوٰۃ والسلام کی سنت کے احیاء میں (۵) جو قربانی واجب ہے وہ صرف غنی پر ہے۔ (۶) (عالمگیری)

①..... ”المسند“ للإمام أحمد بن حنبل، مسند الکوفیین، حدیث البراء بن عازب، الحدیث: ۱۸۵۳۵، ج ۶، ص ۴۰۷، وغیرہ۔

②..... ”سنن ابن ماجہ“، کتاب الأضاحی، باب ما یکرہ أن یضحی بہ، الحدیث: ۳۱۴۵، ج ۳، ص ۵۴۰۔

③..... ”جامع الترمذی“، کتاب الأضاحی، باب ما یکرہ من الأضاحی، الحدیث: ۱۵۰۳، ج ۳، ص ۱۶۵۔

④..... ”صحیح البخاری“، کتاب الأضاحی، باب الأضحی والنحر بالمصلی، الحدیث: ۵۵۵۲، ج ۳، ص ۵۷۳۔

⑤..... یعنی سنت ابراہیم کو قائم رکھنے کے لیے۔

⑥..... ”الفتاویٰ الہندیۃ“، کتاب الأضحیۃ، الباب الاول فی تفسیرھا... إلخ، ج ۵، ص ۲۹۱، ۲۹۲۔



**مسئلہ ۱:** مسافر پر قربانی واجب نہیں اگر مسافر نے قربانی کی یہ تطوع (نفل) ہے اور فقیر نے اگر نہ منت مانی ہو نہ قربانی کی نیت سے جانور خریدا ہو اس کا قربانی کرنا بھی تطوع ہے۔<sup>(۱)</sup> (عالمگیری)

**مسئلہ ۲:** بکری کا مالک تھا اور اس کی قربانی کی نیت کر لی یا خریدنے کے وقت قربانی کی نیت نہ تھی بعد میں نیت کر لی تو اس نیت سے قربانی واجب نہیں ہوگی۔<sup>(۲)</sup> (عالمگیری)

**مسئلہ ۳:** قربانی واجب ہونے کے شرائط یہ ہیں۔ اسلام یعنی غیر مسلم پر قربانی واجب نہیں، اقامت یعنی مقیم ہونا، مسافر پر واجب نہیں، تو نگرانی یعنی مالک نصاب ہونا یہاں مالدار سے مراد وہی ہے جس سے صدقہ فطر واجب ہوتا ہے وہ مراد نہیں جس سے زکوٰۃ واجب ہوتی ہے، حریت یعنی آزاد ہونا جو آزاد نہ ہو اس پر قربانی واجب نہیں کہ غلام کے پاس مال ہی نہیں لہذا عبادت مالیہ اس پر واجب نہیں۔ مرد ہونا اس کے لیے شرط نہیں۔ عورتوں پر واجب ہوتی ہے جس طرح مردوں پر واجب ہوتی ہے اس کے لیے بلوغ شرط ہے یا نہیں اس میں اختلاف ہے اور نابالغ پر واجب ہے تو آیا خود اس کے مال سے قربانی کی جائے گی یا اس کا باپ اپنے مال سے قربانی کرے گا۔ ظاہر الروایۃ یہ ہے کہ نہ خود نابالغ پر واجب ہے اور نہ اس کی طرف سے اس کے باپ پر واجب ہے اور اسی پر فتویٰ ہے۔<sup>(۳)</sup> (درمختار وغیرہ)

**مسئلہ ۴:** مسافر پر اگرچہ واجب نہیں مگر نفل کے طور پر کرے تو کر سکتا ہے ثواب پائے گا۔ حج کرنے والے جو مسافر ہوں ان پر قربانی واجب نہیں اور مقیم ہوں تو واجب ہے جیسے کہ مکہ کے رہنے والے حج کریں تو چونکہ یہ مسافر نہیں ان پر واجب ہوگی۔<sup>(۴)</sup> (درمختار، ردالمحتار)

**مسئلہ ۵:** شرائط کا پورے وقت میں پایا جانا ضروری نہیں بلکہ قربانی کے لیے جو وقت مقرر ہے اس کے کسی حصہ میں شرائط کا پایا جانا وجوب کے لیے کافی ہے مثلاً ایک شخص ابتدائے وقت قربانی میں کافر تھا پھر مسلمان ہو گیا اور ابھی قربانی کا وقت باقی ہے اس پر قربانی واجب ہے جبکہ دوسرے شرائط بھی پائے جائیں اسی طرح اگر غلام تھا اور آزاد ہو گیا اس کے لیے بھی یہی حکم ہے۔ یوہیں اول وقت میں مسافر تھا اور اثنائے وقت میں مقیم ہو گیا اس پر بھی قربانی واجب ہوگئی یا فقیر تھا اور وقت کے اندر مالدار ہو گیا اس پر بھی قربانی واجب ہے۔<sup>(۵)</sup> (عالمگیری)

①..... "الفتاویٰ الہندیۃ"، کتاب الأضحیۃ، الباب الاول فی تفسیرہا... إلخ، ج ۵، ص ۲۹۱.

②..... المرجع السابق، ص ۲۹۱.

③..... "الدرالمختار"، کتاب الأضحیۃ، ج ۹، ص ۵۲۴، وغیرہ.

④..... "الدرالمختار" و "ردالمحتار"، کتاب الأضحیۃ، ج ۹، ص ۵۲۴.

⑤..... "الفتاویٰ الہندیۃ"، کتاب الأضحیۃ، الباب الاول فی تفسیرہا... إلخ، ج ۵، ص ۲۹۳.

**مسئلہ ۶:** قربانی واجب ہونے کا سبب وقت ہے جب وہ وقت آیا اور شرائط وجوب پائے گئے قربانی واجب ہوگئی اور اس کا رکن اون مخصوص جانوروں میں کسی کو قربانی کی نیت سے ذبح کرنا ہے۔ قربانی کی نیت سے دوسرے جانور مثلاً مرغ کو ذبح کرنا ناجائز ہے۔<sup>(۱)</sup> (در مختار)

**مسئلہ ۷:** جو شخص دوسو درہم یا بیس دینار کا مالک ہو یا حاجت کے سوا کسی ایسی چیز کا مالک ہو جس کی قیمت دوسو درہم ہو وہ غنی ہے اوس پر قربانی واجب ہے۔ حاجت سے مراد رہنے کا مکان اور خانہ داری کے سامان جن کی حاجت ہو اور سواری کا جانور اور خادم اور پہنے کے کپڑے ان کے سوا جو چیزیں ہوں وہ حاجت سے زائد ہیں۔<sup>(۲)</sup> (عالمگیری وغیرہ)

**مسئلہ ۸:** اوس شخص پر دین ہے اور اوس کے اموال سے دین کی مقدار مجرا کی جائے<sup>(۳)</sup> تو نصاب نہیں باقی رہتی اوس پر قربانی واجب نہیں اور اگر اس کا مال یہاں موجود نہیں ہے اور ایام قربانی<sup>(۴)</sup> گزرنے کے بعد وہ مال اوسے وصول ہوگا تو قربانی واجب نہیں۔<sup>(۵)</sup> (عالمگیری)

**مسئلہ ۹:** ایک شخص کے پاس دوسو درہم تھے سال پورا ہوا اور ان میں سے پانچ درہم زکوٰۃ میں دیے ایک سو پچانوے باقی رہے اب قربانی کا دن آیا تو قربانی واجب ہے اور اگر اپنے ضروریات میں پانچ درہم خرچ کرتا تو قربانی واجب نہ ہوتی۔<sup>(۶)</sup> (عالمگیری)

**مسئلہ ۱۰:** مالک نصاب نے قربانی کے لیے بکری خریدی تھی وہ گم ہوگئی اور اس شخص کا مال نصاب سے کم ہو گیا اب قربانی کا دن آیا تو اس پر یہ ضرور نہیں کہ دوسرا جانور خرید کر قربانی کرے اور اگر وہ بکری قربانی ہی کے دنوں میں مل گئی اور یہ شخص اب بھی مالک نصاب نہیں ہے تو اس پر اس بکری کی قربانی واجب نہیں۔<sup>(۷)</sup> (عالمگیری)

**مسئلہ ۱۱:** عورت کا مہر شوہر کے ذمہ باقی ہے اور شوہر مالدار ہے تو اس مہر کی وجہ سے عورت کو مالک نصاب نہیں مانا جائے گا اگرچہ مہر معجل ہو اور اگر عورت کے پاس اس کے سوا بقدر نصاب مال نہیں ہے تو عورت پر قربانی واجب نہیں ہوگی۔<sup>(۸)</sup> (عالمگیری)

①..... "الدر المختار"، کتاب الأضحیۃ، ج ۹، ص ۵۲۰.

②..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۲، وغیرہ.

③..... کثوتی کی جائے۔ ④..... ایام قربانی یعنی دس، گیارہ، بارہ (۱۰، ۱۱، ۱۲) ذوالحجہ۔

⑤..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۲.

⑥..... المرجع السابق. ⑦..... المرجع السابق. ⑧..... المرجع السابق.



**مسئلہ ۱۲:** کسی کے پاس دو سو درہم کی قیمت کا مصحف شریف (قرآن مجید) ہے اگر وہ اسے دیکھ کر اچھی طرح تلاوت کر سکتا ہے تو اس پر قربانی واجب نہیں چاہے اس میں تلاوت کرتا ہو یا نہ کرتا ہو اور اگر اچھی طرح اسے دیکھ کر تلاوت نہ کر سکتا ہو تو واجب ہے۔ کتابوں کا بھی یہی حکم ہے کہ اس کے کام کی ہیں تو قربانی واجب نہیں ورنہ ہے۔<sup>(۱)</sup> (عالمگیری)

**مسئلہ ۱۳:** ایک مکان جاڑے کے لیے<sup>(۲)</sup> اور ایک گرمی کے لیے یہ حاجت میں داخل ہے ان کے علاوہ اس کے پاس تیسرا مکان ہو جو حاجت سے زائد ہے اگر یہ دو سو درہم کا ہے تو قربانی واجب ہے اسی طرح گرمی جاڑے کے بچھونے حاجت میں داخل ہیں اور تیسرا بچھونا جو حاجت سے زائد ہے اس کا اعتبار ہوگا۔ غازی کے لیے دو گھوڑے حاجت میں ہیں تیسرا حاجت سے زائد ہے۔ اسلحہ غازی کی حاجت میں داخل ہیں ہاں اگر ہر قسم کے دو ہتھیار ہوں تو دوسرے کو حاجت سے زائد قرار دیا جائے گا۔ گاؤں کے زمیندار کے پاس ایک گھوڑا حاجت میں داخل ہے اور دو ہوں تو دوسرے کو زائد مانا جائے گا۔ گھر میں پہننے کے کپڑے اور کام کاج کے وقت پہننے کے کپڑے اور جمعہ وعید اور دوسرے موقعوں پر پہن کر جانے کے کپڑے یہ سب حاجت میں داخل ہیں اور ان تین کے سوا چوتھا جوڑا اگر دو سو درہم کا ہے تو قربانی واجب ہے۔<sup>(۳)</sup> (عالمگیری، ردالمحتار)

**مسئلہ ۱۴:** بالغ لڑکوں یا بی بی کی طرف سے قربانی کرنا چاہتا ہے تو اون سے اجازت حاصل کرے بغیر اون کے کہے اگر کردی تو اون کی طرف سے واجب ادا نہ ہوا اور نابالغ کی طرف سے اگر چہ واجب نہیں ہے مگر کر دینا بہتر ہے۔<sup>(۴)</sup> (عالمگیری)

**مسئلہ ۱۵:** قربانی کا حکم یہ ہے کہ اس کے ذمہ جو قربانی واجب ہے کر لینے سے بری الذمہ ہو گیا اور اچھی نیت سے کی ہے ریا وغیرہ کی مداخلت نہیں تو اللہ (عزوجل) کے فضل سے امید ہے کہ آخرت میں اس کا ثواب ملے۔<sup>(۵)</sup> (درمختار وغیرہ)

**مسئلہ ۱۶:** یہ ضرور نہیں کہ دسویں ہی کو قربانی کر ڈالے اس کے لیے گنجائش ہے کہ پورے وقت میں جب چاہے کرے لہذا اگر ابتدائے وقت میں اس کا اہل نہ تھا وجوب کے شرائط نہیں پائے جاتے تھے اور آخر وقت میں اہل ہو گیا یعنی وجوب کے شرائط پائے گئے تو اس پر واجب ہو گئی اور اگر ابتدائے وقت میں واجب تھی اور ابھی کی نہیں اور آخر وقت میں شرائط جاتے رہے تو واجب نہ رہی۔<sup>(۶)</sup> (عالمگیری)

①..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۲، ۲۹۳.

②..... سردی یعنی موسم سرما کے لیے۔

③..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۳.

و "ردالمحتار"، کتاب الأضحیۃ، ج ۹، ص ۵۲۰.

④..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۳.

⑤..... "الدرالمختار"، کتاب الأضحیۃ، ج ۹، ص ۵۲۱، وغیرہ.

⑥..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۳.



**مسئلہ ۱۷:** ایک شخص فقیر تھا مگر اس نے قربانی کر ڈالی اس کے بعد ابھی وقت قربانی کا باقی تھا کہ غنی ہو گیا تو اس کو پھر قربانی کرنی چاہیے کہ پہلے جو کی تھی وہ واجب نہ تھی اور اب واجب ہے بعض علماء نے فرمایا کہ وہ پہلی قربانی کافی ہے اور اگر باوجود مالک نصاب ہونے کے اس نے قربانی نہ کی اور وقت ختم ہونے کے بعد فقیر ہو گیا تو اس پر بکری کی قیمت کا صدقہ کرنا واجب ہے یعنی وقت گزرنے کے بعد قربانی ساقط نہیں ہوگی۔ اور اگر مالک نصاب بغیر قربانی کیے ہوئے انھیں دنوں میں مر گیا تو اس کی قربانی ساقط ہوگئی۔<sup>(۱)</sup> (عالمگیری، درمختار)

**مسئلہ ۱۸:** قربانی کے وقت میں قربانی کرنا ہی لازم ہے کوئی دوسری چیز اس کے قائم مقام نہیں ہو سکتی مثلاً بجائے قربانی اس نے بکری یا اس کی قیمت صدقہ کردی یہ ناکافی ہے اس میں نیابت ہو سکتی ہے یعنی خود کرنا ضرور نہیں بلکہ دوسرے کو اجازت دے دی اس نے کردی یہ ہو سکتا ہے۔<sup>(۲)</sup> (عالمگیری)

**مسئلہ ۱۹:** جب قربانی کے شرائط مذکورہ پائے جائیں تو بکری کا ذبح کرنا یا اونٹ یا گائے کا ساتواں حصہ واجب ہے۔ ساتویں حصہ سے کم نہیں ہو سکتا بلکہ اونٹ یا گائے کے شرکاء میں اگر کسی شریک کا ساتویں حصہ سے کم ہے تو کسی کی قربانی نہیں ہوئی یعنی جس کا ساتواں حصہ یا اس سے زیادہ ہے اس کی بھی قربانی نہیں ہوئی۔ گائے یا اونٹ میں ساتویں حصہ سے زیادہ کی قربانی ہو سکتی ہے۔ مثلاً گائے کو چھ یا پانچ یا چار شخصوں کی طرف سے قربانی کریں ہو سکتا ہے اور یہ ضرور نہیں کہ سب شرکاء کے حصے برابر ہوں بلکہ کم و بیش بھی ہو سکتے ہیں ہاں یہ ضرور ہے کہ جس کا حصہ کم ہے تو ساتویں حصہ سے کم نہ ہو۔<sup>(۳)</sup> (درمختار، ردالمحتار)

**مسئلہ ۲۰:** سات شخصوں نے پانچ گایوں کی قربانی کی یہ جائز ہے کہ ہر گائے میں ہر شخص کا ساتواں حصہ ہو اور آٹھ شخصوں نے پانچ یا چھ گایوں میں بخصہ مساوی شرکت کی یہ ناجائز ہے کہ ہر گائے میں ہر ایک کا ساتویں حصہ سے کم ہے۔ سات بکریوں کی سات شخصوں نے شریک ہو کر قربانی کی یعنی ہر ایک کا ہر بکری میں ساتواں حصہ ہے استحساناً قربانی ہو جائے گی یعنی ہر ایک کی ایک بکری پوری قرار دی جائے گی۔ یوہیں دو شخصوں نے دو بکریوں میں شرکت کر کے قربانی کی تو بطور استحسان ہر ایک کی قربانی ہو جائے گی۔<sup>(۴)</sup>

**مسئلہ ۲۱:** شرکت میں گائے کی قربانی ہوئی تو ضرور ہے کہ گوشت وزن کر کے تقسیم کیا جائے اندازہ سے تقسیم نہ ہو

①..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۳.

و "الدرالمختار"، کتاب الأضحیۃ، ج ۹، ص ۵۲۵.

②..... "الفتاویٰ الہندیۃ"، کتاب الأضحیۃ، الباب الاول فی تفسیرھا... إلخ، ج ۵، ص ۲۹۳، ۲۹۴.

③..... "الدرالمختار" و "ردالمحتار"، کتاب الأضحیۃ، ج ۹، ص ۵۲۱-۵۲۵.

④..... "ردالمحتار"، کتاب الأضحیۃ، ج ۹، ص ۵۲۵.



کیونکہ ہو سکتا ہے کہ کسی کو زائد یا کم ملے اور یہ ناجائز ہے یہاں یہ خیال نہ کیا جائے کہ کم و بیش ہوگا تو ہر ایک اس کو دوسرے کے لیے جائز کر دے گا کہہ دے گا کہ اگر کسی کو زائد پہنچ گیا ہے تو معاف کیا کہ یہاں عدم جواز حق شرع ہے اور ان کو اس کے معاف کرنے کا حق نہیں۔<sup>(1)</sup> (درمختار، ردالمحتار)

**مسئلہ ۲۲:** قربانی کا وقت دسویں ذی الحجہ کے طلوع صبح صادق سے بارہویں کے غروب آفتاب تک ہے یعنی تین دن، دو راتیں اور ان دنوں کو ایام نحر کہتے ہیں اور گیارہ سے تیرہ تک تین دنوں کو ایام تشریق کہتے ہیں لہذا بیچ کے دو دن ایام نحر و ایام تشریق دونوں ہیں اور پہلا دن یعنی دسویں ذی الحجہ صرف یوم النحر ہے اور پچھلا دن یعنی تیرہویں ذی الحجہ صرف یوم التشریق ہے۔<sup>(2)</sup> (درمختار وغیرہ)

**مسئلہ ۲۳:** دسویں کے بعد کی دونوں راتیں ایام نحر میں داخل ہیں ان میں بھی قربانی ہو سکتی ہے مگر رات میں ذبح کرنا مکروہ ہے۔<sup>(3)</sup> (عالمگیری)

**مسئلہ ۲۴:** پہلا دن یعنی دسویں تاریخ سب میں افضل ہے پھر گیارہویں اور پچھلا دن یعنی بارہویں سب میں کم درجہ ہے اور اگر تاریخوں میں شک ہو یعنی تیس کا چاند مانا گیا ہے اور اونتیس کے ہونے کا بھی شبہ ہے مثلاً گمان تھا کہ اونتیس کا چاند ہوگا مگر ابرو وغیرہ کی وجہ سے نہ دکھایا شہادتیں گزریں مگر کسی وجہ سے قبول نہ ہوئیں ایسی حالت میں دسویں کے متعلق یہ شبہ ہے کہ شاید آج گیارہویں ہو تو بہتر یہ ہے کہ قربانی کو بارہویں تک مؤخر نہ کرے یعنی بارہویں سے پہلے کر ڈالے کیونکہ بارہویں کے متعلق تیرہویں تاریخ ہونے کا شبہ ہوگا تو یہ شبہ ہوگا کہ وقت سے بعد میں ہوئی اور اس صورت میں اگر بارہویں کو قربانی کی جس کے متعلق تیرہویں ہونے کا شبہ ہے تو بہتر یہ ہے کہ سارا گوشت صدقہ کر ڈالے بلکہ ذبح کی ہوئی بکری اور زندہ بکری میں قیمت کا تفاوت ہو کہ زندہ کی قیمت کچھ زائد ہو تو اس زیادتی کو بھی صدقہ کر دے۔<sup>(4)</sup> (عالمگیری)

**مسئلہ ۲۵:** ایام نحر میں قربانی کرنا اتنی قیمت کے صدقہ کرنے سے افضل ہے کیونکہ قربانی واجب ہے یا سنت اور صدقہ کرنا تطوع محض ہے<sup>(5)</sup> لہذا قربانی افضل ہوئی۔<sup>(6)</sup> (عالمگیری) اور وجوب کی صورت میں بغیر قربانی کیے عہدہ برآ نہیں ہو سکتا۔<sup>(7)</sup>

①..... "الدر المختار" و "ردالمحتار"، کتاب الأضحية، ج ۹، ص ۵۲۷.

②..... "الدر المختار"، کتاب الأضحية، ج ۹، ص ۵۲۰ و ۵۲۷-۵۲۹، وغیرہ.

③..... "الفتاویٰ الہندیۃ"، کتاب الأضحية، الباب الثالث فی وقت الأضحية، ج ۵، ص ۲۹۵.

④..... المرجع السابق.

⑤..... یعنی نفلی عبادت ہے۔

⑥..... "الفتاویٰ الہندیۃ"، کتاب الأضحية، الباب الثالث فی وقت الأضحية، ج ۵، ص ۲۹۵.

⑦..... یعنی واجب ادا نہیں ہو سکتا۔

**مسئلہ ۲۶:** شہر میں قربانی کی جائے تو شرط یہ ہے کہ نماز ہو چکے لہذا نماز عید سے پہلے شہر میں قربانی نہیں ہو سکتی اور دیہات میں چونکہ نماز عید نہیں ہے یہاں طلوع فجر کے بعد سے ہی قربانی ہو سکتی ہے اور دیہات میں بہتر یہ ہے کہ بعد طلوع آفتاب قربانی کی جائے اور شہر میں بہتر یہ ہے کہ عید کا خطبہ ہو چکنے کے بعد قربانی کی جائے۔<sup>(۱)</sup> (عالمگیری) یعنی نماز ہو چکی ہے اور ابھی خطبہ نہیں ہوا ہے اس صورت میں قربانی ہو جائے گی مگر ایسا کرنا مکروہ ہے۔

**مسئلہ ۲۷:** یہ جو شہر و دیہات کا فرق بتایا گیا یہ مقام قربانی کے لحاظ سے ہے قربانی کرنے والے کے اعتبار سے نہیں یعنی دیہات میں قربانی ہو تو وہ وقت ہے اگرچہ قربانی کرنے والا شہر میں ہو اور شہر میں ہو تو نماز کے بعد ہوا اگرچہ جس کی طرف سے قربانی ہے وہ دیہات میں ہو لہذا شہری آدمی اگر یہ چاہتا ہے کہ صبح ہی نماز سے پہلے قربانی ہو جائے تو جانور دیہات میں بھیج دے۔<sup>(۲)</sup> (درمختار)

**مسئلہ ۲۸:** اگر شہر میں متعدد جگہ عید کی نماز ہوتی ہو تو پہلی جگہ نماز ہو چکنے کے بعد قربانی جائز ہے یعنی یہ ضرور نہیں کہ عید گاہ میں نماز ہو جائے جب ہی قربانی کی جائے بلکہ کسی مسجد میں ہو گئی اور عید گاہ میں نہ ہوئی جب بھی ہو سکتی ہے۔<sup>(۳)</sup> (درمختار، ردالمحتار)

**مسئلہ ۲۹:** دسویں کو اگر عید کی نماز نہیں ہوئی تو قربانی کے لیے یہ ضرور ہے کہ وقت نماز جاتا رہے یعنی زوال کا وقت آجائے اب قربانی ہو سکتی ہے اور دوسرے یا تیسرے دن نماز عید سے قبل ہو سکتی ہے۔<sup>(۴)</sup> (درمختار)

**مسئلہ ۳۰:** منے میں چونکہ عید کی نماز نہیں ہوتی لہذا وہاں جو قربانی کرنا چاہے طلوع فجر کے بعد سے کر سکتا ہے اس کے لیے وہی حکم ہے جو دیہات کا ہے کسی شہر میں اگر فتنہ کی وجہ سے نماز عید نہ ہو تو وہاں دسویں کی طلوع فجر کے بعد قربانی ہو سکتی ہے۔<sup>(۵)</sup> (درمختار، ردالمحتار)

**مسئلہ ۳۱:** امام ابھی نماز ہی میں ہے اور کسی نے جانور ذبح کر لیا اگرچہ امام قعدہ میں ہو اور بقدر تشہد بیٹھ چکا ہو مگر ابھی سلام نہ پھیرا ہو تو قربانی نہیں ہوئی اور اگر امام نے ایک طرف سلام پھیر لیا ہے دوسری طرف باقی تھا کہ اس نے ذبح کر دیا قربانی

①..... "الفتاویٰ الہندیہ"، کتاب الأضحیۃ، الباب الثالث فی وقت الأضحیۃ، ج ۵، ص ۲۹۵.

②..... "الدرالمختار"، کتاب الأضحیۃ، ج ۹، ص ۵۲۹.

③..... "الدرالمختار" و "ردالمحتار"، کتاب الأضحیۃ، ج ۹، ص ۵۲۷، ۵۲۸.

④..... "الدرالمختار"، کتاب الأضحیۃ، ج ۹، ص ۵۳۰.

⑤..... "الدرالمختار" و "ردالمحتار"، کتاب الأضحیۃ، ج ۹، ص ۵۲۸، ۵۳۰.



ہوگئی اور بہتر یہ ہے کہ خطبہ سے جب امام فارغ ہو جائے اس وقت قربانی کی جائے۔<sup>(۱)</sup> (عالمگیری)

**مسئلہ ۳۲:** امام نے نماز پڑھ لی اس کے بعد قربانی ہوئی پھر معلوم ہوا کہ امام نے بغیر وضو نماز پڑھا دی تو نماز

کا اعادہ کیا جائے قربانی کے اعادہ کی ضرورت نہیں۔<sup>(۲)</sup> (درمختار)

**مسئلہ ۳۳:** یہ گمان تھا کہ آج عرفہ کا دن<sup>(۳)</sup> ہے اور کسی نے زوال آفتاب کے بعد قربانی کر لی پھر معلوم ہوا کہ عرفہ

کا دن نہ تھا بلکہ دسویں تاریخ تھی تو قربانی جائز ہوگئی۔ یوہیں اگر دسویں کو نماز عید سے پہلے قربانی کر لی پھر معلوم ہوا کہ وہ دسویں نہ تھی بلکہ گیارہویں تھی تو اس کی بھی قربانی جائز ہوگئی۔<sup>(۴)</sup> (عالمگیری)

**مسئلہ ۳۴:** نویں کے متعلق کچھ لوگوں نے گواہی دی کہ دسویں ہے اس بنا پر اسی روز نماز پڑھ کر قربانی کی پھر معلوم ہوا

کہ گواہی غلط تھی وہ نویں تاریخ تھی تو نماز بھی ہوگئی اور قربانی بھی۔<sup>(۵)</sup> (درمختار)

**مسئلہ ۳۵:** ایام نحر گزر گئے اور جس پر قربانی واجب تھی اس نے نہیں کی ہے تو قربانی فوت ہوگئی اب نہیں ہو سکتی پھر

اگر اس نے قربانی کا جانور معین کر رکھا ہے مثلاً معین جانور کے قربانی کی منت مان لی ہے وہ شخص غنی ہو یا فقیر بہر صورت اسی معین جانور کو زندہ صدقہ کرے اور اگر ذبح کر ڈالا تو سارا گوشت صدقہ کرے اس میں سے کچھ نہ کھائے اور اگر کچھ کھالیا ہے تو جتنا کھایا ہے اس کی قیمت صدقہ کرے اور اگر ذبح کیے ہوئے جانور کی قیمت زندہ جانور سے کچھ کم ہے تو جتنی کمی ہے اسے بھی صدقہ کرے اور فقیر نے قربانی کی نیت سے جانور خریدا ہے اور قربانی کے دن نکل گئے چونکہ اس پر بھی اسی معین جانور کی قربانی واجب ہے لہذا اس جانور کو زندہ صدقہ کر دے اور اگر ذبح کر ڈالا تو وہی حکم ہے جو منت میں مذکور ہوا۔ یہ حکم اسی صورت میں ہے کہ قربانی ہی کے لیے خریدا ہو اور اگر اس کے پاس پہلے سے کوئی جانور تھا اور اس نے اس کے قربانی کرنے کی نیت کر لی یا خریدنے کے بعد قربانی کی نیت کی تو اس پر قربانی واجب نہ ہوئی۔ اور غنی نے قربانی کے لیے جانور خریدا ہے تو وہی جانور صدقہ کر دے اور ذبح کر ڈالا تو وہی حکم ہے جو مذکور ہوا اور خریدا نہ ہو تو بکری کی قیمت صدقہ کرے۔<sup>(۶)</sup> (درمختار، ردالمحتار، عالمگیری)

①..... "الفتاویٰ الہندیہ"، کتاب الأضحیۃ، الباب الثالث فی وقت الأضحیۃ، ج ۵، ص ۲۹۵.

②..... "الدرالمختار"، کتاب الأضحیۃ، ج ۹، ص ۵۲۹.

③..... یعنی نویں ذی الحجہ کا دن۔

④..... "الفتاویٰ الہندیہ"، کتاب الأضحیۃ، الباب الثالث فی وقت الأضحیۃ، ج ۵، ص ۲۹۵.

⑤..... "الدرالمختار"، کتاب الأضحیۃ، ج ۹، ص ۵۳۰.

⑥..... "الدرالمختار" و "ردالمحتار"، کتاب الأضحیۃ، ج ۹، ص ۵۳۱.

و "الفتاویٰ الہندیہ"، کتاب الأضحیۃ، الباب الرابع فیما يتعلق بالمکان والزمان، ج ۵، ص ۲۹۶.

**مسئلہ ۳۶:** قربانی کے دن گزر گئے اور اوس نے قربانی نہیں کی اور جانور یا اوس کی قیمت کو صدقہ بھی نہیں کیا یہاں تک کہ دوسری بقر عید آگئی اب یہ چاہتا ہے کہ سال گزشتہ کی قربانی کی قضا اس سال کر لے یہ نہیں ہو سکتا بلکہ اب بھی وہی حکم ہے کہ جانور یا اوس کی قیمت صدقہ کرے۔<sup>(۱)</sup> (عالمگیری)

**مسئلہ ۳۷:** جس جانور کی قربانی واجب تھی ایام نحر گزرنے کے بعد اوسے بیچ ڈالا تو ثمن کا صدقہ کرنا واجب ہے۔<sup>(۲)</sup> (عالمگیری)

**مسئلہ ۳۸:** کسی شخص نے یہ وصیت کی کہ اوس کی طرف سے قربانی کر دی جائے اور یہ نہیں بتایا کہ گائے یا بکری کس جانور کی قربانی کی جائے اور نہ قیمت بیان کی کہ اتنے کا جانور خرید کر قربانی کی جائے یہ وصیت جائز ہے اور بکری قربان کر دینے سے وصیت پوری ہوگئی اور اگر کسی کو وکیل کیا کہ میری طرف سے قربانی کر دینا اور گائے یا بکری کا تعین نہ کیا اور قیمت بھی بیان نہیں کی تو یہ توکیل صحیح نہیں۔<sup>(۳)</sup> (عالمگیری)

**مسئلہ ۳۹:** قربانی کی منت مانی اور یہ معین نہیں کیا کہ گائے کی قربانی کرے گا یا بکری کی تو منت صحیح ہے بکری کی قربانی کر دینا کافی ہے اور اگر بکری کی قربانی کی منت مانی تو اونٹ یا گائے قربانی کر دینے سے بھی منت پوری ہو جائے گی منت کی قربانی میں سے کچھ نہ کھائے بلکہ سارا گوشت وغیرہ صدقہ کر دے اور کچھ کھالیا تو جتنا کھایا اوس کی قیمت صدقہ کرے۔<sup>(۴)</sup> (عالمگیری)

## قربانی کے جانور کا بیان

**مسئلہ ۱:** قربانی کے جانور تین قسم کے ہیں۔ اونٹ، گائے، بکری ہر قسم میں اوس کی جتنی نوعیں ہیں سب داخل ہیں نر اور مادہ، خصی<sup>(۵)</sup> اور غیر خصی سب کا ایک حکم ہے یعنی سب کی قربانی ہو سکتی ہے۔ بھینس گائے میں شمار ہے اس کی بھی قربانی ہو سکتی ہے۔ بھیڑ اور دنبہ بکری میں داخل ہیں ان کی بھی قربانی ہو سکتی ہے۔<sup>(۶)</sup> (عالمگیری وغیرہ)

①....."الفتاویٰ الہندیہ"، کتاب الأضحیۃ، الباب الرابع فیما یتعلق بالمکان والزمان، ج ۵، ص ۲۹۶، ۲۹۷.

②.....المرجع السابق، ص ۲۹۷. ③.....المرجع السابق.

④....."الفتاویٰ الہندیہ"، کتاب الأضحیۃ، الباب الثانی فی وجوب الأضحیۃ... إلخ، ج ۵، ص ۲۹۵.

⑤.....وہ جانور جس کے فوطے نکال دیئے گئے ہوں۔

⑥....."الفتاویٰ الہندیہ"، کتاب الأضحیۃ، الباب الخامس فی بیان محل إقامة الواجب، ج ۵، ص ۲۹۷، وغیرہ.



**مسئلہ ۲:** وحشی جانور جیسے نیل گائے اور ہرن ان کی قربانی نہیں ہو سکتی وحشی اور گھریلو جانور سے مل کر بچہ پیدا ہوا مثلاً ہرن اور بکری سے اس میں ماں کا اعتبار ہے یعنی اوس بچہ کی ماں بکری ہے تو جائز ہے اور بکرے اور ہرنی سے پیدا ہے تو ناجائز۔<sup>(۱)</sup> (عالمگیری)

**مسئلہ ۳:** قربانی کے جانور کی عمر یہ ہونی چاہیے اونٹ پانچ سال کا گائے دو سال کی بکری ایک سال کی اس سے عمر کم ہو تو قربانی جائز نہیں زیادہ ہو تو جائز بلکہ افضل ہے۔ ہاں دنبہ یا بھیڑ کا چھ ماہہ بچہ اگر اتنا بڑا ہو کہ دور سے دیکھنے میں سال بھر کا معلوم ہوتا ہو تو اوس کی قربانی جائز ہے۔<sup>(۲)</sup> (درمختار)

**مسئلہ ۴:** بکری کی قیمت اور گوشت اگر گائے کے ساتویں حصہ کی برابر ہو تو بکری افضل ہے اور گائے کے ساتویں حصہ میں بکری سے زیادہ گوشت ہو تو گائے افضل ہے یعنی جب دونوں کی ایک ہی قیمت ہو اور مقدار بھی ایک ہی ہو تو جس کا گوشت اچھا ہو وہ افضل ہے اور اگر گوشت کی مقدار میں فرق ہو تو جس میں گوشت زیادہ ہو وہ افضل ہے اور مینڈھا بھیڑ سے اور دنبہ دنبی سے افضل ہے جبکہ دونوں کی ایک قیمت ہو اور دونوں میں گوشت برابر ہو۔ بکری بکرے سے افضل ہے مگر خسی بکرا بکری سے افضل ہے اور اونٹنی اونٹ سے اور گائے بیل سے افضل ہے جبکہ گوشت اور قیمت میں برابر ہوں۔<sup>(۳)</sup> (درمختار، ردالمحتار)

**مسئلہ ۵:** قربانی کے جانور کو عیب سے خالی ہونا چاہیے اور تھوڑا سا عیب ہو تو قربانی ہو جائے گی مگر مکروہ ہوگی اور زیادہ عیب ہو تو ہوگی ہی نہیں۔ جس کے پیدائشی سینگ نہ ہوں اوس کی قربانی جائز ہے اور اگر سینگ تھے مگر ٹوٹ گیا اور مینگ تک<sup>(۴)</sup> ٹوٹا ہے تو ناجائز ہے اس سے کم ٹوٹا ہے تو جائز ہے۔ جس جانور میں جنوں ہے اگر اس حد کا ہے کہ وہ جانور چرتا بھی نہیں ہے تو اوس کی قربانی ناجائز ہے اور اس حد کا نہیں ہے تو جائز ہے۔ خسی یعنی جس کے خسیے نکال لیے گئے ہیں یا محبوب یعنی جس کے خسیے اور عضو تناسل سب کاٹ لیے گئے ہوں ان کی قربانی جائز ہے۔ اتنا بوڑھا کہ بچہ کے قابل نہ رہا یا داغا ہوا جانور یا جس کے دودھ نہ اترتا ہو ان سب کی قربانی جائز ہے۔ خاشقی جانور کی قربانی جائز ہے جبکہ فربہ<sup>(۵)</sup> ہو اور اتنا لاغر ہو کہ ہڈی میں مغز نہ رہا تو قربانی جائز نہیں۔<sup>(۶)</sup> (درمختار، ردالمحتار، عالمگیری)

①..... "الفتاویٰ الہندیہ"، کتاب الأضحية، الباب الخامس فی بیان محل إقامة الواجب، ج ۵، ص ۲۹۷.

②..... "الدرالمختار"، کتاب الأضحية، ج ۹، ص ۵۳۳.

③..... "الدرالمختار" و "ردالمحتار"، کتاب الأضحية، ج ۹، ص ۵۳۴.

④..... یعنی جڑ تک۔ ⑤..... موٹا، صحت مند۔

⑥..... "الدرالمختار" و "ردالمحتار"، کتاب الأضحية، ج ۹، ص ۵۳۵.

و "الفتاویٰ الہندیہ"، کتاب الأضحية، الباب الخامس فی بیان محل إقامة الواجب، ج ۵، ص ۲۹۷.



**مسئلہ ۶:** بھینگے جانور کی قربانی جائز ہے۔ اندھے جانور کی قربانی جائز نہیں اور کاننا جس کا کاننا پن ظاہر ہو اس کی بھی قربانی ناجائز۔ اتنا لاغر جس کی ہڈیوں میں مغز نہ ہو اور لنگڑا جو قربان گاہ تک (۱) اپنے پاؤں سے نہ جاسکے اور اتنا بیمار جس کی بیماری ظاہر ہو اور جس کے کان یا دم یا چکی (۲) کٹے ہوں یعنی وہ عضو تہائی سے زیادہ کٹا ہو ان سب کی قربانی ناجائز ہے اور اگر کان یا دم یا چکی تہائی یا اس سے کم کٹی ہو تو جائز ہے جس جانور کے پیدائشی کان نہ ہوں یا ایک کان نہ ہو اس کی ناجائز ہے اور جس کے کان چھوٹے ہوں اس کی جائز ہے۔ جس جانور کی تہائی سے زیادہ نظر جاتی رہی اس کی بھی قربانی ناجائز ہے اگر دونوں آنکھوں کی روشنی کم ہو تو اس کا پہچانا آسان ہے اور صرف ایک آنکھ کی کم ہو تو اس کے پہچاننے کا طریقہ یہ ہے کہ جانور کو ایک دودن بھوکا رکھا جائے پھر اس آنکھ پر پٹی باندھ دی جائے جس کی روشنی کم ہے اور اچھی آنکھ کھلی رکھی جائے اور اتنی دور چارہ رکھیں جس کو جانور نہ دیکھے پھر چارہ کو نزدیک لاتے جائیں جس جگہ وہ چارے کو دیکھنے لگے وہاں نشان رکھ دیں پھر اچھی آنکھ پر پٹی باندھ دیں اور دوسری کھول دیں اور چارہ کو قریب کرتے جائیں جس جگہ اس آنکھ سے دیکھ لے یہاں بھی نشان کر دیں پھر دونوں جگہوں کی پیمائش کریں اگر یہ جگہ اس پہلی جگہ کی تہائی ہے تو معلوم ہوا کہ تہائی روشنی کم ہے اور اگر نصف ہے تو معلوم ہوا کہ بہ نسبت اچھی آنکھ کی اس کی روشنی آدھی ہے۔ (۳) (ہدایہ، درمختار، عالمگیری)

**مسئلہ ۷:** جس کے دانت نہ ہوں (۴) یا جس کے تھن کٹے ہوں یا خشک ہوں اس کی قربانی ناجائز ہے بکری میں ایک کا خشک ہونا ناجائز ہونے کے لیے کافی ہے اور گائے بھینس میں دو خشک ہوں تو ناجائز ہے۔ جس کی ناک کٹی ہو یا علاج کے ذریعہ اس کا دودھ خشک کر دیا ہو اور خنثی جانور یعنی جس میں نر و مادہ دونوں کی علامتیں ہوں اور جلا لہ جو صرف غلیظ کھاتا ہو ان سب کی قربانی ناجائز ہے۔ (۵) (درمختار)

**مسئلہ ۸:** بھیڑ یا دنبہ کی اون کاٹ لی گئی ہو اس کی قربانی جائز ہے اور جس جانور کا ایک پاؤں کاٹ لیا گیا ہو اس کی قربانی ناجائز ہے۔ (۶) (عالمگیری)

①..... ذبح کرنے کی جگہ تک۔ ②..... دنبے کی گول چٹائی دم۔

③..... ”الہدایہ“، کتاب الأضحیۃ، ج ۲، ص ۳۵۸۔

و ”الدر المختار“، کتاب الأضحیۃ، ج ۹، ص ۵۳۵-۵۳۷۔

و ”الفتاویٰ الہندیۃ“، کتاب الأضحیۃ، الباب الخامس فی بیان محل إقامة الواجب، ج ۵، ص ۲۹۷-۲۹۸۔

④..... یعنی ایسا جانور جو گھاس کھانے کی صلاحیت نہ رکھتا ہو، ہاں البتہ اگر گھاس کھانے کی صلاحیت رکھتا ہو تو اس کی قربانی جائز ہے جیسا کہ بحر الرائق، ج ۸، ص ۳۲۳، الہدایہ، ج ۲، ص ۳۵۹، تبیین الحقائق، ج ۶، ص ۳۸۱، الفتاویٰ الخانیۃ، ج ۲، ص ۳۳۲، الفتاویٰ الہندیۃ، ج ۵، ص ۲۹۸ پر مذکور ہے... علمیہ

⑤..... ”الدر المختار“، کتاب الأضحیۃ، ج ۹، ص ۵۳۷۔

⑥..... ”الفتاویٰ الہندیۃ“، کتاب الأضحیۃ، الباب الخامس فی بیان محل إقامة الواجب، ج ۵، ص ۲۹۸، ۲۹۹۔



**مسئلہ ۹:** جانور کو جس وقت خریدا تھا اوس وقت اوس میں ایسا عیب نہ تھا جس کی وجہ سے قربانی ناجائز ہوتی ہے بعد میں وہ عیب پیدا ہو گیا تو اگر وہ شخص مالک نصاب ہے تو دوسرے جانور کی قربانی کرے اور مالک نصاب نہیں ہے تو اوسی کی قربانی کر لے یہ اوس وقت ہے کہ اوس فقیر نے پہلے سے اپنے ذمہ قربانی واجب نہ کی ہو اور اگر اوس نے منت مانی ہے کہ بکری کی قربانی کروں گا اور منت پوری کرنے کے لیے بکری خریدی اوس وقت بکری میں ایسا عیب نہ تھا پھر پیدا ہو گیا اس صورت میں فقیر کے لیے بھی یہی حکم ہے کہ دوسرے جانور کی قربانی کرے۔<sup>(۱)</sup> (ہدایہ، ردالمحتار)

**مسئلہ ۱۰:** فقیر نے جس وقت جانور خریدا تھا اوسی وقت اوس میں ایسا عیب تھا جس سے قربانی ناجائز ہوتی ہے اور وہ عیب قربانی کے وقت تک باقی رہا تو اس کی قربانی کر سکتا ہے اور غنی عیب دار خریدے اور عیب دار ہی کی قربانی کرے تو ناجائز ہے اور اگر عیبی جانور کو خریدا تھا اور بعد میں اوس کا عیب جاتا رہا تو غنی اور فقیر دونوں کے لیے اوس کی قربانی جائز ہے مثلاً ایسا لاغر جانور خریدا جس کی قربانی ناجائز ہے اور اوس کے یہاں وہ فریبہ ہو گیا تو غنی بھی اس کی قربانی کر سکتا ہے۔<sup>(۲)</sup> (درمختار، ردالمحتار)

**مسئلہ ۱۱:** قربانی کرتے وقت جانور اوچھلا کودا جس کی وجہ سے عیب پیدا ہو گیا یہ عیب مضر نہیں یعنی قربانی ہو جائے گی اور اگر اوچھلنے کو دینے سے عیب پیدا ہو گیا اور وہ چھوٹ کر بھاگ گیا اور فوراً پکڑ لایا گیا اور ذبح کر دیا گیا جب بھی قربانی ہو جائے گی۔<sup>(۳)</sup> (درمختار، ردالمحتار)

**مسئلہ ۱۲:** قربانی کا جانور مر گیا تو غنی پر لازم ہے کہ دوسرے جانور کی قربانی کرے اور فقیر کے ذمہ دوسرا جانور واجب نہیں اور اگر قربانی کا جانور گم ہو گیا یا چوری ہو گیا اور اوس کی جگہ دوسرا جانور خرید لیا اب وہ مل گیا تو غنی کو اختیار ہے کہ دونوں میں جس ایک کو چاہے قربانی کرے اور فقیر پر واجب ہے کہ دونوں کی قربانیاں کرے۔<sup>(۴)</sup> (درمختار) مگر غنی نے اگر پہلے جانور کی قربانی کی تو اگر چہ اس کی قیمت دوسرے سے کم ہو کوئی حرج نہیں اور اگر دوسرے کی قربانی کی اور اس کی قیمت پہلے سے کم ہے تو جتنی کمی ہے اتنی رقم صدقہ کرے ہاں اگر پہلے کو بھی قربان کر دیا تو اب وہ تصدق<sup>(۵)</sup> واجب نہ رہا۔<sup>(۶)</sup> (ردالمحتار)

①..... "الهدایة"، کتاب الأضحیة، ج ۲، ص ۳۵۹.

و "ردالمحتار"، کتاب الأضحیة، ج ۹، ص ۵۳۹.

②..... "الدرالمختار" و "ردالمحتار"، کتاب الأضحیة، ج ۹، ص ۵۳۹.

③..... المرجع السابق.

④..... "الدرالمختار"، کتاب الأضحیة، ج ۹، ص ۵۳۹.

⑤..... صدقہ کرنا۔

⑥..... "ردالمحتار"، کتاب الأضحیة، ج ۹، ص ۵۳۹.

## (قربانی کے جانور میں شرکت)

**مسئلہ ۱۳:** سات شخصوں نے قربانی کے لیے گائے خریدی تھی ان میں ایک کا انتقال ہو گیا اس کے ورثہ نے شرکا سے یہ کہہ دیا کہ تم اس گائے کو اپنی طرف سے اور اس کی طرف سے قربانی کرو انھوں نے کر لی تو سب کی قربانیاں جائز ہیں اور اگر بغیر اجازت ورثہ ان شرکا نے کی تو کسی کی نہ ہوئی۔<sup>(۱)</sup> (ہدایہ)

**مسئلہ ۱۴:** گائے کے شرکا میں سے ایک کافر ہے یا ان میں ایک شخص کا مقصود قربانی نہیں ہے بلکہ گوشت حاصل کرنا ہے تو کسی کی قربانی نہ ہوئی بلکہ اگر شرکا میں سے کوئی غلام یا مدبر ہے جب بھی قربانی نہیں ہو سکتی کیونکہ یہ لوگ اگر قربانی کی نیت بھی کریں تو نیت صحیح نہیں۔<sup>(۲)</sup> (ردالمحتار، ردالمحتار)

**مسئلہ ۱۵:** شرکا میں سے ایک کی نیت اس سال کی قربانی ہے اور باقیوں کی نیت سال گزشتہ کی قربانی ہے تو جس کی اس سال کی نیت ہے اس کی قربانی صحیح ہے اور باقیوں کی نیت باطل کیونکہ سال گزشتہ کی قربانی اس سال نہیں ہو سکتی ان لوگوں کی یہ قربانی تطوع یعنی نفل ہوئی اور ان لوگوں پر لازم ہے کہ گوشت کو صدقہ کر دیں بلکہ ان کا ساتھی جس کی قربانی صحیح ہوئی ہے وہ بھی گوشت صدقہ کر دے۔<sup>(۳)</sup> (ردالمحتار)

**مسئلہ ۱۶:** قربانی کے سب شرکا کی نیت تقرب ہو<sup>(۴)</sup> اس کا یہ مطلب ہے کہ کسی کا ارادہ گوشت نہ ہو اور یہ ضرور نہیں کہ وہ تقرب ایک ہی قسم کا ہو مثلاً سب قربانی ہی کرنا چاہتے ہیں بلکہ اگر مختلف قسم کے تقرب ہوں وہ تقرب سب پر واجب ہو یا کسی پر واجب ہو اور کسی پر واجب نہ ہو ہر صورت میں قربانی جائز ہے مثلاً دم احصار اور احرام میں شکار کرنے کی جزا اور سر منڈانے کی وجہ سے دم واجب ہو اور تمتع و قرآن کا دم<sup>(۵)</sup> کہ ان سب کے ساتھ قربانی کی شرکت ہو سکتی ہے۔ اسی طرح قربانی اور عقیقہ کی بھی شرکت ہو سکتی ہے کہ عقیقہ بھی تقرب کی ایک صورت ہے۔<sup>(۶)</sup> (ردالمحتار)

**مسئلہ ۱۷:** تین شخصوں نے قربانی کے جانور خریدے ایک نے دس کا دوسرے نے بیس کا تیسرے نے تیس کا اور ہر ایک نے جتنے میں خریدا ہے اس کی واجبی قیمت بھی اتنی ہی ہے یہ تینوں جانور مل گئے یہ پتا نہیں چلتا کہ کس کا کون ہے تینوں نے

①..... "الهدایة"، کتاب الأضحیة، ج ۲، ص ۳۶۰.

②..... "الدر المختار" و "رد المحتار"، کتاب الأضحیة، ج ۹، ص ۵۴۰.

③..... "رد المحتار"، کتاب الأضحیة، ج ۹، ص ۵۴۰.

④..... یعنی اللہ تعالیٰ کا حق ادا کرنا مقصود ہو۔ ⑤..... یعنی حج تمتع اور حج قرآن کا دم، تفصیل کے لیے بہار شریعت، ج ۱، حصہ ۶ ملاحظہ فرمائیں۔

⑥..... "رد المحتار"، کتاب الأضحیة، ج ۹، ص ۵۴۰.



یہ اتفاق کر لیا کہ ایک ایک جانور ہر شخص قربانی کرے چنانچہ ایسا ہی کیا گیا سب کی قربانیاں ہو گئیں مگر جس نے تمیں میں خریدا تھا وہ بیس روپے خیرات کرے کیوں کہ ممکن ہے کہ دس والے کو اس نے قربانی کیا ہو اور جس نے بیس میں خریدا تھا وہ دس روپے خیرات کرے اور جس نے دس میں خریدا تھا اس پر کچھ صدقہ کرنا واجب نہیں اور اگر ہر ایک نے دوسرے کو ذبح کرنے کی اجازت دے دی تو قربانی ہو جائے گی اور اس پر کچھ واجب نہ ہوگا۔<sup>(۱)</sup> (درمختار)

### (قربانی کے بعض مستحبات)

**مسئلہ ۱۸:** مستحب یہ ہے کہ قربانی کا جانور خوب فرہ اور خوبصورت اور بڑا ہو اور بکری کی قسم میں سے قربانی کرنی ہو تو بہتر سینگ والا مینڈھا چت کبرا ہو<sup>(۲)</sup> جس کے نھیسے کوٹ کر خسی کر دیا ہو کہ حدیث میں ہے حضور نبی اکرم صلی اللہ تعالیٰ علیہ وسلم نے ایسے مینڈھے کی قربانی کی۔<sup>(۳)</sup> (عالمگیری)

**مسئلہ ۱۹:** ذبح کرنے سے پہلے چھری کو تیز کر لیا جائے اور ذبح کے بعد جب تک جانور ٹھنڈا نہ ہو جائے اس کے تمام اعضا سے روح نکل نہ جائے اس وقت تک ہاتھ پاؤں نہ کاٹیں اور نہ چمڑا اتاریں اور بہتر یہ ہے کہ اپنی قربانی اپنے ہاتھ سے کرے اگر اچھی طرح ذبح کرنا جانتا ہو اور اگر اچھی طرح نہ جانتا ہو تو دوسرے کو حکم دے وہ ذبح کرے مگر اس صورت میں بہتر یہ ہے کہ وقت قربانی حاضر ہو حدیث میں ہے حضور اقدس صلی اللہ تعالیٰ علیہ وسلم نے حضرت فاطمہ زہرا رضی اللہ تعالیٰ عنہا سے فرمایا: ”کھڑی ہو جاؤ اور اپنی قربانی کے پاس حاضر ہو جاؤ کہ اس کے خون کے پہلے ہی قطرہ میں جو کچھ گناہ کیے ہیں سب کی مغفرت ہو جائے گی اس پر ابو سعید خدری رضی اللہ تعالیٰ عنہ نے عرض کی یا نبی اللہ (صلی اللہ تعالیٰ علیہ وآلہ وسلم) یہ آپ کی آل کے لیے خاص ہے یا آپ کی آل کے لیے بھی ہے اور عامہ مسلمین کے لیے بھی فرمایا کہ میری آل کے لیے خاص بھی ہے اور تمام مسلمین کے لیے عام بھی ہے۔<sup>(۴)</sup> (عالمگیری، زیلعی، شلبیہ)

**مسئلہ ۲۰:** قربانی کا جانور مسلمان سے ذبح کرانا چاہیے اگر کسی مجوسی یا دوسرے مشرک سے قربانی کا جانور ذبح کرادیا تو قربانی نہیں ہوئی بلکہ یہ جانور حرام و مردار ہے اور کتابی سے قربانی کا جانور ذبح کرنا مکروہ ہے کہ قربانی سے مقصود

①..... ”الدر المختار“، کتاب الأضحية، ج ۹، ص ۵۴۱.

②..... یعنی سفید و سیاہ رنگ والا ہو۔

③..... ”الفتاویٰ الہندیہ“، کتاب الأضحية، الباب الخامس فی بیان محل إقامة الواجب، ج ۵، ص ۳۰۰.

و ”سنن أبی داود“، کتاب الضحایا، باب ما یستحب من الضحایا، الحدیث: ۲۷۹۵، ج ۳، ص ۱۲۶.

④..... ”الفتاویٰ الہندیہ“، کتاب الأضحية، الباب الخامس فی بیان محل إقامة الواجب، ج ۵، ص ۳۰۰.

و ”تبیین الحقائق“، کتاب الأضحية، ج ۶، ص ۴۸۷.

و ”حاشیۃ الشلبیہ“ ہامش علی ”تبیین الحقائق“، کتاب الأضحية، ج ۶، ص ۴۸۷.



تقرب الی اللہ ہے<sup>(۱)</sup> اس میں کافر سے مدد نہ لی جائے بلکہ بعض ائمہ کے نزدیک اس صورت میں بھی قربانی نہیں ہوگی مگر ہمارا مذہب وہی پہلا ہے کہ قربانی ہو جائے گی اور مکروہ ہے۔<sup>(۲)</sup> (زیلعی، شلبیہ)

## (قربانی کا گوشت و پوست وغیرہ کیا کرے)

**مسئلہ ۲۱:** قربانی کا گوشت خود بھی کھا سکتا ہے اور دوسرے شخص غنی یا فقیر کو دے سکتا ہے کھلا سکتا ہے بلکہ اس میں سے کچھ کھا لینا قربانی کرنے والے کے لیے مستحب ہے۔ بہتر یہ ہے کہ گوشت کے تین حصے کرے ایک حصہ فقرا کے لیے اور ایک حصہ دوست و احباب کے لیے اور ایک حصہ اپنے گھر والوں کے لیے، ایک تہائی سے کم صدقہ نہ کرے۔ اور کل کو صدقہ کر دینا بھی جائز ہے اور کل گھر ہی رکھ لے یہ بھی جائز ہے۔ تین دن سے زائد اپنے اور گھر والوں کے کھانے کے لیے رکھ لینا بھی جائز ہے اور بعض حدیثوں میں جو اس کی ممانعت آئی ہے وہ منسوخ ہے اگر اس شخص کے اہل و عیال بہت ہوں اور صاحب وسعت نہیں ہے تو بہتر یہ ہے کہ سارا گوشت اپنے بال بچوں ہی کے لیے رکھ چھوڑے۔<sup>(۳)</sup> (عالمگیری)

**مسئلہ ۲۲:** قربانی کا گوشت کافر کو نہ دے کہ یہاں کے کفار حربی ہیں۔

**مسئلہ ۲۳:** قربانی اگر منت کی ہے تو اس کا گوشت نہ خود کھا سکتا ہے نہ اغنیا کو کھلا سکتا ہے بلکہ اس کو صدقہ کر دینا واجب ہے وہ منت ماننے والا فقیر ہو یا غنی دونوں کا ایک ہی حکم ہے کہ خود نہیں کھا سکتا ہے نہ غنی کو کھلا سکتا ہے۔<sup>(۴)</sup> (زیلعی)

**مسئلہ ۲۴:** میت کی طرف سے قربانی کی تو اس کے گوشت کا بھی وہی حکم ہے کہ خود کھائے دوست و احباب کو دے فقیروں کو دے یہ ضرور نہیں کہ سارا گوشت فقیروں ہی کو دے کیوں کہ گوشت اس کی ملک ہے یہ سب کچھ کر سکتا ہے اور اگر میت نے کہہ دیا ہے کہ میری طرف سے قربانی کر دینا تو اس میں سے نہ کھائے بلکہ کل گوشت صدقہ کر دے۔<sup>(۵)</sup> (ردالمحتار)

**مسئلہ ۲۵:** قربانی کا چمڑا اور اس کی جھول<sup>(۶)</sup> اور رسی اور اس کے گلے میں ہار ڈالا ہے وہ ہار ان سب چیزوں کو صدقہ کر دے۔ قربانی کے چمڑے کو خود بھی اپنے کام میں لاسکتا ہے یعنی اس کو باقی رکھتے ہوئے اپنے کسی کام میں لاسکتا ہے

①..... یعنی اللہ عزوجل کی رضا حاصل کرنا ہے۔

②..... ”تبیین الحقائق“، کتاب الأضحیۃ، ج ۶، ص ۴۸۷۔

و ”حاشیۃ الشلبیۃ“ ہامش علی ”تبیین الحقائق“، کتاب الأضحیۃ، ج ۶، ص ۴۸۷۔

③..... ”الفتاویٰ الہندیۃ“، کتاب الأضحیۃ، الباب الخامس فی بیان محل إقامة الواجب، ج ۵، ص ۳۰۰۔

④..... ”تبیین الحقائق“، کتاب الأضحیۃ، ج ۶، ص ۴۸۶۔

⑤..... ”ردالمحتار“، کتاب الأضحیۃ، ج ۹، ص ۵۴۲۔

⑥..... قربانی کے جانوروں پر ڈالنے والا کپڑا۔



مثلاً اوس کی جانماز بنائے، چلنی (1)، تھیلی، مشکیزہ، دسترخوان، ڈول وغیرہ بنائے یا کتابوں کی جلدوں میں لگائے یہ سب کر سکتا ہے۔ (2) (درمختار) چمڑے کا ڈول بنایا تو اسے اپنے کام میں لائے اُجرت پر نہ دے اور اگر اُجرت پر دے دیا تو اس اُجرت کو صدقہ کرے۔ (3) (ردالمحتار)

**مسئلہ ۲۶:** قربانی کے چمڑے کو ایسی چیزوں سے بدل سکتا ہے جس کو باقی رکھتے ہوئے اوس سے نفع اٹھایا جائے جیسے کتاب، ایسی چیز سے بدل نہیں سکتا جس کو ہلاک کر کے نفع حاصل کیا جاتا ہو جیسے روٹی، گوشت، سرکہ، روپیہ، پیسہ اور اگر اوس نے ان چیزوں کو چمڑے کے عوض میں حاصل کیا تو ان چیزوں کو صدقہ کر دے۔ (4) (درمختار)

**مسئلہ ۲۷:** اگر قربانی کی کھال کو روپے کے عوض میں بیچا مگر اس لیے نہیں کہ اوس کو اپنی ذات پر یا بال بچوں پر صرف کرے گا بلکہ اس لیے کہ اوس سے صدقہ کر دے گا تو جائز ہے۔ (5) (عالمگیری) جیسا کہ آج کل اکثر لوگ کھال مدارس دینیہ میں دیا کرتے ہیں اور بعض مرتبہ وہاں کھال بھیجنے میں دقت ہوتی ہے اوس سے بیچ کر روپیہ بھیج دیتے ہیں یا کئی شخصوں کو دینا ہوتا ہے اوس سے بیچ کر دام ان فقرا پر تقسیم کر دیتے ہیں یہ بیچ جائز ہے اس میں حرج نہیں اور حدیث میں جو اس کے بیچنے کی ممانعت آئی ہے اس سے مراد اپنے لیے بیچنا ہے۔

**مسئلہ ۲۸:** گوشت کا بھی وہی حکم ہے جو چمڑے کا ہے کہ اس کو اگر ایسی چیز کے بدلے میں بیچا جس کو ہلاک کر کے نفع حاصل کیا جائے تو صدقہ کر دے۔ (6) (ہدایہ)

**مسئلہ ۲۹:** قربانی کی چربی اور اوس کی سری، پائے اور اون اور دودھ جو ذبح کے بعد دوہا ہے ان سب کا وہی حکم ہے کہ اگر ایسی چیز اس کے عوض میں لی جس کو ہلاک کر کے نفع حاصل کرے گا تو اوس کو صدقہ کر دے۔ (7) (عالمگیری)

**مسئلہ ۳۰:** قربانی کا چمڑا یا گوشت یا اس میں کی کوئی چیز قصاب یا ذبح کرنے والے کو اُجرت میں نہیں دے سکتا کہ اس کو اُجرت میں دینا بھی بیچنے ہی کے معنی میں ہے۔ (8) (ہدایہ)

①..... آٹا وغیرہ چھاننے کا آلہ، چھلنی۔

②..... "الدر المختار"، کتاب الأضحية، ج ۹، ص ۵۴۳۔

③..... "رد المحتار"، کتاب الأضحية، ج ۹، ص ۵۴۴۔

④..... "الدر المختار"، کتاب الأضحية، ج ۹، ص ۵۴۳۔

⑤..... "الفتاویٰ الہندیہ"، کتاب الأضحية، الباب السادس فی بیان ما یستحب... إلخ، ج ۵، ص ۳۰۱۔

⑥..... "الہدایہ"، کتاب الأضحية، ج ۲، ص ۳۶۰۔

⑦..... "الفتاویٰ الہندیہ"، کتاب الأضحية، الباب السادس فی بیان ما یستحب... إلخ، ج ۵، ص ۳۰۱۔

⑧..... "الہدایہ"، کتاب الأضحية، ج ۲، ص ۳۶۱۔

**مسئلہ ۳۱:** قصاب کو اجرت میں نہیں دیا بلکہ جیسے دوسرے مسلمانوں کو دیتا ہے اس کو بھی دیا اور اجرت اپنے پاس سے دوسری چیز دے گا تو جائز ہے۔

**مسئلہ ۳۲:** بھیڑ کے کسی جگہ کے بال نشانی کے لیے کاٹ لیے ہیں ان بالوں کو پھینک دینا یا کسی کو ہبہ کر دینا ناجائز ہے بلکہ انھیں صدقہ کرے۔<sup>(۱)</sup> (عالمگیری)

### (ذبح سے پہلے قربانی کے جانور سے منفعت حاصل کرنا منع ہے)

**مسئلہ ۳۳:** ذبح سے پہلے قربانی کے جانور کے بال اپنے کسی کام کے لیے کاٹ لینا یا اوس کا دودھ دوہنا مکروہ و ممنوع ہے اور قربانی کے جانور پر سوار ہونا یا اوس پر کوئی چیز لا دینا یا اوس کو اجرت پر دینا غرض اوس سے منافع حاصل کرنا منع ہے اگر اوس نے اون کاٹ لی یا دودھ دوہ لیا تو اوس سے صدقہ کر دے اور اجرت پر جانور کو دیا ہے تو اجرت کو صدقہ کرے اور اگر خود سوار ہوا یا اوس پر کوئی چیز لا دی تو اس کی وجہ سے جانور میں جو کچھ کمی آئی اتنی مقدار میں صدقہ کرے۔<sup>(۲)</sup> (ردالمحتار)

**مسئلہ ۳۴:** جانور دودھ والا ہے تو اوس کے تھن پر ٹھنڈا پانی چھڑکے کہ دودھ خشک ہو جائے اگر اس سے کام نہ چلے تو جانور کو دودھ کر دودھ صدقہ کرے۔<sup>(۳)</sup> (عالمگیری)

**مسئلہ ۳۵:** جانور ذبح ہو گیا تو اب اوس کے بال کو اپنے کام کے لیے کاٹ سکتا ہے اور اگر اوس کے تھن میں دودھ ہے تو دودھ سکتا ہے کہ جو مقصود تھا وہ پورا ہو گیا اب یہ اس کی ملک ہے اپنے صرف میں لاسکتا ہے۔<sup>(۴)</sup> (عالمگیری)

**مسئلہ ۳۶:** قربانی کے لیے جانور خریدا تھا قربانی کرنے سے پہلے اوس کے بچہ پیدا ہوا تو بچہ کو بھی ذبح کر ڈالے اور اگر بچہ کو بیچ ڈالا تو اوس کا ثمن صدقہ کر دے اور اگر نہ ذبح کیا نہ بیع کیا اور ایام نحر<sup>(۵)</sup> گزر گئے تو اوس کو زندہ صدقہ کر دے اور اگر کچھ نہ کیا اور بچہ اوس کے یہاں رہا اور قربانی کا زمانہ آ گیا یہ چاہتا ہے کہ اس سال کی قربانی میں اسی کو ذبح کرے یہ نہیں کر سکتا اور اگر قربانی اسی کی کردی تو دوسری قربانی پھر کرے کہ وہ قربانی نہیں ہوئی اور وہ بچہ ذبح کیا ہو صدقہ کر دے بلکہ ذبح سے جو کچھ اوس کی قیمت میں کمی ہوئی اسے بھی صدقہ کرے۔<sup>(۶)</sup> (عالمگیری)

①..... "الفتاویٰ الہندیہ"، کتاب الأضحیۃ، الباب السادس فی بیان ما یستحب... إلخ، ج ۵، ص ۳۰۱.

②..... "الدرالمختار" و "ردالمحتار"، کتاب الأضحیۃ، ج ۹، ص ۵۴۴.

③..... "الفتاویٰ الہندیہ"، کتاب الأضحیۃ، الباب السادس فی بیان ما یستحب... إلخ، ج ۵، ص ۳۰۱.

④..... المرجع السابق.

⑤..... قربانی کے دن یعنی دس، گیارہ، بارہ ذی الحجہ کے دن۔

⑥..... "الفتاویٰ الہندیہ"، کتاب الأضحیۃ، الباب السادس فی بیان ما یستحب... إلخ، ج ۵، ص ۳۰۱-۳۰۲.



**مسئلہ ۳۷:** قربانی کی اور اوس کے پیٹ میں زندہ بچہ ہے تو اسے بھی ذبح کر دے اور اسے صرف میں لاسکتا ہے اور

مرا ہوا بچہ ہو تو اسے پھینک دے مردار ہے۔

## (دوسرے کے قربانی کے جانور کو بلا اجازت ذبح کر دیا)

**مسئلہ ۳۸:** دو شخصوں نے غلطی سے یہ کیا کہ ہر ایک نے دوسرے کی قربانی کی بکری ذبح کر دی یعنی ہر ایک نے

دوسرے کی بکری کو اپنی سمجھ کر قربانی کر دیا تو بکری جس کی تھی اوس کی قربانی ہوئی اور چونکہ دونوں نے ایسا کیا لہذا دونوں کی قربانیاں ہو گئیں اور اس صورت میں کسی پر تاوان نہیں بلکہ ہر ایک اپنی اپنی بکری ذبح شدہ لے لے اور فرض کرو کہ ہر ایک کو اپنی غلطی اوس وقت معلوم ہوئی جب اوس بکری کو صرف کر چکا تو چونکہ ہر ایک نے دوسرے کی بکری کھا ڈالی لہذا ہر ایک دوسرے سے معاف کرا لے اور اگر معافی پر راضی نہ ہوں تو چونکہ ہر ایک نے دوسرے کی قربانی کا گوشت بلا اجازت کھا ڈالا گوشت کی قیمت کا تاوان لے لے اس تاوان کو صدقہ کرے کہ قربانی کے گوشت کے معاوضہ کا یہی حکم ہے۔ یہ تمام باتیں اوس وقت ہیں کہ ہر ایک دوسرے کے اس فعل پر کہ اوس نے اس کی بکری ذبح کر ڈالی راضی ہو تو جس کی بکری تھی اوس کی قربانی ہوئی اور اگر راضی نہ ہو تو بکری کی قیمت کا تاوان لے گا اور اس صورت میں جس نے ذبح کی اوس کی قربانی ہوئی یعنی بکری کا جب تاوان لیا تو بکری ذبح کی (۱) ہو گئی اور اسی کی جانب سے قربانی ہوئی اور گوشت کا بھی یہی مالک ہوا۔ (۲) (درمختار، ردالمحتار)

**مسئلہ ۳۹:** دوسرے کی قربانی کی بکری بغیر اوس کی اجازت کے قصداً ذبح کر دی اس کی دو صورتیں ہیں مالک کی

طرف سے اس نے قربانی کی یا اپنی طرف سے، اگر مالک کی نیت سے قربانی کی تو اوس کی قربانی ہو گئی کہ وہ جانور قربانی کے لیے تھا اور قربان کر دیا گیا اس صورت میں مالک اوس سے تاوان نہیں لے سکتا اور اگر اوس نے اپنی طرف سے قربانی کی اور ذبح شدہ بکری کے لینے پر مالک راضی ہے تو قربانی مالک کی جانب سے ہوئی اور ذبح کی نیت کا اعتبار نہیں اور مالک اگر اس پر راضی نہیں بلکہ بکری کا تاوان لیتا ہے تو مالک کی قربانی نہیں ہوئی بلکہ ذبح کی ہوئی کہ تاوان دینے سے بکری کا مالک ہو گیا اور اوس کی اپنی قربانی ہو گئی۔ (۳) (درمختار، ردالمحتار)

**مسئلہ ۴۰:** اگر بکری قربانی کے لیے معین نہ ہو تو بغیر اجازت مالک اگر دوسرا شخص قربانی کر دے گا تو قربانی نہ

ہوگی مثلاً ایک شخص نے پانچ بکریاں خریدی تھیں اور اوس کا یہ خیال تھا کہ ان میں سے ایک بکری کو قربانی کروں گا اور ان میں

①..... ذبح کرنے والے کی۔

②..... ”الدر المختار“ و ”ردالمحتار“، کتاب الأضحية، ج ۹، ص ۵۴۴-۵۴۶۔

③..... المرجع السابق، ص ۵۴۶۔



سے کسی ایک کو معین نہیں کیا تھا تو دوسرا شخص مالک کی جانب سے قربانی نہیں کر سکتا اگر کرے گا تو تاوان لازم ہوگا ذبح کے بعد مالک اوس کی قربانی کی نیت کرے بیکار ہے یعنی اس صورت میں قربانی نہیں ہوئی۔<sup>(۱)</sup> (ردالمحتار)

**مسئلہ ۴۱:** دوسرے کی بکری غصب کر لی اور اوس کی قربانی کر لی اگر مالک نے زندہ بکری کا اوس شخص سے تاوان لے لیا تو قربانی ہوگئی مگر یہ شخص گنہگار ہے اس پر توبہ واستغفار لازم ہے اور اگر مالک نے تاوان نہیں لیا بلکہ ذبح کی ہوئی بکری لی اور ذبح کرنے سے جو کچھ کمی ہوئی اوس کا تاوان لیا تو قربانی نہیں ہوئی۔<sup>(۲)</sup> (ردالمحتار)

**مسئلہ ۴۲:** اپنی بکری دوسرے کی طرف سے ذبح کر دی اوس کے حکم سے ایسا کیا یا بغیر حکم بہر صورت اوس کی قربانی نہیں کیونکہ اوس کی طرف سے قربانی اوس وقت ہو سکتی ہے جب اوس کی ملک ہو۔<sup>(۳)</sup> (شلبیہ)

**مسئلہ ۴۳:** ایک شخص کے پاس کسی کی بکری امانت کے طور پر تھی امین نے قربانی کر دی یہ قربانی صحیح نہیں نہ مالک کی طرف سے نہ امین کی طرف سے اگرچہ مالک نے امین سے اپنی بکری کا تاوان لیا ہو اسی طرح اگر کسی کا جانور اس کے پاس عاریت یا اجارہ کے طور پر<sup>(۴)</sup> ہے اور اس نے قربانی کر دیا یہ قربانی جائز نہیں۔ مرہون کو<sup>(۵)</sup> راہن نے<sup>(۶)</sup> قربانی کیا تو ہو جائے گی کہ جانور اوس کی ملک ہے اور مرہن نے کیا تو اس میں اختلاف ہے۔<sup>(۷)</sup> (ردالمحتار)

**مسئلہ ۴۴:** مویشی خانہ کے جانور ایک مدت مقررہ کے بعد نیلام ہو جاتے ہیں اور بعض لوگ اوسے لے لیتے ہیں اس کی قربانی جائز نہیں کیونکہ یہ جانور اس کی ملک نہیں۔

**مسئلہ ۴۵:** دو شخصوں کے مابین ایک جانور مشترک ہے<sup>(۸)</sup> اوس کی قربانی نہیں ہو سکتی کہ مشترک مال میں دونوں کا حصہ ہے ایک کا حصہ دوسرے کے پاس امانت ہے اور اگر دو جانوروں میں دو شخص برابر کے شریک ہیں ہر ایک نے ایک ایک کی قربانی کر دی دونوں کی قربانیاں ہو جائیں گی۔<sup>(۹)</sup> (ردالمحتار)

**مسئلہ ۴۶:** ایک شخص کے نوبال بچے ہیں اور ایک خود، اوس نے دس بکریوں کی قربانی کی اور یہ نیت نہیں کہ کس کی

①..... "ردالمحتار"، کتاب الأضحية، ج ۹، ص ۵۴۷.

②..... المرجع السابق.

③..... "حاشیة الشلبیة" هامش علی "تبیین الحقائق"، کتاب الأضحية، ج ۶، ص ۴۸۸.

④..... یعنی کرائے کے طور پر۔ ⑤..... رہن رکھی ہوئی چیز کو۔ ⑥..... رہن رکھوانے والے نے۔

⑦..... "ردالمحتار"، کتاب الأضحية، ج ۹، ص ۵۴۷.

⑧..... یہاں جانور سے مراد بکری یا اس جیسا جانور مراد ہے جس میں صرف ایک حصہ ہوتا ہے۔... علمیہ

⑨..... "ردالمحتار"، کتاب الأضحية، ج ۹، ص ۵۴۸.



طرف سے کس بکری کی قربانی ہے مگر یہ نیت ضرور ہے کہ دسوں بکریاں ہم دسوں کی طرف سے ہیں یہ قربانی جائز ہے سب کی قربانیاں ہو جائیں گی۔<sup>(1)</sup> (عالمگیری)

**مسئلہ ۴۷:** اپنی طرف سے اور اپنے بچوں کی طرف سے گائے کی قربانی کی اگر وہ نابالغ ہیں تو سب کی قربانیاں جائز ہیں اور بالغ ہیں اور سب لڑکوں نے کہہ دیا ہے تو سب کی طرف سے صحیح ہے اور اگر انھوں نے کہا نہیں یا بعض نے نہیں کہا ہے تو کسی کی قربانی نہیں ہوئی۔<sup>(2)</sup> (عالمگیری)

**مسئلہ ۴۸:** بیع فاسد کے ذریعہ بکری خریدی اور قربانی کر دی یہ قربانی ہوگئی کہ بیع فاسد میں قبضہ کر لینے سے ملک ہو جاتی ہے اور بائع کو اختیار ہے اگر اس نے زندہ بکری کی واجبی قیمت مشتری سے لے لی تو اب اس کے ذمہ کچھ واجب نہیں اور اگر بائع نے ذبح کی ہوئی بکری لے لی تو قربانی کرنے والا اس ذبح کی ہوئی بکری کی قیمت صدقہ کرے۔<sup>(3)</sup> (عالمگیری)

**مسئلہ ۴۹:** ایک شخص نے دوسرے کو بکری ہبہ کر دی موہوب لہ<sup>(4)</sup> نے اس کی قربانی کر دی اس کے بعد واہب<sup>(5)</sup> اپنا ہبہ واپس لینا چاہتا ہے وہ واپس لے سکتا ہے اور موہوب لہ کی قربانی صحیح ہے اور اس کے ذمہ کچھ صدقہ کرنا بھی واجب نہیں۔<sup>(6)</sup> (عالمگیری)

### (متفرق مسائل)

**مسئلہ ۵۰:** دوسرے سے قربانی ذبح کرائی ذبح کے بعد وہ یہ کہتا ہے میں نے قصد اِسمِ اللہ نہیں پڑھی اس کو اس جانور کی قیمت دینی ہوگی پھر اگر قربانی کا وقت باقی ہے تو اس قیمت سے دوسرا جانور خرید کر قربانی کرے اور اس کا گوشت صدقہ کرے خود نہ کھائے اور وقت باقی نہ ہو تو اس قیمت کو صدقہ کر دے۔<sup>(7)</sup> (عالمگیری)

**مسئلہ ۵۱:** تین شخصوں نے تین بکریاں قربانی کے لیے خریدیں پھر یہ بکریاں مل گئیں پتا نہیں چلتا کہ کس کی کونسی بکری ہے اس صورت میں یہ کرنا چاہیے کہ ہر ایک دوسرے کو ذبح کرنے کا وکیل کر دے سب کی قربانیاں ہو جائیں گی کہ اس نے

①..... "الفتاویٰ الہندیۃ"، کتاب الأضحیۃ، الباب الخامس فی بیان محل إقامة الواجب... إلخ، ج ۵، ص ۳۰۰.

②..... المرجع السابق، الباب السابع فی التضحیۃ عن الغیر... إلخ، ج ۵، ص ۳۰۲.

③..... المرجع السابق.

④..... جسے بکری ہبہ کی گئی۔ ⑤..... ہبہ کرنے والا۔

⑥..... "الفتاویٰ الہندیۃ"، کتاب الأضحیۃ، الباب السابع فی التضحیۃ عن الغیر... إلخ، ج ۵، ص ۳۰۳.

⑦..... المرجع السابق.

اپنی بکری ذبح کی جب بھی جائز ہے اور دوسرے کی ذبح کی جب بھی جائز ہے کہ یہ اوس کا وکیل ہے۔<sup>(1)</sup> (عالمگیری)

**مسئلہ ۵۲:** دوسرے سے ذبح کرایا اور خود اپنا ہاتھ بھی چھری پر رکھ دیا کہ دونوں نے مل کر ذبح کیا تو دونوں پر بسم اللہ

کہنا واجب ہے ایک نے بھی قصداً چھوڑ دی یا یہ خیال کر کے چھوڑ دی کہ دوسرے نے کہہ لی مجھے کہنے کی کیا ضرورت دونوں صورتوں میں جانور حلال نہ ہوا۔<sup>(2)</sup> (درمختار)

**مسئلہ ۵۳:** قربانی کے لیے گائے خریدی پھر اس میں چھ شخصوں کو شریک کر لیا سب کی قربانیاں ہو جائیں گی مگر ایسا

کرنا مکروہ ہے ہاں اگر خریدنے ہی کے وقت اوس کا یہ ارادہ تھا کہ اس میں دوسروں کو شریک کروں گا تو مکروہ نہیں اور اگر خریدنے سے پہلے ہی شرکت کر لی جائے تو یہ سب سے بہتر اور اگر غیر مالک نصاب نے قربانی کے لیے گائے خریدی تو خریدنے سے ہی اوس پر اس گائے کی قربانی واجب ہو گئی اب وہ دوسرے کو شریک نہیں کر سکتا۔<sup>(3)</sup> (عالمگیری)

**مسئلہ ۵۴:** پانچ شخصوں نے قربانی کے لیے گائے خریدی ایک شخص آتا ہے وہ یہ کہتا ہے مجھے بھی اس میں شریک

کر لو چار نے منظور کر لیا اور ایک نے انکار کیا اوس گائے کی قربانی ہوئی سب کی طرف سے جائز ہو گئی کیونکہ یہ چھٹا شخص اون چاروں کا شریک ہے اور ان میں ہر ایک کا ساتویں حصہ سے زیادہ ہے اور گوشت یوں تقسیم ہوگا کہ پانچواں حصہ اوس کا ہے جس نے شرکت سے انکار کیا باقی چار حصوں کو یہ پانچوں برابر بانٹ لیں۔ یا یوں کرو کہ پچیس حصے کر کے اوس کو پانچ حصے دو جس نے شرکت سے انکار کیا ہے باقیوں کو چار چار حصے۔<sup>(4)</sup> (عالمگیری)

**مسئلہ ۵۵:** قربانی کے لیے بکری خریدی اور قربانی کر دی پھر معلوم ہوا کہ بکری میں عیب ہے مگر ایسا عیب نہیں جس

کی قربانی نہ ہو سکے اس کو اختیار ہے کہ اوس کی وجہ سے جو کچھ قیمت میں کمی ہو سکتی ہے وہ بائع سے واپس لے لے اور اوس کا صدقہ کرنا اس پر واجب نہیں اور اگر بائع<sup>(5)</sup> کہتا ہے کہ میں ذبح کی ہوئی بکری لوں گا اور ثمن واپس کر دوں گا تو مشتری<sup>(6)</sup> اس ثمن کو صدقہ کر دے صرف اتنا حصہ جو عیب کی وجہ سے کم ہو سکتا ہے اوس کو رکھ سکتا ہے۔<sup>(7)</sup> (عالمگیری)

**مسئلہ ۵۶:** قربانی کی ذبح کی ہوئی بکری غصب کر لی غاصب سے اس کا تاوان لے سکتا ہے مگر اس تاوان کو صدقہ

①..... "الفتاویٰ الہندیۃ"، کتاب الأضحیۃ، الباب السابع فی التضحیۃ عن الغیر... إلخ، ج ۵، ص ۳۰۴.

②..... "الدر المختار"، کتاب الأضحیۃ، ج ۹، ص ۵۵۱.

③..... "الفتاویٰ الہندیۃ"، کتاب الأضحیۃ، الباب الثامن فیما یتعلق بالشركة فی الضحایا، ج ۵، ص ۳۰۴.

④..... المرجع السابق، ص ۳۰۴، ۳۰۵.

⑤..... بیچنے والا۔ ⑥..... خریدار۔

⑦..... "الفتاویٰ الہندیۃ"، کتاب الأضحیۃ، الباب التاسع فی المتفرقات، ج ۵، ص ۳۰۷.



کرنا ضروری ہے کہ یہ اوس قربانی کا معاوضہ ہے۔<sup>(۱)</sup> (عالمگیری)

**مسئلہ ۵۷:** مالک نصاب نے قربانی کی منت مانی تو اوس کے ذمہ دو قربانیاں واجب ہو گئیں ایک وہ جو غنی پر واجب ہوتی ہے اور ایک منت کی وجہ سے۔ دو یا دو سے زیادہ قربانیوں کی منت مانی تو جتنی قربانیوں کی منت ہے سب واجب ہیں۔<sup>(۲)</sup> (درمختار، ردالمحتار)

**مسئلہ ۵۸:** ایک سے زیادہ قربانی کی سب قربانیاں جائز ہیں ایک واجب باقی نفل اور اگر ایک پوری گائے قربانی کی تو پوری سے واجب ہی ادا ہو گا یہ نہیں کہ ساتواں حصہ واجب ہو باقی نفل۔<sup>(۳)</sup> (درمختار، ردالمحتار)

**تنبیہ:** قربانی کے مسائل تفصیل کے ساتھ مذکور ہو چکے اب مختصر طور پر اس کا طریقہ بیان کیا جاتا ہے تاکہ عوام کے لیے آسانی ہو۔ قربانی کا جانور اون شرائط کے موافق ہو جو مذکور ہوئیں یعنی جو اوس کی عمر بتائی گئی اوس سے کم نہ ہو اور اون عیوب سے پاک ہو جن کی وجہ سے قربانی ناجائز ہوتی ہے اور بہتر یہ کہ عمدہ اور فربہ ہو۔ قربانی سے پہلے اوسے چارہ پانی دے دیں یعنی بھوکا پیاسا ذبح نہ کریں۔ اور ایک کے سامنے دوسرے کو نہ ذبح کریں اور پہلے سے چھری تیز کر لیں ایسا نہ ہو کہ جانور گرانے کے بعد اوس کے سامنے چھری تیز کی جائے۔ جانور کو بائیں پہلو پر اس طرح لٹائیں کہ قبلہ کو اوس کا مونہ ہو اور اپنا داہنا پاؤں اوس کے پہلو پر رکھ کر تیز چھری سے جلد ذبح کر دیا جائے اور ذبح سے پہلے یہ دُعا پڑھی جائے۔

اِنِّیْ وَجَّهْتُ وَجْهَیْ لِلدِّیْنِ فَطَرَتِ السَّمٰوٰتِ وَالْاَرْضَ حَنِیْفًا وَّمَا اَنَا مِنَ الْمُشْرِکِیْنَ اِنَّ صَلَاتِیْ وَنُسُکِیْ وَمَحِیَّایْ وَمَمَاتِیْ لِلّٰهِ رَبِّ الْعٰلَمِیْنَ لَا شَرِیْکَ لَہٗ وَبِذٰلِکَ اُمِرْتُ وَاَنَا مِنَ الْمُسْلِمِیْنَ اَللّٰهُمَّ لَکَ وَمِنْکَ بِسْمِ اللّٰهِ اَللّٰهُ اَکْبَرُ۔<sup>(۴)</sup>

اسے پڑھ کر ذبح کر دے۔ قربانی اپنی طرف سے ہو تو ذبح کے بعد یہ دُعا پڑھے۔

اَللّٰهُمَّ تَقَبَّلْ مِنِّیْ کَمَا تَقَبَّلْتَ مِنْ خَلِیْلِکَ اِبْرٰہِیْمَ عَلَیْہِ السَّلَامُ وَحَبِیْبِکَ مُحَمَّدٍ <sup>(۵)</sup> صَلَّی اللہ تعالیٰ علیہ وسلم۔

①..... "الفتاویٰ الہندیہ"، کتاب الأضحیۃ، الباب التاسع فی المتفرقات، ج ۵، ص ۳۰۷۔

②..... "الدر المختار" و "ردالمحتار"، کتاب الأضحیۃ، ج ۹، ص ۵۴۹، ۵۵۰۔

③..... المرجع السابق، ص ۵۵۱۔

④..... میں نے اپنا منہ اس کی طرف کیا جس نے آسمان اور زمین بنائے، ایک اسی کا ہو کر، اور میں مشرکوں میں نہیں۔ بے شک میری نماز اور میری قربانیاں

اور میرا جینا اور میرا مرنا سب اللہ کے لئے ہے جو رب (ہے) سارے جہان کا، اس کا کوئی شریک نہیں، مجھے یہی حکم ہوا ہے اور میں مسلمانوں میں ہوں، الہی یہ تیری توفیق سے ہے اور تیرے لیے ہے محمد (صلی اللہ تعالیٰ علیہ والہ وسلم) اور آپ کی امت کی طرف سے، بسم اللہ واللہ اکبر۔

⑤..... اے اللہ (عزوجل) تو مجھ سے (اس قربانی کو) قبول فرما جیسے تو نے اپنے خلیل ابراہیم علیہ السلام اور اپنے حبیب محمد (صلی اللہ تعالیٰ علیہ والہ وسلم) سے قبول فرمائی۔



اس طرح ذبح کرے کہ چاروں رگیں کٹ جائیں یا کم سے کم تین رگیں کٹ جائیں۔ اس سے زیادہ نہ کاٹیں کہ چھری گردن کے مہرہ تک پہنچ جائے کہ یہ بے وجہ کی تکلیف ہے پھر جب تک جانور ٹھنڈا نہ ہو جائے یعنی جب تک اوس کی روح بالکل نہ نکل جائے اوس کے نہ پاؤں وغیرہ کاٹیں نہ کھال اتاریں اور اگر دوسرے کی طرف سے ذبح کرتا ہے تو مینے کی جگہ من کے بعد اوس کا نام لے۔ اور اگر وہ مشترک جانور ہے جیسے گائے اونٹ تو وزن سے گوشت تقسیم کیا جائے محض تخمینہ سے (1) تقسیم نہ کریں۔ پھر اس گوشت کے تین حصے کر کے ایک حصہ فقرا پر صدق کرے (2) اور ایک حصہ دوست و احباب کے یہاں بھیجے اور ایک اپنے گھر والوں کے لیے رکھے اور اس میں سے خود بھی کچھ کھالے اور اگر اہل و عیال زیادہ ہوں تو تہائی سے زیادہ بلکہ کل گوشت بھی گھر کے صرف میں (3) لاسکتا ہے۔ اور قربانی کا چمڑا اپنے کام میں بھی لاسکتا ہے اور ہوسکتا ہے کہ کسی نیک کام کے لیے دیدے مثلاً مسجد یا دینی مدرسہ کو دیدے یا کسی فقیر کو دیدے۔ بعض جگہ یہ چمڑا امام مسجد کو دیا جاتا ہے اگر امام کی تنخواہ میں نہ دیا جاتا ہو بلکہ اعانت کے طور پر ہو تو حرج نہیں۔ بحر الرائق میں مذکور ہے کہ قربانی کرنے والا بقر عید کے دن سب سے پہلے قربانی کا گوشت کھائے اس سے پہلے کوئی دوسری چیز نہ کھائے یہ مستحب ہے اس کے خلاف کرے جب بھی حرج نہیں۔ (4)

**فائدہ:** احادیث سے ثابت ہے کہ سید عالم حضرت محمد رسول اللہ صلی اللہ تعالیٰ علیہ وسلم نے اس امت مرحومہ کی طرف سے قربانی کی یہ حضور (صلی اللہ تعالیٰ علیہ والہ وسلم) کے بے شمار الطاف میں سے ایک خاص کرم ہے کہ اس موقع پر بھی امت کا خیال فرمایا اور جو لوگ قربانی نہ کر سکے اون کی طرف سے خود ہی قربانی ادا فرمائی۔ یہ شبہ کہ ایک مینڈھا ان سب کی طرف سے کیونکر ہوسکتا ہے یا جو لوگ ابھی پیدا ہی نہ ہوئے اون کی قربانی کیونکر ہوئی اس کا جواب یہ ہے کہ یہ حضور اقدس صلی اللہ تعالیٰ علیہ وسلم کے خصائص سے ہے۔ جس طرح حضور (صلی اللہ تعالیٰ علیہ والہ وسلم) نے چھ مہینے کے بکری کے بچے کی قربانی ابو بردہ رضی اللہ تعالیٰ عنہ کے لیے جائز فرمادی اوروں کے لیے اس کی ممانعت کر دی۔ اسی طرح اس میں خود حضور (صلی اللہ تعالیٰ علیہ والہ وسلم) کی خصوصیت ہے۔ کہنا یہ ہے کہ جب حضور (صلی اللہ تعالیٰ علیہ والہ وسلم) نے امت کی طرف سے قربانی کی تو جو مسلمان صاحب استطاعت ہوا اگر حضور اقدس صلی اللہ تعالیٰ علیہ وسلم کے نام کی ایک قربانی کرے تو زہے نصیب اور بہتر سینگ والا مینڈھا ہے جس کی سیاہی میں سفیدی کی بھی آمیزش ہو جیسے مینڈھے کی خود حضور اکرم (صلی اللہ تعالیٰ علیہ والہ وسلم) نے قربانی فرمائی۔

## عقیقہ کا بیان

اس کے متعلق پہلے چند احادیث ذکر کی جاتی ہیں وہ یہ ہیں۔

①..... اندازہ سے۔ ②..... صدقہ کر دے۔ ③..... استعمال میں۔

④..... ”البحر الرائق“، کتاب الصلاة، باب ما یفسد الصلاة... إلخ، ج ۲، ص ۵۷.



**حدیث ۱:** امام بخاری نے سلمان بن عامر رضی اللہ تعالیٰ عنہ سے روایت کی کہتے ہیں میں نے رسول اللہ صلی اللہ تعالیٰ علیہ وسلم کو فرماتے سنا کہ ”لڑکے کے ساتھ عقیدہ ہے اوس کی طرف سے خون بہاؤ (یعنی جانور ذبح کرو) اور اوس سے اذیت کو دور کرو“ (۱) یعنی اوس کا سرمونڈادو۔

**حدیث ۲:** ابوداؤد و ترمذی و نسائی نے اُمّ کرز رضی اللہ تعالیٰ عنہما سے روایت کی کہتی ہیں میں نے رسول اللہ صلی اللہ تعالیٰ علیہ وسلم کو فرماتے سنا کہ ”لڑکے کی طرف سے دو بکریاں اور لڑکی کی طرف سے ایک اس میں حرج نہیں کہ نہ ہوں یا مادہ۔“ (۲)

**حدیث ۳:** امام احمد و ابوداؤد و ترمذی و نسائی سمرہ رضی اللہ تعالیٰ عنہ سے راوی کہ حضور اقدس صلی اللہ تعالیٰ علیہ وسلم نے فرمایا: ”لڑکا اپنے عقیدہ میں گروی ہے ساتویں دن اوس کی طرف سے جانور ذبح کیا جائے اور اوس کا نام رکھا جائے اور سرمونڈا جائے۔“ (۳) گروی ہونے کا یہ مطلب یہ ہے کہ اوس سے پورا نفع حاصل نہ ہوگا جب تک عقیدہ نہ کیا جائے اور بعض نے کہا بچہ کی سلامتی اور اوس کی نشوونما اور اوس میں اچھے اوصاف ہونا عقیدہ کے ساتھ وابستہ ہیں۔

**حدیث ۴:** ترمذی نے امیر المؤمنین حضرت علی رضی اللہ تعالیٰ عنہ سے روایت کی کہتے ہیں رسول اللہ صلی اللہ تعالیٰ علیہ وسلم نے حضرت حسن رضی اللہ تعالیٰ عنہ کی طرف سے عقیدہ میں بکری ذبح کی اور یہ فرمایا کہ ”اے فاطمہ اس کا سرمونڈادو اور بال کے وزن کی چاندی صدقہ کرو“ ہم نے بالوں کو وزن کیا تو ایک درہم یا کچھ کم تھے۔ (۴)

**حدیث ۵:** ابوداؤد ابن عباس رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے امام حسن و امام حسین رضی اللہ تعالیٰ عنہما کی طرف سے ایک ایک مینڈھے کا عقیدہ کیا اور نسائی کی روایت میں ہے کہ دو دو مینڈھے۔ (۵)

**حدیث ۶:** ابوداؤد بریدہ رضی اللہ تعالیٰ عنہ سے راوی کہتے ہیں کہ زمانہ جاہلیت میں جب ہم میں کسی کے بچہ پیدا ہوتا تو بکری ذبح کرتا اور اوس کا خون بچہ کے سر پر پوت دیتا (۶) اب جبکہ اسلام آیا تو ساتویں دن ہم بکری ذبح کرتے ہیں اور بچہ کا سرمونڈا کرتے ہیں اور سر پر زعفران لگا دیتے ہیں۔ (۷)

**حدیث ۷:** ابوداؤد و ترمذی و بورافع رضی اللہ تعالیٰ عنہ سے راوی کہتے ہیں کہ جب حضرت امام حسن بن علی رضی اللہ تعالیٰ عنہما

①..... ”صحیح البخاری“، کتاب العقیقة، باب إمطة الأذى عن الصبی فی العقیقة، الحدیث: ۵۴۷۲، ج ۳، ص ۵۴۷.

②..... ”سنن أبی داؤد“، کتاب الضحایا، باب العقیقة، الحدیث: ۲۸۳۵، ج ۳، ص ۱۴۱.

③..... ”جامع الترمذی“، کتاب الأضاحی، باب من العقیقة، الحدیث: ۱۵۲۷، ج ۳، ص ۱۷۷.

④..... المرجع السابق، باب العقیقة بشاة، الحدیث: ۱۵۲۴، ص ۱۷۵.

⑤..... ”سنن أبی داؤد“، کتاب الضحایا، باب العقیقة، الحدیث: ۲۸۴۱، ج ۳، ص ۱۴۳.

⑥..... ”سنن النسائی“، کتاب العقیقة، باب کم یعق عن الحاریة، الحدیث: ۴۲۲۵، ص ۶۸۸.

⑦..... ”سنن أبی داؤد“، کتاب الضحایا، باب العقیقة، الحدیث: ۲۸۴۳، ج ۳، ص ۱۴۴.



پیدا ہوئے تو میں نے دیکھا کہ حضور اقدس صلی اللہ تعالیٰ علیہ وسلم نے اون کے کان میں وہی اذان کہی جو نماز کے لیے کہی جاتی ہے۔<sup>(1)</sup>

**حدیث ۸:** امام مسلم حضرت عائشہ رضی اللہ تعالیٰ عنہا سے راوی کہتی ہیں کہ رسول اللہ صلی اللہ تعالیٰ علیہ وسلم کی خدمت میں بچے لائے جاتے حضور (صلی اللہ تعالیٰ علیہ والہ وسلم) ان کے لیے برکت کی دعا کرتے اور تحنیک کرتے یعنی کوئی چیز مثلاً کھجور چبا کر اوس بچہ کے تالو میں لگا دیتے کہ سب سے پہلے اوس کے شکم میں حضور (صلی اللہ تعالیٰ علیہ والہ وسلم) کا لعاب دہن پہنچے۔<sup>(2)</sup>

**حدیث ۹:** بخاری و مسلم حضرت اسماء بنت ابی بکر صدیق رضی اللہ تعالیٰ عنہما سے راوی کہتی ہیں کہ عبد اللہ بن زبیر رضی اللہ تعالیٰ عنہ مکہ ہی میں ہجرت سے قبل میرے پیٹ میں تھے بعد ہجرت قبا میں یہ پیدا ہوئے میں ان کو رسول اللہ صلی اللہ تعالیٰ علیہ وسلم کی خدمت میں لائی اور حضور (صلی اللہ تعالیٰ علیہ والہ وسلم) کی گود میں ان کو رکھ دیا پھر حضور (صلی اللہ تعالیٰ علیہ والہ وسلم) نے کھجور منگائی اور چبا کر ان کے منہ میں ڈال دی اور ان کے لیے دعائے برکت کی اور بعد ہجرت مسلمان مہاجرین کے یہاں یہ سب سے پہلے بچہ ہیں۔<sup>(3)</sup>

**مسائل:** بچہ پیدا ہونے کے شکریہ میں جو جانور ذبح کیا جاتا ہے اوس کو عقیدہ کہتے ہیں۔ حنفیہ کے نزدیک عقیدہ مباح و مستحب ہے۔ یہ جو بعض کتابوں میں مذکور ہے کہ عقیدہ سنت نہیں اس سے مراد یہ ہے کہ سنت مؤکدہ نہیں ورنہ جب خود حضور اقدس صلی اللہ تعالیٰ علیہ وسلم کے فعل سے اس کا ثبوت موجود ہے تو مطلقاً اس کی سنیت سے انکار صحیح نہیں۔ بعض کتابوں میں یہ آیا ہے کہ قربانی سے یہ منسوخ ہے اس کا یہ مطلب ہے کہ اوس کا وجوب منسوخ ہے جس طرح یہ کہا جاتا ہے کہ زکوٰۃ نے حقوق مالیہ کو منسوخ کر دیا یعنی اون کی فرضیت منسوخ ہو گئی۔ جب بچہ پیدا ہو تو مستحب یہ ہے کہ اوس کے کان میں اذان و اقامت کہی جائے اذان کہنے سے ان شاء اللہ تعالیٰ بلائیں دور ہو جائیں گی۔ بہتر یہ ہے کہ دہنے کان میں چار مرتبہ اذان اور بائیں میں تین مرتبہ اقامت کہی جائے۔ بہت لوگوں میں یہ رواج ہے کہ لڑکا پیدا ہوتا ہے تو اذان کہی جاتی ہے اور لڑکی پیدا ہوتی ہے تو نہیں کہتے۔ یہ نہ چاہیے بلکہ لڑکی پیدا ہو جب بھی اذان و اقامت کہی جائے۔ ساتویں دن اوس کا نام رکھا جائے اور اوس کا سر مونڈا جائے اور سر مونڈنے کے وقت عقیدہ کیا جائے۔ اور بالوں کو وزن کر کے اتنی چاندی یا سونا صدقہ کیا جائے۔

**مسئلہ ۱:** ہندوستان میں عموماً بچہ پیدا ہونے پر چھٹی<sup>(4)</sup> کی جاتی ہے۔ بعض لوگوں میں اس موقع پر ناجائز رسمیں برتی جاتی ہیں مثلاً عورتوں کا گانا بجانا ایسی باتوں سے بچنا اور ان کو چھوڑنا ضروری و لازم ہے بلکہ مسلمانوں کو وہ کرنا چاہیے جو حضور اقدس صلی اللہ تعالیٰ علیہ وسلم کے قول و فعل سے ثابت ہے۔ عقیدہ سے بہت زائد رسوم میں صرف کر دیتے ہیں اور عقیدہ نہیں

①..... "سنن أبی داود"، کتاب الأدب، باب فی الصبی یولد فیؤذن فی أذنه، الحدیث: ۵۱۰۵، ج ۴، ص ۴۲۳.

②..... "صحیح مسلم"، کتاب الطہارۃ، باب حکم بول الطفل الرضيع... إلخ، الحدیث: ۱۰۱- (۲۸۶)، ص ۱۶۵.

③..... "صحیح البخاری"، کتاب العقیدۃ، باب تسمیۃ المولود... إلخ، الحدیث: ۵۴۶۹، ج ۳، ص ۵۴۶.

④..... بچے کی پیدائش کے چھٹے دن منائی جانے والی خوشی۔



کرتے۔ عقیقہ کریں تو سنت بھی ادا ہو جائے اور مہمانوں کے کھلانے کے لیے گوشت بھی ہو جائے۔

**مسئلہ ۲:** بچہ کا اچھا نام رکھا جائے۔ ہندوستان میں بہت لوگوں کے ایسے نام ہیں جن کے کچھ معنی نہیں یا اون کے برے معنی ہیں ایسے ناموں سے احتراز کریں۔ انبیائے کرام علیہم الصلوٰۃ والسلام کے اسمائے طیبہ اور صحابہ و تابعین و بزرگان دین کے نام پر نام رکھنا بہتر ہے امید ہے کہ اون کی برکت بچہ کے شامل حال ہو۔

**مسئلہ ۳:** عبد اللہ و عبد الرحمن بہت اچھے نام ہیں مگر اس زمانہ میں یہ اکثر دیکھا جاتا ہے کہ بجائے عبد الرحمن اوس شخص کو بہت سے لوگ رحمن کہتے ہیں اور غیر خدا کو رحمن کہنا حرام ہے۔ اسی طرح عبد الخالق کو خالق اور عبد المعبود کو معبود کہتے ہیں اس قسم کے ناموں میں ایسی ناجائز ترمیم ہرگز نہ کی جائے۔ اسی طرح بہت کثرت سے ناموں میں تصغیر کا رواج ہے یعنی نام کو اس طرح بگاڑتے ہیں جس سے حقارت نکلتی ہے اور ایسے ناموں میں تصغیر ہرگز نہ کی جائے لہذا جہاں یہ گمان ہو کہ ناموں میں تصغیر کی جائے گی یہ نام نہ رکھے جائیں دوسرے نام رکھے جائیں۔<sup>(۱)</sup> (عالمگیری وغیرہ)

**مسئلہ ۴:** محمد بہت پیارا نام ہے اس نام کی بڑی تعریف حدیثوں میں آئی ہے اگر تصغیر کا اندیشہ نہ ہو تو یہ نام رکھا جائے اور ایک صورت یہ ہے کہ عقیقہ کا یہ نام ہو اور پکارنے کے لیے کوئی دوسرا نام تجویز کر لیا جائے اور ہندوستان میں ایسا بہت ہوتا ہے کہ ایک شخص کے کئی نام ہوتے ہیں اس صورت میں نام کی برکت بھی ہوگی اور تصغیر سے بھی بچ جائیں گے۔

**مسئلہ ۵:** مردہ بچہ پیدا ہوا تو اوس کا نام رکھنے کی ضرورت نہیں بغیر نام اس کو دفن کر دیں<sup>(۲)</sup> اور زندہ پیدا ہو تو اس کا نام رکھا جائے اگرچہ پیدا ہو کر مر جائے۔<sup>(۳)</sup>

**مسئلہ ۶:** عقیقہ کے لیے ساتواں دن بہتر ہے اور ساتویں دن نہ کر سکیں تو جب چاہیں کر سکتے ہیں سنت ادا ہو جائے گی۔ بعض نے یہ کہا کہ ساتویں یا اکیسویں دن یعنی سات دن کا لحاظ رکھا جائے یہ بہتر ہے اور یاد نہ رہے تو یہ کرے کہ جس دن بچہ پیدا ہوا اوس دن کو یاد رکھیں اوس سے ایک دن پہلے والا دن جب آئے وہ ساتواں ہوگا مثلاً جمعہ کو پیدا ہوا تو جمعرات ساتویں دن ہے اور سنیچر کو پیدا ہوا تو ساتویں دن جمعہ ہوگا پہلی صورت میں جس جمعرات کو اور دوسری صورت میں جس جمعہ کو عقیقہ کرے گا اوس میں ساتویں کا حساب ضرور آئے گا۔

①....."الفتاویٰ الہندیہ"، کتاب الکراہیۃ، الباب الثانی والعشرون فی تسمیۃ الاولاد... إلخ، ج ۵، ص ۳۶۲، وغیرہ.

②.....یہ ظاہر الروایہ ہے مگر امام ابو یوسف رحمہ اللہ تعالیٰ کا مذہب یہ ہے کہ بچہ زندہ پیدا ہو یا مردہ بہر حال اس کی تکریم کے لیے اس کا نام رکھا جائے۔ ملتقی البحر میں ہے کہ اس پر فتویٰ ہے اور نہر سے مستفاد ہے کہ یہی مختار ہے ایسا ہی در مختار باب صلاۃ الجنائزہ جلد ۳، صفحہ ۱۵۳ میں ہے۔ بہار شریعت، ج ۱ حصہ ۴، صفحہ ۸۴۱، نماز جنازہ کا بیان میں بھی اسی کو اختیار کیا اور اس حصے پر اعلیٰ حضرت کی یہ تصدیق بھی ہے کہ اسے مسائل صحیحہ، رجیحہ، محققہ، منقحہ پر مشتمل پایا لہذا مسلمانوں کو اسی پر عمل کرنا چاہئے۔... علمیہ

③....."الفتاویٰ الہندیہ"، کتاب الکراہیۃ، الباب الثانی والعشرون فی تسمیۃ الاولاد... إلخ، ج ۵، ص ۳۶۲.



**مسئلہ ۷:** لڑکے کے عقیقہ میں دو بکرے اور لڑکی میں ایک بکری ذبح کی جائے یعنی لڑکے میں نر جانور اور لڑکی میں مادہ مناسب ہے۔ اور لڑکے کے عقیقہ میں بکریاں اور لڑکی میں بکرا کیا جب بھی حرج نہیں۔ اور عقیقہ میں گائے ذبح کی جائے تو لڑکے کے لیے دو حصے اور لڑکی کے لیے ایک حصہ کافی ہے یعنی سات حصوں میں دو حصے یا ایک حصہ۔

**مسئلہ ۸:** گائے کی قربانی ہوئی اس میں عقیقہ کی شرکت ہو سکتی ہے جس کا ذکر قربانی میں گزرا۔

**مسئلہ ۹:** بچہ کا سر مونڈنے کے بعد سر پر زعفران پیس کر لگا دینا بہتر ہے۔

**مسئلہ ۱۰:** عقیقہ کا جانور انھیں شرائط کے ساتھ ہونا چاہیے جیسا قربانی کے لیے ہوتا ہے۔ اس کا گوشت فقرا اور عزیز و قریب دوست و احباب کو کچا تقسیم کر دیا جائے یا پکا کر دیا جائے یا اون کو بطور ضیافت<sup>(۱)</sup> و دعوت کھلایا جائے یہ سب صورتیں جائز ہیں۔

**مسئلہ ۱۱:** بہتر یہ ہے کہ اوس کی ہڈی نہ توڑی جائے بلکہ ہڈیوں پر سے گوشت اتار لیا جائے یہ بچہ کی سلامتی کی نیک فال ہے<sup>(۲)</sup> اور ہڈی توڑ کر گوشت بنایا جائے اس میں بھی حرج نہیں۔ گوشت کو جس طرح چاہیں پکا سکتے ہیں مگر میٹھا پکایا جائے تو بچہ کے اخلاق اچھے ہونے کی فال ہے۔

**مسئلہ ۱۲:** بعض کا یہ قول ہے کہ سری پائے حجام کو اور ایک ران دائی کو دیں باقی گوشت کے تین حصے کریں ایک حصہ فقرا کا ایک احباب کا اور ایک حصہ گھروالے کھائیں۔

**مسئلہ ۱۳:** عوام میں یہ بہت مشہور ہے کہ عقیقہ کا گوشت بچہ کے ماں باپ اور دادا دادی، نانا نانی نہ کھائیں یہ محض غلط ہے اس کا کوئی ثبوت نہیں۔

**مسئلہ ۱۴:** لڑکے کے عقیقہ میں دو بکریوں کی جگہ ایک ہی بکری کسی نے کی تو یہ بھی جائز ہے۔ ایک حدیث سے بظاہر ایسا معلوم ہوتا ہے کہ عقیقہ میں ایک مینڈھا ذبح ہوا۔

**مسئلہ ۱۵:** اس کی کھال کا وہی حکم ہے جو قربانی کی کھال کا ہے کہ اپنے صرف میں لائے یا مساکین کو دے یا کسی اور نیک کام مسجد یا مدرسہ میں صرف کرے۔

**مسئلہ ۱۶:** عقیقہ میں جانور ذبح کرتے وقت ایک دعا پڑھی جاتی ہے او سے پڑھ سکتے ہیں اور یاد نہ ہو تو بغیر دعا پڑھے بھی ذبح کرنے سے عقیقہ ہو جائے گا۔

وَاللّٰهُ تَعَالٰی اَعْلَمُ قَدْ تَمَّ هَذَا الْجُزْءُ بِحَمْدِ اللّٰهِ سُبْحَنَهُ وَتَعَالٰی وَصَلَّى اللّٰهُ عَلٰی اَفْضَلِ

خَلْقِهِ مُحَمَّدٍ وَاٰلِهِ وَصَحْبِهِ وَاٰلِهِ وَحَزْبِهِ اَجْمَعِينَ وَالْحَمْدُ لِلّٰهِ رَبِّ الْعَالَمِينَ.

وَاَنَا الْفَقِيرُ اَبُو الْعَلَا مُحَمَّدٌ اُمِّجَدُّ عَلٰی الْاَعْظَمٰی عَفٰی عَنْهُ.

①..... یعنی بطور مہمان نوازی۔ ②..... یعنی نیک شگون ہے۔



ظروا باحت، سلام، آداب مسجد و قبلہ، زیارت قبور اور ایصالِ ثواب کا بیان

# پہارِ شریعت

حصہ شانزدہم (16)  
(..... تسہیل و تخریج شدہ.....)

صدر الشریعہ بدر الطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

پیشکش

مجلس المدینۃ العلمیۃ (دعوتِ اسلامی)

شعبہ تخریج

ناشر

مکتبۃ المدینہ باب المدینہ کراچی

بِسْمِ اللّٰهِ الرَّحْمٰنِ الرَّحِیْمِ ط  
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ ط

### حظر و اباحت کا بیان (1)

اس کتاب میں ان چیزوں کا بیان ہے جو شرعاً ممنوع یا مباح ہیں۔ اصطلاح شرح میں مباح اس کو کہتے ہیں، جس کے کرنے اور چھوڑنے دونوں کی اجازت ہو، نہ اس میں ثواب ہے نہ اس میں عذاب ہے۔ مکروہ کی دونوں قسموں کی تعریفیں حصہ دوم (2) میں ذکر کر دی گئیں وہاں سے معلوم کریں۔

اس کتاب کے مسائل چند ابواب پر منقسم ہیں۔ سب سے پہلے کھانے پینے سے جن مسائل کا تعلق ہے، وہ بیان کیے جاتے ہیں کہ انسانی زندگی کا تعلق کھانے پینے سے ہے۔ قرآن مجید میں ارشاد ہوتا ہے۔

﴿يَا أَيُّهَا الَّذِينَ آمَنُوا لَا تَحَرَّمُوا طَيِّبَاتِ مَا أَحَلَّ اللَّهُ لَكُمْ وَلَا تَعْتَدُوا ۚ إِنَّ اللَّهَ لَا يُحِبُّ الْمُعْتَدِينَ ۝۸۷﴾

﴿وَكُلُوا مِمَّا رَزَقَكُمُ اللَّهُ حَلَالًا طَيِّبًا ۚ وَاتَّقُوا اللَّهَ الَّذِي أَنْتُمْ بِهِ مُؤْمِنُونَ ۝۸۸﴾ (3)

”اے ایمان والو! اللہ (عزوجل) نے جو تمہارے لیے حلال کیا ہے اسے حرام نہ کرو اور حد سے نہ گزرو، بے شک اللہ (عزوجل) حد سے گزرنے والوں کو دوست نہیں رکھتا اور اللہ (عزوجل) نے جو تمہیں حلال پاکیزہ رزق دیا ہے، اس میں سے کھاؤ اور اللہ (عزوجل) سے ڈرو جس پر تم ایمان لائے ہو۔“

اور فرماتا ہے:

﴿كُلُوا مِمَّا رَزَقَكُمُ اللَّهُ وَلَا تَتَّبِعُوا خُطُوَاتِ الشَّيْطَانِ ۚ إِنَّهُ لَكُمْ عَدُوٌّ مُّبِينٌ ۝۸۹﴾ (4)

”کھاؤ اس میں سے جو اللہ (عزوجل) نے تمہیں روزی دی اور شیطان کے قدموں پر نہ چلو بیشک وہ تمہارا کھلا دشمن ہے۔“

اور فرماتا ہے:

﴿يٰۤاَيُّهَاۤ اٰدَمُ خُذْ وَاٰزِيْنَتَكَ عِنْدَ كُلِّ مَسْجِدٍ وَكُلُوْا وَاشْرَبُوْا وَلَا تُسْرِفُوْا ۚ اِنَّهٗ لَا يُحِبُّ الْمُسْرِفِيْنَ ۝۹۰﴾

﴿مَنْ حَرَّمَ زِينَةَ اللّٰهِ الَّتِيْ اَخْرَجَ لِعِبَادِهِۦ وَطَيَّبَتْ مِنَ الرِّزْقِ ۖ قُلْ هِيَ لِلَّذِيْنَ اٰمَنُوْا فِي الْحَيٰوةِ الدُّنْيَا خَالِصَةً ۚ﴾

①..... یعنی ممنوع اور مباح چیزوں کا بیان۔ ②..... یعنی بہار شریعت، ج ۱، حصہ دوم۔

③..... پ ۷، المائدة: ۸۷ - ۸۸۔

④..... پ ۸، الانعام: ۱۴۲۔



يَوْمَ الْقِيَمَةِ ۚ كَذَلِكَ نَقُصُّ عَلَيْكَ الْآيَاتِ لِقَوْمٍ يَعْلَمُونَ ﴿٣١﴾ قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَنَ وَالْإِثْمَ وَالْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزِّلْ بِهِ سُلْطَانًا وَأَنْ تَقُولُوا عَلَى اللَّهِ مَا لَا تَعْلَمُونَ ﴿٣٢﴾ (۱)

”اے بنی آدم! اپنی زینت لو، جب مسجد میں جاؤ اور کھاؤ اور پیو اور اسراف (زیادتی) نہ کرو، بے شک وہ اسراف کرنے والوں کو دوست نہیں رکھتا۔ اے محبوب! تم فرمادو، کس نے حرام کی اللہ (عزوجل) کی وہ زینت جو اس نے اپنے بندوں کے لیے نکالی اور ستھرا رزق، تم فرمادو کہ وہ ایمان والوں کے لیے ہے دنیا کی زندگی میں اور قیامت کے دن تو خاص انھیں کے لیے ہے، اسی طرح ہم تفصیل کے ساتھ اپنی آیتوں کو بیان کرتے ہیں علم والوں کے لیے۔ تم فرمادو کہ میرے رب (عزوجل) نے تو بے حیائیاں حرام فرمائی ہیں جو ان میں ظاہر ہیں اور جو چھپی ہیں اور گناہ اور ناحق زیادتی اور یہ کہ اللہ (عزوجل) کا شریک کرو جس کی اس نے کوئی دلیل نہیں اتاری اور یہ کہ اللہ (عزوجل) پر وہ بات کہو جس کا تمہیں علم نہیں۔“

اور فرماتا ہے:

﴿لَيْسَ عَلَى الْأَعْمَى حَرَجٌ وَلَا عَلَى الْأَعْرَجِ حَرَجٌ وَلَا عَلَى الْمَرِيضِ حَرَجٌ وَلَا عَلَى أَنْفُسِكُمْ أَنْ تَأْكُلُوا مِنْ بُيُوتِكُمْ أَوْ بُيُوتِ آبَائِكُمْ أَوْ بُيُوتِ أُمَّهَاتِكُمْ أَوْ بُيُوتِ إِخْوَانِكُمْ أَوْ بُيُوتِ أَخَوَاتِكُمْ أَوْ بُيُوتِ أَعْمَامِكُمْ أَوْ بُيُوتِ عَمَّاتِكُمْ أَوْ بُيُوتِ أَخَوَاتِكُمْ أَوْ بُيُوتِ خَلَتِكُمْ أَوْ مِمَّا مَلَكَتُمْ مَفَاتِحَهُ أَوْ صَدِيقِكُمْ ۚ لَيْسَ عَلَيْكُمْ جُنَاحٌ أَنْ تَأْكُلُوا جَمِيعًا أَوْ أَشْتَاتًا ۖ﴾ (۲)

”نہ اندھے پر تنگی ہے اور نہ لنگڑے پر مضائقہ اور نہ بیمار پر حرج اور نہ تم میں کسی پر کہ کھاؤ اپنی اولاد کے گھریا اپنے باپ کے گھریا اپنی ماں کے گھریا اپنے بھائیوں کے یہاں یا اپنی بہنوں کے یہاں یا اپنے چچاؤں کے یہاں یا اپنی بھپیوں کے گھریا اپنے ماموؤں کے یہاں (۳) یا اپنی خالاؤں کے گھریا جہاں کی کنجیاں تمہارے قبضہ میں ہیں یا اپنے دوست کے یہاں، تم پر اس میں کوئی گناہ نہیں کہ مجتمع ہو کر کھاؤ یا الگ الگ۔“

پہلے کھانے کے متعلق چند حدیثیں بیان کی جاتی ہیں۔

حدیث ۱: صحیح مسلم شریف میں حدیفہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”جس کھانے پر بسم اللہ نہ پڑھی جائے، شیطان کے لیے وہ کھانا حلال ہو جاتا ہے۔“ (۴) یعنی بسم اللہ نہ پڑھنے کی صورت میں شیطان اس کھانے میں شریک ہو جاتا ہے۔

②..... پ ۸، الاعراف: ۳۱ - ۳۳.

③..... بہار شریعت میں اس مقام پر ”أَوْ بُيُوتِ أَخَوَاتِكُمْ“ کا ترجمہ ”یا اپنے ماموؤں کے یہاں“ موجود نہیں تھا، جو کتابت کی غلطی معلوم ہوتی ہے لہذا متن میں کنز الایمان سے اس کا اضافہ کر دیا گیا ہے۔... علمہ

④..... ”صحیح مسلم“، کتاب الأشربة، باب آداب الطعام والشرب... إلخ، الحدیث: ۱۰۲ - (۲۰۱۷)، ص ۱۱۱۶.



**حدیث ۲:** صحیح مسلم میں جابر رضی اللہ تعالیٰ عنہ سے مروی ہے، کہ حضور اقدس صلی اللہ تعالیٰ علیہ وسلم نے فرمایا: ”جب کوئی شخص مکان میں آیا اور داخل ہوتے وقت اور کھانے کے وقت اس نے بسم اللہ پڑھ لی تو شیطان اپنی ذریت سے کہتا ہے کہ اس گھر میں نہ تمہیں رہنا ملے گا نہ کھانا اور اگر داخل ہوتے وقت بسم اللہ نہ پڑھی تو کہتا ہے، اب تمہیں رہنے کی جگہ مل گئی اور کھانے کے وقت بھی بسم اللہ نہ پڑھی تو کہتا ہے کہ رہنے کی جگہ بھی ملی اور کھانا بھی ملا۔“ (۱)

**حدیث ۳:** صحیح بخاری و صحیح مسلم میں عمر بن ابی سلمہ رضی اللہ تعالیٰ عنہما سے مروی، کہتے ہیں کہ میں بچہ تھا، رسول اللہ صلی اللہ تعالیٰ علیہ وسلم کی پرورش میں تھا (یعنی یہ حضور صلی اللہ تعالیٰ علیہ وآلہ وسلم) کے ربیب اور اُم المؤمنین اُم سلمہ رضی اللہ تعالیٰ عنہا کے فرزند ہیں) کھاتے وقت برتن میں ہر طرف ہاتھ ڈال دیتا، حضور صلی اللہ تعالیٰ علیہ وآلہ وسلم نے ارشاد فرمایا: ”بسم اللہ پڑھو اور داہنے ہاتھ سے کھاؤ اور برتن کی اس جانب سے کھاؤ، جو تمہارے قریب ہے۔“ (۲)

**حدیث ۴:** ابوداؤد و ترمذی و حاکم حضرت عائشہ رضی اللہ تعالیٰ عنہا سے راوی، کہ حضور صلی اللہ تعالیٰ علیہ وآلہ وسلم نے فرمایا: ”جب کوئی شخص کھانا کھائے تو اللہ (عزوجل) کا نام ذکر کرے یعنی بسم اللہ پڑھے اور اگر شروع میں بسم اللہ پڑھنا بھول جائے تو یوں کہے۔ بِسْمِ اللّٰهِ اَوَّلُهُ وَاٰخِرُهُ۔“ (۳)

اور امام احمد و ابن ماجہ و ابن حبان و بیہقی کی روایت میں یوں ہے۔ بِسْمِ اللّٰهِ فِيْ اَوَّلِهِ وَاٰخِرِهِ۔ (۴)

**حدیث ۵:** امام احمد و ابوداؤد و ابن ماجہ و حاکم و حش بن حرب رضی اللہ تعالیٰ عنہ سے راوی، کہ ارشاد فرمایا: ”مجمع ہو کر کھانا کھاؤ اور بسم اللہ پڑھو، تمہارے لیے اس میں برکت ہوگی۔“ (۵) ابن ماجہ کی روایت میں یہ بھی ہے کہ لوگوں نے عرض کی، یا رسول اللہ! (صلی اللہ تعالیٰ علیہ وآلہ وسلم) ہم کھاتے ہیں اور پیٹ نہیں بھرتا۔ ارشاد فرمایا کہ ”شاید تم الگ الگ کھاتے ہو گے۔ عرض کی، ہاں۔ فرمایا: اکٹھے ہو کر کھاؤ اور بسم اللہ پڑھو، برکت ہوگی۔“ (۶)

**حدیث ۶:** شرح سنہ میں ابویوب رضی اللہ تعالیٰ عنہ سے روایت ہے کہتے ہیں کہ ہم نبی کریم صلی اللہ تعالیٰ علیہ وسلم کی خدمت میں حاضر تھے، کھانا پیش کیا گیا ابتدا میں اتنی برکت ہم نے کسی کھانے میں نہیں دیکھی، مگر آخر میں بڑی بے برکتی دیکھی،

①..... ”صحیح مسلم“، کتاب الاُشریۃ، باب آداب الطعام والشراب... إلخ، الحدیث: ۱۰۳- (۲۰۱۸)، ص ۱۱۱۶۔

②..... المرجع السابق، الحدیث: ۱۰۸- (۲۰۲۲)، ص ۱۱۱۸۔

③..... ”سنن أبی داؤد“، کتاب الأُطعمۃ، باب التسمیۃ علی الطعام، الحدیث: ۳۷۶۷، ج ۳، ص ۴۸۷۔

④..... ”سنن ابن ماجہ“، کتاب الأُطعمۃ، باب التسمیۃ عند الطعام، الحدیث: ۳۲۶۴، ج ۴، ص ۱۱۔

⑤..... ”سنن أبی داؤد“، کتاب الأُطعمۃ، باب فی الاجتماع علی الطعام، الحدیث: ۳۷۶۴، ج ۳، ص ۴۸۶۔

⑥..... ”سنن ابن ماجہ“، کتاب الأُطعمۃ، باب الاجتماع علی الطعام، الحدیث: ۳۲۸۶، ج ۴، ص ۲۱۔



ہم نے عرض کی، یا رسول اللہ (صلی اللہ تعالیٰ علیہ والہ وسلم) ! ایسا کیوں ہوا؟ ارشاد فرمایا: ”ہم سب نے کھانے کے وقت بسم اللہ پڑھی تھی، پھر ایک شخص بغیر بسم اللہ پڑھے کھانے کو بیٹھ گیا، اس کے ساتھ شیطان نے کھانا کھالیا۔“ (1)

**حدیث ۷:** ابو داؤد نے اُمیہ بن مخش رضی اللہ تعالیٰ عنہ سے روایت کی، کہتے ہیں: ایک شخص بغیر بسم اللہ پڑھے کھانا کھا رہا تھا، جب کھا چکا صرف ایک لقمہ باقی رہ گیا، یہ لقمہ اٹھایا اور یہ کہا: بِسْمِ اللّٰهِ اَوَّلُهُ وَاٰخِرُهُ رسول اللہ صلی اللہ تعالیٰ علیہ وسلم نے تبسم کیا اور یہ فرمایا کہ ”شیطان اس کے ساتھ کھا رہا تھا، جب اس نے اللہ (عزوجل) کا نام ذکر کیا جو کچھ اس کے پیٹ میں تھا اُگل دیا۔“ (2) اس کے یہ معنی بھی ہو سکتے ہیں کہ بسم اللہ نہ کہنے سے کھانے کی برکت جو چلی گئی تھی واپس آ گئی۔

**حدیث ۸:** صحیح مسلم میں حذیفہ رضی اللہ تعالیٰ عنہ سے روایت ہے، کہتے ہیں: جب ہم لوگ حضور اقدس صلی اللہ تعالیٰ علیہ وسلم کے ساتھ کھانے میں حاضر ہوتے تو جب تک حضور (صلی اللہ تعالیٰ علیہ والہ وسلم) شروع نہ کرتے، کھانے میں ہم ہاتھ نہیں ڈالتے۔ ایک مرتبہ کا واقعہ ہے کہ ہم حضور (صلی اللہ تعالیٰ علیہ والہ وسلم) کے پاس حاضر تھے، ایک لڑکی دوڑتی ہوئی آئی، جیسے اسے کوئی ڈھکیل رہا ہے، اس نے کھانے میں ہاتھ ڈالنا چاہا، حضور (صلی اللہ تعالیٰ علیہ والہ وسلم) نے اس کا ہاتھ پکڑ لیا پھر ایک اعرابی دوڑتا ہوا آیا جیسے اسے کوئی ڈھکیل رہا ہے، حضور (صلی اللہ تعالیٰ علیہ والہ وسلم) نے اس کا ہاتھ بھی پکڑ لیا۔

اور یہ فرمایا کہ ”جب کھانے پر اللہ (عزوجل) کا نام نہیں لیا جاتا تو وہ کھانا شیطان کے لیے حلال ہو جاتا ہے۔ شیطان اس لڑکی کے ساتھ آیا کہ اس کے ساتھ کھائے، میں نے اس کا ہاتھ پکڑ لیا پھر اس اعرابی کے ساتھ آیا کہ اس کے ساتھ کھائے، میں نے اس کا ہاتھ پکڑ لیا۔ قسم ہے اس کی جس کے دستِ قدرت میں میری جان ہے، اس کا ہاتھ ان کے ہاتھ کے ساتھ میرے ہاتھ میں ہے، اس کے بعد حضور (صلی اللہ تعالیٰ علیہ والہ وسلم) نے اللہ (عزوجل) کا نام ذکر کیا یعنی بسم اللہ کہی اور کھانا کھایا۔“ (3) اسی کے مثل امام احمد و ابو داؤد و نسائی و حاکم نے بھی روایت کی ہے۔

**حدیث ۹:** ابن عساکر نے عقبہ بن عامر رضی اللہ تعالیٰ عنہ سے روایت کی کہ حضور (صلی اللہ تعالیٰ علیہ والہ وسلم) نے فرمایا کہ ”جس کھانے پر اللہ (عزوجل) کا نام ذکر نہ کیا ہو، وہ بیماری ہے اور اس میں برکت نہیں ہے اور اس کا کفارہ یہ ہے کہ اگر ابھی دسترخوان نہ اٹھایا گیا ہو تو بسم اللہ پڑھ کر کچھ کھالے اور دسترخوان اٹھایا گیا ہو تو بسم اللہ پڑھ کر انگلیاں چاٹ لے۔“ (4)

①..... ”شرح السنة“، کتاب الأطعمة، باب التسمية على الأكل... إلخ، الحديث: ۲۸۱۸، ج ۶، ص ۶۱-۶۲.

②..... ”سنن أبي داود“، کتاب الأطعمة، باب التسمية على الطعام، الحديث: ۳۷۶۸، ج ۳، ص ۳۸۸.

③..... ”صحيح مسلم“، کتاب الأشرية، باب آداب الطعام والشرب... إلخ، الحديث: ۱۰۲- (۲۰۱۷)، ص ۱۱۱۶.

④..... ”تاريخ دمشق“ لابن عساکر، رقم: ۱۲۴۷۴، ج ۶۰، ص ۳۲۵.



**حدیث ۱۰:** ویلی نے انس رضی اللہ تعالیٰ عنہ سے روایت کی کہ رسول اللہ صلی اللہ علیہ وسلم نے فرمایا: ”جب کھائے

یا پیے تو یہ کہہ لے: بِسْمِ اللّٰهِ وَبِاللّٰهِ الَّذِیْ لَا یَضُرُّ مَعَ اسْمِهِ شَیْءٌ فِی الْاَرْضِ وَلَا فِی السَّمَآءِ یَا حَیُّ یَا قَیُّوْمُ۔“ (1)  
پھر اس سے کوئی بیماری نہ ہوگی، اگرچہ اس میں زہر ہو۔“ (2)

**حدیث ۱۱:** صحیح مسلم میں ابن عمر رضی اللہ تعالیٰ عنہما سے مروی کہ رسول اللہ صلی اللہ تعالیٰ علیہ وسلم نے فرمایا:

”جب کھانا کھائے تو داہنے ہاتھ سے کھائے اور پانی پیے تو داہنے ہاتھ سے پیے۔“ (3)

**حدیث ۱۲:** صحیح مسلم میں انھیں سے مروی ہے کہ حضور (صلی اللہ تعالیٰ علیہ والہ وسلم) نے فرمایا: ”کوئی شخص نہ بائیں

ہاتھ سے کھانا کھائے، نہ پانی پیے کہ بائیں ہاتھ سے کھانا پینا شیطان کا طریقہ ہے۔“ (4)

**حدیث ۱۳:** ابن ماجہ نے ابو ہریرہ رضی اللہ تعالیٰ عنہ سے روایت کی کہ نبی کریم صلی اللہ تعالیٰ علیہ وسلم نے فرمایا کہ

”دہنے ہاتھ سے کھائے اور دہنے ہاتھ سے پیے اور دہنے ہاتھ سے لے اور دہنے ہاتھ سے دے، کیونکہ شیطان بائیں سے کھاتا ہے، بائیں سے پیتا ہے اور بائیں سے لیتا ہے اور بائیں سے دیتا ہے۔“ (5)

**حدیث ۱۴:** ابن التجار نے ابو ہریرہ رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ والہ وسلم) نے فرمایا:

”تین انگلیوں سے کھانا انبیاء علیہم السلام کا طریقہ ہے۔“ (6)

اور حکیم نے ابن عباس رضی اللہ تعالیٰ عنہما سے روایت کی، کہ حضور (صلی اللہ تعالیٰ علیہ والہ وسلم) نے فرمایا: ”تین انگلیوں

سے کھاؤ کہ یہ سنت ہے اور پانچوں انگلیوں سے نہ کھاؤ کہ یہ اعراب (گنواروں) کا طریقہ ہے۔“ (7)

**حدیث ۱۵:** صحیح مسلم میں کعب بن مالک رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم تین انگلیوں

سے کھانا تناول فرماتے اور پونچھنے سے پہلے ہاتھ چاٹ لیتے۔ (8)

①..... ترجمہ: اللہ تعالیٰ کے نام سے شروع کرتا ہوں، جس کے نام کی برکت سے زمین و آسمان کی کوئی چیز نقصان نہیں پہنچا سکتی، اے ہمیشہ زندہ و قائم رہنے والے!

②..... ”الفردوس بما ثور الخطاب“، الحدیث: ۱۱۱۳، ج ۱، ص ۱۶۸۔

③..... ”صحیح مسلم“، کتاب الأثریة، باب آداب الطعام والشرب... إلخ، الحدیث: ۱۰۵- (۲۰۲۰)، ص ۱۱۱۷۔

④..... المرجع السابق، الحدیث: ۱۰۶- (۲۰۲۰)، ص ۱۱۱۷۔

⑤..... ”سنن ابن ماجہ“، کتاب الأطعمة، باب الأكل باليمين، الحدیث: ۳۲۶۶، ج ۴، ص ۱۲۔

⑥..... ”الجامع الصغير“ للسیوطی، الحدیث: ۳۰۷۴، ص ۱۸۴۔

⑦..... ”کنز العمال“، کتاب المعیشة... إلخ، رقم: ۴۰۸۷۲، ج ۱۵، ص ۱۱۵۔

⑧..... ”صحیح مسلم“، کتاب الأثریة، باب استحباب لعق الاصابع... إلخ، الحدیث: ۱۳۲- (۲۰۳۲)، ص ۱۱۲۲۔



**حدیث ۱۶:** صحیح مسلم میں جابر رضی اللہ تعالیٰ عنہ سے مروی کہ نبی کریم صلی اللہ تعالیٰ علیہ وسلم نے انگلیوں اور برتن کے چاٹنے کا حکم دیا اور یہ فرمایا کہ ”تمہیں معلوم نہیں کہ کھانے کے کس حصے میں برکت ہے۔“ (1)

**حدیث ۱۷:** صحیح بخاری و مسلم میں عبد اللہ بن عباس رضی اللہ تعالیٰ عنہما سے مروی، کہ نبی کریم صلی اللہ تعالیٰ علیہ وسلم نے فرمایا کہ ”کھانے کے بعد ہاتھ کو نہ پونچھے، جب تک چاٹ نہ لے یا دوسرے کو چٹانہ دے۔“ (2) یعنی ایسے شخص کو چٹا دے جو کراہت و نفرت نہ کرتا ہو، مثلاً تلامذہ و مریدین کہ یہ استاد و شیخ کے جھوٹے کو تبرک جانتے ہیں اور بڑی خوشی سے استعمال کرتے ہیں۔

**حدیث ۱۸:** امام احمد و ترمذی و ابن ماجہ نے پیشہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو کھانے کے بعد برتن کو چاٹ لے گا وہ برتن اس کے لیے استغفار کرے گا۔“ (3)

رزین کی روایت میں یہ بھی ہے، کہ وہ برتن یہ کہتا ہے کہ اللہ تعالیٰ تجھ کو جہنم سے آزاد کرے، جس طرح تو نے مجھے شیطان سے نجات دی۔ (4)

**حدیث ۱۹:** طبرانی نے ابن عباس رضی اللہ تعالیٰ عنہما سے روایت کی، کہ حضور (صلی اللہ تعالیٰ علیہ وآلہ وسلم) نے کھانے اور پانی میں پھونکنے سے ممانعت فرمائی۔ (5)

**حدیث ۲۰:** صحیح مسلم میں جابر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”شیطان تمہارے ہر کام میں حاضر ہو جاتا ہے۔ کھانے کے وقت بھی حاضر ہو جاتا ہے۔ لہذا اگر لقمہ گر جائے اور اس میں کچھ لگ جائے تو صاف کر کے کھالے اسے شیطان کے لیے چھوڑ نہ دے اور جب کھانے سے فارغ ہو جائے تو انگلیاں چاٹ لے کیونکہ یہ معلوم نہیں کہ کھانے کے کس حصے میں برکت ہے۔“ (6)

**حدیث ۲۱:** ابن ماجہ نے حسن بصری رضی اللہ تعالیٰ عنہ سے روایت کی کہ معقل بن یسار رضی اللہ تعالیٰ عنہ کھانا کھا رہے

①..... ”صحیح مسلم“، کتاب الأشریة، باب استحباب لعق الاصابع... إلخ، الحدیث: ۱۳۳- (۲۰۳۳)، ص ۱۱۲۲.

②..... ”صحیح البخاری“، کتاب الأطعمة، باب لعق الاصابع... إلخ، الحدیث: ۵۴۵۶، ج ۳، ص ۵۴۲.

③..... ”المسند“ للإمام أحمد بن حنبل، مسند البصریین، حدیث نبیة الہذلی، الحدیث: ۲۰۷۵۰، ج ۷، ص ۳۸۲.

④..... ”مشکاۃ المصابیح“، کتاب الأطعمة، الفصل الثالث، الحدیث: ۴۲۴۲، ج ۲، ص ۴۵۵.

⑤..... ”المسند“ للإمام أحمد بن حنبل، مسند عبد اللہ بن العباس، الحدیث: ۲۸۱۸، ج ۱، ص ۶۶۲.

و ”المعجم الأوسط“ باب المیم، الحدیث: ۵۱۳۸، ج ۴، ص ۴۰.

⑥..... ”صحیح مسلم“، کتاب الأشریة، باب استحباب لعق الاصابع... إلخ، الحدیث: ۱۳۵- (۲۰۳۳)، ص ۱۱۲۳.

تھے، ان کے ہاتھ سے لقمہ گر گیا، انہوں نے اٹھالیا اور صاف کر کے کھالیا۔ یہ دیکھ کر گنواروں نے آنکھوں سے اشارہ کیا (کہ یہ کتنی حقیر و ذلیل بات ہے کہ گرے ہوئے لقمہ کو انہوں نے کھالیا) کسی نے ان سے کہا، خدا امیر کا بھلا کرے (معتقل بن یسار وہاں امیر و سردار کی حیثیت سے تھے) یہ گنوار کنکھیوں سے اشارہ کرتے ہیں کہ آپ نے گرا ہوا لقمہ کھالیا اور آپ کے سامنے یہ کھانا موجود ہے۔ انہوں نے فرمایا ان عجمیوں کی وجہ سے میں اس چیز کو نہیں چھوڑ سکتا ہوں جو میں نے رسول اللہ صلی اللہ تعالیٰ علیہ وسلم سے سنا ہے، ہم کو حکم تھا کہ جب لقمہ گر جائے، اسے صاف کر کے کھا جائے، شیطان کے لیے نہ چھوڑ دے۔<sup>(۱)</sup>

**حدیث ۲۲:** ابن ماجہ نے ام المؤمنین عائشہ رضی اللہ تعالیٰ عنہا سے روایت کی، کہ نبی کریم صلی اللہ تعالیٰ علیہ وسلم مکان میں تشریف لائے، روٹی کا ٹکڑا پڑا ہوا دیکھا، اس کو لے کر پونچھا پھر کھالیا اور فرمایا: ”عائشہ! اچھی چیز کا احترام کرو کہ یہ چیز (یعنی روٹی) جب کسی قوم سے بھاگی ہے تو لوٹ کر نہیں آئی۔“<sup>(۲)</sup> یعنی اگر ناشکری کی وجہ سے کسی قوم سے رزق چلا جاتا ہے تو پھر واپس نہیں آتا۔

**حدیث ۲۳:** طبرانی نے عبد اللہ ابن اُم حرام رضی اللہ تعالیٰ عنہ سے روایت کی کہ حضور (صلی اللہ تعالیٰ علیہ وآلہ وسلم) نے فرمایا کہ ”روٹی کا احترام کرو کہ وہ آسمان و زمین کی برکات سے ہے، جو شخص دسترخوان سے گری ہوئی روٹی کو کھالے گا، اس کی مغفرت ہو جائے گی۔“<sup>(۳)</sup>

**حدیث ۲۴:** دارمی نے اسامہ رضی اللہ تعالیٰ عنہ سے روایت کی، کہ جب ان کے پاس شرید لایا جاتا تو حکم کرتیں کہ چھپا دیا جائے کہ اس کی بھاپ کا جوش ختم ہو جائے اور فرماتیں کہ میں نے رسول اللہ صلی اللہ تعالیٰ علیہ وسلم سے سنا ہے کہ اس سے برکت زیادہ ہوتی ہے۔<sup>(۴)</sup>

**حدیث ۲۵:** حاکم جابر رضی اللہ تعالیٰ عنہ سے اور ابو داؤد اسامہ رضی اللہ تعالیٰ عنہ سے روایت کرتے ہیں، کہ ارشاد فرمایا: ”کھانے کو ٹھنڈا کر لیا کرو کہ گرم کھانے میں برکت نہیں ہے۔“<sup>(۵)</sup>

**حدیث ۲۶:** صحیح بخاری شریف میں ابو امامہ رضی اللہ تعالیٰ عنہ سے مروی ہے، کہ جب دسترخوان اٹھایا جاتا، اُس وقت نبی کریم صلی اللہ تعالیٰ علیہ وسلم یہ پڑھتے: اَلْحَمْدُ لِلّٰہِ حَمْدًا کَثِیْرًا طَیْبًا مُّبَارَکًا فِیْہِ غَیْرَ مَکْفِیٍّ وَلَا

①..... ”سنن ابن ماجہ“، کتاب الأُطعمۃ، باب اللقمة إذا سقطت، الحدیث: ۳۲۷۸، ج ۴، ص ۱۷۔

②..... ”سنن ابن ماجہ“، کتاب الأُطعمۃ، باب النهی عن إلقاء الطعام، الحدیث: ۳۳۵۳، ج ۴، ص ۴۹۔

③..... ”الجامع الصغیر“ للسیوطی، الحدیث: ۱۴۲۶، ص ۸۸۔

④..... ”سنن الدارمی“، کتاب الأُطعمۃ، باب النهی عن اکل الطعام الحار، الحدیث: ۲۰۴۷، ج ۲، ص ۱۳۷۔

⑤..... ”المستدرک“ للحاکم، کتاب الأُطعمۃ، باب أبردوا الطعام الحار، الحدیث: ۷۲۰۷، ج ۵، ص ۱۶۲۔



مُودِعٌ وَلَا مُسْتَعْنَى عَنْهُ رَبَّنَا. (1)

حدیث ۲۷: صحیح مسلم میں انس رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے فرمایا: ”اللہ تعالیٰ اس

بندہ سے راضی ہوتا ہے کہ جب لقمہ کھاتا ہے تو اس پر اللہ (عزوجل) کی حمد کرتا ہے اور پانی پیتا ہے تو اس پر اس کی حمد کرتا ہے۔“ (2)

حدیث ۲۸: ترمذی و ابوداؤد و ابن ماجہ ابوسعید خدری رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم

کھانے سے فارغ ہو کر یہ پڑھتے: اَلْحَمْدُ لِلّٰهِ الَّذِیْ اَطْعَمَنَا وَسَقَانَا وَجَعَلَنَا مُسْلِمِیْنَ. (3)

حدیث ۲۹: ترمذی ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”کھانے والا

شکر گزار ویسا ہی ہے جیسا روزہ دار صبر کرنے والا۔“ (4)

حدیث ۳۰: ابوداؤد نے ابویوب رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم جب کھاتے یا

پیتے، یہ پڑھتے: اَلْحَمْدُ لِلّٰهِ الَّذِیْ اَطْعَمَ وَسَقٰی وَسَوَّغَهُ وَجَعَلَ لَهٗ مَخْرَجًا. (5)

حدیث ۳۱: ضیاء نے انس رضی اللہ تعالیٰ عنہ سے روایت کی کہ ارشاد فرمایا: ”آدمی کے سامنے کھانا رکھا جاتا ہے اور اٹھانے

سے پہلے اس کی مغفرت ہو جاتی ہے۔“ (6) اس کی صورت یہ ہے کہ جب رکھا جائے بسم اللہ کہے اور جب اٹھایا جانے لگے الحمد للہ کہے۔

حدیث ۳۲: نسائی وغیرہ نے ابو ہریرہ رضی اللہ تعالیٰ عنہ سے روایت کی، کہ کھانے کے بعد یہ دعا پڑھے: اَلْحَمْدُ لِلّٰهِ

①..... ”صحیح البخاری“، کتاب الأطعمة، باب ما يقول إذا فرغ من طعامه، الحديث: ۵۴۵۸، ج ۳، ص ۵۴۳.

و ”سنن الترمذی“، کتاب الدعوات، باب ما يقول إذا فرغ من الطعام، الحديث: ۳۴۶۷، ج ۵، ص ۲۸۳.

ترجمہ: اللہ تعالیٰ کے لیے بے شمار تعریفیں، نہایت پاکیزہ اور بابرکت نہ کفایت کی گئی نہ چھوڑی گئی اور نہ اس سے لاپرواہی برتی گئی۔ اے ہمارے رب! (قبول فرما)

②..... ”صحیح مسلم“، کتاب الذکر والدعاء... إلخ، باب استحباب حمد الله... إلخ، الحديث: ۸۹- (۲۷۳۴)، ص ۱۴۶۳.

③..... ”سنن أبي داود“، کتاب الأطعمة، باب ما يقول الرجل إذا طعم، الحديث: ۳۸۵۰، ج ۳، ص ۵۱۳.

ترجمہ: اللہ تعالیٰ کا شکر ہے جس نے ہمیں کھلایا، پلایا اور ہمیں مسلمان بنایا۔

نوٹ: بہار شریعت کے بعض نسخوں میں اَلْحَمْدُ لِلّٰهِ الَّذِیْ اَطْعَمَنَا وَسَقَانَا وَجَعَلَنَا مُسْلِمِیْنَ لکھا ہے۔ جبکہ بہار شریعت

مطبوعہ مکتبہ رضویہ، باب المدینہ کراچی، ابوداؤد (الحديث: 3850)، ترمذی (الحديث: 3457) اور ابن ماجہ (الحديث: 3283) میں یہ دعا ان الفاظ کے ساتھ ہے: اَلْحَمْدُ لِلّٰهِ الَّذِیْ اَطْعَمَنَا وَسَقَانَا وَجَعَلَنَا مُسْلِمِیْنَ.

④..... ”سنن الترمذی“، کتاب صفة القيامة، باب: ۴۳، الحديث: ۲۴۹۴، ج ۴، ص ۲۱۹.

⑤..... ”سنن أبي داود“، کتاب الأطعمة، باب ما يقول الرجل إذا طعم، الحديث: ۳۸۵۱، ج ۳، ص ۵۱۳.

ترجمہ: تمام تعریفیں اللہ تعالیٰ کے لیے ہیں، جس نے کھلایا، پلایا اور اسے با آسانی اتارا اور اس کے نکلنے کا راستہ بنایا۔

⑥..... ”الاحادیث المختارة“، مسند انس بن مالك، الحديث: ۲۳۰۰، ج ۶، ص ۲۸۶.



الَّذِي يُطْعِمُ وَلَا يُطْعَمُ وَمَنْ عَلَيْنَا فُهْدَاوَاطْعَمْنَا وَسَقَانَا وَكُلُّ بَلَاءٍ حَسَنٍ أَبْلَانَا، الْحَمْدُ لِلَّهِ غَيْرَ مُوَدَّعٍ رَبِّي وَلَا مُكَافِي وَلَا مَكْفُورٍ وَلَا مُسْتَغْنَى عَنْهُ، الْحَمْدُ لِلَّهِ الَّذِي أَطْعَمَنَا مِنَ الطَّعَامِ وَسَقَانَا مِنَ الشَّرَابِ وَكَسَانَا مِنَ الْعُرَى وَهَدَانَا مِنَ الضَّلَالِ وَبَصُرَنَا مِنَ الْعَمَى وَفَضَّلَنَا عَلَى كَثِيرٍ مِّنْ خَلْقِهِ تَفْضِيلًا وَالْحَمْدُ لِلَّهِ رَبِّ الْعَالَمِينَ. (1)

**حدیث ۳۳:** امام احمد و ابو داود و ترمذی و ابن ماجہ نے ابن عباس رضی اللہ تعالیٰ عنہما سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جب کوئی شخص کھانا کھائے تو یہ کہے۔ اَللّٰهُمَّ بَارِكْ لَنَا فِيْهِ وَابْدِلْنَا خَيْرًا مِنْهُ. (2) اور جب دودھ پیے تو یہ کہے: اَللّٰهُمَّ بَارِكْ لَنَا فِيْهِ وَزِدْنَا مِنْهُ. (3) کیونکہ دودھ کے سوا کوئی چیز ایسی نہیں جو کھانے اور پانی دونوں کی قائم مقام ہو۔“ (4)

**حدیث ۳۴:** ابن ماجہ نے عائشہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے کھانے پر سے اٹھنے کی ممانعت کی، جب تک کھانا اٹھانا لیا جائے۔ (5)

**حدیث ۳۵:** ابن ماجہ نے عبد اللہ بن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”جب دسترخوان چنا جائے تو کوئی شخص دسترخوان سے نہ اٹھے، جب تک دسترخوان نہ اٹھا لیا جائے اور کھانے سے ہاتھ نہ کھینچے اگرچہ کھا چکا ہو، جب تک سب لوگ فارغ نہ ہو جائیں اور اگر ہاتھ روکنا ہی چاہتا ہے تو معذرت پیش کرے کیونکہ اگر بغیر معذرت کیے ہاتھ روک لے گا تو اس کے ساتھ دوسرا شخص جو کھانا کھا رہا ہے شرمندہ ہوگا، وہ بھی ہاتھ کھینچ لے گا اور شاید ابھی اس کو کھانے کی حاجت باقی ہو۔“ (6)

①..... ”کنز العمال“، کتاب المعیشتہ، رقم: ۴۰۸۴۳، ج ۱۵، ص ۱۱۳.

ترجمہ: تمام تعریفیں اللہ تعالیٰ کے لیے ہیں، جو کھلاتا ہے اور خود نہیں کھاتا، اس نے ہم پر احسان فرمایا کہ ہمیں ہدایت دی اور ہمیں کھلایا، پلایا اور ہمیں ہر نعمت خوب عطا کی۔ تمام تعریفیں اللہ تعالیٰ کے لیے ہیں، اس حال میں کہ نہ تو وہ نعمت چھوڑی گئی نہ اس کا بدلہ دیا گیا اور نہ ناشکری کی گئی اور نہ اس سے لاپرواہی برتی گئی۔ تمام تعریفیں اللہ تعالیٰ کے لیے ہیں، جس نے کھانا کھلایا اور پانی پلایا اور برہنگی میں کپڑا پہنایا اور گمراہی سے ہدایت دی اور اندھے پن سے بینا کیا اور اپنی بہت سی مخلوق پر ہمیں فضیلت دی تمام تعریفیں اللہ تعالیٰ کے لیے ہیں، جو تمام جہانوں کا پالنے والا ہے۔

②..... ترجمہ: اے اللہ! عزوجل ہمارے لیے اس (کھانے) میں برکت عطا فرما اور ہمیں اس سے بہتر بدل عطا فرما۔

③..... ترجمہ: اے اللہ! عزوجل ہمارے لیے اس میں برکت عطا فرما اور ہمیں مزید عطا فرما۔

④..... ”شعب الایمان“، باب فی المطاعم والمشارب، الحدیث: ۵۹۵۷، ج ۵، ص ۱۰۴.

⑤..... ”سنن ابن ماجہ“، کتاب الأطعمۃ، باب النہی ان یقام عن الطعام حتی یرفع... إلخ، الحدیث: ۳۲۹۴، ج ۴، ص ۲۴.

⑥..... المرجع السابق، الحدیث: ۳۲۹۵، ج ۴، ص ۲۴.



اسی حدیث کی بناء پر علمایہ فرماتے ہیں کہ اگر کوئی شخص کم خوراک ہو تو آہستہ آہستہ تھوڑا تھوڑا کھائے اور اس کے باوجود بھی اگر جماعت کا ساتھ نہ دے سکے تو معذرت پیش کرے تاکہ دوسروں کو شرمندگی نہ ہو۔

**حدیث ۳۶:** ترمذی و ابوداؤد نے سلمان فارسی رضی اللہ تعالیٰ عنہ سے روایت کی، کہتے ہیں: میں نے تورات میں پڑھا تھا کہ کھانے کے بعد وضو کرنا یعنی ہاتھ دھونا اور کلی کرنا برکت ہے۔ اس کو میں نے نبی کریم صلی اللہ تعالیٰ علیہ وسلم سے ذکر کیا، حضور (صلی اللہ تعالیٰ علیہ وآلہ وسلم) نے ارشاد فرمایا: ”کھانے کی برکت اس کے پہلے وضو کرنا اور اس کے بعد وضو کرنا ہے۔“ (۱)

(اس حدیث میں وضو سے مراد ہاتھ دھونا ہے۔)

**حدیث ۳۷:** طبرانی ابن عباس رضی اللہ تعالیٰ عنہما سے راوی، کہ ارشاد فرمایا: ”کھانے سے پہلے اور بعد میں وضو کرنا (ہاتھ منھ دھونا) محتاجی کو دور کرتا ہے اور یہ مرسلین (علیہم السلام) کی سنتوں میں سے ہے۔“ (۲)

**حدیث ۳۸:** ابن ماجہ نے انس رضی اللہ تعالیٰ عنہ سے روایت کی کہ فرمایا: ”جو یہ پسند کرے کہ اللہ تعالیٰ اس کے گھر میں خیر زیادہ کرے تو جب کھانا حاضر کیا جائے، وضو کرے اور جب اٹھایا جائے اس وقت وضو کرے۔“ (۳)

یعنی ہاتھ منھ دھولے۔

**حدیث ۳۹:** ابن ماجہ ابن عمر رضی اللہ تعالیٰ عنہما سے روایت کرتے ہیں، کہ حضور (صلی اللہ تعالیٰ علیہ وآلہ وسلم) نے فرمایا کہ ”اکٹھے ہو کر کھاؤ، الگ الگ نہ کھاؤ کہ برکت جماعت کے ساتھ ہے۔“ (۴)

**حدیث ۴۰:** ترمذی نے عکراش بن ذویب رضی اللہ تعالیٰ عنہ سے روایت کی، کہتے ہیں: ہمارے پاس ایک برتن میں بہت سی ٹرید اور بوٹیاں لائیں گئیں۔ میرا ہاتھ برتن میں ہر طرف پڑنے لگا اور رسول اللہ صلی اللہ تعالیٰ علیہ وسلم نے اپنے سامنے سے تناول فرمایا۔ پھر حضور (صلی اللہ تعالیٰ علیہ وآلہ وسلم) نے اپنے بائیں ہاتھ سے میرا داہنا ہاتھ پکڑ لیا اور فرمایا کہ عکراش ایک جگہ سے کھاؤ کہ یہ ایک ہی قسم کا کھانا ہے۔ اسکے بعد طبق میں طرح طرح کی کھجوریں لائیں گئیں، میں نے اپنے سامنے سے کھانی شروع کیں اور رسول اللہ صلی اللہ تعالیٰ علیہ وسلم کا ہاتھ مختلف جگہ طباق میں پڑتا۔

پھر فرمایا کہ عکراش جہاں سے چاہو کھاؤ، کہ یہ ایک قسم کی چیز نہیں۔ پھر پانی لایا گیا حضور (صلی اللہ تعالیٰ علیہ وآلہ وسلم) نے ہاتھ دھوئے اور ہاتھوں کی تری سے منھ اور کلائیوں اور سر پر مسح کر لیا اور فرمایا کہ ”عکراش جس چیز کو آگ نے چھوا یعنی جو

①.....”سنن الترمذی“، کتاب الأطعمة، باب ماجاء فی الوضوء قبل الطعام وبعده، الحدیث: ۱۸۵۳، ج ۴، ص ۳۳۴.

②.....”المعجم الأوسط“، باب المیم، الحدیث: ۷۱۶۶، ج ۵، ص ۲۳۱.

③.....”سنن ابن ماجہ“، کتاب الأطعمة، باب الوضوء عند الطعام، الحدیث: ۳۲۶۰، ج ۴، ص ۹.

④.....المرجع السابق، باب الاجتماع علی الطعام، الحدیث: ۳۲۸۷، ج ۴، ص ۲۱.



آگ سے پکائی گئی ہو، اس کے کھانے کے بعد یہ وضو ہے۔“ (1)

**حدیث ۴۱:** ترمذی و ابوداؤد و ابن ماجہ نے ابو ہریرہ (رضی اللہ تعالیٰ عنہ) سے روایت کی، کہ نبی کریم صلی اللہ تعالیٰ علیہ وسلم نے فرمایا: ”جب کسی کے ہاتھ میں چکنائی کی بو ہو اور بغیر ہاتھ دھوئے سو جائے اور اس کو کچھ تکلیف پہنچ جائے تو وہ خود اپنے ہی کو ملامت کرے۔“ (2) اسی کی مثل حضرت فاطمہ زہرا رضی اللہ تعالیٰ عنہا سے بھی مروی ہے۔

**حدیث ۴۲:** حاکم نے ابوعبیس بن جبر رضی اللہ تعالیٰ عنہ سے روایت کی، کہ ارشاد فرمایا: ”کھانے کے وقت جوتے اتار لو کہ یہ سنتِ جمیلہ (اچھا طریقہ) ہے۔“ (3) اور انس رضی اللہ تعالیٰ عنہ کی روایت میں ہے، کہ ”کھانا رکھا جائے تو جوتے اتار لو، کہ اس سے تمہارے پاؤں کے لیے راحت ہے۔“ (4)

**حدیث ۴۳:** ابوداؤد و عائشہ رضی اللہ تعالیٰ عنہا سے راوی، کہ حضور (صلی اللہ تعالیٰ علیہ والہ وسلم) نے ارشاد فرمایا کہ (کھاتے وقت) گوشت کو چھری سے نہ کاٹو کہ یہ عجمیوں کا طریقہ ہے، اس کو دانت سے نوچ کر کھاؤ کہ یہ خوش گوار اور زود ہضم ہے۔ (5)

یہ اس وقت ہے کہ گوشت اچھی طرح پک گیا ہو۔ ہاتھ یا دانت سے نوچ کر کھایا جاسکتا ہو۔ آج کل یورپ کی تقلید میں بہت سے مسلمان بھی چھری کا نٹے سے کھاتے ہیں، یہ مذموم طریقہ ہے اور اگر بوجہ ضرورت چھری سے گوشت کاٹ کر کھایا جائے کہ گوشت اتنا گلا ہوا نہیں ہے کہ ہاتھ سے توڑا جاسکے یا دانتوں سے نوچا جاسکے یا مثلاً مسلم ران بھنی ہوئی ہے کہ دانتوں سے نوچنے میں دقت ہوگی تو چھری سے کاٹ کر کھانے میں حرج نہیں، اسی قسم کے بعض مواقع پر حضور اقدس صلی اللہ تعالیٰ علیہ وسلم کا چھری سے گوشت کاٹ کر تناول فرمانا آیا ہے، اس سے آج کل کے چھری کا نٹے سے کھانے کی دلیل لانا صحیح نہیں۔

**حدیث ۴۴:** صحیح بخاری میں ابو حنیفہ رضی اللہ تعالیٰ عنہ سے روایت ہے کہ نبی کریم صلی اللہ تعالیٰ علیہ وسلم نے فرمایا: ”میں تکیہ لگا کر کھانا نہیں کھاتا۔“ (6)

**حدیث ۴۵:** صحیح بخاری میں انس رضی اللہ تعالیٰ عنہ سے مروی، کہ نبی کریم صلی اللہ تعالیٰ علیہ وسلم نے خوان پر کھانا

①..... ”سنن الترمذی“، کتاب الأطعمة، باب ماجاء فی التسمیة، الحدیث: ۱۸۵۵، ج ۳، ص ۳۳۵.

②..... ”سنن أبي داود“، کتاب الأطعمة، باب فی غسل الید من الطعام، الحدیث: ۳۸۵۲، ج ۳، ص ۵۱۴.

③..... ”المستدرک“ للحاکم، کتاب معرفة الصحابة رضی اللہ عنہم، باب دعا النبی... إلخ، الحدیث: ۵۵۵۰، ج ۴، ص ۴۲۳.

④..... ”سنن الدارمی“، کتاب الأطعمة، باب فی خلع النعال عند الاکل، الحدیث: ۲۰۸۰، ج ۲، ص ۱۴۸.

⑤..... ”سنن أبي داود“، کتاب الأطعمة، باب فی أکل اللحم، الحدیث: ۳۷۷۸، ج ۳، ص ۴۹۰.

⑥..... ”صحیح البخاری“، کتاب الأطعمة، باب الاکل متکفأ، الحدیث: ۵۳۹۸، ج ۳، ص ۵۲۸.



نہیں تناول فرمایا، نہ چھوٹی چھوٹی پیالیوں میں کھایا اور نہ حضور (صلی اللہ تعالیٰ علیہ والہ وسلم) کے لیے پتلی چپاتیاں پکائی گئیں۔  
 دوسری روایت میں یہ ہے، کہ حضور (صلی اللہ تعالیٰ علیہ والہ وسلم) نے پتلی چپاتی دیکھی بھی نہیں۔ قتادہ سے پوچھا گیا کہ کس چیز پر وہ لوگ کھانا کھایا کرتے تھے؟ کہا کہ دسترخوان پر۔<sup>(1)</sup>

خوان تپائی کی طرح اونچی چیز ہوتی ہے، جس پر امراء کے یہاں کھانا چنا جاتا ہے تاکہ کھاتے وقت جھکنا نہ پڑے، اس پر کھانا کھانا متکبرین کا طریقہ تھا۔ جس طرح بعض لوگ اس زمانہ میں میز پر کھاتے ہیں، چھوٹی چھوٹی پیالیوں میں کھانا کھانا بھی امراء کا طریقہ ہے کہ ان کے یہاں مختلف قسم کے کھانے ہوتے ہیں، چھوٹے چھوٹے برتنوں میں رکھے جاتے ہیں۔

**حدیث ۴۶:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہتے ہیں کہ نبی کریم صلی اللہ تعالیٰ علیہ وسلم نے کھانے کو کبھی عیب نہیں لگایا (یعنی بُرا نہیں کہا)، اگر خواہش ہوئی کھالیا اور نہ چھوڑ دیا۔<sup>(2)</sup>

**حدیث ۴۷:** صحیح مسلم میں جابر رضی اللہ تعالیٰ عنہ سے مروی ہے، کہ رسول اللہ صلی اللہ تعالیٰ علیہ وسلم فرماتے ہیں کہ ”ایک شخص کا کھانا، دو کے لیے کفایت کرتا ہے اور دو کا کھانا، چار کے لیے کفایت کرتا ہے اور چار کا کھانا، آٹھ کو کفایت کرتا ہے۔“<sup>(3)</sup>

**حدیث ۴۸:** صحیح بخاری میں مقدم بن معدیکرب رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”اپنے اپنے کھانے کو ناپ لیا کرو، تمہارے لیے اس میں برکت ہوگی۔“<sup>(4)</sup>

**حدیث ۴۹:** ابن ماجہ و ترمذی و دارمی نے ابن عباس رضی اللہ تعالیٰ عنہما سے روایت کی، کہ نبی کریم صلی اللہ تعالیٰ علیہ والہ وسلم کی خدمت میں ایک برتن میں شرید پیش کیا گیا۔ ارشاد فرمایا کہ ”کناروں سے کھاؤ، بیچ میں سے نہ کھاؤ کہ بیچ میں برکت اترتی ہے۔“<sup>(5)</sup> شرید ایک قسم کا کھانا ہے، روٹی توڑ کر شوربے میں مل دیتے ہیں۔ حضور اقدس صلی اللہ تعالیٰ علیہ وسلم کو یہ کھانا پسند تھا۔

**حدیث ۵۰:** طبرانی نے عبد الرحمن بن موقع سے روایت کی کہ رسول اللہ صلی اللہ تعالیٰ علیہ وسلم نے فرمایا: ”کوئی ظرف (6) جو بھرا جائے، پیٹ سے زیادہ برا نہیں اگر تمہیں پیٹ میں کچھ ڈالنا ہی ہے تو ایک تہائی میں کھانا ڈالو اور ایک تہائی میں

①..... ”صحیح البخاری“، کتاب الاطعمة، باب ما كان النبي صلى الله تعالى عليه وسلم و اصحابه يأكلون، باب شاة مسمومة... إلخ، الحديث: ۵۴۱۵، ۵۴۲۱، ج ۳، ص ۵۳۲، ۵۳۳.

②..... ”صحیح البخاری“، کتاب الاطعمة، باب ما عاب النبي صلى الله تعالى عليه وسلم طعاماء، الحديث: ۵۴۰۹، ج ۳، ص ۵۳۱.

③..... ”صحیح مسلم“، کتاب الاشرية، باب فضيلة المواساة... إلخ، الحديث: ۱۷۹- (۲۰۵۹)، ص ۱۱۴۰.

④..... ”صحیح البخاری“، کتاب البيوع، باب ما يستحب من الكيل، الحديث: ۲۱۲۸، ج ۲، ص ۲۷.

و ”مشكاة المصابيح“، کتاب الاطعمة، الفصل الاول، الحديث: ۴۱۹۸، ج ۲، ص ۴۴۸.

⑤..... ”سنن الدارمي“، کتاب الاطعمة، باب النهی عن اكل وسط الثريد... إلخ، الحديث: ۲۰۴۶، ج ۲، ص ۱۳۷.

و ”مشكاة المصابيح“، کتاب الاطعمة، الفصل الثاني، الحديث: ۴۲۱۱، ج ۲، ص ۴۴۹.

⑥..... برتن۔



پانی اور ایک تہائی ہوا اور سانس کے لیے رکھو۔“ (1)

**حدیث ۵۱:** ترمذی وابن ماجہ نے مقدم بن معدیکرب رضی اللہ تعالیٰ عنہ سے روایت کی، کہتے ہیں: میں نے رسول اللہ صلی اللہ تعالیٰ علیہ وسلم کو یہ فرماتے سنا کہ ”آدمی نے پیٹ سے زیادہ برا کوئی برتن نہیں بھرا۔ ابن آدم کو چند لقمے کافی ہیں جو اس کی پیٹھ کو سیدھا رکھیں۔ اگر زیادہ کھانا ضروری ہو تو تہائی پیٹ کھانے کے لیے اور تہائی پانی کے لیے اور تہائی سانس کے لیے۔“ (2)

**حدیث ۵۲:** ترمذی نے ابن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے ایک شخص کی ڈکار کی آواز سنی، فرمایا: ”اپنی ڈکار کم کر، اس لیے کہ قیامت کے دن سب سے زیادہ بھوکا وہ ہوگا جو دنیا میں زیادہ پیٹ بھرتا ہے۔“ (3)

**حدیث ۵۳:** صحیح مسلم میں انس رضی اللہ تعالیٰ عنہ سے روایت ہے، کہتے ہیں کہ میں نے نبی کریم صلی اللہ تعالیٰ علیہ وسلم کو کھجور کھاتے دیکھا اور حضور (صلی اللہ تعالیٰ علیہ وآلہ وسلم) سرین پر اس طرح بیٹھے تھے کہ دونوں گھٹنے کھڑے تھے۔ (4)

**حدیث ۵۴:** صحیح بخاری و مسلم میں ابن عمر رضی اللہ تعالیٰ عنہما سے روایت ہے، کہ رسول اللہ صلی اللہ تعالیٰ علیہ وسلم نے دو کھجوریں ملا کر کھانے سے منع فرمایا، جب تک ساتھ والے سے اجازت نہ لے لے۔ (5)

**حدیث ۵۵:** صحیح مسلم میں عائشہ رضی اللہ تعالیٰ عنہا سے مروی، کہ رسول اللہ صلی اللہ تعالیٰ علیہ وسلم نے فرمایا: ”جن کے یہاں کھجوریں ہیں، اس گھر والے بھوکے نہیں۔“ (6) دوسری روایت میں یہ ہے، کہ ”جس گھر میں کھجوریں نہ ہوں، اس گھر والے بھوکے ہیں۔“ (7)

یہ اس زمانے اور اس ملک کے لحاظ سے ہے کہ وہاں کھجوریں بکثرت ہوتی ہیں اور جب گھر میں کھجوریں ہیں تو بال بچوں اور گھر والوں کے لیے اطمینان کی صورت ہے کہ بھوک لگے گی تو انھیں کھالیں گے، بھوکے نہیں رہیں گے۔

①.....”کنز العمال“، کتاب المعیشتہ... إلخ، رقم: ۴۰۸۱۳، ج ۱۵، ص ۱۱۰۔

②.....”سنن الترمذی“، کتاب الزہد، باب ماجاء فی کراہیۃ کثرة الاکل، الحدیث: ۲۳۸۷، ج ۴، ص ۱۶۸۔

③.....”سنن الترمذی“، کتاب صفة القيامة... إلخ، باب حدیث اکثرهم شعبا فی الدنيا... إلخ، الحدیث: ۲۴۸۶، ج ۴، ص ۲۱۷۔

④.....”صحیح مسلم“، کتاب الاشرۃ، باب إستحباب تواضع الأکل... إلخ، الحدیث: ۱۴۸- (۲۰۴۴)، ص ۱۱۳۰۔

⑤.....المرجع السابق، باب نهی الأکل مع جماعة عن قران تمرتين... إلخ، الحدیث: ۱۵۱- (۲۰۴۵)، ص ۱۱۳۱۔

⑥.....المرجع السابق، باب فی إدخال التمر ونحوه من الأقوات للعیال، الحدیث: ۱۵۲- (۲۰۴۶)، ص ۱۱۳۱۔

⑦.....المرجع السابق، الحدیث: ۱۵۳- (۲۰۴۶)، ص ۱۱۳۱۔



**حدیث ۵۶:** صحیح مسلم میں ابویوب انصاری رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم کے پاس جب کھانا حاضر کیا جاتا تو تناول فرمانے کے بعد اس کا بقیہ (اولش) میرے پاس بھیج دیتے۔ ایک دن کھانے کا برتن میرے پاس بھیج دیا، اس میں سے کچھ نہیں تناول فرمایا تھا کیونکہ اس میں لہسن پڑا ہوا تھا۔ میں نے دریافت کیا، کیا یہ حرام ہے؟ فرمایا: ”نہیں، مگر میں بُو کی وجہ سے اسے ناپسند کرتا ہوں۔“ میں نے عرض کی، جس کو حضور (صلی اللہ تعالیٰ علیہ وآلہ وسلم) ناپسند فرماتے ہیں، میں بھی ناپسند کرتا ہوں۔<sup>(۱)</sup>

**حدیث ۵۷:** صحیح بخاری و مسلم میں جابر رضی اللہ تعالیٰ عنہ سے روایت ہے، کہ نبی کریم صلی اللہ تعالیٰ علیہ وسلم نے فرمایا کہ ”جو شخص لہسن یا پیاز کھائے وہ ہم سے علیحدہ رہے یا فرمایا: وہ ہماری مسجد سے علیحدہ رہے یا اپنے گھر میں بیٹھ جائے اور حضور (صلی اللہ تعالیٰ علیہ وآلہ وسلم) کی خدمت میں ایک ہانڈی پیش کی گئی، جس میں سبز ترکاریاں تھیں۔ حضور (صلی اللہ تعالیٰ علیہ وآلہ وسلم) نے فرمایا کہ ”بعض صحابہ کو پیش کر دو اور ان سے فرمایا کہ تم کھا لو، اس لیے کہ میں ان سے باتیں کرتا ہوں کہ تم ان سے باتیں نہیں کرتے۔“<sup>(۲)</sup> یعنی ملائکہ سے۔

**حدیث ۵۸:** ترمذی و ابوداؤد نے حضرت علی رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے لہسن کھانے سے منع فرمایا، مگر یہ کہ پکا ہوا ہو۔<sup>(۳)</sup>

**حدیث ۵۹:** ترمذی نے اُم ہانی رضی اللہ تعالیٰ عنہا سے روایت کی، کہتی ہیں کہ میرے یہاں حضور (صلی اللہ تعالیٰ علیہ وآلہ وسلم) تشریف لائے، فرمایا: ”کچھ تمہارے یہاں ہے۔ میں نے عرض کی، سوکھی روٹی اور سرکہ کے سوا کچھ نہیں، فرمایا: لاؤ، جس گھر میں سرکہ ہے، اس گھر والے سالن سے محتاج نہیں۔“<sup>(۴)</sup>

**حدیث ۶۰:** صحیح مسلم میں جابر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے گھر والوں سے سالن کو دریافت کیا۔ لوگوں نے کہا، ہمارے یہاں سرکہ کے سوا کچھ نہیں۔ حضور (صلی اللہ تعالیٰ علیہ وآلہ وسلم) نے اسے طلب فرمایا اور اس سے کھانا شروع کیا اور بار بار فرمایا کہ ”سرکہ اچھا سالن ہے۔“<sup>(۵)</sup>

①..... ”صحیح مسلم“، کتاب الأشربة، باب إباحة أكل الثوم... إلخ، الحديث: ۱۷۰- (۲۰۵۳)، ص ۱۱۳۵.

②..... ”صحیح البخاری“، کتاب الاذان، باب الإنفثال والإنصراف... إلخ، الحديث: ۸۵۵، ج ۱، ص ۲۹۷.

③..... ”سنن أبي داود“، کتاب الأطعمة، باب في أكل الثوم، الحديث: ۳۸۲۸، ج ۳، ص ۵۰۶.

④..... ”سنن الترمذی“ الشمائل المحمدية، باب ماجاء في إدام رسول الله صلى الله عليه وسلم، الحديث: ۱۷۲، ج ۵، ص ۵۳۲.

و ”سنن الترمذی“، کتاب الأطعمة، باب ماجاء في الخل، الحديث: ۱۸۴۸، ج ۳، ص ۳۳۲.

⑤..... ”صحیح مسلم“، کتاب الأشربة، باب فضيلة الخل... إلخ، الحديث: ۱۶۶- (۲۰۵۲)، ص ۱۱۳۴.



**حدیث ۶۱:** ابن ماجہ نے اسما بنت یزید رضی اللہ تعالیٰ عنہا سے روایت کی، کہ نبی کریم صلی اللہ تعالیٰ علیہ وسلم کی خدمت میں کھانا حاضر لایا گیا، حضور (صلی اللہ تعالیٰ علیہ وآلہ وسلم) نے ہم پر پیش فرمایا، ہم نے کہا ہمیں خواہش نہیں ہے۔ فرمایا: ”بھوک اور جھوٹ دونوں چیزوں کو اکٹھا مت کرو۔“ (۱)

یعنی بھوک کے وقت کوئی کھانا کھلائے تو کھالے یہ نہ کہے کہ بھوک نہیں ہے کہ کھانا بھی نہ کھانا اور جھوٹ بھی بولنا دنیا و آخرت دونوں کا خسارہ ہے۔ بعض تکلف کرنے والے ایسا کیا کرتے ہیں اور بہت سے دیہاتی اس قسم کی عادت رکھتے ہیں کہ جب تک ان سے بار بار نہ کہا جائے، کھانے سے انکار کرتے ہیں اور کہتے ہیں کہ ہمیں خواہش نہیں ہے، جھوٹ بولنے سے بچنا ضروری ہے۔

**حدیث ۶۲:** صحیح مسلم میں ابو ہریرہ رضی اللہ تعالیٰ عنہ سے روایت ہے، کہتے ہیں کہ ایک روز رسول اللہ صلی اللہ تعالیٰ علیہ وسلم باہر تشریف لائے اور ابو بکر و عمر رضی اللہ تعالیٰ عنہما ملے، ارشاد فرمایا: کیا چیز تمہیں اس وقت گھر سے باہر لائی؟ عرض کی، بھوک۔ فرمایا: قسم ہے اس کی جس کے ہاتھ میں میری جان ہے! جو چیز تمہیں گھر سے باہر لائی، وہی مجھے بھی لائی۔ ارشاد فرمایا: اٹھو! وہ لوگ حضور (صلی اللہ تعالیٰ علیہ وآلہ وسلم) کے ساتھ کھڑے ہو گئے اور ایک انصاری کے یہاں تشریف لے گئے، دیکھا تو وہ گھر میں نہیں ہیں، انصاری کی بی بی نے جو ہیں ان حضرات کو دیکھا مرحبا و اہلاً کہا، حضور (صلی اللہ تعالیٰ علیہ وآلہ وسلم) نے دریافت فرمایا کہ فلاں شخص کہاں ہے؟ کہا کہ بیٹھا پانی لینے گئے ہیں۔

اتنے میں انصاری آ گئے۔ حضور (صلی اللہ تعالیٰ علیہ وآلہ وسلم) کو اور شیخین کو دیکھ کر کہا، الحمد للہ آج مجھ سے بڑھ کر کوئی نہیں، جس کے یہاں ایسے معزز مہمان آئے ہوں پھر وہ کھجور کا ایک خوشہ لائے، جس میں ادھ پکی اور خشک کھجوریں بھی تھیں اور رطب بھی تھے اور ان حضرات سے کہا، کہ کھائیے اور خود چھری نکالی (یعنی بکری ذبح کرنے کا ارادہ کیا) حضور (صلی اللہ تعالیٰ علیہ وآلہ وسلم) نے فرمایا: دودھ والی کونہ ذبح کرنا۔ انصاری نے بکری ذبح کی، ان حضرات نے بکری کا گوشت کھایا اور کھجوریں کھائیں، پانی پیا۔ جب کھاپی کر فارغ ہوئے، ابو بکر و عمر رضی اللہ تعالیٰ عنہما سے فرمایا کہ ”قسم ہے اس کی جس کے ہاتھ میں میری جان ہے! قیامت کے دن اس نعمت کا سوال ہوگا، تمہیں بھوک گھر سے لائی اور واپس ہونے سے پہلے یہ نعمت تم کو ملی۔“ (۲)

**حدیث ۶۳:** مسلم و ابوداؤد نے اُم سلمہ رضی اللہ تعالیٰ عنہا سے روایت کی، کہ حضور (صلی اللہ تعالیٰ علیہ وآلہ وسلم) نے فرمایا: ”جو شخص چاندی یا سونے کے برتن میں کھاتا یا پیتا ہے، وہ اپنے پیٹ میں جہنم کی آگ اُتارتا ہے۔“ (۳)

①..... ”سنن ابن ماجہ“، کتاب الأطعمة، باب عرض الطعام، الحدیث: ۳۲۹۸، ج ۴، ص ۲۶.

②..... ”صحیح مسلم“، کتاب الأشریة، باب جواز استتباعہ غیرہ... إلخ، الحدیث: ۱۴۰- (۲۰۳۸)، ص ۱۱۲۵.

③..... ”صحیح مسلم“، کتاب اللباس والزینة، باب تحریم استعمال أواني الذهب... إلخ، الحدیث: ۱- (۲۰۶۵)، ص ۱۱۴۲.



**حدیث ۶۴:** ابو داؤد وغیرہ نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب کھانے میں مکھی گر جائے تو اسے غوطہ دے دو (اور پھینک دو) کیونکہ اس کے ایک بازو میں بیماری ہے اور دوسرے میں شفا ہے اور اسی بازو سے اپنے کو بچاتی ہے جس میں بیماری ہے۔“<sup>(۱)</sup> یعنی وہی بازو کھانے میں پہلے ڈالتی ہے جس میں بیماری ہے، لہذا پوری کو غوطہ دیدو۔

**حدیث ۶۵:** ابو داؤد وابن ماجہ و دارمی ابو ہریرہ رضی اللہ تعالیٰ عنہ سے روایت کرتے ہیں، کہ رسول اللہ صلی اللہ تعالیٰ علیہ وسلم نے فرمایا: ”جو شخص کھانا کھائے (اور دانتوں میں کچھ رہ جائے) اسے اگر خلال سے نکالے تو تھوک دے اور زبان سے نکالے تو نگل جائے، جس نے ایسا کیا اچھا کیا اور نہ کیا تو بھی حرج نہیں۔“<sup>(۲)</sup>

## مسائل فقہیہ

بعض صورت میں کھانا فرض ہے کہ کھانے پر ثواب ہے اور نہ کھانے میں عذاب۔ اگر بھوک کا اتنا غلبہ ہو کہ جانتا ہو کہ نہ کھانے سے مر جائے گا تو اتنا کھا لینا جس سے جان بچ جائے فرض ہے اور اس صورت میں اگر نہیں کھایا یہاں تک کہ مر گیا تو گنہگار ہوا۔ اتنا کھا لینا کہ کھڑے ہو کر نماز پڑھنے کی طاقت آجائے اور روزہ رکھ سکے یعنی نہ کھانے سے اتنا کمزور ہو جائے گا کہ کھڑا ہو کر نماز نہ پڑھ سکے گا اور روزہ نہ رکھ سکے گا تو اس مقدار سے کھا لینا ضروری ہے اور اس میں بھی ثواب ہے۔<sup>(۳)</sup> (درمختار)

**مسئلہ ۱:** اضطراب کی حالت میں یعنی جبکہ جان جانے کا اندیشہ ہے اگر حلال چیز کھانے کے لیے نہیں ملتی تو حرام چیز یا مردار یا دوسرے کی چیز کھا کر اپنی جان بچائے اور ان چیزوں کے کھا لینے پر اس صورت میں مواخذہ نہیں، بلکہ نہ کھا کر مر جانے میں مواخذہ ہے اگرچہ پرانی چیز کھانے میں تاوان<sup>(۴)</sup> دینا ہوگا۔<sup>(۵)</sup> (درمختار)

**مسئلہ ۲:** پیاس سے ہلاک ہونے کا اندیشہ ہے، تو کسی چیز کو پی کر اپنے کو ہلاکت سے بچانا فرض ہے۔ پانی نہیں ہے اور شراب موجود ہے اور معلوم ہے کہ اس کے پی لینے میں جان بچ جائے گی، تو اتنی پی لے جس سے یہ اندیشہ جاتا رہے۔<sup>(۶)</sup> (درمختار، ردالمحتار)

①..... ”سنن أبي داود“، كتاب الأطعمة، باب في الذباب يقع في الطعام، الحديث: ۳۸۴۴، ج ۳، ص ۵۱۱.

②..... ”سنن أبي داود“، كتاب الطهارة، باب الاستنار في الخلاء، الحديث: ۳۵، ج ۱، ص ۴۶.

③..... ”الدرالمختار“، كتاب الحظر والإباحة، ج ۹، ص ۵۵۹.

④..... یعنی جو کچھ نقصان ہوا، وہ ادا کرے۔

⑤..... ”الدرالمختار“، كتاب الحظر والإباحة، ج ۹، ص ۵۵۹.

⑥..... ”الدرالمختار“ و ”ردالمحتار“، كتاب الحظر والإباحة، ج ۹، ص ۵۵۹.

**مسئلہ ۳:** دوسرے کے پاس کھانے پینے کی چیز ہے، تو قیمت سے خرید کر کھاپی لے وہ قیمت سے بھی نہیں دیتا اور اس کی جان پر بنی ہے، تو اس سے زبردستی چھین لے اور اگر اس کے لیے بھی یہی اندیشہ ہے تو کچھ لے لے اور کچھ اس کے لیے چھوڑ دے۔<sup>(۱)</sup> (ردالمحتار)

**مسئلہ ۴:** ایک شخص اضطرار کی حالت میں ہے دوسرا شخص اس سے یہ کہتا ہے کہ تم میرا ہاتھ کاٹ کر اس کا گوشت کھا لو۔ اس کے لیے اس گوشت کے کھانے کی اجازت نہیں ہے، یعنی انسان کا گوشت کھانا اس حالت میں بھی مباح نہیں۔<sup>(۲)</sup> (ردالمحتار)

**مسئلہ ۵:** کھانے پینے پر دوا اور علاج کو قیاس نہ کیا جائے، یعنی حالت اضطرار میں مردار اور شراب کو کھانے پینے کا حکم ہے، مگر دوا کے طور پر شراب جائز نہیں کیونکہ مردار کا گوشت اور شراب یقینی طور پر بھوک اور پیاس کا دفعیہ ہے اور دوا کے طور پر شراب پینے میں یہ یقین کے ساتھ نہیں کہا جاسکتا کہ مرض کا ازالہ ہی ہو جائے گا۔<sup>(۳)</sup> (ردالمحتار)

**مسئلہ ۶:** بھوک سے کم کھانا چاہیے اور پوری بھوک بھر کر کھانا کھالینا مباح ہے یعنی نہ ثواب ہے نہ گناہ، کیونکہ اس کا بھی صحیح مقصد ہو سکتا ہے کہ طاقت زیادہ ہوگی اور بھوک سے زیادہ کھالینا حرام ہے۔ زیادہ کا یہ مطلب ہے کہ اتنا کھالینا جس سے پیٹ خراب ہونے کا گمان ہے، مثلاً دست آئیں گے اور طبیعت بد مزہ ہو جائے گی۔<sup>(۴)</sup> (درمختار)

**مسئلہ ۷:** اگر بھوک سے کچھ زیادہ اس لیے کھالیا کہ کل کا روزہ اچھی طرح رکھ سکے گا روزہ میں کمزوری نہیں پیدا ہوگی تو حرج نہیں، جبکہ اتنی ہی زیادتی ہو جس سے معدہ خراب ہونے کا اندیشہ نہ ہو اور معلوم ہے کہ زیادہ نہ کھایا تو کمزوری ہوگی، دوسرے کاموں میں دقت ہوگی۔ یوہیں اگر مہمان کے ساتھ کھا رہا ہے اور معلوم ہے کہ یہ ہاتھ روک دے گا تو مہمان شرما جائے گا اور سیر ہو کر نہ کھائے گا تو اس صورت میں بھی کچھ زیادہ کھالینے کی اجازت ہے۔<sup>(۵)</sup> (درمختار)

**مسئلہ ۸:** سیر ہو کر کھانا اس لیے کہ نوافل کثرت سے پڑھ سکے گا اور پڑھنے پڑھانے میں کمزوری پیدا نہ ہوگی، اچھی طرح اس کام کو انجام دے سکے گا یہ مندوب ہے اور سیری سے زیادہ کھایا مگر اتنا زیادہ نہیں کہ شکم خراب ہو جائے یہ مکروہ ہے۔ عبادت گزار شخص کو یہ اختیار ہے کہ بقدر مباح تناول کرے یا بقدر مندوب، مگر اسے یہ نیت کرنی چاہیے کہ اس کے لیے کھاتا ہوں

①..... "ردالمحتار"، کتاب الحظر والإباحة، ج ۹، ص ۵۵۹.

②..... المرجع السابق.

③..... المرجع السابق.

④..... "الدر المختار"، کتاب الحظر والإباحة، ج ۹، ص ۵۶۰.

⑤..... المرجع السابق، ص ۵۶۱.



کہ عبادت کی قوت پیدا ہو<sup>(۱)</sup> کہ اس نیت سے کھانا ایک قسم کی طاعت ہے۔ کھانے سے اس کا مقصود تلذذ و تمعم نہ ہو<sup>(۲)</sup> کہ یہ بری صفت ہے۔

قرآن مجید میں کفار کی صفت یہ بیان کی گئی، کہ کھانے سے ان کا مقصود تمتع و تمعم<sup>(۳)</sup> ہوتا ہے اور حدیث میں کثرت خوری کفار کی صفت بتائی گئی۔<sup>(۴)</sup> (ردالمحتار)

مسئلہ ۹: ریاضت و مجاہدہ میں ایسی تقلیل غذا<sup>(۵)</sup> کہ عبادت مفروضہ<sup>(۶)</sup> کی ادا میں ضعف پیدا ہو جائے، مثلاً اتنا کمزور ہو گیا کہ کھڑا ہو کر نماز نہ پڑھ سکے گا یہ ناجائز ہے اور اگر اس حد کی کمزوری نہ پیدا ہو تو حرج نہیں۔<sup>(۷)</sup> (درمختار)

مسئلہ ۱۰: زیادہ کھالیا اس لیے کہ قے کر ڈالے گا اور یہ صورت اس کے لیے مفید ہو تو حرج نہیں کیونکہ بعض لوگوں کے لیے یہ طریقہ نافع ہوتا ہے۔<sup>(۸)</sup> (ردالمحتار)

مسئلہ ۱۱: طرح طرح کے میوے کھانے میں حرج نہیں، اگرچہ افضل یہ ہے کہ ایسا نہ کرے۔<sup>(۹)</sup> (درمختار)

مسئلہ ۱۲: جوان آدمی کو یہ اندیشہ ہے کہ سیر ہو کر کھائے گا تو غلبہ شہوت ہوگا تو کھانے میں کمی کرے کہ غلبہ شہوت نہ ہو، مگر اتنی کمی نہ کرے کہ عبادت میں قصور پیدا ہو۔<sup>(۱۰)</sup> (عالمگیری) اسی طرح بعض لوگوں کو گوشت کھانے سے غلبہ شہوت

①..... مزید نیتوں کے لیے امیر اہلسنت، حضرت علامہ مولانا ابو بلال محمد الیاس عطار قادری رضوی مدظلہ العالی کی طرف سے فیضان سنت (تخریج شدہ) میں بیان کردہ کھانے کی ۷ نیتیں پیش خدمت ہیں:

﴿۱﴾ تلاوت۔ ﴿۲﴾ والدین کی خدمت۔ ﴿۳﴾ تحصیل علم دین۔ ﴿۴﴾ سنتوں کی تربیت کی خاطر مدنی قافلے میں سفر۔ ﴿۵﴾ علاقائی دورہ برائے نیکی کی دعوت میں شرکت۔ ﴿۶﴾ امور آخرات اور ﴿۷﴾ حسب ضرورت کسبِ حلال کیلئے بھاگ دوڑ پر قوت حاصل کروں گا (یہ نیتیں اسی صورت میں مفید ہوں گی جبکہ بھوک سے کم کھائے، خوب ڈٹ کر کھانے سے الٹا عبادت میں سستی پیدا ہوتی، گناہوں کی طرف رجحان بڑھتا اور پیٹ کی خرابیاں جنم لیتی ہیں) (ماخوذ از: فیضان سنت (تخریج شدہ) ج ۱، ص ۱۸۲)

②..... یعنی صرف حصول لذت اور خواہش کی تکمیل کے لیے نہ ہو۔ ③..... یعنی صرف لطف و لذت اٹھانا۔

④..... ”ردالمحتار“، کتاب الحظر والإباحہ، ج ۹، ص ۵۶۰۔

⑤..... یعنی کھانے میں کمی کرنا۔ ⑥..... یعنی فرض کی ہوئی عبادت۔

⑦..... ”الدر المختار“، کتاب الحظر والإباحہ، ج ۹، ص ۵۶۱۔

⑧..... ”ردالمحتار“، کتاب الحظر والإباحہ، ج ۹، ص ۵۶۱۔

⑨..... ”الدر المختار“، کتاب الحظر والإباحہ، ج ۹، ص ۵۶۱۔

⑩..... ”الفتاویٰ الہندیہ“، کتاب الکراہیۃ، الباب الحادی عشر فی الکراہیۃ، ج ۵، ص ۳۳۶۔

ہوتا ہے، وہ بھی گوشت میں کمی کر دیں۔

**مسئلہ ۱۳:** ایک قسم کا کھانا ہوگا تو بقدر حاجت نہ کھا سکے گا طبیعت گھبرا جائے گی، لہذا کئی قسم کے کھانے طیار کراتا ہے کہ سب میں سے کچھ کچھ کھا کر ضرورت پوری کر لے گا اس مقصد کے لیے متعدد قسم کے کھانے میں حرج نہیں یا اس لیے بہت سے کھانے پکواتا ہے کہ لوگوں کی ضیافت کرنی ہے، وہ سب کھانے صرف ہو جائیں گے تو اس میں بھی حرج نہیں اور یہ مقصود نہ ہو تو اسراف ہے۔<sup>(۱)</sup> (عالمگیری)

**مسئلہ ۱۴:** کھانے کے آداب و سنن یہ ہیں۔

(۱) کھانے سے پہلے اور

(۲) بعد میں ہاتھ دھونا

(۳) کھانے سے پہلے ہاتھ دھو کر پونچھے نہ جائیں اور

(۴) کھانے کے بعد ہاتھ دھو کر رومال یا تولیا سے پونچھ لیں کہ کھانے کا اثر باقی نہ رہے۔<sup>(۲)</sup>

**مسئلہ ۱۵:** سنت یہ ہے کہ قبل طعام اور بعد طعام دونوں ہاتھ گٹوں تک دھوئے جائیں، بعض لوگ صرف ایک ہاتھ یا فقط انگلیاں دھولیتے ہیں بلکہ صرف چٹکی دھونے پر کفایت کرتے ہیں اس سے سنت ادا نہیں ہوتی۔<sup>(۳)</sup> (عالمگیری)

**مسئلہ ۱۶:** مستحب یہ ہے کہ ہاتھ دھوتے وقت خود اپنے ہاتھ سے پانی ڈالے، دوسرے سے اس میں مدد نہ لے یعنی اس کا وہی حکم ہے جو وضو کا ہے۔<sup>(۴)</sup> (عالمگیری)

(۵) کھانے کے بعد اچھی طرح ہاتھ دھوئیں، کہ کھانے کا اثر باقی نہ رہے، بھوسی یا آٹے یا مینسن سے ہاتھ دھونے میں حرج نہیں۔ اس زمانے میں صابون سے ہاتھ دھونے کا رواج ہے اس میں بھی حرج نہیں، کھانے کے لیے مونہہ دھونا سنت نہیں یعنی اگر کسی نے نہ دھویا تو یہ نہیں کہا جائے گا کہ اس نے سنت ترک کر دی، ہاں جُنُب نے اگر مونہہ نہ دھویا تو مکروہ ہے اور حیض والی کا بغیر دھوئے کھانا مکروہ نہیں۔

(۶) کھانے سے قبل جوانوں کے ہاتھ پہلے دھلائے جائیں اور کھانے کے بعد پہلے بوڑھوں کے ہاتھ دھلائے جائیں، اس کے بعد جوانوں کے۔

①..... "الفتاویٰ الہندیہ"، کتاب الکراہیۃ، الباب الحادی عشر فی الکراہیۃ، ج ۵، ص ۳۳۶۔

②..... المرجع السابق، ص ۳۳۷۔ ③..... المرجع السابق۔

④..... "الفتاویٰ الہندیہ"، کتاب الکراہیۃ، الباب الحادی عشر فی الکراہیۃ، ج ۵، ص ۳۳۷۔



(۷) یہی حکم علما و مشائخ کا ہے کہ کھانے سے قبل ان کے ہاتھ آخر میں دھلائے جائیں اور کھانے کے بعد ان کے پہلے دھلائے جائیں۔

(۸) کھانا بسم اللہ پڑھ کر شروع کیا جائے اور

(۹) ختم کر کے الحمد للہ پڑھیں اگر بسم اللہ کہنا بھول گیا ہے تو جب یاد آ جائے یہ کہے بِسْمِ اللّٰهِ فِيْ اَوَّلِهِ وَاٰخِرِهِ۔

(۱۰) بسم اللہ بلند آواز سے کہے کہ ساتھ والوں کو اگر یاد نہ ہو تو اس سے سن کر انھیں یاد آ جائے اور الحمد للہ آہستہ

کہے۔ مگر جب سب لوگ فارغ ہو چکے ہوں تو الحمد للہ بھی زور سے کہے کہ دوسرے لوگ سن کر شکر خدا بجالائیں۔

(۱۱) روٹی پر کوئی چیز نہ رکھی جائے، بعض لوگ سالن کا پیالہ یا چٹنی کی پیالی یا نمک دانی رکھ دیتے ہیں، ایسا نہ کرنا چاہیے

نمک اگر کاغذ میں ہے تو اسے روٹی پر رکھ سکتے ہیں۔

(۱۲) ہاتھ یا چھری کو روٹی سے نہ پونچھیں۔

(۱۳) تکیہ لگا کر یا

(۱۴) ننگے سر کھانا ادب کے خلاف ہے۔

(۱۵) بائیں ہاتھ کو زمین پر ٹیک دے کر کھانا بھی مکروہ ہے۔

(۱۶) روٹی کا کنارہ توڑ کر ڈال دینا اور بیچ کی کھالینا اسراف ہے، بلکہ پوری روٹی کھائے، ہاں اگر کنارے کچے

رہ گئے ہیں، اس کے کھانے سے ضرر ہوگا تو توڑ سکتا ہے۔ اسی طرح اگر معلوم ہے کہ یہ ٹوٹے ہوئے دوسرے لوگ کھالیں گے،

ضائع نہ ہوں گے تو توڑنے میں حرج نہیں۔ یہی حکم اس کا بھی ہے کہ روٹی میں جو حصہ پھولا ہوا ہے اسے کھا لیتا ہے، باقی کو

چھوڑ دیتا ہے۔

(۱۷) روٹی جب دسترخوان پر آگئی تو کھانا شروع کر دے سالن کا انتظار نہ کرے، اسی لیے عموماً دسترخوان پر روٹی

سب سے آخر میں لاتے ہیں تاکہ روٹی کے بعد انتظار نہ کرنا پڑے۔

(۱۸) دہنے ہاتھ سے کھانا کھائے۔

(۱۹) ہاتھ سے لقمہ چھوٹ کر دسترخوان پر گر گیا، اسے چھوڑ دینا اسراف ہے بلکہ پہلے اس کو اٹھا کر کھائے۔

(۲۰) رکابی یا پیالے کے بیچ میں سے ابتداء نہ کھائے، بلکہ ایک کنارہ سے کھائے اور

(۲۱) جو کنارہ اس کے قریب ہے، وہاں سے کھائے۔

(۲۲) جب کھانا ایک قسم کا ہو تو ایک جگہ سے کھائے ہر طرف ہاتھ نہ مارے۔ ہاں اگر طباق میں مختلف قسم کی چیزیں لاکر رکھی گئیں، ادھر ادھر سے کھانے کی اجازت ہے کہ یہ ایک چیز نہیں۔

(۲۳) کھانے کے وقت بایاں پاؤں بچھا دے اور داہنا کھڑا رکھے یا سرین پر بیٹھے اور دونوں گھٹنے کھڑے رکھے۔

(۲۴) گرم کھانا نہ کھائے اور

(۲۵) نہ کھانے پر پھونکے۔

(۲۶) نہ کھانے کو سونگھے۔

(۲۷) کھانے کے وقت باتیں کرتا جائے، بالکل چپ رہنا مجوسیوں<sup>(۱)</sup> کا طریقہ ہے، مگر یہودہ باتیں نہ بکے بلکہ

اچھی باتیں کرے۔

(۲۸) کھانے کے بعد انگلیاں چاٹ لے، ان میں جھوٹا نہ لگا رہنے دے اور

(۲۹) برتن کو انگلیوں سے پونچھ کر چاٹ لے۔ حدیث میں ہے، ”کھانے کے بعد جو شخص برتن چاٹتا ہے تو وہ برتن

اس کے لیے دعا کرتا ہے۔ کہتا ہے کہ اللہ (عزوجل) تجھے جہنم کی آگ سے آزاد کرے جس طرح تو نے مجھے شیطان سے آزاد

کیا۔“ (۲) اور ایک روایت میں ہے، ”برتن اس کے لیے استغفار کرتا ہے۔“ (۳)

(۳۰) کھانے کی ابتدا نمک سے کی جائے اور

(۳۱) ختم بھی اسی پر کریں، اس سے ستر بیماریاں دفع ہو جاتی ہیں۔ (۴) (بزازیہ، ردالمحتار)

مسئلہ ۱۷: راستہ اور بازار میں کھانا مکروہ ہے۔ (۵)

مسئلہ ۱۸: دسترخوان پر روٹی کے ٹکڑے جمع ہو گئے اگر کھانا ہے تو کھالے ورنہ مرغی، گائے، بکری وغیرہ کو کھلا دے

یا کہیں احتیاط کی جگہ پر رکھ دے، کہ چیونٹیاں یا چڑیاں کھالیں گی راستہ پر نہ پھینکے۔ (۶) (بزازیہ)

①..... یعنی آگ کی پوجا کرنے والوں۔

②..... ”کنز العمال“، کتاب المعیشتہ... إلخ، رقم: ۴۰۸۲۲، ج ۱۵، ص ۱۱۱۔

③..... ”المسند“ للإمام أحمد بن حنبل، الحدیث: ۲۰۷۵۰، ج ۷، ص ۳۸۲۔

④..... ”البزازیہ“ هامش علی ”الفتاویٰ الہندیہ“، کتاب الکراہیۃ، الفصل الخامس فی الأکل، ج ۶، ص ۳۶۵۔

و ”ردالمحتار“، کتاب الحظر والإباحۃ، ج ۹، ص ۵۶۱، وغیرہما۔

⑤..... ”الفتاویٰ الہندیہ“، کتاب الکراہیۃ، الباب الحادی عشر فی الکراہیۃ، ج ۵، ص ۳۳۷، وغیرہا۔

⑥..... ”البزازیہ“ هامش علی ”الفتاویٰ الہندیہ“، کتاب الکراہیۃ، الفصل الخامس فی الأکل، ج ۶، ص ۳۶۵-۳۶۶۔



مسئلہ ۱۹: کھانے میں عیب نہ بتانا چاہیے نہ یہ کہنا چاہیے کہ برا ہے۔ ”حضور اقدس صلی اللہ تعالیٰ علیہ وسلم نے کبھی

کھانے کو عیب نہ لگایا، اگر پسند آیا تناول فرمایا، ورنہ نہ کھایا۔“ (۱)

مسئلہ ۲۰: کھانا کھاتے وقت جب کوئی آجاتا ہے تو ہندوستان کا عرف یہ ہے کہ اسے کھانے کو پوچھتے ہیں، کہتے ہیں

آؤ کھانا کھاؤ، اگر نہ پوچھیں تو طعن (۲) کرتے ہیں کہ انھوں نے پوچھا تک نہیں، یہ بات یعنی دوسرے مسلمان کو کھانے کے لیے بلانا اچھی بات ہے، مگر بلانے والے کو یہ چاہیے، کہ یہ پوچھنا محض نمائش کے لیے نہ ہو بلکہ دل سے پوچھے۔

یہ بھی رواج ہے کہ جب پوچھا جاتا ہے تو وہ کہتا ہے بسم اللہ، یہ نہ کہنا چاہیے، کہ یہاں بسم اللہ کہنے کے کوئی معنی نہیں، اس موقع پر بسم اللہ کہنے کو علمائے بہت سخت ممنوع فرمایا بلکہ ایسے موقع پر دعائیہ الفاظ کہنا بہتر ہے، مثلاً اللہ تعالیٰ برکت دے، زیادہ دے۔

مسئلہ ۲۱: باپ کو بیٹے کے مال کی حاجت ہے، اگر احتیاج (۳) اس وجہ سے ہے کہ اس کے پاس دام (۴) نہیں ہیں

کہ اس چیز کو خرید سکے تو بیٹے کی چیز بلا کسی معاوضہ کے استعمال کرنا جائز ہے اور اگر دام ہیں مگر چیز نہیں ملتی تو معاوضہ دے کر لے، یہ اس وقت ہے کہ بیٹا لائق ہے اور اگر لائق ہے تو بغیر حاجت بھی اس کی چیز لے سکتا ہے۔ (۵) (عالمگیری)

مسئلہ ۲۲: ایک شخص بھوک سے اتنا کمزور ہو گیا ہے کہ گھر سے باہر نہیں جاسکتا، کہ لوگوں سے اپنی حالت بیان کرے تو

جس کو اس کی یہ حالت معلوم ہے، اس پر فرض ہے کہ اسے کھانے کو دے تاکہ گھر سے نکلنے کے قابل ہو جائے، اگر ایسا نہیں کیا اور وہ بھوک سے مر گیا تو جن لوگوں کو اس کا یہ حال معلوم تھا سب گنہگار ہوئے اور اگر یہ شخص جس کو اس کا حال معلوم تھا اس کے پاس بھی کچھ نہیں ہے کہ اسے کھلائے تو اس پر یہ فرض ہے کہ دوسروں سے کہے اور لوگوں سے کچھ مانگ لائے اور ایسا نہ ہوا اور وہ مر گیا تو یہ سب لوگ جن کو اس کے حال کی خبر تھی گنہگار ہوئے۔

اور اگر یہ شخص گھر سے باہر جاسکتا ہے مگر کمانے پر قادر نہیں تو جا کر لوگوں سے مانگے اور جس کے پاس صدقے کی قسم

سے کوئی چیز ہو، اس پر دینا واجب ہے اور اگر وہ محتاج شخص کما سکتا ہے تو کام کر کے پیسے حاصل کرے، اس کے لیے مانگنا حلال نہیں، محتاج شخص اگر کمانے پر قادر نہیں ہے مگر یہ کر سکتا ہے کہ دروازوں پر جا کر سوال کرے تو اس پر ایسا کرنا فرض ہے، ایسا نہ کیا

①.....انظر: ”صحيح البخاري“، كتاب الأطعمة، باب ما عاب النبي صلى الله تعالى عليه وسلم طعاماء، الحديث: ۵۴۰۹، ج ۳، ص ۵۳۱.

②.....ملامت۔ ③.....یعنی ضرورت۔ ④.....یعنی روپیہ۔

⑤.....”الفتاویٰ الہندیہ“، كتاب الكراهیة، الباب الحادي عشر في الكراهیة، ج ۵، ص ۳۳۸.

اور بھوک سے مرگیا تو گنہگار ہوگا۔<sup>(۱)</sup> (عالمگیری)

مسئلہ ۲۳: کھانے میں پسینہ ٹپک گیا یا رال ٹپک پڑی یا آنسو گر گیا وہ کھانا حرام نہیں ہے، کھایا جاسکتا ہے۔ اسی طرح اگر پانی میں کوئی پاک چیز مل گئی اور اس سے طبیعت کو نفرت پیدا ہوگئی وہ پیا جاسکتا ہے۔<sup>(۲)</sup> (عالمگیری)

مسئلہ ۲۴: روٹی میں اگر اُپلے کا ٹکڑا<sup>(۳)</sup> ملا اور وہ سخت ہے تو اتنا حصہ توڑ کر پھینک دے، پوری روٹی کو نجس نہیں کہا جائے گا اور اگر اس میں نرمی آگئی ہے تو بالکل نہ کھائے۔<sup>(۴)</sup> (عالمگیری)

مسئلہ ۲۵: نالی وغیرہ کسی ناپاک جگہ میں روٹی کا ٹکڑا دیکھا تو اس پر یہ لازم نہیں کہ اسے نکال کر دھوئے اور کسی دوسری جگہ ڈال دے۔<sup>(۵)</sup> (عالمگیری)

مسئلہ ۲۶: گیہوں<sup>(۶)</sup> کے ساتھ آدمی کا دانت بھی چکی میں پس گیا، اس آٹے کو نہ خود کھا سکتا ہے نہ جانوروں کو کھلا سکتا ہے۔<sup>(۷)</sup> (عالمگیری)

مسئلہ ۲۷: گوشت سڑ گیا تو اس کا کھانا حرام ہے۔<sup>(۸)</sup> (عالمگیری)

مسئلہ ۲۸: باغ میں پہنچا وہاں پھل گرے ہوئے ہیں، تو جب تک مالک باغ کی اجازت نہ ہو پھل نہیں کھا سکتا اور اجازت دونوں طرح ہو سکتی ہے۔ صراحتہ اجازت ہو، مثلاً مالک نے کہہ دیا ہو کہ گرے ہوئے پھلوں کو کھا سکتے ہو یا دلالتہ اجازت ہو یعنی وہاں ایسا عرف و عادت ہے کہ باغ والے گرے ہوئے پھلوں سے لوگوں کو منع نہیں کرتے۔

درختوں سے پھل توڑ کر کھانے کی اجازت نہیں، مگر جبکہ پھلوں کی کثرت ہو معلوم ہو کہ توڑ کر کھانے میں بھی مالک کو ناگواری نہیں ہوگی تو توڑ کر بھی کھا سکتا ہے، مگر کسی صورت میں یہ اجازت نہیں کہ وہاں سے پھل اٹھا لائے۔<sup>(۹)</sup> (عالمگیری) ان سب صورتوں میں عرف و عادت کا لحاظ ہے اور اگر عرف و عادت نہ ہو یا معلوم ہو کہ مالک کو ناگواری ہوگی تو کھانا جائز نہیں۔

①....."الفتاویٰ الہندیۃ"، کتاب الکراہیۃ، الباب الحادی عشر فی الکراہیۃ، ج ۵، ص ۳۳۸.

②.....المرجع السابق.

③.....وہ گو بر جس کو جلا نے کے لیے سکھاتے ہیں اس کا ٹکڑا۔

④....."الفتاویٰ الہندیۃ"، کتاب الکراہیۃ، الباب الحادی عشر فی الکراہیۃ، ج ۵، ص ۳۳۹.

⑤.....المرجع السابق.

⑥.....گندم۔

⑦....."الفتاویٰ الہندیۃ"، کتاب الکراہیۃ، الباب الحادی عشر فی الکراہیۃ، ج ۵، ص ۳۳۹.

⑧.....المرجع السابق.

⑨.....المرجع السابق.



**مسئلہ ۲۹:** خریف<sup>(۱)</sup> کے موسم میں درختوں کے پتے گر جاتے ہیں، اگر وہ پتے کام کے ہوں تو اٹھالانا جائز ہے اور مالک کے لیے بیکار ہوں جیسا کہ ہمارے ملک میں باغات میں پتے گر جاتے ہیں اور مالک ان کو کام میں نہیں لاتا، بھاڑ<sup>(۲)</sup> جلانے والے اٹھالاتے ہیں ایسے پتوں کو اٹھالانے میں حرج نہیں۔<sup>(۳)</sup> (عالمگیری)

**مسئلہ ۳۰:** دوست کے گھر گیا جو چیز پکی ہوئی ملی، خود لے کر کھالی یا اس کے باغ میں گیا اور پھل توڑ کر کھا لیے، اگر معلوم ہے کہ اسے ناگوار نہ ہوگا تو کھانا جائز ہے، مگر یہاں اچھی طرح غور کر لینے کی ضرورت ہے بسا اوقات ایسا بھی ہوتا ہے کہ یہ سمجھتا ہے کہ اسے ناگوار نہ ہوگا حالانکہ اسے ناگوار ہے۔<sup>(۴)</sup> (عالمگیری)

**مسئلہ ۳۱:** روٹی کو چھری سے کاٹنا نصاریٰ کا طریقہ ہے، مسلمانوں کو اس سے بچنا چاہیے۔ ہاں اگر ضرورت ہو، مثلاً ڈبل روٹی کہ چھری سے کاٹ کر اس کے ٹکڑے کر لیے جاتے ہیں تو حرج نہیں یا دعوتوں میں بعض مرتبہ ہر شخص کو نصف نصف شیرمال دی جاتی ہے، ایسے موقع پر چھری سے کاٹ کر ٹکڑے بنانے میں حرج نہیں کہ یہاں مقصود دوسرا ہے۔ اسی طرح اگر مسلم ران بھنی ہوئی ہو اور چھری سے کاٹ کر کھائی جائے تو حرج نہیں۔

**مسئلہ ۳۲:** مسلمانوں کے کھانے کا طریقہ یہ ہے کہ فرش وغیرہ پر بیٹھ کر کھانا کھاتے ہیں، میز کرسی پر کھانا نصاریٰ کا طریقہ ہے، اس سے اجتناب چاہیے بلکہ مسلمانوں کو ہر کام سلف صالحین کے طریقہ پر کرنا چاہیے، غیروں کے طریقہ کو ہرگز اختیار نہ کرنا چاہیے۔

**مسئلہ ۳۳:** خمیری روٹی پکوانے میں نانباتی<sup>(۵)</sup> سے خمیر لے لیتے ہیں پھر ان کے آٹے میں سے اسی انداز سے نانباتی لے لیتا ہے اس میں حرج نہیں۔<sup>(۶)</sup> (عالمگیری)

**مسئلہ ۳۴:** بہت سے لوگوں نے چندہ کر کے کھانے کی چیز طیار کی اور سب مل کر اسے کھائیں گے، چندہ سب نے برابر دیا ہے اور کھانا کوئی کم کھائے گا کوئی زیادہ اس میں حرج نہیں۔ اسی طرح مسافروں نے اپنے توشے اور کھانے کی چیزیں ایک ساتھ مل کر کھائیں اس میں بھی حرج نہیں، اگرچہ کوئی کم کھائے گا کوئی زیادہ یا بعض کی چیزیں اچھی ہیں

۱..... یعنی خزاں۔ ۲..... بھٹی، تنور۔

۳..... "الفتاویٰ الہندیہ"، کتاب الکراہیۃ، الباب الحادی عشر فی الکراہیۃ، ج ۵، ص ۳۴۰.

۴..... المرجع السابق.

۵..... یعنی روٹی پکانے والا۔

۶.....

اور بعض کی ویسی نہیں۔<sup>(۱)</sup> (عالمگیری)

**مسئلہ ۳۵:** کھانا کھانے کے بعد خلال کرنے میں جو کچھ دانتوں میں سے ریشہ وغیرہ نکلا بہتر ہے کہ اسے پھینک دے اور نگل گیا تو اس میں بھی حرج نہیں اور خلال کا تنکایا جو کچھ خلال سے نکلا اس کو لوگوں کے سامنے نہ پھینکے، بلکہ اسے لیے رہے جب اس کے سامنے طشت<sup>(۲)</sup> آئے، اس میں ڈال دے پھول اور میوہ کے تنکے سے خلال نہ کرے۔<sup>(۳)</sup> (عالمگیری)

خلال کے لیے نیم کی سینک بہت بہتر ہے کہ اس کی تلخی سے مونہ کی صفائی ہوتی ہے اور یہ مسوڑوں کے لیے بھی مفید ہے جھاڑو کی سینکیں<sup>(۴)</sup> بھی اس کام میں لا سکتے ہیں جبکہ وہ کوری ہوں مستعمل نہ ہوں۔

## پانی پینے کا بیان

**حدیث ۱:** صحیح بخاری و مسلم میں انس رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم پانی پینے میں تین بار سانس لیتے تھے۔<sup>(۵)</sup>

اور مسلم کی روایت میں یہ بھی ہے، کہ فرماتے تھے کہ ”اس طرح پینے میں زیادہ سیرابی ہوتی ہے اور صحت کے لیے مفید اور خوشگوار ہے۔“<sup>(۶)</sup>

**حدیث ۲:** ترمذی نے ابن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”ایک سانس میں پانی نہ پیو جیسے اونٹ پیتا ہے، بلکہ دو اور تین مرتبہ میں پیو اور جب پیو تو بسم اللہ کہہ لو اور جب برتن کو مونہ سے ہٹاؤ تو اللہ (عزوجل) کی حمد کرو۔“<sup>(۷)</sup>

**حدیث ۳:** ابوداؤد و ابن ماجہ نے ابن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے برتن میں سانس لینے اور پھونکنے سے منع فرمایا۔<sup>(۸)</sup>

①..... ”الفتاویٰ الہندیہ“، کتاب الکراہیۃ، الباب الحادی عشر فی الکراہیۃ، ج ۵، ص ۳۴۱۔

②..... یعنی ہاتھ دھونے کا برتن، تھال۔

③..... ”الفتاویٰ الہندیہ“، کتاب الکراہیۃ، الباب الثانی عشر فی الہدایا والضيافات، ج ۵، ص ۳۴۵۔

④..... یعنی جھاڑو کی تیلیاں۔

⑤..... ”صحیح مسلم“، کتاب الأشربة، باب کراہۃ التنفس فی نفس الاناء... إلخ، الحدیث: ۱۲۳- (۲۰۲۸)، ص ۱۱۲۰۔

⑥..... المرجع السابق۔

⑦..... ”سنن الترمذی“، کتاب الاشربة، باب ماجاء فی التنفس فی الاناء، الحدیث: ۱۸۹۲، ج ۳، ص ۳۵۲۔

⑧..... ”سنن أبي داود“، کتاب الأشربة، باب فی النفخ فی الشراب... إلخ، الحدیث: ۳۷۲۸، ج ۳، ص ۴۷۴۔



**حدیث ۴:** ترمذی نے ابوسعید خدری رضی اللہ تعالیٰ عنہ سے روایت کی، کہ نبی صلی اللہ تعالیٰ علیہ وسلم نے پینے کی چیز میں پھونکنے سے منع فرمایا۔ ایک شخص نے عرض کی، کہ برتن میں کبھی کوڑا دکھائی دیتا ہے، فرمایا: ”اسے گرا دو۔“ اس نے عرض کی، کہ ایک سانس میں سیراب نہیں ہوتا ہوں، فرمایا: ”برتن کو مونھ سے جدا کر کے سانس لو۔“ (۱)

**حدیث ۵:** ابوداؤد نے ابوسعید خدری رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے پیالے میں جو جگہ ٹوٹی ہوئی ہے، وہاں سے پینے کی اور پینے کی چیز میں پھونکنے کی ممانعت فرمائی۔ (۲)

**حدیث ۶:** صحیح بخاری و مسلم میں ابن عباس رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے مشک کے دہانے سے پینے کو منع فرمایا۔ (۳)

**حدیث ۷:** صحیح بخاری و سنن ترمذی میں ابوسعید خدری رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے مشک کے دہانے کو موڑ کر اس سے پانی پینے کو منع فرمایا۔ (۴)

ابن ماجہ نے اس حدیث کو ابن عباس رضی اللہ تعالیٰ عنہما سے بھی روایت کیا ہے اور اس روایت میں یہ بھی ہے کہ حضور (صلی اللہ تعالیٰ علیہ وآلہ وسلم) کے منع فرمانے کے بعد ایک شخص رات میں اٹھا اور مشک کا دہانہ پانی پینے کے لیے موڑا، اس میں سے سانپ نکلا۔ (۵)

**حدیث ۸:** صحیح بخاری و مسلم میں انس رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے کھڑے ہو کر پانی پینے سے منع فرمایا۔ (۶)

**حدیث ۹:** صحیح مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”کھڑے ہو کر ہرگز کوئی شخص پانی نہ پیے اور جو بھول کر ایسا کر گزرے، وہ قے کر دے۔“ (۷)

①.....”سنن الترمذی“، کتاب الأشربة، باب ماجاء في كراهية النفخ في الشراب، الحديث: ۱۸۹۴، ج ۳، ص ۳۵۳.

②.....”سنن أبي داود“، کتاب الأشربة، باب في الشرب من ثلعة القدح، الحديث: ۳۷۲۲، ج ۳، ص ۴۷۳.

و”سنن الدارمی“، کتاب الأشربة، باب من شرب بنفس واحد، الحديث: ۲۱۲۱، ج ۲، ص ۱۶۱.

③.....”صحيح البخاري“، کتاب الأشربة، باب الشرب من فم السقاء، الحديث: ۵۶۲۹، ج ۳، ص ۵۹۲.

④.....المرجع السابق، باب إختناث الأسقية، الحديث: ۵۶۲۶، ج ۳، ص ۵۹۲.

⑤.....”سنن ابن ماجه“، کتاب الأشربة، باب إختناث الأسقية، الحديث: ۳۴۱۹، ج ۴، ص ۷۸.

⑥.....”صحيح مسلم“، کتاب الأشربة، باب في الشرب قائما... إلخ، الحديث: ۱۱۳- (۲۰۲۴)، ص ۱۱۱۹.

⑦.....المرجع السابق، الحديث: ۱۱۶- (۲۰۲۶)، ص ۱۱۱۹.



**حدیث ۱۰:** صحیح بخاری و مسلم میں ابن عباس رضی اللہ تعالیٰ عنہما سے مروی، کہتے ہیں: میں آب زم زم کا ایک ڈول نبی کریم صلی اللہ تعالیٰ علیہ وسلم کی خدمت میں حاضر لایا، حضور (صلی اللہ تعالیٰ علیہ والہ وسلم) نے کھڑے کھڑے اسے پیا۔<sup>(۱)</sup>

**حدیث ۱۱:** صحیح بخاری میں ہے حضرت علی رضی اللہ تعالیٰ عنہ نے ظہر کی نماز پڑھی اور لوگوں کی حاجات پوری کرنے کے لیے رجبہ بکوفہ<sup>(۲)</sup> میں بیٹھ گئے، جب عصر کا وقت آیا ان کے پاس پانی لایا گیا۔ انھوں نے پیا اور وضو کیا پھر وضو کا بچا ہوا پانی کھڑے ہو کر پیا اور یہ فرمایا کہ لوگ کھڑے ہو کر پانی پینے کو مکروہ بتاتے ہیں اور جس طرح میں نے کیا نبی کریم صلی اللہ تعالیٰ علیہ وسلم نے بھی ویسا ہی کیا تھا۔<sup>(۳)</sup>

اس کا مطلب یہ ہے کہ لوگ مطلقاً کھڑے ہو کر پانی پینے کو مکروہ بتاتے ہیں حالانکہ وضو کے پانی کا یہ حکم نہیں بلکہ اس کو کھڑے ہو کر پینا مستحب ہے۔ اسی طرح آب زم زم کو بھی کھڑے ہو کر پینا سنت ہے۔ یہ دونوں پانی اس حکم سے مستثنیٰ ہیں اور اس میں حکمت یہ ہے کہ کھڑے ہو کر جب پانی پیا جاتا ہے وہ فوراً تمام اعضا کی طرف سرایت کر جاتا ہے اور یہ مضر ہے، مگر یہ دونوں برکت والے ہیں اور ان سے مقصود ہی تبرک ہے، لہذا ان کا تمام اعضاء میں پہنچ جانا فائدہ مند ہے۔

بعض لوگوں سے سنا گیا ہے کہ مسلم کا جھوٹا پانی بھی کھڑے ہو کر پینا چاہیے، مگر میں نے کسی کتاب میں اس کو نہیں دیکھا، صرف دو ہی پانیوں کا کتابوں میں استثناء مذکور پایا۔ والعلم عند اللہ۔

**حدیث ۱۲:** ترمذی نے کبشہ رضی اللہ تعالیٰ عنہا سے روایت کی، کہتی ہیں: میرے یہاں رسول اللہ صلی اللہ تعالیٰ علیہ وسلم تشریف لائے، مشک لٹکی ہوئی تھی، اس کے دہانے سے کھڑے ہو کر پانی پیا۔ (حضور صلی اللہ تعالیٰ علیہ والہ وسلم) کے اس فعل کو علما نے بیان جواز پر محمول کیا ہے، میں نے مشک کے دہانے کو کاٹ کر رکھ لیا۔<sup>(۴)</sup> ان کا کاٹ کر رکھ لینا بغرض تبرک تھا، کہ چونکہ اس سے حضور (صلی اللہ تعالیٰ علیہ والہ وسلم) کا دہن اقدس لگا ہے، یہ برکت کی چیز ہے اور اس سے بیماروں کو شفا ہوگی۔

**حدیث ۱۳:** صحیح بخاری میں جابر رضی اللہ تعالیٰ عنہ سے مروی، کہ نبی کریم صلی اللہ تعالیٰ علیہ وسلم اور ابو بکر صدیق رضی اللہ تعالیٰ عنہ ایک انصاری کے پاس تشریف لے گئے وہ اپنے باغ میں پیڑوں کو پانی دے رہے تھے ارشاد فرمایا: ”کیا تمھارے یہاں باسی پانی پرانی مشک میں ہے؟ (اگر ہو تو لاؤ) ورنہ ہم مونھ لگا کر پانی پی لیں۔“ انھوں نے کہا، میرے یہاں باسی پانی پرانی مشک میں ہے، اپنی جھونپڑی میں گئے اور برتن میں پانی انڈیل کر اس میں بکری کا دودھ دوہا، حضور (صلی اللہ تعالیٰ علیہ والہ وسلم) نے

①..... ”صحیح مسلم“، کتاب الأشربة، باب فی الشرب من زمزم قائما، الحدیث: ۱۱۷- (۲۰۲۷)، ص ۱۱۱۹۔

②..... یعنی کوفہ کی جامع مسجد کے صحن۔

③..... ”صحیح البخاری“، کتاب الأشربة، باب الشرب قائما، الحدیث: ۵۶۱۶، ج ۳، ص ۵۸۹۔

④..... ”سنن الترمذی“، کتاب الأشربة، باب ماجاء فی الرخصة... إلخ، الحدیث: ۱۸۹۹، ج ۳، ص ۳۵۵۔



پیا پھر دوبارہ انھوں نے پانی لے کر دودھ دوہا، حضور (صلی اللہ تعالیٰ علیہ والہ وسلم) کے ساتھی نے پیا۔<sup>(۱)</sup>

**حدیث ۱۴:** صحیح بخاری و مسلم میں انس رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم کے لیے بکری کا دودھ دوہا گیا اور انس کے گھر میں جو کو آں تھا، اس کا پانی اس میں ملا یا گیا یعنی لسی بنائی گئی پھر حضور (صلی اللہ تعالیٰ علیہ والہ وسلم) کی خدمت میں پیش کیا گیا۔ حضور (صلی اللہ تعالیٰ علیہ والہ وسلم) نے نوش فرمایا۔ حضور (صلی اللہ تعالیٰ علیہ والہ وسلم) کی بائیں طرف ابوبکر رضی اللہ تعالیٰ عنہ تھے اور دہنی طرف ایک اعرابی تھے، حضرت عمر (رضی اللہ تعالیٰ عنہ) نے عرض کی، یا رسول اللہ! (صلی اللہ تعالیٰ علیہ والہ وسلم) ابوبکر (رضی اللہ تعالیٰ عنہ) کو دیجیے، حضور (صلی اللہ تعالیٰ علیہ والہ وسلم) نے اعرابی کو دیا کیونکہ یہ دہنی جانب تھے اور ارشاد فرمایا: ”دہنا مستحق ہے پھر اسکے بعد جو دہنے ہو، دہنے کو مقدم رکھا کرو۔“<sup>(۲)</sup>

**حدیث ۱۵:** بخاری و مسلم میں سہل بن سعد رضی اللہ تعالیٰ عنہ سے روایت ہے، کہ نبی کریم صلی اللہ تعالیٰ علیہ وسلم کی خدمت میں پیالہ پیش کیا گیا، حضور (صلی اللہ تعالیٰ علیہ والہ وسلم) نے نوش فرمایا، حضور (صلی اللہ تعالیٰ علیہ والہ وسلم) کی دہنی جانب سب سے چھوٹے ایک شخص تھے (عبداللہ بن عباس رضی اللہ تعالیٰ عنہما) اور بڑے بڑے اصحاب بائیں جانب تھے۔ حضور (صلی اللہ تعالیٰ علیہ والہ وسلم) نے فرمایا: ”لڑکے اگر تم اجازت دو تو بڑوں کو دے دو۔“ انہوں نے عرض کی، حضور (صلی اللہ تعالیٰ علیہ والہ وسلم) کے اولش<sup>(۳)</sup> میں دوسروں کو اپنے پر ترجیح نہیں دوں گا، حضور (صلی اللہ تعالیٰ علیہ والہ وسلم) نے ان کو دے دیا۔<sup>(۴)</sup>

**حدیث ۱۶:** صحیح بخاری و مسلم میں حذیفہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم فرماتے ہیں: ”حریر اور دیباغ نہ پہنو اور نہ سونے اور چاندی کے برتن میں پانی پیو اور نہ ان کے برتنوں میں کھانا کھاؤ کہ یہ چیزیں دنیا میں کافروں کے لیے ہیں اور تمہارے لیے آخرت میں ہیں۔“<sup>(۵)</sup>

**حدیث ۱۷:** ترمذی نے زہری سے روایت کی، کہ رسول اللہ صلی اللہ تعالیٰ علیہ وسلم کو پینے کی وہ چیز زیادہ پسند تھی جو شیریں اور ٹھنڈی ہو۔<sup>(۶)</sup>

①..... ”صحیح البخاری“، کتاب الأشربة، باب شرب اللبن بالماء، الحدیث: ۵۶۱۳، ج ۳، ص ۵۸۸.

و باب الكرع في الحوض، الحدیث: ۵۶۲۱، ج ۳، ص ۵۹۰.

②..... ”صحیح البخاری“، کتاب المساقاة، باب من رأى صدقة الماء... إلخ، الحدیث: ۲۳۵۲، ج ۲، ص ۹۵.

و ”مشكاة المصابيح“، کتاب الأطعمة، باب الاشربة، الحدیث: ۴۲۷۳، ج ۲، ص ۴۶۲.

③..... یعنی حضور اقدس صلی اللہ تعالیٰ علیہ والہ وسلم کے تبرک۔

④..... ”صحیح البخاری“، کتاب المساقاة، باب من رأى صدقة الماء... إلخ، الحدیث: ۲۳۵۱، ج ۲، ص ۹۵.

⑤..... ”صحیح البخاری“، کتاب الأطعمة، باب الاكل في إناء... إلخ، الحدیث: ۵۴۲۶، ج ۳، ص ۵۳۵.

و کتاب الأشربة، باب الشرب في آنية الذهب، الحدیث: ۵۶۳۲، ج ۳، ص ۵۹۳.

⑥..... ”سنن الترمذی“، کتاب الأشربة، باب ماجاء ای الشراب... إلخ، الحدیث: ۱۹۰۳، ج ۳، ص ۳۵۷.



**حدیث ۱۸:** ابن ماجہ نے عبد اللہ بن عمر رضی اللہ تعالیٰ عنہما سے روایت کی، کہ ”رسول اللہ صلی اللہ تعالیٰ علیہ وسلم نے پیٹ کے بل جھک کر پانی میں مونہ ڈال کر پینے سے منع فرمایا اور نہ ایک ہاتھ سے چلو لے کر پیے جیسے وہ لوگ پیتے ہیں، جن پر خدا ناراض ہے اور رات میں جب کسی برتن میں پانی پیے تو اسے ہلا لے، مگر جبکہ وہ برتن ڈھکا ہو تو ہلانے کی ضرورت نہیں اور جو شخص برتن سے پینے پر قادر ہے اور تواضع کے طور پر ہاتھ سے پیتا ہے، اللہ تعالیٰ اس کے لیے نیکیاں لکھتا ہے جتنی اس کے ہاتھ میں انگلیاں ہیں۔ ہاتھ حضرت عیسیٰ علیہ السلام کا برتن تھا کہ انھوں نے اپنا پیالہ بھی پھینک دیا اور یہ کہا کہ یہ بھی دنیا کی چیز ہے۔“ (۱)

**حدیث ۱۹:** ابن ماجہ نے ابن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”ہاتھوں کو دھوؤ اور ان میں پانی پیو کہ ہاتھ سے زیادہ پاکیزہ کوئی برتن نہیں۔“ (۲)

**حدیث ۲۰:** مسلم و احمد و ترمذی نے ابوقنادہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”ساقی (جو لوگوں کو پانی پلا رہا ہے) وہ سب کے آخر میں پیے گا۔“ (۳)

**حدیث ۲۱:** دیلمی نے انس رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ وآلہ وسلم) نے فرمایا: ”پانی کو چوس کر پیو کہ یہ خوش گوار اور زود ہضم ہے اور بیماری سے بچاؤ ہے۔“ (۴)

**حدیث ۲۲:** ابن ماجہ نے حضرت عائشہ رضی اللہ تعالیٰ عنہا سے روایت کی، انھوں نے کہا یا رسول اللہ! (صلی اللہ تعالیٰ علیہ وآلہ وسلم) کس چیز کا منع کرنا حلال نہیں؟ فرمایا: ”پانی اور نمک اور آگ۔“ کہتی ہیں: میں نے عرض کی، یا رسول اللہ! (صلی اللہ تعالیٰ علیہ وآلہ وسلم) پانی کو تو ہم نے سمجھ لیا، مگر نمک اور آگ کا منع کرنا کیوں حلال نہیں؟ فرمایا: ”اے حمیراء! جس نے آگ دے دی گویا اس نے اُس پورے کو صدقہ کیا جو آگ سے پکایا گیا اور جس نے نمک دے دیا گویا اُس نے تمام اُس کھانے کو صدقہ کیا جو اس نمک سے درست کیا گیا اور جس نے مسلمان کو اُس جگہ پانی کا گھونٹ پلایا جہاں پانی ملتا ہے تو گویا گردن کو آزاد کیا (۵) اور جس نے مسلم کو ایسی جگہ پانی کا گھونٹ پلایا جہاں پانی نہیں ملتا ہے تو گویا اُسے زندہ کر دیا۔“ (۶)

①..... ”سنن ابن ماجہ“، کتاب الأشربة، باب الشرب بالاکف والکرع، الحدیث: ۳۴۳۱، ج ۴، ص ۸۲۔

②..... المرجع السابق، الحدیث: ۳۴۳۳، ج ۴، ص ۸۴۔

③..... ”صحیح مسلم“، کتاب المساجد... إلخ، باب قضاء الصلاة الفائتة... إلخ، الحدیث: ۳۱۱- (۶۸۱)، ص ۳۴۴۔

و ”سنن الترمذی“، کتاب الأشربة، باب ماجاء أن ساقی القوم... إلخ، الحدیث: ۱۹۰۱، ج ۳، ص ۳۵۶۔

④..... ”کنز العمال“، کتاب المعیشة... إلخ، رقم: ۴۱۰۴۲، ج ۱۵، ص ۱۲۶۔

⑤..... یعنی غلام آزاد کیا۔

⑥..... ”سنن ابن ماجہ“، کتاب الرهون، باب المسلمون شركاء في ثلاث، الحدیث: ۲۴۷۴، ج ۳، ص ۱۷۷۔



## مسائل فقہیہ

**مسئلہ ۱:** پانی بسم اللہ کہہ کر دہنے ہاتھ سے پیے اور تین سانس میں پیے، ہر مرتبہ برتن کو مونہ سے ہٹا کر سانس لے۔ پہلی اور دوسری مرتبہ ایک ایک گھونٹ پیے اور تیسری سانس میں جتنا چاہے پی ڈالے۔ اس طرح پینے سے پیاس بجھ جاتی ہے اور پانی کو چوس کر پیے، غٹ غٹ بڑے بڑے گھونٹ نہ پیے، جب پی چکے الحمد للہ کہے۔

اس زمانہ میں بعض لوگ بائیں ہاتھ میں کٹورا یا گلاس لے کر پانی پیتے ہیں خصوصاً کھانے کے وقت دہنے ہاتھ سے پینے کو خلاف تہذیب جانتے ہیں ان کی یہ تہذیب تہذیب نصاریٰ ہے۔ اسلامی تہذیب دہنے ہاتھ سے پینا ہے۔

آجکل ایک تہذیب یہ بھی ہے کہ گلاس میں پینے کے بعد جو پانی بچا اسے پھینک دیتے ہیں کہ اب وہ پانی جھوٹا ہو گیا جو دوسرے کو نہیں پلایا جائے گا، یہ ہندوؤں سے سیکھا ہے اسلام میں چھوت چھات نہیں، مسلمان کے جھوٹے سے بچنے کے کوئی معنی نہیں اور اس علت سے پانی کو پھینکنا اسراف ہے۔

**مسئلہ ۲:** مشک کے دہانے میں مونہ لگا کر پانی پینا مکروہ ہے۔ کیا معلوم کوئی مضر<sup>(۱)</sup> چیز اس کے حلق میں چلی جائے۔<sup>(۲)</sup> (عالمگیری) اسی طرح لوٹے کی ٹونٹی سے پانی پینا مگر جبکہ لوٹے کو دیکھ لیا ہو کہ اس میں کوئی چیز نہیں ہے۔ صراحی میں مونہ لگا کر پانی پینے کا بھی یہی حکم ہے۔

**مسئلہ ۳:** سبیل کا پانی مالدار شخص بھی پی سکتا ہے مگر وہاں سے پانی کوئی شخص گھر نہیں لے جاسکتا۔ کیونکہ وہاں پینے کے لیے پانی رکھا گیا ہے نہ کہ گھر لے جانے کے لیے۔ ہاں اگر سبیل لگانے والے کی طرف سے اس کی اجازت ہو تو لے جاسکتا ہے۔<sup>(۳)</sup> (عالمگیری) جاڑوں<sup>(۴)</sup> میں اکثر جگہ مسجد کے سقایہ میں پانی گرم کیا جاتا ہے تاکہ مسجد میں جو نمازی آئیں، اس سے وضو غسل کریں، یہ پانی بھی وہیں استعمال کیا جاسکتا ہے گھر لے جانے کی اجازت نہیں۔ اسی طرح مسجد کے لوٹوں کو بھی وہیں استعمال کر سکتے ہیں گھر نہیں لے جاسکتے، بعض لوگ تازہ پانی بھر کر مسجد کے لوٹوں میں گھر لے جاتے ہیں یہ بھی ناجائز ہے۔

**مسئلہ ۴:** لوٹوں میں وضو کا پانی بچا ہوا ہوتا ہے اسے بعض لوگ پھینک دیتے ہیں، یہ ناجائز و اسراف ہے۔

①..... نقصان دہ۔

②..... "الفتاویٰ الہندیہ"، کتاب الکراہیۃ، الباب الحادی عشر فی الکراہیۃ، ج ۵، ص ۳۴۱.

③..... المرجع السابق.

④..... سردیوں۔

**مسئلہ ۵:** وضو کا پانی اور آب زم زم کو کھڑے ہو کر پیا جائے، باقی دوسرے پانی کو بیٹھ کر۔<sup>(۱)</sup>

## ولیمہ اور ضیافت کا بیان

**حدیث ۱:** صحیح بخاری و مسلم میں انس رضی اللہ تعالیٰ عنہ سے مروی، کہ نبی صلی اللہ تعالیٰ علیہ وسلم نے عبدالرحمن بن عوف رضی اللہ تعالیٰ عنہ پر زردی کا اثر دیکھا (یعنی خلوق کا رنگ ان کے بدن یا کپڑوں پر لگا ہوا دیکھا) فرمایا: یہ کیا ہے؟ (یعنی مرد کے بدن پر اس رنگ کو نہ ہونا چاہیے یہ کیونکر لگا) عرض کی، میں نے ایک عورت سے نکاح کیا ہے (اس کے بدن سے یہ زردی چھوٹ کر لگ گئی)، فرمایا: ”اللہ تعالیٰ تمہارے لیے مبارک کرے، تم ولیمہ کرو اگرچہ ایک بکری سے یا ایک ہی بکری سے۔“<sup>(۲)</sup>

**حدیث ۲:** بخاری و مسلم نے انس رضی اللہ تعالیٰ عنہ سے روایت کی، کہتے ہیں کہ رسول اللہ صلی اللہ تعالیٰ علیہ وسلم نے جتنا حضرت زینب رضی اللہ تعالیٰ عنہا کے نکاح پر ولیمہ کیا، ایسا ولیمہ ازواج مطہرات میں سے کسی کا نہیں کیا۔ ایک بکری سے ولیمہ کیا۔<sup>(۳)</sup> یعنی تمام ولیموں میں یہ بہت بڑا ولیمہ تھا کہ ایک پوری بکری کا گوشت پکا تھا۔

صحیح بخاری شریف کی دوسری روایت انھیں سے ہے کہ حضرت زینب بنت جحش رضی اللہ تعالیٰ عنہا کے زفاف کے بعد جو ولیمہ کیا تھا، لوگوں کو پیٹ بھر روٹی گوشت کھلایا تھا۔<sup>(۴)</sup>

**حدیث ۳:** صحیح بخاری میں انس رضی اللہ تعالیٰ عنہ سے مروی، کہتے ہیں: خیبر سے واپسی میں خیبر و مدینہ کے مابین صفیہ رضی اللہ تعالیٰ عنہا کے زفاف کی وجہ سے تین راتوں تک حضور (صلی اللہ تعالیٰ علیہ والہ وسلم) نے قیام فرمایا، میں مسلمانوں کو ولیمہ کی دعوت میں بلا لایا، ولیمہ میں نہ گوشت تھا، نہ روٹی تھی، حضور (صلی اللہ تعالیٰ علیہ والہ وسلم) نے حکم دیا، دسترخوان بچھا دیے گئے، اُس پر کچھوریں اور پنیر اور گھی ڈال دیا گیا۔<sup>(۵)</sup>

امام احمد و ترمذی و ابو داؤد و ابن ماجہ کی روایت میں ہے، کہ حضرت صفیہ رضی اللہ تعالیٰ عنہا کے ولیمہ میں ستوا اور کچھوریں تھیں۔<sup>(۶)</sup>

①.....انظر ”صحيح مسلم“، كتاب الأشربة، باب في الشرب من زمزم قائما، الحديث: ۱۱۷- (۲۰۲۷)، ص ۱۱۱۹.

و ”صحيح البخاري“، كتاب الأشربة، باب الشرب قائما، الحديث: ۵۶۱۶، ج ۳، ص ۵۸۹.

②.....”صحيح البخاري“، كتاب النكاح، باب كيف يدعى للمتزوج، الحديث: ۵۱۵۵، ج ۳، ص ۴۴۹.

③.....المرجع السابق، باب الوليمة ولو بشاة، الحديث: ۵۱۶۸، ج ۳، ص ۴۵۳.

④.....”صحيح البخاري“، كتاب التفسير، باب قوله ﴿لا تدخلوا بيوت النبي... إلخ﴾، الحديث: ۴۷۹۴، ج ۳، ص ۳۰۶.

⑤.....”صحيح البخاري“، كتاب المغازی، باب غزوة خيبر، الحديث: ۴۲۱۳، ج ۳، ص ۸۶.

⑥.....”سنن الترمذي“، كتاب النكاح، باب ماجاء في الوليمة، الحديث: ۱۰۹۷، ج ۲، ص ۳۴۹.



**حدیث ۴:** صحیح بخاری و مسلم میں عبد اللہ بن عمر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے فرمایا: ”جب کسی شخص کو ولیمہ کی دعوت دی جائے تو اسے آنا چاہیے۔“ (1)

**حدیث ۵:** صحیح مسلم میں جابر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جب کسی کو کھانے کی دعوت دی جائے تو قبول کرنی چاہیے پھر اگر چاہے کھائے، چاہے نہ کھائے۔“ (2)

**حدیث ۶:** صحیح بخاری و مسلم میں ابو ہریرہ رضی اللہ تعالیٰ عنہ سے روایت ہے، کہ حضور (صلی اللہ تعالیٰ علیہ والہ وسلم) نے فرمایا: ”برا کھانا ولیمہ کا کھانا ہے، جس میں مال دار لوگ بلائے جاتے ہیں اور فقرا چھوڑ دیے جاتے ہیں اور جس نے دعوت کو ترک کیا (یعنی بلا سبب انکار کر دیا) اس نے اللہ و رسول (عزوجل و صلی اللہ تعالیٰ علیہ والہ وسلم) کی نافرمانی کی۔“ (3)

مسلم کی ایک روایت میں ہے، ولیمہ کا کھانا برا کھانا ہے کہ جو اس میں آتا ہے اسے منع کرتا ہے۔ اور اس کو بلایا جاتا ہے جو انکار کرتا ہے اور جس نے دعوت قبول نہیں کی اس نے اللہ و رسول (عزوجل و صلی اللہ تعالیٰ علیہ والہ وسلم) کی نافرمانی کی۔ (4)

**حدیث ۷:** ابو داؤد نے عبد اللہ بن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جس کو دعوت دی گئی اور اس نے قبول نہ کی اس نے اللہ و رسول (عزوجل و صلی اللہ تعالیٰ علیہ والہ وسلم) کی نافرمانی کی اور جو بغیر بلائے گیا وہ چور ہو کر گھسا اور غارت گری کر کے نکلا۔“ (5)

**حدیث ۸:** ترمذی نے عبد اللہ بن مسعود رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”(شادیوں میں) پہلے دن کا کھانا حق ہے یعنی ثابت ہے، اسے کرنا ہی چاہیے اور دوسرے دن کا کھانا سنت ہے اور تیسرے دن کا کھانا سمعہ ہے (یعنی سنانے اور شہرت کے لیے ہے)۔ جو سنانے کے لیے کوئی کام کرے گا، اللہ تعالیٰ اس کو سنائے گا۔“ (6)

یعنی اس کی سزا دے گا۔

**حدیث ۹:** ابو داؤد نے عکرمہ سے روایت کی، کہ ایسے دو شخص جو مقابلہ اور تفاخر کے طور پر دعوت کریں، رسول اللہ

①..... ”صحیح البخاری“، کتاب النکاح، باب حق إجابة الوليمة... إلخ، الحديث: ۵۱۷۳، ج ۳، ص ۴۵۴.

②..... ”صحیح مسلم“، کتاب النکاح، باب الأمر بإجابة الداعي... إلخ، الحديث: ۱۰۵- (۱۴۳۰)، ص ۷۴۹.

③..... ”صحیح البخاری“، کتاب النکاح، باب من ترك الدعوة... إلخ، الحديث: ۵۱۷۷، ج ۳، ص ۴۵۵.

④..... ”صحیح مسلم“، کتاب النکاح، باب الامر بإجابة الداعي... إلخ، الحديث: ۱۰۷- (۱۴۳۲)، ص ۷۴۹.

⑤..... ”سنن أبي داود“، کتاب الأطعمة، باب ماجاء في إجابة الدعوة، الحديث: ۳۷۴۱، ج ۳، ص ۴۷۹.

⑥..... ”سنن الترمذی“، کتاب النکاح، باب ماجاء في الوليمة، الحديث: ۱۰۹۹، ج ۲، ص ۳۴۹.

صلی اللہ تعالیٰ علیہ وسلم نے ان کے یہاں کھانے سے منع فرمایا۔<sup>(۱)</sup>

**حدیث ۱۰:** امام احمد و ابو داؤد نے ایک صحابی سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب دو شخص دعوت دینے بیک وقت آئیں تو جس کا دروازہ تمہارے دروازہ سے قریب ہو اس کی دعوت قبول کرو اور اگر ایک پہلے آیا تو جو پہلے آیا اس کی قبول کرو۔“<sup>(۲)</sup>

**حدیث ۱۱:** صحیح بخاری و مسلم میں ابو مسعود انصاری رضی اللہ تعالیٰ عنہ سے مروی، کہ ایک انصاری جن کی کنیت ابو شعیب تھی، انہوں نے اپنے غلام سے کہا، کہ اتنا کھانا پکاؤ جو پانچ شخصوں کے لیے کفایت کرے۔ میں نبی صلی اللہ تعالیٰ علیہ وسلم کی مع چار اصحاب کے دعوت کروں گا۔ تھوڑا سا کھانا طیار کیا اور حضور (صلی اللہ تعالیٰ علیہ والہ وسلم) کو بلائے آئے، ایک شخص حضور (صلی اللہ تعالیٰ علیہ والہ وسلم) کے ساتھ ہو لیے، نبی کریم صلی اللہ تعالیٰ علیہ وسلم نے فرمایا: ”ابو شعیب ہمارے ساتھ یہ شخص چلا آیا، اگر تم چاہو اسے اجازت دو اور چاہو تو نہ اجازت دو، انہوں نے عرض کی، میں نے ان کو اجازت دی۔“<sup>(۳)</sup>

یعنی اگر کسی کی دعوت ہو اور اس کے ساتھ کوئی دوسرا شخص بغیر بلائے چلا آئے تو ظاہر کر دے کہ میں نہیں لایا ہوں اور صاحب خانہ کو اختیار ہے، اسے کھانے کی اجازت دے یا نہ دے، کیونکہ ظاہر نہ کرے گا تو صاحب خانہ کو یہ ناگوار ہوگا کہ اپنے ساتھ دوسروں کو کیوں لایا۔

**حدیث ۱۲:** بیہقی نے شعب الایمان میں عمران بن حصین رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فاسقوں کی دعوت قبول کرنے سے منع فرمایا۔<sup>(۴)</sup>

**حدیث ۱۳:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جو شخص اللہ (عزوجل) اور قیامت پر ایمان رکھتا ہے وہ مہمان کا اکرام کرے اور جو شخص اللہ (عزوجل) اور قیامت پر ایمان رکھتا ہے، وہ اپنے پڑوسی کو ایذا نہ دے اور جو شخص اللہ (عزوجل) اور قیامت پر ایمان رکھتا ہے، وہ بھلی بات بولے یا چپ رہے۔“<sup>(۵)</sup>

①..... ”سنن أبي داود“، كتاب الأطعمة، باب في طعام المتبارين، الحديث: ۳۷۵۴، ج ۳، ص ۴۸۳.

②..... المرجع السابق، باب اذا اجتمع داعيان... إلخ، الحديث: ۳۷۵۶، ج ۳، ص ۴۸۴.

و ”المسند“، حديث رجل من اصحاب النبي صلى الله عليه وسلم، الحديث: ۲۳۵۲۶، ج ۹، ص ۱۲۲.

③..... ”صحيح البخاري“، كتاب الأطعمة، باب الرجل يدعى إلى الطعام... إلخ، الحديث: ۵۴۶۱، ج ۳، ص ۵۴۳.

④..... ”شعب الإيمان“، باب في المطاعم والمشارب، فصل في طيب المطعم... إلخ، الحديث: ۵۸۰۳، ج ۵، ص ۶۸.

⑤..... ”صحيح مسلم“، كتاب الإيمان، باب الحث على إكرام الجار... إلخ، الحديث: ۷۷- (۳۸)، ص ۴۴.

”مشكاة المصابيح“، كتاب الأطعمة، باب الضيافة، الحديث: ۴۲۴۳، ج ۲، ص ۴۵۶.



اور ایک روایت میں یہ ہے کہ ”جو شخص اللہ (عزوجل) اور قیامت پر ایمان رکھتا ہے وہ صلہ رحمی کرے۔“ (1)

**حدیث ۱۴:** صحیح بخاری و مسلم میں ابو شریح کعمی رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”جو شخص اللہ (عزوجل) اور قیامت کے دن پر ایمان رکھتا ہے، وہ مہمان کا اکرام کرے، ایک دن رات اُس کا جائزہ ہے (یعنی ایک دن اس کی پوری خاطر داری کرے، اپنے مقدور بھر اس کے لیے تکلف کا کھانا طیار کرے) اور ضیافت تین دن ہے (یعنی ایک دن کے بعد ماحضر پیش کرے) اور تین دن کے بعد صدقہ ہے، مہمان کے لیے یہ حلال نہیں کہ اس کے یہاں ٹھہرا رہے کہ اسے حرج میں ڈال دے۔“ (2)

**حدیث ۱۵:** ترمذی ابی الاحوص جشمی سے وہ اپنے والد سے روایت کرتے ہیں، کہتے ہیں: میں نے عرض کی، یا رسول اللہ! (صلی اللہ تعالیٰ علیہ وآلہ وسلم) یہ فرمائیے کہ میں ایک شخص کے یہاں گیا، اس نے میری مہمانی نہیں کی، اب وہ میرے یہاں آئے تو اس کی مہمانی کروں یا بدلا دوں۔ ارشاد فرمایا: ”بلکہ تم اس کی مہمانی کرو۔“ (3)

**حدیث ۱۶:** ابن ماجہ نے ابو ہریرہ رضی اللہ تعالیٰ عنہ سے روایت کی، رسول اللہ صلی اللہ تعالیٰ علیہ وسلم نے فرمایا کہ ”سنت یہ ہے کہ مہمان کو دروازہ تک رخصت کرنے جائے۔“ (4)

## مسائل فقہیہ

دعوتِ ولیمہ سنت ہے۔ ولیمہ یہ ہے کہ شبِ زفاف کی صبح کو اپنے دوست احباب عزیز و اقارب اور محلّہ کے لوگوں کی حسب استطاعت ضیافت کرے اور اس کے لیے جانور ذبح کرنا اور کھانا طیار کرنا جائز ہے اور جو لوگ بلائے جائیں ان کو جانا چاہیے کہ ان کا جانا اس کے لیے مسرت کا باعث ہوگا۔ ولیمہ میں جس شخص کو بلایا جائے اس کو جانا سنت ہے یا واجب۔ علما کے دونوں قول ہیں، بظاہر یہ معلوم ہوتا ہے کہ اجابت سنت مؤکدہ ہے۔

ولیمہ کے سوا دوسری دعوتوں میں بھی جانا افضل ہے اور یہ شخص اگر روزہ دار نہ ہو تو کھانا افضل ہے کہ اپنے مسلم بھائی کی خوشی میں شرکت اور اس کا دل خوش کرنا ہے اور روزہ دار ہو جب بھی جائے اور صاحب خانہ کے لیے دعا کرے اور ولیمہ کے سوا

①..... ”صحیح البخاری“، کتاب الأدب، باب إكرام الضيف... إلخ، الحديث: ۶۱۳۸، ج ۴، ص ۱۳۶.

②..... المرجع السابق، الحديث: ۶۱۳۵، ج ۴، ص ۱۳۶.

③..... ”سنن الترمذی“، کتاب البر والصلة، باب ماجاء في الإحسان والعفو، الحديث: ۲۰۱۳، ج ۳، ص ۴۰۵.

④..... ”سنن ابن ماجہ“، کتاب الأطعمة، باب الضیافة، الحديث: ۳۳۵۸، ج ۴، ص ۵۲.

دوسری دعوتوں کا بھی یہی حکم ہے کہ روزہ دار نہ ہو تو کھائے، ورنہ اس کے لیے دعا کرے۔<sup>(۱)</sup> (عالمگیری، ردالمحتار)

**مسئلہ ۱:** دعوتِ ولیمہ کا یہ حکم جو بیان کیا گیا ہے، اس وقت ہے کہ دعوت کرنے والوں کا مقصود ادائے سنت ہو اور اگر مقصود تفاخر ہو یا یہ کہ میری واہ واہ ہوگی جیسا کہ اس زمانہ میں اکثر یہی دیکھا جاتا ہے، تو ایسی دعوتوں میں نہ شریک ہونا بہتر ہے خصوصاً اہل علم کو ایسی جگہ نہ جانا چاہیے۔<sup>(۲)</sup> (ردالمحتار)

**مسئلہ ۲:** دعوت میں جانا اس وقت سنت ہے جب معلوم ہو کہ وہاں گانا بجانا، لہو و لعب نہیں ہے اور اگر معلوم ہے کہ یہ خرافات وہاں ہیں تو نہ جائے۔ جانے کے بعد معلوم ہوا کہ یہاں لغویات ہیں، اگر وہیں یہ چیزیں ہوں تو واپس آئے اور اگر مکان کے دوسرے حصے میں ہیں جس جگہ کھانا کھلایا جاتا ہے وہاں نہیں ہیں تو وہاں بیٹھ سکتا ہے اور کھا سکتا ہے پھر اگر یہ شخص ان لوگوں کو روک سکتا ہے تو روک دے اور اگر اس کی قدرت اسے نہ ہو تو صبر کرے۔

یہ اس صورت میں ہے کہ یہ شخص مذہبی پیشوا نہ ہو اور اگر مقتدی و پیشوا ہو، مثلاً علما و مشائخ، یہ اگر نہ روک سکتے ہوں تو وہاں سے چلے آئیں نہ وہاں بیٹھیں نہ کھانا کھائیں اور پہلے ہی سے یہ معلوم ہو کہ وہاں یہ چیزیں ہیں تو مقتدی ہو یا نہ ہو کسی کو جانا جائز نہیں اگرچہ خاص اُس حصہ مکان میں یہ چیزیں نہ ہوں بلکہ دوسرے حصہ میں ہوں۔<sup>(۳)</sup> (ہدایہ، درمختار)

**مسئلہ ۳:** اگر وہاں لہو و لعب ہو اور یہ شخص جانتا ہے کہ میرے جانے سے یہ چیزیں بند ہو جائیں گی تو اس کو اس نیت سے جانا چاہیے کہ اس کے جانے سے منکراتِ شرعیہ روک دیے جائیں گے اور اگر معلوم ہے کہ وہاں نہ جانے سے ان لوگوں کو نصیحت ہوگی اور ایسے موقع پر یہ حرکتیں نہ کریں گے، کیونکہ وہ لوگ اس کی شرکت کو ضروری جانتے ہیں اور جب یہ معلوم ہوگا کہ اگر شادیوں اور تقریبوں میں یہ چیزیں ہوں گی تو وہ شخص شریک نہ ہوگا تو اس پر لازم ہے کہ وہاں نہ جائے تاکہ لوگوں کو عبرت ہو اور ایسی حرکتیں نہ کریں۔<sup>(۴)</sup> (عالمگیری)

**مسئلہ ۴:** دعوتِ ولیمہ صرف پہلے دن ہے یا اس کے بعد دوسرے دن بھی یعنی دو ہی دن تک یہ دعوت ہو سکتی ہے، اس

①..... "الفتاویٰ الہندیۃ"، کتاب الکراہیۃ، الباب الثانی عشر فی الہدایا والضيافات، ج ۵، ص ۳۴۳.

و "ردالمحتار"، کتاب الحظر والإباحۃ، ج ۹، ص ۵۷۴.

②..... "ردالمحتار"، کتاب الحظر والإباحۃ، ج ۹، ص ۵۷۴.

③..... "الہدایۃ"، کتاب الکراہیۃ، فصل فی الأکل والشرب، ج ۲، ص ۳۶۵.

و "الدرالمختار"، کتاب الحظر والإباحۃ، ج ۹، ص ۵۷۴.

④..... "الفتاویٰ الہندیۃ"، کتاب الکراہیۃ، الباب الثانی عشر فی الہدایا والضيافات، ج ۵، ص ۳۴۳.



کے بعد ولیمہ اور شادی ختم۔<sup>(۱)</sup> (عالمگیری) ہندوستان میں شادیوں کا سلسلہ کئی دن تک قائم رہتا ہے۔ سنت سے آگے بڑھنا ریا و سمعہ<sup>(۲)</sup> ہے اس سے بچنا ضروری ہے۔

**مسئلہ ۵:** ایک دسترخوان پر جو لوگ کھانا تناول کرتے ہیں، ان میں سے ایک شخص کوئی چیز اٹھا کر دوسرے کو دیدے یہ جائز ہے، جبکہ معلوم ہو کہ صاحب خانہ کو یہ دینا ناگوار نہ ہوگا اور اگر معلوم ہے کہ اسے ناگوار ہوگا تو دینا جائز نہیں، بلکہ اگر مشتبہ حال ہو معلوم نہ ہو کہ ناگوار ہوگا یا نہیں جب بھی نہ دے۔<sup>(۳)</sup> (عالمگیری)

بعض لوگ ایک ہی دسترخوان پر معززین کے سامنے عمدہ کھانے چنتے ہیں اور غریبوں کے لیے معمولی چیزیں رکھ دیتے ہیں۔ اگرچہ ایسا نہ کرنا چاہیے کہ غریبوں کی اس میں دل شکنی ہوتی ہے۔ مگر اس صورت میں جس کے پاس کوئی اچھی چیز ہے، اس نے ایسے کو دے دی جس کے پاس نہیں ہے تو ظاہر یہی ہے کہ صاحب خانہ کو ناگوار ہوگا کیونکہ اگر دینا ہوتا تو وہ خود ہی اس کے سامنے بھی یہ چیز رکھتا یا کم از کم یہ صورت اشتباہ کی ہے، لہذا ایسی حالت میں چیز دینا جائز ہے اور اگر ایک ہی قسم کا کھانا ہے، مثلاً روٹی، گوشت اور ایک کے پاس روٹی ختم ہوگئی، دوسرے نے اپنے پاس سے اٹھا کر دے دی تو ظاہر یہی ہے کہ صاحب خانہ کو ناگوار نہ ہوگا۔

**مسئلہ ۶:** دوسرے کے یہاں کھانا کھا رہا ہے، سائل نے مانگا اس کو یہ جائز نہیں کہ سائل کو روٹی کا ٹکڑا دیدے کیونکہ اس نے اس کے کھانے کے لیے رکھا ہے، اس کو مالک نہیں کر دیا کہ جس کو چاہے دیدے۔<sup>(۴)</sup> (عالمگیری)

**مسئلہ ۷:** دو دسترخوان پر کھانا کھایا جا رہا ہے تو ایک دسترخوان والا دوسرے دسترخوان والے کو کوئی چیز اس پر سے اٹھا کر نہ دے۔ مگر جبکہ یقین ہو کہ صاحب خانہ کو ایسا کرنا ناگوار نہ ہوگا۔<sup>(۵)</sup> (عالمگیری)

**مسئلہ ۸:** کھاتے وقت صاحب خانہ کا بچہ آگیا تو اس کو یا صاحب خانہ کے خادم کو اس کھانے میں سے نہیں دے سکتا۔<sup>(۶)</sup> (عالمگیری)

**مسئلہ ۹:** کھانا ناپاک ہو گیا تو یہ جائز نہیں کہ کسی پاگل یا بچہ کو کھلائے یا کسی ایسے جانور کو کھلائے جس کا کھانا حلال ہے۔<sup>(۷)</sup> (عالمگیری)

①..... "الفتاویٰ الہندیہ"، کتاب الکراہیۃ، الباب الثانی عشر فی الہدایا والضيافات، ج ۵، ص ۳۴۳.

②..... ریا یعنی دکھاوے کے لیے کام کرنا اور سمعہ یعنی اس لیے کام کرنا کہ لوگ سنیں گے اور اچھا جانیں گے۔

③..... "الفتاویٰ الہندیہ"، کتاب الکراہیۃ، الباب الثانی عشر فی الہدایا والضيافات، ج ۵، ص ۳۴۴.

④..... المرجع السابق.

⑤..... المرجع السابق.

⑥..... المرجع السابق.

⑦..... المرجع السابق.

مسئلہ ۱۰: مہمان کو چار باتیں ضروری ہیں۔

(۱) جہاں بٹھایا جائے وہیں بیٹھے۔

(۲) جو کچھ اس کے سامنے پیش کیا جائے اس پر خوش ہو، یہ نہ ہو کہ کہنے لگے اس سے اچھا تو میں اپنے ہی گھر کھایا کرتا

ہوں یا اسی قسم کے دوسرے الفاظ جیسا کہ آج کل اکثر دعوتوں میں لوگ آپس میں کہا کرتے ہیں۔

(۳) بغیر اجازت صاحب خانہ وہاں سے نہ اٹھے۔

(۴) اور جب وہاں سے جائے تو اس کے لیے دعا کرے۔ میزبان کو چاہیے کہ مہمان سے وقتاً فوقتاً کہے کہ اور کھاؤ مگر

اس پر اصرار نہ کرے، کہ کہیں اصرار کی وجہ سے زیادہ نہ کھا جائے اور یہ اس کے لیے مضر ہو، میزبان کو بالکل خاموش نہ رہنا چاہیے

اور یہ بھی نہ کرنا چاہیے کہ کھانا رکھ کر غائب ہو جائے، بلکہ وہاں حاضر رہے اور مہمانوں کے سامنے خادم وغیرہ پر ناراض نہ ہو اور اگر

صاحب وسعت ہو تو مہمان کی وجہ سے گھر والوں پر کھانے میں کمی نہ کرے۔

میزبان کو چاہیے کہ مہمان کی خاطر داری میں خود مشغول ہو، خادموں کے ذمہ اس کو نہ چھوڑے کہ یہ حضرت ابراہیم

علیہ الصلوٰۃ والسلام کی سنت ہے اگر مہمان تھوڑے ہوں تو میزبان ان کے ساتھ کھانے پر بیٹھ جائے کہ یہی تقاضائے مروت ہے اور

بہت سے مہمان ہوں تو ان کے ساتھ نہ بیٹھے بلکہ ان کی خدمت اور کھلانے میں مشغول ہو۔ مہمانوں کے ساتھ ایسے کو نہ بٹھائے

جس کا بیٹھنا ان پر گراں ہو۔<sup>(۱)</sup> (عالمگیری)

مسئلہ ۱۱: جب کھا کر فارغ ہوں ان کے ہاتھ دھلائے جائیں اور یہ نہ کرے کہ ہر شخص کے ہاتھ دھونے کے بعد پانی

پھینک کر دوسرے کے سامنے ہاتھ دھونے کے لیے طشت پیش کرے۔<sup>(۲)</sup> (عالمگیری)

مسئلہ ۱۲: جس نے ہدیہ بھیجا اگر اس کے پاس حلال و حرام دونوں قسم کے اموال ہوں مگر غالب مال حلال ہے تو اس

کے قبول کرنے میں حرج نہیں۔ یہی حکم اس کے یہاں دعوت کھانے کا ہے اور اگر اس کا غالب مال حرام ہے تو نہ ہدیہ قبول کرے

اور نہ اس کی دعوت کھائے، جب تک یہ نہ معلوم ہو کہ یہ چیز جو اسے پیش کی گئی ہے حلال ہے۔<sup>(۳)</sup> (عالمگیری)

مسئلہ ۱۳: جس شخص پر اس کا دین<sup>(۴)</sup> ہے، اگر اس نے دعوت کی اور قرض سے پہلے بھی وہ اسی طرح دعوت کرتا تھا تو

قبول کرنے میں حرج نہیں اور اگر پہلے بیس دن میں دعوت کرتا تھا اور اب دس دن میں کرتا ہے یا اب اس نے کھانے میں تکلفات

①....."الفتاویٰ الہندیۃ"، کتاب الکراہیۃ، الباب الثانی عشر فی الہدایا والضيافات، ج ۵، ص ۳۴۴ - ۳۴۵.

②.....المرجع السابق، ص ۳۴۵.

③.....المرجع السابق، ص ۳۴۲.

④.....أودھار یعنی قرض۔



بڑھا دیے، تو قبول نہ کرے کہ یہ قرض کی وجہ سے ہے۔<sup>(۱)</sup> (عالمگیری)

## ظروف کا بیان

**مسئلہ ۱:** سونے چاندی کے برتن میں کھانا پینا اور ان کی پیالیوں سے تیل لگانا یا ان کے عطر دان سے عطر لگانا یا ان کی انگیٹھی سے بخور کرنا<sup>(۲)</sup> منع ہے اور یہ ممانعت مرد و عورت دونوں کے لیے ہے۔ عورتوں کو ان کے زیور پہننے کی اجازت ہے۔ زیور کے سوا دوسری طرح سونے چاندی کا استعمال مرد و عورت دونوں کے لیے ناجائز ہے۔<sup>(۳)</sup> (درمختار)

**مسئلہ ۲:** سونے چاندی کے چمچے سے کھانا، ان کی سلانی یا سرمہ دانی سے سرمہ لگانا، ان کے آئینہ میں مونہ دیکھنا، ان کی قلم دوات سے لکھنا، ان کے لوٹے یا طشت سے وضو کرنا یا ان کی کرسی پر بیٹھنا، مرد و عورت دونوں کے لیے ممنوع ہے۔<sup>(۴)</sup> (درمختار، ردالمحتار)

**مسئلہ ۳:** سونے چاندی کی آرسی<sup>(۵)</sup> پہننا عورت کے لیے جائز ہے، مگر اُس آرسی میں مونہ دیکھنا عورت کے لیے بھی ناجائز ہے۔

**مسئلہ ۴:** سونے چاندی کی چیزوں کے استعمال کی ممانعت اس صورت میں ہے کہ ان کو استعمال کرنا ہی مقصود ہو اور اگر یہ مقصود نہ ہو تو ممانعت نہیں، مثلاً سونے چاندی کی پلیٹ یا کٹورے میں کھانا رکھا ہوا ہے اگر یہ کھانا اسی میں چھوڑ دیا جائے تو اضاعت مال ہے اُس کو اُس میں سے نکال کر دوسرے برتن میں لے کر کھائے یا اُس میں سے پانی چلو میں لے کر پیا یا پیالی میں تیل تھا، سر پر پیالی سے تیل نہیں ڈالا بلکہ کسی برتن میں یا ہاتھ پر تیل اس غرض سے لیا کہ اُس سے استعمال ناجائز ہے، لہذا تیل کو اُس میں سے لے لیا جائے اور اب استعمال کیا جائے یہ جائز ہے اور اگر ہاتھ میں تیل کا لینا بغرض استعمال ہو جس طرح پیالی سے تیل لے کر سر یا داڑھی میں لگاتے ہیں، اس طرح کرنے سے ناجائز استعمال سے بچنا نہیں ہے کہ یہ بھی استعمال ہی ہے۔<sup>(۶)</sup> (درمختار، ردالمحتار)

①..... "الفتاویٰ الہندیۃ"، کتاب الکراہیۃ، الباب الثانی عشر فی الہدایا والضيافات، ج ۵، ص ۳۴۲.

②..... یعنی دھونی لینا۔

③..... "الدرالمختار" و "ردالمحتار"، کتاب الحظر والإباحۃ، ج ۹، ص ۵۶۴.

④..... المرجع السابق.

⑤..... ایک زیور جو عورتیں ہاتھ کے انگوٹھے میں پہنتی ہیں، اس میں شیشہ جڑا ہوتا ہے۔

⑥..... "الدرالمختار" و "ردالمحتار"، کتاب الحظر والإباحۃ، ج ۹، ص ۵۶۴.

- مسئلہ ۵:** چائے کے برتن سونے چاندی کے استعمال کرنا ناجائز ہے۔ اسی طرح سونے چاندی کی گھڑی ہاتھ میں باندھنا بلکہ اس میں وقت دیکھنا بھی ناجائز ہے، کہ گھڑی کا استعمال یہی ہے کہ اس میں وقت دیکھا جائے۔<sup>(۱)</sup> (ردالمحتار)
- مسئلہ ۶:** سونے چاندی کی چیزیں محض مکان کی آرائش وزینت کے لیے ہوں، مثلاً قرینہ سے<sup>(۲)</sup> یہ برتن و قلم و دوات لگا دیے، کہ مکان آراستہ ہو جائے اس میں حرج نہیں۔ یوہیں سونے چاندی کی کرسیاں یا میز یا تخت وغیرہ سے مکان سجا رکھا ہے، ان پر بیٹھتا نہیں ہے تو حرج نہیں۔<sup>(۳)</sup> (درمختار، ردالمحتار)
- مسئلہ ۷:** بچوں کو بسم اللہ پڑھانے کے موقع پر چاندی کی دوات قلم تختی لا کر رکھتے ہیں، یہ چیزیں استعمال میں نہیں آتیں، بلکہ پڑھانے والے کو دے دیتے ہیں، اس میں حرج نہیں۔
- مسئلہ ۸:** سونے چاندی کے سوا ہر قسم کے برتن کا استعمال جائز ہے، مثلاً تانبے، پیتل، سیسہ، بلور وغیرہ۔ مگر مٹی کے برتنوں کا استعمال سب سے بہتر کہ حدیث میں ہے کہ ”جس نے اپنے گھر کے برتن مٹی کے بنوائے، فرشتے اُس کی زیارت کو آئیں گے۔“ تانبے اور پیتل کے برتنوں پر قلعی ہونی چاہیے، بغیر قلعی ان کے برتن استعمال کرنا مکروہ ہے۔<sup>(۴)</sup> (درمختار، ردالمحتار)
- مسئلہ ۹:** جس برتن میں سونے چاندی کا کام بنا ہوا ہے اس کا استعمال جائز ہے، جبکہ موضع استعمال<sup>(۵)</sup> میں سونا چاندی نہ ہو، مثلاً کٹورے یا گلاس میں چاندی کا کام ہو تو پانی پینے میں اس جگہ مونہ نہ لگے جہاں سونا یا چاندی ہے اور بعض کا قول یہ ہے کہ وہاں ہاتھ بھی نہ لگے، اور قول اول اصح ہے۔<sup>(۶)</sup> (درمختار، ردالمحتار)
- مسئلہ ۱۰:** چھڑی کی موٹھ<sup>(۷)</sup> سونے چاندی کی ہو تو اس کا استعمال ناجائز ہے۔ کیونکہ اس میں استعمال کا طریقہ یہ ہے کہ موٹھ پر ہاتھ رکھا جاتا ہے، لہذا موضع استعمال میں سونا چاندی ہوئی اور اگر اُس کی شام<sup>(۸)</sup> سونے چاندی کی ہو، دستہ سونے چاندی کا نہ ہو تو استعمال میں حرج نہیں، کیونکہ ہاتھ رکھنے کی جگہ پر سونا چاندی نہیں ہے۔ اسی طرح قلم کی نب اگر سونے چاندی کی ہو تو اس سے لکھنا ناجائز ہے کہ وہی موضع استعمال ہے اور اگر قلم کے بالائی حصہ میں ہو تو ناجائز نہیں۔

①..... ”ردالمحتار“، کتاب الحظر والإباحة، ج ۹، ص ۵۶۵۔

②..... یعنی سجا کر، ترتیب سے رکھنا۔

③..... ”الدرالمختار“ و ”ردالمحتار“، کتاب الحظر والإباحة، ج ۹، ص ۵۶۶۔

④..... المرجع السابق۔

⑤..... استعمال کی جگہ۔

⑥..... ”الدرالمختار“، کتاب الحظر والإباحة، ج ۹، ص ۵۶۷۔

⑦..... یعنی چھڑی کا دستہ۔ ⑧..... یعنی چھڑی کے سروں پر چڑھایا جانے والا کسی دھات کا چھلے کی طرح کا خول۔



**مسئلہ ۱۱:** چاندی سونے کا کرسی یا تخت میں کام بنا ہوا ہے یا زین میں کام بنا ہوا ہے تو اس پر بیٹھنا جائز ہے، جبکہ سونے چاندی کی جگہ سے بچ کر بیٹھے۔ محصل<sup>(۱)</sup> یہ ہے کہ جو چیز خالص سونے چاندی کی ہے، اس کا استعمال مطلقاً ناجائز ہے اور اگر اس میں جگہ جگہ سونا چاندی ہے تو اگر موضع استعمال میں ہے تو ناجائز، ورنہ جائز۔ مثلاً چاندی کی انگلیٹھی سے بخور کرنا مطلقاً ناجائز ہے، اگر چہ دھونی لیتے وقت اس کو ہاتھ بھی نہ لگائے۔ اسی طرح اگر حقہ کی فرشی<sup>(۲)</sup> چاندی کی ہے تو اس سے حقہ پینا ناجائز ہے، اگر چہ یہ شخص فرشی پر ہاتھ نہ لگائے۔

اسی طرح حقہ کی مونہ نال<sup>(۳)</sup> سونے چاندی کی ہے تو اس سے حقہ پینا ناجائز ہے اور اگر نیچے<sup>(۴)</sup> پر جگہ جگہ چاندی سونے کا تار ہو تو اس سے حقہ پی سکتا ہے، جبکہ استعمال کی جگہ پر تار نہ ہو۔ کرسی میں استعمال کی جگہ بیٹھنے کی جگہ ہے اور اس کا تکیہ ہے جس سے پیٹھ لگاتے ہیں اور اس کے دستے ہیں جن پر ہاتھ رکھتے ہیں۔ تخت میں موضع استعمال بیٹھنے کی جگہ ہے۔ اسی طرح زین میں اور رکاب بھی سونے چاندی کی ناجائز ہے اور اس میں کام بنا ہوا ہو تو موضع استعمال میں نہ ہو۔ یہی حکم لگام اور دُپچی<sup>(۵)</sup> کا ہے۔<sup>(۶)</sup> (ہدایہ، درمختار، ردالمحتار)

**مسئلہ ۱۲:** برتن پر سونے چاندی کا ملمع ہو<sup>(۷)</sup> تو اس کے استعمال میں حرج نہیں۔<sup>(۸)</sup> (ہدایہ)

**مسئلہ ۱۳:** آئینہ کا حلقہ جو بوقت استعمال پکڑنے میں نہ آتا ہو اس میں سونے چاندی کا کام ہو، اس کا بھی وہی حکم ہے۔<sup>(۹)</sup> (ہدایہ، درمختار)

**مسئلہ ۱۴:** تلوار کے قبضے میں اور چھری یا پیش قبض<sup>(۱۰)</sup> کے دستے میں چاندی یا سونے کا کام ہے تو ان کا بھی وہی حکم ہے۔<sup>(۱۱)</sup> (ہدایہ، درمختار)

①..... خلاصہ۔ ②..... یعنی پیندا۔ ③..... دھات وغیرہ کی بنی ہوئی چھوٹی سی نلی جسے حقے میں لگاتے ہیں۔

④..... حقہ کی نلیاں۔ ⑤..... یعنی تسمہ جوزین کے پچھلے حصے سے جڑا ہوتا ہے، دُم کے نیچے سے گزرتا اور زین کو آگے کی طرف سے جانے سے روکتا ہے۔

⑥..... ”الهدایة“، کتاب الکراہیة، فصل فی الأکل والشرب، ج ۲، ص ۳۶۳۔

و ”الدرالمختار“ و ”ردالمحتار“، کتاب الحظر والإباحة، ج ۹، ص ۵۶۷۔

⑦..... یعنی برتن پر سونے یا چاندی کا پانی چڑھایا ہوا ہو۔

⑧..... ”الهدایة“، کتاب الکراہیة، فصل فی الأکل والشرب، ج ۲، ص ۳۶۴۔

⑨..... المرجع السابق۔

و ”الدرالمختار“، کتاب الحظر والإباحة، ج ۹، ص ۵۶۸۔

⑩..... یعنی خنجر۔

⑪..... ”الهدایة“، کتاب الکراہیة، فصل فی الأکل والشرب، ج ۲، ص ۳۶۴۔

و ”الدرالمختار“، کتاب الحظر والإباحة، ج ۹، ص ۵۶۸۔

**مسئلہ ۱۵:** کپڑے میں سونے چاندی کے حروف بنائے گئے، اس کے استعمال کا بھی وہی حکم ہے۔<sup>(۱)</sup> (درمختار) اس میں تفصیل ہے جو لباس کے بیان میں آئے گی۔

**مسئلہ ۱۶:** ٹوٹے ہوئے برتن کو چاندی یا سونے کے تار سے جوڑنا، جائز ہے اور اس کا استعمال بھی جائز ہے، جبکہ اس جگہ سے استعمال نہ کرے۔ جیسا کہ حدیث میں ہے کہ حضور اقدس صلی اللہ تعالیٰ علیہ وسلم کا لکڑی کا پیالہ تھا، وہ ٹوٹ گیا تو چاندی کے تار سے جوڑا گیا۔<sup>(۲)</sup> اور یہ پیالہ حضرت انس رضی اللہ تعالیٰ عنہ کے پاس تھا۔<sup>(۳)</sup>

## خبر کہاں معتبر ہے؟

اللہ عزوجل فرماتا ہے:

﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ فَتُصْحَبُوا عَلَىٰ مَا فَعَلْتُمْ

نَدِيمِينَ ۝﴾<sup>(۴)</sup>

”اے ایمان والو! اگر فاسق تمہارے پاس کوئی خبر لائے تو اُسے خوب جانچ لو، کہیں ایسا نہ ہو کہ ناواقفی میں کسی قوم کو تکلیف پہنچا دو پھر تمہیں اپنے کیے پر شرمندہ ہونا پڑے۔“

**مسئلہ ۱:** اپنے نوکر یا غلام کو گوشت لانے کے لیے بھیجا، اگرچہ یہ مجوسی یا ہندو ہو وہ گوشت لایا اور کہتا ہے کہ مسلمان یا کتابی سے خرید کر لایا ہوں تو یہ گوشت کھایا جاسکتا ہے اور اگر اس نے آکر یہ کہا کہ مشرک مثلاً مجوسی یا ہندو سے خرید کر لایا ہوں تو اس گوشت کا کھانا حرام ہے کہ خریدنا بیچنا معاملات میں ہے اور معاملات میں کافر کی خبر معتبر ہے، اگرچہ حلت و حرمت<sup>(۵)</sup> دیانات<sup>(۶)</sup> میں سے ہیں اور دیانات میں کافر کی خبر نامقبول ہے، مگر چونکہ اصل خبر خریدنے کی ہے اور حلت و حرمت اس مقام پر ضمنی چیز ہے، لہذا جب وہ خبر معتبر ہوئی تو ضمناً یہ بھی ثابت ہو جائے گی اور اصل خبر حلت و حرمت کی ہوتی تو نامعتبر ہوتی۔<sup>(۷)</sup> (ہدایہ، درمختار)

①..... ”الدرالمختار“، کتاب الحظر والإباحة، ج ۹، ص ۵۶۸.

②..... ”صحیح البخاری“، کتاب فرض الخمس، باب ما ذکر... إلخ، الحدیث: ۳۱۰۹، ج ۲، ص ۳۴۴.

③..... ”صحیح البخاری“، کتاب الأشربة، باب الشرب... إلخ، الحدیث: ۵۶۳۸، ج ۳، ص ۵۹۵.

④..... پ ۲۶، الحجرت: ۶.

⑤..... یعنی حلال و حرام ہونا۔ ⑥..... اس کی وضاحت صفحہ ۴۰۰ پر آرہی ہے۔

⑦..... ”الہدایہ“، کتاب الکراہیۃ، فصل فی الأکل و الشرب، ج ۲، ص ۳۶۴.

و ”الدرالمختار“، کتاب الحظر والإباحة، ج ۹، ص ۵۶۹.



**مسئلہ ۲:** معاملات میں کافر کی خبر معتبر ہونا اس وقت ہے، جب غالب گمان یہ ہو کہ سچ کہتا ہے اور اگر غالب گمان اس کا جھوٹا ہونا ہو تو اس پر عمل نہ کرے۔<sup>(۱)</sup> (جوہرہ)

**مسئلہ ۳:** گوشت خریدنا پھر یہ معلوم ہوا کہ جس سے خریدا ہے وہ مشرک ہے، پھیرنے<sup>(۲)</sup> کو لے گیا، اس نے کہا کہ اس جانور کو مسلم نے ذبح کیا ہے، اب بھی اس گوشت کو کھانا ممنوع ہے۔<sup>(۳)</sup> (ردالمحتار)

**مسئلہ ۴:** لونڈی غلام اور بچے کی ہدیہ کے متعلق خبر معتبر ہے، مثلاً بچے نے کسی کے پاس کوئی چیز لا کر یہ کہا کہ میرے والد نے آپ کے پاس یہ ہدیہ بھیجا ہے، وہ شخص چیز کو لے سکتا ہے اور اس میں تصرف کر سکتا ہے، کھانے کی چیز ہو تو کھا سکتا ہے۔ اسی طرح لونڈی غلام نے کوئی چیز دی اور یہ کہا کہ میرے مولیٰ نے یہ چیز ہدیہ بھیجی ہے، بلکہ یہ دونوں خود اپنے متعلق اس کی خبر دیں کہ ہمارے مولیٰ نے خود ہمیں ہدیہ کیا ہے یہ خبر بھی مقبول ہے۔ فرض کرو لونڈی نے یہ خبر دی تو اس سے یہ شخص وطی بھی کر سکتا ہے۔<sup>(۴)</sup> (زیلعی)

**مسئلہ ۵:** ان لوگوں نے یہ خبر دی کہ ہمارے ولی یا مولیٰ نے ہمیں خریدنے کی اجازت دی ہے یہ خبر بھی معتبر ہے، جبکہ غالب گمان ان کی سچائی ہو، لہذا بچہ نے کوئی چیز خریدی مثلاً نمک، مرچ، ہلدی، دھنیا اور کہتا ہے ہم کو اس کی اجازت ہے تو اس کے ہاتھ اس چیز کو بیچ سکتے ہیں اور اگر غالب گمان یہ ہو کہ جھوٹ کہتا ہے تو اس کی بات کا اعتبار نہ کیا جائے۔ مثلاً اسے چند پیسوں کی مٹھائی یا پھل وغیرہ خریدنا ہے اور یہ بتاتا ہے کہ مجھے اجازت ہے اس کا اعتبار نہ کیا جائے، جبکہ اس صورت میں بظاہر یہ معلوم ہوتا ہو کہ اُس کو پیسے اس لیے نہیں ملے ہیں کہ مٹھائی وغیرہ خرید کر کھالے۔<sup>(۵)</sup> (درمختار، ردالمحتار) یعنی جبکہ گمان غالب یہ ہو کہ اسے خریدنے کی اجازت نہیں ہے، مثلاً یہ گمان ہے کہ چھپا کر لایا ہے، مٹھائی خرید رہا ہے، اس کے گھر والے ایسے کہاں ہیں کہ مٹھائی کھانے کو پیسے دے دیں اس صورت میں اس کے ہاتھ مٹھائی کا بیچنا بھی ناجائز ہے۔

**مسئلہ ۶:** کافر یا فاسق نے یہ خبر دی کہ میں فلاں شخص کا اس چیز کے بیچنے میں وکیل ہوں، اس کی خبر اعتبار کی جاسکتی ہے اور اُس چیز کو خرید سکتے ہیں۔ اسی طرح دیگر معاملات میں بھی ان کی خبریں مقبول ہیں، جبکہ ظن غالب یہ ہو کہ سچ کہتا ہے۔<sup>(۶)</sup> (درمختار)

①..... الحوہرة النيرة، کتاب الحظر والاباحة، ج ۲، ص ۳۶۲.

②..... والپس کرنے۔

③..... ”ردالمحتار“، کتاب الحظر والاباحة، ج ۹، ص ۵۶۹.

④..... ”تبیین الحقائق“، کتاب الکراہیة، ج ۷، ص ۲۸.

⑤..... ”الدرالمختار“ و ”ردالمحتار“، کتاب الحظر والاباحة، ج ۹، ص ۵۷۰.

⑥..... ”الدرالمختار“، کتاب الحظر والاباحة، ج ۹، ص ۵۷۰.

**مسئلہ ۷:** دیانات میں منجر<sup>(۱)</sup> کا عادل ہونا ضروری ہے۔ دیانات سے مراد وہ چیزیں ہیں جن کا تعلق بندہ اور رب کے مابین ہے۔ مثلاً حلت، حرمت، نجاست، طہارت اور اگر دیانت کے ساتھ زوال ملک بھی ہو مثلاً میاں بی بی کے متعلق کسی نے یہ خبر دی کہ یہ دونوں رضاعی بھائی بہن ہیں تو اس کے ثبوت کے لیے فقط عدالت کافی نہیں، بلکہ عدد اور عدالت دونوں چیزیں درکار ہیں یعنی خبر دینے والے دو مرد یا ایک مرد دو عورتیں ہوں اور یہ سب عادل ہوں۔<sup>(۲)</sup> (در مختار، رد المحتار)

**مسئلہ ۸:** پانی کے متعلق کسی مسلم عادل نے یہ خبر دی کہ یہ نجس ہے تو اس سے وضو نہ کرے، بلکہ اگر دوسرا پانی نہ ہو تو تیمم کرے اور اگر فاسق یا مستور<sup>(۳)</sup> نے خبر دی کہ پانی نجس ہے تو تحری (غور) کرے اگر دل پر یہ بات جمتی ہے کہ سچ کہتا ہے تو پانی کو پھینک دے اور تیمم کرے وضو نہ کرے اور اگر غالب گمان یہ ہے کہ جھوٹ کہتا ہے تو وضو کرے اور احتیاط یہ ہے کہ وضو کے بعد تیمم بھی کر لے اور اگر کافر نے نجاست کی خبر دی اور غالب گمان یہ ہے کہ سچ کہتا ہے جب بھی بہتر یہ ہے کہ اسے پھینک دے پھر تیمم کرے۔<sup>(۴)</sup> (در مختار)

**مسئلہ ۹:** ایک عادل نے یہ خبر دی کہ پاک ہے اور دوسرے عادل نے نجاست کی خبر دی یا ایک نے خبر دی کہ یہ مسلم کا ذبیحہ ہے اور دوسرے نے یہ کہ مشرک کا ذبیحہ ہے، اس میں بھی تحری کرے، جدھر غالب گمان ہو اس پر عمل کرے۔<sup>(۵)</sup> (رد المحتار)

## لباس کا بیان

**حدیث ۱:** امام بخاری نے ابن عباس رضی اللہ تعالیٰ عنہما سے روایت کی، کہ فرماتے ہیں صلی اللہ تعالیٰ علیہ وسلم: ”تُوْ جُوْچَاہے کھا اور تُوْ جُوْچَاہے پہن، جب تک دو باتیں نہ ہوں، اسراف و تکبر۔“<sup>(۶)</sup>

**حدیث ۲:** امام احمد و نسائی و ابن ماجہ بروایت عَمْرُو بن شعیب عن ابیہ عن جدہ راوی، کہ رسول اللہ صلی اللہ تعالیٰ علیہ وسلم نے فرمایا کہ ”کھاؤ اور پیو اور صدقہ کرو اور پہنو، جب تک اسراف و تکبر کی آمیزش نہ ہو۔“<sup>(۷)</sup>

①..... خبر دینے والا۔

②..... ”الدر المختار“ و ”رد المحتار“، کتاب الحظر والإباحة، ج ۹، ص ۵۷۱۔

③..... مستور: یعنی وہ شخص جس کا عادل یا فاسق ہونا ظاہر نہ ہو۔

④..... ”الدر المختار“، کتاب الحظر والإباحة، ج ۹، ص ۵۷۱۔

⑤..... ”رد المحتار“، کتاب الحظر والإباحة، ج ۹، ص ۵۷۳۔

⑥..... ”صحیح البخاری“، کتاب اللباس، باب قول اللہ تعالیٰ: ﴿قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ﴾، ج ۴، ص ۴۵۔

⑦..... ”سنن ابن ماجہ“، کتاب اللباس، باب البس ما شئت... إلخ، الحدیث: ۳۶۰۵، ج ۴، ص ۱۶۲۔

و ”سنن النسائی“، کتاب الزکاة، باب الإختیال فی الصدقة، الحدیث: ۲۵۵۵، ص ۴۲۰۔



**حدیث ۳:** صحیح بخاری و مسلم میں انس رضی اللہ تعالیٰ عنہ سے مروی، کہتے ہیں: رسول اللہ صلی اللہ تعالیٰ علیہ وسلم کو حمرہ بہت پسند تھا۔ یہ ایک قسم کی دھاری دار چادر ہوتی تھی جو یمن میں بنتی تھی۔<sup>(۱)</sup>

**حدیث ۴:** ترمذی نے جابر بن سمرہ رضی اللہ تعالیٰ عنہ سے روایت کی، کہتے ہیں: میں نے چاندنی رات میں نبی کریم صلی اللہ تعالیٰ علیہ وسلم کو دیکھا، حضور (صلی اللہ تعالیٰ علیہ والہ وسلم) سرخ حُلّہ<sup>(۲)</sup> پہنے ہوئے تھے یعنی اس میں سرخ دھاریاں تھیں، میں بھی حضور (صلی اللہ تعالیٰ علیہ والہ وسلم) کو دیکھتا اور کبھی چاند کو، حضور (صلی اللہ تعالیٰ علیہ والہ وسلم) میرے نزدیک چاند سے زیادہ حسین تھے۔<sup>(۳)</sup>

**حدیث ۵:** صحیح بخاری و مسلم میں ابو ہریرہ رضی اللہ تعالیٰ عنہ سے روایت ہے، کہتے ہیں: کہ حضرت عائشہ رضی اللہ تعالیٰ عنہا نے پیوند لگی ہوئی کملی اور موٹا تہبند نکالا اور یہ کہا، کہ حضور (صلی اللہ تعالیٰ علیہ والہ وسلم) کی وفات انھیں میں ہوئی۔<sup>(۴)</sup> (یعنی بوقت وفات اسی قسم کے کپڑے پہنے ہوئے تھے)۔

**حدیث ۶:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: کہ ”جو شخص تکبر کے طور پر تہبند گھسیٹے (یعنی اتنا نیچا کر لے کہ زمین سے لگ جائے) اُس کی طرف اللہ تعالیٰ نظر رحمت نہیں فرمائے گا۔“<sup>(۵)</sup> ابن عمر رضی اللہ تعالیٰ عنہما کی روایت میں ہے، ”جو اترانے کے طور پر کپڑا گھسیٹے گا، اس کی طرف اللہ (عزوجل) نظر رحمت نہیں کرے گا۔“<sup>(۶)</sup> صحیح بخاری کی انھیں سے روایت ہے، کہ ”ایک شخص اترانے کے طور پر تہبند گھسیٹ رہا تھا، زمین میں دھنسا دیا گیا، اب وہ قیامت تک زمین میں دھنستا ہی چلا جائے گا۔“<sup>(۷)</sup>

**حدیث ۷:** صحیح بخاری میں ابو ہریرہ رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا کہ ”مُخَنُّوْنَ سے نیچے تہبند کا جو حصہ ہے، وہ آگ میں ہے۔“<sup>(۸)</sup>

**حدیث ۸:** ابوداؤد و ابن ماجہ ابوسعید خدری رضی اللہ تعالیٰ عنہ سے روایت کرتے ہیں، کہ رسول اللہ صلی اللہ تعالیٰ علیہ

①..... ”صحیح البخاری“، کتاب اللباس، باب البرود والحبرة... إلخ، الحدیث: ۵۸۱۳، ج ۴، ص ۵۴.

②..... حُلّہ: چادر و تہبند کے مجموعہ کو کہتے ہیں یعنی جوڑا۔

③..... ”سنن الترمذی“، کتاب الأدب، باب ماجاء فی الرخصة فی لبس الحمرة للرجال، الحدیث: ۲۸۲۰، ج ۴، ص ۳۷۰.

④..... ”صحیح البخاری“، کتاب اللباس، باب الأكسية والخمائنص، الحدیث: ۵۸۱۸، ج ۴، ص ۵۵.

⑤..... المرجع السابق، باب من جر ثوبه من الخیلاء، الحدیث: ۵۷۸۸، ج ۴، ص ۴۶.

⑥..... المرجع السابق، الحدیث: ۵۷۹۱، ج ۴، ص ۴۷.

⑦..... المرجع السابق، الحدیث: ۵۷۹۰، ج ۴، ص ۴۷.

⑧..... المرجع السابق، باب ما أسفل من الکعبین فهو فی النار، الحدیث: ۵۷۸۷، ج ۴، ص ۴۶.



وسلم فرماتے ہیں: ”مومن کا تہبند آدھی پنڈلیوں تک ہے اور اس کے اور ٹخنوں کے درمیان میں ہو، اس میں بھی حرج نہیں اور اس سے جو نیچے ہو آگ میں ہے اور اللہ تعالیٰ قیامت کے دن اس کی طرف نظر نہیں فرمائے گا، جو تہبند کو ازراہ تکبر گھسیٹے۔“ (1)

**حدیث ۹:** ابوداؤد و نسائی و ابن ماجہ نے ابن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اسبال یعنی کپڑے کے نیچا کرنے کی ممانعت تہبند قمیص و عمامہ سب میں ہے۔ حضرت ام سلمہ رضی اللہ تعالیٰ عنہا نے عرض کی، عورتوں کے لیے کیا حکم ہے؟ فرمایا: ایک بالشت لٹکالیں (یعنی آدھی پنڈلی کے نیچے ایک بالشت لٹکائیں) عرض کی، اب تو عورتوں کے قدم کھل جائیں گے، ارشاد فرمایا: ایک ہاتھ لٹکالیں اس سے زیادہ نہیں۔“ (2)

**حدیث ۱۰:** صحیح مسلم میں عبد اللہ بن عمر رضی اللہ تعالیٰ عنہما سے مروی، کہتے ہیں: میں رسول اللہ صلی اللہ تعالیٰ علیہ وسلم کے پاس سے گزرا اور میرا تہبند کچھ لٹک رہا تھا، ارشاد فرمایا: ”عبد اللہ! اپنے تہبند کو اونچا کرو۔“ میں نے اونچا کر لیا پھر فرمایا: ”زیادہ اونچا کرو۔“ میں نے زیادہ کر لیا۔ اس کے بعد میں ہمیشہ کوشش کرتا رہا۔ کسی نے عبد اللہ سے پوچھا، کہاں تک اونچا کیا جائے؟ کہا، نصف پنڈلی تک۔“ (3)

**حدیث ۱۱:** صحیح بخاری میں ابن عمر رضی اللہ تعالیٰ عنہما سے روایت ہے، کہ نبی کریم صلی اللہ تعالیٰ علیہ وسلم نے فرمایا: ”جو شخص اپنا کپڑا تکبر سے نیچا کرے گا، اللہ تعالیٰ قیامت کے دن اس کی طرف نظر نہیں فرمائے گا۔“ حضرت ابو بکر رضی اللہ تعالیٰ عنہ نے عرض کی، یا رسول اللہ! (صلی اللہ تعالیٰ علیہ وآلہ وسلم) میرا تہبند لٹک جاتا ہے، مگر اس وقت کہ میں پورا خیال رکھوں (یعنی ان کے شکم پر تہبند رکتا نہیں تھا، سرک جاتا تھا)۔ حضور (صلی اللہ تعالیٰ علیہ وآلہ وسلم) نے فرمایا: ”تم ان میں سے نہیں جو براہ تکبر لٹکاتے ہیں۔“ (4) (یعنی جو بالقصد تہبند کو نیچا کرتے ہیں، اُن کے لیے وہ وعید ہے۔)

**حدیث ۱۲:** ابوداؤد نے عکرمہ سے روایت کی، کہتے ہیں: میں نے ابن عباس رضی اللہ تعالیٰ عنہما کو دیکھا کہ ان کے تہبند کا حاشیہ پشت قدم پر تھا، میں نے کہا: آپ اس طرح کیوں تہبند باندھتے ہیں؟ انھوں نے جواب دیا کہ میں نے رسول اللہ صلی اللہ تعالیٰ علیہ وسلم کو اس طرح تہبند باندھے ہوئے دیکھا ہے۔“ (5)

①..... ”سنن ابن ماجہ“، کتاب اللباس، باب موضع الإزار أين هو، الحدیث: ۳۵۷۳، ج ۴، ص ۱۴۸.

و ”مشكاة المصابيح“، کتاب اللباس، الحدیث: ۴۳۳۱، ج ۲، ص ۴۷۲.

②..... ”سنن أبي داود“، کتاب اللباس، باب في قدر موضع الإزار، الحدیث: ۴۰۹۴، ج ۴، ص ۸۳.

وباب في قدر الذيل، الحدیث: ۴۱۱۷، ج ۴، ص ۸۹.

③..... ”صحیح مسلم“، کتاب اللباس، باب تحریم جر الثوب خيلاء... إلخ، الحدیث: ۴۷- (۲۰۸۶)، ص ۱۱۵۶.

④..... ”صحیح البخاری“، کتاب اللباس، باب من جر إزاره من غير خيلاء، الحدیث: ۵۷۸۴، ج ۴، ص ۴۵.

⑤..... ”سنن أبي داود“، کتاب اللباس، باب في قدر موضع الإزار، الحدیث: ۴۰۹۶، ج ۴، ص ۸۳.



**حدیث ۱۳:** ترمذی و ابوداؤد نے اسماء بنت یزید رضی اللہ تعالیٰ عنہا سے روایت کی، کہتی ہیں: رسول اللہ صلی اللہ تعالیٰ علیہ وسلم کی قمیص کی آستین گٹے تک تھی۔ (۱)

**حدیث ۱۴:** امام احمد و ترمذی و نسائی و ابن ماجہ نے سمرہ رضی اللہ تعالیٰ عنہ سے روایت کی، کہ نبی کریم صلی اللہ تعالیٰ علیہ وسلم نے فرمایا: ”سپید کپڑے پہنو کہ وہ زیادہ پاک اور ستھرے ہیں اور انھیں میں اپنے مردے کفناؤ۔“ (۲)

**حدیث ۱۵:** ابن ماجہ نے ابوداؤد رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”سب میں اچھے وہ کپڑے جنھیں پہن کر تم خدا کی زیارت قبروں اور مسجدوں میں کرو، سپید ہیں یعنی سپید کپڑوں میں نماز پڑھنا اور مردے کفنانا اچھا ہے۔“ (۳)

**حدیث ۱۶:** ترمذی و ابوداؤد نے عبد اللہ بن عمرو رضی اللہ تعالیٰ عنہما سے روایت کی، کہتے ہیں: ایک شخص سرخ کپڑے پہنے ہوئے گزرے اور انھوں نے حضور (صلی اللہ تعالیٰ علیہ وآلہ وسلم) کو سلام کیا، حضور (صلی اللہ تعالیٰ علیہ وآلہ وسلم) نے سلام کا جواب نہیں دیا۔“ (۴)

**حدیث ۱۷:** ابوداؤد نے عائشہ رضی اللہ تعالیٰ عنہا سے روایت کی، کہ اسماء رضی اللہ تعالیٰ عنہا باریک کپڑے پہن کر حضور (صلی اللہ تعالیٰ علیہ وآلہ وسلم) کے سامنے آئیں، حضور (صلی اللہ تعالیٰ علیہ وآلہ وسلم) نے مونہ پھیر لیا اور یہ فرمایا: ”اے اسماء! جب عورت بالغ ہو جائے تو اُس کے بدن کا کوئی حصہ دکھائی نہ دینا چاہیے، سوا مونہ اور ہتھیلیوں کے۔“ (۵)

**حدیث ۱۸:** امام مالک علقمہ بن ابی علقمہ سے وہ اپنی ماں سے روایت کرتے ہیں، کہ حفصہ بنت عبد الرحمن حضرت عائشہ رضی اللہ تعالیٰ عنہا کے پاس باریک دوپٹا اوڑھ کر آئیں، حضرت عائشہ نے ان کا دوپٹا پھاڑ دیا اور موٹا دوپٹا دے دیا۔ (۶)

**حدیث ۱۹:** ترمذی نے ابن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم عمامہ باندھتے تو دونوں شانوں کے درمیان شملہ لٹکاتے۔ (۷)

①..... ”سنن أبي داود“، كتاب اللباس، باب ما جاء في القميص، الحديث: ٤٠٢٧، ج ٤، ص ٦١.

و ”مشكاة المصابيح“، كتاب اللباس، الحديث: ٤٣٢٩، ج ٢، ص ٤٧٢.

②..... ”المسند“ للإمام أحمد بن حنبل، مسند البصريين، حديث سمرة بن جندب، الحديث: ٢٠١٧٤، ج ٧، ص ٢٦٠.

③..... ”سنن ابن ماجه“، كتاب اللباس، باب البياض من الثياب، الحديث: ٣٥٦٨، ج ٤، ص ١٤٦.

④..... ”سنن الترمذي“، كتاب الأدب، باب ماجاء في كراهية لبس المعصفر للرجال، الحديث: ٢٨١٦، ج ٤، ص ٣٦٨.

⑤..... ”سنن أبي داود“، كتاب اللباس، باب فيما تبدى المرأة من زينتها، الحديث: ٤١٠٤، ج ٤، ص ٨٥.

⑥..... ”الموطأ“ للإمام مالك، كتاب اللباس، باب ما يكره للنساء لبسه من الثياب، الحديث: ١٧٣٩، ج ٢، ص ٤١٠.

⑦..... ”سنن الترمذي“، كتاب اللباس، باب في سدل العمامة بين الكتفين، الحديث: ١٧٤٢، ج ٣، ص ٢٨٦.

**حدیث ۲۰:** بیہقی نے شعب الایمان میں عبادہ بن صامت رضی اللہ تعالیٰ عنہ سے روایت کی کہ رسول اللہ صلی اللہ

تعالیٰ علیہ وسلم نے فرمایا کہ ”عمامہ باندھنا اختیار کرو کہ یہ فرشتوں کا نشان ہے اور اس کو پیٹھ کے پیچھے لٹکا لو۔“ (1)

**حدیث ۲۱:** ترمذی نے رکانہ رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ وآلہ وسلم) نے فرمایا کہ

”ہمارے اور مشرکین کے مابین یہ فرق ہے کہ ہمارے عمامہ ٹوپوں پر ہوتے ہیں۔“ (2)

**حدیث ۲۲:** ترمذی نے عائشہ رضی اللہ تعالیٰ عنہا سے روایت کی، کہتی ہیں: حضور (صلی اللہ تعالیٰ علیہ وآلہ وسلم) نے

مجھ سے یہ فرمایا: ”عائشہ! اگر تم مجھ سے ملنا چاہتی ہو تو دنیا سے اتنے ہی پر بس کرو جتنا سوار کے پاس توشہ ہوتا ہے اور مال داروں

کے پاس بیٹھنے سے بچو اور کپڑے کو پرانا نہ سمجھو، جب تک پیوند نہ لگا لو۔“ (3)

**حدیث ۲۳:** ابو داؤد نے ابو امامہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا:

”کیا سنتے نہیں ہو، کیا سنتے نہیں ہو؟ رومی حالت میں ہونا (4) ایمان سے ہے، رومی حالت میں ہونا ایمان سے ہے۔“ (5)

**حدیث ۲۴:** امام احمد و ابو داؤد و ابن ماجہ نے ابن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ

علیہ وسلم نے فرمایا: ”جو شخص شہرت کا کپڑا پہنے، قیامت کے دن اللہ تعالیٰ اُس کو ذلت کا کپڑا پہنائے گا۔“ (6)

لباس شہرت سے مراد یہ ہے کہ تکبر کے طور پر اچھے کپڑے پہنے یا جو شخص درویش نہ ہو، وہ ایسے کپڑے پہنے جس سے

لوگ اسے درویش سمجھیں یا عالم نہ ہو اور علما کے سے کپڑے پہن کر لوگوں کے سامنے اپنا عالم ہونا جتاتا ہے یعنی کپڑے سے مقصود

کسی خوبی کا اظہار ہو۔

**حدیث ۲۵:** ابو داؤد نے ایک صحابی سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو باوجود

قدرت اچھے کپڑے پہننا تواضع کے طور پر چھوڑ دے، اللہ تعالیٰ اس کو کرامت کا حلقہ پہنائے گا۔“ (7)

**حدیث ۲۶:** امام احمد و نسائی جابر رضی اللہ تعالیٰ عنہ سے راوی، کہتے ہیں کہ رسول اللہ صلی اللہ تعالیٰ علیہ وسلم ہمارے

①..... ”شعب الایمان“، باب فی الملابس، فصل فی العمائم، الحدیث: ۶۲۶۲، ج ۵، ص ۱۷۶.

②..... ”سنن الترمذی“، کتاب اللباس، باب العمائم علی القلائس، الحدیث: ۱۷۹۱، ج ۳، ص ۳۰۵.

③..... المرجع السابق، باب ما جاء فی ترقیع الثوب، الحدیث: ۱۷۸۷، ج ۳، ص ۳۰۲.

④..... یعنی لباس کی سادگی۔

⑤..... ”سنن أبی داؤد“، کتاب الترجل، باب النهی عن کثیر من الإرفاء، الحدیث: ۴۱۶۱، ج ۴، ص ۱۰۳.

⑥..... ”المسند“ للإمام أحمد بن حنبل، مسند عبد اللہ بن عمر بن الخطاب، الحدیث: ۵۶۶۸، ج ۲، ص ۴۰۳.

⑦..... ”سنن أبی داؤد“، کتاب الادب، باب من کظم غیظاً، الحدیث: ۴۷۷۸، ج ۴، ص ۳۲۶.



یہاں تشریف لائے، ایک شخص کو پراگندہ سر دیکھا، جس کے بال بکھرے ہوئے ہیں، فرمایا: ”کیا اس کو ایسی چیز نہیں ملتی جس سے بالوں کو اکٹھا کر لے اور دوسرے شخص کو میلے کپڑے پہنے ہوئے دیکھا فرمایا: کیا اسے ایسی چیز نہیں ملتی جس سے کپڑے دھو لے۔“ (1)

**حدیث ۲۷:** ترمذی نے عبد اللہ ابن عمرو رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”اللہ تعالیٰ کو یہ بات پسند ہے کہ اس کی نعمت کا اثر بندہ پر ظاہر ہو۔“ (2)

**حدیث ۲۸:** امام احمد و نسائی نے ابوالاحوص سے انھوں نے اپنے والد سے روایت کی، کہتے ہیں: میں رسول اللہ صلی اللہ تعالیٰ علیہ وسلم کی خدمت میں حاضر ہوا اور میرے کپڑے گھٹیا تھے۔ حضور (صلی اللہ تعالیٰ علیہ والہ وسلم) نے فرمایا: ”کیا تمھارے پاس مال نہیں ہے؟ میں نے عرض کی، ہاں ہے۔ فرمایا: کس قسم کا مال ہے؟ میں نے عرض کی، خدا کا دیا ہوا ہر قسم کا مال ہے۔ اونٹ، گائے، بکریاں، گھوڑے، غلام۔ فرمایا: جب خدا نے تمھیں مال دیا ہے تو اس کی نعمت و کرامت کا اثر تم پر دکھائی دینا چاہیے۔“ (3)

**حدیث ۲۹:** صحیح بخاری و مسلم میں حضرت عمرو انس و ابن زبیر و ابوامامہ رضی اللہ تعالیٰ عنہم سے مروی، نبی کریم صلی اللہ تعالیٰ علیہ وسلم نے فرمایا: ”جو دنیا میں ریشم پہنے گا، وہ آخرت میں نہیں پہنے گا۔“ (4)

**حدیث ۳۰:** صحیح بخاری و مسلم میں ابن عمر رضی اللہ تعالیٰ عنہما سے روایت ہے، کہ رسول اللہ صلی اللہ تعالیٰ علیہ وسلم نے فرمایا: ”جو دنیا میں ریشم پہنے گا، اس کے لیے آخرت میں کوئی حصہ نہیں ہے۔“ (5)

**حدیث ۳۱:** صحیح بخاری و مسلم میں حضرت عمر رضی اللہ تعالیٰ عنہ سے مروی، کہ نبی صلی اللہ تعالیٰ علیہ وسلم نے ریشم پہننے کی ممانعت فرمائی، مگر اتنا۔ اور رسول اللہ صلی اللہ تعالیٰ علیہ وسلم نے دو انگلیاں بیچ والی اور کلمہ کی انگلیوں کو ملا کر اشارہ کیا۔“ (6)

صحیح مسلم کی ایک روایت میں ہے کہ حضرت عمر (رضی اللہ تعالیٰ عنہ) نے خطبہ میں فرمایا: رسول اللہ صلی اللہ تعالیٰ علیہ وسلم نے ریشم کی ممانعت فرمائی ہے، مگر دو یا تین یا چار انگلیوں کی برابر یعنی کسی کپڑے میں اتنی چوڑی ریشم کی گوٹ لگائی جاسکتی ہے۔“ (7)

**حدیث ۳۲:** صحیح مسلم میں اسماء بنت ابی بکر رضی اللہ تعالیٰ عنہما سے مروی ہے، انھوں نے ایک کسروانی جبہ نکالا،

①..... ”سنن أبي داود“، كتاب اللباس، باب في الخلقان وفي غسل الثوب، الحديث: ۶۲، ۴، ج ۴، ص ۷۲.

②..... ”سنن الترمذي“، كتاب الأدب، باب ماجاء ان الله تعالى يحب أن يرى أثر نعمته على عبده، الحديث: ۲۸۲۸، ج ۴، ص ۳۷۴.

③..... ”المسند“ للإمام أحمد بن حنبل، مسند المكيين، حديث مالك بن نضلة أبي الأحوص، الحديث: ۱۵۸۸۸، ج ۵، ص ۳۸۳.

و ”مشكاة المصابيح“، كتاب اللباس، الحديث: ۴۳۵۲، ج ۲، ص ۴۷۵.

④..... ”صحيح البخاري“، كتاب اللباس، باب لبس الحرير... إلخ، الحديث: ۵۸۳۴، ج ۴، ص ۵۹.

⑤..... المرجع السابق، الحديث: ۵۸۳۵، ج ۴، ص ۵۹.

⑥..... ”صحيح مسلم“، كتاب اللباس، باب تحريم استعمال إناء الذهب، الحديث: ۱۲- (۲۰۶۹)، ص ۱۱۴۸.

⑦..... المرجع السابق، الحديث: ۱۵- (۲۰۶۹)، ص ۱۱۴۹.



جس کا گریبان و بیاج کا تھا اور دونوں چاکوں میں و بیاج کی گوٹ لگی ہوئی تھی اور یہ کہا کہ یہ رسول اللہ صلی اللہ تعالیٰ علیہ وسلم کا جبہ ہے جو حضرت عائشہ کے پاس تھا۔ جب حضرت عائشہ کا انتقال ہو گیا میں نے لے لیا۔ حضور (صلی اللہ تعالیٰ علیہ والہ وسلم) اسے پہنا کرتے تھے اور ہم اسے دھو کر بیماروں کو بغرض شفا پلاتے ہیں۔<sup>(۱)</sup>

**حدیث ۳۳:** ترمذی و نسائی نے ابو موسیٰ اشعری رضی اللہ تعالیٰ عنہ سے روایت کی، کہ نبی صلی اللہ تعالیٰ علیہ وسلم نے فرمایا: ”سونا اور ریشم میری امت کی عورتوں کے لیے حلال ہے اور مردوں پر حرام۔“<sup>(۲)</sup>

**حدیث ۳۴:** صحیح مسلم میں عبد اللہ بن عمرو رضی اللہ تعالیٰ عنہما سے مروی، کہتے ہیں کہ رسول اللہ صلی اللہ تعالیٰ علیہ وسلم نے مجھے کسم کے رنگے ہوئے کپڑے پہنے ہوئے دیکھا، فرمایا: ”یہ کافروں کے کپڑے ہیں، انھیں تم مت پہنو۔“ میں نے کہا، انھیں دھو ڈالوں۔ فرمایا کہ ”جلادو۔“<sup>(۳)</sup>

**حدیث ۳۵:** ترمذی ابوالخلیج سے وہ اپنے والد سے روایت کرتے ہیں کہ رسول اللہ صلی اللہ تعالیٰ علیہ وسلم نے درندہ کی کھال بچھانے سے منع فرمایا ہے۔<sup>(۴)</sup>

**حدیث ۳۶:** ترمذی نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم جب قمیص پہنتے تو دہنے سے شروع کرتے۔<sup>(۵)</sup>

**حدیث ۳۷:** ترمذی و ابوداؤد نے ابوسعید خدری رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم جب نیا کپڑا پہنتے، اُس کا نام لیتے عمامہ یا قمیص یا چادر پھر یہ دعا پڑھتے: اَللّٰهُمَّ لَكَ الْحَمْدُ كَمَا كَسَوْتَنِيْهِ اَسْأَلُكَ خَيْرَ مَا صُنِعَ لَهُ وَاَعُوْذُ بِكَ مِنْ شَرِّهِ وَشَرِّ مَا صُنِعَ لَهُ۔<sup>(۶)</sup>

①..... ”صحیح مسلم“، کتاب اللباس، باب تحریم استعمال إناء الذهب، الحدیث: ۱۰۔ (۲۰۶۹)، ص ۱۱۴۷۔

و ”مشکاۃ المصابیح“، کتاب اللباس، الحدیث: ۴۳۲۵، ج ۲، ص ۴۷۱۔

②..... ”سنن النسائي“، کتاب الزینۃ من السنن، باب تحریم الذهب علی الرجال، الحدیث: ۵۱۵۸، ص ۷۲۱۔

③..... ”صحیح مسلم“، کتاب اللباس، باب النهی عن لبس الرجل الثوب المعصفر، الحدیث: ۲۸، ۲۷۔ (۲۰۷۷)، ص ۱۱۵۱۔

④..... ”سنن الترمذی“، کتاب اللباس، باب ماجاء فی النهی عن جلود السباع، الحدیث: ۱۷۷۷، ج ۳، ص ۲۹۹۔

⑤..... المرجع السابق، باب ماجاء فی القمص، الحدیث: ۱۷۷۲، ج ۳، ص ۲۹۷۔

⑥..... المرجع السابق، باب ما یقول إذا لبس ثوبا جدیداً، الحدیث: ۱۷۷۳، ج ۳، ص ۲۹۷۔

ترجمہ: اے اللہ عزوجل! تیرا شکر ہے جیسے تو نے مجھے یہ (کپڑا) پہنایا، ویسے ہی میں تجھ سے اس کی بھلائی اور جس مقصد کے لیے یہ بنایا گیا، اس کی بھلائی کا سوال کرتا ہوں اور اس کے شر اور جس مقصد کے لیے یہ بنایا گیا ہے، اس کے شر سے تیری پناہ چاہتا ہوں۔



**حدیث ۳۸:** ابوداؤد نے معاذ بن انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص کپڑا پہنے اور یہ پڑھے: اَلْحَمْدُ لِلّٰهِ الَّذِیْ كَسَانِیْ هَذَا وَرَزَقْنِیْهِ مِنْ غَیْرِ حَوْلٍ مِّنِّیْ وَلَا قُوَّةَ (۱) تو اُس کے اگلے گناہ بخش دیے جائیں گے۔“ (۲)

**حدیث ۳۹:** امام احمد نے ابو مطر سے روایت کی، کہ حضرت علی رضی اللہ تعالیٰ عنہ نے تین درہم میں کپڑا خریدا، اُس کو پہنتے وقت یہ پڑھا: اَلْحَمْدُ لِلّٰهِ الَّذِیْ رَزَقْنِیْ مِنَ الرِّیَاشِ مَا اَتَجَمَّلُ بِهِ فِی النَّاسِ وَاُوَارِیْ بِهِ عَوْرَتِیْ (۳)۔ پھر یہ کہا کہ میں نے رسول اللہ صلی اللہ تعالیٰ علیہ وسلم کو یہی پڑھتے ہوئے سنا۔ (۴)

**حدیث ۴۰:** امام احمد و ترمذی و ابن ماجہ نے ابوامامہ رضی اللہ تعالیٰ عنہ سے روایت کی کہ حضرت عمر رضی اللہ تعالیٰ عنہ نے نیا کپڑا پہنا اور یہ پڑھا: اَلْحَمْدُ لِلّٰهِ الَّذِیْ كَسَانِیْ مَا اُوَارِیْ بِهِ عَوْرَتِیْ وَ اَتَجَمَّلُ بِهِ فِیْ حَیَاتِیْ (۵)۔ پھر یہ کہا کہ میں نے رسول اللہ صلی اللہ تعالیٰ علیہ وسلم سے سنا ہے، کہ جو شخص نیا کپڑا پہنتے وقت یہ پڑھے اور پرانے کپڑے کو صدقہ کر دے، وہ زندگی میں اور مرنے کے بعد اللہ تعالیٰ کے کف و حفظ و ستر میں رہے گا۔ (۶) تینوں لفظ کے ایک ہی معنی ہیں یعنی اللہ تعالیٰ اُس کا حافظ و نگہبان ہے۔

**حدیث ۴۱:** امام احمد و ابوداؤد نے ابن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص جس قوم سے تشبہ کرے، وہ انھیں میں سے ہے۔“ (۷) یہ حدیث ایک اصل کلی ہے۔ لباس و عادات و اطوار میں کن لوگوں سے مشابہت کرنی چاہیے اور کن سے نہیں کرنی چاہیے۔ کفار و فساق و فجار سے مشابہت بری ہے اور اہل صلاح و تقویٰ کی مشابہت اچھی ہے پھر اس تشبہ کے بھی درجات ہیں اور انھیں کے اعتبار سے احکام بھی مختلف ہیں۔ کفار و فساق سے تشبہ کا ادنیٰ مرتبہ کراہت ہے، مسلمان اپنے کو ان لوگوں سے ممتاز رکھے کہ پہچانا جاسکے اور غیر مسلم کا شبہ اس پر نہ ہو سکے۔

①..... تمام تعریفیں اللہ تعالیٰ کے لیے ہیں، جس نے مجھے یہ (لباس) پہنایا اور میری طاقت و قوت کے بغیر یہ عطا فرمایا۔

②..... ”سنن أبي داود“، کتاب اللباس، باب ما یقول اذا لبس ثوبا جدیداً، الحدیث: ۴۰۲۳، ج ۴، ص ۵۹۔

و ”المستدرک“ للحاکم، کتاب اللباس، باب الدعاء عند فراغ الطعام، الحدیث: ۷۴۸۶، ج ۵، ص ۲۷۰۔

و ”مشکوۃ المصابیح“ کتاب اللباس، الفصل الثانی، الحدیث ۴۳۴۳، ج ۲، ص ۱۱۷۔

③..... اللہ تعالیٰ کا شکر ہے، جس نے مجھے وہ لباس پہنایا جس سے میں اپنا ستر ڈھانپتا ہوں اور اپنی زندگی میں اس سے زینت کرتا ہوں۔

④..... ”المسند“ للإمام أحمد بن حنبل، مسند علی بن ابی طالب، الحدیث: ۱۳۵۲، ج ۱، ص ۳۳۱۔

⑤..... تمام تعریفیں اللہ تعالیٰ کے لیے ہیں، جس نے مجھے وہ لباس عطا فرمایا جس سے میں لوگوں میں زینت کرتا ہوں اور اپنا ستر ڈھانپتا ہوں۔

⑥..... ”سنن الترمذی“، احادیث شتی، باب ۱۰۷: (۱۲۱)، الحدیث: ۳۵۷۱، ج ۵، ص ۳۲۷۔

⑦..... ”سنن أبي داود“، کتاب اللباس، باب فی لبس الشهرة، الحدیث: ۴۰۳۱، ج ۴، ص ۶۲۔



**حدیث ۴۲:** ابوداؤد نے ابن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے ان عورتوں پر لعنت کی جو مردوں سے تشبہ کریں اور ان مردوں پر جو عورتوں سے تشبہ کریں۔<sup>(۱)</sup>

**حدیث ۴۳:** ابوداؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے اس مرد پر لعنت کی، جو عورت کا لباس پہنتا ہے اور اس عورت پر لعنت کی، جو مردانہ لباس پہنتی ہے۔<sup>(۲)</sup>

**حدیث ۴۴:** ابوداؤد عمران بن حصین رضی اللہ تعالیٰ عنہ سے روایت کرتے ہیں کہ نبی کریم صلی اللہ تعالیٰ علیہ وسلم نے فرمایا کہ ”نہ میں سرخ زین پوش پر سوار ہوتا ہوں اور نہ کسم کار رنگا ہوا کپڑا پہنتا ہوں اور نہ وہ قمیص پہنتا ہوں، جس میں ریشم کا کف لگا ہوا ہو (یعنی چار انگل سے زائد)، بن لو! مردوں کی خوشبو وہ ہے، جس میں بو ہو اور رنگ نہ ہو اور عورتوں کی خوشبو وہ ہے، جس میں رنگ ہو، بو نہ ہو۔“<sup>(۳)</sup> یعنی مردوں میں خوشبو مقصود ہوتی ہے، اس کا رنگ نمایاں نہ ہونا چاہیے کہ بدن یا کپڑے رنگین ہو جائیں اور عورتیں ہلکی خوشبو استعمال کریں کہ یہاں زینت مقصود ہوتی ہے اور یہ رنگین خوشبو مثلاً خلوق سے حاصل ہوتی ہے، تیز خوشبو سے خواہ مخواہ لوگوں کی نگاہیں اٹھیں گی۔

**حدیث ۴۵:** ترمذی نے ابو ریشہ تمیمی رضی اللہ تعالیٰ عنہ سے روایت کی کہتے ہیں کہ میں نبی صلی اللہ تعالیٰ علیہ وسلم کی خدمت میں حاضر ہوا، حضور (صلی اللہ تعالیٰ علیہ وآلہ وسلم) دو سبز کپڑے پہنے ہوئے تھے۔<sup>(۴)</sup>

**حدیث ۴۶:** ابوداؤد نے دحیہ بن خلیفہ رضی اللہ تعالیٰ عنہ سے روایت کی، کہ نبی صلی اللہ تعالیٰ علیہ وسلم کی خدمت میں چند قبلی کپڑے لائے گئے، حضور (صلی اللہ تعالیٰ علیہ وآلہ وسلم) نے ایک مجھے دیا اور یہ فرمایا کہ ”اس کے دو ٹکڑے کر لو، ایک ٹکڑے کی قمیص بنو اور ایک اپنی بی بی کو دے دینا، وہ اوڑھنی بنالے گی۔“ جب یہ چلے تو حضور (صلی اللہ تعالیٰ علیہ وآلہ وسلم) نے فرمایا کہ ”اپنی بی بی سے کہہ دینا کہ اس کے نیچے کوئی دوسرا کپڑا لگا لے تاکہ بدن نہ جھلکے۔“<sup>(۵)</sup>

**حدیث ۴۷:** صحیح بخاری و مسلم میں عائشہ رضی اللہ تعالیٰ عنہا سے مروی، کہ رسول اللہ صلی اللہ تعالیٰ علیہ وسلم کا کچھونا جس پر آرام فرماتے تھے، چمڑے کا تھا جس میں کھجور کی چھال بھری ہوئی تھی۔<sup>(۶)</sup>

①.....”سنن أبي داود“، كتاب اللباس، باب في لباس النساء، الحديث: ۴۰۹۷، ج ۴، ص ۸۳.

②.....المرجع السابق، الحديث: ۴۰۹۸، ج ۴، ص ۸۳.

③.....المرجع السابق، باب من كرهه، الحديث: ۴۰۴۸، ج ۴، ص ۶۸.

④.....”سنن الترمذي“، كتاب الأدب، باب ماجاء في الثوب الأخضر، الحديث: ۲۸۲۱، ج ۴، ص ۳۷۱.

⑤.....”سنن أبي داود“، كتاب اللباس، باب في لبس القباطي للنساء، الحديث: ۴۱۱۶، ج ۴، ص ۸۸.

⑥.....”صحيح مسلم“، كتاب اللباس، باب التواضع في اللباس... إلخ، الحديث: ۳۸- (۲۰۸۲)، ص ۱۱۵۳.



مسلم کی روایت میں ہے کہ حضور (صلی اللہ تعالیٰ علیہ والہ وسلم) کا تکیہ چڑے کا تھا جس میں کھجور کی چھال بھری تھی۔<sup>(۱)</sup>  
**حدیث ۲۸:** صحیح مسلم میں جابر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”ایک بچھونا مرد کے لیے اور ایک اُس کی زوجہ کے لیے اور تیسرا مہمان کے لیے اور چوتھا شیطان کے لیے۔“<sup>(۲)</sup> یعنی گھر کے آدمیوں اور مہمانوں کے لیے بچھونے جائز ہیں اور حاجت سے زیادہ نہ چاہیے۔

**مسئلہ ۱:** اتنا لباس جس سے ستر عورت ہو جائے اور گرمی سردی کی تکلیف سے بچے فرض ہے اور اس سے زائد جس سے زینت مقصود ہو اور یہ کہ جبکہ اللہ (عزوجل) نے دیا ہے تو اُس کی نعمت کا اظہار کیا جائے۔ یہ مستحب ہے خاص موقع پر مثلاً جمعہ یا عید کے دن عمدہ کپڑے پہننا مباح ہے۔ اس قسم کے کپڑے روز نہ پہنے کیونکہ ہو سکتا ہے کہ اترانے لگے اور غریبوں کو جن کے پاس ایسے کپڑے نہیں ہیں نظر حقارت سے دیکھے، لہذا اس سے بچنا ہی چاہیے۔

اور تکبر کے طور پر جو لباس ہو وہ ممنوع ہے، تکبر ہے یا نہیں اس کی شناخت یوں کرے کہ ان کپڑوں کے پہننے سے پہلے اپنی جو حالت پاتا تھا اگر پہننے کے بعد بھی وہی حالت ہے تو معلوم ہوا کہ ان کپڑوں سے تکبر پیدا نہیں ہوا۔ اگر وہ حالت اب باقی نہیں رہی تو تکبر آ گیا۔ لہذا ایسے کپڑے سے بچے کہ تکبر بہت بری صفت ہے۔<sup>(۳)</sup> (ردالمحتار)

**مسئلہ ۲:** بہتر یہ ہے کہ اوئی یا سوتی یا کتان کے کپڑے بنوائے جائیں جو سنت کے موافق ہوں، نہ نہایت اعلیٰ درجہ کے ہوں نہ بہت گھٹیا، بلکہ متوسط<sup>(۴)</sup> قسم کے ہوں کہ جس طرح بہت اعلیٰ درجہ کے کپڑوں سے نمود<sup>(۵)</sup> ہوتی ہے، بہت گھٹیا کپڑے پہننے سے بھی نمائش ہوتی ہے۔ لوگوں کی نظریں اٹھتی ہیں سمجھتے ہیں کہ یہ کوئی صاحب کمال اور تارک الدنیا شخص ہیں۔ سفید کپڑے بہتر ہیں کہ حدیث میں اس کی تعریف آئی ہے اور سیاہ کپڑے بھی بہتر ہیں کہ رسول اللہ صلی اللہ تعالیٰ علیہ وسلم فتح مکہ کے دن جب مکہ معظمہ میں تشریف لائے تو سراقہ پر سیاہ عمامہ تھا۔ سبز کپڑوں کو بعض کتابوں میں سنت لکھا ہے۔<sup>(۶)</sup> (ردالمحتار)

**مسئلہ ۳:** سنت یہ ہے کہ دامن کی لمبائی آدھی پنڈلی تک ہو اور آستین کی لمبائی زیادہ سے زیادہ انگلیوں کے پوروں تک اور چوڑائی ایک بالشت ہو۔<sup>(۷)</sup> (ردالمحتار) اس زمانہ میں بہت سے مسلمان پاجامہ کی جگہ جاگھیا<sup>(۸)</sup> پہننے لگے ہیں۔ اس

①..... ”صحیح مسلم“، کتاب اللباس، باب التواضع فی اللباس... إلخ، الحدیث: ۳۷- (۲۰۸۲)، ص ۱۱۵۳.

②..... المرجع السابق، باب کراهة ما زاد علی الحاجة... إلخ، الحدیث: ۴۱- (۲۰۸۴)، ص ۱۱۵۴.

③..... ”ردالمحتار“، کتاب الحظر والإباحة، فصل فی اللبس، ج ۹، ص ۵۷۹.

④..... درمیانہ۔ ⑤..... نمائش۔

⑥..... ”ردالمحتار“، کتاب الحظر والإباحة، فصل فی اللبس، ج ۹، ص ۵۷۹.

⑦..... المرجع السابق. ⑧..... یعنی ٹیکر۔ گھٹنوں سے اوپر کا پاجامہ۔



کے ناجائز ہونے میں کیا کلام کہ گھٹنے کا کھلا ہونا حرام ہے اور بہت لوگوں کے گرتے کی آستینیں کہنی کے اوپر ہوتی ہیں یہ بھی خلاف سنت ہے اور یہ دونوں کپڑے نصاریٰ کی تقلید میں پہنے جاتے ہیں، اس چیز نے ان کی قباحت میں اور اضافہ کر دیا۔

اللہ تعالیٰ مسلمانوں کی آنکھیں کھولے، کہ وہ کفار کی تقلید اور ان کی وضع قطع سے بچیں۔ حضرت امیر المومنین فاروق اعظم رضی اللہ تعالیٰ عنہ کا ارشاد جو آپ نے لشکریوں کے لیے بھیجا تھا، جن میں بیشتر حضرات صحابہ کرام تھے، اس کو مسلمان پیش نظر رکھیں اور عمل کی کوشش کریں اور وہ ارشاد یہ ہے: **إِيَّاكُمْ وَزِيَّ الْأَعَاجِمِ** <sup>(1)</sup> عجمیوں کے بھیس سے بچو، ان جیسی وضع قطع نہ بنالینا۔

**مسئلہ ۴:** ریشم کے کپڑے مرد کے لیے حرام ہیں، بدن اور کپڑوں کے درمیان کوئی دوسرا کپڑا حائل ہو یا نہ ہو، دونوں صورتوں میں حرام ہیں اور جنگ کے موقع پر بھی نہ ریشم کے کپڑے حرام ہیں، ہاں اگر تانا سوت ہو اور بانا ریشم تو لڑائی کے موقع پر پہننا جائز ہے اور اگر تانا ریشم ہو اور بانا سوت ہو تو ہر شخص کے لیے ہر موقع پر جائز ہے۔ مجاہد اور غیر مجاہد دونوں پہن سکتے ہیں۔ لڑائی کے موقع پر ایسا کپڑا پہننا جس کا بانا ریشم ہو اس وقت جائز ہے جبکہ کپڑا موٹا ہو اور اگر باریک ہو تو ناجائز ہے کہ اس کا جو فائدہ تھا، اس صورت میں حاصل نہ ہوگا۔ <sup>(2)</sup> (ہدایہ، درمختار)

**مسئلہ ۵:** تانا ریشم ہو اور بانا سوت، مگر کپڑا اس طرح بنایا گیا ہے کہ ریشم ہی ریشم دکھائی دیتا ہے تو اس کا پہننا مکروہ ہے۔ <sup>(3)</sup> (عالمگیری) بعض قسم کی مخمل ایسی ہوتی ہے کہ اس کے روئیں ریشم کے ہوتے ہیں، اس کے پہننے کا بھی یہی حکم ہے، اس کی ٹوپی اور صدری <sup>(4)</sup> وغیرہ نہ پہنی جائے۔

**مسئلہ ۶:** ریشم کے بچھونے پر بیٹھنا، لیٹنا اور اس کا تکیہ لگانا بھی ممنوع ہے، اگرچہ پہننے میں بہ نسبت اس کے زیادہ برائی ہے۔ <sup>(5)</sup> (عالمگیری) مگر درمختار میں اسے مشہور کے خلاف بتایا ہے <sup>(6)</sup> اور ظاہر یہی ہے کہ یہ جائز ہے۔

**مسئلہ ۷:** نسر، کہ ایک قسم کے ریشم کا نام ہے، بھاگلپوری کپڑے نسر کے کہلاتے ہیں۔ وہ موٹا ریشم ہوتا ہے، اس کا حکم بھی وہی ہے، جو باریک ریشم کا ہے۔ کاشی سلک اور چینا سلک بھی ریشم ہی ہے، اس کے پہننے کا بھی وہی حکم ہے۔ سن اور رام بانس

①..... "المقاصد الحسنة" للسخاوی، حرف الهمزة، رقم: ۲۷۲، ص ۱۴۲.

②..... "الهدایة"، کتاب الکراہیة، فصل فی اللبس، ج ۲، ص ۳۶۵.

و "الدر المختار"، کتاب الحظر والإباحة، فصل فی اللبس، ج ۹، ص ۵۸۰.

③..... "الفتاویٰ الہندیة"، کتاب الکراہیة، الباب التاسع فی اللبس ما یکرہ... إلخ، ج ۵، ص ۳۳۱.

④..... یعنی واسکت۔

⑤..... "الفتاویٰ الہندیة"، کتاب الکراہیة، الباب التاسع فی اللبس ما یکرہ... إلخ، ج ۵، ص ۳۳۱.

⑥..... "الدر المختار"، کتاب الحظر والإباحة، فصل فی اللبس، ج ۹، ص ۵۸۷.



کے کپڑے جو بظاہر بالکل ریشم معلوم ہوتے ہوں، ان کا پہننا اگرچہ ریشم کا پہننا نہیں ہے مگر اس سے بچنا چاہیے۔ خصوصاً علما کو کہ لوگوں کو بدظنی کا موقع ملے گا یا دوسروں کو ریشم پہننے کا ذریعہ بنے گا۔ اس زمانہ میں کیلے کا ریشم چلا ہے۔ یہ ریشم نہیں ہے بلکہ کسی درخت کی چھال سے اس کو بناتے ہیں اور یہ بہت ظاہر طور پر شناخت میں آتا ہے، اس کو پہننے میں حرج نہیں۔

**مسئلہ ۸:** ریشم کا لحاف اوڑھنا ناجائز ہے کہ یہ بھی لباس میں داخل ہے۔ ریشم کے پردے دروازوں پر لٹکانا مکروہ ہے۔ کپڑے بیچنے والے نے ریشم کے کپڑے کندھے پر ڈال لیے جیسا کہ پھیری کرنے والے کندھوں پر ڈال لیا کرتے ہیں، یہ ناجائز نہیں کہ یہ پہننا نہیں ہے اور اگر جبہ یا کرتہ ریشم کا ہو اور اس کی آستینوں میں ہاتھ ڈال لیے، اگرچہ بیچنے ہی کے لیے لے جا رہا ہے یہ ممنوع ہے۔<sup>(۱)</sup> (عالمگیری)

**مسئلہ ۹:** عورتوں کو ریشم پہننا جائز ہے اگرچہ خالص ریشم ہو اس میں سوت کی بالکل آمیزش نہ ہو۔<sup>(۲)</sup> (علامہ کتب)

**مسئلہ ۱۰:** مردوں کے کپڑوں میں ریشم کی گوٹ چار انگل تک کی جائز ہے اس سے زیادہ ناجائز، یعنی اس کی چوڑائی چار انگل تک ہو، لمبائی کا شمار نہیں۔ اسی طرح اگر کپڑے کا کنارہ ریشم سے بنا ہو جیسا کہ بعض عمامے یا چادروں یا تہبند کے کنارے اس طرح کے ہوتے ہیں، اس کا بھی یہی حکم ہے کہ اگر چار انگل تک کا کنارہ ہو تو جائز ہے، ورنہ ناجائز۔<sup>(۳)</sup> (ردالمحتار، رد المحتار)

یعنی جبکہ اس کنارہ کی بناوٹ بھی ریشم کی ہو اور اگر سوت کی بناوٹ ہو تو چار انگل سے زیادہ بھی جائز ہے۔ عمامہ یا چادر کے پلو ریشم سے بنے ہوں تو چونکہ بانا ریشم کا ہونا ناجائز ہے، لہذا یہ پلو بھی چار انگل تک کا ہی ہونا چاہیے زیادہ نہ ہو۔

**مسئلہ ۱۱:** آستین یا گریبان یا دامن کے کنارہ پر ریشم کا کام ہو تو وہ بھی چار انگل ہی تک ہو صدری یا جبہ کا ساز ریشم کا ہو تو چار انگل تک جائز ہے اور ریشم کی گھنڈیاں بھی جائز ہیں۔ ٹوپی کا طرہ بھی چار انگل کا جائز ہے، پانچامہ کا نیفہ بھی چار انگل تک کا جائز ہے، اچکن یا جبہ میں شانوں اور پیٹھ پر ریشم کے پان یا کیری چار انگل تک کے جائز ہیں۔<sup>(۴)</sup> (ردالمحتار) یہ حکم اس وقت ہے کہ پان<sup>(۵)</sup> وغیرہ مغرق ہوں<sup>(۶)</sup> کہ کپڑا دکھائی نہ دے اور اگر مغرق نہ ہوں تو چار انگل سے زیادہ بھی جائز ہے۔

**مسئلہ ۱۲:** ریشم کے کپڑے کا پیوند کسی کپڑے میں لگایا اگر یہ پیوند چار انگل تک کا ہو جائز ہے اور زیادہ ہو تو ناجائز۔ ریشم کو روئی کی طرح کپڑے میں بھر دیا گیا مگر ابرا<sup>(۷)</sup> اور استر<sup>(۸)</sup> دونوں سوتی ہوں تو اس کا پہننا جائز ہے اور اگر ابرا یا استر دونوں

①....."الفتاویٰ الہندیۃ"، کتاب الکراہیۃ، الباب التاسع فی اللبس ما یکرہ... إلخ، ج ۵، ص ۳۳۱۔

②.....المرجع السابق۔

③....."الدرالمختار" و "ردالمحتار"، کتاب الحظر والإباحۃ، فصل فی اللبس، ج ۹، ص ۵۸۰۔

④....."ردالمحتار"، کتاب الحظر والإباحۃ، فصل فی اللبس، ج ۹، ص ۵۸۱۔

⑤.....پان کے پتے کی شکل۔

⑥.....یعنی ریشم سے بالکل ڈھکا ہوا ہوں۔

⑦.....یعنی دوہرے کپڑے کی اوپری تہ۔

⑧.....یعنی دوہرے کپڑے کی نیچے کی تہ۔



میں سے کوئی بھی ریشم ہو تو ناجائز ہے۔ اسی طرح ٹوپی کا استر بھی ریشم کا ناجائز ہے اور ٹوپی میں ریشم کا کنارہ چار انگل تک جائز ہے۔<sup>(۱)</sup> (ردالمحتار)

**مسئلہ ۱۳:** ٹوپی میں لیس لگائی گئی یا عمامہ میں گونا گونا گوا لگایا گیا، اگر یہ چار انگل سے کم چوڑا ہے جائز ہے ورنہ نہیں۔  
**مسئلہ ۱۴:** متفرق جگہوں پر ریشم کا کام ہے، تو اس کو جمع نہیں کیا جائے گا یعنی اگر ایک جگہ چار انگل سے زیادہ نہیں ہے مگر جمع کریں تو زیادہ ہو جائے گا یہ ناجائز نہیں، لہذا کپڑے کی بناوٹ میں جگہ جگہ ریشم کی دھاریاں ہوں تو جائز ہے، جبکہ ایک جگہ چار انگل سے زیادہ چوڑی کوئی دھاری نہ ہو۔ یہی حکم نقش و نگار کا ہے کہ ایک جگہ چار انگل سے زیادہ نہ ہونا چاہیے۔  
 اور اگر پھول یا کام اس طرح بنایا ہے کہ ریشم ہی ریشم نظر آتا ہو جس کو مغرق کہتے ہیں، جس میں کپڑا نظر ہی نہیں آتا تو اس کام کو متفرق نہیں کہا جاسکتا۔ اس قسم کا ریشم یا زری کا کام ٹوپی یا اچکن یا صدری یا کسی کپڑے پر ہو اور چار انگل سے زائد ہو تو ناجائز ہے۔<sup>(۲)</sup> (درمختار، ردالمحتار) دھاریوں کے لیے چار انگل سے زیادہ نہ ہونا، اس وقت ضروری ہے کہ بانے میں دھاریاں ہوں اور اگر تانے میں ہوں اور بانا سوت ہو تو چار انگل سے زیادہ ہونے کی صورت میں بھی جائز ہے۔

**مسئلہ ۱۵:** کپڑا اس طرح بنا گیا کہ ایک تاگا سوت ہے اور ایک ریشم، مگر دیکھنے میں بالکل ریشم معلوم ہوتا ہے یعنی سوت نظر نہیں آتا یہ ناجائز ہے۔<sup>(۳)</sup> (ردالمحتار)

**مسئلہ ۱۶:** سونے چاندی سے کپڑا بنا جائے جیسا کہ بنارس کپڑے میں زری بنی جاتی ہے۔ کخواب اور پوت میں زری ہوتی ہے اور اسی طرح بنارس عمامہ کے کنارے اور دونوں طرف کے حاشیے زری کے ہوتے ہیں ان کا یہ حکم ہے کہ اگر ایک جگہ چار انگل سے زیادہ ہو تو ناجائز ہے، ورنہ جائز، مگر کخواب اور پوت میں چونکہ تانا بانا<sup>(۴)</sup> دونوں ریشم ہوتا ہے، لہذا زری اگرچہ چار انگل سے کم ہو، جب بھی ناجائز ہے۔

ہاں اگر سوتی کپڑا ہوتا یا تانا ریشم اور بانا سوت ہوتا اور اس میں زری بنی جاتی تو چار انگل تک جائز ہوتا۔ جیسا کہ عمامہ سوت کا ہوتا ہے اور اس میں زری بنی جاتی ہے، اس کا یہی حکم ہے کہ ایک جگہ چار انگل سے زیادہ ناجائز ہے، یہ حکم مردوں کے لیے ہے۔ عورتوں کے لیے ریشم اور سونا چاندی پہننا جائز ہے، ان کے لیے چار انگل کی تخصیص نہیں۔ اسی طرح عورتوں کے لیے

①..... ”ردالمحتار“، کتاب الحظر والإباحة، فصل فی اللبس، ج ۹، ص ۵۸۱۔

②..... ”الدرالمختار“ و ”ردالمحتار“، کتاب الحظر والإباحة، فصل فی اللبس، ج ۹، ص ۵۸۲۔

③..... ”ردالمحتار“، کتاب الحظر والإباحة، فصل فی اللبس، ج ۹، ص ۵۸۲۔

④..... وہ دھاگے جو کپڑا بننے میں لمبائی اور چوڑائی میں دیئے جاتے ہیں۔



گوٹے لچکے (1)، اگر چہ کتنے ہی چوڑے ہوں جائز ہیں اور مغرق (2) اور غیر مغرق کا فرق بھی مردوں ہی کے لیے ہے۔ عورتوں کے لیے مطلقاً جائز ہے۔ (3) (المستفاد من رد المحتار)

مسئلہ ۱۷: زری کی بناوٹ کا جو حکم ہے وہی اس کے نقش و نگار کا بھی ہے، اب بھی زری کی ٹوپیاں بعض لوگ پہنتے ہیں، اگر کام کے درمیان سے کپڑا نظر آتا ہو تو چونکہ ایک جگہ چار انگل نہیں ہے جائز ہے اور مغرق ہو کہ بالکل کام لسا ہوا ہو (4) تو چار انگل سے زیادہ ناجائز ہے۔ اسی طرح کامدانی (5) کہ کپڑا زری کے کام سے چھپ گیا ہو تو چار انگل سے زیادہ جب ایک جگہ ہو ناجائز ہے، ورنہ جائز۔

مسئلہ ۱۸: کمر کی پٹی ریشم کی ہو تو ناجائز ہے اور اگر سوتی ہو، اس میں ریشم کی دھاری ہو اور چار انگل تک ہو تو جائز ہے۔ (6) (عالمگیری) کلابو (7) کی پٹی ناجائز ہے۔ بعض رؤسا اپنے سپاہیوں اور چہرہ سیوں کی پٹیاں اس قسم کی بنواتے ہیں، ان کو بچنا چاہیے۔

مسئلہ ۱۹: ریشم کی مچھردانی مردوں کے لیے بھی جائز ہے، کیونکہ اس کا استعمال پہننے میں داخل نہیں۔ (8) (در مختار)

مسئلہ ۲۰: ریشم کے کپڑے میں تعویذ سی کر گلے میں لٹکانا یا بازو پر باندھنا ناجائز ہے کہ یہ پہننے میں داخل ہے۔ اسی طرح سونے اور چاندی میں رکھ کر پہننا بھی ناجائز ہے اور چاندی یا سونے ہی پر تعویذ کھدا ہوا ہو، یہ بدرجہ اولیٰ ناجائز ہے۔

مسئلہ ۲۱: ریشم کی ٹوپی اگر چہ عمامہ کے نیچے ہو، یہ بھی ناجائز ہے۔ اسی طرح زری کی ٹوپی بھی ناجائز ہے، اگر چہ عمامہ کے نیچے ہو۔ (9) (در مختار، رد المحتار) زریں کلاہ جو افغانی اور سرحدی اور پنجابی عمامہ کے نیچے پہنتے ہیں اور وہ مغرق ہوتی ہے اور اس کا کام چار انگل سے زیادہ ہوتا ہے یہ ناجائز ہے، ہاں اگر چار انگل یا کم ہو تو جائز ہے۔

مسئلہ ۲۲: ریشم کا کمر بند ممنوع ہے۔ ریشم کے ڈورے میں تسبیح گوندھی جائے تو اس کو گلے میں ڈالنا منع ہے۔ اسی طرح گھڑی کا ڈور اور ریشم کا ہو تو اس کو گلے میں ڈالنا یا ریشم کی چین کا ج میں ڈال کر لٹکانا بھی ممنوع ہے، ریشم کا ڈور یا فیتا کلائی پر

①..... دیکھئے اعلام۔ ②..... سونے چاندی سے اس طرح لپا ہو کہ اس میں کپڑا نظر نہ آئے۔

③..... ”رد المحتار“، کتاب الحظر والإباحة، فصل فی اللبس، ج ۹، ص ۵۸۲، وغیرہ

④..... یعنی بالکل ڈھکا ہوا ہو۔

⑤..... یعنی وہ ریشمی کپڑا جس پر سونے چاندی کے تاروں سے بوٹے کاڑھے گئے ہوں۔

⑥..... ”الفتاویٰ الہندیہ“، کتاب الکراہیۃ، الباب التاسع فی اللبس مایکرہ... إلخ، ج ۵، ص ۳۳۲۔

⑦..... یعنی چاندی یا سونے کے تاروں کی ڈور۔

⑧..... ”الدر المختار“ کتاب الحظر والإباحة، فصل فی اللبس، ج ۹، ص ۵۸۳۔

⑨..... ”الدر المختار“ و ”رد المحتار“، کتاب الحظر والإباحة، فصل فی اللبس، ج ۹، ص ۵۸۴۔



باندھنا بھی منع ہے۔ ان سب میں یہ نہیں دیکھا جائے گا کہ یہ چیز چار انگل سے کم ہے کیونکہ یہ چیز پوری ریشم کی ہے۔ سونے چاندی کی زنجیر گھڑی میں لگا کر اس کو گلے میں پہننا یا کاج میں لٹکانا یا کلائی پر باندھنا منع ہے۔<sup>(۱)</sup> (ردالمحتار) بلکہ دوسری دھات مثلاً تانبے، پیتل، لوہے وغیرہ کی چینوں کا بھی یہی حکم ہے، کیونکہ ان دھاتوں کا بھی پہننا ناجائز ہے اور اگر ان چیزوں کو لٹکایا نہیں اور نہ کلائی پر باندھا بلکہ جیب میں پڑی رہتی ہیں تو ناجائز نہیں کہ ان کے پہننے سے ممانعت ہے، جیب میں رکھنا منع نہیں۔

**مسئلہ ۲۳:** قرآن مجید کا جزدان ایسے کپڑے کا بنایا جس کا پہننا ممنوع ہے تو اس میں قرآن مجید رکھ سکتا ہے، مگر اس میں فیتا لگا کر گلے میں ڈالنا ممنوع ہے یعنی ممانعت اُسی صورت میں ہے کہ جزدان ریشم یا زری کا ہو۔<sup>(۲)</sup> (ردالمحتار)

**مسئلہ ۲۴:** ریشم کی تھیلی میں روپیہ رکھنا منع نہیں، ہاں اس کو گلے میں لٹکانا منع ہے۔<sup>(۳)</sup> (ردالمحتار)

**مسئلہ ۲۵:** ریشم کا بٹا گلے میں لٹکانا منع ہے اور اس میں چھالیا، تمباکو رکھ کر اُسے جیب میں رکھنا اور اس میں سے کھانا منع نہیں کہ اُس کا پہننا منع ہے نہ کہ مطلقاً استعمال اور زری کے بٹے کا مطلقاً استعمال منع ہے، کیونکہ سونے چاندی کا مطلقاً استعمال منع ہے، اس میں سے چھالیا، تمباکو کھانا بھی منع ہے۔

**مسئلہ ۲۶:** فساد فصد لیتے وقت<sup>(۴)</sup> پٹی باندھتا ہے تاکہ رگیں ظاہر ہو جائیں، یہ پٹی ریشم کی ہو تو مرد کو باندھنا ناجائز ہے۔<sup>(۵)</sup> (عالمگیری)

**مسئلہ ۲۷:** ریشم کے مُصلے پر نماز پڑھنا حرام نہیں۔<sup>(۶)</sup> (ردالمحتار) مگر اس پر پڑھنا نہ چاہیے۔

**مسئلہ ۲۸:** مکان کو ریشم، چاندی، سونے سے آراستہ کرنا مثلاً دیواروں، دروازوں پر ریشمی پردے لٹکانا اور جگہ جگہ قرینہ سے سونے چاندی کے ظروف و آلات<sup>(۷)</sup> رکھنا، جس سے مقصود محض آرائش و زیبائش ہو تو کراہت ہے اور اگر تکبر و تفاخر سے ایسا کرتا ہے تو ناجائز ہے۔<sup>(۸)</sup> (ردالمحتار) غالباً کراہت کی وجہ یہ ہوگی کہ ایسی چیزیں اگرچہ ابتداءً تکبر سے نہ ہوں، مگر

①..... "ردالمحتار"، کتاب الحظر والإباحة، فصل في اللبس، ج ۹، ص ۵۸۴.

②..... المرجع السابق، ص ۵۸۵.

③..... "ردالمحتار"، کتاب الحظر والإباحة، فصل في اللبس، ج ۹، ص ۵۸۴.

④..... یعنی فصد کھولنے والا رگ سے خون نکالتے وقت۔

⑤..... "الفتاویٰ الہندیہ"، کتاب الکراہیۃ، الباب التاسع في اللبس ما يكره... إلخ، ج ۵، ص ۳۳۲.

⑥..... "ردالمحتار"، کتاب الحظر والإباحة، فصل في اللبس، ج ۹، ص ۵۸۵.

⑦..... یعنی برتن اور اوزار۔

⑧..... "ردالمحتار"، کتاب الحظر والإباحة، فصل في اللبس، ج ۹، ص ۵۸۵.



بالآخر عموماً ان سے تکبر پیدا ہو جایا کرتا ہے۔

**مسئلہ ۲۹:** فقہا و علما کو ایسے کپڑے پہننے چاہیے کہ وہ پہچانے جائیں تاکہ لوگوں کو ان سے استفادہ<sup>(۱)</sup> کا موقع ملے اور علم کی وقعت لوگوں کے ذہن نشین ہو۔<sup>(۲)</sup> (ردالمحتار) اور اگر اس کو اپنا ذاتی تشخص و امتیاز مقصود ہو تو یہ مذموم ہے۔

**مسئلہ ۳۰:** کھانے کے وقت بعض لوگ گھٹنوں پر کپڑا ڈال لیتے ہیں تاکہ اگر شور باٹیکے تو کپڑے خراب نہ ہوں، جو کپڑا گھٹنوں پر ڈالا گیا اگر ریشم ہے تو ناجائز ہے۔ ریشم کا رومال ناک وغیرہ پونچھنے یا وضو کے بعد ہاتھ مونھ پونچھنے کے لیے جائز ہے یعنی جبکہ اس سے پونچھنے کا کام لے، رومال کی طرح اُسے نہ رکھے اور تکبر بھی مقصود نہ ہو۔<sup>(۳)</sup> (ردالمحتار)

**مسئلہ ۳۱:** سونے چاندی کے بٹن کرتے یا اچکن میں لگانا جائز ہے، جس طرح ریشم کی گھنڈی جائز ہے۔<sup>(۴)</sup> (درمختار) یعنی جبکہ بٹن بغیر زنجیر ہوں اور اگر زنجیر والے بٹن ہوں تو ان کا استعمال ناجائز ہے کہ یہ زنجیر زیور کے حکم میں ہے، جس کا استعمال مرد کو ناجائز ہے۔

**مسئلہ ۳۲:** آشوب چشم<sup>(۵)</sup> کی وجہ سے مونھ پر سیاہ ریشم کا نقاب ڈالنا جائز ہے کہ یہ عذر کی صورت ہے۔<sup>(۶)</sup> (درمختار) اس زمانے میں رنگین چشمے بکتے ہیں، جو دھوپ اور روشنی کے موقع پر لگائے جاتے ہیں، ایسا چشمہ ہوتے ہوئے ریشم کے استعمال کی ضرورت نہیں رہتی۔

**مسئلہ ۳۳:** نابالغ لڑکوں کو بھی ریشم کے کپڑے پہنانا حرام ہے اور گناہ پہنانے والے پر ہے۔<sup>(۷)</sup> (عالمگیری)

**مسئلہ ۳۴:** کسم یا زعفران کا رنگا ہوا کپڑا پہننا مرد کو منع ہے گہرا رنگ ہو کہ سرخ ہو جائے یا ہلکا ہو کہ زرد رہے دونوں کا ایک حکم ہے۔ عورتوں کو یہ دونوں قسم کے رنگ جائز ہیں، ان دونوں رنگوں کے سوا باقی ہر قسم کے رنگ زرد، سرخ، دھانی، بسنتی، چمپئی، نارنجی وغیرہ مردوں کو بھی جائز ہیں۔ اگرچہ بہتر یہ ہے کہ سرخ رنگ یا شوخ رنگ کے کپڑے مرد نہ پہنے، خصوصاً جن رنگوں میں زنانہ پن ہو مرد اس کو بالکل نہ پہنے۔<sup>(۸)</sup> (درمختار، ردالمحتار)

①..... یعنی فائدہ حاصل کرنے۔ نفع اٹھانے۔

②..... ”ردالمحتار“، کتاب الحظر والإباحة، فصل فی اللبس، ج ۹، ص ۵۸۶۔

③..... المرجع السابق، ص ۵۸۷-۵۸۸۔

④..... ”الدرالمختار“، کتاب الحظر والإباحة، فصل فی اللبس، ج ۹، ص ۵۸۶۔

⑤..... یعنی آنکھ دکھنا۔

⑥..... ”الدرالمختار“، کتاب الحظر والإباحة، فصل فی اللبس، ج ۹، ص ۵۸۶۔

⑦..... ”الفتاویٰ الہندیہ“، کتاب الکراہیۃ، الباب التاسع فی اللبس، ج ۵، ص ۳۳۱۔

⑧..... ”الدرالمختار“ و ”ردالمحتار“، کتاب الحظر والإباحة، فصل فی اللبس، ج ۹، ص ۵۹۰۔

اور یہ ممانعت رنگ کی وجہ سے نہیں بلکہ عورتوں سے تشبہ ہوتا ہے اس وجہ سے ممانعت ہے، لہذا اگر یہ علت نہ ہو تو ممانعت بھی نہ ہوگی، مثلاً بعض رنگ اس قسم کے ہیں کہ عمامہ رنگا جاسکتا ہے اور کرتہ پا جامہ اسی رنگ سے رنگا جائے یا چادر رنگ کر اوڑھیں تو اس میں زنانہ پن ظاہر ہوتا ہے تو عمامہ کو جائز کہا جائے گا اور دوسرے کپڑوں کو مکروہ۔

**مسئلہ ۳۵:** جس کے یہاں میت ہوئی اسے اظہارِ غم میں سیاہ کپڑے پہننا، ناجائز ہے۔<sup>(۱)</sup> (عالمگیری) سیاہ بلے لگانا<sup>(۲)</sup> بھی ناجائز ہے کہ اولاً تو وہ سوگ کی صورت ہے، دوم یہ کہ نصاریٰ کا یہ طریقہ ہے۔

ایام محرم میں یعنی پہلی محرم سے بارہویں تک تین قسم کے رنگ نہ پہنے جائیں، سیاہ کہ یہ رافضیوں کا طریقہ ہے اور سبز کہ یہ مبتدعین یعنی تعز یہ داروں کا طریقہ ہے اور سُرخ کہ یہ خارجیوں کا طریقہ ہے، کہ وہ معاذ اللہ اظہارِ مسرت کے لیے سُرخ پہنتے ہیں۔<sup>(۳)</sup> (اعلیٰ حضرت قبلہ قدس سرہ)

**مسئلہ ۳۶:** اون اور بالوں کے کپڑے انبیائے کرام علیہم السلام کی سنت ہے۔ سب سے پہلے سلیمان علیہ الصلوٰۃ والسلام نے یہ کپڑے پہنے۔ حدیث میں ہے کہ اون کے کپڑے پہن کر اپنے دلوں کو منور کرو کہ یہ دنیا میں مذلت ہے اور آخرت میں نور ہے۔<sup>(۴)</sup> (عالمگیری)

اور صوف یعنی اون کے کپڑے، اولیائے کاملین اور بزرگانِ دین نے پہنے اور ان کو صوفی کہنے کی ایک وجہ یہ بھی ہے کہ وہ صوف یعنی اون کے کپڑے پہنتے تھے۔ اگرچہ ان کے جسم پر کالی کملی ہوتی، مگر دل مخزنِ انوارِ الہی اور معدنِ اسرارِ نامتناہی ہوتا، مگر اس زمانے میں اون کے کپڑے بہت بیش قیمت ہوتے ہیں اور ان کا شمار لباسِ سہائے فاخرہ میں ہوتا ہے، یہ چیزیں فقرا اور غربا کو کہاں ملیں، انھیں تو امر اور دُسا استعمال کرتے ہیں۔

فقہاء اور حدیث کا مقصد غالباً ان بیش قیمت اونی کپڑوں سے پورا نہ ہوگا، بلکہ وہی معمولی دیسی کمبل جو کم وقعت سمجھے جاتے ہیں، ان کے استعمال سے وہ بات پوری ہوگی۔

**مسئلہ ۳۷:** پا جامہ پہننا سنت ہے، کیونکہ اس میں بہت زیادہ ستر عورت ہے۔<sup>(۵)</sup> (عالمگیری) اس کو سنت بایں معنی کہا گیا ہے کہ حضور اقدس صلی اللہ تعالیٰ علیہ وسلم نے اسے پسند فرمایا اور صحابہ کرام رضی اللہ تعالیٰ عنہم نے پہنا۔ خود حضور اقدس

①....."الفتاویٰ الہندیہ"، کتاب الکراہیۃ، الباب التاسع فی اللبس، ج ۵، ص ۳۳۳.

②.....یعنی بازو پر سیاہ پٹی لگانا۔

③.....ماخوذ از فتاویٰ رضویہ، ج ۲۲، ص ۱۸۵.

④....."الفتاویٰ الہندیہ"، کتاب الکراہیۃ، الباب التاسع فی اللبس، ج ۵، ص ۳۳۳.

⑤.....المرجع السابق.



صلی اللہ تعالیٰ علیہ وسلم تہبند پہنا کرتے تھے، پاجامہ پہننا ثابت نہیں۔

**مسئلہ ۳۸:** مرد کو ایسا پاجامہ پہننا جس کے پانچے کے اگلے حصے پشت قدم پر رہتے ہوں مکروہ ہے۔ کپڑوں میں اسبال یعنی اتنا نیچا کرتے، جبہ، پاجامہ، تہبند پہننا کہ ٹخنے چھپ جائیں ممنوع ہے، یہ کپڑے آدھی پنڈلی سے لے کر ٹخنے تک ہوں یعنی ٹخنے نہ چھپنے پائیں۔<sup>(۱)</sup> (عالمگیری)

مگر پاجامہ یا تہبند بہت اونچا پہننا آج کل وہابیوں کا طریقہ ہے، لہذا اتنا اونچا بھی نہ پہنے کہ دیکھنے والا وہابی سمجھے۔ اس زمانے میں بعض لوگوں نے پاجامے بہت نیچے پہننے شروع کر دیے ہیں کہ ٹخنے تو کیا ایڑیاں بھی چھپ جاتی ہیں، حدیث میں اس کی بہت سخت ممانعت آئی ہے، یہاں تک کہ ارشاد فرمایا: ”ٹخنے سے جو نیچا ہو، وہ جہنم میں ہے۔“<sup>(۲)</sup>

اور بعض لوگ اتنا اونچا پہنتے ہیں کہ گھٹنے بھی کھل جاتے ہیں جس کو نیکر کہتے ہیں، یہ نصرانیوں سے سیکھا ہے، اونچا پہنتے ہیں تو گھٹنے کھول دیتے ہیں اور نیچا پہنتے ہیں تو ایڑیاں چھپا دیتے ہیں۔ افراط و تفریط سے علیحدہ ہو کر مسنون طریقہ نہیں اختیار کرتے۔ بعض لوگ چوڑی دار پاجامہ پہنتے ہیں، اس میں بھی ٹخنے چھپتے ہیں اور عضو کی پوری ہیأت نظر آتی ہے۔ عورتوں کو بالخصوص چوڑی دار پاجامہ نہیں پہننا چاہیے، عورتوں کے پاجامے ڈھیلے ڈھالے ہوں اور نیچے ہوں کہ قدم چھپ جائیں، ان کے لیے جہاں تک پاؤں کا زیادہ حصہ چھپے اچھا ہے۔

**مسئلہ ۳۹:** موٹے کپڑے پہننا اور پرانا ہو جائے تو پیوند لگا کر پہننا اسلامی طریقہ ہے۔<sup>(۳)</sup> (عالمگیری) حدیث میں فرمایا کہ ”جب تک پیوند لگا کر پہن نہ لو، کپڑے کو پرانا نہ سمجھو۔“<sup>(۴)</sup>

اور بہت باریک کپڑے نہ پہنے جس سے بدن کی رنگت جھلکے، خصوصاً تہبند کہ اگر یہ باریک ہے تو ستر عورت نہ ہو سکے گا۔ اس زمانہ میں ایک یہ بلا بھی پیدا ہو گئی ہے کہ ساڑی کا تہبند پہنتے ہیں جس سے بالکل ستر عورت نہیں ہوتا اور اسی کو پہن کر بعض لوگ نماز بھی پڑھتے ہیں اور ان کی نماز بھی نہیں ہوتی کہ ستر عورت نماز میں فرض ہے۔ بعض لوگ پاجامہ اور تہبند کی جگہ دھوتی باندھتے ہیں، دھوتی باندھنا ہندوؤں کا طریقہ ہے اور اس سے ستر عورت بھی نہیں ہوتا، چلنے میں ران کا پچھلا حصہ کھل جاتا ہے اور نظر آتا ہے۔

**مسئلہ ۴۰:** سدل یعنی سریا شانے پر کپڑا ڈال کر اس کے کنارے لٹکائے رکھنا نماز میں مکروہ ہے، جس کا بیان گزر چکا

①..... ”الفتاویٰ الہندیۃ“، کتاب الکراہیۃ، الباب التاسع فی اللبس، ج ۵، ص ۳۳۳.

②..... ”صحیح البخاری“، کتاب اللباس، باب ما اسفل من الکعبین فهو فی النار، الحدیث: ۵۷۸۷، ج ۴، ص ۴۶.

③..... ”الفتاویٰ الہندیۃ“، کتاب الکراہیۃ، الباب التاسع فی اللبس، ج ۵، ص ۳۳۳.

④..... ”سنن الترمذی“، کتاب اللباس، باب ماجاء فی ترقیع الثوب، الحدیث: ۱۷۸۷، ج ۳، ص ۳۰۲.

مگر نماز میں نہ ہو تو مکروہ ہے یا نہیں اس میں تفصیل یہ ہے کہ اگر کرتہ یا پاجامہ یا تہبند پہنے ہوئے ہے اور چادر کو سر یا شانوں سے لٹکا دیا تو مکروہ نہیں اور اگر کرتہ نہیں پہنے ہوئے ہے تو سدل مکروہ ہے۔<sup>(۱)</sup> (عالمگیری)

**مسئلہ ۴۱:** پوتین<sup>(۲)</sup> پہننا جائز ہے۔ بزرگانِ دین، علما و مشائخ نے پہنی ہے۔ جو جانور حلال نہیں، اگر اس کو ذبح کر لیا ہو یا اس کے چمڑے کی دباغت کر لی ہو تو اُس کی پوتین بھی پہنی جاسکتی ہے اور اس کی ٹوپی اوڑھی جاسکتی ہے، مثلاً لومڑی کی پوتین یا سمور کی پوتین کہ بلی کی شکل کا ایک جانور ہوتا ہے جس کی پوتین بنائی جاتی ہے۔ اسی طرح سنجاب کی پوتین، یہ گھونس<sup>(۳)</sup> کی شکل کا جانور ہوتا ہے۔<sup>(۴)</sup> (عالمگیری)

**مسئلہ ۴۲:** درندہ جانور شیر چیتا وغیرہ کی پوتین میں بھی حرج نہیں اس کو پہن سکتے ہیں، اس پر نماز پڑھ سکتے ہیں۔<sup>(۵)</sup> (عالمگیری) اگرچہ افضل اس سے بچنا ہے۔ حدیث میں ”چیتے کی کھال پر سوار ہونے کی ممانعت آئی ہے۔“<sup>(۶)</sup>

**مسئلہ ۴۳:** ناک مونھ پونچھنے کے لیے رومال رکھنا یا وضو کے بعد ہاتھ مونھ پونچھنے کے لیے رومال رکھنا جائز ہے، اسی طرح پسینہ پونچھنے کے لیے رومال رکھنا جائز ہے اور اگر براہ تکبر ہو تو منع ہے۔<sup>(۷)</sup> (عالمگیری)

## عمامہ کا بیان

عمامہ باندھنا سنت ہے، خصوصاً نماز میں کہ جو نماز عمامہ کے ساتھ پڑھی جاتی ہے، اس کا ثواب بہت زیادہ ہوتا ہے۔ عمامہ کے متعلق چند حدیثیں اوپر ذکر کی جا چکی ہیں۔

**مسئلہ ۱:** عمامہ باندھے تو اس کا شملہ پیٹھ پر دونوں شانوں کے درمیان لٹکا لے۔ شملہ کتنا ہونا چاہیے اس میں اختلاف ہے، زیادہ سے زیادہ اتنا ہو کہ بیٹھنے میں نہ دبے۔<sup>(۸)</sup> (عالمگیری) بعض لوگ شملہ بالکل نہیں لٹکاتے، یہ سنت کے خلاف ہے اور بعض شملہ کو اوپر لاکر عمامہ میں گھرس دیتے ہیں، یہ بھی نہ چاہیے خصوصاً حالتِ نماز میں ایسا ہے تو نماز مکروہ ہوگی۔

①..... ”الفتاویٰ الہندیہ“، کتاب الکراہیۃ، الباب التاسع فی اللبس، ج ۵، ص ۳۳۳.

②..... یعنی کھال کا کوٹ یا کرتہ۔ ③..... یعنی بڑا چوہا۔

④..... ”الفتاویٰ الہندیہ“، کتاب الکراہیۃ، الباب التاسع فی اللبس، ج ۵، ص ۳۳۳.

⑤..... المرجع السابق.

⑥..... ”المصنف“ لعبد الرزاق، کتاب الطہارۃ، باب جلود السباع، رقم: ۲۲۰، ج ۱، ص ۵۴.

⑦..... ”الفتاویٰ الہندیہ“، کتاب الکراہیۃ، الباب التاسع فی اللبس، ج ۵، ص ۳۳۳.

⑧..... المرجع السابق، ص ۳۳۰.



**مسئلہ ۲:** عمامہ کو جب پھر سے باندھنا ہو تو اسے اتار کر زمین پر پھینک نہ دے، بلکہ جس طرح لپیٹا ہے اُسی طرح اودھیڑا جائے۔<sup>(۱)</sup> (عالمگیری)

**مسئلہ ۳:** ٹوپی پہننا خود حضور اقدس صلی اللہ تعالیٰ علیہ وسلم سے ثابت ہے۔<sup>(۲)</sup> (عالمگیری) مگر حضور علیہ الصلوٰۃ والسلام عمامہ بھی باندھتے تھے یعنی عمامہ کے نیچے ٹوپی ہوتی اور یہ فرمایا کہ ”ہم میں اور اُن میں فرق ٹوپی پر عمامہ باندھنا ہے۔“<sup>(۳)</sup> یعنی ہم دونوں چیزیں رکھتے ہیں اور وہ صرف عمامہ ہی باندھتے ہیں، اس کے نیچے ٹوپی نہیں رکھتے۔ چنانچہ یہاں کے کفار بھی اگر پگڑی باندھتے ہیں تو اس کے نیچے ٹوپی نہیں پہنتے۔

بعض نے حدیث کا یہ مطلب بیان کیا کہ صرف ٹوپی پہننا مشرکین کا طریقہ ہے، مگر یہ قول صحیح نہیں کیونکہ مشرکین عرب بھی عمامہ باندھا کرتے تھے۔

مرقاۃ شرح مشکوٰۃ میں مذکور ہے کہ حضور اقدس صلی اللہ تعالیٰ علیہ وسلم کا چھوٹا عمامہ سات ہاتھ کا اور بڑا عمامہ بارہ ہاتھ کا تھا۔<sup>(۴)</sup> بس اسی سنت کے مطابق عمامہ رکھے، اس سے زیادہ بڑا نہ رکھے۔ بعض لوگ بہت بڑے عمامے باندھتے ہیں، ایسا نہ کرے کہ سنت کے خلاف ہے۔ مارواڑ کے علاقے میں بہت سے لوگ پگڑیاں باندھتے ہیں، جو بہت کم چوڑی ہوتی ہیں اور چالیس پچاس گز لمبی ہوتی ہیں، اس طرح کی پگڑیاں مسلمان نہ باندھیں۔

**متفرق مسائل:** بزرگانِ دین، اولیا و صالحین کے مزاراتِ طیبہ پر غلاف ڈالنا جائز ہے، جبکہ یہ مقصود ہو کہ صاحبِ مزار کی وقعت نظر عوام میں پیدا ہو، اُن کا ادب کریں اُن کے برکات حاصل کریں۔<sup>(۵)</sup> (ردالمحتار)

**مسئلہ ۴:** یادداشت کے لیے یعنی اس غرض سے کہ بات یاد رہے بعض لوگ رومال یا کمر بند میں گرہ لگا لیتے ہیں یا کسی جگہ انگلی وغیرہ پر ڈورا باندھ لیتے ہیں، یہ جائز ہے اور بلا وجہ ڈورا باندھ لینا مکروہ ہے۔<sup>(۶)</sup> (درمختار)

**مسئلہ ۵:** گلے میں تعویذ لٹکانا جائز ہے، جبکہ وہ تعویذ جائز ہو یعنی آیات قرآنیہ یا اسماء الہیہ<sup>(۷)</sup> یا ادعیہ<sup>(۸)</sup> سے تعویذ کیا

①..... ”الفتاویٰ الہندیۃ“، کتاب الکراہیۃ، الباب التاسع فی اللبس... إلخ، ج ۵، ص ۳۳۰.

②..... المرجع السابق.

③..... ”سنن الترمذی“، کتاب اللباس، باب العمامۃ علی القلائس، الحدیث: ۱۷۹۱، ج ۳، ص ۳۰۵.

④..... ”مرقاۃ المفاتیح“ شرح ”مشکاۃ المصابیح“، کتاب اللباس، الباب الثانی، تحت الحدیث: ۴۳۴۰، ج ۸، ص ۱۴۸.

⑤..... ”ردالمحتار“، کتاب الحظر والإباحۃ، فصل فی اللبس، ج ۹، ص ۵۹۹.

⑥..... ”الدر المختار“ و ”ردالمحتار“، کتاب الحظر والإباحۃ، فصل فی اللبس، ج ۹، ص ۵۹۹.

⑦..... اللہ تعالیٰ کے ناموں۔

⑧..... دعاؤں۔

جائے اور بعض حدیثوں میں جو ممانعت آئی ہے، اس سے مراد وہ تعویذات ہیں جو ناجائز الفاظ پر مشتمل ہوں، جو زمانہ جاہلیت میں کیے جاتے تھے، اسی طرح تعویذات اور آیات و احادیث و ادعیہ کو رکابی میں لکھ کر مریض کو بہ نیت شفا پلانا بھی جائز ہے۔ جناب و حائض و نفسا بھی تعویذات کو گلے میں پہن سکتے ہیں، بازو پر باندھ سکتے ہیں جبکہ غلاف میں ہوں۔<sup>(۱)</sup> (ردالمحتار)

**مسئلہ ۶:** بچھونے یا مُصلّے پر کچھ لکھا ہوا ہو تو اس کو استعمال کرنا ناجائز ہے۔ یہ عبارت اس کی بناوٹ میں ہو یا کاڑھی گئی ہو<sup>(۲)</sup> یا روشنائی سے لکھی ہو، اگرچہ حروف مفردہ لکھے ہوں کیونکہ حروف مفردہ<sup>(۳)</sup> کا بھی احترام ہے۔<sup>(۴)</sup> (ردالمحتار) اکثر دسترخوان پر عبارت لکھی ہوتی ہے ایسے دسترخوانوں کو استعمال میں لانا، اُن پر کھانا کھانا نہ چاہیے۔ بعض لوگوں کے تکیوں پر اشعار لکھے ہوتے ہیں، ان کا بھی استعمال نہ کیا جائے۔

**مسئلہ ۷:** بعض کاشتکار اپنے کھیتوں میں کپڑا لپیٹ کر کسی لکڑی پر لگا دیتے ہیں، اس سے مقصود نظر بد سے کھیتوں کو بچانا ہوتا ہے کیونکہ دیکھنے والے کی نظر پہلے اس پر پڑے گی، اس کے بعد زراعت پر پڑے گی اور اُس صورت میں زراعت کو نظر نہیں لگے گی، ایسا کرنا ناجائز نہیں کیونکہ نظر کا لگنا صحیح ہے، احادیث سے ثابت ہے، اس کا انکار نہیں کیا جاسکتا۔ حدیث میں ہے کہ جب اپنی یا کسی مسلمان بھائی کی چیز دیکھے اور پسند آئے تو برکت کی دعا کرے یہ کہے:

تَبَارَكَ اللَّهُ أَحْسَنُ الْخَالِقِينَ اللَّهُمَّ بَارِكْ فِيهِ .

یا اردو میں یہ کہہ دے کہ اللہ (عزوجل) برکت کرے۔ اس طرح کہنے سے نظر نہیں لگے گی۔<sup>(۵)</sup> (ردالمحتار)

## جوتا پہننے کا بیان

**حدیث ۱:** صحیح مسلم میں جابر رضی اللہ تعالیٰ عنہ سے روایت ہے، کہتے ہیں کہ میں نے رسول اللہ صلی اللہ تعالیٰ علیہ وسلم کو یہ فرماتے سنا کہ ”جو تے بکثرت استعمال کرو کہ آدمی جب تک جو تے پہنے ہوئے ہے، گویا وہ سوار ہے یعنی کم تھکتا ہے۔“<sup>(۶)</sup>

**حدیث ۲:** صحیح بخاری میں ابن عمر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم کو میں نے ایسی

①..... ”ردالمحتار“، کتاب الحظر والإباحة، فصل في اللبس، ج ۹، ص ۶۰۰.

②..... یعنی کڑھائی کی گئی ہو۔ ③..... یعنی جُدا جُدا لکھے ہوئے حروف۔

④..... ”ردالمحتار“، کتاب الحظر والإباحة، فصل في اللبس، ج ۹، ص ۶۰۰.

⑤..... ”ردالمحتار“، کتاب الحظر والإباحة، فصل في اللبس، ج ۹، ص ۶۰۱.

⑥..... ”صحیح مسلم“، کتاب اللباس، باب إستحباب لبس النعال... إلخ، الحدیث: ۶۷- (۲۰۹۷)، ص ۶۱۱۱.



نعلین پہنے دیکھا، جن میں بال نہ تھے۔<sup>(۱)</sup>

**حدیث ۳:** صحیح بخاری میں انس رضی اللہ تعالیٰ عنہ سے مروی، کہ حضور (صلی اللہ تعالیٰ علیہ والہ وسلم) کی نعلین میں دو قبائل تھے۔<sup>(۲)</sup> یعنی انگلیوں کے مابین دو تسمے تھے۔

**حدیث ۴:** صحیح بخاری و مسلم میں ابو ہریرہ رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا کہ ”جب جوتا پہنے تو پہلے دہنے پاؤں میں پہنے اور جب اوتارے تو پہلے بائیں پاؤں کا اُتارے کہ دھنا پہننے میں پہلے ہو اور اُتارنے میں پیچھے۔“<sup>(۳)</sup>

**حدیث ۵:** صحیح بخاری و مسلم میں ابو ہریرہ رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا کہ ”ایک جوتا پہن کر نہ چلے، دونوں اُتار دے یا دونوں پہن لے۔“<sup>(۴)</sup>

**حدیث ۶:** صحیح مسلم میں جابر رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا کہ ”جوتے کا تسمہ ٹوٹ جائے تو فقط ایک جوتا پہن کر نہ چلے بلکہ تسمہ کو درست کر لے اور ایک موزہ پہن کر نہ چلے۔“<sup>(۵)</sup>

**حدیث ۷:** ترمذی نے جابر سے اور ابن ماجہ نے ابو ہریرہ رضی اللہ تعالیٰ عنہما سے روایت کی، کہ حضور (صلی اللہ تعالیٰ علیہ والہ وسلم) نے کھڑے ہو کر جوتا پہننے سے منع فرمایا۔<sup>(۶)</sup>

یہ حکم ان جوتوں کا ہے جن کو کھڑے ہو کر پہننے میں وقت ہوتی ہے، جن میں تسمے باندھنے کی ضرورت ہوتی ہے۔ اسی طرح بوٹ جوتا بھی بیٹھ کر پہنے کہ اس میں بھی فیتہ باندھنا پڑتا ہے اور کھڑے ہو کر باندھنے میں دشواری ہوتی ہے اور جو اس قسم کے نہ ہوں جیسے سلیم شاہی یا پمپ یا وہ چپل جس میں تسمہ باندھنا نہیں ہوتا، ان کو کھڑے ہو کر پہننے میں مضائقہ نہیں۔

**حدیث ۸:** ترمذی نے عائشہ رضی اللہ تعالیٰ عنہا سے روایت کی، کہ رسول اللہ صلی اللہ تعالیٰ علیہ وسلم کبھی ایک نعل پہن کر بھی چلے ہیں۔<sup>(۷)</sup> یہ بیان جواز کے لیے ہوگا یا دوا ایک قدم چلنا ہوا ہوگا مثلاً حجرے کا دروازہ کھولنے کے لیے۔

①..... ”صحیح البخاری“، کتاب اللباس، باب النعال السبئية وغيرھا، الحدیث: ۵۸۵۱، ج ۴، ص ۶۴.

②..... المرجع السابق، باب قبالات فی نعل... إلخ، الحدیث: ۵۸۵۷، ج ۴، ص ۶۶.

③..... ”المسند“ للإمام أحمد بن حنبل، مسند أبي هريرة، الحدیث: ۱۰۰۱۰، ج ۳، ص ۴۹۴.

④..... ”صحیح البخاری“، کتاب اللباس، باب لا یمشی فی نعل واحدة، الحدیث: ۵۸۵۶، ج ۴، ص ۶۶.

⑤..... ”صحیح مسلم“، کتاب اللباس، باب النهی عن اشتمال الصماء، الحدیث: ۷۱- (۲۰۹۹)، ص ۱۱۶۲.

⑥..... ”سنن ابن ماجہ“، کتاب اللباس، باب الانتعال قائما، الحدیث: ۳۶۱۸، ج ۴، ص ۱۶۷.

⑦..... ”سنن الترمذی“، کتاب اللباس، باب ماجاء فی الرخصة فی المشی... إلخ، الحدیث: ۱۷۸۴، ج ۳، ص ۳۰۱.

**حدیث ۹:** ابو داؤد نے ابن ابی ملیکہ سے روایت کی، کہ کسی نے حضرت عائشہ رضی اللہ تعالیٰ عنہا سے کہا کہ ایک عورت (مردوں کی طرح) جوتے پہنتی ہے۔ انھوں نے فرمایا: رسول اللہ صلی اللہ تعالیٰ علیہ وسلم نے مردانی عورتوں پر لعنت فرمائی ہے۔<sup>(۱)</sup> یعنی عورتوں کو مردانہ جوتا نہیں پہننا چاہیے، بلکہ وہ تمام باتیں جن میں مردوں اور عورتوں کا امتیاز ہوتا ہے، ان میں ہر ایک کو دوسرے کی وضع اختیار کرنے سے ممانعت ہے، نہ مرد عورت کی وضع اختیار کرے، نہ عورت مرد کی۔

**حدیث ۱۰:** ابو داؤد نے عبد اللہ بن بریدہ رضی اللہ تعالیٰ عنہ سے روایت کی، کہ کسی نے فضالہ بن عبیدہ رضی اللہ تعالیٰ عنہ سے کہا کہ کیا بات ہے کہ آپ کو پراگندہ سردیکھتا ہوں؟ انھوں نے کہا، کہ رسول اللہ صلی اللہ تعالیٰ علیہ وسلم ہم کو کثرتِ ارفاء یعنی بنے سنورے رہنے سے منع فرماتے تھے۔ اُس نے کہا، کیا بات ہے کہ آپ کو ننگے پاؤں دیکھتا ہوں؟ انھوں نے کہا، کہ رسول اللہ صلی اللہ تعالیٰ علیہ وسلم ہم کو حکم فرماتے کہ کبھی کبھی ہم ننگے پاؤں رہیں۔<sup>(۲)</sup>

**مسئلہ ۱:** بال کے چمڑے کی جوتیاں جائز ہیں، بلکہ حضور اقدس صلی اللہ تعالیٰ علیہ وسلم نے بعض مرتبہ اس قسم کی نعلین استعمال فرمائی ہیں۔ لوہے کی کیلوں سے سلے ہوئے جوتے جائز ہیں، بلکہ اس زمانے میں ایسے بہت جوتے بنتے ہیں جن کی سلائی کیلوں سے ہوتی ہے۔<sup>(۳)</sup> (عالمگیری)

## انگوٹھی اور زیور کا بیان

**حدیث ۱:** صحیح مسلم میں انس رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے جب یہ ارادہ فرمایا کہ کسریٰ و قیصر و نجاشی کو خطوط لکھے جائیں تو کسی نے یہ عرض کی، کہ وہ لوگ بغیر مہر کے خط کو قبول نہیں کرتے، حضور (صلی اللہ تعالیٰ علیہ وآلہ وسلم) نے چاندی کی انگوٹھی بنوائی، جس میں یہ نقش تھا ”محمد رسول اللہ۔“<sup>(۴)</sup>

امام بخاری کی روایت میں ہے، کہ ”انگوٹھی کا نقش تین سطر میں تھا۔

ایک سطر میں محمد، دوسری میں رسول، تیسری میں اللہ۔“<sup>(۵)</sup>

**حدیث ۲:** صحیح بخاری و مسلم میں ابن عمر رضی اللہ تعالیٰ عنہما سے روایت ہے، کہ رسول اللہ صلی اللہ تعالیٰ علیہ وسلم

①..... ”سنن أبي داود“، كتاب اللباس، باب في لباس النساء... إلخ، الحديث: ۴۰۹۹، ج ۴، ص ۸۴.

②..... ”سنن أبي داود“، كتاب الرجل، باب النهي عن كثير من الارفاء... إلخ، الحديث: ۴۱۶۰، ج ۴، ص ۱۰۲.

③..... ”الفتاوى الهندية“، كتاب الكراهية، الباب التاسع في اللبس... إلخ، ج ۵، ص ۳۳۳.

④..... ”صحيح مسلم“، كتاب اللباس، باب في اتخاذ النبي صلى الله عليه وسلم خاتما... إلخ، الحديث: ۵۶- (۲۰۹۲)، ص ۱۱۵۹.

⑤..... ”صحيح البخاري“، كتاب اللباس، باب هل يجعل نقش الخاتم ثلاثة أسطر، الحديث: ۵۸۷۸، ج ۴، ص ۷۱.



نے سونے کی انگوٹھی بنوائی۔<sup>(۱)</sup>

اور ایک روایت میں ہے، کہ اس کو دہنے ہاتھ میں پہنا پھر اس کو پھینک دیا اور چاندی کی انگوٹھی بنوائی، جس میں یہ نقش تھا۔ محمد رسول اللہ اور یہ فرمایا کہ ”کوئی شخص میری انگوٹھی کے نقش کے موافق اپنی انگوٹھی میں نقش کندہ نہ کرائے اور حضور (صلی اللہ تعالیٰ علیہ والہ وسلم) جب انگوٹھی پہنتے تو نگینہ ہتھیلی کی طرف ہوتا۔“<sup>(۲)</sup>

**حدیث ۳:** صحیح بخاری میں انس رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم کی انگوٹھی چاندی کی تھی اور اس کا نگینہ بھی تھا۔<sup>(۳)</sup>

**حدیث ۴:** صحیح بخاری و مسلم میں انہیں سے روایت ہے کہ رسول اللہ صلی اللہ تعالیٰ علیہ وسلم نے دہنے ہاتھ میں چاندی کی انگوٹھی پہنی اور اس کا نگینہ حبشی ساخت کا تھا اور نگینہ ہتھیلی کی جانب رکھتے۔<sup>(۴)</sup>

**حدیث ۵:** مسلم کی روایت انہیں سے ہے، کہ رسول اللہ صلی اللہ تعالیٰ علیہ وسلم کی انگوٹھی اس انگلی میں تھی یعنی بائیں ہاتھ کی چھنگلیا میں۔<sup>(۵)</sup>

**حدیث ۶:** صحیح مسلم میں حضرت علی رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے اس میں یا اس میں یعنی بیچ والی میں یا کلمہ کی انگلی میں انگوٹھی پہننے سے مجھے منع فرمایا۔<sup>(۶)</sup>

**حدیث ۷:** ابن ماجہ نے عبد اللہ بن جعفر رضی اللہ تعالیٰ عنہما سے اور ابو داؤد و نسائی نے حضرت علی رضی اللہ تعالیٰ عنہ سے روایت کی، کہ نبی صلی اللہ تعالیٰ علیہ وسلم دہنے ہاتھ میں انگوٹھی پہنتے تھے۔<sup>(۷)</sup> اور ابو داؤد نے ابن عمر رضی اللہ تعالیٰ عنہما سے روایت کی، کہ بائیں ہاتھ میں پہنتے تھے۔<sup>(۸)</sup>

①..... ”صحیح مسلم“، کتاب اللباس، باب تحریم خاتم الذهب علی الرجال... إلخ، الحدیث: ۵۳۔ (۲۰۹۱)، ص ۱۱۵۷۔

②..... المرجع السابق، باب لبس النبی صلی اللہ علیہ وسلم خاتما، الحدیث: ۵۵۔ (۲۰۹۱)، ص ۱۱۵۸۔

③..... ”صحیح البخاری“، کتاب اللباس، باب فص الخاتم، الحدیث: ۵۸۷۰، ج ۴، ص ۶۹۔

④..... ”صحیح مسلم“، کتاب اللباس، باب فی خاتم الورق فصہ حبشی، الحدیث: ۶۲۔ (۲۰۹۴)، ص ۱۱۶۰۔

⑤..... المرجع السابق، باب فی لبس الخاتم فی الخنصر من الید، الحدیث: ۶۳۔ (۲۰۹۵)، ص ۱۱۶۰۔

⑥..... المرجع السابق، باب النهی عن التختیم فی الوسطی... إلخ، الحدیث: ۶۵۔ (۲۰۹۵)، ص ۱۱۶۱۔

⑦..... ”سنن أبی داؤد“، کتاب الخاتم، باب ماجاء فی التختیم فی الیمین أو الیسار، الحدیث: ۴۲۲۶، ج ۴، ص ۱۲۳۔

⑧..... المرجع السابق، الحدیث: ۴۲۲۷، ج ۴، ص ۱۲۴۔

ان دونوں حدیثوں سے معلوم ہوتا ہے کہ کبھی دھننے میں پہنی اور کبھی بانیں میں، مگر بیہقی نے کہا کہ دھننے ہاتھ میں انگوٹھی پہننا منسوخ ہے۔<sup>(۱)</sup>

**حدیث ۸:** ابوداؤد و نسائی نے حضرت علی رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے دھننے ہاتھ میں ریشم لیا اور بانیں ہاتھ میں سونا پھر یہ فرمایا کہ ”یہ دونوں چیزیں میری امت کے مردوں پر حرام ہیں“<sup>(۲)</sup>

**حدیث ۹:** صحیح مسلم میں حضرت علی رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے قسی (یہ ایک قسم کا ریشمی کپڑا ہے) اور کسم کے رنگے ہوئے کپڑے اور سونے کی انگوٹھی پہننے سے اور رکوع میں قرآن مجید پڑھنے سے منع فرمایا۔<sup>(۳)</sup>

**حدیث ۱۰:** صحیح مسلم میں عبد اللہ بن عباس رضی اللہ تعالیٰ عنہما سے روایت ہے، کہ رسول اللہ صلی اللہ تعالیٰ علیہ وسلم نے ایک شخص کے ہاتھ میں سونے کی انگوٹھی دیکھی تو اُس کو اتار کر پھینک دیا اور یہ فرمایا کہ کیا کوئی اپنے ہاتھ میں انگارہ رکھتا ہے؟ جب حضور (صلی اللہ تعالیٰ علیہ والہ وسلم) تشریف لے گئے۔ کسی نے ان سے کہا، اپنی انگوٹھی اٹھا لو اور کسی کام میں لانا۔ انھوں نے کہا، خدا کی قسم! میں اُسے کبھی نہ لوں گا، جبکہ رسول اللہ صلی اللہ تعالیٰ علیہ وسلم نے اُسے پھینک دیا۔<sup>(۴)</sup>

**حدیث ۱۱:** ابوداؤد و نسائی نے معاویہ رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے چیتے کی کھال پر سوار ہونے سے اور سونا پہننے سے ممانعت فرمائی، مگر ریزہ ریزہ کر کے یعنی اگر کپڑے میں سونے کے باریک باریک ریزہ لگائے جائیں تو ممنوع نہیں۔<sup>(۵)</sup>

**حدیث ۱۲:** امام مالک رحمۃ اللہ علیہ موطا میں فرماتے ہیں، کہ بچوں کو سونا پہنانا برا جانتا ہوں، کیونکہ مجھے یہ حدیث پہنچی ہے، کہ ”رسول اللہ صلی اللہ تعالیٰ علیہ وسلم نے سونے کی انگوٹھی سے ممانعت فرمائی۔“<sup>(۶)</sup> لہذا مردوں کے لیے برا ہے، چھوٹے اور بڑے دونوں کے لیے۔

**حدیث ۱۳:** ترمذی و ابوداؤد و نسائی نے بریدہ رضی اللہ تعالیٰ عنہ سے روایت کی، کہ ایک شخص پیتل کی انگوٹھی پہنے

①..... انظر: ”التوشیح“ شرح ”الجامع الصحيح“ للسيوطي، كتاب اللباس، باب من جعل فص الخاتم في بطن كفه،

تحت الحديث: ۵۸۷۶، ج ۸، ص ۳۵۹۸.

②..... ”سنن أبي داود“، كتاب اللباس، باب في الحرير للنساء، الحديث: ۴۰۵۷، ج ۴، ص ۷۱.

③..... ”صحيح مسلم“، كتاب اللباس، باب النهي عن لبس الرجل الثوب المعصفر، الحديث: ۲۹- (۲۰۷۸)، ص ۱۱۵۲.

④..... المرجع السابق، باب تحريم خاتم الذهب على الرجال... إلخ، الحديث: ۵۲- (۲۰۹۰)، ص ۱۱۵۷.

⑤..... ”سنن أبي داود“، كتاب الخاتم، باب ما جاء في الذهب للنساء، الحديث: ۴۲۳۹، ج ۴، ص ۱۲۷.

⑥..... ”الموطأ“ للإمام مالك، كتاب اللباس، باب ما جاء في لبس الثياب المصبغة والذهب، الحديث: ۱۷۳۷، ج ۲، ص ۴۰۹.



ہوئے تھے، حضور (صلی اللہ تعالیٰ علیہ والہ وسلم) نے فرمایا: ”کیا بات ہے کہ تم سے بُت کی بو آتی ہے؟ انھوں نے وہ انگوٹھی پھینک دی، پھر لوہے کی انگوٹھی پہن کر آئے، فرمایا: کیا بات ہے کہ تم جہنمیوں کا زیور پہنے ہوئے ہو؟ اسے بھی پھینکا اور عرض کی، یا رسول اللہ! (صلی اللہ تعالیٰ علیہ والہ وسلم) کس چیز کی انگوٹھی بناؤں؟ فرمایا: چاندی کی بناؤ اور ایک مشقال پورا نہ کرو یعنی ساڑھے چار ماشہ سے کم کی ہو۔“ (1)

ترمذی کی روایت میں ہے کہ لوہے کے بعد سونے کی انگوٹھی پہن کر آئے، حضور (صلی اللہ تعالیٰ علیہ والہ وسلم) نے فرمایا: کہ ”کیا بات ہے کہ تم کو جنتیوں کا زیور پہنے دیکھتا ہوں۔“ (2) یعنی سونا تو اہل جنت جنت میں پہنیں گے۔

**حدیث ۱۴:** ابو داؤد و نسائی نے عبد اللہ بن مسعود رضی اللہ تعالیٰ عنہ سے روایت کی، کہ نبی (صلی اللہ تعالیٰ علیہ والہ وسلم) دس چیزوں کو برا بتاتے تھے:

① زردی یعنی مرد کو خلوق استعمال کرنا۔ ② سپید بالوں میں سیاہ خضاب کرنا۔ ③ تہبند لٹکانا۔ ④ سونے کی انگوٹھی پہننا۔ ⑤ بے محل عورت کا زینت کو ظاہر کرنا یعنی شوہر اور محارم کے سوا دوسروں کے سامنے اظہارِ زینت۔ ⑥ پانسا پھینکنا یعنی چوسر اور شطرنج وغیرہ کھیلنا۔ ⑦ جھاڑ پھونک کرنا، مگر معوذات سے یعنی جس میں ناجائز الفاظ ہوں ان سے جھاڑ پھونک منع ہے۔ اور ⑧ تعویذ باندھنا یعنی وہ تعویذ باندھنا جس میں خلاف شرع الفاظ ہوں۔ اور ⑨ پانی کو غیر محل میں گرانا یعنی وطی کے بعد منی کو باہر گرانا کہ یہ آزاد عورت میں بغیر اجازت ناجائز ہے اور یہ بھی ہو سکتا ہے کہ اس سے مراد لواطت ہو۔ اور ⑩ بچہ کو فاسد کر دینا، مگر اس دسویں کو حرام نہیں کیا یعنی بچہ کے دودھ پینے کے زمانے میں اس کی ماں سے وطی کرنا کہ اگر وہ حاملہ ہوگئی تو بچہ خراب ہو جائے گا۔ (3)

**حدیث ۱۵:** ابو داؤد نے عبد اللہ بن زبیر رضی اللہ تعالیٰ عنہما سے روایت کی، کہتے ہیں کہ ہمارے یہاں کی لونڈی حضرت زبیر کی لڑکی کو حضرت عمر رضی اللہ تعالیٰ عنہ کے پاس لائی اور اُس کے پاؤں میں گھنگرو تھے۔ حضرت عمر نے انھیں کاٹ دیا اور فرمایا کہ میں نے رسول اللہ صلی اللہ تعالیٰ علیہ وسلم سے سنا ہے کہ ”ہر گھنگرو کے ساتھ شیطان ہوتا ہے۔“ (4)

**حدیث ۱۶:** ابو داؤد نے روایت کی، کہ حضرت عائشہ رضی اللہ تعالیٰ عنہا کے پاس ایک لڑکی آئی، جس کے پاؤں میں

①..... ”سنن أبي داود“، كتاب الخاتم، باب ماجاء في خاتم الحديد، الحديث: ۴۲۲۳، ج ۴، ص ۱۲۲.

②..... ”سنن الترمذي“، كتاب اللباس، باب ماجاء في خاتم الحديد، الحديث: ۱۷۹۲، ج ۳، ص ۳۰۵.

③..... ”سنن أبي داود“، كتاب الخاتم، باب ماجاء في خاتم الذهب، الحديث: ۴۲۲۲، ج ۴، ص ۱۲۱.

④..... المرجع السابق، باب ماجاء في الجلاجل، الحديث: ۴۲۳۰، ج ۴، ص ۱۲۴.



گھنگروں بج رہے تھے، فرمایا کہ اسے میرے پاس نہ لانا، جب تک اس کے گھنگرو کاٹ نہ لینا۔ میں نے رسول اللہ صلی اللہ تعالیٰ علیہ وسلم سے سنا ہے، کہ ”جس گھر میں جس یعنی گھنٹی یا گھنگرو ہوتے ہیں، اس میں فرشتے نہیں آتے۔“ (1)

**مسئلہ ۱:** مرد کو زیور پہننا مطلقاً حرام ہے، صرف چاندی کی ایک انگوٹھی جائز ہے، جو وزن میں ایک مثقال یعنی ساڑھے چار ماشہ سے کم ہو اور سونے کی انگوٹھی بھی حرام ہے۔ تلوار کا حلیہ چاندی کا جائز ہے یعنی اس کے نیام اور قبضہ یا پرتلے (2) میں چاندی لگائی جاسکتی ہے، بشرطیکہ وہ چاندی موضع استعمال میں نہ ہو۔ (3) (درمختار، رد المحتار)

**مسئلہ ۲:** انگوٹھی صرف چاندی ہی کی پہنی جاسکتی ہے، دوسری دھات کی انگوٹھی پہننا حرام ہے، مثلاً لوہا، پیتل، تانبہ، جست وغیرہ ان دھاتوں کی انگوٹھیاں مرد و عورت دونوں کے لیے ناجائز ہیں۔ فرق اتنا ہے کہ عورت سونا بھی پہن سکتی ہے اور مرد نہیں پہن سکتا۔

حدیث میں ہے کہ ایک شخص حضور (صلی اللہ تعالیٰ علیہ وآلہ وسلم) کی خدمت میں پیتل کی انگوٹھی پہن کر حاضر ہوئے، فرمایا: کیا بات ہے کہ تم سے بُت کی بو آتی ہے؟ انھوں نے وہ انگوٹھی پھینک دی پھر دوسرے دن لوہے کی انگوٹھی پہن کر حاضر ہوئے، فرمایا: کیا بات ہے کہ تم پر جہنمیوں کا زیور دیکھتا ہوں؟ انھوں نے اس کو بھی اتار دیا اور عرض کی، یا رسول اللہ! (صلی اللہ تعالیٰ علیہ وآلہ وسلم) کس چیز کی انگوٹھی بناؤں؟ فرمایا کہ ”چاندی کی اور اس کو ایک مثقال پورا نہ کرنا۔“ (4) (درمختار، رد المحتار)

**مسئلہ ۳:** بعض علما نے یشب (5) اور عقیق (6) کی انگوٹھی جائز بتائی اور بعض نے ہر قسم کے پتھر کی انگوٹھی کی اجازت دی اور بعض ان سب کی ممانعت کرتے ہیں۔

لہذا احتیاط کا تقاضا یہ ہے کہ چاندی کے سوا ہر قسم کی انگوٹھی سے بچا جائے، خصوصاً جبکہ صاحب ہدایہ جیسے جلیل القدر کا میلان ان سب کے عدم جواز (7) کی طرف ہے۔

**مسئلہ ۴:** انگوٹھی سے مراد حلقہ ہے گنینہ نہیں، گنینہ ہر قسم کے پتھر کا ہو سکتا ہے۔ عقیق، یا قوت، زمرد، فیروزہ وغیرہ سب کا گنینہ جائز ہے۔ (8) (درمختار)

①..... ”سنن أبي داود“، كتاب الخاتم، باب ماجاء في الجلاجل، الحديث: ٤٢٣١، ج ٤، ص ١٢٥.

②..... یعنی وہ بیٹی یا چوڑا تسمہ جس میں تلوار لگی رہتی ہے۔

③..... ”الدر المختار“ و ”رد المحتار“، كتاب الحظر والإباحة، فصل في اللبس، ج ٩، ص ٥٩٢.

④..... ”الدر المختار“ و ”رد المحتار“، كتاب الحظر والإباحة، فصل في اللبس، ج ٩، ص ٥٩٣.

”سنن أبي داود“، كتاب الخاتم، باب ماجاء في غاتم الحديد، الحديث: ٤٢٢٣، ج ٤، ص ١٢٢.

⑤..... یعنی ایک قیمتی پتھر کا نام جو مائل بہ سبزی ہوتا ہے۔ ⑥..... یعنی ایک سرخ رنگ کا قیمتی پتھر۔ ⑦..... یعنی ناجائز ہونے۔

⑧..... ”الدر المختار“، كتاب الحظر والإباحة، فصل في اللبس، ج ٩، ص ٥٩٥.



**مسئلہ ۵:** جب ان چیزوں کی انگوٹھیاں مرد و عورت دونوں کے لیے ناجائز ہیں تو ان کا بنانا اور پہننا بھی ممنوع ہوا کہ یہ ناجائز کام پر اعانت<sup>(۱)</sup> ہے۔ ہاں بیچ کی<sup>(۲)</sup> ممانعت ویسی نہیں جیسی پہننے کی ممانعت ہے۔<sup>(۳)</sup> (درمختار، ردالمحتار)

**مسئلہ ۶:** لوہے کی انگوٹھی پر چاندی کا خول چڑھا دیا کہ لوہا بالکل نہ دکھائی دیتا ہو، اس انگوٹھی کے پہننے کی ممانعت نہیں۔<sup>(۴)</sup> (عالمگیری) اس سے معلوم ہوا کہ سونے کے زیوروں میں جو بہت لوگ اندرتا بنے یا لوہے کی سلاخ رکھتے ہیں اور اوپر سے سونے کا پتر چڑھا دیتے ہیں، اس کا پہننا جائز ہے۔

**مسئلہ ۷:** انگوٹھی کے نگینہ میں سوراخ کر کے اس میں سونے کی کیل ڈال دینا جائز ہے۔<sup>(۵)</sup> (ہدایہ)

**مسئلہ ۸:** انگوٹھی انھیں کے لیے مسنون ہے جن کو مہر کرنے کی حاجت ہوتی ہے، جیسے سلطان و قاضی اور علما جو فتویٰ پر مہر کرتے ہیں، ان کے سوا دوسروں کے لیے جن کو مہر کرنے کی حاجت نہ ہو مسنون نہیں مگر پہننا جائز ہے۔<sup>(۶)</sup> (عالمگیری)

**مسئلہ ۹:** مرد کو چاہیے کہ اگر انگوٹھی پہنے تو اس کا نگینہ ہتھیلی کی طرف رکھے اور عورتیں نگینہ ہاتھ کی پشت کی طرف رکھیں کہ ان کا پہننا زینت کے لیے ہے اور زینت اسی صورت میں زیادہ ہے کہ نگینہ باہر کی جانب رہے۔<sup>(۷)</sup> (ہدایہ)

**مسئلہ ۱۰:** دہنے یا بانیں جس ہاتھ میں چاہیں انگوٹھی پہن سکتے ہیں اور چھنگلیاں میں پہنی جائے۔<sup>(۸)</sup> (درمختار، ردالمحتار)

**مسئلہ ۱۱:** انگوٹھی پر اپنا نام کندہ کرا سکتا ہے اور اللہ تعالیٰ اور حضور (صلی اللہ تعالیٰ علیہ والہ وسلم) کا نام پاک بھی کندہ کرا سکتا ہے، مگر ”محمد رسول اللہ“ یعنی یہ عبارت کندہ نہ کرائے کہ یہ حضور (صلی اللہ تعالیٰ علیہ والہ وسلم) کی انگشتی پر تین سطروں میں کندہ تھی، پہلی سطر محمد (صلی اللہ تعالیٰ علیہ والہ وسلم)، دوسری رسول، تیسری اسم جلالت اور حضور (صلی اللہ تعالیٰ علیہ والہ وسلم) نے فرما دیا تھا کہ کوئی دوسرا شخص اپنی انگوٹھی پر یہ نقش کندہ نہ کرائے۔ نگینہ پر انسان یا کسی جانور کی تصویر کندہ نہ کرائے۔<sup>(۹)</sup> (درمختار، ردالمحتار)

**مسئلہ ۱۲:** انگوٹھی وہی جائز ہے جو مردوں کی انگوٹھی کی طرح ہو یعنی ایک نگینہ کی ہو اور اگر اس میں کئی نگینے ہوں تو اگرچہ

①..... مدد۔ ②..... یعنی فروخت کرنے کی۔

③..... ”الدر المختار“ و ”ردالمحتار“، کتاب المحظر والإباحة، فصل فی اللبس، ج ۹، ص ۵۹۵۔

④..... ”الفتاویٰ الہندیہ“، کتاب الکراہیۃ، الباب العاشر فی استعمال الذهب والفضة، ج ۵، ص ۳۳۵۔

⑤..... ”الہدایۃ“، کتاب الکراہیۃ، فصل فی اللبس، ج ۴، ص ۳۶۷۔

⑥..... ”الفتاویٰ الہندیہ“، کتاب الکراہیۃ، الباب العاشر فی استعمال الذهب والفضة، ج ۵، ص ۳۳۵۔

⑦..... ”الہدایۃ“، کتاب الکراہیۃ، فصل فی اللبس، ج ۴، ص ۳۶۷۔

⑧..... ”الدر المختار“ و ”ردالمحتار“، کتاب المحظر والإباحة، فصل فی اللبس، ج ۹، ص ۵۹۶۔

⑨..... المرجع السابق۔

وہ چاندی ہی کی ہو، مرد کے لیے ناجائز ہے۔<sup>(۱)</sup> (ردالمحتار) اسی طرح مردوں کے لیے ایک سے زیادہ انگوٹھی پہننا یا چھلے پہننا بھی ناجائز ہے کہ یہ انگوٹھی نہیں، عورتیں چھلے پہن سکتی ہیں۔

**مسئلہ ۱۳:** ہلتے ہوئے دانتوں کو سونے کے تار سے بندھوانا جائز ہے اور اگر کسی کی ناک کٹ گئی ہو تو سونے کی ناک بنوا کر لگا سکتا ہے۔ ان دونوں صورتوں میں ضرورت کی وجہ سے سونے کو جائز کہا گیا، کیونکہ چاندی کے تار سے دانت باندھے جائیں یا چاندی کی ناک لگائی جائے تو اس میں تعفن<sup>(۲)</sup> پیدا ہوگا۔<sup>(۳)</sup> (عالمگیری)

**مسئلہ ۱۴:** دانت گر گیا اسی دانت کو سونے یا چاندی کے تار سے بندھوا سکتا ہے، دوسرے شخص کا دانت اپنے میں نہیں لگا سکتا۔<sup>(۴)</sup> (عالمگیری)

**مسئلہ ۱۵:** لڑکوں کو سونے چاندی کے زیور پہنانا حرام ہے اور جس نے پہنایا، وہ گنہگار ہوگا۔ اسی طرح بچوں کے ہاتھ پاؤں میں بلا ضرورت مہندی لگانا ناجائز ہے۔ عورت خود اپنے ہاتھ پاؤں میں لگا سکتی ہے، مگر لڑکے کو لگائے گی تو گنہگار ہوگی۔<sup>(۵)</sup> (درمختار، ردالمحتار)

## برتن چھپانے اور سونے کے وقت کے آداب

**حدیث ۱:** صحیح بخاری و مسلم میں جابر رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے فرمایا: ”جب رات کی ابتدائی تاریکی آجائے یا یہ فرمایا کہ جب شام ہو جائے تو بچوں کو سمیٹ لو کہ اُس وقت شیاطین منتشر ہوتے ہیں پھر جب ایک گھڑی رات چلی جائے، اب انھیں چھوڑ دو اور بسم اللہ کہہ کر دروازے بند کر لو کہ اس طرح جب دروازہ بند کیا جائے تو شیطان نہیں کھول سکتا اور بسم اللہ کہہ کر مشکوں کے دہانے باندھو اور بسم اللہ پڑھ کر برتنوں کو ڈھانک دو، ڈھانکو نہیں تو یہی کرو کہ اس پر کوئی چیز آڑی کر کے رکھ دو اور چراغوں کو بجھا دو۔“<sup>(۶)</sup>

اور صحیح بخاری کی ایک روایت میں ہے، کہ ”برتن چھپا دو اور مشکوں کے مونہ بند کر دو اور دروازے بھیڑ دو اور بچوں کو

①..... ”ردالمحتار“، کتاب الحظر والإباحة، فصل فی اللبس، ج ۹، ص ۵۹۷.

②..... بدبو۔

③..... ”الفتاویٰ الہندیہ“، کتاب الکراہیۃ، الباب العاشر فی استعمال الذهب والفضة، ج ۵، ص ۳۳۶.

④..... ”الفتاویٰ الہندیہ“، کتاب الکراہیۃ، الباب العاشر فی استعمال الذهب والفضة، ج ۵، ص ۳۳۶.

⑤..... ”الدرالمختار“ و ”ردالمحتار“، کتاب الحظر والإباحة، فصل فی اللبس، ج ۹، ص ۵۹۸.

⑥..... ”صحیح مسلم“، کتاب الأشریۃ، باب الأمر بتغطية الإناء... إلخ، الحدیث: ۹۷- (۲۰۱۲)، ص ۱۱۱۴.



سمیٹ لو، شام کے وقت کیونکہ اس وقت جن منتشر ہوتے ہیں اور اچک لیتے ہیں اور سوتے وقت چراغ بجھا دو کہ کبھی چوہا بتی گھسیٹ کر لے جاتا ہے اور گھر جل جاتا ہے۔“ (1)

مسلم کی ایک روایت میں ہے، ”برتن چھپا دو اور مشک کا مونہ باندھ دو اور دروازے بند کر دو اور چراغ بجھا دو کہ شیطان مشک کو نہیں کھولے گا اور نہ دروازہ اور برتن کھولے گا، اگر کچھ نہ ملے تو بسم اللہ کہہ کر ایک لکڑی آڑی کر کے رکھ دے۔“ (2)

اور مسلم کی ایک روایت میں ہے، کہ ”سال میں ایک رات ایسی ہوتی ہے کہ اس میں وبا اترتی ہے، جو برتن چھپا ہوا نہیں ہے یا مشک کا مونہ باندھا ہوا نہیں ہے، اگر وہاں سے وہ وبا گزرتی ہے تو اس میں اتر جاتی ہے۔“ (3)

**حدیث ۲:** امام احمد و مسلم و ابوداؤد نے جابر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب آفتاب ڈوب جائے تو جب تک عشا کی سیاہی جاتی نہ رہے اپنے چوپایوں اور بچوں کو نہ چھوڑو، کیونکہ اس وقت شیاطین منتشر ہوتے ہیں۔“ (4)

**حدیث ۳:** صحیح بخاری و مسلم میں ابن عمر رضی اللہ تعالیٰ عنہما سے روایت ہے، کہ رسول اللہ صلی اللہ تعالیٰ علیہ وسلم نے فرمایا کہ ”سوتے وقت اپنے گھروں میں آگ مت چھوڑا کرو۔“ (5)

**حدیث ۴:** صحیح بخاری میں ابو موسیٰ اشعری رضی اللہ تعالیٰ عنہ سے مروی، کہ مدینہ میں ایک مکان رات میں جل گیا، حضور (صلی اللہ تعالیٰ علیہ وآلہ وسلم) نے فرمایا کہ ”یہ آگ تمہاری دشمن ہے، جب سویا کرو تو بجھا دیا کرو۔“ (6)

**حدیث ۵:** شرح السنہ میں جابر رضی اللہ تعالیٰ عنہ سے روایت ہے، کہ نبی صلی اللہ تعالیٰ علیہ وسلم نے فرمایا کہ ”جب رات میں کتے کا بھونکنا اور گدھے کی آواز سنو تو اَعُوْذُ بِاللّٰهِ مِنَ الشَّيْطَانِ الرَّجِيْمِ پڑھو کہ وہ اُس چیز کو دیکھتے ہیں جس کو تم نہیں دیکھتے اور جب پہچل بند ہو جائے (7) تو گھر سے کم نکلو کہ اللہ عزوجل رات میں اپنی مخلوقات میں سے جس کو چاہتا ہے، زمین پر منتشر کرتا ہے۔“ (8)

①..... ”صحیح البخاری“، کتاب بدء الخلق، باب إذا وقع الذباب في شراب أحدكم... إلخ، الحديث: ۳۳۱۶، ج ۲، ص ۴۰۸.

②..... ”صحیح مسلم“، کتاب الأشربة، باب الأمر بتغطية الإناء... إلخ، الحديث: ۹۶- (۲۰۱۲)، ص ۱۱۱۴.

③..... المرجع السابق، الحديث: ۹۹- (۲۰۱۴)، ص ۱۱۱۵.

④..... المرجع السابق، الحديث: ۹۸- (۲۰۱۳)، ص ۱۱۱۵.

⑤..... ”صحیح البخاری“، کتاب الاستئذان، باب لا تترك النار في البيت عند النوم، الحديث: ۶۲۹۳، ج ۴، ص ۱۸۶.

⑥..... المرجع السابق، الحديث: ۶۲۹۴، ج ۴، ص ۱۸۶.

⑦..... یعنی جب لوگوں کی آمد و رفت بند ہو جائے۔

⑧..... ”شرح السنہ“، کتاب الأشربة، باب إيكاء الأسقية وتخمير الآنية، الحديث: ۲۹۵۴، ج ۶، ص ۱۴۱-۱۴۲.

## بیٹھنے اور سونے اور چلنے کے آداب

قرآن مجید میں ارشاد ہے:

﴿وَلَا تَصْعَرْ خَدَّكَ لِلنَّاسِ وَلَا تَتَّبِعْ فِي الْأَرْضِ مَرَحًا ۚ إِنَّ اللَّهَ لَا يُحِبُّ كُلَّ مُخْتَالٍ فَخُورٍ ۚ (۱۸)  
وَاقْصِدْ فِي مَشْيِكَ وَاعْضُصْ مِنْ صَوْتِكَ ۚ إِنَّ أَنْكَرَ الْأَصْوَاتِ لَصَوْتُ الْحَبِيرِ ۚ (۱۹)﴾ (۱)

”(لقمان نے بیٹے سے کہا) کسی سے بات کرنے میں اپنا رخسارہ ٹیڑھا نہ کر اور زمین پر اتر اتانہ چل، بے شک اللہ (عزوجل) کو پسند نہیں ہے کوئی اترانے والا، فخر کرنے والا اور میانہ چال اور اپنی آواز پست کر، بے شک سب آوازوں میں بُری آواز گدھے کی آواز ہے۔“

اور فرماتا ہے:

﴿وَلَا تَتَّبِعْ فِي الْأَرْضِ مَرَحًا ۚ إِنَّكَ لَنْ تَخْرِقَ الْأَرْضَ وَلَنْ تَبْلُغَ الْجِبَالَ طُولًا ۚ (۲۰)﴾ (۲)

”اور زمین میں اتر اتانہ چل، بے شک تو ہرگز نہ تو زمین چیر ڈالے گا اور نہ تو بلندی میں پہاڑوں کو پہنچے گا۔“

﴿وَعِبَادُ الرَّحْمَنِ الَّذِينَ يَتَّبِعُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا ۚ (۲۱) وَالَّذِينَ يَبِيتُونَ لِرَبِّهِمْ سُجَّدًا وَقِيَامًا ۚ (۲۲)﴾ (۳)

”اور رحمن کے بندے وہ ہیں جو زمین پر آہستہ چلتے ہیں، جاہل جب ان سے مخاطبہ کرتے ہیں تو کہتے ہیں: سلام اور وہ جو اپنے رب کے لیے سجدہ اور قیام میں رات گزارتے ہیں۔“

اور فرماتا ہے:

﴿يَا أَيُّهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجَالِسِ فَافْسَحُوا يَفْسَحِ اللَّهُ لَكُمْ ۚ وَإِذَا قِيلَ انشُرُوا فَانْشُرُوا ۚ يَرْفَعِ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ ۚ (۲۳)﴾ (۴)

”اے ایمان والو! جب تم سے کہا جائے مجلسوں میں جگہ دو تو جگہ دے دو، اللہ (عزوجل) تم کو جگہ دے گا اور جب کہا جائے اٹھ کھڑے ہو تو اٹھ کھڑے ہو، اللہ تعالیٰ تم میں ایمان والوں اور علم والوں کو درجات بلندی کرے گا۔“

①..... پ ۲۱، لقمن: ۱۸ - ۱۹.

②..... پ ۱۵، بنی اسرائیل: ۳۷.

③..... پ ۱۹، الفرقان: ۶۳ - ۶۴.

④..... پ ۲۸، المجادلة: ۱۱.



**حدیث ۱:** صحیح بخاری و مسلم میں ابن عمر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے فرمایا: ”ایسا نہ کرے کہ ایک شخص دوسرے کو اس کی جگہ سے اٹھا کر خود بیٹھ جائے لیکن ہٹ جایا کرو اور جگہ کشادہ کر دیا کرو۔“ (۱) یعنی بیٹھنے والوں کو یہ چاہیے کہ آنے والے کے لیے سرک جائیں اور جگہ دے دیں کہ وہ بھی بیٹھ جائے یا یہ کہ آنے والا کسی کو نہ اٹھائے بلکہ ان سے کہے کہ سرک جاؤ، مجھے بھی جگہ دیدو۔

صحیح بخاری میں یہ بھی مذکور ہے کہ ابن عمر رضی اللہ تعالیٰ عنہما اسے مکروہ جانتے تھے کہ کوئی شخص اپنی جگہ سے اٹھ جائے اور یہ اس کی جگہ پر بیٹھیں۔ (۲) حضرت ابن عمر (رضی اللہ تعالیٰ عنہما) کا یہ فعل کمال ورع سے تھا کہ کہیں ایسا نہ ہو کہ اس کا جی نہ چاہتا ہو اور محض ان کی خاطر سے جگہ چھوڑ دی ہو۔

**حدیث ۲:** ابوداؤد نے سعید بن ابی الحسن سے روایت کی، کہتے ہیں: کہ ابوبکرہ رضی اللہ تعالیٰ عنہ ہمارے پاس ایک شہادت میں آئے۔ ایک شخص ان کے لیے اپنی جگہ سے اٹھ گیا، انھوں نے اس جگہ پر بیٹھنے سے انکار کیا اور یہ کہا کہ نبی کریم صلی اللہ تعالیٰ علیہ وسلم نے اس سے منع فرمایا ہے اور حضور (صلی اللہ تعالیٰ علیہ والہ وسلم) نے اس سے بھی منع فرمایا ہے کہ ”کوئی شخص ایسے شخص کے کپڑے سے ہاتھ پونچھے جس کو یہ کپڑا پہنایا نہیں ہے۔“ (۳)

اس حدیث میں بھی اگرچہ یہ نہیں ہے کہ ابوبکرہ رضی اللہ تعالیٰ عنہ نے اس شخص کو اس کی جگہ سے اٹھایا ہو، بلکہ وہ شخص خود اٹھ گیا تھا اور بظاہر یہ صورت ممانعت کی نہیں ہے مگر یہ کمال احتیاط ہے کہ انھوں نے اس صورت میں بھی بیٹھنا گوارا نہ کیا کہ اگرچہ اٹھنے کو کہا نہیں مگر اٹھنا چونکہ انھیں کے لیے ہوا، لہذا یہ خیال کیا کہ کہیں یہ بھی اٹھانے ہی کے حکم میں نہ ہو۔

**حدیث ۳:** صحیح مسلم میں ابو ہریرہ رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا: ”جو شخص اپنی جگہ سے اٹھ کر گیا، پھر آ گیا تو اس جگہ کا وہی حق دار ہے۔“ (۴) یعنی جبکہ جلد آ جائے۔

**حدیث ۴:** ابوداؤد نے ابودرداء رضی اللہ تعالیٰ عنہ سے روایت کی، کہتے ہیں کہ رسول اللہ صلی اللہ تعالیٰ علیہ وسلم جب بیٹھتے اور ہم لوگ حضور (صلی اللہ تعالیٰ علیہ والہ وسلم) کے پاس بیٹھتے اور اٹھ کر تشریف لے جاتے مگر واپسی کا ارادہ ہوتا تو نعلین مبارک یا کوئی چیز وہاں چھوڑ جاتے اس سے صحابہ کو یہ پتا چلتا کہ حضور (صلی اللہ تعالیٰ علیہ والہ وسلم) تشریف لائیں گے اور سب لوگ ٹھہرے رہتے۔ (۵)

①..... ”صحیح مسلم“، کتاب السلام، باب تحریم إقامة الإنسان من موضعه... إلخ، الحدیث: ۲۸- (۲۱۷۷)، ص ۱۱۹۸.

②..... ”صحیح البخاری“، کتاب الاستئذان، باب ﴿إذا قیل لکم... إلخ﴾، الحدیث: ۶۲۷۰، ج ۴، ص ۱۷۹.

③..... ”سنن أبی داود“، کتاب الأدب، باب فی الرجل یقوم للرجل من مجلسه، الحدیث: ۴۸۲۷، ج ۴، ص ۳۳۹.

④..... ”صحیح مسلم“، کتاب السلام، باب إذا قام من مجلسه ثم عاد فهو أحق به، الحدیث: ۳۱- (۲۱۷۹)، ص ۱۱۹۹.

⑤..... ”سنن أبی داود“، کتاب الأدب، باب إذا قام من مجلسه ثم رجع، الحدیث: ۴۸۵۴، ج ۴، ص ۳۴۶.



**حدیث ۵:** ترمذی و ابوداؤد نے عبد اللہ بن عمرو رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”کسی کو یہ حلال نہیں کہ دو شخصوں کے درمیان جدائی کر دے (یعنی دونوں کے درمیان میں بیٹھ جائے)، مگر ان کی اجازت سے۔“ (1)

**حدیث ۶:** بیہقی نے شعب الایمان میں واثلہ بن خطاب رضی اللہ تعالیٰ عنہ سے روایت کی، کہ ایک شخص رسول اللہ صلی اللہ تعالیٰ علیہ وسلم کی خدمت میں حاضر ہوا اور حضور (صلی اللہ تعالیٰ علیہ والہ وسلم) مسجد میں تشریف فرما تھے۔ اس کے لیے حضور (صلی اللہ تعالیٰ علیہ والہ وسلم) اپنی جگہ سے سرک گئے اس نے عرض کیا، یا رسول اللہ! (صلی اللہ تعالیٰ علیہ والہ وسلم) جگہ کشادہ موجود ہے، (حضور (صلی اللہ تعالیٰ علیہ والہ وسلم) کو سرکنے اور تکلیف فرمانے کی ضرورت نہیں)۔ ارشاد فرمایا: ”مسلم کا یہ حق ہے کہ جب اس کا بھائی اسے دیکھے، اس کے لیے سرک جائے۔“ (2)

**حدیث ۷:** رزین نے ابوسعید خدری رضی اللہ تعالیٰ عنہ سے روایت کی، کہ ”رسول اللہ صلی اللہ تعالیٰ علیہ وسلم جب مسجد میں بیٹھتے دونوں ہاتھوں سے احتبا کرتے۔“ (3)

احتبا کی صورت یہ ہے کہ آدمی سرین کو زمین پر رکھ دے اور گھٹنے کھڑے کر کے دونوں ہاتھوں سے گھیر لے اور ایک ہاتھ کو دوسرے سے پکڑ لے اس قسم کا بیٹھنا تواضع اور انکسار میں شمار ہوتا ہے۔

**حدیث ۸:** ابوداؤد نے جابر بن سمیرہ رضی اللہ تعالیٰ عنہ سے روایت کی، کہتے ہیں کہ ”نبی کریم صلی اللہ تعالیٰ علیہ وسلم جب نماز فجر پڑھ لیتے چار زانو بیٹھے رہتے، یہاں تک کہ آفتاب اچھی طرح طلوع ہو جاتا۔“ (4)

**حدیث ۹:** ابوداؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب کوئی شخص سایہ میں ہو اور سایہ سمٹ گیا کچھ سایہ میں ہو گیا کچھ دھوپ میں تو وہاں سے اٹھ جائے۔“ (5)

**حدیث ۱۰:** ابوداؤد نے عمرو بن شریذ رضی اللہ تعالیٰ عنہ سے وہ اپنے والد سے روایت کرتے ہیں، کہتے ہیں: میں اس طرح بیٹھا ہوا تھا کہ بائیں ہاتھ کو پیٹھ کے پیچھے کر لیا اور داہنے ہاتھ کی ہتھیلی کی گدی پر ٹیک لگائی۔ رسول اللہ صلی اللہ تعالیٰ علیہ وسلم

①.....”سنن الترمذی“، کتاب الأدب، باب ماجاء فی کراہیۃ الجلوس... إلخ، الحدیث: ۲۷۶۱، ج ۴، ص ۳۴۶.

②.....”شعب الایمان“، باب فی مقاربتہ وموادۃ اهل الدین، فصل فی قیام المرء... إلخ، الحدیث: ۸۹۳۳، ج ۶، ص ۴۶۸.

③.....”مشکاة المصابیح“، کتاب الآداب، باب الجلوس... إلخ، الحدیث: ۴۷۱۳، ج ۳، ص ۲۱.

④.....”سنن أبی داؤد“، کتاب الادب، باب فی الرجل یجلس متربعاً، الحدیث: ۴۸۵۰، ج ۴، ص ۳۴۵.

⑤.....المرجع السابق، باب فی الجلوس بین الظل الشمس، الحدیث: ۴۸۲۱، ج ۴، ص ۳۳۷.



میرے پاس سے گزرے اور یہ فرمایا: ”کیا تم ان لوگوں کی طرح بیٹھتے ہو، جن پر خدا کا غضب ہے۔“ (1)

**حدیث ۱۱:** ابوداؤد نے جابر بن سمرہ رضی اللہ تعالیٰ عنہ سے روایت کی، کہتے ہیں کہ جب ہم نبی کریم صلی اللہ تعالیٰ علیہ وسلم کی خدمت میں حاضر ہوتے تو وہاں بیٹھ جاتے جہاں مجلس ختم ہوتی یعنی مجلس کے کنارہ پر بیٹھتے اسے چیر کر اندر نہیں گھستے۔ (2)

**حدیث ۱۲:** طبرانی نے ابوموسیٰ اشعری رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب کوئی شخص کسی قوم کے پاس آئے اور اس کی خوشنودی کے لیے وہ لوگ جگہ میں وسعت کر دیں، تو اللہ عزوجل پر حق ہے کہ ان کو راضی کرے۔“ (3)

**حدیث ۱۳:** ابوداؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”چند کلمات ہیں کہ جو شخص مجلس سے فارغ ہو کر ان کو تین مرتبہ کہہ لے گا۔ اللہ تعالیٰ اس کے گناہ مٹا دے گا اور جو شخص مجلس خیر و مجلس ذکر میں ان کو کہے گا، تو اللہ عزوجل ان کو اس خیر پر مہر کر دے گا، جس طرح کوئی شخص انگوٹھی سے مہر کرتا ہے۔ وہ یہ ہیں:

سُبْحَانَكَ اللَّهُمَّ وَبِحَمْدِكَ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ۔“ (4)

**حدیث ۱۴:** حاکم نے مستدرک میں ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو لوگ دیر تک کسی جگہ بیٹھے اور بغیر ذکر اللہ اور نبی کریم صلی اللہ تعالیٰ علیہ وسلم پر درود پڑھے وہاں سے متفرق ہو گئے۔ انھوں نے نقصان کیا اگر اللہ عزوجل چاہے عذاب دے اور چاہے تو بخش دے۔“ (5)

**حدیث ۱۵:** بزار نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب بیٹھو جوتے اتار لو، تمہارے قدم آرام پائیں گے۔“ (6)

**حدیث ۱۶:** صحیح مسلم میں جابر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے پاؤں پر پاؤں رکھنے سے منع فرمایا ہے، جبکہ چت لیٹا ہو۔ (7)

①..... ”سنن أبي داود“، كتاب الأدب، باب في الجلسة المكروهة، الحديث: ۴۸۴۸، ج ۴، ص ۳۴۵۔

②..... المرجع السابق، باب في التحلق، الحديث: ۴۸۲۵، ج ۴، ص ۳۳۹۔

③..... ”كنز العمال“، كتاب الصحبة، رقم: ۲۵۳۷۰، ج ۹، ص ۵۸۔

④..... ”سنن أبي داود“، كتاب الأدب، باب في كفارة المجلس، الحديث: ۴۸۵۷، ج ۴، ص ۳۴۷۔

⑤..... ”المستدرک“، كتاب الدعاء والتكبير... إلخ، باب ما عمل آدمي من عمل... إلخ، الحديث: ۱۸۶۹، ج ۲، ص ۱۶۸۔

⑥..... ”كنز العمال“، كتاب الصحبة، رقم: ۲۵۳۹۰، ج ۹، ص ۵۹۔

⑦..... ”صحيح مسلم“، كتاب اللباس... إلخ، باب في منع الاستلقاء... إلخ، الحديث: ۷۲- (۲۰۹۹)، ص ۱۱۶۲۔



**حدیث ۱۷:** صحیح بخاری و مسلم میں عباد بن تمیم سے روایت ہے، وہ اپنے چچا سے روایت کرتے ہیں کہ ”رسول اللہ صلی اللہ تعالیٰ علیہ وسلم کو مسجد میں لیٹے ہوئے میں نے دیکھا، حضور (صلی اللہ تعالیٰ علیہ وآلہ وسلم) نے ایک پاؤں کو دوسرے پر رکھا تھا۔“ (1)

یہ بیان جواز کے لیے ہے اور اس صورت میں کہ ستر کھلنے کا اندیشہ نہ ہو، اور پہلی حدیث اس صورت میں ہے کہ ستر کھلنے کا اندیشہ ہو۔ مثلاً آدمی تہبند پہنے ہو اور چپت لیٹ کر ایک پاؤں کھڑا کر کے اس پر دوسرے کو رکھے تو ستر کھلنے کا اندیشہ ہوتا ہے اور اگر پاؤں پھیلا کر ایک کو دوسرے پر رکھے تو اس صورت میں کھلنے کا اندیشہ نہیں ہوتا۔

**حدیث ۱۸:** شرح سنہ میں ہے کہ ابو قتادہ رضی اللہ تعالیٰ عنہ سے مروی ہے کہ ”رسول اللہ صلی اللہ تعالیٰ علیہ وسلم جب رات میں منزل میں اترتے تو دہنی کروٹ پر لیٹتے اور جب صبح سے کچھ ہی پہلے اترتے تو دہنے ہاتھ کو کھڑا کرتے اور اس کی ہتھیلی پر سر رکھ کر لیٹتے۔“ (2)

**حدیث ۱۹:** ترمذی نے جابر بن سمرہ رضی اللہ تعالیٰ عنہ سے روایت کی، کہ میں نے رسول اللہ صلی اللہ تعالیٰ علیہ وسلم کو بانیں کروٹ پر تکیہ لگائے ہوئے دیکھا۔ (3)

**حدیث ۲۰:** ترمذی نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے ایک شخص کو پیٹ کے بل لیٹے ہوئے دیکھا، فرمایا: ”اس طرح لیٹنے کو اللہ (عزوجل) پسند نہیں کرتا۔“ (4)

**حدیث ۲۱:** ابوداؤد و ابن ماجہ نے طخفہ غفاری رضی اللہ تعالیٰ عنہ سے روایت کی، (یہ اصحاب صفہ میں سے تھے) کہتے ہیں، سینے کی بیماری کی وجہ سے میں پیٹ کے بل لیٹا ہوا تھا کہ اچانک کوئی شخص اپنے پاؤں سے مجھے حرکت دیتا ہے اور یہ کہتا ہے کہ ”اس طرح لیٹنے کو اللہ تعالیٰ مبعوض رکھتا ہے۔“ میں نے دیکھا تو وہ رسول اللہ صلی اللہ تعالیٰ علیہ وسلم تھے۔ (5)

**حدیث ۲۲:** ابن ماجہ نے ابو ذر رضی اللہ تعالیٰ عنہ سے روایت کی، کہتے ہیں: میں پیٹ کے بل لیٹا ہوا تھا رسول اللہ صلی اللہ تعالیٰ علیہ وسلم میرے پاس سے گزرے اور پاؤں سے ٹھوکرماری اور فرمایا: ”اے جندب (یہ حضرت ابو ذر کا نام ہے) یہ جہنمیوں کے لیٹنے کا طریقہ ہے۔“ (6) یعنی اس طرح کافر لیٹتے ہیں یا یہ کہ جہنمی جہنم میں اس طرح لیٹیں گے۔

①..... ”صحیح البخاری“، کتاب الاستئذان، باب الاستلقاء، الحدیث: ۶۲۸۷، ج ۴، ص ۱۸۴.

②..... ”شرح السنۃ“، کتاب الاستئذان، باب کیفیۃ النوم، الحدیث: ۳۲۵۲، ج ۶، ص ۳۸۰.

③..... ”سنن الترمذی“، کتاب الأدب، باب ماجاء، فی الاتکاء، الحدیث: ۲۷۷۹، ج ۴، ص ۳۵۳.

④..... المرجع السابق، باب ماجاء فی کراہیۃ الإضطجاع علی البطن، الحدیث: ۲۷۷۷، ج ۴، ص ۳۵۲.

⑤..... ”سنن أبی داود“، کتاب الأدب، باب فی الرجل یتبطح علی بطنہ، الحدیث: ۵۰۴۰، ج ۴، ص ۴۰۲.

⑥..... ”سنن ابن ماجہ“، کتاب الأدب، باب النهی عن الإضطجاع علی الوجه، الحدیث: ۳۷۲۴، ج ۴، ص ۲۱۴.

و ”المشکوۃ المصابیح“، کتاب الآداب، باب الجلوس... إلخ، الحدیث ۴۷۳۱، ج ۲، ص ۱۷۷.



**حدیث ۲۳:** ابوداؤد نے علی بن شیبان رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص ایسی چھت پر رات میں رہے، جس پر روک نہیں ہے یعنی دیوار یا منڈیر نہیں ہے اس سے ذمہ بری ہے۔“ (۱) یعنی اگر رات میں چھت سے گر جائے تو اس کا ذمہ دار وہ خود ہے۔

**حدیث ۲۴:** ترمذی نے جابر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے اس چھت پر سونے سے منع فرمایا کہ جس پر روک نہ ہو۔ (۲)

**حدیث ۲۵:** ابویعلیٰ نے حضرت عائشہ رضی اللہ تعالیٰ عنہا سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص عصر کے بعد سوئے اور اس کی عقل جاتی رہے تو وہ اپنے ہی کو ملامت کرے۔“ (۳)

**حدیث ۲۶:** امام احمد نے ابن عمر رضی اللہ تعالیٰ عنہما سے روایت کی، کہ ”رسول اللہ صلی اللہ تعالیٰ علیہ وسلم نے تنہائی سے منع فرمایا۔“ (۴) یعنی اس سے کہ آدمی تنہا سوئے۔

**حدیث ۲۷:** صحیح بخاری و مسلم میں ابو ہریرہ رضی اللہ تعالیٰ عنہ سے مروی ہے، کہ رسول اللہ صلی اللہ تعالیٰ علیہ وسلم نے فرمایا: ”ایک شخص دو چادریں اوڑھے ہوئے اتر کر چل رہا تھا اور گھمنڈ میں تھا، وہ زمین میں دھنسا دیا گیا، وہ قیامت تک دھنستا ہی جائے گا۔“ (۵)

**حدیث ۲۸:** ابوداؤد نے ابن عمر رضی اللہ تعالیٰ عنہما سے روایت کی، کہ ”رسول اللہ صلی اللہ تعالیٰ علیہ وسلم نے مرد کو دو عورتوں کے درمیان میں چلنے سے منع فرمایا۔“ (۶)

**حدیث ۲۹:** بیہقی نے شعب الایمان میں ابن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب تمہارے سامنے عورتیں آجائیں تو ان کے درمیان میں نہ گزرو، دابنے یا بائیں کا راستہ لے لو۔“ (۷)

**مسئلہ ۱:** قیلو (۸) کرنا جائز بلکہ مستحب ہے۔ (۹) (عالمگیری) غالباً یہ ان لوگوں کے لیے ہوگا جو شب بیداری کرتے

①..... ”سنن أبي داود“، كتاب الأدب، باب في النوم على سطح غير محجر، الحديث: ۵۰۴۱، ج ۴، ص ۴۰۲.

و ”مشكاة المصابيح“، كتاب الأدب، باب الجلوس... إلخ، الحديث: ۴۷۲۰، ج ۳، ص ۲۲.

②..... ”سنن الترمذي“، كتاب الأدب، باب...، الحديث: ۲۸۶۳، ج ۴، ص ۳۸۸.

③..... ”المسند أبي يعلى“، مسند عائشة رضي الله عنها، الحديث: ۴۸۹۷، ج ۴، ص ۲۷۸.

④..... ”المسند للإمام أحمد بن حنبل“، مسند عبد الله بن عمر، الحديث: ۵۶۵۴، ج ۲، ص ۴۰۱.

⑤..... ”صحيح مسلم“، كتاب اللباس، باب تحريم التبخر في المشي... إلخ، الحديث: ۵۰۴۹، (۲۰۸۸) ۱۱۵۶.

⑥..... ”سنن أبي داود“، كتاب الأدب، باب في مشي النساء مع الرجال في الطريق، الحديث: ۵۲۷۳، ج ۴، ص ۴۷۰.

⑦..... ”شعب الإيمان“، باب في تحريم الفروج، الحديث: ۵۴۴۷، ج ۴، ص ۳۷۱-۳۷۲.

⑧..... یعنی دو پہر کی تھوڑی نیند یا دو پہر کا (بغیر سوئے ہوئے) آرام۔

⑨..... ”الفتاویٰ الہندیہ“، کتاب الکراہیۃ، الباب الثلاثون فی المتفرقات، ج ۵، ص ۳۷۶.



ہیں، رات میں نمازیں پڑھتے ذکر الہی کرتے ہیں یا کتب بینی یا مطالعہ میں مشغول رہتے ہیں کہ شب بیداری میں جو تکان ہوا قیلولہ سے دفع ہو جائے گا۔

**مسئلہ ۲:** دن کے ابتدائی حصہ میں سونا یا مغرب و عشا کے درمیان میں سونا مکروہ ہے۔ سونے میں مستحب یہ ہے کہ باطہارت سوئے اور کچھ دیر دہنی کروٹ پر دہنے ہاتھ کو رخسارہ کے نیچے رکھ کر قبلہ رو سوئے پھر اس کے بعد بائیں کروٹ پر اور سوتے وقت قبر میں سونے کو یاد کرے کہ وہاں تنہا سونا ہوگا سوا اپنے اعمال کے کوئی ساتھ نہ ہوگا، سوتے وقت یادِ خدا میں مشغول ہو تہلیل و تسبیح و تحمید پڑھے یہاں تک کہ سو جائے، کہ جس حالت پر انسان سوتا ہے اسی پر اٹھتا ہے اور جس حالت پر مرتا ہے قیامت کے دن اسی پر اٹھے گا۔ سو کر صبح سے پہلے ہی اٹھ جائے اور اٹھتے ہی یادِ خدا کرے یہ پڑھے: **الْحَمْدُ لِلّٰهِ الَّذِيْ اَحْيَاْنَا بَعْدَ مَا اَمَاتَنَا وَاِلَيْهِ النُّشُوْرُ**۔<sup>(۱)</sup> اسی وقت اس کا پکا ارادہ کرے کہ پرہیزگاری و تقویٰ کرے گا کسی کو ستائے گا نہیں۔<sup>(۲)</sup> (عالمگیری)

**مسئلہ ۳:** بعد نماز عشا باتیں کرنے کی تین صورتیں ہیں۔

**اول:** علمی گفتگو کسی سے مسئلہ پوچھنا یا اس کا جواب دینا یا اس کی تحقیق و تفتیش کرنا اس قسم کی گفتگو سونے سے افضل ہے۔

**دوم:** جھوٹے قصے کہانی کہنا مسخرہ پن اور ہنسی مذاق کی باتیں کرنا یہ مکروہ ہے۔

**سوم:** موانست کی بات چیت کرنا جیسے میاں بیوی میں یا مہمان سے اس کے انس کے لیے کلام کرنا یہ جائز ہے اس قسم کی باتیں کرے تو آخر میں ذکر الہی میں مشغول ہو جائے اور تسبیح و استغفار پر کلام کا خاتمہ ہونا چاہیے۔

**مسئلہ ۴:** دو مرد برہنہ ایک ہی کپڑے کو اوڑھ کر لیٹیں یہ ناجائز ہے۔ اگرچہ بچھونے کے ایک کنارہ پر ایک لیٹا ہو اور دوسرے کنارہ پر دوسرا ہو، اسی طرح دو عورتوں کا برہنہ ہو کر ایک کپڑے کو اوڑھ کر لیٹنا بھی ناجائز ہے۔<sup>(۳)</sup> ”حدیث میں اس کی ممانعت آئی ہے۔“<sup>(۴)</sup>

**مسئلہ ۵:** جب لڑکے اور لڑکی کی عمر دس سال کی ہو جائے تو ان کو الگ الگ سلانا چاہیے یعنی لڑکا جب اتنا بڑا ہو جائے اپنی ماں یا بہن یا کسی عورت کے ساتھ نہ سوئے صرف اپنی زوجہ یا باندی کے ساتھ سو سکتا ہے، بلکہ اس عمر کا لڑکا اتنے بڑے لڑکوں یا مردوں کے ساتھ بھی نہ سوئے۔<sup>(۵)</sup> (ردالمحتار، رد المحتار)

①..... ترجمہ: تمام تعریفیں اللہ تعالیٰ کے لیے جس نے ہمیں موت (نیند) کے بعد زندگی دی اور (قیامت کے دن) اسی کی طرف اٹھنا ہے۔

②..... ”الفتاویٰ الہندیہ“، کتاب الکراہیۃ، الباب الثلاثون فی المتفرقات، ج ۵، ص ۳۷۶۔

③..... ”الدر المختار“، کتاب الحظر والإباحۃ، باب الإستبراء وغیرہ، ج ۹، ص ۶۲۹۔

④..... انظر: ”صحیح مسلم“، کتاب الحيض، باب تحريم النظر إلى العورات، الحديث: ۷۴- (۳۳۸)، ص ۱۸۶۔

⑤..... ”الدر المختار“ و ”رد المختار“، کتاب الحظر والإباحۃ، باب الإستبراء وغیرہ، ج ۹، ص ۶۲۹۔



مسئلہ ۶: میاں بیوی جب ایک چار پائی پرسونیں تو دس برس کے بچہ کو اپنے ساتھ نہ سلائیں، لڑکا جب حدِ شہوت کو پہنچ جائے تو وہ مرد کے حکم میں ہے۔<sup>(۱)</sup> (درمختار)

مسئلہ ۷: راستہ چھوڑ کر کسی کی زمین میں چلنے کا حق نہیں اور اگر وہاں راستہ نہیں ہے تو چل سکتا ہے، مگر جبکہ مالک زمین منع کرے تو اب نہیں چل سکتا، یہ حکم ایک شخص کے متعلق ہے اور جو بہت سے لوگ ہوں تو جب تک مالک زمین راضی نہ ہو نہیں چلنا چاہیے۔ راستہ میں پانی ہے اس کے کنارہ کسی کی زمین ہے، ایسی صورت میں اس زمین میں چل سکتا ہے۔<sup>(۲)</sup> (عالمگیری)

بعض مرتبہ کھیت بویا ہوتا ہے ظاہر ہے کہ اس میں چلنا کاشتکار کے نقصان کا سبب ہے، ایسی صورت میں ہرگز اس میں چلنا نہ چاہیے۔ بلکہ بعض مرتبہ کاشت کار کھیت کے کنارہ پر جہاں سے چلنے کا احتمال ہوتا ہے کانٹے رکھ دیتے ہیں، یہ صاف اس کی دلیل ہے کہ اس کی جانب سے چلنے کی ممانعت ہے۔ مگر اس پر بھی بعض لوگ توجہ نہیں کرتے ان کو جاننا چاہیے کہ اس صورت میں چلنا منع ہے۔

## دیکھنے اور چھونے کا بیان

اللہ عزوجل ارشاد فرماتا ہے:

﴿قُلْ لِلْمُؤْمِنِينَ يَعْضُوا مِنْ أَبْصَارِهِمْ وَيَحْفَظُوا فُرُوجَهُمْ ۖ ذَٰلِكَ أَزْكَىٰ لَهُمْ ۖ إِنَّ اللَّهَ خَبِيرٌ بِمَا يَصْنَعُونَ ۝۶۰  
وَقُلْ لِلْمُؤْمِنَاتِ يَعْضُنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلَا يَضْرِبْنَ  
بِخُرُجِهِنَّ عَلَىٰ جُيُوبِهِنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ أَبْنَاءِ يَهُنَّ أَوْ أَبْنَاءِ  
بُعُولَتِهِنَّ أَوْ إِخْوَانِهِنَّ أَوْ بَنِي إِخْوَانِهِنَّ أَوْ نِسَائِهِنَّ أَوْ مَا مَلَكَتْ أَيْمَانُهُنَّ أَوِ التَّابِعِينَ غَيْرِ  
أُولَٰئِكَ مِنَ الرِّجَالِ ۚ أُولَٰئِكَ لَمْ يَظْهَرُوا عَلَىٰ عَوْرَاتِ النِّسَاءِ ۚ وَلَا يَضْرِبْنَ بِأَرْجُلِهِنَّ لِيُعْلَمَ مَا  
يُخْفِينَ مِنْ زِينَتِهِنَّ ۖ وَتُوبُوا إِلَى اللَّهِ جَمِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ ۝۶۱﴾<sup>(۳)</sup>

”مسلمان مردوں سے فرما دو اپنی نگاہیں نیچی رکھیں اور اپنی شرمگاہوں کی حفاظت کریں، یہ ان کے لیے بہت ستھرا ہے بے شک اللہ (عزوجل) کو ان کے کاموں کی خبر ہے اور مسلمان عورتوں کو حکم دو کہ اپنی نگاہیں نیچی رکھیں اور اپنی شرمگاہوں کی حفاظت کریں اور اپنا بناؤ نہ دکھائیں مگر جتنا خود ہی ظاہر ہے اور دوپٹے اپنے گریبانوں پر ڈالے رہیں اور اپنا سنگار ظاہر نہ کریں مگر اپنے شوہروں پر یا اپنے باپ یا شوہروں کے باپ یا اپنے بیٹے یا شوہروں کے بیٹے یا اپنے بھائی یا اپنے بھتیجے یا اپنے بھانجے یا اپنے دین

①..... ”الدر المختار“، کتاب الحظر والإباحة، باب الإستبراء وغیرہ، ج ۹، ص ۶۳۰.

②..... ”الفتاویٰ الہندیہ“، کتاب الکراہیۃ، الباب الثلاثون فی المتفرقات، ج ۵، ص ۳۷۳.

③..... پ ۱۸، النور: ۳۰-۳۱.



کی عورتیں یا اپنی کنیریں جو اپنے ہاتھ کی ملک ہوں یا نوکر بشرطیکہ شہوت والے مرد نہ ہوں یا وہ بچے جنہیں عورتوں کی شرم کی چیزوں کی خبر نہیں اور زمین پر پاؤں نہ ماریں جس سے ان کا چھپا ہوا سنگار معلوم ہو جائے اور اللہ (عزوجل) کی طرف توبہ کرو، اے مسلمانو! سب کے سب اس امید پر کہ فلاح پاؤ۔“

اور فرماتا ہے:

﴿يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيزِهِنَّ ذَٰلِكَ أَدْنَىٰ أَنْ يُعْرَفْنَ فَلَا يُؤْذَيْنَ ۚ وَكَانَ اللَّهُ غَفُورًا رَّحِيمًا ۝﴾ (1)

”اے نبی! اپنی ازواج اور صاحبزادیوں اور مومنین کی عورتوں سے فرما دو کہ اپنے اوپر اپنی اوڑھنیاں لٹکالیں یہ اس سے نزدیک تر ہے کہ (2) وہ پہچانی جائیں گی اور ان کو ایذا نہیں دی جائے گی اور اللہ (عزوجل) بخشنے والا مہربان ہے۔“

اور فرماتا ہے:

﴿وَالْقَوَاعِدُ مِنَ النِّسَاءِ الَّتِي لَا يَرْجُونَ نِكَاحًا فَلَيْسَ عَلَيْهِنَّ جُنَاحٌ أَنْ يَضَعْنَ ثِيَابَهُنَّ غَيْرَ مُتَبَرِّجَاتٍ بِزِينَةٍ ۚ وَأَنْ يَسْتَغْفِنَ خَيْرٌ لَّهُنَّ ۚ وَاللَّهُ سَبِيحٌ عَلَيْهِمُ ۝﴾ (3)

”اور بوڑھی خانہ نشین عورتیں جنہیں نکاح کی آرزو نہیں ان پر کچھ گناہ نہیں کہ اپنے بالائی کپڑے اتار رکھیں جبکہ سنگار ظاہر نہ کریں اور اس سے بچنا ان کے لیے بہتر ہے اور اللہ (عزوجل) سنتا جانتا ہے۔“

**حدیث ۱:** صحیح مسلم میں جابر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”عورت شیطان کی صورت میں آگے آتی ہے اور شیطان کی صورت میں پیچھے جاتی ہے، جب کسی نے کوئی عورت دیکھی اور وہ پسند آگئی اور اس کے دل میں کچھ واقع ہو تو اپنی عورت سے جماع کرے، اس سے وہ بات جاتی رہے گی جو دل میں پیدا ہوگئی ہے۔“ (4)

**حدیث ۲:** دارمی نے عبد اللہ بن مسعود رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جس نے کسی عورت کو دیکھا اور وہ پسند آگئی تو اپنی زوجہ کے پاس چلا جائے کہ اس کے پاس بھی ویسی ہی چیز ہے جو اس کے پاس ہے۔“ (5)

1..... پ ۲۲، الاحزاب: ۵۹.

2..... بہار شریعت میں اس مقام پر ”ذَٰلِكَ أَدْنَىٰ“ کا ترجمہ ”یہ اس سے نزدیک تر ہے کہ“ موجود نہیں تھا، لہذا متن میں کنز الایمان سے اس کا اضافہ کر دیا گیا ہے۔... علمہ

3..... پ ۱۸، النور: ۶۰.

4..... ”صحیح مسلم“، کتاب النکاح، باب ندب من رأى امرأة... إلخ، الحدیث: ۹۔ (۱۴۰۳)، ص ۷۲۶.

5..... ”سنن الدارمی“، کتاب النکاح، باب الرجل يرى المرأة فيحاف على نفسه، الحدیث: ۲۲۱۵، ج ۲، ص ۱۹۶.



**حدیث ۳:** صحیح مسلم میں جریر بن عبد اللہ رضی اللہ تعالیٰ عنہ سے روایت ہے، کہتے ہیں: میں نے رسول اللہ صلی اللہ تعالیٰ

علیہ وسلم سے اچانک نظر پڑ جانے کے متعلق دریافت کیا۔ ”حضور (صلی اللہ تعالیٰ علیہ والہ وسلم) نے حکم دیا کہ اپنی نگاہ پھیر لو۔“ (1)

**حدیث ۴:** امام احمد و ابوداؤد و ترمذی و دارمی نے بریدہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ

علیہ وسلم نے حضرت علی رضی اللہ تعالیٰ عنہ سے فرمایا کہ ”ایک نظر کے بعد دوسری نظر نہ کرو (یعنی اگر اچانک بلا قصد کسی عورت پر نظر پڑ جائے تو فوراً نظر ہٹالے اور دوبارہ نظر نہ کرے) کہ پہلی نظر جائز ہے اور دوسری نظر جائز نہیں۔“ (2)

**حدیث ۵:** ترمذی نے عبد اللہ بن مسعود رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ

”عورت عورت ہے یعنی چھپانے کی چیز ہے جب وہ نکلتی ہے، تو اسے شیطان جھانک کر دیکھتا ہے۔“ (3) یعنی اسے دیکھنا شیطانی کام ہے۔

**حدیث ۶:** امام احمد نے ابوامامہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو

مسلمان کسی عورت کی خوبیوں کی طرف پہلی دفعہ نظر کرے یعنی بلا قصد پھر اپنی آنکھ میچ لے، اللہ تعالیٰ اس کے لیے ایسی عبادت پیدا کر دے گا جس کا مزہ اس کو ملے گا۔“ (4)

**حدیث ۷:** بیہقی نے حسن بصری رضی اللہ تعالیٰ عنہ سے روایت کی، کہتے ہیں مجھے یہ خبر پہنچی کہ رسول اللہ صلی اللہ

تعالیٰ علیہ وسلم نے فرمایا کہ ”دیکھنے والے پر اور اُس پر جس کی طرف نظر کی گئی اللہ (عزوجل) کی لعنت۔“ (5) یعنی دیکھنے والا جب بلا عذر قصد اُدیکھے اور دوسرا اپنے کو بلا عذر قصد اُدکھائے۔

**حدیث ۸:** ابن ماجہ نے عائشہ رضی اللہ تعالیٰ عنہا سے روایت کی، کہتی ہیں میں نے حضور (صلی اللہ تعالیٰ علیہ والہ وسلم)

کی شرم گاہ کی طرف کبھی نظر نہیں کی۔ (6)

**حدیث ۹:** ترمذی و ابوداؤد و ابن ماجہ بروایت بہز بن حکیم عن ابیہ عن جدہ روایت کرتے ہیں کہ رسول اللہ صلی اللہ تعالیٰ

علیہ وسلم نے فرمایا: اپنی عورت یعنی ستر کی جگہ کو محفوظ رکھو، مگر بی بی سے یا اس باندی سے جس کے تم مالک ہو۔ میں نے عرض کی،

①..... ”صحیح مسلم“، کتاب الآداب، باب نظر الفجاءة، الحدیث: ۴۵۔ (۲۱۵۹)، ص ۱۱۹۰۔

②..... ”المسند“ للإمام أحمد بن حنبل، حدیث بریدة الأسلمی، الحدیث: ۲۳۰۵۲، ج ۹، ص ۱۸ - ۱۹۔

و ”سنن الترمذی“، کتاب الأدب، باب ماجاء فی نظرة الفجاءة، الحدیث: ۲۷۸۶، ج ۴، ص ۳۵۶۔

③..... ”سنن الترمذی“، کتاب الرضاع، باب: ۱۸، الحدیث: ۱۱۷۶، ج ۲، ص ۳۹۲۔

④..... ”المسند“ للإمام أحمد بن حنبل، مسند الانصار، حدیث أبی أمامة الباهلی، الحدیث: ۲۲۳۴۱، ج ۸، ص ۲۹۹۔

⑤..... ”شعب الإيمان“، باب الحياء، فصل فی الحمام، الحدیث: ۷۷۸۸، ج ۶، ص ۱۶۲۔

⑥..... ”سنن ابن ماجہ“، کتاب الطهارة، باب النهی أن یری عورة أخیه، الحدیث: ۶۶۲، ج ۱، ص ۳۶۵۔



یا رسول اللہ (صلی اللہ تعالیٰ علیہ والہ وسلم) یہ فرمائیے کہ اگر مرد تنہائی میں ہو ارشاد فرمایا: ”اللہ عزوجل سے شرم کرنا زیادہ سزاوار ہے۔“ (1)

**حدیث ۱۰:** ترمذی نے حضرت عمر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا:

”جب مرد عورت کے ساتھ تنہائی میں ہوتا ہے، تو تیسرا شیطان ہوتا ہے۔“ (2)

**حدیث ۱۱:** ترمذی نے جابر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جن عورتوں کے شوہر غائب ہیں ان کے پاس نہ جاؤ، کہ شیطان تم میں خون کی طرح تیرتا ہے یعنی شیطان کو بہکاتے دیر نہیں لگتی۔ ہم نے عرض کی، اور حضور (صلی اللہ تعالیٰ علیہ والہ وسلم) سے، یا رسول اللہ! (صلی اللہ تعالیٰ علیہ والہ وسلم)۔ فرمایا: اور مجھ سے بھی، مگر اللہ (عزوجل) نے میری اس کے مقابل میں مدد فرمائی، وہ مسلمان ہو گیا یا میں سلامت رہتا ہوں۔“ (3)

حدیث کے لفظ میں دونوں معنی ہو سکتے ہیں۔

**حدیث ۱۲:** صحیح بخاری و مسلم میں عقبہ بن عامر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”عورتوں کے پاس جانے سے بچو۔“ ایک شخص نے عرض کی، یا رسول اللہ (صلی اللہ تعالیٰ علیہ والہ وسلم)! دیور کے متعلق کیا حکم ہے؟ فرمایا کہ ”دیور موت ہے۔“ (4) یعنی دیور کے سامنے ہونا گویا موت کا سامنا ہے کہ یہاں فتنہ کا زیادہ احتمال ہے۔

**حدیث ۱۳:** ترمذی نے ابن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا:

”برہنہ ہونے سے بچو، کیونکہ تمہارے ساتھ وہ (فرشتے) ہوتے ہیں جو جدا نہیں ہوتے مگر صرف پاخانہ کے وقت اور اس وقت جب مرد اپنی عورت کے پاس جاتا ہے، لہذا ان سے حیا کرو اور ان کا اکرام کرو۔“ (5)

**حدیث ۱۴:** ترمذی و ابوداؤد نے جرہد رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”کیا تمہیں معلوم نہیں کہ ران عورت ہے۔“ (6) یعنی چھپانے کی چیز ہے۔

①..... ”سنن ابن ماجہ“، کتاب النکاح، باب التستر عند الجماع، الحدیث: ۱۹۲۰، ج ۲، ص ۴۴۸.

و ”مشکاۃ المصابیح“، کتاب النکاح، باب النظر إلى المخطوبة... إلخ، الحدیث: ۳۱۱۷، ج ۲، ص ۲۰۸.

②..... ”سنن الترمذی“، کتاب الفتن، باب ماجاء فی لزوم الجماعة، الحدیث: ۲۱۷۲، ج ۴، ص ۶۷.

③..... ”سنن الترمذی“، کتاب الرضاع، باب: ۱۷، الحدیث: ۱۱۷۵، ج ۲، ص ۳۹۱.

④..... ”صحیح البخاری“، کتاب النکاح، باب لا یخلون رجل بامرأة إلا ذو محرم... إلخ، الحدیث: ۵۲۳۲، ج ۳، ص ۳۷۲.

و ”صحیح مسلم“، کتاب السلام، باب تحریم الخلوة بالأجنبية... إلخ، الحدیث: ۲۰- (۲۱۷۲)، ص ۱۱۹۶.

⑤..... ”سنن الترمذی“، کتاب الأدب، باب ماجاء فی الاستتار عند الجماع، الحدیث: ۲۸۰۹، ج ۴، ص ۳۶۵.

⑥..... ”سنن أبي داود“، کتاب الحمام، باب النهی عن التعری، الحدیث: ۴۰۱۴، ج ۴، ص ۵۶.



**حدیث ۱۵:** ابو داؤد و ابن ماجہ نے حضرت علی رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ والہ وسلم) نے فرمایا کہ ”اے علی! ان کو نہ کھولو اور نہ زندہ کی ران کی طرف نظر کرو نہ مردہ کی۔“ (۱)

**حدیث ۱۶:** صحیح مسلم میں ابو سعید رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”ایک مرد دوسرے مرد کی ستر کی جگہ نہ دیکھے اور نہ عورت دوسری عورت کی ستر کی جگہ دیکھے اور نہ مرد دوسرے مرد کے ساتھ ایک کپڑے میں برہنہ سوئے اور نہ عورت دوسری عورت کے ساتھ ایک کپڑے میں برہنہ سوئے۔“ (۲)

**حدیث ۱۷:** امام احمد و ترمذی و ابو داؤد نے حضرت ام سلمہ رضی اللہ تعالیٰ عنہا سے روایت کی کہ یہ اور حضرت میمونہ رضی اللہ تعالیٰ عنہما حضور (صلی اللہ تعالیٰ علیہ والہ وسلم) کی خدمت میں حاضر تھیں کہ عبد اللہ بن ام مکتوم رضی اللہ تعالیٰ عنہ آئے۔ حضور (صلی اللہ تعالیٰ علیہ والہ وسلم) نے ان دونوں سے فرمایا کہ ”پردہ کرلو۔“ کہتی ہیں: میں نے عرض کی، یا رسول اللہ (صلی اللہ تعالیٰ علیہ والہ وسلم)! وہ تو نابینا ہیں، ہمیں نہیں دیکھیں گے۔ حضور (صلی اللہ تعالیٰ علیہ والہ وسلم) نے فرمایا: ”کیا تم دونوں اندھی ہو، کیا تم انہیں نہیں دیکھو گی۔“ (۳)

**حدیث ۱۸:** صحیح بخاری و مسلم میں عبد اللہ بن مسعود رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”ایسا نہ ہو کہ ایک عورت دوسری عورت کے ساتھ رہے پھر اپنے شوہر کے سامنے اس کا حال بیان کرے، گویا یہ اسے دیکھ رہا ہے۔“ (۴)

**حدیث ۱۹:** صحیح مسلم میں جابر رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے فرمایا: ”خبردار کوئی مرد شیب عورت کے یہاں رات کو نہ رہے مگر اس صورت میں کہ اس سے نکاح کرنے والا ہو یا اس کا ذی محرم ہو۔“ (۵)

**حدیث ۲۰:** صحیح مسلم میں ابو ہریرہ رضی اللہ تعالیٰ عنہ سے مروی، کہ ایک شخص نے نبی کریم صلی اللہ تعالیٰ علیہ وسلم کی خدمت میں یہ عرض کی کہ انصار یہ عورت سے نکاح کا میرا ارادہ ہے۔ حضور (صلی اللہ تعالیٰ علیہ والہ وسلم) نے فرمایا کہ ”اسے دیکھ لو! کیونکہ انصار کی آنکھوں میں کچھ ہے۔“ (۶) یعنی ان کی آنکھیں کچھ بھوری ہوتی ہیں۔

①..... ”سنن ابن ماجہ“، کتاب ماجاء فی الجنائز، باب ماجاء فی غسل المیت، الحدیث: ۱۴۶۰، ج ۲، ص ۲۰۰.

②..... ”صحیح مسلم“، کتاب الحيض، باب تحريم النظر إلى العورات، الحدیث: ۷۴- (۳۳۸)، ص ۱۸۶.

③..... ”سنن الترمذی“، کتاب الأدب، باب ماجاء فی إحتجاب النساء من الرجال، الحدیث: ۲۷۸۷، ج ۴، ص ۳۵۶.

و ”المسند“ للإمام أحمد بن حنبل، حدیث ام سلمة زوج النبی صلی اللہ تعالیٰ علیہ وسلم، الحدیث: ۲۶۵۹۹، ج ۱۰، ص ۱۸۳.

④..... ”صحیح البخاری“، کتاب النکاح، باب لا تبأشر المرأة... إلخ، الحدیث: ۵۲۴۰، ج ۳، ص ۴۷۴.

⑤..... ”صحیح مسلم“، کتاب السلام، باب تحريم الخلوة بالأجنبية... إلخ، الحدیث: ۱۹- (۲۱۷۲)، ص ۱۱۹۶.

⑥..... ”صحیح مسلم“، کتاب النکاح، باب ندب من اراد نکاح امرأة... إلخ، الحدیث: ۷۴- (۱۴۲۴)، ص ۷۳۹.

**حدیث ۲۱:** امام احمد و ترمذی و نسائی و ابن ماجہ و دارمی نے مغیرہ بن شعبہ رضی اللہ تعالیٰ عنہ سے روایت کی، کہتے ہیں میں نے ایک عورت کو نکاح کا پیغام دیا۔ رسول اللہ صلی اللہ تعالیٰ علیہ والہ وسلم نے مجھ سے فرمایا کہ تم نے اسے دیکھ لیا ہے؟ عرض کی، نہیں۔ فرمایا: ”اسے دیکھ لو! کہ اس کی وجہ سے تم دونوں کے درمیان موافقت ہونے کا پہلو غالب ہے۔“ (۱)

## مسائل فقہیہ

اس باب کے مسائل چار قسم کے ہیں۔ مرد کا مرد کو دیکھنا، عورت کا عورت کو دیکھنا، مرد کا عورت کو دیکھنا۔ مرد مرد کے ہر حصہ بدن کی طرف نظر کر سکتا ہے سوا ان اعضا کے جن کا ستر ضروری ہے۔ وہ ناف کے نیچے سے گھٹنے کے نیچے تک ہے کہ اس حصہ بدن کا چھپانا فرض ہے، جن اعضا کا چھپانا ضروری ہے ان کو عورت کہتے ہیں۔ کسی کو گھٹنا کھولے ہوئے دیکھے تو اسے منع کرے اور ران کھولے ہوئے دیکھے تو سختی سے منع کرے اور شرم گاہ کھولے ہوئے ہو تو اسے سزا دی جائے گی۔ (۲) (عالمگیری)

**مسئلہ ۱:** بہت چھوٹے بچے کے لیے عورت نہیں یعنی اس کے بدن کے کسی حصہ کا چھپانا فرض نہیں، پھر جب کچھ بڑا ہو گیا تو اس کے آگے پیچھے کا مقام چھپانا ضروری ہے۔ پھر جب اور بڑا ہو جائے دس برس سے بڑا ہو جائے تو اس کے لیے بالغ کا سا حکم ہے۔ (۳) (ردالمحتار)

**مسئلہ ۲:** جس حصہ بدن کی طرف نظر کر سکتا ہے اس کو چھو بھی سکتا ہے۔ (۴) (ہدایہ)

**مسئلہ ۳:** لڑکا جب مراہق (۵) ہو جائے اور وہ خوبصورت نہ ہو تو نظر کے بارے میں اس کا وہی حکم ہے جو مرد کا ہے اور خوبصورت ہو تو عورت کا جو حکم ہے وہ اس کے لیے ہے یعنی شہوت کے ساتھ اس کی طرف نظر کرنا حرام ہے اور شہوت نہ ہو تو اس کی طرف بھی نظر کر سکتا ہے اور اس کے ساتھ تہائی بھی جائز ہے۔

①..... ”سنن النسائی“، کتاب النکاح، باب إباحة النظر قبل التزويج، الحديث: ۳۲۳۲، ص ۵۲۷.

و ”مشكاة المصابيح“، کتاب النکاح، باب النظر إلى المخطوبة، الحديث: ۳۱۰۷، ج ۲، ص ۲۰۶.

②..... ”الفتاوى الهندية“، کتاب الکراهية، الباب الثامن فيما يحل... إلخ، ج ۵، ص ۳۲۷.

③..... ”ردالمحتار“، کتاب الحظر والإباحة، فصل في النظر والمس، ج ۹، ص ۶۰۲.

④..... ”الهداية“، کتاب الکراهية، فصل في الوطء والنظر واللمس، ج ۲، ص ۳۷۱.

⑤..... یعنی بالغ ہونے کے قریب۔



شہوت نہ ہونے کا مطلب یہ ہے کہ اسے یقین ہو کہ نظر کرنے سے شہوت نہ ہوگی اور اگر اس کا شبہ بھی ہو تو ہرگز نظر نہ کرے، بوسہ کی خواہش پیدا ہونا بھی شہوت کی حد میں داخل ہے۔<sup>(۱)</sup> (ردالمحتار)

مسئلہ ۴: عورت کا عورت کو دیکھنا، اس کا وہی حکم ہے جو مرد کو مرد کی طرف نظر کرنے کا ہے یعنی ناف کے نیچے سے گھٹنے تک نہیں دیکھ سکتی باقی اعضا کی طرف نظر کر سکتی ہے۔ بشرطیکہ شہوت کا اندیشہ نہ ہو۔<sup>(۲)</sup> (ہدایہ)

مسئلہ ۵: عورت صالحہ کو یہ چاہیے کہ اپنے کو بدکار عورت کے دیکھنے سے بچائے، یعنی اس کے سامنے دوپٹا وغیرہ نہ اتارے کیونکہ وہ اسے دیکھ کر مردوں کے سامنے اس کی شکل و صورت کا ذکر کرے گی، مسلمان عورت کو یہ بھی حلال نہیں کہ کافرہ کے سامنے اپنا ستر کھولے۔<sup>(۳)</sup> (عالمگیری)

گھروں میں کافرہ عورتیں آتی ہیں اور بیبیاں ان کے سامنے اسی طرح مواضع ستر کھولے ہوئے ہوتی ہیں جس طرح مسلمہ کے سامنے رہتی ہیں ان کو اس سے اجتناب<sup>(۴)</sup> لازم ہے۔ اکثر جگہ دایاں کافرہ ہوتی ہیں اور وہ بچہ جنانے کی خدمت انجام دیتی ہیں، اگر مسلمان دایاں مل سکیں تو کافرہ سے ہرگز یہ کام نہ کرایا جائے کہ کافرہ کے سامنے ان اعضا کے کھولنے کی اجازت نہیں۔

مسئلہ ۶: عورت کا مرد اجنبی کی طرف نظر کرنے کا وہی حکم ہے، جو مرد کا مرد کی طرف نظر کرنے کا ہے اور یہ اس وقت ہے کہ عورت کو یقین کے ساتھ معلوم ہو، کہ اس کی طرف نظر کرنے سے شہوت نہیں پیدا ہوگی اور اگر اس کا شبہ بھی ہو تو ہرگز نظر نہ کرے۔<sup>(۵)</sup> (عالمگیری)

مسئلہ ۷: عورت مرد اجنبی کے جسم کو ہرگز نہ چھوئے جبکہ دونوں میں سے کوئی بھی جوان ہو، اس کو شہوت ہو سکتی ہو اگرچہ اس بات کا دونوں کو اطمینان ہو کہ شہوت نہیں پیدا ہوگی۔<sup>(۶)</sup> (عالمگیری) بعض جوان عورتیں اپنے پیروں کے ہاتھ پاؤں دباتی ہیں اور بعض پیر اپنی مریدہ سے ہاتھ پاؤں دبواتے ہیں اور ان میں اکثر دونوں یا ایک حد شہوت میں ہوتا ہے ایسا کرنا ناجائز ہے اور دونوں گنہگار ہیں۔

①..... "ردالمحتار"، کتاب الحظر والإباحة، فصل في النظر واللمس، ج ۹، ص ۶۰۲.

②..... "الهداية"، کتاب الکراهية، فصل في الوطء والنظر واللمس، ج ۲، ص ۳۷۰.

③..... "الفتاوى الهندية"، کتاب الکراهية، الباب الثامن فيما يحل... إلخ، ج ۵، ص ۳۲۷.

④..... بچنا۔

⑤..... "الفتاوى الهندية"، کتاب الکراهية، الباب الثامن فيما يحل... إلخ، ج ۵، ص ۳۲۷.

⑥..... المرجع السابق.

**مسئلہ ۸:** مرد کا عورت کو دیکھنا، اس کی کئی صورتیں ہیں:

- ① مرد کا اپنی زوجہ یا باندی کو دیکھنا۔ ② مرد کا اپنے محارم کی طرف نظر کرنا۔ ③ مرد کا آزاد عورت اجنبیہ کو دیکھنا۔ ④ مرد کا دوسرے کی باندی کو دیکھنا۔

پہلی صورت کا حکم یہ ہے کہ عورت کی ایڑی سے چوٹی تک ہر عضو کی طرف نظر کر سکتا ہے شہوت اور بلا شہوت دونوں صورتوں میں دیکھ سکتا ہے، اسی طرح یہ دونوں قسم کی عورتیں اس مرد کے ہر عضو کو دیکھ سکتی ہیں، ہاں بہتر یہ ہے کہ مقام مخصوص کی طرف نظر نہ کرے، کیونکہ اس سے نسیان پیدا ہوتا ہے اور نظر میں بھی ضعف پیدا ہوتا ہے۔ اس مسئلہ میں باندی سے مراد وہ ہے جس سے وطی جائز ہے۔<sup>(۱)</sup> (عالمگیری، درمختار و ردالمحتار)

**مسئلہ ۹:** جس باندی سے وطی نہ کر سکتا ہو مثلاً وہ مشرکہ ہے یا مکاتبہ یا مشترکہ یا رضاعت یا مصاہرت کی وجہ سے اس سے وطی حرام ہو وہ اجنبیہ کے حکم میں ہے۔<sup>(۲)</sup> (درمختار)

**مسئلہ ۱۰:** زوجہ اور اس باندی کے ہر عضو کو چھو بھی سکتا ہے اور یہ بھی اس کے ہر عضو کو چھو سکتی ہے، یہاں تک کہ ہر ایک دوسرے کی شرم گاہ کو بھی چھو سکتا ہے۔<sup>(۳)</sup> (عالمگیری)

**مسئلہ ۱۱:** جماع کے وقت دونوں بالکل برہنہ بھی ہو سکتے ہیں جبکہ وہ مکان بہت چھوٹا دس پانچ ہاتھ کا ہو۔<sup>(۴)</sup> (عالمگیری)

**مسئلہ ۱۲:** میاں بی بی جب بچھونے پر ہوں مگر جماع میں مشغول نہ ہوں، اس حالت میں ان کے محارم وہاں اجازت لے کر آ سکتے ہیں، بغیر اجازت نہیں آ سکتے۔ اسی طرح خادم یعنی غلام اور باندی بھی آ سکتی ہے۔<sup>(۵)</sup> (عالمگیری)

**مسئلہ ۱۳:** باندی کا ہاتھ پکڑ کر مکان کے اندر لے گیا اور دروازہ بند کر لیا اور لوگوں کو معلوم ہو گیا کہ وطی کرنے کے لیے ایسا کیا ہے یہ مکروہ ہے۔ یوہیں سوت<sup>(۶)</sup> کے سامنے بی بی سے وطی کرنا مکروہ ہے۔<sup>(۷)</sup> (عالمگیری)

**مسئلہ ۱۴:** جو عورت اس کے محارم میں ہو اس کے سر، سینہ، پنڈلی، بازو، کلائی، گردن، قدم کی طرف نظر کر سکتا

①..... "الفتاویٰ الہندیہ"، کتاب الکراہیۃ، الباب الثامن فیما یحل... إلخ، ج ۵، ص ۳۲۷.

و "الدرالمختار" و "ردالمحتار"، کتاب الحظر والإباحۃ، فصل فی النظر والمس، ج ۹، ص ۶۰۵.

②..... "الدرالمختار"، کتاب الحظر والإباحۃ، فصل فی النظر والمس، ج ۹، ص ۶۰۴.

③..... "الفتاویٰ الہندیہ"، کتاب الکراہیۃ، الباب الثامن فیما یحل... إلخ، ج ۵، ص ۳۲۸.

④..... المرجع السابق. ⑤..... المرجع السابق.

⑥..... یعنی ایک خاوند کی دو یا زیادہ بیویاں آپس میں ایک دوسرے کی سوت کہلاتی ہیں۔

⑦..... "الفتاویٰ الہندیہ"، کتاب الکراہیۃ، الباب الثامن فیما یحل... إلخ، ج ۵، ص ۳۲۸.



ہے، جبکہ دونوں میں سے کسی کی شہوت کا اندیشہ نہ ہو محارم کے پیٹ، پیٹھ اور ران کی طرف نظر کرنا ناجائز ہے۔<sup>(۱)</sup> (ہدایہ)  
اسی طرح کروٹ اور گھٹنے کی طرف نظر کرنا بھی ناجائز ہے۔<sup>(۲)</sup> (ردالمحتار) کان اور گردن اور شانہ اور چہرہ کی طرف نظر کرنا جائز  
ہے۔<sup>(۳)</sup> (عالمگیری)

**مسئلہ ۱۵:** محارم سے مراد وہ عورتیں ہیں جن سے ہمیشہ کے لیے نکاح حرام ہے، یہ حرمت نسب سے ہو یا سبب سے  
مثلاً رضاعت یا مصاہرت<sup>(۴)</sup> اگر زنا کی وجہ سے حرمت مصاہرت ہو جیسے مزنیہ کے اصول و فروع<sup>(۵)</sup> ان کی طرف نظر کا بھی وہی  
حکم ہے۔<sup>(۶)</sup> (ہدایہ)

**مسئلہ ۱۶:** محارم کے جن اعضا کی طرف نظر کر سکتا ہے ان کو چھو بھی سکتا ہے، جبکہ دونوں میں سے کسی کی شہوت کا  
اندیشہ نہ ہو۔ مرد اپنی والدہ کے پاؤں دبا سکتا ہے مگر ران اس وقت دبا سکتا ہے جب کپڑے سے چھپی ہو، یعنی کپڑے کے اوپر  
سے اور بغیر حائل چھونا جائز نہیں۔<sup>(۷)</sup> (عالمگیری)

**مسئلہ ۱۷:** والدہ کے قدم کو بوسہ بھی دے سکتا ہے۔ حدیث میں ہے ”جس نے اپنی والدہ کا پاؤں چوما، تو ایسا ہے  
جیسے جنت کی چوکھٹ کو بوسہ دیا۔“<sup>(۸)</sup> (درمختار)

**مسئلہ ۱۸:** محارم کے ساتھ سفر کرنا یا خلوت میں اس کے ساتھ ہونا، یعنی مکان میں دونوں کا تنہا ہونا کہ کوئی دوسرا وہاں  
نہ ہو جائز ہے بشرطیکہ شہوت کا اندیشہ نہ ہو۔<sup>(۹)</sup> (عالمگیری)

**مسئلہ ۱۹:** دوسرے کی باندی کی طرف نظر کرنے کا وہی حکم ہے جو محارم کا ہے۔ مدبرہ اور مکاتبہ کا بھی یہی حکم  
ہے۔<sup>(۱۰)</sup> (ہدایہ)

①..... ”الہدایہ“، کتاب الکراہیۃ، فصل فی الوطء والنظر واللمس، ج ۲، ص ۳۷۰.

②..... ”ردالمحتار“، کتاب الحظر والإباحۃ، فصل فی النظر واللمس، ج ۹، ص ۶۰۶.

③..... ”الفتاویٰ الہندیۃ“، کتاب الکراہیۃ، الباب الثامن فیما یحل... إلخ، ج ۵، ص ۳۲۸.

④..... رضاعت (یعنی دودھ کے رشتے) اور مصاہرت (یعنی سُرالی رشتے) کی معلومات کے لیے ”بہار شریعت، جلد دوم، حصہ ۷“، ملاحظہ فرمائیں۔

⑤..... یعنی جس عورت سے زنا کیا، اس کی ماں اور لڑکیاں زانی کے لیے۔

⑥..... ”الہدایہ“، کتاب الکراہیۃ، فصل فی الوطء والنظر واللمس، ج ۲، ص ۳۷۰.

⑦..... ”الفتاویٰ الہندیۃ“، کتاب الکراہیۃ، الباب الثامن فیما یحل... إلخ، ج ۵، ص ۳۲۸.

⑧..... ”الدرالمختار“، کتاب الحظر والإباحۃ، فصل فی النظر واللمس، ج ۹، ص ۶۰۶.

⑨..... ”الفتاویٰ الہندیۃ“، کتاب الکراہیۃ، الباب الثامن فیما یحل... إلخ، ج ۵، ص ۳۲۸.

⑩..... ”الہدایہ“، کتاب الکراہیۃ، فصل فی الوطء والنظر واللمس، ج ۲، ص ۳۷۱.

**مسئلہ ۲۰:** کنیز کو خریدنے کا ارادہ ہو تو اس کی کلائی اور بازو اور پنڈلی اور سینہ کی طرف نظر کر سکتا ہے، کیونکہ اس

حالت میں دیکھنے کی ضرورت ہے اور اس کے ان اعضا کو چھو بھی سکتا ہے بشرطیکہ شہوت کا اندیشہ نہ ہو۔<sup>(۱)</sup> (ہدایہ)

**مسئلہ ۲۱:** اجنبی عورت کی طرف نظر کرنے کا حکم یہ ہے کہ اس کے چہرہ اور ہتھیلی کی طرف نظر کرنا جائز ہے، کیونکہ اس

کی ضرورت پڑتی ہے کہ کبھی اس کے موافق یا مخالف شہادت دینی ہوتی ہے یا فیصلہ کرنا ہوتا ہے اگر اسے نہ دیکھا ہو تو کیونکر گواہی

دے سکتا ہے کہ اس نے ایسا کیا ہے اس کی طرف دیکھنے میں بھی وہی شرط ہے کہ شہوت کا اندیشہ نہ ہو اور یوں بھی ضرورت ہے

کہ بہت سی عورتیں گھر سے باہر آتی جاتی ہیں، لہذا اس سے بچنا بہت دشوار ہے۔ بعض علما نے قدم کی طرف بھی نظر کو جائز

کہا ہے۔<sup>(۲)</sup> (درمختار، عالمگیری)

**مسئلہ ۲۲:** اجنبیہ عورت کے چہرہ اور ہتھیلی کو دیکھنا اگرچہ جائز ہے مگر چھونا جائز نہیں، اگرچہ شہوت کا اندیشہ نہ ہو کیونکہ

نظر کے جواز کی وجہ ضرورت اور بلوائے عام ہے چھونے کی ضرورت نہیں، لہذا چھونا حرام ہے۔ اس سے معلوم ہوا کہ ان سے

مصافحہ جائز نہیں اسی لیے حضور اقدس صلی اللہ تعالیٰ علیہ وسلم بوقت بیعت بھی عورتوں سے مصافحہ نہ فرماتے صرف زبان سے بیعت

لیتے۔ ہاں اگر وہ بہت زیادہ بوڑھی ہو کہ محل شہوت نہ ہو تو اس سے مصافحہ میں حرج نہیں۔ یوہیں اگر مرد بہت زیادہ بوڑھا ہو کہ فتنہ

کا اندیشہ ہی نہ ہو تو مصافحہ کر سکتا ہے۔<sup>(۳)</sup> (ہدایہ)

**مسئلہ ۲۳:** بہت چھوٹی لڑکی جو مشتملہ<sup>(۴)</sup> نہ ہو اس کو دیکھنا بھی جائز ہے اور چھونا بھی جائز ہے۔<sup>(۵)</sup> (ہدایہ)

**مسئلہ ۲۴:** اجنبیہ عورت نے کسی کے یہاں کام کاج کرنے روٹی پکانے کی نوکری کی ہے اس صورت میں اس کی کلائی

کی طرف نظر جائز ہے۔ کہ وہ کام کاج کے لیے آستین چڑھائے گی کلائی اس کی کھلیں گی اور جب اس کے مکان میں ہے تو

کیوں کر بچ سکے گا، اسی طرح اس کے دانتوں کی طرف نظر کرنا بھی جائز ہے۔<sup>(۶)</sup> (عالمگیری)

**مسئلہ ۲۵:** اجنبیہ عورت کے چہرہ کی طرف اگرچہ نظر جائز ہے، جبکہ شہوت کا اندیشہ نہ ہو مگر یہ زمانہ فتنہ کا ہے اس

زمانے میں ویسے لوگ کہاں جیسے اگلے زمانہ میں تھے، لہذا اس زمانہ میں اس کو دیکھنے کی ممانعت کی جائے گی مگر گواہ و قاضی کے لیے

①..... "الہدایہ"، کتاب الکراہیۃ، فصل فی الوطء والنظر واللمس، ج ۲، ص ۳۷۱.

②..... "الدرالمختار"، کتاب الحظر والإباحۃ، ج ۹، ص ۶۱۰.

و "الفتاویٰ الہندیۃ"، کتاب الکراہیۃ، الباب الثامن فیما یحل... إلخ، ج ۵، ص ۳۲۹.

③..... "الہدایہ"، کتاب الکراہیۃ، فصل فی الوطء والنظر واللمس، ج ۲، ص ۳۶۸، وغیرہا.

④..... یعنی قابل شہوت.

⑤..... "الہدایہ"، کتاب الکراہیۃ، فصل فی الوطء والنظر واللمس، ج ۲، ص ۳۶۸.

⑥..... "الفتاویٰ الہندیۃ"، کتاب الکراہیۃ، الباب الثامن فیما یحل... إلخ، ج ۵، ص ۳۲۹.



کہ بوجہ ضرورت ان کے لیے نظر کرنا جائز ہے اور ایک صورت اور بھی ہے وہ یہ کہ اس عورت سے نکاح کرنے کا ارادہ ہو تو اس نیت سے دیکھنا جائز ہے۔ کہ حدیث میں یہ آیا ہے کہ ”جس سے نکاح کرنا چاہتے ہو اس کو دیکھ لو کہ یہ بقائے محبت کا ذریعہ ہوگا۔“<sup>(۱)</sup> اسی طرح عورت اس مرد کو جس نے اس کے پاس پیغام بھیجا ہے دیکھ سکتی ہے، اگرچہ اندیشہ شہوت ہو مگر دیکھنے میں دونوں کی یہی نیت ہو کہ حدیث پر عمل کرنا چاہتے ہیں۔<sup>(۲)</sup> (درمختار، ردالمحتار)

**مسئلہ ۲۶:** جس عورت سے نکاح کرنا چاہتا ہے اگر اس کو دیکھنا ناممکن ہو جیسا کہ اس زمانہ کا رواج یہ ہے کہ اگر کسی نے نکاح کا پیغام دے دیا تو کسی طرح بھی اسے لڑکی کو نہیں دیکھنے دیں گے یعنی اس سے اتنا زبردست پردہ کیا جاتا ہے کہ دوسرے سے اتنا پردہ نہیں ہوتا اس صورت میں اس شخص کو یہ چاہیے کہ کسی عورت کو بھیج کر دکھوالے اور وہ آکر اس کے سامنے سارا حلیہ و نقشہ وغیرہ بیان کر دے تاکہ اسے اس کی شکل و صورت کے متعلق اطمینان ہو جائے۔<sup>(۳)</sup> (ردالمحتار)

**مسئلہ ۲۷:** جس عورت سے نکاح کرنا چاہتا ہے، اس کی ایک لڑکی بھی ہے اور معلوم ہوا کہ یہ لڑکی بالکل اپنی ماں کی شکل و صورت کی ہے اس مقصد سے کہ اس کی ماں سے نکاح کرنا ہے لڑکی کو دیکھنا جائز نہیں جبکہ یہ مشتبہ ہو۔<sup>(۴)</sup> (ردالمحتار)

**مسئلہ ۲۸:** اجنبیہ عورت کی طرف نظر کرنے میں ضرورت کی ایک صورت یہ بھی ہے کہ عورت بیمار ہے اس کے علاج میں بعض اعضا کی طرف نظر کرنے کی ضرورت پڑتی ہے بلکہ اس کے جسم کو چھونا پڑتا ہے۔ مثلاً نبض دیکھنے میں ہاتھ چھونا ہوتا ہے یا پیٹ میں ورم کا خیال ہو تو ٹٹول کر دیکھنا ہوتا ہے یا کسی جگہ پھوڑا ہو تو اسے دیکھنا ہوتا ہے بلکہ بعض مرتبہ ٹٹولنا بھی پڑتا ہے اس صورت میں موضع مرض کی طرف نظر کرنا یا اس ضرورت سے بقدر ضرورت اس جگہ کو چھونا جائز ہے۔

یہ اس صورت میں ہے کوئی عورت علاج کرنے والی نہ ہو، ورنہ چاہیے یہ کہ عورتوں کو بھی علاج کرنا سکھایا جائے تاکہ ایسے مواقع پر وہ کام کریں کہ ان کے دیکھنے وغیرہ میں اتنی خرابی نہیں جو مرد کے دیکھنے وغیرہ میں ہے۔ اکثر جگہ دائیاں ہوتی ہیں جو پیٹ کے ورم کو دیکھ سکتی ہیں جہاں دائیاں دستیاب ہوں مرد کو دیکھنے کی ضرورت باقی نہیں رہتی۔ علاج کی ضرورت سے نظر کرنے میں بھی یہ احتیاط ضروری ہے کہ صرف اتنا ہی حصہ بدن کھولا جائے جس کے دیکھنے کی ضرورت ہے باقی حصہ بدن کو اچھی طرح چھپا دیا جائے کہ اس پر نظر نہ پڑے۔<sup>(۵)</sup> (ہدایہ وغیرہ)

①..... ”سنن الترمذی“، کتاب النکاح، باب ماجاء فی النظر الی المخطوبة، الحدیث: ۱۰۸۹، ج ۲، ص ۳۴۶.

②..... ”الدرالمختار“ و ”ردالمحتار“، کتاب الحظر والإباحة، فصل فی النظر والمس، ج ۹، ص ۶۱۰.

③..... ”ردالمحتار“، کتاب الحظر والإباحة، فصل فی النظر والمس، ج ۹، ص ۶۱۱.

④..... المرجع السابق.

⑤..... ”الهدایة“، کتاب الکراهیة، فصل فی الوطء والنظر والمس، ج ۲، ص ۳۶۹، وغیرہا.



**مسئلہ ۲۹:** عمل دینے (۱) کی ضرورت ہو تو مرد مرد کے موضع حقنہ (۲) کی طرف نظر کر سکتا ہے یہ بھی بوجہ ضرورت جائز ہے اور ختنہ کرنے میں موضع ختنہ کی طرف نظر کرنا بلکہ اس کا چھونا بھی جائز ہے کہ یہ بھی بوجہ ضرورت ہے۔ (۳) (ہدایہ، عالمگیری)

**مسئلہ ۳۰:** عورت کو فصد کرانے (۴) کی ضرورت ہے اور کوئی عورت ایسی نہیں ہے جو اچھی طرح فصد کھولے تو مرد سے فصد کرنا جائز ہے۔ (۵) (عالمگیری)

**مسئلہ ۳۱:** اجنبیہ عورت نے خوب موٹے کپڑے پہن رکھے ہیں کہ بدن کی رنگت وغیرہ نظر نہیں آتی، تو اس صورت میں اس کی طرف نظر کرنا جائز ہے، کہ یہاں عورت کو دیکھنا نہیں ہوا بلکہ ان کپڑوں کو دیکھنا ہوا یہ اس وقت ہے کہ اس کے کپڑے چست نہ ہوں اور اگر چست کپڑے پہنے ہو کہ جسم کا نقشہ کھینچ جاتا ہو مثلاً چست پانچامہ میں پنڈلی اور ران کی پوری ہیئت نظر آتی ہے تو اس صورت میں نظر کرنا ناجائز ہے۔

اسی طرح بعض عورتیں بہت باریک کپڑے پہنتی ہیں مثلاً آب رواں (۶) یا جالی یا باریک ململ ہی کا ڈوپٹا (۷) جس سے سر کے بال یا بالوں کی سیاہی یا گردن یا کان نظر آتے ہیں اور بعض باریک تنزیب یا جالی کے کرتے پہنتی ہیں کہ پیٹ اور پیٹھ بالکل نظر آتی ہے اس حالت میں نظر کرنا حرام ہے اور ایسے موقع پر ان کو اس قسم کے کپڑے پہننا بھی ناجائز۔ (۸) (عالمگیری)

**مسئلہ ۳۲:** خصی یعنی جس کے اٹھین نکال لیے گئے ہوں یا محبوب جس کا عضو تناسل کاٹ لیا گیا جب ان کی عمر پندرہ سال کی ہو تو ان کے لیے بھی اجنبیہ کی طرف نظر کرنا ناجائز ہے۔ یہی حکم زخموں (۹) کا بھی ہے۔ (۱۰) (ہدایہ)

**مسئلہ ۳۳:** جس عضو کی طرف نظر کرنا ناجائز ہے اگر وہ بدن سے جدا ہو جائے تو اب بھی اس کی طرف نظر کرنا ناجائز ہی رہے گا، مثلاً پیڑو کے بال (۱۱) کہ ان کو جدا کرنے کے بعد بھی دوسرا شخص دیکھ نہیں سکتا۔ عورت کے سر کے بال یا اس کے

..... یعنی دوا دینے۔ ② ..... یعنی کسی دوا کی بتی یا پچکاری چڑھانے کی جگہ (یعنی پیچھے کا مقام)۔

③ ..... ”الہدایہ“، کتاب الکراہیۃ، فصل فی الوطء والنظر واللمس، ج ۲، ص ۳۶۹۔

و ”الفتاویٰ الہندیۃ“، کتاب الکراہیۃ، الباب الثامن فیما یحل... إلخ، ج ۵، ص ۳۳۰۔

④ ..... یعنی رگ سے خون نکلوانے۔

⑤ ..... ”الفتاویٰ الہندیۃ“، کتاب الکراہیۃ، الباب الثامن فیما یحل... إلخ، ج ۵، ص ۳۳۰۔

⑥ ..... ایک قسم کا نہایت اچھا اور باریک کپڑا۔ ⑦ ..... دوپٹا۔

⑧ ..... ”الفتاویٰ الہندیۃ“، کتاب الکراہیۃ، الباب الثامن فیما یحل... إلخ، ج ۵، ص ۳۲۹۔

⑨ ..... یعنی بچھوے۔

⑩ ..... ”الہدایہ“، کتاب الکراہیۃ، فصل فی الوطء والنظر واللمس، ج ۲، ص ۳۷۲۔

⑪ ..... یعنی ناف کے نیچے کے بال۔



پاؤں یا کلائی کی ہڈی کہ اس کے مرنے کے بعد بھی اجنبی شخص اُن کو نہیں دیکھ سکتا۔ عورت کے پاؤں کے ناخن کہ ان کو بھی اجنبی شخص نہیں دیکھ سکتا اور ہاتھ کے ناخن کو دیکھ سکتا ہے۔<sup>(۱)</sup> (درمختار) اکثر دیکھا گیا ہے کہ غسل خانہ یا پاخانہ میں موئے زیر ناف مونڈ کر بعض لوگ چھوڑ دیتے ہیں ایسا کرنا درست نہیں بلکہ ان کو ایسی جگہ ڈال دیں کہ کسی کی نظر نہ پڑے یا زمین میں دفن کر دیں۔ عورتوں کو بھی لازم ہے کہ کنگھا کرنے میں یا سردھونے میں جو بال نکلیں انھیں کہیں چھپا دیں کہ ان پر اجنبی کی نظر نہ پڑے۔

**مسئلہ ۳۴:** عورت کو داڑھی یا مونچھ کے بال نکل آئیں تو ان کا نوچنا جائز بلکہ مستحب ہے کہ کہیں اس کے شوہر کو اس سے نفرت نہ پیدا ہو۔<sup>(۲)</sup> (ردالمحتار)

**مسئلہ ۳۵:** اجنبیہ عورت کے ساتھ خلوت یعنی دونوں کا ایک مکان میں تنہا ہونا حرام ہے ہاں اگر وہ بالکل بوڑھی ہے کہ شہوت کے قابل نہ ہو تو خلوت ہو سکتی ہے۔ عورت کو طلاق بائن دے دی تو اس کے ساتھ تنہا مکان میں رہنا ناجائز ہے اور اگر دوسرا مکان نہ ہو تو دونوں کے مابین پردہ لگا دیا جائے، تاکہ دونوں اپنے اپنے حصہ میں رہیں یہ اس وقت ہے کہ شوہر فاسق نہ ہو اور اگر فاسق ہو تو ضروری ہے کہ وہاں کوئی ایسی عورت بھی رہے جو شوہر کو عورت سے روکنے پر قادر ہو۔<sup>(۳)</sup> (درمختار، ردالمحتار)

**مسئلہ ۳۶:** محارم کے ساتھ خلوت جائز ہے، یعنی دونوں ایک مکان میں تنہا ہو سکتے ہیں۔ مگر رضاعی بہن اور ساس کے ساتھ تنہائی جائز نہیں جبکہ یہ جوان ہوں۔ یہی حکم عورت کی جوان لڑکی کا ہے جو دوسرے شوہر سے ہے۔<sup>(۴)</sup> (درمختار، ردالمحتار)

## مکان میں جانے کے لیے اجازت لینا

اللہ عزوجل فرماتا ہے:

﴿يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَى أَهْلِهَا ذَلِكُمْ خَيْرٌ لَّكُمْ لَعَلَّكُمْ تَذَكَّرُونَ ٢٤ فَإِنْ لَمْ تَجِدُوا فِيهَا أَحَدًا فَلَا تَدْخُلُوهَا حَتَّى يُؤْذَنَ لَكُمْ وَإِنْ قِيلَ لَكُمْ ارْجِعُوا فَارْجِعُوا هُوَ أَزْكَى لَكُمْ وَاللَّهُ بِمَا تَعْمَلُونَ عَلِيمٌ ٢٥ لَيْسَ عَلَيْكُمْ جُنَاحٌ أَنْ تَدْخُلُوا بُيُوتًا غَيْرَ مَسْكُونَةٍ فِيهَا مَتَاعٌ لَكُمْ ٢٦ وَاللَّهُ يَعْلَمُ مَا تُبْدُونَ وَمَا تَكْتُمُونَ ٢٧﴾<sup>(۵)</sup>

①....."الدرالمختار"، كتاب الحظر والإباحة، فصل في النظر والمس، ج ۹، ص ۶۱۲ - ۶۱۴.

②....."ردالمختار"، كتاب الحظر والإباحة، فصل في النظر والمس، ج ۹، ص ۶۱۵.

③....."الدرالمختار" و"ردالمختار"، كتاب الحظر والإباحة، فصل في النظر والمس، ج ۹، ص ۶۰۷.

④.....المرجع السابق، ص ۶۰۸.

⑤.....پ ۱۸، النور: ۲۷ - ۲۹.



”اے ایمان والو! اپنے گھروں کے سوا دوسرے گھروں میں داخل نہ ہو جب تک اجازت نہ لے لو اور گھر والوں پر سلام نہ کرلو، یہ تمہارے لیے بہتر ہے تاکہ تم نصیحت پکڑو اور اگر ان گھروں میں کسی کو نہ پاؤ تو اندر نہ جاؤ جب تک تمہیں اجازت نہ ملے اور اگر تم سے کہا جائے کہ لوٹ جاؤ تو واپس چلے آؤ، یہ تمہارے لیے زیادہ پاکیزہ ہے، اور جو کچھ تم کرتے ہو اللہ (عزوجل) اس کو جانتا ہے، اس میں تم پر کوئی گناہ نہیں کہ ایسے گھروں کے اندر چلے جاؤ جن میں کوئی رہتا نہیں ہے اور ان میں تمہارا سامان ہے اور اللہ (عزوجل) جانتا ہے جو تم ظاہر کرتے ہو اور جس کو چھپاتے ہو۔“ اور فرماتا ہے:

﴿يَا أَيُّهَا الَّذِينَ آمَنُوا لِيَسْتَأْذِنَكُمْ الَّذِينَ مَلَكَتْ أَيْمَانُكُمْ وَالَّذِينَ لَمْ يَبْلُغُوا الْحُلُمَ مِنْكُمْ ثَلَاثَ مَرَّاتٍ مِنْ قَبْلِ صَلَاةِ الْفَجْرِ وَحِينَ تَضَعُونَ ثِيَابَكُمْ مِنَ الظَّهِيرَةِ وَمِنْ بَعْدِ صَلَاةِ الْعِشَاءِ ۖ ثَلَاثُ عَوْرَاتٍ لَكُمْ لَيْسَ عَلَيْكُمْ وَلَا عَلَيْهِمْ جُنَاحٌ بَعْدَ هُنَّ ۚ طَوْفُونَ عَلَيْكُمْ بَعْضُكُمْ عَلَى بَعْضٍ ۚ كَذَلِكَ يُبَيِّنُ اللَّهُ لَكُمْ الْآيَاتِ ۚ وَاللَّهُ عَلِيمٌ حَكِيمٌ ٥٩﴾  
وَإِذَا بَدَأَ الْأَطْفَالُ مِنْكُمُ الْحُلُمَ فَلْيَسْتَأْذِنُوا كَمَا اسْتَأْذَنَ الَّذِينَ مِنْ قَبْلِهِمْ ۚ كَذَلِكَ يُبَيِّنُ اللَّهُ لَكُمْ آيَاتِهِ ۚ وَاللَّهُ عَلِيمٌ حَكِيمٌ ٥٩ ﴿١﴾

”اے ایمان والو! چاہیے کہ تم سے اذن لیں وہ جن کے تم مالک ہو (غلام) اور وہ جو تم میں ابھی جوانی کو نہ پہنچے تین وقت نماز صبح سے پہلے اور جب تم اپنے کپڑے اتار رکھتے ہو دوپہر کو اور نماز عشا کے بعد یہ تین وقت تمہاری شرم کے ہیں، ان تین کے علاوہ کچھ گناہ نہیں تم پر، نہ ان پر، تمہارے پاس آمدورفت رکھتے ہیں بعض بعض کے پاس۔ یوہیں اللہ (عزوجل) تمہارے لیے آیتیں بیان کرتا ہے اور اللہ (عزوجل) علم و حکمت والا ہے اور جب تم میں کے لڑکے جوانی کو پہنچ جائیں تو وہ بھی اذن مانگیں جیسے ان کے اگلوں نے اذن مانگا۔ یوہیں اللہ (عزوجل) تمہارے لیے اپنی آیتیں بیان کرتا ہے اور اللہ (عزوجل) علم و حکمت والا ہے۔“

**حدیث ۱:** صحیح بخاری و مسلم میں ابوسعید خدری رضی اللہ تعالیٰ عنہ سے مروی ہے، کہ ابو موسیٰ اشعری رضی اللہ تعالیٰ عنہ ہمارے پاس آئے اور یہ کہا کہ حضرت عمر رضی اللہ تعالیٰ عنہ نے مجھے بلایا تھا۔ میں نے ان کے دروازہ پر جا کر تین بار سلام کیا، جب جواب نہیں ملا تو میں واپس چلا آیا۔ اب حضرت عمر (رضی اللہ تعالیٰ عنہ) فرماتے ہیں کہ تم کیوں نہیں آئے؟ میں نے کہا کہ میں آیا تھا اور دروازہ پر تین بار سلام کیا جب جواب نہیں ملا تو واپس گیا اور رسول اللہ صلی اللہ تعالیٰ علیہ وسلم نے مجھ سے فرمایا ہے کہ جب کوئی شخص تین بار اجازت مانگے اور جواب نہ ملے تو واپس جائے۔ حضرت عمر (رضی اللہ تعالیٰ عنہ) یہ فرماتے ہیں کہ گواہ لاؤ کہ حضور (صلی اللہ تعالیٰ علیہ وآلہ وسلم) نے ایسا فرمایا ہے۔ ابوسعید خدری (رضی اللہ تعالیٰ عنہ) کہتے ہیں میں نے جا کر گواہی دی۔ (2)

①..... پ ۱۸، النور: ۵۸-۵۹.

②..... ”صحیح مسلم“، کتاب الأدب، باب الاستئذان، الحدیث: ۳۳- (۲۱۵۳)، ص ۱۱۸۶.



**حدیث ۲:** صحیح بخاری میں ابو ہریرہ رضی اللہ تعالیٰ عنہ سے مروی، کہتے ہیں کہ رسول اللہ صلی اللہ تعالیٰ علیہ وسلم کے ساتھ میں مکان میں گیا، حضور (صلی اللہ تعالیٰ علیہ والہ وسلم) کو پیالے میں دودھ ملا اور فرمایا: ”ابو ہریرہ! اصحاب صفہ کے پاس جاؤ انھیں بلا لاؤ۔“ (تاکہ ان کو دودھ دیا جائے) میں انھیں بلا لایا، وہ آئے اور اجازت طلب کی، حضور (صلی اللہ تعالیٰ علیہ والہ وسلم) نے اجازت دی تب وہ مکان کے اندر داخل ہوئے۔<sup>(۱)</sup>

**حدیث ۳:** ابوداؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب کوئی شخص بلایا جائے اور اسی بلانے والے کے ساتھ ہی آئے تو یہی (بلانا) اس کے لیے اجازت ہے۔“<sup>(۲)</sup> یعنی اس صورت میں اجازت حاصل کرنے کی ضرورت نہیں ہے اور ایک روایت میں ہے کہ ”آدمی بھیجتا ہی اجازت ہے۔“<sup>(۳)</sup> یہ حکم اس وقت ہے کہ فوراً آئے اور قرائن سے معلوم ہو کہ صاحب خانہ انتظار میں ہے، مکان میں پردہ ہو چکا ہے تو اجازت لینے کی ضرورت نہیں اور اگر دیر میں آئے تو اجازت حاصل کرے، جیسا کہ اصحاب صفہ نے کیا تھا۔

**حدیث ۴:** ترمذی و ابوداؤد نے کلدہ بن حنبل سے روایت کی، کہتے ہیں کہ صفوان بن امیہ نے مجھے نبی کریم صلی اللہ تعالیٰ علیہ وسلم کے پاس بھیجا تھا میں بغیر سلام کیے اور بغیر اجازت اندر چلا گیا۔ حضور (صلی اللہ تعالیٰ علیہ والہ وسلم) نے فرمایا: ”باہر جاؤ اور یہ کہو اَلسَّلَامُ عَلَیْکُمْ ؕ اَدْخُلْ کیا اندر آ جاؤں۔“<sup>(۴)</sup>

**حدیث ۵:** امام مالک نے عطاء بن یسار (رضی اللہ تعالیٰ عنہ) سے روایت کی، کہتے ہیں کہ ایک شخص نے رسول اللہ صلی اللہ تعالیٰ علیہ وسلم سے دریافت کیا کہ کیا میں اپنی ماں کے پاس جاؤں تو اس سے بھی اجازت لوں۔ حضور (صلی اللہ تعالیٰ علیہ والہ وسلم) نے فرمایا: ہاں۔ انھوں نے کہا میں تو اس کے ساتھ اسی مکان میں رہتا ہی ہوں۔ حضور (صلی اللہ تعالیٰ علیہ والہ وسلم) نے فرمایا: اجازت لے کر اس کے پاس جاؤ، انھوں نے کہا، میں اس کی خدمت کرتا ہوں یعنی بار بار آنا جانا ہوتا ہے۔ پھر اجازت کی کیا ضرورت ہے؟ رسول اللہ صلی اللہ تعالیٰ علیہ وسلم نے فرمایا کہ ”اجازت لے کر جاؤ، کیا تم یہ پسند کرتے ہو کہ اسے برہنہ دیکھو؟ عرض کی نہیں، فرمایا: تو اجازت حاصل کرو۔“<sup>(۵)</sup>

①..... ”صحیح البخاری“، کتاب الاستئذان، باب إذا دعی الرجل فجاء هل يستأذن، الحدیث: ۶۲۴۶، ج ۴، ص ۱۷۰.

②..... ”سنن أبي داود“، کتاب الأدب، باب فی الرجل یدعی أیکون ذلک إذنه، الحدیث: ۵۱۹۰، ج ۴، ص ۴۴۷.

③..... المرجع السابق، الحدیث: ۵۱۸۹، ج ۴، ص ۴۴۷.

④..... ”سنن الترمذی“، کتاب الاستئذان... إلخ، باب ماجاء فی التسلیم قبل الاستئذان، الحدیث: ۲۷۱۹، ج ۴، ص ۳۲۵.

و ”مشکاة المصابیح“، کتاب الآداب، باب الاستئذان، الحدیث: ۴۶۷۱، ج ۳، ص ۱۲-۱۳.

⑤..... ”الموطأ“ للإمام مالک، کتاب الاستئذان، باب الاستئذان، الحدیث: ۱۸۴۷، ج ۲، ص ۴۴۶.



**حدیث ۶:** بیہقی نے شعب الایمان میں جابر رضی اللہ تعالیٰ عنہ سے روایت کی، کہ نبی کریم صلی اللہ تعالیٰ علیہ وسلم نے فرمایا کہ ”جو شخص اجازت طلب کرنے سے پہلے سلام نہ کرے، اسے اجازت نہ دو۔“ (1)

**حدیث ۷:** ابو داؤد نے عبد اللہ بن بسر رضی اللہ تعالیٰ عنہ سے روایت کی، کہتے ہیں جب رسول اللہ صلی اللہ تعالیٰ علیہ وسلم کسی کے دروازہ پر تشریف لے جاتے تو دروازہ کے سامنے نہیں کھڑے ہوتے تھے بلکہ وہنے یا بائیں ہٹ کر کھڑے ہوتے اور یہ فرماتے: ”السَّلَامُ عَلَیْکُمْ، السَّلَامُ عَلَیْکُمْ“۔ (2) اور اس کی وجہ یہ تھی کہ اس زمانہ میں دروازوں پر پردے نہیں ہوتے تھے۔

**حدیث ۸:** ترمذی نے ثوبان رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”کسی شخص کو یہ حلال نہیں کہ دوسرے کے گھر میں بغیر اجازت حاصل کیے نظر کرے اور اگر نظر کر لی تو داخل ہی ہو گیا اور یہ نہ کرے کہ کسی قوم کی امامت کرے اور خاص اپنے لیے دعا کرے، ان کے لیے نہ کرے اور ایسا کیا تو ان کی خیانت کی۔“ (3)

**حدیث ۹:** امام احمد و نسائی نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو کسی کے گھر میں بغیر اجازت لیے جھانکے اور انھوں نے اس کی آنکھ پھوڑ دی تو نہ دیت ہے نہ قصاص (4)۔“ (5)

**حدیث ۱۰:** ترمذی نے ابو ذر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”جس نے اجازت سے قبل پردہ ہٹا کر مکان کے اندر نظر کی، اس نے ایسا کام کیا جو اس کے لیے حلال نہ تھا اور اگر کسی نے اس کی آنکھ پھوڑ دی تو اس پر کچھ نہیں اور اگر کوئی شخص ایسے دروازہ پر گیا جس پر پردہ نہیں اور اس کی نظر گھر والے کی عورت پر پڑ گئی (یعنی بلا قصد) تو اس کی خطا نہیں خطا گھر والوں کی ہے۔“ (6) (کہ انہوں نے دروازہ پر پردہ کیوں نہیں لٹکایا)۔

## مسائل فقہیہ

**مسئلہ ۱:** جب کوئی شخص دوسرے کے مکان پر جائے، تو پہلے اندر آنے کی اجازت حاصل کرے پھر جب اندر جائے تو پہلے سلام کرے، اس کے بعد بات چیت شروع کرے اور اگر جس کے پاس گیا ہے وہ باہر ہے تو اجازت کی ضرورت

①..... ”شعب الایمان“، باب فی مقاربتہ وموادۃ اهل الدین، الحدیث: ۸۸۱۶، ج ۶، ص ۴۴۱۔

②..... ”سنن أبی داؤد“، کتاب الأدب، باب کم مرة یسلم الرجل فی الاستئذان، الحدیث: ۵۱۸۶، ج ۴، ص ۴۴۶۔

③..... ”سنن الترمذی“، کتاب الصلاة، باب ماجاء فی کراهیۃ أن یخص الإمام نفسه بالدعاء، الحدیث: ۳۵۷، ج ۱، ص ۳۷۳۔

④..... یعنی آنکھ پھوڑنے کے عوض نہ مال دیا جائے گا نہ بدلہ میں اس کی آنکھ پھوڑی جائے گی۔

⑤..... ”سنن النسائی“، کتاب القسامة والقود، باب من إقتص وأخذ حقه دون السلطان، الحدیث: ۴۸۷۰، ص ۷۸۰۔

⑥..... ”سنن الترمذی“، کتاب الاستئذان... إلخ، باب ماجاء فی الاستئذان قبالة البیت، الحدیث: ۲۷۱۶، ج ۴، ص ۳۲۴۔



نہیں سلام کرے اس کے بعد کلام شروع کرے۔<sup>(۱)</sup> (خانہ)

**مسئلہ ۲:** کسی کے دروازہ پر جا کر آواز دی اس نے کہا کون؟ تو اس کے جواب میں یہ نہ کہے، کہ میں جیسا کہ بہت سے لوگ میں کہہ کر جواب دیتے ہیں اس جواب کو حضور اقدس صلی اللہ تعالیٰ علیہ وسلم نے ناپسند فرمایا۔<sup>(۲)</sup> بلکہ جواب میں اپنا نام ذکر کرے کیونکہ میں کا لفظ تو ہر شخص اپنے کو کہہ سکتا ہے یہ جواب ہی کب ہوا۔

**مسئلہ ۳:** اگر تم نے اجازت مانگی اور صاحب خانہ نے اجازت نہ دی تو اس سے ناراض نہ ہو، اپنے دل میں کدورت<sup>(۳)</sup> نہ لاؤ، خوشی خوشی وہاں سے واپس آؤ۔ ہو سکتا ہے اس کو اس وقت تم سے ملنے کی فرصت نہ ہو کسی ضروری کام میں مشغول ہو۔

**مسئلہ ۴:** اگر ایسے مکان میں جانا ہو کہ اس میں کوئی نہ ہو تو یہ کہو: اَلسَّلَامُ عَلَيْنَا وَعَلَىٰ عِبَادِ اللّٰهِ الصّٰلِحِیْنَ فرشتے اس سلام کا جواب دیں گے۔<sup>(۴)</sup> (ردالمحتار) یا اس طرح کہے: اَلسَّلَامُ عَلَیْکَ اَیُّہَا النَّبِیُّ کیونکہ حضور اقدس صلی اللہ تعالیٰ علیہ وسلم کی روح مبارک مسلمانوں کے گھروں میں تشریف فرما ہے۔<sup>(۵)</sup>

**مسئلہ ۵:** آنے والے نے سلام نہیں کیا اور بات چیت شروع کر دی تو اسے اختیار ہے، کہ اسکی بات کا جواب نہ دے کہ رسول اللہ صلی اللہ تعالیٰ علیہ وسلم نے فرمایا کہ ”جس نے سلام سے قبل کلام کیا، اس کی بات کا جواب نہ دو۔“<sup>(۶)</sup> (ردالمحتار)

**مسئلہ ۶:** آنے کے وقت بھی سلام کرے اور جاتے وقت بھی یہاں تک کہ دونوں کے درمیان میں اگر دیوار یا درخت حائل ہو جائے، جب بھی سلام کرے۔<sup>(۷)</sup> (ردالمحتار)

## سلام کا بیان

اللہ تعالیٰ فرماتا ہے:

﴿وَإِذَا حِیَّتُمْ بِحَیَّةٍ فَحِیُّوْا بِأَحْسَنِ مِنْهَا أَوْ رُدُّوْهَا ۚ إِنَّ اللّٰهَ کَانَ عَلٰی کُلِّ شَیْءٍ حَسِیْبًا ۝۸۶﴾<sup>(۸)</sup>

- ۱..... ”الفتاویٰ الخانیہ“، کتاب الحظر والإباحة، فصل فی التسبیح... إلخ، ج ۲، ص ۳۷۷.
- ۲..... انظر: ”سنن أبی داود“، کتاب الأدب، باب الرجل یستأذن بالدق، الحدیث: ۵۱۸۷، ج ۴، ص ۴۴۶.
- ۳..... یعنی ناراضگی۔
- ۴..... ”ردالمحتار“، کتاب الحظر والإباحة، فصل فی البیع، ج ۹، ص ۶۸۲.
- ۵..... انظر: ”شرح الشفاء“ للقراری، الباب الرابع، فصل فی المواطن التي تستحب فیها الصلاة والسلام، ج ۲، ص ۱۱۸.
- ۶..... ”ردالمحتار“، کتاب الحظر والإباحة، فصل فی البیع، ج ۹، ص ۶۸۲.
- ۷..... المرجع السابق.
- ۸..... پ ۵، النساء: ۸۶.

”جب تم کو کوئی کسی لفظ سے سلام کرے تو تم اس سے بہتر لفظ جواب میں کہو یا وہی کہہ دو، بے شک اللہ (عزوجل) ہر

چیز پر حساب لینے والا ہے۔“

اور فرماتا ہے:

﴿فَإِذَا دَخَلْتُمْ بُيُوتًا فَسَلِّمُوا عَلَى أَنْفُسِكُمْ تَحِيَّةٌ مِّنْ عِنْدِ اللَّهِ مُبَارَكَةٌ طَيِّبَةٌ﴾ (1)

”جب تم گھروں میں جاؤ تو اپنوں کو سلام کرو، اللہ (عزوجل) کی طرف سے تحیت ہے مبارک پاکیزہ۔“

**حدیث ۱:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ

اللہ تعالیٰ نے آدم علیہ السلام کو ان کی صورت پر پیدا فرمایا، ان کا قد ساٹھ ہاتھ کا تھا، جب پیدا کیا یہ فرمایا کہ ان فرشتوں کے پاس جاؤ اور سلام کرو اور سنو کہ وہ تمہیں کیا جواب دیتے ہیں جو کچھ وہ تحیت کریں وہی تمہاری اور تمہاری ذریت کی تحیت ہے۔ حضرت آدم علیہ السلام نے ان کے پاس جا کر السلام علیکم کہا، انہوں نے جواب میں کہا: السَّلَامُ عَلَيْكَ وَرَحْمَةُ اللَّهِ - حضور (صلی اللہ تعالیٰ علیہ وآلہ وسلم) نے فرمایا: جو شخص جنت میں جائے گا وہ آدم علیہ السلام کی صورت پر ہوگا اور ساٹھ ہاتھ لمبا ہوگا۔ آدم علیہ السلام کے بعد لوگوں کی خلقت کم ہوتی گئی یہاں تک کہ اب۔ (2) (بہت چھوٹے قد کا انسان ہوتا ہے)۔

**حدیث ۲:** صحیح بخاری و مسلم میں عبد اللہ بن عمرو رضی اللہ تعالیٰ عنہما سے روایت ہے، کہ ایک شخص نے رسول اللہ

صلی اللہ تعالیٰ علیہ وسلم سے دریافت کیا کہ اسلام کی کون سی چیز سب سے اچھی ہے۔ حضور (صلی اللہ تعالیٰ علیہ وآلہ وسلم) نے فرمایا:

”کھانا کھلاؤ اور جس کو پہچانتے ہو اور نہیں پہچانتے سب کو سلام کرو۔“ (3)

**حدیث ۳:** نسائی نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”ایک

مومن کے دوسرے مومن پر چھ حق ہیں۔ ① جب وہ بیمار ہو تو عیادت کرے اور ② جب وہ مرجائے تو اس کے جنازے میں حاضر ہو اور ③ جب وہ بلائے تو اجابت کرے، یعنی حاضر ہو اور ④ جب اس سے ملے تو سلام کرے اور ⑤ جب چھینکے تو جواب دے اور ⑥ حاضر و غائب اس کی خیر خواہی کرے۔“ (4)

①..... پ ۱۸، النور: ۶۱.

②..... ”صحیح مسلم“، کتاب الجنۃ... إلخ، باب یدخل الجنۃ اقوام... إلخ، الحدیث: ۲۸- (۲۸۴۱)، ص ۱۵۲۲.

و ”صحیح البخاری“، کتاب الاستئذان، باب بدء السلام، الحدیث: ۶۲۲۷، ج ۴، ص ۱۶۴.

③..... ”صحیح البخاری“، کتاب الإیمان، باب إطعام الطعام من الإسلام، الحدیث: ۱۲، ج ۱ ص ۱۶.

④..... ”سنن النسائی“، کتاب الجنائز، باب النهی عن سب الأموات، الحدیث: ۱۹۳۵، ص ۳۲۸.



**حدیث ۴:** ترمذی و دارمی نے حضرت علی رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”مسلم کے مسلم پر چھ حقوق ہیں، معروف کے ساتھ ① جب اس سے ملے تو سلام کرے اور ② جب وہ بلائے اجابت کرے اور ③ جب چھینکے یہ جواب دے اور ④ جب بیمار ہو عیادت کرے اور ⑤ جب وہ مرجائے اس کے جنازے کے ساتھ جائے اور ⑥ جو چیز اپنے لیے پسند کرے، اس کے لیے پسند کرے۔“ (1)

**حدیث ۵:** صحیح مسلم میں ابو ہریرہ رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا کہ ”جنت میں تم نہیں جاؤ گے، جب تک ایمان نہ لاؤ اور تم مومن نہیں ہو گے جب تک آپس میں محبت نہ کرو۔ کیا تمہیں ایسی چیز نہ بتاؤں کہ جب تم اسے کرو تو آپس میں محبت کرنے لگو گے، وہ یہ ہے کہ آپس میں سلام کو پھیلاؤ۔“ (2)

**حدیث ۶:** امام احمد و ترمذی و ابو داؤد، ابو امامہ رضی اللہ تعالیٰ عنہ سے روایت کرتے ہیں، کہ رسول اللہ صلی اللہ تعالیٰ علیہ وسلم نے فرمایا: ”جو شخص پہلے سلام کرے وہ رحمت الہی کا زیادہ مستحق ہے۔“ (3)

**حدیث ۷:** بیہقی نے شعب الایمان میں عبد اللہ بن مسعود رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص پہلے سلام کرتا ہے، وہ تکبر سے بری ہے۔“ (4)

**حدیث ۸:** ابو داؤد نے ابو ہریرہ رضی اللہ تعالیٰ عنہ سے روایت کی، کہ نبی کریم صلی اللہ تعالیٰ علیہ وسلم نے فرمایا: ”جب کوئی شخص اپنے بھائی سے ملے تو اسے سلام کرے پھر ان دونوں کے درمیان درخت یا دیوار یا پتھر حائل ہو جائے اور پھر ملاقات ہو تو پھر سلام کرے۔“ (5)

**حدیث ۹:** ترمذی نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”بیٹے جب گھر والوں کے پاس جاؤ تو انہیں سلام کرو، تم پر تمہارے گھر والوں پر اس کی برکت ہوگی۔“ (6)

**حدیث ۱۰:** ترمذی نے جابر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”سلام بات چیت کرنے سے پہلے ہے۔“ (7)

①..... ”سنن الترمذی“، کتاب الأدب، باب ماجاء فی تشمیت العاطس، الحدیث: ۲۷۴۵، ج ۴، ص ۳۳۸.

②..... ”صحیح مسلم“، کتاب الایمان، باب بیان أنه لا یدخل الجنة إلا المؤمنون... إلخ، الحدیث: ۹۳۔ (۵۴)، ص ۴۷.

③..... ”سنن أبي داود“، کتاب السلام، باب فی فضل من بدأ بالسلام، الحدیث: ۵۱۹۷، ج ۴، ص ۴۴۹.

④..... ”شعب الایمان“، باب فی مقاربه وموادة أهل الدین، الحدیث: ۸۷۸۶، ج ۶، ص ۴۳۳.

⑤..... ”سنن أبي داود“، کتاب السلام، باب فی الرجل یفارق الرجل... إلخ، الحدیث: ۵۲۰۰، ج ۴، ص ۴۵۰.

⑥..... ”سنن الترمذی“، کتاب الاستئذان... إلخ، باب ماجاء فی التسلیم إذا دخل بیتہ، الحدیث: ۲۷۰۷، ج ۴، ص ۳۲۰.

⑦..... المرجع السابق، باب ماجاء فی السلام قبل الکلام، الحدیث: ۲۷۰۸، ج ۴، ص ۳۲۱.



**حدیث ۱۱:** ترمذی نے جابر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”سلام کو کلام سے پہلے ہونا چاہیے اور کسی کو کھانے کے لیے نہ بلاؤ، جب تک وہ سلام نہ کر لے۔“ (1)

**حدیث ۱۲:** ابن النجار نے حضرت عمر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”سوال سے پہلے سلام ہے، جو شخص سلام سے پہلے سوال کرے، اسے جواب نہ دو۔“ (2)

**حدیث ۱۳:** ترمذی و ابوداؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”جب کسی مجلس تک کوئی پہنچے تو سلام کرے، پھر اگر وہاں بیٹھنا ہو تو بیٹھ جائے پھر جب وہاں سے اٹھے سلام کرے، کیونکہ پہلی مرتبہ کا سلام پچھلی مرتبہ کے سلام سے زیادہ بہتر نہیں ہے۔“ (3) یعنی جیسے وہ سنت ہے، یہ بھی سنت ہے۔

**حدیث ۱۴:** امام مالک و بیہقی نے شعب الایمان میں طفیل بن ابی بن کعب سے روایت کی، کہ یہ صبح کو ابن عمر رضی اللہ تعالیٰ عنہما کے پاس جاتے تو وہ ان کو اپنے ساتھ بازار لے جاتے۔ وہ گھٹیا چیزوں کے بیچنے والے اور کسی بیچنے والے اور مسکین یا کسی کے سامنے سے گزرتے سب کو سلام کرتے۔ طفیل کہتے ہیں کہ ایک دن میں عبد اللہ بن عمر رضی اللہ تعالیٰ عنہما کے پاس آیا، انھوں نے بازار چلنے کو کہا، میں نے کہا، آپ بازار جا کر کیا کریں گے نہ تو آپ وہاں کھڑے ہوتے ہیں، نہ سودے کے متعلق کچھ دریافت کرتے ہیں، نہ کسی چیز کا نرخ چکاتے ہیں اور نہ بازار کی مجلسوں میں بیٹھتے ہیں؟ یہیں بیٹھے باتیں کیجیے یعنی حدیثیں سنائیے۔ انھوں نے فرمایا: ”ہم سلام کرنے کے لیے بازار جاتے ہیں کہ جو ملے گا، اسے سلام کریں گے۔“ (4)

**حدیث ۱۵:** امام احمد و بیہقی نے شعب الایمان میں جابر رضی اللہ تعالیٰ عنہ سے روایت کی کہ ایک دن نبی کریم صلی اللہ تعالیٰ علیہ وآلہ وسلم کی خدمت میں ایک شخص حاضر ہوا اور یہ عرض کی کہ فلاں شخص کے میرے باغ میں کچھ پھل ہیں، ان کی وجہ سے مجھے تکلیف ہے۔ حضور (صلی اللہ تعالیٰ علیہ وآلہ وسلم) نے آدمی بھیج کر اسے بلایا اور یہ فرمایا کہ اپنے پھلوں کو بیچ ڈالو۔ اُس نے کہا، نہیں بیچوں گا۔ حضور (صلی اللہ تعالیٰ علیہ وآلہ وسلم) نے فرمایا: ہبہ کر دو۔ اس نے کہا، نہیں۔ حضور (صلی اللہ تعالیٰ علیہ وآلہ وسلم) نے فرمایا: اس کو جنت کے پھل کے عوض بیچ دو۔ اس نے کہا، نہیں۔ حضور (صلی اللہ تعالیٰ علیہ وآلہ وسلم) نے فرمایا: ”تجھ سے بڑھ کر بخیل میں نے نہیں دیکھا، مگر وہ شخص جو سلام کرنے میں بخل کرتا ہے۔“ (5)

①.....”سنن الترمذی“، کتاب الاستئذان... إلخ، باب فی السلام قبل الکلام، الحدیث: ۲۷۰۸، ج ۴، ص ۳۲۱.

②.....”کنز العمال“، کتاب الصحبة، رقم: ۲۵۲۸۷، ج ۹، ص ۵۲.

③.....”سنن الترمذی“، کتاب الاستئذان... إلخ، باب فی التسليم عند القيام... إلخ، الحدیث: ۲۷۱۵، ج ۴، ص ۳۲۴.

④.....”الموطا“ للإمام مالک، کتاب السلام، باب جامع السلام، الحدیث: ۱۸۴۴، ج ۲، ص ۴۴۴ - ۴۴۵.

⑤.....”المسند“ للإمام أحمد بن حنبل، مسند جابر بن عبد الله، الحدیث: ۱۴۵۲۴، ج ۵، ص ۷۹.



**حدیث ۱۶:** بیہقی نے حضرت علی رضی اللہ تعالیٰ عنہ سے روایت کی، کہ فرمایا: ”جماعت کہیں سے گزری اور اس میں سے ایک نے سلام کر لیا یہ کافی ہے اور جو لوگ بیٹھے ہیں، ان میں سے ایک نے جواب دے دیا یہ کافی ہے۔“ (۱) یعنی سب پر جواب دینا ضروری نہیں۔

**حدیث ۱۷:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”سوار پیدل کو سلام کرے اور چلنے والا بیٹھے ہوئے کو سلام کرے اور تھوڑے آدمی زیادہ آدمیوں کو سلام کریں۔“ (۲) یعنی ایک طرف زیادہ ہوں اور دوسری طرف کم تو سلام وہ لوگ کریں جو کم ہیں۔ بخاری کی دوسری روایت انھیں سے یہ ہے کہ ”چھوٹا بڑے کو سلام کرے اور گزرنے والا بیٹھے ہوئے کو اور تھوڑے زیادہ کو۔“ (۳)

**حدیث ۱۸:** صحیح بخاری و مسلم میں انس رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم بچوں کے سامنے سے گزرے اور بچوں کو سلام کیا۔ (۴)

**حدیث ۱۹:** صحیح مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”یہود و نصاریٰ کو ابتداء سلام نہ کرو اور جب تم ان سے راستہ میں ملو تو ان کو تنگ راستہ کی طرف مضطر کرو۔“ (۵)

**حدیث ۲۰:** صحیح بخاری و مسلم میں اسامہ بن زید رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم ایک مجلس پر گزرے، جس میں مسلمان اور مشرکین بت پرست اور یہود سب ہی تھے، حضور (صلی اللہ تعالیٰ علیہ وآلہ وسلم) نے سلام کیا۔ (۶) یعنی مسلمانوں کی نیت سے۔

**حدیث ۲۱:** صحیح بخاری و مسلم میں ابن عمر رضی اللہ تعالیٰ عنہما سے روایت ہے، کہ رسول اللہ صلی اللہ تعالیٰ علیہ وسلم نے فرمایا: ”جب یہود تم کو سلام کرتے ہیں تو یہ کہتے ہیں السام علیک تو تم اس کے جواب میں وعلیک کہو یعنی وعلیک السلام نہ کہو۔“ (۷)

سام کے معنی موت ہیں وہ لوگ حقیقتہً سلام نہیں کرتے، بلکہ مسلم کے جلد مر جانے کی دعا کرتے ہیں۔ اسی کی مثل انس

①..... ”شعب الإيمان“، باب فی مقاربتہ و مواداة اہل الدین، فصل فی سلام الواحد... إلخ، الحدیث: ۸۹۲۲، ج ۶، ص ۴۶۶.

②..... ”صحیح البخاری“، کتاب الاستئذان، باب یسلم الراكب علی الماشی، الحدیث: ۶۲۳۲، ج ۴، ص ۱۶۶.

③..... المرجع السابق، باب تسلیم القلیل علی الكثير، الحدیث: ۶۲۳۱، ج ۴، ص ۱۶۶.

④..... المرجع السابق، باب التسلیم علی الصبیان، الحدیث: ۶۲۴۷، ج ۴، ص ۱۷۰.

⑤..... ”صحیح مسلم“، کتاب السلام، باب النهی عن إبتداء أهل الكتاب بالسلام... إلخ، الحدیث: ۱۳- (۲۱۶۷)، ص ۱۱۹۴.

⑥..... ”صحیح البخاری“، کتاب الاستئذان، باب التسلیم فی مجلس فیہ... إلخ، الحدیث: ۶۲۵۴، ج ۴، ص ۱۷۲.

و ”مشکاة المصابیح“، کتاب الآداب، باب السلام، الحدیث: ۴۶۳۹، ج ۳، ص ۵.

⑦..... ”صحیح البخاری“، کتاب الاستئذان، باب کیف الرد علی اهل الذمة بالسلام، الحدیث: ۶۲۵۷، ج ۴، ص ۱۷۴.



رضی اللہ تعالیٰ عنہ سے بھی مروی ہے، کہ ”اہل کتاب سلام کریں تو ان کے جواب میں علیکم کہہ دو۔“ (1)

**حدیث ۲۲:** صحیح بخاری و مسلم میں ابوسعید خدری رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”راستوں میں بیٹھنے سے بچو۔ لوگوں نے عرض کی، یا رسول اللہ (صلی اللہ تعالیٰ علیہ وآلہ وسلم) ہمیں راستہ میں بیٹھنے سے چارہ نہیں، ہم وہاں آپس میں بات چیت کرتے ہیں۔ فرمایا: جب تم نہیں مانتے اور بیٹھنا ہی چاہتے ہو تو راستہ کا حق ادا کرو۔ لوگوں نے عرض کی، راستہ کا حق کیا ہے؟ فرمایا کہ ”نظر نیچی رکھنا اور اذیت کو دور کرنا اور سلام کا جواب دینا اور اچھی بات کا حکم کرنا اور بری باتوں سے منع کرنا۔“ (2)

دوسری روایت میں ہے اور راستہ بتانا۔ (3) ایک اور روایت میں ہے فریاد کرنے والے کی فریاد سننا اور بھولے ہوئے کو ہدایت کرنا۔ (4)

**حدیث ۲۳:** شرح سنہ میں ابو ہریرہ رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا کہ ”راستوں کے بیٹھنے میں بھلائی نہیں ہے، مگر اس کے لیے جو راستہ بتائے اور سلام کا جواب دے اور نظر نیچی رکھے اور بوجھ لا دے پر مدد کرے۔“ (5)

**حدیث ۲۴:** ترمذی و ابوداؤد نے عمران بن حصین رضی اللہ تعالیٰ عنہ سے روایت کی، کہ ایک شخص نبی کریم صلی اللہ تعالیٰ علیہ وسلم کی خدمت میں آیا اور السلام علیکم کہا۔ حضور (صلی اللہ تعالیٰ علیہ وآلہ وسلم) نے اسے جواب دیا وہ بیٹھ گیا۔ حضور (صلی اللہ تعالیٰ علیہ وآلہ وسلم) نے ارشاد فرمایا: اس کے لیے دس یعنی دس نیکیاں ہیں۔ پھر دوسرا آیا اور السلام علیکم ورحمۃ اللہ کہا۔ حضور (صلی اللہ تعالیٰ علیہ وآلہ وسلم) نے جواب دیا وہ بیٹھ گیا۔ ارشاد فرمایا: اس کے لیے بیس۔ پھر تیسرا شخص آیا اور السلام علیکم ورحمۃ اللہ وبرکاتہ کہا اس کو جواب دیا اور یہ بھی بیٹھ گیا حضور (صلی اللہ تعالیٰ علیہ وآلہ وسلم) نے فرمایا: ”اس کے لیے تیس۔“ (6) اور معاذ بن انس (رضی اللہ تعالیٰ عنہ) کی روایت میں ہے، کہ پھر ایک شخص آیا اس نے کہا السلام علیکم ورحمۃ اللہ وبرکاتہ و مغفرۃ۔ حضور (صلی اللہ تعالیٰ علیہ وآلہ وسلم) نے فرمایا: ”اس کے لیے چالیس۔“ (7) اور فضائل اسی طرح ہوتے ہیں یعنی جتنا کام زیادہ ہوگا ثواب بھی بڑھتا جائے گا۔

①..... ”صحیح البخاری“، کتاب الاستئذان، باب کیف الرد علی اهل الذمة بالسلام، الحدیث: ۶۲۵۸، ج ۴، ص ۱۷۴.

②..... ”صحیح مسلم“، کتاب السلام، باب من حق الجلوس علی الطريق رد السلام، الحدیث: ۳- (۲۱۶۱)، ص ۱۱۹۱.

③..... ”سنن أبي داود“، کتاب الأدب، باب فی الجلوس بالطرق، الحدیث: ۴۸۱۶، ج ۴، ص ۳۳۷.

④..... المرجع السابق، الحدیث: ۴۸۱۷، ج ۴، ص ۳۳۷.

⑤..... ”شرح السنة“، کتاب الاستئذان... إلخ، باب کراهیة الجلوس علی الطرق، الحدیث: ۳۲۳۲، ج ۶، ص ۳۶۵.

⑥..... ”سنن أبي داود“، کتاب السلام، باب کیف السلام، الحدیث: ۵۱۹۵، ج ۴، ص ۴۴۹.

⑦..... المرجع السابق، الحدیث: ۵۱۹۶، ج ۴، ص ۴۴۹.



**حدیث ۲۵:** ترمذی میں بروایت عَمْرُو بن شعیب عن ابیہ عن جدہ ہے کہ رسول اللہ صلی اللہ تعالیٰ علیہ وسلم نے فرمایا: ”جو شخص ہمارے غیر کے ساتھ تَشْبِہ<sup>(۱)</sup> کرے، وہ ہم میں سے نہیں۔ یہود و نصاریٰ کے ساتھ تَشْبِہ نہ کرو، یہودیوں کا سلام انگلیوں کے اشارے سے ہے اور نصاریٰ کا سلام ہتھیلیوں کے اشارے سے ہے۔“<sup>(۲)</sup>

**حدیث ۲۶:** ابوداؤد و ترمذی نے ابوجری رضی اللہ تعالیٰ عنہ سے روایت کی، کہتے ہیں: میں نے حضور (صلی اللہ تعالیٰ علیہ وآلہ وسلم) کی خدمت میں حاضر ہو کر یہ کہا علیک السلام یا رسول اللہ (صلی اللہ تعالیٰ علیہ وآلہ وسلم)۔ میں نے دو مرتبہ کہا، حضور (صلی اللہ تعالیٰ علیہ وآلہ وسلم) نے فرمایا: ”علیک السلام نہ کہو، علیک السلام مردہ کی تحیت ہے، السلام علیک کہا کرو۔“<sup>(۳)</sup>

## مسائل فقہیہ

سلام کرنے میں یہ نیت ہو کہ اس کی عزت و آبرو اور مال سب کچھ اس کی حفاظت میں ہے، ان چیزوں سے تعرض کرنا حرام ہے۔<sup>(۴)</sup> (رد المحتار)

**مسئلہ ۱:** صرف اسی کو سلام نہ کرے جس کو پہچانتا ہو، بلکہ ہر مسلمان کو سلام کرے چاہے پہچانتا ہو یا نہ پہچانتا ہو۔ بلکہ بعض صحابہ کرام اسی ارادہ سے بازار جاتے تھے کہ کثرت سے لوگ ملیں گے اور زیادہ سلام کرنے کا موقع ملے گا۔

**مسئلہ ۲:** اس میں اختلاف ہے کہ افضل کیا ہے سلام کرنا یا جواب دینا کسی نے کہا جواب دینا افضل ہے کیونکہ سلام کرنا سنت ہے اور جواب دینا واجب۔ بعض نے کہا کہ سلام کرنا افضل ہے کہ اس میں تواضع ہے جواب تو سبھی دے دیتے ہیں مگر سلام کرنے میں بعض مرتبہ بعض لوگ کسر شان<sup>(۵)</sup> سمجھتے ہیں۔<sup>(۶)</sup> (عالمگیری)

**مسئلہ ۳:** ایک شخص کو سلام کرے تو اس کے لیے بھی لفظ جمع ہونا چاہیے یعنی السَّلَامُ عَلَیْکُمْ کہے اور جواب دینے والا بھی وَعَلَیْکُم السَّلَام کہے بجائے عَلَیْکُمْ عَلَیْکَ نہ کہے اور دو یا دو سے زیادہ کو سلام کرے جب بھی عَلَیْکُمْ کہے اور بہتر یہ ہے کہ سلام میں رحمت و برکت کا بھی ذکر کرے یعنی السَّلَامُ عَلَیْکُمْ وَرَحْمَةُ اللَّهِ وَبَرَکَاتُہ کہے اور جواب دینے والا بھی وہی کہے

..... یعنی مشابہت کرے۔<sup>①</sup>

②..... ”سنن الترمذی“، کتاب الاستئذان... إلخ، باب ماجاء فی کراہیۃ إشارة الید بالسلام، الحدیث: ۲۷۰۴، ج ۴، ص ۳۱۹.

③..... ”سنن الترمذی“، کتاب الاستئذان... إلخ، باب ماجاء فی کراہیۃ أن یقول... إلخ، الحدیث: ۲۷۳۰، ۲۷۳۱، ج ۴، ص ۳۳۱.

④..... ”رد المحتار“، کتاب الحظر والإباحۃ، فصل فی البیع، ج ۹، ص ۶۸۲.

⑤..... یعنی خلافِ شان۔

⑥..... ”الفتاویٰ الہندیۃ“، کتاب الکراہیۃ، الباب السابع فی السلام، ج ۵، ص ۳۲۴، ۳۲۵.

بَرَکَاتُہُ پر سلام کا خاتمہ ہوتا ہے۔ اس کے بعد اور الفاظ زیادہ کرنے کی ضرورت نہیں۔<sup>(۱)</sup> (عالمگیری)

مسئلہ ۴: جواب میں واؤ ہونا یعنی وَعَلَيْكُمْ السَّلَام کہنا بہتر ہے اور اگر صرف عَلَيْكُمْ السَّلَام بغیر واؤ کہا یہ بھی ہو سکتا

ہے اور اگر جواب میں اس نے بھی وہی السَّلَام عَلَيْكُمْ کہہ دیا تو اس سے بھی جواب ہو جائے گا۔<sup>(۲)</sup> (عالمگیری)

مسئلہ ۵: اگرچہ سَلَام عَلَيْكُمْ بھی سلام ہے مگر یہ لفظ شیعوں میں اس طرح جاری ہے کہ اس کے کہنے سے سننے والے

کا ذہن فوراً اس کی طرف منتقل ہوتا ہے، کہ یہ شخص شیعہ ہے، لہذا اس سے بچنا ضروری ہے۔

مسئلہ ۶: سلام کا جواب فوراً دینا واجب ہے، بلا عذر تاخیر کی تو گنہگار ہوا اور یہ گناہ جواب دینے سے دفع نہ ہوگا، بلکہ

توبہ کرنی ہوگی۔<sup>(۳)</sup> (ردالمحتار، ردالمحتار)

مسئلہ ۷: جن لوگوں کو اس نے سلام کیا ان میں سے کسی نے جواب نہ دیا، بلکہ کسی اور نے جو اس مجلس سے خارج تھا

جواب دیا تو یہ جواب اہل مجلس کی طرف سے نہیں ہوا یعنی وہ لوگ بری الذمہ نہ ہوئے۔<sup>(۴)</sup> (ردالمحتار)

مسئلہ ۸: ایک جماعت دوسری جماعت کے پاس آئی اور کسی نے سلام نہ کیا تو سب نے سنت کو ترک کیا، سب پر الزام

ہے<sup>(۵)</sup> اور اگر ان میں سے ایک نے سلام کر لیا تو سب بری ہو گئے اور افضل یہ ہے کہ سب ہی سلام کریں۔ یوہیں اگر ان میں سے کسی نے

جواب نہ دیا تو سب گنہگار ہوئے اور اگر ایک نے جواب دے دیا تو سب بری ہو گئے اور افضل یہ ہے کہ سب جواب دیں۔<sup>(۶)</sup> (عالمگیری)

مسئلہ ۹: ایک شخص مجلس میں آیا اور اس نے سلام کیا اہل مجلس پر جواب دینا واجب ہے اور دوبارہ پھر سلام کیا تو جواب دینا

واجب نہیں۔ مجلس میں آ کر کسی نے السلام علیک کہا یعنی صیغہ واحد بولا اور کسی ایک شخص نے جواب دے دیا تو جواب ہو گیا خاص اس کو

جواب دینا واجب نہیں جس کی طرف اس نے اشارہ کیا ہے۔ ہاں اگر اس نے کسی شخص کا نام لے کر سلام کیا کہ فلاں صاحب السلام

علیک تو خاص اس شخص کو جواب دینا ہوگا، دوسرے کا جواب اس کے جواب کے قائم مقام نہیں ہوگا۔<sup>(۷)</sup> (خانہ، عالمگیری)

مسئلہ ۱۰: اہل مجلس پر سلام کیا ان میں سے کسی نابالغ عاقل نے جواب دے دیا تو یہ جواب کافی ہے اور بڑھیا نے

①..... "الفتاویٰ الہندیہ"، کتاب الکراہیۃ، الباب السابع فی السلام، ج ۵، ص ۳۲۴، ۳۲۵.

②..... المرجع السابق.

③..... "الدر المختار" و "ردالمحتار"، کتاب الحظر والإباحۃ، فصل فی البیع، ج ۹، ص ۶۸۳.

④..... "ردالمحتار"، کتاب الحظر والإباحۃ، فصل فی البیع، ج ۹، ص ۶۸۲.

⑤..... یعنی سب گنہگار ہوں گے۔

⑥..... "الفتاویٰ الہندیہ"، کتاب الکراہیۃ، الباب السابع فی السلام، ج ۵، ص ۳۲۵.

⑦..... "الفتاویٰ الخانیۃ"، کتاب الحظر والإباحۃ، فصل فی التسبیح والتسلیم، ج ۲، ص ۳۷۷.

و "الفتاویٰ الہندیہ"، کتاب الکراہیۃ، الباب السابع فی السلام، ج ۵، ص ۳۲۵.



جواب دیا، یہ جواب بھی ہو گیا۔ جوان عورت یا مجنون یا نا سمجھ بچہ نے جواب دیا، یہ ناکافی ہے۔<sup>(۱)</sup> (در مختار)

**مسئلہ ۱۱:** سائل نے دروازہ پر آ کر سلام کیا اس کا جواب دینا واجب نہیں۔ پکھری میں قاضی جب اجلاس کر رہا ہو، اس کو سلام کیا گیا قاضی پر جواب دینا واجب نہیں۔ لوگ کھانا کھا رہے ہوں اس وقت کوئی آیا تو سلام نہ کرے، ہاں اگر یہ بھوکا ہے اور جانتا ہے کہ اسے وہ لوگ کھانے میں شریک کر لیں گے تو سلام کر لے۔<sup>(۲)</sup> (خانیہ، بزازیہ) یہ اس وقت ہے کہ کھانے والے کے مونہ میں لقمہ ہے اور وہ چبا رہا ہے کہ اس وقت وہ جواب دینے سے عاجز ہے اور ابھی کھانے کے لیے بیٹھا ہی ہے یا کھا چکا ہے تو سلام کر سکتا ہے کہ اب وہ عاجز نہیں۔<sup>(۳)</sup> (رد المحتار)

**مسئلہ ۱۲:** ایک شخص شہر سے آ رہا ہے دوسرا دیہات سے، دونوں میں کون سلام کرے؟ بعض نے کہا شہری دیہاتی کو سلام کرے اور بعض علماء فرماتے ہیں دیہاتی شہری کو سلام کرے۔ ایک شخص بیٹھا ہوا ہے، دوسرا یہاں سے گزرا تو یہ گزرنے والا بیٹھے ہوئے کو سلام کرے اور چھوٹا بڑے کو سلام کرے اور سوار پیدل کو سلام کرے اور تھوڑے زیادہ کو سلام کریں، ایک شخص پیچھے سے آیا، یہ آگے والے کو سلام کرے۔<sup>(۴)</sup> (بزازیہ، عالمگیری)

**مسئلہ ۱۳:** مرد اور عورت کی ملاقات ہو تو مرد عورت کو سلام کرے اور اگر عورت اجنبیہ نے مرد کو سلام کیا اور وہ بوڑھی ہو تو اس طرح جواب دے کہ وہ بھی سنے اور وہ جوان ہو تو اس طرح جواب دے کہ وہ نہ سنے۔<sup>(۵)</sup> (خانیہ)

**مسئلہ ۱۴:** جب اپنے گھر میں جائے تو گھر والوں کو سلام کرے بچوں کے سامنے گزرے تو ان بچوں کو سلام کرے۔<sup>(۶)</sup> (عالمگیری)

**مسئلہ ۱۵:** کفار کو سلام نہ کرے اور وہ سلام کریں تو جواب دے سکتا ہے مگر جواب میں صرف عَلَیْکُمْ کہے اگر ایسی جگہ گزرنا ہو جہاں مسلم و کافر دونوں ہوں تو اَلْسَّلَامُ عَلَیْکُمْ کہے اور مسلمانوں پر سلام کا ارادہ کرے اور یہ بھی ہو سکتا ہے۔ کہ

①....."الدر المختار"، کتاب الحظر والإباحة، فصل فی البیع، ج ۹، ص ۶۸۳.

②....."الفتاویٰ الخانیہ"، کتاب الحظر والإباحة، فصل فی التسبیح والتسلیم، ج ۲، ص ۳۷۷.

و"البزازیہ" هامش علی "الفتاویٰ الہندیہ"، کتاب الکراہیہ، نوع فی السلام، ج ۶، ص ۳۵۴-۳۵۵.

③....."رد المحتار"، کتاب الحظر والإباحة، فصل فی البیع، ج ۹، ص ۶۸۵.

④....."البزازیہ" هامش علی "الفتاویٰ الہندیہ"، کتاب الکراہیہ، نوع فی السلام، ج ۶، ص ۳۵۵.

و"الفتاویٰ الہندیہ"، کتاب الکراہیہ، الباب السابع فی السلام، ج ۵، ص ۳۲۵.

⑤....."الفتاویٰ الخانیہ"، کتاب الحظر والإباحة، فصل فی التسبیح... إلخ، ج ۲، ص ۳۷۷.

⑥....."الفتاویٰ الہندیہ"، کتاب الکراہیہ، الباب السابع فی السلام، ج ۵، ص ۳۲۵.

السَّلَامُ عَلَى مَنْ اتَّبَعَ الْهُدَى کہے۔<sup>(1)</sup> (عالمگیری)

مسئلہ ۱۶: کافر کو اگر حاجت کی وجہ سے سلام کیا، مثلاً سلام نہ کرنے میں اس سے اندیشہ ہے تو حرج نہیں اور بقصد تعظیم کافر کو ہرگز ہرگز سلام نہ کرے کہ کافر کی تعظیم کفر ہے۔<sup>(2)</sup> (درمختار)

مسئلہ ۱۷: سلام اس لیے ہے کہ ملاقات کرنے کو جو شخص آئے وہ سلام کرے کہ زائر اور ملاقات کرنے والے کی یہ تحیت ہے۔ لہذا جو شخص مسجد میں آیا اور حاضرین مسجد تلاوت قرآن و تسبیح و درود میں مشغول ہیں یا انتظارِ نماز میں بیٹھے ہیں تو سلام نہ کرے کہ یہ سلام کا وقت نہیں۔ اسی واسطے فقہاء یہ فرماتے ہیں کہ ان کو اختیار ہے کہ جواب دیں یا نہ دیں۔ ہاں اگر کوئی شخص مسجد میں اس لیے بیٹھا ہے کہ لوگ اس کے پاس ملاقات کو آئیں تو آنے والے سلام کریں۔<sup>(3)</sup> (عالمگیری)

مسئلہ ۱۸: کوئی شخص تلاوت میں مشغول ہے یا درس و تدریس یا علمی گفتگو یا سبق کی تکرار میں ہے تو اس کو سلام نہ کرے۔ اسی طرح اذان و اقامت و خطبہ جمعہ و عیدین کے وقت سلام نہ کرے۔ سب لوگ علمی گفتگو کر رہے ہوں یا ایک شخص بول رہا ہے باقی سن رہے ہوں، دونوں صورتوں میں سلام نہ کرے، مثلاً عالم وعظ کہہ رہا ہے یا دینی مسئلہ پر تقریر کر رہا ہے اور حاضرین سن رہے ہیں، آنے والا شخص چپکے سے آ کر بیٹھ جائے سلام نہ کرے۔<sup>(4)</sup> (عالمگیری)

مسئلہ ۱۹: عالم دین تعلیم علم دین میں مشغول ہے، طالب علم آیا تو سلام نہ کرے اور سلام کیا تو اس پر جواب دینا واجب نہیں۔<sup>(5)</sup> (عالمگیری) اور یہ بھی ہو سکتا ہے کہ اگرچہ وہ پڑھانہ رہا ہو سلام کا جواب دینا واجب نہیں، کیونکہ یہ اس کی ملاقات کو نہیں آیا ہے کہ اس کے لیے سلام کرنا مسنون ہو بلکہ پڑھنے کے لیے آیا ہے، جس طرح قاضی کے پاس جو لوگ اجلاس میں جاتے ہیں وہ ملنے کو نہیں جاتے بلکہ اپنے مقدمہ کے لیے جاتے ہیں۔

مسئلہ ۲۰: جو شخص ذکر میں مشغول ہو اس کے پاس کوئی شخص آیا تو سلام نہ کرے اور کیا تو ذکر<sup>(6)</sup> پر جواب واجب نہیں۔<sup>(7)</sup> (عالمگیری)

مسئلہ ۲۱: جو شخص پیشاب پاخانہ پھر رہا ہے یا کبوتر اڑا رہا ہے یا گارہا ہے یا حمام یا غسل خانہ میں ننگا نہا رہا ہے، اس کو

①..... "الفتاویٰ الہندیہ"، کتاب الکراہیۃ، الباب السابع فی السلام، ج ۵، ص ۳۲۵۔

②..... "الدر المختار"، کتاب الحظر والإباحۃ، فصل فی البیع، ج ۹، ص ۶۸۱۔

③..... "الفتاویٰ الہندیہ"، کتاب الکراہیۃ، الباب السابع فی السلام، ج ۵، ص ۳۲۵۔

④..... المرجع السابق، ص ۳۲۵ - ۳۲۶۔ ⑤..... المرجع السابق، ص ۳۲۶۔

⑥..... یعنی ذکر کرنے والا۔

⑦..... "الفتاویٰ الہندیہ"، کتاب الکراہیۃ، الباب السابع فی السلام، ج ۵، ص ۳۲۶۔



سلام نہ کیا جائے اور اس پر جواب دینا واجب نہیں۔<sup>(۱)</sup> (عالمگیری) پیشاب کے بعد ڈھیلا لے کر استنجا سکھانے کے لیے ٹہلتے ہیں، یہ بھی اسی حکم میں ہے کہ پیشاب کر رہا ہے۔

**مسئلہ ۲۲:** جو شخص علانیہ فسق کرتا ہو اسے سلام نہ کرے کسی کے پروں میں فساق رہتے ہیں، مگر ان سے یہ اگر سختی برتا ہے تو وہ اس کو زیادہ پریشان کریں گے اور نرمی کرتا ہے ان سے سلام کلام جاری رکھتا ہے تو وہ ایذا پہنچانے سے باز رہتے ہیں تو ان کے ساتھ ظاہری طور پر میل جول رکھنے میں یہ معذور ہے۔<sup>(۲)</sup> (عالمگیری)

**مسئلہ ۲۳:** جو لوگ شطرنج کھیل رہے ہوں ان کو سلام کیا جائے یا نہ کیا جائے، جو علما سلام کرنے کو جائز فرماتے ہیں۔ وہ یہ کہتے ہیں کہ سلام اس مقصد سے کرے کہ اتنی دیر تک کہ وہ جواب دیں گے، کھیل سے باز رہیں گے۔ یہ سلام ان کو معصیت سے بچانے کے لیے ہے، اگرچہ اتنی ہی دیر تک سہی۔ جو فرماتے ہیں کہ سلام کرنا ناجائز ہے ان کا مقصد زبردستی تو بیخ ہے کہ اس میں ان کی تذلیل ہے۔<sup>(۳)</sup> (عالمگیری)

**مسئلہ ۲۴:** کسی سے کہہ دیا کہ فلاں کو میرا سلام کہہ دینا اس پر سلام پہنچانا واجب ہے اور جب اس نے سلام پہنچایا تو جواب یوں دے کہ پہلے اس پہنچانے والے کو اس کے بعد اس کو جس نے سلام بھیجا ہے یعنی یہ کہے وَعَلَيْكَ وَعَلَيْهِ السَّلَام۔<sup>(۴)</sup> (عالمگیری)

یہ سلام پہنچانا اس وقت واجب ہے جب اس نے اس کا التزام کر لیا ہو یعنی کہہ دیا ہو کہ ہاں تمہارا سلام کہہ دوں گا کہ اس وقت یہ سلام اس کے پاس امانت ہے جو اس کا حقدار ہے اس کو دینا ہی ہوگا ورنہ یہ بمنزلہ ودیعت ہے کہ اس پر یہ لازم نہیں کہ سلام پہنچانے وہاں جائے۔ اسی طرح حاجیوں سے لوگ یہ کہہ دیتے ہیں کہ حضور اقدس صلی اللہ تعالیٰ علیہ وسلم کے دربار میں میرا سلام عرض کر دینا یہ سلام بھی پہنچانا واجب ہے۔<sup>(۵)</sup> (ردالمحتار)

**مسئلہ ۲۵:** خط میں سلام لکھا ہوتا ہے اس کا بھی جواب دینا واجب ہے اور یہاں جواب دو طرح ہوتا ہے، ایک یہ کہ زبان سے جواب دے، دوسری صورت یہ ہے کہ سلام کا جواب لکھ کر بھیجے۔<sup>(۶)</sup> (درمختار، ردالمحتار) مگر چونکہ جواب سلام فوراً دینا واجب ہے جیسا کہ اوپر مذکور ہوا تو اگر فوراً تحریری جواب نہ ہو جیسا کہ عموماً یہی ہوتا ہے کہ خط کا جواب فوراً ہی نہیں لکھا جاتا خواہ

①....."الفتاویٰ الہندیۃ"، کتاب الکراہیۃ، الباب السابع فی السلام، ج ۵، ص ۳۲۶۔

②.....المرجع السابق۔ ③.....المرجع السابق۔ ④.....المرجع السابق۔

⑤....."ردالمحتار"، کتاب الحظر والإباحۃ، فصل فی البیع، ج ۹، ص ۶۸۵۔

⑥....."الدرالمختار" و "ردالمحتار"، کتاب الحظر والإباحۃ، فصل فی البیع، ج ۹، ص ۶۸۵۔

مخواہ کچھ دیر ہوتی ہے تو زبان سے جواب فوراً دے دے، تاکہ تاخیر سے گناہ نہ ہو۔ اسی وجہ سے علامہ سید احمد طحطاوی نے اس جگہ فرمایا: وَالنَّاسُ عَنْهُ غَافِلُونَ<sup>(۱)</sup> یعنی لوگ اس سے غافل ہیں۔

اعلیٰ حضرت قبلہ قدس سرہ جب خط پڑھا کرتے تو خط میں جو السَّلَام عَلَیْکُمْ لکھا ہوتا ہے اس کا جواب زبان سے دے کر بعد کا مضمون پڑھتے۔

**مسئلہ ۲۶:** سلام کی میم کو ساکن کہا یعنی سَلَامٌ عَلَیْکُمْ، جیسا کہ اکثر جاہل اسی طرح کہتے ہیں یا سَلَامٌ عَلَیْکُمْ میم کے پیش کے ساتھ کہا، ان دونوں صورتوں میں جواب واجب نہیں کہ یہ مسنون سلام نہیں۔<sup>(۲)</sup> (در مختار، رد المحتار)

**مسئلہ ۲۷:** ابتداء کسی نے یہ کہا عَلَیْکَ السَّلَام یا عَلَیْکُمْ السَّلَام، تو اس کا جواب نہیں۔ حدیث میں فرمایا کہ ”یہ مردوں کی تجت ہے۔“<sup>(۳)</sup>

**مسئلہ ۲۸:** سلام اتنی آواز سے کہے کہ جس کو سلام کیا ہے وہ سن لے اور اگر اتنی آواز نہ ہو تو جواب دینا واجب نہیں، جواب سلام میں بھی اتنی آواز ہو کہ سلام کرنے والا سن لے اور اتنا آہستہ کہا کہ وہ سن نہ سکا تو واجب ساکت نہ ہوا اور اگر وہ بہرا ہے تو اس کے سامنے ہونٹ کو جنبش دے کہ اس کی سمجھ میں آ جائے کہ جواب دے دیا۔ چھینک کے جواب کا بھی یہی حکم ہے۔<sup>(۴)</sup> (بزازیہ)

**مسئلہ ۲۹:** انگلی یا ہتھیلی سے سلام کرنا ممنوع ہے۔ حدیث میں فرمایا کہ ”انگلیوں سے سلام کرنا یہودیوں کا طریقہ ہے اور ہتھیلی سے اشارہ کرنا نصاریٰ کا۔“<sup>(۵)</sup>

**مسئلہ ۳۰:** بعض لوگ سلام کے جواب میں ہاتھ یا سر سے اشارہ کر دیتے ہیں، بلکہ بعض صرف آنکھوں کے اشارہ سے جواب دیتے ہیں یوں جواب نہیں ہوا، ان کو مونہ سے جواب دینا واجب ہے۔

**مسئلہ ۳۱:** بعض لوگ سلام کرتے وقت جھک بھی جاتے ہیں، یہ جھکنا اگر حد رکوع تک ہو تو حرام ہے اور اس سے کم ہو تو مکروہ ہے۔

**مسئلہ ۳۲:** اس زمانہ میں کئی طرح کے سلام لوگوں نے ایجاد کر لیے ہیں۔ ان میں سب سے بُرا یہ ہے جو بعض لوگ

①..... ”حاشیۃ الطحطاوی“ علی ”الدرالمختار“، کتاب الحظر والإباحۃ، فصل فی البیع، ج ۴، ص ۲۰۷۔

②..... ”الدرالمختار“ و ”ردالمختار“، کتاب الحظر والإباحۃ، فصل فی البیع، ج ۹، ص ۶۸۶۔

③..... ”ردالمختار“، کتاب الحظر والإباحۃ، فصل فی البیع، ج ۹، ص ۶۸۶۔

و ”سنن أبی داود“، کتاب السلام، باب کراہیۃ أن یقول علیک السلام، الحدیث: ۵۲۰۹، ج ۴، ص ۳۵۲۔

④..... ”البزازیۃ“ ہامش علی ”الفتاویٰ الہندیۃ“، کتاب الکراہیۃ، نوع فی السلام، ج ۶، ص ۳۵۵۔

⑤..... ”سنن الترمذی“، کتاب الاستئذان والآداب، باب فی کراہیۃ إشارۃ الید بالسلام، الحدیث: ۲۷۰۴، ج ۴، ص ۳۱۹۔



کہتے ہیں بندگی عرض یہ لفظ ہرگز نہ کہا جائے۔ بعض لوگ آداب عرض کہتے ہیں، اگرچہ اس میں اتنی برائی نہیں مگر سنت کے خلاف ہے۔ بعض لوگ تسلیم یا تسلیمات عرض کہتے ہیں، اس کو سلام کہا جاسکتا ہے کہ یہ سلام ہی کے معنی میں ہے۔

بعض کہتے ہیں سلام۔ اس کو بھی سلام کہا جاسکتا ہے قرآن مجید میں ہے کہ ملائکہ جب ابراہیم علیہ السلام کی خدمت میں حاضر ہوئے۔ ﴿فَقَالُوا سَلَامًا﴾<sup>(۱)</sup> انھوں نے آ کر سلام کہا، اس کے جواب میں حضرت ابراہیم علیہ السلام نے بھی سلام کہا یعنی اگر کسی نے کہا سلام تو سلام کہہ دینے سے جواب ہو جائے گا۔

بعض لوگ اس قسم کے ہیں کہ وہ خود تو کیا سلام کریں گے، اگر ان کو سلام کیا جاتا ہے تو بگڑتے ہیں، کہتے ہیں کہ کیا ہمیں برابر کا سمجھ لیا ہے، یعنی کوئی غریب آدمی سلام مسنون کرے تو وہ اپنی کسر شان<sup>(۲)</sup> سمجھتے ہیں۔

اور بعض یہ چاہتے ہیں کہ انھیں آداب عرض کہا جائے یا جھک کر ہاتھ سے اشارہ کیا جائے اور بعض یہاں تک بے باک ہیں کہ یہ کہتے ہیں، کیا ہمیں دُھنا<sup>(۳)</sup> جولاہا<sup>(۴)</sup> مقرر کر رکھا ہے؟ اللہ تعالیٰ ان کو ہدایت دے اور ان کی آنکھیں کھولے۔

**مسئلہ ۳۳:** کسی کے نام کے ساتھ علیہ السلام کہنا یہ انبیاء و ملائکہ علیہم السلام کے ساتھ خاص ہے، مثلاً موسیٰ علیہ السلام، عیسیٰ علیہ السلام، جبریل علیہ السلام، نبی اور فرشتہ کے سوا کسی دوسرے کے نام کے ساتھ یوں نہ کہا جائے۔

**مسئلہ ۳۴:** اکثر جگہ یہ طریقہ ہے کہ چھوٹا جب بڑے کو سلام کرتا ہے تو وہ جواب میں کہتا ہے جیتے رہو۔ یہ سلام کا جواب نہیں ہے، بلکہ یہ جواب جاہلیت میں کفار دیا کرتے تھے۔ وہ کہتے تھے حیاک اللہ۔ اسلام نے یہ بتایا کہ جواب میں وَعَلَيْكُمْ السَّلَام کہا جائے۔

## مصافحہ و معافقہ و بوسہ و قیام کا بیان

**حدیث ۱:** امام احمد و ترمذی و ابن ماجہ نے براء بن عازب رضی اللہ تعالیٰ عنہ سے روایت کی، کہ نبی کریم صلی اللہ تعالیٰ علیہ وسلم نے فرمایا: ”جب دو مسلمان مل کر مصافحہ کرتے ہیں تو جدا ہونے سے پہلے ہی ان کی مغفرت ہو جاتی ہے۔“<sup>(۵)</sup>

اور ابو داؤد کی روایت میں ہے، ”جب دو مسلمان ملیں اور مصافحہ کریں اور اللہ (عزوجل) کی حمد کریں اور استغفار کریں تو دونوں کی مغفرت ہو جائے گی۔“<sup>(۶)</sup>

①..... پ ۱۴، الحجر: ۵۲.

②..... یعنی اپنی بے عزتی۔ ③..... یعنی روئی دھننے والا۔ ④..... یعنی کپڑا پہننے والا۔

⑤..... ”سنن الترمذی“، کتاب الاستئذان... إلخ، باب ماجاء فی المصافحۃ، الحدیث: ۲۷۳۶، ج ۴، ص ۳۳۳.

⑥..... ”سنن أبی داؤد“، کتاب الأدب، باب فی المصافحۃ، الحدیث: ۵۲۱۱، ج ۴، ص ۴۵۳.

**حدیث ۲:** بیہقی نے شعب الایمان میں براء بن عازب رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص دوپہر سے پہلے چار رکعتیں (نماز چاشت) پڑھے تو گویا اس نے شب قدر میں پڑھیں اور دو مسلمان مصافحہ کریں تو کوئی گناہ باقی نہ رہے گا، مگر جھڑ جائے گا۔“ (1)

**حدیث ۳:** صحیح بخاری میں قتادہ سے روایت ہے، کہتے ہیں میں نے انس رضی اللہ تعالیٰ عنہ سے دریافت کیا کیا اصحاب رسول اللہ صلی اللہ تعالیٰ علیہ وسلم میں مصافحہ کا دستور تھا؟ کہا: ”ہاں۔“ (2)

**حدیث ۴:** امام مالک نے عطاء خراسانی سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”آپس میں مصافحہ کرو، دل کی کپٹ جاتی رہے گی (3) اور باہم ہدیہ کرو، محبت پیدا ہوگی اور عداوت نکل جائے گی۔“ (4)

**حدیث ۵:** امام احمد نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب دو مسلمانوں نے ملاقات کی اور ایک نے دوسرے کا ہاتھ پکڑ لیا (مصافحہ کیا) تو اللہ تعالیٰ کے ذمہ میں یہ حق ہے کہ ان کی دعا کو حاضر کر دے اور ہاتھ جدا نہ ہونے پائیں گے کہ ان کی مغفرت ہو جائے گی اور جو لوگ جمع ہو کر اللہ تعالیٰ کا ذکر کرتے ہیں اور سوار ضائے الہی کے ان کا کوئی مقصد نہیں ہے تو آسمان سے منادی ندا دیتا ہے کہ کھڑے ہو جاؤ! تمہاری مغفرت ہو گئی، تمہارے گناہوں کو نیکیوں سے بدل دیا گیا۔“ (5)

**حدیث ۶:** طبرانی نے سلمان رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”مسلمان جب اپنے مسلمان بھائی سے ملے اور ہاتھ پکڑے (مصافحہ کرے) تو ان دونوں کے گناہ ایسے گرتے ہیں جیسے تیز آندھی کے دن میں خشک درخت کے پتے اور ان کے گناہ بخش دیے جاتے ہیں، اگرچہ سمندر کی جھاگ برابر ہوں۔“ (6)

**حدیث ۷:** ابن التجار نے ابن عمرو رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو مسلمان اپنے بھائی سے مصافحہ کرے اور کسی کے دل میں دوسرے سے عداوت نہ ہو تو ہاتھ جدا ہونے سے پہلے اللہ تعالیٰ دونوں کے گزشتہ گناہوں کو بخش دے گا اور جو شخص اپنے بھائی کی طرف نظر محبت سے دیکھے، اس کے دل یا سینے میں عداوت نہ ہو تو

①..... ”شعب الایمان“، باب فی مقاربتہ و مواداة اهل الدین، فصل فی المصافحة... إلخ، الحدیث: ۸۹۵۵، ج ۶، ص ۴۷۴.

②..... ”صحیح البخاری“، کتاب الاستئذان باب المصافحة، الحدیث: ۶۲۶۳، ج ۴، ص ۱۷۷.

③..... یعنی کینہ ختم ہو جائے گا۔

④..... ”الموطأ“ للإمام مالک، کتاب حسن الخلق، باب ما جاء فی المهاجرة، الحدیث: ۱۷۳۱، ج ۲، ص ۴۰۷.

⑤..... ”المسند“ للإمام أحمد بن حنبل، الحدیث: ۱۲۴۵۴، ۱۲۴۵۶، ج ۴، ص ۲۸۶.

⑥..... ”المعجم الكبير“، الحدیث: ۶۱۵۰، ج ۶، ص ۲۵۶.



نگاہ لوٹنے سے پہلے دونوں کے گزشتہ گناہ بخش دیے جائیں گے۔“ (1)

**حدیث ۸:** امام احمد و ترمذی نے ابو امامہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ

”مریض کی پوری عیادت یہ ہے کہ اس کی پیشانی یا ہاتھ پر ہاتھ رکھ کر پوچھے کہ مزاج کیسا ہے اور پوری تحیت یہ ہے کہ مصافحہ کیا جائے۔“ (2)

**حدیث ۹:** ترمذی نے انس رضی اللہ تعالیٰ عنہ سے روایت کی، کہ ایک شخص نے عرض کی یا رسول اللہ (صلی اللہ تعالیٰ علیہ

والہ وسلم)! کوئی شخص اپنے بھائی یا دوست سے ملاقات کرے تو کیا اس کے لیے جھک جائے؟ فرمایا: ”نہیں۔“ اس نے کہا، تو

کیا اس سے چپٹ جائے اور بوسہ لے؟ فرمایا: ”نہیں۔“ اس نے کہا، تو کیا اس کا ہاتھ پکڑ کر مصافحہ کرے؟ فرمایا: ”ہاں۔“ (3)

**حدیث ۱۰:** ابوداؤد نے روایت کی، کہ ایک شخص نے ابو ذر رضی اللہ تعالیٰ عنہ سے پوچھا، کیا تم لوگ جب حضور (صلی اللہ

تعالیٰ علیہ والہ وسلم) سے ملتے تھے تو حضور (صلی اللہ تعالیٰ علیہ والہ وسلم) تم سے مصافحہ کرتے تھے؟ انھوں نے کہا: میں نے جب کبھی

ملاقات کی حضور (صلی اللہ تعالیٰ علیہ والہ وسلم) نے مصافحہ کیا۔ ایک دن حضور (صلی اللہ تعالیٰ علیہ والہ وسلم) نے آدمی بھیجا، میں گھر پر

موجود نہ تھا، جب آیا تو مجھے مطلع کیا گیا میں حاضر ہوا، اس وقت حضور (صلی اللہ تعالیٰ علیہ والہ وسلم) تخت پر تھے، مجھے چٹا لیا تو یہ

خوب ہی اچھا تھا، خوب اچھا۔ (4)

**حدیث ۱۱:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہتے ہیں میں رسول اللہ صلی اللہ تعالیٰ علیہ وسلم کے

ساتھ حضرت فاطمہ رضی اللہ تعالیٰ عنہا کے گھر گیا۔ حضور (صلی اللہ تعالیٰ علیہ والہ وسلم) نے حضرت حسن رضی اللہ تعالیٰ عنہ کو دریافت کیا، کہ

وہ یہاں ہیں؟ تھوڑی دیر بعد وہ دوڑتے ہوئے آئے اور حضور (صلی اللہ تعالیٰ علیہ والہ وسلم) نے انھیں گلے لگایا اور وہ بھی چپٹ

گئے۔ پھر فرمایا: ”اے اللہ (عزوجل)! میں اسے محبوب رکھتا ہوں تو بھی اسے محبوب رکھ اور اسے محبوب بنالے جو اسے محبوب رکھے۔“ (5)

**حدیث ۱۲:** امام احمد نے یعلیٰ رضی اللہ تعالیٰ عنہ سے روایت کی، کہتے ہیں: حضرت حسن و حسین رضی اللہ تعالیٰ عنہما دوڑ

کر رسول اللہ صلی اللہ تعالیٰ علیہ وسلم کی خدمت میں آئے حضور (صلی اللہ تعالیٰ علیہ والہ وسلم) نے انھیں چٹا لیا اور فرمایا: ”اولاد بکل

اور بزدلی کا سبب ہوتی ہے۔“ (6)

①..... ”کنز العمال“، کتاب الصلوة، رقم: ۲۵۳۵۸، ج ۹، ص ۵۷.

②..... ”سنن الترمذی“، کتاب الاستئذان... إلخ، باب ما جاء في المصافحة، الحديث: ۲۷۴۰، ج ۴، ص ۳۳۴.

③..... المرجع السابق، الحديث: ۲۷۳۷، ج ۴، ص ۳۳۳.

④..... ”سنن أبي داود“، کتاب الأدب، باب في المعانقة، الحديث: ۵۲۱۴، ج ۴، ص ۴۵۳.

⑤..... ”صحيح مسلم“، کتاب فضائل الصحابة، باب من فضائل الحسن والحسين رضي الله عنهما، الحديث: ۵۷- (۲۴۲۱)، ص ۱۳۱۹.

⑥..... ”المسند“ للإمام أحمد بن حنبل، حديث يعلی بن مرة الثقفي، الحديث: ۱۷۵۷۳، ج ۶، ص ۱۷۸.



**حدیث ۱۳:** ترمذی نے اُم المؤمنین عائشہ رضی اللہ تعالیٰ عنہا سے روایت کی، کہ زید بن حارثہ رضی اللہ تعالیٰ عنہ جب مدینہ میں آئے حضور (صلی اللہ تعالیٰ علیہ والہ وسلم) میرے مکان میں تشریف فرما تھے۔ انھوں نے آ کر دروازہ کھٹکھٹایا، حضور (صلی اللہ تعالیٰ علیہ والہ وسلم) کپڑا گھسیٹتے ہوئے برہنہ یعنی بغیر چادر اوڑھے ہوئے چل دیے۔ واللہ! میں نے کبھی اس کے پہلے حضور (صلی اللہ تعالیٰ علیہ والہ وسلم) کو برہنہ یعنی بغیر چادر اوڑھے کسی کے پاس جاتے نہیں دیکھا تھا اور نہ اس کے بعد کبھی اس طرح دیکھا۔ حضور (صلی اللہ تعالیٰ علیہ والہ وسلم) نے انھیں گلے لگایا اور بوسہ دیا۔<sup>(۱)</sup>

**حدیث ۱۴:** ابو داؤد نے اسید بن حنیر رضی اللہ تعالیٰ عنہ سے روایت کی، کہ ایک انصاری شخص جن کی طبیعت میں مزاح تھا، وہ باتیں کر رہے تھے اور لوگوں کو ہنسارہے تھے۔ نبی کریم صلی اللہ تعالیٰ علیہ وسلم نے ایک لکڑی سے ان کی کمر میں کو نچا دیا۔ انھوں نے حضور (صلی اللہ تعالیٰ علیہ والہ وسلم) سے عرض کی، مجھے اس کا بدلہ دیجیے۔ حضور (صلی اللہ تعالیٰ علیہ وسلم) نے فرمایا: بدلہ لے لو۔ انھوں نے کہا، حضور (صلی اللہ تعالیٰ علیہ والہ وسلم) قمیص پہنے ہوئے ہیں، میرے بدن پر قمیص نہیں ہے۔ حضور (صلی اللہ تعالیٰ علیہ والہ وسلم) نے قمیص ہٹا دی، وہ چیٹ گئے اور پہلو کو بوسہ دیا اور یہ کہا کہ میرا مقصد یہی تھا۔<sup>(۲)</sup> (بدلہ لینا مقصود نہ تھا)

**حدیث ۱۵:** ابو داؤد و بیہقی نے عامر شعمی سے مرسل روایت کی، کہ نبی کریم صلی اللہ تعالیٰ علیہ وسلم نے جعفر بن ابی طالب رضی اللہ تعالیٰ عنہ کا استقبال کیا اور ان سے معانقہ فرمایا اور دونوں آنکھوں کے درمیان میں بوسہ دیا۔<sup>(۳)</sup>

**حدیث ۱۶:** ابو داؤد نے زارع رضی اللہ تعالیٰ عنہ سے روایت کی کہ جب قبیلہ عبدالقیس کا وفد حضور (صلی اللہ تعالیٰ علیہ وسلم) کی خدمت میں آیا تھا، یہ بھی اس وفد میں تھے، یہ کہتے ہیں جب ہم مدینہ میں پہنچے، اپنی منزلوں سے جلدی جلدی حضور (صلی اللہ تعالیٰ علیہ وسلم) کی خدمت میں حاضر ہوتے اور حضور (صلی اللہ تعالیٰ علیہ وسلم) کے دست مبارک اور پائے مبارک کو بوسہ دیتے۔<sup>(۴)</sup>

**حدیث ۱۷:** ابو داؤد نے ام المؤمنین عائشہ رضی اللہ تعالیٰ عنہا سے روایت کی، کہ حضرت فاطمہ رضی اللہ تعالیٰ عنہا جب حضور (صلی اللہ تعالیٰ علیہ وسلم) کی خدمت میں حاضر ہوئیں تو حضور (صلی اللہ تعالیٰ علیہ وسلم) ان کی طرف کھڑے ہو جاتے اور ان کا ہاتھ پکڑتے اور ان کو بوسہ دیتے پھر اپنی جگہ بٹھاتے اور جب حضور (صلی اللہ تعالیٰ علیہ وسلم) ان کے یہاں تشریف لے جاتے تو وہ کھڑی ہو جاتیں اور حضور (صلی اللہ تعالیٰ علیہ وسلم) کا ہاتھ پکڑ لیتیں اور بوسہ دیتیں اور اپنی جگہ پر بٹھاتیں۔<sup>(۵)</sup>

①..... "سنن الترمذی"، کتاب الاستئذان... إلخ، باب ما جاء في المعانقة والقبلة، الحديث: ۲۷۴۱، ج ۴، ص ۳۳۵.

②..... "سنن أبي داود"، کتاب الأدب، باب في قبلة الجسد، الحديث: ۵۲۲۴، ج ۴، ص ۴۵۶.

③..... المرجع السابق، باب في قبلة ما بين العينين، الحديث: ۵۲۲۰، ج ۴، ص ۴۵۵.

④..... المرجع السابق، باب قبلة الرجل، الحديث: ۵۲۲۵، ج ۴، ص ۴۵۶.

⑤..... المرجع السابق، باب في القيام، الحديث: ۵۲۱۷، ج ۴، ص ۴۵۴.



**حدیث ۱۸:** ابوداؤد نے براء رضی اللہ تعالیٰ عنہ سے روایت کی، کہ جب ابوبکر صدیق رضی اللہ تعالیٰ عنہ شروع شروع مدینہ میں آئے تھے میں ان کے ساتھ ان کے یہاں گیا۔ حضرت عائشہ رضی اللہ تعالیٰ عنہا بخار میں لیٹی ہوئی تھیں، حضرت ابوبکر ان کے پاس گئے اور پوچھا بیٹی کیسی ہو اور ان کے رخسارہ پر بوسہ دیا۔<sup>(۱)</sup>

**حدیث ۱۹:** ترمذی نے صفوان بن عسال رضی اللہ تعالیٰ عنہ سے روایت کی، کہ دو یہودی حضور (صلی اللہ تعالیٰ علیہ والہ وسلم) کی خدمت میں حاضر ہوئے اور یہ سوال کیا کہ کھلی ہوئی نو نشانیاں کیا ہیں؟ حضور (صلی اللہ تعالیٰ علیہ والہ وسلم) نے فرمایا: ① اللہ (عزوجل) کے ساتھ کسی کو شریک نہ کرو۔ ② اور چوری نہ کرو۔ ③ اور زنا نہ کرو۔ ④ اور جس جان کو اللہ (عزوجل) نے حرام کیا ہے اسے ناحق قتل نہ کرو۔ ⑤ اور جو جرم سے بری ہو اسے بادشاہ کے پاس قتل کے لیے نہ لے جاؤ۔ ⑥ اور جادو نہ کرو۔ ⑦ اور سود نہ کھاؤ۔ ⑧ اور عقیقہ<sup>(۲)</sup> پر زنا کی تہمت نہ دھرو۔ ⑨ اور لڑائی کے دن مونہ پھیر کر نہ بھاگو اور خاص تم یہودی ہفتہ کے متعلق حد سے تجاوز نہ کرو۔“ جب حضور (صلی اللہ تعالیٰ علیہ والہ وسلم) نے یہ فرمایا تو انھوں نے حضور (صلی اللہ تعالیٰ علیہ والہ وسلم) کے ہاتھوں اور قدموں کو بوسہ دیا۔<sup>(۳)</sup>

**حدیث ۲۰:** ابوداؤد نے عبداللہ بن عمر رضی اللہ تعالیٰ عنہما سے روایت کی کہتے ہیں کہ ہم حضور (صلی اللہ تعالیٰ علیہ والہ وسلم) کے قریب گئے اور ہاتھ کو بوسہ دیا۔<sup>(۴)</sup>

**حدیث ۲۱:** صحیح بخاری و مسلم میں ابوسعید خدری رضی اللہ تعالیٰ عنہ سے مروی، کہ جب بنی قریظہ<sup>(۵)</sup> اپنے قلعہ سے سعد بن معاذ رضی اللہ تعالیٰ عنہ کے حکم پر اترے حضور (صلی اللہ تعالیٰ علیہ والہ وسلم) نے سعد رضی اللہ تعالیٰ عنہ کے پاس آدمی بھیجا اور وہ وہاں سے قریب میں تھے۔ جب مسجد کے قریب آ گئے، حضور (صلی اللہ تعالیٰ علیہ والہ وسلم) نے انصار سے فرمایا: ”اپنے سردار کے پاس اٹھ کر جاؤ۔“<sup>(۶)</sup>

①..... ”سنن أبي داود“، كتاب الأدب، باب في قبلة الخد، الحديث: ۵۲۲۲، ج ۴، ص ۴۵۵.

②..... پاکدامن عورت۔

③..... ”سنن الترمذي“، كتاب الاستئذان... إلخ، باب ما جاء في قبلة اليد والرجل، الحديث: ۲۷۴۲، ج ۴، ص ۳۳۵.

④..... ”سنن أبي داود“، كتاب الأدب، باب في قبلة اليد، الحديث: ۵۲۲۳، ج ۴، ص ۴۵۶.

⑤..... یہودیوں کے ایک قبیلے کا نام ہے۔

⑥..... ”صحیح البخاری“، كتاب الجهاد، باب اذا نزل العدو على حكم رجل، الحديث: ۳۰۴۳، ج ۲، ص ۳۲۲.

و كتاب المغازي، باب مرجع النبي صلى الله عليه وسلم من الأحزاب... إلخ، الحديث: ۴۱۲۱، ج ۳، ص ۵۶.

و ”صحیح مسلم“، كتاب الجهاد... إلخ، باب جواز قتال من نقض العهد... إلخ، الحديث: ۶۴- (۱۷۶۸)، ص ۹۷۲.

**حدیث ۲۲:** بیہقی نے شعب الایمان میں ابو ہریرہ رضی اللہ تعالیٰ عنہ سے روایت کی کہتے ہیں کہ رسول اللہ صلی اللہ تعالیٰ علیہ وسلم مسجد میں بیٹھ کر ہم سے باتیں کرتے جب حضور (صلی اللہ تعالیٰ علیہ والہ وسلم) کھڑے ہوتے ہم بھی کھڑے ہو جاتے اور اتنی دیر کھڑے رہتے کہ حضور (صلی اللہ تعالیٰ علیہ والہ وسلم) کو دیکھ لیتے کہ بعض ازواج مطہرات کے مکان میں تشریف لے گئے۔<sup>(۱)</sup>

**حدیث ۲۳:** ترمذی و ابوداؤد نے معاویہ رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جس کی یہ خوشی ہو کہ لوگ میری تعظیم کے لیے کھڑے رہیں، وہ اپنا ٹھکانا جہنم میں بنائے۔“<sup>(۲)</sup>

**حدیث ۲۴:** ابوداؤد نے ابوامامہ رضی اللہ تعالیٰ عنہ سے روایت کی، کہتے ہیں کہ رسول اللہ صلی اللہ تعالیٰ علیہ وسلم عصا پر ٹیک لگا کر باہر تشریف لائے۔ ہم حضور (صلی اللہ تعالیٰ علیہ والہ وسلم) کے لیے کھڑے ہو گئے۔ ارشاد فرمایا: ”اس طرح نہ کھڑے ہوا کرو جیسے عجمی کھڑے ہوا کرتے ہیں کہ ان میں کا بعض بعض دوسرے کی تعظیم کیا کرتا ہے۔“<sup>(۳)</sup>

یعنی عجمیوں کا کھڑے ہونے میں جو طریقہ ہے وہ قبیح و مذموم ہے، اس طرح کھڑے ہونے کی ممانعت ہے، وہ یہ ہے کہ اُمرا بیٹھے ہوئے ہوتے ہیں اور کچھ لوگ بوجہ تعظیم ان کے قریب کھڑے رہتے ہیں۔ دوسری صورت عدم جواز کی وہ ہے کہ وہ خود پسند کرتا ہو کہ میرے لیے لوگ کھڑے ہوا کریں اور کوئی کھڑا نہ ہو تو برامانے جیسا کہ ہندوستان میں اب بھی بہت جگہ رواج ہے کہ امیروں، رئیسوں، زمین داروں کے لیے ان کی رعایا کھڑی ہوتی ہے، نہ کھڑی ہو تو زد و کوب تک نوبت آتی ہے۔ ایسے ہی متکبرین و متجبرین کے متعلق معاویہ رضی اللہ تعالیٰ عنہ والی حدیث میں وعید آئی ہے<sup>(۴)</sup> اور اگر ان کی طرف سے یہ نہ ہو بلکہ یہ کھڑا ہونے والا اس کو مستحق تعظیم سمجھ کر ثواب کے لیے کھڑا ہوتا ہے یا تواضع کے طور پر کسی کے لیے کھڑا ہوتا ہے تو یہ ناجائز نہیں بلکہ مستحب ہے۔

**مسئلہ ۱:** مصافحہ سنت ہے اور اس کا ثبوت تو اتر سے ہے اور احادیث میں اس کی بڑی فضیلت آئی ہے۔ ایک حدیث یہ ہے کہ ”جس نے اپنے مسلمان بھائی سے مصافحہ کیا اور ہاتھ کو حرکت دی، اس کے تمام گناہ گرجائیں گے۔“ جتنی بار ملاقات ہو ہر بار مصافحہ کرنا مستحب ہے۔ مطلقاً مصافحہ کا جواز یہ بتاتا ہے کہ نماز فجر و عصر کے بعد جو اکثر جگہ مصافحہ کرنے کا مسلمانوں میں رواج ہے یہ بھی جائز ہے اور بعض کتابوں میں جو اس کو بدعت کہا گیا، اس سے مراد بدعتِ حسنہ ہے۔<sup>(۵)</sup> (در مختار، رد المحتار)

①..... ”شعب الایمان“، باب فی مقاربتہ و موادۃ اهل الدین، فصل فی قیام المرء... إلخ، الحدیث: ۸۹۳۰، ج ۶، ص ۴۶۷۔

②..... ”سنن الترمذی“، کتاب الأدب، باب ما جاء فی کراہیۃ قیام الرجل للرجل، الحدیث: ۲۷۶۴، ج ۴، ص ۳۴۷۔

③..... ”سنن أبی داؤد“، کتاب الأدب، باب الرجل یقوم للرجل یعظمہ بذلك، الحدیث: ۵۲۳۰، ج ۴، ص ۴۵۸۔

④..... انظر: ”سنن أبی داؤد“، کتاب الأدب، باب فی قیام الرجل للرجل، الحدیث: ۵۲۲۹، ج ۴، ص ۴۵۷۔

⑤..... ”الدر المختار“ و ”رد المختار“، کتاب الحظر و الإباحۃ، باب الإستبراء وغیرہ، ج ۹، ص ۶۲۸۔



**مسئلہ ۲:** جس طرح فجر و عصر کے بعد مصافحہ کرنا جائز ہے دوسری نمازوں کے بعد بھی مصافحہ کرنا جائز ہے، کیونکہ اصل

مصافحہ کرنا جائز ہے تو کسی وقت بھی کیا جائے جائز ہی ہے، جب تک شرع مطہر سے ممانعت ثابت نہ ہو۔<sup>(۱)</sup> (ردالمحتار)

**مسئلہ ۳:** مصافحہ یہ ہے کہ ایک شخص اپنی ہتھیلی دوسرے کی ہتھیلی سے ملائے، فقط انگلیوں کے چھونے کا نام

مصافحہ نہیں ہے۔ سنت یہ ہے کہ دونوں ہاتھوں سے مصافحہ کیا جائے اور دونوں کے ہاتھوں کے مابین کپڑا وغیرہ کوئی چیز

حائل نہ ہو۔<sup>(۲)</sup> (ردالمحتار)

**مسئلہ ۴:** مصافحہ کا ایک طریقہ وہ ہے جو بخاری شریف وغیرہ میں عبد اللہ بن مسعود رضی اللہ تعالیٰ عنہ سے مروی ہے،

کہ ”حضور اقدس صلی اللہ تعالیٰ علیہ وسلم کا دست مبارک ان کے دونوں ہاتھوں کے درمیان میں تھا۔“<sup>(۳)</sup> یعنی ہر ایک کا ایک

ہاتھ دوسرے کے دونوں ہاتھوں کے درمیان میں ہو۔ دوسرا طریقہ جس کو بعض فقہانے بیان کیا اور اس کی نسبت بھی وہ کہتے ہیں

کہ حدیث سے ثابت ہے، وہ یہ کہ ہر ایک اپنا داہنا ہاتھ دوسرے کے دہنے سے اور بائیں بائیں سے ملائے اور انگوٹھے کو دبائے

کہ انگوٹھے میں ایک رگ ہے کہ اس کے پکڑنے سے محبت پیدا ہوتی ہے۔<sup>(۴)</sup>

**مسئلہ ۵:** مصافحہ مسنون یہ ہے کہ جب دو مسلمان باہم ملیں تو پہلے سلام کیا جائے اس کے بعد مصافحہ کریں۔ رخصت

کے وقت بھی عموماً مصافحہ کرتے ہیں، اس کے مسنون ہونے کی تصریح نظر فقیر سے نہیں گزری۔ مگر اصل مصافحہ کا جواز<sup>(۵)</sup> حدیث

سے ثابت ہے تو اس کو بھی جائز ہی سمجھا جائے گا۔

**مسئلہ ۶:** معانقہ کرنا<sup>(۶)</sup> بھی جائز ہے جبکہ خوف فتنہ اور اندیشہ شہوت نہ ہو۔ چاہیے کہ جس سے معانقہ کیا جائے وہ

صرف تہبند یا فقط پاجامہ پہنے ہوئے نہ ہو، بلکہ کرتا یا اچکن بھی پہنے ہو یا چادر اوڑھے ہو یعنی کپڑا حائل ہو۔<sup>(۷)</sup> (زیلعی) حدیث

سے ثابت ہے کہ رسول اللہ نے معانقہ کیا۔<sup>(۸)</sup>

**مسئلہ ۷:** بعد نماز عیدین مسلمانوں میں معانقہ کا رواج ہے اور یہ بھی اظہار خوشی کا ایک طریقہ ہے۔ یہ معانقہ بھی جائز

ہے، جبکہ محل فتنہ نہ ہو مثلاً امرد خوبصورت سے معانقہ کرنا کہ یہ محل فتنہ ہے۔

①..... ”ردالمحتار“، کتاب الحظر والإباحة، باب الاستبراء وغیرہ، ج ۹، ص ۶۲۸.

②..... المرجع السابق، ص ۶۲۹.

③..... ”صحیح البخاری“، کتاب الاستئذان، باب المصافحة، ج ۴، ص ۱۷۷.

حدیث پاک کے مطابق ترجمہ یوں ہوگا ”کہ میرا ہاتھ حضور اقدس صلی اللہ تعالیٰ علیہ والہ وسلم کے دونوں ہاتھوں کے درمیان تھا۔“... علمیہ

④..... انظر ”ردالمحتار“، کتاب الحظر والإباحة، باب الاستبراء وغیرہ، ج ۹، ص ۶۲۹.

⑤..... یعنی جائز ہونا۔ ⑥..... یعنی گلے ملنا۔

⑦..... ”تبیین الحقائق“، کتاب الکراہیۃ، فصل فی الاستبراء وغیرہ، ج ۷، ص ۵۶.

⑧..... انظر: ”سنن أبی داود“، کتاب الأدب، باب فی قیلة ما بین العینین، الحدیث: ۵۲۲۰، ج ۴، ص ۴۵۵.

**مسئلہ ۸:** بوسہ دینا اگر بشہوت ہو تو ناجائز ہے اور اکرام و تعظیم کے لیے ہو تو ہو سکتا ہے۔ پیشانی پر بوسہ بھی انھیں شرائط کے ساتھ جائز ہے۔ حضرت ابو بکر صدیق رضی اللہ تعالیٰ عنہ نے حضور اقدس صلی اللہ تعالیٰ علیہ وسلم کی دونوں آنکھوں کے درمیان کو بوسہ دیا۔<sup>(۱)</sup> اور صحابہ و تابعین رضی اللہ تعالیٰ عنہم اجمعین سے بھی بوسہ دینا ثابت ہے۔

**مسئلہ ۹:** بعض لوگ مصافحہ کرنے کے بعد خود اپنا ہاتھ چوم لیا کرتے ہیں یہ مکروہ ہے، ایسا نہیں کرنا چاہیے۔<sup>(۲)</sup> (زیلعی)

**مسئلہ ۱۰:** عالم دین اور بادشاہ عادل کے ہاتھ کو بوسہ دینا جائز ہے، بلکہ اس کے قدم چومنا بھی جائز ہے۔ بلکہ اگر کسی نے عالم دین سے یہ خواہش کی کہ آپ اپنا ہاتھ یا قدم مجھے دیجیے کہ میں بوسہ دوں تو اس کے کہنے کے مطابق وہ عالم اپنا ہاتھ پاؤں بوسہ کے لیے اس کی طرف بڑھا سکتا ہے۔<sup>(۳)</sup> (درمختار)

**مسئلہ ۱۱:** عورت نے عورت کے منہ یا رخسارہ کو بوقت ملاقات یا بوقت رخصت بوسہ دیا، یہ مکروہ ہے۔<sup>(۴)</sup> (درمختار)

**مسئلہ ۱۲:** عالم یا کسی بڑے کے سامنے زمین کو بوسہ دینا حرام ہے۔ جس نے ایسا کیا اور جو اس پر راضی ہوا، دونوں گنہگار ہوئے۔<sup>(۵)</sup> (زیلعی)

**مسئلہ ۱۳:** بوسہ کی چھ قسمیں ہیں:

- ① بوسہ رحمت، جیسے والدین کا اولاد کو بوسہ دینا۔
- ② بوسہ شفقت، جیسے اولاد کا والدین کو بوسہ دینا۔
- ③ بوسہ محبت، جیسے ایک شخص اپنے بھائی کی پیشانی کو بوسہ دے۔
- ④ بوسہ تجت، جیسے بوقت ملاقات ایک مسلم دوسرے مسلم کو بوسہ دے۔
- ⑤ بوسہ شہوت، جیسے مرد عورت کو بوسہ دے اور
- ⑥ ایک قسم بوسہ دیانت ہے، جیسے حجر اسود کا بوسہ۔<sup>(۶)</sup> (زیلعی)

①..... "سنن ابن ماجہ"، کتاب الجنائز، باب ذکر وفاتہ و دفنہ صلی اللہ تعالیٰ علیہ وسلم، الحدیث: ۱۶۲۷، ج ۲، ص ۲۸۳۔

②..... "تبیین الحقائق"، کتاب الکراہیۃ، فصل فی الاستبراء وغیرہ، ج ۷، ص ۵۶۔

③..... "الدر المختار"، کتاب الحظر والإباحۃ، باب الاستبراء وغیرہ، ج ۹، ص ۶۳۱۔

④..... المرجع السابق، ص ۶۳۲۔

⑤..... "تبیین الحقائق"، کتاب الکراہیۃ، فصل فی الاستبراء وغیرہ، ج ۷، ص ۵۶۔

⑥..... المرجع السابق۔



**مسئلہ ۱۴:** مصحف یعنی قرآن مجید کو بوسہ دینا بھی صحابہ کرام کے فعل سے ثابت ہے، حضرت عمر رضی اللہ تعالیٰ عنہ روزانہ صبح کو بوسہ دیتے تھے اور کہتے یہ میرے رب کا عہد اور اس کی کتاب ہے اور حضرت عثمان رضی اللہ تعالیٰ عنہ بھی مصحف کو بوسہ دیتے اور چہرے سے مس کرتے۔<sup>(۱)</sup> (درمختار)

**مسئلہ ۱۵:** سجدہ تحیت یعنی ملاقات کے وقت بطور اکرام کسی کو سجدہ کرنا حرام ہے اور اگر بقصد عبادت ہو تو سجدہ کرنے والا کافر ہے کہ غیر خدا کی عبادت کفر ہے۔<sup>(۲)</sup> (ردالمحتار)

**مسئلہ ۱۶:** بادشاہ کو بروجہ تحیت سجدہ کرنا یا اس کے سامنے زمین کو بوسہ دینا کفر نہیں، مگر یہ شخص گنہگار ہو اور اگر عبادت کے طور پر سجدہ کیا تو کفر ہے۔ عالم کے پاس آنے والا بھی اگر زمین کو بوسہ دے، یہ بھی ناجائز و گناہ ہے، کرنے والا اور اس پر راضی ہونے والا دونوں گنہگار ہیں۔<sup>(۳)</sup> (عالمگیری)

**مسئلہ ۱۷:** ملاقات کے وقت جھکنا منع ہے۔<sup>(۴)</sup> (عالمگیری) یعنی اتنا جھکنا کہ حد رکوع تک ہو جائے۔

**مسئلہ ۱۸:** آنے والے کی تعظیم کے لیے کھڑا ہونا جائز بلکہ مندوب ہے، جبکہ ایسے کی تعظیم کے لیے کھڑا ہو جو مستحق تعظیم ہے، مثلاً عالم دین کی تعظیم کو کھڑا ہونا۔ کوئی شخص مسجد میں بیٹھا ہے یا قرآن مجید پڑھ رہا ہے اور ایسا شخص آگیا جس کی تعظیم کرنی چاہیے تو اس حالت میں بھی تعظیم کو کھڑا ہو سکتا ہے۔<sup>(۵)</sup> (درمختار، ردالمحتار)

**مسئلہ ۱۹:** جو شخص یہ پسند کرتا ہو کہ لوگ میرے لیے کھڑے ہوں اس کی یہ بات ناپسند و مذموم ہے۔<sup>(۶)</sup> (ردالمحتار)

احادیث میں اسی قیام کی مذمت ہے یا اس قیام کو برا بتایا گیا ہے۔ جو عا جم میں مروج ہے کہ سلاطین بیٹھے ہوتے ہیں اور اُس کے آس پاس تعظیم کے طور پر لوگ کھڑے رہتے ہیں، آنے والے کے لیے کھڑا ہونا اس قیام ممنوع میں داخل نہیں۔ قیام میلاد شریف کی ممانعت پر ان احادیث سے دلیل لانا جہالت ہے۔

**مسئلہ ۲۰:** جہاں یہ اندیشہ ہو کہ تعظیم کے لیے اگر کھڑا نہ ہو تو اس کے دل میں بغض و عداوت پیدا ہوگا، خصوصاً ایسی

①..... "الدرالمختار"، کتاب الحظر والإباحة، باب الإستبراء وغیرہ، ج ۹، ص ۶۳۴.

②..... "ردالمحتار"، کتاب الحظر والإباحة، باب الإستبراء وغیرہ، ج ۹، ص ۶۳۲.

③..... "الفتاویٰ الہندیۃ"، کتاب الکراہیۃ، الباب الثامن والعشرون فی ملاقات الملوک، ج ۵، ص ۳۶۸ - ۳۶۹.

④..... المرجع السابق، ص ۳۶۹.

⑤..... "الدرالمختار" و "ردالمحتار"، کتاب الحظر والإباحة، باب الإستبراء وغیرہ، ج ۹، ص ۶۳۲.

⑥..... "ردالمحتار"، کتاب الحظر والإباحة، باب الإستبراء وغیرہ، ج ۹، ص ۶۳۳.

جگہ جہاں قیام کا رواج ہے تو قیام کرنا چاہیے تاکہ ایک مسلم کو بغض و عداوت سے بچایا جائے۔<sup>(۱)</sup> (ردالمحتار)

## چھینک اور جماعتی کا بیان

**حدیث ۱:** صحیح بخاری میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”اللہ تعالیٰ کو چھینک پسند ہے اور جماعتی نا پسند ہے۔ جب کوئی شخص چھینکے اور اَلْحَمْدُ لِلّٰہ کہے تو جو مسلمان اس کو سنے اس پر یہ حق ہے کہ یَرْحَمُکَ اللّٰہ کہے اور جماعتی شیطان کی طرف سے ہے، جب کسی کو جماعتی آئے تو جہاں تک ہو سکے، اُسے دفع کرے کیونکہ جب جماعتی لیتا ہے تو شیطان ہنستا ہے۔“<sup>(۲)</sup> یعنی خوش ہوتا ہے کیونکہ یہ کسل اور غفلت کی دلیل ہے، ایسی چیز کو شیطان پسند کرتا ہے اور صحیح مسلم کی روایت میں ہے کہ ”جب وہ (ہا) کہتا ہے شیطان ہنستا ہے۔“<sup>(۳)</sup>

**حدیث ۲:** صحیح بخاری میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جب کسی کو چھینک آئے تو اَلْحَمْدُ لِلّٰہ کہے اور اس کا بھائی یا ساتھ والا یَرْحَمُکَ اللّٰہ کہے جب یہ یَرْحَمُکَ اللّٰہ کہہ لے تو چھینکنے والا اس کے جواب میں یہ کہے یَهْدِیْکُمُ اللّٰہ وَیُصْلِحْ بِاَلْکُم۔“<sup>(۴)</sup>

ترمذی اور دارمی کی روایت میں ابو ایوب رضی اللہ تعالیٰ عنہ سے ہے، کہ جب چھینک آئے تو یہ کہے اَلْحَمْدُ لِلّٰہ عَلٰی کُلِّ حَال۔<sup>(۵)</sup>

**حدیث ۳:** طبرانی نے عبد اللہ بن مسعود رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب کسی کو چھینک آئے تو اَلْحَمْدُ لِلّٰہ رَبِّ الْعَالَمِیْنَ کہے۔“<sup>(۶)</sup>

**حدیث ۴:** طبرانی ابن عباس رضی اللہ تعالیٰ عنہما سے روایت کرتے ہیں کہ حضور (صلی اللہ تعالیٰ علیہ وآلہ وسلم) نے فرمایا: ”جب کسی کو چھینک آئے اور وہ اَلْحَمْدُ لِلّٰہ کہے تو فرشتے کہتے ہیں: رَبِّ الْعَالَمِیْنَ اور اگر وہ رَبِّ الْعَالَمِیْنَ کہتا ہے تو فرشتے کہتے ہیں: رَحِمَکَ اللّٰہ۔“<sup>(۷)</sup>

①..... ”ردالمحتار“، کتاب الحظر والإباحة، باب الاستبراء وغیرہ، ج ۹، ص ۶۳۳.

②..... ”صحیح البخاری“، کتاب الأدب، باب اذا تناوب فلیضع یدہ علی فیہ، الحدیث: ۶۲۲۶، ج ۴، ص ۱۶۳.

③..... ”صحیح البخاری“، کتاب بدء الخلق، باب صفة إبلیس وجنوده، الحدیث: ۳۲۸۹، ج ۲، ص ۴۰۲.

و ”مشکاۃ المصابیح“، کتاب الآداب، باب العطاس والتثاؤب، الحدیث: ۴۷۳۲، ج ۳، ص ۲۴.

④..... ”صحیح البخاری“، کتاب الأدب، باب اذا عطس کیف یشمت، الحدیث: ۶۲۲۴، ج ۴، ص ۱۶۲.

⑤..... ”سنن الترمذی“، کتاب الأدب، باب ماجاء کیف یشمت العاطس، الحدیث: ۲۷۵۰، ج ۴، ص ۳۴۰.

⑥..... ”المعجم الكبير“، الحدیث: ۱۰۳۲۶، ج ۱۰، ص ۱۶۲.

⑦..... ”المعجم الكبير“، الحدیث: ۱۲۲۸۴، ج ۱۱، ص ۳۵۸.



**حدیث ۵:** ترمذی نے نافع سے روایت کی، کہ ایک شخص کو ابن عمر رضی اللہ تعالیٰ عنہما کے پاس چھینک آئی۔ اس نے کہا اَلْحَمْدُ لِلّٰہِ وَالسَّلَامُ عَلٰی رَسُوْلِ اللّٰہِ۔ ابن عمر نے فرمایا: یہ تو میں بھی کہتا ہوں کہ اَلْحَمْدُ لِلّٰہِ وَالسَّلَامُ عَلٰی رَسُوْلِ اللّٰہِ مگر اس کے کہنے کی یہ جگہ نہیں۔ رسول اللہ صلی اللہ تعالیٰ علیہ وسلم نے ہمیں یہ تعلیم نہیں دی، ہمیں یہ تعلیم دی ہے کہ اس موقع پر اَلْحَمْدُ لِلّٰہِ عَلٰی کُلِّ حَال کہیں۔ (1)

**حدیث ۶:** ترمذی و ابوداؤد نے ہلال بن یساف سے روایت کی، کہتے ہیں: ہم سالم بن عبید کے پاس تھے، ایک شخص کو چھینک آئی، اس نے کہا: اَلْسَّلَامُ عَلَیْکُمْ۔ سالم نے کہا: وَعَلَیْکَ وَعَلٰی اُمِّکَ اسے اس کا رنج ہوا۔ (کہ مجھے ایسا جواب کیوں دیا)۔ ابوداؤد کی روایت میں ہے، کہ اس نے کہا: میری ماں کا آپ نے ذکر نہ کیا ہوتا۔ نہ اچھا، نہ برا تو اچھا ہوتا۔ سالم نے کہا: میں نے وہی کہا جو رسول اللہ صلی اللہ تعالیٰ علیہ وسلم نے فرمایا تھا۔ نبی کریم صلی اللہ تعالیٰ علیہ وسلم کے پاس ایک شخص کو چھینک آئی، اس نے کہا اَلْسَّلَامُ عَلَیْکُمْ۔ حضور (صلی اللہ تعالیٰ علیہ والہ وسلم) نے فرمایا: وَعَلَیْکَ وَعَلٰی اُمِّکَ۔ جب کسی کو چھینک آئے تو کہے اَلْحَمْدُ لِلّٰہِ رَبِّ الْعَالَمِیْنَ اور جواب دینے والا کہے یُرَحِّمُکَ اللّٰہُ اور وہ کہے یَغْفِرُ اللّٰہُ لَیْ وَلَکُمْ۔ (2)

**حدیث ۷:** صحیح بخاری و مسلم میں انس رضی اللہ تعالیٰ عنہ سے روایت ہے، کہتے ہیں کہ نبی کریم صلی اللہ تعالیٰ علیہ وسلم کے پاس دو شخصوں کو چھینک آئی۔ آپ نے ایک کو جواب دیا، دوسرے کو نہیں دیا۔ اس نے عرض کی، یا رسول اللہ (صلی اللہ تعالیٰ علیہ والہ وسلم)! حضور (صلی اللہ تعالیٰ علیہ والہ وسلم) نے اُس کو جواب دیا اور مجھے نہیں دیا۔ ارشاد فرمایا: ”اس نے اَلْحَمْدُ لِلّٰہِ کہا اور تو نے نہیں کہا۔“ (3)

**حدیث ۸:** صحیح مسلم میں ابو موسیٰ رضی اللہ تعالیٰ عنہ سے مروی، کہ میں نے رسول اللہ صلی اللہ تعالیٰ علیہ وسلم کو فرماتے سنا ہے کہ ”جب کوئی چھینکے اور اَلْحَمْدُ لِلّٰہِ کہے تو اسے جواب دو اور اَلْحَمْدُ لِلّٰہِ نہ کہے تو اسے جواب مت دو۔“ (4)

**حدیث ۹:** صحیح مسلم میں سلمہ بن اکوع رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم کے پاس ایک شخص کو چھینک آئی۔ حضور (صلی اللہ تعالیٰ علیہ والہ وسلم) نے اس کے جواب میں یُرَحِّمُکَ اللّٰہُ کہا، پھر دوبارہ چھینک آئی تو حضور (صلی اللہ تعالیٰ علیہ والہ وسلم) نے فرمایا: ”اسے زکام ہو گیا ہے۔“ (5)

①..... ”سنن الترمذی“، کتاب الأدب، باب ما یقول العاطس اذا عطس، الحدیث: ۲۷۴۷، ج ۴، ص ۳۳۹۔

②..... ”سنن الترمذی“، کتاب الأدب، باب ماجاء کیف یشمت العاطس، الحدیث: ۲۷۴۹، ج ۴، ص ۳۳۹۔

و ”سنن أبی داؤد“، کتاب الأدب، باب کیف تشمیت العاطس، الحدیث: ۵۰۳۱، ج ۴، ص ۳۹۹۔

③..... ”صحیح البخاری“، کتاب الأدب، باب لا یشمت العاطس اذا لم یحمد اللّٰہ، الحدیث: ۶۲۲۵، ج ۴، ص ۱۶۳۔

④..... ”صحیح مسلم“، کتاب الزہد... إلخ، باب تشمیت العاطس... إلخ، الحدیث: ۵۴۔ (۲۹۹۲)، ص ۱۵۹۶۔

⑤..... المرجع السابق، الحدیث: ۵۵۔ (۲۹۹۳)، ص ۱۵۹۶۔



اور ترمذی کی روایت میں ہے کہ تیسری مرتبہ چھینک آئی تب حضور (صلی اللہ تعالیٰ علیہ والہ وسلم) نے ایسا فرمایا۔<sup>(۱)</sup> یعنی جب بار بار چھینک آئے تو جواب کی حاجت نہیں۔

**حدیث ۱۰:** ترمذی و ابو داؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم کو چھینک آتی تو مونہ کو ہاتھ یا کپڑے سے چھپا لیتے اور آواز کو پست کرتے۔<sup>(۲)</sup>

**حدیث ۱۱:** صحیح مسلم میں ابو سعید خدری رضی اللہ تعالیٰ عنہ سے مروی، کہ جب کسی کو جمائی آئے تو مونہ پر ہاتھ رکھ لے کیونکہ شیطان مونہ میں گھس جاتا ہے۔<sup>(۳)</sup>

**حدیث ۱۲:** طبرانی اوسط میں انس رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا: ”پچی بات وہ ہے کہ اس وقت چھینک آجائے۔“<sup>(۴)</sup> اور حکیم کی روایت ابو ہریرہ رضی اللہ تعالیٰ عنہ سے یہ ہے کہ ”جب کوئی بات کی جائے اور چھینک آجائے تو وہ حق ہے۔“<sup>(۵)</sup> اور ابو نعیم کی روایت انھیں سے ہے، کہ ”دعا کے وقت چھینک آ جانا سچا گواہ ہے۔“<sup>(۶)</sup>

**حدیث ۱۳:** بیہقی نے شعب الایمان میں عبادہ بن صامت و شداد بن اوس و واثلہ رضی اللہ تعالیٰ عنہم سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب کسی کو ڈکار یا چھینک آئے تو آواز کو بلند نہ کرے کہ شیطان کو یہ بات پسند ہے کہ ان میں آواز بلند کی جائے۔“<sup>(۷)</sup>

**مسئلہ ۱:** چھینک کا جواب دینا واجب ہے، جبکہ چھینکنے والا اَلْحَمْدُ لِلّٰہ کہے اور اس کا جواب بھی فوراً دینا اور اس طرح جواب دینا کہ وہ سن لے، واجب ہے۔ جس طرح سلام کے جواب میں ہے یہاں بھی ہے۔<sup>(۸)</sup> (درمختار، ردالمحتار)

**مسئلہ ۲:** چھینک کا جواب ایک مرتبہ واجب ہے، دو بارہ چھینک آئی اور اس نے اَلْحَمْدُ لِلّٰہ کہا تو دو بارہ جواب واجب نہیں، بلکہ مستحب ہے۔<sup>(۹)</sup> (عالمگیری)

- ①..... ”سنن الترمذی“، کتاب الأدب، باب ماجاء کم یثمت العاطس، الحدیث: ۲۷۵۳، ج ۴، ص ۳۴۲۔
- ②..... المرجع السابق، باب ماجاء فی خفض الصوت... إلخ، الحدیث: ۲۷۵۴، ج ۴، ص ۳۴۳۔
- ③..... ”صحیح مسلم“، کتاب الزہد... إلخ، باب تشمیت العاطس... إلخ، الحدیث: ۵۷- (۲۹۹۵)، ص ۱۵۹۷۔
- ④..... ”المعجم الأوسط“، باب الحیم، الحدیث: ۳۳۶۰، ج ۲، ص ۳۰۲۔
- ⑤..... ”نوادر الاصول فی احادیث الرسول“، ج ۳، ص ۵۔
- ⑥..... ”کنز العمال“، کتاب الصحبة، رقم: ۲۵۵۲۰، ج ۹، ص ۶۸۔
- ⑦..... ”شعب الایمان“، باب فی تشمیت العاطس، فصل فی خفض الصوت بالعطاس، الحدیث: ۹۳۵۵، ج ۷، ص ۳۲۔
- ⑧..... ”الدرالمختار“ و ”ردالمحتار“، کتاب الحظر والإباحة، فصل فی البیع، ج ۹، ص ۶۸۳۔
- ⑨..... ”الفتاویٰ الہندیہ“، کتاب الکراہیۃ، الباب السابع فی السلام، ج ۵، ص ۳۲۶۔



مسئلہ ۳: جس کو چھینک آئے اسے اَلْحَمْدُ لِلّٰہ کہنا چاہیے اور بہتر یہ ہے کہ اَلْحَمْدُ لِلّٰہ رَبِّ الْعَالَمِیْنَ کہے۔

جب اس نے اَلْحَمْدُ لِلّٰہ کہا تو سننے والے پر اس کا جواب دینا واجب ہو گیا اور حمد نہ کرے تو جواب نہیں۔ ایک مجلس میں کئی مرتبہ کسی کو چھینک آئی تو صرف تین بار تک جواب دینا ہے، اس کے بعد اسے اختیار ہے کہ جواب دے یا نہ دے۔<sup>(۱)</sup> (بزازیہ)

مسئلہ ۴: جس کو چھینک آئے وہ یہ کہے اَلْحَمْدُ لِلّٰہ رَبِّ الْعَالَمِیْنَ یا اَلْحَمْدُ لِلّٰہ عَلٰی کُلِّ حَال اور اس

کے جواب میں دوسرا شخص یوں کہے یُوْحَمِّکَ اللّٰہ (۲) پھر چھینکنے والا یہ کہے یَغْفِرُ اللّٰہ لَنَا وَلَکُمْ (۳) یا یہ کہے یَهْدِیْکُمْ اللّٰہ وَیُصْلِحْ بِاَلْکُمْ (۴) اس کے سوا دوسری بات نہ کہے۔<sup>(۵)</sup> (عالمگیری)

مسئلہ ۵: عورت کو چھینک آئی اگر وہ بوڑھی ہے تو مرد اس کا جواب دے، اگر جوان ہے تو اس طرح جواب دے کہ

وہ نہ سنے۔ مرد کو چھینک آئی اور عورت نے جواب دیا، اگر جوان ہے تو مرد اس کا جواب اپنے دل میں دے اور بوڑھی ہے تو زور سے جواب دے سکتا ہے۔<sup>(۶)</sup> (عالمگیری)

مسئلہ ۶: خطبہ کے وقت کسی کو چھینک آئی تو سننے والا اس کو جواب نہ دے۔<sup>(۷)</sup> (خانہ)

مسئلہ ۷: کافر کو چھینک آئی اور اس نے اَلْحَمْدُ لِلّٰہ کہا تو جواب میں یَهْدِیْکَ اللّٰہ کہا جائے۔<sup>(۸)</sup> (ردالمحتار)

مسئلہ ۸: چھینکنے والے کو چاہیے کہ زور سے حمد کہے تاکہ کوئی سنے اور جواب دے۔ چھینک کا جواب بعض حاضرین

نے دیدیا تو سب کی طرف سے ہو گیا اور بہتر یہ ہے کہ سب حاضرین جواب دیں۔<sup>(۹)</sup> (ردالمحتار)

مسئلہ ۹: دیوار کے پیچھے کسی کو چھینک آئی اور اس نے اَلْحَمْدُ لِلّٰہ کہا تو سننے والا اس کا جواب دے۔<sup>(۱۰)</sup> (ردالمحتار)

مسئلہ ۱۰: چھینکنے والے سے پہلے ہی سننے والے نے اَلْحَمْدُ لِلّٰہ کہا تو ایک حدیث میں آیا ہے کہ یہ شخص دانتوں اور

①....."البزازیہ" هامش علی "الفتاویٰ الہندیۃ"، کتاب الکراہیۃ، نوع فی السلام، ج ۶، ص ۳۵۵.

②.....اللہ عزوجل تجھ پر رحم فرمائے۔ ③.....اللہ عزوجل ہماری اور تمہاری مغفرت فرمائے۔

④.....اللہ عزوجل تمہیں ہدایت دے اور تمہاری اصلاح فرمائے۔

⑤....."الفتاویٰ الہندیۃ"، کتاب الکراہیۃ، الباب السابع فی السلام، ج ۵، ص ۳۲۶.

⑥.....المرجع السابق، ص ۳۲۷.

⑦....."الفتاویٰ الخانیۃ"، کتاب الحظر والإباحۃ، فصل فی التسبیح والتسلیم، ج ۲، ص ۳۷۷.

⑧....."ردالمحتار"، کتاب الحظر والإباحۃ، فصل فی البیع، ج ۹، ص ۶۸۴.

⑨.....المرجع السابق. ⑩.....المرجع السابق.

کانوں کے درد اور تخمہ<sup>(۱)</sup> سے محفوظ رہے گا۔ اور ایک حدیث میں ہے کہ کمر کے درد سے محفوظ رہے گا۔<sup>(۲)</sup> (ردالمحتار)  
مسئلہ ۱۱: چھینک کے وقت سر جھکا لے اور مونہ چھپا لے اور آواز کو پست کرے، چھینک کی آواز بلند کرنا حماقت ہے۔<sup>(۳)</sup> (ردالمحتار)

فائدہ: حدیث میں ہے کہ بات کے وقت چھینک آ جانا شاہد عدل ہے۔<sup>(۴)</sup>  
مسئلہ ۱۲: بہت لوگ چھینک کو بدفالی خیال کرتے ہیں، مثلاً کسی کام کے لیے جارہا ہے اور کسی کو چھینک آ گئی تو سمجھتے ہیں کہ اب وہ کام انجام نہیں پائے گا، یہ جہالت ہے کہ بدفالی کوئی چیز نہیں اور ایسی چیز کو بدفالی کہنا جس کو حدیث میں شاہد عدل فرمایا، سخت غلطی ہے۔

## خرید و فروخت<sup>(۵)</sup> کا بیان

مسئلہ ۱: جب تک خرید و فروخت کے مسائل معلوم نہ ہوں کہ کون سی بیع جائز ہے اور کون نا جائز، اس وقت تک تجارت نہ کرے۔<sup>(۶)</sup> (عالمگیری)

مسئلہ ۲: انسان کے پاخانہ کا بیع کرنا ممنوع ہے، گو بر کا بیچنا ممنوع نہیں۔ انسان کے پاخانہ میں مٹی یا راکھ مل کر غالب ہو جائے، جیسے کھات میں مٹی کا غلبہ ہو جاتا ہے تو بیع بھی جائز ہے اور اس کو کام میں لانا مثلاً کھیت میں ڈالنا بھی جائز ہے۔<sup>(۷)</sup> (ہدایہ)

مسئلہ ۳: یہ معلوم ہے کہ یہ فلاں شخص کی کنیز<sup>(۸)</sup> ہے اور دوسرا شخص اسے بیع کر رہا ہے، یہ بائع<sup>(۹)</sup> کہتا ہے کہ اس نے مجھے بیع کا وکیل کیا ہے یا اس سے میں نے خرید لی ہے یا اس نے مجھے ہبہ کر دی ہے<sup>(۱۰)</sup> تو اس کو خریدنا اور اس سے وکیل کرنا جائز ہے۔ جبکہ وہ شخص ثقہ ہو یا غالب گمان یہ ہو کہ سچ کہتا ہے اور اگر غالب گمان یہ ہے کہ وہ اس خبر میں جھوٹا ہے تو اس کے لیے ایسا

۱..... یعنی بدہضمی۔

۲..... "ردالمحتار"، کتاب الحظر والإباحة، فصل فی البیع، ج ۹، ص ۶۸۴۔

و "کنز العمال"، کتاب الصحبة، حرف العین، الحدیث: ۲۵۵۳۹، ۲۵۵۴۰، ج ۹، ص ۷۰۔

۳..... "ردالمحتار"، کتاب الحظر والإباحة، فصل فی البیع، ج ۹، ص ۶۸۴۔

۴..... "ردالمحتار"، کتاب الحظر والإباحة، فصل فی البیع، ج ۹، ص ۶۸۵۔

و "کنز العمال"، کتاب الصحبة، حرف العین، الحدیث: ۲۵۵۱۸، ۲۵۵۱۹، ج ۹، ص ۶۸۔

۵..... خرید و فروخت کا مفصل بیان حصہ یازدہم میں گزر چکا ہے وہاں سے معلوم کریں۔ ۱۲ منہ

۶..... "الفتاویٰ الہندیہ"، کتاب الکراہیۃ، الباب الخامس والعشرون فی البیع... إلخ، ج ۵، ص ۳۶۳۔

۷..... "الہدایۃ"، کتاب الکراہیۃ، فصل فی البیع، ج ۲، ص ۳۷۵۔

۸..... لونڈی۔ ۹..... یعنی بیچنے والا۔ ۱۰..... یعنی تحفہ مالک بنادیا۔



کرنا جائز نہیں اور اگر اس کو خود اس کا علم نہیں کہ یہ فلاں کی ہے، مگر اس بائع ہی نے بتایا کہ یہ فلاں کی ہے اور مجھے اس نے بیع کا وکیل کیا ہے اور وہ بائع ثقہ ہے یا غالب گمان یہ ہے کہ بیع کہتا ہے تو اس کو خریدنا وغیرہ جائز ہے۔<sup>(۱)</sup> (ہدایہ) اسی طرح دوسری اشیاء کے متعلق یہ علم ہے کہ فلاں کی ہے اور بیچنے والا کہتا ہے کہ اس نے مجھے بیع کا وکیل کیا ہے یا میں نے خرید لی ہے یا اس نے ہبہ کر دی ہے تو اس کو خریدنا اور اس چیز سے نفع اٹھانا انھیں شرائط کے ساتھ جائز ہے۔

**مسئلہ ۴:** جو شخص چیز کو بیع کر رہا ہے اس نے یہ نہیں بتایا کہ یہ چیز میرے پاس اس طرح آئی اور مشتری<sup>(۲)</sup> کو معلوم ہے کہ یہ چیز فلاں کی ہے تو جب تک معلوم نہ ہو جائے کہ یہ چیز اس کو یوں ملی ہے، اسے نہ خریدے۔ مشتری کو یہ نہیں معلوم ہے کہ چیز کسی دوسرے شخص کی ہے تو بیچنے والے سے خریدنا جائز ہے کہ اس کے قبضہ میں ہونا اس کی ملک کی دلیل ہے اور اس کا معارض پایا نہیں گیا۔ پھر اس کی کوئی وجہ نہیں کہ خواہ مخواہ دوسرے کی ملک کا تو ہم کیا جائے۔

ہاں اگر وہ چیز ایسی ہے کہ اس جیسے شخص کی نہیں ہو سکتی مثلاً وہ چیز بیش قیمت ہے اور یہ شخص ایسا نہیں معلوم ہوتا کہ وہ اس کی ہوگی یا جاہل کے پاس کتاب ہے اور اس کے باپ دادا بھی عالم نہ تھے کہ اسے میراث میں ملی ہو تو اس صورت میں اس کی خریداری سے بچنا چاہیے اور اس کے باوجود اس نے خرید ہی لی تو خریدنا جائز ہے، کیونکہ خریدار نے دلیل شرعی پر اعتماد کر کے خریدا ہے یعنی قبضہ کو ملک کی دلیل قرار دیا ہے۔<sup>(۳)</sup> (ہدایہ)

**مسئلہ ۵:** مشترک چیز میں جو اس کا حصہ ہے اسے نہ بیچے جب تک شریک کو مطلع نہ کر دے، اگر وہ شریک خرید لے فبہا ورنہ جس کے ہاتھ چاہے بیچ ڈالے اس کا مطلب یہ ہے کہ شریک کو مطلع کرنا مستحب ہے اور بغیر مطلع کیے بیچنا مکروہ ہے یہ مطلب نہیں کہ بغیر اطلاع بیع ہی ناجائز ہے۔<sup>(۴)</sup> (عالمگیری)

**مسئلہ ۶:** اگر بازار والے ایسے لوگوں سے مال خریدتے ہیں، جن کا غالب مال حرام ہے اور ان میں سود اور عقود فاسدہ جاری ہیں، ان سے خریدنے میں تین صورتیں ہیں۔ جس چیز کے متعلق گمان غالب یہ ہے کہ ظلم کے طور پر کسی کی چیز بازار میں لا کر بیچ گیا، ایسی چیز خریدی نہ جائے۔ دوسری صورت یہ ہے کہ مال حرام بعینہ موجود ہے مگر مال حلال میں اس طرح مل گیا کہ جدا کرنا ناممکن ہے، اس طرح مل جانے سے اس کی ملک ہوگئی مگر اس کو بھی خریدنا نہ چاہیے، جب تک بائع اس مالک کو

①..... "الہدایۃ"، کتاب الکراہیۃ، فصل فی البیع، ج ۲، ص ۳۷۵.

②..... یعنی خریدنے والا۔

③..... "الہدایۃ"، کتاب الکراہیۃ، فصل فی البیع، ج ۲، ص ۲۷۲.

④..... "الفتاویٰ الہندیۃ"، کتاب الکراہیۃ، الباب الخامس والعشرون فی البیع... إلخ، ج ۵، ص ۳۶۴.



عوض دے کر راضی نہ کر لے اور اگر خرید ہی لی تو مشتری کی ملک ہو جائے گی اور کراہت رہے گی۔ تیسری صورت یہ ہے کہ معلوم ہے کہ جس کو غصب کیا تھا یا چوری وغیرہ کا مال تھا، وہ بعینہ باقی نہ رہا تو دوکان دار سے چیز خریدنی جائز ہے۔<sup>(۱)</sup> (عالمگیری)

مسئلہ ۷: تاجر اپنی تجارت میں اس طرح مشغول نہ ہو کہ فرائض فوت ہو جائیں، بلکہ جب نماز کا وقت آ جائے تو تجارت چھوڑ کر نماز کو چلا جائے۔<sup>(۲)</sup> (عالمگیری)

مسئلہ ۸: نجس کپڑے کو بیچ سکتا ہے، مگر جب یہ گمان ہو کہ خریدار اس میں نماز پڑھے گا تو اس کو ظاہر کر دے کہ یہ کپڑا ناپاک ہے۔<sup>(۳)</sup> (عالمگیری)

مسئلہ ۹: جتنے میں چیز خریدی، بائع کو اس سے کچھ زیادہ دیا تو جب تک یہ نہ کہہ دے کہ یہ زیادتی تمہارے لیے حلال ہے یا یہ کہ میں نے تمہیں مالک کر دیا، اس زیادتی کو لینا جائز نہیں۔<sup>(۴)</sup> (عالمگیری) خریدنے کے بعد بہت سے لوگ روکھ<sup>(۵)</sup> لیتے ہیں کہ بیع جتنی طے ہوئی ہے، اس سے کچھ زیادہ لیتے ہیں بغیر بائع کی رضامندی کے یہ ناجائز ہے اور روکھ مانگنا بھی نہ چاہیے کہ یہ ایک قسم کا سوال ہے اور بغیر حاجت سوال کی اجازت نہیں۔

مسئلہ ۱۰: گوشت یا مچھلی یا پھل وغیرہ ایسی چیز جو جلد خراب ہو جانے والی ہے کسی کے ہاتھ بیچی اور مشتری غائب ہو گیا اور بائع کو اندیشہ ہے کہ اس کے انتظار میں چیز خراب ہو جائے گی، ایسی صورت میں اس کو دوسرے کے ہاتھ بیچ سکتا ہے اور جس کو ایسا معلوم ہے، وہ خرید سکتا ہے۔<sup>(۶)</sup> (عالمگیری)

مسئلہ ۱۱: جو شخص بیمار ہے اس کا باپ یا بیٹا بغیر اس کی اجازت کے ایسی چیزیں خرید سکتا ہے جس کی مریض کو حاجت ہے، مثلاً دوا وغیرہ۔<sup>(۷)</sup> (عالمگیری)

مسئلہ ۱۲: اچھے، صاف گیہوں میں خاک دھول ملا کر بیچنا ناجائز ہے، اگرچہ وہاں ملانے کی عادت ہو۔<sup>(۸)</sup> (عالمگیری)

اسی طرح دودھ میں پانی ملا کر بیچنا ناجائز ہے۔

مسئلہ ۱۳: جس جگہ بازار میں روٹی گوشت کا نرخ مقرر ہے کہ اس حساب سے فروخت ہوتی ہے کسی نے خریدی بائع

①..... "الفتاویٰ الہندیہ"، کتاب الکراہیۃ، الباب الخامس والعشرون فی البیع... إلخ، ج ۵، ص ۳۶۴.

②..... المرجع السابق.

③..... المرجع السابق.

④..... "الفتاویٰ الہندیہ"، کتاب الکراہیۃ، الباب الخامس والعشرون فی البیع... إلخ، ج ۵، ص ۳۶۵.

⑤..... یعنی کسی چیز کی خریداری کے بعد تھوڑی سی چیز جو مفت میں لیتے ہیں۔

⑥..... "الفتاویٰ الہندیہ"، کتاب الکراہیۃ، الباب الخامس والعشرون فی البیع... إلخ، ج ۵، ص ۳۶۵.

⑦..... المرجع السابق.

⑧..... المرجع السابق.



نے کم دی مگر خریدار کو اس وقت یہ نہیں معلوم ہوا کہ کم ہے بعد کو معلوم ہوا تو جو کچھ کمی ہے وصول کر سکتا ہے جبکہ مشتری کو بھی نرخ معلوم ہے اور اگر خریدار پر دیسی ہے، وہاں کا نہیں ہے تو روٹی میں جو کمی ہے، وصول کر سکتا ہے۔ گوشت میں جو کمی ہے، وصول نہیں کر سکتا کیونکہ روٹی کا نرخ قریب قریب سب شہروں میں یکساں ہوتا ہے اور گوشت میں یہ بات نہیں۔<sup>(1)</sup> (زیلعی)

**مسئلہ ۱۴:** لوہے، پیتل وغیرہ کی انگٹھی جس کا پہننا مرد و عورت دونوں کے لیے ناجائز ہے، اس کا بیچنا مکروہ ہے۔<sup>(2)</sup> (عالمگیری) اسی طرح افیون وغیرہ جس کا کھانا ناجائز ہے، ایسوں کے ہاتھ فروخت کرنا جو کھاتے ہوں ناجائز ہے کہ اس میں گناہ پر اعانت<sup>(3)</sup> ہے۔

**مسئلہ ۱۵:** مسلمان کا کافر پر دین ہے، اس نے شراب بیچ کر اس کے ثمن سے دین ادا کیا۔ مسلم کے علم میں ہے کہ یہ روپیہ شراب کا ثمن ہے، اس کا لینا جائز ہے کیونکہ کافر کا کافر کے ہاتھ شراب بیچنا جائز ہے اور ثمن میں جو روپیہ اسے ملا، وہ جائز ہے، لہذا مسلم اپنے دین میں لے سکتا ہے اور مسلم نے شراب بیچی تو چونکہ یہ بیع ناجائز ہے اس کا ثمن بھی ناجائز ہے، اس روپیہ کو دین میں لینا ناجائز ہے۔<sup>(4)</sup> (درمختار) یہی حکم ہر ایسی صورت میں ہے جہاں یہ معلوم ہے کہ یہ مال بعینہ خبیث و حرام ہے تو اس کو لینا ناجائز ہے، مثلاً معلوم ہے کہ چوری یا غصب کا مال ہے۔

**مسئلہ ۱۶:** رنڈیوں کو ناچ گانے کی جو اجرت ملی ہے یہ بھی خبیث ہے، جس کسی کو دین یا کسی مطالبہ میں دے اس کا لینا ناجائز ہے۔ جس شخص نے ظلم یا رشوت کے طور پر مال حاصل کیا ہو، مرنے کے بعد اس کا مال ورثہ کو نہ لینا چاہیے کہ یہ مال حرام ہے۔ بلکہ ورثہ یہ کریں کہ اگر معلوم ہے کہ یہ مال فلاں کا ہے تو جس سے مورث نے حاصل کیا ہے، اسے واپس دے دیں اور معلوم نہ ہو کہ کس سے لیا ہے تو فقرا پر تصدق کر دیں کہ ایسے مال کا یہی حکم ہے۔<sup>(5)</sup> (ردالمحتار)

**مسئلہ ۱۷:** پنساری کو روپیہ دیتے ہیں اور یہ کہہ دیتے ہیں کہ یہ روپیہ سودے میں کٹتا رہے گا یا دیتے وقت یہ شرط نہ ہو کہ سودے میں کٹ جائے گا، مگر معلوم ہے کہ یوہیں کیا جائے گا تو اس طرح روپیہ دینا ممنوع ہے کہ اس قرض سے یہ نفع ہوا کہ اس کے پاس رہنے میں اس کے ضائع ہونے کا احتمال تھا اب یہ احتمال جاتا رہا اور قرض سے نفع اٹھانا، ناجائز ہے۔<sup>(6)</sup> (درمختار)

①..... "تبیین الحقائق"، کتاب الکراہیۃ، فصل فی البیع، ج ۷، ص ۶۳.

②..... "الفتاویٰ الہندیۃ"، کتاب الکراہیۃ، الباب الخامس والعشرون فی البیع... إلخ، ج ۵، ص ۳۶۵.

③..... مدد کرنا۔

④..... "الدرالمختار"، کتاب الحظر والإباحۃ، فصل فی البیع، ج ۹، ص ۶۳۵.

⑤..... "ردالمحتار"، کتاب الحظر والإباحۃ، فصل فی البیع، ج ۹، ص ۶۳۵.

⑥..... "الدرالمختار"، کتاب الحظر والإباحۃ، فصل فی البیع، ج ۹، ص ۶۴۹.

**مسئلہ ۱۸:** احتکار ممنوع ہے۔ احتکار کے یہ معنی ہیں کہ کھانے کی چیز کو اس لیے روکنا کہ گراں ہونے پر فروخت کرے گا۔ احادیث<sup>(۱)</sup> میں اس بارے میں سخت وعیدیں آئی ہیں۔

ایک حدیث میں یہ ہے ”جو چالیس روز تک احتکار کرے گا، اللہ تعالیٰ اس کو جذام و افلاس میں مبتلا کرے گا۔“<sup>(۲)</sup> دوسری حدیث میں یہ ہے کہ ”وہ اللہ (عزوجل) سے بری اور اللہ (عزوجل) اُس سے بری۔“<sup>(۳)</sup> تیسری حدیث میں یہ ہے کہ ”اُس پر اللہ (عزوجل) اور فرشتوں اور تمام آدمیوں کی لعنت، اللہ تعالیٰ نہ اس کے نفل قبول کرے گا نہ فرض۔“<sup>(۴)</sup>

احتکار انسان کے کھانے کی چیزوں میں بھی ہوتا ہے، مثلاً اناج اور انگور بادام وغیرہ اور جانوروں کے چارہ میں بھی ہوتا ہے جیسے گھاس، بھوسا۔<sup>(۵)</sup> (در مختار، رد المحتار)

**مسئلہ ۱۹:** احتکار وہیں کہلائے گا جبکہ اس کا غلہ روکنا وہاں والوں کے لیے مضر ہو یعنی اس کی وجہ سے گرانی ہو جائے یا یہ صورت ہو کہ سارا غلہ اسی کے قبضہ میں ہے، اس کے روکنے سے قحط پڑنے کا اندیشہ ہے، دوسری جگہ غلہ دستیاب نہ ہوگا۔<sup>(۶)</sup> (ہدایہ)

**مسئلہ ۲۰:** احتکار کرنے والے کو قاضی یہ حکم دے گا کہ اپنے گھر والوں کے خرچ کے لائق غلہ رکھ لے اور باقی فروخت کر ڈالے، اگر وہ شخص قاضی کے اس حکم کے خلاف کرے یعنی زائد غلہ نہ بیچے تو قاضی اس کو مناسب سزا دے گا اور اس کی حاجت سے زیادہ جتنا غلہ ہے، قاضی خود بیع کر دے گا کیونکہ ضرر عام سے بچنے کی یہی صورت ہے۔<sup>(۷)</sup> (ہدایہ)

**مسئلہ ۲۱:** بادشاہ کو رعایا کی ہلاکت کا اندیشہ ہو تو احتکار کرنے والوں سے غلہ لے کر رعایا پر تقسیم کر دے۔ پھر جب ان کے پاس غلہ ہو جائے تو جتنا جتنا لیا ہے، واپس دیدیں۔<sup>(۸)</sup> (در مختار)

①..... احتکار کے متعلق چند حدیثیں حصہ یازدہم بیع مکروہ کے بیان میں لکھی جا چکی ہیں۔ ۱۲۱ منہ

②..... ”سنن ابن ماجہ“، کتاب التجارات، باب الحکرة والجلب، الحدیث: ۲۱۵۵، ج ۳، ص ۱۴،

و ”ردالمحتار“، کتاب الحظر والإباحة، فصل فی البیع، ج ۹، ص ۶۵۷.

③..... ”المسند“ للإمام أحمد بن حنبل، مسند عبد اللہ بن عمر، الحدیث: ۴۸۸۰، ج ۲، ص ۲۷۰.

④.....

⑤..... ”الدر المختار“ و ”ردالمحتار“، کتاب الحظر والإباحة، فصل فی البیع، ج ۹، ص ۶۵۶-۶۵۷.

⑥..... ”الہدایہ“، کتاب الکراہیۃ، فصل فی البیع، ج ۲، ص ۳۷۷.

⑦..... المرجع السابق، ص ۳۷۸.

⑧..... ”الدر المختار“، کتاب الحظر والإباحة، فصل فی البیع، ج ۹، ص ۶۵۸.



**مسئلہ ۲۲:** اپنی زمین کا غلہ روک لینا احتکار نہیں۔ ہاں اگر یہ شخص گرائی یا قحط کا منتظر ہے تو اس بری نیت کی وجہ سے گنہگار ہوگا اور اس صورت میں بھی اگر عام لوگوں کو غلہ کی حاجت ہو اور غلہ دستیاب نہ ہوتا ہو تو قاضی اسے بیع کرنے پر مجبور کرے گا۔<sup>(۱)</sup> (درمختار، ردالمحتار)

**مسئلہ ۲۳:** دوسری جگہ سے غلہ خرید کر لایا، اگر وہاں سے عموماً یہاں غلہ آتا ہے تو اس کا روکنا بھی احتکار ہے اور اگر وہاں سے یہاں غلہ لانے کی عادت جاری نہ ہو تو روکنا احتکار نہیں۔ مگر اس صورت میں بھی بیع ڈالنا مستحب ہے کہ روکنے میں یہاں بھی ایک قسم کی کراہت ہے۔<sup>(۲)</sup> (درمختار، ردالمحتار)

**مسئلہ ۲۴:** حاکم کو یہ نہ چاہیے کہ اشیا کا نرخ مقرر کر دے۔ حدیث میں ہے کہ لوگوں نے عرض کی، یا رسول اللہ! (صلی اللہ تعالیٰ علیہ والہ وسلم) نرخ گراں ہو گیا، حضور (صلی اللہ تعالیٰ علیہ والہ وسلم) نرخ مقرر فرما دیں۔ ارشاد فرمایا: ”نرخ مقرر کرنے والا، تنگی کشادگی کرنے والا، روزی دینے والا اللہ (عزوجل) ہے اور میں امید کرتا ہوں کہ خدا سے اس حالت میں ملوں کہ کوئی شخص خون یا مال کے معاملہ میں مجھ سے کسی حق کا مطالبہ نہ کرے۔“<sup>(۳)</sup>

**مسئلہ ۲۵:** تاجروں نے اگر چیزوں کا نرخ بہت زیادہ کر دیا ہے اور بغیر نرخ مقرر کیے کام چلتا نظر نہ آتا ہو تو اہل الرائے سے مشورہ لے کر قاضی نرخ مقرر کر سکتا ہے اور مقرر شدہ نرخ کے موافق جو بیع ہوئی یہ بیع جائز ہے۔ یہ نہیں کہا جاسکتا کہ یہ بیع مکڑہ ہے کیونکہ یہاں بیع پراکراہ نہیں، قاضی نے اسے بیچنے پر مجبور نہیں کیا۔ اسے اختیار ہے کہ اپنی چیز بیچے یا نہ بیچے، صرف یہ کیا ہے کہ اگر بیچے تو جو نرخ مقرر ہوا ہے، اس سے گراں نہ بیچے۔<sup>(۴)</sup> (ہدایہ)

**مسئلہ ۲۶:** انسان کے کھانے اور جانوروں کے چارہ میں نرخ مقرر کرنا صورت مذکورہ میں جائز ہے اور دوسری چیزوں میں بھی حکم یہ ہے کہ اگر تاجروں نے بہت زیادہ گراں کر دی ہوں تو ان میں بھی نرخ مقرر کیا جاسکتا ہے۔<sup>(۵)</sup> (درمختار)

## قرآن مجید پڑھنے کے فضائل

قرآن مجید پڑھنے اور پڑھانے کے بہت فضائل ہیں۔ اجمالی طور پر اتنا سمجھ لینا کافی ہے کہ یہ اللہ تعالیٰ کا کلام ہے۔

①..... ”الدرالمختار“ و ”ردالمحتار“، کتاب الحظر والإباحة، فصل فی البیع، ج ۹، ص ۶۵۸.

②..... المرجع السابق.

③..... ”سنن أبي داود“، کتاب البیوع، باب فی التسعیر، الحدیث: ۳۴۵۱، ج ۴، ص ۴۷۴.

④..... ”الهدایة“، کتاب الکراہیة، فصل فی البیع، ج ۲، ص ۳۷۸.

⑤..... ”الدرالمختار“، کتاب الحظر والإباحة، فصل فی البیع، ج ۹، ص ۶۶۱.



اس پر اسلام اور احکام اسلام کا مدار ہے۔ اس کی تلاوت کرنا، اس میں تدبیر، آدمی کو خدا تک پہنچاتا ہے۔  
اس موقع پر اس کے متعلق چند حدیثیں ذکر کی جاتی ہیں۔

**حدیث ۱:** صحیح بخاری میں حضرت عثمان غنی رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”تم میں بہتر وہ شخص ہے، جو قرآن سیکھے اور سکھائے۔“ (1)

**حدیث ۲:** صحیح مسلم میں عقبہ بن عامر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: کیا تم میں کوئی شخص اس کو پسند کرتا ہے کہ بطحان یا عقیق میں صبح کو جائے اور وہاں سے دو اونٹنیاں کو ہان والی لائے، اس طرح کہ گناہ اور قطع رحم نہ ہو یعنی جائز طور پر۔ ہم نے عرض کی، کہ یہ بات ہم سب کو پسند ہے۔ فرمایا: ”پھر کیوں نہیں صبح کو مسجد میں جا کر کتاب اللہ کی دو آیتوں کو سیکھتا، کہ یہ دو اونٹنیوں سے بہتر ہیں اور تین تین سے بہتر اور چار چار سے بہتر۔“ (2) وعلیٰ هذا القیاس۔

**حدیث ۳:** صحیح بخاری و مسلم میں ابو موسیٰ اشعری رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جو مومن قرآن پڑھتا ہے، اس کی مثال ترنج کی سی ہے کہ خوشبو بھی اچھی ہے اور مرزہ بھی اچھا ہے اور جو مومن قرآن نہیں پڑھتا، وہ کھجور کی مثل ہے کہ اس میں خوشبو نہیں مگر مرزہ شیریں ہے۔ اور جو منافق قرآن نہیں پڑھتا، وہ اندرائن کی مثل ہے کہ اس میں خوشبو بھی نہیں ہے اور مرزہ کڑوا ہے اور جو منافق قرآن پڑھتا ہے، وہ پھول کی مثل ہے کہ اس میں خوشبو ہے مگر مرزہ کڑوا۔“ (3)

**حدیث ۴:** صحیح مسلم میں حضرت عمر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”اللہ تعالیٰ اس کتاب سے بہت لوگوں کو بلند کرتا ہے اور بہتوں کو پست کرتا ہے۔“ (4) یعنی جو اس پر ایمان لاتے اور عمل کرتے ہیں، اُن کے لیے بلندی ہے اور دوسروں کے لیے پستی ہے۔

**حدیث ۵:** صحیح بخاری و مسلم میں حضرت عائشہ رضی اللہ تعالیٰ عنہا سے مروی، کہ رسول اللہ صلی اللہ تعالیٰ علیہ وسلم نے فرمایا: ”جو قرآن پڑھنے میں ماہر ہے، وہ کراما کاتبین کے ساتھ ہے اور جو شخص رک رک کر قرآن پڑھتا ہے اور وہ اُس پر شاق ہے یعنی اُس کی زبان آسانی سے نہیں چلتی، تکلیف کے ساتھ ادا کرتا ہے، اُس کے لیے دوا جبر ہیں۔“ (5)

①..... ”صحیح البخاری“، کتاب فضائل القرآن، باب خیر کم من تعلم القرآن وعلمہ، الحدیث: ۵۰۲۷، ج ۳، ص ۴۱۰۔

②..... ”صحیح مسلم“، کتاب صلاة المسافرين... إلخ، باب فضل قراءة القرآن... إلخ، الحدیث: ۲۵۱- (۸۰۳)، ص ۴۰۲۔

③..... ”صحیح البخاری“، کتاب الأطعمة، باب ذکر الطعام، الحدیث: ۵۴۲۷، ج ۳، ص ۵۳۵۔

و ”مشكاة المصابيح“، کتاب فضائل القرآن، الحدیث: ۲۱۱۴، ج ۱، ص ۵۸۲،

④..... ”صحیح مسلم“، کتاب صلاة المسافرين... إلخ، باب فضل من يقوم بالقرآن... إلخ، الحدیث: ۲۶۹- (۸۱۶)، ص ۴۰۸۔

⑤..... المرجع السابق، باب فضل الماهر بالقرآن... إلخ، الحدیث: ۲۴۴- (۷۹۸)، ص ۴۰۰۔



**حدیث ۶:** شرح سنہ میں عبدالرحمن بن عوف رضی اللہ تعالیٰ عنہ سے مروی، کہ نبی صلی اللہ تعالیٰ علیہ وسلم نے فرمایا: ”تین چیزیں قیامت کے دن عرش کے نیچے ہوں گی۔ ایک قرآن کہ یہ بندوں کے لیے جھگڑا کرے گا، اس کے لیے ظاہر و باطن ہے اور امانت اور رشتہ پکارے گا کہ جس نے مجھے ملایا، اُسے اللہ (عزوجل) ملائے گا اور جس نے مجھے کاٹا، اللہ (عزوجل) اُسے کاٹے گا۔“ (1)

**حدیث ۷:** امام احمد و ترمذی و ابوداؤد و نسائی نے عبد اللہ بن عمرو رضی اللہ تعالیٰ عنہما سے روایت کی کہ رسول اللہ صلی اللہ تعالیٰ علیہ وسلم نے فرمایا: ”صاحب قرآن سے کہا جائے گا کہ پڑھا اور چڑھا اور ترتیل کے ساتھ پڑھا، جس طرح دنیا میں ترتیل کے ساتھ پڑھتا تھا۔ تیری منزل آخر آیت جو تو پڑھے گا، وہاں ہے۔“ (2)

**حدیث ۸:** ترمذی و دارمی نے ابن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جس کے جوف میں کچھ قرآن نہیں ہے، وہ ویرانہ مکان کی مثل ہے۔“ (3)

**حدیث ۹:** ترمذی و دارمی نے ابوسعید رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ اللہ تعالیٰ فرماتا ہے: ”جس کو قرآن نے میرے ذکر اور مجھ سے سوال کرنے سے مشغول رکھا، اُسے میں اُس سے بہتر دوں گا، جو مانگنے والوں کو دیتا ہوں۔ اور کلام اللہ کی فضیلت دوسرے کلاموں پر ویسی ہی ہے، جیسی اللہ (عزوجل) کی فضیلت اسکی مخلوق پر ہے۔“ (4)

**حدیث ۱۰:** ترمذی و دارمی نے عبد اللہ بن مسعود رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جو شخص کلام اللہ کا ایک حرف پڑھے گا، اُس کو ایک نیکی ملے گی جو دس کے برابر ہوگی۔ میں یہ نہیں کہتا اللہ ایک حرف ہے، بلکہ الف ایک حرف ہے، لام دوسرا حرف ہے، میم تیسرا حرف۔“ (5)

**حدیث ۱۱:** ابوداؤد نے معاذ جہنی رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جس نے قرآن پڑھا اور جو کچھ اس میں ہے اس پر عمل کیا، اس کے والدین کو قیامت کے دن تاج پہنایا جائے گا۔ جس کی روشنی سورج سے اچھی ہے، اگر وہ تمہارے گھروں میں ہوتا تو اب خود اس عمل کرنے والے کے متعلق تمہارا کیا گمان ہے۔“ (6)

①..... ”شرح السنة“، کتاب البر والصلة، باب ثواب صلة الرحم... إلخ، الحدیث: ۳۳۲۷، ج ۶، ص ۴۳۸.

②..... ”سنن أبي داود“، کتاب الوتر، باب كيف يستحب الترتيل في القراءة، الحدیث: ۱۴۶۴، ج ۲، ص ۱۰۴.

③..... ”سنن الترمذی“، کتاب فضائل القرآن، باب: ۱۸، الحدیث: ۲۹۲۲، ج ۴، ص ۴۱۹.

④..... المرجع السابق، باب: ۲۵، الحدیث: ۲۹۳۵، ج ۴، ص ۴۲۵.

⑤..... المرجع السابق، باب ماجاء في من قرأ حرفاً من القرآن... إلخ، الحدیث: ۲۹۱۹، ج ۴، ص ۴۱۷.

⑥..... ”سنن أبي داود“، کتاب الوتر، باب في ثواب قراءة القرآن، الحدیث: ۱۴۵۳، ج ۲، ص ۱۰۰.



**حدیث ۱۲:** امام احمد و ترمذی و ابن ماجہ و دارمی نے حضرت علی رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جس نے قرآن پڑھا اور اس کو یاد کر لیا، اس کے حلال کو حلال سمجھا اور حرام کو حرام جانا۔ اس کے گھر والوں میں سے دس شخصوں کے بارے میں اللہ تعالیٰ اس کی شفاعت قبول فرمائے گا، جن پر جہنم واجب ہو چکا تھا۔“ (1)

**حدیث ۱۳:** ترمذی و نسائی و ابن ماجہ نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”قرآن سیکھو اور پڑھو کہ جس نے قرآن سیکھا اور پڑھا اور اس کے ساتھ قیام کیا، اس کی مثال یہ ہے جیسے مشک سے تھیلی بھری ہوئی ہے جس کی خوشبو ہر جگہ پھیلی ہوئی ہے اور جس نے سیکھا اور سو گیا یعنی قیام لیلیٰ نہیں کیا، اس کی مثال وہ تھیلی ہے جس میں مشک بھری ہوئی ہے اور اس کا مونہ باندھ دیا گیا ہے۔“ (2)

**حدیث ۱۴:** بیہقی نے شعب الایمان میں ابن عمر رضی اللہ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ان دلوں میں بھی زنگ لگ جاتی ہے، جس طرح لوہے میں پانی لگنے سے زنگ لگتی ہے۔ عرض کی، یا رسول اللہ (صلی اللہ تعالیٰ علیہ وآلہ وسلم)! اس کی جلا کس چیز سے ہوگی؟ فرمایا: ”کثرت سے موت کو یاد کرنے اور تلاوت قرآن سے۔“ (3)

**حدیث ۱۵:** صحیح بخاری و مسلم میں جناب بن عبد اللہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے فرمایا: ”قرآن کو اس وقت تک پڑھو، جب تک تمہارے دل کو الفت اور لگاؤ ہو اور جب دل اُچاٹ ہو جائے، کھڑے ہو جاؤ۔“ (4) یعنی تلاوت بند کر دو۔

**حدیث ۱۶:** صحیح بخاری و مسلم میں ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے فرمایا کہ ”اللہ (عزوجل) کو جتنی توجہ اس نبی کی طرف ہے جو خوش آوازی سے قرآن پڑھتا ہے، کسی کی طرف اتنی توجہ نہیں۔“ (5)

**حدیث ۱۷:** صحیح بخاری میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جو شخص قرآن کو تغنی یعنی خوش آوازی سے نہ پڑھے، وہ ہم میں سے نہیں۔“ (6) اس حدیث کے متعلق یہ بھی کہا جاتا ہے کہ تغنی سے مراد استغنا ہے یعنی قرآن پڑھنے کے عوض میں کسی سے کچھ لینا نہ چاہیے۔

①..... ”سنن الترمذی“، کتاب فضائل القرآن، باب ماجاء فی فضل قارئ القرآن، الحدیث: ۲۹۱۴، ج ۴ ص ۴۱۴.

و ”سنن ابن ماجہ“، کتاب السنۃ، باب فضل من تعلم القرآن... إلخ، الحدیث: ۲۱۶، ج ۱ ص ۱۴۱.

②..... ”سنن الترمذی“، کتاب فضائل القرآن، باب ماجاء فی فضل سورة البقرة... إلخ، الحدیث: ۲۸۸۵، ج ۴ ص ۴۰۱.

③..... ”شعب الایمان“، باب فی تعظیم القرآن، فصل فی اذمان تلاوته، الحدیث: ۲۰۱۴، ج ۲، ص ۳۵۲-۳۵۳.

④..... ”صحیح البخاری“، کتاب فضائل القرآن، باب اقرؤوا القرآن... إلخ، الحدیث: ۵۰۶۱، ج ۳ ص ۳۱۹.

⑤..... ”صحیح البخاری“، کتاب التوحید، باب قول اللہ تعالیٰ ولا تنفع الشفاعة... إلخ، الحدیث: ۷۴۸۲، ج ۴، ص ۵۶۹.

⑥..... المرجع السابق، باب قول اللہ تعالیٰ واسرؤا قولکم او اجہروا... إلخ، الحدیث: ۷۵۲۷، ج ۴ ص ۵۸۶.



**حدیث ۱۸:** امام احمد و ابو داؤد و ابن ماجہ و دارمی نے براء بن عازب رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”قرآن کو اپنی آوازوں سے مزین کرو۔“ (۱) اور دارمی کی روایت میں ہے کہ ”اپنی آوازوں سے قرآن کو خوبصورت کرو، کیونکہ اچھی آواز قرآن کا حسن بڑھا دیتی ہے۔“ (۲)

**حدیث ۱۹:** بیہقی نے عبیدہ ملکی رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اے قرآن والو! قرآن کو تکیہ نہ بناؤ یعنی سستی اور تغافل نہ برتو اور رات اور دن میں اسکی تلاوت کرو جیسا تلاوت کا حق ہے اور اس کو پھیلاؤ اور تغنی کرو یعنی اچھی آواز سے پڑھو یا اس کا معاوضہ نہ لو اور جو کچھ اس میں ہے اسے غور کرو، تاکہ تم کو فلاح ملے، اس کے ثواب میں جلدی نہ کرو کیونکہ اس کا ثواب بہت بڑا ہے۔“ (۳) (جو آخرت میں ملنے والا ہے)

**حدیث ۲۰:** ابو داؤد و بیہقی نے جابر رضی اللہ تعالیٰ عنہ سے روایت کی، کہتے ہیں کہ ہم قرآن پڑھ رہے تھے اور ہمارے ساتھ اعرابی اور عجمی بھی تھے۔ اتنے میں رسول اللہ صلی اللہ تعالیٰ علیہ وسلم تشریف لائے اور فرمایا کہ قرآن پڑھو! تم سب اچھے ہو، بعد میں تو میں آئیں گی جو قرآن کو اس طرح سیدھا کریں گی جیسا تیر سیدھا ہوتا ہے، اس کا بدلہ جلدی لینا چاہیں گے، دیر میں لینا نہیں چاہیں گے۔“ (۴) یعنی دنیا میں بدلہ لینا چاہیں گے۔

**حدیث ۲۱:** بیہقی نے حذیفہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”قرآن کو عرب کے لحن اور آواز سے پڑھو، اہل عشق اور یہود و نصاریٰ کے لحن سے بچو یعنی قواعد موسیقی کے مطابق گانے سے بچو اور میرے بعد ایک قوم آئے گی جو قرآن کو ترجیع کے ساتھ پڑھے گی، جیسے گانے اور نوحہ میں ترجیع ہوتی ہے، قرآن ان کے گلوں سے تجاوز نہیں کرے گا، ان کے دل فتنہ میں مبتلا ہیں اور ان کے بھی جن کو ان کی یہ بات پسند ہے۔“ (۵)

**حدیث ۲۲:** ابو سعید بن معلی رضی اللہ تعالیٰ عنہ سے صحیح بخاری میں روایت ہے، کہتے ہیں: میں نماز پڑھ رہا تھا اور نبی صلی اللہ تعالیٰ علیہ وسلم نے مجھے بلایا، میں نے جواب نہیں دیا۔ (جب نماز سے فارغ ہوا) حضور (صلی اللہ تعالیٰ علیہ وآلہ وسلم) کی

①..... ”سنن الدارمی“، کتاب فضائل القرآن، باب التغنی بالقرآن، الحدیث: ۳۵۰۰، ج ۲، ص ۵۶۵.

②..... المرجع السابق، الحدیث: ۳۵۰۱، ج ۲، ص ۵۶۵.

③..... ”شعب الایمان“، باب فی تعظیم القرآن، فصل فی إدمان تلاوته، الحدیث: ۲۰۰۷، ۲۰۰۹، ج ۲، ص ۳۵۰، ۳۵۱.

④..... ”سنن أبي داود“، کتاب الصلاة، باب ما یجزئ الامی والاعجمی من القراءة، الحدیث: ۸۳۰، ج ۱، ص ۳۱۷.

⑤..... ”شعب الایمان“، باب فی تعظیم القرآن، فصل فی ترک التعمق فیہ، الحدیث: ۲۶۴۹، ج ۲، ص ۵۴۰.

و ”مرقاۃ المفاتیح“، کتاب فضائل القرآن، الحدیث: ۲۲۰۷، ج ۴، ص ۷۰۶.



خدمت میں حاضر ہوا اور عرض کی، یا رسول اللہ (صلی اللہ تعالیٰ علیہ والہ وسلم) ! میں نماز پڑھ رہا تھا۔ ارشاد فرمایا: کیا اللہ تعالیٰ نے نہیں فرمایا ہے ﴿اَسْتَجِیْبُوْا لِلّٰهِ وَلِلرَّسُوْلِ اِذَا دَعَاکُمْ﴾ (1) اللہ و رسول (عزوجل و صلی اللہ تعالیٰ علیہ والہ وسلم) کے پاس حاضر ہو جاؤ، جب وہ تمہیں بلائیں۔

پھر فرمایا: مسجد سے باہر جانے سے پہلے قرآن میں جو سب سے بڑی سورت ہے، وہ بتادوں گا اور حضور (صلی اللہ تعالیٰ علیہ والہ وسلم) نے میرا ہاتھ پکڑ لیا، جب نکلنے کا ارادہ ہوا۔ میں نے عرض کی، حضور (صلی اللہ تعالیٰ علیہ والہ وسلم) نے یہ فرمایا تھا کہ ”مسجد سے باہر جانے سے پہلے قرآن کی سب سے بڑی سورت کی تعلیم کروں گا۔ فرمایا کہ اَلْحَمْدُ لِلّٰهِ رَبِّ الْعٰلَمِیْنَ وہی سبع مثانی اور قرآن عظیم ہے، جو مجھے ملا ہے۔“ (2)

**حدیث ۲۳:** ترمذی نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے ابی بن کعب سے فرمایا کہ نماز میں تم کس طرح پڑھتے ہو؟ انھوں نے اُمّ القرآن یعنی سورت فاتحہ کو پڑھا۔ حضور (صلی اللہ تعالیٰ علیہ والہ وسلم) نے فرمایا: ”قسم ہے اس کی جس کے ہاتھ میں میری جان ہے! نہ اس کی مثل تورات میں کوئی سورت اُتاری گئی، نہ انجیل میں، نہ زبور میں، نہ قرآن میں۔ وہ سبع مثانی اور قرآن عظیم ہے جو مجھے ملا۔“ (3)

**حدیث ۲۴:** سورۃ فاتحہ ہر بیماری سے شفا ہے۔ (4) (دارمی، بیہقی)

**حدیث ۲۵:** صحیح مسلم میں ابن عباس رضی اللہ تعالیٰ عنہما سے مروی، کہتے ہیں: جبریل علیہ السلام حضور (صلی اللہ تعالیٰ علیہ والہ وسلم) کی خدمت میں حاضر تھے۔ اوپر سے ایک آواز آئی۔ انھوں نے سراٹھایا اور یہ کہا کہ آسمان کا یہ دروازہ آج ہی کھولا گیا، آج سے پہلے کبھی نہیں کھلا۔ ایک فرشتہ اتر، جبریل علیہ السلام نے کہا: یہ فرشتہ آج سے پہلے کبھی زمین پر نہیں اتر تھا۔ اس نے سلام کیا اور یہ کہا کہ حضور (صلی اللہ تعالیٰ علیہ والہ وسلم) کو بشارت ہو کہ دوؤں پر حضور (صلی اللہ تعالیٰ علیہ والہ وسلم) کو دیے گئے اور حضور (صلی اللہ تعالیٰ علیہ والہ وسلم) سے پہلے کسی نبی کو نہیں ملے۔ وہ دوؤں پر یہ ہیں، سورۃ فاتحہ اور سورہ بقرہ کا خاتمہ، جو حرف آپ پڑھیں گے وہ دیا جائے گا۔ (5)

**حدیث ۲۶:** صحیح مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا:

①.....پ ۹، الأنفال: ۲۴۔

②.....”صحیح البخاری“، کتاب التفسیر، باب ماجاء فی فاتحة الكتاب، الحدیث: ۴۴۷۴، ج ۳، ص ۱۶۳۔

③.....”سنن الترمذی“، کتاب فضائل القرآن، باب ماجاء فی فضل فاتحة الكتاب، الحدیث: ۲۸۸۴، ج ۴، ص ۴۰۰۔

④.....”سنن الدارمی“، کتاب فضائل القرآن، باب فضل فاتحة الكتاب، الحدیث: ۳۳۷۰، ج ۲، ص ۵۳۸۔

و ”شعب الایمان“، باب فی تعظیم القرآن، فصل فی فضائل السور والآیات، الحدیث: ۲۳۶۷، ج ۲، ص ۴۵۰۔

⑤.....”صحیح مسلم“، کتاب صلاة المسافرين... إلخ، باب فضل الفاتحة... إلخ، الحدیث: ۲۵۴۔ (۸۰۶)، ص ۴۰۳۔



”اپنے گھروں کو مقابر نہ بناؤ، شیطان اس گھر سے بھاگتا ہے جس میں سورۃ بقرہ پڑھی جاتی ہے۔“ (1)

**حدیث ۲۷:** صحیح مسلم میں ابوامامہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم کو میں نے یہ فرماتے سنا کہ ”قرآن پڑھو کیونکہ وہ قیامت کے دن اپنے اصحاب کے لیے شفیع ہو کر آئے گا۔ دو چمک دار سورتیں بقرہ و آل عمران کو پڑھو کہ یہ دونوں قیامت کے دن اس طرح آئیں گی گویا دو ابر ہیں یا دو سائبان ہیں یا صف بستہ پرندوں کی دو جماعتیں، وہ دونوں اپنے اصحاب کی طرف سے جھگڑا کریں گی یعنی ان کی شفاعت کریں گی۔ سورہ بقرہ کو پڑھو کہ اس کا لینا برکت ہے اور اس کا چھوڑنا حسرت ہے اور اہل باطل اس کی استطاعت نہیں رکھتے۔“ (2)

**حدیث ۲۸:** صحیح مسلم میں ابی بن کعب رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”اے ابوالمہذر (یہ ابی بن کعب کی کنیت ہے) تمہارے پاس قرآن کی سب سے بڑی آیت کون سی ہے؟“ میں نے کہا اللہ و رسول (عز وجل و صلی اللہ تعالیٰ علیہ والہ وسلم) اعلم ہیں۔ حضور (صلی اللہ تعالیٰ علیہ والہ وسلم) نے فرمایا: اے ابوالمہذر تمہیں معلوم ہے کہ قرآن کی کون سی آیت تمہارے پاس سب میں بڑی ہے۔ میں نے عرض کی، **اللَّهُ لَا إِلَهَ إِلَّا هُوَ الْحَيُّ الْقَيُّومُ** (یعنی آیۃ الکرسی)۔ حضور (صلی اللہ تعالیٰ علیہ والہ وسلم) نے میرے سینے پر ہاتھ مارا اور فرمایا: ”ابوالمہذر تم کو علم مبارک ہو۔“ (3)

**حدیث ۲۹:** صحیح بخاری میں ابو ہریرہ رضی اللہ تعالیٰ عنہ سے مروی، کہتے ہیں کہ رسول اللہ صلی اللہ تعالیٰ علیہ وسلم نے زکاۃ رمضان یعنی صدقہ فطر کی حفاظت مجھے سپرد فرمائی تھی۔ ایک آنے والا آیا اور غلہ بھرنے لگا، میں نے اسے پکڑ لیا اور یہ کہا کہ تجھے حضور (صلی اللہ تعالیٰ علیہ والہ وسلم) کی خدمت میں پیش کروں گا۔ کہنے لگا، میں محتاج عیال دار ہوں، سخت حاجت مند ہوں، میں نے اسے چھوڑ دیا۔ جب صبح ہوئی حضور (صلی اللہ تعالیٰ علیہ والہ وسلم) نے فرمایا: ابو ہریرہ! تمہارا رات کا قیدی کیا ہوا؟ میں نے عرض کی، یا رسول اللہ (صلی اللہ تعالیٰ علیہ والہ وسلم)! اس نے شدید حاجت اور عیال کی شکایت کی، مجھے رحم آگیا چھوڑ دیا۔ ارشاد فرمایا: وہ تم سے جھوٹ بولا اور وہ پھر آئے گا۔

میں نے سمجھ لیا وہ پھر آئے گا، کیونکہ حضور (صلی اللہ تعالیٰ علیہ والہ وسلم) نے فرما دیا ہے۔ میں اس کے انتظار میں تھا وہ آیا اور غلہ بھرنے لگا، میں نے اسے پکڑ لیا اور یہ کہا تجھے رسول اللہ صلی اللہ تعالیٰ علیہ وسلم کے پاس پیش کروں گا۔ اس نے کہا مجھے چھوڑ دو، میں محتاج ہوں، عیال دار ہوں، اب نہیں آؤں گا۔ مجھے رحم آگیا، اسے چھوڑ دیا صبح ہوئی تو حضور (صلی اللہ تعالیٰ علیہ والہ وسلم)

①..... ”صحیح مسلم“، کتاب صلاة المسافرين... إلخ، باب إستحباب صلاة النافلة... إلخ، الحدیث: ۲۱۲۔ (۷۸۰)، ص ۳۹۳۔

②..... المرجع السابق، باب فضل قراءة القرآن وسورة البقرة، الحدیث: ۲۵۲۔ (۸۰۴)، ص ۴۰۳۔

③..... المرجع السابق، باب فضل سورة الكهف... إلخ، الحدیث: ۲۵۸۔ (۸۱۰)، ص ۴۰۴۔



نے فرمایا: ابو ہریرہ تمہارا قیدی کیا ہوا؟ میں نے عرض کی، اس نے حاجت شدیدہ اور عیال داری کی شکایت کی، مجھے رحم آیا، اسے چھوڑ دیا۔ حضور (صلی اللہ تعالیٰ علیہ والہ وسلم) نے فرمایا: وہ تم سے جھوٹ بولا اور پھر آئے گا۔

میں اس کے انتظار میں تھا وہ آیا اور غلہ بھرنے لگا، میں نے پکڑا اور کہا: تجھے حضور (صلی اللہ تعالیٰ علیہ والہ وسلم) کے پاس پیش کروں گا تین مرتبہ ہو چکا تو کہتا ہے نہیں آئے گا پھر آتا ہے۔ اس نے کہا مجھے چھوڑ دو، میں تمہیں ایسے کلمات سکھاتا ہوں جن سے اللہ (عزوجل) تم کو نفع دے گا، جب تم بچھونے پر جاؤ آیت الکرسی **اللَّهُ لَا إِلَهَ إِلَّا هُوَ الْحَيُّ الْقَيُّومُ** آخر آیت تک پڑھ لو، صبح تک اللہ (عزوجل) کی طرف سے تم پر نگہبان ہوگا اور شیطان تمہارے قریب نہیں آئے گا۔ میں نے اسے چھوڑ دیا جب صبح ہوئی، حضور (صلی اللہ تعالیٰ علیہ والہ وسلم) نے فرمایا: تمہارا قیدی کیا ہوا؟ میں نے عرض کی، اس نے کہا چند کلمات تم کو سکھاتا ہوں، اللہ تعالیٰ تمہیں ان سے نفع دے گا۔ حضور (صلی اللہ تعالیٰ علیہ والہ وسلم) نے فرمایا: یہ بات اس نے سچ کہی اور وہ بڑا جھوٹا ہے اور تمہیں معلوم ہے کہ تین راتوں سے تمہارا مخاطب کون ہے؟ میں نے عرض کی نہیں۔ حضور (صلی اللہ تعالیٰ علیہ والہ وسلم) نے فرمایا کہ وہ شیطان ہے۔<sup>(1)</sup>

**حدیث ۳۰:** صحیح بخاری و مسلم میں ابو مسعود رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”سورہ بقرہ کی آخری دو آیتیں جو شخص رات میں پڑھ لے، وہ اس کے لیے کافی ہیں۔“<sup>(2)</sup>

**حدیث ۳۱:** اللہ تعالیٰ نے آسمان و زمین کے پیدا کرنے سے دو ہزار برس پہلے ایک کتاب لکھی۔ اس میں سے دو آیتیں جو سورہ بقرہ کے ختم پر ہیں، نازل فرمائیں۔ جس گھر میں تین راتوں تک پڑھی جائیں، شیطان اس کے قریب نہیں جائے گا۔“<sup>(3)</sup> (ترمذی و دارمی)

**حدیث ۳۲:** سورہ بقرہ کے خاتمہ کی دو آیتیں اللہ تعالیٰ کے اس خزانہ میں سے ہیں، جو عرش کے نیچے ہے اللہ (عزوجل) نے مجھے یہ دونوں آیتیں دیں انھیں سیکھو اور اپنی عورتوں کو سکھاؤ کہ وہ رحمت ہیں اور اللہ (عزوجل) سے نزدیکی اور دعا ہیں۔<sup>(4)</sup> (دارمی)

**حدیث ۳۳:** صحیح مسلم میں ابو درداء رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”سورہ کہف کی پہلی دس آیتیں جو شخص یاد کرے، وہ دجال سے محفوظ رہے گا۔“<sup>(5)</sup>

①..... ”صحیح البخاری“، کتاب الوکالۃ، باب إذا وکل رجلاً... إلخ، الحدیث: ۲۳۱۱، ج ۲، ص ۸۲.

②..... ”صحیح البخاری“، کتاب المغازی، الحدیث: ۴۰۰۸، ج ۳، ص ۲۱.

③..... ”سنن الترمذی“، کتاب فضائل القرآن، باب ماجاء فی آخر سورة البقرة، الحدیث: ۲۸۹۱، ج ۴، ص ۴۰۴.

④..... ”سنن الدارمی“، کتاب فضائل القرآن، باب فضل اول سورة البقرة وآية الكرسي، الحدیث: ۳۳۹۰، ج ۲، ص ۵۴۲.

⑤..... ”صحیح مسلم“، کتاب صلاة المسافرين... إلخ، باب فضل سورة الكهف... إلخ، الحدیث: ۲۵۷- (۸۰۹)، ص ۴۰۴.



- حدیث ۳۴: جو شخص سورہ کہف جمعہ کے دن پڑھے گا، اس کے لیے دو جمعہ کے مابین نور روشن ہوگا۔<sup>(۱)</sup> (بیہقی)
- حدیث ۳۵: ہر چیز کے لیے دل ہے اور قرآن کا دل یس ہے، جس نے یس پڑھی دس مرتبہ قرآن پڑھنا اللہ تعالیٰ اس کے لیے لکھے گا۔<sup>(۲)</sup> (ترمذی و دارمی)
- حدیث ۳۶: اللہ تعالیٰ نے زمین و آسمان کے پیدا کرنے سے ہزار برس پہلے طہ و یس پڑھا، جب فرشتوں نے سنا، یہ کہا: مبارک ہو، اس امت کے لیے جس پر یہ اتارا جائے اور مبارک ہو، ان جو فوں کے لیے جو اس کے حامل ہوں اور مبارک ہو، ان زبانوں کے لیے جو اس کو پڑھیں۔<sup>(۳)</sup> (دارمی)
- حدیث ۳۷: جو شخص اللہ تعالیٰ کی رضا کے لیے یس پڑھے گا، اس کے اگلے گناہوں کی مغفرت ہو جائے گی۔ لہذا اس کو اپنے مردوں کے پاس پڑھو۔<sup>(۴)</sup> (بیہقی)
- حدیث ۳۸: جو شخص **حَمَّ الْمُؤْمِنِ** کو **إِلَيْهِ الْمَصِيرُ** تک اور آیتہ الکرسی صبح کو پڑھ لے گا، شام تک محفوظ رہے گا اور جو شام کو پڑھ لے گا، صبح تک محفوظ رہے گا۔<sup>(۵)</sup> (ترمذی و دارمی)
- حدیث ۳۹: جو شخص **حَمَّ الدُّخَانِ** شب جمعہ میں پڑھے، اس کی مغفرت ہو جائے گی۔<sup>(۶)</sup> (ترمذی)
- حدیث ۴۰: نبی کریم صلی اللہ تعالیٰ علیہ وسلم جب تک **الْحَمْدُ تَنْزِيلُ** اور **تَبَارَكَ الَّذِي بِيَدِهِ الْمُلْكُ** نہ پڑھ لیتے سوتے نہ تھے۔<sup>(۷)</sup> (احمد، ترمذی، دارمی)
- حدیث ۴۱: خالد بن معدان نے کہا، نجات دینے والی سورت کو پڑھو وہ **الْحَمْدُ تَنْزِيلُ** ہے۔ مجھے خبر پہنچی ہے کہ ایک شخص اس کو پڑھتا تھا اس کے سوا کچھ نہیں پڑھتا تھا اور وہ بہت گنہگار تھا، اس سورت نے اپنا بازو اس پر بچھا دیا اور کہا اے رب! اس کی مغفرت فرما دے کہ یہ مجھ کو کثرت سے پڑھتا تھا۔ رب تعالیٰ نے اس کی شفاعت قبول فرمائی اور فرشتوں سے فرمایا کہ ”اس کی ہر خطا کے بدلے میں ایک نیکی لکھو اور ایک درجہ بلند کرو۔“

①..... "السنن الكبرى" للبيهقي، كتاب الجمعة، باب ما يؤمر به في ليلة الجمعة... إلخ، الحديث: ٥٩٩٦، ج ٣، ص ٣٥٣.

②..... "سنن الترمذي"، كتاب فضائل القرآن، باب ما جاء في فضل سورة يس، الحديث: ٢٨٩٦، ج ٤، ص ٤٠٦.

③..... "سنن الدارمي"، كتاب فضائل القرآن، باب في فضل سورة طه و يس، الحديث: ٣٤١٤، ج ٢، ص ٥٤٧-٥٤٨.

④..... "شعب الإيمان"، باب في تعظيم القرآن، فصل في فضائل السور... إلخ، الحديث: ٢٤٥٨، ج ٢، ص ٤٧٩.

⑤..... "سنن الترمذي"، كتاب فضائل القرآن، باب ما جاء في سورة البقرة وآية الكرسي، الحديث: ٢٨٨٨، ج ٤، ص ٤٠٢.

⑥..... المرجع السابق، باب ما جاء في فضل حمّ الدخان، الحديث: ٢٨٩٨، ج ٤، ص ٤٠٧.

⑦..... المرجع السابق، باب ما جاء في فضل سورة الملك الحديث: ٢٩٠١، ج ٤، ص ٤٠٨.



اور خالد نے یہ بھی کہا کہ یہ اپنے پڑھنے والے کی طرف سے قبر میں جھگڑا کرے گی، کہے گی الہی! اگر میں تیری کتاب سے ہوں تو میری شفاعت قبول فرما اور تیری کتاب میں سے نہیں ہوں تو اس میں سے مجھے مٹا دے۔ اور وہ پرند کی طرح اپنے بازو اس پر بچھا دے گی اور شفاعت کرے گی اور عذاب قبر سے بچائے گی۔

اور خالد نے تبارک کے متعلق بھی ایسا ہی کہا اور جب تک ان دونوں کو پڑھ نہ لیتے خالد سوتے نہ تھے اور طاؤس نے کہا کہ یہ دونوں سورتیں قرآن کی ہر ایک سورۃ پر ساٹھ حسنہ کے ساتھ فضیلت رکھتی ہیں۔<sup>(۱)</sup> (دارمی)

**حدیث ۴۲:** قرآن میں تیس آیت کی ایک سورت ہے، آدمی کے لیے شفاعت کرے گی یہاں تک کہ اس کی مغفرت ہو جائے گی۔ وہ تَبَرَّكَ الَّذِي بِيَدِهِ الْمُلْكُ ہے۔<sup>(۲)</sup> (احمد و ترمذی و ابو داؤد و نسائی و ابن ماجہ)

**حدیث ۴۳:** بعض صحابہ نے قبر پر خیمہ گاڑ دیا انھیں یہ معلوم نہ تھا کہ یہاں قبر ہے، اس میں کسی شخص نے تَبَرَّكَ الَّذِي بِيَدِهِ الْمُلْكُ ختم سورۃ تک پڑھا، جب انھوں نے نبی کریم صلی اللہ تعالیٰ علیہ وسلم کی خدمت میں حاضر ہو کر یہ واقعہ سنایا، تو حضور (صلی اللہ تعالیٰ علیہ وآلہ وسلم) نے فرمایا: ”وہ مانع ہے، وہ منجیہ ہے، عذاب الہی سے نجات دیتی ہے۔“<sup>(۳)</sup> (ترمذی)

**حدیث ۴۴:** جو شخص سورہ واقعہ ہر رات میں پڑھ لے گا، اس کو کبھی فاقہ نہیں پہنچے گا۔ ابن مسعود رضی اللہ تعالیٰ عنہ اپنی صاحب زادیوں کو حکم فرماتے تھے کہ ہر رات میں اس کو پڑھا کریں۔<sup>(۴)</sup> (بیہقی)

**حدیث ۴۵:** کیا تم اس کی استطاعت نہیں رکھتے کہ ہر روز ایک ہزار آیتیں پڑھا کرو، لوگوں نے عرض کی اس کی کون استطاعت رکھتا ہے کہ ہر روز ہزار آیتیں پڑھا کرے؟ فرمایا: کیا اس کی استطاعت نہیں کہ اَلْهُكُمُ التَّكَاثُرُ پڑھ لیا کرو۔<sup>(۵)</sup> (بیہقی)

**حدیث ۴۶:** کیا تم اس سے عاجز ہو کہ رات میں تہائی قرآن پڑھ لیا کرو؟ لوگوں نے عرض کی، تہائی قرآن کیونکر کوئی پڑھ لے گا؟ فرمایا کہ ”قُلْ هُوَ اللَّهُ أَحَدٌ“ تہائی کی برابر ہے۔“<sup>(۶)</sup> (بخاری، مسلم)

①.....”سنن الدارمی“، کتاب فضائل القرآن، باب فی فضل سورۃ تنزیل السجدۃ وتبارک، الحدیث: ۳۴۰۸، ۳۴۱۰، ۳۴۱۲، ج ۲، ص ۵۴۶-۵۴۷.

②.....”سنن الترمذی“، کتاب فضائل القرآن، باب ماجاء فی فضل سورۃ الملک، الحدیث: ۲۹۰۰، ج ۴، ص ۴۰۸.

③.....المرجع السابق، باب ماجاء فی فضل سورۃ الملک، الحدیث: ۲۸۹۹، ج ۴، ص ۴۰۷.

④.....”شعب الایمان“، باب فی تعظیم القرآن، فصل فی فضائل السور والآیات، الحدیث: ۲۴۹۹، ج ۲، ص ۴۹۱-۴۹۲.

⑤.....المرجع السابق، الحدیث: ۲۵۱۸، ج ۲، ص ۴۹۸.

⑥.....”صحیح مسلم“، کتاب صلاۃ المسافرین... إلخ، باب فضل قراءة قل هو الله احد... إلخ، الحدیث: ۲۵۹- (۸۱۱)، ص ۴۰۵.



حدیث ۴۷: **إِذَا زُلْزِلَتْ** نصف قرآن کی برابر ہے اور **قُلْ هُوَ اللَّهُ أَحَدٌ** تہائی قرآن کی برابر ہے اور **قُلْ يَا أَيُّهَا الْكَافِرُونَ** چوتھائی کی برابر۔<sup>(۱)</sup> (ترمذی)

حدیث ۴۸: جو ایک دن میں دو سو مرتبہ **قُلْ هُوَ اللَّهُ أَحَدٌ** پڑھے گا، اس کے پچاس برس کے گناہ مٹا دیے جائیں گے مگر یہ کہ اس پر دین ہو۔<sup>(۲)</sup> (ترمذی و دارمی)

حدیث ۴۹: جو شخص سوتے وقت بچھونے پر داہنی کروٹ لیٹ کر سو مرتبہ **قُلْ هُوَ اللَّهُ أَحَدٌ** پڑھے، قیامت کے دن رب تبارک و تعالیٰ اس سے فرمائے گا کہ ”اے میرے بندے! اپنی داہنی جانب جنت میں چلا جا۔“<sup>(۳)</sup> (ترمذی)

حدیث ۵۰: نبی صلی اللہ تعالیٰ علیہ وسلم نے ایک شخص کو **قُلْ هُوَ اللَّهُ أَحَدٌ** پڑھتے سنا، فرمایا کہ ”جنت واجب ہوگئی۔“<sup>(۴)</sup> (امام مالک، ترمذی، نسائی)

حدیث ۵۱: کسی نے پوچھا، یا رسول اللہ! (صلی اللہ تعالیٰ علیہ والہ وسلم) قرآن میں سب سے بڑی سورت کون سی ہے؟ فرمایا: **”قُلْ هُوَ اللَّهُ أَحَدٌ“**۔ اس نے عرض کی، قرآن میں سب سے بڑی آیت کون سی ہے؟ فرمایا: آیۃ الکرسی **اللَّهُ لَا إِلَهَ إِلَّا هُوَ الْحَيُّ الْقَيُّومُ**۔ اس نے کہا، یا رسول اللہ! (صلی اللہ تعالیٰ علیہ والہ وسلم) کون سی آیت آپ کو اور آپ کی امت کو پہنچنا محبوب ہے؟ یعنی اس کا فائدہ و ثواب۔ فرمایا: سورۃ بقرہ کے خاتمہ کی آیت کہ وہ رحمت الہی کے خزانہ سے عرش الہی کے نیچے سے ہے، اللہ تعالیٰ نے وہ آیت اس امت کو دی دنیا و آخرت کی کوئی خیر نہیں مگر یہ اس پر مشتمل ہے۔<sup>(۵)</sup> (دارمی)

حدیث ۵۲: جو شخص **أَعُوذُ بِاللَّهِ السَّمِيعِ الْعَلِيمِ مِنَ الشَّيْطَانِ الرَّجِيمِ** تین مرتبہ پڑھ کر سورۃ حشر کی پچھلی تین آیتیں پڑھے، اللہ تعالیٰ ستر ہزار فرشتے مقرر فرمائے گا جو شام تک اس کے لیے دعا کریں گے۔ اور اگر وہ شخص اس روز مر جائے تو شہید مرے گا اور شام کو پڑھ لے تو اس کے لیے بھی یہی ہے۔<sup>(۶)</sup> (ترمذی)

حدیث ۵۳: جو قرآن پڑھے اس کو اللہ (عزوجل) سے سوال کرنا چاہیے۔ عنقریب ایسے لوگ آئیں گے، جو قرآن

①.....”سنن الترمذی“، کتاب فضائل القرآن، باب ماجاء في إذا زلزلت، الحديث: ۲۹۰۲، ج ۴، ص ۴۰۹.

②.....المرجع السابق، باب ماجاء في سورة الإخلاص... إلخ، الحديث: ۲۹۰۷، ج ۴، ص ۴۱۱.

③.....المرجع السابق، ۲۹۰۷، ج ۴، ص ۴۱۱.

④.....المرجع السابق، الحديث: ۲۹۰۶، ج ۴، ص ۴۱۱.

⑤.....”سنن الدارمی“، کتاب فضائل القرآن، باب فضل اول سورة البقرة وآية الكرسي، الحديث: ۳۳۸۰، ج ۲، ص ۵۴۰.

⑥.....”سنن الترمذی“، کتاب فضائل القرآن، باب في فضل قراءة آخر سورة الحشر، الحديث: ۲۹۳۱، ج ۴، ص ۴۲۳.

پڑھ کر آدمیوں سے سوال کریں گے۔<sup>(۱)</sup> (احمد، ترمذی)

**حدیث ۵۴:** جو قرآن پڑھ کر آدمیوں سے کھانا مانگے گا، قیامت کے دن اس طرح آئے گا کہ اس کے چہرہ پر گوشت نہ ہوگا، نری ہڈیاں ہوں گی۔<sup>(۲)</sup> (بیہقی)

**حدیث ۵۵:** ابن عباس رضی اللہ تعالیٰ عنہما سے مصحف لکھنے کی اجرت سے سوال ہوا۔ انھوں نے فرمایا: اس میں حرج نہیں، وہ لوگ نقش بناتے ہیں اور اپنی دست کاری سے کھاتے ہیں۔ یعنی یہ ایک قسم کی دست کاری ہے، اس کا معاوضہ لینا جائز ہے۔<sup>(۳)</sup> (رزین)

قرآن مجید کی تلاوت وغیرہ کے مسائل حصہ سوم میں مذکور ہو چکے ہیں وہاں سے معلوم کیے جائیں۔ مصحف شریف کے متعلق بعض باتیں یہاں ذکر کی جاتی ہیں۔

## قرآن مجید اور کتابوں کے آداب

**مسئلہ ۱:** قرآن مجید پر سونے چاندی کا پانی چڑھانا جائز ہے کہ اس سے نظر عوام میں عظمت پیدا ہوتی ہے، اس میں اعراب و نقطے لگانا بھی مستحسن ہے، کیونکہ اگر ایسا نہ کیا جائے تو اکثر لوگ اسے صحیح نہ پڑھ سکیں گے۔ اسی طرح آیت سجدہ پر سجدہ لکھنا اور وقف کی علامت لکھنا اور رکوع کی علامت لکھنا اور تعشیر یعنی دس دس آیتوں پر نشان لگانا جائز ہے۔ اسی طرح سورتوں کے نام لکھنا اور یہ لکھنا کہ اس میں اتنی آیتیں ہیں یہ بھی جائز ہے۔<sup>(۴)</sup> (درمختار، ردالمحتار)

اس زمانہ میں قرآن مجید کے تراجم بھی چھاپنے کا رواج ہے اگر ترجمہ صحیح ہو تو قرآن مجید کے ساتھ طبع کرنے میں حرج نہیں، اس لیے کہ اس سے آیت کا ترجمہ جاننے میں سہولت ہوتی ہے مگر تہا ترجمہ طبع نہ کیا جائے۔

**مسئلہ ۲:** تاریخ کے اوراق قرآن مجید کی جلد یا تفسیر و فقہ کی کتابوں پر بطور غلاف چڑھانا جائز ہے۔<sup>(۵)</sup> (درمختار)

**مسئلہ ۳:** قرآن مجید کی کتابت نہایت خوش خط اور واضح حروف میں کی جائے، کاغذ بھی بہت اچھا، روشنائی بھی

①..... "سنن الترمذی"، کتاب فضائل القرآن، باب من قرأ القرآن فليسأل الله به... إلخ، الحديث: ۲۹۲۶، ج ۴، ص ۴۲۱.

②..... "شعب الإيمان"، باب في تعظيم القرآن، فصل في ترك قراءة القرآن في المساجد والأسواق ليعطى ويستأكل به،

الحديث: ۲۶۲۵، ج ۲، ص ۵۳۲ - ۵۳۳.

③..... "مشكاة المصابيح"، کتاب البيوع، باب الكسب و طلب الحلال، الحديث: ۲۷۸۲، ج ۲، ص ۱۳۳.

④..... "الدر المختار" و "ردالمحتار"، کتاب الحظر والإباحة، فصل في البيع، ج ۹، ص ۶۳۶.

⑤..... "الدر المختار"، کتاب الحظر والإباحة، فصل في البيع، ج ۹، ص ۶۳۷.



خوب اچھی ہو کہ دیکھنے والے کو بھلا معلوم ہو۔<sup>(۱)</sup> (درمختار، ردالمحتار) بعض اہل مطالع<sup>(۲)</sup> نہایت معمولی کاغذ پر بہت خراب کتابت و روشنائی سے چھپواتے ہیں یہ ہرگز نہ ہونا چاہیے۔

مسئلہ ۴: قرآن مجید کا حجم چھوٹا کرنا مکروہ ہے۔<sup>(۳)</sup> (درمختار) مثلاً آج کل بعض اہل مطالع نے تعویذی قرآن مجید چھپوائے ہیں جن کا قلم اتنا باریک ہے کہ پڑھنے میں بھی نہیں آتا، بلکہ حائل<sup>(۴)</sup> بھی نہ چھپوائی جائے کہ اس کا حجم بھی بہت کم ہوتا ہے۔

مسئلہ ۵: قرآن مجید پرانا بوسیدہ ہو گیا اس قابل نہ رہا کہ اس میں تلاوت کی جائے اور یہ اندیشہ ہے کہ اس کے اوراق منتشر ہو کر ضائع ہوں گے، تو کسی پاک کپڑے میں لپیٹ کر احتیاط کی جگہ دفن کر دیا جائے اور دفن کرنے میں اس کے لیے لحد بنائی جائے، تاکہ اس پر مٹی نہ پڑے یا اس پر تختہ لگا کر چھت بنا کر مٹی ڈالیں کہ اس پر مٹی نہ پڑے۔ مصحف شریف بوسیدہ ہو جائے تو اس کو جلایا نہ جائے۔<sup>(۵)</sup> (عالمگیری)

مسئلہ ۶: لغت و نحو و صرف کا ایک مرتبہ ہے، ان میں ہر ایک کی کتاب کو دوسرے کی کتاب پر رکھ سکتے ہیں اور ان سے اوپر علم کلام کی کتابیں رکھی جائیں ان کے اوپر فقہ اور احادیث و مواعظ و دعوات ماثورہ<sup>(۶)</sup> فقہ سے اوپر اور تفسیر کو ان کے اوپر اور قرآن مجید کو سب کے اوپر رکھیں۔ قرآن مجید جس صندوق میں ہو اس پر کپڑا وغیرہ نہ رکھا جائے۔<sup>(۷)</sup> (عالمگیری)

مسئلہ ۷: کسی نے محض خیر و برکت کے لیے اپنے مکان میں قرآن مجید رکھ چھوڑا ہے اور تلاوت نہیں کرتا تو گناہ نہیں بلکہ اس کی یہ نیت باعث ثواب ہے۔<sup>(۸)</sup> (خانہ)

مسئلہ ۸: قرآن مجید پر اگر بقصد توہین پاؤں رکھا کافر ہو جائے گا۔<sup>(۹)</sup> (عالمگیری)

①..... "ردالمحتار"، کتاب الحظر والإباحة، فصل فی البیع، ج ۹، ص ۶۳۷.

②..... یعنی چھاپنے والے۔

③..... "الدرالمختار"، کتاب الحظر والإباحة، فصل فی البیع، ج ۹، ص ۶۳۷.

④..... یعنی چھوٹے سائز کا قرآن جسے گلے میں لٹکاتے ہیں۔

⑤..... "الفتاویٰ الہندیۃ"، کتاب الکراہیۃ، الباب الخامس فی آداب المسجد... إلخ، ج ۵، ص ۳۲۳.

⑥..... دعوات ماثورہ: یعنی قرآن و حدیث سے منقول دعائیں ماثورہ کہلاتی ہیں۔

⑦..... "الفتاویٰ الہندیۃ"، کتاب الکراہیۃ، الباب الخامس فی آداب المسجد... إلخ، ج ۵، ص ۳۲۳ - ۳۲۴.

⑧..... "الفتاویٰ الخانیۃ"، کتاب الحظر والإباحة، فصل فی آداب المسجد، ج ۲، ص ۳۷۸.

⑨..... "الفتاویٰ الہندیۃ"، کتاب الکراہیۃ، الباب الخامس فی آداب المسجد... إلخ، ج ۵، ص ۳۲۲.

**مسئلہ ۹:** جس گھر میں قرآن مجید رکھا ہو، اس میں بی بی سے صحبت کرنا جائز ہے جبکہ قرآن مجید پر پردہ پڑا ہو۔<sup>(۱)</sup> (عالمگیری)

**مسئلہ ۱۰:** قرآن مجید کو نہایت اچھی آواز سے پڑھنا چاہیے۔ اسی طرح اذان کہنے میں خوش گلوئی سے کام لے یعنی اگر آواز اچھی نہ ہو تو اچھی آواز بنانے کی کوشش کرے، لحن کے ساتھ پڑھنا کہ حروف میں کمی بیشی ہو جائے جیسے گانے والے کیا کرتے ہیں یہ ناجائز ہے، بلکہ پڑھنے میں قواعد تجوید کی مراعات کرے۔<sup>(۲)</sup> (درمختار، ردالمحتار)

**مسئلہ ۱۱:** قرآن مجید کو معروف و شاذ دونوں قراءتوں کے ساتھ ایک ساتھ پڑھنا مکروہ ہے تو فقط قراءت شاذہ کے ساتھ پڑھنا بدرجہ اولیٰ مکروہ ہے۔<sup>(۳)</sup> (درمختار، ردالمحتار) بلکہ عوام کے سامنے وہی قراءت پڑھی جائے جو وہاں رائج ہے کیونکہ کہیں ایسا نہ ہو کہ وہ اپنی ناواقفی کی وجہ سے انکار کر بیٹھیں۔

**مسئلہ ۱۲:** مسلمانوں میں یہ دستور ہے کہ قرآن مجید پڑھتے وقت اگر اٹھ کر کہیں جاتے ہیں تو بند کر دیتے ہیں کھلا ہوا چھوڑ کر نہیں جاتے یہ ادب کی بات ہے۔ مگر بعض لوگوں میں یہ مشہور ہے کہ اگر کھلا ہوا چھوڑ دیا جائے گا تو شیطان پڑھے گا، اس کی اصل نہیں ممکن ہے کہ بچوں کو اس ادب کی طرف توجہ دلانے کے لیے ایسا اختراع کیا ہو۔

**مسئلہ ۱۳:** قرآن مجید کے آداب میں یہ بھی ہے کہ اس کی طرف پیٹھ نہ کی جائے، نہ پاؤں پھیلانے جائیں، نہ پاؤں کو اس سے اونچا کریں، نہ یہ کہ خود اونچی جگہ پر ہو اور قرآن مجید نیچے ہو۔

**مسئلہ ۱۴:** قرآن مجید کو جزدان و غلاف میں رکھنا ادب ہے۔ صحابہ و تابعین رضی اللہ تعالیٰ عنہم اجمعین کے زمانہ سے اس پر مسلمانوں کا عمل ہے۔

**مسئلہ ۱۵:** نئے قلم کا تراشہ ادھر ادھر پھینک سکتے ہیں مگر مستعمل قلم کا تراشہ احتیاط کی جگہ میں رکھا جائے پھینکا نہ جائے۔ اسی طرح مسجد کا گھاس کوڑا موضع احتیاط<sup>(۴)</sup> میں ڈالا جائے ایسی جگہ نہ پھینکا جائے کہ احترام کے خلاف ہو۔<sup>(۵)</sup> (عالمگیری)

①..... "الفتاویٰ الہندیۃ"، کتاب الکراہیۃ، الباب الخامس فی آداب المسجد... إلخ، ج ۵، ص ۳۲۲.

②..... "الدر المختار" و "رد المحتار"، کتاب الحظر والإباحۃ، فصل فی البیع، ج ۹، ص ۶۹۴.

③..... المرجع السابق، ص ۶۹۵.

④..... یعنی احتیاط کی جگہ۔

⑤..... "الفتاویٰ الہندیۃ"، کتاب الکراہیۃ، الباب الخامس فی آداب المسجد... إلخ، ج ۵، ص ۳۲۴.



**مسئلہ ۱۶:** جس کاغذ پر اللہ تعالیٰ کا نام لکھا ہو، اس میں کوئی چیز رکھنا مکروہ ہے اور تھیلی پر اسمائے الہی لکھے ہوں اس میں روپیہ پیسہ رکھنا مکروہ نہیں۔ کھانے کے بعد انگلیوں کو کاغذ سے پونچھنا مکروہ ہے۔<sup>(۱)</sup> (عالمگیری)

## آداب مسجد<sup>(۲)</sup> و قبلہ

مسجد کو چونے اور گچ سے منقش کرنا جائز ہے، سونے چاندی کے پانی سے نقش و نگار کرنا بھی جائز ہے جبکہ کوئی شخص اپنے مال سے ایسا کرے مال وقف سے ایسا نہیں کر سکتا، بلکہ متولی مسجد نے اگر مال وقف سے سونے چاندی کا نقش کرایا تو اسے تاوان دینا ہوگا، ہاں اگر بانی مسجد نے نقش کرایا تھا جو خراب ہو گیا تو متولی مسجد مال مسجد سے بھی نقش و نگار کر سکتا ہے۔ بعض مشائخ دیوار قبلہ میں نقش و نگار کرنے کو مکروہ بتاتے ہیں، کہ نمازی کا دل اُدھر متوجہ ہوگا۔<sup>(۳)</sup> (درمختار، ردالمحتار)

**مسئلہ ۱:** مسجد کی دیواروں میں گچ اور پلاستر کرنا جائز ہے کہ اس کی وجہ سے عمارت محفوظ رہے گی۔ مسجد میں پلاستر کرانے یا قلعی<sup>(۴)</sup> یا کہگل<sup>(۵)</sup> کرانے میں ناپاک پانی استعمال نہ کیا جائے۔<sup>(۶)</sup> (عالمگیری)

**مسئلہ ۲:** مسجد میں درس دینا جائز ہے اگرچہ بوقت درس مسجد کی جانمازوں اور چٹائیوں کو استعمال کرتا ہو۔ مسجد میں کھانا کھانا اور سونا مختلف کو جائز ہے غیر مختلف کے لیے مکروہ ہے، اگر کوئی شخص مسجد میں کھانا یا سونا چاہتا ہو تو وہ بہ نیت اعتکاف مسجد میں داخل ہو اور ذکر کرے یا نماز پڑھے اس کے بعد وہ کام کر سکتا ہے۔<sup>(۷)</sup> (عالمگیری)

ہندوستان میں تقریباً ہر جگہ یہ رواج ہے کہ ماہ رمضان میں عام طور پر مسجد میں روزہ افطار کرتے ہیں، اگر خارج مسجد کوئی جگہ ایسی ہو کہ وہاں افطار کریں جب تو مسجد میں افطار نہ کریں۔ ورنہ داخل ہوتے وقت اعتکاف کی نیت کر لیا کریں اب افطار کرنے میں حرج نہیں، مگر اس بات کا اب بھی لحاظ کرنا ہوگا کہ مسجد کا فرش یا چٹائیاں آلودہ نہ کریں۔

**مسئلہ ۳:** مسجد کو راستہ نہ بنایا جائے، مثلاً مسجد کے دو دروازے ہیں اور اس کو کہیں جانا ہے آسانی اس میں ہے کہ ایک دروازہ سے داخل ہو کر دوسرے سے نکل جائے۔ ایسا نہ کرے اگر کوئی شخص اس نیت سے گیا کہ اس دروازے سے داخل ہو کر

①..... "الفتاویٰ الہندیہ"، کتاب الکراہیۃ، الباب الخامس فی آداب المسجد... إلخ، ج ۵، ص ۳۲۲.

②..... مسجد کے متعلق مسائل حصہ سوم میں مفصل ذکر کیے گئے ہیں، کچھ باتیں یہاں ذکر کی جاتی ہیں۔ ۱۲ منہ

③..... "الدرالمختار" و "ردالمحتار"، کتاب الحظر والإباحۃ، فصل فی البیع، ج ۹، ص ۶۳۶.

④..... یعنی سفیدی۔ ⑤..... یعنی مٹی کی لپائی۔

⑥..... "الفتاویٰ الہندیہ"، کتاب الکراہیۃ، الباب الخامس فی آداب المسجد... إلخ، ج ۵، ص ۳۱۹.

⑦..... المرجع السابق، ص ۳۲۰، ۳۲۱.

دوسرے سے نکل جائے گا، اندر جانے کے بعد اپنے اس فعل پر نادم ہوا تو جس دروازے سے نکلنے کا ارادہ کیا تھا اس کے سوا دوسرے دروازے سے نکلے اور بعض علماء نے فرمایا ہے کہ یہ شخص پہلے نماز پڑھے پھر نکلے اور بعض نے فرمایا کہ اگر بے وضو ہے تو جس دروازہ سے گیا ہے، اسی سے نکلے مسجد میں جوتے پہن کر جانا مکروہ ہے۔<sup>(۱)</sup> (عالمگیری)

**مسئلہ ۴:** جامع مسجد میں تعویذ بیچنا، ناجائز ہے جیسا کہ تعویذ والے کیا کرتے ہیں کہ اس تعویذ کا یہ ہدیہ ہے اتنا دو اور تعویذ لے جاؤ۔<sup>(۲)</sup> (عالمگیری)

**مسئلہ ۵:** مسجد میں عقد نکاح کرنا مستحب ہے۔<sup>(۳)</sup> (عالمگیری) مگر یہ ضرور ہے کہ بوقت نکاح شور و غل اور ایسی باتیں جو احترام مسجد کے خلاف ہیں نہ ہونے پائیں، لہذا اگر معلوم ہو کہ مسجد کے آداب کا لحاظ نہ رہے گا تو مسجد میں نکاح نہ پڑھوائیں۔

**مسئلہ ۶:** جس کے بدن یا کپڑے پر نجاست لگی ہو وہ مسجد میں نہ جائے۔<sup>(۴)</sup> (عالمگیری)

**مسئلہ ۷:** مسجد میں ان آداب کا لحاظ رکھے۔

① جب مسجد میں داخل ہو تو سلام کرے بشرطیکہ جو لوگ وہاں موجود ہیں، ذکر و درس میں مشغول نہ ہوں اور اگر وہاں کوئی نہ ہو یا جو لوگ ہیں وہ مشغول ہیں تو یوں کہے۔ اَلسَّلَامُ عَلَیْنَا مِنْ رَبَّنَا وَ عَلٰی عِبَادِ اللّٰهِ الصّٰلِحِیْنَ۔

② وقت مکروہ نہ ہو تو دو رکعت تحیۃ المسجد ادا کرے۔

③ خرید و فروخت نہ کرے۔

④ تنگی تلوار مسجد میں نہ لے جائے۔

⑤ گئی ہوئی چیز مسجد میں نہ ڈھونڈے۔

⑥ ذکر کے سوا آواز بلند نہ کرے۔

⑦ دنیا کی باتیں نہ کرے۔

⑧ لوگوں کی گردنیں نہ پھلانگے۔

⑨ جگہ کے متعلق کسی سے جھگڑا نہ کرے۔

⑩ اس طرح نہ بیٹھے کہ دوسروں کے لیے جگہ میں تنگی ہو۔

⑪ نمازی کے آگے سے نہ گزرے۔

①....."الفتاویٰ الہندیۃ"، کتاب الکراہیۃ، الباب الخامس فی آداب المسجد... إلخ، ج ۵، ص ۳۲۱۔

②.....المرجع السابق۔ ③.....المرجع السابق۔ ④.....المرجع السابق۔



۱۲) مسجد میں تھوک کھنا نہ ڈالے۔

۱۳) انگلیاں نہ چٹکائے۔

۱۴) نجاست اور بچوں اور پاگلوں سے مسجد کو بچائے۔

۱۵) ذکر الہی کی کثرت کرے۔<sup>(۱)</sup> (عالمگیری)

**مسئلہ ۸:** مسجد میں جگہ تنگ ہوگئی تو جو نماز پڑھنا چاہتا ہے وہ بیٹھے ہوئے کو کہہ سکتا ہے کہ سرک جاؤ نماز پڑھنے کی جگہ دے دو۔ اگرچہ وہ شخص ذکر و درس یا تلاوت قرآن میں مشغول ہو یا معتکف ہو۔<sup>(۲)</sup> (عالمگیری)

**مسئلہ ۹:** مسجد کے سائل کو دینا منع ہے، مسجد میں دنیا کی باتیں کرنی مکروہ ہیں۔ مسجد میں کلام کرنا نیکیوں کو اس طرح کھاتا ہے جس طرح آگ لکڑی کو کھاتی ہے، یہ جائز کلام کے متعلق ہے ناجائز کلام کے گناہ کا کیا پوچھنا۔<sup>(۳)</sup> (ردالمحتار)

**مسئلہ ۱۰:** نماز پڑھنے کے بعد مصلے کو لپیٹ کر رکھ دیتے ہیں، یہ اچھی بات ہے کہ اس میں زیادہ احتیاط ہے، مگر بعض لوگ جانماز کا صرف کونا لوٹ دیتے ہیں اور یہ کہتے ہیں کہ ایسا نہ کرنے میں اس پر شیطان نماز پڑھے گا یہ بے اصل ہے۔

**مسئلہ ۱۱:** مسجد کی چھت پر چڑھنا مکروہ ہے، گرمی کی وجہ سے مسجد کی چھت پر جماعت کرنا مکروہ ہے، ہاں اگر مسجد میں تنگی ہو نمازیوں کی کثرت ہو تو چھت پر نماز پڑھ سکتے ہیں<sup>(۴)</sup>، جیسا کہ بمبئی اور کلکتہ میں مسجد کی تنگی کی وجہ سے چھت پر بھی جماعت ہوتی ہے۔ (عالمگیری)

**مسئلہ ۱۲:** طالب علم نے مسجد کی چٹائی کا تنکا نشانی کے لیے کتاب میں رکھ لیا یہ معاف ہے۔<sup>(۵)</sup> (عالمگیری) اس کا یہ مطلب نہیں کہ اچھی چٹائی سے تنکا توڑ کر نشانی بنائے، کہ اس طرح بار بار کرنے سے چٹائی خراب ہو جائے گی۔

**مسئلہ ۱۳:** قبلہ کی جانب ہدف یعنی نشانہ بنا کر اس پر تیر مارنا یا اس پر گولی مارنا مکروہ ہے، یعنی قبلہ کی طرف چاند ماری کرنا مکروہ ہے۔<sup>(۶)</sup> (ردالمحتار)

①....."الفتاویٰ الہندیہ"، کتاب الکراہیۃ، الباب الخامس فی آداب المسجد... إلخ، ج ۵، ص ۳۲۱.

②.....المرجع السابق، ص ۳۲۲.

③....."الدرالمختار" و "ردالمحتار"، کتاب الحظر والإباحۃ، فصل فی البیع، ج ۹، ص ۶۸۸، ۶۹۰.

④....."الفتاویٰ الہندیہ"، کتاب الکراہیۃ، الباب الخامس فی آداب المسجد... إلخ، ج ۵، ص ۳۲۲.

⑤....."الفتاویٰ الہندیہ"، کتاب الکراہیۃ، الباب الخامس فی آداب المسجد... إلخ، ج ۵، ص ۳۲۲.

⑥....."ردالمحتار"، کتاب الحظر والإباحۃ، فصل فی البیع، ج ۹، ص ۶۶۶.

## عیادت و علاج کا بیان

عیادت کے فضائل کے متعلق چند احادیث حصہ چہارم کتاب الجنازہ میں ذکر کی گئی ہیں۔ علاج کے متعلق کچھ حدیثیں یہاں لکھی جاتی ہیں۔

**حدیث ۱:** صحیح بخاری میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”اللہ تعالیٰ نے کوئی بیماری نہیں اتاری مگر اس کے لیے شفا بھی اتاری۔“ (1)

**حدیث ۲:** صحیح مسلم میں جابر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”ہر بیماری کے لیے دوا ہے جب بیماری کو دوا پہنچ جائے گی، اللہ (عزوجل) کے حکم سے اچھا ہو جائے گا۔“ (2)

**حدیث ۳:** امام احمد و ترمذی و ابوداؤد نے اسامہ بن شریک رضی اللہ تعالیٰ عنہ سے روایت کی، کہ لوگوں نے عرض کی یا رسول اللہ! (صلی اللہ تعالیٰ علیہ وآلہ وسلم) ہم دوا کریں؟ فرمایا: ”ہاں اے اللہ (عزوجل) کے بندو! دوا کرو، کیونکہ اللہ (عزوجل) نے بیماری نہیں رکھی مگر اس کے لیے شفا بھی رکھی ہے، سوا ایک بیماری کے وہ بڑھا پا ہے۔“ (3)

**حدیث ۴:** ابوداؤد نے ابوالدرداء رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”بیماری اور دوا دونوں کو اللہ تعالیٰ نے اتارا، اس نے ہر بیماری کے لیے دوا مقرر کی، پس تم دوا کرو مگر حرام سے دوا مت کرو۔“ (4)

**حدیث ۵:** امام احمد و ابوداؤد و ترمذی و ابن ماجہ نے ابو ہریرہ رضی اللہ تعالیٰ عنہ سے روایت کی، ”رسول اللہ صلی اللہ تعالیٰ علیہ وسلم نے دوا خبیث سے ممانعت فرمائی۔“ (5)

**حدیث ۶:** ترمذی و ابن ماجہ نے عقبہ بن عامر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”مریضوں کو کھانے پر مجبور نہ کرو، کہ ان کو اللہ تعالیٰ کھلاتا پلاتا ہے۔“ (6)

①..... ”صحیح البخاری“، کتاب الطب، باب ما أنزل الله داء الا نزل له شفاء، الحدیث: ۵۶۷۸، ج ۴، ص ۱۶.

②..... ”صحیح مسلم“، کتاب السلام، باب لكل داء دواء... إلخ، الحدیث: ۶۹۔ (۲۲۰۴)، ص ۱۲۱۰.

③..... ”سنن أبي داود“، کتاب الطب، باب الرجل يتداوى، الحدیث: ۳۸۵۵، ج ۴، ص ۵.

و ”سنن الترمذی“، کتاب الطب، باب ما جاء في الدواء... إلخ، الحدیث: ۲۰۴۵، ج ۴، ص ۴.

④..... ”سنن أبي داود“، کتاب الطب، باب في الادوية المكروهة، الحدیث: ۳۸۷۴، ج ۴، ص ۱۰.

⑤..... المرجع السابق، الحدیث: ۳۸۷۰، ج ۴، ص ۹.

⑥..... ”سنن الترمذی“، کتاب الطب، باب ما جاء لا تکرهوا مرضا کم علی الطعام والشرب، الحدیث: ۲۰۴۷، ج ۴، ص ۵.



**حدیث ۷:** ابن ماجہ نے ابن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب مریض کھانے کی خواہش کرے تو اسے کھلا دو۔“ (1) یہ حکم اس وقت ہے کہ کھانے کا اشتہائے صادق ہو۔ (2)

**حدیث ۸:** ابوداؤد نے اُم منذر بنت قیس رضی اللہ تعالیٰ عنہا سے روایت کی، کہتی ہیں کہ رسول اللہ صلی اللہ تعالیٰ علیہ وسلم مع حضرت علی رضی اللہ تعالیٰ عنہ کے میرے یہاں تشریف لائے۔ حضرت علی (رضی اللہ تعالیٰ عنہ) کو نقاہت تھی یعنی بیماری سے ابھی اچھے ہوئے تھے، مکان میں کھجور کے خوشے لٹک رہے تھے، حضور (صلی اللہ تعالیٰ علیہ والہ وسلم) نے ان میں سے کھجوریں تناول فرمائیں۔ حضرت علی نے کھانا چاہا، حضور (صلی اللہ تعالیٰ علیہ والہ وسلم) نے ان کو منع کیا اور فرمایا کہ تم نقیہ ہو۔ کہتی ہیں کہ جو اور چقندر پکا کر حاضر لائی، حضور (صلی اللہ تعالیٰ علیہ والہ وسلم) نے حضرت علی سے فرمایا: ”اس میں سے لو کہ یہ تمہارے لیے نافع ہے۔“ (3) اس حدیث سے معلوم ہوا کہ مریض کو پرہیز کرنا چاہیے جو چیزیں اس کے لیے مضر (4) ہیں، ان سے بچنا چاہیے۔

**حدیث ۹:** امام احمد و ترمذی و ابوداؤد نے عمران بن حصین اور ابن ماجہ نے بریدہ رضی اللہ تعالیٰ عنہم سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”جھاڑ پھونک نہیں مگر نظر بد اور زہریلے جانور کے کاٹنے سے۔“ (5) یعنی ان دونوں میں زیادہ مفید ہے۔

**حدیث ۱۰:** امام احمد و ترمذی و ابن ماجہ نے اسماء بنت عمیس رضی اللہ تعالیٰ عنہا سے روایت کی، انھوں نے عرض کی، یا رسول اللہ! (صلی اللہ تعالیٰ علیہ والہ وسلم) اولادِ جعفر کو جلد نظر لگ جایا کرتی ہے، کیا جھاڑ پھونک کراؤں؟ فرمایا: ”ہاں کیونکہ اگر کوئی چیز تقدیر سے سبقت لے جانے والی ہوتی تو نظر بد سبقت لے جاتی۔“ (6)

**حدیث ۱۱:** صحیح بخاری و مسلم میں حضرت عائشہ رضی اللہ تعالیٰ عنہا سے روایت ہے، کہ ”رسول اللہ صلی اللہ تعالیٰ علیہ وسلم نے نظر بد سے جھاڑ پھونک کرانے کا حکم فرمایا ہے۔“ (7)

①..... ”سنن ابن ماجہ“، کتاب الطب، باب المریض یشتہی الشئ، الحدیث: ۳۴۴۰، ج ۴، ص ۸۹.

②..... یعنی کھانے کی سچی خواہش ہو۔

③..... ”سنن أبی داود“، کتاب الطب، باب فی الحمیۃ، الحدیث: ۳۸۵۶، ج ۴، ص ۵.

④..... نقصان دہ۔

⑤..... ”سنن الترمذی“، کتاب الطب، باب ماجاء فی الرخصة فی ذلك، الحدیث: ۲۰۶۴، ج ۴، ص ۱۲.

⑥..... المرجع السابق، باب ماجاء فی الرقية من العين، الحدیث: ۲۰۶۶، ج ۴، ص ۱۳.

⑦..... ”صحیح البخاری“، کتاب الطب، باب رقية العين، الحدیث: ۵۷۳۸، ج ۴، ص ۳۱.

- حدیث ۱۲:** صحیح بخاری و مسلم میں حضرت اُم سلمہ رضی اللہ تعالیٰ عنہا سے روایت ہے، کہ ان کے گھر میں ایک لڑکی تھی جس کے چہرہ میں زردی تھی۔ رسول اللہ صلی اللہ تعالیٰ علیہ وسلم نے فرمایا: ”اسے جھاڑ پھونک کراؤ، کیونکہ اسے نظر لگ گئی ہے۔“ (1)
- حدیث ۱۳:** صحیح مسلم میں جابر رضی اللہ تعالیٰ عنہ سے مروی، کہ جب رسول اللہ صلی اللہ تعالیٰ علیہ وسلم نے جھاڑ پھونک سے منع فرمایا۔ عمرو بن حزم کے گھر والوں نے حاضر ہو کر یہ کہا، کہ یا رسول اللہ! (صلی اللہ تعالیٰ علیہ والہ وسلم) حضور (صلی اللہ تعالیٰ علیہ والہ وسلم) نے جھاڑ نے کو منع فرمایا اور ہمارے پاس بچھوکا جھاڑ ہے اور اس کو حضور (صلی اللہ تعالیٰ علیہ والہ وسلم) کے سامنے پیش کیا۔ ارشاد فرمایا: ”اس میں کچھ حرج نہیں جو شخص اپنے بھائی کو نفع پہنچا سکے، نفع پہنچائے۔“ (2)
- حدیث ۱۴:** صحیح مسلم میں عوف بن مالک اشجعی سے روایت ہے، کہتے ہیں ہم جاہلیت میں جھاڑا کرتے تھے۔ حضور (صلی اللہ تعالیٰ علیہ والہ وسلم) کی خدمت میں عرض کی، یا رسول اللہ! (صلی اللہ تعالیٰ علیہ والہ وسلم) حضور کا اس کے متعلق کیا ارشاد ہے؟ فرمایا کہ ”میرے سامنے پیش کرو، جھاڑ پھونک میں حرج نہیں جب تک اس میں شرک نہ ہو۔“ (3)
- حدیث ۱۵:** صحیح بخاری میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”عدوی نہیں، یعنی مرض لگنا اور متعدی ہونا نہیں ہے اور نہ بدقالی ہے اور نہ ہامہ (4) ہے، نہ صفر (5) اور مجذوم سے بھاگو، جیسے شیر سے بھاگتے ہو۔“ (6)

دوسری روایت میں ہے، کہ ایک اعرابی نے عرض کی، یا رسول اللہ! (صلی اللہ تعالیٰ علیہ والہ وسلم) اس کی کیا وجہ ہے کہ ریگستان میں اونٹ ہرن کی طرح (صاف ستھرا) ہوتا ہے اور خارشتی اونٹ (7) جب اس کے ساتھ مل جاتا ہے تو اسے بھی خارشتی کر دیتا ہے؟ حضور (صلی اللہ تعالیٰ علیہ والہ وسلم) نے فرمایا: ”پہلے کو کس نے مرض لگا دیا۔“ (8) یعنی جس طرح پہلا اونٹ

①..... ”صحیح البخاری“، کتاب الطب، باب رقیۃ العین، الحدیث: ۵۷۳۹، ج ۴، ص ۳۱۔

②..... ”صحیح مسلم“، کتاب السلام، باب إستهباب الرقیۃ من العین... إلخ، الحدیث: ۶۳۔ (۲۱۹۹)، ص ۱۲۰۷۔

③..... المرجع السابق، باب لا بأس بالرقی مالہ یکن فیہ شرک، الحدیث: ۶۴۔ (۲۲۰۰)، ص ۱۲۰۸۔

④..... ہامہ سے مراد اُلو ہے، زمانہ جاہلیت میں اہل عرب اس کے متعلق مختلف قسم کے خیالات رکھتے تھے اور اب بھی لوگ اس کو منحوس سمجھتے ہیں۔

جو کچھ بھی ہو حدیث نے اس کے متعلق یہ ہدایت کی ہے کہ اس کا اعتبار نہ کیا جائے۔ ۱۲ منہ

⑤..... ماہ صفر کو لوگ منحوس جانتے ہیں، حدیث میں فرمایا: یہ کوئی چیز نہیں۔ ۱۲ منہ

⑥..... ”صحیح البخاری“، کتاب الطب، باب الجذام، الحدیث: ۵۷۰۷، ج ۴، ص ۲۴۔

⑦..... یعنی وہ اونٹ جسے خارش ہو۔

⑧..... ”صحیح البخاری“، کتاب الطب، باب لا صفر... إلخ، الحدیث: ۵۷۱۷، ج ۴، ص ۲۶۔



خارشتی ہو گیا دوسرا بھی ہو گیا۔

مرض کا متعدی ہونا<sup>(۱)</sup> غلط ہے اور مجذوم سے بھاگنے کا حکم سد ذرائع<sup>(۲)</sup> کے قبیل سے ہے، کہ اگر اس سے میل جول میں دوسرے کو جذام پیدا ہو جائے تو یہ خیال ہوگا کہ میل جول سے پیدا ہوا، اس خیالِ فاسد<sup>(۳)</sup> سے بچنے کے لیے یہ حکم ہوا کہ اس سے علیحدہ رہو۔

**حدیث ۱۶:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہتے ہیں میں نے رسول اللہ صلی اللہ تعالیٰ علیہ وسلم کو یہ فرماتے سنا کہ بد فالی کوئی چیز نہیں اور فال اچھی چیز ہے۔ لوگوں نے عرض کی، فال کیا چیز ہے؟ فرمایا: ”اچھا کلمہ جو کسی سے سنے۔“<sup>(۴)</sup> یعنی کہیں جاتے وقت یا کسی کام کا ارادہ کرتے وقت کسی کی زبان سے اگر اچھا کلمہ نکل گیا، یہ فال حسن ہے۔

**حدیث ۱۷:** ابوداؤد و ترمذی نے عبد اللہ بن مسعود رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”طیرہ (بد فالی) شرک ہے۔ اس کو تین مرتبہ فرمایا (یعنی مشرکین کا طریقہ ہے)۔ جو کوئی ہم میں سے ہو یعنی مسلمان ہو، وہ اللہ (عزوجل) پر توکل کر کے چلا جائے۔“<sup>(۵)</sup>

**حدیث ۱۸:** ترمذی نے انس رضی اللہ تعالیٰ عنہ سے روایت کی، کہ ”نبی کریم صلی اللہ تعالیٰ علیہ وسلم جب کسی کام کے لیے نکلتے تو یہ بات حضور (صلی اللہ تعالیٰ علیہ والہ وسلم) کو پسند تھی کہ یا راشد، یا نجیح سنیں۔“<sup>(۶)</sup> یعنی اس وقت اگر کوئی شخص ان ناموں کے ساتھ کسی کو پکارتا یہ حضور (صلی اللہ تعالیٰ علیہ والہ وسلم) کو اچھا معلوم ہوتا کہ یہ کامیابی اور فلاح کی فال نیک ہے۔

**حدیث ۱۹:** ابوداؤد نے بریدہ رضی اللہ تعالیٰ عنہ سے روایت کی، کہ نبی کریم صلی اللہ تعالیٰ علیہ وسلم کسی چیز سے بدشگونی<sup>(۷)</sup> نہیں لیتے، جب کسی عامل کو بھیجتے اس کا نام دریافت کرتے اگر اس کا نام پسند ہوتا تو خوش ہوتے اور خوشی کے آثار چہرہ میں ظاہر ہوتے اور اگر اس کا نام ناپسند ہوتا تو اس کے آثار حضور (صلی اللہ تعالیٰ علیہ والہ وسلم) کے چہرہ میں دکھائی دیتے اور جب کسی بستی میں جاتے اس کا نام پوچھتے اگر اس کا نام پسند ہوتا تو خوش ہوتے اور خوشی کے آثار چہرہ میں دکھائی دیتے اور ناپسند ہوتا تو کراہیت کے آثار چہرہ میں دکھائی دیتے۔<sup>(۸)</sup>

①..... یعنی ایک کا مرض دوسرے کو لگنا۔ ②..... یعنی ذرائع روکنے۔ ③..... یعنی بُرے خیال۔

④..... ”صحیح البخاری“، کتاب الطب، باب الطیرۃ، الحدیث: ۵۷۵۴، ج ۴، ص ۳۶۔

⑤..... ”سنن أبي داود“، کتاب الطب، باب فی الطیرۃ، الحدیث: ۳۹۱۰، ج ۴، ص ۲۳۔

⑥..... ”سنن الترمذی“، کتاب السیر، باب ماجاء فی الطیرۃ، الحدیث: ۱۶۲۲، ج ۳، ص ۲۸۸۔

⑦..... بد فالی۔

⑧..... ”سنن أبي داود“، کتاب الطب، باب فی الطیرۃ، الحدیث: ۳۹۲۰، ج ۴، ص ۲۵۔



اس حدیث کا یہ مطلب نہیں کہ ناموں سے آپ بدشگوننی لیتے بلکہ یہ کہ اچھے نام حضور (صلی اللہ تعالیٰ علیہ والہ وسلم) کو پسند تھے اور برے نام ناپسند تھے۔

**حدیث ۲۰:** ابو داؤد نے عروہ بن عامر سے مرسل روایت کی، کہتے ہیں کہ رسول اللہ صلی اللہ تعالیٰ علیہ وسلم کے سامنے بدشگوننی کا ذکر ہوا۔ حضور (صلی اللہ تعالیٰ علیہ والہ وسلم) نے فرمایا: فال اچھی چیز ہے اور براشگون کسی مسلم کو واپس نہ کرے یعنی کہیں جارہا تھا اور براشگون ہوا تو واپس نہ آئے، چلا جائے جب کوئی شخص ایسی چیز دیکھے جو ناپسند ہے یعنی براشگون پائے تو یہ کہے۔  
اللَّهُمَّ لَا يَأْتِي بِالْحَسَنَاتِ إِلَّا أَنْتَ وَلَا يَدْفَعُ السَّيِّئَاتِ إِلَّا أَنْتَ وَلَا حَوْلَ وَلَا قُوَّةَ إِلَّا بِاللَّهِ. (1)

**حدیث ۲۱:** صحیح بخاری و مسلم میں اسامہ بن زید رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے فرمایا: ”جب سنو کہ فلاں جگہ طاعون ہے، تو وہاں نہ جاؤ اور جب وہاں ہو جائے جہاں تم ہو، تو وہاں سے نہ نکلو۔“ (2)

**حدیث ۲۲:** صحیح مسلم میں اسامہ بن زید رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے فرمایا: ”طاعون عذاب کی نشانی ہے، اللہ تعالیٰ نے اپنے بندوں میں سے کچھ لوگوں کو اس میں مبتلا کیا، جب سنو کہ کہیں ہے تو وہاں نہ جاؤ اور جب وہاں ہو جائے جہاں تم ہو تو بھاگو مت۔“ (3)

**حدیث ۲۳:** امام احمد و بخاری نے عائشہ رضی اللہ تعالیٰ عنہا سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”طاعون عذاب تھا، اللہ تعالیٰ جس پر چاہتا ہے اس کو بھیجتا ہے۔ اس کو اللہ (عزوجل) نے مومنین کے لیے رحمت کر دیا۔ جہاں طاعون واقع ہوا اور اس شہر میں جو شخص صبر کر کے اور طلب ثواب کے لیے ٹھہرا رہے اور یہ یقین رکھے کہ وہی ہوگا جو اللہ (عزوجل) نے لکھ دیا ہے، اس کے لیے شہید کا ثواب ہے۔“ (4)

**حدیث ۲۴:** امام بخاری و مسلم و احمد نے حضرت انس بن مالک رضی اللہ تعالیٰ عنہ (5) سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”طاعون ہر مسلم کے لیے شہادت ہے۔“ (6)

①..... ”سنن أبي داود“، كتاب الطب، باب في الطيرة، الحديث: ۳۹۱۹، ج ۴، ص ۲۵.

②..... ”صحيح البخاري“، كتاب الطب، باب ما يذكر في الطاعون، الحديث: ۵۷۲۸، ج ۴، ص ۲۸.

③..... ”صحيح مسلم“، كتاب السلام، باب الطاعون والطيرة... إلخ، الحديث: ۹۳- (۲۲۱۸)، ص ۱۲۱۵.

④..... ”صحيح البخاري“، كتاب القدر، الحديث: ۶۶۱۹، ج ۴، ص ۲۷۸.

⑤..... ہمیں یہ حدیث صحیح بخاری، صحیح مسلم اور مسند احمد میں حضرت عائشہ رضی اللہ تعالیٰ عنہا کے بجائے حضرت انس رضی اللہ تعالیٰ عنہ سے ملی اسی لیے متن میں ہم نے حضرت عائشہ رضی اللہ تعالیٰ عنہا کے بجائے حضرت انس بن مالک رضی اللہ تعالیٰ عنہ لکھ دیا ہے۔... علمہ

⑥..... ”صحيح البخاري“، كتاب الطب، باب ما يذكر في الطاعون، الحديث: ۵۷۳۲، ج ۴، ص ۳۰.



**مسئلہ ۱:** مریض کی عیادت کرنا<sup>(۱)</sup> سنت ہے، اگر معلوم ہے کہ عیادت کو جائے گا تو اس بیمار پر گراں گزرے گا ایسی حالت میں عیادت نہ کرے۔ عیادت کو جائے اور مرض کی سختی دیکھے تو مریض کے سامنے یہ ظاہر نہ کرے کہ تمہاری حالت خراب ہے اور نہ سر ہلائے جس سے حالت کا خراب ہونا سمجھا جاتا ہے، اس کے سامنے ایسی باتیں کرنی چاہیے جو اس کے دل کو بھلی<sup>(۲)</sup> معلوم ہوں، اس کی مزاج پر سی کرے اس کے سر پر ہاتھ نہ رکھے مگر جبکہ وہ خود اس کی خواہش کرے۔ فاسق کی عیادت بھی جائز ہے، کیونکہ عیادت حقوق اسلام سے ہے اور فاسق بھی مسلم ہے۔ یہودی یا نصرانی اگر ذمی<sup>(۳)</sup> ہو تو اس کی عیادت بھی جائز ہے۔<sup>(۴)</sup> (در مختار، رد المحتار)

مجوسی کی عیادت کو جائے یا نہ جائے اس میں علما کو اختلاف ہے یعنی جبکہ یہ ذمی ہو۔<sup>(۵)</sup> (عنایہ) ہنود مجوس کے حکم میں ہیں، ان کے احکام وہی ہیں جو مجوسیوں کے ہیں، اہل کتاب جیسے ان کے احکام نہیں۔ ہندوستان کے یہودی، نصرانی، مجوسی، بت پرست ان میں کوئی بھی ذمی نہیں۔

**مسئلہ ۲:** دوا علاج کرنا جائز ہے جبکہ یہ اعتقاد<sup>(۶)</sup> ہو کہ شافی<sup>(۷)</sup> اللہ (عزوجل) ہے، اس نے دوا کو ازالہ مرض<sup>(۸)</sup> کے لیے سبب بنا دیا ہے اور اگر دوا ہی کو شفا دینے والا سمجھتا ہو تو ناجائز ہے۔<sup>(۹)</sup> (عالمگیری)

**مسئلہ ۳:** انسان کے کسی جز کو دوا کے طور پر استعمال کرنا حرام ہے۔ خنزیر کے بال یا ہڈی یا کسی جز کو دواء استعمال کرنا حرام ہے۔ دوسرے جانوروں کی ہڈیاں دوا میں استعمال کی جاسکتی ہیں بشرطیکہ ذبیحہ کی ہڈیاں ہوں یا خشک ہوں کہ اس میں رطوبت باقی نہ ہو۔ ہڈیاں اگر ایسی دوا میں ڈالی گئی ہوں جو کھائی جائے گی تو یہ ضروری ہے کہ ایسے جانور کی ہڈی ہو جس کا کھانا حلال ہے اور ذبح بھی کر دیا ہو، مردار کی ہڈی کھانے میں استعمال نہیں کی جاسکتی۔<sup>(۱۰)</sup> (عالمگیری)

**مسئلہ ۴:** حرام چیزوں کو دوا کے طور پر بھی استعمال کرنا ناجائز ہے، کہ حدیث میں ارشاد فرمایا: ”جو چیزیں حرام ہیں ان میں اللہ تعالیٰ نے شفا نہیں رکھی ہے۔“<sup>(۱۱)</sup> بعض کتب میں یہ مذکور ہے کہ اگر اس چیز کے متعلق یہ علم ہو کہ اسی میں شفا

۱..... بیمار پر سی کرنا۔ ۲..... اچھی۔ ۳..... وہ غیر مسلم جو اسلامی سلطنت میں مطیع الاسلام ہو کر رہے اور جزیہ ادا کرے۔

۴..... ”الدر المختار“ و ”رد المحتار“، کتاب الحظر والإباحة، فصل فی البیع، ج ۹، ص ۶۳۹، ۶۴۰۔

۵..... ”العنایہ“ علی ”فتح القدیر“، کتاب الکراہیۃ، مسائل متفرقہ، ج ۸، ص ۴۹۷۔

۶..... عقیدہ، یقین۔ ۷..... صحت یا شفا دینے والا۔ ۸..... یعنی مرض کو دور کرنے۔

۹..... ”الفتاویٰ الہندیہ“، کتاب الکراہیۃ، الباب الثامن عشر فی التداوی، ج ۵، ص ۳۵۴۔

۱۰..... المرجع السابق۔

۱۱..... انظر: ”المعجم الكبير“ للطبرانی، الحديث: ۷۴۹، ج ۲۳، ص ۳۲۶۔

ہے تو اس صورت میں وہ چیز حرام نہیں اس کا حاصل بھی وہی ہے۔ کیونکہ کسی چیز کی نسبت ہرگز یہ یقین نہیں کیا جاسکتا ہے کہ اس سے مرض زائل ہی ہو جائے گا، زیادہ سے زیادہ ظن اور گمان ہو سکتا ہے نہ کہ علم و یقین، خود علم طب کے قواعد و اصول ہی ظنی ہیں لہذا یقین حاصل ہونے کی کوئی صورت نہیں، یہاں ویسا یقین بھی نہیں ہو سکتا جیسا بھوکے کو حرام لقمہ کھانے سے یا پیاسے کو شراب پینے سے جان بچ جانے میں ہوتا ہے۔<sup>(۱)</sup> (درمختار، ردالمحتار)

انگریزی دوائیں بکثرت ایسی ہیں جن میں اسپرٹ اور شراب کی آمیزش ہوتی ہے ایسی دوائیں ہرگز استعمال نہ کی جائیں۔

**مسئلہ ۵:** بیماری کے متعلق طبیب نے یہ کہا کہ خون کا غلبہ ہے، فصد وغیرہ کے ذریعہ سے خون نکالا جائے۔ مریض نے ایسا نہ کیا اور مر گیا تو اس علاج کے نہ کرنے سے گنہگار نہیں ہوا۔ کیونکہ یہ یقین نہیں ہے کہ اس علاج سے شفا ہو ہی جائے گی۔<sup>(۲)</sup> (خانہ)

**مسئلہ ۶:** دست آتے ہیں یا آنکھیں دکھتی ہیں یا کوئی دوسری بیماری ہے اس میں علاج نہیں کیا اور مر گیا گنہگار نہیں ہے۔<sup>(۳)</sup> (عالمگیری) یعنی علاج کرنا ضروری نہیں کہ اگر دوا نہ کرے اور مر جائے تو گنہگار ہو۔ اور بھوک پیاس میں کھانے پینے کی چیز دستیاب ہو اور نہ کھائے پیے یہاں تک کہ مر جائے تو گنہگار ہے، کہ یہاں یقیناً معلوم ہے کہ کھانے پینے سے وہ بات جاتی رہے گی۔

**مسئلہ ۷:** عورت کو حمل ہے تو جب تک شکم میں بچہ حرکت نہ کرے نہ فصد کھلوائے، نہ پچھنے لگوائے اور بچہ حرکت کرنے لگے تو فصد وغیرہ کرا سکتی ہے، مگر جب ولادت کا زمانہ قریب آجائے تو نہ کرائے کیونکہ بچہ کو ضرر پہنچ جانے کا اندیشہ ہے، ہاں اگر فصد نہ کرانے میں خود عورت ہی کو سخت نقصان پہنچے گا تو کرا سکتی ہے۔<sup>(۴)</sup> (عالمگیری)

**مسئلہ ۸:** مہینہ کی پہلی سے پندرہ تاریخوں تک پچھنے نہ لگوائے جائیں، پندرہویں کے بعد پچھنے کرائیں خصوصاً ہفتہ کا دن اس کے لیے زیادہ اچھا ہے۔<sup>(۵)</sup> (عالمگیری)

**مسئلہ ۹:** شراب سے خارجی علاج بھی ناجائز ہے مثلاً زخم میں شراب لگائی یا کسی جانور کو زخم ہے اس پر شراب لگائی

①..... "الدرالمختار" و "ردالمحتار"، کتاب الحظر والإباحة، فصل في البيع، ج ۹، ص ۶۴۱.

②..... "الفتاویٰ الخانية"، کتاب الحظر والإباحة، ج ۲، ص ۳۶۵.

③..... "الفتاویٰ الهندية"، کتاب الکراهية، الباب الثامن عشر في التداوی، ج ۵، ص ۳۵۵.

④..... المرجع السابق. ⑤..... المرجع السابق.



یا بچہ کے علاج میں شراب کا استعمال، ان سب میں وہ گنہگار ہوگا جس نے اس کو استعمال کرایا۔<sup>(۱)</sup> (عالمگیری)

مسئلہ ۱۰: انگلی میں ایک قسم کا پھوڑا نکلتا ہے اور اس کا علاج اس طرح کیا جاتا ہے کہ جانور کا پتہ اس انگلی میں باندھ دیا جاتا ہے، فتویٰ اس پر ہے کہ ایسا کرنا جائز ہے۔<sup>(۲)</sup> (عالمگیری)

مسئلہ ۱۱: بعض اورام<sup>(۳)</sup> میں آٹا گوندھ کر باندھا جاتا ہے یا لٹی پکا کر<sup>(۴)</sup> باندھتے ہیں یا کچی پکی روٹی باندھتے ہیں یہ جائز ہے۔<sup>(۵)</sup> (عالمگیری)

مسئلہ ۱۲: علاج کے لیے حقنہ کرنے یعنی عمل دینے میں حرج نہیں جبکہ حقنہ ایسی چیز کا نہ ہو جو حرام ہے مثلاً شراب۔<sup>(۶)</sup> (ہدایہ)

مسئلہ ۱۳: بعض امراض میں مریض کو بے ہوش کرنا پڑتا ہے، تاکہ گوشت کاٹا جاسکے یا ہڈی وغیرہ کو جوڑا جاسکے یا زخم میں ٹانکے لگائے جائیں، اس ضرورت سے دوا سے بے ہوش کرنا جائز ہے۔<sup>(۷)</sup> (ردالمحتار)

مسئلہ ۱۴: حقنہ دینے میں بعض مرتبہ اس جگہ کی طرف نظر کرنے یا چھونے کی نوبت آتی ہے، بوجہ ضرورت ایسا کرنا جائز ہے۔<sup>(۸)</sup> (زیلعی)

مسئلہ ۱۵: اسقاط حمل کے لیے دوا استعمال کرنا یا دائی سے حمل ساقط کرنا منع ہے۔ بچہ کی صورت بنی ہو یا نہ بنی ہو دونوں کا ایک حکم ہے، ہاں اگر عذر ہو مثلاً عورت کے شیر خوار بچہ ہے اور باپ کے پاس اتنا نہیں کہ دایہ مقرر کرے یا دایہ دستیاب نہیں ہوتی اور حمل سے دودھ خشک ہو جائے گا اور بچہ کے ہلاک ہونے کا اندیشہ ہے تو اس مجبوری سے حمل ساقط کیا جاسکتا ہے، بشرطیکہ اس کے اعضا نہ بنے ہوں اور اس کی مدت ایک سو بیس دن ہے۔<sup>(۹)</sup> (ردالمحتار)

①..... "الفتاویٰ الہندیہ"، کتاب الکراہیۃ، الباب الثامن عشر فی التداوی، ج ۵، ص ۳۵۵.

②..... المرجع السابق.

③..... ورم کی جمع، سوجن۔ ④..... یعنی گھلا ہوا آٹا جو آگ پر پکا کر گاڑھا گیا ہو۔

⑤..... "الفتاویٰ الہندیہ"، کتاب الکراہیۃ، الباب الثامن عشر فی التداوی، ج ۵، ص ۳۵۶.

⑥..... "الہدایۃ"، کتاب الکراہیۃ، مسائل متفرقہ، ج ۲، ص ۳۸۱.

⑦.....

⑧..... "تبیین الحقائق"، کتاب الکراہیۃ، فصل فی النظر واللمس، ج ۹، ص ۴۰.

⑨..... "ردالمحتار"، کتاب الحظر والإباحۃ، فصل فی البیع، ج ۹، ص ۷۰۸، ۷۰۹.

## لہو و لعب کا بیان

اللہ عزوجل فرماتا ہے:

﴿وَمِنَ النَّاسِ مَنْ يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ بِغَيْرِ عِلْمٍ وَيَتَّخِذَ هَازِلًا ۖ أُولَٰئِكَ لَهُمْ عَذَابٌ مُّهِينٌ ۝﴾ (1)

”اور کچھ لوگ کھیل کی بات خریدتے ہیں کہ اللہ (عزوجل) کی راہ سے بہکا دیں بے سمجھے اور اسے ہنسی بنالیں، ان کے لیے ذلت کا عذاب ہے۔“

**حدیث ۱:** ترمذی و ابوداؤد اور ابن ماجہ نے عقبہ بن عامر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جتنی چیزوں سے آدمی لہو کرتا ہے، سب باطل ہیں مگر کمان سے تیر چلانا اور گھوڑے کو ادب دینا اور زوجہ کے ساتھ ملاعبت کہ یہ تینوں حق ہیں۔“ (2)

**حدیث ۲:** امام احمد و مسلم و ابوداؤد و ابن ماجہ نے بریدہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جس نے زرد شیر کھیلا گویا سور کے گوشت و خون میں اپنا ہاتھ ڈال دیا۔“ (3)

دوسری روایت ابو موسیٰ رضی اللہ تعالیٰ عنہ سے ہے، کہ ”اس نے اللہ و رسول (عزوجل و صلی اللہ تعالیٰ علیہ وآلہ وسلم) کی نافرمانی کی۔“ (4)

**حدیث ۳:** امام احمد نے ابو عبد الرحمن خطمی رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص نزد کھیلتا ہے پھر نماز پڑھنے اٹھتا ہے، اس کی مثال اس شخص کی طرح ہے جو پیپ اور سور کے خون سے وضو کر کے نماز پڑھنے کھڑا ہوتا ہے۔“ (5)

**حدیث ۴:** دیلمی نے ابن عباس رضی اللہ تعالیٰ عنہما سے روایت کی، رسول اللہ صلی اللہ تعالیٰ علیہ وسلم نے فرمایا: ”اصحاب شاہ جہنم میں ہیں، جو یہ کہتے ہیں کہ میں نے تیرے بادشاہ کو مار ڈالا۔“ (6) اس سے مراد شطرنج کھیلنے والے ہیں جو بادشاہ پر شہ دیا کرتے ہیں اور مات کرتے ہیں۔

①..... پ ۲۱، لقمن: ۶۔

②..... ”سنن الترمذی“، کتاب فضائل الجہاد، باب ماجاء فی فضل الرمی فی سبیل اللہ، الحدیث: ۱۶۴۳، ج ۳، ص ۲۳۸۔

③..... ”صحیح مسلم“، کتاب الشعر، باب تحریم اللعب بالترد شیر، الحدیث: ۱۰- (۲۲۶۰)، ص ۱۲۴۰۔

④..... ”سنن أبي داود“، کتاب الأدب، باب فی النهی عن اللعب بالنرد، الحدیث: ۴۹۳۸، ج ۴، ص ۳۷۱۔

⑤..... ”المسند“ للإمام أحمد بن حنبل، احادیث رجال من اصحاب النبی صلی اللہ علیہ وسلم، الحدیث: ۲۳۱۹۹، ج ۹، ص ۵۰۔

⑥..... ”کنز العمال“، کتاب اللہو... إلخ، رقم: ۴۰۶۴۷، ج ۱۵، ص ۹۵۔



**حدیث ۵:** بیہقی نے حضرت علی رضی اللہ تعالیٰ عنہ سے روایت کی، وہ فرماتے ہیں، شطرنج عجمیوں کا جو ہے۔ اور ابن شہاب نے ابو موسیٰ اشعری رضی اللہ تعالیٰ عنہ سے روایت کی، وہ کہتے ہیں کہ شطرنج نہیں کھیلے گا مگر خطا کار۔ اور انھیں سے دوسری روایت یہ ہے کہ وہ باطل سے ہے اور اللہ تعالیٰ باطل کو دوست نہیں رکھتا۔<sup>(۱)</sup>

**حدیث ۶:** ابوداؤد و ابن ماجہ نے ابو ہریرہ سے اور ابن ماجہ نے انس و عثمان رضی اللہ تعالیٰ عنہم سے روایت کی، کہ رسول اللہ صلی اللہ تعالیٰ علیہ وسلم نے ایک شخص کو کبوتری کے پیچھے بھاگتے دیکھا، فرمایا: ”شیطانہ کے پیچھے پیچھے شیطان جا رہا ہے۔“<sup>(۲)</sup>

**حدیث ۷:** ترمذی نے ابن عباس رضی اللہ تعالیٰ عنہما سے روایت کی، کہ ”رسول اللہ صلی اللہ تعالیٰ علیہ وسلم نے چوپایوں کو لڑانے سے منع فرمایا۔“<sup>(۳)</sup>

**حدیث ۸:** بزار نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”دو آوازیں دنیا و آخرت میں ملعون ہیں، نغمہ کے وقت باجے کی آواز اور مصیبت کے وقت رونے کی آواز۔“<sup>(۴)</sup>

**حدیث ۹:** بیہقی نے جابر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”گانے سے دل میں نفاق اوگتا ہے، جس طرح پانی سے کھیتی اُگتی ہے۔“<sup>(۵)</sup>

**حدیث ۱۰:** طبرانی نے ابن عمر رضی اللہ تعالیٰ عنہما سے روایت کی، کہ ”رسول اللہ صلی اللہ تعالیٰ علیہ وسلم نے گانے سے اور گانا سننے سے اور غیبت سے اور غیبت سننے سے اور چغلی کرنے اور چغلی سننے سے منع فرمایا۔“<sup>(۶)</sup>

**حدیث ۱۱:** بیہقی نے ابن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”اللہ تعالیٰ نے شراب اور جوا اور کوبہ (ڈھول) حرام کیا اور فرمایا: ہر نشہ والی چیز حرام ہے۔“<sup>(۷)</sup>

**حدیث ۱۲:** ابوداؤد نے حضرت عائشہ رضی اللہ تعالیٰ عنہا سے روایت کی، کہتی ہیں: میں گڑیاں کھیلا کرتی تھی اور کبھی رسول اللہ صلی اللہ تعالیٰ علیہ وسلم ایسے وقت تشریف لاتے کہ لڑکیاں میرے پاس ہوتیں۔ جب حضور (صلی اللہ تعالیٰ علیہ وآلہ وسلم) تشریف لاتے لڑکیاں چلی جاتیں اور جب حضور (صلی اللہ تعالیٰ علیہ وآلہ وسلم) چلے جاتے لڑکیاں آ جاتیں۔<sup>(۸)</sup>

①..... ”شعب الإیمان“، باب فی تحریم الملاعب والملاہی، الحدیث: ۶۵۱۸، ج ۵، ص ۲۴۱.

②..... ”سنن أبي داود“، کتاب الأدب، باب فی اللعب بالحمام، الحدیث: ۴۹۴۰، ج ۴، ص ۳۷۱.

③..... ”سنن الترمذی“، کتاب الجہاد، باب ماجاء فی کراہیۃ التحریش بین البہائم... إلخ، الحدیث: ۱۷۱۴، ج ۳، ص ۲۷۱.

④..... ”مجمع الزوائد“، کتاب الجنائز، باب فی النوح، الحدیث: ۴۰۱۷، ج ۳، ص ۱۰۰.

⑤..... ”شعب الإیمان“، باب فی حفظ اللسان، فصل فی حفظ اللسان عن الغناء، الحدیث: ۵۱۰۰، ج ۴، ص ۲۷۹.

⑥..... ”کنز العمال“، کتاب اللہو... إلخ، رقم: ۴۰۶۵۵، ج ۱۵، ص ۹۵.

و ”تاریخ بغداد“، الرقم: ۴۳۳۷، الحکم بن مروان، ج ۸، ص ۲۲۱.

⑦..... ”السنن الکبریٰ“ للبیہقی، کتاب الشهادات، باب ما یدل علی رد شهادة... إلخ، الحدیث: ۲۰۹۴۳، ج ۱۰، ص ۳۶۰.

⑧..... ”سنن أبي داود“، کتاب الأدب، باب اللعب بالبنات، الحدیث: ۴۹۳۱، ج ۴، ص ۳۶۹.



**حدیث ۱۳:** صحیح بخاری و مسلم میں حضرت عائشہ رضی اللہ تعالیٰ عنہا سے مروی، کہتی ہیں: میں نبی کریم صلی اللہ تعالیٰ علیہ وسلم کے یہاں گڑیوں سے کھیلا کرتی تھی اور میرے ساتھ چند دوسری لڑکیاں بھی کھیلتیں۔ جب حضور (صلی اللہ تعالیٰ علیہ والہ وسلم) تشریف لاتے وہ چھپ جاتیں۔ حضور (صلی اللہ تعالیٰ علیہ والہ وسلم) ان کو میرے پاس بھیج دیتے، وہ میرے پاس آ کر کھیلنے لگتیں۔<sup>(۱)</sup>

**حدیث ۱۴:** ابوداؤد نے حضرت عائشہ رضی اللہ تعالیٰ عنہا سے روایت کی، کہتی ہیں کہ رسول اللہ صلی اللہ تعالیٰ علیہ وسلم غزوہ تبوک یا خیبر سے تشریف لائے اور ان کے طاق پر گڑیاں تھیں اور پردہ پڑا ہوا تھا، ہوا چلی اور پردہ کا کنارہ ہٹ گیا، حضرت عائشہ (رضی اللہ تعالیٰ عنہا) کی گڑیاں دکھائی دیں۔ حضور (صلی اللہ تعالیٰ علیہ والہ وسلم) نے فرمایا: عائشہ یہ کیا ہیں؟ عرض کی، میری گڑیاں ہیں۔ ان گڑیوں کے درمیان میں کپڑے کا ایک گھوڑا تھا جس کے دو بازو تھے۔

حضور (صلی اللہ تعالیٰ علیہ والہ وسلم) نے اس گھوڑے کی طرف اشارہ کر کے فرمایا کہ گڑیوں کے بیچ میں یہ کیا ہے؟ عرض کی، یہ گھوڑا ہے۔ ارشاد فرمایا: گھوڑے کے یہ کیا ہیں؟ عرض کی، یہ گھوڑے کے بازو ہیں۔ ارشاد فرمایا: گھوڑے کے لیے بازو۔ حضرت عائشہ (رضی اللہ تعالیٰ عنہا) نے عرض کی، کیا آپ نے نہیں سنا ہے کہ حضرت سلیمان علیہ السلام کے گھوڑوں کے بازو تھے، حضور (صلی اللہ تعالیٰ علیہ والہ وسلم) نے سن کر تبسم فرمایا۔<sup>(۲)</sup>

**مسئلہ ۱:** نوبت بجانا اگر تقاخر کے لیے ہو تو ناجائز ہے اور اگر لوگوں کو اس سے متنبہ کرنا مقصود ہو اور نفحات صور یاد دلانے کے لیے ہو تو تین وقتوں میں نوبت بجانے کی اجازت ہے بعد عصر اور بعد عشا اور بعد نصف شب کہ ان اوقات میں نوبت کو نفخ صور سے مشابہت ہے۔<sup>(۳)</sup> (درمختار)

یہ نیت بہت اچھی ہے اگر نوبت بجوانے والے کو بھی اس کا دھیان ہو اور کاش سننے والے کو بھی نوبت کی آواز سن کر نفحات صور یاد آئیں، مگر اس زمانہ میں ایسے لوگ کہاں، یہاں تو نوبت سے مقصود دھوم دھام اور شادی بیاہ کی رونق و زینت ہے۔

**مسئلہ ۲:** عید کے دن اور شادیوں میں دف بجانا جائز ہے جبکہ سادے دف ہوں، اس میں جھانج نہ ہوں اور قواعد موسیقی پر نہ بجائے جائیں یعنی محض ڈھپ ڈھپ کی بے سری آواز سے نکاح کا اعلان مقصود ہو۔<sup>(۴)</sup> (ردالمحتار، عالمگیری)

①..... "صحیح البخاری"، کتاب الأدب، باب الإنبساط الی الناس، الحدیث: ۶۱۳۰، ج ۴، ص ۱۳۴.

و "صحیح مسلم"، کتاب فضائل الصحابة، باب فی فضائل عائشة... إلخ، الحدیث: ۸۱- (۲۴۴۰)، ص ۱۳۲۵.

②..... "سنن أبی داؤد"، کتاب الأدب، باب اللعب بالبنات، الحدیث: ۴۹۳۲، ج ۴، ص ۳۶۹.

③..... "الدر المختار"، کتاب الحظر والإباحة، ج ۹، ص ۵۷۸.

④..... "ردالمحتار"، کتاب الحظر والإباحة، ج ۹، ص ۵۷۹.

و "الفتاویٰ الہندیۃ"، کتاب الکراہیۃ، الباب السابع عشر فی الغناء، ج ۵، ص ۳۵۲.



**مسئلہ ۳:** لوگوں کو بیدار کرنے اور خبردار کرنے کے ارادہ سے بگل بجانا جائز ہے، جیسے حمام میں بگل اس لیے بجاتے ہیں کہ لوگوں کو اطلاع ہو جائے کہ حمام کھل گیا۔ رمضان شریف میں سحری کھانے کے وقت بعض شہروں میں نقارے بجتے ہیں، جن سے یہ مقصود ہوتا ہے کہ لوگ سحری کھانے کے لیے بیدار ہو جائیں اور انھیں معلوم ہو جائے کہ ابھی سحری کا وقت باقی ہے یہ جائز ہے، کہ یہ صورت لہو و لعب میں داخل نہیں۔<sup>(۱)</sup> (درمختار)

اسی طرح کارخانوں میں کام شروع ہونے کے وقت اور ختم کے وقت سیٹی بجا کرتی ہے یہ جائز ہے، کہ لہو مقصود نہیں بلکہ اطلاع دینے کے لیے یہ سیٹی بجائی جاتی ہے۔ اسی طرح ریل گاڑی کی سیٹی سے بھی مقصود یہی ہوتا ہے کہ لوگوں کو معلوم ہو جائے کہ گاڑی چھوٹ رہی ہے یا اسی قسم کے دوسرے صحیح مقصد کے لیے سیٹی دی جاتی ہے یہ بھی جائز ہے۔

**مسئلہ ۴:** گنجفہ<sup>(۲)</sup>، چوسر<sup>(۳)</sup> کھیلنا جائز ہے، شطرنج کا بھی یہی حکم ہے۔ اسی طرح لہو و لعب کی جتنی قسمیں ہیں سب باطل ہیں صرف تین قسم کے لہو کی حدیث میں اجازت ہے، بی بی سے ملاعبت اور گھوڑے کی سواری اور تیر اندازی کرنا۔<sup>(۴)</sup> (درمختار وغیرہ)

**مسئلہ ۵:** ناچنا، تالی بجانا، ستار، ایک تارہ، دو تارہ، ہارمونیم، چنگ، طنبورہ بجانا، اسی طرح دوسرے قسم کے باجے سب ناجائز ہیں۔<sup>(۵)</sup> (ردالمحتار)

**مسئلہ ۶:** متصوفہ زمانہ کہ مزامیر کے ساتھ قوالی سنتے ہیں اور کبھی اوچھلتے کودتے اور ناچنے لگتے ہیں اس قسم کا گانا بجانا ناجائز ہے، ایسی محفل میں جانا اور وہاں بیٹھنا ناجائز ہے، مشائخ سے اس قسم کے گانے کا کوئی ثبوت نہیں۔ جو چیز مشائخ سے ثابت ہے وہ فقط یہ ہے کہ اگر کبھی کسی نے ان کے سامنے کوئی ایسا شعر پڑھ دیا جو ان کے حال و کیف کے موافق ہے تو ان پر کیفیت و رقت طاری ہوگئی اور بے خود ہو کر کھڑے ہو گئے اور اس حال و رفتگی میں ان سے حرکات غیر اختیار یہ صادر ہوئے، اس میں کوئی حرج نہیں۔

مشائخ و بزرگان دین کے احوال اور ان متصوفہ کے حال و قال میں زمین آسمان کا فرق ہے، یہاں مزامیر کے ساتھ محفلیں منعقد کی جاتی ہیں، جن میں فساق و فجار کا اجتماع ہوتا ہے، نااہلوں کا مجمع ہوتا ہے، گانے والوں میں اکثر بے شرع ہوتے

①..... "ردالمحتار"، کتاب الحظر والإباحة، ج ۹، ص ۵۷۹۔

②..... یعنی ایک کھیل کا نام جو تاش کی طرح کھیلا جاتا ہے، اس میں 96 پتے اور آٹھ رنگ ہوتے ہیں اور تین کھلاڑی کھیلتے ہیں۔

③..... یعنی نرد شیر (چوسر) ایک کھیل ہے، ایک بادشاہ ارد شیر بن بابک نے یہ جو ایجاد کیا تھا۔

④..... "الدر المختار"، کتاب الحظر والإباحة، فصل فی البیع، ج ۹، ص ۶۵۰، وغیرہ۔

⑤..... "ردالمحتار"، کتاب الحظر والإباحة، فصل فی البیع، ج ۹، ص ۶۵۱۔



ہیں، تالیاں بجاتے اور مزامیر کے ساتھ گاتے ہیں اور خوب اچھلتے کودتے ناچتے تھرکتے ہیں اور اس کا نام حال رکھتے ہیں ان حرکات کو صوفیہ کرام کے احوال سے کیا نسبت، یہاں سب چیزیں اختیاری ہیں وہاں بے اختیاری تھیں۔<sup>(۱)</sup> (عالمگیری)

**مسئلہ ۷:** کبوتر پالنا اگر اڑانے کے لیے نہ ہو تو جائز ہے اور اگر کبوتروں کو اڑاتا ہے تو ناجائز کہ یہ بھی ایک قسم کا لہو ہے اور اگر کبوتر اڑانے کے لیے چھت پر چڑھتا ہے جس سے لوگوں کی بے پردگی ہوتی ہے یا اڑانے میں کنکریاں پھینکتا ہے جن سے لوگوں کے برتن ٹوٹنے کا اندیشہ ہے، تو اس کو سختی سے منع کیا جائے گا اور سزا دی جائے گی اور اس پر بھی نہ مانے تو حکومت کی جانب سے اس کے کبوتر ذبح کر کے اسی کو دے دیے جائیں، تاکہ اڑانے کا سلسلہ ہی منقطع ہو جائے۔<sup>(۲)</sup> (درمختار)

**مسئلہ ۸:** جانوروں کو لڑانا مثلاً مرغ، بٹیر، تیتڑ، مینڈھے، بھینسے وغیرہ کہ ان جانوروں کو بعض لوگ لڑاتے ہیں یہ حرام ہے<sup>(۳)</sup> اور اس میں شرکت کرنا یا اس کا تماشہ دیکھنا بھی ناجائز ہے۔

**مسئلہ ۹:** آم کے زمانے میں نوروز<sup>(۴)</sup> کرنے نو جوان لڑکے باغوں میں جاتے ہیں اور بعد میں چھلکے گٹھلی سے کھیلتے ہیں، اس میں حرج نہیں۔<sup>(۵)</sup> (عالمگیری)

**مسئلہ ۱۰:** کشتی لڑنا اگر لہو و لعب کے طور پر نہ ہو بلکہ اس لیے ہو کہ جسم میں قوت آئے اور کفار سے لڑنے میں کام دے، یہ جائز و مستحسن و کار ثواب ہے بشرطیکہ ستر پوشی کے ساتھ ہو۔ آج کل برہنہ ہو کر صرف ایک لنگوٹ یا جاتگیا پہن کر لڑتے ہیں کہ ساری رانیں کھلی ہوتی ہیں یہ ناجائز ہے۔ حضور اقدس صلی اللہ تعالیٰ علیہ وسلم نے رکناہ سے کشتی لڑی اور تین مرتبہ پچھاڑا، کیونکہ رکناہ نے یہ کہا تھا کہ اگر آپ مجھے پچھاڑ دیں تو ایمان لاؤں گا پھر یہ مسلمان ہو گئے۔<sup>(۶)</sup> (درمختار، ردالمحتار)

**مسئلہ ۱۱:** ہنسی مذاق میں اگر بیہودہ باتیں، گالی گلوچ اور کسی مسلم کی ایذا رسانی<sup>(۷)</sup> نہ ہو محض پر لطف اور دل خوش کن باتیں ہوں جن سے اہل مجلس کو ہنسی آئے اور خوش ہوں، اس میں حرج نہیں۔<sup>(۸)</sup> (عالمگیری)

①....."الفتاویٰ الہندیۃ"، کتاب الکراہیۃ، الباب السابع عشر فی الغناء، ج ۵، ص ۳۵۲.

②....."الدرالمختار"، کتاب الحظر والإباحۃ، فصل فی البیع، ج ۹، ص ۶۶۱.

③....."الفتاویٰ الرضویۃ" (الجدیدۃ)، ج ۲۴، ص ۶۵۵.

④.....یعنی خوشی کا دن۔

⑤....."الفتاویٰ الہندیۃ"، کتاب الکراہیۃ، الباب السابع عشر فی الغناء، ج ۵، ص ۳۵۲.

⑥....."الدرالمختار" و "ردالمحتار"، کتاب الحظر والإباحۃ، فصل فی البیع، ج ۹، ص ۶۶۶.

⑦.....یعنی مسلمان کو تکلیف دینا۔

⑧....."الفتاویٰ الہندیۃ"، کتاب الکراہیۃ، الباب السابع عشر فی الغناء، ج ۵، ص ۳۵۲.



## اشعار کا بیان

اللہ عزوجل فرماتا ہے:

﴿وَالشُّعْرَاءُ يَتَّبِعُهُمُ الْغَاوُونَ ۚ أَلَمْ تَرَ أَنَّهُمْ فِي كُلِّ وَادٍ يَهِيمُونَ ۚ وَأَنَّهُمْ يَقُولُونَ مَا لَا يَفْعَلُونَ ۚ﴾

إِلَّا الَّذِينَ آمَنُوا وَعَمِلُوا الصَّالِحَاتِ وَذَكَرُوا اللَّهَ كَثِيرًا وَانْتَصَرُوا ۚ وَمِنْ بَعْدِ مَا ظَلَمُوا ۚ﴾ (1)

”اور شاعروں کی پیروی گمراہ کرتے ہیں، کیا تو نے نہ دیکھا کہ وہ ہر نالے میں بھٹکتے پھرتے ہیں اور وہ کہتے ہیں جو نہیں کرتے مگر وہ جو ایمان لائے اور اچھے کام کیے اور بکثرت اللہ (عزوجل) کی یاد کی اور بدلا لیا اس کے بعد کہ ان پر ظلم ہوا۔“ یعنی ان کے لیے وہ حکم نہیں۔

**حدیث ۱:** صحیح بخاری میں ابی بن کعب رضی اللہ تعالیٰ عنہ سے مروی، کہ نبی کریم صلی اللہ تعالیٰ علیہ وسلم نے فرمایا:

”بعض اشعار حکمت ہیں۔“ (2)

**حدیث ۲:** صحیح بخاری و مسلم میں براء رضی اللہ تعالیٰ عنہ سے مروی ہے، کہ نبی کریم صلی اللہ تعالیٰ علیہ وسلم نے

حسان بن ثابت رضی اللہ تعالیٰ عنہ سے فرمایا کہ ”مشرکین کی ہجو کرو، جبریل تمہارے ساتھ ہیں اور رسول اللہ صلی اللہ تعالیٰ علیہ وسلم حسان سے فرماتے: تم میری طرف سے جواب دو۔ الہی تو روح القدس سے حسان کی تائید فرما۔“ (3)

**حدیث ۳:** صحیح مسلم میں حضرت عائشہ رضی اللہ تعالیٰ عنہا سے مروی، کہتی ہیں: میں نے رسول اللہ صلی اللہ تعالیٰ علیہ

وسلم کو حسان سے یہ فرماتے سنا کہ ”روح القدس ہمیشہ تمہاری تائید میں ہے، جب تک تم اللہ و رسول (عزوجل و صلی اللہ تعالیٰ علیہ والہ وسلم) کی طرف سے مدافعت کرتے رہو گے۔“ (4)

**حدیث ۴:** دارقطنی نے حضرت عائشہ رضی اللہ تعالیٰ عنہا سے روایت کی، کہ رسول اللہ صلی اللہ تعالیٰ علیہ وسلم کے پاس

شعر کا ذکر آیا۔ حضور (صلی اللہ تعالیٰ علیہ والہ وسلم) نے ارشاد فرمایا: ”وہ ایک کلام ہے، اچھا ہے تو اچھا ہے اور برا ہے تو برا۔“ (5)

①..... پ ۱۹، الشعراء: ۲۲۴ - ۲۲۷.

②..... ”صحیح البخاری“، کتاب الأدب، باب ما یحوز من الشعر... إلخ، الحدیث: ۶۱۴۵، ج ۴، ص ۱۳۹.

③..... ”صحیح مسلم“، کتاب فضائل الصحابة، باب فضائل حسان بن ثابت رضی اللہ عنہ، الحدیث: ۱۵۱ - (۲۴۸۵)،

و: ۱۵۳ - (۲۴۸۶)، ص ۱۳۵۰، ۱۳۵۱.

④..... ”صحیح مسلم“، کتاب فضائل الصحابة، باب فضائل حسان بن ثابت رضی اللہ عنہ، الحدیث: ۱۵۷ - (۲۴۹۰)، ص ۱۳۵۲.

⑤..... ”سنن الدار قطنی“، کتاب الوكالة، خبر الواحد یوجب العمل، الحدیث: ۴۲۶۱، ج ۴، ص ۱۸۳.

**حدیث ۵:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا:

”آدمی کا پیٹ پیپ سے بھر جائے جو اسے فاسد کر دے، یہ بہتر ہے اس سے کہ شعر سے بھرا ہو۔“ (1)

**حدیث ۶:** صحیح مسلم میں ابوسعید خدری رضی اللہ تعالیٰ عنہ سے روایت ہے، کہتے ہیں کہ ہم رسول اللہ صلی اللہ تعالیٰ علیہ

وسلم کے ہمراہ عرج میں جا رہے تھے، ایک شاعر شعر پڑھتا ہوا سامنے آیا۔ حضور (صلی اللہ تعالیٰ علیہ وآلہ وسلم) نے فرمایا: ”شیطان

کو پکڑو آدمی کا جوف پیپ سے بھرا ہو، یہ اس سے بہتر ہے کہ شعر سے بھرا ہو۔“ (2)

**حدیث ۷:** امام احمد نے سعد بن ابی وقاص رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم

نے فرمایا: ”قیامت قائم نہ ہوگی جب تک ایسے لوگ ظاہر نہ ہوں جو اپنی زبانوں کے ذریعہ سے کھائیں گے، جس طرح گائے

اپنی زبان سے کھاتی ہے۔“ (3)

یعنی ان کا ذریعہ رزق لوگوں کی تعریف و مذمت کرنا ہے اور اس میں حق و ناحق کا بالکل خیال نہ کریں گے، جس طرح

گائے اس کا خیال نہیں کرتی ہے کہ یہ چیز مفید ہے یا مضر جو چیز زبان کے سامنے آگئی کھا گئی۔

ان احادیث سے یہ معلوم ہوا کہ اشعار اچھے بھی ہوتے ہیں اور برے بھی، اگر اللہ و رسول (عزوجل و صلی اللہ تعالیٰ علیہ وآلہ

وسلم) کی تعریف کے اشعار ہوں یا ان میں حکمت کی باتیں ہوں اچھے اخلاق کی تعلیم ہو تو اچھے ہیں اور اگر لغو و باطل پر مشتمل ہوں تو

برے ہیں اور چونکہ اکثر شعر ایسے ہی بے تکی ہا نکلتے ہیں اس وجہ سے ان کی مذمت کی جاتی ہے۔

**مسئلہ ۱:** جو اشعار مباح ہوں ان کے پڑھنے میں حرج نہیں، اشعار میں اگر کسی مخصوص عورت کے اوصاف کا ذکر ہو اور

وہ زندہ ہو تو پڑھنا مکروہ ہے اور مر چکی ہو یا خاص عورت کا ذکر نہ ہو تو پڑھنا جائز ہے۔ شعر میں لڑکے کا ذکر ہو تو وہی حکم ہے جو

عورت کے متعلق اشعار کا ہے۔ (4) (عالمگیری)

**مسئلہ ۲:** اشعار کے پڑھنے سے اگر یہ مقصود ہو کہ ان کے ذریعہ سے تفسیر و حدیث میں مدد ملے یعنی عرب کے محاورات

اور اسلوب کلام پر مطلع ہو، جیسا کہ شعراء جاہلیت کے کلام سے استدلال کیا جاتا ہے، اس میں کوئی حرج نہیں۔ (5) (عالمگیری)

①..... ”صحیح البخاری“، کتاب الأدب، باب ما یکرہ أن یكون الغالب علی الإنسان... إلخ، الحدیث: ۶۱۵۵، ج ۴، ص ۱۴۳.

②..... ”صحیح مسلم“، کتاب الشعر، الحدیث: ۹۔ (۲۲۵۹)، ص ۱۲۳۹.

③..... ”المسند“ للإمام أحمد بن حنبل، مسند أبی إسحاق سعد بن أبی وقاص، الحدیث: ۱۵۹۷، ج ۱، ص ۳۸۹.

④..... ”الفتاویٰ الہندیہ“، کتاب الکراہیۃ، الباب السابع عشر فی الغناء، ج ۵، ص ۳۵۱ - ۳۵۲.

⑤..... المرجع السابق، ص ۳۵۲.



## جھوٹ کا بیان

جھوٹ ایسی بری چیز ہے کہ ہر مذہب والے اس کی برائی کرتے ہیں تمام ادیان میں یہ حرام ہے اسلام نے اس سے بچنے کی بہت تاکید کی، قرآن مجید میں بہت مواقع پر اس کی مذمت فرمائی اور جھوٹ بولنے والوں پر خدا کی لعنت آئی۔ حدیثوں میں بھی اس کی برائی ذکر کی گئی، اس کے متعلق بعض احادیث ذکر کی جاتی ہیں۔

**حدیث ۱:** صحیح بخاری و مسلم میں عبد اللہ بن مسعود رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم فرماتے ہیں: ”صدق کو لازم کرلو، کیونکہ سچائی نیکی کی طرف لے جاتی ہے اور نیکی جنت کا راستہ دکھاتی ہے آدمی برابر سچ بولتا رہتا ہے اور سچ بولنے کی کوشش کرتا رہتا ہے، یہاں تک کہ وہ اللہ (عزوجل) کے نزدیک صدیق لکھ دیا جاتا ہے اور جھوٹ سے بچو، کیونکہ جھوٹ فجور کی طرف لے جاتا ہے اور فجور جہنم کا راستہ دکھاتا ہے اور آدمی برابر جھوٹ بولتا رہتا ہے اور جھوٹ بولنے کی کوشش کرتا ہے، یہاں تک کہ اللہ (عزوجل) کے نزدیک کذاب لکھ دیا جاتا ہے۔“ (1)

**حدیث ۲:** ترمذی نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص جھوٹ بولنا چھوڑ دے اور وہ باطل ہے (یعنی جھوٹ چھوڑنے کی چیز ہی ہے) اس کے لیے جنت کے کنارے میں مکان بنایا جائے گا اور جس نے جھگڑا کرنا چھوڑا اور وہ حق پر ہے یعنی باوجود حق پر ہونے کے جھگڑا نہیں کرتا، اس کے لیے وسط جنت میں مکان بنایا جائے گا اور جس نے اپنے اخلاق اچھے کیے، اس کے لیے جنت کے اعلیٰ درجہ میں مکان بنایا جائے گا۔“ (2)

**حدیث ۳:** ترمذی نے ابن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب بندہ جھوٹ بولتا ہے، اس کی بدبو سے فرشتہ ایک میل دور ہو جاتا ہے۔“ (3)

**حدیث ۴:** ابو داؤد نے سفیان بن اسید (4) حضری رضی اللہ تعالیٰ عنہ سے روایت کی، کہتے ہیں میں نے رسول اللہ صلی اللہ تعالیٰ علیہ وسلم کو یہ فرماتے سنا کہ ”بڑی خیانت کی یہ بات ہے کہ تو اپنے بھائی سے کوئی بات کہے اور وہ تجھے اس بات میں سچا جان رہا ہے اور تو اس سے جھوٹ بول رہا ہے۔“ (5)

①..... ”صحیح مسلم“، کتاب البر... إلخ، باب قبح الکذب... إلخ، الحدیث: ۱۰۵- (۲۶۰۷)، ص ۱۴۰۵.

②..... ”سنن الترمذی“، کتاب البر والصلۃ، باب ماجاء فی المراء، الحدیث: ۲۰۰۰، ج ۳، ص ۴۰۰.

③..... المرجع السابق، باب ماجاء فی الصدق والکذب، الحدیث: ۱۹۷۹، ج ۳، ص ۳۹۲.

④..... بہار شریعت میں اس مقام پر ”سفیان بن اسعد“ رضی اللہ تعالیٰ عنہ لکھا ہوا ہے، جبکہ ”سنن ابی داؤد“ میں ”سفیان بن اسید“ رضی اللہ تعالیٰ عنہ مذکور ہے، اسی وجہ سے ہم نے متن میں تصحیح کر دی ہے۔... علمیه

⑤..... ”سنن أبی داؤد“، کتاب الأدب، باب فی المعارض، الحدیث: ۴۹۷۱، ج ۴، ص ۳۸۱.

**حدیث ۵:** امام احمد و بیہقی نے ابو امامہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”مومن کی طبع میں تمام خصلتیں ہو سکتی ہیں مگر خیانت اور جھوٹ۔“ (۱) یعنی یہ دونوں چیزیں ایمان کے خلاف ہیں، مومن کو ان سے دور رہنے کی بہت زیادہ ضرورت ہے۔

**حدیث ۶:** امام مالک و بیہقی نے صفوان بن سلیم سے روایت کی، کہ رسول اللہ صلی اللہ تعالیٰ علیہ وسلم سے پوچھا گیا، کیا مومن بزدل ہوتا ہے؟ فرمایا: ہاں۔ پھر عرض کی گئی، کیا مومن بخیل ہوتا ہے؟ فرمایا: ہاں۔ پھر کہا گیا، کیا مومن کذاب ہوتا ہے؟ فرمایا: نہیں۔ (۲)

**حدیث ۷:** امام احمد نے حضرت ابو بکر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جھوٹ سے بچو، کیونکہ جھوٹ ایمان سے مخالف ہے۔“ (۳)

**حدیث ۸:** امام احمد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”بندہ پورا مومن نہیں ہوتا جب تک مذاق میں بھی جھوٹ کو نہ چھوڑ دے اور جھگڑا کرنا نہ چھوڑ دے، اگرچہ سچا ہو۔“ (۴)

**حدیث ۹:** امام احمد و ترمذی و ابو داؤد و دارمی نے بروایت بہز بن حکیم عن ابیہ عن جدہ روایت کی، کہ رسول اللہ صلی اللہ تعالیٰ علیہ وسلم نے فرمایا: ”ہلاکت ہے اس کے لیے جو بات کرتا ہے اور لوگوں کو ہنسانے کے لیے جھوٹ بولتا ہے، اس کے لیے ہلاکت ہے، اس کے لیے ہلاکت ہے۔“ (۵)

**حدیث ۱۰:** بیہقی نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”بندہ بات کرتا ہے اور محض اس لیے کرتا ہے کہ لوگوں کو ہنسائے اس کی وجہ سے جہنم کی اتنی گہرائی میں گرتا ہے جو آسمان و زمین کے درمیان کے فاصلہ سے زیادہ ہے اور زبان کی وجہ سے جتنی لغزش ہوتی ہے، وہ اس سے کہیں زیادہ ہے جتنی قدم سے لغزش ہوتی ہے۔“ (۶)

**حدیث ۱۱:** ابو داؤد و بیہقی نے عبد اللہ بن عامر رضی اللہ تعالیٰ عنہ سے روایت کی، کہتے ہیں: رسول اللہ صلی اللہ تعالیٰ

①..... ”المسند“ للإمام أحمد بن حنبل، حدیث أبي امامة الباهلي، الحديث: ۲۲۲۳۲، ج ۸، ص ۲۷۶.

②..... ”الموطأ“، كتاب الكلام، باب ما جاء في الصدق والكذب، الحديث: ۱۹۱۳، ج ۲، ص ۴۶۸.

③..... ”المسند“ للإمام أحمد بن حنبل، مسند أبي بكر الصديق، الحديث: ۱۶، ج ۱، ص ۲۲.

④..... ”المسند“ للإمام أحمد بن حنبل، مسند أبي هريرة، الحديث: ۸۶۳۸، ج ۳، ص ۲۶۸.

⑤..... ”سنن الترمذی“، كتاب الزهد، باب ما جاء من تكلم بالكلمة ليضحك الناس، الحديث: ۲۳۲۲، ج ۴، ص ۱۴۲.

⑥..... ”شعب الإيمان“، باب في حفظ اللسان، الحديث: ۴۸۳۲، ج ۴، ص ۲۱۳.

و ”مشكاة المصابيح“، كتاب الآداب، باب ما جاء حفظ اللسان... إلخ، الحديث: ۴۸۳۶، ج ۳، ص ۴۱.



علیہ وسلم ہمارے مکان میں تشریف فرما تھے۔ میری ماں نے مجھے بلایا کہ آؤ تمہیں دوں گی۔ حضور (صلی اللہ تعالیٰ علیہ والہ وسلم) نے فرمایا: کیا چیز دینے کا ارادہ ہے؟ انھوں نے کہا، کھجور دوں گی۔ ارشاد فرمایا: ”اگر تو کچھ نہیں دیتی تو یہ تیرے ذمہ جھوٹ لکھا جاتا۔“ (1)

**حدیث ۱۲:** بیہقی نے ابو بزرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جھوٹ سے مونہ کالا ہوتا ہے اور چغلی سے قبر کا عذاب ہے۔“ (2)

**حدیث ۱۳:** صحیح بخاری و مسلم میں ام کلثوم رضی اللہ تعالیٰ عنہا سے مروی، کہ رسول اللہ صلی اللہ تعالیٰ علیہ وسلم نے فرمایا: ”وہ شخص جھوٹا نہیں ہے جو لوگوں کے درمیان میں اصلاح کرتا ہے، اچھی بات کہتا ہے اور اچھی بات پہنچاتا ہے۔“ (3)

یعنی ایک کی طرف سے دوسرے کے پاس اچھی بات کہتا ہے جو بات اس نے نہیں کہی ہے وہ کہتا ہے، مثلاً اس نے تمہیں سلام کہا ہے، تمہاری تعریف کرتا تھا۔

**حدیث ۱۴:** ترمذی نے اسما بنت یزید رضی اللہ تعالیٰ عنہا سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جھوٹ کہیں ٹھیک نہیں مگر تین جگہوں میں، مرد اپنی عورت کو راضی کرنے کے لیے بات کرے اور لڑائی میں جھوٹ بولنا اور لوگوں کے درمیان میں صلح کرانے کے لیے جھوٹ بولنا۔“ (4)

**مسئلہ ۱:** تین صورتوں میں جھوٹ بولنا جائز ہے یعنی اس میں گناہ نہیں۔

ایک جنگ کی صورت میں کہ یہاں اپنے مقابل کو دھوکا دینا جائز ہے، اسی طرح جب ظالم ظلم کرنا چاہتا ہو اس کے ظلم سے بچنے کے لیے بھی جائز ہے۔

دوسری صورت یہ ہے کہ دو مسلمانوں میں اختلاف ہے اور یہ ان دونوں میں صلح کرانا چاہتا ہے، مثلاً ایک کے سامنے یہ کہہ دے کہ وہ تمہیں اچھا جانتا ہے، تمہاری تعریف کرتا تھا یا اس نے تمہیں سلام کہلا بھیجا ہے اور دوسرے کے پاس بھی اسی قسم کی باتیں کرے تاکہ دونوں میں عداوت کم ہو جائے اور صلح ہو جائے۔

تیسری صورت یہ ہے کہ بی بی کو خوش کرنے کے لیے کوئی بات خلاف واقع کہہ دے۔ (5) (عالمگیری)

①..... ”سنن أبي داود“، كتاب الأدب، باب التشديد في الكذب، الحديث: ٤٩٩١، ج ٤، ص ٣٨٧.

②..... ”شعب الإيمان“، باب في حفظ اللسان، الحديث: ٤٨١٣، ج ٤، ص ٢٠٨.

③..... ”صحيح مسلم“، كتاب البر... إلخ، باب تحريم الكذب... إلخ، الحديث: ١٠١- (٢٦٠٥)، ص ١٤٠٤.

④..... ”سنن الترمذي“، كتاب البر والصلة، باب ما جاء في إصلاح ذات البين، الحديث: ١٩٤٥، ج ٣، ص ٣٧٧.

⑤..... ”الفتاوى الهندية“، كتاب الكراهية، الباب السابع عشر في الغناء، ج ٥، ص ٣٥٢.

**مسئلہ ۲:** تور یہ یعنی لفظ کے جو ظاہر معنی ہیں وہ غلط ہیں مگر اس نے دوسرے معنی مراد لیے جو صحیح ہیں، ایسا کرنا بلا حاجت جائز نہیں اور حاجت ہو تو جائز ہے۔ تور یہ کی مثال یہ ہے کہ تم نے کسی کو کھانے کے لیے بلایا وہ کہتا ہے میں نے کھانا کھا لیا۔ اس کے ظاہر معنی یہ ہیں کہ اس وقت کا کھانا کھا لیا ہے مگر وہ یہ مراد لیتا ہے کہ کل کھایا ہے یہ بھی جھوٹ میں داخل ہے۔<sup>(۱)</sup> (عالمگیری)

**مسئلہ ۳:** احیائے حق کے لیے تور یہ جائز ہے مثلاً شفیع کورات میں جائداً مشفقہ کی بیع کا علم ہوا اور اس وقت لوگوں کو گواہ نہ بنا سکتا ہو تو صبح کو گواہوں کے سامنے یہ کہہ سکتا ہے کہ مجھے بیع کا اس وقت علم ہوا۔ دوسری مثال یہ ہے کہ لڑکی کورات کو حیض آیا اور اس نے خیابلوغ کے طور پر اپنے نفس کو اختیار کیا مگر گواہ کوئی نہیں ہے تو صبح کو لوگوں کے سامنے یہ کہہ سکتی ہے کہ میں نے اس وقت خون دیکھا۔<sup>(۲)</sup> (ردالمحتار)

**مسئلہ ۴:** جس اچھے مقصد کو سچ بول کر بھی حاصل کیا جاسکتا ہو اور جھوٹ بول کر بھی حاصل کر سکتا ہو، اس کے حاصل کرنے کے لیے جھوٹ بولنا حرام ہے اور اگر جھوٹ سے حاصل کر سکتا ہو، سچ بولنے میں حاصل نہ ہو سکتا ہو تو بعض صورتوں میں کذب بھی مباح ہے بلکہ بعض صورتوں میں واجب ہے، جیسے کسی بے گناہ کو ظالم شخص قتل کرنا چاہتا ہے یا ایذا دینا چاہتا ہے وہ ڈر سے چھپا ہوا ہے، ظالم نے کسی سے دریافت کیا کہ وہ کہاں ہے؟ یہ کہہ سکتا ہے مجھے معلوم نہیں اگرچہ جانتا ہو یا کسی کی امانت اس کے پاس ہے کوئی اسے چھیننا چاہتا ہے پوچھتا ہے کہ امانت کہاں ہے؟ یہ انکار کر سکتا ہے کہہ سکتا ہے کہ میرے پاس اس کی امانت نہیں۔<sup>(۳)</sup> (ردالمحتار)

**مسئلہ ۵:** کسی نے چھپ کر بے حیائی کا کام کیا ہے، اس سے دریافت کیا گیا کہ تو نے یہ کام کیا؟ وہ انکار کر سکتا ہے کیونکہ ایسے کام کو لوگوں کے سامنے ظاہر کر دینا یہ دوسرا گناہ ہوگا۔ اسی طرح اگر اپنے مسلم بھائی کے بھید پر مطلع ہو تو اس کے بیان کرنے سے بھی انکار کر سکتا ہے۔<sup>(۴)</sup> (ردالمحتار)

**مسئلہ ۶:** اگر سچ بولنے میں فساد پیدا ہوتا ہو تو اس صورت میں بھی جھوٹ بولنا جائز ہے اور اگر جھوٹ بولنے میں فساد ہوتا ہو تو حرام ہے اور اگر شک ہو معلوم نہیں کہ سچ بولنے میں فساد ہوگا یا جھوٹ بولنے میں، جب بھی جھوٹ بولنا حرام ہے۔<sup>(۵)</sup> (ردالمحتار)

**مسئلہ ۷:** جس قسم کے مبالغہ کا عادی رواج ہے لوگ اسے مبالغہ ہی پر محمول کرتے ہیں اس کے حقیقی معنی مراد نہیں لیتے

①..... "الفتاویٰ الہندیہ"، کتاب الکراہیۃ، الباب السابع عشر فی الغناء، ج ۵، ص ۳۵۲.

②..... "الدرالمختار" و "ردالمحتار"، کتاب الحظر والإباحۃ، فصل فی البیع، ج ۹، ص ۷۰۴.

③..... "ردالمحتار"، کتاب الحظر والإباحۃ، فصل فی البیع، ج ۹، ص ۷۰۵.

④..... المرجع السابق. ⑤..... المرجع السابق.



وہ جھوٹ میں داخل نہیں، مثلاً یہ کہا کہ میں تمہارے پاس ہزار مرتبہ آیا یا ہزار مرتبہ میں نے تم سے یہ کہا۔ یہاں ہزار کا عدد مراد نہیں بلکہ کئی مرتبہ آنا اور کہنا مراد ہے، یہ لفظ ایسے موقع پر نہیں بولا جائے گا کہ ایک ہی مرتبہ آیا ہو یا ایک ہی مرتبہ کہا ہو اور اگر ایک مرتبہ آیا اور یہ کہہ دیا کہ ہزار مرتبہ آیا تو جھوٹا ہے۔<sup>(۱)</sup> (ردالمحتار)

**مسئلہ ۸:** تعریض کی بعض صورتیں جن میں لوگوں کا دل خوش کرنا اور مزاح مقصود ہو جائز ہے۔ جیسا کہ حدیث میں فرمایا کہ ”جنت میں بڑھیا نہیں جائے گی۔“<sup>(۲)</sup> یا ”میں تجھے اونٹنی کے بچے پر سوار کروں گا۔“<sup>(۳)</sup> (ردالمحتار)

## زبان کو روکنا اور گالی گلوچ غیبت اور چغلی سے پرہیز کرنا

**حدیث ۱:** صحیح بخاری میں سہل بن سعد رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جو شخص میرے لیے اس چیز کا ضامن ہو جائے جو اس کے جڑوں کے درمیان میں ہے یعنی زبان کا اور اس کا جو اس کے دونوں پاؤں کے درمیان میں ہے یعنی شرمگاہ کا، میں اس کے لیے جنت کا ضامن ہوں۔“<sup>(۴)</sup> یعنی زبان اور شرمگاہ کو ممنوعات سے بچانے پر جنت کا وعدہ ہے۔

**حدیث ۲:** صحیح بخاری میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”بندہ اللہ تعالیٰ کی خوشنودی کی بات بولتا ہے اور اس کی طرف توجہ بھی نہیں کرتا یعنی یہ خیال بھی نہیں کرتا کہ اللہ تعالیٰ اتنا خوش ہوگا، اللہ تعالیٰ اس کو درجوں بلند کرتا ہے اور بندہ اللہ تعالیٰ کی ناخوشی کی بات بولتا ہے اور اس کی طرف دھیان نہیں دھرتا یعنی اس کے ذہن میں یہ بات نہیں ہوتی کہ اللہ تعالیٰ اس سے اتنا ناراض ہوگا، اس کلمہ کی وجہ سے جہنم میں گرتا ہے۔“<sup>(۵)</sup>

اور بخاری و مسلم کی ایک روایت میں ہے کہ ”جہنم کی اتنی گہرائی میں گرتا ہے جو مشرق و مغرب کے فاصلہ سے بھی زیادہ ہے۔“<sup>(۶)</sup>

**حدیث ۳:** ترمذی و ابن ماجہ نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم

①..... ”ردالمحتار“، کتاب الحظر والإباحة، فصل فی البیع، ج ۹، ص ۷۰۵۔

②..... انظر: ”سنن الترمذی“، کتاب الشمائل، باب ماجاء فی صفة... إلخ، الحدیث: ۲۳۹، ج ۵، ص ۵۴۵۔

③..... انظر: ”سنن الترمذی“، کتاب البر والصلۃ، باب ماجاء فی المزاح، الحدیث: ۱۹۹۱، ج ۳، ص ۳۹۹۔

و ”ردالمحتار“، کتاب الحظر والإباحة، فصل فی البیع، ج ۹، ص ۷۰۶۔

④..... ”صحیح البخاری“، کتاب الرقاق، باب حفظ اللسان، الحدیث: ۶۴۷۴، ج ۴، ص ۲۴۰۔

⑤..... المرجع السابق، الحدیث: ۶۴۷۸، ج ۴، ص ۲۴۱۔

⑥..... ”صحیح مسلم“، کتاب الزہد... إلخ، باب التکلم بالكلمة... إلخ، الحدیث: ۵۰- (۲۹۸۸)، ص ۱۵۹۵۔



نے فرمایا: ”جو چیز انسان کو سب سے زیادہ جنت میں داخل کرنے والی ہے، وہ تقویٰ اور حسن خلق ہے اور جو چیز انسان کو سب سے زیادہ جہنم میں لے جانے والی ہے، وہ دو جوف دار (کھل) چیزیں ہیں، مونہ اور شرمگاہ۔“ (1)

**حدیث ۴:** امام احمد و ترمذی و دارمی و بیہقی نے عبد اللہ بن عمرو رضی اللہ تعالیٰ عنہما سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جو چپ رہا، اسے نجات ہے۔“ (2)

**حدیث ۵:** امام احمد و ترمذی نے عقبہ بن عامر رضی اللہ تعالیٰ عنہ سے روایت کی، کہتے ہیں میں حضور صلی اللہ تعالیٰ علیہ وسلم کی خدمت میں حاضر ہوا اور عرض کی، نجات کیا ہے؟ ارشاد فرمایا: ”اپنی زبان پر قابو رکھو اور تمہارا گھر تمہارے لیے گنجائش رکھے (یعنی بے کار ادھر ادھر نہ جاؤ) اور اپنی خطا پر گریہ کرو۔“ (3)

**حدیث ۶:** ترمذی نے ابو سعید خدری رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ وآلہ وسلم) نے فرمایا کہ ”ابن آدم جب صبح کرتا ہے تو تمام اعضا زبان کے سامنے عاجزانہ یہ کہتے ہیں، کہ تو خدا سے ڈر کہ ہم سب تیرے ساتھ وابستہ ہیں، اگر تو سیدھی رہی تو ہم سب سیدھے رہیں گے اور تو ٹیڑھی ہو گئی تو ہم سب ٹیڑھے ہو جائیں گے۔“ (4)

**حدیث ۷:** امام مالک و احمد نے حضرت علی بن حسین رضی اللہ تعالیٰ عنہما سے اور ابن ماجہ نے ابو ہریرہ رضی اللہ تعالیٰ عنہ سے اور ترمذی اور بیہقی نے دونوں سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”آدمی کے اسلام کی اچھائی میں سے یہ ہے کہ لایعنی چیز چھوڑ دے۔“ (5) یعنی جو چیز کار آمد نہ ہو اس میں نہ پڑے، زبان و دل و جوارح کو بے کار باتوں کی طرف متوجہ نہ کرے۔

**حدیث ۸:** ترمذی نے سفیان بن عبد اللہ ثقفی رضی اللہ تعالیٰ عنہ سے روایت کی، کہتے ہیں: میں نے عرض کی، یا رسول اللہ! (صلی اللہ تعالیٰ علیہ وآلہ وسلم) سب سے زیادہ کس چیز کا مجھ پر خوف ہے؟ یعنی کس چیز کے ضرر کا زیادہ اندیشہ ہے۔ حضور (صلی اللہ تعالیٰ علیہ وآلہ وسلم) نے اپنی زبان پکڑ کر فرمایا: ”یہ ہے۔“ (6)

①..... ”سنن ابن ماجہ“، کتاب الزہد، باب ذکر الذنوب، الحدیث: ۴۲۴۶، ج ۴، ص ۴۸۹۔

و ”سنن الترمذی“، کتاب البر والصلۃ، باب ماجاء فی حسن الخلق، الحدیث: ۲۰۱۱، ج ۳، ص ۴۰۴۔

②..... ”سنن الترمذی“، کتاب صفة القيامة... إلخ، باب: ۱۱۵، الحدیث: ۲۵۰۹، ج ۴، ص ۲۲۵۔

③..... ”المسند“ للإمام أحمد بن حنبل، حدیث أبي امامة الباهلي، الحدیث: ۲۲۲۹۸، ج ۸، ص ۲۹۰۔

و ”جامع الترمذی“، کتاب الزہد، باب ماجاء فی حفظ اللسان، الحدیث: ۲۴۱۴، ج ۴، ص ۱۸۲۔

④..... ”سنن الترمذی“، کتاب الزہد، باب ماجاء فی حفظ اللسان، الحدیث: ۲۴۱۵، ج ۴، ص ۱۸۳۔

⑤..... ”الموطأ“ للإمام مالك، کتاب حسن الخلق، باب ماجاء فی حسن الخلق، الحدیث: ۱۷۱۸، ج ۲، ص ۴۰۳۔

⑥..... ”سنن الترمذی“، کتاب الزہد، باب ماجاء فی حفظ اللسان، الحدیث: ۲۴۱۸، ج ۴، ص ۱۸۴۔



**حدیث ۹:** بیہقی نے شعب الایمان میں عمران بن حطان سے روایت کی، کہتے ہیں میں ابوذر رضی اللہ تعالیٰ عنہ کے پاس گیا، انھیں کالی کملی اوڑھے ہوئے مسجد میں تنہا بیٹھا ہوا دیکھا۔ میں نے کہا، ابوذر یہ تنہائی کیسی؟ انھوں نے کہا، میں نے رسول اللہ صلی اللہ تعالیٰ علیہ وسلم کو فرماتے سنا کہ ”تنہائی اچھی ہے برے ہم نشین سے اور ہم نشین صالح تنہائی سے بہتر ہے اور اچھی بات بولنا خاموشی سے بہتر ہے اور بری بات بولنے سے چپ رہنا بہتر ہے۔“ (1)

**حدیث ۱۰:** بیہقی نے عمران بن حصین رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”سکوت پر قائم رہنا ساٹھ برس کی عبادت سے افضل ہے۔“ (2)

**حدیث ۱۱:** بیہقی نے ابوذر رضی اللہ تعالیٰ عنہ سے روایت کی، کہتے ہیں کہ میں نے عرض کی، یا رسول اللہ! (صلی اللہ تعالیٰ علیہ وآلہ وسلم) مجھے وصیت فرمائیے، ارشاد فرمایا: میں تم کو تقویٰ کی وصیت کرتا ہوں کہ اس سے تمہارے سب کام آراستہ ہو جائیں گے۔ میں نے عرض کی اور وصیت فرمائیے، فرمایا: کہ تلاوت قرآن اور ذکر اللہ کو لازم کرلو، کہ اس کی وجہ سے تمہارا ذکر آسمان میں ہوگا اور زمین میں تمہارے لیے نور ہوگا۔ میں نے کہا اور وصیت فرمائیے، ارشاد فرمایا: زیادتی خاموشی کو لازم کرلو، کہ اس سے شیطان دفع ہوگا اور تمہیں دین کے کاموں میں مدد دے گی۔

میں نے عرض کی اور وصیت کیجیے، فرمایا کہ زیادہ ہنسنے سے بچو کہ یہ دل کو مُردہ کر دیتا ہے اور چہرہ کے نور کو دور کرتا ہے۔ میں نے کہا اور وصیت کیجیے۔ فرمایا: حق بولو اگرچہ کڑوا ہو۔ میں نے کہا اور وصیت کیجیے، فرمایا کہ اللہ (عزوجل) کے بارے میں ملامت کرنے والے کی ملامت سے نہ ڈرو۔ میں نے کہا اور وصیت کیجیے، فرمایا: تم کو دوسرے لوگوں سے روکے وہ چیز جو تم اپنے نفس سے جانتے ہو۔“ (3) یعنی جو اپنے عیوب کی طرف نظر رکھے گا دوسروں کے عیوب میں نہ پڑے گا اور کام کی بات یہ ہے کہ اپنے عیب پر نظر کی جائے تاکہ اسکے زائل کرنے کی کوشش کی جائے۔

**حدیث ۱۲:** بیہقی نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اے ابوذر! کیا میں تم کو ایسی دو باتیں نہ بتا دوں جو پیٹھ پر ہلکی ہیں اور میزان میں بھاری ہیں؟ انھوں نے کہا، ہاں۔ ارشاد فرمایا: زیادہ خاموش رہنا اور خوبی اخلاق، قسم ہے اس کی جس کے ہاتھ میں میری جان ہے! تمام مخلوقات نے ان کی مثل پر عمل نہیں کیا۔“ (4)

①..... ”شعب الایمان“، باب فی حفظ اللسان، فصل فی فضل السکوت... إلخ، الحدیث: ۴۹۹۳، ج ۴، ص ۲۵۶۔

②..... المرجع السابق، فصل فی فضل السکوت عما لا ینعیہ، الحدیث: ۴۹۵۳، ج ۴، ص ۲۴۵۔

③..... المرجع السابق، فصل فی فضل السکوت عما لا ینعیہ، الحدیث: ۴۹۴۲، ج ۴، ص ۲۴۲۔

④..... ”شعب الایمان“، باب فی حسن الخلق، الحدیث: ۸۰۰۶، ج ۶، ص ۲۳۹۔



یعنی ان کی مثل کوئی چیز نہیں جس پر عمل کیا جائے۔

**حدیث ۱۳:** امام مالک نے اسلم سے روایت کی، کہ ایک دن حضرت عمر رضی اللہ تعالیٰ عنہ حضرت ابو بکر صدیق رضی اللہ تعالیٰ عنہ کے پاس گئے اور حضرت صدیق اکبر (رضی اللہ تعالیٰ عنہ) اپنی زبان پکڑ کر کھینچ رہے تھے۔ حضرت عمر (رضی اللہ تعالیٰ عنہ) نے عرض کی، کیا بات ہے اللہ (عزوجل) آپ کی مغفرت کرے، حضرت صدیق (رضی اللہ تعالیٰ عنہ) نے فرمایا: اس نے مجھے مہالک (۱) میں ڈالا ہے۔ (۲)

**حدیث ۱۴:** امام احمد و بیہقی نے عبادہ بن صامت رضی اللہ تعالیٰ عنہ سے روایت کی، کہ نبی کریم صلی اللہ تعالیٰ علیہ وسلم نے فرمایا: ”میرے لیے چھ چیزوں کے ضامن ہو جاؤ میں تمہارے لیے جنت کا ذمہ دار ہوتا ہوں۔ ① جب بات کرو سچ بولو اور ② جب وعدہ کرو اسے پورا کرو اور ③ جب تمہارے پاس امانت رکھی جائے اسے ادا کرو اور ④ اپنی شرمگاہوں کی حفاظت کرو اور ⑤ اپنی نگاہیں نیچی رکھو اور ⑥ اپنے ہاتھوں کو روکو۔“ (۳) یعنی ہاتھ سے کسی کو ایذا نہ پہنچاؤ۔

**حدیث ۱۵:** ترمذی نے عبد اللہ بن مسعود رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”مومن نہ طعن کرنے والا ہوتا ہے، نہ لعنت کرنے والا، نہ فحش بکنے والا بے ہودہ ہوتا ہے۔“ (۴)

**حدیث ۱۶:** ترمذی نے ابن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”مومن کو یہ نہ چاہیے کہ لعنت کرنے والا ہو۔“ (۵)

**حدیث ۱۷:** صحیح مسلم میں ابو درداء رضی اللہ تعالیٰ عنہ سے روایت ہے، کہتے ہیں میں نے رسول اللہ صلی اللہ تعالیٰ علیہ وسلم کو فرماتے سنا ہے کہ ”جو لوگ لعنت کرتے ہیں، وہ قیامت کے دن نہ گواہ ہوں گے، نہ کسی کے سفارشی۔“ (۶)

**حدیث ۱۸:** ترمذی و ابو داؤد نے سمرہ بن جندب رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اللہ (عزوجل) کی لعنت و غضب اور جہنم کے ساتھ آپس میں لعنت نہ کرو۔“ (۷)

**حدیث ۱۹:** ابو داؤد نے ابو درداء رضی اللہ تعالیٰ عنہ سے روایت کی، کہتے ہیں میں نے رسول اللہ صلی اللہ تعالیٰ علیہ وسلم

①..... یعنی ہلاکتوں۔

②..... ”الموطأ“ للإمام مالک، کتاب الکلام، باب ماجاء فیما یخاف من اللسان، الحدیث: ۱۹۰۶، ج ۲، ص ۴۶۶۔

③..... ”المسند“ للإمام أحمد بن حنبل، حدیث عبادة بن الصامت الحدیث: ۲۲۸۲۱، ج ۸، ص ۴۱۲۔

④..... ”سنن الترمذی“، کتاب البر والصلة، باب ماجاء فی اللعنة، الحدیث: ۱۹۸۴، ج ۳، ص ۳۹۳۔

⑤..... المرجع السابق، باب ماجاء فی اللعن والطعن، الحدیث: ۲۰۲۶، ج ۳، ص ۴۱۰۔

⑥..... ”صحیح مسلم“، کتاب البر... إلخ، باب النهی عن لعن الدواب وغیرھا، الحدیث: ۸۶- (۲۵۹۸)، ص ۱۴۰۰۔

⑦..... ”سنن الترمذی“، کتاب البر والصلة، باب ماجاء فی اللعنة، الحدیث: ۱۹۸۳، ج ۳، ص ۳۹۳۔

و ”مشکاة المصابیح“، کتاب الآداب، باب حفظ اللسان... إلخ، الحدیث: ۴۸۴۹، ج ۳، ص ۴۳۔



کو یہ فرماتے سنا کہ ”جب بندہ کسی چیز پر لعنت کرتا ہے تو وہ لعنت آسمان کو جاتی ہے، آسمان کے دروازے بند کر دیئے جاتے ہیں پھر زمین پر اتاری جاتی ہے، اس کے دروازے بھی بند کر دیئے جاتے ہیں پھر وہ بنے بائیں جاتی ہے، جب کہیں راستہ نہیں پاتی تو اس کی طرف آتی ہے جس پر لعنت بھیجی گئی، اگر اسے اس کا اہل پاتی ہے تو اس پر پڑتی ہے، ورنہ بھیجنے والے پر آ جاتی ہے۔“ (1)

**حدیث ۲۰:** ترمذی و ابوداؤد نے ابن عباس رضی اللہ تعالیٰ عنہما سے روایت کی، کہ ایک شخص کی چادر کو ہوا کے تیز جھونکے لگے، اس نے ہوا پر لعنت کی۔ رسول اللہ صلی اللہ تعالیٰ علیہ وسلم نے فرمایا: ”ہوا پر لعنت نہ کرو کہ وہ خدا کی طرف سے مامور ہے اور جو شخص ایسی چیز پر لعنت کرتا ہے جو لعنت کی اہل نہ ہو تو لعنت اُسی پر لوٹ آتی ہے۔“ (2)

**حدیث ۲۱:** ترمذی نے ابی رضى اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”ہوا کو گالی نہ دو اور جب دیکھو کہ تمہیں بری لگتی ہے تو یہ کہو کہ الہی! میں اس کی خیر کا سوال کرتا ہوں اور جو کچھ اس میں خیر ہے اور جس خیر کا اسے حکم ہوا اور میں اس کے شر سے پناہ مانگتا ہوں اور جو کچھ اس میں شر ہے اور اس کے شر سے جس کا اسے حکم ہوا۔“ (3)

**حدیث ۲۲:** صحیح مسلم میں جابر رضی اللہ تعالیٰ عنہ سے روایت ہے، کہ ایک شخص نے اپنی سواری کے جانور پر لعنت کی، رسول اللہ صلی اللہ تعالیٰ علیہ وسلم نے فرمایا: ”اس سے اتر جاؤ ہمارے ساتھ میں ملعون چیز کو لے کر نہ چلو، اپنے اوپر اور اپنی اولاد و اموال پر بددعا نہ کرو، کہیں ایسا نہ ہو کہ یہ بددعا اس ساعت میں ہو جس میں جو دعا خدا سے کی جائے قبول ہوتی ہے۔“ (4)

**حدیث ۲۳:** طبرانی نے ثابت بن ضحاک انصاری رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”مومن پر لعنت کرنا اس کے قتل کی مثل ہے اور جو شخص مومن مرد یا عورت پر کفر کی تہمت لگائے تو یہ اس کے قتل کی مثل ہے۔“ (5)

**حدیث ۲۴:** صحیح بخاری و مسلم میں ابن عمر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے فرمایا: ”جو شخص اپنے بھائی کو کافر کہے تو اس کلمہ کے ساتھ دونوں میں سے ایک لوٹے گا۔“ (6) یعنی یہ کلمہ دونوں میں سے ایک پر پڑے گا۔

①..... ”سنن أبی داؤد“، کتاب الأدب، باب فی اللعن، الحدیث: ۴۹۰۵، ج ۴، ص ۳۶۱.

②..... المرجع السابق، الحدیث: ۴۹۰۸، ج ۴، ص ۳۶۲.

③..... ”سنن الترمذی“، کتاب الفتن باب ما جاء فی النهی عن سب الریاح، الحدیث: ۲۲۵۹، ج ۴، ص ۱۱۱.

④..... ”صحیح مسلم“، کتاب الزہد، باب حدیث جابر الطویل... إلخ، الحدیث: ۳- (۳۰۰۹)، ص ۱۶۰۴.

⑤..... ”المعجم الکبیر“، الحدیث: ۱۳۳۰، ج ۲، ص ۷۳.

⑥..... ”صحیح البخاری“، کتاب الأدب، باب من أكفر أخاه بغير تأویل فهو كما قال، الحدیث: ۶۱۰۴، ج ۴، ص ۱۲۷.

و ”صحیح مسلم“، کتاب الإیمان، باب بیان حال إیمان من قال لأخیه المسلم یا کافر، الحدیث: ۱۱۱- (۶۰)، ص ۵۱.



- حدیث ۲۵:** صحیح بخاری میں ابو ذر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جو شخص دوسرے کو فسق اور کفر کی تہمت لگائے اور وہ ایسا نہ ہو تو اس کہنے والے پر لوٹتا ہے۔“ (1)
- حدیث ۲۶:** صحیح بخاری و مسلم میں ابو ذر رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا: ”جو شخص کسی کو کافر کہہ کر بلائے یا دشمن خدا کہے اور وہ ایسا نہیں ہے تو اسی کہنے والے پر لوٹے گا۔“ (2)
- حدیث ۲۷:** بخاری و مسلم و احمد و ترمذی و نسائی و ابن ماجہ عبد اللہ بن مسعود رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا: ”مسلم سے گالی گلوچ کرنا فسق ہے اور اس سے قتال کفر ہے۔“ (3)
- حدیث ۲۸:** صحیح مسلم میں انس و ابو ہریرہ رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے فرمایا: ”جو شخص گالی گلوچ کرنے والے انھوں نے جو کچھ کہا سب کا وبال اس کے ذمہ ہے جس نے شروع کیا ہے، جب تک مظلوم تجاوز نہ کرے۔“ (4) یعنی جتنا پہلے نے کہا، اس سے زیادہ نہ کہے۔
- حدیث ۲۹:** طبرانی نے سمرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اگر کوئی کسی کو برا بھلا کہنا ہی چاہتا ہے تو نہ اس پر افترا کرے، نہ اس کے والدین کو گالی دے، نہ اس کی قوم کو گالی دے، ہاں اگر اس میں ایسی بات ہے جو اس کے علم میں ہے تو یوں کہے کہ تو بخیل ہے یا تو بزدل ہے یا تو جھوٹا ہے یا بہت سونے والا ہے۔“ (5)
- حدیث ۳۰:** امام احمد و ترمذی و ابن ماجہ نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”فحش جس چیز میں ہوگا، اسے عیب دار کر دے گا اور حیا جس میں ہوگی، اسے آراستہ کر دے گی۔“ (6)
- حدیث ۳۱:** صحیح بخاری و مسلم میں حضرت عائشہ رضی اللہ تعالیٰ عنہا سے مروی، کہ رسول اللہ صلی اللہ تعالیٰ علیہ وسلم فرماتے ہیں: ”اللہ تعالیٰ کے نزدیک قیامت کے دن سب لوگوں میں بدتر مرتبہ اس کا ہے کہ اس کے شر سے بچنے کے لیے لوگوں نے اسے چھوڑ دیا ہو۔“ (7) اور ایک روایت میں ہے کہ ”اُس کے فحش سے بچنے کے لیے چھوڑ دیا ہو۔“ (8)

①..... ”صحیح البخاری“، کتاب الأدب، باب ما ینھی من السباب واللعن، الحدیث: ۶۰۴۵، ج ۴، ص ۱۱۱.

②..... ”صحیح مسلم“، کتاب الایمان، باب بیان حال ایمان من قال لآخیه المسلم: یا کافر، الحدیث: ۱۱۲- (۶۱)، ص ۵۱.

③..... ”صحیح البخاری“، کتاب الأدب، باب ما ینھی من السباب واللعن، الحدیث: ۶۰۴۴، ج ۴، ص ۱۱۱.

④..... ”صحیح مسلم“، کتاب البر والصلة... إلخ، باب النهی عن السباب، الحدیث: ۶۸- (۲۵۸۷)، ص ۱۳۹۶.

⑤..... ”المعجم الكبير“، الحدیث: ۷۰۳۰، ج ۷، ص ۲۵۳.

⑥..... ”سنن الترمذی“، کتاب البر والصلة، باب ما جاء فی الفحش والتفحش، الحدیث: ۱۹۸۱، ج ۳، ص ۳۹۲.

⑦..... ”صحیح البخاری“، کتاب الأدب، باب لم یکن النبی صلی اللہ علیہ وسلم فاحشا... إلخ، الحدیث: ۶۰۳۲، ج ۴، ص ۱۰۸.

⑧..... ”صحیح مسلم“، کتاب البر والصلة... إلخ، باب مداراة من یتقی فحشه، الحدیث: ۷۳- (۲۵۹۱)، ص ۱۳۹۷.



**حدیث ۳۲:** بخاری و مسلم و احمد و ابو داؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم فرماتے ہیں کہ اللہ تعالیٰ نے فرمایا: ”ابن آدم مجھے ایذا دیتا ہے کہ دہر کو برا کہتا ہے، دہر تو میں ہوں میرے ہاتھ میں سب کام ہیں، رات اور دن کو میں بدلتا ہوں۔“ (۱) یعنی زمانہ کو برا کہنا اللہ (عزوجل) کو برا کہنا ہے کہ زمانہ میں جو کچھ ہوتا ہے، وہ سب اللہ تعالیٰ کی طرف سے ہوتا ہے۔

**حدیث ۳۳:** صحیح مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جب کوئی شخص یہ کہے کہ سب لوگ ہلاک ہو گئے تو سب سے زیادہ ہلاک ہونے والا یہ ہے۔“ (۲) یعنی جو شخص تمام لوگوں کو گنہگار اور مستحق ناربتائے تو سب سے بڑھ کر گنہگار وہ خود ہے۔

**حدیث ۳۴:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”سب سے زیادہ برا قیامت کے دن اس کو پاؤ گے، جو ذوالوجہین ہو۔“ (۳) یعنی دور خا آدمی کہ ان کے پاس ایک مونہ سے آتا ہے اور ان کے پاس دوسرے مونہ سے آتا ہے یعنی منافقوں کی طرح کہیں کچھ کہتا ہے اور کہیں کچھ کہتا ہے، یہ نہیں کہ ایک طرح کی بات سب جگہ کہے۔

**حدیث ۳۵:** دارمی نے عمار بن یاسر رضی اللہ تعالیٰ عنہما سے روایت کی، رسول اللہ صلی اللہ تعالیٰ علیہ وسلم نے فرمایا: ”جو شخص دنیا میں دور خا ہوگا، قیامت کے دن آگ کی زبان اس کے لیے ہوگی۔“ (۴) ابو داؤد کی روایت میں ہے کہ ”اس کے لیے دوزبانیں آگ کی ہوں گی۔“ (۵)

**حدیث ۳۶:** صحیح بخاری و مسلم میں حذیفہ رضی اللہ تعالیٰ عنہ سے مروی، کہتے ہیں کہ رسول اللہ صلی اللہ تعالیٰ علیہ وسلم کو میں نے یہ فرماتے سنا کہ ”جنت میں چغل خور نہیں جائے گا۔“ (۶)

**حدیث ۳۷:** بیہقی نے شعب الایمان میں عبدالرحمن بن غنم و اسماء بنت یزید رضی اللہ تعالیٰ عنہما سے روایت کی کہ نبی کریم صلی اللہ تعالیٰ علیہ وسلم نے فرمایا کہ ”اللہ (عزوجل) کے نیک بندے وہ ہیں کہ ان کے دیکھنے سے خدا یاد آئے اور

①..... ”صحیح البخاری“، کتاب التوحید، باب قول اللہ تعالیٰ ﴿یَریدون ان یبدلوا کلام اللہ﴾، الحدیث: ۷۴۹۱، ج ۴، ص ۵۷۲.

②..... ”صحیح مسلم“، کتاب البر والصلة... إلخ، باب النهی عن قول: هلك الناس، الحدیث: ۱۳۹- (۲۶۲۳)، ص ۱۴۱۲.

③..... ”صحیح البخاری“، کتاب الأدب، باب ما قيل في ذی الوجہین، الحدیث: ۶۰۵۸، ج ۴، ص ۱۱۵.

④..... ”سنن الدارمی“، کتاب الرقائق، باب ما قيل في ذی الوجہین، الحدیث: ۲۷۶۴، ج ۲، ص ۴۰۵.

⑤..... ”سنن أبي داود“، کتاب الأدب، باب في ذی الوجہین، الحدیث: ۴۸۷۳، ج ۴، ص ۳۵۲.

⑥..... ”صحیح مسلم“، کتاب الایمان، باب بیان غلظ تحریم النمیمۃ، الحدیث: ۱۶۹- (۱۰۵)، ص ۶۷.

اللہ (عزوجل) کے برے بندے وہ ہیں، جو چغلی کھاتے ہیں، دوستوں میں جدائی ڈالتے ہیں اور جو شخص جرم سے بری ہے، اس پر تکلیف ڈالنا چاہتے ہیں۔“ (1)

**حدیث ۳۸:** صحیح مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: تمہیں معلوم ہے غیبت کیا ہے؟ لوگوں نے عرض کی، اللہ و رسول (عزوجل و صلی اللہ تعالیٰ علیہ والہ وسلم) خوب جانتے ہیں۔ ارشاد فرمایا: غیبت یہ ہے کہ تو اپنے بھائی کا اس چیز کے ساتھ ذکر کرے جو اسے بری لگے۔ کسی نے عرض کی، اگر میرے بھائی میں وہ موجود ہو جو میں کہتا ہوں (جب تو غیبت نہیں ہوگی)۔ فرمایا: ”جو کچھ تم کہتے ہو، اگر اس میں موجود ہے جب ہی تو غیبت ہے اور جب تم ایسی بات کہو جو اس میں ہو نہیں، یہ بہتان ہے۔“ (2)

**حدیث ۳۹:** امام احمد و ترمذی و ابو داؤد نے حضرت عائشہ رضی اللہ تعالیٰ عنہا سے روایت کی، کہتی ہیں، میں نے نبی کریم صلی اللہ تعالیٰ علیہ وسلم سے کہا، صفیہ رضی اللہ تعالیٰ عنہا کے لیے یہ کافی ہے کہ وہ ایسی ہیں ایسی ہیں یعنی پستہ قد ہیں، حضور (صلی اللہ تعالیٰ علیہ والہ وسلم) نے ارشاد فرمایا کہ ”تم نے ایسا کلمہ کہا کہ اگر سمندر میں ملایا جائے تو اس پر غالب آجائے۔“ (3) یعنی کسی پستہ قد کو ناٹا، ٹھگنا کہنا بھی غیبت میں داخل ہے، جبکہ بلا ضرورت ہو۔

**حدیث ۴۰:** بیہقی نے ابن عباس رضی اللہ تعالیٰ عنہما سے روایت کی، دو شخصوں نے ظہر یا عصر کی نماز پڑھی اور وہ دونوں روزہ دار تھے، جب نماز پڑھ چکے نبی کریم صلی اللہ تعالیٰ علیہ وسلم نے فرمایا: تم دونوں وضو کرو اور نماز کا اعادہ کرو اور روزہ پورا کرو اور دوسرے دن اس روزہ کی قضا کرنا۔ انھوں نے عرض کی، یا رسول اللہ صلی اللہ تعالیٰ علیہ وسلم! یہ حکم کس لیے؟ ارشاد فرمایا: ”تم نے فلاں شخص کی غیبت کی ہے۔“ (4)

**حدیث ۴۱:** ترمذی نے حضرت عائشہ رضی اللہ تعالیٰ عنہا سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”میں اس کو پسند نہیں کرتا کہ کسی کی نقل کروں، اگرچہ میرے لیے اتنا اتنا ہو۔“ (5) یعنی نقل کرنا دنیا کی کسی چیز کے مقابل میں درست نہیں ہو سکتا۔

①..... ”شعب الایمان“، باب فی الاصلاح بین الناس... إلخ، الحدیث: ۱۱۱۰۸، ج ۷، ص ۴۹۴.

و ”مشکاۃ المصابیح“، کتاب الآداب، باب حفظ اللسان... إلخ، الحدیث: ۴۸۷۱، ج ۳، ص ۴۶.

②..... ”صحیح مسلم“، کتاب البر والصلة... إلخ، باب تحریم الغیبة، الحدیث: ۷۰- (۲۵۸۹)، ص ۱۳۹۷.

③..... ”سنن أبی داؤد“، کتاب الأدب، باب فی الغیبة، الحدیث: ۴۸۷۵، ج ۴، ص ۳۵۳.

④..... ”شعب الایمان“، باب فی تحریم اعراض الناس، الحدیث: ۶۷۲۹، ج ۵، ص ۳۰۳.

⑤..... ”سنن الترمذی“، کتاب صفة القيامة... إلخ، باب: ۱۱۶، الحدیث: ۲۵۱۰، ج ۴، ص ۲۲۵.



**حدیث ۴۲:** بیہقی نے شعب الایمان میں ابوسعید وجابر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: غیبت زنا سے بھی زیادہ سخت چیز ہے۔ لوگوں نے عرض کی، یا رسول اللہ! (صلی اللہ تعالیٰ علیہ والہ وسلم) زنا سے زیادہ سخت غیبت کیونکر ہے۔ فرمایا کہ ”مرد زنا کرتا ہے پھر توبہ کرتا ہے، اللہ تعالیٰ اس کی توبہ قبول فرماتا ہے اور غیبت کرنے والے کی مغفرت نہ ہوگی، جب تک وہ نہ معاف کر دے جس کی غیبت ہے۔“ (1)

اور انس رضی اللہ تعالیٰ عنہ کی روایت میں ہے کہ ”زنا کرنے والا توبہ کرتا ہے اور غیبت کرنے والے کی توبہ نہیں ہے۔“ (2)

**حدیث ۴۳:** بیہقی نے دعوات کبیر میں انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ غیبت کے کفارہ میں یہ ہے کہ جس کی غیبت کی ہے، اس کے لیے استغفار کرے، یہ کہے۔ اَللّٰهُمَّ اغْفِرْ لَنَا وَلَهٗ۔ (3)

”الہی! ہمیں اور اسے بخش دے۔“

**حدیث ۴۴:** ابوداؤد نے ابو ہریرہ رضی اللہ تعالیٰ عنہ سے روایت کی، کہ ماعز اسلمی رضی اللہ تعالیٰ عنہ کو جب رجم کیا گیا تھا، دو شخص آپس میں باتیں کرنے لگے، ایک نے دوسرے سے کہا، اسے تو دیکھو کہ اللہ (عزوجل) نے اس کی پردہ پوشی کی تھی مگر اس کے نفس نے نہ چھوڑا، کتے کی طرح رجم کیا گیا۔ حضور (صلی اللہ تعالیٰ علیہ والہ وسلم) نے سن کر سکوت فرمایا۔ کچھ دیر تک چلتے رہے، راستہ میں مرا ہوا گدھا ملا جو پاؤں پھیلائے ہوئے تھا۔

حضور (صلی اللہ تعالیٰ علیہ والہ وسلم) نے ان دونوں شخصوں سے فرمایا: جاؤ اس مردار گدھے کا گوشت کھاؤ۔ انہوں نے عرض کی، یا نبی اللہ (صلی اللہ تعالیٰ علیہ والہ وسلم)! اسے کون کھائے گا؟ ارشاد فرمایا: ”وہ جو تم نے اپنے بھائی کی آبروریزی کی، وہ اس گدھے کے کھانے سے بھی زیادہ سخت ہے۔ قسم ہے اس کی جس کے ہاتھ میں میری جان ہے! وہ (ماعز) اس وقت جنت کی نہروں میں غوطے لگا رہا ہے۔“ (4)

**حدیث ۴۵:** امام احمد و نسائی و ابن ماجہ و حاکم نے اسامہ بن شریک رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اے اللہ کے بندو! اللہ (عزوجل) نے حرج اٹھالیا، مگر جو شخص کسی مرد مسلم کی بطور ظلم آبروریزی کرے، وہ حرج میں ہے اور ہلاک ہوا۔“ (5)

①..... ”شعب الایمان“، باب فی تحریم إعراض الناس، الحدیث: ۶۷۴۱، ج ۵، ص ۳۰۶.

②..... المرجع السابق، الحدیث: ۶۷۴۲، ج ۵، ص ۳۰۶.

③..... ”مشکاۃ المصابیح“، کتاب الآداب، باب حفظ اللسان... إلخ، الحدیث: ۴۸۷۷، ج ۳، ص ۴۷.

④..... ”سنن أبی داود“، کتاب الحدود، باب رجم ما عزیبن مالک، الحدیث: ۴۴۲۸، ج ۴، ص ۱۹۷.

⑤..... ”کنز العمال“، کتاب الأخلاق، الحدیث: ۸۰۱۴، ج ۳، ص ۲۳۴.



**حدیث ۴۶:** امام احمد و ابوداؤد و حاکم نے مُسْتَوْرِیْد بن شداد<sup>(۱)</sup> رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جس شخص کو کسی مرد مسلم کی برائی کرنے کی وجہ سے کھانے کو ملا، اللہ تعالیٰ اس کو اتنا ہی جہنم سے کھلائے گا اور جس کو مرد مسلم کی برائی کی وجہ سے کپڑا پہننے کو ملا، اللہ تعالیٰ اس کو جہنم کا اتنا ہی کپڑا پہنائے گا۔“<sup>(۲)</sup>

**حدیث ۴۷:** امام احمد و ابوداؤد نے ابو ہریرہ سلمی رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اے وہ لوگ جو زبان سے ایمان لائے اور ایمان ان کے دلوں میں داخل نہیں ہوا مسلمانوں کی غیبت نہ کرو اور ان کی چھپی ہوئی باتوں کی ٹٹول نہ کرو، اس لیے کہ جو شخص اپنے مسلمان بھائی کی چھپی ہوئی چیز کی ٹٹول کرے گا، اللہ تعالیٰ اس کی پوشیدہ چیز کی ٹٹول کرے گا اور جس کی اللہ (عزوجل) ٹٹول کرے گا اس کو رسوا کر دے گا، اگرچہ وہ اپنے مکان کے اندر ہو۔“<sup>(۳)</sup>

**حدیث ۴۸:** امام احمد و ابوداؤد نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: جب مجھے معراج ہوئی، ایک قوم پر گزرا جن کے ناخن تانبے کے تھے، وہ اپنے مونہ اور سینے کو نوچتے تھے۔ میں نے کہا: جبریل یہ کون لوگ ہیں؟ جبریل نے کہا: ”یہ وہ ہیں جو لوگوں کا گوشت کھاتے تھے اور ان کی آبروریزی کرتے تھے۔“<sup>(۴)</sup>

**حدیث ۴۹:** ابوداؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”مسلمان کی سب چیزیں مسلمان پر حرام ہیں اس کا مال اور اس کی آبرو اور اس کا خون آدمی کو برائی سے اتنا ہی کافی ہے کہ وہ اپنے مسلمان بھائی کو حقیر جانے۔“<sup>(۵)</sup>

**حدیث ۵۰:** ابوداؤد نے معاذ بن انس جہنی رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص مسلمان پر کوئی بات کہے اس سے مقصد عیب لگانا ہو، اللہ تعالیٰ اس کو پل صراط پر روکے گا جب تک اس چیز سے نہ نکلے جو اس نے کہی۔“<sup>(۶)</sup>

**حدیث ۵۱:** ابوداؤد نے جابر بن عبد اللہ اور ابوطحہ بن سہل رضی اللہ تعالیٰ عنہم سے روایت کی کہ رسول اللہ صلی اللہ

۱..... بہار شریعت کے نسخوں میں مسور بن شداد لکھا ہے، یہ کتابت کی غلطی معلوم ہوتی ہے، جسے ہم نے ”مُسْتَوْرِیْد بن شداد“ لکھ کر صحیح کر دیا ہے۔۔۔ علمہ

۲..... ”سنن أبي داود“، کتاب الأدب، باب في الغيبة، الحديث: ۴۸۸۱، ج ۴، ص ۳۵۴۔

و ”المسند“ للإمام أحمد بن حنبل، حديث المستورد بن شداد، الحديث: ۱۸۰۳۳، ج ۶، ص ۲۹۴۔

۳..... ”سنن أبي داود“، کتاب الأدب، باب في الغيبة، الحديث: ۴۸۸۰، ج ۴، ص ۳۵۴۔

و ”المسند“ للإمام أحمد بن حنبل، حديث أبي هريرة الأسلمي، الحديث: ۱۹۷۹۷، ج ۷، ص ۱۸۱۔

۴..... ”سنن أبي داود“، کتاب الأدب، باب في الغيبة، الحديث: ۴۸۷۸، ج ۴، ص ۳۵۳۔

۵..... المرجع السابق، الحديث: ۴۸۸۲، ج ۴، ص ۳۵۴۔

۶..... ”سنن أبي داود“، کتاب الأدب، باب من رد عن مسلم غيبة، الحديث: ۴۸۸۳، ج ۴، ص ۳۵۵۔



تعالیٰ علیہ وسلم نے فرمایا کہ ”جہاں مرد مسلم کی ہتک حرمت کی جاتی ہو اور اس کی آبروریزی کی جاتی ہو ایسی جگہ جس نے اُس کی مدد نہ کی، یعنی یہ خاموش سنتارہا اور اُن کو منع نہ کیا تو اللہ تعالیٰ اس کی مدد نہیں کرے گا جہاں اسے پسند ہو کہ مدد کی جائے اور جو شخص مرد مسلم کی مدد کرے گا ایسے موقع پر جہاں اُس کی ہتک حرمت اور آبروریزی کی جارہی ہو، اللہ تعالیٰ اس کی مدد فرمائے گا ایسے موقع پر جہاں اسے محبوب ہے کہ مدد کی جائے۔“ (1)

**حدیث ۵۲:** شرح سنہ میں انس رضی اللہ تعالیٰ عنہ سے مروی، کہ نبی صلی اللہ تعالیٰ علیہ وسلم نے فرمایا کہ ”جس کے سامنے اس کے مسلمان بھائی کی غیبت کی جائے اور وہ اس کی مدد پر قادر ہو اور مدد کی، اللہ تعالیٰ دنیا اور آخرت میں اس کی مدد کرے گا اور اگر باوجود قدرت اس کی مدد نہیں کی تو اللہ تعالیٰ دنیا اور آخرت میں اسے پکڑے گا۔“ (2)

**حدیث ۵۳:** بیہقی نے اسما بنت یزید رضی اللہ تعالیٰ عنہا سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص اپنے بھائی کے گوشت سے اس کی غیبت میں روکے یعنی مسلمان کی غیبت کی جارہی تھی، اس نے روکا تو اللہ (عزوجل) پر حق ہے کہ اُسے جہنم سے آزاد کر دے۔“ (3)

**حدیث ۵۴:** شرح سنہ میں ابو درداء رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جو مسلمان اپنے بھائی کی آبرو سے روکے یعنی کسی مسلم کی آبروریزی ہوتی تھی اس نے منع کیا تو اللہ (عزوجل) پر حق ہے کہ قیامت کے دن اس کو جہنم کی آگ سے بچائے۔ اس کے بعد اس آیت کی تلاوت کی۔“

﴿وَكَانَ حَقًّا عَلَيْنَا نَصْرُ الْمُؤْمِنِينَ﴾ (4)

”مسلمانوں کی مدد کرنا ہم پر حق ہے۔“

**حدیث ۵۵:** ترمذی و ابو داؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”ایک مومن دوسرے مومن کا آئینہ ہے اور مومن مومن کا بھائی ہے، اس کی چیزوں کو ہلاک ہونے سے بچائے اور غیبت میں اس کی حفاظت کرے۔“ (5)

①..... ”سنن أبي داود“، كتاب الأدب، باب من رد عن مسلم غيبة، الحديث: ٤٨٨٤، ج ٤، ص ٣٥٥.

②..... ”شرح السنة“، كتاب البر والصلة، باب الذب عن المسلمين، الحديث: ٣٤٢٤، ج ٦، ص ٤٩٥.

و ”مشكاة المصابيح“، كتاب الآداب، باب الشفقة والرحمة على الخلق، الحديث: ٤٩٨٠، ج ٣، ص ٦٩.

③..... ”شعب الإيمان“، باب في التعاون على البر والتقوى، الحديث: ٧٦٤٣، ج ٦، ص ١١٢.

و ”مشكاة المصابيح“، كتاب الآداب، باب الشفقة والرحمة على الخلق، الحديث: ٤٩٨١، ج ٣، ص ٧٠.

④..... ”شرح السنة“، كتاب البر والصلة، باب الذب عن المسلمين، الحديث: ٣٤٢٢، ج ٦، ص ٤٩٤.

پ ٢١، الروم: ٤٧.

⑤..... ”سنن أبي داود“، كتاب الأدب، باب في النصيحة والحيطة، الحديث: ٤٩١٨، ج ٤، ص ٣٦٥.



**حدیث ۵۶:** امام احمد و ترمذی نے عقبہ بن عامر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص ایسی چیز دیکھے جس کو چھپانا چاہیے اور اس نے پردہ ڈال دیا یعنی چھپادی تو ایسا ہے جیسے موؤدہ (یعنی زندہ درگور) کو زندہ کیا۔“ (۱)

**حدیث ۵۷:** ابو نعیم نے معرفہ میں شیب بن سعد بلوی سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”بندہ کو قیامت کے دن اس کا دفتر کھلا ہوا ملے گا، وہ اس میں ایسی نیکیاں بھی دیکھے گا جن کو کیا نہیں ہے، عرض کرے گا، اے رب! یہ میرے لیے کہاں سے آئیں؟ میں نے تو انھیں کیا نہیں۔ اس سے کہا جائے گا کہ یہ وہ ہیں جو تیری لاعلمی میں لوگوں نے تیری غیبت کی تھی۔“ (۲)

**حدیث ۵۸:** ترمذی نے معاذ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”جس نے اپنے بھائی کو ایسے گناہ پر عار دلایا جس سے وہ توبہ کر چکا ہے، تو مرنے سے پہلے وہ خود اس گناہ میں مبتلا ہو جائے گا۔“ (۳)

**حدیث ۵۹:** ترمذی نے واثلہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”اپنے بھائی کی شامت نہ کر یعنی اس کی مصیبت پر اظہار مسرت نہ کر، کہ اللہ تعالیٰ اس پر رحم کرے گا اور تجھے اس میں مبتلا کر دے گا۔“ (۴)

**حدیث ۶۰:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”میری ساری امت عافیت میں ہے مگر مجاہرین یعنی جو لوگ کھلم کھلا گناہ کرتے ہیں یہ عافیت میں نہیں ان کی غیبت اور برائی کی جائے گی اور آدمی کی بے باکی سے یہ ہے کہ رات میں اس نے کوئی کام کیا یعنی گناہ کا کام اور خدا نے اس کو چھپایا اور یہ صبح کو خود کہتا ہے، کہ آج رات میں میں نے یہ کیا، خدا نے اس پر پردہ ڈالا تھا اور یہ شخص پردہ الہی کو ہٹا دیتا ہے۔“ (۵)

**حدیث ۶۱:** طبرانی و بیہقی نے بروایت بہز بن حکیم عن ابیہ عن جدہ روایت کی، کہ رسول اللہ صلی اللہ تعالیٰ علیہ وسلم نے

①..... ”المسند“ للإمام أحمد بن حنبل حدیث عقبہ بن عامر الجہنی، الحدیث: ۱۷۳۳۴، ج ۶، ص ۱۲۶.

و ”سنن أبي داود“، کتاب الأدب، باب فی الستر علی المسلم، الحدیث: ۴۸۹۱، ج ۴، ص ۳۵۷.

②..... ”کنز العمال“، کتاب الاخلاق، رقم: ۸۰۴۳، ج ۳، ص ۲۳۶.

③..... ”سنن الترمذی“، کتاب صفة القيامة... إلخ، باب: ۱۱۸، الحدیث: ۲۵۱۳، ج ۴، ص ۲۲۶.

④..... المرجع السابق، باب: ۱۱۹، الحدیث: ۲۵۱۴، ج ۴، ص ۲۲۷.

⑤..... ”صحیح البخاری“، کتاب الأدب، باب ستر المؤمن علی نفسه، الحدیث: ۶۰۶۹، ج ۴، ص ۱۱۸.

و ”صحیح مسلم“، کتاب الزہد، باب النهی عن هتك الانسان ستر نفسه، الحدیث: ۵۲- (۲۹۹۰)، ص ۱۵۹۵.

و ”مشكاة المصابيح“، کتاب الآداب، باب حفظ اللسان... إلخ، الحدیث: ۴۸۳۱، ج ۳، ص ۴۰.



فرمایا: کیا فاجر کے ذکر سے بچتے ہو اس کو لوگ کب پہچانیں گے، فاجر کا ذکر اس چیز کے ساتھ کرو جو اس میں ہے، تاکہ لوگ اس سے بچیں۔“ (1)

**حدیث ۶۲:** بیہقی نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جس نے حیا کی چادر ڈال دی اس کی غیبت نہیں۔“ (2) یعنی ایسوں کی برائی بیان کرنا غیبت میں داخل نہیں۔

**حدیث ۶۳:** طبرانی نے معاویہ بن حیدر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”فاسق کی غیبت نہیں ہے۔“ (3)

**حدیث ۶۴:** صحیح مسلم میں مقدار بن اسود رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”مبالغہ کے ساتھ مدح کرنے والوں کو جب تم دیکھو، تو ان کے مونہ میں خاک ڈال دو۔“ (4)

**حدیث ۶۵:** صحیح بخاری میں ابو موسیٰ اشعری رضی اللہ تعالیٰ عنہ سے مروی، کہ نبی کریم صلی اللہ تعالیٰ علیہ وسلم نے ایک شخص کو سنا کہ دوسرے کی تعریف کرتا ہے اور تعریف میں مبالغہ کرتا ہے۔ ارشاد فرمایا: ”تم نے اسے ہلاک کر دیا یا اس کی پیٹھ توڑ دی۔“ (5)

**حدیث ۶۶:** صحیح بخاری و مسلم میں ابوبکرہ رضی اللہ تعالیٰ عنہ سے مروی، کہتے ہیں کہ نبی کریم صلی اللہ تعالیٰ علیہ وسلم کے سامنے ایک شخص نے ایک شخص کی تعریف کی، حضور (صلی اللہ تعالیٰ علیہ وآلہ وسلم) نے فرمایا: ”تجھے ہلاکت ہو تو نے اپنے بھائی کی گردن کاٹ دی اس کو تین مرتبہ فرمایا، جس شخص کو کسی کی تعریف کرنی ضروری ہی ہو تو یہ کہے کہ میرے گمان میں فلاں ایسا ہے اگر اس کے علم میں یہ ہو کہ وہ ایسا ہے اور اللہ (عزوجل) اس کو خوب جانتا ہے اور اللہ (عزوجل) پر کسی کا تذکیہ نہ کرے۔“ (6) یعنی جزم اور یقین کے ساتھ کسی کی تعریف نہ کرے۔

**حدیث ۶۷:** بیہقی نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب فاسق کی مدح کی جاتی ہے، رب تعالیٰ غضب فرماتا ہے اور عرش الہی جنبش کرنے لگتا ہے۔“ (7)

①.....”السنن الکبریٰ للبیہقی، کتاب الشهادات باب الرجل من أهل الفقه... إلخ، الحدیث: ۲۰۹۱۴، ج ۱۰، ص ۳۵۴.

②.....المرجع السابق، الحدیث: ۲۰۹۱۵، ج ۱۰، ص ۳۵۴.

③.....”المعجم الکبیر“، الحدیث: ۱۰۱۱، ج ۱۹، ص ۴۱۸.

④.....”صحیح مسلم“، کتاب الزہد... إلخ، باب النهی عن المدح إذا کان فیہ إفراط... إلخ، الحدیث: ۶۹- (۳۰۰۲)، ص ۱۵۹۹.

⑤.....”صحیح البخاری“، کتاب الأدب، باب ما یکرہ من التمداح، الحدیث: ۶۰۶۰، ج ۴، ص ۱۱۵.

⑥.....”صحیح مسلم“، کتاب الزہد... إلخ، باب النهی عن المدح... إلخ، الحدیث: ۶۵- (۳۰۰۰)، ص ۱۵۹۹.

⑦.....”شعب الإیمان“، باب فی حفظ اللسان، الحدیث: ۴۸۸۶، ج ۴، ص ۲۳۰.

## مسائل فقہیہ

غیبت کے یہ معنی ہیں کہ کسی شخص کے پوشیدہ عیب کو (جس کو وہ دوسروں کے سامنے ظاہر ہونا پسند نہ کرتا ہو) اس کی برائی کرنے کے طور پر ذکر کرنا اور اگر اس میں وہ بات ہی نہ ہو تو یہ غیبت نہیں بلکہ بہتان ہے قرآن مجید میں فرمایا:

﴿وَلَا يَغْتَابُ بَعْضُكُم بَعْضًا أَيُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ﴾ (1)

”تم آپس میں ایک دوسرے کی غیبت نہ کرو، کیا تم میں کوئی اس بات کو پسند کرتا ہے کہ اپنے مردہ بھائی کا گوشت کھائے

اس کو تو تم برا سمجھتے ہو۔“

احادیث میں بھی غیبت کی بہت برائی آئی ہے، چند حدیثیں ذکر کر دی گئیں انھیں غور سے پڑھو، اس حرام سے بچنے کی بہت زیادہ ضرورت ہے۔ آج کل مسلمانوں میں یہ بلا بہت پھیلی ہوئی ہے اس سے بچنے کی طرف بالکل توجہ نہیں کرتے، بہت کم مجالس ایسی ہوتی ہیں جو چغلی اور غیبت سے محفوظ ہوں۔

**مسئلہ ۱:** ایک شخص نماز پڑھتا ہے اور روزے رکھتا ہے مگر اپنی زبان اور ہاتھ سے دوسرے مسلمانوں کو ضرر پہنچاتا ہے اس کی اس ایذا رسانی کو لوگوں کے سامنے بیان کرنا غیبت نہیں، کیونکہ اس ذکر کا مقصد یہ ہے کہ لوگ اس کی اس حرکت سے واقف ہو جائیں اور اس سے بچتے رہیں کہیں ایسا نہ ہو کہ اس کی نماز اور روزے سے دھوکا کھا جائیں اور مصیبت میں مبتلا ہو جائیں۔ حدیث میں ارشاد فرمایا کہ ”کیا تم فاجر کے ذکر سے ڈرتے ہو جو خرابی کی بات اس میں ہے بیان کر دو تا کہ لوگ اس سے پرہیز کریں اور بچیں۔“ (2) (درمختار، ردالمحتار)

**مسئلہ ۲:** ایسے شخص کا حال جس کا ذکر اوپر گزرا اگر بادشاہ یا قاضی سے کہا تا کہ اسے سزا ملے اور اپنی حرکت سے باز آجائے یہ چغلی اور غیبت میں داخل نہیں۔ (3) (درمختار) یہ حکم فاسق و فاجر کا ہے جس کے شر سے بچانے کے لیے لوگوں پر اس کی برائی کھول دینا جائز ہے اور غیبت نہیں۔ اب سمجھنا چاہیے کہ بد عقیدہ لوگوں کا ضرر فاسق کے ضرر سے بہت زائد ہے فاسق سے جو ضرر پہنچے گا وہ اس سے بہت کم ہے، جو بد عقیدہ لوگوں سے پہنچتا ہے فاسق سے اکثر دنیا کا ضرر ہوتا ہے اور بد مذہب سے تو دین و ایمان کی بربادی کا ضرر ہے اور بد مذہب اپنی بد مذہبی پھیلانے کے لیے نماز روزہ کی بظاہر خوب پابندی کرتے ہیں، تا کہ ان کا

① ..... پ ۲۶، الحجرات: ۱۲۔

② ..... ”الدرالمختار“ و ”ردالمحتار“، کتاب الحظر والإباحة، فصل فی البیع، ج ۹، ص ۶۷۳۔

”شعب الإیمان“، باب فی الستر... إلخ، الحدیث: ۹۶۶۶، ج ۷، ص ۱۰۹۔

③ ..... ”الدرالمختار“، کتاب الحظر والإباحة، فصل فی البیع، ج ۹، ص ۶۷۳۔



وقار لوگوں میں قائم ہو پھر جو گمراہی کی بات کریں گے ان کا پورا اثر ہوگا، لہذا ایسوں کی بد مذہبی کا اظہار فاسق کے فسق کے اظہار سے زیادہ اہم ہے اس کے بیان کرنے میں ہرگز دریغ نہ کریں۔

آج کل کے بعض صوفی اپنا تقدس یوں ظاہر کرتے ہیں کہ ہمیں کسی کی برائی نہیں کرنی چاہیے یہ شیطانی دھوکا ہے مخلوق خدا کو گمراہوں سے بچانا یہ کوئی معمولی بات نہیں، بلکہ یہ انبیاء کرام علیہم السلام کی سنت ہے جس کو ناکارہ تاویلات سے چھوڑنا چاہتا ہے اور اس کا مقصود یہ ہوتا ہے کہ میں ہر دل عزیز بنوں، کیوں کسی کو اپنا مخالف کروں۔

**مسئلہ ۳:** یہ معلوم ہے کہ جس میں برائی پائی جاتی ہے اگر اس کے والد کو خبر ہو جائے گی تو وہ اس حرکت سے روک دے گا، تو اسکے باپ کو خبر کر دے زبانی کہہ سکتا ہو تو زبانی کہے یا تحریر کے ذریعہ مطلع کر دے اور اگر معلوم ہے کہ اپنے باپ کا کہا بھی نہیں مانے گا اور باز نہیں آئے گا تو نہ کہے کہ بلا وجہ عداوت پیدا ہوگی۔ اسی طرح بیوی کی شکایت اس کے شوہر سے کی جاسکتی ہے اور رعایا کی بادشاہ سے کی جاسکتی ہے۔<sup>(۱)</sup> (درمختار، ردالمحتار) مگر یہ ضرور ہے کہ ظاہر کرنے سے اس کی برائی کرنا مقصود نہ ہو بلکہ اصلی مقصد یہ ہو کہ وہ لوگ اس برائی کا انسداد<sup>(۲)</sup> کریں اور اس کی یہ عادت چھوٹ جائے۔

**مسئلہ ۴:** کسی نے اپنے مسلمان بھائی کی برائی افسوس کے طور پر کی کہ مجھے نہایت افسوس ہے کہ وہ ایسے کام کرتا ہے یہ غیبت نہیں، کیونکہ جس کی برائی کی اگر اسے خبر بھی ہوگئی تو اس صورت میں وہ برانہ مانے گا، برا اس وقت مانے گا جب اسے معلوم ہو کہ اس کہنے والے کا مقصود ہی برائی کرنا ہے، مگر یہ ضرور ہے کہ اس چیز کا اظہار اس نے حسرت و افسوس ہی کی وجہ سے کیا ہو ورنہ یہ غیبت ہے بلکہ ایک قسم کا نفاق اور ریا اور اپنی مدح سرائی ہے، کیونکہ اس نے مسلمان بھائی کی برائی کی اور ظاہر یہ کیا کہ برائی مقصود نہیں یہ نفاق ہوا اور لوگوں پر یہ ظاہر کیا کہ یہ کام میں اپنے لیے اور دوسروں کے لیے برا جانتا ہوں یہ ریا ہے اور چونکہ غیبت کو غیبت کے طور پر نہیں کیا، لہذا اپنے کو صلحا میں سے ہونا بتایا یہ تزکیہ نفس اور خود ستائی ہوئی۔<sup>(۳)</sup> (درمختار، ردالمحتار)

**مسئلہ ۵:** کسی بستی یا شہر والوں کی برائی کی، مثلاً یہ کہا کہ وہاں کے لوگ ایسے ہیں، یہ غیبت نہیں کیونکہ ایسے کلام کا یہ مقصد نہیں ہوتا کہ وہاں کے سب ہی لوگ ایسے ہیں بلکہ بعض لوگ مراد ہوتے ہیں اور جن بعض کو کہا گیا وہ معلوم نہیں، غیبت اس صورت میں ہوتی ہے جب معین و معلوم اشخاص کی برائی ذکر کی جائے اور اگر اس کا مقصود وہاں کے تمام لوگوں کی برائی کرنا ہے تو یہ غیبت ہے۔<sup>(۴)</sup> (درمختار، ردالمحتار)

①..... "الدرالمختار" و "ردالمحتار"، کتاب الحظر والإباحة، فصل فی البیع، ج ۹، ص ۶۷۳.

②..... یعنی برائی کی روک تھام۔

③..... "الدرالمختار" و "ردالمحتار"، کتاب الحظر والإباحة، فصل فی البیع، ج ۹، ص ۶۷۳.

④..... المرجع السابق، ص ۶۷۴.



مسئلہ ۶: فقیہ ابواللیث نے فرمایا کہ غیبت چار قسم کی ہے:

ایک کفر اس کی صورت یہ ہے کہ ایک شخص غیبت کر رہا ہے اس سے کہا گیا کہ غیبت نہ کرو۔ کہنے لگا یہ غیبت نہیں میں سچا ہوں، اس شخص نے ایک حرام قطعی کو حلال بتایا۔

دوسری صورت نفاق ہے کہ ایک شخص کی برائی کرتا ہے اور اس کا نام نہیں لیتا مگر جس کے سامنے برائی کرتا ہے، وہ اس کو جانتا پہچانتا ہے، لہذا یہ غیبت کرتا ہے اور اپنے کو پرہیزگار ظاہر کرتا ہے، یہ ایک قسم کا نفاق ہے۔

تیسری صورت معصیت ہے وہ یہ کہ غیبت کرتا ہے اور یہ جانتا ہے کہ یہ حرام کام ہے ایسا شخص توبہ کرے۔  
چوتھی صورت مباح ہے وہ یہ کہ فاسق معطن یا بد مذہب کی برائی بیان کرے، بلکہ جبکہ لوگوں کو اس کے شر سے بچانا مقصود ہو تو ثواب ملنے کی امید ہے۔<sup>(۱)</sup> (ردالمحتار)

مسئلہ ۷: جو شخص علانیہ برا کام کرتا ہے اور اس کو اس کی کوئی پروا نہیں کہ لوگ اسے کیا کہیں گے، اس کی اس بری حرکت کا بیان کرنا غیبت نہیں، مگر اس کی دوسری باتیں جو ظاہر نہیں ہیں ان کو ذکر کرنا غیبت میں داخل ہے۔ حدیث میں ہے کہ ”جس نے حیا کا حجاب اپنے چہرے سے ہٹا دیا، اس کی غیبت نہیں۔“<sup>(۲)</sup> (ردالمحتار)

مسئلہ ۸: جس سے کسی بات کا مشورہ لیا گیا وہ اگر اس شخص کا عیب و برائی ظاہر کرے جس کے متعلق مشورہ ہے یہ غیبت نہیں۔ حدیث میں ہے، ”جس سے مشورہ لیا جائے وہ امین ہے۔“<sup>(۳)</sup> لہذا اس کی برائی ظاہر نہ کرنا خیانت ہے، مثلاً کسی کے یہاں اپنا یا اپنی اولاد وغیرہ کا نکاح کرنا چاہتا ہے دوسرے سے اس کے متعلق تذکرہ کیا کہ میرا ارادہ ایسا ہے تمہاری کیا رائے ہے اس شخص کو جو کچھ معلومات ہیں بیان کر دینا غیبت نہیں۔

اسی طرح کسی کے ساتھ تجارت وغیرہ میں شرکت کرنا چاہتا ہے یا اس کے پاس کوئی چیز امانت رکھنا چاہتا ہے یا کسی کے پڑوس میں سکونت کرنا چاہتا ہے اور اس کے متعلق دوسرے سے مشورہ لیتا ہے یہ شخص اس کی برائی بیان کرے غیبت نہیں۔<sup>(۴)</sup> (ردالمحتار)

مسئلہ ۹: جو بد مذہب اپنی بد مذہبی چھپائے ہوئے ہے، جیسا کہ روافض کے یہاں تقیہ ہے یا آج کل کے بہت سے وہابی بھی اپنی وہابیت چھپاتے اور خود کو سنی ظاہر کرتے ہیں اور جب موقع پاتے ہیں تو بد مذہبی کی آہستہ آہستہ تبلیغ کرتے ہیں۔

①..... ”ردالمحتار“، کتاب الحظر والإباحة، فصل فی البیع، ج ۹، ص ۶۷۴.

②..... ”ردالمحتار“، کتاب الحظر والإباحة، فصل فی البیع، ج ۹، ص ۶۷۴.

”شعب الإیمان“، باب فی الستر... إلخ، الحدیث: ۹۶۶۴، ج ۷، ص ۱۰۸.

③..... ”سنن أبی داود“، کتاب الأدب، باب فی المشورة، الحدیث: ۵۱۲۸، ج ۴، ص ۴۲۹-۴۳۰.

④..... ”ردالمحتار“، کتاب الحظر والإباحة، فصل فی البیع، ج ۹، ص ۶۷۵.



ان کی بد مذہبی کا اظہار غیبت نہیں کہ لوگوں کو ان کے مکروشر سے بچانا ہے اور اگر اپنی بد مذہبی کو چھپاتا نہیں بلکہ علانیہ ظاہر کرتا ہے، جب بھی غیبت نہیں کہ وہ علانیہ برائی کرنے والوں میں داخل ہے۔<sup>(۱)</sup> (ردالمحتار)

**مسئلہ ۱۰:** کسی کے ظلم کی شکایت حاکم کے پاس کرنا بھی غیبت نہیں، مثلاً یہ کہ فلاں شخص نے مجھ پر یہ ظلم و زیادتی کی ہے، تاکہ حاکم اس کا انصاف و دادری کرے۔ اسی طرح مفتی کے سامنے استفتا پیش کرنے میں کسی کی برائی کی کہ فلاں شخص نے میرے ساتھ یہ کیا ہے اس سے بچنے کی کیا صورت ہے۔ مگر اس صورت میں بہتر یہ ہے کہ نام نہ لے، بلکہ یوں کہے کہ ایک شخص نے ایک شخص کے ساتھ یہ کیا بلکہ زید و عمرو سے تعبیر کرے، جیسا کہ اس زمانہ میں استفتا کی عموماً یہی صورت ہوتی ہے پھر بھی اگر نام لے دیا جب بھی جائز ہے اس میں بھی قباحت نہیں۔

جیسا کہ حدیث صحیح میں آیا، کہ ہند نے ابوسفیان رضی اللہ تعالیٰ عنہما کے متعلق حضور (صلی اللہ تعالیٰ علیہ والہ وسلم) کی خدمت میں شکایت کی کہ وہ بخیل ہیں اتنا نفقہ نہیں دیتے جو مجھے اور میرے بچوں کو کافی ہو مگر جبکہ میں ان کی لاعلمی میں کچھ لے لوں، ارشاد فرمایا کہ ”تم اتنا لے سکتی ہو جو معروف کے ساتھ تمہارے اور بچوں کے لیے کافی ہو۔“<sup>(۲)</sup> (ردالمحتار)

**مسئلہ ۱۱:** ایک صورت اس کے جواز کی یہ ہے کہ اس سے مقصود بیع کا عیب بیان کرنا ہو مثلاً غلام کو بیچنا چاہتا ہے اور اس غلام میں کوئی عیب ہے چور یا زانی ہے اس کا عیب مشتری کے سامنے بیان کر دینا جائز ہے۔ یوہیں کسی نے دیکھا کہ مشتری بائع کو خراب روپیہ دیتا ہے اس سے اس کی حرکت کو ظاہر کر سکتا ہے۔<sup>(۳)</sup> (ردالمحتار)

**مسئلہ ۱۲:** ایک صورت جواز کی یہ بھی ہے کہ اس عیب کے ذکر سے مقصود اس کی برائی نہیں ہے، بلکہ اس شخص کی معرفت و شناخت مقصود ہے مثلاً جو شخص ان عیوب کے ساتھ ملقب ہے تو مقصود معرفت ہے نہ بیان عیب۔ جیسے اعمی، اعمش، اعرج، احول، صحابہ کرام میں عبد اللہ بن أم مکتوم نابینا تھے اور روایتوں میں ان کے نام کے ساتھ اعمی آتا ہے۔ محدثین میں بڑے زبردست پایہ کے سلیمان اعمش ہیں اعمش کے معنی چندھے کے ہیں یہ لفظ ان کے نام کے ساتھ ذکر کیا جاتا ہے۔ اسی طرح یہاں بھی بعض مرتبہ محض پہچاننے کے لیے کسی کو اندھایا کانایا ٹھکنایا کہا جاتا ہے، یہ غیبت میں داخل نہیں۔<sup>(۴)</sup> (ردالمحتار)

**مسئلہ ۱۳:** حدیث کے راویوں اور مقدمہ کے گواہوں اور مصنفین پر جرح کرنا اور ان کے عیوب بیان کرنا جائز ہے

①..... ”ردالمحتار“، کتاب الحظر والإباحة، فصل فی البیع، ج ۹، ص ۶۷۵.

②..... ”ردالمحتار“، کتاب الحظر والإباحة، فصل فی البیع، ج ۹، ص ۶۷۵.

”صحیح البخاری“، کتاب النفقات، باب إذا لم ینفق الرجل فللمرأة ان تأخذ بغير علمه... إلخ، الحدیث: ۵۳۶۴، ج ۳، ص ۵۱۶.

③..... ”ردالمحتار“، کتاب الحظر والإباحة، فصل فی البیع، ج ۹، ص ۶۷۵.

④..... المرجع السابق.



اگر راویوں کی خرابیاں بیان نہ کی جائیں تو حدیث صحیح اور غیر صحیح میں امتیاز نہ ہو سکے گا۔ اسی طرح مصنفین کے حالات نہ بیان کیے جائیں تو کتب معتمدہ وغیر معتمدہ میں فرق نہ رہے گا۔ گواہوں پر جرح نہ کی جائے تو حقوق مسلمین کی نگہداشت نہ ہو سکے گی، اول سے آخر تک گیارہ صورتیں وہ ہیں، جو بظاہر غیبت ہیں اور حقیقت میں غیبت نہیں اور ان میں عیوب کا بیان کرنا جائز ہے، بلکہ بعض صورتوں میں واجب ہے۔<sup>(۱)</sup> (ردالمحتار)

**مسئلہ ۱۴:** غیبت جس طرح زبان سے ہوتی ہے فعل سے بھی ہوتی ہے۔ صراحت کے ساتھ برائی کی جائے یا تعریض و کنایہ کے ساتھ ہو سب صورتیں حرام ہیں، برائی کو جس نوعیت سے سمجھائے گا سب غیبت میں داخل ہے۔ تعریض کی یہ صورت ہے کہ کسی کے ذکر کرتے وقت یہ کہا کہ الحمد للہ میں ایسا نہیں جس کا یہ مطلب ہوا کہ وہ ایسا ہے کسی کی برائی لکھ دی یہ بھی غیبت ہے سر وغیرہ کی حرکت بھی غیبت ہو سکتی ہے، مثلاً کسی کی خوبیوں کا تذکرہ تھا اس نے سر کے اشارہ سے یہ بتانا چاہا کہ اس میں جو کچھ برائیاں ہیں ان سے تم واقف نہیں، ہونٹوں اور آنکھوں اور بھوؤں اور زبان یا ہاتھ کے اشارہ سے بھی غیبت ہو سکتی ہے۔ ایک حدیث میں ہے، حضرت عائشہ رضی اللہ تعالیٰ عنہا فرماتی ہیں، ایک عورت ہمارے پاس آئی، جب وہ چلی گئی تو میں نے ہاتھ کے اشارہ سے بتایا کہ وہ گھگنی ہے۔ حضور علیہ الصلوٰۃ والسلام نے ارشاد فرمایا کہ ”تم نے اس کی غیبت کی۔“<sup>(۲)</sup> (درمختار، ردالمحتار)

**مسئلہ ۱۵:** ایک صورت غیبت کی نقل ہے مثلاً کسی لنگڑے کی نقل کرے اور لنگڑا کر چلے یا جس چال سے کوئی چلتا ہے اس کی نقل اتاری جائے یہ بھی غیبت ہے، بلکہ زبان سے کہہ دینے سے یہ زیادہ برا ہے کیونکہ نقل کرنے میں پوری تصویر کشی اور بات کو سمجھانا پایا جاتا ہے کہ کہنے میں وہ بات نہیں ہوتی۔<sup>(۳)</sup> (درمختار)

**مسئلہ ۱۶:** غیبت کی ایک صورت یہ بھی ہے کہ یہ کہا کہ ایک شخص ہمارے پاس اس قسم کا آیا تھا یا میں ایک شخص کے پاس گیا جو ایسا ہے اور مخاطب کو معلوم ہے کہ فلاں شخص کا ذکر کرتا ہے، اگرچہ متکلم نے کسی کا نام نہیں لیا مگر جب مخاطب کو ان لفظوں سے سمجھا دیا تو غیبت ہو گئی کیونکہ جب مخاطب کو یہ معلوم ہے کہ اس کے پاس فلاں آیا تھا یا یہ فلاں کے پاس گیا تھا تو اب نام لینا نہ لینا دونوں کا ایک حکم ہے، ہاں اگر مخاطب نے شخص معین کو نہیں سمجھا مثلاً اس کے پاس بہت سے لوگ آئے یا یہ بہتوں کے یہاں

①..... ”ردالمحتار“، کتاب الحظر والإباحۃ، فصل فی البیع، ج ۹، ص ۶۷۵.

②..... ”الدرالمختار“ و ”ردالمحتار“، کتاب الحظر والإباحۃ، فصل فی البیع، ج ۹، ص ۶۷۶.

انظر: ”المسند“ للإمام أحمد بن حنبل، مسند السيدة عائشة رضي الله عنها، الحديث: ۲۵۱۰۳، ج ۹، ص ۴۶۳.

و ”شعب الإيمان“ للبيهقي، باب في تحريم أعراض الناس، الحديث: ۶۷۶۷، ج ۵، ص ۳۱۳.

③..... ”الدرالمختار“، کتاب الحظر والإباحۃ، فصل فی البیع، ج ۹، ص ۶۷۶.



گیا تھا مخاطب کو یہ پتا نہ چلا کہ یہ کس کے متعلق کہہ رہا ہے تو غیبت نہیں۔<sup>(۱)</sup> (درمختار)

**مسئلہ ۱۷:** جس طرح زندہ آدمی کی غیبت ہو سکتی ہے مرے ہوئے مسلمان کو برائی کے ساتھ یاد کرنا بھی غیبت ہے، جبکہ وہ صورتیں نہ ہوں جن میں عیوب کا بیان کرنا غیبت میں داخل نہیں۔ مسلم کی غیبت جس طرح حرام ہے کافر ذمی کی بھی ناجائز ہے کہ ان کے حقوق بھی مسلم کی طرح ہیں کافر حربی کی برائی کرنا غیبت نہیں۔<sup>(۲)</sup> (ردالمحتار)

**مسئلہ ۱۸:** کسی کی برائی اس کے سامنے کرنا اگر غیبت میں داخل نہ بھی ہو جبکہ غیبت میں پیٹھ پیچھے برائی کرنا معتبر ہو مگر یہ اس سے بڑھ کر حرام ہے کیونکہ غیبت میں جو وجہ ہے وہ یہ ہے کہ ایذا مسلم ہے وہ یہاں بدرجہ اولی پائی جاتی ہے غیبت میں تو یہ احتمال ہے کہ اسے اطلاع ملے یا نہ ملے اگر اسے اطلاع نہ ہوئی تو ایذا بھی نہ ہوئی، مگر احتمال ایذا کو یہاں ایذا قرار دے کر شرع مطہر نے حرام کیا اور مونہ پر اس کی مذمت کرنا تو حقیقتہً ایذا ہے پھر یہ کیوں حرام نہ ہو۔<sup>(۳)</sup> (ردالمحتار)

بعض لوگوں سے جب کہا جاتا ہے کہ تم فلاں کی غیبت کیوں کرتے ہو، وہ نہایت دلیری کے ساتھ یہ کہتے ہیں مجھے اس کا ڈر اڑا ہے چلو میں اس کے مونہ پر یہ باتیں کہہ دوں گا ان کو یہ معلوم ہونا چاہیے کہ پیٹھ پیچھے اس کی برائی کرنا غیبت و حرام ہے اور مونہ پر کہو گے تو یہ دوسرا حرام ہوگا اگر تم اس کے سامنے کہنے کی جرأت رکھتے ہو تو اس کی وجہ سے غیبت حلال نہیں ہوگی۔

**مسئلہ ۱۹:** غیبت کے طور پر جو عیوب بیان کیے جائیں وہ کئی قسم کے ہیں، اس کے بدن میں عیب ہو مثلاً اندھا، کانا، لنگڑا، لولا، ہونٹ کٹا، نک چپٹا وغیرہ یا نسب کے اعتبار سے وہ عیب سمجھا جاتا ہو مثلاً اس کے نسب میں یہ خرابی ہے اس کی دادی، نانی چھاری تھی، ہندوستان والوں نے پیشہ کو بھی نسب ہی کا حکم دے رکھا ہے، لہذا بطور عیب کسی کو دھنا جولا ہا کہنا بھی غیبت و حرام ہے، اخلاق و افعال کی برائی یا اس کی بات چیت میں خرابی مثلاً ہکلا یا تو تلیا دین داری میں وہ ٹھیک نہ ہو یہ سب صورتیں غیبت میں داخل ہیں، یہاں تک کہ اس کے کپڑے اچھے نہ ہوں یا مکان اچھا نہ ہو ان چیزوں کو بھی اس طرح ذکر کرنا جو اسے برا معلوم ہو، ناجائز ہے۔<sup>(۴)</sup> (ردالمحتار)

**مسئلہ ۲۰:** جس کے سامنے کسی کی غیبت کی جائے اسے لازم ہے کہ زبان سے انکار کر دے مثلاً کہہ دے کہ میرے سامنے اس کی برائی نہ کرو۔ اگر زبان سے انکار کرنے میں اس کو خوف و اندیشہ ہے تو دل سے اسے برا جانے اور اگر ممکن ہو تو یہ شخص جس کے سامنے برائی کی جا رہی ہے وہاں سے اٹھ جائے یا اس بات کو کاٹ کر کوئی دوسری بات شروع کر دے ایسا نہ کرنے

①..... "الدر المختار"، کتاب الحظر والإباحة، فصل فی البیع، ج ۹، ص ۶۷۶.

②..... "ردالمحتار"، کتاب الحظر والإباحة، فصل فی البیع، ج ۹، ص ۶۷۶.

③..... المرجع السابق.

④..... المرجع السابق.



میں سننے والا بھی گناہ گار ہوگا، غیبت کا سننے والا بھی غیبت کرنے والے کے حکم میں ہے۔ حدیث میں ہے، ”جس نے اپنے مسلم بھائی کی آبرو غیبت سے بچائی، اللہ تعالیٰ کے ذمہ کرم پر یہ ہے کہ وہ اسے جہنم سے آزاد کر دے۔“ (۱) (ردالمحتار)

مسئلہ ۲۱: جس کی غیبت کی اگر اس کو اس کی خبر ہوگئی تو اس سے معافی مانگنی ضروری ہے اور یہ بھی ضروری ہے کہ اس کے سامنے یہ کہے کہ میں نے تمھاری اس طرح غیبت یا برائی کی تم معاف کر دو اس سے معاف کرائے اور توبہ کرے تب اس سے بری الذمہ ہوگا اور اگر اس کو خبر نہ ہوئی ہو تو توبہ اور ندامت کافی ہے۔ (۲) (درمختار)

مسئلہ ۲۲: جس کی غیبت کی ہے اسے خبر نہ ہوئی اور اس نے توبہ کر لی اس کے بعد اسے خبر ملی کہ فلاں نے میری غیبت کی ہے آیا اس کی توبہ صحیح ہے یا نہیں؟ اس میں علما کے دو قول ہیں ایک قول یہ ہے کہ وہ توبہ صحیح ہے اللہ تعالیٰ دونوں کی مغفرت فرمادے گا، جس نے غیبت کی اس کی مغفرت توبہ سے ہوئی اور جس کی غیبت کی گئی اس کو جو تکلیف پہنچی اور اس نے درگزر کیا، اس وجہ سے اس کی مغفرت ہو جائے گی۔

اور بعض علما یہ فرماتے ہیں کہ اس کی توبہ معلق رہے گی اگر وہ شخص جس کی غیبت ہوئی خبر پہنچنے سے پہلے ہی مر گیا تو توبہ صحیح ہے اور توبہ کے بعد اسے خبر پہنچ گئی تو صحیح نہیں، جب تک اس سے معاف نہ کرائے۔ بہتان کی صورت میں توبہ کرنا اور معافی مانگنا ضروری ہے بلکہ جن کے سامنے بہتان باندھا ہے ان کے پاس جا کر یہ کہنا ضرور ہے کہ میں نے جھوٹ کہا تھا جو فلاں پر میں نے بہتان باندھا تھا۔ (۳) (ردالمحتار)

مسئلہ ۲۳: معافی مانگنے میں یہ ضرور ہے کہ غیبت کے مقابل میں اس کی ثناء حسن کرے اور اس کے ساتھ اظہار محبت کرے کہ اس کے دل سے یہ بات جاتی رہے اور فرض کرو اس نے زبان سے معاف کر دیا مگر اس کا دل اس سے خوش نہ ہوا تو اس کا معافی مانگنا اور اظہار محبت کرنا غیبت کی برائی کے مقابل ہو جائے گا اور آخرت میں مواخذہ نہ ہوگا۔ (۴) (ردالمحتار)

مسئلہ ۲۴: اس نے معافی مانگی اور اس نے معاف کر دیا مگر اس نے سچائی اور خلوص دل سے معافی نہیں مانگی تھی محض ظاہری اور نمائشی یہ معافی تھی تو ہو سکتا ہے کہ آخرت میں مواخذہ ہو، کیونکہ اس نے یہ سمجھ کر معاف کیا تھا کہ یہ خلوص کے ساتھ معافی مانگ رہا ہے۔ (۵) (ردالمحتار)

①..... ”ردالمحتار“، کتاب الحظر والإباحة، فصل فی البیع، ج ۹، ص ۶۷۷.

”مجمع الزوائد“، کتاب الأدب، باب فیمن ذب... إلخ، الحدیث: ۱۳۱۵۰، ج ۸، ص ۱۷۹.

②..... ”الدرالمختار“ و ”ردالمحتار“، کتاب الحظر والإباحة، فصل فی البیع، ج ۹، ص ۶۷۷.

③..... ”ردالمحتار“، کتاب الحظر والإباحة، فصل فی البیع، ج ۹، ص ۶۷۷.

④..... المرجع السابق. ⑤..... المرجع السابق.



**مسئلہ ۲۵:** امام غزالی علیہ الرحمۃ یہ فرماتے ہیں، کہ جس کی غیبت کی وہ مرگیا یا کہیں غائب ہو گیا اس سے کیونکر معافی مانگے یہ معاملہ بہت دشوار ہو گیا، اس کو چاہیے کہ نیک کام کی کثرت کرے تاکہ اگر اس کی نیکیاں غیبت کے بدلے میں اسے دے دی جائیں، جب بھی اس کے پاس نیکیاں باقی رہ جائیں۔<sup>(۱)</sup> (ردالمحتار)

**مسئلہ ۲۶:** اگر اس کی ایسی برائیاں بیان کی ہیں جن کو وہ چھپاتا تھا یعنی یہ نہیں چاہتا تھا کہ لوگ ان پر مطلع ہوں تو معافی مانگنے میں ان عیوب کی تفصیل نہ کرے، بلکہ مبہم طور پر یہ کہہ دے کہ میں نے تمہارے عیوب لوگوں کے سامنے ذکر کیے ہیں تم معاف کر دو اور اگر ایسے عیوب نہ ہوں تو تفصیل کے ساتھ بیان کرے۔ اسی طرح اگر وہ باتیں ایسی ہوں جن کے ظاہر کرنے میں فتنہ پیدا ہونے کا اندیشہ ہے تو ظاہر نہ کرے بعض علماء کا یہ قول ہے کہ حقوق مجہولہ کو معاف کر دینا بھی صحیح ہے اور اس طرح بھی معافی ہو سکتی ہے، لہذا اس قول پر بنا کی جائے اور ایسی خاص صورتوں میں تفصیل نہ کی جائے۔<sup>(۲)</sup> (ردالمحتار)

**مسئلہ ۲۷:** دو شخصوں میں جھگڑا تھا دونوں نے معذرت کے ساتھ مصافحہ کیا یہ بھی معافی کا ایک طریقہ ہے۔ جس کی غیبت کی ہے وہ مرگیا تو ورثہ کو یہ حق نہیں کہ معاف کریں ان کے معاف کرنے کا اعتبار نہیں۔<sup>(۳)</sup> (ردالمحتار)

**مسئلہ ۲۸:** کسی کے مونہ پر اس کی تعریف کرنا منع ہے اور پیٹھ پیچھے تعریف کی مگر یہ جانتا ہے کہ میرے اس تعریف کرنے کی خبر اس کو پہنچ جائے گی یہ بھی منع ہے، تیسری صورت یہ ہے کہ پس پشت تعریف کرتا ہے اس کا خیال بھی نہیں کرتا کہ اسے خبر پہنچ جائے گی یا نہ پہنچے گی یہ جائز ہے، مگر یہ ضرور ہے کہ تعریف میں جو خوبیاں بیان کرے وہ اس میں ہوں، شعراء کی طرح ان ہوئی باتوں کے ساتھ تعریف نہ کرے کہ یہ نہایت درجہ قبیح ہے۔<sup>(۴)</sup> (عالمگیری)

## بغض و حسد کا بیان

قرآن مجید میں ارشاد ہوا:

﴿وَلَا تَسْنَوْا مَا فَضَّلَ اللَّهُ بِهِ بَعْضُكُمْ عَلَى بَعْضٍ ۖ لِلرِّجَالِ نَصِيبٌ مِّمَّا كَتَبْنَا وَلِلنِّسَاءِ نَصِيبٌ مِّمَّا كَتَبْنَا ۚ

وَسْأَلُوا اللَّهَ مِنْ فَضْلِهِ ۚ إِنَّ اللَّهَ كَانَ بِكُلِّ شَيْءٍ عَلِيمًا ۝﴾<sup>(۵)</sup>

①..... "ردالمحتار"، کتاب الحظر والإباحة، فصل فی البیع، ج ۹، ص ۶۷۷.

②..... المرجع السابق. ③..... المرجع السابق، ص ۶۷۸.

④..... "الفتاویٰ الہندیۃ"، کتاب الکراہیۃ، الباب الثالث والعشرون فی الغیبة، ج ۵، ص ۳۶۳.

⑤..... پ ۵، النساء: ۳۲.

”اور اس کی آرزو مت کرو جس سے اللہ (عزوجل) نے تم میں ایک کو دوسرے پر بڑائی دی، مردوں کے لیے ان کی کمائی سے حصہ ہے اور عورتوں کے لیے ان کی کمائی سے حصہ اور اللہ (عزوجل) سے اس کا فضل مانگو، بے شک اللہ (عزوجل) ہر چیز کو جانتا ہے۔“ اور فرماتا ہے:

﴿وَمِنْ شَرِّ حَاسِدٍ إِذَا حَسَدَ﴾<sup>(۱)</sup>

”تم کہو! میں پناہ مانگتا ہوں حاسد کے شر سے، جب وہ حسد کرتا ہے۔“

**حدیث ۱:** ابن ماجہ نے انس رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”حسد نیکوں کو اس طرح کھاتا ہے جس طرح آگ لکڑی کو کھاتی ہے اور صدقہ خطا کو بجھاتا ہے جس طرح پانی آگ کو بجھاتا ہے۔“<sup>(۲)</sup> اسی کی مثل ابو داؤد نے ابو ہریرہ رضی اللہ تعالیٰ عنہ سے روایت کی۔

**حدیث ۲:** دیلمی نے مسند الفردوس میں معاویہ بن حیدرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”حسد ایمان کو ایسا بگاڑتا ہے، جس طرح ایلوا<sup>(۳)</sup> شہد کو بگاڑتا ہے۔“<sup>(۴)</sup>

**حدیث ۳:** امام احمد و ترمذی نے زبیر بن عوام رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اگلی امت کی بیماری تمھاری طرف بھی آئی وہ بیماری حسد و بغض ہے، وہ موٹہ نہ والا ہے دین کو موٹہ تا ہے بالوں کو نہیں موٹہ تا، قسم ہے اس کی جس کے ہاتھ میں محمد صلی اللہ تعالیٰ علیہ وسلم کی جان ہے! جنت میں نہیں جاؤ گے جب تک ایمان نہ لاؤ اور مومن نہیں ہو گے جب تک آپس میں محبت نہ کرو، میں تمھیں ایسی چیز نہ بتا دوں کہ جب اسے کرو گے آپس میں محبت کرنے لگو گے، آپس میں سلام کو پھیلاؤ۔“<sup>(۵)</sup>

**حدیث ۴:** طبرانی نے عبد اللہ بن بسر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”حسد اور چغلی اور کہانت نہ مجھ سے ہیں اور نہ میں ان سے ہوں۔“<sup>(۶)</sup> یعنی مسلمان کو ان چیزوں سے بالکل تعلق نہ ہونا چاہیے۔

①..... پ ۳۰، الفلق: ۵.

②..... ”سنن ابن ماجہ“، کتاب الزہد، باب الحسد، الحدیث: ۴۲۱۰، ج ۴ ص ۴۷۳.

③..... ایلوا: ایک کڑوے درخت کا جما ہوا رس ہے۔

④..... ”الجامع الصغیر“ للسیوطی، حرف الحاء، الحدیث: ۳۸۱۹، ص ۲۳۲.

⑤..... ”المسند“ للإمام أحمد بن حنبل، مسند الزبیر بن العوام، الحدیث: ۱۴۱۲، ۱۴۳۰، ج ۱، ص ۳۴۸، ۳۵۲.

و ”سنن الترمذی“، کتاب صفة القيامة... إلخ، باب: ۱۲۱، الحدیث: ۲۵۱۸، ج ۴، ص ۲۲۸.

⑥..... ”مجمع الزوائد“، کتاب الأدب، باب ماجاء فی الغیبة والنمیمة، الحدیث: ۱۳۱۲۶، ج ۸، ص ۱۷۲-۱۷۳.



**حدیث ۵:** صحیح بخاری میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا:

”آپس میں نہ حسد کرو، نہ بغض کرو، نہ پیٹھ پیچھے برائی کرو اور اللہ (عزوجل) کے بندے بھائی بھائی ہو کر رہو۔“ (1)

**حدیث ۶:** صحیح بخاری میں ابن عمر رضی اللہ تعالیٰ عنہما سے مروی، کہتے ہیں کہ میں نے رسول اللہ صلی اللہ تعالیٰ علیہ

وسلم کو یہ فرماتے سنا کہ ”حسد نہیں ہے مگر دو پر، ایک وہ شخص جسے خدا نے کتاب دی یعنی قرآن کا علم عطا فرمایا وہ اس کے ساتھ رات میں قیام کرتا ہے اور دوسرا وہ کہ خدا نے اسے مال دیا وہ دن اور رات کے اوقات میں صدقہ کرتا ہے۔“ (2)

**حدیث ۷:** صحیح بخاری میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا:

”حسد نہیں ہے مگر دو شخصوں پر ایک وہ شخص جسے خدا نے قرآن سکھایا وہ رات اور دن کے اوقات میں اس کی تلاوت کرتا ہے، اس کے پڑوسی نے سنا تو کہنے لگا، کاش! مجھے بھی ویسا ہی دیا جاتا جو فلاں شخص کو دیا گیا تو میں بھی اُس کی طرح عمل کرتا۔ دوسرا وہ شخص کہ خدا نے اسے مال دیا وہ حق میں مال کو خرچ کرتا ہے، کسی نے کہا، کاش! مجھے بھی ویسا ہی دیا جاتا جیسا فلاں شخص کو دیا گیا تو میں بھی اسی کی طرح عمل کرتا۔“ (3)

ان دونوں حدیثوں میں حسد سے مراد غبطہ ہے جس کو لوگ رشک کہتے ہیں، جس کے یہ معنی ہیں کہ دوسرے کو جو نعمت ملی ویسی مجھے بھی مل جائے اور یہ آرزو نہ ہو کہ اسے نہ ملتی یا اس سے جاتی رہے اور حسد میں یہ آرزو ہوتی ہے، اسی وجہ سے حسد مذموم ہے اور غبطہ مذموم نہیں۔ امام بخاری کے ترجمۃ الباب سے بھی یہی معلوم ہوتا ہے کہ ان حدیثوں میں غبطہ مراد ہے، لہذا ان حدیثوں کے یہ معنی ہوئے کہ یہی دو چیزیں غبطہ کرنے کی ہیں، کہ یہ دونوں خدا کی بہت بڑی نعمتیں ہیں غبطہ ان پر کرنا چاہیے نہ کہ دوسری نعمتوں پر، واللہ تعالیٰ اعلم بالصواب۔

**حدیث ۸:** بیہقی نے حضرت عائشہ رضی اللہ تعالیٰ عنہا سے روایت کی، کہ رسول اللہ صلی اللہ تعالیٰ علیہ وسلم نے فرمایا:

”اللہ تعالیٰ شعبان کی پندرہویں شب میں اپنے بندوں پر خاص تجلی فرماتا ہے، جو استغفار کرتے ہیں ان کی مغفرت کرتا ہے اور جو رحم کی درخواست کرتے ہیں ان پر رحم کرتا ہے اور عداوت والوں کو ان کی حالت پر چھوڑ دیتا ہے۔“ (4)

**حدیث ۹:** امام احمد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”ہر

ہفتہ میں دو بار دو شنبہ اور پنج شنبہ کو لوگوں کے اعمال نامے پیش ہوتے ہیں، ہر بندے کی مغفرت ہوتی ہے مگر وہ شخص کہ اس کے اور

①..... ”صحیح البخاری“، کتاب الأدب، باب ﴿يَا أَيُّهَا الَّذِينَ آمَنُوا اجْتَنِبُوا...﴾، الحديث: ۶۰۶۶، ج ۴، ص ۱۱۷.

②..... ”صحیح البخاری“، کتاب فضائل القرآن، باب إغبط أصحاب القرآن، الحديث: ۵۰۲۵، ج ۳، ص ۴۱۰.

③..... المرجع السابق، الحديث: ۵۰۲۶، ج ۳، ص ۴۱۰.

④..... ”شعب الإيمان“، باب في الصيام، ما جاء في ليلة النصف من شعبان، الحديث: ۳۸۳۵، ج ۳، ص ۳۸۲-۳۸۳.



اس کے بھائی کے درمیان عداوت ہو ان کے متعلق یہ فرماتا ہے: ”انھیں چھوڑ دو اس وقت تک کہ باز آ جائیں۔“ (1)

**حدیث ۱۰:** طبرانی نے اسامہ بن زید رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”دوشنبہ اور پنج شنبہ کو اللہ تعالیٰ کے حضور لوگوں کے اعمال پیش ہوتے ہیں، سب کی مغفرت فرمادیتا ہے مگر جو دو شخص باہم عداوت رکھتے ہیں اور وہ شخص جو قطع رحم کرتا ہے۔“ (2)

**حدیث ۱۱:** امام احمد و ابو داؤد و ترمذی ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا کہ ”دوشنبہ اور پنج شنبہ کے دن جنت کے دروازے کھولے جاتے ہیں، جس بندہ نے شرک نہیں کیا ہے اسکی مغفرت کی جاتی ہے، مگر جو شخص ایسا ہے کہ اس کے اور اس کے بھائی کے درمیان عداوت ہے، ان کے متعلق کہا جاتا ہے انھیں مہلت دو یہاں تک کہ یہ دونوں صلح کر لیں۔“ (3)

## مسائل فقہیہ

حسد حرام ہے، احادیث میں اس کی بہت مذمت وارد ہوئی۔ حسد کے یہ معنی ہیں کہ کسی شخص میں خوبی دیکھی اس کو اچھی حالت میں پایا اس کے دل میں یہ آرزو ہے کہ یہ نعمت اس سے جاتی رہے اور مجھے مل جائے اور اگر یہ تمنا ہے کہ میں بھی ویسا ہو جاؤں مجھے بھی وہ نعمت مل جائے یہ حسد نہیں اس کو غبطہ کہتے ہیں جس کو لوگ رشک سے تعبیر کرتے ہیں۔ (4) (عالمگیری)

**مسئلہ ۱:** یہ آرزو کہ جو نعمت فلاں کے پاس ہے وہ بعینہا (5) مجھے مل جائے یہ حسد ہے، کیونکہ بعینہ وہی چیز اس کو جب ملے گی کہ اس سے جاتی رہے اور اگر یہ آرزو ہے کہ اس کی مثل مجھے ملے یہ غبطہ ہے کیونکہ اس سے زائل ہونے کی آرزو نہیں پائی گئی۔ (6) (عالمگیری) حدیث میں فرمایا ہے کہ ”حسد نہیں ہے مگر دو چیزوں میں، ایک وہ شخص جس کو خدا نے مال دیا ہے اور وہ راہ حق میں صرف کرتا ہے، دوسرا وہ شخص جس کو خدا نے علم دیا ہے، وہ لوگوں کو سکھاتا ہے اور علم کے موافق فیصلہ کرتا ہے۔“ (7)

①..... ”کنز العمال“، کتاب الاخلاق، رقم: ۷۴۴۹، ج ۳، ص ۱۸۷.

②..... ”المعجم الكبير“، باب الالف، الحدیث: ۴۰۹، ج ۱، ص ۱۶۷.

③..... ”سنن أبي داود“، کتاب الأدب، باب فيمن يهجر أخاه المسلم، الحدیث: ۴۹۱۶، ج ۴، ص ۳۶۴.

و ”سنن الترمذی“، کتاب البر والصلة، باب ماجاء في المتهاجرين، الحدیث: ۲۰۳۰، ج ۳، ص ۴۱۲.

④..... ”الفتاوى الهندية“، کتاب الكراهية، الباب الثالث والعشرون في الغيبة، ج ۵، ص ۳۶۲-۳۶۳.

⑤..... یعنی ویسے ہی۔

⑥..... ”الفتاوى الهندية“، کتاب الكراهية، الباب الثالث والعشرون في الغيبة، ج ۵، ص ۳۶۳.

⑦..... ”صحيح البخاري“، کتاب العلم، باب الإغباط في العلم والحكمة، الحدیث: ۷۳، ج ۱، ص ۴۳.



اس حدیث سے بظاہر ایسا معلوم ہوتا ہے کہ ان دو چیزوں میں حسد جائز ہے مگر بغور دیکھنے سے یہ معلوم ہوتا ہے کہ یہاں بھی حسد حرام ہے، بعض علما نے یہ بتایا کہ اس حدیث میں حسد بمعنی غبطہ ہے۔ امام بخاری علیہ الرحمۃ کے ترجمۃ الباب سے بھی یہی پتا چلتا ہے۔

اور بعض نے کہا کہ حدیث کا یہ مطلب ہے کہ اگر حسد جائز ہوتا تو ان میں جائز ہوتا مگر ان میں بھی ناجائز ہے۔ جیسا کہ حدیث لَا شُؤْمَ إِلَّا فِي الدَّارِ<sup>(۱)</sup> (الحديث) میں اسی قسم کی تاویل کی جاتی ہے۔

اور بعض علما نے فرمایا کہ معنی حدیث یہ ہیں کہ حسد انھیں دونوں میں ہو سکتا ہے اور چیزیں تو اس قابل ہی نہیں کہ ان میں حسد پایا جاسکے کہ حسد کے معنی یہ ہیں کہ دوسرے میں کوئی نعمت دیکھے اور یہ آرزو کرے کہ وہ مجھے مل جائے اور دنیا کی چیزیں نعمت نہیں کہ جن کی تحصیل کی فکر ہو دنیا کی چیزوں کا مال اللہ تعالیٰ کی ناراضی ہے اور یہ چیزیں وہ ہیں کہ ان کا مال اللہ تعالیٰ کی خوشنودی و رضا ہے، لہذا نعمت جس کا نام ہے وہ یہی ہیں ان میں حسد ہو سکتا ہے۔<sup>(۲)</sup> (عالمگیری وغیرہ)

## ظلم کی مذمت

قرآن مجید میں بہت سے مواقع پر اس کی برائی ذکر کی گئی اور احادیث اس کے متعلق بہت ہیں بعض ذکر کی جاتی ہیں۔  
حدیث ۱: ظلم قیامت کے دن تاریکیاں ہے۔<sup>(۳)</sup> یعنی ظلم کرنے والا قیامت کے دن سخت مصیبتوں اور تاریکیوں میں گھرا ہوا ہوگا۔ (بخاری و مسلم)

حدیث ۲: اللہ تعالیٰ ظالم کو ڈھیل دیتا ہے، مگر جب پکڑتا ہے تو پھر چھوڑتا نہیں، اس کے بعد یہ آیت تلاوت کی:

﴿وَكَذَلِكَ أَخْذُ رَبِّكَ إِذَا أَخَذَ الْقُرْآنَ وَهِيَ ظَالِمَةٌ﴾<sup>(۴)</sup>

”ایسی ہی تیرے رب کی پکڑ ہے، جب وہ ظلم کرنے والی بستیوں کو پکڑتا ہے۔“

حدیث ۳: جس کے ذمہ اس کے بھائی کا کوئی حق ہو وہ آج اس سے معاف کرا لے، اس سے پہلے کہ نہ اشرفی ہوگی نہ روپیہ بلکہ اس کے عمل صالح کو بقدر حق لے کر دوسرے کو دیدیے جائیں گے اور اگر اس کے پاس نیکیاں

①..... ”صحیح مسلم“، کتاب الأدب، باب لا عدوی ولا طيرة، الحديث: ۱۱۷- (۲۲۲۵)، ص ۱۲۲۳.

کتب حدیث میں یہ حدیث ہمیں ان الفاظ کے ساتھ نہیں ملی صحیح مسلم میں یہ حدیث ان الفاظ ”الشؤم فی الدار والمرأة والفرس“ کے ساتھ موجود ہے اس وجہ سے صحیح مسلم کا حوالہ ذکر کر دیا۔... علمیہ

②..... ”الفتاویٰ الہندیہ“، کتاب الکراہیۃ، الباب الثالث والعشرون فی الغیۃ، ج ۵، ص ۳۶۲، وغیرہ.

③..... ”صحیح البخاری“، کتاب المظالم، باب الظلم ظلمات یوم القيامة، الحديث: ۲۴۴۷، ج ۲، ص ۱۲۷.

④..... ”صحیح البخاری“، کتاب التفسیر، باب ﴿وَكَذَلِكَ أَخْذُ رَبِّكَ﴾... إلخ، الحديث: ۴۶۸۶، ج ۳، ص ۲۴۷.

نہیں ہوں گی تو دوسرے کے گناہ اس پر لا دیے جائیں گے۔<sup>(۱)</sup> (بخاری)

**حدیث ۴:** تمہیں معلوم ہے مفلس کون ہے؟ لوگوں نے عرض کی، ہم میں مفلس وہ ہے کہ نہ اس کے پاس روپیہ ہے نہ متاع۔ فرمایا: ”میری امت میں مفلس وہ ہے کہ قیامت کے دن نماز، روزہ، زکاۃ لے کر آئے گا اور اس طرح آئے گا کہ کسی کو گالی دی ہے، کسی پر تہمت لگائی ہے، کسی کا مال کھالیا ہے، کسی کا خون بہایا ہے، کسی کو مارا ہے۔ لہذا اس کی نیکیاں اس کو دے دی جائیں گی اگر لوگوں کے حقوق پورے ہونے سے پہلے نیکیاں ختم ہو گئیں تو ان کی خطائیں اس پر ڈال دی جائیں گی پھر اسے جہنم میں ڈال دیا جائے گا۔“<sup>(۲)</sup> (مسلم شریف)

**حدیث ۵:** اِمْعَنَہْ بَنُوکَہْ یہ کہنے لگو کہ لوگ اگر ہمارے ساتھ احسان کریں گے تو ہم بھی احسان کریں گے اور اگر ہم پر ظلم کریں گے تو ہم بھی ان پر ظلم کریں گے، بلکہ اپنے نفس کو اس پر جماؤ کہ لوگ احسان کریں تو تم بھی احسان کرو اور اگر برائی کریں تو تم ظلم نہ کرو۔<sup>(۳)</sup> (ترمذی)

**حدیث ۶:** جو شخص اللہ (عزوجل) کی خوشنودی کا طالب ہو لوگوں کی ناراضی کے ساتھ یعنی اللہ (عزوجل) راضی ہو، چاہے لوگ ناراض ہوں ہوا کریں اس کی کوئی پروا نہ کرے، اللہ تعالیٰ لوگوں کے شر سے اس کی کفایت کرے گا اور جو شخص لوگوں کو خوش رکھنا چاہے اللہ (عزوجل) کی ناراضی کے ساتھ، اللہ تعالیٰ اس کو آدمیوں کے سپرد کر دے گا۔<sup>(۴)</sup> (ترمذی)

**حدیث ۷:** سب سے بُرا قیامت کے دن وہ بندہ ہے، جس نے دوسرے کی دنیا کے بدلے میں اپنی آخرت برباد کر دی۔<sup>(۵)</sup> (ابن ماجہ)

**حدیث ۸:** مظلوم کی بددعا سے بچ کہ وہ اللہ تعالیٰ سے اپنا حق مانگے گا اور کسی حق والے کے حق سے اللہ (عزوجل) منع نہیں کرے گا۔<sup>(۶)</sup> (بیہقی)

## غصہ اور تکبر کا بیان

**حدیث ۱:** ایک شخص نے عرض کی، مجھے وصیت کیجیے۔ فرمایا: ”غصہ نہ کرو۔“ اس نے بار بار وہی سوال کیا، جواب

①..... ”صحیح البخاری“، کتاب المظالم، باب من کانت له مظلمة عند الرجل... إلخ، الحدیث: ۲۴۴۹، ج ۲، ص ۱۲۸.

②..... ”صحیح مسلم“، کتاب البر والصلة... إلخ، باب تحريم الظلم، الحدیث: ۵۹- (۲۵۸۱)، ص ۱۳۹۴.

③..... ”سنن الترمذی“، کتاب البر والصلة، باب ماجاء في الاحسان والعفو، الحدیث: ۲۰۱۴، ج ۳، ص ۴۰۵.

④..... ”سنن الترمذی“، کتاب الزهد، باب: ۶۵، الحدیث: ۲۴۲۲، ج ۴، ص ۱۸۶.

⑤..... ”سنن ابن ماجہ“، کتاب الدعاء، باب إذا التقى المسلمان بسيفهما، الحدیث: ۳۹۶۶، ج ۴، ص ۳۳۹.

⑥..... ”شعب الإيمان“، باب في طاعة اولی الامر، فصل في ذكر ماورد من التشديد في الظلم، الحدیث: ۷۴۶۴، ج ۶، ص ۴۹.



یہی ملا کہ غصہ نہ کرو۔<sup>(۱)</sup> (بخاری)

حدیث ۲: قوی وہ نہیں جو پہلوان ہو دوسرے کو پچھاڑ دے، بلکہ قوی وہ ہے جو غصہ کے وقت اپنے کو قابو میں رکھے۔<sup>(۲)</sup> (بخاری، مسلم)

حدیث ۳: اللہ تعالیٰ کی خوشنودی کے لیے بندہ نے غصہ کا گھونٹ پیا، اس سے بڑھ کر اللہ (عزوجل) کے نزدیک کوئی گھونٹ نہیں۔<sup>(۳)</sup> (احمد)

حدیث ۴: قرآن مجید کی آیت ہے:

﴿إِذْ فَعَّمْنَا الَّتِي هِيَ أَحْسَنُ فَأِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ﴾<sup>(۴)</sup>

”اس کے ساتھ دفع کر جو احسن ہے پھر وہ شخص کہ تجھ میں اور اس میں عداوت ہے، ایسا ہو جائے گا گویا وہ خالص دوست ہے۔“

اس کی تفسیر میں حضرت عبداللہ بن عباس رضی اللہ تعالیٰ عنہما فرماتے ہیں کہ غصہ کے وقت صبر کرے اور دوسرا اس کے ساتھ برائی کرے تو یہ معاف کر دے، جب ایسا کریں گے اللہ (عزوجل) ان کو محفوظ رکھے گا اور ان کا دشمن جھک جائے گا گویا وہ خالص دوست قریب ہے۔<sup>(۵)</sup> (بخاری)

حدیث ۵: غصہ ایمان کو ایسا خراب کرتا ہے، جس طرح ایلوا شہد کو خراب کر دیتا ہے۔<sup>(۶)</sup> (بیہقی)

حدیث ۶: حضرت موسیٰ علیہ السلام نے عرض کی، اے رب! کون بندہ تیرے نزدیک عزت والا ہے؟ فرمایا: ”وہ جو باوجود قدرت معاف کر دے۔“<sup>(۷)</sup> (بیہقی)

حدیث ۷: جو شخص اپنی زبان کو محفوظ رکھے گا، اللہ (عزوجل) اس کی پردہ پوشی فرمائے گا اور جو اپنے غصہ کو روکے گا، قیامت کے دن اللہ تعالیٰ اپنا عذاب اس سے روک دے گا اور جو اللہ (عزوجل) سے عذر کرے گا، اللہ (عزوجل) اس کے عذر کو

①.....”صحيح البخاري“، كتاب الأدب، باب الحذر من الغضب، الحديث: ۶۱۱۶، ج ۴، ص ۱۳۱.

②.....المرجع السابق، الحديث: ۶۱۱۴، ج ۴، ص ۱۳۰.

③.....”المسند“ للإمام أحمد بن حنبل، مسند عبد الله بن عمر بن الخطاب، الحديث: ۶۱۲۲، ج ۲، ص ۴۸۲.

④.....پ ۲۴، لحم السجدة: ۳۴.

⑤.....”الدر المنثور في تفسیر المأثور“، ج ۷، ص ۳۲۷.

⑥.....”شعب الإيمان“، باب في حسن الخلق، فصل في ترك الغضب، الحديث: ۸۲۹۴، ج ۶، ص ۳۱۱.

⑦.....المرجع السابق، الحديث: ۸۳۲۷، ج ۶، ص ۳۱۹.

قبول فرمائے گا۔<sup>(۱)</sup> (بیہقی)

**حدیث ۸:** غصہ شیطان کی طرف سے ہے اور شیطان آگ سے پیدا ہوتا ہے اور آگ پانی ہی سے بجھائی جاتی ہے، لہذا جب کسی کو غصہ آ جائے تو وضو کر لے۔<sup>(۲)</sup> (ابوداؤد)

**حدیث ۹:** جب کسی کو غصہ آئے اور وہ کھڑا ہو تو بیٹھ جائے، اگر غصہ چلا جائے فبہا ورنہ لیٹ جائے۔<sup>(۳)</sup> (احمد، ترمذی)

**حدیث ۱۰:** بعض لوگوں کو غصہ جلد آ جاتا ہے اور جلد جاتا رہتا ہے، ایک کے بدلے میں دوسرا ہے اور بعض کو دیر میں آتا ہے اور دیر میں جاتا ہے یہاں بھی ایک کے بدلے میں دوسرا ہے یعنی ایک بات اچھی ہے اور ایک بری اولاد بدلا ہو گیا اور تم میں بہتر وہ ہیں کہ دیر میں انھیں غصہ آئے اور جلد چلا جائے اور بدتر وہ ہیں جنہیں جلد آئے اور دیر میں جائے۔ غصہ سے بچو کہ وہ آدمی کے دل پر ایک انگارہ ہے، دیکھتے نہیں ہو کہ گلے کی رگیں پھول جاتی ہیں اور آنکھیں سرخ ہو جاتی ہیں جو شخص غصہ محسوس کرے لیٹ جائے اور زمین سے چپٹ جائے۔<sup>(۴)</sup>

**حدیث ۱۱:** میں تم کو جنت والوں کی خبر نہ دوں، وہ ضعیف ہیں جن کو لوگ ضعیف و حقیر جانتے ہیں۔ (مگر ہے یہ کہ) اگر اللہ (عزوجل) پر قسم کھا بیٹھے تو اللہ (عزوجل) اس کو سچا کر دے اور کیا جہنم والوں کی خبر نہ دوں وہ سخت گوشت خوکبر کرنے والے ہیں۔<sup>(۵)</sup> (بخاری، مسلم)

**حدیث ۱۲:** جس کسی کے دل میں رائی برابر ایمان ہو گا وہ جہنم میں نہیں جائے گا اور جس کسی کے دل میں رائی برابر تکبر ہو گا وہ جنت میں نہیں جائے گا۔<sup>(۶)</sup> (مسلم)

**حدیث ۱۳:** تین شخص ہیں جن سے قیامت کے دن نہ تو اللہ تعالیٰ کلام کرے گا، نہ ان کو پاک کرے گا، نہ ان کی طرف نظر فرمائے گا اور ان کے لیے دردناک عذاب ہے، بوڑھا زنا کار، بادشاہ کذاب اور محتاج متکبر۔<sup>(۷)</sup> (مسلم)

①..... "شعب الإيمان"، باب فی حسن الخلق، فصل فی ترک الغضب، الحدیث: ۸۳۱۱، ج ۶، ص ۳۱۵.

②..... "سنن أبي داود"، کتاب الأدب، باب ما یقال عند الغضب، الحدیث: ۴۷۸۴، ج ۴، ص ۳۲۷.

③..... "المسند" للإمام أحمد بن حنبل، حدیث أبي ذر الغفاری، الحدیث: ۲۱۴۰۶، ج ۸، ص ۸۰-۸۱.

④..... "مشكاة المصابيح"، کتاب الآداب، باب الأمر بالمعروف، الحدیث: ۵۱۴۵، ج ۳، ص ۱۰۰.

⑤..... "صحيح البخاري"، کتاب التفسیر، باب ﴿عُتِلَ بَعْدَ ذَلِكَ زَنِيمٌ﴾، الحدیث: ۴۹۱۸، ج ۳، ص ۳۶۳.

⑥..... "صحيح مسلم"، کتاب الإيمان، باب تحريم الكبر و بيانه، الحدیث: ۱۴۸- (۹۱)، ص ۶۱.

⑦..... المرجع السابق، باب بيان غلظ تحريم اسبال الازار والمن بالعطية... إلخ، الحدیث: ۱۷۲- (۱۰۷)، ص ۶۸.



**حدیث ۱۴:** اللہ تعالیٰ فرماتا ہے کہ ”کبریا اور عظمت میری صفتیں ہیں، جو شخص ان میں سے کسی ایک میں مجھ سے منازعت کرے گا، اسے جہنم میں ڈال دوں گا۔“ (۱) (مسلم)

**حدیث ۱۵:** آدمی اپنے کو (اپنے مرتبہ سے اونچے مرتبہ کی طرف) لے جاتا رہتا ہے یہاں تک کہ جبارین میں لکھ دیا جاتا ہے، پھر جو انھیں پہنچے گا اسے بھی پہنچے گا۔ (۲) (ترمذی)

**حدیث ۱۶:** متکبرین کا حشر قیامت کے دن چیونٹیوں کی برابر جسموں میں ہوگا اور ان کی صورتیں آدمیوں کی ہوں گی، ہر طرف سے ان پر ذلت چھائے ہوئے ہوگی اور ان کو کھینچ کر جہنم کے قید خانہ کی طرف لے جائیں گے جس کا نام بولس ہے، ان کے اوپر آگوں کی آگ ہوگی، جہنمیوں کا نچوڑ انھیں پلایا جائے گا جس کو طیۃ النہال کہتے ہیں۔ (۳) (ترمذی)

**حدیث ۱۷:** جو اللہ (عزوجل) کے لیے تواضع کرتا ہے اللہ (عزوجل) اس کو بلند کرتا ہے، وہ اپنے نفس میں چھوٹا مگر لوگوں کی نظروں میں بڑا ہے اور جو بڑائی کرتا ہے اللہ (عزوجل) اس کو پست کرتا ہے، وہ لوگوں کی نظر میں ذلیل ہے اور اپنے نفس میں بڑا ہے، وہ لوگوں کے نزدیک کتے یا سوسرے بھی زیادہ حقیر ہے۔ (۴) (بیہقی)

**حدیث ۱۸:** تین چیزیں نجات دینے والی ہیں اور تین ہلاک کرنے والی ہیں:

نجات والی چیزیں یہ ہیں: پوشیدہ اور ظاہر میں اللہ (عزوجل) سے تقویٰ، خوشی و ناخوشی میں حق بات بولنا، مالدار کی اور احتیاج کی حالت میں درمیانی چال چلنا۔

ہلاک کرنے والی یہ ہیں: خواہش نفسانی کی پیروی کرنا اور بخل کی اطاعت اور اپنے نفس کے ساتھ گھمنڈ کرنا، یہ سب میں سخت ہے۔ (۵) (بیہقی)

## ہجر اور قطع تعلق کی ممانعت

**حدیث ۱:** صحیح مسلم و بخاری میں ابویوب انصاری رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم

①..... ”مشکاۃ المصابیح“، کتاب الآداب، باب الغضب والكبر، الحدیث: ۵۱۱۰، ج ۳، ص ۹۲۔

و ”سنن أبي داود“، کتاب اللباس، باب ماجاء في الكبر، الحدیث: ۴۰۹۰، ج ۴، ص ۸۱۔

②..... ”سنن الترمذی“، کتاب البر والصلة، باب ماجاء في الكبر، الحدیث: ۲۰۰۷، ج ۳، ص ۴۰۳۔

③..... ”سنن الترمذی“، کتاب صفة القيامة... إلخ، باب: ۱۱۲، الحدیث: ۲۵۰۰، ج ۴، ص ۲۲۱۔

④..... ”شعب الإيمان“، باب في حسن الخلق، فصل في التواضع، الحدیث: ۸۱۴۰، ج ۶، ص ۲۷۶۔

⑤..... ”شعب الإيمان“، باب في معالجة كل ذنب بالتوبة، فصل في الطبع على القلب، الحدیث: ۷۲۵۲، ج ۵، ص ۴۵۲۔

نے فرمایا: ”آدمی کے لیے یہ حلال نہیں کہ اپنے بھائی کو تین دن سے زیادہ چھوڑ رکھے، کہ دونوں ملتے ہیں ایک ادھر مونہ پھیر لیتا ہے اور دوسرا ادھر مونہ پھیر لیتا ہے اور ان دونوں میں بہتر وہ ہے جو ابتداءً سلام کرے۔“ (1)

**حدیث ۲:** ابوداؤد نے حضرت عائشہ رضی اللہ تعالیٰ عنہا سے روایت کی کہ رسول اللہ صلی اللہ تعالیٰ علیہ وسلم نے فرمایا کہ ”مسلم کے لیے یہ نہیں ہے کہ دوسرے مسلم کو تین دن سے زیادہ چھوڑ رکھے، جب اس سے ملاقات ہو تو تین مرتبہ سلام کر لے، اگر اس نے جواب نہیں دیا تو اس کا گناہ بھی اسی کے ذمہ ہے۔“ (2)

**حدیث ۳:** ابوداؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”مومن کے لیے یہ حلال نہیں کہ مومن کو تین دن سے زیادہ چھوڑ دے، اگر تین دن گزر گئے ملاقات کر لے اور سلام کرے اگر دوسرے نے سلام کا جواب دے دیا تو اجر میں دونوں شریک ہو گئے اور اگر جواب نہیں دیا تو گناہ اس کے ذمہ ہے اور یہ شخص چھوڑنے کے گناہ سے نکل گیا۔“ (3)

**حدیث ۴:** ابوداؤد نے ابو خراش سلمی رضی اللہ تعالیٰ عنہ سے روایت کی، کہ انھوں نے رسول اللہ صلی اللہ تعالیٰ علیہ وسلم کو یہ فرماتے سنا کہ ”جو شخص اپنے بھائی کو سال بھر چھوڑ دے، تو یہ اس کے قتل کی مثل ہے۔“ (4)

**حدیث ۵:** امام احمد و ابوداؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”مسلم کے لیے حلال نہیں کہ اپنے بھائی کو تین دن سے زیادہ چھوڑ دے، پھر جس نے ایسا کیا اور مر گیا تو جہنم میں گیا۔“ (5)

## سلوک کرنے کا بیان

اللہ تعالیٰ فرماتا ہے:

﴿وَإِذَا أَخَذْنَا مِيثَاقَ بَنِي إِسْرَآءِيلَ لَا تَعْبُدُونَ إِلَّا اللَّهَ ۖ وَبِالْوَالِدَيْنِ إِحْسَانًا وَذِي الْقُرْبَىٰ وَالْيَتَامَىٰ

وَالْمَسْكِينِ وَقُولُوا لِلنَّاسِ حُسْنًا ۚ أَقِيمُوا الصَّلَاةَ وَآتُوا الزَّكَاةَ ۚ﴾ (6)

①..... ”صحیح البخاری“، کتاب الأدب، باب الهجرة، الحدیث: ۶۰۷۷، ج ۴، ص ۱۲۰.

②..... ”سنن أبي داود“، کتاب الأدب، باب فیمن یهجراً أخاه المسلم، الحدیث: ۴۹۱۳، ج ۴، ص ۳۶۴.

③..... المرجع السابق، الحدیث: ۴۹۱۲، ج ۴، ص ۳۶۳.

④..... المرجع السابق، الحدیث: ۴۹۱۵، ج ۴، ص ۳۶۴.

⑤..... المرجع السابق، الحدیث: ۴۹۱۴، ج ۴، ص ۳۶۴.

⑥..... پ ۱، البقرة: ۸۳.



”اور جب ہم نے بنی اسرائیل سے عہد لیا کہ اللہ (عزوجل) کے سوا کسی کو نہ پوجنا اور ماں باپ اور رشتہ والوں اور یتیموں اور مسکینوں کے ساتھ بھلائی کرنا اور نماز قائم کرو اور زکوٰۃ دو۔“  
اور فرماتا ہے:

﴿قُلْ مَا أَنْفَقْتُمْ مِنْ خَيْرٍ فَلِلَّهِ الدِّينُ وَالْأَقْرَبِينَ وَالْيَتَامَىٰ وَالْمَسْكِينِ وَالْبَنِ السَّبِيلِ ۖ وَمَا تَفْعَلُوا مِنْ خَيْرٍ فَإِنَّ اللَّهَ بِهِ عَلِيمٌ ۝﴾ (1)

”تم فرماؤ! جو کچھ نیکی میں خرچ کرو تو وہ ماں باپ اور قریب کے رشتہ والوں اور یتیموں اور مسکینوں اور راہ گیر کے لیے ہو اور جو کچھ بھلائی کرو گے، بے شک اللہ (عزوجل) اس کو جانتا ہے۔“  
اور فرماتا ہے:

﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا ۖ إِمَّا يَبْلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٍّ وَلَا تَنْهَرْهُمَا وَقُلْ لَهُمَا قَوْلًا كَرِيمًا ۖ﴾ (2)   
﴿وَاحْفَظْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْتَنِي صَغِيرًا ۝﴾ (2)

”اور تمہارے رب نے حکم فرمایا کہ اس کے سوا کسی کو نہ پوجو اور ماں باپ کے ساتھ اچھا سلوک کرو، اگر تیرے سامنے ان میں ایک یا دونوں بڑھاپے کو پہنچ جائیں تو ان سے اُف نہ کہنا اور انھیں نہ جھڑکنا اور ان سے عزت کی بات کہنا اور ان کے لیے عاجزی کا بازو بچھا دے نرم دلی سے اور یہ کہہ کہ اے میرے پروردگار! ان دونوں پر رحم کر جیسا کہ انھوں نے بچپن میں مجھے پالا۔“  
اور فرماتا ہے:

﴿وَوَصَّيْنَا الْإِنْسَانَ بِوَالِدَيْهِ حُسْنًا ۖ وَإِنْ جَاهَدَاكَ لِتُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا ۖ﴾ (3)  
”اور ہم نے انسان کو ماں باپ کے ساتھ بھلائی کرنے کی وصیت کی اور اگر وہ تجھ سے کوشش کریں کہ میرا شریک ٹھہرا ایسے کو جس کا تجھے علم نہیں تو ان کا کہنا نہ مان۔“  
اور فرماتا ہے:

﴿وَوَصَّيْنَا الْإِنْسَانَ بِوَالِدَيْهِ حَسَنَةً ۖ أُمُّهُ وَهْنًا عَلَىٰ وَهْنٍ وَفِصْلُهُ فِي عَامَيْنِ أَنْ اشْكُرْ لِي وَلِوَالِدَيْكَ ۖ﴾

① ..... پ ۲، البقرة: ۲۱۵۔

② ..... پ ۱۵، بنی اسرائیل: ۲۳ - ۲۴۔

③ ..... پ ۲۰، العنکبوت: ۸۔

إِلَى النَّصِيْبِ ۝ وَإِنْ جَاهَدَكَ عَلَى أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبُهُمَا فِي الدُّنْيَا مَعْرُوفًا ۝ (1)

”اور ہم نے انسان کو اس کے ماں باپ کے بارے میں تاکید فرمائی، اس کی ماں نے اسے پیٹ میں رکھا کمزوری پر کمزوری جھیلی ہوئی اور اس کا دودھ چھوٹا دوبرس میں ہے یہ کہ شکر کر میرا اور اپنے ماں باپ کا، میری ہی طرف تجھے آنا ہے اور اگر وہ دونوں تجھ سے کوشش کریں کہ میرا شریک ٹھہرا ایسے کو جس کا تجھے علم نہیں تو ان کا کہنا نہ مان اور دنیا میں بھلائی کے ساتھ ان کا ساتھ دے۔“

اور فرماتا ہے:

﴿وَوَصَّيْنَا الْإِنْسَانَ بِوَالِدَيْهِ إِحْسَانًا ۚ حَمَلَتْهُ أُمُّهُ كُرْهًا وَوَضَعَتْهُ كُرْهًا ۚ﴾ (2)

”اور ہم نے آدمی کو ماں باپ کے ساتھ بھلائی کرنے کا حکم دیا، اس کی ماں نے تکلیف کے ساتھ اسے پیٹ میں رکھا اور تکلیف کے ساتھ اس کو جنا۔“

اور فرماتا ہے:

﴿إِنَّمَا يَتَذَكَّرُ أُولُو الْأَلْبَابِ ۚ الَّذِينَ يُؤْفُونَ بِعَهْدِ اللَّهِ وَلَا يَنْقُضُونَ الْمِيثَاقَ ۚ وَالَّذِينَ يَصِلُونَ مَا أَمَرَ اللَّهُ بِهِ أَنْ يُوصَلَ وَيَخْشَوْنَ رَبَّهُمْ وَيَخَافُونَ سُوءَ الْحِسَابِ ۚ﴾ (3)

”نصیحت وہی مانتے ہیں جنہیں عقل ہے، وہ جو اللہ (عزوجل) کا عہد پورا کرتے ہیں اور بات پختہ کر کے نہیں توڑتے اور جس کے جوڑنے کا خدا نے حکم دیا ہے اسے جوڑتے ہیں اور خدا سے ڈرتے ہیں اور حساب کی برائی سے ڈرتے رہتے ہیں۔“

اور فرماتا ہے:

﴿وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ ۚ أُولَٰئِكَ لَهُمُ اللَّعْنَةُ وَلَهُمْ سُوءُ الدَّارِ ۚ﴾ (4)

”اور جو لوگ اللہ (عزوجل) کے عہد کو مضبوطی کے بعد توڑتے ہیں اور اللہ (عزوجل) نے جس کے جوڑنے کا حکم دیا ہے، اسے کاٹتے ہیں اور زمین میں فساد کرتے ہیں، ان کے لیے لعنت ہے اور ان کے لیے برا گھر ہے۔“

①..... پ ۲۱، لقمن: ۱۴-۱۵.

②..... پ ۲۶، الأحقاف: ۱۵.

③..... پ ۱۳، الرعد: ۱۹، ۲۱.

④..... پ ۱۳، الرعد: ۲۵.



اور فرماتا ہے:

﴿وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ ۚ﴾ (1)

”اور اللہ (عزوجل) سے ڈرو، جس سے تم سوال کرتے ہو اور رشتہ سے۔“

**حدیث ۱:** صحیح بخاری و مسلم میں ابو ہریرہ رضی اللہ تعالیٰ عنہ سے روایت ہے، کہ ایک شخص نے عرض کی، یا رسول اللہ! (صلی اللہ تعالیٰ علیہ والہ وسلم) سب سے زیادہ حسن صحبت یعنی احسان کا مستحق کون ہے؟ ارشاد فرمایا: ”تمہاری ماں یعنی ماں کا حق سب سے زیادہ ہے۔ انھوں نے پوچھا، پھر کون؟ حضور (صلی اللہ تعالیٰ علیہ والہ وسلم) نے پھر ماں کو بتایا۔ انھوں نے پھر پوچھا کہ پھر کون؟ ارشاد فرمایا: تمہارا والد۔“ (2) اور ایک روایت میں ہے کہ حضور (صلی اللہ تعالیٰ علیہ والہ وسلم) نے فرمایا: ”سب سے زیادہ ماں ہے، پھر ماں، پھر باپ، پھر وہ جو زیادہ قریب، پھر وہ ہے جو زیادہ قریب ہے۔“ (3) یعنی احسان کرنے میں ماں کا مرتبہ باپ سے بھی تین درجہ بلند ہے۔

**حدیث ۲:** ابوداؤد و ترمذی بروایت بہر بن حکیم عن ابیہ عن جدہ راوی، کہتے ہیں میں نے عرض کی، یا رسول اللہ! (صلی اللہ تعالیٰ علیہ والہ وسلم) کس کے ساتھ احسان کروں؟ فرمایا: ”اپنی ماں کے ساتھ۔ میں نے کہا، پھر کس کے ساتھ؟ فرمایا: اپنی ماں کے ساتھ۔ میں نے کہا، پھر کس کے ساتھ؟ فرمایا: اپنے باپ کے ساتھ، پھر اس کے ساتھ جو زیادہ قریب ہو، پھر اس کے بعد جو زیادہ قریب ہو۔“ (4)

**حدیث ۳:** صحیح مسلم میں ابن عمر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”زیادہ احسان کرنے والا وہ ہے جو اپنے باپ کے دوستوں کے ساتھ باپ کے نہ ہونے کی صورت میں احسان کرے۔“ (5) یعنی جب باپ مر گیا یا کہیں چلا گیا ہو۔

**حدیث ۴:** صحیح مسلم میں ابو ہریرہ رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا کہ اس کی ناک خاک میں ملے۔ (اس کو تین مرتبہ فرمایا) یعنی ذلیل ہو۔ کسی نے پوچھا، یا رسول اللہ! (صلی اللہ تعالیٰ علیہ والہ وسلم) کون؟ یعنی یہ کس کے متعلق ارشاد ہے۔ فرمایا: ”جس نے ماں باپ دونوں یا ایک کو بڑھاپے کے وقت پایا اور جنت میں داخل نہ ہوا۔“ (6)

①..... پ ۴، النساء: ۱.

②..... ”صحیح البخاری“، کتاب الأدب، باب من أحق الناس بحسن الصحبة، الحدیث: ۵۹۷۱، ج ۴، ص ۹۳.

③..... ”صحیح مسلم“، کتاب البر والصلۃ... إلخ، باب بر الوالدین... إلخ، الحدیث: ۲۰۱- (۲۵۴۸)، ص ۱۳۷۸، ۱۳۷۹.

④..... ”سنن الترمذی“، کتاب البر والصلۃ، باب ماجاء فی بر الوالدین، الحدیث: ۱۹۰۳، ج ۳، ص ۳۵۸.

⑤..... ”صحیح مسلم“، کتاب البر والصلۃ... إلخ، باب فضل صلة أصدقاء... إلخ، الحدیث: ۱۲۰۱۱- (۲۵۵۲)، ص ۱۳۸۲.

⑥..... ”صحیح مسلم“، کتاب البر... إلخ، باب رغم من أدرك أبویہ... إلخ، الحدیث: ۱۰۰۹- (۲۵۵۱)، ص ۱۳۸۱.



یعنی ان کی خدمت نہ کی کہ جنت میں جاتا۔

**حدیث ۵:** صحیح بخاری و مسلم میں اسماء بنت ابی بکر صدیق رضی اللہ تعالیٰ عنہما سے مروی، کہتی ہیں: جس زمانہ میں قریش

نے حضور (صلی اللہ تعالیٰ علیہ والہ وسلم) سے معاہدہ کیا تھا میری ماں جو مشرکہ تھی میرے پاس آئی، میں نے عرض کی، یا رسول اللہ! (صلی اللہ تعالیٰ علیہ والہ وسلم) میری ماں آئی ہے اور وہ اسلام کی طرف راغب ہے یا وہ اسلام سے اعراض کیے ہوئے ہے، کیا میں اس کے ساتھ سلوک کروں؟ ارشاد فرمایا: ”اس کے ساتھ سلوک کرو۔“ (۱) یعنی کافرہ ماں کے ساتھ بھی سلوک کیا جائے گا۔

**حدیث ۶:** صحیح بخاری و مسلم میں مغیرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ

”اللہ تعالیٰ نے یہ چیزیں تم پر حرام کر دی ہیں:

① ماؤں کی نافرمانی کرنا اور ② لڑکیوں کو زندہ درگور کرنا اور ③ دوسروں کا جو اپنے اوپر آتا ہوا سے نہ دینا اور اپنا مانگنا

کہ لاؤ۔ اور یہ باتیں تمہارے لیے مکروہ کیں: ① قیل وقال یعنی فضول باتیں اور ② کثرت سوال اور ③ إضاعت مال۔“ (۲)

**حدیث ۷:** صحیح مسلم و بخاری میں عبد اللہ بن عمرو رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ

وسلم نے فرمایا: یہ بات کبیرہ گناہوں میں ہے کہ آدمی اپنے والدین کو گالی دے۔ لوگوں نے عرض کی، یا رسول اللہ! (صلی اللہ تعالیٰ علیہ والہ وسلم) کیا کوئی اپنے والدین کو بھی گالی دیتا ہے؟ فرمایا: ”ہاں، اس کی صورت یہ ہے کہ یہ دوسرے کے باپ کو گالی دیتا ہے، وہ اس کے باپ کو گالی دیتا ہے، اور یہ دوسرے کی ماں کو گالی دیتا ہے، وہ اس کی ماں کو گالی دیتا ہے۔“ (۳)

صحابہ کرام جنہوں نے عرب کا زمانہ جاہلیت دیکھا تھا، ان کی سمجھ میں یہ نہیں آیا کہ اپنے ماں باپ کو کوئی کیوں کر گالی

دے گا یعنی یہ بات ان کی سمجھ سے باہر تھی۔ حضور (صلی اللہ تعالیٰ علیہ والہ وسلم) نے بتایا کہ مراد دوسرے سے گالی دلوانا ہے اور اب وہ زمانہ آیا کہ بعض لوگ خود اپنے ماں باپ کو گالیاں دیتے ہیں اور کچھ لحاظ نہیں کرتے۔

**حدیث ۸:** شرح سنہ میں اور بیہقی نے شعب الایمان میں عائشہ رضی اللہ تعالیٰ عنہا سے روایت کی، کہ رسول اللہ

صلی اللہ تعالیٰ علیہ وسلم نے فرمایا: میں جنت میں گیا، اس میں قرآن پڑھنے کی آواز سنی، میں نے پوچھا یہ کون پڑھتا ہے؟ فرشتوں

نے کہا، حارثہ بن نعمان ہیں۔ حضور (صلی اللہ تعالیٰ علیہ والہ وسلم) نے فرمایا: ”یہی حال ہے احسان کا، یہی حال ہے احسان کا،

حارثہ اپنی ماں کے ساتھ بہت بھلائی کرتے تھے۔“ (۴)

①..... ”صحیح البخاری“، کتاب الحزبة والموادعة، الحدیث: ۳۱۸۳، ج ۲، ص ۳۷۱۔

و ”صحیح مسلم“، کتاب الزکاة، باب فضل النفقة والصدقة... إلخ، الحدیث: ۵۰، ۴۹، (۱۰۰۳)، ص ۵۰۲۔

②..... ”صحیح البخاری“، کتاب الإستقراض والدیون، باب ما ینہی عن إضاعة المال، الحدیث: ۲۴۰۸، ج ۲، ص ۱۱۱۔

③..... ”صحیح مسلم“، کتاب الإیمان، باب الكبائر وأکبرها، الحدیث: ۱۴۶، (۹۰)، ص ۶۰۔

④..... ”شرح السنہ“، کتاب البر والصلة، باب بر الوالدین، الحدیث: ۳۳۱۲، ۳۳۱۳، ج ۶، ص ۴۲۶ - ۴۲۷۔



**حدیث ۹:** ترمذی نے عبد اللہ بن عمرو رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”پروردگار کی خوشنودی باپ کی خوشنودی میں ہے اور پروردگار کی ناخوشی باپ کی ناراضی میں ہے۔“ (1)

**حدیث ۱۰:** ترمذی وابن ماجہ نے روایت کی، کہ ایک شخص ابوالدرداء رضی اللہ تعالیٰ عنہ کے پاس آیا اور یہ کہا کہ میری ماں مجھے یہ حکم دیتی ہے کہ میں اپنی عورت کو طلاق دے دوں۔ ابوالدرداء رضی اللہ تعالیٰ عنہ نے فرمایا کہ میں نے رسول اللہ صلی اللہ تعالیٰ علیہ وسلم کو فرماتے سنا کہ ”والد جنت کے دروازوں میں بیچ کا دروازہ ہے، اب تیری خوشی ہے کہ اس دروازہ کی حفاظت کرے یا ضائع کر دے۔“ (2)

**حدیث ۱۱:** ترمذی و ابوداؤد نے ابن عمر رضی اللہ تعالیٰ عنہما سے روایت کی، کہتے ہیں میں اپنی بی بی سے محبت رکھتا تھا اور حضرت عمر رضی اللہ تعالیٰ عنہ اس عورت سے کراہت کرتے تھے۔ انھوں نے مجھ سے فرمایا کہ اسے طلاق دے دو، میں نے نہیں دی پھر حضرت عمر رضی اللہ تعالیٰ عنہ رسول اللہ صلی اللہ تعالیٰ علیہ وسلم کی خدمت میں حاضر ہوئے اور یہ واقعہ بیان کیا، حضور (صلی اللہ تعالیٰ علیہ وآلہ وسلم) نے مجھ سے فرمایا کہ ”اسے طلاق دے دو۔“ (3)

علماء فرماتے ہیں کہ اگر والدین حق پر ہوں جب تو طلاق دینا واجب ہی ہے اور اگر بی بی حق پر ہو جب بھی والدین کی رضا مندی کے لیے طلاق دینا جائز ہے۔

**حدیث ۱۲:** ابن ماجہ نے ابوامامہ رضی اللہ تعالیٰ عنہ سے روایت کی، کہ ایک شخص نے عرض کی، یا رسول اللہ! (صلی اللہ تعالیٰ علیہ وآلہ وسلم) والدین کا اولاد پر کیا حق ہے؟ فرمایا کہ ”وہ دونوں تیری جنت و دوزخ ہیں۔“ (4) یعنی ان کو راضی رکھنے سے جنت ملے گی اور ناراض رکھنے سے دوزخ کے مستحق ہو گے۔

**حدیث ۱۳:** بیہقی نے ابن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: جس نے اس حال میں صبح کی کہ اپنے والدین کا فرمانبردار ہے، اس کے لیے صبح ہی کو جنت کے دروازے کھل جاتے ہیں اور اگر والدین میں سے ایک ہی ہو تو ایک دروازہ کھلتا ہے اور جس نے اس حال میں صبح کی کہ والدین کے متعلق خدا کی نافرمانی کرتا

①.....”سنن الترمذی“، کتاب البر والصلة، باب ماجاء من الفضل فی رضا الوالدین، الحدیث: ۱۹۰۷، ج ۳، ص ۳۶۰.

②.....المرجع السابق، الحدیث: ۱۹۰۶، ج ۳، ص ۳۵۹.

③.....”سنن أبي داود“، کتاب الأدب، باب فی بر الوالدین، الحدیث: ۵۱۳۸، ج ۴، ص ۴۳۲.

④.....”سنن ابن ماجہ“، کتاب الأدب، باب بر الوالدین، الحدیث: ۳۶۶۲، ج ۴، ص ۱۸۶.

ہے، اس کے لیے صبح ہی کو جہنم کے دو دروازے کھل جاتے ہیں اور ایک ہو تو ایک دروازہ کھلتا ہے۔ ایک شخص نے کہا، اگرچہ ماں باپ اس پر ظلم کریں؟ فرمایا: ”اگرچہ ظلم کریں، اگرچہ ظلم کریں، اگرچہ ظلم کریں۔“ (1)

**حدیث ۱۴:** بیہقی نے ابن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب اولاد اپنے والدین کی طرف نظر رحمت کرے تو اللہ تعالیٰ اس کے لیے ہر نظر کے بدلے حج مبرور کا ثواب لکھتا ہے۔ لوگوں نے کہا، اگرچہ دن میں سو مرتبہ نظر کرے؟ فرمایا: ہاں اللہ (عزوجل) بڑا ہے اور اطمینان ہے۔“ (2) یعنی اُسے سب کچھ قدرت ہے، اس سے پاک ہے کہ اس کو اس کے دینے سے عاجز کہا جائے۔

**حدیث ۱۵:** امام احمد و نسائی و بیہقی نے معاویہ بن جہمہ سے روایت کی، کہ ان کے والد جہمہ حضور اقدس صلی اللہ تعالیٰ علیہ وسلم کی خدمت میں حاضر ہوئے اور عرض کی، یا رسول اللہ! (صلی اللہ تعالیٰ علیہ والہ وسلم) میرا ارادہ جہاد میں جانے کا ہے حضور (صلی اللہ تعالیٰ علیہ والہ وسلم) سے مشورہ لینے کو حاضر ہوا ہوں۔ ارشاد فرمایا: تیری ماں ہے؟ عرض کی، ہاں۔ فرمایا: ”اس کی خدمت لازم کر لے کہ جنت اس کے قدم کے پاس ہے۔“ (3)

**حدیث ۱۶:** بیہقی نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”کسی کے ماں باپ دونوں یا ایک کا انتقال ہو گیا اور یہ ان کی نافرمانی کرتا تھا، اب ان کے لیے ہمیشہ استغفار کرتا رہتا ہے، یہاں تک کہ اللہ تعالیٰ اس کو نیکو کار لکھ دیتا ہے۔“ (4)

**حدیث ۱۷:** نسائی و دارمی نے عبد اللہ بن عمرو رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”منان یعنی احسان جتانے والا اور والدین کی نافرمانی کرنے والا اور شراب خواری کی مداومت کرنے والا جنت میں نہیں جائے گا۔“ (5)

**حدیث ۱۸:** ترمذی نے ابن عمر رضی اللہ تعالیٰ عنہما سے روایت کی، کہ ایک شخص نے نبی کریم صلی اللہ تعالیٰ علیہ وسلم کی خدمت میں حاضر ہو کر عرض کی، کہ یا رسول اللہ! (صلی اللہ تعالیٰ علیہ والہ وسلم) میں نے ایک بڑا گناہ کیا ہے، آیا میری توبہ

①..... ”شعب الإیمان“، باب فی ہر الوالدین، فصل فی حفظ حق الوالدین بعد موتہما، فصل، الحدیث: ۷۹۱۶، ج ۶، ص ۲۰۶۔

②..... ”شعب الإیمان“، باب فی ہر الوالدین، الحدیث: ۷۸۵۶، ج ۶، ص ۱۸۶۔

③..... ”المسند“ للإمام أحمد بن حنبل، حدیث معاویہ بن جہمہ، الحدیث: ۱۵۵۳۸، ج ۵، ص ۲۹۰۔

و ”سنن النسائی“، کتاب الجہاد، باب الرخصة فی التخلف لمن له والد، الحدیث: ۳۱۰۱، ص ۵۰۴۔

④..... ”شعب الإیمان“، باب فی ہر الوالدین، فصل فی حفظ حق الوالدین بعد موتہما، الحدیث: ۷۹۰۲، ج ۶، ص ۲۰۲۔

⑤..... ”سنن النسائی“، کتاب الأشربة، باب الروایة فی المدمنین فی الخمر، الحدیث: ۵۶۸۲، ص ۸۹۵۔



قبول ہوگی؟ فرمایا: کیا تیری ماں زندہ ہے۔ عرض کی نہیں، فرمایا: تیری کوئی خالہ ہے۔ عرض کی ہاں، فرمایا: ”اس کے ساتھ احسان کر۔“ (1)

**حدیث ۱۹:** ابو داؤد و ابن ماجہ نے ابی اسید ساعدی رضی اللہ تعالیٰ عنہ سے روایت کی، کہتے ہیں: ہم لوگ رسول اللہ صلی اللہ تعالیٰ علیہ والہ وسلم کی خدمت میں حاضر تھے کہ بنی سلمہ میں کا ایک شخص حاضر ہوا اور عرض کی، یا رسول اللہ! (صلی اللہ تعالیٰ علیہ والہ وسلم) میرے والدین مر چکے ہیں اب بھی ان کے ساتھ احسان کا کوئی طریقہ باقی ہے؟ فرمایا: ”ہاں ان کے لیے دُعا و استغفار کرنا اور جو انھوں نے عہد کیا ہے اس کو پورا کرنا اور جس رشتہ والے کے ساتھ انھیں کی وجہ سے سلوک کیا جاسکتا ہو اس کے ساتھ سلوک کرنا اور ان کے دوستوں کی عزت کرنا۔“ (2)

**حدیث ۲۰:** حاکم نے مستدرک میں کعب بن عجرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ تم لوگ منبر کے پاس حاضر ہو جاؤ۔ ہم سب حاضر ہوئے، جب حضور (صلی اللہ تعالیٰ علیہ والہ وسلم) منبر کے پہلے درجہ پر چڑھے فرمایا: آمین، جب دوسرے پر چڑھے کہا: آمین، جب تیسرے درجہ پر چڑھے کہا: آمین۔ جب حضور (صلی اللہ تعالیٰ علیہ والہ وسلم) منبر سے اترے ہم نے عرض کی، حضور (صلی اللہ تعالیٰ علیہ والہ وسلم) سے آج ایسی بات سنی کہ کبھی ایسی نہیں سنا کرتے تھے۔ فرمایا کہ ”جبریل میرے پاس آئے اور یہ کہا کہ اسے رحمت الہی سے دوری ہو، جس نے رمضان کا مہینہ پایا اور اس کی مغفرت نہ ہوئی، اس پر میں نے آمین کہی۔ جب میں دوسرے درجہ پر چڑھا تو انھوں نے کہا، اس شخص کے لیے رحمت الہی سے دوری ہو، جس کے سامنے حضور (صلی اللہ تعالیٰ علیہ والہ وسلم) کا ذکر ہوا اور وہ حضور (صلی اللہ تعالیٰ علیہ والہ وسلم) پر درود نہ پڑھے، اس پر میں نے کہا آمین۔ جب میں تیسرے زینہ پر چڑھا تو انھوں نے کہا، اس کے لیے دوری ہو، جس کے ماں باپ دونوں یا ایک کو بڑھا پا آ یا اور انھوں نے اسے جنت میں داخل نہ کیا، میں نے کہا آمین۔“ (3)

**حدیث ۲۱:** بیہقی نے سعید بن العاص رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”بڑے بھائی کا چھوٹے بھائی پر ویسا ہی حق ہے، جیسا کہ باپ کا حق اولاد پر ہے۔“ (4)

**حدیث ۲۲:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”جب اللہ تعالیٰ مخلوق کو پیدا فرما چکا، رشتہ (کہ یہ بھی ایک مخلوق ہے) کھڑا ہوا اور دربار الوہیت میں استغاثہ کیا، ارشاد الہی ہوا:

①.....”سنن الترمذی“، کتاب البر والصلۃ، باب فی بر الخالۃ، الحدیث: ۱۹۱۱، ج ۳، ص ۳۶۲.

②.....”سنن أبی داؤد“، کتاب الأدب، باب فی بر الوالدین، الحدیث: ۵۱۴۲، ج ۴، ص ۴۳۴.

③.....”المستدرک“، للحاکم، کتاب البر والصلۃ، باب لعن اللہ العاق لوالدیہ... إلخ، الحدیث: ۷۳۳۸، ج ۵، ص ۲۱۲.

④.....”شعب الإیمان“، باب فی بر الوالدین، فصل فی صلة الرحم، الحدیث: ۷۹۲۹، ج ۶، ص ۲۱۰.



کیا ہے۔ رشتہ نے کہا، میں تیری پناہ مانگتا ہوں کاٹنے والوں سے۔ ارشاد ہوا: کیا تو اس پر راضی نہیں کہ جو تجھے ملائے میں اسے ملاؤں گا اور جو تجھے کاٹے میں اسے کاٹ دوں گا؟ اس نے کہا، ہاں میں راضی ہوں، فرمایا: تو بس یہی ہے۔“ (1)

**حدیث ۲۳:** صحیح بخاری میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: رحم (رشتہ) رحمن سے مشتق ہے، اللہ تعالیٰ نے فرمایا: ”جو تجھے ملائے گا، میں اسے ملاؤں گا اور جو تجھے کاٹے گا، میں اسے کاٹوں گا۔“ (2)

**حدیث ۲۴:** صحیح بخاری و مسلم میں اُم المؤمنین عائشہ رضی اللہ تعالیٰ عنہا سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”رشتہ عرش الہی سے لپٹ کر یہ کہتا ہے: جو مجھے ملائے گا، اللہ (عزوجل) اس کو ملائے گا اور جو مجھے کاٹے گا، اللہ (عزوجل) اسے کاٹے گا۔“ (3)

**حدیث ۲۵:** ابوداؤد نے عبدالرحمن بن عوف رضی اللہ تعالیٰ عنہ سے روایت کی، کہتے ہیں: میں نے رسول اللہ صلی اللہ تعالیٰ علیہ وسلم کو فرماتے سنا کہ اللہ تبارک و تعالیٰ نے فرمایا: ”میں اللہ ہوں اور میں رحمن ہوں، رحم (یعنی رشتہ) کو میں نے پیدا کیا اور اس کا نام میں نے اپنے نام سے مشتق کیا، لہذا جو اسے ملائے گا، میں اسے ملاؤں گا اور جو اسے کاٹے گا، میں اسے کاٹوں گا۔“ (4)

**حدیث ۲۶:** صحیح بخاری و مسلم میں انس رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا کہ ”جو یہ پسند کرے کہ اس کے رزق میں وسعت ہو اور اس کے اثر (یعنی عمر) میں تاخیر کی جائے، تو اپنے رشتہ والوں کے ساتھ سلوک کرے۔“ (5)

**حدیث ۲۷:** ابن ماجہ نے ثوبان رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”تقدیر کو کوئی چیز رد نہیں کرتی مگر دعا اور بر۔“ (6) یعنی احسان کرنے سے عمر میں زیادتی ہوتی ہے اور آدمی گناہ کرنے کی وجہ سے رزق سے محروم ہو جاتا ہے۔

اس حدیث کا مطلب یہ ہے کہ دعا سے بلائیں دفع ہوتی ہیں۔ یہاں تقدیر سے مراد تقدیر معلق ہے اور زیادتی عمر کا بھی

①..... ”صحیح البخاری“، کتاب الأدب، باب من وصل وصلہ اللہ، الحدیث: ۵۹۸۷، ج ۴، ص ۹۷۔

②..... المرجع السابق، الحدیث: ۵۹۸۸، ج ۴، ص ۹۸۔

③..... ”صحیح مسلم“، کتاب البر والصلۃ... إلخ، باب صلة الرحم... إلخ، الحدیث: ۱۷- (۲۵۵۵)، ص ۱۳۸۳۔

④..... ”سنن الترمذی“، کتاب البر والصلۃ، باب ما جاء في قطیعة الرحم، الحدیث: ۱۹۱۴، ج ۳، ص ۳۶۳۔

و ”سنن أبی داود“، کتاب الزکاة، باب في صلة الرحم، الحدیث: ۱۶۹۴، ج ۲، ص ۱۸۴۔

⑤..... ”صحیح مسلم“، کتاب البر والصلۃ... إلخ، باب صلة الرحم... إلخ، الحدیث: ۲۱- (۲۵۵۷)، ص ۱۳۸۴۔

⑥..... ”سنن ابن ماجہ“، کتاب الفتن، باب العقوبات، الحدیث: ۴۰۲۲، ج ۴، ص ۳۶۹۔



یہی مطلب ہے کہ احسان کرنا درازی عمر کا سبب ہے اور رزق سے ثواب اخروی مراد ہے کہ گناہ اس کی محرومی کا سبب ہے اور ہو سکتا ہے کہ بعض صورتوں میں دُنیوی رزق سے بھی محروم ہو جائے۔

**حدیث ۲۸:** حاکم نے مستدرک میں ابن عباس رضی اللہ تعالیٰ عنہما سے روایت کی، رسول اللہ صلی اللہ تعالیٰ علیہ وسلم نے فرمایا: ”اپنے نسب پہچاننا کہ صلہ رحم کرو، کیونکہ اگر رشتہ کو کاٹا جائے تو اگرچہ قریب ہو وہ قریب نہیں اور اگر جوڑا جائے تو دور نہیں اگرچہ دور ہو۔“ (1)

**حدیث ۲۹:** ترمذی نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اپنے نسب کو اتنا سیکھو جس سے صلہ رحم کر سکو، کیونکہ صلہ رحم اپنے لوگوں میں محبت کا سبب ہے اس سے مال میں زیادتی اور اثر (یعنی عمر) میں تاخیر ہوگی۔“ (2)

**حدیث ۳۰:** حاکم نے مستدرک میں عاصم رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جس کو یہ پسند ہو کہ عمر میں درازی ہو اور رزق میں وسعت ہو اور بری موت دفع ہو وہ اللہ تعالیٰ سے ڈرتا رہے اور رشتہ والوں سے سلوک کرے۔“ (3)

**حدیث ۳۱:** صحیح بخاری و مسلم میں جبیر بن مطعم رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا کہ ”رشتہ کاٹنے والا جنت میں نہیں جائے گا۔“ (4)

**حدیث ۳۲:** بیہقی نے شعب الایمان میں عبد اللہ بن ابی اوفیٰ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم کو میں نے یہ فرماتے سنا کہ ”جس قوم میں قاطع رحم ہوتا ہے، اس پر رحمت الہی نہیں اُترتی۔“ (5)

**حدیث ۳۳:** ترمذی و ابو داؤد نے ابو بکرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جس گناہ کی سزا دنیا میں بھی جلد ہی دے دی جائے اور اس کے لیے آخرت میں بھی عذاب کا ذخیرہ رہے، وہ بغاوت اور قطع رحم سے بڑھ کر نہیں۔“ (6)

①..... ”المستدرک“، کتاب البر والصلة، باب ان الله ليعمر بالقوم الزمان بصلتهم لارحامهم، الحديث: ۷۳۶۵، ج ۵، ص ۲۲۳.

②..... ”سنن الترمذی“، کتاب البر والصلة، باب ماجاء في تعليم النسب، الحديث: ۱۹۸۶، ج ۳، ص ۳۹۴.

③..... ”المستدرک“، کتاب البر والصلة، باب من سره أن يدفع عنه ميتة السوء... إلخ، الحديث: ۷۳۶۲، ج ۵، ص ۲۲۲.

④..... ”صحيح مسلم“، کتاب البر والصلة... إلخ، باب صلة الرحم... إلخ، الحديث: ۱۸- (۲۵۵۶)، ص ۱۳۸۳.

⑤..... ”شعب الإيمان“، باب في صلة الأرحام، الحديث: ۷۹۶۲، ج ۶، ص ۲۲۳.

⑥..... ”سنن الترمذی“، کتاب صفة القيامة، باب: ۱۲۲، الحديث: ۲۵۱۹، ج ۴، ص ۲۲۹.

اور بیہقی کی روایت شعب الایمان میں انھیں سے یوں ہے کہ ”جتنے گناہ ہیں ان میں سے جس کو اللہ تعالیٰ چاہتا ہے معاف کر دیتا ہے سوا والدین کی نافرمانی کے، کہ اس کی سزا زندگی میں موت سے پہلے دی جاتی ہے۔“ (1)

**حدیث ۳۴:** صحیح بخاری میں ابن عمر رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا: ”صلہ رحمی اس کا نام نہیں کہ بدلہ دیا جائے یعنی اس نے اس کے ساتھ احسان کیا اس نے اس کے ساتھ کر دیا، بلکہ صلہ رحمی کرنے والا وہ ہے کہ ادھر سے کاٹا جاتا ہے اور یہ جوڑتا ہے۔“ (2)

**حدیث ۳۵:** صحیح مسلم میں ابو ہریرہ رضی اللہ تعالیٰ عنہ سے روایت ہے، کہ ایک شخص نے عرض کی، کہ یا رسول اللہ! (صلی اللہ تعالیٰ علیہ وآلہ وسلم) میری قرابت والے ایسے ہیں کہ میں انھیں ملاتا ہوں اور وہ کاٹتے ہیں، میں ان کے ساتھ احسان کرتا ہوں وہ میرے ساتھ برائی کرتے ہیں اور میں ان کے ساتھ حلم سے پیش آتا ہوں اور وہ مجھ پر جہالت کرتے ہیں۔ ارشاد فرمایا: ”اگر ایسا ہی ہے جیسا تم نے بیان کیا تو تم ان کو گرم راکھ پھنکاتے ہو اور ہمیشہ اللہ (عزوجل) کی طرف سے تمہارے ساتھ ایک مددگار رہے گا، جب تک تمہاری یہی حالت رہے۔“ (3)

**حدیث ۳۶:** حاکم نے مستدرک میں عقبہ بن عامر رضی اللہ تعالیٰ عنہ سے روایت کی، کہتے ہیں کہ میں رسول اللہ صلی اللہ تعالیٰ علیہ وسلم کی ملاقات کو گیا۔ میں نے جلدی سے حضور (صلی اللہ تعالیٰ علیہ وآلہ وسلم) کا دست مبارک پکڑ لیا اور حضور (صلی اللہ تعالیٰ علیہ وآلہ وسلم) نے میرے ہاتھ کو جلدی سے پکڑ لیا۔ پھر فرمایا: ”اے عقبہ! دنیا و آخرت کے افضل اخلاق یہ ہیں کہ تم اس کو ملاؤ، جو تمہیں جدا کرے اور جو تم پر ظلم کرے، اسے معاف کر دو اور جو یہ چاہے کہ عمر میں درازی ہو اور رزق میں وسعت ہو، وہ اپنے رشتہ والوں کے ساتھ صلہ کرے۔“ (4)

## مسائل فقہیہ

صلہ رحم کے معنی رشتہ کو جوڑنا ہے یعنی رشتہ والوں کے ساتھ نیکی اور سلوک کرنا۔ ساری امت کا اس پر اتفاق ہے کہ صلہ رحم واجب ہے اور قطع رحم حرام ہے، جن رشتہ والوں کے ساتھ صلہ واجب ہے وہ کون ہیں۔ بعض علما نے فرمایا: وہ ذو رحم محرم ہیں اور بعض نے فرمایا: اس سے مراد ذو رحم ہیں، محرم ہوں یا نہ ہوں۔

①..... ”شعب الایمان“، باب فی بر الوالدین، فصل فی عقوق الوالدین وما جاء فیہ، الحدیث: ۷۸۸۹، ج ۶، ص ۱۹۷.

②..... ”صحیح البخاری“، کتاب الأدب، باب لیس الواصل بالمکافی، الحدیث: ۵۹۹۱، ج ۴، ص ۹۸.

③..... ”صحیح مسلم“، کتاب البر والصلۃ... إلخ، باب صلوۃ الرحم... إلخ، الحدیث: ۲۲- (۲۵۵۸)، ص ۱۳۸۴.

④..... ”المستدرک“، کتاب البر والصلۃ، باب من أراد أن یمد فی رزقہ فلیصل ذا رحمہ، الحدیث: ۷۳۶۷، ج ۵، ص ۲۲۴.



اور ظاہر یہی قول دوم ہے احادیث میں مطلقاً رشتہ والوں کے ساتھ صلہ کرنے کا حکم آتا ہے قرآن مجید میں مطلقاً ذوی القربیٰ فرمایا گیا مگر یہ بات ضرور ہے کہ رشتہ میں چونکہ مختلف درجات ہیں صلہ رحم کے درجات میں بھی تفاوت ہوتا ہے۔ والدین کا مرتبہ سب سے بڑھ کر ہے، ان کے بعد ذو رحم محرم کا، ان کے بعد بقیہ رشتہ والوں کا علیٰ قدر مراتب۔<sup>(۱)</sup> (ردالمحتار)

**مسئلہ ۱:** صلہ رحم کی مختلف صورتیں ہیں ان کو ہدیہ و تحفہ دینا اور اگر ان کو کسی بات میں تمھاری اعانت درکار ہو تو اس کام میں ان کی مدد کرنا، انھیں سلام کرنا، ان کی ملاقات کو جانا، ان کے پاس اٹھنا بیٹھنا ان سے بات چیت کرنا ان کے ساتھ لطف و مہربانی سے پیش آنا۔<sup>(۲)</sup> (درر)

**مسئلہ ۲:** اگر یہ شخص پردیس میں ہے تو رشتہ والوں کے پاس خط بھیجا کرے، ان سے خط و کتابت جاری رکھے تاکہ بے تعلقی پیدا نہ ہونے پائے اور ہو سکے تو وطن آئے اور رشتہ داروں سے تعلقات تازہ کر لے اس طرح کرنے سے محبت میں اضافہ ہوگا۔<sup>(۳)</sup> (ردالمحتار)

**مسئلہ ۳:** یہ پردیس میں ہے والدین اسے بلاتے ہیں تو آنا ہی ہوگا، خط لکھنا کافی نہیں ہے۔ یوہیں والدین کو اس کی خدمت کی حاجت ہو تو آئے اور ان کی خدمت کرے، باپ کے بعد دادا اور بڑے بھائی کا مرتبہ ہے کہ بڑا بھائی بمنزلہ باپ کے ہوتا ہے بڑی بہن اور خالہ ماں کی جگہ پر ہیں، بعض علما نے چچا کو باپ کی مثل بتایا اور حدیث عَمُّ الرَّجُلِ صِنُّوْا بِیْہِ۔<sup>(۴)</sup> سے بھی یہی مستفاد ہوتا ہے ان کے علاوہ اوروں کے پاس خط بھیجنا یا ہدیہ بھیجنا کفایت کرتا ہے۔<sup>(۵)</sup> (ردالمحتار)

**مسئلہ ۴:** رشتہ داروں سے نانہ دے کر ملتا رہے یعنی ایک دن ملنے کو جائے دوسرے دن نہ جائے علیٰ ہذا القیاس کہ اس سے محبت و اُلفت زیادہ ہوتی ہے، بلکہ اقربا سے جمعہ جمعہ ملتا رہے یا مہینہ میں ایک بار اور تمام قبیلہ اور خاندان کو ایک ہونا چاہیے۔ جب حق ان کے ساتھ ہو تو دوسروں سے مقابلہ اور اظہار حق میں سب متحد ہو کر کام کریں، جب اپنا کوئی رشتہ دار کوئی حاجت پیش کرے تو اس کی حاجت روائی کرے، اس کو رد کر دینا قطع رحم ہے۔<sup>(۶)</sup> (درر)

**مسئلہ ۵:** صلہ رحمی اسی کا نام نہیں کہ وہ سلوک کرے تو تم بھی کرو، یہ چیز تو حقیقت میں مکافاة یعنی ادلا بدلا کرنا ہے

①..... "ردالمحتار"، کتاب الحظر والإباحة، فصل فی البیع، ج ۹، ص ۶۷۸.

②..... "دررالحکام"، کتاب الکراہیۃ، الجزء الأول، ص ۳۲۳.

③..... "ردالمحتار"، کتاب الحظر والإباحة، فصل فی البیع، ج ۹، ص ۶۷۸.

④..... یعنی آدمی کا چچا باپ کی مثل ہوتا ہے۔

⑤..... "ردالمحتار"، کتاب الحظر والإباحة، ج ۹، ص ۶۷۸.

⑥..... "دررالحکام"، کتاب الکراہیۃ، الجزء الأول، ص ۳۲۳.

کہ اس نے تمہارے پاس چیز بھیج دی تم نے اس کے پاس بھیج دی، وہ تمہارے یہاں آیا تم اس کے پاس چلے گئے۔ حقیقتاً صلہ رحم یہ ہے کہ وہ کاٹے اور تم جوڑو، وہ تم سے جدا ہونا چاہتا ہے، بے اعتنائی کرتا ہے اور تم اس کے ساتھ رشتہ کے حقوق کی مراعات کرو۔<sup>(۱)</sup> (ردالمحتار)

مسئلہ ۶: حدیث میں آیا ہے کہ ”صلہ رحم سے عمر زیادہ ہوتی ہے اور رزق میں وسعت ہوتی ہے۔“ بعض علما نے اس حدیث کو ظاہر پر حمل کیا ہے یعنی یہاں قضا معلق مراد ہے کیونکہ قضا مبرم مل نہیں سکتی۔

﴿إِذَا جَاءَ أَجَلُهُمْ فَلَا يَسْتَأْخِرُونَ سَاعَةً وَلَا يَسْتَقْدِمُونَ﴾<sup>(۲)</sup>

اور بعض نے فرمایا کہ زیادتی عمر کا یہ مطلب ہے کہ مرنے کے بعد بھی اس کا ثواب لکھا جاتا ہے گویا وہ اب بھی زندہ ہے یا یہ مراد ہے کہ مرنے کے بعد بھی اس کا ذکر خیر لوگوں میں باقی رہتا ہے۔<sup>(۳)</sup> (ردالمحتار)

## اولاد پر شفقت اور یتامیٰ پر رحمت

حدیث ۱: صحیح بخاری و مسلم میں اُم المؤمنین عائشہ رضی اللہ تعالیٰ عنہا سے مروی، کہ ایک اعرابی نے رسول اللہ صلی اللہ تعالیٰ علیہ وسلم کی خدمت میں عرض کی، کہ آپ لوگ بچوں کو بوسہ دیتے ہیں، ہم انھیں بوسہ نہیں دیتے۔ حضور (صلی اللہ تعالیٰ علیہ والہ وسلم) نے ارشاد فرمایا کہ ”اللہ تعالیٰ نے تیرے دل سے رحمت نکال لی ہے تو میں کیا کروں۔“<sup>(۴)</sup>

حدیث ۲: صحیح بخاری و مسلم میں عائشہ رضی اللہ تعالیٰ عنہا سے روایت ہے، کہتی ہیں: ایک عورت اپنی دو لڑکیاں لے کر میرے پاس آئی اور اس نے مجھ سے کچھ مانگا، میرے پاس ایک کھجور کے سوا کچھ نہ تھا، میں نے وہی دے دی۔ عورت نے کھجور تقسیم کر کے دونوں لڑکیوں کو دے دی اور خود نہیں کھائی جب وہ چلی گئی، حضور نبی کریم علیہ الصلوٰۃ والسلام تشریف لائے، میں نے یہ واقعہ بیان کیا، حضور (صلی اللہ تعالیٰ علیہ والہ وسلم) نے ارشاد فرمایا: ”جس کو خدا نے لڑکیاں دی ہوں، اگر وہ ان کے ساتھ احسان کرے تو وہ جہنم کی آگ سے اس کے لیے روک ہو جائیں گی۔“<sup>(۵)</sup>

①..... ”ردالمحتار“، کتاب الحظر والإباحة، فصل فی البیع، ج ۹، ص ۶۷۸.

②..... پ ۱۱، یونس: ۴۹.

ترجمہ کنز الایمان: جب ان کا وعدہ آئے گا تو ایک گھڑی نہ پیچھے ہٹیں نہ آگے بڑھیں۔

③..... ”ردالمحتار“، کتاب الحظر والإباحة، فصل فی البیع، ج ۹، ص ۶۷۸.

④..... ”صحیح البخاری“، کتاب الأدب، باب رحمة الولد وتقيله... إلخ، الحدیث: ۵۹۹۸، ج ۴، ص ۱۰۰.

⑤..... ”صحیح مسلم“، کتاب البر والصلۃ... إلخ، باب فضل الإحسان إلى البنات، الحدیث: ۱۴۷- (۲۶۲۹)، ص ۱۴۱۴.



**حدیث ۳:** امام احمد و مسلم نے عائشہ رضی اللہ تعالیٰ عنہا سے روایت کی، کہتی ہیں: ایک مسکین عورت دو لڑکیوں کو لے کر میرے پاس آئی، میں نے اسے تین کھجوریں دیں، ایک ایک لڑکیوں کو دے دی اور ایک کو مونہ تک کھانے کے لیے لے گئی کہ لڑکیوں نے اس سے مانگی، اس نے دو ٹکڑے کر کے دونوں کو دے دی۔ جب یہ واقعہ حضور (صلی اللہ تعالیٰ علیہ والہ وسلم) کو سنایا ارشاد فرمایا: ”اللہ تعالیٰ نے اس کے لیے جنت واجب کر دی اور جہنم سے آزاد کر دیا۔“ (۱)

**حدیث ۴:** صحیح مسلم میں انس رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا: ”جس کی عیال (پرورش) میں دو لڑکیاں بلوغ تک رہیں، وہ قیامت کے دن اس طرح آئے گا کہ میں اور وہ پاس پاس ہوں گے اور حضور (صلی اللہ تعالیٰ علیہ والہ وسلم) نے اپنی انگلیاں ملا کر فرمایا کہ اس طرح۔“ (۲)

**حدیث ۵:** شرح سنہ میں ابن عباس رضی اللہ تعالیٰ عنہما سے روایت ہے، کہ رسول اللہ صلی اللہ تعالیٰ علیہ وسلم نے فرمایا: ”جو شخص یتیم کو اپنے کھانے پینے میں شریک کرے، اللہ تعالیٰ اس کے لیے ضرور جنت واجب کر دے گا مگر جبکہ ایسا گناہ کیا ہو جس کی مغفرت نہ ہو اور جو شخص تین لڑکیوں یا اتنی ہی بہنوں کی پرورش کرے، ان کو ادب سکھائے، ان پر مہربانی کرے یہاں تک کہ اللہ تعالیٰ انھیں بے نیاز کر دے (یعنی اب ان کو ضرورت باقی نہ رہے)، اللہ تعالیٰ اس کے لیے جنت واجب کر دے گا۔“ کسی نے کہا، یا رسول اللہ! (صلی اللہ تعالیٰ علیہ والہ وسلم) یا دو (یعنی دو کی پرورش میں یہی ثواب ہو جائے)، فرمایا: دو (یعنی ان میں بھی وہی ثواب ہے) اور اگر لوگوں نے ایک کے متعلق کہا ہوتا تو حضور (صلی اللہ تعالیٰ علیہ والہ وسلم) ایک کو بھی فرما دیتے۔ اور جس کی کَرِیْمَتِیْن کو اللہ (عزوجل) نے دور کر دیا، اس کے لیے جنت واجب ہے۔ دریافت کیا گیا کَرِیْمَتِیْن کیا ہیں؟ فرمایا: آنکھیں۔ (۳)

**حدیث ۶:** ابو داؤد نے عوف بن مالک اشجعی رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”میں اور وہ عورت جس کے رخسارے میلے ہیں، دونوں جنت میں اس طرح ہوں گے۔“ (۴) یعنی جس طرح کلمہ اور بیچ کی انگلیاں پاس پاس ہیں۔ اس سے مراد وہ عورت ہے جو منصب و جمال والی تھی اور بیوہ ہو گئی اور اس نے یتیموں کی خدمت کی، یہاں تک کہ وہ جدا ہو جائیں۔ (یعنی بڑے ہو جائیں یا مرجائیں۔)

**حدیث ۷:** امام احمد و حاکم و ابن ماجہ نے سراقہ بن مالک رضی اللہ تعالیٰ عنہ سے روایت کی، کہ نبی کریم صلی اللہ تعالیٰ علیہ

①..... ”صحیح مسلم“، کتاب البر والصلة... إلخ، باب فضل الاحسان الى البنات، الحدیث: ۱۴۸- (۲۶۳۰)، ص ۱۴۱۵۔

②..... المرجع السابق، الحدیث: ۱۴۹- (۲۶۳۱)، ص ۱۴۱۵۔

③..... ”شرح السنہ“، کتاب البر والصلة، باب ثواب کافل الیتیم، الحدیث: ۳۳۵۱، ج ۶، ص ۴۵۲۔

و ”مشکاۃ المصابیح“، کتاب الآداب، باب الشفقة والرحمة على الخلق، الحدیث: ۴۹۷۵، ج ۳، ص ۶۹۔

④..... ”سنن أبی داؤد“، کتاب الأدب، باب فی فضل من عال یتامی، الحدیث: ۵۱۴۹، ج ۴، ص ۴۳۵۔



وسلم نے فرمایا: ”کیا میں تم کو یہ نہ بتا دوں کہ افضل صدقہ کیا ہے، وہ اپنی اس لڑکی پر صدقہ کرنا ہے، جو تمہاری طرف واپس ہوئی (یعنی اس کا شوہر مر گیا یا اس کو طلاق دے دی اور باپ کے یہاں چلی آئی) تمہارے سوا اس کا کمانے والا کوئی نہیں ہے۔“ (1)

**حدیث ۸:** ابو داؤد نے ابن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جس کی لڑکی ہو اور وہ اسے زندہ درگور نہ کرے اور اس کی توہین نہ کرے اور اولاد ذکر کو اس پر ترجیح نہ دے، اللہ تعالیٰ اس کو جنت میں داخل فرمائے گا۔“ (2)

**حدیث ۹:** ترمذی نے جابر بن سمرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”کوئی شخص اپنی اولاد کو ادب دے، وہ اس کے لیے ایک صاع صدقہ کرنے سے بہتر ہے۔“ (3)

**حدیث ۱۰:** ترمذی و بیہقی نے بروایت ایوب بن موسیٰ عن ابیہ عن جدہ روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”باپ کا اولاد کو کوئی عطیہ ادب حسن سے بہتر نہیں۔“ (4)

**حدیث ۱۱:** ترمذی و حاکم نے عمرو بن سعید بن العاص رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”والد کا اپنی اولاد کو اس سے بڑھ کر کوئی عطیہ نہیں، کہ اسے اچھے آداب سکھائے۔“ (5)

**حدیث ۱۲:** ابن ماجہ نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اپنی اولاد کا اکرام کرو اور انھیں اچھے آداب سکھاؤ۔“ (6)

**حدیث ۱۳:** ابن النجار نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”باپ کے ذمہ بھی اولاد کے حقوق ہیں، جس طرح اولاد کے ذمہ باپ کے حقوق ہیں۔“ (7)

**حدیث ۱۴:** طبرانی نے ابن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اپنی اولاد کو برابر دو، اگر میں کسی کو فضیلت دیتا تو لڑکیوں کو فضیلت دیتا۔“ (8)

①..... ”سنن ابن ماجہ“، کتاب الأدب، باب بر الوالد... إلخ، الحدیث: ۳۶۶۷، ج ۴، ص ۱۸۸.

②..... ”سنن أبي داود“، کتاب الأدب، باب في فضل من عال یتامی، الحدیث: ۵۱۴۶، ج ۴، ص ۴۳۵.

③..... ”سنن الترمذی“، کتاب البر والصلة، باب ماجاء في أدب الولد، الحدیث: ۱۹۵۸، ج ۳، ص ۳۸۲.

④..... المرجع السابق، الحدیث: ۱۹۵۹، ج ۳، ص ۳۸۳.

⑤..... ”المستدرک“ للحاکم، کتاب الأدب، باب فضل تادیب الأولاد، الحدیث: ۷۷۵۳، ج ۵، ص ۳۷۳.

⑥..... ”سنن ابن ماجہ“، کتاب الأدب، باب بر الوالد... إلخ، الحدیث: ۳۶۷۱، ج ۴، ص ۱۸۹.

⑦..... ”کنز العمال“، کتاب النکاح، رقم: ۴۵۳۳۶، ج ۱۶، ص ۱۸۴.

⑧..... ”المعجم الكبير“، الحدیث: ۱۱۹۹۷، ج ۱۱، ص ۲۸۰.



**حدیث ۱۵:** طبرانی نے نعمان بن بشیر رضی اللہ تعالیٰ عنہما سے روایت کی کہ رسول اللہ صلی اللہ تعالیٰ علیہ وسلم نے فرمایا کہ ”عطیہ میں اپنی اولاد کے درمیان عدل کرو، جس طرح تم خود یہ چاہتے ہو کہ وہ سب تمہارے ساتھ احسان و مہربانی میں عدل کریں۔“ (۱)

**حدیث ۱۶:** ابن النجار نے نعمان بن بشیر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”اللہ تعالیٰ اس کو پسند کرتا ہے کہ تم اپنی اولاد کے درمیان عدل کرو، یہاں تک کہ بوسہ لینے میں۔“ (۲)

**حدیث ۱۷:** صحیح بخاری میں سہل بن سعد رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”جو شخص یتیم کی کفالت کرے وہ یتیم اسی گھر کا ہو یا غیر کا، میں اور وہ دونوں جنت میں اس طرح ہوں گے۔ حضور (صلی اللہ تعالیٰ علیہ وآلہ وسلم) نے کلمہ کی انگلی اور بیچ کی انگلی سے اشارہ کیا اور دونوں انگلیوں کے درمیان تھوڑا سا فاصلہ کیا۔“ (۳)

**حدیث ۱۸:** ابن ماجہ نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”مسلمانوں میں سب سے بہتر گھر وہ ہے جس میں کوئی یتیم ہو اور اس کے ساتھ احسان کیا جاتا ہو اور مسلمانوں میں سب سے برا وہ گھر ہے، جس میں یتیم ہو اور اس کے ساتھ برائی کی جاتی ہو۔“ (۴)

**حدیث ۱۹:** امام احمد و ترمذی نے ابو امامہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص یتیم کے سر پر محض اللہ (عزوجل) کے لیے ہاتھ پھیرے تو جتنے بالوں پر اس کا ہاتھ گزرے گا، ہر بال کے مقابل میں اس کے لیے نیکیاں ہیں اور جو شخص یتیم لڑکی یا یتیم لڑکے پر احسان کرے میں اور وہ جنت میں (دو انگلیوں کو ملا کر فرمایا) اس طرح ہوں گے۔“ (۵)

**حدیث ۲۰:** امام احمد نے ابو ہریرہ رضی اللہ تعالیٰ عنہ سے روایت کی، کہ ایک شخص نے اپنی دل کی سختی کی شکایت کی۔ نبی کریم صلی اللہ تعالیٰ علیہ وسلم نے فرمایا: ”یتیم کے سر پر ہاتھ پھیرو اور مسکین کو کھانا کھلاؤ۔“ (۶)

**حدیث ۲۱:** طبرانی نے اوسط میں عبداللہ بن عباس رضی اللہ تعالیٰ عنہما (۷) سے روایت کی، کہ حضور (صلی اللہ تعالیٰ علیہ وآلہ وسلم)

①..... ”کنز العمال“، کتاب النکاح، رقم: ۴۵۳۳۹، ج ۱۶، ص ۱۸۴۔

②..... ”کنز العمال“، کتاب النکاح، رقم: ۴۵۳۴۲، ج ۱۶، ص ۱۸۵۔

③..... ”صحیح البخاری“، کتاب الطلاق، باب اللعان... إلخ، الحدیث: ۵۳۰، ج ۳، ص ۴۹۷۔

و ”صحیح مسلم“، کتاب الزہد... إلخ، باب فضل الإحسان إلى الأرملة... إلخ، الحدیث: ۴۲۔ (۲۹۸۳)، ص ۱۵۹۲۔

④..... ”سنن ابن ماجہ“، کتاب الأدب، باب حق الیتیم، الحدیث: ۳۶۷۹، ج ۴، ص ۱۹۳۔

⑤..... ”المسند“ للإمام أحمد بن حنبل، حدیث أبي أمامة الباهلي، الحدیث: ۲۲۲۱۵، ۲۲۳۴۷، ج ۸، ص ۲۷۲، ۳۰۰۔

⑥..... ”المسند“ للإمام أحمد بن حنبل، مسند أبي هريرة الحدیث: ۹۰۲۸، ج ۳، ص ۳۳۵۔

⑦..... بہار شریعت میں اس مقام پر ”ابو ہریرہ“ رضی اللہ تعالیٰ عنہ لکھا ہوا ہے، جو کتابت کی غلطی معلوم ہوتی ہے کیونکہ ”المعجم الأوسط للطبرانی“

میں ”عبداللہ بن عباس“ رضی اللہ تعالیٰ عنہما مذکور ہے، اسی وجہ سے ہم نے متن میں تصحیح کر دی ہے۔... علمہ

وسلم) نے فرمایا کہ ”لڑکا یتیم ہو تو اس کے سر پر ہاتھ پھیرنے میں آگے کو لائے اور بچہ کا باپ ہو تو ہاتھ پھیرنے میں گردن کی طرف لے جائے۔“ (1)

## پڑوسیوں کے حقوق

اللہ عزوجل فرماتا ہے:

﴿وَاعْبُدُوا اللَّهَ وَلَا تُشْرِكُوا بِهِ شَيْئًا وَالْوَالِدَيْنِ إِحْسَانًا وَالْقُرْبَىٰ وَالْيَتَامَىٰ وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ وَمَا مَلَكَتْ أَيْمَانُكُمْ إِنَّ اللَّهَ لَا يُحِبُّ مَنْ كَانَ مُخْتَالًا فَخُورًا﴾ (2)

”اور اللہ (عزوجل) کی عبادت کرو اور اس کے ساتھ کسی کو شریک نہ کرو، ماں باپ سے بھلائی کرو اور رشتہ داروں اور یتیموں اور محتاجوں اور پاس کے ہمسایہ اور دور کے ہمسایہ اور کروٹ کے ساتھی اور راہ گیر اور اپنے باندی غلام سے، بے شک اللہ (عزوجل) کو خوش نہیں آتا کوئی اترانے والا، بڑائی مارنے والا۔“

**حدیث ۱:** صحیح بخاری و مسلم میں ابو ہریرہ رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا: ”خدا کی قسم! وہ مومن نہیں، خدا کی قسم وہ مومن نہیں، خدا کی قسم وہ مومن نہیں۔ عرض کی گئی، کون یا رسول اللہ! (صلی اللہ تعالیٰ علیہ والہ وسلم) فرمایا: وہ شخص کہ اس کے پروسی اس کی آفتوں سے محفوظ نہ ہوں۔“ (3) یعنی جو اپنے پروسیوں کو تکلیفیں دیتا ہے۔

**حدیث ۲:** صحیح مسلم میں انس رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے فرمایا: ”وہ جنت میں نہیں جائے گا، جس کا پروسی اس کی آفتوں سے امن میں نہیں ہے۔“ (4)

**حدیث ۳:** صحیح بخاری و مسلم میں حضرت اُم المؤمنین عائشہ رضی اللہ تعالیٰ عنہا سے مروی، کہ رسول اللہ صلی اللہ تعالیٰ علیہ والہ وسلم نے فرمایا کہ ”جبریل علیہ السلام مجھے پروسی کے متعلق برابر وصیت کرتے رہے، یہاں تک کہ مجھے گمان ہوا کہ پروسی کو وارث بنادیں گے۔“ (5)

①..... ”المعجم الأوسط“، باب الالف، الحدیث: ۱۲۷۹، ج ۱، ص ۳۵۱.

②..... پ ۵، النساء: ۳۶.

③..... ”صحیح البخاری“، کتاب الأدب، باب اثم من لایا من جاره بوائقه، الحدیث: ۶۰۱۶، ج ۴، ص ۱۰۴.

④..... ”صحیح مسلم“، کتاب الإیمان، باب بیان تحریم إیذاء الجار، الحدیث: ۷۳- (۴۶)، ص ۴۳.

⑤..... ”صحیح البخاری“، کتاب الأدب، باب الوصاة بالجار، الحدیث: ۶۰۱۴، ج ۴، ص ۱۰۴.



**حدیث ۴:** ترمذی و دارمی و حاکم نے عبد اللہ بن عمرو رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اللہ تعالیٰ کے نزدیک ساتھیوں میں وہ بہتر ہے، جو اپنے ساتھی کا خیر خواہ ہو اور پڑوسیوں میں اللہ (عزوجل) کے نزدیک وہ بہتر ہے، جو اپنے پڑوسی کا خیر خواہ ہو۔“ (1)

**حدیث ۵:** حاکم نے مستدرک میں ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص اللہ (عزوجل) اور پچھلے دن (قیامت) پر ایمان رکھتا ہے، وہ اپنے پڑوسی کا اکرام کرے۔“ (2)

**حدیث ۶:** ابن ماجہ نے عبد اللہ بن مسعود رضی اللہ تعالیٰ عنہ سے روایت کی، کہتے ہیں: ایک شخص نے حضور (صلی اللہ تعالیٰ علیہ وآلہ وسلم) کی خدمت میں عرض کی، یا رسول اللہ! (صلی اللہ تعالیٰ علیہ وآلہ وسلم) مجھے یہ کیونکر معلوم ہو کہ میں نے اچھا کیا یا برا کیا؟ فرمایا: ”جب تم اپنے پڑوسیوں کو یہ کہتے سنو کہ تم نے اچھا کیا ہے تو بے شک تم نے اچھا کیا اور جب یہ کہتے سنو کہ تم نے برا کیا تو بے شک تم نے برا کیا ہے۔“ (3)

**حدیث ۷:** بیہقی نے شعب الایمان میں عبد الرحمن بن ابی قراد رضی اللہ تعالیٰ عنہ سے روایت کی، کہ ایک روز نبی کریم صلی اللہ تعالیٰ علیہ وسلم نے وضو کیا۔ صحابہ کرام (رضوان اللہ تعالیٰ علیہم) نے وضو کا پانی لے کر مونہ وغیرہ پر مسح کرنا شروع کر دیا۔ حضور (صلی اللہ تعالیٰ علیہ وآلہ وسلم) نے فرمایا: کیا چیز تمہیں اس کام پر آمادہ کرتی ہے؟ عرض کی، اللہ و رسول (عزوجل و صلی اللہ تعالیٰ علیہ وآلہ وسلم) کی محبت، حضور (صلی اللہ تعالیٰ علیہ وآلہ وسلم) نے فرمایا: ”جس کی خوشی یہ ہو کہ اللہ و رسول (عزوجل و صلی اللہ تعالیٰ علیہ وآلہ وسلم) سے محبت کرے یا اللہ و رسول (عزوجل و صلی اللہ تعالیٰ علیہ وآلہ وسلم) اس سے محبت کریں، وہ جب بات بولے سچ بولے اور جب اس کے پاس امانت رکھی جائے تو امانت ادا کر دے اور جو اس کے جوار میں ہو، اس کے ساتھ احسان کرے۔“ (4)

**حدیث ۸:** بیہقی نے شعب الایمان میں ابن عباس رضی اللہ تعالیٰ عنہما سے روایت کی، کہتے ہیں: میں نے رسول اللہ صلی اللہ تعالیٰ علیہ وسلم کو یہ فرماتے سنا: ”مومن وہ نہیں جو خود پیٹ بھر کھائے اور اس کا پڑوسی اس کے پہلو میں بھوکا رہے۔“ (5) یعنی مومن کامل نہیں۔

①.....”سنن الترمذی“، کتاب البر والصلۃ، باب ماجاء فی حق الجوار، الحدیث: ۱۹۵۱، ج ۳، ص ۳۷۹.

②.....”المستدرک“ للحاکم، کتاب البر والصلۃ، باب غیر الأصحاب عند اللہ... إلخ، الحدیث: ۷۳۷۸، ج ۵، ص ۲۲۸.

③.....”سنن ابن ماجہ“، کتاب الزہد، باب الثناء الحسن، الحدیث: ۴۲۲۳، ج ۴، ص ۴۷۹.

④.....”شعب الایمان“، باب فی تعظیم النبی صلی اللہ علیہ وسلم واجلالہ وتوقیرہ، الحدیث: ۱۵۳۳، ج ۲، ص ۲۰۱.

⑤.....”شعب الایمان“، باب فی الزکاة، فصل فی کراہیۃ امساک الفضل... إلخ، الحدیث: ۳۳۸۹، ج ۳، ص ۲۲۵.



**حدیث ۹:** طبرانی نے جابر رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ والہ وسلم) نے فرمایا: ”جب کوئی شخص ہانڈی پکائے تو شور باز یادہ کرے اور پروسی کو بھی اس میں سے کچھ دے۔“ (1)

**حدیث ۱۰:** دیلمی نے حضرت عائشہ رضی اللہ تعالیٰ عنہا سے روایت کی، کہ حضور (صلی اللہ تعالیٰ علیہ والہ وسلم) نے فرمایا: ”اے عائشہ! پروسی کا بچہ آجائے تو اس کے ہاتھ میں کچھ رکھ دو کہ اس سے محبت بڑھے گی۔“ (2)

**حدیث ۱۱:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”پروسی تمہاری دیوار پر کڑیاں رکھنا چاہے تو اسے منع نہ کرو۔“ (3) یہ حکم دیانت کا ہے، قضاء اس کو منع کر سکتا ہے۔

**حدیث ۱۲:** امام احمد و بیہقی نے شعب الایمان میں ابو ہریرہ رضی اللہ تعالیٰ عنہ سے روایت کی، کہ ایک شخص نے عرض کی، یا رسول اللہ! (صلی اللہ تعالیٰ علیہ والہ وسلم) فلاں عورت کے متعلق ذکر کیا جاتا ہے کہ نماز و روزہ و صدقہ کثرت سے کرتی ہے مگر یہ بات بھی ہے کہ وہ اپنے پروسیوں کو زبان سے تکلیف پہنچاتی ہے، فرمایا: ”وہ جہنم میں ہے۔“ انھوں نے کہا، یا رسول اللہ! (صلی اللہ تعالیٰ علیہ والہ وسلم) فلاں عورت کی نسبت زیادہ ذکر کیا جاتا ہے کہ اس کے روزہ و صدقہ و نماز میں کمی ہے (یعنی نوافل)، وہ پنیر کے ٹکڑے صدقہ کرتی ہے اور اپنی زبان سے پروسیوں کو ایذا نہیں دیتی، فرمایا: ”وہ جنت میں ہے۔“ (4)

**حدیث ۱۳:** امام احمد و بیہقی نے عبد اللہ بن مسعود رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا کہ ”اللہ تعالیٰ نے تمہارے مابین اخلاق کی اسی طرح تقسیم فرمائی جس طرح رزق کی تقسیم فرمائی، اللہ تعالیٰ دنیا سے بھی دیتا ہے جو اسے محبوب ہو اور اسے بھی جو محبوب نہیں اور دین صرف اسی کو دیتا ہے جو اس کے نزدیک پیارا ہے، لہذا جس کو خدا نے دین دیا اسے محبوب بنالیا، قسم ہے اس کی جس کے دست قدرت میں میری جان ہے! بندہ مسلمان نہیں ہو سکتا جب تک اس کا دل اور زبان مسلمان نہ ہو۔“ (5) یعنی جب تک دل میں تصدیق اور زبان سے اقرار نہ ہو اور مومن نہیں ہوتا جب تک اس کا پروسی اس کی آفتوں سے امن میں نہ ہو، اسی کی مثل حاکم نے مستدرک میں روایت کی۔

**حدیث ۱۴:** حاکم نے مستدرک میں نافع بن عبد الحارث رضی اللہ تعالیٰ عنہ سے روایت کی، کہ رسول اللہ صلی اللہ

①..... ”المعجم الأوسط“، باب الرءاء، الحدیث: ۳۵۹۱، ج ۲، ص ۳۷۹۔

②..... ”الفردوس بما ثور الخطاب“، الحدیث: ۸۶۳۰، ج ۵، ص ۴۲۷۔

③..... ”صحیح البخاری“، کتاب المظالم، باب لا يمنع جار جاره أن یغرز خشبة فی جداره، الحدیث: ۲۴۶۳، ج ۲، ص ۱۳۲۔

④..... ”المسند“ للإمام أحمد بن حنبل، مسند أبي هريرة، الحدیث: ۹۶۸۱، ج ۳، ص ۴۴۱۔

و ”شعب الإيمان“، باب فی إکرام الجار، الحدیث: ۹۵۴۵، ۹۵۴۶، ج ۷، ص ۷۸ - ۷۹۔

⑤..... ”شعب الإيمان“، باب فی قبض الید عن الاموال المحرمة، الحدیث: ۵۵۲۴، ج ۴، ص ۳۹۵ - ۳۹۶۔



تعالیٰ علیہ وسلم نے فرمایا: ”مرد مسلم کے لیے دنیا میں یہ بات سعادت میں سے ہے، کہ اس کا پروسی صالح ہو اور مکان کشادہ ہو اور سواری اچھی ہو۔“ (1)

**حدیث ۱۵:** حاکم نے مستدرک میں عائشہ رضی اللہ تعالیٰ عنہا سے روایت کی کہتی ہیں میں نے عرض کی، یا رسول اللہ! (صلی اللہ تعالیٰ علیہ والہ وسلم) میرے دو پروسی ہیں، ان میں سے کس کے پاس ہدیہ بھیجوں؟ فرمایا: ”جس کا دروازہ زیادہ نزدیک ہو۔“ (2)

**حدیث ۱۶:** امام احمد نے عقبہ بن عامر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”قیامت کے دن سب سے پہلے جو دو شخص اپنا جھگڑا پیش کریں گے، وہ دونوں پروسی ہوں گے۔“ (3)

**حدیث ۱۷:** بیہقی نے عبد اللہ بن عمرو رضی اللہ تعالیٰ عنہما سے بسند ضعیف روایت کی، کہ رسول اللہ صلی اللہ تعالیٰ علیہ وسلم نے فرمایا: تمہیں معلوم ہے کہ پروسی کا کیا حق ہے؟ یہ کہ جب وہ تم سے مدد مانگے مدد کرو اور جب قرض مانگے قرض دو اور جب محتاج ہو تو اسے دو اور جب بیمار ہو عیادت کرو اور جب اسے خیر پہنچے تو مبارک باد دو اور جب مصیبت پہنچے تو تعزیت کرو اور مرجائے تو جنازہ کے ساتھ جاؤ اور بغیر اجازت اپنی عمارت بلند نہ کرو، کہ اس کی ہوا روک دو اور اپنی ہانڈی سے اس کو ایذا نہ دو، مگر اس میں سے کچھ اسے بھی دو اور میوے خریدو تو اس کے پاس بھی ہدیہ کرو اور اگر ہدیہ نہ کرنا ہو تو چھپا کر مکان میں لاؤ اور تمہارے بچے اسے لے کر باہر نہ نکلیں کہ پروسی کے بچوں کو رنج ہوگا۔

تمہیں معلوم ہے کہ پروسی کا کیا حق ہے؟ قسم ہے اس کی جس کے ہاتھ میں میری جان ہے! پوری طور پر پروسی کا حق ادا کرنے والے تھوڑے ہیں، وہی ہیں جن پر اللہ (عزوجل) کی مہربانی ہے۔ برابر پروسی کے متعلق حضور (صلی اللہ تعالیٰ علیہ والہ وسلم) وصیت فرماتے رہے یہاں تک کہ لوگوں نے گمان کیا کہ پروسی کو وارث کر دیں گے۔

پھر حضور (صلی اللہ تعالیٰ علیہ والہ وسلم) نے فرمایا کہ ”پروسی تین قسم کے ہیں، بعض کے تین حق ہیں، بعض کے دو اور بعض کا ایک حق ہے۔ جو پروسی مسلم ہو اور رشتہ والا ہو، اس کے تین حق ہیں۔ حق جوار اور حق اسلام اور حق قرابت۔ پروسی مسلم کے دو حق ہیں، حق جوار اور حق اسلام اور پروسی کافر کا صرف ایک حق جوار ہے۔“ ہم نے عرض کی، یا رسول اللہ! (صلی اللہ تعالیٰ علیہ والہ وسلم) ان کو اپنی قربانیوں میں سے دیں؟ فرمایا کہ مشرکین کو قربانیوں میں سے کچھ نہ دو۔ (4)

①..... ”المستدرک“، کتاب البر والصلة، باب ان الله لا يعطى الايمان الا من يحب، الحديث: ۷۳۸۶، ج ۵، ص ۲۳۲.

②..... ”المستدرک“ للحاکم، کتاب البر والصلة، باب لا يشبع الرجل دون جاره، الحديث: ۷۳۸۹، ج ۵، ص ۲۳۲.

③..... ”المسند“ للإمام أحمد بن حنبل حديث عقبه بن عامر الجهني، الحديث: ۱۷۳۷۷، ج ۶، ص ۱۳۴.

④..... ”شعب الإيمان“، باب في اكرام الجار، الحديث: ۹۵۶۰، ج ۷، ص ۸۳ - ۸۴.

**مسئلہ ۱:** چھت پر چڑھنے میں دوسروں کے گھروں میں نگاہ پہنچتی ہے تو وہ لوگ چھت پر چڑھنے سے منع کر سکتے ہیں، جب تک پردہ کی دیوار نہ بنوالے یا کوئی ایسی چیز نہ لگالے جس سے بے پردگی نہ ہو اور اگر دوسرے لوگوں کے گھروں میں نظر نہیں پڑتی مگر وہ لوگ جب چھت پر چڑھتے ہیں تو سامنا ہوتا ہے تو اس کو چڑھنے سے منع نہیں کر سکتے، بلکہ ان کی مستورات کو یہ چاہیے کہ وہ خود چھتوں پر نہ چڑھیں تاکہ بے پردگی نہ ہو۔<sup>(۱)</sup> (درمختار)

**مسئلہ ۲:** اس کے مکان کی پچھیت<sup>(۲)</sup> دوسرے کے مکان میں ہے یہ اپنی دیوار میں مٹی لگانا چاہتا ہے، مالک مکان اپنے گھر میں جانے سے اسے روکتا ہے۔ اب مٹی کیوں کر لگائی جائے مالک مکان سے کہا جائے گا کہ اسے مکان میں جانے کی اجازت دے، ورنہ وہ خود مٹی لگوا دے، اس کے پیسے اس سے دلوا دیے جائیں گے۔ اسی طرح اگر اس کی دیوار دوسرے کے مکان میں گر گئی ہے، وہاں سے مٹی اٹھانے کی ضرورت ہے، مالک مکان اس کو اجازت دیدے کہ یہ وہاں سے مٹی اٹھائے اور اجازت نہیں دیتا تو خود اٹھائے۔<sup>(۳)</sup> (عالمگیری)

## مخلوق خدا پر مہربانی کرنا

اللہ عزوجل فرماتا ہے:

﴿تَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ﴾<sup>(۴)</sup>

”نیکی اور پرہیزگاری پر آپس میں ایک دوسرے کی مدد کرو اور گناہ و ظلم پر مدد نہ کرو۔“

**حدیث ۱:** صحیح بخاری و مسلم میں جریر بن عبد اللہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”اللہ تعالیٰ اس پر رحم نہیں کرتا جو لوگوں پر رحم نہیں کرتا۔“<sup>(۵)</sup>

**حدیث ۲:** امام احمد و ترمذی نے ابو ہریرہ رضی اللہ تعالیٰ عنہ سے روایت کی، کہتے ہیں کہ میں نے ابوالقاسم صادق مصدوق صلی اللہ تعالیٰ علیہ وسلم کو یہ فرماتے سنا کہ ”رحمت نہیں نکالی جاتی مگر بد بخت سے۔“<sup>(۶)</sup>

①..... ”الدر المختار“، کتاب القضاء، مسائل شتی، ج ۸، ص ۱۷۲.

②..... یعنی مکان کے پیچھے کی دیوار۔

③..... ”الفتاویٰ الہندیہ“، کتاب الکراہیۃ، الباب الثلاثون فی المتفرقات، ج ۵، ص ۳۷۴.

④..... پ ۶، المآئدہ: ۲.

⑤..... ”صحیح البخاری“، کتاب التوحید، باب قول اللہ ﴿قُلْ ادْعُوا اللہَ...﴾، الحدیث: ۷۳۷۶، ج ۴، ص ۵۳۱.

⑥..... ”المسند“ للإمام أحمد بن حنبل، مسند أبي هريرة، الحدیث: ۸۰۰۷، ج ۳، ص ۱۶۴.

و ”سنن الترمذی“، کتاب البر والصلة، باب ماجاء فی رحمة الناس، الحدیث: ۱۹۲۳، ج ۳، ص ۳۷۱.



**حدیث ۳:** ابو داؤد و ترمذی نے عبد اللہ بن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”رحم کرنے والوں پر رحم کرتا ہے، زمین والوں پر رحم کرو، تم پر وہ رحم فرمائے گا جس کی حکومت آسمان میں ہے۔“ (1)

**حدیث ۴:** ترمذی نے ابن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”وہ ہم میں سے نہیں جو ہمارے چھوٹے پر رحم نہ کرے اور ہمارے بڑے کی توقیر نہ کرے اور اچھی بات کا حکم نہ کرے اور بری بات سے منع نہ کرے۔“ (2)

**حدیث ۵:** ترمذی نے انس رضی اللہ تعالیٰ عنہ سے روایت کی: ”جو ان اگر بوڑھے کا اکرام اس کی عمر کی وجہ سے کرے گا تو اس کی عمر کے وقت اللہ تعالیٰ ایسے کو مقرر کر دے گا، جو اس کا اکرام کرے۔“ (3)

**حدیث ۶:** ابو داؤد نے ابو موسیٰ رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”یہ بات اللہ تعالیٰ کی تعظیم میں سے ہے کہ بوڑھے مسلمان کا اکرام کیا جائے اور اس حامل قرآن کا اکرام کیا جائے جو نہ خالی ہو، نہ جانی (یعنی جو غلو کرتے ہیں کہ حد سے تجاوز کر جاتے ہیں کہ پڑھنے میں الفاظ کی صحت کا لحاظ نہیں رکھتے یا معنی غلط بیان کرتے ہیں یا ریا کے طور پر تلاوت کرتے ہیں اور جفا یہ ہے کہ اُس سے اعراض کرے، نہ قرآن کی تلاوت کرے، نہ اس کے احکام پر عمل کرے) اور بادشاہ عادل کا اکرام کرنا۔“ (4)

**حدیث ۷:** امام احمد و بیہقی نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”مومن اُلفت کی جگہ ہے اور اس شخص میں کوئی بھلائی نہیں جو نہ اُلفت کرے، نہ اس سے اُلفت کی جائے۔“ (5)

**حدیث ۸:** بیہقی نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو میری اُمت میں کسی کی حاجت پوری کر دے جس سے مقصود اس کو خوش کرنا ہے، اس نے مجھے خوش کیا اور جس نے مجھے خوش کیا، اس نے اللہ (عزوجل) کو خوش کیا اور جس نے اللہ (عزوجل) کو خوش کیا، اللہ (عزوجل) اسے جنت میں داخل فرمائے گا۔“ (6)

①.....”سنن الترمذی“، کتاب البر والصلة، باب ماجاء في رحمة المسلمين، الحديث: ۱۹۳۱، ج ۳ ص ۳۷۱.

②.....المرجع السابق، باب ما جاء في رحمة الصبيان، الحديث: ۱۹۲۸، ۱۹۲۶، ج ۳ ص ۳۶۹.

③.....”سنن الترمذی“، کتاب البر والصلة، باب ماجاء في إجلال الكبير، الحديث: ۲۰۲۹، ج ۳ ص ۴۱۱.

④.....”سنن أبي داود“، کتاب الأدب، باب في تنزيل الناس منازلهم، الحديث: ۴۸۴۳، ج ۴ ص ۳۴۴.

⑤.....”المسند“ للإمام أحمد بن حنبل، مسند أبي هريرة، الحديث: ۹۲۰۹، ج ۳ ص ۳۶۲-۳۶۳.

و ”شعب الإيمان“، باب في حسن الخلق، فصل في لين الجانب... إلخ، الحديث: ۸۱۱۹، ج ۶ ص ۲۷۰ - ۲۷۱.

⑥.....”شعب الإيمان“، باب في التعاون على البر والتقوى، الحديث: ۷۶۵۳، ج ۶ ص ۱۱۵.



**حدیث ۹:** بیہقی نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو کسی مظلوم کی فریاد رسی کرے، اللہ تعالیٰ اس کے لیے تہتر مغفرتیں لکھے گا، ان میں سے ایک سے اس کے تمام کاموں کی درستی ہو جائے گی اور بہتر سے قیامت کے دن اس کے درجے بلند ہوں گے۔“ (1)

**حدیث ۱۰:** صحیح مسلم میں نعمان بن بشیر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”تمام مومنین شخص واحد کی مثل ہیں، اگر اس کی آنکھ بیمار ہوئی تو وہ کل بیمار ہے اور سر میں بیماری ہوئی تو کل بیمار ہے۔“ (2)

**حدیث ۱۱:** صحیح بخاری و مسلم میں ابو موسیٰ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”مومن مومن کے لیے عمارت کی مثل ہے کہ اس کا بعض بعض کو قوت پہنچاتا ہے۔ پھر حضور (صلی اللہ تعالیٰ علیہ وآلہ وسلم) نے ایک ہاتھ کی انگلیاں دوسرے ہاتھ کی انگلیوں میں داخل فرمائیں۔“ (3) یعنی جس طرح یہ ٹلی ہوئی ہیں مسلمانوں کو بھی اسی طرح ہونا چاہیے۔

**حدیث ۱۲:** صحیح بخاری و مسلم میں انس رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا: اپنے بھائی کی مدد کر ظالم ہو یا مظلوم ہو۔ کسی نے عرض کی، یا رسول اللہ! (صلی اللہ تعالیٰ علیہ وآلہ وسلم) مظلوم ہو تو مدد کروں گا ظالم ہو تو کیونکر مدد کروں۔ فرمایا کہ ”اس کو ظلم کرنے سے روک دے یہی مدد کرنا ہے۔“ (4)

**حدیث ۱۳:** صحیح بخاری و مسلم میں ابن عمر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے فرمایا: ”مسلم مسلم کا بھائی ہے، نہ اس پر ظلم کرے، نہ اس کی مدد چھوڑے اور جو شخص اپنے بھائی کی حاجت میں ہو، اللہ (عزوجل) اس کی حاجت میں ہے اور جو شخص مسلم سے کسی ایک تکلیف کو دور کرے، اللہ تعالیٰ قیامت کی تکالیف میں سے ایک تکلیف اس کی دور کر دے گا اور جو شخص مسلم کی پردہ پوشی کرے گا، اللہ تعالیٰ قیامت کے دن اس کی پردہ پوشی کرے گا۔“ (5)

**حدیث ۱۴:** صحیح بخاری و مسلم میں انس رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”قسم ہے اس کی جس کے ہاتھ میں میری جان ہے! بندہ مومن نہیں ہوتا جب تک اپنے بھائی کے لیے وہ پسند نہ کرے، جو اپنے لیے پسند کرتا ہے۔“ (6)

①..... ”شعب الایمان“، باب فی التعاون علی البر والتقوی، الحدیث: ۷۶۷۰، ج ۶، ص ۱۲۰.

②..... ”صحیح مسلم“، کتاب البر والصلة... إلخ، باب تراحم المومنین... إلخ، الحدیث: ۶۷، ۶۶- (۲۵۸۶)، ص ۱۳۹۶.

③..... ”صحیح البخاری“، کتاب الأدب، باب تعاون المؤمنین... إلخ، الحدیث: ۶۰۲۶، ج ۴، ص ۱۰۶.

④..... ”صحیح البخاری“، کتاب الاکراه، باب یمین الرجل... إلخ، الحدیث: ۶۹۵۲، ج ۴، ص ۳۸۹.

و ”مشکاۃ المصابیح“، کتاب الآداب، باب الشفقة والرحمة علی الخلق، الحدیث: ۴۹۵۷، ج ۳، ص ۶۶.

⑤..... ”صحیح البخاری“، کتاب المظالم، باب لا یظلم المسلم المسلم... إلخ، الحدیث: ۲۴۴۲، ج ۲، ص ۱۲۶.

⑥..... ”صحیح مسلم“، کتاب الایمان، باب الدلیل علی ان من خصال الایمان... إلخ، الحدیث: ۷۲، ۷۱- (۴۵)، ص ۴۳.



**حدیث ۱۵:** صحیح مسلم میں تمیم داری رضی اللہ تعالیٰ عنہ سے مروی، کہ نبی صلی اللہ تعالیٰ علیہ وسلم نے فرمایا: دین خیر خواہی کا نام ہے، اس کو تین مرتبہ فرمایا۔ ہم نے عرض کی کس کی خیر خواہی؟ فرمایا: ”اللہ و رسول اور اُس کی کتاب کی اور ائمہ مسلمین اور عام مسلمانوں کی۔“ (۱)

**حدیث ۱۶:** صحیح بخاری و مسلم میں جریر بن عبد اللہ رضی اللہ تعالیٰ عنہ سے مروی، کہتے ہیں میں نے رسول اللہ صلی اللہ تعالیٰ علیہ وسلم سے نماز قائم کرنے اور زکوٰۃ دینے اور ہر مسلمان کی خیر خواہی کرنے پر بیعت کی تھی۔ (۲)

**حدیث ۱۷:** ابوداؤد نے حضرت عائشہ رضی اللہ تعالیٰ عنہا سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”لوگوں کو ان کے مرتبہ میں اتارو۔“ (۳) یعنی ہر شخص کے ساتھ اس طرح پیش آؤ جو اس کے مرتبہ کے مناسب ہو سب کے ساتھ ایک سا برتاؤ نہ ہو مگر اس میں یہ لحاظ ضرور کرنا ہوگا کہ دوسرے کی تحقیر و تذلیل نہ ہو۔

**حدیث ۱۸:** ترمذی و بیہقی نے ابو ہریرہ رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”تم میں اچھا وہ شخص ہے جس سے بھلائی کی امید ہو اور جس کی شرارت سے امن ہو اور تم میں برا وہ شخص ہے جس سے بھلائی کی امید نہ ہو اور جس کی شرارت سے امن نہ ہو۔“ (۴)

**حدیث ۱۹:** بیہقی نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”تمام مخلوق اللہ تعالیٰ کی عیال ہے اور اللہ تعالیٰ کے نزدیک سب میں پیارا وہ ہے جو اس کی عیال کے ساتھ احسان کرے۔“ (۵)

**حدیث ۲۰:** ترمذی نے ابو ذر رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جہاں کہیں رہو خدا سے ڈرتے رہو اور برائی ہو جائے تو اس کے بعد نیکی کرو یہ نیکی اسے مٹا دے گی اور لوگوں سے اچھے اخلاق کے ساتھ پیش آؤ۔“ (۶)

## نرمی و حیا و خوبی اخلاق کا بیان

**حدیث ۱:** اللہ تعالیٰ مہربان ہے، مہربانی کو دوست رکھتا ہے اور مہربانی کرنے پر وہ دیتا ہے کہ سختی پر نہیں دیتا۔ (۷) (مسلم)

①..... ”صحیح مسلم“، کتاب الایمان، باب بیان ان الدین النصیحة، الحدیث: ۹۵۔ (۵۵)، ص ۴۷۔

②..... ”صحیح البخاری“، کتاب الایمان، باب قول النبی صلی اللہ علیہ وسلم الدین النصیحة... إلخ، الحدیث: ۵۷، ج ۱، ص ۳۵۔

③..... ”سنن أبي داود“، کتاب الأدب، باب فی تنزیل الناس منازلهم، الحدیث: ۴۸۴۲، ج ۴، ص ۳۴۳۔

④..... ”سنن الترمذی“، کتاب البر والصلة، باب: ۷۶، الحدیث: ۲۲۷۰، ج ۴، ص ۱۱۶۔

⑤..... ”شعب الایمان“، باب فی طاعة أولی الامر، فصل فی نصیحة الولاة، الحدیث: ۷۴۴۷، ج ۶، ص ۴۳۔

⑥..... ”سنن الترمذی“، ابواب البر والصلة، باب ماجاء فی معاشرۃ الناس، الحدیث: ۱۹۹۴، ج ۳، ص ۳۹۷۔

⑦..... ”صحیح مسلم“، کتاب البر والصلة... إلخ، باب فضل الرفق، الحدیث: ۷۷۔ (۲۵۹۳)، ص ۱۳۹۸۔

- حدیث ۲:** حضرت عائشہ رضی اللہ تعالیٰ عنہا سے فرمایا: نرمی کو لازم کر لو اور سختی و فحش سے بچو، جس چیز میں نرمی ہوتی ہے، اس کو نہنت دیتی ہے اور جس چیز سے جدا کر لی جاتی ہے، اُسے عیب دار کر دیتی ہے۔<sup>(۱)</sup> (مسلم)
- حدیث ۳:** جو نرمی سے محروم ہو اوہ خیر سے محروم ہوا۔<sup>(۲)</sup> (مسلم)
- حدیث ۴:** جس کو نرمی سے حصہ ملا اسے دنیا و آخرت کی خیر کا حصہ ملا اور جو شخص نرمی کے حصہ سے محروم ہو اوہ دنیا و آخرت کے خیر سے محروم ہوا۔<sup>(۳)</sup> (شرح سنہ)
- حدیث ۵:** کیا میں تم کو خبر نہ دوں کہ کون شخص جہنم پر حرام ہے اور جہنم اس پر حرام وہ شخص کہ آسانی کرنے والا نرم قریب بہل ہے۔<sup>(۴)</sup> (احمد و ترمذی)
- حدیث ۶:** مومن آسانی کرنے والے نرم ہوتے ہیں، جیسے نکیل والا اونٹ کہ کھینچا جائے تو کھینچ جاتا ہے اور چٹان پر بٹھایا جائے تو بیٹھ جائے۔<sup>(۵)</sup> (ترمذی)
- حدیث ۷:** ایک شخص اپنے بھائی کو حیا کے متعلق نصیحت کر رہا تھا کہ اتنی حیا کیوں کرتے ہو، رسول اللہ صلی اللہ تعالیٰ علیہ وسلم نے فرمایا: ”اسے چھوڑو۔“ یعنی نصیحت نہ کرو کیونکہ حیا ایمان سے ہے۔<sup>(۶)</sup> (بخاری، مسلم)
- حدیث ۸:** حیا نہیں لاتی ہے مگر خیر کو حیا کل ہی خیر ہے۔<sup>(۷)</sup> (بخاری، مسلم)
- حدیث ۹:** یہ اگلے انبیاء کا کلام ہے جو لوگوں میں مشہور ہے، جب تجھے حیا نہیں تو جو چاہے کر۔<sup>(۸)</sup> (بخاری)

①..... ”صحیح مسلم“، کتاب البر والصلة... إلخ، باب فضل الرفق، الحدیث: ۷۸، ۷۹- (۲۵۹۴)، ص ۱۳۹۸، ۱۳۹۹.

و ”صحیح البخاری“، کتاب الأدب، باب لم یکن النبی صلی اللہ علیہ وسلم فاحشا... إلخ، الحدیث: ۶۰۳۰، ج ۴، ص ۱۰۸.

②..... ”صحیح مسلم“، کتاب البر والصلة... إلخ، باب فضل الرفق، الحدیث: ۷۵- (۲۵۹۲)، ص ۱۳۹۸.

③..... ”شرح السنہ“، کتاب البر والصلة، باب الرفق، الحدیث: ۳۳۸۵، ج ۶، ص ۴۷۲.

④..... ”المسند“ للإمام أحمد بن حنبل، مسند عبد اللہ بن مسعود، الحدیث: ۳۹۳۸، ج ۲، ص ۹۰.

و ”سنن الترمذی“، کتاب صفة القيامة... إلخ، باب: ۱۱۰، الحدیث: ۲۴۹۶، ج ۴، ص ۲۲۰.

⑤..... ”مشكاة المصابيح“، کتاب الآداب، باب الرفق والحياء... إلخ، الحدیث: ۵۰۸۶، ج ۳، ص ۸۸.

⑥..... ”صحیح البخاری“، کتاب الإیمان، باب الحياء من الإیمان، الحدیث: ۲۴، ج ۱، ص ۱۹.

⑦..... ”صحیح مسلم“، کتاب الإیمان، باب بیان عدد شعب الإیمان... إلخ، الحدیث: ۶۱، ۶۰- (۳۷)، ص ۴۰.

⑧..... ”صحیح البخاری“، کتاب أحادیث الأنبياء، باب: ۵۶، الحدیث: ۳۴۸۴، ج ۲، ص ۴۷۰.



**حدیث ۱۰:** حیا ایمان سے ہے اور ایمان جنت میں ہے اور بے ہودہ گوئی جفا سے ہے اور جفا جہنم میں ہے۔<sup>(۱)</sup> (احمد، ترمذی)

**حدیث ۱۱:** ہر دین کے لیے ایک خلق ہوتا ہے یعنی عادت و خصلت اور اسلام کا خلق حیا ہے۔<sup>(۲)</sup> (امام مالک)

**حدیث ۱۲:** ایمان و حیا دونوں ساتھی ہیں ایک کو اٹھالیا جاتا ہے تو دوسرا بھی اٹھالیا جاتا ہے۔<sup>(۳)</sup> (بیہقی)

**حدیث ۱۳:** نیکی اچھے اخلاق کا نام ہے اور گناہ وہ ہے جو تیرے دل میں کھٹکے اور تجھے یہ ناپسند ہو کہ لوگوں کو اس پر اطلاع ہو جائے۔<sup>(۴)</sup> (مسلم)

یہ حکم اس کا ہے جس کے سینے کو خدا نے منور فرمایا ہے اور قلب بیدار و روشن ہے پھر بھی یہ وہاں ہے کہ دلائل شرعیہ سے اس کی حرمت ثابت نہ ہو اور اگر دلائل حرمت پر ہوں تو نہ کھٹکنے کا لحاظ نہ ہوگا۔

**حدیث ۱۴:** تم میں سب سے زیادہ میرا محبوب وہ ہے جس کے اخلاق سب سے اچھے ہوں۔<sup>(۵)</sup> (بخاری)

**حدیث ۱۵:** تم میں اچھے وہ ہیں جن کے اخلاق اچھے ہوں۔<sup>(۶)</sup> (بخاری، مسلم)

**حدیث ۱۶:** ایمان میں زیادہ کامل وہ ہیں جن کے اخلاق اچھے ہوں۔<sup>(۷)</sup> (ابوداؤد)

**حدیث ۱۷:** خلق حسن سے بہتر انسان کو کوئی چیز نہیں دی گئی۔<sup>(۸)</sup> (بیہقی)

**حدیث ۱۸:** قیامت کے دن مومن کی میزان میں سب میں بھاری جو چیز رکھی جائے گی وہ خلق حسن ہے اور اللہ تعالیٰ اس کو دوست نہیں رکھتا جو فحش گو بد زبان ہو۔<sup>(۹)</sup> (ترمذی)

①..... "سنن الترمذی"، کتاب البر والصلة، باب ماجاء فی الحیاء، الحدیث: ۲۰۱۶، ج ۳، ص ۴۰۶.

②..... "الموطأ"، کتاب حسن الخلق، باب ماجاء فی الحیاء، الحدیث: ۱۷۲۴، ج ۲، ص ۴۰۵.

و "سنن ابن ماجہ"، کتاب الزہد، باب الحیاء، الحدیث: ۴۱۸۱، ج ۴، ص ۴۶۰.

③..... "شعب الایمان"، باب الحیاء، الحدیث: ۷۷۲۷، ج ۶، ص ۱۴۰.

④..... "صحیح مسلم"، کتاب البر والصلة... إلخ، باب تفسیر البر والایم، الحدیث: ۱۴- (۲۵۵۳)، ص ۱۳۸۲.

⑤..... "صحیح البخاری"، کتاب فضائل أصحاب النبی صلی اللہ علیہ وسلم، باب مناقب عبد اللہ بن مسعود رضی اللہ عنہ،

الحدیث: ۳۷۵۹، ج ۲، ص ۵۴۹.

⑥..... "صحیح البخاری"، کتاب المناقب، باب صفة النبی صلی اللہ علیہ وسلم، الحدیث: ۳۵۵۹، ج ۲، ص ۴۸۹.

⑦..... "سنن أبي داود"، کتاب السنة، باب الدلیل علی زیادة ایمان و نقصانہ، الحدیث: ۴۶۸۲، ج ۴، ص ۲۹۰.

⑧..... "شعب الایمان"، باب فی حسن الخلق، الحدیث: ۷۹۹۲، ج ۶، ص ۲۳۵.

و "مشکاة المصابیح"، کتاب الآداب، باب الرفق والحياء... إلخ، الفصل الثانی، الحدیث: ۵۰۷۸، ج ۳، ص ۸۷.

⑨..... "سنن الترمذی"، کتاب البر والصلة، باب ماجاء فی حسن الخلق، الحدیث: ۲۰۰۹، ج ۳، ص ۴۰۳.

حدیث ۱۹: مومن اپنے اچھے اخلاق کی وجہ سے قائم اللیل اور صائم النہار کا درجہ پا جاتا ہے۔<sup>(۱)</sup> (ابوداؤد)

حدیث ۲۰: مومن دھوکا کھا جانے والا ہوتا ہے (یعنی اپنے کرم کی وجہ سے دھوکا کھا جاتا ہے نہ کہ بے عقلی سے) اور

فاجر دھوکا دینے والا لئیم یعنی بدخلق ہوتا ہے۔<sup>(۲)</sup> (امام احمد، ترمذی، ابوداؤد)

حدیث ۲۱: اللہ (عزوجل) سے ڈر جہاں بھی تو ہو اور برائی ہو جائے تو اس کے بعد نیکی کر کہ یہ اس کو مٹا دے گی اور

لوگوں کے ساتھ اچھے اخلاق سے پیش آیا کر۔<sup>(۳)</sup> (احمد، ترمذی، دارمی)

حدیث ۲۲: جو شخص غصہ کو پی جاتا ہے حالانکہ کر ڈالنے پر اسے قدرت ہے قیامت کے دن اللہ تعالیٰ اسے سب

کے سامنے بلائے گا اور اختیار دے دے گا کہ جن حوروں میں تو چاہے چلا جائے۔<sup>(۴)</sup> (ترمذی، ابوداؤد)

حدیث ۲۳: میں اس لیے بھیجا گیا کہ اچھے اخلاق کی تکمیل کر دوں۔<sup>(۵)</sup> (امام مالک و احمد)

## اچھوں کے پاس بیٹھنا بڑوں سے بچنا

حدیث ۱: اچھے اور بُرے ہم نشین کی مثال جیسے مشک کا اٹھانے والا اور بھٹی پھونکنے والا، جو مشک لیے ہوئے ہے

یا وہ تجھے اس میں سے دے گا یا تو اس سے خرید لے گا یا تجھے خوشبو پہنچے گی اور بھٹی پھونکنے والا تیرے کپڑے جلادے گا یا تجھے

بری بو پہنچے گی۔<sup>(۶)</sup>

حدیث ۲: مصاحبت نہ کرو مگر مومن کی۔<sup>(۷)</sup> یعنی صرف مومن کامل کے پاس بیٹھا کرو۔

حدیث ۳: بڑوں کے پاس بیٹھا کرو اور علماء سے باتیں پوچھا کرو اور حکماء سے میل جول رکھو۔<sup>(۸)</sup>

①..... "سنن أبي داود"، كتاب الأدب، باب في حسن الخلق، الحديث: ۴۷۹۸، ج ۴، ص ۳۳۲.

و "المسند" للإمام أحمد بن حنبل، مسند السيدة عائشة رضي الله عنها، الحديث: ۲۴۴۰، ج ۹، ص ۳۳۲.

②..... "سنن الترمذي"، كتاب البر والصلة، باب ماجاء في البخل، الحديث: ۱۹۷۱، ج ۳، ص ۳۸۸.

③..... المرجع السابق، باب ماجاء في معاشره الناس، الحديث: ۱۹۹۴، ج ۳، ص ۳۹۷.

④..... "سنن الترمذي"، كتاب البر والصلة، باب في كظم الغيظ، الحديث: ۲۰۲۸، ج ۳، ص ۴۱۱.

و "سنن أبي داود"، كتاب الأدب، باب من كظم غيظاً، الحديث: ۴۷۷۷، ج ۴، ص ۳۲۵.

⑤..... "الموطأ" للمالك، كتاب حسن الخلق، باب ما جاء في الحياء، الحديث: ۱۷۲۳، ج ۲، ص ۴۰۴.

⑥..... "صحيح البخاري"، كتاب الذبائح والصيد، باب المسك، الحديث: ۵۵۳۴، ج ۳، ص ۵۶۷.

⑦..... "سنن أبي داود"، كتاب الأدب، باب من يؤمر ان يجالس، الحديث: ۴۸۳۲، ج ۴، ص ۳۴۱.

⑧..... "الجامع الصغير"، الحديث: ۳۵۷۷، ص ۲۱۸.



**حدیث ۴:** جو مسلمان لوگوں سے ملتا جلتا ہے اور ان کی ایذاؤں پر صبر کرتا ہے، وہ اس مسلمان سے بہتر ہے جو نہیں ملتا

جلتا اور ان کی تکلیف دہی پر صبر نہیں کرتا۔<sup>(۱)</sup>

**حدیث ۵:** اچھا ساتھی وہ ہے کہ جب تو خدا کو یاد کرے تو وہ تیری مدد کرے اور جب تو بھولے تو وہ یاد دلائے۔<sup>(۲)</sup>

**حدیث ۶:** اچھا ہم نشین وہ ہے کہ اس کے دیکھنے سے تمہیں خدا یاد آئے اور اس کی گفتگو سے تمہارے عمل میں

زیادتی ہو اور اس کا عمل تمہیں آخرت کی یاد دلائے۔<sup>(۳)</sup>

**حدیث ۷:** ایسے کے ساتھ نہ رہو جو تمہاری فضیلت کا قائل نہ ہو، جیسے تم اس کی فضیلت کے قائل ہو۔<sup>(۴)</sup> یعنی جو

تمہیں نظر حقارت سے دیکھتا ہو اس کے ساتھ نہ رہو یا یہ کہ وہ اپنا حق تمہارے ذمہ جانتا ہو اور تمہارے حق کا قائل نہ ہو۔

**حدیث ۸:** حضرت عمر رضی اللہ تعالیٰ عنہ نے فرمایا: ایسی چیز میں نہ پڑو جو تمہارے لیے مفید نہ ہو اور دشمن سے الگ

رہو اور دوست سے بچتے رہو مگر جبکہ وہ امین ہو کہ امین کے برابر کوئی نہیں اور امین وہی ہے جو اللہ (عزوجل) سے ڈرے اور فاجر کے

ساتھ نہ رہو کہ وہ تمہیں فحور سکھائے گا اور اس کے سامنے بھید کی بات نہ کہو اور اپنے کام میں ان سے مشورہ لو جو اللہ (عزوجل) سے

ڈرتے ہیں۔<sup>(۵)</sup>

**حدیث ۹:** حضرت علی رضی اللہ تعالیٰ عنہ نے فرمایا: فاجر سے بھائی بندی نہ کر کہ وہ اپنے فعل کو تیرے لیے مزین کرے

گا اور یہ چاہے گا کہ تو بھی اس جیسا ہو جائے اور اپنی بدترین خصلت کو اچھا کر کے دکھائے گا، تیرے پاس اس کا آنا جانا عیب اور

نگ ہے اور احمق سے بھی بھائی چارہ نہ کر کہ وہ اپنے کو مشقت میں ڈال دے گا اور تجھے کچھ نفع نہیں پہنچائے گا اور کبھی یہ ہوگا کہ

تجھے نفع پہنچانا چاہے گا مگر ہوگا یہ کہ نقصان پہنچا دے گا اس کی خاموشی بولنے سے بہتر ہے اس کی دوری نزدیکی سے بہتر ہے اور

موت زندگی سے بہتر اور کذاب سے بھی بھائی چارہ نہ کر کہ اس کے ساتھ معاشرت تجھے نفع نہ دے گی تیری بات دوسروں تک

پہنچائے گا اور دوسروں کی تیرے پاس لائے گا اور اگر تو سچ بولے گا جب بھی وہ سچ نہیں بولے گا۔<sup>(۶)</sup>

①..... "سنن الترمذی"، کتاب صفة القيامة، باب: ۱۲۰، الحدیث: ۲۵۱۵، ج ۴، ص ۲۲۷.

و "سنن ابن ماجہ"، کتاب الفتن، باب الصبر علی البلاء، الحدیث: ۴۰۳۲، ج ۴، ص ۳۷۵.

②..... "الإخوان" لابن أبي الدنيا، باب من أمر بصحبته... إلخ، ص ۴۶.

③..... "الجامع الصغير"، الحدیث: ۴۰۶۳، ص ۲۴۷.

④..... "حلیۃ الاولیاء"، رقم: ۱۴۳۷۵، ج ۱۰، ص ۲۴.

⑤..... "الصمت" لابن أبي الدنيا، باب النهی عن الکلام فیما لا یعنیک، ص ۱۲۴.

و "شعب الإيمان"، باب فی حفظ اللسان، فصل فی فضل السکوت عما لا یعنیه، الحدیث: ۴۹۹۵، ج ۴، ص ۲۵۷.

⑥..... "تاریخ دمشق" لابن عساکر، ج ۴۲، ص ۵۱۶.

## اللہ (مزوجل) کے لیے دوستی و دشمنی کا بیان

حدیث ۱: روحوں کا لشکر مجتمع تھا جن میں وہاں تعارف تھا دنیا میں اُلفت ہوئی اور وہاں نا آشنائی رہی تو یہاں

اختلاف ہوا۔<sup>(۱)</sup>

حدیث ۲: اللہ تعالیٰ قیامت کے دن فرمائے گا: ”کہاں ہیں جو میرے جلال کی وجہ سے آپس میں محبت رکھتے تھے

آج میں ان کو اپنے سایہ میں رکھوں گا، آج میرے سایہ کے سوا کوئی سایہ نہیں۔“<sup>(۲)</sup>

حدیث ۳: ایک شخص اپنے بھائی سے ملنے دوسرے قریہ میں گیا، اللہ تعالیٰ نے اس کے راستہ پر ایک فرشتہ بٹھا دیا۔

جب وہ فرشتہ کے پاس آیا، اس نے دریافت کیا کہاں کا ارادہ ہے؟ کہا اس قریہ میں میرا بھائی ہے اس سے ملنے جاتا ہوں۔ فرشتہ

نے کہا، کیا اس پر تیرا کوئی احسان ہے، جسے لینے کو جاتا ہے؟ اس نے کہا نہیں، صرف یہ بات ہے کہ میں اسے اللہ (عزوجل) کے

لیے دوست رکھتا ہوں۔ فرشتہ نے کہا، مجھے اللہ (عزوجل) نے تیرے پاس بھیجا ہے کہ تجھے یہ خبر دوں کہ اللہ (عزوجل) نے تجھے

دوست رکھا کہ تو نے اللہ (عزوجل) کے لیے اس سے محبت کی۔<sup>(۳)</sup>

حدیث ۴: ایک شخص نے عرض کی، یا رسول اللہ! (صلی اللہ تعالیٰ علیہ والہ وسلم) اس کے متعلق کیا ارشاد ہے جو کسی قوم

سے محبت رکھتا ہے اور ان کے ساتھ ملا نہیں یعنی ان کی صحبت حاصل نہ ہوئی یا اس نے ان جیسے اعمال نہیں کیے۔ ارشاد فرمایا: ”آدمی

اس کے ساتھ ہے جس سے اسے محبت ہے۔“<sup>(۴)</sup>

اس حدیث سے معلوم ہوتا ہے کہ اچھوں سے محبت اچھا بنادیتی ہے اور اس کا حشر اچھوں کے ساتھ ہوگا اور بدوں کی

محبت برا بنادیتی ہے اور اس کا حشر اُن کے ساتھ ہوگا۔

حدیث ۵: ایک شخص نے عرض کی، یا رسول اللہ! (صلی اللہ تعالیٰ علیہ والہ وسلم) قیامت کب ہوگی؟ فرمایا: تُو نے

اس کے لیے کیا طیاری کی ہے؟ اس نے عرض کی، اس کے لیے میں نے کوئی طیاری نہیں کی، صرف اتنی بات ہے کہ میں

اللہ و رسول (عزوجل و صلی اللہ تعالیٰ علیہ والہ وسلم) سے محبت رکھتا ہوں۔ ارشاد فرمایا: ”تو ان کے ساتھ ہے جن سے تجھے محبت ہے۔“

①..... ”صحیح البخاری“، کتاب أحادیث الانبیاء، باب الأرواح جنود مجنّدة، الحدیث: ۳۳۳۶، ج ۲، ص ۴۱۳.

②..... ”صحیح مسلم“، کتاب البر والصلة... إلخ، باب فضل الحب فی اللہ تعالیٰ، الحدیث: ۳۷- (۲۵۶۶)، ص ۱۳۸۸.

③..... المرجع السابق، الحدیث: ۳۸- (۲۵۶۷)، ص ۱۳۸۸.

④..... ”صحیح البخاری“، کتاب الأدب، باب علامة حب اللہ... إلخ، الحدیث: ۶۱۶۹، ج ۴، ص ۱۴۷.



حضرت انس رضی اللہ تعالیٰ عنہ کہتے ہیں کہ اسلام کے بعد مسلمانوں کو جتنی اس کلمہ سے خوشی ہوئی، ایسی خوشی میں نے کبھی نہیں دیکھی۔<sup>(۱)</sup>

**حدیث ۶:** اللہ تعالیٰ ارشاد فرماتا ہے: ”جو لوگ میری وجہ سے آپس میں محبت رکھتے ہیں اور میری وجہ سے ایک دوسرے کے پاس بیٹھتے ہیں اور آپس میں ملتے جلتے ہیں اور مال خرچ کرتے ہیں، ان سے میری محبت واجب ہوگئی۔“<sup>(۲)</sup>

**حدیث ۷:** اللہ تعالیٰ نے فرمایا: ”جو لوگ میرے جلال کی وجہ سے آپس میں محبت رکھتے ہیں ان کے لیے نور کے منبر ہوں گے، انبیاء و شہدا ان پر غبطہ کریں گے۔“<sup>(۳)</sup>

**حدیث ۸:** اللہ تعالیٰ کے کچھ ایسے بندے ہیں کہ وہ نہ انبیاء ہیں نہ شہدا اور خدا کے نزدیک ان کا ایسا مرتبہ ہوگا کہ قیامت کے دن انبیاء اور شہدا ان پر غبطہ کریں گے۔ لوگوں نے عرض کی، یا رسول اللہ! (صلی اللہ تعالیٰ علیہ والہ وسلم) ارشاد فرمائیے یہ کون لوگ ہیں؟ فرمایا ”یہ وہ لوگ ہیں جو محض رحمت الہی کی وجہ سے آپس میں محبت رکھتے ہیں، نہ ان کے آپس میں رشتہ ہے، نہ مال کا لینا دینا ہے۔ خدا کی قسم! ان کے چہرے نور ہیں اور وہ خود نور پر ہیں ان کو خوف نہیں، جبکہ لوگ خوف میں ہوں گے اور نہ وہ غمگین ہوں گے، جب دوسرے غم میں ہوں گے۔“ اور حضور (صلی اللہ تعالیٰ علیہ والہ وسلم) نے یہ آیت پڑھی:

﴿إِنَّا أَوْلِيَآءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ﴾<sup>(۴)</sup>

”سن لو بے شک اللہ (عزوجل) کے اولیا پر نہ خوف ہے، نہ وہ غم کریں گے۔“

**حدیث ۹:** ایمان کی چیزوں میں سب میں مضبوط اللہ (عزوجل) کے بارے میں موالاة ہے اور اللہ (عزوجل) کے لیے محبت کرنا اور بغض رکھنا۔<sup>(۵)</sup>

**حدیث ۱۰:** رسول اللہ صلی اللہ تعالیٰ علیہ والہ وسلم نے فرمایا: تمہیں معلوم ہے اللہ (عزوجل) کے نزدیک سب سے زیادہ پسند کون سا عمل ہے؟ کسی نے کہا، نماز و زکاۃ اور کسی نے کہا جہاد۔ حضور (صلی اللہ تعالیٰ علیہ والہ وسلم) نے فرمایا: ”سب سے زیادہ اللہ (عزوجل) کو پیارا، اللہ (عزوجل) کے لیے دوستی اور بغض رکھنا ہے۔“<sup>(۶)</sup>

①..... ”صحیح البخاری“، کتاب فضائل أصحاب النبی صلی اللہ علیہ وسلم، باب مناقب عمر بن الخطاب رضی اللہ عنہ... إلخ،

الحديث: ۳۶۸۸، ج ۲، ص ۵۲۷، و کتاب الأدب، باب ماجاء في قول الرجل ويلك، الحديث: ۶۱۶۷، ج ۴، ص ۱۴۶.

و ”مشكاة المصابيح“، کتاب الآداب، باب الحب في الله... إلخ، الحديث: ۵۰۰۹، ج ۳، ص ۷۵.

②..... ”الموطأ“ للإمام مالك، کتاب الشعر، باب ماجاء في المتحابين في الله، الحديث: ۱۸۲۸، ج ۲، ص ۴۳۹.

③..... ”سنن الترمذي“، کتاب الزهد، باب ماجاء في الحب في الله، الحديث: ۲۳۹۷، ج ۴، ص ۱۷۴.

④..... ”سنن أبي داود“، کتاب البيوع، باب في الرهن، الحديث: ۳۵۲۷، ج ۳، ص ۴۰۲، و پ ۱۱، یونس: ۶۲.

⑤..... ”کنز العمال“، کتاب الصحبة، رقم: ۲۴۶۵۲، ج ۹، ص ۴.

⑥..... ”المسنَد“ للإمام أحمد بن حنبل، مسند الأنصار، حديث أبي ذر الغفاري، الحديث: ۲۱۳۶۱، ج ۸، ص ۶۸.



**حدیث ۱۱:** جب کسی نے کسی سے اللہ (عزوجل) کے لیے محبت کی تو اس نے رب عزوجل کا اکرام کیا۔<sup>(۱)</sup>

**حدیث ۱۲:** دو شخصوں نے اللہ (عزوجل) کے لیے باہم محبت کی اور ایک مشرق میں ہے، دوسرا مغرب میں، قیامت

کے دن اللہ تعالیٰ دونوں کو جمع کر دے گا اور فرمائے گا: ”یہی وہ ہے جس سے تو نے میرے لیے محبت کی تھی۔“<sup>(۲)</sup>

**حدیث ۱۳:** جنت میں یا قوت کے ستون ہیں ان پر زبرد کے بالا خانے ہیں، وہ ایسے روشن ہیں جیسے چمکدار

ستارے۔ لوگوں نے عرض کی، یا رسول اللہ! (صلی اللہ تعالیٰ علیہ وآلہ وسلم) ان میں کون رہے گا؟ فرمایا: ”وہ لوگ جو اللہ (عزوجل) کے

لیے آپس میں محبت رکھتے ہیں، ایک جگہ بیٹھتے ہیں، آپس میں ملتے ہیں۔“<sup>(۳)</sup>

**حدیث ۱۴:** اللہ (عزوجل) کے لیے محبت رکھنے والے عرش کے گرد یا قوت کی کرسی پر ہوں گے۔<sup>(۴)</sup>

**حدیث ۱۵:** جو کسی سے اللہ (عزوجل) کے لیے محبت رکھے، اللہ (عزوجل) کے لیے دشمنی رکھے اور اللہ (عزوجل) کے

لیے دے اور اللہ (عزوجل) کے لیے منع کرے، اس نے اپنا ایمان کامل کر لیا۔<sup>(۵)</sup>

**حدیث ۱۶:** دو شخص جب اللہ (عزوجل) کے لیے باہم محبت رکھتے ہیں، ان کے درمیان میں جدائی اس وقت ہوتی

ہے کہ ان میں سے ایک نے کوئی گناہ کیا۔<sup>(۶)</sup> یعنی اللہ (عزوجل) کے لیے جو محبت ہو اس کی پہچان یہ ہے کہ اگر ایک نے گناہ کیا تو

دوسرا اس سے جدا ہو جائے۔

**حدیث ۱۷:** اللہ تعالیٰ نے ایک نبی کے پاس وحی بھیجی، کہ فلاں زاہد سے کہہ دو کہ تمہارا زہد اور دنیا میں بے رغبتی

اپنے نفس کی راحت ہے اور سب سے جدا ہو کر مجھ سے تعلق رکھنا یہ تمہاری عزت ہے، جو کچھ تم پر میرا حق ہے اُس کے مقابل کیا

عمل کیا۔ عرض کرے گا، اے رب! وہ کون سا عمل ہے؟ ارشاد ہوگا: ”کیا تم نے میری وجہ سے کسی سے دشمنی کی اور میرے بارے

میں کسی ولی سے دوستی کی۔“<sup>(۷)</sup>

①..... ”المسند“ للإمام أحمد بن حنبل، مسند الانصار، حدیث أبي امامة الباهلي، الحديث: ۲۲۲۹۲، ج ۸، ص ۲۸۹.

②..... ”شعب الإيمان“، باب في مقارنة و موادة اهل الدين، فصل في المصافحة... إلخ، الحديث: ۹۰۲۲، ج ۶، ص ۴۹۲.

③..... ”شعب الإيمان“، باب في مقارنة و موادة اهل الدين، فصل في المصافحة... إلخ، الحديث: ۹۰۰۲، ج ۶، ص ۴۸۷.

④..... ”المعجم الكبير“، الحديث: ۳۹۷۳، ج ۴، ص ۱۵۰.

⑤..... ”سنن أبي داود“، كتاب السنة، باب الدليل على زيادة الإيمان ونقصانه، الحديث: ۴۶۸۱، ج ۴، ص ۲۹۰.

⑥..... ”الأدب المفرد“ للبخاري، باب هجرة المسلم، الحديث: ۴۰۶، ص ۱۲۱.

⑦..... ”كنز العمال“، كتاب الصلوة، رقم: ۲۴۶۵۳، ج ۹، ص ۴.

و ”حلية الاولياء“، رقم: ۱۵۳۸۴، ج ۱۰، ص ۳۳۷.



حدیث ۱۸: آدمی اپنے دوست کے دین پر ہوتا ہے، اسے یہ دیکھنا چاہیے کہ کس سے دوستی کرتا ہے۔<sup>(۱)</sup>

حدیث ۱۹: جب ایک شخص دوسرے سے بھائی چارہ کرے تو اس کا نام اور اس کے باپ کا نام پوچھ لے اور یہ کہ وہ

کس قبیلہ سے ہے کہ اس سے محبت زیادہ پائیدار ہوگی۔<sup>(۲)</sup>

حدیث ۲۰: جب ایک شخص دوسرے سے محبت رکھے تو اسے خبر کر دے کہ میں تجھ سے محبت رکھتا ہوں۔<sup>(۳)</sup>

حدیث ۲۱: ایک شخص نے حضور (صلی اللہ تعالیٰ علیہ والہ وسلم) کی خدمت میں عرض کی، کہ میں اس شخص سے اللہ (عزوجل)

کے واسطے محبت رکھتا ہوں ارشاد فرمایا: تم نے اس کو اطلاع دیدی ہے۔ عرض کی نہیں، ارشاد فرمایا: اٹھو! اس کو اطلاع دے دو۔ اس

نے جا کر خبردار کیا، اس نے کہا جس کے لیے تو مجھ سے محبت رکھتا ہے، وہ تجھے محبوب بنالے۔ واپس آ کر حضور (صلی اللہ تعالیٰ علیہ والہ وسلم)

سے کہہ سنایا، ارشاد فرمایا: اس نے کیا کہا؟ جو اس نے کہا تھا کہہ سنایا۔ فرمایا: ”تو اس کے ساتھ ہوگا جس سے تو نے محبت کی اور

تیرے لیے وہ ہے جو تو نے قصد کیا ہے۔“<sup>(۴)</sup>

حدیث ۲۲: دوست سے تھوڑی دوستی کر عجب نہیں کہ کسی دن وہ تیرا دشمن ہو جائے اور دشمن سے دشمنی تھوڑی کر دور

نہیں کہ وہ کسی روز تیرا دوست ہو جائے۔<sup>(۵)</sup>

## حجامت بنوانا اور ناخن ترشوانا

حدیث ۱: صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ والہ وسلم نے

فرمایا: ”پانچ چیزیں فطرت سے ہیں، یعنی انبیاء سابقین علیہم السلام کی سنت سے ہیں۔ ① ختنہ کرنا اور ② موئے زیر ناف مونڈنا

اور ③ مونچھیں کم کرنا اور ④ ناخن ترشوانا اور ⑤ بغل کے بال اکھیڑنا۔“<sup>(۶)</sup>

حدیث ۲: صحیح مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا:

”مونچھیں کٹو اور داڑھیاں لٹکاؤ، مجوسیوں کی مخالفت کرو۔“<sup>(۷)</sup>

①..... ”المسند“ للإمام أحمد بن حنبل، مسند أبي هريرة، الحديث: ۸۰۳۴، ج ۳، ص ۱۶۸-۱۶۹.

②..... ”سنن الترمذي“، كتاب الزهد، باب ما جاء في إعلام الحب، الحديث: ۲۴۰۰، ج ۴، ص ۱۷۶.

③..... ”سنن أبي داود“، كتاب الأدب، باب إخبار الرجل الرجل بمحبته إياه، الحديث: ۵۱۲۴، ج ۴، ص ۴۲۸.

④..... ”شعب الإيمان“، باب في مقاربة ومودة... إلخ، فصل في المصافحة... إلخ، الحديث: ۹۰۱۱، ج ۶، ص ۴۸۹.

⑤..... ”سنن الترمذي“، كتاب البر والصلة، باب ما جاء في الإقتصاد في الحب والبغض، الحديث: ۲۰۰۴، ج ۳، ص ۴۰۱.

⑥..... ”صحيح مسلم“، كتاب الطهارة، باب غصال الفطرة، الحديث: ۵۰- (۲۵۷)، ص ۱۵۳.

⑦..... المرجع السابق، الحديث: ۵۵- (۲۶۰)، ص ۱۵۴.

**حدیث ۳:** صحیح بخاری و مسلم میں ابن عمر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے فرمایا: ”مشرکین کی مخالفت کرو، داڑھیوں کو زیادہ کرو اور مونچھوں کو خوب کم کرو۔“ (1)

**حدیث ۴:** ترمذی نے ابن عباس رضی اللہ تعالیٰ عنہما سے روایت کی، کہتے ہیں کہ ”نبی کریم صلی اللہ تعالیٰ علیہ وسلم مونچھ کو کم کرتے تھے اور حضرت ابراہیم خلیل الرحمن علیہ الصلوٰۃ والسلام بھی یہی کرتے تھے۔“ (2)

**حدیث ۵:** امام احمد و ترمذی و نسائی نے زید بن ارقم رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو مونچھ سے نہیں لے گا، وہ ہم میں سے نہیں۔“ (3) یعنی ہمارے طریقہ کے خلاف ہے۔

**حدیث ۶:** صحیح مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جو موئے زیر ناف کو نہ مونڈے اور ناخن نہ تراشے اور مونچھ نہ کاٹے، وہ ہم میں سے نہیں۔“ (4)

**حدیث ۷:** ترمذی نے بروایت عمرو بن شعیب عن ابیہ عن جدہ روایت کی، کہ ”رسول اللہ صلی اللہ تعالیٰ علیہ وسلم داڑھی کی چوڑائی اور لمبائی سے کچھ لیا کرتے تھے۔“ (5)

**حدیث ۸:** صحیح مسلم میں انس رضی اللہ تعالیٰ عنہ سے مروی، کہتے ہیں کہ مونچھیں اور ناخن ترشوانے اور بغل کے بال اکھاڑنے اور موئے زیر ناف مونڈنے میں ہمارے لیے یہ وقت مقرر کیا گیا ہے کہ چالیس دن سے زیادہ نہ چھوڑیں۔ (6) یعنی چالیس دن کے اندر ان کاموں کو ضرور کر لیں۔

**حدیث ۹:** ابوداؤد نے بروایت عمرو بن شعیب عن ابیہ عن جدہ روایت کی، رسول اللہ صلی اللہ تعالیٰ علیہ وسلم نے فرمایا: ”سفید بال نہ اکھاڑو کیونکہ وہ مسلم کا نور ہے، جو شخص اسلام میں بوڑھا ہوا، اللہ تعالیٰ اس کی وجہ سے اس کے لیے نیکی لکھے گا اور خطا مٹا دے گا اور درجہ بلند کرے گا۔“ (7)

①..... ”صحیح البخاری“، کتاب اللباس، باب تقليم الأظفار، الحديث: ۵۸۹۲، ج ۴، ص ۷۵.

②..... ”سنن الترمذی“، کتاب الأدب، باب ماجاء في قص الشارب، الحديث: ۲۷۶۹، ج ۴، ص ۳۴۹.

③..... المرجع السابق، الحديث: ۲۷۷۰، ج ۴، ص ۳۴۹.

④..... ”المسند“ للإمام أحمد بن حنبل، حديث رجل من بني غفار رضي الله عنه، الحديث: ۲۳۵۳۹، ج ۹، ص ۱۲۵.

⑤..... ”سنن الترمذی“، کتاب الأدب، باب ماجاء في الأخذ من اللحية، الحديث: ۲۷۷۱، ج ۴، ص ۳۴۹.

⑥..... ”صحیح مسلم“، کتاب الطهارة، باب خصال الفطرة، الحديث: ۵۱- (۲۵۸)، ص ۱۵۳.

⑦..... ”سنن أبي داود“، کتاب الترجل، باب في نتف الشيب، الحديث: ۴۲۰۲، ج ۴، ص ۱۱۵.

و ”شرح السنة“ للبخاري، کتاب اللباس، باب النهی عن نتف الشيب، الحديث: ۳۰۷۴، ج ۶، ص ۲۱۱.



**حدیث ۱۰:** ترمذی و نسائی نے کعب بن مرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو اسلام میں بوڑھا ہوا، یہ بڑھا پا اس کے لیے قیامت کے دن نور ہوگا۔“ (1)

**حدیث ۱۱:** امام مالک نے روایت کی، سعید بن المسیب رضی اللہ تعالیٰ عنہ کہتے تھے کہ حضرت ابراہیم خلیل الرحمن علیہ الصلوٰۃ والسلام نے سب سے پہلے مہمانوں کی ضیافت کی اور سب سے پہلے ختنہ کیا اور سب سے پہلے مونچھ کے بال تراشے اور سب سے پہلے سفید بال دیکھا۔ عرض کی، اے رب! یہ کیا ہے؟ پروردگار تبارک و تعالیٰ نے فرمایا: ”اے ابراہیم! یہ وقار ہے۔“ عرض کی، اے میرے رب! میرا وقار زیادہ کر۔ (2)

**حدیث ۱۲:** دیلمی نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص قصد اسفید بال اکھاڑے گا، قیامت کے دن وہ نیزہ ہو جائے گا، جس سے اس کو بھونکا جائے گا۔“ (3)

**حدیث ۱۳:** طبرانی نے حضرت عمر رضی اللہ تعالیٰ عنہ سے روایت کی، کہ ”رسول اللہ صلی اللہ تعالیٰ علیہ وسلم نے حجامت کے سوا گردن کے بال مونڈانے سے منع فرمایا۔“ (4)

**حدیث ۱۴:** صحیح بخاری و مسلم میں ابن عمر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے قزع سے منع فرمایا۔ نافع سے پوچھا گیا، قزع کیا چیز ہے؟ نافع نے کہا، بچہ کا سر کچھ مونڈ دیا جائے، کچھ متعدد جگہ چھوڑ دیا جائے۔ (5)

**حدیث ۱۵:** صحیح مسلم میں ابن عمر رضی اللہ تعالیٰ عنہما سے مروی، کہ نبی صلی اللہ تعالیٰ علیہ وسلم نے ایک بچہ کو دیکھا، کہ اس کا سر کچھ مونڈا ہوا ہے اور کچھ چھوڑ دیا گیا ہے۔ حضور (صلی اللہ تعالیٰ علیہ وآلہ وسلم) نے لوگوں کو اس سے منع کیا اور یہ فرمایا کہ ”کل مونڈ دو یا کل چھوڑ دو۔“ (6)

**حدیث ۱۶:** ابوداؤد و نسائی نے عبد اللہ بن جعفر رضی اللہ تعالیٰ عنہما سے روایت کی، کہ جب حضرت جعفر شہید ہوئے تین دن تک حضور (صلی اللہ تعالیٰ علیہ وآلہ وسلم) نے ان کی آل سے کچھ نہیں فرمایا، پھر تشریف لائے اور یہ فرمایا کہ آج کے بعد سے میرے بھائی (جعفر) پر نہ رونا، پھر فرمایا کہ میرے بھائی کے بچوں کو بلاؤ۔ کہتے ہیں کہ ہم حضور (صلی اللہ تعالیٰ علیہ وآلہ وسلم) کی

①..... ”سنن الترمذی“، کتاب فضائل الجہاد، باب ماجاء فی فضل من شاب شبیۃ فی سبیل اللہ، الحدیث: ۱۶۴۰، ج ۳، ص ۲۳۷۔

②..... ”الموطأ“، کتاب صفة النبی صلی اللہ علیہ وسلم، باب ماجاء فی السنة فی الفطرة، الحدیث: ۱۷۵۶، ج ۲، ص ۴۱۵۔

③..... ”کنز العمال“، کتاب الزینۃ والتجمل، رقم: ۱۷۲۷۶، ج ۶، ص ۲۸۱۔

④..... ”الجامع الصغیر“ للسیوطی، حرف النون، الحدیث: ۹۴۶۲، ص ۵۶۳۔

⑤..... ”صحیح مسلم“، کتاب اللباس، باب کراهۃ القزع، الحدیث: ۱۱۳- (۲۱۲۰)، ص ۱۱۷۳۔

⑥..... ”سنن أبی داود“، کتاب الترجل، باب الذؤابة، الحدیث: ۴۱۹۵، ج ۴، ص ۱۱۳۔

خدمت میں پیش کیے گئے، فرمایا: حجام کو بلاؤ، حضور (صلی اللہ تعالیٰ علیہ والہ وسلم) نے ہمارے سر مونڈا دیے۔<sup>(۱)</sup>

**حدیث ۱۷:** ابوداؤد نے ابن الحنظلہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”خریم اسدی بہت اچھا شخص ہے اگر اس کے سر کے بال بڑے نہ ہوتے اور تہبند نیچا نہ ہوتا۔ جب یہ خبر خرم رضی اللہ تعالیٰ عنہ کو پہنچی تو چھری لے کر بال کاٹ ڈالے اور کانوں تک کر لیے اور تہبند کو آدھی پنڈلی تک اونچا کر لیا۔<sup>(۲)</sup>

**حدیث ۱۸:** ابوداؤد نے انس رضی اللہ تعالیٰ عنہ سے روایت کی، کہتے ہیں میرے گیسوتھے۔ میری ماں نے کہا، کہ ان کو نہیں کٹاؤں گی کیونکہ رسول اللہ صلی اللہ تعالیٰ علیہ وسلم انھیں پکڑتے اور کھینچتے تھے۔<sup>(۳)</sup> یعنی حضور (صلی اللہ تعالیٰ علیہ وسلم) کا دست اقدس ان بالوں کو لگا ہے اس وجہ سے بقصد تبرک چھوڑ رکھے تھے، کٹواتی نہ تھیں۔

**حدیث ۱۹:** نسائی نے حضرت علی رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے عورت کو سر مونڈانے سے منع فرمایا ہے۔<sup>(۴)</sup>

**حدیث ۲۰:** صحیح بخاری و مسلم میں ابن عباس رضی اللہ تعالیٰ عنہما سے مروی، کہ نبی کریم صلی اللہ تعالیٰ علیہ وسلم کو جس چیز کے متعلق کوئی حکم نہ ہوتا اس میں اہل کتاب کی موافقت پسند تھی (کیونکہ ہو سکتا ہے کہ وہ جو کچھ کرتے ہوں وہ انبیاء علیہم السلام کا طریقہ ہو) اور اہل کتاب بال سیدھے رکھتے تھے اور مشرکین مانگ نکالا کرتے تھے، لہذا نبی صلی اللہ تعالیٰ علیہ وسلم نے بال سیدھے رکھے یعنی مانگ نہیں نکالی پھر بعد میں حضور (صلی اللہ تعالیٰ علیہ وسلم) نے مانگ نکالی۔<sup>(۵)</sup> (اس سے معلوم ہوا کہ حضور (صلی اللہ تعالیٰ علیہ وسلم) کو اس معاملے میں اہل کتاب کی مخالفت کا حکم ہوا۔)

## مسائل فقہیہ

جمعہ کے دن ناخن ترشوانا مستحب ہے، ہاں اگر زیادہ بڑھ گئے ہوں تو جمعہ کا انتظار نہ کرے کہ ناخن بڑا ہونا اچھا نہیں کیونکہ ناخنوں کا بڑا ہونا تنگی رزق کا سبب ہے۔ ایک حدیث ضعیف میں ہے، کہ حضور اقدس (صلی اللہ تعالیٰ علیہ وسلم) جمعہ کے دن نماز کے لیے جانے سے پہلے مونچھیں کتراتے اور ناخن ترشواتے۔

①.....”سنن أبي داود“، كتاب الرجل، باب في حلق الرأس، الحديث: ٤١٩٢، ج ٤، ص ١١٢.

②.....المرجع السابق، باب ماجاء في إسمال الإزار، الحديث: ٤٠٨٩، ج ٤، ص ٨٠.

③.....المرجع السابق، باب ماجاء في الرخصة، الحديث: ٤١٩٦، ج ٤، ص ١١٣.

④.....”سنن النسائي“، كتاب الزينة من السنن، باب النهي عن حلق المرأة رأسها، الحديث: ٥٠٥٩، ص ٨٠٩.

⑤.....”صحيح البخاري“، كتاب اللباس، باب الفرق، الحديث: ٥٩١٧، ج ٤، ص ٧٩.



ایک دوسری حدیث میں ہے، کہ جو جمعہ کے دن ناخن ترشوائے، اللہ تعالیٰ اس کو دوسرے جمعہ تک بلاؤں سے محفوظ رکھے گا اور تین دن زائد<sup>(1)</sup> یعنی دس دن تک۔

ایک حدیث میں ہے، جو ہفتہ کے دن ناخن ترشوائے، اُس سے بیماری نکل جائے گی اور شفا داخل ہوگی اور جو اتوار کے دن ترشوائے فاقہ نکلے گا اور تو نگری آئے گی اور جو پیر کے دن ترشوائے جنون جائے گا اور صحت آئے گی اور جو منگل کے دن ترشوائے مرض جائے گا اور شفا آئے گی اور جو بدھ کے دن ترشوائے وسواس و خوف نکلے گا اور امن و شفا آئے گی<sup>(2)</sup> اور جو جمعرات کے دن ترشوائے جذام جائے اور عافیت آئے اور جو جمعہ کے دن ترشوائے رحمت آئے گی اور گناہ جائیں گے۔ یہ حدیثیں اگرچہ ضعیف ہیں، مگر فضائل میں قابل اعتبار ہیں۔<sup>(3)</sup> (درمختار، ردالمحتار)

**مسئلہ ۱:** حضرت علی رضی اللہ تعالیٰ عنہ سے یہ منقول ہے کہ پہلے داہنے ہاتھ کے ناخنوں کو اس طرح ترشوائے، سب سے پہلے چھنگلیا پھر بیچ والی پھر انگوٹھا پھر منجھلی پھر کلمہ کی انگلی اور بائیں ہاتھ میں پہلے انگوٹھا پھر بیچ والی پھر چھنگلیا پھر کلمہ کی انگلی پھر منجھلی یعنی دہنے ہاتھ میں چھنگلیا سے شروع کرے اور بائیں ہاتھ میں انگوٹھے سے اور ایک انگلی چھوڑ کر اور بعض میں دو چھوڑ کر کٹوائے۔ ایک روایت میں آیا ہے، کہ ”اس طرح کرنے سے کبھی آشوب چشم نہیں ہوگا۔“<sup>(4)</sup> (درمختار، ردالمحتار)

**مسئلہ ۲:** ناخن تراشنے کی یہ ترتیب جو مذکور ہوئی اس میں کچھ پیچیدگی ہے، خصوصاً عوام کو اس کی نگہداشت دشوار ہے لہذا ایک دوسرا طریقہ ہے جو آسان ہے اور وہ بھی حضور اقدس صلی اللہ تعالیٰ علیہ وسلم سے مروی ہے، وہ یہ ہے کہ دہنے ہاتھ کی کلمہ کی انگلی سے شروع کرے اور چھنگلیا پر ختم کرے پھر بائیں کی چھنگلیا سے شروع کر کے انگوٹھے پر ختم کرے۔ اس کے بعد دہنے

①..... ”مرقاۃ المفاتیح“، کتاب اللباس، باب الترجل، تحت الحدیث: ۴۴۲۲، ج ۸، ص ۲۱۲۔

②..... اعلیٰ حضرت سے اس طرح کا سوال کیا گیا کہ ایک حدیث میں بدھ کے دن ناخن کاٹنے کی ممانعت آئی اور دوسری حدیث میں بدھ کے دن ناخن کاٹنے کی فضیلت آئی، ان دونوں روایتوں میں تطبیق یا ترجیح کی کیا صورت ہے اور بدھ کے دن ناخن تراشنا کیسا ہوگا؟ اس کے جواب میں اعلیٰ حضرت امام احمد رضا خان علیہ رحمۃ الرحمن فرماتے ہیں: ”ناخن کاٹنے سے متعلق کسی دن کوئی ممانعت نہیں، اس لیے کہ دن کی تعیین میں کوئی حدیث صحیح ثابت نہیں، البتہ بعض ضعیف حدیثوں میں بدھ کے دن ناخن کاٹنے کی ممانعت ہے، لہذا اگر بدھ کا دن وجوب کا دن آجائے، مثلاً اتالیس دن سے نہیں تراشے تھے، آج بدھ کو چالیسواں دن ہے، اگر آج نہیں تراشتا تو چالیس دن سے زائد ہو جائیں گے، تو اس پر واجب ہوگا کہ بدھ کے دن تراشے اس لیے کہ چالیس دن سے زائد ناخن رکھنا ناجائز و مکروہ تحریمی ہے۔ اور اگر مذکورہ صورت نہ ہو تو بدھ کے علاوہ کسی اور دن تراشنا مناسب کہ جانب منع کو ترجیح رہتی ہے۔“ (فتاویٰ رضویہ، ج ۲۲، ص ۶۸۵، ملخصاً)

③..... ”الدر المختار“ و ”ردالمحتار“، کتاب الحظر والإباحة، فصل فی البیع، ج ۹، ص ۶۶۸۔

④..... ”الدر المختار“ و ”ردالمحتار“، کتاب الحظر والإباحة، فصل فی البیع، ج ۹، ص ۶۶۹۔



ہاتھ کے انگوٹھے کا ناخن ترشوائے، اس صورت میں دہنے ہی ہاتھ سے شروع ہوا اور دہنے پر ختم بھی ہوا۔<sup>(۱)</sup> (درمختار) اعلیٰ حضرت قبلہ قدس سرہ کا بھی یہی معمول تھا اور یہ فقیر بھی اسی پر عمل کرتا ہے۔

**مسئلہ ۳:** پاؤں کے ناخن ترشوانے میں کوئی ترتیب منقول نہیں، بہتر یہ ہے کہ پاؤں کی انگلیوں میں خلال کرنے کی جو ترتیب ہے اسی ترتیب سے ناخن ترشوائے یعنی دہنے پاؤں کی چھنگلیا سے شروع کر کے انگوٹھے پر ختم کرے پھر بائیں پاؤں کے انگوٹھے سے شروع کر کے چھنگلیا پر ختم کرے۔<sup>(۲)</sup> (درمختار)

**مسئلہ ۴:** دانت سے ناخن نہ کھٹکنا چاہیے کہ مکروہ ہے اور اس میں مرض برص معاذ اللہ پیدا ہونے کا اندیشہ ہے۔<sup>(۳)</sup> (عالمگیری)

**مسئلہ ۵:** مجاہد جب دار الحرب میں ہوں تو ان کے لیے مستحب یہ ہے کہ ناخن اور مونچھیں بڑی رکھیں کہ ان کی یہ شکل مہیب دیکھ کر کفار پر رعب طاری ہو۔<sup>(۴)</sup> (درمختار)

**مسئلہ ۶:** ہر جمعہ کو اگر ناخن نہ ترشوائے تو پندرہویں دن ترشوائے اور اس کی انتہائی مدت چالیس دن ہے اس کے بعد نہ ترشوانا ممنوع ہے۔ یہی حکم مونچھیں ترشوانے اور موئے زیر ناف دور کرنے اور بغل کے بال صاف کرنے کا ہے کہ چالیس دن سے زیادہ ہونا منع ہے۔ صحیح مسلم کی حدیث انس رضی اللہ تعالیٰ عنہ سے ہے، کہتے ہیں کہ ”ناخن ترشوانے اور مونچھ کاٹنے اور بغل کے بال لینے میں ہمارے لیے یہ میعاد مقرر کی گئی تھی کہ چالیس دن سے زیادہ نہ چھوڑ رکھیں۔“<sup>(۵)</sup>

**مسئلہ ۷:** موئے زیر ناف دور کرنا سنت ہے۔ ہر ہفتہ میں نہانا، بدن کو صاف ستھرا رکھنا اور موئے زیر ناف دور کرنا مستحب ہے اور بہتر جمعہ کا دن ہے اور پندرہویں روز کرنا بھی جائز ہے اور چالیس روز سے زائد گزار دینا مکروہ و ممنوع۔ موئے زیر ناف استرے سے مونڈنا چاہیے اور اس کو ناف کے نیچے سے شروع کرنا چاہیے اور اگر مونڈنے کی جگہ ہر تال چونا یا اس زمانہ میں بال اڑانے کا صابون چلا ہے، اس سے دور کرے یہ بھی جائز ہے، عورت کو یہ بال اکھیڑنا سنت ہے۔<sup>(۶)</sup> (درمختار، عالمگیری)

①..... ”الدر المختار“، کتاب الحظر والإباحة، فصل فی البیع، ج ۹، ص ۶۷۰.

②..... المرجع السابق، ص ۶۷۰.

③..... ”الفتاویٰ الہندیہ“، کتاب الکراہیۃ، الباب التاسع عشر فی الختان، ج ۵، ص ۳۵۸.

④..... ”الدر المختار“، کتاب الحظر والإباحة، فصل فی البیع، ج ۹، ص ۶۶۸.

⑤..... انظر: ”صحیح مسلم“، کتاب الطہارۃ، باب خصال الفطرۃ، الحدیث: ۵۱- (۲۵۸)، ص ۱۵۳.

⑥..... ”الدر المختار“، کتاب الحظر والإباحة، فصل فی البیع، ج ۹، ص ۶۷۱.

و ”الفتاویٰ الہندیہ“، کتاب الکراہیۃ، الباب التاسع عشر فی الختان، ج ۵، ص ۳۵۷، ۳۵۸.



مسئلہ ۸: بغل کے بالوں کا اکھاڑنا سنت ہے اور مونڈنا بھی جائز ہے۔<sup>(۱)</sup> (ردالمحتار)

مسئلہ ۹: بہتر یہ ہے کہ گلے کے بال نہ مونڈائے انھیں چھوڑ رکھے۔<sup>(۲)</sup> (ردالمحتار)

مسئلہ ۱۰: ناک کے بال نہ اکھاڑے کہ اس سے مرض آکلہ پیدا ہونے کا ڈر ہے۔<sup>(۳)</sup> (عالمگیری)

مسئلہ ۱۱: جنابت کی حالت میں نہ بال مونڈائے اور نہ ناخن ترشوائے کہ یہ مکروہ ہے۔<sup>(۴)</sup> (عالمگیری)

مسئلہ ۱۲: بھوں کے بال اگر بڑے ہو گئے تو ان کو ترشوا سکتے ہیں، چہرہ کے بال لینا بھی جائز ہے جس کو خط بنوانا کہتے

ہیں، سینہ اور پیٹھ کے بال مونڈنا یا کتر وانا اچھا نہیں، ہاتھ، پاؤں، پیٹ پر سے بال دور کر سکتے ہیں۔<sup>(۵)</sup> (ردالمحتار)

مسئلہ ۱۳: بچی<sup>(۶)</sup> کے اغل بغل<sup>(۷)</sup> کے بال مونڈنا یا اکھیڑنا بدعت ہے۔<sup>(۸)</sup> (عالمگیری)

مسئلہ ۱۴: مونچھوں کو کم کرنا سنت ہے اتنی کم کرے کہ ابرو کی مثل ہو جائیں یعنی اتنی کم ہوں کہ اوپر والے ہونٹ کے

بالائی حصہ سے نہ لگیں اور ایک روایت میں مونڈنا آیا ہے۔<sup>(۹)</sup> (درمختار، ردالمحتار)

مسئلہ ۱۵: مونچھوں کے دونوں کناروں کے بال بڑے بڑے ہوں تو حرج نہیں بعض سلف کی مونچھیں اس قسم کی

تھیں۔<sup>(۱۰)</sup> (عالمگیری)

مسئلہ ۱۶: داڑھی بڑھانا سنن انبیاء سابقین سے ہے۔ مونڈنا یا ایک مشت سے کم کرنا حرام ہے، ہاں ایک مشت

سے زائد ہو جائے تو جتنی زیادہ ہے اس کو کٹوا سکتے ہیں۔<sup>(۱۱)</sup> (درمختار)

مسئلہ ۱۷: داڑھی چڑھانا یا اس میں گرہ لگانا جس طرح سکھ وغیرہ کرتے ہیں ناجائز ہے، اس زمانہ میں داڑھی مونچھ

①..... "ردالمحتار"، کتاب الحظر والإباحة، فصل في البيع، ج ۹، ص ۶۷۰.

②..... المرجع السابق.

③..... "الفتاویٰ الہندیۃ"، کتاب الکراہیۃ، الباب التاسع عشر في الختان، ج ۵، ص ۳۵۸.

④..... المرجع السابق، ص ۳۵۸.

⑤..... "ردالمحتار"، کتاب الحظر والإباحة، فصل في البيع، ج ۹، ص ۶۷۰، وغیرہ.

⑥..... یعنی وہ چند بال جو نیچے کے ہونٹ اور ٹھوڑی کے بیچ میں ہوتے ہیں۔ ⑦..... آس پاس۔

⑧..... "الفتاویٰ الہندیۃ"، کتاب الکراہیۃ، الباب التاسع عشر في الختان، ج ۵، ص ۳۵۸.

⑨..... "الدرالمختار" و "ردالمحتار"، کتاب الحظر والإباحة، فصل في البيع، ج ۹، ص ۶۷۱.

⑩..... "الفتاویٰ الہندیۃ"، کتاب الکراہیۃ، الباب التاسع عشر في الختان، ج ۵، ص ۳۵۸.

⑪..... "الدرالمختار"، کتاب الحظر والإباحة، فصل في البيع، ج ۹، ص ۶۷۱، وغیرہ.



میں طرح طرح کی تراش خراش کی جاتی ہے، بعض داڑھی مونچھ کا بالکل صفایا کر دیتے ہیں، بعض لوگ مونچھوں کی دونوں جانب مونڈ کر بیچ میں ذرا سی باقی رکھتے ہیں جیسے معلوم ہوتا ہے کہ ناک کے نیچے دو کھیاں بیٹھی ہیں، کسی کی داڑھی فرنیچ کٹ اور کسی کی کرزن فیشن ہوتی ہے، یہ جو کچھ ہو رہا ہے سب نصاریٰ کے اتباع و تقلید میں ہو رہا ہے۔ مسلمانوں کے جذبات ایمانی اتنے زیادہ کمزور ہو گئے کہ وہ اپنے وقار و شعار کو کھوتے ہوئے چلے جاتے ہیں ان کو اس بات کا احساس نہیں ہوتا کہ ہم کیا تھے اور کیا ہو گئے جب ان کی بے حسی اس درجہ بڑھ گئی اور حمیت و غیرت ایمانی یہاں تک کم ہو گئی کہ دوسری قوموں میں جذب ہوتے جاتے ہیں، پامردی اور استقلال کے ساتھ اسلامی روایات و احکام کی پابندی نہیں کرتے تو ان سے کیا امید ہو سکتی ہے کہ اسلامی احکام کا احترام کرائیں گے اور حقوق مسلمین کی حفاظت کریں گے۔ مسلم کے ہر فرد کو تعلیمات اسلام کا مجسمہ ہونا چاہیے اخلاق سلف صالحین کا نمونہ ہونا چاہیے اسلامی شعار کی حفاظت کرنی چاہیے تاکہ دوسری قوموں پر اس کا اثر پڑے۔

**مسئلہ ۱۸:** بعض داڑھی منڈے یہاں تک بے باک ہوتے ہیں کہ وہ داڑھی کا مذاق اڑاتے ہیں، شریعت کے مطابق داڑھی رکھنے پر پھبتیاں کتے ہیں۔ داڑھی مونڈنا حرام تھا، گناہ تھا مگر یہ تو سوچو یہ تم نے کس چیز کا مذاق اڑایا کس کی توہین و تذلیل کی۔ اسلام کی ہر بات اٹل ہے اور اس کے تمام اصول و فروع مضبوط ہیں ان میں کسی بات کو برا بتانا اسلام کو عیب لگانا ہے تم خود سوچو تو جو کچھ اس کا نتیجہ ہے، وہ تم پر واضح ہو جائے گا کسی سے پوچھنے کی ضرورت نہ پڑے گی۔

**مسئلہ ۱۹:** مرد کو اختیار ہے کہ سر کے بال منڈائے یا بڑھائے اور مانگ نکالے۔<sup>(۱)</sup> (ردالمحتار)

حضور اقدس صلی اللہ تعالیٰ علیہ وسلم سے دونوں چیزیں ثابت ہیں۔ اگرچہ منڈانا صرف احرام سے باہر ہونے کے وقت ثابت ہے۔ دیگر اوقات میں مونڈنا ثابت نہیں۔<sup>(۲)</sup> ہاں بعض صحابہ سے مونڈنا ثابت ہے مثلاً حضرت مولیٰ علی رضی اللہ تعالیٰ عنہ بطور عادت مونڈایا کرتے تھے۔<sup>(۳)</sup> حضور اقدس صلی اللہ تعالیٰ علیہ وسلم کے موئے مبارک کبھی نصف کان تک<sup>(۴)</sup>، کبھی کان کی لو تک ہوتے<sup>(۵)</sup> اور جب بڑھ جاتے تو شانہ مبارک سے چھو جاتے۔<sup>(۶)</sup> اور حضور (صلی اللہ تعالیٰ علیہ وآلہ وسلم) بیچ سر میں مانگ نکالتے۔<sup>(۷)</sup>

①..... "ردالمحتار"، کتاب الحظر والإباحة، فصل فی البیوع، ج ۹، ص ۶۷۲.

②..... "جمع الوسائل فی شرح الشمائل" للقراری، باب ما جاء فی شعر رسول اللہ صلی اللہ تعالیٰ علیہ وسلم، ص ۹۹.

③..... "سنن أبی داود"، کتاب الطہارة، باب فی الغسل من الجنابة، الحدیث: ۲۴۹، ج ۱، ص ۱۱۷.

④..... "سنن أبی داود"، کتاب الترجل، باب ما جاء فی الشعر، الحدیث: ۴۱۸۶، ج ۴، ص ۱۱۱.

⑤..... انظر: "صحیح البخاری"، کتاب المناقب، باب صفة النبی صلی اللہ علیہ وسلم، الحدیث: ۳۵۵۱، ج ۲، ص ۴۸۷.

⑥..... انظر: "صحیح البخاری"، کتاب اللباس، باب الجعد، الحدیث: ۵۹۰۴، ج ۴، ص ۷۷.

⑦..... انظر: "صحیح البخاری"، کتاب المناقب، باب صفة النبی صلی اللہ علیہ وسلم، الحدیث: ۳۵۵۸، ج ۲، ص ۴۸۹.



**مسئلہ ۲۰:** مرد کو یہ جائز نہیں کہ عورتوں کی طرح بال بڑھائے، بعض صوفی بننے والے لمبی لمبی لٹیں<sup>(۱)</sup> بڑھالیتے ہیں جو ان کے سینہ پر سانپ کی طرح لہراتی ہیں اور بعض چوٹیاں گوندتے ہیں یا جوڑے بنا لیتے ہیں یہ سب ناجائز کام اور خلاف شرع ہیں۔ تصوف بالوں کے بڑھانے اور رنگے ہوئے کپڑے پہننے کا نام نہیں بلکہ حضور اقدس صلی اللہ تعالیٰ علیہ وسلم کی پوری پیروی کرنے اور خواہشات نفس کو مٹانے<sup>(۲)</sup> کا نام ہے۔

**مسئلہ ۲۱:** سپید بالوں کو اوکھاڑنا یا قینچی سے چن کر نکلوانا مکروہ ہے، ہاں مجاہد اگر اس نیت سے ایسا کرے کہ کفار پر اس کا رعب طاری ہو تو جائز ہے۔<sup>(۳)</sup> (عالمگیری)

**مسئلہ ۲۲:** بچ سر کو مونڈا دینا اور باقی جگہ کو چھوڑ دینا جیسا کہ ایک زمانہ میں پان بنوانے کا رواج تھا یہ جائز ہے اور حدیث میں جو قزع کی ممانعت آئی ہے اس کے یہ معنی ہیں کہ متعدد جگہ سر کے بال مونڈنا اور جگہ جگہ باقی چھوڑنا، جس کو گل بنانا کہتے ہیں۔<sup>(۴)</sup> (عالمگیری، ردالمحتار) بخاری شریف سے بھی یہی ظاہر ہے۔<sup>(۵)</sup> پان بنوانے کو قزع سمجھنا غلطی ہے، ہاں بہتر یہی ہے کہ سر کے بال مونڈائے تو کل مونڈا ڈالے یہ نہیں کہ کچھ مونڈے جائیں اور کچھ چھوڑ دیے جائیں۔

**مسئلہ ۲۳:** بعض دیہاتیوں کو دیکھا جاتا ہے کہ وہ پیشانی کو خط کی طرح بنواتے ہیں اور دونوں جانب نوکیں نکلاتے ہیں یا اور طرح سے بنواتے ہیں یہ سنت اور سلف کے طریقہ کے خلاف ہے، ایسا نہ کریں۔

**مسئلہ ۲۴:** گردن کے بال مونڈنا مکروہ ہے۔<sup>(۶)</sup> (عالمگیری) یعنی جب سر کے بال نہ مونڈائیں صرف گردن ہی کے مونڈائیں، جیسا کہ بہت سے لوگ خط بنوانے میں گردن کے بال بھی مونڈاتے ہیں اور اگر پورے سر کے بال مونڈا دیے تو اس کے ساتھ گردن کے بال بھی مونڈا دیے جائیں۔

**مسئلہ ۲۵:** آج کل سر پر گھار کھنے کا رواج بہت زیادہ ہو گیا ہے کہ سب طرف سے بال نہایت چھوٹے چھوٹے اور بچ میں بڑے بال ہوتے ہیں، یہ بھی نصاریٰ کی تقلید میں ہے اور ناجائز ہے پھر ان بالوں میں بعض داہنے یا بائیں جانب مانگ

①..... بالوں کی لڑیاں۔ ②..... ختم کرنے۔

③..... "الفتاویٰ الہندیہ"، کتاب الکراہیۃ، الباب العشرون فی الزینۃ، ج ۵، ص ۳۵۹۔

④..... "الفتاویٰ الہندیہ"، کتاب الکراہیۃ، الباب التاسع عشر فی الختان، ج ۵، ص ۳۵۷۔

و "ردالمحتار"، کتاب الحظر والإباحۃ، فصل فی البیع، ج ۹، ص ۶۷۲۔

⑤..... انظر: "صحیح البخاری"، کتاب اللباس، باب القزع، الحدیث: ۵۹۲۰، ج ۴، ص ۸۰۔

⑥..... "الفتاویٰ الہندیہ"، کتاب الکراہیۃ، الباب التاسع عشر فی الختان، ج ۵، ص ۳۵۷۔

نکالتے ہیں یہ بھی سنت کے خلاف ہے، سنت یہ ہے کہ بال ہوں تو بیچ میں مانگ نکالی جائے اور بعض مانگ نہیں نکالتے سیدھے رکھتے ہیں یہ بھی سنت منسوخہ اور یہود و نصاریٰ کا طریقہ ہے جیسا کہ احادیث میں مذکور ہے۔

**مسئلہ ۲۶:** ایک طریقہ یہ بھی ہے کہ نہ پورے بال رکھتے ہیں نہ مونڈاتے ہیں بلکہ قینچی یا مشین سے بال کترواتے ہیں یہ ناجائز نہیں مگر افضل و بہتر وہی ہے کہ مونڈائے یا بال رکھے۔

**مسئلہ ۲۷:** عورت کو سر کے بال کٹوانے جیسا کہ اس زمانہ میں نصرانی عورتوں نے کٹوانے شروع کر دیے ناجائز و گناہ ہے اور اس پر لعنت آئی شوہر نے ایسا کرنے کو کہا جب بھی یہی حکم ہے کہ عورت ایسا کرنے میں گنہگار ہوگی کیونکہ شریعت کی نافرمانی کرنے میں کسی کا کہنا نہیں مانا جائے گا۔<sup>(۱)</sup> (در مختار) سنا ہے کہ بعض مسلمان گھروں میں بھی عورتوں کے بال کٹوانے کی بلا آگئی ہے، ایسی پر قینچ عورتیں دیکھنے میں لونڈا معلوم ہوتی ہیں۔

اور حدیث میں فرمایا کہ ”جو عورت مردانہ ہیأت میں ہو، اس پر اللہ (عزوجل) کی لعنت ہے۔“<sup>(۲)</sup> جب بال کٹوانا عورت کے لیے ناجائز ہے تو مونڈانا بدرجہ اولیٰ ناجائز کہ یہ بھی ہندوستان کے مشرکین کا طریقہ ہے کہ جب ان کے یہاں کوئی مرجاتا ہے یا تیرتھا<sup>(۳)</sup> کو جاتی ہیں تو بال مونڈا دیتی ہیں۔

**مسئلہ ۲۸:** ترشوانے یا مونڈانے میں جو بال نکلے انھیں دفن کر دے، اسی طرح ناخن کا تراشہ پاخانہ یا غسل خانہ میں انھیں ڈال دینا مکروہ ہے کہ اس سے بیماری پیدا ہوتی ہے۔<sup>(۴)</sup> (عالمگیری) موئے زیر ناف کا ایسی جگہ ڈال دینا کہ دوسروں کی نظر پڑے ناجائز ہے۔

**مسئلہ ۲۹:** چار چیزوں کے متعلق حکم یہ ہے کہ دفن کر دی جائیں، بال، ناخن، حیض کا لتا<sup>(۵)</sup>، خون۔<sup>(۶)</sup> (عالمگیری)

**مسئلہ ۳۰:** سر میں جوئیں بھری ہیں اور بال مونڈا دیے، انھیں دفن کر دے۔<sup>(۷)</sup> (عالمگیری)

**مسئلہ ۳۱:** مجنونہ کے سر میں بیماری ہوگئی مثلاً کثرت سے جوئیں پڑ گئیں اور اس کا کوئی ولی نہیں تو اگر کسی نے اس کا

①.....”الدر المختار“، کتاب الحظرو الإباحة، فصل فی البیع، ج ۹، ص ۶۷۱.

②.....”صحیح البخاری“، کتاب اللباس، باب المتشبهون بالنساء... إلخ، الحدیث: ۵۸۸۵، ج ۴، ص ۷۳.

③.....ہندوؤں وغیرہ کا مقدس مقام، تبرک دریا (گنگا، جمنا) پر نہانے کا گھاٹ۔

④.....”الفتاویٰ الہندیہ“، کتاب الکراہیۃ، الباب التاسع عشر فی الختان، ج ۵، ص ۳۵۸.

⑤.....یعنی وہ کپڑا جس سے عورت حیض کا خون صاف کرے۔

⑥.....”الفتاویٰ الہندیہ“، کتاب الکراہیۃ، الباب التاسع عشر فی الختان، ج ۵، ص ۳۵۸.

⑦.....المرجع السابق.



سرمونڈا دیا اس نے احسان کیا، مگر اس کے سر میں کچھ بال چھوڑ دے تاکہ معلوم ہو سکے کہ عورت ہے۔<sup>(1)</sup> (عالمگیری)

مسئلہ ۳۲: سپید بال اکھیڑنے میں حرج نہیں جبکہ بقصد زینت ایسا نہ کرے۔<sup>(2)</sup> (درمختار، ردالمحتار) اور ظاہر یہی ہے کہ جو لوگ ایسا کرتے ہیں وہ زینت ہی کے ارادہ سے کرتے ہیں تاکہ یہ سپیدی دوسروں پر ظاہر نہ ہو اور جو ان معلوم ہوں، اسی وجہ سے حدیث میں اس سے ممانعت آئی اور یہ بھی ظاہر ہے کہ داڑھی میں اس قسم کا تصرف زیادہ ممنوع ہوگا۔

## ختنہ کا بیان

ختنہ سنت ہے اور یہ شعار اسلام میں ہے کہ مسلم وغیر مسلم میں اس سے امتیاز ہوتا ہے اسی لیے عرف عام میں اس کو مسلمانی بھی کہتے ہیں۔

صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”حضرت ابراہیم خلیل اللہ علیہ الصلوٰۃ والسلام نے اپنا ختنہ کیا، اس وقت ان کی عمر شریف اسی برس کی تھی۔“<sup>(3)</sup>

مسئلہ ۱: ختنہ کی مدت سات سال سے بارہ سال کی عمر تک ہے اور بعض علما نے یہ فرمایا کہ ولادت سے ساتویں دن کے بعد ختنہ کرنا جائز ہے۔<sup>(4)</sup> (عالمگیری)

مسئلہ ۲: لڑکے کی ختنہ کرائی گئی مگر پوری کھال نہیں کٹی، اگر نصف سے زائد کٹ گئی ہے تو ختنہ ہوگئی باقی کو کاٹنا ضروری نہیں اور اگر نصف یا نصف سے زائد باقی رہ گئی تو نہیں ہوئی یعنی پھر سے ہونی چاہیے۔<sup>(5)</sup> (عالمگیری)

مسئلہ ۳: بچہ پیدا ہی ایسا ہوا کہ ختنہ میں جو کھال کاٹی جاتی ہے وہ اس میں نہیں ہے تو ختنہ کی حاجت نہیں اور اگر کچھ کھال ہے جس کو کھینچا جاسکتا ہے مگر اسے سخت تکلیف ہوگی اور حشفہ (سپاری) ظاہر ہے تو حجاموں کو دکھایا جائے، اگر وہ کہہ دیں کہ نہیں ہو سکتی تو چھوڑ دیا جائے، بچہ کو خواہ مخواہ تکلیف نہ دی جائے۔<sup>(6)</sup> (عالمگیری)

مسئلہ ۴: سنا جاتا ہے کہ جس بچہ میں پیدائشی ختنہ کی کھال نہیں ہوتی، اس کے باپ وغیرہ اولیا اس رسم کی ادا کے لیے اعزہ اقربا کو بلاتے ہیں اور ختنہ کے قائم مقام پان کی گلوری کاٹی جاتی ہے گویا اس سے ختنہ کی رسم ادا کی گئی۔

①..... ”الفتاویٰ الہندیہ“، کتاب الکراہیۃ، الباب التاسع عشر فی الختان، ج ۵، ص ۳۵۸.

②..... ”الدرالمختار“ و ”ردالمحتار“، کتاب الحظر والإباحۃ، فصل فی البیع، ج ۹، ص ۶۷۱.

③..... ”صحیح البخاری“، کتاب أحادیث الأنبیاء، باب ﴿وَاتَّخَذَ اللَّهُ إِبْرَاهِيمَ خَلِيلًا...﴾ الخ، الحدیث: ۳۳۵۶، ج ۲، ص ۴۲۲.

④..... ”الفتاویٰ الہندیہ“، کتاب الکراہیۃ، الباب التاسع عشر فی الختان، ج ۵، ص ۳۵۷.

⑤..... المرجع السابق.

⑥..... المرجع السابق.

یہ ایک لغو حرکت ہے جس کا کچھ محصل و فائدہ نہیں۔

**مسئلہ ۵:** بوڑھا آدمی مشرف باسلام ہوا جس میں ختنہ کرانے کی طاقت نہیں تو ختنہ کرانے کی حاجت نہیں۔ بالغ شخص مشرف باسلام ہوا، اگر وہ خود ہی اپنی مسلمانی کر سکتا ہے تو اپنے ہاتھ سے کر لے ورنہ نہیں، ہاں اگر ممکن ہو کہ کوئی عورت جو ختنہ کرنا جانتی ہو، اس سے نکاح کرے، تو نکاح کر کے اس سے ختنہ کرائے۔<sup>(۱)</sup> (عالمگیری)

**مسئلہ ۶:** ختنہ ہو چکی ہے مگر وہ کھال پھر بڑھ گئی اور حشفہ کو چھپا لیا تو دوبارہ ختنہ کی جائے اور اتنی زیادہ نہ بڑھی ہو تو نہیں۔<sup>(۲)</sup> (عالمگیری)

**مسئلہ ۷:** ختنہ کرانا باپ کا کام ہے وہ نہ ہو تو اس کا وصی، اس کے بعد دادا پھر اس کے وصی کا مرتبہ ہے۔ ماموں اور چچا یا ان کے وصی کا یہ کام نہیں، ہاں اگر بچہ ان کی تربیت و عیال میں ہو تو کر سکتے ہیں۔<sup>(۳)</sup> (عالمگیری)

**مسئلہ ۸:** عورتوں کے کان چھدوانے میں حرج نہیں اور لڑکیوں کے کان چھدوانے میں بھی حرج نہیں، اس لیے کہ زمانہ رسالت میں کان چھداتے تھے اور اس پر انکار نہیں ہوا۔<sup>(۴)</sup> (عالمگیری) بلکہ کان چھدوانے کا سلسلہ اب تک برابر جاری ہے، صرف بعض لوگوں نے نصرانی عورتوں کی تقلید<sup>(۵)</sup> میں موقوف کر دیا<sup>(۶)</sup> جن کا اعتبار نہیں۔

**مسئلہ ۹:** انسان کو خسی کرنا حرام ہے، اسی طرح ہیچوا کرنا بھی۔ گھوڑے کو خسی کرنے میں اختلاف ہے صحیح یہ ہے کہ

①..... "الفتاویٰ الہندیۃ"، کتاب الکراہیۃ، الباب التاسع عشر فی الختان، ج ۵، ص ۳۵۷.

بالغ کے ختنہ کے بارے میں کیے گئے سوال کے جواب میں اعلیٰ حضرت، امام احمد رضا خان علیہ رحمۃ الرحمن "فتاویٰ رضویہ" جلد ۲۲ صفحہ 593 پر فرماتے ہیں: ہاں اگر خود کر سکتا ہو تو آپ اپنے ہاتھ سے کر لے یا کوئی عورت جو اس کام کو کر سکتی ہو، ممکن ہو تو اس سے نکاح کرادیا جائے وہ ختنہ کر دے، اس کے بعد چاہے تو اسے چھوڑ دے یا کوئی کثیر شرعی واقف ہو تو وہ خرید دی جائے۔ اور اگر یہ تینوں صورتیں نہ ہو سکیں تو حجام ختنہ کر دے کہ ایسی ضرورت کے لیے ستر دیکھنا کھانا منع نہیں۔ فتاویٰ ہندیہ میں ہے: امام کرخی نے جامع صغیر میں فرمایا کہ بالغ آدمی کا ختنہ حمام والا کرے۔ (ت) (الفتاویٰ الہندیۃ، کتاب الکراہیۃ، الباب التاسع عشر فی الختان، ج ۵، ص ۳۵۷).

صدر الشریعہ، مفتی محمد امجد علی اعظمی علیہ رحمۃ اللہ القوی "بہار شریعت" ج ۲ حصہ ۹ ص 384 پر فرماتے ہیں: دوسرے کی شرمگاہ کی طرف دیکھنا حرام، مگر ضرورت جائز، جیسے دائی اور ختنہ کرنے والے اور عمل دینے والے اور طبیب کو بوقت ضرورت اجازت ہے۔

(بہار شریعت، حدود کا بیان، زنا کی گواہی دے کر رجوع کرنا، ج ۲، حصہ ۹، ص ۳۸۴)

②..... "الفتاویٰ الہندیۃ"، کتاب الکراہیۃ، الباب التاسع عشر فی الختان، ج ۵، ص ۳۵۷.

③..... المرجع السابق.

④..... المرجع السابق.

⑤..... یعنی پیروی۔

⑥..... چھوڑ دیا۔



جائز ہے۔ دوسرے جانوروں کے خضی کرنے میں اگر فائدہ ہو مثلاً اس کا گوشت اچھا ہوگا یا خضی نہ کرنے میں شرارت کرے گا، لوگوں کو ایذا پہنچائے گا، انھیں مصالح کی بنا پر بکرے اور بیل وغیرہ کو خضی کیا جاتا ہے یہ جائز ہے اور اگر منفعت یا دفع ضرر دونوں باتیں نہ ہوں تو خضی کرنا حرام ہے۔<sup>(۱)</sup> (ہدایہ، عالمگیری)

**مسئلہ ۱۰:** جس غلام کو خضی کیا گیا ہو اس سے خدمت لینا ممنوع ہے، جیسا کہ امرا و سلاطین کے یہاں اس قسم کے لوگوں سے خدمت لی جاتی ہے جن کو خواجہ سرا کہتے ہیں، ان سے خدمت لینے میں یہ خرابی ہوتی ہے کہ دوسرے لوگ اس کی وجہ سے خضی کرنے کی جرأت کرتے اور اس حرام فعل کا ارتکاب کرتے ہیں اور اگر ایسے غلام سے کام ہی نہ لیا جائے تو خضی کرنے کا سلسلہ ہی منقطع ہو جائے گا۔<sup>(۲)</sup> (ہدایہ)

**مسئلہ ۱۱:** گھوڑی کو گدھے سے گابھن کرنا جس سے خچر پیدا ہوتا ہے اس میں حرج نہیں۔ حدیث صحیح میں ہے کہ حضور اقدس صلی اللہ تعالیٰ علیہ وسلم کی سواری کا جانور بغلہ، بیضا تھا اور اگر یہ فعل ناجائز ہوتا تو حضور (صلی اللہ تعالیٰ علیہ والہ وسلم) ایسے جانور کو اپنی سواری میں نہ رکھتے۔<sup>(۳)</sup> (ہدایہ)

## زینت کا بیان

**حدیث ۱:** صحیح بخاری و مسلم میں حضرت عائشہ رضی اللہ تعالیٰ عنہا سے مروی، کہتی ہیں: حضور (صلی اللہ تعالیٰ علیہ والہ وسلم) کو میں نہایت عمدہ خوشبو لگاتی تھی، یہاں تک کہ اس کی چمک حضور (صلی اللہ تعالیٰ علیہ والہ وسلم) کے سر مبارک اور داڑھی میں پاتی تھی۔<sup>(۴)</sup>

**حدیث ۲:** صحیح مسلم میں نافع سے مروی، کہتے ہیں کہ ابن عمر رضی اللہ تعالیٰ عنہما کبھی خالص عود (اگر) کی دھونی لیتے یعنی اس کے ساتھ کسی دوسری چیز کی آمیزش نہیں کرتے اور کبھی عود کے ساتھ کافور ملا کر دھونی لیتے اور یہ کہتے کہ رسول اللہ صلی اللہ تعالیٰ علیہ وسلم بھی اسی طرح دھونی لیا کرتے تھے۔<sup>(۵)</sup>

**حدیث ۳:** ابوداؤد نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم کے پاس ایک

①..... "الهدایة"، کتاب الکراہیۃ، مسائل متفرقہ، ج ۲، ص ۳۸۰.

و "الفتاویٰ الہندیۃ"، کتاب الکراہیۃ، الباب التاسع عشر فی الختان، ج ۵، ص ۳۵۷.

②..... "الهدایة"، کتاب الکراہیۃ، مسائل متفرقہ، ج ۲، ص ۳۸۰.

③..... المرجع السابق.

④..... "صحیح البخاری"، کتاب اللباس، باب الطیب فی الرأس واللحیۃ، الحدیث: ۵۹۲۳، ج ۴، ص ۸۱.

⑤..... "صحیح مسلم"، کتاب الألفاظ من الأدب وغیرہا، باب کراہۃ قول الإنسان... إلخ، الحدیث: ۲۱- (۲۲۵۴)، ص ۱۲۳۷.

قسم کی خوشبو تھی، جس کو استعمال فرمایا کرتے تھے۔<sup>(۱)</sup>

**حدیث ۴:** شرح سنہ میں انس رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم کثرت سے سر میں تیل ڈالتے اور داڑھی میں کنگھا کرتے۔<sup>(۲)</sup>

**حدیث ۵:** ابوداؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جس کے بال ہوں ان کا اکرام کرے۔“<sup>(۳)</sup> یعنی ان کو دھوئے، تیل لگائے کنگھا کرے۔

**حدیث ۶:** امام مالک نے ابوقتاہ رضی اللہ تعالیٰ عنہ سے روایت کی، کہتے ہیں میرے سر پر پورے بال تھے، میں نے رسول اللہ صلی اللہ تعالیٰ علیہ وسلم سے عرض کی، ان کو کنگھا کیا کروں؟ حضور (صلی اللہ تعالیٰ علیہ وآلہ وسلم) نے فرمایا: ”ہاں اور ان کا اکرام کرو۔“ لہذا ابوقتاہ رضی اللہ تعالیٰ عنہ حضور (صلی اللہ تعالیٰ علیہ وآلہ وسلم) کے فرمانے کی وجہ سے کبھی دن میں دو مرتبہ تیل لگایا کرتے۔<sup>(۴)</sup>

**حدیث ۷:** ترمذی و ابوداؤد و نسائی نے عبد اللہ بن مغفل رضی اللہ تعالیٰ عنہ سے روایت کی کہ ”رسول اللہ صلی اللہ تعالیٰ علیہ وسلم نے روز روز کنگھا کرنے سے منع فرمایا۔“<sup>(۵)</sup> (یہ نبی تنزیہی ہے اور مقصد یہ ہے کہ مرد کو بناؤ سنگھار میں مشغول نہ رہنا چاہیے)

**حدیث ۸:** امام مالک نے عطاء بن یسار سے روایت کی، کہ رسول اللہ صلی اللہ تعالیٰ علیہ وسلم مسجد میں تشریف فرما تھے۔ ایک شخص آیا جس کے سر اور داڑھی کے بال بکھرے ہوئے تھے، حضور (صلی اللہ تعالیٰ علیہ وآلہ وسلم) نے اس کی طرف اشارہ کیا، گویا بالوں کے درست کرنے کا حکم دیتے ہیں۔ وہ شخص درست کر کے واپس آیا، حضور (صلی اللہ تعالیٰ علیہ وآلہ وسلم) نے فرمایا: ”کیا یہ اس سے بہتر نہیں ہے کہ کوئی شخص بالوں کو اس طرح بکھیر کر آتا ہے گویا وہ شیطان ہے۔“<sup>(۶)</sup>

**حدیث ۹:** ترمذی نے ابن عباس رضی اللہ تعالیٰ عنہما سے روایت کی، نبی صلی اللہ تعالیٰ علیہ وسلم نے فرمایا کہ ”اٹھ پتھر کا سرمہ لگاؤ کہ وہ نگاہ کو چلا دیتا ہے اور پلک کے بال اگاتا ہے۔“ اور حضور (صلی اللہ تعالیٰ علیہ وآلہ وسلم) کے یہاں سرمہ دانی تھی، جس سے ہر شب میں سرمہ لگاتے تھے تین سلاخیاں اس آنکھ میں اور تین اس میں۔<sup>(۷)</sup>

①..... ”سنن أبي داود“، كتاب الترجل، باب في إستحباب الطيب، الحديث: ٤١٦٢، ج ٤، ص ١٠٣.

②..... ”شرح السنة“، كتاب اللباس، باب ترجيل الشعر... إلخ، الحديث: ٣٠٥٧، ج ٦، ص ٢٠١، ٢٠٢.

③..... ”سنن أبي داود“، كتاب الترجل، باب في إصلاح الشعر، الحديث: ٤١٦٣، ج ٤، ص ١٠٣.

④..... ”الموطأ“، كتاب الشعر، باب إصلاح الشعر، الحديث: ١٨١٨، ج ٢، ص ٤٣٥.

⑤..... ”سنن الترمذی“، كتاب اللباس، باب ماجاء في النهی عن الترجل الاغبياء، الحديث: ١٧٦٢، ج ٣، ص ٢٩٣.

⑥..... ”الموطأ“، كتاب الشعر، باب إصلاح الشعر، الحديث: ١٨١٩، ج ٢، ص ٤٣٥-٤٣٦.

⑦..... ”سنن الترمذی“، كتاب اللباس، باب ماجاء في الإكتمال، الحديث: ١٧٦٣، ج ٣، ص ٢٩٣.



**حدیث ۱۰:** ابوداؤد و نسائی نے کریمہ بنت ہمام سے روایت کی، کہتی ہیں: میں نے حضرت عائشہ رضی اللہ تعالیٰ عنہا سے منہدی لگانے کے متعلق پوچھا؟ انہوں نے فرمایا کہ اس میں کچھ حرج نہیں، لیکن میں خود منہدی لگانے کو ناپسند کرتی ہوں کیونکہ میرے حبیب صلی اللہ تعالیٰ علیہ وسلم کو اس کی بو ناپسند تھی۔<sup>(۱)</sup>

**حدیث ۱۱:** ابوداؤد نے حضرت عائشہ رضی اللہ تعالیٰ عنہا سے روایت کی، کہ ہند بنت عتبہ نے عرض کی، یا نبی اللہ! (صلی اللہ تعالیٰ علیہ وآلہ وسلم) مجھے بیعت کر لیجیے۔ فرمایا: ”میں تجھے بیعت نہ کروں گا، جب تک تو اپنی ہتھیلیوں کو نہ بدل دے۔ (یعنی منہدی لگا کر ان کا رنگ نہ بدل لے) تیرے ہاتھ گویا درندہ کے ہاتھ معلوم ہو رہے ہیں۔“<sup>(۲)</sup> (یعنی عورتوں کو چاہیے کہ ہاتھوں کو رنگین کر لیا کریں)۔

**حدیث ۱۲:** ابوداؤد و نسائی نے حضرت عائشہ رضی اللہ تعالیٰ عنہا سے روایت کی، کہتی ہیں کہ ایک عورت کے ہاتھ میں کتاب تھی، اس نے پردہ کے پیچھے سے رسول اللہ صلی اللہ تعالیٰ علیہ وسلم کی طرف اشارہ کیا یعنی حضور (صلی اللہ تعالیٰ علیہ وآلہ وسلم) کو دینا چاہا، حضور (صلی اللہ تعالیٰ علیہ وآلہ وسلم) نے اپنا ہاتھ کھینچ لیا اور یہ فرمایا کہ معلوم نہیں مرد کا ہاتھ ہے یا عورت کا ہاتھ ہے۔ اس نے کہا، عورت کا ہاتھ ہے۔ فرمایا کہ ”اگر عورت ہوتی تو ناخنوں کو منہدی سے رنگے ہوتی۔“<sup>(۳)</sup>

**حدیث ۱۳:** ابوداؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم کے پاس ایک مخنث حاضر لایا گیا، جس نے اپنے ہاتھ اور پاؤں منہدی سے رنگے تھے۔ ارشاد فرمایا: اس کا کیا حال ہے؟ (یعنی اس نے کیوں منہدی لگائی ہے) لوگوں نے عرض کی، یہ عورتوں سے تشبہ کرتا ہے۔ حضور (صلی اللہ تعالیٰ علیہ وآلہ وسلم) نے حکم فرمایا، اس کو شہر بدر کر دیا گیا، مدینہ سے نکال کر قبیح کو بھیج دیا گیا۔<sup>(۴)</sup>

**حدیث ۱۴:** ترمذی نے سعید بن المسیب سے روایت کی، کہتے ہیں کہ اللہ (عزوجل) طیب ہے۔ طیب یعنی خوشبو کو دوست رکھتا ہے، ستھرا ہے ستھرائی کو دوست رکھتا ہے، کریم ہے کرم کو دوست رکھتا ہے، جواد ہے جواد کو دوست رکھتا ہے۔ لہذا اپنے صحن کو ستھرا رکھو، یہودیوں کے ساتھ مشابہت نہ کرو۔<sup>(۵)</sup>

**حدیث ۱۵:** صحیح مسلم میں عبد اللہ بن مسعود رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے

①..... ”سنن أبي داود“، كتاب الترجل، باب في الخضاب للنساء، الحديث: ٤١٦٤، ج ٤، ص ١٠٣.

②..... المرجع السابق، الحديث: ٤١٦٥، ج ٤، ص ١٠٤. ③..... المرجع السابق، الحديث: ٤١٦٦، ج ٤، ص ١٠٤.

④..... ”سنن أبي داود“، كتاب الأدب، باب الحكم في المختئين، الحديث: ٤٩٢٨، ج ٤، ص ٣٦٨.

⑤..... ”سنن الترمذي“، كتاب الأدب، باب ما جاء في النظافة، الحديث: ٢٨٠٨، ج ٤، ص ٣٦٥.



فرمایا: جس کے دل میں ذرہ برابر تکبر ہوگا، جنت میں نہیں جائے گا۔ ایک شخص نے عرض کی، کہ کسی کو یہ پسند ہوتا ہے کہ کپڑے اچھے ہوں، جوتے اچھے ہوں (یعنی یہ بات بھی تکبر ہے یا نہیں)؟ فرمایا: ”اللہ (عزوجل) جمیل ہے جمال کو دوست رکھتا ہے۔ تکبر نام ہے حق سے سرکشی کرنے اور لوگوں کو حقیر جاننے کا۔“ (1)

**حدیث ۱۶:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ نبی کریم صلی اللہ تعالیٰ علیہ وسلم نے فرمایا کہ ”یہود و نصاریٰ خضاب نہیں کرتے، تم ان کی مخالفت کرو۔“ (2) یعنی خضاب کرو۔

**حدیث ۱۷:** صحیح مسلم میں جابر رضی اللہ تعالیٰ عنہ سے مروی، کہ فتح مکہ کے دن ابو قحافہ (حضرت ابو بکر صدیق رضی اللہ تعالیٰ عنہ کے والد) لائے گئے اور ان کا سر اور داڑھی ثغامہ (یہ ایک گھاس ہے) کی طرح سفید تھی۔ نبی کریم صلی اللہ تعالیٰ علیہ وسلم نے فرمایا: ”اس کو کسی چیز سے بدل دو (یعنی خضاب لگاؤ) اور سیاہی سے بچو۔“ (3) یعنی سیاہ خضاب نہ لگانا۔

**حدیث ۱۸:** ابوداؤد و نسائی نے ابن عباس رضی اللہ تعالیٰ عنہما سے روایت کی، کہ نبی کریم صلی اللہ تعالیٰ علیہ وسلم نے فرمایا کہ ”آخر زمانہ میں کچھ لوگ ہوں گے جو سیاہ خضاب کریں گے جیسے کبوتر کے پوٹے، وہ لوگ جنت کی خوشبو نہیں پائیں گے۔“ (4)

**حدیث ۱۹:** ترمذی و ابوداؤد و نسائی نے ابو ذر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”سب سے اچھی چیز جس سے سفید بالوں کا رنگ بدلا جائے، منہدی یا کتم ہے۔“ (5) یعنی منہدی لگائی جائے یا کتم۔

**حدیث ۲۰:** ابوداؤد نے ابن عباس رضی اللہ تعالیٰ عنہما سے روایت کی، کہ نبی کریم صلی اللہ تعالیٰ علیہ وسلم کے سامنے ایک شخص گزرا جس نے منہدی کا خضاب کیا تھا، ارشاد فرمایا: یہ خوب اچھا ہے۔ پھر ایک دوسرا شخص گزرا جس نے منہدی اور کتم کا خضاب کیا تھا، فرمایا: یہ اس سے بھی اچھا ہے۔ پھر ایک تیسرا شخص گزرا جس نے زرد خضاب کیا تھا، فرمایا: ”یہ ان سب سے اچھا ہے۔“ (6)

**حدیث ۲۱:** ابن التجار نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ

①..... ”صحیح مسلم“، کتاب الإیمان، باب تحریم الکبر و بیانہ، الحدیث: ۱۴۷- (۹۱)، ص ۶۰.

②..... ”صحیح البخاری“، کتاب أحادیث الأنبياء، باب ما ذکر عن بني اسرائيل، الحدیث: ۳۴۶۲، ج ۲، ص ۴۶۲.

③..... ”صحیح مسلم“، کتاب اللباس... إلخ، باب إستحباب خضاب الشیب بصفرة... إلخ، الحدیث: ۸۰- (۲۱۰۲)، ص ۱۱۶۴.

④..... ”سنن أبي داود“، کتاب الترجل، باب ما جاء في خضاب السواد، الحدیث: ۴۲۱۲، ج ۴، ص ۱۱۸.

و ”سنن النسائي“، کتاب الزينة من السنن، باب النهی عن الخضاب بالسواد، الحدیث: ۵۰۸۵، ص ۸۱۲.

⑤..... ”سنن الترمذی“، کتاب اللباس، باب ما جاء في الخضاب، الحدیث: ۱۷۵۹، ج ۳، ص ۲۹۲.

⑥..... ”سنن أبي داود“، کتاب الترجل، باب في خضاب الصفرة، الحدیث: ۴۲۱۱، ج ۴، ص ۱۱۷.



”سب سے پہلے منہدی اور کتم کا خضاب ابراہیم علیہ السلام نے کیا اور سب سے پہلے سیاہ خضاب فرعون نے کیا۔“ (1)

**حدیث ۲۲:** طبرانی نے کبیر میں اور حاکم نے مستدرک میں ابن عمر رضی اللہ تعالیٰ عنہما سے روایت کی، کہ مومن کا

خضاب زردی ہے اور مسلم کا خضاب سرخی ہے اور کافر کا خضاب سیاہی ہے۔“ (2)

**حدیث ۲۳:** صحیح بخاری و مسلم میں عبد اللہ بن عمر رضی اللہ تعالیٰ عنہما سے روایت ہے، کہ نبی کریم صلی اللہ تعالیٰ علیہ وسلم

نے فرمایا: ”اللہ (عزوجل) کی لعنت اس عورت پر جو بال ملائے یا دوسری سے بال ملوائے اور گودنے والی (3) اور گودوانے والی پر۔“ (4)

**حدیث ۲۴:** صحیح بخاری و مسلم میں عبد اللہ بن مسعود رضی اللہ تعالیٰ عنہ سے مروی، انھوں نے فرمایا کہ اللہ (عزوجل)

کی لعنت گودنے والیوں پر اور گودوانے والیوں پر اور بال نوچنے والیوں پر یعنی جو عورت بھوں کے بال نوچ کر ابرو کو خوبصورت

بناتی ہے اس پر لعنت اور خوبصورتی کے لیے دانت ریتنے والیوں پر یعنی جو عورتیں دانتوں کو ریت کر خوبصورت بناتی ہیں اور اللہ

(عزوجل) کی پیدا کی ہوئی چیز کو بدل ڈالتی ہیں۔ ایک عورت نے عبد اللہ بن مسعود رضی اللہ تعالیٰ عنہ کے پاس حاضر ہو کر یہ کہا کہ

مجھے خبر ملی ہے کہ آپ نے فلاں فلاں قسم کی عورتوں پر لعنت کی ہے، انھوں نے فرمایا: میں کیوں نہ لعنت کروں ان پر جن پر رسول اللہ

صلی اللہ تعالیٰ علیہ وسلم نے لعنت کی اور اس پر جو کتاب اللہ میں (ملعون) ہے اس نے کہا میں نے کتاب اللہ پڑھی ہے مجھے تو اس میں

یہ چیز نہیں ملی۔ فرمایا: تو نے (غور سے) پڑھا ہوتا تو ضرور اس کو پایا ہوتا کیا تو نے یہ نہیں پڑھا:

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (5)

”یعنی رسول جو کچھ تمہیں دیں اسے لو اور جس چیز سے منع کر دیں اس سے باز آ جاؤ۔“

اس عورت نے کہا، ہاں یہ پڑھا ہے۔ عبد اللہ بن مسعود نے فرمایا کہ حضور (صلی اللہ تعالیٰ علیہ والہ وسلم) نے اس سے منع

فرمایا ہے۔ ایک روایت میں ہے کہ اس کے بعد اس عورت نے یہ کہا کہ ان میں کی بعض باتیں تو آپ کی بی بی میں بھی ہیں۔

عبد اللہ بن مسعود نے فرمایا اندر جا کر دیکھو وہ مکان میں گئی پھر آئی، تو آپ نے فرمایا کیا دیکھا؟ اس نے کہا کچھ نہیں دیکھا۔

عبد اللہ نے فرمایا اگر اس میں یہ بات ہوتی تو میرے ساتھ نہیں رہتی۔ یعنی ایسی عورت میرے گھر میں نہیں رہ سکتی ہے۔ (6)

**حدیث ۲۵:** صحیح بخاری میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ

①..... ”الفردوس بما ثور الخطاب“، الحدیث: ۴۷، ج ۱، ص ۳۵۔

②..... ”المستدرک“، کتاب معرفة الصحابة، باب الصفرة خضاب المؤمن... إلخ، الحدیث: ۶۲۹۶، ج ۴، ص ۶۷۵۔

③..... یعنی جسم میں سوئی وغیرہ چھید لگا کر اس میں سُرمہ یا سبزہ یا نیل بھرنے والی۔

④..... ”صحیح البخاری“، کتاب اللباس، باب الوصل فی الشعر، الحدیث: ۵۹۳۷، ج ۴، ص ۸۴۔

⑤..... پ ۲۸، الحشر: ۷۔

⑥..... ”صحیح مسلم“، کتاب اللباس، باب تحریم، فعل الواصلة والمستوصلة... إلخ، الحدیث: ۱۲۰- (۲۱۲۵)، ص ۱۱۷۵۔



نظر بد حق ہے یعنی نظر لگنا صحیح ہے ایسا ہوتا ہے اور گودنے سے حضور (صلی اللہ تعالیٰ علیہ والہ وسلم) نے منع فرمایا۔<sup>(۱)</sup>

**حدیث ۲۶:** سنن ابوداؤد میں ابن عباس رضی اللہ تعالیٰ عنہما سے روایت ہے، انھوں نے کہا، بال ملانے والی اور ملوانے

والی اور ابرو کے بال نوچنے والی اور نوچوانے والی اور گودنے والی اور گودوانے والی پر لعنت ہے، جبکہ بیماری سے یہ نہ کیا ہو۔<sup>(۲)</sup>

**حدیث ۲۷:** ابوداؤد نے روایت کی، کہ جس سال معاویہ رضی اللہ تعالیٰ عنہ نے اپنے زمانہ خلافت میں حج کیا (مدینہ

میں آئے) اور منبر پر چڑھ کر بالوں کا گچھا جو سپاہی کے ہاتھ میں تھا لے کر کہا اے اہل مدینہ تمہارے علما کہاں ہیں؟ میں نے رسول

اللہ صلی اللہ تعالیٰ علیہ وسلم سے سنا ہے کہ حضور (صلی اللہ تعالیٰ علیہ والہ وسلم) اس سے منع فرماتے تھے یعنی چوٹی میں بال جوڑنے سے اور

حضور (صلی اللہ تعالیٰ علیہ والہ وسلم) یہ فرماتے تھے کہ بنی اسرائیل اسی وقت ہلاک ہوئے جب ان کی عورتوں نے یہ کرنا شروع کر دیا۔<sup>(۳)</sup>

**مسئلہ ۱:** انسان کے بالوں کی چوٹی بنا کر عورت اپنے بالوں میں گوندھے یہ حرام ہے۔ حدیث میں اس پر لعنت آئی

بلکہ اس پر بھی لعنت جس نے کسی دوسری عورت کے سر میں ایسی چوٹی گوندھی اور اگر وہ بال جس کی چوٹی بنا کی گئی خود اسی عورت کے

ہیں جس کے سر میں جوڑی گئی جب بھی ناجائز اور اگر اون یا سیاہ تاگے کی چوٹی بنا کر لگائے تو اس کی ممانعت نہیں۔ سیاہ کپڑے کا

موباف<sup>(۴)</sup> بنانا جائز ہے اور کلا وہ میں تو اصلاً حرج نہیں کہ یہ بالکل ممتاز ہوتا ہے۔ اسی طرح گودنے والی اور گودوانے والی یا ریتی

سے دانت ریت کر خوبصورت کرنے والی یا دوسری عورت کے دانت ریتنے والی یا موچنے<sup>(۵)</sup> سے ابرو کے بالوں کو نوچ کر

خوبصورت بنانے والی اور جس نے دوسری کے بال نوچے ان سب پر حدیث میں لعنت آئی ہے۔<sup>(۶)</sup> (درمختار)

**مسئلہ ۲:** لڑکیوں کے کان ناک چھیدنا جائز ہے اور بعض لوگ لڑکوں کے بھی کان چھدواتے ہیں اور دُرِیا<sup>(۷)</sup> پہناتے

ہیں یہ ناجائز ہے یعنی کان چھدوانا بھی ناجائز اور اسے زیور پہنانا بھی ناجائز۔<sup>(۸)</sup> (ردالمحتار)

**مسئلہ ۳:** عورتوں کو ہاتھ پاؤں میں منہدی لگانا جائز ہے کہ یہ زینت کی چیز ہے، بلا ضرورت چھوٹے بچوں کے ہاتھ

پاؤں میں منہدی لگانا نہ چاہیے۔<sup>(۹)</sup> (عالمگیری) لڑکیوں کے ہاتھ پاؤں میں لگا سکتے ہیں جس طرح ان کو زیور پہنا سکتے ہیں۔

①....."صحيح البخاري"، كتاب الطب، باب العين حق، الحديث: ۵۷۴۰، ج ۴، ص ۳۲.

②....."سنن أبي داود"، كتاب الترجل، باب في صلة الشعر، الحديث: ۴۱۷۰، ج ۴، ص ۱۰۶.

③.....المرجع السابق، الحديث: ۴۱۶۷، ج ۴، ص ۱۰۵.

④.....بالوں میں دھاگہ لگا کر انہیں دراز کرنا موباف کہلاتا ہے۔ ⑤.....یعنی بال اکھاڑنے کا آلہ۔

⑥....."الدر المختار"، كتاب الحظر والإباحة، فصل في النظر والمس، ج ۹، ص ۶۱۴.

⑦.....یعنی کانوں کی ٹو میں پہننے کا چھوٹا ساز زیور جس میں عام طور پر صرف ایک موٹی ہوتا ہے۔

⑧....."ردالمحتار"، كتاب الحظر والإباحة، فصل في البيع، ج ۹، ص ۶۹۳.

⑨....."الفتاوى الهندية"، كتاب الكراهية، الباب العشرون في الزينة، ج ۵، ص ۳۵۹.



مسئلہ ۴: عورتیں اپنی چوٹیوں میں پوت (۱) اور چاندی سونے کے دانے لگا سکتی ہیں۔ (۲) (عالمگیری)

مسئلہ ۵: پتھر کا سرمہ استعمال کرنے میں حرج نہیں اور سیاہ سرمہ یا کاجل بقصد زینت مرد کو لگانا مکروہ ہے اور زینت مقصود نہ ہو تو کراہت نہیں۔ (۳) (عالمگیری)

مسئلہ ۶: مکان میں ذی روح کی تصویر لگانا جائز نہیں اور غیر ذی روح کی تصویر سے مکان آراستہ کرنا جائز ہے جیسا کہ طغرے اور کتبوں سے مکان سجانے کا رواج ہے۔ (۴) (عالمگیری)

مسئلہ ۷: گرمی سے بچنے کے لیے خس یا جواسے کی ٹٹیاں (۵) لگانا جائز ہے اور اگر تکبر کے طور پر ہو تو ناجائز ہے۔ (۶) (عالمگیری)

مسئلہ ۸: یہ شخص سواری پر ہے اور اس کے ساتھ اور لوگ پیدل چل رہے ہیں اگر محض اپنی شان دکھانے اور تکبر کے لیے ایسا کرتا ہے تو منع ہے۔ (۷) (عالمگیری) اور ضرورت سے ہو تو حرج نہیں مثلاً یہ بوڑھا یا کمزور ہے کہ چل نہ سکے گا یا ساتھ والے کسی طرح اسکے پیدل چلنے کو گوارا ہی نہیں کرتے، جیسا کہ بعض مرتبہ علما و مشائخ کے ساتھ دوسرے لوگ خود پیدل چلتے ہیں اور ان کو پیدل چلنے نہیں دیتے، اس میں کراہت نہیں جبکہ اپنے دل کو قابو میں رکھیں اور تکبر نہ آنے دیں اور محض ان لوگوں کی دلجوئی منظور ہو۔

مسئلہ ۹: مرد کو داڑھی اور سر وغیرہ کے بالوں میں خضاب لگانا جائز بلکہ مستحب ہے مگر سیاہ خضاب لگانا منع ہے ہاں مجاہد کو سیاہ خضاب بھی جائز ہے کہ دشمن کی نظر میں اس کی وجہ سے ہیبت بیٹھے گی۔ (۸) (درمختار)

## نام رکھنے کا بیان

اللہ عزوجل فرماتا ہے:

﴿يَا أَيُّهَا الَّذِينَ آمَنُوا لَا يَسْخَرْ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِّنْهُمْ وَلَا نِسَاءٌ مِّنْ نِّسَاءٍ عَسَىٰ أَن

۱..... پوت: یعنی شیشے یا کانچ کے دانے۔

۲..... "الفتاویٰ الہندیہ"، کتاب الکراہیۃ، الباب العشرون فی الزینۃ، ج ۵، ص ۳۵۹۔

۳..... المرجع السابق۔

۴..... المرجع السابق۔

۵..... یعنی مخصوص گھاس کا پردہ یا قات دروازوں وغیرہ پر لگا کر اس پر پانی چھڑکتے ہیں، تاکہ ٹھنڈک حاصل ہو۔

۶..... "الفتاویٰ الہندیہ"، کتاب الکراہیۃ، الباب العشرون فی الزینۃ، ج ۵، ص ۳۵۹۔

۷..... المرجع السابق، ص ۳۶۰۔

۸..... "الدر المختار"، کتاب الحظرو الإباحۃ، فصل فی البیع، ج ۹، ص ۶۹۶۔

يَكُنْ خَيْرًا مِنْهُمْ وَلَا تَلْمِزُوا أَنْفُسَكُمْ وَلَا تَنَابَزُوا بِالْأَلْقَابِ بِئْسَ الْأَسْمَاءُ الْفُسُوقُ بَعْدَ الْإِيمَانِ وَمَنْ لَمْ يَتُبْ فَأُولَئِكَ هُمُ الظَّالِمُونَ ① ﴿١٦﴾ (1)

”اے ایمان والو! ایک گروہ دوسرے گروہ سے مسخر اپن نہ کرے، ہو سکتا ہے کہ یہ اون سے بہتر ہوں اور نہ عورتیں عورتوں سے مسخر اپن کریں، ہو سکتا ہے کہ یہ ان سے بہتر ہوں اور اپنے کو عیب نہ لگاؤ اور برے لقبوں سے نہ پکارو، ایمان کے بعد فسوق برانام ہے اور جو توبہ نہ کریں وہ ظالم ہیں۔“

**حدیث ۱:** بیہقی نے ابن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اولاد کا والد پر یہ حق ہے کہ اس کا اچھا نام رکھے اور اچھا ادب سکھائے۔“ (2)

**حدیث ۲:** اصحاب سنن اربعہ نے عبد اللہ بن جراد رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اپنے بھائیوں کو ان کے اچھے ناموں سے پکارو برے القاب سے نہ پکارو۔“ (3)

**حدیث ۳:** صحیح مسلم میں ابن عمر رضی اللہ تعالیٰ عنہما سے روایت ہے، کہ رسول اللہ صلی اللہ تعالیٰ علیہ وسلم نے فرمایا: ”تمہارے ناموں میں اللہ تعالیٰ کے نزدیک زیادہ پیارے نام عبد اللہ و عبد الرحمن ہیں۔“ (4)

**حدیث ۴:** امام احمد و ابوداؤد نے ابوالدرداء رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا کہ ”قیامت کے دن تم کو تمہارے نام اور تمہارے باپوں کے نام سے بلایا جائے گا، لہذا اچھے نام رکھو۔“ (5)

**حدیث ۵:** ابوداؤد نے ابی وہب جشمی رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”انبیاء علیہم السلام کے نام پر نام رکھو اور اللہ (عزوجل) کے نزدیک ناموں میں زیادہ پیارے نام عبد اللہ و عبد الرحمن ہیں اور سچے نام حارث و ہمام ہیں اور حرب و مرہ برے نام ہیں۔“ (6)

**حدیث ۶:** دیلمی نے حضرت عائشہ رضی اللہ تعالیٰ عنہا سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اچھوں کے نام پر نام رکھو اور اپنی حاجتیں اچھے چہرہ والوں سے طلب کرو۔“ (7)

①..... پ ۲۶، الحجرات: ۱۱.

②..... ”شعب الایمان“، باب فی حقوق الأولاد والأهلین، الحدیث: ۸۶۵۸، ج ۶، ص ۴۰۰.

و ”کنز العمال“، کتاب النکاح، رقم: ۴۵۱۸۴، ج ۱۶، ص ۱۷۳.

③..... ”کنز العمال“، کتاب النکاح، رقم: ۴۵۲۱۱، ج ۱۶، ص ۱۷۵.

④..... ”صحیح مسلم“، کتاب الآداب، باب النهی عن التکنی بأبی القاسم... إلخ، الحدیث: ۲- (۲۱۳۲)، ص ۱۱۷۸.

⑤..... ”سنن أبی داود“، کتاب الأدب، باب فی تغییر الأسماء، الحدیث: ۴۹۴۸، ج ۴، ص ۳۷۴.

⑥..... المرجع السابق، الحدیث: ۴۹۵۰، ج ۴، ص ۳۷۴.

⑦..... ”المسند الفردوس“، الحدیث: ۲۳۲۹، ج ۲، ص ۵۸.



**حدیث ۷:** صحیح بخاری و مسلم میں جابر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”میرے نام پر نام رکھو اور میری کنیت کے ساتھ کنیت نہ کرو، کیونکہ (میری کنیت ابوالقاسم محض اس وجہ نہیں کہ میرے صاحب زادہ کا نام قاسم تھا بلکہ) میں قاسم بنایا گیا ہوں کہ تمہارے مابین تقسیم کرتا ہوں۔“ (1)

**حدیث ۸:** صحیح بخاری و مسلم میں انس رضی اللہ تعالیٰ عنہ سے مروی، کہ نبی کریم صلی اللہ تعالیٰ علیہ وسلم بازار میں تھے، ایک شخص نے ابوالقاسم کہہ کر پکارا۔ حضور (صلی اللہ تعالیٰ علیہ وآلہ وسلم) اس کی طرف متوجہ ہوئے۔ اس نے کہا، میں نے اس شخص کو پکارا، ارشاد فرمایا: ”میرے نام کے ساتھ نام رکھو اور میری کنیت کے ساتھ کنیت نہ کرو۔“ (2)

**حدیث ۹:** ابوداؤد نے حضرت علی رضی اللہ تعالیٰ عنہ سے روایت کی، کہتے ہیں: میں نے عرض کی، یا رسول اللہ! (صلی اللہ تعالیٰ علیہ وآلہ وسلم) اگر حضور کے بعد میرے لڑا پیدا ہو تو آپ کے نام پر اس کا نام رکھوں اور آپ کی کنیت پر اس کی کنیت کروں؟ فرمایا: ”ہاں۔“ (3)

**حدیث ۱۰:** ابن عساکر ابوامامہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم فرماتے ہیں: ”جس کے لڑکا پیدا ہو اور وہ میری محبت اور میرے نام سے برکت حاصل کرنے کے لیے اس کا نام محمد رکھے (4)، وہ اور اس کا لڑکا دونوں بہشت میں جائیں۔“ (5)

**حدیث ۱۱:** حافظ ابوطاہر سلفی نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم فرماتے ہیں: ”روز قیامت دو شخص رب العزت کے حضور کھڑے کیے جائیں گے، حکم ہوگا انھیں جنت میں لے جاؤ۔ عرض کریں گے، الہی! ہم کس عمل پر جنت کے قابل ہوئے، ہم نے تو جنت کا کوئی کام کیا نہیں؟ فرمائے گا: ”جنت میں جاؤ! میں نے حلف کیا ہے کہ جس کا نام احمد یا محمد ہو، دوزخ میں نہ جائے گا۔“ (6)

①..... ”صحیح البخاری“، فرض الخمس، باب قوله تعالى ﴿فان لله خمسہ وللرسول﴾ یعنی للرسول قسم ذلك، الحديث: ۳۱۱۴، ج ۲، ص ۳۴۶.

②..... ”صحیح البخاری“، کتاب البيوع، باب ما ذكر في الأسواق، الحديث: ۲۱۲۰، ج ۲، ص ۲۴.

③..... ”سنن أبي داود“، کتاب الأدب، باب في الرخصة في الجمع بينهما، الحديث: ۴۹۶۷، ج ۴، ص ۳۸۰.

④..... اعلیٰ حضرت امام احمد رضا خان علیہ رحمۃ الرحمن ”فتاویٰ رضویہ“ جلد ۲۴ صفحہ 691 پر فرماتے ہیں: ”بہتر یہ ہے کہ صرف محمد یا احمد نام رکھے، اس کے ساتھ جان وغیرہ اور کوئی لفظ نہ ملائے کہ فضائل تنہا انھیں اسمائے مبارکہ کے وارد ہوئے ہیں۔“

⑤..... ”کنز العمال“، کتاب النکاح، الباب السابع فی بر الاولاد و حقوقہم، الحديث: ۴۵۲۱۵، ج ۸، الجزء السادس عشر، ص ۱۷۵.

⑥..... ”فردوس الاخبار“، الحديث: ۸۵۱۵، ج ۲، ص ۵۰۳.

و ”فتاویٰ رضویہ“، ج ۲۳، ص ۶۸۷.

**حدیث ۱۲:** ابو نعیم نے حلیہ میں عبید بن شریط رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم

فرماتے ہیں کہ اللہ تعالیٰ نے فرمایا: ”مجھے اپنی عزت و جلال کی قسم! جس کا نام تمھارے نام پر ہوگا، اسے عذاب نہ دوں گا۔“ (1)

**حدیث ۱۳:** ابن سعد طبقات میں عثمان عمری سے مرسل راوی، کہ رسول اللہ صلی اللہ تعالیٰ علیہ وسلم فرماتے ہیں: ”تم

میں کسی کا کیا نقصان ہے، اگر اس کے گھر میں ایک محمد یا دو محمد یا تین محمد ہوں۔“ (2)

**حدیث ۱۴:** طبرانی کبیر میں عبد اللہ بن عباس رضی اللہ تعالیٰ عنہما سے روایت کرتے ہیں کہ رسول اللہ صلی اللہ تعالیٰ

علیہ وسلم نے فرمایا: ”جس کے تین بیٹے ہوں اور وہ ان میں سے کسی کا نام محمد نہ رکھے، وہ ضرور جاہل ہے۔“ (3)

**حدیث ۱۵:** حاکم نے حضرت علی رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا:

”جب لڑکے کا نام محمد رکھو تو اس کی عزت کرو اور مجلس میں اس کے لیے جگہ کشادہ کرو اور اسے برائی کی طرف نسبت نہ کرو۔“ (4)

**حدیث ۱۶:** بزار نے ابورافع رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب

لڑکے کا نام محمد رکھو تو اسے نہ مارو اور نہ محروم کرو۔“ (5)

**حدیث ۱۷:** صحیح مسلم میں زینب بنت ابی سلمہ رضی اللہ تعالیٰ عنہما سے مروی، کہ ان کا نام برہ تھا۔ رسول اللہ صلی اللہ

تعالیٰ علیہ وسلم نے فرمایا: ”اپنا ترکہ نہ کرو (یعنی اپنی بڑائی اور تعریف نہ کرو) اللہ (عزوجل) کو معلوم ہے کہ تم میں برا اور نیکی والا کون

ہے، اس کا نام زینب رکھ دو۔“ (6)

**حدیث ۱۸:** صحیح مسلم میں ابن عباس رضی اللہ تعالیٰ عنہما سے مروی، کہتے ہیں: جویریہ رضی اللہ تعالیٰ عنہا کا نام برہ تھا،

حضور (صلی اللہ تعالیٰ علیہ وآلہ وسلم) نے یہ نام بدل کر جویریہ رکھا اور یہ بات حضور (صلی اللہ تعالیٰ علیہ وآلہ وسلم) کو نا پسند تھی کہ یوں کہا

جائے کہ برہ کے پاس سے چلے گئے۔“ (7)

**حدیث ۱۹:** صحیح مسلم میں ابن عمر رضی اللہ تعالیٰ عنہما سے مروی، کہتے ہیں کہ حضرت عمر رضی اللہ تعالیٰ عنہ کی ایک لڑکی کا

①..... ”کشف الخفاء“، حرف الخاء، الحدیث: ۱۲۴۳، ج ۱، ص ۳۴۵.

②..... ”الطبقات الکبری“ لابن سعد، الطبقة الأولى من أهل المدينة من التابعین، محمد بن طلحة، رقم: ۶۲۲، ج ۵، ص ۴۰.

③..... ”المعجم الکبیر“، الحدیث: ۱۱۰۷۷، ج ۱۱، ص ۵۹.

④..... ”الجامع الصغیر“، الحدیث: ۷۰۶، ص ۴۹.

⑤..... ”البحر الزخار المعروف بمسند البزار“، الحدیث: ۳۸۸۳، ج ۹، ص ۳۲۷.

⑥..... ”صحیح مسلم“، کتاب الآداب، باب إستحباب تغییر الاسم القبیح إلى حسن... إلخ، الحدیث: ۱۹- (۲۱۴۲)، ص ۱۱۸۲.

⑦..... المرجع السابق، الحدیث: ۱۶- (۲۱۴۰)، ص ۱۱۸۲.



نام عاصیہ تھا، حضور (صلی اللہ تعالیٰ علیہ والہ وسلم) نے اس کا نام جمیلہ رکھا۔<sup>(۱)</sup>

**حدیث ۲۰:** ترمذی نے حضرت عائشہ رضی اللہ تعالیٰ عنہا سے روایت کی، کہ ”رسول اللہ صلی اللہ تعالیٰ علیہ وسلم برے

نام کو بدل دیتے تھے۔“<sup>(۲)</sup>

**حدیث ۲۱:** صحیح بخاری میں سعید بن المسیب رضی اللہ تعالیٰ عنہ سے مروی کہتے ہیں: میرے دادا نبی کریم صلی اللہ تعالیٰ

علیہ وسلم کی خدمت میں حاضر ہوئے۔ حضور (صلی اللہ تعالیٰ علیہ والہ وسلم) نے پوچھا: تمہارا کیا نام ہے؟ انھوں نے کہا: حزن۔ فرمایا: ”تم سہل ہو۔ یعنی اپنا نام سہل رکھو کہ اس کے معنی ہیں نرم اور حزن سخت کو کہتے ہیں۔ انھوں نے کہا کہ جو نام میرے باپ نے رکھا ہے اسے نہیں بدلوں گا۔“<sup>(۳)</sup> سعید ابن المسیب کہتے ہیں: اس کا نتیجہ یہ ہوا کہ ہم میں اب تک سختی پائی جاتی ہے۔

**تنبیہ:** نام رکھنے کے متعلق بعض مسائل عقیدہ کے بیان میں ذکر کیے گئے ہیں وہاں سے معلوم کریں<sup>(۴)</sup>؛ بعض باتیں

یہاں ذکر کی جاتی ہیں۔

**مسئلہ ۱:** اللہ تعالیٰ کے نزدیک بہت پیارے نام عبد اللہ و عبد الرحمن ہیں جیسا کہ حدیث میں وارد ہے، ان دونوں

میں زیادہ افضل عبد اللہ ہے کہ عبودیت کی اضافت<sup>(۵)</sup> علم ذات کی طرف ہے۔ انھیں کے حکم میں وہ اسماء ہیں جن میں عبودیت کی اضافت دیگر اسماء صفاتیہ کی طرف ہو، مثلاً عبد الرحیم، عبد الملک، عبد الخالق وغیرہا۔

حدیث میں جو ان دونوں ناموں کو تمام ناموں میں خدا تعالیٰ کے نزدیک پیارا فرمایا گیا۔ اس کا مطلب یہ ہے کہ جو شخص

اپنا نام عبد کے ساتھ رکھنا چاہتا ہو تو سب سے بہتر عبد اللہ و عبد الرحمن ہیں، وہ نام نہ رکھے جائیں جو جاہلیت میں رکھے جاتے تھے کہ کسی کا نام عبد شمس اور کسی کا عبد الدار ہوتا۔

لہذا یہ نہ سمجھنا چاہیے کہ یہ دونوں نام محمد و احمد سے بھی افضل ہیں، کیونکہ حضور اکرم صلی اللہ تعالیٰ علیہ وسلم کے اسم پاک محمد

واحمد ہیں اور ظاہر یہی ہے کہ یہ دونوں نام خود اللہ تعالیٰ نے اپنے محبوب صلی اللہ تعالیٰ علیہ وسلم کے لیے منتخب فرمائے، اگر یہ دونوں نام خدا کے نزدیک بہت پیارے نہ ہوتے تو اپنے محبوب کے لیے پسند نہ فرمایا ہوتا۔ احادیث میں محمد نام رکھنے کے بہت فضائل مذکور ہیں، ان میں سے بعض ذکر کی گئیں۔

**مسئلہ ۲:** جس کا نام محمد ہو وہ اپنی کنیت ابوالقاسم رکھ سکتا ہے اور حدیث میں جو ممانعت آئی ہے، وہ حضور اقدس

صلی اللہ تعالیٰ علیہ وسلم کی حیات ظاہری کے ساتھ مخصوص تھی، کیونکہ اگر کسی کی یہ کنیت ہوتی اور اس کے ساتھ پکارا جاتا تو دھوکا لگتا

①..... ”صحیح مسلم“، کتاب الآداب، باب إستحباب تغییر الاسم القبیح إلى حسن... إلخ، الحدیث: ۱۵- (۲۱۳۹)، ص ۱۱۸۱۔

②..... ”سنن الترمذی“، کتاب الأدب، باب ما جاء فی تغییر الأسماء، الحدیث: ۲۸۴۸، ج ۴، ص ۳۸۲۔

③..... ”صحیح البخاری“، کتاب الأدب، باب تحویل الاسم إلى اسم أحسن منه، الحدیث: ۶۱۹۳، ج ۴، ص ۱۵۳۔

④..... دیکھئے: اسی جلد میں حصہ ۱۵، ص ۳۵۶۔ ⑤..... یعنی عبد کی نسبت۔



کہ شاید حضور (صلی اللہ تعالیٰ علیہ والہ وسلم) کو پکارا، چنانچہ ایک دفعہ ایسا ہی ہوا کہ کسی نے دوسرے کو ابوالقاسم کہہ کر آواز دی، حضور (صلی اللہ تعالیٰ علیہ والہ وسلم) نے اس کی طرف توجہ فرمائی تو اس نے کہا، میں نے حضور (صلی اللہ تعالیٰ علیہ والہ وسلم) کو نہیں ارادہ کیا یعنی نہیں پکارا اس موقع پر ارشاد فرمایا کہ ”میرے نام کے ساتھ نام رکھو اور میری کنیت کے ساتھ اپنی کنیت نہ کرو۔“ (1) اگر یہ شبہ کیا جائے کہ نام رکھنے میں بھی اس قسم کا دھوکا ہو سکتا تھا تو اس کا جواب یہ ہے کہ حضور اکرم صلی اللہ تعالیٰ علیہ وسلم کو نام پاک کے ساتھ پکارنا قرآن پاک نے منع فرما دیا تھا:

﴿لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا﴾ (2)

لہذا صحابہ کرام (رضی اللہ تعالیٰ عنہم) جو حاضر خدمت اقدس ہوا کرتے تھے، وہ کبھی نام کے ساتھ پکارتے نہ تھے، بلکہ یا رسول اللہ، یا نبی اللہ وغیرہ القاب سے ندا کرتے۔

وہ احتمال ہی یہاں پیدا نہ ہوتا کہ محمد کہہ کر کوئی پکارے اور حضور (صلی اللہ تعالیٰ علیہ والہ وسلم) مراد ہوں۔ اعراب وغیرہ ناواقف لوگوں نے اس طرح پکارا تو یہ دوسری بات ہے کیونکہ وہ ناواقفی میں ہوا اور حضرت علی رضی اللہ تعالیٰ عنہ نے اپنے صاحبزادہ محمد بن الحنفیہ کا نام محمد اور کنیت ابوالقاسم رکھی اور یہ حضور اقدس صلی اللہ تعالیٰ علیہ وسلم کی اجازت سے ہوا، لہذا اس سے معلوم ہوتا ہے کہ وہ حدیث منسوخ ہے۔

**مسئلہ ۳:** بعض اسماء الہیہ جن کا اطلاق غیر اللہ پر جائز ہے ان کے ساتھ نام رکھنا جائز ہے، جیسے علی، رشید، کبیر، بدیع، کیونکہ بندوں کے ناموں میں وہ معنی مراد نہیں ہیں جن کا ارادہ اللہ تعالیٰ پر اطلاق کرنے میں ہوتا ہے اور ان ناموں میں الف و لام ملا کر بھی نام رکھنا جائز ہے، مثلاً العلی، الرشید۔

ہاں اس زمانہ میں چونکہ عوام میں ناموں کی تصغیر کرنے کا بکثرت رواج ہو گیا ہے، لہذا جہاں ایسا گمان ہو ایسے نام سے بچنا ہی مناسب ہے۔ خصوصاً جب کہ اسماء الہیہ کے ساتھ عبد کا لفظ ملا کر نام رکھا گیا، مثلاً عبدالرحیم، عبدالکریم، عبدالعزیز کہ یہاں مضاف الیہ سے مراد اللہ تعالیٰ ہے اور ایسی صورت میں تصغیر اگر قصد اہوتی تو معاذ اللہ کفر ہوتی، کیونکہ یہ اس شخص کی تصغیر نہیں بلکہ معبود برحق کی تصغیر ہے مگر عوام اور ناواقفوں کا یہ مقصد یقیناً نہیں ہے، اسی لیے وہ حکم نہیں دیا جائے گا بلکہ ان کو سمجھایا اور بتایا جائے اور ایسے موقع پر ایسے نام ہی نہ رکھے جائیں جہاں یہ احتمال ہو۔ (3) (درمختار، ردالمحتار)

①..... انظر: ”صحيح البخاري“، كتاب البيوع، باب ما ذكر في الأسواق، الحديث: ۲۱۲۰، ج ۲، ص ۲۴.

②..... پ ۱۸، النور: ۶۳.

ترجمة كنز الإيمان: رسول کے پکارنے کو آپس میں ایسا نہ ٹھہرا جو جیسا کہ تم میں ایک دوسرے کو پکارتا ہے۔

③..... ”الدر المختار“ و ”ردالمحتار“، كتاب الحظر والإباحة، فصل في البيع، ج ۹، ص ۶۸۸.



مسئلہ ۴: ایسا نام رکھنا جس کا ذکر نہ قرآن مجید میں آیا ہو نہ حدیثوں میں ہو نہ مسلمانوں میں ایسا نام مستعمل ہو، اس میں علما کو اختلاف ہے بہتر یہ ہے کہ نہ رکھے۔<sup>(۱)</sup> (عالمگیری)

مسئلہ ۵: مراہوا بچہ پیدا ہوا تو اس کا نام رکھنے کی حاجت نہیں بغیر نام رکھے دفن کر دیں۔<sup>(۲)</sup> (عالمگیری)

مسئلہ ۶: بچہ پیدا ہو کر مر گیا تو دفن سے پہلے اس کا نام رکھا جائے لڑکا ہو تو لڑکوں کا سا اور لڑکی ہو تو لڑکیوں کا سا نام رکھا جائے اور معلوم نہ ہو سکا کہ لڑکی ہے یا لڑکا تو ایسا نام رکھا جائے جو مرد و عورت دونوں کے لیے ہو سکتا ہو۔<sup>(۳)</sup> (ردالمحتار)

مسئلہ ۷: بچہ کی کنیت ہو سکتی ہے یا نہیں صحیح یہ ہے کہ ہو سکتی ہے، حدیث ابی عمیر اس کی دلیل ہے۔<sup>(۴)</sup>

مسئلہ ۸: بچہ کی کنیت ابوبکر، ابوتراب، ابوالحسن، وغیرہ رکھنا جائز ہے ان کنیتوں سے تبرک مقصود ہوتا ہے کہ ان حضرات کی برکت بچہ کے شامل حال ہو۔<sup>(۵)</sup> (ردالمحتار)

مسئلہ ۹: جو نام برے ہوں ان کو بدل کر اچھا نام رکھنا چاہیے۔ حدیث میں ہے، کہ ”قیامت کے دن تم اپنے اور اپنے باپوں کے نام سے پکارے جاؤ گے، لہذا اپنے نام اچھے رکھو۔“<sup>(۶)</sup> حضور اقدس صلی اللہ تعالیٰ علیہ وسلم نے برے ناموں کو بدل دیا۔ ایک شخص کا نام اصرم تھا اس کو بدل کر زرعه رکھا۔<sup>(۷)</sup> اور عاصیہ نام کو بدل کر جمیلہ رکھا۔<sup>(۸)</sup> یسار، رباح، ایلح، برکت نام رکھنے سے بھی منع فرمایا۔<sup>(۹)</sup>

①..... ”الفتاویٰ الہندیۃ“، کتاب الکراہیۃ، الباب الثانی والعشرون فی تسمیۃ الاولاد، ج ۵، ص ۳۶۲.

②..... ”الفتاویٰ الہندیۃ“، کتاب الکراہیۃ، الباب الثانی والعشرون فی تسمیۃ الاولاد، ج ۵، ص ۳۶۲.

یہ ظاہر الروایۃ ہے مگر امام ابو یوسف رحمہ اللہ تعالیٰ کا مذہب یہ ہے کہ بچہ زندہ پیدا ہو یا مردہ بہر حال اس کی تکریم کے لیے اس کا نام رکھا جائے۔ ملتقی البحر میں ہے کہ اس پر فتویٰ ہے اور نہر سے مستفاد ہے کہ یہی مختار ہے ایسا ہی در مختار باب صلاۃ الجنائزہ جلد ۳، صفحہ ۱۵۳ میں ہے۔ بہار شریعت جلد اول حصہ ۴، صفحہ ۸۴۱، نماز جنازہ کا بیان میں بھی اسی کو اختیار کیا اور اس حصے پر اعلیٰ حضرت کی یہ تصدیق بھی ہے کہ اسے مسائل صحیحہ، رجیحہ، محققہ، منقحہ پر مشتمل پایا، لہذا مسلمانوں کو اسی پر عمل کرنا چاہئے۔

③..... ”ردالمحتار“، کتاب الحظر والإباحۃ، فصل فی البیع، ج ۹، ص ۶۸۹.

④..... انظر: ”صحیح مسلم“ کتاب الآداب، باب إستحباب تحنیک المولود... إلخ، الحدیث ۳۰- (۲۱۵۰)، ص ۱۱۸۵.

⑤..... ”ردالمحتار“، کتاب الحظر والإباحۃ، فصل فی البیع، ج ۹، ص ۶۸۹.

⑥..... ”سنن أبی داود“، کتاب الأدب، باب فی تغییر الأسماء، الحدیث: ۴۹۴۸، ج ۴، ص ۳۷۴.

⑦..... المرجع السابق، باب فی تغییر الإسم القبیح، الحدیث: ۴۹۵۴، ج ۴، ص ۳۷۵.

⑧..... انظر: ”صحیح مسلم“، کتاب الآداب، باب إستحباب تغییر الإسم القبیح... إلخ، الحدیث: ۱۴- (۲۱۳۹)، ص ۱۱۸۱.

⑨..... ”ردالمحتار“، کتاب الحظر والإباحۃ، فصل فی البیع، ج ۹، ص ۶۸۹.



**مسئلہ ۱۰:** عبدالمصطفیٰ، عبدالنبی، عبدالرسول نام رکھنا جائز ہے کہ اس نسبت کی شرافت مقصود ہے اور عبودیت کے حقیقی معنی یہاں مقصود نہیں ہیں۔ رہی عبد کی اضافت غیر اللہ کی طرف یہ قرآن و حدیث سے ثابت ہے۔

**مسئلہ ۱۱:** ایسے نام جن میں تزکیہ نفس اور خود ستائی (۱) نکلتی ہے، ان کو بھی حضور اقدس صلی اللہ تعالیٰ علیہ وسلم نے بدل ڈالا برہ کا نام زیب رکھا اور فرمایا کہ ”اپنے نفس کا تزکیہ نہ کرو۔“ (۲) شمس الدین، زین الدین، محی الدین، فخر الدین، نصیر الدین، سراج الدین، نظام الدین، قطب الدین وغیرہ اسما جن کے اندر خود ستائی اور بڑی زبردست تعریف پائی جاتی ہے نہیں رکھنے چاہیے۔ رہا یہ کہ بزرگان دین و ائمہ سابقین کو ان ناموں سے یاد کیا جاتا ہے تو یہ جاننا چاہیے کہ ان حضرات کے نام یہ نہ تھے بلکہ یہ ان کے القاب ہیں کہ جب وہ حضرات مراتب علیہ اور مناصب جلیلہ (۳) پر فائز ہوئے تو مسلمانوں نے ان کو اس طرح کہا اور یہاں ایک جاہل اور ان پڑھ جو ابھی پیدا ہوا اور اس نے دین کی ابھی کوئی خدمت نہیں کی اتنے بڑے بڑے الفاظ فخیمہ (۴) سے یاد کیا جانے لگا۔ امام محی الدین نووی رحمہ اللہ تعالیٰ باوجود اس جلالت شان کے ان کو اگر محی الدین کہا جاتا تو انکار فرماتے اور کہتے کہ جو مجھے محی الدین نام سے بلائے اس کو میری طرف سے اجازت نہیں۔ (۵) (ردالمحتار)

**مسئلہ ۱۲:** غلام محمد، غلام صدیق، غلام فاروق، غلام علی، غلام حسن، غلام حسین وغیرہ اسما جن میں انبیاء و صحابہ و اولیا کے ناموں کی طرف غلام کو اضافت کر کے نام رکھا جائے یہ جائز ہے اس کے عدم جواز کی کوئی وجہ نہیں۔ بعض وہابیہ کا ان ناموں کو ناجائز بلکہ شرک بتانا ان کی بدباطنی کی دلیل ہے۔ ایسا بھی سنا گیا ہے کہ بعض وہابیوں نے غلام علی نام کو بدل کر غلام اللہ نام رکھا، یہ ان کی جہالت ہے کہ جائز نام کو بدل کر ناجائز نام رکھا، غلام کی اضافت اللہ تعالیٰ کی طرف کرنا اور کسی کو غلام اللہ کہنا ناجائز ہے کیونکہ غلام کے حقیقی معنی پسر اور لڑکا ہیں، اللہ (عزوجل) اس سے پاک ہے کہ اس کے لیے کوئی لڑکا ہو۔ علامہ عبدالغنی نابلسی قدس سرہ نے حدیقہ ندیہ میں فرمایا: یقال عبد اللہ و امة اللہ ولا یقال غلام اللہ و جارية اللہ۔ (۶)

**مسئلہ ۱۳:** محمد بخش، احمد بخش، نبی بخش، پیر بخش، علی بخش، حسین بخش اور اسی قسم کے دوسرے نام جن میں کسی نبی یا ولی کے نام کے ساتھ بخش کا لفظ ملا کر نام رکھا گیا ہو جائز ہے۔

..... ① یعنی اپنی بڑائی اور تعریف۔

..... ② ”صحیح مسلم“، کتاب الآداب، باب استحباب تغییر الاسم القبیح إلى حسن... إلخ، الحدیث: ۱۹۔ (۲۱۴۲)، ص ۱۱۸۲۔

..... ③ یعنی بڑے بڑے رتبوں اور عہدوں۔

..... ④ یعنی بزرگی والے الفاظ۔

..... ⑤ ”ردالمحتار“، کتاب الحظر والإباحة، فصل فی البیع، ج ۹، ص ۶۸۹۔ ۶۹۰۔

..... ⑥ ”الحدیقہ الندیہ شرح طریقۃ المحمدیہ“، النوع الثالث والعشرون... إلخ، ج ۲، ص ۲۷۹۔

ترجمہ: یعنی یوں کہا جاتا ہے، اللہ عزوجل کا بندہ، اللہ عزوجل کی بندی اور یہ نہیں کہا جاتا کہ اللہ عزوجل کا غلام یا اللہ عزوجل کی لونڈی۔



**مسئلہ ۱۴:** غفور الدین، غفور اللہ نام رکھنا ناجائز ہے۔ کیونکہ غفور کے معنی ہیں مٹانے والا، اللہ تعالیٰ غفور ہے کہ وہ بندوں کے گناہ مٹا دیتا ہے، لہذا غفور الدین کے معنی ہوئے دین کا مٹانے والا۔

**مسئلہ ۱۵:** طہ، یس نام بھی نہ رکھے جائیں کہ یہ مقطعات قرآنیہ سے ہیں جن کے معنی معلوم نہیں ظاہر یہ ہے کہ یہ اسمائے نبی صلی اللہ تعالیٰ علیہ وسلم سے ہیں اور بعض علما نے اسمائے الہیہ سے کہا۔ بہر حال جب معنی معلوم نہیں تو ہو سکتا ہے کہ اس کے ایسے معنی ہوں جو حضور صلی اللہ تعالیٰ علیہ وسلم یا اللہ تعالیٰ کے ساتھ خاص ہوں اور ان ناموں کے ساتھ محمد ملا کر محمد طہ، محمد یس کہنا بھی ممانعت کو دفع نہ کرے گا۔

**مسئلہ ۱۶:** محمد نبی، احمد نبی، محمد رسول، احمد رسول، نبی الزمان نام رکھنا بھی ناجائز ہے، بلکہ بعض کا نام نبی اللہ بھی سنا گیا ہے، غیر نبی کو نبی کہنا ہرگز جائز نہیں ہو سکتا۔

**تنبیہ:** اگر کوئی یہ کہے کہ ناموں میں اصلی معنی کا لحاظ نہیں ہوتا، بلکہ یہاں تو یہ شخص مراد ہے اس کا جواب یہ ہے کہ اگر ایسا ہوتا تو شیطان ابلیس وغیرہ اس قسم کے ناموں سے لوگ گریز نہ کرتے اور ناموں میں اچھے اور برے ناموں کی دو قسمیں نہ ہوتیں اور حدیث میں نہ فرمایا جاتا کہ اچھے نام رکھو، نیز حضور اقدس صلی اللہ تعالیٰ علیہ وسلم نے برے ناموں کو بدلانا نہ ہوتا کہ جب اس اصلی معنی کا بالکل لحاظ نہیں تو بدلنے کی کیا وجہ۔

## مسابقت کا بیان

**حدیث ۱:** صحیح بخاری میں سلمہ بن اکوع رضی اللہ تعالیٰ عنہ سے مروی، کہتے ہیں کچھ لوگ پیدل تیر اندازی کر رہے تھے یعنی مسابقت کے طور پر، ان کے پاس رسول اللہ صلی اللہ تعالیٰ علیہ وسلم تشریف لائے اور فرمایا: اے بنی اسمعیل (یعنی اہل عرب کیونکہ عرب والے حضرت اسمعیل علیہ الصلوٰۃ والسلام کی اولاد ہیں)! تیر اندازی کرو کیونکہ تمہارے باپ یعنی اسمعیل علیہ السلام تیر انداز تھے اور دونوں فریقوں میں سے ایک کے متعلق فرمایا کہ میں بنی فلاں کے ساتھ ہوں۔

دوسرے فریق نے ہاتھ روک لیا، حضور (صلی اللہ تعالیٰ علیہ والہ وسلم) نے فرمایا: ”کیوں تم لوگوں نے ہاتھ روکا۔“ انھوں نے کہا، جب حضور (صلی اللہ تعالیٰ علیہ والہ وسلم) بنی فلاں یعنی ہمارے فریق مقابل کے ساتھ ہو گئے تو اب ہم کیوں کر تیر چلائیں یعنی اب ہمارے جیتنے کی صورت باقی نہیں رہی۔ ارشاد فرمایا: ”تم تیر چلاؤ، میں تم سب کے ساتھ ہوں۔“ (۱)

①..... ”صحیح البخاری“، کتاب المناقب، باب نسبة الیمن... إلخ، الحدیث: ۳۵۰۷، ج ۲، ص ۴۷۶۔

**حدیث ۲:** صحیح بخاری و مسلم میں عبد اللہ بن عمر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے مضمر<sup>(۱)</sup> گھوڑوں میں ہفیا<sup>(۲)</sup> سے دوڑ کرائی اور اس کی انتہائی مسافت ثنیۃ الوداع تھی اور دونوں کے مابین چھ میل مسافت تھی اور جو گھوڑے مضمر نہ تھے ان کی دوڑ ثنیۃ سے مسجد بنی زریق تک ہوئی ان دونوں میں ایک میل کا فاصلہ تھا۔<sup>(۳)</sup>

**حدیث ۳:** ترمذی و ابوداؤد و نسائی نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”مسابقت نہیں مگر تیر اور اونٹ اور گھوڑے میں۔“<sup>(۴)</sup>

**حدیث ۴:** شرح سنہ میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”دو گھوڑوں میں ایک اور گھوڑا شامل کر لیا اور معلوم ہے کہ یہ پیچھے رہ جائے گا تو اس میں خیر نہیں اور اگر اندیشہ ہے کہ یہ آگے جاسکتا ہے تو مضایقہ نہیں۔“<sup>(۵)</sup> یعنی پہلی صورت میں ناجائز ہے اور دوسری صورت میں جائز۔

**حدیث ۵:** ابوداؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”دو گھوڑوں میں ایک اور گھوڑا شامل کیا اور اس کے پیچھے ہو جانے کا علم نہیں ہے تو قمار (جوا) نہیں اور معلوم ہے کہ پیچھے رہ جائے گا تو جوا ہے۔“<sup>(۶)</sup>

**حدیث ۶:** ابوداؤد و نسائی نے عمران بن حصین رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”جلب و جنب نہیں ہیں“<sup>(۷)</sup> یعنی گھوڑ دوڑ میں یہ جائز نہیں کہ کوئی دوسرا شخص اس کے گھوڑے کو ڈانٹے اور مارے کہ یہ تیز دوڑنے لگے اور نہ یہ کہ سوار اپنے ساتھ کوئل گھوڑا<sup>(۸)</sup> رکھے کہ جب پہلا گھوڑا تھک جائے تو دوسرے پر سوار ہو جائے۔“

**حدیث ۷:** ابوداؤد نے عائشہ رضی اللہ تعالیٰ عنہا سے روایت کی کہ رسول اللہ صلی اللہ تعالیٰ علیہ وسلم کے ہمراہ یہ سفر میں تھیں۔ کہتی ہیں: میں نے حضور (صلی اللہ تعالیٰ علیہ وآلہ وسلم) سے پیدل مسابقت کی اور میں آگے ہو گئی پھر جب میرے جسم

.....<sup>۱</sup> مضمر گھوڑے وہ کہلاتے ہیں جن کو خوب کھلا کر فربہ کر لیا جائے، اس کے بعد خوراک کم کریں اور ایک مکان میں بند کر دیں اور ان کو جھول اڑھادیں کہ خوب پسینہ آئے اور بادی گوشت چھنٹ کر دبے ہو جائیں، ایسے گھوڑے بہت تیز رفتار ہوتے ہیں۔ ۱۲ منہ

.....<sup>۲</sup> یہ ایک جگہ کا نام ہے جو مدینہ طیبہ سے چند میل فاصلہ پر ہے۔ ۱۲ منہ

.....<sup>۳</sup> ”صحیح البخاری“، کتاب الجہاد والسير، باب غایۃ السبق للخیل المضمرة... إلخ، الحدیث: ۲۸۷۰، ج ۲، ص ۲۷۳.

.....<sup>۴</sup> ”سنن الترمذی“، کتاب الجہاد، باب ماجاء فی الرهان والسبق، الحدیث: ۱۷۰۶، ج ۳، ص ۲۶۷.

.....<sup>۵</sup> ”شرح السنۃ“، کتاب السیر والجہاد، باب أخذ المال علی المسابقة... إلخ، الحدیث: ۲۶۴۸، ج ۵، ص ۵۳۷.

.....<sup>۶</sup> ”سنن أبی داؤد“، کتاب الجہاد، باب فی المحلل، الحدیث: ۲۵۷۹، ج ۳، ص ۴۲.

.....<sup>۷</sup> المرجع السابق، باب فی جلب علی الخیل فی السباق، الحدیث: ۲۵۸۱، ج ۳، ص ۴۳.

.....<sup>۸</sup> یعنی خالی گھوڑا۔



میں گوشت زیادہ ہو گیا یعنی پہلے سے کچھ موٹی ہو گئی، میں نے حضور (صلی اللہ تعالیٰ علیہ والہ وسلم) کے ساتھ دوڑ کی۔ اس مرتبہ حضور (صلی اللہ تعالیٰ علیہ والہ وسلم) آگے ہو گئے اور یہ فرمایا کہ یہ اس کا بدلہ ہو گیا۔<sup>(1)</sup>

## مسائل فقہیہ

مسابقت کا مطلب یہ ہے کہ چند شخص آپس میں یہ طے کریں کہ کون آگے بڑھ جاتا ہے جو سبقت لے جائے اس کو یہ دیا جائے گا یہ مسابقت صرف تیر اندازی میں ہو سکتی ہے یا گھوڑے، گدھے، خچر میں، جس طرح گھوڑ دوڑ میں ہوا کرتا ہے کہ چند گھوڑے ایک ساتھ بھگائے جاتے ہیں جو آگے نکل جاتا ہے، اس کو ایک رقم یا کوئی چیز دی جاتی ہے۔ اونٹ اور آدمیوں کی دوڑ بھی جائز ہے کیونکہ اونٹ بھی اسباب جہاد میں ہے یعنی یہ جہاد کے لیے کارآمد چیز ہے۔ مطلب یہ ہے کہ ان دوڑوں سے مقصود جہاد کی تیاری ہے لہو و لعب مقصود نہیں اگر محض کھیل کے لیے ایسا کرتا ہے تو مکروہ ہے اسی طرح اگر فخر اور اپنی بڑائی مقصود ہو یا اپنی شجاعت و بہادری کا اظہار مقصود ہو تو یہ بھی مکروہ ہے۔<sup>(2)</sup> (درمختار، ردالمحتار)

مسئلہ ۱: سبقت لے جانے والے کے لیے کوئی چیز مشروط نہ ہو تو ان مذکور اشیا کے ساتھ اس کا جواز خاص نہیں، بلکہ ہر چیز میں مسابقت ہو سکتی ہے۔<sup>(3)</sup> (درمختار)

مسئلہ ۲: سابق کے لیے جو کچھ ملنا طے پایا ہے وہ اس کے لیے حلال و طیب ہے مگر وہ اس کا مستحق نہیں یعنی اگر دوسرا اس کو نہ دے تو قاضی کے یہاں دعوے کر کے جبراً وصول نہیں کر سکتا۔<sup>(4)</sup> (عالمگیری)

مسئلہ ۳: مسابقت جائز ہونے کے لیے شرط یہ ہے کہ صرف ایک جانب سے مال شرط ہو، یعنی دونوں میں سے ایک نے یہ کہا کہ اگر تم آگے نکل گئے تو تم کو مثلاً سو روپے دوں گا اور میں آگے نکل گیا تو تم سے کچھ نہیں لوں گا۔ دوسری صورت جواز کی یہ ہے کہ شخص ثالث نے ان دونوں سے یہ کہا کہ تم میں جو آگے نکل جائے گا اس کو اتنا دوں گا جیسا کہ اکثر حکومت کی جانب سے دوڑ ہوتی ہے اور اس میں آگے نکل جانے والے کے لیے انعام مقرر ہوتا ہے ان لوگوں میں باہم کچھ لینا دینا طے نہیں ہوتا ہے۔<sup>(5)</sup> (درمختار وغیرہ)

مسئلہ ۴: اگر دونوں جانب سے مال کی شرط ہو مثلاً تم آگے ہو گئے تو میں اتنا دوں گا اور میں آگے ہو گیا تو میں

①..... "سنن أبي داود"، كتاب الجهاد، باب في السبق على الرجل، الحديث: ۲۵۷۸، ج ۳، ص ۴۲.

②..... "الدر المختار" و "رد المختار"، كتاب الحظر والإباحة، فصل في البيع، ج ۹، ص ۶۶۳.

③..... "الدر المختار"، كتاب الحظر والإباحة، فصل في البيع، ج ۹، ص ۶۶۶.

④..... "الفتاوى الهندية"، كتاب الكراهية، الباب السادس في المسابقة، ج ۵، ص ۳۲۴.

⑤..... "الدر المختار"، كتاب الحظر والإباحة، فصل في البيع، ج ۹، ص ۶۶۵، وغیرہ.



اتنا لوں گا یہ صورت جو اور حرام ہے، ہاں اگر دونوں نے اپنے ساتھ ایک تیسرے شخص کو شامل کر لیا جس کو محلل کہتے ہیں اور ٹھہرا یہ کہ اگر یہ آگے نکل گیا تو رقم مذکور یہ لے گا اور پیچھے رہ گیا تو یہ دے گا کچھ نہیں، اس صورت میں دونوں جانب سے مال کی شرط جائز ہے۔<sup>(۱)</sup> (عالمگیری، درمختار)

**مسئلہ ۵:** محلل کے لیے یہ ضرور ہے کہ اس کا گھوڑا بھی انھیں دونوں جیسا ہو یعنی ہو سکتا ہے کہ اس کا گھوڑا آگے نکل جائے یا پیچھے رہ جائے دونوں باتوں میں سے ایک کا یقین نہ ہو اور اگر اس کا گھوڑا ان جیسا نہ ہو معلوم ہو کہ وہ پیچھے ہی رہ جائے گا یا معلوم ہو کہ یقیناً آگے نکل جائے گا تو اس کے شامل کرنے سے شرط جائز نہ ہوگی۔<sup>(۲)</sup> (درمختار)

**مسئلہ ۶:** محلل یعنی شخص ثالث کا گھوڑا اگر دونوں سے آگے نکل گیا تو دونوں نے جو کچھ دینے کو کہا تھا، یہ محلل دونوں سے لے لے گا اور اگر دونوں سے پیچھے رہ گیا تو یہ ان دونوں کو کچھ نہیں دے گا، بلکہ ان دونوں میں جو آگے ہو گیا وہ دوسرے سے وہ لے گا جس کا دینا شرط ٹھہرا ہے۔ اس کی صورت یہ ہے کہ دو شخصوں نے پان پانسو کی بازی لگائی اور محلل کو شامل کر لیا کہ اگر محلل آگے ہو گیا تو دونوں سے پان پانسو یعنی ایک ہزار لے لے گا اور اگر محلل آگے نہ ہوا تو ان دونوں کو وہ کچھ نہ دے گا بلکہ ان دونوں میں جو آگے ہو گا وہ دوسرے سے پان سو لے گا اور اگر دونوں کے گھوڑے ایک ساتھ پہنچے تو ان دونوں میں کوئی بھی دوسرے کو کچھ نہ دے گا، نہ محلل سے کچھ لے گا اور اگر ان دونوں میں ایک کا گھوڑا اور محلل کا گھوڑا دونوں ایک ساتھ پہنچے تو محلل اس سے کچھ نہیں لے سکتا بلکہ اس سے لے گا جس کا گھوڑا پیچھے رہ گیا اور دوسرا بھی اسی پیچھے رہ جانے والے سے لے گا۔<sup>(۳)</sup> (درمختار، ردالمحتار)

**مسئلہ ۷:** مسابقت میں شرط یہ ہے کہ مسافت اتنی ہو جس کو گھوڑے طے کر سکتے ہوں اور جتنے گھوڑے لیے جائیں، وہ سب ایسے ہوں جن میں یہ احتمال ہو کہ آگے نکل جائیں گے۔ اسی طرح تیر اندازی اور آدمیوں کی دوڑ میں بھی یہی شرطیں ہیں۔<sup>(۴)</sup> (ردالمحتار)

**مسئلہ ۸:** اونٹوں کی دوڑ میں آگے ہونے کا مطلب یہ ہے کہ شانہ آگے ہو جائے گردن کا اعتبار نہیں اور گھوڑوں کی دوڑ میں جس کی گردن آگے ہو جائے وہ آگے ہونے والا مانا جائے گا۔<sup>(۵)</sup> (ردالمحتار) مگر اس زمانہ کا رواج یہ ہے کہ

①..... "الفتاویٰ الہندیۃ"، کتاب الکراہیۃ، الباب السادس فی المسابقة، ج ۵، ص ۳۲۴.

و "الدرالمختار"، کتاب الحظر والإباحۃ، فصل فی البیع، ج ۹، ص ۶۶۵.

②..... "الدرالمختار"، کتاب الحظر والإباحۃ، فصل فی البیع، ج ۹، ص ۶۶۵.

③..... "الدرالمختار" و "ردالمختار"، کتاب الحظر والإباحۃ، فصل فی البیع، ج ۹، ص ۶۶۵.

④..... "ردالمختار"، کتاب الحظر والإباحۃ، فصل فی البیع، ج ۹، ص ۶۶۵.

⑤..... المرجع السابق.



گھوڑوں میں کنوتی<sup>(۱)</sup> کا اعتبار کیا جاتا ہے اور کنوتی بھی جب ہی آگے ہوگی کہ گردن آگے ہو جائے۔

**مسئلہ ۹:** طلبہ نے کسی مسئلہ کے متعلق شرط لگائی کہ جس کی بات صحیح ہوگی اس کو یہ دیا جائے گا، اس میں بھی وہ ساری تفصیل ہے جو مسابقت میں مذکور ہوئی یعنی اگر ایک طرف سے شرط ہو تو جائز ہے دونوں طرف سے ہو تو ناجائز، مثلاً ایک طالب علم نے دوسرے سے کہا چلو استاذ سے چل کر پوچھیں اگر تمہاری بات صحیح ہو تو میں تم کو یہ دوں گا اور میری صحیح ہوئی تو تم سے کچھ نہیں لوں گا کہ یہ ایک جانب سے شرط ہوئی یا ایک نے دوسرے سے کہا آؤ میں اور تم مسائل میں گفتگو کریں اگر تمہاری بات صحیح ہوئی تو یہ دوں گا اور میری صحیح ہوئی تو کچھ نہ لوں گا، یہ جائز ہے۔<sup>(۲)</sup> (عالمگیری)

**مسئلہ ۱۰:** طلبہ میں یہ ٹھہرا کہ جو پہلے آئے گا اس کا سبق پہلے ہوگا اس صورت میں جو درس گاہ میں پہلے آیا اس کا حق مقدم ہے اور اگر ہر ایک پہلے آنے کا مدعی<sup>(۳)</sup> ہے تو جو گواہوں سے پہلے آنا ثابت کر دے وہ مقدم ہے اور اگر گواہ نہ ہوں تو قرعہ ڈالا جائے جس کا نام پہلے نکلے وہ مقدم ہے۔<sup>(۴)</sup> (خانہ)

### کسب کا بیان<sup>(۵)</sup>

اتنا کمانا فرض ہے جو اپنے لیے اور اہل و عیال کے لیے اور جن کا نفقہ اس کے ذمہ واجب ہے ان کے نفقہ کے لیے اور ادائے دین کے لیے کفایت کر سکے اس کے بعد اسے اختیار ہے کہ اتنے ہی پر بس کرے یا اپنے اور اہل و عیال کے لیے کچھ پس ماندہ رکھنے<sup>(۶)</sup> کی بھی سعی و کوشش کرے۔ ماں باپ محتاج و تنگدست ہوں تو فرض ہے کہ کما کر انہیں بقدر کفایت دے۔<sup>(۷)</sup> (عالمگیری)

**مسئلہ ۱:** قدر کفایت سے زائد اس لیے کماتا ہے کہ فقراء و مساکین کی خبر گیری کر سکے گا یا اپنے قریبی رشتہ داروں کی مدد کرے گا یہ مستحب ہے اور یہ نفل عبادت سے افضل ہے اور اگر اس لیے کماتا ہے کہ مال و دولت زیادہ ہونے سے میری عزت و وقار میں اضافہ ہوگا، فخر و تکبر مقصود نہ ہو تو یہ مباح ہے اور اگر محض مال کی کثرت یا تفاخر مقصود ہے تو منع ہے۔<sup>(۸)</sup> (عالمگیری)

① ..... یعنی گھوڑے کے کان۔

② ..... "الفتاویٰ الہندیۃ"، کتاب الکراہیۃ، الباب السادس فی المسابقت، ج ۵، ص ۳۲۴۔

③ ..... یعنی دعویٰ کرنے والا۔

④ ..... "الفتاویٰ الخانیۃ"، کتاب الحظر والإباحۃ، فصل فی التسبیح... إلخ، ج ۲، ص ۳۸۰۔

⑤ ..... کسب حلال کی خوبیاں حصہ یازدہم میں احادیث سے مذکور ہو چکی ہیں۔ ۱۲ منہ ..... یعنی بچا کر رکھنے۔

⑦ ..... "الفتاویٰ الہندیۃ"، کتاب الکراہیۃ، الباب الخامس عشر فی الکسب، ج ۵، ص ۳۴۸، ۳۴۹۔

⑧ ..... المرجع السابق، ص ۳۴۹۔

**مسئلہ ۲:** جو لوگ مساجد اور خانقاہوں میں بیٹھ جاتے ہیں اور بسراوقات کے لیے کچھ کام نہیں کرتے اور اپنے کو متوکل بتاتے ہیں حالانکہ ان کی نگاہیں اس کی منتظر رہتی ہیں کہ کوئی ہمیں کچھ دے جائے وہ متوکل نہیں، اس سے اچھا یہ تھا کہ کچھ کام کرتے اس سے بسراوقات کرتے۔<sup>(۱)</sup> (عالمگیری)

اسی طرح آج کل بہت سے لوگوں نے پیری مریدی کو پیشہ بنا لیا ہے، سالانہ مریدوں میں دورہ کرتے ہیں اور مریدوں سے طرح طرح سے رقمیں کھسوتے ہیں جس کو نذرانہ وغیرہ ناموں سے موسوم کرتے ہیں اور ان میں بہت سے ایسے بھی ہیں جو جھوٹ اور فریب سے بھی کام لیتے ہیں یہ ناجائز ہے۔

**مسئلہ ۳:** سب سے افضل کسب جہاد ہے یعنی جہاد میں جو مال غنیمت حاصل ہوا مگر یہ ضرور ہے کہ اس نے مال کے لیے جہاد نہ کیا ہو بلکہ اعلائے کلمۃ اللہ<sup>(۲)</sup> مقصود اصلی ہو جہاد کے بعد تجارت پھر زراعت پھر صنعت و حرفت کا مرتبہ ہے۔<sup>(۳)</sup> (عالمگیری)

**مسئلہ ۴:** چرخہ کا تنا<sup>(۴)</sup> عورتوں کا کام ہے، مرد کو چرخہ کا تنا مکروہ ہے۔<sup>(۵)</sup> (ردالمحتار)

**مسئلہ ۵:** جس کے پاس اس دن کے کھانے کے لیے موجود ہو اسے سوال کرنا حرام ہے۔ سائلوں اور گداگروں نے اس طرح پر جو مال حاصل کیا اور جمع کیا وہ خبیث مال ہے۔<sup>(۶)</sup> (عالمگیری)

**مسئلہ ۶:** جو شخص علم دین و قرآن پڑھ کر کسب چھوڑ دیتا ہے وہ اپنے دین کو کھاتا ہے۔<sup>(۷)</sup> (عالمگیری) یعنی عالم یا قاری ہو کر بیٹھ گیا اور کمانا چھوڑ دیا یہ خیال کیے ہوئے ہے کہ لوگ مجھے عالم یا قاری سمجھ کر خود ہی کھانے کو دیں گے کمانے کی کیا ضرورت ہے، یہ ناجائز ہے۔ رہا یہ امر کہ قرآن مجید و علم دین کی تعلیم پر اجرت لینا اور اس کے پڑھانے کی نوکری کرنا، اس کو فقہائے متاخرین نے جائز بتایا ہے جس کو ہم اجارہ کے بیان میں ذکر کر چکے ہیں<sup>(۸)</sup> یہ دین فروشی میں داخل نہیں۔

**مسئلہ ۷:** جس شخص نے حرام طریقہ سے مال جمع کیا اور مرگیا ورثہ کو اگر معلوم ہو کہ فلاں فلاں کے یہ اموال ہیں تو ان

①..... "الفتاویٰ الہندیۃ"، کتاب الکراہیۃ، الباب الخامس عشر فی الکسب، ج ۵، ص ۳۴۹.

②..... یعنی اللہ عزوجل کا نام اور دین اسلام کا سر بلند ہونا۔

③..... "الفتاویٰ الہندیۃ"، کتاب الکراہیۃ، الباب الخامس عشر فی الکسب، ج ۵، ص ۳۴۹.

④..... یعنی چرخہ چلانے کا کام کرنا۔

⑤..... "ردالمحتار"، کتاب الحظر والإباحۃ، فصل فی البیع، ج ۹، ص ۶۷۱.

⑥..... "الفتاویٰ الہندیۃ"، کتاب الکراہیۃ، الباب الخامس عشر فی الکسب، ج ۵، ص ۳۴۹.

⑦..... المرجع السابق.

⑧..... دیکھئے: اسی جلد سوم کا حصہ ۱۴، اجارہ کا بیان۔



کو واپس کر دیں اور معلوم نہ ہو تو صدقہ کر دیں۔<sup>(۱)</sup> (عالمگیری)

مسئلہ ۸: اگر مال میں شبہ ہو تو ایسے مال کو اپنے قریبی رشتہ دار پر صدقہ کر سکتا ہے یہاں تک کہ اپنے باپ یا بیٹے کو دے سکتا ہے، اس صورت میں یہی ضرور نہیں کہ اجنبی ہی کو دے۔<sup>(۲)</sup> (عالمگیری)

## امر بالمعروف ونہی عن المنکر کا بیان

اللہ تعالیٰ فرماتا ہے:

﴿وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ ۚ وَأُولَٰئِكَ هُمُ

الْمُقْلِحُونَ ۖ﴾<sup>(۳)</sup>

”اور تم میں ایک ایسا گروہ ہونا چاہیے کہ بھلائی کی طرف بلائے اور اچھی بات کا حکم دے اور بری بات سے منع کرے اور یہی لوگ فلاح پانے والے ہیں۔“

اور فرماتا ہے:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ ۚ﴾<sup>(۴)</sup>

”تم بہتر ہو ان سب امتوں میں جو لوگوں میں ظاہر ہوئیں، بھلائی کا حکم دیتے ہو اور برائی سے منع کرتے ہو اور اللہ (عزوجل) پر ایمان رکھتے ہو۔“

اور قرآن میں ہے:

﴿يُبْنَىٰ أَقِمِ الصَّلَاةَ وَامْرُ بِالْمَعْرُوفِ وَانْهَ عَنِ الْمُنْكَرِ وَأَصْدِرْ عَلَىٰ مَا أَصَابَكَ ۚ إِنَّ ذَٰلِكَ مِنْ

عَزْمِ الْأُمُورِ ۖ﴾<sup>(۵)</sup>

”(لقمان نے اپنے بیٹے سے کہا) اے میرے بیٹے! نماز قائم رکھ اور اچھی بات کا حکم دے اور بری بات سے منع کر اور جو افتاد تجھ پر پڑے اس پر صبر کر، بے شک یہ ہمت کے کام ہیں۔“

حدیث ۱: تم میں جو شخص بری بات دیکھے اسے اپنے ہاتھ سے بدل دے اور اگر اس کی استطاعت نہ ہو تو زبان سے

①..... ”الفتاویٰ الہندیہ“، کتاب الکراہیۃ، الباب الخامس عشر فی الکسب، ج ۵، ص ۳۴۹۔

②..... المرجع السابق۔

③..... پ ۴، آل عمران: ۱۰۴۔ ④..... پ ۴، آل عمران: ۱۱۰۔ ⑤..... پ ۲۱، لقمن: ۱۷۔

بدلے اور اس کی بھی استطاعت نہ ہو تو دل سے یعنی اسے دل سے برا جانے اور یہ کمزور ایمان والا ہے۔<sup>(۱)</sup> (مسلم)

**حدیث ۲:** حدود اللہ میں مداخلت کرنے والا (یعنی خلاف شرع چیز دیکھے اور باوجود قدرت منع نہ کرے اس کی) اور حدود اللہ میں واقع ہونے والے کی مثال یہ ہے کہ ایک قوم نے جہاز کے بارے میں قرعہ ڈالا، بعض اوپر کے حصہ میں رہے بعض نیچے کے حصہ میں، نیچے والے پانی لینے اوپر جاتے اور پانی لے کر ان کے پاس سے گزرتے ان کو تکلیف ہوتی (انہوں نے اس کی شکایت کی) نیچے والے نے کھاڑی لے کر نیچے کا تختہ کاٹنا شروع کیا۔

اوپر والوں نے دیکھا تو پوچھا کیا بات ہے کہ تختہ توڑ رہے ہو؟ اس نے کہا میں پانی لینے جاتا ہوں تو تم کو تکلیف ہوتی ہے اور پانی لینا مجھے ضروری ہے۔ (لہذا میں تختہ توڑ کر یہیں سے پانی لے لوں گا اور تم لوگوں کو تکلیف نہ دوں گا) پس اس صورت میں اگر اوپر والوں نے اس کا ہاتھ پکڑ لیا اور کھودنے سے روک دیا تو اسے بھی نجات دیں گے اور اپنے کو بھی اور اگر چھوڑ دیا تو اسے بھی ہلاک کیا اور اپنے کو بھی۔<sup>(۲)</sup> (بخاری)

**حدیث ۳:** ”قسم ہے اس کی جس کے ہاتھ میری جان ہے! یا تو اچھی بات کا حکم کرو گے اور بری بات سے منع کرو گے یا اللہ تعالیٰ تم پر جلد اپنا عذاب بھیجے گا، پھر دعا کرو گے اور تمہاری دعا قبول نہ ہوگی۔“<sup>(۳)</sup> (ترمذی)

**حدیث ۴:** جب زمین میں گناہ کیا جائے تو جو وہاں موجود ہے مگر اسے برا جانتا ہے، وہ اس کی مثل ہے جو وہاں نہیں ہے اور جو وہاں نہیں ہے مگر اس پر راضی ہے، وہ اس کی مثل ہے جو وہاں حاضر ہے۔<sup>(۴)</sup> (ابوداؤد)

**حدیث ۵:** حضرت ابوبکر صدیق رضی اللہ تعالیٰ عنہ نے فرمایا: اے لوگو! تم اس آیت کو پڑھتے ہو:

﴿يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ﴾<sup>(۵)</sup>

”اے ایمان والو! اپنے نفس کو لازم پکڑ لو، گمراہ تم کو ضرر نہ پہنچائے گا، جب کہ تم خود ہدایت پر ہو۔“

(یعنی تم اس آیت سے یہ سمجھتے ہو گے کہ جب ہم خود ہدایت پر ہیں تو گمراہ کی گمراہی ہمارے لیے مضر نہیں ہم کو منع کرنے کی ضرورت نہیں) میں نے رسول اللہ صلی اللہ تعالیٰ علیہ وسلم کو یہ فرماتے سنا ہے کہ لوگ اگر بری بات دیکھیں اور اس کو نہ

①..... ”صحیح مسلم“، کتاب الایمان، باب بیان کون النہی عن المنکر من الایمان... إلخ، الحدیث: ۷۸- (۳۹)، ص ۴۴.

②..... ”صحیح البخاری“، کتاب الشهادات، باب القرعة فی المشکلات... إلخ، الحدیث: ۲۶۸۶، ج ۲، ص ۲۰۸.

③..... ”سنن الترمذی“، کتاب الفتن، باب ماجاء فی الأمر بالمعروف... إلخ، الحدیث: ۲۱۷۶، ج ۴، ص ۶۹.

④..... ”سنن أبی داؤد“، کتاب الملاحم، باب الأمر والنہی، الحدیث: ۴۳۴۵، ۴۳۴۶، ج ۴، ص ۱۶۶.

⑤..... پ ۷، المائدة: ۱۰۵.



بدلیں تو قریب ہے کہ اللہ تعالیٰ ان پر ایسا عذاب بھیجے گا جو سب کو گھیر لے گا۔<sup>(۱)</sup> (ابن ماجہ، ترمذی)

**حدیث ۶:** جس قوم میں گناہ ہوتے ہوں اور وہ لوگ بدلنے پر قادر ہوں پھر نہ بدلیں تو قریب ہے کہ اللہ تعالیٰ سب

پر عذاب بھیجے۔<sup>(۲)</sup> (ابوداؤد)

**حدیث ۷:** اچھی بات کا حکم کرو اور بری بات سے منع کرو یہاں تک کہ جب تم یہ دیکھو کہ بخل کی اطاعت کی جاتی

ہے اور خواہش نفسانی کی پیروی کی جاتی ہے اور دنیا کو دین پر ترجیح دی جاتی ہے اور ہر شخص اپنی رائے پر گھمنڈ کرتا ہے اور ایسا

امرد دیکھو کہ تمہیں اس سے چارہ نہ ہو تو اپنے نفس کو لازم کر لو یعنی خود کو بری چیزوں سے بچاؤ اور عوام کے معاملہ کو چھوڑو

(یعنی ایسے وقت میں امر بالمعروف ونہی عن المنکر ضروری نہیں)۔ تمہارے آگے صبر کے دن آئیں گے جن میں صبر کرنا ایسا

ہے جیسے مٹھی میں انگار لینا، عمل کرنے والے کے لیے اوس زمانہ میں پچاس شخص عمل کرنے والوں کا اجر ہے۔ لوگوں نے

عرض کی، یا رسول اللہ! (صلی اللہ تعالیٰ علیہ والہ وسلم) ان میں سے پچاس کا اجر اس ایک کو ملے گا۔ فرمایا کہ ”تم میں سے پچاس کی

برابرا جر ملے گا۔“<sup>(۳)</sup> (ترمذی، ابن ماجہ) پانچویں حدیث میں جو آیت ذکر کی گئی وہ اسی موقع اور وقت کے لیے ہے۔

**حدیث ۸:** لوگوں کی ہیبت حق بولنے سے نہ روکے جب معلوم ہو تو کہہ دے۔<sup>(۴)</sup> (ترمذی)

**حدیث ۹:** چند مخصوص لوگوں کے عمل کی وجہ سے اللہ تعالیٰ سب لوگوں کو عذاب نہیں کرے گا مگر جبکہ وہاں بری بات

کی جائے اور وہ لوگ منع کرنے پر قادر ہوں اور منع نہ کریں تو اب عام و خاص سب کو عذاب ہوگا۔<sup>(۵)</sup> (شرح سنہ)

**حدیث ۱۰:** بنی اسرائیل نے جب گناہ کیے ان کے علما نے منع کیا مگر وہ باز نہ آئے پھر علما ان کی مجلسوں میں

بیٹھنے لگے اور انکے ساتھ کھانے پینے لگے، خدا نے علما کے دل بھی انھیں جیسے کر دیے اور داؤد و عیسیٰ بن مریم علیہما السلام کی زبان

سے ان سب پر لعنت کی۔ یہ اس وجہ سے کہ انھوں نے نافرمانی کی اور حد سے تجاوز کرتے تھے۔ اس کے بعد حضور (صلی اللہ تعالیٰ

علیہ والہ وسلم) نے فرمایا: ”خدا کی قسم! تم یا تو اچھی بات کا حکم کرو گے اور بری بات سے روکو گے اور ظالم کے ہاتھ پکڑ لو گے اور

ان کو حق پر روکو گے اور حق پر ٹھہراؤ گے یا اللہ تعالیٰ تم سب کے دل ایک طرح کے کر دے گا پھر تم سب پر لعنت کر دے گا،

①..... ”سنن ابن ماجہ“، کتاب الفتن، باب الأمر بالمعروف والنہی عن المنکر، الحدیث: ۴۰۰۵، ج ۴، ص ۳۵۹۔

②..... ”سنن أبي داود“، کتاب الملاحم، باب الأمر والنہی، الحدیث: ۴۳۳۸، ج ۴، ص ۱۶۳۔

③..... المرجع السابق، الحدیث: ۴۳۴۱، ج ۴، ص ۱۶۴۔

④..... ”سنن الترمذی“، کتاب الفتن، باب ما أخبر النبی صلی اللہ علیہ وسلم أصحابہ بما هو کائن إلى يوم القيامة، الحدیث: ۲۱۹۸، ج ۴، ص ۸۱۔

⑤..... ”شرح السنة“، کتاب الرقاق، باب الأمر بالمعروف والنہی عن المنکر، الحدیث: ۴۰۵۰، ج ۷، ص ۳۵۸۔



جس طرح ان سب پر لعنت کی۔“ (۱) (ابوداؤد)

**حدیث ۱۱:** میں نے شب معراج میں دیکھا کہ کچھ لوگوں کے ہونٹ آگ کی قینچیوں سے کاٹے جاتے ہیں۔ میں نے پوچھا، جبریل! یہ کون لوگ ہیں؟ کہا، یہ آپ کی امت کے واعظ ہیں، جو لوگوں کو اچھی بات کا حکم کرتے تھے اور اپنے کو بھولے ہوئے تھے۔ (۲) (شرح سنہ)

**حدیث ۱۲:** بادشاہ ظالم کے پاس حق بات بولنا، افضل جہاد ہے۔ (۳) (ابن ماجہ)

**حدیث ۱۳:** میرے بعد میں امرا ہوں گے جن کی بعض باتیں اچھی ہوں گی اور بعض بری، جس نے بری بات سے کراہت کی وہ بری ہے اور جس نے انکار کیا وہ سلامت رہا، لیکن جو راضی ہوا اور پیروی کی وہ ہلاک ہوا۔ (۴) (مسلم، ابوداؤد)

**حدیث ۱۴:** مجھ سے پہلے جس نبی کو خدا نے کسی امت میں مبعوث کیا، اس کے لیے امت سے حواریین اور اصحاب ہوئے جو نبی کی سنت لیتے اور اس کے حکم کی پیروی کرتے پھر ان کے بعد ناخلف لوگ پیدا ہوئے کہ کہتے وہ جو کرتے نہیں اور کرتے وہ جس کا دوسروں کو حکم نہ دیتے، جس نے ہاتھ کے ساتھ ان سے جہاد کیا وہ مومن ہے اور جس نے زبان سے جہاد کیا وہ مومن ہے اور جس نے دل سے جہاد کیا وہ مومن ہے اور اس کے بعد رائی کے دانہ کے برابر ایمان نہیں۔ (۵) (مسلم)

## مسائل فقہیہ

امر بالمعروف یہ ہے کہ کسی کو اچھی بات کا حکم دینا مثلاً کسی سے نماز پڑھنے کو کہنا۔ اور نہی عن المنکر کا مطلب یہ ہے کہ بری باتوں سے منع کرنا۔ یہ دونوں چیزیں فرض ہیں، قرآن مجید میں ارشاد فرمایا:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ﴾ (۶)

احادیث میں ان کی بہت تاکید آئی اور اس کے خلاف کرنے کی مذمت فرمائی۔

**مسئلہ ۱:** معصیت کا ارادہ کیا مگر اس کو کیا نہیں تو گناہ نہیں بلکہ اس میں بھی ایک قسم کا ثواب ہے، جبکہ یہ سمجھ کر باز رہا

①..... ”سنن الترمذی“، کتاب تفسیر القرآن، [باب] و من سورة المائدة، الحدیث: ۳۰۵۹، ج ۴، ص ۳۶۔

و ”سنن أبی داؤد“، کتاب الملاحم، باب الأمر والنہی، الحدیث: ۴۳۳۶، ۴۳۳۷، ج ۴، ص ۱۶۳۔

②..... ”شرح السنۃ“، کتاب الرقاق، باب وعید من یامر بالمعروف ولا یأثم، الحدیث: ۴۰۵۴، ج ۷، ص ۳۶۲۔

③..... ”سنن ابن ماجہ“، کتاب الفتن، باب الأمر بالمعروف والنہی عن المنکر، الحدیث: ۴۰۱۱، ج ۴، ص ۳۶۳۔

④..... ”صحیح مسلم“، کتاب الامارۃ، باب وجوب الانکار علی الامراء... إلخ، الحدیث: ۶۳، ۶۴، (۱۸۵۴)، ص ۱۰۳۱۔

⑤..... ”صحیح مسلم“، کتاب الإیمان، باب بیان کون النہی عن المنکر من الإیمان... إلخ، الحدیث: ۸۰، (۵۰)، ص ۴۴۔

⑥..... پ ۴، آل عمران: ۱۱۰۔

ترجمہ کنز الإیمان: تم بہتر ہو ان سب امتوں میں جو لوگوں میں ظاہر ہوئیں، بھلائی کا حکم دیتے ہو اور بُرائی سے منع کرتے ہو۔



کہ یہ گناہ کا کام ہے، نہیں کرنا چاہیے۔ احادیث سے ایسا ہی ثابت ہے اور اگر گناہ کے کام کا بالکل پکا ارادہ کر لیا جس کو عزم کہتے ہیں تو یہ بھی ایک گناہ ہے اگرچہ جس گناہ کا عزم کیا تھا اسے نہ کیا ہو۔<sup>(1)</sup> (عالمگیری)

**مسئلہ ۲:** کسی کو گناہ کرتے دیکھے تو نہایت متانت اور نرمی کے ساتھ اسے منع کرے اور اسے اچھی طرح سمجھائے پھر اگر اس طریقہ سے کام نہ چلا وہ شخص باز نہ آیا تو اب سختی سے پیش آئے، اس کو سخت الفاظ کہے، مگر گالی نہ دے، نہ فحش لفظ زبان سے نکالے اور اس سے بھی کام نہ چلے تو جو شخص ہاتھ سے کچھ کر سکتا ہے کرے، مثلاً وہ شراب پیتا ہے تو شراب بہا دے، برتن توڑ پھوڑ ڈالے، گاتا بجاتا ہے تو باجے توڑ ڈالے۔<sup>(2)</sup> (عالمگیری)

**مسئلہ ۳:** امر بالمعروف کی کئی صورتیں ہیں:

① اگر غالب گمان یہ ہے کہ یہ ان سے کہے گا تو وہ اس کی بات مان لیں گے اور بری بات سے باز آ جائیں گے، تو امر بالمعروف واجب ہے اس کو باز رہنا جائز نہیں اور

② اگر گمان غالب یہ ہے کہ وہ طرح طرح کی تہمت باندھیں گے اور گالیاں دیں گے تو ترک کرنا افضل ہے اور

③ اگر یہ معلوم ہے کہ وہ اسے ماریں گے اور یہ صبر نہ کر سکے گا یا اس کی وجہ سے فتنہ و فساد پیدا ہوگا آپس میں لڑائی ٹھن جائے گی جب بھی چھوڑنا افضل ہے اور

④ اگر معلوم ہو کہ وہ اگر اسے ماریں گے تو صبر کر لے گا تو ان لوگوں کو برے کام سے منع کرے اور یہ شخص مجاہد ہے اور

⑤ اگر معلوم ہے کہ وہ مانیں گے نہیں مگر نہ ماریں گے اور نہ گالیاں دیں گے تو اسے اختیار ہے اور افضل یہ ہے کہ امر کرے۔<sup>(3)</sup> (عالمگیری)

**مسئلہ ۴:** اگر اندیشہ ہے کہ ان لوگوں کو امر بالمعروف کرے گا تو قتل کر ڈالیں گے اور یہ جانتے ہوئے اس نے کیا اور ان لوگوں نے مار ہی ڈالا تو یہ شہید ہوا۔<sup>(4)</sup> (عالمگیری)

**مسئلہ ۵:** امر کے ذمہ امر بالمعروف ہاتھ سے ہے کہ اپنی قوت و سطوت<sup>(5)</sup> سے اس کام کو روک دیں اور علما کے ذمہ زبان سے ہے کہ اچھی بات کرنے کو اور بری بات سے باز رہنے کو زبان سے کہہ دیں اور عوام الناس کے ذمہ دل سے برا جاننا

①..... "الفتاویٰ الہندیہ"، کتاب الکراہیۃ، الباب السابع عشر فی الغناء... إلخ، ج ۵، ص ۳۵۲، وغیرہ.

②..... "الفتاویٰ الہندیہ"، کتاب الکراہیۃ، الباب السابع عشر فی الغناء... إلخ، ج ۵، ص ۳۵۲.

③..... المرجع السابق، ص ۳۵۲ - ۳۵۳. ④..... المرجع السابق، ص ۳۵۳.

⑤..... یعنی طاقت و دبدبہ۔

ہے۔<sup>(۱)</sup> (عالمگیری) اس کا مقصد وہی ہے جو حدیث میں فرمایا کہ ”جو بری بات دیکھے، اسے چاہیے کہ اپنے ہاتھ سے بدل دے اور اگر ہاتھ سے بدلنے پر قادر نہ ہو تو زبان سے بدل دے یعنی زبان سے اس کا برا ہونا ظاہر کر دے اور منع کر دے اور اس کی بھی استطاعت نہ ہو تو دل سے برا جانے اور یہ ایمان کا سب سے کمزور مرتبہ ہے۔“<sup>(۲)</sup> یہاں عوام سے مراد وہ لوگ ہیں کہ ان میں نہ ہاتھ سے روکنے کی ہمت ہے اور نہ زبان سے منع کرنے کی جرأت۔ قوم کے چودھری اور زمیندار وغیرہ بہت سے عوام ایسی حیثیت رکھتے ہیں کہ ہاتھ سے روک سکتے ہیں، ان پر لازم ہے کہ روکیں ایسوں کے لیے فقط دل سے برا جاننا کافی نہیں۔

مسئلہ ۶: امر بالمعروف کے لیے پانچ چیزوں کی ضرورت ہے:

اول: علم<sup>(۳)</sup> کہ جسے علم نہ ہو اس کام کو اچھی طرح انجام نہیں دے سکتا۔

دوم: اس سے مقصود رضائے الہی اور اعلاء کلمۃ اللہ ہو۔

سوم: جس کو حکم دیتا ہے اس کے ساتھ شفقت و مہربانی کرے نرمی کے ساتھ کہے۔

چہارم: امر کرنے والا صابر اور بردبار ہو۔

پنجم: یہ شخص<sup>(۴)</sup> خود اس بات پر عامل ہو ورنہ قرآن کے اس حکم کا مصداق بن جائے گا، کیوں کہتے ہو وہ جس کو تم خود

نہیں کرتے۔ اللہ (عزوجل) کے نزدیک ناخوشی کی بات ہے یہ کہ ایسی بات کہو، جس کو خود نہ کرو۔ اور یہ بھی قرآن مجید میں فرمایا کہ

”کیا لوگوں کو تم اچھی بات کا حکم کرتے ہو اور خود اپنے کو بھولے ہوئے ہو۔“<sup>(۵)</sup> (عالمگیری)

مسئلہ ۷: عامی شخص کو یہ نہ چاہیے کہ قاضی یا مفتی یا مشہور و معروف عالم کو امر بالمعروف کرے کہ یہ بے ادبی ہے۔

مثل مشہور ہے، خطائے بزرگان گرفتن خطاست۔<sup>(۶)</sup> اور کبھی ایسا بھی ہوتا ہے کہ یہ لوگ کسی مصلحت خاص سے ایک فعل کرتے

ہیں، جس تک عوام کی نظر نہیں پہنچتی اور یہ شخص سمجھتا ہے، کہ جیسے ہم نے کیا انھوں نے بھی کیا، حالانکہ دونوں میں بہت فرق ہوتا

①..... ”الفتاویٰ الہندیۃ“، کتاب الکراہیۃ، الباب السابع عشر فی الغناء... إلخ، ج ۵، ص ۳۵۳.

②..... انظر: ”المسند“ للإمام أحمد بن حنبل، مسند أبي سعيد الخدري، الحديث: ۱۱۴۶۰، ج ۴، ص ۹۸.

③..... علم سے یہ مراد نہیں کہ وہ پورا عالم ہو، بلکہ مراد یہ ہے کہ اتنا جانتا ہو کہ یہ چیز گناہ ہے اور دوسرے کو بری بھلی بات سمجھانے کا طریقہ معلوم ہو،

کہ موثر پیرایہ سے اس کو کہہ سکے۔ ۱۲ منہ

④..... اس کا یہ مطلب نہیں کہ جو شخص خود عامل نہ ہو، وہ دوسروں کو اچھی بات کا حکم ہی نہ دے بلکہ مقصد یہ ہے کہ وہ خود بھی کرے اور دوسروں کو بھی

کرنے کو کہے۔ ۱۲ منہ

⑤..... ”الفتاویٰ الہندیۃ“، کتاب الکراہیۃ، الباب السابع عشر فی الغناء... إلخ، ج ۵، ص ۳۵۳.

⑥..... یعنی بزرگوں پر اعتراض کرنا بڑی نادانی و خطا ہے۔



ہے۔<sup>(۱)</sup> (عالمگیری) یہ حکم ان علما کے متعلق ہے، جو احکام شرع کے پابند ہیں اور اتفاقاً کبھی ایسی چیز ظاہر ہوئی جو نظر عوام میں بری معلوم ہوتی ہے وہ لوگ مراد نہیں جو حلال و حرام کی پروا نہیں کرتے اور نام علم کو بدنام کرتے ہیں۔

**مسئلہ ۸:** جس نے کسی کو برا کام کرتے دیکھا اور خود یہ بھی اس برے کام کو کرتا ہے تو اس برے کام سے منع کر دے کیونکہ اس کے ذمہ دو چیزیں واجب ہیں برے کام کو چھوڑنا اور دوسرے کو برے کام سے منع کرنا اگر ایک واجب کا تارک ہے تو دوسرے کا کیوں تارک بنے۔<sup>(۲)</sup> (عالمگیری)

**مسئلہ ۹:** ایک شخص برا کام کرتا ہے اس کے باپ کے پاس شکایت لکھ کر بھیجی جائے یا نہیں اگر معلوم ہے کہ اس کا باپ منع کرنے پر قادر ہے اور وہ منع بھی کر دے گا تو لکھ کر بھیج دے ورنہ کیا فائدہ۔ اسی طرح زوجین اور بادشاہ و رعیت یا آقا و ملازمین کے بارے میں اگر لکھنا مفید ہو تو لکھے۔<sup>(۳)</sup> (خانہ)

**مسئلہ ۱۰:** باپ کو اندیشہ ہے کہ اگر لڑکے سے کہے گا تو اس کا حکم نہ مانے گا اور اس کا جی بھی کہنے کو چاہتا ہے تو یوں کہے اگر یہ کرتے تو خوب ہوتا اسے حکم نہ دے کہ اس صورت میں اگر اس نے نہ کیا تو عاق ہوگا جو ایک سخت کبیرہ گناہ ہے۔<sup>(۴)</sup> (عالمگیری)

**مسئلہ ۱۱:** کسی نے گناہ کیا پھر سچے دل سے تائب ہو گیا، تو اسے یہ نہ چاہیے کہ قاضی یا حاکم کے پاس اپنے جرم کو اس لیے پیش کرے کہ حد شرع قائم کی جائے کیونکہ پردہ پوشی بہتر ہے۔<sup>(۵)</sup> (عالمگیری)

**مسئلہ ۱۲:** ایک شخص کو دوسرے کا مال چراتے دیکھا ہے مگر مالک کو خبر دیتا ہے تو چور اس پر ظلم کرے گا تو خاموش ہو جائے اور یہ اندیشہ نہ ہو تو خبر کر دے۔<sup>(۶)</sup> (عالمگیری)

**مسئلہ ۱۳:** مشرکین پر تنہا حملہ کرنے میں غالب گمان یہ ہے کہ قتل ہو جائے گا، مگر یہ بھی غالب گمان ہے کہ یہ بھی ان کے آدمی کو قتل کرے گا یا زخمی کر دے گا یا شکست دے دے گا تو تنہا حملہ کرنے میں حرج نہیں اور غالب گمان یہ ہو کہ ان کا کچھ نہیں بگڑے گا اور یہ مارا جائے گا تو حملہ نہ کرے اور اگر فساق مسلمین کو گناہ سے روکے گا تو یہ خود قتل ہو جائے گا اور ان کا کچھ نہیں

①....."الفتاویٰ الہندیۃ"، کتاب الکراہیۃ، الباب السابع عشر فی الغناء... إلخ، ج ۵، ص ۳۵۳.

②.....المرجع السابق.

③....."الفتاویٰ الخانیۃ"، کتاب الحظر والإباحۃ، فصل فی التسبیح... إلخ، ج ۲، ص ۳۸۲.

④....."الفتاویٰ الہندیۃ"، کتاب الکراہیۃ، الباب السابع عشر فی الغناء... إلخ، ج ۵، ص ۳۵۳.

⑤.....المرجع السابق.

⑥.....المرجع السابق.

بگڑے گا، جب بھی ان کو منع کرے عزیمت یہی ہے اگرچہ منع نہ کرنے کی بھی رخصت ہے۔<sup>(۱)</sup> (عالمگیری) کیونکہ اس صورت میں قتل ہو جانا فائدہ سے خالی نہیں اس وقت اگرچہ بظاہر فائدہ نہیں معلوم ہوتا مگر آئندہ اس کے نتائج بہتر نکلیں گے۔

## علم و تعلیم کا بیان

علم ایسی چیز نہیں جس کی فضیلت اور خوبیوں کے بیان کرنے کی حاجت ہو ساری دنیا جانتی ہے کہ علم بہت بہتر چیز ہے اس کا حاصل کرنا طغرائے امتیاز<sup>(۲)</sup> ہے۔ یہی وہ چیز ہے کہ اس سے انسانی زندگی کامیاب اور خوشگوار ہوتی ہے اور اسی سے دنیا و آخرت سدھرتی ہے مگر ہماری مراد اس علم سے وہ علم نہیں جو فلاسفہ سے حاصل ہوا ہو اور جس کو انسانی دماغ نے اختراع<sup>(۳)</sup> کیا ہو یا جس علم سے دنیا کی تحصیل مقصود ہو ایسے علم کی قرآن مجید نے مذمت کی بلکہ وہ علم مراد ہے جو قرآن و حدیث سے حاصل ہو کہ یہی علم وہ ہے جس سے دنیا و آخرت دونوں سنورتی ہیں اور یہی علم ذریعہ نجات ہے اور اسی کی قرآن و حدیث میں تعریفیں آئی ہیں اور اسی کی تعلیم کی طرف توجہ دلائی گئی ہے قرآن مجید میں بہت سے مواقع پر اس کی خوبیاں صراحتاً یا اشارۃً بیان فرمائی گئیں۔

اللہ عزوجل فرماتا ہے:

﴿إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾<sup>(۴)</sup>

”اللہ (عزوجل) سے اس کے بندوں میں وہی ڈرتے ہیں، جو علم والے ہیں۔“

اور فرماتا ہے:

﴿يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ﴾<sup>(۵)</sup>

”اللہ (عزوجل) تمہارے ایمان والوں کے اور ان کے جن کو علم دیا گیا ہے، درجے بلند فرمائے گا۔“

اور فرماتا ہے:

﴿فَلَوْلَا نَفَرَ مِنْ كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ

لَعَلَّهُمْ يَحْذَرُونَ﴾<sup>(۶)</sup>

”کیوں نہ ہوا کہ ان کے ہر گروہ میں سے ایک جماعت نکلے کہ دین کی سمجھ حاصل کرے اور واپس آ کر اپنی قوم کو ڈر

①..... ”الفتاویٰ الہندیہ“، کتاب الکراہیۃ، الباب السابع عشر فی الغناء... إلخ، ج ۵، ص ۳۵۳ - ۳۵۴۔

②..... یعنی بڑائی کی علامت۔ ③..... ایجاد۔

④..... پ ۲۲، فاطر: ۲۸۔ ⑤..... پ ۲۸، المجادلۃ: ۱۱۔ ⑥..... پ ۱۱، التوبۃ: ۱۲۲۔



سنائے، اس امید پر کہ وہ بچیں۔“

اور فرماتا ہے:

﴿قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ۚ إِنَّمَا يَتَذَكَّرُ أُولَٰئِكَ لِبَابِ ۙ﴾ (1)

”تم فرماؤ! کیا جاننے والے اور انجان برابر ہیں، نصیحت تو وہی مانتے ہیں جو عقل والے ہیں۔“

احادیث علم کے فضائل میں بہت آئیں چند احادیث ذکر کی جاتی ہیں۔

**حدیث ۱:** جس شخص کے ساتھ اللہ تعالیٰ بھلائی کا ارادہ کرتا ہے، اس کو دین کا فقیہ بناتا ہے اور میں تقسیم کرتا ہوں

اور اللہ (عزوجل) دیتا ہے۔ (2) (بخاری، مسلم)

**حدیث ۲:** سونے چاندی کی طرح آدمیوں کی کانیں ہیں، جو لوگ جاہلیت میں اچھے تھے، اسلام میں بھی اچھے ہیں

جبکہ علم حاصل کریں۔ (3) (مسلم)

**حدیث ۳:** انسان جب مر جاتا ہے اس کا عمل منقطع ہو جاتا ہے مگر تین چیزیں (کہ مرنے کے بعد بھی یہ عمل ختم نہیں

ہوتے اس کے نامہ اعمال میں لکھے جاتے ہیں) ① صدقہ جاریہ اور ② علم جس سے نفع حاصل کیا جاتا ہو اور ③ اولاد صالح

جو اس کے لیے دعا کرتی رہتی ہے۔ (4) (مسلم)

**حدیث ۴:** جو شخص کسی راستہ پر علم کی طلب میں چلے، اللہ تعالیٰ اس کے لیے جنت کا راستہ آسان کر دے گا اور جب

کوئی قوم خانہ خدا میں مجتمع ہو کر کتاب اللہ کی تلاوت کرے اور اس کو پڑھے پڑھائے تو اس پر سکینہ اترتا ہے اور رحمت ڈھانک

لیتی ہے اور ملائکہ گھیر لیتے ہیں اور اللہ تعالیٰ ان کا ذکر ان لوگوں میں کرتا ہے جو اس کے مقرب ہیں اور جس کے عمل نے سستی کی تو

اس کا نسب اسے تیز رفتار نہیں کرے گا۔ (5) (مسلم)

**حدیث ۵:** مسجد دمشق میں ایک شخص ابو درداء رضی اللہ تعالیٰ عنہ کے پاس آیا اور کہنے لگا میں مدینہ رسول اللہ صلی اللہ تعالیٰ

علیہ وسلم سے آپ کے پاس ایک حدیث سننے کو آیا ہوں، مجھے خبر ملی ہے کہ آپ اسے بیان کرتے ہیں کسی اور کام کے لیے نہیں

①..... پ ۲۳، الزمر: ۹.

②..... ”صحیح البخاری“، کتاب العلم، باب من یرد اللہ بہ خیرا یرفقہ فی الدین، الحدیث: ج ۱، ص ۴۲.

③..... ”صحیح مسلم“ کتاب البر والصلۃ... إلخ، باب الأرواح جنود مجنۃ، الحدیث: ۱۶۰- (۲۶۳۸)، ص ۱۴۱۸.

④..... ”صحیح مسلم“، کتاب الوصیۃ، باب ما یرحق الإنسان من الثواب بعد وفاته، الحدیث: ۱۴- (۱۶۳۱)، ص ۸۸۶.

و ”سنن أبی داود“، کتاب الوصایا، باب ما جاء فی الصدقة عن المیت، الحدیث: ۲۸۸۰، ج ۳، ص ۱۶۱.

⑤..... ”صحیح مسلم“، کتاب الذکر... إلخ، باب فضل الاجتماع علی تلاوة القرآن... إلخ، الحدیث: ۳۸- (۲۶۹۹)، ص ۱۴۴۷.

آیا ہوں۔ حضرت ابوہریرہ رضی اللہ تعالیٰ عنہ نے فرمایا کہ میں نے رسول اللہ صلی اللہ تعالیٰ علیہ وسلم کو یہ فرماتے سنا ہے کہ ”جو شخص علم کی طلب میں کسی راستہ کو چلے اللہ تعالیٰ اس کو جنت کے راستہ پر لے جاتا ہے اور طالب علم کی خوشنودی کے لیے فرشتے اپنے بازو بچھا دیتے ہیں اور عالم کے لیے آسمان والے اور زمین کے بسنے والے اور پانی کے اندر مچھلیاں یہ سب استغفار کرتے ہیں اور عالم کی فضیلت عابد پر ایسی ہے جیسے چودھویں رات کے چاند کو تمام ستاروں پر اور بے شک علما و ارث انبیاء ہیں، انبیاء نے اشرفیٰ اور روپیہ کا وارث نہیں کیا، انھوں نے علم کا وارث کیا، پس جس نے علم کو لیا اس نے پورا حصہ لیا۔“<sup>(۱)</sup> (احمد، ترمذی، ابوداؤد، ابن ماجہ، دارمی)

**حدیث ۶:** عالم کی فضیلت عابد پر ویسی ہے جیسی میری فضیلت تمھارے ادنیٰ پر اس کے بعد پھر فرمایا کہ ”اللہ تعالیٰ اور اس کے فرشتے اور تمام آسمان و زمین والے یہاں تک کہ چیونٹی اپنے سوراخ میں اور یہاں تک کہ مچھلی اس کی بھلائی کے خواہاں ہیں، جو لوگوں کو اچھی چیز کی تعلیم دیتا ہے۔“<sup>(۲)</sup> (ترمذی)

**حدیث ۷:** ایک فقیہ ہزار عابد سے زیادہ شیطان پر سخت ہے۔<sup>(۳)</sup> (ترمذی، ابن ماجہ)

**حدیث ۸:** علم کی طلب ہر مسلم پر فرض ہے اور علم کو نااہل کے پاس رکھنے والا ایسا ہے، جیسے سوئے گئے میں جواہر اور موتی اور سونے کا ہار ڈالنے والا۔<sup>(۴)</sup> (ابن ماجہ)

**حدیث ۹:** جو شخص طلب علم کے لیے گھر سے نکلا تو جب تک واپس نہ ہو، اللہ (عزوجل) کی راہ میں ہے۔<sup>(۵)</sup> (ترمذی، دارمی)

**حدیث ۱۰:** مومن کبھی خیر (یعنی علم) سے آسودہ نہیں ہوتا، یہاں تک کہ اس کا منتہیٰ جنت ہوتا ہے۔<sup>(۶)</sup> (ترمذی)

**حدیث ۱۱:** اللہ تعالیٰ اس بندہ کو خوش رکھے جس نے میری بات سنی اور یاد کر لی اور محفوظ رکھی اور دوسرے کو پہنچا دی، کیونکہ بہت سے علم کے حامل فقیہ نہیں اور بہت سے علم کے حامل اس تک پہنچاتے ہیں، جو ان سے زیادہ فقیہ ہے۔<sup>(۷)</sup> (احمد، ترمذی، ابوداؤد، ابن ماجہ، دارمی)

①..... ”سنن الترمذی“، کتاب العلم، باب ماجاء فی فضل الفقہ علی العبادۃ، الحدیث: ۲۶۹۱، ج ۴، ص ۳۱۲.

②..... المرجع السابق، الحدیث: ۲۶۹۴، ج ۴، ص ۳۱۳.

③..... ”سنن الترمذی“، کتاب العلم، باب ماجاء فی فضل الفقہ علی العبادۃ، الحدیث: ۲۶۹۰، ج ۴، ص ۳۱۱.

و ”سنن ابن ماجہ“، کتاب السنۃ، باب فضل العلماء والحث علی طلب العلم، الحدیث: ۲۲۲، ج ۱، ص ۱۴۵.

④..... ”سنن ابن ماجہ“، کتاب السنۃ، باب فضل العلماء والحث علی طلب العلم، الحدیث: ۲۲۴، ج ۱، ص ۱۴۶.

⑤..... ”سنن الترمذی“، کتاب العلم، باب فضل طلب العلم، الحدیث: ۲۶۵۶، ج ۴، ص ۲۹۴.

⑥..... المرجع السابق، باب ماجاء فی فضل الفقہ علی العبادۃ، الحدیث: ۲۶۹۵، ج ۴، ص ۳۱۴.

⑦..... ”سنن الترمذی“، کتاب العلم، باب ماجاء فی الحث... إلخ، الحدیث: ۲۶۶۵، ج ۴، ص ۲۹۸.

و ”مشکاة المصابیح“، کتاب العلم، باب ماجاء فی الحث علی تبلیغ السماع، الحدیث: ۲۲۸، ج ۱، ص ۱۱۱.



**حدیث ۱۲:** مومن کو اس کے عمل اور نیکیوں سے مرنے کے بعد بھی یہ چیزیں پہنچتی رہتی ہیں۔ علم جس کی اس نے تعلیم دی اور اشاعت کی اور اولاد صالح جسے چھوڑا ہے یا مصحف جسے میراث میں چھوڑا یا مسجد بنائی یا مسافر کے لیے مکان بنا دیا نہر جاری کر دی یا اپنی صحت اور زندگی میں اپنے مال میں سے صدقہ نکال دیا جو اس کے مرنے کے بعد اس کو ملے گا۔<sup>(۱)</sup> (ابن ماجہ)

**حدیث ۱۳:** حضرت ابن عباس رضی اللہ تعالیٰ عنہما نے فرمایا کہ ایک گھڑی رات میں پڑھنا پڑھانا، ساری رات عبادت سے افضل ہے۔<sup>(۲)</sup> (دارمی)

**حدیث ۱۴:** رسول اللہ صلی اللہ تعالیٰ علیہ وسلم مسجد میں تشریف لائے، وہاں دو مجلسیں تھیں۔ فرمایا کہ ”دونوں مجلسیں اچھی ہیں اور ایک دوسری سے افضل ہے، یہ لوگ اللہ (عزوجل) سے دعا کرتے ہیں اور اس کی طرف رغبت کرتے ہیں، وہ چاہے تو ان کو دے اور چاہے تو منع کر دے اور یہ دوسری مجلس والے علم سیکھتے ہیں اور جاہل کو سکھاتے ہیں یہ افضل ہیں، میں معلم بنا کر بھیجا گیا۔“ اور اسی مجلس میں حضور (صلی اللہ تعالیٰ علیہ والہ وسلم) بیٹھ گئے۔<sup>(۳)</sup> (دارمی)

**حدیث ۱۵:** جس نے میری امت کے دین کے متعلق چالیس حدیثیں حفظ کیں، اس کو اللہ تعالیٰ فقیہ اٹھائے گا اور میں اس کا شافع و شہید ہوں گا۔<sup>(۴)</sup> (بیہقی)

**حدیث ۱۶:** دو حریص آسودہ نہیں ہوتے ایک علم کا حریص کہ علم سے کبھی اس کا پیٹ نہیں بھرے گا اور ایک دنیا کا لالچی کہ یہ کبھی آسودہ نہیں ہوگا۔<sup>(۵)</sup> (بیہقی)

**حدیث ۱۷:** عبد اللہ بن مسعود رضی اللہ تعالیٰ عنہ نے فرمایا دو حریص آسودہ نہیں ہوتے، ایک صاحب علم، دوسرا صاحب دنیا، مگر یہ دونوں برابر نہیں۔ صاحب علم اللہ (عزوجل) کی خوشنودی زیادہ حاصل کرتا رہتا ہے اور صاحب دنیا سرکشی میں بڑھتا جاتا ہے۔ اس کے بعد حضرت عبد اللہ نے یہ آیت پڑھی:

﴿كَلَّا إِنَّ الْإِنْسَانَ لِرَبِّهِ لَكَنَّاظٍ ۚ ﴿١﴾ إِنَّهُ سَاءَ رَآءَا ۖ اُسْتَعْتَفَ ۚ ﴿٢﴾﴾<sup>(۶)</sup>

اور دوسرے کے لیے فرمایا:

①.....”سنن ابن ماجہ“، کتاب السنۃ، باب ثواب معلم الناس الخیر، الحدیث: ۲۴۲، ج ۱، ص ۱۵۷.

②.....”سنن الدارمی“، باب مذاکرۃ العلم، الحدیث: ۶۱۴، ج ۱، ص ۱۵۷.

③.....”سنن الدارمی“، باب فی فضل العلم و العالم، الحدیث: ۳۴۹، ج ۱، ص ۱۱۱ - ۱۱۲.

④.....”شعب الایمان“، باب فی طلب العلم، فصل فی فضل العلم و شرفہ، الحدیث: ۱۷۲۶، ج ۲، ص ۲۷۰.

⑤.....”شعب الایمان“، باب فی الزہد و قصر الامل، الحدیث: ۱۰۲۷۹، ج ۷، ص ۲۷۱.

⑥.....پ ۳۰، العلق: ۶-۷.

ترجمہ کنز الایمان: ہاں ہاں، بے شک آدمی سرکشی کرتا ہے اس پر کہ اپنے آپ کو غنی سمجھ لیا۔

﴿إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾<sup>(۱)</sup> (دارمی)

**حدیث ۱۸:** جس علم سے نفع حاصل نہ کیا جائے وہ اس خزانہ کی مثل ہے جس میں سے راہِ خدا میں خرچ نہیں کیا جاتا۔<sup>(۲)</sup> (احمد)

**حدیث ۱۹:** سب سے زیادہ حسرت قیامت کے دن اس کو ہوگی جسے دنیا میں طلبِ علم کا موقع ملا، مگر اس نے طلب نہیں کی اور اس شخص کو ہوگی جس نے علم حاصل کیا اور اس سے سن کر دوسروں نے نفع اٹھایا خود اس نے نفع نہیں اٹھایا۔<sup>(۳)</sup> (ابن عساکر)

**حدیث ۲۰:** علما کی سیاہی شہید کے خون سے تولی جائے گی اور اس پر غالب ہو جائے گی۔<sup>(۴)</sup> (خطیب)

**حدیث ۲۱:** علما کی مثال یہ ہے جیسے آسمان میں ستارے جن سے خشکی اور سمندر کی تاریکیوں میں راستہ کا پتا چلتا ہے اور اگر ستارے مٹ جائیں تو راستہ چلنے والے بھٹک جائیں گے۔<sup>(۵)</sup> (احمد)

**حدیث ۲۲:** علم تین ہیں، آیت محکمہ یا سنت قائمہ یا فریضہ عادلہ اور ان کے سوا جو کچھ ہے، وہ زائد ہے۔<sup>(۶)</sup> (ابن ماجہ، ابوداؤد)

**حدیث ۲۳:** حضرت حسن بصری (رحمۃ اللہ تعالیٰ علیہ) نے فرمایا علم دو ہیں ایک وہ کہ قلب میں ہو یہ علم نافع ہے دوسرا وہ کہ زبان پر ہو یہ ابنِ آدم پر اللہ (عزوجل) کی حجت ہے۔<sup>(۷)</sup> (دارمی)

**حدیث ۲۴:** جس نے علم طلب کیا اور حاصل کر لیا اس کے لیے دو چند اجر ہے اور حاصل نہ ہوا تو ایک اجر۔<sup>(۸)</sup> (دارمی)

**حدیث ۲۵:** جس کو موت آگئی اور وہ علم کو اس لیے طلب کر رہا تھا کہ اسلام کا احیا کرے، اس کے اور انبیا کے

①....."سنن الدارمی"، باب فی فضل العلم والعالم، الحدیث: ۳۳۲، ج ۱، ص ۱۰۸.

پ ۲۲، فاطر: ۲۸.

ترجمۃ کنز الایمان: اللہ (عزوجل) سے اس کے بندوں میں وہی ڈرتے ہیں جو علم والے ہیں۔

②....."المسند" للإمام أحمد بن حنبل، مسند أبي هريرة، الحدیث: ۱۰۴۸۱، ج ۳، ص ۵۶۳.

③....."تاریخ دمشق" لابن عساکر، الرقم: ۵۹۷۸، محمد بن احمد بن محمد، ج ۵۱، ص ۱۳۷، ۱۳۸.

④....."تاریخ بغداد"، الرقم: ۶۱۸، محمد بن الحسن بن ازهر، ج ۲، ص ۱۹۰.

⑤....."المسند" للإمام أحمد بن حنبل، مسند انس بن مالك، الحدیث: ۱۲۶۰۰، ج ۴، ص ۳۱۴.

⑥....."سنن أبي داود"، كتاب الفرائض، باب ما جاء في تعليم الفرائض، الحدیث: ۲۸۸۵، ج ۳، ص ۱۶۴.

⑦....."سنن الدارمی"، المقدمة باب التوبيخ لمن يطلب العلم لغير الله، الحدیث: ۳۶۴، ج ۱، ص ۱۱۴.

⑧....."سنن الدارمی"، المقدمة باب فی فضل العلم والعالم، الحدیث: ۳۳۵، ج ۱، ص ۱۰۸.



درمیان جنت میں ایک درجہ کا فرق ہوگا۔<sup>(۱)</sup> (دارمی)

**حدیث ۲۶:** اچھا شخص وہ عالم دین ہے کہ اگر اس کی طرف احتیاج لائی جائے تو نفع پہنچاتا ہے اور اس سے بے پروائی کی جائے تو وہ اپنے کو بے پروا رکھتا ہے۔<sup>(۲)</sup> (رزین)

**حدیث ۲۷:** حضرت عبد اللہ بن مسعود رضی اللہ تعالیٰ عنہ نے فرمایا: جس کو کوئی بات معلوم ہے وہ کہے اور نہ معلوم ہو تو یہ کہہ دے کہ اللہ اعلم، کیونکہ علم کی شان یہ ہے کہ جس چیز کو نہ جانتا ہو اس کے متعلق یہ کہہ دے اللہ اعلم۔ اللہ تعالیٰ نے اپنے نبی (علیہ السلام) سے فرمایا:

﴿قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ﴾<sup>(۳)</sup>

”میں تم سے اس پر اجرت نہیں مانگتا اور نہ میں تکلف کرنے والوں سے ہوں۔“

یعنی جو بات معلوم نہ ہو اس کے متعلق بولنا تکلف ہے۔<sup>(۴)</sup> (بخاری، مسلم)

**حدیث ۲۸:** قیامت کے دن اللہ (عزوجل) کے نزدیک سب سے بُرا مرتبہ اس عالم کا ہے، جو علم سے مُنْتَفِع نہ

ہو۔<sup>(۵)</sup> (دارمی)

**حدیث ۲۹:** زیاد بن لبید رضی اللہ تعالیٰ عنہ کہتے ہیں کہ نبی صلی اللہ تعالیٰ علیہ وسلم نے ایک چیز ذکر کر کے فرمایا کہ یہ اس وقت ہوگی جب علم جاتا رہے گا۔ میں نے عرض کی، یا رسول اللہ! (صلی اللہ تعالیٰ علیہ وآلہ وسلم) علم کیونکر جائے گا؟ ہم قرآن پڑھتے ہیں اور اپنے بیٹوں کو پڑھاتے ہیں وہ اپنی اولاد کو پڑھائیں گے، اسی طرح قیامت تک سلسلہ جاری رہے گا۔ حضور (صلی اللہ تعالیٰ علیہ وآلہ وسلم) نے فرمایا: ”زیاد! تجھے تیری ماں روئے، میں خیال کرتا تھا کہ تو مدینہ میں فقیہ شخص ہے، کیا یہ یہود و نصاریٰ تو رات و انجیل نہیں پڑھتے، مگر ہے یہ کہ جو کچھ ان میں ہے اس پر عمل نہیں کرتے۔“<sup>(۶)</sup> (احمد، ترمذی، ابن ماجہ)

**حدیث ۳۰:** حضرت عمر رضی اللہ تعالیٰ عنہ نے کعب احبار (رضی اللہ تعالیٰ عنہ) سے پوچھا، ارباب علم کون ہیں؟ کہا، وہ

①.....”سنن الدارمی“، باب فی فضل العلم و العالم، الحدیث: ۳۵۴، ج ۱، ص ۱۱۲.

②.....”مشکاۃ المصابیح“، کتاب العلم، الحدیث: ۲۵۱، ج ۱، ص ۱۱۵.

③..... پ ۲۳، ص: ۸۶.

④.....”صحیح البخاری“، کتاب التفسیر، باب قوله ﴿وَمَا أَنَا مِنَ الْمُتَكَلِّفِينَ﴾، الحدیث: ۴۸۰۹، ج ۳، ص ۳۱۳.

⑤.....”سنن الدارمی“، باب العمل بالعلم و حسن النیۃ فیہ، الحدیث: ۲۶۲، ج ۱، ص ۹۳.

⑥.....”سنن ابن ماجہ“، کتاب الفتن، باب ذهاب القرآن و العلم، الحدیث: ۴۰۴۸، ج ۴، ص ۳۸۳.

جو جانتے ہیں اس پر عمل کرتے ہیں۔ فرمایا: کس چیز نے علما کے قلوب سے علم کو نکال دیا؟ کہا، طمع نے۔<sup>(۱)</sup> (دارمی)

**حدیث ۳۱:** میری اُمت میں کچھ لوگ قرآن پڑھیں گے اور یہ کہیں گے کہ ہم امرا کے پاس جا کر وہاں سے دنیا حاصل کر لیں اور اپنے دین کو ان سے بچائے رکھیں گے مگر ایسا نہیں ہوگا، جس طرح قتاد (ایک کانٹے والا درخت ہے) سے نہیں لیا جاتا مگر کانٹا، اسی طرح امرا کے قرب سے سوا خطا کے کچھ حاصل نہیں۔<sup>(۲)</sup> (ابن ماجہ)

**حدیث ۳۲:** خدا کے نزدیک بہت مبغوض قراء (علما) وہ ہیں جو امراء کی ملاقات کو جاتے ہیں۔<sup>(۳)</sup> (ابن ماجہ)

**حدیث ۳۳:** عبد اللہ بن مسعود رضی اللہ تعالیٰ عنہ نے فرمایا کہ اگر اہل علم، علم کی حفاظت کریں اور اس کو اہل کے پاس رکھیں تو اس کی وجہ سے اہل زمانہ کے سردار ہو جائیں، مگر انھوں نے علم کو دنیا والوں کے لیے خرچ کیا تا کہ ان سے دنیا حاصل کریں، لہذا ان کے سامنے ذلیل ہو گئے۔ میں نے تمہارے نبی صلی اللہ تعالیٰ علیہ وسلم کو یہ فرماتے سنا ہے: ”جس نے تمام فکروں کو ایک فکر آخرت کی فکر کر دیا، اللہ تعالیٰ فکر دنیا سے اس کی کفایت فرمائے گا اور جس کے لیے احوال دنیا کی فکریں متفرق رہیں، اللہ (عز وجل) کو اس کی کچھ پروا نہیں کہ وہ کس وادی میں ہلاک ہوا۔“<sup>(۴)</sup> (ابن ماجہ)

**حدیث ۳۴:** جس سے علم کی کوئی بات پوچھی گئی اور اس نے نہیں بتائی، اس کے مونہ میں قیامت کے دن آگ کی لگام لگا دی جائے گی۔<sup>(۵)</sup> (احمد، ابوداؤد، ترمذی، ابن ماجہ)

**حدیث ۳۵:** جس نے علم کو اس لیے طلب کیا کہ علما سے مقابلہ کرے گا یا جاہلوں سے جھگڑا کرے گا یا اس لیے کہ لوگوں کو اپنی طرف متوجہ کرے گا، اللہ تعالیٰ اسے جہنم میں داخل کر دے گا۔<sup>(۶)</sup> (ترمذی، ابن ماجہ)

**حدیث ۳۶:** جو علم اللہ تعالیٰ کی رضا حاصل کرنے کے لیے ہے (یعنی علم دین) اس کو جو شخص اس لیے حاصل کرے کہ متاع دنیا مل جائے، اس کو قیامت کے دن جنت کی خوشبو نہیں ملے گی۔<sup>(۷)</sup> (احمد، ابوداؤد، ابن ماجہ)

**حدیث ۳۷:** وعظ نہیں کہتا، مگر امیر یا مامور یا متکبر۔ یعنی وعظ کہنا امیر کا کام ہے یا وہ کسی کو حکم کر دے کہ وہ کہے اور ان

①.....”سنن الدارمی“، باب صیانة العلم، الحدیث: ۵۸۴، ج ۱، ص ۱۵۲۔

②.....”سنن ابن ماجہ“، باب الانتفاع بالعلم والعمل به، الحدیث: ۲۵۵، ج ۱، ص ۱۶۶۔

③.....المرجع السابق، الحدیث: ۲۵۶، ج ۱، ص ۱۶۷۔

④.....المرجع السابق، الحدیث: ۲۵۷، ج ۱، ص ۱۶۷۔

⑤.....”سنن الترمذی“، کتاب العلم، باب ما جاء في كتمان العلم، الحدیث: ۲۶۵۸، ج ۴، ص ۲۹۵۔

⑥.....المرجع السابق، باب فيمن يطلب بعلمه الدنيا، الحدیث: ۲۶۶۳، ج ۴، ص ۲۹۷۔

⑦.....”سنن أبي داود“، کتاب العلم، باب في طلب العلم لغير الله، الحدیث: ۳۶۶۴، ج ۳، ص ۴۵۱۔



کے سوا جو کوئی کہتا ہے، وہ طلب جاہ و طلب دنیا کے لیے ہے۔<sup>(۱)</sup> (ابوداؤد)

**حدیث ۳۸:** جس کو بغیر علم فتویٰ دیا گیا تو اس کا گناہ اس فتویٰ دینے والے پر ہے اور جس نے اپنے بھائی کو مشورہ

دیا اور یہ جانتا ہے کہ بھلائی اس کے غیر میں ہے اس نے خیانت کی۔<sup>(۲)</sup> (ابوداؤد)

**حدیث ۳۹:** رسول اللہ صلی اللہ تعالیٰ علیہ وسلم نے آسمان کی طرف نظر اٹھائی پھر یہ فرمایا کہ ”یہ وہ وقت ہے کہ لوگوں

سے علم جدا کر دیا جائے گا، یہاں تک کہ علم کی کسی بات پر قادر نہیں ہوں گے۔“<sup>(۳)</sup> (ترمذی)

**حدیث ۴۰:** اللہ تعالیٰ علم کو اس طرح نہیں قبض کرے گا کہ لوگوں کے سینوں سے جدا کر لے، بلکہ علم کا قبض کرنا علما

کے قبض کرنے سے ہوگا، جب عالم باقی نہ رہیں گے جاہلوں کو لوگ سردار بنالیں گے، وہ بغیر علم فتویٰ دیں گے، خود بھی گمراہ ہوں

گے اور دوسروں کو بھی گمراہ کریں گے۔<sup>(۴)</sup> (بخاری، مسلم)

**حدیث ۴۱:** بدتر سے بدتر برے علما ہیں اور بہتر سے بہتر اچھے علما ہیں۔<sup>(۵)</sup> (دارمی)

**حدیث ۴۲:** علم کی آفت نسیان ہے اور نا اہل سے علم کی بات کہنا علم کو ضائع کرنا ہے۔<sup>(۶)</sup> (دارمی)

**حدیث ۴۳:** ابن سیرین نے فرمایا: یہ علم دین ہے، تمہیں دیکھنا چاہیے کہ کس سے اپنا دین لیتے ہو۔<sup>(۷)</sup>

**مسئلہ ۱:** اپنے بچہ کو قرآن و علم پڑھنے پر مجبور کر سکتا ہے، یتیم بچہ کو اس چیز پر مار سکتا ہے جس پر اپنے بچہ کو مارتا ہے۔<sup>(۸)</sup>

(ردالمحتار) کیونکہ اگر یتیم بچہ کو مطلق العنان<sup>(۹)</sup> چھوڑ دیا جائے تو علم و ادب سے بالکل کوراہ جائے گا اور عموماً بچے بغیر تنبیہ قابو

میں نہیں آتے اور جب تک انھیں خوف نہ ہو کہنا نہیں مانتے، مگر مارنے کا مقصد صحیح ہونا ضرور ہے ایسے ہی موقع پر فرمایا گیا:

﴿وَاللّٰهُ يَعْلَمُ الْمُفْسِدَ مِنَ الْمُصْلِحِ﴾<sup>(۱۰)</sup>

①.....”سنن أبي داود“، كتاب العلم، باب في القصص، الحديث: ۳۶۶۵، ج ۳، ص ۴۵۱.

②.....المرجع السابق، باب التوقي في الفتيا، الحديث: ۳۶۵۷، ج ۳، ص ۴۴۹.

③.....”سنن الترمذی“، كتاب العلم، باب ما جاء في ذهاب العلم، الحديث: ۲۶۶۲، ج ۴، ص ۲۹۷.

④.....”صحيح البخاري“، كتاب العلم، باب كيف يقبض العلم، الحديث: ۱۰۰، ج ۱، ص ۵۴.

⑤.....”سنن الدارمی“، باب التوبيخ لمن يطلب العلم لغير الله، الحديث: ۳۷۰، ج ۱، ص ۱۱۶.

⑥.....”سنن الدارمی“، باب مذاكرة العلم، الحديث: ۶۲۴، ج ۱، ص ۱۵۸.

⑦.....مقدمة الكتاب للإمام مسلم، باب بيان أن الإسناد من الدين... إلخ، ص ۱۱.

⑧.....”الدر المختار“ و”رد المختار“، كتاب الحدود، مطلب: في تعزير المتهم، ج ۶، ص ۱۲۵.

⑨.....یعنی بالکل آزاد.

⑩.....پ ۲، البقرة: ۲۲۰.



”اللہ (عزوجل) کو معلوم ہے کہ کون مفسد ہے اور کون مصلح۔“

اسی طرح اساتذہ بھی بچوں کو نہ پڑھنے یا شرارت کرنے پر سزائیں دے سکتے ہیں، مگر وہ کلیہ ان کے پیش نظر بھی ہونا چاہیے کہ اپنا بچہ ہوتا تو اسے بھی اتنی ہی سزا دیتے، بلکہ ظاہر تو یہ ہے کہ ہر شخص کو اپنے بچہ کی تربیت و تعلیم کا جتنا خیال ہوتا ہے دوسرے کا اتنا خیال نہیں ہوتا تو اگر اس کام پر اپنے بچہ کو نہ مارا یا کم مارا اور دوسرے بچہ کو زیادہ مارا تو معلوم ہوا کہ یہ مارنا محض غصہ اتارنے کے لیے ہے سدھارنا مقصود نہیں، ورنہ اپنے بچہ کے سدھارنے کا زیادہ خیال ہوتا۔

**مسئلہ ۲:** عالم اگر چہ جوان ہو بوڑھے جاہل پر فضیلت رکھتا ہے، لہذا چلنے اور بیٹھنے میں گفتگو کرنے میں بوڑھے جاہل کو عالم پر تقدم کرنا نہ چاہیے یعنی بات کرنے کا موقع ہو تو اس سے پہلے کلام یہ نہ شروع کرے، نہ عالم سے آگے آگے چلے، نہ ممتاز جگہ پر بیٹھے، عالم غیر قرشی قرشی غیر عالم پر فضیلت رکھتا ہے۔ عالم کا حق غیر عالم پر ویسا ہی ہے جیسا استاذ کا حق شاگرد پر ہے، عالم اگر کہیں چلا بھی جائے تو اس کی جگہ پر غیر عالم کو بیٹھنا نہ چاہیے۔ شوہر کا حق عورت پر اس سے بھی زیادہ ہے کہ عورت کو شوہر کی ہر ایسی چیز میں جو مباح ہو اطاعت کرنی پڑے گی۔<sup>(۱)</sup> (عالمگیری)

**مسئلہ ۳:** دین حق کی حمایت کے لیے مناظرہ کرنا جائز ہے بلکہ عبادت ہے اور اگر اس لیے مناظرہ کرتا ہے کہ کسی مسلم کو مغلوب کر دے یا اس لیے کہ اس کا عالم ہونا لوگوں پر ظاہر ہو جائے یا دنیا حاصل کرنا مقصود ہے، مال ملے گا یا لوگوں میں مقبولیت حاصل ہوگی، یہ ناجائز ہے۔<sup>(۲)</sup> (درمختار)

**مسئلہ ۴:** مناظرہ میں اگر مناظر طلب حق کے لیے مناظرہ کرتا ہے یا اس کا یہ مقصود نہیں مگر بے جا ضد اور ہٹ نہیں کرتا انصاف پسندی سے کام لیتا ہے جب تو اس کے ساتھ حیلہ کرنا جائز نہیں اور اگر محض اس کا مقصود ہی یہ ہے کہ اپنے مقابل کو مغلوب کر دے اور ہر ادے جیسا کہ اس زمانہ میں اکثر بد مذہب اسی قسم کا مناظرہ کرتے ہیں تو اس کے مکر اور داؤں سے اپنے کو بچانا ہی چاہیے ایسے موقع پر اس کے کید سے بچنے کی ترکیبیں کر سکتے ہیں۔<sup>(۳)</sup> (عالمگیری)

**مسئلہ ۵:** منبر پر چڑھ کر وعظ و نصیحت کرنا انبیاء علیہم السلام کی سنت ہے اور اگر تذکیر و وعظ سے مال و جاہ مقصود ہو تو یہ یہود و نصاریٰ کا طریقہ ہے۔<sup>(۴)</sup> (درمختار)

**مسئلہ ۶:** وعظ کہنے میں بے اصل باتیں بیان کر دینا، مثلاً احادیث میں اپنی طرف سے کچھ جملے ملا دینا یا ان میں کچھ

①..... ”الفتاویٰ الہندیہ“، کتاب الکراہیۃ، الباب الثلاثون فی المتفرقات، ج ۵، ص ۳۷۳۔

②..... ”الدرالمختار“، کتاب الحظر والإباحۃ، فصل فی البیع، ج ۹، ص ۶۹۵۔

③..... ”الفتاویٰ الہندیہ“، کتاب الکراہیۃ، الباب الثلاثون فی المتفرقات، ج ۵، ص ۳۷۸۔

④..... ”الدرالمختار“، کتاب الحظر والإباحۃ، فصل فی البیع، ج ۹، ص ۶۹۵۔



ایسی کمی کر دینا جس سے حدیث کے معنی بگڑ جائیں، جیسا کہ اس زمانہ کے اکثر مقررین کی تقریروں میں ایسی باتیں بکثرت پائی جاتی ہیں کہ مجمع پر اثر ڈالنے کے لیے ایسی حرکتیں کر ڈالتے ہیں ایسی وعظ گوئی ممنوع ہے۔

اسی طرح یہ بھی ممنوع ہے کہ دوسروں کو نصیحت کرتا ہے اور خود انھیں باتوں میں آلودہ ہے، اس کو سب سے پہلے اپنی ذات کو نصیحت کرنی چاہیے اور اگر واعظ غلط باتیں بیان نہیں کرتا اور نہ اس قسم کی کمی بیشی کرتا ہے بلکہ الفاظ و تقریر میں لطافت اور شگلی کا خیال رکھتا ہے تاکہ اثر اچھا پڑے لوگوں پر رقت طاری ہو اور قرآن و حدیث کے فوائد اور نکات کو شرح و بسط کے ساتھ بیان کرتا ہے تو یہ اچھی چیز ہے۔<sup>(۱)</sup> (درمختار)

**مسئلہ ۷:** معلم نے بچوں سے کہا کہ تم لوگ اپنے اپنے گھروں سے چٹائی کے لیے پیسے لاؤ۔ پیسے اکٹھے ہوئے، کچھ پیسوں کی چٹائیاں لایا اور کچھ خود رکھ لیے، جو اپنے کام میں صرف کرے گا ایسا کر سکتا ہے کیونکہ بچوں کے باپ وغیرہ اس قسم کے پیسے اس غرض سے دیتے ہیں کہ بچہ رہے گا تو وہ میاں جی کا ہوگا، وہ ہرگز اس کے امیدوار نہیں رہتے کہ جو کچھ بچے گا واپس ملے گا اور جان بوجھ کر اس سے زیادہ دیا کرتے ہیں جتنے کی ضرورت ہے، اس سے معلوم ہوتا ہے کہ ان کا مقصود اس رقم زائد کی تملیک ہے۔<sup>(۲)</sup> (درمختار، ردالمحتار)

**مسئلہ ۸:** عالم اگر اپنا عالم ہونا لوگوں پر ظاہر کرے تو اس میں حرج نہیں مگر یہ ضرور ہے کہ تفاخر کے طور پر یہ اظہار نہ ہو کہ تفاخر حرام ہے، بلکہ محض تحدیثِ نعمتِ الہی کے لیے یہ اظہار ہو اور یہ مقصد ہو کہ جب لوگوں کو ایسا معلوم ہوگا تو استفادہ کریں گے کوئی دین کی بات پوچھے گا اور کوئی پڑھے گا۔<sup>(۳)</sup> (عالمگیری)

**مسئلہ ۹:** طلب علم اگر اچھی نیت سے ہو تو ہر عمل خیر سے یہ بہتر ہے، کیونکہ اس کا نفع سب سے زیادہ ہے مگر یہ ضرور ہے کہ فرائض کی انجام دہی میں خلل و نقصان نہ ہو۔ اچھی نیت کا یہ مطلب ہے کہ رضائے الہی اور آخرت کے لیے علم سیکھے۔ طلب دنیا و طلب جاہ نہ ہو اور طالب کا اگر مقصد یہ ہو کہ میں اپنے سے جہالت کو دور کروں اور مخلوق کو نفع پہنچاؤں یا پڑھنے سے مقصود علم کا احیا ہے، مثلاً لوگوں نے پڑھنا چھوڑ دیا ہے میں بھی نہ پڑھوں تو علم مٹ جائے گا، یہ نیتیں بھی اچھی ہیں اور اگر تصحیح نیت پر قادر نہ ہو جب بھی نہ پڑھنے سے پڑھنا اچھا ہے۔<sup>(۴)</sup> (عالمگیری)

①....."الدر المختار"، کتاب الحظر والإباحة، فصل فی البیع، ج ۹، ص ۶۹۷.

②....."الدر المختار" و "ردالمحتار"، کتاب الحظر والإباحة، فصل فی البیع، ج ۹، ص ۶۹۷.

③....."الفتاویٰ الہندیۃ"، کتاب الکراہیۃ، الباب الثلاثون فی المتفرقات، ج ۵، ص ۳۷۷.

④.....المرجع السابق، ص ۳۷۸.

**مسئلہ ۱۰:** عالم و مُتَعَلِّم<sup>(۱)</sup> کو علم میں بخل نہ کرنا چاہیے، مثلاً اس سے عاریت کے طور پر کوئی کتاب مانگے یا اس سے کوئی مسئلہ سمجھنا چاہے، تو انکار نہ کرے کتاب دے دے مسئلہ سمجھا دے۔ حضرت عبد اللہ بن مبارک رضی اللہ تعالیٰ عنہ فرماتے ہیں: جو شخص علم میں بخل کرے گا، تین باتوں میں سے کسی میں مبتلا ہوگا یا وہ مرجائے گا اور اس کا علم جاتا رہے گا یا بادشاہ کی طرف سے کسی بلا میں مبتلا ہوگا یا علم بھول جائے گا۔<sup>(۲)</sup> (عالمگیری)

**مسئلہ ۱۱:** عالم و مُتَعَلِّم کو علم کی توقیر کرنی چاہیے، یہ نہ ہو کہ زمین پر کتابیں رکھے، پاخانہ پیشاب کے بعد کتابیں چھونا چاہے تو وضو کر لینا مستحب ہے، وضو نہ کرے تو ہاتھ ہی دھو لے اب کتابیں چھوئے اور یہ بھی چاہیے کہ عیش پسندی میں نہ پڑے، کھانے پینے، رہنے سہنے میں معمولی حالت اختیار کرے، عورتوں کی طرف زیادہ توجہ نہ رکھے، مگر یہ بھی نہ ہو کہ اتنی کمی کر دے کہ تفلیل غذا اور کم خوابی میں اپنی جسمانی حالت خراب کر دے اور اپنے کو کمزور کر دے کہ خود اپنے نفس کا بھی حق ہے اور بی بی بچوں کا بھی حق ہے، سب کا حق پورا کرنا چاہیے۔

عالم و مُتَعَلِّم کو یہ بھی چاہیے کہ لوگوں سے میل جول کم رکھیں اور فضول باتوں میں نہ پڑیں اور پڑھنے پڑھانے کا سلسلہ برابر جاری رکھیں، دینی مسائل میں مذاکرہ کرتے رہیں، کتب بنی کرتے رہیں، کسی سے جھگڑا ہو جائے تو نرمی اور انصاف سے کام لیں جاہل اور اس میں اس وقت بھی فرق ہونا چاہیے۔<sup>(۳)</sup> (عالمگیری)

**مسئلہ ۱۲:** استاذ کا ادب کرے اس کے حقوق کی محافظت کرے اور مال سے اس کی خدمت کرے اور استاد سے کوئی غلطی ہو جائے تو اس میں پیروی نہ کرے۔ استاذ کا حق ماں باپ اور دوسرے لوگوں سے زیادہ جانے اس کے ساتھ تواضع سے پیش آئے، جب استاذ کے مکان پر جائے تو دروازہ پر دستک نہ دے بلکہ اس کے برآمد ہونے کا انتظار کرے۔<sup>(۴)</sup> (عالمگیری)

**مسئلہ ۱۳:** نااہلوں کو علم نہ پڑھائے اور جو اس کے اہل ہوں ان کی تعلیم سے انکار نہ کرے کہ نااہلوں کو پڑھانا علم کو ضائع کرنا ہے اور اہل کو نہ پڑھانا ظلم و جور ہے۔<sup>(۵)</sup> (عالمگیری) نااہل سے مراد وہ لوگ ہیں جن کی نسبت معلوم ہے کہ علم کے حقوق کو محفوظ نہ رکھ سکیں گے، پڑھ کر چھوڑ دیں گے، جاہلوں کے سے افعال کریں گے یا لوگوں کو گمراہ کریں گے یا علما کو بدنام کریں گے۔

①.....عالم وطالب علم۔

②....."الفتاویٰ الہندیہ"، کتاب الکراہیۃ، الباب الثلاثون فی المتفرقات، ج ۵، ص ۳۷۸۔

③.....المرجع السابق۔ ④.....المرجع السابق، ص ۳۷۸ - ۳۷۹۔

⑤.....المرجع السابق، ص ۳۷۹۔



مسئلہ ۱۴: معلم اگر ثواب حاصل کرنا چاہتا ہے تو پانچ باتیں اس پر لازم ہیں۔

① تعلیم پر اجرت لینا شرط نہ کرے، اگر کوئی خود کچھ دیدے تو لے لے، ورنہ کچھ نہ کہے۔

② با وضو رہے۔

③ خیر خواہانہ تعلیم دے، توجہ کے ساتھ پڑھائے۔

④ لڑکوں میں جھگڑا ہو تو عدل و انصاف سے کام لے، یہ نہ ہو کہ مال داروں کے بچوں کی طرف زیادہ توجہ کرے

اور غریبوں کے بچوں کی طرف کم۔

⑤ بچوں کو زیادہ نہ مارے، مارنے میں حد سے تجاوز کرے گا تو قیامت کے روز محاسبہ<sup>(۱)</sup> دینا پڑے گا۔<sup>(۲)</sup> (عالمگیری)

مسئلہ ۱۵: ایک شخص نے نماز وغیرہ کے مسائل اس لیے سیکھے کہ دوسرے لوگوں کو سکھائے بتائے گا اور دوسرے نے

اس لیے سیکھے کہ ان پر خود عمل کرے گا، پہلا شخص اس دوسرے سے افضل ہے۔<sup>(۳)</sup> (رد المحتار) یعنی جبکہ پہلے کا یہ مقصد ہو کہ عمل بھی

کرے گا اور تعلیم بھی دے گا یا یہ کہ محض تحصیل علم میں اول کو دوسرے پر فضیلت ہے، کیونکہ پہلے کا مقصد دوسروں کو فائدہ پہنچانا اور

دوسرے کا مقصد صرف اپنے کو فائدہ پہنچانا ہے۔

مسئلہ ۱۶: گھڑی بھر علم دین کے مسائل میں مذاکرہ اور گفتگو کرنا ساری رات عبادت کرنے سے افضل ہے۔

(۴) (رد المحتار، رد المحتار)

مسئلہ ۱۷: کچھ قرآن مجید یاد کر چکا ہے اور اسے فرصت ہے تو افضل یہ ہے کہ علم فقہ سیکھے، کہ قرآن مجید حفظ کرنا فرض

کفایہ ہے اور فقہ کی ضروری باتوں کا جاننا فرض عین ہے۔<sup>(۵)</sup> (رد المحتار)

## ریا و سمعہ کا بیان

ریا یعنی دکھاوے کے لیے کام کرنا اور سمعہ یعنی اس لیے کام کرنا کہ لوگ سنیں گے اور اچھا جانیں گے یہ دونوں چیزیں

بہت بری ہیں ان کی وجہ سے عبادت کا ثواب نہیں ملتا بلکہ گناہ ہوتا ہے اور یہ شخص مستحق عذاب ہوتا ہے قرآن مجید میں ارشاد ہوا:

①..... یعنی حساب۔

②..... "الفتاویٰ الہندیۃ"، کتاب الکراہیۃ، الباب الثلاثون فی المتفرقات، ج ۵، ص ۳۷۹.

③..... "الدر المختار"، کتاب الحظر والإباحۃ، فصل فی البیع، ج ۹، ص ۶۷۲.

④..... "الدر المختار" و "رد المختار"، کتاب الحظر والإباحۃ، فصل فی البیع، ج ۹، ص ۶۷۲.

⑤..... "رد المختار"، کتاب الحظر والإباحۃ، فصل فی البیع، ج ۹، ص ۶۷۲.

﴿يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَىٰ كَالَّذِي يُنْفِقُ مَالَهُ رِثَاءَ النَّاسِ﴾ (1)

”اے ایمان والو! اپنے صدقات کو احسان جتا کر اور اذیت دے کر باطل نہ کرو، اس شخص کی طرح جو دکھاوے کے لیے مال خرچ کرتا ہے۔“

اور ارشاد ہوا:

﴿فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا﴾ (2)

”جسے اپنے رب سے ملنے کی امید ہو، اسے چاہیے کہ نیک کام کرے اور اپنے رب کی عبادت میں کسی کو شریک نہ کرے۔“  
اس کی تفسیر میں مفسرین نے یہ لکھا ہے کہ ریا نہ کرے کہ وہ ایک قسم کا شرک ہے۔  
اور فرماتا ہے:

﴿قَوِيلٌ لِّلْمُصَلِّينَ ۚ الَّذِينَ هُمْ عَنْ صَلَاتِهِمْ سَاهُونَ ۚ الَّذِينَ هُمْ يُرْءَاوُونَ ۚ وَيَسْتَعُونَ الْمَاعُونَ ۚ﴾ (3)

”ویل ہے ان نمازیوں کے لیے جو نماز سے غفلت کرتے ہیں، جو ریا کرتے ہیں اور برتنے کی چیز مانگے نہیں دیتے۔“  
اور فرماتا ہے:

﴿فَاعْبُدِ اللَّهَ مُخْلِصًا لَهُ الدِّينَ ۚ أَلَا لِلَّهِ الدِّينُ الْخَالِصُ﴾ (4)

”اللہ (عزوجل) کی عبادت اس طرح کر کہ دین کو اس کے لیے خالص کر، آگاہ ہو جاؤ کہ دین خالص اللہ (عزوجل) کے لیے ہے۔“  
اور فرماتا ہے:

﴿وَالَّذِينَ يُنْفِقُونَ أَمْوَالَهُمْ رِثَاءَ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ الْآخِرِ ۚ وَمَنْ يَكُنِ الشَّيْطَانُ لَهُ

قَرِينًا فَسَاءَ قَرِينًا﴾ (5)

”اور جو لوگ اپنے مال لوگوں کو دکھانے کے لیے خرچ کرتے ہیں اور نہ اللہ (عزوجل) پر ایمان لاتے ہیں اور نہ پچھلے دن پر اور جس کا ساتھی شیطان ہوا تو برا ساتھی ہوا۔“

احادیث اس کی مذمت میں بہت ہیں، بعض ذکر کی جاتی ہیں:

②..... پ ۱۶، الکہف: ۱۱۰.

①..... پ ۳، البقرة: ۲۶۴.

④..... پ ۲۳، الزمر: ۲ - ۳.

③..... پ ۳۰، الماعون: ۴ - ۷.

⑤..... پ ۵، النساء: ۳۸.



**حدیث ۱:** ابن ماجہ نے ابوسعید خدری رضی اللہ تعالیٰ عنہ سے روایت کی، کہتے ہیں: ہم لوگ مسیح دجال کا ذکر کر رہے تھے کہ رسول اللہ صلی اللہ تعالیٰ علیہ وسلم تشریف لائے اور یہ فرمایا کہ میں تمہیں ایسی چیز کی خبر نہ دوں جس کا مسیح دجال سے بھی زیادہ میرے نزدیک تم پر خوف ہے؟ ہم نے کہا، ہاں یا رسول اللہ! (صلی اللہ تعالیٰ علیہ وآلہ وسلم)، ارشاد فرمایا: ”وہ شرک خفی ہے، آدمی نماز پڑھنے کھڑا ہوتا ہے اور اس وجہ سے زیادہ کرتا ہے کہ یہ دیکھتا ہے کہ دوسرا شخص اسے نماز پڑھتے دیکھ رہا ہے۔“ (1)

**حدیث ۲:** امام احمد نے محمود بن لبید رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”جس چیز کا تم پر زیادہ خوف ہے، وہ شرک اصغر ہے۔“ لوگوں نے عرض کی، شرک اصغر کیا چیز ہے؟ ارشاد فرمایا کہ ”ریا ہے۔“ (2) بیہقی نے اس حدیث میں اتنا زیادہ کیا کہ جس دن بندوں کے اعمال کا بدلہ دیا جائے گا، ریا کرنے والوں سے اللہ تعالیٰ فرمائے گا: ”ان کے پاس جاؤ جن کے دکھاوے کے لیے کام کرتے تھے، جا کر دیکھو کہ وہاں تمہیں کوئی بدلا اور خیر ملتا ہے۔“ (3)

**حدیث ۳:** امام احمد و ترمذی و ابن ماجہ نے ابوسعید ابن ابی فضالہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب اللہ تعالیٰ تمام اولین و آخرین کو اس دن میں جمع فرمائے گا جس میں شک نہیں، تو ایک منادی ندا کرے گا، جس نے کوئی کام اللہ (عزوجل) کے لیے کیا اور اس میں کسی کو شریک کر لیا وہ اپنے عمل کا ثواب اسی شریک سے طلب کرے کیونکہ اللہ تعالیٰ شرک سے بالکل بے نیاز ہے۔“ (4)

**حدیث ۴:** صحیح مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا اللہ تعالیٰ نے فرمایا: ”میں تمام شرکا میں شرکت سے بے نیاز ہوں، جس نے کوئی عمل کیا اور اس میں میرے ساتھ دوسرے کو شریک کیا، میں اس کو شریک کے ساتھ چھوڑ دوں گا۔“ (5) یعنی اس کا کچھ ثواب نہ دوں گا اور ایک روایت میں ہے کہ فرماتا ہے: ”میں اس سے بری ہوں، وہ اسی کے لیے ہے جس کے لیے عمل کیا۔“ (6)

①..... ”سنن ابن ماجہ“، کتاب الزہد، باب الرياء والسمعة، الحدیث: ۴۲۰۴، ج ۴، ص ۳۷۰.

و ”مشكاة المصابيح“، کتاب الرقاق، باب الرياء والسمعة، الحدیث: ۵۳۳۳، ج ۳، ص ۱۴۰.

②..... ”المسند“ للإمام أحمد بن حنبل، حدیث محمود بن لبید، الحدیث: ۲۳۶۹۲، ج ۹، ص ۱۶۰.

③..... ”شعب الإيمان“، باب في إخلاص العمل... إلخ، الحدیث: ۶۸۳۱، ج ۵، ص ۳۳۳.

④..... ”المسند“ للإمام أحمد بن حنبل، حدیث أبي سعيد بن أبي فضالة، الحدیث: ۱۵۸۳۸، ج ۵، ص ۳۶۹.

⑤..... ”صحیح مسلم“، کتاب الزہد، باب من أشرك في عمله، الحدیث: ۴۶- (۲۹۸۵)، ص ۱۵۹۴.

⑥..... ”شعب الإيمان“، باب في إخلاص العمل لله... إلخ، الحدیث: ۶۸۱۵، ج ۵، ص ۳۲۹.



**حدیث ۵:** صحیح مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا کہ ”اللہ

تعالیٰ تمہاری صورتوں اور تمہارے اموال کی طرف نظر نہیں فرماتا، وہ تمہارے دل اور تمہارے اعمال کی طرف نظر کرتا ہے۔“ (1)

**حدیث ۶:** صحیح بخاری و مسلم میں جندب یعنی ابو ذر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم

نے فرمایا: ”جو سنانے کے لیے کام کرے گا، اللہ (عزوجل) اس کو سنائے گا یعنی اس کی سزا دے گا اور جو ریا کرے گا اللہ تعالیٰ اسے ریا کی سزا دے گا۔“ (2)

**حدیث ۷:** طبرانی و حاکم نے ابن عمر رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے

فرمایا: ”ریا کا ادنیٰ مرتبہ بھی شرک ہے اور تمام بندوں میں خدا کے نزدیک وہ زیادہ محبوب ہیں، جو پرہیزگار ہیں جو چھپے ہوئے ہیں اگر وہ غائب ہوں تو انھیں کوئی تلاش نہ کرے اور گواہی دیں تو پہچانے نہ جائیں، وہ لوگ ہدایت کے امام اور علم کے چراغ ہیں۔“ (3)

**حدیث ۸:** ابن ماجہ نے روایت کی، کہ ایک روز حضرت عمر رضی اللہ تعالیٰ عنہ مسجد نبوی میں تشریف لے گئے، معاذ

رضی اللہ تعالیٰ عنہ کو قبر نبی کریم صلی اللہ تعالیٰ علیہ وسلم کے پاس روتا ہوا پایا۔ حضرت عمر (رضی اللہ تعالیٰ عنہ) نے فرمایا: کیوں روتے ہو؟ حضرت معاذ (رضی اللہ تعالیٰ عنہ) نے کہا، ایک بات میں نے رسول اللہ صلی اللہ تعالیٰ علیہ وسلم سے سنی تھی، وہ مجھے رلاتی ہے۔ میں نے حضور (صلی اللہ تعالیٰ علیہ وآلہ وسلم) کو یہ فرماتے سنا کہ تھوڑا سا ریا بھی شرک ہے اور جو شخص اللہ (عزوجل) کے ولی سے دشمنی کرے، وہ اللہ (عزوجل) سے لڑائی کرتا ہے۔ اللہ تعالیٰ نیکوں، پرہیزگاروں، چھپے ہوؤں کو دوست رکھتا ہے وہ کہ غائب ہوں تو ڈھونڈیں نہ جائیں، حاضر ہوں تو بلائے نہ جائیں اور ان کو نزدیک نہ کیا جائے، ان کے دل ہدایت کے چراغ ہیں، ہر غبار آلود تاریک سے نکل جاتے ہیں۔ (4) یعنی مشکلات اور بلاؤں سے الگ ہوتے ہیں۔

**حدیث ۹:** امام بخاری نے ابونعیمہ سے روایت کی، کہتے ہیں کہ صفوان اور ان کے ساتھیوں کے پاس میں حاضر

تھا، جندب (رضی اللہ تعالیٰ عنہ) ان کو نصیحت کر رہے تھے۔ انھوں نے کہا، تم نے رسول اللہ صلی اللہ تعالیٰ علیہ وسلم سے کچھ سنا ہو تو بیان کرو۔ جندب رضی اللہ تعالیٰ عنہ نے کہا، میں نے رسول اللہ صلی اللہ تعالیٰ علیہ وسلم کو یہ فرماتے سنا: جو سنانے کے لیے عمل کرے گا،

①..... ”صحیح مسلم“، کتاب البر... إلخ، باب تحریم ظلم المسلم... إلخ، الحدیث: ۳۴- (۲۵۴۶)، ص ۱۳۸۷.

②..... ”صحیح البخاری“، کتاب الرقاق، باب الرياء والسمعة، الحدیث: ۶۴۹۹، ج ۴، ص ۲۴۷.

③..... ”المستدرک“، کتاب معرفة الصحابة رضی اللہ تعالیٰ عنہم، الحدیث: ۵۲۳۱، ج ۴، ص ۳۰۶.

④..... ”سنن ابن ماجہ“، کتاب الفتن، باب من ترجی له... إلخ، الحدیث: ۳۹۸۹، ج ۴، ص ۳۵۱.

و ”مشكاة المصابيح“، کتاب الرقاق، باب الرياء والسمعة، الحدیث: ۵۳۲۸، ج ۳، ص ۱۳۹.



اللہ تعالیٰ قیامت کے دن اسے سنائے گا یعنی سزا دے گا اور جو مشقت ڈالے گا، اللہ تعالیٰ قیامت کے دن اس پر مشقت ڈالے گا۔ انھوں نے کہا، ہمیں وصیت کیجیے۔ فرمایا: ”سب سے پہلے انسان کا پیٹ سڑے گا، لہذا جس سے ہو سکے کہ پاکیزہ مال کے سوا کچھ نہ کھائے، وہ یہی کرے اور جس سے ہو سکے کہ اس کے اور جنت کے درمیان چلو بھر خون حائل نہ ہو وہ یہ کرے یعنی کسی کو ناحق قتل نہ کرے۔“ (1)

**حدیث ۱۰:** امام احمد نے شداد بن اوس (رضی اللہ تعالیٰ عنہ) سے روایت کی، کہتے ہیں میں نے رسول اللہ صلی اللہ تعالیٰ علیہ وسلم کو یہ فرماتے سنا کہ ”جس نے ریا کے ساتھ نماز پڑھی، اس نے شرک کیا اور جس نے ریا کے ساتھ روزہ رکھا، اس نے شرک کیا اور جس نے ریا کے ساتھ صدقہ دیا، اس نے شرک کیا۔“ (2)

**حدیث ۱۱:** امام احمد نے شداد بن اوس رضی اللہ تعالیٰ عنہ سے روایت کی، کہ یہ روئے، کسی نے پوچھا کیوں روتے ہیں؟ کہا کہ ایک بات میں نے رسول اللہ صلی اللہ تعالیٰ علیہ وسلم سے سنی تھی وہ یاد آگئی اس نے مجھے رلا دیا، حضور (صلی اللہ تعالیٰ علیہ والہ وسلم) کو میں نے یہ فرماتے سنا کہ ”میں اپنی امت پر شرک اور شہوت خفیہ کا اندیشہ کرتا ہوں۔ میں نے عرض کی، یا رسول اللہ! (صلی اللہ تعالیٰ علیہ والہ وسلم) کیا آپ کی امت آپ کے بعد شرک کرے گی؟ فرمایا: ہاں مگر وہ لوگ آفتاب و ماہتاب اور پتھر اور بت کو نہیں پوجیں گے، بلکہ اپنے اعمال میں ریا کریں گے اور شہوت خفیہ یہ کہ صبح کو روزہ رکھے گا پھر کسی خواہش سے روزہ توڑ دے گا۔“ (3)

**حدیث ۱۲:** امام احمد و مسلم و نسائی نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”سب سے پہلے قیامت کے دن ایک شخص کا فیصلہ ہوگا جو شہید ہوا ہے وہ حاضر کیا جائے گا، اللہ تعالیٰ اپنی نعمتیں دریافت کرے گا وہ نعمتوں کو پہچانے گا یعنی اقرار کرے گا، ارشاد فرمائے گا کہ ان نعمتوں کے مقابل میں تو نے کیا عمل کیا ہے؟ وہ کہے گا، میں نے تیری راہ میں جہاد کیا یہاں تک کہ شہید ہوا، اللہ تعالیٰ فرمائے گا: تو جھوٹا ہے، تو نے اس لیے قتال کیا تھا کہ لوگ تجھے بہادر کہیں سو کہہ لیا گیا، حکم ہوگا اس کو مونہ کے بل گھسیٹ کر جہنم میں ڈال دیا جائے گا۔

اور ایک وہ شخص جس نے علم پڑھا اور پڑھایا اور قرآن پڑھا، وہ حاضر کیا جائے گا اس سے نعمتوں کو دریافت کرے گا، وہ نعمتوں کو پہچانے گا، فرمائے گا: ان نعمتوں کے مقابل میں تو نے کیا عمل کیا ہے؟ کہے گا، میں نے تیرے لیے علم سیکھا اور سکھایا اور قرآن پڑھا، فرمائے گا: تو جھوٹا ہے، تو نے علم اس لیے پڑھا کہ تجھے عالم کہا جائے اور قرآن اس لیے پڑھا کہ تجھے قاری کہا

①.....”صحیح البخاری“، کتاب الأحکام، باب من شاق شق اللہ علیہ، الحدیث: ۷۱۵۲، ج ۴، ص ۴۵۶۔

②.....”المسند“ للإمام أحمد بن حنبل، حدیث شداد بن اوس، الحدیث: ۱۷۱۴۰، ج ۶، ص ۸۱-۸۲۔

③.....المرجع السابق، الحدیث: ۱۷۱۲۰، ج ۶، ص ۷۷۔



جائے سو تجھے کہہ لیا گیا، حکم ہوگا مونھ کے بل گھسیٹ کر جہنم میں ڈال دیا جائے گا۔

پھر ایک تیسرا شخص لایا جائے گا، جس کو خدا نے وسعت دی ہے اور ہر قسم کا مال دیا ہے، اس سے اپنی نعمتیں دریافت فرمائے گا، وہ نعمتوں کو پہچانے گا، فرمائے گا: تو نے ان کے مقابل کیا کیا؟ عرض کرے گا میں نے کوئی راستہ ایسا نہیں چھوڑا جس میں خرچ کرنا تجھے محبوب ہے، مگر میں نے اس میں تیرے لیے خرچ کیا۔ فرمائے گا: تو جھوٹا ہے، تو نے اس لیے خرچ کیا کہ سخی کہا جائے سو کہہ لیا گیا، اس کے متعلق بھی حکم ہوگا مونھ کے بل گھسیٹ کر جہنم میں ڈال دیا جائے گا۔“ (1)

**حدیث ۱۳:** بخاری نے تاریخ میں اور ترمذی نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اللہ (عزوجل) کی پناہ مانگو ’جب الحزن‘ سے یہ جہنم میں ایک وادی ہے کہ جہنم بھی ہر روز چار سو مرتبہ اس سے پناہ مانگتا ہے، اس میں قاری داخل ہوں گے جو اپنے اعمال میں ریا کرتے ہیں اور خدا کے بہت زیادہ مبغوض وہ قاری ہیں، جو امرا کی ملاقات کو جاتے ہیں۔“ (2)

**حدیث ۱۴:** طبرانی اوسط میں ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”جو شخص آخرت کے عمل سے آراستہ ہو اور وہ نہ آخرت کا ارادہ کرتا ہے، نہ آخرت کا طالب ہے، اس پر آسمان وزمین میں لعنت ہے۔“ (3)

**حدیث ۱۵:** حکیم نے ابن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”میری امت میں شرک چوٹی کی چال سے بھی زیادہ مخفی ہے، جو چکنے پتھر پر چلتی ہے۔“ (4)

**حدیث ۱۶:** امام احمد و طبرانی نے ابو موسیٰ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”اے لوگو! شرک سے بچو کیونکہ وہ چوٹی کی چال سے بھی زیادہ پوشیدہ ہے۔ لوگوں نے عرض کی، یا رسول اللہ! (صلی اللہ تعالیٰ علیہ والہ وسلم) کس طرح شرک سے بچیں؟ ارشاد فرمایا کہ یہ دعا پڑھو۔

اَللّٰهُمَّ اِنَّا نَعُوْذُ بِكَ اَنْ نُّشْرِكَ بِكَ شَيْئًا نَعْلَمُہٗ وَنَسْتَغْفِرُكَ لِمَا لَا نَعْلَمُہٗ۔ (5)

الہی! ہم تیری پناہ مانگتے ہیں اس سے کہ جان کر ہم تیرے ساتھ کسی چیز کو شریک کریں اور ہم اس سے استغفار کرتے

①..... ”صحیح مسلم“، کتاب الإمارة، باب من قاتل للرياء والسمعة استحق النار، الحديث: ۱۵۲- (۱۹۰۵)، ص ۱۰۵۵.

②..... ”کنز العمال“، کتاب الأخلاق، رقم: ۷۴۷۷، ج ۳، ص ۱۹۰.

و ”سنن الترمذی“، کتاب الزهد، باب ما جاء في الرياء والسمعة، الحديث: ۲۳۹۰، ج ۴، ص ۱۷۰.

③..... ”المعجم الأوسط“، باب العين، الحديث: ۴۷۷۶، ج ۳، ص ۳۳۸.

و ”الترغيب والترهيب“، للمنزدي، الترہيب من الرياء... إلخ، الحديث: ۱۲، ج ۱، ص ۳۲.

④..... ”نوادرا لأصول في معرفة أحاديث الرسول“، الأصل الرابع والسبعون والمئتان... إلخ، الحديث: ۱۹۰۱، ص ۶۷۲.

⑤..... ”المسند“ للإمام أحمد بن حنبل، حديث أبي موسى الأشعري، الحديث: ۱۹۶۲۵، ج ۷، ص ۱۴۶.



ہیں جس کو نہیں جانتے۔“

**حدیث ۱۷:** طبرانی نے عدی بن حاتم رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: کچھ لوگوں کو جنت کا حکم ہوگا، جب جنت کے قریب پہنچ جائیں گے اور اس کی خوشبو سونگھیں گے اور محل اور جو کچھ جنت میں اللہ تعالیٰ نے جنتیوں کے لیے سامان طیار کر رکھا ہے، دیکھیں گے۔ پکارا جائے گا کہ انھیں واپس کرو جنت میں ان کے لیے کوئی حصہ نہیں۔ یہ لوگ حسرت کے ساتھ واپس ہوں گے کہ ایسی حسرت کسی کو نہیں ہوئی اور یہ لوگ کہیں گے کہ اے رب! اگر تو نے ہمیں پہلے ہی جہنم میں داخل کر دیا ہوتا، ہمیں تو نے ثواب اور جو کچھ اپنے اولیا کے لیے جنت میں مہیا کیا ہے نہ دکھایا ہوتا تو یہ ہم پر آسان ہوتا۔ ارشاد فرمائے گا: ”ہمارا مقصد ہی یہ تھا اے بد بختو! جب تم تنہا ہوتے تھے تو بڑے بڑے گناہوں سے میرا مقابلہ کرتے تھے اور جب لوگوں سے ملتے تھے تو خشوع کے ساتھ ملتے جو کچھ دل میں میری تعظیم کرتے اس کے خلاف لوگوں پر ظاہر کرتے لوگوں سے تم ڈرے اور مجھ سے نہ ڈرے، لوگوں کی تعظیم کی اور میری تعظیم نہیں کی، لوگوں کے لیے گناہ چھوڑے میرے لیے نہیں چھوڑے، لہذا تم کو آج عذاب چکھاؤں گا اور ثواب سے محروم کروں گا۔“ (1)

**حدیث ۱۸:** ترمذی نے انس رضی اللہ تعالیٰ عنہ سے روایت کی، کہ نبی کریم صلی اللہ تعالیٰ علیہ وسلم نے فرمایا: ”جس کی نیت طلبِ آخرت ہے اللہ تعالیٰ اس کے دل میں غنا پیدا کر دے گا اور اس کی حاجتیں جمع کر دے گا اور دنیا ذلیل ہو کر اس کے پاس آئے گی اور طلب دنیا جس کی نیت ہو اللہ تعالیٰ فقر و محتاجی اس کی آنکھوں کے سامنے کر دے گا اور اس کے کاموں کو متفرق کر دے گا اور ملے گا وہی جو اس کے لیے لکھا جا چکا ہے۔“ (2)

**حدیث ۱۹:** صحیح مسلم میں ابو ذر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم سے پوچھا گیا کہ یہ فرمائیے کہ آدمی اچھا کام کرتا ہے اور لوگ اس کی تعریف کرتے ہیں (یہ ریا ہے یا نہیں)؟ فرمایا: ”یہ مومن کے لیے جلد یعنی دنیا میں بشارت ہے۔“ (3)

**حدیث ۲۰:** ترمذی نے ابو ہریرہ رضی اللہ تعالیٰ عنہ سے روایت کی، کہتے ہیں: میں نے عرض کی، یا رسول اللہ! (صلی اللہ

①..... ”المعجم الكبير“ للطبرانی، الحديث: ۱۹۹، ج ۱۵، ص ۸۵.

و ”مجمع الزوائد“، کتاب الزهد، باب ماجاء في الرياء، الحديث: ۱۷۶۴۹، ج ۱۰، ص ۳۷۷.

②..... ”سنن الترمذی“، کتاب صفة القيامة، باب: ۹۵، الحديث: ۲۴۷۳، ج ۴، ص ۲۱۱.

و ”مشكاة المصابيح“، کتاب الرقاق، باب الرياء والسمعة، الحديث: ۵۳۲۰، ج ۳، ص ۱۳۸.

③..... ”صحيح مسلم“، کتاب البر والصلة... إلخ، باب إذا أثنى على الصالح... إلخ، الحديث: ۱۶۶- (۲۶۴۲)، ص ۱۴۲۰.



تعالیٰ علیہ والہ وسلم) میں اپنے مکان کے اندر نماز کی جگہ میں تھا، ایک شخص آ گیا اور یہ بات مجھے پسند آئی کہ اس نے مجھے اس حال میں دیکھا (یہ ریا تو نہ ہوا)۔ ارشاد فرمایا: ”ابو ہریرہ! تمہارے لیے دو ثواب ہیں، پوشیدہ عبادت کرنے کا اور علانیہ کا بھی۔“ (1)

یہ اس صورت میں ہے کہ عبادت اس لیے نہیں کی کہ لوگوں پر ظاہر ہو اور لوگ عابد سمجھیں، عبادت خالصاً اللہ (عزوجل) کے لیے ہے، عبادت کے بعد اگر لوگوں پر ظاہر ہو گئی اور طبعاً یہ بات اچھی معلوم ہوتی ہے کہ دوسرے نے اچھی حالت پر پایا، اس طبعی مسرت سے ریا نہیں۔

**حدیث ۲۱:** بیہقی نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”آدمی کی برائی کے لیے یہ کافی ہے کہ دین و دنیا میں اس کی طرف انگلیوں سے اشارہ کیا جائے، مگر جس کو اللہ تعالیٰ بچائے۔“ (2) یعنی جسے لوگ اچھا سمجھتے ہوں، اس کو ریا و عجب سے بچنا بہت مشکل ہوتا ہے، مگر خدا کی خاص مہربانی جس پر ہو وہی بچتا ہے۔

**مسئلہ ۱:** روزہ دار سے پوچھا، کیا تمہارا روزہ ہے؟ اسے کہہ دینا چاہیے کہ ہاں ہے، کہ روزہ میں ریا کو دخل نہیں، یہ نہ کہے کہ دیکھتا ہوں کیا ہوتا ہے، یعنی ایسے الفاظ نہ کہے جن سے معلوم ہوتا ہو کہ یہ اپنے روزہ کو چھپاتا ہے کہ یہ بے وقوفی کی بات ہے کہ چھپاتا ہے مگر اس طرح جس سے اظہار ہو جاتا ہے یہ منافقین کا طریقہ ہے کہ لوگوں کے سامنے وہ بتانا چاہتا ہے کہ اپنے عمل کو چھپاتا ہے۔ (3) (در مختار، رد المحتار)

**مسئلہ ۲:** عبادت کوئی بھی ہو اس میں اخلاص نہایت ضروری چیز ہے یعنی محض رضائے الہی کے لیے عمل کرنا ضرور ہے۔ دکھاوے کے طور پر عمل کرنا بالاجماع حرام ہے، بلکہ حدیث میں ریا کو شرک اصغر فرمایا اخلاص ہی وہ چیز ہے کہ اس پر ثواب مرتب ہوتا ہے، ہو سکتا ہے کہ عمل صحیح نہ ہو مگر جب اخلاص کے ساتھ کیا گیا ہو تو اس پر ثواب مرتب ہو مثلاً لاعلمی میں کسی نے نجس پانی سے وضو کیا اور نماز پڑھ لی اگرچہ یہ نماز صحیح نہ ہوئی کہ صحت کی شرط طہارت تھی وہ نہیں پائی گی مگر اس نے صدق نیت اور اخلاص کے ساتھ پڑھی ہے تو ثواب کا ترتب ہے یعنی اس نماز پر ثواب پائے گا مگر جبکہ بعد میں معلوم ہو گیا کہ ناپاک پانی سے وضو کیا تھا تو وہ مطالبہ جو اس کے ذمہ ہے ساقط نہ ہوگا، وہ بدستور قائم رہے گا اس کو ادا کرنا ہوگا۔

اور کبھی شرائط صحت پائے جائیں گے مگر ثواب نہ ملے گا مثلاً نماز پڑھی تمام ارکان ادا کیے اور شرائط بھی پائے گئے، مگر ریا

①..... ”سنن الترمذی“، کتاب الزہد، باب عمل السر، الحدیث: ۲۳۹۱، ج ۴، ص ۱۷۱.

و ”شرح السنة“، کتاب الرقاق، باب من عمل لله فحمد علیہ، الحدیث: ۴۰۳۶، ج ۷، ص ۳۴۶.

②..... ”شعب الایمان“، باب فی اخلاص العمل... إلخ، الحدیث: ۶۹۷۸، ج ۵، ص ۳۶۷.

③..... ”الدر المختار“ و ”رد المحتار“، کتاب الحظر والإباحة، فصل فی البیع، ج ۹، ص ۷۰۰.



کے ساتھ پڑھی تو اگرچہ اس نماز کی صحت کا حکم دیا جائے مگر چونکہ اخلاص نہیں ہے ثواب نہیں۔

ریا کی دو صورتیں ہیں، کبھی تو اصل عبادت ہی ریا کے ساتھ کرتا ہے کہ مثلاً لوگوں کے سامنے نماز پڑھتا ہے اور کوئی دیکھنے والا نہ ہوتا تو پڑھتا ہی نہیں یہ ریا کے کامل ہے کہ ایسی عبادت کا بالکل ثواب نہیں۔ دوسری صورت یہ ہے کہ اصل عبادت میں ریا نہیں، کوئی ہوتا یا نہ ہوتا بہر حال نماز پڑھتا مگر وصف میں ریا ہے کہ کوئی دیکھنے والا نہ ہوتا جب بھی پڑھتا مگر اس خوبی کے ساتھ نہ پڑھتا۔ یہ دوسری قسم پہلی سے کم درجہ کی ہے اس میں اصل نماز کا ثواب ہے اور خوبی کے ساتھ ادا کرنے کا جو ثواب ہے وہ یہاں نہیں کہ یہ ریا سے ہے اخلاص سے نہیں۔<sup>(۱)</sup> (ردالمحتار)

**مسئلہ ۳:** کسی عبادت کو اخلاص کے ساتھ شروع کیا مگر اثناء عمل میں ریا کی مداخلت ہو گئی تو یہ نہیں کہا جائے گا کہ ریا سے عبادت کی بلکہ یہ عبادت اخلاص سے ہوئی، ہاں اس کے بعد جو کچھ عبادت میں حسن و خوبی پیدا ہو گئی وہ ریا سے ہوگی اور یہ ریا کی قسم دوم میں شمار ہوگی۔<sup>(۲)</sup> (ردالمحتار)

**مسئلہ ۴:** روزہ کے متعلق بعض علما کا یہ قول ہے کہ اس میں ریا نہیں ہوتا اس کا غالباً یہ مطلب ہوگا کہ روزہ چند چیزوں سے باز رہنے کا نام ہے اس میں کوئی کام نہیں کرنا ہوتا جس کی نسبت کہا جائے کہ ریا سے کیا، ورنہ یہ ہو سکتا ہے کہ لوگوں کو جتانے کے لیے یہ کہتا پھرتا ہے کہ میں روزہ سے ہوں یا لوگوں کے سامنے مونہ بنائے رہتا ہے تاکہ لوگ سمجھیں کہ اس کا بھی روزہ ہے اس طور پر روزہ میں بھی ریا کی مداخلت ہو سکتی ہے۔<sup>(۳)</sup> (ردالمحتار)

**مسئلہ ۵:** ریا کی طرح اجرت لے کر قرآن مجید کی تلاوت بھی ہے کہ کسی میت کے لیے بغرض ایصالِ ثواب کچھ لے کر تلاوت کرتا ہے کہ یہاں اخلاص کہاں بلکہ تلاوت سے مقصود وہ پیسے ہیں کہ وہ نہیں ملتے تو پڑھتا بھی نہیں، اس پڑھنے میں کوئی ثواب نہیں پھر میت کے لیے ایصالِ ثواب کا نام لینا غلط ہے کہ جب ثواب ہی نہ ملا تو پہنچائے گا کیا۔ اس صورت میں نہ پڑھنے والے کو ثواب، نہ میت کو بلکہ اجرت دینے والا اور لینے والا دونوں گنہگار۔<sup>(۴)</sup> (ردالمحتار) ہاں اگر اخلاص کے ساتھ کسی نے تلاوت کی تو اس پر ثواب بھی ہے اور اس کا ایصال بھی ہو سکتا ہے اور میت کو اس سے نفع بھی پہنچے گا۔

بعض مرتبہ پڑھنے والوں کو پیسے نہیں دیے جاتے مگر ختم کے بعد مٹھائی تقسیم ہوتی ہے۔ اگر اس مٹھائی کی خاطر تلاوت کی ہے تو یہ بھی ایک قسم کی اجرت ہی ہے کہ جب ایک چیز مشہور ہو جاتی ہے تو اسے بھی مشروط ہی کا حکم دیا جاتا ہے، اس کا بھی وہی حکم

①..... "ردالمحتار"، کتاب الحظر والإباحة، فصل فی البیع، ج ۹، ص ۷۰۱.

②..... المرجع السابق. ③..... المرجع السابق، ص ۷۰۲.

④..... المرجع السابق.



ہے جو مذکور ہو چکا، ہاں جو شخص یہ سمجھتا ہے کہ مٹھائی نہیں ملتی جب بھی میں پڑھتا وہ اس حکم سے مستثنیٰ ہے اور اس بات کا خود وہ اپنے ہی دل سے فیصلہ کر سکتا ہے کہ میرا پڑھنا مٹھائی کے لیے ہے یا اللہ عزوجل کے لیے۔

پنج آیت (1) پڑھنے والا اپنا دو ہر حصہ لیتا ہے یعنی ایک حصہ خاص پنج آیت پڑھنے کا ہوتا ہے اور نہ ملے تو جھگڑتا ہے گویا یہ زائد حصہ پنج آیت کا معاوضہ ہے اس سے بھی یہی نکلتا ہے کہ جس طرح اجیر کو اجرت نہ ملے تو جھگڑ (2) کر لیتا ہے، اسی طرح یہ بھی لیتا ہے، لہذا بظاہر اخلاص نظر نہیں آتا، واللہ اعلم بالصواب۔

میلاد خوان اور واعظ بھی دو حصے لیتے ہیں جب کہ وعظ میں مٹھائی تقسیم ہوتی ہے جس سے ظاہر یہی ہوتا ہے کہ ایک حصہ اپنے پڑھنے اور تقریر کرنے کا لیتے ہیں، اگر وہی حصہ یہ بھی لیتے جو عام طور پر تقسیم ہوتا ہے تو بہت خوب ہوتا کہ ذرا سی مٹھائی کے بدلے اجر عظیم کے ضائع ہونے کا شبہ نہ ہوتا۔

بعض جگہ خصوصیت کے ساتھ ان کی دعوتیں بھی ہوتی ہیں کہ ان کو اسی حیثیت سے کھانا کھلایا جاتا ہے کہ یہ پڑھیں گے بیان کریں گے یہ مخصوص دعوت بھی اسی اجرت ہی کی حد میں آتی ہے، ہاں اگر اور لوگوں کی دعوت بھی ہو تو یہ نہیں کہا جائے گا کہ وعظ و تقریر کا معاوضہ ہے۔

اسی قسم کی بہت سی صورتیں ہیں جن کی تفصیل کی چنداں ضرورت نہیں، یہ مختصر بیان دین دار متبع شریعت کے لیے کافی و وافی ہے وہ خود اپنے دل میں انصاف کر سکتا ہے کہ کہاں عمل خیر کی اجرت ہے اور کہاں نہیں۔

مسئلہ ۶: جو شخص حج کو گیا اور ساتھ میں اموال تجارت بھی لے گیا، اگر تجارت کا خیال غالب ہے یعنی تجارت کرنا مقصود ہے اور وہاں پہنچ جاؤں گا حج بھی کر لوں گا یا دونوں پہلو برابر ہیں یعنی سفر ہی دونوں مقصد سے کیا تو ان دونوں صورتوں میں ثواب نہیں یعنی جانے کا ثواب نہیں اور اگر مقصود حج کرنا ہے اور یہ کہ موقع مل جائے گا تو مال بھی بیچ لوں گا تو حج کا ثواب ہے۔ اسی طرح اگر جمعہ پڑھنے گیا اور بازار میں دوسرے کام کرنے کا بھی خیال ہے، اگر اصلی مقصود جمعہ ہی کو جانا ہے تو اس جانے کا ثواب ہے اور اگر کام کا خیال غالب ہے یا دونوں برابر تو جانے کا ثواب نہیں۔ (3) (رد المحتار)

مسئلہ ۷: فرائض میں ریا کو دخل نہیں۔ (4) (در مختار) اس کا یہ مطلب نہیں کہ فرائض میں ریا پایا ہی نہیں جاتا اس لیے کہ جس طرح نوافل کو ریا کے ساتھ ادا کر سکتا ہے، ہو سکتا ہے کہ فرائض کو بھی ریا کے طور پر ادا کرے، بلکہ مطلب یہ ہے کہ فرض اگر

① ..... یعنی سورہ فاتحہ اور چاروں قل، جو فاتحہ میں پڑھتے ہیں۔ ② ..... یعنی جھگڑا۔

③ ..... ”رد المحتار“، کتاب الحظر والإباحۃ، فصل فی البیع، ج ۹، ص ۷۰۲۔

④ ..... ”الدر المختار“، کتاب الحظر والإباحۃ، فصل فی البیع، ج ۹، ص ۷۰۳۔



ریا کے طور پر ادا کیا جب بھی اس کے ذمہ سے ساقط ہو جائے گا، اگرچہ اخلاص نہ ہونے کی وجہ سے ثواب نہ ملے۔  
اور یہ مطلب بھی ہو سکتا ہے کہ اگر کسی کو فرض ادا کرنے میں ریا کی مداخلت کا اندیشہ ہو تو اس مداخلت کو اعتبار کر کے فرض کو ترک نہ کرے<sup>(۱)</sup> بلکہ فرض ادا کرے اور ریا کو دور کرنے کی اور اخلاص حاصل ہونے کی کوشش کرے۔

## زیارت<sup>(۲)</sup> قبور کا بیان

**حدیث ۱:** صحیح مسلم میں بریدہ رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم نے فرمایا کہ ”میں نے تم کو زیارت قبور سے منع کیا تھا اب تم قبروں کی زیارت کرو اور میں نے تم کو قربانی کا گوشت تین دن سے زیادہ کھانے کی ممانعت کی تھی اب جب تک تمھاری سمجھ میں آئے رکھ سکتے ہو۔“<sup>(۳)</sup>

**حدیث ۲:** ابن ماجہ نے عبد اللہ بن مسعود رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”میں نے تم کو زیارت قبور سے منع کیا تھا اب تم قبروں کی زیارت کرو، کہ وہ دنیا میں بے رغبتی کا سبب ہے اور آخرت یاد دلاتی ہے۔“<sup>(۴)</sup>

**حدیث ۳:** صحیح مسلم میں بریدہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم لوگوں کو تعلیم دیتے تھے کہ جب قبروں کے پاس جائیں یہ کہیں۔

السَّلَامُ عَلَيْكُمْ أَهْلَ الدِّيَارِ مِنَ الْمُؤْمِنِينَ وَالْمُسْلِمِينَ وَإِنَّا إِن شَاءَ اللَّهُ بِكُمْ لَاحِقُونَ نَسْأَلُ اللَّهَ لَنَا وَلَكُمْ الْعَافِيَةَ.<sup>(۵)</sup>

**حدیث ۴:** ترمذی نے ابن عباس رضی اللہ تعالیٰ عنہما سے روایت کی، کہ نبی کریم صلی اللہ تعالیٰ علیہ وسلم مدینہ میں قبور کے پاس گزرے تو او دھر کو مونھ کر لیا اور یہ فرمایا:

..... یعنی فرائض کو نہ چھوڑے۔

..... زیارت کے متعلق مسائل حصہ چہارم میں ذکر کیے گئے ہیں۔ وہاں سے معلوم کریں۔ ۱۲ منہ

..... ”صحیح مسلم“، کتاب الجنائز، باب استئذان النبی صلی اللہ علیہ وسلم ربہ عزوجل... إلخ، الحدیث: ۱۰۶- (۹۷۷)، ص ۴۸۶۔

..... ”سنن ابن ماجہ“، کتاب ماجاء فی الجنائز، باب ما جاء فی زیارة القبور، الحدیث: ۱۵۷۱، ج ۲، ص ۲۵۲۔

..... ”صحیح مسلم“، کتاب الجنائز، باب ما یقال عند دخول القبور... إلخ، الحدیث: ۱۰۴- (۹۷۵)، ص ۴۸۵۔

و ”سنن ابن ماجہ“، کتاب ماجاء فی الجنائز، باب ماجاء فیما یقال إذا دخل المقابر، الحدیث: ۱۵۴۷، ج ۲، ص ۲۴۰۔  
ترجمہ: اے قبرستان والے مومنو اور مسلمانو! تم پر سلامتی ہو اور انشاء اللہ عزوجل ہم تم سے آمینیں گے، ہم اللہ عزوجل سے اپنے لئے اور تمھارے لیے عافیت کا سوال کرتے ہیں۔

السَّلَامُ عَلَيْكُمْ يَا أَهْلَ الْقُبُورِ يَغْفِرُ اللَّهُ لَنَا وَلَكُمْ أَنْتُمْ سَلَفُنَا وَنَحْنُ بِالْآثَرِ. (1)

**حدیث ۵:** صحیح مسلم میں حضرت عائشہ رضی اللہ تعالیٰ عنہا سے مروی، کہتی ہیں کہ جب میری باری کی رات ہوتی حضور (صلی اللہ تعالیٰ علیہ وآلہ وسلم) آ کر شب میں بقیع کو جاتے اور یہ فرماتے۔

السَّلَامُ عَلَيْكُمْ دَارَ قَوْمٍ مُؤْمِنِينَ وَأَتَاكُمْ مَا تُوَعَدُونَ غَدًا مُوَجِّلُونَ وَإِنَّا إِنْشَاءَ اللَّهُ بِكُمْ لَاحِقُونَ  
اللَّهُمَّ اغْفِرْ لَأَهْلِ بَقِيعِ الْغَرْقَدِ. (2)

**حدیث ۶:** بیہقی نے شعب الایمان میں محمد بن نعمان سے مرسل روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو اپنے والدین کی دونوں یا ایک کی ہر جمعہ میں زیارت کرے گا، اس کی مغفرت ہو جائے گی اور نیکو کار لکھا جائے گا۔“ (3)

**حدیث ۷:** خطیب نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب کوئی شخص ایسے کی قبر پر گزرے جسے دنیا میں پہچانتا تھا اور اس پر سلام کرے تو وہ مردہ اسے پہچانتا ہے اور اس کے سلام کا جواب دیتا ہے۔“ (4)

**حدیث ۸:** امام احمد نے حضرت عائشہ رضی اللہ تعالیٰ عنہا سے روایت کی، کہتی ہیں میں اپنے گھر میں جس میں رسول اللہ صلی اللہ تعالیٰ علیہ وسلم تشریف فرما ہیں (یعنی روضہ اطہر میں) داخل ہوتی تو اپنے کپڑے اوتار دیتی (یعنی زائد کپڑے جو غیروں کے سامنے ہونے میں ستر پوشی کے لیے ضروری ہیں) اور اپنے دل میں یہ کہتی کہ یہاں تو صرف میرے شوہر اور میرے والد ہیں پھر جب حضرت عمر رضی اللہ تعالیٰ عنہ وہاں مدفون ہوئے تو حضرت عمر (رضی اللہ تعالیٰ عنہ) کی حیا کی وجہ سے خدا کی قسم! میں وہاں نہیں گئی مگر اچھی طرح اپنے اوپر کپڑوں کو لپیٹ کر۔ (5)

**مسئلہ ۱:** زیارت قبور جائز و مسنون ہے۔ حضور اقدس صلی اللہ تعالیٰ علیہ وسلم شہدائے احد کی زیارت کو تشریف لے جاتے اور ان کے لیے دعا کرتے۔ (6)

①.....”سنن الترمذی“، کتاب الجنائز، باب ما يقول الرجل إذا دخل المقابر، الحديث: ۱۰۵۵، ج ۲، ص ۳۲۹.

ترجمہ: اے قبرستان والو! تم پر سلامتی ہو، اللہ عزوجل ہماری اور تمہاری مغفرت فرمائے، تم سے پہلے چلے گئے اور ہم تمہارے پیچھے آنے والے ہیں۔

②.....”صحیح مسلم“، کتاب الجنائز، باب ما يقال عند دخول القبور... إلخ، الحديث: ۱۰۲- (۹۷۴)، ص ۴۸۴.

③.....”شعب الإيمان“، باب في بر الوالدین، فصل في حفظ حق الوالدین بعد موتہما، الحديث: ۷۹۰۱، ج ۶، ص ۲۰۱.

④.....”تاریخ بغداد“، رقم: ۳۱۷۵، ج ۶، ص ۱۳۵.

⑤.....”المسند“ للإمام أحمد بن حنبل، مسند السيدة عائشة رضي الله عنها، الحديث: ۲۵۷۱۸، ج ۱۰، ص ۱۲.

⑥..... انظر: ”الدر المنثور“ للسيوطي، سورة الرعد، تحت الآية: ۲۴، ج ۴، ص ۶۴۰-۶۴۱.



اور یہ فرمایا بھی ہے کہ ”تم لوگ قبروں کی زیارت کرو۔“ (1)

**مسئلہ ۲:** جس کی قبر کی زیارت کو گیا ہے اس کی زندگی میں اگر اس کے پاس ملاقات کو آتا تو جتنا نزدیک یا دور ہوتا اب بھی قبر کی زیارت میں اسی کا لحاظ رکھے۔ (2) (عالمگیری)

**مسئلہ ۳:** قبر کی زیارت کو جانا چاہے تو مستحب یہ ہے کہ پہلے اپنے مکان میں دو رکعت نماز نفل پڑھے، ہر رکعت میں بعد فاتحہ آیہ الکرسی ایک بار اور قل ھو اللہ تین بار پڑھے اور اس نماز کا ثواب میت کو پہنچائے، اللہ تعالیٰ میت کی قبر میں نور پیدا کرے گا اور اس شخص کو بہت بڑا ثواب عطا فرمائے گا، اب قبرستان کو جائے راستہ میں لایعنی باتوں میں مشغول نہ ہو جب قبرستان پہنچے جوتیاں اوتار دے اور قبر کے سامنے اس طرح کھڑا ہو کہ قبلہ کو پیٹھے ہو اور میت کے چہرہ کی طرف منہ اور اس کے بعد یہ کہے۔

السَّلَامُ عَلَیْکُمْ يَا أَهْلَ الْقُبُورِ یَغْفِرُ اللّٰهُ لَنَا وَلَکُمْ اَنْتُمْ لَنَا سَلَفٌ وَنَحْنُ بِالْاٰثَرِ.

اور سورۃ فاتحہ و آیۃ الکرسی و سورۃ اِذَا زُلْزِلَتْ وَالْھٰکُمُ التَّکَاثُرُ پڑھے، سورہ ملک اور دوسری سورتیں بھی پڑھ سکتا ہے۔ (3) (عالمگیری)

**مسئلہ ۴:** چار دن زیارت کے لیے بہتر ہیں، دو شنبہ (4)، پنج شنبہ (5)، جمعہ، ہفتہ، جمعہ کے دن بعد نماز جمعہ افضل ہے اور ہفتہ کے دن طلوع آفتاب تک اور پنج شنبہ، کو دن کے اول وقت میں اور بعض علما نے فرمایا کہ پچھلے وقت میں افضل ہے، متبرک راتوں میں زیارت قبور افضل ہے، مثلاً شب براءت، شب قدر، اسی طرح عیدین کے دن اور عشرہ ذی الحجہ میں بھی بہتر ہے۔ (6) (عالمگیری)

**مسئلہ ۵:** قبرستان کے درخت کا حکم یہ ہے کہ اگر وہ درخت قبرستان سے پہلے کا ہے یعنی زمین کو جب قبرستان بنایا گیا اس وقت وہ درخت وہاں موجود تھا، تو جس کی زمین ہے اسی کا درخت ہے وہ جو چاہے کرے اور اگر وہ زمین بنجر تھی کسی کی ملک نہ تھی تو درخت اور زمین کا وہ حصہ جس میں درخت ہے اسی پہلی حالت پر ہے کہ کسی کی ملک نہیں اور اگر قبرستان ہونے کے بعد کا

①..... ”صحیح مسلم“، کتاب الجنائز، باب إستغذان النبی صلی اللہ علیہ وسلم ربہ عزوجل... إلخ، الحدیث: ۱۰۶- (۹۷۷)، ص ۴۸۶.

②..... ”الفتاویٰ الہندیۃ“، کتاب الکراہیۃ، الباب السادس عشر فی زیارۃ القبور، ج ۵، ص ۳۵۰.

③..... المرجع السابق.

④..... بجز۔

⑤..... جمعرات۔

⑥..... ”الفتاویٰ الہندیۃ“، کتاب الکراہیۃ، الباب السادس عشر فی زیارۃ القبور، ج ۵، ص ۳۵۰.

درخت ہے اور معلوم ہے کہ فلاں شخص نے لگایا ہے تو جس نے لگایا ہے اس کا ہے مگر اسے یہ چاہیے کہ صدقہ کر دے اور معلوم نہ ہو کہ کس نے لگایا ہے بلکہ وہ خود ہی وہاں جم گیا ہے تو قاضی کو اس کے متعلق اختیار ہے اگر قاضی کی یہ رائے ہو کہ درخت کٹوا کر قبرستان پر خرچ کر دے تو کر سکتا ہے۔<sup>(۱)</sup> (عالمگیری)

مسئلہ ۶: بزرگان دین اولیا و صالحین کے مزارات طیبہ پر غلاف ڈالنا جائز ہے، جبکہ یہ مقصود ہو کہ صاحب مزار کی وقعت نظر عوام میں پیدا ہو، ان کا ادب کریں ان کے برکات حاصل کریں۔<sup>(۲)</sup> (ردالمحتار)

## ایصال ثواب

مسئلہ ۱: ایصال ثواب یعنی قرآن مجید یا درود شریف یا کلمہ طیبہ یا کسی نیک عمل کا ثواب دوسرے کو پہنچانا جائز ہے۔ عبادت مالیہ یا بدنیہ فرض و نفل سب کا ثواب دوسروں کو پہنچایا جاسکتا ہے، زندوں کے ایصال ثواب سے مردوں کو فائدہ پہنچتا ہے۔ کتب فقہ و عقائد میں اس کی تصریح مذکور ہے، ہدایہ<sup>(۳)</sup> اور شرح عقائد نسفی<sup>(۴)</sup> میں اس کا بیان موجود ہے اس کو بدعت کہنا ہٹ دھرمی ہے۔ حدیث سے بھی اس کا جائز ہونا ثابت ہے۔

حضرت سعد رضی اللہ تعالیٰ عنہ کی والدہ کا جب انتقال ہوا، انھوں نے حضور اقدس صلی اللہ تعالیٰ علیہ وسلم کی خدمت میں عرض کی، یا رسول اللہ! (صلی اللہ تعالیٰ علیہ وآلہ وسلم) سعد کی ماں کا انتقال ہو گیا، کون سا صدقہ افضل ہے؟ ارشاد فرمایا: پانی۔ انھوں نے کو آں کھودا اور یہ کہا کہ یہ سعد کی ماں کے لیے ہے۔<sup>(۵)</sup> معلوم ہوا کہ زندوں کے اعمال سے مردوں کو ثواب ملتا اور فائدہ پہنچتا ہے۔ اب رہیں تخصیصات مثلاً تیسرے دن یا چالیسویں دن یہ تخصیصات نہ شرعی تخصیصات ہیں نہ ان کو شرعی سمجھا جاتا ہے، یہ کوئی بھی نہیں جانتا کہ اسی دن میں ثواب پہنچے گا اگر کسی دوسرے دن کیا جائے گا تو نہیں پہنچے گا۔ یہ محض رواجی اور عرفی بات ہے جو اپنی سہولت کے لیے لوگوں نے کر رکھی ہے بلکہ انتقال کے بعد ہی سے قرآن مجید کی تلاوت اور خیر خیرات کا سلسلہ جاری ہوتا ہے اکثر لوگوں کے یہاں اسی دن سے بہت دنوں تک یہ سلسلہ جاری رہتا ہے اس کے ہوتے ہوئے کیونکر کہا جاسکتا ہے کہ مخصوص دن کے سوا دوسرے دنوں میں لوگ ناجائز جانتے ہیں، یہ محض افتراء ہے جو مسلمانوں کے سر باندھا جاتا

①..... "الفتاویٰ الہندیۃ"، کتاب الوقف، الباب الثانی عشر فی الرباطات والمقابر، ج ۲، ص ۴۷۳-۴۷۴.

②..... "ردالمحتار"، کتاب الحظر والإباحۃ، فصل فی اللبس، ج ۹، ص ۵۹۹.

③..... انظر: "الہدایۃ"، کتاب الحج، باب الحج عن الغیر، ج ۱، ص ۱۷۸.

④..... انظر: "شرح العقائد النسفیۃ"، مبحث دعاء الأحياء للاموات... إلخ، ص ۱۷۲.

⑤..... "سنن أبي داود"، کتاب الزکاة، باب فی فضل سقی الماء، الحدیث: ۱۶۸۱، ج ۲، ص ۱۸۰.



ہے اور زندوں مُردوں کو ثواب سے محروم کرنے کی بیکار کوشش ہے، پس جبکہ ہم اصل کلی بیان کر چکے تو جزئیات کے احکام خود اسی کلیہ سے معلوم ہو گئے۔

سوم یعنی تیجہ جو مرنے سے تیسرے دن کیا جاتا ہے کہ قرآن مجید پڑھوا کر یا کلمہ طیبہ پڑھوا کر ایصالِ ثواب کرتے ہیں اور بچوں اور اہل حاجت کو چنے، بتا سے یا مٹھائیاں تقسیم کرتے ہیں اور کھانا پکوا کر فقرا و مساکین کو کھلاتے ہیں یا ان کے گھروں پر بھیجتے ہیں جائز و بہتر ہے، پھر ہر پنج شنبہ کو حسبِ حیثیت کھانا پکا کر غربا کو دیتے یا کھلاتے ہیں، پھر چالیسویں دن کھانا کھلاتے ہیں، پھر چھ مہینے پر ایصال کرتے ہیں، اس کے بعد برسی ہوتی ہے۔ یہ سب اسی ایصالِ ثواب کی فروع ہیں اسی میں داخل ہیں مگر یہ ضرور ہے کہ یہ سب کام اچھی نیت سے کیے جائیں نمائشی نہ ہوں، نمود مقصود نہ ہو، ورنہ نہ ثواب ہے نہ ایصالِ ثواب۔

بعض لوگ اس موقع پر عزیز و قریب اور رشتہ داروں کی دعوت کرتے ہیں، یہ موقع دعوت کا نہیں بلکہ محتاجوں فقیروں کو کھلانے کا ہے جس سے میت کو ثواب پہنچے۔ اسی طرح شبِ براءت میں حلوا پکتا ہے اور اس پر فاتحہ دلائی جاتی ہے، حلوا پکانا بھی جائز ہے اور اس پر فاتحہ بھی اسی ایصالِ ثواب میں داخل۔

ماہِ رجب میں بعض جگہ سورہ ملک چالیس مرتبہ پڑھ کر روٹیوں یا چھوہاروں پر دم کرتے ہیں اور ان کو تقسیم کرتے ہیں اور ثوابِ مردوں کو پہنچاتے ہیں یہ بھی جائز ہے۔ اسی ماہِ رجب میں حضرت جلال بخاری علیہ الرحمہ کے کوٹھڑے ہوتے ہیں کہ چاول یا کھیر پکوا کر کوٹھڑوں میں بھرتے ہیں اور فاتحہ دلا کر لوگوں کو کھلاتے ہیں یہ بھی جائز ہے، ہاں ایک بات مذموم ہے وہ یہ کہ جہاں کوٹھڑے بھرے جاتے ہیں وہیں کھلاتے ہیں وہاں سے ہٹنے نہیں دیتے، یہ ایک لغو حرکت ہے مگر یہ جاہلوں کا طریقِ عمل ہے، پڑھے لکھے لوگوں میں یہ پابندی نہیں۔

اسی طرح ماہِ رجب میں بعض جگہ حضرت سیدنا امام جعفر صادق رضی اللہ تعالیٰ عنہ کو ایصالِ ثواب کے لیے پوریوں کے کوٹھڑے بھرے جاتے ہیں یہ بھی جائز مگر اس میں بھی اسی جگہ کھانے کی بعضوں نے پابندی کر رکھی ہے یہ بے جا پابندی ہے۔ اس کوٹھڑے کے متعلق ایک کتاب بھی ہے جس کا نام داستانِ عجیب ہے، اس موقع پر بعض لوگ اس کو پڑھواتے ہیں اس میں جو کچھ لکھا ہے اس کا کوئی ثبوت نہیں وہ نہ پڑھی جائے فاتحہ دلا کر ایصالِ ثواب کریں۔

ماہِ محرم میں دس دنوں تک خصوصاً دسویں کو حضرت سیدنا امام حسین رضی اللہ تعالیٰ عنہ و دیگر شہدائے کربلا کو ایصالِ ثواب کرتے ہیں کوئی شربت پر فاتحہ دلاتا ہے، کوئی شیر برنج<sup>(1)</sup> پر، کوئی مٹھائی پر، کوئی روٹی گوشت پر، جس پر چاہو فاتحہ دلاؤ جائز ہے، ان کو جس طرح ایصالِ ثواب کرو مندوب ہے۔ بہت سے پانی اور شربت کی سبیل لگا دیتے ہیں، جاڑوں<sup>(2)</sup> میں چائے پلاتے



ہیں، کوئی کچھڑا پکواتا ہے جو کار خیر کرو اور ثواب پہنچاؤ ہو سکتا ہے، ان سب کو ناجائز نہیں کہا جاسکتا۔ بعض جاہلوں میں مشہور ہے کہ محرم میں سوائے شہدائے کربلا کے دوسروں کی فاتحہ نہ دلائی جائے ان کا یہ خیال غلط ہے، جس طرح دوسرے دنوں میں سب کی فاتحہ ہو سکتی ہے، ان دنوں میں بھی ہو سکتی ہے۔

ماہ ربیع الآخر کی گیارہویں تاریخ بلکہ ہرمہینہ کی گیارہویں کو حضور سیدنا غوث اعظم رضی اللہ تعالیٰ عنہ کی فاتحہ دلائی جاتی ہے، یہ بھی ایصالِ ثواب کی ایک صورت ہے بلکہ غوث پاک رضی اللہ تعالیٰ عنہ کی جب کبھی فاتحہ ہوتی ہے کسی تاریخ میں ہو، عوام اسے گیارہویں کی فاتحہ بولتے ہیں۔

ماہ رجب کی چھٹی تاریخ بلکہ ہرمہینہ کی چھٹی تاریخ کو حضور خواجہ غریب نواز معین الدین چشتی اجمیری رضی اللہ تعالیٰ عنہ کی فاتحہ بھی ایصالِ ثواب میں داخل ہے۔ اصحابِ کہف کا توشہ یا حضور غوث اعظم رضی اللہ تعالیٰ عنہ کا توشہ یا حضرت شیخ احمد عبدالحق ردولوی قدس سرہ العزیز کا توشہ<sup>(۱)</sup> بھی جائز ہے اور ایصالِ ثواب میں داخل ہے۔

**مسئلہ ۲:** عرس بزرگانِ دین رضی اللہ تعالیٰ عنہم اجمعین جو ہر سال ان کے وصال کے دن ہوتا ہے یہ بھی جائز ہے، کہ اس تاریخ میں قرآن مجید ختم کیا جاتا ہے اور ثواب اون بزرگ کو پہنچایا جاتا ہے یا میلاد شریف پڑھا جاتا ہے یا وعظ کیا جاتا ہے، بالجملة ایسے امور جو باعثِ ثواب و خیر و برکت ہیں جیسے دوسرے دنوں میں جائز ہیں ان دنوں میں بھی جائز ہیں۔

حضور اقدس صلی اللہ تعالیٰ علیہ وسلم ہر سال کے اول یا آخر میں شہدائے اہل رضی اللہ تعالیٰ عنہم کی زیارت کو تشریف لے جاتے۔<sup>(۲)</sup> ہاں یہ ضرور ہے کہ عرس کو لغو و خرافات چیزوں سے پاک رکھا جائے، جاہلوں کو نامشروع حرکات سے روکا جائے، اگر منع کرنے سے باز نہ آئیں تو ان افعال کا گناہ ان کے ذمہ۔

## مجالسِ خیر

**مسئلہ ۱:** میلاد شریف یعنی حضور اقدس صلی اللہ تعالیٰ علیہ وسلم کی ولادت اقدس کا بیان جائز ہے۔ اسی کے ضمن میں اس مجلس پاک میں حضور (صلی اللہ تعالیٰ علیہ وآلہ وسلم) کے فضائل و معجزات و سیر و حالات حیات و رضاعت و بعثت کے واقعات بھی بیان ہوتے ہیں، ان چیزوں کا ذکر احادیث میں بھی ہے اور قرآن مجید میں بھی۔ اگر مسلمان اپنی محفل میں بیان کریں بلکہ خاص ان باتوں کے بیان کرنے کے لیے محفل منعقد کریں تو اس کے ناجائز ہونے کی کوئی وجہ نہیں۔ اس مجلس کے لیے لوگوں کو

① ..... یعنی کسی ولی یا بزرگ کی فاتحہ کا کھانا، جو عرس کے دن تقسیم کیا جاتا ہے۔

② ..... انظر: "الدر المنثور" للسيوطي، سورة الرعد، تحت الآية: ۲۴، ج ۴، ص ۶۴۰ - ۶۴۱.



بلانا اور شریک کرنا خیر کی طرف بلانا ہے، جس طرح وعظ اور جلسوں کے اعلان کیے جاتے ہیں، اشتہارات چھپوا کر تقسیم کیے جاتے ہیں، اخبارات میں اس کے متعلق مضامین شائع کیے جاتے ہیں اور ان کی وجہ سے وہ وعظ اور جلسے ناجائز نہیں ہو جاتے، اسی طرح ذکر پاک کے لیے بلا وادینے سے اس مجلس کو ناجائز و بدعت نہیں کہا جاسکتا۔

اسی طرح میلاد شریف میں شیرینی بانٹنا بھی جائز ہے، مٹھائی بانٹنا بروصلہ ہے، جب یہ محفل جائز ہے تو شیرینی تقسیم کرنا جو ایک جائز فعل تھا اس مجلس کو ناجائز نہیں کر دے گا، یہ کہنا کہ لوگ اسے ضروری سمجھتے ہیں اس وجہ سے ناجائز ہے یہ بھی غلط ہے کوئی بھی واجب یا فرض نہیں جانتا، بہت مرتبہ میں نے خود دیکھا ہے کہ میلاد شریف ہوا اور مٹھائی نہیں تقسیم ہوئی۔ اور بالفرض اسے کوئی ضروری سمجھتا بھی ہو، تو عرفی ضروری کہتا ہو گا نہ کہ شرعاً اس کو ضروری جانتا ہو گا۔

اس مجلس میں بوقت ذکر ولادت قیام کیا جاتا ہے یعنی کھڑے ہو کر درود و سلام پڑھتے ہیں علمائے کرام نے اس قیام کو مستحسن فرمایا ہے۔ کھڑے ہو کر صلاۃ و سلام پڑھنا بھی جائز ہے۔

بعض اکابر کو اس مجلس پاک میں حضور اقدس صلی اللہ تعالیٰ علیہ وسلم کی زیارت کا شرف بھی حاصل ہوا ہے اگرچہ یہ نہیں کہا جاسکتا کہ حضور (صلی اللہ تعالیٰ علیہ وآلہ وسلم) اس موقع پر ضرور تشریف لاتے ہی ہیں، مگر کسی غلام پر اپنا کرم خاص فرمائیں اور تشریف لائیں تو مستبعد بھی نہیں۔

**مسئلہ ۲:** مجلس میلاد شریف میں یا دیگر مجالس میں وہی روایات بیان کی جائیں جو ثابت ہوں، موضوعات اور گڑھے ہوئے قصے ہرگز ہرگز بیان نہ کیے جائیں، کہ بجائے خیر و برکت ایسی باتوں کے بیان کرنے میں گناہ ہوتا ہے۔

**مسئلہ ۳:** معراج شریف کے بیان کے لیے مجلس منعقد کرنا، اس میں واقعہ معراج بیان کرنا جس کو رجبی شریف کہا جاتا ہے جائز ہے۔

**مسئلہ ۴:** یہ مشہور ہے کہ شب معراج میں حضور اقدس صلی اللہ تعالیٰ علیہ وسلم نعلین مبارک پہنے ہوئے عرش پر گئے اور واعظین اس کے متعلق ایک روایت بھی بیان کرتے ہیں اس کا ثبوت نہیں اور یہ بھی ثابت نہیں کہ برہنہ پاتھے، لہذا اس کے متعلق سکوت کرنا مناسب ہے۔

**مسئلہ ۵:** خلفائے راشدین رضی اللہ تعالیٰ عنہم کی وفات کی تاریخوں میں مجلس منعقد کرنا اور ان کے حالات و فضائل و کمالات سے مسلمانوں کو آگاہ کرنا بھی جائز ہے، کہ وہ حضرات مقتدایان اہل اسلام ہیں، ان کی زندگی کے کارنامے مسلمانوں کے لیے مشعل ہدایت ہیں اور ان کا ذکر باعث خیر و برکت اور سبب نزول رحمت ہے۔

**مسئلہ ۶:** رجب کی ۲۶ و ۲۷ کو روزے رکھتے ہیں، پہلے کو ہزاری اور دوسرے کو لکھی کہتے ہیں یعنی پہلے میں ہزار



روزے کا ثواب اور دوسرے میں ایک لاکھ کا ثواب بتاتے ہیں۔ ان روزوں کے رکھنے میں مضائقہ نہیں، مگر یہ جو ثواب کے متعلق مشہور ہے اس کا ثبوت نہیں۔

**مسئلہ ۷:** عشرہ محرم میں مجلس منعقد کرنا اور واقعات کر بلا بیان کرنا جائز ہے جبکہ روایات صحیحہ بیان کی جائیں، ان واقعات میں صبر و تحمل رضا و تسلیم کا بہت مکمل درس ہے اور پابندی احکام شریعت و اتباع سنت کا زبردست عملی ثبوت ہے کہ دین حق کی حفاظت میں تمام اعزہ و اقربا و رفقا اور خود اپنے کو راہِ خدا میں قربان کیا اور جزع و فزع کا نام بھی نہ آنے دیا، مگر اس مجلس میں صحابہ کرام رضی اللہ تعالیٰ عنہم کا بھی ذکر خیر ہو جانا چاہیے تاکہ اہل سنت اور شیعہوں کی مجالس میں فرق و امتیاز رہے۔

**مسئلہ ۸:** تعزیہ داری کہ واقعات کر بلا کے سلسلہ میں طرح طرح کے ڈھانچے بناتے اور ان کو حضرت سیدنا امام حسین رضی اللہ تعالیٰ عنہ کے روضہ پاک کی شبیہ کہتے ہیں، کہیں تخت بنائے جاتے ہیں، کہیں ضرتح بنتی ہے (۱) اور علم اور شدے (۲) نکالے جاتے ہیں، ڈھول تاشے اور قسم قسم کے باجے بجائے جاتے ہیں، تعزیوں کا بہت دھوم دھام سے گشت ہوتا ہے، آگے پیچھے ہونے میں جاہلیت کے سے جھگڑے ہوتے ہیں، کبھی درخت کی شاخیں کاٹی جاتیں ہیں، کہیں چبوترے کھودوائے جاتے ہیں، تعزیوں سے منتیں مانی جاتی ہیں، سونے چاندی کے علم چڑھائے جاتے ہیں، ہار پھول ناریل چڑھاتے ہیں، وہاں جوتے پہن کر جانے کو گناہ جانتے ہیں بلکہ اس شدت سے منع کرتے ہیں کہ گناہ پر بھی ایسی ممانعت نہیں کرتے چھتری لگانے کو بہت برا جانتے ہیں۔

تعزیوں کے اندر دو مصنوعی قبریں بناتے ہیں، ایک پر سبز غلاف اور دوسری پر سرخ غلاف ڈالتے ہیں، سبز غلاف والی کو حضرت سیدنا امام حسن رضی اللہ تعالیٰ عنہ کی قبر اور سرخ غلاف والی کو حضرت سیدنا امام حسین رضی اللہ تعالیٰ عنہ کی قبر یا شبیہ قبر بتاتے ہیں اور وہاں شربت مالیدہ وغیرہ پر فاتحہ دلواتے ہیں۔ یہ تصور کر کے کہ حضرت امام عالی مقام کے روضہ اور مواجہہ اقدس میں فاتحہ دلار ہے ہیں پھر یہ تعزیے دسویں تاریخ کو مصنوعی کر بلا میں لے جا کر دفن کرتے ہیں گویا یہ جنازہ تھا جسے دفن کر آئے پھر تیجہ دسواں چالیسواں سب کچھ کیا جاتا ہے اور ہر ایک خرافات پر مشتمل ہوتا ہے۔

حضرت قاسم رضی اللہ تعالیٰ عنہ کی منہدی نکالتے ہیں گویا ان کی شادی ہو رہی ہے اور منہدی رچائی جائے گی اور اسی تعزیہ داری کے سلسلہ میں کوئی پیک (۳) بنتا ہے جس کے کمر سے گھنگر و بندھے ہوتے ہیں گویا یہ حضرت امام عالی مقام کا قاصد اور ہرکارہ ہے جو یہاں سے خط لے کر ابن زیاد یا یزید کے پاس جائے گا اور وہ ہرکاروں کی طرح بھاگا پھرتا ہے۔

کسی بچہ کو فقیر بنایا جاتا ہے اوس کے گلے میں جھولی ڈالتے اور گھر گھر اس سے بھیک منگواتے ہیں، کوئی سقہ (۴) بنایا جاتا

①..... یعنی ایک قسم کا تعزیہ جو گنبد نما ہوتا ہے۔

②..... یعنی جھنڈے یا نشان جو محرم میں شہدائے کر بلا کی یاد میں تعزیوں کے ساتھ۔

④..... یعنی پانی بھر کر لانے والا۔

③..... یعنی قاصد، پیغام رساں۔



ہے، چھوٹی سی مشک اس کے کندھے سے لٹکتی ہے گویا یہ دریائے فرات سے پانی بھر کر لائے گا، کسی علم پر مشک لٹکتی ہے اور اس میں تیر لگا ہوتا ہے، گویا یہ حضرت عباس علم دار ہیں کہ فرات سے پانی لا رہے ہیں اور یزیدیوں نے مشک کو تیر سے چھید دیا ہے، اسی قسم کی بہت سی باتیں کی جاتی ہیں یہ سب لغو و خرافات ہیں ان سے ہرگز سیدنا حضرت امام حسین رضی اللہ تعالیٰ عنہ خوش نہیں یہ تم خود غور کرو کہ انھوں نے احیائے دین و سنت کے لیے یہ زبردست قربانیاں کیں اور تم نے معاذ اللہ اس کو بدعات کا ذریعہ بنالیا۔

بعض جگہ اسی تعزیہ داری کے سلسلہ میں براق بنایا جاتا ہے جو عجب قسم کا مجسمہ ہوتا ہے کہ کچھ حصہ انسانی شکل کا ہوتا ہے اور کچھ حصہ جانور کا سا۔ شاید یہ حضرت امام عالی مقام کی سواری کے لیے ایک جانور ہوگا۔ کہیں دلدل بنتا ہے، کہیں بڑی بڑی قبریں بنتی ہیں، بعض جگہ آدمی ریچھ، بندر، لنگور<sup>(1)</sup> بننے ہیں اور کودتے پھرتے ہیں جن کو اسلام تو اسلام انسانی تہذیب بھی جائز نہیں رکھتی ایسی بری حرکت، اسلام ہرگز جائز نہیں رکھتا۔ افسوس کہ محبت اہل بیت کرام کا دعویٰ اور ایسی بے جا حرکتیں یہ واقعہ تمہارے لیے نصیحت تھا اور تم نے اس کو کھیل تماشا بنالیا۔

اسی سلسلے میں نوحہ و ماتم بھی ہوتا ہے اور سینہ کو بی ہوتی ہے، اتنے زور زور سے سینہ کو ٹٹتے ہیں کہ ورم ہو جاتا ہے، سینہ سرخ ہو جاتا ہے بلکہ بعض جگہ زنجیروں اور چھریوں سے ماتم کرتے ہیں کہ سینے سے خون بہنے لگتا ہے۔ تعزیوں کے پاس مرثیہ<sup>(2)</sup> پڑھا جاتا ہے اور تعزیہ جب گشت کو نکلتا ہے اس وقت بھی اس کے آگے مرثیہ پڑھا جاتا ہے، مرثیہ میں غلط واقعات نظم کیے جاتے ہیں، اہل بیت کرام کی بے حرمتی اور بے صبری اور جزع فزع کا ذکر کیا جاتا ہے اور چونکہ اکثر مرثیہ رافضیوں ہی کے ہیں، بعض میں تبرّاً بھی ہوتا ہے مگر اس رو میں سنی بھی اسے بے تکلف پڑھ جاتے ہیں اور انھیں اس کا خیال بھی نہیں ہوتا کہ کیا پڑھ رہے ہیں، یہ سب ناجائز اور گناہ کے کام ہیں۔

**مسئلہ ۹:** اظہارِ غم کے لیے سر کے بال بکھیرتے ہیں، کپڑے پھاڑتے اور سر پر خاک ڈالتے اور بھوسا اڑاتے ہیں، یہ بھی ناجائز اور جاہلیت کے کام ہیں، ان سے بچنا نہایت ضروری ہے، احادیث میں ان کی سخت ممانعت آئی ہے۔ مسلمانوں پر لازم ہے کہ ایسے امور سے پرہیز کریں اور ایسے کام کریں جن سے اللہ (عزوجل) اور رسول صلی اللہ تعالیٰ علیہ وسلم راضی ہوں کہ یہی نجات کا راستہ ہے۔

**مسئلہ ۱۰:** تعزیوں اور علم کے ساتھ بعض لوگ لنگر لٹاتے ہیں یعنی روٹیاں یا بسکٹ یا اور کوئی چیز اونچی جگہ سے پھینکتے ہیں یہ ناجائز ہے، کہ رزق کی سخت بے حرمتی ہوتی ہے، یہ چیزیں کبھی نالیوں میں بھی گرتی ہیں اور اکثر لوٹنے والوں کے پاؤں کے

①..... ایک قسم کا بندر جس کا منہ کالا اور دم لمبی ہوتی ہے، یہ عام بندر سے زیادہ طاقتور ہوتا ہے۔

②..... یعنی وہ نظم جس میں شہدائے کربلا کے مصائب اور شہادت کا ذکر ہو۔



نیچے بھی آتی ہیں اور بہت کچھ کچل کر ضائع ہوتی ہیں۔ اگر یہ چیزیں انسانیت کے طریق پر فقرا کو تقسیم کی جائیں تو بے حرمتی بھی نہ ہو اور جن کو دیا جائے انھیں فائدہ بھی پہنچے، مگر وہ لوگ اس طرح لٹانے ہی کو اپنی نیک نامی تصور کرتے ہیں۔

## آداب سفر (۱) کا بیان

- حدیث ۱:** صحیح بخاری میں گعب بن مالک رضی اللہ تعالیٰ عنہ سے مروی، کہ نبی کریم صلی اللہ تعالیٰ علیہ وسلم غزوہ تبوک کو پنجشنبہ کے روز (۲) روانہ ہوئے اور پنجشنبہ کے دن روانہ ہونا حضور (صلی اللہ تعالیٰ علیہ وآلہ وسلم) کو پسند تھا۔ (۳)
- حدیث ۲:** ترمذی و ابوداؤد نے صُخْرُوبْنِ وَ ذَا عَہ رَضِی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: الہی! تو میری امت کے لیے صبح میں برکت دے اور حضور (صلی اللہ تعالیٰ علیہ وآلہ وسلم) جب سریہ یا لشکر بھیجتے تو صبح کے وقت میں بھیجتے اور صُخْرُوبْنِ اللہ تعالیٰ عنہ تاجر تھے، یہ اپنی تجارت کا مال صبح کو بھیجتے، یہ صاحب ثروت ہو گئے اور ان کا مال زیادہ ہو گیا۔ (۴)
- حدیث ۳:** صحیح بخاری میں ابن عمر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے فرمایا: ”تنہائی کی خرابیوں کو جو کچھ میں جانتا ہوں، اگر دوسرے لوگ جانتے تو کوئی سوار رات میں تنہا نہ جاتا۔“ (۵)
- حدیث ۴:** امام مالک و ترمذی و ابوداؤد بروایت عمرو بن شعیب عن ابیہ عن جدہ روایت کرتے ہیں کہ رسول اللہ صلی اللہ تعالیٰ علیہ وسلم نے فرمایا: ”ایک سوار شیطان ہے اور دو سوار دو شیطان ہیں اور تین جماعت ہے۔“ (۶)
- حدیث ۵:** ابوداؤد نے ابوسعید خدری رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب سفر میں تین شخص ہوں تو ایک کو امیر یعنی اپنا سردار بنالیں۔“ (۷)
- حدیث ۶:** بیہقی نے سہل بن سعد رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا کہ ”سفر میں قوم کا سردار وہ ہے جو ان کی خدمت کرے، جو شخص خدمت میں سبقت لے جائے گا تو شہادت کے سوا کسی عمل سے دوسرے لوگ اس پر سبقت نہیں لے جاسکتے۔“ (۸)

- ① ..... سفر کے متعلق بہت سی باتیں حصہ ششم میں بیان کی گئی ہیں۔ وہاں سے معلوم کریں۔ ۱۲ منہ ② ..... یعنی جمعرات کے دن۔
- ③ ..... ”صحیح البخاری“، کتاب الجہاد، باب من اراد غزوہ... إلخ، الحدیث: ۲۹۵۰، ج ۲، ص ۲۹۶۔
- ④ ..... ”سنن أبی داود“، کتاب الجہاد، باب فی الابتکار فی السفر، الحدیث: ۲۶۰۶، ج ۳، ص ۵۱۔
- ⑤ ..... ”صحیح البخاری“، کتاب الجہاد، باب السیر وحده، الحدیث: ۲۹۹۸، ج ۲، ص ۳۰۹۔
- ⑥ ..... ”سنن الترمذی“، کتاب الجہاد، باب ماجاء فی کراہیۃ أن یسافر الرجل وحده، الحدیث: ۱۶۸۰، ج ۳، ص ۲۵۶۔
- ⑦ ..... ”سنن أبی داود“، کتاب الجہاد، باب فی القوم یسافرون یؤمرون أحدهم، الحدیث: ۲۶۰۸، ج ۳، ص ۵۱۔
- ⑧ ..... ”شعب الإیمان“، باب فی حسن الخلق، فصل فی ترک الغضب، الحدیث: ۸۴۰۷، ج ۶، ص ۳۳۴۔



**حدیث ۷:** صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”سفر عذاب کا ٹکڑا ہے، سونا اور کھانا پینا سب کو روک دیتا ہے، لہذا جب کام پورا کر لے جلدی گھر کو واپس ہو۔“ (2)

**حدیث ۸:** صحیح مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جب رات میں منزل پر اتر تو راستہ سے بچ کر ٹھہرو، کہ وہ جانوروں کا راستہ ہے اور زہریلے جانوروں کے ٹھہرنے کی جگہ ہے۔“ (3)

**حدیث ۹:** ابوداؤد نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جانوروں کی پیٹھوں کو منبر نہ بناؤ یعنی جب سواری رکی ہوئی ہو تو اس کی پیٹھ پر بیٹھ کر باتیں نہ کرو، کیونکہ اللہ (عزوجل) نے سوار یوں کو تمھارے لیے اس لیے مسخر کیا ہے کہ تم ان کے ذریعہ سے ایسے شہروں کو پہنچو، جہاں بغیر مشقت نفس نہیں پہنچ سکتے تھے اور تمھارے لیے زمین کو اللہ تعالیٰ نے بنایا ہے، اس پر اپنی حاجتیں پوری کرو یعنی باتیں کرنی ہوں تو زمین پر اتر کر کرو۔“ (4)

**حدیث ۱۰:** ابوداؤد نے ابو ثعلبہ حشنی رضی اللہ تعالیٰ عنہ سے روایت کی، کہ لوگ جب منزل میں اترتے تو متفرق ٹھہرتے رسول اللہ صلی اللہ تعالیٰ علیہ وسلم نے فرمایا: ”تمہارا متفرق ہو کر ٹھہرنا شیطان کی جانب سے ہے۔“ اس کے بعد صحابہ (رضی اللہ تعالیٰ عنہم) جب کسی منزل میں اترتے تو مل کر ٹھہرتے۔ (5)

**حدیث ۱۱:** ابوداؤد نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”رات میں چلنے کو لازم کر لو (یعنی فقط دن ہی میں نہیں بلکہ رات کے کچھ حصہ میں بھی چلا کرو) کیونکہ رات میں زمین لپیٹ دی جاتی ہے۔“ (6) یعنی رات میں چلنے سے راستہ جلد طے ہوتا ہے۔

**حدیث ۱۲:** ابوداؤد نے انس رضی اللہ تعالیٰ عنہ سے روایت کی، کہتے ہیں کہ جب ہم منزل میں اترتے تو جب تک کجاوے کھول نہ لیتے نماز نہیں پڑھتے۔ (7)

②..... ”صحیح مسلم“، کتاب الإمارة، باب السفر قطعة من العذاب... إلخ، الحدیث: ۱۷۹- (۱۹۲۷)، ص ۱۰۶۳.

③..... المرجع السابق، باب مراعاة مصلحة الدواب... إلخ، الحدیث: ۱۷۸- (۱۹۲۶)، ص ۱۰۶۳.

④..... ”سنن أبي داود“، کتاب الجهاد، باب في الوقوف على الدابة، الحدیث: ۲۵۶۷، ج ۳، ص ۳۸.

⑤..... المرجع السابق، باب ما يؤمر من انضمام العسكر وسعته، الحدیث: ۲۶۲۸، ج ۳، ص ۵۸.

⑥..... المرجع السابق، باب في الدلجة، الحدیث: ۲۵۷۱، ج ۳، ص ۴۰.

⑦..... المرجع السابق، باب في نزول المنازل، الحدیث: ۲۵۵۱، ج ۳، ص ۳۳.

**حدیث ۱۳:** ترمذی و ابو داؤد نے بریدہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم پیدل تشریف لے جا رہے تھے۔ ایک شخص گدھے پر سوار آیا اور عرض کی، یا رسول اللہ! (صلی اللہ تعالیٰ علیہ وآلہ وسلم) سوار ہو جائیے اور خود پیچھے سرکا۔ رسول اللہ صلی اللہ تعالیٰ علیہ وسلم نے فرمایا: ”یوں نہیں، جانور کی صدر جگہ بیٹھنے میں تمہارا حق ہے مگر جبکہ یہ حق تم مجھے دیدو۔“ انھوں نے کہا میں نے حضور (صلی اللہ تعالیٰ علیہ وآلہ وسلم) کو دیا۔ حضور (صلی اللہ تعالیٰ علیہ وآلہ وسلم) سوار ہو گئے۔ (1)

**حدیث ۱۴:** ابن عساکر نے ابو درداء رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جب سفر سے کوئی واپس آئے تو گھر والوں کے لیے کچھ ہدیہ لائے، اگرچہ اپنی جھولی میں پتھر ہی ڈال لائے۔“ (2)

**حدیث ۱۵:** صحیح بخاری و مسلم میں انس رضی اللہ تعالیٰ عنہ سے روایت ہے، کہ رسول اللہ صلی اللہ تعالیٰ علیہ وسلم اپنے اہل کے پاس سفر سے رات میں نہیں تشریف لاتے، حضور (صلی اللہ تعالیٰ علیہ وآلہ وسلم) صبح کو آتے یا شام کو۔ (3)

**حدیث ۱۶:** صحیح بخاری و مسلم میں جابر رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”جب کسی کے غائب ہونے کا زمانہ طویل ہو یعنی بہت دنوں کے بعد مکان پر آئے تو زوجہ کے پاس رات میں نہ آئے۔“ (4)

دوسری روایت میں ہے کہ حضور (صلی اللہ تعالیٰ علیہ وآلہ وسلم) نے ان سے فرمایا: ”اگر رات میں مدینہ میں داخل ہوئے تو بی بی کے پاس نہ جانا، جب تک وہ ہناؤ سنگار کر کے آراستہ نہ ہو جائے۔“ (5)

**حدیث ۱۷:** صحیح بخاری و مسلم میں کعب بن مالک رضی اللہ تعالیٰ عنہ سے مروی، کہ نبی کریم صلی اللہ تعالیٰ علیہ وسلم سفر سے دن میں چاشت کے وقت تشریف لاتے۔ تشریف لانے کے بعد سب سے پہلے مسجد میں جاتے اور دو رکعت نماز پڑھتے پھر لوگوں کے لیے مسجد ہی میں بیٹھ جاتے۔ (6)

**حدیث ۱۸:** صحیح بخاری میں جابر رضی اللہ تعالیٰ عنہ سے مروی، کہتے ہیں میں نبی کریم صلی اللہ تعالیٰ علیہ وسلم کے ساتھ

①.....”سنن أبي داود“، كتاب الجهاد، باب رب الدابة أحق بصدرها، الحديث: ۲۵۷۲، ج ۳، ص ۴۰.

②.....”كنز العمال“، كتاب السفر، رقم: ۱۷۵۰۲، ج ۶، ص ۳۰۱.

③.....”صحيح مسلم“، كتاب الإمارة، باب كراهة الطروق وهو الدخول ليلاً... إلخ، الحديث: ۱۸۰- (۱۹۲۸)، ص ۱۰۶۴.

و”صحيح البخاري“، كتاب العمرة، باب الدخول بالعشي، الحديث: ۱۸۰۰، ج ۱، ص ۵۹۴.

④.....”صحيح البخاري“، كتاب النكاح، باب لا يطرق أهله ليلاً... إلخ، الحديث: ۵۲۴۴، ج ۳، ص ۴۷۵.

⑤.....المرجع السابق، باب طلب الولد، الحديث: ۵۲۴۶، ج ۳، ص ۴۷۶.

⑥.....”صحيح مسلم“، كتاب صلاة المسافرين، باب إمتحان ركعتين في المسجد... إلخ، الحديث: ۷۴- (۷۱۶)، ص ۳۶۱.

و”سنن الدارمي“، كتاب الصلاة، باب في صلاة الرجل إذا قدم من سفره، الحديث: ۱۵۲۰، ج ۱، ص ۴۲۸.



سفر میں تھا، جب ہم مدینہ میں آ گئے تو حضور (صلی اللہ تعالیٰ علیہ والہ وسلم) نے مجھ سے فرمایا: ”مسجد میں جاؤ اور دو رکعت نماز پڑھو۔“ (1)

## مسائل فقہیہ

عورت کو بغیر شوہر یا محرم کے تین دن یا زیادہ کا سفر کرنا ناجائز ہے اور تین دن سے کم کا سفر اگر کسی مرد صالح یا بچہ کے ساتھ کرے تو جائز ہے۔ (2) باندی کے لیے بھی یہی حکم ہے۔ (3) (درمختار، ردالمحتار)

مسئلہ ۱: جہاد کے سوا کسی کام کے لیے سفر کرنا چاہتا ہے مثلاً تجارت یا حج یا عمرہ کے لیے سفر کرنا چاہتا ہے اس کے لیے والدین سے اجازت حاصل کرے، اگر والدین اس سفر کو منع کریں اور اس کو اندیشہ ہو کہ میرے جانے کے بعد ان کی کوئی خبر گیری نہ کرے گا اور اس کے پاس اتنا مال بھی نہیں ہے کہ والدین کو بھی دے اور سفر کے مصارف (4) بھی پورے کرے، ایسی صورت میں بغیر اجازت والدین سفر کو نہ جائے اور اگر والدین محتاج نہ ہوں، ان کا نفقہ (5) اولاد کے ذمہ نہ ہو مگر وہ سفر خطرناک ہے ہلاکت کا اندیشہ ہے، جب بھی بغیر اجازت سفر نہ کرے اور ہلاکت کا اندیشہ نہ ہو تو بغیر اجازت سفر کر سکتا ہے۔ (6) (عالمگیری)

مسئلہ ۲: بغیر اجازت والدین علم دین پڑھنے کے لیے سفر کیا اس میں حرج نہیں اور اس کو والدین کی نافرمانی نہیں کہا جائے گا۔ (7) (عالمگیری)

## متفرقات

مسئلہ ۱: یادداشت کے لیے یعنی اس غرض سے کہ بات یاد رہے بعض لوگ رومال یا کمر بند میں گرہ لگا لیتے ہیں یا کسی جگہ اونگلی وغیرہ پر ڈورا باندھ لیتے ہیں یہ جائز ہے اور بلا وجہ ڈورا باندھ لینا مکروہ ہے۔ (8) (درمختار، ردالمحتار)

①..... ”صحیح البخاری“، کتاب الجہاد، باب الصلاة إذا قدم من سفر، الحدیث: ۳۰۸۷، ج ۲، ص ۳۳۶.

②..... یہ ظاہر الروایۃ ہے۔ مگر علامہ علی قاری رحمۃ اللہ الباری ”مناسک“ صفحہ ۵۷ پر لکھتے ہیں: ”امام ابو حنیفہ اور امام ابو یوسف رحمہما اللہ تعالیٰ سے عورت کو بغیر شوہر یا محرم کے ایک دن کا سفر کرنے کی کراہیت بھی مروی ہے۔ فقہ و فساد کے زمانے کی وجہ سے اسی قول (ایک دن) پر فتویٰ دینا چاہیے۔“ (انظر: ”ردالمحتار“، کتاب الحج، ج ۳، ص ۵۳۳) ”بہار شریعت“ جلد اول، حصہ ۴، نماز مسافر کا بیان، صفحہ ۷۵۲ پر ہے کہ ”عورت کو بغیر محرم کے تین دن یا زیادہ کی راہ جانا، ناجائز ہے بلکہ ایک دن کی راہ جانا بھی۔“ اور اسی حصہ ۴ پر اعلیٰ حضرت علیہ رحمۃ الرحمن کی یہ تصدیق بھی ہے کہ اسے مسائل صحیحہ، رجیحہ، محققہ، منقحہ پر مشتمل پایا۔ لہذا مسلمانوں کو اسی پر عمل کرنا چاہئے۔

③..... ”الدر المختار“ و ”ردالمحتار“، کتاب الحظر والإباحۃ، فصل فی البیع، ج ۹، ص ۶۴۲.

④..... یعنی سفر کے اخراجات۔ ⑤..... یعنی روٹی، کپڑے وغیرہ کا خرچ۔

⑥..... ”الفتاویٰ الہندیۃ“، کتاب الکراہیۃ، الباب السادس والعشرون، ج ۵، ص ۳۶۵.

⑦..... المرجع السابق، ص ۳۶۶.

⑧..... ”الدر المختار“ و ”ردالمحتار“، کتاب الحظر والإباحۃ، فصل فی البیع، ج ۹، ص ۵۹۹.



**مسئلہ ۲:** گلے میں تعویذ لٹکانا جائز ہے، جبکہ وہ تعویذ جائز ہو یعنی آیات قرآنیہ یا اسمائے الہیہ اور ادعیہ سے تعویذ کیا گیا ہو اور بعض حدیثوں میں جو ممانعت آئی ہے، اس سے مراد وہ تعویذات ہیں جو ناجائز الفاظ پر مشتمل ہوں، جو زمانہ جاہلیت میں کیے جاتے تھے۔ اسی طرح تعویذات اور آیات و احادیث و ادعیہ<sup>(۱)</sup> رکابی میں لکھ کر مریض کو بہ نیت شفا پلانا بھی جائز ہے۔ جُنُب<sup>(۲)</sup> و حائض<sup>(۳)</sup> و نفسا<sup>(۴)</sup> بھی تعویذات کو گلے میں پہن سکتے ہیں، بازو پر باندھ سکتے ہیں جبکہ تعویذات غلاف میں ہوں۔<sup>(۵)</sup> (ردالمحتار، ردالمحتار)

**مسئلہ ۳:** پچھونے یا مصلے پر کچھ لکھا ہوا ہو تو اس کو استعمال کرنا ناجائز ہے، یہ عبارت اس کی بناوٹ میں ہو یا کاڑھی گئی ہو یا روشنائی سے لکھی ہو اگرچہ حروف مفردہ لکھے ہوں کیونکہ حروف مفردہ<sup>(۶)</sup> کا بھی احترام ہے۔<sup>(۷)</sup> (ردالمحتار)

اکثر دسترخوان پر عبارت لکھی ہوتی ہے ایسے دسترخوانوں کو استعمال میں لانا ان پر کھانا کھانا نہ چاہیے۔ بعض لوگوں کے تکیوں پر اشعار لکھے ہوتے ہیں ان کا بھی استعمال نہ کیا جائے۔

**مسئلہ ۴:** وعدہ کیا مگر اس کو پورا کرنے میں کوئی شرعی قباحت تھی اس وجہ سے پورا نہیں کیا تو اس کو وعدہ خلافی نہیں کہا جائے گا اور وعدہ خلاف کرنے کا جو گناہ ہے اس صورت میں نہیں ہوگا، اگرچہ وعدہ کرنے کے وقت اس نے استثناء نہ کیا ہو کہ یہاں شریعت کی جانب سے استثناء موجود ہے، اس کو زبان سے کہنے کی ضرورت نہیں مثلاً وعدہ کیا تھا کہ میں فلاں جگہ آؤں گا اور وہاں بیٹھ کر تمہارا انتظار کروں گا مگر جب وہاں گیا تو دیکھتا ہے کہ ناچ رنگ اور شراب خواری وغیرہ میں لوگ مشغول ہیں وہاں سے یہ چلا آیا، یہ وعدہ خلافی نہیں ہے یا اس کے انتظار کرنے کا وعدہ کیا تھا اور انتظار کر رہا تھا کہ نماز کا وقت آ گیا یہ چلا آیا، وعدہ کے خلاف نہیں ہوا۔<sup>(۸)</sup> (مشکل الآثار امام طحاوی)

**مسئلہ ۵:** بعض کاشت کار اپنے کھیتوں میں کپڑا لپیٹ کر کسی لکڑی پر لگا دیتے ہیں اس سے مقصود نظر بد سے کھیتوں کو بچانا ہوتا ہے، کیونکہ دیکھنے والے کی نظر پہلے اس پر پڑے گی اس کے بعد زراعت پر پڑے گی اور اس صورت میں زراعت کو نظر نہیں لگے گی ایسا کرنا ناجائز نہیں کیونکہ نظر کا لگنا صحیح ہے، احادیث سے ثابت ہے اس کا انکار نہیں کیا جاسکتا۔ حدیث میں ہے

① ..... یعنی دعائیں۔ ② ..... یعنی جس پر جماع یا احتلام یا شہوت کے ساتھ منی خارج ہونے کی وجہ سے غسل فرض ہو گیا ہو۔

③ ..... یعنی حیض والی۔ ④ ..... یعنی نفاس والی۔

⑤ ..... ”ردالمحتار“، کتاب الحظر والإباحة، فصل فی البیع، ج ۹، ص ۶۰۰۔

⑥ ..... یعنی جدا جدا لکھے ہوئے حروف۔

⑦ ..... ”ردالمحتار“، کتاب الحظر والإباحة، فصل فی اللبس، ج ۹، ص ۶۰۰۔

⑧ ..... ”مشکل الآثار“، ج ۲، ص ۶۔



کہ جب اپنی یا کسی مسلمان بھائی کی چیز دیکھے اور پسند آئے تو برکت کی دعا کرے یہ کہے:

تَبَارَكَ اللَّهُ أَحْسَنُ الْخَالِقِينَ اللَّهُمَّ بَارِكْ فِيهِ (۱)

یا اردو میں یہ کہہ دے کہ اللہ (عزوجل) برکت کرے اس طرح کہنے سے نظر نہیں لگے گی۔ (ردالمحتار)

مسئلہ ۶: مشرکین کے برتنوں میں بغیر دھوئے کھانا پینا مکروہ ہے، یہ اس وقت ہے کہ برتن کا نجس ہونا معلوم نہ ہو اور

معلوم ہو تو اس میں کھانا پینا حرام ہے۔ (۲) (عالمگیری)

مسئلہ ۷: عجیب و غریب قصے کہانی تفریح کے طور پر سننا جائز ہے، جبکہ ان کا جھوٹا ہونا یقینی نہ ہو بلکہ جو یقیناً جھوٹ

ہوں ان کو بھی سنا جاسکتا ہے، جبکہ بطور ضرب مثل ہوں یا ان سے نصیحت مقصود ہو جیسا کہ مثنوی شریف وغیرہ میں بہت سے فرضی

قصے وعظ و پند کے لیے درج کیے گئے ہیں۔ اسی طرح جانوروں اور کنکر پتھر وغیرہ کی باتیں فرضی طور پر بیان کرنا یا سننا بھی جائز ہے

مثلاً گلستان میں حضرت شیخ سعدی علیہ الرحمہ نے لکھا۔

گلے خوشبوئے در حمام روزے الخ۔ (۳) (درمختار وغیرہ)

مسئلہ ۸: تمام زبانوں میں عربی زبان افضل ہے ہمارے آقا و مولے سرکارِ دو عالم صلی اللہ تعالیٰ علیہ وسلم کی یہی زبان

ہے قرآن مجید عربی زبان میں نازل ہوا، اہل جنت کی جنت میں عربی ہی زبان ہوگی، جو اس زبان کو خود سیکھے یا دوسروں کو سکھائے

اسے ثواب ملے گا۔ (۴) (درمختار) یہ جو کہا گیا صرف زبان کے لحاظ سے کہا گیا ورنہ ایک مسلم کو خود سوچنے کی ضرورت ہے کہ عربی

زبان کا جاننا مسلمانوں کے لیے کتنا ضروری ہے، قرآن و حدیث اور دین کے تمام اصول و فروع اسی زبان میں ہیں اس زبان

سے ناواقفی کتنی کمی اور نقصان کی چیز ہے۔

مسئلہ ۹: عورت رخصت ہو کر آئی اور عورتوں نے کہہ دیا، کہ یہ تمھاری عورت ہے اُس سے وطی جائز ہے، اگرچہ یہ خود

اُسے پہچانتا نہ ہو۔ (۵) (درمختار) اسی طرح عورتوں نے شب زفاف میں اُس کے کمرہ میں جس عورت کو دو لہن بنا کر بھیج دیا اگرچہ

یہ نہیں کہا کہ یہ تمھاری عورت ہے اس سے وطی جائز ہے، کہ اس کو ہیأت مخصوصہ کے ساتھ یہاں پہنچانا ہی اس کی دلیل ہے،

کیونکہ دوسری عورت کو اس طرح ہرگز نہیں بھیجا جاتا۔

①..... "ردالمحتار"، کتاب الحظر والإباحة، فصل فی اللبس، ج ۹، ص ۶۰۱.

②..... "الفتاویٰ الہندیۃ"، کتاب الکراہیۃ، الباب الرابع عشر فی اہل الذمۃ والاحکام، ج ۵، ص ۳۴۷.

③..... "الدرالمختار"، کتاب الحظر والإباحة، فصل فی البیع، ج ۹، ص ۶۶۷، وغیرہ.

④..... "الدرالمختار"، کتاب الحظر والإباحة، فصل فی البیع، ج ۹، ص ۶۹۱.

⑤..... المرجع السابق، ص ۶۹۴.

**مسئلہ ۱۰:** جس کے ذمہ اپنا حق ہو اور وہ نہ دیتا ہو تو اگر اس کی ایسی چیز مل جائے جو اسی جنس کی ہے جس جنس کا حق ہے تو لے سکتا ہے۔<sup>(۱)</sup> اس معاملہ میں روپیہ اور اثرنی ایک جنس کی چیزیں ہیں، یعنی اس کے ذمہ روپیہ تھا اور اثرنی مل گئی تو بقدر اپنے حق کے لے سکتا ہے۔<sup>(۲)</sup> (درمختار، ردالمحتار)

**مسئلہ ۱۱:** لوگوں کے ساتھ مدارات سے پیش آنا، نرم باتیں کرنا، کشادہ روئی سے کلام کرنا مستحب ہے، مگر یہ ضرور ہے کہ مہانت نہ پیدا ہو۔ بد مذہب سے گفتگو کرے تو اس طرح نہ کرے کہ وہ سمجھے میرے مذہب کو اچھا سمجھنے لگا برا نہیں جانتا ہے۔<sup>(۳)</sup> (عالمگیری)

**مسئلہ ۱۲:** مکان کرایہ پر دیا اور کرایہ دار اس میں رہنے لگا اگر مکان دیکھنے کو جانا چاہتا ہے، کہ دیکھیں کس حالت میں ہے اور مرمت کی ضرورت ہو تو مرمت کرا دی جائے تو کرایہ دار سے اجازت لے کر اندر جائے، یہ خیال نہ کرے کہ مکان میرا ہے مجھے اجازت کی کیا ضرورت، کہ مکان اگرچہ اس کا ہے مگر سکونت<sup>(۴)</sup> دوسرے کی ہے اور اجازت لینے کا حکم اسی سکونت کی وجہ سے ہے۔<sup>(۵)</sup> (عالمگیری)

**مسئلہ ۱۳:** حمام میں جائے تو تہبند باندھ کر نہائے لوگوں کے سامنے برہنہ ہونا ناجائز ہے۔ تنہائی میں جہاں کسی کی نظر پڑنے کا احتمال نہ ہو برہنہ ہو کر بھی غسل کر سکتا ہے۔ اسی طرح تالاب یا دریا میں جبکہ ناف سے اونچا پانی ہو برہنہ نہا سکتا ہے۔<sup>(۶)</sup> (عالمگیری)

مگر جبکہ پانی صاف ہو اور دوسرا کوئی شخص نزدیک ہو کہ اس کی نظر موضع ستر پر پڑے گی، تو ایسے موقع پر پانی میں بھی برہنہ ہونا، جائز نہیں۔

**مسئلہ ۱۴:** اہل محلہ نے امام مسجد کے لیے کچھ چندہ جمع کر کے دے دیا یا اسے کھانے پہننے کے لیے سامان کر دیا، یہ ان لوگوں کے نزدیک بھی جائز ہے جو اجرت پر امامت کو ناجائز فرماتے ہیں، کہ یہ اجرت نہیں بلکہ احسان ہے کہ ایسے لوگوں کے ساتھ کرنا ہی چاہیے۔<sup>(۷)</sup> (درمختار، ردالمحتار)

..... ① علی حضرت امام احمد رضا خاں علیہ رحمۃ الرحمن فتاویٰ رضویہ میں علامہ شامی اور طحاوی رحمۃ اللہ علیہما کے حوالے سے امام انصیب رحمۃ اللہ علیہ سے نقل کرتے ہوئے ذکر کرتے ہیں کہ: ”خلاف جنس سے وصول کرنے کا عدم جواز مشائخ کے زمانے میں تھا کیوں کہ وہ لوگ باہم متفق تھے آج کل فتویٰ اس پر ہے کہ جب اپنے حق کی وصولی پر قادر ہو چاہے کسی بھی مال سے ہو تو وصول کرنا جائز ہے۔ (فتاویٰ رضویہ، ج ۱، ص ۵۶۲)۔ ... علیہ

..... ② ”الدرالمختار“ و ”ردالمحتار“، کتاب الحظر والإباحۃ، فصل فی البیع، ج ۹، ص ۶۹۷۔

..... ③ ”الفتاویٰ الہندیۃ“، کتاب الکراہیۃ، الباب الثلاثون فی المتفرقات، ج ۵، ص ۳۷۹۔

..... ④ یعنی رہائش۔

..... ⑤ ”الفتاویٰ الہندیۃ“، کتاب الکراہیۃ، الباب الثلاثون فی المتفرقات، ج ۵، ص ۳۷۹۔

..... ⑥ المرجع السابق، الباب الرابع والعشرون فی دخول الحمام، ج ۵، ص ۳۶۳۔

..... ⑦ ”الدرالمختار“ و ”ردالمحتار“، کتاب الحظر والإباحۃ، فصل فی البیع، ج ۹، ص ۶۹۹۔



**مسئلہ ۱۵:** جو شخص مقتدی<sup>(۱)</sup> اور مذہبی پیشوا ہو اوس کے لیے اہل باطل اور برے لوگوں سے میل جول رکھنا منع ہے اور اگر اس وجہ سے مدارات کرتا ہے کہ ایسا نہ کرنے میں وہ ظلم کرے گا، تو مضایقہ نہیں جبکہ یہ غیر معروف شخص ہو۔<sup>(۲)</sup> (عالمگیری)

**مسئلہ ۱۶:** کسی نے نککھنا کتا<sup>(۳)</sup> پال رکھا ہے جو راہ گیروں کو کاٹ کھاتا ہے، تو بستی والے ایسے کتے کو قتل کر ڈالیں۔

بلی اگر ایذا<sup>(۴)</sup> پہنچاتی ہے تو اسے تیز چھری سے ذبح کر ڈالیں، اسے ایذا دے کر نہ ماریں۔<sup>(۵)</sup> (عالمگیری)

**مسئلہ ۱۷:** ٹڈی حلال جانور ہے اسے کھانے کے لیے مار سکتے ہیں اور ضرر سے بچنے کے لیے بھی اسے مار سکتے ہیں۔ چیونٹی نے ایذا پہنچائی اور مار ڈالی تو حرج نہیں ورنہ مکروہ ہے، جوں کو مار سکتے ہیں اگرچہ اوس نے کاٹنا نہ ہو اور آگ میں ڈالنا مکروہ ہے، جوں کو بدن یا کپڑوں سے نکال کر زندہ پھینک دینا طریق ادب کے خلاف ہے۔<sup>(۶)</sup> (عالمگیری) کھٹل کو مارنا جائز ہے کہ یہ تکلیف دہ جانور ہے۔

**مسئلہ ۱۸:** جس کے پاس مال کی قلت ہے اور اولاد کی کثرت اسے وصیت نہ کرنا ہی افضل ہے اور اگر ورثہ اغنیا<sup>(۷)</sup> ہوں یا مال کی دو تہائیاں بھی ان کے لیے بہت ہوں گی، تو تہائی کی وصیت کر جانا بہتر ہے۔<sup>(۸)</sup> (درمختار، ردالمحتار)

**مسئلہ ۱۹:** مرد کو اجنبیہ عورت کا جھوٹا اور عورت کو اجنبی مرد کا جھوٹا مکروہ ہے، زوجہ و محارم کے جھوٹے میں حرج نہیں۔<sup>(۹)</sup> (درمختار، ردالمحتار) کراہت اس صورت میں ہے جب کہ تلذذ<sup>(۱۰)</sup> کے طور پر ہو اور اگر تلذذ مقصود نہ ہو بلکہ تبرک کے طور پر ہو جیسا کہ عالم باعمل اور باشرع پیر کا جھوٹا کہ اسے تبرک سمجھ کر لوگ کھاتے پیتے ہیں اس میں حرج نہیں۔

**مسئلہ ۲۰:** بی بی نماز نہ پڑھے تو شوہر اس کو مار سکتا ہے، اسی طرح ترک زینت پر بھی مار سکتا ہے اور گھر سے باہر نکل جانے پر بھی مار سکتا ہے۔<sup>(۱۱)</sup> (درمختار، ردالمحتار)

۱..... یعنی جس کی پیروی کی جائے۔

۲..... "الفتاویٰ الہندیہ"، کتاب الکراہیۃ، الباب الرابع عشر فی اہل الذمۃ، ج ۵، ص ۳۴۶۔

۳..... یعنی کاٹ کھانے والا کتا۔ ۴..... یعنی تکلیف۔

۵..... "الفتاویٰ الہندیہ"، کتاب الکراہیۃ، الباب الحادی والعشرون فیما یسع من جراحات بنی آدم، ج ۵، ص ۳۶۰ - ۳۶۱۔

۶..... المرجع السابق، ص ۳۶۱۔

۷..... یعنی مالدار۔

۸..... "الدرالمختار" و "ردالمحتار"، کتاب الحظر والإباحۃ، فصل فی البیع، ج ۹، ص ۷۰۱۔

۹..... المرجع السابق، ص ۷۰۳۔

۱۰..... یعنی لذت۔

۱۱..... "الدرالمختار" و "ردالمحتار"، کتاب الحظر والإباحۃ، فصل فی البیع، ج ۹، ص ۷۰۴۔

**مسئلہ ۲۱:** بی بی بے ہودہ بلکہ فاجرہ ہو تو شوہر پر یہ واجب نہیں کہ اسے طلاق ہی دے ڈالے۔ یوہیں اگر مرد فاجر ہو تو عورت پر یہ واجب نہیں کہ اس سے پیچھا چھڑائے، ہاں اگر یہ اندیشہ ہو کہ وہ دونوں حدود اللہ کو قائم نہ رکھ سکیں گے، حکم شرع کی پابندی نہ کریں گے تو جدائی میں حرج نہیں۔<sup>(۱)</sup> (درمختار، ردالمحتار)

**مسئلہ ۲۲:** حاجت کے موقع پر قرض لینے میں حرج نہیں، جبکہ ادا کرنے کا ارادہ ہو اور اگر یہ ارادہ ہو کہ ادا نہ کرے گا تو حرام کھاتا ہے اور اگر بغیر ادا کیے مر گیا مگر نیت یہ تھی کہ ادا کر دے گا، تو امید ہے کہ آخرت میں اس سے مواخذہ نہ ہو۔<sup>(۲)</sup> (عالمگیری)

**مسئلہ ۲۳:** جس کا حق اس کے ذمہ تھا وہ غائب ہو گیا پتا نہیں کہ وہ کہاں ہے نہ یہ معلوم کہ زندہ ہے یا مر گیا تو اس پر یہ واجب نہیں کہ شہروں شہروں اُسے تلاش کرتا پھرے۔<sup>(۳)</sup> (عالمگیری)

**مسئلہ ۲۴:** جس کا دین تھا وہ مر گیا اور مدیون<sup>(۴)</sup> دین سے انکار کرتا ہے ورثہ اس سے وصول نہ کر سکے، تو اس کا ثواب دائن<sup>(۵)</sup> کو ملے گا اس کے ورثہ کو نہیں اور اگر مدیون نے اس کے ورثہ کو دین ادا کر دیا تو بری ہو گیا۔<sup>(۶)</sup> (عالمگیری)

**مسئلہ ۲۵:** جس کے ذمہ دین تھا وہ مر گیا اور وارث کو معلوم نہ تھا کہ اس کے ذمہ دین ہے تاکہ ترکہ سے ادا کرے، اس نے ترکہ کو خرچ کر ڈالا تو وارث سے دین کا مواخذہ نہیں ہوگا اور اگر وارث کو معلوم ہے کہ میت کے ذمہ دین ہے تو اس پر ادا کرنا واجب ہے اور اگر وارث کو معلوم تھا مگر بھول گیا، اس وجہ سے ادا نہ کیا، جب بھی آخرت میں مواخذہ نہیں۔ ودیعت کا بھی یہی حکم ہے کہ بھول گیا اور جس کی چیز تھی اسے نہیں دی تو مواخذہ نہیں۔<sup>(۷)</sup> (عالمگیری)

**مسئلہ ۲۶:** مدیون اور دائن جارہے تھے راستہ میں ڈاکوؤں نے گھیرا، مدیون یہ چاہتا ہے کہ اسی وقت میں دین ادا کر دوں تاکہ ڈاکو اس کا مال چھینیں اور میں بچ جاؤں، آیا اس حالت میں دائن لینے سے انکار کر سکتا ہے یا اس کو لینا ہی ہوگا؟ فقیہ ابواللیث رحمہ اللہ تعالیٰ یہ فرماتے ہیں کہ دائن لینے سے انکار کر سکتا ہے۔<sup>(۸)</sup> (عالمگیری)

①..... "الدرالمختار" و "ردالمحتار"، کتاب الحظر والإباحة، فصل فی البیع، ج ۹، ص ۷۰۴.

②..... "الفتاویٰ الہندیۃ"، کتاب الکراہیۃ، الباب السابع والعشرون فی القرض والدین، ج ۵، ص ۳۶۶.

③..... المرجع السابق.

④..... یعنی دین لینے والا۔ قرض دار۔ ⑤..... یعنی دین دینے والا۔ قرض دینے والا۔

⑥..... "الفتاویٰ الہندیۃ"، کتاب الکراہیۃ، الباب السابع والعشرون فی القرض والدین، ج ۵، ص ۳۶۶ - ۳۶۷.

⑦..... المرجع السابق، ص ۳۶۷. ⑧..... المرجع السابق، ص ۳۶۷.



**مسئلہ ۲۷:** کسی نے کہا فلاں شخص کی کچھ چیزیں میں نے کھالی ہیں، اسے پانچ روپے دے دینا وہ نہ ہو تو اس کے وارثوں کو دینا وارث نہ ہو تو خیرات کر دینا، اس شخص کی صرف بی بی ہے کوئی دوسرا وارث نہیں ہے اگر عورت یہ کہتی ہے کہ میرا دین مہر اس کے ذمہ ہے جب تو روپے اسی کو دیے جائیں، ورنہ صرف اسے چہارم دیا جائے یعنی سواروپہ جبکہ عورت یہ کہے کہ اس کی کوئی اولاد نہ تھی۔<sup>(۱)</sup> (عالمگیری)

**مسئلہ ۲۸:** اگر جان مال آبرو<sup>(۲)</sup> کا اندیشہ<sup>(۳)</sup> ہے ان کے بچانے کے لیے رشوت دیتا ہے یا کسی کے ذمہ اپنا حق ہے جو بغیر رشوت دیے وصول نہیں ہوگا اور یہ اس لیے رشوت دیتا ہے کہ میرا حق وصول ہو جائے یہ دینا جائز ہے یعنی دینے والا گنہگار نہیں مگر لینے والا ضرور گنہگار ہے اس کو لینا جائز نہیں۔

اسی طرح جن لوگوں سے زبان درازی کا اندیشہ ہو جیسے بعض لپے شہدے<sup>(۴)</sup> ایسے ہوتے ہیں کہ سر بازار کسی کو گالی دے دینا یا بے آبرو کر دینا<sup>(۵)</sup> ان کے نزدیک معمولی بات ہے، ایسوں کو اس لیے کچھ دے دینا تاکہ ایسی حرکتیں نہ کریں یا بعض شعرا ایسے ہوتے ہیں کہ انھیں اگر نہ دیا جائے، تو مذمت میں قصیدے کہہ ڈالتے ہیں ان کو اپنی آبرو بچانے اور زبان بندی کے لیے کچھ دے دینا جائز ہے۔<sup>(۶)</sup> (درمختار، ردالمحتار)

**مسئلہ ۲۹:** بھیڑ بکریوں کے چرواہے کو اس لیے کچھ دے دینا کہ وہ جانوروں کو رات میں اس کے کھیت میں رکھے گا کیونکہ اس سے کھیت درست ہو جاتا ہے، یہ ناجائز و رشوت ہے اگرچہ یہ جانور خود چرواہے کے ہوں اور اگر کچھ دینا نہیں ٹھہرا ہے جب بھی ناجائز ہے کیونکہ اس موقع پر عرفا دیا ہی کرتے ہیں، تو اگرچہ دینا شرط نہیں مگر مشروط ہی کے حکم میں ہے۔

اس کے جواز کی یہ صورت ہو سکتی ہے کہ مالک سے ان جانوروں کو عاریت لے لے اور مالک چرواہے سے یہ کہہ دے کہ تو اس کے کھیت میں جانوروں کو رات میں ٹھہرانا۔ اب اگر چرواہے کو احسان کے طور پر دینا چاہے تو دے سکتا ہے ناجائز نہیں اور اگر مالک کے کہنے کے بعد بھی چرواہا مانگتا ہے اور جب تک اسے کچھ نہ دیا جائے ٹھہرانے پر راضی نہ ہو، تو یہ پھر ناجائز و رشوت ہے۔<sup>(۷)</sup> (عالمگیری)

**مسئلہ ۳۰:** باپ کو اس کا نام لے کر پکارنا مکروہ ہے، کہ یہ ادب کے خلاف ہے۔ اسی طرح عورت کو یہ مکروہ ہے، کہ

①..... "الفتاویٰ الہندیہ"، کتاب الکراہیۃ، الباب السابع والعشرون فی القرض والدین، ج ۵، ص ۳۶۸.

②..... عزت۔ ③..... خوف، ڈر۔ ④..... یعنی شری، بدمعاش۔ ⑤..... بے عزت کر دینا۔

⑥..... "الدرالمختار" و "ردالمحتار"، کتاب الحظر والإباحۃ، فصل فی البیع، ج ۹، ص ۶۹۹.

⑦..... "الفتاویٰ الہندیہ"، کتاب الکراہیۃ، الباب الثلاثون فی المتفرقات، ج ۵، ص ۳۷۶.

شوہر کو نام لے کر پکارے۔<sup>(۱)</sup> (درمختار) بعض جاہلوں میں یہ مشہور ہے کہ عورت اگر شوہر کا نام لے لے تو نکاح ٹوٹ جاتا ہے۔ یہ غلط ہے شاید اسے اس لیے گڑھا ہو کہ اس ڈر سے کہ طلاق ہو جائے گی شوہر کا نام نہ لے گی۔

**مسئلہ ۳۱:** مرنے کی آرزو کرنا اور اس کی دعا مانگنا مکروہ ہے، جبکہ کسی دنیوی تکلیف کی وجہ سے ہو، مثلاً تنگی سے بسر اوقات ہوتی ہے یا دشمن کا اندیشہ ہے مال جانے کا خوف ہے اور اگر یہ باتیں نہ ہوں بلکہ لوگوں کی حالتیں خراب ہو گئیں معصیت میں مبتلا ہیں اسے بھی اندیشہ ہے کہ گناہ میں پڑ جائے گا تو آرزوئے موت مکروہ نہیں۔<sup>(۲)</sup> (عالمگیری)

**مسئلہ ۳۲:** زلزلہ کے وقت مکان سے نکل کر باہر آ جانا جائز ہے۔ اسی طرح اگر دیوار جھکی ہوئی ہے گرنا چاہتی ہے، اس کے پاس سے بھاگنا جائز ہے۔<sup>(۳)</sup> (عالمگیری)

**مسئلہ ۳۳:** طاعون جہاں ہو وہاں سے بھاگنا جائز نہیں اور دوسری جگہ سے وہاں جانا بھی نہ چاہیے۔ اس کا مطلب یہ ہے کہ جو لوگ کمزور اعتقاد کے ہوں اور ایسی جگہ گئے اور مبتلا ہو گئے، ان کے دل میں بات آئی کہ یہاں آنے سے ایسا ہوانہ آتے تو کاہے کو اس بلا میں پڑتے اور بھاگنے میں بچ گیا، تو یہ خیال کیا کہ وہاں ہوتا تو نہ بچتا بھاگنے کی وجہ سے بچا ایسی صورت میں بھاگنا اور جانادوں ممنوع۔

طاعون کے زمانہ میں عوام سے اکثر اسی قسم کی باتیں سننے میں آتی ہیں اور اگر اس کا عقیدہ پکا ہے جانتا ہے کہ جو کچھ مقدر میں ہوتا ہے وہی ہوتا ہے، نہ وہاں جانے سے کچھ ہوتا ہے نہ بھاگنے میں فائدہ پہنچتا ہے تو ایسے کو وہاں جانا بھی جائز ہے، نکلنے میں بھی حرج نہیں کہ اس کو بھاگنا نہیں کہا جائے گا اور حدیث میں مطلقاً نکلنے کی ممانعت نہیں بلکہ بھاگنے کی ممانعت ہے۔

**مسئلہ ۳۴:** کافر کے لیے مغفرت کی دعا ہرگز ہرگز نہ کرے، ہدایت کی دعا کر سکتا ہے۔<sup>(۴)</sup> (عالمگیری)

**مسئلہ ۳۵:** ایک شخص مراجس کا کافر ہونا معلوم تھا، مگر اب ایک مسلمان اس کے مسلمان ہونے کی شہادت دیتا ہے اس کے جنازہ کی نماز پڑھی جائے گی اور مسلمان مرا اور ایک شخص اس کے مرتد ہونے کی شہادت دیتا ہے، تو محض اس کے کہنے سے اسے مرتد نہیں قرار دیا جائے گا اور جنازہ کی نماز ترک نہیں کی جائے گی۔<sup>(۵)</sup> (عالمگیری)

**مسئلہ ۳۶:** مکان میں پرند نے گھونسل لگایا اور بچے بھی کیے، پچھونے اور کپڑوں پر بیٹ گرتی ہے، ایسی حالت میں

①....."الدرالمختار"، کتاب الحظر والإباحة، فصل فی البیع، ج ۹، ص ۶۹۰.

②....."الفتاویٰ الہندیہ"، کتاب الکراہیۃ، الباب الثلاثون فی المتفرقات، ج ۵، ص ۳۷۹.

③.....المرجع السابق.

④....."الفتاویٰ الہندیہ"، کتاب الکراہیۃ، الباب الرابع عشر فی أهل الذمة، ج ۵، ص ۳۴۸.

⑤.....المرجع السابق.



گھونسلابگاڑنا اور پرند کو بھگادینا نہیں چاہیے، بلکہ اس وقت تک انتظار کرے کہ بچے بڑے ہو کر اڑ جائیں۔<sup>(۱)</sup> (عالمگیری)  
**مسئلہ ۳۷:** جماع کرتے وقت کلام کرنا مکروہ ہے اور طلوع فجر سے نماز فجر تک بلکہ طلوع آفتاب تک خیر کے سوا  
 دوسری بات نہ کرے۔<sup>(۲)</sup> (عالمگیری)

**مسئلہ ۳۸:** ماہ صفر کو لوگ منحوس جانتے ہیں اس میں شادی بیاہ نہیں کرتے لڑکیوں کو رخصت نہیں کرتے اور بھی اس قسم  
 کے کام کرنے سے پرہیز کرتے ہیں اور سفر کرنے سے گریز کرتے ہیں، خصوصاً ماہ صفر کی ابتدائی تیرہ تاریخیں بہت زیادہ نحس مانی  
 جاتی ہیں اور ان کو تیرہ تیزی کہتے ہیں یہ سب جہالت کی باتیں ہیں۔

حدیث میں فرمایا کہ ”صفر کوئی چیز نہیں۔“<sup>(۳)</sup> یعنی لوگوں کا اسے منحوس سمجھنا غلط ہے۔ اسی طرح ذیقعدہ کے مہینہ کو  
 بھی بہت لوگ برا جانتے ہیں اور اس کو خالی کا مہینہ کہتے ہیں یہ بھی غلط ہے اور ہر ماہ میں ۳، ۱۳، ۲۳، ۸، ۱۸، ۲۸ کو منحوس جانتے ہیں  
 یہ بھی لغو بات ہے۔

**مسئلہ ۳۹:** قمر در عقرب یعنی چاند جب برج عقرب میں ہوتا ہے تو سفر کرنے کو برا جانتے ہیں اور نجومی اسے منحوس  
 بتاتے ہیں اور جب برج اسد میں ہوتا ہے تو کپڑے قطع کرانے اور سلوانے کو برا جانتے ہیں۔ ایسی باتوں کو ہرگز نہ مانا جائے، یہ  
 باتیں خلاف شرع اور نجومیوں کے ڈھکوسلے ہیں۔

**مسئلہ ۴۰:** نجوم کی اس قسم کی باتیں جن میں ستاروں کی تاثیرات بتائی جاتی ہیں، کہ فلاں ستارہ طلوع کرے گا تو فلاں  
 بات ہوگی، یہ بھی خلاف شرع ہے۔ اس طرح پختروں کا حساب کہ فلاں پختر سے بارش ہوگی یہ بھی غلط ہے، حدیث میں اس پر  
 سختی سے انکار فرمایا۔<sup>(۴)</sup>

**مسئلہ ۴۱:** ماہ صفر کا آخر چہار شنبہ ہندوستان میں بہت منایا جاتا ہے، لوگ اپنے کاروبار بند کر دیتے ہیں، سیر و تفریح و  
 شکار کو جاتے ہیں، پوریاں پکتی ہیں اور نہاتے دھوتے خوشیاں مناتے ہیں اور کہتے یہ ہیں کہ حضور اقدس صلی اللہ تعالیٰ علیہ وسلم نے  
 اس روز غسل صحت فرمایا تھا اور بیرون مدینہ طیبہ سیر کے لیے تشریف لے گئے تھے۔ یہ سب باتیں بے اصل ہیں، بلکہ ان دنوں  
 میں حضور اکرم صلی اللہ تعالیٰ علیہ وآلہ وسلم کا مرض شدت کے ساتھ تھا، وہ باتیں خلاف واقع ہیں۔

اور بعض لوگ یہ کہتے ہیں کہ اس روز بلائیں آتی ہیں اور طرح طرح کی باتیں بیان کی جاتی ہیں سب بے ثبوت ہیں،

①..... ”الفتاویٰ الہندیہ“، کتاب الکراہیۃ، الباب الثلاثون فی المتفرقات، ج ۵، ص ۳۸۰.

②..... المرجع السابق.

③..... ”صحیح البخاری“، کتاب الطب، باب لا ہامۃ، الحدیث: ۵۷۵۷، ج ۴، ص ۳۶.

④..... ”المعجم الأوسط“، الحدیث: ۸۱۸۲، ج ۶، ص ۱۱۱.



بلکہ حدیث کا یہ ارشاد لا صفر۔<sup>(۱)</sup> یعنی صفر کوئی چیز نہیں۔ ایسی تمام خرافات کو رد کرتا ہے۔

**مسئلہ ۴۲:** ایک شخص نے کسی کو اذیت پہنچائی اس سے معافی مانگنا چاہتا ہے مگر جانتا ہے کہ ابھی اسے غصہ ہے معاف نہیں کرے گا، لہذا معافی مانگنے میں تاخیر کی اس تاخیر میں یہ معذور نہیں۔ ظالم نے مظلوم کو بار بار سلام کیا اور وہ جواب بھی دیتا رہا اور اس کے ساتھ اچھی طرح پیش آیا یہاں تک کہ ظالم نے سمجھ لیا کہ اب وہ مجھ سے راضی ہو گیا، یہ کافی نہیں ہے بلکہ معافی مانگنی چاہیے۔<sup>(۲)</sup> (حالتگیری)

**مسئلہ ۴۳:** عمامہ کھڑے ہو کر باندھے اور پاجامہ بیٹھ کر پہنے۔ جس نے اس کا الٹا کیا وہ ایسے مرض میں مبتلا ہوگا جس کی دوا نہیں۔<sup>(۳)</sup>

**مسئلہ ۴۴:** کپڑا پہنے تو داہنے سے شروع کرے یعنی پہلے دہنی آستین یا داہنے پانچہ میں ڈالے پھر بائیں میں۔<sup>(۴)</sup>

**مسئلہ ۴۵:** پاجامہ کا تکیہ نہ بنائے کہ یہ ادب کے خلاف ہے اور عمامہ کا بھی تکیہ نہ بنائے۔ (اعلیٰ حضرت)

**مسئلہ ۴۶:** بیل پر سوار ہونا اور اس پر بوجھ لادنا اور گدھے سے ہل جوتنا جائز ہے یعنی یہ ضرور نہیں کہ بیل سے صرف

ہل جوتنے کا کام لیا جائے اس پر بوجھ نہ لاداجائے اور گدھے پر صرف بوجھ ہی لاداجائے ہل نہ جوتا جائے۔<sup>(۵)</sup> (درمختار)

**مسئلہ ۴۷:** جانور سے کام لینے میں یہ لحاظ ضروری ہے کہ اس کی طاقت سے زیادہ کام نہ لیا جائے۔ اتنا نہ لیا جائے کہ

وہ مصیبت میں پڑ جائے جتنا بوجھ اٹھا سکتا ہے اتنا ہی اس پر لاداجائے یا جتنی دور جاسکے وہیں تک لے جایا جائے یا جتنی دیر تک

کام کرنے کا متحمل ہو سکے اتنا ہی لیا جائے۔ بعض یکہ تانگہ والے اتنی زیادہ سواریاں بٹھالیتے ہیں کہ گھوڑا مصیبت میں پڑ جاتا ہے

یہ ناجائز ہے اور یہ بھی ضرور ہے کہ بلا وجہ جانور کو نہ مارے اور سر یا چہرہ پر کسی حالت میں ہرگز نہ مارے کہ یہ بالاجماع ناجائز

ہے۔ جانور پر ظلم کرنا ذمی کافر پر ظلم کرنے سے زیادہ برا ہے اور ذمی پر ظلم کرنا مسلم پر ظلم کرنے سے بھی برا کیونکہ جانور کا کوئی معین و

مددگار اللہ (عزوجل) کے سوا نہیں اس غریب کو اس ظلم سے کون بچائے۔<sup>(۶)</sup> (درمختار، ردالمحتار)

وَصَلَّى اللّٰهُ عَلَى خَيْرِ خَلْقِهِ مُحَمَّدٍ وَّآلِهِ وَصَحْبِهِ أَجْمَعِينَ وَالْحَمْدُ لِلّٰهِ رَبِّ الْعَالَمِينَ.

①..... "صحیح البخاری"، کتاب الطب، باب لاہامۃ، الحدیث: ۵۷۵۷، ج ۴، ص ۳۶.

②..... "الفتاویٰ الہندیۃ"، کتاب الکراہیۃ، الباب الثلاثون فی المتفرقات، ج ۵، ص ۳۷۵-۳۷۶.

③..... انظر: "كشف الالتباس فی إستحباب اللباس" للشیخ المحقق عبدالحق، ذکر شملہ، ص ۳۹.

④..... انظر: "المرجع السابق، ذکر جیب، ص ۴۳.

⑤..... "الدرالمختار"، کتاب الحظر والإباحۃ، فصل فی البیع، ج ۹، ص ۶۶۲.

⑥..... "الدرالمختار" و "ردالمحتار"، کتاب الحظر والإباحۃ، فصل فی البیع، ج ۹، ص ۶۶۲.



تحریر، احیاء موات، شکار، رہن اور جنایات کے مسائل کا بیان

# پہاڑ سرسبز

حصہ ہفدہم (17)  
(..... تسہیل و تخریج شدہ.....)

صدر الشریعہ بدر الطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

پیشکش

مجلس المدینۃ العلمیۃ (دعوت اسلامی)

شعبہ تخریج

ناشر

مکتبۃ المدینہ باب المدینہ کراچی

بِسْمِ اللّٰهِ الرَّحْمٰنِ الرَّحِیْمِ ط

نَحْمَدُہٗ وَنُصَلِّیْ عَلٰی رَسُوْلِہِ الْکَرِیْمِ ط

## تحرری کا بیان

جب کسی موقع پر حقیقت معلوم کرنا دشوار ہو جائے تو سوچے اور جس جانب گمان غالب ہو عمل کرے اس سوچنے کا نام تحرری ہے۔ تحرری پر عمل کرنا اس وقت جائز ہے جب دلائل سے پتہ نہ چلے دلیل ہوتے ہوئے تحرری پر عمل کرنے کی اجازت نہیں۔<sup>(۱)</sup>

**مسئلہ ۱:** دو شخصوں نے تحرری کی ایک کا غالب گمان نفس الامر<sup>(۲)</sup> کے موافق ہوا اور دوسرے کا گمان غلط ہوا تو اگرچہ دونوں بری الذمہ ہو گئے مگر جس کی رائے صحیح ہوئی اُس کو ثواب زیادہ ہے۔<sup>(۳)</sup> (عالمگیری)

**مسئلہ ۲:** نماز کے وقت میں شبہ ہے اگر یہ شبہ ہے کہ وقت ہوا یا نہیں تو ٹھہر جائے جب وقت ہو جانے کا یقین ہو جائے اُس وقت نماز پڑھے اور یہ شبہ ہے کہ وقت باقی ہے یا ختم ہو گیا تو نماز پڑھے اور نیت یہ کرے کہ آج کی فلاں نماز پڑھتا ہوں۔<sup>(۴)</sup> (عالمگیری) نماز کے متعلق تحرری کے مسائل کتاب الصلاۃ<sup>(۵)</sup> میں مذکور ہو چکے وہاں سے معلوم کریں۔

**مسئلہ ۳:** جس کو زکوٰۃ دینا چاہتا ہے اس کی نسبت غالب گمان یہ ہے کہ وہ فقیر ہے یا خود اس نے اپنا فقیر ہونا ظاہر کیا یا کسی عادل نے اس کا فقیر ہونا بیان کیا، یا اسے فقیروں کے بھیس میں پایا، یا اسے صف فقرا میں بیٹھا ہوا پایا، یا اُسے مانگتا ہوا دیکھا اور دل میں یہ بات آئی کہ فقیر ہے ان سب صورتوں میں اس کو زکوٰۃ دی جاسکتی ہے۔<sup>(۶)</sup> (عالمگیری)

**مسئلہ ۴:** بعض کپڑے پاک ہیں اور بعض ناپاک اور یہ پتہ نہیں چلتا کہ کون سا پاک ہے اگر مجبوری کی حالت ہو کہ دوسرا کپڑا نہیں ہے جس کا پاک ہونا یقیناً معلوم ہو اور وہاں پانی بھی نہیں ہے کہ اُن میں سے ایک کو پاک کر سکے اور نماز پڑھنی ہے تو اس صورت میں تحرری کرے جس کی نسبت پاک ہونے کا غالب گمان ہو اُس میں نماز پڑھے اور مجبوری کی حالت نہ ہو تو تحرری نہ کرے مگر جبکہ پاک کپڑے ناپاک سے زیادہ ہوں تو تحرری کر سکتا ہے۔<sup>(۷)</sup> (عالمگیری)

①..... "الفتاویٰ الہندیۃ"، کتاب التحرری، الباب الاول فی تفسیر التحرری... إلخ، ج ۵، ص ۳۸۲.

②..... یعنی حقیقت۔

③..... "الفتاویٰ الہندیۃ"، کتاب التحرری، الباب الاول فی تفسیر التحرری... إلخ، ج ۵، ص ۳۸۲.

④..... المرجع السابق.

⑤..... بہار شریعت، جلد ۱، حصہ ۳، ص ۴۸۹ پر ملاحظہ کریں۔

⑥..... "الفتاویٰ الہندیۃ"، کتاب التحرری، الباب الثانی فی التحرری فی الزکاۃ، ج ۵، ص ۳۸۳.

⑦..... المرجع السابق، الباب الثالث فی التحرری فی الثیاب... إلخ.



**مسئلہ ۵:** دو کپڑوں میں ایک ناپاک تھا تحری کر کے اس نے ایک میں ظہر کی نماز پڑھ لی پھر اس کا غالب گمان دوسرے کے پاک ہونے کے متعلق ہوا اور اس میں عصر کی نماز پڑھی یہ نماز نہیں ہوئی کیونکہ جب ظہر کی نماز جائز ہونے کا حکم دیا جا چکا تو اُس کے یہ معنی ہوئے کہ دوسرا ناپاک ہے تو اسکے پاک ہونے کا اب کیونکر حکم ہو سکتا ہے ہاں اگر اُس پہلے کپڑے کے متعلق یقین ہے کہ ناپاک ہے تو ظہر کی نماز کا اعادہ کرے۔<sup>(۱)</sup> (عالمگیری)

**مسئلہ ۶:** دو کپڑوں میں ایک ناپاک تھا اُس نے بلا تحری ایک میں ظہر پڑھ لی اور دوسرے میں عصر پڑھی پھر تحری سے معلوم ہوا کہ پہلا کپڑا پاک ہے دونوں نمازیں نہیں ہوئیں۔<sup>(۲)</sup> (عالمگیری)

**مسئلہ ۷:** دو کپڑوں میں ایک ناپاک ہے ایک شخص نے تحری کر کے ایک میں نماز پڑھی اور دوسرے نے تحری کر کے دوسرے میں پڑھی اگر دونوں نے الگ الگ پڑھی دونوں کی نمازیں ہو گئیں اور اگر ایک امام ہو دوسرا مقتدی تو امام کی ہو گئی مقتدی کی نہیں ہوئی۔ کھیل کود میں کسی کے خون کا قطرہ نکلا مگر ہر ایک یہ کہتا ہے کہ میرے بدن سے نہیں نکلا اس کا بھی وہی حکم ہے کہ تنہا تنہا پڑھی تو دونوں کی نمازیں ہو گئیں اور اگر ایک امام ہو دوسرا مقتدی تو امام کی ہو گئی مقتدی کی نہیں ہوئی۔<sup>(۳)</sup> (عالمگیری)

**مسئلہ ۸:** چند شخص سفر میں ہیں سب کے برتن مخلوط ہو گئے<sup>(۴)</sup> اس کے شرکاء اُس وقت کہیں چلے گئے ہیں اور اُسے خود اپنے برتن کی شناخت نہیں ہے تو اُن کے آنے کا انتظار کرے تحری کر کے برتن کو استعمال میں نہ لائے ہاں اگر استعمال کی ضرورت ہے وضو کرنا ہے یا پانی پینا ہے اور معلوم نہیں ساتھی کب آئیں تو تحری کر کے استعمال کرے یونہی اگر کھانا شرکت میں ہے اور شرکاء غائب ہیں اور اُسے بھوک لگی ہے تو اپنے حصہ کی قدر اس میں سے لے لے۔<sup>(۵)</sup> (عالمگیری)

## احیاء موات کا بیان

**حدیث ۱:** صحیح بخاری میں حضرت عائشہ رضی اللہ تعالیٰ عنہا سے مروی ہے کہ رسول اللہ صلی اللہ تعالیٰ علیہ وسلم نے فرمایا: ”جس نے اُس زمین کو آباد کیا جو کسی کی ملک نہ ہو“<sup>(۶)</sup> تو وہی حقدار ہے۔ ”غرۃ کہتے ہیں حضرت عمر رضی اللہ تعالیٰ عنہ

①..... ”الفتاویٰ الہندیۃ“، کتاب التحری، الباب الثالث فی التحری فی الثیاب... إلخ، ج ۵، ص ۳۸۳.

②..... المرجع السابق، ص ۳۸۴. ③..... المرجع السابق، ص ۳۸۴.

④..... آپس میں مل گئے۔

⑤..... ”الفتاویٰ الہندیۃ“، کتاب التحری، الباب الثالث فی التحری فی الثیاب... إلخ، ج ۵، ص ۳۸۴، ۳۸۵.

⑥..... یعنی ملکیت میں نہ ہو۔

نے اپنی خلافت میں یہی فیصلہ کیا تھا۔<sup>(1)</sup>

**حدیث ۲:** ابوداؤد نے سمرہ رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا کہ ”جس نے زمین پر دیوار بنالی یعنی احاطہ کر لیا وہ اُسی کی ہے۔“<sup>(2)</sup>

**حدیث ۳:** ابوداؤد نے ابن عمر رضی اللہ تعالیٰ عنہما سے روایت کی کہ رسول اللہ صلی اللہ تعالیٰ علیہ وسلم نے زبیر رضی اللہ تعالیٰ عنہ کو جاگیر<sup>(3)</sup> دی جہاں تک اُن کا گھوڑا دوڑ کر جائے زبیر نے اپنا گھوڑا دوڑایا جب وہ کھڑا ہو گیا تو اُنہوں نے اپنا کوڑا<sup>(4)</sup> پھینکا حضور (صلی اللہ تعالیٰ علیہ وآلہ وسلم) نے فرمایا: ”جہاں ان کا کوڑا گرا ہے وہاں تک جاگیر میں دیدو۔“<sup>(5)</sup>

**حدیث ۴:** ترمذی نے وائل رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے اُن کو **حضرموت**<sup>(6)</sup> میں زمین جاگیر دی اور معاویہ رضی اللہ تعالیٰ عنہ کو ان کے ساتھ بھیجا کہ ان کو دے آؤ۔<sup>(7)</sup>

**حدیث ۵:** امام شافعی (رحمۃ اللہ تعالیٰ علیہ) نے طاؤس سے مرسل روایت کی کہ رسول اللہ صلی اللہ تعالیٰ علیہ وسلم نے فرمایا: ”جس نے مردہ زمین زندہ کی<sup>(8)</sup> وہ اسی کے لئے ہے اور پرانی زمین (یعنی جس کا مالک معلوم نہ ہو) اللہ ورسول (عزوجل و صلی اللہ تعالیٰ علیہ وآلہ وسلم) کی ہے پھر میری جانب سے تمہارے لئے ہے۔“<sup>(9)</sup>

**حدیث ۶:** ابوداؤد نے اسمر بن مضر رضی اللہ تعالیٰ عنہ سے روایت کی کہتے ہیں میں نے نبی صلی اللہ تعالیٰ علیہ وسلم کی خدمت میں حاضر ہو کر بیعت کی پھر حضور (صلی اللہ تعالیٰ علیہ وآلہ وسلم) نے فرمایا: ”جو شخص اُس چیز کی طرف سبقت کرے<sup>(10)</sup> جس کی طرف کسی مسلم نے سبقت نہیں کی ہے تو وہ اُسی کی ہے۔“ اس کو سن کر لوگ دوڑے کہ خط کھینچ کر نشان بنالیں۔<sup>(11)</sup>

①..... ”صحیح البخاری“، کتاب الحرث... إلخ، باب من أحیا أرضاً مواتاً، الحدیث: ۲۳۳۵، ج ۲، ص ۹۰.

②..... ”سنن أبي داود“، کتاب الخراج... إلخ، باب في إحياء الموات، الحدیث: ۳۰۷۷، ج ۳، ص ۲۴۰.

③..... یعنی زمین۔ ④..... چابک، چھڑی۔

⑤..... ”سنن أبي داود“، کتاب الخراج... إلخ، باب في إقطاع الأرضين، الحدیث: ۳۰۷۲، ج ۳، ص ۲۳۸.

⑥..... یمن کے مشرق میں واقع ایک شہر کا نام ہے۔

⑦..... ”جامع الترمذی“، کتاب الأحکام، باب ماجاء في القطائع، الحدیث: ۱۳۸۶، ج ۳، ص ۹۱.

⑧..... یعنی بنجر زمین، غیر آباد زمین آباد کی۔

⑨..... ”المسند“ للإمام الشافعی، کتاب الطعام والشرب و عمارة الارضين... إلخ، ص ۳۸۲.

⑩..... پہل کرے۔

⑪..... ”سنن أبي داود“، کتاب الخراج... إلخ، باب في إقطاع الارضين، الحدیث: ۳۰۷۱، ج ۳، ص ۲۳۸.



## مسائل فقہیہ

موات اس زمین کو کہتے ہیں جو آبادی سے فاصلہ پر ہو اور وہ نہ کسی کی ملک ہو اور نہ کسی کی حق خاص ہو اندرون آبادی افتادہ زمین کو موات نہیں کہا جائے گا اور شہر سے باہر کی وہ زمین جس میں لوگوں کے جانور چرتے ہیں یا اس میں سے جلانے کے لئے لکڑیاں کاٹ لاتے ہیں یہ موات نہیں اسی طرح جس زمین میں نمک پیدا ہوتا ہے وہ بھی موات نہیں یعنی موات وہی کہلائے گی جو منفع بہانہ ہو۔ فاصلہ سے مراد یہ ہے کہ آبادی کے کنارے سے کوئی شخص جس کی آواز بلند ہو زور سے چلائے تو وہاں تک آواز نہ پہنچے نزدیک و دور کا لحاظ اس بنا پر ہے کہ نزدیک والی زمین عموماً منفع بہا ہوتی ہے<sup>(۱)</sup> ورنہ ظاہر الروایۃ یہی ہے کہ نزدیک و دور کا لحاظ نہیں بلکہ یہ دیکھا جائے گا کہ منفع بہا ہے یا نہیں۔<sup>(۲)</sup> (درمختار، ردالمحتار، عالمگیری)

مسئلہ ۱: ایسی زمین جس کا ذکر کیا گیا اگر کسی نے امام کی اجازت حاصل کر کے اُسے آباد کیا تو یہ شخص اُس کا مالک ہو گیا دوسرا شخص نہیں لے سکتا۔<sup>(۳)</sup> (درمختار)

مسئلہ ۲: ایک شخص نے دوسرے کو احیاء موات کے لئے وکیل کیا اگر موکل نے بادشاہ اسلام سے اجازت حاصل کر لی ہے تو یہ توکیل صحیح ہے اور زمین موکل کی ہوگی ورنہ نہیں۔<sup>(۴)</sup> (ردالمحتار)

مسئلہ ۳: امام نے<sup>(۵)</sup> ایسی زمین کسی کو جاگیر دیدی اور جاگیر دار نے اُس زمین کو ویسی ہی چھوڑ رکھا تو تین سال تک کچھ تعرض نہیں کیا جائے گا، تین سال کے بعد وہ جاگیر دوسرے کو جاگیر دی جاسکتی ہے۔<sup>(۶)</sup> (عالمگیری)

مسئلہ ۴: ایک شخص نے زمین کو احیاء کیا پھر چھوڑ رکھا دوسرے نے اس میں کاشت کر لی تو پہلا ہی شخص اس کا حقدار ہے کیونکہ وہ مالک ہو چکا دوسرے کو اس میں تصرف کی اجازت نہیں۔<sup>(۷)</sup> (درمختار)

۱..... یعنی عمومی طور پر اس سے نفع اُٹھایا جاتا ہے۔

۲..... "الدرالمختار" و "ردالمحتار"، کتاب إحياء الموات، ج ۱۰، ص ۵.

و "الفتاویٰ الہندیۃ"، کتاب إحياء الموات، الباب الاول فی تفسیر الموات... إلخ، ج ۵، ص ۳۸۵، ۳۸۶.

۳..... "الدرالمختار"، کتاب إحياء الموات، ج ۱۰، ص ۶، ۷.

۴..... "ردالمحتار"، کتاب إحياء الموات، ج ۱۰، ص ۷.

۵..... حاکم وقت نے۔

۶..... "الفتاویٰ الہندیۃ"، کتاب إحياء الموات، الباب الاول فی تفسیر الموات... إلخ، ج ۵، ص ۳۸۶.

۷..... "الدرالمختار"، کتاب إحياء الموات، ج ۱۰، ص ۷.

**مسئلہ ۵:** ایک شخص نے زمین کو آباد کیا اس کے بعد چار شخصوں نے آگے پیچھے چاروں جانب زمینیں آباد کیں تو پہلے شخص کا راستہ پچھلے شخص کی زمین میں رہے گا۔<sup>(۱)</sup> (درمختار)

**مسئلہ ۶:** زمین موات میں کسی نے چاروں طرف پتھر رکھ دیے یا شاخیں گاڑ دیں یا زمین کا گھاس کوڑا صاف کیا یا اُس میں کانٹے تھے اُس نے جلادے یا کوآں بنانے کے خیال سے دو ایک ہاتھ زمین کھود دی اور یہ سب کام اس مقصد سے کئے کہ دوسرا اس کو آباد نہ کرے تو تین سال تک امام اس کا انتظار کرے گا اگر اُس نے آباد کر لی فہما<sup>(۲)</sup> ورنہ کسی دوسرے کو دیدیگا جو آباد کرے۔<sup>(۳)</sup> (ہدایہ)

**مسئلہ ۷:** زمین موات میں کسی نے کوآں کھودا ایک ہاتھ پانی نکلنے کو باقی تھا کہ دوسرے نے اُسے کھودا تو پہلا شخص حقدار ہے ہاں اگر معلوم ہو کہ پہلے نے اُسے چھوڑ دیا یعنی ایک ماہ کا زمانہ گزر گیا اور باقی کو نہیں کھودتا تو اس صورت میں کوآں دوسرے شخص کا ہوگا۔<sup>(۴)</sup> (عالمگیری)

## شرب کا بیان

**حدیث ۱:** صحیح بخاری میں عروہ سے روایت ہے کہ حضرت زبیر رضی اللہ تعالیٰ عنہ سے اور ایک انصاری سے ۷۰ کی نالیوں کے متعلق جھگڑا ہو گیا نبی اکرم صلی اللہ تعالیٰ علیہ وسلم نے زبیر سے فرمایا کہ ”بقدر ضرورت پانی لے لو پھر اپنے پڑوسی کے لئے چھوڑ دو“ اُس انصاری نے کہا کہ یہ فیصلہ اس لئے کیا کہ وہ آپ کی پھوپھی کے بیٹے ہیں یہ سن کر حضور (صلی اللہ تعالیٰ علیہ والہ وسلم) کا چہرہ متغیر ہو گیا اور فرمایا: ”اے زبیر اپنے باغ کو پانی دو پھر روک لو یہاں تک کہ مینڈھ<sup>(۵)</sup> تک پانی پہنچ جائے پھر اپنے پڑوسی کے لئے چھوڑ دو“ اُس انصاری نے ناراض کر دیا لہذا حضور (صلی اللہ تعالیٰ علیہ والہ وسلم) نے صاف حکم میں زبیر (رضی اللہ تعالیٰ عنہ) کا پورا حق دلویا اور پہلے ایسی بات فرمادی تھی جس میں دونوں کے لئے گنجائش تھی۔<sup>(۶)</sup>

**حدیث ۲:** صحیح بخاری و مسلم میں ابو ہریرہ رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم نے فرمایا: ”تین شخص ہیں کہ قیامت کے دن اللہ تعالیٰ ان سے نہ کلام کرے گا نہ اُن کی طرف نظر فرمائیگا۔ ایک وہ شخص جس نے کسی بیچنے کی

①..... ”الدر المختار“، کتاب إحياء الموات، ج ۱۰، ص ۷.

②..... تو صحیح ہے۔

③..... ”الهدایة“، کتاب إحياء الموات، ج ۲، ص ۳۸۴.

④..... ”الفتاویٰ الہندیۃ“، کتاب إحياء الموات، الباب الاول فی تفسیر الموات... إلخ، ج ۵، ص ۳۸۷.

⑤..... کھیت کی منڈیر۔

⑥..... ”صحیح البخاری“، کتاب التفسیر، باب ﴿فلا وربک لا یؤمنون... إلخ﴾، الحدیث: ۴۵۸۵، ج ۳، ص ۲۰۵، ۲۰۶.



چیز کے متعلق یہ قسم کھائی کہ جو کچھ اس کے دام<sup>(۱)</sup> مل رہے ہیں اس سے زیادہ ملتے تھے (اور نہیں بیچا) حالانکہ یہ اپنی قسم میں جھوٹا ہے دوسرا وہ شخص کہ عصر کے بعد جھوٹی قسم کھائی تاکہ کسی مرد مسلم کا مال لے لے اور تیسرا وہ شخص جس نے بچے ہوئے پانی کو روکا، اللہ تعالیٰ فرمائے گا آج میں اپنا فضل تجھ سے روکتا ہوں جس طرح تو نے بچے ہوئے پانی کو روکا جس کو تیرے ہاتھوں نے نہیں بنایا تھا۔“<sup>(۲)</sup>

**حدیث ۳:** صحیح بخاری و مسلم میں ابو ہریرہ رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم نے فرمایا: ”بچے ہوئے پانی سے منع نہ کرو کہ اس کی وجہ سے بچی ہوئی گھاس کو منع کرو گے۔“<sup>(۳)</sup>

**حدیث ۴:** ابوداؤد، ابن ماجہ نے ابن عباس رضی اللہ تعالیٰ عنہما سے روایت کی کہ رسول اللہ صلی اللہ تعالیٰ علیہ وسلم نے فرمایا: ”تمام مسلمان تین چیزوں میں شریک ہیں پانی اور گھاس اور آگ۔“<sup>(۴)</sup>

**حدیث ۵:** صحیح مسلم میں جابر رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم نے بچے ہوئے پانی کے بیچنے سے منع فرمایا۔<sup>(۵)</sup>

**حدیث ۶:** صحیح بخاری و مسلم میں ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے فرمایا: ”بیچا ہوا پانی نہ بیچا جائے کہ اس کی وجہ سے گھاس کی بیج ہو جائیگی۔“<sup>(۶)</sup>

## مسائل فقہیہ

کھیت کی آبپاشی یا جانوروں کو پانی پلانے کے لیے جو باری مقرر کر لی جاتی ہے اُس کو شرب کہتے ہیں اس لفظ میں شین کو زیر<sup>(۷)</sup> ہے۔<sup>(۸)</sup>

①.....روپیہ، رقم۔

②.....”صحیح البخاری“، کتاب المساقاة، باب من رأى أن صاحب الحوض... إلخ، الحدیث: ۲۳۶۹، ج ۲، ص ۱۰۰۔

③.....”صحیح البخاری“، کتاب المساقاة، باب من قال إن صاحب الماء أحق... إلخ، الحدیث: ۲۳۵۴، ج ۲، ص ۹۶۔

④.....”سنن ابن ماجہ“، کتاب الرهون، باب المسلمون شركاء في ثلاث، الحدیث: ۲۴۷۲، ج ۳، ص ۱۷۶۔

⑤.....”صحیح مسلم“، کتاب المساقاة... إلخ، باب تحريم فضل بيع الماء... إلخ، الحدیث: ۳۴- (۱۵۶۵)، ص ۸۴۶۔

⑥.....المرجع السابق، الحدیث: ۳۸- (۱۵۶۶)، ص ۸۴۶۔

⑦.....بہار شریعت کے نسخوں میں اس مقام پر ”زیر“ لکھا ہوا ہے جو کتابت کی غلطی معلوم ہوتی ہے کیونکہ فقہاء کی اصطلاح اس باب میں شرب (یعنی زیر کے ساتھ) ہی ہے اس کی تائید ردالمحتار، ج ۱۰، ص ۱۵۔ اور دیگر کتب فقہ سے بھی ہوتی ہے، اسی وجہ سے متن میں تصحیح کر دی گئی۔ علمہ

⑧.....”الدر المختار“ و ”ردالمحتار“، کتاب إحياء الموات، فصل الشرب، ج ۱۰، ص ۱۵۔

**مسئلہ ۱:** جس پانی کو برتن میں محفوظ نہ کر لیا ہو اُس کو ہر شخص پی سکتا ہے اور اپنے جانوروں کو پلا سکتا ہے کوئی شخص پینے یا پلانے سے نہیں روک سکتا۔<sup>(۱)</sup> (درمختار)

**مسئلہ ۲:** پانی کی چار قسمیں ہیں، اول سمندر کا پانی اس سے ہر شخص نفع اٹھا سکتا ہے خود پئے جانوروں کو پلائے کھیت کی آبپاشی کرے اس میں نہر نکال کر اپنے کھیتوں کو لیجائے جس طرح چاہے کام میں لائے کوئی منع نہیں کر سکتا، دوم بڑے دریا کا پانی جیسے سیحون، جیحون، وجلہ، فرات، نیل یا ہندوستان میں گنگا، گھاگرا اس کو ہر شخص پی سکتا ہے اپنے جانوروں کو پلا سکتا ہے مگر زمین کو سیراب کرنے اور اُس سے نہر نکالنے میں یہ شرط ہے کہ عام لوگوں کو ضرر<sup>(۲)</sup> نہ پہنچے، سوم وہ ندی نالے جو کسی خاص جماعت کی ملک ہوں پینے پلانے کی اُس میں بھی اجازت ہے مگر دوسرے لوگ اپنے کھیت کی اس سے آبپاشی نہیں کر سکتے، چوتھے وہ پانی جس کو گھڑوں، مشکوں یا برتنوں میں محفوظ کر دیا گیا ہو اُس کو بغیر اجازت مالک کوئی شخص صرف میں نہیں لاسکتا اور اس پانی کو اس کا مالک بیع بھی کر سکتا ہے۔<sup>(۳)</sup> (ہدایہ، عالمگیری)

**مسئلہ ۳:** کوآں اگرچہ مملوک ہو مگر اس کا پانی مملوک نہیں دوسرا شخص اس پانی کو پی سکتا ہے اپنے جانوروں کو پلا سکتا ہے جس کا کوآں ہے وہ روک نہیں سکتا اور نہ اس کے بھرے ہوئے پانی کو چھین سکتا ہے۔<sup>(۴)</sup> (عالمگیری)

**مسئلہ ۴:** کوآں یا چشمہ جس کی ملک میں ہے دوسرا شخص وہاں جا کر پانی پینا چاہتا ہے وہ مالک اپنی ملک مثلاً مکان یا باغ میں اُسکو جانے سے روک سکتا ہے بشرطیکہ وہاں قریب میں دوسری جگہ پانی ہو جو کسی کی ملک میں نہیں ہے اور اگر پانی نہ ہو تو مالک سے کہا جائے گا کہ تو خود اپنے باغ یا مکان سے پینے کے لیے پانی لا دے یا اسے اجازت دے کہ یہ خود بھر کر پی لے۔<sup>(۵)</sup> (ہدایہ)

**مسئلہ ۵:** کوئیں سے پانی بھرا ڈول مونہ تک آ گیا ہے ابھی باہر نہیں نکلا ہے یہ بھرنے والا اُس پانی کا ابھی مالک نہیں ہوا جب باہر نکال لے گا اُس وقت مالک ہوگا۔<sup>(۶)</sup> (ردالمحتار)

①....."الدرالمختار"، کتاب إحياء الموات، فصل الشرب، ج ۱۰، ص ۱۵، ۱۶.

②.....نقصان۔

③....."الهداية"، کتاب إحياء الموات، فصل فی المياہ، ج ۲، ص ۳۸۸.

و"الفتاویٰ الہندیۃ"، کتاب الشرب... إلخ، الباب الاول فی تفسیرہ... إلخ، ج ۵، ص ۳۹۰، ۳۹۱.

④....."الفتاویٰ الہندیۃ"، کتاب الشرب... إلخ، الباب الاول فی تفسیرہ... إلخ، ج ۵، ص ۳۹۱.

⑤....."الهداية"، کتاب إحياء الموات، فصل فی المياہ، ج ۲، ص ۳۸۸.

⑥....."ردالمحتار"، کتاب إحياء الموات، فصل فی الشرب، ج ۱۰، ص ۱۶.



**مسئلہ ۶:** حمام میں گیا اور حوض میں سے پانی نکالا مگر جس برتن میں پانی لیا وہ حمام والے کا ہے تو یہ شخص پانی کا مالک نہیں ہوا بلکہ وہ پانی حمام والے ہی کا ہے مگر دوسرا شخص اس سے نہیں لے سکتا کہ زیادہ حق دار یہی ہے۔<sup>(۱)</sup> (ردالمحتار)

**مسئلہ ۷:** دوسرے کے کونین سے بغیر اجازت مالک نہ اپنے کھیت کو بیچ سکتا ہے<sup>(۲)</sup> نہ درختوں کو پلا سکتا ہے نہ اُس میں رہٹ یا چرسا وغیرہ لگا سکتا ہے مگر گھڑے وغیرہ میں بھر کر لایا ہو تو اُس سے گھر میں جو درخت ہے یا گھر میں جو ترکاریاں بوئی ہیں ان کو سیراب کر سکتا ہے، کونین والے سے اجازت حاصل کرنے کی ضرورت نہیں ہے۔<sup>(۳)</sup> (درمختار)

**مسئلہ ۸:** نہر خاص یا کسی کے مملوک حوض یا کنوئیں سے وضو کرنے یا کپڑے دھونے کے لیے گھڑے میں پانی بھر کر لاسکتا ہے۔<sup>(۴)</sup> (عالمگیری)

**مسئلہ ۹:** حوض میں اگر پانی خود ہی جمع ہو گیا مالک حوض نے پانی جمع کرنے کی کوئی ترکیب نہیں کی ہے یہ حوض نہر خاص کے حکم میں ہے۔<sup>(۵)</sup> (ردالمحتار) دیہاتوں میں تالاب اور گڑھے ہوتے ہیں برسات میں ادھر ادھر سے پانی بہہ کر آتا ہے اور ان میں جمع ہو جاتا ہے انکا بھی یہی حکم ہے کہ بغیر اجازت مالک دوسرے لوگ اپنے کھیتوں کی اس سے آپاشی نہیں کر سکتے۔

**مسئلہ ۱۰:** بعض جگہ مکانوں میں حوض بنا رکھتے ہیں برساتی پانی اُس میں جمع کر لیتے ہیں اور اپنے استعمال میں لاتے ہیں عربی میں ایسے حوض کو صہرتج کہتے ہیں۔ (ہندوستان میں بفصلہ تعالیٰ پانی کی کثرت ہے صہرتج بنانے کی ضرورت نہیں مگر جہاں پانی کی کمی ہے بنانا پڑتا ہی ہے جیسا کہ مارواڑ کے بعض علاقوں میں بکثرت ہیں) یہ پانی خاص اُس شخص کی ملک ہے جس کے گھر میں ہے اور یہ پانی ویسا ہی ہے جیسا گھڑے وغیرہ میں بھر لیا جاتا ہے کہ بغیر اجازت مالک کوئی شخص اپنے کسی صرف میں نہیں لاسکتا۔<sup>(۶)</sup> (ردالمحتار)

**مسئلہ ۱۱:** بارش کے وقت آگن<sup>(۷)</sup> یا چھت پر پانی جمع کرنے کے لیے طشت<sup>(۸)</sup> یا کنڈا<sup>(۹)</sup> وغیرہ رکھ دیا ہے تو جو کچھ

①..... "ردالمحتار"، کتاب إحياء الموات، فصل الشرب، ج ۱۰، ص ۱۶.

②..... پانی دے سکتا ہے۔

③..... "الدر المختار"، کتاب إحياء الموات، فصل الشرب، ج ۱۰، ص ۱۷.

④..... "الفتاویٰ الہندیۃ"، کتاب الشرب... إلخ، الباب الاول فی تفسیرہ... إلخ، ج ۵، ص ۳۹۱.

⑤..... "ردالمحتار"، کتاب إحياء الموات، فصل الشرب، ج ۱۰، ص ۱۷.

⑥..... المرجع السابق.

⑦..... صحن۔ ⑧..... تھال۔ ⑨..... مٹی کا برتن، پرات۔

پانی جمع ہوگا اُس کا ہے جس نے طشت وغیرہ رکھا ہے دوسرا شخص اس پانی کو نہیں لے سکتا اور اگر پانی جمع کرنے کے لیے طشت نہیں رکھا ہے تو جو چاہے لے لے اس کو منع نہیں کیا جاسکتا۔<sup>(۱)</sup> (ردالمحتار)

**مسئلہ ۱۲:** زمین غیر مملوکہ<sup>(۲)</sup> کی گھاس کسی کی ملک نہیں جو چاہے کاٹ لائے یا اپنے جانوروں کو چرائے دوسرا شخص اس کو منع نہیں کر سکتا یہ گھاس دریا کے پانی کی طرح سب کے لیے مباح ہے، زمین مملوکہ میں گھاس خود ہی جچی ہے<sup>(۳)</sup> بوئی نہیں گئی ہے یہ گھاس بھی مالک زمین کی ملک نہیں جب تک اسے محفوظ نہ کر لے جو چاہے اس کو لے سکتا ہے، مگر مالک زمین دوسرے لوگوں کو اپنی زمین میں آنے سے روک سکتا ہے اس صورت میں اگر مالک زمین لوگوں کو اور اُن کے جانوروں کو اپنی زمین میں آنے سے منع کرتا ہے اور لوگ یہ کہتے ہیں کہ ہم گھاس کاٹیں گے یا اپنے جانور چرائیں گے اگر قریب میں زمین غیر مملوکہ ہے جس میں گھاس موجود ہے تو لوگوں سے کہا جائے گا کہ اپنے جانوروں کو وہاں چرا لویا وہاں سے گھاس کاٹ لو اور اگر زمین قریب میں نہ ہو تو مالک زمین سے کہا جائے گا کہ ان لوگوں کو اجازت دو یا تم خود اپنی زمین سے گھاس کاٹ کر ان کو دے دو، اور اگر مالک زمین نے گھاس کاٹ کر محفوظ کر لی تو دوسرا شخص اس کو لے نہیں سکتا کہ یہ مملوک ہو گئی، اگر مالک زمین نے گھاس بور کھی ہے یا اپنی زمین کو جوت کر اُس میں پانی دیا ہے اور اسی لیے چھوڑ رکھا ہے کہ اُس میں گھاس جمے تو یہ گھاس مالک زمین کی ہے، دوسرا شخص نہ اسے لے سکتا ہے نہ اپنے جانوروں کو چرا سکتا ہے، کسی دوسرے نے یہ گھاس کاٹ لی تو مالک زمین والا اس کو واپس لے سکتا ہے اور گھاس کو بیچ سکتا ہے۔<sup>(۴)</sup> (عالمگیری، درمختار)

**مسئلہ ۱۳:** آگ میں بھی سب لوگ شریک ہیں دوسروں کو منع نہیں کر سکتا یعنی اگر کسی نے میدان میں آگ جلائی ہے تو جس کا جی چاہے تپ سکتا ہے اپنے کپڑے اس سے سکھا سکتا ہے اُس کی روشنی میں کام کر سکتا ہے مگر بغیر اجازت اُس میں سے انکارہ نہیں لے سکتا، اگر کسی نے اُس میں سے تھوڑی سی آگ لے لی کہ بجھانے کے بعد اتنے کوئلے نہیں ہونگے جن کی کچھ قیمت ہو تو اس سے واپس نہیں لے سکتا اور اتنی آگ بغیر اجازت بھی لے سکتا ہے کہ عاۓہ اس کو کوئی منع بھی نہیں کرتا اور اگر اتنی زیادہ ہے کہ بجھنے کے بعد کوئلوں کی قیمت ہوگی تو واپس لے سکتا ہے۔<sup>(۵)</sup> (عالمگیری)

①..... "ردالمحتار"، کتاب إحياء الموات، فصل الشرب، ج ۱۰، ص ۱۷.

②..... وہ زمین جو کسی کی ملکیت میں نہ ہو۔ ③..... اُگی ہے۔

④..... "الفتاویٰ الہندیۃ"، کتاب الشرب... إلخ، الباب الاول فی تفسیرہ... إلخ، ج ۵، ص ۳۹۲.

و "الدرالمختار"، کتاب إحياء الموات، فصل الشرب، ج ۱۰، ص ۱۹.

⑤..... "الفتاویٰ الہندیۃ"، کتاب الشرب... إلخ، الباب الاول فی تفسیرہ... إلخ، ج ۵، ص ۳۹۳.



مسئلہ ۱۴: کونیں یا حوض یا نہر خاص کے پانی سے روکتا ہے اور اس شخص کو روکا گیا پیاس سے ہلاکت کا اندیشہ ہے یا اس کے جانور کے ہلاک ہونے کا ڈر ہے تو زبردستی پانی وصول کرے نہ دے تو لڑ کر لے اگرچہ ہتھیار سے لڑنا پڑے اور برتن میں جمع کر رکھا ہے تو اس میں بھی لڑ کر وصول کرنے کی اجازت ہے مگر یہاں ہتھیار سے لڑنے کی اجازت نہیں اور یہ حکم اس وقت ہے کہ پانی اس کی حاجت سے زائد ہے یہی حکم مختصہ کا بھی ہے کہ کسی کو بھوک سے ہلاکت کا اندیشہ ہے اور دوسرے کے پاس حاجت سے زائد کھانا ہے اور اس کو نہیں دیتا تو لڑ سکتا ہے مگر ہتھیار سے لڑنے کی اجازت نہیں۔<sup>(۱)</sup> (درمختار)

## اشربہ کا بیان

حدیث ۱: صحیح مسلم میں عائشہ رضی اللہ تعالیٰ عنہا سے مروی ہے کہتی ہیں کہ رسول اللہ صلی اللہ تعالیٰ علیہ وسلم کے لیے مشک میں ہم نبیذ بناتے صبح کو بناتے تو عشا تک پیٹے اور عشا کو بناتے تو صبح تک پیٹے (یہ گرمی کے زمانے میں ہوتا تھا)۔<sup>(۲)</sup>

حدیث ۲: صحیح مسلم میں ابن عباس رضی اللہ تعالیٰ عنہما سے مروی ہے کہ رسول اللہ صلی اللہ تعالیٰ علیہ وسلم کے لیے اول شب میں نبیذ بنائی جاتی صبح کے وقت اُسے پیٹے دن میں اور رات میں پھر دوسرے روز دن اور رات میں اور تیسرے دن عصر تک پھر اگر بیچ رہتی تو خادم کو پلا دیتے یا گرا دی جاتی۔<sup>(۳)</sup> (یہ جاڑے کے زمانے میں ہوتا)

حدیث ۳: صحیح مسلم میں جابر رضی اللہ تعالیٰ عنہ سے مروی کہ رسول اللہ صلی اللہ تعالیٰ علیہ وسلم کے لیے مشک میں نبیذ بنائی جاتی، مشک نہ ہوتی تو پتھر کے برتن میں بنائی جاتی۔<sup>(۴)</sup>

حدیث ۴: امام بخاری اپنی صحیح میں سہل بن سعد رضی اللہ تعالیٰ عنہ سے روایت کرتے ہیں کہ ابو اسید ساعدی حضور صلی اللہ تعالیٰ علیہ وآلہ وسلم کے پاس حاضر ہوئے اور حضور (صلی اللہ تعالیٰ علیہ وآلہ وسلم) کو اپنی شادی کی دعوت دی (جب حضور (صلی اللہ تعالیٰ علیہ وآلہ وسلم) تشریف لائے) تو اُن کی زوجہ جو دلہن تھیں وہی خادم کا کام انجام دے رہی تھیں انھوں نے حضور (صلی اللہ تعالیٰ علیہ وآلہ وسلم) کے لیے پانی میں کھجوریں رات میں ڈال دی تھیں وہی پانی حضور صلی اللہ تعالیٰ علیہ وسلم کو پلایا۔<sup>(۵)</sup>

حدیث ۵: امام بخاری نے اپنی صحیح میں روایت کی ہے کہ حضرت عمر اور ابو عبیدہ اور معاذ رضی اللہ تعالیٰ عنہم

①....."الدر المختار"، کتاب إحياء الموات، فصل الشرب، ج ۱۰، ص ۲۰۰، ۱۸.

②....."صحیح مسلم"، کتاب الأشرية، باب إباحة النبيذ الذي لم يشتد... إلخ، الحديث: ۸۵- (۲۰۰۵)، ص ۱۱۱۱.

③.....المرجع السابق، الحديث: ۷۹- (۲۰۰۴)، ص ۱۱۱۰.

④.....المرجع السابق، باب النهي عن الإنباد في المزفت... إلخ، الحديث: ۶۲- (۱۹۹۹)، ص ۱۱۰۷.

⑤....."صحیح البخاري"، کتاب النکاح، باب حق إجابة الوليمة... إلخ، الحديث: ۵۱۷۶، ج ۳، ص ۴۵۵.



نے مثلث<sup>(۱)</sup> کے پینے کو جائز فرمایا ہے اور براء بن عازب و ابو جحیفہ رضی اللہ تعالیٰ عنہما سے نصف حصہ پکا دینے کے بعد انگور کا شیرہ پیا، ابن عباس رضی اللہ تعالیٰ عنہما نے کہا کہ انگور کا رس جب تک تازہ ہے پیو۔<sup>(۲)</sup>

**حدیث ۶:** بخاری نے اپنی صحیح میں ابو جویرہ<sup>(۳)</sup> رضی اللہ تعالیٰ عنہ سے روایت کی کہتے ہیں میں نے ابن عباس (رضی اللہ تعالیٰ عنہما) سے باذق (ایک قسم کی شراب ہے) کے بارے میں دریافت کیا تو فرمایا کہ محمد صلی اللہ تعالیٰ علیہ والہ وسلم باذق سے پہلے گزر چکے ہیں لہذا جو نشہ پیدا کرے وہ حرام ہے اور فرمایا کہ پینے کی چیزیں حلال و طیب ہیں اور حلال و طیب کے علاوہ حرام و خبیث ہیں۔<sup>(۴)</sup>

**حدیث ۷:** امام بخاری اپنی صحیح میں ابو ہریرہ رضی اللہ تعالیٰ عنہ سے روایت کرتے ہیں کہ بیشک معراج کی رات ایلیا (بیت المقدس) میں حضور (صلی اللہ تعالیٰ علیہ والہ وسلم) کے سامنے دو پیالے پیش کئے گئے ایک شراب کا دوسرا دودھ کا حضور (صلی اللہ تعالیٰ علیہ والہ وسلم) نے دونوں کو دیکھ کر دودھ کا پیالہ لے لیا۔ جبریل (علیہ السلام) نے کہا الحمد للہ خدا تعالیٰ نے آپ کو فطرت کی ہدایت کی اگر آپ شراب لے لیتے تو آپ کی امت گمراہ ہو جاتی۔<sup>(۵)</sup>

**حدیث ۸:** ابوداؤد و ابن ماجہ نے ابومالک اشعری رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا: ”میری امت کے کچھ لوگ خمر (شراب) پیئیں گے اور اس کا نام کچھ دوسرا رکھ لیں گے۔“<sup>(۶)</sup>

## مسائل فقہیہ

لغت میں پینے کی چیز کو شراب کہتے ہیں اور اصطلاح فقہاء میں شراب اُسے کہتے ہیں جس سے نشہ ہوتا ہے، اس کی بہت قسمیں ہیں، خمر انگور کی شراب کو کہتے ہیں یعنی انگور کا کچا پانی جس میں جوش آجائے اور شدت پیدا ہو جائے۔ امام اعظم رضی اللہ تعالیٰ عنہ کے نزدیک یہ بھی ضروری ہے کہ اس میں جھاگ پیدا ہو اور کبھی ہر شراب کو مجازاً خمر کہہ دیتے ہیں۔<sup>(۷)</sup>

①..... انگور کا شیرہ جو پکانے کے بعد ایک تہائی رہ جائے۔

②..... ”صحیح البخاری“، کتاب الأشربة، باب الباذق ومن نہی... إلخ، ج ۳، ص ۵۸۴۔

③..... بہار شریعت کے کچھ نسخوں میں اس مقام پر ”ابو ہریرہ“ اور کچھ نسخوں میں ”ابو جہر“ لکھا ہوا ہے، جو کتابت کی غلطی معلوم ہوتی ہے کیونکہ ہمارے پاس موجود ”بخاری شریف“ کے نسخوں میں ”حضرت ابو جویرہ رضی اللہ تعالیٰ عنہ“ مذکور ہے، اسی وجہ سے ہم نے متن میں تصحیح کر دی ہے۔ علمیہ

④..... ”صحیح البخاری“، کتاب الأشربة، باب الباذق ومن نہی... إلخ، الحدیث: ۵۵۹۸، ج ۳، ص ۵۸۵۔

⑤..... المرجع السابق، کتاب الأشربة، باب قول اللہ تعالیٰ ﴿انما الخمر﴾ إلخ، الحدیث: ۵۵۷۶، ج ۳، ص ۵۷۹۔

⑥..... ”سنن أبي داود“، کتاب الأشربة، باب فی الداذی، الحدیث: ۳۶۸۸، ج ۳، ص ۴۶۱۔

⑦..... ”الفتاویٰ الہندیہ“، کتاب الأشربة، الباب الاول فی تفسیرہ الأشربة... إلخ، ج ۵، ص ۴۰۹۔

و ”الدر المختار“، کتاب الأشربة، ج ۱۰، ص ۳۲۔



**مسئلہ ۱:** خمر حرام بعینہ ہے اس کی حرمت نص قطعی سے ثابت ہے اور اس کی حرمت پر تمام مسلمانوں کا اجماع ہے اس کا قلیل و کثیر سب حرام ہے اور یہ پیشاب کی طرح نجس ہے اور اس کی نجاست غلیظہ ہے جو اس کو حلال بتائے کافر ہے کہ نص قرآنی کا منکر ہے مسلم کے حق میں یہ مقوم نہیں یعنی اگر کسی نے مسلمان کی یہ شراب تلف کر دی تو اس پر ضمان نہیں اور اس کو خریدنا صحیح نہیں اس سے کسی قسم کا انتفاع جائز نہیں نہ دوا کے طور پر استعمال کر سکتا ہے نہ جانور کو پلا سکتا ہے نہ اس سے مٹی بھگا<sup>(۱)</sup> سکتا ہے نہ حقنہ کے کام میں لائی جاسکتی ہے، اس کے پینے والے کو حد ماری جائے گی اگرچہ نشہ نہ ہوا ہو۔<sup>(۲)</sup> (درمختار وغیرہ)

**مسئلہ ۲:** جانوروں کے زخم میں بھی بطور علاج اس کو نہیں لگا سکتے۔<sup>(۳)</sup> (عالمگیری)

**مسئلہ ۳:** شیرہ انگور کو پکایا یہاں تک کہ دو تہائی سے کم جل گیا یعنی ایک تہائی سے زیادہ باقی ہے اور اس میں نشہ ہو یہ بھی حرام اور نجس ہے۔<sup>(۴)</sup> (درمختار)

**مسئلہ ۴:** رطب یعنی تر کھجور کا پانی اور مٹے کو پانی میں بھگایا گیا جب یہ پانی تیز ہو جائے اور جھاگ پھینکے یہ بھی حرام نجس ہیں۔<sup>(۵)</sup> (درمختار)

**مسئلہ ۵:** شہد، انجیر، گیہوں،<sup>(۶)</sup> جو وغیرہ کی شرابیں بھی حرام ہیں مثلاً یہاں ہندوستان میں مہوے<sup>(۷)</sup> کی شراب بنتی ہے جب ان میں نشہ ہو حرام ہیں۔<sup>(۸)</sup> (درمختار)

**مسئلہ ۶:** کافر یا بچہ کو شراب پلانا بھی حرام ہے اگرچہ بطور علاج پلائے اور گناہ اسی پلانے والے کے ذمہ ہے۔<sup>(۹)</sup> (ہدایہ) بعض مسلمان انگریزوں کی دعوت کرتے ہیں اور شراب بھی پلاتے ہیں وہ گنہگار ہیں اس شراب نوشی کا وبال انہیں پر ہے۔

..... بھگو۔

①..... "الدر المختار"، کتاب الأشربة، ج ۱۰، ص ۳۳، وغیرہ.

②..... "الفتاویٰ الہندیہ"، کتاب الأشربة، الباب الاول فی تفسیرہ... إلخ، ج ۵، ص ۴۱۰.

③..... "الدر المختار"، کتاب الأشربة، ج ۱۰، ص ۳۶.

④..... المرجع السابق، ص ۳۷.

⑤..... گندم۔

⑥..... ایک درخت جس کے پتے سرخ، زردی مائل اور خوشبودار ہوتے ہیں پھل گول چھوہارے کی مانند ہوتا ہے اس سے شراب بھی بنائی جاتی ہے۔

⑦..... "الدر المختار"، کتاب الأشربة، ج ۱۰، ص ۳۹، ۴۰.

⑧..... "الہدایہ"، کتاب الأشربة، ج ۲، ص ۳۹۸.

مسئلہ ۷: نبیذ یعنی کھجور یا مٹے کو پانی میں بھگویا جائے وہ پانی نشہ پیدا ہونے سے پہلے پیا جائے یہ جائز ہے احادیث سے اس کا جواز ثابت ہے۔<sup>(۱)</sup>

مسئلہ ۸: تو بے<sup>(۲)</sup> اور ہر قسم کے برتنوں میں نبیذ بنانا جائز ہے بعض خاص برتنوں میں نبیذ بنانے کی ابتدا میں ممانعت آئی تھی مگر بعد میں یہ ممانعت منسوخ ہو گئی۔<sup>(۳)</sup>

مسئلہ ۹: گھوڑی کے دودھ میں بھی نشہ ہوتا ہے اس کا پینا بھی ناجائز ہے۔<sup>(۴)</sup> (در مختار)

مسئلہ ۱۰: بھنگ<sup>(۵)</sup> اور افیون<sup>(۶)</sup> اتنی استعمال کرنا کہ عقل فاسد ہو جائے ناجائز ہے جیسا کہ افیونی اور بھنگیڑے<sup>(۷)</sup> استعمال کرتے ہیں اور اگر کمی کے ساتھ اتنی استعمال کی گئی کہ عقل میں فتور<sup>(۸)</sup> نہیں آیا جیسا کہ بعض نسخوں میں افیون قلیل جز ہوتا ہے کہ فی خوراک اس کا اتنا خفیف جز ہوتا ہے کہ استعمال کرنے والے کو پتا بھی نہیں چلتا کہ افیون کھائی ہے اس میں حرج نہیں۔<sup>(۹)</sup> (در مختار)

مسئلہ ۱۱: بعض عورتیں بچوں کو افیون کھلایا کرتی ہیں اور اُن کی غرض یہ ہوتی ہے کہ اس کے نشہ میں پڑا رہے گا پریشان نہیں کرے گا یہ بھی ناجائز ہے کیونکہ بچہ کو اگرچہ تھوڑی مقدار میں دی جاتی ہے مگر وہ اتنی ضرور ہوتی ہے کہ اُس کی عقل میں فتور آ جائے۔

مسئلہ ۱۲: چانڈو<sup>(۱۰)</sup> اور مدک<sup>(۱۱)</sup> بھی افیون کے استعمال کے طریقہ ہیں کہ اس کا دھواں پیا جاتا ہے جیسا کہ تمباکو کو پیٹے ہیں یہ بھی ناجائز ہے بلکہ غالباً افیون استعمال کرنے کی سب صورتوں میں یہ صورت زیادہ قبیح و مضر<sup>(۱۲)</sup> ہے۔

①....."الدر المختار"، کتاب الأشربة، ج ۱۰، ص ۳۹.

②.....اندر سے خالی اور خشک کیا ہوا کدو۔

③....."صحیح مسلم"، کتاب الأشربة، باب النهی عن الإنتباذ... إلخ، الحدیث: ۶۵، ۶۴- (۹۷۷)، ص ۱۱۰۷.

④....."الدر المختار"، کتاب الأشربة، ج ۱۰، ص ۴۴.

⑤.....ایک قسم کا نشہ آور پتوں والا پودا جس کے پتوں کو گھوٹ کر پیٹے ہیں۔

⑥.....ایک نشہ آور چیز جو پوست کے رس کو منجمد کر کے بنائی جاتی ہے، افیم۔

⑦.....افیون اور بھنگ کا نشہ کرنے والے افراد۔

⑧.....خرابی، فساد۔

⑨....."الدر المختار"، کتاب الأشربة، ج ۱۰، ص ۴۶- ۴۸.

⑩.....افیون کا ایک نشہ جس میں افیون کو پانی میں پکا کر حقے کی طرح پیا جاتا ہے۔

⑪.....افیون کا ایک نشہ جس میں افیون تمباکو کی طرح چلم بھر کر پیٹے ہیں۔

⑫.....نقصان دہ۔



مسئلہ ۱۳: چرس<sup>(۱)</sup> گانجا<sup>(۲)</sup> یہ بھی ایسی چیز ہے کہ اس سے عقل میں فتور آ جاتا ہے اس کا پینا ناجائز ہے۔

مسئلہ ۱۴: جوز الطیب<sup>(۳)</sup> میں نشہ ہوتا ہے اس کا استعمال بھی اتنی مقدار میں ناجائز ہے کہ نشہ پیدا ہو جائے اگرچہ اس کا

حکم بھنگ سے کم درجہ کا ہے۔

مسئلہ ۱۵: خشک چیزیں جو نشہ لاتی ہیں جیسے بھنگ وغیرہ یہ نجس نہیں ہیں لہذا ضاد<sup>(۴)</sup> وغیرہ میں خارجی طور پر ان کو

استعمال کرنے میں کوئی حرج نہیں کہ اس طرح استعمال میں نشہ نہیں پیدا ہوگا پھر ناجائز کیوں ہو۔

مسئلہ ۱۶: حقہ کے متعلق علماء کے مختلف اقوال ہیں مگر قول فیصل یہ ہے کہ اس کی متعدد صورتیں ہیں ایک یہ کہ

حقہ پی کر عقل جاتی رہتی ہے جیسا کہ رامپور، بریلی، شاہجہانپور،<sup>(۵)</sup> میں بعض لوگ رمضان شریف میں افطار کے بعد خاص

اہتمام سے حقہ بھرتے ہیں اور اس زور سے دم لگاتے ہیں کہ چلم سے اونچی اونچی لو اٹھتی ہے اور پینے والے بیہوش ہو کر

گر پڑتے ہیں اور بہت دیر تک بیہوش پڑے رہتے ہیں پانی کے چھینٹے دینے اور پانی پلانے سے ہوش آتا ہے اس طرح

حقہ پینا حرام ہے، دوسری صورت یہ ہے کہ نہ بیہوش ہو نہ عقل میں فتور پیدا ہو مگر گھٹیا خراب تمباکو پیا جائے اور حقہ تازہ

کرنے کا بھی چنداں خیال نہ ہو جس سے مونہ میں بدبو ہو جاتی ہے ایسا حقہ مکروہ ہے اور اس حقہ کو پی کر بغیر منہ صاف کیے

مسجد میں جانا منع ہے اس کا وہی حکم ہے جو کچے لہسن پیاز کھانے کا ہے، تیسری صورت یہ ہے کہ تمباکو بھی اچھا ہو اور حقہ بھی

بار بار تازہ کیا جاتا ہو کہ پینے سے منہ میں بدبو نہ پیدا ہو یہ مباح ہے اس میں اصلاً کراہت نہیں، بعض لوگوں نے حقہ کے

حرام بتانے میں نہایت غلو کیا اور حد سے تجاوز کیا یہاں تک کہ اس کے متعلق حدیثیں بھی معاذ اللہ وضع کر ڈالیں ان کی

باتیں قابل اعتبار نہیں۔

مسئلہ ۱۷: قہوہ، کافی، چائے کا پینا جائز ہے کہ ان میں نہ نشہ ہے نہ تفتیر عقل<sup>(۶)</sup> البتہ یہ چیزیں خشکی لاتی ہیں اور نیند کو

دفع کرتی ہیں اسی لیے مشائخ ان کو پیتے ہیں کہ نیند کا غلبہ جاتا رہے اور شب بیداری میں مدد ملے اور کسل<sup>(۷)</sup> اور کالمی کو بھی یہ

چیزیں دفع کرتی ہیں۔

①..... ایک نشہ جو بھنگ کے پتوں اور افیون سے تیار کیا جاتا ہے اسے تمباکو کی طرح پیتے ہیں۔

②..... بھنگ کی قسم کا ایک پودا جس کے پتے اور بیج نشہ آور ہوتے ہیں اور چلم میں بھر کر پیتے ہیں۔

③..... ایک قسم کا خوشبودار پھل۔ ④..... جسم پر لپ کرنا، جسم پر لگانا۔

⑤..... ہندوستان میں علاقوں کے نام ہیں۔ ⑥..... عقل کی خرابی، فساد۔

⑦..... سستی۔

مسئلہ ۱۸: جس شخص کو افیون کی عادت ہے اُسے لازم ہے کہ ترک کرے اگر ایک دم چھوڑنے میں ہلاکت کا اندیشہ ہے تو آہستہ آہستہ کمی کرتا رہے یہاں تک کہ عادت جاتی رہے اور ایسا نہ کیا تو گنہگار و فاسق ہے۔<sup>(۱)</sup> (ردالمحتار)

## شکار کا بیان

اللہ عزوجل فرماتا ہے:

﴿يَا أَيُّهَا الَّذِينَ آمَنُوا أَوْفُوا بِالْعُقُودِ ۖ أُحِلَّتْ لَكُمْ بَهِيمَةُ الْأَنْعَامِ إِلَّا مَا يُتْلَىٰ عَلَيْكُمْ غَيْرَ مُحِلِّي الصَّيْدِ وَأَنْتُمْ حُرْمٌ ۗ﴾<sup>(۲)</sup>

”اے ایمان والو! اپنے قول پورے کرو تمہارے لیے حلال ہوئے بے زبان مویشی مگر وہ جو آگے سنایا جائے گا تم کو لیکن شکار حلال نہ سمجھو جب تم احرام میں ہو۔“

اور فرماتا ہے:

﴿وَإِذَا حَلَلْتُمْ فَاصْطَادُوا ۗ﴾<sup>(۳)</sup>

”اور جب تم احرام سے باہر ہو جاؤ تو شکار کر سکتے ہو۔“

اور فرماتا ہے:

﴿يَسْأَلُونَكَ مَاذَا أُحِلَّ لَهُمْ ۖ قُلْ أُحِلَّ لَكُمْ الطَّيِّبَاتُ ۚ وَمَا عَلَّمْتُم مِّنَ الْجَوَارِحِ مُكَلِّبِينَ تُعَلِّمُونَهُنَّ مِمَّا عَلَّمَكُمُ اللَّهُ ۖ فَكُلُوا مِمَّا أَمْسَكْنَ عَلَيْكُمْ وَادْكُرُوا السَّمَاءَ اللَّهُ عَلَيْهِ وَاتَّقُوا اللَّهَ ۖ إِنَّ اللَّهَ سَرِيعُ الْحِسَابِ ۗ﴾<sup>(۴)</sup>

”اے محبوب تم سے پوچھتے ہیں کہ ان کے لیے کیا حلال ہو۔ تم فرما دو کہ حلال کی گئیں تمہارے لیے پاک چیزیں اور جو شکاری جانور تم نے سکھا لیے انہیں شکار پر دوڑاتے جو علم تمہیں خدا نے دیا اس میں انہیں سکھاتے تو کھاؤ اس میں سے جو مار کر تمہارے لیے رہنے دیں اور اس پر اللہ کا نام لو اور اللہ (عزوجل) سے ڈرتے رہو بیشک اللہ (عزوجل) جلد حساب کرنے والا ہے۔“

①..... ”ردالمحتار“، کتاب الأشربة، ج ۱۰، ص ۵۲.

②..... پ ۶، المائدہ: ۱.

③..... پ ۶، المائدہ: ۲.

④..... پ ۶، المائدہ: ۴.



اور فرماتا ہے:

﴿يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرْمٌ﴾<sup>(1)</sup>

”اے ایمان والو! شکار نہ مارو جب تم احرام میں ہو۔“

اور فرماتا ہے:

﴿أُحِلَّ لَكُمْ صَيْدُ الْبَحْرِ وَطَعَامُهُ مَتَاعًا لَّكُمْ وَلِلْغِيَاثَةِ وَحُرِّمَ عَلَيْكُمْ صَيْدُ الْبَرِّ مَا دُمْتُمْ حُرْمًا﴾<sup>(2)</sup>

”دریا کا شکار تمہارے لیے حلال ہے اور اس کا کھانا تمہارے اور مسافروں کے فائدہ کو اور تم پر حرام ہے خشکی کا شکار

جب تک تم احرام میں ہو۔“

**حدیث ۱:** رسول اللہ صلی اللہ تعالیٰ علیہ وسلم نے فرمایا: ”شکار کو حلال جانو اس لیے کہ اللہ عزوجل نے اس کو حلال فرمایا

مجھ سے پہلے اللہ (عزوجل) کے بہت سے رسول تھے وہ سب شکار کیا کرتے تھے۔ اپنے لیے اور اپنے بال بچوں کے لیے حلال رزق

تلاش کرو اس لیے کہ یہ بھی جہاد فی سبیل اللہ کی طرح ہے اور جان لو کہ اللہ (عزوجل) صالح تجارت کا مددگار ہے۔“<sup>(3)</sup>

**حدیث ۲:** صحیح بخاری و مسلم میں عدی بن حاتم رضی اللہ تعالیٰ عنہ سے مروی کہتے ہیں مجھ سے رسول اللہ صلی اللہ تعالیٰ

علیہ وسلم نے فرمایا: ”جب تم اپنا کتا چھوڑو تو بسم اللہ کہہ لو اگر اس نے پکڑ لیا اور تم نے جانور کو زندہ پالیا تو ذبح کر لو اور اگر کتے

نے مار ڈالا ہے اور اُس میں سے کچھ کھایا نہیں تو کھاؤ اور اگر کھالیا تو نہ کھاؤ کیونکہ اُس نے اپنے لیے شکار پکڑا اور اگر تمہارے کتے

کے ساتھ دوسرا کتا شریک ہو گیا اور جانور مر گیا تو نہ کھاؤ کیونکہ تمہیں یہ نہیں معلوم کہ کس نے قتل کیا اور جب شکار پر تیر چھوڑو تو بسم

اللہ کہہ لو اور اگر شکار غائب ہو گیا اور ایک دن تک نہ ملا اور اُس میں تمہارے تیر کے سوا کوئی دوسرا نشان نہیں ہے تو اگر چاہو کھا سکتے

ہو اور اگر شکار پانی میں ڈوبا ہوا ملا تو نہ کھاؤ۔“<sup>(4)</sup>

**حدیث ۳:** صحیح بخاری و مسلم میں عدی بن حاتم رضی اللہ تعالیٰ عنہ سے مروی کہتے ہیں میں نے عرض کیا یا رسول اللہ

(صلی اللہ تعالیٰ علیہ وآلہ وسلم) ہم سکھائے ہوئے کتے کو شکار پر چھوڑتے ہیں فرمایا کہ ”جو تمہارے لیے اُس نے پکڑا ہے اُسے کھاؤ“

میں نے عرض کی اگرچہ مار ڈالیں فرمایا: ”اگرچہ مار ڈالیں“ میں نے عرض کی ہم تیر سے شکار کرتے ہیں فرمایا: ”تیر نے جسے چھید

①.....پ ۷، المائدہ: ۹۵۔

②.....پ ۷، المائدہ: ۹۶۔

③.....”المعجم الكبير“، الحدیث: ۷۳۴۲، ج ۸، ص ۵۱، ۵۲۔

④.....”صحیح البخاری“، کتاب الصيد إذا غاب... إلخ، باب الصيد، الحدیث: ۵۴۸۴، ج ۳، ص ۵۵۲۔

دیا اُسے کھاؤ اور پٹ تیر<sup>(۱)</sup> شکار کو لگے اور مر جائے تو نہ کھاؤ“ کیونکہ دب کر مرا ہے۔<sup>(۲)</sup>

**حدیث ۴:** امام بخاری نے عطاء رضی اللہ تعالیٰ عنہ سے روایت کی اگر کتے نے شکار کا خون پی لیا اور گوشت نہ کھایا تو اُس جانور کو کھا سکتے ہو۔<sup>(۳)</sup>

**حدیث ۵:** صحیح بخاری و مسلم میں ابو ثعلبہ خُشَنی رضی اللہ تعالیٰ عنہ سے مروی، کہتے ہیں میں نے عرض کی یا رسول اللہ (صلی اللہ تعالیٰ علیہ وآلہ وسلم) ہم اہل کتاب کی زمین میں رہتے ہیں کیا اُن کے برتن میں کھا سکتے ہیں اور شکار کی زمین میں رہتے ہیں اور میں کمان سے شکار کرتا ہوں اور ایسے کتے سے شکار کرتا ہوں جو معلم نہیں ہے اور معلم کتے سے بھی شکار کرتا ہوں اس میں کیا چیز میرے لیے درست ہے۔ ارشاد فرمایا: ”وہ جو تم نے اہل کتاب کے برتن کا ذکر کیا۔ (اس کا حکم یہ ہے) کہ اگر تمہیں دوسرا برتن ملے تو اُس میں نہ کھاؤ اور دوسرا برتن نہ ملے تو اُسے دھولو پھر کھاؤ۔ اور کمان سے جو تم نے شکار کیا اور بسم اللہ کہہ لی تو کھاؤ اور معلم کتے سے جو شکار کیا اور بسم اللہ کہہ لی تو کھاؤ اور غیر معلم سے جو شکار کیا ہے اور اُسے ذبح کر لیا تو کھاؤ۔“<sup>(۴)</sup>

**حدیث ۶:** صحیح مسلم میں انہیں سے مروی ہے کہ رسول اللہ صلی اللہ تعالیٰ علیہ وسلم نے فرمایا: ”جب تیر سے شکار مارو غائب ہو جائے پھر مل جائے تو کھا لو جبکہ بد بودار نہ ہو۔“<sup>(۵)</sup>

**حدیث ۷:** ابوداؤد نے عدی بن حاتم رضی اللہ تعالیٰ عنہ سے روایت کی کہ نبی صلی اللہ تعالیٰ علیہ وسلم نے فرمایا کہ ”کتے یا باز کو اگر تم نے سکھا لیا ہے پھر اُسے شکار پر چھوڑتے وقت بسم اللہ کہہ لی ہے تو کھاؤ جو تمہارے لیے پکڑے“ میں نے کہا اگر چہ مار ڈالے فرمایا: ”اگر مار ڈالے اور اُس میں سے نہ کھائے تو تمہارے لیے پکڑا ہے۔“<sup>(۶)</sup>

**حدیث ۸:** کتاب الآثار میں امام محمد رحمۃ اللہ تعالیٰ علیہ نے ابن عباس رضی اللہ تعالیٰ عنہما سے روایت کی ہے کہ تمہارے کتے نے جس چیز کو تمہارے لیے پکڑا ہے اسے کھاؤ اگر وہ سیکھا ہوا ہو پھر اگر اُس کتے نے اس سے کچھ کھا لیا تو نہ کھاؤ اس لیے کہ اس نے اپنے ہی لیے پکڑا ہے لیکن اگر شکرہ اور باز نے کھا بھی لیا ہے تب بھی کھا سکتے ہو اس واسطے کہ اس کی تعلیم

..... یعنی تیر چوڑائی میں۔

②..... ”صحیح البخاری“، کتاب الذبائح... إلخ، باب ما أصاب المعراض بعرضه، الحدیث: ۵۴۷۷، ج ۳، ص ۵۵۰.

③..... ”صحیح البخاری“، کتاب الذبائح... إلخ، باب إذا أكل الكلب، ج ۳، ص ۵۵۲.

④..... المرجع السابق، باب صيد القوس، الحدیث: ۵۴۷۸، ج ۳، ص ۵۵۱.

⑤..... ”صحیح مسلم“، کتاب الصيد... إلخ، باب إذا غاب عنه الصيد... إلخ، الحدیث: ۹- (۱۹۳۱)، ص ۱۰۶۸.

⑥..... ”سنن أبي داود“، کتاب الصيد، باب في الصيد، الحدیث: ۲۸۵۱، ج ۳، ص ۱۴۸.



یہ ہے کہ جب تم اُسے بلاؤ تو آجائے اور وہ تمہاری مار کی برداشت نہیں کر سکتا کہ مار کھانا چھڑا دو۔<sup>(۱)</sup>

**حدیث ۹:** ابو داؤد نے اُنہیں<sup>(۲)</sup> سے روایت کی کہتے ہیں میں نے عرض کی یا رسول اللہ (صلی اللہ تعالیٰ علیہ والہ وسلم) میں شکار کو تیر مارتا ہوں اور دوسرے دن اپنا تیر اس میں پاتا ہوں۔ فرمایا کہ ”جب تمہیں معلوم ہو کہ تمہارے تیر نے اُسے مارا ہے اور اس میں کسی درندہ کا نشان نہ دیکھو تو کھا لو۔“<sup>(۳)</sup>

**حدیث ۱۰:** امام احمد نے عبد اللہ بن عمرو رضی اللہ تعالیٰ عنہ سے روایت کی کہ حضور (صلی اللہ تعالیٰ علیہ والہ وسلم) نے فرمایا: ”ایسی چیز کو کھاؤ جس کو تمہاری کمان یا تمہارے ہاتھ نے شکار کیا ہو، ذبح کیا ہو یا نہ کیا ہو اگرچہ وہ آنکھوں سے غائب ہو جائے جب تک اس میں تمہارے تیر کے سوا دوسرا نشان نہ ہو۔“<sup>(۴)</sup>

**حدیث ۱۱:** ترمذی نے جابر رضی اللہ تعالیٰ عنہ سے روایت کی کہتے ہیں مجوسی کے کتے نے جو شکار کیا ہے اُس کی ہمیں ممانعت ہے۔<sup>(۵)</sup>

**حدیث ۱۲:** امام بخاری نے اپنی صحیح میں ابن عمر رضی اللہ تعالیٰ عنہما سے روایت کی، فرماتے ہیں کہ غلہ<sup>(۶)</sup> مارنے سے جو جانور مر گیا وہ موقوفہ<sup>(۷)</sup> ہے<sup>(۸)</sup> (یعنی اُس کا کھانا حرام ہے)۔

**حدیث ۱۳:** صحیح بخاری میں ہے کہ حضرت حسن بصری اور ابراہیم نخعی رضی اللہ تعالیٰ عنہما نے فرمایا کہ جب شکار کو مارا جائے اور اُس کا ہاتھ یا پیر کٹ کر الگ ہو جائے تو الگ ہونے والے کو نہ کھایا جائے اور باقی کو کھا سکتا ہے ابراہیم نخعی فرماتے ہیں کہ جب گردن یا وسط جسم میں<sup>(۹)</sup> مار تو کھا سکتے ہو<sup>(۱۰)</sup> (یعنی گردن جدا ہو جائے یا وسط سے کٹ جائے تو اس ٹکڑے کو بھی کھایا جائے گا)

۱..... ”کتاب الآثار“، کتاب الحظر والاباحۃ، باب صید الکلب، الحدیث: ۸۲۶، ص ۱۸۹۔

۲..... یعنی عدی بن حاتم۔

۳..... ”جامع الترمذی“، کتاب الصيد، باب ما جاء فی الرجل یرمی الصيد... إلخ، الحدیث: ۱۴۷۳، ج ۳، ص ۱۴۵۔

ہمارے پاس موجود سنن ابو داؤد کے نسخوں میں یہ روایت نہیں ملی، لیکن اس سے ملتی جلتی روایت، سنن ابو داؤد ہی میں حدیث: ۲۸۳۹، ج ۳، ص ۱۲۷ پر مذکور ہے۔ جامع الترمذی میں یہ حدیث حضرت عبد اللہ بن عباس رضی اللہ تعالیٰ عنہما سے مروی ہے جبکہ مشکوٰۃ المصابیح، الحدیث: ۴۰۸۴، ج ۲، ص ۲۲۸ پر یہی حدیث سنن ابو داؤد کے حوالے سے حضرت عدی بن حاتم سے مروی ہے۔... علمہ

۴..... ”المسند“ للإمام أحمد بن حنبل، مسند عبد اللہ بن عمرو بن العاص، الحدیث: ۶۷۳۷، ج ۲، ص ۶۰۷۔

و ”کنز العمال“، کتاب الصيد، الحدیث: ۲۵۸۱۸، الجزء التاسع، ج ۵، ص ۱۰۵۔

۵..... ”جامع الترمذی“، کتاب الصيد، باب فی صید کلب المحوس، الحدیث: ۱۴۷۱، ج ۳، ص ۱۴۴۔

۶..... مٹی کی گولی (چھوٹا ڈھیلا) یا چھوٹا پتھر جسے غلیل میں رکھ کر مارتے ہیں۔

۷..... وہ جانور جس کو لکڑی وغیرہ سے ضرب لگائی جائے اور وہ چوٹ کھا کر مر جائے۔

۸..... ”صحیح البخاری“، کتاب الذبائح... إلخ، باب صید المعراض، ج ۳، ص ۵۵۰۔

۹..... جسم کے درمیان میں۔

۱۰..... ”صحیح البخاری“، کتاب الذبائح... إلخ، باب صید القوس، ج ۳، ص ۵۵۰۔

**حدیث ۱۴:** طبرانی اور حاکم اور بیہقی وابن عساکر نے ذر بن حُبیش<sup>(۱)</sup> سے روایت کی انھوں نے حضرت عمر بن الخطاب رضی اللہ تعالیٰ عنہ سے سنا وہ فرماتے ہیں کہ خرگوش کو لکڑی یا پتھر سے مار کر (بغیر ذبح کئے) نہ کھاؤ لیکن بھالے<sup>(۲)</sup> اور برچھی<sup>(۳)</sup> اور تیر سے مار کر کھاؤ۔<sup>(۴)</sup>

**حدیث ۱۵:** صحیح بخاری میں ابن عمر رضی اللہ تعالیٰ عنہما سے مروی رسول اللہ صلی اللہ تعالیٰ علیہ وسلم نے فرمایا: ”جانوروں کی حفاظت اور شکاری کتے کے سوا جس نے اور کتا پالا اُس کے عمل سے ہر دن دو قیراط کم ہو جائے گا۔“<sup>(۵)</sup>

## مسائل فقہیہ

شکار اُس وحشی جانور کو کہتے ہیں جو آدمیوں سے بھاگتا ہو اور بغیر حیلہ نہ پکڑا جاسکتا ہو اور کبھی فعل یعنی اس جانور کے پکڑنے کو بھی شکار کہتے ہیں۔ حرام و حلال دونوں قسم کے جانور کو شکار کہتے ہیں شکار سے جانور حلال ہونے کے لیے پندرہ شرطیں ہیں۔ پانچ شکار کرنے والے میں اور پانچ کتے میں اور پانچ شکار میں:

- ① شکاری ان میں سے ہو جن کا ذبیحہ جائز ہوتا ہے۔
- ② اُس نے کتے وغیرہ کو شکار پر چھوڑا ہو۔
- ③ چھوڑنے میں ایسے شخص کی شرکت نہ ہو جس کا شکار حرام ہو۔
- ④ بسم اللہ قصد ترک نہ کی ہو۔
- ⑤ چھوڑنے اور پکڑنے کے درمیان کسی دوسرے کام میں مشغول نہ ہوا ہو۔
- ⑥ کتا معلّم (سکھایا ہوا) ہو۔
- ⑦ جدھر چھوڑا گیا ہو اُدھر ہی جائے۔
- ⑧ شکار پکڑنے میں ایسا کتا شریک نہ ہوا ہو جس کا شکار حرام ہے۔

①..... بہار شریعت کے نسخوں میں اس مقام پر ”ذر بن حبیش، رزین بن حبیش، ذرین حبیش“ لکھا ہوا ہے، جو کتابت کی غلطی معلوم ہوتی ہے کیونکہ کتب حدیث میں ”ذر بن حُبیش“ مذکور ہے، اسی وجہ سے ہم نے متن میں درست کر دیا ہے۔۔۔ علمہ

②..... نیزہ۔ ③..... چھوٹا نیزہ۔

④..... ”المعجم الكبير“، صفة عمر بن الخطاب، الحدیث ۵۱، ج ۱، ص ۶۵۔

و ”المستدرک“ للحاکم، کتاب معرفة الصحابة، ذکر نسب عمر، الحدیث: ۴۵۳۵، ج ۴، ص ۳۲۔

⑤..... ”صحيح البخاري“، کتاب الذبائح... إلخ، باب من اقتنى كلباً... إلخ، الحدیث: ۵۴۸۰، ج ۳، ص ۵۵۱۔



⑨ شکار کو زخمی کر کے قتل کرے۔

⑩ اُس میں سے کچھ نہ کھائے۔

⑪ شکار حشرات الارض میں سے نہ ہو۔

⑫ پانی کا جانور ہو تو مچھلی ہی ہو۔

⑬ بازوؤں یا پاؤں سے اپنے آپ کو شکار سے بچائے۔

⑭ کیلے<sup>(۱)</sup> یا پنچہ والا جانور نہ ہو۔

⑮ شکاری کے وہاں تک پہنچنے سے پہلے ہی مر جائے۔ یعنی ذبح کرنے کا موقع ہی نہ ملا ہو۔

یہ شرائط اُس جانور کے متعلق ہیں جو مر گیا ہو اور اس کا کھانا حلال ہو۔<sup>(۲)</sup>

**مسئلہ ۱:** شکار کرنا ایک مباح فعل ہے مگر حرم یا احرام میں خشکی کا جانور شکار کرنا حرام ہے اسی طرح اگر شکار محض لھو کے طور پر ہو تو وہ مباح نہیں۔<sup>(۳)</sup> (درمختار) اکثر اس فعل سے مقصود ہی کھیل اور تفریح ہوتی ہے اسی لیے عرف عام میں شکار کھیلنا بولا جاتا ہے جتنا وقت اور پیسہ شکار میں خرچ کیا جاتا ہے اگر اس سے بہت کم داموں میں گھر بیٹھے ان لوگوں کو وہ جانور مل جایا کرے تو ہر گز راضی نہ ہوں گے وہ یہی چاہیں گے کہ جو کچھ ہو ہم تو خود اپنے ہاتھ سے شکار کریں گے اس سے معلوم ہوا کہ ان کا مقصد کھیل اور لھو ہی ہے، شکار کرنا جائز و مباح اُس وقت ہے کہ اس کا صحیح مقصد ہو مثلاً کھانا یا بیچنا یا دوست احباب کو ہدیہ کرنا یا اُس کے چمڑے کو کام میں لانا یا اُس جانور سے افیت کا اندیشہ ہے اس لیے قتل کرنا وغیرہ ذلک۔

**مسئلہ ۲:** جس جانور کا گوشت حلال ہے اُس کے شکار سے بڑا مقصود کھانا ہے اور حرام جانور کو بھی کسی غرض صحیح سے شکار کرنا جائز ہے مثلاً اس کی کھال یا بال کو کام میں لانا مقصود ہے یا وہ موذی جانور ہے اُس کے ایذا سے بچنا مقصود ہے۔<sup>(۴)</sup> (شلبیہ) بعض آدمی جنگلی خنزیر کا شکار کرتے ہیں یا شیر وغیرہ کا جنگلوں میں جا کر شکار کرتے ہیں اس غرض سے نہیں کہ لوگوں کو اُن کی افیت سے بچائیں بلکہ محض تفریح خاطر اور اپنی بہادری کے لیے اس قسم کے شکار کھیلے جاتے ہیں یہ شکار مباح نہیں۔

①..... گوشت خور جانوروں کے وہ دونوں بڑے دانت جن کے ذریعے سے وہ گوشت کاٹتے یا شکار پکڑتے ہیں۔

②..... "الفتاویٰ الہندیہ"، کتاب الصيد، الباب الاول فی تفسیرہ و رکنہ و حکمہ، ج ۵، ص ۴۱۷۔

③..... "الدر المختار"، کتاب الصيد، ج ۱۰، ص ۵۳، ۵۴۔

④..... "حاشیۃ الشلبی علی التبیین الحقائق"، کتاب الصيد، ج ۷، ص ۱۱۱۔

**مسئلہ ۳:** شکار کو پیشہ بنالینا اور کسب کا ذریعہ کر لینا جائز ہے بعض فقہانے اس کو ناجائز یا مکروہ کہا یہ صحیح نہیں کیونکہ کراہت جب ہی ہو سکتی ہے کہ اس کے لیے دلیل شرعی ہو اور دلیل میں یہ کہنا کہ جان مارنے کا پیشہ کر لینا قساوتِ قلب<sup>(۱)</sup> کا سبب ہوتا ہے اس سے بھی کراہت ثابت نہیں، صرف اتنا ہی ثابت ہوگا کہ دوسرے جائز پیشے اس سے بہتر ہیں ورنہ لازم آئے گا کہ قصاب کا پیشہ بھی مکروہ ہو حالانکہ اس کی کراہت کا قول کسی سے منقول نہیں۔<sup>(۲)</sup> (ردالمحتار)

**مسئلہ ۴:** جنگلی جانور کو جو شخص پکڑے اُس کی ملک ہو جاتا ہے پکڑنا حقیقۃً ہو یا حکماً، حکماً کی صورت یہ ہے کہ جو چیز شکار کے لیے موضوع ہو اس کا استعمال کرے اور استعمال سے مقصود شکار کرنا نہ ہو لہذا اگر جال تانا اور اُس میں جانور پھنس گیا تو جال والے کا ہو گیا، جال اسی مقصد سے تانا ہو یا کچھ مقصد نہ ہو ہاں اگر کھانے کے لیے تانا تو اس کی ملک نہیں جب تک پکڑ نہ لے۔ حکماً پکڑنے کی دوسری صورت یہ ہے کہ جو چیز شکار کے لیے موضوع نہ ہو اُس کو بقصد شکار استعمال کرے مثلاً شکار پکڑنے کے لیے دیرہ نصب کیا<sup>(۳)</sup> اور اس میں شکار آ گیا اور بند ہو گیا تو دیرہ والا مالک ہو گیا یا مکان کا دروازہ اس غرض سے کھول رکھا تھا اُس میں ہرن آ گیا اور دروازہ بند کر لیا۔<sup>(۴)</sup> (ردالمحتار)

**مسئلہ ۵:** جال تانا تھا اس میں شکار پھنسا، کسی دوسرے نے اس کو پکڑ لیا تو شکار والے کا ہے اُس کا نہیں جس نے پکڑ لیا ہاں اگر وہ جال سے نکل کر بھاگ گیا یا اُڑ گیا اور دوسرے نے پکڑ لیا تو اسی پکڑنے والے کا ہے جال والے کا نہیں اور اگر جال میں پھنسا اور جال والے نے پکڑ لیا پھر اس سے چھوٹ کر بھاگا اور دوسرے نے پکڑ لیا تو جال والے ہی کا ہے کہ پکڑنے سے اس کی ملک ہو گیا اور بھاگنے سے ملک نہیں جاتی۔<sup>(۵)</sup> (عالمگیری)

**مسئلہ ۶:** پانی کاٹ کر اپنی زمین میں لایا اس غرض سے پانی کے ساتھ مچھلیاں آئیں گی اور اُن کو شکار کرے گا پانی کے ساتھ مچھلیاں آئیں اور پانی جاتا رہا مچھلیاں زمین پر پڑی ہیں یا تھوڑا سا پانی باقی ہے کہ بغیر شکار کے مچھلیاں ویسے ہی پکڑی جاسکتی ہیں یہ مچھلیاں زمین والے کی ہیں دوسرا شخص ان کو نہیں پکڑ سکتا جو پکڑے گا اُسے تاوان دینا ہوگا اور اگر پانی زیادہ ہے کہ بغیر شکار کے مچھلیاں ہاتھ نہیں آتیں تو جو چاہے پکڑ لے تو یہی پکڑنے والا مالک ہے۔<sup>(۶)</sup> (عالمگیری)

①..... دل کی سختی۔

②..... ”ردالمحتار“، کتاب الصيد، ج ۱۰، ص ۵۴۔

③..... خیمہ لگایا۔

④..... ”ردالمحتار“، کتاب الصيد، ج ۱۰، ص ۵۵۔

⑤..... ”الفتاویٰ الہندیۃ“، کتاب الصيد، الباب الثانی فی بیان ما یملک بہ الصيد... إلخ، ج ۵، ص ۴۱۸۔

⑥..... المرجع السابق۔



- مسئلہ ۷: ایک شخص نے پانی میں جال ڈالا دوسرے نے شخص (۱) پھینکی مچھلی جال میں آئی اور اُس نے شخص کو بھی پکڑ لیا اگر جال کے باریک حصہ میں آچکی ہے تو جال والے کی ہے۔ (۲) (عالمگیری)
- مسئلہ ۸: پانی میں کاٹا ڈالا مچھلی پھنسی اس نے باہر پھینکی خشکی میں گری اور ایسی جگہ گری کہ یہ اُس کے پکڑنے پر قادر ہے پھر تڑپ کر پانی میں چلی گئی تو یہ شخص اُس کا مالک ہو گیا اور اگر باہر نکالنے سے پہلے ہی ڈورا ٹوٹ گیا تو مالک نہ ہوا۔ (۳) (عالمگیری)
- مسئلہ ۹: کسی شخص نے گڑھا کھودا تھا اس میں شکار آ کر گرا تو جو شخص پکڑ لے اسی کا ہے اور اگر گڑھا کھودنے سے مقصود ہی یہ تھا کہ اس میں شکار گرے گا اور پکڑوں گا تو شکار اسی کا ہے دوسرے کو اس کا پکڑنا جائز نہیں۔ (۴) (خانہ)
- مسئلہ ۱۰: کوآں کھودا تھا اور یہ مقصد نہ تھا کہ اس کے ذریعہ سے شکار پکڑے گا اس میں شکار گرا اگر کوئیں والا وہاں سے قریب ہے کہ ہاتھ بڑھا کر شکار پکڑ سکتا ہے اسی کا ہے دوسرا شخص نہیں پکڑ سکتا۔ (۵) (عالمگیری)
- مسئلہ ۱۱: پھندے میں شکار پھنسا مگر رسی توڑا کر بھاگا دوسرے نے پکڑ لیا تو اسی کا ہے اور اگر پھندے والا اتنا قریب آچکا تھا کہ ہاتھ بڑھا کر پکڑ سکتا ہے اتنے میں شکار نے رسی توڑائی اور دوسرے نے پکڑ لیا تو پھندے والے کا ہے۔ (۶) (ردالمحتار)
- مسئلہ ۱۲: کسی کے مکان میں دوسرے لوگوں کے کبوتروں نے انڈے بچے کئے تو یہ انڈے بچے اُسی کے ہیں جس کے کبوتر ہیں دوسرے لوگوں کو یا مالک مکان کو ان کا پکڑنا اور رکھنا جائز نہیں۔ (۷) (عالمگیری)
- مسئلہ ۱۳: شکار کو مارا وہ زخمی نہیں ہوا مگر چوٹ سے بیہوش ہو گیا تھوڑی دیر بعد اُٹھ کے بھاگا اب دوسرے شخص نے مارا اور پکڑ لیا تو اسی دوسرے کا ہے اور اگر بے ہوشی میں پہلے شخص نے پکڑ لیا تھا تو پہلے کا ہے اور اگر شکار زخمی ہو گیا تھا مگر پہلے نے پکڑا نہیں کچھ دنوں بعد اچھا ہو گیا پھر دوسرے نے مارا اور پکڑا تو اس کا نہیں پہلے ہی شخص کا ہے۔ (۸) (عالمگیری)

①..... مچھلی پکڑنے کا کاٹنا۔

②..... "الفتاویٰ الہندیۃ"، کتاب الصید، الباب الثانی فی بیان ما یملک بہ الصید... إلخ، ج ۵، ص ۴۱۸۔

③..... المرجع السابق۔

④..... "الفتاویٰ الخانیۃ"، کتاب الصید، ج ۲، ص ۳۳۷۔

⑤..... "الفتاویٰ الہندیۃ"، کتاب الصید، الباب الثانی فی بیان ما یملک بہ الصید... إلخ، ج ۵، ص ۴۱۸۔

⑥..... "ردالمحتار"، کتاب الصید، ج ۱۰، ص ۵۵۔

⑦..... "الفتاویٰ الہندیۃ"، کتاب الصید، الباب الثانی فی بیان ما یملک بہ الصید... إلخ، ج ۵، ص ۴۱۹۔

⑧..... المرجع السابق۔

**مسئلہ ۱۴:** شکار کی ملک (۱) کے متعلق یہ چند جزئیات اس لیے ذکر کئے کہ شکاریوں کو شکار کے لینے میں اس قدر شغف (۲) ہوتا ہے کہ وہ بالکل اس بات کا لحاظ نہیں رکھتے کہ یہ چیز ہمیں لینی جائز بھی ہے یا نہیں، ان مسائل سے اُن کو یہ کرنا چاہیے کہ کس صورت میں ہماری ملک ہے اور کس صورت میں دوسرے کی، تاکہ اپنی ملک نہ ہو تو لینے سے بچیں۔

## جانوروں سے شکار کا بیان

**مسئلہ ۱:** ہر درندہ جانور سے شکار کیا جاسکتا ہے بشرطیکہ وہ نجس العین نہ ہو اور اُس میں تعلیم کی قابلیت ہو اور اُس سے سکھا بھی لیا ہو۔ درندہ کی دو قسمیں ہیں۔ (۱) چوپایہ جیسے کتا وغیرہ جس میں کیلا ہوتا ہے، (۲) پنچہ والا پرند جیسے باز، شکر وغیرہ۔ جس درندہ میں قابلیت تعلیم نہ ہو اس کا شکار حلال نہیں مگر اس صورت میں کہ شکار پکڑ کر ذبح کر لیا جائے لہذا شیر اور ریچھ سے شکار حلال نہیں کہ ان دونوں میں تعلیم کی قابلیت ہی نہیں۔ شیر اپنی علوہمت (۳) اور ریچھ اپنی دنات (۴) اور خساست (۵) کی وجہ سے تعلیم کی قابلیت نہیں رکھتے، بعض فقہانے چیل کو بھی قابل تعلیم نہیں مانا ہے کہ یہ بھی اپنی خساست کی وجہ سے تعلیم نہیں حاصل کرتی۔ (۶) (ہدایہ، درمختار)

**مسئلہ ۲:** کتا چیتا وغیرہ چوپایہ کے معلم ہونے (۷) کی علامت یہ ہے کہ پے در پے تین مرتبہ ایسا ہو کہ شکار کو پکڑے اور اُس میں سے نہ کھائے تو معلوم ہو گیا کہ یہ سیکھ گیا اب اس کے بعد جو شکار کرے گا اور وہ مر بھی جائے تو اُس کا کھانا حلال ہے بشرطیکہ دیگر شرائط بھی پائے جائیں کہ اس کا پکڑنا ہی ذبح کے قائم مقام ہے اور شکر باز وغیرہ شکاری پرند کے معلم ہونے کی پہچان یہ ہے کہ اُسے شکار پر چھوڑا اس کے بعد واپس بلا لیا تو واپس آ جائے اگر واپس نہ آیا تو معلوم ہوا کہ ابھی تمہارے قابو میں نہیں ہے معلم نہیں ہوا۔ (۸) (ہدایہ)

①..... یعنی ملکیت۔

②..... دلچسپی، مشغولیت۔

③..... بلند ہمتی۔

④..... کمینگی۔

⑤..... کمینہ پن۔

⑥..... ”الہدایۃ“، کتاب الصید، فصل فی الجوارح، ج ۲، ص ۴۰۱۔

و ”الدر المختار“، کتاب الصید، ج ۱۰، ص ۵۶۔

⑦..... یعنی سکھائے ہوئے۔

⑧..... ”الہدایۃ“، کتاب الصید، فصل فی الجوارح، ج ۲، ص ۴۰۱، ۴۰۲۔



**مسئلہ ۳:** کتے نے شکار پکڑنے کے بعد اُس کا گوشت نہیں کھایا مگر خون پی لیا تو کوئی حرج نہیں، شکرے باز وغیرہ پرند شکاریوں نے اگر گوشت میں سے کچھ کھالیا تو جانور حلال ہے کہ یہ بات اُس کے معلم ہونے کے خلاف نہیں اور اگر مالک نے شکار میں سے ٹکڑا کاٹ کر کتے کو دیا اور اُس نے کھالیا تو ماقی<sup>(۱)</sup> گوشت کھایا جائے گا کہ اس صورت میں اُس نے خود نہیں کھایا مالک نے کھلایا تب کھایا، اسی طرح اگر مالک نے شکار کو محفوظ کر لیا اُس کے بعد کتے نے اُس میں سے چھین جھپٹ کر کچھ کھالیا تو ماقی گوشت جائز ہے کہ یہ بات اُس کے معلم ہونے کے خلاف نہیں۔<sup>(۲)</sup> (زیلعی)

**مسئلہ ۴:** کتے کو شکار پر چھوڑا اس نے شکار کی بوٹی کاٹ لی اور اُسے کھالیا اس کے بعد شکار کو پکڑا اور مار ڈالا تو یہ شکار حرام ہے کہ جب کتے نے کھالیا تو معلم نہ رہا اور اُس کا مارا ہوا شکار حلال نہیں اور اگر کتے نے بوٹی کاٹ لی مگر اُس کو کھالیا نہیں چھوڑ دیا اور شکار کا پیچھا کیا شکار پکڑنے کے بعد جب مالک نے شکار پر قبضہ کر لیا اب کتے نے وہ بوٹی کھائی تو جانور حلال ہے۔<sup>(۳)</sup> (زیلعی)

**مسئلہ ۵:** یہ ضروری ہے کہ شکاری جانور نے شکار کو زخمی کر کے مارا ہو محض دبوچنے سے مرگیا ہو تو کھانا حلال نہیں، کسی خاص جگہ پر زخم کرنا ضروری نہیں بلکہ جس کسی مقام پر گھائل<sup>(۴)</sup> کر دیا ہو حلال ہونے کے لئے کافی ہے۔<sup>(۵)</sup> (زیلعی) شکر اپنے مالک کے پاس سے اڑ گیا ایک مدت کے بعد پھر آ گیا مالک نے اس سے شکار کیا تو بغیر ذبح یہ شکار حلال نہیں کہ بھاگ جانے سے وہ معلم نہ رہا اب پھر جب تک اُس کا معلم ہونا ثابت نہ ہو جائے اُس کا مارا ہوا شکار حلال قرار نہیں پائے گا۔<sup>(۶)</sup> (زیلعی)

**مسئلہ ۶:** جو کتا معلم<sup>(۷)</sup> ہو چکا تھا جب کبھی شکار میں سے کچھ کھالے گا وہ شکار حرام ہے بلکہ اُس کے بعد کے شکار بھی حرام ہیں بلکہ اس سے پہلے کا شکار جو ابھی محفوظ ہے وہ بھی حرام، ہاں جو کھالیا جا چکا ہے اس کو حرام نہیں کہا جاسکتا، اس کتے کو پھر سے سکھانا ہوگا کیونکہ شکار میں سے کھانے کی وجہ سے معلم نہ رہا جاہل ہو گیا اب اس کا شکار اُس وقت حلال ہوگا کہ سکھالیا جائے۔<sup>(۸)</sup> (ہدایہ)

①..... بچا ہوا۔

②..... ”تبیین الحقائق“، کتاب الصيد، ج ۷، ص ۱۱۵، ۱۱۷۔

③..... المرجع السابق۔

④..... گہرا زخم۔

⑤..... ”تبیین الحقائق“، کتاب الصيد، ج ۷، ص ۱۱۷، ۱۱۸۔

⑥..... المرجع السابق، ص ۱۱۴۔

⑦..... یعنی سکھایا ہوا۔

⑧..... ”الہدایہ“، کتاب الصيد، فصل فی الجوارح، ج ۲، ص ۴۰۲، ۴۰۳۔

**مسئلہ ۷:** مسلم یا کتابی نے بسم اللہ پڑھ کر شکاری جانور کو شکار پر چھوڑا تب مرا ہوا شکار حلال ہوگا، اگر مجوسی یا بت پرست یا مرتد نے چھوڑا تو حلال نہیں جس طرح ان کا ذبیحہ حلال نہیں اگرچہ انہوں نے بسم اللہ پڑھی ہو اور اگر جانور کو چھوڑا نہیں بلکہ وہ خود ہی اپنے آپ شکار پر دوڑ پڑا اور پکڑ کر مار ڈالا یہ شکار حلال نہیں۔<sup>(۱)</sup> یوہیں اگر یہ معلوم نہ ہو کہ کسی نے چھوڑا یا خود ہی جا کر پکڑ لایا، یہ معلوم نہیں کہ کس نے مسلم نے یا مجوسی نے، تو جانور حلال نہیں۔<sup>(۲)</sup> (ردالمحتار، ردالمحتار)

**مسئلہ ۸:** شکار پر چھوڑتے وقت بسم اللہ پڑھنا بھول گیا تو جانور حلال ہے جس طرح ذبح کرتے وقت اگر بسم اللہ پڑھنا بھول گیا تو حلال ہے، حرام اُس وقت ہے جب قصد اُنہ پڑھے۔<sup>(۳)</sup> (ردالمحتار)

**مسئلہ ۹:** شکار پر چھوڑتے وقت قصداً بسم اللہ نہیں پڑھی بلکہ جب کتے نے جانور پکڑا اس وقت بسم اللہ پڑھی جانور حلال نہ ہوا کہ بسم اللہ پڑھنا اُس وقت ضروری تھا اب پڑھنے سے کچھ نہیں ہوتا۔<sup>(۴)</sup> (ردالمحتار)

**مسئلہ ۱۰:** مسلم نے شکار پر کتا چھوڑا مجوسی یا ہندو نے کتے کو شہ دی<sup>(۵)</sup> جیسا کہ شکار کرتے وقت کتے کو جوش دلاتے ہیں اُس کے شہ دینے پر جوش میں آیا اور شکار مارا یہ حلال ہے اور اگر مجوسی نے چھوڑا اور مسلم نے شہ دی تو حرام ہے یعنی کتا چھوڑنے کا اعتبار ہے اس کا اعتبار نہیں کہ کس نے جوش دلایا، اسی طرح اگر محرم نے<sup>(۶)</sup> شہ دی اور شکار پر جانور اُس نے چھوڑا ہے جو احرام نہیں باندھے ہوئے ہے تو جانور حلال ہے مگر محرم کو اس صورت میں شکار کا فدیہ دینا ہوگا کہ اُس کو شکار میں مداخلت جائز نہیں۔<sup>(۷)</sup> (زیلعی)

**مسئلہ ۱۱:** کتا چھوڑا نہیں گیا بلکہ وہ خود چھوٹ گیا اور اپنے آپ شکار پر دوڑ پڑا کسی مسلم نے اس کو شہ دی اس سے جوش میں آیا اور شکار کو مارا یہ شکار حلال ہے اس صورت میں شہ دینا وہی چھوڑنے کے قائم مقام ہے، ان باتوں میں شکرے اور باز کا بھی وہی حکم ہے جو کتے کا ہے۔<sup>(۸)</sup> (زیلعی)

①..... بہار شریعت کے نسخوں میں اس مقام پر ”حرام نہیں“ لکھا ہوا ہے، جو کتابت کی غلطی معلوم ہوتی ہے کیونکہ ردالمحتار میں ہے ”اور اگر جانور کو چھوڑا نہیں بلکہ وہ خود ہی اپنے آپ شکار پر دوڑ پڑا اور پکڑ کر مار ڈالا یہ شکار حلال نہیں“، اسی وجہ سے ہم نے متن میں تصحیح کر دی ہے۔... علمیہ

②..... ”الدر المختار“ و ”ردالمحتار“، کتاب الصيد، ج ۱۰، ص ۵۹۔

③..... ”الدر المختار“، کتاب الصيد، ج ۱۰، ص ۵۹، ۶۰۔

④..... ”ردالمحتار“، کتاب الصيد، ج ۱۰، ص ۵۹۔

⑤..... یعنی کتے کو شکار پر ابھارا۔ ⑥..... احرام باندھے ہوئے شخص نے۔

⑦..... ”تبیین الحقائق“، کتاب الصيد، ج ۷، ص ۱۲۰۔

⑧..... المرجع السابق۔



**مسئلہ ۱۲:** کتے کو شکار پر چھوڑا اُس نے کئی پکڑ لیے سب حلال ہیں اور جس شکار پر چھوڑا اس کو نہیں پکڑا دوسرے کو پکڑا یہ بھی حلال ہے اور اگر کتے کو شکار پر نہ چھوڑا ہو بلکہ کسی اور چیز پر چھوڑا اور اُس نے شکار مارا یہ حلال نہیں کہ یہاں شکار کرنا ہی نہیں ہے۔<sup>(۱)</sup> (ردالمحتار)

**مسئلہ ۱۳:** شکاری جانور کو وحشی جانور<sup>(۲)</sup> پر چھوڑنا شکار ہے اگر پلاؤ اور مانوس جانور پر کتا چھوڑا جائے اور وہ مار ڈالے تو یہ جانور حلال نہیں ہوگا کہ ایسے جانوروں کے حلال ہونے کے لیے ذبح کرنا ضروری ہے ذکاۃ اضطراری یہاں کافی نہیں ہے<sup>(۳)</sup>۔<sup>(۴)</sup> (درمختار)

**مسئلہ ۱۴:** کتے کے ساتھ اگر شکار کرنے میں دوسرا کتا جس کا شکار حلال نہ ہو شریک ہو گیا تو یہ شکار حلال نہ ہوگا مثلاً دوسرا کتا جو معلم نہ تھا اُس کی شرکت میں شکار ہوا یا مجوسی کے کتے کی شرکت میں شکار ہوا یا دوسرے کو کسی نے چھوڑا ہی نہیں ہے اپنے آپ شریک ہو گیا اُس دوسرے کے چھوڑنے کے وقت قصداً بسم اللہ چھوڑ دی ان سب صورتوں میں وہ جانور مردار ہے اس کا کھانا حرام ہے۔<sup>(۵)</sup> (درمختار)

**مسئلہ ۱۵:** یہ بھی ضروری ہے کہ کتے کو جب شکار پر چھوڑا جائے فوراً دوڑ پڑے طویل وقفہ نہ ہونے پائے ورنہ جانور حلال نہ ہوگا، طول وقفہ کا یہ مطلب ہے کہ دوسرے کام میں مشغول نہ ہو مثلاً چھوڑنے کے بعد پیشاب کرنے لگا یا کچھ کھانے لگا اس صورت میں شکار حلال نہیں۔<sup>(۶)</sup> (درمختار، ردالمحتار)

**مسئلہ ۱۶:** چھوڑنے کے بعد کتا شکار پر دوڑا مگر بعد میں شکار سے دہنے یا بائیں کو مڑ گیا یا شکار کی طلب کے سوا کسی دوسرے کام میں لگ گیا یا سست پڑ گیا پھر کچھ وقفہ کے بعد شکار کا پیچھا کیا اور جانور کو مارا اس کا کھانا حلال نہیں ہاں ان صورتوں میں اگر کتے کو پھر سے چھوڑا جاتا تو جانور حلال ہوتا یا مالک کے لکارنے سے شکار پر جھپٹتا اور مارتا تو کھایا جاتا۔<sup>(۷)</sup> (ردالمحتار)

①..... "ردالمحتار"، کتاب الصيد، ج ۱۰، ص ۶۰.

②..... یعنی جنگلی جانور۔

③..... بہار شریعت کے نسخوں میں اس مقام پر "ذکاۃ اضطراری یہاں کافی ہے" لکھا ہوا ہے، جو کتابت کی غلطی معلوم ہوتی ہے کیونکہ اصل (درمختار) میں یہ ہے "ذکاۃ اضطراری یہاں کافی نہیں"، اسی وجہ سے ہم نے متن میں تصحیح کر دی ہے۔... علمہ

④..... "الدرالمختار"، کتاب الصيد، ج ۱۰، ص ۶۰.

⑤..... المرجع السابق.

⑥..... "الدرالمختار" و "ردالمحتار"، کتاب الصيد، ج ۱۰، ص ۶۱.

⑦..... "ردالمحتار"، کتاب الصيد، ج ۱۰، ص ۶۱.

**مسئلہ ۱۷:** اگر کتے کاڑک جانا یا چھپ جانا آرام طلبی کے لئے نہ ہو بلکہ شکار کرنے کا یہ حیلہ داؤں ہو<sup>(۱)</sup> جس طرح چیتا شکار کو گھات سے<sup>(۲)</sup> پکڑتا ہے اس میں حرج نہیں۔<sup>(۳)</sup> (درمختار)

**مسئلہ ۱۸:** شکار اگر زندہ مل گیا اور ذبح کرنے پر قدرت ہے تو ذبح کرنا ضروری ہے کہ ذکاۃ اضطراری مجبوری کی صورت میں ہے اور یہاں مجبوری نہیں ہے اور اگر جانور اُس کو زندہ ملا مگر یہ اُس کے ذبح پر قدرت نہیں رکھتا ہے کہ وقت تنگ ہے یا ذبح کا آلہ موجود نہیں ہے اس کی دو صورتیں ہیں اگر جانور میں حیاۃ<sup>(۴)</sup> اتنی باقی ہے جو مذبوح<sup>(۵)</sup> سے زیادہ ہے تو حرام ہے ورنہ جائز ہے۔<sup>(۶)</sup> (ہدایہ)

**مسئلہ ۱۹:** شکار تک پہنچ گیا ہے مگر اسے پکڑتا نہیں اگر اتنا وقت ہے کہ پکڑ کر ذبح کر سکتا تھا مگر کچھ نہیں کیا یہاں تک کہ مر گیا تو جانور نہ کھایا جائے اور وقت اتنا نہیں ہے کہ ذبح کر سکے تو حلال ہے۔<sup>(۷)</sup> (ہدایہ)

**مسئلہ ۲۰:** کتے کو شکار پر چھوڑا اُس نے ایک شکار مارا پھر دوسرا مارا دونوں حلال ہیں اور اگر پہلا شکار کرنے کے بعد دیر تک رُکا رہا پھر دوسرا مارا تو دوسرا حرام ہے کہ پہلے شکار کے بعد جب وقفہ ہوا تو شکار پر چھوڑنا دوسرے کے بارے میں نہیں پایا گیا۔<sup>(۸)</sup> (ہدایہ)

**مسئلہ ۲۱:** معلم کتے کے ساتھ دوسرے کتے نے شرکت کی جس کا شکار حرام ہے مگر اُس نے شکار کرنے میں شرکت نہیں کی ہے بلکہ یہ کتا گھیر گھار کر<sup>(۹)</sup> شکار کو ادھر لایا اور پہلے ہی کتے نے شکار کو زخمی کیا اور مارا ہو تو اس کا کھانا مکروہ ہے اور اگر دوسرا کتا گھیر کر ادھر نہیں لایا بلکہ اُس نے پہلے کتے کو دوڑایا اور اُس نے شکار کو دوڑا کر زخمی کیا اور مارا تو یہ شکار حلال ہے۔<sup>(۱۰)</sup> (ہدایہ)

**مسئلہ ۲۲:** مسلم نے کتے کو بسم اللہ پڑھ کر چھوڑا اُس نے شکار کو جھنجھوڑا یعنی اچھی طرح زخمی کیا اُس کے بعد پھر حملہ کیا

①..... یعنی شکار کو دھوکا دینا ہو۔ ②..... چھپ کر، دھوکا دے کر۔

③..... ”الدر المختار“، کتاب الصيد، ج ۱۰، ص ۶۱۔

④..... زندگی، سانس۔ ⑤..... ذبح کیا ہوا۔

⑥..... ”الهدایہ“، کتاب الصيد، فصل فی الجوارح، ج ۲، ص ۴۰۳، ۴۰۴۔

⑦..... المرجع السابق، ص ۴۰۴۔ ⑧..... المرجع السابق، ص ۴۰۵۔

⑨..... گھیرا ڈال کر۔

⑩..... ”الهدایہ“، کتاب الصيد، فصل فی الجوارح، ج ۲، ص ۴۰۵، ۴۰۶۔



اور مارڈالا یہ شکار حلال ہے اسی طرح اگر دو کتے چھوڑے ایک نے اُسے جھنجھوڑا اور دوسرے کتے نے مارڈالا یہ شکار بھی حلال ہے، یونہی اگر دو شخصوں نے بسم اللہ کہہ کر دو کتے چھوڑے ایک کے کتے نے جھنجھوڑا لا اور دوسرے کے کتے نے مارڈالا یہ جانور حلال ہے کھایا جائے گا مگر ملک پہلے شخص کی ہے دوسرے کی نہیں کیونکہ پہلے نے جب اُسے گھائل کر دیا اور بھاگنے کے قابل نہ رہا اُسی وقت اُس کی ملک ہو چکی۔<sup>(۱)</sup> (ہدایہ)

**مسئلہ ۲۳:** ایک کتے نے شکار کو پچھاڑ لیا<sup>(۲)</sup> اور شکار کی حد سے خارج ہو گیا اب اُس کے بعد دوسرے شخص نے اُسی جانور پر اپنا کتا چھوڑا اور اُس کتے نے مارڈالا حرام ہے، کھایا نہ جائے کہ جب وہ جانور بھاگ نہیں سکتا تو اگر موقع ملتا ذبح کیا جاتا ایسی حالت میں ذکاۃ اضطراری نہیں ہے لہذا حرام ہے۔<sup>(۳)</sup> (ہدایہ)

**مسئلہ ۲۴:** شکار کی دوسری نوع<sup>(۴)</sup> تیر وغیرہ سے جانور مارنا ہے اس میں بھی شرط یہ ہے کہ تیر چلاتے وقت بسم اللہ پڑھے اور تیر سے جانور زخمی ہو جائے ایسا نہ ہو کہ تیر کی لکڑی جانور کو لگی اور اس سے دب کر مر گیا کہ اس صورت میں وہ جانور حرام ہے۔<sup>(۵)</sup> (در مختار وغیرہ)

**مسئلہ ۲۵:** شکار اگر غائب ہو گیا کتے کا ہو یا تیر کا تو یہ اس وقت حلال ہوگا کہ شکاری برابر اس کی جستجو<sup>(۶)</sup> جاری رکھے بیٹھ نہ رہے اور اگر بیٹھ رہا پھر شکار مرا ہوا ملا تو حلال نہیں اور پہلی صورت میں یہ بھی ضروری ہے کہ شکار میں تمہارے تیر کے سوا کوئی دوسرا زخم نہ ہو ورنہ حرام ہو جائے گا۔<sup>(۷)</sup> (در مختار)

**مسئلہ ۲۶:** شکار کے حلال ہونے کے لیے یہ ضرور ہے کہ کتا چھوڑنے یا تیر چلانے کے بعد کسی دوسرے کام میں مشغول نہ ہو بلکہ شکار اور کتے کی تلاش میں رہے، اگر نظر سے شکار غائب ہو گیا پھر دیر کے بعد ملا اور اُس کی دو صورتیں ہیں اگر جستجو جاری رکھی اور شکار کو مرا ہوا پایا اور کتا بھی شکار کے پاس ہی تھا تو کھایا جاسکتا ہے اور اگر کتا وہاں سے چلا آیا ہے تو نہ کھایا

①..... "الهدایۃ"، کتاب الصيد، فصل فی الجوارح، ج ۲، ص ۴۰۶.

②..... شدید زخمی کر دیا، گرا دیا۔

③..... "الهدایۃ"، کتاب الصيد، فصل فی الجوارح، ج ۲، ص ۴۰۶.

④..... یعنی دوسری قسم۔

⑤..... "الدر المختار"، کتاب الصيد، ج ۱۰، ص ۶۴، وغیرہ.

⑥..... تلاش۔

⑦..... "الدر المختار"، کتاب الصيد، ج ۱۰، ص ۶۴.

جائے اور اگر شکار کی تلاش میں نہ رہا کسی دوسرے کام میں مشغول ہو گیا پھر شکار کو پایا مگر معلوم نہیں کہ کتے نے زخمی کیا ہے یا کسی دوسری چیز نے تو نہ کھایا جائے۔<sup>(۱)</sup> (عالمگیری)

**مسئلہ ۲۷:** شکار کی آہٹ محسوس ہوئی اور اُس شخص کو یہی گمان ہے کہ یہ شکار کی آہٹ ہے اُس نے کتا یا باز چھوڑ دیا یا تیر چلا دیا اور شکار کو مارا یہ جانور حلال ہے جبکہ بعد میں یہی ثابت ہو کہ یہ آہٹ شکار ہی کی تھی کہ اُس کا یہ فعل شکار کرنا قرار پائے گا اگرچہ شکار کو آنکھ سے دیکھا نہ ہو، اور اگر بعد میں یہ پتہ چلا کہ وہ شکار کی آہٹ نہ تھی کسی آدمی کی پہل چل تھی<sup>(۲)</sup> یا گھریلو جانور کی تھی تو وہ شکار حلال نہیں کہ جس چیز پر کتا چھوڑا یا تیر چلا یا وہ شکار نہ تھا لہذا شکار کرنا نہ پایا گیا۔<sup>(۳)</sup> (ہدایہ)

**مسئلہ ۲۸:** پرند پر تیر چلا یا وہ تو اڑ گیا دوسرے شکار کو لگا یہ حلال ہے اگرچہ یہ معلوم نہ ہو کہ وہ پرند جس پر تیر چلا یا تھا وحشی ہے یا نہیں۔ چونکہ پرند میں غالب یہی ہے کہ وحشی ہو اور اگر اونٹ پر تیر چلا یا وہ اونٹ کو نہیں لگا بلکہ کسی شکار کو لگا اس کی دو صورتیں ہیں اگر معلوم ہے کہ اونٹ بھاگ گیا ہے کسی طرح قابو میں نہیں آتا یعنی وہ اس حالت میں ہے کہ اُس کا ذبح اضطراری ہو سکتا ہے تو وہ شکار حلال ہے اور اگر یہ پتہ نہ ہو تو شکار حلال نہیں کہ اس کا یہ فعل شکار کرنا نہیں ہے۔<sup>(۴)</sup> (ہدایہ)

**مسئلہ ۲۹:** جس جانور کو تیر سے مارا اگر زندہ مل گیا تو ذبح کرے بغیر ذبح کئے حلال نہیں، یہی حکم کتے کے شکار کا بھی ہے یہاں حیات سے مراد یہ ہے کہ اُس کی زندگی مذبوح سے کچھ زیادہ ہو اور مُتَرَدِّیہ<sup>(۵)</sup> و نطیجہ<sup>(۶)</sup> و موقوفہ<sup>(۷)</sup> و مریضہ<sup>(۸)</sup> وغیرہا میں مطلقاً زندگی مراد ہے یعنی اگر ان جانوروں میں کچھ بھی زندگی باقی ہے اور ذبح کر لیا تو حلال ہے۔<sup>(۹)</sup> (درمختار)

**مسئلہ ۳۰:** بسم اللہ پڑھ کر تیر چھوڑا ایک شکار کو چھیدا تو دوسرے کو لگا دونوں حلال ہیں اور اگر ہوانے تیر کا رخ بدل دیا اس کو دہنے یا بائیں کو موڑ دیا اور اس صورت میں شکار کو<sup>(۱۰)</sup> لگا تو نہیں کھایا جائے گا۔<sup>(۱۱)</sup> (عالمگیری)

①..... "الفتاویٰ الہندیۃ"، کتاب الصید، الباب الثالث فی شرائط الاصطیاد، ج ۵، ص ۴۲۱، ۴۲۲.

②..... یعنی قدموں کی چاپ تھی۔

③..... "الہدایۃ"، کتاب الصید، فصل فی الرمی، ج ۲، ص ۴۰۶، ۴۰۷.

④..... المرجع السابق، ص ۴۰۷.

⑤..... وہ جانور جو گر کر مرا ہو۔

⑥..... وہ جانور جو کسی جانور کے سینگ مارنے کی وجہ سے مر گیا ہو۔

⑦..... وہ جانور جو لکڑی یا پتھر کی چوٹ سے مرا ہو۔

⑧..... بیمار جانور۔

⑨..... "الدر المختار"، کتاب الصید، ج ۱۰، ص ۶۵، ۶۸.

⑩..... یعنی کسی دوسرے شکار کو۔

⑪..... "الفتاویٰ الہندیۃ"، کتاب الصید، الباب الرابع فی بیان شرائط الصید، ج ۵، ص ۴۲۴.



**مسئلہ ۳۱:** تیر شکار پر چلایا وہ درخت یا دیوار پر لگا اور لوٹا پھر شکار کو لگایا جانور حلال نہیں۔<sup>(۱)</sup> (عالمگیری)

**مسئلہ ۳۲:** مسلم کے ساتھ مجوسی نے بھی کمان پر ہاتھ رکھ دیا اور اس کے ساتھ اس نے بھی کھینچا تو شکار حرام ہے یہ ویسا

ہی ہے جیسے ذبح کرتے وقت مجوسی نے بھی چھری کو چلایا۔<sup>(۲)</sup> (عالمگیری)

**مسئلہ ۳۳:** شکار حلال ہونے کے لیے یہ بھی ضروری ہے کہ اس کی موت دوسرے سبب سے نہ ہو یعنی کتے

یا بازیاتیر وغیرہ جس سے شکار کیا اسی سے مرا ہوا اور اگر یہ شبہ ہو کہ دوسرے سبب سے اس کی موت ہوئی تو حلال نہیں مثلاً زخمی

ہو کر وہ جانور پانی میں گرا، یا اونچی جگہ پہاڑ یا ٹیلے سے لڑھکا اور یہ احتمال ہے کہ پانی کی وجہ سے یا لڑھکنے سے مرا ہے تو نہ کھایا

جائے۔<sup>(۳)</sup> (عالمگیری)

**مسئلہ ۳۴:** تیر سے شکار کو مارا وہ اوپر سے زمین پر گرا، یا وہاں اینٹیں بچھی ہوئی تھیں ان پر گرا اور مر گیا یہ شکار

حلال ہے اگرچہ یہ احتمال ہے کہ گرنے سے چوٹ لگی اور مر گیا ہو اس احتمال کا اعتبار نہیں کہ اس احتمال سے بچنے کی صورت

نہیں اور اگر پہاڑ پر یا پتھر کی چٹان پر گرا پھر لڑھک کر زمین پر آیا اور مرا، یا درخت پر گرا، یا نیزہ کھڑا ہوا تھا اُس کی اُنی پر<sup>(۴)</sup>

گرا، یا پکی اینٹ کی کور<sup>(۵)</sup> پر گرا ان سب کے بعد پھر زمین پر گرا اور مر گیا تو نہ کھایا جائے کہ ہو سکتا ہے اُن چیزوں پر گرنے

کی وجہ سے مرا ہو۔<sup>(۶)</sup> (عالمگیری)

**مسئلہ ۳۵:** مرغابی کو تیر مارا وہ پانی میں گری اور مر گئی اگر اس کا زخم پانی میں ڈوب گیا ہے تو نہ کھائی جائے اور نہیں ڈوبا

ہے تو کھائی جائے۔<sup>(۷)</sup> (درمختار)

**مسئلہ ۳۶:** پانی وغیرہ میں گرنے سے مرنا یہ اُس وقت معتبر ہے جبکہ شکار کو ایسا زخم پہنچا ہے کہ ہو سکتا تھا ابھی نہ مرتا

تو کہا جاسکتا ہے کہ شاید اس وجہ سے مرا ہوا اور اگر کاری زخم<sup>(۸)</sup> لگا ہے کہ بچنے کی اُمید ہی نہیں ہے اُس میں زندگی کا اتنا ہی حصہ

ہے جتنا مذبوح میں ہوتا ہے تو اس کا کھانا جائز ہے مثلاً سر جدا ہو گیا اور ابھی زندہ ہے اور پانی میں گرا اور مرا اس صورت میں یہ

نہیں کہا جاسکتا کہ پانی میں گرنے سے مرا۔<sup>(۹)</sup> (عالمگیری)

①..... "الفتاویٰ الہندیۃ"، کتاب الصید، الباب الرابع فی بیان شرائط الصید، ج ۵، ص ۴۲۴.

②..... المرجع السابق. ③..... المرجع السابق، ص ۴۲۶، ۴۲۷.

④..... نیزے کی نوک پر۔ ⑤..... کنارہ، سرا۔

⑥..... "الفتاویٰ الہندیۃ"، کتاب الصید، الباب الرابع فی بیان شرائط الصید، ج ۵، ص ۴۲۷.

⑦..... "الدر المختار"، کتاب الصید، ج ۱۰، ص ۷۰.

⑧..... گہرا زخم۔

⑨..... "الفتاویٰ الہندیۃ"، کتاب الصید، الباب الرابع فی بیان شرائط الصید، ج ۵، ص ۴۲۷.

**مسئلہ ۳۷:** شکار اگر زمین کے سوا کسی اور چیز پر گر کر مرے اگر وہ چیز مسطح ہے <sup>(۱)</sup> مثلاً چھت یا پہاڑ پر گر کر مر گیا تو حلال ہے کہ اُس پر گرنا ویسا ہی ہے جیسے زمین پر گرنا اور اگر مسطح چیز پر نہ ہو مثلاً نیزہ پر یا اینٹ کی کور پر <sup>(۲)</sup> یا لاٹھی کی نوک پر تو حرام ہے۔ <sup>(۳)</sup> (عالمگیری)

**مسئلہ ۳۸:** غلیل سے شکار کیا اور جانور مر گیا تو کھایا نہ جائے اگرچہ جانور مجروح <sup>(۴)</sup> ہو گیا ہو کہ غلیلہ کا شکار نہیں بلکہ توڑتا ہے یہ موقوفہ ہے جس طرح تیر مارا اور اس کی نوک نہیں لگی بلکہ پٹ ہو کر <sup>(۵)</sup> شکار پر لگا اور مر گیا جس کی حدیث میں حرمت مذکور ہے۔ <sup>(۶)</sup> (ہدایہ)

**مسئلہ ۳۹:** بندوق کا شکار مر جائے یہ بھی حرام ہے کہ گولی یا پتھر ابھی آگے جارہے نہیں <sup>(۷)</sup> بلکہ اپنی قوت مدافعت کی وجہ سے توڑا کرتا ہے۔ <sup>(۸)</sup> (ردالمحتار)

**مسئلہ ۴۰:** دھاردار پتھر سے مارا اگر پتھر بھاری ہے تو کھایا نہ جائے کیونکہ اس میں اگر یہ احتمال ہے کہ زخمی کرنے سے مارا تو یہ احتمال بھی ہے کہ پتھر کے بوجھ سے مرا ہو اور اگر وہ ہلکا ہے تو کھایا جائے کہ یہاں مرنا جراحت کی وجہ سے ہے۔ <sup>(۹)</sup> (ہدایہ)

**مسئلہ ۴۱:** لاٹھی یا لکڑی سے شکار کو مار ڈالا تو کھایا نہ جائے کہ یہ آگے جارہے نہیں بلکہ اس کی چوٹ سے مرتا ہے اس باب میں قاعدہ کلیہ یہ ہے کہ جانور کا مرنا اگر جراحت سے ہونا <sup>(۱۰)</sup> یقیناً معلوم ہو تو حلال ہے اور اگر ثقل <sup>(۱۱)</sup> اور دبتے سے <sup>(۱۲)</sup> ہو تو حرام ہے اور اگر شک ہے کہ جراحت سے ہے یا نہیں تو احتیاطاً یہاں بھی حرمت ہی کا حکم دیا جائے گا۔ <sup>(۱۳)</sup> (ہدایہ)

①..... یعنی ہموار ہے۔ ②..... اینٹ کے کنارے پر۔

③..... "الفتاویٰ الہندیۃ"، کتاب الصيد، الباب الرابع فی بیان شرائط الصيد، ج ۵، ص ۴۲۷۔

④..... زخمی۔ ⑤..... یعنی چوڑائی میں۔

⑥..... "الہدایۃ"، کتاب الصيد، فصل فی الرمی، ج ۲، ص ۴۰۸۔

⑦..... یعنی دھاردار آگے کی طرح کاٹ کر زخمی نہیں کرتا۔

⑧..... "ردالمحتار"، کتاب الصيد، ج ۱۰، ص ۶۹۔

⑨..... "الہدایۃ"، کتاب الصيد، فصل فی الرمی، ج ۲، ص ۴۰۸۔

⑩..... یعنی کٹے ہوئے زخم سے مرنا۔

⑪..... بوجھ کی وجہ سے۔ ⑫..... کسی چیز کے نیچے دبنے کی وجہ سے۔

⑬..... "الہدایۃ"، کتاب الصيد، فصل فی الرمی، ج ۲، ص ۴۰۸۔



**مسئلہ ۴۲:** چھری یا تلوار سے مارا اگر اس کی دھار سے زخمی ہو کر مر گیا تو حلال ہے اور اگر الٹی طرف سے لگی یا تلوار کا

قبضہ یا چھری کا دستہ لگا تو حرام ہے۔<sup>(۱)</sup> (ہدایہ)

**مسئلہ ۴۳:** شکار کو مارا اُس کا کوئی عضو کٹ کر جدا ہو گیا تو شکار کھایا جائے اور وہ عضو نہ کھایا جائے جب کہ اُس عضو

کے کٹ جانے سے جانور کا زندہ رہنا ممکن ہو اور اگر ناممکن ہو تو وہ عضو بھی کھایا جاسکتا ہے اور اگر جانور کو مارا اُس کے دو ٹکڑے ہو

گئے اور دونوں برابر نہیں دونوں کھائے جائیں اور ایک ٹکڑا ایک تہائی ہے دوسرا دو تہائی اور یہ بڑا ٹکڑا دُم کی جانب کا ہے جب بھی

دونوں کھائے جائیں اور اگر بڑا ٹکڑا سر کی طرف کا ہے تو صرف یہ بڑا ٹکڑا کھایا جائے دوسرا نہ کھایا جائے، اور اگر سر آدھا یا آدھے

سے زیادہ کٹ کر جدا ہو گیا تو یہ ٹکڑا بھی کھایا جاسکتا ہے۔<sup>(۲)</sup> (ہدایہ، عنایہ)

**مسئلہ ۴۴:** شکار کا ہاتھ یا پاؤں کٹ گیا مگر جدا نہ ہوا اگر اتنا کٹا ہے کہ جڑ جانا ممکن ہے اور وہ شکار مر گیا تو یہ ٹکڑا بھی

کھایا جاسکتا ہے اور اگر جڑ نانا ممکن ہے کہ پورا کٹ گیا ہے صرف چمڑا ہی باقی رہ گیا ہے تو شکار کھایا جائے، یہ کٹا ہوا ہاتھ یا پاؤں نہ

کھایا جائے۔<sup>(۳)</sup> (ہدایہ)

**مسئلہ ۴۵:** ایک شخص نے شکار کو تیر مارا اور لگا مگر ایسا نہیں لگا ہے کہ بھاگ نہ سکے بلکہ بھاگ سکتا ہے اور پکڑنے

میں نہیں آ سکتا اُس کے بعد دوسرے شخص نے تیر مار دیا اور وہ مر گیا یہ کھایا جائے گا اور دوسرے کی ملک ہوگا اور اگر پہلے نے

کاری زخم لگایا ہے کہ بھاگ نہیں سکتا پھر دوسرے نے تیر مارا اور مر گیا تو پہلے شخص کی ملک ہے اور کھایا نہ جائے کیونکہ اس

کو ذبح کر سکتے تھے ایسے کو تیر مار کر ہلاک کرنے سے جانور حرام ہو جاتا ہے یعنی یہ حکم اُس وقت ہے کہ پہلے کے تیر مارنے کے

بعد اس میں اتنی جان تھی کہ ذبح اختیاری ہو سکے اور اگر اتنی ہی جان باقی تھی جتنی مذبوح میں ہوتی ہے تو دوسرے کے

تیر مارنے سے حرام نہیں ہوا، اور دوسرے کے مارنے سے تین صورت میں شکار حرام ہو گیا یہ دوسرا شخص پہلے شخص کو اس زخم

خوردہ<sup>(۴)</sup> جانور کی قیمت تاوان دے کہ اس کی ملک کو ضائع کیا ہے اور اگر یہ معلوم ہے کہ جانور کی موت دونوں زخموں سے

ہوئی یا معلوم نہ ہو دوسرا شخص جانور کے زخمی کرنے کا تاوان دے پھر جس جانور کو دو زخم لگے ہیں اُس کے نصف قیمت کا

①..... "الهدایة، کتاب الصيد، فصل فی الرمی، ج ۲، ص ۴۰۹.

②..... "الهدایة، کتاب الصيد، فصل فی الرمی، ج ۲، ص ۴۰۹.

و "العناية" علی "فتح القدیر"، کتاب الصيد، فصل فی الرمی، ج ۹، ص ۶۱.

③..... "الهدایة، کتاب الصيد، فصل فی الرمی، ج ۲، ص ۴۰۹، ۴۱۰.

④..... زخمی۔

جو ہو وہ تاوان دے پھر گوشت کی نصف قیمت تاوان دے یعنی اس صورت میں یہ تاوان دینے ہوں گے۔<sup>(۱)</sup> (ہدایہ)

**مسئلہ ۴۶:** شکار کو تیر مارا پھر اس شخص نے دوسرا تیر مارا اور مر گیا اس جانور کے حلال یا حرام ہونے میں وہی حکم ہے جو دوسرے شخص کے تیر مارنے کی صورت میں ہے یہاں ضمان کی صورت نہیں ہے کہ دونوں تیر خود اسی نے مارے ہیں۔<sup>(۲)</sup> (ہدایہ، عنایہ)

**مسئلہ ۴۷:** پہاڑ کی چوٹی پر شکار مارا اور وہ پورا گھائل ہو گیا ہے<sup>(۳)</sup> کہ بھاگ نہیں سکتا اس نے پھر دوسرا تیر مار کر اتارا یعنی دوسرا تیر لگنے سے مر گیا اور گرا تو حلال نہیں۔<sup>(۴)</sup> (ہدایہ)

**مسئلہ ۴۸:** پرند کورات میں پکڑنا مباح ہے مگر بہتر یہ ہے کہ رات کو نہ پکڑے۔<sup>(۵)</sup> (درمختار)

**مسئلہ ۴۹:** باز اور شکرے وغیرہ کو زندہ پرند پر سکھانا ممنوع ہے کہ اُس پرند کو ایذا دینا ہے<sup>(۶)</sup> (درمختار) بلکہ ذبح کئے ہوئے جانور پر سکھائے۔<sup>(۷)</sup> (عالمگیری)

**مسئلہ ۵۰:** معلم باز نے کسی جانور کو پکڑا اور مار ڈالا اور یہ معلوم نہیں کہ کسی نے چھوڑا ہے یا نہیں ایسی حالت میں جانور حلال نہیں کہ شک سے حلت ثابت نہیں ہوتی اور اگر معلوم ہے کہ فلاں نے چھوڑا ہے تو پرایا مال<sup>(۸)</sup> ہے بغیر اجازت مالک اس کا لینا حلال نہیں۔<sup>(۹)</sup> (درمختار)

**مسئلہ ۵۱:** کسی دوسرے شخص کا معلم کتیا یا باز مار ڈالا یا کسی کی بلی مار ڈالی اُس کی قیمت کا تاوان دینا ہوگا اسی طرح

①..... "الهدایة، کتاب الصيد، فصل فی الرمي، ج ۲، ص ۴۱۰.

②..... "الهدایة، کتاب الصيد، فصل فی الرمي، ج ۲، ص ۴۱۱.

و "العناية" علی "فتح القدير"، کتاب الصيد، فصل فی الرمي، ج ۹، ص ۶۳.

③..... شدید زخمی ہو گیا ہے۔

④..... "الهدایة، کتاب الصيد، فصل فی الرمي، ج ۲، ص ۴۱۱.

⑤..... "الدر المختار"، کتاب الصيد، ج ۱۰، ص ۷۴.

⑥..... المرجع السابق.

⑦..... "الفتاویٰ الهندیة"، کتاب الصيد، الباب السابع فی المتفرقات، ج ۵، ص ۴۳۱.

⑧..... غیر کا مال۔

⑨..... "الدر المختار"، کتاب الصيد، ج ۱۰، ص ۷۶.



دوسرے کی ہر وہ چیز جس کی بیع جائز ہے تلف<sup>(۱)</sup> کر دینے سے تاوان دینا ہوگا۔<sup>(۲)</sup> (عالمگیری)

**مسئلہ ۵۲:** معلم کتے کا ہبہ اور وصیت جائز ہے۔<sup>(۳)</sup> (عالمگیری)

**مسئلہ ۵۳:** بعض جگہ رؤسا اور زمیندار اپنے علاقہ میں دوسرے لوگوں کے لیے شکار کرنے کی ممانعت کر دیتے ہیں ان کا مقصد ان جنگلوں میں خود شکار کھیلنا ہوتا ہے کہ دوسرے جب نہیں کھیلیں گے تو بافراط<sup>(۴)</sup> شکار ملے گا ایسی جگہ اگر کسی نے شکار کیا تو یہی مالک ہو گیا اُن کی ممانعت کا شرعاً کوئی اعتبار نہیں کہ شکار اُن کی ملک نہیں کہ منع کرنے سے ممنوع ہو جائے بلکہ جو پکڑے اُسی کی ملک ہے۔<sup>(۵)</sup> (عالمگیری)

**مسئلہ ۵۴:** بہت جگہ زمیندار تالابوں سے مچھلیاں نہیں مارنے دیتے اور جو مارتا ہے چھین لیتے ہیں یہ ان کا فعل ناجائز و حرام ہے جو مار لے اُسی کی ہیں اور چھپ کر مارنا چوری میں داخل نہیں اگرچہ بعض لوگ اسے چوری کہتے ہیں کہ مال مباح میں چوری کیسی۔

**مسئلہ ۵۵:** بعض لوگ مچھلیوں کے شکار میں زندہ مچھلی یا زندہ مینڈ کی کانٹے میں پرو دیتے ہیں اور اُس سے بڑی مچھلی پھنساتے ہیں ایسا کرنا منع ہے کہ اُس جانور کو ایذا دینا ہے اسی طرح زندہ گھینسا<sup>(۶)</sup> کانٹے میں پرو کر شکار کرتے ہیں یہ بھی منع ہے۔

## رہن کا بیان

رہن کا جواز کتاب و سنت سے ثابت اور اس کے جائز ہونے پر اجماع منعقد۔

قرآن مجید میں ارشاد ہوا:

﴿وَإِنْ كُنْتُمْ عَلَىٰ سَفَرٍ وَلَمْ تَجِدُوا كَاتِبًا فَرِهْنَ مَقْبُوضَةً﴾<sup>(۷)</sup>

”اور اگر تم سفر میں ہو (اور لین دین کرو) اور کاتب نہ پاؤ (کہ وہ دستاویز لکھے) تو گروی رکھنا ہے جس پر قبضہ ہو جائے۔“

①..... ضائع۔

②..... ”الفتاویٰ الہندیہ“، کتاب الصید، الباب السابع فی المتفرقات، ج ۵، ص ۴۳۱۔

③..... المرجع السابق۔

④..... کثرت سے۔

⑤..... ”الفتاویٰ الہندیہ“، کتاب الصید، الباب السابع فی المتفرقات، ج ۵، ص ۴۳۱۔

⑥..... پتلا لمبا زینتی کیڑا۔

⑦..... پ ۳، البقرة: ۲۸۳۔

اس آیت میں سفر میں گروی رکھنے کا ذکر ہے مگر حدیثوں سے ثابت کہ حضور اقدس صلی اللہ تعالیٰ علیہ وسلم نے مدینہ میں اپنی زرہ گرو (۱) رکھی تھی۔

**حدیث ۱:** صحیح بخاری و مسلم میں حضرت عائشہ رضی اللہ تعالیٰ عنہا سے مروی کہتی ہیں کہ رسول اللہ صلی اللہ تعالیٰ علیہ وسلم نے ایک یہودی سے غلہ اُدھا خریدا تھا اور لوہے کی زرہ اس کے پاس رہن رکھی تھی۔ (۲)

**حدیث ۲:** صحیح بخاری میں انہیں سے مروی کہ رسول اللہ صلی اللہ تعالیٰ علیہ وسلم کی جب وفات ہوئی اس وقت حضور (صلی اللہ تعالیٰ علیہ وآلہ وسلم) کی زرہ ایک یہودی کے پاس تین صاع جو کے مقابل میں گروی تھی۔ (۳)

**حدیث ۳:** صحیح بخاری میں انس رضی اللہ تعالیٰ عنہ سے روایت ہے کہ نبی کریم صلی اللہ تعالیٰ علیہ وسلم نے جو کے مقابل میں اپنی زرہ گرو رکھ دی تھی۔ (۴)

**حدیث ۴:** امام بخاری ابو ہریرہ (رضی اللہ تعالیٰ عنہ) سے راوی ہیں کہ رسول اللہ صلی اللہ تعالیٰ علیہ وسلم نے فرمایا کہ ”جانور جب مرہون (۵) ہو تو اس پر خرچ کے عوض سوار ہو سکتے ہیں اور دودھ والے جانور کا دودھ بھی نفقہ کے عوض میں پیا جائے گا، اور سوار ہونے اور دودھ پینے کا خرچہ سوار ہونے والے اور پینے والے پر ہے۔“ (۶)

**حدیث ۵:** ابن ماجہ ابو ہریرہ (رضی اللہ تعالیٰ عنہ) سے روایت کرتے ہیں کہ رسول اللہ صلی اللہ تعالیٰ علیہ وسلم نے فرمایا کہ ”رہن بند نہیں کیا جائے گا“ (۷) (یعنی مرہن اُس کو اپنا کر لے یہ نہیں ہو سکتا)۔

**حدیث ۶:** امام شافعی اور حاکم نے مستدرک اور بیہقی نے ابو ہریرہ (رضی اللہ تعالیٰ عنہ) سے روایت کی کہ رسول اللہ صلی اللہ تعالیٰ علیہ وسلم نے فرمایا کہ ”رہن مغلط (یعنی مرہن اپنا کر لے) نہیں ہوتا، جس نے رہن رکھا ہے اس کے لیے رہن کا فائدہ اور اُسی پر اُس کا نقصان ہے۔“ (۸)

①..... رہن، گروی۔

②..... ”صحیح مسلم“، کتاب المساقاہ... إلخ، باب الرهن... إلخ، الحدیث: ۱۲۵- (۱۶۰۳)، ص ۸۶۶۔

③..... ”صحیح البخاری“، کتاب الجہاد والسير، باب ما قيل في درع النبي صلى الله عليه وسلم... إلخ، الحدیث: ۲۹۱۶، ج ۲، ص ۲۸۶۔

④..... ”صحیح البخاری“، کتاب الرهن، باب في الرهن في الحضرة، الحدیث: ۲۵۰۸، ج ۲، ص ۱۴۷۔

⑤..... گروی رکھا ہوا۔

⑥..... ”صحیح البخاری“، کتاب الرهن، باب الرهن مراكوب ومحلوب، الحدیث: ۲۵۱۲، ج ۲، ص ۱۴۸۔

⑦..... ”سنن ابن ماجہ“، کتاب الرهن، باب لا يغلط الرهن، الحدیث: ۲۴۴۱، ج ۳، ص ۱۶۱۔

⑧..... ”السنن الكبرى“ للبيهقي، کتاب الرهن... إلخ، باب ماجاء في زيادات الرهن، الحدیث: ۱۱۲۱۰، ۱۱۲۱۱، ج ۶، ص ۶۵۔



## مسائل فقہیہ

لغت میں رہن کے معنی روکنا ہیں اس کا سبب کچھ بھی ہو اور اصطلاح شرع میں دوسرے کے مال کو اپنے حق میں اس لئے روکنا کہ اس کے ذریعہ سے اپنے حق کو کھلا یا جزء وصول کرنا ممکن ہو مثلاً کسی کے ذمہ اس کا دین<sup>(1)</sup> ہے اس مدیون<sup>(2)</sup> نے اپنی کوئی چیز دائن<sup>(3)</sup> کے پاس اس لئے رکھ دی ہے کہ اُس کو اپنے دین کی وصول پانے کے لئے ذریعہ بنے، رہن کو اردو زبان میں گروی رکھنا بولتے ہیں، کبھی اُس چیز کو بھی رہن کہتے ہیں جو رکھی گئی ہے اس کا دوسرا نام مرہون ہے، چیز کے رکھنے والے کو راہن اور جس کے پاس رکھی گئی اُس کو مرہن کہتے ہیں، عقد رہن بالاجماع جائز ہے، قرآن مجید اور حدیث شریف سے اس کا جواز ثابت ہے، رہن میں خوبی یہ ہے کہ دائن و مدیون دونوں کا اس میں بھلا ہے کہ بعض مرتبہ بغیر رہن رکھے کوئی دیتا نہیں مدیون کا بھلا یوں ہوا کہ دین مل گیا اور دائن کا بھلا ظاہر ہے کہ اُس کو اطمینان ہوتا ہے کہ اب میرا روپیہ مارا نہ جائے گا۔<sup>(4)</sup> (ہدایہ، عنایہ)

مسئلہ: رہن جس حق کے مقابلہ میں رکھا جاتا ہے وہ دین (یعنی واجب فی الذمہ) ہو عین کے مقابل<sup>(5)</sup> رہن رکھنا صحیح نہیں، ظاہر و باطناً دونوں طرح واجب ہو جیسے بیع کا ثمن اور قرض یا ظاہر واجب ہو جیسے غلام کو بیچا اور وہ حقیقت میں آزاد تھا یا سرکہ بیچا اور وہ شراب تھا اور ان کے ثمن کے مقابل میں کوئی چیز رہن رکھی، یہ ثمن بظاہر واجب ہے مگر واقع میں نہ بیع ہے نہ ثمن، اگر حقیقت دین نہ ہو حکماً دین ہو تو اس کے مقابل میں بھی رہن صحیح ہے جیسے اعیان مضمونہ بنفسہا یعنی جہاں مثل یا قیمت سے تاوان دینا پڑے جیسے منصوب شے<sup>(6)</sup> کہ فاصب<sup>(7)</sup> پر واجب یہ ہے کہ جو چیز غصب کی ہے بعینہ وہی چیز مالک کو دے اور وہ نہ ہو تو مثل یا قیمت تاوان دے، جہاں ضمان واجب نہ ہو جیسے ودیعت اور امانت کی دوسری صورتیں ان میں رہن درست نہیں اسی طرح اعیان مضمونہ بغیر ہا کے مقابل میں بھی رہن صحیح نہیں جیسے بیع کہ جب تک یہ بائع کے قبضہ میں ہے اگر ہلاک ہو گئی تو اس کے مقابل میں مشتری سے بائع کا ثمن ساقط ہو جائے گا، مشتری کے پاس بائع کوئی چیز رہن رکھے، صحیح نہیں۔<sup>(8)</sup> (ردالمحتار، رد المحتار)

①..... قرض۔ ②..... مقروض۔ ③..... قرض دینے والا۔

④..... ”الہدایہ“، کتاب الرهن، ج ۲، ص ۴۱۲۔

و ”العنایہ“ علی ”فتح القدیر“، کتاب الرهن، ج ۹، ص ۶۴، ۶۵۔

⑤..... یعنی ثمن و قرض کے علاوہ کسی چیز کے بدلے میں۔

⑥..... غصب کی ہوئی چیز۔ ⑦..... غصب کرنے والا۔

⑧..... ”الدر المختار“ و ”ردالمحتار“، کتاب الرهن، ج ۱۰، ص ۸۰۔

**مسئلہ ۲:** عقد رہن ایجاب وقبول سے منعقد ہوتا ہے مثلاً مدیون نے کہا کہ تمہارا جو کچھ میرے ذمہ ہے اُس کے مقابلہ میں یہ چیز تمہارے پاس رہن رکھی یا یہ کہے اس چیز کو رہن رکھ لو دوسرا کہے میں نے قبول کیا، بغیر ایجاب وقبول کے الفاظ بولنے کے بھی بطور تعاطی رہن ہو سکتا ہے جس طرح بیع تعاطی سے ہو جاتی ہے۔<sup>(۱)</sup> (ہدایہ، ردالمحتار)

**مسئلہ ۳:** لفظ رہن بولنا ضروری نہیں بلکہ کوئی دوسرا لفظ جس سے معنی رہن سمجھے جاتے ہوں تو رہن ہو گیا مثلاً ایک روپیہ کی کوئی چیز خریدی اور بائع کو اپنا کپڑا یا کوئی چیز دے دی اور کہہ دیا کہ اسے رکھے رہو جب تک میں دام نہ دے دوں یہ رہن ہو گیا یونہی ایک شخص پر دین ہے اُس نے دائن کو اپنا کپڑا دے کر کہا کہ اسے رکھے رہو جب تک دین ادا نہ کر دوں یہ رہن بھی صحیح ہے۔<sup>(۲)</sup> (عالمگیری)

**مسئلہ ۴:** ایجاب وقبول سے عقد رہن ہو جاتا ہے مگر لازم نہیں ہوتا جب تک مرتہن شے مرہون<sup>(۳)</sup> پر قبضہ نہ کر لے لہذا قبضہ سے پہلے راہن کو اختیار رہتا ہے کہ چیز دے یا نہ دے اور جب مرتہن نے قبضہ کر لیا تو پکا معاملہ ہو گیا اب راہن کو بغیر اُس کا حق ادا کئے چیز واپس لینے کا حق نہیں رہتا۔<sup>(۴)</sup> (ہدایہ) مگر عنایہ میں فرمایا کہ یہ عامہ کتب کے مخالف ہے، امام محمد رحمۃ اللہ تعالیٰ علیہ کی تصریح یہ ہے کہ بغیر قبضہ رہن جائز ہی نہیں، امام حاکم شہید نے کافی میں اور امام جعفر طحاوی و امام کرخی نے اپنے اپنے مختصر میں اسی کی تصریح کی<sup>(۵)</sup> اور درمختار میں مجتبے سے ہے کہ قبضہ شرط جواز ہے نہ کہ شرط لزوم۔<sup>(۶)</sup>

**مسئلہ ۵:** قبضہ کے لئے اجازت راہن ضروری ہے، صراحۃً قبضہ کی اجازت دے یا دلالت دونوں صورتوں میں قبضہ ہو جائے گا، اُسی مجلس میں قبضہ ہو جس میں ایجاب وقبول ہوا ہے یا بعد میں خود قبضہ کرے یا اُس کا نائب قبضہ کرے سب صحیح ہے۔<sup>(۷)</sup> (ردالمحتار)

①..... "الہدایۃ"، کتاب الرهن، ج ۲، ص ۴۱۲.

و "ردالمحتار"، کتاب الرهن، ج ۱۰، ص ۸۱.

②..... "الفتاویٰ الہندیۃ"، کتاب الرهن، الباب الاول فی تفسیرہ و رکنتہ... إلخ، الفصل الاول، ج ۵، ص ۴۳۲.

③..... گروی رکھی ہوئی چیز۔

④..... "الہدایۃ"، کتاب الرهن، ج ۲، ص ۴۱۲.

⑤..... "العنايۃ" علی "فتح القدیر"، کتاب الرهن، ج ۹، ص ۶۶.

⑥..... "الدرالمختار"، کتاب الرهن، ج ۱۰، ص ۸۲.

⑦..... "ردالمحتار"، کتاب الرهن، ج ۱۰، ص ۸۱.



**مسئلہ ۶:** مرہون شے پر قبضہ اس طرح ہو کہ وہ اکٹھی ہو متفرق نہ ہو مثلاً درخت پر پھل ہیں یا کھیت میں زراعت ہے صرف پھلوں یا زراعت کو رہن رکھا درخت اور کھیت کو نہیں رکھا یہ قبضہ صحیح نہیں اور یہ بھی ضرور ہے کہ مرہون شے حق راہن کے ساتھ مشغول نہ ہو مثلاً درخت پر پھل ہیں اور صرف درخت کو رہن رکھا اور یہ بھی ضرور ہے کہ متمیز ہو یعنی مشاع نہ ہو۔<sup>(۱)</sup> (درمختار)

**مسئلہ ۷:** ایسی چیز رہن رکھی جو دوسری چیز کے ساتھ متصل ہے مثلاً درخت میں پھل لگے ہیں صرف پھلوں کو رہن رکھا اور مرتہن نے جدا کر کے مثلاً پھلوں کو توڑ کر قبضہ کر لیا اگر یہ قبضہ بغیر اجازت راہن ہے تو ناجائز ہے خواہ اسی مجلس میں قبضہ کیا ہو یا بعد میں اور اگر اجازت راہن سے ہے تو جائز ہے۔<sup>(۲)</sup> (عالمگیری)

**مسئلہ ۸:** مرہون و مرتہن کے درمیان راہن نے تخلیہ کر دیا۔<sup>(۳)</sup> کہ مرتہن اگر قبضہ کرنا چاہے کر سکتا ہے یہ بھی قبضہ ہی کے حکم میں ہے جس طرح بیع میں بائع نے بیع اور مشتری کے درمیان تخلیہ کر دیا قبضہ ہی کے حکم میں ہے۔<sup>(۴)</sup> (ہدایہ)

**مسئلہ ۹:** رہن کے شرائط حسب ذیل ہیں:

(۱) راہن و مرتہن عاقل ہوں یعنی نا سمجھ بچہ اور مجنون کا رہن رکھنا صحیح نہیں، بلوغ اس کے لئے شرط نہیں نابالغ بچہ جو عاقل ہو اس کا رہن رکھنا صحیح ہے۔

(۲) رہن کسی شرط پر معلق نہ ہو نہ اس کی اضافت وقت کی طرف ہو۔

(۳) جس چیز کو رہن رکھا وہ قابل بیع ہو یعنی وقت عقد موجود ہو مال مطلق، متقوم،<sup>(۵)</sup> مملوک،<sup>(۶)</sup> معلوم، مقدور<sup>(۷)</sup> تسلیم ہو لہذا جو چیز وقت عقد موجود ہی نہ ہو یا اس کے وجود و عدم<sup>(۸)</sup> دونوں کا احتمال ہو، اس کا رہن جائز نہیں مثلاً درخت میں جو پھل اس سال آئیں گے یا بکریوں کے اس سال جو بچے پیدا ہوں گے یا اُس کے پیٹ میں جو بچہ ہے ان سب کا رہن نہیں ہو سکتا مردار اور خون کو رہن نہیں رکھ سکتے کہ یہ مال نہیں حرم و احرام کے شکار بھی مردار ہیں مال نہیں، آزاد کو رہن نہیں رکھ سکتا کہ مال نہیں، مدبر و اُم ولد کا رہن جائز نہیں، دونوں راہن و مرتہن میں اگر کوئی مسلم ہو تو شراب و خنزیر کو رہن

①....."الدر المختار"، کتاب الرهن، ج ۱۰، ص ۸۲۔

②....."الفتاویٰ الہندیۃ، کتاب الرهن، الباب الاول فی تفسیرہ و رکنہ... إلخ، الفصل الاول، ج ۵، ص ۴۳۳۔

③.....یعنی شے مرہون سے اپنا قبضہ ہٹا دیا۔

④....."الہدایۃ"، کتاب الرهن، ج ۲، ص ۴۱۲۔

⑤.....یعنی شرعاً قابل قیمت ہو۔

⑥.....ملکیت میں ہو۔

⑦.....یعنی سپرد کرنے پر قادر ہو۔

⑧.....یعنی چیز کے ہونے یا نہ ہونے۔

نہیں رکھ سکتے، اموالِ مباحہ مثلاً شکار اور جنگل کی لکڑی اور گھاس چونکہ یہ مملوک نہیں ان کا رہن بھی ناجائز ہے۔<sup>(۱)</sup> (عالمگیری)

**مسئلہ ۱۰:** مرہون چیز مرہن کے ضمان میں ہوتی ہے یعنی مرہون کی مالیت اُس کے ضمان میں ہوتی ہے اور خود عین بطور امانت ہے اس کا فرق یوں ظاہر ہوگا کہ اگر مرہون کو مرہن نے راہن سے خرید لیا تو یہ قبضہ جو مرہن کا ہے۔ قبضہ خریداری کے قائم مقام نہیں ہوگا۔ کہ یہ قبضہ امانت ہے اور مشتری کے لیے قبضہ ضمان درکار ہے اور خود وہ چیز امانت ہے۔ لہذا مرہون کا نفقہ راہن کے ذمہ ہے مرہن کے ذمہ نہیں اور غلام مرہون تھا وہ مرگیا تو کفن راہن کے ذمہ ہے۔<sup>(۲)</sup> (ہدایہ، درمختار، ردالمحتار)

**مسئلہ ۱۱:** مرہن کے پاس اگر مرہون ہلاک ہو جائے تو دین اور اس کی قیمت میں جو کم ہے اُس کے مقابلہ میں ہلاک ہوگا مثلاً سو روپے دین ہیں اور مرہون کی قیمت دو سو ہے تو سوا کے مقابل میں ہلاک ہوا یعنی اس کا دین ساقط ہو گیا اور مرہن راہن کو کچھ نہیں دے گا اور اگر صورتِ مفروضہ<sup>(۳)</sup> میں مرہون کی قیمت پچاس روپے ہے تو دین میں سے پچاس ساقط ہو گئے اور پچاس باقی ہیں اور اگر دونوں برابر ہیں تو نہ دینا ہے نہ لینا۔<sup>(۴)</sup> (درمختار)

**مسئلہ ۱۲:** مرہون کی قیمت اس روز کی معتبر ہے جس دن رہن رکھا ہے یعنی جس دن مرہن کا قبضہ ہوا ہے جس دن ہلاک ہوا اُس دن کی قیمت کا اعتبار نہیں یعنی رہن رکھنے کے بعد چیز کی قیمت گھٹ بڑھ گئی<sup>(۵)</sup> اس کا اعتبار نہیں مگر اگر دوسرے شخص نے مرہون کو ہلاک کر دیا تو اس سے تاوان میں وہ قیمت لی جائے گی جو ہلاک کرنے کے دن ہے اور یہ قیمت مرہن کے پاس اُس مرہون کی جگہ رہن ہے یعنی اب یہ مرہون ہے۔<sup>(۶)</sup> (درمختار، ردالمحتار)

**مسئلہ ۱۳:** مرہن نے رہن رکھتے وقت یہ شرط کر لی ہے کہ اگر چیز ہلاک ہو گئی تو میں ضامن نہیں، اس صورت میں وہ ضامن ہے اور یہ شرط باطل ہے۔<sup>(۷)</sup> (ردالمحتار)

①..... "الفتاویٰ الہندیہ"، کتاب الرهن، الباب الاول فی تفسیرہ و رکنہ... إلخ، الفصل الاول، ج ۵، ص ۴۳۲.

②..... "الہدایہ"، کتاب الرهن، ج ۲، ص ۴۱۲.

و "الدرالمختار" و "ردالمحتار"، کتاب الرهن، ج ۱۰، ص ۸۳.

③..... مثال کے طور پر بیان کی گئی صورت۔

④..... "الدرالمختار"، کتاب الرهن، ج ۱۰، ص ۸۳.

⑤..... یعنی کم زیادہ ہو گئی۔

⑥..... "الدرالمختار" و "ردالمحتار"، کتاب الرهن، ج ۱۰، ص ۸۴.

⑦..... "ردالمحتار"، کتاب الرهن، ج ۱۰، ص ۸۳.



**مسئلہ ۱۴:** دو چیزیں رہن رکھی ہیں ان میں سے ایک ہلاک ہوگئی اور ایک باقی ہے اور جو ہلاک ہوگئی اس تنہا کی قیمت دین سے زائد ہے تو یہ نہیں ہوگا کہ دین ساقط ہو جائے بلکہ دین کو ان دونوں کی قیمتوں پر تقسیم کیا جائے جو حصہ اس ہلاک شدہ کے مقابل آئے وہ ساقط اور جو باقی کے مقابل ہے وہ باقی ہے، یوہیں مکان رہن رکھا اور وہ گر گیا تو دین کو عمارت و زمین کی قیمت پر تقسیم کیا جائے جو حصہ عمارت کے مقابل ہے ساقط اور جو زمین کے مقابل ہے باقی ہے یوہیں اگر دس روپے دین کے ہیں چالیس روپے کی پوسٹین<sup>(۱)</sup> رہن رکھ دی اس کو کیڑوں نے کھا لیا اب اس کی قیمت دس روپے رہ گئی تو ڈھائی روپے دے کر رہن چھوڑا لے گا کہ پوسٹین کی تین چوتھائیاں کم ہو گئیں لہذا دین کی بھی تین چوتھائیاں یعنی ساڑھے سات روپے کم ہو گئے ان جزئیات سے معلوم ہوا کہ خود چیز میں اگر نقصان ہو جائے تو اس کا دین پر اثر پڑے گا اور نرخ کم ہونے کا کوئی اعتبار نہیں۔<sup>(۲)</sup> (ردالمحتار)

**مسئلہ ۱۵:** مرتہن نے اگر مرہون میں کوئی ایسا فعل کیا جس کی وجہ سے وہ چیز ہلاک ہوگئی یا اس میں نقصان پیدا ہو گیا تو ضامن ہے یعنی اس کا تاوان دینا ہوگا، مثلاً ایک کپڑا بیس روپے کی قیمت کا دس روپے میں رہن رکھا مرتہن نے باجائز راہن ایک مرتبہ اسے پہنا اس کے پہننے سے چھ روپے قیمت گھٹ گئی<sup>(۳)</sup> اب وہ چودہ روپے کا ہو گیا اس کے بعد اس کو بغیر اجازت استعمال کیا اس استعمال سے چار روپے اور کم ہو گئے اب اس کی قیمت دس روپے ہوگئی اس کے بعد وہ کپڑا ضائع ہو گیا اس صورت میں مرتہن راہن سے صرف ایک روپیہ وصول کر سکتا ہے اور نو روپے ساقط ہو گئے کیونکہ رہن کے دن جب اس کی قیمت بیس روپے تھی اور قرض کے دن ابی روپے تھے تو نصف کا ضمان ہے اور نصف امانت ہے، پھر جب اس کو اجازت سے پہنا ہے تو چھ روپے کی جو کمی ہے اس کا تاوان نہیں کہ یہ کمی باجائز مالک ہے مگر دوبارہ جو پہنا تو اس کی کمی کے چار روپے اس پر تاوان ہوئے گویا دن میں سے چار وصول ہو گئے چھ باقی ہیں پھر جس دن وہ کپڑا ضائع ہوا چونکہ دن کا تھا لہذا نصف قیمت کے پانچ روپے ہیں، امانت ہے اور نصف دوم کہ یہ بھی پانچ ہے اس کا ضمان ہے ہلاک ہونے سے نصف دوم بھی وصول سمجھو لہذا یہ پانچ اور چار پہلے کے کل نو وصول ہو گئے، ایک باقی رہ گیا ہے وہ راہن سے لے سکتا ہے۔<sup>(۴)</sup> (درمختار، ردالمحتار)

**مسئلہ ۱۶:** ایک شخص کچھ دین لینا چاہتا ہے بات چیت ہوگئی اور یہ بھی ٹھہر گیا کہ اس کے مقابلہ میں فلاں چیز رہن رکھوں گا چنانچہ اس چیز پر مرتہن کا قبضہ ہو گیا اور ابھی دین دیا نہیں ہے اب فرض کرو کہ قرض دینے سے پہلے مرتہن کے پاس وہ چیز ہلاک ہوگئی اس کی دو صورتیں ہیں اگر قرض کی کوئی مقدار نہیں بیان کی گئی ہے فقط اتنی بات ہوئی کہ تم سے کچھ روپے قرض لوں گا

۱..... کھال کا کوٹ، چڑے کا چغہ۔

۲..... ”ردالمحتار“، کتاب الرهن، ج ۱۰، ص ۸۳۔

۳..... یعنی کم ہوگئی۔

۴..... ”الدر المختار“ و ”ردالمحتار“، کتاب الرهن، ج ۱۰، ص ۸۵۔



اس صورت میں وہ چیز مرہن کے ضمان میں نہیں ہے ہلاک ہونے سے اُس کو کچھ دینا واجب نہیں، اور اگر قرض کی مقدار بیان کر دی ہے مثلاً سواروپے لوں گا اور یہ لورکھویہ رہن ہوگی اس صورت میں ضمان ہے اس کا وہی حکم ہے کہ سواروپے لے کر رکھ دیتا یعنی دین اور اُس چیز کی قیمت دونوں میں جو کم ہے اس کے مقابل میں اس کو ہلاک ہونا سمجھا جائے گا مثلاً اس کی قیمت سواروپے یا زیادہ ہے تو مرہن راہن کو سواروپے دے اور سواروپے کم ہے تو جو کچھ قیمت ہے وہ دے۔<sup>(۱)</sup> (درمختار، ردالمحتار)

**مسئلہ ۱۷:** قرض دینے کا وعدہ کیا تھا اور قرض مانگنے والے نے قرض لینے سے پہلے کوئی چیز رہن رکھ دی اور مرہن نے کچھ قرض دیا اور کچھ باقی ہے تو باقی کا جبراً اس سے مطالبہ نہیں ہو سکتا یہ حکم اُس وقت ہے کہ مرہون موجود ہو اور ہلاک ہو گیا تو اُس کا حکم وہ ہے جو پہلے بیان ہوا۔<sup>(۲)</sup> (درمختار، ردالمحتار)

**مسئلہ ۱۸:** دائن نے مدیون سے اپنے دین کے مقابل جب کوئی چیز رہن رکھوالی تو یہ نہ سمجھنا چاہیے کہ اب وہ دین کا مطالبہ ہی نہیں کر سکتا خاموش بیٹھا رہے بلکہ اب بھی مطالبہ کر سکتا ہے قاضی کے پاس دین کا دعویٰ کر سکتا ہے اور قاضی کو اگر ثابت ہو جائے کہ مدیون<sup>(۳)</sup> ادائے دین میں ڈھیل ڈال رہا ہے<sup>(۴)</sup> تو اسے قید بھی کر سکتا ہے کہ ایسے کی یہی سزا ہے۔<sup>(۵)</sup> (ہدایہ)

**مسئلہ ۱۹:** رہن فسخ ہونے کے بعد بھی مرہن کو یہ اختیار ہے کہ جب تک اپنا مطالبہ وصول نہ کر لے یا معاف نہ کر دے مرہون شے اپنے قبضہ میں رکھے راہن کو واپس نہ دے یعنی محض زبان سے کہہ دینے سے کہ رہن فسخ کیا رہن فسخ نہیں ہوتا بلکہ باقی رہتا ہے جب تک مرہون کو واپس نہ کر دے جب رہن فسخ نہیں ہوا تو اب بھی چیز کو روک سکتا ہے، ہاں دین یا قبضہ دونوں میں ایک جاتا رہے مثلاً دین وصول پایا، یا معاف کر دیا کہ اب دین باقی نہ رہا یا راہن کے قبضہ میں دے دیا تو اب رہن جاتا رہے گا۔<sup>(۶)</sup> (درمختار، ردالمحتار)

**مسئلہ ۲۰:** فسخ رہن کے بعد چیز مرہن کے پاس ہلاک ہوگئی اب بھی وہی احکام ہیں جو فسخ نہ ہونے کی صورت میں تھے کہ دین اور قیمت مرہون میں جو کم ہے اس کے مقابل میں چیز ہلاک ہوگئی۔<sup>(۷)</sup> (ہدایہ)

①..... "الدرالمختار" و "ردالمحتار"، کتاب الرهن، ج ۱۰، ص ۸۴.

②..... "الدرالمختار" و "ردالمحتار"، کتاب الرهن، باب ما يجوز ارتهانه وما لا يجوز، ج ۱۰، ص ۱۰۴.

③..... مقروض۔ ④..... قرض کی ادائیگی میں تاخیر کر رہا ہے۔

⑤..... "الهداية"، کتاب الرهن، ج ۲، ص ۴۱۴.

⑥..... "الدرالمختار" و "ردالمحتار"، کتاب الرهن، ج ۱۰، ص ۸۵.

⑦..... "الهداية"، کتاب الرهن، ج ۲، ص ۴۱۵.



**مسئلہ ۲۱:** مرہن نے اگر راہن کو وہ چیز دے دی مگر بطور فسخ رہن نہیں بلکہ بطور عاریت<sup>(۱)</sup> تو اب بھی رہن باقی ہے<sup>(۲)</sup> یعنی اس سے واپس نہیں لے سکتا ہے۔ (عنایہ)

**مسئلہ ۲۲:** مرہون شے جب تک مرہن کے ہاتھ میں ہے راہن اُسے بیع نہیں کر سکتا، مرہن جب تک دین وصول نہ کر لے اُس کو اختیار ہے کہ بیچنے نہ دے اور اگر مدیون نے کچھ دین ادا کیا ہے کچھ باقی ہے اب بھی راہن مرہن سے چیز واپس نہیں لے سکتا جب تک کل دین ادا نہ کر دے اور جب دین بقیہ کر دیا<sup>(۳)</sup> تو مرہن سے کہا جائے گا کہ رہن واپس دو کیونکہ اب اُسے روکنے کا حق باقی نہ رہا۔<sup>(۴)</sup> (ہدایہ)

**مسئلہ ۲۳:** مدیون نے دین ادا کر دیا اور ابھی تک شے مرہون مرہن کے پاس ہے واپسی نہیں ہوئی ہے اور چیز ہلاک ہو گئی تو جو کچھ مدیون نے ادا کیا ہے مرہن سے واپس لے گا، کیونکہ مرہن کا وہ قبضہ اب بھی قبضہ ضمان ہے اور یہ ہلاک دین کے مقابل میں متصور ہوگا لہذا واپس کرنا ہوگا۔<sup>(۵)</sup> (ہدایہ) یہ اُس وقت ہے کہ مرہون کی قیمت دین سے زائد یا دین کے برابر ہے اگر دین سے کم ہے تو جتنا مرہون کی قیمت تھی اتنا ہی واپس لے سکتا ہے۔

**مسئلہ ۲۴:** مرہن نے راہن سے دین معاف کر دیا یا ہبہ کر دیا اور ابھی مرہون کو واپس نہیں دیا تھا اُسی کے پاس ہلاک ہو گیا اس صورت میں راہن مرہن سے چیز کا تاوان نہیں لے سکتا کہ یہاں مرہن نے دین کے مقابل میں کوئی چیز وصول نہیں کی ہے جس کو واپس دے بلکہ دین کو ساقط کیا ہے۔<sup>(۶)</sup> (عنایہ)

**مسئلہ ۲۵:** مرہون چیز سے کسی قسم کا نفع اٹھانا جائز نہیں ہے مثلاً لونڈی غلام ہو تو اس سے خدمت لینا یا اجارہ پر دینا مکان میں سکونت کرنا یا کرایہ پر اٹھانا یا عاریت پر دینا، کپڑے اور زیور کو پہننا یا اجارہ و عاریت پر دینا الغرض نفع کی سب صورتیں ناجائز ہیں اور جس طرح مرہن کو نفع اٹھانا ناجائز ہے راہن کو بھی ناجائز ہے۔<sup>(۷)</sup> (درمختار)

①..... یعنی وقتی طور پر استعمال کے لیے دی۔

②..... ”العناية“ علی ”فتح القدیر“، کتاب الرهن، ج ۹، ص ۷۹.

③..... یعنی قرض کی مکمل ادائیگی کر دی۔

④..... ”الهدایة“، کتاب الرهن، ج ۲، ص ۴۱۵.

⑤..... المرجع السابق.

⑥..... ”العناية“ علی ”فتح القدیر“، کتاب الرهن، ج ۹، ص ۷۸.

⑦..... ”الدر المختار“، کتاب الرهن، ج ۱۰، ص ۸۵، ۸۶.

**مسئلہ ۲۶:** مرہن کے لیے اگر راہن نے انتفاع کی اجازت دے دی ہے اس کی دو صورتیں ہیں۔ یہ اجازت راہن میں شرط ہے یعنی قرض ہی اس طرح دیا ہے کہ وہ اپنی چیز اس کے پاس رہن رکھے اور یہ اس سے نفع اٹھائے جیسا کہ عموماً اس زمانہ میں مکان یا زمین اسی طور پر رکھتے ہیں یہ ناجائز اور سود ہے۔ دوسری صورت یہ ہے کہ شرط نہ ہو یعنی عقد رہن ہو جانے کے بعد راہن نے اجازت دی ہے کہ مرہن نفع اٹھائے یہ صورت جائز ہے۔ اصل حکم یہی ہے جس کا ذکر ہوا مگر آج کل عام حالت یہ ہے کہ روپیہ قرض دے کر اپنے پاس چیز اسی مقصد سے رہن رکھتے ہیں کہ نفع اٹھائیں اور یہ اس درجہ معروف و مشہور ہے کہ مشروط کی حد میں (۱) داخل ہے لہذا اس سے بچنا ہی چاہیے۔ (۲) (درمختار، ردالمحتار)

**مسئلہ ۲۷:** جس طرح مرہون سے مرہن نفع نہیں اٹھا سکتا راہن کے لیے بھی اس سے انتفاع جائز نہیں مگر اس صورت میں کہ مرہن اُسے اجازت دیدے۔ (۳) (درمختار)

**مسئلہ ۲۸:** راہن نے مرہن کو استعمال کی اجازت دے دی تھی اُس نے استعمال کی تو مرہن پر ضمان نہیں یعنی مکان میں سکونت یا باغ کے پھل کھانے یا جانور کے دودھ استعمال کرنے کے مقابل میں دین کا کچھ حصہ ساقط نہیں ہوگا۔ (۴) (درمختار)

**مسئلہ ۲۹:** مرہن نے بااجازت راہن چیز کو استعمال کیا اور بوقت استعمال چیز ہلاک ہوگئی تو یہاں امانت کا حکم دیا جائے گا یعنی مرہن پر اُس کا تاوان نہ ہوگا دین کا کوئی جز ساقط نہ ہوگا۔ اور اس سے پہلے یا بعد میں ہلاک ہو تو ضمان ہے جس کا حکم پہلے بتایا گیا۔ (۵) (ردالمحتار)

**مسئلہ ۳۰:** مرہن شے مرہون کو نہ اجارہ پر دے سکتا ہے نہ عاریت کے طور پر کہ جب وہ خود نفع نہیں اٹھا سکتا تو دوسرے کو نفع اٹھانے کی کب اجازت دے سکتا ہے۔ (۶) (ہدایہ)

**مسئلہ ۳۱:** ایک شخص سے روپیہ قرض لیا اور اُس نے اپنا مکان رہنے کو دے دیا کہ جب تک قرض ادا نہ کر دوں تم اس میں رہو یا کھیت اسی طرح دیا مثلاً تنوار پے قرض لے کر کھیت دے دیا کہ قرض دینے والا کھیت جوتے بوئے گا اور نفع اٹھائے گا یہ

①..... یعنی شرط لگانے کی حد میں۔

②..... "الدرالمختار" و "ردالمحتار"، کتاب الرهن، ج ۱۰، ص ۸۶۔

③..... "الدرالمختار"، کتاب الرهن، ج ۱۰، ص ۸۶۔

④..... المرجع السابق، ص ۸۷۔

⑤..... "ردالمحتار"، کتاب الرهن، ج ۱۰، ص ۸۶۔

⑥..... "الهدایة"، کتاب الرهن، ج ۲، ص ۴۱۵۔



صورت رہن میں داخل نہیں بلکہ یہ بمنزلہ اجارہ فاسدہ ہے۔ اُس شخص پر اجرت مثل لازم ہے کیونکہ مکان یا کھیت اُسے مفت نہیں دے رہا ہے بلکہ قرض کی وجہ سے دے رہا ہے اور چونکہ قرض سے انتفاع حرام ہے <sup>(۱)</sup> لہذا اجرت مثل دینی ہوگی۔ <sup>(۲)</sup> (ردالمحتار)

**مسئلہ ۳۲:** بعض لوگ قرض لے کر مکان یا کھیت رہن رکھ دیتے ہیں کہ مرتہن مکان میں رہے اور کھیت کو جوتے بوئے اور مکان یا کھیت کی کچھ اجرت مقرر کر دیتے ہیں مثلاً مکان کا کرایہ پانچ روپے ماہوار یا کھیت کا پٹہ <sup>(۳)</sup> دس روپے سال ہونا چاہیے اور طے یہ پاتا ہے کہ یہ رقم زر قرض سے مجراہوتی رہے گی <sup>(۴)</sup> جب کل رقم ادا ہو جائے گی اُس وقت مکان یا کھیت واپس ہو جائے گا اس صورت میں بظاہر کوئی قباحت نہیں معلوم ہوتی اگرچہ کرایہ یا پٹہ واجب اجرت سے کم طے پایا ہو اور یہ صورت اجارہ میں داخل ہے یعنی اتنے زمانہ کے لیے مکان یا کھیت اجرت پر دیا اور زرا جرت پیشگی لے لیا۔

**مسئلہ ۳۳:** بکری رہن رکھی تھی اور راہن نے مرتہن کو دودھ پینے کی اجازت دے دی وہ دودھ پیتا رہا پھر وہ بکری مر گئی اس صورت میں دین کو بکری اور دودھ کی قیمت پر تقسیم کیا جائے جو حصہ دین بکری کے مقابل میں <sup>(۵)</sup> آئے وہ ساقط اور دودھ کی قیمت کے مقابل میں جو حصہ آئے وہ راہن سے وصول کرے کیونکہ حکم یہ ہے کہ رہن سے جو پیداوار ہوگی وہ بھی رہن ہوگی اور چونکہ مرتہن نے باجارت راہن اس کو خرچ کیا تو گویا خود راہن نے خرچ کیا لہذا اس کے مقابل کا دین ساقط نہیں ہوگا۔ <sup>(۶)</sup> (درمختار)

**مسئلہ ۳۴:** مرتہن نے اگر بغیر اجازت راہن مرہون سے نفع اٹھایا تو یہ تعدی اور زیادتی ہے یعنی اس صورت میں اگر چیز ہلاک ہوگئی تو پوری چیز کا تاوان دینا ہوگا یہ نہیں کہ دین ساقط ہو جائے اور باقی کا مرتہن سے مطالبہ نہ ہو مگر اس کی وجہ سے رہن باطل نہیں ہوگا یعنی اگر اپنی اس حرکت سے باز آ گیا تو چیز رہن ہے اور رہن کے احکام جاری ہوں گے۔ <sup>(۷)</sup> (درمختار)

**مسئلہ ۳۵:** مرتہن نے راہن سے دین طلب کیا تو اس سے کہا جائے گا کہ پہلے مرہون چیز حاضر کرو جب وہ حاضر کر دے تو راہن سے کہا جائے گا کہ دین ادا کرو جب یہ پورا دین ادا کر دے اب مرتہن سے کہا جائے گا اس کی چیز دے دو۔ <sup>(۸)</sup> (ہدایہ)

①..... یعنی قرض دے کر اس کے بدلے میں نفع حاصل کرنا حرام ہے۔

②..... ”ردالمحتار“، کتاب الرهن، ج ۱۰، ص ۸۷.

③..... یعنی کھیت کا کرایہ۔

④..... یعنی قرض سے کٹوتی ہوتی رہے گی۔ ⑤..... بدلے میں۔

⑥..... ”الدرالمختار“، کتاب الرهن، ج ۱۰، ص ۸۷.

⑦..... المرجع السابق.

⑧..... ”الهدایہ“، کتاب الرهن، ج ۲، ص ۴۱۴.



**مسئلہ ۳۶:** مرتہن نے راہن سے دین کا مطالبہ دوسرے شہر میں کیا اگر وہ چیز ایسی ہے کہ وہاں تک لے جانے میں بار برداری صرف کرنی نہیں ہوگی جب بھی وہی حکم ہے کہ وہ مرہون کو پہلے حاضر کرے پھر اس سے ادائے دین کو کہا جائے گا اور بار برداری صرف کرنی پڑے تو وہاں لانے کی تکلیف نہ دی جائے بلکہ بغیر چیز لائے ہوئے بھی دین ادا کر دے۔<sup>(۱)</sup> (ہدایہ)

**مسئلہ ۳۷:** یہ حکم کہ مرتہن کو مرہون کے حاضر لانے کو کہا جائے گا اُس وقت ہے کہ راہن یہ کہتا ہو کہ مرہون مرتہن کے پاس ہلاک ہو چکا ہے، لہذا میں دین کیوں ادا کروں اور مرتہن کہتا ہے کہ مرہون موجود ہے اور اگر راہن بھی مرہون کو موجود ہونا کہتا ہو تو اس کی کیا ضرورت کہ یہاں حاضر لائے جب ہی دین ادا کرنے کو کہا جائے گا کہ اگر وہ چیز ایسی ہے جس میں بار برداری صرف ہوگی اس وجہ سے حاضر لانے کو نہیں کہا گیا مگر راہن اس کے تلف<sup>(۲)</sup> ہو جانے کا مدعی<sup>(۳)</sup> ہے تو راہن سے کہا جائے گا کہ اگر مرتہن کی بات کا تمہیں اطمینان نہیں ہے تو اس سے قسم کھلا لو کہ مرہون ہلاک نہیں ہوا۔<sup>(۴)</sup> (در مختار)

**مسئلہ ۳۸:** اگر دین ایسا ہے کہ قسط وار ادا کیا جائے گا قسط ادا کرنے کا وقت آ گیا اس کا بھی وہی حکم ہے کہ اگر راہن مرہون کا ہلاک ہونا بتاتا ہے اور مرتہن اس سے انکاری ہے تو مرتہن سے کہا جائے گا کہ چیز حاضر لائے اور بار برداری والی چیز ہو تو مرتہن سے قسم کھلا سکتا ہے کہ ہلاک نہیں ہوئی۔<sup>(۵)</sup> (در مختار)

**مسئلہ ۳۹:** مرتہن نے دین وصول پالیا اور ابھی چیز واپس نہیں دی اور یہ چیز اس کے پاس ہلاک ہو گئی تو راہن اُس سے دین واپس لے گا۔ کیونکہ مرہون پر اب بھی مرتہن کا قبضہ قبضہ ضمان ہے اور ہلاک ہونا دین وصول ہونے کے قائم مقام ہے لہذا جو لے چکا ہے واپس دے۔<sup>(۶)</sup> (ہدایہ)

**مسئلہ ۴۰:** راہن نے اگر مرتہن سے کہہ دیا کہ مرہون کو فلاں شخص کے پاس رکھ دو اس نے اُس کے کہنے کی وجہ سے اُس کے پاس رکھ دیا اب اگر مرتہن نے دین کا مطالبہ کیا اور راہن مرہون کے حاضر لانے کو کہتا ہے تو مرتہن کو اُس کی تکلیف نہ دی جائے کیونکہ اس کے پاس ہے ہی نہیں جو حاضر کرے اسی طرح اگر راہن نے مرتہن کو یہ حکم دیا کہ مرہون کو بیچ کر ڈالے اُس نے بیچ ڈالا اور ابھی اُس کے ثمن پر مرتہن نے قبضہ نہیں کیا ہے راہن یہ نہیں کہہ سکتا کہ ثمن مرہون بمنزلہ مرہون ہے<sup>(۷)</sup>

①..... "الهدایہ"، کتاب الرهن، ج ۲، ص ۴۱۴.

②..... ضائع۔ ③..... دعویدار۔

④..... "الدر المختار"، کتاب الرهن، ج ۱۰، ص ۸۸.

⑤..... المرجع السابق، ص ۸۹.

⑥..... "الهدایہ"، کتاب الرهن، ج ۲، ص ۴۱۵.

⑦..... یعنی گروی رکھی ہوئی چیز کی طے شدہ قیمت گروی رکھی ہوئی چیز کے قائم مقام ہے۔



لہذا اُسے حاضر لاؤ کیونکہ جب ثمن پر قبضہ ہی نہیں ہوا ہے تو کیونکر حاضر کرے ہاں ثمن پر قبضہ کر لیا تو اب بیشک ثمن کو حاضر کرنا ہوگا کہ یہ ثمن مرہون کے قائم مقام ہے۔<sup>(۱)</sup> (ہدایہ)

**مسئلہ ۴۱:** راہن یہ کہتا ہے کہ مرہون چیز مجھے دے دو میں اسے بیچ کر تمہارا دین ادا کروں گا مرہن کو اس پر مجبور نہیں کیا جائے گا کہ مرہون کو دیدے۔ یوہیں اگر کچھ حصہ دین کا ادا کر دیا ہے کچھ باقی ہے یا مرہن نے کچھ دین معاف کر دیا ہے کچھ باقی ہے راہن یہ کہتا ہے کہ مرہون کا ایک جز مجھے دے دیا جائے کیونکہ میرے ذمہ کل دین باقی نہ رہا اس صورت میں بھی مرہن پر یہ ضرور نہیں کہ مرہون کا جز واپس کرے جب تک پورا دین ادا نہ ہو جائے یا مرہن معاف نہ کر دے واپس کرنے پر مجبور نہیں ہاں اگر دو چیزیں رہن رکھی ہیں اور ہر ایک کے مقابل میں دین کا حصہ مقرر کر دیا ہے مثلاً ستوروپے قرض لئے اور دو چیزیں رہن کیں کہہ دیا کہ ساٹھ روپے کے مقابل میں یہ ہے اور چالیس کے مقابل میں وہ تو اس صورت میں جس کے مقابل کا دین ادا کیا اُسے چھوڑا سکتا ہے کہ یہاں حقیقۃً دو عقد ہیں۔<sup>(۲)</sup> (درمختار، ردالمحتار)

**مسئلہ ۴۲:** مرہن کے ذمہ مرہون کی حفاظت لازم ہے اور یہاں حفاظت کا وہی حکم ہے جس کا بیان ودیعت میں گزر چکا کہ خود حفاظت کرے یا اپنے اہل و عیال کی حفاظت میں دے دے یہاں عیال سے مراد وہ لوگ ہیں جو اس کے ساتھ رہتے سہتے ہوں جیسے بی بی بچے خادم اور اجیر خاص یعنی نوکر جس کی ماہوار یا ششماہی<sup>(۳)</sup> یا سالانہ<sup>(۴)</sup> تنخواہ دی جاتی ہو۔ مزدور جو روزانہ پر کام کرتا ہو مثلاً ایک دن کی اُسے اتنی اجرت دی جائے گی اس کی حفاظت میں نہیں دے سکتا۔ عورت مرہن ہے تو شوہر کی حفاظت میں دے سکتی ہے۔ بی بی اور اولاد اگر عیال میں نہ ہوں جب بھی اُن کی حفاظت میں دے سکتا ہے جن دو شخصوں کے مابین شرکت مفوضہ یا شرکت عنان ہے ان میں ایک کے پاس کوئی چیز رکھی گئی تو شریک کی حفاظت میں دے سکتا ہے۔<sup>(۵)</sup> (درمختار، ردالمحتار)

**مسئلہ ۴۳:** ان لوگوں کے سوا کسی اور کی حفاظت میں چیز دے دی یا کسی کے پاس ودیعت رکھی یا اجارہ یا عاریت کے طور پر دے دی یا کسی اور طرح اس میں تعدی کی مثلاً کتاب رہن تھی اُس کو پڑھا، یا جانور پر سوار ہوا غرض یہ کہ کسی صورت سے بلا اجازت راہن استعمال میں لائے بہر صورت پوری قیمت کا تاوان اُس کے ذمہ واجب ہے اور مرہن ان سب صورتوں میں غاصب کے حکم میں ہے اسی وجہ سے پوری قیمت کا تاوان واجب ہوتا ہے۔<sup>(۶)</sup> (درمختار، ردالمحتار)

①..... "الهدایۃ"، کتاب الرهن، ج ۲، ص ۴۱۴، ۴۱۵.

②..... "الدرالمختار" و "ردالمحتار"، کتاب الرهن، ج ۱۰، ص ۹۰، ۹۱.

③..... یعنی چھ ماہ بعد۔ ④..... یعنی بارہ ماہ بعد۔

⑤..... "الدرالمختار" و "ردالمحتار"، کتاب الرهن، ج ۱۰، ص ۹۱.

⑥..... المرجع السابق.



**مسئلہ ۴۴:** انگٹھی رہن رکھی مرتہن نے چھنگلیا<sup>(۱)</sup> میں پہن لی پوری قیمت کا ضامن ہو گیا کہ یہ مرہون کو بلا اجازت استعمال کرنا ہے دہنے ہاتھ کی چھنگلیا میں پہنے یا بائیں ہاتھ میں، دونوں کا ایک حکم ہے کہ انگٹھی دونوں طرح عادی پہنی جاتی ہے اور چھنگلیا کے سوا کسی دوسری انگلی میں ڈال لی تو ضامن نہیں کہ عادی اس طرح پہنی نہیں جاتی لہذا اس کو پہننا نہ کہیں گے بلکہ حفاظت کے لئے انگلی میں ڈال لینا ہے۔<sup>(۲)</sup> (ہدایہ) یہ حکم اُس وقت ہے کہ مرتہن مرد ہو اور اگر عورت کے پاس انگٹھی رہن رکھی تو جس کسی انگلی میں ڈالے پہننا ہی کہا جائے گا کہ عورتیں سب میں پہنا کرتی ہیں۔<sup>(۳)</sup> (غنیۃ ذوی الاحکام) گرتے کو کندھے پر ڈال لیا یعنی جو چیز جس طرح استعمال کی جاتی ہے اُس کے سوا دوسرے طریق پر بدن پر ڈال لی اس میں کل قیمت کا تاوان نہیں۔

**مسئلہ ۴۵:** مرتہن خود انگٹھی پہنے ہوئے تھا اس کے پاس انگٹھی رہن رکھی گئی اپنی انگٹھی پر رہن والی انگٹھی کو بھی پہن لیا یا ایک شخص کے پاس دو انگٹھیاں رہن رکھی گئیں اُس نے دونوں ایک ساتھ پہن لیں، یہاں یہ دیکھا جائے گا کہ یہ شخص اگر ان لوگوں میں ہے جو مقصد زینت دو انگٹھیاں پہنتے ہیں (اگرچہ یہ شرعاً ناجائز ہے) تو پورا تاوان واجب اور اگر دونوں انگٹھیاں پہننے والوں میں نہیں تو اس کو پہننا نہیں کہا جائے گا بلکہ یہ حفاظت کرنا کہا جائے گا۔<sup>(۴)</sup> (ہدایہ)

**مسئلہ ۴۶:** دو تلواریں رہن رکھیں مرتہن نے دونوں کو ایک ساتھ باندھ لیا ضامن ہے کہ بہادر دو تلواریں ایک ساتھ لگایا کرتے ہیں اور تین تلواریں رہن رکھیں اور تینوں کو لگایا تو ضامن نہیں کہ تلوار کے استعمال کا یہ طریقہ نہیں۔<sup>(۵)</sup> (ہدایہ) پہلی صورت میں اُس وقت ضامن ہے کہ خود مرتہن بھی دو تلواریں ایک ساتھ لگانے والوں میں ہو۔<sup>(۶)</sup> (ردالمحتار)

**مسئلہ ۴۷:** مرتہن نے چیز استعمال کی اور ہلاک ہو گئی اور اُس پر پوری قیمت کا تاوان لازم آیا اگر یہ قیمت اتنی ہی ہے جتنا اس کا دین تھا اور قاضی نے اسی جنس کی قیمت کا فیصلہ کیا جس جنس کا دین ہے۔ مثلاً سو روپے دین ہے اور قیمت بھی سو روپے قرار دی تو فیصلہ کرنے ہی سے ادلا بدلا ہو گیا یعنی نہ لینا نہ دینا اور اگر دین کی مقدار زیادہ ہے تو مرتہن راہن سے بقیہ دین کا مطالبہ کرے گا اور اگر قیمت دین سے زیادہ ہے تو راہن مرتہن سے یہ زیادتی وصول کرے گا اور اگر دین ایک جنس کا ہے اور قاضی نے

①..... ہاتھ کی چھوٹی انگلی۔

②..... ”الہدایۃ“، کتاب الرهن، کیفیۃ انعقاد الرهن، ج ۲، ص ۴۱۶۔

③..... ”غنیۃ ذوی الاحکام“، هامش علی ”درر الاحکام“، کتاب الرهن، الجزء الثانی، ص ۲۵۰۔

④..... ”الہدایۃ“، کتاب الرهن، کیفیۃ انعقاد الرهن، ج ۲، ص ۴۱۶۔

⑤..... المرجع السابق۔

⑥..... ”ردالمحتار“، کتاب الرهن، ج ۱۰، ص ۹۲۔



قیمت دوسری جنس سے لگائی مثلاً دین روپیہ ہے اور مرہون کی قیمت اشرفیوں<sup>(۱)</sup> سے لگائی یا اس کا عکس تو یہ قیمت مرہن کے پاس بجائے اُس ہلاک شدہ چیز کے رہن ہے یعنی راہن جب دین ادا کرے گا تب اس قیمت کے وصول کرنے کا مستحق ہوگا۔ اسی طرح اگر دین میعاد ہو اور ابھی میعاد باقی ہے تو اگرچہ قیمت اسی جنس سے لگائی ہو مرہن کے پاس یہ قیمت رہن ہوگی جب میعاد پوری ہو جائے گی اُس قیمت کو دین میں وصول کرے گا۔<sup>(۲)</sup> (در مختار)

## شے مرہون کے مصارف کا بیان

**مسئلہ ۱:** مرہون کی<sup>(۳)</sup> حفاظت میں جو کچھ صرف ہوگا وہ سب مرہن کے ذمہ ہے کہ حفاظت خود اُسی کے ذمہ ہے لہذا جس مکان میں مرہون کو رکھے اُس کا کرایہ اور حفاظت کرنے والے کی تنخواہ مرہن اپنے پاس سے خرچ کرے اور اگر جانور کو رہن رکھا ہے تو اس کے چرانے کی اجرت اور مرہون کا نفقہ مثلاً اُس کا کھانا پینا اور لونڈی غلام کو رہن رکھا ہے تو ان کا لباس بھی اور باغ رہن رکھا ہے تو درختوں کو پانی دینے پھل توڑنے اور دوسرے کاموں کی اجرت راہن کے ذمہ ہے اسی طرح زمین کا عشر یا خراج بھی راہن ہی کے ذمہ ہے خلاصہ یہ کہ مرہون کی بقاء یا اُس کے مصالح میں<sup>(۴)</sup> جو خرچہ ہو وہ راہن کے ذمہ ہے۔<sup>(۵)</sup> (ہدایہ)

**مسئلہ ۲:** جو مصارف مرہن کے ذمہ ہیں اگر یہ شرط کر لی جائے کہ یہ بھی راہن ہی کے ذمہ ہوں گے تو باوجود شرط بھی راہن کے ذمہ نہیں ہوں گے بلکہ مرہن ہی کو دینے ہوں گے بخلاف ودیعت کہ اس میں اگر مودع نے یہ شرط کر لی ہے کہ حفاظت کے مصارف مودع کے ذمہ ہوں گے تو شرط صحیح ہے۔<sup>(۶)</sup> (در مختار، رد المحتار)

**مسئلہ ۳:** مرہون کو مرہن کے پاس واپس لانے میں جو صرفہ ہو مثلاً وہ بھاگ گیا اُس کو پکڑ لانے میں کچھ خرچ کرنا ہوگا یا مرہون کے کسی عضو میں زخم ہو گیا یا اُس کی آنکھ سپید پڑ گئی یا کسی قسم کی بیماری ہے ان کے علاج میں جو کچھ صرفہ<sup>(۷)</sup> ہو وہ مضمون و امانت پر تقسیم کیا جائے یعنی اگر مرہون کی قیمت دین سے زائد ہو تو اس صورت میں بتایا جا چکا ہے کہ بقدر دین<sup>(۸)</sup> مرہن کے ضمان میں ہے اور جو کچھ دین سے زائد ہے وہ امانت ہے لہذا یہ صرفہ دونوں پر تقسیم ہو جو حصہ مرہن کے ضمان کے

①..... سونے کے سکوں۔

②..... ”الدر المختار“، کتاب الرهن، ج ۱۰، ص ۹۳۔

③..... جو چیز رہن رکھی گئی ہے اُس کی۔ ④..... یعنی اس کی درنگی میں۔

⑤..... ”الهدایہ“، کتاب الرهن، ج ۲، ص ۴۱۶۔

⑥..... ”الدر المختار“ و ”رد المختار“، کتاب الرهن، ج ۱۰، ص ۹۴۔

⑦..... خرچہ۔ ⑧..... یعنی قرض کے برابر۔

مقابل میں آئے وہ مرتہن کے ذمہ ہے اور جو امانت کے مقابل ہو وہ راہن کے ذمہ اور اگر مرہون کی قیمت دین سے زائد نہ ہو تو یہ سارے مصارف مرتہن کے ذمہ ہوں گے۔<sup>(۱)</sup> (درمختار)

**مسئلہ ۴:** جو مصارف ایک کے ذمہ واجب تھے انہیں دوسرے نے اپنے پاس سے کر دیا اس کی دو صورتیں ہیں۔ اگر اس نے خود ایسا کیا ہے جب تو مستبرع ہے وصول نہیں کر سکتا۔ اور اگر قاضی کے حکم سے ایسا کیا ہے اور قاضی نے کہہ دیا ہے کہ جو کچھ خرچ کرو گے دوسرے کے ذمہ دین ہوگا اس صورت میں وصول کر سکتا ہے۔ اور اگر قاضی نے خرچ کرنے کا حکم دے دیا مگر یہ نہیں کہا کہ دوسرے کے ذمہ دین ہوگا تو اس صورت میں بھی وصول نہیں کر سکتا۔<sup>(۲)</sup> (درمختار)

**مسئلہ ۵:** مرہون پر خرچ کرنے کی ضرورت ہے اور وہاں قاضی نہیں ہے کہ اس سے اجازت حاصل کرتا یہاں محض مرتہن کا یہ کہہ دینا کافی نہیں ہے کہ ضرورت کی وجہ سے خرچ کیا ہے بلکہ گواہوں سے ثابت کرنا ہوگا کہ ضرورت تھی اور اس لئے خرچ کیا تھا کہ وصول کر لے گا۔<sup>(۳)</sup> (ردالمحتار)

## کس چیز کو رہن رکھ سکتے ہیں

**مسئلہ ۱:** مشاع کو مطلقاً رہن رکھنا ناجائز ہے۔ وہ چیز رہن رکھتے وقت ہی مشاع تھی یا بعد رہن شیوع آیا، وہ چیز قابل قسمت ہو یا ناقابل تقسیم ہو، اجنبی کے پاس رہن رکھے یا شریک کے پاس، سب صورتیں ناجائز ہیں۔ پہلے کی مثال یہ ہے کہ کسی نے اپنا نصف مکان رہن رکھ دیا اُس نصف کو ممتاز نہیں کیا<sup>(۴)</sup>، بعد میں شیوع پیدا ہوا اس کی مثال یہ ہے کہ پوری چیز رہن رکھی پھر دونوں نے نصف میں رہن فسخ کر دیا۔ مثلاً راہن نے کسی کو حکم کر دیا کہ وہ مرہون کو جس طرح چاہے بیع کر دے اُس نے نصف کو بیع کر دیا باقی صورتوں کی مثالیں ظاہر ہیں۔<sup>(۵)</sup> (ہدایہ)

**مسئلہ ۲:** مشاع کو رہن رکھنا فاسد ہے یا باطل۔ صحیح یہ ہے کہ باطل نہیں بلکہ فاسد ہے لہذا مرہون پر مرتہن کا اگر قبضہ ہو گیا تو یہ قبضہ قبضہ ضمان ہے کہ مرہون اگر ہلاک ہو جائے تو وہی حکم ہے جو رہن صحیح کا تھا۔<sup>(۶)</sup> (درمختار)

①....."الدر المختار"، کتاب الرهن، ج ۱۰، ص ۹۴.

②.....المرجع السابق.

③....."ردالمحتار"، کتاب الرهن، ج ۱۰، ص ۹۴.

④.....یعنی یہ وضاحت نہیں کی کہ کس نصف حصہ کو گروی رکھتا ہوں۔

⑤....."الهدایة"، کتاب الرهن، باب ما یحوز ارتھانہ... إلخ، ج ۲، ص ۴۱۷.

⑥....."الدر المختار"، کتاب الرهن، باب ما یحوز ارتھانہ ومالا یحوز، ج ۱۰، ص ۹۷، ۹۸.



**فائدہ:** رہن فاسد و باطل میں فرق یہ ہے کہ باطل وہ ہے جس میں رہن کی حقیقت ہی نہ پائی جائے کہ جس چیز کو رہن رکھا وہ مال ہی نہ ہو یا جس کے مقابل میں رکھا وہ مال مضمون نہ ہو اور فاسد وہ ہے کہ رہن کی حقیقت پائی جائے مگر جواز کی شرطوں میں سے کوئی شرط مفقود ہو<sup>(۱)</sup> جس طرح بیع میں فاسد و باطل کا فرق ہے یہاں بھی ہے۔<sup>(۲)</sup> (شرعیہ)

**مسئلہ ۳:** ایسی چیز رہن رکھی جو دوسری چیز کے ساتھ متصل ہے یعنی اس کی تابع ہے یہ رہن بھی ناجائز ہے جیسے درخت پر پھل ہیں اور صرف پھلوں کو رہن رکھا یا صرف زراعت یا صرف درخت کو رہن رکھا زمین کو نہیں یا ان کا عکس یعنی درخت کو رہن رکھا پھل کو نہیں یا زمین کو رہن رکھا زراعت اور درخت کو نہیں رکھا۔<sup>(۳)</sup> (ہدایہ)

**مسئلہ ۴:** درخت کو صرف اتنی زمین کے ساتھ رہن رکھا جتنی زمین میں درخت ہے۔ باقی آس پاس کی زمین نہیں رکھی یہ جائز ہے اور اس صورت میں درخت کے پھل بھی تبعاً رہن میں داخل ہو جائیں گے اسی طرح زمین رہن رکھی یا گاؤں کو رہن رکھا تو جو کچھ درخت ہیں یہ بھی تبعاً رہن ہو جائیں گے۔<sup>(۴)</sup> (ہدایہ) اس میں اور پہلی صورتوں میں فرق یہ ہے کہ پہلی صورتوں میں متصل چیز کے رہن کرنے کی نفی کر دی لہذا صحیح نہیں اور یہاں تو تابع کے متعلق سکوت ہے لہذا یہ تبعاً داخل ہیں۔

**مسئلہ ۵:** جو چیز کسی برتن یا مکان میں ہے فقط چیز کو رہن رکھا برتن یا مکان کو رہن نہیں رکھا یہ جائز ہے کہ اس صورت میں اتصال نہیں ہے۔<sup>(۵)</sup> (ہدایہ)

**مسئلہ ۶:** کاٹھی<sup>(۶)</sup> اور لگام رہن رکھی اور گھوڑا کسا کسایا<sup>(۷)</sup> مرتہن کو دے دیا یہ رہن ناجائز ہے بلکہ اس صورت میں یہ ضروری ہے کہ ان چیزوں کو گھوڑے سے اتار کر مرتہن کو دے اور گھوڑا رہن رکھا اور کاٹھی لگام سمیت مرتہن کو دے دیا یہ جائز ہے یہ ساز<sup>(۸)</sup> بھی تبعاً رہن میں داخل ہو جائیں گے۔<sup>(۹)</sup> (ہدایہ)

۱..... یعنی کوئی شرط نہ پائی جاتی ہو۔

۲..... ”غنیۃ ذوی الأحکام“ حاشی علی ”درر الحکام“، کتاب الرهن، باب ما یصح رهنه... إلخ، الجزء الثانی، ص ۲۵۱۔

۳..... ”الهدایة“، کتاب الرهن، باب ما یجوز ارتھانه... إلخ، ج ۲، ص ۴۱۷، ۴۱۸۔

۴..... ”الهدایة“، کتاب الرهن، باب ما یجوز ارتھانه... إلخ، ج ۲، ص ۴۱۸۔

۵..... المرجع السابق۔

۶..... زین۔ ۷..... یعنی کاٹھی باندھ کر اور لگام لگا کر گھوڑا تیار کیا ہوا تھا۔

۸..... یعنی سامان، اسباب۔

۹..... ”الهدایة“، کتاب الرهن، باب ما یجوز ارتھانه... إلخ، ج ۲، ص ۴۱۸۔

مسئلہ ۷: آزاد کو رہن نہیں رکھ سکتے کہ یہ مال نہیں اور شراب کو رہن رکھنا بھی جائز نہیں کہ اس کی بیع نہیں ہو سکتی۔

جائداد موقوفہ<sup>(۱)</sup> کو بھی رہن نہیں رکھا جاسکتا۔<sup>(۲)</sup> (درمختار)

مسئلہ ۸: تین روپے قرض لیے اور دو بکریاں رہن رکھیں ایک کو دس کے مقابل دوسری کو بیس کے مقابل مگر یہ نہیں بیان کیا کہ کون سی دس کے مقابل ہے اور کون سی بیس کے مقابل یہ ناجائز ہے۔ کیونکہ اگر ایک ہلاک ہو گئی تو یہ جھگڑا ہوگا کہ یہ کس کے مقابل تھی تاکہ اس کے مقابل کا دین ساقط ہونا قرار پائے۔<sup>(۳)</sup> (عالمگیری)

مسئلہ ۹: مکان کو رہن رکھا اور راہن و مرتہن دونوں اُس مکان کے اندر ہیں راہن نے کہا میں نے یہ مکان تمہارے قبضہ میں دیا۔ اور مرتہن نے کہا کہ میں نے قبول کیا رہن تمام نہ ہوا جب تک راہن مکان سے باہر ہو کر مرتہن کو قبضہ نہ دے۔<sup>(۴)</sup> (عالمگیری)

مسئلہ ۱۰: امانتوں کے مقابل میں کوئی چیز رہن نہیں رکھی جاسکتی مثلاً وکیل یا مضارب کو جو مال دیا جاتا ہے وہ امانت ہے یا مودع کے پاس ودیعت امانت ہے ان لوگوں سے مال والا کوئی چیز رہن کے طور پر لے یہ نہیں ہو سکتا اگر لے گا تو یہ رہن نہیں، نہ اس پر رہن کے احکام جاری ہوں گے لہذا اگر کسی نے کتابیں وقف کی ہیں اور یہ شرط کر دی ہے کہ جو شخص کتب خانہ سے کوئی کتاب لے جائے تو اُس کے مقابل میں کوئی چیز رہن رکھ جائے یہ شرط باطل ہے کہ مستعیر کے پاس عاریت امانت ہے اس کے تلف ہونے پر ضمان نہیں پھر اس کے مقابل میں رہن رکھنا کیونکر صحیح ہوگا۔<sup>(۵)</sup> (درمختار، ردالمحتار) وقفی کتابوں کا خاص کر اس لیے ذکر کیا گیا کہ یہاں واقف کی شرط کا بھی اعتبار نہیں ورنہ حکم یہ ہے کہ کوئی چیز عاریت دی جائے اُس کے مقابل میں رہن نہیں ہو سکتا۔

مسئلہ ۱۱: شرکت کی چیز شریک کے پاس ہے دوسرا شریک اُس سے کوئی چیز رہن رکھوائے صحیح نہیں کہ یہ بھی امانت ہے بیع بائع کے پاس ہے ابھی اُس نے مشتری کو دی نہیں مشتری اس سے رہن نہیں رکھوا سکتا کہ بیع اگرچہ امانت نہیں مگر بائع کے پاس اگر ہلاک ہو جائے تو ثمن کے مقابل میں ہلاک ہوگی یعنی بائع مشتری سے ثمن نہیں لے سکتا یا لے چکا ہے تو واپس کرے لہذا رہن کا حکم یہاں بھی جاری نہ ہوا۔<sup>(۶)</sup> (ہدایہ)

①.....وقف شدہ جائداد۔

②....."الدرالمختار"، کتاب الرهن، باب ما يجوز ارتهانه... إلخ، ج ۱۰، ص ۱۰۱، ۱۰۳۔

③....."الفتاویٰ الہندیہ"، کتاب الرهن، الفصل الرابع فیما يجوز رهنه وما لا يجوز، ج ۵، ص ۴۳۶۔

④.....المرجع السابق، ص ۴۳۷۔

⑤....."الدرالمختار" و "ردالمحتار"، کتاب الرهن، باب ما يجوز ارتهانه... إلخ، ج ۱۰، ص ۱۰۲۔

⑥....."الہدایہ"، کتاب الرهن، باب ما يجوز ارتهانه... إلخ، ج ۲، ص ۴۱۸۔



**مسئلہ ۱۲:** درک کے مقابل میں رہن نہیں ہو سکتا یعنی ایک چیز خریدی ثمن ادا کر دیا اور بیع پر قبضہ کر لیا مگر مشتری کو ڈر ہے کہ یہ چیز اگر کسی دوسرے کی ہوئی اور اس نے مجھ سے لے لی تو بائع سے ثمن کی واپسی کیونکر ہوگی اس اطمینان کی خاطر بائع کی کوئی چیز اپنے پاس رہن رکھنا چاہتا ہے یہ رہن صحیح نہیں مشتری کے پاس اگر یہ چیز ہلاک ہوگئی تو ضمان نہیں کہ یہ رہن نہیں ہے بلکہ امانت ہے اور مشتری کو اُس کا روکنا جائز نہیں یعنی بائع اگر مشتری سے چیز مانگے تو منع نہیں کر سکتا دینا ہوگا۔<sup>(۱)</sup> (درر، غرر) اور چونکہ یہ چیز مشتری کے پاس امانت ہے اور اس کو روکنے کا حق نہیں ہے لہذا بائع کی طلب کے بعد اگر نہ دے گا اور ہلاک ہوگئی تو اب تاوان دینا ہوگا۔ اب وہ غاصب ہے۔

**مسئلہ ۱۳:** کسی چیز کا نرخ چکا کر بائع کے یہاں سے لے گیا اور ابھی خریدی نہیں ہاں خریدنے کا ارادہ ہے اور بائع نے اس سے کوئی چیز رہن رکھوالی یہ جائز ہے اس بارے میں یہ چیز بیع کے حکم میں نہیں ہے۔<sup>(۲)</sup> (زیلعی)

**مسئلہ ۱۴:** دین موعود کے مقابل میں رہن رکھنا جائز ہے جس کا ذکر پہلے ہو چکا کہ مثلاً کسی سے قرض مانگا اور اُس نے دینے کا وعدہ کر لیا ہے مگر ابھی دیا نہیں قرض لینے والا اس کے پاس کوئی چیز رہن رکھ آیا یہ رہن صحیح ہے۔<sup>(۳)</sup> (ہدایہ)

**مسئلہ ۱۵:** جس صورت میں قصاص واجب ہے وہاں رہن صحیح نہیں اور خطا کے طور پر جنایت ہوئی کہ اس میں دیت واجب ہوگی یہاں رہن صحیح ہے کہ مرہون سے اپنا حق وصول کر سکتا ہے۔<sup>(۴)</sup> (درمختار)

**مسئلہ ۱۶:** خریدار پر شفیع ہوا اور شفیع<sup>(۵)</sup> کے حق میں فیصلہ ہوا کہ تسلیم بیع<sup>(۶)</sup> مشتری<sup>(۷)</sup> پر واجب ہوگئی شفیع یہ چاہے کہ مشتری کی کوئی چیز رہن رکھ لوں یہ نہیں ہو سکتا جس طرح بائع سے مشتری بیع کے مقابل میں رہن نہیں لے سکتا مشتری سے شفیع بھی نہیں لے سکتا۔<sup>(۸)</sup> (درمختار)

**مسئلہ ۱۷:** جن صورتوں میں اجارہ باطل ہے ایسے اجارہ میں اجرت کے مقابل کوئی چیز رہن نہیں ہو سکتی کہ شرعاً یہاں اجرت واجب ہی نہیں کہ رہن صحیح ہو مثلاً نوحہ کرنے والی کی اجرت یا گانے والے کی اجرت نہیں دی ہے اس کے مقابل

①..... ”دررالحکام“ و ”غررالأحكام“، کتاب الرهن، باب ما یصح رهنه والرهن به أولاً، الجزء الثاني، ص ۲۰۲.

②..... ”تبیین الحقائق“، کتاب الرهن، باب ما یجوز إرتھانه... إلخ، ج ۷، ص ۱۵۴.

③..... ”الهدایة“، کتاب الرهن، باب ما یجوز إرتھانه... إلخ، ج ۲، ص ۴۱۹.

④..... ”الدرالمختار“، کتاب الرهن، باب ما یجوز إرتھانه وما لا یجوز، ج ۱۰، ص ۱۰۳.

⑤..... شفیعہ کرنے والا۔ ⑥..... بیچی گئی چیز سپرد کرنا۔ ⑦..... خریدار۔

⑧..... ”الدرالمختار“، کتاب الرهن، باب ما یجوز إرتھانه وما لا یجوز، ج ۱۰، ص ۱۰۳.



میں رہن نہیں ہو سکتا۔<sup>(۱)</sup> (درمختار) جن صورتوں میں رہن صحیح نہ ہو ان میں مرہون امانت ہوتا ہے کہ ہلاک ہونے سے ضمان نہیں اور راہن کے طلب کرنے پر مرہون کو دے دینا ہوگا۔ اگر روکے گا تو غاصب قرار پائے گا اور تاوان واجب ہوگا۔

**مسئلہ ۱۸:** غاصب سے مقصوب کے مقابل میں کوئی چیز رہن لی جاسکتی ہے یہ رہن صحیح ہے اسی طرح بدل خلع اور بدل صلح کے مقابل میں رہن ہو سکتا ہے مثلاً عورت نے ہزار روپے پر خلع کرایا اور روپیہ اس وقت نہیں دیا روپے کے مقابل میں شوہر کے پاس کوئی چیز رہن رکھ دی یہ رہن صحیح ہے یا قصاص واجب تھا مگر کسی رقم پر صلح ہو گئی اس کے مقابل میں رہن رکھنا صحیح ہے۔<sup>(۲)</sup> (درمختار)

**مسئلہ ۱۹:** مکان یا کوئی چیز کرایہ پر لی تھی اور کرایہ کے مقابل میں مالک کے پاس کوئی چیز رہن رکھ دی یہ رہن جائز ہے پھر اگر مدت اجارہ پوری ہونے کے بعد وہ چیز ہلاک ہوئی تو گویا مالک نے کرایہ وصول پا لیا اب مطالبہ نہیں کر سکتا اور اگر مستاجر<sup>(۳)</sup> کے منفعیت حاصل کرنے سے پہلے چیز ہلاک ہو گئی تو رہن باطل ہے مرتہن پر واجب ہے کہ مرہون<sup>(۴)</sup> کی قیمت راہن کو دے۔<sup>(۵)</sup> (عالمگیری)

**مسئلہ ۲۰:** درزی کو سینے کے لیے کپڑا دیا اور سینے کے مقابل میں اُس سے کوئی چیز اپنے پاس رہن رکھوائی یہ جائز اور اگر اس کے مقابل میں رہن ہے کہ تم کو خود سینا ہوگا یہ رہن ناجائز ہے۔ یوہیں کوئی چیز عاریت دی اور اس چیز کی واپسی میں بار برداری صرف<sup>(۶)</sup> ہوگی لہذا معیر نے مستعیر سے کوئی چیز واپسی کے مقابل میں رہن رکھوائی یہ جائز ہے اور اگر یوں رہن رکھوائی کہ تم کو خود پہنچانی ہوگی تو ناجائز ہے۔<sup>(۷)</sup> (عالمگیری)

**مسئلہ ۲۱:** بیع سلم کے اس المال کے مقابل میں رہن صحیح ہے اور مسلم فیہ کے مقابل میں بھی صحیح ہے۔ اسی طرح بیع صرف کے ثمن کے مقابل میں رہن صحیح ہے۔ پہلے کی صورت یہ ہے کہ کسی شخص سے مثلاً تئو روپے میں سلم کیا اور ان روپوں کے مقابل میں کوئی چیز رہن رکھ دی۔ دوسرے کی یہ صورت ہے کہ دس من گیہوں<sup>(۸)</sup> میں سلم کیا اور روپے دے دیے اور مسلم الیہ سے

①..... "الدر المختار"، کتاب الرهن، باب ما یحوز ارتھانہ وما لا یحوز، ج ۱۰، ص ۱۰۳.

②..... المرجع السابق، ص ۱۰۴.

③..... کرایہ دار۔ ④..... گروی رکھی ہوئی چیز۔

⑤..... "الفتاویٰ الہندیہ"، کتاب الرهن، الباب الاول فی تفسیرہ و رکنہ... إلخ، الفصل الثالث، ج ۵، ص ۴۳۵.

⑥..... خرچ۔

⑦..... "الفتاویٰ الہندیہ"، کتاب الرهن، الباب الاول فی تفسیرہ و رکنہ... إلخ، الفصل الثالث ج ۵، ص ۴۳۵.

⑧..... گندم۔



کوئی چیز رہن لے لی۔ تیسرے کی یہ صورت ہے کہ روپے سے سونا خریدا اور روپے کی جگہ پر کوئی چیز سونے والے کو دے دی۔ پہلی اور تیسری صورت میں اگر مرہون اسی مجلس میں ہلاک ہو جائے تو عقد مسلم و صرف تمام ہو گئے<sup>(۱)</sup> اور مرہون نے اپنا مال وصول پالیا یعنی بیع مسلم میں اس المال مسلم الیہ کو مل گیا اور بیع صرف میں زر ثمن وصول ہو گیا<sup>(۲)</sup> مگر یہ اس وقت ہے کہ مرہون کی قیمت اس المال اور ثمن صرف سے<sup>(۳)</sup> کم نہ ہو اور اگر قیمت کم ہے تو بقدر قیمت صحیح ہے باقی کو<sup>(۴)</sup> اگر اسی مجلس میں نہ دیا تو اُس کے مقابل میں صحیح نہ رہا اور اگر مرہون اُس مجلس میں ہلاک نہ ہوا اور عاقدین<sup>(۵)</sup> جدا ہو گئے اور اس المال و ثمن صرف اُس مجلس میں نہ دیا تو عقد مسلم و صرف باطل ہو گئے کہ ان دونوں عقدوں میں اسی مجلس میں دینا ضروری تھا جو پایا نہ گیا۔ اور اس صورت میں چونکہ عقد باطل ہو گئے لہذا مرہون راہن کو مرہون واپس دے۔ اور فرض کرو مرہون نے ابھی واپس نہیں دیا تھا اور مرہون ہلاک ہو گیا تو اس المال و ثمن صرف کے مقابل میں ہلاک ہونا مانا جائے گا یعنی وصول پانا قرار دیا جائے گا مگر وہ دونوں عقد اب بھی باطل ہی رہیں گے اب جائز نہیں ہوں گے۔ دوسری صورت یعنی مسلم فیہ کے مقابل میں رب المسلم نے اپنے پاس کوئی چیز رہن رکھی اس میں عقد مسلم مطلقاً صحیح ہے مرہون اسی مجلس میں ہلاک ہو یا نہ ہو دونوں کے جدا ہونے کے بعد ہو یا نہ ہو کہ اس المال پر قبضہ جو مجلس عقد میں ضروری تھا وہ ہو چکا اور مسلم فیہ کے قبضہ کی ضرورت تھی ہی نہیں لہذا اس صورت میں اگر مرہون ہلاک ہو جائے مجلس میں یا بعد مجلس بہر صورت عقد مسلم تمام ہے۔ اور رب المسلم کو گویا مسلم فیہ وصول ہو گیا یعنی مرہون کے ہلاک ہونے کے بعد اب مسلم فیہ کا مطالبہ نہیں کر سکتا ہاں اگر مرہون کی قیمت کم ہو تو بقدر قیمت وصول سمجھا جائے باقی باقی ہے۔<sup>(۶)</sup> (ہدایہ، درمختار، ردالمحتار)

**مسئلہ ۲۲:** رب المسلم نے مسلم فیہ کے مقابل میں اپنے پاس چیز رہن رکھ لی تھی اور دونوں نے عقد مسلم کو فسخ کر دیا تو جب تک اس المال وصول نہ ہو جائے یہ چیز اس المال کے مقابل ہے یعنی مسلم الیہ یہ نہیں کہہ سکتا کہ مسلم فسخ ہو گیا لہذا مرہون واپس دو۔ ہاں جب مسلم الیہ اس المال واپس کر دے تو مرہون کو واپس لے سکتا ہے اور فرض کرو کہ اس المال واپس نہیں دیا اور رب المسلم کے پاس وہ چیز ہلاک ہو گئی تو مسلم فیہ کے مقابل میں اس کا ہلاک ہونا سمجھا جائے گا یعنی رب المال مسلم فیہ کی مثل

①..... یعنی بیع مسلم اور سونے چاندی کی بیع کا عقد مکمل ہو گیا۔

②..... یعنی طے شدہ قیمت وصول ہو گئی۔ ③..... یعنی سونے چاندی کی بیع میں مقررہ رقم سے۔

④..... باقی ماندہ۔ ⑤..... یعنی راہن اور مرہون۔

⑥..... ”الهدایہ“، کتاب الرهن، باب ما يجوز ارتهانه... إلخ، ج ۲، ص ۴۱۹۔



مسلم الیہ کو دے اور اپنا راس المال واپس لے یہ نہیں کہ اس کو راس المال کے قائم مقام فرض کر کے راس المال کی وصولی قرار دیں۔<sup>(۱)</sup> (ہدایہ)

**مسئلہ ۲۳:** سونا چاندی روپیہ اشرفی اور مکمل و موزون کو رہن رکھنا جائز ہے پھر ان کو رہن رکھنے کی دو صورتیں ہیں۔ دوسری جنس کے مقابل میں رہن رکھا یا خود اپنی ہی جنس کے مقابل میں رکھا۔ پہلی صورت میں یعنی غیر جنس کے مقابل میں اگر ہو مثلاً کپڑے کے مقابل روپیہ، اشرفی<sup>(۲)</sup> یا جو گیہوں کو رہن رکھا اور یہ مرہون<sup>(۳)</sup> ہلاک ہو جائے تو اس کی قیمت کا اعتبار ہوگا اور اس صورت میں کھرے کھولے کا لحاظ ہوگا یعنی اگر اس کی قیمت دین کی برابر یا زائد ہے تو دین وصول سمجھا جائے گا اور اگر کچھ کمی ہے تو جو کمی ہے اتنی راہن سے لے سکتا ہے۔ اور اگر دوسری صورت ہے یعنی اپنی ہم جنس کے مقابل میں رہن ہے مثلاً چاندی کو روپیہ کے مقابل میں یا سونے کو اشرفی کے مقابل میں یا گیہوں کو گیہوں کے مقابل میں رکھا اور مرہون ہلاک ہو گیا تو وزن و گیل (ناپ) کا اعتبار ہوگا۔ اور اس صورت میں کھرے کھولے کا اعتبار نہیں ہوگا مثلاً تئو روپے قرض لئے اور چاندی رہن رکھی اور یہ ضائع ہو گئی اور یہ چاندی سو روپے بھر یا زائد تھی تو دین وصول سمجھا جائے یہ نہیں کہا جاسکتا کہ تئو روپے بھر چاندی کی مالیت تئو روپے سے کم ہے اور تئو روپے بھر سے کچھ کمی ہے تو اتنی کمی وصول کر سکتا ہے۔<sup>(۴)</sup> (ہدایہ، درمختار)

**مسئلہ ۲۴:** سونے چاندی کی کوئی چیز مثلاً برتن یا زیور کو اپنی ہم جنس کے مقابل میں رہن رکھا اور چیز ٹوٹ گئی اگر اس کی قیمت وزن کی بہ نسبت کم ہے تو خلاف جنس سے اس کی قیمت لگا کر اُس قیمت کو رہن قرار دیا جائے اور ٹوٹی ہوئی چیز کا مرہن مالک ہو گیا اور راہن کو اختیار ہے کہ دین ادا کر کے وہ چیز لے لے اور اگر اس کی قیمت وزن کی بہ نسبت زیادہ ہے تو دوسری جنس سے قیمت لگائی جائے گی اور مرہن پوری قیمت کا ضامن ہے اور یہ قیمت اُس کے پاس رہن ہوگی اور مرہن اس ٹوٹی ہوئی چیز کا مالک ہو جائے گا۔ مگر راہن کو یہ اختیار ہوگا کہ پورا دین ادا کر کے فک رہن<sup>(۵)</sup> کرا لے۔<sup>(۶)</sup> (تبیین)

**مسئلہ ۲۵:** ایک شخص سے دس درہم قرض لئے اور انگوٹھی رہن رکھ دی جس میں ایک درہم چاندی ہے اور نو درہم کا

①..... "الہدایۃ"، کتاب الرهن، باب ما یجوز ارتھانہ... إلخ، ج ۲، ص ۴۱۹.

②..... سونے کا سکھ۔ ③..... گروی رکھی ہوئی چیز۔

④..... "الہدایۃ"، کتاب الرهن، باب ما یجوز ارتھانہ... إلخ، ج ۲، ص ۴۲۲.

و "الدر المختار" و "رد المحتار"، کتاب الرهن، باب ما یجوز ارتھانہ و ما لا یجوز، ج ۱۰، ص ۱۰۸.

⑤..... یعنی گروی رکھی ہوئی چیز کو چھڑانا۔

⑥..... "تبیین الحقائق"، کتاب الرهن، باب ما یجوز ارتھانہ و الار تھان بہ، ج ۷، ص ۱۶۲، ۱۶۳.



نگینہ ہے اور مرتہن کے پاس سے انگوٹھی ضائع ہو گئی تو گویا دین وصول ہو گیا اور اگر نگینہ ٹوٹ گیا تو اس کی وجہ سے انگوٹھی کی قیمت میں جو کچھ کمی ہوئی اتنا دین ساقط اور اگر انگوٹھی ٹوٹ گئی اور اس کی قیمت ایک درہم سے زیادہ ہے تو پوری قیمت کا ضمان ہے مگر یہ ضمان دوسری جنس مثلاً سونے سے لیا جائے۔<sup>(۱)</sup> (عالمگیری)

**مسئلہ ۲۶:** پیسے رہن رکھے تھے اور ان کا چلن بند ہو گیا یہ بمنزلہ ہلاک ہے اور اگر پیسوں کا نرخ سستا ہو گیا اس کا اعتبار نہیں۔<sup>(۲)</sup> (عالمگیری)

**مسئلہ ۲۷:** طشت<sup>(۳)</sup> لوٹایا کوئی اور برتن رہن رکھا اور وہ ٹوٹ گیا اگر وہ وزن سے بکنے کی چیز نہ ہو تو جو کچھ نقصان ہوا اتنا دین ساقط اور اگر وہ وزن سے بکے تو رہن کو اختیار ہے کہ دین ادا کر کے اپنی چیز واپس لے یا اس کی جو کچھ قیمت ہوا تنے میں مرتہن کے پاس چھوڑ دے۔<sup>(۴)</sup> (عالمگیری)

**مسئلہ ۲۸:** پرانی چیز بیچ دی اور ثمن کے مقابل میں مشتری سے کوئی چیز رہن رکھوالی مالک نے دونوں باتوں کو جائز کر دیا یہ بیچ جائز ہے مگر رہن جائز نہیں۔<sup>(۵)</sup> (عالمگیری)

**مسئلہ ۲۹:** کوئی چیز بیچ کی اور مشتری سے یہ شرط کر لی کہ فلاں معین چیز ثمن کے مقابل میں رہن رکھے یہ جائز ہے اور اگر بائع نے یہ شرط کی کہ فلاں شخص ثمن کا کفیل ہو جائے اور وہ شخص وہاں حاضر ہے اس نے قبول کر لیا یہ بھی جائز ہے اور اگر بائع نے کفیل کو معین نہیں کیا ہے یا معین کر دیا ہے مگر وہ وہاں موجود نہیں ہے اور اس کے آنے اور قبول کرنے سے پہلے بائع و مشتری جدا ہو گئے تو بیع فاسد ہو گئی اسی طرح اگر رہن کے لیے کوئی چیز معین نہیں کی ہے تو بیع فاسد ہو گئی مگر جبکہ اسی مجلس میں دونوں نے رہن کو معین کر لیا یا اسی مجلس میں مشتری نے ثمن ادا کر دیا تو بیع صحیح ہو گئی مجلس بدل جانے کے بعد معین رہن یا ادائے ثمن سے بیع کا فساد دفع نہیں ہوگا۔<sup>(۶)</sup> (ہدایہ، درمختار)

①..... "الفتاویٰ الہندیۃ"، کتاب الرهن، الباب العاشر فی رهن الفضة بالفضۃ... إلخ، ج ۵، ص ۴۷۵.

②..... المرجع السابق، ص ۴۷۶.

③..... تھال، بڑا برتن۔

④..... "الفتاویٰ الہندیۃ"، کتاب الرهن، الباب العاشر فی رهن الفضة بالفضۃ... إلخ، ج ۵، ص ۴۷۶.

⑤..... "الفتاویٰ الہندیۃ"، کتاب الرهن، الباب الاول فی تفسیرہ و رکنہ... إلخ، الفصل الرابع فیما یجوز رهنہ... إلخ، ج ۵، ص ۴۳۶.

⑥..... "الہدایۃ"، کتاب الرهن، باب ما یجوز ارتھانہ... إلخ، ج ۲، ص ۴۲۴.

و "الدر المختار"، کتاب الرهن، باب ما یجوز ارتھانہ و ما لا یجوز، ج ۱۰، ص ۱۰۹.

**مسئلہ ۳۰:** بائع نے معین چیز رہن رکھنے کی شرط کی تھی اور مشتری نے یہ شرط منظور بھی کر لی تھی اس صورت میں مشتری مجبور نہیں ہے کہ اس شرط کو پورا ہی کر دے کہ محض ایجاب و قبول سے عقد رہن لازم نہیں ہوتا، مگر مشتری نے اگر وہ چیز رہن نہ رکھی تو بائع کو اختیار ہے کہ بیع کو فسخ کر دے مگر جبکہ مشتری ثمن ادا کر دے یا جو چیز رہن رکھنے کے لئے معین ہوئی تھی اُسی قیمت کی دوسری چیز رہن رکھ دے تو اب بیع کو فسخ نہیں کر سکتا۔<sup>(۱)</sup> (درمختار)

**مسئلہ ۳۱:** کوئی چیز خریدی اور مشتری نے بائع کو کوئی چیز دے دی کہ اسے رکھے جب تک میں دام<sup>(۲)</sup> نہ دوں تو یہ چیز رہن ہو گئی اور اگر جو چیز خریدی ہے اُسی کے متعلق کہا کہ اسے رکھے رہو جب تک دام نہ دوں تو اس میں دو صورتیں ہیں اگر مشتری نے اُس پر قبضہ کر لیا تھا پھر بائع کو یہ کہہ کر دے دی کہ اسے رکھے رہو تو یہ رہن بھی صحیح ہے اور اگر مشتری نے قبضہ نہیں کیا تھا اور بیع کے متعلق وہ الفاظ کہے تو رہن صحیح نہیں کہ وہ تو بغیر کہے بھی ثمن کے مقابل میں محبوس<sup>(۳)</sup> ہے بائع بغیر ثمن لئے دینے سے انکار کر سکتا ہے۔<sup>(۴)</sup> (ہدایہ، درمختار)

**مسئلہ ۳۲:** مشتری نے چیز خرید کر بائع کے پاس چھوڑ دی کہ اسے رکھے رہو دام دے کر لے جاؤں گا اور مشتری چیز لینے نہیں آیا اور چیز ایسی ہے کہ خراب ہو جائے گی مثلاً گوشت ہے کہ رکھا رہنے سے سڑ جائے گا یا برف ہے جو گھل جائے گی بائع کو ایسی چیز کا دوسرے کے ہاتھ بیع کر دینا جائز ہے اور جسے معلوم ہے کہ یہ چیز دوسرے کی خریدی ہوئی ہے اُس کو خریدنا بھی جائز ہے مگر بائع نے اگر زائد داموں سے بیچا تو جو کچھ پہلے ثمن سے زائد ہے اُسے صدقہ کر دے۔<sup>(۵)</sup> (درمختار)

**مسئلہ ۳۳:** دائن<sup>(۶)</sup> نے مدیون<sup>(۷)</sup> کی پگڑی لے لی کہ میرا دین دے دو گے اُس وقت پگڑی دوں گا اگر مدیون بھی راضی ہو گیا اور چھوڑ آیا تو رہن ہے ضائع ہوگی تو رہن کے احکام جاری ہوں گے اور اگر راضی نہیں ہے مثلاً یہ کمزور ہے اُس سے چھین نہیں سکتا تھا تو رہن نہیں بلکہ غصب ہے۔<sup>(۸)</sup> (درمختار)

①....."الدرالمختار"، کتاب الرهن، باب ما یجوز ارتھانہ ومالا یجوز، ج ۱۰، ص ۱۰۹.

②.....رقم، روپیہ۔ ③.....مقید۔

④....."الہدایہ"، کتاب الرهن، باب ما یجوز ارتھانہ... إلخ، ج ۲، ص ۴۲۴.

و "الدرالمختار"، کتاب الرهن، باب ما یجوز ارتھانہ ومالا یجوز، ج ۱۰، ص ۱۰۹.

⑤....."الدرالمختار"، کتاب الرهن، باب ما یجوز ارتھانہ ومالا یجوز، ج ۱۰، ص ۱۰۹، ۱۱۰.

⑥.....قرض خواہ۔ ⑦.....مقروض۔

⑧....."الدرالمختار"، کتاب الرهن، باب ما یجوز ارتھانہ ومالا یجوز، ج ۱۰، ص ۱۱۴.



## باپ یا وصی کا نابالغ کی چیز کو رہن رکھنا

**مسئلہ ۱:** باپ کے ذمہ دین ہے وہ اپنے نابالغ لڑکے کی چیز دائن کے پاس رہن رکھ سکتا ہے اسی طرح وصی بھی نابالغ کی چیز کو اپنے دین کے مقابل میں رہن رکھ سکتا ہے پھر اگر یہ چیز مرہن (۱) کے پاس ہلاک ہوگئی تو یہ دونوں بقدر دین نابالغ کو تاوان دیں اور مقدار دین سے مرہون (۲) کی قیمت زائد ہو تو زیادتی کا تاوان نہیں کہ یہ امانت تھی جو ہلاک ہوگئی۔ (۳) (درمختار)

**مسئلہ ۲:** باپ یا وصی نے نابالغ کی چیز اپنے دائن کے پاس رکھی تھی پھر اُس دائن کو انہوں نے چیز بیچ ڈالنے کے لیے کہہ دیا اُس نے بیچ کر اپنا دین وصول کر لیا یہ بھی جائز ہے مگر بقدر ثمن نابالغ کو دینا ہوگا اسی طرح اگر ان دونوں نے نابالغ کی چیز اپنے دین کے بدلے میں خود بیچ کر دی یہ بھی جائز ہے اور اس ثمن اور دین میں مقاصہ (ادلا بدلا) ہو جائے گا پھر نابالغ کو اپنے پاس سے بقدر ثمن ادا کریں۔ (۴) (ہدایہ)

**مسئلہ ۳:** خود نابالغ لڑکے کا باپ کے ذمہ دین ہے اس کے مقابل میں باپ نے اُس کے پاس کوئی چیز رہن رکھ دی یہ بھی جائز ہے اور اس صورت میں اُس چیز پر اس کا قبضہ نابالغ کی طرف سے ہوگا اور اس کا عکس بھی جائز ہے یعنی باپ کا بیٹے پر دین تھا اور اس کی چیز اپنے پاس رہن رکھ لی یہ دونوں صورتیں وصی کے حق میں ناجائز ہیں کہ نہ اپنی چیز اُس کے پاس رہن رکھ سکتا ہے نہ اس کی اپنے پاس۔ (۵) (ہدایہ)

**مسئلہ ۴:** ایک شخص کے دو نابالغ لڑکے ہیں اور ایک کا دوسرے پر دین ہے ان کا باپ مدیون کی چیز دائن کے پاس رہن رکھ سکتا ہے اور دو نابالغوں کا وصی یہ نہیں کر سکتا کہ ایک کی چیز کو دوسرے کی طرف سے رہن رکھ لے۔ (۶) (ہدایہ)

**مسئلہ ۵:** باپ اور نابالغ لڑکے دونوں پر دین ہے اور باپ نے نابالغ کی چیز دونوں کے مقابل میں رہن رکھ دی یہ جائز ہے اور اس صورت میں اگر مرہون چیز مرہن کے پاس ہلاک ہوگئی تو باپ کے دین کے مقابل میں مرہون کا جتنا حصہ تھا اتنے کا لڑکے کو تاوان دے وصی اور دادا کا بھی یہی حکم ہے۔ (۷) (ہدایہ)

۱..... جس کے پاس چیز گروی رکھی گئی۔

۲..... گروی رکھی ہوئی چیز۔

۳..... ”الدر المختار“، کتاب الرهن، باب التصرف فی الرهن والحناية علیہ... إلخ، ج ۱۰، ص ۱۳۱۔

۴..... ”الهدایہ“، کتاب الرهن، باب ما يجوز ارتهانه... إلخ، ج ۲، ص ۴۲۱۔

۵..... المرجع السابق۔

۶..... المرجع السابق۔

۷..... المرجع السابق۔

**مسئلہ ۶:** باپ پر دین ہے وہ بالغ لڑکے کی چیز اُس دین کے مقابل میں رہن نہیں رکھ سکتا کہ بالغ پر اس کی ولایت نہیں اسی طرح نابالغ کے دین میں بالغ کی چیز گروی نہیں رکھ سکتا، اور اگر بالغ و نابالغ دونوں کی مشترک چیز ہے اس کو بھی رہن نہیں رکھ سکتا۔<sup>(۱)</sup> (عالمگیری)

**مسئلہ ۷:** باپ پر دین ہے اس نے بالغ و نابالغ لڑکوں کی مشترک چیز کو رہن رکھ دیا یہ ناجائز ہے جب تک بالغ سے اجازت حاصل نہ کر لے اور مرہون<sup>(۲)</sup> ہلاک ہو جائے تو بالغ کے حصہ کا ضامن ہے۔<sup>(۳)</sup> (عالمگیری)

**مسئلہ ۸:** باپ نے نابالغ لڑکے کی چیز رہن رکھ دی تھی پھر باپ مر گیا اور وہ بالغ ہو کر یہ چاہتا ہے کہ میں اپنی چیز مرہن سے لے لوں تو جب تک دین ادا نہ کر دے چیز نہیں لے سکتا پھر اگر خود باپ پر دین تھا جس کے مقابل میں<sup>(۴)</sup> گروی رکھی تھی اور لڑکے نے اپنے مال سے دین ادا کر کے چیز لے لی تو بقدر دین<sup>(۵)</sup> باپ کے ترکہ سے وصول کر سکتا ہے۔<sup>(۶)</sup> (عالمگیری)

**مسئلہ ۹:** ماں کو یہ اختیار نہیں ہے کہ اپنے نابالغ لڑکے کی چیز رہن رکھ دے ہاں اگر وہ وصیہ ہے یا جو شخص نابالغ کے مال کا ولی ہے اس کی طرف سے اجازت حاصل ہے تو رکھ سکتی ہے۔<sup>(۷)</sup> (عالمگیری)

**مسئلہ ۱۰:** وصی نے یتیم کے کھانے اور لباس کے لیے اُدھار خریدا اور اس کے مقابل میں یتیم کی چیز رہن رکھ دی یہ جائز ہے اسی طرح اگر یتیم کے مال کو تجارت میں لگایا اور اُس کی چیز دوسرے کے پاس رکھ دی یا دوسرے کی چیز اس کے لیے رہن میں لی یہ بھی جائز ہے۔<sup>(۸)</sup> (ہدایہ)

**مسئلہ ۱۱:** وصی نے بچہ کے لئے کوئی چیز اُدھار لی تھی اور اس کی چیز رہن رکھ دی تھی پھر مرہن کے پاس سے بچہ ہی کی ضرورت کے لئے مانگ لایا اور چیز ضائع ہو گئی تو چیز رہن سے نکل گئی اور بچہ ہی کا نقصان ہوا اس صورت میں دین کا کوئی

①....."الفتاویٰ الہندیہ"، کتاب الرهن، الباب الاول فی تفسیرہ و رکنتہ... إلخ، الفصل الخامس فی رهن الاب والوصی، ج ۵، ص ۴۳۸.

②.....گروی رکھی ہوئی چیز۔

③....."الفتاویٰ الہندیہ"، کتاب الرهن، الباب الاول فی تفسیرہ و رکنتہ... إلخ، الفصل الخامس فی رهن الاب والوصی، ج ۵، ص ۴۳۸.

④.....بدلے میں۔ ⑤.....یعنی قرض کے برابر۔

⑥....."الفتاویٰ الہندیہ"، کتاب الرهن، الباب الاول فی تفسیرہ و رکنتہ... إلخ، الفصل الخامس فی رهن الاب والوصی، ج ۵، ص ۴۳۸.

⑦.....المرجع السابق.

⑧....."الہدایہ"، کتاب الرهن، باب ما يجوز ارتھانه والارتھان... إلخ، ج ۲، ص ۴۲۱.



جز اس کے مقابل میں ساقط نہیں ہوگا اور اگر اپنے کام کے لئے وصی مرتہن سے مانگ لایا ہے اور چیز ہلاک ہوگئی تو وصی کے ذمہ تاوان ہے کہ یتیم کی چیز کو اپنے لئے استعمال کرنے کا حق نہ تھا۔<sup>(۱)</sup> (ہدایہ)

**مسئلہ ۱۲:** وصی نے یتیم کی چیز رہن رکھ دی پھر مرتہن کے پاس سے غصب کر لایا اور اپنے کام میں استعمال کی اور چیز ہلاک ہوگئی اگر اس چیز کی قیمت بقدر دین ہے تو اپنے پاس سے دین ادا کرے اور یتیم کے مال سے وصول نہیں کر سکتا اور اگر دین سے اس کی قیمت کم ہے تو بقدر قیمت اپنے پاس سے مرتہن کو دے اور باقی یتیم کے مال سے ادا کرے اور اگر قیمت دین سے زیادہ ہے تو دین اپنے پاس سے ادا کرے اور جو کچھ چیز کی قیمت دین سے زائد ہے یہ زیادتی یتیم کو دے کیونکہ اس نے دونوں کے حق میں تعدی زیادتی کی اور اگر غصب کر کے یتیم کے استعمال میں لایا اور ہلاک ہوئی تو مرتہن کے مقابل میں ضامن ہے یتیم کے مقابل میں نہیں یعنی اگر چیز کی قیمت دین سے زائد ہے تو اس زیادتی کا تاوان اس کے ذمہ نہیں ہوگا۔<sup>(۲)</sup> (ہدایہ)

**مسئلہ ۱۳:** وصی نے یتیم کی چیز اپنے نابالغ لڑکے کے پاس رہن رکھ دی یہ ناجائز ہے اور بالغ لڑکے یا اپنے باپ کے پاس رکھ دی یہ جائز ہے۔<sup>(۳)</sup> (عالمگیری)

**مسئلہ ۱۴:** وصی نے ورثہ کے خرچ اور حاجت کے لیے چیز اُدھار لی اور ان کی چیز رہن رکھ دی اگر یہ سب ورثہ بالغ ہیں تو ناجائز ہے اور سب نابالغ ہیں تو جائز ہے اور بعض بالغ بعض نابالغ ہیں تو بالغ کے حق میں ناجائز اور نابالغ کے بارے میں جائز۔<sup>(۴)</sup> (عالمگیری)

**مسئلہ ۱۵:** میت پر دین ہے وصی نے ترکہ کو ایک دائن کے پاس رہن رکھ دیا یہ ناجائز ہے۔ دوسرے دائن اس رہن کو واپس لے سکتے ہیں اور اگر صرف ایک ہی شخص کا دین ہے تو اس کے پاس رہن رکھ سکتا ہے اور میت کا دوسرے پر دین ہے تو وصی مدیون کی چیز اپنے پاس رہن رکھ سکتا ہے۔<sup>(۵)</sup> (عالمگیری)

**مسئلہ ۱۶:** راہن مرگیا تو اس کا وصی رہن کو بیچ کر دین ادا کر سکتا ہے۔ اور راہن کا وصی کوئی نہیں ہے تو قاضی کسی کو اس کا وصی مقرر کرے اور اُسے حکم دے گا کہ چیز بیچ کر دین ادا کرے۔<sup>(۶)</sup> (عالمگیری)

①..... "الهدایة"، کتاب الرهن، باب ما یحوز ارتھانہ والارتھان... إلخ، ج ۲، ص ۴۲۱، ۴۲۲.

②..... المرجع السابق، ص ۴۲۲.

③..... "الفتاویٰ الہندیۃ"، کتاب الرهن، الباب الاول فی تفسیرہ و رکنہ... إلخ، الفصل الخامس فی رهن الاب والوصی، ج ۵، ص ۴۳۹.

④..... المرجع السابق. ⑤..... المرجع السابق. ⑥..... المرجع السابق.

## رہن یا راہن یا مرتہن کئی ہوں اس کا بیان

**مسئلہ ۱:** ہزار روپے قرض لئے اور دو چیزیں رہن رکھیں تو دونوں چیزیں پورے دین کے مقابل میں <sup>(۱)</sup> رہن ہیں یہ نہیں ہو سکتا کہ ایک کے حصہ کا دین ادا کر کے فک رہن کرا لے <sup>(۲)</sup> جب تک پورا دین ادا نہ کر لے ایک کو بھی نہیں چھوڑا سکتا۔ ہاں اگر رہن رکھتے وقت ہر ایک کے مقابل میں دین کا حصہ نامزد کر دیا ہو مثلاً یہ کہہ دیا ہو کہ چھ سو کے مقابل میں یہ ہے اور چار سو کے مقابل میں یہ ہے اور ادا کرتے وقت کہہ دیا کہ اس کے مقابل کا دین ادا کرتا ہوں تو اس کا فک رہن ہو سکتا ہے کہ یہ ایک رہن نہیں بلکہ دو عقد ہیں۔ <sup>(۳)</sup> (زیلعی، درمختار) اور اگر دو چیزیں رہن رکھیں اور یہ کہہ دیا کہ اتنے دین کے مقابل میں ایک اور اتنے کے مقابل میں دوسری مگر یہ معین نہیں کیا کہ کس کے مقابل میں کون ہے تو رہن صحیح نہیں۔ <sup>(۴)</sup> (ردالمحتار)

**مسئلہ ۲:** دو شخصوں کے پاس ایک چیز رہن رکھی اس کی کئی صورتیں ہیں۔ اگر یہ کہہ دیا کہ آدھی اس کے پاس رہن ہے اور آدھی اُس کے پاس یہ ناجائز کہ مشاع کا رہن ناجائز ہے اور اگر اس قسم کی تفصیل نہیں کی ہے اور ایک نے قبول کیا دوسرے نے نامنظور کیا جب بھی صحیح نہیں اور دونوں نے قبول کر لیا تو وہ چیز پوری پوری دونوں کے پاس رہن ہے اس کی ضرورت نہیں کہ دونوں نے اس شخص کو مشترک طور پر دین دیا ہو دونوں میں شرکت ہو یا نہ ہو بہر حال وہ چیز دونوں کے پاس رہن ہے راہن اپنی چیز اسی وقت لے سکتا ہے کہ دونوں کا پورا پورا دین ادا کر دے اور ایک کا پورا دین ادا کر دیا تو پوری چیز اُسی کے پاس رہن ہے جس کا دین باقی ہے۔ <sup>(۵)</sup> (ہدایہ، درمختار)

**مسئلہ ۳:** دو شخصوں کے پاس ایک چیز رہن رکھی اور وہ چیز قابل تقسیم ہے دونوں تقسیم کر کے آدھی آدھی اپنے قبضہ میں کر لیں اور اس صورت میں اگر پوری چیز ایک ہی کے قبضہ میں دے دی تو جس نے دی وہ ضامن ہے۔ اور اگر

①..... بدلے میں۔

②..... یعنی گروی چیز چھڑا لے۔

③..... ”تبیین الحقائق“، کتاب الرهن، باب ما يجوز ارتهانه... إلخ، ج ۷، ص ۱۶۸۔

و ”الدر المختار“، کتاب الرهن، باب ما يجوز ارتهانه وما لا يجوز، ج ۱۰، ص ۱۱۱۔

④..... ”ردالمحتار“، کتاب الرهن، باب ما يجوز ارتهانه وما لا يجوز، ج ۱۰، ص ۱۱۱۔

⑤..... ”الهدایة“، کتاب الرهن، باب ما يجوز ارتهانه... إلخ، فصل ۲، ج ۲، ص ۴۲۵۔

و ”الدر المختار“، کتاب الرهن، باب ما يجوز ارتهانه وما لا يجوز، ج ۱۰، ص ۱۱۰۔



چیز ناقابل تقسیم ہے تو دونوں باریاں مقرر کر لیں اپنی اپنی باری میں ہر ایک پوری چیز اپنے قبضہ میں رکھے اس صورت میں وہ چیز جس کے پاس اُس کی باری میں ہے تو دوسرے کی طرف سے اُس کا حکم یہ ہے کہ جیسے کسی معتبر آدمی کے پاس شے مرہون ہوتی ہے۔ (جس کا بیان آئے گا)۔<sup>(۱)</sup> (زیلعی)

**مسئلہ ۴:** دو شخصوں کے پاس چیز رہن رکھی اور وہ ہلاک ہو گئی تو ہر ایک اپنے حصہ کے مطابق ضامن ہے مثلاً ایک شخص کے دس روپے تھے دوسرے کے پانچ تھے اور دونوں کے پاس ایک چیز تیس روپے کی رہن رکھ دی اُس چیز کے دو حصے ضائع ہو گئے ایک حصہ باقی ہے تو یہ حصہ جو باقی رہ گیا ہے دونوں پر تقسیم ہوگا۔ یعنی دو تہائیاں<sup>(۲)</sup> دس والے کی اور ایک تہائی<sup>(۳)</sup> پانچ والے کی یعنی دس والے کی دو تہائیاں ساقط ہو گئیں ایک تہائی باقی ہے یعنی تین روپے پانچ آنے<sup>(۴)</sup> چار پائی<sup>(۵)</sup> اور پانچ والے کی دو تہائیاں ساقط ہوئیں ایک تہائی باقی ہے یعنی ایک روپیہ دس آنے آٹھ پائی۔<sup>(۶)</sup> (درمختار، ردالمحتار)

**مسئلہ ۵:** دو شخصوں پر ایک شخص کا دین ہے دونوں نے ایک چیز دائن کے پاس رہن رکھی یہ رہن صحیح ہے اور پورے دین کے مقابل میں چیز گروی ہے دونوں نے ایک ساتھ اس سے دین لیا ہو یا الگ الگ دونوں صورتوں کا ایک حکم ہے۔ پھر اگر ایک نے اپنا دین ادا کر دیا تو چیز کو واپس نہیں لے سکتا جب تک دوسرا بھی اپنے ذمہ کا دین ادا نہ کر دے۔<sup>(۷)</sup> (ہدایہ)

**مسئلہ ۶:** مدیون<sup>(۸)</sup> نے دائن<sup>(۹)</sup> کو دو کپڑے دیے اور یہ کہا کہ ان میں سے جس کو چاہو رہن رکھ لو اُس نے دونوں رکھ لئے کوئی بھی رہن نہ ہوا جب تک ایک کو معین نہ کر لے اور وہ ضامن نہیں ہوگا اور ضائع ہونے سے دین ساقط نہیں ہوگا۔ اسی طرح اگر بیس روپے باقی تھے دائن نے مانگے مدیون نے اس کے پاس سو روپے ڈال دیے کہ تم ان میں سے اپنے بیس لے لو اور ابھی اس نے لئے نہیں کہ یہ سب روپے ضائع ہو گئے تو مدیون کے گئے، دائن کا دین بحالہ باقی ہے۔<sup>(۱۰)</sup> (درمختار، ردالمحتار)

①..... "تبیین الحقائق"، کتاب الرهن، باب ما يجوز ارتهانه... إلخ، ج ۲ ص ۱۷۰.

②..... یعنی تین حصوں میں سے دو حصے۔ ③..... تیسرا حصہ۔

④..... چھ پیسوں کا ایک آنا ہوتا ہے۔ ⑤..... یعنی چار پیسے۔

⑥..... "الدر المختار" و "ردالمحتار"، کتاب الرهن، باب ما يجوز ارتهانه وما لا يجوز، ج ۱۰ ص ۱۱۰.

⑦..... "الهدایة"، کتاب الرهن، باب ما يجوز ارتهانه... إلخ، ج ۲ ص ۴۲۵.

⑧..... مقرض۔ ⑨..... قرض خواہ۔

⑩..... "الدر المختار" و "ردالمحتار"، کتاب الرهن، باب ما يجوز ارتهانه وما لا يجوز، ج ۱۰ ص ۱۱۵.

## متفرقات

**مسئلہ ۱:** شے مرہون کو کسی نے غصب کر لیا تو اس کا وہی حکم ہے جو ہلاک ہونے، ضائع ہونے کا ہے کہ قیمت اور دین میں جو کم ہے اُس کا ضامن ہے یعنی اگر دین اُس کی قیمت کے برابر یا کم ہے تو دین ساقط ہو گیا اور قیمت کم ہے تو بقدر قیمت ساقط باقی دین مدیون سے وصول کرے۔ اور اگر خود مرہن ہی نے غصب کیا یعنی بلا اجازت راہن چیز کو استعمال کیا اور ہلاک ہوئی تو پوری قیمت کا ضامن ہے اگرچہ قیمت دین سے زیادہ ہو۔<sup>(۱)</sup> (درمختار، ردالمحتار)

**مسئلہ ۲:** مرہن راہن کی اجازت سے چیز کو استعمال کر رہا تھا اس حالت میں کوئی چھین لے گیا تو یہ غصب ہلاک کے حکم میں نہیں یعنی اس صورت میں دین بالکل ساقط نہیں ہوگا بلکہ اس حالت میں ہلاک ہو جائے جب بھی دین بدستور باقی رہے گا کہ اب وہ رہن نہ رہا بلکہ عاریت و امانت ہے ہاں استعمال سے فارغ ہونے پر پھر رہن ہو جائے گا اور رہن کے احکام جاری ہوں گے۔<sup>(۲)</sup> (درمختار، ردالمحتار)

**مسئلہ ۳:** راہن نے مرہن سے کہا کہ چیز دلال کو دے دو اس نے دیدی اور ضائع ہو گئی تو مرہن اس کا ضامن نہیں۔<sup>(۳)</sup> (درمختار)

**مسئلہ ۴:** رہن میں کوئی میعاد نہیں ہو سکتی مثلاً اتنے دنوں کے لیے رہن رکھتا ہوں میعاد مقرر کرنے سے عقد رہن فاسد ہو جائے گا اور اس صورت میں چیز ہلاک ہو جائے تو ضامن ہے اور وہی احکام ہیں جو رہن صحیح کے ہیں۔<sup>(۴)</sup> (درمختار)

**مسئلہ ۵:** راہن نے مرہن سے کہا چیز کو بیچ ڈالو اور راہن مر گیا مرہن اس کو بیچ کر سکتا ہے ورثہ کو منع کرنے کا حق نہیں اور ورثہ اس بیچ کو توڑ بھی نہیں سکتے۔<sup>(۵)</sup> (درمختار)

**مسئلہ ۶:** راہن غائب ہو گیا پتہ نہیں کہ کہاں ہے مرہن اس معاملہ کو قاضی کے پاس پیش کرے قاضی اس کو بیچ کر دین ادا کر سکتا ہے اور راہن موجود ہے اور دین ادا نہیں کرتا اُس کو مجبور کیا جائے گا کہ مرہون کو بیچ کر دین ادا کرے اور نہ مانے تو قاضی یا امین قاضی بیچ کر دین ادا کر دے اور دین کا کچھ جز باقی رہ جائے تو راہن ہی اُس کا ذمہ دار ہے۔<sup>(۶)</sup> (درمختار، ردالمحتار)

①....."الدرالمختار" و "ردالمحتار"، کتاب الرهن، باب ما يجوز ارتهانه وما لا يجوز، ج ۱۰، ص ۱۱۵.

②.....المرجع السابق.

③....."الدرالمختار"، کتاب الرهن، باب ما يجوز ارتهانه وما لا يجوز، ج ۱۰، ص ۱۱۵.

④.....المرجع السابق، ص ۱۱۶. ⑤.....المرجع السابق.

⑥....."الدرالمختار" و "ردالمحتار"، کتاب الرهن، باب ما يجوز ارتهانه وما لا يجوز، ج ۱۰، ص ۱۱۶.



**مسئلہ ۷:** درخت کو رہن رکھا اس میں پھل آئے مرتہن پھلوں کو بیع نہیں کر سکتا<sup>(۱)</sup> اگرچہ یہ اندیشہ ہو کہ خراب ہو جائیں گے البتہ اس معاملہ کو قاضی کے پاس پیش کر سکتا ہے اور اگر وہاں قاضی ہی نہ ہو یا اتنا موقع نہیں کہ قاضی کے پاس معاملہ پیش کیا جائے یعنی وہ چیز جلد خراب ہو جائے گی تو خود مرتہن بھی بیع کر سکتا ہے۔<sup>(۲)</sup> (درمختار)

## کسی معتبر شخص کے پاس شے مرہون کو رکھنا

**مسئلہ ۱:** عقد رہن میں راہن و مرتہن دونوں نے یہ شرط کی کہ مرہون چیز فلاں شخص کے پاس رکھ دی جائے گی یہ صحیح ہے اور اُس کے قبضہ کر لینے سے رہن مکمل ہو گیا یہ شخص مرتہن کے قائم مقام تصور کیا جائے گا اس کے پاس سے چیز ضائع ہو گئی تو وہی احکام ہیں جو مرتہن کے پاس ہلاک ہونے میں ہوتے ہیں ایسے معتبر شخص کو عدل کہتے ہیں کیونکہ راہن و مرتہن نے اُسے عادل و معتبر سمجھ رکھا ہے۔<sup>(۳)</sup> (درمختار، ردالمحتار)

**مسئلہ ۲:** رہن میں یہ شرط تھی کہ مرتہن کا قبضہ ہوگا پھر دونوں نے باتفاق رائے عادل کے پاس رکھ دیا یہ صورت بھی جائز ہے۔<sup>(۴)</sup> (عالمگیری)

**مسئلہ ۳:** دین میعاد تھا اور معتبر شخص کو یہ کہہ دیا تھا کہ جب میعاد پوری ہو جائے رہن کو بیع کر ڈالے اور میعاد پوری ہو گئی مگر ابھی تک چیز پر اس کا قبضہ ہی نہیں تو رہن باطل ہو گیا مگر بیع کی وکالت اس کے لیے بدستور باقی ہے اب بھی بیع کر سکتا ہے۔<sup>(۵)</sup> (ردالمحتار)

**مسئلہ ۴:** جب ایسے شخص کے پاس چیز رکھ دی گئی تو چیز کو نہ راہن لے سکتا ہے نہ مرتہن اور اگر اُس نے اُن میں سے کسی کو دیدی تو اُس سے واپس لے کر اپنے پاس رکھے اور اگر اُس کے پاس تلف<sup>(۶)</sup> ہو گئی تو وہ خود ضامن ہو گیا یعنی چیز کی قیمت اُس سے تاوان میں لی جائے گی یعنی راہن و مرتہن دونوں مل کر اُس سے تاوان وصول کریں اور اُس کو اُسی کے پاس یا کسی دوسرے کے پاس بطور رہن رکھ دیں یہ نہیں ہو سکتا کہ وہ شخص بطور خود قیمت کو اپنے پاس بطور رہن رکھ لے۔<sup>(۷)</sup> (ہدایہ)

①..... یعنی فروخت نہیں کر سکتا۔

②..... "الدر المختار"، باب مایحوز ارتھانہ وما لایحوز، کتاب الرهن، باب مایحوز ارتھانہ وما لایحوز، ج ۱۰، ص ۱۱۶۔

③..... "الدر المختار" و "ردالمحتار"، کتاب الرهن، باب الرهن یوضع علی ید عدل... إلخ، ج ۱۰، ص ۱۱۷۔

④..... "الفتاویٰ الہندیہ"، کتاب الرهن، الباب الثانی فی الرهن بشرط ان یوضع علی یدی عدل، ج ۵، ص ۴۴۰۔

⑤..... "ردالمحتار"، کتاب الرهن، باب الرهن، یوضع علی ید عدل... إلخ، ج ۱۰، ص ۱۱۷۔

⑥..... ضائع۔

⑦..... "الہدایہ"، کتاب الرهن، باب الرهن یوضع علی ید العدل، ج ۲، ص ۴۲۶۔



اور اگر عقد رہن میں اس کے پاس رکھنے کی شرط نہ تھی اور رکھ دیا گیا اس صورت میں راہن یا مرتہن اُس سے لے اور وہ ضامن نہیں ہوگا۔<sup>(۱)</sup> (ردالمحتار)

**مسئلہ ۵:** عادل سے قیمت کا تاوان لے کر پھر اسی کے پاس یا دوسرے کے پاس رہن رکھا گیا اور فرض کرو کہ اس نے مرہون راہن کو دیا تھا اور اس کے پاس ہلاک ہوا اس صورت میں راہن جب دین ادا کر دے گا تو وہ تاوان عادل کو واپس مل جائے گا کہ مرتہن کو دین وصول ہو گیا لہذا یہ تاوان لینے کا مستحق نہیں اور راہن کو خود اس کی مرہون شے وصول ہو چکی تھی پھر اس تاوان کو کیونکر لے سکتا ہے۔ اور اگر عادل سے مرتہن نے لیا تھا تو دین ادا کرنے کے بعد یہ تاوان کی رقم راہن کو ملے گی کیونکہ راہن کی چیز کا یہ بدلہ ہے چیز نہیں ملی اور ہلاک ہو گئی تو تاوان جو اُس کے قائم مقام ہے اُسے ملے گا۔ رہی یہ بات کہ عادل نے مرتہن کو دیا تھا اور اس کے پاس ہلاک ہوا تو مرتہن سے اس ضمان کو رجوع کر سکتا ہے یا نہیں اس میں تفصیل ہے اگر مرتہن کو بطور عاریت یا ودیعت دیا ہے تو رجوع نہیں کر سکتا جبکہ مرتہن کے پاس ہلاک ہو گیا ہو اس نے خود ہلاک نہ کیا ہو اور اگر مرتہن نے خود ہلاک کر دیا ہو تو رجوع کر سکتا ہے اور اگر مرتہن کو بطور رہن دیا ہو یہ کہہ دیا ہو کہ تمہارا جو حق ہے اس میں لے جاؤ تو اس صورت میں بہر حال مرتہن سے ضمان واپس لے گا۔<sup>(۲)</sup> (ہدایہ، عنایہ)

**مسئلہ ۶:** راہن نے مرتہن کو یا عادل کو یا کسی اور شخص کو بیع کا وکیل کر دیا تھا کہہ دیا تھا کہ جب دین کی میعاد پوری ہو جائے تو اس کو بیع ڈالنا یا مطلقاً وکیل کر دیا ہے۔ میعاد پوری ہونے کی قید نہیں لگائی ہے یہ توکیل صحیح ہے اس وکیل کا بیچنا جائز ہے۔ بشرطیکہ جس وقت اسے وکیل کیا ہے اس وقت اس میں بیع کی اہلیت ہو اور اگر اہلیت نہ ہو تو یہ توکیل صحیح نہیں مثلاً ایک چھوٹے بچہ کو بیع مرہون کا<sup>(۳)</sup> وکیل کیا وہ بچہ اب بالغ ہو گیا اور بیچنا چاہتا ہے بیع نہیں کر سکتا کہ وہ وکیل ہی نہیں ہوا۔<sup>(۴)</sup> (درمختار)

**مسئلہ ۷:** عقد رہن میں بیع مرہون کی وکالت شرط تھی کہ مرتہن یا فلاں شخص اس چیز کو بیع کر دے گا اس وکیل کو راہن اگر معزول کرنا چاہے نہیں کر سکتا یعنی معزول کرے تو بھی معزول نہیں ہوگا اور یہ وکالت ایسی ہے کہ نہ راہن کے مرنے سے ختم

①..... "ردالمحتار"، کتاب الرهن، باب الرهن یوضع علی ید عدل... إلخ، ج ۱۰، ص ۱۱۷.

②..... "الهدایة"، کتاب الرهن یوضع علی ید العدل، ج ۲، ص ۴۲۶.

و "العناية" علی "فتح القدير"، کتاب الرهن، باب الرهن یوضع علی ید العدل، ج ۹، ص ۱۰۶.

③..... گروی رکھی ہوئی چیز کے بیچنے کا۔

④..... "الدرالمختار"، کتاب الرهن، باب ما یجوز ارتھانه وما لا یجوز، ج ۱۰، ص ۱۱۸.



ہونہ مرہن کے مرنے سے اور اس وکیل کے لیے یہ ضروری نہیں کہ راہن یا مرہن کی موجودگی ہی میں بیع کرے نہ یہ ضروری کہ وہ مرگئے ہوں تو ان کے ورثہ کی موجودگی میں بیع کرے۔<sup>(۱)</sup> (ہدایہ)

**مسئلہ ۸:** وکیل کے مرجانے سے وکالت باطل ہو جائے گی اُس کا وارث یا وصی اس کا قائم مقام نہیں ہوگا کہ وکالت اسی کے دم<sup>(۲)</sup> کے ساتھ وابستہ تھی یہ وکیل دوسرے شخص کو بیع کرنے کا وصی نہیں بنا سکتا مگر جبکہ وکالت میں اس کی شرط ہو تو وصی بنا سکتا ہے۔<sup>(۳)</sup> (درمختار)

**مسئلہ ۹:** وکالت مطلق تھی تو نقد اور ادھار دونوں طرح بیچنے کا اُسے اختیار حاصل ہے اس کے بعد اگر ادھار بیچنے سے منع کر دے تو اس کا کچھ اثر نہیں یعنی ممانعت کے بعد بھی ادھار بیچ سکتا ہے۔<sup>(۴)</sup> (ہدایہ)

**مسئلہ ۱۰:** راہن غائب ہے اور میعاد پوری ہو گئی وکیل بیچنے سے انکار کرتا ہے تو اُس کو بیچنے پر مجبور کیا جائے گا بلکہ عقد رہن میں بیع کی شرط نہ تھی بعد میں راہن نے کسی کو بیع کا وکیل کر دیا یہ بھی بیع سے انکار نہیں کر سکتا اسے بھی بیچنے پر مجبور کیا جائے گا۔<sup>(۵)</sup> (ہدایہ)

**مسئلہ ۱۱:** رہن میں وکالت بیع<sup>(۶)</sup> شرط تھی اور فرض کرو مرہون کے<sup>(۷)</sup> بچہ پیدا ہو تو بچہ کو بھی یہ وکیل بیع کر سکتا ہے دوسرے وکیلوں کو اس قسم کا اختیار نہیں۔<sup>(۸)</sup> (درمختار)

**مسئلہ ۱۲:** جس جنس کا دین تھا اس کے خلاف دوسری جنس سے اس وکیل نے بیع کی اور دین روپیہ تھا اور اس نے اشرفی کے بدلے میں بیع کی تو اس زرشن کو جنس دین<sup>(۹)</sup> سے بیع صرف کر سکتا ہے یعنی اشرفیاں روپے سے بھنا سکتا ہے۔<sup>(۱۰)</sup> دوسرے وکیل کو یہ اختیار حاصل نہیں۔<sup>(۱۱)</sup> (درمختار)

①..... "الهدایة"، کتاب الرهن، باب الرهن یوضع علی ید العدل، ج ۲، ص ۴۲۷.

②..... حیات، زندگی۔

③..... "الدر المختار"، کتاب الرهن، باب ما یجوز ارتھانہ وما لا یجوز، ج ۱۰، ص ۱۲۰.

④..... "الهدایة"، کتاب الرهن، باب الرهن یوضع علی ید العدل، ج ۲، ص ۴۲۷.

⑤..... المرجع السابق.

⑥..... یعنی فروخت کرنے کی وکالت۔ ⑦..... یعنی گروی جانور کا۔

⑧..... "الدر المختار"، کتاب الرهن، باب ما یجوز ارتھانہ وما لا یجوز، ج ۱۰، ص ۱۲۰.

⑨..... قرض کی قسم۔ ⑩..... یعنی چھینج کر واکتا ہے۔

⑪..... "الدر المختار"، کتاب الرهن، باب ما یجوز ارتھانہ وما لا یجوز، ج ۱۰، ص ۱۲۰.

**مسئلہ ۱۳:** راہن<sup>(۱)</sup> نے بیع کا کسی کو وکیل کر دیا ہے تو نہ راہن بیع کر سکتا ہے نہ مرہن<sup>(۲)</sup> ہاں دوسرے کی رضا مندی حاصل کر کے یہ دونوں بیع کر سکتے ہیں یعنی راہن مرہن سے رضا مندی حاصل کرے یا مرہن راہن سے۔<sup>(۳)</sup> (ہدایہ)

**مسئلہ ۱۴:** اُس عادل نے مرہون<sup>(۴)</sup> کو بیع کر دیا تو مرہون چیز راہن سے خارج ہو گئی اور یہ ثمن اس کے قائم مقام ہو گیا اگرچہ ابھی ثمن پر قبضہ نہ ہوا ہو، لہذا اگر ثمن ہلاک ہو گیا مثلاً مشتری سے وصول ہی نہ ہوا یا عادل کے پاس سے ضائع ہو گیا تو مرہن کا ہلاک ہوا یعنی دین ساقط ہو گیا اور اس صورت میں مرہون کی واجب قیمت<sup>(۵)</sup> کا لحاظ نہیں ہوگا بلکہ خود زر ثمن کو دیکھا جائے گا یعنی جتنا ثمن ہے اتنا دین ساقط اگرچہ واجب قیمت کم ہو یا زائد۔<sup>(۶)</sup> (درمختار، ردالمحتار)

**مسئلہ ۱۵:** عادل نے مرہون کو بیع کر زر ثمن مرہن کو دے دیا اور اس مرہون شے میں استحقاق ہوا یعنی کسی اور شخص نے ثابت کر دیا کہ یہ چیز میری ہے اگر بیع<sup>(۷)</sup> مشتری<sup>(۸)</sup> کے پاس موجود ہے تو مستحق اس بیع کو مشتری سے لے لے گا اور مشتری اپنا زر ثمن اس عادل سے وصول کرے گا اور عادل اس راہن سے وصول کرے گا اور اس صورت میں مرہن کا زر ثمن پر قبضہ صحیح ہو گیا، اور یہ بھی ہو سکتا ہے کہ عادل مرہن سے ثمن واپس لے اور مرہن راہن سے اپنا دین وصول کرے اور اگر وہ چیز مشتری کے پاس ہلاک ہو چکی ہے تو مستحق راہن سے مرہون کی قیمت کا تاوان لے کیونکہ راہن غاصب ہے اور اس صورت میں بیع بھی صحیح ہو گئی اور مرہن کا زر ثمن پر قبضہ بھی صحیح ہو گیا اور یہ بھی ہو سکتا ہے کہ مستحق اُس عادل سے تاوان لے پھر عادل مرہن سے اور اب بھی بیع اور ثمن پر قبضہ صحیح ہو گیا یا مستحق عادل سے تاوان لے اور عادل مرہن سے زر ثمن واپس لے پھر مرہن راہن سے اپنا دین وصول کرے۔<sup>(۹)</sup> (درمختار)

**مسئلہ ۱۶:** مرہن کے پاس مرہون ہلاک ہو گیا۔ اس کے بعد اس میں استحقاق ہوا۔ اور مستحق نے راہن سے ضمان لیا تو دین ساقط ہو گیا۔ اور اگر مرہن سے قیمت کا ضمان لیا تو جو کچھ تاوان دیا ہے راہن سے واپس لے گا اور اپنا دین بھی وصول کرے گا۔<sup>(۱۰)</sup> (درمختار)

①..... گروی رکھنے والا۔ ②..... جس کے پاس چیز گروی رکھی ہے۔

③..... "الهدایة"، کتاب الرهن، باب الرهن یوضع علی ید العدل، ج ۲، ص ۴۲۷۔

④..... گروی رکھی ہوئی چیز۔ ⑤..... رائج قیمت۔

⑥..... "الدر المختار" و "ردالمحتار"، کتاب الرهن، باب ما یجوز ارتھانہ ومالا یجوز، ج ۱۰، ص ۱۲۱۔

⑦..... بیچی گئی چیز۔ ⑧..... خریدار۔

⑨..... "الدر المختار"، کتاب الرهن، باب ما یجوز ارتھانہ ومالا یجوز، ج ۱۰، ص ۱۲۱، ۱۲۲۔

⑩..... "الدر المختار"، کتاب الرهن، باب ما یجوز ارتھانہ ومالا یجوز، ج ۱۰، ص ۱۲۳، ۱۲۴۔



**مسئلہ ۱:** ایک شخص نے دوسرے سے کوئی چیز خریدی بائع<sup>(۱)</sup> کہتا ہے کہ جب تک ثمن نہ دو گے بیع پر<sup>(۲)</sup> قبضہ نہیں دوں گا اور مشتری<sup>(۳)</sup> یہ کہتا ہے کہ جب تک بیع نہ دو گے ثمن نہیں دوں گا دونوں میں اس طرح مصالحت ہوئی کہ مشتری کسی تیسرے کے پاس ثمن جمع کر دے اور بیع پر قبضہ کر لے اُس نے ثمن جمع کر دیا مگر تیسرے کے پاس سے ضائع ہو گیا تو مشتری کا ضائع ہوا اور اگر یہ طے پایا کہ تیسرے کے پاس ثمن کے مقابل میں کوئی چیز رہن رکھ دے اُس وقت بیع پر قبضہ دوں گا اس نے رہن رکھ دی اور ضائع ہو گئی تو بائع کی چیز ہلاک ہوئی یعنی ثمن ساقط ہو گیا۔<sup>(۴)</sup> (عالمگیری)

## مرہون میں تصرف کا بیان

**مسئلہ ۱:** راہن نے مرہون کو بغیر اجازت مرہن بیع کر دیا تو یہ بیع موقوف ہے اگر مرہن نے اجازت دیدی یا راہن نے مرہن کا دین ادا کر دیا تو بیع جائز و نافذ ہو گئی اور پہلی صورت میں کہ مرہن نے اجازت دیدی وہ ثمن رہن ہو جائے گا ثمن مشتری سے وصول ہوا ہو یا نہ ہوا ہو دونوں کا ایک حکم ہے اور اگر مرہن نے اجازت نہیں دی تو اب بھی وہ بیع نہ باطل ہوئی نہ مرہن کے فسخ کرنے سے فسخ ہوگی لہذا مشتری کو اختیار ہے کہ فک رہن کا<sup>(۵)</sup> انتظار کرے جب رہن چھوٹ جائے اپنی چیز لے لے اور اگر انتظار نہ کرنا چاہے تو قاضی کے پاس معاملہ پیش کر دے وہ بیع کو فسخ کر دے گا۔<sup>(۶)</sup> (ہدایہ)

**مسئلہ ۲:** مرہن اگر شے مرہون کو بیع کرے تو یہ بیع بھی اجازت راہن پر موقوف ہے وہ چاہے تو جائز کر دے ورنہ جائز نہیں اور راہن اس بیع کو باطل کر سکتا ہے۔ مرہن نے بیع کر دی اور چیز مشتری کے پاس راہن کی اجازت سے پہلے ہی ہلاک ہو گئی تو راہن اب اجازت بھی نہیں دے سکتا اور راہن کو اختیار ہے دونوں میں سے جس سے چاہے اپنی چیز کا ضمان لے۔<sup>(۷)</sup> (ردالمحتار)

**مسئلہ ۳:** مرہن نے راہن سے کہا کہ رہن کو فلاں کے ہاتھ بیع کر دو اُس نے دوسرے کے ہاتھ بیچا یہ جائز نہیں اور مستاجر نے موجد سے کہا کہ فلاں کے ہاتھ یہ مکان بیچ دو اس نے دوسرے کے ہاتھ بیچ دیا یہ بیع جائز ہے۔<sup>(۸)</sup> (ردالمحتار)

①..... بیچنے والا۔ ②..... بیچی گئی چیز پر۔ ③..... خریدار۔

④..... "الفتاویٰ الہندیہ"، کتاب الرهن، الباب الثالث فی ہلاک المرہون... إلخ، ج ۵، ص ۴۵۴۔

⑤..... رہن کے چھوٹنے کا۔

⑥..... "الہدایہ"، کتاب الرهن، باب التصرف فی الرهن... إلخ، ج ۲، ص ۴۲۹، ۴۳۰۔

⑦..... "ردالمحتار"، کتاب الرهن، باب التصرف فی الرهن... إلخ، ج ۱۰، ص ۱۲۴، ۱۲۵۔

⑧..... المرجع السابق، ص ۱۲۵۔



- مسئلہ ۴: راہن نے ایک شخص کے ہاتھ بیع کی اور مرہن کی اجازت سے قبل دوسرے کے ہاتھ بیع کر دی یہ دوسری بیع بھی اجازت مرہن پر موقوف ہے مرہن جس ایک کو جائز کر دے گا وہ جائز ہو جائے گی دوسری باطل ہو جائے گی۔<sup>(۱)</sup> (ہدایہ)
- مسئلہ ۵: راہن نے مرہون کو بیع کیا پھر اس کو اجارہ پر دیا، یا کسی اور کے پاس رہن رکھ دیا، یا کسی اور کو ہبہ کر دیا اور ان دونوں صورتوں میں مرہن ثانی یا موہوب لہ کو قبضہ بھی دیدیا اس کے بعد مرہن اول نے اجارہ یا رہن یا ہبہ کو جائز کر دیا تو وہ پہلی بیع جو موقوف تھی جائز ہو گئی اور یہ تصرفات ناجائز ہو گئے۔<sup>(۲)</sup> (درمختار)
- مسئلہ ۶: راہن نے مرہون کو ایک شخص کے ہاتھ بیع کر دیا اس کے بعد پھر مرہن کے ہاتھ بیچا تو یہ دوسری بیع جائز ہو گئی پہلی باطل ہو گئی۔<sup>(۳)</sup> (درمختار)
- مسئلہ ۷: مرہون کو راہن نے ہلاک کر دیا اور دین غیر میعادی ہے یا میعادی تھا مگر میعاد پوری ہو چکی ہے تو مرہن راہن سے اپنا دین وصول کر لے اور اگر میعاد بھی پوری نہیں ہوئی ہے تو راہن سے اُس کی قیمت کا تاوان لے اور یہ قیمت بجائے مرہون رہن میں رہے جب میعاد پوری ہو جائے تو بقدر دین اپنے حق میں وصول کر لے کچھ بچے تو واپس کر دے اور کم ہو تو بقیہ راہن سے وصول کرے۔ یہ حکم اس وقت ہے کہ قیمت اسی جنس کی ہو جس جنس کا دین ہے۔<sup>(۴)</sup> (درمختار)
- مسئلہ ۸: کسی اجنبی نے مرہون کو تلف<sup>(۵)</sup> کر دیا تو اُس ہلاک کرنے والے سے تاوان لینا مرہن کا کام ہے ہلاک کرنے کے وقت جو اس کی قیمت تھی وہ قیمت تاوان میں لے اور اس میں وہی تفصیل ہے کہ میعاد پوری ہو گئی تو دین میں وصول کرے اور میعاد باقی ہے تو یہ قیمت رہن میں رہے یہاں ایک صورت یہ بھی ہے کہ جس روز چیز رہن رکھی گئی تھی اُس روز قیمت زیادہ تھی اور جس دن ہلاک ہوئی اُس کی قیمت کم ہو گئی تو اجنبی سے اگرچہ آج کی قیمت لے گا مگر مرہن کے حق میں اُسی پہلی قیمت کا اعتبار ہوگا مثلاً فرض کرو ایک ہزار روپیہ دین تھا اور چیز رہن رکھی گئی اُس کی قیمت بھی ایک ہزار تھی مگر جس روز اجنبی نے ہلاک کی اس کی قیمت پانسو ہے تو اجنبی سے پانسو تاوان لے گا اور پانسو روپے دین کے ساقط ہو گئے جس طرح آفت سماویہ<sup>(۶)</sup> سے ہلاک ہونے میں دین ساقط ہوتا ہے۔<sup>(۷)</sup> (ہدایہ)

۱..... "الهدایة"، کتاب الرهن، باب التصرف فی الرهن... إلخ، ج ۲، ص ۴۳۰.

۲..... "الدر المختار"، کتاب الرهن، باب التصرف فی الرهن... إلخ، ج ۱۰، ص ۱۲۵، ۱۲۶.

۳..... المرجع السابق، ص ۱۲۶. ۴..... المرجع السابق، ص ۱۲۷.

۵..... ضائع. ۶..... یعنی قدرتی آفت۔

۷..... "الهدایة"، کتاب الرهن، باب التصرف فی الرهن... إلخ، ج ۱۰، ص ۴۳۲.



**مسئلہ ۹:** خود مرہن نے مرہون کو ہلاک کر دیا تو اس پر بھی تاوان واجب ہے پھر اگر دین کی میعاد پوری ہو چکی ہے اور یہ قیمت جنس دین سے ہے تو دین وصول کر لے اور کچھ بچے تو راہن کو واپس دے اور یہ دونوں باتیں نہ ہوں تو یہ قیمت بجائے مرہون رہن میں رہے گی۔ اُس چیز کی قیمت نرخ سستا ہونے کی وجہ سے کم ہو گئی ہے تو جتنی کمی ہوئی اتنا دین ساقط ہو گیا کہ مرہن کے حق میں اسی قیمت کا اعتبار ہوگا جو رہن رکھنے کے دن تھی۔<sup>(۱)</sup> (ہدایہ)

**مسئلہ ۱۰:** مرہن نے راہن کو مرہون شے بطور عاریت دے دی مرہن کے ضمان سے نکل گئی یعنی اگر راہن کے یہاں ہلاک ہو گئی تو مرہن پر اس کا کچھ اثر نہیں اور دیتے وقت مرہن نے راہن سے کفیل<sup>(۲)</sup> لیا تھا کہ اسے واپس کر دے گا تو کفیل سے بھی مرہن کوئی مطالبہ نہیں کر سکتا کہ اُس چیز میں رہن کا حکم باقی ہی نہیں۔<sup>(۳)</sup> (درمختار)

**مسئلہ ۱۱:** مرہن نے راہن کو بطور عاریت مرہون دے دیا تھا اُس نے پھر واپس کر دیا تو پھر وہ چیز مرہن کے ضمان میں آگئی اور رہن کا حکم حسب سابق اس میں جاری ہوگا۔ مرہن کو راہن سے واپس لینے کا حق باقی رہتا ہے کیونکہ عاریت دینے سے رہن باطل نہیں ہوتا۔<sup>(۴)</sup> (ہدایہ)

**مسئلہ ۱۲:** عاریت کی صورت میں مرہن کے واپس لینے سے قبل اگر راہن مر گیا تو دوسرے قرض خواہوں سے مرہن زیادہ حقدار ہے یعنی دوسرے اس مرہون سے اپنے دین وصول نہیں کر سکتے جب تک مرہن اپنا دین وصول نہ کر لے اس کے وصول کرنے کے بعد اگر کچھ بچے تو وہ لوگ لے سکتے ہیں ورنہ نہیں۔<sup>(۵)</sup> (درمختار)

**مسئلہ ۱۳:** راہن و مرہن میں سے ایک نے دوسرے کی اجازت سے مرہون شے کسی اجنبی کو بطور عاریت دے دی یا اجنبی کے پاس ودیعت رکھ دی تو مرہون ضمان سے نکل گیا اور دونوں میں سے ہر ایک کو یہ اختیار ہے کہ اُسے پھر ضمان میں لائے یعنی اُسے رہن بنا دے۔<sup>(۶)</sup> (ہدایہ)

**مسئلہ ۱۴:** مرہن نے راہن سے مرہون کو استعمال کرنے کے لیے عاریت لیا یہ عاریت صحیح ہے مگر استعمال سے پہلے یا استعمال کے بعد مرہون ہلاک ہوا تو مرہن ضامن ہے یعنی وہی حکم ہے جو مرہن کے پاس مرہون کے ہلاک ہونے میں ہوتا ہے

①..... "الهدایة"، کتاب الرهن، باب التصرف فی الرهن... إلخ، ج ۱۰، ص ۴۳۲.

②..... ضامن۔

③..... "الدرالمختار"، باب التصرف فی الرهن... إلخ، ج ۱۰، ص ۱۲۷، ۱۲۸.

④..... "الهدایة"، کتاب الرهن، باب التصرف فی الرهن... إلخ، ج ۲، ص ۴۳۲.

⑤..... "الدرالمختار"، کتاب الرهن، باب التصرف فی الرهن... إلخ، ج ۱۰، ص ۱۲۹.

⑥..... "الهدایة"، کتاب الرهن، باب التصرف فی الرهن... إلخ، ج ۲، ص ۴۳۳.



اور اگر حالت استعمال میں ہو تو مرہن کے ذمہ کچھ ضمان نہیں۔ اسی طرح اگر مرہن کو راہن نے استعمال کی اجازت دے دی ہے تو حالت استعمال میں ہلاک ہونے میں ضمان نہیں ہے اور قبل یا بعد میں ہلاک ہو تو ضمان ہے۔<sup>(۱)</sup> (ہدایہ)

**مسئلہ ۱۵:** قرآن مجید یا کتاب رہن رکھی ہے تو مرہن کو اس میں پڑھنا ناجائز ہے ہاں اگر راہن سے اجازت لے کر پڑھے تو پڑھ سکتا ہے مگر جتنی دیر تک پڑھے گا اتنی دیر تک عاریت ہے فارغ ہونے کے بعد رہن ہے یعنی پڑھتے وقت ہلاک ہو جائے تو دین ساقط نہیں ہوگا۔ اس کے بعد ہلاک ہو تو ساقط ہو جائے گا۔<sup>(۲)</sup> (عالمگیری)

**مسئلہ ۱۶:** راہن و مرہن میں سے ایک نے دوسرے کی اجازت سے مرہون کو بیع کر دیا<sup>(۳)</sup> یا اجارہ پردے دیا یا ہبہ کر دیا یا رہن رکھ دیا ان سب صورتوں میں مرہون رہن سے خارج ہو گیا اب وہ رہن میں واپس نہیں لیا جاسکتا جب تک پھر نیا عقد رہن نہ ہو اور ان صورتوں میں اگر راہن نے مرہن کے پاس پھر سے رہن نہ رکھا اور مرگیا تو تنہا مرہن اس کا مستحق نہیں بلکہ جیسے دوسرے قرض خواہ ہیں ایک یہ بھی ہے اپنا حصہ رسد<sup>(۴)</sup> یہ بھی لے سکتا ہے۔<sup>(۵)</sup> (ہدایہ) بیع و اجارہ وہبہ خود مرہن کے ہاتھ ہو یا اجنبی کے ہاتھ ہو، دونوں کا ایک حکم ہے اور خود راہن کے ہاتھ مرہون کو بیع کیا تو اس سے رہن باطل نہ ہوا۔<sup>(۶)</sup> (درمختار)

**مسئلہ ۱۷:** مرہن کی اجازت سے اجنبی کو کرایہ پردے دیا تو اجرت راہن کی ہے اور بغیر اجازت دیا تو اجرت مرہن کی ہے مگر اس کو صدقہ کرنا ہوگا اور اس صورت میں رہن واپس لے سکتا ہے۔<sup>(۷)</sup> (عالمگیری)

**مسئلہ ۱۸:** مرہن نے بغیر اجازت راہن رہن کو اجارہ پر سال بھر کے لئے دیا اور سال پورا ہونے کے بعد راہن نے اجازت دی یہ اجازت صحیح نہیں لہذا مرہن رہن کو واپس لے سکتا ہے اور چھ ماہ گزرنے کے بعد اجازت دی تو اجازت صحیح ہے۔ پہلی صورت میں پوری اجرت مرہن کی ہے جس کو صدقہ کرے اور دوسری صورت میں نصف اجرت راہن کی ہے اور نصف مرہن کی، مرہن کو جو طی صدقہ کر دے اور اس دوسری صورت میں چیز کو مرہن رہن میں واپس نہیں لے سکتا۔<sup>(۸)</sup> (عالمگیری)

اس زمانہ میں اکثر ایسا ہوتا ہے کہ کھیت یا مکان رہن رکھ لیتے ہیں پھر مرہن مکان کو کرایہ پر اٹھا دیتا ہے اور کھیت کو لگان اور پٹے

①..... "الہدایہ"، کتاب الرهن، باب التصرف فی الرهن... إلخ، ج ۲، ص ۴۳۳.

②..... "الفتاویٰ الہندیہ"، کتاب الرهن، الباب الثامن فی تصرف الراهن... إلخ، ج ۵، ص ۴۶۶.

③..... بیع دیا۔ ④..... یعنی جتنا اس کے حصے میں آتا ہے۔

⑤..... "الہدایہ"، کتاب الرهن، باب التصرف فی الرهن... إلخ، ج ۲، ص ۴۳۳.

⑥..... "الدر المختار"، کتاب الرهن، باب التصرف فی الرهن... إلخ، ج ۱۰، ص ۱۲۹.

⑦..... "الفتاویٰ الہندیہ"، کتاب الرهن، الباب الثامن فی تصرف الراهن... إلخ، ج ۵، ص ۴۶۴.

⑧..... المرجع السابق، ص ۴۶۵.



پردے دیا کرتا ہے اور اس کرایہ یا لگان کو خود کھاتا ہے اس کا سود ہونا تو ظاہر ہے کہ قرض کے ذریعہ سے نفع اٹھانا ہے مگر اس کے ساتھ ہی یہ بتانا بھی ہے کہ اگر راہن سے اجازت حاصل نہیں کی ہے تو اس کی ملک میں ایک ناجائز تصرف ہے اور یہ بھی گناہ ہے اور اگر اجازت لے لی ہے تو راہن ہی ختم ہو گیا اس کے بعد مرہن کا اس چیز پر قبضہ ناجائز قبضہ اور غاصبانہ قبضہ ہے یہ بھی حرام ہے۔ مرہن پر لازم ہے کہ ایسے گناہ کے کاموں سے پرہیز کرے یہ نہ دیکھے کہ انگریزی قانون ہمیں اس قسم کی اجازت دے رہا ہے بلکہ مسلمان کو یہ دیکھنا چاہیے کہ شریعت کا قانون ہمیں اجازت دیتا ہے یا نہیں، قانون شریعت تمہارے لئے دنیا و آخرت دونوں جگہ نافع ہے انگریزی قانون سے اگر تمہیں کچھ نفع پہنچ سکتا ہے تو صرف دنیا ہی میں اور اگر وہ خدا و رسول جل جلالہ و صلی اللہ تعالیٰ علیہ وسلم کے خلاف ہے تو سخت ٹوٹا<sup>(1)</sup> اور نقصان ہے۔

**مسئلہ ۱۹:** دوسرے سے کوئی چیز رہن رکھنے کے لئے عاریت مانگی اس نے دے دی اس چیز کو رہن رکھنا جائز ہے پھر اگر مالک نے کوئی قید نہیں لگائی ہے تو مستعیر کو اختیار ہے کہ جس کے پاس چاہے جتنے میں چاہے جس شہر میں چاہے رہن رکھے اس کے ذمہ کوئی پابندی نہیں ہے۔ اور اگر مالک نے معین کر دیا ہے کہ فلاں کے پاس رکھنا یا فلاں شہر میں یا اتنے میں رکھنا تو اس کو پابندی کرنی ضرور ہے خلاف کرنے کی اجازت نہیں اور اگر اس نے مالک کے کہنے کے خلاف کیا تو مالک کو اختیار ہے کہ اپنی چیز مرہن سے لے لے اور رہن کو فسخ کر دے اور چیز ہلاک ہو گئی ہے تو اس کی پوری قیمت کا تاوان لے۔ تاوان لینے میں اختیار ہے کہ راہن سے تاوان لے یا مرہن سے اگر مستعیر سے ضمان لیا رہن صحیح ہو گیا اور مرہن سے ضمان لیا تو مرہن اپنا دین اور یہ ضمان دونوں راہن سے وصول کرے گا۔<sup>(2)</sup> (ہدایہ، درمختار) مالک نے جو قید لگا دی ہے اس کی مخالفت اس وجہ سے نہیں کی جاسکتی کہ مالک کے نقصان کا اندیشہ ہے کیونکہ مالک کو اگر ضرورت پیش آتی اور یہ چاہتا ہے کہ رہن چھڑالوں<sup>(3)</sup> اور جس رقم کے مقابل میں اس نے رہن رکھنے کو کہا تھا اس سے زیادہ رقم کے مقابل میں رہن ہے تو بسا اوقات مالک کو اس رقم کے فراہم کرنے میں دشواری ہوگی اسی طرح اگر مالک کی بتائی ہوئی رقم سے کم میں رکھی اور چیز تلف<sup>(4)</sup> ہو گئی تو قیمتی چیز تھوڑے سے داموں کے مقابل میں ہلاک ہو گئی اس میں بھی مالک کا نقصان ہے۔ اسی طرح مرہن اور جگہ کی قید لگانے میں فوائد ہیں لہذا یہ قیدیں بیکار نہیں ہیں کہ ان کا لحاظ نہ کیا جائے۔<sup>(5)</sup> (ہدایہ)

①..... خسارہ۔

②..... ”الهدایة“، کتاب الرهن، باب التصرف فی الرهن... إلخ، ج ۲، ص ۴۳۳.

و ”الدر المختار“، کتاب الرهن، باب التصرف فی الرهن... إلخ، ج ۱۰، ص ۱۳۲.

③..... یعنی گروی رکھی چیز آزاد کرالوں۔ ④..... ضائع۔

⑤..... ”الهدایة“، کتاب الرهن، باب التصرف فی الرهن... إلخ، ج ۲، ص ۴۳۳.



**مسئلہ ۲۰:** معیر نے جو قید لگائی تھی مستعیر نے اُس کی مخالفت کی مگر یہ مخالفت معیر کے لئے مضر<sup>(۱)</sup> نہیں بلکہ مفید ہے تو اس صورت میں نہ مرہن پر<sup>(۲)</sup> ضمان ہے نہ راہن پر مثلاً اس نے جتنے پر رہن رکھنے کو کہا تھا اُس سے کم کے مقابل میں<sup>(۳)</sup> رکھ دیا مگر یہ کمی چیز کی واجبی قیمت<sup>(۴)</sup> کے برابر یا واجبی قیمت سے زائد ہے مثلاً اس نے ایک ہزار میں رہن رکھنے کو کہا تھا اور یہ چیز پانسو کی ہی ہے مستعیر نے پانسو یا چھ سو غرض ہزار سے کم میں رہن رکھ دی یہ مخالفت جائز ہے کہ اس میں معیر کا کچھ نقصان نہیں کیونکہ ہلاک ہونے کی صورت میں واجبی قیمت ملے گی یعنی وہی پانسو۔ ہزار تو ملیں گے نہیں پھر کیا نقصان ہوا بلکہ فائدہ یہ ہے کہ اگر اپنی چیز چھوڑا نا<sup>(۵)</sup> چاہے گا تو ہزار روپے فراہم کرنے نہیں پڑیں گے جتنے میں رہن ہے اُتنے ہی دے کر چھوڑا سکے گا۔<sup>(۶)</sup> (زیلعی)

**مسئلہ ۲۱:** معیر نے جو کچھ مستعیر سے کہہ دیا تھا مستعیر نے اُسی کے موافق کیا مثلاً جتنے میں رہن رکھنے کو کہا تھا اتنے ہی میں رکھا اور فرض کرو مرہن کے پاس وہ چیز ہلاک ہو گئی اس کی کئی صورتیں ہیں اُس چیز کی قیمت دین کے برابر ہے یا زیادہ یا دین سے کم ہے۔ پہلی دو صورتوں میں مرہن کا دین ساقط ہو گیا اور راہن یعنی مستعیر معیر کو یعنی مالک کو بقدر دین ادا کرے۔ اور دوسری صورت میں کہ دین سے زیادہ قیمت ہے اس زیادتی کا کچھ معاوضہ نہیں اور تیسری صورت میں کہ چیز کی قیمت دین سے کم ہے بقدر قیمت دین ساقط ہو گیا اور باقی دین مرہن راہن سے وصول کرے گا اور راہن معیر کو قیمت ادا کرے گا اور مثلی چیز ہے تو مثل دیدے۔<sup>(۷)</sup> (ہدایہ)

**مسئلہ ۲۲:** مستعیر نے عاریت کی چیز رہن رکھی اور اس میں مرہن کے پاس کچھ عیب پیدا ہو گیا اس عیب کی وجہ سے چیز کی قیمت میں کمی ہوئی وہ مرہن کے ذمہ ہے یعنی اتنی ہی دین میں کمی ہو گئی اور اُسی کے برابر مستعیر مالک کو دے۔<sup>(۸)</sup> (ہدایہ)

**مسئلہ ۲۳:** معیر یہ چاہتا ہے کہ میں دین ادا کر کے اپنی چیز چھوڑا لوں تو مرہن فک رہن پر<sup>(۹)</sup> مجبور ہے، یہ نہیں کہہ سکتا ہے کہ میں چیز ابھی نہیں دوں گا فک رہن کے بعد معیر مستعیر یعنی راہن سے دین کی رقم وصول کرے گا اس فک رہن کو تہرّع نہیں کہا جاسکتا کہ مستعیر سے رقم وصول نہ کرنے پائے اور اگر کوئی اجنبی شخص دین ادا کر کے فک رہن کرائے تو راہن سے وصول

①..... نقصان دہ۔ ②..... یعنی جس کے پاس چیز گروی رکھی ہے اُس پر۔

③..... بدلے میں۔ ④..... رائج قیمت۔ ⑤..... آزاد کرانا۔

⑥..... ”تبیین الحقائق“، کتاب الرهن، باب التصرف فی الرهن... إلخ، ج ۷، ص ۱۸۹، ۱۹۰۔

⑦..... ”الہدایہ“، کتاب الرهن، باب التصرف فی الرهن... إلخ، ج ۲، ص ۴۳۳۔

⑧..... المرجع السابق۔

⑨..... گروی رکھی ہوئی چیز کو چھوڑنے پر۔



نہیں کر سکتا کہ یہ متبرع ہے۔ یہ حکم کہ معیر راہن سے دین کی رقم وصول کرے گا اُس وقت ہے کہ دین اتنا ہی ہے جتنی اُس چیز کی قیمت ہے اور اگر دین کی مقدار اس چیز سے زائد ہے تو راہن سے صرف قیمت کی برابر وصول کر سکتا ہے قیمت سے زیادہ جو کچھ دیا ہے وہ متبرع ہے اُسے نہیں وصول کر سکتا اور اگر جو چیز کی قیمت دین سے زائد ہے اور معیر دین ادا کر کے چھوڑا چاہتا ہے تو مرہن اس صورت میں فک رہن پر مجبور نہیں۔<sup>(1)</sup> (درمختار، ردالمحتار)

**مسئلہ ۲۴:** رہن رکھنے کے لئے کوئی چیز عاریت لی تھی مرہن نے ابھی دین کا وعدہ ہی کیا تھا دیا نہیں تھا اور اُس نے وہ چیز رہن رکھ دی اور مرہن کے پاس ہلاک ہو گئی تو مرہن نے جتنے دین کا وعدہ کیا تھا اتنا تاوان دے اور معیر مستغیر یعنی راہن سے اتنا وصول کرے گا۔<sup>(2)</sup> (ہدایہ)

**مسئلہ ۲۵:** رہن رکھنے کے لئے چیز عاریت لی تھی اور رہن رکھنے سے پہلے ہی مستغیر کے یہاں وہ چیز ہلاک ہو گئی یا فک رہن کے بعد ابھی مستغیر کے یہاں تھی واپس نہیں کی تھی اور ہلاک ہو گئی ان دونوں صورتوں میں مستغیر پر تاوان واجب نہیں کہ وہ چیز اس کے پاس امانت تھی اور اگر مستغیر نے قبل رہن یا بعد فک رہن چیز کو استعمال کیا مثلاً گھوڑا تھا اُس پر سوار ہوا، کپڑا یا زور تھا اُسے پہنا مگر پھر اپنی اس حرکت سے باز آیا اور اس کا استعمال ترک کر دیا اور چیز ہلاک ہو گئی اس صورت میں بھی اس کے ذمہ تاوان نہیں۔<sup>(3)</sup> (درمختار، ردالمحتار)

**مسئلہ ۲۶:** معیر و مستغیر میں اختلاف ہے معیر کہتا ہے کہ چیز مرہن کے یہاں ہلاک ہوئی لہذا دین ساقط، مجھے ضمان دو اور مستغیر کہتا ہے میں نے چھوڑا لی تھی میرے یہاں چیز ہلاک ہوئی لہذا مجھ پر تاوان نہیں اس صورت میں راہن کی بات مانی جائے گی یعنی قسم کے ساتھ اور جتنے میں معیر نے رہن رکھنے کو کہا تھا اُس میں اختلاف ہے ایک کہتا ہے سو روپے میں رہن رکھنے کو کہا تھا دوسرا پچاس روپے بتاتا ہے تو معیر کا قول معتبر ہے یعنی قسم کے ساتھ۔<sup>(4)</sup> (ہدایہ)

**مسئلہ ۲۷:** مستغیر مفلس ہو گیا<sup>(5)</sup> اور اسی حالت افلاس ہی میں مر گیا تو عاریت کی چیز جو مرہن کے پاس رہن ہے وہ بدستور رہن ہے اگر مرہن یہ چاہے کہ اُسے بیچ دیا جائے تو جب تک معیر سے رضامندی حاصل نہ کر لی جائے بیچی نہیں جاسکتی کہ

①..... "الدر المختار" و "ردالمحتار"، کتاب الرهن، باب التصرف فی الرهن... إلخ، ج ۱۰، ص ۱۳۴.

②..... "الهدایة"، کتاب الرهن، باب التصرف فی الرهن... إلخ، ج ۲، ص ۴۳۴.

③..... "الدر المختار" و "ردالمحتار"، کتاب الرهن، باب التصرف فی الرهن... إلخ، ج ۱۰، ص ۱۳۵.

④..... "الهدایة"، کتاب الرهن، باب التصرف فی الرهن... إلخ، ج ۲، ص ۴۳۴.

⑤..... دیوالیہ ہو گیا، نادار ہو گیا۔



وہی مالک ہے اور اگر معیر بیچنا چاہتا ہے تو دو صورتیں ہیں اگر اتنے میں فروخت ہوگی کہ دین کے لئے پورا ہو جائے تو مرہن سے اجازت حاصل کرنے کی کچھ ضرورت نہیں ورنہ مرہن سے اجازت لینی ہوگی۔<sup>(۱)</sup> (درمختار)

**مسئلہ ۲۸:** معیر مفلس ہو گیا اور اسی حالت میں مر گیا اور اُس کے ذمہ دوسروں کا دین ہے راہن کو حکم دیا جائے گا کہ اپنا دین ادا کر کے راہن کو چھوڑائے پھر اس راہن سے معیر کا دین ادا کیا جائے اور اگر راہن بھی مفلس ہے کہ اپنا دین نہیں ادا کر سکتا تو یہ چیز بدستور راہن رہے گی۔ ہاں اگر ورثہ معیر یہ چاہیں کہ مرہن کا دین ادا کر کے فک راہن کرائیں تو ان کو اختیار ہے۔ معیر کے قرض خواہ ورثہ معیر سے یہ کہتے ہیں کہ چیز بیع کر دی جائے اگر بیچنے سے مرہن کا دین ادا ہو سکتا ہے تو بیع کی جائے گی ورنہ بغیر اجازت مرہن بیع نہیں ہو سکتی ہے جیسا کہ خود معیر کی زندگی میں بغیر مرہن کی رضا مندی کے بیع نہیں ہو سکتی تھی اور اگر بیچنے کی صورت میں مرہن کا دین ادا ہو کر کچھ بچ رہے گا مگر اتنا نہیں بچے گا کہ معیر کے قرض خواہوں کا پورا پورا دین ادا ہو جائے تو اس صورت میں ان قرض خواہوں کی اجازت سے بیع کی جائے بغیر اجازت بیع نہیں ہو سکتی اور ان کا بھی پورا دین ادا ہوتا ہو تو اجازت کی کچھ ضرورت نہیں۔<sup>(۲)</sup>

## رہن میں جنایت کا بیان

جنایت کی کئی صورتیں ہیں۔ مرہن مرہون پر جنایت کرے یعنی اُس کو نقصان پہنچائے یا تلف<sup>(۳)</sup> کر دے یا راہن مرہون پر جنایت کرے یا شے مرہون راہن پر یا مرہن پر جنایت کرے۔ مرہون جنایت کرے۔ اس کی صورت یہ ہے کہ وہ لوٹڈی یا غلام ہے اور وہ راہن یا مرہن کے جان یا مال میں نقصان پہنچائے یا ہلاک کرے اس کو ہم بیان کرنا نہیں چاہتے صرف راہن یا مرہن کی جنایت کو مختصر طور پر بتانا چاہتے ہیں۔

**مسئلہ ۱:** راہن نے مرہون پر جنایت کی یعنی اُس کو تلف کر دیا یا اُس میں نقصان پہنچایا اس کا وہی حکم ہے جو اجنبی کی جنایت کا ہے یعنی اس کو تاوان دینا ہوگا یہ نہیں سمجھا جائے گا کہ وہ تو خود ہی مرہون کا مالک ہے اُس پر تاوان کیسا، کیونکہ مرہون کے ساتھ مرہن کا حق متعلق ہے اور یہ تاوان مرہن کے پاس مرہون رہے گا اور اگر اسی جنس کا ہے جس جنس کا دین ہے اور دین کی میعاد نہ ہو تو اپنا دین اس سے وصول کرے گا۔<sup>(۴)</sup> (ہدایہ وغیرہا)

①....."الدر المختار"، کتاب الرهن، باب التصرف فی الرهن... إلخ، ج ۱۰، ص ۱۳۶.

②.....المرجع السابق، ص ۱۳۶، ۱۳۷.

③.....ضائع.

④....."الهدایة"، کتاب الرهن، باب التصرف فی الرهن... إلخ، ج ۲، ص ۴۳۴، وغیرہا.



**مسئلہ ۲:** مرتہن نے رہن پر جنایت کی اس کا بھی ضمان ہے اور یہ ضمان اگر جنس دین<sup>(۱)</sup> سے ہے اور میعاد پوری ہو چکی ہے تو بقدر ضمان<sup>(۲)</sup> دین ساقط ہو جائے گا اور اس میں سے کچھ بچا تو راہن کو واپس کرے کہ اس کی ملک کا معاوضہ ہے۔<sup>(۳)</sup> (ہدایہ)

**مسئلہ ۳:** مرہون چیز میں اگر نرخ<sup>(۴)</sup> کم ہو جانے سے نقصان پیدا ہو تو ہلاک ہونے کی صورت میں اس کی کا لحاظ نہیں ہوگا اور اس کے اجزا میں کمی ہوئی تو اس کا اعتبار ہوگا لہذا ایک چیز جس کی قیمت تنوارو پے تھی تنوارو پے میں رہن رکھی اور اب اس کی قیمت پچاس روپے رہ گئی کہ نرخ سستا ہو گیا اور فرض کرو کسی نے اس کو ہلاک کر دیا تو پچاس روپے تاوان لیا جائے گا کہ اس وقت یہی اُس کی قیمت ہے تو مرتہن کو صرف یہی پچاس روپے ملیں گے اور راہن سے بقیہ رقم وصول نہیں کر سکتا اور اگر راہن کے کہنے سے مرتہن اس کو پچاس میں بیچے تو بقیہ پچاس روپے راہن سے وصول کرے گا۔<sup>(۵)</sup> (ہدایہ)

**مسئلہ ۴:** جانور مرہون ہے اُس نے مرتہن کو یا اس کے مال کو ہلاک کر دیا اس کا کچھ اعتبار نہیں یہ ویسا ہی ہے جیسے آفت سماویہ<sup>(۶)</sup> سے ہلاک ہو۔<sup>(۷)</sup> (درمختار)

**مسئلہ ۵:** راہن یا مرتہن کے مرنے سے رہن باطل نہیں ہوتا بلکہ دونوں مرجائیں جب بھی باطل نہیں ہوگا بلکہ ورثہ یا وصی اُس مرے ہوئے کے قائم مقام ہیں۔<sup>(۸)</sup> (درمختار)

**مسئلہ ۶:** مرتہن اگر چاہے تو خود ہی تنہا فسخ رہن کر سکتا ہے اور راہن فسخ رہن نہیں کر سکتا جب تک مرتہن راضی نہ ہو لہذا مرتہن نے فسخ رہن کر دیا اور راہن راضی نہ ہوا اور اس کے بعد مرہون ہلاک ہو گیا تو دین ساقط نہ ہوا کہ رہن فسخ ہو چکا ہے اور اس کے عکس میں یعنی راہن نے فسخ کر دیا اور مرتہن راضی نہیں اور چیز ہلاک ہو گئی تو دین ساقط کہ رہن فسخ نہیں ہوا۔<sup>(۹)</sup> (ردالمحتار)

①..... قرض کی قسم۔ ②..... تاوان کے برابر۔

③..... ”الہدایہ“، کتاب الرهن، باب التصرف فی الرهن... إلخ، ج ۲، ص ۴۳۴، ۴۳۵.

④..... قیمت، دام۔

⑤..... ”الہدایہ“، کتاب الرهن، باب التصرف فی الرهن... إلخ، ج ۲، ص ۴۳۵، ۴۳۶.

⑥..... قدرتی آفت مثلاً ڈوب جانا، آگ میں جلنا وغیرہ۔

⑦..... ”الدرالمختار“، کتاب الرهن، باب التصرف فی الرهن... إلخ، ج ۱۰، ص ۱۴۲.

⑧..... المرجع السابق.

⑨..... ”ردالمحتار“، کتاب الرهن، باب التصرف فی الرهن... إلخ، ج ۱۰، ص ۱۴۲.

پہلی صورت میں دین ساقط نہ ہونا اس وقت ہے کہ مرہن کے ضمان سے نکل چکی ہو، ورنہ صرف رہن فسخ ہونے سے ضمان سے خارج نہیں ہوتی جب تک راہن کو واپس نہ دیدے۔

## متفرقات

**مسئلہ ۱:** دس روپے میں بکری رہن رکھی اور یہ بکری بھی دس روپے قیمت کی ہے پھر یہ بکری بلا ذبح کئے مر گئی اور اُس کی کھال ایسی چیز سے دباغت کی<sup>(۱)</sup> جس کی کوئی قیمت نہیں اور رہن کے دن کھال کی ایک روپیہ قیمت تھی تو ایک روپیہ میں رہن ہے اور دو روپے تھی تو دو میں رہن ہے اور بیع میں یہ بات نہیں یعنی بکری بیع ہوتی اور قبل قبضہ مرجاتی تو کھال پکا لینے کے بعد بھی اس کی بیع صحیح نہیں رہتی۔<sup>(۲)</sup> (ہدایہ) اور اگر بکری کی قیمت دین سے زیادہ ہے مثلاً بیس روپے قیمت کی ہے تو کھال آٹھ آنے میں رہن ہے اور اگر قیمت کم ہے مثلاً دین دس روپے ہے اور بکری پانچ ہی کی ہے تو کھال چھ روپے میں رہن ہے مگر کھال تلف ہو جائے تو چونکہ وہ ایک روپیہ کی ہے ایک ساقط ہوگا اور پانچ روپے راہن سے وصول کرے گا اور اگر کھال کو ایسی چیز سے پکایا ہے جس کی کوئی قیمت ہے تو مرہن کو اس کھال کے روکنے کا حق حاصل ہے کہ جو کچھ دباغت سے زیادتی ہوئی ہے اُسے جب تک وصول نہ کر لے راہن کو دینے سے انکار کر سکتا ہے۔<sup>(۳)</sup> (درمختار، ردالمحتار)

**مسئلہ ۲:** مرہون میں جو کچھ زیادتی ہوئی مثلاً جانور رہن تھا اس کے بچہ پیدا ہوا بھیڑ، دُنَبہ کی اُون، درخت کے پھل، جانور کا دودھ یہ سب چیزیں راہن کی ملک ہیں اور یہ چیزیں بھی رہن میں داخل ہیں یعنی جب تک دین ادا نہ کر لے راہن ان چیزوں کو مرہن سے نہیں لے سکتا پھر یہ چیزیں فک رہن تک<sup>(۴)</sup> باقی رہ جائیں تو دین کو اصل اور اس زیادتی کی قیمت پر تقسیم کیا جائے گا اور یہ چیزیں پہلے ہی ہلاک ہو جائیں تو ان کے مقابل میں دین ساقط نہیں ہوگا۔<sup>(۵)</sup> (درمختار، ردالمحتار)

**مسئلہ ۳:** مرہون کے منافع مثلاً مکان مرہون کی اجرت یہ بھی راہن کی ہیں اور یہ رہن میں داخل نہیں اگر ہلاک ہو جائے تو اس کے مقابل میں دین کا کوئی جز ساقط نہیں ہوگا۔<sup>(۶)</sup> (درمختار)

①..... یعنی صاف کر کے کسی رنگ سے رنگی۔

②..... ”الهدایة“، کتاب الرهن، باب التصرف فی الرهن... إلخ، ج ۲، ص ۴۳۹۔

③..... ”الدرالمختار“ و ”ردالمحتار“، کتاب الرهن، باب التصرف فی الرهن... إلخ، فصل فی مسائل متفرقة، ج ۱۰، ص ۱۴۴۔

④..... رہن کے آزاد ہونے تک۔

⑤..... ”الدرالمختار“ و ”ردالمحتار“، کتاب الرهن، باب التصرف فی الرهن... إلخ، فصل فی مسائل متفرقة، ج ۱۰، ص ۱۴۵۔

⑥..... ”الدرالمختار“، کتاب الرهن، باب التصرف فی الرهن... إلخ، فصل فی مسائل متفرقة، ج ۱۰، ص ۱۴۵۔



**مسئلہ ۴:** مرہون سے جو چیزیں پیدا ہوئیں مثلاً بچہ، دودھ، پھل وغیرہ یہ اگرچہ رہن میں داخل ہیں مگر فک رہن سے قبل ہلاک ہو جائیں تو دین کا (۱) کوئی حصہ اس کے مقابل میں ساقط نہیں ہوگا۔ اور اگر خود رہن ہلاک ہو گیا مگر یہ پیداوار باقی ہے تو اس کے مقابل جتنا حصہ دین پڑے اس کو ادا کر کے راہن اس کو حاصل کر سکتا ہے مفت نہیں لے سکتا یعنی اصل رہن کی جو کچھ قیمت رہن رکھنے کے دن تھی اور اس کی جو قیمت فک رہن کے دن ہے دونوں پر دین کو تقسیم کیا جائے اصل کے مقابل میں جو حصہ آئے وہ ساقط اور اس کے مقابل میں جتنا حصہ ہوا ادا کر کے فک رہن کرا لے مثلاً دس روپے دین ہیں اور مرہون بھی دس روپے کی چیز ہے اور اس کا بچہ پانچ روپے کا ہے اور مرہون ہلاک ہو گیا تو دو تہائی دین ساقط ہو گیا ایک تہائی باقی ہے۔ (۲) (درمختار)

**مسئلہ ۵:** راہن نے مرہن کو زوائد کے کھالینے کی اجازت دے دی مثلاً کہہ دیا کہ بکری کا دودھ دوہ کر پی لینا تمہارے لئے حلال ہے یا درخت کے پھل کھا لینا مرہن نے کھالئے اس صورت میں مرہن پر ضمان نہیں کہ مالک کی اجازت سے چیز کھائی ہے اور دین بھی اس کے مقابل میں کچھ ساقط نہیں اور اس صورت میں کہ مرہن نے زوائد کو کھالیا اور راہن نے فک رہن نہیں کرایا اور یہ رہن ہلاک ہو گیا تو دین کو اصل رہن اور ان زوائد پر تقسیم کیا جائے گا جو کچھ اصل کے مقابل ہے وہ ساقط اور جو کچھ زوائد کے مقابل ہے راہن سے وصول کرے کہ اس کے حکم سے اس کا کھانا گویا خود اسی کا کھا لینا ہے لہذا راہن معاوضہ دے۔ (۳) (ہدایہ)

**مسئلہ ۶:** باغ رہن رکھا اور مرہن نے قبضہ کر لیا پھر راہن کو دے دیا کہ درختوں کو پانی دے اور باغ کی نگہداشت (۴) کرے اس سے رہن باطل نہیں ہوا۔ (۵) (درمختار)

**مسئلہ ۷:** باغ رہن رکھا اور مرہن کو پھل کھانے کی اجازت دے دی اسکے بعد راہن نے باجائز مرہن باغ کو بیع کر دیا (۶) اس صورت میں باغ کی جگہ پر اس کا ثمن رہن ہے اور باغ میں پھل اگر بیع کے بعد پیدا ہوئے تو مشتری

①.....قرض کا۔

②....."الدر المختار"، کتاب الرهن، فصل فی مسائل متفرقة، ج ۱۰، ص ۱۴۵، ۱۴۶۔

③....."الهدایہ"، کتاب الرهن، باب التصرف فی الرهن والحناية، ج ۲، ص ۴۳۹، ۴۴۰۔

④.....دیکھ بھال، حفاظت۔

⑤....."الدر المختار"، کتاب الرهن، باب التصرف فی الرهن... إلخ، فصل فی مسائل متفرقة، ج ۱۰، ص ۱۴۸۔

⑥.....یعنی باغ کو بیچا۔

کے ہیں یعنی جبکہ راہن نے دین ادا کر دیا ہو اور اگر ادا نہ کیا ہو تو جس طرح باغ کا ثمن رہن ہے یہ پھل بھی رہن ہیں یعنی اس صورت میں مرتہن پھل کو نہیں کھا سکتا کہ راہن نے اگرچہ پھل کھانے کی اجازت دے دی تھی مگر باغ کو جب بیع کر ڈالا تو اباحت جاتی رہی۔<sup>(1)</sup> (درمختار)

**مسئلہ ۸:** زمین رہن رکھی اور مرتہن کے لئے اُس کے منافع کو مباح کر دے مرتہن نے زمین میں کاشت کی اس صورت میں مرتہن کے ذمہ کاشت کے مقابل میں کچھ دینا نہیں اور بغیر اجازت راہن مرتہن نے کاشت کی ہو تو زمین میں جو کچھ نقصان پیدا ہوا ہو اُس کا ضمان دینا ہوگا۔<sup>(2)</sup> (درمختار)

**مسئلہ ۹:** زمین رہن رکھی راہن نے باجائز مرتہن اُس میں کاشت کی یا درخت لگائے اس سے رہن باطل نہیں ہوا مرتہن جب چاہے واپس لے سکتا ہے اور راہن کے قبضہ میں جب تک چیز ہے مرتہن کے ضمان میں نہیں یعنی ہلاک ہونے سے دین ساقط نہیں ہوگا۔<sup>(3)</sup> (درمختار، ردالمحتار)

**مسئلہ ۱۰:** مرہون چیز پر استحقاق ہوا یعنی کسی شخص نے اپنی ملک ثابت کر کے چیز لے لی مرتہن راہن کو اس پر مجبور نہیں کر سکتا کہ اُس کی جگہ پر دوسری چیز رہن رکھے اور اگر مرہون کے جز میں استحقاق ہوا<sup>(4)</sup> تو اس کی دو صورتیں ہیں۔ جز و شائع کا استحقاق ہو مثلاً نصف یا ربع تو استحقاق کے بعد جو حصہ باقی ہے اُس میں بھی رہن باطل ہے اور اتنا ہی حصہ پورے دین کے مقابل میں مرہون رہے مگر یہ چیز ہلاک ہو جائے تو اگرچہ پورے دین کی قیمت کی برابر ہو پورا دین ساقط نہیں ہوگا۔ بلکہ دین کا اتنا ہی جز ساقط ہوگا جو اس کے مقابل میں پڑے۔<sup>(5)</sup> (درمختار)

**مسئلہ ۱۱:** مکان کرایہ پر دیا پھر اُسی مکان کو کرایہ دار کے پاس رہن رکھا یہ رہن صحیح ہے اور اجارہ باطل ہو گیا یعنی جبکہ رہن کے لئے مرتہن کا قبضہ جدید ہو کیونکہ پہلا قبضہ اس قبضہ کے قائم مقام نہیں۔<sup>(6)</sup> (درمختار، ردالمحتار)

**مسئلہ ۱۲:** رہن میں زیادتی جائز ہے یعنی مثلاً کسی نے قرض لیا اور اس کے پاس ایک چیز رہن رکھ دی اس کے بعد

①....."الدرالمختار"، کتاب الرهن، باب التصرف فی الرهن... إلخ، فصل فی مسائل متفرقة، ج ۱۰، ص ۱۴۸.

②.....المرجع السابق.

③....."الدرالمختار" و "ردالمحتار"، کتاب الرهن، باب التصرف فی الرهن... إلخ، فصل فی مسائل متفرقة، ج ۱۰، ص ۱۴۸.

④.....یعنی گروی رکھی ہوئی چیز میں کسی کا حق ثابت ہوا۔

⑤....."الدرالمختار"، کتاب الرهن، باب التصرف فی الرهن... إلخ، فصل فی مسائل متفرقة، ج ۱۰، ص ۱۴۹، ۱۴۸.

⑥....."الدرالمختار" و "ردالمحتار"، کتاب الرهن، باب التصرف فی الرهن... إلخ، فصل فی مسائل متفرقة، ج ۱۰، ص ۱۴۹.



راہن نے دوسری چیز بھی اسی قرض کے مقابل میں رہن رکھی یہ دونوں چیزیں رہن ہو گئیں یعنی جب تک قرض ادا نہ کرے دونوں میں سے کسی کو نہیں لے سکتا۔ اور ان میں سے ایک ہلاک ہو گئی تو اگرچہ اس کی قیمت دین کے برابر ہو پورا دین ساقط نہیں ہوگا بلکہ دین کو دونوں پر تقسیم کیا جائے جتنا اس کے مقابل ہو صرف وہی ساقط ہوگا اور یہ دوسری چیز جو بعد میں رہن رکھی قبضہ کے دن جو اس کی قیمت تھی اس کا اعتبار ہوگا جس طرح پہلی کی قیمت میں بھی قبضہ ہی کے دن کا اعتبار تھا یعنی ہلاک ہونے کی صورت میں انہیں قیمتوں پر دین کی تقسیم ہوگی مثلاً ہزار روپے قرض لئے اور ایک چیز رہن رکھی جس کی قیمت ہزار روپے ہے پھر دوسری چیز رہن رکھی جس کی قیمت پان سو روپے ہے اور ایک ہلاک ہو گئی تو دین کے تین حصے کئے جائیں دو حصے پہلی کے مقابل میں اور ایک حصہ دوسری کے مقابل میں۔<sup>(۱)</sup> (ہدایہ)

**مسئلہ ۱۳:** دین کے مقابل میں کوئی چیز رہن رکھی پھر دین کا کچھ حصہ ادا کر دیا کچھ باقی ہے اب رہن میں زیادتی کی یعنی دوسری چیز بھی رہن رکھ دی اس زیادتی کا تعلق پورے دین سے نہیں بلکہ جو باقی ہے اسی سے ہے یعنی ہلاک ہونے کی صورت میں دین کے صرف اتنے ہی حصہ کو دونوں پر تقسیم کریں گے۔<sup>(۲)</sup> (عالمگیری)

**مسئلہ ۱۴:** دین میں زیادتی ناجائز ہے یعنی دین کے مقابل میں کوئی چیز رہن رکھ دی اس کے بعد راہن یہ چاہے کہ پھر قرض لوں اور اس قرض کے مقابل میں بھی وہی چیز رہن رہے یہ نہیں ہو سکتا یعنی اگر وہ چیز ہلاک ہو گئی تو دوسرے دین پر اس کا اثر نہیں پڑے گا یہ ساقط نہیں ہوگا اور پہلا دین ادا کر دیا دوسرا باقی ہے تو مرہن اُس چیز کو روک نہیں سکتا کہ دوسرے دین سے رہن کو تعلق نہیں۔<sup>(۳)</sup> (ہدایہ)

**مسئلہ ۱۵:** ہزار روپے میں دو غلام رہن رکھے پھر مرہن سے کہا کہ مجھے ایک کی ضرورت ہے واپس دے دو اُس نے ایک غلام واپس کر دیا یہ دوسرا جو باقی ہے پانسو کے مقابل میں<sup>(۴)</sup> رہن ہے یعنی اگر ہلاک ہو تو صرف پانسو ساقط ہوں گے اگرچہ اس کی قیمت ایک ہزار ہو مگر راہن اُس وقت فکر رہن کر سکتا ہے<sup>(۵)</sup> جب پورے ہزار ادا کر دے۔<sup>(۶)</sup> (ردالمحتار)

**مسئلہ ۱۶:** ہزار روپے کے مقابل میں غلام کو رہن رکھا اس کے بعد راہن نے مرہن کو ایک دوسرا غلام دیا کہ

①..... "الهدایہ"، کتاب الرهن، باب التصرف فی الرهن... إلخ، ج ۲، ص ۴۴۰.

②..... "الفتاویٰ الہندیہ"، کتاب الرهن، الباب السادس فی الزیادۃ فی الرهن... إلخ، ج ۵، ص ۴۵۹.

③..... "الهدایہ"، کتاب الرهن، باب التصرف فی الرهن... إلخ، ج ۲، ص ۴۴۰.

④..... یعنی پانچ سو کے بدلے میں۔ ⑤..... یعنی رہن واپس لے سکتا ہے۔

⑥..... "ردالمحتار"، کتاب الرهن، باب التصرف فی الرهن... إلخ، فصل فی مسائل متفرقة، ج ۱۰، ص ۱۵۰.



اُس کی جگہ پر اسے رہن رکھ لو جب تک مرتہن پہلے غلام کو واپس نہ دے دے وہ رہن سے خارج نہیں ہوگا اور دوسرا غلام مرتہن کے پاس بطور امانت ہے جب پہلا غلام واپس کر دے اب یہ دوسرا غلام رہن ہو جائے گا اور مرتہن کے ضمان میں آجائے گا۔<sup>(۱)</sup> (درمختار)

**مسئلہ ۱۷:** مرتہن نے راہن سے دین معاف کر دیا، یا ہبہ کر دیا اور ابھی مرہون کو واپس نہیں کیا ہے اور مرہون ہلاک ہو گیا تو مرتہن سے اس کا کوئی معاوضہ نہیں ملے گا ہاں اگر راہن نے مرتہن سے معافی یا ہبہ کے بعد مرہون کو مانگا اور اس نے نہیں دیا اس کے بعد ہلاک ہوا تو مرتہن کے ذمہ تاوان ہے کہ روکنے سے قاصب ہو گیا اور اگر مرتہن نے دین وصول پایا راہن نے اُسے دیا ہو یا کسی دوسرے نے بطور تبرع<sup>(۲)</sup> دین ادا کر دیا یا مرتہن نے راہن سے دین کے عوض میں کوئی چیز خرید لی یا راہن سے کسی چیز پر مصالحت کی یا راہن نے دین کا کسی دوسرے شخص پر حوالہ کر دیا اور ان صورتوں میں مرہون مرتہن کے پاس ہلاک ہو گیا تو دین کے مقابل میں ہلاک ہو گا یعنی دین ساقط ہو جائے گا اور جو کچھ راہن نے مستبرع<sup>(۳)</sup> سے وصول پایا ہے اُسے واپس کرے اور حوالہ والی صورت میں حوالہ باطل ہو گیا۔<sup>(۴)</sup> (ہدایہ، درمختار)

**مسئلہ ۱۸:** یہ سمجھ کر کہ فلاں کا میرے ذمہ دین ہے ایک چیز رہن رکھ دی اس کے بعد راہن و مرتہن نے اس پر اتفاق کیا کہ دین تھا ہی نہیں اور مرہون ہلاک ہو گیا تو دین کے مقابل میں ہلاک ہوا یعنی مرتہن راہن کو اتنی رقم ادا کرے جس کے مقابل ہلاک ہوا یعنی مرتہن راہن کو اتنی رقم ادا کرے جس کے مقابل میں رہن رکھا گیا۔<sup>(۵)</sup> (ہدایہ) اور بعض آئمہ یہ فرماتے ہیں کہ یہ اُس صورت میں ہے کہ مرہون کے ہلاک ہونے کے بعد دونوں نے دین نہ ہونے پر اتفاق کیا ہو اور اگر اتفاق کرنے کے بعد ہلاک ہو تو ضمان نہیں کہ اب وہ چیز مرتہن کے پاس امانت ہے مگر صاحب ہدایہ کے نزدیک دونوں صورتوں کا ایک حکم ہے۔<sup>(۶)</sup>

**مسئلہ ۱۹:** عورت کے پاس شوہر نے مہر کے مقابل میں کوئی چیز رہن رکھ دی پھر عورت نے مہر معاف کر دیا، یا شوہر کو

①....."الدر المختار"، کتاب الرهن، باب التصرف فی الرهن... إلخ، فصل فی مسائل متفرقة، ج ۱۰، ص ۱۵۰.

②.....بطور احسان۔ ③.....احسان کرنے والے۔

④....."الهدایة"، کتاب الرهن، باب التصرف فی الرهن... إلخ، ج ۲، ص ۴۴۱.

و"الدر المختار"، کتاب الرهن، باب التصرف فی الرهن... إلخ، فصل فی مسائل متفرقة، ج ۱۰، ص ۱۵۰، ۱۵۱.

⑤....."الهدایة"، کتاب الرهن، باب التصرف فی الرهن... إلخ، ج ۲، ص ۴۴۱.

⑥....."رد المختار"، کتاب الرهن، باب التصرف فی الرهن... إلخ، فصل فی مسائل متفرقة، ج ۱۰، ص ۱۵۲.



ہبہ کر دیا یا مہر کے مقابل میں شوہر سے خلع کرایا، ان سب کے بعد وہ مرہون چیز عورت کے پاس ہلاک ہوگئی تو اس کے مقابل میں عورت سے کوئی معاوضہ نہیں لے سکتا۔<sup>(۱)</sup> (ہدایہ)

**مسئلہ ۲۰:** ایک شخص نے دوسرے کا مہر بطور تبرع ادا کر دیا پھر شوہر نے عورت کو قبل دخول طلاق دے دی تو وہ شخص عورت سے نصف مہر واپس لے سکتا ہے کیونکہ دخول سے قبل طلاق ہونے میں عورت آدھے مہر کی مستحق ہوتی ہے۔ اسی طرح ایک شخص نے کوئی چیز خریدی دوسرے نے بطور تبرع اس کا ثمن بائع کو دے دیا پھر مشتری نے عیب کی وجہ سے بیع کو واپس کر دیا تو ثمن اس کو ملے گا جس نے دیا ہے مشتری کو نہیں ملے گا۔<sup>(۲)</sup> (زیلعی)

**مسئلہ ۲۱:** رہن فاسد کے وہی احکام ہیں جو رہن صحیح کے ہیں یعنی مثلاً راہن نے عقد رہن کو توڑ دیا اور یہ چاہے کہ مرہون کو واپس لے لے تو جب تک وہ چیز ادا نہ کر دے جس کے مقابل میں رہن رکھا ہے مرہون کو واپس نہیں لے سکتا یا راہن مر گیا اور اس کے ذمہ دوسروں کے بھی دین ہیں وہ لوگ یہ چاہیں کہ مرہون سے ہم بھی حصہ رسد<sup>(۳)</sup> وصول کریں ایسا نہیں کر سکتے۔<sup>(۴)</sup> (درمختار)

**مسئلہ ۲۲:** مرہون چیز مال ہو اور جس کے مقابل میں رہن رکھا ہو وہ مضمون ہو یعنی اس کا ضمان واجب ہو مگر جواز رہن کے شرائط میں کوئی شرط معدوم ہو مثلاً مشاع کو رہن رکھا اس صورت میں رہن فاسد ہے اور اگر مرہون مال ہی نہ ہو یا جس کے مقابل میں رکھا ہو اس کا ضمان واجب نہ ہوتا ہو تو یہ رہن باطل ہے رہن باطل میں مرہون ہلاک ہو جائے تو وہ امانت تھی جو ضائع ہوگئی اس کا کچھ معاوضہ راہن کو نہیں ملے گا۔<sup>(۵)</sup> (درمختار)

**مسئلہ ۲۳:** غلام خریدا اور اس پر قبضہ بھی کر لیا اور ثمن کے مقابل میں بائع کے پاس کوئی چیز رہن رکھ دی اور یہ چیز مر تہن کے پاس ہلاک ہوگئی اس کے بعد معلوم ہوا کہ وہ غلام نہ تھا بلکہ حر<sup>(۶)</sup> تھا یا بائع کا نہ تھا کسی اور کا تھا جس نے لے لیا تو مر تہن کو ضمان دینا ہوگا۔<sup>(۷)</sup> (عالمگیری)

①..... "الهدایة"، کتاب الرهن، باب التصرف فی الرهن... إلخ، ج ۲، ص ۴۴۱.

②..... "تبیین الحقائق"، کتاب الرهن، باب التصرف فی الرهن... إلخ، ج ۷، ص ۲۰۶.

③..... یعنی جتنا حصے میں آئے۔

④..... "الدر المختار"، کتاب الرهن، باب التصرف فی الرهن... إلخ، فصل فی مسائل متفرقة، ج ۱۰، ص ۱۵۲.

⑤..... المرجع السابق، ص ۱۵۳.

⑥..... آزاد۔

⑦..... "الفتاویٰ الہندیۃ"، کتاب الرهن، الباب الثالث فی ہلاک المرہون بضمن... إلخ، ج ۵، ص ۴۵۲.

**مسئلہ ۲۴:** بیع سلم میں مسلم فیہ<sup>(۱)</sup> کے مقابل میں رب السلم<sup>(۲)</sup> کے پاس کوئی چیز رہن رکھی اس کے بعد دونوں نے بیع سلم کو فسخ کر دیا تو اب یہ چیز اس المال<sup>(۳)</sup> کے مقابل میں رہن ہے یعنی رب السلم جب تک اس المال وصول نہ کر لے اس چیز کو روک سکتا ہے مگر یہ مرہون<sup>(۴)</sup> اگر ہلاک ہو جائے تو مسلم فیہ کے مقابل میں اس کا ہلاک ہونا متصور ہوگا کہ حقیقتہً اُسی کے مقابل میں رہن ہے۔ یوہیں اگر بیع میں ثمن کے مقابل میں کوئی چیز رہن رکھ دی پھر بیع کا اقالہ ہوا تو جب تک بیع<sup>(۵)</sup> بائع<sup>(۶)</sup> کو واپس نہ ملے رہن کو روک سکتا ہے مگر مرہون ہلاک ہو جائے تو ثمن کے مقابل میں ہلاک متصور ہوگا۔<sup>(۷)</sup> (عالمگیری)

**مسئلہ ۲۵:** ایک شخص کے دوسرے کے ذمہ کچھ روپے تھے مدیون<sup>(۸)</sup> نے دائن<sup>(۹)</sup> کے دو کپڑے یہ کہہ کر دیے کہ اپنے روپے کے عوض<sup>(۱۰)</sup> ان میں سے ایک کپڑا لے لو اُس نے دونوں رکھ لئے اور دونوں ضائع ہو گئے تو مدیون کے کپڑے ضائع ہوئے دائن کا دین<sup>(۱۱)</sup> بدستور باقی ہے جب تک وہ ایک کو اپنے روپے کے عوض متعین نہ کر لے یہ ویسا ہی ہے کہ ایک شخص پر دوسرے کے بیٹے روپے باقی ہیں مدیون نے اُسے سو روپے دیے کہ ان میں سے اپنے بیٹے لے لو اُس نے کل رکھ لئے ان میں سے اپنے بیٹے نہیں نکالے اور کل روپے ضائع ہو گئے تو مدیون کے ضائع ہوئے دائن کا دین بدستور باقی ہے اور اگر کپڑے دیتے وقت یہ کہے کہ ان میں سے ایک کو اپنے دین کے مقابل میں رہن رکھ لو اور اُس نے دونوں رکھ لئے پھر دونوں ضائع ہو گئے اور دونوں ایک قیمت کے ہوں تو ہر ایک کی نصف قیمت دین کے مقابل میں ہوگی۔<sup>(۱۲)</sup> (عالمگیری)

**مسئلہ ۲۶:** جس دین کے مقابل میں<sup>(۱۳)</sup> چیز رہن ہے جب تک وہ پورا وصول نہ ہو جائے مرہن<sup>(۱۴)</sup> مرہون کو روک سکتا ہے اور مرہن کے اگر دیگر مدیون<sup>(۱۵)</sup> بھی راہن کے ذمہ ہوں رہن سے پہلے ہوں یا بعد کے مگر ان کے مقابل میں یہ چیز رہن نہ ہو تو ان کے وصول کرنے کے لئے رہن کو روک نہیں سکتا۔<sup>(۱۶)</sup> (عالمگیری)

- ①.....بیع۔
- ②.....خریدار۔
- ③.....ثمن۔
- ④.....گروی رکھی ہوئی چیز۔
- ⑤.....بیچی گئی چیز۔
- ⑥.....بیچنے والے۔
- ⑦....."الفتاویٰ الہندیہ"، کتاب الرهن، الباب الثالث فی هلاك المرهون بضمان... إلخ، ج ۵، ص ۴۵۰.
- ⑧.....مقرض۔
- ⑨.....اپنا قرض طلب کرنے والا۔
- ⑩.....یعنی اپنے روپے کے بدلے میں۔
- ⑪.....قرض۔
- ⑫....."الفتاویٰ الہندیہ"، کتاب الرهن، الباب الثالث فی هلاك المرهون بضمان... إلخ، ج ۵، ص ۴۵۰.
- ⑬.....یعنی قرض کے بدلے میں۔
- ⑭.....جس کے پاس چیز گروی رکھی ہے۔
- ⑮.....قرضے۔
- ⑯....."الفتاویٰ الہندیہ"، کتاب الرهن، الباب الثالث فی هلاك المرهون بضمان... إلخ، ج ۵، ص ۴۴۸.



## جنايات کا بيان

اللہ عزوجل فرماتا ہے:

﴿يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ ۚ الْحُرُّ بِالْحُرِّ وَالْعَبْدُ بِالْعَبْدِ وَالْأُنْثَىٰ بِالْأُنْثَىٰ ۚ فَمَنْ عُفِيَ لَهُ مِنْ أَخِيهِ شَيْءٌ فَاتِّبَاعٌ بِالْمَعْرُوفِ وَأَدَاءٌ إِلَيْهِ بِإِحْسَانٍ ۚ ذَٰلِكَ تَخْفِيفٌ مِّن رَّبِّكُمْ وَرَحْمَةٌ ۚ فَمَنِ اعْتَدَىٰ بَعْدَ ذَٰلِكَ فَلَهُ عَذَابٌ أَلِيمٌ ۝ وَلَكُمْ فِي الْقِصَاصِ حَيَوةٌ يَا أُولِيَ الْأَلْبَابِ لَعَلَّكُمْ تَتَّقُونَ ۝﴾ (١) (پ ٢، ٢٤)

”اے ایمان والو! قصاص یعنی جو ناحق قتل کئے گئے ان کا بدلہ لینا تم پر فرض کیا گیا۔ آزاد کے بدلے آزاد اور غلام کے بدلے غلام اور عورت کے بدلے عورت۔ تو جس کے لیے اس کے بھائی کی طرف سے کچھ معافی ہو تو بھلائی سے تقاضا کرے اور اچھی طرح سے اس کو ادا کر دے۔ یہ تمہارے رب کی جانب سے تمہارے لیے آسانی ہے اور تم پر مہربانی ہے، اب اس کے بعد جو زیادتی کرے اس کے لیے دردناک عذاب ہے اور تمہارے لیے خون کا بدلہ لینے میں زندگی ہے۔ اے عقل والو! تاکہ تم بچو۔“ اور فرماتا ہے:

﴿وَكُتِبَ عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ وَالْأَنفَ بِالْأَنفِ وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ قِصَاصٌ ۚ فَمَن تَصَدَّقَ بِهِ فَهُوَ كَفَّارٌ ۚ لَهُ ۖ وَمَن لَّمْ يَحْكَمْ بِهَا أَنزَلَ اللَّهُ فَأُولَٰئِكَ هُمُ الظَّالِمُونَ ۝﴾ (٢)

”اور ہم نے توریت میں ان پر واجب کیا کہ جان کے بدلے جان اور آنکھ کے بدلے آنکھ اور ناک کے بدلے ناک اور کان کے بدلے کان اور دانت کے بدلے دانت اور زخموں میں بدلہ ہے۔ پھر جو معاف کر دے تو وہ اس کے گناہ کا کفارہ ہے اور جو اللہ کے نازل کئے پر حکم نہ کرے (3) وہ ہی لوگ ظالم ہیں۔“

امام بخاری اپنی صحیح میں ابن عباس رضی اللہ تعالیٰ عنہما سے روایت کرتے ہیں، انہوں نے فرمایا کہ بنی اسرائیل میں قصاص کا حکم تھا اور ان میں دیت نہ تھی تو اللہ تعالیٰ نے اس امت کے لیے فرمایا ﴿كُتِبَ عَلَيْكُمُ الْقِصَاصُ فِي الْقَتْلِ﴾ (الایہ) ابن عباس رضی اللہ تعالیٰ عنہما فرماتے ہیں، عفو (4) یہ ہے کہ قتلِ عمد میں دیت قبول کرے اور اتباع بالمعروف یہ ہے کہ بھلائی سے طلب کرے اور قاتل اچھی طرح ادا کرے۔ (5)

اور فرماتا ہے:

①..... پ ٢، البقرة: ١٧٨، ١٧٩.

②..... پ ٦، المائدة: ٤٥.

③..... یعنی فیصلہ نہ کرے۔

④..... یعنی معاف کرنا۔

⑤..... ”صحیح البخاری“، کتاب الدیات، باب من قتل له قتیل... إلخ، الحدیث: ٦٨٨١، ج ٤، ص ٣٦٢.



﴿مِنْ أَجْلِ ذَٰلِكَ كَتَبْنَا عَلَىٰ بَنِي إِسْرَءِيلَ أَنَّهُ مَن قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا﴾<sup>(۱)</sup> (پ ۶، ع ۹)

”اسی سبب سے ہم نے بنی اسرائیل پر لکھ دیا کہ جس نے کوئی جان قتل کی بغیر جان کے بدلے یا زمین میں فساد کئے تو گویا اس نے سب لوگوں کو قتل کیا اور جس نے ایک جان کو زندہ رکھا تو گویا اس نے سب انسانوں کو زندہ رکھا۔ اور فرماتا ہے:

﴿وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً وَمَن قَتَلَ مُؤْمِنًا خَطَاً فَتَحْرِيرُ رَقَبَةٍ مُُّؤْمِنَةٍ وَدِيَّةٌ مُُّسْلِمَةٌ إِلَىٰ أَهْلِهِ إِلَّا أَنْ يَصَّدَّقُوا فَإِنْ كَانَ مِنَ قَوْمٍ عَدُوٍّ لَّكُمْ وَهُوَ مُؤْمِنٌ فَتَحْرِيرُ رَقَبَةٍ مُُّؤْمِنَةٍ وَإِنْ كَانَ مِنَ قَوْمٍ بَيْنَكُمْ وَبَيْنَهُم مِّيثَاقٌ فَدِيَّةٌ مُُّسْلِمَةٌ إِلَىٰ أَهْلِهِ وَتَحْرِيرُ رَقَبَةٍ مُُّؤْمِنَةٍ فَمَن لَّمْ يَجِدْ فَصِيَامُ شَهْرَيْنِ مُتَتَابِعَيْنِ تَوْبَةً مِّنَ اللَّهِ وَكَانَ اللَّهُ عَلِيمًا حَكِيمًا﴾<sup>(۲)</sup> (پ ۵، ع ۱۰)

”اور مسلمان کو نہیں پہنچتا کہ مسلمان کا خون کرے مگر غلطی کے طور پر اور جو کسی مسلمان کو نادانستہ قتل کرے تو اس پر ایک غلام مسلم کا آزاد کرنا ہے اور خون بہا کہ مقتول کے لوگوں کو دیا جائے مگر یہ کہ وہ معاف کر دیں۔ پھر وہ اگر اس قوم سے جو تمہاری دشمن ہے اور وہ خود مسلمان ہے تو صرف ایک مملوک مسلمان کا آزاد کرنا ہے اور اگر وہ اس قوم میں ہو کہ تم میں اور ان میں معاہدہ ہے تو اس کے لوگوں کو خون بہا سپرد کیا جائے اور ایک مسلمان مملوک کو آزاد کیا جائے۔ پھر جو نہ پائے وہ لگا تار دو مہینے کے روزے رکھے۔ یہ اللہ سے اس کی توبہ ہے اور اللہ جاننے والا حکمت والا ہے اور جو کوئی مسلمان کو جان بوجھ کر قتل کرے تو اس کا بدلہ جہنم ہے کہ مدتوں اس میں رہے اور اللہ نے اس پر غضب فرمایا اور اس پر لعنت کی اور اس پر بڑا عذاب تیار رکھا ہے۔“

**حدیث ۱:** امام بخاری و مسلم نے صحیحین میں عبد اللہ بن مسعود رضی اللہ تعالیٰ عنہ سے روایت کی کہتے ہیں کہ رسول اللہ صلی اللہ تعالیٰ علیہ وسلم نے فرمایا: ”کسی مسلمان مرد کا جو لا الہ الا اللہ کی گواہی اور میری رسالت کی شہادت دیتا ہے خون صرف تین صورتوں میں سے کسی ایک صورت میں حلال ہے۔ نفس بدلے میں نفس کے اور عیب زانی<sup>(۳)</sup> اور اپنے مذہب سے نکل کر جماعت اہل اسلام کو چھوڑ دے“ (مرتد ہو جائے یا باغی ہو جائے)۔<sup>(۴)</sup>

**حدیث ۲:** امام بخاری اپنی صحیح میں ابن عمر رضی اللہ تعالیٰ عنہما سے روایت کرتے ہیں کہ رسول اللہ صلی اللہ تعالیٰ علیہ وسلم

② ..... پ ۵، النساء: ۹۲-۹۳.

① ..... پ ۶، المائدة: ۳۲.

③ ..... یعنی شادی شدہ زانی۔

④ ..... ”صحیح البخاری“، کتاب الدیات، باب قول اللہ تعالیٰ ﴿أَنَّا نَفْسًا بِنَفْسٍ﴾، الحدیث: ۶۸۷۸، ج ۴، ص ۳۶۱.



نے فرمایا کہ ”مسلمان اپنے دین کی سبب کشادگی میں رہتا ہے جب تک کوئی حرام خون نہ کر لے۔“ (1)

حدیث ۳: صحیحین میں عبد اللہ بن مسعود رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وسلم نے فرمایا

کہ ”قیامت کے دن سب سے پہلے خون ناحق کے بارے میں لوگوں کے درمیان فیصلہ کیا جائے گا۔“ (2)

حدیث ۴: امام بخاری اپنی صحیح میں عبد اللہ بن عمرو رضی اللہ تعالیٰ عنہما (3) سے روایت کرتے ہیں کہ رسول اللہ صلی اللہ

تعالیٰ علیہ وسلم نے فرمایا کہ ”جس نے کسی معاہدہ (ذمی) کو قتل کیا وہ جنت کی خوشبو نہ سونگھے گا اور بے شک جنت کی خوشبو چالیس برس کی مسافت تک پہنچتی ہے۔“ (4)

حدیث ۵ و ۶: امام ترمذی اور نسائی عبد اللہ بن عمرو رضی اللہ تعالیٰ عنہما (5) سے اور ابن ماجہ براء بن عازب رضی

اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا کہ ”بے شک دنیا کا زوال اللہ (عزوجل) پر آسان ہے۔ ایک مرد مسلم کے قتل سے۔“ (6)

حدیث ۷ و ۸: امام ترمذی ابو سعید اور ابو ہریرہ رضی اللہ تعالیٰ عنہما سے روایت کرتے ہیں کہ اگر آسمان وزمین والے

ایک مرد مومن کے خون میں شریک ہو جائیں تو سب کو اللہ تعالیٰ جہنم میں اوندھا کر کے ڈال دے گا۔ (7)

حدیث ۹: امام مالک نے سعید بن مسیب رضی اللہ تعالیٰ عنہما سے روایت کی کہ عمر بن الخطاب رضی اللہ تعالیٰ عنہ نے پانچ

یاسات نفر کو (8) ایک شخص کو دھوکا دے کر قتل کرنے کی وجہ سے قتل کر دیا اور فرمایا کہ اگر صنعاء (9) کے سب لوگ اس خون میں شریک ہوتے تو میں سب کو قتل کر دیتا۔ (10) امام بخاری نے اپنی صحیح میں اسی کے مثل ابن عمر رضی اللہ تعالیٰ عنہما سے روایت کی ہے۔ (11)

①..... ”صحیح البخاری“، کتاب الدیات، باب قول اللہ تعالیٰ ﴿وَمَنْ يَقْتُلْ مُؤْمِنًا مُتَعَمَلًا...﴾ إلخ، الحدیث: ۶۸۶۲، ج ۴، ص ۳۵۶.

②..... المرجع السابق، الحدیث: ۶۸۶۴، ج ۴، ص ۳۵۷.

③..... بہار شریعت کے نسخوں میں اس مقام پر ”عبد اللہ بن عمر“ رضی اللہ تعالیٰ عنہما لکھا ہوا ہے، جو کتابت کی غلطی معلوم ہوتی ہے کیونکہ ”بخاری شریف“ اور دیگر کتب حدیث میں ”عبد اللہ بن عمرو“ رضی اللہ تعالیٰ عنہما مذکور ہے، اسی وجہ سے ہم نے متن میں تصحیح کر دی ہے۔... علمیہ

④..... ”صحیح البخاری“، کتاب الجزیۃ والموادعۃ، باب إثم من قتل معاهدا بغیر جرم، الحدیث: ۳۱۶۶، ج ۲، ص ۳۶۵.

⑤..... بہار شریعت کے نسخوں میں اس مقام پر ”عبد اللہ بن عمر“ رضی اللہ تعالیٰ عنہما لکھا ہوا ہے، جو کتابت کی غلطی معلوم ہوتی ہے کیونکہ ”جامع ترمذی“ اور سنن نسائی میں ”عبد اللہ بن عمرو“ رضی اللہ تعالیٰ عنہما مذکور ہے، اسی وجہ سے ہم نے متن میں تصحیح کر دی ہے۔... علمیہ

⑥..... ”جامع الترمذی“، کتاب الدیات، باب ما جاء فی تشدید قتل المؤمن، الحدیث: ۱۴۰۰، ج ۳، ص ۹۹.

⑦..... ”جامع الترمذی“، کتاب الدیات، باب الحکم فی الدعاء، الحدیث: ۱۴۰۳، ج ۳، ص ۱۰۰.

⑧..... یعنی آدمیوں کو۔

⑨..... یمن کا دارالحکومت۔

⑩..... ”الموطأ“، للإمام مالک، کتاب العقول، باب ما جاء فی الغيلة والسحر، الحدیث: ۱۶۷۱، ج ۲، ص ۳۷۷.

⑪..... ”صحیح البخاری“، کتاب الدیات، باب إذا اصاب قوم من رجل... إلخ، الحدیث: ۶۸۹۶، ج ۴، ص ۳۶۷.



**حدیث ۱۰:** دارقطنی حضرت عمر رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے فرمایا کہ ”جب ایک مرد دوسرے کو پکڑ لے اور کوئی اور آ کر قتل کر دے تو قاتل قتل کیا جائے گا اور پکڑنے والے کو قید کیا جائے گا۔“ (۱)

**حدیث ۱۱:** امام ترمذی اور امام شافعی حضرت ابی شریح کھبی رضی اللہ تعالیٰ عنہ سے روایت کرتے ہیں کہ حضور اقدس صلی اللہ تعالیٰ علیہ وسلم نے فرمایا پھر تم نے اے قبیلہ خزاعہ (۲) ہذیل (۳) کے آدمی کو قتل کر دیا اب میں اس کی دیت خود دیتا ہوں، اس کے بعد جو کوئی کسی کو قتل کرے تو مقتول کے گھر والے دو چیزوں میں سے ایک اختیار کریں اگر پسند کریں تو قتل کریں اور اگر وہ چاہیں تو خون بہالیں۔ (۴)

**حدیث ۱۲:** صحیحین میں انس رضی اللہ تعالیٰ عنہ سے مروی کہ حضرت ربیع نے جو انس بن مالک کی پھوپھی تھیں ایک انصاریہ عورت کے دانت توڑ دیئے تو وہ لوگ نبی صلی اللہ تعالیٰ علیہ وسلم کے پاس حاضر ہوئے۔ حضور (صلی اللہ تعالیٰ علیہ وآلہ وسلم) نے قصاص کا حکم فرمایا۔ حضرت انس کے چچا انس بن النضر (رضی اللہ تعالیٰ عنہ) نے عرض کی یا رسول اللہ! (صلی اللہ تعالیٰ علیہ وآلہ وسلم)، قسم اللہ کی ان کے دانت نہیں توڑے جائیں گے تو رسول اللہ صلی اللہ تعالیٰ علیہ وسلم نے فرمایا کہ ”اے انس! اللہ کا حکم قصاص کا ہے“، اس کے بعد وہ لوگ راضی ہو گئے اور انہوں نے دیت قبول کر لی، رسول اللہ صلی اللہ تعالیٰ علیہ وسلم نے فرمایا کہ ”اللہ (عزوجل) کے بعض بندے ایسے ہیں کہ اگر اللہ (عزوجل) پر قسم کھائیں تو اللہ تعالیٰ ان کی قسم کو پورا کر دیتا ہے۔“ (۵)

**حدیث ۱۳:** امام بخاری اپنی صحیح میں ابو حنیفہ رضی اللہ تعالیٰ عنہ (۶) سے کہتے ہیں کہ میں نے حضرت علی کرم اللہ وجہہ سے پوچھا، کیا تمہارے پاس کچھ ایسی چیزیں بھی ہیں جو قرآن میں نہیں، تو انہوں نے فرمایا: ”قسم اس ذات کی جس نے دانے کو پھاڑا اور روح کو پیدا فرمایا، ہمارے پاس وہی ہے جو قرآن میں ہے مگر اللہ (عزوجل) نے جو قرآن کی سمجھ کسی کو دے دی اور ہمارے پاس وہ ہے جو اس صحیفہ میں ہے۔“ میں نے کہا، اس صحیفہ میں کیا ہے؟ تو فرمایا: دیت اور اس کے احکام اور قیدی کو چھڑانا اور یہ کہ کوئی مسلم کسی کافر (حربی) کے بدلے میں قتل نہ کیا جائے۔ (۷)

**حدیث ۱۴:** ابوداؤد و نسائی حضرت علی رضی اللہ تعالیٰ عنہ سے اور ابن ماجہ ابن عباس رضی اللہ تعالیٰ عنہما سے راوی کہ

①..... ”سنن الدار قطنی“، کتاب الحدود والديات... إلخ، الحديث: ۳۲۴۳، ج ۳، ص ۱۶۷.

②..... عرب کا ایک قبیلہ۔

③..... کذا فی مشکوٰۃ کتاب القصاص ۱۲.

④..... ”جامع الترمذی“، کتاب الدیات، باب ماجاء فی حکم ولی القتل... إلخ، الحديث: ۱۴۱۱، ج ۳، ص ۱۰۳.

⑤..... ”صحیح البخاری“، کتاب التفسیر، باب قوله (والجروح قصاص)، الحديث: ۴۶۱۱، ج ۳، ص ۲۱۵.

⑥..... بہار شریعت کے نسخوں میں اس مقام پر ”ابو حنیفہ“ لکھا ہوا ہے، جو کتابت کی غلطی معلوم ہوتی ہے کیونکہ ”بخاری شریف“ اور دیگر

کتب حدیث میں ”حضرت ابو حنیفہ رضی اللہ تعالیٰ عنہ“ ہی مذکور ہے، اسی وجہ سے ہم نے متن میں تصحیح کر دی ہے۔... علمہ

⑦..... ”صحیح البخاری“، کتاب الدیات، باب لا یقتل المسلم بالکافر، الحديث: ۶۹۱۵، ج ۴، ص ۳۷۴.



رسول اللہ صلی اللہ تعالیٰ علیہ وسلم نے فرمایا کہ ”مسلمانوں کے خون برابر ہیں اور ان کے ادنیٰ کے ذمہ کو پورا کیا جائے گا اور جو دور والوں نے غنیمت حاصل کی ہو وہ سب لشکریوں کو ملے گی اور وہ دوسرے لوگوں کے مقابلے میں ایک ہیں۔ خبردار کوئی مسلمان کسی کافر (حربی) کے بدلے قتل نہ کیا جائے اور نہ کوئی ذمی، جب تک وہ ذمہ میں باقی ہے۔“<sup>(۱)</sup>

**حدیث ۱۵:** ترمذی اور دارمی ابن عباس رضی اللہ تعالیٰ عنہما سے روایت کرتے ہیں کہ رسول اللہ صلی اللہ تعالیٰ علیہ وسلم نے فرمایا کہ حدیں مسجد میں قائم نہ کی جائیں اور اگر باپ نے اپنی اولاد کو قتل کیا ہو تو باپ سے قصاص نہیں لیا جائے گا۔<sup>(۲)</sup>

**حدیث ۱۶:** ترمذی سراقہ بن مالک رضی اللہ تعالیٰ عنہ سے راوی کہتے ہیں کہ میں رسول اللہ صلی اللہ تعالیٰ علیہ وسلم کی خدمت میں حاضر ہوا، حضور (صلی اللہ تعالیٰ علیہ والہ وسلم) باپ کے قصاص میں بیٹے کو قتل کرتے اور بیٹے کے قصاص میں باپ کو قتل نہ کرتے<sup>(۳)</sup> یعنی اگر بیٹے نے باپ کو قتل کیا تو بیٹے سے قصاص لیتے اور باپ نے بیٹے کو قتل کیا ہو تو باپ سے قصاص نہ لیتے۔

**حدیث ۱۷:** ابوداؤد و نسائی ابورمثہ رضی اللہ تعالیٰ عنہ سے راوی کہتے ہیں کہ میں اپنے والد کے ساتھ حضور اقدس صلی اللہ تعالیٰ علیہ وسلم کی خدمت میں حاضر ہوا۔ حضور (صلی اللہ تعالیٰ علیہ والہ وسلم) نے دریافت کیا، یہ کون ہے؟ میرے والد نے کہا، یہ میرا لڑکا ہے آپ اس کے گواہ رہیں۔ حضور (صلی اللہ تعالیٰ علیہ والہ وسلم) نے فرمایا، خبردار نہ یہ تمہارے اوپر جنایت کر سکتا ہے اور نہ تم اس پر جنایت کر سکتے ہو۔<sup>(۴)</sup> (بلکہ جو جنایت کرے گا وہی ماخوذ ہوگا)

**حدیث ۱۸:** امام ترمذی و نسائی و ابن ماجہ و دارمی ابوامامہ بن سہل بن حنیف رضی اللہ تعالیٰ عنہما سے روایت کرتے ہیں کہ حضرت عثمان رضی اللہ تعالیٰ عنہ کے گھر کا جب باغیوں نے محاصرہ کیا تو کھڑکی سے جھانک کر فرمایا کہ میں تم کو خدا کی قسم دلاتا ہوں، کیا تم جانتے ہو کہ رسول اللہ صلی اللہ تعالیٰ علیہ وسلم نے فرمایا ہے کہ کسی مرد مسلم کا خون حلال نہیں ہے مگر تین وجہوں سے۔  
① احسان کے بعد<sup>(۵)</sup> زنا سے یا ② اسلام کے بعد کفر سے یا ③ کسی نفس کو بغیر کسی نفس کے قتل کر دینے سے، انہیں وجہ سے قتل کیا جائے گا۔ قسم خدا کی، نہ میں نے زمانہ کفر میں زنا کیا اور نہ زمانہ اسلام میں اور جب سے میں نے رسول اللہ صلی اللہ تعالیٰ علیہ وسلم سے بیعت کی مرتد نہیں ہوا اور کسی ایسی جان کو جسے اللہ تعالیٰ نے حرام فرمایا، قتل نہیں کیا پھر تم مجھے کیوں قتل کرتے ہو۔<sup>(۶)</sup>

①..... ”سنن أبی داود“، کتاب الدیات، باب إیقاد المسلم بالكافر، الحدیث: ۴۵۳۰، ۴۵۳۱، ج ۴، ص ۲۳۸، ۲۳۹.

②..... ”جامع الترمذی“، کتاب الدیات، باب ما جاء فی الرجل یقتل ابنه... إلخ، الحدیث: ۱۴۰۶، ج ۳، ص ۱۰۱.

③..... المرجع السابق، الحدیث: ۱۴۰۴، ج ۳، ص ۱۰۰.

④..... ”سنن أبی داود“، کتاب الدیات، باب لا یؤخذ أحد بحریرة أخیه أو أبیه، الحدیث: ۴۴۹۵، ج ۴، ص ۲۲۳.

⑤..... یعنی شادی شدہ ہونے کے بعد۔

⑥..... ”جامع الترمذی“، کتاب الفتن، باب ما جاء لا یحل دم امرئ مسلم... إلخ، الحدیث: ۲۱۶۵، ج ۴، ص ۶۴.



**حدیث ۱۹:** ابوداؤد حضرت ابوالدرداء رضی اللہ تعالیٰ عنہ سے راوی رسول اللہ صلی اللہ تعالیٰ علیہ وسلم نے فرمایا کہ ”

مومن تیز رو<sup>(۱)</sup> اور صالح رہتا ہے جب تک حرام خون نہ کر لے اور جب حرام خون کر لیتا ہے تو اب وہ تھک جاتا ہے<sup>(۲)</sup>۔<sup>(۳)</sup>

**حدیث ۲۰:** ابوداؤد انہیں سے اور نسائی معاویہ رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا

کہ ”امید ہے کہ گناہ کو اللہ بخش دے گا مگر اس شخص کو نہ بخشے گا جو مشرک ہی مر جائے یا جس نے کسی مرد مومن کو قصداً<sup>(۴)</sup> ناحق قتل کیا۔“<sup>(۵)</sup> (اس کی تاویل آگے آئے گی)

**حدیث ۲۱:** امام ترمذی نے عمرو بن شعیب عن ایہ عن جلدہ روایت کی کہ رسول اللہ صلی اللہ تعالیٰ علیہ وسلم نے فرمایا

کہ ”جس نے ناحق جان بوجھ کر قتل کیا وہ اولیائے مقتول کو دے دیا جائے گا پس وہ اگر چاہیں قتل کریں اور اگر چاہیں دیت لیں۔“<sup>(۶)</sup>

**حدیث ۲۲:** دارمی ابن شریح خزاعی رضی اللہ تعالیٰ عنہ سے روایت کرتے ہیں۔ انہوں نے کہا کہ میں نے رسول اللہ

صلی اللہ تعالیٰ علیہ وسلم کو فرماتے سنا ہے کہ ”جو اس بات کے ساتھ مبتلا ہو کہ اس کے یہاں کوئی قتل ہو گیا یا زخمی ہو گیا تو تین چیز میں

سے ایک اختیار کرے۔ اگر چوتھی چیز کا ارادہ کرے تو اس کے ہاتھ پکڑ لو (یعنی روک دو) یہ اختیار ہے کہ قصاص لے یا معاف

کرے یا دیت لے پھر ان تین باتوں میں سے ایک کو اختیار کرنے کے بعد اگر کوئی زیادتی کرے تو اس کے لیے جہنم ہے جس

میں وہ ہمیشہ ہمیشہ رہے گا۔“<sup>(۷)</sup>

**حدیث ۲۳:** ابوداؤد جابر رضی اللہ تعالیٰ عنہ سے راوی کہتے ہیں کہ رسول اللہ صلی اللہ تعالیٰ علیہ وسلم نے فرمایا کہ ”میں اس

کو معاف نہیں کروں گا جس نے دیت لینے کے بعد قتل کیا۔“<sup>(۸)</sup>

**حدیث ۲۴:** امام ترمذی وابن ماجہ نے ابودرداء رضی اللہ تعالیٰ عنہ سے روایت کی، وہ کہتے ہیں، میں نے رسول اللہ

صلی اللہ تعالیٰ علیہ وسلم کو فرماتے سنا ہے کہ جس کے جسم میں کوئی زخم لگ جائے پھر وہ اس کا صدقہ کر دے (معاف کر دے) تو اللہ

①..... یعنی مومن نیکی میں جلدی کرنے والا ہوتا ہے۔

②..... یعنی قتل ناحق کی نحوست سے انسان توفیق خیر سے محروم رہ جاتا ہے اسی کو تھک جانے سے تعبیر فرمایا۔

③..... ”سنن أبی داود“، کتاب الفتن والملاحم، باب فی تعظیم قتل المؤمن، الحدیث: ۴۲۷۰، ج ۴، ص ۱۳۹۔

④..... یعنی جان بوجھ کر۔

⑤..... ”سنن أبی داود“، کتاب الفتن... إلخ، باب فی تعظیم قتل المؤمن، الحدیث: ۴۲۷۰، ج ۴، ص ۱۳۹۔

⑥..... ”جامع الترمذی“، کتاب الدیات، باب ماجاء فی الدیة کم ہی من الإبل، الحدیث: ۱۳۹۲، ج ۳، ص ۹۵۔

⑦..... ”سنن الدارمی“، کتاب الدیات، باب الدیة فی قتل العمد، الحدیث: ۲۳۵۱، ج ۲، ص ۲۴۷۔

⑧..... ”سنن أبی داود“، کتاب الدیات، باب من یقتل بعد أخذ الدیة، الحدیث: ۴۵۰۷، ج ۴، ص ۲۲۹۔



(عزوجل) اس کا ایک درجہ بڑھاتا ہے اور ایک گناہ معاف کرتا ہے۔<sup>(۱)</sup>

**حدیث ۲۵:** امام بخاری اپنی صحیح میں عبد اللہ بن مسعود (رضی اللہ تعالیٰ عنہ) سے روایت کرتے ہیں کہ ایک مرد نے عرض کی یا رسول اللہ (صلی اللہ تعالیٰ علیہ وآلہ وسلم) ! کون سا گناہ اللہ (عزوجل) کے نزدیک بڑا ہے؟ فرمایا کہ ”اللہ (عزوجل) کا کوئی شریک بتائے، حالانکہ اللہ (عزوجل) ہی نے تم کو پیدا کیا۔“ عرض کی پھر کون سا گناہ؟ فرمایا: ”پھر یہ کہ اپنی اولاد کو اس ڈر سے قتل کرو کہ وہ تمہارے ساتھ کھائے گی۔“ کہا۔ پھر کون؟ ارشاد فرمایا: ”پھر یہ کہ اپنے پڑوسی کی بیوی سے زنا کرو۔ پس اللہ (عزوجل) نے اس کی تصدیق نازل فرمائی:

﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ ۚ وَمَنْ يَفْعَلْ ذَلِكَ يَلْقَ أَثَامًا ۖ﴾<sup>(۲)</sup> يُضْعَفُ لَهُ الْعَذَابُ يَوْمَ الْقِيَمَةِ وَيَخْلُدُ فِيهِ مُهَانًا ۖ إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ ۖ وَكَانَ اللَّهُ غَفُورًا رَحِيمًا ۝﴾<sup>(۳)</sup> (پ ۱۹، ع ۴)

”اور وہ جو اللہ (عزوجل) کے ساتھ کسی اور کو نہیں پوجتے اور اس جان کو جسے اللہ (عزوجل) نے حرام کیا ناحق قتل نہیں کرتے اور بدکاری نہیں کرتے اور جو یہ کام کرے وہ سزا پائے گا، اس کے لیے چند در چند عذاب کیا جائے گا قیامت کے دن۔“<sup>(۴)</sup> اور وہ اس میں مدتوں ذلت کے ساتھ رہے گا، مگر جو توبہ کر لے اور ایمان لائے اور اچھے کام کرے۔ اللہ (عزوجل) ایسے لوگوں کے گناہوں کو نیکیوں سے بدل دے گا۔ اور اللہ (عزوجل) مغفرت والا رحم والا ہے۔“

**حدیث ۲۶:** امام بخاری نے اپنی صحیح میں عبادہ بن صامت رضی اللہ تعالیٰ عنہ سے روایت کی ہے وہ کہتے ہیں کہ میں ان نقبا<sup>(۵)</sup> سے ہوں جنہوں نے (لیلۃ العقبہ)<sup>(۶)</sup> میں (رسول اللہ صلی اللہ تعالیٰ علیہ وسلم سے بیعت کی۔ ہم نے اس بات پر بیعت کی تھی کہ اللہ (عزوجل) کے ساتھ کسی کو شریک نہ کریں گے اور زنا نہ کریں گے اور چوری نہ کریں گے اور ایسی جان کو قتل نہ کریں گے جس کو اللہ (عزوجل) نے حرام فرمایا اور لوٹ نہ کریں گے اور خدا (تعالیٰ) کی نافرمانی نہ کریں گے۔ اگر ہم نے ایسا کیا تو ہم کو جنت

①..... ”جامع الترمذی“، کتاب الدیات، باب ماجاء فی العفو، الحدیث: ۱۳۹۸، ج ۳، ص ۹۷.

②..... ”صحیح البخاری“، کتاب الدیات باب قول اللہ تعالیٰ ﴿وَمَنْ يَقْتُلْ مُؤْمِنًا مُتَعَمِّدًا...﴾ الخ، الحدیث: ۶۸۶۱، ج ۴، ص ۳۵۶.

③..... پ ۱۹، الفرقان: ۶۸-۷۰.

④..... بہار شریعت میں اس مقام پر ”یوم القیمة“ کا ترجمہ ”قیامت کے دن“ موجود نہیں تھا، لہذا متن میں کنز الایمان سے اس کا اضافہ کر دیا گیا ہے۔... علمیہ

⑤..... قوم کے سرداروں۔

⑥..... عقبہ سے مراد وہ مقام ہے جو منیٰ کے اطراف میں واقع ہے، اس مقام پر رات کے وقت چند انصار صحابہ کرام رضی اللہ تعالیٰ عنہم نے حضور اقدس صلی اللہ تعالیٰ علیہ وآلہ وسلم کے دست اقدس پر بیعت کی جن میں حضرت عبادہ بن صامت رضی اللہ تعالیٰ عنہ بھی شامل تھے۔



دی جائے گی اور اگر ان میں سے کوئی کام ہم نے کیا تو اس کا فیصلہ اللہ (عزوجل) کی طرف ہے۔<sup>(۱)</sup>

**حدیث ۲۷:** امام بخاری اپنی صحیح میں ابن عباس رضی اللہ تعالیٰ عنہما سے راوی کہ نبی کریم صلی اللہ تعالیٰ علیہ وسلم نے فرمایا: ”اللہ (عزوجل) کے نزدیک سب لوگوں سے زیادہ مبغوض تین شخص ہیں۔ حرم میں الحاد کرنے والا اور اسلام میں طریقہ جاہلیت کا طلب کرنے والا اور کسی مسلمان شخص کا ناحق خون طلب کرنے والا تاکہ اسے بہائے۔“<sup>(۲)</sup>

**حدیث ۲۸:** امام ابو جعفر طحاوی نے اپنی کتاب شرح معانی الآثار میں نعمان رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا کہ ”قصاص میں قتل تلوار ہی سے ہوگا۔“<sup>(۳)</sup>

## مسائل فقہیہ

یہاں جنایت سے مراد وہ فعل ہے جس سے جان یا اعضاء کو نقصان پہنچایا جائے اس کے احکام کا تعلق حکومت سے ہے کہ وہی ان کا نفاذ کرتی ہے یہاں نہ اسلامی حکومت ہے نہ شریعت کے مطابق احکام جاری ہیں لہذا اس کے مسائل بیان کرنے کی چنداں حاجت نہ تھی مگر پھر بھی مسلمانوں کو شرعی احکام معلوم کرنا بے سود نہیں ہے اس لحاظ سے کچھ مسائل بیان کئے جاتے ہیں۔

**مسئلہ ۱:** قتل ناحق کی پانچ صورتیں ہیں۔ (۱) قتل عمد (۲) قتل شبه عمد (۳) قتل خطا (۴) قائم مقام خطا (۵) قتل بالسبب۔ قتل عمد یہ ہے کہ کسی دھاردار آلے سے قصداً قتل کرے۔ آگ سے جلا دینا بھی قتل عمد ہی ہے۔ دھاردار آلہ مثلاً تلوار، چھری یا لکڑی اور بانس کی کھپچسی<sup>(۴)</sup> میں دھار نکال کر قتل کیا یا دھاردار پتھر سے قتل کیا، لوہے اور تانبہ، پیتل وغیرہ کی کسی چیز سے قتل کرے گا، اگر اس سے جرح یعنی زخم ہوا تو قتل عمد ہے، مثلاً چھری، خنجر، تیر، نیزہ، بلم<sup>(۵)</sup> وغیرہ کہ یہ سب آلہ جارحہ ہیں۔<sup>(۶)</sup> گولی اور چھرے سے قتل ہوا، یہ بھی اسی میں داخل ہے۔<sup>(۷)</sup> (ہدایہ، درمختار)

**مسئلہ ۲:** قتل عمد کا حکم یہ ہے کہ ایسا شخص نہایت سخت گنہگار ہے۔ کفر کے بعد تمام گناہوں میں سب سے بڑا گناہ ہے۔ قرآن مجید میں فرمایا:

①..... ”صحیح البخاری“، کتاب الدیات، باب قول اللہ تعالیٰ ﴿وَمَنْ أَحْيَاهَا﴾، الحدیث: ۶۸۷۳، ج ۴، ص ۳۵۹.

②..... ”صحیح البخاری“، کتاب الدیات، باب من طلب دم إمري بغیر حق، الحدیث: ۶۸۸۲، ج ۴، ص ۳۶۲.

③..... ”شرح معانی الآثار“، کتاب الجنایات، باب الرجل يقتل رجلاً كيف يقتل؟، الحدیث: ۴۹۱۷، ج ۳، ص ۸۱.

④..... بانس کا چرا ہوا کھڑا۔ ⑤..... لمبی لٹھی جس کے سرے پر نوک دار بھال ہوتی ہے، بھالا، برچھا۔

⑥..... یعنی زخمی کرنے والے آلے ہیں۔

⑦..... ”الهدایة“ کتاب الجنایات، ج ۲، ص ۴۴۲.

و ”الدر المختار“، کتاب الجنایات، ج ۱۰، ص ۱۵۵-۱۵۷.



﴿وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خُلْدًا فِيهَا﴾<sup>(۱)</sup> (پ ۵، ع ۱۰۶)

”جو کسی مومن کو قصداً قتل کرے اس کی سزا جہنم میں مدتوں<sup>(۲)</sup> رہنا ہے۔“

ایسے شخص کی توبہ قبول ہوتی ہے یا نہیں اس کے متعلق صحابہ (رضوان اللہ تعالیٰ علیہم) میں اختلاف ہے جیسا کہ کتب حدیث میں یہ بات مذکور ہے۔ صحیح یہ ہے کہ اس کی توبہ بھی قبول ہو سکتی ہے اور صحیح یہ ہے کہ ایسے قاتل کی بھی مغفرت ہو سکتی ہے۔ اللہ تعالیٰ کی مشیت میں ہے۔ اگر وہ چاہے تو بخش دے<sup>(۳)</sup> جیسا کہ قرآن مجید میں فرمایا:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾<sup>(۴)</sup> (پ ۵، ع ۴۶)

”بے شک اللہ (عزوجل)<sup>(۵)</sup> شرک یعنی کفر کو تو نہیں بخشے گا۔ اس سے نیچے جتنے گناہ ہیں جس کے لئے چاہے گا مغفرت فرما دے گا۔“ اور پہلی آیت کا یہ مطلب بیان کیا جاتا ہے کہ مومن کو جو بحیثیت مومن قتل کرے گا یا اس کے قتل کو حلال سمجھے گا وہ بے شک ہمیشہ جہنم میں رہے گا یا خلود سے مراد بہت دنوں تک رہنا ہے۔

**مسئلہ ۳:** قتل عمد کی سزا دنیا میں فقط قصاص ہے یعنی یہی متعین ہے۔ ہاں اگر اولیائے مقتول معاف کر دیں یا قاتل سے مال لے کر مصالحت کر لیں تو یہ بھی ہو سکتا ہے مگر بغیر مرضی قاتل اگر مال لینا چاہیں تو نہیں ہو سکتا۔ یعنی قاتل اگر قصاص کو کہے تو اولیائے مقتول اس سے مال نہیں لے سکتے۔ مال پر مصالحت کی صورت میں دیت کی برابر یا کم یا زیادہ تینوں صورتیں جائز ہیں۔ یعنی مال لینے کی صورت میں یہ ضرور نہیں کہ دیت سے زیادہ نہ ہو اور جس مال پر صلح ہوئی وہ دیت کی قسم سے ہو یا دوسری جنس سے ہو دونوں صورتوں میں کمی بیشی ہو سکتی ہے۔<sup>(۶)</sup> (درمختار)

**مسئلہ ۴:** قتل عمد میں قاتل کے ذمے کفارہ واجب نہیں۔<sup>(۷)</sup> (متون)

**مسئلہ ۵:** اولیائے مقتول نے اگر نصف قصاص معاف کر دیا تو کل ہی معاف ہو گیا یعنی اس میں تجزی نہیں ہو سکتی، اب اگر یہ چاہیں کہ باقی نصف کے مقابل میں مال لیں، یہ نہیں ہو سکتا۔<sup>(۸)</sup> (شلمی)

①..... پ ۵، النساء: ۹۳۔

②..... بہار شریعت میں اس مقام پر ”خالداً“ کا ترجمہ ”مدتوں“ موجود نہیں تھا، لہذا متن میں کنز الایمان سے اس کا اضافہ کر دیا گیا ہے۔... علمہ

③..... ”الدر المختار“ و ”رد المختار“، کتاب الجنایات، ج ۱۰، ص ۱۵۸۔

④..... پ ۵، النساء: ۴۸۔

⑤..... بہار شریعت میں اس مقام پر ”إِنَّ اللَّهَ“ کا ترجمہ ”بے شک اللہ (عزوجل)“ موجود نہیں تھا، لہذا متن میں کنز الایمان سے اس کا اضافہ کر دیا گیا ہے۔... علمہ

⑥..... ”الدر المختار“، کتاب الجنایات، ج ۱۰، ص ۱۵۸۔

⑦..... ”کنز الدقائق“، کتاب الجنایات، ص ۴۴۸۔

⑧..... ”حاشیۃ الشلمی“ علی ”تبیین الحقائق“، کتاب الجنایات، ج ۷، ص ۲۱۲۔

**مسئلہ ۶:** قتل کی دوسری قسم شبہ عمدہ ہے۔ وہ یہ کہ قصداً قتل کرے مگر اسلحہ سے یا جو چیزیں اسلحہ کے قائم مقام ہوں ان سے قتل نہ کرے مثلاً کسی کو لاٹھی یا پتھر سے مار ڈالا یہ شبہ عمدہ ہے اس صورت میں بھی قاتل گنہگار ہے اور اس پر کفارہ واجب ہے اور قاتل کے عصبہ پر دیت مغلظہ واجب جو تین سال میں ادا کریں گے۔ دیت کی مقدار کیا ہوگی اس کو آئندہ ان شاء اللہ بیان کیا جائے گا۔<sup>(۱)</sup> (ہدایہ)

**مسئلہ ۷:** شبہ عمدہ مار ڈالنے ہی کی صورت میں ہے۔ اور اگر وہ جان سے نہیں مارا گیا بلکہ اس کا کوئی عضو تلف ہو گیا مثلاً لاٹھی سے مارا اور اس کا ہاتھ یا انگلی ٹوٹ کر علیحدہ ہو گئی تو اس کو شبہ عمدہ نہیں کہیں گے بلکہ یہ عمدہ ہے اور اس صورت میں قصاص ہے۔<sup>(۲)</sup> (درمختار)

**مسئلہ ۸:** تیسری قسم قتل خطا ہے۔ اس کی دو صورتیں ہیں ایک یہ کہ اس کے گمان میں غلطی ہوئی، مثلاً اس کو شکار سمجھ کر قتل کیا اور شکار نہ تھا بلکہ انسان ہے یا حربی یا مرتد سمجھ کر قتل کیا حالانکہ کہ وہ مسلم تھا دوسری صورت یہ ہے کہ اس کے فعل میں غلطی ہوئی مثلاً شکار پر یا چاند ماری<sup>(۳)</sup> پر گولی چلائی اور لگ گئی آدمی کو کہ یہاں انسان کو شکار نہیں سمجھا بلکہ شکار ہی کو شکار سمجھا اور شکار ہی پر گولی چلائی مگر ہاتھ بہک گیا۔<sup>(۴)</sup> گولی شکار کو نہیں لگی آدمی کو لگی۔ اسی کی یہ صورتیں بھی ہیں۔ نشانہ پر گولی لگ کر لوٹ آئی اور کسی آدمی کو لگی یا نشانہ سے پار ہو کر کسی آدمی کو لگی یا ایک شخص کو مارنا چاہتا تھا دوسرے کو لگی یا ایک شخص کے ہاتھ میں مارنا چاہتا تھا دوسرے کی گردن میں لگی یا ایک شخص کو مارنا چاہتا تھا مگر گولی دیوار پر لگی پھر نپا کھا کر لوٹی اور اس شخص کو لگی یا اس کے ہاتھ سے لکڑی یا اینٹ چھوٹ کر کسی آدمی پر گری اور مر گیا یہ سب صورتیں قتل خطا کی ہیں۔<sup>(۵)</sup> (درمختار)

**مسئلہ ۹:** قتل خطا کا حکم یہ ہے کہ قاتل پر کفارہ واجب ہے اور اس کے عصبہ پر دیت واجب جو تین سال میں ادا کی جائے گی۔ قتل خطا کی دونوں صورتوں میں اس کے ذمہ قتل کا گناہ نہیں۔ یہ تو ضرور گناہ ہے کہ ایسے آلہ کے استعمال میں اس نے بے احتیاطی برتی، شریعت کا حکم ہے کہ ایسے موقعوں پر احتیاط سے کام لینا چاہئے۔<sup>(۶)</sup> (ہدایہ)

**مسئلہ ۱۰:** مقتول کے جسم کے جس حصہ پر وار کرنا چاہتا تھا وہاں نہیں لگا۔ دوسری جگہ لگا یہ خطا نہیں ہے بلکہ عمدہ ہے اور اس میں قصاص واجب ہے۔<sup>(۷)</sup> (ہدایہ)

①..... "الہدایۃ"، کتاب الجنایات، ج ۲، ص ۴۴۳.

②..... "الدر المختار"، کتاب الجنایات، ج ۱۰، ص ۱۶۱.

③..... نشانہ، وہ جگہ جس پر نشانہ بازی کرتے ہیں۔ ④..... یعنی ادھر ادھر مڑ گیا۔

⑤..... "الدر المختار"، کتاب الجنایات، ج ۱۰، ص ۱۶۱، ۱۶۲.

⑥..... "الہدایۃ"، کتاب الجنایات، ج ۲، ص ۴۴۳.

⑦..... المرجع السابق.



**مسئلہ ۱۱:** قتل کی ان تینوں قسموں میں قاتل میراث سے محروم ہوتا ہے یعنی اگر کسی نے اپنے مورث کو قتل کیا تو اس کا ترکہ اس کو نہیں ملے گا (ہدایہ) <sup>(۱)</sup> بشرطیکہ جس سے قتل ہوا وہ مکلف <sup>(۲)</sup> ہو اور اگر مجنوں یا بچہ ہے تو میراث سے محروم نہیں۔ <sup>(۳)</sup> (ردالمحتار)

**مسئلہ ۱۲:** چوتھی قسم قائم مقام خطا جیسے کوئی شخص سوتے میں کسی پر گر پڑا اور یہ مر گیا اسی طرح چھت سے کسی انسان پر گرا اور مر گیا قتل کی اس صورت میں بھی وہی احکام ہیں جو خطا میں ہیں یعنی قاتل پر کفارہ واجب ہے اور اس کے عصبہ پر دیت اور قاتل میراث سے محروم ہوگا اور اس میں بھی قتل کرنے کا گناہ نہیں، مگر یہ گناہ ہے کہ ایسی بے احتیاطی کی جس سے ایک انسان کی جان ضائع ہوئی۔ <sup>(۴)</sup> (درمختار، ردالمحتار)

**مسئلہ ۱۳:** پانچویں قسم قتل بالسبب، جیسے کسی شخص نے دوسری کی ملک میں کوآں کھودا یا پتھر رکھ دیا یا راستہ میں لکڑی رکھ دی اور کوئی شخص کوئیں میں گر کر یا پتھر اور لکڑی سے ٹھوکر کھا کر مر گیا۔ اس قتل کا سبب وہ شخص ہے جس نے کوآں کھودا تھا اور پتھر وغیرہ رکھ دیا تھا۔ اس صورت میں اس کے عصبہ کے ذمے دیت ہے۔ قاتل پر نہ کفارہ ہے نہ قتل کا گناہ، اس کا گناہ ضرور ہے کہ پرانی ملک میں کوآں کھودا، یا وہاں پتھر رکھ دیا۔ <sup>(۵)</sup> (درمختار)

## کہاں قصاص واجب ہوتا ہے کہاں نہیں

**مسئلہ ۱:** قتل عمد میں قصاص واجب ہوتا ہے کہ ایسے کو قتل کیا جس کے خون کی محافظت ہمیشہ کے لیے ہو۔ جیسے مسلم یا ذمی کہ اسلام نے ان کی محافظت کا حکم دیا ہے۔ بشرطیکہ قاتل مکلف ہو، یعنی عاقل بالغ ہو۔ مجنون یا نابالغ سے قصاص نہیں لیا جائے گا۔ بلکہ اگر قتل کے وقت عاقل تھا اور بعد میں مجنون ہو گیا۔ اگر قتل کے لیے ابھی تک حوالہ نہیں کیا گیا ہے۔ قصاص ساقط ہو جائے گا اور اگر قصاص کا حکم ہو چکا اور قتل کرنے کے لیے دیا جا چکا ہے اس کے بعد مجنون ہوا تو قصاص ساقط نہیں ہوگا اور ان صورتوں میں بجائے قصاص اُس پر دیت واجب ہوگی۔ <sup>(۶)</sup> (درمختار)

①..... "الهدایة"، کتاب الجنایات، ج ۲، ص ۴۴۳.

②..... یعنی عاقل، بالغ ہو۔

③..... "رد المحتار"، کتاب الجنایات، ج ۱۰، ص ۱۶۴.

④..... "الدر المختار" و "رد المحتار"، کتاب الجنایات، ج ۱۰، ص ۱۶۳.

⑤..... "الدر المختار"، کتاب الجنایات، ج ۱۰، ص ۱۶۳.

⑥..... "الدر المختار"، کتاب الجنایات، فصل فیما یوجب القود... الخ، ج ۱۰، ص ۱۶۴.

**مسئلہ ۲:** جو شخص کبھی مجنون ہو جاتا ہے اور کبھی ہوش میں آ جاتا ہے۔ اس نے اگر حالت افاقہ میں کسی کو قتل کیا ہے تو اس کے بدلے میں قتل کیا جائے گا۔ ہاں اگر قتل کے بعد اسے جنون مطبق ہو گیا تو قصاص ساقط ہو گیا اور جنون مطبق نہیں ہے تو قتل کیا جائے گا۔<sup>(۱)</sup> (درمختار)

**مسئلہ ۳:** قصاص کے لئے یہ بھی شرط ہے کہ قاتل و مقتول کے مابین شبہ نہ پایا جاتا ہو۔ مثلاً باپ بیٹا، آقا و غلام کہ یہاں قصاص نہیں اور اگر مقتول نے قاتل کو کہہ دیا کہ مجھے قتل کر ڈال، اس نے قتل کر دیا اس میں بھی قصاص واجب نہیں۔<sup>(۲)</sup> (درمختار)

**مسئلہ ۴:** آزاد کو آزاد کے بدلے میں اور غلام کے بدلے میں بھی قتل کیا جائے گا اور غلام کو غلام کے بدلے میں اور آزاد کے بدلے میں قتل کیا جائے گا۔ مرد کو عورت کے بدلے میں اور عورت کو مرد کے بدلے میں قتل کیا جائے گا۔ مسلم کو ذمی کے بدلے میں قتل کیا جائے گا۔ حربی یا مستامن کے بدلے میں نہ مسلم سے قصاص لیا جائے گا نہ ذمی سے، اسی طرح مستامن سے مستامن کے مقابل میں قصاص نہیں۔ ذمی نے ذمی کو قتل کیا، قصاص لیا جائے گا اور قتل کے بعد قاتل مسلمان ہو گیا جب بھی قصاص ہے۔<sup>(۳)</sup> (عالمگیری)

**مسئلہ ۵:** مسلم نے مرتد یا مرتدہ کو قتل کیا اس صورت میں قصاص نہیں۔ دو مسلمان دارالحرب میں امان لے کر گئے اور ایک نے دوسرے کو وہیں قتل کر دیا قصاص نہیں۔<sup>(۴)</sup> (عالمگیری)

**مسئلہ ۶:** عاقل سے مجنون کے بدلے میں اور بالغ سے نابالغ کے بدلے میں اور انکھیارے سے اندھے کے بدلے میں اور ہاتھ پاؤں والے سے لنگھے<sup>(۵)</sup> یا جس کے ہاتھ پاؤں نہ ہوں اس کے بدلے میں، تندرست سے بیمار کے بدلے میں اور مرد سے عورت کے بدلے میں قصاص لیا جائے گا۔<sup>(۶)</sup> (درمختار، عالمگیری)

**مسئلہ ۷:** اصول نے فروع کو قتل کیا مثلاً باپ ماں، دادا دادی، نانا نانی نے بیٹے یا پوتے یا نواسہ کو قتل کیا اس

① ..... "الدر المختار"، کتاب الجنایات، فصل فیما یوجب القود... الخ، ج ۱۰، ص ۱۶۵.

② ..... المرجع السابق.

③ ..... "الفتاویٰ الہندیہ"، کتاب الجنایات، الباب الثانی فیمن یقتل قصاصاً... الخ، ج ۶، ص ۳.

④ ..... المرجع السابق.

⑤ ..... لنگڑالولا، ہاتھ پاؤں سے معذور۔

⑥ ..... "الدر المختار"، کتاب الجنایات، فصل فیما یوجب القود... الخ، ج ۱۰، ص ۱۶۸.

و "الفتاویٰ الہندیہ"، کتاب الجنایات، الباب الثانی فیمن یقتل قصاصاً... الخ، ج ۶، ص ۳.



میں قصاص نہیں بلکہ خود اس قاتل سے دیت دلوائی جائے گی بلکہ باپ کے ساتھ اگر بیٹے کے قتل میں کوئی اجنبی بھی شریک تھا تو اس اجنبی سے بھی قصاص نہیں لیا جائے گا بلکہ اس سے بھی دیت ہی لی جائے گی۔ اس کا قاعدہ کلیہ یہ ہے کہ دو شخصوں نے مل کر اگر کسی کو قتل کیا اور ان میں ایک وہ ہے کہ اگر وہ تنہا کرتا تو قصاص واجب ہوتا اور دوسرا وہ ہے کہ تنہا قتل کرتا تو اس پر قصاص واجب نہیں ہوتا تو اس پہلے سے بھی قصاص نہیں، مثلاً اجنبی اور باپ دونوں نے قتل کیا یا ایک نے قصداً قتل کیا اور دوسرے نے خطا کے طور پر۔ ایک نے تلوار سے قتل کیا، دوسرے نے لاٹھی سے، ان سب صورتوں میں قصاص نہیں ہے بلکہ دیت واجب ہے۔<sup>(۱)</sup> (درمختار، ردالمحتار)

**مسئلہ ۸:** مولے نے اپنے غلام کو قتل کیا اس میں قصاص نہیں۔ اسی طرح اپنے مدبر یا مکاتب یا اپنی اولاد کے غلام کو قتل کیا یا اس غلام کو قتل کیا جس کے کسی حصہ کا قاتل مالک ہے۔<sup>(۲)</sup> (درمختار)

**مسئلہ ۹:** قتل سے قصاص واجب تھا مگر اس کا وارث ایسا شخص ہوا کہ وہ قصاص نہیں لے سکتا تو قصاص ساقط ہو گیا مثلاً وہ قاتل اس وارث کے اصول میں سے ہے تو اب قصاص نہیں ہو سکتا۔ جیسے ایک شخص نے اپنے خسر کو قتل کیا اور اس کی وارث صرف اس کی لڑکی ہے یعنی قاتل کی بیوی۔ پھر یہ عورت مرگئی اور اس کا لڑکا وارث ہوا جو اسی شوہر سے ہے تو قصاص کی صورت میں بیٹے کا باپ سے قصاص لینا لازم آتا ہے، لہذا قصاص ساقط۔<sup>(۳)</sup> (درمختار)

**مسئلہ ۱۰:** مسلم نے اگر مسلم کو مشرک سمجھ کر قتل کیا، مثلاً جہاد میں ایک مسلم کو کافر سمجھا اور مار ڈالا، اس صورت میں قصاص نہیں ہے بلکہ دیت و کفارہ ہے کہ یہ قتل عمد نہیں بلکہ قتل خطا ہے اور اگر مسلم صف کفار میں تھا اور کسی مسلم نے قتل کر ڈالا تو دیت و کفارہ بھی نہیں۔<sup>(۴)</sup> (درمختار)

**مسئلہ ۱۱:** جن اگر ایسی شکل میں آیا جس کا قتل جائز ہے۔ مثلاً سانپ کی شکل میں آیا تو اس کے قتل میں کوئی مواخذہ نہیں۔<sup>(۵)</sup> (درمختار)

**مسئلہ ۱۲:** قصاص میں جس کو قتل کیا جائے تو یہ ضرور ہے کہ تلوار ہی سے قتل کیا جائے اگرچہ قاتل نے اسے تلوار سے قتل نہ کیا ہو بلکہ کسی اور طرح سے مار ڈالا ہو جس سے قصاص واجب ہوتا ہو۔ خنجر یا نیزہ سے یا کسی دوسرے اسلحہ سے قتل کرنا بھی تلوار ہی

①..... "الدر المختار" و "ردالمحتار"، کتاب الجنایات، فصل فیما یوجب القود... إلخ، ج ۱۰، ص ۱۶۸، ۱۶۹.

②..... "الدر المختار"، کتاب الجنایات، فصل فیما یوجب القود... إلخ، ج ۱۰، ص ۱۶۹.

③..... المرجع السابق، ص ۱۷۱. ④..... المرجع السابق، ص ۱۷۲.

⑤..... "الدر المختار"، کتاب الجنایات، فصل فیما یوجب القود... إلخ، ج ۱۰، ص ۱۷۳.

کے حکم میں ہے۔ لہذا اگر اسلحہ کے سوا کسی اور طرح سے قصاص میں قتل کیا، مثلاً کوئیں میں گرا کر مار ڈالا یا پتھر سے قتل کیا تو ایسا کرنے سے تعزیر کا مستحق ہے۔<sup>(۱)</sup> (ہدایہ، درمختار)

**مسئلہ ۱۳:** کسی کے ہاتھ پاؤں کاٹ ڈالے اور وہ مر گیا تو قاتل کی گردن تلوار سے اڑادی جائے یہ نہیں کہ اس کے ہاتھ پاؤں کاٹ کر چھوڑ دیں۔ اسی طرح اگر اس کا سر توڑ ڈالا اور مر گیا تو قاتل کی گردن تلوار سے کاٹ دی جائے۔<sup>(۲)</sup> (عالمگیری)

**مسئلہ ۱۴:** بعض اولیائے مقتول نے قصاص لے لیا تو باقی اولیا اس سے ضمان نہیں لے سکتے۔<sup>(۳)</sup> (درمختار)

**مسئلہ ۱۵:** دو شخص ولی مقتول تھے، ان میں سے ایک نے معاف کر دیا اور دوسرے نے قاتل کو قتل کر ڈالا، اگر اسے یہ معلوم تھا کہ بعض ولی کے معاف کر دینے سے قصاص ساقط ہو جاتا ہے تو اس سے قصاص لیا جائے گا اور اگر نہیں معلوم تھا تو اس سے دیت لی جائے گی۔<sup>(۴)</sup> (درمختار)

**مسئلہ ۱۶:** مقتول کے بعض اولیا بالغ ہیں اور بعض نابالغ تو قصاص میں یہ انتظار نہیں کیا جائے گا کہ وہ نابالغ بالغ ہو جائیں بلکہ جو ورثہ بالغ ہیں وہ ابھی قصاص لے سکتے ہیں۔<sup>(۵)</sup> (ہدایہ)

**مسئلہ ۱۷:** قاتل کو کسی اجنبی شخص نے (یعنی اس نے جو مقتول کا ولی نہیں ہے) قتل کر ڈالا، اگر اس نے عمدہ قتل کیا ہے تو اس قاتل سے قصاص لیا جائے گا۔ اور خطا کے طور پر قتل کیا ہے تو اس قاتل کے عصبہ سے دیت لی جائے گی، کیونکہ اس اجنبی کے لئے اس کا قتل حلال نہ تھا، اب اگر مقتول اول کا ولی یہ کہتا ہے کہ میں نے اس اجنبی سے قتل کرنے کو کہا تھا لہذا اس سے قصاص نہ لیا جائے تو جب تک گواہ نہ ہوں۔ اس کی بات نہیں مانی جائے گی اور اس اجنبی سے قصاص لیا جائے اور بہر صورت جبکہ قاتل کو اجنبی نے قتل کر ڈالا تو ولی مقتول کا حق ساقط ہو گیا یعنی قصاص تو ہو ہی نہیں سکتا کہ قاتل رہا ہی نہیں اور دیت بھی نہیں لی جاسکتی کہ اس کے لیے رضامندی درکار ہے اور وہ پائی نہیں گئی۔ جس طرح قاتل مر جائے تو ولی مقتول کا حق ساقط ہو جاتا ہے۔ اسی طرح یہاں۔<sup>(۶)</sup> (درمختار)

①..... "الہدایہ"، کتاب الجنایات، باب مایوجب القصاص و مالا یوجبہ، ج ۲، ص ۴۴۵.

و "الدرالمختار"، کتاب الجنایات، فصل فیما یوجب القود... إلخ، ج ۱۰، ص ۱۷۳.

②..... "الفتاویٰ الہندیہ"، کتاب الجنایات، الباب الثانی فیمن یقتل قصاصاً... إلخ، ج ۶، ص ۴.

③..... "الدرالمختار"، کتاب الجنایات، فصل فیما یوجب القود... إلخ، ج ۱۰، ص ۱۷۸.

④..... المرجع السابق.

⑤..... "الہدایہ"، کتاب الجنایات، باب مایوجب القصاص و مالا یوجبہ، ج ۲، ص ۴۴۶.

⑥..... "الدرالمختار"، کتاب الجنایات، فصل فیما یوجب القود... إلخ، ج ۱۰، ص ۱۷۷.



- مسئلہ ۱۸:** اولیائے مقتول نے گواہوں سے یہ ثابت کیا کہ زید نے اسے زخمی کیا اور قتل کیا ہے اور زید نے گواہوں سے یہ ثابت کیا کہ خود مقتول نے یہ کہا ہے کہ زید نے نہ مجھے زخمی کیا نہ قتل کیا تو انہیں گواہوں کو ترجیح دی جائے گی۔<sup>(۱)</sup> (درمختار)
- مسئلہ ۱۹:** مجروح<sup>(۲)</sup> نے یہ کہا کہ فلاں نے مجھے زخمی نہیں کیا ہے، یہ کہہ کر مر گیا تو اس کے ورثہ اس شخص پر قتل کا دعویٰ نہیں کر سکتے۔ مجروح نے یہ کہا کہ فلاں شخص نے مجھے قتل کیا۔ یہ کہہ کر مر گیا اب اس کے ورثہ دوسرے شخص پر دعویٰ کرتے ہیں کہ اس نے قتل کیا ہے۔ یہ دعویٰ مسموع<sup>(۳)</sup> نہیں ہوگا۔<sup>(۴)</sup> (درمختار)
- مسئلہ ۲۰:** جس کو زخمی کیا گیا۔ اس نے مرنے سے پہلے معاف کر دیا یا اس کے اولیاء نے مرنے سے پہلے معاف کر دیا یہ معافی جائز ہے۔ یعنی اب قصاص نہیں لیا جائے گا۔<sup>(۵)</sup> (درمختار)
- مسئلہ ۲۱:** کسی کو زہر دے دیا۔ اسے معلوم نہیں اور لاعلمی میں کھاپی گیا تو اس صورت میں نہ قصاص ہے نہ دیت، مگر زہر دینے والے کو قید کیا جائے گا اور اس پر تعزیر ہوگی اور اگر خود اس نے اُس کے منہ میں زہر دستی ڈال دیا یا اس کے ہاتھ میں دیا اور پینے پر مجبور کیا تو دیت واجب ہے۔<sup>(۶)</sup> (درمختار)
- مسئلہ ۲۲:** یہ کہا کہ میں نے اپنی بددعا سے فلاں کو ہلاک کر دیا یا باطنی تیروں سے ہلاک کیا یا سورہ انفال پڑھ کر ہلاک کیا تو اقرار کرنے والے پر قصاص وغیرہ لازم نہیں۔ اسی طرح اگر وہ یہ کہتا ہے کہ میں نے اللہ تعالیٰ کے اسمائے قہر یہ پڑھ کر اسے ہلاک کر دیا، اس کہنے سے بھی کچھ لازم نہیں۔ نظر بد سے ہلاک کرنے کا اقرار کرے اس کے متعلق بھی کچھ منقول نہیں۔<sup>(۷)</sup> (ردالمحتار)
- مسئلہ ۲۳:** کسی نے اس کا سر توڑ ڈالا اور خود اس نے بھی اپنا سر توڑا اور شیر نے اسے زخمی کیا اور سانپ نے بھی کاٹ کھایا اور یہ مر گیا تو اس شخص پر جس نے سر توڑا ہے تہائی دیت<sup>(۸)</sup> واجب ہوگی۔<sup>(۹)</sup> (عالمگیری)
- مسئلہ ۲۴:** ایک شخص نے کئی شخصوں کو قتل کیا اور ان تمام مقتولین کے اولیاء نے قصاص کا مطالبہ کیا تو سب کے بدلے

①..... "الدر المختار"، کتاب الجنایات، فصل فیما یوجب القود... الخ، ج ۱۰، ص ۱۷۹.

②..... زخمی۔ ③..... یعنی قابل سماعت۔

④..... "الدر المختار"، کتاب الجنایات، فصل فیما یوجب القود... الخ، ج ۱۰، ص ۱۷۹.

⑤..... المرجع السابق. ⑥..... المرجع السابق، ص ۱۸۰.

⑦..... "ردالمحتار"، کتاب الجنایات، فصل فیما یوجب القود... الخ، مبحث شریف، ج ۱۰، ص ۱۸۱.

⑧..... یعنی دیت کا تیسرا حصہ۔

⑨..... "الفتاویٰ الہندیۃ"، کتاب الجنایات، الباب الثانی، فیمن یقتل قصاصاً... الخ، ج ۶، ص ۴.

میں اس قاتل کو قتل کیا جائے گا اور فقط ایک کے ولی نے مطالبہ کیا اور قتل کر دیا گیا تو باقیوں کا حق ساقط ہو گیا۔ یعنی اب ان کے مطالبہ پر کوئی مزید کارروائی نہیں ہو سکتی۔<sup>(۱)</sup> (عالمگیری)

**مسئلہ ۲۵:** ایک شخص کو چند شخصوں نے مل کر قتل کیا تو اس کے بدلے میں یہ سب قتل کئے جائیں گے۔<sup>(۲)</sup> (عالمگیری)

**مسئلہ ۲۶:** ایک سے زیادہ مرتبہ جس نے گلا گھونٹ کر مار ڈالا اس کو بطور سیاست قتل کیا جائے اور گرفتاری کے بعد اگر توبہ کرے تو اس کی توبہ مقبول نہیں اور اس کا وہی حکم ہے جو جادو گر کا ہے۔<sup>(۳)</sup> (درمختار)

**مسئلہ ۲۷:** کسی کے ہاتھ پاؤں باندھ کر شیر یا درندے کے سامنے ڈال دیا اس نے مار ڈالا، ایسے شخص کو سزا دی جائے اور مارا جائے اور قید میں رکھا جائے یہاں تک کہ وہیں قید خانہ ہی میں مر جائے اسی طرح اگر ایسے مکان میں کسی کو بند کر دیا جس میں شیر ہے جس نے مار ڈالا یا اس میں سانپ ہے جس نے کاٹ لیا۔<sup>(۴)</sup> (درمختار)

**مسئلہ ۲۸:** بچہ کے ہاتھ پاؤں باندھ کر دھوپ یا برف پر ڈال دیا اور وہ مر گیا تو اس کے عصبہ سے دیت وصول کی جائے کسی کے ہاتھ، پاؤں باندھ کر دریا میں ڈال دیا اور ڈالتے ہی تہہ نشین ہو گیا تو اس کے عصبہ سے دیت وصول کی جائے اور اگر کچھ دیر تک تیرتا رہا پھر ڈوب کر مر گیا تو دیت نہیں۔<sup>(۵)</sup> (درمختار)

**مسئلہ ۲۹:** گرم تنور میں کسی آدمی کو ڈال دیا اور وہ مر گیا یا آگ میں کسی کو ڈال دیا جس سے نکل نہیں سکتا اور وہ مر گیا تو ان دونوں صورتوں میں قصاص ہے اور اگر آگ میں ڈال کر نکال لیا اور تھوڑی سی زندگی باقی ہے مگر کچھ دنوں بعد مر گیا تو قصاص ہے اور اگر چلنے پھرنے لگا پھر مر گیا تو قصاص نہیں۔<sup>(۶)</sup> (عالمگیری)

**مسئلہ ۳۰:** ایک شخص نے دوسرے کا پیٹ پھاڑ دیا کہ آنتیں نکل پڑیں۔ پھر کسی اور نے دوسرے کی گردن اڑادی تو قاتل یہی ہے جس نے گردن ماری۔ اگر اس نے عمدہ کیا ہے تو قصاص ہے اور خطا کے طور پر ہو تو دیت واجب ہے اور جس نے پیٹ پھاڑا اس پر تہائی دیت واجب ہے اور اگر پیٹ اس طرح پھاڑا کہ پیٹھ کی جانب زخم نفوذ کر گیا تو دیت کی دو تہائیاں۔ یہ حکم اس وقت ہے کہ پیٹ پھاڑنے کے بعد وہ شخص ایک دن یا کچھ کم زندہ رہ سکتا ہو، اور اگر زندہ نہ رہ سکتا ہو اور مقتول کی طرح تڑپ رہا ہو تو قاتل

①....."الفتاویٰ الہندیۃ"، کتاب الجنایات، الباب الثانی فیمن یقتل قصاصاً... إلخ، ج ۶، ص ۴.

②..... المرجع السابق، ص ۵.

③....."الدر المختار"، کتاب الجنایات، فصل فیما یوجب القود... إلخ، ج ۱۰، ص ۱۸۳.

④..... المرجع السابق. ⑤..... المرجع السابق، ص ۱۸۴.

⑥....."الفتاویٰ الہندیۃ"، کتاب الجنایات، الباب الثانی فیمن یقتل قصاصاً... إلخ، ج ۶، ص ۵.



وہ ہے جس نے پیٹ پھاڑا، اس نے عدا کیا ہو تو قصاص ہے اور خطا کے طور پر ہو تو دیت ہے اور جس نے گردن ماری اس پر تعزیر ہے۔ اسی طرح اگر ایک شخص نے ایسا زخمی کیا کہ امید زیست<sup>(۱)</sup> نہ رہی۔ پھر دوسرے نے اسے زخمی کیا تو قاتل وہی پہلا شخص ہے۔ اگر دونوں نے ایک ساتھ زخمی کیا تو دونوں قاتل ہیں۔ اگر چہ ایک نے دس وار کیے اور دوسرے نے ایک ہی وار کیا ہو۔<sup>(۲)</sup> (عالمگیری)

**مسئلہ ۳۱:** کسی شخص کا گلا کاٹ دیا۔ صرف حلقوم<sup>(۳)</sup> کا کچھ حصہ باقی رہ گیا ہے اور ابھی جان باقی ہے دوسرے نے اسے قتل کر ڈالا تو قاتل پہلا شخص ہے دوسرے پر قصاص نہیں کیونکہ اس کا میت میں شمار ہے لہذا اگر مقتول اس حالت میں تھا اور مقتول کا بیٹا مر گیا تو بیٹا وارث ہوگا یہ مقتول اپنے بیٹے کا وارث نہیں ہوگا۔<sup>(۴)</sup> (عالمگیری)

**مسئلہ ۳۲:** جو شخص حالت نزع میں تھا اسے قتل کر ڈالا اس میں بھی قصاص ہے۔ اگر چہ قاتل کو یہ معلوم ہو کہ اب زندہ نہیں رہے گا۔<sup>(۵)</sup> (درمختار، ردالمحتار)

**مسئلہ ۳۳:** کسی کو عدا زخمی کیا گیا کہ وہ صاحب فراش ہو گیا<sup>(۶)</sup> اور اسی میں مر گیا تو قصاص لیا جائے گا۔ ہاں اگر کوئی ایسی چیز پائی گئی جس کی وجہ سے یہ کہا گیا ہو کہ اسی زخم سے نہیں مرا ہے تو قصاص نہیں۔ مثلاً کسی دوسرے نے اس مجروح کی گردن کاٹ دی تو اب مرنے کو اس کی طرف نسبت کیا جائے گا وہ شخص اچھا ہو کر مر گیا تو اب یہ نہیں کہا جائے گا کہ اسی زخم سے مرا۔<sup>(۷)</sup> (درمختار)

**مسئلہ ۳۴:** جس نے مسلمانوں پر تلوار کھینچی ایسے کو اس حالت میں قتل کر دینا واجب ہے یعنی اس کے شر کو دفع کرنا واجب ہے، اگر چہ اس کے لیے قتل ہی کرنا پڑے اسی طرح اگر ایک شخص پر تلوار کھینچی تو اسے بھی قتل کرنے میں کوئی حرج نہیں خواہ وہی شخص قتل کرے جس پر تلوار اٹھائی یا دوسرا شخص۔ اسی طرح اگر رات کے وقت شہر میں لاٹھی سے حملہ کیا یا شہر سے باہر دن یا رات

①..... یعنی زندگی کی اُمید۔

②..... "الفتاویٰ الہندیہ"، کتاب الجنایات، الباب الثانی فیمن یقتل قصاصاً... إلخ، ج ۶، ص ۶.

③..... گلے میں سانس آنے جانے والی رگ۔

④..... "الفتاویٰ الہندیہ"، کتاب الجنایات، الباب الثانی فیمن یقتل قصاصاً... إلخ، ج ۶، ص ۶.

⑤..... "الدرالمختار" و "ردالمحتار"، کتاب الجنایات، فصل فیما یوجب القود... إلخ، مبحث شریف، ج ۱۰، ص ۱۸۴.

⑥..... یعنی چلنے پھرنے کے قابل نہ رہا۔

⑦..... "الدرالمختار"، کتاب الجنایات، فصل فیما یوجب القود... إلخ، ج ۱۰، ص ۱۸۵.

کسی وقت میں حملہ کیا اور اس کو کسی نے مار ڈالا تو اس کے ذمہ کچھ نہیں۔<sup>(۱)</sup> (ہدایہ)

**مسئلہ ۳۵:** مجنون نے کسی پر تلوار کھینچی اور اس نے مجنون کو قتل کر دیا تو قاتل پر دیت واجب ہے جو خود اپنے مال سے ادا کرے۔ یہی حکم بچہ کا ہے کہ اس کی بھی دیت دینی ہوگی اور اگر جانور نے حملہ کیا اور جانور کو مار ڈالا تو اس کی قیمت کا تاوان دینا ہوگا۔<sup>(۲)</sup> (ہدایہ، درمختار)

**مسئلہ ۳۶:** جو شخص تلوار مار کر بھاگ گیا کہ اب دوبارہ مارنے کا ارادہ نہیں رکھتا۔ پھر اسے کسی نے مار ڈالا تو قاتل سے قصاص لیا جائے گا۔ یعنی اسی وقت اس کو قتل کرنا جائز ہے جب وہ حملہ کر رہا ہے یا حملہ کرنا چاہتا ہے بعد میں جائز نہیں۔<sup>(۳)</sup> (ہدایہ)

**مسئلہ ۳۷:** گھر میں چور گھسا اور مال چور کر لے جانے لگا صاحب خانہ نے پیچھا کیا اور چور کو مار ڈالا۔ تو قاتل کے ذمہ کچھ نہیں مگر یہ اس وقت ہے کہ معلوم نہ ہو کہ شور کرنے اور چلانے سے مال چھوڑ کر بھاگ جائے گا اور اگر معلوم ہے کہ شور کرے گا تو مال چھوڑ کر بھاگ جائے گا تو قتل کرنے کی اجازت نہیں بلکہ اس وقت قتل کرنے سے قصاص واجب ہوگا۔<sup>(۴)</sup> (ہدایہ)

**مسئلہ ۳۸:** مکان میں چور گھسا اور ابھی مال لے کر نکلا نہیں اس نے شور و غل کیا مگر وہ بھاگا نہیں یا اس کے مکان میں یا دوسرے کے مکان میں نقب لگا رہا ہے<sup>(۵)</sup> اور شور کرنے سے بھاگتا نہیں، اس کو قتل کرنا جائز ہے۔ بشرطیکہ چور ہونا اس کا معروف و مشہور ہو۔<sup>(۶)</sup> (درمختار و ردالمحتار)

**مسئلہ ۳۹:** ولی مقتول نے قاتل کو یا کسی دوسرے کو قصاص ہبہ کر دیا۔ یہ ناجائز ہے۔ یعنی قصاص ایسی چیز نہیں جس کا مالک دوسرے کو بنایا جاسکے اور اس کو ہبہ کرنے سے قصاص ساقط نہیں ہوگا۔<sup>(۷)</sup> (درمختار، ردالمحتار)

①..... "الهدایة"، کتاب الجنایات، باب ما یوجب القصاص و ما لا یوجبہ، فصل، ج ۲، ص ۴۴۸.

②..... المرجع السابق.

و "الدر المختار"، کتاب الجنایات، ج ۱۰، ص ۱۸۸.

③..... "الهدایة"، کتاب الجنایات، باب ما یوجب القصاص و ما لا یوجبہ، فصل، ج ۲، ص ۴۴۸، ۴۴۹.

④..... المرجع السابق، ص ۴۴۹.

⑤..... یعنی چوری کے لیے دیوار میں سوراخ کر رہا ہے۔

⑥..... "الدر المختار" و "ردالمحتار"، کتاب الجنایات، فصل فیما یوجب القود... الخ، مبحث شریف، ج ۱۰، ص ۱۸۹.

⑦..... المرجع السابق، ص ۱۹۲.



**مسئلہ ۴۰:** ولی مقتول نے معاف کر دیا یہ صلح سے افضل ہے اور صلح قصاص سے افضل ہے اور معاف کرنے کی صورت میں قاتل سے دنیا میں مطالبہ نہیں ہو سکتا ہے نہ اب قصاص لیا جاسکتا ہے نہ دیت لی جاسکتی ہے۔<sup>(۱)</sup> (درمختار، ردالمحتار) رہا مواخذہ اخروی،<sup>(۲)</sup> اُس سے بری نہیں ہوا، کیوں کہ قتل ناحق میں تین حق اس کے ساتھ متعلق ہیں۔ ایک حق اللہ، دوسرا حق مقتول، تیسرا حق ولی مقتول، ولی کو اپنا حق معاف کرنے کا اختیار تھا سو اس نے معاف کر دیا مگر حق اللہ اور حق مقتول بدستور باقی ہیں۔ ولی کے معاف کرنے سے وہ معاف نہیں ہوئے۔<sup>(۳)</sup>

**مسئلہ ۴۱:** مجروح<sup>(۴)</sup> کا معاف کرنا صحیح ہے یعنی معاف کرنے کے بعد مر گیا تو اب ولی کو قصاص لینے کا اختیار نہیں رہا۔<sup>(۵)</sup> (درمختار)

**مسئلہ ۴۲:** قاتل کی توبہ صحیح نہیں جب تک وہ اپنے کو قصاص کے لیے پیش نہ کر دے۔ یعنی اولیائے مقتول کو جس طرح ہو سکے راضی کرے۔ خواہ وہ قصاص لے کر راضی ہوں یا کچھ لے کر مصالحت کریں<sup>(۶)</sup> یا بغیر کچھ لیے معاف کر دیں۔ اب وہ دنیا میں بری ہو گیا اور معصیت<sup>(۷)</sup> پر اقدام کرنے کا جرم و ظلم یہ توبہ سے معاف ہو جائے گا۔<sup>(۸)</sup> (درمختار، ردالمحتار)

## اطراف میں قصاص کا بیان

**مسئلہ ۱:** اعضا میں قصاص وہیں ہوگا جہاں مماثلت کی رعایت کی جاسکے۔ یعنی جتنا اس نے کیا ہے اتنا ہی کیا جائے۔ یہ احتمال نہ ہو کہ اس سے زیادتی ہو جائے گی۔<sup>(۹)</sup> (درمختار)

**مسئلہ ۲:** ہاتھ کو جوڑ پر سے کاٹ لیا ہے، اس کا قصاص لیا جائے گا، جس جوڑ پر سے کاٹا ہے اسی جوڑ سے اس کا بھی ہاتھ کاٹ لیا جائے۔ اس میں یہ نہیں دیکھا جائے گا کہ اس کا ہاتھ چھوٹا تھا اور اس کا بڑا ہے کہ ہاتھ ہاتھ دونوں یکساں

①....."الدرالمختار" و "ردالمحتار"، کتاب الجنایات، فصل فیما یوجب القود... الخ، مبحث شریف، ج ۱۰، ص ۱۹۲.

②..... یعنی آخرت کی پکڑ۔

③....."ردالمحتار"، کتاب الجنایات، فصل فیما یوجب القود... الخ، مبحث شریف، ج ۱۰، ص ۱۹۲.

④..... زخمی۔

⑤....."الدرالمختار"، کتاب الجنایات، فصل فیما یوجب القود... الخ، ج ۱۰، ص ۱۲۹.

⑥..... صلح کریں۔ ⑦..... گناہ۔

⑧....."الدرالمختار" و "ردالمحتار"، کتاب الجنایات، فصل فیما یوجب القود... الخ، مبحث شریف، ج ۱۰، ص ۱۹۲.

⑨....."الدرالمختار"، کتاب الجنایات، باب القود فیما دون النفس، ج ۱۰، ص ۱۹۵.

قرار پائیں گے۔<sup>(۱)</sup> (درمختار)

مسئلہ ۳: کلائی یا پنڈلی درمیان میں سے کاٹ دی یعنی جوڑ پر سے نہیں کاٹی بلکہ آدھی یا کم و بیش کاٹ دی اس میں قصاص نہیں کہ یہاں مماثلت<sup>(۲)</sup> ممکن نہیں اس طرح ناک کی ہڈی کل یا اس میں سے کچھ کاٹ دی یہاں بھی قصاص نہیں۔<sup>(۳)</sup> (درمختار، ردالمحتار)

مسئلہ ۴: پاؤں کا ٹایا ناک کا نرم حصہ کا ٹایا کان کاٹ دیا۔ ان میں قصاص ہے اور اگر ناک کے نرم حصہ میں سے کچھ کاٹا ہے تو قصاص واجب نہیں اور ناک کی نوک کاٹی ہے تو اس میں حکومت عدل ہے۔ کاٹنے والی کی ناک اس کی ناک سے چھوٹی ہے۔ تو جس کی ناک کاٹی ہے اسے اختیار ہے کہ قصاص لے یا دیت اور اگر کاٹنے والے کی ناک میں کوئی خرابی ہے مثلاً وہ اخشم ہے جسے بوحسوس نہیں ہوتی یا اس کی ناک کچھ کٹی ہوئی ہے یا اور کسی قسم کا نقصان ہے تو اس کو اختیار ہے کہ قصاص لے یا دیت۔<sup>(۴)</sup> (درمختار، ردالمحتار)

مسئلہ ۵: کان کاٹنے میں قصاص اس وقت ہے کہ پورا کاٹ لیا ہو۔ یا اتنا کاٹا ہو جس کی کوئی حد ہو، تاکہ اتنا ہی اس کا کان بھی کاٹا جائے۔ اور اگر یہ دونوں باتیں نہ ہوں تو قصاص نہیں کہ مماثلت ممکن نہیں۔ کاٹنے والے کا کان چھوٹا ہے اور اس کا بڑا تھا۔ یا کاٹنے والے کے کان میں چھید ہے یا یہ پھٹا ہوا ہے اور اس کا کان سالم تھا، تو اسے اختیار ہے کہ قصاص لے یا دیت۔<sup>(۵)</sup> (ردالمحتار)

هذا ما تيسر لي الى الآن وماتوفيقى الا بالله وهو حسبي و نعم الوكيل نعم المولى و نعم النصير  
والله المستول ان يوفقني لعمل اهل السعادة و يرزقني حسن الخاتمة على الكتاب والسنة وانا الفقير  
الحقير ابو العلا محمد امجد على الاعظمى غفرله ولوالديه واساتذته وللمحبية.

☆☆☆☆☆

①....."الدرالمختار"، كتاب الجنایات، باب القود فيمادون النفس، ج ۱۰، ص ۱۹۵.

②.....یعنی برابری۔

③....."الدرالمختار" و "ردالمختار"، كتاب الجنایات، باب القود فيمادون النفس، ج ۱۰، ص ۱۹۵.

④....."الدرالمختار" و "ردالمختار"، كتاب الجنایات، باب القود فيمادون النفس، ج ۱۰، ص ۱۹۵، ۱۹۶.

⑤....."الدرالمختار"، كتاب الجنایات، باب القود فيمادون النفس، ج ۱۰، ص ۱۹۶.



## عرض حال

## بِسْمِ اللّٰهِ الرَّحْمٰنِ الرَّحِیْمِ ط

حَامِدًا لِّوَلِيِّهِ وَ مُصَلِّيًا وَ مُسَلِّمًا عَلٰی حَبِیْبِهِ وَ عَلٰی اٰلِهِ وَ صَحْبِهِ اَجْمَعِیْنَ

امنا بعد فقیر پر تقصیر ابوالعلا محمد امجد علی اعظمی رضی عنہ متوطن گھوسی محلہ کریم الدین پور ضلع اعظم گڑھ عرض پرداز ہے کہ ضرورت زمانہ نے اس طرف توجہ دلائی کہ مسائل فقہیہ، صحیحہ و رجحہ کا ایک مجموعہ اردو زبان میں برداران اسلام کی خدمت میں پیش کیا جائے، اس طرح پر کہ ہمارے عوام بھائی اردو خواں بھی منتفع ہو سکیں، اور اپنی ضروریات میں اس سے کام لیں سکیں۔ اردو زبان میں اب تک کوئی ایسی کتاب تصنیف نہیں ہوئی تھی جو صحیح مسائل پر مشتمل ہو اور ضروریات کے لیے کافی و وافی ہو، فقیر بوجہ کثرت مشاغل دینی اتنی فرصت نہیں پاتا تھا کہ اس کام کو پورے طور پر انجام دے سکے، مگر حالت زمانہ نے مجبور کیا اور اس کے لیے تھوڑی فرصت نکالنی پڑی، جب کبھی فرصت ہاتھ آ جاتی اس کام کو قدرے انجام دے لیتا۔ تدریس کی مشغولیت اور افتاء وغیرہ چند دینی کام ایسے انجام دینے پڑتے جن کی وجہ سے تصنیف کتاب کے لیے فرصت نہ ملتی، مگر اللہ پر توکل کر کے جب یہ کام شروع کر دیا گیا تو بزرگان کرام اور مشائخ عظام و اساتذہ اعلام کی دعاؤں کی برکت سے ایک حد تک اس میں کامیابی حاصل ہوئی، اس کتاب کا نام ”بہار شریعت“ رکھا جس کے بفضلہ تعالیٰ سترہ حصے مکمل ہو چکے، اور بحمدہ تعالیٰ یہ کتاب مسلمانوں میں حد درجہ مقبول ہوئی، عوام تو عوام اہل علم کے لیے بھی نہایت کارآمد ثابت ہوئی۔ اس کتاب کی تصنیف میں عموماً یہی ہوا ہے کہ ماہ رمضان مبارک کی تعطیلات میں جو کچھ دوسرے کاموں سے وقت بچتا اس میں کچھ لکھ لیا جاتا، یہاں تک کہ جب ۱۹۳۹ء کی جنگ شروع ہوئی اور کاغذ کا ملنا نہایت مشکل ہو گیا اور اس کی طبع میں دشواریاں پیش آ گئیں تو اس کی تصنیف کا سلسلہ بھی جو کچھ تھا وہ بھی جاتا رہا، اور یہ کتاب اُس حد تک پوری نہ ہو سکی جس کا فقیر نے ارادہ کیا تھا، بلکہ اپنا ارادہ تو یہ تھا کہ اس کتاب کی تکمیل کے بعد اسی نہج پر ایک دوسری کتاب اور بھی لکھی جائے گی جو تصوف اور سلوک کے مسائل پر مشتمل ہوگی جس کا اظہار اس سے پیشتر نہیں کیا گیا تھا۔ ہوتا وہی ہے جو خدا چاہتا ہے، چند سال کے اندر متعدد حوادث پیہم ایسے درپیش ہوئے جنہوں نے اس قابل بھی مجھے باقی نہ رکھا کہ بہار شریعت کی تصنیف کو حد تکمیل تک پہنچاتا۔

۷ شعبان ۱۳۵۸ھ کو میری ایک جوان لڑکی کا انتقال ہوا اور ۲۵ ربیع الاول ۱۳۵۹ھ کو میرا منجھلا لڑکا مولوی محمد یحییٰ کا انتقال ہوا۔ شب دہم، رمضان المبارک ۱۳۵۹ھ کو بڑے لڑکے مولوی حکیم شمس الہدیٰ نے رحلت کی ۲۰ رمضان المبارک ۱۳۶۲ھ کو میرا چوتھا لڑکا عطاء المصطفیٰ کا دادوں ضلع علی گڑھ میں انتقال ہوا اور اسی دوران میں مولوی شمس الہدیٰ مرحوم کی تین جوان لڑکیوں کا



اور ان کی اہلیہ کا اور مولوی محمد یحییٰ مرحوم کے ایک لڑکے کا اور مولوی عطاء المصطفیٰ مرحوم کی اہلیہ اور بچی کا انتقال ہوا، ان پیہم حوادث نے قلب و دماغ پر کافی اثر ڈالا۔ یہاں تک کہ مولوی عطاء المصطفیٰ مرحوم کے سوم کے روز جب کہ فقیر تلاوت قرآن مجید کر رہا تھا۔ آنکھوں کے سامنے اندھیرا معلوم ہونے لگا اور اس میں برابر ترقی ہوتی رہی اور نظر کی کمزوری اب اس حد تک پہنچ چکی ہے کہ لکھنے پڑھنے سے معذور ہوں، ایسی حالت میں بہار شریعت کی تکمیل میرے لیے بالکل دشوار ہو گئی اور میں نے اپنی اس تصنیف کو اس حد پر ختم کر دیا گویا اب اس کتاب کو کامل و اکمل بھی کہا جاسکتا ہے، مگر ابھی اس کا تھوڑا سا حصہ باقی رہ گیا ہے جو زیادہ سے زیادہ تین حصوں پر مشتمل ہوتا۔ اگر توفیق الہی سعادت کرتی اور بقیہ مضامین بھی تحریر میں آجاتے تو فقہ کے جمیع ابواب پر یہ کتاب مشتمل ہوتی۔ اور کتاب مکمل ہو جاتی، اور اگر میری اولاد یا تلامذہ یا علمائے اہل سنت میں سے کوئی صاحب اس کا قلیل حصہ جو باقی رہ گیا ہے اس کی تکمیل فرمائیں تو میری عین خوشی ہے۔ محرم ۱۳۶۲ھ میں فقیر نے چند طلباء خصوصاً عزیز مولوی مبین الدین صاحب امر و ہوی و عزیز مولوی سید ظہیر احمد صاحب گینگنوی و حبیبی مولوی حافظ قاری محبوب رضا خان صاحب بریلوی و عزیز مولوی محمد خلیل مارہروی کے اصرار پر شرح معانی الآثار معروف بطحاوی شریف کا تحشیہ شروع کیا تھا کہ یہ کتاب نہایت معرکتہ الآراء حدیث و فقہ کی جامع حواشی سے خالی تھی۔ استاذنا المعظم حضرت مولینا وصی احمد صاحب محدث سورتی رحمۃ اللہ تعالیٰ علیہ نے اس کتاب پر کہیں کہیں کچھ تعلیقات تحریر فرمائے ہیں جو بالکل طلبہ کے لیے ناکافی ہیں، مکمل اور مفصل حاشیہ کی اشد ضرورت تھی، اس تحشیہ کا کام سنہ مذکورہ میں تقریباً سات ماہ تک کیا مگر مولوی عطاء المصطفیٰ کی علالت شدیدہ، پھر ان کے انتقال نے اس کام کا سلسلہ بند کرنے پر مجبور کیا، جلد اول کا نصف بفضلہ تعالیٰ محشی ہو چکا ہے جس کے صفحات کی تعداد بار یک قلم سے ۴۵۰ ہیں اور ہر صفحہ ۳۵ یا ۳۶ سطر پر مشتمل ہے، اگر کوئی صاحب اس کام کو بھی آخر تک پہنچائیں تو میری عین خوشی ہے، خصوصاً اگر میرے تلامذہ میں سے کسی کو ایسی توفیق نصیب ہو اور اس کتاب کے تحشیہ کی خدمت انجام دیں تو ان کی عین سعادت اور میری قلبی مسرت کا باعث ہوگی۔

سب سے آخر میں ان تمام حضرات سے جو اس کتاب سے فائدہ حاصل کریں، فقیر کی التجا ہے کہ وہ صمیم قلب سے اس فقیر کے لیے حسنِ خاتمہ اور مغفرتِ ذنوب کی دُعا کریں، مولیٰ تبارک و تعالیٰ ان کو اور اس فقیر کو صراطِ مستقیم پر قائم رکھے اور اتباعِ نبی کریم صلی اللہ تعالیٰ علیہ والہ وسلم کی توفیق عطا فرمائے۔ آمین

وَالْحَمْدُ لِلَّهِ رَبِّ الْعَالَمِينَ وَصَلَّى اللَّهُ تَعَالَى عَلَى خَيْرِ خَلْقِهِ وَقَاسِمِ رِزْقِهِ سَيِّدِنَا وَمَوْلَانَا مُحَمَّدٍ  
وَالِهِ وَأَصْحَابِهِ أَجْمَعِينَ بِرَحْمَتِكَ يَا أَرْحَمَ الرَّاحِمِينَ وَاخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ ۝

فقیر امجد علی عفی عنہ

قادری منزل بڑا گاؤں، گھوسی اعظم گڑھ یوپی



قصاص، دیت، ضمان وغیرہ کے مسائل کا بیان

# پیارا سرپرست

حصہ ہیودہم (18)  
(..... تسہیل و تخریج شدہ.....)

## ﴿حسب وصیت﴾

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

## ﴿مصنفین﴾

حضرت علامہ مولانا عبدالمصطفیٰ الازہری، حضرت علامہ مولانا مفتی وقار الدین،

حضرت علامہ مولانا قاری محبوب رضا خان رحمہم اللہ تعالیٰ

پیشکش

مجلس المدینۃ العلمیۃ (دعوت اسلامی)

شعبہ تخریج

ناشر

مکتبۃ المدینہ باب المدینہ کراچی

## پیش لفظ

یہ بہارِ شریعت کی کتاب الجانیات کا وہ حصہ ہے جو حضرت استادنا المکرم فقیہ العصر صدر الشریعہ علامہ مولانا مفتی ابوالعلا محمد امجد علی صاحب رضوی اعظمی قدس سرہ العزیز مکمل نہ کر سکے تھے اور جس کے متعلق مصنف علیہ الرحمۃ نے ”عرضِ حال“ میں تفصیل بیان کی ہے اور بایں الفاظ وصیت فرمائی ہے کہ ”اس کا آخری حصہ تھوڑا سا باقی رہ گیا ہے جو زیادہ سے زیادہ تین حصوں پر مشتمل ہوتا، اگر توفیق الہی سعادت کرتی اور یہ بقیہ مضامین بھی تحریر میں آ جاتے تو فقہ کے جمیع ابواب پر یہ کتاب مشتمل ہوتی، اور کتاب مکمل ہو جاتی اور اگر میری اولاد یا تلامذہ یا علماء اہل سنت میں سے کوئی صاحبِ اس کا قلیل حصہ جو باقی رہ گیا ہے اس کی تکمیل فرمادیں تو میری عین خوشی ہے۔“

الحمد للہ (عزوجل) کہ حضرت مصنف علیہ الرحمۃ کی وصیت کے مطابق ہم نے یہ سعادت حاصل کرنے کی کوشش کی ہے، اور اس میں یہ اہتمام بالالتزام کیا ہے کہ مسائل کی مآخذ کتب کے صفحات کے نمبر اور جلد نمبر بھی لکھ دیئے ہیں۔ تاکہ اہل علم کو ماخذ تلاش کرنے میں آسانی ہو، اکثر کتب فقہ کے حوالہ جات نقل کر دیئے ہیں، جن پر آج کل فتویٰ کا مدار ہے۔ حضرت مصنف علیہ الرحمۃ کے طرزِ تحریر کو حتی الامکان برقرار رکھنے کی کوشش کی گئی ہے، فقہی موشگافیوں اور فقہاء کے قیل وقال کو چھوڑ کر صرف مفتی بہ اقوال کو سادہ اور عام فہم زبان میں لکھا گیا ہے تاکہ کم تعلیم یافتہ سنی بھائیوں کو بھی اس کے پڑھنے اور سمجھنے میں دشواری پیش نہ آئے۔ تصحیح کتابت میں حتی المقدور دیدہ ریزی سے کام لیا گیا ہے، پھر بھی اگر کہیں اغلاط رہ گئی ہوں تو اس کے لیے قارئین کرام سے معذرت خواہ ہیں، آخر میں محبت مکرم حضرت علامہ عبدالمصطفیٰ الازہری مدظلہ العالی شیخ الحدیث دارالعلوم امجدیہ وممبر قومی اسمبلی پاکستان وعزیز مکرم مولانا حافظ قاری رضاء المصطفیٰ صاحب اعظمی سلمہ، خطیب نیو مین مسجد بولٹن مارکیٹ کراچی کے شکر گزار ہیں کہ ان حضرات نے اپنے والد ماجد حضرت مصنف علیہ الرحمۃ کی وصیت کی تکمیل کے لیے ہمارا انتخاب فرمایا، ہم اپنی اس حقیر خدمت کو حضرت صدر الشریعہ بدرالطریقہ استاذنا العلام ابوالعلی محمد امجد علی صاحب رضوی قدس سرہ العزیز، مصنف ”بہارِ شریعت“ کی بارگاہ میں بطور نذرانہ عقیدہ پیش کرتے ہیں اور اس کا ثواب و اجر ان کی رُوح پر فتوح کو ایصال کرتے ہیں اور بارگاہِ ایزد متعال میں دستِ بدعا ہیں کہ اس کتاب کے بقیہ دو حصوں کی تکمیل و تصنیف کی توفیق عطا فرمائے۔ آمین

محمد وقار الدین قادری رضوی بریلوی غفرلہ، نائب شیخ الحدیث دارالعلوم امجدیہ عالمگیر روڈ کراچی نمبر ۵،

فقیر محبوب رضا غفرلہ مفتی دارالعلوم امجدیہ کراچی یکم جنوری ۱۹۷۷ء



## عرض حال

بسم الله الرحمن الرحيم ط

حامداً لولہ و مصلیاً و مسلماً علی حبیبہ و علی الہ و صحبہ اجمعین

اتنا بعد فقیر پر تقصیر ابوالعلا محمد امجد علی اعظمی عفی عنہ متوطن گھوسی محلہ کریم الدین پور ضلع اعظم گڑھ عرض پرداز ہے کہ ضرورتِ زمانہ نے اس طرف توجہ دلائی کہ مسائل فقہیہ، صحیحہ و رجحہ کا ایک مجموعہ اردو زبان میں بردارانِ اسلام کی خدمت میں پیش کیا جائے، اس طرح پر کہ ہمارے عوام بھائی اردو خواں بھی منتفع ہو سکیں، اور اپنی ضروریات میں اس سے کام لیں سکیں۔ اردو زبان میں اب تک کوئی ایسی کتاب تصنیف نہیں ہوئی تھی جو صحیح مسائل پر مشتمل ہو اور ضروریات کے لیے کافی و وافی ہو، فقیر بوجہ کثرتِ مشاغل دیدہ اتنی فرصت نہیں پاتا تھا کہ اس کام کو پورے طور پر انجام دے سکے، مگر حالتِ زمانہ نے مجبور کیا اور اس کے لیے تھوڑی فرصت نکالنی پڑی، جب کبھی فرصت ہاتھ آ جاتی اس کام کو قدرے انجام دے لیتا۔ تدریس کی مشغولیت اور افتاء وغیرہ چند دینی کام ایسے انجام دینے پڑتے جن کی وجہ سے تصنیف کتاب کے لیے فرصت نہ ملتی، مگر اللہ پر توکل کر کے جب یہ کام شروع کر دیا گیا تو بزرگانِ کرام اور مشائخِ عظام و اساتذہٗ اعلام کی دعاؤں کی برکت سے ایک حد تک اس میں کامیابی حاصل ہوئی، اس کتاب کا نام ”بہار شریعت“ رکھا جس کے بفضلہ تعالیٰ سترہ حصے مکمل ہو چکے، اور بحمدہ تعالیٰ یہ کتاب مسلمانوں میں حد درجہ مقبول ہوئی، عوام تو عوام اہل علم کے لیے بھی نہایت کارآمد ثابت ہوئی۔ اس کتاب کی تصنیف میں عموماً یہی ہوا ہے کہ ماہِ رمضان مبارک کی تعطیلات میں جو کچھ دوسرے کاموں سے وقت بچتا اس میں کچھ لکھ لیا جاتا، یہاں تک کہ جب ۱۹۳۹ء کی جنگ شروع ہوئی اور کاغذ کا ملنا نہایت مشکل ہو گیا اور اس کی طبع میں دشواریاں پیش آ گئیں تو اس کی تصنیف کا سلسلہ بھی جو کچھ تھا وہ بھی جاتا رہا، اور یہ کتاب اُس حد تک پوری نہ ہو سکی جس کا فقیر نے ارادہ کیا تھا، بلکہ اپنا ارادہ تو یہ تھا کہ اس کتاب کی تکمیل کے بعد اسی نہج پر ایک دوسری کتاب اور بھی لکھی جائے گی جو تصوف اور سلوک کے مسائل پر مشتمل ہوگی جس کا اظہار اس سے پیشتر نہیں کیا گیا تھا۔ ہوتا وہی ہے جو خدا چاہتا ہے، چند سال کے اندر متعدد حوادثِ پیہم ایسے درپیش ہوئے جنہوں نے اس قابل بھی مجھے باقی نہ رکھا کہ بہار شریعت کی تصنیف کو حد تکمیل تک پہنچاتا۔

۷ شعبان ۱۳۵۸ھ کو میری ایک جوان لڑکی کا انتقال ہوا اور ۲۵ ربیع الاول ۱۳۵۹ھ کو میرا منجھلا لڑکا مولوی محمد یحییٰ کا انتقال ہوا۔ شبِ دہم، رمضان المبارک ۱۳۵۹ھ کو بڑے لڑکے مولوی حکیم شمس الہدیٰ نے رحلت کی ۲۰ رمضان المبارک ۱۳۶۲ھ کو میرا چوتھا لڑکا عطاء المصطفیٰ کا دادوں ضلع علی گڑھ میں انتقال ہوا اور اسی دوران میں مولوی شمس الہدیٰ مرحوم کی تین جوان لڑکیوں کا



اور ان کی اہلیہ کا اور مولوی محمد یحییٰ مرحوم کے ایک لڑکے کا اور مولوی عطاء المصطفیٰ مرحوم کی اہلیہ اور بچی کا انتقال ہوا، ان پیہم حوادث نے قلب و دماغ پر کافی اثر ڈالا۔ یہاں تک کہ مولوی عطاء المصطفیٰ مرحوم کے سوم کے روز جب کہ فقیر تلاوت قرآن مجید کر رہا تھا۔ آنکھوں کے سامنے اندھیرا معلوم ہونے لگا اور اس میں برابر ترقی ہوتی رہی اور نظر کی کمزوری اب اس حد تک پہنچ چکی ہے کہ لکھنے پڑھنے سے معذور ہوں، ایسی حالت میں بہار شریعت کی تکمیل میرے لیے بالکل دشوار ہو گئی اور میں نے اپنی اس تصنیف کو اس حد پر ختم کر دیا گویا اب اس کتاب کو کامل و اکمل بھی کہا جاسکتا ہے، مگر ابھی اس کا تھوڑا سا حصہ باقی رہ گیا ہے جو زیادہ سے زیادہ تین حصوں پر مشتمل ہوتا۔ اگر توفیق الہی سعادت کرتی اور بقیہ مضامین بھی تحریر میں آجاتے تو فقہ کے جمیع ابواب پر یہ کتاب مشتمل ہوتی۔ اور کتاب مکمل ہو جاتی، اور اگر میری اولاد یا تلامذہ یا علمائے اہل سنت میں سے کوئی صاحب اس کا قلیل حصہ جو باقی رہ گیا ہے اس کی تکمیل فرمائیں تو میری عین خوشی ہے۔ محرم ۱۳۶۲ھ میں فقیر نے چند طلباء خصوصاً عزیز مولوی مبین الدین صاحب امر و ہوی و عزیز مولوی سید ظہیر احمد صاحب گینگنوی و حبیبی مولوی حافظ قاری محبوب رضا خان صاحب بریلوی و عزیز مولوی محمد خلیل مارہروی کے اصرار پر شرح معانی الآثار معروف بطحاوی شریف کا تحشیہ شروع کیا تھا کہ یہ کتاب نہایت معرکتہ الآراء حدیث و فقہ کی جامع حواشی سے خالی تھی۔ استاذنا المعظم حضرت مولانا وصی احمد صاحب محدث سورتی رحمۃ اللہ تعالیٰ علیہ نے اس کتاب پر کہیں کہیں کچھ تعلیقات تحریر فرمائے ہیں جو بالکل طلبہ کے لیے ناکافی ہیں، مکمل اور مفصل حاشیہ کی اشد ضرورت تھی، اس تحشیہ کا کام سنہ مذکورہ میں تقریباً سات ماہ تک کیا مگر مولوی عطاء المصطفیٰ کی علالت شدیدہ، پھر ان کے انتقال نے اس کام کا سلسلہ بند کرنے پر مجبور کیا، جلد اول کا نصف بفضلہ تعالیٰ مکمل ہو چکا ہے جس کے صفحات کی تعداد باریک قلم سے ۴۵۰ ہیں اور ہر صفحہ ۳۵ یا ۳۶ سطر پر مشتمل ہے، اگر کوئی صاحب اس کام کو بھی آخر تک پہنچائیں تو میری عین خوشی ہے، خصوصاً اگر میرے تلامذہ میں سے کسی کو ایسی توفیق نصیب ہو اور اس کتاب کے تحشیہ کی خدمت انجام دیں تو ان کی عین سعادت اور میری قلبی مسرت کا باعث ہوگی۔

سب سے آخر میں ان تمام حضرات سے جو اس کتاب سے فائدہ حاصل کریں، فقیر کی التجا ہے کہ وہ صمیم قلب سے اس فقیر کے لیے خیر خاتمہ اور مغفرت ذنوب کی دعا کریں، مولیٰ تبارک و تعالیٰ ان کو اور اس فقیر کو صراطِ مستقیم پر قائم رکھے اور اتباع نبی کریم علیہ الصلوٰۃ والسلام کی توفیق عطا فرمائے۔ آمین

والحمد لله رب العالمین و صلی اللہ تعالیٰ علی خیر خلقہ و قاسم رزقہ سیدنا و مولانا محمد

والہ و اصحابہ اجمعین برحمتک یا ارحم الراحمین و اخر دعوانا ان الحمد لله رب العالمین

فقیر امجد علی عفی عنہ

قادری منزل بڑا گاؤں، گھوسی اعظم گڑھ یوپی۔



بِسْمِ اللَّهِ الرَّحْمَنِ الرَّحِيمِ  
نَحْمَدُهُ وَنُصَلِّي عَلَى رَسُولِهِ الْكَرِيمِ

## جنایات کا بیان

اللہ عزوجل فرماتا ہے:

﴿يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ ۖ الْحُرُّ بِالْحُرِّ وَالْعَبْدُ بِالْعَبْدِ وَالْأُنْثَىٰ بِالْأُنْثَىٰ ۚ فَمَنْ عُفِيَ لَهُ مِنْ أَخِيهِ شَيْءٌ فَاتِّبَاعٌ بِالْمَعْرُوفِ وَأَدَاءٌ إِلَيْهِ بِإِحْسَانٍ ۚ ذَٰلِكَ تَخْفِيفٌ مِّن رَّبِّكُمْ وَرَحْمَةٌ ۚ فَمَنِ اعْتَدَىٰ بَعْدَ ذَٰلِكَ فَلَهُ عَذَابٌ أَلِيمٌ ۝ وَلَكُمْ فِي الْقِصَاصِ حَيَوةٌ يَا أُولِيَ الْأَلْبَابِ لَعَلَّكُمْ تَتَّقُونَ ۝﴾ (۱) (پ ۲، ۶۴)

ترجمہ: ”اے ایمان والو! قصاص یعنی جو ناحق قتل کئے گئے ان کا بدلہ لینا تم پر فرض کیا گیا۔ آزاد کے بدلے آزاد، غلام کے بدلے غلام اور عورت کے بدلے عورت۔ تو جس کے لیے اس کے بھائی کی طرف سے کچھ معافی ہو تو بھلائی سے تقاضا کرے اور اچھی طرح سے اس کو ادا کر دے۔ یہ تمہارے رب کی جانب سے تمہارے لیے آسانی ہے اور تم پر مہربانی ہے، اب اس کے بعد جو زیادتی کرے اُس کے لیے دردناک عذاب ہے اور تمہارے لیے خون کا بدلہ لینے میں زندگی ہے۔ اے عقل والو! تم بچو۔“ اور فرماتا ہے:

﴿وَكُتِبَ عَلَيْهِمْ فِيهَا أَنَّ النَّفْسَ بِالنَّفْسِ وَالْعَيْنَ بِالْعَيْنِ وَالْأَنفَ بِالْأَنفِ وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ قِصَاصٌ ۚ فَمَنْ تَصَدَّقَ بِهِ فَهُوَ كَفَّارَةٌ لَهُ ۚ وَمَنْ لَّمْ يَحْكَمْ بِهَا أَنزَلَ اللَّهُ فَأُولَٰئِكَ هُمُ الظَّالِمُونَ ۝﴾ (۲)

ترجمہ: ”اور ہم نے توریت میں اُن پر واجب کیا کہ جان کے بدلے جان اور آنکھ کے بدلے آنکھ اور ناک کے بدلے ناک اور کان کے بدلے کان اور دانت کے بدلے دانت اور زخموں میں بدلہ ہے۔ پھر جو معاف کر دے تو وہ اس کے گناہ کا کفارہ ہے اور جو اللہ کے نازل کئے پر حکم نہ کرے (۳) وہ ہی لوگ ظالم ہیں۔“

حدیث:۔ امام بخاری اپنی صحیح میں ابن عباس رضی اللہ تعالیٰ عنہما سے روایت کرتے ہیں، انہوں نے فرمایا کہ بنی اسرائیل میں قصاص کا حکم تھا اور ان میں دیت (۴) نہ تھی تو اللہ تعالیٰ نے اس امت کے لیے فرمایا کُتِبَ عَلَيْكُمُ الْقِصَاصُ فِي الْقَتْلِ (الایۃ) ابن عباس رضی اللہ تعالیٰ عنہما فرماتے ہیں، عفو (۵) یہ ہے کہ قتلِ عمد میں دیت قبول کرے اور اتباع بالمعروف یہ ہے کہ

②..... پ ۶، المائدة: ۴۵.

①..... پ ۲، البقرة: ۱۷۸، ۱۷۹.

⑤..... یعنی معاف کرنا۔

④..... خون بہا۔

③..... یعنی فیصلہ نہ کرے۔



بھلائی سے طلب کرے اور قاتل اچھی طرح ادا کرے۔<sup>(۱)</sup>

اور فرماتا ہے:

﴿مَنْ أَجَلَ ذَلِكَ كَتَبْنَا عَلَى بَنِي إِسْرَائِيلَ أَنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا

قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا﴾<sup>(۲)</sup> (پ ۶، ۹۷)

”اسی سبب سے ہم نے بنی اسرائیل پر لکھ دیا کہ جس نے کوئی جان قتل کی بغیر جان کے بدلے یا زمین میں فساد کئے تو گویا اس نے سب لوگوں کو قتل کیا اور جس نے ایک جان کو زندہ رکھا تو گویا اس نے سب انسانوں کو زندہ رکھا۔

اور فرماتا ہے:

﴿وَمَا كَانَ لِمُؤْمِنٍ أَنْ يَقْتُلَ مُؤْمِنًا إِلَّا خَطَاً وَمَنْ قَتَلَ مُؤْمِنًا خَطَاً فَتَحْرِيرُ رَقَبَةٍ مُؤْمِنَةٍ وَدِيَّةٌ

مُسْلِمَةٍ إِلَى أَهْلِهِ إِلَّا أَنْ يَصَّدَّقُوا فَإِنْ كَانَ مِنَ قَوْمٍ عَدُوٍّ لَكُمْ وَهُمْ مُؤْمِنٌ فَتَحْرِيرُ رَقَبَةٍ مُؤْمِنَةٍ وَإِنْ كَانَ مِنَ قَوْمٍ

بَيْنَكُمْ وَبَيْنَهُمْ قَبِيلَةٌ فَلِلَّهِ دِيَّةٌ مُسْلِمَةٌ إِلَى أَهْلِهِ وَتَحْرِيرُ رَقَبَةٍ مُؤْمِنَةٍ فَمَنْ لَمْ يَجِدْ فَصِيَامُ شَهْرَيْنِ

مُتَتَابِعَيْنِ تَوْبَةً مِّنَ اللَّهِ وَكَانَ اللَّهُ عَلِيمًا حَكِيمًا﴾<sup>(۳)</sup> (پ ۵، ۱۰۷)

فِيهَا وَغَضِبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا﴾<sup>(۴)</sup> (پ ۵، ۱۰۷)

ترجمہ:- ”اور مسلمان کو نہیں پہنچتا کہ مسلمان کا خون کرے مگر غلطی کے طور پر اور جو کسی مسلمان کو نادانستہ قتل کرے تو اس پر ایک غلام مسلم کا آزاد کرنا ہے اور خون بہا کہ مقتول کے لوگوں کو دیا جائے مگر یہ کہ وہ معاف کر دیں۔ پھر وہ اگر اس قوم سے ہے جو تمہاری دشمن ہے اور وہ خود مسلمان ہے تو صرف ایک مملوک مسلمان کا آزاد کرنا ہے اور اگر وہ اس قوم میں ہو کہ تم میں اور ان میں معاہدہ ہے تو اس کے لوگوں کو خون بہا سپرد کیا جائے اور ایک مسلمان مملوک کو آزاد کیا جائے۔ پھر جو نہ پائے وہ لگا تار دو مہینے کے روزے رکھے۔ یہ اللہ سے اس کی توبہ ہے اللہ (عزوجل) جاننے والا حکمت والا ہے اور جو کوئی مسلمان کو جان بوجھ کر قتل کرے تو اس کا بدلہ جہنم ہے کہ اس میں مدتوں رہے اور اللہ (عزوجل) نے اس پر غضب فرمایا اور اس پر لعنت کی اور اس پر بڑا عذاب تیار رکھا ہے۔“

حدیث ۱: امام بخاری و مسلم نے صحیحین میں عبد اللہ بن مسعود رضی اللہ تعالیٰ عنہ سے روایت کی کہتے ہیں کہ رسول اللہ صلی اللہ تعالیٰ علیہ وسلم نے فرمایا کہ ”کسی مسلمان مرد کا جولوہ الا للہ کی گواہی اور میری رسالت کی شہادت دیتا ہے۔ خون صرف

①..... ”صحیح البخاری“، کتاب الدیات، باب من قتل له قتيل... إلخ، الحدیث: ۶۸۸۱، ج ۴، ص ۳۶۲.

②..... پ ۶، المائدة: ۳۱.

③..... پ ۵، النساء: ۹۲، ۹۳.



تین صورتوں میں سے کسی ایک صورت میں حلال ہے۔ نفس کے بدلے میں نفس، شیب زانی (۱) اور اپنے مذہب سے نکل کر جماعت اہل اسلام کو چھوڑ دے (مرتد ہو جائے یا باغی ہو جائے)۔“ (۲)

**حدیث ۲:** امام بخاری اپنی صحیح میں ابن عمر رضی اللہ تعالیٰ عنہما سے روایت کرتے ہیں کہ رسول اللہ صلی اللہ تعالیٰ علیہ وسلم نے فرمایا کہ ”مسلمان اپنے دین کے سبب کشادگی میں رہتا ہے جب تک کوئی حرام خون نہ کر لے۔“ (۳)

**حدیث ۳:** صحیحین میں عبد اللہ بن مسعود رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وسلم نے فرمایا کہ ”قیامت کے دن سب سے پہلے خون ناحق کے بارے میں لوگوں کے درمیان فیصلہ کیا جائے گا۔“ (۴)

**حدیث ۴:** امام بخاری اپنی صحیح میں عبد اللہ بن عمرو رضی اللہ تعالیٰ عنہما (۵) سے روایت کرتے ہیں کہ رسول اللہ صلی اللہ تعالیٰ علیہ وسلم نے فرمایا کہ ”جس نے کسی معاہدہ (ذمی) کو قتل کیا وہ جنت کی خوشبو نہ سونگھے گا اور بے شک جنت کی خوشبو چالیس برس کی مسافت تک پہنچتی ہے۔“ (۶)

**حدیث ۵ و ۶:** امام ترمذی اور نسائی عبد اللہ بن عمرو رضی اللہ تعالیٰ عنہما (۷) سے اور ابن ماجہ براء بن عازب رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا کہ ”بے شک دنیا کا زوال اللہ پر آسان ہے۔ ایک مرد مسلم کے قتل سے۔“ (۸)

**حدیث ۷ و ۸:** امام ترمذی ابو سعید اور ابو ہریرہ رضی اللہ تعالیٰ عنہما سے روایت کرتے ہیں کہ اگر آسمان وزمین والے ایک مرد مومن کے خون میں شریک ہو جائیں تو سب کو اللہ تعالیٰ جہنم میں اوندھا کر کے ڈال دے گا۔ (۹)

①..... شادی شدہ زانی۔

②..... ”صحیح البخاری“، کتاب الدیات، باب قول اللہ تعالیٰ ﴿ان النفس بالنفس... إلخ﴾، الحدیث: ۶۸۷۸، ج ۴، ص ۳۶۱۔

③..... المرجع السابق، باب قول اللہ تعالیٰ ﴿ومن یقتل مؤمناً متعمداً... إلخ﴾، الحدیث: ۶۸۶۲، ج ۴، ص ۳۵۶۔

④..... المرجع السابق، الحدیث: ۶۸۶۴، ج ۴، ص ۳۵۷۔

⑤..... بہار شریعت کے نسخوں میں اس مقام پر ”عبد اللہ بن عمر“ رضی اللہ تعالیٰ عنہما لکھا ہوا ہے، جو کتابت کی غلطی معلوم ہوتی ہے کیونکہ ”بخاری شریف“ اور دیگر کتب حدیث میں ”عبد اللہ بن عمرو“ رضی اللہ تعالیٰ عنہما مذکور ہے، اسی وجہ سے ہم نے متن میں تصحیح کر دی ہے۔... علمہ

⑥..... ”صحیح البخاری“، کتاب الجزیۃ والموادعہ، باب إثم من قتل معاهداً بغیر جرم، الحدیث: ۳۱۶۶، ج ۲، ص ۳۶۵۔

⑦..... بہار شریعت کے نسخوں میں اس مقام پر ”عبد اللہ بن عمر“ رضی اللہ تعالیٰ عنہما لکھا ہوا ہے، جو کتابت کی غلطی معلوم ہوتی ہے کیونکہ ”جامع الترمذی“ اور ”سنن نسائی“ اور دیگر کتب حدیث میں ”عبد اللہ بن عمرو“ رضی اللہ تعالیٰ عنہما مذکور ہے، اسی وجہ سے ہم نے متن میں تصحیح کر دی ہے۔... علمہ

⑧..... ”جامع الترمذی“، کتاب الدیات، باب ما جاء فی تشدید قتل المؤمن، الحدیث: ۱۴۰۰، ج ۳، ص ۹۹۔

⑨..... المرجع السابق، باب الحكم فی الدماء، الحدیث: ۱۴۰۳، ج ۳، ص ۱۰۰۔



**حدیث ۹:** امام مالک نے سعید بن مسیب رضی اللہ تعالیٰ عنہما سے روایت کی کہ عمر بن الخطاب رضی اللہ تعالیٰ عنہ نے پانچ یا سات نفر کو (۱) ایک شخص کو دھوکا دے کر قتل کرنے کی وجہ سے قتل کر دیا اور فرمایا کہ اگر صنعا (۲) کے سب لوگ اس خون میں شریک ہوتے تو میں سب کو قتل کر دیتا۔ امام بخاری نے اپنی صحیح میں اسی کے مثل ابن عمر رضی اللہ تعالیٰ عنہما سے روایت کی ہے۔ (۳)

**حدیث ۱۰:** دارقطنی حضرت عمر رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے فرمایا کہ ”جب ایک مرد دوسرے کو پکڑ لے اور کوئی اور آ کر قتل کر دے تو قاتل قتل کر دیا جائے گا اور پکڑنے والے کو قید کیا جائے گا۔“ (۴)

**حدیث ۱۱:** امام ترمذی اور امام شافعی حضرت ابی شریح کعبی رضی اللہ تعالیٰ عنہ سے روایت کرتے ہیں کہ حضور اقدس صلی اللہ تعالیٰ علیہ وسلم نے فرمایا: ”پھر تم نے اے قبیلہ خزاعہ (۵) ہذیل کے آدمی کو قتل کر دیا اب میں اس کی دیت خود دیتا ہوں، اس کے بعد جو کوئی کسی کو قتل کرے تو مقتول کے گھر والے دو چیزوں میں سے ایک چیز اختیار کریں اگر پسند کریں تو قتل کریں اور اگر وہ چاہیں تو خون بہالیں۔“ (۶)

**حدیث ۱۲:** صحیحین میں انس رضی اللہ تعالیٰ عنہ سے مروی کہ حضرت ربیع نے جو انس بن مالک (رضی اللہ تعالیٰ عنہ) کی پھوپھی تھیں ایک انصاریہ عورت کے دانت توڑ دیئے تو وہ لوگ نبی صلی اللہ تعالیٰ علیہ وسلم کے پاس حاضر ہوئے۔ حضور (صلی اللہ تعالیٰ علیہ وآلہ وسلم) نے قصاص کا حکم فرمایا۔ حضرت انس (رضی اللہ تعالیٰ عنہ) کے چچا انس بن النضر نے عرض کی یا رسول اللہ (صلی اللہ تعالیٰ علیہ وآلہ وسلم)، قسم اللہ (عز وجل) کی ان کے دانت نہیں توڑے جائیں گے تو رسول اللہ صلی اللہ تعالیٰ علیہ وسلم نے فرمایا کہ اے انس! اللہ (عز وجل) کا حکم قصاص کا ہے، اس کے بعد وہ لوگ راضی ہو گئے اور انہوں نے دیت قبول کر لی، رسول اللہ صلی اللہ تعالیٰ علیہ وسلم نے فرمایا کہ ”اللہ (عز وجل) کے بعض بندے ایسے ہیں کہ اگر اللہ (عز وجل) پر قسم کھائیں تو اللہ تعالیٰ ان کی قسم کو پورا کر دیتا ہے۔“ (۷)

**حدیث ۱۳:** امام بخاری اپنی صحیح میں ابو جحیفہ رضی اللہ تعالیٰ عنہ سے، کہتے ہیں کہ میں نے حضرت علی کرم اللہ وجہہ

①..... یعنی آدمیوں کو۔

②..... یمن کا دار الحکومت۔

③..... ”الموطأ“، للإمام مالک، کتاب العقول، باب ماجاء في الغيلة والسحر، الحديث: ۱۶۷۱، ج ۲، ص ۳۷۷۔

④..... ”سنن الدار قطنی“، کتاب الحدود والديات... إلخ، الحديث: ۳۲۴۳، ج ۳، ص ۱۶۷۔

⑤..... عرب کا ایک قبیلہ۔

⑥..... ”جامع الترمذی“، کتاب الدیات، باب ماجاء في حکم ولی القتل... إلخ، الحديث: ۱۴۱۰، ج ۳، ص ۱۰۴۔

⑦..... ”صحیح البخاری“، کتاب التفسیر، باب قوله (والجروح قصاص)، الحديث: ۴۶۱۱، ج ۳، ص ۱۲۵۔



سے پوچھا، کیا تمہارے پاس کچھ ایسی چیزیں بھی ہیں جو قرآن میں نہیں، تو انہوں نے فرمایا: ”قسم اس ذات کی جس نے دانے کو پھاڑا اور روح کو پیدا فرمایا، ہمارے پاس وہی ہے جو قرآن میں ہے مگر اللہ نے جو قرآن کی سمجھ کسی کو دے دی اور ہمارے پاس وہ ہے جو اس صحیفہ میں ہے۔“ میں نے کہا، اس صحیفہ میں کیا ہے؟ تو فرمایا: دیت اور اس کے احکام اور قیدی کو چھڑانا اور یہ کہ کوئی مسلم کسی کافر (حربی) کے بدلے میں قتل نہ کیا جائے۔<sup>(۱)</sup>

**حدیث ۱۴:** ابوداؤد و نسائی حضرت علی رضی اللہ تعالیٰ عنہ سے اور ابن ماجہ ابن عباس رضی اللہ تعالیٰ عنہما سے راوی کہ رسول اللہ صلی اللہ تعالیٰ علیہ وسلم نے فرمایا کہ ”مسلمانوں کے خون برابر ہیں اور ان کے ادنیٰ کے ذمہ کو پورا کیا جائے گا اور جو دور والوں نے غنیمت حاصل کی ہو وہ سب لشکریوں کو ملے گی اور وہ دوسرے لوگوں کے مقابلے میں ایک ہیں۔ خبردار کوئی مسلمان کسی کافر (حربی) کے بدلے قتل نہ کیا جائے اور نہ کوئی ذمی، جب تک وہ ذمہ میں باقی ہے۔“<sup>(۲)</sup>

**حدیث ۱۵:** ترمذی اور دارمی ابن عباس رضی اللہ تعالیٰ عنہما سے روایت کرتے ہیں کہ رسول اللہ صلی اللہ تعالیٰ علیہ وسلم نے فرمایا کہ حدیں مسجد میں قائم نہ کی جائیں اور اگر باپ نے اپنی اولاد کو قتل کیا ہو تو باپ سے قصاص نہیں لیا جائے گا۔<sup>(۳)</sup>

**حدیث ۱۶:** ترمذی سراقہ بن مالک رضی اللہ تعالیٰ عنہ سے راوی کہتے ہیں کہ میں رسول اللہ صلی اللہ تعالیٰ علیہ وسلم کی خدمت میں حاضر ہوا، حضور (صلی اللہ تعالیٰ علیہ والہ وسلم) باپ کے قصاص میں بیٹے کو قتل کرتے اور بیٹے کے قصاص میں باپ کو قتل نہ کرتے یعنی اگر بیٹے نے باپ کو قتل کیا تو بیٹے سے قصاص لیتے اور باپ نے بیٹے کو قتل کیا ہو تو باپ سے قصاص نہ لیتے۔<sup>(۴)</sup>

**حدیث ۱۷:** ابوداؤد و نسائی ابورمضہ رضی اللہ تعالیٰ عنہ سے راوی کہتے ہیں کہ میں اپنے والد کے ساتھ حضور اقدس صلی اللہ تعالیٰ علیہ وسلم کی خدمت میں حاضر ہوا۔ حضور (صلی اللہ تعالیٰ علیہ والہ وسلم) نے دریافت کیا، یہ کون ہے؟ میرے والد نے کہا، یہ میرا لڑکا ہے آپ اس کے گواہ رہیں۔ حضور (صلی اللہ تعالیٰ علیہ والہ وسلم) نے فرمایا: ”خبردار نہ یہ تمہارے اوپر جنایت کر سکتا ہے اور نہ تم اس پر جنایت کر سکتے ہو۔“<sup>(۵)</sup> (بلکہ جو جنایت کرے گا وہی ماخوذ ہوگا)

**حدیث ۱۸:** امام ترمذی و نسائی و ابن ماجہ و دارمی ابوامامہ بن سہل بن حنیف رضی اللہ تعالیٰ عنہما سے روایت کرتے ہیں کہ حضرت عثمان رضی اللہ تعالیٰ عنہ کے گھر کا جب باغیوں نے محاصرہ کیا تو کھڑکی سے جھانک کر فرمایا کہ میں تم کو خدا (تعالیٰ) کی قسم

①..... ”صحیح البخاری“، کتاب الدیات، باب لا یقتل المسلم بالکافر، الحدیث: ۶۹۱۵، ج ۴، ص ۳۷۴.

②..... ”سنن أبی داؤد“، کتاب الدیات، باب إیقاد المسلم بالکافر، الحدیث: ۴۵۳۰، ۴۵۳۱، ج ۴، ص ۲۳۸، ۲۳۹.

③..... ”جامع الترمذی“، کتاب الدیات، باب ماجاء فی الرجل یقتل ابنه... إلخ، الحدیث: ۱۴۰۶، ج ۳، ص ۱۰۱.

④..... المرجع السابق، الحدیث: ۱۴۰۴، ج ۳، ص ۱۰۰.

⑤..... ”سنن أبی داؤد“، کتاب الدیات، باب لا یؤخذ أحد بجريرة أخیه أو أبیه، الحدیث: ۴۴۹۵، ج ۴، ص ۲۲۳.



دلاتا ہوں، کیا تم جانتے ہو کہ رسول اللہ صلی اللہ تعالیٰ علیہ وسلم نے فرمایا ہے کہ ”کسی مرد مسلم کا خون حلال نہیں ہے۔ مگر تین وجہوں سے، احسان کے بعد<sup>(۱)</sup> زنا سے یا اسلام کے بعد کفر سے یا کسی نفس کو بغیر کسی نفس کے قتل کر دینے سے“ انہیں وجہ سے قتل کیا جائے گا۔ قسم خدا کی، نہ میں نے زمانہ کفر میں زنا کیا اور نہ زمانہ اسلام میں اور جب سے میں نے رسول اللہ صلی اللہ تعالیٰ علیہ وسلم سے بیعت کی مرتد نہیں ہوا اور کسی ایسی جان کو جسے اللہ تعالیٰ نے حرام فرمایا، قتل نہیں کیا پھر تم مجھے کیوں قتل کرتے ہو۔<sup>(۲)</sup>

**حدیث ۱۹:** ابوداؤد حضرت ابوالدرداء رضی اللہ تعالیٰ عنہ سے راوی رسول اللہ صلی اللہ تعالیٰ علیہ وسلم نے فرمایا کہ مومن تیز رو<sup>(۳)</sup> اور صالح رہتا ہے جب تک حرام خون نہ کر لے اور جب حرام خون کر لیتا ہے تو اب وہ تھک جاتا ہے<sup>(۴)</sup>۔<sup>(۵)</sup>

**حدیث ۲۰:** ابوداؤد انہیں سے اور نسائی معاویہ رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا کہ ”امید ہے کہ گناہ کو اللہ (عزوجل) بخش دے گا مگر اس شخص کو نہ بخشے گا جو مشرک ہی مر جائے یا جس نے کسی مرد مومن کو قصد اناحق قتل کیا۔<sup>(۶)</sup> (اس کی تاویل آگے آئے گی)

**حدیث ۲۱:** امام ترمذی نے عمرو بن شعیب عن ابیہ عن جدہ روایت کی کہ رسول اللہ صلی اللہ تعالیٰ علیہ وسلم نے فرمایا کہ ”اس نے ناحق جان بوجھ کر قتل کیا وہ اولیائے مقتول کو دے دیا جائے گا۔ پس وہ اگر چاہیں قتل کریں اور اگر چاہیں دیت لیں۔<sup>(۷)</sup>

**حدیث ۲۲:** دارمی نے ابن شریح خزاعی رضی اللہ تعالیٰ عنہ سے روایت کی۔ انہوں نے کہا کہ میں نے رسول اللہ صلی اللہ تعالیٰ علیہ وسلم کو فرماتے سنا ہے کہ ”جو اس بات کے ساتھ مبتلا ہو کہ اس کے یہاں کوئی قتل ہو گیا یا زخمی ہو گیا تو تین چیزوں میں سے ایک اختیار کرے۔ اگر چوتھی چیز کا ارادہ کرے تو اس کے ہاتھ پکڑ لو (یعنی روک دو) یہ اختیار ہے کہ قصاص لے یا معاف کرے یا دیت لے پھر ان تینوں باتوں میں سے ایک کو اختیار کرنے کے بعد اگر کوئی زیادتی کرے تو اس کے لیے جہنم ہے جس میں وہ ہمیشہ ہمیشہ رہے گا۔“<sup>(۸)</sup>

①..... یعنی شادی شدہ ہونے کے بعد۔

②..... ”جامع الترمذی“، کتاب الفتن، باب ما جاء لا یحل دم امرئ مسلم... إلخ، الحدیث: ۲۱۶۵، ج ۴، ص ۶۴۔

③..... یعنی مومن نیکی میں جلدی کرنے والا ہوتا ہے۔

④..... یعنی قتل ناحق کی نحوست سے انسان توفیق خیر سے محروم رہ جاتا ہے اسی کو تھک جانے سے تعبیر فرمایا۔

⑤..... ”سنن أبی داؤد“، کتاب الفتن والملاحم، باب فی تعظیم قتل المؤمن، الحدیث: ۴۲۷۰، ج ۴، ص ۱۳۹۔

⑥..... المرجع السابق۔

⑦..... ”جامع الترمذی“، کتاب الدیات، باب ما جاء فی الدیة کم ہی من الإبل، الحدیث: ۱۳۹۲، ج ۳، ص ۹۵۔

⑧..... ”سنن الدارمی“، کتاب الدیات، باب الدیة فی قتل العمد، الحدیث: ۲۳۵۱، ج ۲، ص ۲۴۷۔



**حدیث ۲۳:** ابو داؤد جابر رضی اللہ تعالیٰ عنہ سے راوی کہتے ہیں کہ رسول اللہ صلی اللہ تعالیٰ علیہ وسلم نے فرمایا ”کہ میں اس کو معاف نہیں کروں گا جس نے دیت لینے کے بعد قتل کیا۔“ (۱)

**حدیث ۲۴:** امام ترمذی وابن ماجہ نے ابو درداء رضی اللہ تعالیٰ عنہ سے روایت کی، وہ کہتے ہیں، میں نے رسول اللہ صلی اللہ تعالیٰ علیہ وسلم کو فرماتے سنا ہے کہ ”جس کے جسم میں کوئی زخم لگ جائے پھر وہ اس کا صدقہ کر دے (معاف کر دے) تو اللہ (عزوجل) اس کا ایک درجہ بڑھاتا ہے اور ایک گناہ معاف کرتا ہے۔“ (۲)

**حدیث ۲۵:** امام بخاری اپنی صحیح میں عبد اللہ بن مسعود (رضی اللہ تعالیٰ عنہ) سے روایت کرتے ہیں کہ ایک مرد نے عرض کی یا رسول اللہ صلی اللہ تعالیٰ علیہ وسلم! کون سا گناہ اللہ (عزوجل) کے نزدیک بڑا ہے؟ فرمایا کہ اللہ (عزوجل) کا کوئی شریک بتائے، حالانکہ اللہ (عزوجل) ہی نے تم کو پیدا کیا۔ عرض کی پھر کون سا گناہ؟ فرمایا پھر یہ کہ اپنی اولاد کو اس ڈر سے قتل کرو کہ وہ تمہارے ساتھ کھائے گی۔ کہا۔ پھر کون سا؟ ارشاد فرمایا، پھر یہ کہ اپنے پڑوسی کی بیوی سے زنا کرو۔ پس اللہ (عزوجل) نے اس کی تصدیق نازل فرمائی:

﴿وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ ۚ وَمَنْ يَفْعَلْ ذَلِكَ يَلْقَ أَثَامًا ۖ (۳) يُضْعَفُ لَهُ الْعَذَابُ يَوْمَ الْقِيَمَةِ وَيَخْلُدُ فِيهِ مُهَانًا ۖ (۴) إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ ۚ وَكَانَ اللَّهُ غَفُورًا رَحِيمًا ۝﴾ (۴)

”اور وہ جو اللہ کے ساتھ کسی اور کو نہیں پوجتے اور اس جان کو جسے اللہ نے حرام کیا ناحق قتل نہیں کرتے، اور بدکاری نہیں کرتے اور جو یہ کام کرے وہ سزا پائے گا، اس کے لیے چند در چند (۵) عذاب کیا جائے گا قیامت کے دن۔“ (۶) اور وہ اس میں مدتوں ذلت کے ساتھ رہے گا، مگر جو توبہ کر لے اور ایمان لائے اور اچھے کام کرے۔ اللہ ایسے لوگوں کے گناہوں کو نیکیوں سے بدل دے گا اور اللہ مغفرت والا رحم والا ہے۔“

**حدیث ۲۶:** امام بخاری نے اپنی صحیح میں عبادہ بن صامت رضی اللہ تعالیٰ عنہ سے روایت کی ہے وہ کہتے ہیں کہ میں ان نقبا سے ہوں جنہوں نے (لیلۃ العقبہ (۷) میں) رسول اللہ صلی اللہ تعالیٰ علیہ وسلم سے بیعت کی۔ ہم نے اس بات پر بیعت کی

①.....”سنن أبی داؤد“، کتاب الدیات، باب من یقتل بعد أخذ الدیة، الحدیث: ۴۵۰۷، ج ۴، ص ۲۲۹.

②.....”جامع الترمذی“، کتاب الدیات، باب ماجاء فی العفو، الحدیث: ۱۳۹۸، ج ۳، ص ۹۷.

③.....”صحیح البخاری“، کتاب الدیات، باب قول اللہ تعالیٰ ﴿وَمَنْ يَقْتُلْ مُؤْمِنًا مَّتَعْمَلًا...﴾ إلخ، الحدیث: ۶۸۶۱، ج ۴، ص ۳۵۶.

④.....الفرقان: ۶۸-۷۰. ⑤.....بہت زیادہ۔

⑥.....بہار شریعت میں اس مقام پر ”یوم القیمة“ کا ترجمہ ”قیامت کے دن“ موجود نہیں تھا، لہذا متن میں کنز الایمان سے اس کا اضافہ کر دیا گیا ہے۔...علمیہ

⑦.....عقبہ سے مراد حجرۃ العقبہ ہے جو منی میں واقع ہے، اس مقام پر رات کے وقت چند انصار صحابہ کرام رضی اللہ تعالیٰ عنہم نے حضور اقدس صلی اللہ

تعالیٰ علیہ والہ وسلم کے دست اقدس پر بیعت کی جن میں حضرت عبادہ بن صامت رضی اللہ تعالیٰ عنہ بھی شامل تھے۔



تھی کہ اللہ (عزوجل) کے ساتھ کسی کو شریک نہ کریں گے اور زنا نہ کریں گے اور چوری نہ کریں گے اور ایسی جان کو قتل نہ کریں گے جس کو اللہ (عزوجل) نے حرام فرمایا اور لوٹ نہ کریں گے اور خدا (تعالیٰ) کی نافرمانی نہ کریں گے۔ اگر ہم نے ایسا کیا تو ہم کو جنت دی جائے گی اور اگر ان میں سے کوئی کام ہم نے کیا تو اس کا فیصلہ اللہ (عزوجل) کی طرف ہے۔<sup>(۱)</sup>

**حدیث ۲۷:** امام بخاری اپنی صحیح میں ابن عباس رضی اللہ تعالیٰ عنہما سے راوی ہیں کہ نبی کریم صلی اللہ تعالیٰ علیہ وسلم نے فرمایا: ”اللہ (عزوجل) کے نزدیک سب لوگوں سے زیادہ مبغوض تین شخص ہیں۔ حرم میں الحاد کرنے والا اور اسلام میں طریقہ جاہلیت کا طلب کرنے والا اور کسی مسلمان شخص کا ناحق خون طلب کرنے والا تاکہ اسے بہائے۔“<sup>(۲)</sup>

**حدیث ۲۸:** امام ابو جعفر طحاوی نے اپنی کتاب شرح معانی الآثار میں نعمان رضی اللہ تعالیٰ عنہ سے روایت کی کہ رسول اللہ صلی اللہ تعالیٰ علیہ وسلم نے فرمایا کہ ”قصاص میں قتل تلوار ہی سے ہوگا۔“<sup>(۳)</sup>

## مسائل فقہیہ

**مسئلہ ۱:** قتل ناحق کی پانچ صورتیں ہیں۔ (۱) قتل عمد (۲) قتل شبه عمد (۳) قتل خطا (۴) قائم مقام خطا (۵) قتل بالسبب۔ قتل عمد یہ ہے کہ کسی دھاردار آلے سے قصداً قتل کرے۔ آگ سے جلا دینا بھی قتل عمد ہی ہے۔ دھاردار آلہ مثلاً تلوار، چھری یا لکڑی اور بانس کی گھپ پچی<sup>(۴)</sup> میں دھار نکال کر قتل کیا یا دھاردار پتھر سے قتل کیا، لوہا، تانبا اور پیتل وغیرہ کی کسی چیز سے قتل کرے گا، اگر اس سے جرح یعنی زخم ہوا تو قتل عمد ہے، مثلاً چھری، خنجر، تیر، نیزہ، بلم<sup>(۵)</sup> وغیرہ کہ یہ سب آلہ جارحہ<sup>(۶)</sup> ہیں۔ گولی اور چھرے سے قتل ہوا، یہ بھی اسی میں داخل ہے۔<sup>(۷)</sup> (ہدایہ ص ۵۵۹ جلد ۴، درمختار و شامی ص ۳۶۶ جلد ۵، بحر الرائق ص ۲۸۷ جلد ۸، تبیین الحقائق ص ۹۷ ج ۶، طحطاوی ص ۲۵۷ جلد ۴)

①..... ”صحیح البخاری“، کتاب الدیات، باب قول اللہ تعالیٰ ﴿وَمَنْ أَحْيَاهَا﴾، الحدیث: ۶۸۷۳، ج ۴، ص ۳۵۹.

②..... المرجع السابق، باب من طلب دم لمرئ بغیر حق، الحدیث: ۶۸۸۲، ج ۴، ص ۳۶۲.

③..... ”شرح معانی الآثار“، کتاب الجنایات، باب الرجل یقتل رجلاً کیف یقتل؟، الحدیث: ۴۹۱۷، ج ۳، ص ۸۱.

④..... بانس کا چرا ہوا لکڑا۔

⑤..... لمبی لٹھی جس کے سرے پر نوک دار بھال ہوتی ہے، بھالا، برچھا۔

⑥..... یعنی زخمی کرنے والے آلے ہیں۔

⑦..... ”الہدایہ“ کتاب الجنایات، ج ۲، ص ۴۴۲.

و ”الدر المختار“، کتاب الجنایات، ج ۱۰، ص ۱۵۵-۱۵۷.



**مسئلہ ۲:** قتل عمد کا حکم یہ ہے کہ ایسا شخص نہایت سخت گنہگار ہے۔<sup>(۱)</sup> (درمختار و شامی ص ۴۶۷ ج ۵، تبیین ص ۹۸ جلد ۶، بحر الرائق ص ۲۸۸ جلد ۸، طحاوی ص ۲۵۸ جلد ۴، درر غرر ص ۸۹ جلد ۲، عالمگیری ص ۲ جلد ۶) کفر کے بعد تمام گناہوں میں سب سے بڑا گناہ قتل ہے۔ قرآن مجید میں فرمایا:

﴿وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا﴾<sup>(۲)</sup> (پ ۵، ع ۱۰)

”جو کسی مومن کو قصداً قتل کرے اس کی سزا جہنم میں مدتوں<sup>(۳)</sup> رہنا ہے۔“

ایسے شخص کی توبہ قبول ہوتی ہے یا نہیں اس کے متعلق صحابہ کرام (رضی اللہ تعالیٰ عنہم) میں اختلاف ہے جیسا کہ کتب حدیث میں یہ بات مذکور ہے۔ صحیح یہ ہے کہ اس کی توبہ بھی قبول ہو سکتی ہے اور صحیح یہ ہے کہ ایسے قاتل کی بھی مغفرت ہو سکتی ہے۔ اللہ تعالیٰ کی مشیت میں ہے۔ اگر وہ چاہے تو بخش دے<sup>(۴)</sup> جیسا کہ قرآن مجید میں فرمایا:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾<sup>(۵)</sup> (پ ۵، ع ۴)

”بے شک اللہ (عزوجل)<sup>(۶)</sup> شرک یعنی کفر کو تو نہیں بخشتے گا۔ اس سے نیچے جتنے گناہ ہیں جس کے لیے چاہے گا مغفرت فرما دے گا۔“ اور پہلی آیت کا یہ مطلب بیان کیا جاتا ہے کہ مومن کو جو بحیثیت مومن قتل کرے گا یا اس کے قتل کو حلال سمجھے گا وہ بے شک ہمیشہ جہنم میں رہے گا یا خلود سے مراد بہت دنوں تک رہنا ہے۔

**مسئلہ ۳:** قتل عمد کی سزا دنیا میں فقط قصاص ہے یعنی یہی متعین ہے۔ ہاں اگر اولیائے مقتول معاف کر دیں یا قاتل سے مال لے کر مصالحت کر لیں تو یہ بھی ہو سکتا ہے مگر بغیر مرضی قاتل اگر مال لینا چاہیں تو نہیں ہو سکتا۔ یعنی قاتل اگر قصاص کو کہے تو اولیائے مقتول اس سے مال نہیں لے سکتے۔ مال پر مصالحت کی صورت میں دیت کے برابر یا کم یا زیادہ تینوں ہی صورتیں جائز ہیں۔ یعنی مال لینے کی صورت میں یہ ضروری نہیں کہ دیت سے زیادہ نہ ہو اور جس مال پر صلح ہوئی وہ دیت کی قسم سے ہو یا دوسری جنس سے ہو دونوں صورتوں میں کمی بیشی ہو سکتی ہے۔<sup>(۷)</sup> (عالمگیری ص ۳ جلد ۶، طحاوی ص ۲۵۸ جلد ۴، تبیین ص ۹۸ جلد ۶، بحر الرائق ص ۲۹۰ جلد ۸، درمختار و شامی ص ۴۶۷ ج ۵)

۱..... ”الدر المختار“، کتاب الجنایات، ج ۱۰، ص ۱۵۸.

۲..... پ ۵، النساء: ۹۳.

۳..... بہار شریعت میں اس مقام پر ”خالداً“ کا ترجمہ ”مدتوں“ موجود نہیں تھا، لہذا متن میں کنز الایمان سے اس کا اضافہ کر دیا گیا ہے۔... علمیہ

۴..... ”الدر المختار“ و ”رد المختار“، کتاب الجنایات، ج ۱۰، ص ۱۵۸.

۵..... پ ۵، النساء: ۴۸.

۶..... بہار شریعت میں اس مقام پر ”إِنَّ اللَّهَ“ کا ترجمہ ”بے شک اللہ (عزوجل)“ موجود نہیں تھا، لہذا متن میں کنز الایمان سے اس کا اضافہ کر دیا گیا ہے۔... علمیہ

۷..... ”الدر المختار“ و ”رد المختار“، کتاب الجنایات، ج ۱۰، ص ۱۵۸.



مسئلہ ۴: قتل عمد میں قاتل کے ذمے کفارہ واجب نہیں۔<sup>(۱)</sup> (طحاوی ص ۲۵۸ ج ۴، بحر الرائق ص ۲۹۱ ج ۸، تبیین

ص ۹۹ ج ۶، درمختار و شامی ص ۴۶۷ ج ۵، درر غرر ص ۸۹ ج ۲، عامہ متون)

مسئلہ ۵: اگر اولیاء میں سے کسی ایک نے معاف کر دیا تو بھی باقی کے حق میں قصاص ساقط ہو جائے گا لیکن دیت

واجب ہو جائے گی۔<sup>(۲)</sup> (تبیین الحقائق ص ۹۹ ج ۶)

مسئلہ ۶: اولیائے مقتول نے اگر نصف قصاص معاف کر دیا تو کل ہی معاف ہو گیا، یعنی اس میں تجزی نہیں ہو سکتی،

اب اگر یہ چاہیں کہ باقی نصف کے مقابل میں مال لیں، یہ نہیں ہو سکتا۔<sup>(۳)</sup> (شلبی بر تبیین ص ۹۹ ج ۶)

مسئلہ ۷: قتل کی دوسری قسم شبہ عمد ہے۔ وہ یہ کہ قصداً قتل کرے مگر اسلحہ سے یا جو چیزیں اسلحہ کے قائم مقام ہوں ان سے

قتل نہ کرے مثلاً کسی کو لٹھی یا پتھر سے مار ڈالا یہ شبہ عمد ہے اس صورت میں بھی قاتل گنہگار ہے اور اس پر کفارہ واجب ہے اور قاتل

کے عصبہ پر دیت مغلظہ واجب جو تین سال میں ادا کریں گے۔ دیت کی مقدار کیا ہوگی اس کو آئندہ ان شاء اللہ بیان کیا جائے

گا۔<sup>(۴)</sup> (طحاوی ص ۲۵۸ ج ۴، بحر الرائق ص ۲۹۱ ج ۸، تبیین ص ۱۰۰ ج ۶، درمختار و شامی ص ۴۶۸ ج ۵، درر غرر ص ۹۰ ج ۲)

مسئلہ ۸: شبہ عمد مار ڈالنے ہی کی صورت میں ہے۔ اور اگر وہ جان سے نہیں مارا گیا بلکہ اس کا کوئی عضو تلف ہو گیا مثلاً

لاٹھی سے مارا اور اس کا ہاتھ یا انگلی ٹوٹ کر علیحدہ ہو گئی تو اس کو شبہ عمد نہیں کہیں گے بلکہ یہ عمد ہے اور اس صورت میں قصاص ہے۔<sup>(۵)</sup>

(درر غرر ص ۹۰ ج ۲، بحر الرائق ص ۲۸۷ ج ۸، درمختار و شامی ص ۴۶۸ ج ۵، طحاوی ص ۲۵۹ ج ۴، عالمگیری ص ۳ ج ۶)

مسئلہ ۹: تیسری قسم قتل خطا ہے۔ اس کی دو صورتیں ہیں ایک یہ کہ اس کے گمان میں غلطی ہوئی، مثلاً اس کو شکار سمجھ

کر قتل کیا اور یہ شکار نہ تھا بلکہ انسان تھا یا حربی یا مرتد سمجھ کر قتل کیا حالانکہ وہ مسلم تھا دوسری صورت یہ ہے کہ اس کے فعل میں

غلطی ہوئی مثلاً شکار پر یا چاند ماری پر گولی چلائی اور لگ گئی آدمی کو کہ یہاں انسان کو شکار نہیں سمجھا بلکہ شکار ہی کو شکار سمجھا اور

شکار ہی پر گولی چلائی مگر ہاتھ بہک گیا۔ گولی شکار کو نہیں لگی بلکہ آدمی کو لگی، اسی کی یہ دو صورتیں بھی ہیں۔ نشانہ پر گولی لگ کر لوٹ

آئی اور کسی آدمی کو لگی یا نشانہ سے پار ہو کر کسی آدمی کو لگی یا ایک شخص کو مارنا چاہتا تھا دوسرے کو لگی یا ایک شخص کے ہاتھ میں مارنا

①..... "کنز الدقائق"، کتاب الجنایات، ص ۴۴۸۔

②..... "تبیین الحقائق"، کتاب الجنایات، ج ۷، ص ۲۱۲۔

③..... "حاشیۃ الشلبی" علی "تبیین الحقائق"، کتاب الجنایات، ج ۷، ص ۲۱۲۔

④..... "الدر المختار" و "رد المختار"، کتاب الجنایات، ج ۱۰، ص ۱۶۱۔

⑤..... "درر الحکام" شرح "غرر الأحکام"، کتاب الجنایات، الجزء الثانی، ص ۹۰۔



دی اور کوئی شخص کنویں میں گر کر یا پتھر وغیرہ یا لکڑی سے ٹھوکر کھا کر مر گیا۔ اس قتل کا سبب وہ شخص ہے جس نے کنواں کھودا تھا اور پتھر وغیرہ رکھ دیا تھا۔ اس صورت میں اس کے عصبہ کے ذمے دیت ہے۔ قاتل پر نہ کفارہ ہے نہ قتل کا گناہ، اس کا گناہ ضرور ہے کہ پرانی ملک میں کنواں کھدوایا وہاں پتھر رکھ دیا۔<sup>(۱)</sup> (در مختار ص ۴۶۹ جلد ۵، تبیین ص ۱۰۲ جلد ۶، بحر الرائق ص ۲۹۳ ج ۸، عالمگیری ص ۳ جلد ۶)

## کہاں قصاص واجب ہوتا ہے کہاں نہیں

**مسئلہ ۱:** قتل عمد میں قصاص واجب ہوتا ہے کہ ایسے کو قتل کیا جس کے خون کی محافظت ہمیشہ کے لیے ہو۔ جیسے مسلم یا ذمی کہ اسلام نے ان کی محافظت کا حکم دیا ہے۔ بشرطیکہ قاتل مکلف ہو، یعنی عاقل بالغ ہو۔ مجنون یا نابالغ سے قصاص نہیں لیا جائے گا۔ بلکہ اگر قتل کے وقت عاقل تھا اور بعد میں مجنون ہو گیا۔ اگر قتل کے لیے ابھی تک حوالے نہیں کیا گیا ہے۔ قصاص ساقط ہو جائے گا اور اگر قصاص کا حکم ہو چکا اور قتل کرنے کے لیے دیا جا چکا ہے اس کے بعد مجنون ہو گیا تو قصاص ساقط نہیں ہوگا اور ان صورتوں میں بجائے قصاص اس پر دیت واجب ہوگی۔<sup>(۲)</sup> (بحر الرائق ص ۲۹۴ جلد ۸، شامی ص ۴۷۰ جلد ۵)

**مسئلہ ۲:** جو شخص کبھی مجنون ہو جاتا ہے اور کبھی ہوش میں آ جاتا ہے۔ اس نے اگر حالتِ افاقہ میں کسی کو قتل کیا ہے تو اس کے بدلے میں قتل کیا جائے گا۔ ہاں اگر قتل کے بعد اسے جنون مطبق ہو گیا تو قصاص ساقط ہو گیا اور جنون مطبق نہیں ہے تو قتل کیا جائے گا۔<sup>(۳)</sup> (بزاز یہ برہندیہ ص ۳۸۱ ج ۶، در مختار شامی ج ۵ ص ۴۷۰، قاضی خان برہندیہ ص ۳۸۱ ج ۳)

**مسئلہ ۳:** قصاص کے لئے یہ بھی شرط ہے کہ قاتل و مقتول کے مابین شبہ نہ پایا جاتا ہو۔ مثلاً باپ بیٹا اور آقا و غلام کہ یہاں قصاص نہیں اور اگر مقتول نے قاتل کو کہہ دیا کہ مجھے قتل کر ڈال، اس نے قتل کر دیا اس میں بھی قصاص واجب نہیں۔<sup>(۴)</sup> (در مختار و شامی ص ۴۷۰ جلد ۵)

**مسئلہ ۴:** آزاد کو آزاد کے بدلے میں قتل کیا جائے گا اور غلام کے بدلے میں بھی قتل کیا جائے گا اور غلام کو<sup>(۵)</sup> غلام کے بدلے میں اور آزاد کے بدلے میں قتل کیا جائے گا۔ مرد کو عورت کے بدلے میں اور عورت کو مرد کے بدلے میں قتل کیا جائے

①....."الدر المختار"، کتاب الجنایات، ج ۱۰، ص ۱۶۳.

②....."رد المحتار"، کتاب الجنایات، فصل فیما یوجب القود... إلخ، ج ۱۰، ص ۱۶۴.

③....."الدر المختار" و "رد المحتار"، کتاب الجنایات، فصل فیما یوجب القود... إلخ، ج ۱۰، ص ۱۶۴.

④.....المرجع السابق.

⑤.....جبکہ غلام کا مالک نہ ہو جیسا کہ مسئلہ نمبر ۳، اور مسئلہ نمبر ۸ میں مذکور ہے۔



چاہتا تھا دوسرے کی گردن میں لگی یا ایک شخص کو مارنا چاہتا تھا مگر گولی دیوار پر لگی پھر ٹپا کھا کر لوٹی اور اس شخص کو لگی یا اس کے ہاتھ سے لکڑی یا اینٹ چھوٹ کر کسی آدمی پر گری اور وہ مر گیا یہ سب صورتیں قتل خطا کی ہیں۔<sup>(۱)</sup> (در مختار و شامی ص ۳۶۹ جلد ۵، طحاوی ص ۲۵۹ جلد ۴، تبیین ص ۱۰۱ جلد ۶، بحر الرائق ص ۲۹۲ جلد ۸)

**مسئلہ ۱۰:** قتل خطا کا حکم یہ ہے کہ قاتل پر کفارہ واجب ہے اور اس کے عصبہ پر دیت واجب ہے جو تین سال میں ادا کی جائے گی۔ قتل خطا کی دو صورتیں ہیں اور ان میں اس کے ذمے قتل کا گناہ نہیں۔ یہ تو ضرور گناہ ہے کہ ایسے آلہ کے استعمال میں اس نے بے احتیاطی برتی، شریعت کا حکم ہے کہ ایسے موقعوں پر احتیاط سے کام لینا چاہیے۔<sup>(۲)</sup> (درر غرر ص ۹۰، ج ۲، طحاوی ص ۲۶۰ ج ۴، بحر الرائق ص ۲۹۲ ج ۸، تبیین ص ۱۰۱ ج ۶، در مختار و شامی ص ۳۶۹ ج ۵)

**مسئلہ ۱۱:** مقتول کے جسم کے جس حصہ پر وار کرنا چاہتا تھا وہاں نہیں لگا۔ دوسری جگہ لگا یہ خطا نہیں ہے بلکہ عمدہ ہے اور اس میں قصاص واجب ہے۔<sup>(۳)</sup> (بحر الرائق ص ۲۹۱ ج ۸، تبیین ص ۱۰۱ ج ۶، در مختار ص ۳۶۹ ج ۵، عالمگیری ص ۳ ج ۶ و ہدایہ)

**مسئلہ ۱۲:** قتل کی ان تینوں قسموں میں قاتل میراث سے محروم ہوتا ہے یعنی اگر کسی نے اپنے مورث کو قتل کیا تو اس کا ترکہ اس کو نہیں ملے گا بشرطیکہ جس سے قتل ہوا وہ مکلف<sup>(۴)</sup> ہو اور اگر مجنوں یا بچہ ہے تو میراث سے محروم نہیں ہوگا۔<sup>(۵)</sup> (عالمگیری ص ۳ ج ۶، بحر الرائق ص ۲۹۳ ج ۸، تبیین ص ۱۰۲ ج ۶، در مختار و شامی ص ۳۷۰ ج ۵، ہشلی بر تبیین ص ۹۸ ج ۶، طحاوی ص ۲۶۰ جلد ۴)

**مسئلہ ۱۳:** چوتھی قسم قائم مقام خطا جیسے کوئی شخص سوتے میں کسی پر گر پڑا اور یہ مر گیا اسی طرح چھت سے کسی انسان پر گرا اور مر گیا قتل کی اس صورت میں بھی وہی احکام ہیں جو خطا میں ہیں یعنی قاتل پر کفارہ واجب ہے اور اس کے عصبہ پر دیت اور قاتل میراث سے محروم ہوگا اور اس میں بھی قتل کرنے کا گناہ نہیں، مگر یہ گناہ ہے کہ ایسی بے احتیاطی کی جس سے ایک انسان کی جان ضائع کی۔<sup>(۶)</sup> (عالمگیری ص ۳ جلد ۶، بحر الرائق ص ۲۹۲ ج ۸، در مختار و شامی ص ۳۶۹ جلد ۵، تبیین ص ۱۰۱ جلد ۶، درر غرر ص ۹۱ جلد ۲)

**مسئلہ ۱۴:** پانچویں قسم قتل بالسبب، جیسے کسی شخص نے دوسرے کی ملک میں کنواں کھدوایا، یا پتھر رکھ دیا، یا راستہ میں لکڑی رکھ

①....."الدر المختار" و "ردالمحتار"، کتاب الجنایات، ج ۱۰، ص ۱۶۱، ۱۶۲.

②....."الدر المختار" و "ردالمحتار"، کتاب الجنایات، ج ۱۰، ص ۱۶۰، ۱۶۱.

③.....المرجع السابق، ص ۱۶۲.

④.....یعنی عاقل، بالغ ہو۔

⑤....."الدر المختار" و "ردالمحتار"، کتاب الجنایات، ج ۱۰، ص ۱۶۴.

⑥.....المرجع السابق.



گا۔ مسلم کو ذمی کے بدلے میں قتل کیا جائے گا۔ حربی اور مستامن کے بدلے میں نہ مسلم سے قصاص لیا جائے گا نہ ذمی سے، اسی طرح مستامن سے مستامن کے مقابل میں قصاص نہیں۔ ذمی نے ذمی کو قتل کیا، قصاص لیا جائے گا اور قتل کے بعد قاتل مسلمان ہو گیا جب بھی قصاص ہے۔<sup>(۱)</sup> (شامی و در مختار ص ۴۷۱ جلد ۵، بحر الرائق ص ۲۹۶ جلد ۸، عالمگیری ص ۳ جلد ۶)

**مسئلہ ۵:** مسلم نے مرتد یا مرتدہ کو قتل کیا اس صورت میں قصاص نہیں۔ دو مسلمان دارالحرب میں امان لے کر گئے اور ایک نے دوسرے کو وہیں قتل کر دیا قصاص نہیں۔<sup>(۲)</sup> (قاضی خان بر عالمگیری ص ۴۴۱ جلد ۳، بحر الرائق ص ۲۹۶ جلد ۸، عالمگیری ص ۳ ج ۶)

**مسئلہ ۶:** عاقل سے مجنوں کے بدلے میں اور بالغ سے نابالغ کے بدلے میں اور اٹھیارے سے اندھے کے بدلے میں اور ہاتھ پاؤں والے سے لہجے<sup>(۳)</sup> یا جس کے ہاتھ پاؤں نہ ہوں اس کے بدلے میں تندرست سے بیمار کے بدلے میں اور مرد سے عورت کے بدلے میں قصاص لیا جائے گا۔<sup>(۴)</sup> (در مختار و شامی، ص ۴۷۲ جلد ۵، بحر الرائق ص ۲۹۶ جلد ۸، عالمگیری ص ۳ جلد ۶، قاضی خان بر عالمگیری، ص ۴۳۶ جلد ۳)

**مسئلہ ۷:** اصول نے فروع کو قتل کیا مثلاً باپ ماں، دادا دادی، نانا نانی نے بیٹے یا پوتے یا نواسے کو قتل کیا اس میں قصاص نہیں بلکہ خود اس قاتل سے دیت دلوائی جائے گی بلکہ باپ کے ساتھ اگر بیٹے کے قتل میں کوئی اجنبی بھی شریک تھا تو اس اجنبی سے بھی قصاص نہیں لیا جائے گا بلکہ اس سے بھی دیت ہی لی جائے گی۔ اس کا قاعدہ کلیہ یہ ہے کہ دو شخصوں نے مل کر اگر کسی کو قتل کیا اور ان میں ایک وہ ہے کہ اگر وہ تنہا کرتا تو قصاص واجب ہوتا اور دوسرا وہ ہے کہ تنہا قتل کرتا تو اس پر قصاص واجب نہیں ہوتا تو اس پہلے سے بھی قصاص واجب نہیں، مثلاً اجنبی اور باپ دونوں نے قتل کیا یا ایک نے قصداً قتل کیا اور دوسرے نے خطا کے طور پر، ایک نے تلوار سے قتل کیا دوسرے نے لاٹھی سے، ان سب صورتوں میں قصاص نہیں ہے بلکہ دیت واجب ہے۔<sup>(۵)</sup> (عالمگیری ج ۶، ص ۴، بحر الرائق ج ۸ ص ۲۹۷، قاضی خان برہند یہ ج ۳ ص ۴۴۱، شامی ج ۵ ص ۴۷۲)

**مسئلہ ۸:** مولیٰ نے اپنے غلام کو قتل کیا اس میں قصاص نہیں۔ اسی طرح اپنے مدبر یا مکاتب یا اپنی اولاد کے غلام کو قتل

۱..... "الفتاویٰ الہندیہ"، کتاب الجنایات، الباب الثانی فیمن یقتل قصاصاً... إلخ، ج ۶، ص ۳.

۲..... المرجع السابق.

۳..... یعنی ہاتھ پاؤں سے معذور۔

۴..... "الدر المختار" و "رد المحتار"، کتاب الجنایات، فصل فیما یوجب القود... إلخ، ج ۱۰، ص ۱۶۸.

۵..... المرجع السابق، ص ۱۶۸، ۱۶۹.

کیا یا اس غلام کو قتل کیا جس کے کسی حصہ کا قاتل مالک ہے۔<sup>(۱)</sup> (در مختار ص ۴۷۲، ج ۵، عالمگیری ص ۴، ج ۶، بحر الرائق ص ۲۹۷ ج ۸، تبیین ص ۱۰۵، ج ۶)

**مسئلہ ۹:** قتل سے قصاص واجب تھا مگر اس کا وارث ایسا شخص ہوا کہ وہ قصاص نہیں لے سکتا تو قصاص ساقط ہو گیا مثلاً وہ قاتل اس وارث کے اصول میں سے ہے تو اب قصاص نہیں ہو سکتا۔ جیسے ایک شخص نے اپنے خسر کو قتل کیا اور اس کی وارث صرف اس کی لڑکی ہے یعنی قاتل کی بیوی۔ پھر یہ عورت مرگئی اور اس کا لڑکا وارث ہوا جو اسی شوہر سے ہے تو قصاص کی صورت میں بیٹے کا باپ سے قصاص لینا لازم آتا ہے، لہذا قصاص ساقط۔<sup>(۲)</sup> (در مختار و شامی ص ۴۷۳، ج ۵، تبیین ص ۱۰۶، جلد ۶)

**مسئلہ ۱۰:** مسلم نے اگر مسلم کو مشرک سمجھ کر قتل کیا، مثلاً جہاد میں ایک مسلم کو کافر سمجھا اور مار ڈالا، اس صورت میں قصاص نہیں ہے بلکہ دیت و کفارہ ہے کہ یہ قتل عمد نہیں بلکہ قتل خطا ہے اور اگر مسلم صف کفار میں تھا اور کسی مسلم نے قتل کر ڈالا تو دیت و کفارہ بھی نہیں۔<sup>(۳)</sup> (در مختار و شامی ص ۴۷۴، جلد ۵)

**مسئلہ ۱۱:** جن اگر ایسی شکل میں آیا جس کا قتل جائز ہے۔ مثلاً سانپ کی شکل میں آیا تو اس کے قتل میں کوئی مؤاخذہ نہیں۔<sup>(۴)</sup> (در مختار و شامی ص ۴۷۴، جلد ۵)

**مسئلہ ۱۲:** قصاص میں جس کو قتل کیا جائے تو یہ ضرور ہے کہ تلوار ہی سے قتل کیا جائے اگرچہ قاتل نے اسے تلوار سے قتل نہ کیا ہو بلکہ کسی اور طرح سے مار ڈالا ہو جس سے قصاص واجب ہوتا ہو۔ خنجر یا نیزہ سے یا دوسرے اسلحہ سے قتل کرنا بھی تلوار ہی کے حکم میں ہے۔ لہذا اگر اسلحہ کے سوا کسی اور طرح سے قصاص میں قتل کیا، مثلاً کنویں میں گرا کر مار ڈالا یا پتھر وغیرہ سے قتل کیا تو ایسا کرنے سے تعزیر کا مستحق ہے۔<sup>(۵)</sup> (ہدایہ ص ۵۶۳، جلد ۴، در مختار و شامی ص ۴۷۴، جلد ۵)

**مسئلہ ۱۳:** کسی کے ہاتھ پاؤں کاٹ ڈالے اور وہ مر گیا تو قاتل کی گردن تلوار سے اڑادی جائے یہ نہیں کہ اس کے ہاتھ پاؤں کاٹ کر چھوڑ دیں۔ اسی طرح اگر اس کا سر توڑ ڈالا اور مر گیا تو قاتل کی گردن تلوار سے کاٹ دی جائے۔<sup>(۶)</sup> (عالمگیری ص ۴۷۷، در مختار و شامی ص ۴۷۷، جلد ۵)

①..... "الدر المختار"، کتاب الجنایات، فصل فیما یوجب القود... إلخ، ج ۱۰، ص ۱۶۹.

②..... "الدر المختار" و "رد المختار"، کتاب الجنایات، فصل فیما یوجب القود... إلخ، ج ۱۰، ص ۱۷۱.

③..... المرجع السابق، ص ۱۷۲. ④..... المرجع السابق، ص ۱۷۳.

⑤..... "الدر المختار"، کتاب الجنایات، فصل فیما یوجب القود... إلخ، ج ۱۰، ص ۱۷۳.

⑥..... "الفتاویٰ الہندیہ"، کتاب الجنایات، الباب الثانی فیمن یقتل قصاصاً... إلخ، ج ۶، ص ۴.



مسئلہ ۱۴: بعض اولیائے مقتول نے قصاص لے لیا تو باقی اولیاء اس سے ضمان نہیں لے سکتے۔<sup>(۱)</sup> (درمختار و شامی ص

جلد ۴۷۷)

مسئلہ ۱۵: دو شخص ولی مقتول تھے، ان میں سے ایک نے معاف کر دیا اور دوسرے نے قاتل کو قتل کر ڈالا، اگر اسے یہ معلوم تھا کہ بعض اولیاء کے معاف کر دینے سے قصاص ساقط ہو جاتا ہے تو اس سے قصاص لیا جائے گا اور اگر نہیں معلوم تھا تو اس سے دیت لی جائے گی۔<sup>(۲)</sup> (قاضی خان برہند یہ ص ۴۴۱ جلد ۳، درمختار و شامی ص ۴۷۷ جلد ۵)

مسئلہ ۱۶: مقتول کے بعض اولیاء بالغ ہیں اور بعض نابالغ تو قصاص میں یہ انتظار نہیں کیا جائے گا کہ وہ نابالغ بالغ ہو جائیں بلکہ جو ورثا بالغ ہیں وہ ابھی قصاص لے سکتے ہیں۔<sup>(۳)</sup> (ہدایہ ص ۵۶۵ جلد ۴، درمختار و شامی ص ۴۷۶ جلد ۵، بحر الرائق ص ۳۰۰ جلد ۸، عالمگیری ص ۸ جلد ۶، قاضی خان برہند یہ ص ۴۴۲ جلد ۳)

مسئلہ ۱۷: قاتل کو کسی اجنبی شخص نے (یعنی اس نے جو مقتول کا ولی<sup>(۴)</sup> نہیں ہے) قتل کر ڈالا، اگر اس نے عمدہ قتل کیا ہے تو اس قاتل سے قصاص لیا جائے گا۔ اور خطا کے طور پر قتل کیا ہے تو اس قاتل کے عصبہ سے دیت لی جائے گی، کیونکہ اس اجنبی کے لیے اس کا قتل حلال نہ تھا، اب اگر مقتول اول کا ولی یہ کہتا ہے کہ میں نے اس اجنبی سے قتل کرنے کو کہا تھا لہذا اس سے قصاص نہ لیا جائے تو جب تک گواہ نہ ہوں۔ اس کی بات نہیں مانی جائے گی اور اس اجنبی سے قصاص لیا جائے اور بہر صورت جب کہ قاتل کو اجنبی نے قتل کر ڈالا تو ولی مقتول کا حق ساقط ہو گیا یعنی قصاص تو ہو ہی نہیں سکتا کہ قاتل رہا ہی نہیں اور دیت بھی نہیں لی جاسکتی کہ اس کے لیے رضامندی درکار ہے اور وہ پائی نہیں گئی۔ جس طرح قاتل مر جائے تو ولی مقتول کا حق ساقط ہو جاتا ہے۔ اسی طرح یہاں۔<sup>(۵)</sup> (درمختار و شامی ص ۴۷۶ جلد ۵)

مسئلہ ۱۸: اولیائے مقتول نے گواہی سے یہ ثابت کیا کہ زید نے اسے زخمی کیا اور قتل کیا ہے اور زید نے گواہوں سے یہ ثابت کیا کہ خود مقتول نے یہ کہا ہے کہ زید نے نہ مجھے زخمی کیا نہ قتل کیا تو انھیں گواہوں کو ترجیح دی جائے گی۔<sup>(۶)</sup> (درمختار و شامی ص ۴۷۷ جلد ۵)

①....."الدر المختار" و "رد المختار"، کتاب الجنایات، فصل فیما یوجب القود... إلخ، ج ۱۰، ص ۱۷۸.

②.....المرجع السابق.

③....."الهدایة"، کتاب الجنایات، باب ما یوجب القصاص وما لا یوجبہ، ج ۲، ص ۴۴۶.

④.....یعنی وارث۔

⑤....."الدر المختار" و "رد المختار"، کتاب الجنایات، فصل فیما یوجب القود... إلخ، ج ۱۰، ص ۱۷۷.

⑥.....المرجع السابق، ص ۱۷۹.

**مسئلہ ۱۹:** مجروح نے یہ کہا کہ فلاں نے مجھے زخمی نہیں کیا ہے، یہ کہہ کر مر گیا تو اس کے ورثہ اس شخص پر قتل کا دعویٰ نہیں کر سکتے۔ مجروح نے یہ کہا کہ فلاں شخص نے مجھے قتل کیا۔ یہ کہہ کر مر گیا اب اس کے ورثہ دوسرے شخص پر دعویٰ کرتے ہیں کہ اس نے قتل کیا ہے۔ یہ دعویٰ مسوع<sup>(۱)</sup> نہیں ہوگا۔<sup>(۲)</sup> (در مختار و شامی ص ۸۷۸ جلد ۵)

**مسئلہ ۲۰:** جس کو زخمی کیا گیا۔ اس نے مرنے سے پہلے معاف کر دیا یا اس کے اولیاء نے مرنے سے پہلے معاف کر دیا یہ معافی جائز ہے۔ یعنی اب قصاص نہیں لیا جائے گا۔<sup>(۳)</sup> (در مختار ص ۸۷۸ جلد ۵)

**مسئلہ ۲۱:** کسی کو زہر دے دیا۔ اسے معلوم نہیں اور لاعلمی میں کھاپی گیا تو اس صورت میں نہ قصاص ہے نہ دیت، مگر زہر دینے والے کو قید کیا جائے گا اور اس پر تعزیر ہوگی اور اگر خود اس نے اس کے منہ میں زبردستی ڈال دیا یا اس کے ہاتھ میں دیا اور پینے پر مجبور کیا تو دیت واجب ہوگی۔<sup>(۴)</sup> (در مختار و شامی ص ۸۷۸ ج ۵، بزاز یہ برہندیہ ص ۳۸۵ جلد ۶، بحر الرائق ص ۲۹۴ جلد ۸)

**مسئلہ ۲۲:** یہ کہا کہ میں نے اپنی بددعا سے فلاں کو ہلاک کر دیا یا باطنی تیروں سے ہلاک کیا یا سورہ انفال پڑھ کر ہلاک کیا تو یہ اقرار کرنے والے پر قصاص وغیرہ لازم نہیں۔ اسی طرح اگر وہ یہ کہتا ہے کہ میں نے اللہ تعالیٰ کے اسمائے قہر یہ پڑھ کر اس کو ہلاک کر دیا، اس کہنے سے بھی کچھ لازم نہیں۔ نظر بد سے ہلاک کرنے کا اقرار کرے اس کے متعلق کچھ منقول نہیں۔<sup>(۵)</sup> (شامی ص ۸۷۸ جلد ۵)

**مسئلہ ۲۳:** کسی نے اس کا سر توڑ ڈالا اور خود اس نے بھی اپنا سر توڑا اور شیر نے اسے زخمی کیا اور سانپ نے بھی کاٹ کھایا اور یہ مر گیا تو اس شخص پر جس نے سر توڑا ہے تہائی دیت واجب ہوگی۔<sup>(۶)</sup> (عالمگیری ص ۴، جلد ۶)

**مسئلہ ۲۴:** ایک شخص نے کئی شخصوں کو قتل کیا اور ان تمام مقتولین کے اولیاء نے قصاص کا مطالبہ کیا تو سب کے بدلے میں اس قاتل کو قتل کیا جائے گا اور فقط ایک کے ولی نے مطالبہ کیا اور قتل کر دیا گیا تو باقیوں کا حق ساقط ہو جائے گا۔ یعنی اب ان کے مطالبہ پر کوئی مزید کارروائی نہیں ہو سکتی۔<sup>(۷)</sup> (عالمگیری ص ۴، جلد ۶)

①..... یعنی قابل سماعت۔

②..... "الدر المختار" و "رد المختار"، کتاب الجنایات، فصل فیما یوجب القود... إلخ، مبحث شریف، ج ۱۰، ص ۱۷۹.

③..... المرجع السابق. ④..... المرجع السابق، ص ۱۸۰.

⑤..... "رد المختار"، کتاب الجنایات، فصل فیما یوجب القود... إلخ، مبحث شریف، ج ۱۰، ص ۱۸۱.

⑥..... "الفتاویٰ الہندیہ"، کتاب الجنایات، الباب الثانی فیمن یقتل قصاصاً... إلخ، ج ۶، ص ۴.

⑦..... المرجع السابق.



**مسئلہ ۲۵:** ایک شخص کو چند شخصوں نے مل کر قتل کیا تو اس کے بدلے میں یہ سب قتل کئے جائیں گے۔<sup>(۱)</sup> (عالمگیری

ص ۵ جلد ۶، بزاز یہ برہندیہ ص ۳۸۲ جلد ۶، قاضی خان برہندیہ ص ۴۴۰ جلد ۳)

**مسئلہ ۲۶:** ایک سے زیادہ مرتبہ جس نے گلا گھونٹ کر مار ڈالا اس کو بطور سیاست قتل کیا جائے اور گرفتاری کے بعد اگر

توبہ کرے تو اس کی توبہ مقبول نہیں اور اس کا وہی حکم ہے جو جادو گر کا ہے۔<sup>(۲)</sup> (درمختار و شامی ص ۴۸۱ ج ۵، بحر الرائق ص ۲۹۴ ج ۸)

**مسئلہ ۲۷:** کسی کے ہاتھ پاؤں باندھ کر شیر یا درندے کے سامنے ڈال دیا اس نے مار ڈالا، ایسے شخص کو سزا دی

جائے اور مارا جائے<sup>(۳)</sup> اور قید میں رکھا جائے یہاں تک کہ وہیں قید خانہ ہی میں مرجائے اسی طرح اگر ایسے مکان میں کسی کو بند کر

دیا جس میں شیر ہے جس نے مار ڈالا یا اس میں سانپ ہے جس نے کاٹ لیا۔<sup>(۴)</sup> (درمختار و شامی ص ۴۸۰ جلد ۵)

**مسئلہ ۲۸:** بچہ کے ہاتھ پاؤں باندھ کر دھوپ یا برف پر ڈال دیا اور وہ مر گیا تو ان دونوں صورتوں میں دیت ہے

اور اگر آگ میں ڈال کر نکال لیا اور تھوڑی سی زندگی باقی ہے مگر کچھ دنوں بعد مر گیا تو قصاص ہے اور اگر چلنے پھرنے لگا پھر مر گیا

تو قصاص نہیں ہے۔<sup>(۵)</sup> (عالمگیری ص ۶ ج ۶، بحر الرائق ص ۲۹۴ ج ۸)

**مسئلہ ۲۹:** ایک شخص نے دوسرے کا پیٹ پھاڑ دیا کہ آنتیں نکل پڑیں۔ پھر کسی اور نے اس کی گردن اڑادی تو

قاتل یہی ہے جس نے گردن ماری۔ اگر اس نے عہد کیا ہے تو قصاص ہے اور خطا کے طور پر ہو تو دیت واجب ہے اور جس نے

پیٹ پھاڑا اس پر تہائی دیت واجب ہے اور اگر پیٹ اس طرح پھاڑا کہ پیٹھ کی جانب زخم نفوذ کر گیا تو دیت کی دو تہائیاں۔ یہ حکم

اس وقت ہے کہ پیٹ پھاڑنے کے بعد وہ شخص ایک دن یا کچھ کم زندہ رہ سکتا ہو، اور اگر زندہ نہ رہ سکتا ہو اور مقتول کی طرح

ترپ رہا ہو تو قاتل وہ ہے جس نے پیٹ پھاڑا، اس نے عہد کیا ہو تو قصاص ہے اور خطا کے طور پر ہو تو دیت ہے اور جس نے

گردن ماری اس پر تعزیر ہے۔ اسی طرح اگر ایک شخص نے ایسا زخمی کیا کہ امید زیست<sup>(۶)</sup> نہ رہی۔ پھر دوسرے نے اسے زخمی کیا

تو قاتل وہی پہلا شخص ہے۔ اگر دونوں نے ایک ساتھ زخمی کیا تو دونوں قاتل ہیں۔ اگرچہ ایک نے دس وار کئے اور دوسرے نے

①..... "الفتاویٰ الہندیۃ"، کتاب الجنایات، الباب الثانی، فیمن یقتل قصاصاً... إلخ، ج ۶، ص ۵.

②..... "الدر المختار" و "رد المحتار"، کتاب الجنایات، فصل فیما یوجب القود... إلخ، مبحث شریف، ج ۱۰، ص ۱۸۳.

③..... یعنی پٹائی کی جائے۔

④..... "الدر المختار" و "رد المحتار"، کتاب الجنایات، فصل فیما یوجب القود... إلخ، مبحث شریف، ج ۱۰، ص ۱۸۳.

⑤..... المرجع السابق، ص ۱۸۴.

⑥..... یعنی زندگی کی امید۔



ایک ہی وار کیا ہو۔<sup>(۱)</sup> (بزاز یہ برہندیہ ص ۳۸۱ جلد ۶، عالمگیری ص ۶، جلد ۶، شامی ص ۲۸۰ جلد ۵، بحر الرائق ص ۲۹۵ جلد ۸)  
**مسئلہ ۳۰:** کسی شخص کا گلا کاٹ دیا۔ صرف حلقوم<sup>(۲)</sup> کا کچھ حصہ باقی رہ گیا ہے اور ابھی جان باقی ہے دوسرے نے اسے قتل کر ڈالا تو قاتل پہلا شخص ہے دوسرے پر قصاص نہیں کیوں کہ اس کا میت میں شمار ہے لہذا اگر مقتول اس حالت میں تھا اور مقتول کا بیٹا مر گیا تو بیٹا وارث ہوگا یہ مقتول اپنے بیٹے کا وارث نہیں ہوگا۔<sup>(۳)</sup> (عالمگیری ص ۶ جلد ۶، بحر الرائق ص ۲۹۵ جلد ۸)  
**مسئلہ ۳۱:** جو شخص حالت نزع میں تھا اسے قتل کر ڈالا اس میں بھی قصاص ہے۔ اگرچہ قاتل کو یہ معلوم ہو کہ اب زندہ نہیں رہے گا۔<sup>(۴)</sup> (در مختار و شامی ص ۲۸۰ جلد ۵)

**مسئلہ ۳۲:** کسی کو عمداً زخمی کیا گیا کہ وہ صاحب فراش ہو گیا<sup>(۵)</sup> اور اسی میں مر گیا تو قصاص لیا جائے گا۔ ہاں اگر کوئی ایسی چیز پائی گئی جس کی وجہ سے یہ کہا گیا ہو کہ اسی زخم سے نہیں مرا ہے تو قصاص نہیں۔ مثلاً کسی دوسرے نے اس مجروح کی گردن کاٹ دی تو اب مرنے کو اس کی طرف نسبت کیا جائے گا یا وہ شخص اچھا ہو کر مر گیا تو اب یہ نہیں کہا جائے گا کہ اسی زخم سے مرا۔<sup>(۶)</sup> (در مختار و شامی ص ۲۸۰ ج ۵، تبیین ص ۱۰۹ جلد ۶)

**مسئلہ ۳۳:** جس نے مسلمانوں پر تلوار کھینچی ایسے کو اس حالت میں قتل کر دینا واجب ہے یعنی اس کے شر کو دفع کرنا واجب ہے، اگرچہ اس کے لیے قتل ہی کرنا پڑے اسی طرح اگر ایک شخص پر تلوار کھینچی تو اسے بھی قتل کرنے میں کوئی حرج نہیں خواہ وہی شخص قتل کرے جس پر تلوار اٹھائی یا دوسرا شخص۔ اسی طرح اگر رات کے وقت شہر میں لاٹھی سے حملہ کیا یا شہر سے باہر دن یا رات میں کسی وقت بھی حملہ کیا اور اس کو کسی نے مار ڈالا تو اس کے ذمہ کچھ نہیں۔<sup>(۷)</sup> (ہدایہ ص ۵۶۷ ج ۲، در مختار و شامی ص ۲۸۱ جلد ۵، عالمگیری ص ۷ جلد ۶، بحر الرائق ص ۳۰۲ جلد ۸، تبیین ص ۱۱۰ جلد ۶)

**مسئلہ ۳۴:** مجنوں نے کسی پر تلوار کھینچی اور اس نے مجنوں کو قتل کر دیا تو قاتل پر دیت واجب ہے جو خود اپنے مال سے ادا کرے۔ یہی حکم بچہ کا ہے کہ اس کی بھی دیت دینی ہوگی اور اگر جانور نے حملہ کیا اور جانور کو مار ڈالا تو اس کی قیمت کا تاوان دینا

①..... "الفتاویٰ الہندیہ"، کتاب الجنایات، الباب الثانی فیمن یقتل قصاصاً... إلخ، ج ۶، ص ۶۔

②..... گلے میں سانس آنے جانے والی رگ۔

③..... "الفتاویٰ الہندیہ"، کتاب الجنایات، الباب الثانی فیمن یقتل قصاصاً... إلخ، ج ۶، ص ۶۔

④..... "الدر المختار" و "رد المحتار"، کتاب الجنایات، فصل فیما یوجب القود... إلخ، مبحث شریف، ج ۱۰، ص ۱۸۴۔

⑤..... یعنی ایسا زخمی کر دیا کہ وہ چلنے پھرنے کے قابل نہ رہا اور صرف بستر پر لیٹا رہا۔

⑥..... "الدر المختار" و "رد المحتار"، کتاب الجنایات، فصل فیما یوجب القود... إلخ، مبحث شریف، ج ۱۰، ص ۱۸۵۔

⑦..... "الہدایہ"، کتاب الجنایات، باب ما یوجب القصاص وما لا یوجبہ، فصل، ج ۲، ص ۴۴۸۔



ہوگا۔<sup>(۱)</sup> (ہدایہ ص ۵۶۸ ج ۴، درمختار و شامی ص ۴۸۲ ج ۵، عالمگیری ص ۷ جلد ۶، بحر الرائق ص ۲۰۳ جلد ۸، تبیین ص ۱۱۰ جلد ۶) مسئلہ ۳۵: جو شخص تلوار مار کر بھاگ گیا کہ اب دوبارہ مارنے کا ارادہ نہیں رکھتا۔ پھر اسے کسی نے مار ڈالا تو قاتل سے قصاص لیا جائے گا۔ یعنی اسی وقت اس کو قتل کرنا جائز ہے جب وہ حملہ کر رہا ہو یا حملہ کرنا چاہتا ہے بعد میں جائز نہیں۔

(۲) (تبیین ص ۱۱۰ جلد ۶، عالمگیری ص ۷ جلد ۶، بحر الرائق ص ۳۰۲ جلد ۸، ہدایہ ص ۵۶۸ ج ۴)

مسئلہ ۳۶: گھر میں چور گھسا اور مال چرا کر لے جانے لگا صاحب خانہ نے پیچھا کیا اور چور کو مار ڈالا۔ تو قاتل کے ذمہ کچھ نہیں مگر یہ اس وقت ہے کہ معلوم ہے کہ شور کرے گا اور چلائے گا تو مال چھوڑ کر نہیں بھاگے گا اور اگر معلوم ہے کہ شور کرے گا تو مال چھوڑ کر بھاگ جائے گا تو قتل کرنے کی اجازت نہیں بلکہ اس وقت قتل کرنے سے قصاص واجب ہوگا۔<sup>(۳)</sup> (عالمگیری ص ۷ جلد ۶، بحر الرائق ص ۳۰۲ جلد ۸، تبیین ص ۱۱۱ جلد ۶، ہدایہ ص ۵۶۸ ج ۴)

مسئلہ ۳۷: مکان میں چور گھسا اور ابھی مال لے کر نکلا نہیں اس نے شور و غل کیا مگر وہ بھاگ نہیں یا اس کے مکان میں یا دوسرے کے مکان میں نقب لگا رہا ہے<sup>(۴)</sup> اور شور کرنے سے بھاگتا نہیں، اس کو قتل کرنا جائز ہے۔ بشرطیکہ چور ہونا اس کا مشہور و معروف ہو۔<sup>(۵)</sup> (درمختار و شامی ص ۴۸۲ جلد ۵)

مسئلہ ۳۸: ولی مقتول نے قاتل کو یا کسی دوسرے کو قصاص ہبہ کر دیا۔ یہ ناجائز ہے۔ یعنی قصاص ایسی چیز نہیں جس کا مالک دوسرے کو بنایا جاسکے اور اس کو ہبہ کرنے سے قصاص ساقط نہیں ہوگا۔<sup>(۶)</sup> (درمختار و شامی ص ۴۸۳ جلد ۵)

مسئلہ ۳۹: ولی مقتول نے معاف کر دیا یہ صلح سے افضل ہے اور صلح قصاص سے افضل ہے اور معاف کرنے کی صورت میں قاتل سے دنیا میں مطالبہ نہیں ہو سکتا ہے نہ اب قصاص لیا جاسکتا ہے نہ دیت لی جاسکتی ہے۔<sup>(۷)</sup> (درمختار و شامی ص ۴۸۴ ج ۵) رہا مواخذہ اخروی<sup>(۸)</sup>، اس سے بری نہیں ہوا، کیوں کہ قتل ناحق میں تین حق اس کے ساتھ متعلق ہیں۔

①....."الدر المختار" و "رد المختار"، کتاب الجنایات، فصل فیما یوجب القود... إلخ، مبحث شریف، ج ۱۰، ص ۱۸۸.

②....."الهدایة"، کتاب الجنایات، ج ۲، ص ۴۴۸، ۴۴۹.

③.....المرجع السابق، ص ۴۴۹.

④.....یعنی چوری کے ارادے سے دیوار میں سوراخ کر رہا ہے۔

⑤....."الدر المختار" و "رد المختار"، کتاب الجنایات، فصل فیما یوجب القود... إلخ، مبحث شریف، ج ۱۰، ص ۱۸۹.

⑥.....المرجع السابق، ص ۱۹۲.

⑦....."الدر المختار" و "رد المختار"، کتاب الجنایات، فصل فیما یوجب القود... إلخ، مبحث شریف، ج ۱۰، ص ۱۹۲.

⑧.....یعنی آخرت کی پکڑ۔

ایک حق اللہ، دوسرا حق مقتول، تیسرا حق ولی مقتول، ولی کو اپنا حق معاف کرنے کا اختیار تھا سو اس نے معاف کر دیا مگر حق اللہ اور حق مقتول بدستور باقی ہیں۔ ولی کے معاف کرنے سے وہ معاف نہیں ہوئے۔<sup>(۱)</sup> (درمختار و شامی ص ۲۸۴ ج ۵)

مسئلہ ۴۰: مجروح کا معاف کرنا صحیح ہے یعنی معاف کرنے کے بعد مر گیا تو اب ولی کو قصاص لینے کا اختیار نہیں رہا۔<sup>(۲)</sup> (درمختار ص ۲۸۴ جلد ۵)

مسئلہ ۴۱: قاتل کی توبہ صحیح نہیں جب تک وہ اپنے کو قصاص کے لیے پیش نہ کر دے۔ یعنی اولیائے مقتول کو جس طرح ہو سکے راضی کرے۔ خواہ وہ قصاص لے کر راضی ہوں یا کچھ لے کر مصالحت<sup>(۳)</sup> کریں یا بغیر کچھ لیے معاف کر دیں۔ اب وہ دنیا میں بری ہو گیا اور معصیت<sup>(۴)</sup> پر اقدام کرنے کا جرم و ظلم یہ توبہ سے معاف ہو جائے گا۔<sup>(۵)</sup> (درمختار و شامی ص ۲۸۴ جلد ۵)

## اطراف میں قصاص کا بیان

مسئلہ ۱: اعضا میں قصاص وہیں ہوگا جہاں مماثلت<sup>(۶)</sup> کی رعایت کی جاسکے۔ یعنی جتنا اس نے کیا ہے اتنا ہی کیا جائے۔ یہ احتمال نہ ہو کہ اس سے زیادتی ہو جائے گی۔<sup>(۷)</sup> (درمختار ص ۲۸۵ ج ۵)

مسئلہ ۲: ہاتھ کو جوڑ پر سے کاٹ لیا ہے، اس کا قصاص لیا جائے گا، جس جوڑ پر سے کاٹا ہے اسی جوڑ پر سے اس کا بھی ہاتھ کاٹ لیا جائے۔ اس میں یہ نہیں دیکھا جائے گا کہ اس کا ہاتھ چھوٹا تھا اور اس کا بڑا ہے کہ ہاتھ ہاتھ دونوں یکساں قرار پائیں گے۔<sup>(۸)</sup> (درمختار و شامی ص ۲۸۵ جلد ۵)

مسئلہ ۳: کلائی یا پنڈلی درمیان میں سے کاٹ دی یعنی جوڑ پر سے نہیں کاٹی بلکہ آدھی یا کم و بیش کاٹ

①....."الدر المختار" و "رد المختار"، کتاب الجنایات، فصل فیما یوجب القود... إلخ، مبحث شریف، ج ۱۰، ص ۱۹۲.

②.....المرجع السابق، ص ۱۲۹.

③.....یعنی صلح۔ ④.....گناہ۔

⑤....."الدر المختار" و "رد المختار"، کتاب الجنایات، فصل فیما یوجب القود... إلخ، مبحث شریف، ج ۱۰، ص ۱۹۲.

⑥.....برابری، مساوات۔

⑦....."الدر المختار"، کتاب الجنایات، باب القود فیما دون النفس، ج ۱۰، ص ۱۹۵.

⑧....."الدر المختار" و "رد المختار"، کتاب الجنایات، باب القود فیما دون النفس، ج ۱۰، ص ۱۹۵.



دی اس میں قصاص نہیں کہ یہاں مماثلت ممکن نہیں اس طرح ناک کی ہڈی کل یا اس میں سے کچھ کاٹ دی یہاں بھی قصاص نہیں۔<sup>(۱)</sup> (درمختار و شامی ص ۴۸۵ جلد ۵)

**مسئلہ ۴:** پاؤں کاٹنا یا ناک کا نرم حصہ کاٹنا یا کان کاٹ دیا۔ ان میں قصاص ہے اور اگر ناک کے نرم حصہ میں سے کچھ کاٹا ہے تو قصاص واجب نہیں اور ناک کی نوک کاٹی ہے تو اس میں حکومت عدل ہے۔ کاٹنے والے کی ناک اس کی ناک سے چھوٹی ہے۔ تو جس کی ناک کاٹی ہے اس کو اختیار ہے کہ قصاص لے یا دیت اور اگر کاٹنے والے کی ناک میں کوئی خرابی ہے مثلاً وہ انختم ہے جسے بومحسوس نہیں ہوتی یا اس کی ناک کچھ کٹی ہوئی ہے یا اور کسی قسم کا نقصان ہے تو اس کو اختیار ہے کہ قصاص لے یا دیت۔<sup>(۲)</sup> (درمختار و شامی ص ۴۸۵ ج ۵)

**مسئلہ ۵:** کان کاٹنے میں قصاص اس وقت ہے کہ پورا کاٹ لیا ہو۔ یا اتنا کاٹا ہو جس کی کوئی حد ہوتا کہ اتنا ہی اس کا کان بھی کاٹا جائے۔ اور اگر یہ دونوں باتیں نہ ہوں تو قصاص نہیں کہ مماثلت ممکن نہیں۔ کاٹنے والے کا کان چھوٹا ہے اور اس کا بڑا تھا۔ یا کاٹنے والے کے کان میں چھید<sup>(۳)</sup> ہے یا یہ پھٹا ہوا ہے اور اس کا کان سالم تھا<sup>(۴)</sup>، تو اسے اختیار ہے کہ قصاص لے یا دیت۔<sup>(۵)</sup> (شامی ص ۳۶۵ جلد ۵، بحر الرائق ص ۳۴۵ جلد ۸)

هَذَا مَا تيسَّرَ لِي إِلَى الْآنَ وَمَا تَوْفِيقِي إِلَّا بِاللَّهِ وَهُوَ حَسْبِي وَنِعْمَ الْوَكِيلُ نِعْمَ الْمَوْلَى وَنِعْمَ النَّصِيرُ وَاللَّهُ الْمَسْئُولُ أَنْ يُوفِّقَنِي لِعَمَلِ أَهْلِ السَّعَادَةِ وَيَرْزُقَنِي حُسْنَ الْخَاتِمَةِ عَلَى الْكِتَابِ وَالسُّنَّةِ وَأَنَا الْفَقِيرُ الْحَقِيرُ أَبُو الْعَلَاءِ مُحَمَّدٌ أَمَجُّدٌ عَلَى الْأَعْظَمَى غُفْرَتُهُ وَلِوَالِدَيْهِ وَلِمُحِبِّهِ وَلَا سَاتِدَتِهِ.

☆☆☆☆☆

①..... "الدر المختار" و "رد المختار"، كتاب الجنایات، باب القود فيمادون النفس، ج ۱۰، ص ۱۹۵.

②..... "الدر المختار" و "رد المختار"، كتاب الجنایات، باب القود فيمادون النفس، ج ۱۰، ص ۱۹۵، ۱۹۶.

③..... یعنی سوراخ۔

④..... یعنی پورا تھا کٹا ہوا نہ تھا۔

⑤..... "رد المختار"، كتاب الجنایات، باب القود فيمادون النفس، ج ۱۰، ص ۱۹۶.

## یہاں سے جدید تصنیف کا آغاز ہوتا ہے۔

مسئلہ ۱: زخموں کا قصاص صحت کے بعد لیا جائے گا۔<sup>(۱)</sup> (شامی، ص ۴۸۵، جلد ۵، تبیین الحقائق، ص ۱۲۸، جلد ۶،

بحر الرائق، ص ۳۴۰، جلد ۸، بدائع صنائع، ص ۳۱۰، جلد ۷، طحاوی، ص ۲۶۸، جلد ۴)

مسئلہ ۲: داہنے ہاتھ کی جگہ بایاں ہاتھ اور تندرست کی جگہ ایسا شل ہاتھ جو ناقابل انتفاع ہو اور عورت کے ہاتھ کے

بدلے مرد کا ہاتھ اور مرد کے ہاتھ کے بدلے میں عورت کا ہاتھ نہیں کاٹا جائے گا۔<sup>(۲)</sup> (عالمگیری، ص ۹، جلد ۶، درمختار و شامی

ص ۴۸۸، ج ۵، قاضی خاں علی الہندیہ ص ۴۳۳، ج ۳، بحر الرائق ص ۳۰۳، ج ۸، تبیین الحقائق ص ۱۱۲، ج ۶، مبسوط ص ۱۳۶، ج ۲۶،

بدائع صنائع ص ۲۹۷، ج ۷)

مسئلہ ۳: آزاد کا ہاتھ غلام کے ہاتھ کے بدلے میں اور غلام کا ہاتھ آزاد کے ہاتھ کے بدلے میں نہیں کاٹا جائے گا

اور غلام کے ہاتھ کے بدلے میں غلام کا ہاتھ بھی نہیں کاٹا جائے گا۔<sup>(۳)</sup> (عالمگیری، ص ۹، جلد ۶، درمختار و شامی ص ۴۸۸، جلد ۵،

تبیین الحقائق ص ۱۱۲، جلد ۶، بحر الرائق ص ۳۰۶، جلد ۸، فتح القدر ص ۲۷۱، جلد ۸، مبسوط ص ۱۳۶، جلد ۲۶، بدائع صنائع ص

۳۰۸، جلد ۷، مجمع الانہر ص ۶۲۵، جلد ۲، قاضی خاں علی الہندیہ ص ۴۳۳، جلد ۳)

مسئلہ ۴: مسلمان اور ذمی ایک دوسرے کے اعضاء کاٹ دیں تو ان میں قصاص لیا جائے گا اور یہی حکم ہے دو آزاد

عورتوں اور مسلمہ و کتابیہ اور دونوں کتابیہ عورتوں کا۔<sup>(۴)</sup> (عالمگیری، ص ۹، جلد ۶، شامی ص ۴۸۸، جلد ۵، تبیین الحقائق ص ۱۱۲، جلد ۶،

مجمع الانہر ص ۶۲۶، جلد ۲)

مسئلہ ۵: بالوں، سر اور بدن کی کھال اور رخساروں اور ٹھڈی، پیٹ اور پیٹھ کے گوشت میں قصاص نہیں ہے۔

<sup>(۵)</sup> (عالمگیری، ص ۹، جلد ۶، طحاوی علی الدر ص ۲۶۷، جلد ۴، بدائع صنائع ص ۲۹۹، جلد ۷)

مسئلہ ۶: تھپڑ مارا یا گھونسہ مارا یا دبوچا تو ان کا قصاص نہیں ہے۔<sup>(۶)</sup> (عالمگیری، ص ۹، جلد ۶)

①..... ”ردالمحتار“، کتاب الجنایات، باب القود فیما دون النفس، ج ۱۰، ص ۱۹۵.

②..... ”الفتاویٰ الہندیہ“، کتاب الجنایات، الباب الرابع فی القصاص فیما دون النفس، ج ۶، ص ۹.

③..... المرجع السابق. ④..... المرجع السابق.

⑤..... ”حاشیۃ الطحاوی“ علی ”الدر المختار“، کتاب الجنایات، باب القود فیما دون النفس، ج ۴، ص ۲۶۷.

⑥..... ”الفتاویٰ الہندیہ“، کتاب الجنایات، الباب الرابع فی القصاص فیما دون النفس، ج ۶، ص ۹.



مسئلہ ۷: دانت کے سوا کسی ہڈی میں قصاص نہیں ہے۔<sup>(۱)</sup> (عالمگیری ص ۹ جلد ۶، درمختار و شامی ص ۳۸۶ جلد ۵، بحر الرائق ص ۳۰۶ جلد ۸، تبیین الحقائق ص ۱۱۱ ج ۶، عنایہ و فتح القدیر ص ۲۷۰ جلد ۸، مبسوط ص ۱۳۵ جلد ۲۶، دررر غرغنیہ ص ۹۶ جلد ۲)

## آنکھ کا بیان

مسئلہ ۸: کسی نے کسی کی آنکھ پر ایسی ضرب لگائی کہ جس سے صرف روشنی جاتی رہی اور بظاہر آنکھ میں اور کوئی عیب نہیں ہے تو اس طرح قصاص لیا جائے گا کہ مارنے والے کی آنکھ کی روشنی زائل ہو جائے اور کوئی دوسرا عیب پیدا نہ ہو۔<sup>(۲)</sup> (بزازیہ علی الہندیہ ص ۳۹۰ جلد ۶، عالمگیری ص ۹ جلد ۶، درمختار و شامی ص ۳۸۶ جلد ۵، تبیین الحقائق ص ۱۱۱ جلد ۶، بحر الرائق ص ۳۰۳ جلد ۸، فتح القدیر ص ۲۷۰ جلد ۸، و ہدایہ، قاضی خان علی الہندیہ ص ۳۸۳ جلد ۳، مجمع الانہر ص ۶۲۵ جلد ۲، طحطاوی علی الدر ص ۲۶۸ جلد ۴، مبسوط ص ۱۵۲ جلد ۲۶، بدائع صنائع ص ۳۰۸ جلد ۷، دررر غرغرنبلالی ص ۶۵ جلد ۲)

مسئلہ ۹: اگر آنکھ نکال لی یا اس طرح مارا کہ اندر دھنس گئی تو قصاص نہیں ہے، کیوں کہ مماثلت<sup>(۳)</sup> نہیں ہو سکتی۔<sup>(۴)</sup> (درمختار ص ۳۸۶ جلد ۵، عالمگیری ص ۹ جلد ۶، قاضی خان علی الہندیہ ص ۳۳۸ جلد ۳، بحر الرائق ص ۳۰۳ جلد ۸، تبیین الحقائق ص ۱۱۱ جلد ۶، و ہدایہ، فتح القدیر ص ۲۷۰ جلد ۸، مبسوط ص ۱۵۲ جلد ۲۶)

مسئلہ ۱۰: اعضاء میں جہاں قصاص واجب ہوتا ہے وہاں ہتھیار سے مارنا اور غیر ہتھیار سے مارنا برابر ہے۔<sup>(۵)</sup> (عالمگیری ص ۹ جلد ۶، درمختار و شامی ص ۳۶۸ جلد ۵، بدائع صنائع ص ۳۱۰ جلد ۷، بحر الرائق ص ۲۸۷ جلد ۸، عنایہ ص ۲۵۳ جلد ۸، علی الہدایہ و فتح القدیر، بزازیہ علی الہندیہ ص ۳۹۰ ج ۶)

مسئلہ ۱۱: اگر ضرب لگا کر آنکھ کا ڈھیلا<sup>(۶)</sup> نکال دیا اور جس کا ڈھیلا نکالا گیا وہ کہتا ہے کہ میں اس پر تیار ہوں کہ جانی کی<sup>(۷)</sup> آنکھ پھوڑ دی جائے اور ڈھیلا نہ نکالا جائے تو بھی ایسا نہیں کیا جائے گا۔<sup>(۸)</sup> (عالمگیری ص ۹ جلد ۶، بدائع صنائع ص ۳۰۸ جلد ۷)

①....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۹.

②.....المرجع السابق.

③.....برابری۔

④....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۹.

⑤.....المرجع السابق.

⑥.....آنکھ کی پتلی۔ ⑦.....یعنی ضرب لگانے والے کی۔

⑧....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۹.



**مسئلہ ۱۲:** اگر کسی نے کسی کی داہنی آنکھ ضائع کر دی اور جانی کی <sup>(۱)</sup> بائیں آنکھ نہیں ہے تو بھی اس کی داہنی آنکھ پھوڑ کر اس کو اندھا کر دیا جائے گا۔ <sup>(۲)</sup> (عالمگیری ص ۹ جلد ۶، درمختار ص ۲۸۶ جلد ۵، قاضی خان علی الہندیہ ص ۳۳۸ جلد ۳، بزازیہ علی الہندیہ ص ۳۹۰ جلد ۶)

**مسئلہ ۱۳:** بھینگے کی ایسی آنکھ جس میں پوری روشنی تھی، قصداً پھوڑ دی تو اس کا قصاص لیا جائے گا اور اگر اتنا بھینگا ہے کہ کم دیکھتا ہے تو اس صورت میں انصاف کے ساتھ تاوان لیا جائے گا۔ <sup>(۳)</sup> (عالمگیری ص ۹ جلد ۶، قاضی خان علی الہندیہ ص ۳۳۹ جلد ۳، درمختار و شامی ص ۲۸۶ ج ۵، طحاوی علی الدر ص ۲۶۸ جلد ۴، بزازیہ علی الہندیہ ص ۳۹۰ جلد ۶)

**مسئلہ ۱۴:** کم نظر بھینگے نے کسی کی اچھی آنکھ پھوڑ دی تو اس شخص کو اختیار ہے چاہے تو قصاص لے اور نقصان پر راضی ہو جائے اور چاہے تو جانی کے مال سے آدھی دیت لے لے۔ <sup>(۴)</sup> (عالمگیری ص ۹ جلد ۶، قاضی خان علی الہندیہ ص ۳۳۹ جلد ۳، طحاوی علی الدر ص ۲۶۹ جلد ۴، بزازیہ علی الہندیہ ص ۳۹۰ جلد ۶)

**مسئلہ ۱۵:** جس شخص کی داہنی آنکھ میں جالا ہے اور وہ اس سے کچھ دیکھتا ہے اس نے کسی شخص کی داہنی آنکھ ضائع کر دی تو جس کی آنکھ ضائع کی گئی ہے اس کو اختیار ہے کہ اس کی ناقص آنکھ ضائع کر دے یا آنکھ کی دیت لے لے اور اگر وہ جالے والی آنکھ سے کچھ نہیں دیکھتا تو قصاص نہیں ہے۔ اور اگر اس شخص نے جس کی آنکھ ضائع ہوئی تھی ابھی کچھ اختیار نہیں کیا تھا کہ کسی اور شخص نے اس آنکھ پھوڑنے والے کی آنکھ پھوڑ دی تو پہلے والے کا حق اس کی آنکھ میں باطل ہو گیا اور اگر پہلے جس کی آنکھ پھوڑی گئی تھی۔ اس نے دیت اختیار کر لی تھی، پھر کسی شخص نے جانی کی آنکھ پھوڑ دی تو اگر اس کا اختیار صحیح تھا تو اس کا حق آنکھ سے دیت کی طرف منتقل ہو جائے گا اور آنکھ کے ضائع ہونے سے اس کا حق باطل نہیں ہوگا اور اگر اس کا اختیار صحیح نہیں تھا تو اس کا حق باطل ہو جائے گا۔ اختیار صحیح ہونے کا مطلب یہ ہے کہ جنایت کرنے والے نے اختیار دیا ہو اور اگر اس نے خود ہی دیت کو اختیار کر لیا ہے تو اختیار صحیح نہیں ہے اور اس صورت میں جس میں اختیار صحیح نہیں ہے اگر جانی کی جالے والی آنکھ میں روشنی آگئی تو پھر قصاص لے سکتا ہے اور اس صورت میں جس میں اختیار صحیح ہے قصاص کی طرف رجوع نہیں کر سکتا۔ <sup>(۵)</sup> (عالمگیری ص ۱۰ ج ۶)

①..... آنکھ ضائع کرنے والے کی۔

②..... ”الفتاویٰ الہندیہ“، کتاب الجنایات، الباب الرابع فی القصاص فیما دون النفس، ج ۶، ص ۹.

③..... ”الدر المختار“ و ”رد المحتار“، کتاب الجنایات، باب القود فیما دون النفس، ج ۱۰، ص ۱۹۶.

④..... ”الفتاویٰ الہندیہ“، کتاب الجنایات، الباب الرابع فی القصاص فیما دون النفس، ج ۶، ص ۹.

⑤..... المرجع السابق، ص ۹، ۱۰.



**مسئلہ ۱۶:** کسی کی جالے والی ایسی آنکھ کو نقصان پہنچایا جس میں روشنی ہے اور جانی کی آنکھ بھی ایسی ہے تو قصاص نہیں ہے۔<sup>(۱)</sup> (شامی ص ۴۸۶ ج ۵، عالمگیری ص ۱۰ ج ۶، طحطاوی علی الدر از محیط ص ۲۶۸ ج ۴)

**مسئلہ ۱۷:** اگر کسی کی آنکھ پر اس طرح ضرب لگائی کہ کچھ پتلی پر جالا<sup>(۲)</sup> آگیا یا آنکھ کو زخمی کر دیا یا اس میں چھالایا جالا آگیا یا آنکھ میں کوئی ایسا عیب پیدا کر دیا کہ اس سے روشنی کم ہو گئی تب بھی انصاف کے ساتھ تاوان لیا جائے گا۔<sup>(۳)</sup> (شامی عن تاتار خانیہ ص ۴۸۶ ج ۵، عالمگیری ص ۱۰ ج ۶، در مختار و شامی از خانیہ ص ۴۸۶ ج ۵، مجمع الانہر ص ۶۲۵ ج ۲، طحطاوی علی الدر ص ۲۶۸ ج ۴، بدائع صنائع ص ۳۰۸ ج ۷)

**مسئلہ ۱۸:** اگر کسی کی بائیں آنکھ پھوڑ دی تو جانی کی<sup>(۴)</sup> داہنی آنکھ سے اور اگر داہنی آنکھ پھوڑ دی تو بائیں آنکھ سے قصاص نہیں لیا جائے گا۔<sup>(۵)</sup> (شامی ص ۴۸۶ ج ۵، عالمگیری ص ۱۰ ج ۶، بزاز یہ علی الہندیہ ص ۳۶۰ ج ۶، مجمع الانہر ص ۶۲۵ ج ۲، قاضی خان علی الہندیہ ص ۴۳۳ ج ۲، بحر الرائق ص ۳۰۳ ج ۸)

**مسئلہ ۱۹:** کسی کی آنکھ پر مارا کہ جالا آگیا پھر جالا جاتا رہا اور وہ دیکھنے لگا تو مارنے والے پر کچھ نہیں ہے۔ یہ حکم اس صورت میں ہے جب پوری نظر واپس آ جائے لیکن اگر بینائی میں نقصان رہا تو انصاف سے تاوان لیا جائے گا۔<sup>(۶)</sup> (عالمگیری ص ۱۰ ج ۶، مجمع الانہر ص ۱۲۵ ج ۲، طحطاوی علی الدر ص ۲۶۸ ج ۴، شامی ص ۴۸۶ ج ۵)

**مسئلہ ۲۰:** اگر کسی بچے کی آنکھ پیدائش کے فوراً بعد یا چند روز بعد پھوڑ دی اور جانی کہتا ہے کہ بچہ آنکھ سے نہیں دیکھتا تھا یا کہتا ہے کہ مجھے اس کے دیکھنے یا نہ دیکھنے کا علم نہیں تو اس کی بات مان لی جائے گی اور اسے تاوان دینا ہوگا جس کا فیصلہ انصاف سے کیا جائے گا اور اگر یہ علم ہو جائے کہ بچے نے اس آنکھ سے دیکھا ہے۔ اس طرح کہ دو گواہ بچے کی آنکھ کی سلامتی کی گواہی

①..... "الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۰.

②..... آنکھ کی سیاہ پتلی پر چھانے جانے والی سفید جھلی جو روشنی کو کم یا زائل کر دیتی ہے۔

③..... "الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۰.

④..... یعنی آنکھ پھوڑنے والے کی۔

⑤..... "الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۰.

و "رد المحتار"، کتاب الجنایات، باب القود فیما دون النفس، ج ۱۰، ص ۱۹۶.

⑥..... "الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۰.

و "رد المحتار"، کتاب الجنایات، باب القود فیما دون النفس، ج ۶، ص ۱۹۷.

دیں تو غلطی سے پھوڑنے کی صورت میں نصف دیت اور قصداً پھوڑنے کی صورت میں قصاص ہے۔<sup>(۱)</sup> (عالمگیری ص ۱۰ ج ۶، قاضی خان ص ۴۳۹ ج ۳، بحر الرائق ص ۳۳۷ ج ۸، قاضی خان علی الہندیہ ص ۴۳۹ ج ۳، تبیین الحقائق ص ۱۳۵ ج ۶) مسئلہ ۲۱: جس کی آنکھ پھوڑی گئی اس کی آنکھ پھوڑنے والے کی آنکھ سے چھوٹی ہو یا بڑی بہر صورت قصاص لیا جائے گا۔<sup>(۲)</sup> (شامی ص ۴۸۶ ج ۵، عالمگیری ص ۱۰ ج ۶، مجمع الانہر ص ۶۲۵ ج ۲، طحطاوی علی الدر ص ۲۶۸ ج ۴، بحر الرائق ص ۳۰۳ ج ۸، تبیین الحقائق ص ۱۱۱ ج ۶، بزازیہ ص ۳۹۰ ج ۶) مسئلہ ۲۲: کسی کی آنکھ میں چوٹ لگ گئی یا زخم آ گیا ڈاکٹر نے اس شرط پر علاج کیا کہ اگر روشنی چلی گئی تو میں ضامن ہوں پھر اگر روشنی چلی گئی تو وہ ضامن نہیں ہوگا۔<sup>(۳)</sup> (بزازیہ علی الہندیہ ص ۳۹۱ ج ۶)

## کان

مسئلہ ۲۳: جب کسی کا پورا کان قصداً کاٹ دیا جائے تو قصاص ہے اور اگر کان کا بعض حصہ کاٹ دیا جائے اور اس میں برابری کی جاسکتی ہو تو بھی قصاص ہے ورنہ نہیں۔<sup>(۴)</sup> (عالمگیری ص ۱۰ ج ۶، شامی ص ۴۸۶ ج ۵، طحطاوی علی الدر ص ۲۶۸ ج ۴، بحر الرائق ص ۳۰۲ ج ۸، بدائع صنائع ص ۳۰۸ ج ۷، فقیہ ص ۹۵ ج ۲، بزازیہ علی الہندیہ ص ۳۹۸ ج ۶) مسئلہ ۲۴: کسی نے کسی کا کان قصداً کاٹا اور کاٹنے والے کا کان چھوٹا یا پھٹا ہو یا چرا ہوا ہے اور جس کا کان کاٹا گیا اس کا کان بڑا یا سالم ہے تو اس کو اختیار ہے کہ چاہے وہ قصاص لے اور چاہے تو نصف دیت لے اور اگر جس کا کان کاٹا گیا ہے اس کا کان ناقص تھا تو انصاف کے ساتھ تاوان ہے۔<sup>(۵)</sup> (شامی ص ۴۸۶ ج ۵، عالمگیری ص ۱۰ ج ۶، بحر الرائق ص ۳۰۳ ج ۸، طحطاوی علی الدر ص ۲۶۸ ج ۴) مسئلہ ۲۵: اگر کسی شخص نے کان کھینچا اور کان کی نو جدا کر لی تو اس میں قصاص نہیں۔ اس پر اپنے مال میں دیت ہے۔<sup>(۶)</sup> (عالمگیری ص ۱۰ ج ۶، بحر الرائق ص ۳۰۳ ج ۸، طحطاوی علی الدر ص ۲۶۸ ج ۴)

①....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۰.

②.....المرجع السابق.

③....."البزازیہ" علی "الہندیہ"، کتاب الجنایات، (الفصل الثالث فی الأطراف، ج ۶، ص ۳۹۱.

④....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۰.

⑤.....المرجع السابق.

⑥.....المرجع السابق.



## ناک

- مسئلہ ۲۶:** اگر ناک کا نرم حصہ پورا قصداً کاٹ دیا تو اس میں قصاص ہے اور اگر بعض حصہ کاٹا تو اس میں قصاص نہیں ہے۔<sup>(۱)</sup> (شامی ص ۲۸۵ جلد ۵، عالمگیری ص ۱۰ جلد ۶، طحطاوی علی الدرر ص ۲۶۸ ج ۴، بدائع صنائع ص ۳۰۸ جلد ۷)
- مسئلہ ۲۷:** اگر ناک کے بانسے یعنی ہڈی کا کچھ حصہ عمدتاً کاٹ دیا تو قصاص نہیں ہے۔<sup>(۲)</sup> (شامی ص ۲۸۵ جلد ۵، عالمگیری ص ۱۰ جلد ۶، بدائع صنائع ص ۳۰۸ جلد ۷، قاضی خان علی الہندیہ ص ۳۳۵ جلد ۳، طحطاوی علی الدرر ص ۲۶۸ جلد ۴)
- مسئلہ ۲۸:** اگر ناک کی پھنک یعنی نرم حصہ کا بعض کاٹ دیا تو انصاف کے ساتھ تاوان لیا جائے گا۔<sup>(۳)</sup> (عالمگیری ص ۱۰ جلد ۶، شامی ص ۲۸۵ جلد ۵، قاضی خان علی الہندیہ ص ۳۳۵ جلد ۳، طحطاوی علی الدرر ص ۲۶۸ ج ۴، بدائع صنائع ص ۳۰۸ جلد ۷)
- مسئلہ ۲۹:** اگر ناک کاٹنے والے کی ناک چھوٹی ہے تو مقطوع الانف کو<sup>(۴)</sup> اختیار ہے کہ چاہے قصاص اور چاہے ارش لے۔<sup>(۵)</sup> (عالمگیری ص ۱۰ جلد ۶، شامی ص ۲۸۵ جلد ۵، طحطاوی علی الدرر ص ۲۶۸ جلد ۴)
- مسئلہ ۳۰:** اگر ناک کاٹنے والے کی ناک میں سونگھنے کی طاقت نہیں یا اس کی ناک کٹی ہوئی ہے یا اس کی ناک میں اور کوئی نقص ہے تو جس کی ناک کاٹی گئی ہے اس کو اختیار ہے کہ چاہے تو اس کی ناک کاٹ لے اور چاہے تو دیت لے۔<sup>(۷)</sup> (عالمگیری ص ۱۰ جلد ۶، شامی ص ۲۸۵ جلد ۵، طحطاوی علی الدرر ص ۲۶۸ جلد ۴)

## ہونٹ

- مسئلہ ۳۱:** اگر کسی نے کسی کا پورا ہونٹ قصداً کاٹ دیا تو قصاص ہے، اوپر کے ہونٹ میں اوپر کے ہونٹ سے، اور نیچے کے ہونٹ میں نیچے کے ہونٹ سے قصاص لیا جائے گا اور اگر بعض ہونٹ کاٹ دیا تو قصاص نہیں ہے۔<sup>(۸)</sup> (عالمگیری ص ۱۱ ج ۶، ہدایہ ص ۵۵۵ جلد ۴، بحر الرائق ص ۳۰۳ جلد ۸، تبیین الحقائق ص ۱۱۲ ج ۴، طحطاوی علی الدرر ص ۲۷۰ جلد ۴، بدائع صنائع ص ۳۰۸ ج ۷)

①....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶ ص ۱۰.

②.....المرجع السابق.

③....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶ ص ۱۰.

و"رد المحتار"، کتاب الجنایات، باب القود فیما دون النفس، ج ۱۰ ص ۱۹۶.

④.....یعنی جس کی ناک کاٹی اس کو۔ ⑤.....یعنی وہ مال لے لے جو مادون النفس (قتل کے علاوہ) میں لازم ہوتا ہے۔

⑥....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶ ص ۱۰.

⑦.....المرجع السابق. ⑧.....المرجع السابق، ص ۱۱.

## زبان

**مسئلہ ۳۲:** زبان پوری کاٹی جائے یا بعض اس میں قصاص نہیں ہے۔<sup>(۱)</sup> (عالمگیری ص ۱۱ جلد ۶، بحر الرائق ص ۳۰۶ جلد ۸، تبیین الحقائق ص ۱۱۲ جلد ۶، قاضی خاں علی الہندیہ ص ۴۳۷ جلد ۳، درمختار و شامی ص ۴۸۹ جلد ۵، مجمع الانہر ص ۶۲۶ جلد ۲، طحاوی علی الدر ص ۲۷۰ جلد ۴، بدائع صنائع ص ۳۰۸ جلد ۷)

## دانت

**مسئلہ ۳۳:** دانت میں مماثلت<sup>(۲)</sup> کے ساتھ قصاص ہے یعنی داہنے کے بدلے میں بایاں اور بائیں کے بدلے میں دایاں اوپر والے کے بدلے میں نیچے والا اور نیچے والے کے بدلے میں اوپر والا نہیں توڑا جائے گا۔ سامنے والے کے بدلے میں سامنے والا، کیلے<sup>(۳)</sup> کے بدلے میں کیلا اور ڈاڑھ کے بدلے میں ڈاڑھ توڑی جائے گی۔<sup>(۴)</sup> (عالمگیری ص ۱۱ جلد ۶، درمختار و شامی ص ۴۸۸ جلد ۵، بحر الرائق ص ۳۰۴ جلد ۸، بزازیہ علی الہندیہ ص ۳۹۱ جلد ۶)

**مسئلہ ۳۴:** دانت میں چھوٹے بڑے ہونے کا اعتبار نہیں ہے۔ چھوٹے کے بدلے میں بڑا اور بڑے کے بدلے میں چھوٹا توڑا جائے گا۔<sup>(۵)</sup> (عالمگیری ص ۱۱ جلد ۶، درمختار و شامی ص ۴۸۶ جلد ۵، قاضی خاں علی الہندیہ ص ۴۳۸ جلد ۳، بحر الرائق ص ۳۰۴ جلد ۸، مجمع الانہر ص ۶۲۵ جلد ۲، طحاوی علی الدر ص ۲۶۹ جلد ۴، بزازیہ علی الہندیہ ص ۳۹۲ جلد ۶)

**مسئلہ ۳۵:** سن زائد (فالتو دانت) میں قصاص نہیں ہے۔ اس میں انصاف کے ساتھ تاوان لیا جائے گا۔<sup>(۶)</sup> (عالمگیری ص ۱۱ جلد ۶، شامی ص ۴۸۶ جلد ۵، طحاوی علی الدر ص ۲۶۹ جلد ۴، بزازیہ علی الہندیہ ص ۳۹۱ جلد ۶، بحر الرائق ص ۳۰۴ جلد ۸)

**مسئلہ ۳۶:** اگر کسی نے دانت کا بعض حصہ قصداً توڑ دیا تو اگر مماثلت کے ساتھ قصاص ممکن ہو تو قصاص لیا جائے گا ورنہ دیت لازم ہوگی۔<sup>(۷)</sup> (عالمگیری ص ۱۱ جلد ۶، شامی ص ۴۸۷ جلد ۵، طحاوی ص ۲۶۹ جلد ۴، بزازیہ علی الہندیہ ص ۳۹۲ جلد ۶، بحر الرائق ص ۳۰۴ جلد ۸)

①....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۱.

②.....برابری۔ ③.....یعنی نوکیلے دانت۔

④....."الدر المختار" و "رد المحتار"، کتاب الجنایات، باب القود فیما دون النفس، ج ۱۰، ص ۱۹۷-۱۹۹.

⑤....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۱.

⑥.....المرجع السابق. ⑦.....المرجع السابق.



**مسئلہ ۳۷:** اگر کسی کے دانت کا بعض حصہ توڑ دیا اور بعد میں بقیہ بعض خود گر گیا تو اس صورت میں قصاص نہیں ہے۔

(۱) (شامی ص ۲۸۷ جلد ۵، تبیین الحقائق ص ۱۳۷ جلد ۶، بزازیہ علی الہندیہ ص ۳۹۲ جلد ۶، عالمگیری ص ۱۱ جلد ۶)

**مسئلہ ۳۸:** کسی شخص کے دانت کو ایسا مارا کہ دانت ہل گیا مگر اکھڑا نہیں۔ پھر دوسرے شخص نے اس کو اکھڑ دیا تو اس

صورت میں ہر ایک پر انصاف کے ساتھ تاوان ہے۔ (۲) (شامی ص ۲۸۷ جلد ۵، بزازیہ علی الہندیہ ص ۳۹۲ جلد ۶)

**مسئلہ ۳۹:** دانت کا بعض حصہ توڑ دیا۔ پھر باقی حصہ کا لایا سرخ یا سبز ہو گیا یا اس میں کوئی عیب اس کے توڑنے کی وجہ

سے پیدا ہو گیا تو قصاص نہیں ہے دیت ہے۔ (۳) (عالمگیری ص ۱۱ جلد ۶، طحاوی ص ۲۶۹ جلد ۴، درمختار و شامی ص ۲۸۷ جلد ۵،

مجمع الانہر ص ۶۴۷ جلد ۲، بزازیہ علی الہندیہ ص ۳۹۱ جلد ۶، بحر الرائق ص ۳۰۲ جلد ۸، تبیین الحقائق ص ۱۳۷ جلد ۶)

**مسئلہ ۴۰:** دو شخص اکھاڑے میں (۴) اس لیے اترے تھے کہ مکے بازی کریں گے پس ایک نے دوسرے کو اس طرح

مارا کہ اس کا دانت اکھڑ گیا تو مارنے والے پر قصاص ہے اور اگر ہر ایک نے دوسرے سے کہا کہ مار مار اور ایک نے دوسرے کو مکہ مار

کر دوسرے کا دانت توڑ دیا تو اس پر کچھ نہیں ہے۔ (۵) (عالمگیری ص ۱۱ جلد ۶، بحر الرائق ص ۳۰۵ جلد ۸، تبیین الحقائق ص ۱۳۷ جلد ۶)

**مسئلہ ۴۱:** اگر کسی نے قصد کسی کے سامنے کے دانت اکھڑ دیئے اور اکھڑنے والے سے قصاص لے لیا گیا۔ پھر

جس سے قصاص لیا گیا تھا اس کے دانت دوبارہ نکل آئے تو اس کے دانت دوبارہ نہیں اکھڑے جائیں گے۔ (۶) (عالمگیری

ص ۱۱ جلد ۶، بحر الرائق ص ۳۰۵ جلد ۸)

**مسئلہ ۴۲:** زید نے بکر کا دانت اکھڑ دیا اور بکر نے قصاص میں زید کا دانت اکھڑ دیا اس کے بعد بکر کا دانت اُگ گیا تو

زید کو بکر دانت کی دیت دے گا۔ اور اگر دانت ٹیڑھا اُگے گا تو بکر انصاف کے ساتھ زید کو تاوان دے گا اور اگر آدھا اُگے گا تو نصف

دیت دے گا۔ (۷) (عالمگیری ص ۱۱ جلد ۶، قاضی خان بر حاشیہ عالمگیری ص ۴۳۷ جلد ۳، بحر الرائق ص ۳۰۵ جلد ۸، بزازیہ علی

الہندیہ ص ۳۹۵ جلد ۶، فتح القدیر، ہدایہ عنایہ ص ۳۲۰ جلد ۸، تبیین الحقائق ص ۱۳۷ جلد ۶)

①..... ”ردالمحتار“، کتاب الجنایات، باب القود فیما دون النفس، ج ۱۰، ص ۱۹۸.

②..... المرجع السابق.

③..... ”الفتاویٰ الہندیہ“، کتاب الجنایات، الباب الرابع فی القصاص فیما دون النفس، ج ۶، ص ۱۱.

④..... کشتی کے میدان میں۔

⑤..... ”الفتاویٰ الہندیہ“، کتاب الجنایات، الباب الرابع فی القصاص فیما دون النفس، ج ۶، ص ۱۱.

⑥..... المرجع السابق.

⑦..... المرجع السابق.

**مسئلہ ۴۳:** کسی کے دانت کو ایسا مارا کہ دانت کالا ہو گیا اور مارنے والے کے دانت کالے یا پیلے یا سرخ یا سبز ہیں تو جس پر جنایت کی گئی ہے اس کو اختیار ہے کہ چاہے قصاص لے لے اور چاہے تودیت لے لے۔<sup>(۱)</sup> (شامی ص ۲۸۶ جلد ۵، قاضی خان بر حاشیہ عالمگیری ص ۲۳۸ جلد ۳، عالمگیری ص ۱۲ جلد ۶، بحر الرائق ص ۳۰۵ جلد ۸)

**مسئلہ ۴۴:** کسی کے دانت کو ایسا مارا کہ دانت کالا ہو گیا پھر دوسرے شخص نے یہ دانت اکھیڑ دیا تو پہلے والے پر پوری دیت لازم ہے اور دوسرے پر انصاف کے ساتھ تاوان ہے۔<sup>(۲)</sup> (شامی ص ۲۸۷ جلد ۵، قاضی خان بر حاشیہ عالمگیری ص ۲۳۸ جلد ۳، بحر الرائق ص ۳۰۵ جلد ۸)

**مسئلہ ۴۵:** کسی شخص کا عیب دار دانت توڑا تو اس میں انصاف کے ساتھ تاوان ہے۔<sup>(۳)</sup> (شامی ص ۲۸۶ جلد ۵، عالمگیری ص ۱۲ جلد ۶، بزازیہ علی الہندیہ ص ۳۹۲ جلد ۶، بحر الرائق ص ۳۰۵ جلد ۸)

**مسئلہ ۴۶:** اگر کسی کے دانت پر مارا اور دانت گر گیا تو قصاص لینے میں زخم کے مندل ہونے کا<sup>(۴)</sup> انتظار کیا جائے گا، لیکن ایک سال تک انتظار نہیں ہوگا۔<sup>(۵)</sup> (عالمگیری ص ۱۱ ج ۶، شامی ص ۲۸۷ ج ۵، بزازیہ علی الہندیہ ص ۳۹۲ ج ۶، طحاوی علی الدر ص ۲۶۹ ج ۴، تبیین الحقائق ص ۱۳۷ ج ۶، فتح القدیر ص ۳۲۰ ج ۸)

**مسئلہ ۴۷:** اگر کسی نے بچے کے دانت اکھیڑ دیئے تو ایک سال تک انتظار کیا جائے گا اور چاہیے کہ جنایت کرنے والے سے ضامن لے لیں پھر اگر اکھڑے دانت کی جگہ سے دوسرا دانت اگ آئے تو کچھ نہیں اور اگر دانت نہیں اگا تھا اور ایک سال پورا ہونے سے پہلے بچہ مر گیا تو بھی کچھ نہیں ہے۔<sup>(۶)</sup> (شامی ص ۲۸۷ جلد ۵، عالمگیری ص ۱۱ جلد ۶، طحاوی علی الدر ص ۲۶۹ جلد ۴، بزازیہ علی الہندیہ ص ۳۹۲ جلد ۶، فتح القدیر ص ۳۲۱ جلد ۸)

**مسئلہ ۴۸:** کسی نے کسی کے دانت پر ایسا مارا کہ دانت ہل گیا تو ایک سال تک انتظار کیا جائے گا۔ عام ازیں کہ جس کو مارا ہے وہ بالغ ہو یا نابالغ، ایک سال تک اگر دانت نہ گرا تو مارنے والے پر کچھ نہیں اور اگر سال کے اندر گر گیا اور قصد امارا تھا تو قصاص واجب ہے اور اگر خطا مارا ہے تو دیت واجب ہے۔<sup>(۷)</sup> (عالمگیری ص ۱۱ جلد ۶، طحاوی علی الدر ص ۲۶۹ جلد ۴)

①..... "ردالمحتار"، کتاب الجنایات، باب القود فیما دون النفس، ج ۱۰، ص ۱۹۷.

و "البحر الرائق"، کتاب الجنایات، باب القصاص فیما دون النفس، ج ۹، ص ۳۷.

②..... المرجع السابق، ص ۱۹۸. ③..... المرجع السابق، ص ۱۹۷.

④..... یعنی زخم کے ٹھیک ہونے کا۔

⑤..... "الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۱.

⑥..... "الدر المختار" و "ردالمحتار"، کتاب الجنایات، باب القود فیما دون النفس، ج ۱۰، ص ۱۹۸، ۱۹۹.

⑦..... "الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۱.



**مسئلہ ۴۹:** دانت ہلنے کی صورت میں قاضی نے ایک سال کی مہلت دی تھی اور سال پورا ہونے سے پہلے مضروب (۱) کہتا ہے کہ اسی ضرب کی وجہ سے میرا دانت گر گیا۔ مگر ضارب (۲) کہتا ہے کہ کسی دوسرے کے مارنے سے اس کا دانت گرا ہے تو مضروب کا قول معتبر ہے اور اگر سال پورا ہونے کے بعد مضروب نے یہ دعویٰ کیا تو ضارب کا قول معتبر ہوگا۔ (۳) (عالمگیری ص ۱۲ جلد ۶، بحر الرائق ص ۳۰۴ جلد ۸، بدائع صنائع ص ۳۱۶ ج ۷، تبیین الحقائق ص ۱۳۷ جلد ۶)

**مسئلہ ۵۰:** کسی کے ہاتھ کو دانتوں سے کاٹا، اس نے اپنا ہاتھ کھینچ لیا اس کے دانت اکھڑ گئے تو دانتوں کا تاوان نہیں ہے۔ (۴) (قاضی خان علی الہندیہ ص ۴۳۷ جلد ۳، بزازیہ علی الہندیہ ص ۳۹۵ جلد ۶)

**مسئلہ ۵۱:** کسی شخص کے کپڑے کو دانتوں سے پکڑ لیا اور اس نے اپنا کپڑا کھینچا اور کپڑا پھٹ گیا تو دانتوں سے پکڑنے والا کپڑے کا نصف تاوان دے گا اور اگر کپڑا دانتوں سے پکڑ کر کھینچا کہ پھٹ گیا تو کپڑے کا کل تاوان دے گا۔ (۵) (قاضی خان علی الہندیہ ص ۴۳۷ جلد ۳)

**مسئلہ ۵۲:** کسی نے کسی کا دانت اکھڑ دیا اس کے بعد نصف دانت آگ آیا تو قصاص نہیں ہے بلکہ نصف دیت ہے اور اگر پیلا اگا یا ٹیڑھا اگا تو انصاف کے ساتھ تاوان لیا جائے گا۔ (۶) (درمختار و شامی ص ۵۱۵ جلد ۵، بحر الرائق ص ۳۰۵ جلد ۸، طحاوی ص ۲۸۴ جلد ۴، مجمع الانہر و ملتقى الابحر ص ۶۴۷ ج ۲)

**مسئلہ ۵۳:** اگر کسی نے کسی کے بتیسوں دانت توڑ دیئے تو اس پر تہ ادیت لازم ہوگی۔ (۷) (بحر الرائق ص ۳۰۴ جلد ۸، درمختار و شامی ص ۵۰۹ جلد ۵، طحاوی علی الدر ص ۲۸۱ جلد ۴، مجمع الانہر و ملتقى الابحر ص ۶۴۲ جلد ۲، عالمگیری ص ۲۵ جلد ۶، بزازیہ ص ۳۹۱ جلد ۶، بدائع صنائع ص ۳۱۵ جلد ۷، تبیین الحقائق ص ۱۳۱ جلد ۶)

**مسئلہ ۵۴:** اگر کسی نے کسی کا دانت اکھڑ دیا اس کے بعد اس کا پورا دانت صحیح حالت میں دوبارہ نکل آیا تو جانی پر قصاص و دیت نہیں ہے مگر علاج معالجہ کا خرچہ اس سے وصول کیا جائے گا۔ (۸) (بحر الرائق ص ۳۰۵ جلد ۸، طحاوی علی الدر ص ۲۶۹ ج ۴، درمختار و شامی ص ۵۱۵ جلد ۵، بزازیہ ص ۳۹۱ ج ۶، مبسوط ص ۲۶ جلد ۲، ہدایہ و عنایہ علی الفتح ص ۳۲۰ ج ۸، تبیین الحقائق ص ۱۳۷ ج ۶)

①..... جسے مارا تھا۔ ②..... مارنے والا۔

③..... "الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۲۔

④..... "الفتاویٰ الخانیہ"، کتاب الجنایات، ج ۲، ص ۳۸۷۔

⑤..... المرجع السابق۔

⑥..... "الدر المختار" و "رد المحتار"، کتاب الجنایات، فصل فی الشجاج، ج ۱۰، ص ۲۵۵۔

⑦..... "الفتاویٰ الہندیہ"، کتاب الجنایات، الباب الثامن فی الدیات، ج ۶، ص ۲۵۔

⑧..... "البحر الرائق"، کتاب الجنایات، باب القصاص فیما دون النفس، ج ۹، ص ۳۶۔

**مسئلہ ۵۵:** اگر کسی نے کسی کا کوئی دانت اکھیڑ دیا اور اس وقت اکھیڑنے والے کا وہ دانت نہیں تھا مگر جنایت کے بعد نکل آیا تو قصاص نہیں ہے، دیت ہے، خواہ جنایت کے وقت جانی کا <sup>(۱)</sup> یہ دانت نکلا ہی نہ ہو، یا نکلا ہو مگر اکھیڑ گیا ہو۔ <sup>(۲)</sup> (بحر الرائق ص ۳۰۵ جلد ۸)

**مسئلہ ۵۶:** مریض نے ڈاکٹر سے دانت اکھیڑنے کو کہا، اس نے ایک دانت اکھیڑ دیا، مگر مریض کہتا ہے کہ میں نے دوسرے دانت کو اکھیڑنے کے لیے کہا تھا تو مریض کا قول یمین کے ساتھ مان لیا جائے گا اور مریض کے قسم کھانے کے بعد ڈاکٹر پر دانت کی دیت واجب ہوگی۔ <sup>(۳)</sup> (بحر الرائق ص ۳۰۵ جلد ۸)

**مسئلہ ۵۷:** کسی نے کسی کا دانت قصداً اکھیڑ دیا اور جانی کے دانت کا لے یا پیلے یا سرخ یا سبز ہیں تو جس کا دانت اکھیڑا گیا ہے اس کو اختیار ہے کہ چاہے قصاص لے اور چاہے دیت لے۔ <sup>(۴)</sup> (بحر الرائق ص ۳۰۵ جلد ۸، عالمگیری ص ۱۲ جلد ۶)

**مسئلہ ۵۸:** کسی بچے نے بچے کا دانت اکھیڑ دیا تو جس کا دانت اکھیڑا گیا ہے اس کے بالغ ہونے تک انتظار کیا جائے گا، بلوغ کے بعد اگر صحیح دانت نکل آیا تو کچھ نہیں اور اگر نہیں نکلا یا عیب دار نکلا تو دیت لازم ہے۔ <sup>(۵)</sup> (در مختار و شامی ص ۵۱۶ جلد ۵، بزاز علی الہندیہ ص ۳۹۲ جلد ۶)

**مسئلہ ۵۹ (الف):** کسی نے کسی کے دانت پر ایسی ضرب لگائی کہ دانت کا لایا سرخ یا سبز ہو گیا یا بعض حصہ ٹوٹ گیا اور بقیہ کا لایا سرخ یا سبز ہو گیا تو قصاص نہیں ہے، دانت کی پوری دیت واجب ہے۔ <sup>(۶)</sup> (تبيين الحقائق ص ۱۳۷ جلد ۶، طحاوی ص ۳۶۹ جلد ۴، بدائع صنائع ص ۳۱۵ جلد ۷، بحر الرائق ص ۳۰۴ ج ۸)

## انگلیاں

**مسئلہ ۵۹ (ب):** انگلیاں اگر جوڑ پر سے کاٹی جائیں تو ان میں قصاص لیا جائے گا اور اگر جوڑ پر سے نہ کاٹی جائیں تو قصاص نہیں ہے۔ <sup>(۷)</sup> (عالمگیری ص ۱۲ جلد ۶، قاضی خاں علی الہندیہ ص ۴۳۸ جلد ۳، بحر الرائق ص ۳۰۷ جلد ۸)

①..... اکھیڑنے والے کا۔

②..... "البحر الرائق"، کتاب الجنایات، باب القصاص فیما دون النفس، ج ۹، ص ۳۶۔

③..... المرجع السابق، ص ۳۷۔

④..... "الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۲۔

⑤..... "البزازیہ علی الہندیہ"، کتاب الجنایات، (الفصل) الثالث فی الأطراف، ج ۶، ص ۳۹۲۔

و "الدر المختار" و "رد المحتار"، کتاب الجنایات، فصل فی الشجاج، ج ۱۰، ص ۲۵۵۔

⑥..... "البحر الرائق"، کتاب الجنایات، باب القصاص فیما دون النفس، ج ۹، ص ۳۵۔

⑦..... "الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۲۔



مسئلہ ۶۰: ہاتھ کی انگلی کے بدلے میں پیر کی انگلی اور پیر کی انگلی کے بدلے میں ہاتھ کی انگلی نہیں کاٹی جائے گی۔<sup>(۱)</sup> (عالمگیری ص ۱۲ جلد ۶)

مسئلہ ۶۱: داہنے ہاتھ کی انگلی کے بدلے میں بائیں ہاتھ کی انگلی اور بائیں ہاتھ کی انگلی کے بدلے میں دائیں ہاتھ کی انگلی نہیں کاٹی جائے گی۔<sup>(۲)</sup> (عالمگیری ص ۱۲ جلد ۶، بزازی علی الہندیہ ص ۳۹۳ جلد ۶، طحاوی علی الدرس ص ۲۶۸ جلد ۴، بدائع صنائع ص ۲۹۷ جلد ۷)

مسئلہ ۶۲: ناقص انگلیوں والے ہاتھ کے بدلے میں صحیح ہاتھ نہیں کاٹا جائے گا۔<sup>(۳)</sup> (عالمگیری ص ۱۲ جلد ۶)

مسئلہ ۶۳: کسی نے چھٹی انگلی کو کاٹ دیا اور کاٹنے والے کے ہاتھ میں بھی چھٹی انگلی ہے تو بھی قصاص نہیں لیا جائے گا۔<sup>(۴)</sup> (عالمگیری ص ۱۲ جلد ۶، بدائع صنائع ص ۳۰۳ جلد ۷، بحر الرائق ص ۳۰۶ جلد ۸)

مسئلہ ۶۴: اگر ایسی ہتھیلی کاٹ دی جس کی گرفت میں حارج<sup>(۵)</sup> زائد انگلی تھی تو قصاص نہیں ہے۔ اور اگر گرفت میں انگلی حارج نہیں تھی تو قصاص لیا جائے گا۔<sup>(۶)</sup> (عالمگیری عن المحيط ص ۱۲ جلد ۶، بدائع صنائع ص ۳۰۳ جلد ۷)

مسئلہ ۶۵: اگر کوئی شخص کسی کے ہاتھ کی انگلی کاٹ لے جس سے اس کی ہتھیلی شل ہو جائے یا جوڑ سے انگلی کا ایک پورا کاٹ لے جس سے بقیہ انگلی یا ہتھیلی شل ہو جائے تو انگلی کا قصاص نہیں ہے۔ ہاتھ یا شل انگلی کی دیت ہے۔<sup>(۷)</sup> (بدائع صنائع ص ۳۰۶ ج ۷)

## ہاتھ کے مسائل

مسئلہ ۶۶: اگر کسی کا ایسا زخمی ہاتھ کاٹا گیا جس کا زخم گرفت میں حارج نہ تھا تو قصاص لیا جائے گا اور اگر زخم گرفت میں حارج تھا تو انصاف کے ساتھ تاوان لیا جائے گا۔<sup>(۸)</sup> (عالمگیری ص ۱۲ جلد ۶، شامی ص ۴۹۰ جلد ۵)

مسئلہ ۶۷: اگر کاٹنے والا ہاتھ کاٹا تو اس کا قصاص لیا جائے گا۔<sup>(۹)</sup> (عالمگیری ص ۱۲ جلد ۶، شامی ص ۴۹۰ جلد ۵)

①....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۲.

②.....المرجع السابق. ③.....المرجع السابق.

④....."البحر الرائق"، کتاب الجنایات، باب القصاص فیما دون النفس، ج ۹، ص ۳۹.

⑤.....حائل، رکاوٹ۔

⑥....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۲.

⑦....."بدائع الصنائع"، کتاب الجنایات، ج ۶، ص ۴۰۲.

⑧....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۲.

⑨.....المرجع السابق.

**مسئلہ ۶۸:** اگر کسی کا صحیح ہاتھ کاٹ دیا اور کاٹنے والے کا ہاتھ شل<sup>(۱)</sup> یا ناقص ہے تو مقطوع الید کو<sup>(۲)</sup> اختیار ہے، چاہے تو ناقص ہاتھ کاٹ دے یا چاہے تو پوری دیت لے لے یہ اختیار اس صورت میں ہے کہ ناقص ہاتھ کا رآمد ہو<sup>(۳)</sup> ورنہ دیت پراکتفا کیا جائے گا۔<sup>(۴)</sup> (عالمگیری ص ۱۲ جلد ۶، درمختار و شامی ص ۴۸۹ جلد ۵، تبیین الحقائق ص ۱۱۲ جلد ۶)

**مسئلہ ۶۹:** زید نے بکر کا ہاتھ کاٹا اور زید کا ہاتھ شل یا ناقص تھا اور بکر نے ابھی اختیار سے کام نہیں لیا تھا کہ کسی شخص نے زید کا ناقص ہاتھ ظلماً کاٹ دیا یا کسی آفت سے ضائع ہو گیا تو بکر کا حق باطل ہو جائے گا۔ اور اگر زید کا ناقص ہاتھ قصاص یا چوری کے جرم میں کاٹ دیا گیا تو بکر دیت کا حق دار ہے۔<sup>(۵)</sup> (عالمگیری ص ۱۲ جلد ۶)

**مسئلہ ۷۰:** اگر کسی نے کسی کی انگلی یا ہاتھ کا کچھ حصہ کاٹ دیا پھر دوسرے شخص نے باقی ہاتھ کاٹ دیا اور زخمی مر گیا تو جان کا قصاص دوسرے شخص پر ہے، پہلے پر نہیں، پہلے کی انگلی یا ہاتھ کاٹا جائے گا۔<sup>(۶)</sup> (عالمگیری ص ۱۵ جلد ۶)

**مسئلہ ۷۱:** کسی کا ہاتھ قصداً کاٹا پھر کاٹنے والے کا ہاتھ آکلہ<sup>(۷)</sup> کی وجہ سے یا ظلماً کاٹ دیا گیا تو قصاص اور دیت دونوں باطل ہو جائیں گے اور اگر کاٹنے والے کا ہاتھ کسی دوسرے قصاص یا چوری کی سزا میں کاٹا گیا تو پہلے مقطوع الید کو دیت دے گا۔<sup>(۸)</sup> (قاضی خاں علی الہندیہ ص ۴۳ جلد ۳)

**مسئلہ ۷۲:** کسی شخص کی دو انگلیاں کاٹ دیں اور کاٹنے والے کی صرف ایک انگلی ہے تو یہ ایک انگلی کاٹ دی جائے گی اور دوسری انگلی کی دیت واجب ہوگی۔<sup>(۹)</sup> (عالمگیری ص ۱۳ جلد ۶)

**مسئلہ ۷۳:** کسی شخص کا ہاتھ پہنچے سے<sup>(۱۰)</sup> کاٹ دیا اور قاطع سے<sup>(۱۱)</sup> اس کا قصاص لے لیا گیا اور زخم بھی اچھا ہو گیا پھر ان میں سے کسی نے دوسرے کا پہنچے سے کٹا ہوا ہاتھ کہنی سے کاٹ دیا تو قصاص نہیں لیا جائے گا۔<sup>(۱۲)</sup> (عالمگیری ص ۱۳ جلد ۶)

①..... یعنی بے حس و بے حرکت۔ ②..... یعنی جس کا ہاتھ کٹا ہے اس کو۔ ③..... یعنی اس سے کام وغیرہ کر سکتا ہو۔

④..... "الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۲۔

⑤..... المرجع السابق، ص ۱۲۔ ⑥..... المرجع السابق، ص ۱۵۔

⑦..... ایک قسم کی بیماری جو متاثرہ عضو کو کھاتی اور گلاتی ہے۔

⑧..... "الفتاویٰ الخانیہ"، کتاب الجنایات، ج ۲، ص ۳۸۶۔

⑨..... "الفتاویٰ الہندیہ"، کتاب الجنایات، الباب الرابع فی القصاص، ج ۶، ص ۱۳۔

⑩..... کلائی سے۔ ⑪..... ہاتھ کاٹنے والے سے۔

⑫..... "الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۳۔



**مسئلہ ۷۴:** کسی شخص نے کسی کے داہنے ہاتھ کی انگلی جوڑ سے کاٹی پھر اسی قاطع نے کسی دوسرے شخص کا داہنا ہاتھ کاٹ دیا، یا پہلے کسی کا داہنا ہاتھ کاٹا، پھر دوسرے کے داہنے ہاتھ کی انگلی کاٹ دی اس کے بعد دونوں مقطوع آئے اور انھوں نے دعویٰ کیا تو قاضی پہلے قاطع کی انگلی کاٹے گا اس کے بعد مقطوع الید کو اختیار ہے کہ چاہے تو باقی ہاتھ کو کاٹ دے اور چاہے تو دیت لے لے اور اگر مقطوع الید پہلے آیا اور اس کی وجہ سے قاطع کا ہاتھ کاٹ دیا گیا، پھر انگلی کٹا آیا تو اس کے لیے دیت ہے۔<sup>(۱)</sup> (عالمگیری ص ۱۳ جلد ۶، مبسوط ص ۱۴۳ جلد ۲۶، بدائع صنائع ص ۳۰۰ جلد ۷)

**مسئلہ ۷۵:** اگر کسی نے کسی کی انگلی کا ناخن والا پورا کاٹ دیا، پھر دوسرے شخص کی اسی انگلی کو جوڑ سے کاٹ دیا اور پھر تیسرے شخص کی اسی انگلی کو جوڑ سے کاٹ دیا اور تینوں انگلیوں کے لیے قاضی کے پاس حاضر ہوئے اور اپنا حق طلب کیا تو قاضی پہلے پورے والے کے حق میں قاطع کا پہلا پورا یعنی ناخن والا کاٹ دے گا پھر درمیان والے کو اختیار دے گا کہ چاہے تو درمیان سے قاطع کی انگلی کاٹ دے اور پہلے پورے کی دیت نہ لے اور چاہے تو انگلی کی دیت میں سے ۲ دو تہائی لے لے۔ پھر جب درمیان والے نے انگلی کاٹ دی تو تیسرے کو یعنی جس کی انگلی جوڑ سے کاٹی گئی تھی اس کو اختیار ہے کہ چاہے تو قاطع کی انگلی جوڑ سے کاٹ دے اور دیت کچھ نہ لے اور چاہے تو پوری انگلی کی دیت قاطع کے مال سے لے لے اور اگر تین میں سے قاضی کے پاس ایک آیا اور دو غائب اور جو آیا وہ پہلے پورے والا ہے تو اس کے حق میں قاطع کی انگلی کا پہلا پورا کاٹا جائے گا۔ پورا کاٹنے کے بعد اگر دونوں غائب بھی آ گئے تو ان کو مذکورہ بالا اختیار ہوگا۔ اور اگر پہلے وہ آیا جس کی پوری انگلی کاٹی تھی دوسرے دونوں نہیں آئے اور قاضی نے قاطع کی پوری انگلی کاٹ دی پھر دوسرے دونوں آ گئے تو ان کے لیے دیت ہے۔<sup>(۲)</sup> (عالمگیری ص ۱۳ جلد ۶)

**مسئلہ ۷۶:** اگر کسی کا پہنچا کاٹ دیا پھر اسی قاطع نے دوسرے شخص کا وہی ہاتھ کہنی سے کاٹ دیا پھر دونوں مقطوع قاضی کے پاس آئے تو قاضی پہنچے والے کے حق میں قاطع کا پہنچا کاٹ دے گا۔ پھر کہنی والے کو اختیار دے گا کہ چاہے تو باقی ہاتھ کہنی سے کاٹ دے اور چاہے تو دیت لے لے اور اگر دونوں مقطوعوں میں سے ایک حاضر ہوا اور دوسرا غائب تو حاضر کے حق میں قصاص کا حکم دے گا۔<sup>(۳)</sup> (عالمگیری ص ۱۳ جلد ۶، مبسوط ص ۱۴۵ جلد ۲۶، بدائع صنائع ص ۳۰۱ جلد ۷)

**مسئلہ ۷۷:** کسی نے کسی کے ہاتھ کی انگلی کاٹ دی، پھر انگلی کٹے نے قاطع کا ہاتھ جوڑ سے کاٹ دیا تو مقطوع الید کو اختیار ہے کہ چاہے تو اس کا ناقص ہاتھ ہی کاٹ دے اور چاہے تو دیت لے لے اور انگلی کا حق باطل ہے۔<sup>(۴)</sup> (عالمگیری ص ۱۳ جلد ۶)

①....."الفتاویٰ الہندیۃ"، کتاب الجنایات، الباب الرابع فی القصاص فیما دون النفس، ج ۶، ص ۱۳.

②.....المرجع السابق.

③.....المرجع السابق.

④.....المرجع السابق.



**مسئلہ ۷۸ (الف):** کسی شخص نے دو آدمیوں کے داہنے ہاتھ قصداً کاٹ دیئے پھر ایک نے بحکم قاضی قصاص لے لیا تو دوسرے کو دیت ملے گی اور اگر دونوں ایک ساتھ قاضی کے پاس آئے تو دونوں کے لیے قصاص میں قاطع کا داہنا ہاتھ کاٹ دے گا اور ہر ایک کو ہاتھ کی نصف دیت بھی ملے گی۔<sup>(۱)</sup> (قاضی خان ص ۴۳۶ جلد ۳، درمختار ردالمحتار ص ۴۹۱ جلد ۵، بدائع صنائع ص ۲۹۹ جلد ۷، درر غرر ص ۹۷ ج ۲)

**مسئلہ ۷۸ (ب):** کسی شخص نے دو افراد کے سیدھے ہاتھ قصداً کاٹ دیئے اور قاضی نے دونوں کے قصاص میں قاطع کا ہاتھ کاٹنے اور پانچ ہزار درہم ہاتھ کی دیت دینے کا حکم دیا۔ دونوں نے پانچ ہزار درہم پر قبضہ کر لیا پھر ایک نے معاف کر دیا تو جس نے معاف نہیں کیا ہے اس کو نصف دیت یعنی ڈھائی ہزار درہم ملیں گے۔<sup>(۲)</sup> (قاضی خان بر عالمگیری ص ۴۳۶ جلد ۳، شامی ص ۴۹۱ ج ۵)

**مسئلہ ۷۹:** کسی نے دو آدمیوں کے داہنے ہاتھ قصداً کاٹ دیئے۔ قاضی نے دونوں کے حق میں قصاص اور دیت کا حکم دیا۔ دیت پر قبضہ سے پہلے ایک نے معاف کر دیا تو دوسرے کو صرف قصاص کا حق ہے۔ دیت معاف ہو جائے گی۔<sup>(۳)</sup> (درمختار و شامی ص ۴۹۱ ج ۵، عالمگیری ج ۶ ص ۱۴)

**مسئلہ ۸۰:** کسی کا ناخن والا پورا قصداً کاٹ دیا وہ اچھا ہو گیا اور قصاص نہیں لیا گیا تھا کہ اسی انگلی کا اور ایک پورا کاٹ دیا تو قصاص میں ناخن والا پورا کاٹ دیا جائے گا اور دوسرے پورے کی دیت ملے گی اور اگر پہلا زخم اچھا نہیں ہوا تھا کہ دوسرا پورا کاٹ دیا تو دونوں پورے ایک ساتھ کاٹ کر قصاص لیا جائے۔<sup>(۴)</sup> (عالمگیری ص ۱۴ ج ۶)

**مسئلہ ۸۱:** کسی کا ناخن والا پورا قصداً کاٹ دیا اور زخم اچھا ہو گیا اور اس کا قصاص بھی لے لیا گیا پھر اسی قاطع نے اسی انگلی کا دوسرا پورا کاٹ دیا اور زخم اچھا ہو گیا تو اس کا قصاص بھی لیا جائے گا۔ یعنی قاطع کا دوسرا پورا پورا کاٹ دیا جائے گا۔<sup>(۵)</sup> (عالمگیری ص ۱۴ جلد ۶، بدائع صنائع ص ۳۰۳ ج ۷)

**مسئلہ ۸۲:** کسی شخص کا نصف پورا قصداً ٹکڑے کر کے کاٹ دیا اور زخم اچھا ہو گیا پھر بقیہ پورا جوڑ سے کاٹ دیا تو اس صورت میں قصاص نہیں ہے اور اگر درمیان میں زخم اچھا نہیں ہوا تھا تو جوڑ سے پورا کاٹ کر قصاص لیا جائے گا۔<sup>(۶)</sup> (عالمگیری ص ۱۴ جلد ۶، بدائع صنائع ص ۳۰۲ جلد ۷)

①....."الفتاویٰ الخانیۃ"، کتاب الجنایات، ج ۲، ص ۳۸۶.

②.....المرجع السابق.

③....."الفتاویٰ الہندیۃ"، کتاب الجنایات، الباب الرابع فی القصاص فیما دون النفس، ج ۶، ص ۱۴.

④.....المرجع السابق. ⑤.....المرجع السابق. ⑥.....المرجع السابق.



**مسئلہ ۸۳:** قصد کسی کی انگلیاں کاٹ دیں پھر زخم اچھا ہونے سے پہلے جوڑ سے پہنچا کاٹ دیا تو قاطع کا پہنچا جوڑ سے کاٹ کر قصاص لیا جائے گا انگلیاں نہیں کاٹی جائیں گی اور اگر درمیان میں زخم اچھا ہو گیا تھا تو انگلیوں میں قصاص لیا جائے گا اور پہنچے کا انصاف کے ساتھ تاوان لیا جائے گا۔<sup>(۱)</sup> (عالمگیری ص ۱۴ جلد ۶)

**مسئلہ ۸۴:** کسی شخص کی انگلی کا ناخن والا پورا قصداً کاٹ دیا، پھر زخم اچھا ہونے سے پہلے دوسرے پورے کا نصف کاٹ دیا تو قصاص واجب نہیں ہے اور اگر درمیان میں زخم اچھا ہو گیا تھا تو پہلے پورے کا قصاص لیا جائے گا اور باقی کی دیت لی جائے گی۔<sup>(۲)</sup> (عالمگیری ص ۱۴ جلد ۶)

**مسئلہ ۸۵:** اگر کسی کی انگلی قصداً کاٹ دی اور اس کی وجہ سے اس کی ہتھیلی شل ہو گئی تو انگلی کا قصاص نہیں ہے ہاتھ کی دیت لی جائے گی۔<sup>(۳)</sup> (عالمگیری ص ۱۴ جلد ۶)

**مسئلہ ۸۶:** کسی کی انگلی قصداً کاٹی اور چھری نے پھسل کر دوسری انگلی کو بھی کاٹ دیا تو پہلی کا قصاص لیا جائے گا اور دوسری کی دیت لی جائے گی۔<sup>(۴)</sup> (عالمگیری ص ۱۵ جلد ۶، بدائع صنائع ص ۳۰۶ جلد ۷)

**مسئلہ ۸۷:** چند آدمیوں نے ایک ہی چھری کو پکڑ کر کسی شخص کا کوئی عضو قصداً کاٹ دیا تو قصاص نہیں لیا جائے گا۔<sup>(۵)</sup> (در مختار و شامی ص ۴۹۱ جلد ۵، طحطاوی علی الدر ص ۲۷۱ جلد ۴، دررغرر شربلا ص ۹۷ جلد ۲)

**مسئلہ ۸۸:** عورت اور مرد اگر ایک دوسرے کے اعضا کاٹ دیں تو ان میں قصاص نہیں ہے اسی طرح اگر غلام اور آزاد ایک دوسرے کا عضو کاٹ دیں یا دو غلام ایک دوسرے کا کوئی عضو کاٹیں تو قصاص نہیں ہے۔ چونکہ ان کے اعضا میں مماثلت<sup>(۶)</sup> نہیں ہے۔<sup>(۷)</sup> (در مختار و شامی ص ۴۸۸ جلد ۵، بدائع صنائع ص ۳۰۲ ج ۷)

## مسائل متفرقة

**مسئلہ ۸۹:** ذکر<sup>(۸)</sup> کو اگر جڑ سے کاٹ دیا یا صرف پوری سپاری کو کاٹ دیا تو قصاص لیا جائے گا یعنی قاطع<sup>(۹)</sup> کا

①....."الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۴.

②.....المرجع السابق. ③.....المرجع السابق، ص ۱۵. ④.....المرجع السابق.

⑤....."دررالحکام" شرح "غرر الأحکام"، کتاب الجنایات، باب القود فیما دون النفس، الجزء الثانی، ص ۹۷.

⑥.....برابری.

⑦....."الدر المختار" و "رد المحتار"، کتاب الجنایات، باب القود فیما دون النفس، ج ۱۰، ص ۱۹۹.

⑧.....یعنی مرد کے پیشاب کا عضو. ⑨.....کاٹنے والا.

ڈکڑ سے کاٹ دیا جائے گا اور سپاری کی صورت میں سپاری کاٹی جائے گی اور درمیان سے کاٹے جانے کی صورت میں قصاص نہیں ہے۔ چونکہ اس صورت میں مماثلت ممکن نہیں ہے۔<sup>(۱)</sup> (شامی و در مختار ص ۲۸۹ جلد ۵، تبیین الحقائق ص ۱۱۲ جلد ۶، بحر الرائق ص ۳۰۶ جلد ۸، قاضی خان علی الہندیہ ص ۳۳۳ جلد ۳، طحاوی علی الدر ص ۲۷۰ جلد ۴، مجمع الانہر ص ۶۲۶ ج ۲)

**مسئلہ ۹۰:** خصی<sup>(۲)</sup> یا عنین<sup>(۳)</sup> کا ڈکڑ کاٹ دیا تو اس میں انصاف کے ساتھ تاوان لیا جائے گا۔<sup>(۴)</sup> (شامی و در مختار ص ۲۸۹ جلد ۵)

**مسئلہ ۹۱:** بچے کا ڈکڑ کاٹ دیا گیا۔ اگر انتشار ہوتا تھا تو قصداً کاٹنے میں قصاص اور خطا کاٹنے میں دیت واجب ہوگی اور اگر انتشار نہیں ہوتا تھا تو انصاف کے ساتھ تاوان لیا جائے گا۔<sup>(۵)</sup> (شامی و در مختار ص ۲۸۹ جلد ۵)

**مسئلہ ۹۲:** اگر عورت نے کسی کا ڈکڑ کاٹ دیا تو اس میں قصاص نہیں ہے۔<sup>(۶)</sup> (شامی ص ۲۸۹ جلد ۵)

**مسئلہ ۹۳:** اگر کسی نے کسی کا خضیہ پکڑ کر مسل دیا جس سے وہ نامرد ہو گیا تو دیت لازم ہوگی۔<sup>(۷)</sup> (بزازیہ علی الہندیہ ص ۳۹۴ جلد ۶)

## فصل فی الفعلین

### شخص واحد میں قتل اور قطع عضو کا اجتماع

**مسئلہ ۹۴:** کسی شخص کو عضو کاٹ کر قتل کر دیا جائے تو اس میں عقلی وجوہ سولہ نکلیں گی مثلاً دونوں فعل یعنی قتل اور قطع عدا<sup>(۸)</sup> ہوں گے یا خطا یا قتل خطا ہوگا اور قطع عدا یا قتل عدا ہوگا اور قطع خطا تو یہ چار صورتیں ہوں گی۔ پھر ہر ایک صورت میں دونوں فعلوں کے درمیان میں صحت واقع ہوئی یا نہیں تو یہ آٹھ صورتیں ہو گئیں۔ پھر یہ دونوں فعل ایک شخص سے صادر ہوں گے یا

①..... "الفتاویٰ الخانیۃ"، کتاب الجنایات، ج ۲، ص ۳۸۵، ۳۸۶.

و "الدر المختار" و "رد المحتار"، کتاب الجنایات، باب القود فیما دون النفس، ج ۱۰، ص ۲۰۲.

②..... جس کے خضیہ نکال دیے ہوں یا بیکار کر دیے ہوں۔

③..... یعنی نامرد۔

④..... "الدر المختار" و "رد المحتار"، کتاب الجنایات، باب القود فیما دون النفس، ج ۱۰، ص ۲۰۱.

⑤..... المرجع السابق.

⑥..... "رد المحتار"، کتاب الجنایات، باب القود فیما دون النفس، ج ۱۰، ص ۲۰۲.

⑦..... "البزازیۃ" علی "الہندیۃ"، کتاب الجنایات، فصل الثالث فی الأطراف، ج ۶، ص ۳۹۴.

⑧..... یعنی جان بوجہ کر کاٹنا۔



دو اشخاص سے اس طرح کل سولہ صورتیں بنیں۔ ان سولہ صورتوں میں سے آٹھ صورتیں وہ ہیں جن میں قاطع<sup>(۱)</sup> اور قاتل دو مختلف اشخاص ہوں۔ ان کا حکم یہ ہے کہ ہر ایک کے ساتھ اس کے فعل کے بموجب قصاص یا دیت لی جائے گی۔<sup>(۲)</sup> (در مختار و شامی، ص ۴۹۴ ج ۵)

**مسئلہ ۹۵:** بقیہ آٹھ صورتیں جن میں فاعل ایک شخص ہو ان کا حکم یہ ہے کہ نمبراً قطع اور قتل جب دونوں قصداً ہوں اور درمیان میں صحت واقع ہو تو دونوں کا قصاص لیا جائے گا۔<sup>(۳)</sup> (شامی، ص ۴۹۴ ج ۵)

**مسئلہ ۹۶:** قتل و قطع جب دونوں قصداً ہوں اور درمیان میں صحت واقع نہ ہوئی ہو تو ولی کو اختیار ہے کہ چاہے تو پہلے عضو کاٹے پھر قتل کرے اور چاہے تو قتل پر اکتفا کرے۔<sup>(۴)</sup> (عنایہ و فتح القدیر، ص ۲۸۴ جلد ۸)

**مسئلہ ۹۷:** قطع اور قتل اگر دونوں خطا ہوں اور درمیان میں صحت ہوئی تو دونوں کی دیت لی جائے گی۔<sup>(۵)</sup> (تبیین الحقائق، ص ۱۱۷ جلد ۶)

**مسئلہ ۹۸:** قطع اور قتل اگر دونوں خطا ہوں اور درمیان میں صحت واقع نہ ہوئی ہو تو صرف دیت نفس واجب ہوگی۔<sup>(۶)</sup> (تبیین، ص ۱۱۷ جلد ۶)

**مسئلہ ۹۹:** اگر قطع قصداً ہو اور قتل خطا اور درمیان میں صحت واقع ہوئی ہو تو قطع کا قصاص اور قتل کی دیت لی جائے گی۔<sup>(۷)</sup> (تبیین الحقائق، ص ۱۱۷ جلد ۶)

**مسئلہ ۱۰۰:** اگر قطع عداً اور قتل خطا ہو اور درمیان میں صحت واقع نہ ہوئی ہو تو قطع میں قصاص اور قتل میں دیت لی جائے گی۔<sup>(۸)</sup> (تبیین، ص ۱۱۷ ج ۶)

**مسئلہ ۱۰۱:** اگر قطع خطا اور قتل عداً ہو اور درمیان میں صحت واقع ہوئی ہو تو قطع کی دیت اور قتل کا قصاص لیا جائے گا۔<sup>(۹)</sup> (تبیین، ص ۱۱۷ جلد ۶)

۱..... یعنی کاٹنے والا۔

۲..... "الدر المختار" و "ردالمحتار"، کتاب الجنایات، فصل فی الفعلین، ج ۱۰، ص ۲۱۱۔

۳..... "ردالمحتار"، کتاب الجنایات، فصل فی الفعلین، ج ۱۰، ص ۲۱۱۔

۴..... "العیانہ" و "فتح القدیر"، کتاب الجنایات، فصل فی حکم الفعلین، ج ۹، ص ۱۸۴۔

۵..... "تبیین الحقائق"، کتاب الجنایات، باب القصاص فیما دون النفس، فصل، ج ۷، ص ۲۴۸، ۲۴۹۔

۶..... المرجع السابق۔ ۷..... المرجع السابق، ص ۲۴۸۔

۸..... المرجع السابق۔ ۹..... المرجع السابق۔

مسئلہ ۱۰۲: اگر قطع خطاً اور قتل عمداً ہو اور درمیان میں صحت واقع نہ ہوئی ہو تو قطع کی دیت اور قتل کا قصاص واجب ہوگا۔<sup>(۱)</sup> (تبیین، ص ۱۱۷ ج ۶)

مسئلہ ۱۰۳: اگر کسی شخص کو نوے کوڑے ایک جگہ مارے وہ جگہ اچھی ہو گئی ہو اور ضربات کے<sup>(۲)</sup> نشانات بھی باقی نہ رہے پھر دس کوڑے دوسری جگہ مارے اس سے وہ مر گیا تو اس صورت میں صرف دیت نفس واجب ہے۔<sup>(۳)</sup> (در مختار و شامی ص ۴۹۲ جلد ۵، فتح القدیر ص ۲۸۴ جلد ۸، تبیین الحقائق ص ۱۱۸ جلد ۶، عنایہ ص ۲۸۴ جلد ۸)

مسئلہ ۱۰۴: اگر کسی شخص کو نوے کوڑے مارے اور اس کے زخم اچھے ہو گئے مگر نشانات باقی رہ گئے پھر دس کوڑے مارے جن سے وہ مر گیا تو دیت نفس اور انصاف کے ساتھ تاوان لیا جائے گا۔<sup>(۴)</sup> (تبیین الحقائق ص ۱۱۸ جلد ۷)

مسئلہ ۱۰۵: اگر کسی نے کسی کا عضو کاٹا یا اس کو زخمی کر دیا اور زخمی نے جنایت کرنے والے کو معاف کر دیا اور اس کے بعد وہ زخمی اس زخم یا قطع عضو کی وجہ سے مر گیا تو اس میں چار صورتیں بنیں گی۔

(۱) یہ جنایت اگر قصداً تھی اور معاف کرنے والے نے کہا کہ میں نے قطع عضو اور جنایت اور اس سے پیدا ہونے والے اثرات کو معاف کر دیا تو عام معافی ہو جائے گی اور جانی کے ذمے کچھ واجب نہ ہوگا۔<sup>(۵)</sup> (طحطاوی ص ۲۷۳ جلد ۴، مجمع الانہر ص ۶۳۰ جلد ۲، درر غرر ص ۹۸ ج ۲)

(۲) اور اگر معاف کرنے والے نے کہا کہ میں نے قطع عضو اور جنایت کو معاف کر دیا اور اس سے پیدا ہونے والے اثرات کا کچھ ذکر نہیں کیا تو استحساناً دیت واجب ہوگی۔<sup>(۶)</sup> (طحطاوی علی الدرر ص ۲۷۳ جلد ۴، بحر الرائق ص ۳۱۶ جلد ۸)

(۳) اور اگر قطع عضو یا زخم خطاً تھا اور مرنے والے نے یہ کہا کہ میں نے قطع عضو سے معاف کر دیا اور اس سے پیدا ہونے والے اثرات کا ذکر نہیں کیا تو سرایت کی معافی نہیں ہوگی اور دیت نفس واجب ہوگی۔

(۴) اور اگر قطع عضو یا زخم خطاً تھا اور مرنے والے نے کہا کہ میں نے قطع عضو اور اس سے پیدا ہونے والے اثرات

①..... "تبیین الحقائق"، کتاب الجنایات، باب القصاص فیما دون النفس، ج ۷، ص ۲۴۹.

②..... یعنی مارنے کے۔

③..... "الدر المختار" و "ردالمحتار"، کتاب الجنایات، فصل فی الفعلین، ج ۱۰، ص ۲۱۲.

④..... "تبیین الحقائق"، کتاب الجنایات، باب القصاص فیما دون النفس، ج ۷، ص ۲۵۰.

⑤..... "درر الحکام" شرح "غرر الأحکام"، کتاب الجنایات، باب القود فیما دون النفس، الجزء الثانی، ص ۹۸.

⑥..... "البحر الرائق"، کتاب الجنایات، باب القصاص فیما دون النفس، ج ۹، ص ۵۶.



کو بھی معاف کر دیا تو بالکل معافی ہو جائے گی اور جانی پر کچھ واجب نہ ہوگا۔<sup>(۱)</sup> (عالمگیری ص ۲۶ جلد ۶، فتح القدیر و عنایہ ص ۲۸۵ جلد ۸، درمختار و شامی ص ۴۹۵ جلد ۵، تبیین الحقائق ص ۱۱۸ ج ۶، بحر الرائق ص ۳۱۶ ج ۸)

مسئلہ ۱۰۶: اگر ماں نے اپنے بچے کو تادیب کے لیے مارا اور بچہ مر گیا تو ماں ضامن ہے۔<sup>(۲)</sup> (شامی ص

۴۹۹ جلد ۵، طحطاوی ص ۲۷۵ جلد ۴)

## متفرقات

مسئلہ ۱۰۷: کسی نے کسی شخص کے عہد اُتیر مارا اور وہ تیر اس شخص کے جسم کے پار ہو کر کسی دوسرے شخص کو لگ گیا اور

دونوں مر گئے تو پہلے کا قصاص لیا جائے گا اور دوسرے کی دیت قاتل کے عاقلہ پر واجب ہوگی۔<sup>(۳)</sup> (درمختار و شامی ص ۴۹۲ جلد ۵، طحطاوی ص ۲۷۲ جلد ۴، بدائع صنائع ص ۳۰۶ جلد ۷، درر غرر ص ۹۷ جلد ۲، مجمع الانہر و درالملتقى ص ۶۲۹ جلد ۲)

مسئلہ ۱۰۸: کسی شخص پر سانپ گرا اس نے اس کو پھینک دیا اور وہ دوسرے شخص پر جا گرا اسی طرح اس نے بھی پھینکا

اور وہ تیسرے شخص پر جا گرا اور اس کو کاٹ لیا اور وہ مر گیا تو اگر سانپ نے گرتے ہی کاٹ لیا تھا تو اس آخری پھینکنے والے کے عاقلہ

پر دیت ہے اور اگر گرنے کے کچھ دیر بعد کاٹا تو کسی پر کچھ نہیں ہے۔<sup>(۴)</sup> (درمختار و شامی ص ۴۹۲ جلد ۵، طحطاوی ص ۲۷۲ ج ۴)

مسئلہ ۱۰۹: کسی شخص نے راستہ میں سانپ یا بچھو ڈال دیا اور ڈالنے کے فوراً بعد اس نے کسی کو کاٹ لیا اور وہ مر گیا تو

ڈالنے والے کے عاقلہ پر دیت ہے اور اگر کچھ دیر کے بعد یا اپنی جگہ سے ہٹ کر کاٹا تو کسی پر کچھ نہیں۔<sup>(۵)</sup> (درمختار و شامی

ص ۴۹۲ جلد ۵، طحطاوی علی الدر ص ۲۷۲ جلد ۴)

مسئلہ ۱۱۰: کسی شخص نے راستے میں تلوار رکھ دی اور کوئی اس پر گر پڑا اور مر گیا اور تلوار بھی ٹوٹ گئی تو مرنے والے کی

دیت تلوار رکھنے والے پر ہے اور تلوار کی قیمت مرنے والے کے مال سے ادا کی جائے گی۔<sup>(۶)</sup> (درمختار و شامی ص ۴۹۳ جلد ۵،

طحطاوی ص ۲۷۲ جلد ۴)

①....."البحر الرائق"، کتاب الجنایات، باب القصاص فیما دون النفس، ج ۹، ص ۵۶.

②....."ردالمحتار"، کتاب الجنایات، مطلب: الصحيح ان الوجوب علی القاتل... إلخ، ج ۱۰، ص ۲۲۰.

③....."الدر المختار" و "ردالمحتار"، کتاب الجنایات، باب القود فیما دون النفس، ج ۱۰، ص ۲۰۸.

④.....المرجع السابق. ⑤.....المرجع السابق، ص ۲۰۹.

⑥.....المرجع السابق.

**مسئلہ ۱۱۱:** عداً قتل کرنے والے نے ایسے شخص کے ساتھ مل کر قتل کیا جس پر قصاص نہیں ہوتا۔ مثلاً اجنبی نے باپ کے ساتھ مل کر بیٹے کو قتل کیا یا عاقل نے مجنون کے ساتھ مل کر یا بالغ نے نابالغ کے ساتھ مل کر قتل کیا تو کسی پر قصاص نہیں ہے۔<sup>(۱)</sup> (درمختار و شامی ص ۴۹۳ جلد ۵، طحاوی، ص ۲۷۲ جلد ۴)

**مسئلہ ۱۱۲:** اگر کسی نے اپنی بیوی یا باندی کے ساتھ کسی کو ناجائز حالت میں دیکھا اور للکارنے کے باوجود نہیں بھاگا تو اس نے اس کو قتل کر دیا تو اس پر قصاص بھی نہیں اور کوئی گناہ بھی نہیں ہے۔<sup>(۲)</sup> (درمختار و شامی ص ۴۹۳ جلد ۵، طحاوی، ص ۲۷۲ جلد ۴)

**مسئلہ ۱۱۳:** کسی شخص نے کسی بچے کو اپنا گھوڑا دیا کہ اس کو باندھ دے اور گھوڑے نے لات مار دی جس سے بچہ مر گیا تو گھوڑا دینے والے کے عاقلہ پر دیت ہے۔ اسی طرح بچہ کو لاشی یا کوئی اسلحہ دیا اور کہا کہ اس کو پکڑے رہو بچہ تھک گیا اور وہ اسلحہ اس کے جسم کے کسی حصہ پر گر پڑا جس کے صدمے سے بچہ مر گیا اسلحہ والے کے عاقلہ پر بچہ کی دیت ہے۔<sup>(۳)</sup> (درمختار و شامی ص ۴۹۳ جلد ۵، طحاوی، ص ۲۷۲ جلد ۴)

**مسئلہ ۱۱۴:** اگر کسی نے کسی کا پورا حشفہ (سپاری) قصداً کاٹ دیا تو اس میں قصاص ہے اور اگر بعض کاٹا تو قصاص نہیں ہے۔<sup>(۴)</sup> (عالمگیری ص ۱۵ جلد ۶، تبیین الحقائق ص ۱۱۲ جلد ۶، بحر الرائق ص ۳۰۶ ج ۸، درمختار و شامی ص ۴۸۹ ج ۵، مجمع الانہر ص ۶۲۶ جلد ۲، ہدایہ ص ۵۵۵ جلد ۴، بدائع صنائع ص ۳۰۸ جلد ۷)

**مسئلہ ۱۱۵:** کوئی بچہ دیوار پر چڑھا ہوا تھا کہ کوئی شخص نیچے سے اچانک چیخا جس سے بچہ گر کر مر گیا تو اس چیخنے والے پر دیت ہے۔ اور اسی طرح اگر اچانک کسی شخص نے چیخ ماری جس سے کوئی شخص مر گیا تو اس پر اس کی دیت واجب ہے۔<sup>(۵)</sup> (درمختار و شامی، ص ۴۹۳ جلد ۵)

**مسئلہ ۱۱۶:** کسی نے صورت تبدیل کر کے بچہ کو ڈرایا جس سے بچہ ڈر کر پاگل ہو گیا تو ڈرانے والا دیت دے گا۔<sup>(۶)</sup> (درمختار و شامی، ص ۴۹۳ جلد ۵)

①....."الدر المختار" و "رد المحتار"، کتاب الجنایات، باب القود فیما دون النفس، ج ۱۰، ص ۲۱۰.

②....."الدر المختار"، کتاب الجنایات، باب القود فیما دون النفس، ج ۱۰، ص ۲۱۰.

و "حاشیۃ الطحاوی" علی "الدر المختار"، کتاب الجنایات، باب القود فیما دون النفس، ج ۴، ص ۲۷۲.

③....."الدر المختار" و "رد المحتار"، کتاب الجنایات، باب القود فیما دون النفس، ج ۱۰، ص ۲۱۰.

④.....المرجع السابق، ص ۲۰۲. ⑤.....المرجع السابق، ص ۲۱۱. ⑥.....المرجع السابق.



مسئلہ ۱۱۷: کسی نے کسی سے کہا پانی یا آگ میں کود جا اور وہ کود گیا اور مر گیا تو یہ دیت دے گا۔<sup>(۱)</sup> (شامی ص

۴۹۳ جلد ۵، طحاوی ص ۲۷۲ جلد ۴)

مسئلہ ۱۱۸: کسی نے کسی کو زخمی کر دیا اور وہ کمائی کرنے کے قابل نہ رہا تو زخمی کرنے والے پر اس کا نفقہ علاج معالجہ

کے مصارف واجب الادا ہوں گے۔<sup>(۲)</sup> (در مختار ص ۴۹۳ ج ۵)

مسئلہ ۱۱۹: کسی ظالم حاکم نے پولیس سے کسی کو اتنا پٹوایا کہ وہ کمائی سے عاجز ہو گیا تو اس کا نفقہ اور علاج کے مصارف

اس حاکم پر لازم ہیں۔<sup>(۳)</sup> (در مختار و شامی ص ۴۹۴ جلد ۵)

مسئلہ ۱۲۰: کسی کے تلوار مارنا چاہتا تھا اور کسی نے تلوار کو پکڑ لیا تلوار والے نے تلوار کھینچی جس سے پکڑنے والے کی

انگلیاں کٹ گئیں۔ اگر جوڑ سے کٹی ہیں تو قصاص ہے ورنہ دیت لازم ہے۔<sup>(۴)</sup> (بزازیہ علی الہندیہ ص ۳۹۳ جلد ۶)

مسئلہ ۱۲۱: زید نے عمرو کا ہاتھ کاٹا اور اس کے قصاص میں زید کا ہاتھ کاٹا گیا پھر عمرو ہاتھ کاٹنے کی وجہ سے مر گیا تو زید

کو قصاص میں قتل کیا جائے گا۔<sup>(۵)</sup> (طحاوی ص ۲۷۲ جلد ۴، در مختار و شامی ص ۴۹۷ جلد ۵، تبیین ص ۱۲۰ جلد ۶، عالمگیری ص ۱۵

جلد ۶، فتح القدیر و عنایہ ص ۲۹۰ جلد ۸، مجمع الانہر ص ۶۳۲ جلد ۲)

مسئلہ ۱۲۲: زید نے عمرو کا ہاتھ کاٹا اور اس کے قصاص میں زید کا ہاتھ کاٹا گیا اور اس ہاتھ کے کاٹنے کی وجہ سے زید

مر گیا تو اگر زید کا ہاتھ بلا حکم حاکم کاٹا گیا ہے تو عمرو کے عاقلہ پر زید کی دیت واجب ہوگی اور اگر حاکم کے حکم سے ہاتھ کاٹا گیا ہے تو

کچھ لازم نہیں ہوگا۔<sup>(۶)</sup> (در مختار و شامی ص ۴۹۷ جلد ۵، عالمگیری ص ۱۵ جلد ۶، تبیین الحقائق ص ۱۲۰ جلد ۶، طحاوی ص ۲۷۵

ج ۴، مجمع الانہر ص ۶۳۲ ج ۲)

مسئلہ ۱۲۳: کسی شخص نے کسی کو قتل کر دیا۔ مقتول کے ولی نے قاتل کا ہاتھ کاٹ لیا اس کے بعد قاتل کو معاف کر دیا تو

اس ولی پر ہاتھ کاٹنے کی دیت لازم ہوگی۔<sup>(۷)</sup> (بحر الرائق ص ۳۱۹ ج ۸، تبیین الحقائق ص ۱۲۱ جلد ۶، شامی و در مختار ص ۴۹۸ جلد ۵)

①..... "ردالمحتار"، کتاب الجنایات، باب القود فیما دون النفس، ج ۱۰، ص ۲۱۱.

②..... "الدرالمختار"، کتاب الجنایات، فصل فی الفعلین، ج ۱۰، ص ۲۱۳.

③..... "الدرالمختار" و "ردالمحتار"، کتاب الجنایات، فصل فی الفعلین، ج ۱۰، ص ۲۱۳.

④..... "البزازیہ" علی "الہندیہ"، کتاب الجنایات، (الفصل) الثالث فی الأطراف، ج ۶، ص ۳۹۳.

⑤..... "الفتاویٰ الہندیہ"، کتاب الجنایات، الباب الرابع فی القصاص فیما دون النفس، ج ۶، ص ۱۵.

⑥..... "الدرالمختار" و "ردالمحتار"، کتاب الجنایات، فصل فی الفعلین، مطلب: الصحیح ان الوجوب... إلخ، ج ۱۰، ص ۲۱۸، ۲۱۹.

⑦..... المرجع السابق، ص ۲۲۰.

**مسئلہ ۱۲۴:** اسی طرح اگر معلم نے بچہ کو باپ کی اجازت کے بغیر مارا اور بچہ مر گیا تو معلم پر ضمان ہے اور اگر باپ کی اجازت سے مارا اور بچہ مر گیا تو ضمان نہیں ہے اور اسی طرح شوہر نے اپنی بیوی کو تادیب کے لیے مارا اور وہ مر گئی تو شوہر پر ضمان ہے۔<sup>(۱)</sup> (درمختار و شامی ص ۴۹۸ جلد ۵، طحطاوی ص ۲۷۵ جلد ۴، مجمع الانہر ص ۶۳۲ ج ۲)

**مسئلہ ۱۲۵:** اگر قاضی نے چور کا ہاتھ کاٹا اور چور مر گیا تو قاضی پر کچھ نہیں ہے۔<sup>(۲)</sup> (درمختار و شامی ص ۴۹۷ جلد ۵، طحطاوی ص ۲۷۵ جلد ۴، مجمع الانہر ص ۶۳۲ جلد ۲)

**مسئلہ ۱۲۶:** کسی اجنبی عورت کو اس طرح مارا کہ اس کے مخرج بول حیض<sup>(۳)</sup> ایک ہو گئے۔ یا مخرج حیض و مقعد<sup>(۴)</sup> ایک ہو گئے تو اگر وہ پیشاب کو روک سکتی ہے تو جانی پر<sup>(۵)</sup> تہائی دیت واجب ہوگی اور اگر پیشاب کو نہیں روک سکتی ہے تو جانی پر کل دیت واجب ہوگی۔<sup>(۶)</sup> (درمختار و شامی ص ۴۹۹ جلد ۵، طحطاوی ص ۲۷۵ جلد ۴)

**مسئلہ ۱۲۷:** اگر کسی شخص نے باکرہ<sup>(۷)</sup> سے زنا کیا جس سے اس کے مخرجین<sup>(۸)</sup> ایک ہو گئے اگر یہ فعل عورت کی رضامندی سے تھا تو دونوں کو حد لگائی جائے گی اور تاوان نہیں ہوگا اور اگر بالجبر تھا تو مرد پر حد اور دیت دونوں واجب ہیں۔<sup>(۹)</sup> (درمختار و شامی ص ۴۹۹ جلد ۵)

**مسئلہ ۱۲۸:** اگر اپنی زوجہ بالغہ سے وطی کی جو اس کی استطاعت رکھتی تھی اور اس کی وجہ سے مخرجین کی درمیانی جگہ پھٹ کر ایک ہو گئی تو شوہر پر کوئی تاوان نہیں ہے اور اگر زوجہ نابالغہ سے یا ایسی زوجہ سے جو اس کی استطاعت نہیں رکھتی تھی یا کسی عورت سے جبراً وطی کی اور مخرجین ایک ہو گئے یا موت واقع ہو گئی تو عاقلہ پر دیت لازم ہوگی۔<sup>(۱۰)</sup> (درمختار و شامی ص ۴۹۹ جلد ۵)

**مسئلہ ۱۲۹:** جراح<sup>(۱۱)</sup> نے آنکھ کا آپریشن کیا اور آنکھ پھوٹ گئی اور جراح اس فن کا ماہر نہ تھا تو اس پر نصف دیت لازم ہے۔<sup>(۱۲)</sup> (درمختار و شامی ص ۴۹۹ جلد ۵)

①....."الدر المختار" و "رد المختار"، کتاب الجنایات، فصل فی الفعلین، مطلب: الصحیح ان الوجوب... إلخ، ج ۱۰، ص ۲۲۰، ۲۲۱.

②.....المرجع السابق، ص ۲۱۹.

③.....پیشاب اور حیض کا مقام۔ ④.....آگے اور پیچھے کا مقام۔ ⑤.....مارنے والے پر۔

⑥....."الدر المختار" و "رد المختار"، کتاب الجنایات، فصل فی الفعلین، مطلب: الصحیح ان الوجوب... إلخ، ج ۱۰، ص ۲۲۲.

⑦.....کنواری۔ ⑧.....آگے اور پیچھے کا مقام۔

⑨....."الدر المختار" و "رد المختار"، کتاب الجنایات، فصل فی الفعلین، مطلب: الصحیح ان الوجوب... إلخ، ج ۱۰، ص ۲۲۳.

⑩.....المرجع السابق، ص ۲۲۲.

⑪.....سرجن، آپریشن کرنے والا۔

⑫....."الدر المختار" و "رد المختار"، کتاب الجنایات، فصل فی الفعلین، مطلب: الصحیح ان الوجوب... إلخ، ج ۱۰، ص ۲۲۳.



**مسئلہ نمبر ۱۳۰:** بچہ چھت سے گر پڑا اور اس کا سر پھٹ گیا اکثر جراحوں نے یہ رائے دی کہ اگر اس کا آپریشن کیا گیا تو مرجائے گا اور ایک نے کہا کہ اگر آپریشن نہیں کیا گیا تو مرجائے گا لہذا میں آپریشن کرتا ہوں اور اس نے آپریشن کر دیا اور دو ایک دن بعد بچہ مر گیا تو اگر آپریشن صحیح طریقے پر ہوا اور ولی کی اجازت سے ہوا تو جراح ضامن نہیں ہے۔ اور اگر ولی کی اجازت کے بغیر تھا یا غلط طریقے سے ہوا تھا تو ظاہر یہ ہے کہ قصاص لیا جائے گا۔<sup>(۱)</sup> (در مختار و شامی ص ۴۹۹ جلد ۵)

**مسئلہ ۱۳۱:** کسی کا ناخن اکھیڑ دیا اگر پہلے جیسا دوبارہ آگ آیا تو کچھ نہیں ہے اور اگر نہ آگیا عیب دارا کا تو انصاف کے ساتھ تاوان لیا جائے گا لیکن عیب دارا گنے کا تاوان نہ اگنے کے تاوان سے کم ہوگا۔<sup>(۲)</sup> (بزاز یہ علی الہندیہ ص ۳۹۳ جلد ۶)

## باب الشهادة على القتل (قتل پر گواہی کا بیان)

**مسئلہ ۱۳۲:** مستور الحال دو آدمیوں نے کسی کے خلاف قتل کی گواہی دی تو اس کو قید کر لیا جائے یہاں تک کہ گواہوں کے متعلق معلومات کی جائیں۔ اسی طرح اگر ایک عادل آدمی نے کسی کے خلاف قتل کی شہادت دی تو اس کو چند دن قید میں رکھا جائے گا۔ اگر مدعی دوسرا گواہ پیش کرے تو مقدمہ چلے گا ورنہ رہا کر دیا جائے گا۔<sup>(۳)</sup> (عالمگیری ص ۱۵ جلد ۶، شامی ص ۵۰۰ جلد ۵، قاضی خان علی الہندیہ ص ۴۵۱ جلد ۳)

**مسئلہ ۱۳۳:** کسی نے دعویٰ کیا کہ فلاں شخص نے میرے باپ کو خطا قتل کر دیا ہے اور کہتا ہے کہ گواہ شہر میں ہیں اور قاضی سے مطالبہ کرتا ہے کہ مدعی علیہ سے ضمانت لے لی جائے تو قاضی مدعی علیہ سے تین دن کے لیے ضمانت طلب کرے گا اور اگر مدعی کہتا ہے کہ میرے گواہ غائب ہیں اور گواہوں کے حاضر ہونے کے وقت تک کے لیے ضمانت کا مطالبہ کرتا ہے تو قاضی مدعی کی بات نہیں مانے گا اور اگر دعویٰ کرتا ہے کہ میرے باپ کو عمدہ قتل کیا گیا ہے اور ضمانت کا مطالبہ کرتا ہے تو قاضی ضمانت نہیں لے گا۔<sup>(۴)</sup> (مبسوط ص ۱۰۶ جلد ۲۶، قاضی خان ص ۳۹۶ جلد ۴، عالمگیری ص ۱۶ جلد ۶)

**مسئلہ ۱۳۴:** مقتول کے ایک بیٹے نے دعویٰ کیا کہ میرے باپ کو عمدہ زید نے قتل کر دیا اور اس پر گواہ بھی پیش کر دیئے مگر مقتول کا دوسرا بیٹا غائب ہے تو قاضی شہادت کو قبول کر لے گا اور قاتل کو قید کر دے گا لیکن ابھی قصاص نہیں لیا جائے گا۔ جب

①..... "الدر المختار" و "رد المحتار"، کتاب الجنایات، فصل فی الفعلین، مطلب: الصحیح ان الوجوب... إلخ، ج ۱۰، ص ۲۲۳.

②..... "البزازیہ" علی "الہندیہ"، کتاب الجنایات، (الفصل) الثالث فی الأطراف، ج ۶، ص ۳۹۳.

③..... "الفتاویٰ الہندیہ"، کتاب الجنایات، الباب الخامس فی الشهادة فی القتل والاقرار بہ... إلخ، ج ۶، ص ۱۵.

④..... المرجع السابق.



دوسرا بیٹا حاضر ہو کر دوبارہ شہادت پیش کرے گا تو قصاص لیا جائے گا۔<sup>(۱)</sup> (عالمگیری ص ۱۶ جلد ۶، درمختار و شامی ص ۵۰۰ جلد ۵، فتح القدیر و عنایہ ص ۲۹۲ جلد ۸، تبیین ص ۱۲۱ جلد ۶، بحر الرائق ص ۳۲۰ جلد ۸)

**مسئلہ ۱۳۵:** اور اگر مقتول کے ایک بیٹے نے دعویٰ کیا کہ میرے باپ کو زید نے خطا قتل کر دیا اور گواہ بھی پیش کر دیئے اور دوسرا بیٹا غائب ہے تو قاضی زید کو قید کر دے گا اور جب دوسرا بیٹا حاضر ہوگا تو اس کو دوبارہ شہادت پیش کرنے کی ضرورت نہیں ہے۔ اس کی حاضری پر مقدمہ کا فیصلہ کر دیا جائے گا۔<sup>(۲)</sup> (عالمگیری ص ۱۶ جلد ۶، درمختار و شامی ص ۵۰۰ جلد ۵، تبیین الحقائق ص ۱۲۱ جلد ۶، بحر الرائق ص ۳۲۰ جلد ۸)

**مسئلہ ۱۳۶:** ورثانے دو اشخاص پر اپنے باپ کے قتل عہد کا الزام لگایا اور گواہ پیش کئے مگر ایک قاتل غائب ہے تو حاضر کے مقابلہ میں یہ گواہی قبول کر لی جائے گی اور اس کو قصاص میں قتل کر دیا جائے گا۔ پھر جب دوسرا آئے اور قتل کا انکار کرے تو ورثاء کو دوبارہ گواہی پیش کرنا ہوگی۔<sup>(۳)</sup> (عالمگیری ص ۱۶ جلد ۶)

**مسئلہ ۱۳۷:** دو گواہوں نے کسی کے خلاف گواہی دی کہ اس نے فلاں شخص کو تلوار سے زخمی کر دیا تھا اور وہ زخمی صاحب فراش رہ کر مر گیا تو قاتل سے قصاص لیا جائے گا اور قاضی کو گواہوں سے یہ سوال کرنے کی ضرورت نہیں ہے کہ وہ ان زخموں کی وجہ سے مر یا کسی اور وجہ سے۔ اور اگر گواہوں نے صرف یہ کہا کہ اس نے تلوار سے زخمی کیا یہاں تک کہ مجروح مر گیا۔ یہ بھی عہد قتل مانا جائے گا۔ بہتر یہ ہے کہ قاضی گواہوں سے سوال کرے کہ اس نے قصد ایسا کیا ہے یا نہیں؟<sup>(۴)</sup> (عالمگیری ص ۱۶ جلد ۶، شامی ص ۵۰۱ جلد ۵، بحر الرائق ص ۳۲۳ جلد ۸، مبسوط ص ۱۶۷ جلد ۲۶، قاضی خان، ص ۳۹۸ جلد ۴)

**مسئلہ ۱۳۸:** دو آدمیوں نے گواہی دی کہ زید نے فلاں شخص کو تلوار سے خطا قتل کر دیا تو یہ شہادت قبول کر لی جائے گی اور عاقلہ پر دیت واجب ہوگی اور اگر گواہوں نے یہ کہا کہ ہم نہیں جانتے کہ قصد قتل کیا ہے یا خطا، تب بھی یہ گواہی مقبول ہوگی اور قاتل کے مال میں سے دیت دلائی جائے گی۔<sup>(۵)</sup> (عالمگیری ص ۱۶ جلد ۶)

**مسئلہ ۱۳۹:** ایک گواہ نے کسی کے خلاف گواہی دی کہ اس نے خطا قتل کیا ہے اور دوسرے گواہ نے کہا کہ قاتل نے اس کا اقرار کیا ہے کہ اس سے یہ فعل خطا سرزد ہوا ہے تو یہ گواہی باطل ہے۔<sup>(۶)</sup> (عالمگیری ص ۱۶ جلد ۶، قاضی خان ص ۳۹۵ جلد ۴، تبیین ص ۱۲۳ جلد ۶، مبسوط ص ۱۰۴ جلد ۲۶، مجمع الانہر ص ۶۳۵ جلد ۲)

①..... "الفتاویٰ الہندیۃ"، کتاب الجنایات، الباب الخامس فی الشہادۃ فی القتل والاقاربہ... إلخ، ج ۶، ص ۱۶.

②..... المرجع السابق. ③..... المرجع السابق. ④..... المرجع السابق.

⑤..... المرجع السابق. ⑥..... المرجع السابق.



**مسئلہ ۱۴۰:** اگر دونوں گواہ زمان و مکان میں اختلاف کرتے ہیں تو گواہی باطل ہے مگر جب دونوں جگہیں قریب قریب ہیں۔ مثلاً ایک گواہ کسی چھوٹے مکان کے ایک حصہ میں وقوع قتل کی گواہی دیتا ہے اور دوسرا اسی مکان کے دوسرے حصے میں تو یہ گواہی مقبول ہوگی۔<sup>(۱)</sup> (بحر الرائق ص ۳۲۳ جلد ۸، عالمگیری ص ۱۶ جلد ۶، فتح القدیر و عنایہ ص ۲۹۵ جلد ۸، درمختار و شامی ص ۵۰۱ جلد ۵)

**مسئلہ ۱۴۱:** اگر دو گواہوں میں موضع زخم میں<sup>(۲)</sup> اختلاف ہے تب بھی گواہی باطل ہے۔<sup>(۳)</sup> (عالمگیری ص ۱۶ جلد ۶)

**مسئلہ ۱۴۲:** اگر دو گواہوں میں آلہ قتل میں اختلاف ہو، ایک کہے کہ تلوار سے قتل کیا دوسرا کہے کہ پتھر سے قتل کیا۔ یا ایک کہے کہ تلوار سے قتل کیا اور دوسرا کہے کہ چھری سے قتل کیا یا ایک کہے کہ پتھر سے قتل کیا اور دوسرا کہے کہ لاٹھی سے قتل کیا تو یہ گواہی باطل ہے۔<sup>(۴)</sup> (عالمگیری ص ۱۶ جلد ۶، درمختار و شامی ص ۵۰۱ جلد ۵، تبیین ص ۱۲۳ جلد ۶، بحر الرائق ص ۳۲۳ جلد ۸، مبسوط ص ۱۶۸ جلد ۲۶، قاضی خان ص ۳۹۵ ج ۴، مجمع الانہر ص ۶۳۴ ج ۲)

**مسئلہ ۱۴۳:** ایک گواہ نے گواہی دی کہ قاتل نے تلوار سے قتل کرنے کا اقرار کیا تھا اور دوسرے گواہ نے کہا کہ قاتل نے چھری سے قتل کرنے کا اقرار کیا تھا اور مدعی کہتا ہے کہ قاتل نے دونوں باتوں کا اقرار کیا تھا لیکن اس نے قتل کیا ہے نیزہ مار کر تو یہ گواہی قبول کی جائے گی اور قاتل سے قصاص لیا جائے گا۔<sup>(۵)</sup> (عالمگیری ص ۱۶ جلد ۶)

**مسئلہ ۱۴۴:** ایک گواہ نے گواہی دی کہ اس نے تلوار یا لاٹھی سے قتل کیا ہے اور دوسرے گواہ نے کہا کہ اس نے قتل کیا ہے مگر میں یہ نہیں جانتا کہ کس چیز سے قتل کیا ہے۔ تو یہ گواہی قبول نہیں کی جائے گی۔<sup>(۶)</sup> (عالمگیری ص ۱۶ جلد ۶، قاضی خان ص ۳۹۵ جلد ۴، درمختار و شامی ص ۵۰۱ جلد ۵، تبیین ص ۱۲۳ جلد ۶، فتح القدیر و عنایہ ص ۲۹۵ جلد ۸، مجمع الانہر ص ۶۳۴ ج ۲)

**مسئلہ ۱۴۵:** دو شخصوں نے گواہی دی کہ زید نے عمرو کو قتل کیا ہے اور ہم یہ نہیں جانتے کہ کس چیز سے قتل کیا ہے تو یہ گواہی قبول کر لی جائے گی اور قاتل کے مال سے دیت دلائی جائے گی قصاص نہیں لیا جائے گا۔<sup>(۷)</sup> (عالمگیری ص ۱۶ ج ۶، قاضی خان ص ۳۹۵ ج ۴، درمختار و شامی ص ۵۰۲ ج ۵، فتح القدیر ص ۱۲۷، عنایہ ص ۲۹۵ ج ۸، تبیین ص ۱۲۳ ج ۶، بحر الرائق ص ۲۲۳ ج ۸، طحاوی ص ۲۷۸ ج ۴، مجمع الانہر ص ۶۳۵ ج ۲، ملتقى الابحر ص ۶۳۵ ج ۲)

①..... "الفتاویٰ الہندیۃ"، کتاب الجنایات، الباب الخامس فی الشہادۃ فی القتل والاقرارہ... إلخ، ج ۶، ص ۱۶.

②..... یعنی زخم کی جگہ میں۔

③..... "الفتاویٰ الہندیۃ"، کتاب الجنایات، الباب الخامس فی الشہادۃ فی القتل والاقرارہ... إلخ، ج ۶، ص ۱۶.

④..... المرجع السابق. ⑤..... المرجع السابق. ⑥..... المرجع السابق. ⑦..... المرجع السابق.



**مسئلہ ۱۴۶:** اگر دو آدمی دو اشخاص کے متعلق گواہی دیں کہ انہوں نے زید کے ایک ہی ہاتھ کی ایک ایک انگلی کاٹی ہے اور یہ نہ بتائیں کہ کس نے کونسی انگلی کاٹی ہے تو یہ شہادت باطل ہے۔<sup>(۱)</sup> (عالمگیری ص ۱۶ ج ۶، مبسوط ص ۱۷۱ ج ۲۶)

**مسئلہ ۱۴۷:** دو آدمی دو اشخاص کے متعلق گواہی دیتے ہیں کہ ان دونوں نے ایک شخص کو قتل کیا ہے۔ ایک نے تلوار سے اور ایک نے لاٹھی سے اور گواہ یہ نہیں بتاتے کہ کس نے لاٹھی سے اور کس نے تلوار سے قتل کیا ہے تو یہ گواہی باطل ہے۔<sup>(۲)</sup> (عالمگیری ص ۱۶ ج ۶)

**مسئلہ ۱۴۸:** دو آدمیوں نے گواہی دی کہ زید نے عمرو کا ہاتھ پہنچے سے<sup>(۳)</sup> قصداً کاٹا ہے اور ایک تیسرے گواہ نے کہا کہ زید نے عمرو کا پاؤں ٹخنے سے کاٹا ہے۔ پھر تینوں نے یہ گواہی دی کہ مجروح صاحب فراش رہ کر مر گیا<sup>(۴)</sup> اور مقتول کا ولی یہ دعویٰ کرتا ہے کہ یہ دونوں فعل عمداً ہوئے ہیں تو قاتل کے مال سے نصف دیت دلائی جائے گی۔<sup>(۵)</sup> (عالمگیری ص ۱۶ جلد ۶، مبسوط ص ۱۶۸ جلد ۲۶)

**مسئلہ ۱۴۹:** دو آدمیوں نے کسی کے خلاف گواہی دی کہ اس نے فلاں شخص کا ہاتھ پہنچے سے قصداً کاٹا پھر اس کو قصداً قتل کر دیا تو مقتول کے ورثاء کو یہ حق ہے کہ پہلے ہاتھ کاٹ کر قصاص لیں اور پھر قتل کریں۔ ہاں قاضی کے لیے یہ مناسب ہے کہ وہ ان سے کہے کہ صرف قتل پر اکتفاء کرو ہاتھ کا قصاص مت لو۔<sup>(۶)</sup> (عالمگیری ص ۱۷ جلد ۶)

**مسئلہ ۱۵۰:** دو آدمیوں نے زید کے خلاف گواہی دی کہ اس نے عمرو کو خطا قتل کیا ہے اور قاضی نے اس پر دیت کا فیصلہ کر دیا۔ اس کے بعد عمرو جس کے قتل کی گواہی دی گئی تھی زندہ آ گیا تو جن لوگوں نے دیت ادا کی تھی ان کو اختیار ہے کہ چاہیں تو عمرو کے ولی کو ضامن قرار دیں یا گواہوں کو، اگر گواہوں کو ضامن بنائیں اور وہ تاوان دے دیں تو پھر وہ گواہ ولی سے دیت واپس لے لیں۔<sup>(۷)</sup> (عالمگیری ص ۱۷ جلد ۶، در مختار و شامی ص ۵۰۲ جلد ۵، مجمع الانہر ص ۶۳۵ جلد ۲)

**مسئلہ ۱۵۱:** دو آدمیوں نے زید کے خلاف گواہی دی کہ اس نے عمرو کو قصداً قتل کیا ہے اور زید کو قصاص میں قتل کر دیا گیا اس کے بعد عمرو زندہ واپس آ گیا تو زید کے ورثاء کو اختیار ہے کہ عمرو کے ولی سے دیت لیں یا

①..... "الفتاویٰ الہندیۃ"، کتاب الجنایات، الباب الخامس فی الشہادۃ فی القتل والإقرار بہ... إلخ، ج ۶، ص ۱۶.

②..... المرجع السابق.

③..... یعنی کلائی سے۔ ④..... یعنی زخمی ہونے کے بعد بستر پر پڑے پڑے مر گیا۔

⑤..... "الفتاویٰ الہندیۃ"، کتاب الجنایات، الباب الخامس فی الشہادۃ فی القتل والإقرار بہ... إلخ، ج ۶، ص ۱۶.

⑥..... المرجع السابق. ⑦..... المرجع السابق، ص ۱۷.



گواہوں سے۔<sup>(۱)</sup> (عالمگیری ص ۱۷ ج ۶، درمختار و شامی ص ۵۰۳ ج ۵، مجمع الانہر، ص ۶۳۵ جلد ۲)

**مسئلہ ۱۵۲:** دو آدمیوں نے ایک شخص کے خلاف گواہی دی کہ اس نے قتل خطایا عہد کا اقرار کیا ہے اور اس پر فیصلہ کر دیا گیا اس کے بعد وہ شخص زندہ پایا گیا تو گواہوں پر کوئی تاوان نہیں۔ البتہ دونوں صورتوں میں ولی مقتول پر تاوان ڈالا جائے گا۔  
(۲) (ہندیہ، ص ۱۷ ج ۶، درمختار و شامی، ص ۵۰۳ ج ۵، مجمع الانہر، ص ۶۳۶ جلد ۲)

**مسئلہ ۱۵۳:** دو آدمیوں نے گواہی دی کہ فلاں دو اشخاص نے ہم کو گواہ بنایا ہے کہ زید نے عمرو کو خطا قتل کر دیا ہے ان کی گواہی پر دیت کا حکم دے دیا گیا اس کے بعد عمرو زندہ پایا گیا تو ولی پر دیت واپس کرنا واجب ہے اور ان شاہدین فرع<sup>(۳)</sup> پر کچھ تاوان نہیں ہے۔ اگرچہ اصل گواہ آ کر ان کو گواہ بنانے سے انکار کریں اور اگر اصل گواہ آ کر یہ اقرار کریں کہ ہم نے جان بوجھ کر غلط بات پر ان کو گواہ بنایا تھا تب بھی ان شاہدین فرع پر کچھ تاوان نہیں ہے۔<sup>(۴)</sup> (ہندیہ، ص ۱۷ ج ۶، درمختار و شامی، ص ۵۰۳ ج ۵)

**مسئلہ ۱۵۴:** کسی نے دعویٰ کیا کہ فلاں شخص نے میرے ولی کا سر پھاڑ دیا اور اسی سے اس کی موت واقع ہو گئی اور دو گواہوں نے زخم کی گواہی دی اور یہ کہا کہ وہ مرنے سے پہلے اچھا ہو گیا تھا۔ تو زخم کے بارے میں ان کی شہادت مان لی جائے گی۔ اور صرف زخم کے قصاص کا حکم دیا جائے گا۔ اسی طرح اگر ایک گواہ نے کہا کہ وہی زخم موت کا سبب بنا تھا اور دوسرے نے کہا کہ وہ مرنے سے پہلے اچھا ہو گیا تھا تب بھی صرف زخم کے قصاص کا حکم دیا جائے گا۔<sup>(۵)</sup> (ہندیہ، ص ۱۷ ج ۶)

**مسئلہ ۱۵۵:** کسی مقتول نے دو بیٹے چھوڑے ان میں سے ایک نے کسی شخص کے خلاف گواہ پیش کئے کہ اس نے میرے باپ کو عمد قتل کیا ہے اور دوسرے بیٹے نے گواہ پیش کئے کہ اس نے اور دوسرے شخص نے مل کر میرے باپ کو قصد قتل کیا ہے تو اس صورت میں قصاص نہیں ہے۔<sup>(۶)</sup> (ہندیہ، ص ۱۷ جلد ۶)

**مسئلہ ۱۵۶:** کسی مقتول کے دو بیٹے ہیں ان میں سے ایک نے گواہ پیش کئے کہ فلاں شخص نے میرے باپ کو عمد قتل کیا ہے اور دوسرے بیٹے نے گواہ پیش کئے کہ اس کے غیر فلاں شخص نے میرے باپ کو خطا قتل کیا ہے تو کسی سے بھی قصاص نہیں لیا جائے گا۔ پہلے بیٹے کے لیے اس کے مدعی علیہ کے مال سے ۳ سال میں نصف دیت لی جائے گی اور دوسرے بیٹے کے لیے مدعی علیہ کے عاقلہ سے بقیہ نصف دیت ۳ سال میں لی جائے گی۔<sup>(۷)</sup> (ہندیہ از زیادات، ص ۱۷ ج ۶)

①..... "الفتاویٰ الہندیہ"، کتاب الجنایات، الباب الخامس فی الشہادۃ فی القتل والإقرار بہ... إلخ، ج ۶، ص ۱۷.

②..... المرجع السابق.

③..... یعنی وہ گواہ جنہیں دو گواہوں نے گواہ بنایا تھا۔

④..... "الفتاویٰ الہندیہ"، کتاب الجنایات، الباب الخامس فی الشہادۃ فی القتل والإقرار بہ... إلخ، ج ۶، ص ۱۷.

⑤..... المرجع السابق.

⑥..... المرجع السابق.

⑦..... المرجع السابق.



**مسئلہ ۱۵۷:** کسی مقتول نے دو بیٹے اور ایک موصیٰ لہ (جس کے لیے وصیت کی گئی) چھوڑے۔ پھر ایک بیٹے نے دعوے کیا کہ فلاں شخص نے میرے باپ کو عداً قتل کیا ہے اور اس پر گواہ پیش کئے اور دوسرے بیٹے نے اسی قاتل یا دوسرے شخص پر خطا قتل کا الزام لگا کر گواہ پیش کئے اور موصیٰ لہ قتل خطا کے مدعی کی تصدیق کرتا ہے تو اس بیٹے اور موصیٰ لہ کے لیے قاتل کے عاقلہ پر ۳ سال میں ۳ دیت ہے اور قتل عمد کے مدعی بیٹے کے لیے قاتل کے مال میں ۳ سال میں ۳ دیت ہے اور اگر موصیٰ لہ نے قتل عمد کے مدعی کی تصدیق کی تو قتل خطا کے مدعی کے لیے ایک تہائی دیت قاتل کے عاقلہ پر ۳ برس میں ہے۔ اور نصف دیت کا تہائی موصیٰ لہ کے لیے اور نصف دیت کا دو تہائی قتل عمد کے مدعی کے لیے قاتل کے مال میں ہے اور اگر موصیٰ لہ نے دونوں کی تصدیق یا تکذیب کی<sup>(۱)</sup> تو موصیٰ لہ کو کچھ نہیں ملے گا اور اگر موصیٰ لہ کہتا ہے کہ مجھ کو یہ معلوم نہیں کہ قتل خطا ہوا ہے یا عمدہ تو اس کا حق ابھی باطل نہیں ہوگا۔ جس وقت بھی موصیٰ لہ کسی ایک بیٹے کی تصدیق کر دے گا تو مذکورہ بالا تفصیل کے مطابق موصیٰ لہ کو حق مل جائے گا اور اگر بجائے موصیٰ لہ کے مقتول کا تیسرا بیٹا ہو اور تصدیق و تکذیب میں مذکورہ بالا صورتیں اختیار کرے، تو ایک صورت کے سوا باقی تمام صورتوں میں وہی حکم ہے اور وہ ایک صورت یہ ہے کہ اگر تیسرے بیٹے نے مدعی قتل عمد کی تصدیق کی تو اس کو اور مدعی قتل عمد کو ایک تہائی دیت ملے گی۔<sup>(۲)</sup> (ہندیہ ص ۱۷ جلد ۶)

**مسئلہ ۱۵۸:** مقتول کے دو بیٹوں میں سے بڑے نے چھوٹے کے خلاف گواہ پیش کئے کہ اس نے باپ کو قتل کیا ہے اور چھوٹے نے گواہ پیش کئے کہ فلاں اجنبی نے قتل کیا ہے تو بڑے کو چھوٹے سے نصف دیت دلائی جائے گی اور چھوٹے کو اس اجنبی سے نصف دیت دلائی جائے گی۔<sup>(۳)</sup> (ہندیہ ص ۱۸ ج ۶، بحر الرائق ص ۳۲۳ جلد ۸)

**مسئلہ ۱۵۹:** مقتول کے تین بیٹوں میں سے بڑے نے منخلے کے خلاف گواہ پیش کئے کہ اس نے باپ کو قتل کیا ہے اور منخلے نے چھوٹے کے خلاف گواہ پیش کئے کہ اس نے باپ کو قتل کیا ہے اور چھوٹے نے بڑے کے خلاف قتل کے گواہ پیش کئے تو سب شہادتیں قبول کر لی جائیں گی، لیکن قصاص کسی سے بھی نہیں لیا جائے گا۔ بلکہ ہر مدعی اپنے مدعی علیہ سے ایک تہائی دیت لے گا۔<sup>(۴)</sup> (ہندیہ ص ۱۸ جلد ۶)

**مسئلہ ۱۶۰:** مقتول نے زید، عمرو اور بکر تین بیٹے چھوڑے، زید نے گواہ پیش کئے کہ عمرو و بکر نے باپ کو قتل کیا ہے اور عمرو و بکر نے زید کے قاتل ہونے پر گواہ پیش کئے تو قول امام پر<sup>(۵)</sup> زید دونوں بھائیوں سے ان کے مال میں سے نصف دیت

①..... یعنی جھٹلایا۔

②..... "الفتاویٰ الہندیہ"، کتاب الجنایات، الباب الخامس فی الشہادۃ فی القتل والإقرار بہ... إلخ، ج ۶، ص ۱۷، ۱۸۔

③..... المرجع السابق، ص ۱۸۔ ④..... المرجع السابق۔

⑤..... یعنی حضرت امام اعظم ابو حنیفہ رحمۃ اللہ تعالیٰ علیہ کے قول کے مطابق۔



لے گا اگر قتل عمد کا دعویٰ تھا، اور ان کے عاقلہ سے نصف دیت لے گا اگر قتل خطا کا دعویٰ تھا، اور عمرو و بکر زید کے مال سے نصف دیت لیں گے اگر قتل عمد کا دعویٰ تھا اور اگر قتل خطا کا دعویٰ تھا تو زید کے عاقلہ سے نصف دیت لیں گے۔<sup>(۱)</sup> (ہندیہ ص ۱۸ جلد ۶)

مسئلہ ۱۶۱: مقتول نے ایک بیٹا اور ایک بھائی چھوڑا ان میں سے ہر ایک دوسرے پر قتل کا دعویٰ کر کے اس کے خلاف گواہ پیش کرتا ہے تو بھائی کے گواہ لغو قرار پائیں گے<sup>(۲)</sup> اور بیٹے کے گواہوں کی گواہی پر بھائی کے خلاف فیصلہ کر دیا جائے گا۔<sup>(۳)</sup> (ہندیہ ص ۱۸ ج ۶، بحر الرائق ص ۳۲۲ جلد ۸)

### (اقرار قتل کا بیان)

مسئلہ ۱۶۲: دو آدمیوں میں سے ہر ایک نے زید کے قتل کا اقرار کیا اور ولی زید کہتا ہے کہ تم دونوں نے قتل کیا ہے۔ تو قصاص میں دونوں کو قتل کر دیا جائے گا۔<sup>(۴)</sup> (ہندیہ ص ۱۸ جلد ۶، بحر الرائق ص ۳۲۵ جلد ۸، تبیین الحقائق ص ۱۲۲ جلد ۶، مجمع الانہر ص ۶۳۵ ج ۲، ملتقى الابحر ص ۶۳۵ جلد ۲)

مسئلہ ۱۶۳: اگر چند گواہوں نے گواہی دی کہ زید کو فلاں شخص نے قتل کیا ہے اور دوسرے چند گواہوں نے گواہی دی کہ زید کا قاتل دوسرا شخص ہے اور ولی نے کہا کہ دونوں نے قتل کیا ہے تو یہ دونوں شہادتیں باطل ہیں۔<sup>(۵)</sup> (ہندیہ ص ۱۹ جلد ۶، فتح القدیر ص ۲۹ جلد ۸ و عنایہ، تبیین الحقائق ص ۱۲۲ جلد ۶، مجمع الانہر ص ۲۳۶ جلد ۲)

مسئلہ ۱۶۴: کسی شخص نے اقرار کیا کہ میں نے فلاں شخص کو قصداً قتل کیا ہے اور مقتول کے ولی نے اس کی تصدیق کر کے قصاص میں اس کو قتل کر دیا، پھر ایک دوسرے شخص نے آکر اقرار کیا کہ میں نے اس کو قصداً قتل کیا ہے تو ولی اس کو بھی قتل کر سکتا ہے اور اگر پہلے قاتل کے اقرار کے وقت ولی نے اس سے یہ کہا تھا کہ تو نے تنہا عمداً قتل کیا تھا اور اس کو قصاص میں قتل کر دیا پھر دوسرے نے آکر یہ اقرار کیا کہ میں نے تنہا عمداً قتل کیا ہے اور ولی نے اس کی تصدیق بھی کر دی تو ولی پر پہلے قاتل کے قتل کی دیت واجب ہوگی اور دوسرے قاتل پر ولی کے لیے دیت لازم ہوگی۔<sup>(۶)</sup> (ہندیہ از محیط ص ۱۹ جلد ۶، بحر الرائق ص ۳۲۵ جلد ۸)

مسئلہ ۱۶۵: کسی نے کسی کے قتل خطا کا اقرار کیا اور ولی مقتول قتل عمد کا دعویٰ کرتا ہے تو قاتل کے مال سے ولی کو دیت دلوائی جائے گی۔<sup>(۷)</sup> (ہندیہ ص ۱۹ جلد ۶، مبسوط ص ۱۰۵ جلد ۲۶)

①....."الفتاویٰ الہندیہ"، کتاب الجنایات، الباب الخامس فی الشہادۃ فی القتل والإقرار بہ... إلخ، ج ۶، ص ۱۸.

②.....یعنی قابل قبول نہیں ہوں گے۔

③....."الفتاویٰ الہندیہ"، کتاب الجنایات، الباب الخامس فی الشہادۃ فی القتل والإقرار بہ... إلخ، ج ۶، ص ۱۸.

④.....المرجع السابق، ص ۱۹. ⑤.....المرجع السابق. ⑥.....المرجع السابق. ⑦.....المرجع السابق.



**مسئلہ ۱۶۶:** اگر قاتل قتل عمد کا اقرار کرے اور ولی مقتول قتل خطا کا مدعی ہو تو مقتول کے ورثاء کو کچھ نہیں ملے گا اور اگر ولی نے بعد میں قاتل کے قول کی تصدیق کر دی اور کہہ دیا کہ تو نے قصداً قتل کیا ہے تو قاتل پر دیت لازم ہے۔<sup>(۱)</sup> (عالمگیری از محیط وقاضی خان ص ۱۹ جلد ۶)

**مسئلہ ۱۶۷:** کسی شخص نے دو آدمیوں پر دعویٰ کیا کہ انھوں نے میرے باپ کو عمداً آلودہ دار سے قتل کر دیا ہے ان میں سے ایک شخص نے تنہا عمداً قتل کا اقرار کیا اور دو گواہوں نے گواہی دی کہ دوسرے مدعی علیہ نے تنہا قصداً قتل کیا ہے تو یہ شہادت قبول نہیں کی جائے گی اور اقرار کرنے والے سے قصاص لیا جائے گا اور اگر خطا قتل کا دعویٰ ہو تو اقرار کرنے والے سے نصف دیت لی جائے گی اور دوسرے مدعی علیہ پر کچھ لازم نہیں ہے۔<sup>(۲)</sup> (عالمگیری ص ۱۹ جلد ۶)

**مسئلہ ۱۶۸:** اگر دو مدعی علیہ میں سے ایک نے تنہا عمداً قتل کرنے کا اقرار کیا اور دوسرے نے انکار۔ اور مدعی کے پاس گواہ نہیں ہیں تو اقرار کرنے والے سے قصاص لیا جائے گا اور اگر دونوں میں سے ایک نے خطا قتل کا اور دوسرے نے عمداً قتل کا اقرار کیا تو دونوں پر دیت لازم ہوگی۔<sup>(۳)</sup> (عالمگیری ص ۱۹ جلد ۶)

**مسئلہ ۱۶۹:** کسی نے دو آدمیوں پر دعویٰ کیا کہ انھوں نے میرے ولی کو دھاردار آلودہ سے قتل کیا ہے ان میں سے ایک نے مدعی کی تصدیق کی اور دوسرے نے کہا کہ میں نے خطا لٹھی سے مارا تھا تو ان دونوں کے مال میں سے ولی کو تین سال میں دیت دلائی جائے گی۔ اور اگر ولی کا دعویٰ قتل خطا کا تھا اور ان دونوں نے قتل عمد کا اقرار کیا تو مدعی علیہ بری کر دیئے جائیں گے اور اگر دعویٰ قتل خطا کا تھا اور مدعی علیہ نے مدعی کی تصدیق کی تو دیت واجب ہوگی اور اگر دعویٰ قتل خطا کا تھا اور ایک قاتل نے عمداً قتل کا اقرار کیا اور دوسرے نے قتل خطا کا، تب بھی دونوں پر دیت لازم ہوگی۔<sup>(۴)</sup> (عالمگیری از محیط ص ۱۹ ج ۶، بحر الرائق ص ۳۲۵ ج ۸)

**مسئلہ ۱۷۰:** کسی نے دو اشخاص پر دعویٰ کیا کہ انھوں نے میرے ولی کو عمداً قتل کیا ہے ان میں سے ایک نے کہا کہ ہم نے عمداً قتل کیا ہے اور دوسرے نے قتل ہی کا انکار کر دیا تو اقرار کرنے والے سے قصاص لیا جائے گا اور اگر دعویٰ قتل خطا کا ہو اور ایک مدعی علیہ کہے کہ ہم نے عمداً قتل کیا ہے اور دوسرا قتل ہی کا انکار کرے تو ملزم بری کر دیئے جائیں گے۔<sup>(۵)</sup> (عالمگیری ص ۱۹ ج ۶)

**مسئلہ ۱۷۱:** کسی نے زید سے کہا کہ میں نے اور فلاں شخص نے تیرے ولی کو عمداً قتل کیا ہے اور اس کے ساتھی نے کہا کہ ہم نے خطا قتل کیا ہے اور زید نے اقرار کرنے والے سے کہا کہ تنہا تو نے عمداً قتل کیا ہے تو زید قتل عمد کا اقرار کرنے والے سے قصاص لے گا اور اگر زید نے قتل خطا کا دعویٰ کیا تو دونوں بری کر دیئے جائیں گے۔<sup>(۶)</sup> (ہندیہ ص ۱۹ ج ۶، بحر الرائق ص ۳۲۵ ج ۸)

①..... "الفتاویٰ الہندیہ"، کتاب الجنایات، الباب الخامس فی الشہادۃ فی القتل والإقرار بہ... إلخ، ج ۶، ص ۱۹.

②..... المرجع السابق. ③..... المرجع السابق. ④..... المرجع السابق.

⑤..... المرجع السابق. ⑥..... المرجع السابق، ص ۱۹، ۲۰.



**مسئلہ ۱۷۲:** کسی نے زید سے کہا کہ میں نے تیرے ولی کا ہاتھ قصداً کاٹا تھا اور فلاں شخص نے اس کا پیر قصداً کاٹا تھا اور اسی وجہ سے اس کی موت واقع ہو گئی تھی اور زید یہ کہتا ہے کہ تو نے تنہا اس کے ہاتھ پیر عداً کاٹے ہیں اور دوسرا شخص اس جرم میں شرکت کا انکار کرتا ہے۔ تو اقرار کرنے والے سے قصاص لیا جائے گا اور اگر زید نے کہا کہ تو نے عداً اس کا ہاتھ کاٹا تھا اور پیر کاٹنے والے کا مجھ کو علم نہیں تو ابھی قصاص نہیں لیا جائے گا۔ ہاں اگر کسی وقت زید اس ابہام کو دور کر دے اور یہ کہے کہ مجھے یاد آ گیا کہ تیرے ساتھی نے قصداً پیر کاٹا تھا تو اقرار کرنے والا قصاص میں قتل کیا جائے گا۔ لیکن اگر قاضی اس کے ابہام کو دور کرنے سے پہلے بطلان حق کا فیصلہ کر چکا ہے تو اس کا ابہام دور کرنے سے حق واپس نہیں ملے گا۔<sup>(۱)</sup> (ہندیہ ص ۲۰ جلد ۶، بحر الرائق ص ۳۲۵ جلد ۸)

**مسئلہ ۱۷۳:** کوئی شخص مقتول پایا گیا کہ اس کے دونوں ہاتھ کٹے ہوئے تھے اور ولی نے دعویٰ کیا کہ فلاں شخص نے اس کا داہنا ہاتھ قصداً کاٹا تھا اور فلاں شخص نے اس کا بایاں ہاتھ قصداً کاٹا تھا اور ان دونوں ہاتھوں کے کاٹنے سے اس کی موت واقع ہوئی تھی۔ بایاں ہاتھ کاٹنے والے نے قصداً ہاتھ کاٹنے اور صرف اسی سبب سے موت واقع ہونے کا اقرار کیا اور دایاں ہاتھ کاٹنے والے نے قطعید کا انکار کیا تو اقرار کرنے والے سے قصاص لیا جائے گا۔ اور اگر ولی نے کہا کہ فلاں شخص نے بایاں ہاتھ قصداً کاٹا تھا اور داہنا ہاتھ بھی قصداً کاٹا گیا ہے مگر اس کے کاٹنے والے کا مجھے علم نہیں ہے اور موت دونوں ہاتھوں کے کٹنے سے واقع ہوئی ہے بایاں ہاتھ کاٹنے والا اقرار کرتا ہے کہ میں نے عداً بایاں ہاتھ کاٹا ہے اور صرف اسی وجہ سے موت واقع ہوئی ہے، تو اقرار کرنے والا بھی بری ہو جائے گا۔ اور اگر ولی نے کہا کہ فلاں نے داہنا ہاتھ قصداً کاٹا اور فلاں نے بایاں قصداً کاٹا اور بایاں ہاتھ کاٹنے والا کہتا ہے کہ میں نے بایاں ہاتھ قصداً کاٹا ہے اور داہنا ہاتھ کاٹنے والے کا مجھے علم نہیں ہے لیکن یہ جانتا ہوں کہ داہنا ہاتھ قصداً کاٹا گیا اور موت اسی سے واقع ہوئی ہے، تو قصاص نہیں لیا جائے گا۔ اقرار کرنے والے پر نصف دیت لازم ہوگی۔<sup>(۲)</sup> (عالمگیری از محیط ص ۲۰ جلد ۶، بحر الرائق ص ۳۲۵ جلد ۸)

**مسئلہ ۱۷۴:** کسی مقتول کے دو بیٹوں میں سے ایک حاضر اور دوسرا غائب ہے۔ حاضر نے کسی شخص پر اپنے باپ کے قتل عداً دعویٰ کیا اور گواہ پیش کر دیئے لیکن قاتل نے اس بات کے گواہ پیش کئے کہ غائب بیٹے نے مجھے معاف کر دیا ہے تو قصاص ساقط ہو جائے گا اور مدعی کو نصف دیت دلائی جائے گی۔<sup>(۳)</sup> (در مختار و شامی ص ۵۰۰ جلد ۵، بحر الرائق ص ۳۲۰ جلد ۸، تبیین ص ۱۲۲ جلد ۶، فتح القدیر و عنایہ ص ۲۹۳ جلد ۸)

۱..... "الفتاویٰ الہندیہ"، کتاب الجنایات، الباب الخامس فی الشہادۃ فی القتل والإقرار بہ... إلخ، ج ۶، ص ۲۰.

۲..... المرجع السابق.

۳..... "الدر المختار" و "رد المختار"، کتاب الجنایات، باب الشہادۃ فی القتل وإعتبار حالہ، ج ۱۰، ص ۲۲۵، ۲۲۶.



**مسئلہ ۱۷۵:** قتل خطا اور ہر ایسے قتل میں جس میں قصاص واجب نہ ہو ایک مرد اور دو عورتوں کی شہادت قبول کر لی جائے گی۔<sup>(۱)</sup> (خانہ ص ۳۹۵ جلد ۴، طحطاوی علی الدر ص ۲۷۶ جلد ۴)

**مسئلہ ۱۷۶:** کسی بچے نے یہ اقرار کیا کہ میں نے اپنے باپ کو عمدتاً قتل کر دیا ہے تو اس پر قصاص واجب نہیں ہوگا اور مقتول کی دیت بچہ کے عاقلہ پر واجب ہوگی اور بچہ وارث بھی ہوگا۔ مجنون کا حکم بھی یہی ہے۔<sup>(۲)</sup> (خانہ ص ۳۹۵ جلد ۴)

**مسئلہ ۱۷۷:** اگر نابالغ بچے کے کسی ایسے قریبی رشتے دار کو قتل کر دیا گیا یا اعضاء کاٹ دیئے گئے جس کے قصاص کا حق بچے کو تھا، تو اس بچے کے باپ کو قصاص لینے اور دیت کے مساوی یا اس سے زیادہ مال پر صلح کرنے کا حق ہے اور اگر مقدار دیت سے کم پر صلح کر لے گا تب بھی صلح صحیح ہو جائے گی لیکن پوری دیت لازم ہوگی مگر معاف کرنے کا حق نہیں ہے اور وصی کو نفس کے قصاص و عفو کا<sup>(۳)</sup> حق نہیں ہے۔ صرف دیت کے مساوی یا اس سے زیادہ مال پر صلح کا حق ہے اور مادون النفس میں<sup>(۴)</sup> قصاص و صلح کا حق ہے، عفو کا حق نہیں ہے۔<sup>(۵)</sup> (شامی ص ۴۷۵ جلد ۵، قاضی خان ص ۴۴۲ ج ۳، درر غرر ص ۹۴ ج ۲، طحطاوی ص ۲۶۳ ج ۴)

**مسئلہ ۱۷۸:** قاتل اور اولیائے مقتول اگر مال پر صلح کر لیں تو قصاص ساقط ہو جائے گا اور جس مال پر صلح کی ہے وہ لازم ہوگا اور اگر نقد و ادھار کا ذکر نہیں کیا تو فوراً ادا کرنا واجب ہوگا۔<sup>(۶)</sup> (عالمگیری ص ۲۰ ج ۶، فتح القدیر و عنایہ ص ۲۷۵ ج ۸)

**مسئلہ ۱۷۹:** اگر قتل خطا تھا اور مال معین پر صلح کی اور اس کا کوئی وقت معین نہیں کیا تو اگر قاضی کی قضا اور دیت کی کسی خاص قسم پر فریقین کی رضامندی سے پہلے یہ صلح ہے تو یہ مال موجد ہوگا۔<sup>(۷)</sup> (ہندیہ ص ۲۰ جلد ۶)

**مسئلہ ۱۸۰:** اگر ایک حر<sup>(۸)</sup> اور ایک غلام نے مل کر کسی کو قتل کیا پھر حر نے اور غلام کے مالک نے کسی شخص کو مصالحت کے لیے وکیل بنایا۔ اس نے جس رقم پر مصالحت کی وہ حر اور غلام کے مالک پر نصف نصف واجب ہوگی۔<sup>(۹)</sup> (عالمگیری ص ۲۰ ج ۶، ہدایہ ص ۵۷۱ ج ۴)

①..... "الفتاویٰ الخانیہ"، کتاب الجنایات، باب الشهادة علی الجنایة ج ۲، ص ۳۹۵.

②..... المرجع السابق، ص ۳۹۶.

③..... یعنی معاف کرنے کا۔ ④..... یعنی قتل سے کم جسمانی نقصان میں مثلاً ہاتھ پاؤں توڑنا وغیرہ۔

⑤..... "رد المحتار"، کتاب الجنایات، فصل فیما یوجب القود و مالاً یوجبہ، ج ۱۰، ص ۱۷۴، ۱۷۵.

⑥..... "الفتاویٰ الہندیہ"، کتاب الجنایات، الباب السادس فی الصلح و العفو... إلخ، ج ۶، ص ۲۰.

⑦..... المرجع السابق.

⑧..... آزاد یعنی جو غلام نہ ہو۔

⑨..... "الفتاویٰ الہندیہ"، کتاب الجنایات، الباب السادس فی الصلح و العفو... إلخ، ج ۶، ص ۲۰.



**مسئلہ ۱۸۱:** قتل خطاء میں دیت کی کسی خاص قسم پر قضائے قاضی ہو چکی یا فریقین راضی ہو چکے تو اس کے بعد اسی نوع کی زیادہ مقدار پر صلح کرنا جائز نہیں ہے اور کم پر جائز ہے صلح نقد اور ادھار دونوں طرح جائز ہے اور اگر کسی دوسری قسم کے مال پر صلح کرنا چاہیں تو زیادہ پر بھی صلح جائز ہے لیکن اگر قاضی نے دراہم پر فیصلہ کیا اور انھوں نے اس سے زیادہ قیمت کے دنانیر<sup>(۱)</sup> پر صلح کی تو نقد جائز ہے اور ادھار ناجائز ہے اور اگر کسی غیر معین جانور پر صلح کی تو ناجائز ہے اور معین پر جائز ہے۔ اگرچہ مجلس میں قبضہ نہ کیا جائے۔ اور اگر ان دراہم سے کم مالیت کے دنانیر پر صلح کی تو ادھار ناجائز ہے اور نقد جائز ہے۔ اسی طرح اگر قاضی کا فیصلہ دراہم پر تھا اور انھوں نے غیر معین سامان پر صلح کی تو ناجائز ہے اور معین پر جائز ہے، مجلس میں قبضہ کریں یا نہ کریں۔<sup>(۲)</sup> (عالمگیری ص ۲۰ ج ۶، بحر الرائق ص ۳۱۸ ج ۸)

**مسئلہ ۱۸۲:** قضاء قاضی اور فریقین کی دیت معین پر رضامندی سے پہلے اگر فریقین ان اموال پر صلح کرنا چاہیں جو دیت میں لازم ہوتے ہیں تو دیت کی مقدار سے زائد پر صلح ناجائز ہے اگرچہ نقد پر ہو اور کم پر نقد و ادھار دونوں طرح جائز ہے اور اگر دیت کے مقررہ اموال کے علاوہ کسی دوسری چیز پر صلح کرنا چاہیں تو ادھار ناجائز ہے اور نقد جائز ہے۔<sup>(۳)</sup> (عالمگیری از محیط ص ۲۰ ج ۶)

**مسئلہ ۱۸۳:** کسی شخص نے عداً قتل کیا اور مقتول کے دو ولی ہیں۔ ایک ولی نے کل خون کے بدلے میں پچاس ہزار پر صلح کر لی تو اس کو پچیس ہزار ملیں گے اور دوسرے کو نصف دیت ملے گی۔<sup>(۴)</sup> (عالمگیری ص ۲۰ جلد ۶)

**مسئلہ ۱۸۴:** مقتول کے ورثاء میں سے مرد، عورت، ماں، دادی وغیرہ کسی ایک نے قصاص معاف کر دیا یا بیوی کا قصاص شوہر نے معاف کر دیا تو قاتل سے قصاص نہیں لیا جائے گا۔<sup>(۵)</sup> (عالمگیری ص ۲۰ جلد ۶)

**مسئلہ ۱۸۵:** اگر ورثاء میں سے کسی نے قصاص کے اپنے حق کے بدلے میں مال پر صلح کر لی یا معاف کر دیا تو باقی ورثاء کے قصاص کا حق ساقط ہو جائے گا اور دیت سے اپنا حصہ پائیں گے اور معاف کرنے والے کو کچھ نہیں ملے گا۔<sup>(۶)</sup> (عالمگیری ص ۲۱ ج ۶)

**مسئلہ ۱۸۶:** قصاص کے دو مستحق اشخاص میں سے ایک نے معاف کر دیا تو دوسرے کو نصف دیت تین سال میں قاتل کے مال سے ملے گی۔<sup>(۷)</sup> (عالمگیری از کافی ص ۲۱ ج ۶)

①..... سونے کے سکے۔

②..... ”الفتاویٰ الہندیۃ“، کتاب الجنایات، الباب السادس فی الصلح والعفو... إلخ، ج ۶، ص ۲۰۔

③..... المرجع السابق۔ ④..... المرجع السابق۔ ⑤..... المرجع السابق، ص ۲۰، ۲۱۔

⑥..... المرجع السابق، ص ۲۱۔ ⑦..... المرجع السابق۔



**مسئلہ ۱۸۷:** دو اولیاء میں سے ایک نے قصاص معاف کر دیا دوسرے نے یہ جانتے ہوئے کہ اب قاتل کو قتل کرنا حرام ہے، قتل کر دیا تو اس سے قصاص لیا جائے گا۔ اور اس کو اصل قاتل کے مال سے نصف دیت ملے گی اور اگر حرمت قتل کا علم نہ تھا تو اس پر اپنے مال میں اصل قاتل کے لئے دیت ہے۔ دوسرے ولی کے معاف کرنے کو جانتا ہو یا نہ جانتا ہو۔<sup>(۱)</sup> (ہندیہ از محیط ص ۲۱ ج ۶)

**مسئلہ ۱۸۸:** کسی نے دو اشخاص کو قتل کر دیا اور ان دونوں کا ولی ایک شخص ہے اس نے ایک مقتول کا قصاص معاف کر دیا تو اسے دوسرے مقتول کے قصاص میں قتل کرنے کا حق نہیں ہے۔<sup>(۲)</sup> (عالمگیری ص ۲۱ جلد ۶ از جوہرہ نیرہ)

**مسئلہ ۱۸۹:** دو قاتلوں میں سے ولی نے ایک کو معاف کر دیا تو دوسرے سے قصاص لیا جائے گا۔<sup>(۳)</sup> (عالمگیری از محیط ص ۲۱ جلد ۶، قاضی خان ص ۳۹۰ جلد ۴)

**مسئلہ ۱۹۰:** کسی نے دو اشخاص کو قتل کر دیا ایک مقتول کے ولی نے قاتل کو معاف کر دیا تو دوسرے مقتول کا ولی اس کو قصاص میں قتل کر سکتا ہے۔<sup>(۴)</sup> (عالمگیری از سراج الوہاج ص ۲۱ جلد ۶، قاضی خان ص ۳۹۰ ج ۴)

**مسئلہ ۱۹۱:** مجروح کی موت سے قبل ولی نے معاف کر دیا تو استحساناً جائز ہے۔<sup>(۵)</sup> (عالمگیری ص ۲۱ جلد ۶ از محیط)

**مسئلہ ۱۹۲:** کسی نے کسی کو قصداً قتل کر دیا اور ولی مقتول کے لئے قاضی نے قصاص کا فیصلہ کر دیا اور ولی نے کسی شخص کو اس کے قتل کا حکم دیا۔ پھر کسی شخص نے ولی سے معافی کی درخواست کی اور ولی نے قاتل کو معاف کر دیا مامور کو اس معافی کا علم نہیں ہوا اور اس نے قتل کر دیا تو مامور پر دیت لازم ہے اور وہ ولی سے یہ دیت وصول کر لے گا۔<sup>(۶)</sup> (عالمگیری از ظہیریہ ص ۲۱ ج ۶)

**مسئلہ ۱۹۳:** ولی یا وصی کو نابالغ مقتول کے خون کو معاف کرنے کا حق نہیں۔<sup>(۷)</sup> (عالمگیری از محیط سرخسی ص ۲۱ جلد ۶، قاضی خان ص ۳۹۰ ج ۴)

**مسئلہ ۱۹۴:** کسی نے کسی کے بھائی کو عمدتاً قتل کر دیا اور مقتول کے بھائی نے گواہ پیش کئے کہ اس کے سوا مقتول کا کوئی اور وارث نہیں ہے اور قاتل نے گواہ پیش کئے کہ مقتول کا بیٹا زندہ ہے تو ابھی فیصلہ ملتوی رہے گا۔ اگر قاتل نے گواہ پیش کئے کہ مقتول کے بیٹے نے دیت پر صلح کر کے قبضہ بھی کر لیا ہے یا اس نے معاف کر دیا ہے تو قاتل کے گواہوں کی شہادت قبول ہوگی۔ اس کے بعد بیٹا اگر اس کا انکار کرے تو قاتل کو بیٹے کے مقابلے میں دوبارہ گواہ پیش کرنے ہوں گے اور بھائی کے مقابلے میں جو شہادت پیش کی تھی کافی نہیں ہوگی۔<sup>(۸)</sup> (قاضی خان ص ۳۹۷ جلد ۴، عالمگیری ص ۲۱ جلد ۶)

①....."الفتاویٰ الہندیہ"، کتاب الجنایات، الباب السادس فی الصلح والعفو... إلخ، ج ۶، ص ۲۱.

②.....المرجع السابق. ③.....المرجع السابق. ④.....المرجع السابق. ⑤.....المرجع السابق.

⑥.....المرجع السابق. ⑦.....المرجع السابق. ⑧.....المرجع السابق.



**مسئلہ ۱۹۵:** مقتول کے دو بھائی ہیں اور قاتل نے گواہ پیش کئے کہ ایک غائب بھائی نے مال پر مجھ سے صلح کر لی ہے تو یہ شہادت قبول کر لی جائے گی پھر اگر اس غائب بھائی نے آ کر صلح کا انکار کیا تو دوبارہ گواہ پیش کرنے کی ضرورت نہیں ہے، اس صورت میں حاضر بھائی کو نصف دیت مل جائے گی اور غائب کو کچھ نہیں ملے گا۔<sup>(۱)</sup> (قاضی خان ص ۳۹۸ جلد ۴، ہندیہ ص ۲۱ جلد ۶)

**مسئلہ ۱۹۶:** مقتول کے دو اولیاء میں سے ایک غائب ہے اور قاتل نے گواہ پیش کئے کہ غائب نے معاف کر دیا ہے تو یہ شہادت قبول کر لی جائے گی اور غائب کے حق میں معافی مان لی جائے گی اور اس عفو کے فیصلے کے بعد غائب کے آنے پر دوبارہ شہادت کی ضرورت نہیں ہے۔ اور اگر قاتل غائب کی معافی کا دعویٰ کرتا ہے اور اس کے پاس گواہ نہیں ہیں لیکن چاہتا ہے کہ حاضر کو قسم دی جائے تو یہ فیصلہ غائب کے آنے تک ملتوی رکھا جائے گا۔ پھر اگر غائب نے آ کر معافی کا انکار کیا اور قسم کھائی تو قاتل سے قصاص لیا جائے گا۔<sup>(۲)</sup> (عالمگیری ص ۲۱ جلد ۶، مبسوط ص ۱۶۲ جلد ۲۶)

**مسئلہ ۱۹۷:** قاتل کہتا ہے کہ ولی غائب کے معاف کرنے کے گواہ میرے پاس ہیں تو قاضی گواہوں کو پیش کرنے کے لیے اپنی صوابدید کے مطابق مہلت دے دے اور ابھی فیصلہ نہ کرے۔ مقررہ مدت گزرنے کے بعد یا ابتداء مقدمہ ہی میں قاتل نے گواہوں کے غائب ہونے کی بات کہی تو استحساناً اب بھی فیصلہ ملتوی رکھے۔ ہاں اگر قاضی کا گمان غالب یہ ہو کہ قاتل جھوٹا ہے اس کے پاس گواہ نہیں ہیں تو قصاص کا حکم دے سکتا ہے۔<sup>(۳)</sup> (ہندیہ ص ۲۱ جلد ۶، مبسوط ص ۱۶۲ جلد ۲۶)

**مسئلہ ۱۹۸:** دو اولیاء میں سے ایک نے دوسرے کے عفو کی شہادت پیش کی تو اس کی پانچ صورتیں ہوں گی۔

۱۔ قاتل اور دوسرا ولی اس کی تصدیق کریں۔

۲۔ دونوں اس کی تکذیب کریں۔<sup>(۴)</sup>

۳۔ ولی تکذیب کرے اور قاتل تصدیق کرے۔

۴۔ ولی تصدیق کرے اور قاتل تکذیب کرے۔

۵۔ دونوں سکوت اختیار کریں۔<sup>(۵)</sup>

تو قصاص ہر صورت میں معاف ہو جائے گا۔ لیکن دیت میں سے عفو کی گواہی دینے والے کو نصف دیت ملے گی۔ اگر عفو پر تینوں متفق تھے اور اگر قاتل اور ولی آخر نے اس کی تکذیب کی تھی تو اس کو کچھ نہیں ملے گا اور سکوت کرنے کی صورت میں ولی

①..... "الفتاویٰ الہندیۃ"، کتاب الجنایات، الباب السادس فی الصلح والعفو... إلخ، ج ۶، ص ۲۱.

②..... المرجع السابق.

③..... المرجع السابق.

④..... یعنی اس کو جھٹلائیں۔

⑤..... یعنی خاموش رہیں۔

آخر کو نصف دیت ملے گی اور اگر ولی آخر نے اس کی تکذیب کی تھی اور قاتل نے تصدیق کی تھی تو ہر ایک ولی کو نصف نصف دیت ملے گی۔ اور اگر قاتل نے شہادت دینے والے ولی کی تکذیب کی اور ولی آخر نے تصدیق کی تو ولی اول کو نصف نصف دیت ملے گی اور ولی آخر کو کچھ نہیں ملے گا۔<sup>(۱)</sup> (مبسوط ص ۱۵۵ جلد ۲۶، عالمگیری ص ۲۱ ج ۶)

**مسئلہ ۱۹۹:** اگر دو اولیاء میں سے ہر ایک دوسرے کے معاف کرنے کی گواہی دیتا ہے تو دونوں کی گواہی بیک وقت ہے یا اوقات مختلفہ میں۔ اگر دونوں نے بیک وقت گواہی دی تو دونوں کا حق باطل ہو جائے گا۔ قاتل ان کی تکذیب کرے یا بیک وقت تصدیق کرے۔ اور اگر قاتل نے مختلف اوقات میں دونوں کی تصدیق کی تو دونوں کو نصف نصف دیت ملے گی۔ اور اگر قاتل نے ایک کی تصدیق کی اور ایک کی تکذیب کی تو جس کی تصدیق ہے اس کو نصف نصف دیت ملے گی۔ اور اگر دونوں نے مختلف اوقات میں شہادت دی تھی اور قاتل نے دونوں کی تکذیب کی تو بعد کے شہادت دینے والے کے لیے نصف دیت ہے اور پہلے شہادت دینے والے کے لیے کچھ نہیں ہے۔ اسی طرح اگر قاتل نے دونوں کی بیک وقت تصدیق کی تب بھی پہلے گواہی دینے والے کو کچھ نہیں ملے گا۔ اور بعد میں گواہی دینے والے کو نصف دیت ملے گی۔ اور اگر قاتل نے مختلف اوقات میں دونوں کی تصدیق کی تو دونوں کو نصف نصف دیت ملے گی اور اگر قاتل نے پہلے گواہی دینے والے کی تصدیق کی اور دوسرے کی تکذیب، جب بھی دونوں کے لیے پوری دیت کا ضامن ہوگا، اور اگر بعد کے شہادت دینے والے کی تصدیق کی اور پہلے والے کی تکذیب تو بعد والے کو نصف دیت ملے گی اور پہلے کو کچھ نہیں ملے گا۔<sup>(۲)</sup> (عالمگیری از محیط ص ۲۲ جلد ۶)

**مسئلہ ۲۰۰:** مقتول کے تین ولی ہیں۔ ان میں سے دو نے گواہی دی کہ تیسرے نے معاف کر دیا ہے تو اس کی چار صورتیں ہیں۔

(۱) قاتل اور تیسرا ولی ان دونوں کی تصدیق کریں تو تیسرے کا حق باطل ہو جائے گا اور دونوں گواہی دینے والوں کا حق قصاص سے مال کی طرف منتقل ہو جائے گا۔

(۲) اور اگر قاتل اور تیسرا وہ دونوں گواہی دینے والوں کی تکذیب کریں تو گواہی دینے والوں کا حق باطل ہو جائے گا اور تیسرے کا حق قصاص سے مال کی طرف منتقل ہو جائے گا۔

(۳) اور اگر صرف تیسرے ولی نے دونوں گواہی دینے والوں کی تصدیق کی تو قاتل دونوں گواہی دینے والوں کے لیے ایک تہائی دیت کا ضامن ہوگا۔

①..... "الفتاویٰ الہندیۃ"، کتاب الجنایات، الباب السادس فی الصلح والعفو... إلخ، ج ۶، ص ۲۱.

②..... المرجع السابق، ص ۲۱، ۲۲.



(۴) اور اگر صرف قاتل نے دونوں گواہی دینے والوں کی تصدیق کی تو تینوں اولیاء کو ایک ایک تہائی دیت ملے گی۔<sup>(۱)</sup> (عالمگیری از محیط ص ۲۲ ج ۶، تبیین الحقائق ص ۱۲۲ ج ۶، بحر الرائق ص ۳۲۱ ج ۸)

مسئلہ ۲۰۱: مقتول خطا کے وارثوں میں سے دو نے گواہی دی کہ بعض وارثوں نے اپنا حصہ دیت معاف کر دیا ہے اگر یہ گواہی دینے سے پہلے اپنے حصہ پر انھوں نے قبضہ نہیں کیا ہے تو یہ گواہی قبول کر لی جائے گی۔<sup>(۲)</sup> (عالمگیری ص ۲۲ ج ۶)

مسئلہ ۲۰۲: بہت سے لوگ جمع ہو کر ایک باؤ لے<sup>(۳)</sup> کتے کو تیر مار رہے تھے کہ ایک تیر غلطی سے کسی بچے کو لگ گیا اور وہ مر گیا، لوگوں نے گواہی دی کہ یہ تیر فلاں شخص کا ہے لیکن یہ گواہی نہیں دیتے کہ فلاں شخص نے یہ تیر مارا ہے بچہ کے باپ نے اس تیر والے سے صلح کر لی تو اگر یہ جانتے ہوئے صلح کی ہے کہ اسی کا پھینکا ہوا تیر بچے کو لگ کر اس کی موت کا سبب بنا ہے تو یہ صلح جائز ہے اور اگر تیر کی شناخت کے سوا اور کوئی دلیل نہ ہو تو صلح باطل ہے اگر تیر انداز کا علم تو ہے مگر تیر لگنے کے بعد باپ نے بڑھ کر بچہ کو طمانچہ مارا اور بچہ گر کر مر گیا۔ یہ معلوم نہ ہو سکا کہ موت کا سبب تیر ہوا یا طمانچہ، تو اس صورت میں اگر دوسرے ورثہ مقتول کی اجازت سے باپ نے صلح کی تو یہ صلح جائز ہے اور صلح کا مال سب ورثاء میں تقسیم ہوگا اور باپ کو کچھ نہیں ملے گا۔ اور اگر ورثاء کی اجازت کے بغیر صلح کی ہے تو یہ صلح باطل ہے۔<sup>(۴)</sup> (عالمگیری ص ۲۲ ج ۶، بحر الرائق ص ۲۱۸ ج ۸)

مسئلہ ۲۰۳: کسی نے کسی کے سر پر خطا دو گہرے زخم لگائے۔ زخمی نے ایک زخم اور اس سے پیدا ہونے والے اثرات کو معاف کر دیا اس کے بعد زخمی مر گیا تو اگر جرم کا ثبوت اقرار مجرم سے ہوا تھا تو یہ عفو باطل ہے اور مجرم کے مال میں دیت لازم ہوگی۔ اور اگر جرم کا ثبوت گواہی سے ہوا تھا تو یہ عفو عاقلہ کے حق میں وصیت مانا جائے گا اور نصف دیت عاقلہ پر معاف ہو جائے گی اگر مقتول کے کل ترکہ کے تہائی سے زیادہ نہ ہو اور اگر یہ دونوں زخم قصداً لگائے ہوں اور صورت یہی ہو تو مجرم پر کچھ لازم نہیں ہوگا نہ قصاص نہ دیت۔<sup>(۵)</sup> (عالمگیری ص ۲۳ ج ۶)

مسئلہ ۲۰۴: اگر کسی نے کسی کا سر قصداً پھاڑ دیا۔ مجروح نے<sup>(۶)</sup> مجرم کو زخم اور اس سے پیدا ہونے والے اثرات سے معاف کر دیا۔ اس کے بعد مجرم نے عداً<sup>(۷)</sup> ایک اور زخم لگا دیا۔ زخمی نے اس کو معاف نہیں کیا اور مر گیا تو قصاص نہیں لیا جائے گا۔

①..... "الفتاویٰ الہندیہ"، کتاب الجنایات، الباب السادس فی الصلح والعفو... إلخ، ج ۶، ص ۲۲.

②..... المرجع السابق.

③..... پاگل۔

④..... "الفتاویٰ الہندیہ"، کتاب الجنایات، الباب السادس فی الصلح والعفو... إلخ، ج ۶، ص ۲۲.

⑤..... المرجع السابق، ص ۲۳.

⑥..... یعنی زخمی نے۔

⑦..... یعنی جان بوجھ کر، ارادہً۔

لیکن پوری دیت ۳ سال میں لی جائے گی۔<sup>(۱)</sup> (عالمگیری ص ۲۳ ج ۶)

**مسئلہ ۲۰۵:** کسی نے کسی کو قصداً گہرا زخم لگایا۔ پھر مجروح سے زخم اور اس سے پیدا ہونے والے اثرات سے معین مال پر صلح کر لی اور مجروح نے مال پر قبضہ بھی کر لیا اس کے بعد کسی دوسرے شخص نے اس مجروح کو گہرا زخم قصداً لگایا۔ مجروح دونوں زخموں کی وجہ سے مر گیا تو دوسرے جارح<sup>(۲)</sup> سے قصاص لیا جائے گا اور پہلے پر کچھ لازم نہیں ہے اور اگر مجروح نے دونوں زخم کھانے کے بعد مجرم اول سے صلح کی تب بھی یہی حکم ہے۔<sup>(۳)</sup> (عالمگیری ص ۲۳ ج ۶)

**مسئلہ ۲۰۶:** کسی نے کسی کو قصداً گہرا زخم لگایا پھر زخم اور اس سے پیدا ہونے والے اثرات کے بدلہ میں دس ہزار درہم پر صلح کر کے مجروح کو ادا بھی کر دیے۔ پھر کسی دوسرے شخص نے اسی مجروح کو خطاً زخمی کر دیا اور مجروح دونوں زخموں سے مر گیا تو دوسرے جارح کے عاقلہ پر نصف دیت لازم ہوگی۔ اور پہلا جارح مقتول کے مال میں سے پانچ ہزار درہم واپس لے گا۔<sup>(۴)</sup> (عالمگیری ص ۲۳ ج ۶)

**مسئلہ ۲۰۷:** کسی نے بچے کا دانت اکھیڑ دیا یا کسی عورت کا سرمونڈ دیا اس کے بعد مجرم نے بچہ کے باپ سے یا اس عورت سے مال پر صلح کر لی۔ اس کے بعد عورت کے سر پر بال نکل آئے یا بچہ کا دانت نکل آیا تو اس مال کا واپس کر دینا لازمی ہے اور یہی صورت اس صورت میں بھی ہے جب کسی کا ہاتھ توڑ دیا ہو اور اس سے مال پر صلح کر لی ہو اور اس کے بعد پلاسٹر کر دیا گیا ہو اور ہڈی جڑ گئی ہو۔ پھر اگر ہاتھ ٹوٹنے والا یہ کہے کہ میرا ہاتھ پہلے سے کمزور ہو گیا ہے اور جیسا تھا ویسا نہیں ہوا تو کسی ماہر فن سے تحقیقات کرائی جائے گی۔<sup>(۵)</sup> (بحر الرائق ص ۳۱۸ ج ۸)

**مسئلہ ۲۰۸:** قصاص کا حق ہر اس وارث کو ہے جس کا حصہ میراث قرآن میں معین کر دیا گیا ہے۔ اور دیت کا بھی یہی حکم ہے۔<sup>(۶)</sup> (قاضی خان ص ۳۹۰ ج ۴)

**مسئلہ ۲۰۹:** اگر سب ورثاء بالغ ہوں تو سب کی موجودگی میں قصاص لیا جائے گا۔ صرف بعض کو قصاص لینے کا حق

①..... "الفتاویٰ الہندیۃ"، کتاب الجنایات، الباب السادس فی الصلح والعفو... إلخ، ج ۶، ص ۲۳.

②..... زخمی کرنے والا۔

③..... "الفتاویٰ الہندیۃ"، کتاب الجنایات، الباب السادس فی الصلح والعفو... إلخ، ج ۶، ص ۲۳.

④..... المرجع السابق.

⑤..... تکملة "البحر الرائق"، کتاب الجنایات، باب القصاص فیما دون النفس، ج ۹، ص ۶۰.

⑥..... "الفتاویٰ الخانیۃ"، کتاب الجنایات، فصل فیمن یتوفی فی القصاص، ج ۲، ص ۳۹۰.



نہیں ہے۔ اور اگر بعض ورثاء بالغ ہیں اور بعض نابالغ ہیں تو بالغ ورثاء ابھی قصاص لے لیں گے اور نابالغوں کے بلوغ کا انتظار نہیں کریں گے۔<sup>(۱)</sup> (قاضی خان ص ۳۹۰ جلد ۴)

**مسئلہ ۲۱۰:** مقتول فی العمد کے بعض ورثاء نے قاتل کو معاف کر دیا پھر باقی ورثاء نے یہ جانتے ہوئے قاتل کو قتل کر دیا کہ بعض کے معاف کر دینے سے قصاص ساقط ہو جاتا ہے تو ان سے قصاص لیا جائے گا اور اگر یہ حکم ان کو معلوم نہیں اور قاتل کو قتل کر دیا اگرچہ بعض کے معاف کر دینے کو جانتے ہوں تو ان سے قصاص نہیں لیا جائے گا۔<sup>(۲)</sup> (قاضی خان ص ۳۸۹ جلد ۴)

## باب اعتبار حالۃ القتل

**مسئلہ ۲۱۱:** قتل میں آلہ قتل کے استعمال کرنے کے وقت کی حالت معتبر ہے۔<sup>(۳)</sup> (بحر الرائق ص ۳۲۶ ج ۸، تبیین

ص ۱۳۴ ج ۶، درمختار و شامی ص ۵۰۳ ج ۵)

**مسئلہ ۲۱۲:** کسی شخص نے مسلمان کو تیر مارا قبل اس کے کہ تیرا سے لگے معاذ اللہ وہ مرتد ہو گیا اس کے بعد تیر لگا اور وہ مر گیا تو مقتول کے ورثاء کے لیے تیر مارنے والے پر دیت واجب ہے اور اگر مرتد کو تیر مارا اور تیر لگنے سے پہلے وہ مسلمان ہو گیا اور پھر تیر لگنے سے مر گیا تو تیر مارنے والے پر کچھ تاوان نہیں ہے۔<sup>(۴)</sup> (عالمگیری ص ۲۳ ج ۶، تبیین الحقائق ص ۱۲۴ ج ۶، درمختار و شامی ص ۵۰۳ ج ۵، بحر الرائق ص ۳۲۶ ج ۸، فتح القدیر و عنایہ ص ۲۹۲ ج ۸)

**مسئلہ ۲۱۳:** کسی شخص نے غلام کو تیر مارا تیر لگنے سے قبل اس کے مولانے اسے آزاد کر دیا تو تیر مارنے والے پر غلام کی قیمت لازم ہوگی۔<sup>(۵)</sup> (عالمگیری ص ۲۳ ج ۶، تبیین الحقائق ص ۱۲۴ ج ۶، درمختار و شامی ص ۵۰۳ ج ۵، بحر الرائق ص ۳۲۶ ج ۸، فتح القدیر و عنایہ ص ۲۹۲ ج ۸)

**مسئلہ ۲۱۴:** اگر کسی نے کسی قاتل کو قصاص معاف کر دینے کے بعد قتل کر دیا تو اس سے قصاص لیا جائے

گا۔<sup>(۶)</sup> (بدائع صنائع ص ۲۲۷ ج ۷)

①..... "الفتاویٰ الخانیہ"، کتاب الجنایات، فصل فیمن یشرفی فی القصاص، ج ۲، ص ۳۹۰.

②..... "الفتاویٰ الخانیہ"، کتاب الجنایات، فصل فی المستوفی فی القصاص، ج ۲، ص ۳۸۹.

③..... "الدرالمختار" و "ردالمحتار"، کتاب الجنایات، باب الشهادة فی القتل و اعتبار حالته، ج ۱۰، ص ۲۲۴.

④..... "الفتاویٰ الہندیہ"، کتاب الجنایات، الباب السابع فی اعتبار حالۃ القتل، ج ۶، ص ۲۳.

⑤..... المرجع السابق.

⑥..... "بدائع الصنائع"، کتاب الجنایات، فصل واما بیان ما یسقط القصاص... إلخ، ج ۶، ص ۲۹۳.

**مسئلہ ۲۱۵:** کسی کافر نے شکار کو تیر مارا اور شکار کو تیر لگنے سے پہلے وہ مسلمان ہو گیا تو وہ گوشت حرام ہے اور اگر مسلمان نے مارا اور معاذ اللہ لگنے سے پہلے وہ مرتد ہو گیا تو وہ گوشت حلال ہے۔<sup>(۱)</sup> (بحر الرائق ص ۳۲۶ جلد ۸، تبیین الحقائق ص ۱۲۵ جلد ۶، فتح القدیر ص ۳۰۰ جلد ۸، عالمگیری ص ۲۳ ج ۶، در مختار و شامی ص ۵۰۳ جلد ۵)

**مسئلہ ۲۱۶:** حکومت عدل یعنی انصاف کے ساتھ تاوان لینے کا طریقہ یہ ہے کہ اس شخص کو غلام فرض کر کے یہ اندازہ کیا جائے کہ جنایت کے اثر کی وجہ سے اس کی قیمت میں کس قدر کمی آگئی۔ یہ کمی حکومت عدل کہلائے گی۔ مثلاً غلام کی قیمت کا دسواں حصہ کم ہو گیا تو وہاں دیت کا دسواں حصہ لازم ہوگا۔ یا قیمت نصف رہ گئی تو نصف دیت لازم ہوگی۔<sup>(۲)</sup> (قاضی خان ص ۳۸۵ جلد ۴، شامی ص ۴۹۴ جلد ۵)

**مسئلہ ۲۱۷:** یا ان زخموں میں سے جن میں شارع نے ارش معین کیا ہے کسی قریب ترین جگہ کے زخم کے ساتھ اس زخم کا مقابلہ دو ماہر عادل جراحوں<sup>(۳)</sup> سے کرا کے یہ معلوم کیا جائے گا کہ اس زخم کو اس زخم سے کیا نسبت ہے؟ اور قاضی ان کے قول کے مطابق اس زخم سے اس زخم کو جو نسبت ہو اسی نسبت سے ارش کا حصہ متعین کر دے۔ مثلاً یہ زخم اس زخم کا نصف ہے تو نصف اور ربع ہے تو ربع ارش۔<sup>(۴)</sup> (بدائع صنائع ص ۳۲۴ ج ۷)

**مسئلہ ۲۱۸:** حکومت عدل جنایات مادون النفس میں سے جن میں قصاص نہیں اور شارع نے کوئی ارش بھی معین نہیں کیا ہے ان میں جو تاوان لازم آتا ہے اس کو حکومت عدل کہتے ہیں۔<sup>(۵)</sup> (بدائع صنائع ص ۳۲۳ جلد ۷، شامی ص ۵۱۱ جلد ۵)

## کتاب الذیات

**مسئلہ ۲۱۹:** دیت اس مال کو کہتے ہیں جو نفس کے بدلے میں لازم ہوتا ہے۔ اور ارش اس مال کو کہتے ہیں جو مادون النفس میں<sup>(۶)</sup> لازم ہوتا ہے۔ اور کبھی ارش اور دیت کو بطور مترادف بھی بولتے ہیں۔<sup>(۷)</sup> (عالمگیری ص ۲۴ جلد ۶، در مختار و شامی ص ۵۰۴ ج ۵)

①..... "الفتاویٰ الہندیۃ"، کتاب الجنایات، الباب السابع فی إعتبار حالة القتل، ج ۶، ص ۲۳.

②..... "الفتاویٰ الخانیۃ"، کتاب الجنایات، ج ۲، ص ۳۸۵.

③..... طبیبوں، سرجنوں، ڈاکٹروں۔

④..... "بدائع الصنائع"، کتاب الجنایات، فصل وأما الذی یحب فیہ ارش... إلخ، ج ۶، ص ۴۱۳.

⑤..... المرجع السابق، ص ۴۱۲.

⑥..... یعنی قتل سے کم جسمانی نقصان میں مثلاً ہاتھ پاؤں وغیرہ توڑنا۔

⑦..... "الفتاویٰ الہندیۃ"، کتاب الجنایات، الباب الثامن فی الذیات، ج ۶، ص ۲۴.



**مسئلہ ۲۲۰:** قطع و قتل کی چار صورتوں میں دیت واجب ہوتی ہے۔ ① قتل خطا ② شبہ عمدہ ③ قتل بالسبب

④ قائم مقام خطا۔ ان سب صورتوں میں دیت عصبات پر واجب ہوتی ہے۔ سوائے اس صورت میں کہ باپ اپنے بیٹے کو قتل کر دے تو اس کو اپنے مال میں دیت واجب ہوگی اور ہر اس قتل و قطع عمدہ میں جس میں کسی شبہ کی وجہ سے قصاص ساقط ہو جائے مجرم کے اپنے مال میں دیت واجب ہوگی اور جنایت عمدہ کی صلح کا مال بھی مجرم کے مال سے ادا کیا جائے گا۔ (۱) (ہندیہ ص ۲۴ ج ۶، قاضی خان ص ۳۹۲ ج ۴)

**مسئلہ ۲۲۱:** دیت صرف تین قسم کے مالوں سے ادا کی جائے گی۔ ① اونٹ ایک سو ② دینار ایک ہزار ③ دراهم

دس ہزار۔ قاتل کو اختیار ہے کہ ان تینوں میں سے جو چاہے ادا کرے۔ (۲) (عالمگیری از محیط ص ۲۴ ج ۶)

**مسئلہ ۲۲۲:** اونٹ سب ایک عمر کے واجب نہیں ہوں گے بلکہ مختلف العمر لازم آئیں گے۔ جس کی تفصیل حسب

ذیل ہے۔ خطا قتل کی صورت میں پانچ قسم کے اونٹ دیئے جائیں گے۔ بیس بنت مخاض یعنی اونٹ کا وہ مادہ بچہ جو دوسرے سال میں داخل ہو چکا ہو اور بیس ابن مخاض یعنی اونٹ کے وہ بچے جو دوسرے سال میں داخل ہو چکے ہوں (۳) اور بیس بنت لبون یعنی اونٹ کا وہ مادہ بچہ جو تیسرے سال میں داخل ہو چکا ہو اور بیس حقہ یعنی اونٹ کے وہ بچے جو عمر کے چوتھے سال میں داخل ہو چکے ہوں اور بیس جذعہ یعنی وہ اونٹنی جو پانچویں سال میں داخل ہو چکی ہے اور شبہ عمدہ میں، پچیس بنت مخاض اور پچیس بنت لبون اور پچیس حقہ اور پچیس جذعہ صرف یہ چار قسمیں دی جائیں گی۔ (۴) (عالمگیری ص ۲۴ ج ۶، در مختار و شامی ص ۵۰۴ ج ۵)

**مسئلہ ۲۲۳:** مسلم، ذمی، مستامن سب کی دیت ایک برابر ہے اور ”عورت کی دیت نفس، مادون النفس میں مرد کی

دیت کی نصف دی جائے گی“ اور وہ جنایات جن میں کوئی دیت معین نہیں ہے بلکہ انصاف کے ساتھ تاوان دلایا جاتا ہے ان میں مرد و عورت کا تاوان برابر ہوگا۔ (۵) (شامی ص ۵۰۵ جلد ۵، عالمگیری ص ۲۴ جلد ۶)

**مسئلہ ۲۲۴:** خنثی کا ہاتھ عمدہ کاٹنے والے سے قصاص نہیں لیا جائے گا۔ اگرچہ قاطع عورت ہو اور خنثی سے بھی

قصاص نہیں لیا جائے گا اور اگر اس کو کسی نے خطا قتل کر دیا، یا ہاتھ پیر کاٹ دیئے تو عورت کی دیت یعنی مرد کی نصف دیت دے دی

①..... ”الفتاویٰ الہندیہ“، کتاب الجنایات، الباب الثامن فی الذیات، ج ۶، ص ۲۴.

②..... المرجع السابق.

③..... بہار شریعت میں اس مقام پر ”بیس ابن لبون یعنی اونٹ کے وہ بچے جو تیسرے سال میں داخل ہو چکے ہوں“ لکھا ہوا ہے، جو کتابت کی غلطی معلوم ہوتی ہے کیونکہ اصل کتب میں عبارت اس طرح ہے بیس ابن مخاض یعنی اونٹ کے وہ بچے جو دوسرے سال میں داخل ہو چکے ہوں“، اسی وجہ سے ہم نے متن میں تصحیح کر دی ہے۔... علمہ

④..... ”الفتاویٰ الہندیہ“، کتاب الجنایات، الباب الثامن فی الذیات، ج ۶، ص ۲۴.

و ”رد المحتار“، کتاب الذیات، ج ۱۰، ص ۲۳۶.

⑤..... ”الفتاویٰ الہندیہ“، کتاب الجنایات، الباب الثامن فی الذیات، ج ۶، ص ۲۴.



جائے گی، جب آثار رجولیت ظاہر ہوں گے<sup>(۱)</sup> تو بقیہ نصف بھی اس کو دے دی جائے گی۔<sup>(۲)</sup> (شامی از الاشباہ والنظائر ص ۵۰۵ جلد ۵)  
**مسئلہ ۲۲۵:** مقتول کی دیت کے مستحقین میں ایک نابالغ بچہ اور ایک بالغ شخص ہے جو آپس میں باپ بیٹے ہیں تو باپ کل دیت پر قبضہ کر لے گا اور اگر وہ آپس میں بھائی بھائی یا چچا بھتیجے ہیں اور بالغ نابالغ کا ولی نہیں ہے تو بالغ صرف اپنے حصے پر قبضہ کرے گا، نابالغ کے حصے پر نہیں۔<sup>(۳)</sup> (عالمگیری ص ۲۴ ج ۶)

**مسئلہ ۲۲۶:** اگر کوئی کسی کا سر بالجبر مونڈ دے تو ایک سال تک انتظار کیا جائے گا، اگر ایک سال میں سر پر بال اُگ آئیں تو حالق پر<sup>(۴)</sup> کچھ تاوان نہیں ہے۔ ورنہ پوری دیت واجب ہوگی۔ اس میں مرد، عورت، صغیر و کبیر سب کا حکم یکساں ہے اور اگر جس کا سر مونڈا گیا تھا، وہ سال گزرنے سے پہلے مر گیا اور اس وقت تک اس کے سر پر بال نہیں اُگے تھے تو حالق کے ذمے کچھ نہیں ہے۔<sup>(۵)</sup> (عالمگیری ص ۲۴ ج ۶، بحر الرائق ص ۳۳۱ ج ۸، عنایہ و ہدایہ ص ۳۰۹ ج ۸)

**مسئلہ ۲۲۷:** اگر کسی نے کسی کی دونوں بھنوؤں کو اس طرح اکھیڑا یا مونڈا کہ آئندہ بال اُگنے کی امید نہ رہی تو پوری دیت لازم ہوگی اور ایک میں نصف دیت۔<sup>(۶)</sup> (ہدایہ و عنایہ ص ۳۰۹ جلد ۸، درمختار و شامی ص ۵۰۷ جلد ۵، عالمگیری ص ۲۴ جلد ۶، تبیین الحقائق ص ۱۲۹ جلد ۶)

**مسئلہ ۲۲۸:** چاروں پوٹوں سے پلک اس طرح اکھیڑ دیئے جائیں کہ آئندہ بال نہ جمیں تو پوری دیت واجب ہے۔ دو پلکوں میں نصف دیت اور ایک پلک میں ربع دیت واجب ہے۔<sup>(۷)</sup> (درمختار و شامی ص ۵۰۸ جلد ۵، بحر الرائق ص ۳۳۱ ج ۸، عالمگیری ص ۲۴ جلد ۶، ہدایہ و عنایہ ص ۳۱۰ جلد ۸، تبیین الحقائق ص ۱۲۹ ج ۶)

**مسئلہ ۲۲۹:** اگر کسی مرد کی پوری داڑھی اس طرح مونڈ دی کہ ایک سال تک بال نہ اُگے تو پوری دیت واجب ہے اور نصف میں نصف دیت اور نصف سے کم میں انصاف کے ساتھ تاوان لیا جائے گا اور سال سے پہلے مر گیا تو کچھ تاوان نہیں لیا جائے گا۔ سر اور داڑھی کے مونڈنے میں عمد و خطا میں کوئی فرق نہیں ہے۔<sup>(۸)</sup> (درمختار و شامی ص ۵۰۷ جلد ۵، عالمگیری ص ۲۴ جلد ۶)

①..... یعنی جب خنثی کا مرد ہونا ظاہر ہو جائے گا۔

②..... ”ردالمحتار“، کتاب الدیات، ج ۱۰، ص ۲۳۷۔

③..... ”الفتاویٰ الہندیہ“، کتاب الجنایات، الباب الثامن فی الدیات، ج ۶، ص ۲۴۔

④..... یعنی سر مونڈنے والے پر۔

⑤..... ”الفتاویٰ الہندیہ“، کتاب الجنایات، الباب الثامن فی الدیات، ج ۶، ص ۲۴۔

⑥..... المرجع السابق۔

⑦..... ”الفتاویٰ الہندیہ“، کتاب الجنایات، الباب الثامن فی الدیات، ج ۶، ص ۲۴۔

و ”الدر المختار“ و ”ردالمحتار“، کتاب الدیات، ج ۱۰، ص ۲۴۰۔

⑧..... ”الفتاویٰ الہندیہ“، کتاب الجنایات، الباب الثامن فی الدیات، ج ۶، ص ۲۴۔



**مسئلہ ۲۳۰:** کوج، یعنی جس کی داڑھی نہ اُگے، اگر اس کی ٹھڈی پر چند بال تھے اور وہ کسی نے مونڈ دیئے تو کچھ لازم نہیں ہے۔ اور اگر ٹھڈی اور رخساروں پر چند متفرق بال ہیں تو ان کے مونڈنے والے پر انصاف کے ساتھ تاوان ہے اور اگر ٹھڈی اور رخساروں پر چھدرے بال ہیں <sup>(۱)</sup> تو پوری دیت ہے۔ کیونکہ یہ کوج ہی نہیں ہے یہ حکم اس صورت میں ہے کہ مونڈنے کے بعد ایک سال تک بال نہ اُگیں، لیکن اگر سال کے اندر حسب سابق بال اُگ آئیں تو کچھ تاوان نہیں ہے، لیکن تنبیہ کے طور پر سزا دی جائے گی اور اگر سال تمام ہونے سے پہلے مر گیا اور اس وقت تک بال نہ اُگے تو کچھ نہیں اور اگر دوبارہ سفید بال اُگے تو اگر سفیدی کی عمر ہے تو کچھ نہیں اور اگر اس عمر سے پہلے سفید نکلے تو آزاد اور غلام دونوں میں انصاف کے ساتھ تاوان واجب ہوگا سر اور داڑھی وغیرہ ہر جگہ کے بالوں میں صرف اس صورت میں تاوان لازم ہوتا ہے کہ ایک سال تک بال نہ اُگیں ورنہ نہیں، اور سال تمام ہونے سے پہلے مرجانے کی صورت میں کوئی تاوان لازم نہیں آتا ہے۔ <sup>(۲)</sup> (تبیین الحقائق ص ۱۲۹ ج ۶، فتح القدیر و ہدایہ و عنایہ ص ۳۰۹ جلد ۸، شامی و در مختار ص ۵۰۷ جلد ۵، عالمگیری ص ۲۴ جلد ۶)

**مسئلہ ۲۳۱:** کسی کی داڑھی بالجبر مونڈ دی پھر چھدری اُگی، یعنی کہیں بال اُگے اور کہیں نہیں اُگے تو انصاف کے ساتھ تاوان لیا جائے گا۔ <sup>(۳)</sup> (قاضی خان ص ۳۸۵ جلد ۴، عالمگیری ص ۲۴ جلد ۶)

**مسئلہ ۲۳۲:** اگر مونچھیں اور داڑھی دونوں مونڈ دیں تو صرف ایک دیت واجب ہوگی۔ اور اگر صرف مونچھیں مونڈیں تو انصاف کے ساتھ تاوان لیا جائے گا۔ <sup>(۴)</sup> (شامی ص ۵۰۷ جلد ۵، تبیین الحقائق ص ۱۳۰ جلد ۶)

**مسئلہ ۲۳۳:** اگر عورت کی داڑھی مونڈ دی تو کچھ نہیں ہے۔ <sup>(۵)</sup> (شامی از جوہرہ نیرہ ص ۵۰۷ جلد ۵)

**مسئلہ ۲۳۴:** اگر سر مونڈنے والا کہتا ہے کہ جس کا سر میں نے مونڈا ہے وہ چند لا تھا۔ <sup>(۶)</sup> اس لیے چند لی جگہوں پر بال نہیں اُگے ہیں تو جتنی جگہ پر بال ہونے کا اقرار کرتا ہے اس کے بقدر حصہ دیت دے گا اور یہی حکم اس صورت میں بھی ہے کہ داڑھی مونڈنے کے بعد کہے کہ کوج تھا اور اس کے رخساروں پر بال نہ تھے یا بھنویں اور پلکیں مونڈنے کے بعد کہے کہ بال نہ تھے۔ ان سب صورتوں میں مونڈنے والے کا قول قسم کے ساتھ مان لیا جائے گا اگر مدعی کے پاس گواہ نہ ہوں

①..... یعنی کہیں کہیں بال ہیں۔

②..... "الفتاویٰ الہندیۃ"، کتاب الجنایات، الباب الثامن فی الذیات، ج ۶، ص ۲۴.

و "الدر المختار" و "رد المحتار"، کتاب الذیات، ج ۱۰، ص ۲۴۰.

③..... "الفتاویٰ الہندیۃ"، کتاب الجنایات، الباب الثامن فی الذیات، ج ۶، ص ۲۴.

و "الفتاویٰ الخانیۃ"، کتاب الجنایات، فصل فی یتوفی فی القصاص، ج ۲، ص ۳۸۵.

④..... "رد المحتار"، کتاب الذیات، ج ۱۰، ص ۲۴۰.

⑤..... المرجع السابق.

⑥..... یعنی کہیں کہیں پیدائشی بال نہ تھے، گنجا تھا۔



اور اگر گواہ ہیں تو اس کی بات مانی جائے گی۔<sup>(۱)</sup> (عالمگیری ص ۲۵ جلد ۶)

**مسئلہ ۲۳۵:** اعضاء کی دیت میں قاعدہ یہ ہے کہ اعضاء پانچ قسم کے ہیں۔ ① ایک ایک جیسے ناک، زبان، ذکر ② دودو جیسے آنکھیں، کان، بھنویں، ہونٹ، ہاتھ، پیر، عورت کے پستان، خصیتین ③ چار ہوں جیسے پوٹے ④ دس ہوں جیسے ہاتھوں کی انگلیاں، پیروں کی انگلیاں ⑤ دس سے زائد ہوں جیسے دانت۔ اگر جنایت کی وجہ سے حسن صورت یا منفعت عضوی بالکل فوت ہو جائے تو پوری دیت نفس لازم ہوگی۔<sup>(۲)</sup> (تبیین ص ۱۲۹ ج ۶، شامی ص ۵۰۵ ج ۵) اور اگر حسن صوری یا منفعت عضوی پہلے ہی ناقص تھی۔ اس کو ضائع کر دیا جیسے گونگے کی زبان یا خصى یا عنین کا ذکر یا کسی کا شل ہاتھ یا لنگڑے کا پیر یا کسی کی اندھی آنکھ یا کسی کا لادانت اکھیڑ دیا تو ان اعضاء میں قصداً جنایت کی صورت میں بھی قصاص نہیں ہے اور خطا میں دیت بھی نہیں بلکہ حکومت عدل ہے۔<sup>(۳)</sup> (عنایہ ہدایہ ص ۳۰۷ ج ۸، شامی ص ۵۰۶ جلد ۵)

**مسئلہ ۲۳۶:** اگر قسم اول کا عضو کاٹا تو اس میں پوری دیت ہے اور اگر قسم ثانی کے دونوں عضو کو کاٹا تو پوری دیت ہے اور ایک میں نصف دیت اور اگر تیسری قسم کے چاروں اعضاء کو ضائع کیا تو پوری دیت ہے۔ دو میں نصف دیت اور ایک میں چوتھائی دیت ہے اور اگر چوتھی قسم کے دسوں انگلیوں کو کاٹا تو پوری دیت ہے۔ اور ایک میں دسواں حصہ ہے اور اگر پانچویں قسم یعنی سب دانت توڑ دیئے تو پوری دیت ہے اور ایک میں بیسواں حصہ۔<sup>(۴)</sup> (تبیین الحقائق ص ۱۳۶ ج ۶، شامی ص ۵۰۵ ج ۵، مبسوط ص ۶۸ ج ۲۲)

**مسئلہ ۲۳۷:** اگر دونوں کان خطا کاٹ دیئے تو پوری دیت لازم ہوگی۔ ایک میں نصف دیت ہے۔ اور اگر بوجہ بنا دیا<sup>(۵)</sup> تو حکومت عدل ہے۔<sup>(۶)</sup> (عالمگیری ص ۲۵ جلد ۶)

**مسئلہ ۲۳۸:** اگر کان پر ایسی ضرب لگائی کہ بہرا ہو گیا تو پوری دیت واجب ہوگی۔<sup>(۷)</sup> (تبیین ص ۱۳۱ جلد ۶، عالمگیری ص ۲۵ جلد ۶)

**مسئلہ ۲۳۹:** خطا دونوں آنکھیں پھوڑ دینے کی صورت میں پوری دیت اور ایک میں نصف دیت ہے اور یہی حکم اس صورت میں بھی ہے کہ آنکھیں نہ پھوٹیں مگر بینائی جاتی رہے۔<sup>(۸)</sup> (عالمگیری ص ۲۵ ج ۶)

①..... "الفتاویٰ الہندیہ"، کتاب الجنایات، الباب الثامن فی الذیات، ج ۶، ص ۲۵.

②..... "ردالمحتار"، کتاب الذیات، ج ۱۰، ص ۲۳۸.

و "تبیین الحقائق"، کتاب الذیات، فصل فی النفس والمارن... إلخ، ج ۷، ص ۲۷۲.

③..... "ردالمحتار"، کتاب الذیات، ج ۱۰، ص ۲۳۹.

④..... المرجع السابق، ص ۲۳۸.

⑤..... کن کتابنا دیا یعنی پورا کان نہیں کاٹا بلکہ تھوڑا کاٹا.

⑥..... "الفتاویٰ الہندیہ"، کتاب الجنایات، الباب الثامن فی الذیات، ج ۶، ص ۲۵.

⑦..... المرجع السابق. ⑧..... المرجع السابق.



مسئلہ ۲۳۰: کانے کی اچھی آنکھ پھوڑ دینے سے نصف دیت لازم ہوگی۔<sup>(۱)</sup> (عالمگیری ص ۲۵ ج ۶)

مسئلہ ۲۳۱: اگر پوٹوں کو مع پلکوں کے کاٹ دیا تب بھی ایک ہی دیت ہے۔<sup>(۲)</sup> (تبیین ص ۱۳۱ ج ۶، ہدایہ فتح القدیر

و عنایہ ص ۳۱۰ جلد ۸، عالمگیری ص ۲۵ جلد ۶، درمختار و شامی ص ۵۰۸ جلد ۵)

مسئلہ ۲۳۲: اگر ایسے پوٹے کو کاٹا جس پر بال نہ تھے تو حکومت عدل ہے اور اگر ایک نے پلک کاٹے اور پوٹے دوسرے

نے، تو پوٹے کاٹنے والے پر پوری دیت ہے اور پلک کاٹنے والے پر حکومت عدل ہے۔<sup>(۳)</sup> (عالمگیری از محیط ص ۲۵ جلد ۶)

مسئلہ ۲۳۳: اگر کسی نے کسی کی پوری ناک کاٹ دی یا ناک کا نرم حصہ کاٹ دیا یا نرم حصے میں سے کچھ کاٹ دیا تو

پوری دیت واجب ہے۔<sup>(۴)</sup> (بدائع صنائع ص ۳۰۸ جلد ۷، بحر الرائق ص ۳۲۹ جلد ۸، قاضی خان ص ۳۸۵ جلد ۴، درمختار و شامی

ص ۵۰۶ ج ۵، عالمگیری ص ۲۵ جلد ۶)

مسئلہ ۲۳۴: اگر ناک کی نوک کاٹ دی تو اس میں حکومت عدل ہے۔<sup>(۵)</sup> (درمختار ص ۵۰۶ ج ۵)

مسئلہ ۲۳۵: کسی نے کسی کی ناک توڑ دی یا اس پر ایسی ضرب لگائی کہ وہ ناک سے سانس لینے کے قابل نہیں رہا۔

صرف مونہ سے سانس لے سکتا ہے تو اس میں حکومت عدل ہے۔<sup>(۶)</sup> (عالمگیری ص ۲۵ ج ۶، بحر الرائق ص ۳۲۹ ج ۸)

مسئلہ ۲۳۶: کسی کی ناک پر ایسی ضرب لگائی کہ سونگھنے کی قوت ضائع ہوگئی تو پوری دیت واجب ہوگی۔<sup>(۷)</sup>

(قدوری ہدایہ ص ۵۸۷ جلد ۴، عالمگیری ص ۲۵ ج ۶، بحر الرائق ص ۳۲۹ ج ۸، قاضی خان ص ۳۸۵ ج ۴)

مسئلہ ۲۳۷: کسی نے پہلے ناک کا نرم حصہ کاٹا پھر اچھا ہونے کے بعد پوری ناک کاٹ دی تو نرم حصے کی پوری

دیت اور باقی میں حکومت عدل ہے۔ اور اگر اچھے ہونے سے پہلے پوری ناک کاٹ دی تو ایک ہی دیت ہے۔<sup>(۸)</sup> (عالمگیری

ص ۲۵ جلد ۶، بحر الرائق ص ۲۲۹ جلد ۸)

مسئلہ ۲۳۸: اگر دونوں ہونٹ کاٹ دیئے تو پوری دیت واجب ہوگی اور ایک میں نصف دیت اور اوپر نیچے کے

ہونٹوں میں کوئی فرق نہیں ہے۔<sup>(۹)</sup> (عالمگیری ص ۲۵ ج ۶، درمختار ص ۵۰۷ ج ۵، تبیین الحقائق ص ۱۲۹ ج ۶، بدائع صنائع ص ۳۱۲ ج ۷)

مسئلہ ۲۳۹: بچہ کے کان اور ناک میں بھی پوری دیت ہے۔<sup>(۱۰)</sup> (عالمگیری ص ۲۵ ج ۶)

مسئلہ ۲۵۰: ہر دانت کے ضائع کرنے پر دیت کا بیسواں حصہ ہے۔ سامنے کے دانتوں، کیلوں اور ڈاڑھوں میں

①....."الفتاویٰ الہندیۃ"، کتاب الجنایات، الباب الثامن فی الذیات، ج ۶، ص ۲۵.

②.....المرجع السابق. ③.....المرجع السابق. ④.....المرجع السابق.

⑤....."الدر المختار"، کتاب الذیات، ج ۱۰، ص ۲۳۸.

⑥....."الفتاویٰ الہندیۃ"، کتاب الجنایات، الباب الثامن فی الذیات، ج ۶، ص ۲۵.

⑦.....المرجع السابق. ⑧.....المرجع السابق. ⑨.....المرجع السابق. ⑩.....المرجع السابق.



- کوئی فرق نہیں ہے۔<sup>(۱)</sup> (عالمگیری ص ۲۵ ج ۶، بحر الرائق ص ۳۳۲ ج ۸، تبیین الحقائق ص ۱۳۱ ج ۶، مبسوط ص ۷۱ ج ۲۶)
- مسئلہ ۲۵۱:** کسی نے کسی کا دانت اکھیڑ دیا اس کے بعد دوسرا اس جیسا دانت اُگ آیا تو دیت ساقط ہو جائے گی اور اگر دوسرا دانت کالا اُگا تو دیت ساقط نہیں ہوگی۔<sup>(۲)</sup> (تبیین الحقائق ص ۱۳۷ جلد ۶، عالمگیری ص ۲۶ ج ۶، بحر الرائق ص ۳۳۰ ج ۸)
- مسئلہ ۲۵۲:** کسی نے کسی کا دانت اکھیڑ دیا جس کا دانت اکھڑا تھا اس نے اکھڑا ہوا دانت اپنی جگہ پر لگا دیا اور وہ جم گیا تو اگر حسن صوری اور منفعت میں کوئی فرق نہیں آیا تو دیت نہیں ہے ورنہ دانت کی پوری دیت واجب ہے۔<sup>(۳)</sup> (عالمگیری ص ۲۶ جلد ۶، درمختار و شامی ص ۵۱۵ جلد ۵، تبیین الحقائق ص ۱۳۷ جلد ۶، مجمع الانہر ملتقی الا بحر ص ۶۴ ج ۶، طحطاوی ص ۲۸۴ جلد ۴)
- مسئلہ ۲۵۳:** کسی نے کسی کے دانت پر ایسی ضرب لگائی کہ دانت ہل گیا تو ایک سال کی مہلت دی جائے۔ اگر اس مدت میں دانت سرخ، سبز یا سیاہ پڑ گیا اور چبانے کے قابل نہیں رہا تو دانت کی پوری دیت واجب ہوگی اور اگر چبانے کے قابل ہے لیکن رنگ بدل گیا تو سامنے کے دانتوں میں حسن صوری فوت ہو جانے کی وجہ سے دانت کی پوری دیت واجب ہوگی اور ڈاڑھوں اور کیلوں میں نہیں ہے۔ اور اگر چبانے کے قابل ہے لیکن رنگ پیلا پڑ گیا تو دیت واجب نہیں ہوگی۔<sup>(۴)</sup> (عالمگیری ص ۲۶ ج ۶، قاضی خان ص ۲۸۷ ج ۴، تبیین ص ۱۳۷ ج ۶، بحر الرائق ص ۳۳۰ ج ۸)
- مسئلہ ۲۵۴:** اگر ضارب<sup>(۵)</sup> کہتا ہے کہ میری ضرب سے رنگ نہیں بدلا بلکہ میری ضرب کے بعد کسی دوسری ضرب سے رنگ بدلا ہے اور مضروب<sup>(۶)</sup> اس کی تکذیب کرتا ہے تو اگر ضارب اپنے قول پر گواہ پیش کر دے تو اس کی بات مان لی جائے گی ورنہ قسم کے ساتھ مضروب کا قول معتبر ہوگا۔<sup>(۷)</sup> (عالمگیری ص ۲۶ ج ۶، تبیین الحقائق ص ۱۳۷ ج ۶)

## زبان کی دیت

- مسئلہ ۲۵۵:** کسی نے کسی کی پوری زبان کاٹ دی یا اس قدر کاٹ دی کہ کلام پر قادر نہ رہا تو پوری دیت نفس واجب ہے اور اگر بعض حروف کے ادا کرنے پر قادر ہے اور بعض پر نہیں تو یہ دیکھا جائے گا کہ کتنے حروف ادا کر سکتا ہے۔ جتنے حروف ادا کر سکتا ہے اس کے بقدر دیت ساقط ہو جائے گی مثلاً اگر آدھے حروف ہجا ادا کر سکتا ہے تو آدھی دیت ساقط ہو جائے گی۔ اور اگر چوتھائی حروف ادا کر سکتا ہے تو چوتھائی دیت ساقط ہو جائے گی۔ علیٰ ہذا القیاس۔<sup>(۸)</sup> (عالمگیری ص ۲۶ ج ۶، شامی و درمختار ص ۵۰۶ ج ۵، فتح ص ۳۰۸ ج ۸، بحر الرائق ص ۳۳۰ ج ۸)

①....."الفتاویٰ الہندیۃ"، کتاب الجنایات، الباب الثامن فی الذیات، ج ۶، ص ۲۵.

②.....المرجع السابق، ص ۲۵، ۲۶. ③.....المرجع السابق، ص ۲۶. ④.....المرجع السابق، ص ۲۶.

⑤.....مارنے والا۔ ⑥.....جس کو مارا۔

⑦....."الفتاویٰ الہندیۃ"، کتاب الجنایات، الباب الثامن فی الذیات، ج ۶، ص ۲۶.

⑧.....المرجع السابق.



**مسئلہ ۲۵۶:** اگر زبان کاٹنے والے اور اس شخص میں جس کی زبان کاٹی گئی، یہ اختلاف ہے کہ کلام پر قدرت ہے یا نہیں تو خفیہ طریقے سے یہ معلوم کرنا ہوگا کہ وہ کلام کر سکتا ہے یا نہیں۔<sup>(۱)</sup> (عالمگیری ص ۲۶، ج ۶، بحر الرائق ص ۳۳۰ جلد ۸)

**مسئلہ ۲۵۷:** گونگے کی زبان کو کاٹنے کی صورت میں حکومت عدل ہے۔<sup>(۲)</sup> (عالمگیری ص ۲۶ جلد ۶، بحر الرائق ص ۳۳۰ جلد ۸)

**مسئلہ ۲۵۸:** ایسے بچے کی زبان کاٹ دی جس نے ابھی بولنا نہیں شروع کیا، صرف روتا ہے تو حکومت عدل ہے اور اگر بولنے لگا ہے تو دیت ہے۔<sup>(۳)</sup> (عالمگیری ص ۲۲۶ جلد ۶، تبیین الحقائق ص ۱۳۴، جلد ۶)

**مسئلہ ۲۵۹:** دونوں ہاتھ خطا کاٹنے کی صورت پوری دیت نفس واجب ہے اور ایک میں نصف۔ اور اس میں داہنے بائیں ہاتھ میں کوئی فرق نہیں ہے۔<sup>(۴)</sup> (عالمگیری ص ۲۶ جلد ۶، فتح القدیر و ہدایہ ص ۳۱۰ جلد ۸، تبیین ص ۱۳۱ ج ۶)

**مسئلہ ۲۶۰:** خنثی کا ہاتھ کاٹنے والے پر عورت کے ہاتھ کی دیت واجب ہوگی۔<sup>(۵)</sup> (عالمگیری ص ۲۶ جلد ۶)

**مسئلہ ۲۶۱:** ہر انگلی میں دیت نفس کا دسواں حصہ ہے۔ اور جن انگلیوں میں تین جوڑ ہیں۔ ایک جوڑ پر انگلی کی دیت کا تہائی حصہ ہے اور جن میں دو جوڑ ہیں ان میں ایک جوڑ پر انگلی کی دیت کا نصف حصہ ہے۔<sup>(۶)</sup> (عالمگیری ص ۲۶ جلد ۶، تبیین الحقائق ص ۱۳۱ جلد ۶، در مختار و شامی ص ۵۰۸ جلد ۵، بحر الرائق ص ۳۳۲ ج ۸، مبسوط ص ۷۵، جلد ۲۶، قاضی خان ص ۳۸۵ ج ۴)

**مسئلہ ۲۶۲:** زائد انگلی کاٹنے پر حکومت عدل ہے۔<sup>(۷)</sup> (عالمگیری ص ۲۶ جلد ۶، در مختار و شامی ص ۵۱۳ جلد ۵، ہدایہ فتح القدیر ص ۳۱۶ جلد ۸، بحر الرائق ص ۳۳۷ جلد ۸)

**مسئلہ ۲۶۳:** شل ہاتھ یا لنگڑا پیر کاٹنے پر حکومت عدل ہے۔<sup>(۸)</sup> (عالمگیری ص ۲۶ جلد ۶، قاضی خان ص ۳۸۶ جلد ۴)

**مسئلہ ۲۶۴:** کسی نے کسی کی ایسی ہتھیلی کو کاٹ دیا جس میں پانچوں انگلیاں یا چار یا تین یا دو یا ایک انگلی یا کسی انگلی کا صرف ایک پورا لگا ہوا تھا تو انگلیوں یا پورے کی دیت ہوگی اور ہتھیلی کی کچھ دیت نہیں ہوگی۔<sup>(۹)</sup> (عالمگیری ص ۲۶ جلد ۶، بحر الرائق ص ۳۳۶ ج ۸، مبسوط ص ۸۲، ج ۲۶، شامی و در مختار ص ۵۱۲ جلد ۵، ہدایہ و فتح القدیر ص ۳۱۶ ج ۸، بدائع صنائع ص ۳۱۸ ج ۷)

**مسئلہ ۲۶۵:** اور اگر ایسی ہتھیلی کو کاٹا جس میں نہ کوئی انگلی تھی اور نہ کسی انگلی کا جوڑ تھا تو ایسی ہتھیلی میں حکومت عدل

①....."الفتاویٰ الہندیۃ"، کتاب الجنایات، الباب الثامن فی الذیات، ج ۶، ص ۲۶.

②.....المرجع السابق. ③.....المرجع السابق. ④.....المرجع السابق.

⑤.....المرجع السابق. ⑥.....المرجع السابق. ⑦.....المرجع السابق.

⑧.....المرجع السابق، ص ۲۶-۲۷. ⑨.....المرجع السابق، ص ۲۶.

ہے اور یہ تاوان ایک انگلی کی دیت سے کم ہوگا۔<sup>(۱)</sup> (بحر الرائق ص ۳۳۷ جلد ۸، شامی ص ۵۱۲ جلد ۵، مبسوط ص ۸۲، جلد ۲۶) مسئلہ ۲۶۶: کسی کے ہاتھ پر ایسا مارا کہ ہاتھ شل ہو گیا، تو ہاتھ کی پوری دیت واجب ہوگی جو دیت نفس کی نصف ہوگی۔<sup>(۲)</sup> (عالمگیری ص ۲۶ جلد ۶، درمختار و شامی ص ۵۰۹ جلد ۵)

مسئلہ ۲۶۷: اگر کلائی یا بازو توڑ دیا تو حکومت عدل ہے۔<sup>(۳)</sup> (عالمگیری ص ۲۶ جلد ۶، مبسوط ص ۸۰، جلد ۲۶، قاضی خان ص ۳۸۶ جلد ۴)

مسئلہ ۲۶۸: کسی کی انگلی کا ایک پورا کاٹ دیا جس کی وجہ سے باقی انگلی یا پورا ہاتھ ایسا شل ہو گیا کہ قابل انتفاع نہیں رہا تو پوری انگلی کی یا پورے ہاتھ کی دیت ہوگی اور اگر قابل انتفاع ہے تو پورے کی دیت اور شل حصہ میں حکومت عدل ہوگی۔<sup>(۴)</sup> (شامی ص ۵۱۳ جلد ۵، عالمگیری ص ۲۶ جلد ۶، فتح القدیر، ہدایہ عنایہ ص ۳۱۸ جلد ۸، تبیین الحقائق ص ۱۳۶، جلد ۶، بحر الرائق ص ۳۳۹ ج ۸)

مسئلہ ۲۶۹: انگلی کے پورے کا بعض حصہ کاٹنے میں حکومت عدل ہے اگر ناخن جدا کر دیا اور پھر دوسرا ناخن شل پہلے کے اُگ گیا تو ناخن میں کچھ نہیں اور اگر نہ اُگا تو حکومت عدل ہے۔ اور اگر خراب اُگا تو بھی حکومت عدل ہے۔ مگر نہ اُگنے کی صورت سے کم ہوگی۔<sup>(۵)</sup> (عالمگیری ص ۲۷ جلد ۶، بدائع صنائع ص ۳۲۳ جلد ۷)

مسئلہ ۲۷۰: ایسے کمزور چھوٹے بچے کا ہاتھ یا پیر یا ذکر کاٹ دیا جس نے ابھی ہاتھ پیر ہلائے تک نہ تھے اور ذکر میں حرکت نہ تھی تو حکومت عدل ہے اور اگر ہاتھ پیر ہلاتا تھا اور ذکر میں حرکت تھی تو پوری دیت ہے۔<sup>(۶)</sup> (عالمگیری از سراج الوہاج ص ۲۷ ج ۶، بدائع صنائع ص ۳۲۳ ج ۷، قاضی خان ص ۳۸۲ ج ۴)

مسئلہ ۲۷۱: مرد کے دونوں پستان کاٹنے میں حکومت عدل ہے اور اگر صرف گھنڈیاں<sup>(۷)</sup> کاٹی ہیں تو اس سے کم

①....."ردالمحتار"، کتاب الدیات، فصل فی الشجاج، ج ۱۰، ص ۲۵۱.

②....."الفتاویٰ الہندیۃ"، کتاب الجنایات، الباب الثامن فی الدیات، ج ۶، ص ۲۶.

③.....المرجع السابق.

④....."الفتاویٰ الہندیۃ"، کتاب الجنایات، الباب الثامن فی الدیات، ج ۶، ص ۲۶.

و "ردالمحتار"، کتاب الدیات، فصل فی الشجاج، ج ۱۰، ص ۲۵۱-۱۵۲.

⑤....."الفتاویٰ الہندیۃ"، کتاب الجنایات، الباب الثامن فی الدیات، ج ۶، ص ۲۷.

⑥.....المرجع السابق.

⑦.....یعنی پستان کے سر۔



حکومت عدل ہے اور اگر ایک پستان کا ٹاٹو اس کا نصف ہے اور ایک گھنڈی کا ٹاٹو اس کا نصف ہے۔<sup>(۱)</sup> (عالمگیری ص ۲۷ ج ۶، شامی ص ۵۰۸ ج ۵، تبیین الحقائق ص ۱۳۱ ج ۶)

مسئلہ ۲۷۲: ہنسی یا پسلی کی ہڈی توڑ دینے میں حکومت عدل ہے۔<sup>(۲)</sup> (عالمگیری از ذخیرہ ص ۲۷ ج ۶، قاضی خان ص ۳۸۶ ج ۴)  
 مسئلہ ۲۷۳: عورت کے دونوں پستان یا دونوں گھنڈیاں کاٹ دیں تو پوری دیت نفس ہے اور ایک میں نصف دیت نفس ہے اور اس حکم میں صغیرہ و کبیرہ میں کوئی فرق نہیں ہے۔<sup>(۳)</sup> (عالمگیری ص ۲۷ ج ۶، قاضی خان ص ۳۸۵ ج ۴، بدائع صنائع ص ۳۱۲ ج ۷، تبیین الحقائق ص ۱۲۹ ج ۶)

مسئلہ ۲۷۴: کسی کی پیٹھ پر ایسی ضرب لگائی کہ قوت جماع جاتی رہی یا رطوبت نخاعیہ<sup>(۴)</sup> خشک ہو گئی یا کبڑا ہو گیا تو پوری دیت ہے۔<sup>(۵)</sup> (تبیین الحقائق ص ۱۳۲ ج ۶، عالمگیری ص ۲۷ ج ۶)

مسئلہ ۲۷۵: اور اگر کبڑا نہ ہوا اور منفعت جماع بھی فوت نہ ہوئی مگر نشان زخم باقی رہا تو حکومت عدل ہے اور اگر نشان بھی باقی نہ رہا تو اجرت طیب<sup>(۶)</sup> ہے۔<sup>(۷)</sup> (عالمگیری ص ۲۷ ج ۶، در مختار و شامی ص ۵۰۹ ج ۵)

مسئلہ ۲۷۶: اگر کبڑا تھا مگر ضرب کے بعد سیدھا ہو گیا تو کچھ نہیں۔<sup>(۸)</sup> (تبیین الحقائق ص ۱۳۲ ج ۶)

مسئلہ ۲۷۷: عورت کے سینے کی ہڈی توڑ دی جس سے پانی خشک ہو گیا تو دیت نفس ہے۔<sup>(۹)</sup> (عالمگیری ص ۲۷ ج ۶)

مسئلہ ۲۷۸: ذکر<sup>(۱۰)</sup> کاٹنے کی صورت میں پوری دیت ہے اور خفی کا ذکر کاٹنے کی صورت میں حکومت عدل ہے۔ خواہ اس میں حرکت ہوتی ہو یا نہ ہوتی ہو۔ اور جماع پر قادر ہو یا نہ ہو۔ اور عنین اور ایسا شیخ کبیر جو جماع پر قادر نہ ہو، ان کا

①....."الفتاویٰ الہندیہ"، کتاب الجنایات، الباب الثامن فی الذیات، ج ۶، ص ۲۷.

②.....المرجع السابق.

③.....المرجع السابق.

④.....وہ رطوبت جو مادہ منویہ کا سبب بنتی ہے۔

⑤....."الفتاویٰ الہندیہ"، کتاب الجنایات، الباب الثامن فی الذیات، ج ۶، ص ۲۷.

و "تبیین الحقائق"، کتاب الذیات، فصل فی النفس... إلخ، ج ۷، ص ۲۷۷.

⑥.....یعنی علاج کا خرچہ۔

⑦....."الفتاویٰ الہندیہ"، کتاب الجنایات، الباب الثامن فی الذیات، ج ۶، ص ۲۷.

⑧....."تبیین الحقائق"، کتاب الذیات، فصل فی النفس... إلخ، ج ۷، ص ۲۷۸.

⑨....."الفتاویٰ الہندیہ"، کتاب الجنایات، الباب الثامن فی الذیات، ج ۶، ص ۲۷.

⑩.....آکہ تناسل، مرد کا عضو مخصوص۔

بھی یہی حکم ہے۔<sup>(۱)</sup> (عالمگیری ص ۲۷ ج ۶، قاضی خان، ص ۳۸۶ ج ۴)

مسئلہ ۲۷۹: حشفہ<sup>(۲)</sup> کاٹنے کی صورت میں پوری دیت نفس ہے اور اگر پہلے حشفہ کاٹا اس کے بعد باقی عضو<sup>(۳)</sup> بھی کاٹ دیا تو اگر درمیان میں صحت نہیں ہوئی تھی تو ایک ہی دیت ہے اور اگر درمیان میں صحت ہو گئی تھی تو حشفہ میں پوری دیت نفس اور باقی میں حکومت عدل ہے۔<sup>(۴)</sup> (عالمگیری ص ۲۸ ج ۶، تبیین الحقائق ص ۱۲۹ ج ۶، بدائع صنائع، ص ۳۱۱ ج ۷)

مسئلہ ۲۸۰: خصیتین کاٹنے کی صورت میں پوری دیت نفس ہے۔<sup>(۵)</sup> (بدائع صنائع ص ۳۱۲ ج ۷، عالمگیری ص ۲۸ ج ۶)

مسئلہ ۲۸۱: تندرست آدمی کے خصیتین و ذکر خطا کاٹنے کی صورت میں اگر پہلے ذکر کاٹا اور بعد میں خصیتین تو دو دیتیں لازم ہوں گی اور اگر پہلے خصیتین کاٹے اور پھر ذکر تو خصیتین میں پوری دیت نفس اور ذکر میں حکومت عدل ہے۔ اور اگر رانوں کی جانب سے اس طرح کاٹا کہ سب ایک ساتھ کٹ گئے تب بھی دو دیتیں لازم ہوں گی۔<sup>(۶)</sup> (عالمگیری ص ۲۸ ج ۶، بدائع صنائع ص ۳۲۲ ج ۷)

مسئلہ ۲۸۲: اگر خصیتین میں سے ایک کاٹا کہ پانی منقطع ہو گیا تو پوری دیت ہے اور اگر پانی منقطع نہیں ہوا تو نصف دیت ہے۔<sup>(۷)</sup> (عالمگیری ص ۲۸ ج ۶)

مسئلہ ۲۸۳: اگر دونوں چوڑے<sup>(۸)</sup> خطا اس طرح کاٹے کہ کوٹھے کی ہڈی پر گوشت نہ رہا تو پوری دیت نفس ہے اور اگر گوشت باقی رہ گیا تو حکومت عدل ہے۔<sup>(۹)</sup> (قاضی خان ص ۳۸۵ ج ۴)

مسئلہ ۲۸۴: پیٹ پر ایسا نیزہ مارا کہ اس کا غذا<sup>(۱۰)</sup> ناممکن ہو گیا یا مقعد پر<sup>(۱۱)</sup> ایسا نیزہ مارا کہ پیٹ میں غذا نہیں ٹھہر سکتی یا پیشاب روکنے پر قادر نہ رہا اور سلس البول<sup>(۱۲)</sup> میں مبتلا ہو گیا یا عورت کے دونوں مخرج<sup>(۱۳)</sup> پھٹ کر ایک ہو گئے، اور پیشاب روکنے کی قدرت نہ رہی تو ان سب صورتوں میں پوری دیت نفس ہے۔<sup>(۱۴)</sup> (عالمگیری ص ۲۸ ج ۶، قاضی خان ص ۳۸۵ ج ۴)

۱..... "الفتاویٰ الہندیہ"، کتاب الجنایات، الباب الثامن فی الذیات، ج ۶، ص ۲۷.

۲..... آکہ تناسل کا سر۔ ۳..... یعنی باقی آکہ تناسل۔

۴..... "الفتاویٰ الہندیہ"، کتاب الجنایات، الباب الثامن فی الذیات، ج ۶، ص ۲۷، ۲۸.

۵..... المرجع السابق. ۶..... المرجع السابق. ۷..... المرجع السابق.

۸..... بُرین کے دونوں اطراف۔

۹..... "الفتاویٰ الحانیہ"، کتاب الجنایات، ج ۲، ص ۳۸۵.

۱۰..... یعنی پیٹ میں غذا کارکنا۔ ۱۱..... یعنی پیچھے کے مقام پر، بُرین پر۔

۱۲..... ایک بیماری جس میں وقفے وقفے سے پیشاب کے قطرے گرتے رہتے ہیں۔ ۱۳..... عورت کے آگے اور پیچھے کے مقام۔

۱۴..... "الفتاویٰ الہندیہ"، کتاب الجنایات، الباب الثامن فی الذیات، ج ۶، ص ۲۸.



**مسئلہ ۲۸۵:** عورت کی شرم گاہ کو خطا ایسا کاٹ دیا کہ اس میں پیشاب روکنے کی قدرت نہ رہی یا وہ جماع کے قابل نہ رہی تو پوری دیت نفس ہے۔<sup>(۱)</sup> (عالمگیری، ص ۲۸ جلد ۶)

**مسئلہ ۲۸۶:** عورت کو ایسا مارا کہ وہ مستحاضہ ہو گئی تو ایک سال کی مہلت دی جائے گی۔ اگر اس دوران اچھی ہو گئی تو کچھ نہیں ورنہ پوری دیت ہے۔<sup>(۲)</sup> (عالمگیری، ص ۲۸ جلد ۶)

**مسئلہ ۲۸۷:** ایسی صغیرہ سے جماع کیا جو اس قابل نہ تھی اور وہ مر گئی تو اجنبیہ<sup>(۳)</sup> ہونے کی صورت میں عاقلہ پر دیت ہے اور منکوحہ ہونے کی صورت میں عاقلہ پر دیت ہے اور شوہر پر مہر۔<sup>(۴)</sup> (عالمگیری، ص ۲۸ ج ۶)

**مسئلہ ۲۸۸:** ازالہ عقل، سمع، بصر، شہم، کلام، ذوق<sup>(۵)</sup>، انزال، ٹمھ<sup>(۶)</sup> پیدا کرنے، سر اور داڑھی کے بال موٹنے، دونوں کان، دونوں بھنوں، دونوں آنکھوں کے پپوٹوں، دونوں ہاتھوں یا دونوں پیروں کی انگلیوں یا عورت کے پستانوں کی دونوں گھنڈیوں کے کاٹنے میں، عورت کے مخرجین کا اس طرح ایک کر دینا کہ پیشاب یا پاخانے کے امساک کی قدرت نہ رہے۔ حشفہ، ناک کے نرم حصے، دونوں ہونٹوں، دونوں جبروں، دونوں چوڑوں، زبان کے کاٹنے، چہرے کے ٹیڑھا کر دینے۔ عورت کی شرم گاہ کو اس طرح کاٹ دینے میں کہ جماع کے قابل نہ رہے اور پیٹ پر ایسی ضرب لگانے میں کہ پانی منقطع ہو جائے، پوری دیت نفس ہے۔ بشرطیکہ یہ جرائم خطا صادر ہوں۔<sup>(۷)</sup> (قاضی خان، ص ۳۸۶ جلد ۴)

**مسئلہ ۲۸۹:** کسی باکرہ لڑکی کو دھکا دیا کہ وہ گر پڑی اور اس کی بکارت زائل ہو گئی<sup>(۸)</sup> تو دھکا دینے والے پر مہر مثل لازم ہے۔<sup>(۹)</sup> (قاضی خان، ص ۳۸۶ جلد ۴، عالمگیری، ص ۲۸ جلد ۶)

**مسئلہ ۲۹۰:** کسی رسی پر دو آدمیوں نے جھگڑا کیا اور ہر آدمی ایک ایک سراپکڑ کر کھینچ رہا تھا، تیسرے نے آ کر درمیان سے رسی کاٹ دی اور وہ دونوں شخص گر پڑے اور مر گئے، رسی کاٹنے والے پر نہ قصاص ہے نہ دیت۔<sup>(۱۰)</sup> (قاضی خان، ص ۳۸۷ جلد ۴)

۱..... "الفتاویٰ الہندیہ"، کتاب الجنایات، الباب الثامن فی الذیات، ج ۶، ص ۲۸.

۲..... المرجع السابق.

۳..... یعنی غیر منکوحہ۔

۴..... "الفتاویٰ الہندیہ"، کتاب الجنایات، الباب الثامن فی الذیات، ج ۶، ص ۲۸.

۵..... عقل، سننے کی قوت، دیکھنے کی صلاحیت، سونگھنے کی صلاحیت، بولنے کی صلاحیت، چکھنے کی صلاحیت کو ختم کر دینا۔

۶..... یعنی پیٹھ میں ٹیڑھا پن۔

۷..... "الفتاویٰ الخانیہ"، کتاب الجنایات، ج ۲، ص ۳۸۵، ۳۸۶.

۸..... کنوارہ پن ختم ہو گیا۔

۹..... المرجع السابق، ص ۳۸۶. ۱۰..... المرجع السابق، ص ۳۸۷.

## فصل فی الشجاج

### چھریے اور سر کے زخموں کا بیان

(چھریے اور سر کے زخموں کو شجاج کہتے ہیں)

مسئلہ ۲۹۱: اس کی دس قسمیں بیان کی گئی ہیں۔ ① حارصہ ② دامعہ ③ دامیہ ④ باضعہ ⑤ متلاحمہ ⑥ سحاق ⑦

موضیہ ⑧ ہاشمہ ⑨ منقلہ آمہ۔

① حارصہ: جلد کے اس زخم کو کہتے ہیں جس میں جلد پر خراش پڑ جائے مگر خون نہ چھٹکے۔

② دامعہ: سر کی جلد کے اس زخم کو کہتے ہیں جس میں خون چھٹک آئے مگر بہے نہیں۔

③ دامیہ: سر کی جلد کے اس زخم کو کہتے ہیں جس میں خون بہہ جائے۔

④ باضعہ: جس میں سر کی جلد کٹ جائے۔

⑤ متلاحمہ: جس میں سر کا گوشت بھی پھٹ جائے۔

⑥ سحاق: جس میں سر کی ہڈی کے اوپر کی جھلی (۱) تک زخم پہنچ جائے۔

⑦ موضیہ: جس میں سر کی ہڈی نظر آ جائے۔

⑧ ہاشمہ: جس میں سر کی ہڈی ٹوٹ جائے۔

⑨ منقلہ: جس میں سر کی ہڈی ٹوٹ کر ہٹ جائے۔

⑩ امہ: وہ زخم جو ام الدماغ، یعنی دماغ کی جھلی تک پہنچ جائے۔

ان کے علاوہ زخموں کی ایک قسم جائفہ بھی کی گئی ہے جس کے معنی یہ ہیں کہ زخم جوف تک پہنچے اور یہ زخم پیٹھ، پیٹ اور

سینے میں ہوتا ہے۔ اور اگر گلے کا زخم غذائی نالی تک پہنچ جائے تو وہ بھی جائفہ ہے۔ (۲) (عالمگیری ص ۲۸ ج ۶، شامی ص ۵۱۰

جلد ۵، بحر الرائق ص ۳۳۳ جلد ۸)

مسئلہ ۲۹۲: موضیہ اور اس سے کم زخم اگر قصد الگائے گئے ہوں تو ان میں قصاص ہے اور اگر خطاء ہوں تو موضیہ

سے کم زخموں میں حکومت عدل ہے اور موضیہ میں دیت نفس کا بیسواں حصہ ہے اور ہاشمہ میں دیت نفس کا دسواں حصہ ہے اور

منقلہ میں دیت نفس کا پندرہ فیصد حصہ اور آمہ اور جائفہ میں دیت کا تہائی حصہ ہے۔ ہاں اگر جائفہ آ رہا ہو گیا تو دو تہائی

①..... یعنی باریک کھال، باریک پردہ۔

②..... "الفتاویٰ الہندیہ"، کتاب الجنایات، الباب الثامن فی الذیات، فصل فی الشجاج، ج ۶، ص ۲۸۔



دیت ہے۔<sup>(۱)</sup> (عالمگیری ص ۲۹ جلد ۶، بحر الرائق ص ۳۳۲، جلد ۸، ہدایہ وفتح القدیر ص ۳۱۲، جلد ۸، بدائع صنائع ص ۳۱۶، جلد ۷) مسئلہ ۲۹۳: ہاشمہ، منقلہ، آئمہ اگر قصداً بھی لگائے تو قصاص نہیں ہے چوں کہ مساوات ممکن نہیں ہے اس لیے ان میں خطا اور عمدہ دونوں صورتوں میں دیت ہے۔<sup>(۲)</sup> (عالمگیری ص ۲۹ ج ۶، شامی ص ۵۱۰ ج ۵، مبسوط ص ۷۲ جلد ۶، بحر الرائق ص ۳۳۵ ج ۸) مسئلہ ۲۹۴: اگر کسی نے کسی کے چہرے یا سر کے کسی حصہ پر ایسا زخم لگایا کہ اچھا ہونے کے بعد اس کا اثر بھی زائل ہو گیا تو اس پر کچھ نہیں۔<sup>(۳)</sup> (عالمگیری ص ۲۹ ج ۶، تبیین الحقائق ص ۱۳۸، جلد ۶، بدائع صنائع ص ۳۱۶، جلد ۷، بحر الرائق ص ۳۲۰، جلد ۸)

مسئلہ ۲۹۵: چہرے اور سر کے علاوہ جسم کے کسی اور حصہ پر جو زخم لگایا جائے اس کو جراحت<sup>(۴)</sup> کہتے ہیں اور اس میں حکومت عدل ہے۔<sup>(۵)</sup> (شامی ودر مختار ص ۵۱۰ جلد ۵، فتح القدیر و ہدایہ ص ۳۱۲ جلد ۸) مسئلہ ۲۹۶: سر اور چہرے کے علاوہ جسم کے دوسرے زخموں میں حکومت عدل اسی وقت ہے جب زخم اچھے ہونے کے بعد اس کے نشانات باقی رہ جائیں ورنہ کچھ نہیں ہے۔<sup>(۶)</sup> (عالمگیری ص ۲۹ جلد ۶، در مختار و شامی ص ۵۱۱ جلد ۵) مسئلہ ۲۹۷: شجاج کی جن صورتوں میں قصاص واجب ہے ان میں زخم کی لمبائی چوڑائی میں مساوات کے ساتھ قصاص لیا جائے گا اور سر کے مقدم یا موخر حصہ یا وسط میں جس جگہ بھی زخم ہوگا زخمی کرنے والے کے اسی حصے میں مساوات کے ساتھ قصاص لیا جائے گا۔<sup>(۷)</sup> (عالمگیری ص ۲۹ جلد ۶، بدائع صنائع ص ۳۰۹ جلد ۷، قاضی خان ص ۳۸۶ جلد ۴) مسئلہ ۲۹۸: اگر قرنین<sup>(۸)</sup> کے مابین پیشانی پر ایسا موضع<sup>(۹)</sup> لگایا کہ قرنین سے مل گیا اور زخم لگانے والے کی پیشانی بڑی ہونے کی وجہ سے اتنا لمبا زخم لگانے سے اس کے قرنین تک نہیں پہنچتا ہے تو زخمی کو اختیار دیا جائے گا کہ چاہے تو قصاص لے لے اور جس قرن سے چاہے شروع کر کے اتنا لمبا زخم اس کی پیشانی پر لگا دے اور اگر چاہے تو آرش لے لے۔ اور اگر زخمی کرنے والے کی پیشانی چھوٹی ہے کہ مساوات سے قصاص لینے کی صورت میں زخم قرنین سے تجاوز کر جاتا ہے، تب زخمی کو اختیار ہے کہ

①..... "الفتاویٰ الہندیۃ"، کتاب الجنایات، الباب الثامن فی الذیات، فصل فی الشجاج، ج ۶، ص ۲۹.

②..... المرجع السابق.

③..... المرجع السابق.

④..... یعنی زخمی کرنا۔

⑤..... "الدر المختار" و "رد المحتار"، کتاب الذیات، فصل فی الشجاج، ج ۱۰، ص ۲۴۵.

⑥..... "الفتاویٰ الہندیۃ"، کتاب الجنایات، الباب الثامن فی الذیات، فصل فی الشجاج، ج ۶، ص ۲۹.

⑦..... المرجع السابق.

⑧..... یعنی پیشانی کے دونوں اطراف۔

⑨..... ایسا زخم جس سے سر کی ہڈی نظر آئے۔



چاہے ارش لے لے اور چاہے تو صرف قرنین کے درمیان زخم لگا کر قصاص لے لے۔ قرنین سے زخم متجاوز نہیں ہونا چاہیے۔  
(۱) (بدائع صنائع، ص ۳۰۹ جلد ۷، عالمگیری ص ۲۹ جلد ۶، مبسوط ص ۱۴۵، جلد ۲۶)

**مسئلہ ۲۹۹:** اگر اتنا لمبا زخم لگایا کہ پیشانی سے گدی تک پہنچ گیا تو زخمی کو حق ہے کہ اسی جگہ پر اتنا ہی بڑا زخم لگا کر قصاص لے یا ارش لے، اگر زخمی کرنے والے کا سر بڑا ہے لہذا اتنا بڑا زخم لگانے سے اس کی قفا یعنی گدی تک نہیں پہنچتا ہے۔ تو بھی زخمی کو اختیار ہے کہ چاہے ارش لے لے اور چاہے اتنا لمبا زخم لگا کر قصاص لے لے۔ خواہ پیشانی کی طرف سے شروع کرے خواہ گدی کی طرف سے۔ (۲) (عالمگیری از محیط و ذخیرہ ص ۲۹ جلد ۶، بدائع صنائع ص ۱۰ جلد ۷، مبسوط ص ۱۴۶ جلد ۲۶)

**مسئلہ ۳۰۰:** اگر بین موضع زخم لگائے اور درمیان میں صحت نہ ہوئی تو پوری دیت تین سال میں ادا کی جائے گی اور اگر درمیان میں صحت واقع ہوگئی تو ایک سال میں پوری دیت نفس ادا کرنا ہوگی۔ (۳) (عالمگیری از کافی ص ۲۹ جلد ۶)

**مسئلہ ۳۰۱:** کسی کے سر پر ایسا موضع لگایا کہ اس کی عقل جاتی رہی۔ یا پورے سر کے بال ایسے اڑے کہ پھر نہ اُگے تو صرف دیت نفس واجب ہوگی اور اگر سر کے بال مختلف جگہوں سے اڑ گئے تو بالوں کی حکومت عدل اور موضع کی ارش میں سے جو زیادہ ہوگا وہ لازم آئے گا۔ یہ حکم اس صورت میں ہے کہ بال پھر نہ اُگیں، لیکن اگر دوبارہ پہلے کی طرح بال اُگ آئیں تو کچھ لازم نہیں ہے۔ (۴) (شامی و در مختار ص ۵۱۳ جلد ۵، عالمگیری ص ۲۹ جلد ۶)

**مسئلہ ۳۰۲:** کسی کی بھنوں پر خطا ایسا موضع لگایا کہ بھنوں کے بال گر گئے اور پھر نہ اُگے تو صرف نصف دیت لازم ہوگی۔ (۵) (عالمگیری ص ۳۰ جلد ۶)

**مسئلہ ۳۰۳:** کسی کے سر پر ایسا موضع لگایا کہ اس سے سننے یا دیکھنے یا بولنے کے قابل نہ رہا۔ تو اس پر نفس کی دیت کے ساتھ موضع کا ارش بھی واجب ہے۔ یہ حکم اس صورت میں ہے کہ اس زخم سے موت نہ ہوئی ہو، اور اگر موت واقع ہوگئی تو ارش ساقط ہو جائے گا۔ اور عمد کی صورت میں جنایت کرنے والے کے مال سے تین سال میں دیت ادا کی جائے گی اور بصورت خطا عاقلہ پر تین سال میں دیت ہے۔ (۶) (شامی و در مختار ص ۵۱۳، جلد ۵)

**مسئلہ ۳۰۴:** کسی نے کسی کے سر پر ایسا موضع عمد لگایا کہ اس کی بینائی جاتی رہی تو ذہاب بصر (۷) اور موضع دونوں

①....."الفتاویٰ الہندیۃ"، کتاب الجنایات، الباب الثامن فی الذیات، فصل فی الشجاج، ج ۶، ص ۲۹.

②.....المرجع السابق. ③.....المرجع السابق. ④.....المرجع السابق. ⑤.....المرجع السابق، ص ۳۰.

⑥....."الدر المختار" و "رد المحتار"، کتاب الذیات، فصل فی الشجاج، ج ۱۰، ص ۲۵۳.

⑦.....یعنی نظر کے ختم ہو جانے۔



- کی دیتیں واجب ہوں گی۔<sup>(۱)</sup> (عالمگیری ص ۳۰ جلد ۶، درمختار و شامی ص ۵۱۳، جلد ۵، تبیین ص ۱۳۶، جلد ۶، بحر الرائق ص ۳۳۹ ج ۸)
- مسئلہ ۳۰۵:** کوئی شخص بڑھاپے کی وجہ سے چند لا ہو گیا تھا۔ اس کے سر پر کسی نے عمداً موصحہ لگایا تو قصاص نہیں لیا جائے گا دیت لازم ہوگی اور اگر زخم لگانے والا بھی چند لا ہے تو قصاص لیا جائے گا۔<sup>(۲)</sup> (عالمگیری ص ۳۰ جلد ۶)
- مسئلہ ۳۰۶:** ہر وہ جنایت جو بالقصد ہو لیکن شبہ کی وجہ سے قصاص ساقط ہو گیا ہو اور دیت واجب ہو گئی ہو تو جنایت کرنے والے کے مال سے دیت ادا کی جائے گی اور عاقلہ سے مطالبہ نہیں کیا جائے گا۔ اور یہی حکم ہر اس مال کا ہے جس پر بالقصد جنایت کی صورت میں صلح کی گئی ہو۔<sup>(۳)</sup> (تبیین ص ۱۳۸ جلد ۶، درمختار و شامی ص ۴۶۸ جلد ۵، فتح القدیر ص ۳۲۲ جلد ۸)
- مسئلہ ۳۰۷:** حکومت عدل سے جو مال لازم آتا ہے وہ جنایت کرنے والے کے مال سے ادا کیا جائے گا۔ عاقلہ سے اس کا مطالبہ نہیں کیا جاسکتا۔<sup>(۴)</sup> (درمختار و شامی ص ۵۱۶ ج ۵)

## فصل فی الجنین (حمل کا بیان)

- مسئلہ ۳۰۸:** کسی نے کسی حاملہ عورت کو ایسا مارا، یا ڈرایا، یا دھمکایا، یا کوئی ایسا فعل کیا جس کی وجہ سے ایسا مرا ہوا بچہ ساقط ہوا جو آزاد تھا۔ اگرچہ اس کے اعضاء کی خلقت<sup>(۵)</sup> مکمل نہیں ہوئی تھی بلکہ صرف بعض اعضاء ظاہر ہوئے تھے تو مارنے والے کے عاقلہ پر مرد کی دیت کا بیسواں حصہ یعنی پانچ سو درہم ایک سال میں واجب الادا ہوں گے۔ ساقط شدہ بچہ مذکر ہو یا مؤنث اور ماں مسلمہ ہو یا کتابیہ یا مجوسیہ، سب کا ایک ہی حکم ہے۔<sup>(۶)</sup> (شامی و درمختار ص ۵۱۶ جلد ۵، تبیین الحقائق ص ۱۳۹ ج ۶، عالمگیری ص ۳۲ جلد ۶، بحر الرائق ص ۳۲۱ جلد ۸، فتح القدیر ص ۳۲۲ جلد ۸، مبسوط ص ۸۷ جلد ۲۶)

- ①..... "الفتاویٰ الہندیہ"، کتاب الجنایات، الباب الثامن فی الذیات، فصل فی الشجاج، ج ۶، ص ۳۰.
  - ②..... "الفتاویٰ الہندیہ"، کتاب الجنایات، الباب الثامن فی الذیات، فصل فی الشجاج، ج ۶، ص ۳۰.
  - ③..... "تبیین الحقائق"، کتاب الذیات، فصل فی الشجاج، ج ۷، ص ۲۸۹.
  - ④..... "الدر المختار" و "رد المحتار"، کتاب الذیات، فصل فی الشجاج، ج ۱۰، ص ۲۵۷.
  - ⑤..... ہناوٹ۔
  - ⑥..... "الفتاویٰ الہندیہ"، کتاب الجنایات، الباب العاشر فی الجنین، ج ۶، ص ۳۴.
- و "الدر المختار" و "رد المحتار"، کتاب الذیات، فصل فی الجنین، ج ۱۰، ص ۲۵۷، ۲۵۸.
- و "الہدایہ"، کتاب الذیات، فصل فی الجنین، ج ۲، ص ۴۷۱، ۴۷۲.

**مسئلہ ۳۰۹:** اگر مذکورہ الصدر اسباب کے تحت<sup>(۱)</sup> زندہ بچہ ساقط ہوا، پھر مر گیا تو پوری دیت نفس عاقلہ پر واجب ہوگی اور کفارہ ضارب پر واجب ہے اور اگر مردہ ساقط ہوا اور اس کے بعد ماں بھی مر گئی تو ماں کی پوری دیت اور بچہ کی دیت غرہ یعنی پانچ سو درہم عاقلہ پر واجب ہوں گے۔<sup>(۲)</sup> (در مختار و شامی ص ۵۱۷ جلد ۵، عالمگیری ص ۳۴ ج ۶، بحر الرائق ص ۳۴۲ جلد ۸، فتح القدیر ص ۳۲۷ ج ۸، تبیین الحقائق ص ۱۴۰ جلد ۶، مبسوط ص ۸۹ جلد ۲۶)

**مسئلہ ۳۱۰:** اگر مذکورہ اسباب کے تحت حاملہ مر گئی پھر مرا ہوا بچہ خارج ہوا تو صرف عورت کی دیت نفس عاقلہ پر واجب ہے۔<sup>(۳)</sup> (در مختار و شامی ص ۵۱۷ جلد ۵، عالمگیری ص ۳۵ جلد ۶، تبیین ص ۱۴۰ جلد ۶، بحر الرائق ص ۳۴۲ جلد ۸، فتح القدیر ص ۳۲۷ جلد ۸، مبسوط ص ۸۹ جلد ۲۶)

**مسئلہ ۳۱۱:** اگر مذکورہ اسباب کی بناء پر دو مردہ بچے ساقط ہوئے تو دو غرے یعنی ایک ہزار درہم عاقلہ پر واجب ہوں گے۔ اور اگر ایک زندہ پیدا ہو کر مر گیا اور دوسرا مردہ پیدا ہوا تو زندہ پیدا ہونے والے کی دیت نفس اور مردہ پیدا ہونے والے کا غرہ یعنی پانچ سو درہم عاقلہ پر ہیں اور اگر ماں مر گئی پھر دو مردہ بچے پیدا ہوئے تو صرف ماں کی دیت نفس عاقلہ پر واجب ہوگی اور اگر ماں کے مرنے کے بعد دو بچے زندہ پیدا ہو کر مر گئے تو عاقلہ پر تین دیتیں واجب ہوں گی اور اگر ایک مردہ بچہ ماں کی موت سے پہلے خارج ہوا اور دوسرا مردہ بچہ ماں کی موت کے بعد تو پہلے پیدا ہونے والے کا غرہ اور ماں کی دیت نفس عاقلہ پر ہے اور بعد میں پیدا ہونے والے کا کچھ نہیں۔<sup>(۴)</sup> (شامی ص ۵۱۷ جلد ۵، عالمگیری ص ۳۵ جلد ۶، مبسوط ص ۹۰ جلد ۲۶)

**مسئلہ ۳۱۲:** اگر ماں کی موت کے بعد زندہ بچہ ساقط ہو کر مر گیا تو ماں اور بچہ دونوں کی دو دیتیں عاقلہ پر واجب ہیں۔<sup>(۵)</sup> (در مختار و شامی ص ۵۱۸ جلد ۵، مبسوط ص ۹۰ جلد ۲۶، عالمگیری ص ۳۵ جلد ۶، قاضی خان ص ۳۹۳ جلد ۴)

**مسئلہ ۳۱۳:** اسقاط کی ان سب صورتوں میں جن میں جنین کا غرہ یا دیت لازم ہوگی وہ جنین کے ورثاء میں تقسیم کی جائے گی۔ اور اس کی ماں بھی اس کی وارث ہوگی، ساقط کرنے والا<sup>(۶)</sup> وارث نہیں ہوگا۔<sup>(۷)</sup> (در مختار و شامی ص ۵۱۸ ج ۵، تبیین الحقائق ص ۱۴۱ ج ۶، عالمگیری ص ۳۴ ج ۶، بحر الرائق ص ۳۴۲ جلد ۸، فتح القدیر ص ۳۲۸ ج ۸، بدائع صنائع ص ۳۲۶ ج ۷، مبسوط ص ۹۰ ج ۲۶)

①..... یعنی پیچھے ذکر کئے گئے اسباب کے تحت۔

②..... "الفتاویٰ الہندیہ"، کتاب الجنایات، الباب العاشر فی الجنین، ج ۶، ص ۳۵، ۳۴۔

③..... المرجع السابق، ص ۳۵۔

④..... "الفتاویٰ الہندیہ"، کتاب الجنایات، الباب العاشر فی الجنین، ج ۶، ص ۳۵۔

و "رد المحتار"، کتاب الذیات، فصل فی الجنین، ج ۱۰، ص ۲۵۹۔

⑤..... "الفتاویٰ الہندیہ"، کتاب الجنایات، الباب العاشر فی الجنین، ج ۶، ص ۳۵۔

⑥..... یعنی حمل گرانے والا۔

⑦..... "الفتاویٰ الہندیہ"، کتاب الجنایات، الباب العاشر فی الجنین، ج ۶، ص ۳۴۔



**مسئلہ ۳۱۴:** کسی نے حاملہ کے پیٹ پر تلوار ماری کہ رحم کو کاٹ کر دو جنینوں کو مجروح کر گئی اور ایک مجروح زندہ ساقط ہوا اور دوسرا مجروح مردہ ساقط ہوا اور عورت بھی مر گئی تو عورت کا قصاص لیا جائے گا اور زندہ ساقط ہونے والے بچے کی دیت اور مردہ پیدا ہونے والے بچہ کا غرہ عاقلہ پر واجب ہوگا۔<sup>(۱)</sup> (در مختار ص ۵۴۰ جلد ۵)

**مسئلہ ۳۱۵:** کسی نے حاملہ کے پیٹ پر چھری ماری جس کی وجہ سے رحم میں بچہ کا ہاتھ کٹ گیا اور وہ زندہ پیدا ہوا اور ماں بھی زندہ رہی تو بچے کے ہاتھ کی وجہ سے نصف دیت نفس عاقلہ پر واجب ہوگی۔<sup>(۲)</sup> (عالمگیری ص ۳۶ جلد ۶)

**مسئلہ ۳۱۶:** شوہر نے اپنی حاملہ بیوی کو ایسا ڈرایا، دھمکایا، یا مارا کہ مردہ بچہ ساقط ہو گیا تو شوہر کے عاقلہ پر غرہ لازم ہے اور یہ اس بچہ کا وارث نہیں ہوگا۔<sup>(۳)</sup> (در مختار و شامی ص ۵۱۸ جلد ۵، بدائع صنائع ص ۳۲۶ جلد ۷، تبیین الحقائق ص ۱۲۶، جلد ۶، بحر الرائق ص ۳۴۲ جلد ۸، فتح القدیر ص ۳۲۸ جلد ۸)

**مسئلہ ۳۱۷:** کسی نے اپنی حاملہ بیوی کو ڈرایا، دھمکایا، یا ایسا مارا کہ ایک بچہ زندہ ساقط ہو کر مر گیا۔ پھر دوسرا مردہ ساقط ہوا پھر وہ عورت بھی مر گئی تو اس شخص کے عاقلہ پر بیوی اور زندہ پیدا ہونے والے بچے کی دو دیتیں اور مردہ ساقط ہونے والے بچے کا غرہ واجب ہوگا اور اس شخص پر دو کفارے واجب ہوں گے۔<sup>(۴)</sup> (عالمگیری ص ۳۵ جلد ۶)

**مسئلہ ۳۱۸:** بچہ کا سر ظاہر ہوا اور وہ چیخا کہ ایک شخص نے اس کو ذبح کر دیا تو اس پر غرہ ہے۔<sup>(۵)</sup> (عالمگیری از خزائن المفتین ص ۳۵ ج ۶)

**مسئلہ ۳۱۹:** اگر حاملہ باندی کو ڈرایا، دھمکایا، یا ایسا مارا کہ اس کا ایسا حمل ساقط ہو گیا جو زندہ پیدا ہوتا تو غلام ہوتا تو اس کے زندہ رہنے کی صورت میں اس کی جو قیمت ہوتی مذکر میں اس کی قیمت کا بیسواں اور مؤنث میں قیمت کا دسواں مارنے والے کے مال میں نقد لازم آئے گا۔<sup>(۶)</sup> (در مختار و شامی ص ۵۱۸ ج ۵، عالمگیری ص ۳۵ ج ۶، بحر الرائق ص ۳۴۲ ج ۸، تبیین الحقائق ص ۱۴۰ جلد ۶، فتح القدیر ص ۳۲۸ ج ۸)

**مسئلہ ۳۲۰:** اگر مذکورہ بالا صورت میں مذکر مؤنث ہونے کا پتہ نہ چلے تو جس کی قیمت کم ہوگی وہ لازم ہوگی اور اگر

①..... "الدر المختار"، کتاب الذیات، فصل فی الجنین، ج ۱۰، ص ۲۶۴.

②..... "الفتاویٰ الہندیۃ"، کتاب الجنایات، الباب العاشر فی الجنین، ج ۶، ص ۳۶.

③..... "الدر المختار"، کتاب الذیات، فصل فی الجنین، ج ۱۰، ص ۲۶۰.

④..... "الفتاویٰ الہندیۃ"، کتاب الجنایات، الباب العاشر فی الجنین، ج ۶، ص ۳۵.

⑤..... المرجع السابق.

⑥..... المرجع السابق.

باندی کے مالک اور ضارب<sup>(۱)</sup> میں ساقط شدہ حمل کی قیمت کی تعیین میں اختلاف ہو تو ضارب کی بات مانی جائے گی۔  
(۲) (شامی ص ۵۱۸ جلد ۵، عالمگیری ص ۳۵ جلد ۶، عنایہ ص ۳۲۸ جلد ۸)

مسئلہ ۳۲۱: اگر مذکورہ بالا صورت میں زندہ بچہ پیدا ہوا جس سے باندی میں کوئی نقص پیدا ہو کر اس کی قیمت گھٹ گئی تو ضارب پر جنین کی قیمت لازم ہوگی اور یہ قیمت اگر باندی کی قیمت میں جو کمی واقع ہوئی اس سے کم ہو تو اس کمی کو جنین کی قیمت میں اضافہ کر کے پورا کر دیا جائے گا۔<sup>(۳)</sup> (درمختار و شامی ص ۵۱۸، جلد ۵)

مسئلہ ۳۲۲: مذکورہ بالا صورت میں باندی کے مردہ حمل گرا پھر باندی بھی مر گئی تو ضارب پر باندی کی قیمت تین سال میں واجب الادا ہوگی۔<sup>(۴)</sup> (عالمگیری ص ۳۵ جلد ۶)

مسئلہ ۳۲۳: مذکورہ بالا صورت میں ضرب کے بعد مولیٰ نے حمل کو آزاد کر دیا۔ اس کے بعد زندہ بچہ پیدا ہو کر مر گیا تو اس بچے کے زندہ ہونے کی صورت میں جو قیمت ہوتی وہ ضارب پر لازم ہوگی۔<sup>(۵)</sup> (عالمگیری ص ۳۵ جلد ۶، درمختار و شامی ص ۵۱۸ جلد ۵، تبیین ص ۱۳۱ ج ۶، بحر الرائق ص ۳۴۳ ج ۸، فتح القدیر ص ۳۲۹ ج ۸)

مسئلہ ۳۲۴: کسی نے غیر کی باندی سے زنا کیا جس سے وہ حاملہ ہو گئی پھر زانی اور اس کی بیوی نے کوئی تدبیر کر کے حمل گرا دیا اس سے باندی مر گئی تو باندی کی قیمت، اور اگر حمل مردہ ساقط ہوا تھا تو غرہ اور اگر ساقط ہو کر مرا تو اس کی پوری قیمت واجب ہوگی اور اگر مضغہ تھا تو کچھ نہیں۔<sup>(۶)</sup> (بحر الرائق ص ۳۲۲ جلد ۸)

مسئلہ ۳۲۵: ضرب واقع ہونے کے بعد باندی کے مالک نے باندی کو بیچ دیا اس کے بعد اسقاط ہوا تو غرہ بیچنے والے کو ملے گا اور اگر بچہ کا باپ ضرب کے وقت غلام تھا پھر آزاد ہو گیا اس کے بعد حمل ساقط ہوا تو باپ کو کچھ نہیں ملے گا۔  
(۷) (عالمگیری ص ۳۵ جلد ۶)

①..... یعنی مارنے والے۔

②..... "الفتاویٰ الہندیہ"، کتاب الجنایات، الباب العاشر فی الجنین، ج ۶، ص ۳۵۔

و "فتح القدیر"، کتاب الدیات، فصل فی الجنین، ج ۹، ص ۲۳۷۔

③..... "الدر المختار" و "رد المحتار"، کتاب الدیات، فصل فی الجنین، ج ۱۰، ص ۲۶۰۔

④..... "الفتاویٰ الہندیہ"، کتاب الجنایات، الباب العاشر فی الجنین، ج ۶، ص ۳۵۔

⑤..... المرجع السابق۔

⑥..... تکملة "البحر الرائق"، کتاب الدیات، فصل فی الجنین، ج ۹، ص ۱۰۳۔

⑦..... "الفتاویٰ الہندیہ"، کتاب الجنایات، الباب العاشر فی الجنین، ج ۶، ص ۳۵۔



**مسئلہ ۳۲۶:** مولیٰ نے باندی کے حمل کو آزاد کر دیا اس کے بعد کسی شخص نے باندی کے پیٹ پر ضرب لگائی کہ مردہ حمل ساقط ہوا اور اس بچے کا باپ آزاد تھا تو ضارب پر غرہ لازم ہے اور غرہ باپ کو ملے گا۔<sup>(۱)</sup> (عالمگیری ص ۳۵ جلد ۶)

**مسئلہ ۳۲۷:** حمل کے والدین میں سے جو ضرب سے پہلے آزاد ہو چکا ہوگا وہ حمل کے معاوضہ کا حق دار ہوگا، مولیٰ نہیں ہوگا۔<sup>(۲)</sup> (عالمگیری ص ۳۵ جلد ۶)

**مسئلہ ۳۲۸:** کسی نے حاملہ باندی خریدی اور قبضہ نہیں کیا تھا کہ اس کے حمل کو آزاد کر دیا۔ پھر کسی نے اس کے پیٹ پر ضرب لگائی جس سے مردہ بچہ پیدا ہوا تو مشتری کو اختیار ہے کہ باندی کو پوری قیمت میں لے لے اور ضارب سے آزاد بچہ کا ارش وصول کرے اور اگر چاہے تو باندی کی بیع کو فسخ کر دے اور بچے کے حصہ کی قیمت اس پر لازم ہوگی۔<sup>(۳)</sup> (عالمگیری ص ۳۶ جلد ۶، بحر الرائق ص ۳۴۲ ج ۶)

**مسئلہ ۳۲۹:** کسی نے اپنی باندی سے کہا جو کسی اور سے حاملہ تھی، کہ تیرے پیٹ میں جو دو بچے ہیں ان میں سے ایک آزاد ہے اور یہ کہہ کر مولیٰ مر گیا۔ پھر کسی نے اس حاملہ کو ایسی ضرب لگائی جس سے ایک لڑکا اور ایک لڑکی مردہ پیدا ہوئے تو ضرب لگانے والے پر لڑکے کا نصف غرہ اور اس کو غلام مان کر اس کی قیمت کا چالیسواں حصہ اور لڑکی کا نصف غرہ اور اس کو باندی مان کر جو قیمت ہوگی اس کا بیسواں حصہ لازم ہوگا۔<sup>(۴)</sup> (عالمگیری ص ۳۵ جلد ۶)

**مسئلہ ۳۳۰:** کسی حاملہ عورت نے اپنے پیٹ پر ضرب لگا کر یا دوا پی کر، یا کوئی اور تدبیر کر کے عہد اپنے حمل کو ساقط کر دیا تو اگر بغیر اجازت شوہر ایسا کیا تو اس عورت کے عاقلہ پر غرہ لازم ہوگا اور اگر عاقلہ نہ ہوں تو اس کے مال سے غرہ ایک سال میں ادا کیا جائے گا۔ اور اگر شوہر کی اجازت سے ایسا کیا ہے تو کچھ لازم نہیں ہے۔ اسی طرح اس نے اگر کوئی دوا پی جس سے اسقاط مقصود نہ تھا مگر اسقاط ہو گیا تو بھی کچھ لازم نہ ہوگا۔<sup>(۵)</sup> (عالمگیری ص ۳۵ جلد ۶، شامی ص ۵۱۹ جلد ۵، تبیین ص ۱۴۲ ج ۶، بحر الرائق ص ۳۴۳ جلد ۸، قاضی خان ص ۳۹۲ جلد ۴)

**مسئلہ ۳۳۱:** اگر شوہر نے بیوی کو اسقاط کی اجازت دی اور بیوی نے کسی دوسری عورت سے اسقاط کرا لیا تو یہ دوسری عورت بھی ضامن نہیں ہوگی۔<sup>(۶)</sup> (شامی و در مختار ص ۵۲۰ ج ۵)

①..... "الفتاویٰ الہندیۃ"، کتاب الجنایات، الباب العاشر فی الجنین، ج ۶، ص ۳۵.

②..... المرجع السابق. ③..... المرجع السابق، ص ۳۶. ④..... المرجع السابق، ص ۳۵.

⑤..... "الفتاویٰ الہندیۃ"، کتاب الجنایات، الباب العاشر فی الجنین، ج ۶، ص ۳۵.

و "تبیین الحقائق"، کتاب الدیات، فصل فی الجنین، ج ۷، ص ۲۹۷.

⑥..... "الدر المختار" و "ردالمحتار"، کتاب الدیات، فصل فی الجنین، ج ۱۰، ص ۲۶۲، ۲۶۳.

**مسئلہ ۳۳۲:** اُم ولد نے خود اپنا حمل ساقط کر لیا تو اس پر کچھ لازم نہیں ہے۔<sup>(۱)</sup> (درمختار و شامی ص ۵۲۰ جلد ۵،

بحر الرائق ص ۳۴۳ ج ۸)

**مسئلہ ۳۳۳:** کسی حاملہ نے عہد اسقاط کی دوا پی اس سے زندہ بچہ پیدا ہو کر مر گیا، تو اس کے عاقلہ پر دیت لازم

ہوگی اور اس پر کفارہ لازم ہے اور وہ وارث نہیں ہوگی اور اگر مردہ بچہ ساقط ہوا تو اس کے عاقلہ پر غرہ ہے اور اس پر کفارہ ہے اور یہ محروم الارث ہے<sup>(۲)</sup>۔ اور اگر مضغہ ساقط ہوا تو استغفار و توبہ کرے۔<sup>(۳)</sup> (بحر الرائق ص ۳۴۳ جلد ۸)

**مسئلہ ۳۳۴:** خلع کرنے والی حاملہ نے عدت ختم کرنے کے لیے اسقاط حمل کر لیا تو اس پر شوہر کے لیے غرہ واجب

ہے۔<sup>(۴)</sup> (بحر الرائق ص ۳۴۴ ج ۸، عالمگیری ص ۳۶ جلد ۶)

**مسئلہ ۳۳۵:** اگر کسی نے کسی کے جانور کا حمل گرا دیا تو اگر مردہ بچہ پیدا ہوا ہے اور اس سے ماں کی قیمت میں نقصان

آ گیا تو یہ شخص اس نقصان کا ضامن ہوگا۔ اگر قیمت میں نقصان نہیں آیا تو اس پر کچھ نہیں ہے اور اگر زندہ بچہ پیدا ہو کر مر گیا تو مارنے والے کے مال میں سے بچے کی قیمت نقدا کی جائے گی۔<sup>(۵)</sup> (درمختار و شامی ص ۵۲۰ جلد ۵، مبسوط ص ۸۷ جلد ۲۶)

**مسئلہ ۳۳۶:** جنین کے اِتلاف میں کفارہ نہیں ہے اور جس حمل میں بعض اعضا بن چکے ہوں اس کا حکم تام الخلق

کی طرح ہے۔<sup>(۶)</sup> (بحر الرائق ص ۳۴۳ جلد ۸، فتح القدیر ص ۳۲۹ جلد ۸، تبیین الحقائق ص ۱۴۱ جلد ۶)

**مسئلہ ۳۳۷:** اگر ایسے مضغہ کا اسقاط کیا جس میں اعضا نہیں بنے تھے اور معتبر دائیوں نے یہ شہادت دی کہ یہ مضغہ

بچہ بننے کے قابل ہے اگر باقی رہتا تو انسانی صورت اختیار کر لیتا تو اس میں حکومت عدل ہے۔<sup>(۷)</sup> (شامی ص ۵۱۹ جلد ۵)

## بچوں سے متعلق جنایات کے احکام

**مسئلہ ۳۳۸:** کسی شخص نے کسی آزاد بچے کو اغوا کر لیا اور بچہ اس کے پاس سے غائب ہو گیا تو اس اغوا کرنے والے

①....."الدرالمختار"، کتاب الدیات، فصل فی الجنین، ج ۱۰، ص ۲۶۳.

②.....یعنی وراثت سے محروم ہے۔

③.....تکملة "البحر الرائق"، کتاب الدیات، فصل فی الجنین، ج ۹، ص ۱۰۵.

④....."الفتاویٰ الہندیۃ"، کتاب الجنایات، الباب العاشر فی الجنین، ج ۶، ص ۳۶، ۳۵.

⑤....."الدرالمختار" و "ردالمحتار"، کتاب الدیات، فصل فی الجنین، ج ۱۰، ص ۲۶۴.

⑥.....تکملة "البحر الرائق"، کتاب الدیات، فصل فی الجنین، ج ۹، ص ۱۰۵، ۱۰۴.

⑦....."الدرالمختار" و "ردالمحتار"، کتاب الدیات، فصل فی الجنین، ج ۱۰، ص ۲۶۲.



کو قید کیا جائے گا تا وقتیکہ بچہ واپس آ جائے یا اس کی موت کا علم ہو جائے۔<sup>(۱)</sup> (قاضی خان ص ۳۹۳ ج ۴، درمختار ص ۵۴۷ ج ۵، طحطاوی علی الدر ص ۳۰۳ جلد ۴)

**مسئلہ ۳۳۹:** کسی نے کسی آزاد بچہ کو اغوا کیا اور وہ بچہ اس کے پاس اچانک یا کسی بیماری سے مر گیا تو اس پر رمضان نہیں ہے۔ اور اگر کسی سبب سے مثلاً سخت سردی یا بجلی گرنے، پانی میں ڈوبنے، چھت سے گرنے یا سانپ کے کاٹنے سے مر گیا تو اغوا کرنے والے کے عاقلہ پر دیت لازم ہوگی<sup>(۲)</sup>۔ (شامی و درمختار ۵۴۷ ج ۵، فتح القدیر ص ۳۸۲ ج ۸، تبیین الحقائق ص ۱۶۷ جلد ۶، بحر الرائق ص ۳۹۰ جلد ۸، مبسوط ص ۱۸۶ جلد ۲۶، عالمگیری ص ۳۴ جلد ۶) اور اگر بچہ نے غاصب کے پاس خود کشی کر لی یا کسی کو قتل کر دیا تو غاصب پر رمضان نہیں ہے۔<sup>(۳)</sup> (مبسوط ص ۱۸۶ جلد ۲۶، عالمگیری ص ۳۴ جلد ۶)

**مسئلہ ۳۴۰:** اسی طرح اگر آزاد کو اغوا کر کے پابہ زنجیر کر دیا<sup>(۴)</sup> اور وہ مذکورہ بالا اسباب میں سے کسی سبب سے مر گیا تو بھی اغوا کرنے والے کے عاقلہ پر دیت ہے اور اگر اس کو پابہ زنجیر نہیں کیا تھا اور وہ ان اسباب مذکورہ سے خود کو بچا سکتا تھا مگر اس نے بچنے کی کوشش نہیں کی اور مر گیا تو اغوا کرنے والے پر نفس کا ضمان نہیں ہے۔<sup>(۵)</sup> (عنایہ ص ۳۸۲ جلد ۸، درمختار و شامی ص ۵۴۷ جلد ۵، بحر الرائق ص ۳۹۰ جلد ۸)

**مسئلہ ۳۴۱:** ختنہ کرنے والے سے کہا کہ بچے کی ختنہ کر دے۔ غلطی سے بچہ کا حشفہ کٹ گیا اور بچہ مر گیا تو ختنہ کرنے والے کے عاقلہ پر نصف دیت ہوگی اور اگر زندہ رہا تو پوری دیت لازم ہوگی۔<sup>(۶)</sup> (درمختار و شامی ص ۵۴۸ جلد ۵، عالمگیری ص ۳۴ جلد ۶، طحطاوی علی الدر ص ۳۰۳ جلد ۴، قاضی خان علی الہندیہ ص ۴۷ جلد ۳)

**مسئلہ ۳۴۲:** کسی نے بچے کو جانور پر سوار کر کے کہا کہ اس کو روکے رہنا اور بچہ نے جانور کو چلایا نہیں لیکن گر کر مر گیا تو اس سوار کرنے والے کے عاقلہ پر بچہ کی دیت لازم ہوگی۔<sup>(۷)</sup> (درمختار و شامی ص ۵۴۸ ج ۵، طحطاوی علی الدر ص ۳۰۴ جلد ۴، عالمگیری ص ۳۳ جلد ۶، مبسوط ص ۱۸۶ جلد ۲۶، قاضی خان علی الہندیہ ص ۴۷ جلد ۳)

- ①..... "الفتاویٰ الخانیۃ"، کتاب الجنایات، فصل فی إتلاف الجنین... إلخ، ج ۲، ص ۳۹۳.
- ②..... "الدر المختار" و "رد المحتار"، کتاب الدیات، فصل فی غصب القن، ج ۱۰، ص ۳۱۴.
- ③..... "الفتاویٰ الہندیۃ"، کتاب الجنایات، الباب التاسع فی الامر بالجنایۃ... إلخ، ج ۶، ص ۳۴.
- ④..... یعنی پاؤں میں بیڑیاں ڈال دیں۔
- ⑤..... "الدر المختار" و "رد المحتار"، کتاب الدیات، فصل فی غصب القن وغیرہ، ج ۱۰، ص ۳۱۴.
- ⑥..... "الفتاویٰ الہندیۃ"، کتاب الجنایات، الباب التاسع فی الامر بالجنایۃ... إلخ، ج ۶، ص ۳۴.
- ⑦..... المرجع السابق، ص ۳۳.



**مسئلہ ۳۴۳:** کسی نے بچہ کو جانور پر سوار کر کے کہا کہ اس کو میرے لیے روکے رہو۔ اس بچہ نے جانور کو چلایا اور اس جانور نے کسی شخص کو کچل کر ہلاک کر دیا تو بچہ کے عاقلہ پر اس مرنے والے کی دیت لازم ہوگی اور سوار کرنے والے پر کچھ نہیں ہے اور اگر بچہ اتنا خوردسال<sup>(۱)</sup> ہے کہ جانور پر سواری نہیں کر سکتا ہے تو اس صورت میں مرنے والے کی دیت کسی پر لازم نہیں ہوگی۔<sup>(۲)</sup> (در مختار و شامی ص ۵۴۸ ج ۵، عالمگیری ص ۳۳ ج ۶، طحطاوی علی الدر ص ۳۰۴ ج ۴، مبسوط ص ۱۸۶ ج ۲۶، قاضی خان علی الہندیہ ص ۴۴۷ ج ۳)

**مسئلہ ۳۴۴:** کسی نے بچہ کو جانور پر سوار کر دیا اور اس سے کہا کہ اس کو روکے رہو۔ بچہ نے جانور کو چلا دیا اور گر کر مر گیا تو سوار کرنے والے کے عاقلہ پر بچہ کی دیت نہیں ہے۔<sup>(۳)</sup> (شامی ص ۵۴۸ جلد ۵، طحطاوی علی الدر ص ۳۰۴ جلد ۴، عالمگیری ص ۳۳ جلد ۶، مبسوط ص ۱۸۷ جلد ۲۶، قاضی خان علی الہندیہ ص ۴۴۷ جلد ۳)

**مسئلہ ۳۴۵:** بچہ کسی دیوار یا پیڑ پر چڑھا ہوا تھا، نیچے سے کسی نے چیخ کر کہا گر مت جانا جس سے بچہ گر کر مر گیا تو چیخنے والے پر کچھ نہیں ہے اور اگر اس نے کہا کہ کود جا اور بچہ کودا اور مر گیا تو اس کہنے والے پر بچہ کی دیت ہے۔<sup>(۴)</sup> (عالمگیری ص ۳۳ ج ۶، قاضی خان علی الہندیہ ص ۴۴۴ ج ۳)

**مسئلہ ۳۴۶:** اگر کسی نے اتنے چھوٹے بچے کو جانور پر اپنے ساتھ سوار کر لیا جو تنہا جانور پر سوار نہیں ہو سکتا اور چلا بھی نہیں سکتا، اس جانور نے کسی کو کچل کر ہلاک کر دیا تو مرنے والے کی دیت صرف اس سوار کے عاقلہ پر ہوگی اور سوار پر کفارہ بھی ہے۔ بچہ کے عاقلہ پر کچھ نہیں ہے اور اگر بچہ سواری کو چلا سکتا ہے تو دونوں کے عاقلہ پر دیت لازم ہوگی۔<sup>(۵)</sup> (خانیہ علی الہندیہ ص ۴۴۷ ج ۳، عالمگیری ص ۳۳ ج ۶، مبسوط ص ۱۸۷ ج ۲۶)

**مسئلہ ۳۴۷:** باپ اپنے بچہ کا ہاتھ پکڑے ہوئے تھا اس بچہ کو کسی شخص نے کھینچا اور باپ اس بچہ کا ہاتھ پکڑے رہا اور اس شخص کے کھینچنے کی وجہ سے بچہ مر گیا تو اس بچہ کی دیت کھینچنے والے پر ہے اور باپ بچہ کا وارث ہوگا اور اگر دونوں نے کھینچا اور بچہ مر گیا تو دونوں پر دیت لازم ہوگی اور باپ وارث نہیں ہوگا۔<sup>(۶)</sup> (عالمگیری ص ۳۳ ج ۶، خانیہ علی الہندیہ ص ۴۴۵ ج ۳)

①..... یعنی اتنا کم سن۔

②..... "الفتاویٰ الہندیہ"، کتاب الجنایات، الباب التاسع فی الامر بالحنایة... إلخ، ج ۶، ص ۳۳.

و "رد المحتار"، کتاب الذیات، فصل فی غضب القن، ج ۱۰، ص ۳۱۶.

③..... "الفتاویٰ الہندیہ"، کتاب الجنایات، الباب التاسع فی الامر بالحنایة... إلخ، ج ۶، ص ۳۳.

④..... المرجع السابق.

⑤..... "الفتاویٰ الہندیہ"، کتاب الجنایات، الباب التاسع فی الامر بالحنایة... إلخ، ج ۶، ص ۳۳.

⑥..... المرجع السابق، ص ۳۳.



**مسئلہ ۳۴۸:** اتنا چھوٹا بچہ جو اپنے نفس کی حفاظت کر سکتا ہے اگر پانی میں ڈوب کر یا چھت سے گر کر مر جائے تو ماں باپ پر کچھ نہیں ہے اور اگر اپنے نفس کی حفاظت نہیں کر سکتا تھا تو جس کی نگرانی میں تھا اس پر توبہ واستغفار لازم ہے اور اگر اس کی گود سے گر کر مر گیا تو کفارہ بھی لازم ہے۔<sup>(۱)</sup> (عالمگیری ص ۳۳ ج ۶، قاضی خان علی الہندیہ ص ۴۲ ج ۳، شامی ص ۵۲۹ ج ۵)

**مسئلہ ۳۴۹:** ماں شیر خوار بچہ کو باپ کے پاس چھوڑ کر چلی گئی اور بچہ دوسری عورتوں کا دودھ پی لیتا تھا۔ لیکن باپ نے کسی دودھ پلانے والی کا انتظام نہ کیا اور بچہ بھوک سے مر گیا تو باپ پر کفارہ اور توبہ لازم ہے اور اگر بچہ دوسری عورت کا دودھ قبول نہیں کرتا تھا اور ماں یہ بات جانتی تھی تو گناہ ماں پر ہے ماں توبہ کرے اور کفارہ بھی دے۔<sup>(۲)</sup> (عالمگیری از محیط ص ۳۳ ج ۶، خانیہ علی الہندیہ ص ۴۲ ج ۳)

**مسئلہ ۳۵۰:** چھ سال کی بچی کو بخار تھا اور آگ کے پاس بیٹھی تاپ رہی تھی۔ باپ گھر میں نہ تھا ماں اسی حالت میں بچی کو چھوڑ کر کہیں چلی گئی اور بچی جل کر مر گئی تو ماں پر دیت نہیں ہے لیکن توبہ واستغفار کرے اور مستحب یہ ہے کہ کفارہ بھی دے۔<sup>(۳)</sup> (عالمگیری از ظہیریہ ص ۳۳ ج ۶)

**مسئلہ ۳۵۱:** کسی نے کسی بچہ سے کہا کہ درخت پر چڑھ کر میرے پھل توڑ دے بچہ درخت سے گر کر مر گیا تو چڑھانے والے کے عاقلہ پر دیت لازم ہوگی اسی طرح کوئی چیز اٹھانے کو کہا یا لکڑی توڑنے کو کہا اور بچہ اس چیز کو اٹھانے سے یا پیڑ سے گر کر مر گیا تو اس حکم دینے والے کے عاقلہ پر بچہ کی دیت لازم ہوگی۔<sup>(۴)</sup> (عالمگیری ص ۳۲ ج ۶، قاضی خان علی الہندیہ ص ۴۲۵ ج ۳)

**مسئلہ ۳۵۲:** کسی نے بچہ کو حکم دیا کہ فلاں شخص کو قتل کر دے بچہ نے قتل کر دیا تو بچہ کے عاقلہ پر دیت لازم ہوگی پھر وہ عاقلہ اس دیت کو حکم دینے والے کے عاقلہ سے وصول کریں گے۔<sup>(۵)</sup> (قاضی خان علی الہندیہ ص ۴۲۴ ج ۳، عالمگیری از خزائنہ المفتین ص ۳۰ ج ۶، مبسوط ص ۱۸۵ ج ۲۶)

**مسئلہ ۳۵۳:** کسی بچہ نے دوسرے بچہ کو حکم دیا کہ فلاں شخص کو قتل کر دے اور اس نے قتل کر دیا تو قتل کرنے والے کے عاقلہ پر دیت لازم ہے اور یہ دیت حکم دینے والے کے عاقلہ سے وصول نہیں کریں گے۔<sup>(۶)</sup> (قاضی خان علی الہندیہ ص ۴۲۵ ج ۳، عالمگیری ص ۳۰ ج ۶، مبسوط ص ۱۸۵ ج ۲۶)

①..... "الفتاویٰ الہندیہ"، کتاب الجنایات، الباب التاسع فی الامر بالجنایة... إلخ، ج ۶، ص ۳۳.

②..... المرجع السابق. ③..... المرجع السابق. ④..... المرجع السابق، ص ۳۲، ۳۳.

⑤..... المرجع السابق، ص ۳۰. ⑥..... المرجع السابق، ص ۳۰.

**مسئلہ ۳۵۴:** بچے نے کسی بالغ کو حکم دیا کہ فلاں کو قتل کر دے اور اس نے قتل کر دیا، تو حکم دینے والا بچہ ضامن نہیں ہوگا۔ (قاضی خان علی الہندیہ ۴۴۵ ج ۳) اسی طرح بالغ نے اگر کسی دوسرے بالغ کو حکم دیا اور اس نے قتل کر دیا تو قاتل پر ضمان ہے حکم دینے والے پر نہیں۔<sup>(۱)</sup> (خانیہ علی الہندیہ ص ۴۴۵ جلد ۳، عالمگیری ص ۳۰ جلد ۶)

**مسئلہ ۳۵۵:** کسی شخص نے بچہ کو حکم دیا کہ فلاں شخص کا کھانا کھالے یا مال جلا دے یا اس کے جانور کو ہلاک کر دے تو اس مال کا ضمان اس بچے کے مال میں لازم ہے اور بچے کے اولیاء اس ضمان کو ادا کرنے کے بعد حکم دینے والے سے وصول کریں۔<sup>(۲)</sup> (خانیہ علی الہندیہ ص ۴۴۵ ج ۳، عالمگیری ص ۳۰ ج ۶) اور اگر بچے نے بالغ کو ان کاموں کا حکم دیا اور اس نے عمل کر لیا تو بچے پر ضمان نہیں ہے۔<sup>(۳)</sup> (عالمگیری ص ۳۰ ج ۶)

**مسئلہ ۳۵۶:** اگر کسی نابالغ نے نابالغہ سے زنا کیا اور اس کی بکارت زائل کر دی تو اس پر مہر مثل لازم آئے گا اور اگر بالغہ کی بکارت زبردستی زنا کر کے نابالغ نے زائل کر دی تو بھی اس پر مہر مثل لازم آئے گا اور اگر بالغہ سے نابالغ نے برضا زنا کیا تھا تو مہر لازم نہیں ہے۔<sup>(۴)</sup> (خانیہ علی الہندیہ ص ۴۴۶ ج ۳)

**مسئلہ ۳۵۷:** بچے تیر اندازی کا کھیل کھیل رہے تھے کسی نو برس تک کے بچے کا تیر کسی شخص کی آنکھ میں لگ گیا جس سے وہ شخص کا نا ہو گیا تو اس کی آنکھ کا تاوان بچہ کے مال سے ادا کیا جائے گا اس کے باپ پر کچھ نہیں ہے اور اگر بچے کے پاس مال نہیں ہے تو جب مال ملے گا اس وقت تاوان ادا کر دے گا مگر شرط یہ ہے کہ یہ بات شہادت سے ثابت ہو کہ اسی بچے کا تیر اس شخص کی آنکھ میں لگا ہے صرف بچے کا اقرار یا اس کے تیر کا پایا جانا تاوان کے لیے کافی نہیں ہے۔<sup>(۵)</sup> (قاضی خان علی الہندیہ ص ۴۴۷ ج ۳)

**مسئلہ ۳۵۸:** کسی نے اپنے کسی کام کے لیے کسی کے بچے کو ولی کی اجازت کے بغیر کہیں بھیجا۔ راستے میں بچہ دوسرے بچوں کے ساتھ چھت پر چڑھ گیا اور چھت پر سے گر کر مر گیا تو بھیجنے والے پر ضمان لازم ہوگا۔<sup>(۶)</sup> (قاضی خان علی الہندیہ ص ۴۴۷ ج ۳)

**مسئلہ ۳۵۹:** کسی نے بچے کو اغواء کر کے قتل کر دیا یا اس کے پاس درندہ نے پھاڑ کھایا یا دیوار سے گر کر مر گیا تو غاصب ضامن ہوگا۔<sup>(۷)</sup> (قاضی خان علی الہندیہ ص ۴۴۷ ج ۳، عالمگیری ص ۳۴ ج ۶، مبسوط ص ۱۸۶ ج ۲۶)

①....."الفتاویٰ الخانیہ"، کتاب الجنایات، فصل فی القتل الذی یوجب الدیۃ، ج ۲، ص ۳۹۲.

②.....المرجع السابق. ③.....المرجع السابق. ④.....المرجع السابق.

⑤....."الفتاویٰ الخانیہ"، کتاب الجنایات، فصل فی إتلاف الحنین، ج ۲، ص ۳۹۳.

⑥.....المرجع السابق، ص ۳۹۳. ⑦.....المرجع السابق.



**مسئلہ ۳۶۰:** کسی غلام نے آزاد بچے کو سواری پر سوار کر دیا بچہ سواری سے گر کر مر گیا تو اس بچہ کی دیت غلام پر ہے۔ مولیٰ غلام ہی کو اس کی دیت میں دے دے یا فدیہ دے دے اور اگر سواری پر غلام بھی سوار ہوا اور سواری کو چلایا، سواری نے کسی کو کچل دیا اور وہ مر گیا تو نصف دیت بچے کے عاقلہ پر ہے اور نصف غلام پر۔<sup>(۱)</sup> (عالمگیری ص ۳۳ ج ۶، قاضی خان علی الہندیہ ص ۲۲۸ ج ۳، مبسوط ص ۱۸۷ ج ۲۶)

**مسئلہ ۳۶۱:** کسی آزاد شخص نے ایسے نابالغ غلام بچے کو سواری پر سوار کر دیا جو سواری پر ٹھہر سکتا ہے اور اس کو چلا بھی سکتا ہے پھر اس کو حکم دیا کہ وہ جانور کو چلائے اس نے کسی آدمی کو کچل کر مار دیا تو اس کا تاوان غلام بچہ پر ہے اس کی دیت میں مولیٰ یا تو غلام کو دے دے یا اس کا فدیہ دے دے پھر وہ مولیٰ حکم دینے والے سے یہ رقم وصول کرے۔<sup>(۲)</sup> (قاضی خاں علی الہندیہ ص ۲۲۸ جلد ۳، مبسوط ص ۱۸۸ ج ۲۶)

**مسئلہ ۳۶۲:** کسی عبد ماذون نے کسی بچے کو حکم دیا کہ فلاں کے کپڑے پھاڑ دے یا بچہ کو اپنے کام کے لیے بھیجا اور بچہ ہلاک ہو گیا تو حکم دینے والا ضامن ہوگا۔<sup>(۳)</sup> (عالمگیری ص ۳۱ ج ۶)

**مسئلہ ۳۶۳:** کسی بچے کے پاس غلام کو ودیعت رکھا اور اس بچے نے غلام کو قتل کر دیا تو بچے کے عاقلہ پر غلام کی قیمت ہے۔<sup>(۴)</sup> (تبیین الحقائق ص ۱۶۸ ج ۶، بحر الرائق ص ۳۹۰ ج ۸، عالمگیری ص ۳۴ ج ۶، شامی ص ۵۴۸ ج ۵) اور اگر ماذون النفس میں جنایت کی ہے تو اس کا ارش بچہ کے مال سے ادا کیا جائے گا۔<sup>(۵)</sup> (شامی و در مختار ص ۵۴۸ ج ۵)

**مسئلہ ۳۶۴:** اگر کسی بچہ کے پاس کھانا بلا اجازت ولی امانت رکھا گیا اور بچہ نے اس کو کھالیا تو اس پر ضمان نہیں ہے۔<sup>(۶)</sup> (تبیین الحقائق ص ۱۶۸ ج ۶، بحر الرائق ص ۳۹۰ ج ۸، عالمگیری ص ۳۴ ج ۶، شامی و در مختار ص ۵۶۸ ج ۵) اور اگر ولی کی اجازت سے رکھا تھا تو ضامن ہوگا جب کہ بچہ عاقل ہو ورنہ نہیں ہوگا۔<sup>(۷)</sup> (ہدایہ و عنایہ ص ۳۸۳ ج ۸)

①....."الفتاویٰ الخانیۃ"، کتاب الجنایات، فصل فی إتلاف الجنین، ج ۲، ص ۳۹۳، ۳۹۴.

②.....المرجع السابق، ص ۳۹۴.

③....."الفتاویٰ الہندیۃ"، کتاب الجنایات، الباب التاسع فی الامر بالجنایۃ... إلخ، ج ۶، ص ۳۰، ۳۱.

④....."رد المحتار"، کتاب الدیات، فصل فی غصب القن وغیرہ، ج ۱۰، ص ۳۱۶.

⑤.....المرجع السابق.

⑥....."الفتاویٰ الہندیۃ"، کتاب الجنایات، الباب التاسع فی الامر بالجنایۃ... إلخ، ج ۶، ص ۳۴.

⑦....."العنایۃ" و "فتح القدیر"، کتاب الدیات، باب غصب العبد... إلخ، ج ۹، ص ۳۰۲.

**مسئلہ ۳۶۵:** ماں یا باپ یا وصی نے بچے کو تعلیم قرآن کے لیے معتاد طریقے سے مارا جس سے بچہ مر گیا تو ان پر ضمان نہیں ہے اور یہی حکم معلم کا بھی ہے جب کہ اس نے ان کی اجازت سے مارا ہو اور اگر انھوں نے غیر معتاد طریقے سے مارا اور بچہ مر گیا تو یہ لوگ ضامن ہوں گے۔<sup>(۱)</sup> (در مختار و شامی ص ۴۹۸ ج ۵)

**مسئلہ ۳۶۶:** باپ یا وصی نے بچہ کو تادیباً مارا اور بچہ مر گیا تو ان پر ضمان نہیں ہے جب کہ معتاد طریقے سے مارا ہو<sup>(۲)</sup> اور اگر غیر معتاد طریقے سے مارا تو ضمان ہے۔<sup>(۳)</sup> (در مختار و شامی ص ۴۹۸ ج ۵)

**مسئلہ ۳۶۷:** ماں نے اگر اپنے بچہ کو تادیباً<sup>(۴)</sup> مارا اور بچہ مر گیا تو بہر حال ماں ضامن ہوگی۔<sup>(۵)</sup> (در مختار و شامی ص ۴۹۸ ج ۵)

**مسئلہ ۳۶۸:** کسی نے بچے کو ہتھیار دیئے، بچہ اس کو اٹھانے سے تھک گیا اور ہتھیار اس کے ہاتھ سے اس پر گرا اور بچہ مر گیا تو اسلحہ دینے والے کے عاقلہ پر دیت واجب ہوگی اور اگر بچہ نے اس اسلحہ سے خودکشی کر لی یا کسی دوسرے کو قتل کر دیا تو دینے والے پر ضمان نہیں ہے۔<sup>(۶)</sup> (عالمگیری ص ۳۲ ج ۶، قاضی خان علی الہندیہ ص ۴۴۲ ج ۳، مبسوط ص ۸۵ ج ۲۶)

**مسئلہ ۳۶۹:** کسی آزاد بچے کو ایسے غلام بچے نے جو مجبور تھا حکم دیا کہ فلاں شخص کو قتل کر دے اور اس نے قتل کر دیا تو قاتل بچہ ضامن ہوگا اور حکم دینے والے غلام بچے سے اس کا تاوان اس کے آزاد ہونے کے بعد بھی واپس نہیں لے سکے گا۔<sup>(۷)</sup> (قاضی خان علی الہندیہ ص ۴۴۵ ج ۳)

**مسئلہ ۳۷۰:** اور اگر بالغہ باندی نے نابالغ کو دعوت زنا دی اور اس نے زنا کر کے اس کی بکارت زائل کر دی تو بچہ پر اس کا مہر لازم ہے۔<sup>(۸)</sup> (قاضی خان علی الہندیہ ص ۴۴۶ ج ۳)

①....."الدر المختار" و "ردالمحتار"، کتاب الجنایات، باب القود... إلخ، فصل فی الفعلین، مطلب: الصحيح... إلخ، ج ۱۰، ص ۲۲۰.

②.....یعنی جیسا کہ عام طور پر مارا جاتا ہے۔

③....."الدر المختار"، کتاب الجنایات، باب القود... إلخ، فصل فی الفعلین، ج ۱۰، ص ۲۲۰.

④.....یعنی ادب سکھانے کے لیے۔

⑤....."ردالمحتار"، کتاب الجنایات، باب القود... إلخ، فصل فی الفعلین، مطلب: الصحيح... إلخ، ج ۱۰، ص ۲۲۰.

⑥....."الفتاویٰ الہندیہ"، کتاب الجنایات، الباب التاسع فی الامر بالجنایة... إلخ، ج ۶، ص ۳۲.

⑦....."الفتاویٰ الخانیة"، کتاب الجنایات، فصل فی القتل الذی یوجب الدیة، ج ۲، ص ۳۹۲.

⑧.....المرجع السابق.



## دیوار وغیرہ گرنے سے حادثات کا بیان

**مسئلہ ۳۷۱:** یہ جاننا ضروری ہے کہ ایسی دیوار جو سلامی میں ہو یعنی ٹیڑھی ہو، اگر بناتے وقت اس کے بنانے والے نے ٹیڑھی بنائی پھر وہ کسی انسان پر گر گئی اور وہ مر گیا یا کسی کے مال پر گر پڑی اور وہ مال تلف ہو گیا تو دیوار کے مالک کو ضمان دینا ہوگا خواہ اس دیوار کو گرانے کا مطالبہ کیا گیا ہو یا نہ کیا گیا ہو، اور اگر اس دیوار کو سیدھا بنایا تھا مگر بعد میں ٹیڑھی ہو گئی مروز زمانہ کی وجہ سے (۱) پھر کسی انسان پر گر پڑی یا مال پر گر پڑی اور اس کو تلف کر گئی تو کیا دیوار کے مالک پر ضمان ہے؟ ہمارے علمائے ثلاثہ کے نزدیک اگر مطالبہ نقض سے پہلے (۲) گری ہے تو اس کا ضمان نہیں ہے، اور مطالبہ نقض سے اتنے بعد گری ہے جس میں اس کا گرانا ممکن تھا، مگر اس نے اس کو نہیں گرایا تو قیاس چاہتا ہے کہ ضمان نہ ہو۔ مگر استحساناً ضامن ہوگا۔ ہکذا فی الذخیرۃ۔

پھر جو جان تلف ہوئی اس کی دیت صاحب دیوار کے عاقلہ پر ہے۔ اور جو مال تلف ہوا اس کا ضمان دیوار کے مالک پر ہے۔ (۳) (عالمگیری ص ۳۶ ج ۶، مبسوط ص ۹ ج ۲، تبیین الحقائق ص ۱۴۷ ج ۶، درمختار و شامی ص ۵۲۶ ج ۵، مجمع الانہر ص ۶۵۷ ج ۲، فتح القدیر و عنایہ ص ۳۴۱ ج ۸، بحر الرائق ص ۳۵۴ ج ۸)

**مسئلہ ۳۷۲:** تقدم کی تفسیر یہ ہے کہ صاحب حق دیوار کے مالک سے کہے کہ تیری دیوار خطرناک ہے یا کہے کہ سلامی میں ہے یعنی ٹیڑھی ہے، تو اس کو گرا دے تاکہ کسی پر گر نہ پڑے اور اس کو تلف نہ کر دے اور اگر یہ کہا کہ تجھ کو چاہیے کہ تو اس کو گرا دے، تو یہ مشورہ ہوگا مطالبہ نہ ہوگا۔ بحوالہ قاضی خان۔ تقدم میں مطالبہ شرط ہے اشہاد شرط نہیں ہے۔ یہاں تک کہ اگر اس کے گرانے کا مطالبہ کیا بغیر اشہاد کے اور مالک دیوار نے امکان کے باوجود دیوار نہیں گرائی یہاں تک کہ وہ خود گر گئی اور اس سے کوئی چیز تلف ہو گئی اور وہ تلف کا اقرار کرتا ہے تو ضمان دے گا۔ گواہ بنانے کا فائدہ یہ ہے کہ اگر مالک دیوار انکار طلب کرے تو گواہوں کے ذریعے سے طلب کو ثابت کیا جاسکے۔ (۴) (عالمگیری از کافی ص ۳۶ ج ۶، مجمع الانہر ص ۶۵۶ ج ۲، بحر الرائق ص ۳۸۴ ج ۸، قاضی خاں علی الہندیہ ص ۳۵۴ ج ۳، مبسوط ص ۹ ج ۲، شامی ص ۵۲۶ ج ۵، تبیین ص ۱۴۷ ج ۶)

**مسئلہ ۳۷۳:** دیوار کے متعلق دیوار گرانے کا مطالبہ کرنا دیوار کے مالک سے یہی ملبہ ہٹانے کا مطالبہ ہے یہاں تک کہ اگر تقدم کے بعد دیوار گر پڑے اور اس کے ملبے سے ٹکرا کر کوئی مر جائے تو دیوار کے مالک پر اس کی دیت لازم ہوگی۔ (۵) (عالمگیری از ذخیرہ ص ۳۶ ج ۶، تبیین الحقائق ص ۱۴۷ ج ۶، عنایہ فتح القدیر ص ۳۴۱ ج ۸، درمختار و شامی ص ۵۲۸ ج ۵، بحر الرائق ص ۳۵۴ ج ۸، قاضی خاں علی الہندیہ ص ۴۶۴ ج ۳)

①..... یعنی طویل وقت گزرنے کی وجہ سے۔ ②..... یعنی گرانے کا مطالبہ کرنے سے پہلے۔

③..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۶۔

④..... المرجع السابق۔ ⑤..... المرجع السابق۔



**مسئلہ ۳۷۴:** مکان کی زیریں منزل<sup>(۱)</sup> ایک شخص کی ہے اور بالائی دوسرے کی اور پورا مکان گراؤ ہے اور دونوں سے گرانے کا مطالبہ کیا گیا ہے۔ پھر بالائی حصہ گرا اور اس سے کوئی آدمی ہلاک ہو گیا تو اس کا ضمان بالائی حصہ کے مالک پر ہے۔  
(۲) (قاضی خان علی الہندیہ ص ۴۶۷ ج ۳)

**مسئلہ ۳۷۵:** مالک دیوار سے گراؤ دیوار<sup>(۳)</sup> کے انہدام کا مطالبہ<sup>(۴)</sup> کیا گیا اس نے نہیں گرائی اور مکان بچ دیا تو مشتری ضامن نہیں ہوگا۔ ہاں اگر خریدنے کے بعد اس سے مطالبہ نقض کر لیا گیا تھا اور اس پر گواہ بنا لیے گئے تھے تو یہ ضامن ہوگا۔  
(۵) (عالمگیری ص ۳۷ ج ۶، بحر الرائق ص ۳۵۵ ج ۸، ہدایہ فتح القدیر ص ۳۴۲ ج ۸)

**مسئلہ ۳۷۶:** لقیط (لا وارث، ملا ہوا بچہ) کی گراؤ دیوار کے انہدام کا مطالبہ کیا گیا تھا اور اس نے نہیں گرائی تھی پھر وہ دیوار گری جس سے کوئی آدمی مر گیا تو اس کی دیت بیت المال دے گا۔ اسی طرح وہ کافر جو مسلمان ہو گیا تھا۔ اس نے کسی سے عقد موالاة نہیں کیا تھا۔ اس کی دیوار کے گرنے سے ہلاک ہونے والے کی دیت بھی بیت المال ہی دے گا۔<sup>(۶)</sup> (قاضی خان علی الہندیہ ص ۴۶۶ ج ۳، بحر الرائق ص ۳۵۴ ج ۸)

**مسئلہ ۳۷۷:** کسی کی گراؤ دیوار مطالبہ انہدام سے پہلے گر پڑی پھر اس سے راستہ پر سے ملے ہٹانے کا مطالبہ کیا گیا اور اس نے نہ اٹھایا یہاں تک کہ اس سے ٹکرا کر کوئی آدمی یا جانور ہلاک ہو گیا تو یہ ضامن ہوگا۔<sup>(۷)</sup> (قاضی خان علی الہندیہ ص ۴۶۷ ج ۳، بحر الرائق ص ۳۵۴ ج ۸)

**مسئلہ ۳۷۸:** مطالبہ نقض کی صحت کے لیے یہ شرط ہے کہ یہ اس سے کیا جائے جس کو گرانے کا حق حاصل ہے یہاں تک اگر کرایہ دار یا عاریت کے طور پر اس میں رہنے والے سے مطالبہ کیا اور اس نے دیوار کو نہیں گرایا، حتیٰ کہ وہ دیوار کسی انسان پر گر پڑی تو اس صورت میں کسی پر ضمان نہیں ہے۔<sup>(۸)</sup> (ہندیہ از ذخیرہ ص ۳۷ ج ۶، بحر الرائق ص ۳۵۳ ج ۸، در مختار ص ۵۲ ج ۵، خانیہ علی الہندیہ ص ۴۶۴ ج ۳، تبیین الحقائق ص ۱۴۸ ج ۶، فتح القدیر ص ۳۴۲ ج ۸)

①..... نچلی منزل۔

②..... "الفتاویٰ الخانیہ"، کتاب الجنایات، فصل فی جنایۃ الحائط، ج ۲، ص ۴۰۶۔

③..... جھکی ہوئی دیوار، گرنے والی دیوار۔ ④..... گرانے کا مطالبہ۔

⑤..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۷۔

⑥..... "الفتاویٰ الخانیہ"، کتاب الجنایات، فصل فی جنایۃ الحائط، ج ۲، ص ۴۰۵۔

⑦..... المرجع السابق، ص ۴۰۶۔

⑧..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۷۔

و "تبیین الحقائق" کتاب الذیات، باب ما یحدثہ الرجل فی الطريق، ج ۷، ص ۳۰۸۔



**مسئلہ ۳۷۹:** دیوار گرنے کے وقت تک اس شخص کا مالک رہنا بھی شرط ہے جس پر مطالبہ کے وقت گواہ بنائے گئے تھے۔ یہاں تک کہ اگر اس کی ملک سے وہ دیوار بیچ کے ذریعہ خارج ہوگئی اور دوسرے کی ملک میں آنے کے بعد گر پڑی تو اس پر کچھ نہیں ہے۔<sup>(۱)</sup> (تبیین الحقائق ص ۱۴۸ ج ۶، عالمگیری ص ۳۷ ج ۶، بحر الرائق ص ۳۵۴ ج ۸، در مختار ص ۵۲۷ ج ۵، فتح القدیر ص ۳۴۲ ج ۸)

**مسئلہ ۳۸۰:** دیوار کے گراؤ ہونے سے قبل اشہاد صحیح نہیں ہے، چونکہ تعدی معدوم ہے۔<sup>(۲)</sup> (عالمگیری از خزائن المفتین ص ۳۷ ج ۶، در مختار و شامی ص ۵۲۹ ج ۵، تبیین الحقائق ص ۱۴۸ ج ۶)

**مسئلہ ۳۸۱:** اگر گراؤ دیوار کے مالک سے اس کے گرانے کا مطالبہ کیا گیا۔ درآں حالیکہ وہ عاقل بالغ مسلمان تھا اور اس مطالبہ نقض پر گواہ بھی بنالے گئے۔ پھر اس مالک دیوار کو طویل المیعاد شدید قسم کا جنون ہو گیا۔ یا معاذ اللہ وہ مرتد ہو گیا اور دار الحرب میں چلا گیا اور قاضی نے اس کے دار الحرب میں چلے جانے کی تصدیق کردی اور پھر وہ مسلمان ہو کر واپس آ گیا اور وہ گھر جس کی دیوار گراؤ تھی اس کو واپس مل گیا اس کے بعد وہ گراؤ دیوار کسی انسان پر گر پڑی جس سے وہ مر گیا تو اس کا خون ہدر ہے یعنی اس کا ضمان کسی پر نہیں ہے۔ اسی طرح جنون سے صحت کے بعد کی صورت کا حکم ہے۔ ہاں اگر مرتد کے مسلمان ہونے یا مجنون کے افاقہ کے بعد ان پر اشہاد کر لیا ہے تو یہ ضامن ہوں گے۔<sup>(۳)</sup> (خانہ علی الہندیہ ص ۴۶۴ ج ۳، عالمگیری ص ۳۷ ج ۶، بحر الرائق ص ۳۵۴ ج ۸)

**مسئلہ ۳۸۲:** اسی طرح اگر گھر کو بیچ دیا، بعد اس کے کہ اس سے گراؤ دیوار کے گرانے کا مطالبہ کیا جا چکا تھا اور اس پر گواہ بھی قائم کر لیے گئے تھے۔ پھر وہ مکان کسی عیب کی وجہ سے قضائے قاضی یا بلا قضائے قاضی سے اس کی ملک میں لوٹ آیا یا اختیار رویت یا اختیار شرط کی وجہ سے جو مشتری<sup>(۴)</sup> کو تھا پھر وہ دیوار گر پڑی اور کوئی چیز تلف ہوگئی<sup>(۵)</sup> تو مالک دیوار پر ضمان نہیں ہے۔ ہاں اگر رد کے بعد دوبارہ اس سے دیوار کے گرانے کا مطالبہ کیا گیا اور اس پر گواہ بھی پیش کئے گئے تو ضامن ہوگا۔ یا بائع کو اختیار تھا اور اس نے بیع کو فسخ کر دیا اور اس کے بعد دیوار گر پڑی اور اس سے کوئی چیز تلف ہوگئی تو بائع ضامن ہوگا۔<sup>(۶)</sup> (عالمگیری از ظہیریہ ص ۳۷ ج ۶، خانہ علی الہندیہ ص ۴۶۴ ج ۳، بحر الرائق ص ۳۵۴ ج ۸، شامی ص ۵۲۸ ج ۵)

①..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۷.

②..... المرجع السابق.

③..... المرجع السابق.

④..... خریدار.

⑤..... ضائع ہوگئی.

⑥..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۷.



**مسئلہ ۳۸۳:** اگر بائع نے اپنا اختیار ساقط کر دیا اور بیع کو واجب کر دیا تو اشہاد باطل ہو جائے گا۔ چونکہ اس نے دیوار کو اپنی ملک سے نکال دیا۔<sup>(۱)</sup> (قاضی خاں علی الہندیہ ص ۴۶۴ ج ۳، بحر الرائق ص ۳۵۵ ج ۸، عالمگیری ص ۳۷ ج ۶، درمختار و شامی ص ۵۲۷ ج ۵)

**مسئلہ ۳۸۴:** کسی دیوار کا بعض حصہ گراؤ اور بعض صحیح تھا۔ صحیح حصہ گر پڑا جس سے کوئی مر گیا اور گراؤ حصہ نہیں گرا خواہ اس پر اشہاد کر لیا گیا ہو یا نہ کیا گیا ہو۔ یہ خون رائیگاں جائے گا۔<sup>(۲)</sup> (بحر الرائق ص ۳۵۴ ج ۸)

**مسئلہ ۳۸۵:** مطالبہ نقض کے بعد اگر کسی شخص پر دیوار گر پڑے اور وہ مرجائے یا دیوار کرنے کے بعد اس کے بلے سے ٹکرا کر کوئی گر پڑے اور مرجائے تو اس کی دیت مالک دیوار کے عاقلہ پر ہے اور اگر اس میت سے ٹکرا کر کوئی گرے اور مرجائے تو اس کی دیت نہ مالک دیوار پر ہے نہ اس کے عاقلہ پر ہے۔ اگر کسی نے راستے کی طرف چھجے<sup>(۳)</sup> نکالا اور وہ راستے میں گر پڑا۔ اس کے کرنے سے کوئی مر گیا یا اس کے لمبے سے ٹکرا کر مر گیا یا اس مردے کی لاش سے ٹکرا کر کوئی گر پڑا اور مر گیا تو ہر صورت میں چھجے کے مالک پر دیت واجب ہوگی۔<sup>(۴)</sup> (عالمگیری ص ۳۶ ج ۶، عنایہ علی الہدایہ و فتح القدیر ص ۳۴۳ ج ۸، بحر الرائق ص ۳۵۴ ج ۸)

**مسئلہ ۳۸۶:** مطالبہ ثابت کرنے کے لیے دو مردوں یا ایک مرد اور دو عورتوں کی گواہی چاہیے۔ اگر ایسے گواہ بنائے گئے جن میں شہادت کی اہلیت نہیں، مثلاً دو غلام یا دو کافر یا دو بچے۔ اس کے بعد یہ دیوار گر گئی اور کوئی آدمی دب کر مر گیا اور جب شہادت کا وقت آیا تو یہ کافر مسلمان، یا غلام آزاد، یا بچے بالغ ہو چکے ہیں۔ ان کی شہادت قبول ہوگی اور دیوار کا مالک ضامن ہوگا۔ خواہ ان کی گواہی کی اہلیت دیوار کرنے سے پہلے پائی گئی ہو یا دیوار کرنے کے بعد۔<sup>(۵)</sup> (خانہ علی الہندیہ ص ۴۶۴ ج ۳، عالمگیری ص ۳۶ ج ۶، مبسوط ص ۱۲ ج ۲، درمختار و شامی ص ۵۲۹ ج ۵)

**مسئلہ ۳۸۷:** اور اگر اس گھر کے مشتری سے جس کی دیوار گراؤ تھی، دیوار گرانے کا مطالبہ کیا اور اس کو تین دن کا اختیار تھا پھر اس نے اس گھر کو اختیار کی وجہ سے بائع کو لوٹا دیا تو اشہاد باطل ہو گیا اور اگر اس نے بیع کو واجب کر لیا تو اشہاد صحیح ہے باطل

①....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۷.

②.....تکملہ "البحر الرائق"، کتاب الذیات، باب ما یحدث الرجل فی الطریق، ج ۹، ص ۱۲۳.

③.....چھت سے آگے بڑھایا ہوا وہ حصہ جو بارش سے حفاظت یا دھوپ سے بچاؤ کے لئے ہوتا ہے۔

④....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۶.

⑤.....المرجع السابق، ص ۳۶، ۳۷.



نہیں ہوا، اور اگر اس حالت میں بائع پر اشد کیا تو بائع ضامن نہیں ہوگا اور اگر بائع کو اختیار تھا اور اس سے دیوار گرنے کا مطالبہ کیا اور اس نے بیع کو فسخ کر دیا تو اشد صحیح ہے۔ اور اگر بیع کو لازم کر دیا تو اشد باطل ہے اور اگر اس حالت میں مشتری سے مطالبہ کیا گیا تو مطالبہ صحیح نہیں ہے۔<sup>(۱)</sup> (عالمگیری از مبسوط ص ۳۷، ج ۶)

**مسئلہ ۳۸۸:** ضمان کے لیے یہ شرط ہے کہ مالک دیوار کو اشد کے بعد اتنا وقت مل جائے کہ وہ اسکو گرا سکے۔ ورنہ اگر مطالبہ انہدام کے فوراً بعد دیوار گر پڑے اور مالک کو اتنا وقت نہ ملے جس میں گرا نا ممکن تھا اور اس سے کوئی چیز تلف ہو جائے تو ضمان واجب نہیں ہوگا۔<sup>(۲)</sup> (تبیین الحقائق ص ۱۴۸ ج ۶، عالمگیری ص ۳۷ ج ۶، درمختار و شامی ص ۵۲۷ ج ۵، فتح القدیر ص ۳۴۱ ج ۸، مبسوط ص ۹ ج ۲۷)

**مسئلہ ۳۸۹:** تقدم اور طلب کے لیے یہ بھی شرط ہے کہ یہ صاحب حق کی طرف سے ہو اور عام راستہ میں عوام کا حق ہے۔ لہذا کسی ایک کا تقدم اور مطالبہ صحیح ہے۔<sup>(۳)</sup> (عالمگیری از ذخیرہ ص ۳۷ ج ۶، تبیین الحقائق ص ۱۴۸ ج ۶، خانیہ علی الہندیہ ص ۴۶۶ ج ۳)

**مسئلہ ۳۹۰:** گراؤ دیوار کے گرنے کا مطالبہ کرنے میں مسلمان اور ذمی دونوں برابر ہیں۔ اگر دیوار عام راستے کی طرف جھک گئی ہو تو ہر گزرنے والے کو تقدم کا حق ہے۔ مسلمان ہو یا ذمی۔ بشرطیکہ آزاد، عاقل، بالغ ہو۔ یا اگر بچہ ہو تو اس کے ولی نے اس کو اس مطالبے کی اجازت دی ہو۔ اسی طرح اگر غلام ہو تو اس کے مولیٰ نے اس کو مطالبے کی اجازت دی ہو۔<sup>(۴)</sup> (عالمگیری از کفایہ ص ۳۷ ج ۶، تبیین الحقائق ص ۱۴۸ ج ۶، بحر الرائق ص ۳۵۴ ج ۸، درمختار و شامی ص ۵۲۷ ج ۵، مبسوط ص ۹ ج ۲۷، عنایہ علی الہدایہ ص ۳۴۲ ج ۸)

**مسئلہ ۳۹۱:** خاص گلی میں اس گلی والوں کو مطالبہ کا حق ہے۔ ان میں سے کسی ایک کا مطالبہ کرنا بھی کافی ہے اور جس گھر کی طرف دیوار گراؤ ہے تو اس گھر کے مالک کا یا اس میں رہنے والے کا مطالبہ کرنا شرط ہے۔<sup>(۵)</sup> (عالمگیری از ذخیرہ ص ۳۷ ج ۶، درمختار و شامی ص ۵۲۸ ج ۵، تبیین الحقائق ص ۱۴۸ ج ۶، بحر الرائق ص ۳۵۵ ج ۸، فتح القدیر ص ۳۴۲ ج ۸)

**مسئلہ ۳۹۲:** کسی کے گھر کی طرف کسی شخص کی دیوار جھک گئی اس گھر والے نے اس سے دیوار کے گرنے کا مطالبہ کیا اس نے قاضی سے دو تین دن یا اس کے مثل مہلت مانگی۔ قاضی نے مہلت دے دی پھر وہ دیوار گر پڑی اور اس سے کوئی چیز

①..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۷.

②..... المرجع السابق.

③..... المرجع السابق.

④..... المرجع السابق.

⑤..... المرجع السابق.



تلف ہوگئی تو دیوار کے مالک پر ضمان واجب ہے۔<sup>(۱)</sup> (عالمگیری از محیط ص ۳۷ ج ۶، بحر الرائق ص ۳۵۴ ج ۸)

**مسئلہ ۳۹۳:** اور اگر گھر کے مالک نے دیوار والے کو مہلت دے دی تھی یا مطالبہ سے اس کو بری کر دیا تھا یا یہ مہلت و برأت گھر کے رہنے والوں کی طرف سے تھی اور دیوار گر پڑی جس سے کوئی چیز تلف ہوگئی تو دیوار کے مالک پر ضمان نہیں۔  
(۲) (عالمگیری از کافی ص ۳۷ ج ۶، بحر الرائق ص ۳۵۴ ج ۸، در مختار و شامی ص ۵۲۸ ج ۵، تبیین الحقائق ص ۱۴۸ ج ۶، فتح القدیر ص ۳۴۲ ج ۸)

**مسئلہ ۳۹۴:** اور اگر مہلت کی مدت گزرنے کے بعد دیوار گری تو اس سے جو نقصان ہوا اس کا ضمان دیوار والے پر واجب ہے۔<sup>(۳)</sup> (عالمگیری از محیط ص ۳۷ ج ۶، بحر الرائق ص ۳۵۴ ج ۸)

**مسئلہ ۳۹۵:** اگر راستے کی طرف دیوار گراؤ تھی اور اس سے انہدام کا مطالبہ ہو چکا تھا مگر قاضی نے اس کو مہلت دے دی تو یہ باطل ہے۔<sup>(۴)</sup> (عالمگیری از خزائن المفتین ص ۳۷ ج ۶، بحر الرائق ص ۳۵۴ ج ۸، تبیین الحقائق ص ۱۴۸ ج ۶، در مختار و شامی ص ۵۲۸ ج ۵، مجمع الانہر ص ۶۵۹ ج ۲، فتح القدیر ص ۳۴۲ ج ۸)

**مسئلہ ۳۹۶:** اور اگر قاضی نے تو اس کو مہلت نہیں دی، مگر مطالبہ کرنے والے نے مہلت دے دی تو یہ صحیح نہیں ہے۔ نہ اس کے اپنے حق میں نہ کسی دوسرے کے حق میں۔<sup>(۵)</sup> (عالمگیری از محیط ص ۳۷ ج ۵، بحر الرائق ص ۳۵۴ ج ۸، در مختار ص ۵۲۸ ج ۵، تبیین الحقائق ص ۱۴۸ ج ۶، مجمع الانہر ص ۶۵۹ ج ۲)

**مسئلہ ۳۹۷:** اگر دیوار رہن تھی اور گرانے کا مطالبہ مرتہن سے کیا گیا تو نہ راہن ضامن ہوگا نہ مرتہن۔ اور اگر مطالبہ راہن سے کیا گیا ہے تو راہن ضامن ہوگا۔<sup>(۶)</sup> (عالمگیری از شرح مبسوط ص ۳۷ ج ۶، قاضی خان علی الہندیہ ص ۴۶۴ جلد ۳، مبسوط ص ۱۰ ج ۲، در مختار و شامی ص ۵۲۶ ج ۵، بحر الرائق ص ۳۵۳ ج ۸، فتح القدیر ص ۳۴۲ ج ۸)

**مسئلہ ۳۹۸:** اور اگر گھر کسی نابالغ کا ہو تو اس کے ماں باپ یا وصی سے گرانے کا مطالبہ کرنا اور اس پر گواہ بنانا صحیح ہے۔ اگر مطالبہ کے بعد دیوار گر پڑی جس سے کسی کی کوئی چیز تلف ہوگئی تو ضمان نابالغ پر واجب ہوگا۔<sup>(۷)</sup> (خانیہ علی الہندیہ ص ۴۶۴ ج ۳، عالمگیری ص ۳۷ ج ۸، عنایہ علی الہدایہ ص ۳۴۳ ج ۸، در مختار و شامی ص ۵۲۶ ج ۵، مبسوط ص ۱۰ ج ۲، فتح القدیر ص ۳۴۲ ج ۸، بحر الرائق ص ۳۵۳ جلد ۸، تبیین الحقائق ص ۱۴۷ ج ۶)

①....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۷.

②.....المرجع السابق. ③.....المرجع السابق. ④.....المرجع السابق.

⑤.....المرجع السابق. ⑥.....المرجع السابق. ⑦.....المرجع السابق.



**مسئلہ ۳۹۹:** اگر اشہاد کے بعد نابالغ بچہ کے قبل بلوغ باپ یا وصی مر جائے تو اشہاد باطل ہو جائے گا۔ یہاں تک کہ اگر ان کی موت کے بعد دیوار گر پڑے جس سے کوئی چیز تلف ہو جائے تو کسی پر کچھ نہیں ہے۔ چوں کہ موت نے ان کی ولایت کو منقطع کر دیا۔<sup>(۱)</sup> (خانیہ علی الہندیہ ص ۴۶۵ ج ۳، عالمگیری ص ۳۷۷ ج ۶، شامی ص ۵۲۶ ج ۵)

**مسئلہ ۴۰۰:** اور اگر نابالغ کے بالغ ہونے تک دیوار نہیں گری اس کے بالغ ہونے کے بعد گری جس سے کوئی آدمی مر گیا تو اس کا خون رائیگاں گیا۔ (عالمگیری از محیط ص ۳۸ ج ۶، شامی ص ۵۲۶ ج ۵) اور اگر نابالغ کے بلوغ کے بعد اس سے نئے سرے سے دیوار گرانے کا مطالبہ کیا گیا اس کے بعد دیوار گر پڑی جس سے کوئی آدمی مر گیا تو اس کی دیت مالک دیوار کے عاقلہ پر ہوگی۔<sup>(۲)</sup> (عالمگیری از محیط ص ۳۸ جلد ۶)

**مسئلہ ۴۰۱:** مسجد کی دیوار اگر گراؤ ہو جائے تو اس کے انہدام کا مطالبہ اس کے بنانے والے سے کرنا چاہیے۔<sup>(۳)</sup> (عالمگیری از خزائن المفتین ص ۳۸ ج ۶، درمختار و شامی ص ۵۲۹ ج ۵)

**مسئلہ ۴۰۲:** کسی نے مساکین پر گھر وقف کیا جس کی دیوار گراؤ تھی اور اس کا قبضہ ایک شخص کو دے دیا۔ جو اس کی آمدنی مساکین پر خرچ کرتا تھا اس وکیل سے دیوار گرانے کا مطالبہ کیا گیا اور اس پر اشہاد کیا گیا اور وہ دیوار کسی پر گر پڑی جس سے وہ مر گیا تو اس کی دیت واقف کے عاقلہ پر ہے اور اگر مساکین سے دیوار گرانے کا مطالبہ کیا تو کسی پر کچھ نہیں۔<sup>(۴)</sup> (عالمگیری از محیط بحوالہ منطقی ص ۳۸ ج ۶، درمختار و شامی ص ۵۲۹ ج ۵)

**مسئلہ ۴۰۳:** گراؤ دیوار کا مالک تاجر غلام تھا اس سے دیوار گرانے کا مطالبہ کیا گیا وہ دیوار کسی پر گر پڑی جس سے وہ مر گیا تو اس کی دیت غلام تاجر کے مولا کے عاقلہ پر واجب ہوگی۔ غلام مقروض ہو یا نہ ہو، اور اگر دیوار گرنے سے کسی کا مال تلف ہو گیا تو اس مال کا ضمان غلام پر واجب ہے اس میں اس کو بیچا جائے گا اور اگر اس کے مولا سے دیوار گرانے کا مطالبہ کیا گیا تب بھی صحیح ہے۔<sup>(۵)</sup> (خانیہ علی الہندیہ ص ۴۶۶ ج ۳، عالمگیری ص ۳۸ ج ۶، درمختار ص ۵۲۹ ج ۵، مبسوط ص ۱۰ ج ۲، تبیین ص ۱۲ ج ۶، فتح القدیر ص ۳۴۳ ج ۸)

**مسئلہ ۴۰۴:** اگر کسی مکان کی گراؤ دیوار کے گرانے کا مطالبہ اس شخص سے کیا جس کے قبضہ میں وہ گھر ہے جس کی دیوار گراؤ تھی اور اس نے مطالبے کے باوجود دیوار نہیں گرائی یہاں تک کہ وہ خود کسی پر گر پڑی جس سے وہ مر گیا اور اس کے عاقلہ

①..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۸.

②..... المرجع السابق، ص ۳۷، ۳۸. ③..... المرجع السابق، ص ۳۸.

④..... المرجع السابق. ⑤..... المرجع السابق.



کہتے ہیں کہ، یہ گھر جس کی دیوار گری ہے اس کا ہے ہی نہیں۔ یا عاقلہ کہتے ہیں کہ ہم کو نہیں معلوم کہ یہ گھر اس کا ہے یا کسی اور کا ہے تو مرنے والے کی دیت اس کے عاقلہ پر نہیں ہوگی۔ ہاں اگر اس پر گواہ پیش کر دیئے جائیں کہ یہ گھر اسی کا ہے تو اس کے عاقلہ پر دیت واجب ہوگی۔ اس لیے کہ اگرچہ مکان پر قابض ہونا بظاہر مالک ہونے کی دلیل ہے مگر یہ عاقلہ پر وجوب مال کے لیے حجت نہیں ہو سکتی۔ عاقلہ پر مال واجب ہونے کے لیے تین چیزوں کا ہونا ضروری ہے۔ اول اس بات کا ثبوت کہ یہ گھر اسی کا ہے۔ دوم یہ کہ دیوار گرانے کا مطالبہ کرنے کے وقت اس پر گواہ بھی بنالے۔ تیسرے یہ کہ مقتول پر یہ دیوار گری تھی جس سے اس کی موت واقع ہو گئی۔<sup>(۱)</sup> (خانہ علی الہندیہ ص ۴۶۵ ج ۳، مبسوط ص ۱۱ ج ۲)

**مسئلہ ۴۰۵:** اگر قبضہ کرنے والا اقرار کرے کہ یہ گھر اسی کا ہے تو عاقلہ پر دیت کے لزوم کے لئے اس کی تصدیق نہیں کی جائے گی اور ان پر ضمان نہیں ہے۔ جیسے کہ کوئی شخص اس مکان میں جس میں وہ رہتا ہے۔ چھجہ<sup>(۲)</sup> نکالے اور وہ چھجہ کسی آدمی پر گر پڑے جس سے وہ آدمی مر جائے اور اس کے عاقلہ کہیں کہ یہ اس گھر کا مالک نہیں ہے۔ اس نے چھجہ گھر کے مالک کے کہنے سے نکالا تھا اور قبضہ والا اس بات کا اقرار کرے کہ وہ اس گھر کا مالک ہے تو یہ اپنے مال سے دیت دے گا۔ اسی طرح یہاں بھی اس پر دیت واجب ہوگی۔<sup>(۳)</sup> (خانہ علی الہندیہ ص ۴۶۵ جلد ۳، عالمگیری ص ۳۹ ج ۶، مبسوط ص ۱۱ ج ۲)

**مسئلہ ۴۰۶:** کسی کی دیوار گراؤ تھی، اس سے انہدام کا مطالبہ کیا گیا مگر اس نے دیوار نہیں گرائی پھر وہ دیوار خود بخود پڑوس کی دیوار پر گر پڑی جس سے پڑوسی کی دیوار بھی گر پڑی تو اس پر پڑوسی کی دیوار کا ضمان واجب ہے اور پڑوسی کو اختیار ہے کہ چاہے تو وہ اپنی دیوار کی قیمت اس سے بطور ضمان وصول کرے اور ملکہ ضامن کو دے دے اور چاہے تو ملکہ اپنے پاس رکھے اور نقصان پڑوسی سے وصول کرے اور اگر وہ ضامن سے یہ مطالبہ کرے کہ اس کی دیوار جیسی تھی ویسی ہی نئی بنا کر دے، تو یہ اس کے لیے جائز نہیں ہے۔ اور اگر پہلی گری ہوئی دیوار سے ٹکرا کر کوئی شخص گر پڑا تو اس کا ضمان پہلی دیوار کے مالک کے عاقلہ پر ہے۔ اور اگر دوسری دیوار کے ملکہ سے ٹکرا کر کوئی شخص گر پڑا تو اس کا ضمان کسی پر نہیں ہے۔ اگر دوسری دیوار کا مالک بھی وہی ہے جو پہلی دیوار کا مالک ہے تو دوسری دیوار سے مرنے والے کا ضامن بھی وہی ہوگا۔<sup>(۴)</sup> (عالمگیری از محیط ص ۳۹ ج ۶، بحر الرائق ص ۳۵۵ جلد ۸)

①..... "الفتاویٰ الخانیۃ"، کتاب الجنایات، فصل فی جنایۃ الحائط، ج ۲، ص ۴۰۵.

②..... چھت سے آگے بڑھایا ہوا وہ حصہ جو بارش سے حفاظت یا دھوپ سے بچاؤ کے لئے ہوتا ہے۔

③..... "الفتاویٰ الخانیۃ"، کتاب الجنایات، فصل فی جنایۃ الحائط، ج ۲، ص ۴۰۵.

④..... "الفتاویٰ الہندیۃ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۹.



**مسئلہ ۴۰۷:** اگر پہلی دیوار کے مالک نے چھجھ نکالا اور وہ دوسری دیوار پر گرا جس سے دوسری دیوار گر گئی اور اس سے ٹکرا کر کوئی شخص گرا اور کچلا گیا تو اس کا ضمان پہلی دیوار کے مالک پر ہے اور اگر دوسری دیوار بھی اس کی ملک ہے تب بھی اس پر ضمان واجب ہے۔<sup>(۱)</sup> (قاضی خان علی الہندیہ ص ۳۶۷ ج ۳، عالمگیری ص ۳۹ ج ۶، درمختار و شامی ص ۵۲۹ ج ۵)

**مسئلہ ۴۰۸:** اگر دیوار گرانے کا مطالبہ بعض ورثا سے کیا تو حکم یہ ہے کہ جس وارث سے مطالبہ ہوا ہے۔ وہ بقدر اپنے حصہ کے ضامن ہوگا۔<sup>(۲)</sup> (مبسوط ص ۱۰ ج ۲، عالمگیری ص ۳۸ ج ۶، درمختار و شامی ص ۵۲۷ ج ۵، عنایہ ص ۳۳۳ ج ۸)

**مسئلہ ۴۰۹:** کسی گراؤ دیوار کے پانچ مالک تھے۔ ان میں سے کسی ایک سے دیوار گرانے کا مطالبہ ہوا تھا اور وہ دیوار کسی آدمی پر گر پڑی جس سے وہ مر گیا تو جس سے مطالبہ ہوا تھا وہ دیت کے پانچویں حصے کا ضامن ہوگا۔ اور یہ پانچواں حصہ بھی اس کے عاقلہ سے لیا جائے گا اسی طرح کسی گھر میں اگر تین آدمی شریک ہیں ان میں سے ایک نے اس گھر میں اپنے دوسرے دونوں شریکوں کی اجازت کے بغیر کنواں کھودا، یا دیوار بنائی اور اس سے کوئی شخص ہلاک ہو گیا تو اس کے عاقلہ پر دو تہائی دیت واجب ہوگی۔<sup>(۳)</sup> (عالمگیری ص ۳۸ ج ۶، فتح القدیر و عنایہ ص ۳۴۲ ج ۸، درمختار و شامی ص ۵۲۸ ج ۵، بحر الرائق ص ۳۵۵ ج ۸، تبیین الحقائق ص ۴۳۸ ج ۶، مجمع الانہر ص ۶۵۹ ج ۶)

**مسئلہ ۴۱۰:** اور اگر کنواں یا دیوار اپنے شریکوں کے مشورے سے بنائی گئی تھی تو یہ جنایت متصور نہیں ہوگی۔<sup>(۴)</sup> (عالمگیری از سراج الوہاب ص ۳۸ ج ۶)

**مسئلہ ۴۱۱:** کسی شخص نے صرف ایک بیٹا اور ایک مکان چھوڑا اور اس پر اتنا قرض تھا جو مکان کی قیمت کے برابر یا اس سے زیادہ تھا اور اس مکان کی دیوار راستہ کی طرف گراؤ تھی۔ اس کے انہدام کا مطالبہ اس کے بیٹے سے کیا جائے گا۔ اگرچہ وہ اس کا مالک نہیں ہے، اور اگر اس کی طرف تقدم کے بعد<sup>(۵)</sup> دیوار گر پڑے تو باپ کے عاقلہ پر دیت ہوگی۔ بیٹے کے عاقلہ پر دیت واجب نہیں ہوگی۔<sup>(۶)</sup> (عالمگیری از محیط ص ۳۸ ج ۶، بحر الرائق ص ۳۵۶ ج ۸، درمختار و شامی ص ۵۲۷ ج ۵)

**مسئلہ ۴۱۲:** غلام مکاتب گراؤ دیوار کا مالک تھا، اس سے دیوار گرانے کا مطالبہ کیا گیا اور اس پر گواہ بھی بنا لیے گئے تو اگر غلام کے لیے دیوار کے انہدام<sup>(۷)</sup> کے امکان سے پہلے ہی دیوار گر پڑی تو غلام ضامن نہیں ہوگا۔ اور اگر ممکن کے بعد<sup>(۸)</sup>

①..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۹.

②..... المرجع السابق، ص ۳۸. ③..... المرجع السابق. ④..... المرجع السابق.

⑤..... گرانے کا مطالبہ کرنے کے بعد۔

⑥..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۸.

⑦..... گرنے۔ ⑧..... یعنی دیوار گرانا، ممکن تھا اس کے بعد۔



گری ہے تو ضامن ہوگا۔ اور یہ استحضار ہے اور قتل<sup>(۱)</sup> کے ولی کے لیے اپنی قیمت اور قتل کی دیت سے کم کا ضامن ہوگا۔ اور اگر دیوار اس کے آزاد ہونے کے بعد گری ہے تو اس کے عاقلہ پر دیت واجب ہوگی۔ اور اگر وہ غلام مکاتب زر کتابت ادا نہ کر سکا اور پھر غلامی میں لوٹ آیا، پھر دیوار گری تو دیت نہ اس پر واجب ہے نہ اس کے مولا پر۔ اور اسی طرح اگر دیوار بیچ دی پھر گر پڑی تو کسی پر کچھ نہیں ہے۔ اور اگر بیچی نہ تھی کہ گر پڑی اور اس سے ٹکرا کر کوئی آدمی گر پڑا اور مر گیا تو یہ غلام ضامن ہوگا۔ اور اگر زر کتابت ادا کرنے سے عاجز رہا اور غلامی میں لوٹ آیا تو مولا کو اختیار ہے چاہے غلام اس کو دے دے چاہے فدیہ دے دے۔ اور اگر کوئی آدمی اس قتل سے ٹکرا کر گر پڑا اور مر گیا تو صاحب دیوار پر ضمان نہیں ہے۔<sup>(۲)</sup> (فتاویٰ عالمگیری از شرح زیادات للختاب ص ۳۸ ج ۶، در مختار و شامی ص ۵۲۶ جلد ۵)

**مسئلہ ۴۱۳:** اور اگر غلام مکاتب نے راستے کی طرف کوئی بیت الخلاء وغیرہ نکالا اور پھر اس کے مولا نے اس کو بیچ دیا یا آزاد ہو گیا۔ پھر وہ دیوار گر پڑی تو اپنی قیمت اور ارش سے کم کا ضامن ہوگا۔ اور اگر زر کتابت ادا کرنے سے عاجز رہا اور غلامی میں لوٹ آیا تو مولا کو اختیار ہے چاہے غلام کو دے دے اور چاہے اس کا فدیہ دے دے اور اگر کوئی آدمی بیت الخلاء کے ملبہ سے ٹکرا کر ہلاک ہو گیا ہو تو بیت الخلاء کا نکالنے والا غلام ضامن ہوگا۔ اور اسی طرح اگر اس قتل سے ٹکرا کر کوئی دوسرا آدمی گرا اور مر گیا تو بھی یہی ضامن ہوگا۔<sup>(۳)</sup> (عالمگیری از کافی ص ۳۸ ج ۶)

**مسئلہ ۴۱۴:** اگر کسی ایسے شخص کی دیوار گراؤ تھی جس کی ماں کسی کی مولاۃ عتاقہ (آزاد کردہ باندی) تھی اور اس کا باپ غلام۔ اس سے کسی نے دیوار گرانے کا مطالبہ کیا اور اس نے نہیں گرائی۔ یہاں تک کہ اس کا باپ آزاد ہو گیا پھر وہ دیوار گر پڑی جس سے کوئی آدمی مر گیا تو اس کی دیت باپ کے عاقلہ پر ہے اور اگر باپ کے آزاد ہونے سے قبل دیوار گر پڑی تو ماں کے عاقلہ پر دیت واجب ہے۔ اسی طرح اگر راستے کی طرف بیت الخلاء نکالا پھر اس کا باپ آزاد ہو گیا پھر بیت الخلاء کسی پر گر پڑا اور وہ مر گیا تو اس کی دیت ماں کے عاقلہ پر ہے چونکہ راستے کی طرف بیت الخلاء نکالنا ہی جنایت ہے اور اس وقت عاقلہ موالی ام تھے۔<sup>(۴)</sup> (عالمگیری از محیط ص ۳۸ ج ۶، بحر الرائق ص ۳۵۴ ج ۸)

**مسئلہ ۴۱۵:** کوئی شخص اپنی دیوار پر چڑھا ہوا تھا۔ قطع نظر اس سے کہ دیوار گراؤ تھی یا نہ تھی پھر یہ دیوار گر پڑی جس سے ایک آدمی مر گیا۔ اور دیوار گرنے میں دیوار کے مالک کا کوئی عمل نہ تھا، تو اگر وہ دیوار گراؤ تھی اور اس کے گرانے کا مطالبہ بھی اس سے کیا جا چکا تھا تو وہ ضامن ہوگا۔ اور اس کے سوا کسی صورت میں ضامن نہیں ہوگا اور اگر وہ خود دیوار پر سے کسی آدمی پر گر پڑا

①.....مقتول۔

②....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۸۔

③.....المرجع السابق۔

④.....المرجع السابق۔



اور دیوار نہیں گری اور وہ آدمی مر گیا تو بھی ضامن ہوگا۔ اور اگر دیوار سے گرنے والا مر گیا تو نیچے والے کو دیکھیں گے، اگر وہ چل رہا تھا تو یہ ضامن نہیں ہوگا۔<sup>(۱)</sup> (بحر الرائق ص ۳۵۴ ج ۸) اور اگر وہ ٹھیرا ہوا تھا راستے میں، یا بیٹھا ہوا تھا یا کھڑا ہوا تھا یا سویا ہوا تھا تو یہ گرنے والے کی دیت کا ضامن ہوگا۔ اور اگر نیچے والا اپنی ملک میں تھا تو یہ ضامن نہیں ہوگا اور ان حالات میں اوپر سے گرنے والے پر نیچے والے کا ضمان واجب ہوگا۔ اگر نیچے والا مر جائے۔ اور اسی طرح اگر وہ غافل تھا کہ گر پڑا یا سو گیا تھا اور کروٹ بدلی اور گر پڑا تو یہ نیچے والے کے نقصان کا ضامن ہوگا اور اس صورت میں اس پر کفارہ بھی واجب ہوگا۔ اور اسی طرح اگر پہاڑ پر سے پھسل پڑا کسی شخص پر جس سے وہ شخص ہلاک ہو گیا تو اس کا ضمان پھسلنے والے پر ہوگا اور اس صورت میں مرنے والے کا اپنی ملک میں ہونا نہ ہونا برابر ہے اور اسی طرح اگر کنویں میں جو اپنی ملک میں کھودا تھا گر پڑا، اس میں کوئی آدمی تھا، یہ اس پر گر پڑا اور وہ مر گیا تو اس کی دیت کا ضامن ہوگا۔ اور اگر کنواں راستے میں تھا تو کنویں کا مالک دیت کا ضامن ہوگا۔ ساقط<sup>(۲)</sup> اور مسقوط علیہ<sup>(۳)</sup> دونوں کا نقصان اس پر واجب ہوگا۔<sup>(۴)</sup> (مبسوط ص ۱۲ ج ۲، عالمگیری ص ۳۸ ج ۶، قاضی خان علی الہندیہ ص ۶۵ ج ۳)

**مسئلہ ۴۱۶:** کسی نے دیوار پر مٹکا رکھا، وہ کسی شخص پر گر پڑا جس سے وہ مر گیا تو اس پر اس کا ضمان نہیں ہے۔  
(۵) (عالمگیری از فصول عمادیہ ص ۳۹ ج ۶، عنایہ علی الفتح ص ۳۴۲ ج ۸، تبیین الحقائق ص ۱۴۹ ج ۶)

**مسئلہ ۴۱۷:** اگر کسی شخص نے دیوار کے اوپر کوئی چیز اس کے طول میں رکھی اور وہ کسی آدمی پر گر پڑی تو اس پر اس کا ضمان نہیں ہے۔ اور اگر عرض میں رکھی کہ اس کا ایک سرا راستے کی طرف نکلا ہوا تھا اور وہ کسی چیز پر نکلی ہوئی طرف سے گری تو رکھنے والا ضامن ہوگا۔ اور اگر دوسری طرف سے کسی چیز پر گری تو وہ ضامن نہیں ہوگا۔ اور اسی طرح اگر دیوار گراؤ تھی اور اس پر کسی نے شہتیر رکھا، لمبائی میں اس طرح کہ اس کا کوئی حصہ راستے کی طرف نکلا ہوا نہیں تھا، پھر وہ شہتیر کسی پر گر پڑا اور اس کو قتل کر دیا تو اس پر ضمان نہیں ہے۔<sup>(۶)</sup> (عالمگیری ص ۳۹ ج ۶، بحر الرائق ص ۳۵۶ ج ۸)

**مسئلہ ۴۱۸:** گراؤ دیوار جس کے گرانے کا مطالبہ اس کے مالک سے کیا جا چکا تھا اس پر دیوار کے مالک یا کسی اور نے مٹکا رکھا اور دیوار گر پڑی اور مٹکا کسی آدمی کے لگا جس سے وہ مر گیا تو دیوار کے مالک پر ضمان ہے اور اگر مٹکے سے ٹکرا کر کوئی شخص گر پڑا یا اس کے بلے سے ٹکرا کر گر پڑا تو اگر مٹکا کسی اور کا تھا تو کسی پر کچھ نہیں ہے۔<sup>(۷)</sup> (بحر الرائق ص ۳۵۴ ج ۸)

①..... تکملة "البحر الرائق"، كتاب الديات، باب ما يحدث الرجل في الطريق، ج ۹، ص ۱۲۳، ۱۲۴.

②..... یعنی گرنے والا۔ ③..... یعنی جس پر گرا۔

④..... "الفتاوى الهندية"، كتاب الحنايات، الباب الحادى عشر فى جنابة الحائط ... إلخ، ج ۶، ص ۳۸.

⑤..... المرجع السابق، ص ۳۹. ⑥..... المرجع السابق.

⑦..... تکملة "البحر الرائق"، كتاب الديات، باب ما يحدث الرجل في الطريق، ج ۹، ص ۱۲۵.



اور اگر مٹکا دیوار کے مالک کا تھا تو وہ ضامن ہوگا۔<sup>(۱)</sup> (عالمگیری از کافی ص ۳۹ ج ۶)

مسئلہ ۴۱۹: گراؤ دیوار جس کے گرانے کا مطالبہ کیا جا چکا تھا مگر دیوار کے مالک نے اس کو نہیں گرایا۔ پھر ہوا سے گر

پڑی تو دیوار کا مالک نقصان کا ضامن ہوگا۔<sup>(۲)</sup> (عالمگیری از محیط ص ۳۹ ج ۶، بحر الرائق ص ۳۵۵ ج ۸)

مسئلہ ۴۲۰: دو گراؤ دیواریں تھیں جن کے گرانے کا مطالبہ کیا جا چکا تھا ان میں سے ایک دوسری پر گر پڑی جس سے وہ

بھی ڈھے گئی<sup>(۳)</sup> تو پہلی یا دوسری دیوار کے گرنے سے جو اتلاف ہوا<sup>(۴)</sup> یا پہلی کے ملے سے جو اتلاف ہوا اس کا ضامن پہلی دیوار کا

مالک ہوگا اور دوسری کے گرنے سے اور اس کے ملے سے جو اتلاف ہوا اس کا ضامن کسی پر نہیں ہوگا۔<sup>(۵)</sup> (عالمگیری از کافی ص ۳۹ ج ۶)

مسئلہ ۴۲۱: ایسا چھبہ جو کسی شخص نے نکالا تھا وہ چھبہ کسی ایسی گراؤ دیوار پر گر پڑا جس کے گرانے کا مطالبہ اس کے

مالک سے کیا جا چکا تھا اور وہ دیوار کسی شخص پر گر پڑی جس سے وہ مر گیا یا اس دیوار کے زمین پر گرنے کے بعد کوئی شخص اس سے ٹکرا

کر گر پڑا تو ان سب صورتوں میں چھبہ نکالنے والے پر ضمان واجب ہے۔<sup>(۶)</sup> (عالمگیری از محیط ص ۳۹ ج ۶)

مسئلہ ۴۲۲: کسی کی دیوار کا کچھ حصہ راستے کی طرف اور کچھ حصہ لوگوں کے مکان کی طرف جھکا ہوا تھا اور دیوار کے

مالک سے دیوار گرانے کا مطالبہ گھر والوں نے کر دیا تھا، مگر دیوار راستے کی طرف گر پڑی، یا مطالبہ راستے والوں نے کیا تھا، مگر دیوار

گھر والوں پر گر پڑی تو دیوار کا مالک ضامن ہوگا۔<sup>(۷)</sup> (مبسوط ص ۱۳ ج ۲، ہندیہ ص ۳۹ ج ۶، قاضی خاں علی الہندیہ ص ۳۶۶ ج ۳)

ج ۳، در مختار و شامی ص ۵۲۸ ج ۵)

مسئلہ ۴۲۳: کسی شخص کی لانی دیوار تھی جس کا بعض حصہ گراؤ تھا اور بعض گراؤ نہیں تھا اور اس سے مطالبہ نقص<sup>(۸)</sup> کیا گیا

تھا۔ پھر پوری دیوار کسی پر گر پڑی جس سے وہ مر گیا تو دیوار کا مالک گراؤ حصے کے نقصان کا ضامن ہوگا۔ اور جو حصہ دیوار کا گراؤ نہیں تھا

اس کے حصے کے نقصان کا ضامن نہیں ہوگا۔ اور اگر دیوار چھوٹی تھی تو پوری دیوار کے نقصان کا ضامن ہوگا۔<sup>(۹)</sup> (عالمگیری از ظہیریہ

ص ۳۹ ج ۶، بحر الرائق ص ۳۵۲ ج ۸، مبسوط ص ۱۳ ج ۲، قاضی خاں علی الہندیہ ص ۳۶۶ ج ۳، شامی و در مختار ص ۵۲۹ ج ۵)

①..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۹.

②..... المرجع السابق.

③..... یعنی گر گئی۔ ④..... یعنی جو کچھ نقصان ہوا۔

⑤..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۹.

⑥..... المرجع السابق. ⑦..... المرجع السابق.

⑧..... یعنی گرانے کا مطالبہ۔

⑨..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۹.



**مسئلہ ۴۲۴:** کسی شخص کی دیوار گراؤ تھی، قاضی نے اس کو گرانے کے مطالبے میں پکڑا کسی دوسرے نے اس کی ضمانت دی کہ اس کے حکم سے یہ دیوار گرا دے گا تو یہ ضمانت جائز ہے۔ اور جس نے یہ ضمانت دی ہے اس کو حق ہے کہ وہ اس کی اجازت کے بغیر گرا دے۔<sup>(۱)</sup> (عالمگیری بحوالہ منہجی از محیط، ص ۳۹ ج ۶، مبسوط ص ۱۳ ج ۲۷)

**مسئلہ ۴۲۵:** کسی کی گراؤ دیوار پر دو گواہ بنائے کہ اس کی دیوار گراؤ ہے پھر وہ دیوار کسی ایک گواہ پر یا اس کے باپ یا اس کے غلام یا اس کے مکاتب پر گر پڑی اور دیوار کے مالک کے خلاف ان دو گواہوں کے سوا اور کوئی گواہ نہیں ہے تو اس صورت میں اس ایک کی گواہی معتبر نہیں ہے جو اس گواہی سے خود یا اس کا متعلق فائدہ اٹھائے۔<sup>(۲)</sup> (مبسوط ص ۱۲ ج ۲۷، عالمگیری ص ۳۹ ج ۶)

**مسئلہ ۴۲۶:** لقیط کی دیوار جھکی ہوئی تھی اور اس سے دیوار گرانے کا مطالبہ بھی کیا گیا تھا۔ وہ دیوار کسی پر گر پڑی جس سے وہ مر گیا تو قاتل کی دیت بیت المال سے ادا کی جائے گی۔ اسی طرح اگر کوئی کافر مسلمان ہوا اور اس نے کسی سے موالاة نہیں کی ہے تو وہ بھی لقیط کے حکم میں ہے۔<sup>(۳)</sup> (قاضی خاں علی الہندیہ ص ۳۶۶ ج ۳، عالمگیری ص ۴۰ ج ۶، مبسوط ص ۱۲ ج ۲۷، بحر الرائق ص ۳۵۴ ج ۸)

**مسئلہ ۴۲۷:** ایک گراؤ دیوار کے دو مالک تھے ایک اوپری حصے کا، دوسرا نیچے کے حصے کا ان میں سے کسی ایک سے دیوار گرانے کا مطالبہ کیا گیا پھر پوری دیوار گر پڑی تو جس سے مطالبہ کیا گیا تھا۔ وہ نصف دیت کا ضامن ہوگا اور اگر اوپر والی دیوار گری اور اسی کے مالک سے مطالبہ بھی کیا گیا تھا تو یہ ضامن ہوگا، نیچے والی کا مالک ضامن نہیں ہوگا۔<sup>(۴)</sup> (عالمگیری از محیط سرخسی، ص ۴۰ جلد ۶، مبسوط ص ۱۳ ج ۲۷، بحر الرائق ص ۳۵۴ ج ۸، خانیہ علی الہندیہ ص ۳۶۶ جلد ۳)

**مسئلہ ۴۲۸:** کسی شخص نے دیوار گرانے کے لیے کچھ مزدور مقرر کئے ان کے دیوار گرانے سے ایک شخص ان ہی میں سے مر گیا یا کوئی غیر شخص مر گیا تو کفارہ و ضمان ان ہی پر ہوگا دیوار کے مالک پر کچھ نہیں۔<sup>(۵)</sup> (مبسوط ص ۱۴ ج ۲۷، عالمگیری ص ۴۰ ج ۶)

**مسئلہ ۴۲۹:** کسی کی دیوار اشہاد سے پہلے<sup>(۶)</sup> گر پڑی پھر اس سے مطالبہ کیا گیا کہ اس کا ملہ راستے سے اٹھائے مگر اس نے نہیں اٹھایا۔ یہاں تک کہ کوئی آدمی یا جانور اس کے ساتھ ٹکرا کر گر پڑا اور ہلاک ہو گیا تو دیوار کا مالک ضامن ہوگا۔<sup>(۷)</sup> (قاضی خاں علی الہندیہ ص ۳۶۷ ج ۳، عالمگیری ص ۴۱ ج ۶)

①....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط، ج ۶، ص ۳۹.

②.....المرجع السابق. ③.....المرجع السابق، ص ۴۰.

④.....المرجع السابق. ⑤.....المرجع السابق.

⑥.....یعنی دیوار گرانے کا مطالبہ کرنے سے پہلے.

⑦....."الفتاویٰ الخانیہ"، کتاب الجنایات، فصل فی جنایۃ الحائط، ج ۲، ص ۴۰۶.

**مسئلہ ۴۳۰:** کسی نے اپنی دیوار سے باہر کی طرف بیت الخلاء وغیرہ بنایا اگر وہ بڑا تھا اور اس سے کسی کو نقصان پہنچا تو ضامن ہوگا اور اگر چھوٹا تھا تو ضامن نہیں ہوا۔<sup>(۱)</sup> (عالمگیری از محیط ص ۴۰ ج ۶)

**مسئلہ ۴۳۱:** کسی کی دو دیواریں تھیں ایک گراؤ ایک صحیح، گراؤ کے انہدام کا مطالبہ کیا گیا تھا وہ نہ گری لیکن صحیح گر گئی جس سے کوئی چیز تلف ہو گئی تو اس کا ضمان کسی پر نہیں ہے۔<sup>(۲)</sup> (در مختار ص ۵۲۹ ج ۵، خانیہ علی الہندیہ ص ۴۶۶ ج ۳، بحر الرائق ص ۳۵۲ ج ۸)

**مسئلہ ۴۳۲:** کسی شخص کی ایسی جھکی ہوئی دیوار گرانے کا اس سے مطالبہ کیا گیا جس میں راستہ کی طرف چھجھ لکھا ہوا تھا اور اس کو اس نے نکالا تھا جس نے یہ گھریچا تھا پھر وہ دیوار اور چھجھ گر پڑے اور صورت یہ ہوئی کہ دیوار کے گرنے کی وجہ سے چھجھ گرا تو دیوار کے مالک پر نقصان کا ضمان ہے اور اگر فقط چھجھ گرا ہے تو بیچنے والا نقصان کا ضامن ہوگا جس نے راستہ کی طرف اس کو نکالا تھا۔<sup>(۳)</sup> (مبسوط ص ۱۲ ج ۲، ہندیہ ص ۴۰ ج ۶)

**مسئلہ ۴۳۳:** ایک شخص ایک مکان کے زیریں حصہ کا<sup>(۴)</sup> مالک تھا اور اس کے بالائی حصہ کا<sup>(۵)</sup> دوسرا شخص مالک تھا اور دونوں حصے گراؤ تھے اور دونوں کے مالکوں سے ان کے گرانے کا مطالبہ بھی کیا جا چکا تھا مگر انھوں نے نہیں گرایا۔ اس کے بعد زیریں حصہ گر پڑا اور اس کے گرنے سے اوپر کا حصہ بھی کسی پر گر پڑا جس سے وہ مر گیا تو اس مقتول کی دیت زیریں حصے کے مالک کے عاقلہ پر ہے اور جو شخص نیچے کے بلے سے ٹکرا کر گرے اس کا ضمان بھی اور اگر بالائی حصے کے گرے ہوئے بلے سے ٹکرا کر کوئی شخص ہلاک ہو گیا تو کسی پر کچھ نہیں ہے۔<sup>(۶)</sup> (عالمگیری از محیط ص ۴۰ ج ۶)

**مسئلہ ۴۳۴:** ایک مکان کا بالائی حصہ ایک شخص کا ہے اور زیریں حصہ دوسرے کا اور کل مکان کمزور ہے۔ بالائی حصہ کسی پر گر پڑا اور وہ مر گیا اور اس مکان کے گرانے کا مطالبہ دونوں سے کیا جا چکا تھا تو بالائی حصہ کا مالک ضامن ہوگا۔<sup>(۷)</sup> (قاضی خاں علی الہندیہ ص ۴۶۷ ج ۳، عالمگیری ص ۴۰ ج ۶)

**مسئلہ ۴۳۵:** کسی شخص سے اس کی ایسی گراؤ دیوار کے گرانے کا مطالبہ کیا گیا جس کا راستہ کی طرف گرنے کا خطرہ

①..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۰.

②..... "الفتاویٰ الخانیہ"، کتاب الجنایات، فصل فی جنایۃ الحائط، ج ۲، ص ۴۰۶.

③..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۰.

④..... یعنی خلی منزل کا۔ ⑤..... یعنی اوپر والی منزل کا۔

⑦..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۰.



نہیں تھا۔ لیکن یہ اندیشہ تھا کہ یہ دیوار اسی شخص کی ایسی صحیح دیوار پر گر سکتی ہے، جس کے گرنے کا اندیشہ نہیں ہے ہاں یہ ممکن ہے کہ اگر گراؤ دیوار صحیح دیوار پر گر پڑی تو صحیح دیوار بھی راستے میں گر پڑے گی۔ لیکن وہ گراؤ دیوار جس کے گرنے کا مطالبہ کیا گیا تھا نہ گری اور صحیح دیوار خود بخود راستے میں گر پڑی جس سے کوئی انسان ہلاک ہو گیا یا اس کے طبع سے ٹکرا کر کوئی آدمی مر گیا تو اس کا خون رائیگاں جائے گا۔<sup>(۱)</sup> (عالمگیری ص ۴۰ ج ۶)

## فصل فی الطريق راستے میں نقصان پہنچنے کا بیان

**مسئلہ ۴۳۶:** عام راستے کی طرف بیت الخلاء یا پرنا لہ یا برج یا شہتیر<sup>(۲)</sup> یا دکان وغیرہ نکالنا جائز ہے بشرطیکہ اس سے عوام کو کوئی ضرر نہ ہو اور گزرنے والوں میں سے کوئی مانع نہ ہو اور اگر کسی کو کوئی تکلیف ہو یا کوئی معترض ہو تو ناجائز ہے۔  
(۳) (درمختار و شامی ص ۵۲۱ ج ۵، بحر الرائق ص ۳۴۷ ج ۸، تبیین الحقائق ص ۱۴۲ ج ۶، ہدایہ ص ۵۸۵ ج ۴، عالمگیری ص ۴۰ ج ۶)  
**مسئلہ ۴۳۷:** اگر کوئی شخص عام راستے پر مذکورہ بالا تعمیرات اپنے لئے امام کی اجازت کے بغیر کرے تو شروع کرتے وقت ہر عاقل بالغ مسلمان مرد و عورت اور ذمی کو اس کے روکنے کا حق ہے۔ غلام اور بچوں کو اس کا حق نہیں ہے اور بن جانے کے بعد اس کے انہدام کے مطالبے کا بھی حق ہے۔ بشرطیکہ اس مطالبہ کرنے والے نے عام راستے پر اس قسم کی کوئی تعمیر نہ کر رکھی ہو۔ خواہ اس تعمیر سے کسی کو ضرر ہو یا نہ ہو۔<sup>(۴)</sup> (درمختار و شامی ص ۵۲۱ ج ۵، بحر الرائق ص ۳۴۷ ج ۸، ہدایہ ص ۵۸۵ ج ۴، تبیین الحقائق ص ۱۴۲ ج ۶، عالمگیری ص ۴۰ ج ۶، فتح القدیر ص ۳۳۰ ج ۸)

**مسئلہ ۴۳۸:** عام راستے پر خرید و فروخت کے لیے بیٹھنا جائز ہے جبکہ کسی کے لیے تکلیف دہ نہ ہو اور اگر کسی کو تکلیف دے تو وہ ناجائز ہے۔<sup>(۵)</sup> (بحر الرائق ص ۳۴۷ ج ۸، درمختار و شامی ص ۵۲۱ ج ۵، تبیین الحقائق ص ۱۴۲ ج ۶)

①..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۳۹.

②..... بڑی کڑی۔

③..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۰.

و "الدر المختار" و "رد المحتار"، کتاب الدیات، باب ما یحدثہ الرجل... إلخ، ج ۱۰، ص ۲۶۵.

④..... "الدر المختار" و "رد المحتار"، کتاب الدیات، باب ما یحدثہ الرجل... إلخ، ج ۱۰، ص ۲۶۵.

و تکملة "البحر الرائق"، کتاب الدیات، باب ما یحدث الرجل فی الطريق، ج ۹، ص ۱۱۰.

⑤..... "الدر المختار" و "رد المحتار"، کتاب الدیات، باب ما یحدثہ الرجل... إلخ، ج ۱۰، ص ۲۶۷.

**مسئلہ ۴۳۹:** اور اگر یہ تعمیرات امام کی اجازت سے کی گئی ہیں تو کسی کو ان پر اعتراض کا حق نہیں ہے۔ لیکن امام کے لئے یہ مناسب نہیں ہے کہ ان تصرفات کی اجازت دے جبکہ لوگوں کو ان سے تکلیف ہو اور اگر اس نے کسی مصلحت کی بناء پر اجازت دے دی تو جائز ہے۔<sup>(۱)</sup> (شامی ص ۵۲۱ ج ۵، عالمگیری ص ۴۱ ج ۶)

**مسئلہ ۴۴۰:** عام راستے پر اگر یہ تعمیرات پرانی ہیں تو ان کے ہٹوانے کا کسی کو حق نہیں ہے۔ اور اگر ان کا حال معلوم نہ ہو تو نئی فرض کر کے امام ان کو ہٹوا دے گا۔<sup>(۲)</sup> (عالمگیری از محیط ص ۴۰ ج ۶، بحر الرائق ص ۳۲۷ ج ۸، شامی ص ۵۲۲ ج ۵)

**مسئلہ ۴۴۱:** اگر عام راستے پر مسلمانوں کے فائدے کے لیے مسجد وغیرہ کوئی عمارت بنادی جائے اور اس سے کسی کو کوئی ضرر بھی نہ ہو تو نہیں توڑی جائے گی۔<sup>(۳)</sup> (عالمگیری ص ۴۰ ج ۶، بحر الرائق ص ۳۲۶ ج ۸، تبیین الحقائق ص ۱۴۶ ج ۶، درمختار و شامی ص ۵۲۱ ج ۵)

**مسئلہ ۴۴۲:** ایسے خاص راستے پر جو آگے سے بند ہو کسی کو کچھ بنانا جائز نہیں ہے خواہ اس میں لوگوں کا ضرر ہو یا نہ ہو مگر یہ کہ اس گلی کے رہنے والے اجازت دے دیں اور یہ تعمیرات اگر جدید ہیں تو امام کو حق ہے کہ ان کو ڈھا دے اور قدیم ہیں تو یہ حق نہیں ہے اور اگر ان کا حال معلوم نہ ہو تو قدیم مان کر باقی رکھی جائیں گی۔<sup>(۴)</sup> (درمختار و شامی ص ۵۲۲ ج ۵، بحر الرائق ص ۳۲۷ ج ۸، تبیین الحقائق ص ۱۴۳ ج ۶، عالمگیری ص ۴۰ ج ۶)

**مسئلہ ۴۴۳:** اگر کسی نے راستے میں کوڑا ڈالا اور اس سے کوئی پھسل کر گرا اور مر گیا اس پر ضمان نہیں ہے مگر جبکہ کوڑا جمع کر کے اکٹھا کر دیا جس سے ٹکرا کر کوئی گرا اور مر گیا تو کوڑا ڈالنے والا ضامن ہوگا۔<sup>(۵)</sup> (عالمگیری از ذخیرہ ص ۴۱ ج ۶، قاضی خاں علی الہندیہ ص ۴۵۸ ج ۳)

**مسئلہ ۴۴۴:** کسی شخص نے شارع عام پر<sup>(۶)</sup> کوئی بڑا پتھر رکھا یا اس میں کوئی عمارت بنادی یا اپنی دیوار سے شہتیر یا پتھر وغیرہ باہر راستے کی طرف نکال دیا یا بیت الخلاء یا چھجہ یا پرنا لہ یا سائبان نکالا یا راستہ میں شہتیر رکھا اس سے اگر کسی چیز کو کوئی نقصان پہنچے یا وہ تلف ہو جائے<sup>(۷)</sup> تو یہ اس کا تاوان ادا کرے گا اور اگر اس سے کوئی آدمی مر جائے تو اس کی دیت اس کے عاقلہ

①..... "رد المحتار"، کتاب الذیات، باب ما یحدثہ الرجل... إلخ، ج ۱۰، ص ۲۶۶.

و "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۱.

②..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۰.

③..... المرجع السابق. ④..... المرجع السابق. ⑤..... المرجع السابق، ص ۴۱.

⑥..... عام راستے پر۔ ⑦..... ضائع ہو جائے۔



پر ہوگی۔ اور اگر کوئی انسان زخمی ہوا مگر مر نہیں تو اگر اس زخم کا ارش موضحہ<sup>(۱)</sup> کے ارش کے برابر ہو تو یہ ارش اس کے عاقلہ پر ہوگا اور اگر اس سے کم ہو تو بنانے والے کے مال سے دیا جائے گا۔ اور اس سبب سے اگر کوئی مر گیا تو اس پر کفارہ نہیں ہے اور اگر مرنے والا اس کا مورث تھا تو یہ اس کا وارث بھی ہوگا جانور اور مال کے نقصان کا ضامن یہ خود ہوگا۔ ان سب صورتوں میں ضمان اس پر اس وقت واجب ہوگا جب اس نے امام کی اجازت کے بغیر یہ تصرفات کئے ہوں۔ ورنہ یہ ضامن نہیں ہوگا۔<sup>(۲)</sup> (عالمگیری ص ۴۰ ج ۶، درمختار و شامی ص ۵۲۲ ج ۵، بحر الرائق ص ۳۲۷ ج ۸، فتح القدیر ص ۳۳۱ ج ۸، مبسوط ص ۶ ج ۲، تبیین الحقائق ص ۱۴۳ ج ۶)

**مسئلہ ۴۴۵:** سر بند گلی<sup>(۳)</sup> میں جن رہنے والوں کے دروازے کھلتے ہیں ان کو اس راستے میں کسی قسم کی تعمیر کی اجازت نہیں مگر اس گلی کے سب رہنے والوں کی اجازت سے تعمیر کی جاسکتی ہے۔ ہاں اس گلی کے رہنے والے اس قسم کے تصرفات کر سکتے ہیں۔ مثلاً جانور باندھنا، لکڑی رکھنا، وضو کرنا، گارا بنانا یا کوئی چیز عارضی طور پر رکھنا وغیرہ، بشرطیکہ گلی والوں کے لیے راستہ چھوڑ دیا گیا ہو اور جو کام نہیں کر سکتے وہ یہ ہیں: مثلاً پرنا لہ نکالنا، دوکان بنانا، چھجہ نکالنا، برج بنانا<sup>(۴)</sup>، بیت الخلاء بنانا وغیرہ مگر جب سب گلی والے اجازت دے دیں تو یہ چیزیں بھی بنائی جاسکتی ہیں۔<sup>(۵)</sup> (درمختار و شامی ص ۵۲۲ ج ۵، عالمگیری ص ۴۲ ج ۶، بحر الرائق ص ۳۲۷ ج ۸، تبیین الحقائق ص ۱۴۳ ج ۶)

**مسئلہ ۴۴۶:** سر بند گلی میں جو کام جائز تھے، اس کی وجہ سے کسی نقصان کا ضامن نہیں ہوگا اور جو کام ناجائز ہیں اور بغیر اجازت رکان<sup>(۶)</sup> کئے تو ان سے جو نقصان ہوگا وہ سب رہنے والوں پر تقسیم ہوگا اور تصرف کرنے والا اپنے حصہ کے سوا دوسروں کے حصوں کا تاوان ادا کرے گا۔<sup>(۷)</sup> (عالمگیری ص ۴۱ ج ۶، شامی ص ۵۲۲ ج ۵، قاضی خاں علی الہندیہ ص ۴۵۸ ج ۳، تبیین الحقائق ص ۱۴۵ جلد ۶، مبسوط ص ۸ ج ۲)

**مسئلہ ۴۴۷:** راہن<sup>(۸)</sup> نے دائر مرہونہ میں<sup>(۹)</sup> مرتہن کی<sup>(۱۰)</sup> اجازت کے بغیر کچھ تعمیر کی یا کنواں کھودا، یا جانور

①..... سر کا وہ زخم جس میں سر کی ہڈی دکھائی دے۔

②..... "الفتاویٰ الہندیہ"، کتاب الحنایات، الباب الحادی عشر فی جنایۃ الحائط... إلخ، ج ۶، ص ۴۰۔

③..... یعنی وہ گلی جو ایک طرف سے بند ہو۔ ④..... یعنی گنبد نما عمارت بنوانا۔

⑤..... "الفتاویٰ الہندیہ"، کتاب الحنایات، الباب الحادی عشر فی جنایۃ الحائط... إلخ، ج ۶، ص ۴۰، ۴۲۔

و "الدر المختار" و "رد المحتار"، کتاب الذیات، باب ما یحدثہ الرجل... إلخ، ج ۱۰، ص ۲۶۷۔

⑥..... یعنی رہنے والوں کی اجازت کے بغیر۔

⑦..... "الفتاویٰ الہندیہ"، کتاب الحنایات، الباب الحادی عشر فی جنایۃ الحائط... إلخ، ج ۶، ص ۴۱۔

⑧..... گروی رکھنے والا۔ ⑨..... یعنی گروی رکھے ہوئے گھر میں۔ ⑩..... جس کے پاس رہن رکھا اس کی۔



باندھے، تو اس سے جو نقصان ہوگا راہن اس کا ضامن نہیں ہوگا۔<sup>(۱)</sup> (عالمگیری ص ۴۱ ج ۶)

**مسئلہ ۴۴۸:** کسی نے مزدوروں کو سائبان یا چھجہ<sup>(۲)</sup> بنانے کے لیے مقرر کیا اگر اثنائے تعمیر میں عمارت کے گرنے سے کوئی ہلاک ہو گیا تو اس کا ضمان مزدوروں پر ہوگا اور ان سے دیت کفارہ اور وراثت سے محرومی لازم ہوگی اور اگر تعمیر سے فراغت کے بعد یہ صورت ہو تو مالک پر ضمان ہوگا۔<sup>(۳)</sup> (عالمگیری از جوہرہ نیرہ ص ۴۱ ج ۶، مبسوط ص ۸ ج ۲، سراج الوہاب و بحر الرائق ص ۳۴۸ ج ۸، تبیین الحقائق ص ۱۴۴ ج ۶)

**مسئلہ ۴۴۹:** ان مزدوروں میں سے کسی کے ہاتھ سے اینٹ، پتھریا لکڑی گر پڑی جس سے کوئی آدمی مر گیا تو جس کے ہاتھ سے گری ہے اس پر کفارہ اور اس کے عاقلہ پر دیت واجب ہے۔<sup>(۴)</sup> (عالمگیری ص ۴۱ ج ۶)

**مسئلہ ۴۵۰:** کسی نے دیوار میں راستے کی طرف پر نالہ لگایا وہ کسی پر گرا جس سے وہ ہلاک ہو گیا۔ اگر یہ معلوم ہے کہ دیوار میں گڑا ہوا حصہ لگ کر ہلاک ہوا تو ضمان نہیں ہے اور اگر بیرونی حصہ لگ کر ہلاک ہوا تو ضمان ہے اور اگر دونوں حصے لگ کر ہلاک ہوا تو نصف ضمان ہے اور اگر یہ معلوم نہ ہو سکے تب بھی نصف ضمان ہے۔<sup>(۵)</sup> (عالمگیری از محیط ص ۴۱ ج ۶، تبیین الحقائق ص ۱۴۳ ج ۶، مبسوط ص ۶ ج ۲، بحر الرائق ص ۳۴۷ ج ۸، قاضی خاں علی الہندیہ ص ۴۵۸ ج ۳، در مختار و شامی ص ۵۲۲ ج ۵)

**مسئلہ ۴۵۱:** کسی نے راستے کی طرف چھجہ نکالا تھا پھر وہ مکان بچ دیا اس کے بعد چھجہ گرا اور کوئی آدمی ہلاک ہو گیا یا کسی نے راستے میں لکڑی رکھی پھر اس کو بچ کر مشتری<sup>(۶)</sup> کو قبضہ دے دیا مشتری نے وہیں رہنے دی اور اس سے کوئی آدمی ہلاک ہو گیا تو دونوں صورتوں میں بیچنے والے پر ضمان ہے مشتری پر کچھ نہیں۔<sup>(۷)</sup> (عالمگیری ص ۴۱ ج ۶، مبسوط ص ۸ ج ۲، قاضی خاں علی الہندیہ ص ۴۰۸ ج ۳، بحر الرائق ص ۳۴۷ ج ۸، تبیین ص ۱۴۳ ج ۶، شامی و در مختار ص ۵۲۲ ج ۵)

**مسئلہ ۴۵۲:** کسی نے راستے میں لکڑی رکھ دی جس سے کوئی ٹکرا گیا تو رکھنے والا ضامن ہے۔ اگر گزرنے والا اس لکڑی پر چڑھا اور گر کر مر گیا تو بھی رکھنے والا ضامن ہوگا بشرطیکہ چڑھنے والے نے اس پر سے پھسلنے کا ارادہ نہ کیا ہو اور

①....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۱.

②.....چھت کے اوپر سے آگے بڑھایا ہوا حصہ جو بارش سے حفاظت یا دھوپ سے بچاؤ کے لئے ہوتا ہے۔

③....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۱.

④.....المرجع السابق.

⑤.....المرجع السابق.

⑥....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۱.



لکڑی بڑی ہو لیکن اگر لکڑی اتنی چھوٹی ہے کہ اس پر چڑھا ہی نہیں جاسکتا تو رکھنے والے پر کوئی ضمان نہیں ہے۔<sup>(۱)</sup> (عالمگیری ص ۳۱ ج ۶، شامی و درمختار ص ۵۲۵ ج ۵، مبسوط ص ۸ ج ۲۷)

**مسئلہ ۴۵۳:** کسی نے شارع عام پر اتنا پانی چھڑکا کہ اس سے پھسلن ہو گئی جس سے پھسل کر کوئی آدمی گرا اور مر گیا تو پانی چھڑکنے والے کے عاقلہ پر دیت واجب ہے۔ اور اگر کوئی جانور پھسل کر گرا اور مر گیا یا کسی کا کوئی مالی نقصان ہو گیا تو اس کا تاوان چھڑکنے والے کے مال سے ادا کیا جائے گا۔ یہ حکم اس صورت میں ہے کہ پورے راستہ میں پانی چھڑکا ہو اور گزرنے کے لیے جگہ نہ رہے۔ لیکن اگر بعض حصہ میں چھڑکا ہے اور بعض قابل گزر چھوڑ دیا ہے تو اگر پانی والے حصے سے گزرنے والا اندھا ہے اور اسے پانی کا علم نہ تھا یا گزرنے والا جانور ہے تب بھی یہی حکم ہے۔ اور اگر علم کے باوجود بینا یا نابینا پانی والے حصے سے بالقصد گزرا اور پھسل کر ہلاک ہو گیا تو کسی پر کچھ نہیں ہے۔<sup>(۲)</sup> (عالمگیری ص ۳۱ ج ۶، مبسوط ص ۷ جلد ۲، بحر الرائق ص ۳۵۰ ج ۸، شامی ص ۵۳۲ ج ۵، تبیین الحقائق ص ۱۴۵ ج ۶، ہدایہ ص ۵۸۶ ج ۳، فتح القدیر ص ۳۳۳ جلد ۸، قاضی خاں علی الہندیہ ص ۴۵۸ ج ۳)

**مسئلہ ۴۵۴:** شربت بیچنے والے یا کسی ریڑھی والے نے اتنا پانی اپنی دکان کے سامنے بہا دیا کہ پھسلن ہو گئی تو پانی چھڑکنے والے کے عاقلہ پر دیت واجب ہے اگر کوئی شخص اس سے پھسل کر ہلاک ہو جائے۔ بشرطیکہ وہ زمین اس کی ملک نہ ہو۔<sup>(۳)</sup> (قاضی خاں علی الہندیہ ص ۴۵۸ ج ۳، تبیین الحقائق ص ۱۴۵ ج ۶، عالمگیری ص ۳۱ ج ۶، ہدایہ ص ۵۸۷ ج ۴، بحر الرائق ص ۳۵۰ ج ۸، درمختار و شامی ص ۵۲۶ ج ۵)

**مسئلہ ۴۵۵:** کسی نے شارع عام پر اتنا پانی چھڑکا کہ پھسلن ہو گئی۔ اس پر سے کوئی شخص دو گدھے لے کر گزرا ایک کی ڈوری اس کے ہاتھ میں تھی اور دوسرا اس کے ساتھ جارہا تھا۔ ساتھ جانے والا گدھا پھسل کر گرا جس سے اس کا پیر ٹوٹ گیا۔ گدھے والا اگر دونوں کو پیچھے سے ہانک رہا تھا تو کسی پر کچھ نہیں اور اگر پیچھے سے نہیں ہانک رہا تھا تو پانی چھڑکنے والے پر تاوان ہے۔<sup>(۴)</sup> (عالمگیری ص ۳۲ ج ۶)

**مسئلہ ۴۵۶:** کسی نے شارع عام پر اتنا پانی بہایا کہ جمع ہو کر برف بن گیا۔ یا برف راستے میں ڈال دی۔ اس سے پھسل کر کوئی آدمی ہلاک ہو گیا یا راستے میں کیچڑ سے بچنے کے لیے پتھر رکھ دیئے تھے اس پر سے پھسل کر گر پڑا اور ہلاک ہو گیا تو

①..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۱.

②..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۱.

و "رد المحتار"، کتاب الذیات، باب ما یحدثہ الرجل... إلخ، ج ۱۰، ص ۲۶۸.

③..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۱.

④..... المرجع السابق، ص ۴۲.



اگر امام کی اجازت سے یہ کام کیا تھا تو ضامن نہیں ہوگا اور اگر بلا اجازت امام کیا تھا تو ضامن ہوگا۔<sup>(۱)</sup> (عالمگیری ص ۴۲ جلد ۶)  
**مسئلہ ۴۵۷:** کسی شارع عام پر دو پتھر رکھے ہوئے تھے۔ گزرنے والا ایک سے ٹکرا کر دوسرے پر گرا اور مر گیا پہلا پتھر رکھنے والا ضامن ہوگا اور اگر پہلے کا واضح معلوم نہ ہو تو دوسرا پتھر رکھنے والا ضامن ہوگا۔<sup>(۲)</sup>

**مسئلہ ۴۵۸:** کسی نے شارع عام پر بلا اجازت امام یا شارع خاص پر اس گلی کے رہنے والوں کی اجازت کے بغیر کوئی جدید تعمیر کی جس سے ٹکرا کر کوئی کسی دوسرے آدمی پر گرا اور جس پر گرا وہ مر گیا تو تعمیر کرنے والا ضامن ہوگا۔ گزرنے والا ضامن نہیں ہوگا۔<sup>(۳)</sup> (عالمگیری ص ۴۲ ج ۶، مبسوط ص ۷ ج ۲، قاضی خاں علی الہندیہ، ص ۴۵۸ ج ۳)

**مسئلہ ۴۵۹:** کسی نے راستے میں کوئی چیز رکھی۔ دوسرے نے اس کو ہٹا کر دوسری طرف رکھ دیا اور اس سے ٹکرا کر کوئی شخص ہلاک ہو گیا تو ہٹانے والا ضامن ہوگا۔ رکھنے والا ضامن نہیں ہوگا۔<sup>(۴)</sup> (عالمگیری ص ۴۲ ج ۶، مبسوط ص ۷ ج ۲، قاضی خاں علی الہندیہ ص ۴۵۸ ج ۳، تبیین الحقائق ص ۱۴۵ ج ۶، ہدایہ ص ۵۸۷ ج ۴، درمختار و شامی ص ۵۲۳ ج ۵)

**مسئلہ ۴۶۰:** کسی نے شارع عام پر بلا اجازت امام یا شارع خاص پر اس گلی کے رہنے والوں کی اجازت کے بغیر کچھ جدید تعمیر کی جس سے ٹکرا کر کوئی آدمی دوسرے آدمی پر گرا اور دونوں مر گئے تو تعمیر کرنے والے کے عاقلہ پر دونوں کی دیت واجب ہے۔<sup>(۵)</sup> (بحر الرائق ص ۳۴۷ ج ۸، تبیین الحقائق، ص ۱۴۵ ج ۶)

**مسئلہ ۴۶۱:** کسی نے راستے میں انگارہ رکھ دیا اس سے کوئی چیز جل گئی تو رکھنے والا اس کا ضامن ہوگا۔ اور اگر ہوا سے اڑ کر وہ آگ دوسری جگہ چلی گئی اور کسی چیز کو جلا دیا تو اگر رکھتے وقت ہوا چل رہی تھی تو رکھنے والا ضامن ہوگا ورنہ نہیں۔<sup>(۶)</sup> (خانیہ علی الہندیہ ص ۴۵۸ ج ۳، مبسوط ص ۸ ج ۲، عالمگیری ص ۴۲ ج ۶، ہدایہ ص ۵۸۶ ج ۴، تبیین الحقائق، ص ۱۴۴ ج ۶)

**مسئلہ ۴۶۲:** لوہار نے اپنی دکان میں بھٹی سے لوہا نکال کر ایرن (نہائی)<sup>(۷)</sup> پر رکھ کر کوٹا جس سے چنگاری نکل کر شارع عام پر چلنے والے کسی آدمی پر گری جس سے وہ جل کر مر گیا یا اس کی آنکھ پھوٹ گئی تو اس کی دیت لوہار کے عاقلہ پر ہے اور اگر کسی کا کپڑا جلا دیا یا کوئی مالی نقصان کر دیا تو اس کا تاوان لوہار کے مال سے دیا جائے گا اور اگر اس کے کوٹنے سے چنگاری

①..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۲.

②..... المرجع السابق. ③..... المرجع السابق. ④..... المرجع السابق.

⑤..... تکملة "البحر الرائق"، کتاب الدیات، باب ما یحدث الرجل فی الطريق، ج ۹، ص ۱۱۲.

و "التبیین الحقائق"، کتاب الدیات، باب ما یحدث الرجل فی الطريق، ج ۷، ص ۲۹۹.

⑥..... "الفتاویٰ الخانیہ"، کتاب الدیات، فصل فی ما یحدث فی الطريق... إلخ، ج ۲، ص ۴۰۰، ۴۰۱.

⑦..... سندان، وہ چیز جس پر لوہار لوہا رکھ کر کوٹتے ہیں۔



نہیں اڑی بلکہ ہوا سے اڑ کر کسی پر گری تو لوہار پر کچھ نہیں ہے۔<sup>(۱)</sup> (عالمگیری ص ۴۲ ج ۶، خانہ علی الہندیہ ص ۴۵۹ ج ۳)  
**مسئلہ ۴۶۳:** لوہار نے اپنی دکان میں راستے کی جانب یہ جانتے ہوئے کہ راستے کی ہوا سے آگ بھڑکے گی، بھٹی جلائی اور اس سے راستے میں کوئی چیز جل گئی تو وہ ضامن ہوگا۔<sup>(۲)</sup> (عالمگیری ص ۴۲ ج ۶ از ذخیرہ)  
**مسئلہ ۴۶۴:** کوئی شخص آگ لے کر ایسی جگہ سے گزرا جہاں سے گزرنے کا اس کو حق تھا۔ اس سے کوئی چنگاری خود گر گئی یا ہوا سے گر گئی اور اس سے کوئی چیز جل گئی تو وہ ضامن نہیں ہے۔ اور اگر ایسی جگہ سے گزرا جہاں سے گزرنے کا اس کو حق نہ تھا تو اگر ہوا سے چنگاری اڑ کر گری تو ضامن نہیں ہوگا، اور اگر خود گری اور اس سے کوئی چیز جل گئی تو وہ ضامن ہوگا۔<sup>(۳)</sup> (عالمگیری از خزائن المفتین، ص ۴۳ ج ۶)

**مسئلہ ۴۶۵:** کوئی شخص شارع عام پر (فٹ پاتھ) پر بیٹھ کر حکومت کی اجازت کے بغیر خرید و فروخت کرتا ہے اس کے سامان میں پھنس کر کوئی شخص گر پڑا اور اس کا کچھ نقصان ہو گیا تو بیٹھنے والا ضامن ہوگا اور حکومت کی اجازت سے بیٹھا ہے تو یہ ضامن نہیں ہوگا۔<sup>(۴)</sup> (عالمگیری ص ۴۳ ج ۶)

**مسئلہ ۴۶۶:** شارع عام کے کنارے بیٹھ کر خرید و فروخت اگر کسی چیز کو ضرر نہ دے اور حکومت کی اجازت سے ہو تو جائز ہے اور اگر مضر ہو تو ناجائز ہے۔<sup>(۵)</sup> (در مختار و شامی ص ۵۲۱ ج ۵)

**مسئلہ ۴۶۷:** کوئی آدمی سونے والے کے پاس سے گزرا اور اس کی ٹھوکر سے سونے والے کی پنڈلی ٹوٹ گئی پھر اس پر گر پڑا جس سے اس کی ایک آنکھ پھوٹ گئی۔ اس کے بعد خود مر گیا تو سونے والے پر مرنے والے کی دیت ہے اور مرنے والے پر سونے والے کا ارش واجب ہوگا اور اگر دونوں ہی مر گئے تو سونے والے پر گرنے والے کی دیت ہے اور گرنے والے پر سونے والے کی نصف دیت ہے۔<sup>(۶)</sup> (عالمگیری ص ۴۳ ج ۶)

**مسئلہ ۴۶۸:** کوئی آدمی راستے سے گزر رہا تھا کہ اچانک گر کر مر گیا اور اس سے ٹکرا کر دوسرا شخص مر گیا تو کسی پر کچھ نہیں۔<sup>(۷)</sup> (عالمگیری از ذخیرہ ص ۴۳ ج ۶)

①..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۲.

②..... المرجع السابق. ③..... المرجع السابق، ص ۴۳. ④..... المرجع السابق.

⑤..... "الدر المختار" و "رد المحتار"، کتاب الدیات، باب ما یحدثہ الرجل... إلخ، ج ۱۰، ص ۲۶۷.

⑥..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۳.

⑦..... المرجع السابق.



**مسئلہ ۴۶۹:** کوئی راہ چلتا ہے ہوش ہو کر یا ضعف کی وجہ سے (۱) کسی پر گر پڑا جس سے وہ مر گیا یا راہ چلتا گر کر مر گیا اور اس سے ٹکرا کر کوئی دوسرا شخص مر گیا تو راہ گیر کے عاقلہ پر مرنے والے کی دیت واجب ہے۔ دوسرے کی موت اگر گرنے والے سے دب کر ہوئی ہے تو گرنے والے پر کفارہ بھی ہے جو اس کے مال سے ادا کیا جائے گا۔ اور وراثت سے محروم ہوگا اور اگر راہ گیر زمین پر گرا اور دوسرا اس سے ٹکرا کر مر گیا تو کفارہ اور حرمان میراث (۲) نہیں ہے۔ (۳) (عالمگیری از محیط ص ۴۳ ج ۶)

**مسئلہ ۴۷۰:** کوئی شخص بوجھ اٹھائے راستہ سے گزر رہا تھا کہ اس کا بوجھ کسی شخص پر گرا جس سے وہ شخص مر گیا یا بوجھ زمین پر گرا اور اس سے ٹکرا کر کوئی شخص مر گیا تو بوجھ اٹھانے والا ضامن ہوگا۔ (۴) (عالمگیری ص ۴۳ ج ۶، خانیہ علی الہندیہ ص ۴۵۸ ج ۳، تبیین الحقائق ص ۱۴۶ ج ۶، در مختار و شامی ص ۵۲۳ جلد ۵)

**مسئلہ ۴۷۱:** کوئی شخص راستہ میں کوئی ایسی چیز پہن کر گزرا جو عام طور پر پہنی جاتی ہے۔ اس چیز سے الجھ کر کوئی شخص مر گیا یا کسی شخص پر وہ چیز گر پڑی جس سے وہ مر گیا یا راستے میں گر پڑی جس سے ٹکرا کر کوئی مر گیا تو ان سب صورتوں میں گزرنے والے پر ضمان نہیں ہے۔ اور اگر اس قسم کی چیز ہے جو پہنی نہیں جاتی ہے تو اس کا حکم بوجھ اٹھانے والے کا سا ہے اور اس سے جو نقصان ہوگا یہ ضامن ہے۔ اسی طرح اگر کوئی شخص جانور کو ہانک رہا تھا یا اس کو کھینچ رہا تھا یا اس پر سوار تھا اور اس کے سامان میں سے کوئی چیز مثلاً زین لگام وغیرہ گر پڑی جس سے کوئی آدمی مر گیا یا جانور یا اس کے سامان میں سے کوئی چیز راستے پر گری اور اس سے ٹکرا کر کوئی آدمی مر گیا تو بہر صورت جانور والا ضامن ہوگا۔ (۵) (عالمگیری از محیط ص ۴۳ ج ۶)

**مسئلہ ۴۷۲:** دو آدمیوں نے اپنے منکے راستہ پر رکھ دیئے تھے ایک لڑھک کر دوسرے سے ٹکرایا تو اگر لڑھکنے والا ٹوٹا تو دوسرے کا مالک اس منکے کا ضمان دے گا اور اگر دوسرا ٹوٹا تو لڑھکنے والے کا مالک ضمان نہیں دے گا اور اگر دونوں لڑھکے تو کسی پر کچھ نہیں۔ (۶) (عالمگیری ص ۴۳ ج ۶، خانیہ علی الہندیہ ص ۴۵۹ ج ۳)

**مسئلہ ۴۷۳:** دو آدمیوں نے اپنے جانور راستے پر کھڑے کر دیئے تھے۔ ایک بھاگا جس سے دوسرا گرا اور مر گیا تو کسی پر کچھ نہیں ہے اور اگر بھاگنے والا اس سے ٹکرا کر مر گیا تو دوسرے کا مالک ضمان دے گا۔ (۷) (عالمگیری ص ۴۳ ج ۶، قاضی خاں علی الہندیہ ص ۴۵۹ ج ۳)

**مسئلہ ۴۷۴:** کسی نے راستہ میں کوئی چیز رکھ دی جس کو دیکھ کر ادھر سے گزرنے والا جانور بدک کر بھاگا اس نے کسی

①..... یعنی کمزوری کی وجہ سے۔ ②..... یعنی وراثت سے محرومی۔

③..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۳۔

④..... المرجع السابق۔ ⑤..... المرجع السابق۔ ⑥..... المرجع السابق۔ ⑦..... المرجع السابق۔



آدمی کو مار دیا تو اس شے کے رکھنے والے پر کوئی ضمان نہیں ہے۔ اسی طرح ایسی ہی گراؤ دیوار<sup>(۱)</sup> جس کے گرانے کا مطالبہ کیا جا چکا تھا زمین پر گری اس سے کوئی جانور بھڑک کر بھاگا، جس سے کچل کر کوئی شخص مر گیا تو دیوار والا ضامن نہیں ہوگا۔ دیوار کا مالک اور راستے میں چیز رکھنے والا صرف اس صورت میں ضامن ہوں گے کہ دیوار یا اس چیز سے لگ کر ہلاکت واقع ہو۔  
(۲) (عالمگیری ص ۴۴ ج ۶)

**مسئلہ ۴۷۵:** اہل مسجد نے بارش کا پانی جمع کرنے کے لیے مسجد میں کنواں کھدوایا، یا بڑا سا مٹکا رکھایا یا چٹائی بچھائی یا دروازہ لگایا یا چھت میں قندیل<sup>(۳)</sup> لٹکائی یا سائبان ڈالا اور ان سے کوئی شخص ہلاک ہو گیا تو اہل مسجد پر ضمان نہیں۔ اور اگر اہل محلہ کے علاوہ دوسرے لوگوں نے یہ سب کام اہل محلہ کی اجازت سے کئے تھے اور ان سے کوئی ہلاک ہو گیا تب بھی کسی پر کچھ نہیں۔ اور بغیر اجازت یہ کام کئے اور ان سے کوئی ہلاک ہو گیا تو کنواں اور سائبان کی صورت میں ضامن ہوں گے اور بقیہ صورتوں میں ضامن نہیں ہوں گے۔  
(۴) (عالمگیری ص ۴۴ ج ۶، مبسوط ص ۲۴، ج ۲، شامی ص ۵۲۳ ج ۵، بحر الرائق ص ۳۵۲ ج ۸، خانیہ علی الہندیہ ص ۴۶۳ ج ۳)

**مسئلہ ۴۷۶:** کوئی شخص مسجد میں نماز پڑھ رہا تھا یا نماز کے انتظار میں بیٹھا تھا یا قراءت قرآن میں مشغول تھا یا فقہ و حدیث کا درس دے رہا تھا یا اعتکاف میں تھا یا کسی عبادت میں مشغول تھا کہ اس سے ٹکرا کر کوئی شخص گر پڑا اور مر گیا تو فتویٰ یہ ہے کہ اس پر ضمان نہیں۔  
(۵) (عالمگیری ص ۴۴ ج ۶، شامی ص ۵۲۳ ج ۵، بحر الرائق ص ۳۵۲ ج ۸، تبیین الحقائق ص ۱۴۶ ج ۶، مبسوط ص ۲۵ ج ۲، خانیہ علی الہندیہ ص ۴۶۳ ج ۳، ہدایہ ص ۵۸۹ ج ۴)

**مسئلہ ۴۷۷:** مسجد میں کوئی شخص ٹہل رہا تھا کہ کسی کو کچل دیا یا مسجد میں سو رہا تھا اور کروٹ لی اور کسی پر گر پڑا جس سے وہ مر گیا تو وہ ضامن ہوگا۔  
(۶) (عالمگیری ص ۴۴ ج ۶)

**مسئلہ ۴۷۸:** کسی نے امام<sup>(۷)</sup> کی اجازت سے راستہ میں چہ بچہ<sup>(۸)</sup> کھودا، یا اپنی ملک میں کھودا، یا راستے میں کوئی

①..... وہ دیوار جو گرنے کے قریب ہے، جھکی ہوئی دیوار۔

②..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۴.

③..... ایک قسم کا فانوس۔

④..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۴.

⑤..... "رد المحتار"، کتاب الدیات، باب ما یحدثہ الرجل... إلخ، ج ۱۰، ص ۲۷۰.

⑥..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۴.

⑦..... یعنی حاکم وقت یا قاضی۔ ⑧..... چھوٹا حوض جو بارش وغیرہ کا پانی جمع کرنے کے لیے بنایا جاتا ہے۔



لکڑی رکھ دی یا بلا اجازت امام پل بنوادی۔ اس پر سے کوئی شخص قصداً گزرا اور گر کر ہلاک ہو گیا تو فاعل ضامن نہیں ہوگا۔<sup>(۱)</sup> (بحر الرائق ص ۳۵۰ ج ۸، عالمگیری از محیط ص ۴۴ ج ۶، تبیین الحقائق ص ۱۴۵ ج ۶، شامی و در مختار ص ۵۲۲ ج ۵، مبسوط ص ۲۲ ج ۲، فتح القدیر ص ۲۳۶ ج ۸)

**مسئلہ ۴۷۹:** کسی نے راستے میں کنواں کھودا اس میں کسی نے گر کر خودکشی کر لی تو کنواں کھودنے والا ضامن نہیں ہے۔<sup>(۲)</sup> (عالمگیری ص ۴۵ ج ۶، خانیہ علی الہندیہ ص ۴۶۱ ج ۳، مبسوط ص ۱۶ ج ۲، بحر الرائق ص ۳۲۸ ج ۸)

**مسئلہ ۴۸۰:** کسی نے مسلمانوں کے راستے میں اپنے گھر کے گردا گرد سے ہٹ کر کنواں کھودا جس میں گر کر کوئی شخص مر گیا تو اس کے عاقلہ پر مرنے والے کی دیت واجب ہوگی اور اس پر کفارہ نہیں ہے اور وہ میراث سے بھی محروم نہیں ہوگا۔<sup>(۳)</sup> (عالمگیری ص ۴۵ ج ۶، بحر الرائق ص ۳۲۸ ج ۸، تبیین الحقائق ص ۱۴۴ ج ۶، شامی و در مختار ص ۵۲۲ ج ۵، مبسوط ص ۱۴ ج ۲)

**مسئلہ ۴۸۱:** اگر کسی دوسرے کے مکان کے گردا گرد کنواں کھودا، یا ایسی جگہ کھودا جو مسلمانوں کی مشترکہ ملکیت ہے۔ یا ایسے راستہ پر کھودا جو آگے جا کر بند ہو جاتا ہے اور اس کنویں میں کوئی گر کر مر گیا تو یہ ضامن ہوگا اور اپنے گھر کے گردا گرد اپنی مملوکہ زمین پر کھودا، یا ایسی زمین پر کھودا، یا ایسی جگہ کھودا جہاں اس کو پہلے سے کنواں کھودنے کا حق حاصل تھا اور اس میں گر کر کوئی مر گیا تو اس پر ضمان نہیں ہے۔<sup>(۴)</sup> (عالمگیری ص ۴۵ ج ۶، تبیین الحقائق ص ۱۴۵ ج ۶)

**مسئلہ ۴۸۲:** کسی نے راستے میں کنواں کھودا اور اس میں کوئی شخص گر پڑا اور بھوک پیاس یا وہاں کے تعفن کی وجہ سے<sup>(۵)</sup> دم گھٹ گیا اور مر گیا تو کنواں کھودنے والا ضامن نہیں ہوگا۔<sup>(۶)</sup> (عالمگیری ص ۴۵ ج ۶، شامی و در مختار ص ۵۲۲ ج ۵، تبیین الحقائق ص ۱۴۵ ج ۶، بحر الرائق ص ۳۲۸ ج ۸، مبسوط ص ۱۵ ج ۲، خانیہ علی الہندیہ ص ۴۶۱ ج ۳)

**مسئلہ ۴۸۳:** کسی نے ایسے میدان میں بغیر اجازت امام کنواں کھودا جہاں لوگوں کی گزرگاہ نہیں ہے اور راستہ بھی نہیں ہے اور کوئی اس میں گر گیا تو کنواں کھودنے والا ضامن نہیں ہے۔ اسی طرح اس میدان میں کوئی شخص بیٹھا ہوا تھا یا کسی نے خیمہ لگا لیا تھا۔ اس شخص سے یا خیمہ سے کوئی شخص ٹکرا گیا تو بیٹھنے والا اور خیمہ لگانے والا ضامن نہیں ہے اور اگر یہ صورتیں راستے میں

①..... تکملة "البحر الرائق"، كتاب الديات، باب ما يحدث الرجل في الطريق، ج ۹، ص ۱۱۷.

②..... "الفتاوى الهندية"، كتاب الجنایات، الباب الحادی عشر فی جنایة الحائط... إلخ، ج ۶، ص ۴۵.

③..... المرجع السابق.

④..... یعنی بدبو وغیرہ کی وجہ.

⑤..... "الفتاوى الهندية"، كتاب الجنایات، الباب الحادی عشر فی جنایة الحائط... إلخ، ج ۶، ص ۴۵.



واقع ہوں تو ضامن ہوگا۔<sup>(۱)</sup> (عالمگیری ص ۳۹ ج ۶، خانہ علی الہندیہ ص ۶۰ ج ۳)

مسئلہ ۴۸۴: ایک شخص نے راستہ پر نصف کنواں کھودا پھر دوسرے نے بقیہ حصہ کھود کر اسے تہہ تک پہنچایا اس میں کوئی شخص گر گیا تو پہلا کھودنے والا ضامن ہے۔<sup>(۲)</sup> (عالمگیری ص ۴۵ ج ۶، بحر الرائق ص ۳۹ ج ۸، خانہ علی الہندیہ ص ۶۳ ج ۳، مبسوط ص ۱۷ ج ۲)

مسئلہ ۴۸۵: کسی نے راستے میں کنواں کھودا پھر دوسرے نے اس کا منہ چوڑا کر دیا تو یہ دیکھا جائے گا کہ اس نے چوڑائی میں کتنا اضافہ کیا ہے اگر اتنا زیادہ اضافہ ہے کہ گرنے والے کا قدم چوڑا کرنے والے کے حصہ پر پڑے گا تو یہ ضامن ہوگا اور اگر اتنا کم اضافہ کیا ہے کہ گرنے والے کا قدم اس کے اضافہ پر نہیں پڑے گا تو پہلا کھودنے والا ضامن ہوگا اور اگر اضافہ اتنا ہے کہ دونوں حصوں پر قدم پڑنے کا احتمال ہو اور یہ معلوم نہ ہو سکے کہ قدم کس حصے پر پڑا تھا تو دونوں نصف نصف کے ضامن ہوں گے۔<sup>(۳)</sup> (عالمگیری ص ۴۵ ج ۶، مبسوط ص ۱۷ ج ۲)

مسئلہ ۴۸۶: کسی نے راستے میں کنواں کھودا پھر اس کو مٹی چونا یا جنس ارض<sup>(۴)</sup> میں سے کسی چیز سے پاٹ دیا<sup>(۵)</sup>۔ پھر دوسرے نے آ کر یہ چیزیں نکال کر اس کو خالی کر دیا پھر اس میں کوئی شخص گر کر مر گیا تو خالی کرنے والا ضامن ہوگا اور اگر پہلے نے کھانے وغیرہ سے یا کسی ایسی چیز سے پاٹا جو جنس ارض سے نہیں ہے اور دوسرے شخص نے اس کو نکال کر خالی کر دیا پھر اس میں گر کر کوئی آدمی ہلاک ہو گیا، یا کنویں کو پاٹا نہیں تھا، اس کا منہ کسی چیز سے ڈھک دیا تھا<sup>(۶)</sup>۔ پھر دوسرے نے اس کا منہ کھول دیا پھر اس میں گر کر کوئی شخص ہلاک ہو گیا تو پہلے والا ضامن ہوگا۔<sup>(۷)</sup> (عالمگیری ص ۴۵ ج ۶، خانہ علی الہندیہ ص ۶۰ ج ۳، مبسوط ص ۱۷ ج ۲)

مسئلہ ۴۸۷: کسی نے کنویں کے قریب راستے پر پتھر رکھ دیا اور کوئی شخص اس میں پھنس کر کنوئیں میں گر پڑا تو پتھر رکھنے والا ضامن ہوگا اور اگر کسی نے پتھر نہیں رکھا تھا بلکہ سیلاب وغیرہ سے بہہ کر پتھر وہاں آ گیا تھا تو کنواں کھودنے والا ضامن ہوگا۔<sup>(۸)</sup> (مبسوط ص ۱۷ ج ۲، عالمگیری ص ۴۵ ج ۶، خانہ علی الہندیہ ص ۶۲ ج ۳، بحر الرائق ص ۳۹ ج ۸)

①....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۵.

②.....المرجع السابق.

③.....المرجع السابق.

④.....یعنی زمینی اشیاء جیسے مٹی، پتھر وغیرہ۔

⑤.....یعنی بھر دیا۔

⑥.....یعنی اس کے منہ پر کوئی چیز رکھ کر بند کر دیا تھا۔

⑦....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۵.

⑧.....المرجع السابق.



**مسئلہ ۴۸۸:** کسی شخص نے کنویں میں پتھریا لوہا ڈال دیا۔ پھر اس میں کوئی گر پڑا اور پتھریا لوہے سے ٹکرا کر مر گیا تو

کنواں کھودنے والا ضامن ہوگا۔<sup>(۱)</sup> (مبسوط ص ۱۸، ج ۲۷، عالمگیری ص ۴۵ ج ۶، بحر الرائق، ص ۳۴۹ ج ۸)

**مسئلہ ۴۸۹:** راستے میں کسی نے کنواں کھودا۔ اس کے قریب کسی نے پانی چھڑک دیا جس سے پھسل کر کوئی شخص

کنویں میں گر پڑا تو پانی چھڑکنے والا ضامن ہوگا۔ اور اگر پانی چھڑکنے والا کوئی نہیں تھا بلکہ بارش سے پھسلن ہو گئی تھی تو کنواں

کھودنے والا ضامن ہوگا۔<sup>(۲)</sup> (عالمگیری ص ۴۵ جلد ۶)

**مسئلہ ۴۹۰:** کسی شخص نے کسی کو کنویں میں ڈھکیل دیا تو دھکیلنے والا ضامن ہوگا کنواں اس کی ملک ہو یا نہ ہو۔

<sup>(۳)</sup> (عالمگیری ص ۴۵ ج ۶، مبسوط ص ۱۹، ج ۲۷، بحر الرائق، ص ۳۴۸ ج ۸)

**مسئلہ ۴۹۱:** کسی نے راستے میں کنواں کھودا۔ اس میں گر کر کوئی ہلاک ہو گیا۔ کنواں کھودنے والا کہتا ہے کہ اس نے

خودکشی کی ہے اس لیے کچھ ضمان نہیں ہے اور مقتول کے ورثا کہتے ہیں کہ اس نے خودکشی نہیں کی ہے بلکہ اتفاقہ کنویں میں گر پڑا

ہے۔ تو کنواں کھودنے والے کا قول معتبر ہے اور اس پر کوئی ضمان نہیں ہے۔<sup>(۴)</sup> (عالمگیری ص ۴۵ ج ۶، مبسوط ص ۲۰ ج ۲۷، خانہ

علی الہندیہ ص ۴۶۲ ج ۳، بحر الرائق، ص ۳۴۸ جلد ۸)

**مسئلہ ۴۹۲:** کسی نے راستے میں کنواں کھودا اس میں کوئی آدمی گر گیا مگر چوٹ نہیں آئی پھر کنویں سے باہر نکلنے کی

کوشش کر رہا تھا کہ کچھ اوپر کو چڑھنے کے بعد گر کر مر گیا تو کنواں کھودنے والے پر کوئی ضمان نہیں۔ اور اگر کنویں کی تہہ میں چلا گیا

پھر اور کسی پتھر سے ٹکرا کر ہلاک ہو گیا تو اگر وہ پتھر زمین میں خلقتہ گڑا ہوا ہے<sup>(۵)</sup> تو کنواں کھودنے والا ضامن نہیں ہے اور اگر

کنواں کھودنے والے نے یہ پتھر کنویں میں رکھا تھا یا اصل جگہ سے اٹھ کر دوسری جگہ پر رکھ دیا تھا تو کنواں کھودنے والا ضامن

ہوگا۔<sup>(۶)</sup> (عالمگیری ص ۴۶ ج ۶)

**مسئلہ ۴۹۳:** کسی نے دوسرے شخص کے مکان سے ملحق جگہ پر<sup>(۷)</sup> کنواں کھودنے کے لیے کسی کو مزدور رکھا اور

مزدور خود یہ جانتا تھا کہ یہ جگہ مستاجر کی<sup>(۸)</sup> نہیں ہے یا مستاجر نے مزدور کو بتا دیا تھا تو مزدور ضامن ہوگا اگر اس کنویں میں کوئی گر کر

①....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۵.

②.....المرجع السابق. ③.....المرجع السابق. ④.....المرجع السابق.

⑤.....یعنی قدرتی طور پر زمین میں موجود ہے۔

⑥....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۵.

⑦.....یعنی مکان سے ملی ہوئی جگہ پر۔ ⑧.....یعنی کنواں کھودوانے والے کی۔



مرگیا اور اگر مزدور کو نہیں بتایا گیا اور وہ خود بھی نہیں جانتا تھا کہ یہ جگہ مستاجر کی نہیں ہے تو مستاجر ضامن ہو گیا۔ اور اگر مستاجر نے اپنے احاطہ سے ملحقہ اپنی زمین میں کنواں کھودنے پر مزدور رکھا اور اس کو یہ بتایا کہ اس جگہ کنواں کھودنے کا مجھے حق حاصل ہے۔ پھر اس کنویں میں کوئی شخص گر کر ہلاک ہو گیا تو مستاجر ضامن ہوگا۔ اور اگر مستاجر نے یہ کہا تھا کہ یہ جگہ میری ہے مگر مجھے کنواں کھودنے کا حق نہیں ہے تو بھی مستاجر ہی ضامن ہوگا۔<sup>(۱)</sup> (عالمگیری ص ۴۶ ج ۶، درمختار و شامی ص ۵۲۲ ج ۵)

**مسئلہ ۴۹۴:** چار آدمیوں کو کسی نے کنواں کھودنے کے لیے مزدوری پر رکھا وہ کنواں کھود رہے تھے کہ ان پر کچھ حصہ گر پڑا جس سے ایک مزدور ہلاک ہو گیا تو باقی تین مزدور چوتھائی چوتھائی دیت کے ضامن ہوں گے۔ اور ایک چوتھائی حصہ ساقط ہو جائے گا۔ اور اگر ایک ہی مزدور کنواں کھود رہا تھا اس پر کنواں گر پڑا اور وہ مزدور مر گیا تو اس کا کوئی ضمان نہیں۔<sup>(۲)</sup> (عالمگیری ص ۴۶ جلد ۶، مبسوط ص ۱۶ جلد ۲، درمختار و شامی ص ۵۲۵ جلد ۵، قاضی خان علی الہندیہ ص ۴۶۲ ج ۳)

**مسئلہ ۴۹۵:** کسی شخص نے اپنی زمین میں نہر کھودی جس میں گر کر کوئی انسان یا جانور ہلاک ہو گیا تو یہ شخص ضامن نہیں ہوگا اور اگر پرانی زمین میں نہر کھودی تھی تو یہ ضامن ہوگا۔<sup>(۳)</sup> (عالمگیری ص ۴۷ ج ۶، مبسوط ص ۲۲ ج ۲، قاضی خان ص ۴۶۰ ج ۳)

**مسئلہ ۴۹۶:** کسی نے اپنی زمین میں نہر یا کنواں کھودا جس سے پڑوسی کی زمین سیم زدہ ہو گئی<sup>(۴)</sup>۔ تو یہ دیکھا جائے گا کنواں کھودنے والے کی اپنی زمین عادتاً جتنا پانی برداشت کر سکتی تھی اتنا پانی اس نے دیا ہے یا اس سے زیادہ اگر زیادہ دیا ہے تو ضامن ہوگا۔ اور اگر عادتاً اتنا پانی برداشت کر سکتی تھی تو یہ ضامن نہیں ہوگا۔ اور اس کو کنویں کی جگہ تبدیل کرنے کا حکم نہیں دیا جائے گا۔<sup>(۵)</sup> (عالمگیری ص ۴۷ ج ۶، خانیہ علی الہندیہ ص ۴۶۱ ج ۳)

**مسئلہ ۴۹۷:** اگر کسی نے اپنی زمین میں پانی دیا اور وہ اس کی زمین سے بہہ کر دوسرے کی زمین میں پہنچ گیا اور اس کی کسی چیز کو نقصان پہنچایا اور وہ پانی دیتے وقت یہ جانتا تھا کہ یہ پانی بہہ کر دوسرے کی زمین میں چلا جائے گا تو یہ ضامن ہوگا ورنہ نہیں۔<sup>(۶)</sup> (قاضی خان علی الہندیہ ص ۴۶۱ ج ۳، عالمگیری ص ۴۷ ج ۶)

**مسئلہ ۴۹۸:** راستے پر کنواں بنا ہوا تھا۔ اس میں کوئی آدمی گر کر مر گیا۔ ایک شخص یہ اقرار کرتا ہے کہ میں نے یہ کنواں

①....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۶.

②.....المرجع السابق، ص ۴۶، ۴۷.

③.....المرجع السابق، ص ۴۷.

④.....یعنی ناقابل کاشت ہو گئی۔

⑤....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۷.

⑥.....المرجع السابق.



کھودا ہے تو اس کے اس اقرار کی وجہ سے اس کے مال میں سے تین سال میں دیت دی جائے گی اس کے عاقلہ پر نہیں ہوگی۔  
(۱) (عالمگیری ص ۴۶ ج ۶)

**مسئلہ ۴۹۹:** کسی نے دوسرے کی زمین میں کنواں کھودا۔ اس میں گر کر کوئی شخص ہلاک ہو گیا۔ زمین کا مالک کہتا ہے کہ میں نے اس کو کنواں کھودنے کا حکم دیا تھا مگر مقتول کے ورثاء کہتے ہیں کہ اس نے حکم نہیں دیا تھا تو زمین کے مالک کی بات مان لی جائے گی اور کسی پر ضمان لازم نہیں ہوا۔ (۲) (مبسوط ص ۲۲، ج ۲، عالمگیری ص ۴۶ ج ۶)

**مسئلہ ۵۰۰:** کسی نے اپنی ملک میں کنواں کھودا۔ اس میں کوئی آدمی یا جانور گرا اس کے بعد دوسرا شخص گرا۔ اس کے گرنے سے وہ آدمی یا جانور ہلاک ہو گیا۔ تو اوپر گرنے والا ہلاکت کا ضامن ہوگا اور اگر کنواں راستے میں امام کی اجازت کے بغیر کھودا گیا تھا تو کنواں کھودنے والا دونوں کے نقصان کا ضامن ہوگا۔ (۳) (عالمگیری ص ۴۶ جلد ۶، خانیہ علی الہندیہ ص ۳۶ ج ۳)

**مسئلہ ۵۰۱:** کسی نے دوسرے کے گھر میں اس کی اجازت کے بغیر گڑھا کھودا۔ اس میں کسی کا گدھا گر کر مر گیا تو کھودنے والا ضامن ہوگا۔ (۴) (عالمگیری از محیط سرخسی ص ۴۶ ج ۶)

**مسئلہ ۵۰۲:** کسی نے راستے میں کنواں کھودا اس میں کوئی شخص گر گیا اور اس کا ہاتھ کٹ گیا۔ پھر کنویں سے نکلا تو دو شخصوں نے اس کا سر پھاڑ دیا جس سے وہ بیمار ہو کر پڑا رہا پھر مر گیا تو اس کی دیت تینوں پر تقسیم ہو جائے گی۔ (۵) (مبسوط ص ۱۸ جلد ۲، عالمگیری ص ۴۶ جلد ۶)

**مسئلہ ۵۰۳:** کسی نے کنواں کھودنے کے لیے کسی کو مزدور رکھا۔ مزدور نے کنواں کھودا۔ اس کے بعد کوئی آدمی اس میں گر کر ہلاک ہو گیا۔ یہ کنواں اگر مسلمانوں کے ایسے عام راستے پر کھودا گیا تھا جس کو ہر شخص عام راستہ خیال کرتا تھا تو مزدور ضامن ہوگا۔ مستاجر نے اس کو یہ بتایا ہو کہ یہ عام راستہ ہے یا نہ بتایا ہو اسی طرح غیر معروف راستہ پر اگر کنواں کھودا گیا اور مستاجر نے مزدور کو یہ بتا دیا تھا کہ یہ عام مسلمانوں کا راستہ ہے تو بھی مزدور ضامن ہوگا۔ اور اگر مزدور کو یہ نہیں بتایا تھا کہ یہ عام راستہ مسلمانوں کا ہے تو مستاجر ضامن ہوگا۔ (۶) (عالمگیری ص ۴۶ ج ۶)

**مسئلہ ۵۰۴:** کسی نے اپنی زمین میں پانی دیا۔ وہ پڑوسی کی زمین میں پہنچ گیا تو اگر پانی دیا ہی اس طرح پر ہے کہ پانی اس کی زمین میں ٹھیرنے کے بجائے پڑوسی کی زمین میں جمع ہو جائے تو ضامن ہوگا۔ اور اگر اس کی اپنی زمین میں ٹھیرنے

①..... "الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۶.

②..... المرجع السابق. ③..... المرجع السابق. ④..... المرجع السابق.

⑤..... المرجع السابق. ⑥..... المرجع السابق.



کے بعد فالٹو پانی پڑوسی کی زمین میں چلا گیا اور پڑوسی نے پانی دینے سے پہلے اس سے یہ کہا تھا کہ تم اپنا بند مضبوط بناؤ اور اس نے اس کے کہنے پر عمل نہیں کیا تو ضامن ہوگا اور اگر پڑوسی نے یہ مطالبہ نہیں کیا تھا تو ضامن نہیں ہوگا۔ ہاں اگر اس کی زمین بلند تھی اور پڑوسی کی زمین نیچی اور یہ جانتا تھا کہ اپنی زمین میں پانی دینے سے پڑوسی کی زمین میں پانی چلا جائے گا تو ضامن ہوگا اور اس کو یہ حکم دیا جائے گا کہ مینڈھیں باندھ کر پانی دے۔<sup>(۱)</sup> (عالمگیری ص ۴۷ ج ۶، قاضی خان علی الہندیہ، ص ۴۶۱ ج ۳)

**مسئلہ ۵۰۵:** کسی نے اپنی زمین میں پانی دیا اور اس کی اپنی زمین میں چوہوں وغیرہ کے بل تھے اور یہ ان کو جانتا تھا اور ان کو بند نہیں کیا تھا۔ ان سوراخوں کی وجہ سے پانی پڑوسی کی زمین میں چلا گیا اور اس کا کچھ نقصان ہوا تو یہ ضامن ہوگا اور اگر اس کو سوراخوں کا علم نہ تھا تو ضامن نہیں ہوگا۔<sup>(۲)</sup> (عالمگیری ص ۴۷ ج ۶، قاضی خان علی الہندیہ، ص ۴۶۱ ج ۳)

**مسئلہ ۵۰۶:** کسی نے عام نہر سے اپنی زمین کو سیراب کیا اور اس نہر سے چھوٹی چھوٹی نالیاں نکل کر دوسروں کی زمینوں پر جارہی تھیں۔ ان نالیوں کے دہانے کھلے ہوئے تھے۔ اس کے پانی دینے کی وجہ سے ان نالیوں میں پانی چلا گیا تو دوسروں کی زمین کے نقصان کا یہ ضامن ہوگا۔<sup>(۳)</sup> (عالمگیری ص ۴۷ ج ۶، قاضی خان علی الہندیہ، ص ۴۶۱ ج ۳)

## جنايات بہائم کا بيان جانوروں سے نقصان کا بيان

**مسئلہ ۵۰۷:** بہائم کی جنایتوں کی تین صورتیں ہیں:

- (۱) جس جگہ پر جنایت واقع ہوئی وہ جگہ جانور کے مالک کی ملکیت ہے۔
- (۲) کسی دوسرے شخص کی ملکیت ہے۔

(۳) وہ جگہ شاہراہ عام ہے۔<sup>(۴)</sup> (عالمگیری ص ۵۰ ج ۶، عنایہ علی الفتح، ص ۳۴۵ ج ۸)

پہلی صورت میں اگر جانور کا مالک جانور کے ساتھ نہ ہو تو وہ کسی نقصان کا ضامن نہیں ہوگا خواہ جانور کھڑا ہو یا چل رہا ہو اور ہاتھ پیر سے کسی کو کچل دے یا دُم یا پیر سے کسی کو نقصان پہنچائے یا کاٹ لے اور اگر جانور کا مالک اس کی رسی پکڑ کر آگے آگے چل رہا تھا یا پیچھے سے ہانک رہا تھا جب بھی مذکورہ بالا صورت میں ضامن نہیں ہے۔<sup>(۵)</sup> (عالمگیری ص ۵۰ ج ۶، درمختار و شامی ص ۵۳۰ ج ۵، تبیین الحقائق ص ۱۴۹ ج ۶، بحر الرائق ص ۳۵۷ ج ۸، عنایہ علی الفتح ص ۳۴۵ ج ۸، مبسوط ص ۲۷ ج ۲)

①....."الفتاویٰ الہندیہ"، کتاب الجنایات، الباب الحادی عشر فی جنایۃ الحائط... إلخ، ج ۶، ص ۴۷.

②.....المرجع السابق. ③.....المرجع السابق.

④....."الفتاویٰ الہندیہ"، کتاب الجنایات، الباب الثانی عشر فی جنایۃ البہائم... إلخ، ج ۶، ص ۴۹.

⑤.....المرجع السابق، ص ۵۰.



**مسئلہ ۵۰۸:** اگر جانور کا مالک اپنی ملک میں سوار ہو کر چلا رہا تھا اور جانور نے کسی کو کچل کر ہلاک کر ڈالا تو مالک کے عاقلہ پر دیت ہے اور مالک پر کفارہ ہے اور وراثت سے بھی مالک محروم ہوگا۔<sup>(۱)</sup> (عالمگیری ص ۵۰ ج ۶، درمختار و شامی ص ۵۳۰ ج ۵، تبیین الحقائق ص ۱۴۹ ج ۶، بحر الرائق ص ۴۵ ج ۸، عنایہ علی الفتح القدیر ص ۳۴۵ ج ۸، مبسوط ص ۵ ج ۲۷)

**مسئلہ ۵۰۹:** اگر مالک اپنی ملک میں سوار ہو کر جانور کو چلا رہا تھا اور جانور نے کسی کو کاٹ لیا یا لات ماری یا دم ماری تو مالک پر ضمان نہیں ہے۔<sup>(۲)</sup> (عالمگیری ص ۵۰ ج ۶، درمختار و شامی ص ۵۳۰ ج ۵، تبیین الحقائق ص ۱۴۹ ج ۶، بحر الرائق ص ۳۵ ج ۸، عنایہ علی الفتح القدیر ص ۳۴۵ ج ۸)

**مسئلہ ۵۱۰:** دوسری صورت یعنی اگر جنایت کسی دوسرے شخص کی زمین میں ہوئی اور یہ جانور مالک کے داخل کئے بغیر سیڑھا کر اس کی زمین میں داخل ہو گیا تو مالک ضامن نہیں ہوگا۔ اور اگر مالک نے خود غیر کی زمین میں جانور کو داخل کیا تھا تو ہر صورت میں مالک ضامن ہوگا۔ خواہ جانور کھڑا ہو یا چل رہا ہو۔ مالک اس پر سوار ہو یا سوار نہ ہو۔ رسی پکڑ کر چلا رہا ہو یا پیچھے سے ہانک رہا ہو یہ حکم اس صورت میں ہے کہ مالک زمین کی اجازت کے بغیر جانور کے مالک نے اس زمین میں جانور کو داخل کیا ہو اور اگر صاحب زمین کی اجازت سے جانور کو داخل کیا تھا تو اس کا حکم وہی ہے جو اپنی زمین کا ہے۔<sup>(۳)</sup> (عالمگیری ص ۵۰ ج ۶، تبیین الحقائق ص ۱۴۹ ج ۶، درمختار و شامی ص ۵۳۰ ج ۵، بحر الرائق ص ۳۵ ج ۸، عنایہ علی الفتح القدیر ص ۳۴۵ ج ۸)

**مسئلہ ۵۱۱:** جانور کے مالک نے شارع عام پر جانور کو کھڑا کر دیا تھا اور اس نے اسی جگہ کوئی نقصان کر دیا تو سب صورتوں میں نقصان کا ضامن ہوگا مگر پیشاب یا لید کرنے کے لیے کھڑا کیا تھا تو ضمان نہیں۔<sup>(۴)</sup> (عالمگیری ص ۵۰ ج ۶، تبیین الحقائق ص ۱۴۹ ج ۶، مبسوط ص ۵ ج ۲۷، بحر الرائق ص ۴۵ ج ۸، قاضی خان علی الہندیہ ص ۴۵۵ ج ۳، ہدایہ ص ۶۱۰ ج ۴، فتح القدیر، حاشیہ چلبی ص ۳۵ جلد ۸، بدائع صنائع ص ۲۷۳ ج ۷)

**مسئلہ ۵۱۲:** مالک نے جانور کو راستہ پر چھوڑ دیا اور مالک اس کے ساتھ نہیں ہے تو جب تک وہ جانور سیدھا چلتا رہا اور کسی طرف مڑا نہیں تو مالک نقصان کا ضامن ہوگا اور اگر داہنے بائیں مڑ گیا اور راستہ بھی صرف اسی جانب تھا تب بھی مالک ضامن ہوگا اور اگر دورا ہے سے کسی طرف مڑا اور اس کے بعد جنایت واقع ہوئی تو مالک ضامن نہیں ہوگا۔<sup>(۵)</sup> (عالمگیری ص ۵۰ ج ۶، بحر الرائق ص ۳۶۲ ج ۸، تبیین الحقائق ص ۱۵۲ ج ۶، بدائع صنائع ص ۲۷۲ ج ۷)

①....."الفتاویٰ الہندیہ"، کتاب الجنایات، الباب الثانی عشر فی جنایۃ البہائم... إلخ، ج ۶، ص ۵۰.

②.....المرجع السابق.

③.....المرجع السابق.

④.....المرجع السابق.

⑤.....المرجع السابق.



**مسئلہ ۵۱۳:** مالک نے جانور کو شارع عام<sup>(۱)</sup> پر چھوڑ دیا۔ جانور آگے جا کر کچھ دیر کا اور پھر چل پڑا تو ٹھیرنے کے بعد جب چلا اور اس سے کوئی جنایت سرزد ہوئی تو مالک نقصان کا ضامن نہیں ہوگا۔<sup>(۲)</sup> (عالمگیری ص ۵۰ ج ۶، بحر الرائق ص ۳۶۲ ج ۸، تبیین الحقائق ص ۱۵۲ ج ۶)

**مسئلہ ۵۱۴:** مالک نے راستے پر جانور چھوڑ دیا اور کسی شخص نے اس جانور کو لوٹانے کی کوشش کی مگر جانور نہ لوٹا اور اسی طرف چلتا رہا جس طرف مالک نے چلا کر چھوڑ دیا تھا پھر اس سے جنایت سرزد ہوئی تو اس نقصان کا ضامن جانور کا مالک ہوگا اور اگر روکنے والے کے روکنے سے جانور کچھ دیر ٹھیر کر پھر چلا اور اس سے کوئی نقصان ہوا تو کوئی ضامن نہیں ہوگا اور اگر روکنے والے کے روکنے سے پلٹا مگر ٹھیرا نہیں تو نقصان کا ضامن لوٹانے والا ہوگا۔<sup>(۳)</sup> (عالمگیری ص ۵۰ ج ۶)

**مسئلہ ۵۱۵:** جانور خود رسی تڑا کر شارع عام پر دوڑنے لگا تو اس کے کسی نقصان کا ضامن مالک نہیں ہوگا۔<sup>(۴)</sup> (عالمگیری ص ۵۰ ج ۸، بحر الرائق ص ۳۶۲ ج ۸، بدائع صنائع ص ۲۷۳ ج ۷)

**مسئلہ ۵۱۶:** شارع عام پر چلنے والا سوار اپنی سواری سے ہونے والے نقصان کا ضامن ہوگا۔ سوائے اس نقصان کے جو لات مارنے یا دم مارنے سے ہو۔ رسی پکڑ کر آگے چلنے والے کا بھی یہی حکم ہے۔ ہاں کچل دینے کی صورت میں راکب پر کفارہ اور حرمان میراث<sup>(۵)</sup> بھی ہے لیکن قائد<sup>(۶)</sup> پر نہیں ہے۔<sup>(۷)</sup> (عالمگیری ص ۵۰ ج ۶، درمختار و شامی ص ۵۳۰ جلد ۵، ہدایہ ص ۶۱۰ ج ۳، بحر الرائق ص ۳۵۷ ج ۸، تبیین الحقائق ص ۱۴۹ ج ۶، بدائع صنائع ص ۲۷۲ ج ۷)

**مسئلہ ۵۱۷:** کسی جانور پر دو آدمی سوار ہیں ایک رسی پکڑ کر آگے سے کھینچ رہا ہے اور ایک پیچھے سے ہانک رہا ہے اور اس جانور نے کسی کو کچل کر ہلاک کر دیا تو چاروں پر دیت برابر تقسیم ہوگی اور دونوں سواروں پر کفارہ بھی ہے۔<sup>(۸)</sup> (عالمگیری بحوالہ محیط ص ۵۰ ج ۶، بحر الرائق ص ۳۵۹ ج ۸)

①..... لوگوں کے آنے جانے کا عام راستہ۔

②..... "الفتاویٰ الہندیہ"، کتاب الجنایات، الباب الثانی عشر فی جنایۃ البہائم... إلخ، ج ۶، ص ۵۰۔

③..... "الفتاویٰ الہندیہ"، کتاب الجنایات، الباب الثانی عشر فی جنایۃ البہائم... إلخ، ج ۶، ص ۵۰۔

④..... المرجع السابق۔

⑤..... یعنی وراثت سے محرومی۔ ⑥..... آگے سے جانور کو چلانے والا، ٹکیل پکڑ کر چلانے والا۔

⑦..... "الفتاویٰ الہندیہ"، کتاب الجنایات، الباب الثانی عشر فی جنایۃ البہائم... إلخ، ج ۶، ص ۵۰۔

⑧..... المرجع السابق۔

**مسئلہ ۵۱۸:** جانور نے شارع عام پر چلتے ہوئے گوبر یا پیشاب کر دیا اس سے پھسل کر کوئی آدمی ہلاک ہو گیا تو کوئی ضمان نہیں ہے۔ کھڑے ہوئے اگر گوبر یا پیشاب کیا تب بھی یہی حکم ہے بشرطیکہ جانور پیشاب یا لید کے لیے کھڑا کیا تھا۔ اور اگر کسی دوسرے کام سے کھڑا کیا تھا اور اس نے پیشاب یا لید کر دی تو اس کے نقصان کا ضامن ہوگا۔<sup>(۱)</sup> (عالمگیری ص ۵۰ ج ۶، درمختار و شامی ص ۵۳۰ ج ۵، بحر الرائق ص ۳۵۸ ج ۸)

**مسئلہ ۵۱۹:** جانور کے چلنے سے کوئی کنکری یا گٹھلی یا گرد و غبار اڑ کر کسی کی آنکھ میں لگا، یا کچھڑ وغیرہ نے کسی کے کپڑے خراب کر دیئے تو اس کا ضمان نہیں ہے اور اگر بڑا پتھر اچھل کر کسی کے لگا تو نقصان کا ضامن ہوگا۔ یہ حکم سوار اور قائد و سائق (یعنی ہانکنے والا) سب کے لیے ہے۔<sup>(۲)</sup> (عالمگیری ص ۵۰ ج ۶، قاضی خان علی الہندیہ ص ۴۵۵ ج ۳، درمختار و شامی ص ۵۳۰ ج ۵، بحر الرائق ص ۳۵۷ ج ۸، تبیین الحقائق ص ۱۵۰ ج ۶)

**مسئلہ ۵۲۰:** کسی شخص نے راستہ میں پتھر وغیرہ کوئی چیز رکھ دی تھی یا پانی چھڑک دیا تھا کوئی سوار ادھر سے گزرا۔ اس کے جانور نے ٹھوکر کھائی یا پھسل گیا اور کسی آدمی پر گر پڑا جس سے وہ شخص مر گیا تو اگر سوار نے دیدہ و دانستہ<sup>(۳)</sup> وہاں سے اپنے جانور کو گزارا تو سوار ضامن ہوگا اور اگر سوار کو ان باتوں کا علم نہ تھا تو پانی چھڑکنے والا یا پتھر رکھنے والا ضامن ہوگا۔<sup>(۴)</sup> (عالمگیری ص ۵۰ ج ۶، بحر الرائق ص ۳۵۹ ج ۸، مبسوط ص ۴ ج ۲، بدائع صنائع ص ۲۷۲ ج ۷)

**مسئلہ ۵۲۱:** اگر کسی شخص نے مسجد کے دروازے پر اپنا جانور کھڑا کر دیا تھا۔ اس نے کسی کو لات مار دی تو کھڑا کرنے والا ضامن ہے اور اگر مسجد کے دروازے کے قریب جانور کے باندھنے کی کوئی جگہ مقرر ہے اس جگہ کسی نے اپنا جانور باندھ دیا یا کھڑا کر دیا تھا تو اس کے کسی نقصان کا ضمان نہیں ہے لیکن اگر اس جگہ کوئی شخص اپنے جانور کو، سوار ہو کر یا ہانک کر یا آگے سے کھینچ کر چلا رہا تھا تو چلانے والا نقصان کا ضامن ہوگا۔<sup>(۵)</sup> (عالمگیری ص ۵۰ ج ۶، درمختار و شامی ص ۵۳۰ ج ۵، بحر الرائق ص ۳۵۷ ج ۸، بدائع صنائع ص ۲۷۲ ج ۷)

**مسئلہ ۵۲۲:** نخاسہ<sup>(۶)</sup> میں کسی نے اپنے جانور کو کھڑا کیا اس نے کسی کو کوئی نقصان پہنچایا تو مالک ضامن

①....."الفتاویٰ الہندیہ"، کتاب الجنایات، الباب الثانی عشر فی جنایۃ البہائم... إلخ، ج ۶، ص ۵۰.

②.....المرجع السابق.

③.....یعنی جان بوجھ کر.

④....."الفتاویٰ الہندیہ"، کتاب الجنایات، الباب الثانی عشر فی جنایۃ البہائم... إلخ، ج ۶، ص ۵۰.

⑤.....المرجع السابق.

⑥.....یعنی مویشی منڈی.



نہیں ہوگا۔<sup>(۱)</sup> (عالمگیری ص ۵۱ ج ۶، بحر الرائق ص ۳۵۷ ج ۸، بدائع صنائع ص ۲۷۲ ج ۷)

**مسئلہ ۵۲۳:** کسی نے میدان میں اپنا جانور کھڑا کیا تو اس کے نقصان کا ضامن کھڑا کرنے والا نہیں ہوگا لیکن میدان میں لوگوں کے چلنے سے جو راستہ بن جاتا ہے اس پر اگر کھڑا کیا تو ضامن ہوگا۔<sup>(۲)</sup> (عالمگیری ص ۵۰ ج ۶، قاضی خان علی الہندیہ ص ۳۵۶ ج ۳، شامی ص ۵۳۰ ج ۵، بدائع صنائع ص ۲۷۲ ج ۷)

**مسئلہ ۵۲۴:** شارع عام پر اگر کسی نے اپنا جانور بغیر باندھے کھڑا کر دیا جانور نے وہاں سے ہٹ کر کوئی نقصان کر دیا تو ضمان نہیں ہے۔<sup>(۳)</sup> (عالمگیری ص ۵۱ ج ۶)

**مسئلہ ۵۲۵:** کسی نے عام راستے میں جانور باندھ دیا اگر اس نے رسی تڑا کر اپنی جگہ سے ہٹ کر کوئی نقصان پہنچایا تو ضمان نہیں ہے اور اگر رسی نہیں تڑائی اور کوئی نقصان کیا تو ضمان ہے۔<sup>(۴)</sup> (عالمگیری ص ۵۱ جلد ۶)

**مسئلہ ۵۲۶:** جانور نے سوار سے سرکشی کی اور سوار نے اسے مارا یا لگام کھینچی اور جانور نے پیر یا دم سے کسی کو مارا تو سوار پر ضمان نہیں ہے۔ اسی طرح اگر سوار گر پڑا اور جانور بھاگ گیا اور راستے میں کسی کو مار ڈالا تب بھی سوار پر کچھ نہیں ہے۔<sup>(۵)</sup> (عالمگیری ص ۵۱ ج ۶)

**مسئلہ ۵۲۷:** کسی نے کرائے پر گدھالیا اور اس کو اہل مجلس کے قریب راستہ پر کھڑا کر دیا اور اہل مجلس سے سلام کلام کیا پھر اس کو چلانے کے لیے مارا یا کوئی چیز اس کے چھودی یا اس کو ہانکا اور اس گدھے نے کسی کو لات ماردی تو سوار ضامن ہوگا۔<sup>(۶)</sup> (عالمگیری ص ۵۱ ج ۶)

**مسئلہ ۵۲۸:** سوار اپنی سواری پر جارہا تھا کسی نے سواری کو کوئی چیز چھودی اس نے سوار کو گرا دیا تو اگر یہ چھوٹا سوار کی اجازت سے تھا تو چھونے والا کسی نقصان کا ضامن نہیں ہے اور اگر بغیر اجازت سوار کوئی چیز چھودی تو چھونے والا ضامن ہوگا۔ اور اگر سواری نے چھونے والے کو ہلاک کر دیا تو اس کا خون رائیگاں جائے گا۔<sup>(۷)</sup> (عالمگیری ص ۵۱ ج ۶، قاضی خان علی الہندیہ ص ۳۵۶ ج ۳، در مختار و شامی ص ۵۳۴ ج ۵، فتح القدیر و عنایہ ص ۳۱۰ ج ۸، ہدایہ ص ۶۱۵ ج ۴، بحر الرائق ص ۳۵۷ ج ۸، مبسوط ص ۲۷۷ ج ۲)

①....."الفتاویٰ الہندیہ"، کتاب الجنایات، الباب الثانی عشر فی جنایۃ البہائم... إلخ، ج ۶، ص ۵۱.

②.....المرجع السابق.

③.....المرجع السابق.

④.....المرجع السابق.

⑤.....المرجع السابق.

⑥.....المرجع السابق.

**مسئلہ ۵۲۹:** سواری کو سواری کی اجازت کے بغیر کسی نے مارا یا کوئی چیز چھو دی جس کی وجہ سے سواری نے ہاتھ یا پیر یا جسم کے کسی حصے سے کسی شخص کو فوراً کچل کر ہلاک کر دیا تو چھو نے اور مارنے والا ضامن ہوگا سوار ضامن نہیں ہوگا اور اگر سواری کی اجازت سے ایسا کیا اور سواری نے فوراً کسی کو کچل کر ہلاک کر دیا تو سوار اور چھو نے والے دونوں کے عاقلہ پر دیت لازم ہے اور اگر سواری نے کسی کو لات یا دُم مار دی تو اس کا ضمان نہیں ہے۔<sup>(۱)</sup> (قاضی خان علی الہندیہ ص ۲۵۶ ج ۳، درمختار و شامی ص ۵۳۲ ج ۵، عالمگیری ص ۵۱ ج ۶، فتح القدیر و عنایہ ص ۳۵۴ ج ۸، ہدایہ ص ۶۱۵ ج ۴، بحر الرائق ص ۳۵۷ ج ۸، مبسوط ص ۲ ج ۲۷)

**مسئلہ ۵۳۰:** سوار کسی غیر کی ملک میں اپنی سواری کو روکے کھڑا تھا اس نے کسی شخص کو حکم دیا کہ اس کو کوئی چیز چھو دو۔ اس نے چھو دی اور اس کی وجہ سے سواری نے کسی کو لات مار دی تو دونوں ضامن ہوں گے اور اگر بغیر اجازت سوار ایسا کیا تھا تو چھو نے والا ضامن ہوگا مگر اس صورت میں کفارہ لازم نہیں ہوگا۔<sup>(۲)</sup> (عالمگیری از محیط ص ۵۱ ج ۶، شامی ص ۵۳۵ ج ۵، بحر الرائق ص ۳۵۷ ج ۸)

**مسئلہ ۵۳۱:** کوئی شخص جانور کو رسی پکڑ کر کھینچ رہا تھا یا پیچھے سے ہانک رہا تھا کہ کسی نے جانور کے کوئی چیز چھو دی اور اس کی وجہ سے جانور نے بدک کر چلانے والے کے ہاتھ سے رسی چھڑالی اور بھاگ پڑا اور فوراً کسی کا کچھ نقصان کر دیا تو چھو نے والا ضامن ہوگا۔<sup>(۳)</sup> (عالمگیری ص ۵۱ ج ۶، شامی ص ۵۳۵ ج ۵، ہدایہ ص ۶۱۷ ج ۴، مبسوط ص ۲ ج ۲۷، قاضی خان علی الہندیہ ص ۲۵۶ ج ۳)

**مسئلہ ۵۳۲:** کسی جانور کو ایک آدمی آگے سے کھینچ رہا تھا اور دوسرا پیچھے سے چلا رہا تھا۔ ان دونوں کی اجازت کے بغیر کسی اور شخص نے جانور کو کوئی چیز چھو دی جس کی وجہ سے جانور نے کسی آدمی کے لات مار دی تو چھو نے والا ضامن ہوگا۔ اور اگر کسی ایک کی اجازت سے ایسا کیا تھا تو کسی پر ضمان نہیں ہے۔<sup>(۴)</sup> (عالمگیری ص ۵۱ ج ۶، قاضی خان علی الہندیہ ص ۲۵۶ ج ۳، مبسوط ص ۲ ج ۲۷)

**مسئلہ ۵۳۳:** راستے میں کسی شخص نے کوئی چیز نصب کر دی تھی کسی کا جانور وہاں سے گزرا اور اس چیز کے چبھنے کی وجہ سے کسی کو لات مار کر ہلاک کر دیا تو نصب کرنے والا ضامن ہوگا۔<sup>(۵)</sup> (عالمگیری ص ۵۲ ج ۶، شامی ص ۵۳۵ ج ۵، ہدایہ ص ۶۱۷ ج ۴، مبسوط ص ۳ ج ۲۷)

①....."الفتاویٰ الہندیہ"، کتاب الجنایات، الباب الثانی، عشر فی جنایۃ البہائم ... إلخ، ج ۶، ص ۵۱.

و "الفتاویٰ الخانیۃ"، کتاب الجنایات، باب جنایۃ البہائم ... إلخ، ج ۲، ص ۳۹۹.

②....."الفتاویٰ الہندیہ"، کتاب الجنایات، الباب الثانی عشر فی جنایۃ البہائم ... إلخ، ج ۶، ص ۵۱.

③.....المرجع السابق. ④.....المرجع السابق. ⑤.....المرجع السابق، ص ۵۲.



**مسئلہ ۵۳۴:** کسی سوار نے اپنی سواری کو راستہ میں روک رکھا تھا پھر اس کے حکم سے کسی نے سواری کو کوئی چیز چھوئی جس کی وجہ سے سواری نے اسی جگہ کسی کو ہلاک کر دیا تو دونوں ضامن ہوں گے۔ اور اگر سوار کو گرا کر ہلاک کر دیا تو اس کا خون رائیگاں جائے گا اور اگر اس چھونے کی وجہ سے اپنی جگہ سے ہٹ کر کسی کو ہلاک کر دیا تو صرف چھونے والا ضامن ہوگا۔  
(۱) (عالمگیری ص ۵۲ ج ۶، شامی ص ۵۳۵ ج ۵، بحر الرائق ص ۳۵۸ ج ۸)

**مسئلہ ۵۳۵:** کوئی سوار اپنی سواری کو راستہ پر روکے کھڑا تھا پھر اس کے حکم سے کسی نے اس کو کوئی چیز چھو دی جس کی وجہ سے سواری نے اسی جگہ پر چھونے والے کو اور ایک دوسرے شخص کو ہلاک کر دیا تو اجنبی کی دیت سوار اور چھونے والے دونوں پر واجب الادا ہوگی اور چھونے والے کی آدمی دیت سوار پر ہے۔ (۲) (عالمگیری ص ۵۲ ج ۶، شامی ص ۵۳۵ ج ۵، بحر الرائق ص ۳۵۸ ج ۸)

**مسئلہ ۵۳۶:** کسی سوار کی سواری رک کر راستہ میں کھڑی ہو گئی، سوار نے یا کسی دوسرے شخص نے اس کو چلانے کے لیے کوئی چیز چھوئی اور اس کی وجہ سے سواری نے کسی کے لات ماردی تو کوئی ضامن نہیں ہے۔ (۳) (عالمگیری ص ۵۲ ج ۶، شامی ص ۵۳۵ ج ۵، بحر الرائق ص ۳۵۸ ج ۸)

**مسئلہ ۵۳۷:** کسی سوار نے اپنی سواری کو راستہ پر روک رکھا تھا، ایک دوسرا شخص بھی اس پر سوار ہو گیا، اس کی وجہ سے کسی کو جانور نے لات ماردی اور ہلاک کر دیا تو دونوں نصف نصف دیت کے ضامن ہوں گے۔ (۳) (عالمگیری ص ۵۲ ج ۶)

**مسئلہ ۵۳۸:** کسی نے دوسرے کے جانور کو راستے پر باندھ دیا اور خود غائب ہو گیا، جانور کے مالک نے کسی کو حکم دیا کہ اس کو کوئی چیز چھو دے اور اس نے چھو دی جس کی وجہ سے جانور نے حکم دینے والے کو یا اور کسی اجنبی کو لات مار کر ہلاک کر دیا تو اس کی دیت چھونے والے پر ہے اور اگر جانور کو کھڑا کرنے والے ہی نے چھونے کا حکم دیا تھا اور جانور نے کسی کو مار دیا تو چھونے والے اور حکم دینے والے دونوں پر نصف نصف دیت ہے۔ (۴) (عالمگیری ص ۵۲ ج ۶، بحر الرائق ص ۳۵۸ ج ۸)

**مسئلہ ۵۳۹:** کسی شخص نے راستہ پر پتھر رکھ دیا تھا اس سے بدک کر جانور جو نقصان کرے گا اس کے احکام وہی ہیں جو چھونے والے کے ہیں، یعنی پتھر رکھنے والا چھونے والے کے حکم میں ہے۔ (۵) (عالمگیری ص ۵۲ ج ۶، مبسوط ص ۲ ج ۲)

**مسئلہ ۵۴۰:** کسی نے اپنا گدھا چھوڑ دیا، اس نے کسی کی کھیتی کو نقصان پہنچایا تو اگر مالک نے اس کو خود کھیت میں

①....."الفتاویٰ الہندیہ"، کتاب الجنایات، الباب الثانی عشر فی جنایۃ البہائم... إلخ، ج ۶، ص ۵۲.

②.....المرجع السابق.

③.....المرجع السابق.

④.....المرجع السابق.

⑤.....المرجع السابق.



لے جا کر چھوڑا ہے تو مالک ضامن ہوگا اور اگر مالک ساتھ نہیں گیا لیکن گدھا کھولنے کے فوراً بعد سیدھا چلا گیا۔ دابنے بائیں مڑا نہیں یا مڑا تو صرف اس وجہ سے کہ راستہ صرف اسی طرف مڑتا تھا تب بھی مالک ضامن ہوگا۔ اور اگر کھولنے کے بعد کچھ دیر کھڑا رہا پھر کھیت میں گیا۔ یا اپنی مرضی سے کسی طرف مڑ کر کھیت میں چلا گیا تو مالک نقصان کا ضامن نہیں ہے۔<sup>(۱)</sup> (عالمگیری ص ۵۲ ج ۵۲، قاضی خان علی الہندیہ ص ۴۵۵ ج ۳، شامی و درمختار ص ۵۳۷ ج ۵، ہدایہ ص ۶۱۲ ج ۴، عنایہ ص ۳۵۰ ج ۸)

**مسئلہ ۵۴۱:** اگر کسی نے جانور کو آبادی سے باہر کر کے اپنے کھیت کی طرف ہانک دیا۔ راستہ میں اس جانور نے کسی دوسرے کی زراعت کو نقصان پہنچایا تو اگر راستہ صرف یہی تھا تو ضامن ہوگا اور اگر چند راستے تھے تو ضامن نہیں ہوگا۔<sup>(۲)</sup> (عالمگیری ص ۵۲ ج ۶)

**مسئلہ ۵۴۲:** باڑہ سے نکل کر جانور خود باہر چلا گیا یا مالک نے چراگاہ میں چھوڑا تھا مگر وہ کسی اور کے کھیت میں گھس گیا اور کوئی نقصان کر دیا تو مالک ضامن نہیں ہوگا۔<sup>(۳)</sup> (عالمگیری ص ۵۲ ج ۶)

**مسئلہ ۵۴۳:** پالتوبلی اور کتا اگر کسی کے مال کا نقصان کر دے تو مالک ضامن نہیں ہے۔ شکاری پرندہ کا بھی حکم یہی ہے اگرچہ چھوڑنے کے فوراً بعد کوئی نقصان کر دے۔<sup>(۴)</sup> (عالمگیری از سراج الوہاج ص ۵۲ ج ۶، درمختار و شامی ص ۵۳۲ جلد ۵، بحر الرائق ص ۳۵۹ ج ۸، بدائع صنائع ص ۲۷۳ ج ۷)

**مسئلہ ۵۴۴ (الف):** اگر کسی شخص نے اپنا کتا کسی کی بکری پر چھوڑ دیا مگر کتا کچھ دیر ٹھہر کر اس پر حملہ آور ہوا اور بکری کو ہلاک کر دیا تو ضمان نہیں ہے۔ اگر چھوڑنے کے فوراً بعد حملہ کیا تو ضامن ہوگا۔<sup>(۵)</sup> (عالمگیری ص ۵۲ ج ۶، قاضی خان علی الہندیہ ص ۴۵۵ ج ۳)

**مسئلہ ۵۴۵ (ب):** اگر کسی آدمی پرکتے کو چھوڑ دیا اور اس نے فوراً اس کو قتل کر دیا یا اس کے کپڑے پھاڑ دیے یا کاٹ کھایا تو چھوڑنے والا ضامن ہوگا۔<sup>(۶)</sup> (عالمگیری ص ۵۲ ج ۶، قاضی خان علی الہندیہ ص ۴۵۵ ج ۳)

**مسئلہ ۵۴۶:** کسی کا کٹکھنا کتا ہے<sup>(۷)</sup> اور گزرنے والوں کو ایذا دیتا ہے تو اہل محلہ کو حق ہے کہ اس کو مار دیں

①..... "الفتاویٰ الہندیہ"، کتاب الجنایات، الباب الثانی عشر فی جنایۃ البہائم... إلخ، ج ۶، ص ۵۲.

و "الفتاویٰ الخانیہ"، کتاب الجنایات، باب جنایۃ البہائم... إلخ، ج ۲، ص ۳۹۸.

②..... "الفتاویٰ الہندیہ"، کتاب الجنایات، الباب الثانی عشر فی جنایۃ البہائم... إلخ، ج ۶، ص ۵۲.

③..... المرجع السابق. ④..... المرجع السابق. ⑤..... المرجع السابق. ⑥..... المرجع السابق.

⑦..... یعنی کاٹنے والا کتا ہے۔



اور اگر مالک کو تنبیہ کرنے کے بعد اس کتے نے کسی کا کچھ نقصان کیا تو مالک ضامن ہوگا ورنہ نہیں۔<sup>(۱)</sup> (عالمگیری ص ۵۲ ج ۶، بحر الرائق ص ۳۶۳ ج ۸، تبیین الحقائق ص ۱۵۲ ج ۶)

**مسئلہ ۵۴۷:** کسی نے کتا جانور پر<sup>(۲)</sup> چھوڑا اور مالک ساتھ نہ گیا۔ کتے نے کسی انسان کو ہلاک کر دیا تو مالک ضامن نہیں ہوگا۔<sup>(۳)</sup> (عالمگیری ص ۵۲ ج ۶، قاضی خان علی الہندیہ ص ۴۵۵ ج ۳، بحر الرائق ص ۳۶۲ ج ۸)

**مسئلہ ۵۴۸:** کسی نے اپنے مست اونٹ کو دوسرے کے گھر میں بغیر اجازت داخل کر دیا اور اس گھر میں دوسرا اونٹ بھی تھا جس کو مست اونٹ نے مار ڈالا تو ضامن ہوگا اور اگر صاحب خانہ کی اجازت سے داخل کیا تھا تو ضامن نہیں ہے۔<sup>(۴)</sup> (عالمگیری ص ۵۲ ج ۶، شامی ص ۵۳۷ ج ۵)

**مسئلہ ۵۴۹:** اونٹوں کی قطار کو آگے سے چلانے والا پوری قطار کے نقصان کا ضامن ہوگا۔ خواہ کتنی ہی بڑی قطار ہو جب کہ پیچھے سے کوئی ہانکنے والا نہ ہو اور اگر پیچھے سے ہانکنے والا بھی ہو تو دونوں ضامن ہوں گے اور اگر قطار کے درمیان میں تیسرا ہانکنے والا بھی ہے جو قطار کے برابر برابر چل کر ہانک رہا ہے اور کسی کی ٹکیل کو پکڑے ہوئے نہیں ہے تو تینوں ضامن ہوں گے۔<sup>(۵)</sup> (عالمگیری ص ۵۳ ج ۶، قاضی خان علی الہندیہ ص ۴۵۶ ج ۳، درمختار و شامی ص ۵۳۳ ج ۵، ہدایہ ص ۶۱۳ ج ۴، بحر الرائق ص ۳۵۹ ج ۸، مبسوط ص ۲۷ ج ۲، تبیین الحقائق ص ۱۵۱ ج ۶)

**مسئلہ ۵۵۰:** اگر ایک آدمی ٹکیل پکڑ کر قطار کے آگے چل رہا ہے اور دوسرا قطار کے درمیان میں کسی اونٹ کی ٹکیل پکڑ کر چل رہا ہے تو درمیان والے سے پیچھے کے اونٹوں کے نقصان کا ضمان صرف درمیان والے پر ہے اور درمیان والے سے آگے کے اونٹوں کے نقصان کا ضمان دونوں پر ہے اور اگر یہ دونوں جگہ بدلتے رہتے ہیں یعنی کبھی درمیان والا آگے اور آگے والا درمیان میں آجاتے ہیں تو ہر صورت میں نقصان کا ضمان دونوں پر ہوگا۔<sup>(۶)</sup> (عالمگیری ص ۵۳ ج ۶، درمختار و شامی ص ۵۳۳ ج ۵، مبسوط ص ۲۷ ج ۲)

**مسئلہ ۵۵۱:** ایک شخص قطار کے آگے آگے ٹکیل پکڑ کر چل رہا ہے اور دوسرا قطار کے درمیان میں ٹکیل پکڑ کر اپنے پیچھے والے اونٹوں کو چلا رہا ہے مگر اپنے آگے والوں کو ہانک نہیں رہا ہے تو درمیان والا پیچھے کے اونٹوں کے نقصان کا ضامن ہے اور اس سے آگے کے اونٹوں کے نقصان کا ضمان اگلے ٹکیل پکڑنے والے پر ہے۔<sup>(۷)</sup> (عالمگیری ص ۵۳ ج ۶، بحر الرائق ص ۳۵۹ ج ۸)

①..... "الفتاویٰ الہندیہ"، کتاب الجنایات، الباب الثانی عشر فی جنایۃ البہائم ... إلخ، ج ۶، ص ۵۲.

②..... یعنی شکار پر۔

③..... "الفتاویٰ الہندیہ"، کتاب الجنایات، الباب الثانی عشر فی جنایۃ البہائم ... إلخ، ج ۶، ص ۵۲.

④..... المرجع السابق، ۵۲، ۵۳. ⑤..... المرجع السابق ص ۵۳. ⑥..... المرجع السابق. ⑦..... المرجع السابق.



**مسئلہ ۵۵۲:** قطار کے درمیان میں کسی اونٹ پر کوئی شخص سوار تھا لیکن کسی کو ہانک نہیں رہا تھا تو اپنے سے اگلے اونٹوں کے ضمان میں وہ شریک نہیں ہوگا۔ لیکن اپنی سواری اور اپنے سے پچھلے اونٹوں کے نقصان میں شریک ہوگا جب کہ پچھلے اونٹ کی نکیل اس کے ہاتھ میں ہو۔ اور اگر یہ اپنے اونٹ پر سوار ہوا تھا یا صرف بیٹھا ہوا تھا اور نہ کسی اونٹ کو ہانک رہا تھا نہ کھینچ رہا تھا تو اپنے سے پچھلے اونٹوں کے نقصان کا بھی ضامن نہیں ہوگا۔ صرف اپنی سواری کے اونٹ سے ہونے والے نقصان کے ضمان میں شریک ہوگا۔<sup>(۱)</sup> (عالمگیری ص ۵۳ ج ۶، بحر الرائق ص ۳۵۹ ج ۸، مبسوط ص ۴ ج ۲)

**مسئلہ ۵۵۳:** ایک شخص قطار کے آگے نکیل پکڑ کر چل رہا ہے اور دوسرا پیچھے سے ہانک رہا ہے اور تیسرا آدمی درمیان میں کسی اونٹ پر سوار ہے اور سوار کے اونٹ نے کسی انسان کو ہلاک کر دیا تو تینوں ضامن ہوں گے اور اسی طرح راکب سے پیچھے کے اونٹ نے اگر کسی کو ہلاک کر دیا تو بھی تینوں ضامن ہوں گے اور اگر سوار سے آگے کے کسی اونٹ نے کسی کو ہلاک کر دیا تو صرف ہانکنے والے اور آگے سے چلانے والے پر ضمان ہے سوار پر نہیں۔<sup>(۲)</sup> (عالمگیری از محیط ص ۵۳ ج ۶)

**مسئلہ ۵۵۴:** ایک شخص اونٹوں کی قطار کو آگے سے چلا رہا تھا یا روکے کھڑا تھا کہ کسی نے اپنے اونٹ کی نکیل کو اس قطار میں اس کی اطلاع کے بغیر باندھ دیا اور اس اونٹ نے کسی شخص کو ہلاک کر دیا تو اس کی دیت آگے سے چلانے والے کے عاقلہ پر ہوگی۔ اور اس کے عاقلہ باندھنے والے کے عاقلہ سے واپس لیں گے اور اگر آگے والے کو باندھنے کا علم تھا تو باندھنے والے کے عاقلہ سے دیت واپس نہیں لیں گے۔<sup>(۳)</sup> (عالمگیری ص ۵۳ ج ۶، قاضی خاں علی الہندیہ ص ۴۵۶ ج ۳، درمختار و شامی ص ۵۳۳ ج ۵، ہدایہ ص ۶۱۲ ج ۴، عنایہ ص ۳۵۰ ج ۸، مبسوط ص ۴ ج ۲، بحر الرائق ص ۳۶۱ ج ۸، تبیین الحقائق ص ۱۵۲ ج ۶)

**مسئلہ ۵۵۵:** کسی کا جانور دن یا رات میں رسی تڑا کر بھاگا اور کسی مال یا جان کا نقصان کر دیا تو جانور کا مالک ضامن نہیں ہوگا۔<sup>(۴)</sup> (عالمگیری از ہدایہ ص ۵۳ ج ۶، قاضی خاں علی الہندیہ ص ۴۵۷ ج ۳، ہدایہ ص ۶۱۵ ج ۴، فتح القدیر و عنایہ ص ۳۵۱ ج ۸)

**مسئلہ ۵۵۶:** کسی نے رات کے وقت اپنے کھیت میں دو بیل پائے اور یہ گمان کیا کہ اپنے گاؤں والوں کے ہیں اور وہ ان کو پکڑ کر اپنے مویشی خانے میں لے جانے لگا کہ ان میں سے ایک بھاگ گیا اور دوسرے کو اس نے باندھ دیا۔ اس کے بعد بھاگنے والے کو تلاش کیا مگر نہ ملا اور درحقیقت یہ دونوں بیل کسی دوسرے گاؤں والے کے تھے چنانچہ بیلوں کے مالک نے

①..... "الفتاویٰ الہندیہ"، کتاب الجنایات، الباب الثانی عشر فی جنایۃ البہائم ... إلخ، ج ۶، ص ۵۳.

②..... المرجع السابق.

③..... "الفتاویٰ الہندیہ"، کتاب الجنایات، الباب الثانی عشر فی جنایۃ البہائم ... إلخ، ج ۶، ص ۵۳.

④..... المرجع السابق.



آ کر اپنے گم شدہ بیل کا ضمان طلب کیا تو اگر بیل پکڑنے والے کی نیت پکڑتے وقت لوٹانے کی نہ تھی تو ضامن ہوگا اور اگر نیت یہ تھی کہ مالک جب آئے گا تو واپس کر دوں گا لیکن اپنے اس ارادے پر اس کو گواہ بنانے کا موقع نہیں ملا تو ضامن نہیں ہوگا۔<sup>(۱)</sup> (عالمگیری از قاضی خان ص ۵۳ ج ۶، قاضی خان علی الہندیہ ص ۴۵ ج ۳، بحر الرائق ص ۳۵۳ ج ۸)

**مسئلہ ۵۵۷:** اور اگر وہ بیل اسی گاؤں والوں کے تھے اور اس نے صرف اپنی کھیتی سے ان کو نکال دیا اور کچھ نہ کیا تو بیل کے گم ہو جانے کی صورت میں یہ ضامن نہیں ہوگا اور اگر اس نے کھیت سے نکال کر کسی طرف کو ہانک دیا تھا تو یہ ضامن ہوگا۔<sup>(۲)</sup> (عالمگیری ص ۵۳ ج ۶، قاضی خان علی الہندیہ ص ۴۵ ج ۳)

**مسئلہ ۵۵۸:** کسی نے اپنی کھیتی میں کسی کا جانور پایا اور اس کو اپنے کھیت سے نکال دیا اور کسی طرف کو ہانکا نہیں۔ اس جانور کو کسی درندے نے پھاڑ کھایا تو کھیت والا ضامن نہیں ہے اور اگر کھیت سے نکال کر کسی طرف کو ہانک دیا تھا تو ضامن ہوگا۔<sup>(۳)</sup> (عالمگیری ص ۵۴ ج ۶، قاضی خان علی الہندیہ ص ۴۵ ج ۳، شامی ص ۵۳۸ ج ۵، بحر الرائق ص ۳۶۰ ج ۸)

**مسئلہ ۵۵۹:** کسی نے اپنے کھیت میں کسی کا جانور پایا اس کو ہانکتا ہوا لے چلا تا کہ مالک کے سپرد کر دے۔ راستہ میں جانور ہلاک ہو گیا یا اس کا پیر ٹوٹ گیا تو یہ ضامن ہوگا۔<sup>(۴)</sup> (عالمگیری ص ۵۴ ج ۶، قاضی خان علی الہندیہ ص ۴۵ ج ۳)

**مسئلہ ۵۶۰:** کسی نے اپنی چراگاہ میں دوسرے کے جانور کو دیکھا اور اس کو اتنی دور تک ہانکا کہ وہ اس کی چراگاہ سے باہر نکل جائے اس اثناء میں اگر جانور ہلاک ہو جائے یا اس کی ٹانگ ٹوٹ جائے تو یہ ضامن نہیں ہوگا۔<sup>(۵)</sup> (عالمگیری ص ۵۴ ج ۶، قاضی خان علی الہندیہ ص ۴۵ ج ۳)

**مسئلہ ۵۶۱:** کوئی کاشت کار اپنے کھیت میں رہتا تھا۔ اس نے کسی چرواہے سے بکری مانگ لی تا کہ رات میں اس کے پاس رہے اور اس کا دودھ دوہ لیا کرے۔ کاشت کار ایک رات سو رہا تھا کہ اس کی بکری نے پڑوسی کے کھیت میں جا کر نقصان کر دیا تو کوئی ضامن نہیں ہوگا۔<sup>(۶)</sup> (عالمگیری ص ۵۴ ج ۶)

**مسئلہ ۵۶۲:** کسی کے جانور نے کھیت یا باغ میں گھس کر کسی کا کچھ نقصان کر دیا کھیت والے نے پکڑ کر جانور کو باندھ دیا اور جانور ہلاک ہو گیا تو یہ جانور کی قیمت کا ضامن ہوگا۔<sup>(۷)</sup> (عالمگیری ص ۵۴ ج ۶)

**مسئلہ ۵۶۳:** کسی نے اپنا جانور کسی دوسرے کے گھر میں اس کی اجازت کے بغیر گھسیڑ دیا اور گھر والا اس کو باہر

①....."الفتاویٰ الہندیہ"، کتاب الجنایات، الباب الثانی عشر فی جنایۃ البہائم ... إلخ، ج ۶، ص ۵۳.

②.....المرجع السابق. ③.....المرجع السابق، ص ۵۳، ۵۴. ④.....المرجع السابق، ص ۵۴.

⑤.....المرجع السابق. ⑥.....المرجع السابق. ⑦.....المرجع السابق.



نکال رہا تھا کہ جانور ہلاک ہو گیا تو ضامن نہیں ہوگا۔<sup>(۱)</sup> (عالمگیری ص ۵۴ ج ۶)

**مسئلہ ۵۶۴:** کسی نے دوسرے کے مکان میں اس کی اجازت کے بغیر کپڑا رکھ دیا تھا۔ مالک مکان نے کپڑے والے

کی عدم موجودگی میں کپڑا نکال کر باہر پھینک دیا اور کپڑا ضائع ہو گیا تو یہ کپڑے کی قیمت کا ضامن ہوگا۔<sup>(۲)</sup> (عالمگیری ص ۵۴ ج ۶)

**مسئلہ ۵۶۵:** کوئی شخص اپنے گدھے پر لکڑی لادے جا رہا تھا اور بچو بچو کہہ رہا تھا اس کے آگے ایک شخص چل رہا

تھا اس نے اس کی آواز کو نہیں سنایا سنا مگر اس کو اتنا موقع نہ ملا کہ کسی طرف کو بچ جائے تو گدھے پر لادی ہوئی لکڑی سے اگر

اس کا کپڑا پھٹ جائے تو گدھے والا ضامن ہے اور اگر وہ بچ سکتا تھا اور سننے کے باوجود نہ بچا تو گدھے والا ضامن

نہیں ہے۔<sup>(۳)</sup> (عالمگیری ص ۵۴ ج ۶، قاضی خان علی الہندیہ ص ۴۵۷ ج ۳، بحر الرائق ص ۳۵۷ ج ۸)

**مسئلہ ۵۶۶:** کسی نے دوسرے کے حلال یا حرام جانور کا ہاتھ یا پیر کاٹ دیا تو کاٹنے والا جانور کی قیمت کا ضامن

ہے اور مالک کو یہ حق نہیں ہے کہ جانور کو اپنے پاس رکھے اور نقصان کا ضمان لے لے۔<sup>(۴)</sup> (عالمگیری ص ۵۴ ج ۶)

**مسئلہ ۵۶۷:** کسی نے راستہ پر سانپ ڈال دیا جس جگہ ڈالا تھا اسی جگہ پر سانپ نے کسی کو ڈس لیا تو سانپ ڈالنے

والا ضامن ہوگا اور اگر اس جگہ سے ہٹ کر ڈسا تو ضامن نہیں ہوگا۔<sup>(۵)</sup> (قاضی خان علی الہندیہ ص ۴۵۵ ج ۳، بدائع صنائع ص ۲۷۳ ج ۷)

**مسئلہ ۵۶۸:** راستے پر چلتے ہوئے جانور نے گوبر یا پیشاب کیا یا منہ سے لعاب گرایا یا اس کا پسینہ بہا اور کسی کو لگ گیا یا

کسی کی کوئی چیز گندی کر دی تو جانور کا سوار ضامن نہیں ہوگا۔<sup>(۶)</sup> (قاضی خان علی الہندیہ ص ۴۵۵ ج ۳، بدائع صنائع ص ۲۷۲ ج ۷)

**مسئلہ ۵۶۹:** کسی نے شارع عام پر لکڑی پھریا لوہا وغیرہ کوئی چیز رکھ دی۔ وہاں سے کوئی شخص اپنا جانور ہانکتے

ہوئے گزرا اور ان چیزوں سے ٹھوکر کھا کر جانور ہلاک ہو گیا تو رکھنے والا ضامن ہوگا۔<sup>(۷)</sup> (قاضی خان علی الہندیہ ص ۴۵۷ ج ۳)

**مسئلہ ۵۷۰:** کوئی شخص اپنا جانور ہانک رہا تھا اور جانور کی پیٹھ پر لدا ہوا سامان یا چار جامہ یا زین یا لگام کسی شخص پر گر

پڑی جس سے وہ ہلاک ہو گیا تو ہانکنے والا ضامن ہوگا۔<sup>(۸)</sup> (شامی و درمختار ص ۵۳۳ ج ۵، قاضی خان علی الہندیہ ص ۴۵۶ ج ۳،

ہدایہ ص ۶۱۳ ج ۴، عنایہ ص ۳۴۹ جلد ۸، بحر الرائق ص ۳۵۹ ج ۸، تبیین الحقائق ص ۱۵۱ ج ۶، مبسوط ص ۲۷ ج ۲)

①....."الفتاویٰ الہندیہ"، کتاب الجنایات، الباب الثانی عشر فی جنایۃ البہائم... إلخ، ج ۶، ص ۵۴.

②.....المرجع السابق. ③.....المرجع السابق. ④.....المرجع السابق.

⑤....."الفتاویٰ الخانیۃ"، کتاب الجنایات، باب جنایۃ البہائم... إلخ، ج ۲، ص ۳۹۸.

⑥.....المرجع السابق. ⑦.....المرجع السابق، ص ۴۰۰.

⑧....."الفتاویٰ الخانیۃ"، کتاب الجنایات، باب جنایۃ البہائم... إلخ، ج ۲، ص ۳۹۹.



**مسئلہ ۵۷۱:** اندھے کو ہاتھ پکڑ کر کوئی شخص چلا رہا تھا اور اس اندھے نے کسی کو کچل کر ہلاک کر دیا تو اندھا ضامن

ہوگا۔ چلانے والا ضامن نہیں ہوگا۔<sup>(۱)</sup> (شامی ص ۵۳۵ ج ۵)

**مسئلہ ۵۷۲:** کوئی شخص اپنے گدھے پر لکڑیاں لاد کر لے جا رہا تھا اور ہٹو بچو نہیں کہہ رہا تھا۔ یہ گدھا راہ گیروں کے

پاس سے گزرا اور کسی کا کپڑا وغیرہ پھاڑ دیا تو گدھے والا ضامن ہوگا۔ اور اگر راہ گیروں نے گدھے کو آتے دیکھا تھا اور بچنے کا موقع بھی ملا تھا مگر نہ بچے تو گدھے والا ضامن نہ ہوگا۔<sup>(۲)</sup> (شامی ص ۵۳۸ ج ۵)

**مسئلہ ۵۷۳:** ایک شخص نے اپنا گدھا کسی ستون سے باندھ دیا تھا پھر دوسرے آدمی نے بھی اپنا گدھا وہیں باندھ دیا

پہلے والے گدھے کو دوسرے گدھے نے کاٹ کھایا تو ان دونوں کو اگر اس جگہ باندھنے کا حق حاصل تھا تو ضمان نہیں ہے۔ ورنہ دوسرے گدھے والا ضامن ہوگا۔<sup>(۳)</sup> (شامی ص ۵۳۸ ج ۵)

## متفرقات

**مسئلہ ۱:** دو آدمی رسہ کشی کر رہے تھے کہ درمیان سے رسی ٹوٹ گئی اور دونوں گدی کے بل گر کر مر گئے تو دونوں کا خون

رائیگاں جائے گا اور اگر منہ کے بل گر کر مرے تو ہر ایک کی دیت دوسرے کے عاقلہ پر ہے۔ اور اگر ایک مونہ کے بل گر کر مرے اور دوسرا گدی کے بل گر کر مرے تو گدی کے بل گرنے والے کا خون رائیگاں جائے گا اور منہ کے بل گرنے والے کی دیت گدی کے بل

گرنے والے کے عاقلہ پر ہے۔<sup>(۴)</sup> (درمختار و شامی ص ۵۳۲ ج ۵، بحر الرائق ص ۳۶۰ ج ۸، تبیین الحقائق ص ۱۵۱ ج ۶، بدائع صنائع ص ۲۷۳ ج ۷)

**مسئلہ ۲:** دو آدمی رسہ کشی کر رہے تھے کہ کسی شخص نے درمیان سے رسی کاٹ دی اور دونوں رسہ کش گدی کے بل گر کر

مر گئے تو دونوں کی دیت رسی کاٹنے والے کے عاقلہ پر ہے۔<sup>(۵)</sup> (درمختار و شامی ص ۵۳۲ ج ۵، بحر الرائق ص ۳۶۰ ج ۸، تبیین الحقائق ص ۱۵۱ ج ۶، بدائع صنائع ص ۲۷۳ ج ۷)

**مسئلہ ۳:** کسی شخص نے کسی کے پرندے یا بکری یا بلی، یا کتے کی ایک آنکھ پھوڑ دی تو آنکھ کی وجہ سے قیمت کے

نقصان کا ضامن آنکھ پھوڑنے والا ہوگا۔ اور اگر دونوں آنکھیں پھوڑ دیں تو جانور کے مالک کو اختیار ہے کہ چاہے تو نقصان

①..... ”ردالمحتار“، کتاب الدیات، باب جنایۃ البہیمۃ والجنایۃ علیہا، ج ۱۰ ص ۲۸۸.

②..... المرجع السابق، ص ۲۹۶. ③..... المرجع السابق، ص ۲۹۷.

④..... ”الدر المختار“ و ”ردالمحتار“، کتاب الجنایات، باب جنایۃ البہیمۃ والجنایۃ علیہا، ج ۱۰ ص ۲۸۷.

⑤..... المرجع السابق.

وصول کر لے اور چاہے تو آنکھ پھوڑنے والے کو جانور دے کر پوری قیمت وصول کر لے۔<sup>(۱)</sup> (درمختار و شامی ص ۵۳۵، ج ۵)  
**مسئلہ ۴:** کسی کے اونٹ، گائے، گدھا، گھوڑا، خچر، بھینس یعنی بار برداری، سواری، اور کاشت کاری کے جانور زریا مادہ کی ایک آنکھ پھوڑنے کی صورت میں چوتھائی قیمت کا ضامن آنکھ پھوڑنے والا ہوگا۔ اور دونوں آنکھوں کو پھوڑنے کی صورت میں مالک کو اختیار ہے کہ چاہے تو جانور آنکھ پھوڑنے والے کو دے کر پوری قیمت وصول کرے اور چاہے تو دونوں آنکھوں کے ضائع ہونے کی وجہ سے قیمت میں جو نقصان آیا ہے وہ وصول کر لے اور جانور اپنے پاس رکھے۔<sup>(۲)</sup> (درمختار و شامی ص ۵۳۶، ج ۵، ہدایہ، فتح القدیر و عنایہ ص ۳۵۲، ج ۸، بحر الرائق ص ۳۶۳، ج ۸، تبیین الحقائق ص ۱۵۳، ج ۶)

**مسئلہ ۵:** دو سوار یا پیدل چلنے والے آپس میں ٹکرا کر مر گئے اگر یہ حادثہ خطا ہوا تھا تو ہر ایک کے عاقلہ پر دوسرے کی دیت ہے۔<sup>(۳)</sup> (ہدایہ، فتح القدیر ص ۳۲۸، ج ۸، بحر الرائق ص ۳۵۹، ج ۸، تبیین الحقائق ص ۱۵۰، ج ۶، بدائع صنائع ص ۲۷۳، ج ۷، مالگیری ص ۸۷، ج ۶، قاضی خان علی الہندیہ ص ۴۴۴، ج ۳)

**مسئلہ ۶:** کسی شخص نے اپنی ملک میں شہد کی مکھیوں کا چھتہ لگایا۔ ان مکھیوں نے دوسرے لوگوں کے انگور یا دوسرے پھل کھا لیے تو چھتہ والا اس کا ضامن نہیں ہوگا اور چھتہ والے کو اس پر مجبور بھی نہیں کیا جائے گا کہ وہ چھتہ کو وہاں سے ہٹا دے۔<sup>(۴)</sup> (درمختار و شامی ص ۵۳۷، ج ۸)

**مسئلہ ۷:** کسی شخص نے دوسرے کی ملک میں لمبی رسی سے اپنے جانور کو باندھ دیا تھا جانور نے بندھے بندھے کود پھاند کر کسی کا کچھ نقصان کر دیا تو باندھنے والا ضامن ہوگا۔<sup>(۵)</sup> (بحر الرائق ص ۳۵۷، ج ۸، بدائع صنائع ص ۲۷۳، ج ۷)  
**مسئلہ ۸:** جنایت بہائم میں یہ قاعدہ ہے کہ جب جانور اپنی جگہ اور اسی حالت پر رہا جس پر کھڑا کرنے والے نے کھڑا کیا تھا تو مالک اس کے ہر نقصان کا ضامن ہوگا۔ اور اگر جانور نے وہ جگہ اور حالت بدل لی تو مالک اس کے کسی نقصان کا ضامن نہیں ہے۔<sup>(۶)</sup> (بحر الرائق ص ۳۵۷، ج ۸)

**مسئلہ ۹:** کسی شخص نے کسی کو درندے کے آگے پھینک دیا اور درندے نے اس کو پھاڑ کھایا تو پھینکنے والے پر دیت نہیں

①..... "الدر المختار" و "رد المختار"، کتاب الذیات، باب جنایۃ البہیمۃ... إلخ، ج ۱۰، ص ۲۹۳، ۲۹۴.

②..... المرجع السابق، ص ۲۹۳.

③..... "الفتاویٰ الہندیہ"، کتاب الجنایات، الباب السابع عشر فی المتفرقات، ج ۶، ص ۸۷، ۸۸.

④..... "الدر المختار" و "رد المختار"، کتاب الذیات، باب جنایۃ البہیمۃ... إلخ، ج ۱۰، ص ۲۹۵.

⑤..... "البحر الرائق"، کتاب الذیات، باب جنایۃ البہیمۃ... إلخ، ج ۹، ص ۱۲۹.

⑥..... المرجع السابق، ص ۱۳۰.



لیکن اس کو تعزیر کی جائے گی اور توبہ کرنے تک قید میں رکھا جائے گا۔<sup>(۱)</sup> (بحر الرائق ص ۳۶۲ ج ۸، تبیین الحقائق ص ۱۵۳ ج ۶)  
**مسئلہ ۱۰:** اگر کوئی شخص کسی آدمی پر سانپ وغیرہ ڈال دے اور وہ اس کو کاٹ لے تو یہ ضامن ہوگا۔<sup>(۲)</sup> (مبسوط ص ۵ ج ۲)  
**مسئلہ ۱۱:** کوئی شخص کسی کے گھر میں گیا۔ اجازت سے گیا ہو یا بلا اجازت اور صاحب خانہ کے کتے نے اس کو کاٹ کھایا تو صاحب خانہ ضامن نہیں ہے۔<sup>(۳)</sup> (بدائع صنائع ص ۲۷۳ ج ۷، مبسوط ص ۵ ج ۲)

## باب القسامة

**مسئلہ ۱:** قسامت کا مطلب یہ ہے کہ کسی جگہ مقتول پایا جائے اور قاتل کا پتہ نہ ہو اور اولیائے مقتول اہل محلہ پر قتل عمد یا قتل خطا کا دعوے کریں اور اہل محلہ انکار کریں تو اس محلے کے پچاس آدمی قسم کھائیں کہ نہ ہم نے اس کو قتل کیا ہے اور نہ ہم قاتل کو جانتے ہیں اور یہ قسم کھانے والے عاقل بالغ آزاد مرد ہوں۔<sup>(۴)</sup> (ہندیہ ص ۷۷ ج ۶، شامی ص ۵۴۹ ج ۵)  
**قسامت واجب ہونے کے لیے چند شرائط ہیں:**

- (۱) مقتول کے جسم پر زخم یا ضرب کے نشانات یا گلا گھونٹنے کی علامات پائی جائیں یا ایسی جگہ سے خون بہے جہاں سے عادتاً نہیں نکلتا۔ مثلاً آنکھ، کان۔<sup>(۵)</sup> (قاضی خان علی الہندیہ ص ۴۵۲ ج ۳، تبیین الحقائق ص ۱۷۱ ج ۶، بحر الرائق ص ۳۹۲ ج ۸)
- (۲) قاتل کا پتہ نہ ہو۔ (فتح القدیر ص ۳۹۰ ج ۸، مبسوط ص ۱۱۴ ج ۲۶، بدائع صنائع ص ۲۸۷ ج ۷)
- (۳) مقتول انسان ہو۔ (بدائع صنائع ص ۲۸۸ ج ۷)
- (۴) مقتول کے اولیاء دعویٰ کریں۔<sup>(۶)</sup> (بدائع صنائع ص ۲۸۹ ج ۷)
- (۵) اہل محلہ قتل کرنے کا انکار کریں۔<sup>(۷)</sup> (عالمگیری ص ۷۷ ج ۶، شامی ص ۵۴۹ ج ۵)

①..... "البحر الرائق"، کتاب الدیات، باب جنایۃ البہیمۃ... إلخ، ج ۹، ص ۱۳۹.

②..... "المبسوط"، کتاب الدیات، باب الناحس، ج ۲۷، ص ۶.

③..... "بدائع الصنائع"، کتاب الجنایات، کیفیۃ وجوب الفداء، ج ۶، ص ۳۳۳.

④..... "الفتاویٰ الہندیۃ"، کتاب الجنایات، الباب الخامس عشر فی القسامۃ، ج ۶، ص ۷۷.

و "رد المحتار"، کتاب الدیات، باب القسامۃ، ج ۱۰، ص ۳۱۸.

⑤..... "تبیین الحقائق"، کتاب الدیات، باب القسامۃ، ج ۷، ص ۳۵۳.

⑥..... "بدائع الصنائع"، کتاب الجنایات، فصل فی شرائط وجوب القسامۃ والدیۃ، ج ۶، ص ۳۵۷.

⑦..... "رد المحتار"، کتاب الدیات، باب القسامۃ، ج ۱۰، ص ۳۱۸.

(۶) مدعی قسامت کا مطالبہ کرے۔<sup>(۱)</sup> (بدائع صنائع ص ۲۸۹، ج ۷)

(۷) جس جگہ مقتول پایا گیا وہ کسی شخص کی ملکیت ہو یا کسی کے قبضے میں ہو یا محلہ میں پایا جائے یا آبادی کے اتنا

قریب پایا جائے کہ وہاں کی آواز بستی میں سنی جاسکے۔<sup>(۲)</sup> (شامی ص ۵۵۳ ج ۵، عالمگیری ص ۷۷، ج ۶)

(۸) مقتول زمین کے مالک یا قابض کا مملوک نہ ہو۔<sup>(۳)</sup> (ہندیہ ص ۷۷ ج ۶، شامی ص ۵۴۹ ج ۵، بدائع

صنائع ص ۲۸۷ ج ۷، مبسوط ص ۱۰۶ ج ۲۲، فتح القدیر و عنایہ ص ۳۸۲ ج ۸، بحر الرائق ص ۳۹۱ ج ۸)

مسئلہ ۲: اگر کسی جگہ ایسا مردہ پایا جائے کہ اس پر ضرب کا کوئی نشان نہ ہو، یا اس کے منہ یا ناک یا پیشاب و پاخانہ کے

مقام سے خون بہہ رہا ہو یا اس کے گلے میں سانپ لپٹا ہوا ہو تو وہاں کے لوگوں پر قسامت و دیت کچھ نہیں ہے۔<sup>(۴)</sup> (درمختار و

شامی ص ۵۵۱ ج ۵)

مسئلہ ۳: قسامت کا حکم یہ کہ اگر مقتول کے اولیاء نے قتل عمد کا دعویٰ کیا ہے اور اہل محلہ نے قسم کھائی کہ نہ انھوں نے

قتل کیا ہے نہ ان کو قاتل کا علم ہے تو اہل محلہ پر دیت لازم ہوگی اور اگر اولیاء نے مقتول نے قتل خطا کا دعویٰ کیا ہے اور اہل محلہ نے

قسم کھالی تو اہل محلہ کے عاقلہ پر دیت لازم ہوگی جس کو وہ لوگ تین سال میں ادا کریں گے اور انکار کی صورت میں ان کو قید کیا

جائے گا۔ حتیٰ کہ قسم کھائیں۔<sup>(۵)</sup> (درمختار و شامی ص ۵۵۰ ج ۵، ملتقى الابحور ص ۶۶۸ ج ۲، فتح القدیر ص ۳۸۸ ج ۸)

مسئلہ ۴: کسی محلہ میں مقتول پایا جائے اور اس کے اولیاء تمام یا بعض اہل محلہ پر دعویٰ کریں کہ انھوں نے اس کو عمداً

یا خطا قتل کیا ہے اور اہل محلہ انکار کریں تو ان میں سے پچاس آدمیوں سے اس طرح قسم لی جائے گی کہ ہر آدمی اللہ (عزوجل) کی قسم

کھا کر یہ کہے کہ نہ میں نے اس کو قتل کیا ہے نہ میں قاتل کو جانتا ہوں۔ اگر وہاں کی آبادی میں پچاس سے زیادہ مرد ہیں تو ان میں

سے پچاس کے انتخاب کا حق مقتول کے اولیاء کو ہے۔ اگر پچاس سے کم مرد ہیں تو ان سے قسم کی تکرار کر پچاس کے عدد کو پورا کیا

جائے گا۔<sup>(۶)</sup> (قاضی خان علی الہندیہ ص ۴۵۱ ج ۳، عالمگیری ص ۷۷ ج ۶، درمختار و شامی ص ۵۵۰ ج ۵، بحر الرائق ص ۳۹۲ ج ۸،

فتح القدیر و عنایہ ص ۳۸۲ ج ۸)

①..... "بدائع الصنائع"، کتاب الجنایات، فصل فی شرائط وجوب القسامة والدية، ج ۶، ص ۳۵۷.

②..... "الفتاویٰ الہندیہ"، کتاب الجنایات، الباب الخامس عشر فی القسامة، ج ۶، ص ۷۷.

③..... "ردالمحتار"، کتاب الدیات، باب القسامة، ج ۱۰، ص ۳۱۸.

④..... "الدرالمختار" و "ردالمحتار"، کتاب الدیات، باب القسامة، ج ۱۰، ص ۳۲۳.

⑤..... المرجع السابق، ص ۳۲۱.

⑥..... "الفتاویٰ الہندیہ"، کتاب الجنایات، الباب الخامس عشر فی القسامة، ج ۶، ص ۷۷.



**مسئلہ ۵:** مدعی<sup>(۱)</sup> سے اس بات کی قسم نہیں لی جائے گی کہ اہل محلہ نے قتل کیا ہے۔ خواہ ظاہری حالات مدعی کی تائید میں ہوں مثلاً مقتول اور اہل محلہ کے درمیان کھلی دشمنی تھی یا ظاہری حالات مدعی کی تائید میں نہ ہوں۔ مثلاً مقتول اور اہل محلہ کے درمیان کھلی عداوت<sup>(۲)</sup> کا کوئی ثبوت نہ ہو۔<sup>(۳)</sup> (عالمگیری ص ۷۷ ج ۶، درمختار و شامی ص ۵۵۰ ج ۵، بحر الرائق ص ۳۹۲ ج ۸)

**مسئلہ ۶:** اگر اولیائے مقتول یہ دعویٰ کریں کہ اہل محلہ میں سے فلاں فلاں اشخاص نے قتل کیا ہے۔ یا بغیر معین کئے یوں کہیں کہ اہل محلہ میں سے بعض لوگوں نے قتل کیا ہے، جب بھی قسامت و دیت کا وہی حکم ہے جو اوپر مذکور ہوا۔<sup>(۴)</sup> (عالمگیری ص ۷۷ ج ۶، درمختار و شامی ص ۵۵۰ ج ۵، بحر الرائق ص ۳۹۲ ج ۸)

**مسئلہ ۷:** اگر ولی مقتول نے یہ دعویٰ کیا کہ اہل محلہ کے غیر کسی شخص نے قتل کیا ہے تو اہل محلہ پر قسامت و دیت کچھ نہیں ہے بلکہ مدعی سے گواہ طلب کئے جائیں گے۔ اگر گواہ پیش کر دیئے تو اس کا دعویٰ ثابت ہو جائے گا اور اگر گواہ نہ ہوں تو مدعا علیہ سے ایک مرتبہ قسم لی جائے گی۔<sup>(۵)</sup> (عالمگیری ص ۷۷ ج ۶، درمختار و شامی ص ۵۵۲ ج ۸، قاضی خان علی الہندیہ ص ۴۵۳ ج ۳، مبسوط ص ۱۱۵ ج ۲۶، بدائع صنائع ص ۲۹۵ ج ۷)

**مسئلہ ۸:** اولیائے مقتول کو یہ اختیار ہے کہ جس خاندان کے درمیان مقتول پایا جائے اس خاندان کے یا جس محلہ میں پایا جائے تو اس محلے کے صالحین کو قسم کھانے کے لیے منتخب کریں، اگر صالحین کی تعداد پچاس سے کم ہو تو وہ باقی لوگوں میں سے منتخب کر کے پچاس پورے کر لیں۔ ولی کو یہ بھی اختیار ہے کہ وہ ان میں سے جوانوں کو یا فاسق کو قسم کھانے کے لیے منتخب کر لیں۔ یہ اختیار صرف ولی کو ہے امام کو نہیں ہے۔<sup>(۶)</sup> (عالمگیری ص ۷۸ ج ۶، شامی ص ۵۵۰ ج ۵، قاضی خان علی الہندیہ ص ۴۵۱ ج ۳، مبسوط ص ۱۱۰ ج ۲۶)

**مسئلہ ۹:** قسامت میں بچہ اور پاگل اور عورت اور غلام داخل نہیں ہیں لیکن اندھا اور محدود فی القذف اور کافر قسامت میں داخل ہیں۔<sup>(۷)</sup> (عالمگیری ص ۷۸ ج ۶، درمختار و شامی ص ۵۵۱ ج ۵، بحر الرائق ص ۳۹۲ ج ۸)

**مسئلہ ۱۰:** جس جگہ مقتول کا پورا جسم یا جسم کا اکثر حصہ یا نصف حصہ بشرطیکہ اس کے ساتھ سر بھی پایا جائے تو اس جگہ کے لوگوں پر قسامت و دیت ہے۔ اور اگر لمبائی میں سے چڑا ہوا نصف پایا جائے یا بدن کا نصف سے کم حصہ پایا جائے۔

①..... دعویٰ کرنے والا۔ ②..... یعنی دشمنی۔

③..... ”الفتاویٰ الہندیہ“، کتاب الجنایات، الباب الخامس عشر فی القسامة، ج ۶، ص ۷۷۔

④..... المرجع السابق۔ ⑤..... المرجع السابق، ص ۷۷، ۷۸۔

⑥..... المرجع السابق، ص ۷۸۔ ⑦..... المرجع السابق۔



اگر چہ عرضاً ہو اور اس کے ساتھ سر بھی ہو یا صرف ہاتھ یا پیر یا سر پایا جائے تو قسامت و دیت کچھ نہیں ہے۔<sup>(۱)</sup> (در مختار و شامی ص ۵۴۹ ج ۵، قاضی خان علی الہندیہ ص ۴۵۳ ج ۳، تبیین الحقائق ص ۱۷۲ ج ۶، بحر الرائق ص ۳۹۲ ج ۸، فتح القدیر ص ۳۹۰ ج ۸، مبسوط ص ۱۱۶ ج ۲۶، بدائع صنائع ص ۲۸۸ ج ۷)

**مسئلہ ۱۱:** اگر کسی محلے میں کوئی مردہ بچہ تام الخلق<sup>(۲)</sup> یا ناقص الخلق<sup>(۳)</sup> پایا جائے اور اس پر ضرب کے کچھ نشانات نہ ہوں تو اہل محلہ پر کچھ نہیں ہے اور اگر ضرب کے نشانات ہوں اور بچہ تام الخلق ہو تو قسامت و دیت واجب ہے اور اگر ناقص الخلق ہو تو کچھ نہیں ہے۔<sup>(۴)</sup> (عالمگیری ص ۷۸ ج ۶، در مختار و شامی ص ۵۵۲ ج ۵، قاضی خان ص ۴۵۳ ج ۳، تبیین الحقائق ص ۱۷۲ ج ۶، بحر الرائق ص ۳۹۲ ج ۸، فتح القدیر ص ۳۹۱ ج ۸)

**مسئلہ ۱۲:** اگر کسی کے مکان میں مقتول پایا جائے اور صاحب خانہ کے عاقلہ بھی وہاں موجود ہوں تو قسامت میں سب شریک ہوں گے اور اگر اس کے عاقلہ وہاں موجود نہ ہوں تو گھر والا ہی پچاس مرتبہ قسم کھائے گا اور دیت دونوں صورتوں میں عاقلہ پر ہوگی۔<sup>(۵)</sup> (عالمگیری ص ۷۸ ج ۶، در مختار و شامی ص ۵۵۵ ج ۵، بحر الرائق ص ۳۹۲ ج ۸)

**مسئلہ ۱۳:** اگر کسی محلہ میں مقتول پایا جائے اور اہل محلہ دعویٰ کریں کہ محلہ کے باہر کے فلاں شخص نے اس کو قتل کیا ہے اور اس محلے کے باہر کے دو گواہ بھی اس پر شہادت دیں تو اہل محلہ قسامت و دیت سے بری ہو جائیں گے۔ ولی مقتول نے یہ دعویٰ کیا ہو یا نہ کیا ہو۔<sup>(۶)</sup> (عالمگیری ص ۷۸ ج ۶)

**مسئلہ ۱۴:** اگر ولی مقتول دعویٰ کرے کہ جس محلے میں مقتول پایا گیا ہے اور اس محلے کے باہر رہنے والے فلاں شخص نے اس کے آدمی کو قتل کیا ہے تو ولی کو اپنا دعویٰ گواہوں سے ثابت کرنا ہوگا۔ ورنہ مدعی علیہ سے ایک مرتبہ قسم لی جائے گی۔ اگر وہ قسم کھالے تو بری الذمہ ہو جائے گا اور اگر قسم سے انکار کرے اور دعویٰ قتل خطا کا ہو تو دیت لازم ہوگی اور اگر دعویٰ قتل عمد کا تھا تو قید کیا جائے گا۔ یہاں تک کہ قتل کا اقرار کرے یا قسم کھائے یا بھوکا مر جائے۔<sup>(۷)</sup> (در مختار ص ۵۲۲ ج ۵)

**مسئلہ ۱۵:** کسی محلہ یا قبیلے میں کوئی شخص زخمی کیا گیا۔ وہاں سے وہ زخمی حالت میں دوسرے محلے میں منتقل کیا گیا اور

①..... "الفتاویٰ الخانیۃ"، کتاب الجنایات، باب الشہادۃ علی الجنایۃ، ج ۲، ص ۳۹۷.

②..... یعنی اس کے اعضاء مکمل بن چکے ہیں۔ ③..... یعنی اس کے اعضاء مکمل نہیں بنے ہیں۔

④..... "الفتاویٰ الہندیۃ"، کتاب الجنایات، الباب الخامس عشر فی القسامۃ، ج ۶، ص ۷۸.

⑤..... المرجع السابق. ⑥..... المرجع السابق.

⑦..... "الدر المختار"، کتاب الدیات، باب القسامۃ، ج ۱۰، ص ۳۲۳.



اسی وجہ صاحب فراش رہ کر مر گیا<sup>(۱)</sup> تو قسامت اور دیت پہلے محلے والوں پر ہے۔<sup>(۲)</sup> (عالمگیری ص ۷۹ ج ۶، درمختار و شامی ص ۵۵۸ ج ۵، تبیین الحقائق ص ۷۱ ج ۶، بحر الرائق ص ۳۹۲ ج ۸، مبسوط ص ۱۱۸ ج ۲۶، بدائع صنائع ص ۲۸۸ ج ۷) مسئلہ ۱۶: اگر تین مختلف قبائل کے لوگوں کو کوئی خطہ زمین الاٹ کیا گیا وہاں انھوں نے مکانات یا مسجد بنائی اور اس آبادی یا مسجد میں کوئی مقتول پایا گیا تو دیت تین قبیلوں پر لازم ہوگی۔ ہر قبیلے پر ایک تہائی اگرچہ ان کے افراد کی تعداد کم و بیش ہو۔ یہاں تک کہ اگر کسی قبیلے کا صرف ایک ہی شخص ہو تو اس پر بھی ایک تہائی دیت لازم ہوگی اور یہ دیت ان سب کے عاقلہ ادا کریں گے۔<sup>(۳)</sup> (عالمگیری ص ۷۹ ج ۶)

مسئلہ ۱۷: اگر کسی بازار یا مسجد میں کوئی مقتول پایا جائے اور وہ مسجد یا بازار کسی خاص قبیلے کی ملکیت ہو تو قسامت و دیت ان پر لازم ہوگی۔ اور اگر وہ مسجد و بازار حکومت کی ملک میں ہیں تو اس کی دیت بیت المال سے ادا کی جائے گی۔<sup>(۴)</sup> (عالمگیری ص ۷۹ ج ۶، قاضی خان علی الہندیہ ص ۴۵۲ ج ۳، تبیین الحقائق ص ۷۲ ج ۶، درمختار و شامی ص ۵۵۶ ج ۵، بحر الرائق ص ۳۹۶ ج ۸، مبسوط ص ۱۱۸ ج ۲۶، بدائع الصنائع ص ۲۹۰ ج ۷)

مسئلہ ۱۸: اگر شارع عام پر یا پل پر مقتول پایا جائے تو اس کی دیت بیت المال سے ادا کی جائے گی۔<sup>(۵)</sup> (عالمگیری ص ۸۰ ج ۶، درمختار و شامی ص ۵۵۶ ج ۵، بحر الرائق ص ۳۹۷ ج ۸، بدائع صنائع ص ۲۹۰ ج ۷) مسئلہ ۱۹: مسجد حرام یا میدان عرفات میں اژدہام<sup>(۶)</sup> کے بغیر کوئی مقتول پایا جائے تو اس کی دیت بھی قسامت کے بغیر بیت المال سے ادا کی جائے گی۔<sup>(۷)</sup> (عالمگیری ص ۸۰ ج ۶)

مسئلہ ۲۰: اگر کسی ایسی زمین یا مکان میں مقتول پایا جائے جس کو معین لوگوں پر وقف کیا گیا تھا تو قسامت و دیت انہی لوگوں پر ہے جن پر وقف کیا گیا ہے اور اگر مسجد پر وقف کیا گیا تھا تو اس کا حکم مقتول فی المسجد کا ہے۔<sup>(۸)</sup> (عالمگیری از محیط سرخسی ص ۸۰ ج ۶، تبیین الحقائق ص ۷۱ ج ۶، درمختار و شامی ص ۵۶۰ ج ۵، بحر الرائق ص ۳۹۷ ج ۸)

۱..... یعنی بستر پر پڑے پڑے مر گیا۔

۲..... "الفتاویٰ الہندیہ"، کتاب الجنایات، الباب الخامس عشر فی القسامة، ج ۶، ص ۷۹۔

۳..... "الفتاویٰ الہندیہ"، کتاب الجنایات، الباب الخامس عشر فی القسامة، ج ۶، ص ۷۹۔

۴..... المرجع السابق۔ ۵..... المرجع السابق، ص ۸۰۔

۶..... بھیر، بجوم۔

۷..... "الفتاویٰ الہندیہ"، کتاب الجنایات، الباب الخامس عشر فی القسامة، ج ۶، ص ۸۰۔

۸..... المرجع السابق۔



**مسئلہ ۲۱:** اگر کسی ایسے گاؤں میں مقتول پایا جائے جو ذمی کفار اور مسلمانوں کی ملکیت ہے تو قسامت اور دیت دونوں فریقوں پر ہے۔ مسلمانوں پر دیت کا جتنا حصہ لازم ہوگا وہ ان کے عاقلہ ادا کریں گے اور کفار پر جتنا حصہ لازم ہوگا، اگر ان کے عاقلہ ہوں تو ان کے عاقلہ ادا کریں گے۔ ورنہ ان کے مال سے وصول کیا جائے گا۔<sup>(۱)</sup> (عالمگیری از مبسوط ص ۸۰ ج ۶)

**مسئلہ ۲۲:** اگر دو محلوں یا دو گاؤں کے درمیان مقتول پایا جائے اور یہاں سے دونوں جگہ آواز پہنچتی ہو تو جس آبادی کا فاصلہ کم ہوگا اس آبادی کے لوگوں پر قسامت و دیت ہے اور اگر کسی جگہ آواز نہیں پہنچتی ہے تو کسی پر کچھ نہیں ہے۔<sup>(۲)</sup> (عالمگیری ص ۸۰ ج ۶، قاضی خاں علی الہندیہ ص ۴۵۱ ج ۳، بحر الرائق ص ۳۹۳ ج ۸، مبسوط ص ۱۱۱ ج ۲۶، بدائع صنائع ص ۲۸۹ ج ۷)

**مسئلہ ۲۳:** اگر دو بستیوں کے درمیان مقتول پایا جائے اور دونوں جگہوں کا فاصلہ وہاں سے برابر ہو اور دونوں جگہ آواز پہنچتی ہو تو دونوں بستیوں والوں پر دیت نصف نصف ہوگی، اگر چہ ان کے افراد کی تعداد مختلف ہو۔<sup>(۳)</sup> (عالمگیری ص ۸۰ ج ۶)

**مسئلہ ۲۴:** اگر کسی شخص کے گھر میں مقتول پایا جائے تو اس کے عاقلہ اس وقت دیت ادا کریں گے جب گواہوں سے یہ ثابت کر دیا جائے کہ یہ گھر اس کی ملکیت ہے۔<sup>(۴)</sup> (عالمگیری ص ۸۰ ج ۶، تبیین الحقائق ص ۱۷۴ ج ۶، در مختار و شامی ص ۵۵۵ ج ۵، بحر الرائق ص ۳۹۶ ج ۸)

**مسئلہ ۲۵:** اگر کسی شخص کے گھر میں مقتول پایا جائے اور اس گھر میں مالک کے غلام یا آزاد ملازم رہتے ہوں تو قسامت و دیت گھر کے مالک پر ہوگی۔ ملازمین یا غلاموں پر نہیں۔<sup>(۵)</sup> (عالمگیری ص ۸۰ ج ۶)

**مسئلہ ۲۶:** ملک مشترک میں اگر قاتل<sup>(۶)</sup> پایا جائے تو سب مالکوں پر دیت برابر برابر لازم ہوگی جس کو ان کے عواقل<sup>(۷)</sup> ادا کریں گے اگر چہ ملک میں ان کے حصے کم و بیش ہوں۔<sup>(۸)</sup> (عالمگیری ص ۸۰ ج ۶، قاضی خاں علی الہندیہ ص ۴۵۲ ج ۳، تبیین الحقائق ص ۱۷۳ ج ۶، در مختار و شامی ص ۵۵۵ ج ۵، بحر الرائق ص ۳۹۵ ج ۸، مبسوط ص ۱۱۳ ج ۲۶، بدائع صنائع ص ۲۹۳ ج ۷)

**مسئلہ ۲۷:** اگر کسی ایسے شخص کے گھر میں مقتول پایا جائے جس کی شہادت مقتول کے حق میں مقبول نہیں ہوتی ہے یا عورت اپنے شوہر کے گھر میں مقتول پائی جائے تو ان صورتوں میں بھی قسامت و دیت لازم ہوگی اور مالک مکان میراث سے

①....."الفتاویٰ الہندیہ"، کتاب الجنایات، الباب الخامس عشر فی القسامة، ج ۶، ص ۸۰.

②.....المرجع السابق.

③.....المرجع السابق.

④.....المرجع السابق.

⑤.....المرجع السابق.

⑥.....مقتول.

⑦.....قاتل کے وہ متعلقین جو دیت ادا کرتے ہیں۔

⑧....."الفتاویٰ الہندیہ"، کتاب الجنایات، الباب الخامس عشر فی القسامة، ج ۶، ص ۸۰.



محروم نہیں ہوگا۔<sup>(۱)</sup> (عالمگیری از محیط سرخسی ص ۸۱ ج ۶، بحر الرائق ص ۳۹۴ ج ۸، در مختار و شامی ص ۵۶۱ ج ۵، قاضی خان علی الہندیہ ص ۴۵۳ ج ۳، مبسوط ص ۱۱۶ ج ۲۶)

**مسئلہ ۲۸:** اگر کسی ایسی عورت کے گھر میں مقتول پایا جائے جو ایسے شہر میں رہتی ہے کہ وہاں اس کا کوئی رشتہ دار نہیں رہتا، تو اس عورت سے پچاس مرتبہ قسم لی جائے گی اس کے بعد اس کے قریب ترین رشتہ داروں پر دیت لازم ہوگی۔ اگر اس کے رشتہ دار بھی اس شہر میں رہتے ہیں تو وہ بھی عورت کے ساتھ قسامت میں شریک ہوں گے۔<sup>(۲)</sup> (عالمگیری از کفایہ ص ۸۱ ج ۶، در مختار و شامی ص ۵۵۹ ج ۵، قاضی خان علی الہندیہ ص ۴۵۲ ج ۳، مبسوط ص ۱۲۰ ج ۲۶)

**مسئلہ ۲۹:** اگر کسی بچے یا پاگل کے گھر میں مقتول پایا جائے تو بچے اور پاگل سے قسم نہیں لی جائے گی بلکہ ان کے عاقلہ سے قسم بھی لی جائے گی اور دیت بھی لی جائے گی۔<sup>(۳)</sup> (عالمگیری از ذخیرہ ص ۸۱ ج ۶، در مختار و شامی ص ۵۶۱ ج ۵)

**مسئلہ ۳۰:** اگر قیموں کے گھر میں مقتول پایا جائے یا ان کے محلہ میں پایا جائے تو ان قیموں میں جو بالغ ہے اس سے قسم لی جائے گی اور دیت سب کے عاقلہ پر ہوگی۔ اور اگر ان میں سے کوئی بالغ نہیں ہے تو قسامت و دیت دونوں سب کے عاقلہ پر واجب ہیں۔<sup>(۴)</sup> (عالمگیری از محیط سرخسی ص ۸۱ ج ۶، در مختار و شامی ص ۵۶۱ ج ۵، مبسوط ص ۱۲۱ ج ۲۶)

**مسئلہ ۳۱:** اگر کسی ذمی کے گھر میں مقتول پایا جائے تو اس سے پچاس مرتبہ قسم لی جائے گی۔ اس کے بعد اگر ان ذمیوں میں یہ رواج ہے کہ دیت ان کے عاقلہ ادا کرتے ہیں تو ان کے عاقلہ سے دیت وصول کی جائے گی ورنہ اس کے مال سے ادا کی جائے گی۔<sup>(۵)</sup> (عالمگیری از ذخیرہ ص ۸۱ ج ۶، در مختار و شامی ص ۵۶۱ ج ۵)

**مسئلہ ۳۲ (الف):** اگر کسی قوم کی مملوکہ چھوٹی نہر میں مقتول پایا جائے تو اس نہر کے مالکوں پر قسامت اور ان کے عاقلہ پر دیت واجب ہے۔<sup>(۶)</sup> (عالمگیری از ذخیرہ ص ۸۲ ج ۶، قاضی خان علی الہندیہ ص ۴۵۳ ج ۳، تبیین الحقائق ص ۱۷۴ ج ۶، در مختار و شامی ص ۵۵۷ ج ۵، بحر الرائق ص ۳۹۷ ج ۸، مبسوط ص ۱۱۸ ج ۲۶، بدائع صنائع ص ۲۹۰ ج ۷)

**مسئلہ ۳۲ (ب):** اگر کسی بڑی بہتی ہوئی نہر میں مقتول بہتا ہوا پایا جائے اور وہ نہر دارالاسلام سے نکلی ہے تو بیت المال سے دیت ادا کی جائے گی اور اگر وہ نہر دارالحرب سے نکلی ہے تو اس کا خون رائیگاں جائے گا۔ اور اگر لاش نہر کے کنارے پراگنی ہوئی ہے اور اس کنارے کے اتنے قریب کوئی آبادی ہے جہاں تک اس جگہ کی آواز پہنچ سکتی ہے تو اس آبادی والوں پر

①..... "الفتاویٰ الہندیہ"، کتاب الجنایات، الباب الخامس عشر فی القسامة، ج ۶، ص ۸۱.

②..... المرجع السابق. ③..... المرجع السابق. ④..... المرجع السابق.

⑤..... المرجع السابق. ⑥..... المرجع السابق ص ۸۲.



دیت واجب ہوگی اور اگر وہاں تک آواز نہیں پہنچ سکتی تو بیت المال سے دیت ادا کی جائے گی۔<sup>(۱)</sup> (عالمگیری از ذخیرہ ص ۸۲ ج ۶، تبیین الحقائق ص ۱۷۲ ج ۶، درمختار و شامی ص ۵۵۷ ج ۵، بحر الرائق ص ۳۹۷ ج ۸، مبسوط ص ۱۱۸ ج ۲۶)

**مسئلہ ۳۳:** اگر کسی کشتی میں مقتول پایا جائے تو اس کشتی کے سواروں پر قسامت و دیت ہے جس میں ملاح مسافر اور اگر اس میں مالک بھی ہو تو وہ بھی داخل ہے اور چھکڑے<sup>(۲)</sup> کا حکم بھی یہی ہے۔<sup>(۳)</sup> (عالمگیری ص ۸۲ ج ۶، ہدایہ ص ۶۲۲ ج ۴، درمختار و رد المحتار ص ۵۵۶ ج ۵، تبیین الحقائق ص ۱۷۲ ج ۶، بحر الرائق ص ۲۹۶ ج ۸، مبسوط ص ۱۱۷ ج ۲۶، بدائع صنائع ص ۲۹۱ ج ۷)

**مسئلہ ۳۴:** اگر کسی جانور کی پیٹھ پر مقتول پایا جائے اور اس جانور کا کوئی سائق<sup>(۴)</sup> یا قائد<sup>(۵)</sup> یا اس پر کوئی سوار ہے تو دیت اسی پر ہے، اور اگر سائق و قائد و راکب تینوں ہیں تو تینوں پر برابر برابر دیت واجب ہوگی۔ اور اگر جانور اکیلا ہے تو قسامت و دیت اس محلہ کے لوگوں پر ہے جہاں اس جانور پر مقتول پایا گیا ہے۔<sup>(۶)</sup> (عالمگیری ص ۸۲ ج ۶، تبیین الحقائق ص ۱۷۲ ج ۶، بحر الرائق ص ۳۹۳ ج ۸، درمختار و شامی ص ۵۵۳ ج ۵، ہدایہ ص ۶۲۲ ج ۴، مبسوط ص ۱۱۷ ج ۲۶، بدائع صنائع ص ۲۹۲ ج ۷)

**مسئلہ ۳۵:** اگر دو آبادیوں کے درمیان کسی جانور پر مقتول پایا جائے اور جانور اکیلا ہو تو جس بستی تک آواز پہنچ سکتی ہو اس کے رہنے والوں پر اور اگر دونوں جگہ آواز پہنچتی ہو تو دونوں بستیوں میں قریب والی کے باشندوں پر قسامت و دیت واجب ہوگی۔<sup>(۷)</sup> (عالمگیری ص ۸۲ ج ۶، تبیین الحقائق ص ۱۷۲ ج ۶، بحر الرائق ص ۳۹۳ ج ۸، درمختار و شامی ص ۵۵۳ ج ۵)

**مسئلہ ۳۶:** اگر کسی کی افتادہ زمین میں مقتول پایا جائے تو زمین کے مالک اور اس کے قبیلے والوں پر قسامت و دیت ہے اور اگر وہ زمین کسی کی ملکیت نہیں ہے اور اس کے اتنے قریب کوئی آبادی ہے جس میں وہاں کی آواز سنی جاسکتی ہے تو اس آبادی والوں پر قسامت و دیت واجب ہوگی اور اگر اس کے قریب کوئی آبادی نہیں ہے یا آبادی اس قدر دور ہے کہ وہاں کی آواز اس آبادی تک نہیں پہنچتی ہے تو اگر اس زمین سے مسلمان کوئی فائدہ اٹھاتے ہیں مثلاً وہاں سے لکڑی یا گھاس کاٹتے ہیں۔ یا وہاں

①..... "الفتاویٰ الہندیۃ"، کتاب الجنایات، الباب الخامس عشر فی القسامۃ، ج ۶، ص ۸۲.

②..... دو پہیوں کی لمبی گاڑی جس میں بیل جوتے جاتے ہیں جو بار برداری کے لیے استعمال ہوتی ہے۔

③..... "الفتاویٰ الہندیۃ"، کتاب الجنایات، الباب الخامس عشر فی القسامۃ، ج ۶، ص ۸۲.

④..... ہانکنے والا۔ ⑤..... آگے سے جانور چلانے والا، نکیل پکڑ کر لے جانے والا۔

⑥..... "الفتاویٰ الہندیۃ"، کتاب الجنایات، الباب الخامس عشر فی القسامۃ، ج ۶، ص ۸۲.

⑦..... المرجع السابق.



جانور چراتے ہیں تو بیت المال سے دیت ادا کی جائے گی۔ اور اگر وہ زمین انتفاع کے قابل ہی نہیں ہے تو مقتول کا خون رائیگاں جائے گا۔<sup>(۱)</sup> (عالمگیری از محیط سرخسی ص ۸۲ ج ۶، بحر الرائق ص ۳۹۳ ج ۸، در مختار و شامی ص ۵۵۴ ج ۵)

**مسئلہ ۳۷:** اگر کسی پل پر مقتول پایا جائے تو اس کی دیت بیت المال سے ادا کی جائے گی اور اگر شہر کے ارد گرد کی خندق میں مقتول پایا جائے تو اس کا حکم شارع عام پر پائے جانے والے مقتول کا سا ہے۔<sup>(۲)</sup> (عالمگیری از محیط سرخسی ص ۸۲ ج ۶)

**مسئلہ ۳۸:** مسلمان لشکر کسی مباح زمین میں جو کسی شخص کی ملکیت نہ تھی پڑاؤ ڈالے ہوئے تھا۔ ان میں سے کسی لشکری کے خیمے میں مقتول پایا جائے تو اس خیمے والوں پر دیت و قسامت ہے اور اگر خیمے کے باہر پایا جائے اور لشکریوں کے قبائل الگ الگ ٹھہرے ہوں تو جس قبیلے میں پایا جائے گا اس قبیلے پر دیت و قسامت ہے اور اگر دو قبیلوں کے درمیان پایا جائے تو قریب والے قبیلے پر قسامت و دیت ہے اور اگر دونوں کا فاصلہ برابر ہو تو دونوں پر قسامت و دیت ہے۔<sup>(۳)</sup> (عالمگیری ص ۸۲ ج ۶، تبیین الحقائق ص ۷۶ ج ۶، بحر الرائق ص ۳۹۴ جلد ۸، در مختار و شامی ص ۵۶۰ ج ۵، مبسوط ص ۱۱۹ ج ۲۶)

**مسئلہ ۳۹:** اگر لشکریوں کے قبیلے ملے جلے ٹھہرے ہوں اور مقتول کسی کے خیمے میں پایا گیا تو صرف اس خیمے والوں پر ہی قسامت و دیت واجب ہوگی اور اگر خیمے سے باہر پایا جائے تو سب لشکر پر قسامت و دیت واجب ہوگی۔<sup>(۴)</sup> (عالمگیری از محیط ص ۸۲ ج ۶، تبیین الحقائق ص ۷۶ ج ۶، بحر الرائق ص ۳۹۴ ج ۸، در مختار و شامی ص ۵۶۱ ج ۵)

**مسئلہ ۴۰:** مسلمانوں کا لشکر کسی کی مملوکہ زمین<sup>(۵)</sup> میں پڑاؤ ڈالے ہوئے تھا تو ہر صورت میں زمین کے مالک پر قسامت و دیت واجب ہے۔<sup>(۶)</sup> (عالمگیری از محیط ص ۸۲ ج ۶، تبیین الحقائق ص ۷۶ ج ۶، بحر الرائق ص ۳۹۴ ج ۸، بدائع صنائع ص ۲۹۲ ج ۷، در مختار و شامی ص ۵۶۱ ج ۵)

**مسئلہ ۴۱:** اگر مسلمان لشکر کا کافروں سے مقابلہ ہوا پھر وہاں کوئی مسلمان مقتول پایا گیا تو کسی پر قسامت و دیت نہیں اور اگر دو مسلمان گروہوں میں مقابلہ ہوا اور ان میں سے ایک گروہ باغی اور دوسرا حق پر تھا اور جو مقتول پایا گیا وہ اہل حق کی جماعت کا تھا تو کسی پر کچھ نہیں ہے۔<sup>(۷)</sup> (عالمگیری از محیط ص ۸۲ ج ۶)

①....."الفتاویٰ الہندیۃ"، کتاب الجنایات، الباب الخامس عشر فی القسامۃ، ج ۶، ص ۸۲.

②.....المرجع السابق. ③.....المرجع السابق. ④.....المرجع السابق.

⑤.....یعنی وہ زمین جو کسی کی ملکیت میں ہے۔

⑥....."الفتاویٰ الہندیۃ"، کتاب الجنایات، الباب الخامس عشر فی القسامۃ، ج ۶، ص ۸۲.

⑦.....المرجع السابق.

مسئلہ ۴۲: اگر کسی مقتول مکان میں (۱) مقتول پایا جائے تو گھر کے مالک کے عاقلہ پر (۲) قسامت و دیت ہے۔

(۳) (حاکمگیری از محیط ص ۸۳ ج ۶، شامی ص ۵۵۵ ج ۵، بحر الرائق ص ۳۹۵ ج ۸)

مسئلہ ۴۳: اگر کوئی شخص اپنے باپ یا ماں کے گھر میں مقتول پایا جائے یا بیوی شوہر کے گھر میں مقتول پائی جائے تو اس

میں قسامت ہے اور دیت عاقلہ پر ہے۔ مگر مالک مکان میراث سے محروم نہیں ہوگا۔ (۴) (قاضی خان علی الہندیہ ص ۴۵۳ ج ۳)

مسئلہ ۴۴: اگر کسی ایسے ویران محلے میں جس میں کوئی شخص نہیں رہتا ہے مقتول پایا جائے تو اس کے اتنے قریب کی

آبادی پر قسامت و دیت واجب ہے۔ جہاں تک وہاں کی آواز پہنچتی ہے۔ (۵) (بحر الرائق ص ۳۹۴ ج ۸)

مسئلہ ۴۵: اگر کسی جگہ دو گروہوں میں عصبیت (۶) کی وجہ سے تلوار چلی پھر ان لوگوں کے متفرق ہو جانے کے بعد وہاں

کوئی مقتول پایا گیا تو اہل محلہ پر قسامت و دیت ہے۔ مگر جب ولی مقتول ان متحاربین پر (۷) یا ان میں سے کسی معین شخص پر قتل کا دعویٰ

کرے تو اہل محلہ بری ہو جائیں گے اور متحاربین کے خلاف غیر اہل محلہ میں سے دو گواہ اگر اس بات کی گواہی دیں کہ مدعی علیہم نے قتل

کیا ہے تو قصاص یا دیت واجب ہوگی ورنہ وہ بھی بری ہو جائیں گے۔ (۸) (در مختار و شامی ص ۵۵۸ ج ۵، بحر الرائق ص ۳۹۷ ج ۸)

مسئلہ ۴۶: اگر کسی کا جانور کسی جگہ مردہ پایا جائے تو اس میں کچھ نہیں ہے۔ (۹) (قاضی خان علی الہندیہ ص ۴۵۳ ج ۳)

۳، در مختار ص ۵۶۱ ج ۵، فتح القدیر ص ۳۸۴ ج ۸، مبسوط ص ۱۱۶ ج ۲۶، بدائع صنائع ص ۲۸۸ ج ۷)

مسئلہ ۴۷: اگر جیل خانے میں کوئی مقتول پایا جائے تو اس کی دیت بیت المال سے ادا کی جائے گی۔ (۱۰) (ہدایہ

ص ۶۲۵ ج ۴، قاضی خان علی الہندیہ ص ۴۵۲ ج ۳، تمییز الحقائق ص ۱۷۴ ج ۶، بحر الرائق ص ۳۹۷ ج ۸، مبسوط ص ۱۱۲ ج ۲۶،

بدائع صنائع ص ۲۹۰ ج ۷)

①..... یعنی تالا لگے ہوئے مکان میں۔

②..... بہار شریعت میں اس مقام پر ”گھر کے مالک پر قسامت و دیت ہے“ لکھا ہوا ہے، جو کتابت کی غلطی معلوم ہوتی ہے کیونکہ اصل کتب میں

عبارت اس طرح ہے ”گھر کے مالک کے عاقلہ پر قسامت و دیت ہے“، اسی وجہ سے ہم نے متن میں تصحیح کر دی ہے۔... علمیہ

③..... ”الفتاویٰ الہندیہ“، کتاب الجنایات، الباب الخامس عشر فی القسامة، ج ۶، ص ۸۳.

④..... ”الفتاویٰ الخانیہ“، کتاب الجنایات، باب الشهادة علی الجنایة، ج ۲، ص ۳۹۷.

⑤..... ”البحر الرائق“، کتاب الدیات، باب القسامة، ج ۹، ص ۱۹۵.

⑥..... یعنی دشمنی۔ ⑦..... یعنی لڑنے والوں پر۔

⑧..... ”البحر الرائق“، کتاب الدیات، باب القسامة، ج ۹، ص ۲۰۰.

⑨..... ”الفتاویٰ الخانیہ“، کتاب الجنایات، باب الشهادة علی الجنایة، ج ۲، ص ۳۹۷.

⑩..... المرجع السابق، ص ۳۹۶.



## متفرقات

**مسئلہ ۱:** اگر کسی شخص کو عمدہ زخمی کیا گیا۔ اس نے دو آدمیوں کو گواہ بنا کر یہ کہا کہ فلاں شخص نے مجھے زخمی نہیں کیا ہے۔ اس کے بعد وہ مر گیا تو اس میں اگر قاضی اور عام لوگوں کو یہ معلوم ہے کہ اسی شخص نے زخمی کیا ہے تو ان گواہوں کی شہادت مقبول نہیں ہے اور اگر کسی کو یہ معلوم نہ ہو کہ اس شخص نے زخمی کیا ہے تو یہ شہادت صحیح ہے اور اس کے بعد اگر اولیائے مقتول گواہوں سے اسی شخص کے زخمی کرنے کا ثبوت فراہم کر دیں تو یہ بھی قبول نہیں کیا جائے گا۔<sup>(۱)</sup> (عالمگیری، ص ۸۷، ج ۶)

**مسئلہ ۲:** اگر کسی زخمی نے یہ اقرار کیا کہ فلاں شخص نے مجھے زخمی کیا ہے پھر وہ مر گیا اور اولیاء نے گواہوں سے کسی دوسرے کو زخمی کرنے والا ثابت کیا تو یہ گواہی مقبول نہیں ہوگی۔<sup>(۲)</sup> (عالمگیری، ص ۸۷، ج ۶)

**مسئلہ ۳:** اگر کسی زخمی نے یہ اقرار کیا کہ فلاں شخص نے مجھے زخمی کیا ہے پھر مر گیا پھر مقتول کے ایک لڑکے نے اس بات پر گواہ پیش کئے کہ مقتول کے دوسرے لڑکے نے اس کو خطا زخمی کیا تھا تو یہ شہادت مقبول ہوگی۔<sup>(۳)</sup> (عالمگیری، ص ۸۷، ج ۶)

**مسئلہ ۴:** اگر کوئی سوار کسی راہ گیر سے پیچھے کی طرف آ کر ٹکرایا اور سوار مر گیا تو راہ گیر پر اس کا ضمان نہیں ہے اور راہ گیر مر گیا تو سوار پر اس کا ضمان ہے کشتیوں کی ٹکر کی صورت میں بھی یہی حکم ہے۔<sup>(۴)</sup> (قاضی خان علی الہندیہ، ص ۴۴۴، ج ۳، عالمگیری ص ۸۸، ج ۶)

**مسئلہ ۵:** اگر دو جانور آپس میں ٹکرا گئے اور ایک مر گیا اور دونوں کے ساتھ ان کے سائق تھے تو دوسرے پر ضمان واجب ہے۔<sup>(۵)</sup> (قاضی خان علی الہندیہ، ص ۴۴۴، ج ۳)

**مسئلہ ۶:** اگر دو ایسے سوار آپس میں ٹکرا گئے کہ ایک ٹھیرا ہوا تھا اور دوسرا چل رہا تھا اور اسی طرح دو آدمی آپس میں ٹکرا گئے کہ ایک چل رہا تھا اور دوسرا کھڑا ہوا تھا اور ٹھیرے ہوئے کو کچھ صدمہ پہنچا تو اس کا تاوان چلنے والے پر واجب ہوگا۔<sup>(۶)</sup> (قاضی خان علی الہندیہ، ص ۴۴۴، ج ۳، عالمگیری ص ۸۸، ج ۶)

**مسئلہ ۷:** کوئی شخص راستے میں سو رہا تھا کہ ایک راہ گیر نے اس کو کچل دیا اور دونوں کی ایک انگلی ٹوٹ گئی تو چلنے

①....."الفتاویٰ الہندیہ"، کتاب الجنایات، الباب السابع عشر فی المتفرقات، ج ۶، ص ۸۷.

②.....المرجع السابق. ③.....المرجع السابق.

④.....المرجع السابق، ص ۸۸.

⑤....."الفتاویٰ الخانیہ"، کتاب الجنایات، فصل فی القتل الذی یوجب الدیۃ، ج ۲، ص ۳۹۱.

⑥....."الفتاویٰ الہندیہ"، کتاب الجنایات، الباب السابع عشر فی المتفرقات، ج ۶، ص ۸۸.

والے پرتاوان ہے سونے والے پر کچھ نہیں ہے اور اگر ان میں سے کوئی مر جائے درآں حالیکہ ایک دوسرے کے وارث ہوں تو سونے والا چلنے والے کا ترکہ پائے مگر چلنے والا سونے والے کا ترکہ نہیں پائے گا۔<sup>(۱)</sup> (قاضی خاں علی الہندیہ، ص ۴۴۴، ج ۳) مسئلہ ۸: دو شخص کسی درخت کو کھینچ رہے تھے کہ وہ ان پر گر پڑا جس سے وہ دونوں مر گئے ہر ایک کے عاقلہ پر دوسرے کی نصف دیت ہے اور اگر ان میں سے کوئی ایک مر گیا تو دوسرے کے عاقلہ پر نصف دیت ہے۔<sup>(۲)</sup> (قاضی خاں علی الہندیہ ص ۴۴۴، ج ۳، عالمگیری، ص ۹۰، ج ۶)

مسئلہ ۹: اگر کسی نے کسی کا ہاتھ پکڑا اور اس نے اپنا ہاتھ کھینچا اور ہاتھ کھینچنے والا گر کر مر گیا تو اگر پکڑنے والے نے مصافحہ کرنے کے لیے پکڑا تھا تو کوئی ضمان نہیں ہے اور اگر اس کے موڑنے اور ایذا دینے کے لیے پکڑا تھا تو پکڑنے والا اس کی دیت کا ضامن ہے اور اگر پکڑنے والے کا ہاتھ ٹوٹ گیا تو ہاتھ کھینچنے والا ضامن نہیں ہے۔<sup>(۳)</sup> (عالمگیری، ص ۸۸، ج ۶) مسئلہ ۱۰: ایک شخص نے دوسرے کو پکڑا اور تیسرے شخص نے پکڑے ہوئے آدمی کو قتل کر دیا تو قاتل سے قصاص لیا جائے گا اور پکڑنے والے کو قید کی سزا دی جائے گی۔<sup>(۴)</sup> (عالمگیری، ص ۸۸، ج ۶)

مسئلہ ۱۱: کسی نے دوسرے کو پکڑا اور تیسرے نے آ کر پکڑے ہوئے کا مال چھین لیا تو چھیننے والا ضامن ہے پکڑنے والا ضامن نہیں ہے۔<sup>(۵)</sup> (عالمگیری، ص ۸۸، ج ۶)

مسئلہ ۱۲: کوئی شخص کسی کے کپڑے پر بیٹھ گیا کپڑے والے کو علم نہ تھا وہ کھڑا ہو گیا جس کی وجہ سے کپڑا پھٹ گیا تو بیٹھنے والا کپڑے کی نصف قیمت کا ضامن ہوگا۔<sup>(۶)</sup> (عالمگیری، ص ۸۸، ج ۶)

مسئلہ ۱۳: اگر کسی نے اپنے گھر میں لوگوں کو دعوت دی اور ان لوگوں کے چلنے یا بیٹھنے سے فرش یا تکیہ پھٹ گیا تو یہ ضامن نہیں ہیں۔ اور اگر کسی برتن کو ان میں سے کسی نے کچل دیا یا ایسے کپڑے کو جو بچھا یا نہیں جاتا ہے کچل کر خراب کر دیا تو ضامن ہوں گے اور اگر ان کے ہاتھ سے گر کر کوئی برتن ٹوٹ گیا تو ضامن نہیں ہیں اور اگر ان مہمانوں میں سے کسی کی تلوار لٹکی ہوئی تھی اور اس سے فرش پھٹ گیا تو ضامن نہیں ہے۔<sup>(۷)</sup> (عالمگیری، ص ۸۸، ج ۶)

مسئلہ ۱۴: اگر صاحب خانہ نے مہمانوں کو بستر پر بیٹھنے کی اجازت دی اور وہ بیٹھ گئے بستر کے نیچے صاحب خانہ کا

①....."الفتاویٰ الخانیۃ"، کتاب الجنایات، فصل فی القتل الذی یوجب الدیۃ، ج ۲، ص ۳۹۱.

②....."الفتاویٰ الہندیۃ"، کتاب الجنایات، الباب السابع عشر فی المتفرقات، ج ۶، ص ۹۰.

③.....المرجع السابق، ص ۸۸. ④.....المرجع السابق. ⑤.....المرجع السابق.

⑥.....المرجع السابق. ⑦.....المرجع السابق.



چھوٹا بچہ لیٹا ہوا تھا ان کے بیٹھنے سے وہ کچل کر مر گیا تو مہمان اس کی دیت کا ضامن ہے۔ اسی طرح اگر بستر کے نیچے کسی اور کے شیشے وغیرہ کے برتن تھے وہ ٹوٹ گئے تو مہمان کو تاوان دینا ہوگا۔<sup>(۱)</sup> (عالمگیری از ذخیرہ ص ۸۸ ج ۶)

**مسئلہ ۱۵:** اگر کسی نے کسی سوئے ہوئے آدمی کی فصد کھول دی جس سے اتنا خون بہا کہ سونے والا مر گیا تو فصد کھولنے والے پر قصاص واجب ہے۔<sup>(۲)</sup> (عالمگیری از قنیہ ص ۸۸ ج ۶)

**مسئلہ ۱۶:** اگر کسی نے یہ کہا کہ میں نے فلاں شخص کو قتل کیا ہے لیکن عدا یا خطا کچھ نہیں کہا تو اس کے اپنے مال سے دیت ادا کی جائے گی۔<sup>(۳)</sup> (عالمگیری از منقہی و ذخیرہ ص ۸۸ ج ۶)

**مسئلہ ۱۷:** اگر کسی نے کسی کو ہاتھ یا پیر سے مارا اور وہ مر گیا تو یہ شبہ عمد کہلائے گا اور اگر تنبیہ کے لیے کسی ایسی چیز سے مارا تھا جس سے مرنے کا اندیشہ نہیں تھا مگر مر گیا تو قتل خطا کہلائے گا اور اگر مارنے میں مبالغہ کیا تھا تو یہ بھی شبہ عمد کہلائے گا۔<sup>(۴)</sup> (عالمگیری از محیط ص ۸۸ ج ۶)

**مسئلہ ۱۸:** اگر کسی نے کسی کو تلوار مارنے کا ارادہ کیا جس کو مارنا چاہتا تھا اس نے تلوار ہاتھ سے پکڑ لی۔ تلوار والے نے تلوار کھینچی جس سے پکڑنے والے کی انگلیاں کٹ گئیں تو اگر جوڑ سے کٹ گئی ہیں تو قصاص لیا جائے گا۔ اگر جوڑ کے علاوہ کسی جگہ سے کٹی ہیں تو دیت لازم ہوگی۔<sup>(۵)</sup> (عالمگیری از ذخیرہ ص ۸۹ ج ۶)

**مسئلہ ۱۹:** اگر کسی کے دانت میں درد ہو اور وہ دانت معین کر کے ڈاکٹر سے کہے کہ اس دانت کو اکھیڑ دو اور ڈاکٹر دوسرا دانت اکھیڑ دے پھر دونوں میں اختلاف ہو جائے تو مریض کا قول حلف کے ساتھ معتبر ہوگا اور ڈاکٹر کے مال میں دیت لازم ہوگی۔<sup>(۶)</sup> (عالمگیری از قنیہ ص ۸۹ ج ۶)

**مسئلہ ۲۰:** اگر دو آدمی کسی تیسرے کا دانت خطا توڑ دیں تو دونوں کے مال سے دیت ادا کی جائے گی۔<sup>(۷)</sup> (عالمگیری از قنیہ ص ۸۹ ج ۶)

**مسئلہ ۲۱:** اگر کسی نے حسب معمول اپنے گھر میں آگ جلائی۔ اتفاقاً اس سے اس کا اور اس کے پڑوسی کا گھر جل گیا تو یہ ضامن نہیں ہوگا۔<sup>(۸)</sup> (عالمگیری از فصول عمادیہ ص ۸۹ ج ۶)

①....."الفتاویٰ الہندیہ"، کتاب الحنایات، الباب السابع عشر فی المتفرقات، ج ۶، ص ۸۸.

②.....المرجع السابق. ③.....المرجع السابق. ④.....المرجع السابق، ص ۸۸، ۸۹.

⑤.....المرجع السابق، ص ۸۹. ⑥.....المرجع السابق. ⑦.....المرجع السابق.

⑧.....المرجع السابق.

مسئلہ ۲۲: اگر کسی نے اپنے گھر کے تنور میں گنجائش سے زیادہ لکڑیاں جلائیں جس سے اس کا اور اس کے پڑوسی کا گھر جل گیا تو یہ ضامن ہوگا۔<sup>(۱)</sup> (عالمگیری از محیط ص ۸۹ ج ۶)

مسئلہ ۲۳: اگر کسی نے اپنے لڑکے کو اپنی زمین میں آگ جلانے کا حکم دیا، لڑکے نے آگ جلائی جس سے چنگاریاں اڑ کر پڑوسی کی زمین میں گئیں جن سے اس کا کوئی نقصان ہو گیا تو باپ ضامن ہوگا۔<sup>(۲)</sup> (عالمگیری از قنیه ص ۸۹ ج ۶)

مسئلہ ۲۴: اگر کسی سمجھ دار بچے نے کسی کی بکری پر کتا دوڑایا جس سے بکری بھاگ گئی اور غائب ہو گئی تو یہ بچہ ضامن نہیں ہوگا۔<sup>(۳)</sup> (عالمگیری از قنیه ص ۹۰ ج ۶)

مسئلہ ۲۵: کسی نے اپنے جانور کو دیکھا کہ دوسرے کا غلہ کھا رہا تھا اور اس کو غلہ کھانے سے نہیں روکا تو نقصان کا ضامن ہوگا۔<sup>(۴)</sup> (عالمگیری ص ۹۰ ج ۶)

مسئلہ ۲۶: کسی کا جانور دوسرے کے کھیت میں گھس کر نقصان کر رہا ہو تو اگر جانور کے مالک کے کھیت میں جانور کو نکالنے کے لیے گھسنے سے بھی نقصان ہوتا ہے مگر جانور کو نہ نکالا جائے تو زیادہ نقصان کا خطرہ ہے تو گھس کر جانور کو نکالنا واجب ہے اور اس کے کھیت میں گھسنے سے جو نقصان ہوگا اس کا ضامن بھی یہی ہوگا اور اگر جانور کسی دوسرے کا ہو تو اس کا نکالنا واجب نہیں ہے۔ پھر بھی اگر نکال رہا تھا کہ جانور ہلاک ہو گیا تو جانور کی قیمت کا یہ ضامن نہیں ہوگا۔<sup>(۵)</sup> (عالمگیری ص ۹۰ ج ۶)

مسئلہ ۲۷: اگر کسی کے خصیتین پر کسی نے چوٹ ماری جس سے ایک یا دونوں خصیتین زخمی ہو گئے تو حکومت عدل ہے۔<sup>(۶)</sup> (عالمگیری از قنیه ص ۹۰ ج ۶)

مسئلہ ۲۸: اگر کسی نے کسی کا مویشی خانہ غصب کر کے اس میں اپنے جانور باندھے پھر اس کے مالک نے جانوروں کو نکال دیا تو اگر کوئی جانور گم ہو گیا تو مویشی خانے کا مالک ضامن ہوگا۔<sup>(۷)</sup> (عالمگیری از جامع اصغر ص ۹۰ ج ۶)

مسئلہ ۲۹: اگر کسی نے جانور کا ہاتھ یا پیر کاٹ کر اسے ہلاک کر دیا یا ذبح کر دیا تو مالک کو اختیار ہے کہ چاہے تو یہ ہلاک شدہ جانور ہلاک کرنے والے کو دے دے اور اس سے قیمت وصول کر لے یا اس جانور کو اپنے پاس رکھ لے اور ضمان وصول نہ کرے۔<sup>(۸)</sup> (عالمگیری ص ۹۰ ج ۶)

①....."الفتاویٰ الہندیۃ"، کتاب الجنایات، الباب السابع عشر فی المتفرقات، ج ۶، ص ۸۹.

②.....المرجع السابق. ③.....المرجع السابق، ص ۹۰. ④.....المرجع السابق.

⑤.....المرجع السابق. ⑥.....المرجع السابق. ⑦.....المرجع السابق.

⑧.....بہار شریعت میں اس مقام پر "ضمان وصول کرے" لکھا ہوا ہے، جو کتابت کی غلطی معلوم ہوتی ہے کیونکہ اصل کتاب میں عبارت اس طرح ہے "ضمان وصول نہ کرے"، اسی وجہ سے ہم نے متن میں تصحیح کر دی ہے۔...علمیہ

⑨....."الفتاویٰ الہندیۃ"، کتاب الجنایات، الباب السابع عشر فی المتفرقات، ج ۶، ص ۹۰.



## عاقلہ کا بیان

**مسئلہ ۱:** عاقلہ وہ لوگ کہلاتے ہیں جو قتل خطا یا شبہ عمد میں ایسے قاتل کی طرف سے دیت ادا کرتے ہیں جو ان کے متعلقین میں سے ہے اور یہ دیت اصالۃ واجب ہوئی ہو اور اگر وہ دیت اصالۃ واجب نہ ہوئی ہو مثلاً قتل عمد میں قاتل نے اولیائے مقتول سے مال پر صلح کر لی ہو تو قاتل کے مال سے ادا کی جائے گی اور اگر باپ نے اپنے بیٹے کو عمداً قتل کر دیا ہو تو گواصالۃ قصاص واجب ہونا چاہیے تھا مگر شبہ کی وجہ سے قصاص کے بجائے دیت واجب ہوگی جو باپ کے مال سے ادا کی جائے گی۔ مذکورہ بالا دونوں صورتوں میں عاقلہ پر دیت واجب نہ ہوگی۔<sup>(۱)</sup> (در مختار و شامی، ص ۵۶۱، ج ۵، عالمگیری، ص ۸۳، ج ۶، بحر الرائق، ص ۳۹۹، ج ۸، فتح القدیر، ص ۴۰۲، ج ۸، تبیین الحقائق، ص ۱۷۶، ج ۶، بدائع صنائع، ص ۲۵۶، ج ۷، قاضی خان علی الہندیہ، ص ۴۳۸، ج ۳)

**مسئلہ ۲:** حکومت کے مختلف محکموں کے ملازمین اور ایسی جماعتیں جن کو حکومت بیت المال سے سالانہ یا ماہانہ وظیفہ دیتی ہے یا ہم پیشہ جماعتیں ایک شہر یا ایک قصبہ یا ایک گاؤں یا ایک محلے کے لوگ یا ایک بازار کے تاجر جن میں یہ معاہدہ یا رواج ہو کہ اگر ان کے کسی فرد پر کوئی افتاد پڑے تو سب مل کر اس کی اعانت و مدد کرتے ہیں تو وہی فریق اس قاتل کا عاقلہ ہوگا جس کا یہ فرد ہے اور اگر ان میں اس قسم کا رواج نہیں ہے تو قاتل کے آبائی رشتہ دار اس کے عاقلہ کہلائیں گے جن میں الاقرب فالاقرب کا اصول جاری ہوگا اور دیت کی ادائیگی میں قاتل بھی عاقلہ کے ساتھ شریک ہوگا لیکن اس زمانہ میں چونکہ اس قسم کا رواج نہیں ہے اور بیت المال کا نظام بھی نہیں ہے لہذا آج کل عاقلہ صرف قاتل کے آبائی رشتہ دار ہوں گے اور اگر کسی شخص کے آبائی رشتہ دار بھی نہ ہوں تو قاتل کے مال سے تین سال میں دیت ادا کی جائے گی۔<sup>(۲)</sup> (در مختار و شامی، ص ۵۶۶، ج ۵، عالمگیری، ص ۸۳، ج ۶، بحر الرائق، ص ۴۰۰، ج ۸، فتح القدیر، ص ۴۰۵، ج ۸، تبیین الحقائق، ص ۱۷۸، ج ۶، بدائع صنائع، ص ۵۵۶، ج ۷، قاضی خان علی الہندیہ، ص ۴۳۸، ج ۳)

**فائدہ:** آج کل کارخانوں اور مختلف اداروں میں ملازمین اور مزدوروں کی یونینیں<sup>(۳)</sup> بنی ہوئی ہیں جن کے مقاصد میں بھی یہ شامل ہے کہ کسی ممبر پر کوئی افتاد پڑے تو یونین اس کی مدد کرتی ہے لہذا کسی یونین کے ممبر کے عاقلہ کے قائم مقام اسی یونین کو مانا جائے گا جس کا یہ ممبر ہے۔

وَالْحَمْدُ لِلّٰہِ عَلَى الْاٰثَمِ وَالصَّلٰوۃُ وَالسَّلَامُ عَلٰی اَفْضَلِ الْاَنْبِیَآءِ وَعَلٰی اٰلِہٖ وَسَلٰمِہٖ وَوَلِیَّآئِہٖ

وَعَلینَا مَعہُمْ یَا اَرْحَمَ الرَّاحِمِیْنَ وَآخِرُ دَعْوَانَا اِنَّ الْحَمْدَ لِلّٰہِ رَبِّ الْعٰلَمِیْنَ .

①....."الفتاویٰ الہندیہ"، کتاب الجنایات، الباب السادس عشر فی المعاقل، ج ۶، ص ۸۳.

و"الدر المختار" و"ردالمحتار"، کتاب المعاقل، ج ۱۰، ص ۳۴۱، ۳۴۲، ۳۴۶.

②....."الفتاویٰ الہندیہ"، کتاب الجنایات، الباب السادس عشر فی المعاقل، ج ۶، ص ۸۳.

و"الدر المختار" و"ردالمحتار"، کتاب المعاقل، ج ۱۰، ص ۳۵۰.

③.....یونین کی جمع، ادارہ، انجمن وغیرہ۔

وصیت کے مسائل کا بیان

# پہلے سرسری بحث

حصہ نہدہم (19)  
(..... تسہیل و تخریج شدہ.....)

﴿حسب وصیت﴾

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

﴿مصنف﴾

حضرت علامہ مولانا سید ظہیر احمد زیدی رحمۃ اللہ تعالیٰ علیہ

پیشکش

مجلس المدینۃ العلمیۃ (دعوت اسلامی)

شعبہ تخریج

ناشر

مکتبۃ المدینہ باب المدینہ کراچی



## تذکرہ

”استاذی و ملاذی حضرت صدر الشریعہ الحاج مولانا امجد علی اعظمی علیہ الرحمۃ والرضوان کے فیضانِ علمی سے اس ناچیز نے آپ کی مصنفہ کتاب ”بہار شریعت“ کے بقایا ابوابِ فقہ میں سے انیسواں حصہ کتاب الوصایا کے نام سے مرتب و مولف کیا۔ اس نسبت کی سعادت نے قلب میں تحریک پیدا کی کہ اظہارِ تشکر و امتنان کے جذبہ کے ماتحت حضرت کے صاحبزادگان میں جن سے اس حقیر کو گہری وابستگی اور خصوصی ربط و تعلق رہا ان کا ذکر بھی مختصر انداز میں بطور زیب تالیف کر دیا جائے۔

قارئین کرام حضرت علامہ عبد المصطفیٰ الازہری شیخ الحدیث دارالعلوم امجدیہ کراچی پاکستان مرحوم و مغفور و مولانا الحاج قاری رضاء المصطفیٰ خطیب نیومین مسجد بولٹن مارکیٹ کراچی پاکستان زادِ غمورہ و شرفہ سے تعارف حاصل کریں اور اس ناچیز کے حق میں دعائے خیر و استغفار فرمائیں۔

الفقیر ظہیر احمد زیدی القادری غفرلہ

اللہ تبارک و تعالیٰ جل و علانے قرآن پاک میں یہ فرما کر ”وَتِلْكَ الْأَيَّامُ نَدَاؤُهَا بَيْنَ النَّاسِ“ اس امر کی طرف راہنمائی فرمائی کہ علم ہو، دولت ہو یا حکومت، عظمت ہو یا اقتدار دنیا میں یہ کسی ایک فرد یا ایک خاندان یا ایک ہی گروہ یا ایک ہی بستی اور علاقہ کے ساتھ مخصوص نہیں کی گئی ہے۔ ان کے مراکز بدلتے رہتے ہیں اللہ تعالیٰ جس کو چاہتا ہے اس کو اپنے فضل سے نوازتا ہے، تاریخ بتلاتی ہے کہ ماضی میں علم کے مراکز بھی مختلف علاقے اور مختلف خاندان رہے ہیں، سمرقند، بخارا، شیراز و عراق سے جب علمی مراکز ہندوستان منتقل ہوئے تو مرکز کبھی پنجاب رہا، کبھی سندھ، کبھی دہلی اور کبھی یوپی وغیرہ، صوبہ یوپی میں لکھنؤ، جو پور، خیر آباد، الہ آباد، بدایوں، بریلی وغیرہ اپنے وقت میں مرکز علم رہے، ایسا ہی ایک مرکز علم قصبہ گھوسی ضلع اعظم گڑھ بناجہاں کی خاک سے صدر الشریعہ ابو العلیٰ حضرت مولانا الحاج امجد علی علیہ الرحمۃ ایسے فقیہ العصر، علامۃ الدھر فاضل أجل مُتَبَخَّرِ عَالَمِ پیدا ہوئے۔ ان کے علم کی تابانیوں نے ہندوستان و پاکستان کے مشرق و مغرب کو روشن کر دیا، بالخصوص ان کی فقہی ضیاء پاشیوں نے علماء ہی کو نہیں عامۃ المسلمین کو بھی نور علم سے فیضیاب فرمایا۔ آپ نے فقہ حنفی اردو زبان میں منتقل فرمایا، ہندو پاک کے مسلمانوں پر آپ کا یہ وہ احسان ہے جو رہتی دنیا تک باقی رہے گا۔ اللہ تبارک و تعالیٰ آپ کو اپنے فضل و کرم سے اس کا اجر عظیم عطا فرمائے، اور آپ کی قبر پر اپنی ہزار ہزار بلکہ بے شمار رحمتیں نازل فرمائے اور اعلیٰ علیین میں آپ کو مقام عطا فرمائے۔ آمین۔

حضرت صدر الشریعہ کے علمی فیوض و برکات نے سرزمین گھوسی کو مرکز علم و فن بنادیا۔ اس خطہ سے ایسے علماء و فضلا پیدا ہوئے جنہوں نے بین الاقوامی دنیا میں عظیم شہرت و نیک نامی پیدا کی ان میں مدرسین بھی ہیں، فقہاء بھی اور صاحبِ فہم و بصیرت مفتی بھی، اب اس چھوٹے سے خطہ ارض میں کئی دارالعلوم ہیں جو ہر سال علماء کی ایک معتد بہ تعداد کو علم و فضل سے شرف



بخشتے ہیں، حضرت صدر الشریعہ علیہ الرحمۃ کو علم دین سے کتنا شغف تھا اس کا اندازہ اس امر سے لگایا جاسکتا ہے کہ آپ کی اولاد امجاد میں سات صاحبزادے اور دو صاحبزادیاں تھیں۔ آپ نے ان میں سے ہر ایک کو علم دین کی تعلیم دی اور علوم دینیہ کے حصول میں لگایا ان میں سے اس وقت میں آپ کے دو صاحبزادوں کا ذکر کروں گا، جنہوں نے آپ کی وراثتِ علم کی نہ صرف حفاظت کی بلکہ اس علم کی ترویج و ترقی میں حصہ لیا اور دین کی قابلِ قدر خدمات انجام دیں۔

### (۱) الحاج عبدالمصطفیٰ ازہری

آپ حضرت صدر الشریعہ علیہ الرحمۃ کے تیسرے صاحبزادے ہیں۔ آپ کے بڑے دو بھائیوں کا انتقال ہو گیا تھا۔ آپ کی ولادت چودھویں صدی ہجری کی چوتھی دہائی میں ہوئی، قرآن پاک کی تعلیم دارالعلوم منظر اسلام محلہ سوداگران بریلی میں حاصل کی، پھر اپنے والد محترم کے ساتھ اجمیر شریف جامعہ معینیہ عثمانیہ چلے گئے اور وہاں درسِ نظامی عربی کی تعلیم حاصل کی۔ دورہ حدیث بریلی شریف میں کیا، آپ کے اساتذہ میں حضرت صدر الشریعہ، مولانا عبدالحمید و مولانا مفتی امتیاز احمد علیہم الرحمۃ ہیں۔ احادیث کی سند اجازت آپ کو حضرت صدر الشریعہ ابوالعلیٰ مولانا امجد علی صاحب مصنف بہار شریعت و حجت الاسلام سیدی مولانا شاہ حامد رضا خاں مفتی اعظم ہند، حضرت مولانا ضیاء الدین مدنی علیہم الرحمۃ والرضوان سے حاصل ہے۔ درسِ نظامی کی تکمیل کے بعد آپ مزید تعلیم کے لیے مصر تشریف لے گئے وہاں جامعہ ازہر میں آپ نے تین سال تعلیم حاصل کی۔ اوائل ۱۹۳۷ء میں آپ واپس تشریف لائے اور تدریس کا سلسلہ شروع فرمایا، سب سے پہلے آپ نے دادوں ضلع علی گڑھ کے مشہور و معروف دارالعلوم حافظیہ سعیدیہ میں درس دیا۔ اس وقت آپ کے والد محترم حضرت صدر الشریعہ وہاں صدر مدرس اور شیخ الحدیث تھے، اس کے بعد آپ بریلی تشریف لے گئے اور دارالعلوم مظہر اسلام مسجد بی بی جی محلہ بہاری پور بریلی میں پھر جامعہ اشرفیہ مصباح العلوم مبارک پور ضلع اعظم گڑھ میں درس دیا۔ آزادی کے بعد ۱۹۴۸ء میں آپ جامعہ محمدی شریف ضلع جھنگ پنجاب پاکستان میں بحیثیت شیخ الحدیث تشریف لائے۔

۱۹۵۲ء میں آپ حکومت پنجاب کے محکمہ اسلامیات میں مقرر ہوئے۔ اس محکمہ میں آپ کے ذوقِ علمی کی تسکین کا کوئی ماحول اور سامان نہ تھا۔ تو آپ اس محکمہ کو چھوڑ کر جامعہ رضویہ مظہر اسلام بھاؤل نگر پنجاب میں شیخ الحدیث کے منصب پر فائز ہوئے، یہاں آپ کی آمد سے مدرسہ کو بڑی ترقی ہوئی۔ اب اس عمارت میں رضویہ کالج ہے اور مدرسہ کی عمارت دوسری جگہ بنادی گئی ہے۔ ۱۹۵۸ء میں آپ دارالعلوم امجدیہ آرام باغ میں صدر مدرس اور شیخ الحدیث کی حیثیت سے تشریف لائے اور تادم تحریر ہذا اسی دارالعلوم کو فیض بخش رہے ہیں۔<sup>(۱)</sup> جس وقت آپ کراچی میں تشریف لائے دارالعلوم امجدیہ کا آغاز ہی ہوا تھا اس کی نہ کوئی خاص عمارت تھی نہ اس کے پاس کوئی زمین، دو کشادہ دکانیں کرائے پر حاصل کر کے اس میں مدرسہ قائم کر دیا گیا۔ اور تعلیم شروع کر دی گئی، آج بحمدہ تعالیٰ اس کی عظیم الشان عمارت ہے، تدریسی اور غیر تدریسی عملہ کی بڑی تعداد ہے، اور تقریباً

۱..... جس وقت یہ مضمون لکھا گیا مرحوم حیات تھے اور بوقتِ اشاعت و طباعت اس دنیا سے سفر آخرت فرما چکے ہیں۔



پانچ سو کی تعداد میں اقامتی اور غیر اقامتی طلبہ میں تین ساڑھے تین سو طلبہ کے لیے مع ناشتہ دونوں وقت کھانے کا انتظام ہے اور ہر طالب علم کو لباس کی صفائی اور دیگر اخراجات کے لیے نقد وظیفہ بھی دیا جاتا ہے۔ یہ دارالعلوم کراچی کے ان علمی مراکز میں ہے جن پر بجا طور پر فخر کیا جاسکتا ہے جو دینی تعلیم کو مروج کرنے میں عظیم کردار ادا کر رہے ہیں، اس دارالعلوم کے قیام اور ترقی میں بڑا حصہ مفتی ظفر علی نعمانی<sup>(1)</sup> کا ہے۔ جن کی پر خلوص اور شب و روز کی محنت اور لگن نے اس ادارہ کو یہ عظمت بخشی اللہ تعالیٰ انہیں اس کا اجر دے آمین۔ لیکن علامہ ازہری صاحب کا ایثار، اُن کا خلوص اور اُن کا خونِ جگر بھی اس میں شامل ہے کسی ادارہ کا قائم کر دینا کوئی بڑا مشکل کام نہیں اس کی بقاء و ترقی جوئے شیر لانے سے کم نہیں، اس کے لیے سخت جدوجہد اور بڑی قربانیوں کی ضرورت ہوتی ہے۔ اسی کے ساتھ عزم و استقلال حوصلہ اور صبر و قناعت کی ضرورت ہوتی ہے۔ بلاشبہ علامہ ازہری ان مقامات سے بڑی سلامتی اور جوانمردی کے ساتھ گزرے اور اپنے صدق و صفا کا ثبوت فراہم کیا اگر علامہ ازہری تشریف نہ لاتے تو دارالعلوم اتنی جلدی ترقی کی منازل طے نہ کرتا ممکن تھا کہ اس کا وجود بھی غیر یقینی کی حالت میں آ جاتا۔

علامہ ازہری دو مرتبہ قومی اسمبلی کے ممبر بھی رہے اگرچہ وہ قطعاً سیاسی آدمی نہیں ہیں، اور ایک بوریا نشیں قانع اور دین و دینی تعلیم سے شغف رکھنے والے کو یہ فرصت بھی کہاں کہ وہ پارلیمنٹری سیاست میں حصہ لے، لیکن اپنی بے لوث خدمات، اپنے خلوص، اپنے تقویٰ اور اپنی ایمانداری کی وجہ سے انہیں عوام میں اتنی مقبولیت حاصل ہے کہ پبلک نے ان کا الیکشن خود ہی لڑا اور کامیاب کر دیا اس خصوصیت میں بھی وہ اپنے معاصرین میں ممتاز ہیں۔

علامہ ازہری اپنے علم و فضل اور تدریس و تعلیم میں بھی ایک اعلیٰ اور امتیازی مقام رکھتے ہیں، علم حدیث میں آپ کو کافی عبور حاصل ہے، طلبہ آپ پر جاں نثار کرتے ہیں آپ کا طریقہ تعلیم طلبہ میں نہایت مقبول ہے۔ آپ دورہ حدیث میں طلبہ کو کتب احادیث کی تلاوت و قراءت ہی نہیں کراتے بلکہ ایک ایک حدیث کی اس کے مفہوم و مطلب کے ساتھ وضاحت و تشریح بیان فرماتے ہیں اور جہاں جہاں مناسب اور ضروری خیال فرماتے ہیں رجال حدیث سے بھی متعارف کراتے ہیں، کس راوی کا فن

.....<sup>1</sup> مفتی ظفر علی نعمانی حضرت صدر الشریعہ کے بڑے صاحبزادہ مولوی حکیم شمس الہدیٰ مرحوم کے داماد ہیں، مرحوم کی لڑکی شریف النساء ان کی زوجیت میں ہیں، یہ ایک صاحب فکر و نظر اور عملی شخصیت کے مالک ہیں دینی خدمت کا جذبہ ان میں زبردست ہے۔ دارالعلوم امجدیہ کراچی کا قیام اور اس کو ترقی کی اس منزل پر لانا انہیں کی محنت اور جدوجہد کا نتیجہ ہے، آپ ہی کی کوشش سے علامہ ازہری اس دارالعلوم میں تشریف لائے اور کراچی میں قیام پذیر ہوئے، آپ پاکستان کی متعدد مذہبی سماجی و سیاسی اور معاشی انجمنوں کے ممبر ہیں ایوانِ بالائینٹ کے ممبر رہے ہیں اور اسلامی نظریاتی کونسل کے ممبر بھی ہیں، آپ نے پاکستان میں سب سے پہلے قرآن پاک کنز الایمان مع تفسیر خزائن العرفان کے شائع کیا۔ آپ دارالعلوم امجدیہ کے مہتمم بھی ہیں اور اس وقت مجلس اتحاد بین العلماء کے صدر بھی ہیں منکسر المزاج، امانت دار اور بڑے وضعدار ہیں۔ معاملات کو سمجھتے ہیں اور بہتر فیصلہ لیتے ہیں۔



حدیث میں کیا درجہ اور کیا مقام ہے، طلبہ کو اس سے بھی آگاہی بخشتے ہیں آپ کے درس میں طلباء نہ کبھی تھکتے ہیں نہ کبھی بے کیف ہوتے ہیں، ازاول تا آخر یکساں دلچسپی یکساں لذت علم محسوس کرتے ہیں یہی خصوصیات آپ کو طلبہ میں مقبول و ہر دلعزیز بنائے ہوئے ہیں ایک اور خصوصیت جو آپ کو اپنے معاصرین میں امتیاز بخشی ہے وہ آپ کا توکل اور غناء نفس ہے، آپ نے اپنے تمام معاملات دینی و دنیوی میں اللہ تعالیٰ کی ذات پر بھروسہ کیا آپ دین کی خدمت میں یکسوئی کے ساتھ مشغول رہے اور جو کچھ وظیفہ ملتا رہا اسی پر قناعت کی، رزق کے حصول میں آپ نے کبھی بے صبری نہیں کی، نہ اہل ثروت سے اپنی غرض کے لیے کوئی ربط قائم کیا، نہ دولت کے حصول کے لیے ادھر ادھر نگاہ ڈالی بڑے صبر و سکون سے اللہ کے دین کی خدمت میں لگے رہے اور جو کچھ بارگاہ الہی سے ملتا رہا برضا و رغبت اسی پر قناعت کی، اللہ تعالیٰ آپ کی ہر ضرورت کا کفیل ہوا۔ اللہ تبارک و تعالیٰ نے آپ کو اپنے فضل سے یہ حصہ عطا فرمایا ہے کہ آپ کو نہ سرمایہ دار اور دولت مند بننے کی تمنا ہوئی اور نہ آپ نے ایسے ذرائع اختیار کیے جو شرعی قباحتوں کے ساتھ آپ کو مال و دولت سے ہم آغوش کریں، آپ دو بار قومی اسمبلی کے ممبر رہے، اس درمیان میں بڑے بڑے صنعتکاروں، تاجروں اور سرمایہ داروں سے آپ کا ربط و ضبط رہا، کافی تعداد میں ایسے لوگ آپ کے پاس آتے جاتے تھے لیکن یہ آپ کا تدبیر تقویٰ اور قناعت اور ایثار نفس تھا کہ آپ نے ان سب سے خود کو محفوظ رکھا اور مالدار بننے کی کوئی خواہش اپنے اندر نہ پیدا ہونے دی، آپ جس مکان میں رہتے تھے اسی میں رہتے رہے۔ ذلک فضل اللہ یؤتیہ من یشاء

آپ نے اس قول کا عملی نمونہ پیش فرمایا ہے۔

درمیان قعر دریا تختہ بندم کردہ<sup>(۱)</sup> باز می گوئی کہ دامن ترکمن ہشیار باش<sup>(۱)</sup>

بلاشبہ آپ دریائے مال و منفعت اور دولت و ثروت کے سمندر میں قناعت کے ایک تختہ پر تیرتے رہے، مگر اپنے اس تقویٰ پر خواہشات نفس کے چھینٹے بھی نہ آنے دیئے۔ اب اللہ تعالیٰ نے اپنے فضل و کرم سے آپ کو غناء نفس، قناعت صبر و توکل کا ایک مقام عطا فرمایا ہے جو ہر ایک کا نصیب نہیں، آپ نہایت متواضع، خلیق، مہمان نواز، خوش مزاج اور خندہ جبیں ہیں، عالمانہ کمال و جلال کے ساتھ فقر و درویشی آپ کی خصوصیت ہے۔ اللہ تعالیٰ نے آپ کو اپنی جن نعمتوں سے سرفراز فرمایا ان میں سے ایک عظیم نعمت یہ ہے کہ آپ کی ذات میں ریاء و نفاق نہیں ہے جو آپ کا ظاہر ہے وہی باطن ہے، عبادت میں، ریاضت اور اوراد و وظائف میں، تعلیم و تعلم میں، آپ کی رفتار و گفتار میں، نشست و برخاست میں، خلوت ہو یا جلوت، ہر حالت میں آپ کے عمل میں یکسانیت ملے گی، ظاہر و باطن کا کوئی تضاد آپ کی زندگی میں نہیں ہے۔ سلسلہ روحانی میں آپ کی بیعت و ارادت اعلیٰ حضرت مجدد دین و ملت شاہ احمد رضا خان علیہ الرحمۃ والرضوان سے ہے، آپ کی عمر مبارک اُس وقت پانچ سال کی ہوگی، آپ کا سلسلہ قادریہ رضویہ ہے، آپ کا نام بھی اعلیٰ حضرت نے ہی ”عبدالمصطفیٰ“ رکھا جب کہ حضرت صدر الشریعہ نے آپ کا نام

①..... ترجمہ: قعر دریا میں ایک تختہ پر باندھ کر پھر تو مجھ سے کہتا ہے کہ دامن بھی تر نہ ہو ہشیار رہوں۔



”ماجد علی“ رکھا تھا۔ سن شعور کو پہنچ کر جب آپ درسِ نظامی سے فارغ ہوئے اور شعر گوئی کا ذوق پیدا ہوا آپ نے اپنا تخلص ”ماجد“ رکھا۔ یہ وہی نام ہے جو آپ کے والدِ محترم حضرت صدر الشریعہ نے ابتداءً آپ کا رکھا تھا۔ شعر گوئی میں آپ نے اصنافِ سخن میں ”صنفِ نعت“ کو اختیار فرمایا۔ آپ کی مشقِ سخن کا میدان نعت گوئی ہے، آپ نے اپنا کوئی دیوان مرتب فرمایا یا نہیں اس کا مجھے علم نہیں البتہ یہ ضرور معلوم ہے کہ آپ نے بہت سی نعتیں کہی ہیں۔ تدریسی مشغلہ جاری رہنے کی وجہ سے آپ تصانیفِ کتب کے لئے تو وقت نہیں نکال سکے، جمعیت علماء پاکستان کے صدر بھی رہے، ان مصروفیات نے تصنیف و تالیف کا موقعہ نہیں دیا۔ صرف تفسیر قرآن کریم کی طرف توجہ فرمائی جس میں آپ نے پانچ پاروں کی تفسیر مکمل فرمائی ہے، اللہ تعالیٰ آپ سے یہ خدمت لے لے اور یہ تفسیر مکمل ہو جائے، آمین۔

اللہ تبارک و تعالیٰ نے آپ کو نورانی صورت عطا فرمائی ہے، بڑی بڑی غزالی آنکھیں، گول چہرہ تقریباً بلالی رنگ، قدمیائے جسم موزوں، لباس شریعت کے مطابق سادہ اور دیدہ زیب، مزاج میں خوش خلقی، آپ کی مجلس باغ و بہار، آپ کی مجلس میں کوئی رنجیدہ دل اور ملول نہیں ہوتا بلکہ محزون و مغموم اپنا غم بھلا دیتے ہیں، دینی اور دنیاوی لحاظ سے آپ کی مجلس و صحبت کے لیے بلا مبالغہ یہ کہا جاسکتا ہے۔

بہت لگتا ہے جی صحبت میں ان کی وہ اپنی ذات میں اک انجمن ہیں

یہ ہیں علامہ عبدالمصطفیٰ ازہری شیخ الحدیث دارالعلوم امجدیہ کراچی مقبول عوام و خواص

۱۴ جنوری ۱۹۸۶ء

## (۲) الْحَاجُّ قَارِي رِضَاءُ الْمُصْطَفَى

آنکھیں روشن اور پُر نور، اونچی ناک و گلفام لب، بیضاوی چہرہ، کشادہ پیشانی، ہلکا پھلکا چاق و چوبند جسم اور میاں قد، خندہ رو، خندہ جبیں، سانولا رنگ، شگفتہ مزاج اور صاحبِ صدق و صفاء، یہ ہیں الحاج قاری مولانا رضاء المصطفیٰ۔ آپ صدر الشریعہ حضرت مولانا امجد علی صاحب بہار شریعت علیہ الرحمہ کے پانچویں صاحبزادے اور علامہ عبدالمصطفیٰ ازہری شیخ الحدیث دارالعلوم امجدیہ کراچی کے برادر خورد، آبائی وطن قصبہ گھوسی ضلع اعظم گڑھ (انڈیا) اپنا وطن شہر کراچی (پاکستان) ۱۹۲۵ء میں اپنے آبائی وطن میں پیدا ہوئے۔ ۱۹۳۶ء میں دارالعلوم عربیہ حافظیہ سعیدیہ دادوں ضلع علی گڑھ (انڈیا) میں حفظ قرآن کیا، آپ کے استاد مولوی حافظ صوفی عبدالرحیم مرحوم ہی تھے، جو نہایت نیک متقی اور پاک باز تھے، بڑی محنت اور خلوص کے ساتھ طلبہ کو قرآن حفظ کراتے اور صحت تلفظ کا خیال رکھتے تھے۔ درسِ نظامیہ کی تعلیم کا آغاز دادوں ہی میں ہو گیا تھا۔ اس وقت حضرت صدر الشریعہ علیہ الرحمہ دادوں کے مدرسہ میں ہی صدر مدرس اور شیخ الحدیث تھے، آخر ۱۹۴۳ء میں حضرت صدر الشریعہ نے دادوں چھوڑ دیا، اس کے بعد قاری صاحب نے بریلی، مبارک پور، الہ آباد اور میرٹھ میں علم کی تکمیل کی، الہ آباد مدرسہ سبحانیہ میں تجوید و قرأت حاصل کی، آپ کے



مشہور اساتذہ میں حضرت صدر الشریعہ و حافظ ملت مولانا عبدالعزیز، مولانا عبدالرؤف، مولانا عبدالحمصطفیٰ اعظمی، مولانا سید غلام جیلانی صاحب بشیر القاری میرٹھی علیہم الرحمۃ والرضوان اور علامہ عبدالحمصطفیٰ ازہری ہیں۔

اپنی دنیا آپ پیدا کر اگر زندوں میں ہے سر آدم ہے ضمیر کن فکاں ہے زندگی قاری صاحب کی زندگی کا اگر مطالعہ کیا جائے تو وہ جہد مسلسل اور عمل پیہم اور اپنی دنیا آپ بنانے کی بہترین تفسیر ہے۔ آپ ابتدا ہی سے سخت جفاکش رہے اور بڑے ہی صبر آزمایا حالات سے دوچار رہے لیکن کسی بھی دشواری اور پریشانی نے آپ کا حوصلہ پست نہ کیا۔ آپ کی والدہ محترمہ مرحومہ کا انتقال ابتدائی عمر میں ہی ہو گیا تھا، آپ نے ہوش سنبھالا تو ماں کی شفقت و رحمت کا کوئی حصہ آپ کو نہ ملا، تعلیم کا آغاز حفظ قرآن سے ہوا جو بڑی ہی محنت طلب ہے اور سخت جدوجہد کی طالب ہے۔ دن و رات کی محنت سے بحمدہ تعالیٰ آپ بہت جلد اس کوشش میں کامیاب ہو گئے اور صرف دس گیارہ سال کی عمر میں آپ کو حفظ قرآن کریم کی عظیم نعمت حاصل ہو گئی۔ پھر آپ درس نظامی کے حصول و تکمیل کی طرف متوجہ ہو گئے اور علم کی طلب اور اس کے حصول میں آپ کو جن دشواریوں اور پریشانیوں سے گزرنا پڑا ان سے آپ مایوس ہوئے اور نہ حوصلہ ہارا، جدوجہد جاری رہی منزل کی طرف قدم بڑھتے رہے اور عزم و ارادوں کا کارواں برابر چلتا رہا، آخر کار منزل سے ہمکنار ہوئے اور درس نظامی سے سند فراغت حاصل کی، اس درمیان میں والد محترم حضرت صدر الشریعہ علیہ الرحمہ کا سایہ عاطفت بھی اٹھ گیا۔ علامہ ازہری پہلے ہی پاکستان تشریف لے جا چکے تھے، قاری صاحب نے درس نظامیہ سے فراغت کے بعد دارالعلوم سے باہر قدم نکالا تو آپ نے معرکہ وجود اور کارگاہ ہستی میں خود کو تنہا پایا بجز جبہ و دستار اور سند الفرائغ کے اور کوئی آپ کا رفیق اور مونس و دمساز نہ تھا لیکن آپ کی ہمت بلند اور عزم جواں تھا۔ علم و عرفان کی شمع ہاتھ میں لئے آپ سب سے پہلے ظلمت و جہالت سے تاریک و سیاہ سرزمین پچھڑوا ضلع دیوریا میں تشریف لے گئے اور وہاں علم کی روشنی پھیلانے کے لئے ایک چھوٹا سا دینی مدرسہ قائم کیا، اور اسے اپنی محنت و جانفشانی سے بہت جلد ترقی کے راستے پر ڈال دیا، آج وہ ایک بڑا مدرسہ بن گیا ہے جو آلہ آباد بورڈ یوپی سے منظور شدہ ہے۔ تقریباً ایک لاکھ روپیہ سالانہ گورنمنٹ سے امداد مل رہی ہے آپ نے پچھڑوا کے لوگوں کا شعور بیدار کیا ان میں علمی ذوق پیدا کیا اور علم حاصل کرنے کی طرف مائل ہوئے اور پچھڑوا علم کی روشنی سے جگمگانے لگا۔ اس کے علاوہ بھی آپ نے وہاں کے لوگوں کی معاشی اور سماجی خدمات کیں، آج بھی وہاں کے لوگ دینی و دنیاوی دونوں معاملوں میں آپ کے احسان مند ہیں اور آپ کے گیت گاتے ہیں۔ اللہ تبارک و تعالیٰ نے تمام انسانوں کو ایک ہی شکل و صورت، ایک ہی رنگ و روپ، ایک ہی عقل و فہم، ایک ہی اہلیت و صلاحیت اور ایک ہی عادت و خلق پر پیدا نہیں فرمایا۔ وجہ یہ ہو سکتی ہے کہ انسان کی معاشی و معاشرتی اور سیاسی و ذاتی، مقامی و آفاقی، اصلاحی و عرفانی اور روحانی ضرورتیں الگ الگ ہیں یہ وہ ضرورتیں ہیں جن پر انسانی زندگی کی بقا و نشو و نما اور ترقی کا دار و مدار ہے۔ اس لیے اللہ تعالیٰ نے ہر ایک انسان کو



جداگانہ شاکلہ عطا فرمایا۔ جس کے مطابق وہ عمل کرتا ہے قرآن کریم میں فرمایا: ﴿قُلْ كُلٌّ يَعْمَلُ عَلَىٰ شَاكِلَتِهِ﴾ ہر ایک اپنی اہلیت، صلاحیت اپنی استعداد اور قابلیت کے مطابق عمل کرتا ہے۔ اللہ تبارک و تعالیٰ جس سے جو کام لینا چاہتا ہے اسی اعتبار سے اس کا شاکلہ پیدا فرماتا ہے، اور اس میں اسی مناسبت سے قابلیت اور اہلیت عطا فرماتا ہے، انبیاء کرام علیہم الصلوٰۃ والسلام ہوں یا اولیاء اللہ رحمہم اللہ تعالیٰ یا علماء و دانشوران ہوں یا اصحاب صنعت و حرفت، اہل سیاست ہوں یا سلاطین و اصحاب حکومت، ہر کسے راہبر کا رہے ساختہ<sup>(۱)</sup> کا اصول ہر طبقہ اور ہر فرد میں نظر آئے گا، قاری رضاء المصطفیٰ کو بھی اللہ تعالیٰ نے ایک شاکلہ عطا فرمایا ہے اسی کے مطابق آپ کا عمل جاری ہے۔ آپ نہایت متحرک، فعال، سیماب پا، جفاکش، طباع اور ذہین ہیں۔ دینی و ملی خدمات کا جذبہ رکھتے ہیں اور قومی مسائل سے بھی ایک گونہ دلچسپی ہے۔ قرآن پاک سے آپ کو بے حد شغف ہے اور وقت کے قدر شناس۔ یہ ہے وہ شاکلہ اور صلاحیتیں جو قدرت نے آپ کو عطا فرمائی ہیں۔ اس شاکلہ کے ساتھ جب آپ امامت اور خطابت کے منصب پر فائز ہوئے تو آپ نے اس کی ذمہ داریوں کو بوجہ احسن ادا کیا، آپ کے مقتدی آپ سے مطمئن اور مسرور اور آپ ان میں مقبول و ہر دلعزیز ۱۹۵۸ء سے آپ نیو میمن مسجد بولٹن مارکیٹ کراچی میں یہ خدمت انجام دے رہے ہیں اور آپ کی مقبولیت روز افزوں ہے۔ حکام، افسران، تجار اور جملہ خواص و عوام آپ کا احترام کرتے ہیں یہ آپ کے اخلاص عمل کی دلیل ہے۔

آپ نے دارالعلوم امجدیہ کراچی میں ۱۹۵۸ء سے ۱۹۸۳ء تک تدریسی خدمات انجام دیں اسی درمیان میں آپ نے ایک نئے ادارہ کی بنیاد قائم کی جو دارالعلوم نور یہ رضویہ کے نام سے معروف ہے، کہکشاں میں آپ نے اس کی شاندار عمارت تعمیر کرائی نہایت خوبصورت اور جدید رہائشی تقاضوں کو پورا کرنے والی یہ عمارت فی الحال دو منزلہ ہے، تاکہ علم دین حاصل کرنے والے طلبہ زندگی کے جدید تقاضوں سے نا آشنا نہ رہیں اور اپنی زندگی میں احساس کمتری کا نشانہ نہ بنیں، اسی کے ساتھ ایک خوبصورت مسجد بھی زیر تعمیر ہے جو ہر مسلمان کی ایک لازمی و بنیادی ضرورت ہے، یہ درس گاہ ۱۹۸۱ء میں تعمیر ہوئی، قاری صاحب اس کے مینجنگ ٹرسٹی بھی ہیں اور اس میں اپنے مخصوص انداز میں تعلیم بھی دیتے ہیں، عربی زبان آپ ڈائریکٹ میٹھڈ سے پڑھاتے ہیں، جس سے محنتی طلبہ بہت جلد باصلاحیت ہو جاتے ہیں، قاعدہ خواں بچوں کا تلفظ صحیح کرانے میں آپ کو کمال حاصل ہے، چند ہی دنوں میں آپ قرآن پڑھنے والے بچوں میں اتنا شعور پیدا کر دیتے ہیں کہ وہ بآسانی بہت جلد قرآن پاک ختم کر لیتے ہیں اور صحیح تلفظ کے ساتھ قرآن پڑھنے لگتے ہیں۔

## قرآن پاک سے آپ کا شغف

آپ حافظ قرآن مجید بھی ہیں، آپ کا شمار جید حفاظ و قراء میں ہے۔ قرآن پاک کا ورد کرنے میں بھی آپ نے اپنا ایک مخصوص طریقہ اپنایا ہے، آپ روزانہ ہی ورد کرتے ہیں، آپ کے ورد کرنے کا طریقہ یہ ہے کہ آپ قرآن پاک کو برائے تلاوت

۱..... جو شخص جس کے قابل تھا اللہ تعالیٰ نے اس کو ویسی ہی صلاحیتوں کے ساتھ پیدا کیا۔



تین حصوں میں تقسیم کر لیتے ہیں اور ہر ٹکٹ سے ترتیب وار روزانہ ایک ایک پارہ تلاوت کرتے ہیں۔ قرآن شریف پڑھانے کا بھی آپ کو بہت زیادہ شوق ہے اس طرح آپ اس فضیلت کے حامل ہیں جس کے متعلق حدیث میں فرمایا: ”خَيْرُكُمْ مَنْ تَعَلَّمَ الْقُرْآنَ وَعَلَّمَهُ“ تم میں سے سب سے بہتر قرآن سیکھنے اور سکھانے والا ہے۔

۱۹۵۷ء میں اشاعت و طباعت قرآن پاک کے لئے ایک مکتبہ قائم ہوا جو مکتبہ رضویہ آرام باغ کے نام سے متعارف ہے۔ اس مکتبہ کا جملہ انتظام و انصرام آپ کی ذمہ داری ہے۔ اس مکتبہ سے آپ نے بہت بڑی تعداد میں قرآن پاک کی طباعت کرائی اب تک تیس ہزار کی تعداد میں قرآن پاک آپ نے رفاہ عام کے لیے بلا قیمت تقسیم کرا چکے ہیں اور ابھی یہ سلسلہ جاری ہے۔ اسی مکتبہ سے آپ نے قرآن پاک مع ترجمہ اعلیٰ حضرت مولانا احمد رضا خاں علیہ الرحمۃ والرضوان کنز الایمان و تفسیر نعیمی موسوم بہ خزائن العرفان ہزاروں کی تعداد میں طبع کر کے شائع کیا۔ جس سے امت مسلمہ کو عظیم دینی فائدہ حاصل ہوا، اس کی طباعت میں آپ ہر بار نئے نئے افادات کا اضافہ کرتے ہیں، مثلاً تلاوت قرآن کے قواعد، فضائل قرآن، مسائل تلاوت قرآن، تراجم قرآن کا تقابلی مطالعہ وغیرہا، اس قسم کے افادات مقدمہ اشاعت و طباعت میں بیان کرتے ہیں تاکہ امت مسلمہ کی رغبت مزید ہو۔ اس مکتبہ کو آپ نے دینی خدمت کے لئے وقف کر دیا ہے اور اس سے ایسی کتابیں شائع کرتے ہیں جس سے ملت بیضاء کے عوام و خواص کو زیادہ سے زیادہ دینی فائدے پہنچیں۔ اسی مکتبہ سے آپ بہار شریعت مکمل شائع کر رہے ہیں، اور اسی مکتبہ سے امام الفقہ مجدد دین و ملت، فقیہ الزماں اعلیٰ حضرت امام احمد رضا خاں علیہ الرحمۃ والرضوان کی معرکتہ الاراء و بے مثال تصنیف ”فتاویٰ رضویہ“ شائع کی اور اس کی اشاعت برابر جاری ہے، تزکیہ نفس اور روحانی سکون حاصل کرنے والوں کے لئے نیز اپنے دینی و دنیاوی مقاصد کے حصول کے لئے آپ نے مجموعہ وظائف بھی شائع کیا ہے جو بہت بڑی تعداد میں بلا قیمت تقسیم کرتے ہیں۔

آپ وقت کے بہت بڑے قدر شناس ہیں۔ اپنا زیادہ تر وقت تو دین کی خدمت میں صرف کرتے ہیں اور بقیہ اپنی ذاتی، خانگی، خاندانی اور معاشرتی جائز ضرورتوں میں، آپ کا نظام الاوقات کچھ اس طرح ہے، علی الصبح اٹھنا ضروریات سے فارغ ہو کر نماز فجر پڑھانا، کچھ تلاوت کرنا، بعدہ ناشتہ سے فارغ ہو کر فوراً دارالعلوم نوریہ رضویہ کلفٹن جانا وہاں تعلیم دینا اور اس کا انتظام دیکھنا، ساڑھے بارہ بجے وہاں سے روانہ ہو کر ایک بجے تک نیو میمن مسجد پہنچ کر امامت کا فرض انجام دینا، نماز سے فراغت کے معاً بعد مکتبہ رضویہ آرام باغ چلا جانا اور وہاں قرآن پاک اور دینی کتب کی اشاعت و طباعت سے متعلق کام دیکھنا، وہاں سے آ کر نماز عصر پڑھانا، عصر و مغرب کے درمیان اپنے کمرہ میں قیام رکھتے ہیں، اور منصب قاضی نکاح سے متعلق امور کی انجام دہی کرتے ہیں اور بعد نماز مغرب مابین مغرب و عشاء بھی فرائض انجام دیتے ہیں، عشاء کی نماز پڑھا کر اپنے گھر تشریف لے جاتے ہیں اور رات کا ایک حصہ خانگی امور اور اعزہ سے ملاقات میں صرف کرتے ہیں، آپ اپنے وقت کی کتنی قدر کرتے ہیں اور اسے کس طرح کارآمد بناتے ہیں اس کا اندازہ آپ اس طرح سے لگا سکتے ہیں کہ گھر سے دارالعلوم نوریہ جانے تک راستہ میں



اور وہاں سے واپسی میں، پھر مکتبہ رضویہ جانے اور آنے میں راستہ میں جو وقت ملتا ہے اس میں آپ طبع کی جانے والی کتابوں کی تصحیح کرتے ہیں اس طرح یہ وقت بھی بے کار امور میں ضائع نہیں ہونے دیتے۔ ان عظیم مشاغل اور مصروفیتوں کے باوجود آپ جماعت قراء پاکستان کے صدر بھی ہیں یہ ذمہ داری ۱۹۸۰ء سے آپ کے پاس ہے اور آپ پوری توجہ اور للہیت کے ساتھ قراءت کے ملکی اور بین الاقوامی مقابلوں میں شریک ہوتے ہیں اور ان اجتماعات کی صدارت کے فرائض انجام دیتے ہیں، قومی و ملکی مسائل سے دلچسپی اور وطن کی خدمت کے جذبہ نے آپ کو آمادہ کیا کہ آپ ”جماعت اہل سنت پاکستان“ کے نائب صدر ہونے کا منصب قبول کر لیں۔ بین الاقوامی جماعت ”ورلڈ اسلامک مشن“ کراچی شاخ کی ذمہ داریاں آپ کے سپرد ہیں۔ اس کا دفتر بھی آرام باغ میں مکتبہ رضویہ کے ساتھ ساتھ ہے آپ کی ذہانت و ذکاوت طبع کا تیقن اس طرح سے کیا جاسکتا ہے آپ واقف ہفت زبان ہیں، اردو تو آپ کی مادری زبان ہے، عربی ادب و دیگر علوم عربیہ کی آپ نے دس سال تعلیم حاصل کی، عربی و فارسی میں آپ بلا تکلف کلام کر لیتے ہیں۔ پنجابی، سندھی، پشتو، ان کے ساتھ گجراتی اور بنگالی میں بات کر لیتے ہیں۔ بلاشبہ قدرت نے آپ کو عظیم صلاحیتوں سے نوازا ہے اور اپنی بے شمار نعمتیں بھی عطا کی ہیں، اخلاص و للہیت کے ساتھ شگفتہ مزاجی کی نعمت بھی آپ کو مبداء فیاضی سے عطا ہوئی ہے، احباب کے ساتھ حسن سلوک شرعاً ایک محمود صفت ہیں اور آپ اسی سے متصف ہیں، آپ کے دو صاحبزادے ہیں (۱) مصطفیٰ انور (۲) مصطفیٰ سرور اول الذکر لندن میں انجینئر ہیں اور چھوٹے صاحبزادے حافظ مولوی مصطفیٰ سرور کو آپ نے اولاً حفظ قرآن کرایا اور پھر درس نظامیہ کی تکمیل کرائی اور ان کو دین کی خدمت کے لیے وقف کر دیا، مولوی حافظ مصطفیٰ سرور بھی نہایت سعادت مند اور فرمانبردار فرزند ہیں، اپنے والد محترم کے اشاروں پر چلتے ہیں اور والدین کی خدمت کی سعادت حاصل کر رہے ہیں، مکتبہ رضویہ سے دین کی تبلیغ و تعلیم سے متعلق جو کتابیں شائع ہوتی ہیں ان سب کی دیکھ بھال یہی کرتے ہیں، اللہ تعالیٰ ان کی عمر میں برکت دے اور انہیں دین کی خدمت کی توفیق و اہلیت عطا فرمائے۔ (آمین)

قاری صاحب اب تک آٹھ مرتبہ حج بیت اللہ ادا کرنے کی سعادت حاصل کر چکے ہیں اور نو مرتبہ عمرہ ادا کر چکے ہیں۔ اس طرح آپ سترہ بار زیارت بیت اللہ شریف اور زیارت روضہ مبارک سے فیوض روحانی حاصل کرتے رہے۔ میری دعا ہے کہ رب کریم رؤف و رحیم انہیں دنیا و آخرت کی سعادتیں اور نعمتیں عطا فرمائے ان کی زندگی میں برکتیں دے اور امت مسلمہ کے لیے انہیں مفید اور باعث برکت بنائے

آمین بِجَاہِ النَّبِيِّ الْأُمِّيِّ الْكَرِيمِ عَلَيْهِ الْوَفُؤُ التَّحِيَّةِ وَالتَّسْلِيمِ وَصَلَّى اللَّهُ عَلَى خَيْرِ خَلْقِهِ  
وَنُورِ عَرْشِهِ سَيِّدِنَا وَمَوْلَانَا مُحَمَّدٍ وَآلِهِ وَأَصْحَابِهِ أَجْمَعِينَ۔

۷ جنوری ۱۹۸۹ء





## مؤلف کتاب

نوٹ : ڈاکٹر مولانا غلام محییٰ انجم بستوی استاد شعبہ دینیات مسلم یونیورسٹی علی گڑھ نے یہ مضمون بعنوان مولانا سید ظہیر احمد زیدی، ایک تعارف تحریر فرمایا جس میں مصنف سے متعلق اپنے تاثرات، تجربات اور مشاہدات مختصر انداز میں بیان کیے ہیں، ان کی خواہش پر اس کو شائع کیا جا رہا ہے، قارئین کرام دعائے خیر فرمائیں۔

فروری ۱۹۲۶ء میں جب شعبہ اسلامیات مسلم یونیورسٹی علی گڑھ کے نصاب کی تشکیل ہو رہی تھی تو اس میں ملک کے جن تبحر علماء کو دعوت دی گئی تھی ان میں نواب صدر یار جنگ، مولانا حبیب الرحمن خاں شیروانی، مولانا سید سلیمان اشرف صدر شعبہ دینیات مسلم یونیورسٹی علی گڑھ، مولانا مناظر احسن گیلانی استاذ دینیات جامعہ عثمانیہ حیدر آباد، مولانا عبدالعزیز المیمنی راجکوٹی صدر شعبہ عربی مسلم یونیورسٹی علی گڑھ، مولانا سید سلیمان ندوی کے علاوہ حضرت صدر الشریعہ مولانا حکیم امجد علی اعظمی بھی تھے۔“

(معارف فروری ۱۹۲۶ء ص ۲ مرتبہ سید سلیمان ندوی)

صدر الشریعہ نے اس اجلاس میں جب شرکت کی تھی تو ان دنوں دارالعلوم معینیہ اجمیر میں عہدہ صدارت پر مامور تھے، پھر بریلی شریف آ کر تدریسی خدمات میں مصروف ہوئے، وہاں تقریباً تین سال کا ہی عرصہ گزرا ہوگا کہ ۱۹۳۶ء میں نواب حاجی غلام محمد خاں شیروانی رئیس ریاست دادوں مرحوم کی دعوت پر بحیثیت صدر مدرس دارالعلوم حافظیہ سعیدیہ دادوں ضلع علی گڑھ تشریف لائے، دادوں اس زمانے میں مذہبی علوم کی ترویج و اشاعت میں نمایاں کردار ادا کر رہا تھا۔ علی گڑھ کے علاوہ دوسرے کئی اضلاع میں اس کی شہرت پھیل چکی تھی، اقصائے عالم سے تشنگانِ علوم کا وہاں جھمکنا ہو گیا تھا، جن جن لوگوں نے حضرت صدر الشریعہ کے علمی پنگھٹ سے سیرابی حاصل کی وہ اپنے زمانے کے تشنگانِ علوم کے لیے ابر کرم ثابت ہوئے اُن ہی علمی پیاس بجھانے والوں میں مولانا مبین الدین امرہوی مرحوم، مولانا مفتی محمد خلیل خاں مرحوم مارہروی اور وقت کے دوسرے اجلہ علمائے کرام کے علاوہ مولانا سید ظہیر احمد زیدی بھی تھے۔

مولانا سید ظہیر احمد زیدی نسبی شرافت، علمی وجاہت اور جسمانی شکل و شباهت میں اپنی مثال آپ ہیں، خاندانی اعتبار سے ان کا پایہ بہت بلند ہے، والد کے توسط سے ان کا تعلق مظفر نگر کے سادات بارہہ<sup>(۱)</sup> اور پھر ان سے ہوتے ہوئے زید شہید

①..... سادات بارہہ سے متعلق بعض ثقہ حضرات کا خیال ہے کہ ان کے مورث اعلیٰ ابوالفرح واسطی بیرون ہند یعنی ملک عراق سے آئے تھے اس لئے ان کی نسل کو ”سادات بارہہ“ کے نام سے موسوم کیا گیا جو بعد میں کثرت استعمال سے ”سادات بارہہ“ میں تبدیل ہو گیا۔ اس سلسلہ میں ایک دوسرا قیاس یہ بھی ہے کہ ان سادات میں سے کچھ لوگ مذہبی عقیدہ کی بناء پر اثناعشری شیعہ ہیں، یعنی بارہ اماموں کے ماننے والے ہیں اس لیے یہ لوگ ”سادات بارہہ“ کہلائے جو بعد میں کثرت استعمال کے باعث سادات بارہہ مشہور ہو گیا۔ (سید سلیمان علی خان سادات بارہہ کا تاریخی جائزہ ص ۱۲ دہلی ۱۹۸۰ء) =



بن امام زین العابدین علی بن حسین بن علی کرم اللہ وجہہ الکریم سے جا ملتا ہے جب کہ ماں کی نسبت سے ان کا سلسلہ سید شاہ کمال الدین ترمذی نزیل ہانسی پنجاب سے ہوتے ہوئے آگے بڑھ جاتا ہے، شاہ کمال الدین ترمذی علیہ الرحمہ اپنے زمانے کے جلیل القدر بزرگ تھے، آج بھی ان کا مزار اقدس مرجع انام ہے، حضرت زید شہید رحمۃ اللہ تعالیٰ علیہ کی نسبت سے سید صاحب اپنے نام کے ساتھ زیدی لکھتے ہیں۔ سادات بارہہ میں سے کچھ بزرگ منصور پور ضلع مظفر نگر یوپی سے ترک وطن کر کے نگینہ ضلع بجنور میں آئے، سید ظہیر احمد کی ولادت ۱۳۳۹ھ یا ۱۳۴۰ھ میں عالی جناب سید دائم علی زیدی مرحوم کے گھر ہوئی، خاندان متدین پاکباز تھا اس لئے گھر والوں نے بچے کو حصول علم دین کی طرف لگا دیا، پہلے تو انہوں نے مسجد کفر توڑ اور مدرسہ قاسمیہ نگینہ بجنور ہی میں درس لیا۔ ۱۹۳۵ء میں اعلیٰ تعلیم کے حصول کے لیے مدرسہ حافظیہ سعیدیہ دادوں علی گڑھ سے وابستہ ہو گئے اور ایسا وابستہ ہوئے کہ پھر ہمیشہ کے لیے علی گڑھ ہی کے ہو کر رہ گئے دارالعلوم حافظیہ کا نصاب تعلیم دس سال کا تھا مگر سید صاحب نے اسے آٹھ ہی سال میں مکمل کر لیا۔ دورانِ تعلیم دوبار دہری ترقی ملی اور اس طرح درسِ نظامی کی تکمیل کی، صدر الشریعہ اور دیگر اساتذہ دارالعلوم سے اکتساب فیض کیا اور ۱۹۴۳ء میں سند فراغت اور دستارِ فضیلت حاصل کی۔

مولانا سید ظہیر احمد زیدی دورانِ تعلیم دادوں میں اپنے وقت کا بیشتر حصہ صدر الشریعہ کی خدمت میں گزارتے جس کے سبب صدر الشریعہ سے انہیں ایک روحانی تعلق ہو گیا تھا۔ صدر الشریعہ خود بھی سید صاحب سے بہت پیار و محبت فرماتے تھے، اس لیے اگر یہ کہا جائے کہ مولانا سید ظہیر احمد زیدی صدر الشریعہ کے آخری دور کے ارشد تلامذہ میں سے ہیں تو بے جا نہ ہوگا۔ اس کی تائید اس واقعہ سے ہوتی ہے جس کا اعتراف صدر الشریعہ نے خود کیا ہے۔ فرماتے ہیں: ”محرم ۱۳۶۲ھ میں فقیر نے چند طلبہ خصوصاً عزیز مولوی مبین الدین صاحب امر و ہوی و عزیز مولوی سید ظہیر احمد صاحب نگینوی و حبیبی مولوی حافظ قاری محبوب رضا خاں صاحب بریلوی و عزیز مولوی محمد خلیل مارہروی کے اصرار پر شرح معانی الآثار معروف بہ طحاوی شریف کا تحشیہ شروع کیا گیا۔“ (مولانا امجد علی، بہار شریعت، (۱۰۲:۱۷) مطبوعہ لاہور)

مولانا سید ظہیر احمد زیدی فراغت کے بعد دو سال مدرسہ عربیہ خدام الصوفیہ گجرات پنجاب میں تدریسی خدمات انجام دیں۔ سادات بارہہ کے پہلے بزرگ جو ہندوستان آئے وہ سید عبداللہ الحسن ابوالفرح الواسطی ۱۰۵۵ھ ہیں۔ ہوا یوں کہ سلطان محمود غزنوی جب آخری بار ہندوستان پر حملہ آور ہوا تو مذکورۃ الصدر بزرگ سے اس فوج میں شرکت کے لئے کہا چنانچہ وہ اپنے چار صاحبزادگان سمیت اس فوج میں شریک ہو گئے، جب ہندوستان فتح ہو گیا تو سلطان محمود نے شاندار کامیابی پر مسرور ہو کر اور ان کی خدمات کو مد نظر رکھتے ہوئے سرہند اور کلانور کا علاقہ انہیں بطور انعام جاگیر کی صورت میں عطا کیا، سید عبداللہ خود تو سلطان کے ہمراہ واسطہ چلے گئے مگر ان کے صاحبزادے ہندوستان رہ گئے۔ پھر انہیں میں سے کچھ لوگ آ کر مظفر نگر میں آئے موجودہ سادات بارہہ انہیں کی نسل سے ہیں۔ انہیں میں سے ایک بزرگ امیر سید ابوالمظفر جنہیں نواب خاں سے شہرت حاصل تھی، شاہجہاں کے دور حکومت میں اہم منصب پر فائز تھے انہوں نے اپنا وطن منصور پور کو قرار دیا۔ آج بھی ان کا مقبرہ منصور پور ضلع مظفر نگر میں ہے، سید ظہیر احمد زیدی صاحب انہیں کی اولاد میں سے ہیں۔



دیتے رہے ان دنوں اس ادارہ میں مدرس اول حضرت مولانا مفتی احمد یار خان نعیمی رحمۃ اللہ علیہ تھے۔ پھر ایک سال کے لیے مدرسہ عربیہ مظہر اسلام مسجد نبی جی بریلی چلے آئے اور مولانا سردار احمد علیہ الرحمہ محدث پاکستان، مولانا وقار الدین پبلی بھتیسی حال مفتی دارالعلوم امجدیہ کراچی کے ساتھ تدریسی فرائض انجام دینے لگے۔ ستمبر ۱۹۴۷ء سے ان کا تعلق مسلم یونیورسٹی علی گڑھ سے ہو گیا جہاں وہ عبد اللہ کالج میں پہلے لیکچرار رہے پھر ۱۹۵۴ء میں اسی یونیورسٹی کے سٹی ہائی اسکول میں دینیات کے استاد مقرر ہوئے اور ۱۹۸۴ء تک انتہائی ذمہ داری کے ساتھ تدریسی خدمات انجام دینے کے بعد سبکدوش ہو گئے، اس طرح بجا طور پر کہا جاسکتا ہے کہ سید صاحب زندگی کے جس مرحلے پر ہیں بچپن سے لے کر اب تک عمر کا بیشتر حصہ دین سیکھنے اور سکھانے میں بسر ہوا ہے۔ علی گڑھ کالج اور اسکول میں جن طلباء نے ان سے دینیات پڑھی ان کی فہرست موجب تطویل ہونے کے ساتھ ساتھ وقت طلب بھی ہے، البتہ مدارس عربیہ میں جن لوگوں نے ان سے اکتساب فیض کیا ہے ان میں درج ذیل حضرات کافی مشہور ہوئے

(۱) مولانا تحسین رضا خاں بریلوی شیخ الحدیث مدرسہ نوریہ بریلی شریف

(۲) مولانا سبطین رضا خاں بریلوی مقیم حال مدھ پردیش

(۳) مولوی معین الدین بانی مدرسہ نوریہ غوثیہ فیصل آباد پاکستان

(۴) مولانا عبدالقادر شہید گجراتی ثم فیصل آبادی

(۵) مولانا مفتی لطف اللہ خطیب جامع مسجد متھرا

(۶) مولانا مظہر ربانی صاحب باندہ

مولانا سید ظہیر احمد زیدی وعظ و تبلیغ میں بھی اپنی یگانگت برقرار رکھے ہوئے ہیں۔ کما حقہ تبلیغی خدمات اس زمانے میں تو نہ کر سکے جب ان کا یونیورسٹی سے تعلق رہا لیکن تدریسی ذمہ داریوں سے سبکدوش ہونے کے بعد بڑے بڑے سیرت کے جلسوں اور کانفرنسوں میں شرکت ہونے لگی، وعظ و تبلیغ میں ان کا لب و لہجہ شستہ ہوتا ہے، ایک ایک بات دلائل کی روشنی میں سمجھا کر کہنے کی عادت ہے، بے جا الفاظ کا استعمال ان کے یہاں ہرگز نہیں، فتویٰ کی زبان بولتے اور لکھتے بھی ہیں اسی وجہ سے شاید ان کی تقریروں سے عوام سے زیادہ خواص کا طبقہ لطف اندوز ہوتا ہے، بہر حال مولانا کا انداز منفرد و یگانہ ہے، عبرت آمیز نصیحت انگیز اور سبق آموز مقررین میں وہ اپنی مثال آپ ہیں۔ مولانا سید ظہیر احمد زیدی کی تحریری صلاحیتوں کا اندازہ زیر نظر کتاب سے با آسانی کر سکتے ہیں، اس کتاب سے جہاں ان کے قلم کی شگفتگی اور نپے تلے الفاظ کی بندش کا اندازہ ہوتا ہے وہیں مولانا کی علوم مروجہ و متداولہ میں فقہ سے دلچسپی اور لگاؤ کا ثبوت بھی فراہم ہوتا ہے۔ فقہ اور اس کے اصول و قواعد سے متعلق کچھ رسالے بھی زیب قرطاس بنے ہیں۔ اس کے علاوہ متعدد مقالات و مضامین بھی رسائل و جرائد میں چھپ کر ارباب فکر و نظر سے خراج تحسین حاصل کر چکے ہیں، مقالات کی فہرست تو دستیاب نہ ہو سکی، البتہ مطبوعہ و غیر مطبوعہ کتب و رسائل کی فہرست جن سے ان کی وقت نظر اور وسعت مطالعہ کا پتا چلتا ہے یہ ہے:



(۱) رسالہ مسلم پرسنل لامطبوعہ فروری ۱۹۷۲ء محرم الحرام ۱۳۹۲ھ

(۲) مسلم تاریخ تمدن غیر مطبوعہ

(۳) بہار شریعت کتاب الوصایا انیسواں حصہ

(۴) رسالہ الحج غیر مطبوعہ

(۵) رسالہ القواعد الفقہیہ والاصول الکلیہ

مولانا ظہیر احمد صاحب کو زبان و ادب سے گہرا ربط ہے، اردو، فارسی ہو یا عربی انھیں تمام زبانوں پر یکساں قدرت حاصل ہے ان تینوں زبانوں میں مشق سخن کرتے رہتے ہیں، شاعری کا تخلص ”سید“ اختیار فرماتے ہیں۔ مولانا کوئی باضابطہ صاحب دیوان شاعر تو نہیں البتہ اردو، فارسی اور عربی نعتوں کا ایک اچھا خاصا ذخیرہ جمع ہو چکا ہے۔ درج ذیل اشعار ان کی سخن گستری اور سخن سنجی کی بین دلیل ہیں۔

فَوَاللّٰهِ لَا يَمْتَدُّ عُمرُكَ سَاعَةً      إِذَا جَاءَ أَمْرُ اللّٰهِ لَا قِتَّ شِدَائِدُ  
لقد بعثت خيراً بالمعاصی وتحسب      بانک تبغی دائماً لا تباعدُ<sup>(۱)</sup>

جَعَلْنَا فِي الْخَلَائِقِ خَيْراً      بَعَثْتُ فِيْنَا خُبْرًا  
حَفِظْنَا مِنْ عَدُوِّنَا حِفْظاً      نَصَرْنِي مِنْ مَعَارِضِي نَصْراً<sup>(۲)</sup>

أَسْرَى بِكَ سُبْحَانَهُ      أَجْلَى بِكَ بُرْهَانَهُ  
قَدْ أَنْزَلَ قُرْآنَهُ      اسْمَعْ لَنَا أَدْرِكْ لَنَا<sup>(۳)</sup>

رَسُولَ اللّٰهِ إِنِّي مُسْتَجِيرٌ      وَأَنْتَ بِرَحْمَةِ اللّٰهِ شَهِيرٌ  
لَيْدِي لَيْدِي لَا تَخَفْ مِنْ شَرِّ عَادٍ      أَنَا فِي حَضْرَةِ الرَّبِّ سَمِيرٌ<sup>(۴)</sup>

۱..... ترجمہ: اللہ کی قسم تجھے ایک لمحے کی مہلت نہیں ملے گی، جب اللہ کا حکم آ جائے تو مصائب و آلام آنچلتے ہیں، نیکیوں کے ساتھ ساتھ تو نے گناہوں کے ڈھیر لگا دیئے اور تیرا خیال ہے کہ تو ہمیشہ زندہ رہے گا مرے گا نہیں۔

۲..... ترجمہ: ہمیں تمام امتوں میں بہترین امت بنایا، ہم میں اپنا محبوب پیغمبر مبعوث فرمایا، ہمیں ہمارے دشمنوں کے شر سے محفوظ رکھا، مصائب و آلام میں ہماری مدد و نصرت کی۔

۳..... ترجمہ: اللہ عزوجل نے آپ کو سیر کرائی، اور آپ کے ذریعے اپنی برہان کو واضح کیا، آپ پر اپنا قرآن نازل فرمایا، اے حبیب ہماری فریاد سنیے، ہماری فریاد سنیے۔

۴..... ترجمہ: یا رسول اللہ! میں پناہ کا طلبگار ہوں۔ اور آپ رحمة للعالمین کے لقب سے مشہور ہیں، اے میرے دوست! دشمن کے شر سے خوفزدہ نہ ہو، میں بارگاہِ الہی میں شب کو مناجات کرنے والا ہوں۔

فَاكْرِمْنِي بِلُطْفِكَ يَا حَبِيبِي      اَنَا مِنْ اَفْقَرِ النَّاسِ حَقِيْرٌ<sup>(1)</sup>

عرفان و وصل و جام و شراب محمد است      ذوالفضل والکمال خطاب محمد است  
دیدم ہزار بار و لیکن تو اس نہ دید      صد جلوۂ کمال نقاب محمد است  
سید پناہ دامن محبوب حق بجو      حقا کہ ”ہب لی امتی“ تاب محمد است<sup>(2)</sup>

بہ چشم زیست نازاں بود شب جائے کہ من بودم      بہار وصل سماں بود شب جائے کہ من بودم  
کجا ہستی کجا مستی کجا ہنگامہ آرائی      جمال یار مہماں بود شب جائے کہ من بودم  
قرار آمد نگار آمد جہاں بادہ خوار آمد      نشاط روئے تاباں بود شب جائے کہ من بودم<sup>(3)</sup>

کچھ اس اداء سے وہ سرتاج مہوشاں گزرے      مہک رہی ہیں فضا میں جہاں جہاں گزرے  
وفور شوق میں گشتہ جمال اُلت      کہاں کہاں تجھے پایا کہاں کہاں گزرے

تو نہ ہو تو بزم سخن نہ ہو، تو نہ ہو تو رنگ چمن نہ ہو      کوئی اور تجھ سا حسین نہیں کوئی اور رشک جتاں نہیں  
تو ہی روح بزم وجود ہے تو ہی سر جلوۂ ذات ہے      تو ضیائے عالم کن فکاں ترا نور حسن کہاں نہیں

موسیٰ کی تمنا کہوں عیسیٰ کی بشارت      اللہ کا احسان ہو آدم کی صدا ہو  
تم رحمت باری ہو صدا باد بہاری      کلیوں کا تہتم ہو عنادل کی نوا ہو  
مل جائے جو سید کو ترے در کی حضوری      پھر تو مری تقدیر میں جُست کی ہوا ہو

①..... ترجمہ: اے میرے حبیب (علیہ الصلاۃ والسلام)! اپنے لطف و کرم سے میری عزت افزائی کیجئے، میں محتاج ترین لوگوں میں سے حقیر ہوں۔

②..... ترجمہ: عرفان و وصل و جام و شراب عشق محمد عربی ہیں، ذوالفضل والکمال آپ صلی اللہ تعالیٰ علیہ وآلہ وسلم کا لقب ہے،

میں نے ہزار بار دیکھا مگر نہ دیکھ سکا، رُخ مصطفیٰ میں سینکڑوں جلوۂ کمال پنہاں ہیں۔

سید محبوب خدا کے دامن میں پناہ تلاش کر، بے شک ”رب ہب لی امتی“ کہنے کی ہمت محمد صلی اللہ تعالیٰ علیہ وآلہ وسلم ہی کو ہے۔

③..... ترجمہ: زندگی میری آنکھ پہ نازاں تھی، آج شب میں جہاں تھا۔ سامان وصل سے لطف اندوز ہوا ہوں آج شب میں جہاں تھا۔

احساس وجود کہاں کیفیت جنوں کہاں وجد و بے خودی کہاں، جمال یار مہماں تھا آج شب میں جہاں تھا۔

بڑی پرسکون و آرائش والی جگہ تھی جہاں مے خوار تھا، روئے تاباں کی شادمانی تھی آج شب میں جہاں تھا۔



۱۹۸۰ء میں جب میں مسلم یونیورسٹی علی گڑھ میں حصول علم کی غرض سے حاضر ہوا تو ان دنوں سید صاحب یونیورسٹی میں استاد تھے، میری ان سے پہلی ملاقات ان کے دولت کدہ ”بیت السادات“ محب گرامی ڈاکٹر محبت الحق کی معیت میں ہوئی، میں موصوف کا ممنون کرم ہوں کہ انہوں نے علی گڑھ کے آخری ایام میں ایسے معزز اور مخلص لوگوں سے تعلقات پیدا کر دیئے جن کی شخصیت آج بھی ہمارے لئے ابر کرم اور ترقی درجات کے لیے مشعل راہ ہیں، اگرچہ میں ان دنوں علی گڑھ کے لیے بالکل نیا تھا علی گڑھ کا ہر ذرہ میرے لئے اجنبی تھا، مگر سید صاحب اور ان جیسے دوسرے کرم فرماؤں کی عنایات و نوازشات اس طرح ہوئیں کہ چند ہی دنوں میں اس دیار کے ہر کوچے اور ہر ذرے سے محبت کی بو آنے لگی۔

سید صاحب سے قربت اس لیے بھی ہوئی کہ اس دور کے چند مخلص طلباء نے ایک باوقار سنجیدہ تنظیم بنائی جس کا نام ”مرکز تعلیمات اسلامی“ رکھا گیا جس کے اغراض و مقاصد میں دو باتیں بڑی اہم تھیں ایک تو ہفتہ وار قرآن و حدیث کی تعلیم اور دوسرے ایک موقر ”سہ ماہی جریدہ“ تعلیمات کا اجراء۔

میرے علی گڑھ آنے کے بعد اس تنظیم کی تشکیل جدید ہوئی اور اس مجلہ کا مدیر معاون مجھے بنایا گیا، جب کہ ادارت کی ذمہ داری تاجدار مارہرہ حسن میاں کے فرزند ارجمند سید محمد امین کے سپرد کی گئی اور اسی نشست میں حکیم خلیل احمد جانی اور سید صاحب کو علی الترتیب مربی و مرشد نامزد کیا گیا۔ اگرچہ کچھ اسباب کی بناء پر تنظیم تو کامیاب نہ ہو سکی مگر ملاقات کا سلسلہ کبھی نہیں ٹوٹا اس طویل ملاقات میں میں نے انہیں ہمدرد اور کہتر نواز، مہمان نواز پایا۔

سید صاحب کی وجہہ اور پُر وقار شخصیت کی بناء پر حضور مفتی اعظم ہند مولانا مصطفیٰ رضا خاں اور حضرت مولانا ضیاء الدین مدنی علیہما رحمہ نے شرف خلافت سے نوازا جب کہ حجۃ الاسلام حضرت مولانا شاہ حامد رضا خاں رحمۃ اللہ تعالیٰ علیہ نے بیعت و ارادت کے ذریعے ہمیشہ ہمیشہ کے لیے اپنے سے وابستہ کر لیا۔ سید ظہیر احمد زیدی صاحب صوری اور معنوی دونوں حُسن سے مزین ہیں، صاف و شفاف نورانی چہرہ، سفید داڑھی جس سے بزرگی کے آثار نمایاں، چمکتی دور بین آنکھیں، موزوں قد، بڑے مشکلات کی گرہیں کھولنے والی چھوٹی چھوٹی انگلیاں مختصر طور پر یہ کہا جاسکتا ہے کہ نسبی شرافت، علمی وجاہت اور جسمانی شکل و شباهت ہر اعتبار سے سید ظہیر احمد زیدی منفرد نمایاں ہیں اور حدیث مبارکہ **اِبْتَغُوا الْخَيْرَ عِنْدَ حَسَنِ الْوُجُوهِ** <sup>(۱)</sup> کا مصداق ہیں، اللہ تعالیٰ سے دعا ہے کہ سید صاحب کے حسن و جمال میں مزید نکھار پیدا کر دے، اور اس کی نورانیت سے لوگوں کے دلوں کو منور و روشن کرے۔ آمین بجاہ حبیبہ سید المرسلین و علی آلہ واصحابہ الطیبین و الطاہرین۔

①..... ”مصنف“ لابن ابی شیبہ، کتاب الأدب، باب ما ذکر فی طلب الحوائج، الحدیث: ۲، ج ۶، ص ۲۰۸۔

بہار شریعت میں حدیث ان الفاظ سے مرقوم ہے **”اِبْتَغُوا الْخَيْرَ فِي وُجُوهِ الْحَسَنِ“** ترجمہ: ”خوبصورت چہروں کے ہاں بھلائی تلاش کرو“ جبکہ کتب حدیث میں یہ حدیث ان الفاظ سے ہمیں ملی لہذا جن الفاظ کے ساتھ ہمیں ملی ان الفاظ کے ساتھ متن میں ذکر کر دیا گیا، مزید تفصیل کے لیے فتاویٰ رضویہ، ج ۲۱، ص ۳۱۱ تا ۳۱۶ ملاحظہ کیجئے۔... علمیہ



## باسمہ تبارک وتعالیٰ

### مقدمہ

الْحَمْدُ لِلَّهِ وَالصَّلَاةُ وَالسَّلَامُ عَلَى نَبِيِّهِ وَأَصْحَابِهِ أَجْمَعِينَ اٰمَابَعْدُ:

بہار شریعت کا انیسواں حصہ پیش کرنے کی سعادت حاصل کر رہا ہوں، رب تبارک وتعالیٰ قبول فرمائے اور میرے لئے اس کو ذخیرہ آخرت بنائے، آمین۔ فقیر وقت مصنف بہار شریعت ابو العلی صدر الشریعہ حضرت مولانا الحاج امجد علی علیہ الرحمۃ و الرضوان نے مکمل فقہ حنفی کو عام فہم اردو زبان میں منتقل کرنے کا جو عظیم الشان کارنامہ انجام دیا اس کی نہ ماضی میں کوئی مثال ہے اور نہ مستقبل میں کوئی ایسی امید، حضرت مدوح علیہ الرحمۃ کا مقصد یہ تھا کہ برصغیر کے مسلمان اپنے دین کے مسائل سے بہ سہولت مستفید ہو جائیں، حضرت صدر الشریعہ علیہ الرحمۃ اخلاص فکر و عمل کے ساتھ ارادہ رکھتے تھے کہ جملہ ابواب فقہ سے ضروری اور روزمرہ پیش آنے والے مسائل سے متعلق مفتی بہ شرعی احکام اردو زبان میں بیان فرمادیں۔ ان کی حیات مبارکہ میں کتاب بہار شریعت کے سترہ حصے مرتب ہو کر طبع ہو چکے تھے کہ آپ مقام ابتلاؤ زما ئش سے گزرے، بِحَمْدِ اللّٰهِ تَعَالٰی مَرْدَةُ "وَبَشِّرِ الصَّابِرِينَ" سے سرفراز ہوئے، جیسا کہ مقرئین بارگاہ کا طرہ امتیاز ہے، اس وقت تک بہار شریعت کے سترہ حصے مکمل ہو چکے تھے صرف حدود و قصاص، وصایا اور میراث میں تین حصے اور تصنیف ہونا باقی تھے کہ موانع پیش آ گئے، حضرت نے اس امر کی طرف اشارہ فرمایا کہ بقیہ یہ تین حصے میرے تلامذہ مکمل کریں گے، چنانچہ دو حصے حضرت علامہ عبدالمصطفیٰ ازہری شیخ الحدیث اور حضرت مولانا مفتی وقار الدین صاحب دارالعلوم امجدیہ کراچی وقاری محبوب رضا خاں صاحب وقاری رضاء المصطفیٰ صاحب خطیب نیومین مسجد بولٹن مارکیٹ کراچی نے تالیف فرمادیئے، یعنی اٹھارہواں حصہ کتاب الحدود والقصاص میں اور بیسواں حصہ کتاب المیراث میں، باقی رہا انیسواں حصہ کتاب الوصایا، اس کی تالیف و ترتیب اس ناچیز کے حصے میں آئی، اس سلسلے میں بہ خلوص قلب شکر گزار ہوں اپنے استاذ زادہ مولانا الحاج قاری رضاء المصطفیٰ زادہ شرف کا کہ ان کے پیہم اصرار اور تعاون نے مجھے مجبور کر دیا کہ میں یہ سعادت و فضیلت حاصل کروں۔ جَزَاہُ اللّٰهُ تَعَالٰی خَيْرَ الْجَزَا فِي الدُّنْيَا وَالْآخِرَةِ

ترتیب کے لحاظ سے اگرچہ بیسواں حصہ آخری حصہ ہے جو مسائل میراث میں ہے، لیکن تالیف کے اعتبار سے انیسواں حصہ آخری ہے جو سب سے آخر میں اس ناچیز نے مرتب کیا ہے۔ یہ حصہ مسائل وصیت میں ہے، اس میں 450 مسائل بیان کئے گئے ہیں۔ وصیت کے مسائل بھی اپنی جگہ بڑی اہمیت رکھتے ہیں، شریعت مطہرہ نے وصیت کو بڑی اہمیت دی ہے اور بعض مقامات پر اسے ضروری اور واجب قرار دیا۔



## وصیت کی اہمیت و افادیت :

شریعت میں اس کی اہمیت یہ ہے کہ حضور علیہ الصلوٰۃ والسلام نے اس شخص کو جو وصیت کر کے وفات کر گیا متقی، شہید اور عامل بالسنتہ فرمایا اور اسکی مغفرت کی بشارت دی۔<sup>(۱)</sup> (مکتوٰۃ) اور حضرت سعد بن ابی وقاص رضی اللہ تعالیٰ عنہ کو مخاطب کر کے فرمایا: ”تیرا اپنے ورثا کو غنی چھوڑنا اس سے بہتر ہے کہ تو انہیں محتاج چھوڑے کہ وہ لوگوں کے سامنے ہاتھ پھیلائیں۔“<sup>(۲)</sup> اس سے معلوم ہوا کہ اپنے مفلس و نادار غیر وارث کے لیے وصیت کرنی چاہیے تاکہ انہیں بھی مال کا ایک حصہ مل جائے اور ان کی غربت و ناداری اور افلاس دور ہو اور وہ ایک با عزت زندگی گزار سکیں اور خود وصیت کرنے والوں کو تقویٰ و شہادت اور مغفرت کا مقام مل جائے، ایک مسلمان کے لیے اس سے بڑی نعمت اور کیا ہو سکتی ہے کہ اس کی مغفرت ہو جائے، اور شہادت کا درجہ مل جائے اور یہ بات بھی اس کے لیے کس درجہ عزت، اجر اور نیک نامی کی ہے کہ اس کے غیر وارث اعزہ غیروں کے سامنے ہاتھ پھیلا کر ذلیل و رسوا نہ ہوں اور معاشرہ میں آبرو مند نہ زندگی بسر کریں۔

## وصیت کی افادیت

(۱) یہ ہے کہ متوفی کے ایسے اعزہ جو وارثوں میں شامل نہیں ہیں مگر نادار اور جاہل ہیں، ان کو اس کے مال سے نفع پہنچے اور کسبِ معاش کے لئے سہارا مل جائے، جیسے وہ بچہ جس کے باپ کا انتقال اس کے دادا کی حیات میں ہو گیا اور دادا کا انتقال بعد میں ہوا اور دادا نے وارثوں میں بیٹا بھی چھوڑا تو بچہ محروم ہو جائے گا۔ اس کے لیے دادا کو انتقال سے پہلے وصیت کرنا چاہیے۔

(۲) ایسے پڑوسی یا احباب یا دیگر حضرات جو نہ رشتہ دار ہیں اور نہ وارث مگر سخت احتیاج و تنگدستی اور پریشانی میں ہیں ان کو متوفی وصیت کے ذریعے اپنے مال کے ایک حصہ کا مالک بنادے اور اس طرح ان کی مدد ہو جائے۔

(۳) متوفی اگر مدرسہ، مسجد، سرائے، قبرستان یا دیگر امور خیر اپنی موت کے بعد بھی کرنا چاہتا ہے اور وہ رفاہ عامہ اور خدمتِ خلق کے کام انجام دینا چاہے تو بذریعہ وصیت اپنے مال کا ایک حصہ ان کی انجام دہی کے لیے مقرر کر دے، لیکن شریعت نے متوفی کو ورثاء کی موجودگی میں اپنے تمام مال کی وصیت کرنے کی اجازت نہیں دی کہ اس سے وارثوں کو ضرر پہنچتا ہے، اور ان کا حق ضائع ہوتا ہے، قرآن پاک میں ”مَنْ بَعْدَ وَصِيَّةٍ يُوصِي بِهَا أَوْ دِينَ غَيْرِ مُضَارًّا“<sup>(۳)</sup> فرما کر یہی ہدایت فرمائی

①.....”سنن ابن ماجہ“، کتاب الوصایا، باب الحث علی الوصیۃ، الحدیث: ۲۷۰۱، ج ۳، ص ۳۰۴۔

②.....”صحیح البخاری“، کتاب الوصایا، باب ان یتروک ورثتہ... إلخ، الحدیث ۲۷۴۲، ج ۲، ص ۲۳۲۔

③.....پ ۴، النساء: ۱۲۔



کہ وصیت تو کرو مگر وارثوں کو نقصان پہنچا کر نہیں۔ حضور علیہ الصلوٰۃ والسلام نے حضرت انس رضی اللہ تعالیٰ عنہ سے فرمایا: ”جو شخص اپنے وارث کی میراث کاٹے گا اللہ تعالیٰ قیامت کے دن جنت سے اس کی میراث کو کاٹے گا۔“ (۱) (مشکوٰۃ)

شریعت اسلامیہ نہ یہ اجازت دیتی ہے کہ وارث کو اس کی میراث سے محروم کر دیا جائے، نہ یہ گوارا کرتی ہے کہ اہل ثروت اپنے غیر وارث اعزہ کو محتاجی و ناداری کی حالت میں چھوڑ کر وفات پائیں، بلکہ ایسے محتاج غیر وارث اعزہ کے لیے وصیت کے ذریعے اپنے مال کا ایک حصہ ان کو پہنچا دیں۔ مسلمان اگر شریعت مطہرہ کے احکام کے مطابق وصیت کے طریقے کو اپنائیں تو اس سے عظیم فائدے اور فیوض و برکات حاصل ہوں، اور دشمنان اسلام نے بیٹے کی موجودگی میں یتیم پوتے کے محروم الارث ہونے پر شریعت اسلامیہ کے خلاف جو طوفان بدتمیزی اٹھایا اور آج بھی اٹھایا جاتا ہے وہ نہ اٹھا سکتے، اگرچہ اس کا مدلل و معقول جواب بارہا دیا جا چکا ہے، لیکن مخالفین اسلام، اسلام دشمنی میں شر پھیلانے سے نہیں تھکتے، ان کا مقصد حق و صداقت کو سمجھنا نہیں بلکہ اسلام کو بدنام کرنا ہے، اگر مسلمان بذریعہ وصیت یتیم اور محروم الارث پوتے کو اپنی حیثیت کی مناسبت سے مال کا ایک حصہ دیا کرتے تو معترضین اسلام کو یہ ایک عملی جواب بھی ہوتا، وہ عند اللہ ماجور بھی ہوتے اور ایک بہتر معاشرہ بھی وجود میں آتا۔

### وصیت کا طریقہ

مغربی اقوام میں بھی رائج ہے، اگرچہ وہ اسلامی اصولوں کے مطابق نہیں، اُن کی اپنی خواہشات کے مطابق ہے اسی لیے اس کا نام بھی Will جس کے معنی ہیں ”خواہش“ عام طور سے وہاں لوگ مرنے سے بہت پہلے Will لکھ چھوڑتے ہیں لیکن اس Will اور وصیت میں زبردست فرق ہے، وصیت اسلامی احکام کے مطابق ہوتی ہے اور Will اپنی خواہشات نفس کے مطابق، ول لکھنے والا قطعاً یہ نہیں سوچتا کہ وہ جو کچھ لکھ رہا ہے وہ اخلاقی اقدار کے مطابق ہے یا نہیں، اس سے معاشرہ میں فلاح و بہبود آئے گی یا تباہی و بربادی، اس کا واحد مقصد یہ ہوتا ہے کہ میرا مال میرے مرنے کے بعد بھی صرف میری خواہش کے مطابق خرچ کیا جائے اس میں وہ اچھے بُرے، جائز و ناجائز اور حرام و حلال میں کوئی فرق نہیں کرتا، جب کہ اسلام نے وصیت کرنے والے کو کچھ ہدایات دی ہیں اور وصیت کا مقصد معاشرہ کی فلاح اور اعمالِ خیر کا اجراء مقرر کیا ہے۔ اسی لیے اس نے معصیت کے کاموں کے لیے اور معاشرے کو بگاڑنے والی چیزوں کے لیے وصیت کرنے کی اجازت نہیں دی۔ نا انصافی ہوگی اگر میں الحاج مولانا قاضی عبدالرحیم، (۲) مفتی آستانہ رضویہ رضا نگر محلہ سودا گران بریلی کا شکریہ نہ ادا

①..... ”سنن ابن ماجہ“، کتاب الوصایا، باب الحیف فی الوصیۃ، الحدیث: ۲۷۰۳، ج ۳، ص ۴۰۳۔

②..... قاضی عبدالرحیم صدیقی موضع جگوا تحصیل ڈومریا گنج پرگنہ رسول پور ضلع بستی کے ایک علمی گھرانے کے چشم و چراغ ہیں۔ ۱۹۳۶ء میں اپنے

آبائی وطن میں پیدا ہوئے، مڈل پاس کرنے کے بعد عربی کی ابتدائی تعلیم دارالعلوم فضل رحمانیہ پچھہڑوا بازار ضلع دیواریا میں =



کروں، عزیز موصوف نے اپنا بیش قیمت وقت خالصتاً لوجہ اللہ تعالیٰ اس کتاب پر نظر ثانی کرنے کے لئے دیا، ان کے اس تعاون سے میں اس قابل ہوسکا کہ اس میں مندرجہ مسائل کے لیے کتب فقہ کے حوالوں میں اضافہ کروں جس نے کتاب کے اعتبار و استناد میں اضافہ کیا ہے۔ موصوف ایک صاحب نظر اور ذہین عالم ہیں، فقہ میں بصیرت رکھتے ہیں، آپ کے پاس اعلیٰ حضرت امام احمد رضا رضی اللہ تعالیٰ عنہ کا قلمی حاشیہ جلال الممتار ہے، جو رد المحتار پر تحریر فرمایا گیا ہے، اس کے حوالے بھی اس کتاب میں ملیں گے، اللہ تعالیٰ موصوف کے علم، عمر اور صحت میں برکت عطا فرمائے اور ان سے اپنے دین کی خدمت لے۔ آمین۔ اسی کے ساتھ عزیز گرامی قدر مولوی عطاء المصطفیٰ داؤد علمہ مدرس دارالعلوم امجدیہ کراچی بھی شکریہ کے مستحق ہیں کہ انہوں نے اس کتاب کا اصل سے مقابلہ کرنے میں مدد دی، جس سے نقل میں جو اغلاط تھے وہ صحیح ہو گئے۔ موصوف ایک باشرع، صالح، سعادت مند اور باادب عالم دین ہیں۔ حضرت صدر الشریعہ صاحب بہار شریعت کے پوتے ہیں اور خدمت دین کرنے کا بااخلاص جذبہ رکھتے ہیں۔ اللہ تعالیٰ ان کے علم و عمل صالح میں ترقی عطا فرمائے اور ان کی عمر میں برکت دے آمین۔

آخر میں اللہ جل و علا تبارک و تعالیٰ کی بارگاہ میں دعا ہے کہ وہ اپنے اس عاجز و حقیر بندے کی اس خدمت کو قبولیت عطا فرمائے اور میرے لئے اسے ذخیرہ آخرت بنائے اور دین کی خدمت کرنے کی مزید توفیق و اہلیت عطا فرمائے۔ آمین۔  
وصلی اللہ تعالیٰ علی خیر خلقہ ونور عرشہ سیدنا و مولانا محمد و علی آلہ واصحابہ اجمعین۔

الفقیر الی اللہ الصمد

ظہیر احمد زیدی غفرلہ ولوالدیہ

جمادی الاولیٰ ۱۴۰۹ھ

مطابق ۵ جنوری ۱۹۸۶ء

☆☆☆☆☆

== مولانا رضاء المصطفیٰ پسر حضرت صدر الشریعہ مولانا امجد علی علیہ الرحمۃ سے حاصل کی۔ آخر میں ۱۹۵۶ء سے ۱۹۶۰ء تک مدرسہ اسلامیہ عربیہ محلہ اندر کوٹ میرٹھ میں عالم شہیر امام النخو حضرت مولانا سید غلام جیلانی سہوانی ثم میرٹھی کی خدمت میں حاضر ہو کر علوم عربیہ کی تکمیل اور ۱۹۶۱ء سے مرکزی دارالافتاء محلہ سوداگران بریلی میں زیر تربیت و نگرانی حضرت مفتی اعظم مولانا مصطفیٰ رضا خاں رحمۃ اللہ تعالیٰ علیہ افتاء نویسی کی خدمت ۱۹۶۹ء تک انجام دیتے رہے۔ اس کے بعد آج تک اکتیس سال ہوئے جارہے ہیں آپ اسی مرکزی دارالافتاء سے افتاء نویسی کی خدمت انجام دے رہے ہیں۔ اکتیس سال میں آپ نے ہر قسم کے فتوے تحریر کئے ہیں۔ ہندوستان کے مفتیان کرام میں فی الوقت آپ غالباً سب سے کہنہ مشق اور صاحب تحریر مفتی ہیں۔



## وصیت کا بیان

وصیت کرنا قرآن مجید اور احادیث نبویہ علی صاحبہا الصلوٰۃ والسلام سے ثابت ہے۔ رب تبارک و تعالیٰ قرآن کریم میں ارشاد

فرماتا ہے:

﴿يُوصِيكُمُ اللَّهُ فِي أَوْلَادِكُمْ لِلَّذِ كَرِمْتُ لِحَظِّ الْأُنثَيَيْنِ فَإِنْ كُنَّ نِسَاءً فَوْقَ اثْنَتَيْنِ فَلَهُنَّ ثُلُثُ مَا تَرَكَ وَإِنْ كَانَتْ وَاحِدَةً فَلَهَا النِّصْفُ وَلَا بَوَىٰ لِكُلِّ وَاحِدٍ مِّنْهُمَا الشُّدُّ إِنْ كَانَ لَهُ وَلَدٌ فَإِنْ لَّمْ يَكُنْ لَهُ وَلَدٌ وَوَرِثَتْهُ أَبَوَاهُ فَلِلثُلُثِ فَإِنْ كَانَ لَهُ إِخْوَةٌ فَلِلْأُمِّهِ الشُّدُّ مِنْ بَعْدِ وَصِيَّتِ يُوَصِّي بِهَا أَوْ ذَيْنَ آبَاءُكُمْ وَأَبْنَاكُمْ لَا تَدْرُونَ أَيُّهُمْ أَقْرَبُ لَكُمْ نَفْعًا فَرِيضَةٌ مِّنَ اللَّهِ إِنْ اللَّهُ كَانَ عَلِيمًا حَكِيمًا ۝﴾ (1)

(جز ۴، سورۃ النساء، رکوع ۲)

ترجمہ اس کا یہ ہے ”اللہ تمہیں حکم دیتا ہے تمہاری اولاد کے بارے میں بیٹے کا حصہ دو بیٹیوں کے برابر ہے پھر اگر صرف لڑکیاں ہوں اگرچہ دو سے اوپر، تو ان کو ترکہ کی دو تہائی اور اگر ایک لڑکی ہو تو اُس کے لئے آدھا، اور میت کے ماں باپ کو ہر ایک کو اس کے ترکہ سے چھٹا حصہ اگر میت کے اولاد ہو، پھر اگر اس کی اولاد نہ ہو اور ماں باپ چھوڑے تو ماں کا تہائی حصہ، پھر اگر اس کے کئی بہن بھائی ہوں تو ماں کا چھٹا حصہ، بعد اس وصیت کے جو کر گیا اور بعد دین کے، تمہارے باپ اور تمہارے بیٹے تم کیا جانو کہ ان میں کون تمہارے زیادہ کام آئے گا، یہ حصہ باندھا ہوا ہے اللہ کی طرف سے بیشک اللہ علم والا حکمت والا ہے۔“

قرآن مجید کے چوتھے پارے میں سورۃ نساء کے اس دوسرے رکوع میں اللہ تعالیٰ نے وصیت کا ذکر چار مرتبہ فرمایا جس میں تقسیم وراثت کو ادائیگی وصیت اور ادائیگی قرض کے بعد رکھا اسی رکوع کی آخری آیات سے کچھ پہلے فرمایا:

﴿مِنْ بَعْدِ وَصِيَّتِ يُوَصِّي بِهَا أَوْ ذَيْنَ غَيْرِ مُضَارٍّ وَصِيَّةً مِّنَ اللَّهِ وَاللَّهُ عَلِيمٌ حَلِيمٌ ۝﴾ (2)

”میت کی وصیت اور دین نکال کر جس میں اس نے نقصان نہ پہنچایا ہو، یہ اللہ کا ارشاد ہے اور اللہ علم والا حکم والا ہے۔“

اور فرماتا ہے:

﴿يَا أَيُّهَا الَّذِينَ آمَنُوا شَهَادَةُ بَيْنِكُمْ إِذَا حَضَرَ أَحَدُكُمُ الْمَوْتُ حِينَ الْوَصِيَّةِ اثْنَانِ ذَوَا عَدْلٍ مِّنكُمْ أَوْ آخَرَانِ

مِنْ غَيْرِكُمْ إِنْ أَنْتُمْ صَرَبْتُمْ فِي الْأَرْضِ فَاصَابَتْكُمْ مُّصِيبَةُ الْمَوْتِ ۝﴾ (3) (سورۃ مائدہ، پ ۷)

① ..... پ ۴، النساء: ۱۱ . ② ..... پ ۴، النساء: ۱۲ .

③ ..... پ ۷، المائدہ: ۱۰۶ .



”یعنی اے ایمان والو! تمہاری آپس کی گواہی، جب تم میں کسی کو موت آئے وصیت کرتے وقت، تم میں کے دو معتبر شخص ہیں یا غیروں میں کے دو جب تم ملک میں سفر کو جاؤ پھر تمہیں موت کا حادثہ پہنچے۔“

## احادیث وصیت

**حدیث ۱:** حضرت عبد اللہ بن عمر رضی اللہ تعالیٰ عنہ سے روایت ہے کہ فرمایا رسول اللہ صلی اللہ تعالیٰ علیہ وسلم نے کسی مسلمان کے لئے یہ مناسب نہیں کہ اس کے پاس وصیت کے قابل کوئی شے ہو اور وہ بلا تاخیر اس میں اپنی وصیت تحریر نہ کر دے۔

(۱) (مشکوٰۃ، باب الوصایا، ص ۲۶۵)

**حدیث ۲:** صحیح بخاری و صحیح مسلم سعد بن ابی وقاص رضی اللہ تعالیٰ عنہ سے راوی، وہ فرماتے ہیں کہ میں فتح مکہ کے سال اس قدر بیمار ہوا کہ موت کے قریب ہو گیا تو میرے پاس رسول اللہ صلی اللہ تعالیٰ علیہ وسلم عیادت فرمانے کے لئے تشریف لائے میں نے عرض کیا: یا رسول اللہ! (صلی اللہ تعالیٰ علیہ وسلم) میرے پاس کثیر مال ہے اور میری بیٹی کے سوا اس کا کوئی وارث نہیں (اصحاب فرائض میں سے) تو کیا میں اپنے کل مال کی وصیت کر دوں، آپ نے جواب ارشاد فرمایا: ”نہیں“، میں نے عرض کیا: تو کیا دو ثلث کی وصیت کر دوں، آپ نے فرمایا: ”نہیں“، میں نے عرض کیا: تو کیا آدھے مال کی، آپ نے فرمایا: ”نہیں“، میں نے عرض کیا کہ کیا تہائی مال کی وصیت کر دوں، آپ نے فرمایا: ”تہائی مال“ اور تہائی مال بہت ہے۔ تیرا اپنے ورثاء کو غنی چھوڑنا اس سے بہتر ہے کہ تو انہیں محتاج چھوڑے کہ وہ لوگوں کے سامنے ہاتھ پھیلائیں اور بلاشبہ تو اللہ کی راہ میں اللہ کی رضا جوئی کے لئے کچھ خرچ نہیں کرے گا مگر یہ کہ تجھے اس کا اجر دیا جائے گا یہاں تک کہ وہ لقمہ جو تو اپنی بیوی کے منہ میں اٹھا کر رکھے۔ (۲) (متفق علیہ، مشکوٰۃ، باب الوصایا، ص ۲۶۵)

**حدیث ۳:** امام ترمذی نے حضرت سعد بن ابی وقاص رضی اللہ تعالیٰ عنہ سے روایت کیا انھوں نے کہا کہ حضور صلی اللہ تعالیٰ علیہ وسلم میری بیماری میں عیادت کے لئے تشریف لائے آپ نے فرمایا کہ کیا تم نے وصیت کر دی؟ میں نے عرض کیا: جی ہاں، آپ نے فرمایا: کتنے مال کی وصیت کی؟ میں نے عرض کیا: راہ خدا میں اپنے کل مال کی، آپ نے فرمایا: اپنی اولاد کے لئے کیا چھوڑا؟ میں نے عرض کیا: وہ لوگ اغنیاء یعنی صاحب مال ہیں، آپ نے فرمایا: دسویں حصہ کی وصیت کرو۔ تو میں برابر کم کرتا رہا یہاں تک کہ آپ نے فرمایا: ثلث مال کی وصیت کرو اور ثلث مال بہت ہے۔ (۳) (مشکوٰۃ، ص ۲۶۵)

①..... ”صحیح البخاری“، کتاب الوصایا، باب الوصایا... إلخ، الحدیث: ۲۷۳۸، ج ۲، ص ۲۳۰.

②..... ”مشکوٰۃ المصابیح“، کتاب الفرائض والوصایا، باب الوصایا، الحدیث: ۳۰۷۱، ج ۱، ص ۵۶۶.

③..... ”جامع الترمذی“، کتاب الجنائز، باب ماجاء فی الوصیۃ بالثلث... إلخ، الحدیث: ۹۷۷، ج ۲، ص ۲۹۲.

**حدیث ۴:** ابوداؤد اور ابن ماجہ حضرت ابوامامہ رضی اللہ تعالیٰ عنہ سے راوی، انھوں نے بیان کیا کہ میں نے رسول اللہ صلی اللہ تعالیٰ علیہ وسلم کو حجۃ الوداع کے سال اپنے خطبہ میں ارشاد فرماتے سنا کہ بے شک اللہ تعالیٰ نے ہر حق والے کو اس کا حق عطا فرمادیا پس وارث کے لئے کوئی وصیت نہیں۔<sup>(۱)</sup> (مشکوٰۃ، ص ۲۶۵) ترمذی کی روایت میں یہ الفاظ مزید ہیں کہ ”بچہ عورت کا ہے اور زانی کے لئے سنگساری، اور ان کا حساب اللہ پر ہے۔“<sup>(۲)</sup> دارقطنی کی روایت میں ہے آپ نے فرمایا: ”وارث کے لئے کوئی وصیت نہیں مگر یہ کہ ورثہ چاہیں۔“<sup>(۳)</sup> (مشکوٰۃ، ص ۲۶۵)

**حدیث ۵:** امام ترمذی، ابوداؤد، ابن ماجہ اور امام احمد نے حضرت ابو ہریرہ رضی اللہ تعالیٰ عنہ سے روایت بیان کی کہ رسول اللہ صلی اللہ تعالیٰ علیہ وسلم نے ارشاد فرمایا کہ مرد و عورت اللہ جل جلالہ کی اطاعت و فرمانبرداری ساٹھ سال (لمبے زمانہ) تک کرتے رہیں پھر ان کا وقت موت قریب آجائے اور وصیت میں ضرر پہنچائیں تو ان کے لئے دوزخ کی آگ واجب ہوتی ہے، پھر حضرت ابو ہریرہ رضی اللہ تعالیٰ عنہ نے آیت تلاوت فرمائی۔

﴿مَنْ بَعْدَ وَصِيَّتِيَّوُطَىٰ بِهَا أَوْ دِينَ لَا غَيْرَ مُضَآئِرًا ۖ وَاللَّهُ تَعَالَىٰ كَلَامٌ ۚ وَذَلِكَ الْفَوْزُ الْعَظِيمُ﴾ تک۔<sup>(۴)</sup>

(مشکوٰۃ، ص ۲۶۵)

**حدیث ۶:** ابن ماجہ حضرت جابر رضی اللہ تعالیٰ عنہ سے روایت کرتے ہیں کہ رسول اللہ صلی اللہ تعالیٰ علیہ وسلم نے ارشاد فرمایا: جس کی موت وصیت پر ہو (جو وصیت کرنے کے بعد انتقال کرے) وہ عظیم سنت پر مرا اور اس کی موت تقویٰ اور شہادت پر ہوئی اور اس حالت میں مرا کہ اس کی مغفرت ہوگئی۔<sup>(۵)</sup> (مشکوٰۃ، باب الوصایا، ص ۲۶۶)

**حدیث ۷:** ابوداؤد حضرت عمرو بن شعیب سے روایت کرتے ہیں وہ اپنے باپ شعیب سے اور شعیب اپنے باپ عمرو بن العاص رضی اللہ تعالیٰ عنہما سے روایت بیان کرتے ہیں کہ عاص بن وائل نے وصیت کی کہ اس کی جانب سے نواغلام آزاد کئے جائیں تو اس کے بیٹے ہشام نے پچاس غلام آزاد کئے پھر اس کے بیٹے عمرو نے چاہا کہ اس کی جانب سے بقایا پچاس غلام آزاد کر دے پس اس نے (اپنے بھائی یا ساتھیوں یا اپنے دل میں) کہا کہ رسول اللہ صلی اللہ تعالیٰ علیہ وسلم سے دریافت کر لوں پس وہ آئے نبی

①.....”سنن ابن ماجہ“، کتاب الوصایا، باب لا وصیۃ لوارث، الحدیث: ۲۷۱۳، ج ۳، ص ۳۱۰.

②.....”جامع الترمذی“، کتاب الوصایا، باب ما جاء لا وصیۃ لوارث، الحدیث: ۲۱۲۷، ج ۴، ص ۴۲.

③.....”سنن الدار قطنی“، کتاب الفرائض... إلخ، الحدیث: ۴۱۰۴، ج ۴، ص ۱۱۲.

④.....”جامع الترمذی“، کتاب الوصایا، باب ما جاء فی الضرارفی الوصیۃ، الحدیث: ۲۱۲۴، ج ۴، ص ۴۱.

⑤.....”سنن ابن ماجہ“، کتاب الوصایا، باب الحث علی الوصیۃ، الحدیث: ۲۷۰۱، ج ۳، ص ۳۰۴.



صلی اللہ تعالیٰ علیہ وسلم کی خدمت میں اور عرض کیا: یا رسول اللہ! (صلی اللہ تعالیٰ علیہ وسلم) میرے باپ نے وصیت کی تھی کہ اس کی جانب سے تنو غلام آزاد کئے جائیں اور یہ کہ ہشام نے اس کی جانب سے پچاس غلام آزاد کر دیئے ہیں اور اس پر پچاس باقی رہ گئے ہیں تو کیا میں اس کی طرف سے (اپنے باپ کی طرف سے) یہ پچاس آزاد کر دوں؟ تو رسول اللہ صلی اللہ تعالیٰ علیہ وسلم نے ارشاد فرمایا کہ اگر وہ مسلمان ہوتا پھر تم اس کی طرف سے غلام آزاد کرتے یا صدقہ کرتے یا حج ادا کرتے تو اس کو یہ پہنچتا۔<sup>(۱)</sup> (مشکوٰۃ، ص ۲۶۶)

**حدیث ۸:** ابن ماجہ و بیہقی حضرت انس رضی اللہ تعالیٰ عنہ سے روایت کرتے ہیں کہ فرمایا رسول اللہ صلی اللہ تعالیٰ علیہ وسلم نے: ”جو شخص اپنے وارث کی میراث کاٹے گا اللہ تعالیٰ قیامت کے دن جنت سے اس کی میراث کو کاٹ دے گا۔“<sup>(۲)</sup> (مشکوٰۃ، ص ۲۶۶)

## مسائل فقہیہ

وصیت کرنا جائز ہے قرآن کریم سے، حدیث شریف سے اور اجماع امت سے اس کی مشروعیت ثابت ہے۔ حدیث شریف میں وصیت کرنے کی ترغیب دی گئی ہے۔<sup>(۳)</sup> (جوہرہ نیرہ ج ۲، و بدائع ج ۷، ص ۳۳۰) شریعت میں ایصاء یعنی وصیت کرنے کا مطلب یہ ہے کہ بطور احسان کسی کو اپنے مرنے کے بعد اپنے مال یا منفعت کا مالک بنانا<sup>(۴)</sup> (تبیین از عالمگیری ج ۶، ص ۹۰) وصیت کا رکن یہ ہے کہ یوں کہے ”میں نے فلاں کے لئے اتنے مال کی وصیت کی یا فلاں کی طرف میں نے یہ وصیت کی۔“<sup>(۵)</sup> (محیط السرخسی از عالمگیری ج ۶، ص ۹۰) وصیت میں چار چیزوں کا ہونا ضروری ہے۔ ① موصی یعنی وصیت کرنے والا ② موصیٰ لہ یعنی جس کے لئے وصیت کی جائے ③ موصیٰ بہ یعنی جس چیز کی وصیت کی جائے ④ وصی یعنی جس کو وصیت کی جائے۔<sup>(۶)</sup> (کفایہ، عنایہ و عالمگیری، کفایہ از عالمگیری ج ۶، ص ۹۰ مطبوعہ کوئٹہ پاکستان، مصری چھاپہ)

**مسئلہ ۱:** وصیت کرنا مستحب ہے جب کہ اس پر حقوق اللہ کی ادائیگی باقی نہ ہو، اگر اس پر حقوق اللہ کی ادائیگی باقی ہے جیسے اس پر کچھ نمازوں کا ادا کرنا باقی ہے یا اس پر حج فرض تھا ادا نہ کیا یا روزہ رکھنا تھا نہ رکھا تو ایسی صورت میں ان کے لئے وصیت کرنا واجب ہے۔<sup>(۷)</sup> (تبیین از عالمگیری ج ۶، ص ۹۰ و قدوری، درمختار، ردالمحتار)

①..... ”سنن أبي داود“، كتاب الوصايا، باب ما جاء في وصية الحر في... إلخ، الحديث: ۲۸۸۳، ج ۳، ص ۱۶۳.

②..... ”سنن ابن ماجه“، كتاب الوصايا، باب الحيف في الوصية، الحديث: ۲۷۰۳، ج ۳، ص ۳۰۴.

③..... ”بدائع الصنائع“، كتاب الوصايا، ج ۶، ص ۴۲۲.

④..... ”الفتاوى الهندية“، كتاب الوصايا، الباب الاول في تفسيرها... إلخ، ج ۶، ص ۹۰.

⑤..... المرجع السابق. ⑥..... المرجع السابق. ⑦..... المرجع السابق.

**مسئلہ ۲:** وصیت چار قسم کی ہے۔ ① واجبہ جیسے زکوٰۃ کی وصیت اور کفارات واجبہ کی وصیت اور صدقہ، صیام و صلوٰۃ کی وصیت ② مباحہ، جیسے وصیت اغنیا کے لئے<sup>(۱)</sup> ③ وصیت مکروہہ، جیسے اہل فسق و معصیت کے لئے وصیت جب یہ گمان غالب ہو کہ وہ مال وصیت گناہ میں صرف کرے گا۔ (در مختار و رد المحتار ج ۵، ص ۴۵۳) ④ اس کے علاوہ کے لئے وصیت مستحب ہے۔<sup>(۲)</sup>

**مسئلہ ۳:** وصیت کا رکن ایجاب و قبول ہے، ایجاب وصی کی طرف سے اور قبول موصیٰ لہ کی طرف سے، امام اعظم اور صاحبین کے نزدیک۔<sup>(۳)</sup> (بدائع ج ۷، ص ۳۳۱)

**مسئلہ ۴:** موصیٰ لہ صراحۃً یا دلالتہً موصیٰ کی وصیت کو قبول کر لے، صراحۃً یہ ہے کہ صاف الفاظ میں کہہ دے کہ میں نے قبول کیا اور دلالتہً یہ ہے کہ مثلاً موصیٰ لہ وصیت کو منظور یا نا منظور کرنے سے قبل انتقال کر جائے تو اس کی موت اس کی قبولیت سمجھی جائے گی اور وہ چیز اس کے ورثاء کو وراثت میں دیدی جائے گی۔<sup>(۴)</sup> (الوجیز لکھنوی ج ۶، ص ۹۰)

**مسئلہ ۵:** وصیت قبول کرنے کا اعتبار موصیٰ کی موت کے بعد ہے اگر موصیٰ لہ نے موصیٰ کی زندگی ہی میں اسے قبول کیا یا رد کیا تو یہ باطل ہے، موصیٰ لہ کو اختیار رہے گا کہ وہ موصیٰ کے انتقال کے بعد وصیت کو قبول کرے۔<sup>(۵)</sup> (سراجیہ از عالمگیری ج ۶، ص ۹۰)

**مسئلہ ۶:** وصیت کو قبول کرنا کبھی عملاً بھی ہوتا ہے جیسے وصی کا وصیت کو نافذ کرنا یا موصیٰ کے ورثاء کے لئے کوئی چیز خریدنا یا موصیٰ کے قرضوں کو ادا کرنا وغیرہ۔<sup>(۶)</sup> (محیط السرخسی از عالمگیری ج ۶، ص ۹۰)

**مسئلہ ۷:** وصیت کی شرط یہ ہے کہ موصیٰ مالک بنانے کا اہل ہو اور موصیٰ لہ مالک بننے کا اہل ہو اور موصیٰ بہ موصیٰ کی موت کے بعد قابل تملیک مال یا منفعت ہو۔<sup>(۷)</sup> (کفایہ، عالمگیری ج ۶، ص ۹۰، بدائع ج ۷، ص ۴۳۲، رد المحتار ج ۵، ص ۴۵۴)

**مسئلہ ۸:** ایصاء کا حکم یہ ہے کہ مال وصیت<sup>(۸)</sup> موصیٰ لہ کی ملکیت میں اسی طرح داخل ہو جاتا ہے جیسے ہبہ کیا ہو مال۔<sup>(۹)</sup> (کفایہ از عالمگیری ج ۶، ص ۹۰، در مختار و بدائع ج ۷، ص ۲۳۳)

①..... یعنی مالداروں کے لیے۔

②..... "الدر المختار" و "رد المحتار"، کتاب الوصایا، ج ۱۰، ص ۳۵۴۔

③..... "بدائع الصنائع"، کتاب الوصایا، ج ۶، ص ۴۲۵۔

④..... "الفتاویٰ الہندیہ"، کتاب الوصایا، الباب الاول فی تفسیرھا... إلخ، ج ۶، ص ۹۰۔

⑤..... المرجع السابق۔ ⑥..... المرجع السابق۔ ⑦..... المرجع السابق۔

⑧..... یعنی جس مال کے متعلق وصیت کی گئی ہے۔

⑨..... "الفتاویٰ الہندیہ"، کتاب الوصایا، الباب الاول فی تفسیرھا... إلخ، ج ۶، ص ۹۰۔



**مسئلہ ۹:** مستحب یہ ہے کہ انسان اپنے تہائی مال سے کم میں وصیت کرے خواہ ورثاء مالدار ہوں یا فقراء۔<sup>(۱)</sup> (ہدایہ و

عالمگیری ج ۶، ص ۹۰، قدوری، جوہرہ نیرہ)

**مسئلہ ۱۰:** جس کے پاس مال تھوڑا ہو اس کے لئے افضل یہ ہے کہ وہ وصیت نہ کرے جب کہ اس کے وارث موجود

ہوں اور جس شخص کے پاس کثیر مال ہو اس کے لئے افضل یہ ہے کہ وہ اپنے ثلث مال<sup>(۲)</sup> سے زیادہ کی وصیت نہ کرے۔<sup>(۳)</sup>

(ردالمحتار ج ۵، بدائع ج ۷، خزائنہ المفتیین از عالمگیری ج ۶، ص ۹۰)

**مسئلہ ۱۱:** موصی لہ<sup>(۴)</sup> وصیت قبول کرتے ہی موصی بہ کا مالک بن جاتا ہے خواہ اس نے موصی بہ کو قبضہ میں لیا ہو یا نہ لیا

ہو اور اگر موصی لہ نے وصیت کو قبول نہ کیا رد کر دیا تو وصیت باطل ہو جائے گی۔<sup>(۵)</sup> (کافی از عالمگیری ج ۶، ص ۹۰)

**مسئلہ ۱۲:** وصیت ثلث مال سے زیادہ کی جائز نہیں مگر یہ کہ وارث اگر بالغ ہیں اور نابالغ یا مجنون نہیں، اور وہ

موصی<sup>(۶)</sup> کی موت کے بعد ثلث مال سے زائد کی وصیت جائز کر دیں تو صحیح ہے۔ موصی کی زندگی میں اگر وارثوں نے اجازت دی

تو اس کا اعتبار نہیں۔ موصی کی موت کے بعد اجازت معتبر ہے۔<sup>(۷)</sup> (عالمگیری ج ۶، ص ۹۰ و ہدایہ)

**مسئلہ ۱۳:** وارثوں کی اجازت کے بغیر اجنبی شخص کے لئے تہائی مال میں وصیت صحیح ہے۔<sup>(۸)</sup> (تبیین از عالمگیری

ج ۶، ص ۹۰)

**مسئلہ ۱۴:** موصی نے اگر اپنے کل مال کی وصیت کر دی اور اس کا کوئی وارث نہیں ہے تو وصیت نافذ ہو جائے گی بیت

المال سے اجازت لینے کی حاجت نہیں۔<sup>(۹)</sup> (خزائنہ المفتیین از عالمگیری ج ۶، ص ۹۰)

**مسئلہ ۱۵:** احناف کے نزدیک وارث کے لئے وصیت جائز نہیں مگر اس صورت میں جائز ہے کہ وارث اس کی اجازت

①....."الفتاویٰ الہندیۃ"، کتاب الوصایا، الباب الاول فی تفسیرھا... إلخ، ج ۶، ص ۹۰.

②.....یعنی تہائی مال۔

③....."الفتاویٰ الہندیۃ"، کتاب الوصایا، الباب الاول فی تفسیرھا... إلخ، ج ۶، ص ۹۰.

④.....جس کے لئے وصیت کی گئی۔

⑤....."الفتاویٰ الہندیۃ"، کتاب الوصایا، الباب الاول فی تفسیرھا... إلخ، ج ۶، ص ۹۰.

⑥.....وصیت کرنے والا۔

⑦....."الفتاویٰ الہندیۃ"، کتاب الوصایا، الباب الاول فی تفسیرھا... إلخ، ج ۶، ص ۹۰.

⑧.....المرجع السابق.

⑨.....المرجع السابق.

دیدیں اور اگر کسی نے وارث اور اجنبی دونوں کے لئے وصیت کی تو اجنبی کے حق میں صحیح ہے اور وارث کے حق میں ورثہ کی اجازت پر موقوف رہے گی اگر انھوں نے جائز کر دی تو جائز ہے اور اجازت نہیں دی تو باطل، اور یہ اجازت موصی کی حیات میں معتبر نہیں یہاں تک کہ اگر وارثوں نے موصی کی حیات میں اجازت دی تھی پھر بھی انھیں موصی کی موت کے بعد رجوع کر لینے کا حق ہے۔<sup>(۱)</sup> (فتاویٰ قاضی خان از عالمگیری ج ۶، ص ۹۰)

**مسئلہ ۱۶:** وارث اور غیر وارث ہونے کا اعتبار موصی کی موت کے وقت ہے نہ کہ بوقت وصیت یعنی اگر موصی لہ بوقت وصیت موصی کا وارث تھا اور موصی کی موت کے وقت وارث نہ رہا تو وصیت صحیح ہوگی اور بوقت وصیت وارث نہیں تھا پھر بوقت موت وارث ہو گیا تو وصیت باطل ہو جائے گی۔ مثال کے طور پر اگر موصی نے اپنے بھائی کے لئے وصیت کی اس حال میں کہ بھائی وارث تھا پھر موت سے پہلے موصی کے لڑکا پیدا ہو گیا تو بھائی کے حق میں وصیت صحیح ہوگئی۔ اور اگر اس نے اپنے بھائی کے لیے اس حال میں وصیت کی کہ موصی کا لڑکا موجود ہے پھر موت سے پہلے اس کے لڑکے کا انتقال ہو گیا تو بھائی کے حق میں وصیت باطل ہو جائے گی۔<sup>(۲)</sup> (تبیین از عالمگیری ج ۶، ص ۹۱)

**مسئلہ ۱۷:** وارثوں کی اجازت سے جب وصیت جائز ہوگئی تو جس کے حق میں وصیت جائز کی گئی وہ موصی بہ کا مالک ہو جائے گا خواہ اس نے قبضہ نہ لیا ہو وارث کو اب رجوع کرنے کا حق نہیں رہا، وارث کی اجازت صحیح ہونے کے لئے شیوع مانع نہیں (یعنی موصی بہ کا مشترک ہونا)۔<sup>(۳)</sup> (کافی از عالمگیری ج ۶، ص ۹۱)

**مسئلہ ۱۸:** کسی نے وارث کے لئے وصیت کی دوسرے وارث نے اس کی اجازت دیدی اگر یہ اجازت دینے والا وارث بالغ مریض ہے تو اگر یہ اپنے مرض سے صحت یاب ہو گیا تو اس کی اجازت صحیح ہوگئی اور اگر اس بیماری میں فوت ہو گیا تو اس کی یہ اجازت بمنزلہ ابتدائے وصیت کے قرار پائے گی یہاں تک کہ اگر موصی لہ اس متوفی<sup>(۴)</sup> اجازت دینے والے کا وارث ہے تو یہ وصیت جائز نہ ہوگی مگر یہ کہ متوفی کے دوسرے ورثاء اس کی اجازت دیدیں اور اگر اس صورت میں موصی لہ وارث نہیں بلکہ اجنبی تھا تو یہ وصیت صحیح ہوگی مگر ثلث مال میں جاری ہوگی۔<sup>(۵)</sup> (محیط از عالمگیری ج ۶، ص ۹۱ مطبوعہ پاکستان)

①....."الفتاویٰ الہندیہ"، کتاب الوصایا، الباب الاول فی تفسیرھا... إلخ، ج ۶، ص ۹۰.

②.....المرجع السابق. ③.....المرجع السابق، ص ۹۱.

④.....فوت شدہ۔

⑤....."الفتاویٰ الہندیہ"، کتاب الوصایا، الباب الاول فی تفسیرھا... إلخ، ج ۶، ص ۹۱.



**مسئلہ ۱۹:** جس وصیت کا جواز و نفاذ<sup>(۱)</sup> ورثہ کی اجازت پر ہے اُن میں اگر بعض ورثہ نے اجازت دے دی اور بعض نے اجازت نہ دی یعنی بعض نے رد کردی تو اجازت دینے والے ورثہ کے حصہ میں نافذ ہوگی اور دوسرے کے حق میں باطل۔<sup>(۲)</sup> (کافی از عالمگیری ج ۶، ص ۹۱)

**مسئلہ ۲۰:** ہر وہ مقام جہاں ورثہ کی اجازت کی حاجت ہے اس اجازت میں شرط یہ ہے کہ مجیز اہل اجازت سے ہو مثلاً بالغ اور عاقل اور صحیح یعنی غیر مریض ہو۔<sup>(۳)</sup> (خزانة المفتیین از عالمگیری ج ۶، ص ۹۱)

**مسئلہ ۲۱:** موصی کی وصیت اپنے قاتل کے لئے جائز نہیں خواہ موصی کا قتل اس نے عمداً کیا ہو یا خطاء، خواہ موصی نے اپنے قاتل کے لئے وصیت زخمی ہونے سے قبل کی ہو یا بعد میں لیکن اگر وارثوں نے اس وصیت کو جائز کر دیا تو امام ابوحنیفہ اور امام محمد رحمہما اللہ کے نزدیک جائز ہے۔<sup>(۴)</sup> (مبسوط از عالمگیری ج ۶، ص ۹۱ و قدوری)

**مسئلہ ۲۲:** ان صورتوں میں قاتل کے لئے وصیت جائز ہے جب کہ قاتل نابالغ بچہ یا پاگل ہو اگر چہ ورثہ اس کو جائز نہ کریں یا یہ کہ قاتل کے علاوہ موصی کا کوئی دوسرا وارث نہ ہو یہ امام ابوحنیفہ اور امام محمد رحمہما اللہ تعالیٰ کے نزدیک ہے۔<sup>(۵)</sup> (عالمگیری ج ۶، ص ۹۱)

**مسئلہ ۲۳:** کسی عورت نے مرد کو کسی دھار دار لوہے کی چیز سے یا بغیر دھار چیز سے مارا پھر اُسی مرد نے اس قاتلہ کے لئے وصیت کی پھر اس سے نکاح کر لیا تو اس عورت کو اس مرد کی میراث نہ ملے گی نہ وصیت، اس کو صرف اس کا مہر مثل ملے گا، مہر مثل مہر معین سے جس قدر زیادہ ہوگا وہ وصیت شمار ہو کر باطل قرار پائے گا۔<sup>(۶)</sup> (عالمگیری ج ۶، ص ۹۱)

**مسئلہ ۲۴:** عمداً<sup>(۷)</sup> قتل میں معاف کر دینا جائز ہے اور اگر خطاء قتل ہوا اور معاف کر دیا تو یہ وصیت شمار ہوگا لہذا مثلث مال میں نافذ ہوگا۔<sup>(۸)</sup> (عالمگیری ج ۶، ص ۹۱)

**مسئلہ ۲۵:** موصی نے کسی شخص کے لئے وصیت کی پھر موصی لہ کے خلاف دلیل قائم ہوگئی کہ وہ موصی کا قاتل ہے اور

①..... یعنی جائز و نافذ ہونا۔

②..... "الفتاویٰ الہندیۃ"، کتاب الوصایا، الباب الاول فی تفسیرھا... إلخ، ج ۶، ص ۹۱۔

③..... المرجع السابق۔ ④..... المرجع السابق۔

⑤..... المرجع السابق۔

⑥..... "الفتاویٰ الہندیۃ"، کتاب الوصایا، الباب الاول فی تفسیرھا... إلخ، ج ۶، ص ۹۱۔

⑦..... ارادۃ، جان بوجھ کر۔

⑧..... "الفتاویٰ الہندیۃ"، کتاب الوصایا، الباب الاول فی تفسیرھا... إلخ، ج ۶، ص ۹۱۔

بعض ورثاء نے اس کی تصدیق کی اور بعض نے تکذیب، تو موصیٰ لہ مقتول کی دیت ادا کرنے میں تکذیب کرنے والے وارثوں کے بقدر حصہ بری ہوگا اور موصیٰ کی وصیت ان کے حصہ میں بقدر ثلث نافذ ہوگی اور تصدیق کرنے والے ورثہ کو موصیٰ لہ بقدر ان کے حصہ کے دیت ادا کرے گا اور ان کے حصہ میں اُس کے لئے وصیت باطل ہوگی۔<sup>(۱)</sup> (عالمگیری ج ۶، ص ۹۱)

**مسئلہ ۲۶:** وصیت جائز ہے اپنے وارث کے بیٹے کے لئے اور جائز ہے وصیت قاتل کے باپ دادا کے لئے اور قاتل کے بیٹے پوتے کے لئے۔<sup>(۲)</sup> (فتاویٰ قاضی خان از عالمگیری ج ۶، ص ۹۱)

**مسئلہ ۲۷:** اگر یہ وصیت کی کہ فلاں کے گھوڑے پر ہر ماہ دس روپے خرچ کئے جائیں تو وصیت صاحب فرس (یعنی گھوڑے کے مالک) کے لئے ہے لہذا اگر مالک نے گھوڑا بیچ دیا تو وصیت باطل ہو جائے گی۔<sup>(۳)</sup> (ظہیریہ از عالمگیری ج ۶، ص ۹۱)

**مسئلہ ۲۸:** مسلم کی وصیت ذمی کے لئے اور ذمی کی وصیت مسلمان کے لئے جائز ہے۔<sup>(۴)</sup> (کافی از عالمگیری ج ۶، ص ۹۱)

**مسئلہ ۲۹:** ذمی کی وصیت کافر حربی غیر متامن کے لئے (جو دارالاسلام میں امان لئے نہ ہو) صحیح نہیں۔<sup>(۵)</sup> (بدائع از عالمگیری ج ۶، ص ۹۱)

**مسئلہ ۳۰:** کافر حربی دارالحرب میں ہے اور مسلمان دارالاسلام میں ہے اس مسلمان نے اس کافر حربی کے لئے وصیت کی تو یہ وصیت جائز نہیں اگرچہ ورثہ اس کی اجازت دیں اور اگر حربی موصیٰ لہ دارالاسلام میں امان لے کر داخل ہوا اور اپنی وصیت حاصل کرنے کا قصد و ارادہ کیا تو اسے مال وصیت سے کچھ لینے کا اختیار نہیں خواہ ورثاء اس کی اجازت دیں اور اگر موصیٰ بھی دارالحرب میں ہو تو اس میں مشائخ کا اختلاف ہے۔<sup>(۶)</sup> (محیط از عالمگیری ج ۶، ص ۹۲)

**مسئلہ ۳۱:** کافر حربی دارالاسلام میں امان لے کر آیا مسلمان نے اس کے لئے وصیت کی تو یہ وصیت ثلث مال میں جائز ہوگی خواہ ورثاء اس کی اجازت دیں یا نہ دیں لیکن ثلث مال سے زائد میں ورثہ کی اجازت کی ضرورت ہے، کافر حربی متامن کے لئے یہی حکم ہے کہ ہرے اور صدقہ نافلہ دینے کا ہے۔<sup>(۷)</sup> (تاتارخانیہ از عالمگیری ج ۶، ص ۹۲)

**مسئلہ ۳۲:** مسلمان کی وصیت مرتد کے لئے جائز نہیں۔<sup>(۸)</sup> (فتاویٰ قاضی خاں از عالمگیری ج ۶، ص ۹۲)

①....."الفتاویٰ الہندیہ"، کتاب الوصایا، الباب الاول فی تفسیرھا... إلخ، ج ۶، ص ۹۱.

②.....المرجع السابق. ③.....المرجع السابق. ④.....المرجع السابق.

⑤.....المرجع السابق. ⑥.....المرجع السابق، ص ۹۲.

⑦.....المرجع السابق. ⑧.....المرجع السابق.



**مسئلہ ۳۳:** کسی شخص نے وصیت کی لیکن اس پر اتنا قرض ہے کہ اس کے پورے مال کو محیط ہے<sup>(۱)</sup> تو یہ وصیت جائز نہیں مگر یہ کہ قرض خواہ اپنا قرض معاف کر دیں۔<sup>(۲)</sup> (ہدایہ از عالمگیری ج ۶، ص ۹۲)

**مسئلہ ۳۴:** وصیت کرنا اس کا صحیح ہے جو اپنا مال بطور احسان و حسن سلوک کسی کو دے سکتا ہو لہذا پاگل، دیوانے اور مکاتب و ماذون کا وصیت کرنا صحیح نہیں اور یونہی اگر مجنون نے وصیت کی پھر صحت پا کر مر گیا یہ وصیت بھی صحیح نہیں کیونکہ بوقت وصیت وہ اہل نہیں تھا۔<sup>(۳)</sup> (ہدایہ والاختیار شرح المختار از عالمگیری ج ۶، ص ۹۲)

**مسئلہ ۳۵:** بچہ کی وصیت خواہ وہ قریب البلوغ ہو جائز نہیں۔<sup>(۴)</sup> (فتاویٰ قاضی خاں از عالمگیری ج ۶، ص ۹۲)

**مسئلہ ۳۶:** وصیت مذاق میں، جبر و اکراہ کی حالت میں اور خطا، مونہ سے نکل جانے سے صحیح نہیں۔<sup>(۵)</sup> (بدائع از عالمگیری ج ۶، ص ۹۲)

**مسئلہ ۳۷:** آزاد عاقل خواہ مرد ہو یا عورت اس کی وصیت جائز ہے اور وہ مسافر جو اپنے مال سے دور ہے اس کی وصیت جائز ہے۔<sup>(۶)</sup> (فتاویٰ قاضی خاں از عالمگیری ج ۶، ص ۹۲)

**مسئلہ ۳۸:** پیٹ کے بچہ کی اور پیٹ کے بچے کے لئے وصیت جائز ہے بشرطیکہ وہ بچہ وقت وصیت سے چھ ماہ سے پہلے پیدا ہو جائے۔<sup>(۷)</sup> (عالمگیری ج ۶، ص ۹۲)

**مسئلہ ۳۹:** اگر کسی شخص نے یہ وصیت کی کہ ”میری یہ لونڈی فلاں کے لئے ہے مگر اس کے پیٹ کا بچہ نہیں“ تو یہ وصیت اور استثناء دونوں جائز ہیں۔<sup>(۸)</sup> (کافی از عالمگیری ج ۶، ص ۹۲)

**مسئلہ ۴۰:** موصی نے اپنی بیوی کے پیٹ میں بچہ کے لئے وصیت کی پھر وہ بچہ موصی کے انتقال اور اسکی وصیت کے ایک ماہ بعد مرا ہوا پیدا ہوا تو اس کے لئے وصیت صحیح نہیں اور اگر زندہ پیدا ہوا پھر مر گیا تو وصیت جائز ہے موصی کے تہائی مال میں نافذ ہوگی اور اس بچہ کے وارثوں میں تقسیم ہوگی، اور اگر موصی کی بیوی کے دو جڑواں بچے ہوئے یعنی ایک ہی حمل میں اور ان میں سے ایک زندہ اور ایک مردہ ہے تو وصیت زندہ کے حق میں نافذ ہوگی اور اگر دونوں زندہ پیدا ہوئے پھر ایک انتقال کر گیا تو وصیت ان دونوں کے درمیان نصف نصف نافذ ہوگی اور جس بچہ کا انتقال ہو گیا اس کا حصہ

..... یعنی گھیرے ہوئے ہے۔

①..... ”الفتاویٰ الہندیہ“، کتاب الوصایا، الباب الاول فی تفسیرھا... إلخ، ج ۶، ص ۹۲.

②..... المرجع السابق. ③..... المرجع السابق. ④..... المرجع السابق. ⑤..... المرجع السابق.

⑥..... المرجع السابق. ⑦..... المرجع السابق. ⑧..... المرجع السابق.

اس کے وارثوں کی میراث ہوگا۔<sup>(۱)</sup> (عالمگیری ج ۶، ص ۹۲)

**مسئلہ ۴۱:** موہی نے یہ وصیت کی کہ اگر فلاں عورت کے پیٹ میں لڑکی ہے تو اس کے لئے ایک ہزار روپے کی وصیت ہے اور اگر لڑکا ہے تو اس کے لئے دو ہزار روپے کی وصیت ہے پھر اس عورت نے چھ ماہ سے ایک یوم قبل لڑکی کو جنم دیا اور اس کے دو دن یا تین دن بعد لڑکا جنا تو دونوں کے لئے وصیت نافذ ہوگی اور موہی کے تہائی مال سے دی جائے گی۔<sup>(۲)</sup> (عالمگیری ج ۶، ص ۹۲)

## وصیت سے رجوع کرنے کا بیان

**مسئلہ ۱:** وصیت کرنے والے کے لئے یہ جائز ہے کہ وہ اپنی وصیت سے رجوع کر لے، یہ رجوع کبھی صریحاً ہوتا ہے اور کبھی دلالت۔ صریحاً کی صورت یہ ہے کہ صاف لفظوں میں کہے کہ میں نے وصیت سے رجوع کر لیا یا اسی قسم کے اور کوئی صریح لفظ بولے اور دلالت رجوع کرنے کی صورت یہ ہے کہ کوئی ایسا عمل کرے جو رجوع کر لینے پر دلالت کرے، اس کے لئے اصل کلی<sup>(۳)</sup> یہ ہے کہ ہر ایسا فعل جسے ملک غیر<sup>(۴)</sup> میں عمل میں لانے سے مالک کا حق منقطع<sup>(۵)</sup> ہو جائے، اگر موہی ایسا کام کرے تو یہ اس کا اپنی وصیت سے رجوع کرنا ہوگا۔ اسی طرح ہر وہ فعل جس سے موہی بہ میں زیادتی اور اضافہ ہو جائے اور اس زیادتی کے بغیر موہی بہ<sup>(۶)</sup> کو موہی نہ<sup>(۷)</sup> کے حوالے نہ کیا جاسکے تو یہ فعل بھی رجوع کرنا ہے، اسی طرح ہر وہ تصرف جو موہی بہ کو موہی کی ملکیت سے خارج کر دے یہ بھی رجوع کرنا ہے۔<sup>(۸)</sup> (عالمگیری ج ۶، ص ۹۲) ان اصولوں سے مندرجہ ذیل مسائل نکلتے ہیں:

**مسئلہ ۲:** موہی نے کسی کپڑے کی وصیت کی پھر اس کپڑے کو کاٹا اور سی لیا یا روئی کی وصیت کی پھر اسے سوت بنا لیا یا سوت کی وصیت کی پھر اسے بن لیا یا لوہے کی وصیت کی پھر اسے برتن بنا لیا تو یہ سب صورتیں وصیت سے رجوع کر لینے کی ہیں۔<sup>(۹)</sup> (عالمگیری ج ۶، ص ۹۳)

**مسئلہ ۳:** چاندی کے ٹکڑے کی وصیت کی پھر اس کی انگلی بنالی یا سونے کے ٹکڑے کی وصیت کی پھر اس کا کوئی زیور

①....."الفتاویٰ الہندیۃ"، کتاب الوصایا، الباب الاول فی تفسیرھا... إلخ، ج ۶، ص ۹۲.

②.....المرجع السابق.

③.....یعنی قاعدہ کلیہ۔

④.....یعنی دوسرے کی ملکیت۔

⑤.....ختم۔

⑥.....جس چیز کی وصیت کی گئی۔

⑦.....جس کے لیے وصیت کی گئی۔

⑧....."الفتاویٰ الہندیۃ"، کتاب الوصایا، الباب الاول فی تفسیرھا... إلخ، ج ۶، ص ۹۲.

⑨.....المرجع السابق، ص ۹۲، ۹۳.



بنالیا یہ رجوع صحیح نہیں ہے۔<sup>(۱)</sup> (محیط از عالمگیری ج ۶، ص ۹۳)

مسئلہ ۴: اگر موصی نے موصیٰ بہ کو فروخت کر دیا پھر اس کو خرید لیا یا اس نے موصیٰ بہ کو ہبہ کر دیا پھر اس سے رجوع کر لیا تو وصیت باطل ہو جائے گی۔<sup>(۲)</sup> (عالمگیری ج ۶، ص ۹۳)

مسئلہ ۵: جس بکری کی وصیت کر دی تھی اُسے ذبح کر لیا یہ بھی وصیت سے رجوع کر لینا ہے لیکن جس کپڑے کی وصیت کی تھی اسے دھویا تو یہ رجوع نہیں۔<sup>(۳)</sup> (عالمگیری ج ۶، ص ۹۳)

مسئلہ ۶: پہلے وصیت کر دی پھر اس سے منکر ہو گیا تو اس کا یہ انکار اگر موصیٰ لہ کی عدم موجودگی میں ہو تو یہ رجوع نہیں لیکن اگر موصیٰ لہ کی موجودگی میں انکار کیا تو یہ وصیت سے رجوع ہے۔<sup>(۴)</sup> (مبسوط از عالمگیری ج ۶، ص ۹۳)

مسئلہ ۷: موصیٰ نے کہا کہ میں نے فلاں کے لئے جو بھی وصیت کی وہ حرام ہے یا ربا (سود) ہے تو یہ رجوع نہیں لیکن اگر یہ کہا کہ وہ باطل ہے تو یہ رجوع ہے۔<sup>(۵)</sup> (کافی از عالمگیری ج ۶، ص ۹۳)

مسئلہ ۸: لوہے کی وصیت کی پھر اس کی تلوار یا زرہ<sup>(۶)</sup> بنالی تو یہ رجوع ہے۔<sup>(۷)</sup> (عالمگیری ج ۶، ص ۹۳)

مسئلہ ۹: گیلوں کی وصیت کی پھر اس کا آٹا پسوا لیا یا آٹے کی وصیت کی پھر اس کی روٹی پکالی تو یہ وصیت سے رجوع کر لینا ہے۔<sup>(۸)</sup> (عالمگیری ج ۶، ص ۹۳)

مسئلہ ۱۰: گھر کی وصیت کی پھر اس میں گچ کرایا<sup>(۹)</sup> یا اس کو گرا دیا تو یہ رجوع نہیں اگر اس کی بہت زیادہ لہسائی<sup>(۱۰)</sup> کرائی تو یہ رجوع ہے۔<sup>(۱۱)</sup> (قاضی خاں از عالمگیری ج ۶، ص ۹۳)

مسئلہ ۱۱: زمین کی وصیت کی پھر اس میں انگور کا باغ لگایا یا دیگر پیڑ لگا دیئے تو یہ رجوع ہے اور اگر زمین کی وصیت کی پھر اس میں سبزی اگائی تو یہ رجوع نہیں۔<sup>(۱۲)</sup> (فتاویٰ قاضی خاں از عالمگیری ج ۶، ص ۹۳)

①....."الفتاویٰ الہندیۃ"، کتاب الوصایا، الباب الاول فی تفسیرھا... إلخ، ج ۶، ص ۹۳.

②.....المرجع السابق. ③.....المرجع السابق. ④.....المرجع السابق. ⑤.....المرجع السابق.

⑥.....جنگ میں پہنا جانے والا لوہے کا لباس۔

⑦....."الفتاویٰ الہندیۃ"، کتاب الوصایا، الباب الاول فی تفسیرھا... إلخ، ج ۶، ص ۹۳.

⑧.....المرجع السابق.

⑨.....یعنی چوٹے کا پلستر کرایا۔ ⑩.....گیلی مٹی یا گارے سے دیواروں کو لپک کر ہموار کرنا، لپائی۔

⑪....."الفتاویٰ الہندیۃ"، کتاب الوصایا، الباب الاول فی تفسیرھا... إلخ، ج ۶، ص ۹۳.

⑫.....المرجع السابق.

**مسئلہ ۱۲:** انگور کی وصیت کی پھر وہ مٹھی ہو گیا یا چاندی کی وصیت کی پھر وہ انگوٹھی میں تبدیل ہو گئی یا انڈے کی وصیت کی پھر اس سے بچہ نکل آیا، گیہوں کی بال کی وصیت کی پھر وہ گیہوں ہو گیا اگر یہ تبدیلیاں موصی کی موت سے پہلے وقوع میں آئیں تو وصیت باطل ہو گئی اور اگر موصی کے انتقال کے بعد یہ تبدیلیاں ہوئیں تو وصیت نافذ ہوگی۔<sup>(۱)</sup> (عالمگیری ج ۶، ص ۹۴، مطبوعہ پاکستان)

**مسئلہ ۱۳:** ایک شخص نے دوسرے کے مال میں ایک ہزار روپے کی وصیت کسی کے لئے کر دی یا اس کے کپڑے کی وصیت کر دی اور اس دوسرے شخص یعنی مالک نے وصیت کرنے والے کی موت سے پہلے یا موت کے بعد اسے جائز کر دیا تو اس مالک کے لئے اس وصیت سے رجوع کر لینا جائز ہے جب تک موصی لہ کے سپرد نہ کر دے لیکن اگر موصی لہ نے قبضہ لے لیا تو وصیت نافذ ہو جائے گی کیونکہ مال غیر کی وصیت ایسی ہے جیسے مال غیر کو ہبہ کرنا لہذا بغیر تسلیم اور قبضہ کے صحیح نہیں۔<sup>(۲)</sup> (مبسوط از عالمگیری ج ۶، ص ۹۴)

## وصیت کے الفاظ کا بیان

”کن الفاظ سے وصیت ثابت ہوتی ہے اور کن الفاظ سے نہیں نیز کونسی وصیت جائز ہے اور کونسی نہیں۔“

**مسئلہ ۱:** کسی شخص نے دوسرے سے کہا کہ تو میرے مرنے کے بعد میرا وکیل ہے تو وہ اس کا وصی ہوگا اور اگر یہ کہا کہ تو میری زندگی میں میرا وصی ہے تو وہ اس کا وکیل ہوگا۔<sup>(۳)</sup> (ظہیریہ از عالمگیری ج ۶، ص ۹۴)

**مسئلہ ۲:** اگر کسی نے دوسرے شخص سے کہا کہ تجھے تنوارو پے اجرت ملے گی اس شرط پر کہ تو میرا وصی بن جائے، تو یہ شرط باطل ہے تنوارو پے اس کے حق میں وصیت ہیں اور وہ اس کا وصی مانا جائے گا۔<sup>(۴)</sup> (خزانة المفتیین از عالمگیری ج ۶، ص ۹۴)

**مسئلہ ۳:** ایک شخص نے کہا کہ تم لوگ گواہ رہو کہ میں نے فلاں شخص کے لئے ایک ہزار روپے کی وصیت کر دی اور میں نے وصیت کی کہ میرے مال میں فلاں کے ایک ہزار روپے ہیں تو پہلی صورت وصیت کی ہے اور دوسری صورت اقرار کی ہے۔<sup>(۵)</sup> (عالمگیری ج ۶، ص ۹۴)

**مسئلہ ۴:** کسی نے وصیت میں یہ لفظ کہہ کہ میرا تہائی مکان فلاں کے لئے ہے میں اس کی اجازت دیتا ہوں، تو یہ وصیت ہے اور اگر یہ الفاظ کہہ کہ میرے مکان میں فلاں شخص کا چھٹا حصہ ہے تو یہ اقرار ہے۔<sup>(۶)</sup> (عالمگیری ج ۶، ص ۹۴) اسی

①..... ”الفتاویٰ الہندیۃ“، کتاب الوصایا، الباب الاول فی تفسیرھا... إلخ، ج ۶، ص ۹۴.

②..... المرجع السابق. ③..... المرجع السابق، الباب الثانی فی بیان الالفاظ الی تکنون وصیۃ... إلخ، ج ۶، ص ۹۴.

④..... المرجع السابق، ص ۹۴. ⑤..... المرجع السابق. ⑥..... المرجع السابق.



اصول پر اگر اس نے وصیت کے موقع پر یوں کہا کہ فلاں کے لئے میرے مال سے ہزار درہم ہیں تو یہ استحساناً وصیت ہے اور اگر یوں کہا کہ فلاں کے میرے مال میں ہزار درہم ہیں تو یہ اقرار ہے۔<sup>(۱)</sup> (عالمگیری ج ۶، ص ۹۴)

**مسئلہ ۵:** اگر کسی شخص نے یہ کہا کہ میرا یہ مکان (گھر) فلاں کے لئے اور اس وقت وصیت کا کوئی ذکر نہ تھا نہ یہ کہا کہ میرے مرنے کے بعد، تو یہ ہبہ ہے اگر موہوب لہ نے ہبہ کرنے والے کی زندگی ہی میں قبضہ لے لیا تو صحیح ہو گیا اور اگر قبضہ نہ لیا تھا کہ ہبہ کرنے والے کی موت واقع ہو گئی تو ہبہ باطل ہو گیا۔<sup>(۲)</sup> (عالمگیری ج ۶، ص ۹۴)

**مسئلہ ۶:** وصیت کرنے والے نے کہا کہ میں نے وصیت کی کہ فلاں شخص کو میرے مرنے کے بعد میرا تہائی مکان ہبہ کر دیا جائے تو یہ وصیت ہے اور اس میں موصی کی زندگی میں قبضہ لینا شرط نہیں ہے۔<sup>(۳)</sup> (عالمگیری ج ۶، ص ۹۴)

**مسئلہ ۷:** مریض نے کسی شخص سے کہا کہ میرے ذمہ کا قرض ادا کر دے تو یہ شخص اس کا وصی بن گیا۔<sup>(۴)</sup> (خزانة المفتیین از عالمگیری ج ۶، ص ۹۴)

**مسئلہ ۸:** کسی شخص نے حالت مرض یا حالت صحت میں کہا کہ اگر میرا حادثہ ہو جائے تو فلاں کے لئے اتنا ہے تو یہ وصیت ہے، اور حادثہ کا مطلب موت ہے، اسی طرح اگر اس نے یہ کہا کہ فلاں کے لئے میرے ثلث مال سے ہزار درہم ہیں تو یہ وصیت شمار ہوگی۔<sup>(۵)</sup> (عالمگیری ج ۶، ص ۹۴)

**مسئلہ ۹:** کسی شخص نے یہ وصیت کی کہ میرے والد کی وصیت سے جو تحریر شدہ وصیت ہے اور میں نے اسے نافذ نہ کیا ہو تو تم اسے نافذ کر دینا یا اس نے بحالت مرض اپنے نفس پر اس کا اقرار کیا (یعنی یہ اقرار کیا کہ میرے والد کی وصیت کا نفاذ میرے ذمہ باقی ہے) تو وصیت ہے اگر ورثہ اس کی تصدیق کر دیں اور اگر ورثہ نے اس کی تکذیب کی تو یہ موصی کے ثلث مال میں نافذ ہوگی۔<sup>(۶)</sup> (ظہیریہ از عالمگیری ج ۶، ص ۹۴)

**مسئلہ ۱۰:** مریض نے صرف اتنا کہا کہ میرے مال سے ایک ہزار نکال لو یا یہ کہا ”ایک ہزار درہم نکال لو“ اور اس کے علاوہ کچھ نہ کہا پھر وہ مر گیا تو اگر یہ الفاظ وصیت میں کہے تو وصیت صحیح ہو گئی، اتنا مال فقراء پر صرف کیا جائے گا۔ اسی طرح کسی مریض سے کہا گیا کہ کچھ مال کی وصیت کر دو اس نے کہا ”میرا تہائی مال“، اس سے زیادہ نہ کہا، تو اگر یہ سوال کے فوراً بعد کہا تو اس کا تہائی مال فقراء پر صرف کیا جائے گا۔<sup>(۷)</sup> (عالمگیری ج ۶، ص ۹۵)

①..... ”الفتاویٰ الہندیۃ“، کتاب الوصایا، الباب الثانی فی بیان الالفاظ الّتی تـکون وصیۃ... إلخ، ج ۶، ص ۹۴.

②..... المرجع السابق. ③..... المرجع السابق. ④..... المرجع السابق.

⑤..... المرجع السابق. ⑥..... المرجع السابق. ⑦..... المرجع السابق، ص ۹۵.

**مسئلہ ۱۱:** ایک شخص نے وصیت کی کہ لوگوں کو ایک ہزار درہم دیئے جائیں تو یہ وصیت باطل ہے اگر اس نے یہ کہا ایک ہزار درہم صدقہ کر دو تو یہ جائز ہے فقراء پر خرچ کئے جائیں۔<sup>(۱)</sup> (عالمگیری ج ۶، ص ۹۵)

**مسئلہ ۱۲:** ایک شخص نے یہ کہا کہ اگر میں اپنے اس سفر میں مر جاؤں تو فلاں شخص کے مجھ پر ہزار درہم قرض ہیں تو یہ وصیت شمار ہوگی اور اس کے تہائی مال میں نافذ ہوگی۔<sup>(۲)</sup> (محیط السرخسی از عالمگیری ج ۶، ص ۹۵)

**مسئلہ ۱۳:** کسی شخص نے وصیت کی کہ میرا جنازہ فلاں بستی یا شہر میں لے جایا جائے اور وہاں دفن کیا جاوے اور وہاں میرے تہائی مال سے ایک رباط (سرائے)<sup>(۳)</sup> تعمیر کیا جائے تو یہ رباط تعمیر کرنے کی وصیت جائز ہے اور جنازہ وہاں لے جانے کی وصیت باطل اور اگر وصی بغیر ورثہ کی اجازت و رضا مندی کے اُس کا جنازہ وہاں لے گیا تو اس کے اخراجات کا ضامن خود ہوگا۔<sup>(۴)</sup> (عالمگیری ج ۶، ص ۹۵)

**مسئلہ ۱۴:** اگر کسی شخص نے اپنی قبر کو پختہ خوبصورت بنانے کی وصیت کی تو یہ وصیت باطل ہے۔<sup>(۵)</sup> (عالمگیری ج ۶، ص ۹۵)

**مسئلہ ۱۵:** کوئی شخص یہ وصیت کرے کہ میرے مرنے کے بعد کھانا تیار کیا جائے اور تعزیت کرنے کے لئے آنے والوں کو کھلایا جائے تو یہ وصیت ثلث مال میں نافذ ہوگی یہ کھانا ان لوگوں کے لئے ہوگا جو میت کے مکان پر طویل قیام رکھتے ہیں یا وہ دور دراز علاقے سے آئے ہوں اور اس میں غریب امیر سب برابر ہیں سب کو یہ کھانا جائز ہے لیکن جو لمبی مسافت طے کر کے نہیں آیا یا اس کا قیام طویل نہیں ہے ان کے لئے یہ کھانا جائز نہیں، اگر وصی نے کھانا زیادہ تیار کر دیا کہ یہ لوگ کھا چکے اور کھانا بہت زیادہ بچ رہا تو وصی اس زیادہ خرچ کا ضامن ہوگا اور کھانا بہت تھوڑا بچا تو وصی ضامن نہ ہوگا۔<sup>(۶)</sup> (عالمگیری ج ۶، ص ۹۵)

**مسئلہ ۱۶:** ایک شخص نے وصیت کی کہ میرے مرنے کے بعد لوگوں کے لئے تین دن کھانا پکوا یا جائے تو یہ وصیت باطل ہے۔<sup>(۷)</sup> (عالمگیری ج ۶، ص ۹۵، جلد الممتار حاشیہ ردالمحتار مخطوطہ)

**فائدہ:** اہل مصیبت یعنی جس کے گھر میں موت ہوئی ان کو کھانا پکا کر دینا اور کھانا پہلے دن میں جائز ہے کیونکہ وہ

①....."الفتاویٰ الہندیۃ"، کتاب الوصایا، الباب الثانی فی بیان الالفاظ الّتی تَکون وصیۃ... إلخ، ج ۶، ص ۹۵.

②.....المرجع السابق.

③.....مسافر خانہ.

④....."الفتاویٰ الہندیۃ"، کتاب الوصایا، الباب الثانی فی بیان الالفاظ الّتی تَکون وصیۃ... إلخ، ج ۶، ص ۹۵.

⑤.....المرجع السابق. ⑥.....المرجع السابق. ⑦.....المرجع السابق.



میت کی تجہیز و تکفین میں مشغولیت اور شدت غم کی وجہ سے کھانا نہیں پکا سکتے ہیں لیکن موت کے بعد تیسرے دن غیر مستحب مکروہ ہے۔<sup>(۱)</sup> (فتاویٰ قاضی خاں از عالمگیری ج ۶، ص ۹۵، کشف الغطاء و تاتارخانیہ از فتاویٰ رضویہ) اور اگر تعزیت کے لئے عورتیں جمع ہوں کہ نوحہ کریں تو انہیں کھانا نہ دیا جائے کہ گناہ پر مدد دینا ہے۔<sup>(۲)</sup> (فتاویٰ قاضی خاں)

**مسئلہ ۱۷:** کسی شخص نے یہ وصیت کی کہ اسے ایک ہزار دینار یا دس ہزار درہم کی قیمت کا کفن دیا جائے تو یہ وصیت نافذ نہ ہوگی اسے اوسط درجہ کا کفن دیا جائے گا جس میں نہ فضول خرچی ہو اور نہ بخل اور نہ تنگی۔ (واقعات الناطقی از عالمگیری ج ۶، ص ۹۵) اسی میں دوسری جگہ بیان کیا گیا ہے کہ ایسے شخص کو کفن مثل دیا جائے گا اور کفن مثل یہ ہے کہ وہ اپنی زندگی میں جمعہ و عیدین اور شادیوں میں شرکت کے لئے جس قسم کا اور جس قیمت کا کپڑا پہنتا تھا اسی قیمت اور اسی قسم کے کپڑے کا کفن اُسے دیا جائے گا۔<sup>(۳)</sup> (تاتارخانیہ از عالمگیری ج ۶، ص ۹۵)

**مسئلہ ۱۸:** عورت نے اپنے شوہر کو وصیت کی کہ اس کا کفن وہ اس کے مہر میں سے دے جو شوہر پر واجب ہے تو عورت کا اپنے کفن کے بارے میں کچھ کہنا یا منع کرنا باطل ہے۔<sup>(۴)</sup> (محیط السرخسی از عالمگیری ج ۶، ص ۹۵)

**مسئلہ ۱۹:** اپنے گھر میں دفن کرنے کی وصیت کی تو یہ وصیت باطل ہے لیکن اگر اس نے یہ وصیت کی کہ میرا گھر مسلمانوں کے لئے قبرستان بنا دیا جائے تو پھر اس گھر میں اس کا دفن کرنا جائز و صحیح ہے۔<sup>(۵)</sup> (عالمگیری ج ۶، ص ۹۵)

**مسئلہ ۲۰:** یہ وصیت کی کہ مجھے اپنے کمرے میں دفن کیا جائے تو یہ وصیت صحیح نہیں، اسے مقابر مسلمین میں دفن کیا جائے گا۔<sup>(۶)</sup> (الفتاویٰ الخلاصہ از عالمگیری ج ۶، ص ۹۵)

**مسئلہ ۲۱:** یہ وصیت کی کہ میرے جنازے کی نماز فلاں شخص پڑھائے تو یہ وصیت باطل ہے۔<sup>(۷)</sup> (العیون والفتاویٰ الخلاصہ از عالمگیری ج ۶، ص ۹۵)

**مسئلہ ۲۲:** کسی نے وصیت کی کہ میرا ثلث مال مسلمان میتوں کے کفن یا اُن کی گور کنی میں<sup>(۸)</sup> یا مسلمانوں کو پانی پلانے میں خرچ کیا جائے، تو یہ وصیت باطل ہے اور اگر وصیت کی کہ میرا ثلث مال فقراء مسلمین کے کفن میں خرچ کیا جائے یا ان کی قبریں کھودوانے میں خرچ کیا جائے تو یہ جائز ہے وصیت صحیح ہے۔<sup>(۹)</sup> (عالمگیری ج ۶، ص ۹۵)

①....."الفتاویٰ الہندیۃ"، کتاب الوصایا، الباب الثانی فی بیان الالفاظ الّتی تَکون وصیۃ... إلخ، ج ۶، ص ۹۵.

②....."الفتاویٰ الخانیۃ"، کتاب الوصایا، ج ۲، ص ۴۲۲.

③....."الفتاویٰ الہندیۃ"، کتاب الوصایا، الباب الثانی فی بیان الالفاظ الّتی تَکون وصیۃ... إلخ، ج ۶، ص ۹۵.

④.....المرجع السابق. ⑤.....المرجع السابق.

⑥.....المرجع السابق. ⑦.....المرجع السابق.

⑧.....یعنی قبریں کھودنے میں۔

⑨....."الفتاویٰ الہندیۃ"، کتاب الوصایا، الباب الثانی فی بیان الالفاظ الّتی تَکون وصیۃ... إلخ، ج ۶، ص ۹۵.

**مسئلہ ۲۳:** مووی نے وصیت کی کہ میرا گھر قبرستان بنا دیا جائے پھر اس کے کسی وارث کا انتقال ہوا تو اس میں اس وارث کو دفن کرنا جائز ہے۔<sup>(۱)</sup> (عالمگیری ج ۶، ص ۹۵)

**مسئلہ ۲۴:** کسی شخص نے وصیت کی کہ میرا گھر لوگوں کو ٹھہرانے کے لئے سرائے بنا دیا جائے تو یہ وصیت صحیح نہیں۔<sup>(۲)</sup> (فتاویٰ الفہمی از عالمگیری ج ۶، ص ۹۵) بخلاف اس کے کہ اگر یہ وصیت کی کہ میرا گھر سقایہ<sup>(۳)</sup> بنا دیا جائے تو وصیت صحیح ہے۔<sup>(۴)</sup> (تاتارخانیہ از عالمگیری ج ۶، ص ۹۵)

**مسئلہ ۲۵:** مرنے والے نے وصیت کی کہ میرے مرنے کے بعد مجھے اسی ٹاٹ یا کبل میں دفن کیا جائے یا میرے ہاتھوں میں ہتھکڑی لگا دی جائے یا میرے پاؤں میں بیڑی ڈال دی جائے تو یہ وصیت خلاف شرع اور باطل ہے۔<sup>(۵)</sup> (عالمگیری ج ۶، ص ۹۶) اور اسے کفن مثل دیا جائے گا اور اسے عام مسلمانوں کی طرح دفن کیا جائے گا۔

**مسئلہ ۲۶:** اپنی قبر کو مٹی گارے سے لپنے کی وصیت کی یا اپنی قبر پر قبہ<sup>(۶)</sup> تعمیر کرنے کی وصیت کی تو یہ وصیت باطل ہے لیکن اگر قبر ایسی جگہ ہے جس کو درندوں اور جانوروں کے خوف سے لپنے کی ضرورت ہے تو وصیت نافذ ہوگی۔<sup>(۷)</sup> (عالمگیری ج ۶، ص ۹۶)

**مسئلہ ۲۷:** اپنے مرض الموت میں کسی نے اپنی لڑکی کو پچاس روپے دیئے اور کہا کہ اگر میری موت ہو جائے تو میری قبر تعمیر کرانا اور اسی کے قریب رہنا اور اس میں سے تیرے لئے پانچ روپے ہیں باقی روپے سے گہوں خرید کر کے صدقہ کر دینا تو اس لڑکی کو یہ پانچ روپے لینا جائز نہیں اور اگر قبر کو مضبوطی کے لئے بنانے کی ضرورت ہے نہ کہ زینت و آرائش کے لئے تو بقدر ضرورت اسے تعمیر کرایا جائے گا اور باقی فقراء پر صدقہ کر دیا جائے گا۔<sup>(۸)</sup> (عالمگیری ج ۶، ص ۹۶)

**مسئلہ ۲۸:** یہ وصیت کی کہ میرے مال سے کسی آدمی کو اتنا مال دیا جائے کہ وہ میری قبر پر قرآن پاک کی تلاوت

①....."الفتاویٰ الہندیہ"، کتاب الوصایا، الباب الثانی فی بیان الالفاظ الی تکنون وصیة... إلخ، ج ۶، ص ۹۵.

②.....المرجع السابق.

③.....پانی کی سبیل، پانی پلانے کی جگہ۔

④....."الفتاویٰ الہندیہ"، کتاب الوصایا، الباب الثانی فی بیان الالفاظ الی تکنون وصیة... إلخ، ج ۶، ص ۹۵.

⑤.....المرجع السابق، ص ۹۵.

⑥.....یعنی گنبد۔

⑦....."الفتاویٰ الہندیہ"، کتاب الوصایا، الباب الثانی فی بیان الالفاظ الی تکنون وصیة... إلخ، ج ۶، ص ۹۶.

⑧.....المرجع السابق.



کرے تو یہ وصیت باطل ہے۔<sup>(۱)</sup> (عالمگیری ج ۶، ص ۹۶)

**مسئلہ ۲۹:** کسی نے وصیت کی کہ اس کی کتابیں دفن کر دی جائیں تو ان کتابوں کو دفن کرنا جائز نہیں مگر یہ کہ ان کتابوں میں ایسی چیزیں ہوں جو کسی کی سمجھ میں نہ آتی ہوں یا ان کتابوں میں ایسا مواد ہو جس سے فساد پیدا ہوتا ہو۔<sup>(۲)</sup> (محیط) فساد معاشرہ کا ہو یا عقیدہ و مذہب کا۔ (عالمگیری ج ۶، ص ۹۶)

**مسئلہ ۳۰:** بیت المقدس کے لئے اپنے ثلث مال کی وصیت کی تو جائز ہے اور یہ مال بیت المقدس کی عمارت اور چراغ بقی و روشنی وغیرہ پر خرچ ہوگا۔ (عالمگیری ج ۶، ص ۹۶) فقہاء نے اس مسئلہ سے وقف مسجد کی آمدنی سے مسجد کے اندر روشنی کرنے کے جواز کا قول کیا ہے۔<sup>(۳)</sup> (عالمگیری ج ۶، ص ۹۶)

**مسئلہ ۳۱:** موسیٰ نے اپنے مال سے جہاد فی سبیل اللہ کرنے کی وصیت کی تو موسیٰ کو جہاد کرنے والے شخص کو اس کے کھانے پینے آنے جانے اور مورچہ پر رہنے کا خرچہ موسیٰ کے مال سے دینا ہوگا، لیکن مجاہد کے گھر کا خرچ اس میں نہیں، اگر مجاہد پر خرچ کرنے سے کچھ مال بچ گیا تو وہ موسیٰ کے ورثہ کو واپس کر دیا جائے گا اور مناسب یہ ہے کہ موسیٰ کی طرف سے جہاد کے لئے موسیٰ کے گھر سے روانہ ہو جیسے کہ حج کی وصیت میں موسیٰ کے گھر سے روانہ ہونا ہے۔<sup>(۴)</sup> (عالمگیری ج ۶، ص ۹۶)

**مسئلہ ۳۲:** مسلمان کی وصیت عیسائی فقراء کے لئے جائز ہے لیکن ان کے لئے اگر تعمیر کرنے کی وصیت جائز نہیں کیوں کہ یہ گناہ ہے اور جو شخص اس گناہ میں اعانت کریگا گناہگار ہوگا۔<sup>(۵)</sup> (عالمگیری ج ۶، ص ۹۶)

**مسئلہ ۳۳:** یہ وصیت کی کہ میرا ثلث مال مسجد پر خرچ کیا جائے تو یہ جائز ہے اور یہ مال مسجد کی تعمیر اور اس کے چراغ و بقی وغیرہ پر خرچ ہوگا۔<sup>(۶)</sup> (عالمگیری ج ۶، ص ۹۶)

**مسئلہ ۳۴:** ایک شخص نے اپنی اس زمین کی وصیت کی جس میں کھیتی<sup>(۷)</sup> کھڑی ہے لیکن کھیتی کی وصیت نہیں کی تو یہ جائز ہے اور یہ کھیتی کٹنے کے وقت تک اس میں باقی رہے گی اور اس کا معاوضہ دیا جائے گا۔<sup>(۸)</sup> (فتاویٰ قاضی خاں از عالمگیری ج ۶، ص ۹۶)

**مسئلہ ۳۵:** کسی نے وصیت کی کہ میرا گھوڑا میری طرف سے اللہ کی راہ میں جہاد کرنے میں استعمال کیا جائے تو یہ وصیت جائز ہے اور اسے غزوہ میں استعمال کیا جائے گا، استعمال کرنے والا امیر ہو یا غریب اور جب غازی غزوہ سے واپس آئے

①....."الفتاویٰ الہندیۃ"، کتاب الوصایا، الباب الثانی فی بیان الالفاظ الّتی تکون وصیۃ... إلخ، ج ۶، ص ۹۶.

②.....المرجع السابق. ③.....المرجع السابق. ④.....المرجع السابق.

⑤.....المرجع السابق. ⑥.....المرجع السابق.

⑦.....یعنی فصل۔

⑧....."الفتاویٰ الہندیۃ"، کتاب الوصایا، الباب الثانی فی بیان الالفاظ الّتی تکون وصیۃ... إلخ، ج ۶، ص ۹۶.

- تو گھوڑا ورثہ کو واپس کر دے اور ورثہ اس گھوڑے کو ہمیشہ غزوہ کے لئے دیتے رہیں گے۔<sup>(1)</sup> (محیط از عالمگیری ج ۶، ص ۹۶)
- مسئلہ ۳۶: اگر کسی نے یہ وصیت کی کہ میرا گھوڑا اور میرے ہتھیار فی سبیل اللہ ہیں تو اس کا مطلب کسی کو مالک بنادینا ہے لہذا کوئی غریب و فقیر آدمی ان کا مالک بنا دیا جائے گا۔<sup>(2)</sup> (عالمگیری ج ۶، ص ۹۶)
- مسئلہ ۳۷: کسی شخص نے یہ وصیت کی کہ اس کی آراضی<sup>(3)</sup> مساکین کے لئے قبرستان کر دی جائے یا یہ وصیت کی کہ اسے آنے جانے والوں کے لئے سرائے بنا دیا جائے تو یہ وصیت باطل ہے۔<sup>(4)</sup> (عالمگیری ج ۶، ص ۹۷)
- مسئلہ ۳۸: مصحف<sup>(5)</sup> کی وصیت کی کہ وہ مسجد میں وقف کر دیا جائے تو یہ وصیت جائز ہے۔<sup>(6)</sup> (عالمگیری ج ۶، ص ۹۷)
- مسئلہ ۳۹: یہ وصیت کی کہ اس کی زمین مسجد بنادی جائے تو یہ بلا اختلاف جائز ہے۔<sup>(7)</sup> (عالمگیری ج ۶، ص ۹۷)
- مسئلہ ۴۰: وصیت کرنے والے نے کہا کہ میرا تہائی مال اللہ تعالیٰ کے لئے ہے تو یہ وصیت جائز ہے اور یہ مال نیکی و بھلائی کے راستے میں خرچ ہوگا اور فقراء پر صرف کیا جائے گا۔<sup>(8)</sup> (عالمگیری ج ۶، ص ۹۷)
- مسئلہ ۴۱: وصیت کرنے والے نے کہا میرا تہائی مال فی سبیل اللہ (راہ خدا میں) ہے یہاں فی سبیل اللہ کا مطلب غزوہ ہے۔<sup>(9)</sup> (عالمگیری ج ۶، ص ۹۷)
- مسئلہ ۴۲: اگر یہ کہا کہ میرا تہائی مال نیک کاموں کے لئے ہے تو اسے تعمیر مسجد اور اسکی چراغ و جلی میں خرچ کرنا جائز ہے لیکن مسجد کی آرائش و زیبائش میں خرچ کرنا جائز نہیں۔<sup>(10)</sup> (عالمگیری ج ۶، ص ۹۷)
- مسئلہ ۴۳: اگر کسی نے اپنے تہائی مال کی وجوہ خیر میں خرچ کرنے کی وصیت کی تو اُسے پل بنانے، مسجد بنانے اور طالبان علم پر خرچ کیا جائے گا۔<sup>(11)</sup> (تاتارخانیہ از عالمگیری ج ۶، ص ۹۷)
- مسئلہ ۴۴: کسی نے وصیت کی کہ میرا تہائی مال گاؤں کے مصالح میں خرچ کیا جائے تو یہ وصیت باطل ہے۔<sup>(12)</sup> (عالمگیری ج ۶، ص ۹۷)

①....."الفتاویٰ الہندیہ"، کتاب الوصایا، الباب الثانی فی بیان الالفاظ الی تکنون وصیۃ... إلخ، ج ۶، ص ۹۶.

②.....المرجع السابق.

③.....زمین۔

④....."الفتاویٰ الہندیہ"، کتاب الوصایا، الباب الثانی فی بیان الالفاظ الی تکنون وصیۃ... إلخ، ج ۶، ص ۹۷.

⑤.....قرآن شریف۔

⑥....."الفتاویٰ الہندیہ"، کتاب الوصایا، الباب الثانی فی بیان الالفاظ الی تکنون وصیۃ... إلخ، ج ۶، ص ۹۷.

⑦.....المرجع السابق.

⑧.....المرجع السابق.

⑨.....المرجع السابق.

⑩.....المرجع السابق.

⑪.....المرجع السابق.



## ثلث مال کی وصیت کا بیان

”وصیت ثلث مال کی یا زیادہ یا کم کی، ورثہ نے اس کی اجازت دی یا نہ دی یا بعض نے اجازت دی، بعض نے نہ دی،

بٹھی یا بیٹے کے حصہ کے برابر کی وصیت وغیرہ۔“

**مسئلہ ۱:** مرنے والے نے کسی آدمی کے حق میں اپنے چوتھائی مال کی وصیت کی اور ایک دوسرے آدمی کے حق میں اپنے نصف مال کی، اگر ورثہ نے اس وصیت کو جائز رکھا تو نصف مال اس کو ملے گا جس کے حق میں نصف مال کی وصیت ہے اور چوتھائی مال اسے دیا جائے گا جس کے لئے چوتھائی مال کی وصیت کی اور باقی مال وارثوں کے درمیان مقررہ حصوں کے مطابق تقسیم کیا جائے گا اور اگر وارثوں نے اس کی وصیت کو جائز نہ رکھا تو اس صورت میں مرنے والے موصی کی وصیت اس کے ثلث مال میں صحیح ہوگی اور اس کا ثلث مال سات حصوں میں منقسم<sup>(۱)</sup> ہو کر چار حصے نصف مال کی وصیت والے کو اور تین حصے چوتھائی مال کی وصیت والے کو ملیں گے۔<sup>(۲)</sup> (خزانة المفتیین از عالمگیری ج ۶، ص ۹۷)

**مسئلہ ۲:** ایک شخص کے حق میں اپنے ثلث مال (تہائی مال) کی وصیت کی اور دوسرے کے حق میں اپنے سدس مال کی (چھٹے حصے کی) تو اس صورت میں اس کے ثلث مال کے تین حصے کئے جائیں گے اس میں سے دو حصے ثلث مال کی وصیت والے کے لئے اور ایک حصہ اسے جس کے حق میں سدس مال کی وصیت کی۔<sup>(۳)</sup> (ہدایہ از عالمگیری ج ۶، ص ۹۷)

**مسئلہ ۳:** ایک شخص نے وصیت کی کہ میرا کل مال فلاں شخص کو دیدیا جائے اور ایک دوسرے شخص کے لئے وصیت کی کہ اسے میرے مال کا تہائی حصہ دیا جائے تو اگر اس کے وارث نہیں ہیں یا ہیں مگر انہوں نے اس وصیت کو جائز کر دیا تو اس کا مال دونوں (موصیٰ لہما)<sup>(۴)</sup> کے درمیان بطریق منازعت تقسیم ہوگا اور اس کی صورت یہ ہے کہ ثلث مال نکال کر بقیہ کل اس کو دیدیا جائے گا جس کے حق میں کل مال کی وصیت ہے رہا ثلث مال تو وہ دونوں کے مابین نصف نصف تقسیم کر دیا جائے گا۔<sup>(۵)</sup> (عالمگیری ج ۶، ص ۹۸)

**مسئلہ ۴:** موصیٰ نے ایک شخص کے لئے اپنے ثلث مال کی وصیت کی اور دوسرے شخص کے لئے بھی اپنے ثلث مال کی

①.....تقسیم۔

②.....”الفتاویٰ الہندیۃ“، کتاب الوصایا، الباب الثالث فی الوصیۃ بثلث المال... إلخ، ج ۶، ص ۹۷۔

③.....المرجع السابق، ص ۹۸۔

④.....یعنی جن دونوں کے لئے وصیت کی گئی۔

⑤.....”الفتاویٰ الہندیۃ“، کتاب الوصایا، الباب الثالث فی الوصیۃ بثلث المال... إلخ، ج ۶، ص ۹۸۔

وصیت کردی اور ورثہ اس کے لئے راضی نہ ہوئے تو اس کا ثلث مال دونوں کے مابین تقسیم ہوگا۔<sup>(۱)</sup> (کافی از عالمگیری ج ۶، ص ۹۸)

مسئلہ ۵: کسی نے وصیت کی کہ میرے مال کا ایک حصہ یا میرا کچھ مال فلاں شخص کو دیدیا جائے تو اسکی تشریح کا حق موصی کو ہے اگر وہ زندہ ہے اور اسکی موت کے بعد اس کی تشریح کا حق ورثہ کو ہے۔<sup>(۲)</sup> (شرح الطحاوی از عالمگیری ج ۶، ص ۹۸)

مسئلہ ۶: کسی نے اپنے مال کے ایک جزو کی وصیت کی تو ورثہ سے کہا جائے گا کہ تم جتنا چاہو موصیٰ لہ کو دیدو۔<sup>(۳)</sup> (عالمگیری ج ۶، ص ۹۸)

مسئلہ ۷: اپنے مال کے ایک حصہ کی وصیت کی پھر اُس کا انتقال ہو گیا اور اس کا کوئی وارث بھی نہیں ہے تو موصیٰ لہ کو نصف ملے گا اور نصف بیت المال<sup>(۴)</sup> میں جمع ہوگا۔<sup>(۵)</sup> (محیط السرخسی از عالمگیری ج ۶، ص ۹۹)

مسئلہ ۸: ایک شخص کا انتقال ہوا اس نے وارثوں میں ایک ماں اور ایک بیٹا چھوڑا اور یہ وصیت کر گیا کہ فلاں کو میرے مال سے بیٹی کا حصہ ہے (اگر بیٹی ہوتی اور اُسے حصہ ملتا) تو وصیت جائز ہے اور اس کا مال سترہ حصوں میں منقسم ہو کر موصیٰ لہ کو پانچ حصے ملیں گے دو حصے ماں کو اور دس حصے بیٹے کو ملیں گے۔<sup>(۶)</sup> (عالمگیری ج ۶، ص ۹۹)

مسئلہ ۹: اگر میت نے اپنے ورثہ میں ایک بیوی اور ایک بیٹا چھوڑا اور ایک دوسرے بیٹے کے برابر حصہ کی وصیت کسی کے لئے کی (اگر دوسرا بیٹا ہوتا) اور وارثوں نے اس کی وصیت کو جائز رکھا تو اس کا ترکہ پندرہ حصوں میں منقسم ہوگا، موصیٰ لہ (جس کے حق میں وصیت کی) کو سات حصے، بیوہ بیوی کو ایک حصہ اور بیٹے کو سات حصے دیئے جائیں گے۔<sup>(۷)</sup> (عالمگیری ج ۶، ص ۹۹)

مسئلہ ۱۰: ایک شخص کا انتقال ہوا اس نے وارثوں میں ایک لڑکی اور ایک بھائی چھوڑا اور کسی شخص کے لئے بقدر حصہ بیٹے کے وصیت کی (اگر ہوتا) اور وارثوں نے اس وصیت کو جائز رکھا تو اس صورت میں موصیٰ لہ کو اس کے مال کے دو ثلث (دو تہائی) حصے ملیں گے اور ایک ثلث بھائی اور بیٹی کے درمیان نصف نصف تقسیم ہوگا اور اگر وارثوں نے اس کی وصیت کو جائز نہ رکھا تو اس صورت میں موصیٰ لہ کو ایک ثلث ملے گا اور دو ثلث بھائی اور بیٹی میں نصف نصف تقسیم ہوں گے۔<sup>(۸)</sup> (عالمگیری ج ۶، ص ۱۰۰)

مسئلہ ۱۱: ایک شخص کا انتقال ہوا اس نے ورثہ میں ایک بھائی اور ایک بہن چھوڑے اور یہ وصیت کی کہ فلاں کو میرے

①....."الفتاویٰ الہندیۃ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۹۸.

②.....المرجع السابق. ③.....المرجع السابق.

④.....آج کل بیت المال کا وجود نہیں اس لئے یہ مال کسی مسلم مسکین یا مدارس دینیہ میں دے دیا جائے۔ ۱۲ اعطاء المصطفیٰ قادری۔

⑤....."الفتاویٰ الہندیۃ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۹۹.

⑥.....المرجع السابق. ⑦.....المرجع السابق. ⑧.....المرجع السابق، ص ۱۰۰.



مال سے بقدر بیٹے کے حصے کے دینا (اگر بیٹا ہوتا) اور وارثوں نے اس کی اجازت دیدی تو اس صورت میں کل مال موصیٰ لہ کو ملے گا اور بھائی اور بہن کو اس کے مال سے کچھ حصہ نہ ملے گا اور اگر یہ وصیت کی کہ فلاں کو بیٹے کے حصے کے مثل دینا تو اس صورت میں موصیٰ لہ کو اس کے مال کا نصف ملے گا اور باقی نصف میں بھائی بہن شریک ہوں گے بھائی کو دو حصے اور بہن کا ایک حصہ۔<sup>(۱)</sup> (عالمگیری ج ۶، ص ۱۰۰)

**مسئلہ ۱۲:** وصیت کرنے والے نے وصیت کی کہ میرے مال سے فلاں کو بقدر بیٹی کے حصے کے دیا جائے اور وارثوں میں اس نے ایک بیٹی، ایک بہن چھوڑی تو اس صورت میں موصیٰ لہ کو اس کا تہائی مال ملے گا ورثہ اجازت دیں یا نہ دیں۔<sup>(۲)</sup> (عالمگیری ج ۶، ص ۱۰۰)

**مسئلہ ۱۳:** ایک شخص کا انتقال ہوا اس نے اپنے وارثوں میں ایک بیٹا اور باپ چھوڑے اور وصیت کی کہ فلاں شخص کو میرے بیٹے کے حصہ کے مثل حصہ دیا جائے تو اگر وارثوں نے اس کی وصیت کو جائز رکھا تو اس کا مال گیارہ حصوں میں تقسیم ہو کر موصیٰ لہ کو پانچ حصے، باپ کو ایک حصہ اور بیٹے کو پانچ حصے ملیں گے اور اگر وارثوں نے اس کی وصیت کو جائز نہ رکھا تو موصیٰ لہ کو اس کے مال کا تہائی حصہ ملے گا اور باقی باپ اور بیٹے کے درمیان حصہ رسدی تقسیم ہوگا باپ کو ایک حصہ، بیٹے کو پانچ، یعنی کل مال کے نو حصے کئے جائیں گے، تین حصے موصیٰ لہ کو، ایک حصہ باپ کو اور پانچ حصے بیٹے کو دیئے جائیں گے۔<sup>(۳)</sup> (عالمگیری ج ۶، ص ۱۰۰)

مذکورہ بالا صورتوں میں میت کے وارثوں میں سے اگر ایک نے میت کی وصیت کو جائز نہ کیا اور ایک نے جائز کر دیا تو جائز کرنے والے وارث کے حصے میں موصیٰ لہ کو حصہ ملے گا اور جائز نہ کرنے والے وارث کے حصے میں سے نہیں ملے گا بلکہ اس کا پورا پورا حصہ ملے گا۔ تفصیل اس کی یہ ہے کہ اگر ایک وارث نے وصیت کو جائز کیا اور دوسرے وارث نے جائز نہ کیا تو دیکھا جائے گا کہ دونوں وارثوں کے اجازت دینے کی صورت میں مسئلہ کا حساب گیارہ حصوں سے ہوا تھا اور اجازت نہ دینے کی صورت میں مسئلہ کا حساب نو سے ہوا تھا، ان دونوں کو باہم ضرب کیا جائے  $9 \times 11 = 99$  ہوئے، اب دونوں کے وصیت کو جائز نہ کرنے کی صورت میں  $99$  میں سے ایک ثلث یعنی  $33$  حصے موصیٰ لہ کو ملیں گے اور بقیہ  $66$  حصوں میں سے ایک سدس (چھٹا حصہ) یعنی گیارہ باپ کو ملیں گے اور بقیہ پانچ سدس یعنی  $55$  حصے بیٹے کو ملیں گے کل میزان  $99$ ۔ اور وارثوں کے اس وصیت کو جائز کرنے کی صورت میں موصیٰ لہ کو گیارہ میں سے  $9 \times 5 = 45$ ، باپ کو گیارہ میں سے  $9 \times 1 = 9$ ، اور بیٹے کو بقیہ  $45 = 9 \times 5$  حصے ملیں گے (کل میزان  $99$ ) اس تفصیل سے معلوم ہوا کہ ان دونوں حالتوں کے درمیان موصیٰ لہ کو بارہ حصے زیادہ ملے جن میں سے دو حصے باپ کے حق میں

۱....."الفتاویٰ الہندیہ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۱۰۰.

۲.....المرجع السابق. ۳.....المرجع السابق.

سے اور دس حصے بیٹے کے حق میں سے، کیونکہ اجازت نہ دینے کی صورت میں باپ کو گیارہ حصے ملے اور اجازت دینے کی صورت میں نو، فرق دو حصوں کا ہوا اور بیٹے کو اجازت دینے کی صورت میں ۴۵ حصے ملے اور اجازت نہ دینے کی صورت میں ۵۵، فرق دس حصوں کا ہوا۔ اس طرح دس اور دو بارہ حصے موصیٰ لہ کو زیادہ ملتے ہیں۔ اس تفصیل سے یہ بھی معلوم ہوا کہ موصیٰ لہ کو باپ کے حق میں سے دو حصے اور بیٹے کے حق میں سے دس حصے ملے لہذا اگر باپ نے وصیت کو جائز رکھا اور بیٹے نے نہیں تو باپ کے حق میں سے دو حصے موصیٰ لہ کو مل جائیں گے اور بیٹے کو اس کا پورا حق ملے گا۔ اس طرح ننانوے میں سے  $33 + 2 = 35$  حصے موصیٰ لہ کو، نو حصے باپ کو اور ۵۵ حصے بیٹے کو ملیں گے، کل میزان ۹۹ ہوا۔ اور اگر بیٹے نے وصیت کو جائز رکھا اور باپ نے نہیں تو بیٹے کے حق میں سے دس حصے موصیٰ لہ کو مل جائیں گے باپ کو اس کا پورا حق ملے گا یعنی ننانوے میں سے  $33 + 10 = 43$  حصے موصیٰ لہ کو، گیارہ حصے باپ کو اور ۴۵ حصے بیٹے کو ملیں گے کل میزان ۹۹ ہوا۔<sup>(۱)</sup> (عالمگیری ج ۶، ص ۱۰۰)

**فائدہ:** اس سلسلہ میں ضابطہ یہ ہے کہ مسئلہ کی تصحیح ایک بار کی جائے۔ اس صورت میں کہ سب وارثوں نے اجازت دیدی اور دوسری بار مسئلہ کی تصحیح کی جائے اس صورت میں کہ کسی وارث نے اجازت نہیں دی پھر دونوں تصحیحوں کو ایک مبلغ سے کر دیا جائے (یعنی دونوں تصحیحوں کو باہم ضرب دیدی جائے) پھر اس صورت میں کہ ایک وارث نے اس وصیت کو جائز کر دیا اور دوسرے نے جائز نہ کیا یا اس کی اجازت معتبر نہ ہو جیسے بچہ اور پاگل کی اجازت معتبر نہیں، تو جائز کرنے والے وارثوں کے سہام کو مسئلہ اجازت سے لیا جائے اور باقی دوسروں کے سہام کو مسئلہ عدم اجازت سے لیا جائے وہ ہر وارث کا حصہ ہوگا اور جو باقی بچے گا وہ موصیٰ لہ کے لئے ثلث پر زیادہ ہوگا (یعنی موصیٰ لہ کے ثلث میں بڑھا دیا جائے گا)<sup>(۲)</sup> (جد الممتار حاشیہ رد المختار از افادات اعلیٰ حضرت مولانا احمد رضا خاں (رحمۃ اللہ علیہ) ص ۶۳۹) اس کی مثال یہ ہے موصیٰ نے باپ اور بیٹے کو چھوڑا اور موصیٰ لہ کے لئے بیٹے کے مثل حصہ کی وصیت کی۔ ورثہ کے اجازت دینے کی صورت میں مسئلہ گیارہ سے ہوگا۔

اب	ابن	موصیٰ لہ
$\frac{1}{11}$	$\frac{5}{55}$	$\frac{3}{33}$

ورثہ کے اجازت نہ دینے کی صورت میں مسئلہ ۹ سے ہوگا۔

اب	ابن	موصیٰ لہ
$\frac{1}{9}$	$\frac{5}{45}$	$\frac{5}{45}$

①..... "الفتاویٰ الہندیۃ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۱۰۰.

②..... "جد الممتار" علی "رد المختار"، کتاب الوصایا، ج ۵، ص ۱۳۵، ۱۳۶. (مخطوطہ)



ضابطہ کے مطابق دونوں تصحیحوں کا مبلغ واحد کیا  $99 = 9 \times 11$  مبلغ واحد ہوا۔

مجیز<sup>(۱)</sup> اگر باپ ہو تو اجازت کی صورت میں باپ کا حصہ ۹ سہام ہے اور اجازت نہ دینے کی صورت میں باقی دوسروں کا حصہ ۸۸ سہام ہے دونوں کو جمع کیا  $99 = 88 + 9$ ، فرق  $99 - 9 = 90$  سہام لہذا موصیٰ لہ کو دو سہام زائد علی الثلث ملیں گے یعنی  $33 = 2 + 31$  سہام اور مجیز اگر بیٹا ہو تو اجازت کی صورت میں اس کا حصہ ۲۵ سہام ہے اور اجازت نہ دینے کی صورت میں باقی دوسروں کا حصہ ۲۲ سہام ہے، دونوں کو جمع کیا  $99 = 22 + 25$ ، فرق  $99 - 25 = 74$  سہام لہ کو دس سہام زائد علی الثلث ملیں گے،  $33 = 10 + 23$  سہام۔

**مسئلہ ۱۴:** مرنے والے نے دو بیٹے چھوڑے اور ایک شخص کے لئے اپنے ثلث مال (تہائی مال) کی وصیت کی اور ایک دوسرے شخص کے لئے مثل ایک بیٹے کے حصے کی وصیت کی اور دونوں وارث بیٹوں نے مرنے والے باپ کی دونوں وصیتوں کو جائز رکھا تو اس صورت میں جس کے لئے تہائی مال کی وصیت کی اسے میت کے مال کا تہائی حصہ ملے گا اور بقیہ دو ثلث دونوں بیٹوں اور اس شخص کے درمیان جس کے لئے بیٹے کے مثل حصہ کی وصیت کی تہائی تہائی تقسیم ہوگا۔ حساب اس کا اس طرح ہوگا کہ کل مال نو حصوں میں منقسم ہوگا اس میں سے تین حصے اُسے ملیں گے جس کے لئے ثلث مال (تہائی مال) کی وصیت ہے باقی رہے چھ حصے تو دو دو حصے دونوں بیٹوں کے درمیان اور دو حصے اُس کے جس کے لئے بیٹے کے حصے کے مثل وصیت کی ہے۔ (عالمگیری ج ۶، ص ۱۰۰) اور اگر ان دونوں بیٹوں نے باپ کی وصیت کو جائز نہ کیا تو ایک تہائی مال اُن دونوں موصیٰ لہ کو دیا جائے گا جن کے حق میں وصیت ہے اور بقیہ دو ثلث (دو تہائی) دونوں بیٹوں کو مل جائے گا۔ (عالمگیری ج ۶، ص ۱۰۰) اور اگر دونوں بیٹوں نے ثلث مال کی وصیت کو جائز نہ رکھا اور اس وصیت کو جائز جو اس نے دوسرے شخص کے لئے مثل ایک بیٹے کے حصے کی تھی تو اس صورت میں صاحب ثلث یعنی ثلث مال کی وصیت والے کو نصف ثلث یعنی سدس (چھٹا حصہ) ملے گا اور صاحب مثل یعنی جس شخص کے حق میں مثل حصہ بیٹے کے وصیت کی اسے بقیہ مال کا ایک ثلث ملے گا۔ اس صورت میں حساب ایسے عدد سے ہوگا جس میں سے اگر سدس (چھٹا حصہ) نکالا جائے تو بقیہ مال ایک ایک تہائی کے حساب سے تقسیم ہو جائے اور ایسا چھوٹے سے چھوٹا عدد اٹھارہ ہے لہذا کل مال وصیت اٹھارہ حصوں میں تقسیم ہوگا، چھٹا حصہ یعنی تین حصے ثلث مال کی وصیت والے کو، باقی پندرہ حصوں میں ایک ثلث یعنی پانچ حصے اس شخص کو جس کے لئے مثل بیٹے کے حصے کی وصیت کی بقیہ ایک ثلث یعنی پانچ حصے دونوں بیٹوں کو۔ (عالمگیری ج ۶، ص ۱۰۰) اور اگر یہ صورت ہے کہ ایک بیٹے نے صاحب مثل کے حق میں وصیت کو جائز رکھا اور صاحب ثلث کے حق میں وصیت کو رد کر دیا اور دوسرے بیٹے نے دونوں وصیتوں کو رد کر دیا تو مسئلہ اس طرح ہوگا کہ صاحب مثل کو چار حصے اور

①..... یعنی اجازت دینے والا۔

②..... "الفتاویٰ الہندیۃ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۱۰۰۔



صاحب ثلث کو تین حصے اور جس بیٹے نے ایک وصیت کو جائز کیا اس کو پانچ حصے اور جس بیٹے نے دونوں وصیتوں کو رد کر دیا اس کو چھ حصے، کل میزان اٹھارہ حصے، اس طرح صاحب مثل کے حق میں وصیت جائز رکھنے والے بیٹے کا ایک حصہ صاحب مثل کو ملا اور اُس کا حصہ بجائے تین کے چار ہو گیا اور اس بیٹے کے چھ کے بجائے پانچ حصے رہ گئے۔<sup>(۱)</sup> (محیط از عالمگیری ج ۶، ص ۱۰۰)

**مسئلہ ۱۵:** ایک شخص کے پانچ بیٹے ہیں اس نے وصیت کی..... کہ فلاں شخص کو میرے ثلث مال میں سے میرے ایک بیٹے کے حصے کے مثل دینا اور ثلث مال میں سے یہ حصہ نکال کر بقیہ کا ثلث ایک دوسرے شخص کو دیا جائے، تو اس وصیت کرنے والے کا کل مال اکیاون حصوں میں تقسیم ہو کر ان میں سے آٹھ حصے اس موصلیٰ لہ کو ملیں گے جس کے حق میں بیٹے کے حصے کے مثل کی وصیت کی اور تین حصے دوسرے موصلیٰ لہ کو ملیں گے جس کے حق میں ثلث ماقبی من الثلث کی وصیت کی (یعنی جس کے حق میں باقی ماندہ ثلث مال سے ایک ثلث کی وصیت کی)۔<sup>(۲)</sup> (عالمگیری ج ۶، ص ۱۰۰) اور ہر بیٹے کو آٹھ حصے ملیں گے۔ (مؤلف)

**مسئلہ ۱۶:** ایک شخص کے پانچ بیٹے ہیں اس نے وصیت کی کہ فلاں شخص کو میرے ثلث مال میں سے میرے ایک بیٹے کے حصے کے مثل دیا جائے اور اس ثلث مال سے یہ حصہ نکال کر جو باقی بچے اس کا ثلث (یعنی تہائی) ایک دوسرے شخص کو دیا جائے تو اس صورت میں اس وصیت کرنے والے کا مال اکیاون حصوں میں تقسیم ہو کر جس کے لئے بیٹے کے حصے کے مثل کی وصیت کی ہے اسے آٹھ حصے ملیں گے، اور اسکے ثلث مال میں سے یہ آٹھ حصے نکال کر جو باقی بچے گا اس کا ایک ثلث یعنی تین حصے اس کو ملیں گے، جس کے لئے ثلث ماقبی من الثلث (یعنی اس کے تہائی مال سے آٹھ حصے نکال کر جو باقی بچا اس کا تہائی حصہ) کی وصیت کی تھی اور پانچ بیٹوں میں سے ہر ایک کو آٹھ حصے ملیں گے۔ مسئلہ کی تخریج اس طرح ہوگی کہ پانچ بیٹوں کو بحساب فی کس ایک حصہ = پانچ حصے اور ایک حصہ اس میں صاحب مثل کا بڑھایا (یعنی اس کا جس کے لئے بیٹے کے حصے کے مثل کی وصیت کی) اس طرح کل چھ حصے ہوئے چھ کو تین میں ضرب دیا جائے  $۶ \times ۳ = ۱۸$  ہوئے، اٹھارہ میں ایک کم کیا جو زیادہ کیا گیا تھا تو سترہ رہ گئے یہ سترہ اس کے کل مال کا ایک ثلث ہے اس کے دو ثلث چونتیس ہوئے، اس طرح کل حصے اکیاون ہوئے، جب یہ معلوم ہو گیا کہ ثلث مال (تہائی مال) سترہ حصے ہیں تو اس میں سے صاحب مثل کا حصہ (یعنی جس کے لئے ایک بیٹے کے حصے کے مثل کی وصیت کی) معلوم کرنے کا طریقہ یہ ہے کہ اصل حصہ کی طرف دیکھا جائے وہ پانچ بیٹوں کے پانچ اور صاحب مثل کا ایک تھا، اس ایک کو تین سے ضرب کیا تو تین ہوئے پھر تین کو تین سے ضرب کیا تو نو ہوئے، نو میں سے ایک جو بڑھایا تھا کم کیا تو آٹھ باقی رہے، یہ حصہ ہوا صاحب مثل کا، پھر اس آٹھ کو سترہ میں سے گھٹایا تو نو باقی رہے اس کا ایک تہائی یعنی تین حصے دوسرے شخص کے جس کے حق میں

۱..... "الفتاویٰ الہندیہ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۱۰۰.

۲..... المرجع السابق.



ثلث ماقی من الثلث کی (بقیہ تہائی مال کے تہائی کی) وصیت کی تھی، نو میں سے تین نکال کر چھ بچے، ان چھ کو دو تہائی مال یعنی چونتیس حصوں میں جمع کیا تو چالیس ہو گئے اور یہ چالیس پانچ بیٹوں میں برابر برابر بحساب فی کس آٹھ حصے تقسیم ہوں گے یہ کل ملا کر اکیاون ہوئے یعنی موصلیٰ لہ نمبر ایک کو آٹھ، موصلیٰ لہ نمبر ۲ کو تین اور پانچ بیٹوں کو چالیس = کل اکیاون<sup>(۱)</sup> (عالمگیری ج ۶، ص ۱۰۱)

مسئلہ ۱۷: کسی شخص نے وصیت کی کہ ”میرے مال کا چھٹا حصہ فلاں شخص کے لئے ہے“ پھر اسی مجلس میں یا دوسری مجلس میں کہا کہ اسی کے لئے میرے مال کا تہائی حصہ ہے اور وارثوں نے اسے جائز کر دیا تو اسے تہائی مال ملے گا اور چھٹا حصہ اسی میں داخل ہو جائے گا۔<sup>(۲)</sup> (ہدایہ ج ۴، عالمگیری ج ۶، ص ۱۰۱)

مسئلہ ۱۸: کسی نے وصیت کی کہ فلاں شخص کے لئے ایک ہزار روپیہ ہے اور اس کا کچھ مال نقد ہے اور کچھ دوسروں کے ذمہ ادھار ہے، تو اگر یہ ایک ہزار روپیہ اس کے نقد مال سے نکالا جاسکتا ہے تو یہ ایک ہزار روپیہ موصلیٰ لہ کو ادا کر دیا جائے گا اور اگر یہ روپیہ اس کے نقد مال سے نہیں نکالا جاسکتا تو نقد مال کا ایک تہائی جس قدر رہتا ہے وہ فی الوقت ادا کر دیا جائے گا اور ادھار میں پڑا ہوا روپیہ جیسے جیسے اور جتنا جتنا وصول ہوتا جائے گا وصول شدہ روپیہ کا ایک تہائی موصلیٰ لہ کو دیا جاتا رہے گا تا آنکہ اس کی ایک ہزار کی رقم پوری ہو جائے جو کہ مرنے والے نے اس کے لئے وصیت کی تھی۔<sup>(۳)</sup> (ہدایہ ج ۴، عالمگیری ج ۶، ص ۱۰۵)

مسئلہ ۱۹: زید نے وصیت کی کہ اس کا ایک تہائی مال عمر و اور بکر کے لئے ہے اور بکر کا انتقال ہو چکا ہے خواہ اس کا علم موصلیٰ یعنی وصیت کرنے والے کو ہو یا نہ ہو، یا یہ وصیت کی کہ میرا تہائی مال عمر و اور بکر کے لئے ہے اگر بکر زندہ ہو حالانکہ وہ انتقال کر چکا ہے یا یہ وصیت کی کہ میرا تہائی مال عمر و کے لئے ہے اور اس شخص کے لئے ہے جو اس گھر میں ہو اور اس گھر میں کوئی نہیں ہے یا یہ وصیت کی کہ میرا تہائی مال عمر و کے لئے ہے اور اس کے بعد ہونے والے بیٹے کے لئے، یا یہ کہا کہ میرا تہائی مال عمر و کے لئے ہے اور بکر کے بیٹے کے لئے اور بکر کا بیٹا وصیت کرنے والے سے پہلے مر گیا تو ان تمام صورتوں میں اس کا تہائی مال پورا پورا صرف اکیلے عمر و کو ملے گا۔<sup>(۴)</sup> (عالمگیری ج ۶، ص ۱۰۵)

مسئلہ ۲۰: کسی نے وصیت کی کہ میرا تہائی مال زید اور بکر کے مابین تقسیم کر دیا جائے اور بکر کا اس وقت انتقال ہو چکا ہو، یا یہ کہا کہ میرا تہائی مال زید اور بکر کے درمیان تقسیم کیا جائے اگر وہ میرے بعد زندہ ہو، یا یہ کہا کہ میرا تہائی مال زید اور فقیر کے مابین تقسیم ہو پھر اس کا انتقال ہو گیا اور فقیر زندہ ہے یا مر چکا یا یہ کہا کہ میرا تہائی مال زید اور بکر کے مابین تقسیم ہو اگر بکر گھر میں ہو اور

①..... ”الفتاویٰ الہندیہ“، کتاب الوصایا، الباب الثالث فی الوصیۃ بثلث المال... إلخ، ج ۶، ص ۱۰۰.

②..... المرجع السابق، ص ۱۰۴. ③..... المرجع السابق.

④..... المرجع السابق، ص ۱۰۵.



وہ گھر میں نہیں ہے، یا یہ کہا کہ میرا تہائی مال زید اور بکر کے لڑکے کے درمیان تقسیم ہو اور بکر کے یہاں لڑکا پیدا ہو یا لڑکا موجود تھا پھر مر گیا اور دوسرا لڑکا پیدا ہو گیا، یا یہ کہا کہ میرا تہائی مال زید اور فلاں کے لڑکے کے مابین تقسیم ہو اگر وہ لڑکا فقیر ہو اور وہ لڑکا فقیر و محتاج نہ ہوا تھا یہاں تک کہ موصی کا انتقال ہو گیا، یا یہ وصیت کی کہ میرا تہائی مال زید اور اس کے وارث کے لئے ہے، یا زید اور اس کے دو بیٹوں کے لئے ہے اور اس کے بیٹا صرف ایک ہے تو ان تمام صورتوں میں زید کو نصف ثلث یعنی اس کے مال کا چھٹا حصہ ملے گا۔<sup>(۱)</sup> (عالمگیری ج ۶، ص ۱۰۵)

**مسئلہ ۲۱:** موصی (وصیت کرنے والا) نے زید اور عمرو کے لئے اپنے ثلث مال (تہائی مال) کی وصیت کی، یا یہ کہا کہ میرا ثلث مال زید اور عمرو کے مابین تقسیم کیا جائے پھر موصی کا انتقال ہو گیا اس کے بعد زید اور عمرو دونوں میں سے کسی ایک کا انتقال ہو گیا تو جو زندہ رہا اس کو ثلث مال (تہائی مال) کا آدھا ملے گا اور آدھا مرنے والے کے وارثوں کو ملے گا یہی حکم اس وقت ہے جب موصی کے انتقال کے بعد موصی لہما یعنی زید اور عمرو میں سے کسی کے وصیت قبول کرنے سے پہلے ایک کا انتقال ہو جائے اور دوسرا جو زندہ رہا اس نے وصیت کو قبول کر لیا تو دونوں وصیت کے مال کے مالک ہوں گے آدھا زندہ کو اور آدھا مرنے والے کے وارثوں کو ملے گا، اور اگر ان دونوں میں سے ایک وصیت کرنے والے سے پہلے انتقال کر گیا تو اس کا حصہ موصی کو واپس ہو جائے گا۔<sup>(۲)</sup> (محیط السرخسی از عالمگیری ج ۶، ص ۱۰۵)

**مسئلہ ۲۲:** یہ وصیت کی کہ میرا ثلث مال (تہائی مال) زید کے لئے ہے اور اس کے لئے جو عبد اللہ کے بیٹوں میں سے محتاج و فقیر ہو پھر موصی (وصیت کرنے والے) کا انتقال ہو گیا اور عبد اللہ کے سب بیٹے اس وقت غنی اور مالدار ہیں تو اس کا ثلث مال سب کا سب زید کو مل جائے گا، اور اگر موصی کی موت سے قبل عبد اللہ کے کچھ بیٹے (یعنی سب نہیں) غریب و فقیر ہو گئے تو اس کا ثلث مال زید اور عبد اللہ کے غریب بیٹوں کے درمیان بھصہ مساوی ان کی تعداد کے مطابق تقسیم ہو گا اور اگر عبد اللہ کے سب ہی بیٹے غریب و فقیر ہیں تو ان کو کچھ حصہ نہ ملے گا وصیت کا کل مال زید کو مل جائے گا۔<sup>(۳)</sup> (عالمگیری ج ۶، ص ۱۰۵)

**مسئلہ ۲۳:** ایک عورت کا انتقال ہوا اس نے اپنے وارثوں میں صرف اپنا شوہر چھوڑا اور اپنے نصف مال کی وصیت کر دی کسی اجنبی شخص کے لئے، تو یہ وصیت جائز ہے اس صورت میں شوہر کو ثلث ملے گا، اجنبی کو نصف، بچا سدا س (چھٹا حصہ) وہ بیت المال میں جمع ہو گا، تقسیم اس طرح ہو گی کہ پہلے متوفیہ کے مال سے بقدر ثلث مال کے نکال لیا جائے گا کیونکہ وصیت وراثت پر مقدم ہے، تہائی مال نکالنے کے بعد دو تہائی مال باقی بچا اس میں سے نصف شوہر کو وراثت میں دیا جائے گا جو کہ کل مال کے ایک

①....."الفتاویٰ الہندیہ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۱۰۵.

②.....المرجع السابق.

③.....المرجع السابق.



ثلث کے برابر ہے اب باقی رہا ایک ثلث اس کا کوئی وارث ہے ہی نہیں لہذا متوفیہ کی باقی وصیت اس میں جاری ہوگی اور موصیٰ لہ جس کو ثلث ملا تھا اس کا نصف پورا کرنے کے لئے اس بقیہ ثلث میں سے ایک حصہ دے کر اس کا نصف پورا کر دیا جائے گا، اب باقی بچا ایک سدس (چھٹا حصہ) وہ بیت المال میں جمع ہوگا کیونکہ اس کا کوئی وارث نہیں ہے۔<sup>(۱)</sup> (عالمگیری ج ۶، ص ۱۰۵)

**مسئلہ ۲۴:** شوہر کا انتقال ہوا، وارثوں میں اس نے ایک بیوی چھوڑی اور اپنے کل مال کی کسی اجنبی کے لئے وصیت کر دی لیکن اس کی زوجہ نے اس وصیت کو جائز نہ کیا تو اس کا کل مال چھ حصوں میں تقسیم ہو کر ایک حصہ زوجہ کو اور پانچ حصے اجنبی کو ملیں گے جس کے حق میں کل مال کی وصیت کی تھی، مال ترکہ کی تقسیم اس طرح ہوگی کہ کل مال کے چھ حصے کر کے پہلے اس میں سے ایک ثلث یعنی دو حصے اجنبی کو ملیں گے کیونکہ وصیت وراثت پر مقدم ہے بقیہ چار حصوں میں سے ایک ربح یعنی ایک حصہ بیوی کو ملے گا باقی رہے تین حصے، یہ بھی اجنبی کو مل جائیں گے کیونکہ وصیت بیت المال پر بھی مقدم ہے۔<sup>(۲)</sup> (محیط السرخسی از عالمگیری ج ۶، ص ۱۰۵)

**مسئلہ ۲۵:** یہ وصیت کی کہ میرا ثلث مال فلاں کے بیٹوں کے لئے ہے اور بوقت وصیت فلاں کے بیٹے نہیں تھے بعد میں پیدا ہوئے اس کے بعد موصیٰ (وصیت کرنے والے) کا انتقال ہوا تو اس کا تہائی مال اس فلاں کے بیٹوں میں تقسیم ہوگا اور اگر بوقت وصیت فلاں کے بیٹے موجود تھے لیکن وصیت کرنے والے نے نہ اُن بیٹوں کے نام لئے نہ ان کی طرف اشارہ کیا۔ (یعنی اس طرح کہنا کہ ان بیٹوں کے لئے) تو یہ وصیت ان بیٹوں کے حق میں نافذ ہوگی جو موصیٰ کی موت کے وقت موجود ہوں گے خواہ یہ بیٹے وہی ہوں جو بوقت وصیت موجود تھے یا وہ بیٹے مر گئے ہوں اور دوسرے پیدا ہوئے اور اگر بوقت وصیت فلاں کے بیٹوں میں سے ہر ایک کا نام لیا تھا یا ان کی طرف اشارہ کر دیا تھا تو یہ وصیت خاص انہی کے حق میں ہوگی، اگر ان کا انتقال موصیٰ کی موت سے پہلے ہو گیا تو وصیت باطل ٹھہرے گی۔<sup>(۳)</sup> (عالمگیری ج ۶، ص ۱۰۵)

**مسئلہ ۲۶:** یہ وصیت کی کہ میرا ثلث مال عبد اللہ اور زید اور عمرو کے لئے ہے اور عمرو کو اس میں سے سو روپے دیں اور اس کا تہائی مال کل تنواہی روپے ہے تو یہ کل عمرو کو ملے گا اور اگر اس کا تہائی مال ایک سو پچاس روپے ہے تو اس صورت میں تنواہی روپے عمرو کو اور باقی پچاس میں آدھے آدھے عبد اللہ اور زید کو ملیں گے۔<sup>(۴)</sup> (محیط السرخسی از عالمگیری ج ۶، ص ۱۰۵)

**مسئلہ ۲۷:** کسی کے لئے ثلث مال کی وصیت کر دی اور وصیت کرنے والے کی ملکیت میں بوقت وصیت کوئی مال ہی نہ تھا بعد میں اس نے کما لیا تو بوقت موت وہ جتنے مال کا مالک ہے اس کا ثلث موصیٰ لہ (جس کے حق میں وصیت کی) کو ملے گا جب

①....."الفتاویٰ الہندیہ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۱۰۵.

②.....المرجع السابق. ③.....المرجع السابق. ④.....المرجع السابق.



کہ موصی بہ شئے معین اور نوع معین نہ ہو۔<sup>(۱)</sup> (عالمگیری ج ۶، ص ۱۰۶)

**مسئلہ ۲۸:** اگر کسی نے اپنے مال میں سے کسی خاص قسم کے مال کے ثلث حصہ کی وصیت کی مثلاً کہا کہ میری بکریوں یا بھیڑوں کا تہائی حصہ فلاں کو دیا جائے اور یہ بکریاں یا بھیڑیں موصی کی موت سے پہلے ہلاک ہو جائیں تو یہ وصیت باطل ہو جائے گی حتیٰ کہ اس نے ان کے ہلاک ہونے کے بعد دوسری بکریاں یا بھیڑیں خریدیں تو موصی لہ کا ان بکریوں یا بھیڑوں میں کوئی حصہ نہیں۔<sup>(۲)</sup> (عالمگیری ج ۶، ص ۱۰۶)

**مسئلہ ۲۹:** وصیت کرنے والے نے وصیت کی کہ فلاں کے لئے میرے مال سے ایک بکری ہے اور اس کے مال میں بکری موجود نہیں تو موصی لہ کو بکری کی قیمت دی جائے گی اور اگر یہ کہا تھا کہ فلاں کے لئے ایک بکری ہے یہ نہیں کہا تھا کہ "میرے مال سے" اور اس کی ملکیت میں بکری نہیں ہے تو بقول بعض وصیت صحیح نہیں اور بقول بعض وصیت صحیح ہے اور اگر یوں وصیت کی کہ فلاں کے لئے میری بکریوں میں سے ایک بکری ہے اور اس کی ملکیت میں بکری نہیں ہے تو وصیت باطل ٹھہرے گی اسی اصول پر گائے، بھینس اور اونٹ کے مسائل کا استخراج کیا جائے گا۔<sup>(۳)</sup> (عالمگیری ج ۶، ص ۱۰۶)

**مسئلہ ۳۰:** یہ وصیت کی کہ میرے مال کا تہائی حصہ صدقہ کر دیا جائے اور کسی شخص نے وصی سے وہ مال غصب کر لیا اور ضائع کر دیا اور وصی یہ چاہتا ہے کہ وصیت کے اس مال کو اس غاصب پر بھی صدقہ کر دے اور غاصب اس مال کا اقراری ہے تو یہ جائز ہے۔<sup>(۴)</sup> (عالمگیری بحوالہ محیط السرخسی ج ۶، ص ۱۰۶)

**مسئلہ ۳۱:** وصیت کرنے والے نے کہا کہ میں نے تیرے لئے اپنے مال سے ایک بکری کی وصیت کی تو اس وصیت کا تعلق اس بکری سے نہ ہوگا جو وصیت کرنے کے دن اس کی ملکیت میں تھی بلکہ اس کا تعلق اس بکری سے ہوگا جو موصی کی موت کے دن اس کی ملکیت میں ہوگی اور جب یہ وصیت صحیح ہے تو موصی کی موت کے بعد اگر اس کے مال میں بکری ہے تو وارثوں کو اختیار ہے اگر وہ چاہیں تو موصی لہ کو بکری دیدیں یا چاہیں تو بکری کی قیمت دیدیں۔<sup>(۵)</sup> (محیط از عالمگیری ج ۶، ص ۱۰۶)

**مسئلہ ۳۲:** ایک شخص نے کہا کہ میرا سرخ رنگ کا عجی النسل گھوڑا فلاں کے لئے وصیت ہے تو یہ وصیت اس میں جاری ہوگی جس کا وہ وصیت کے دن مالک تھا نہ کہ اس میں جو وہ بعد میں حاصل کر لے ہاں اگر اس نے یہ کہا کہ میرے گھوڑے فلاں کے لئے وصیت ہیں اور ان کی تعیین یا تخصیص نہ کی تو اس صورت میں وصیت بوقت وصیت موجود گھوڑوں اور بعد میں حاصل کئے جانے والے گھوڑوں دونوں کو شامل ہوگی۔<sup>(۶)</sup> (عالمگیری ج ۶، ص ۱۰۶)

①....."الفتاویٰ الہندیۃ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۱۰۵.

②.....المرجع السابق، ص ۱۰۶. ③.....المرجع السابق. ④.....المرجع السابق.

⑤.....المرجع السابق. ⑥.....المرجع السابق.



**مسئلہ ۳۳:** اگر کسی نے اپنے ثلث مال کی فلاں شخص اور مساکین کے لئے وصیت کی تو اس ثلث مال کا نصف فلاں کو دیا جائے گا اور نصف مساکین کو۔<sup>(۱)</sup> (ہدایہ جلد ۴ از عالمگیری ج ۶، ص ۱۰۶)

**مسئلہ ۳۴:** کسی نے اپنے ثلث مال کی وصیت ایک شخص کے لئے کی، پھر دوسرے شخص سے کہا کہ میں نے تجھے اس وصیت میں اس کے ساتھ شریک کر دیا تو یہ ثلث ان دونوں کے لئے ہے اور اگر ایک کے لئے سو روپے کی وصیت کی اور دوسرے کے لئے سو کی پھر تیسرے شخص سے کہا کہ میں نے تجھے ان دونوں کے ساتھ شریک کیا تو اس تیسرے کے لئے ہر سوا میں تہائی حصہ ہے۔<sup>(۲)</sup> (عالمگیری ج ۶، ص ۱۰۶)

**مسئلہ ۳۵:** کسی اجنبی شخص اور وارث کے لئے وصیت کی تو اجنبی کو وصیت کا نصف حصہ ملے گا اور وارث کے حق میں وصیت باطل ٹھہرے گی، اس طرح اپنے قاتل اور اجنبی کے حق میں وصیت کی تھی تو وصیت قاتل کے حق میں باطل اور اجنبی کو نصف حصہ ملے گا۔ (عالمگیری ج ۶، ص ۱۰۶) اس کے برخلاف اجنبی یا وارث کے لئے عین (نقد) یا دین کا اقرار کیا تو اجنبی کے لئے صحیح نہیں اور وارث کے لئے صحیح ہے۔<sup>(۳)</sup> (تبیین از عالمگیری ج ۶، ص ۱۰۶)

**مسئلہ ۳۶:** متعدد کمروں پر مشتمل ایک مکان دو آدمیوں کے درمیان مشترک ہے ان میں سے ایک نے کسی کے لئے ایک معین کمرے کی وصیت کر دی تو مکان تقسیم کیا جائے گا پس اگر وہ معین کمرہ موصی کے حصہ میں آ گیا تو وہ موصیٰ لہ کو دے دیا جائے گا اور اگر وہ معین کمرہ دوسرے شریک کے حصہ میں آیا تو موصیٰ لہ کو بقدر کمرے کے زمین ملے گی۔<sup>(۴)</sup> (عالمگیری ج ۶، ص ۱۰۷، در مختار، رد المحتار ج ۵، ص ۴۷۳)

**مسئلہ ۳۷:** وارث نے اقرار کیا کہ اس کے باپ نے فلاں کے لئے ثلث مال کی وصیت کی اور کچھ گواہوں نے گواہی دی کہ اس کے باپ نے کسی دوسرے کے لئے ثلث مال کی وصیت کی تو فیصلہ گواہوں کی گواہی کے مطابق ہوگا اور وارث نے جس کے لئے اقرار کیا اسے کچھ نہ ملے گا۔<sup>(۵)</sup> (عالمگیری ج ۶، ص ۱۰۷)

**مسئلہ ۳۸:** اگر کسی وارث نے اقرار کیا کہ اس کے باپ نے اپنے ثلث مال کی وصیت فلاں کے لئے کی پھر اس کے بعد کہا کہ بلکہ اس کی وصیت فلاں کے لئے کی، تو اس صورت میں جس کے لئے پہلے اقرار کیا اس کو ملے گا اور دوسرے کے لئے کچھ نہیں۔ (عالمگیری ج ۶، ص ۱۰۷) اور اگر اس نے دونوں کے لئے متصلاً بلا فصل اقرار کیا تو ثلث مال دونوں کے مابین نصف نصف کر دیا جائے گا۔<sup>(۶)</sup> (عالمگیری ج ۶، ص ۱۰۷)

①..... "الفتاویٰ الہندیۃ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۱۰۶.

②..... المرجع السابق. ③..... المرجع السابق. ④..... المرجع السابق، ص ۱۰۷.

⑤..... المرجع السابق. ⑥..... المرجع السابق.



**مسئلہ ۳۹:** وارث تین ہیں اور مال تین ہزار ہے ہر وارث نے ایک، ایک ہزار پایا پھر ان میں سے ایک نے اقرار کیا کہ اس کے باپ نے فلاں کے لئے ثلث مال کی وصیت کی تھی اور باقی دو وارثوں نے انکار کیا تو اقرار کرنے والا اپنے حصے میں سے ایک تہائی اس کو دے گا جس کے لئے اس نے اقرار کیا۔<sup>(۱)</sup> (عالمگیری ج ۶، ص ۱۰۷)

**مسئلہ ۴۰:** اگر دو بیٹوں میں سے ایک نے تقسیم ترکہ کے بعد اقرار کیا کہ مرحوم باپ نے ثلث مال کی وصیت فلاں کے لئے کی تھی تو اس کا اقرار صحیح ہے اور اس اقرار کرنے والے ہی کے حصے کے ثلث میں نافذ ہوگی۔<sup>(۲)</sup> (درمختار) اور یہی حکم اس صورت میں ہے جبکہ اس کے کئی بیٹوں میں سے ایک نے اقرار کیا ہو تو اقرار کرنے والے کے حصہ کے ثلث میں وصیت نافذ ہوگی۔<sup>(۳)</sup> (مجمع وردالمختار ج ۵، ص ۴۷۳)

**مسئلہ ۴۱:** وارث دو ہیں اور مال ایک ہزار نقد ہے اور ایک ہزار ان میں سے ایک پر ادھار ہے پھر اس وارث نے جس پر ادھار نہیں ہے اقرار کیا کہ اس کے باپ نے کسی کے حق میں ایک ثلث کی وصیت کی تھی تو اس ایک ہزار نقد میں سے تہائی حصہ لے کر موصیٰ لہ کو دیا جائے گا اور اقرار کرنے والے کو باقی دو تہائی ملے گا۔<sup>(۴)</sup> (عالمگیری ج ۶، ص ۱۰۷)

**تنبیہ:** موصیٰ بہ<sup>(۵)</sup> سے پیدا ہونے والی کوئی بھی زیادتی جیسے بچہ، یا غلہ وغیرہ اگر موصیٰ کی موت کے بعد اور موصیٰ لہ کے قبول وصیت سے پہلے ہو تو وہ زیادتی اور اضافہ موصیٰ بہ میں شمار ہوگا اور ثلث مال میں شامل ہوگا لیکن اگر یہ اضافہ اور زیادتی موصیٰ لہ کے قبول وصیت کے بعد مگر مال تقسیم ہونے سے پہلے ہو تب بھی وہ موصیٰ بہ میں شامل ہوگی۔<sup>(۶)</sup> (عالمگیری بحوالہ محیط السرخسی ج ۶، ص ۱۰۷) مثال کے طور پر ایک شخص کے پاس چھ سئو درہم اور ایک لونڈی قیمتی تین سو درہم کی ہیں اس نے کسی آدمی کے لئے لونڈی کی وصیت کی اور مر گیا پھر لونڈی نے ایک بچہ جنا جس کی قیمت تین سو درہم کے برابر ہے پس یہ ولادت اگر تقسیم مال اور قبول وصیت سے پہلے ہوئی تو موصیٰ لہ کو وصیت میں وہ لونڈی ملے گی اور اس بچہ کا تہائی حصہ، اور اگر موصیٰ لہ کے وصیت قبول کرنے کے بعد اور مال تقسیم ہو جانے کے بعد ولادت ہوئی تو بلا اختلاف موصیٰ لہ کی ملکیت ہے اور اگر موصیٰ لہ نے وصیت قبول کر لی تھی اور مال ابھی تقسیم نہ ہوا تھا کہ لونڈی کے بچہ پیدا ہو گیا تب بھی وہ موصیٰ بہ میں شامل ہوگا جیسا کہ قبول وصیت سے قبل

①..... "الفتاویٰ الہندیہ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۱۰۷.

②..... "الدرالمختار"، کتاب الوصایا، باب الوصیۃ بثلث المال، ج ۱۰، ص ۴۰۱.

③..... "ردالمحتار"، کتاب الوصایا، باب الوصیۃ بثلث المال، ج ۱۰، ص ۴۰۱.

④..... "الفتاویٰ الہندیہ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۱۰۷.

⑤..... جس چیز کی وصیت کی گئی۔

⑥..... "الفتاویٰ الہندیہ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۱۰۷.



کی صورت میں وہ موصی بہ میں شامل کیا گیا تھا، اور اگر لونڈی نے موصی کی موت سے پہلے بچہ جنا تو وہ وصیت میں داخل نہ ہوگا۔<sup>(۱)</sup>  
(کافی از عالمگیری ج ۶، ص ۱۰۸)

## بیٹے کا اپنے مرض الموت میں اپنے باپ کی وصیت کو جائز کرنے اور اپنے اوپر یا اپنے باپ کے اوپر دین (ادھار) کا اقرار کرنے کا بیان

**مسئلہ ۱:** ایک شخص کا انتقال ہوا اور اس نے تین ہزار روپے اور ایک بیٹا چھوڑا اور دو ہزار روپے کی کسی شخص کے لئے وصیت کی پھر بیٹے نے اپنے مرض الموت میں اس وصیت کو جائز کر دیا اور مر گیا اور بیٹے کا بجز اس وراثت کے اور کوئی مال بھی نہیں تو اس صورت میں موصی لہ ایک ہزار روپے تو بیٹے کی اجازت کے بغیر ہی پانے کا مستحق ہے اور بقیہ دو ہزار میں سے ایک ثلث اور پائے گا جو کہ بیٹے کے مال کا تہائی حصہ ہوتا ہے۔<sup>(۲)</sup> (محیط السرخسی از عالمگیری ج ۶، ص ۱۰۸)

**مسئلہ ۲:** وارث کی طرف سے مرض الموت میں اپنے مورث کی وصیت کو جائز کرنا بمنزلہ وصیت کرنے کے ہے اسی طرح مرض الموت میں اپنی موت کے بعد غلام کو آزاد کرنا بھی بمنزلہ وصیت کے ہے اور جب دو وصیتیں جمع ہوں جن میں سے ایک عتق (آزاد کرنا) ہو تو عتق مقدم واولیٰ ہے اور دین (یعنی ادھار) مقدم ہے وصیت پر۔<sup>(۳)</sup> (محیط السرخسی از عالمگیری ج ۶، ص ۱۰۸)

**مسئلہ ۳:** وارث نے اگر بحالت صحت و تندرستی اپنے مورث کی وصیت کو جائز کر دیا تو وہ اولیٰ اور مقدم ہے عتق سے، اور ادھار کے اقرار سے اور وصیت سے۔<sup>(۴)</sup> (عالمگیری ج ۶، ص ۱۰۸)

**مسئلہ ۴:** وارث نے اگر بحالت صحت اپنے باپ کی وصیت کو جائز کر دیا پھر اپنے باپ پر ادھار ہونے کا اقرار کیا تو پہلے باپ کی وصیت پوری کی جائے گی اس کے بعد اگر کچھ بچے گا تو ادھار والوں کو ادا کیا جائے گا لیکن وارث کی صورت میں ان ادھار والوں کے ادھار کی کامل ادائیگی کا ذمہ دار نہ ہوگا ہاں اگر وصیت پوری کرنے کے بعد اتنا مال بچ رہا کہ ادھار کی کامل ادائیگی ہو جائے تو ادھار کا اقرار کرنے کے بعد وہ اس کی کامل ادائیگی کا ذمہ دار ہے اور اگر وہ بچا ہو مال قرض کی ادائیگی کے لئے پورا نہ ہو تو اقرار کرنے والا وارث اتنا ادا کرنے کا ضامن ہوگا جتنے کا اُس نے اقرار کیا ہے۔<sup>(۵)</sup> (عالمگیری ج ۶، ص ۱۰۸)

**مسئلہ ۵:** ایک شخص نے اپنے باپ پر دین کا دعویٰ کیا اور موصی لہ نے میت کی طرف سے دعویٰ کیا کہ اس نے اپنے

①....."الفتاویٰ الہندیہ"، کتاب الوصایا، الباب الثالث فی الوصیۃ بثلث المال... إلخ، ج ۶، ص ۱۰۸.

②....."الفتاویٰ الہندیہ"، کتاب الوصایا، الباب الرابع فی اجازۃ الولد من وصیۃ... إلخ، ج ۶، ص ۱۰۸.

③.....المرجع السابق. ④.....المرجع السابق. ⑤.....المرجع السابق.



باپ کی وصیت کو جائز کر دیا ہے اور اس شخص نے ان دونوں باتوں کی تصدیق کی تو دین کی ادائیگی مقدم ہوگی اور وہ صاحب اجازت کے لئے کسی چیز کا ذمہ دار نہ ہوگا خواہ اس نے یہ تصدیق بحالت صحت کی ہو یا بحالت مرض۔<sup>(۱)</sup> (عالمگیری ج ۶، ص ۱۰۸)

**مسئلہ ۶:** مریض وارث نے اپنے باپ کی وصیت کو جائز کیا پھر اس نے اپنے باپ پر دین (ادھار) کا اقرار کیا اور اپنی ذات پر بھی دین کا اقرار کیا تو پہلے باپ کا دین ادا کیا جائے گا پھر اس کا اپنا دین ادا کیا جائے گا۔<sup>(۲)</sup> (محیط السرخسی از عالمگیری ج ۶، ص ۱۰۸)

**مسئلہ ۷:** وارث نے اپنے باپ کی وصیت کی اجازت دے دی پھر اپنی ذات پر دین کا اقرار کیا تو دین مقدم واولیٰ ہے، پہلے دین ادا ہوگا اس کے بعد دیکھا جائے گا اگر دین کی ادائیگی کے بعد کچھ بچ رہا تو اگر اس وارث کے ورثہ نے اس وصیت کو جائز نہیں کیا جس کو وارث نے جائز کر دیا تھا تو بقیہ مال کا ثلث اس وصیت میں دیا جائے گا۔<sup>(۳)</sup> (محیط از عالمگیری ج ۶، ص ۱۰۸)

**مسئلہ ۸:** ایک مریض جس کے پاس دو ہزار روپے ہیں اور اس کے پاس ان کے علاوہ اور کوئی مال نہیں، اس کا انتقال ہوا اس نے کسی شخص کے لئے ان میں سے ایک ہزار روپے کی وصیت کر دی اور ایک دوسرے شخص کے لئے بقیہ ایک ہزار کی وصیت کر دی اور اس کے وارث بیٹے نے اس کی ان دونوں وصیتوں کو یکے بعد دیگرے اپنی بیماری کی حالت میں جائز کر دیا اور اس وارث بیٹے کے پاس سوائے ان دو ہزار روپے کے جو وراثت میں ملے اور مال نہیں ہے تو اس صورت میں ان دو ہزار کا تہائی حصہ ان دونوں کو نصف نصف تقسیم کر دیا جائے گا جن کے لئے میت اول نے وصیت کی تھی۔<sup>(۴)</sup> (محیط از عالمگیری ج ۶، ص ۱۰۸)

**مسئلہ ۹:** ایک شخص کے پاس ایک ہزار درہم ہیں اس نے ان کی کسی شخص کے لئے وصیت کر دی اور انتقال کر گیا اس کا وارث جو اس کے مال کا مالک ہو اس کی ملکیت میں بھی ایک ہزار درہم تھے۔ (یعنی اس کے پاس کل دو ہزار درہم ہو گئے) پھر اس وارث نے کسی شخص کے لئے اپنے ذاتی ایک ہزار درہم کی اور ان ایک ہزار درہم کی جو وراثت میں ملے تھے دونوں کی وصیت کر دی پھر اس وارث کا انتقال ہو گیا اور اس نے اپنا ایک وارث چھوڑا اس نے اپنے باپ اور اپنے دادا کی وصیت کو اپنے مرض الموت میں جائز کر دیا اور مر گیا اور اس مرنے والے کا بجز اس ترکہ کے اور کوئی مال نہیں تو اس صورت میں پہلے والے موصیٰ لہ کو یعنی دادا کے موصیٰ لہ کو پہلے ایک ہزار درہم کا ایک ثلث وصیت جائز کئے بغیر ہی ملے گا پھر باقی دو تہائی کو دوسرے ایک ہزار درہم میں ملا دیا جائے گا اور اس مجموعہ کا ایک ثلث موصیٰ لہ دوم کو یعنی اس میت کے باپ کے موصیٰ لہ کو ملے گا اور یہ بھی وصیت کو جائز کئے بغیر ہی دے دیا جائے گا۔ یہ ثلث ادا کرنے کے بعد اس تیسری میت کے بقیہ مال کو دیکھا جائے اور اسے موصیٰ لہ اول اور موصیٰ لہ دوم کے درمیان وصیت جائز کر دینے کے بعد بقدر اپنے اپنے بقیہ حصے کے تقسیم کر دیا جائے گا۔<sup>(۵)</sup> (محیط از عالمگیری ج ۶، ص ۱۰۹)

①....."الفتاویٰ الہندیۃ"، کتاب الوصایا، الباب الرابع فی اجازۃ الولد من وصیۃ... إلخ، ج ۶، ص ۱۰۸.

②.....المرجع السابق. ③.....المرجع السابق. ④.....المرجع السابق. ⑤.....المرجع السابق، ص ۱۰۹.



## کس حالت میں وصیت معتبر ہے

**مسئلہ ۱:** مریض نے کسی عورت کے لئے دین (اُدھار) کا اقرار کیا یا اس کے لئے وصیت کی یا اُسے کچھ ہبہ کیا اس کے بعد پھر اس سے نکاح کر لیا اس کے بعد اس مریض کا انتقال ہو گیا تو اس کا اقرار جائز ہے اور وصیت اور ہبہ باطل ہے۔<sup>(۱)</sup> (عالمگیری ج ۶، ص ۱۰۹)

**مسئلہ ۲:** مریض نے اپنے کافر بیٹے یا غلام کے لئے وصیت کی یا اسے کچھ ہبہ کیا اور اسے سوئپ دیا، یا اس کے لئے دین کا اقرار کیا، بعد میں وہ کافر بیٹا مسلمان ہو گیا یا غلام آزاد ہو گیا اور یہ مریض کی موت سے پہلے پہلے ہو گیا تو یہ وصیت یا ہبہ یا اقرار باطل ہو جائے گا۔<sup>(۲)</sup> (کافی از عالمگیری ج ۶، ص ۱۰۹)

**مسئلہ ۳:** مریض نے وصیت کی اس حالت میں کہ وہ ضعف و ناطاقتی کی وجہ سے بات کرنے پر قادر نہ تھا، اس نے سر سے اشارہ کیا اور یہ معلوم ہو کہ اگر اس کا اشارہ سمجھ لیا گیا تو وہ جان لے گا کہ اس کا اشارہ سمجھ لیا گیا ہے تو اس کی وصیت جائز ہے ورنہ نہیں۔ یہ اس صورت میں ہے کہ وہ مریض کلام کرنے پر قدرت حاصل ہونے سے قبل ہی انتقال کر جائے کیوں کہ اس صورت میں یہ ظاہر ہوگا کہ اس کے کلام کرنے سے ناامیدی ہو گئی ہے لہذا وہ آخرس یعنی گونگے کی طرح ہے۔<sup>(۳)</sup> (خزانة المفتیین از عالمگیری ج ۶، ص ۱۰۹)

**مسئلہ ۴:** جس کے ہاتھ مارے گئے ہوں یا جس کے پیر مارے گئے ہوں، قانع زدہ اور تپ دق<sup>(۴)</sup> کا مارا جبکہ ان کے امراض کو لمبی مدت گزر جانے اور ان مرحلوں کی وجہ سے موت کا اندیشہ نہ رہے تو یہ سب صحیح الجسم<sup>(۵)</sup> کے حکم میں ہیں کہ اگر یہ اپنا تمام مال ہبہ کر دیں تو یہ ہبہ کرنا صحیح ہے لیکن اگر دوبارہ ان کو مرض ہو تو وہ بمنزلہ نئے مرض کے ہے اگر اس وقت ان کی موت کا اندیشہ ہو تو یہ ان کا مرض الموت ہوگا لہذا ایسی صورت میں ان کا ہبہ کرنا صرف تہائی مال میں معتبر ہوگا یعنی وہ اپنا تہائی مال ہبہ کر سکتے ہیں زیادہ نہیں۔ (کافی از عالمگیری ج ۶، ص ۱۰۹) اگر اُسے ان امراض میں سے کوئی مرض لاحق ہوا اور وہ صاحب فراش ہو تو یہ اس کا مرض الموت ہوگا اور اُس کا ہبہ ثلث مال میں جاری ہوگا۔<sup>(۶)</sup> (کافی از عالمگیری ج ۶، ص ۱۰۹)

**مسئلہ ۵:** کسی نے وصیت کی پھر اس پر جنون طاری ہو گیا اگر اس کا جنون مطبق ہے (یعنی ہمہ وقت مستقل ہے) تو معاملہ قاضی کی رائے پر ہے اگر وہ اس کی وصیت کو جائز قرار دے تو جائز ہے ورنہ باطل، اور اگر جنون سے اچھا ہونے کی

①....."الفتاویٰ الہندیہ"، کتاب الوصایا، الباب الرابع فی اجازة الولد... إلخ، فصل فی اعتبار حالة الوصیة، ج ۶، ص ۱۰۹.

②.....المرجع السابق.

③.....المرجع السابق.

④.....ٹی بی کا بخار۔

⑤.....یعنی غیر مریض۔

⑥....."الفتاویٰ الہندیہ"، کتاب الوصایا، الباب الرابع فی اجازة الولد... إلخ، فصل فی اعتبار حالة الوصیة، ج ۶، ص ۱۰۹.

میعاد مقرر کرنے کی ضرورت ہو تو فتویٰ اس پر ہے کہ حق تصرفات میں جنون مطبق کی مدت ایک سال مقرر کی جاتی ہے۔  
(1) (خزانة المفتیین از عالمگیری ج ۶، ص ۱۰۹)

مسئلہ ۶: جو شخص قید خانے میں محبوس ہے، قصاص میں قتل کیا جائے یا رجم (سنگسار) کیا جائے وہ مریض کے حکم میں نہیں ہے۔ (عالمگیری) لیکن جب وہ قتل کرنے کے لئے نکالا جائے اس حالت میں وہ مریض کے حکم میں داخل ہے۔  
(2) (عالمگیری ج ۶، ص ۱۰۹)

مسئلہ ۷: جو شخص میدان کارزار میں قتال کرنے والوں کی صف میں ہو وہ صحیح و تندرست کے حکم میں ہے لیکن جب وہ جنگ و قتال شروع کر دے تو وہ مریض کے حکم میں ہے۔ (3) (عالمگیری ج ۶، ص ۱۰۹)

مسئلہ ۸: جو شخص کشتی میں سفر کر رہا ہے اس کا حکم صحیح و تندرست آدمی کا ہے لیکن اگر دریا میں زبردست تموج ہو کہ کشتی ڈوب جانے کا اندیشہ ہو تو اس حالت میں وہ مریض کے حکم میں ہے۔ (4) (عالمگیری ج ۶، ص ۱۰۹)

مسئلہ ۹: قیدی قتل کے لئے لایا گیا لیکن قتل نہیں کیا گیا قید خانہ واپس بھیج دیا گیا یا جنگ کرنے والا جنگ کے بعد بخیریت اپنی صف میں واپس آ گیا یا دریا کا تموج ٹھہر گیا اور کشتی سلامت رہی تو ان صورتوں میں اس شخص کا حکم اس مریض جیسا ہے جو اپنے مرض سے شفا پا گیا اچھا ہو گیا اب اس کے تمام تصرفات اس کے تمام مال میں نافذ ہوں گے۔ (5) (شرح الطحاوی از عالمگیری ج ۶، ص ۱۰۹)

مسئلہ ۱۰: مجذوم (کوڑھی) اور باری سے بخار والا خواہ چوتھے دن بخار آتا ہو یا تیسرے دن، یہ لوگ اگر صاحب فراش ہوں تو اس مریض کے حکم میں ہیں جو مرض الموت میں ہے۔ (6) (عینی شرح الہدایہ از عالمگیری ج ۶، ص ۱۰۹)

مسئلہ ۱۱: کسی شخص پر فالج گرا اور اس کی زبان جاتی رہی یعنی بیکار ہو گئی یا کوئی شخص بیمار ہوا اور کلام کرنے پر قدرت نہیں پھر اس نے کچھ اشارے سے کہا یا کچھ لکھ دیا اور اس کا یہ مرض طویل ہوا یعنی ایک سال تک چلتا رہا تو وہ بمنزلہ گونگے کے ہے۔ (7) (خزانة المفتیین از عالمگیری ج ۶، ص ۱۰۹)

مسئلہ ۱۲: عورت کو دروزہ (8) ہوا، اس حالت میں وہ جو کچھ کرے اس کا نفاذ ثلث مال میں ہوگا اور اگر وہ اس دروزہ

①....."الفتاویٰ الہندیہ"، کتاب الوصایا، الباب الرابع فی اجازة الولد... إلخ، فصل فی اعتبار حالة الوصیة، ج ۶، ص ۱۰۹.

②.....المرجع السابق. ③.....المرجع السابق. ④.....المرجع السابق.

⑤.....المرجع السابق. ⑥.....المرجع السابق. ⑦.....المرجع السابق.

⑧.....یعنی بچے کی پیدائش کا درد.



سے جانبر ہوگئی<sup>(۱)</sup> تو جو کچھ اس نے کیا پورا پورا نافذ ہوگا۔<sup>(۲)</sup> (شرح الطحاوی از عالمگیری ج ۶، ص ۱۰۹)

## کون سی وصیت مقدم ہے کون سی مؤخر

**مسئلہ ۱:** جب متعدد وصیتیں جمع ہو جائیں تو اس میں بہت سی صورتیں ہیں، اگر ثلث مال سے وہ تمام وصیتیں پوری ہو سکتی ہیں تو وہ پوری کر دی جائیں گی اور اگر ثلث مال میں وہ تمام وصیتیں پوری نہیں ہو سکتیں لیکن ورثہ نے ان کو جائز کر دیا تب بھی وہ تمام وصیتیں ادا کی جائیں گی لیکن اگر ورثہ نے اجازت نہ دی تو دیکھا جائے گا کہ آیا وہ تمام وصیتیں اللہ تعالیٰ کے لئے ہیں یا بعض تقرب الی اللہ کے لئے اور بعض بندوں کے لئے یا کل وصیتیں بندوں کے لئے ہیں، اگر کل وصیتیں اللہ عزوجل کے لئے ہیں تو دیکھا جائے گا کہ آیا وہ کل ایک ہی درجہ کے فرائض سے ہیں یا کل وصیتیں واجبات سے ہیں یا کل کی کل نوافل سے ہیں، اگر کل وصیتیں ایک ہی درجہ کے فرائض سے ہیں تو پہلے وہ وصیت پوری کی جائے گی جس کا ذکر موسیٰ نے پہلے کیا۔<sup>(۳)</sup> (بدائع از عالمگیری ج ۶، ص ۱۱۴)

**مسئلہ ۲:** حج اور زکوٰۃ میں اگر حج فرض ہے تو وہ زکوٰۃ پر مقدم ہے خواہ موسیٰ نے زکوٰۃ کا ذکر پہلے کیا ہو، اور کفارہ قتل اور کفارہ یمین<sup>(۴)</sup> میں اس کو مقدم کیا جائے گا جس کو موسیٰ نے مقدم کیا اور ماہ رمضان کے روزے توڑنے کے کفارہ میں اور قتل خطاء کے کفارہ میں کفارہ قتل خطاء مقدم ہوگا۔<sup>(۵)</sup> (خزانة المفتیین از عالمگیری ج ۶، ص ۱۱۵)

**مسئلہ ۳:** حج اور زکوٰۃ مقدم ہیں کفارات پر، اور کفارات مقدم ہیں صدقۃ الفطر پر، اور صدقۃ الفطر مقدم ہے قربانی پر، اور اگر قربانی سے پہلے منذور بہ<sup>(۶)</sup> کو ذکر کیا تو منذور بہ مقدم ہے قربانی پر، اور قربانی مقدم ہے نوافل پر۔ (عالمگیری) اور ان سب پر اعتاق مقدم ہے خواہ اعتاق منجز ہو یا اعتاق معلق بالموت ہو۔<sup>(۷)</sup> (عالمگیری ج ۶، ص ۱۱۵)

**مسئلہ ۴:** حج کی وصیت کی اور کچھ دیگر تقرب الی اللہ تعالیٰ چیزوں کی وصیت کی اور مسجد معین کے مصالح کے لئے اور کسی قوم کے کچھ مخصوص و مشخص<sup>(۸)</sup> لوگوں کے لئے وصیت کی اور ثلث مال میں یہ سب پوری نہیں ہوئی تو ثلث مال کو ان کے مابین

..... ۱ یعنی زندہ بچ گئی۔

..... ۲ "الفتاویٰ الہندیہ"، کتاب الوصایا، الباب الرابع فی اجازۃ الولد... إلخ، فصل فی اعتبار حالۃ الوصیۃ، ج ۶، ص ۱۰۹.

..... ۳ "الفتاویٰ الہندیہ"، کتاب الوصایا، الباب الخامس فی العتق والمحاباة... إلخ، ج ۶، ص ۱۱۴، ۱۱۵.

..... ۴ قسم کا کفارہ۔

..... ۵ "الفتاویٰ الہندیہ"، کتاب الوصایا، الباب الخامس فی العتق والمحاباة... إلخ، ج ۶، ص ۱۱۵.

..... ۶ جس کی منت مانی گئی۔

..... ۷ "الفتاویٰ الہندیہ"، کتاب الوصایا، الباب الخامس فی العتق والمحاباة... إلخ، ج ۶، ص ۱۱۵.

..... ۸ معلوم و معین۔



تقسیم کر دیا جائے گا، جتنا مال مشخص و معین لوگوں کو ملے گا اس میں سے وہ اپنا اپنا حصہ لے لیں گے اور جتنا مال تَقْرُبِ اِلَى اللہ کے حصہ میں آئے گا اگر ان میں سوائے حج کے کوئی دوسرا واجب نہیں ہے تو حج مقدم ہے اگر یہ تمام مال حج ہی کے لئے پورا ہو گیا تو تَقْرُبِ اِلَى اللہ تعالیٰ کی بقیہ وصیتیں باطل ٹھہریں گی اور اگر کچھ بچ گیا تو تقرب کی وہ وصیت مقدم ہے جس کو موصی نے پہلے ذکر کیا۔<sup>(۱)</sup> (خزانة المفتیین از عالمگیری ج ۶، ص ۱۱۵)

**مسئلہ ۵:** کچھ وصیتیں اللہ تعالیٰ کے لئے ہیں اور کچھ بندوں کے لئے تو اگر موصی نے قوم کے خاص خاص معین لوگوں کے لئے وصیت کی تو وہ ثلث مال میں شریک ہیں، ان کو ثلث مال میں جو حصہ ملے گا وہ بلا تقدیم و تاخیر ان سب کے لئے ہے اور جو حصہ ثلث مال میں سے اللہ تعالیٰ کے تقرب کے لئے ملے گا اس میں فرائض مقدم ہوں گے پھر واجبات پھر نوافل۔<sup>(۲)</sup> (عالمگیری ج ۶، ص ۱۱۵)

**مسئلہ ۶:** اگر یہ وصیت کی کہ میرا تہائی مال حج، زکوٰۃ، کفارات میں اور زید کے لئے ہے اس صورت میں ثلث مال چار حصوں میں تقسیم ہوگا ایک حصہ موصیٰ لہ زید کے لئے، ایک حصہ حج کے لئے، ایک حصہ زکوٰۃ کے لئے اور ایک حصہ کفارات کے لئے۔<sup>(۳)</sup> (بدائع از عالمگیری ج ۶، ص ۱۱۵)

**مسئلہ ۷:** کل وصیتیں بندوں کے لئے ہیں اس صورت میں اقویٰ غیر اقویٰ پر مقدم ہوگی، اس کا لحاظ نہ کیا جائے گا کہ میت نے کس کا ذکر پہلے کیا تھا اور کس کا بعد میں، اگر وہ سب قوت میں برابر ہوں تو ہر ایک کو ثلث مال میں سے بقدر اس کے حق کے ملے گا اور اول و آخر کا لحاظ نہ ہوگا۔<sup>(۴)</sup> (عالمگیری ج ۶، ص ۱۱۵)

**مسئلہ ۸:** اگر تمام وصیتیں از قسم نوافل ہوں اور ان میں کوئی چیز مخصوص و معین نہ ہو تو ایسی صورت میں میت نے جس کا ذکر پہلے کیا وہ مقدم ہوگی۔ (ظاہر الروایہ از عالمگیری ج ۶، ص ۱۱۵) جیسے اس نے وصیت کی کہ میرا نقلی حج کرادینا یا ایک جان میری طرف سے آزاد کر دینا یا اُس نے وصیت کی کہ میری طرف سے غیر معین فقراء پر صدقہ کر دینا تو ان صورتوں میں جس کا ذکر پہلے کیا وہ پوری کی جائے گی۔<sup>(۵)</sup> (عالمگیری ج ۶، ص ۱۱۵)

**مسئلہ ۹:** ایک شخص نے وصیت کی کہ ستودرہم فقراء کو دیئے جائیں اور ستودرہم اقرباء کو اور اس کی چھوٹی ہوئی نمازوں کے بدلے میں کھانا کھلایا جائے، پھر اس کا انتقال ہو گیا اور اس پر ایک ماہ کی نمازیں باقی تھیں اور اس کا ثلث مال تمام وصیتوں کے لئے ناکافی ہے تو اس صورت میں ثلث مال کو اس طرح تقسیم کیا جائے گا کہ ستودرہم فقراء پر اور ستودرہم اقرباء پر اور اس کی ہر نماز

①..... "الفتاویٰ الہندیۃ"، کتاب الوصایا، الباب الخامس فی العتق والمحاباة... إلخ، ج ۶، ص ۱۱۵.

②..... المرجع السابق.

③..... المرجع السابق.

④..... المرجع السابق.

⑤..... المرجع السابق.



کے بدلے نصف صاع گیہوں کی جو قیمت ہو اس پر، پس جو حصہ اقرباء کو پہنچے گا وہ ان کو دیدیا جائے گا اور جو حصہ فقراء اور کھانے کا ہے اس سے کھانا کھلایا جائے اور جو کمی پڑے گی وہ فقراء کے حصہ میں آئے گی۔<sup>(۱)</sup> (فتاویٰ قاضی خاں از عالمگیری ج ۶، ص ۱۱۶)

**مسئلہ ۱۰:** حَجَّةُ الْاِسْلَام یعنی حج فرض کی وصیت کی تو یہ حج مرنے والے کے شہر سے سواری پر کرایا جائے گا لیکن اگر وصیت کے لئے خرچ پورا نہ ہو تو وہاں سے کرایا جائے جہاں سے خرچ پورا ہو جائے اور اگر کوئی شخص حج کرنے کے لئے نکلا اور راستہ میں انتقال ہو گیا اور اس نے اپنی طرف سے حج ادا کرنے کی وصیت کی تو اس کا حج اس کے شہر سے کرایا جائے، یہی حکم اس کے لئے ہے جو حج بدل کرنے والا حج کے راستہ میں مر گیا وہ حج بدل پھر اُس کے شہر سے کرایا جائے۔<sup>(۲)</sup> (کافی از عالمگیری ج ۶، ص ۱۱۶)

## اقارب و ہمسایہ وغیرہم کے لئے وصیت کا بیان

**مسئلہ ۱:** اقارب کے لئے وصیت کی تو وہ اس کے ذی رحم محرم میں سے درجہ بدرجہ زیادہ قریب کے لئے ہے اور اس میں والدین داخل نہیں اور یہ وصیت ایک سے زیادہ کے لئے ہے۔<sup>(۳)</sup> (ہدایہ ج ۴، عالمگیری ج ۶، ص ۱۱۶) امام اعظم ابو حنیفہ رضی اللہ تعالیٰ عنہ نے اس سلسلہ میں چھ چیزوں کا اعتبار فرمایا ہے۔ پہلی یہ کہ اس لفظ کے مستحق موصی کے ذی رحم محرم ہیں، دوسری یہ کہ ان کے باپ اور ماں کی طرف سے ہونے میں کوئی فرق نہیں، تیسری یہ کہ وہ وارثوں میں سے نہ ہوں، چوتھی یہ کہ زیادہ قریب مقدم ہوگا اور اَبَعَدُ<sup>(۴)</sup> اَقْرَبُ<sup>(۵)</sup> سے محبوب (محرم) ہو جائے گا، پانچویں یہ کہ مستحق دو یا دو سے زیادہ ہوں، اور چھٹی یہ کہ اس میں والد اور ولد<sup>(۶)</sup> داخل نہیں۔<sup>(۷)</sup> (ہدایہ مع الکفایہ ج ۴ و در مختار)

**مسئلہ ۲:** اقارب کے لئے وصیت کی تو اس میں دادا اور پوتا داخل نہیں۔<sup>(۸)</sup> (عالمگیری ج ۶، ص ۱۱۶ و ہدایہ مع الکفایہ ج ۴)

**مسئلہ ۳:** اقارب کے لئے وصیت کی تو اگر دو چچا اور دو ماموں ہیں اور وہ وارث نہیں کہ مرنے والے کا بیٹا موجود ہے تو

اس صورت میں یہ وصیت دونوں چچاؤں کے لئے ہے، دونوں ماموؤں کے لئے نہیں۔<sup>(۹)</sup> (بدائع از عالمگیری ج ۶، ص ۱۱۶)

①..... "الفتاویٰ الہندیۃ"، کتاب الوصایا، الباب الخامس فی العتق والمحاباة... إلخ، ج ۶، ص ۱۱۵.

②..... المرجع السابق، ص ۱۱۶.

③..... "الہدایۃ"، کتاب الوصایا، باب الوصیۃ للأقارب وغیرہم، ج ۲، ص ۵۳۰.

④..... دور کارشتہ دار جس کے بیچ میں کسی رشتے کا فاصلہ ہو مثلاً باپ کے ہوتے ہوئے دادا۔

⑤..... قریب کارشتہ دار جس کے بیچ میں کسی رشتے کا فاصلہ نہ ہو مثلاً باپ۔ ⑥..... بیٹا۔

⑦..... "الکفایۃ" علی ہامش "الفتح القدیر"، کتاب الوصایا، باب الوصیۃ للأقارب وغیرہم، ج ۹، ص ۴۰۱.

⑧..... "الفتاویٰ الہندیۃ"، کتاب الوصایا، الباب السادس فی الوصیۃ للأقارب... إلخ، ج ۶، ص ۱۱۶.

⑨..... المرجع السابق.



**مسئلہ ۴:** اقارب کے لئے وصیت کی اور ایک چچا اور دو ماموں ہیں تو چچا کو ثلث کا نصف ملے گا اور نصف آخردوئوں ماموؤں کو۔ (ہدایہ ج ۴، عالمگیری ج ۶، ص ۱۱۶ و بدائع) اور اگر فقط ایک ہی چچا ہے اور ذی رحم محرم میں سے کوئی اور نہیں تو چچا کو نصف ثلث اور باقی نصف ثلث ورثہ پر رد ہوگا۔<sup>(۱)</sup> (بدائع)

**مسئلہ ۵:** اقارب کے لئے وصیت کی اور ایک چچا اور ایک پھوپھی، ایک ماموں اور ایک خالہ چھوڑے تو یہ وصیت چچا اور پھوپھی کے درمیان برابر تقسیم کی جائے گی۔<sup>(۲)</sup> (ہدایہ ج ۴ و عالمگیری ج ۶، ص ۱۱۶)

**مسئلہ ۶:** اپنے ذی قرابت یا اپنے ذی رحم کے لئے وصیت کی اور ایک چچا اور ایک ماموں چھوڑے تو اس صورت میں اکیلا چچا کل وصیت کا مالک ہوگا۔<sup>(۳)</sup> (محیط السرخسی و ہدایہ ج ۴ از عالمگیری ج ۶، ص ۱۱۶)

**مسئلہ ۷:** اپنے اہل بیت کے لئے وصیت کی تو اس میں اس کے مورث اعلیٰ (اقصى الاب فی الاسلام) کی تمام اولاد شامل ہوگی حتیٰ کہ اگر موصی علوی ہے تو اس کی وصیت میں ہر وہ شخص شامل ہوگا جو اپنے باپ کی طرف سے حضرت علی رضی اللہ تعالیٰ عنہ سے منسوب ہے۔<sup>(۴)</sup> (عالمگیری ج ۶، ص ۱۱۶)

**مسئلہ ۸:** اپنے نسب یا حسب کے لئے وصیت کی تو وہ اس کے ہر اس رشتہ دار کے لئے ہے جس کا نسب اس کے مورث اعلیٰ (اقصى الاب) سے ثابت ہے۔<sup>(۵)</sup> (عالمگیری ج ۶، ص ۱۱۶)

**مسئلہ ۹:** اپنے ثلث مال کی وصیت کی اپنے اہل کے لئے یا کسی<sup>(۶)</sup> کے اہل کے لئے کی تو یہ خاص طور سے زوجہ کے لئے ہے مگر استحساناً تمام گھر والوں کے لئے ہے جو اس کی عیال داری میں ہیں<sup>(۷)</sup> اور جن کے نفقہ کا وہ کفیل ہے لیکن اس میں اس کے غلام شامل نہیں۔ (عالمگیری ج ۶، ص ۱۱۶) اور اگر اُس کے اہل دو شہروں میں یا دو گھروں میں رہتے ہیں وہ بھی اس وصیت میں داخل ہیں۔<sup>(۸)</sup> (تاتارخانیہ از عالمگیری ج ۶، ص ۱۱۷)

**مسئلہ ۱۰:** کسی نے یہ کہا کہ میں نے اپنے ثلث مال کی وصیت اپنے قرابت داروں اور غیر کے لئے کی تو یہ کل وصیت قرابت داروں کے لئے ہے۔<sup>(۹)</sup> (عالمگیری ج ۶، ص ۱۱۷)

①..... "بدائع الصنائع"، کتاب الوصایا، وصایا اہل الذمۃ، ج ۶، ص ۴۵۳.

②..... "الفتاویٰ الہندیۃ"، کتاب الوصایا، الباب السادس فی الوصیۃ للأقارب... إلخ، ج ۶، ص ۱۱۶.

③..... المرجع السابق. ④..... المرجع السابق. ⑤..... المرجع السابق.

⑥..... بہار شریعت میں اس مقام پر "دونوں کے اہل کے لئے" لکھا ہوا ہے، جبکہ فتاویٰ عالمگیری کے مطابق عبارت یوں ہونی چاہئے "یا کسی کے اہل کے لئے"، اسی وجہ سے ہم نے متن میں تصحیح کر دی ہے۔... علمیہ

⑦..... یعنی پرورش میں ہیں۔

⑧..... "الفتاویٰ الہندیۃ"، کتاب الوصایا، الباب السادس فی الوصیۃ للأقارب... إلخ، ج ۶، ص ۱۱۷.

⑨..... المرجع السابق.



**مسئلہ ۱۱:** اپنے بھائیوں کے لئے اپنے ثلث مال کی وصیت کی تو ان تمام بھائیوں کو ملے گی جو اس کے بھائیوں کی حیثیت سے مشہور ہیں اور اس کی طرف منسوب ہیں۔<sup>(۱)</sup> (خزانة المفتیین از عالمگیری ج ۶، ص ۱۱۷)

**مسئلہ ۱۲:** ایک شخص کا انتقال ہوا اس نے زوجہ چھوڑی اور اس زوجہ کے سوا اس کا کوئی وارث نہیں، اس نے کسی اجنبی کے لئے اپنے تمام مال کی وصیت کی اور اپنی زوجہ کے لئے جمیع مال کی وصیت کی تو اس صورت میں اجنبی کو پہلے اس کے تمام مال کا ثلث حصہ مل جائے گا بقیہ دو ثلث کا ربع (چوتھائی) میراث میں بیوی کو ملے گا جو کہ کل کا چھٹا حصہ بنتا ہے باقی رہ گیا نصف مال تو وہ اس بیوی اور اجنبی میں برابر برابر آدھا آدھا تقسیم ہوگا۔<sup>(۲)</sup> (عالمگیری ج ۶، ص ۱۱۷) مثال کے طور پر موصی نے بارہ روپے چھوڑے اس میں سے ایک ثلث یعنی چار روپے تو اجنبی کو بلا منازعت پہلے ہی مل جائیں گے باقی رہے دو ثلث یعنی آٹھ روپے اس کا ربع یعنی دو روپے بیوی کو میراث میں مل جائیں گے جو کہ کل کا چھٹا حصہ ہے، اب باقی رہا نصف مال یعنی چھ روپے تو یہ اجنبی اور بیوی کے مابین آدھے آدھے تقسیم ہوں گے اس طرح بیوی کو اس کے مال سے پانچ حصے اور اجنبی کو سات حصے ملیں گے۔ (مؤلف)

**مسئلہ ۱۳:** عورت کا انتقال ہوا اس نے اپنے تمام مال کی شوہر کے لئے وصیت کی اور اس کا کوئی دوسرا وارث نہیں اور کسی اجنبی کے لئے بھی تمام مال کی وصیت کی یا دونوں کے لئے نصف نصف مال کی وصیت کی اس صورت میں اجنبی کو پہلے کل مال کا ایک ثلث ملے گا بقیہ دو ثلث میں سے آدھا میراث میں شوہر کو ملے گا باقی رہا ایک ثلث، اس کے تین حصے کئے جائیں گے اُن میں سے ایک حصہ اجنبی کو اور دو حصے شوہر کو ملیں گے۔<sup>(۳)</sup> (فتاویٰ قاضی خاں از عالمگیری ج ۶، ص ۱۱۷) اس صورت میں اس کا کل مال اٹھارہ حصوں میں تقسیم ہوگا، پہلے اجنبی کو چھ حصے یعنی ایک تہائی ملے گا، باقی رہے دو تہائی یعنی بارہ حصے اس میں سے آدھا یعنی چھ حصے شوہر کو ملیں گے باقی رہے چھ حصے جو کہ کل مال کا ایک ثلث ہیں اس میں سے اجنبی کو ایک ثلث یعنی دو حصے اور شوہر کو دو ثلث یعنی چار حصے ملیں گے، اس طرح شوہر کو بیوی کے کل مال میں سے دس حصے اور اجنبی کو آٹھ حصے ملیں گے۔ (مؤلف)

**مسئلہ ۱۴:** اولادِ فلاں کے لئے وصیت کی اور فلاں کے لئے کوئی صلیبی اولاد ہی نہیں تو اس وصیت میں اس کے بیٹوں کی اولاد داخل ہوگی۔<sup>(۴)</sup> (محیط از عالمگیری ج ۶، ص ۱۱۸)

**مسئلہ ۱۵:** فلاں کے ورثہ کے لئے وصیت کی تو وصیت اس طرح تقسیم ہوگی کہ مذکر کو دو حصے اور مونث کو ایک حصہ۔<sup>(۵)</sup> (ہدایہ، عالمگیری ج ۶، ص ۱۱۸)

①..... "الفتاویٰ الہندیہ"، کتاب الوصایا، الباب السادس فی الوصیۃ للأقارب... إلخ، ج ۶، ص ۱۱۷.

②..... المرجع السابق.

③..... المرجع السابق.

④..... المرجع السابق، ص ۱۱۷، ۱۱۸.

⑤..... المرجع السابق.



مسئلہ ۱۶: فلاں کی بیٹیوں (بنات) کے لئے وصیت کی اور اس کے بیٹے اور بیٹیاں دونوں ہیں تو وصیت خاص طور

سے بیٹیوں کے لئے ہے اور اگر اس کے بیٹے ہیں اور پوتیاں ہیں تو وصیت پوتیوں کے لئے ہے۔<sup>(۱)</sup> (عالمگیری ج ۶، ص ۱۱۸)

مسئلہ ۱۷: فلاں فلاں کے آباء کے لئے وصیت کی اور ان کے آباء و اُمہات<sup>(۲)</sup> دونوں ہیں تو یہ دونوں وصیت میں

داخل ہیں لیکن اگر ان کے آباء اور اُمہات نہیں بلکہ دادا اور دادیاں ہیں تو یہ وصیت میں داخل نہیں۔<sup>(۳)</sup> (عالمگیری ج ۶، ص ۱۱۸)

مسئلہ ۱۸: آل فلاں کے لئے وصیت کی تو یہ اس کے تمام گھر والوں کے لئے ہے۔<sup>(۴)</sup> (ہدایہ، جلد ۴) مگر اس میں

بیٹیوں اور بہنوں کی اولاد داخل نہیں نہ ہی ماں کے قرابت دار داخل ہیں۔<sup>(۵)</sup> (زیلعی از حاشیہ ہدایہ)

مسئلہ ۱۹: اپنے پڑوسیوں کے لئے وصیت کی تو اس میں امام اعظم رحمۃ اللہ تعالیٰ علیہ کے نزدیک وہ تمام لوگ شامل

ہیں جو اس کے گھر سے ملے ہوئے ہوں لیکن صاحبین کے نزدیک وہ تمام لوگ شامل ہیں جو محلہ کی مسجد میں نماز پڑھتے

ہیں۔<sup>(۶)</sup> (درمختار ج ۵، ص ۴۷۶)

مسئلہ ۲۰: اپنے پڑوسیوں کے لئے ثلث مال کی وصیت کی اگر وہ گنتی کے ہیں تو یہ ثلث مال ان کے اغنیاء و فقراء

دونوں میں تقسیم کیا جائے گا یہی حکم اس وصیت کا ہے جو اہل مسجد کے لئے کی جائے۔<sup>(۷)</sup> (عالمگیری ج ۶، ص ۱۱۹)

مسئلہ ۲۱: بنی فلاں کے یتامی (یعنی فلاں خاندانوں کے یتیموں) کے لئے وصیت کی اور وہ گنتی کے ہیں تو وصیت صحیح

ہے، ان سب پر خرچ کی جائے گی۔ یہی حکم اس وقت ہے جب یہ کہے کہ میں نے اس گلی کے یتامی یا اس گھر کے یتامی کے لئے

وصیت کی، اگر وہ گنتی کے ہیں تو غنی و فقیر دونوں پر خرچ ہوگی اور اگر وہ ان گنت ہیں تو وصیت جائز ہے اس صورت میں صرف فقراء

پر خرچ ہوگی۔<sup>(۸)</sup> (عالمگیری ج ۶، ص ۱۱۹) کتنی تعداد کو ان گنت کہیں گے، بعض علماء نے اس کو رائے قاضی پر رکھا ہے اور اسی پر فتویٰ

ہے، امام محمد رحمۃ اللہ تعالیٰ علیہ فرماتے ہیں کہ تنوا سے زیادہ تعداد تو لا تحصی (ان گنت) ہے اور یہ سہل ہے۔<sup>(۹)</sup> (فتاویٰ قاضی خاں)

①..... "الفتاویٰ الہندیۃ"، کتاب الوصایا، الباب السادس فی الوصیۃ للأقارب... إلخ، ج ۶، ص ۱۱۸.

②..... یعنی باپ اور مائیں۔

③..... "الفتاویٰ الہندیۃ"، کتاب الوصایا، الباب السادس فی الوصیۃ للأقارب... إلخ، ج ۶، ص ۱۱۸.

④..... "الہدایۃ"، کتاب الوصایا، باب الوصیۃ للأقارب وغیرہم، ج ۲، ص ۵۳۱.

⑤..... "تبیین الحقائق"، کتاب الوصایا، باب الوصیۃ للأقارب وغیرہم، ج ۷، ص ۴۱۲، ۴۱۳.

⑥..... "الدر المختار"، کتاب الوصایا، باب الوصیۃ للأقارب وغیرہم، ج ۱۰، ص ۴۰۷.

⑦..... "الفتاویٰ الہندیۃ"، کتاب الوصایا، الباب السادس فی الوصیۃ للأقارب... إلخ، ج ۶، ص ۱۱۹.

⑧..... المرجع السابق.

⑨..... "الفتاویٰ الخانیۃ"، کتاب الوصایا، فصل فی مسائل متفرقة، ج ۲، ص ۴۲۹.



**مسئلہ ۲۲:** فلاں خاندان کی بیواؤں کے لئے وصیت کی وہ خواہ گنتی کی ہوں یا ان گنت ہوں دونوں صورتوں میں وصیت جائز ہے، اگر گنتی کی ہیں تو وصیت اُن پر خرچ ہوگی اور اگر ان گنت ہیں تو جو مل جائیں ان پر خرچ ہوگی۔<sup>(۱)</sup> (عالمگیری ج ۶، ص ۱۱۹)

**مسئلہ ۲۳:** اپنے پڑوس یا فلاں کے پڑوسی کے لئے وصیت کی اور وہ پڑوسی ان گنت ہیں تو وصیت باطل ہے ایسے ہی اگر اس نے اہل مسجد کے لئے وصیت کی یا اہل جیل خانہ (قیدیوں) کے لئے وصیت کی وہ ان گنت ہیں تو وصیت باطل ہے۔<sup>(۲)</sup> (تاتارخانیہ از عالمگیری ج ۶، ص ۱۱۹)

**مسئلہ ۲۴:** فلاں خاندان کے اندھوں کے لئے وصیت کی یا فلاں خاندان کے لُجوں (یعنی اعضا سے اپا ج) کے لئے وصیت کی یا قرض دار یا مسافرین یا قیدیوں کے لئے، اگر وہ قابل شمار ہیں تو غنی اور فقیر دونوں شامل ہوں گے اور اگر بے شمار ہیں تو صرف فقراء کے لئے مالِ وصیت خرچ ہوگا۔<sup>(۳)</sup> (عالمگیری ج ۶، ص ۱۱۹)

**مسئلہ ۲۵:** اپنے اصہار یعنی سسرال والوں کے لئے وصیت کی تو یہ وصیت اس کی بیوی کے ہر ذی رحم محرم کے لئے ہے، اسی طرح اُس میں اس کے باپ کی بیوی کے ذی رحم محرم بھی داخل ہوں گے اور اُس کے ہر ذی رحم محرم کی زوجہ بھی داخل ہے، یہ سب اس وقت داخل ہوں گے جب موہی کی موت کے دن یہ اس کے صہر ہوں۔<sup>(۴)</sup> (عالمگیری ج ۶، ص ۱۲۰)، یعنی موہی کی زوجہ اس کی زوجیت میں ہو، طلاقِ بائن یا طلاقِ مغلظہ سے عدت میں نہ ہو، اگر طلاقِ رجعی سے عدت میں ہے تو وہ زوجیت میں داخل ہے۔<sup>(۵)</sup> (رد المحتار، رد المحتار ج ۵، ص ۴۷۳)

**مسئلہ ۲۶:** اپنے اُختان یعنی دامادوں کے لئے وصیت کی تو اس میں اس کے ہر ذی رحم محرم کا شوہر داخل ہے، جیسے بیٹیوں کے شوہر، بہنوں کے شوہر، پھوپھیوں کے شوہر اور خالاؤں کے شوہر۔ (محیط از عالمگیری ج ۶، ص ۱۲۰) بیوی کی لڑکی جو اس کے شوہر اول سے ہے اس کا شوہر موہی کے دامادوں میں شامل نہیں۔<sup>(۶)</sup> (تاتارخانیہ از عالمگیری ج ۶، ص ۱۲۰)

**مسئلہ ۲۷:** اولاد رسول پاک علیہ الصلوٰۃ والسلام کے لئے وصیت کی تو اس وصیت میں صرف اولاد امام حسن اور امام حسین رضی اللہ تعالیٰ عنہما داخل ہوگی۔<sup>(۷)</sup> (عالمگیری ج ۶، ص ۱۲۰)

①..... "الفتاویٰ الہندیۃ"، کتاب الوصایا، الباب السادس فی الوصیۃ للأقارب... إلخ، ج ۶، ص ۱۱۹.

②..... المرجع السابق. ③..... المرجع السابق.

④..... المرجع السابق، ص ۱۲۰.

⑤..... "الدر المختار" و "رد المحتار"، کتاب الوصایا، الباب السادس فی الوصیۃ للأقارب وغیرہم، ج ۱۰، ص ۴۰۸.

⑥..... "الفتاویٰ الہندیۃ"، کتاب الوصایا، الباب السادس فی الوصیۃ للأقارب... إلخ، ج ۶، ص ۱۲۰.

⑦..... المرجع السابق، ص ۱۲۱.



**مسئلہ ۲۸:** علویوں<sup>(۱)</sup> کے لئے وصیت کی تو یہ وصیت جائز نہیں کیونکہ وہ بے شمار ہیں اور وصیت میں کوئی ایسا لفظ نہیں جو فقیر و حاجت مندی کا اشارہ کرے، ہاں اگر فقراء علویوں کے لئے وصیت کی تو جائز ہے۔<sup>(۲)</sup> (عالمگیری ج ۶، ص ۱۲۱)

**مسئلہ ۲۹:** فقہاء کے لئے وصیت کی تو جائز نہیں اور اگر ان کے فقراء کے لئے وصیت کی تو جائز ہے اسی طرح اگر طلبائے علم کے لئے وصیت کی تو ناجائز اور اگر ان کے فقراء کے لئے کی تو جائز ہے۔<sup>(۳)</sup> (عالمگیری ج ۶، ص ۱۲۱)

**مسئلہ ۳۰:** کسی شہر کے اہل علم کے لئے وصیت کی، اس میں اہل فقہ اور اہل حدیث شامل ہیں، لیکن اہل منطق و اہل فلسفہ شامل نہیں، نہ ہی اس میں علم کلام پڑھنے والے داخل ہیں۔ حضرت ابوالقاسم فقیہ سے روایت ہے کہ کتب کلام کتب علم نہیں۔<sup>(۴)</sup> (عالمگیری ج ۶، ص ۱۲۱)

**مسئلہ ۳۱:** اپنے ثلث مال کی وصیت کی کہ میرا ثلث مال فلاں کے لئے ہے اور مسلمانوں میں سے ایک شخص کے لئے، تو نصف ثلث فلاں کو دیا جائے گا اور اس شخص کے لئے کچھ نہیں۔<sup>(۵)</sup> (عالمگیری ج ۶، ص ۱۲۱)

**مسئلہ ۳۲:** قبر کو لینے پوتنے کی<sup>(۶)</sup> وصیت کی اگر یہ حفاظت قبر کے لئے ہے تو جائز اور اگر تزئین کے لئے<sup>(۷)</sup> ہے تو ناجائز، اور یہی حکم مزارات پر قبہ<sup>(۸)</sup> بنانے کا ہے خصوصاً اولیاء اللہ کے مزارات پر بہ نیت آسائش زائرین<sup>(۹)</sup> و تحصین قبر<sup>(۱۰)</sup>۔<sup>(۱۱)</sup> (فتاویٰ رضویہ ج ۱۱، ص ۱۵۱ بحوالہ درمختار، عالمگیری و بزاز یہ)

**مسئلہ ۳۳:** اپنی قبر پر قرآن شریف پڑھنے کی وصیت کی یہ وصیت جائز ہے مگر اجرت پر جائز نہیں۔<sup>(۱۲)</sup> (درمختار، ردالمحتار ج ۵، ص ۴۸۵)

**مسئلہ ۳۴:** وصیت کی کہ مجھے میرے گھر میں دفن کریں تو یہ وصیت باطل ہے کہ یہ خاص ہے انبیائے کرام علیہم الصلوٰۃ والسلام کے لئے، امت کے حق میں مشروع نہیں۔<sup>(۱۳)</sup> (فتاویٰ رضویہ ج ۱۱، ص ۱۵۲ بحوالہ خلاصہ، بزاز یہ، تاتارخانیہ و ہندیہ)

۱..... علوی کی جمع، حضرت علی رضی اللہ تعالیٰ عنہ کی وہ اولاد جو حضرت فاطمہ رضی اللہ تعالیٰ عنہا کے بطن مبارک سے نہ ہو۔

۲..... "الفتاویٰ الہندیہ"، کتاب الوصایا، الباب السادس فی الوصیۃ للأقارب... إلخ، ج ۶، ص ۱۲۱۔

۳..... المرجع السابق۔ ۴..... المرجع السابق۔ ۵..... المرجع السابق۔

۶..... یعنی پلستر وغیرہ کرنے کی۔ ۷..... سجاوٹ و خوبصورتی کے لیے۔ ۸..... گنبد۔

۹..... یعنی زیارت کرنے والوں کے سکون و آرام کے لیے۔ ۱۰..... یعنی حفاظت قبر کے لیے۔

۱۱..... "الدرالمختار"، کتاب الوصایا، باب الوصیۃ للأقارب وغیرہم، ج ۱۰، ص ۴۱۹۔

و "الفتاویٰ الرضویۃ"، کتاب الوصایۃ، ج ۲۵، ص ۴۲۴۔

۱۲..... "الدرالمختار" و "ردالمحتار"، کتاب الوصایا، باب الوصیۃ للأقارب وغیرہم، ج ۱۰، ص ۴۲۰۔

۱۳..... "الفتاویٰ الرضویۃ"، کتاب الوصایۃ، ج ۲۵، ص ۴۲۵۔



## مکان میں رہنے اور خدمت کرنے، درختوں کے پھلوں، باغ کی آمدنی اور زمین کی آمدنی اور پیداوار کی وصیت کا بیان

**مسئلہ ۱:** گھر کے کرایہ کی آمدنی کی وصیت کی تو موصیٰ لہ کو اس میں رہنے کا حق نہیں اور اگر زید کے لئے ایک سال تک اپنے دار (گھر) میں سکونت کی وصیت کی اور دار کے موصیٰ کا اور کچھ مال نہیں ہے تو زید اس میں سے تہائی دار میں رہے گا اور ورثہ دو تہائی دار میں، ورثہ کو اختیار نہیں کہ وہ اپنا مقبوضہ فروخت کر دیں۔<sup>(۱)</sup> (بدائع از عالمگیری ج ۶، ص ۱۲۲)

**مسئلہ ۲:** یہ کہا یہ بھوسا فلاں کے جانوروں کے لئے ہے، تو یہ وصیت باطل ہے اور اگر یہ وصیت کی کہ فلاں کے جانوروں کو کھلایا جائے تو وصیت جائز ہے۔<sup>(۲)</sup> (فتاویٰ قاضی خاں از عالمگیری ج ۶، ص ۱۲۲)

**مسئلہ ۳:** کسی شخص کے لئے اپنے گھر میں رہنے کی وصیت کی اور مدت اور وقت مقرر نہیں کیا تو یہ وصیت تاحیات موصیٰ لہ ہے۔<sup>(۳)</sup> (المنتقى از عالمگیری ج ۶، ص ۱۲۲)

**مسئلہ ۴:** کسی شخص کے لئے اپنے گھر میں رہنے کی وصیت کی تو اسے اس گھر کو کرایہ پر دینے کا حق نہیں۔<sup>(۴)</sup> (محیط السرخسی از عالمگیری ج ۶، ص ۱۲۲)

**مسئلہ ۵:** کسی نے اپنے باغ کے محاصل و پیداوار کی وصیت کی تو موصیٰ لہ کے لئے اس کے موجودہ محاصل و پیداوار ہیں اور جو کچھ آئندہ ہوں۔<sup>(۵)</sup> (کافی از عالمگیری ج ۶، ص ۱۲۲) ملحوظ رہے کہ عربی زبان میں بستان اس باغ کو کہتے ہیں جس کی چار دیواری بنی ہو، اس چار دیواری کے اندر جو درخت یا زراعت ہو وہ سب بستان میں شامل ہے اور باغ سے ان مسائل میں مراد ایسا ہی باغ ہے۔ (مؤلف)

**مسئلہ ۶:** کسی کے لئے اپنے باغ کے پھلوں کی وصیت کی تو اس کی دو صورتیں ہیں یا یہ کہا کہ ہمیشہ کے لئے یا ہمیشہ کا لفظ نہیں کہا۔ اگر ہمیشہ کا لفظ نہیں کہا تو اس کی بھی دو صورتیں ہیں اگر اس کے باغ میں اس کی موت کے دن پھل لگے ہیں تو موصیٰ لہ کے لئے اس کے ثلث مال میں سے صرف ان ہی پھلوں سے دیا جائے گا اور اس کے بعد جو پھل آئیں گے موصیٰ لہ کا ان میں کوئی حصہ نہ ہوگا۔ اور اگر موصیٰ کی موت کے دن باغ میں پھل نہیں لگے تھے تو قیاس یہ ہے کہ یہ وصیت باطل مگر استحسان میں وصیت باطل نہیں بلکہ موصیٰ لہ کو اس کی تاحیات اس باغ کے پھل ملتے رہیں گے بشرطیکہ وہ بستان اس کے ثلث مال سے زائد نہ ہو، یہ تمام صورتیں اس وقت ہیں جب موصیٰ نے وضاحت نہیں کی اور اگر اس نے وضاحت کر دی اور یوں کہا کہ میں نے تیرے لئے ہمیشہ کے واسطے اپنے

①....."الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۲.

②.....المرجع السابق. ③.....المرجع السابق. ④.....المرجع السابق.

⑤....."الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۲.



باغ کے پھلوں کی وصیت کی تو اسے موجودہ پھل بھی ملیں گے اور جو بعد میں پیدا ہوتے رہیں وہ بھی۔<sup>(۱)</sup> (عالمگیری ج ۶ ص ۱۲۲)

مسئلہ ۷: اپنے باغ کے پھلوں و پیداوار کی ہمیشہ کے لئے کسی کے لئے وصیت کی پھر اس کے کھجور کے درختوں کی جڑوں سے اور درخت پیدا ہو گئے تو ان کی پیداوار اور محاصل بھی وصیت میں داخل ہوں گے۔<sup>(۲)</sup> (المنتقى از عالمگیری ج ۶ ص ۱۲۲)

مسئلہ ۸: اپنے باغ کے پھلوں کے ثلث کی وصیت کی اور موصی کا اور کوئی مال سوائے اس بستان (باغ) کے نہیں ہے تو یہ وصیت جائز ہے اور موصی لہ اس کا ثلث پانے کا مستحق ہے اگر موصی لہ نے باغ کا تہائی حصہ ورثہ سے تقسیم کر لیا پھر اس حصہ سے آمدنی ہوئی جو موصی لہ کے پاس آیا اور ورثہ کے حصے میں آمدنی نہیں ہوئی یا ورثہ کے حصہ میں آمدنی ہوئی اور موصی لہ کے حصہ میں آمدنی نہیں ہوئی تو دونوں صورتوں میں وہ ورثہ اور موصی لہ ایک دوسرے کے شریک ہوں گے۔<sup>(۳)</sup> (عالمگیری ج ۶ ص ۱۲۲)

مسئلہ ۹: کسی کے لئے ثلث بستان کی وصیت کی تو ورثہ کے لئے جائز ہے کہ وہ اپنے حصہ کا دو ثلث بستان فروخت کر دیں، ایسی صورت میں دو ثلث کا خریدار موصی لہ کے ساتھ شریک ہو جائے گا۔<sup>(۴)</sup> (عالمگیری ج ۶ ص ۱۲۳)

مسئلہ ۱۰: ایک شخص نے کسی کے لئے اپنی زمین کی پیداوار کی وصیت کی اور اس زمین میں کھجور کے درخت ہیں اور نہ اور کوئی درخت ہے اور موصی کا اس کے سوا اور مال بھی نہیں ہے تو اس کو کرایہ پر اٹھایا جائے گا اور اس کرایہ کا ایک ثلث موصی لہ کو دیا جائے گا اور اگر اس میں کھجور کے درخت ہیں اور اور بھی درخت ہیں تو ان درختوں کی پیداوار کا ثلث موصی لہ کو ملے گا۔<sup>(۵)</sup> (عالمگیری ج ۶ ص ۱۲۳)

مسئلہ ۱۱: وصیت کرنے والے نے کسی کے لئے اپنی بکریوں کی اُون کی یا اپنی بکریوں کے بچوں کی یا ان کے دودھ کی ہمیشہ کے لئے وصیت کی تو ان تمام صورتوں میں موصی لہ کو ان بکریوں کا وہی اُون ملے گا جو وصیت کرنے والے کی موت کے دن ان کے جسم پر ہے اور وہی بچے ملیں گے جو موصی کی موت کے دن ان کے پیٹوں میں ہیں اور وہی دودھ ملے گا جو موصی کی موت کے دن ان کے تھنوں میں ہے خواہ موصی نے وصیت میں ہمیشہ کا لفظ کہا یا نہ کہا۔<sup>(۶)</sup> (ہدایہ از عالمگیری ج ۶ ص ۱۲۳)

مسئلہ ۱۲: کسی شخص نے اپنے بستان (باغ) کی پیداوار کی وصیت کی پھر موصی لہ نے میت کے ورثہ سے غلہ کے عوض پورا باغ خرید لیا تو یہ جائز ہے اس صورت میں وصیت باطل ہو جائے گی اسی طرح اگر ورثہ نے باغ اس کو فروخت نہیں کیا لیکن انھوں نے کچھ مال دے کر موصی لہ کو اپنے حصہ کے غلہ سے بری ہونے پر راضی کر لیا تو یہ بھی جائز ہے۔<sup>(۷)</sup> (عالمگیری ج ۶ ص ۱۲۳)

①....."الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۲، ۱۲۳.

②.....المرجع السابق، ص ۱۲۳. ③.....المرجع السابق. ④.....المرجع السابق.

⑤.....المرجع السابق. ⑥.....المرجع السابق. ⑦.....المرجع السابق.



**مسئلہ ۱۳:** اپنے گھر کے کرایہ کی مساکین میں تقسیم کرنے کی وصیت کی تو یہ اس کے ثلث مال میں سے جائز ہے اور اگر مساکین کے لئے اپنے گھر میں رہنے یا اپنی سواری پر سوار ہونے کی وصیت کی تو یہ جائز نہیں مگر یہ کہ موصیٰ لہ معلوم ہو۔<sup>(۱)</sup> (محیط از عالمگیری ج ۶، ص ۱۲۳)

**مسئلہ ۱۴:** مساکین کے لئے اپنے انگور کے باغ کی بہار کی تین سال تک کے لئے وصیت کی اور مر گیا اور تین سال تک اس کے انگور کے باغ میں انگور کی بہار نہ آئی تو بعض کے قول پر یہ باغ موقوف رہے گا جب تک اس کی تین سال کی بہار مساکین پر صدقہ نہ کر دی جائے، فقیہ ابو الیث رحمۃ اللہ تعالیٰ علیہ نے فرمایا یہ قول ہمارے اصحاب کے مطابق ہے۔<sup>(۲)</sup> (عالمگیری ج ۶، ص ۱۲۳)

**مسئلہ ۱۵:** اپنے جسم کے لباس کی وصیت کی تو یہ جائز ہے اور موصیٰ لہ کو اس کے چٹے، قمیص، چادریں اور پاجامے ملیں گے، اس کی ٹوپیاں، موزے، جرابیں اس میں شامل نہ ہوں گے۔<sup>(۳)</sup> (فتاویٰ قاضی خاں از عالمگیری ج ۶، ص ۱۲۳)

**مسئلہ ۱۶:** یہ وصیت کی کہ یہ کپڑے صدقہ کر دو تو یہ جائز ہے کہ وہ کپڑے فروخت کر کے ان کی قیمت صدقہ کر دیں یا چاہیں تو کپڑے فروخت نہ کریں رکھ لیں اور ان کی قیمت دے دیں۔<sup>(۴)</sup> (عالمگیری ج ۶، ص ۱۲۳)

**مسئلہ ۱۷:** کسی آدمی کو یہ وصیت کی کہ میری زمین سے دس جریب (گھٹ) زمین ہر سال کاشت کرے اس صورت میں بیج، خراج (مالگذاری) اور آبپاشی<sup>(۵)</sup> موصیٰ لہ<sup>(۶)</sup> کے ذمہ ہوگی اور اگر وصیت میں یہ کہا کہ ہر سال میری دس جریب زمین میرے لئے کاشت کرے اس صورت میں بیج، مالگذاری اور آبپاشی متوفی موصیٰ کے مال سے دیئے جائیں گے۔<sup>(۷)</sup> (عالمگیری ج ۶، ص ۱۲۳)

**مسئلہ ۱۸:** کسی شخص کے لئے کھجور کے باغ کی کھجوروں کی وصیت کی جو کہ تیار تھیں یا کاشت کی وصیت کی جو کائے جانے کے قریب تھیں لیکن فصل کاٹی نہیں گئی تھی تو مالگزاری موصیٰ لہ پر ہے لیکن اگر باغ کے پھل توڑ لئے گئے اور کھیتی کاٹ لی گئی تو متوفی موصیٰ لہ کے مال سے مالگزاری دی جائے گی۔<sup>(۸)</sup> (تاتارخانیہ از عالمگیری ج ۶، ص ۱۲۳)

**مسئلہ ۱۹:** موصیٰ نے کسی کے لئے اپنی تلوار کی وصیت کی تو اس میں تلوار کا پرتلہ<sup>(۹)</sup> اور حمائل<sup>(۱۰)</sup> داخل ہے۔<sup>(۱۱)</sup> (عالمگیری ج ۶، ص ۱۲۳)

①....."الفتاویٰ الہندیہ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۳.

②.....المرجع السابق. ③.....المرجع السابق. ④.....المرجع السابق.

⑤.....یعنی زمین کو پانی دینا۔ ⑥.....جس کے لیے وصیت کی۔

⑦....."الفتاویٰ الہندیہ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۴.

⑧.....المرجع السابق.

⑨.....وہ پٹی یا تسمہ جس میں تلوار لگی رہتی ہے۔ ⑩.....وہ پرتلا جو شانے پر تر چھا پڑتا ہے۔

⑪....."الفتاویٰ الہندیہ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۴.



**مسئلہ ۲۰:** کسی کے لئے مصحف (قرآن پاک) کی وصیت کی اور مصحف کا غلاف بھی ہے تو اس کو مصحف ملے گا غلاف نہیں۔<sup>(۱)</sup> (قدوری از عالمگیری ج ۶، ص ۱۲۳)

**مسئلہ ۲۱:** سرکہ کے منکے کی وصیت کی تو اس میں منکا شامل ہے اور اگر جانوروں کے گھر (یعنی وہ گھر جس میں جانور رکھے جاتے ہیں) کی وصیت کی تو وصیت دار (گھر) کی ہے اس میں جانور شامل نہیں، ایسے ہی کھانے کی کشتی (ٹرے) کی وصیت کی تو اس میں کھانا دیا جائے گا کشتی (ٹرے) نہیں۔<sup>(۲)</sup> (محیط السرخسی از عالمگیری ج ۶، ص ۱۲۳)

**مسئلہ ۲۲:** کسی کے لئے میزان (ترازو) کی وصیت کی تو اس میں اس کا عمود (ڈنڈی) پلڑے اور اس کی ڈسیں<sup>(۳)</sup> شامل ہیں، باٹ،<sup>(۴)</sup> بیٹہ اور مٹھیہ (علاق)<sup>(۵)</sup> شامل نہیں لیکن اگر ترازو معین کردی تو اس میں باٹ اور علاق بھی شامل ہوں گے۔<sup>(۶)</sup> (عالمگیری ج ۶، ص ۱۲۳)

**مسئلہ ۲۳:** اپنی بکریوں میں سے کسی کے لئے ایک بکری کی وصیت کی اور یہ نہیں کہا کہ میری ان بکریوں میں سے، پھر وارثوں نے اسے وہ بکری دی جس نے موسیٰ کی موت کے بعد بچہ جتنا تو یہ بچہ بکری کے ساتھ شامل نہ ہوگا یعنی فقط بکری ملے گی۔<sup>(۷)</sup> (عالمگیری ج ۶، ص ۱۲۳)

**مسئلہ ۲۴:** اور اگر یہ کہا کہ میں نے فلاں کے لئے اپنی بکریوں میں سے ایک بکری کی وصیت کی اور وارثوں نے اس موسیٰ لہ کو وہ بکری دی جس نے موسیٰ کی موت کے بعد بچہ دیا تو وہ بچہ اس بکری کا تابع ہوگا یعنی بکری مع بچہ کے موسیٰ لہ کو دی جائے گی اور اگر وارثوں نے بکری معین کرنے سے پہلے بچہ کو ضائع کر دیا یعنی ہلاک کر دیا تو ان پر اس کا ضمان نہیں۔<sup>(۸)</sup> (عالمگیری ج ۶، ص ۱۲۳)

**مسئلہ ۲۵:** دار (گھر) کی ایک شخص کے لئے وصیت کی اور اس کی بنیاد کی دوسرے کے لئے، یا یہ کہا کہ یہ انگوٹھی فلاں کے لئے ہے اور اس کا نگینہ دوسرے کے لئے یا یہ کہا کہ یہ کنڈیا (زنبیل)<sup>(۹)</sup> فلاں کے لئے اور اس میں کے پھل فلاں کے لئے، تو ان تمام صورتوں میں اگر اس نے متصل بلا فصل کہا تو ہر شخص کو وہی ملے گا جس کی وصیت اس کے لئے کی اور اگر متصل نہیں کہا بلکہ

①....."الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۴.

②.....المرجع السابق.

③.....ترازو کی ڈوریاں۔ ④.....اشیاء تولنے کے لیے ترازو پر رکھا جانے والا پتھر وغیرہ۔

⑤.....موٹھ جہاں سے ترازو کو پکڑتے ہیں۔

⑥....."الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۴.

⑦.....المرجع السابق. ⑧.....المرجع السابق.

⑨.....پھلوں کی ٹوکری۔



فصل کیا تو امام ابو یوسف رحمۃ اللہ تعالیٰ علیہ کے نزدیک یہی حکم ہے اور امام محمد رحمۃ اللہ تعالیٰ علیہ نے فرمایا کہ اصل (یعنی دار یا انگوٹھی یا کنڈیا) تنہا پہلے کو ملے گی اور تابع میں دونوں شریک ہوں گے۔<sup>(۱)</sup> (عالمگیری ج ۶، ص ۱۲۵ بحوالہ کافی) یعنی اس صورت میں گھر تنہا پہلے کو ملے گا بناءً مشترک ہوگی، کنڈیا پہلے کو ملے گی پھر مشترک ہوں گے اور انگوٹھی پہلے کو ملے گی اور نگینہ مشترک ہوگا۔

**مسئلہ ۲۶:** اور اگر یہ وصیت کی کہ یہ گھر فلاں کے لئے ہے اور اس میں رہائش فلاں کے لئے یا یہ درخت فلاں کے لئے ہے اور اس کا پھل فلاں کے لئے یا یہ بکری فلاں کے لئے اور اس کی اُون فلاں کے لئے تو جس کے لئے جو وصیت کی اس کو بلا اختلاف وہی ملے گا خواہ اس نے یہ متصل کہا ہو یا درمیان میں فصل کیا ہو۔<sup>(۲)</sup> (عالمگیری ج ۶، ص ۱۲۲)

**مسئلہ ۲۷:** کسی شخص کے لئے اپنے دار (مکان) کی وصیت کی اور اس میں بنے ہوئے ایک خاص بیت (کمرہ) کی وصیت کسی دوسرے کے لئے کی تو وہ خاص بیت ان دونوں کے درمیان بقدر ان کے حصہ کے مشترک ہوگا۔<sup>(۳)</sup> (عالمگیری ج ۶، ص ۱۲۵)

**مسئلہ ۲۸:** کسی کے لئے معینہ ایک ہزار درہم کی وصیت کی اور ان میں سے ایک سو درہم کی دوسرے کے لئے وصیت کی تو ایک ہزار والے کو نو سو درہم ملیں گے اور سو درہم دونوں کے درمیان نصف نصف تقسیم ہوں گے۔<sup>(۴)</sup> (عالمگیری ج ۶، ص ۱۲۵)

**مسئلہ ۲۹:** اگر ایک شخص کے لئے مکان کی وصیت کی اور اس کی بناءً<sup>(۵)</sup> کی دوسرے کے لئے تو بناءً ان دونوں کے درمیان حصہ رسدی<sup>(۶)</sup> تقسیم ہوگی۔<sup>(۷)</sup> (بدائع از عالمگیری ج ۶، ص ۱۲۵)

**مسئلہ ۳۰:** موصی نے اپنے جانور کی ایک شخص کے لئے وصیت کی اور اس کی سواری اور منفعت کی دوسرے کے لئے وصیت کی تو ہر موصیٰ لہ کے لئے وہی ہے جس کی اس کے لئے وصیت کی۔<sup>(۸)</sup> (مبسوط از عالمگیری ج ۶، ص ۱۲۵)

**مسئلہ ۳۱:** ایک شخص کے لئے اپنے گھر کے کرایہ کی وصیت کی اور دوسرے کے لئے اس میں رہنے کی وصیت کی اور تیسرے شخص کے لئے اس کے رقبہ کی وصیت کی اور یہ ایک ٹکٹ ہے پس کسی شخص نے موصیٰ کی موت کے بعد اس کو منہدم کر دیا تو جتنا اس نے گرایا ہے اس کی قیمت کا تاوان اُس پر ہے پھر اس قیمت سے مکان بنائے جائیں جیسے بنے ہوئے تھے اور کرایہ پر دیا جائے، تو جس کے لئے کرایہ کی وصیت کی اسے کرایہ اور جس کے لئے سکونت کی وصیت کی اسے حق سکونت ملے گا، یہی حکم بستان (باغ) کی وصیت کا ہے کہ اس نے ایک شخص کے لئے بستان کی پیداوار کی وصیت کی اور دوسرے کے لئے اس کے رقبہ کی، پھر کسی شخص نے اس میں سے درخت کاٹ لئے تو اس پر درختوں کی قیمت کا تاوان ہے اس قیمت سے

①....."الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۵.

②.....المرجع السابق. ③.....المرجع السابق. ④.....المرجع السابق.

⑤.....بنیاد۔ ⑥.....جو حصے میں آتا ہے اس کے مطابق۔

⑦....."الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۵.

⑧.....المرجع السابق، ص ۱۲۶.



درخت خرید کر لگائے جائیں گے۔<sup>(۱)</sup> (عالمگیری ج ۶، ص ۱۲۷)

**مسئلہ ۳۲:** موصی نے ایک شخص کے لئے اپنے باغ کی آمدنی کی وصیت کی اور دوسرے کے لئے باغ کے رقبہ کی وصیت کی اور یہ اس کا ثلث مال ہے تو باغ کا رقبہ اس کے لئے ہے جس کے واسطے رقبہ کی وصیت کی اور اس کی آمدنی اس کے لئے جس کے واسطے اس کی آمدنی کی وصیت کی جب تک موصی لہ زندہ ہے اور اس صورت میں باغ کی آپاشی، مال گزاری اور اس کی اصلاح و مرمت آمدنی والے پر ہے۔<sup>(۲)</sup> (عالمگیری ج ۶، ص ۱۲۷)

**مسئلہ ۳۳:** موصی نے ہمیشہ کے لئے اپنی بکریوں کی اُون کی یا ان کے دودھ کی یا ان کے گھی کی یا ان کے بچوں کی کسی کے لئے وصیت کی تو یہ وصیت صرف اس اُون میں جاری ہوگی جو موصی کی موت کے دن ان بکریوں کی پیٹھوں پر ہے یا وہ دودھ جو ان کے تھنوں میں ہے یا وہ گھی جو ان کے تھنوں کے دودھ سے برآمد ہو یا وہ بچے جو ان کے پیٹ میں ہوں جس دن کہ موصی کی موت ہوئی، اس کی موت کے بعد پھر جو کچھ پیدا ہوگا اس میں وصیت جاری نہ ہوگی۔<sup>(۳)</sup> (عالمگیری ج ۶، ص ۱۲۷)

**مسئلہ ۳۴:** موصی نے کسی کے لئے ہمیشہ کے واسطے اپنے کھجوروں کے باغ کے محاصل (آمدنی) کی وصیت کی اور دوسرے کے لئے اس باغ کے رقبہ کی وصیت کی اور اس باغ میں بہار (پھل) نہیں آئی تو اس صورت میں اس کی آپاشی اور اس کی اصلاح کا خرچہ و مرمت صاحب رقبہ پر ہے پھر جب اس پر پھل آجائیں تو یہ خرچہ آمدنی لینے والے پر ہے اور اگر ایک سال پھل آئے پھر نہ آئے تب بھی اس کی اصلاح و خرچہ کی ذمہ داری آمدنی لینے والے پر ہے، اگر آمدنی لینے والے نے خرچہ نہ کیا اور صاحب رقبہ نے خرچہ کیا یہاں تک کہ باغ میں پھل آگئے تو صاحب رقبہ اس سے اپنا خرچہ وصول کرے گا۔<sup>(۴)</sup> (مبسوط از عالمگیری ج ۶، ص ۱۲۷)

**مسئلہ ۳۵:** یہ وصیت کی کہ ان تلوں کا تیل فلاں کے لئے اور اس کی گھلی<sup>(۵)</sup> دوسرے کے لئے ہے تو تیل نکالنے کی ذمہ داری اس کی ہے جس کے لئے تیل کی وصیت کی۔<sup>(۶)</sup> (فتاویٰ قاضی خاں از عالمگیری ج ۶، ص ۱۲۷)

**مسئلہ ۳۶:** انگوٹھی کے حلقہ<sup>(۷)</sup> کی ایک شخص کے لئے وصیت کی اور اس کے نگینہ کی دوسرے کے لئے تو یہ وصیت جائز ہے اگر اس کا نگ نکالنے میں انگوٹھی کے خراب ہونے کا اندیشہ ہے تو دیکھا جائے گا اگر حلقہ کی قیمت نگ سے زیادہ ہے تو حلقہ والے سے کہا جائے گا کہ وہ نگ والے کو نگ کی قیمت ادا کرے اور اگر نگ کی قیمت زیادہ ہے تو نگ والے سے

①..... "الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۷.

②..... المرجع السابق. ③..... المرجع السابق. ④..... المرجع السابق.

⑤..... تیل نکالنے کے بعد تلوں کا بچا ہوا پھوک۔

⑥..... "الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۷.

⑦..... نگینے کے علاوہ دھات کی بقیہ انگوٹھی۔



کہا جائے گا کہ وہ انگوٹھی کے حلقہ کی قیمت ادا کرے۔<sup>(۱)</sup> (عالمگیری ج ۶، ص ۱۲۷)

**مسئلہ ۳۷:** ایک شخص نے کسی کے لئے اپنے بستان (باغ) کے ان پھلوں کی وصیت کی جو اس میں موجود ہیں اور اس نے اس کے لئے اس کے پھلوں کی ہمیشہ کے لئے بھی وصیت کی، اس کے بعد موصی کا انتقال ہو گیا اور موصی کا اس کے سوا اور مال نہیں ہے اور باغ میں پھل تنوارو پے کی قیمت کے ہیں اور پورے باغ کی قیمت تین سو روپے کے مساوی ہے، اس صورت میں موصی لہ کے لئے باغ میں موجود پھلوں کا تہائی حصہ ہے اور آئندہ جو پھل آئیں گے ان میں سے ہمیشہ اس کو ایک ٹکٹ ملتا رہے گا۔<sup>(۲)</sup> (عالمگیری ج ۶، ص ۱۲۷)

**مسئلہ ۳۸:** یہ وصیت کی کہ میرے مال سے فلاں شخص پر ہر ماہ پانچ درہم خرچ کئے جائیں تو اس کے مال کا ایک ٹکٹ رکھ لیا جائے گا تا کہ موصی لہ پر ہر ماہ پانچ درہم خرچ کئے جاتے رہیں جیسا کہ موصی نے وصیت کی ہے۔<sup>(۳)</sup> (مبسوط از عالمگیری ج ۶، ص ۱۲۸)

**مسئلہ ۳۹:** ایک شخص نے دو آدمیوں کے لئے وصیت کی کہ ان میں سے ہر ایک پر میرے مال سے اتنا اتنا خرچ کیا جائے تو اس کا ایک ٹکٹ مال ان دونوں پر خرچ کے لئے رکھ لیا جائے گا پھر اگر وارثوں نے ان میں سے کسی ایک سے کچھ دے کر مصالحت کر لی اور وہ وصیت سے دستبردار ہو گیا تو اس صورت میں موصی کا کل ٹکٹ مال دوسرے پر خرچ کرنے کے لئے رکھ لیا جائے گا اور وارثوں کے حق میں دستبرداری دینے والے کا حق وارثوں کو نہ ملے گا۔<sup>(۴)</sup> (محیط از عالمگیری ج ۶، ص ۱۲۷)

**مسئلہ ۴۰:** ایک شخص نے وصیت کی کہ میرے مال میں سے فلاں شخص پر اس کی تاحیات ہر ماہ پانچ درہم خرچ کئے جائیں اور ایک دوسرے شخص کے لئے اپنے ٹکٹ مال کی وصیت کی اور ورثہ نے اس کی اجازت دے دی تو اس صورت میں اس کا مال چھ حصوں میں تقسیم ہو کر ایک حصہ موصی لہ ٹکٹ<sup>(۵)</sup> کو ملے گا اور باقی پانچ حصے محفوظ رکھے جائیں گے ان میں سے پانچ درہم والے پر ہر ماہ پانچ درہم خرچ کئے جائیں گے اور اگر یہ شخص جس کے لئے پانچ درہم ہر ماہ خرچ کرنے کی وصیت کی تھی اپنے حصہ کا محفوظ روپیہ خرچ ہونے سے پہلے ہی مر گیا تو جس کے لئے ٹکٹ مال کی وصیت کی تھی اس کا ٹکٹ پورا کیا جائے گا اور یہ ٹکٹ مال اس دن کے حساب سے لگایا جائے گا جس دن کہ موصی کی<sup>(۶)</sup> موت ہوئی لیکن اگر مال کا دو ٹکٹ حصہ سے زیادہ خرچ ہو چکا تھا اور اب جو باقی بچا اس سے موصی لہ ٹکٹ کا ٹکٹ پورا نہیں ہوتا تو اس صورت میں اس مرنے والے کے حصہ میں سے جو نفعہ بچا ہے وہ اسے دے دیا جائے گا اور اس کا ٹکٹ پورا نہیں کیا جائے گا اور اگر مال اتنا بچ گیا تھا کہ موصی لہ ٹکٹ کا ٹکٹ پورا ہو کر بچ گیا تو جو باقی بچا وہ موصی کے ورثہ کو ملے گا نہ کہ اس کے ورثہ کو جس کے لئے پانچ درہم ماہانہ خرچ کرنے کی وصیت کی تھی۔<sup>(۷)</sup> (عالمگیری ج ۶، ص ۱۲۸)

①....."الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۷.

②.....المرجع السابق. ③.....المرجع السابق، ص ۱۲۸. ④.....المرجع السابق.

⑤.....یعنی جس کے لئے ٹکٹ مال کی وصیت کی ہے۔ ⑥.....وصیت کرنے والے کی۔

⑦....."الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۸.



**مسئلہ ۴۱:** اگر دو آدمیوں کے لئے یہ وصیت کی کہ ان دونوں پر ان کی تاحیات میرے مال سے ہر ماہ دس درہم خرچ کئے جائیں اور ایک تیسرے کے لئے اپنے ثلث مال کی وصیت کی تو اگر ورثہ نے اس کی اجازت دی تو اس کا مال چھ حصوں میں تقسیم ہوگا اور اگر ورثہ نے اجازت نہ دی تو دو برابر حصوں میں تقسیم ہوگا اور اگر ان دونوں آدمیوں سے جن کے لئے تاحیات دس درہم ماہانہ کی وصیت کی تھی ایک آدمی کا انتقال ہو گیا تو اس کا حصہ اس کو نہیں ملے گا جس کے لئے ثلث مال کی وصیت کی تھی بلکہ جو کچھ ان دو آدمیوں کے لئے محفوظ رکھا تھا وہ ویسے ہی محفوظ رہے گا اور اسے اس ایک پر خرچ کیا جائے گا جو ان دونوں میں سے زندہ باقی ہے۔<sup>(۱)</sup> (عالمگیری ج ۶، ص ۱۲۸، کتاب الوصایا)

**مسئلہ ۴۲:** اگر میت نے یہ وصیت کی کہ میں نے فلاں کے لئے اپنے ثلث مال کی وصیت کی اور فلاں کے لئے اس پر تاحیات ہر ماہ پانچ درہم خرچ کرنے کی وصیت کی اور ایک دوسرے کے لئے تاحیات اس کی اس پر پانچ درہم خرچ کرنے کی وصیت کی تو اگر ورثہ نے اس کی اجازت دے دی تو اس کا مال نو حصوں میں منقسم ہوگا، جس کے لئے ثلث مال کی وصیت کی اس کو ایک حصہ اور بقیہ بعد والے دونوں موصیٰ لہما کے لئے چار چار حصے محفوظ رکھے جائیں گے اور ان پر ہر ماہ خرچ ہوں گے۔<sup>(۲)</sup> (عالمگیری ج ۶، ص ۱۲۸)

**مسئلہ ۴۳:** اگر میت نے وصیت کی کہ میرے مال سے فلاں پر اس کی تاحیات پانچ درہم ماہانہ خرچ کیا جائے اور فلاں اور فلاں پر ان کی تاحیات دس درہم ماہانہ خرچ کئے جائیں، ہر ایک کے لئے پانچ درہم، اور ورثہ نے اس کی اجازت دے دی تو مال موصیٰ لہ اور موصیٰ لہما کے درمیان نصف نصف تقسیم ہوگا اس طرح کہ جس کے لئے پانچ درہم ماہانہ کی وصیت کی اسے ایک نصف اور جن دو کے لئے دس درہم ماہانہ کی وصیت کی انھیں دوسرا نصف، اس طرح نصف مال پہلے ایک کے لئے اور نصف مال دوسرے دو کے لئے محفوظ رکھا جائے گا اور ان پر ماہ بجاہ خرچ ہوگا۔<sup>(۳)</sup> (عالمگیری ج ۶، ص ۱۲۸) اور اگر اس ایک کا انتقال ہو گیا جس ایک کے لئے پانچ درہم ماہانہ کی وصیت کی تھی تو جو کچھ بچا وہ ان دو پر خرچ ہوگا جن دو کے لئے دس درہم ماہانہ کی وصیت کی تھی اور اگر ان دونوں میں سے ایک کا انتقال ہو گیا جن کے لئے ایک ساتھ دس درہم ماہانہ کی وصیت کی تھی اور پانچ درہم والا زندہ رہا تو اس صورت میں مرنے والے کا حصہ اس کے شریک وصیت کے لئے محفوظ رکھا جائے گا اور اس پر خرچ کیا جائے گا، یہ اس صورت میں ہے جب ورثہ نے اجازت دے دی اور اگر ورثہ نے اجازت نہیں دی تو میت کا ثلث مال نصف نصف دو برابر حصوں میں تقسیم ہوگا، نصف ثلث اس کو ملے گا جس ایک کے لئے پانچ درہم ماہانہ کی وصیت کی اور نصف ثلث ان دونوں کو ملے گا جن دونوں کو ایک ساتھ ملا کر ان کے لئے دس درہم ماہانہ کی وصیت کی۔<sup>(۴)</sup> (عالمگیری ج ۶، ص ۱۲۹)

۱..... "الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۸.

۲..... المرجع السابق. ۳..... المرجع السابق، ص ۱۲۹. ۴..... المرجع السابق.



**مسئلہ ۴۴:** ایک شخص نے وصیت کی کہ میرا ثلث مال فلاں کے لئے رکھا جائے اور اس پر اس میں سے ہر ماہ چار درہم خرچ کئے جائیں جب تک کہ وہ زندہ رہے اور میں نے وصیت کی کہ میرا ثلث مال فلاں فلاں کے لئے ہے ان دونوں پر ہر ماہ تاحیات ان کی دس درہم خرچ کئے جائیں تو اگر ورثہ نے اس کی اجازت دے دی تو چار درہم والے کو اس میت کے مال کا کامل ثلث (پورا تہائی حصہ) ملے گا وہ جو چاہے کرے اور دس درہم والے دونوں کو اس میت کے مال کا دوسرا ثلث کامل ملے گا اور یہ ثلث ان دونوں کے درمیان برابر برابر تقسیم ہوگا اور محفوظ کچھ نہ رکھا جائے گا، اور اگر ان تینوں موصیٰ لہم (جن کے لئے وصیت کی گئی) میں سے کسی کا انتقال ہو گیا تو اس کے حصہ کا مال اس انتقال کر جانے والے کے وارثوں کو ملے گا اور اگر ورثہ نے میت کی اس وصیت کو جائز نہیں کیا تو اس صورت میں چار درہم والے کو نصف ثلث (تہائی مال کا آدھا) ملے گا اور ان دونوں کو جن کے لئے دس درہم ماہانہ کی وصیت کی تھی نصف ثلث ملے گا اور یہ نصف ثلث ان دونوں کے مابین آدھا آدھا بٹے گا۔<sup>(۱)</sup> (بحوالہ جامع الصغیر از عالمگیری ج ۶، ص ۱۲۹)

**مسئلہ ۴۵:** میت نے کہا میں نے فلاں کے لئے ایک ثلث مال کی وصیت کی اس پر اس میں سے ہر ماہ چار درہم خرچ کئے جائیں اور میں نے فلاں فلاں کے لئے وصیت کی کہ فلاں پر پانچ درہم ماہانہ اور فلاں پر تین درہم، پس اگر ورثہ نے اس کی اجازت دے دی تو چار درہم والے کو ماہانہ اس کے کل مال کا ایک ثلث ملے گا اور بقیہ دو کو دو ثلث ملیں گے اور یہ دو ثلث ان دونوں کے درمیان نصف نصف تقسیم ہوں گے، یہ لوگ اپنے اپنے حصہ کو جیسے چاہیں استعمال کریں، اور اگر ورثہ نے اس کی اس وصیت کو جائز نہ کیا تو چار درہم والے کو نصف ثلث ملے گا اور بقیہ دو کو دوسرا نصف ثلث ملے گا اور یہ ان کے مابین آدھا آدھا بٹ جائے گا اور اگر ان میں سے کسی کا انتقال ہو گیا تو اس کا حصہ اس کے وارثوں کو میراث میں ملے گا۔<sup>(۲)</sup> (محیط از عالمگیری ج ۶، ص ۱۲۹)

**مسئلہ ۴۶:** میت نے وصیت کی کہ فلاں پر میرے مال سے ہر ماہ چار درہم خرچ کئے جائیں اور ایک دوسرے پر ہر ماہ پانچ درہم میرے بستانی (چہار دیواری والا باغ) کی آمدنی سے خرچ کئے جائیں اور میت نے بجز بستان کے اور کوئی مال نہیں چھوڑا تو اس صورت میں میت کا ثلث (تہائی) بستان ان دونوں کے لئے نصف نصف ہے پھر بستان (باغ) کی ثلث پیداوار فروخت کی جائے گی اور اس کی قیمت وصی کے قبضہ میں یا اگر وصی نہیں ہے تو کسی ایماندار وثقہ آدمی کے قبضہ میں دے دی جائے گی، وہ وصی اور ثقہ ان دونوں پر حصہ رسدی ماہ بماء خرچ کرے گا اور اگر ان دونوں کا انتقال ہو گیا تو جو کچھ رہے گا وہ وصی کے ورثہ کو ملے گا۔<sup>(۳)</sup> (عالمگیری ج ۶، ص ۱۲۹)

**مسئلہ ۴۷:** یہ وصیت کی کہ فلاں شخص پر میرے مال سے چار روپے ماہانہ خرچ کئے جائیں اور فلاں اور فلاں پر پانچ

①..... "الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۹.

②..... المرجع السابق.

③..... المرجع السابق.



روپے ماہانہ تو اس صورت میں تنہا ایک کے لئے مال وصیت کا چھٹا حصہ اور دوسرے دونوں کے لئے، دوسرا چھٹا حصہ خرچ کرنے کے لئے محفوظ رکھا جائے گا۔<sup>(۱)</sup> (عالمگیری ج ۶، ص ۱۳۰) یعنی میت کا مال بارہ حصوں میں تقسیم ہوگا اس میں سے ایک ثلث یعنی چار حصے وصیت میں دیئے جائیں گے باقی دو ثلث یعنی آٹھ حصے ورثہ کو ملیں گے پھر ثلث مال کی وصیت کے ان چار حصوں میں سے دو حصے تنہا پہلے موصیٰ لہ کے لئے اور دوسرے دو حصے دوسرے دونوں موصیٰ لہما کے لئے، اور ان پر ہر ماہ خرچ ہوگا۔

**مسئلہ ۴۸:** میت نے اپنی آراضی کی پیداوار کی کسی ایک شخص کے لئے وصیت کی اور دوسرے شخص کے لئے اس آراضی کے رقبہ کی وصیت کی اور وہ ثلث مال میں ہے پھر اس کو صاحب رقبہ نے (یعنی جس کے لئے رقبہ کی وصیت کی تھی) فروخت کر دیا اور اس شخص نے اس بیع کو تسلیم کر لیا جس کے لئے پیداوار کی وصیت کی تھی تو بیع جائز ہوگئی، اور پیداوار کی وصیت جس کے لئے تھی وہ وصیت باطل ہوگئی اب اس کا اس پیداوار کی قیمت میں بھی کوئی حصہ نہیں۔<sup>(۲)</sup> (عالمگیری ج ۶، ص ۱۳۰)

**مسئلہ ۴۹:** مریض نے اپنے بستان کی پیداوار کی وصیت کسی کے لئے کی اور موصیٰ کی موت سے قبل کئی سال اس میں پیداوار ہوئی پھر موصیٰ کا انتقال ہو گیا تو موصیٰ لہ کا اس پیداوار میں حصہ ہے جو موصیٰ کی موت کے وقت یا اس کے بعد پیدا ہو۔<sup>(۳)</sup> (مبسوط از عالمگیری ج ۶، ص ۱۳۰) جو پیداوار موصیٰ کی موت سے پہلے ہوئی اس میں کوئی حصہ نہیں۔

**مسئلہ ۵۰:** یہ کہا کہ میں نے ان ایک ہزار کی فلاں کے لئے وصیت کی اور میں نے فلاں کے لئے اس میں سے تنوا کی وصیت کر دی ہے تو یہ رجوع نہیں ہے، اس صورت میں نو تنوا پہلی وصیت والے کے لئے ہیں اور تنوا میں دونوں آدھے آدھے کے شریک ہیں۔<sup>(۴)</sup> (عالمگیری ج ۶، ص ۱۳۰)

**مسئلہ ۵۱:** مریض نے کہا کہ میرا ثلث مال فلاں اور فلاں کے لئے اور فلاں کے لئے اس میں سے ایک سو ہے اور اس کا ثلث مال کل سترہ درہم ہی ہے تو یہ کل ثلث اسی کو ملے گا جس کے لئے تنوا مقرر کئے۔<sup>(۵)</sup> (عالمگیری ج ۶، ص ۱۳۰)

**مسئلہ ۵۲:** یہ وصیت کی کہ میرا ثلث مال عبد اللہ کے لئے زید و عمرو کے لئے اور عمرو کے لئے اس میں سے تنوا روپے، اور اس کا ثلث مال کل تنوا روپے ہی ہے تو یہ تنوا روپے عمرو کو ملیں گے اور اگر اس کا ثلث مال ڈیڑھ سو روپے تھے تو عمرو کو سو روپے ملیں گے اور جو بچا اس میں عبد اللہ اور زید نصف نصف کے شریک ہیں۔<sup>(۶)</sup> (عالمگیری ج ۶، ص ۱۳۰)

①....."الفتاویٰ الہندیہ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۲۹.

②.....المرجع السابق، ص ۱۳۰.

③....."الفتاویٰ الہندیہ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۳۰.

④.....المرجع السابق.

⑤.....المرجع السابق.

⑥.....المرجع السابق.



**مسئلہ ۵۳:** یہ وصیت کی کہ یہ ایک ہزار فلاں اور فلاں کے لئے، فلاں کے لئے اس میں سے ستوا روپے، تو وہ اس طرح تقسیم ہوں گے فلاں کو ستوا روپے اور دوسرے کو نو سو روپے، اگر اس میں سے کچھ ضائع ہو گئے تو باقی کے دس حصے کر کے ایک حصہ ستوا والے کو اور باقی نو حصے دوسرے کو دیئے جائیں گے۔ (عالمگیری ج ۶، ص ۱۳۰) اور اگر اس نے ایک تیسرے شخص کے لئے دیگر ایک ہزار روپے کی وصیت کر دی اور اس کا ثلث مال کل ایک ہزار روپے ہے تو اس صورت میں نصف ہزار تیسرے موصلی لہ کو ملے گا اور نصف ہزار پہلے دو موصلی لہما کو دیا جائے گا اور وہ دس حصوں میں تقسیم ہو کر پہلے کو ایک حصہ اور دوسرے کو نو حصے ملیں گے۔<sup>(۱)</sup> (عالمگیری ج ۶، ص ۱۳۰)

**مسئلہ ۵۴:** اگر کہا کہ یہ ایک ہزار فلاں اور فلاں کے لئے، اس میں سے پہلے فلاں کے لئے سو روپے اور دوسرے کے لئے باقی یعنی نو سو روپے، تو پہلے والے کو سو روپے ملیں گے اور اگر تقسیم سے پہلے ہزار میں سے نو سو ہلاک ہو گئے تو پہلے کے لئے سو روپے ہیں اور دوسرے کے لئے کچھ نہیں اور اگر یہ کہا کہ میں نے اپنے ثلث مال سے فلاں کے لئے سو روپے کی وصیت کی اور فلاں کے لئے بقیہ کی اور میں نے فلاں کے لئے ایک ہزار روپے کی وصیت کر دی اس صورت میں بقیہ والے کو کچھ نہ ملے گا اور میت کا ثلث مال پہلے والے موصلی لہ اور تیسرے والے موصلی لہ میں گیارہ حصوں میں تقسیم ہو کر ایک حصہ پہلے والے کو اور دس حصے ایک ہزار والے کو یعنی تیسرے والے کو ملیں گے۔<sup>(۲)</sup> (عالمگیری ج ۶، ص ۱۳۰)

**مسئلہ ۵۵:** یہ کہا کہ میں نے اس ایک ہزار کی فلاں فلاں کے لئے وصیت کی اور فلاں کے لئے سات سو اور فلاں کے لئے چھ سو تو اس صورت میں یہ ایک ہزار ان دونوں کے درمیان تیرہ حصوں میں تقسیم ہوگا، سات حصے سات سو والے کو اور چھ حصے چھ سو والے کو ملیں گے۔<sup>(۳)</sup> (عالمگیری ج ۶، ص ۱۳۱ محیط السرخسی)

**مسئلہ ۵۶:** یہ کہا کہ فلاں کے لئے اس ایک ہزار میں سے ہزار اور فلاں کے لئے ہزار، تو اس صورت میں یہ ایک ہزار ان دونوں کے درمیان نصف نصف تقسیم ہوگا۔<sup>(۴)</sup> (محیط السرخسی از عالمگیری ج ۶، ص ۱۳۱)

**مسئلہ ۵۷:** یہ کہا کہ میں نے اس ایک ہزار کی فلاں اور فلاں کے لئے وصیت کی فلاں کے لئے اس میں سے ایک ہزار، تو اس صورت میں ایک ہزار سب کے سب دوسرے موصلی لہ کو ملیں گے۔<sup>(۵)</sup> (محیط السرخسی از عالمگیری ج ۶، ص ۱۳۱)

**مسئلہ ۵۸:** ایک شخص نے کچھ لوگوں کے لئے کچھ وصیتیں کیں، اُن میں سے کوئی آیا اور اس نے اپنے لئے وصیت کا ثبوت پیش کیا اور یہ چاہا کہ اس کا حصہ اسے دے دیا جائے تو اس کا حصہ اسے دے دیا جائے اور باقی لوگوں کا حصہ محفوظ رکھا جائے

①....."الفتاویٰ الہندیۃ"، کتاب الوصایا، الباب السابع فی الوصیۃ بالسکنی... إلخ، ج ۶، ص ۱۳۰.

②.....المرجع السابق. ③.....المرجع السابق. ④.....المرجع السابق. ⑤.....المرجع السابق.



پس اگر ان باقی لوگوں کا حصہ صحیح و سالم رہا تو وہ ان کو دے دیا جائے گا اور اگر ضائع ہو گیا تو یہ سب اس کے حصہ میں شریک ہوں گے جس نے اپنا حصہ لے لیا تھا اور اس کو حصہ دے دینا بقیہ لوگوں کے لئے تقسیم کا حکم نہیں رکھتا۔<sup>(۱)</sup> (محیط از عالمگیری ج ۶، ص ۱۳۱)

مسئلہ ۵۹: کسی نے وصیت کی کہ فلاں شخص کو ایک ہزار درہم دے دیئے جائیں جن سے وہ قیدیوں کو خرید لے پس اگر وہ شخص روپے لینے سے قبل ہی انتقال کر گیا تو حاکم کو یہ روپیہ دے دیا جائے گا وہ اس کام کے لئے لوگوں میں سے کسی کو ولی بنا دے گا تا کہ وہ اس روپے سے قیدیوں کو خرید لے۔<sup>(۲)</sup> (خزانة المفتیین از عالمگیری ج ۶، ص ۱۳۱)

مسئلہ ۶۰: ایک شخص نے یہ وصیت کی کہ میرا گھر فروخت کیا جائے اور اس کی قیمت سے دس بوجھا گیہوں (مثلاً دس کونٹل) اور ایک ہزار من روٹیاں خریدی جائیں۔ (من ۱۷۱ ۱/۲ تولہ کا ایک پیمانہ تھا،<sup>(۳)</sup> فتاویٰ رضویہ ج ۴) اور اس نے کچھ اور وصیتیں بھی کیں، پس اس کا گھر فروخت کیا گیا اور اس کی قیمت مذکورہ مقدار گیہوں اور روٹیوں کے لئے پوری نہیں ہوئی اور اس گھر کے علاوہ اس کا اور بھی مال ہے تو اگر اس کا ثلث مال اس کی تمام وصیتوں کے لئے گنجائش رکھتا ہو تو وہ تمام وصیتیں اس کے ثلث مال سے پوری کر دی جائیں گی۔<sup>(۴)</sup> (عالمگیری ج ۶، ص ۱۳۱)

مسئلہ ۶۱: ایک شخص نے کچھ وصیتیں کیں اس کے ورثہ کو معلوم ہوا کہ ان کے باپ نے کچھ وصیتیں کی ہیں، لیکن یہ نہیں معلوم کہ کس چیز کی ہیں انھوں نے کہا کہ ہمارے باپ نے جس چیز کی وصیت کی ہم نے اس کو جائز کیا تو ان کی یہ اجازت صحیح نہیں، صرف اس صورت میں اجازت صحیح ہوگی جب کہ انھیں علم ہو جائے۔<sup>(۵)</sup> (المنتقى از عالمگیری ج ۶، ص ۱۳۱)

مسئلہ ۶۲: ایک شخص نے کسی آدمی کے لئے کچھ مال کی وصیت کی اور فقراء کے لئے کچھ مال کی وصیت کی اور موصیٰ لہ محتاج ہے تو اس کو فقراء کا حصہ بھی دیا جاسکتا ہے۔<sup>(۶)</sup> (فتاویٰ قاضی خاں از عالمگیری ج ۶، ص ۱۳۱)

مسئلہ ۶۳: ایک شخص نے کچھ وصیتیں کیں پھر کہا اور باقی فقراء پر صدقہ کیا جائے پھر اپنی کچھ وصیتوں سے رجوع کر لیا جن کے لئے وصیتیں کی تھیں (موصیٰ لہم)، یا ان میں سے بعض موصیٰ لہم موصیٰ کی موت سے پہلے ہی مر گئے تو باقی مال فقراء پر صدقہ کیا جائے گا اگر اُس نے فقراء کے لئے وصیت سے رجوع نہیں کیا ہے۔<sup>(۷)</sup> (محیط از عالمگیری ج ۶، ص ۱۳۱)

١..... "الفتاوى الهندية"، كتاب الوصايا، الباب السابع في الوصية بالسكنى... إلخ، ج٦، ص ١٣١.

2.....المرجع السابق.

③..... "الفتاوى رضويه"، ج ١٠، ص ٢٩٨.

4....."الفتاوى الهندية"، كتاب الوصايا، الباب السابع في الوصية بالسكنى... إلخ، ج ٦، ص ١٣١.

5.....المرجع السابق.      6.....المرجع السابق.      7.....المرجع السابق.



## متفرق مسائل

- مسئلہ ۱:** ایک شخص نے قسم کھائی کہ وہ کوئی وصیت نہیں کرے گا پھر اس نے اپنے مرض الموت میں کوئی چیز ہبہ کی یا اس نے اس حالت میں اپنا غلام بیٹا خریداجو کہ آزاد ہو گیا تو اس کی قسم نہیں ٹوٹی اور وہ حائث نہیں ہوا۔<sup>(۱)</sup> (عالمگیری ج ۶، ص ۱۳۲)
- مسئلہ ۲:** ایک مریض نے کچھ وصیتیں کیں لیکن یہ الفاظ نہیں کہے کہ اگر میں اپنے اس مرض سے مر جاؤں یا یہ کہ اگر میں اس مرض سے اچھا نہ ہوں تو میری یہ وصیتیں ہیں، وصیتیں کرنے کے بعد وہ اس مرض سے اچھا ہو گیا اور کئی سال زندہ رہا تو مرض سے اچھا ہونے کے بعد اس کی وصیتیں باطل ہو جائیں گی۔<sup>(۲)</sup> (فتاویٰ قاضی خاں از عالمگیری ج ۶، ص ۱۳۳)
- مسئلہ ۳:** مریض نے کہا اگر میں اسی بیماری سے مر جاؤں تو میرے مال سے فلاں کو اتنا روپیہ اور میری طرف سے حج کرایا جائے پھر اپنی بیماری سے اچھا ہو گیا پھر دوبارہ بیمار ہو گیا اور اس نے ان گواہوں سے جن کو پہلی وصیت پر گواہ بنایا تھا، کہا یا دوسرے لوگوں سے کہا: ”تم گواہ ہو جاؤ کہ میں اپنی پہلی وصیت پر قائم ہوں“ تو یہ استحساناً جائز ہے۔<sup>(۳)</sup> (عالمگیری ج ۶، ص ۱۳۳)
- مسئلہ ۴:** کسی نے وصیتیں کیں اور دستاویز لکھ دی اور اچھا ہو گیا پھر اس کے بعد بیمار ہوا اور کچھ وصیتیں کیں اور دستاویز لکھ دی، اگر اس نے اس دوسری دستاویز میں یہ واضح نہیں کیا کہ اس نے پہلی وصیتوں سے رجوع کر لیا ہے تو ایسی صورت میں دونوں وصیتوں پر عمل کیا جائے گا۔<sup>(۴)</sup> (خزانة المفتیین از عالمگیری ج ۶، ص ۱۳۳)
- مسئلہ ۵:** ایک شخص نے وصیت کی پھر اسے وسوسوں اور وہم نے گھیر لیا اور فاتر العقل ہو گیا اور ایک زمانہ تک اسی حالت پر رہا پھر انتقال ہو گیا تو اس کی وصیت باطل ہے۔<sup>(۵)</sup> (عالمگیری ج ۶، ص ۱۳۳)
- مسئلہ ۶:** ایک شخص نے کسی کو ایک ہزار روپیہ دیا اور کہا کہ یہ فلاں کے لئے ہے جب میں مر جاؤں تو اس کو دے دینا، پھر مر گیا تو وہ شخص میت کی وصیت کے مطابق وہ ایک ہزار روپے فلاں شخص کو دے گا اور اگر مرنے والے نے یہ نہیں کہا تھا کہ یہ روپے فلاں کے لئے ہیں صرف اتنا کہا کہ اس کو دے دینا پھر وہ مر گیا، اس صورت میں یہ روپیہ فلاں شخص کو نہیں دیا جائے گا۔<sup>(۶)</sup> (عالمگیری ج ۶، ص ۱۳۳)
- مسئلہ ۷:** ایک شخص نے کہا کہ یہ روپے یا کپڑے فلاں کو دے دو اور یہ نہیں کہا کہ یہ اس کے لئے ہیں نہ یہ کہا کہ یہ اس کے لئے وصیت ہے تو یہ باطل ہے، یہ نہ وصیت ہے نہ اقرار۔<sup>(۷)</sup> (عالمگیری ج ۶، ص ۱۳۳)

①.....”الفتاویٰ الہندیۃ“، کتاب الوصایا، مسائل شتی، ج ۶، ص ۱۳۲.

②.....المرجع السابق. ③.....المرجع السابق، ص ۱۳۳. ④.....المرجع السابق.

⑤.....المرجع السابق. ⑥.....المرجع السابق. ⑦.....المرجع السابق.



**مسئلہ ۸:** ایک شخص نے کچھ وصیتیں کیں، لوگوں نے اس کی وصیتیں کھوٹے اور ردی درہموں سے پوری کر دیں اس صورت میں اگر وصیت معین لوگوں کے لئے تھی اور وہ علم و اطلاع کے باوجود ان کھوٹے درہموں سے راضی ہیں تو جائز ہے اور اگر غیر معین فقیروں کے لئے وصیت تھی تب بھی جائز ہے۔<sup>(۱)</sup> (عالمگیری ج ۶، ص ۱۳۳)

**مسئلہ ۹:** ایک شخص نے کچھ وصیتیں کیں اور مختلف سکوں کا چلن ہے تو خرید و فروخت میں جن سکوں کا چلن غالب ہے ان سکوں سے وصیتوں کو پورا کیا جائے گا۔<sup>(۲)</sup> (عالمگیری ج ۶، ص ۱۳۳)

**مسئلہ ۱۰:** مریض سے لوگوں نے کہا کہ تو وصیت کیوں نہیں کر دیتا، اس نے کہا کہ میں نے وصیت کی کہ میرے ثلث مال سے نکالا جائے پھر ایک ہزار روپیہ مسکینوں پر صدقہ کر دیا جائے اور ابھی کچھ زیادہ نہ کہہ پایا تھا کہ مر گیا اور اس کا ثلث مال دو ہزار روپے ہے، اس صورت میں صرف ایک ہزار روپیہ صدقہ کیا جائے گا۔<sup>(۳)</sup> (عالمگیری ج ۶، ص ۱۳۳)

**مسئلہ ۱۱:** مریض نے اگر یہ کہا کہ میں نے وصیت کی کہ میرے ثلث مال سے نکالا جائے اور کچھ نہ کہہ پایا تو اس کا کل تہائی مال فقیروں پر صدقہ کیا جائے گا۔<sup>(۴)</sup> (عالمگیری ج ۶، ص ۱۳۳)

**مسئلہ ۱۲:** مریض نے کہا کہ میں نے فلاں کے لئے اپنے ثلث مال کی وصیت کی جو ایک ہزار ہے لیکن ثلث ایک ہزار سے زیادہ ہے تو امام حسن بن زیاد کے نزدیک موصیٰ لہ کو ثلث مال ملے گا وہ جتنا بھی ہو۔<sup>(۵)</sup> (عالمگیری ج ۶، ص ۱۳۳)

**مسئلہ ۱۳:** ایسے ہی اگر یہ کہا کہ میں نے اس گھر سے اپنے حصہ کی وصیت کی اور وہ تہائی ہے پھر دیکھا تو اس کا حصہ نصف تھا تو موصیٰ لہ کو نصف گھر ملے گا اگر نصف گھر میت کے کل مال کا تہائی حصہ یا اس سے کم ہے۔<sup>(۶)</sup> (عالمگیری ج ۶، ص ۱۳۳)

**مسئلہ ۱۴:** اگر اس نے یہ کہا کہ میں نے فلاں کے لئے ایک ہزار روپے کی وصیت کی اور وہ میرے مال کا دسواں حصہ ہے تو موصیٰ لہ کو صرف ایک ہزار روپیہ ملے گا اس کے مال کا دسواں حصہ کم ہو یا زیادہ۔<sup>(۷)</sup> (عالمگیری ج ۶، ص ۱۳۳)

**مسئلہ ۱۵:** یہ کہا کہ اس تھیلی میں جو کچھ ہے میں نے فلاں کے لئے وصیت کی اور وہ ایک ہزار درہم ہیں اور یہ ایک ہزار درہم آدھا ہے جو اس تھیلی میں ہے پھر دیکھا تو تھیلی میں تین ہزار درہم ہیں تو موصیٰ لہ کو صرف ایک ہزار ملیں گے اور اگر تھیلی میں ایک ہزار ہی ہیں تو وہ کل موصیٰ لہ کو ملیں گے، اور اگر تھیلی میں صرف پانچ سو درہم تھے تو موصیٰ لہ کو یہی ملیں گے اس کے علاوہ نہیں، اور اگر تھیلی میں درہم نہیں ہیں بلکہ جواہرات اور دینار ہیں تو مناسب ہے کہ موصیٰ لہ کو اس سے ایک ہزار روپے دیئے

①....."الفتاویٰ الہندیۃ"، کتاب الوصایا، مسائل شتی، ج ۶، ص ۱۳۳.

②.....المرجع السابق. ③.....المرجع السابق. ④.....المرجع السابق.

⑤.....المرجع السابق. ⑥.....المرجع السابق. ⑦.....المرجع السابق.



جائیں۔<sup>(۱)</sup> (فتاویٰ قاضی خان از عالمگیری ج ۶، ص ۱۳۴)

مسئلہ ۱۶: مریض نے کہا کہ جو کچھ اس گھر میں ہے میں نے اس تمام کی وصیت کی اور وہ ایک پیاناہ کھانا ہے پھر دیکھا تو اس میں کئی پیاناہ کھانا ہے اور اس میں گیہوں اور جو بھی ہیں تو یہ سب موصیٰ لہ کے لئے ہیں اگر ثلث مال کے اندر اندر ہیں۔<sup>(۲)</sup> (خزانة المفتیین از عالمگیری ج ۶، ص ۱۳۴)

مسئلہ ۱۷: اگر کسی نے مخصوص اور معین ایک ہزار درہم صدقہ کرنے کی وصیت کی اور وصی نے ان کے بدلے متوفی موصی کے مال سے دوسرے ایک ہزار درہم صدقہ کر دیئے تو جائز ہے لیکن اگر وصی کے صدقہ کرنے سے پہلے ہی وہ پہلے والے معین درہم ضائع ہو گئے اور وصی نے موصی کے اور مال سے ایک ہزار درہم صدقہ کر دیئے تو وصی ایک ہزار درہم کا ورثہ کے لئے ضامن ہے اور اگر موصی نے ایک ہزار معین درہم صدقہ کرنے کی وصیت کی پھر وہ ہلاک ہو گئے تو وصیت باطل ہو جائے گی۔<sup>(۳)</sup> (عالمگیری ج ۶، ص ۱۳۴)

مسئلہ ۱۸: ایک آدمی نے وصیت کی کہ اُس کے مال میں سے کچھ حاجی فقیروں پر صرف کیا جائے تو اگر وہ مال حاجی فقیروں کے سوا دوسرے فقیروں پر صدقہ کر دیا جائے تو جائز ہے۔<sup>(۴)</sup> (عالمگیری ج ۶، ص ۱۳۴)

مسئلہ ۱۹: ایک آدمی نے اپنے ثلث مال کو صدقہ کرنے کی وصیت کی پھر وصی سے کسی نے اس مال کو غصب کر لیا چھین لیا اور اس مال کو ہلاک کر دیا اب وصی یہ چاہتا ہے کہ وہ اس مال کو اس غاصب پر ہی صدقہ کر دے اور غاصب یعنی مال چھیننے والا بھی غریب و تنگ دست ہے تو یہ جائز ہے۔<sup>(۵)</sup> (عالمگیری ج ۶، ص ۱۳۴)

مسئلہ ۲۰: ایک شخص کو حرام مال ملا اس نے وصیت کی کہ اسے مال کے مالک کی طرف سے صدقہ کر دیا جائے اگر مال کا مالک معلوم ہے تو یہ مال اسے واپس کیا جائے گا اور اگر معلوم نہیں تو اس کی طرف سے صدقہ کر دیا جائے گا اور اگر موصی کے ورثہ نے اس کے اس اقرار کو (یہ حرام مال ہے) جھٹلایا اور نہ مانا تو وصیت کے مطابق اس میں سے ایک تہائی صدقہ کر دیا جائے گا۔<sup>(۶)</sup> (عالمگیری ج ۶، ص ۱۳۴)

مسئلہ ۲۱: ایک آدمی نے اپنے ثلث مال کی مسکینوں کے لئے وصیت کی اور وہ اپنے وطن سے باہر کسی دوسرے شہر میں ہے اگر مال اس کے ساتھ ہے تو جس شہر میں وہ ہے وہ مال اسی شہر کے مسکینوں پر خرچ کیا جائے گا اور اس کا جو مال اس کے وطن میں ہے وہ وطن کے فقیروں و مسکینوں پر خرچ ہوگا۔<sup>(۷)</sup> (عالمگیری ج ۶، ص ۱۳۴)

①....."الفتاویٰ الہندیۃ"، کتاب الوصایا، مسائل شتی، ج ۶، ص ۱۳۴.

②.....المرجع السابق. ③.....المرجع السابق. ④.....المرجع السابق.

⑤.....المرجع السابق. ⑥.....المرجع السابق. ⑦.....المرجع السابق.



**مسئلہ ۲۲:** اگر کسی نے وصیت کی کہ اس کا ثلث مال فقراء بلخ پر صدقہ کیا جائے تو افضل یہ ہے کہ ان پر ہی خرچ کیا جائے اور اگر وہ مال ان کے علاوہ دوسروں پر صدقہ کر دیا تو جائز ہے، امام ابو یوسف کے نزدیک اسی پر فتویٰ ہے۔<sup>(۱)</sup> (شرعیہ خلاصہ در مختار از عالمگیری ج ۶، ص ۱۳۴)

**مسئلہ ۲۳:** یہ وصیت کی کہ اس کا مال دس دن میں خرچ کر دیا جائے اس نے ایک ہی دن میں خرچ کر دیا تو جائز ہے۔<sup>(۲)</sup> (نوازل از عالمگیری ج ۶، ص ۱۳۴)

**مسئلہ ۲۴:** اگر یہ وصیت کی کہ ہر فقیر کو ایک درہم دیا جائے، وصی نے ہر فقیر کو آدھا درہم دیا پھر آدھا درہم اور دے دیا اور اس وقت تک فقیر نے آدھا خرچ کر لیا تھا تو جائز ہے وصی ضامن نہ ہوگا۔<sup>(۳)</sup> (نوازل و خلاصہ از عالمگیری ج ۶، ص ۱۳۴)

**مسئلہ ۲۵:** موہی نے وصیت کی کہ میری طرف سے کفارہ میں دس مسکین کھلا دیئے جائیں، وصی نے دس مسکینوں کو صبح کا کھانا کھلایا پھر دسوں مر گئے تو وصی دوسرے دس کو صبح و شام کا کھانا کھلائے گا اور اس پر ضمان نہیں، اور اگر اس نے یہ کہا کہ میری طرف سے دس مسکینوں کو صبح و شام کا کھانا کھلا دیا جائے کفارہ کا ذکر نہیں کیا اور وصی نے دس مسکینوں کو صبح کا کھانا کھلایا تھا کہ وہ مر گئے تو اس صورت میں بھی مفتی یہ کہہ رہے ہیں کہ وصی دوسرے دس مسکینوں کو صبح و شام کا کھانا کھلائے گا اور پہلے دس کے کھانے کا تاوان نہ دے گا۔<sup>(۴)</sup> (خزانة المفتیین از عالمگیری ج ۶، ص ۱۳۵)

**مسئلہ ۲۶:** ایک آدمی نے وصیت کی کہ میرے مرنے کے بعد تین سو قفیز گیہوں صدقہ کیا جائے (قفیز گیہوں ناپنے کے ایک پیمانہ کا نام ہے) وصی نے موہی کی زندگی ہی میں دو سو قفیز گیہوں صدقہ میں تقسیم کر دیئے تو وصی اس کا ضامن ہوگا موہی کے مرنے کے بعد حاکم کے حکم سے تقسیم کرے، اگر اس نے موہی کی موت کے بعد بغیر حاکم کے حکم تقسیم کر دیئے تب بھی وہ تاوان دینے سے نہ بچے گا اور اگر موہی کے انتقال کے بعد وصی نے ورثہ کے حکم سے تقسیم کئے تو اگر ورثہ میں نابالغ بھی ہیں تو ان کا حکم کرنا جائز نہیں، اگر سب بالغ ہیں تو حکم صحیح ہے اگر تقسیم کر دے گا تو اس پر تاوان نہیں، اگر ورثہ میں نابالغ بھی ہیں اور بالغ ورثہ نے گیہوں تقسیم کرنے کا حکم دیا تو یہ بالغوں کے حصہ میں صحیح اور نابالغوں کے حصہ میں صحیح نہ ہوگا۔<sup>(۵)</sup> (فتاویٰ قاضی خاں از عالمگیری ج ۶، ص ۱۳۵)

**مسئلہ ۲۷:** یہ وصیت کی کہ میرے مال سے گیہوں اور روٹی خریدی جائے اور انھیں مسکینوں پر صدقہ کیا جائے تو اگر موہی نے گیہوں اور روٹی اٹھا کر لانے والے حمالوں (بوجھ برداروں) کی اجرت دینے کی بھی وصیت کی تو وہ متوفی موہی کے

①....."الفتاویٰ الہندیۃ"، کتاب الوصایا، مسائل شتی، ج ۶، ص ۱۳۴.

②.....المرجع السابق.

③.....المرجع السابق.

④.....المرجع السابق.

⑤.....المرجع السابق، ص ۱۳۵.



مال سے دی جائے گی اور اگر موصی نے اپنی وصیت میں اس اُجرت کے دینے کو نہیں کہا تو ایسی صورت میں وصی کے لئے مناسب ہے کہ وہ ایسے لوگوں سے اٹھوا کر لائے جو بغیر اُجرت کے اٹھالائیں پھر اس گیہوں اور روٹی میں سے بطور صدقہ کچھ دے دے اور اگر موصی نے یہ وصیت کر دی تھی کہ ان کو مساجد میں لے جایا جائے تو اس کی اُجرت متوفی موصی کے مال سے ادا کی جائے گی۔<sup>(۱)</sup> (عالمگیری ج ۶، ص ۱۳۵)

**مسئلہ ۲۸:** موصی نے ایک شخص کو وصیت کی اور اسے اپنا ثلث مال صدقہ کرنے کا حکم دیا تو اگر اس شخص نے وہ مال خود ہی رکھ لیا تو جائز نہیں لیکن اگر اس نے اپنے بالغ بیٹے کو دیا یا ایسے چھوٹے بیٹے کو دیا جو قبضہ کرنا جانتا ہے تو جائز ہے اور اگر وہ چھوٹا بیٹا قبضہ کرنا نہیں جانتا تو جائز نہیں۔<sup>(۲)</sup> (عالمگیری ج ۶، ص ۱۳۵)

**مسئلہ ۲۹:** بادشاہ کے عامل (محاصل وصول کرنے والے) نے وصیت کی کہ فقیروں کو اس کے مال سے اتنا اتنا دے دیا جائے تو اگر یہ معلوم ہے کہ اس کا مال اس کا نہیں دوسرے کا ہے تو اس کا لینا حلال نہیں اور اگر اس کا مال دوسرے کے مال سے ملا جلا ہے تو اس کا لینا جائز ہے بشرطیکہ متوفی موصی کا بقیہ مال اس قدر ہو کہ اس سے دعویداروں کے مطالبات ادا ہو جائیں۔<sup>(۳)</sup> (عالمگیری ج ۶، ص ۱۳۵)

**مسئلہ ۳۰:** ایک شخص نے اپنے ثلث مال کی فقراء کے لئے وصیت کی اور وصی نے وہ مال لاعلمی میں اغنیاء کو دے دیا تو یہ جائز نہیں وصی فقراء کو اتنا مال دینے کا ضامن ہے۔<sup>(۴)</sup> (تاتارخانیہ از عالمگیری ج ۶، ص ۱۳۵)

**مسئلہ ۳۱:** ایک شخص کے پاس ثنودر، ہم نقد ہیں اور ثنودر، ہم کسی اجنبی پر ادھار ہیں اس نے ایک آدمی کے لئے اپنے ثلث مال کی وصیت کی تو موصی لہ نقد مال کا ثلث لے لے گا۔<sup>(۵)</sup> (ظہیریہ از عالمگیری ج ۶، ص ۱۳۶)

**مسئلہ ۳۲:** ایک شخص کا کسی آدمی پر ادھار تھا اس نے وصیت کی کہ اسے ثواب کے کاموں میں صرف کیا جائے تو اس وصیت کا تعلق صرف ادھار سے ہے اگر موصی نے اپنے ادھار میں سے کچھ حصہ مقروض کو ہبہ کر دیا تو جس قدر ہبہ کر دیا اتنے مال میں وصیت باطل ہے۔<sup>(۶)</sup> (فتاویٰ الفہلی از عالمگیری ج ۶، ص ۱۳۶)

**مسئلہ ۳۳:** اپنے جسم کے سامان کی وصیت کی تو اس میں ٹوپی، موزے، لحاف، بستر، قمیص، فرش اور پردے شامل ہیں۔<sup>(۷)</sup> (سیر از عالمگیری ج ۶، ص ۱۳۶)

①....."الفتاویٰ الہندیۃ"، کتاب الوصایا، مسائل شتی، ج ۶، ص ۱۳۵.

②.....المرجع السابق. ③.....المرجع السابق. ④.....المرجع السابق.

⑤.....المرجع السابق، ص ۱۳۶. ⑥.....المرجع السابق. ⑦.....المرجع السابق.



**مسئلہ ۳۴:** حریر کے جُحہ کی وصیت کی اور موصی کا ایک جُحہ ہے جس کا بالائی کپڑا بھی حریر ہے اور استر بھی حریر ہے تو وہ وصیت میں شامل ہے اور اگر بالائی حصہ حریر ہے اور استر غیر حریر تب بھی وصیت میں داخل ہے اور اگر استر حریر ہے اور بالائی کپڑا حریر نہیں تو موصیٰ لہ کو نہیں ملے گا۔<sup>(۱)</sup> (عالمگیری ج ۶، ص ۱۳۶)

**مسئلہ ۳۵:** اگر زیورات کی وصیت کی تو اس میں ہر وہ چیز داخل ہے جس پر زیور کا لفظ بولا جائے خواہ یا قوت<sup>(۲)</sup> و زمرد<sup>(۳)</sup> سے جڑاؤ ہو یا نہ ہو، اور یہ سب موصیٰ لہ کو ملے گا۔<sup>(۴)</sup> (عالمگیری ج ۶، ص ۱۳۶)

**مسئلہ ۳۶:** زیور کی وصیت کی تو اس میں سونے کی انگوٹھی داخل ہے اور اس میں چاندی کی وہ انگوٹھی بھی داخل ہے جو عورتیں پہنتی ہیں لیکن اگر چاندی کی انگوٹھی ایسی ہے جس کو مرد پہنتے ہیں وہ اس میں داخل نہیں اور اگر لُٹو اور زمرد وغیرہ چاندی سونے کے ساتھ مرکب ہیں تو یہ بھی زیور میں داخل ہیں ورنہ نہیں۔<sup>(۵)</sup> (محیط از عالمگیری ج ۶، ص ۱۳۶)

## وصی اور اس کے اختیارات کا بیان

آدمی کو وصیت قبول کرنا مناسب بات نہیں کیونکہ یہ خطرات سے پُر ہے۔ حضرت امام ابو یوسف رحمۃ اللہ تعالیٰ علیہ سے منقول ہے وہ فرماتے ہیں: پہلی بار وصیت قبول کرنا غلطی ہے دوسری بار خیانت اور تیسری بار سرکہ ہے۔ حضرت امام شافعی رحمۃ اللہ تعالیٰ علیہ فرماتے ہیں: وصیت میں نہیں داخل ہوتا ہے مگر بے وقوف اور چور۔<sup>(۶)</sup> (فتاویٰ قاضی خاں از عالمگیری ج ۶، ص ۱۳۷)

**وصی:** اس شخص کو کہتے ہیں جس کو وصیت کرنے والا (موصی) اپنی وصیت پوری کرنے کے لئے مقرر کرے۔ وصی تین طرح کے ہوتے ہیں۔ (۱) ایک وصی وہ ہے جو امانت دار ہو اور وصیت پوری کرنے پر قادر ہو، قاضی کے لئے اس کو معزول اور برطرف کرنا جائز نہیں۔ (۲) دوسرا وصی وہ ہے جو امانت دار تو ہو مگر عاجز ہو یعنی وصیت کو پورا کرنے کی قدرت نہ رکھتا ہو، قاضی اس کی مدد کے لئے کوئی مددگار مقرر کر دے گا۔ (۳) تیسرا وصی وہ ہے جو فاسق و بد عمل ہو یا کافر ہو یا غلام ہو، قاضی کے لئے ضروری ہے کہ اسے برطرف اور معزول کر دے اور اس کی جگہ کسی دوسرے امانت دار مسلمان کو مقرر کرے۔<sup>(۷)</sup> (خزانة المفتیین از عالمگیری ج ۶، ص ۱۳۷)

**مسئلہ ۱:** ایک شخص نے کسی کو اس کے سامنے اپنا وصی بنایا یا موصیٰ الیہ یعنی وصی نے کہا کہ میں قبول نہیں کرتا تو اس کا

①..... "الفتاویٰ الہندیۃ"، کتاب الوصایا، مسائل شتی، ج ۶، ص ۱۳۶.

②..... ایک قیمتی پتھر جو سرخ، نیلا، زرد، یا سفید ہوتا ہے۔ ③..... ایک قیمتی پتھر جو سبز رنگ کا ہوتا ہے۔

④..... "الفتاویٰ الہندیۃ"، کتاب الوصایا، مسائل شتی، ج ۶، ص ۱۳۶.

⑤..... المرجع السابق.

⑥..... "الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۳۶.

⑦..... المرجع السابق.



انکار اور رد کرنا صحیح ہے اور وہ وصی نہیں ہوگا پھر اگر موسیٰ نے موسیٰ الیہ سے یہ کہا کہ میرا خیال تمہارے بارے میں ایسا نہ تھا کہ تم قبول نہ کرو گے اس کے بعد موسیٰ الیہ نے کہا: ”میں نے وصیت قبول کی“ تو یہ جائز ہے اور اگر وہ موسیٰ کی حیات میں خاموش رہا، نہ قبول کیا نہ انکار پھر موسیٰ کا انتقال ہو گیا تو اسے اختیار ہے چاہے تو اس کی وصیت قبول کر لے یا رد و انکار کر دے۔<sup>(۱)</sup> (فتاویٰ قاضی خاں از عالمگیری ج ۶، ص ۱۳۷)

**مسئلہ ۲:** موسیٰ نے کسی کو وصی بنایا، وہ غائب (موجود نہ) تھا اسے موسیٰ کی موت کے بعد یہ خبر پہنچی، اس نے کہا مجھے قبول نہیں پھر کہا قبول کر لیا میں نے، اگر بادشاہ نے ابھی اسے وصی ہونے سے خارج نہیں کیا تھا اور اس نے پہلے ہی قبول کر لیا تو جائز ہے۔<sup>(۲)</sup> (السراج الوہاج از عالمگیری ج ۶، ص ۱۳۷)

**مسئلہ ۳:** موسیٰ نے کسی کو وصیت کی اس نے موسیٰ کی زندگی میں قبول کر لیا تو اس کے لئے وصی ہونا لازم ہو گیا اب اگر وہ موسیٰ کی موت کے بعد اس سے نکلنا چاہے تو اس کے لئے یہ جائز نہیں اور اگر اس نے موسیٰ کی زندگی میں اس کے علم میں لا کر قبول کرنے سے انکار کر دیا تو صحیح ہے اور اگر انکار کر دیا مگر موسیٰ کو اس کا علم نہیں ہوا تو صحیح نہیں۔<sup>(۳)</sup> (محیط از عالمگیری ج ۶، ص ۱۳۷)

**مسئلہ ۴:** کسی کو وصیت کی اور یہ اختیار دیا کہ جب وہ چاہے وصی ہونے سے نکل جائے تو یہ جائز ہے اور وصی کو یہ حق ہے کہ جس وقت چاہے اور جب چاہے وصی ہونے سے نکل جائے۔<sup>(۴)</sup> (خزانة المفتیین از عالمگیری ج ۶، ص ۱۳۷)

**مسئلہ ۵:** کسی کو وصیت کی، اس نے کہا میں قبول نہیں کرتا پھر موسیٰ خاموش ہو گیا اور انتقال کر گیا پھر موسیٰ الیہ یعنی اس شخص نے جس کو وصیت کی تھی کہا کہ میں نے قبول کیا تو صحیح نہیں، اور اگر موسیٰ الیہ نے سکوت اختیار کیا اور موسیٰ کے سامنے یہ نہ کہا کہ میں قبول نہیں کرتا پھر اس کی پس پشت موسیٰ کی زندگی میں یا اس کی موت کے بعد ایک جماعت کی موجودگی میں کہا کہ میں نے قبول کر لیا تو اس کا قبول کرنا جائز ہے اور یہ وصی بن جائے گا خواہ اس کا یہ قبول کرنا قاضی کے سامنے ہو یا اس کی عدم موجودگی میں، اور اگر قاضی نے اسے اس کے یہ کہنے کے بعد کہ میں قبول نہیں کرتا، وصی ہونے سے خارج کر دیا پھر اس نے کہا میں قبول کرتا ہوں تو یہ قبول کرنا صحیح نہیں۔<sup>(۵)</sup> (عالمگیری ج ۶، ص ۱۳۷)

**مسئلہ ۶:** موسیٰ نے کسی کو وصی بنایا اس نے موسیٰ کی عدم موجودگی میں کہا کہ میں قبول نہیں کرتا اور اس انکار کی اطلاع کے لئے اس نے موسیٰ کے پاس قاصد بھیجا یا خط بھیجا اور وہ موسیٰ تک پہنچ گیا پھر اس نے کہا کہ میں قبول کرتا ہوں

①..... ”الفتاویٰ الہندیہ“، کتاب الوصایا، الباب التاسع فی الوصی وما یملکہ، ج ۶، ص ۱۳۷.

②..... المرجع السابق. ③..... المرجع السابق. ④..... المرجع السابق. ⑤..... المرجع السابق.



تو یہ قبول کرنا صحیح نہیں۔<sup>(۱)</sup> (عالمگیری ج ۶، ص ۱۳۷)

**مسئلہ ۷:** موسیٰ الیہ (وصی) نے موسیٰ کے سامنے وصیت کو قبول کر لیا پھر جب وصی چلا گیا، موسیٰ نے کہا گواہ رہو میں نے اسے وصیت سے خارج کر دیا تو یہ اخراج صحیح ہے اور اگر وصی نے موسیٰ کی عدم موجودگی میں وصی بننے کو رد کر دیا قبول نہیں کیا تو اس کا یہ رد کرنا باطل ہے۔<sup>(۲)</sup> (عالمگیری ج ۶، ص ۱۳۷)

**مسئلہ ۸:** موسیٰ نے کسی شخص کو اپنا وصی بنایا اور اسے اپنا وصی ہونا معلوم نہیں پھر اس وصی نے موسیٰ کی موت کے بعد اس کے ترکہ سے کوئی چیز فروخت کی تو اس کا فروخت کرنا جائز ہے اور اسے وصی ہونا لازم ہو گیا۔<sup>(۳)</sup> (فتاویٰ قاضی خاں از عالمگیری ج ۶، ص ۱۳۷)

**مسئلہ ۹:** موسیٰ نے دو آدمیوں کو وصیت کی ایک نے قبول کر لیا، دوسرا خاموش رہا پھر موسیٰ کی موت کے بعد قبول کرنے والے نے سکوت کرنے والے سے کہا کہ موسیٰ کی میت کے لئے کفن خرید لے اس نے خرید لیا یا کہا ”ہاں اچھا“ تو یہ صورت وصیت قبول کرنے کی ہے۔<sup>(۴)</sup> (خزانة المفتیین از عالمگیری ج ۶، ص ۱۳۷)

**مسئلہ ۱۰:** وصی نے وصیت قبول کر لی پھر اس نے ارادہ کیا کہ وصیت سے نکل جائے، یہ بغیر حاکم کی اجازت کے جائز نہیں موسیٰ الیہ یعنی وصی کو جب وصیت لازم ہو گئی پھر وہ حاکم کے پاس حاضر ہوا اور اس نے اپنے آپ کو وصی ہونے سے خارج کیا تو حاکم معاملہ پر غور کرے گا اگر وہ وصی امانت دار اور وصیت نافذ کرنے پر قادر ہے تو اسے وصی ہونے سے نہیں نکالے گا اور اگر وہ عاجز ہے اور اس کے مشاغل کثیر ہیں تو نکال دے گا۔<sup>(۵)</sup> (السراج الوہاج از عالمگیری ج ۶، ص ۱۳۷)

**مسئلہ ۱۱:** کسی فاسق کو وصی بنایا جس سے اس کے مال کو خطرہ ہے تو یہ وصیت یعنی اس کو وصی بنانا باطل ہے یعنی اُسے قاضی وصی ہونے سے خارج کر دے گا۔<sup>(۶)</sup> (عالمگیری ج ۶، ص ۱۳۷)

**مسئلہ ۱۲:** فاسق کو وصی بنایا تو قاضی کو چاہیے کہ اس کو وصی ہونے سے خارج کر دے اور اس کے غیر کو وصی بنادے، اگر یہ قاضی وصی ہونے کے لائق نہیں ہے اور اگر قاضی نے وصیت کو نافذ کیا اور اس فاسق وصی نے اس سے پہلے کہ قاضی اسے وصی ہونے سے خارج کر دے، میت کے دین (اُدھار) کو ادا کر دیا اور بیع و شریٰ کی تو اس نے جو کچھ کر دیا جائز ہے اور اگر اسے قاضی نے نہیں نکالا تھا کہ اس فاسق نے توبہ کی اور صالح ہو گیا تو قاضی اسے بدستور وصی بنائے رکھے گا۔<sup>(۷)</sup> (فتاویٰ قاضی خاں از عالمگیری ج ۶، ص ۱۳۷)

**مسئلہ ۱۳:** اگر قاضی کو معلوم نہ تھا کہ میت کا کوئی وصی ہے اور پہلے وصی کی موجودگی میں اس نے ایک دوسرے شخص کو

①.....”الفتاویٰ الہندیۃ“، کتاب الوصایا، الباب التاسع فی الوصی وما یملکہ، ج ۶، ص ۱۳۷.

②.....المرجع السابق. ③.....المرجع السابق. ④.....المرجع السابق.

⑤.....المرجع السابق. ⑥.....المرجع السابق، ص ۱۳۸. ⑦.....المرجع السابق.



وصی مقرر کر دیا پھر پہلے وصی نے وصیت میں داخل ہونا چاہا یعنی وصیت کو نافذ کرنا چاہا تو اسے اس کا حق ہے اور قاضی کا یہ فعل اسے وصی ہونے سے خارج نہیں کرتا ہے۔<sup>(۱)</sup> (فتاویٰ خلاصہ از عالمگیری ج ۶، ص ۱۳۸)

مسئلہ ۱۴: قاضی کو علم نہ تھا کہ میت کا وصی ہے اور وصی غائب ہے قاضی نے کسی اور شخص کو وصی بنا دیا تو قاضی کا بنایا ہوا یہ وصی میت ہی کا وصی ہوگا قاضی کا نہیں۔<sup>(۲)</sup> (محیط السرخسی از عالمگیری ج ۶، ص ۱۳۸)

مسئلہ ۱۵: مسلمان نے حربی کافر کو خواہ وہ مستامن ہے یا غیر مستامن اپنا وصی بنایا تو یہ باطل ہے یہی حکم مسلمان کا ذمی کو وصی بنانے کا ہے۔<sup>(۳)</sup> (عالمگیری ج ۶، ص ۱۳۸)

مسئلہ ۱۶: حربی کافر امان لے کر دارالاسلام میں داخل ہوا اس نے کسی مسلمان کو اپنا وصی بنایا تو یہ جائز ہے۔<sup>(۴)</sup> (محیط از عالمگیری ج ۶، ص ۱۳۸)

مسئلہ ۱۷: مسلم نے حربی کو وصی بنایا پھر حربی اسلام لے آیا تو وہ بدستور وصی رہے گا اور یہی حکم مرتد کا بھی ہے۔<sup>(۵)</sup> (عالمگیری ج ۶، ص ۱۳۸)

مسئلہ ۱۸: عاقل کو وصی بنایا پھر اس عاقل کو جنون مطبق ہو گیا (جنون مطبق یہ ہے کہ وہ کم از کم ایک ماہ تک مسلسل پاگل رہے) تو قاضی کو چاہیے کہ اس کی جگہ کسی اور کو وصی مقرر کر دے اگر قاضی نے ابھی کسی دوسرے کو وصی مقرر نہیں کیا تھا کہ اس کا پاگل پن جاتا رہا اور صحیح ہو گیا تو یہ بدستور وصی بنا رہے گا۔<sup>(۶)</sup> (عالمگیری ج ۶، ص ۱۳۸)

مسئلہ ۱۹: اگر کسی نے بچے کو یا معتوہ (پاگل) کو وصی بنایا تو یہ جائز نہیں خواہ بعد میں وہ اچھا ہو جائے یا نہ ہو۔<sup>(۷)</sup> (عالمگیری ج ۶، ص ۱۳۸)

مسئلہ ۲۰: کسی شخص نے عورت کو یا اندھے کو وصی بنایا تو یہ جائز ہے، اسی طرح تہمت زنا میں سزا یافتہ کو بھی وصی بنانا جائز ہے۔<sup>(۸)</sup> (عالمگیری ج ۶، ص ۱۳۸)

مسئلہ ۲۱: نابالغ بچہ کو وصی بنایا تو قاضی اس کو وصی ہونے سے خارج کر دے گا اور اس کی جگہ کوئی دوسرا وصی بنا دے گا اگر قاضی کے اس کو وصی ہونے سے خارج کرنے سے قبل اس نے تصرف کر دیا تو نافذ نہ ہوگا۔<sup>(۹)</sup> (عالمگیری ج ۶، ص ۱۳۸)

مسئلہ ۲۲: کسی شخص کو وصی بنایا اور کہا کہ اگر تو مر جائے تو تیرے بعد فلاں شخص وصی ہے پھر پہلا وصی جنون مطبق (مسا پاگل پن) میں مبتلا ہو گیا تو قاضی اس کی جگہ دوسرا وصی مقرر کر دے گا اور جب یہ پاگل مر جائے تب وہ فلاں شخص وصی بنے گا

①....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۳۸.

②.....المرجع السابق. ③.....المرجع السابق. ④.....المرجع السابق. ⑤.....المرجع السابق.

⑥.....المرجع السابق. ⑦.....المرجع السابق. ⑧.....المرجع السابق. ⑨.....المرجع السابق.



جس کو وصی نے پہلے کے بعد نامزد کیا تھا۔<sup>(۱)</sup> (عالمگیری ج ۶، ص ۱۳۸)

**مسئلہ ۲۳:** کسی شخص نے اپنے نابالغ بیٹے کو وصی بنایا تو قاضی اس کے لئے دوسرے کو وصی مقرر کرے گا، جب یہ نابالغ لڑکا بالغ ہو جائے تو اسے وصی بنادے گا اور اگر چاہے تو اس کو خارج کردے جسے لڑکے کی نابالغی کی وجہ سے وصی بنادیا تھا لیکن وہ بغیر قاضی کے نکالے ہوئے نکل نہیں سکتا۔<sup>(۲)</sup> (محیط از عالمگیری ج ۶، ص ۱۳۸)

**مسئلہ ۲۴:** وصی امین ہے اور تصرف کرنے پر قادر ہے تو قاضی اسے معزول نہیں کر سکتا اور اگر سب وارثوں نے یا بعض نے قاضی سے وصی کی شکایت کی تو قاضی کے لئے مناسب نہیں کہ وہ اسے معزول کر دے جب تک قاضی پر اس کی خیانت ظاہر نہ ہو جائے اگر خیانت ظاہر ہو جائے تو معزول کر دے۔<sup>(۳)</sup> (کافی از عالمگیری ج ۶، ص ۱۳۸)

**مسئلہ ۲۵:** اگر قاضی کے نزدیک وصی متہم ہو جائے<sup>(۴)</sup> تو قاضی اس کے ساتھ دوسرے کو مقرر کر دے گا یہ امام اعظم کے نزدیک ہے لیکن امام ابو یوسف کے نزدیک قاضی اس متہم کو وصیت سے نکال دے گا۔<sup>(۵)</sup> (عالمگیری ج ۶، ص ۱۳۹)

**مسئلہ ۲۶:** وقف کے لئے وصی تھا یا میت کے ترکہ کے لئے وصی تھا وہ ترکہ میں میت کی وصیت پوری کرنے میں یا وقف کا انتظام قائم رکھنے میں عاجز رہا تو حاکم ایک اور قیم مقرر کرے گا پھر وصی نے کچھ دنوں کے بعد کہا کہ اب میں ان چیزوں کو قائم کرنے پر قادر ہو گیا ہوں جو وصی نے میرے سپرد کی تھیں تو وہ بدستور وصی ہے، حاکم کو دوبارہ مقرر کرنے کی ضرورت نہیں۔<sup>(۶)</sup> (محیط از عالمگیری ج ۶، ص ۱۳۹)

**مسئلہ ۲۷:** موسیٰ نے دو آدمیوں کو اپنا وصی بنایا تو دونوں میں سے ایک تنہا تصرف نہیں کر سکتا اور اس کا تصرف بغیر دوسرے کی اجازت کے نافذ نہیں ہوگا لیکن چند چیزوں میں ہو سکتا ہے جیسے میت کی تجہیز و تکفین، میت کے دین کی ادائیگی، ودیعت (امانت) کی واپسی اور غصب کردہ چیز کی واپسی، حقوق میت سے متعلق مقدمات، نابالغ وارث کے لئے ہبہ قبول کرنا اور جس چیز کی ہلاکت کا اندیشہ ہے اسے فروخت کرنا، لیکن وہ تنہا میت کی ودیعت (امانت) پر قبضہ نہیں کر سکتا نہ میت کا دین وصول کر کے قبضہ کر سکتا ہے۔<sup>(۷)</sup> (عالمگیری ج ۶، ص ۱۳۹)

**مسئلہ ۲۸:** موسیٰ نے وصیت کی اور دو آدمیوں کو وصی بنایا کہ اس کا اتنا اتنا مال اس کی طرف سے صدقہ کر دیں اور کسی فقیر کو معین نہیں کیا تو دونوں میں سے کوئی وصی اکیلے صدقہ نہیں کرے گا اور اگر موسیٰ نے فقیر کو معین کر دیا تھا تو ایک وصی اکیلے ہی

①....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۳۸.

②.....المرجع السابق.

③.....المرجع السابق، ص ۱۳۹.

④.....یعنی اس پر خیانت کی تہمت لگے۔

⑤....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۳۹.

⑥.....المرجع السابق.

⑦.....المرجع السابق.



صدقہ کر سکتا ہے۔<sup>(۱)</sup> (عالمگیری ج ۶، ص ۱۳۹)

مسئلہ ۲۹: مووی نے دو آدمیوں کو وصی بنایا اور کہا کہ تم دونوں میں سے ہر ایک پورا پورا وصی ہے تو ہر ایک کے لئے تنہا تصرف کرنا جائز ہے۔<sup>(۲)</sup> (خزانة المفتیین از عالمگیری ج ۶، ص ۱۳۹)

مسئلہ ۳۰: ایک شخص نے ایک آدمی کو کسی مخصوص و معین شے میں وصی بنایا اور دوسرے آدمی کو کسی دوسری قسم کی چیز میں وصی بنایا مثلاً یہ کہا کہ میں نے تجھے اپنے قرضوں کی ادائیگی میں وصی بنایا اور دوسرے سے کہا کہ میں نے تجھے اپنے امور مالیہ کے قیام میں وصی بنایا تو ان میں سے ہر وصی تمام کاموں میں وصی ہے۔<sup>(۳)</sup> (فتاویٰ قاضی خاں از عالمگیری ج ۶، ص ۱۳۹)

مسئلہ ۳۱: کسی آدمی کو اپنے بیٹے پر وصی بنایا اور ایک دوسرے آدمی کو اپنے دوسرے بیٹے پر وصی بنایا اس نے ایک وصی بنایا اپنے موجودہ مال میں، اور دوسرے کو وصی بنایا اپنے غائب مال میں تو اگر اس نے یہ شرط لگا دی تھی کہ ان دونوں میں سے کوئی اس معاملہ میں وصی نہیں ہوگا جس کا وصی دوسرا ہے تو جیسی اس نے شرط لگائی بالاتفاق ایسا ہی ہوگا اور اگر یہ شرط نہیں لگائی تھی تو اس صورت میں ہر وصی پورے پورے معاملات میں وصی ہوگا۔<sup>(۴)</sup> (محیط از عالمگیری ج ۶، ص ۱۳۹)

مسئلہ ۳۲: ایک شخص نے دو آدمیوں کو وصی بنایا پھر ایک وصی کا انتقال ہو گیا تو زندہ باقی رہنے والا وصی اس کے مال میں تصرف نہیں کرے گا وہ معاملہ قاضی کے سامنے لے جائے گا اگر قاضی مناسب خیال کرے گا تو تنہا اس کو وصی بنا دے گا اور تصرف کا اختیار دے دے گا یا اگر مناسب سمجھے گا تو اس کے ساتھی مرنے والے وصی کے بدلہ میں کوئی دوسرا وصی مقرر کرے گا۔<sup>(۵)</sup> (عالمگیری ج ۶، ص ۱۳۹)

مسئلہ ۳۳: ایک شخص نے دو آدمیوں کو وصی بنایا تو ان دونوں وصیوں میں سے کسی کو یہ اختیار نہیں کہ وہ اپنے ساتھی سے یتیم کے مال سے کچھ خریدے، اسی طرح دو یتیموں کے لئے دو وصی تھے ان میں سے کسی کو یتیم کا مال خریدنا جائز نہیں۔<sup>(۶)</sup> (عالمگیری ج ۶، ص ۱۴۰)

مسئلہ ۳۴: ایک شخص کا انتقال ہوا اس نے دو وصی بنائے تھے پھر ایک شخص آیا اور اس نے میت پر اپنے دین (قرض) کا دعویٰ کیا دونوں وصیوں نے بغیر دلیل قائم ہوئے اس کا دین ادا کر دیا پھر ان دونوں وصیوں نے قاضی کے پاس جا کر اس دعوائے ادھار پر شہادت دی تو ان کی شہادت قبول نہیں کی جائے گی اور جو کچھ انھوں نے مدعی کو دیا ہے وہ اس کے ضامن ہیں اور اگر انھوں نے اس کا دین (ادھار) ادا کرنے سے پہلے شہادت دی پھر قاضی نے انھیں دین ادا کرنے کا حکم دیا اور انھوں نے ادا کر دیا تو اب ان پر ضمان نہیں۔<sup>(۷)</sup> (عالمگیری ج ۶، ص ۱۴۰)

①....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۳۹.

②.....المرجع السابق. ③.....المرجع السابق. ④.....المرجع السابق.

⑤.....المرجع السابق. ⑥.....المرجع السابق، ص ۱۴۰. ⑦.....المرجع السابق.



**مسئلہ ۳۵:** میت کے وصی نے میت کا دین شاہدوں کی شہادت کے بعد ادا کیا تو جائز ہے اور اس پر رمضان نہیں اور اگر بغیر قاضی کے حکم کے بعض کا دین ادا کر دیا تو میت کے قرض خواہوں کے لئے ضامن ہوگا اور اگر قاضی کے حکم سے ادا کیا تو ضامن نہیں۔<sup>(۱)</sup> (عالمگیری ج ۶، ص ۱۴۰)

**مسئلہ ۳۶:** ایک شخص نے دو آدمیوں کو وصی بنایا ان میں سے ایک کا انتقال ہوا پھر مرتے وقت اس نے اپنے ساتھی کو وصی بنا دیا تو یہ جائز ہے اور اب اس کو تنہا تصرف کرنے کا حق ہے۔<sup>(۲)</sup> (فتاویٰ قاضی خاں از عالمگیری ج ۶، ص ۱۴۰)

**مسئلہ ۳۷:** وصی جب مرنے کے قریب ہو تو اس کو حق ہے کہ وہ دوسرے کو وصی بنا دے چاہے موصی نے اسے وصی بنانے کا اختیار نہ دیا ہو۔<sup>(۳)</sup> (ذخیرہ از عالمگیری ج ۶، ص ۱۴۰)

**مسئلہ ۳۸:** ایک شخص نے وصیت کی اور انتقال کر گیا اور اس کے پاس کسی کی ودیعتیں (امانتیں) رکھی ہیں پھر ایک وصی نے دوسرے وصی کی اجازت کے بغیر میت کے گھر سے امانتیں قبضہ میں کر لیں یا کسی ایک وارث نے دونوں وصیوں کی اجازت کے بغیر یا بقیہ وارثوں کی اجازت کے بغیر ان ودیعتوں پر قبضہ کر لیا اور اس کے قبضہ میں آ کر وہ مال امانت ہلاک ہو گیا تو اس پر رمضان نہیں۔<sup>(۴)</sup> (عالمگیری ج ۶، ص ۱۴۰)

**مسئلہ ۳۹:** دو وصی ہیں ان میں سے ایک نے قبرستان تک جنازہ اٹھانے کے لئے مزدور کرایہ پر لئے اور دوسرا وصی بھی موجود ہے لیکن خاموش رہا تو یہ جائز ہے، یہ اجرت میت کے مال سے ادا کی جائے گی۔ (عالمگیری ج ۶، ص ۱۴۰) یا وارثوں میں سے کسی نے دونوں وصیوں کی موجودگی میں جنازہ اٹھانے کے لئے مزدور کرایہ پر لئے اور دونوں وصی خاموش ہیں تو جائز ہے ان کی مزدوری میت کے مال سے دی جائے گی۔<sup>(۵)</sup> (عالمگیری ج ۶، ص ۱۴۰)

**مسئلہ ۴۰:** میت نے دو وصیوں کو جنازہ اٹھانے سے قبل فقراء کو گندم صدقہ کرنے کی وصیت کی ان میں سے ایک وصی نے گندم صدقہ کر دیا، اگر یہ گندم میت کے مال متروکہ میں موجود تھا تو جائز ہے اور دوسرے وصی کو منع کرنے کا حق نہیں، اگر خرید کر صدقہ کیا تو خود اس کی طرف سے ہوگا، یہی حکم کپڑے اور کھانے کا ہے۔<sup>(۶)</sup> (عالمگیری ج ۶، ص ۱۴۱)

**مسئلہ ۴۱:** ایک شخص نے دو آدمیوں کو وصی بنایا اور ان سے کہا کہ میرا ثلث مال جہاں چاہو دیدو یا جس کو چاہو دیدو پھر ان میں سے ایک وصی کا انتقال ہو گیا تو یہ وصیت باطل ہو جائے گی اور یہ ثلث مال ورثہ کو مل جائے گا اور اگر یہ وصیت کی تھی کہ میں

۱..... "الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۴۰.

۲..... المرجع السابق. ۳..... المرجع السابق. ۴..... المرجع السابق.

۵..... المرجع السابق. ۶..... المرجع السابق، ص ۱۴۰، ۱۴۱.



نے ثلث مال مساکین کے لئے کر دیا پھر ایک وصی کا انتقال ہو گیا تو قاضی اس کی جگہ اگر چاہے تو دوسرا وصی بنا دے اگر چاہے تو زندہ رہنے والے وصی سے کہے، تو تنہا اس کو تقسیم کر دے۔<sup>(۱)</sup> (عالمگیری ج ۶، ص ۱۴۱)

**مسئلہ ۴۲:** دونوں بالغوں کے گھروں کے بیچ میں ایک دیوار ہے اس دیوار پر ان کا اپنا اپنا حمولہ (بوجھ) یعنی وزنی سامان ہے اور دیوار کے گرنے کا اندیشہ ہے اور ہر نابالغ کے لئے ایک وصی ہے ان میں سے ایک کے وصی نے دوسرے کے وصی سے دیوار کی مرمت کا مطالبہ کیا اور دوسرے نے انکار کر دیا تو قاضی امین کو بھیجے گا کہ اگر دیوار کو اسی حالت میں چھوڑ دینے سے نقصان کا خطرہ ہے تو انکار کرنے والے وصی کو مجبور کیا جائے گا کہ وہ دوسرے وصی کے ساتھ مل کر دیوار کی مرمت کرائے۔<sup>(۲)</sup> (عالمگیری ج ۶، ص ۱۴۱)

**مسئلہ ۴۳:** کسی شخص کو یہ وصیت کی کہ میرا ثلث مال جہاں تو پسند کرے رکھ دے تو اس وصی کے لئے جائز ہے کہ وہ اس مال کو اپنی ذات کے لئے کرے اور اگر یہ وصیت کی تھی کہ جس کو چاہے دیدے تو اس صورت میں وہ یہ مال خود کو نہیں دے سکتا۔<sup>(۳)</sup> (محیط السرخسی از عالمگیری ج ۶، ص ۱۴۱)

**مسئلہ ۴۴:** ایک شخص نے کسی کو وصی بنایا اس سے کہا کہ تو فلاں کے علم کے ساتھ عمل کر، تو وصی کے لئے جائز ہے کہ وہ فلاں کے علم کے بغیر ہی عمل کرے، اور اگر یہ کہا تھا کہ کوئی کام نہ کر مگر فلاں کے علم کے ساتھ تو وصی کے لئے جائز نہیں کہ وہ فلاں کے علم کے بغیر عمل کرے۔<sup>(۴)</sup> (عالمگیری ج ۶، ص ۱۴۱)

**مسئلہ ۴۵:** اگر میت نے وصی سے یہ کہا کہ فلاں کی رائے سے عمل کریا کہا عمل نہ کرنا مگر فلاں کی رائے سے تو پہلی صورت میں صرف وصی مخاطب ہے وہ تنہا وصی رہے گا اور دوسری صورت میں وہ دونوں وصی ہیں۔<sup>(۵)</sup> (خزانة المفتیین از عالمگیری ج ۶، ص ۱۴۱)

**مسئلہ ۴۶:** کسی شخص نے اپنے وارث کو وصی بنایا تو یہ جائز ہے اگر یہ وصی اپنے مورث کی موت کے بعد مر گیا اور ایک شخص سے یہ کہا تھا کہ میں نے تجھے اپنے مال میں وصی بنایا اور اس میت کے مال میں وصی بنایا جس میں میں وصی ہوں تو یہ دوسرا وصی دونوں کے مال میں وصی ہوگا۔<sup>(۶)</sup> (فتاویٰ قاضی خاں از عالمگیری ج ۶، ص ۱۴۱)

**مسئلہ ۴۷:** ایک شخص نے کسی کو اپنا وصی بنایا پھر ایک اور شخص نے اس مووی کو اپنا وصی بنا دیا پھر یہ دوسرا مووی انتقال کر گیا تو مووی اول اس کا وصی ہے، پھر اس کے بعد اگر مووی اول بھی مر جائے تو اس کا وصی ان دونوں مرنے والوں کا وصی ہوگا، مثال کے طور پر زید نے خالد کو اپنا وصی بنایا اور کلیم نے زید کو اپنا وصی بنایا پھر دوسرا مووی یعنی کلیم انتقال کر گیا تو زید اس کا وصی ہے

①....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۴۱.

②.....المرجع السابق. ③.....المرجع السابق. ④.....المرجع السابق.

⑤.....المرجع السابق. ⑥.....المرجع السابق.



اور وصی اول زید بھی اس کے بعد انتقال کر گیا تو اس کا وصی خالد ان دونوں کا وصی ہوگا۔<sup>(۱)</sup> (شرح الطحاوی از عالمگیری ج ۶، ص ۱۴۱)

**مسئلہ ۴۸:** مریض نے ایک جماعت کو مخاطب کر کے کہا کہ میرے مرنے کے بعد ایسا کرنا، اگر انھوں نے قبول کر لیا تو وہ سب وصی بن گئے، اور اگر خاموش رہے پھر اس کے مرنے کے بعد بعض نے قبول کر لیا تو اگر قبول کرنے والے دو یا زیادہ ہیں تو وہ اس کے وصی بن جائیں گے اور انھیں اس کی وصیت نافذ کرنے کا حق ہے لیکن اگر قبول کرنے والا ایک ہے تو وہ بھی وصی بن جائے گا لیکن اسے تنہا وصیت نافذ کرنے کا اختیار نہیں تا وقتیکہ وہ حاکم سے رجوع نہ کرے، حاکم اس کے ساتھ ایک اور وصی مقرر کرے گا۔<sup>(۲)</sup> (عالمگیری ج ۶، ص ۱۴۱)

**مسئلہ ۴۹:** دو وصیوں میں اس امر میں اختلاف ہو کہ مال کس کے پاس رہے گا تو اگر مال قابل تقسیم ہے تو دونوں کے پاس آدھا آدھا رہے گا اور اگر قابل تقسیم نہ ہو تو اگر دونوں چاہیں تو کسی دوسرے کے پاس ودیعت رکھ دیں اور چاہیں تو دونوں میں سے کسی ایک کے پاس رہے، سب صورتیں جائز ہیں۔<sup>(۳)</sup> (عالمگیری ج ۶، ص ۱۴۲)

**مسئلہ ۵۰:** یتیموں کے لئے دو وصی تھے ان میں سے ایک نے مال تقسیم کر لیا تو جائز نہیں جب تک دونوں ایک ساتھ موجود نہ ہوں یا جو غائب ہے اس کی اجازت حاصل ہو۔ (عالمگیری ج ۶، ص ۱۴۲) یہی حکم نابالغ کے مال کے فروخت کرنے کا ہے کہ دونوں وصی حاضر ہوں تو فروخت کرنا جائز ہے، اگر ایک غائب ہے تو دوسرا اس سے اجازت لئے بغیر فروخت نہیں کر سکتا۔<sup>(۴)</sup> (عالمگیری ج ۶، ص ۱۴۲)

**مسئلہ ۵۱:** وصی نے میت کی زمین فروخت کی تاکہ اس کا دین ادا کر دے اور وصی کے قبضہ میں اتنا مال ہے کہ اس سے میت کا ادھار بیباق کر دے<sup>(۵)</sup>، اس صورت میں یہ بیع جائز ہے۔<sup>(۶)</sup> (خزانة المفتیین از عالمگیری ج ۶، ص ۱۴۲)

**مسئلہ ۵۲:** باپ کی طرف سے مقرر کردہ وصی نابالغ کے لئے مال کا مقاسمہ کر سکتا ہے چاہے مال منقولہ جائداد ہو یا جائداد غیر منقولہ، اس میں اگر معمولی گڑبڑ ہو (یعنی معمولی غبن ہو) تب بھی جائز ہے لیکن اگر غبن فاحش ہے (بڑا غبن ہے) تو جائز نہیں، اس قسم کے مسائل میں اصل وقاعدہ یہ ہے کہ جو شخص کسی چیز کو فروخت کرنے کا اختیار رکھتا ہے اسے اس میں مقاسمہ کرنے کا اختیار بھی حاصل ہے۔<sup>(۷)</sup> (محیط از عالمگیری ج ۶، ص ۱۴۲)

①....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۴۱.

②.....المرجع السابق. ③.....المرجع السابق، ص ۱۴۲. ④.....المرجع السابق.

⑤.....یعنی ادا کر دے۔

⑥....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۴۲.

⑦.....المرجع السابق.



**مسئلہ ۵۳:** وصی کے لئے جائز ہے کہ موصلیٰ لہ کے حصہ کی تقسیم کر دے سوائے عقار کے<sup>(۱)</sup> اور نابالغوں کا حصہ روک

لے اگرچہ بعض بالغ اور غائب ہوں۔<sup>(۲)</sup> (عالمگیری ج ۶، ص ۱۴۲)

**مسئلہ ۵۴:** وصی نے ورثہ کے لئے موصلیٰ کا مال تقسیم کیا اور ترکہ میں کسی شخص کے لئے وصیت بھی ہے اور موصلیٰ لہ

غائب ہے تو وصی کی تقسیم غائب موصلیٰ لہ پر جائز نہیں موصلیٰ لہ اپنی وصیت میں ورثہ کا شریک ہوگا اور اگر تمام ورثہ نابالغ ہیں اور وصی نے موصلیٰ لہ سے مال تقسیم کیا اور اسے ثلث مال دے کر دو ثلث ورثہ کے لئے روک لیا تو یہ جائز ہے اب اگر وصی کے پاس سے وہ مال ہلاک ہو گیا تو ورثہ موصلیٰ لہ کے حصہ میں شریک نہ ہوں گے۔<sup>(۳)</sup> (فتاویٰ قاضی خاں از عالمگیری ج ۶، ص ۱۴۲)

**مسئلہ ۵۵:** قاضی نے یتیم کے لئے ہر چیز میں وصی مقرر کر لیا پھر اس نے جائیداد غیر منقولہ میں اور سامان میں تقسیم کی

تو جائز ہے جبکہ قاضی نے ہر چیز میں وصی مقرر کیا ہو لیکن اگر اسے یتیم کے نفقہ اور کسی خاص شے کی حفاظت کے لئے وصی مقرر کیا تو اسے تقسیم کرنا جائز نہیں۔<sup>(۴)</sup> (عالمگیری ج ۶، ص ۱۴۲)

**مسئلہ ۵۶:** کسی نے ایک ہزار درہم کے ثلث کی وصیت کی، ورثہ نے یہ قاضی کے حوالہ کر دیئے قاضی نے اس کو تقسیم

کیا اور موصلیٰ لہ غائب ہے تو قاضی کی تقسیم صحیح ہے یہاں تک کہ اگر موصلیٰ لہ کے حصہ کے یہ درہم ہلاک ہو گئے بعد میں موصلیٰ لہ حاضر ہوا تو ورثہ کے حصہ میں وہ شریک نہ ہوگا۔<sup>(۵)</sup> (کافی از عالمگیری ج ۶، ص ۱۴۳)

**مسئلہ ۵۷:** دو یتیموں کے لئے ایک وصی ہے اس نے یتیموں کے بالغ ہو جانے کے بعد ان سے کہا کہ میں تم

دونوں کو ایک ہزار درہم دے چکا ہوں ان میں سے ایک نے وصی کی تصدیق کی اور دوسرے نے تکذیب کی اور انکار کیا تو اس صورت میں انکار کرنے والا اپنے بھائی سے ڈھائی سو درہم لینے کا حقدار ہے اور اگر دونوں نے وصی کی بات تسلیم کرنے سے انکار کر دیا تو وصی پر ان کے لئے کچھ نہیں، اور اگر وصی نے یہ کہا تھا کہ میں نے تم میں سے ہر ایک کو پانچ سو درہم علیحدہ علیحدہ دیئے تھے اور ان میں سے ایک نے تصدیق کی دوسرے نے انکار کیا تو اس صورت میں انکار کرنے والا وصی سے ڈھائی سو درہم لے لے گا۔<sup>(۶)</sup> (عالمگیری ج ۶، ص ۱۴۳)

**مسئلہ ۵۸:** ایک شخص نے دو چھوٹے لڑکے چھوڑے اور ان کے لئے وصی بنادیا، انھوں نے بالغ ہونے کے بعد وصی

سے اپنی میراث طلب کی، وصی نے کہا کہ تمہارے باپ کا کل ترکہ ایک ہزار درہم تھا اور میں تم میں سے ہر ایک پر پانچ سو درہم خرچ کر چکا ہوں۔ ان دونوں بیٹوں میں سے ایک نے وصی کی تصدیق کی اور دوسرے نے انکار کیا تو انکار کرنے والا تصدیق

①..... یعنی غیر منقولہ جائیداد کے علاوہ۔

②..... ”الفتاویٰ الہندیۃ“، کتاب الوصایا، الباب التاسع فی الوصی وما یملکہ، ج ۶، ص ۱۴۲۔

③..... المرجع السابق۔ ④..... المرجع السابق۔ ⑤..... المرجع السابق، ص ۱۴۳۔ ⑥..... المرجع السابق۔



کرنے والے سے ڈھائی سو درہم لے لے گا وصی سے کچھ نہیں۔<sup>(۱)</sup> (محیط السرخسی از عالمگیری ج ۶، ص ۱۴۳)

**مسئلہ ۵۹:** جو وصی بچہ کی ماں نے مقرر کیا وہ اس بچہ کے لئے اس کی وہ منقولہ جائیداد تقسیم کرنے کا حقدار ہے جو بچہ کو اس کی ماں کی طرف سے ملی ہے، یہ حق اس وقت ہے جب بچہ کا باپ زندہ نہ ہو اور نہ باپ کا وصی، لیکن ان دونوں میں سے اگر ایک بھی ہے تو ماں کے وصی کو تقسیم کا حق نہیں لیکن ماں کا وصی کسی حال میں بھی بچہ کے لئے اس کی جائیداد غیر منقولہ<sup>(۲)</sup> تقسیم نہیں کر سکتا اور نہ اسے اس جائیداد کی تقسیم کا اختیار ہے جو بچہ کی ماں کے علاوہ کسی اور سے ملی چاہے وہ جائیداد منقولہ ہو یا غیر منقولہ۔ یہی حکم نابالغ کے بھائی کے وصی اور اس کے چچا کے وصی کا ہے۔<sup>(۳)</sup> (عالمگیری ج ۶، ص ۱۴۳)

**مسئلہ ۶۰:** باپ کے وصی نے باپ کے ترکہ سے کچھ فروخت کیا تو اس کی دو صورتیں ہیں، ایک یہ کہ میت پر دین نہ ہو اور نہ وصیت ہو، دوسری صورت یہ ہے کہ میت پر دین ہو یا اس نے وصیت کی ہو تو پہلی صورت میں حکم یہ ہے۔ (کتاب الصغیر میں ہے) وصی کے لئے یہ جائز ہے کہ وہ ہر چیز فروخت کر سکتا ہے خواہ وہ زمین ہو یا اسباب جبکہ ورثہ نابالغ ہوں، دوسری صورت یہ ہے کہ اگر میت پر دین ہے اور پورے ترکہ کے برابر ہے تو کل ترکہ فروخت کرنا بالاجماع جائز ہے۔ اگر دین پورے ترکہ کے برابر نہیں تو بقدر دین ترکہ فروخت کرے گا۔<sup>(۴)</sup> (کافی از عالمگیری ج ۶، ص ۱۴۵)

**مسئلہ ۶۱:** اگر وصی نے اپنے مال سے میت کو کفن دیا تو وہ میت کے مال سے لے گا اور یہی حکم وارث کا بھی ہے۔<sup>(۵)</sup> (عقود الدریہ بزازیہ برہامش ہندیہ ج ۶، ص ۴۴۶)

**مسئلہ ۶۲:** اگر وصی یا وارث نے میت کا دین اپنے مال سے ادا کیا تو وہ میت کے مال سے لینے کا مستحق ہے۔<sup>(۶)</sup> (عقود الدریہ بزازیہ برہامش ہندیہ ج ۶، ص ۴۴۶)

**مسئلہ ۶۳:** باپ کی طرف سے چھوٹے بچہ کے لئے جو وصی مقرر ہے اسے بچہ کی جائیداد غیر منقولہ صرف اس صورت میں فروخت کرنے کا اختیار و اجازت ہے جب میت پر دین ہو جو صرف زمین کی قیمت سے ہی ادا کیا جاسکتا ہے یا بچہ کے لئے زمین کی قیمت کی ضرورت ہو یا کوئی خریدار زمین کی دو گنی قیمت ادا کرنے کو تیار ہو۔<sup>(۷)</sup> (کافی از عالمگیری ج ۶، ص ۱۴۵)

①..... "الفتاویٰ الہندیہ"، کتاب الوصایا، الباب التاسع فی الوصی وما یملکہ، ج ۶، ص ۱۴۳.

②..... وہ جائیداد جو ایک جگہ سے دوسری جگہ منتقل نہ ہو سکے۔

③..... "الفتاویٰ الہندیہ"، کتاب الوصایا، الباب التاسع فی الوصی وما یملکہ، ج ۶، ص ۱۴۳.

④..... المرجع السابق.

⑤..... "البزازیہ" علی ہامش "الفتاویٰ الہندیہ"، کتاب الوصایا، الفصل السادس فی تصرفات الوصی، ج ۶، ص ۴۴۶.

⑥..... المرجع السابق.

⑦..... "الفتاویٰ الہندیہ"، کتاب الوصایا، الباب التاسع فی الوصی وما یملکہ، ج ۶، ص ۱۴۴.



**مسئلہ ۶۴:** وصی نے یتیم کے لئے کوئی چیز خریدی اگر اس میں غبنِ فاحش ہے یعنی کھلی بے ایمانی ہے تو یہ خریداری جائز نہیں۔<sup>(۱)</sup> (عالمگیری ج ۶، ص ۱۴۵)

**مسئلہ ۶۵:** ورثہ اگر بالغ و حاضر ہیں تو ان کی اجازت کے بغیر وصی کو میت کے ترکہ سے کچھ فروخت کرنا جائز نہیں اگر بالغ ورثہ موجود نہیں ہیں تو ان کی عدم موجودگی میں وصی کو جائیداد غیر منقولہ کو فروخت کرنا جائز نہیں، جائیداد غیر منقولہ کے علاوہ اور چیزوں کی بیع جائز ہے، جائیداد غیر منقولہ کو صرف اس صورت میں وصی کو فروخت کرنا جائز ہے جب کہ اس کے ضائع و ہلاک ہونے کا خطرہ ہو۔ اگر میت نے وصیت مرسلہ (مطلقہ) کی تو وصی بقدر وصیت بیع کرنے کا بالاتفاق مالک ہے اور امام اعظم کے نزدیک کل کی بیع کر سکتا ہے۔<sup>(۲)</sup> (عالمگیری ج ۶، ص ۱۴۵)

**مسئلہ ۶۶:** اگر ورثہ میں کوئی نابالغ بچہ ہے اور باقی سب بالغ ہیں اور میت پر کوئی دین اور اس کی کوئی وصیت بھی نہیں اور ترکہ سب ہی از قسم مال و اسباب ہے (یعنی جائیداد غیر منقولہ نہیں) تو وصی نابالغ بچہ کا حصہ فروخت کر سکتا ہے۔ امام اعظم رحمۃ اللہ تعالیٰ علیہ کے نزدیک وہ وصی باقی ماندہ بڑوں کے حصہ کو بھی بیع کر سکتا ہے اور اگر وہ کل کی بیع کرے گا تو اس کی بیع جائز ہوگی۔<sup>(۳)</sup> (عالمگیری ج ۶، ص ۱۴۴)

**مسئلہ ۶۷:** ماں کا انتقال ہوا اس نے نابالغ بچہ چھوڑا اور اس کے لئے وصی بنایا تو اس وصی کو بجز جائیداد غیر منقولہ اس کے ترکہ سے ہر چیز بیع کرنا جائز ہے اور اس وصی کو اس بچہ کے لئے کھانے پکڑے کے علاوہ کوئی اور چیز خریدنا جائز نہیں۔<sup>(۴)</sup> (فتاویٰ قاضی خاں از عالمگیری ج ۶، ص ۱۴۴)

**مسئلہ ۶۸:** ایک شخص کا انتقال ہوا اس نے اپنے نابالغ بچے چھوڑے اور اپنے باپ کو چھوڑا اور کسی کو اپنا وصی نہیں بنایا اس صورت میں میت کا باپ (یعنی بچوں کا دادا) بجائے وصی متصور ہوگا اسے بچوں کی حفاظت اور مال میں ہر قسم کے تصرفات<sup>(۵)</sup> کا اختیار ہے لیکن اگر میت پر دین کثیر ہو تو اس میت کے باپ کو دین کی ادائیگی کے لئے اس کا ترکہ فروخت کرنے کا اختیار نہیں۔<sup>(۶)</sup> (عالمگیری ج ۶، ص ۱۴۵)

**مسئلہ ۶۹:** میت کے وصی نے دیون کی<sup>(۷)</sup> ادائیگی کے لئے اس کا ترکہ فروخت کیا اور دین ترکہ کو محیط نہیں ہے تو جائز ہے لیکن اگر ترکہ میں دین نہیں ہے اور وارثوں میں چھوٹے بچے بھی ہیں اور قاضی نے کل ترکہ فروخت کر دیا تو یہ بیع

①....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۴۴.

②.....المرجع السابق. ③.....المرجع السابق. ④.....المرجع السابق.

⑤.....معاملات، لین دین۔

⑥....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۴۵.

⑦.....یعنی قرضوں کی۔



نافذ ہو جائے گی۔<sup>(۱)</sup> (عالمگیری ج ۶، ص ۱۴۶)

**مسئلہ ۷۰:** میت نے باپ چھوڑا اور وصی بھی چھوڑا تو وصی زیادہ مستحق ہے باپ سے اگر اس نے وصی نہیں بنایا تھا تو باپ مستحق ہے اور باپ بھی نہیں تو دادا پھر دادا کا وصی پھر قاضی کی طرف سے مقرر کیا ہوا وصی۔<sup>(۲)</sup> (عالمگیری ج ۶، ص ۱۴۶)

**مسئلہ ۷۱:** بچہ ماں کا وارث ہوا اور اس کا باپ نہایت فضول خرچ ہے اور وہ ممنوع التصرف ہونے کے لائق ہے<sup>(۳)</sup> تو اس صورت میں اس باپ کو اس کے مال میں ولایت نہیں۔<sup>(۴)</sup> (عالمگیری ج ۶، ص ۱۴۶) یعنی وہ بچہ کے مال میں تصرف کا مالک نہیں ہوگا۔

**مسئلہ ۷۲:** قاضی نے یتیم بچہ کے لئے وصی مقرر کیا تو قاضی کا یہ وصی اس کے باپ کے وصی کی جگہ ہوگا اگر قاضی نے اسے تمام معاملات میں وصی عام بنایا ہے اور اگر قاضی نے اسے کسی خاص معاملہ میں وصی بنایا تو وہ اس معاملہ کے ساتھ خاص رہے گا دوسرے معاملات میں اسے کچھ اختیار نہیں بخلاف اس وصی کے جس کو باپ نے مقرر کیا کہ اسے کسی معاملہ کے ساتھ خاص نہیں کیا جاسکتا یعنی اگر اس نے کسی کو ایک معاملہ میں وصی بنایا تو وہ ہر معاملہ میں وصی رہے گا۔<sup>(۵)</sup> (فتاویٰ قاضی خان از عالمگیری ج ۶، ص ۱۴۶)

**مسئلہ ۷۳:** وصی نے میت کے ترکہ سے کوئی چیز ادھار فروخت کی اگر اس میں یتیم کے نقصان کا اندیشہ ہو مثلاً یہ کہ خریدار قیمت دینے سے انکار کر دے یا میعاد مقررہ پر اس سے قیمت وصول نہ ہونے کا اندیشہ ہو تو اس صورت میں یہ بیع جائز نہیں اور اگر اندیشہ نہ ہو تو جائز ہے۔<sup>(۶)</sup> (عالمگیری ج ۶، ص ۱۴۶)

**مسئلہ ۷۴:** یتیم کا ایک گھر ہے ایک شخص نے اسے آٹھ روپے ماہانہ پر کرایہ پر لینا چاہا اور دوسرا اسے دس روپے ماہانہ کرایہ پر لینا چاہتا ہے لیکن آٹھ روپے ماہانہ دینے والا مالدار وقادر ہو (یعنی کرایہ دیتا رہے گا) تو گھر اس کو دیا جائے گا دس روپے ماہانہ والے کو نہیں جب کہ اس سے کرایہ نہ دینے کا اندیشہ ہو۔<sup>(۷)</sup> (عالمگیری ج ۶، ص ۱۴۶)

**مسئلہ ۷۵:** وصی نے یتیم کے مال میں سے کوئی چیز صحیح قیمت پر فروخت کی، دوسرا اس سے زیادہ دے کر لینا چاہتا ہے تو قاضی یہ معاملہ ایماندار ماہرین قیمت کے سپرد کر دے گا، اگر ان میں سے دو صاحب امانت لوگوں نے کہہ دیا کہ وصی نے اسے صحیح قیمت پر فروخت کیا ہے اور اس کی قیمت یہی ہے تو قاضی زیادہ قیمت دینے والے کی طرف توجہ نہ کرے گا یہی حکم مال وقف کو اجارہ پر دینے کا ہے۔<sup>(۸)</sup> (فتاویٰ قاضی خان از عالمگیری ج ۶، ص ۱۴۶)

**مسئلہ ۷۶:** ایک شخص کا انتقال ہوا اس نے ثلث مال کی وصیت کی اور مختلف قسم کی جائیداد غیر منقولہ چھوڑی اب وصی ان میں سے کسی ایک جائیداد کو میت کی وصیت پوری کرنے کے لئے فروخت کرنا چاہتا ہے تو ورثہ کو یہ حق ہے کہ وہ صرف اس

①....."الفتاویٰ الہندیہ"، کتاب الوصایا، الباب التاسع فی الوصی وما یملکہ، ج ۶، ص ۱۴۶.

②.....المرجع السابق.

③.....یعنی معاملات، لیکن دین وغیرہ کرنے کے قابل نہیں.

④....."الفتاویٰ الہندیہ"، کتاب الوصایا، الباب التاسع فی الوصی وما یملکہ، ج ۶، ص ۱۴۶.

⑤.....المرجع السابق. ⑥.....المرجع السابق. ⑦.....المرجع السابق. ⑧.....المرجع السابق.



صورت میں اپنی رضامندی دیں جب میت کی ہر قسم کی جائیداد غیر منقولہ میں سے ایک ٹکٹ فروخت کیا جائے، اگر اس کی ہر جائیداد میں سے اس کا ٹکٹ فروخت کرنا ممکن ہو۔<sup>(۱)</sup> (فتاویٰ ابی الیث از عالمگیری ج ۶، ص ۱۴۷)

مسئلہ ۷۷: ایک عورت کا انتقال ہوا اس نے وصیت کی کہ میرا مال و متاع فروخت کیا جائے اور اس کی قیمت کا ٹکٹ (تہائی حصہ) فقراء پر خرچ کیا جائے، اس کے بالغ ورثہ بھی ہیں اب وصی نے چاہا کہ اس کا تمام ساز و سامان فروخت کر دے، ورثہ نے انکار کیا اور بقدر مقدار وصیت فروخت کرنے کو کہا اگر ٹکٹ مال کی خریداری میں نقص و خرابی ہے اور اس سے ورثہ اور اہل وصیت (موصیٰ لہم) کو نقصان پہنچتا ہے تو وصی کو کل مال فروخت کر دینے کا اختیار ہے ورنہ نہیں، صرف اتنا فروخت کرے گا جس میں وصیت پوری کی جاسکے۔<sup>(۲)</sup> (ذخیرہ از عالمگیری ج ۶، ص ۱۴۷)

مسئلہ ۷۸: وصی کو مال یتیم سے تجارت کرنا جائز ہے۔<sup>(۳)</sup> (مبسوط از عالمگیری ج ۶، ص ۱۴۷)

مسئلہ ۷۹: وصی کے لئے یہ جائز نہیں کہ وہ یتیم یا میت کے مال سے اپنی ذات کے لئے تجارت کرے اگر اس نے تجارت کی اور منافع ہوا تو وہ یتیم یا میت کے اصل مال کا ضامن ہوگا اور منافع کو صدقہ کرے گا۔<sup>(۴)</sup> (فتاویٰ قاضی خاں از عالمگیری ج ۶، ص ۱۴۷)

مسئلہ ۸۰: وصی مال یتیم سے یتیم کو فائدہ پہنچانے کے لئے تجارت کر سکتا ہے۔<sup>(۵)</sup> (المبسوط از عالمگیری ج ۶، ص ۱۴۷)

مسئلہ ۸۱: وصی نے میت کے ترکہ کا کچھ حصہ طویل مدت کے لئے اجارہ پر دیا تا کہ اس سے میت کا دین (ادھار) ادا کر دے تو یہ جائز نہیں۔<sup>(۶)</sup> (عالمگیری ج ۶، ص ۱۴۷)

مسئلہ ۸۲: ایک شخص کا انتقال ہوا وہ مدیون ہے (یعنی اس پر ادھار ہے) اس نے وصی بنایا اور وصی غائب ہے، کسی وارث نے اس کا ترکہ<sup>(۷)</sup> فروخت کیا اور اس کا دین<sup>(۸)</sup> ادا کر دیا اور اس کی وصیتوں کو نافذ کر دیا تو یہ بیع فاسد ہوگی لیکن اگر قاضی کے حکم سے بیع کیا تھا تو بیع جائز ہے، یہ اس صورت میں ہے جب کہ پورا ترکہ دین میں مستغرق ہو<sup>(۹)</sup>، اگر ترکہ دین میں مستغرق نہیں ہے تو وارث کا تصرف صرف اسی کے حصہ میں نافذ ہوگا۔<sup>(۱۰)</sup> (عالمگیری ج ۶، ص ۱۴۷) مگر یہ کہ بیع<sup>(۱۱)</sup> اگر بیت معین<sup>(۱۲)</sup>

①....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۴۶.

②.....المرجع السابق، ص ۱۴۷. ③.....المرجع السابق. ④.....المرجع السابق.

⑤.....المرجع السابق. ⑥.....المرجع السابق.

⑦.....یعنی میت کا چھوڑا ہوا مال۔ ⑧.....قرض، ادھار۔ ⑨.....یعنی قرض میں گھرا ہوا ہو۔

⑩....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۴۷.

⑪.....بیچی گئی چیز۔ ⑫.....یعنی مخصوص گھر۔



ہو تو اس صورت میں وارث کا تصرف اُسی کے حصہ میں ہی نافذ ہوگا۔

**مسئلہ ۸۳:** بالغ وارث نے میت کے ترکہ سے یا اس کی غیر منقولہ جائیداد سے کچھ فروخت کیا پھر بھی میت پر دین اور وصیتیں باقی رہ گئیں وصی نے چاہا کہ وارث کی بیع کو رد کر دے تو اگر وصی کے قبضہ میں اس کے علاوہ بھی میت کا کچھ مال ہے جسے فروخت کر کے وہ میت کا قرضہ اور وصیتیں بے باق کر سکتا ہے تو وہ وارث کی بیع کو رد نہیں کرے گا۔<sup>(۱)</sup> (عالمگیری ج ۶، ص ۱۳۷)

**مسئلہ ۸۴:** وصی اگر یتیم کا مال کسی کو قرض دینا چاہے تو اس کو یہ اختیار نہیں ہے۔<sup>(۲)</sup> (محیط از عالمگیری ج ۶، ص ۱۳۷)

اگر قرض دے گا تو ضامن ہوگا۔

**مسئلہ ۸۵:** میت کے وصی یا باپ نے یتیم کا مال اپنے دین (ادھار) میں رہن کر دیا تو یہ استحساناً جائز ہے اگر وصی نے یتیم کے مال سے اپنا قرض ادا کیا تو جائز نہیں اگر باپ نے ایسا کیا تو جائز ہے۔<sup>(۳)</sup> (عالمگیری ج ۶، ص ۱۳۷)

**مسئلہ ۸۶:** وصی نے بچہ کو کسی عمل خیر کے لئے اجرت پر رکھا تو یہ جائز ہے۔<sup>(۴)</sup> (عالمگیری ج ۶، ص ۱۳۸)

**مسئلہ ۸۷:** وصی نے یتیم کے لئے کوئی اجیر اس سے زیادہ اجرت پر لیا جو اس کی ہے تو یہ اجارہ جائز ہے لیکن اسے اتنی ہی اجرت دی جائے گی جو اس کی ہوتی ہے اور جو زیادہ ہے وہ اس یتیم بچہ کو واپس کر دی جائے گی۔<sup>(۵)</sup> (عالمگیری ج ۶، ص ۱۳۸)

**مسئلہ ۸۸:** وصی نے نابالغ بچہ کا مکان اس سے کم کرایہ پر دیا جتنا کرایہ اس کا لینا چاہیے تھا تو مستاجر کو یعنی مکان کرایہ پر لینے والے کو اس کا پورا کرایہ دینا لازم ہے (یعنی اتنا کرایہ جتنے کرایہ کا اس جیسا مکان ملتا ہے) لیکن اگر کم کرایہ لینے میں یتیم کا فائدہ ہے تو کم کرایہ پر مکان دینا واجب ہے۔<sup>(۶)</sup> (ذخیرہ از عالمگیری ج ۶، ص ۱۳۸)

**مسئلہ ۸۹:** وصی اپنی ذات کو نابالغ یتیم کا آجر<sup>(۷)</sup> نہیں بنا سکتا لیکن باپ یعنی یتیم کا دادا اجیر<sup>(۸)</sup> بن سکتا ہے اور اس یتیم کو اپنا اجیر بنا سکتا ہے۔<sup>(۹)</sup> (قدوری از عالمگیری ج ۶، ص ۱۳۸)

**مسئلہ ۹۰:** وصی کے لئے یہ جائز نہیں کہ وہ یتیم کے مال کو بالمعاوضہ یا بلا معاوضہ ہبہ کرے باپ کے لئے بھی یہی حکم ہے۔<sup>(۱۰)</sup> (فتاویٰ قاضی خان از عالمگیری ج ۶، ص ۱۳۸)

①....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۴۷.

②.....المرجع السابق. ③.....المرجع السابق. ④.....المرجع السابق، ص ۱۴۸.

⑤.....المرجع السابق. ⑥.....المرجع السابق.

⑦.....اجرت پر کام لینے والا۔ ⑧.....اجرت پر کام کرنے والا، مزدور، ملازم۔

⑨....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۴۷.

⑩.....المرجع السابق.



**مسئلہ ۹۱:** وصی نے نابالغ یتیم کا مال خود اپنے ہاتھ فروخت کیا یا اپنا مال یتیم نابالغ کے ہاتھ فروخت کیا تو اگر ان سودوں (خرید و فروخت) میں یتیم کے لئے کھلا ہوا نفع ہے تو جائز ہے اور اگر منفعت ظاہر (کھلا ہوا نفع) نہیں ہے تو جائز نہیں منفعت ظاہر کی تشریح بعض مشائخ علماء نے یہ کی ہے کہ یتیم کا سوا مال سوا سو میں فروخت کرے یا اپنا سوا مال پچتر روپے میں یتیم کو دیدے۔<sup>(۱)</sup> (عالمگیری ج ۶، ص ۱۳۸)

**مسئلہ ۹۲:** دو یتیموں کے ایک وصی نے ایک یتیم کو فروخت کیا تو یہ جائز نہیں۔<sup>(۲)</sup> (ذخیرہ از عالمگیری ج ۶، ص ۱۳۸)

**مسئلہ ۹۳:** میت کے باپ نے یا اس کے وصی نے نابالغ کو تجارت کی اجازت دیدی تو صحیح ہے اور اس نابالغ کے خرید و فروخت کرتے وقت ان کا سکوت بھی اجازت ہے اور اگر نابالغ کے بالغ ہونے سے پہلے میت کے باپ کا یا وصی کا انتقال ہو گیا تو ان کی اجازت باطل ہو جائے گی۔ اگر نابالغ بالغ ہو گیا اور باپ یا وصی زندہ ہے تو اجازت باطل نہیں ہوگی۔<sup>(۳)</sup> (عالمگیری ج ۶، ص ۱۳۸)

**مسئلہ ۹۴:** نابالغ کا مال فروخت کرنے کے لئے باپ نے یا وصی نے وکیل بنایا پھر باپ کا انتقال ہو گیا یا نابالغ بالغ ہو گیا تو وکیل معزول ہو جائے گا۔<sup>(۴)</sup> (عالمگیری ج ۶، ص ۱۳۹)

**مسئلہ ۹۵:** قاضی نے نابالغ کو یا کم سمجھ کو تجارت کی اجازت دیدی تو صحیح ہے۔<sup>(۵)</sup> (عالمگیری ج ۶، ص ۱۳۹)

**مسئلہ ۹۶:** قاضی نے نابالغ کو تجارت کی اجازت دیدی اور باپ یا وصی نے منع کیا تو ان کا منع کرنا باطل ہے اور ایسے ہی اگر اجازت دینے والے قاضی کا انتقال ہو گیا تو یہ اجازت اس وقت تک ممنوع نہ ہوگی جب تک دوسرا قاضی ممنوع نہ قرار دے۔<sup>(۶)</sup> (فتاویٰ قاضی خاں از عالمگیری ج ۶، ص ۱۳۹)

**مسئلہ ۹۷:** وصی کے لئے یہ جائز ہے کہ وہ یتیم کے مال سے اس کا صدقہ فطرا ادا کر دے یا اس کے مال سے اُس کی طرف سے قربانی کرے جب کہ یتیم مالدار ہو۔<sup>(۷)</sup> (عالمگیری ج ۶، ص ۱۳۹)

**مسئلہ ۹۸:** وصی کو اختیار نہیں کہ وہ میت کے قرضداروں کو بری کر دے<sup>(۸)</sup> یا ان کے ذمہ قرض میں سے کچھ کم کر دے یا

①....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۴۸.

②.....المرجع السابق، ص ۱۴۸، ۱۴۹. ③.....المرجع السابق، ص ۱۴۹. ④.....المرجع السابق.

⑤.....المرجع السابق. ⑥.....المرجع السابق. ⑦.....المرجع السابق.

⑧.....یعنی ان کے قرض ادا کر دے۔

قرض کی ادائیگی کے لئے میعاد<sup>(۱)</sup> مقرر کرے جب کہ وہ دین میت کے خود اپنے کئے ہوئے معاملہ کا ہو اور اگر معاملہ وصی نے کیا تھا اس کا دین ہے تو وصی کو مدیون<sup>(۲)</sup> کو بری کرنے یا دین کو کم کرنے یا اس کی مدت مقرر کرنے کا اختیار ہے لیکن اس کے نقصان کا ضامن ہوگا۔<sup>(۳)</sup> (عالمگیری ج ۶، ص ۱۴۹)

**مسئلہ ۹۹:** وصی نے میت کے کسی قرضدار سے میت کے دین میں مصالحت کر لی، اگر میت کی طرف سے اس دین کا ثبوت ہے یا قرضدار خود اقراری ہے یا قاضی کو اس کے حق کا علم ہے تو ان تمام صورتوں میں وصی کی یہ مصالحت جائز نہیں، اگر اس حق (دین) پر دلیل و پتہ قائم نہیں ہے تو وصی کا مصالحت کر لینا جائز ہے لیکن اگر وصی نے اس دین میں صلح کی جو میت پر واجب تھا یا یتیم پر تھا تو اگر مدعی کے پاس دلیل و پتہ ہے یا قاضی نے مدعی کے حق میں فیصلہ کر دیا تو وصی کا صلح کر لینا جائز ہے اور اگر مدعی کے لئے اس کے حق میں دلیل نہیں ہے اور نہ قاضی نے مدعی کے حق میں فیصلہ دیا تو صلح کرنا جائز نہیں۔<sup>(۴)</sup> (عالمگیری ج ۶، ص ۱۴۹)

**مسئلہ ۱۰۰:** وصی یتیم کا مال لے کر کسی ظالم و جابر کے پاس سے گزرا اور اُسے اندیشہ ہے کہ اگر اس نے اس کے ساتھ حسن سلوک نہ کیا یعنی اسے کچھ نہ دیا تو یہ سب مال اس کے قبضہ سے نکل جائے گا۔ اس نے یتیم کے مال سے اس کو کچھ دیدیا تو استحساناً جائز ہے یہی حکم مضارب کے لئے ہے مال مضارب میں۔<sup>(۵)</sup> (عالمگیری ج ۶، ص ۱۵۰)

**مسئلہ ۱۰۱:** وصی نے قاضی کی عدالت میں مقدمات پر خرچ کیا اور بطور اجارہ کچھ دیا تو وصی اس کا ضامن نہیں لیکن بطور رشوت کچھ خرچ کیا ہے تو اس کا ضامن ہے، فقہاء فرماتے ہیں اپنی جان اور مال سے رفع ظلم کے لئے<sup>(۶)</sup> مال خرچ کرنا اس کے حق میں رشوت دینے میں داخل نہیں لیکن اگر دوسرے پر کوئی حق ہے اس حق کو نکلوانے میں مال خرچ کرنا رشوت ہے۔<sup>(۷)</sup> (عالمگیری ج ۶، ص ۱۵۰)

**مسئلہ ۱۰۲:** ایک شخص کا انتقال ہوا اور اس نے اپنی عورت کو وصی بنایا اور نابالغ بچے اور ترکہ چھوڑا<sup>(۸)</sup> پھر اس کے گھر ظالم حکمران آیا، اس وصی عورت سے کہا گیا اگر تو اس کو کچھ نہیں دے گی تو یہ گھر اور جائیداد غیر منقولہ<sup>(۹)</sup> پر قبضہ اور غلبہ کرے گا اس

①..... مدت۔

②..... مقرض۔

③..... "الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۴۹۔

④..... المرجع السابق۔

⑤..... المرجع السابق، ص ۱۵۰۔

⑥..... یعنی اپنی جان و مال کو ظلم سے بچانے کے لئے۔

⑦..... "الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۵۰۔

⑧..... یعنی مال و جائیداد چھوڑا۔

⑨..... وہ جائیداد جو ایک جگہ سے دوسری جگہ منتقل نہ ہو سکے۔



وصی عورت نے جائیداد غیر منقولہ سے اسے کچھ دیدیا تو یہ معاملہ صحیح ہے۔<sup>(۱)</sup> (فتاویٰ قاضی خاں از عالمگیری ج ۶، ص ۱۵۰)

مسئلہ ۱۰۳: وصی نے یتیم کا مال یتیم کی تعلیم قرآن اور ادب میں خرچ کیا، اگر بچہ اس کی (یعنی تعلیم ادب کی) صلاحیت رکھتا تھا تو جائز ہے بلکہ وصی ثواب پائے گا اور اگر بچہ میں علم حاصل کرنے کی صلاحیت نہیں تو بقدر ضرورت نماز قرآن مجید کی تعلیم دلائے۔<sup>(۲)</sup> (عالمگیری ج ۶، ص ۱۵۰، درمختار ج ۵، ص ۵۰۴ علی ہامش ردالمحتار)

مسئلہ ۱۰۴: وصی کو چاہیے کہ وہ بچہ کے نفقہ میں وسعت کرے<sup>(۳)</sup>، نہ فضول خرچی کرے نہ تنگی، یہ وسعت بچے کے مال اور حال کے لحاظ سے ہوگی، وصی بچہ کے مال اور حال کو دیکھ کر اس کے لائق خرچہ کرے گا۔<sup>(۴)</sup> (عالمگیری ج ۶، ص ۱۵۰)

مسئلہ ۱۰۵: وصی اگر یتیم کے کاموں کے لئے جائے گا اور یتیم کے مال سے سواری کرایہ پر لے گا اور اپنے اوپر خرچ کرے گا تو استحساناً یہ اس کے لئے جائز ہے بشرطیکہ وہ خرچہ ضروری و ناگزیر ہو۔<sup>(۵)</sup> (عالمگیری ج ۶، ص ۱۵۰، درمختار علی ردالمحتار ج ۵، ص ۵۰۴)

مسئلہ ۱۰۶: وصی نے میت کے ترکہ سے اگر کوئی چیز اپنے لئے خریدی اور میت کا چھوٹا بڑا کوئی وارث نہیں تو جائز ہے۔<sup>(۶)</sup> (فتاویٰ قاضی خاں از عالمگیری ج ۶، ص ۱۵۰)

مسئلہ ۱۰۷: ایک شخص کا انتقال ہوا اور اس کے پاس مختلف لوگوں کی ودیعتیں (امانتیں) تھیں اس نے ترکہ میں مال چھوڑا لیکن اس پر دین ہے جو اس کے پورے مال کو محیط ہے اور وصی نے میت کے گھر سے تمام ودیعتوں پر قبضہ کر لیا تا کہ وہ ودیعت رکھنے والوں کو واپس کر دے یا اس نے میت کے تمام مال پر قبضہ کر لیا تا کہ اس سے میت کا دین ادا کر دے پھر وہ مال یا ودیعتیں وصی کے قبضہ میں ہلاک ہو گئیں تو وصی پر کوئی ضمان نہیں، اسی طرح اگر میت پر دین نہ تھا اور وصی نے میت کے تمام مال کو قبضہ میں لیا پھر وہ مال ہلاک ہو گیا تو بھی وصی پر کوئی ضمان نہیں۔<sup>(۷)</sup> (ذخیرہ از عالمگیری ج ۶، ص ۱۵۱)

مسئلہ ۱۰۸: ایک شخص نے اپنا مال کسی کے پاس امانت رکھا اور کہا کہ اگر میں مر جاؤں تو یہ مال میرے بیٹے کو دیدینا اور اس نے وہ مال بیٹے کو دیدیا اور اس کے دوسرے وارث بھی ہیں تو وصی وارث کے حصہ کا ضامن ہوگا اور ان الفاظ سے وہ وصی نہیں بن جائے گا۔<sup>(۸)</sup> (عالمگیری ج ۶، ص ۱۵۱)

①....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۵۰.

②.....المرجع السابق.

③.....یعنی خرچ میں میانہ روی کرے۔

④....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۵۰.

⑤.....المرجع السابق. ⑥.....المرجع السابق. ⑦.....المرجع السابق، ص ۱۵۰، ۱۵۱.

⑧....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۵۱.



**مسئلہ ۱۰۹:** مریض کے پاس اس کے عزیز واقارب ہیں جو اس کے مال سے کھاپی رہے ہیں اگر مریض ان کی آمدورفت کا اپنے مرض میں محتاج ہے اور وہ اُس کے اور اُس کے عیال کے ساتھ بغیر اسراف کے کھاتے پیتے ہیں تو استحساناً ان پر کوئی ضمان نہیں، اگر مریض ان کا محتاج نہیں ہے تو اگر وہ مریض کے حکم سے کھاتے پیتے ہیں تو جو اُن میں سے وارث ہیں اُن پر اُن کے کھانے پینے کے خرچہ کا ضمان ہے اور جو وارث نہیں ان کا خرچہ میت کے ثلث مال میں محسوب ہوگا<sup>(۱)</sup> اگر مریض نے اس کا حکم دیا تھا۔<sup>(۲)</sup> (عالمگیری ج ۶، ص ۱۵۱، رد المحتار بحوالہ بزاز یہ کتاب الوصایا ص ۳۵۷)

**مسئلہ ۱۱۰:** وصی نے دعویٰ کیا کہ میت کے ذمہ میرا دین ہے تو قاضی اس کے دین کی ادائیگی کے لئے ایک وصی مقرر کرے گا جو ثبوت قائم ہونے کے بعد اس کا دین ادا کر دے گا اور قاضی میت کے وصی کو وصی ہونے سے خارج نہیں کرے گا اسی پر فتویٰ ہے۔<sup>(۳)</sup> (عالمگیری ج ۶، ص ۱۵۱)

**مسئلہ ۱۱۱:** میت نے اپنی بیوی کو وصی بنایا اور مال چھوڑا اور بیوی کا میت پر مہر ہے تو اگر میت نے اس کے مہر کے برابر سونا چاندی چھوڑا ہے تو بیوی کے لئے جائز ہے کہ وہ اس سونے چاندی سے اپنا مہر لے لے، اور اگر میت نے سونا چاندی نہیں چھوڑا ہے تو بیوی کے لئے جائز ہے کہ وہ اس چیز کو فروخت کر دے جو فروخت کرنے کے لئے زیادہ مناسب ہے اور اس کی قیمت سے اپنا مہر لے لے۔<sup>(۴)</sup> (عالمگیری ج ۶، ص ۱۵۳)

**مسئلہ ۱۱۲:** میت پر دین ہے اور جس کا دین ہے وہ اس کا وارث یا وصی ہے تو اس کو یہ حق ہے کہ وارثوں کے علم میں لائے بغیر اپنا حق لے لے۔<sup>(۵)</sup> (عالمگیری ج ۶، ص ۱۵۳)

**مسئلہ ۱۱۳:** ایک شخص کا انتقال ہوا اس نے نابالغ بچے چھوڑے اور کسی کو وصی نہیں بنایا پھر قاضی نے کسی شخص کو وصی مقرر کیا پھر ایک آدمی نے میت پر اپنے دین کا یا ودیعت کا دعویٰ کیا اور بیوی نے اپنے مہر کا دعویٰ کیا اس صورت میں دین یا ودیعت کی ادائیگی تو ثبوت ہو جانے کے بعد کی جائے گی، لیکن نکاح اگر معروف ہے تو مہر کے بارے میں عورت کا قول معتبر ہے اگر وہ مہر مثل کے اندر ہے، وہ مہر عورت کو ادا کیا جائے گا۔<sup>(۶)</sup> (فتاویٰ قاضی خاں از عالمگیری ج ۶، ص ۱۵۴)

**مسئلہ ۱۱۴:** وصی نے میت کی وصیت اپنے مال سے ادا کر دی اگر یہ وصی وارث ہے تو میت کے ترکہ سے لے لے گا

①..... یعنی تہائی مال میں شمار ہوگا۔

②..... "الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۵۱۔

③..... المرجع السابق، ص ۱۵۳۔ ④..... المرجع السابق۔

⑤..... المرجع السابق۔ ⑥..... المرجع السابق، ص ۱۵۳، ۱۵۴۔



ور نہ نہیں۔ (عالمگیری ج ۶، ص ۱۵۵) اور فتویٰ یہ ہے کہ وصی ہر حال میں میت کے ترکہ سے اپنا مال لے لے گا۔<sup>(۱)</sup>

**مسئلہ ۱۱۵:** وصی نے اقرار کیا کہ میں نے میت کا دین جو لوگوں پر تھا قبضہ کر لیا پھر ایک مقروض آیا اور وصی سے کہا کہ میں نے تجھے میت کے دین کا اتنا اتنا روپیہ دیا، وصی نے انکار کیا اور کہا کہ میں نے تجھ سے کچھ بھی نہیں لیا اور نہ مجھے علم ہے کہ تجھ پر میت کا قرضہ تھا تو اس صورت میں وصی کا قول قسم لے کر تسلیم کر لیا جائے گا۔<sup>(۲)</sup> (محیط از عالمگیری ج ۶، ص ۱۵۴)

**مسئلہ ۱۱۶:** وصی نے نابالغ بچوں کے لئے کپڑا خریدا یا جو کچھ ان کا خرچ ہے وہ خریدتا رہتا ہے اپنے مال سے تو وہ یہ روپیہ میت کے مال اور ترکہ سے لے لے گا یہ وصی کی طرف سے تطفؤ آیا احسان کے طور پر نہیں ہے۔<sup>(۳)</sup> (عالمگیری ج ۶، ص ۱۵۵)

**مسئلہ ۱۱۷:** کوئی مسافر کسی آدمی کے گھر آیا اور اس کا انتقال ہو گیا اس نے کسی کو وصی بھی نہیں بنایا اور جو کچھ روپے چھوڑے تو معاملہ حاکم کے سامنے پیش ہوگا اور اس کو حاکم کے حکم سے درمیانی درجہ کا کفن دیا جائے گا اور اگر حاکم نہ ملے تو بھی درمیانی درجہ کا کفن دیا جائے گا اور اگر اس میت پر دین ہے تو یہ شخص اس کے مال کو دین کی ادائیگی کے لئے فروخت نہ کرے گا۔<sup>(۴)</sup> (فتاویٰ قاضی خاں از عالمگیری ج ۶، ص ۱۵۵)

**مسئلہ ۱۱۸:** عورت نے اپنے ثلث مال کی وصیت کی اور کسی کو اپنا وصی بنادیا، اس وصی نے اس کی کچھ وصیتوں کو نافذ کر دیا اور کچھ ورثہ کے قبضہ میں باقی رہ گئیں اگر ورثہ دیا نثار ہیں اور وصی کو ان کی دیانت کا علم ہے کہ وہ میت کے ثلث مال سے ان باقی ماندہ وصیتوں کو پورا کر دیں گے تو اس کو ان کے لئے چھوڑ دینا جائز ہے اور اس کا علم اس کے خلاف ہے تو وصی ان کے لئے نہ چھوڑے گا بشرطیکہ وہ ورثہ سے مال برآمد کر سکتا ہو۔<sup>(۵)</sup> (عالمگیری ج ۶، ص ۱۵۵)

**مسئلہ ۱۱۹:** وصی نے یتیم سے کہا کہ میں نے تیرا مال تیرے نفقہ میں خرچ کر دیا، فلاں فلاں چیز میں فلاں فلاں سامان میں، اگر اتنی مدت میں اتنا مال نفقہ میں خرچ ہو جاتا ہے تو وصی کی تصدیق کر دی جائے گی زیادہ میں نہیں، نفقہ مثل کا مطلب یہ ہے کہ بین بین ہونہ اسراف نہ تنگی۔<sup>(۶)</sup> (محیط از عالمگیری ج ۶، ص ۱۵۵)

**مسئلہ ۱۲۰:** وصی نے دعویٰ کیا کہ اس نے یتیم کو ہر ماہ سو روپے دیئے اور یہ مقررہ تھا اور یتیم نے اس کو ضائع کر دیا پھر میں نے اسے اسی ماہ دوسرے سو روپے دیئے، اس صورت میں وصی کی تصدیق کی جائے گی جب تک وصی سراسر اور کھلی ہوئی غلط بات نہ کہے مثلاً یہ کہے کہ میں نے اس یتیم کو ایک ماہ میں بہت بار سو سو روپے دیئے اور اس نے ضائع کر دیئے تو ایسی بات وصی کی

①..... "الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۵۴، ۱۵۵.

②..... المرجع السابق، ص ۱۵۴. ③..... المرجع السابق، ص ۱۵۵.

④..... المرجع السابق. ⑤..... المرجع السابق. ⑥..... المرجع السابق.



نہیں مانی جائے گی۔<sup>(۱)</sup> (عالمگیری ج ۶، ص ۱۵۶)

**مسئلہ ۱۲۱:** وصی نے یتیم سے یہ کہا کہ تو نے اپنے چھٹپن<sup>(۲)</sup> میں اس شخص کا اتنا اتنا مال ہلاک کر دیا پھر میں نے اپنی طرف سے ادا کر دیا یتیم نے اس کی تکذیب کی اور نہیں مانا تو یتیم کی بات قبول کر لی جائے اور وصی اتنے مال کا ضامن ہوگا۔<sup>(۳)</sup> (نوازل از عالمگیری ج ۶، ص ۱۵۶)

**مسئلہ ۱۲۲:** میت کے وصی نے اقرار کیا کہ میت کا فلاں شخص پر جتنا واجب تھا وہ تمام میں نے پورا وصول پایا اور وہ سو روپے تھے، جس پر دین تھا اس نے کہا مجھ پر اس کا ایک ہزار روپے کا دین تھا اور وہ تو نے لے لیا تو قرضدار اپنے تمام دین سے بری ہے اب وصی اس سے کچھ بھی نہیں لے سکتا اور وصی ورثہ کے لئے اتنے ہی کا ذمہ دار ہوگا جتنے کے وصول کرنے کا اس نے اقرار کیا ہے۔<sup>(۴)</sup> (عالمگیری ج ۶، ص ۱۵۷)

**مسئلہ ۱۲۳:** قرضدار نے اولاً ایک ہزار روپے قرض ہونے کا اقرار کیا پھر وصی نے اقرار کیا کہ جو کچھ اس پر قرض تھا وہ میں نے پورا وصول پایا اور وہ ایک سو روپے تھے اس صورت میں قرضدار بری ہو گیا اور وصی ورثہ کے لئے باقی نو سو روپے کا ضامن ہوگا۔<sup>(۵)</sup> (عالمگیری ج ۶، ص ۱۵۷)

**مسئلہ ۱۲۴:** وصی نے اقرار کیا کہ اس نے فلاں شخص سے سو روپے پورے وصول کر لئے اور یہ کل قیمت ہے، مشتری یعنی خریدار نے کہا کہ نہیں بلکہ قیمت ڈیڑھ سو روپے ہے تو وصی کو حق ہے کہ وہ بقیہ پچاس روپے اس سے اور طلب کرے۔<sup>(۶)</sup> (عالمگیری ج ۶، ص ۱۵۷)

**مسئلہ ۱۲۵:** وصی نے اقرار کیا کہ اُس نے میت کے گھر میں جو کچھ مال و متاع اور میراث تھی اس پر قبضہ کر لیا، پھر کہا کہ وہ کل سو روپے اور پانچ کپڑے تھے اور وارثوں نے دعویٰ کیا کہ اس سے زیادہ تھا اور ثبوت دیدیا کہ جس دن میت کا انتقال ہوا اس کی میراث اس دن اس گھر میں ایک ہزار روپے اور تلو کپڑے تھے تو وصی کو اتنا ہی دینا لازم ہے جتنے کا اس نے اقرار کیا ہے۔<sup>(۷)</sup> (محیط از عالمگیری ج ۶، ص ۱۵۸)

**مسئلہ ۱۲۶:** وصی نے میت پر دین کا اقرار کیا تو اس کا اقرار صحیح نہیں۔<sup>(۸)</sup> (ذخیرہ از عالمگیری ج ۶، ص ۱۵۸)

①....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۵۶.

②.....بچپن۔

③....."الفتاویٰ الہندیۃ"، کتاب الوصایا، الباب التاسع فی الوصی وما یملکہ، ج ۶، ص ۱۵۶.

④.....المرجع السابق، ص ۱۵۷. ⑤.....المرجع السابق. ⑥.....المرجع السابق.

⑦.....المرجع السابق، ص ۱۵۸. ⑧.....المرجع السابق.



## وصیت پر شہادت کا بیان

**مسئلہ ۱:** دو وصیوں نے گواہی دی کہ میت نے ان کے ساتھ فلاں کو وصی بنایا ہے اور خود وہ بھی وصی ہونے کا دعویدار ہے تو یہ شہادت قبول کر لی جائے گی اور اگر وہ فلاں دعویدار نہیں ہے تو ان کی شہادت قبول نہیں کی جائے گی۔<sup>(۱)</sup> (محیط السرخسی از عالمگیری ج ۶، ص ۱۵۸)

**مسئلہ ۲:** میت کے دو بیٹوں نے گواہی دی کہ ان کے باپ نے فلاں کو وصی بنایا اور وہ فلاں بھی اس کا مدعی ہے تو یہ شہادت استحساناً قبول کر لی جائے گی لیکن اگر وہ فلاں مدعی نہیں ہے بلکہ انکاری ہے اور باقی ورثہ اس کے وصی ہونے کا دعویٰ نہیں کر رہے تو ان (بیٹوں) کی شہادت مقبول نہیں۔<sup>(۲)</sup> (عالمگیری ج ۶، ص ۱۵۸)

**مسئلہ ۳:** دو آدمیوں نے جن کا میت پر قرضہ ہے گواہی دی کہ میت نے فلاں کو وصی بنایا ہے اور اس نے وصی ہونا قبول کر لیا ہے اور فلاں بھی اس کا مدعی ہے تو یہ شہادت استحساناً مقبول ہے لیکن اگر وہ مدعی نہیں ہے تو یہ شہادت قبول نہ ہوگی۔<sup>(۳)</sup> (عالمگیری ج ۶، ص ۱۵۹)

**مسئلہ ۴:** ایسے دو آدمیوں نے جن پر میت کا قرضہ ہے گواہی دی کہ میت نے فلاں کو وصی بنایا ہے اور وہ فلاں بھی مدعی ہے تو استحساناً ان کی گواہی مقبول ہے اور اگر وہ فلاں مدعی نہیں تو مقبول نہیں۔<sup>(۴)</sup> (عالمگیری ج ۶، ص ۱۵۹)

**مسئلہ ۵:** وصی کے دو بیٹوں نے گواہی دی کہ فلاں نے ہمارے باپ کو وصی بنایا ہے اور وصی بھی دعویدار ہے لیکن ورثہ اس کے مدعی نہیں ہیں تو یہ شہادت نامقبول ہے قاضی کے لئے جائز نہیں کہ وہ اس کو وصی مقرر کرے۔<sup>(۵)</sup> (عالمگیری ج ۶، ص ۱۵۹)

**مسئلہ ۶:** دو وصیوں میں سے ایک وصی کے دو بیٹوں نے گواہی دی کہ میت نے ہمارے باپ کو وصی بنایا اور ساتھ ہی فلاں کو بھی وصی بنایا تو اگر باپ اس کا مدعی ہے تو ان کی شہادت نہ باپ کے حق میں قابل قبول ہے نہ اجنبی کے حق میں قابل قبول، ہاں اگر باپ وصی ہونے کا مدعی نہیں بلکہ دعویٰ ورثہ کی طرف سے ہے اس صورت میں ان کی شہادت قبول کر لی جائے گی۔<sup>(۶)</sup> (عالمگیری ج ۶، ص ۱۵۹)

**مسئلہ ۷:** دو گواہوں نے گواہی دی کہ میت نے اس شخص کو وصی بنایا اور اس سے رجوع کر کے اس دوسرے کو وصی بنایا تو یہ شہادت قبول کر لی جائے گی۔<sup>(۷)</sup> (عالمگیری ج ۶، ص ۱۵۹)

①....."الفتاویٰ الہندیۃ"، کتاب الوصایا، الباب العاشر فی الشہادۃ علی الوصیۃ، ج ۶، ص ۱۵۸.

②.....المرجع السابق. ③.....المرجع السابق. ④.....المرجع السابق، ص ۱۵۹.

⑤.....المرجع السابق. ⑥.....المرجع السابق. ⑦.....المرجع السابق.

- مسئلہ ۸:** دو گواہوں نے گواہی دی کہ میت نے اس شخص کو وصی بنایا پھر وصی کے دو بیٹوں نے گواہی دی کہ موسیٰ نے ان کے باپ کو معزول کر دیا اور فلاں کو وصی بنادیا تو ان دونوں بیٹوں کی گواہی مقبول ہے۔<sup>(۱)</sup> (عالمگیری ج ۶، ص ۱۵۹)
- مسئلہ ۹:** دو گواہوں میں سے ایک گواہ نے گواہی دی کہ میت نے جمعرات کے دن وصیت کی اور دوسرے گواہ نے گواہی دی کہ اس نے جمعہ کے دن وصیت کی تو یہ شہادت مقبول ہے۔<sup>(۲)</sup> (عالمگیری ج ۶، ص ۱۵۹)
- مسئلہ ۱۰:** دو وصیوں نے نابالغ وارث کے حق میں شہادت دی کہ میت نے اُن کے لئے اپنے کچھ مال کی وصیت کی ہے یا کسی دوسرے کے کچھ مال کی وصیت کی ہے تو ان کی شہادت قبول نہیں کی جائے گی یہ شہادت باطل ہے، اگر انھوں نے یہ شہادت بالغ وارث کے حق میں دی تو امام اعظم علیہ الرحمۃ کے نزدیک میت کے مال میں نامقبول ہے اور غیر کے مال میں قبول کر لی جائے گی، اور صاحبین<sup>(۳)</sup> کے نزدیک دونوں قسم کے مال میں شہادت جائز ہے۔<sup>(۴)</sup> (ہدایہ از عالمگیری ج ۶، ص ۱۵۹)
- مسئلہ ۱۱:** موسیٰ لہ معلوم ہے لیکن موسیٰ بہ معلوم نہیں، گواہوں نے موسیٰ لہ کے لئے اس کی وصیت کی گواہی دی تو یہ گواہی مقبول ہے اور موسیٰ بہ کی تفصیل ورثہ سے معلوم کی جائے گی۔<sup>(۵)</sup> (محیط از عالمگیری ج ۶، ص ۱۵۹)
- مسئلہ ۱۲:** دو شخصوں نے دوسرے دو آدمیوں کے حق میں گواہی دی کہ اُن کا میت پر ایک ہزار روپے دین ہے اور ان دونوں نے پہلے دو شخصوں کے حق میں گواہی دی کہ ان کا میت پر ایک ہزار روپے دین ہے تو ان دونوں فریقوں کی شہادت ایک دوسرے کے حق میں قبول کر لی جائے گی لیکن اگر ان دونوں فریقوں نے ایک دوسرے کے لئے ایک ایک ہزار کی وصیت کی گواہی دی تو اس صورت میں اُن کی گواہی قبول نہیں کی جائے گی۔<sup>(۶)</sup> (عالمگیری ج ۶ کتاب الوصایا، ص ۱۵۹)

## ذمی کی وصیت کا بیان

- مسئلہ ۱:** یہودی یا نصرانی نے صومعہ<sup>(۷)</sup> یا کنیسہ<sup>(۸)</sup> بحالت صحت بنایا پھر اس کا انتقال ہو گیا تو وہ میراث ہے ورثہ میں تقسیم ہوگا۔<sup>(۹)</sup> (جامع الصغیر از ہدایہ ج ۳ و عالمگیری ج ۶، ص ۱۳۲)

①....."الفتاویٰ الہندیۃ"، کتاب الوصایا، الباب العاشر فی الشہادۃ علی الوصیۃ، ج ۶، ص ۱۵۹.

②.....المرجع السابق.

③.....امام اعظم ابوحنیفہ رحمۃ اللہ تعالیٰ علیہ کے دو مشہور شاگرد امام محمد اور امام ابو یوسف رحمۃ اللہ تعالیٰ علیہما کو صاحبین کہتے ہیں۔

④....."الفتاویٰ الہندیۃ"، کتاب الوصایا، الباب العاشر فی الشہادۃ علی الوصیۃ، ج ۶، ص ۱۵۹.

⑤.....المرجع السابق.

⑥.....المرجع السابق.

⑦.....یہودیوں کی عبادت گاہ۔

⑧.....نصرانیوں کی عبادت گاہ۔

⑨....."الفتاویٰ الہندیۃ"، کتاب الوصایا، الباب الثامن فی وصیۃ الذمی والحربی، ج ۶، ص ۱۳۲.



**مسئلہ ۲:** یہودی یا عیسائی نے بوقت موت اپنے گھر کو گر جانے کی متعین و محدود لوگوں کے لئے وصیت کر دی تو اس کی یہ وصیت اس کے ثلث حصہ میں جاری ہوگی۔<sup>(۱)</sup> (جامع الصغیر و عالمگیری ج ۶، ص ۱۳۲)

**مسئلہ ۳:** اگر اس نے اپنے گھر کو غیر محصور و غیر محدود لوگوں کے لئے کنیسہ بنانے کی وصیت کی تو یہ وصیت جائز ہے۔<sup>(۲)</sup> (جامع صغیر از ہدایہ ج ۴)

**مسئلہ ۴:** ذمی کی وصیت کی چار قسمیں ہیں ① ایک یہ کہ وہ ایسی شے کی وصیت کرے جو اس کے اعتقاد میں قربت و عبادت ہو اور مسلمانوں کے نزدیک قربت و عبادت نہ ہو جیسے کہ ذمی وصیت کرے کہ اس کے خنزیر کاٹے جائیں اور مشرکوں کو کھلائے جائیں تو اگر وصیت متعین و محدود لوگوں کے لئے ہے تو جائز ہے ورنہ نہیں، ② دوسرے یہ کہ ذمی ایسی چیز کی وصیت کرے جو مسلمانوں کے نزدیک قربت و عبادت ہو اور خود ذمیوں کے نزدیک عبادت نہ ہو جیسے وہ حج کرنے کی وصیت کرے یا مسجد تعمیر کرانے کی وصیت کرے یا مسجد میں چراغ روشن کرنے کی وصیت کرے تو اس کی یہ وصیت بالاجماع باطل ہے لیکن اگر مخصوص و متعین لوگوں کے لئے ہو تو جائز ہے، ③ تیسرے یہ کہ ذمی ایسی چیز کی وصیت کرے جو مسلمانوں کے نزدیک بھی عبادت و قربت ہو اور ان کے نزدیک بھی جیسے بیت المقدس میں چراغ روشن کرنے کی وصیت کرے تو یہ وصیت جائز ہے، ④ چوتھے یہ کہ وہ ایسی چیز کی وصیت کرے جو نہ مسلمانوں کے نزدیک قربت و عبادت ہو اور نہ ذمیوں کے نزدیک جیسے وہ گانے بجانے والی عورتوں یا نوحہ گر عورتوں کے لئے وصیت کرے تو یہ وصیت جائز نہیں۔<sup>(۳)</sup> (ہدایہ ج ۴، عالمگیری ج ۶، کتاب الوصایا ص ۱۳۱)

**مسئلہ ۵:** فاسق فاجر بدعتی جس کا فسق و فجور حد کفر تک نہ پہنچا ہو وصیت کے معاملہ میں بمنزلہ مسلمانوں کے ہے اور اگر اس کا فسق و فجور کفر کی حد تک ہے تو وہ بمنزلہ مرتد کے ہے جو حکم مرتد کی وصیت کا ہے وہی اس کی وصیت کا ہے کہ اس کی وصیت موقوف رہے گی، اگر اس نے اپنے کفر و ارتداد سے توبہ کر لی تو وصیت نافذ ہوگی ورنہ نہیں۔<sup>(۴)</sup> (ہدایہ ج ۴، عالمگیری ج ۶، ص ۱۳۱)

**مسئلہ ۶:** حربی کا فرمان لے کر دارالاسلام میں داخل ہوا اور اس نے اپنے کل مال کی وصیت کسی مسلمان یا ذمی کے لئے کی تو اس کی وصیت کل مال میں جائز ہے۔<sup>(۵)</sup> (جامع صغیر از ہدایہ و عالمگیری ج ۶، ص ۱۳۲)

**مسئلہ ۷:** حربی کا فرمان لے کر دارالاسلام میں داخل ہوا اور اس نے اپنے مال کے ایک حصہ کی وصیت کسی مسلمان یا ذمی کے لئے کی تو یہ وصیت جائز ہے اس کا بقیہ مال اس کے ورثہ کو واپس دیا جائے گا۔<sup>(۶)</sup> (ہدایہ ج ۴، محیط السرخسی از عالمگیری ج ۶، ص ۱۳۲)

①....."الفتاویٰ الہندیہ"، کتاب الوصایا، الباب الثامن فی وصیۃ الذمی والحربی، ج ۶، ص ۱۳۲.

②....."الہدایہ"، کتاب الوصایا، باب وصیۃ الذمی، ج ۲، ص ۵۳۶.

و"الجامع الصغیر"، کتاب الوصایا، باب وصیۃ الذمی ببیعۃ او کنیسۃ، ص ۵۲۸.

③....."الہدایہ"، کتاب الوصایا، باب وصیۃ الذمی، ج ۲، ص ۵۳۶.

④....."الفتاویٰ الہندیہ"، کتاب الوصایا، الباب الثامن فی وصیۃ الذمی والحربی، ج ۶، ص ۱۳۲.

⑤.....المرجع السابق. ⑥.....المرجع السابق، ص ۱۳۲.



مسئلہ ۸: حربی مُستامن کے لئے کسی مسلمان یا ذمی نے وصیت کی تو یہ جائز ہے۔<sup>(۱)</sup> (ہدایہ) مستامن اس شخص کو کہتے ہیں جو امان لے کر دارالاسلام میں داخل ہوا۔

مسئلہ ۹: ذمی نے اپنے ثلث مال سے زیادہ میں وصیت کی یا اپنے بعض وارثوں کے لئے وصیت کی تو جائز نہیں۔<sup>(۲)</sup> (ہدایہ) اور اگر اپنے غیر مذہب والے کے لئے وصیت کی تو جائز ہے۔<sup>(۳)</sup> (عالمگیری ج ۶، ص ۱۳۲)

مسئلہ ۱۰: مسلمان یا ذمی نے دارالاسلام میں ایسے کافر حربی کے لئے وصیت کی جو دارالاسلام میں نہیں ہے تو یہ وصیت جائز ہے۔<sup>(۴)</sup> (ہدایہ ج ۳ و مستصفیٰ از عالمگیری ج ۶، ص ۱۳۲)

مسئلہ ۱۱: اگر مسلمان مرتد ہو گیا (معاذ اللہ) پھر وصیت کی، امام اعظم علیہ الرحمۃ کے نزدیک یہ موقوف رہے گی، اگر اسلام لے آیا اور وصیت اسلام میں صحیح ہے تو جائز ہے اور جو اسلام کے نزدیک صحیح نہیں وہ باطل ہو جائے گی۔<sup>(۵)</sup> (عالمگیری ج ۶، ص ۱۳۲)

☆☆☆☆☆

اَلْحَمْدُ لِلّٰہِ رَبِّ الْعٰلَمِیْنَ کہ بہار شریعت کے انیسویں حصہ کی تالیف مورخہ ۲۹ شوال المکرم ۱۴۰۰ھ مطابق ۱۰ ستمبر ۱۹۸۰ء یوم چہار شنبہ اختتام کو پہنچی مولیٰ تعالیٰ قبول فرمائے اور اس میں اپنی کم علمی کی وجہ سے اگر کچھ خامیاں ہوں تو مجھے معاف فرمائے اور اس کتاب کو میرے لیے ذخیرہ آخرت بنائے۔ آمین

میں اس سلسلہ میں ہدیہ شکر پیش کرتا ہوں حضرت مولانا قاری رضاء المصطفیٰ صاحب خطیب نیو مین مسجد بولٹن مارکیٹ کراچی کو، جن کی محبت اور خلوص نے مجھ سے دین کی یہ خدمت لے لی۔ بلاشبہ اگر ان کے مخلصانہ اصرار کا زبردست دباؤ نہ ہوتا تو شاید میں دین کی اس خدمت سے محروم رہتا۔ اللہ تعالیٰ ان کو اس پر ماجور فرمائے اور سعادت دارین سے سرفراز فرمائے۔

الفقیر الی اللہ الصمد ظہیر احمد بن سید دائم علی زیدی

از سادات قصبہ نگینہ ضلع بجنور

وائس پرنسپل مسلم یونیورسٹی سٹی ہائی اسکول علی گڑھ

عَفَرَ اللّٰهُ لَہٗ وَلِوَالِدَیْہِ وَلِمَشَآئِخِہٖ وَاَسَاتِذَہٖ وَاِخْوَانِہٖ وَاَوْلَادِہٖ اَجْمَعِیْنَ۔

①..... "الہدایہ"، کتاب الوصایا، باب وصیۃ الذمی، ج ۲، ص ۵۳۷۔

②..... المرجع السابق۔

③..... "الفتاویٰ الہندیہ"، کتاب الوصایا، الباب الثامن فی وصیۃ الذمی والحربی، ج ۶، ص ۱۳۲۔

④..... "الفتاویٰ الہندیہ"، کتاب الوصایا، الباب الثامن فی وصیۃ الذمی والحربی، ج ۶، ص ۱۳۲۔

⑤..... المرجع السابق۔



اسلام اور علم کی اہمیت، آدابِ فتویٰ، طبقاتِ فقہاء، قواعدِ فقہیہ

# پہلے سرسری بحث

حصہ نہدہم (19) (ضمیمہ)  
(..... تسہیل و تخریج شدہ.....)

## ﴿حسب وصیت﴾

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

## ﴿مصنف﴾

حضرت علامہ مولانا سید ظہیر احمد زیدی رحمۃ اللہ تعالیٰ علیہ

پیشکش

مجلس المدینۃ العلمیۃ (دعوتِ اسلامی)

شعبہ تخریج

ناشر

مکتبۃ المدینہ باب المدینہ کراچی

## ارتسام

اسلاف کرام اور سابق علماء مصنفین اصحاب نفوس قدسیہ کا یہ طریقہ رہا ہے کہ وہ اپنی تصنیفات میں حمد و ثناء و صلوة و سلام کے بعد خطبہ الکتاب میں اپنا تعارف کراتے ہیں اس لئے کہ قارئین صرف کتاب ہی نہیں پڑھتے بلکہ کتاب لکھنے والے سے بھی واقف ہونا چاہتے ہیں اور یوں بھی کلام کی عظمت اور اس کی تاثیر متکلم و مصنف کی عظمت اور اس کے صالح کردار کے تابع ہے۔ اگر مصنف و متکلم صاحب فکر و نظر، صاحب عقل و تدبیر، صاحب علم و فضل اور صاحب عمل صالح ہے تو اس کی تصنیف کی قوت تاثیر اتنی ہی زیادہ ہوگی اور پڑھنے والوں پر اس بات کے گہرے اثرات ہوں گے۔

یہ کم علم و بے بضاعت اگرچہ ان بزرگوں کے شمار و قطار میں تو کجا ان کی گرد پا بھی نہیں ہے مگر ان کا عقیدت مند ہے اور ان سے روحانی تعلق رکھتا ہے اور ان کے فیوض و برکات سے مستفید ہے۔ ان کے اس طریقہ کی اتباع میں مناسب خیال کیا کہ اپنے نام و نسبت سے قارئین کو روشناس کرے اس امید کے ساتھ کہ اس کتاب کو پڑھنے والے اس گنہگار کے لئے دعائے مغفرت فرمائیں۔ اہل علم سے عاجزانہ گزارش ہے کہ وہ اس کتاب کا مطالعہ بہ نظر غائر فرمائیں اور مخلصانہ اصلاح و غفو و درگزر سے نوازیں۔ اس ناچیز کا نام ظہیر احمد زیدی ابن سید دائم علی زیدی ابن سید عالم علی زیدی رحمہم اللہ تعالیٰ ہے۔ حضرت مفتی اعظم ہند رحمۃ اللہ تعالیٰ علیہ فقیر کا نام ظہیر الدین احمد فرماتے تھے۔ آبائی وطن قصبہ گکینہ ضلع بجنور (یوپی) حال متوطن شہر علی گڑھ محلہ دودھ پور بیت السادات۔ دارالعلوم حافظیہ سعیدیہ ریاست دادوں ضلع علی گڑھ سے درس نظامیہ سے فراغت حاصل کی اور علی گڑھ مسلم یونیورسٹی شعبہ دینیات میں تدریس کی خدمت انجام دی اور پھر اسی کو وطن بنالیا۔

فقیر کے دامن میں اگر کچھ فضل و کمال، علمی جاہ و جمال یا کچھ مکارم و محاسن ہوں تو ان کا اظہار حقیقت پسندی و صداقت شعاری سے کیا جائے مگر یہاں تو تہی دامانی اپنا طرہ امتیاز بن گیا ہے۔ دارالعلوم ریاست دادوں میں سر تاج علماء، منبع الاساتذہ، صدر الشریعہ، ابوالمجد والعلیٰ حضرت مولانا امجد علی علیہ الرحمہ صاحب بہار شریعت سے علم و فضل کا جو خزانہ ملا تھا مسلم یونیورسٹی کی مخصوص تدریسی بے قرار فضاؤں میں اس کا بہت سا حصہ تحلیل ہو گیا۔ اب کیا رہا کہ پیش کیا جائے اور بے اصل و غیر واقعی اور خلاف حقیقت ستائش سخت مذموم بلکہ ممنوع، رب فرماتا ہے۔

﴿لَا تَحْسَبَنَّ الَّذِينَ يَفْرَحُونَ بِمَا أَتَوْا وَيُجِبُونَ أَنَّ يُحْمَدُوا بِمَا لَمْ يَفْعَلُوا فَلَا تَحْسَبَنَّهُمْ بِمَفَازَةٍ مِنَ الْعَذَابِ وَلَهُمْ عَذَابٌ أَلِيمٌ﴾ (۱۸۸)

ہرگز نہ سمجھنا انہیں جو خوش ہوتے ہیں اپنے کئے پر اور چاہتے ہیں کہ بے کئے ان کی تعریف ہو، ایسوں کو ہرگز عذاب سے دور نہ جاننا اور ان کے لئے دردناک عذاب ہے۔ (پ ۴، آل عمران آیت ۱۸۸)



اسی لئے میں ڈاکٹر مولوی یحییٰ انجم ریڈر فیکلٹی اسلامک اسٹڈیز ہمدرد یونیورسٹی نئی دہلی نے جب اپنی محبت و حسن خلوص میں میرے بارے میں کچھ لکھنا چاہا تو میں نے سختی کے ساتھ ہدایت کی کہ وہ ہرگز کسی مبالغہ یا غیر واقعی ستائش سے کام نہ لیں۔ اور لفظ ”علامہ“ بھی استعمال نہ کریں۔ ان کا وہ مقالہ کتاب بہار شریعت حصہ انیسویں میں شائع ہو گیا ہے۔ اس ناچیز کو اگر کچھ حاصل ہے تو چند عظیم و اعظم نسبتیں ہیں جن پر مجھے فخر ہے ان شاء اللہ تعالیٰ دنیا و آخرت میں سر بلند رکھیں گی۔

(۱) پہلی نسبت تو مجھے باعث تخلیق کائنات، افضل الخلق، رحمۃ للعالمین، سید الانبیاء والمرسلین، محبوب رب العالمین، احمد مجتبیٰ، محمد مصطفیٰ صلوات اللہ وسلامہ علیہ کی ذات اقدس و اطہر سے ہے اور یہ نسبت نسبی ہے۔ بلاشبہ میں اپنے اسلاف و مشائخ کے واسطے سے حضور پاک علیہ الصلوٰۃ والسلام کے سایہ رحمت و عاطفت میں ہوں اور اس جناب کی بارگاہ منہج علم و قاسم نعمت سے مجھے اپنے رب کی نعمتیں و برکتیں بے شمار حاصل ہیں جو بیان نہیں کی جاسکتی۔ فَاَلْحَمْدُ لِلّٰہِ حَمْدًا کَثِیْرًا طَیْبًا

(۲) دوسری نسبت اس ناچیز کو سید الفقہاء والعلماء، صاحب الاخلاص والاحسان والعمل، استاذی و استاذ علماء برصغیر، صدر الشریعہ حضرت مولانا الحاج ابوالعلیٰ امجد علی اعظمی رضوی طاب اللہ ثراہ و جعل الجنة مغوارہ سے ہے جن کے نور علم سے ہندو پاک کی سر زمین منور و روشن ہے اور جن کی تصنیف بہار شریعت نے دین سے شغف رکھنے والوں کے لئے چمنستان علم و فقہ کے درتے کھول دیئے ہیں اس ذات گرامی سے مجھے شرف تلمذ حاصل ہے اور یہ تصنیف انہیں کا کرم انہیں کا فیضان اور انہیں کی عطا ہے۔

(۳) تیسری نسبت مجھے سید الاصفیاء، صاحب الصدق والصفاء، مظہر حسن مصطفیٰ علیہ التحیۃ والثناء سیدی و سندی شیخ العلماء و حجة الاسلام حضرت مولانا شاہ حامد رضا علیہ الرحمہ سے ہے جن کو آقائے نعمت، سید الکونین، نُورٌ مِّنْ نُورِ اللّٰہِ، سلطان الکائنات، قدسی صفات، صاحب اعظم المعجزات، مِنَّۃُ اللّٰہِ عَلَی الْمُؤْمِنِیْنَ، شَفِیْعُ الْمُذْنِبِیْنَ، رَحْمَۃٌ لِّلْعَالَمِیْنَ علیہ الصلوٰۃ والسلام کی بارگاہ حسن و جمال سے وہ حصہ ملا تھا کہ دل ان کی طرف کھنچتے تھے اور نگاہیں ان سے آسودہ ہوتی تھیں اور نفوس ان سے روحانی راحت و سکون حاصل کرتے تھے۔ حسن و جمال و شیریں مقال، صاحب فضل و کمال، مرشد ملکوتی خصال، قدوة السالکین، زبدۃ العارفین، راحۃ الطالبن، ہادی المریدین، یہ تمام خصائص و کمالات آپ کو بارگاہ قاسم نعمت محبوب رب العالمین علیہ التحیۃ والسلام سے حاصل تھے۔ اس فقیر کو ایسے شیخ کامل سے بیعت و ارادت کی سعادت حاصل ہے۔

(۴) چوتھی نسبت مجھے قطب الارشاد، سید الاتقیاء والزہاد، مختار العباد، افضل الامجاد، شان جمال مصطفائی، عکس کمال مرتضائی، سیدی و مولائی، صدر نشین منصب افتاء، مفتی اعظم ہند حضرت مولانا الحاج مصطفیٰ رضا علیہ الرحمہ سے ہے جن کے ظاہری و باطنی فیوض و برکات سے ہندو پاک کے تشنگان مئے طریقت و شریعت سیراب ہو رہے ہیں اور ہزاروں ہزار نفوس داخل سلسلہ ہو کر آپ سے فیضیاب ہیں اس خادم کو ایسی پاکیزہ و مقرب بارگاہ سے اجازت و خلافت حاصل ہے۔



(۵) پانچویں نسبت راقم السطور کو شہ ضیا، حاضر دربار مصطفیٰ، حضرت مولانا الحاج ضیاء الدین مدنی علیہ الرحمہ سے حاصل ہے جو مدینۃ الرسول و جوار روضہ رحمۃ اللہ تعالیٰ علیہ والہ وسلم میں پندرہ سال حاضر ہوئے اور تقریباً بہتر حج ادا کئے۔ سوائے زمانہ حج ادا کرنے کے مدینہ منورہ کی پاک زمین سے باہر قدم نہ رکھا۔ قریب قریب بہتر ۷۲ سال بارگاہ رسالت مآب علیہ الصلوٰۃ والسلام میں حاضر رہے اور آپ کے فیوض و برکات اور رحمتوں سے حصہ پاتے رہے نہایت درجہ صالح العمل اور صاحب تقویٰ و طہارت اور پاکیزہ صورت و سیرت تھے سعودی حکومت انہیں مرعوب نہ کر سکی۔ ان کی نگاہ کرم نے مجھے بھی اجازت و خلافت کے لئے انتخاب فرمایا۔

اب میرے پاس ان عظیم مقدس اور مظہر نسبتوں کے سوا کچھ نہیں جو کچھ ہے وہ ان کے فیوض و برکات سے ہے۔ یہ انہیں کا فیضان کرم ہے کہ اہل سنت کے علمی حلقوں میں اس ذرہ بے مقدار کو معرفت حاصل ہے اور اہل علم و دانش نگاہ احترام سے دیکھتے ہیں۔ جملہ اصحاب علم و معرفت سے دعائے مغفرت کا طالب ہوں۔ یہی نسبتیں میری دنیا و آخرت کی فلاح و نجات کا مستحکم سہارا ہیں۔

ایک واقعہ کا اظہار اپنے لئے باعثِ رحمت و سعادت تصور کرتا ہوں۔ آج مورخہ ۲۱ جمادی الاولیٰ ۱۴۱۲ھ یوم جمعۃ المبارک ہے، گزشتہ شب یعنی ۲۰ و ۲۱ جمادی الاولیٰ کی درمیانی رات یعنی شب جمعۃ المبارک میں ۴ بجے شب کے بعد میں نے ایک خواب دیکھا کہ میں ایک ایسے مقام پر ہوں جہاں اعمال کا حساب ہو رہا ہے، بہت سے لوگ ہیں اور میں بھی اپنے نمبر کا منتظر ہوں کہ مجھے میرے اعمال کا حساب لینے کے لئے طلب کیا گیا، میں حاضر ہوا لیکن حساب لینے والی ذات نظر نہیں آ رہی تھی۔ تھوڑی دیر میں حساب لے کر مجھے حکم ہوا کہ ”جاؤ تم جنت میں“ میں وہاں سے رخصت ہوا تو میں نے دیکھا کہ جنت میں جانے والے کچھ اور لوگ بھی اس جگہ بیٹھے ہیں جو جنت میں جانے والوں کے لئے ہے، میں بھی ان ہی کے پاس چلا گیا، اس کے بعد میری آنکھ کھل گئی۔ اس خواب سے مجھے کافی روحانی سرور حاصل ہوا اور میں نے دعا کی کہ ”اے رب العالمین اگر یہ خواب شیطان کی طرف سے ہے تو مجھے اس کے مکر و فریب سے اپنی حفاظت میں رکھ اور میرے ایمان و یقین کو سلامت رکھ اور ہر قسم کی گمراہی سے محفوظ رکھ اور اگر یہ خواب تیری جانب سے ایک بشارت ہے تو مجھے توفیق عطا فرما اور زیادہ سے زیادہ اعمال صالحہ کی توفیق عطا فرما۔ آمین ثم آمین۔“

وَصَلَّى اللّٰهُ تَعَالٰی عَلٰی خَيْرِ خَلْقِهِ وَنُوْرٍ عَرْشِهِ سَيِّدِنَا وَمَوْلَانَا مُحَمَّدٍ وَعَلٰی آلِهِ وَاصْحَابِهِ اَجْمَعِيْنَ

خادم العلماء والفقراء

الفقیہ ظہیر احمد زیدی ابن سید دائم علی زیدی غفر لہما

۲۱ جمادی الاول ۱۴۱۲ھ یوم جمعۃ المبارک ۲۹ نومبر ۱۹۹۱ء

بیت السادات دودھ پور علی گڑھ۔ انڈیا





## مقدمہ

بِسْمِہِ تَبَارَکَ وَتَعَالٰی جَلَّ وَ عَلَا فَلَهُ الْحَمْدُ وَالشَّاءُ وَالسَّلَامُ عَلٰی نَبِیِّہِ صَاحِبِ الشَّفَاعَةِ وَاللِّرَجَاتِ  
الْعُلٰی وَعَلٰی اٰلِہٖ وَاَصْحَابِہٖ ذَوِی الصِّدْقِ وَالصَّفَا.

سید الفقہاء، استاذ العلماء، افضل الاصفیاء، صدر الشریعۃ ابو العالی حضرت مولانا امجد علی صاحب رحمہ اللہ تعالیٰ مصنف  
”بہارِ شریعت“ نے بہ توفیق الہی عزم فرمایا کہ جملہ ابواب فقہ کو بہ شمول عقائد اسلام علم دین سے شغف رکھنے والوں کے لئے ان  
کی مادری زبان میں منتقل فرما کر مرتب فرمادیں۔ ابھی آپ نے ابواب فقہ میں سے کل سترہ ابواب کے مسائل ضروریہ عامۃ  
الورد کو مکمل فرمایا تھا کہ سفر آخرت کا دعوت نامہ مل گیا اور آپ اپنے رب سے واصل ہو گئے۔ باقی ابواب فقہ تشنہ تکمیل رہ گئے جن  
کے بارے میں آپ نے اپنے تلامذہ سے توقع فرمائی کہ ان میں سے کوئی سعادت مند ان کی تکمیل کرے۔ اللہ تبارک و تعالیٰ جس  
کو چاہتا ہے اپنے فضل و کرم سے نوازتا ہے یہ اس بندۂ ناچیز کی خوش نصیبی ہے کہ ”بہارِ شریعت“ کے انیسویں حصہ ”باب الوصیۃ“  
کی تالیف و ترتیب کی سعادت میرے حصہ میں آئی اَلْحَمْدُ لِلّٰہِ ثُمَّ اَلْحَمْدُ لِلّٰہِ (رب تعالیٰ قبول فرمائے)

”بہارِ شریعت“ وہ منفرد اور عجوبہ روزگار کتاب ہے جس میں جملہ ابواب فقہ کے مسائل ضروریہ کو اردو داں مسلمانوں  
کے لئے ان کی مادری زبان میں منتقل کر دیا گیا ہے۔ ہندوستان و پاکستان کے مسلمانوں پر حضرت ممدوح علیہ الرحمہ کا یہ وہ احسان  
ہے جس کا شکروہ تا صبح قیامت ادا نہیں کر سکتے۔ رب کریم مصنف علیہ الرحمہ کو اعلیٰ علیین میں جگہ دے۔ (آمین)

## وجہ تالیف:

۱۹۸۰ء میں جب میں نے ”بہارِ شریعت“ کے انیسویں حصہ کا کام شروع کیا اس وقت ذہن میں یہ بات إلقاء ہوئی کہ  
”بہارِ شریعت“ کو اب یہ مقام حاصل ہو گیا ہے کہ ملت کے نوجوان علماء جو مدارس عربیہ سے تحصیل علم کی فراغت کر کے نکلتے ہیں وہ  
روزمرہ پیش آنے والے مسائل سے متعلق فتویٰ ”بہارِ شریعت“ کے مطالعے سے لکھتے ہیں۔ صرف تحقیقی اور دشوار طلب مسائل  
میں اکابرین سابق اور مستند علماء فقہ کی تصانیف کی طرف رجوع کرتے ہیں۔ اسی لئے مناسب ہے کہ نوجوز علماء کو فتویٰ نویسی کے  
آداب و قواعد سے متعارف کرایا جائے اور ”بہارِ شریعت“ کی طرح وہ بھی مادری زبان اردو میں ہو۔ چنانچہ انیسویں حصہ کی  
تالیف سے فراغت کے بعد فتویٰ نویسی سے متعلق قواعد و ضوابط اور اس سے متعلق مفتی کے لئے ضروری اور اہم امور کی معلومات  
کی تالیف کا کام شروع کر دیا اور قواعد فقہیہ و اصول کلیہ میں سے بھی کچھ اصول و ضوابط بیان کئے جو دورِ جدید کے مفتیانِ کرام کی



معلومات میں اضافہ کریں اور انہیں ان قواعد و اصول کی روشنی میں فتویٰ لکھنے میں سہولت ہو۔ بارگاہ حق تعالیٰ میں دست بدعا ہوں کہ وہ میری اس کوشش کو قبول فرمائے اور اس کو علماء و طلباء و عوام کے لئے نافع بنائے۔ آمین

بلاشبک اس سے دینی رجحان رکھنے والے عامۃ المسلمین بھی اپنے علم میں اضافہ کر سکتے ہیں۔ اور اپنے دینی جذبے اور علم کی تشنگی کو تسکین دے سکتے لیکن مسائل کے احکام بیان کرنے اور فتویٰ دینے کا حق صرف ان ہی علماء کو حاصل ہے جنہوں نے علوم دینیہ عربیہ مستند صحیح العقیدہ علماء سے معیاری مدارس عربیہ میں حاصل کیے ہوں۔ قرآن پاک کا ترجمہ پڑھنے اور یاد کر لینے سے یا احادیث کا ترجمہ اردو زبان میں پڑھ لینے سے عام مسلمان احکام کی روح اور مسائل کی حقیقت تک نہیں پہنچ سکتے۔ خلفائے راشدین کے زمانہ مسعود و مبارک میں بھی مخصوص افراد صحابہ و تابعین میں سے ایسے تھے جن سے مسائل کے احکام معلوم کرنے میں رجوع کیا جاتا تھا۔ ہر صحابی یا ہر تابعی کو یہ مقام حاصل نہ تھا۔ اس لئے احکام شرعیہ کو حاصل کرنے میں اور دوسروں کو بتلانے میں فقہی کتابوں کے مطالعے کے ساتھ صاحب فہم و ادراک صحیح العقیدہ دینی عالم سے رجوع کرنا بہر حال ضروری ہے غیر عالم عامۃ المسلمین کے لئے قرآن کریم کا یہی حکم ہے۔ فرمایا: ﴿فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ (۱)

دنیا کے علم کے عجائبات میں سب سے بڑا عجوبہ فقہ الاسلام ہے:

تعلیمات اسلام کی روشنی میں علماء اسلام نے دنیا کو جن علوم سے آشنا کیا ان میں سے علم حدیث، علم اسماء الرجال اور علم فقہ وہ علوم ہیں جن کی کوئی مثال و نظیر نہیں۔ ان علوم کی تدوین میں محققین اسلام نے جو محنتیں، کاوشیں کیں، دور دراز سفر کی جو مشقتیں برداشت کیں اور جس طرح خدمت دین کو اپنی زندگی کا نصب العین بنایا اور خالصاً لوجه اللہ دن رات اسی میں لگے رہے یہ بھی اپنی نظیر آپ ہے۔

احکام فقہیہ کی خصوصیت یہ ہے کہ یہ انسانی زندگی کے ہر پہلو کو محیط ہیں۔ افعال و اعمال انسانی کا کوئی فعل ایسا نہیں ہے جس کے لئے فقہ اسلام میں جواز یا عدم جواز کا حکم نہ بیان کیا گیا ہو۔ اگر کسی مسئلہ اجنبی سے متعلق صراحۃً حکم نہ ملے تو ایسے اصول و قواعد ضرور ملیں گے جن کے ذریعہ حکم معلوم کیا جاسکتا ہے۔ فقہ اسلام نے اپنے وسیع مفہوم کے ساتھ عالمی تمدن و معاشرت پر بھی گہرے نقوش قائم کئے ہیں اور ایک بہتر صالح اور فلاحی معاشرہ قائم کیا ہے اور دنیا کی اس کی طرف راہ نمائی کی ہے۔ بہت سے غیر مسلم محققین بھی اس کا اعتراف کرنے پر مجبور ہیں اور انہوں نے اس کی جامعیت اور ہمہ گیری کا اعتراف بھی کیا ہے۔ جن غیر مسلم اہل علم اور قانون دان محققین نے فقہ اسلامی کی عظمت، جامعیت اور ہمہ گیری کا اعتراف کیا ہے ان میں سے کچھ کے نام یہ ہیں۔

(۱) فرانسیسی پروفیسر لامیر (۲) پروفیسر لیوی اوکان یہ پیرس کے کالج میں استاد تھے (۳) ڈاکٹر انتریکو انسایا (۴)

۱..... ترجمہ کنز الایمان: تو اے لوگو! علم والوں سے پوچھو اگر تمہیں علم نہیں۔ (پ ۱۴، النحل: ۴۳)



پروفیسر بیوار کا زیملی (۵) عظیم عیسائی رہنما فارس الخوری (۶) مشہور مستشرق سانتیلانا (۷) لبنان کے عیسائی عالم سلیم باز (۸) جرمن کے مشہور قانون داں جوزف کوسلر (۹) وائٹا یونیورسٹی کے لاء کالج کے پرنسپل شپرل (۱۰) پروفیسر ومبری (۱۱) امریکن ہارورڈ یونیورسٹی میں فلسفہ کے پروفیسر ہوکنگ اپنی کتاب میں ایک مقام پر لکھتے ہیں: ”میں اپنے آپ کو حق و صداقت پر محسوس کرتا ہوں جب یہ اندازہ لگاتا ہوں کہ اسلامی شریعت میں وہ تمام اصول و مبادیات موجود ہیں جو ترقی کے لئے ضروری ہیں۔“ یہ کتاب عربی میں ترجمہ ہو کر ”روح السياسة العالیہ“ کے نام سے شائع ہوئی۔ (فقہ الاسلام مصنفہ حسن احمد الخطیب باب ہفتم فصل ہفتم)

### کیا اسلامی فقہ رومی قوانین سے متاثر یا ماخوذ ہے

بعض مستشرقین نے اسلام دشمنی کے اندھے تعصب کا شکار ہو کر یہ الزام تراشا کہ ”اسلامی فقہ رومی قانون سے ماخوذ ہے۔“ اس قسم کے خیالات کا اظہار گولڈزیہر، سانتیلانا، شیرمان اور ایمولس کی تحریروں میں کیا گیا بعد میں دیگر غیر مسلم عیسائی مصنفوں نے بھی اس کو ہوا دی۔ اور اس دعویٰ کو دور از کار، بے سرو پا دلائل سے ثابت کرنے کی کوشش کی گئی انہوں نے اس سے یہ تو فائدہ حاصل کیا کہ عیسائی رائے عامہ کو گمراہ کیا لیکن کاغذ کی ناؤ دیر تک باقی نہیں رہ سکتی اور دیر تک چل نہیں سکتی۔ بہت جلد اس دعویٰ کی قلعی کھل گئی اور حقیقت صادقہ صاف صاف سامنے آ گئی۔

(۱) رومی قوانین بقول پروفیسر گکین اپنے دورِ اول میں صرف بارہ تختیوں کی تدوین پر مشتمل تھے۔ پھر یہ وقتاً فوقتاً شہنشاہوں کی خواہشات کے مطابق مختلف ادوار میں تبدیل ہوتے رہے ارتقاء رومی قانون کے مورخین نہایت صراحت کے ساتھ بیان کرتے ہیں کہ رومی شہنشاہ جستیان کے دور میں اس پر زوال آیا اور اس شہنشاہ کی وفات ۳۶۵ء کے بعد تو یہ بدترین اضمحلال کا شکار ہوا اور پھر اس کا چراغ ہی بجھ گیا۔ اس کے بعد یہ رومی قانون کلیساؤں میں محدود ہو کر رہ گیا خود اہل یورپ بھی اس سے آشنا نہ رہے تقریباً ساڑھے چار سو سال کے بعد پھر اس کی نشاۃ ثانیہ ہوئی۔ (کتاب مبادی قانون روما) یعنی قانون روما چھٹی صدی عیسوی کے نصف آخر سے لے کر گیارہویں صدی کے ربع اول تک گوشہ گمنامی میں رہا جب کہ فقہ اسلامی کی ابتداء ساتویں صدی عیسوی کی دوسری دہائی سے ہوئی اور دسویں صدی عیسوی تک اپنے عروج کو پہنچ کر مکمل ہو گئی اس سے صاف ظاہر ہو گیا کہ جو زمانہ رومی قانون کے اضمحلال اور گوشہ گمنامی میں رہنے کا ہے۔ عین وہی زمانہ فقہ اسلامی کی ابتداء، نشوونما اور عروج و کمال تک پہنچنے کا ہے۔ لہذا فقہائے اسلام کا رومی قانون سے واقف ہونے اور استفادہ کرنے کا کوئی سوال ہی پیدا نہیں ہوتا۔ اس کے برعکس ایسے تاریخی شواہد موجود ہیں کہ رومی قانون کے علماء نے اس کی نشاۃ ثانیہ کے دور میں فقہ اسلامی سے استفادہ کیا اور اس کی چاپ رومی قانون میں صاف دکھائی دیتی ہے۔ جرمن مورخ موسیم اپنی کتاب ”تاریخ کلیساء“ میں لکھتا ہے کہ ”پاپائے روم ہربرٹ فرانسیسی اپنی تعلیم میں اُنڈلس کے عربوں کی کتابوں اور ان کے مدارس کا مرہونِ منت ہے۔ وہ ۱۰۳۵ء میں علم حاصل کرنے کے لئے ہسپانیہ گیا



اور وہاں قرطبہ اور اشبیلہ میں عرب علماء کا شاگرد رہا۔“ تفصیلات بیان کرتے ہوئے وہ آگے لکھتا ہے: ”لہذا انہوں نے یعنی پوپ ہربٹ اور اس کے ساتھ اندلس میں عرب علماء سے علم حاصل کرنے والے عیسائیوں نے اس وقت جو دیوانی یا فوجداری قوانین فقہ اسلامی سے اخذ کئے یہ وہی قوانین تھے جنہیں انہوں نے جدید رومی قانون سے موسوم کیا تھا۔“ (فقہ اسلام بحوالہ تاریخ کلیساء)

(۲) ”ہدایہ“ کی شرح ”النبہایہ“ کے حواشی میں ابوالولید عبد اللہ نے جو بیان کیا ہے اس سے بھی اس کی تائید ہوتی ہے اور یہی ثابت ہوتا ہے کہ رومی قوانین فقہ اسلامی سے مستفاد ہیں۔ ابوالولید اس حاشیہ میں بیان کرتے ہیں کہ یورپ کے طلباء جو اندلس کے شہر غرناطہ میں تحصیل علم کے لئے آتے تھے فقہ اسلامی کو اپنی زبان میں منتقل کرنے کے لئے بہت سرگرمی کا اظہار کرتے تھے کیونکہ چوتھی و پانچویں صدی ہجری میں ان کے ملکی قوانین بہت خراب تھے اس لئے وہ چاہتے تھے کہ اسلامی قوانین ان کے ممالک میں رائج ہوں۔ اس مقصد کے لئے انہوں نے فقہ اسلامی کو اپنے طور پر مرتب کر لیا تھا اور اپنے ملک کے حالات کے مطابق اس میں تبدیلی کر لی تھی۔ (فقہ الاسلام ۵۲۸)

(۳) ملکہ وادیان کا تقابلی مطالعہ کرنے والے علماء مذاہب عالم، مورخین اور اہل دانش خوب جانتے ہیں کہ قانون روما کوئی مکمل قانون نہیں ہے۔ دورِ اوّل میں وہ صرف بارہ تختیوں پر تحریر تھا۔ گیارہویں صدی کی چوتھی دہائی کے بعد اس کی نشاۃ ثانیہ میں اسلامی اثرات سے اس میں توسیع کی گئی رفتہ رفتہ اس کی ضخامت میں اضافہ ہوا پھر بھی وہ جملہ حقوق انسانی اور اس کی قانونی ضرورتوں کا کفیل نہ ہو سکا نہ آج تک اس میں اتنی وسعت پیدا ہو سکی کہ وہ انسانی معاشرہ کی جملہ انواع و اقسام اور عدل و انصاف کے جملہ تقاضوں کو پورا کر سکے اور انفرادی و اجتماعی حقوق انسانی کا تحفظ کر سکے۔ وہ ایک محدود دائرے میں محدود ہے جس میں انسانی زندگی کی وسیع تر ضرورتیں پوری نہیں ہو سکتیں۔ اس کے مقابلے میں فقہ اسلامی ایک بحرِ ناپیدا کنار ہے جس میں انسانی زندگی کے جملہ امور و معاملات خواہ وہ انفرادی ہوں یا اجتماعی و جماعتی حیات سے متعلق ہوں یا موت سے، صحت و تندرستی سے متعلق ہوں یا امراض و اسقام اور ادویات و معالجات سے، حکومت و مملکت سے متعلق ہوں یا رعایا اور محکوموں سے، جنگوں سے متعلق ہوں یا صلح و امن سے، مفاد عامہ سے ان کا تعلق ہو یا شخصی و ذاتی مفاد سے یا طہارت جسم، طہارت نفس اور طہارت فکر و خیال سے، غرض ہر شے کے فقہ اسلامی میں احکام بیان کئے گئے ہیں اور کسی بھی چیز کو چھوڑا نہیں گیا ہے۔ یہ خصوصیت و امتیاز قوانین روما کو کہاں حاصل ہے۔

یہ امر بھی قابل توجہ ہے کہ قرآن و حدیث کی اپنی ایک زبان ہے۔ اپنا مخصوص انداز بیان ہے۔ اپنی اصطلاح ہے جو کسی دوسرے سے نہ مستعار ہے نہ مستفاد۔ رومی قوم قانون اور قوانین کا لفظ استعمال کرتی ہے جب کہ قرآن و حدیث اس لفظ کو



استعمال نہیں کرتے قرآن کریم اور احادیث شریفہ میں کہیں یہ لفظ استعمال نہیں کیا گیا بلکہ اس کی بجائے وہ اپنی اصطلاح استعمال کرتا ہے اور وہ ہے احکام، امر و نہی، حرام و حلال، اثم و معصیت اور حدود و شعائر و شرائع وغیرہا، فقہ اسلامی نے بھی قرآن و احادیث کی ان ہی اصطلاح کو استعمال کیا ہے۔ یہ سب کچھ اس امر کا بین ثبوت ہے کہ فقہ اسلامی قوانینِ روم سے قطعاً مستفاد نہیں۔ یہ مستشرقین کا خود ساختہ خیال ہے اور اس خیال کے پردے میں وہ اپنی چوری اور کمزوری کی پردہ پوشی کرنا چاہتے ہیں۔

**کتاب لکھنے کا مقصد:**

(۱) میں نے اس کتاب میں کوشش کی ہے کہ میں علماء فقہ کو ان کی ذمہ داریوں کی طرف متوجہ کروں کہ انہیں مسائل بیان کرتے وقت اور کسی استفتاء کا جواب لکھنے میں کن کن امور کو پیش نظر رکھنا چاہیے اور یہ کہ مسائل شرعیہ بیان کرنے اور فتویٰ نویسی کے لئے معیار علم کیا ہے اس کے ساتھ ساتھ انہیں اُن اکابر فقہاء و مجتہدین کی عظیم شخصیتوں کی معرفت بھی حاصل ہونی چاہئے جن کے اقوال و تصنیفات مستند اور مفتی بہا ہیں اور جن پر اعتماد کیا جاتا ہے اس سلسلے میں میں نے سیدنا امام اعظم ابوحنیفہ رحمۃ اللہ تعالیٰ علیہ کی عظمت و فضائل کو خاص طور سے بیان کیا ہے اور ان کے مُعتمد تلامذہ اور ان کی مستند تصنیفات سے بھی روشناس کرا دیا ہے۔

(۲) قرآن کریم کا دعویٰ ہے کہ وہ ﴿تَبَيَّنَ الْكُلُّ شَيْءٍ﴾<sup>(۱)</sup> ہے یعنی اس میں ہر شے کا بیان ہے اور یہ کہ دین و دنیا کی تمام خشک و تر چیزوں کا بیان قرآن میں ہے۔ ﴿وَلَا سَاطِبٌ وَلَا يَاسٍ إِلَّا فِي كِتَابٍ مُبِينٍ﴾<sup>(۲)</sup>

اس سلسلہ میں، میں نے کوشش کی ہے کہ اس امر کی وضاحت کروں کہ ہمارے اکابر فقہائے کرام خصوصاً مجتہدین فقہ نے فقہ اسلام مدون و مرتب فرما کر قرآن مجید کے اس دعویٰ کو بقدر استطاعت ثابت کر دیا ہے۔ انہوں نے قرآن و حدیث کی روشنی میں طاقت بشری کے مطابق شمار و اندازہ سے زیادہ اتنے مسائل و احکام بیان کر دیئے ہیں کہ کوئی چیز بیان کرنے سے رہ نہیں گئی ہے۔ انہوں نے مسائل شرعیہ و فقہیہ میں اتنی کثیر تعداد میں اور اتنی ضخیم اور جامع کتابیں تصنیف فرمائی ہیں جن کی صحیح تعداد بھی شمار میں نہیں پھر ان میں اتنے کثیر مسائل بیان فرما دیئے ہیں جن کا نہ کوئی شمار نہ حد و نہایت، اُمتِ مسلم ان کے احسان سے سبکدوش نہیں ہو سکتی۔ فَجَزَاهُمُ اللَّهُ خَيْرَ الْجَزَا صرف یہی نہیں بلکہ انہوں نے مستقبل میں پیش آنے والے ممکنہ اور جدید مسائل کا حکم شرعی معلوم کرنے کے لئے قرآن کریم اور احادیث شریفہ کی روشنی میں کچھ ایسے اصول کلیہ مرتب فرما دیئے جن سے علمائے دین جدید مسائل کا علم حاصل کر سکیں۔ ان کی تعداد بھی سینکڑوں میں ہے میں نے علمائے فقہ کے لئے اُن میں سے

①..... ترجمہ کنز الایمان: (اس قرآن پاک میں) ہر چیز کا روشن بیان ہے۔ (پ ۱۴، النحل: ۸۹)

②..... ترجمہ کنز الایمان: اور نہ کوئی تراور نہ خشک جو ایک روشن کتاب میں لکھا نہ ہو۔ (پ ۷، الانعام: ۵۹)



کچھ بیان کئے ہیں تاکہ ہمارے علماء کو سہولت ہو اور یہ سب کچھ فیضان ہے میرے اساتذہ خصوصاً حضرت صدر الشریعہ علیہ الرحمہ اور میرے اکابر کا جن کے فیوض و برکات سے میں اس قابل ہوسکا کہ یہ تصنیف پیش کر سکوں ورنہ ”من آثم کہ من دانم“<sup>(3)</sup>۔  
 اصحاب علم و علمائے کرام سے گزارش ہے کہ اس تصنیف میں میری کم مائیگی اور بے بضاعتی کی وجہ سے جو کوتاہیاں اور خامیاں ہوں ازراہ کرم ان پر مجھے مطعون نہ کریں اور ہدف ملامت نہ بنائیں بلکہ اخلاص کے ساتھ اصلاح فرمادیں اور میرے لئے دعائے خیر و استغفار فرمائیں رب کریم انہیں اس کا اجر عظیم عطا فرمائے گا۔

وَمَا تَوْفِيقِي إِلَّا بِاللَّهِ الْعَظِيمِ إِلَيْهِ الْمَرْجِعُ وَإِلَيْهِ مَآبُ  
 وَاسْتَغْفِرُ اللَّهَ لِي وَلَكُمْ وَلِسَائِرِ الْمُسْلِمِينَ وَالْحَمْدُ لِلَّهِ رَبِّ الْعَالَمِينَ  
 وَصَلَّى اللَّهُ تَعَالَى عَلَى خَيْرِ خَلْقِهِ وَنُورِ عَرْشِهِ سَيِّدِنَا وَمَوْلَانَا مُحَمَّدٍ وَعَلَى آلِهِ وَأَصْحَابِهِ  
 وَعَلَى جَمِيعِ عُلَمَاءِ أُمَّتِهِ أَجْمَعِينَ آمِينَ بِرَحْمَتِكَ يَا أَرْحَمَ الرَّاحِمِينَ ط  
 الْفَقِيرُ الْعَبْدُ إِلَى اللَّهِ الصَّمَدِ

العبد الضعیف ظہیر احمد زیدی القادری  
 ابن السید دائم علی زیدی غفرلہ ولوالدیہ  
 متوطن قصبہ نگینہ ضلع بجنور محلہ سید واڑہ ساکن حال  
 بیت السادات دودھ پور علی گڑھ  
 مورخہ ۷ صفر المظفر ۱۴۱۲ھ مطابق ۲۸ اگست ۱۹۹۱ء یوم چہار شنبہ

①..... فارسی محاورہ ہے جس کا مطلب ہے کہ ”میں اپنے بارے میں جانتا ہوں کہ میں کیا ہوں۔“

### جنتی اعرابی

حضرت سیدنا ابو ہریرہ رضی اللہ تعالیٰ عنہ نے فرمایا کہ ایک اعرابی نبی کریم صلی اللہ تعالیٰ علیہ والہ وسلم کی بارگاہ میں حاضر ہوا اور عرض کیا: ”یا رسول اللہ (صلی اللہ تعالیٰ علیہ والہ وسلم)! ایسے عمل کی طرف میری راہنمائی فرمائیے کہ جب میں وہ عمل کروں تو جنت میں داخل ہو جاؤں؟“ تو رسول اللہ صلی اللہ تعالیٰ علیہ والہ وسلم نے ارشاد فرمایا: ”اللہ تعالیٰ کی عبادت اس طرح کرو کہ کسی کو اس کا شریک نہ ٹھہراؤ اور فرض نماز ادا کرو اور زکوٰۃ ادا کیا کرو اور رمضان کے روزے رکھا کرو۔“ یہ سن کر اعرابی نے کہا ”اس ذات پاک کی قسم! جس کے دست قدرت میں میری جان ہے میں اس پر زیادتی نہ کروں گا۔“ پھر جب وہ اعرابی لوٹا تو نبی کریم صلی اللہ تعالیٰ علیہ والہ وسلم نے فرمایا: ”جو کسی جنتی کو دیکھنا چاہے وہ اسے دیکھ لے۔“ (صحیح بخاری، کتاب الزکاۃ، باب وجوب الزکاۃ، الحدیث: ۹۷، ۱۳، ج ۱، ص ۴۷۲)



بِسْمِ اللَّهِ الرَّحْمَنِ الرَّحِيمِ

رَبِّ يَسِّرْ وَلَا تُعَسِّرْ وَتَمِّمْ بِالْخَيْرِ ط  
الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
سَيِّدِنَا وَمَوْلَانَا مُحَمَّدٍ وَعَلَى آلِهِ وَأَصْحَابِهِ أَجْمَعِينَ آمَنًا بَعْدُ:

## اسلام اور علم کی اہمیت

دنیا کے تمام ملوک و ادیان میں صرف اسلام ہی وہ دین ہے جس کو یہ فخر و شرف حاصل ہے کہ اس نے اپنے ہر ماننے والے کے لئے علم حاصل کرنا فرض قرار دیا ہے۔ سب سے پہلی وحی جو رسول کل و سید اکائنات حضرت محمد رسول اللہ صلی اللہ تعالیٰ علیہ وآلہ وسلم پر غار حرا میں نازل ہوئی اس کا پہلا لفظ یہی ہے۔ اقرأ (پڑھو) یعنی علم حاصل کرو۔ پہلی وحی یہ ہے۔

﴿اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ الْأَكْرَمُ ۝ الَّذِي

عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ ۝﴾ (1)

ترجمہ: پڑھو اپنے رب کے نام سے جس نے پیدا فرمایا، آدمی کو خون کی پھٹک سے بنایا۔ پڑھو اور تمہارا رب ہی سب سے بڑا کریم ہے جس نے قلم سے لکھنا پڑھنا سکھایا۔ آدمی کو سکھا دیا جو نہ جانتا تھا۔

آیت کریمہ کا ایک ایک لفظ ظاہر کر رہا ہے کہ اسلام میں علم کی اہمیت کس درجہ ہے کہ ایک ہی مقام پر دوبار علم حاصل کرنے کا حکم دیا پھر اس احسان کا اظہار فرمایا کہ یہ اس کا کرم ہے اس نے انسان کو علم بھی عطا فرمایا اور لکھنا بھی سکھایا۔ علم حاصل کرنے کا حکم دینے کے بعد قرآن نے دیگر جگہ علم حاصل کرنے والوں اور اہل علم کی عظمت و فضیلت بیان فرمائی اور جہالت کی سخت مذمت بیان فرمائی صاف صاف الفاظ میں فرما دیا کہ عالم اور جاہل برابر نہیں ہو سکتے۔ فرمایا:

﴿هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ۝﴾ (2)

کیا جاننے والے اور نہ جاننے والے برابر ہیں۔

مطلب یہ کہ ہرگز ہرگز عالم اور جاہل برابر نہیں ہو سکتے۔ جاہل تو کندہ ناتراش ہے اور علماء کو کتاب الہی اور انبیاء کرام علیہم السلام کا وارث بنایا گیا ہے۔

1..... "صحیح البخاری"، کتاب التفسیر، سورۃ (اقْرَأْ بِاسْمِ رَبِّكَ الَّذِي خَلَقَ)، باب ۱، الحدیث: ۴۹۵۳، ج ۳، ص ۳۸۴۔

پ ۳۰، العلق: ۱-۵۔

2..... پ ۲۳، الزمر: ۹۔

قرآن فرماتا ہے:

﴿ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا<sup>(۱)</sup>﴾

ترجمہ: پھر ہم نے اپنے منتخب اور چنیدہ بندوں کو قرآن کا وارث بنایا۔

یعنی کہ اولاً کتاب ہم نے اپنے پیارے رسول اور حبیب علیہ الصلوٰۃ والسلام پر نازل فرمائی اور انہیں ماکان و مایکون کا علم<sup>(۲)</sup> عطا فرمایا۔ پھر آپ کے بعد ہم نے اپنی کتاب کا وارث ان کو بنایا جنہیں ہم نے اپنے بندوں میں سے چن لیا۔ اس لئے حضور علیہ الصلوٰۃ والسلام نے فرمایا: ”إِنَّ الْعُلَمَاءَ وَرَثَةُ الْأَنْبِيَاءِ“ بے شک علماء ہی انبیاء کے وارث ہیں۔ انبیاء کی وراثت درہم و دینار نہیں ہوتی ان کی وراثت تو علم الہی اور علم دین ہے تو جو اسے پالے گا وہ علم کا بڑا حصہ پالے گا۔<sup>(۳)</sup>

ایک اور مقام پر قرآن پاک میں فرمایا۔

﴿يَرْفَعُ اللَّهُ الَّذِينَ آمَنُوا مِنْكُمْ<sup>(۴)</sup> وَالَّذِينَ أُوتُوا الْعِلْمَ دَرَجَاتٍ<sup>(۵)</sup>﴾

اللہ تعالیٰ تمہارے ایمان لانے والوں کو اور ان ایمان والوں کو جو تم میں سے علم دیئے گئے درجوں بلند فرماتا ہے۔

ظاہر ہے کہ ایمان لانے کا دار و مدار بھی علم و معرفت ہی پر ہے اور پھر ایمان لانے کے بعد مزید علم حاصل کرنا درجوں بلند ہونے کا سبب ہے یہ رفعت و بلندی، یہ عظمت و فضیلت ہرگز کسی جاہل، بے علم و بے شعور کا نصیب نہیں ہو سکتی۔

ان آیات کریمہ کی تشریح میں علم کی اہمیت کے اظہار کے لئے نیز ایک مسلمان کو سچا اور پختہ مسلمان ہونے کے لئے رسول پاک علیہ الصلوٰۃ والسلام نے فرمایا: طَلَبُ الْعِلْمِ فَرِيضَةٌ عَلَى كُلِّ مُسْلِمٍ وَمُسْلِمَةٍ<sup>(۶)</sup> علم حاصل کرنا ہر مسلمان مرد اور عورت پر فرض عین ہے۔

دوسری جگہ فرمایا: اُطْلُبُوا الْعِلْمَ مِنَ الْمَهْدِ إِلَى اللَّحْدِ<sup>(۷)</sup> علم حاصل کرو پیدائش سے لے کر قبر میں جانے تک۔

اور فرمایا: اُطْلُبُوا الْعِلْمَ وَلَوْ كَانَ بِالصَّيْنِ<sup>(۸)</sup>

① ..... پ ۲۲، فاطر: ۳۲۔

② ..... یعنی جو کچھ ہو چکا اور جو کچھ ہوگا اس کا علم۔

③ ..... ”جامع الترمذی“، کتاب العلم، باب ماجاء فی فضل الفقہ ... إلخ، الحدیث: ۲۶۹۱، ج ۴، ص ۳۱۲۔

④ ..... پ ۲۸، المجادلة: ۱۱۔

⑤ ..... ”سنن ابن ماجہ“، کتاب السنۃ، باب فضل العلماء إلخ، الحدیث: ۲۲۴، ج ۱، ص ۱۴۶۔

⑥ ..... ”روح البیان“، الجزء الخامس عشر، سورة الکہف، تحت الآیۃ: ۶۶، ج ۵، ص ۲۷۴۔

⑦ ..... ”الجامع الصغیر“، الحدیث: ۱۱۱۰، ۱۱۱۱، ص ۷۲۔



علم حاصل کرو چاہے تمہیں اس کے لئے چین تک جانا پڑے۔

ان تمام آیات اور احادیث سے بلاشک و شبہ یہ ثابت ہوتا ہے کہ اسلام نے علم حاصل کرنے کو ہر چیز پر ترجیح دی ہے اور اسلام قطعاً یہ اجازت نہیں دیتا کہ کوئی بھی مسلمان خود کو علم سے محروم رکھے۔

اب سوال یہ ہے کہ وہ کون سا علم ہے جس کا حاصل کرنا ہر مسلمان مرد اور عورت پر فرض قرار دیا گیا ہے اور جس کو حاصل کرنے کا پیدائش سے لے کر موت تک حکم دیا گیا ہے اور اگر اس کے حصول میں چین جیسے دور دراز ملک میں جانے کی مشقت اور تکلیف بھی اٹھانا پڑے تو ضرور اٹھائے مگر علم حاصل کرے۔ ظاہر ہے کہ اس کا مطلب یہ تو نہیں ہو سکتا کہ تمام علوم حاصل کرنا ہر مسلمان مرد و عورت پر فرض ہے۔ کیونکہ اول تو علوم کی تعداد ہی شمار سے باہر ہے پھر ہر علم کی وسعت اس قدر ہے کہ اس کا احاطہ ناممکن، تو اگر تمام علوم کا حاصل کرنا فرض قرار دیا جائے تو یہ تکلیف مالا یطاق ہوگی، یعنی یہ ایسا حکم ہوگا جس کا پورا کرنا انسان کی طاقت و قدرت سے باہر ہوگا اور شریعت ہر گز ہر گز کوئی ایسا حکم نہیں دیتی جو انسان کی قوت و استطاعت سے باہر ہو۔ نہ ہی اس حکم کا یہ مطلب ہے کہ علم حاصل کرو خواہ وہ کوئی سا بھی علم ہو کیونکہ بہت سے علم ایسے ہیں جن کا حاصل کرنا شریعت حرام یا ناجائز قرار دیتی ہے۔ بلکہ بعض علم ایسے ہیں جن کا حاصل کرنا کفر ہے۔ یعنی جو علوم انسان کو گمراہی کی طرف لے جائیں فسق و فجور اور معصیت الہی میں مبتلا کریں، ان کا حاصل کرنا سخت حرام ہے اور جو علوم انکار خدا اور کفر و الحاد وغیرہ میں مبتلا کر دیں، ان کا حاصل کرنا کفر ہے۔ تو حدیث پاک میں جس علم کا حاصل کرنا ہر مسلمان مرد و عورت پر فرض قرار دیا ہے اس سے مراد نہ کلی علوم ہیں اور نہ یہ کہ کوئی سا بھی علم حاصل کرو تو لازمی طور سے اس علم سے وہی علم مراد ہو سکتا ہے جو انسان کو حق و صداقت کی طرف لے جائے۔ شرک و کفر اور ہر قسم کی گمراہی سے بچائے اور اللہ کا فرمانبردار اور اطاعت شعار بندہ بنائے کیونکہ اسلامی تعلیمات اور بعثت و رسالت کا مقصد ہی یہ ہے کہ انسان اپنے خالق کو پہچانے، اس کی وحدانیت کا اقرار کرے، کفر و شرک اور ہر قسم کی گمراہی و معصیت سے بچے، اپنے رب کے احکام سے واقفیت حاصل کرے تاکہ ان پر عمل کر کے اس کی رضا اور خوشنودی حاصل کرے اور انسانی معاشرت کو پاک و صاف بنائے اور ایسا علم سوائے علم شریعت و علم دین کے کوئی دوسرا علم نہیں ہو سکتا۔ اس تشریح سے یہ بات واضح ہوگئی کہ جو علم حاصل کرنا فرض قرار دیا گیا ہے وہ صرف علم دین ہے باقی علوم فرض کا درجہ نہیں رکھتے۔ اگر وہ گمراہی کی طرف نہیں جاتے تو ان کا حاصل کرنا جائز ہے، جیسا کہ آئندہ بیان کیا جائے گا۔ علم دین حاصل کرنے والوں کی فضیلت میں بہت سی احادیث ہیں۔ ”مشتے نمونہ از خروارے“ یہ چند احادیث بیان کی جاتی ہیں۔<sup>(۱)</sup>

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ والہ وسلم نے فرمایا:

..... یعنی علم کی فضیلت میں احادیث بہت کثرت سے وارد ہوئی ہیں لیکن یہاں بطور نمونہ چند احادیث پیش کی جاتی ہیں۔



مَنْ سَلَكَ طَرِيقًا يُلْتَمَسُ فِيهِ عِلْمًا سَهَّلَ اللَّهُ لَهُ طَرِيقًا إِلَى الْجَنَّةِ

جس نے تلاش علم کی راہ اختیار کی اللہ تعالیٰ اس کے لئے جنت کی راہ آسان فرمادے گا۔ رواہ مشکوٰۃ (۱)

حضرت ابوودرداء کی روایت میں اس حدیث میں مزید تفصیل ہے اس میں مذکورہ بالا حدیث کے ساتھ یہ بھی روایت ہے کہ ”ملائکہ علم حاصل کرنے والے کی رضا اور خوشی کے لئے اپنے پر بچھاتے ہیں اور عالم کے لئے زمین و آسمان کی ہر چیز دعائے مغفرت کرتی ہے حتیٰ کہ سمندر کی تہہ کی مچھلیاں بھی اس کے لئے دعائے استغفار کرتی ہیں اور عالم کی عظمت اور علوم مرتبت عابد پر ایسی ہے جیسے چودھویں رات کے ماہ تمام کو باقی تمام ستاروں پر۔“ (۲)

ایک اور حدیث میں آپ نے فرمایا: فَضْلُ الْعَالِمِ عَلَى الْعَابِدِ كَفَضْلِي عَلَى أَذْنَاكُمْ

عالم کو عابد پر اتنی ہی فضیلت ہے جتنی مجھے تمہارے کمتر درجے کے آدمی پر۔ رواہ مشکوٰۃ (۳)

ابوداؤد اور ابن ماجہ نے حضرت عبداللہ بن عمرو (۴) رضی اللہ عنہما سے روایت کیا کہ رسول اللہ صلی اللہ تعالیٰ علیہ والہ

وسلم نے فرمایا:

الْعِلْمُ ثَلَاثَةٌ آيَةٌ مُحْكَمَةٌ أَوْ سُنَّةٌ قَائِمَةٌ أَوْ فَرِيضَةٌ عَادِلَةٌ وَمَا سِوَى ذَلِكَ فَهُوَ فَضْلٌ (۵)

یعنی یہ کہ علم دین تین چیزیں ہیں: (۱) قرآن پاک کی آیات محکمہ جو منسوخ نہیں ہیں (۲) صحیح و ثابت شدہ احادیث (۳) وہ احکام جو قیاس و اجتہاد سے مستنبط ہوں اور جو ان کے علاوہ علوم ہیں وہ مدزائد ہیں۔ یعنی علم دین اور علم شریعت تو یہی تین علوم ہیں۔ رہے دیگر علوم تو ان کا حاصل کرنا اگر جائز بھی ہو وہ علم شریعت میں داخل نہیں مدزائد میں شامل ہیں کہ اگر کسب معاش کے لئے کوئی علم حاصل کیا جائے اور اس کا حاصل کرنا شرعاً ممنوع نہ ہو اور وہ حاصل کیا جاتا ہے، وہ ایک مدزائد ہے۔ ان تفصیلات سے ان حضرات کی یہ غلط فہمی دور ہونی چاہیے کہ حدیث: طَلَبُ الْعِلْمِ فَرِيضَةٌ عَلَى كُلِّ مُسْلِمٍ وَمُسْلِمَةٍ (۶) میں طلب العلم سے مراد کوئی سا بھی علم حاصل کرنا ہے اگر ایسا ہو تو پھر قرآن پاک کا نزول اور رسول پاک صلی اللہ تعالیٰ علیہ والہ وسلم

①..... سنن ابن ماجہ، کتاب السنۃ، باب فضل العلماء والحث علی طلب العلم، الحدیث: ۲۲۳، ج ۱، ص ۱۴۵.

②..... ”جامع الترمذی“، کتاب العلم، باب ماجاء فی فضل الفقہ علی العباد، الحدیث: ۲۶۹۱، ج ۴، ص ۳۱۲.

③..... المرجع السابق، الحدیث: ۲۶۹۴، ج ۴، ص ۳۱۳.

④..... بہار شریعت میں اس مقام پر ”عبداللہ بن عمرو“ رضی اللہ تعالیٰ عنہما لکھا ہوا تھا، جو کتابت کی غلطی معلوم ہوتی ہے کیونکہ ”ابوداؤد اور ابن ماجہ“ میں

”عبداللہ بن عمرو“ رضی اللہ تعالیٰ عنہما مذکور ہے، اسی وجہ سے ہم نے متن میں تصحیح کر دی ہے۔۔۔ علمہ

⑤..... ”سنن ابن ماجہ“، کتاب السنۃ، باب إجتناہ الرأی والقیاس، الحدیث: ۵۴، ج ۱، ص ۴۱.

و ”سنن ابی داؤد“، کتاب الفرائض، باب (ما جاء فی تعلیم الفرائض، الحدیث: ۲۸۸۵، ج ۳، ص ۱۶۴.

⑥..... ”المعجم الكبير“، الحدیث: ۱۰۴۳۹، ج ۱۰، ص ۱۹۵.

و ”روح البیان“، الجزء الحادی عشر، سورۃ التوبۃ، تحت الآیۃ ۱۲۲، ج ۳، ص ۵۳۶.



کے ارشادات یعنی ذخیرہ حدیث بے مقصد ہو کر رہ جائیں گے کیونکہ نزول قرآن کا مقصد ہی یہ ہے کہ اللہ تعالیٰ کے احکام اس کے بندوں تک پہنچیں ارشادات رسول اللہ صلی اللہ تعالیٰ علیہ والہ وسلم ان کی تشریح و عملی تفسیر بیان کریں تاکہ امت ان کا علم حاصل کرے اور ان پر رضائے الہی حاصل کرنے کے لئے عمل پیرا ہو۔

## فقہ کیا ہے؟

لغت میں فقہ کے معنی ہیں کسی شے کا جاننا پھر یہ لفظ علم الشریعہ کے ساتھ خاص ہو گیا۔ علماء اصول کی اصطلاح میں علم فقہ کی تعریف یہ ہے کہ فقہ وہ علم ہے جس میں احکام شرعیہ فرعیہ کا علم ان کے تفصیلی دلائل کے ساتھ حاصل کیا جائے اور فقہاء کے یہاں علم فقہ کی جو تعریف بیان کی گئی ہے وہ یہ ہے کہ علم فقہ نام ہے احکام شرعیہ اور مسائل شرعیہ کا علم حاصل کر کے ان کو حفظ کر لینا اور اہل حقیقت و معرفت نے علم فقہ کی تعریف ان لفظوں میں بیان فرمائی ہے کہ علم فقہ کا مطلب ہے علم احکام شریعت کو عمل میں لانا۔ بقول سیدنا حسن بصری رضی اللہ عنہ کے فقیہ تو وہی ہے جو دنیا سے اعراض کرے اور آخرت کی طرف راغب ہو اور اپنے عیوب پر نظر رکھے۔<sup>(۱)</sup> (در مختار و رد المحتار)

## فقہ کی ضرورت:

فقہ کی تعریف سے یہ امر واضح ہو گیا کہ فقہ کا مطلب احکام و مسائل شریعت سے واقفیت حاصل کرنا اور ان پر عمل کرنا ہے۔ اس سے معلوم ہوا کہ درحقیقت فقہ ہر مسلمان کی بنیادی ضرورت ہے۔ سید الکمل، ختم الرسل حضور علیہ الصلوٰۃ والسلام کے مقاصد بعثت ہی میں اللہ عزوجل نے اس طرف اشارہ فرمایا:

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ

الْكِتَابَ وَالْحِكْمَةَ ۖ﴾<sup>(۲)</sup>

یقیناً اللہ تعالیٰ نے مومنین پر یہ احسان عظیم فرمایا کہ ان میں انہیں کے نفوس میں سے ایک عظمت والا رسول مبعوث فرمایا جو ان پر اللہ کی آیات تلاوت کرتا ہے (یعنی احکام الہیہ بیان کرتا ہے) اور ان کا تزکیہ نفس فرماتا ہے اور ان کو کتاب (یعنی قرآن پاک) اور حکمت و دانائی کی تعلیم دیتا ہے۔

مطلب یہ کہ اللہ تبارک و تعالیٰ نے اپنے فضل و کرم خاص سے مومنین پر یہ انعام و احسان فرمایا کہ اپنے احکام و مرضیات اور اپنی کتاب و حکمت کی تعلیم کے لئے اپنا ایک عظمت والا رسول بھیجتا کہ وہ تمہارے سامنے اللہ تعالیٰ کے احکام بیان فرمائے اور

①..... "الدر المختار" و "رد المحتار"، المقدمة، ج ۱، ص ۹۷، ۱۰۰.

②..... پ ۴، آل عمران: ۱۶۴.



ان پر عمل کرا کے تمہارے نفوس کو پاکیزہ تر بنائے۔ اور احکام الہیہ کے جاننے کا نام ہی فقہ ہے اس آیت کریمہ میں اللہ عزوجل نے مقصد رسالت کی وضاحت کے ساتھ آپ کی مقدس ذات کی عظمت و رفعت کو بھی بیان فرمایا جس کا اظہار لفظ ”مَنْ“ سے ہوتا ہے۔ دوسری آیت میں تمام امت کو یہ حکم دیا کہ ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾<sup>(۱)</sup> جو کچھ تمہیں عظمت والے رسول دیں وہ لے لو (یعنی اس پر عمل کرو) اور جس چیز سے یہ تمہیں روکیں منع فرمائیں اس سے باز رہو (یعنی اس پر عمل نہ کرو اس سے رک جاؤ)۔

اس آیت سے بھی مراد احکام الہی ہی ہیں اور انہیں کا دوسرا نام علم فقہ ہے۔ ایک جگہ قرآن کریم میں اللہ تبارک و تعالیٰ نے حضور علیہ الصلوٰۃ والسلام کو خطاب کر کے فرمایا:

﴿يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ ۚ وَإِنْ لَمْ تَفْعَلْ فَمَا بَلَّغْتَ رِسَالَتَهُ ۚ﴾<sup>(۲)</sup>

اے رسول (صلی اللہ تعالیٰ علیہ والہ وسلم) جو کچھ تمہاری طرف نازل کیا گیا ہے تمہارے رب کی طرف سے تم اس کی تبلیغ کرو یعنی دوسروں تک پہنچا دو اور اگر تم نے یہ نہ کیا اور پیغام الہی کو امت تک نہ پہنچایا تو تم نے کار رسالت کو<sup>(۳)</sup> انجام نہ دیا۔“ خلاصہ کلام یہ کہ اللہ تبارک و تعالیٰ نے حضور سید اکائنات رسول اللہ صلی اللہ تعالیٰ علیہ والہ وسلم کی بعثت و تشریف آوری کو احسان عظیم قرار دیا اور احکام الہی اور کتاب و حکمت کی تعلیم اور ان پر عمل کر کے تزکیہ نفس کرنا مقصد رسالت بیان فرمایا۔ امت کو حکم دیا کہ وہ آپ کی تعلیمات کو حاصل کرے اور جن چیزوں سے منع کیا گیا ہے ان سے باز رہے پھر جو ان احکام الہیہ پر عمل کرے آپ کی اتباع اور اللہ تعالیٰ اور اس کے رسول علیہ الصلوٰۃ والسلام کی اطاعت و فرمانبرداری کرے اس کے لئے فوز عظیم کی خوشخبری سنائی، فرمایا:

﴿وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا﴾<sup>(۴)</sup>

اور جو اللہ جل و علا اور اس کے رسول علیہ الصلوٰۃ والسلام کی اطاعت و فرمانبرداری کرے تو اس نے عظیم کامیابی حاصل کی۔ اس سے معلوم ہوا کہ علم فقہ حاصل کیے بغیر نہ اللہ تعالیٰ کی اطاعت کی جاسکتی ہے نہ رسول پاک علیہ الصلوٰۃ والسلام کی فرمانبرداری اور اتباع کی جاسکتی ہے نہ حکمت حاصل ہو سکتی ہے اور نہ تزکیہ نفس، اس لئے علم فقہ تمام امت کے لئے ایک لازمی ضرورت ہے جو اسے حاصل کرے گا وہ فائز المرام ہوگا اور جو اس سے جاہل و نابلد رہے گا اسے اپنے ایمان کو قائم رکھنا اور اس کی

②..... پ ۶، المائدہ: ۶۷۔

①..... پ ۲۸، الحشر: ۷۔

③..... یعنی رسالت کے کام کو۔

④..... پ ۲۲، الأحزاب: ۷۱۔



حفاظت کرنا بھی مشکل ہے۔ اس لئے ہر مسلمان کو چاہیے کہ وہ لازمی طور پر فقہ کا علم حاصل کرے کل نہ سہی تو بقدر ضرورت ہی فقہ کا علم حاصل کرے تاکہ اپنے ایمان کا تحفظ تو کر سکے۔

**علم فقہ کی فضیلت:**

علماء کرام فرماتے ہیں کہ کتب فقہ کا مطالعہ کرنا قیام اللیل سے <sup>(۱)</sup> بہتر ہے۔ <sup>(۲)</sup> (خلاصہ از درمختار) صاحب ملتقط نے حضرت امام محمد رحمۃ اللہ علیہ سے یہ روایت کیا ہے کہ حضرت امام محمد علیہ الرحمۃ والرضوان فرماتے ہیں کہ انسان کو سب سے پہلے حلال و حرام اور احکام شرعیہ و مسائل فقہیہ کا علم حاصل کرنا چاہیے اس کے مقابلے میں اسے دیگر علوم کو ترجیح نہیں دینی چاہیے صرف ان ہی میں انہماک مناسب ہے۔ <sup>(۳)</sup>

تمام علوم میں علم فقہ ہی اپنے وسیع مفہوم کے ساتھ اشرف و اعلیٰ ہے۔ کسی صاحب ذوق نے کیا خوب کہا ہے۔

إِذَا مَا اغْتَزَزْ ذُو عِلْمٍ بِعِلْمٍ      فَعِلْمُ الْفِقْهِ أَوْلَىٰ بِإِعْتِزَازٍ  
فَكَمْ طَيْبٌ يُّفُوحٌ وَلَا كَمِيسِكِ      وَكَمْ طَيْرٌ يُطِيرُ وَلَا كَبَازِي <sup>(۴)</sup>

**مطلب:**

جب کوئی ذی علم کسی علم سے عز و شرف حاصل کرنا چاہے تو صرف علم فقہ ہی کو یہ عظمت حاصل ہے کہ اس سے عز و شرف حاصل کیا جائے کیونکہ خوشبوئیں تو ساری مہکتی ہیں لیکن مشک جیسی کوئی خوشبو نہیں اور پرندے تو سب ہی اڑتے ہیں لیکن ہر ایک کا اڑنا باز جیسا نہیں ہے۔

علم فقہ کی عظمت و فضیلت یہ ہے کہ اللہ تبارک و تعالیٰ نے اس کی تعریف فرمائی اور اس کو لفظ ”خیر“ سے تعبیر فرمایا جو کسی شے کی مدح میں ایک جامع اور وسیع المفہوم لفظ ہے فرمایا:

﴿وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا﴾ <sup>(۵)</sup>

یعنی جس کو حکمت دی گئی اسے یقیناً خیر کثیر عطا کی گئی۔ ارباب تفسیر نے لفظ حکمت کی تفسیر فقہ سے فرمائی ہے اس تفسیر کی روشنی

①..... یعنی رات کی عبادت سے۔

②..... ”الدر المختار“، المقدمة، ج ۱، ص ۱۰۱۔

③..... ”الملتقط“، کتاب المخارج، باب الفوائد والحکایات، ص ۴۵۹۔

④..... ”الدر المختار“، المقدمة، ج ۱، ص ۱۰۳۔

⑤..... پ ۳، البقرہ: ۲۶۹۔

⑥..... ”صحیح البخاری“، کتاب العلم، باب من یرد اللہ بہ... إلخ، الحدیث: ۷۱، ج ۱، ص ۴۲۔

میں علم فقہ خیر کثیر ہے اور فقہائے کرام کو اللہ تعالیٰ نے خیر کثیر سے نوازا ہے حضور شافع یوم النشور، شارع علیہ الصلوٰۃ والسلام فرماتے ہیں: مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ (۶) اللہ تعالیٰ جس کے ساتھ خیر کا ارادہ فرماتا ہے اسے دین میں فقیہ بنا دیتا ہے۔ علامہ ابن نجیم "الاشباہ والنظائر" میں فرماتے ہیں کہ قیامت کے دن بندوں سے ہر شے کے بارے میں سوال کیا جائے گا لیکن علم نافع جو موصل الی اللہ ہو اور حسن نیت اور اخلاص عمل کے ساتھ آفات نفس سے بچنے کے لئے حاصل کیا گیا اور اس کے بارے میں کوئی سوال نہ ہوگا کیونکہ وہ خیر محض ہے۔ (۱)

رسول اللہ صلی اللہ تعالیٰ علیہ والہ وسلم کا ارشاد ہے: اللہ تعالیٰ قیامت کے دن بندوں کو اٹھائے گا پھر علماء کو اٹھائے گا پھر فرمائے گا: اے علماء میں نے تمہیں اپنا علم نہیں دیا مگر اس لئے کہ میں تمہیں جانتا تھا اور میں نے تمہیں اپنا علم اس لئے نہیں دیا کہ میں تمہیں عذاب دوں۔ جاؤ میں نے تم سب کو بخش دیا۔ (۲)

یہ وہ لوگ ہیں جن کا علم و عمل خالصتاً لوجہ اللہ ہے اور جنہوں نے ﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ﴾ (۳) کے مقتضی کو سمجھا اور اس پر عمل فرمایا۔ علماء فرماتے ہیں کہ ایسے علماء صالحین سے قیامت میں ان کے علم سے متعلق سوال اس لئے بھی نہ ہوگا کہ اللہ تبارک و تعالیٰ نے اپنے حبیب پاک علیہ الصلوٰۃ والسلام کو دعا کرنے کا حکم دیا ﴿رَبِّ زِدْنِي عِلْمًا﴾ (۴) اے رب تو مجھے علم عظیم عطا فرما کر درجات بلند فرما۔ تو اللہ تبارک و تعالیٰ اپنے پیارے حبیب سے اور آپ کی اتباع میں آپ کی امت سے زیادہ سے زیادہ علم حاصل کرنے کا طالب ہے اس لئے یہ اس کی شان کرم نہیں ہے کہ یہ حکم دینے کے بعد پھر علماء سے ان کے علم کے بارے میں سوال کرے۔ اس لئے فقہ کی مدح و ثناء اور اس کی فضیلت میں کہا گیا ہے۔

وَحَيْرُ عُلُومٍ عِلْمٌ فَقْهِ لَانَّهُ يَكُونُ إِلَى كُلِّ الْعُلُومِ تَوْسِلًا  
فَإِنْ فَقِهُهَا وَاحِدًا مُتَوَرِّعًا عَلَى أَلْفِ ذِي زُهْدٍ تَفْضُلٌ وَاعْتَلَى (۵)

ترجمہ: تمام علوم کے مقابلہ میں علم فقہ ہی سب سے بہتر علم ہے کیونکہ یہی علم تمام عظیمتوں اور بلند یوں کے لئے وسیلہ و

①..... "الاشباہ والنظائر"، الفن الثالث: الجمع والفرق، فائدہ: کل شیء یسأل عنہ... إلخ، ص ۳۳۸.

②..... "المعجم الأوسط"، الحديث: ۴۲۶۴، ج ۳، ص ۱۸۴.

و "إحياء علوم الدين"، كتاب العلم، الباب الأول في فضل العلم... إلخ، ج ۱، ص ۲۲،

③..... پ ۳۰، البينة: ۵.

ترجمہ کنز الایمان:۔ اور ان لوگوں کو تو یہی حکم ہوا کہ اللہ کی بندگی کریں نہ اسی پر عقیدہ لاتے۔

④..... پ ۱۶، ظہ: ۱۱۴.

ترجمہ کنز الایمان:۔ اے میرے رب مجھے علم زیادہ دے۔

⑤..... "الدر المختار"، المقدمة، ج ۱، ص ۱۰۳.



ذریعہ ہے بلاشبہ ایک صاحب ورع و تقویٰ فقیہ ہزار عابدوں، زاہدوں پر فضیلت و بلندی رکھتا ہے۔

سیدنا حضرت علی رضی اللہ عنہ نے فرمایا جو علم و معرفت کی عظمتوں کے حامل ہیں:

مَا الْفَضْلُ إِلَّا لِأَهْلِ الْعِلْمِ أَنَّهُمْ  
وَوَزْنُ كُلِّ أَمْرٍ مَّا كَانَ يُحْسِنُهُ  
عَلَى الْهُدَى لِمَنْ اسْتَهْدَى أَذْلَاءُ  
وَالْجَاهِلُونَ لِأَهْلِ الْعِلْمِ أَعْدَاءُ  
فَفَزِبِ عِلْمٍ وَلَا تَجْهَلْ بِهِ أَبَدًا  
النَّاسُ مَوْتَى وَأَهْلُ الْعِلْمِ أَحْيَاءُ<sup>(۱)</sup>

مطلب:

فضل و شرف تو صرف علمائے شریعت کے لئے ہی ہے کیونکہ یہی علماء رشد و ہدایت چاہنے والوں کی ہدایت کے راہ نما ہیں۔ ہر شخص کی قدر و قیمت اس کے حسن عمل سے ہے اور جاہل و بے علم لوگ اہل علم کے دشمن ہیں۔ پس تم حصول علم میں کامیابی حاصل کرو اور جہالت سے ہمیشہ بچتے رہو کیونکہ اہل علم حیات ابدی پاتے ہیں اور جاہل عوام بحالت زندگی بھی مردہ ہیں۔

حضرت امام غزالی رحمۃ اللہ تعالیٰ علیہ ”احیاء العلوم“ میں فرماتے ہیں حضور علیہ الصلوٰۃ والسلام کا فرمان ہے کہ ”حکمت (یعنی تَفَقُّہ فی الدِّین) اہل شرف کے شرف کو بڑھاتی ہے غلام کا درجہ بلند کرتی ہے اور اسے شاہوں کی مجلسوں میں بٹھادیتی ہے۔“<sup>(۲)</sup> اور یہ بھی ایک مشہور مقولہ ہے: لَوْلَا الْعُلَمَاءُ لَهْلَكَ الْأَمْرَاءُ<sup>(۳)</sup> اگر علماء نہ ہوتے تو امراء ہلاک ہو جاتے۔ مطلب یہ کہ امراء جب اپنی انانیت، امارت اور حکومت کے زعم میں اللہ و رسول (عزوجل و صلی اللہ تعالیٰ علیہ والہ وسلم) کی نافرمانی اور خواہش نفس کی پیروی میں کفر و ضلالت کا راستہ اختیار کرتے ہیں اس وقت علماء حق ہی انہیں اس سے روکتے ہیں اور عذاب آخرت سے انہیں بچاتے ہیں۔

شرعی اور فقہی اعتبار سے علم کی اقسام:

شرعی نقطہ نگاہ سے حصول علم کی کئی قسمیں ہیں۔ پہلی قسم تو وہ علم ہے جس کا حاصل کرنا شریعت میں ہر مسلمان مرد اور عورت پر فرض عین ہے جیسے عقائد اسلام کا علم کہ اگر وہ اسلام کے ضروری عقائد کو نہ جانے گا جو کہ اسلام کی بنیاد ہیں تو وہ کس طرح اسلام پر قائم رہے گا اور جیسے نماز، روزہ، زکوٰۃ اور حج جو اسلام کے پانچ ارکان سے ہیں ان پر عمل کرنے کے لئے ان کے فرائض و واجبات اور ضروری مسائل کا علم، یہ علم کہ شریعت میں حلال کیا ہے اور اس چیز کا علم کہ کن کن چیزوں سے دین ختم اور برباد ہو جاتا ہے تاکہ ایسی چیزوں سے بچے اور دور رہے اور فرائض و واجبات کی ادائیگی صحیح طریقہ سے انجام دے اور متشابہات میں مبتلا نہ ہو

①..... ”الدر المختار“، المقدمة، ج ۱، ص ۱۰۵.

②..... ”احیاء علوم الدین“، کتاب العلم، الباب الأول فی فضل العلم... إلخ، ج ۱، ص ۲۰.

و ”حلیۃ الأولیاء“، الحدیث: ۸۲۳۵، ج ۶، ص ۱۸۵.

③..... ”الدر المختار“، المقدمة، ج ۱، ص ۱۰۶.



جیسا کہ ”تبیین“ میں ہے کہ ”بلا شک و شبہ اسلام کے بنیادی ارکان خمسہ کا علم حاصل کرنا فرض عین ہے اور علم الاخلاص کا حاصل کرنا بھی کیونکہ عمل کے صحت و ثواب کا دار و مدار اسی پر ہے اسی طرح حلال و حرام اور ریاء و سمعہ کا علم بھی کیونکہ اگر عمل میں ریاء شامل ہو جائے تو ہر عبادت بے روح اور عابد ثواب سے محروم ہو جاتا ہے اور عجب (۱) وغرور اور حد کا علم حاصل کرنا بھی فرض عین کیونکہ یہ چیزیں بھی اعمال کو سوخت اور ضائع کر دیتی ہیں اور بیع و شرا کا علم، (۲) نکاح و طلاق اور دیگر معاملات کا علم ان لوگوں کو حاصل کرنا ضروری ہے جو ان معاملات سے متعلق ہوں اور محرمات الفاظ کا علم اور کفریہ کلمات کا علم بھی حاصل کرنا ضروری ہے۔“ فرماتے ہیں: بخدا یہ اہم ترین چیز ہے اس زمانے میں محرمات الفاظ اور کفریہ کلمات کا علم حاصل کرنا بہت ضروری ہے کیونکہ اب عوام بلا خوف و بلا جھجک ایسے الفاظ اور ایسے جملے بے تکلف بول دیتے ہیں جو انہیں دائرہ اسلام سے خارج کر دیتے ہیں اور وہ اپنی غفلت، لاعلمی اور بے توجہی سے ان کی خطرناکی کو نہیں سمجھتے اور اپنا ایمان ضائع کر بیٹھتے ہیں اس لئے احتیاط کا تقاضا ہے کہ وہ روزانہ ہی اپنے ایمان کی تجدید کر لیا کریں کہ کہیں لاعلمی میں کوئی کفری کلمہ یا کفری عمل کا صدور تو نہیں ہو گیا۔ (۳)

**دوسری قسم:**

علم کی وہ ہے جس کا حاصل کرنا شریعت میں فرض کفایہ ہے یعنی جس کا حاصل کرنا اور بجالانا ضروری تو ہو مگر ہر فرد پر نہیں یعنی یہ ضروری نہیں کہ ہر آدمی کرے بلکہ اگر کچھ لوگ بھی اسے کر لیں گے تو مقصود حاصل اور فرض کی ادائیگی ہو جائے گی، باقی لوگ گنہگار اور تارک فرض نہ ہوں گے۔ ”تبیین“ میں فرض کفایہ کی یہ تشریح کی گئی ہے کہ فرض کفایہ وہ علم ہے کہ انسانی معاشرت اور امور دنیا کو قائم رکھنے میں اس سے استغنا و صرف نظر نہ کیا جاسکے جیسے علم طب، علم لغت، علم قراءت، اسناد احادیث کا علم، وصایا وراثت کی تقسیم، کتابت، معانی و بدیع و بیان، معرفت، ناسخ و منسوخ اور علم عام، خاص، نص اور ظاہر کا، یہ علوم تفسیر و حدیث کے لئے ضروری ہیں۔ ایسے ہی علم الآثار و الاخبار، علم اسماء الرجال، (۴) علم اسماء صحابہ ان کے فضائل اور ان کے عدالت فی الروایۃ، ان کی عمریں اور علوم صنعت و حرفت، فلاح و کاشت و غیر ہا یہ تمام علوم فرض کفایہ میں داخل ہیں۔ (۵)

**تیسری قسم:**

علم کی وہ ہے جس کا حاصل کرنا شرعاً مندوب و مستحسن ہے اور وہ ہے فقہ میں تبحر و مہارت پیدا کرنا اور اس پر عبور حاصل کرنا، اور علم القلب میں مہارت پیدا کرنا۔ تبہو فی الفقہ کا مطلب یہ ہے کہ فقہ میں اس کی معلومات زیادہ سے زیادہ ہوں اور اس کی

①..... خود پسندی۔ ②..... یعنی خرید و فروخت کا علم۔

③..... ”ردالمحتار“، المقدمة، مطلب: فی فرض الکفایۃ وفرض العین، ج ۱، ص ۱۰۷-۱۰۸۔

④..... احادیث کے راویوں کے بارے میں جاننے کا علم۔

⑤..... ”ردالمحتار“، المقدمة، مطلب: فی فرض الکفایۃ وفرض العین، ص ۱۰۸۔



گہرائیوں اور باریکیوں پر نظر رکھتا ہو اور اس سے متعلق دیگر علوم شرعیہ میں بھی اسے مہارت تامہ اور ملکہ حاصل ہو۔ علم القلب سے مراد علم الاخلاق ہے اور علم الاخلاق کا مطلب ہے کہ انواع فضائل اخلاق کون کون سی ہیں اور ان فضائل کو حاصل کرنے کے کیا طریقے ہیں اور رذائل اخلاق کی قسمیں کیا کیا ہیں اور ان سے بچنے اور محفوظ رہنے کے راستے کون کون سے ہیں۔<sup>(۱)</sup> چوتھی قسم:

علم کی وہ ہے جو حرام ہے جیسے فلسفہ کا وہ حصہ جس میں عالم کے قدیم ہونے، خدا کا انکار کرنے، آسمانوں کے وجود کا انکار کرنے اور دیگر کفریات و محرمات کی تعلیم دی جاتی ہو لیکن اگر کوئی شخص اپنے اسلام کی پختگی کے ساتھ ان کا رد کرنے کے لئے اور لوگوں کو اس علم کی گمراہی سے بچانے کے لئے اس کا علم حاصل کرے تو یہ جائز ہے۔ شعبہ بازی، سحر، کہانت اور منطق کے علم کا وہ حصہ جس سے ضلالت و گمراہی پیدا ہو ان سب کا حاصل کرنا حرام ہے اسی طرح علم تنجیم<sup>(۲)</sup> بھی ہے کہ اگر اس علم سے مقصود یہ ہو کہ اس کے ذریعہ سے ماہ و سال، اوقات صلوٰۃ و سمتوں اور موسموں کی اقسام کا حال معلوم کیا جائے اور زکوٰۃ و حج کے اوقات کو جانا جائے تو مضائقہ نہیں یہ جائز ہے اور اگر علم تنجیم سے مقصود یہ ہو کہ اس کے ذریعہ سے آنے والے حوادث کو معلوم کیا جائے اور غیبی امور بتانے کے لئے استعمال کیا جائے اور ستاروں کی گردش کے دنیا پر اثرات ظاہر کرنے کے لئے حاصل کیا جائے تو حرام ہے۔

حضرت عمر رضی اللہ عنہ نے فرمایا: ”نجوم کا اتنا علم حاصل کرو جس سے تم اپنے بحری و بری سفر میں راستوں کی شناخت کر سکو اس سے زیادہ نہیں۔“ علم نجوم اگرچہ آسمانی علم ہے جو سیدنا حضرت ادریس علیہ السلام کو دیا گیا تھا اور وہ ان کا معجزہ تھا اس میں ظن و تخمین<sup>(۳)</sup> یا حسابیات کو دخل نہ تھا وہ ایک روحانی قوت تھی جو منجانب اللہ عطا کی گئی تھی وہ علم باقی نہیں رہا بعد میں لوگوں نے ظن و تخمین اور حسابیات سے کام لینا شروع کر دیا اور ستاروں کے اثرات کو موثر بالذات مان لیا جو اسلام کے قطعاً منافی ہے۔<sup>(۴)</sup>

علم رمل<sup>(۵)</sup> بھی انہیں علوم میں شامل ہے جن کا حاصل کرنا حرام ہے علامہ ابن حجر اپنے فتاویٰ میں بیان فرماتے ہیں کہ ”اس علم کا سیکھنا سخت حرام ہے کیونکہ اس علم سے عوام کے دماغوں میں یہ وہم پیدا ہوتا ہے کہ نعوذ باللہ اس علم کا جاننے والا اللہ عالم الغیب کا شریک ہے۔“<sup>(۶)</sup>

علم سحر، کہانت، علم الحروف اور علم الموسیقی وغیرہ بھی علوم محرمات میں داخل ہیں اور علم طبعی کا وہ حصہ حرام علم میں داخل

①..... ”الدر المختار“ و ”رد المختار“، المقدمة، مطلب: فرض العين افضل من فرض الكفاية، ج ۱، ص ۱۰۸۔

②..... یعنی علم نجوم۔ ③..... یعنی گمان و اندازہ۔

④..... ”الدر المختار“ و ”رد المختار“، المقدمة، ج ۱، ص ۱۰۹-۱۱۰۔

⑤..... ایک علم جس میں ہندسوں اور خطوط وغیرہ کے ذریعہ سے غیب کی بات دریافت کرتے ہیں۔

⑥..... ”الفتاویٰ الحدیثیہ“، مطلب: ما حکم علم الرمل، ص ۱۶۰۔

⑦..... ”الدر المختار“ و ”رد المختار“، المقدمة، ج ۱، ص ۱۱۰، ۱۱۴۔



ہے جو فلاسفہ کے باطل نظریات کے مطابق ہو جو اسلامی اعتقادات کو فاسد کرتے ہوں۔ جیسے عالم کے قدیم ہونے کا اعتقاد کہ یہ سراسر باطل اور کفر ہے۔<sup>(7)</sup>

### پانچویں قسم:

علم کی وہ ہے جو مکروہ ہے جیسے شعراء مولدین کے وہ عشقیہ اشعار جن میں عورتوں اور نوخیز نوجوانوں کے حسن، ناز و ادا، ان کے ہجر و وصال اور شراب و کباب کی باتیں ہوں یا لغو گوئی اور کذب بیانی ہو یا ان میں مسلمان کی ہجو کی گئی ہو جیسا کہ صاحب فتح القدیر علیہ الرحمہ نے بیان فرمایا، ایسے ہی اشعار کے لئے حدیث پاک میں ہے: ”لَا نَیْمَتِلِیْ جَوْفَ أَحَدِکُمْ قَبْ حَاخِیْرُ لَہُ مِنْ اَنْ یْمَتِلِیْ شِعْرًا“ یعنی تمہارے پیٹ میں قے بھری ہو وہ بہتر ہے اس سے کہ شعر بھرے ہوں۔“ عربی شعراء بلغا اور خطباء کے عربی ادب میں چھ طبقات بیان کیے گئے ہیں:

(۱) الْجَاهِلِیَّةُ الْاُولٰی (۲) الْمُخَضَّرُمُونَ (۳) الْاِسْلَامِیُّونَ (۴) الْمُؤَلَّدُونَ (۵) الْمُحَدَّثُونَ اور (۶) الْمُتَاَخَّرُونَ ان میں سے پہلے تین طبقات کے بارے میں فقہائے اسلام فرماتے ہیں کہ ان تین طبقات کا کلام چونکہ عربی ادب میں سند کی حیثیت رکھتا ہے اور فصاحت و بلاغت اور جزالت<sup>(۱)</sup> میں اس کا وہ مقام ہے کہ قواعد زبان عربی انہیں کے کلام سے مرتب کیے گئے اور قواعد عربیہ پر ہی قرآن کریم اور احادیث نبویہ علی صاحبہا الصلوٰۃ والسلام کو سمجھنے کا دار و مدار ہے اس لئے ان تینوں طبقات کے اشعار کی روایت اور ان کے ادب و لغت کی معرفت فرض کفایہ کا درجہ رکھتی ہے۔ فقہاء فرماتے ہیں۔ ”کلام جاہلیت کے معانی و مفہیم اور مطالب ناپسندیدہ لغو اور خلاف شریعت اگر ہوں بھی تاہم الفاظ و تراکیب میں لسانی اعتبار سے کوئی غلطی نہیں ہے اہل زبان کے نزدیک وہ نہایت فصیح و بلیغ اور مستند ہیں۔“<sup>(۲)</sup> (رد المحتار، ج ۱، مقدمہ)

### چھٹی قسم:

علم کی وہ ہے جس کا حاصل کرنا مباح ہے جیسے شعراء کے وہ اشعار جن میں نہ کسی مسلمان کی ہجو ہو نہ اس کی عزت و آبرو پر حملہ ہو نہ اس کا استخفاف یا تذلیل ہو اور وہ تمام علوم جن کے حصول میں کوئی شرعی قباحت نہ ہو مباح علم کے زمرے میں آتے ہیں۔<sup>(۳)</sup> بہر حال ان تمام علوم کی شرعی حیثیت ہمیں علم فقہ سے معلوم ہوئی اور یہ صرف علم فقہ ہے جس کے ذریعہ سے ہم کسی بھی علم کے

①..... فصاحت، روانی۔

②..... ”الدر المختار“ و ”رد المحتار“، المقدمة، مطلب: فی الکلام علی إنشاد الشعر، ج ۱، ص ۱۱۴-۱۱۶.

و ”فتح القدیر“، کتاب الشهادات، باب من تقبل شہادته ومن لا تقبل، ج ۶، ص ۴۸۲.

و ”صحیح البخاری“، کتاب الأدب، باب ما یکرہ أن یكون الغالب علی الإنسان... إلخ، الحدیث ۶۱۵۴، ج ۴، ص ۱۴۲.

③..... ”الدر المختار“ و ”رد المحتار“، المقدمة، مطلب: فی الکلام علی إنشاد الشعر، ج ۱، ص ۱۱۶.



جائز یا ناجائز ہونے کو معلوم کر سکتے ہیں اور یہ ہمارے فقہاء کرام ہیں جنہوں نے شریعت اسلامیہ کی روشنی میں افعال مکلفین کے ہر فعل کے جواز یا عدم جواز کو بیان فرمادیا ہے۔

ان کی فقہی خدمات نے یہ ثابت کر دیا کہ اسلام ایک ہمہ گیر اور جامع نظام زندگی ہے جو انسانی حیات کے ہر پہلو کی اصلاح کرتا ہے اور قرآن پاک کا یہ فرمان: ﴿وَلَا تَطِبُّ وَلَا يَاسِيسُ إِلَّا فِي كِتَابٍ مُبِينٍ﴾<sup>(۱)</sup> یعنی قرآن کریم میں ہر شے کا بیان ہے ایک ایسا دعویٰ ہے جس کی صداقت شک و شبہ سے بالاتر ہے۔ یہ ہے فقہ کی عظمت و فضیلت ”الاشباہ والنظائر“ میں ہے کہ فقہ حدیث کا ثمرہ ہے اور فقیہ کا اجر و ثواب محدث سے کم نہیں ہے۔<sup>(۲)</sup> بلکہ درحقیقت فقیہ قرآن، حدیث تفسیر اور فقہ کا جامع ہوتا ہے۔ ”اشباہ“ میں یہ بھی بیان کیا گیا ہے کہ انبیاء کرام کے علاوہ کوئی دوسرا انسان یہ نہیں جانتا کہ اللہ تعالیٰ جب اس کے ساتھ خیر کا ارادہ فرمائے تو اسے کیا اور کتنا ثواب دے گا اور اللہ اسے کیا کیا صفات حمیدہ عطا فرمائے گا کیونکہ ارادہ الہی مغیبات میں سے ہے مگر فقہائے کرام اس ارادہ کو جانتے ہیں کہ حضور علیہ الصلوٰۃ والسلام نے فرمایا: جب اللہ تعالیٰ کسی کے ساتھ خیر کا ارادہ فرماتا ہے تو اسے دین میں فقیہ بنادیتا ہے۔<sup>(۳)</sup>

شارح مسلم شریف امام نووی فرماتے ہیں ”حضرت مسروق رضی اللہ عنہ سے روایت ہے کہ انہوں نے فرمایا کہ صحابہ کرام رضی اللہ عنہ کا تمام علم ان چھ حضرات میں تھا سیدنا حضرت علی، سیدنا حضرت عمر، سیدنا حضرت ابی بن کعب، سیدنا حضرت ابوذر راء، حضرت زید اور سیدنا عبد اللہ بن مسعود رضی اللہ عنہم“<sup>(۴)</sup> (تقریب از رد المحتار ج ۲/۳۴)

علماء محققین فرماتے ہیں، فقہ کی کاشت سیدنا عبد اللہ بن مسعود رضی اللہ عنہ نے فرمائی، حضرت علقمہ رضی اللہ عنہ نے اس کی آبیاری کی۔ حضرت ابراہیم نخعی رضی اللہ تعالیٰ عنہ نے اس کھیتی کو کاٹا، حضرت حماد علیہ الرحمۃ نے اس کا دانہ جدا کیا، حضرت امام ابوحنیفہ رحمۃ اللہ تعالیٰ علیہ نے اس کو باریک پیسا، حضرت امام ابو یوسف نے اس کا آٹا گوندھا اور حضرت امام محمد رحمۃ اللہ تعالیٰ علیہ نے اس کی روٹیاں پکائیں اب تمام امت ان روٹیوں سے شکم سیر ہو رہی ہے اور حضرت امام محمد رحمۃ اللہ تعالیٰ علیہ کی عظمت اور جلالت علم ان کی تصانیف سے ظاہر ہے جیسے جامع صغیر، جامع کبیر، مبسوط، زیادات اور النوادر وغیرہ۔

ایک روایت کے مطابق فقہ میں امام محمد علیہ الرحمۃ کی تصنیفات کی تعداد نو سو ننانوے<sup>۹۹۹</sup> ہے آپ کے ہی تلامذہ میں سے

①..... ترجمہ کنز الایمان: اور نہ کوئی تر اور نہ خشک جو ایک روشن کتاب میں لکھا نہ ہو۔ (پ ۷، الانعام: ۵۹)

②..... ”الاشباہ والنظائر“، الفن الثالث: الجمع والفرق، ص ۳۳۰.

③..... ”الاشباہ والنظائر“، الفن الثالث: الجمع والفرق، ص ۳۳۷.

و ”صحيح البخارى“، كتاب العلم، باب من يرد الله به... إلخ، الحديث: ۷۱، ج ۱، ص ۴۲.

④..... ”رد المحتار“، المقدمة، مطلب: يجوز تقليد المفضل... إلخ، ج ۱، ص ۱۲۱.



امام شافعی علیہ الرحمہ ہیں۔ آپ نے حضرت امام شافعی علیہ الرحمہ کی بیوہ ماں سے عقد کر لیا تھا اور امام شافعی علیہ الرحمہ ہی کو اپنا تمام مال اور کتب خانہ دے دیا تھا۔ امام شافعی کے فقیہ و مجتہد ہونے کا سب سے بڑا اور حقیقی سبب یہی ہے خود امام شافعی فرماتے ہیں کہ جو شخص علم فقہ حاصل کرنا چاہے اسے حضرت امام اعظم ابو حنیفہ اور ان کے تلامذہ و اصحاب (رحمہم اللہ تعالیٰ) کا دامن تھام لینا چاہیے کیونکہ حقائق ان پر منکشف کر دیئے گئے ہیں اور معانی، مفاہیم تک رسائی ان کے لئے سہل بنا دی گئی ہے پھر فرمایا واللہ میں ہرگز فقیہ نہ ہوتا اگر میں محمد بن الحسن شیبانی کا دامن نہ تھام لیتا اور ان کی کتابیں میرے پاس نہ ہوتیں۔

حضرت اسماعیل بن ابی رجا فرماتے ہیں: میں نے حضرت امام محمد رحمۃ اللہ تعالیٰ علیہ کو خواب میں دیکھا میں نے سوال کیا کہ اللہ تعالیٰ نے آپ کے ساتھ کیا معاملہ کیا انہوں نے جواب دیا: اللہ تعالیٰ نے میری مغفرت فرمادی اور فرمایا اگر میں تجھے عذاب دینے کا ارادہ رکھتا تو یہ علم تجھے نہ دیتا۔ حضرت اسماعیل نے دوسرا سوال کیا کہ ابو یوسف (رحمۃ اللہ تعالیٰ علیہ) کہاں ہیں جواب میں فرمایا ہم سے دو درجہ اوپر، پھر میں نے حضرت امام اعظم ابو حنیفہ رحمۃ اللہ تعالیٰ علیہ کے بارے میں سوال کیا فرمایا: وہ تو بہت ہی بلند اعلیٰ علمین میں ہیں۔ صاحب درمختار علامہ علاؤ الدین الحصکفی رحمۃ اللہ تعالیٰ علیہ فرماتے ہیں کہ سیدنا امام اعظم ابو حنیفہ رحمۃ اللہ تعالیٰ کا اعلیٰ علمین میں ہونا قطعاً تعجب کی بات نہیں ہے کیونکہ آپ اس درجہ عابد و زاہد، متقی اور صاحب ورع تھے کہ چالیس سال تک آپ نے عشاء کے وضو سے فجر کی نماز ادا فرمائی اور آپ (رحمۃ اللہ تعالیٰ علیہ) نے اپنے رب (عزوجل) کا سو بار خواب میں دیدار فرمایا، آپ نے اپنے آخری بار حج میں حَجَبَةُ الْكَعْبَةِ (محافظین کعبہ) سے کعبہ کے اندر داخل ہو کر اندرون عمارت کعبہ نماز ادا کرنے کی اجازت چاہی آپ اندر داخل ہوئے اور دوستوں کے درمیان عالم شوق میں صرف دابنے پیر پر کھڑے ہو کر بایاں پیر سیدھے پیر کے اوپر رکھ لیا یہاں تک کہ اسی حالت میں قرآن پاک نصف پڑھ لیا پھر رکوع و سجدہ کیا دوسری رکعت میں بائیں پیر پر کھڑے ہو کر داہنا پیر اٹھا کر بائیں پیر پر رکھا اور نصف آخر قرآن پاک ختم فرمایا، جب سلام پھیر کر نماز سے فارغ ہوئے تو بے ساختہ روتے ہوئے اپنے رب (عزوجل) سے مناجات کی اور عرض کیا: اے میرے معبود! اس کمزور و ضعیف بندے نے تیرا کچھ بھی حق عبادت ادا نہیں کیا لیکن تیری معرفت حاصل کرنے میں حق معرفت ادا کیا پس تو اس کے حق عبادت کی ادائیگی میں نقصان کو اس کے کمال معرفت کے بدلے بخش دے۔ اس وقت خانہ کعبہ کے ایک گوشہ سے یہ غیبی آواز آئی: اے ابو حنیفہ! بے شک تو نے حق معرفت ادا کیا اور ہماری عبادت کی اور بہترین عبادت کی یقیناً ہم نے تیری مغفرت فرمادی اور اس کی بھی جس نے تیری اتباع کی اور جس نے تیرا مسلک اختیار کیا یہاں تک کہ قیامت آجائے۔ حضرت امام ابو حنیفہ (رحمۃ اللہ تعالیٰ) سے کسی نے سوال کیا کہ آپ اس بلند مقام پر کیسے پہنچے آپ (رحمۃ اللہ تعالیٰ) نے ارشاد فرمایا کہ میں نے اپنے علم سے دوسروں کو فائدہ پہنچانے میں کبھی بخل نہیں کیا اور جو مجھے نہیں آتا تھا اس میں دوسروں سے استفادہ کرنے سے میں کبھی نہیں رکا۔<sup>(۱)</sup>



امام ابو یوسف (رحمۃ اللہ تعالیٰ علیہ) کی روایت یہ ہے کہ حضرت امام اعظم رحمۃ اللہ تعالیٰ علیہ سے کسی نے سوال کیا کہ آپ نے علم کا یہ درجہ کس طرح حاصل کیا۔ آپ (رحمۃ اللہ تعالیٰ علیہ) نے فرمایا کہ میں نے علم حاصل کرنے میں سخت محنت کی اور بیش از بیش شکر الہی ادا کیا کہ جب بھی مجھے کسی چیز کی فہم ملی اور علم و حکمت حاصل ہوا تو میں نے الحمد للہ کہا تو اللہ تعالیٰ میرا علم زیادہ فرماتا رہا۔<sup>(۱)</sup>

مسافر بن کرام یا بقول امام شامی مسعر بن کدام کہتے ہیں جس نے امام ابو حنیفہ (رحمۃ اللہ تعالیٰ علیہ) کو اپنے اور اللہ (عزوجل) کے درمیان میں لے لیا مجھے اُمید ہے کہ پھر اسے کوئی خوف نہ رہے گا۔ حضور علیہ الصلوٰۃ والسلام سے روایت ہے کہ سیدنا آدم علیہ السلام نے مجھ پر فخر فرمایا اور میں اپنی اُمت میں سے ایک شخص پر فخر کروں گا جس کا نام نعمان اور اس کی کنیت ابو حنیفہ ہے۔ ایک دوسری روایت یہ ہے کہ تمام انبیاء کرام مجھ پر فخر کریں گے اور میں ابو حنیفہ پر فخر کروں گا جو اس سے محبت کرے گا اس نے مجھ سے محبت کی اور جس نے اس سے بغض رکھا اس نے مجھ سے بغض رکھا (تقدمہ شرح مقدمہ ابی الیث) علامہ ابن جوزی نے اس حدیث کے بارے میں فرمایا کہ یہ موضوع حدیث ہے۔ لیکن ”الضیاء المَعْنَوِی“ میں ابن جوزی کے اس قول کو تعصُّب پر محمول کیا ہے کیونکہ یہ حدیث متعدد اور مختلف طریقہ پر روایت کی گئی ہے۔<sup>(۲)</sup>

علامہ ابن حجر مکی شافعی علیہ الرحمہ نے اپنی کتاب ”الْخَيْرَاتُ الْحَسَنَاتُ فِي تَرْجَمَةِ أَبِي حَنِيفَةَ النُّعْمَانُ“ میں فرمایا: امام ابو حنیفہ رحمۃ اللہ تعالیٰ علیہ کے حالات، کرامات اور اخلاق و سیرت جو اس کتاب میں بیان کئے گئے ہیں جو شخص بھی ان کا مطالعہ کرے گا وہ جان لے گا کہ آپ کی عظیم بلند شخصیت اس امر سے بے نیاز ہے کہ آپ کے فضائل میں موضوع احادیث کا سہارا لے۔ نیز فرمایا کہ جو چیز آپ کی عظمت شان اور علوم و تربت کے لئے استدلال کا کام دیتی ہے وہ یہ حدیث ہے حضور علیہ الصلوٰۃ والسلام نے فرمایا: ۱۵۰ھ میں زینت دنیا اٹھائی جائے گی۔ شمس الائمہ کروری فرماتے ہیں کہ یہ حدیث حضرت امام ابو حنیفہ (رحمۃ اللہ علیہ) کی ذات پر محمول ہے کیونکہ آپ کا وصال ۱۵۰ھ میں ہوا۔<sup>(۳)</sup>

علامہ ابن حجر مکی (رحمۃ اللہ تعالیٰ علیہ) فرماتے ہیں کہ اور احادیث صحیحہ بھی آپ کی شان میں وارد ہیں جو آپ کی فضیلت کی طرف اشارہ کرتی ہیں۔ بخاری و مسلم حضرت ابو ہریرہ رضی اللہ تعالیٰ عنہ سے راوی، اور شیرازی و طبرانی قیس بن سعد بن عبادہ سے ان الفاظ میں روایت کرتے ہیں کہ نبی کریم علیہ الصلوٰۃ والسلام نے فرمایا: اگر علم ثریا کے پاس معلق ہوتا تو بھی

①..... ”ردالمحتار“، المقدمة، مطلب: يجوز تقليد المفضل... إلخ، ج ۱، ص ۱۲۷.

②..... ”الدر المختار“، المقدمة، ج ۱، ص ۱۲۷-۱۲۹.

③..... ”مسند أبي يعلى“، مسند عبد الرحمن بن عوف، الحديث: ۸۴۸، ج ۱، ص ۳۵۲.



ابنائے فارس اسے حاصل کر لیتے۔<sup>(۱)</sup> اور طبرانی کے لفظ بروایت قیس یہ ہیں کہ عرب اسے نہ پائیں گے ابنائے فارس ضرور حاصل کر لیں گے۔<sup>(۲)</sup> روایت مسلم ابو ہریرہ سے ہے: اگر ایمان ثریا کے پاس ہوتا تو بھی ابنائے فارس جاتے حتیٰ کہ اسے حاصل کر لیتے۔<sup>(۳)</sup> اور روایت شیخین میں<sup>(۴)</sup> حضرت ابو ہریرہ (رضی اللہ تعالیٰ عنہ) سے ہے: قسم اس ذات کی جس کے قبضہ قدرت میں میری جان ہے اگر دین ثریا پر معلق ہوتا تو بھی فارس کا ایک شخص اس کو حاصل کر لیتا۔<sup>(۵)</sup> اور فارس سے مراد اس کے مشہور شہر نہیں ہیں بلکہ عجمی قوم مراد ہے اور وہ فارس کے لوگ ہیں کیونکہ دیلمی کی روایت ہے، ”خَيْرُ الْعَجَمِ فَارِسٌ“<sup>(۶)</sup> اور امام ابو حنیفہ کے دادا فارس ہی سے تھے، اکثر علماء کی یہی تحقیق ہے<sup>(۷)</sup>

علامہ حافظ سیوطی علیہ الرحمۃ فرماتے ہیں یہ حدیث جس کی امام بخاری نے روایت کی ہے اصل ہے صحیح ہے اس پر اعتماد کے ساتھ کہا جاسکتا ہے کہ یہ اشارہ حضرت امام ابو حنیفہ (علیہ الرحمۃ) کی طرف ہے اور ”حاشیہ شبراہم لیسٰی علی المواہب“ میں علامہ شامی جو کہ حافظ سیوطی کے تلمیذ ہیں، فرماتے ہیں کہ ہمارے شیخ کا یہ جزم کہ اس حدیث سے امام ابو حنیفہ (علیہ الرحمۃ) مراد ہیں یہ وہ جزم و یقین ہے کہ جس میں شک و شبہ کی گنجائش نہیں کیونکہ یہ ایک ناقابل انکار حقیقت ہے کہ ابنائے فارس میں آج تک کوئی فرد بھی علم کی اس بلندی اور مقام پر نہیں پہنچا جس پر امام ابو حنیفہ رضی اللہ عنہ ہیں۔<sup>(۸)</sup> علامہ جرجانی امام ابو حنیفہ (رحمۃ اللہ تعالیٰ علیہ) کے فضائل و مناقب میں بحوالہ سند حضرت سہل بن عبد اللہ التستری (رحمۃ اللہ تعالیٰ علیہ) روایت کرتے ہیں کہ رسول اللہ صلی اللہ تعالیٰ علیہ والہ وسلم نے فرمایا: اگر امت موسیٰ اور عیسیٰ میں امام ابو حنیفہ (رحمۃ اللہ تعالیٰ علیہ) جیسے ہوتے تو ان کی امت یہود اور نصاریٰ نہ بن سکتی۔<sup>(۹)</sup>

①..... ”صحیح مسلم“، کتاب فضائل الصحابة رضی اللہ تعالیٰ عنہم، باب فضل فارس، الحدیث: ۲۳۰ - (۲۵۴۶)، ص ۱۳۷۸.

و ”کنز العمال“، کتاب الفضائل، القبائل و ذکرہم، الحدیث: ۳۴۱۲۶، ج ۱۲، ص ۴۲.

②..... ”المعجم الكبير“، ما أسند قيس بن سعد، الحدیث: ۹۰۰، ج ۱۸، ص ۳۵۳.

و ”کنز العمال“، کتاب الفضائل، القبائل و ذکرہم، الحدیث: ۳۴۱۲۴، ج ۱۲، ص ۴۲.

③..... ”صحیح مسلم“، کتاب فضائل الصحابة رضی اللہ تعالیٰ عنہم، باب فضل فارس، الحدیث: ۲۳۰، ۲۳۱ - (۲۵۴۶)، ص ۱۳۷۸.

④..... یعنی بخاری و مسلم میں۔

⑤..... ”صحیح مسلم“، کتاب فضائل الصحابة رضی اللہ تعالیٰ عنہم، باب فضل فارس، الحدیث: ۲۳۰ - (۲۵۴۶)، ص ۱۳۷۸.

و ”كشف الخفاء“، حرف الواو، الحدیث: ۶۲۲۹، ج ۲، ص ۳۱۳.

⑥..... ”فردوس الاخبار“، الحدیث ۲۷۱۴، ج ۱، ص ۳۶۶.

⑦..... ”الخيرات الحسان“، فی مناقب الامام الاعظم ابی حنیفۃ النعمان، المقدمة الثالثة، ص ۲۳ - ۲۴.

⑧..... ”رد المحتار“، المقدمة، مطلب: يجوز تقليد المفضل... إلخ، ج ۱، ص ۱۳۰.

⑨..... ”الدر المختار“، المقدمة، ج ۱، ص ۱۳۱.



یعنی اُن کی امت میں اس طرح کے عقائد ضالہ باطلہ داخل نہ ہو سکتے اگر ان امتوں میں امام اعظم ابوحنیفہ (رحمۃ اللہ تعالیٰ علیہ) جیسا روشن دماغ، صاحب فہم و ادراک، صاحب عقل و بصیرت، علوم دینیہ کا ماہر و کامل، صاحب صدق و صفا اور عارف بالحق ہوتا تو وہ ان کے عقائد باطلہ اور نظریات فاسدہ ضالہ کار د کرتا اور ان امتوں کو ہلاکت کے گڑھے میں گرنے سے روک دیتا۔<sup>(۱)</sup>

امام الائمہ حضرت امام ابوحنیفہ (رحمۃ اللہ تعالیٰ علیہ) کے فضائل و مناقب اور کمالات احاطہ شمار سے زیادہ ہیں سبط ابن جوزی نے دو بڑی جلدوں میں ان مناقب کو بیان کیا ہے اور ان کا نام ”الْأَنْصَارُ لِلْإِمَامِ آئِمَّةِ الْأَمْصَارِ“ رکھا۔<sup>(۲)</sup> جن علماء عظام نے آپ کے فضائل و مناقب میں تصنیفات کیں اور آپ پر حاسدوں کی طرف سے کئے جانے والے (اعتراضات کے)<sup>(۳)</sup> جوابات دیئے ان میں علامہ سیوطی علیہ الرحمہ ہیں۔ انہوں نے ”تَبْيِيضُ الصُّحُفَةِ“ تصنیف کی اور علامہ ابن حجر المکی الشافعی نے جو کتاب لکھی اس کا نام ”خَيْرَاتُ الْحَسَنِ“ رکھا جس کا ذکر کچھ ہی پہلے کیا جا چکا ہے۔ اسی موضوع پر علامہ یوسف ابن عبدالبہادی کی کتاب ”تَنْوِيرُ الصُّحُفَةِ“ ہے اس میں علامہ یوسف ابن عبدالبہادی نے ابن عبد البر کا یہ قول بیان کیا: ”حضرت امام ابوحنیفہ (رحمۃ اللہ تعالیٰ علیہ) کی شان میں کوئی برا لفظ ہرگز نہ کہا جائے اور نہ کسی ایسے شخص کی تصدیق یا موافقت کی جائے جو آپ کی شان میں بد گوئی کرے بخدا میں نے آپ (رحمۃ اللہ تعالیٰ علیہ) سے زیادہ افضل، متورع اور آپ سے زیادہ فقیہ کسی کو نہیں پایا۔ آگے چل کر مزید فرمایا کہ کوئی شخص خطیب کے کلام سے جو انہوں نے امام ابوحنیفہ (رحمۃ اللہ تعالیٰ علیہ) کے خلاف لکھا ہے، دھوکہ نہ کھائے کیونکہ خطیب تو بہت سے علماء کے خلاف شدید عصبیت کا شکار ہیں، نہ ان کی عصبیت سے امام ابوحنیفہ (رحمۃ اللہ تعالیٰ علیہ) محفوظ رہے، نہ امام احمد بن حنبل رضی اللہ تعالیٰ عنہ اور نہ ان کے اصحاب، انہوں نے سب ہی پر بھرپور حملے اور تنقیدیں کی ہیں۔ خطیب کی ان تحریروں اور تنقیدوں کے جوابات بھی لکھے گئے اور ”الْسَّهْمُ الْمُصِيبُ فِي كِبِدِ الْخَطِيبِ“ نام کا رسالہ خطیب بغدادی کے جواب ہی میں ہے۔ رہا معاملہ ابن الجوزی کا، انہوں نے حضرت امام ابوحنیفہ (رحمۃ اللہ تعالیٰ علیہ) پر طعن و تنقید میں جو کچھ کہا وہ خطیب بغدادی کی آواز بازگشت ہے خود ابن الجوزی کے پوتے نے اپنی کتاب ”مِرْآةُ الزَّمَانِ“ میں اپنے دادا کے کلام پر حیرت کا اظہار کیا ہے وہ لکھتے ہیں کہ علامہ خطیب بغدادی اگر طعن کرتے ہیں تو یہ کوئی تعجب کی بات نہیں ہے کیونکہ انہوں نے بہت سے علماء پر طعن کیا ہے، (گویا یہ ان کی عادت ہے) تعجب تو اپنے جد محترم ابن الجوزی پر ہے کہ انہوں نے خطیب کا اسلوب و طریقہ کیوں اختیار کیا اور اتنی بڑی بات کہی۔ سبط ابن الجوزی فرماتے ہیں۔ امام ابوحنیفہ (رضی اللہ تعالیٰ عنہ) سے تعصب رکھنے والوں میں دارقطنی اور ابو نعیم (صاحب الدلائل) بھی ہیں کیونکہ انہوں نے کتاب ”حلیہ“ میں ان علماء کا ذکر کیا جو حضرت امام اعظم

①..... ”ردالمحتار“، المقدمة، مطلب: يجوز تقليد المفضل... إلخ، ج ۱، ص ۱۳۱۔

②..... ”الدر المختار“، المقدمة، ج ۱، ص ۱۳۱، ۱۳۲۔

③..... اس بریکٹ کی عبارت، تقاضہ عبارت کی وجہ سے لکھ دی گئی۔... علمہ



(رضی اللہ تعالیٰ عنہ) سے علم و فضل اور زہد و تقویٰ میں کمتر ہیں لیکن امام اعظم (رضی اللہ تعالیٰ عنہ) کا ذکر نہیں کیا۔<sup>(۱)</sup>

علامہ تاج السبکی علیہ الرحمۃ فرماتے ہیں: جن لوگوں کی یہ خواہش ہے کہ انہیں رشد و ہدایت حاصل ہو جائے انہیں چاہئے کہ وہ تمام ائمہ سابقین کے ساتھ ادب و احترام کا طریقہ اپنائیں اور ان کے باہمی مکالمات کی طرف توجہ نہ دیں مگر جب کہ ان ائمہ میں سے کسی کا کلام کسی واضح اور مضبوط دلیل کا حامل ہو۔ پھر بھی اگر تم ان اقوال میں کوئی بہتر تاویل اور حسن ظن قائم کر سکتے ہو تو اسی پر محمول کرو بصورت دیگر اسے نظر انداز کر دو (یعنی ان کی مذمت و منقصت نہ کرو اور انہیں مطعون نہ کرو) ہرگز ہرگز تم ان مکالمات کی طرف کان نہ لگاؤ جو حضرت امام ابو حنیفہ اور حضرت سفیان ثوری رحمۃ اللہ تعالیٰ علیہما کے درمیان وقوع پذیر ہوئے یا حضرت امام مالک اور حضرت ابن ابی الذئب (رحمہما اللہ تعالیٰ) کے درمیان ہوئے یا حضرت امام احمد بن صالح<sup>(۲)</sup> اور امام نسائی یا امام احمد اور حضرت حارث المحاسبی کے مابین ہوئے (رحمہم اللہ تعالیٰ)۔<sup>(۳)</sup>

علامہ تاج السبکی علیہ الرحمۃ والرضوان نے اس کے بعد حضرت امام مالک علیہ الرحمۃ پر تنقید کرنے والوں اور حضرت امام شافعی علیہ الرحمۃ پر ابن معین کے اعتراض و کلام کو ذکر کر کے فرمایا کہ ایسے ایسے کرام اور اکابرین پر اعتراض کرنے والوں کی مثال ایسی ہے جیسے کوئی نادان پہاڑ کے پتھروں سے اپنا سر ٹکرائے۔ ظاہر ہے کہ نقصان خود اس کے سر کا ہوگا پتھر کا کچھ نہ بگڑے گا۔ جیسا کہ حسن بن ہانی نے کہا ہے۔

يَا نَاطِحَ الْجَبَلِ الْعَالِي لِيَكْلِمَهُ  
أَشْفِقُ عَلَى الرَّأْسِ لَا تُشْفِقُ عَلَى الْجَبَلِ<sup>(۴)</sup>

ترجمہ: ”اے پہاڑ سے سر ٹکرانے والے تاکہ پہاڑ کو پھوڑ دے اپنا سر پھٹ جانے سے ڈر پہاڑ کی فکر نہ کر۔“

ائمہ سلف نے اور علمائے متاخرین نے حضرت امام ابو حنیفہ رضی اللہ عنہ کی تعریف و توصیف میں اور آپ کے علم و فضل، فہم و فراست، عقل و درایت، زہد و تقویٰ، عبادت و ریاضت اور احتیاط و خشیت الہی کے بارے میں جو کچھ لکھا ہے وہ ایک عظیم ذخیرہ ہے اسے اگر مرتب کیا جائے تو صد ہا کتابیں مولف ہو جائیں۔ علامہ تاج السبکی نے اس کو بالتفصیل بیان فرمایا ہے حضرت امام غزالی علیہ الرحمۃ کے بارے میں کہا جاتا ہے کہ انہوں نے امام ابو حنیفہ (رحمۃ اللہ تعالیٰ علیہ) کے خلاف لکھا ہے یہ قطعاً غلط ہے اس کی تردید کے لیے یہ کافی ہے کہ حضرت امام غزالی (رحمۃ اللہ تعالیٰ علیہ) نے اپنی مشہور و مستند کتاب ”احیاء العلوم“ میں جہاں ائمہ اربعہ کے تراجم و حالات بیان فرمائے ہیں وہاں امام ابو حنیفہ رحمۃ اللہ علیہ کے بارے میں ان کے الفاظ یہ ہیں: ”آپ نہایت درجہ

①..... ”رد المحتار“، المقدمة، مطلب: يجوز تقليد المفضل... إلخ، ج ۱، ص ۱۳۲، ۱۳۳.

②..... بہار شریعت میں اس مقام پر ”امام احمد ابن ابی صالح“ لکھا ہوا تھا، جو کتابت کی غلطی معلوم ہوتی ہے کیونکہ اصل میں یہ ”امام احمد بن صالح“ ہے، اسی وجہ سے ہم نے متن میں تصحیح کر دی ہے۔... علمیہ

③..... ”رد المحتار“، المرجع السابق، ص ۱۳۴.

④..... المرجع السابق، ص ۱۳۴، ۱۳۵.



عابد وزاہد اور عارف باللہ تھے، اللہ (عزوجل) سے ڈرنے والے اور اللہ (عزوجل) کی خوشنودی اور رضا چاہنے والے تھے۔<sup>(۱)</sup>

علامہ شامی علیہ الرحمہ فرماتے ہیں: اگر بزرگانِ سلف باہم ایک دوسرے کے بارے میں کوئی کلام یا اعتراض کریں تو کوئی تعجب کی بات ہے، نہ قابلِ اعتراض اور قابلِ مواخذہ جیسا کہ ہمارے مقتدی و ذوالاحترام صحابہ (رضوان اللہ تعالیٰ علیہم) کے درمیان واقعات پیش آئے کیونکہ وہ سب ہی مجتہدین کے درجہ اور مقام میں تھے، اس لئے یہ فطری امر ہے کہ وہ اپنے مخالف قول پر گرفت کریں اور اسے ناپسند خیال فرمائیں خاص طور سے اس صورت میں جبکہ ان کے پاس دوسرے کے خطا پر ہونے کی دلیل بھی ہو اس سے ان کا حقیقی مقصد دین کی خیر خواہی اور دین کی مدد ہی ہوتا ہے۔ تعجب کی بات تو یہ ہے کہ لوگ اس زمانے میں بھی (چھوٹا منہ بڑی بات) سیدنا امام اعظم رحمۃ اللہ تعالیٰ علیہ اور ان کے تلامذہ و اصحاب پر زبانِ طعن دراز کرنے سے باز نہیں آتے حالانکہ ان کے پاس علم ہے نہ عمل اور اپنے کھانے پینے، پہننے اوڑھنے اور معمولاتِ زندگی میں امام اعظم علیہ الرحمہ کی تقلید پر خواہی نہ خواہی مجبور بھی ہیں۔ ان لوگوں کی مثال اس مکھی کی سی ہے جو گھوڑے کی دم سے جنگ کرتی ہے وہ یہ نہیں دیکھتے کہ خود ان مخالفین کے اکابر اور ان کے امام مذہب نے سیدنا امام ابوحنیفہ (رحمۃ اللہ تعالیٰ علیہ) کی جلالتِ علم، عظمتِ شان ان کی مدح و توصیف اور ادب و احترام میں کیا فرمایا کس طرح ان کی صداقت و حقانیت کو تسلیم کیا ہے۔ محققین علماء کرام نے اپنی تالیفات میں آئمہ ثلاثہ اور دیگر علماء کے وہ اقوال بیان کر دیئے ہیں جو انہوں نے حضرت امام ابوحنیفہ رحمۃ اللہ علیہ کی تعریف و توصیف میں کہے ہیں خاص طور سے حضرت امام شافعی رحمۃ اللہ تعالیٰ علیہ کا حضرت امام اعظم رحمۃ اللہ تعالیٰ علیہ کی شان بلند نشان میں اظہارِ عقیدت و محبت۔ بے شک نیک و کامل سے نیکی و کمال کا ہی ظہور ہوتا ہے اور ناقص و بد اعمال سے نقص و بدی ہی کا ظہور ہوگا۔ معترض اور بدخواہ کے لئے یہی سزا کافی ہے کہ وہ اس کامل کے فیوض و برکات سے محروم ہو جاتا ہے۔ اللہ تعالیٰ ہمیں ہر محرومی سے محفوظ رکھے۔<sup>(۲)</sup> آمین۔

امام شافعی علیہ الرحمہ کا بارگاہِ امام ابوحنیفہ (علیہ الرحمہ) میں ادب و احترام کا یہ عالم تھا کہ وہ فرماتے ہیں کہ میں حضرت امام ابوحنیفہ علیہ الرحمہ سے برکت حاصل کرتا ہوں اور آپ کی قبر پر حاضری دیتا ہوں اور جب مجھے کوئی ضرورت پیش آتی ہے تو میں دو رکعت نماز نفل ادا کرتا ہوں اور ان کی قبر کے قریب آ کر اس کے حل کے لئے اللہ تعالیٰ سے دعا کرتا ہوں تو میری حاجت جلد پوری ہو جاتی ہے۔<sup>(۳)</sup> (ردالمحتار) اور ایک مستند روایت یہ ہے کہ حضرت امام شافعی علیہ الرحمہ نے نماز فجر امام اعظم علیہ الرحمہ کی قبر کے نزدیک ادا کی تو اس میں قنوت نہیں کیا۔ جبکہ شوافع کے یہاں قنوت نماز فجر میں پڑھی جاتی ہے کسی نے آپ سے سوال کیا کہ حضور

①..... "ردالمحتار"، المقدمة، مطلب: يجوز تقليد المفضل... إلخ، ج ۱، ص ۱۳۵.

و "إحياء علوم الدين"، كتاب العلم، الباب الثاني في العلم المحمود... إلخ، القسم الثاني، ج ۱، ص ۴۴.

②..... "ردالمحتار"، المقدمة، مطلب: يجوز تقليد المفضل... إلخ، ج ۱، ص ۱۳۵.

③..... المرجع السابق.



یہ کیا کیا، آپ نے فجر میں قنوت نہیں کیا۔ آپ نے جواب میں فرمایا کہ یہ صاحبِ قبر کا ادب و احترام ہے۔<sup>(۱)</sup>

حضرت سیدنا علی الخواص رحمۃ اللہ تعالیٰ علیہ نے فرمایا: آئمہ مجتہدین کے متبعین پر ضروری و لازم ہے کہ وہ ہر اس عالم کی تعظیم و احترام کریں جس کی مدح و توصیف ان کے امام مذہب نے کی ہے تقلید و اتباع اور اعتماد کا تقاضا تو یہی ہے۔<sup>(۲)</sup>

علامہ سبط ابن الجوزی کے علاوہ بھی دیگر علمائے عظام نے حضرت امام اعظم (علیہ رحمۃ اللہ اکبر) کی ذات مقدسہ کی توصیف و تکریم میں بہت سی کتابیں لکھی ہیں جیسے امام طحاوی، الحافظ الذہبی اور علامہ کروری رحمہم اللہ تعالیٰ اجمعین۔

حاصل کلام یہ ہے کہ سیدنا امام اعظم حضرت ابو حنیفہ رضی اللہ تعالیٰ عنہ سید الکمل، فخر الرسل، حضرت محمد مصطفیٰ صلی اللہ تعالیٰ علیہ والہ وسلم کے عظیم معجزات میں سے ایک معجزہ ہیں کیونکہ رسول اللہ صلی اللہ تعالیٰ علیہ والہ وسلم نے آپ کے بارے میں پہلے ہی خبر دے دی تھی جیسا کہ ہم نے ان احادیث میں بیان کر دیا ہے جو اس سے قبل تحریر کی ہیں۔<sup>(۳)</sup> جس طرح علمائے محدثین کے نزدیک یہ حدیث:

لَا تَسْبُوا قُرَيْشًا فَإِنَّ عَالِمَهَا يَمْلَأُ الْأَرْضَ عِلْمًا<sup>(۴)</sup>

قریش کو برا نہ کہو کیونکہ ان میں کا ایک عالم زمین کو علم سے بھر دے گا۔

حضرت امام شافعی رحمۃ اللہ تعالیٰ علیہ پر محمول کی جاتی ہے اور ایک اور حدیث حضرت امام مالک رحمۃ اللہ علیہ پر محمول کی جاتی ہے۔ جس میں فرمایا گیا:

يُوشِكُ أَنْ يَضْرِبَ النَّاسُ أَكْبَادَ الْبَابِلِ يَطْلُبُونَ الْعِلْمَ فَلَا يَجِدُونَ أَحَدًا أَعْلَمَ مِنْ عَالِمِ الْمَدِينَةِ<sup>(۵)</sup>  
یعنی عنقریب لوگ طلب علم کے لئے لمبے لمبے سفر کریں گے لیکن وہ مدینہ منورہ کے عالم کے مقابلہ میں زیادہ علم والا کہیں اور نہ پائیں گے۔

علماء فرماتے ہیں کہ پہلی حدیث کا اشارہ امام شافعی علیہ الرحمۃ کی طرف اور دوسری حدیث کا اشارہ امام مالک علیہ الرحمۃ کی طرف ہے لیکن اس میں احتمال غیر بھی ہے مگر وہ حدیثیں جو سیدنا امام ابو حنیفہ امام الائمہ رضی اللہ عنہ کے بارے میں بیان کی گئی ہیں ان میں مراد حضرت امام ابو حنیفہ (رحمۃ اللہ تعالیٰ علیہ) ہیں۔ ان میں احتمال غیر نہیں ہے کیونکہ حضرت سلمان فارسی رضی اللہ تعالیٰ عنہ اگرچہ حضرت امام ابو حنیفہ رضی اللہ عنہ سے بلا شک و شبہ بہت بلند اور افضل ہیں کیونکہ وہ صحابی رسول علیہ الصلوٰۃ والسلام ہیں لیکن یہ بھی

①..... "رد المحتار"، المقدمة، مطلب: يجوز تقليد المفضل... إلخ، ج ۱، ص ۱۳۵.

②..... المرجع السابق، ص ۱۳۶.

③..... "الدر المختار" و "رد المحتار"، المقدمة، مطلب: يجوز تقليد المفضل... إلخ، ج ۱، ص ۱۳۶.

④..... "حلیۃ الأولیاء"، الحدیث: ۱۳۱۵۴، ج ۹، ص ۷۳.

⑤..... "جامع الترمذی"، کتاب العلم، باب ماجاء فی عالم المدینۃ، الحدیث ۲۶۸۹، ج ۴، ص ۳۱۱.



مُسَلِّمات میں سے ہے کہ ان کا مقام علم، اجتہاد، نشر دین اور تدوین احکام شرعیہ میں امام اعظم جیسا نہیں اور یہ اللہ (عزوجل) کا فضل ہے کہ وہ مفضول کو وہ مقام عطا فرمادے جو افضل کو نہ ملے۔ (1)

آپ کے مناقب و فضائل کا اندازہ اس امر سے لگایا جاسکتا ہے کہ آپ کا مسلک و مذہب اس درجہ شائع و ذائع ہے کہ دنیا کے تمام ممالک، بلاد و امصار میں پھیلا ہوا ہے بعض ممالک اور علاقے ایسے ہیں جہاں آپ کے مسلک کو ماننے والے بھاری اکثریت میں ہیں اور دیگر ائمہ ثلاثہ کے متبعین کی تعداد اقل قلیل ہے نیز علمائے احناف کی کثرت کا اندازہ اس امر سے لگایا جاسکتا ہے کہ علاقہ ماوراء النہر اور سمرقند میں ایک ایسا قبرستان تھا جس میں فقہ حنفی کے ماہر علماء جن میں سے ہر ایک کا نام محمد تھا چار سو کی تعداد میں دفن ہوئے اس قبرستان کا نام ہی ”تُرْبَةُ الْمُحَمَّدِيْنَ“ تھا اسی لئے جب صاحب ہدایہ علامہ ابوالحسن علی بن ابی بکر مرغینانی کا وصال ہوا تو وہاں کے لوگوں نے انہیں ”تُرْبَةُ الْمُحَمَّدِيْنَ“ میں دفن نہیں ہونے دیا کیونکہ آپ کا نام محمد نہیں تھا حالانکہ آپ اپنے وقت کے جلیل القدر اور ماہر و کامل عالم تھے، مجبوراً آپ کو اسی قبرستان کے قریب دوسری جگہ دفن کیا گیا۔ ایک روایت یہ ہے کہ جن علماء نے امام اعظم علیہ الرحمہ کے مسلک و مذہب کو نقل کیا اور پھیلا یا ان کی تعداد چار ہزار ہے پھر ان میں سے ہر ایک کے تلامذہ اور روایت کرنے والے ان کی تعداد بھی اس قدر ہے اس سے بھی فقہ حنفی کی عظمت و مقبولیت اور اس کے علماء کی کثرت کا اندازہ لگایا جاسکتا ہے۔ (2)

علامہ ابن حجر مکی (3) فرماتے ہیں کہ کچھ ائمہ کرام نے فرمایا کہ اسلام کے مشہور ترین ائمہ میں سے کسی سے اس درجہ دین کی خدمت نظر نہیں آتی جتنی امام ابوحنیفہ علیہ الرحمہ اور ان کے اصحاب و تلامذہ نے کی اور جس درجہ علم کے فیوض و برکات اور دین کا نفع علماء اور عوام نے آپ سے اور آپ کے تلامذہ سے حاصل کیا کسی دوسرے سے حاصل نہیں ہوا۔ اس معاملے میں کوئی بھی حضرت امام ابوحنیفہ (رضی اللہ تعالیٰ عنہ) کا مثل و نظیر نہیں ہے۔ بعض علماء نے فقہ حنفی کے تقریباً آٹھ سو ماہرین کے تراجم (حالات زندگی) اپنی کتاب میں بیان فرمائے ہیں جن میں ان کے نام اور نسب تک محفوظ کر دیئے ہیں۔ (4) اور یہ اس دعویٰ کی دلیل ہے کہ واقعہً آپ کی ذات سرور کائنات علیہ الصلوٰۃ والسلام کا ایک عظیم معجزہ ہے آپ کے مسلک و مذہب کو اللہ جل و علانے وہ فضیلت و عظمت اور قبولیت عطا فرمائی کہ صدیوں تک عہدہ قضا احناف ہی کے پاس رہا بلکہ ایسی مثالیں شاذ و نادر ملیں گی کہ عہدہ قضا کسی غیر حنفی عالم کو ملا ہو، حکومت عباسیہ کے پورے دور میں یہ عہدہ حنفی علماء کے پاس ہی رہا حالانکہ بنی عباس مسلک حنفی نہ تھے۔

①..... ”ردالمحتار“، المقدمة، مطلب: يجوز تقليد المفضل... إلخ، ج ١، ص ١٣٦.

②..... ”الدر المختار“ و ”ردالمحتار“، المقدمة، مطلب: يجوز تقليد المفضل... إلخ، ج ١، ص ١٣٧.

③..... بہار شریعت میں اس مقام پر ”شارح بخاری“ لکھا ہوا تھا، جو کتابت کی غلطی معلوم ہوتی ہے کیونکہ شارح بخاری علامہ ابن حجر عسقلانی رحمۃ اللہ تعالیٰ علیہ ہیں نہ کہ علامہ ابن حجر مکی رحمۃ اللہ تعالیٰ علیہ، اسی وجہ سے ہم نے متن میں ”مکی“ لکھ کر تصحیح کر دی ہے۔... علمیہ

④..... ”الخیرات الحسان فی مناقب الإمام الأعظم أبی حنیفة النعمان“، الفصل الثامن، ص ٣٧.



پھر ان کے بعد سلاطین سلجوقی اور خوارزمی کے زمانے میں بھی عہدہ قضا پر علماء احناف ہی مقرر تھے اور ان کے بعد سلاطین آل عثمان نے بھی عہدہ قضا پر حنفی علماء ہی کو مقرر کیا۔ ہندوستان میں بھی اسلامی حکومت کے پورے دور میں حنفی علماء ہی اس عہدہ پر رہے اور یہ پورا زمانہ ہزار سال پر مشتمل ہے۔ اس کے بعد تو حکومت اسلام انتشار کا شکار ہو گئی صرف ایک مصر کا علاقہ ایسا تھا جس میں عہدہ قضا شافعی المسلک علماء کے ساتھ خاص رہا وہ بھی سلطان بھرس کے زمانے تک۔<sup>(۱)</sup> (ردالمحتار)

فقہ حنفی کی فضیلت میں بعض علماء کا ایک قول یہ ہے کہ سیدنا حضرت عیسیٰ علی نبینا وعلیہ الصلوٰۃ والسلام اس مذہب کے مطابق فیصلہ فرمائیں گے۔ لیکن اس کا یہ مطلب نہیں کہ وہ فقہ حنفی کے پیرو ہوں گے بلکہ اس کا مطلب یہ ہے کہ وہ قرآنی احکام کا استفادہ براہ راست حضرت خاتم المرسلین علیہ الصلوٰۃ والسلام سے فرمائیں گے، کیونکہ آپ حضور علیہ الصلوٰۃ والسلام کے ہی خلیفہ ہوں گے لیکن حنفی مسلک اس استفادہ کے عین مطابق ہوگا۔ اسی طرح سیدنا حضرت امام مہدی شرفہ اللہ تعالیٰ جب ظہور فرمائیں گے تو چونکہ وہ خود مجتہد مطلق ہوں گے اس لیے وہ خود مسائل کا استنباط فرمائیں گے، لیکن ان کا استنباط بھی فقہ حنفی پر منطبق ہوگا۔ یہ تمام امور اس امر کے شاہد ہیں کہ اللہ تبارک و تعالیٰ نے جمیع علماء اسلام میں آپ کو وہ فضیلت و شرافت اور وہ امتیاز و خصوصیت عطا فرمائی تھی جو آپ کے سوا کسی دوسرے امام کو نہ ملی۔<sup>(۲)</sup>

آپ (رضی اللہ تعالیٰ عنہ) نے فقہ حنفی کی تدوین کی اور اس کو ایک مستقل علم کی شکل عطا فرمائی اور قرآن کریم اور احادیث نبویہ کے اصولوں پر اس کے احکام کو متفرع کیا اور قیامت تک کے لئے امت کو بے نیاز کر دیا۔ بعض علماء نے آپ کو اس فضیلت میں سیدنا حضرت ابو بکر رضی اللہ تعالیٰ عنہ سے تشبیہ دی ہے کہ جس طرح وہ اول شخص ہیں جنہوں نے بمشورہ حضرت عمر رضی اللہ تعالیٰ عنہ قرآن پاک کو ایک جگہ جمع فرمادیا، اسی طرح حضرت امام ابو حنیفہ رحمۃ اللہ تعالیٰ علیہ نے سب سے پہلے قرآن و حدیث سے اصول مستخرج فرمائے پھر ان پر احکام شرعیہ متفرع کر کے فقہ کی تدوین کی اور اس علم کی بنیاد قائم کی بالیقین حضرت امام ابو حنیفہ کو خود اس پر عمل کرنے، فقہ کی تدوین کرنے اور مسائل متفرع کرنے کا اجر ملے گا اور اس کو بھی قیامت تک اجر ملتا رہے گا جس نے اس کی تدوین و تفریع میں تالیفات کیں اور مسائل کا استخراج کیا تا کہ امت بہ سہولت مسائل شرعیہ سے آگاہی حاصل کر کے اس پر عمل کرے۔<sup>(۳)</sup> حدیث شریف میں ہے: جس نے نیک اور اچھا راستہ ایجاد کیا اسے اس کا اجر ہے اور جو اس پر عمل کرے گا اس کا بھی اجر ہے اور یہ اجر اسے قیامت تک ملتا رہے گا بغیر اس کے کہ اس پر عمل کرنے والوں کے اجر میں کمی ہو اور جس نے برا راستہ

①..... "الدر المختار" و "رد المحتار"، المقدمة، مطلب: يجوز تقليد المفضل... إلخ، ج ۱، ص ۱۳۷.

②..... "الدر المختار"، المقدمة، ج ۱، ص ۱۳۸-۱۳۹.

③..... "الدر المختار" و "رد المحتار"، المقدمة، مطلب: يجوز تقليد المفضل... إلخ، ج ۱، ص ۱۳۹-۱۴۰.



نکالا تو اس پر اس کا گناہ ہے اور جو اس برے راستہ پر چلے اس کا گناہ ہے بغیر اس کے کہ بعد میں اس پر چلنے والوں کے گناہ میں کمی ہو۔<sup>(۱)</sup> نیز حدیث پاک ہے کہ جو شخص خیر کی طرف رہنمائی کرے اس کو بھی اتنا ہی ثواب ہے جتنا اس پر عمل کرنے والے کو<sup>(۲)</sup> یہ حدیثیں دراصل قواعد شرعیہ اسلامیہ کی بنیاد ہیں جن سے بڑی تعداد میں مسائل متفرع ہوتے ہیں جو نص، سنت، قیاس اور اجماع سے ثابت نہیں ہیں۔<sup>(۳)</sup> (عمدة المرید للقانی)

امام اعظم رحمۃ اللہ علیہ کے مسلک و مذہب کی ایک عظیم خصوصیت یہ بھی ہے کہ اس مسلک کو اولیاء کرام کی بہت بڑی تعداد نے اختیار فرمایا جو اپنے سخت مجاہدہ میں ثابت قدم رہے اور مشاہدہ حق سے سرفراز ہوئے جیسے حضرت ابراہیم ابن ادھم بن منصور البلخی، شقیق البلخی بن ابراہیم الزاہد تلمیذ امام ابو یوسف القاضی متوفی ۱۹۲ھ، حضرت معروف الکرخی بن فیروز استاذ سری السقطی متوفی ۲۰۰ھ (یہ وہ بزرگ ہیں جن کی قبر سے بارانِ رحمت طلب کیا جاتا تھا)، ابی یزید بسطامی آپ کا نام طیفور بن عیسیٰ ہے آپ کے دادا مجوسی سے مسلمان ہوئے متوفی ۱۶۱ھ، فضیل بن عیاض الخراسانی متوفی ۱۸۷ھ، یہ امام ابو حنیفہ کے شاگرد اور حضرت امام شافعی کے استاد ہیں اور بخاری و مسلم نے ان سے روایت کی ہے۔ حضرت داؤد طائی ابن نصیر بن سلیمان الکوفی تلمیذ امام اعظم متوفی ۲۰۶ھ، خلف بن ایوب تلمیذ حضرت امام محمد و زفر علیہما الرحمہ متوفی ۲۱۵ھ یہ فرمایا کرتے تھے کہ اللہ تبارک و تعالیٰ نے اپنا علم محمد رسول اللہ صلی اللہ تعالیٰ علیہ والہ وسلم کو عطا فرمایا (جتنا چاہا) آپ سے وہ علم صحابہ کو منتقل ہوا، پھر تابعین کو، ان کے بعد حضرت امام ابو حنیفہ رحمۃ اللہ تعالیٰ علیہ کو اب جو چاہے خوش ہو اور جو چاہے وہ ناخوش و ناراض۔ ابی حامد اللفاف ان کا نام احمد بن خضرو یہ البلخی ہے متوفی ۲۶۰ھ، کبار مشائخ خراسان سے ہیں۔ عبد اللہ بن المبارک، آپ نہایت عابد و زاہد، فقیہ اور محدث تھے۔ ادب و نحو، لغت اور فصاحت و بلاغت میں بھی ماہر و کامل تھے۔ آئمہ اربعہ میں سے حضرت امام احمد بن حنبل علیہ الرحمہ کے اساتذہ میں سے ہیں اور حضرت امام ابو حنیفہ رحمۃ اللہ تعالیٰ علیہ کے تلامذہ میں سے ہیں ۱۸۱ھ میں وفات پائی۔ وکیع بن الجراح بن یلیح بن عدی الکوفی (رحمۃ اللہ تعالیٰ علیہ) صائم الدھر تھے، ہر رات ایک بار ختم قرآن فرماتے۔ حضرت امام ابو حنیفہ رحمۃ اللہ تعالیٰ علیہ کے تلامذہ میں سے ہیں اور حضرت امام شافعی کے شیوخ میں ہیں ۱۹۸ھ میں وفات پائی۔ ابوبکر الوراق ان کا نام محمد بن عمرو الترمذی ہے، اولیاء کرام سے ہیں، ان کا براہ اولیاء کرام کے علاوہ حاتم اصم اور سید محمد الشاذلی بکری حنفی صاحب کشف و کرامت ہیں۔<sup>(۴)</sup>

غرض ساڑھے بارہ سو سال میں مسلک احناف کے جس قدر اولیائے کرام گزرے ان کا شمار کرنا مشکل ہے ان میں سے

①..... "صحیح مسلم"، کتاب الزکاة، باب الحث علی الصدقة... إلخ، الحدیث ۶۹۔ (۱۰۱۷)۔ ص ۵۰۸۔

②..... "صحیح مسلم"، کتاب الإمارة، باب فضل إعانة الغازی... إلخ، الحدیث ۱۳۳۔ (۱۸۹۳)۔ ص ۱۰۵۰۔

③..... "رد المحتار"، المقدمة، مطلب: يجوز تقليد المفضل... إلخ، ج ۱، ص ۱۴۰۔

④..... "الدر المختار" و "رد المحتار"، المقدمة، مطلب: يجوز تقليد المفضل... إلخ، ج ۱، ص ۱۴۰۔ ۱۴۴۔



ہر ایک صاحب علم و فضل تھے اور صاحب زہد و تقویٰ بھی اور صاحب مجاہدہ و ریاضت بھی اور صاحب کشف و کرامت بھی۔ ﴿ذَلِكَ فَضْلُ اللَّهِ يُؤْتِيهِ مَنْ يَشَاءُ﴾ (۱) اگر ان حضرات کا ملین کو امام ابو حنیفہ علیہ الرحمہ کے مذہب میں ذرا بھی شک و شبہ ہوتا کہ اس کی کوئی بات بھی جادہ حق کے خلاف ہے تو اپنے کشف و کرامت کے ہوتے ہوئے ہرگز ہرگز اس مذہب کو اختیار نہ فرماتے۔ علامہ ابوالقاسم قشیری (رحمۃ اللہ تعالیٰ علیہ) حالانکہ نہایت درجہ شافعی المذہب ہیں وہ فرماتے ہیں کہ میں نے اپنے استاد ابوالعلی الدقاق (رحمۃ اللہ تعالیٰ علیہ) سے سنا، انہوں نے فرمایا کہ میں نے طریقت و معرفت ابوالقاسم النصر ابادی سے حاصل کی، ابوالقاسم فرماتے ہیں میں نے اس کو شبلی رحمۃ اللہ علیہ سے حاصل کیا اور انہوں نے سری سقطی (رحمۃ اللہ تعالیٰ علیہ) سے اور انہوں نے حضرت معروف کرخی (رحمۃ اللہ تعالیٰ علیہ) سے اور انہوں نے داؤد طائی (رحمۃ اللہ تعالیٰ علیہ) سے اور داؤد طائی نے یہ علم و طریقت حضرت امام ابو حنیفہ رحمۃ اللہ تعالیٰ علیہ سے حاصل کیا جو کہ اس میدان کے شہسوار ہیں کیونکہ علم حقیقت کا مبنی علم شریعت اور عمل بالشریعہ اور تہذیب و تصفیہ نفس ہے اور تمام بزرگان اسلاف نے اعتراف کیا ہے کہ امام اعظم علم شریعت و طریقت اور تہذیب و تزکیہ نفس میں کامل تھے۔ امام احمد بن حنبل علیہ الرحمہ فرماتے ہیں کہ ”امام ابو حنیفہ (رحمۃ اللہ تعالیٰ علیہ) علم، ورع اور زہد و ایثار کے اس مقام پر تھے جہاں تک کسی کی رسائی نہیں۔“ عبد اللہ بن مبارک (رحمۃ اللہ تعالیٰ علیہ) فرماتے ہیں: امام ابو حنیفہ (رحمۃ اللہ تعالیٰ علیہ) کے مقابلہ میں کسی کو یہ حق نہیں کہ اس کی اقتداء کی جائے کیونکہ آپ نہایت متورع، متقی، پاکیزہ تر اور عالم و فقیہ تھے آپ نے علم میں وہ انکشاف کئے جو دوسروں کی دسترس سے باہر تھے۔ امام ثوری (رحمۃ اللہ تعالیٰ علیہ) نے اس شخص سے جو امام ابو حنیفہ (رحمۃ اللہ تعالیٰ علیہ) کے پاس ہو کر آیا تھا فرمایا کہ بلاشبہ تو ایسے شخص کے پاس سے آیا ہے جو تمام روئے زمین میں سب سے زیادہ عبادت گزار ہے۔ (۲)

غرض تمام ہی علماء اصفیاء عرفاء نے آپ کی مدح سرائی کی ہے اور آپ کے فضل کا اقرار کیا ہے پس جو لوگ حضرت امام الائمہ ابو حنیفہ رضی اللہ تعالیٰ عنہ پر اعتراض کرتے ہیں ان کے لیے یہ ایک لمحہ فکر یہ ہے کہ اگر آپ کی ذات اقدس اس قدر کامل، افضل، علم اور اتقی نہ ہوتی تو یہ عارفین کا ملین اور ماہرین علم شریعت و طریقت کس طرح آپ کے جلالت علم، کمال تفقہ، زہد و ورع اور فضیلت و شرف کا اقرار کرتے اور کیوں آپ کی قصیدہ خوانی کرتے اور آپ کی ذات مقدسہ کو صد باعث افتخار سمجھتے اور آج تک آپ کی عظمت و جلالت کا اقرار پوری ملت اسلامیہ کو ہے یقیناً آپ اپنے فضل و کمال میں منفرد ہیں۔ حضرت عبد اللہ بن مبارک علیہ الرحمہ نے آپ کی شان میں جو مدحیہ اشعار کہے اور ان میں جن خیالات کا اظہار کیا اس میں انہوں نے قطعاً مبالغہ نہیں کیا بلکہ فی الحقیقت وہ امام اعظم (رحمۃ اللہ تعالیٰ علیہ) کی مدح کا حق ادا نہ کر پائے۔

اس امر میں اختلاف ہے کہ امام اعظم علیہ الرحمہ نے صحابہ (رضوان اللہ تعالیٰ علیہم) سے روایت کی یا نہیں، تاریخ ابن خلکان

①..... ترجمہ کنز الایمان:- یہ اللہ کا فضل ہے جسے چاہے دے۔ پ ۶، المائد: ۵۴۔

②..... ”الدر المختار“ و ”رد المحتار“، المقدمة، مطلب: یحوز تقلید المفضول... إلخ، ج ۱، ص ۱۴۴، ۱۴۶۔



میں بروایت خطیب حضرت امام اعظم (رحمۃ اللہ تعالیٰ علیہ) کے پوتے کا بیان ہے کہ میں اسمعیل بن حماد بن النعمان بن ثابت بن النعمان بن المرزبان ابناء فارس سے ہوں اور احرار میں سے..... ہم کبھی غلام نہیں رہے۔ میرے جد محترم امام ابوحنیفہؒ ۸۰ھ میں پیدا ہوئے اور ثابت بن النعمان بن المرزبان حضرت علی بن ابی طالب کرم اللہ وجہہ کی خدمت میں حاضر ہوئے اس وقت وہ (یعنی ثابت) صغیر السن تھے تو حضرت علی رضی اللہ تعالیٰ عنہ نے آپ (یعنی ثابت) کے لئے دعائے خیر و برکت دی اور ان کی اولاد کے لیے برکت کی دعا کی، ہم امید کرتے ہیں کہ اللہ تعالیٰ نے ہمارے بارے میں وہ دعا قبول فرمائی۔<sup>(۱)</sup>

حضرت امام ابوحنیفہ رحمۃ اللہ تعالیٰ علیہ نے حضرت انس بن مالک رضی اللہ عنہ کو دیکھا اور کچھ اور صحابہ (رضوان اللہ تعالیٰ علیہم) کا زمانہ بھی پایا لیکن ان سے روایت نہیں کی اور ان کی روایت سے مشرف ہوئے، جن صحابہ کا زمانہ آپ نے پایا ان سے عدم سماع (یعنی روایت نہ کرنے) کی وجہ یہ ہو سکتی ہے کہ امام ابوحنیفہ رضی اللہ عنہ ابتداءً اس علم کی طرف متوجہ نہ تھے بلکہ اپنے کسب معاش میں مشغول رہتے تھے۔ جب حضرت علامہ شعبی رحمۃ اللہ تعالیٰ علیہ نے آپ کی ذہانت و فطانت اور ذکاوت طبع کو دیکھا تو علامہ موصوف نے آپ کو علم دین کے حصول کی طرف متوجہ کیا اس وقت غالباً صحابہ کی وہ جماعت باقی نہ رہی ہوگی یا ان سے ملاقات نہ ہو سکی کہ آپ ان سے احادیث کا سماع کرتے۔<sup>(۲)</sup> (رد المحتار ج ۳ ص ۱۷۳)

سیدنا امام الائمہ امام اعظم ابوحنیفہ رضی اللہ تعالیٰ عنہ کی وفات بغداد کے جیل خانے میں ہوئی جس میں آپ کو خلیفہ منصور عباسی نے اس جرم میں قید کر دیا تھا کہ آپ نے اس کے حکم کی خلاف ورزی کی اور عہدہ قضاء قبول نہ فرمایا۔ روزانہ آپ (رحمۃ اللہ علیہ) کو قید خانے سے باہر لایا جاتا، کوڑے لگائے جاتے، سر بازار گشت کرایا جاتا۔ ایک دن آپ کو اتنا مارا گیا کہ کمر سے خون کے فوارے چھوٹ گئے اور سخت ترین اذیت پہنچائی گئی خورد و نوش بھی بند کر دیا گیا۔ آپ (رحمۃ اللہ تعالیٰ علیہ) نے بارگاہِ الہی میں دعا فرمائی جو قبول ہوئی اور اس کے پانچ دن بعد آپ کا وصال ہو گیا۔ ایک روایت یہ بھی ہے کہ منصور کی موجودگی میں آپ کو زہر کا پیالہ پینے کے لیے دیا گیا آپ نے انکار فرمایا کہ میں اپنے نفس کو خود قتل نہ کروں گا۔ پھر زبردستی آپ کے حلق میں انڈیل دیا گیا جب آپ کو اپنی موت کا یقین ہو گیا آپ نے نماز ادا فرمائی اور بحالتِ سجدہ آپ کا وصال ہوا۔<sup>(۳)</sup> اِنَّا لِلّٰہِ وَاِنَّا اِلَیْہِ رَاجِعُوْنَ

بنا کر دند خوش رستم بخاک و خون غلطیدن خدا رحمت کند ایں عاشقانِ پاک طینت را<sup>(۴)</sup>

①..... "وفیات الأعیان"، أبو حنیفہ (۷۶۵)، ج ۴، ص ۵۷۷.

②..... "الدر المحتار" و "رد المحتار"، المقدمة، مطلب: فیما اختلف فیہ من رواۃ... إلخ، ج ۱، ص ۱۴۷-۱۵۳.

③..... المرجع السابق، مطلب: يجوز تقليد المفضول... إلخ، ج ۱، ص ۱۵۶-۱۵۷.

④..... ترجمہ: ایک اچھی رسم کی بنیاد ڈال کر خاک و خون میں لتھڑ گئے، اللہ عزوجل ان عاشق بزرگ ہستیوں پر اپنی رحمت نازل فرمائے۔



آپ (رحمۃ اللہ تعالیٰ علیہ) کی ولادت ۸۰ھ میں ہوئی وفات ۱۵۰ھ میں عمر مبارک ۷۰ سال تھی۔ باقی آئمہ ثلاثہ کی تاریخ ولادت و وفات بالترتیب یہ ہے۔ حضرت سیدنا امام مالک رحمۃ اللہ علیہ کی ولادت ۹۰ھ میں ہوئی اور وفات ۱۷۹ھ میں، نواسی سال عمر مبارک ہوئی۔ حضرت سیدنا امام شافعی رحمۃ اللہ علیہ کی ولادت ۱۵۰ھ میں ہوئی اور وفات ۲۰۴ھ میں، چوٹ سال عمر مبارک پائی۔ سیدنا حضرت امام احمد بن حنبل رحمۃ اللہ علیہ کی ولادت ۱۶۴ھ میں ہوئی اور وفات ۲۴۱ھ میں، ستتر سال عمر مبارک ہوئی۔<sup>(۱)</sup> امام صاحب اور آپ کے تلامذہ میں اختلاف کی وجہ:

سیدنا امام ابوحنیفہ رحمۃ اللہ تعالیٰ علیہ اور آپ کے اصحاب و تلامذہ کے مابین اختلاف کی حکمت یہ بیان کی جاتی ہے کہ ایک بار حضرت امام ابوحنیفہ رحمۃ اللہ تعالیٰ علیہ ایک راستہ سے گزر رہے تھے آپ نے دیکھا کہ ایک کم سن بچہ کچڑ میں کھیل رہا ہے آپ نے ازراہ تَلَطُّف فرمایا: کہیں گرنہ جانا۔ اس بچہ نے برجستہ جواب دیا: آپ بچے کہیں آپ پھسل کر گرنہ جائیں کیونکہ اگر آپ گریں گے تو عالم کے گر جانے کا اندیشہ ہے۔ کم سن بچہ کے اس معنی خیز جواب سے آپ متاثر ہوئے اور آپ نے اپنے اصحاب و تلامذہ سے فرمایا: اگر تمہیں مسائل شرعیہ میں میرے قول کے خلاف کوئی قوی دلیل ملے تو اسے اختیار کر لو۔ آپ کی اس ہدایت کے بعد آپ کے تلامذہ میں سے ہر ایک آپ ہی کی روایت سے مسائل اخذ کرتا تھا۔<sup>(۲)</sup> اس طرح آپ کے اصحاب کا کوئی قول ایسا نہیں ہے جو امام اعظم (رحمۃ اللہ تعالیٰ علیہ) کے قول سے باہر ہو۔ ”ولو الجیہ“ کتاب الجنایات میں ہے امام ابو یوسف علیہ الرحمہ نے فرمایا: میں نے کوئی بات ایسی نہیں کہی جس میں، میں نے امام ابوحنیفہ (رحمۃ اللہ تعالیٰ علیہ) کی مخالفت کی ہو۔ میں نے وہی بات کہی جو آپ (رحمۃ اللہ تعالیٰ علیہ) نے فرمائی تھی۔ حضرت امام زُفر علیہ الرحمہ سے بھی یہی منقول ہے کہ میں نے کبھی امام ابوحنیفہ رحمۃ اللہ علیہ کی مخالفت نہیں کی مگر یہ کہ قولِ امام بیان کیا پھر آپ (رحمۃ اللہ تعالیٰ علیہ) نے اس سے رجوع فرمایا۔ اس سے یہی ثابت ہوتا ہے کہ اصحاب امام ابوحنیفہ (رحمۃ اللہ تعالیٰ علیہ) آپ کے طریقہ کے خلاف نہیں گئے بلکہ انہوں نے جو کچھ کہا وہ اجتہاد اور رائے اور قیاس سے کہا اور اسی قول کا اتباع کیا جو ان کے استاد نے فرمایا۔“<sup>(۳)</sup>

”الْحَاوِی الْقُدْسِی“ کے اواخر میں ہے: جب اصحاب امام اعظم (رحمۃ اللہ تعالیٰ علیہ) میں سے کسی کے قول کو اخذ کیا جائے تو یقین سے جان لینا چاہیے کہ ان کا یہ قول امام ابوحنیفہ (رحمۃ اللہ تعالیٰ علیہ) ہی سے اخذ کیا گیا ہے۔ کیونکہ آپ کے تمام اکابر تلامذہ سے یہی روایت ہے (جیسے امام ابو یوسف، امام محمد، امام زُفر اور امام حسن رحمہم اللہ تعالیٰ) کہ ہم نے کسی مسئلہ میں وہی قول کیا ہے

①..... ”ردالمحتار“ المقدمة، مطلب: فی مولد الآئمة... إلخ، ج ۱، ص ۱۵۷.

②..... ”الدر المختار“، المقدمة، ج ۱، ص ۱۵۸.

③..... ”ردالمحتار“ المقدمة، مطلب: فی مولد الآئمة... إلخ، ج ۱، ص ۱۵۹.



جو ہم نے امام ابوحنیفہ (رحمۃ اللہ تعالیٰ علیہ) سے روایت کیا ہے اور یہ بات انہوں نے بڑی یقین دہانی کے ساتھ بیان کی ہے لہذا فقہ میں کوئی مسئلہ اور مذہب، مذہب امام کے علاوہ نہیں ہے اور جس قول کی نسبت کسی دوسرے کی طرف ہے وہ مجازاً ہے اور ظاہر میں ہے فی الحقیقت وہ امام ابوحنیفہ علیہ الرحمۃ کا قول ہی ہے۔<sup>(۱)</sup> خصوصاً جب امام اعظم علیہ الرحمۃ نے فرمایا کہ جب کسی مسئلہ پر تمہیں اقویٰ دلیل مل جائے اسے اختیار کر لو۔ تو اگرچہ یہ الفاظ اپنے قول سے رجوع کرنا ثابت کرتے ہیں، تاہم چونکہ آپ کے اصحاب نے قویٰ دلیل سے مسئلہ کے علم کو انہیں اصول و قواعد سے ثابت کیا ہے جو آپ (رحمۃ اللہ تعالیٰ علیہ) نے خود مقرر فرمادیئے ہیں اس لئے درحقیقت آپ کے اصحاب کا وہ قول بھی امام اعظم ابوحنیفہ (رحمۃ اللہ تعالیٰ علیہ) کا قول ہی مانا جائے گا اور وہ مرجوع عنہ نہ ہوگا۔

علامہ بیری نے اپنی کتاب ”شرح الاشباہ“ میں بیان کیا ہے کہ کوئی حدیث ایسی ملے جو مذہب امام کے خلاف ہو تو حدیث ہی پر عمل کیا جائے اور یہی حدیث امام ابوحنیفہ (رحمۃ اللہ تعالیٰ علیہ) کا مذہب ہے کیونکہ صحیح روایت سے آپ سے مروی ہے۔ ”إِذَا صَحَّ الْحَدِيثُ فَهُوَ مَذْهَبِي“ حدیث اگر صحیح ہے تو یہی میرا مذہب ہے۔<sup>(۲)</sup>

حضرت امام اعظم (رحمۃ اللہ تعالیٰ علیہ) سے اختلاف روایت کی وجوہات:

حضرت امام ابوحنیفہ علیہ الرحمۃ کے اصحاب و تلامذہ نے ایک ہی مسئلہ میں آپ سے مختلف روایات بیان کی ہیں اور یہی ایک وجہ ان کے مابین مسائل میں اختلاف حکم کی ہے امام ابو بکر البلیغی اس مسئلہ پر روشنی ڈالتے ہوئے ”درر“ میں فرماتے ہیں کہ حضرت امام اعظم (رحمۃ اللہ تعالیٰ علیہ) سے اختلاف روایت کئی وجوہات سے ہو سکتا ہے: اول یہ کہ سامع کو سننے میں غلطی ہو گئی ہو۔ دوم یہ کہ امام نے اپنے قول سے رجوع فرمالیا ہو کسی نے یہ رجوع خود اپنے کانوں سے سن لیا اور کسی نے نہیں سنا تو اسے رجوع کا علم نہ ہوا۔ سوم یہ کہ امام نے ایک قول علی وجہ القیاس فرمایا اور دوسرا قول بر وجہ استحسان فرمایا تو جس نے جو سنا روایت کر دیا۔ چہارم یہ کہ کسی مسئلہ کے مختلف پہلو تھے آپ نے ایک پہلو سامنے رکھ کر ایک جواب دیا اور دوسرے پہلو کو مد نظر رکھ کر دوسرا جواب دے دیا، ان کے علاوہ بھی علامہ شامی علیہ الرحمۃ نے اپنے رسالہ ”شرح عقود رسم المفتی المنظوم“ میں کچھ اور صورتیں بھی اختلاف روایات کی وجوہ میں بیان فرمائی ہیں۔<sup>(۳)</sup> (رسائل ابن عابدین شرح عقود رسم المفتی المنظوم ۲۳)

①..... ”الحاوی القدسی“، کتاب الحیل، فصل اذا اختلفت الروایات... إلخ، ص ۱۸۱.

②..... ”رد المحتار“، المقدمة، مطلب: صح عن الإمام أنه قال... إلخ، ج ۱، ص ۱۵۹، ۱۶۰.

③..... ”مجموعۃ رسائل ابن عابدین“، الرسالة الثانية: شرح ”عقود رسم المفتی“، ج ۱، ص ۲۲.

## آداب الافتاء:

مفتی کے لئے ضروری ہے کہ مسائل شرعیہ اور کتب فقہیہ میں اس کا مطالعہ وسیع ہو، اصول فقہ اور قواعد فقہیہ سے واقف ہو، اس کے ساتھ ساتھ قرآنی احکام، احادیث نبویہ علی صاحبہا الصلوٰۃ والسلام اور تفسیر پر بھی اس کی نگاہ ہو، نیز استدلال اور روایت و درایت سے بھی اسے حصہ ملا ہو کیونکہ بغیر علم شریعت فتویٰ لکھنا سراسر جہالت ہے اس لئے ضروری ہے کہ مفتی کو یہ علم حاصل ہو کہ طبقات مسائل کتنے ہیں اور کون کون سے ہیں نیز طبقات الفقہاء کتنے ہیں اور کون کون سے ہیں اس لئے سب سے پہلے ہم ان دونوں کو بیان کریں گے اس کے بعد آداب الافتاء پر روشنی ڈالیں گے۔

## طبقات مسائل:

علماء احناف کے نزدیک مسائل تین طبقات پر ہیں۔

(۱) مسائل الاصول: ان کو ظاہر الروایۃ بھی کہتے ہیں۔ یہ وہ مسائل ہیں جو اصحاب المذہب سے مروی ہیں۔ یعنی سیدنا حضرت حسن بن زیاد رحمہ اللہ تعالیٰ وغیرہ اور وہ حضرات جنہوں نے حضرت امام ابو حنیفہ، سیدنا حضرت امام ابو یوسف، سیدنا امام محمد علیہم الرحمۃ والرضوان سے روایت کی، لیکن مشہور و اغلب ظاہر الروایۃ کے بارے میں یہ ہے کہ ظاہر الروایۃ حضرت امام اعظم، امام ابو یوسف اور امام محمد علیہم الرحمۃ کے اقوال ہی کو کہتے ہیں اور ظاہر الروایۃ کا اطلاق جن کتابوں پر ہے وہ حضرت امام محمد رحمۃ اللہ علیہ کی یہ چھ کتابیں ہیں:

(۱) مبسوط (۲) جامع صغیر (۳) جامع کبیر (۴) زیادات (۵) سیر صغیر (۶) سیر کبیر۔ ان کو ظاہر الروایۃ اس لئے کہا جاتا ہے کیونکہ یہ کتابیں حضرت امام محمد رحمۃ اللہ علیہ سے ثقہ راویوں نے روایت کی ہیں اس لئے یہ آپ سے بہ تواتر ثابت یا مشہور ہیں۔<sup>(۱)</sup>

(۲) مسائل نوادر:

یہ وہ مسائل ہیں جن کے راوی تو مذکورہ بالا اصحاب ہی ہیں لیکن یہ مسائل مذکورہ بالا چھ کتابوں میں نہیں ہیں جن کو ظاہر الروایۃ کے نام سے موسوم کیا گیا ہے بلکہ یہ مسائل یا تو امام محمد علیہ الرحمۃ کی دوسری کتابوں میں مذکور ہیں جیسے کیسانیات، ہارونیات، جرجانیات اور رقیات۔ ان کتابوں کو غیر ظاہر الروایۃ کہنے کی وجہ یہ ہے کہ یہ کتابیں امام محمد علیہ الرحمۃ سے ایسی روایات صحیحہ ثابتہ اور ظاہرہ سے مروی نہیں ہیں جیسی کہ پہلی چھ کتابیں ہیں یا پھر وہ مسائل ان کتابوں کے علاوہ دوسری کتابوں میں مذکور ہیں جیسے حسن بن زیاد کی ”المُجَرَّد“ وغیرہا اور کتب الامالی جو حضرت امام ابو یوسف رحمہ اللہ تعالیٰ نے املاء کرائی تھیں۔<sup>(۲)</sup>

۱..... ”رد المحتار“، المقدمة، مطلب: رسم المفتی، ج ۱، ص ۱۶۳.

۲..... المرجع السابق.



## (۳) الوقعات:

طبقات مسائل کی یہ تیسری قسم ہے۔ یہ وہ مسائل ہیں جن کو بعد کے مجتہدین نے مرتب و مولف فرمایا (۱) جو کہ امام ابو یوسف اور امام محمد کے تلامذہ یا ان کے تلامذہ کے تلامذہ ہیں ان کی بہت بڑی تعداد ہے صاحبین (امام ابو یوسف و امام محمد) کے تلامذہ میں عصام بن یوسف، ابن رستم، محمد بن سماعۃ، ابوسلیمان جرجانی، ابو حفص البخاری وغیرہم ہیں اور ان کے بعد کا گروہ محمد بن مسلمہ، محمد بن مقاتل، نصیر بن یحییٰ، ابوالنصر القاسم بن سلام وغیرہم پر مشتمل ہے کبھی ایسا ہوا ہے کہ ان حضرات نے اپنے قوی دلائل و اسباب کی بناء پر اصحاب مذہب کے خلاف کسی مسئلہ کو ثابت کیا ہے ان کے فتاویٰ میں جو کتاب سب سے پہلے منظر عام پر آئی وہ کتاب النوازل ہے جو فقیہ ابواللیث سمرقندی کی ہے ان کے بعد دیگر فقہاء نے بہت سے مجموعے مرتب فرمائے جیسے مجموع النوازل، الوقعات الناطفی اور الوقعات صدر الشہید وغیرہ۔ پھر بعد کے فقہاء نے ان کے مسائل کو مخلوط و غیر متمیز طور پر بیان فرمایا جیسا کہ ”فتاویٰ قاضی خان“ اور ”الخلاصہ“ وغیرہما میں ہیں اور بعض فقہاء نے ان کو ترتیب و تمیز کے ساتھ بیان فرمایا جیسے رضی الدین السرخسی کی کتاب ”المحیط“ انہوں نے اس کی ترتیب میں اولاً مسائل الاصول بیان فرمائے پھر نوادر پھر فتاویٰ کو ذکر کیا۔ یہ ذکر کرنا دلچسپی سے خالی نہ ہوگا کہ مسائل اصول میں الحاکم الشہید کی تصنیف کتاب ”الکافی“ نقل مذہب میں بڑی معتمد کتاب ہے اس کو قبول عام حاصل ہوا اور بڑے بڑے اکابر علماء، فقہاء نے اس کی شرحیں لکھیں جیسے امام شمس اللامۃ السرخسی کی ”مبسوط سرخسی“ اس کے بارے میں علامہ طرسوسی کا بیان ہے کہ ”مبسوط سرخسی“ کا مقام یہ ہے کہ اسی پر اعتماد کیا جاتا ہے۔ اس کے مطابق فتویٰ دیا جاتا ہے اور اس کے خلاف پر عمل نہیں کیا جاتا۔ کتب مذہب میں ایک اور کتاب ”المُنْتَقى“ بھی ہے یہ بھی انہیں کی ہے لیکن اس کا وہ مقام نہیں، اس میں کچھ نوادر بھی ہیں ”المبسوط“ جو حضرت امام محمد رحمۃ اللہ علیہ سے روایت کی گئی ہے اس کے متعدد نسخے ہیں ان میں سب سے بہتر وہ نسخہ ہے جو ابوسلیمان جوزجانی سے مروی ہے متاخرین علماء فقہ نے مبسوط کی بہت سی شروح لکھی ہیں۔ (۲)

امام محمد علیہ الرحمہ کی ہر وہ تصنیف جس میں لفظ صغیر لگا ہوا ہے اس میں وہ مسائل ہیں جن کی روایت حضرت امام اعظم علیہ الرحمۃ والرضوان سے آپ کے شاگرد امام محمد نے بواسطہ حضرت امام ابو یوسف رحمہما اللہ تعالیٰ کی ہے لیکن جن مسائل کی روایت امام محمد (رحمۃ اللہ تعالیٰ علیہ) نے بلا واسطہ اور براہ راست حضرت امام اعظم علیہ الرحمۃ والرضوان سے کی ان کے ساتھ ”کبیر“ کا لفظ لگایا گیا۔ (۳) اسی طرح نوادر ان مسائل کے لئے استعمال کیا گیا جن کی روایت امام محمد علیہ الرحمۃ نے ان مذکورہ چھ کتابوں کے علاوہ دوسری کتابوں میں امام اعظم اور امام ابو یوسف رحمہما اللہ تعالیٰ سے کی ان کو ”الکیسانیات“، ”الہارونیات“، ”الجرجانیات“

۱..... یعنی استنباط کیا۔

۲..... ”رد المحتار“، المقدمة، مطلب: رسم المفتی، ج ۱، ص ۱۶۴-۱۶۶۔

۳..... المرجع السابق، ص ۱۶۷۔



اور ”الرقیات“ سے موسوم کیا<sup>(۱)</sup> اور نوازل ان مجموعہ مسائل کو کہا گیا ہے جن مسائل کو مشائخ مجتہدین مذہب سے دریافت کیا گیا اور انہوں نے ان مسائل میں کوئی نص نہ پائی اور اپنے اجتہاد سے ان مسائل کی تخریج کی اور ان کے احکام بیان فرمائے۔<sup>(۲)</sup> صاحب البحر نے فرمایا: محمد بن الحسن کی ہر وہ تصنیف جس میں لفظ ”صغیر“ لگا ہوا ہے اس میں امام محمد اور امام ابو یوسف (رحمۃ اللہ تعالیٰ علیہما) متفق ہیں بخلاف اس تصنیف کے جس میں لفظ ”کبیر“ لگا ہوا ہے وہ امام ابو یوسف (علیہ الرحمہ) پر پیش نہیں کی گئی۔<sup>(۳)</sup> (مبحث التشہد)

(امام محمد علیہ الرحمہ کی) کتاب ”اصل“ کا نام اس لئے اصل رکھا گیا کہ امام محمد علیہ الرحمہ نے اسے سب سے پہلے تصنیف فرمایا اس کے بعد ”الجامع الصغیر“ پھر ”الجامع الکبیر“،<sup>(۴)</sup> صاحب البحر نے فرمایا کہ ”الجامع الصغیر“ کو امام محمد علیہ الرحمہ نے ”اصل“ کے بعد تصنیف فرمایا اس میں جو کچھ ہے وہ معتمد علیہ ہے۔<sup>(۵)</sup> (باب الصلوۃ)

کتاب الجامع الصغیر کی وجہ تصنیف:

اس کتاب کی وجہ تصنیف یہ ہے کہ حضرت امام ابو یوسف علیہ الرحمہ نے امام محمد علیہ الرحمہ سے فرمایا کہ تم میرے لئے وہ تمام روایات ایک کتاب میں جمع کر دو جو تم نے امام اعظم رحمۃ اللہ علیہ سے کی ہیں۔ اس حکم کی تعمیل میں حضرت امام محمد علیہ الرحمہ نے وہ تمام مرویات ایک جگہ جمع فرمادیں اور ان کو حضرت امام ابو یوسف علیہ الرحمہ کے سامنے پیش کیا جن کو انہوں نے بے حد پسند فرمایا یہ کتاب (یعنی الجامع الصغیر) ۱۵۳۲ ہجری میں سو بتیس مسائل پر مشتمل ایک مبارک کتاب ہے، بقول علامہ بزدوی: امام ابو یوسف (رحمۃ اللہ تعالیٰ علیہ) اپنے جلالت علم و عظمت کے باوجود اس کتاب کو ہمیشہ سفر و حضر میں اپنے ساتھ رکھتے تھے۔ علی الرازی فرماتے ہیں: جس شخص نے اس کتاب کو سمجھ لیا وہ ہمارے تمام ساتھیوں میں سب سے زیادہ صاحب فہم مانا جاتا ہے۔ اس دور میں کسی شخص کو اس وقت تک قاضی نہیں بنایا جاتا جب تک اسے پرکھ نہ لیا جائے کہ وہ الجامع الصغیر کو سمجھتا ہے اور پڑھتا ہے۔<sup>(۶)</sup>

وجہ تصنیف ”السیر الکبیر“:

امام شمس اللامہ سرخسی ”السیر الکبیر“ کی شرح میں فرماتے ہیں کہ ”السیر الکبیر“ امام محمد علیہ الرحمہ کی آخری تصنیف ہے

①..... ”مجموعۃ رسائل ابن عابدین“، الرسالة الثانية: شرح ”عقود رسم المفتی“، ج ۱، ص ۱۶، ۱۷.

②..... ”رد المحتار“، المقدمة، مطلب: رسم المفتی، ج ۱، ص ۱۶۴.

③..... ”البحر الرائق“، کتاب الصلاة، باب صفة الصلاة، ج ۱، ص ۵۷۹.

④..... ”النهر الفائق“، کتاب الصلاة، باب صلاة العیدین، ج ۱، ص ۳۶۶.

⑤..... ”البحر الرائق“، کتاب الصلاة، باب صلاة العیدین، ج ۲، ص ۲۷۶.

⑥..... ”مجموعۃ رسائل ابن عابدین“، الرسالة الثانية: شرح ”عقود رسم المفتی“، ج ۱، ص ۱۹.



اس کی وجہ تصنیف یہ تھی کہ آپ کی کتاب ”السير الصغير“ اہل شام کے ایک جلیل القدر عالم حضرت عبدالرحمن بن عمرو والاوزاعی کے پاس پہنچی۔ انہوں نے پوچھا یہ کس کی تصنیف ہے بتایا گیا کہ امام محمد بن الحسن عراقی کی برجستہ ان کی زبان سے نکلا ”اہل عراق کو اس موضوع میں تصنیف سے کیا لگاؤ وہ علم السیر اور مغازی رسول اللہ صلی اللہ تعالیٰ علیہ والہ وسلم کو کیا جانیں کیونکہ غزوات زیادہ تر شام میں ہوئے۔ غزوات کا علم وہاں کے لوگوں کو زیادہ ہے اور حجاز کے لوگوں کو، نہ کہ عراق والوں کو۔ امام اوزاعی کی یہ بات جب امام محمد علیہ الرحمۃ کو پہنچی آپ کو بہت شاق گزری اور اس کا عملی جواب دینے کے لئے ”السير الكبير“ تصنیف فرمائی۔ آپ کی یہ کتاب جب عبدالرحمن بن عمرو والاوزاعی نے مطالعہ فرمائی تو وہ حیرت زدہ رہ گئے اور فرمایا: اگر اس کتاب میں احادیث صحیحہ نہ ہوتیں تو میں کہہ دیتا کہ وہ من گھڑت علم سے کام لیتے ہیں بے شک اللہ تعالیٰ نے آپ کی رائے کو صحیح جواب کے لئے متعین فرمایا ہے۔ اللہ رب العزت نے صحیح فرمایا ﴿وَفَوْقَ كُلِّ ذِي عِلْمٍ عَلِيمٌ﴾ (۱) اس کتاب کو تصنیف فرمانے کے بعد حضرت امام محمد علیہ الرحمۃ نے اس کو ساٹھ جلدوں (دفتروں) میں لکھوایا اور اس کو خلیفہ وقت کے دربار میں بھجوا دیا۔ خلیفہ وقت نے اسے بے حد پسند کیا اور اس کو اپنے زمانہ حکومت کا عظیم اور قابل فخر کارنامہ قرار دیا۔ (مجموعہ رسائل ابن عابدین، ج ۱) (۲)

## طبقات الفقهاء

ایک مفتی کے لئے جس طرح طبقات المسائل اور معتبر و مستند کتب فقہیہ اور فتاویٰ کا علم ہونا ضروری ہے اسی طرح اس کے علم میں یہ بات بھی ہونی چاہئے کہ طبقات الفقہاء کتنے ہیں اور کس فقیہ کا درجہ کیا ہے تاکہ اسے یہ معلوم ہو سکے کہ کس فقیہ کا قول معتبر اور قابل استناد ہے اور کون درجہ اعتبار میں نہیں اس لئے ہم طبقات الفقہاء کا بیان کرنا بھی ضروری خیال کرتے ہیں۔ علمائے ماہرین فقہ و شریعت نے فقہاء کے سات طبقات بیان فرمائے ہیں۔

### ۱۔ طَبَقَةُ الْمُجْتَهِدِينَ فِي الشَّرْعِ:

جیسے ائمہ اربعہ (امام ابوحنیفہ، امام مالک، امام شافعی اور امام احمد بن حنبل رضی اللہ عنہم) اور وہ لوگ جو قواعد اصول کی تائیس میں نیز اولیٰ اربعہ (قرآن پاک، احادیث، قیاس اور اجماع) سے احکام فرعیہ کے استنباط میں اصول و فروع میں بغیر کسی اور کی تقلید کے ان ہی ائمہ اربعہ کے مسلک پر ہی رہے۔ (۳)

①..... پ ۱۳، یوسف: ۷۶۔

②..... ”مجموعہ رسائل ابن عابدین“، الرسالة الثانية: شرح ”عقود رسم المفتی“، ج ۱، ص ۱۹، ۲۰۔

③..... المرجع السابق، ص ۱۱۔

## ۲۔ طَبَقَةُ الْمُجْتَهِدِينَ فِي الْمَذْهَبِ:

جیسے امام ابو یوسف، امام محمد اور جملہ تلامذہ امام ابو حنیفہ رضی اللہ عنہم، یہ حضرات اس امر کی قدرت رکھتے تھے کہ ادلہ اربعہ سے اپنے استاد حضرت امام ابو حنیفہ رحمۃ اللہ علیہ کے مستخرجہ قواعد و اصول کے مطابق احکام شرعیہ کا استخراج کر سکیں۔<sup>(۱)</sup>

## ۳۔ طَبَقَةُ الْمُجْتَهِدِينَ فِي الْمَسَائِلِ:

یہ وہ حضرات ہیں جو ایسے مسائل کا استنباط جن کے بارے میں کوئی روایت صاحب المذہب سے نہیں ملتی اپنے آئمہ کرام کے مقرر کردہ قواعد و اصول کے مطابق کرتے ہیں جیسے علامہ خصاف رحمۃ اللہ تعالیٰ علیہ متوفی ۲۶۱ھ، علامہ ابو جعفر الطحاوی متوفی ۳۲۱ھ، حضرت ابوالحسن الکرخی متوفی ۳۴۰ھ، حضرت ثمس الائمہ الحلوانی متوفی ۴۵۶ھ، حضرت ثمس الائمہ السرخسی متوفی ۵۰۰ھ، حضرت فخر الاسلام بزدوی متوفی ۴۸۲ھ، علامہ فخر الدین قاضی خان متوفی ۵۹۳ھ وغیرہم، یہ حضرات نہ اصول میں نہ فروع میں کسی میں بھی اپنے امام کی مخالفت نہیں کر سکتے۔<sup>(۲)</sup>

## ۴۔ طَبَقَةُ أَصْحَابِ التَّخْرِيجِ مِنَ الْمُقْلِدِينَ:

جیسے امام رازی متوفی ۳۷۰ھ وغیرہ یہ حضرات اجتہاد پر بالکل قادر نہیں لیکن چونکہ یہ جملہ قواعد و اصول کا پورا علم اور مسائل و قواعد کے ماخذ سے پوری واقفیت رکھتے تھے اس لئے ان میں یہ صلاحیت تھی کہ ایسے امور کی تفصیل بیان کر دیں جہاں امام مذہب سے ایسا قول مروی ہو جو مجمل ہے اور اس میں دو صورتیں نکل رہی ہوں یا کوئی ایسا قول جو دو چیزوں کا محتمل ہے اور وہ صاحب مذہب سے یا ان کے تلامذہ مجتہدین میں سے کسی ایک سے مروی ہے اس کی تشریح و تفصیل اصول و قیاس اور امثال و نظائر کی روشنی میں بیان کر دیں صاحب ہدایہ نے جہاں کہیں کہا ہے کذا فی تخریج الکرخی یا کذا فی تخریج الرازی، اس کا یہی مطلب ہے جو ابھی بیان کیا گیا ہے۔<sup>(۳)</sup>

## ۵۔ طَبَقَةُ أَصْحَابِ التَّرْجِيحِ مِنَ الْمُقْلِدِينَ:

جیسے ابوالحسن قدوری متوفی ۴۲۸ھ، صاحب الہدایہ متوفی ۵۹۳ھ وغیرہما۔ ان کا مقام یہ ہے کہ یہ حضرات بعض روایات کو بعض پر تفضیل دینے کی اہلیت رکھتے تھے جیسے وہ کسی روایت کی تفضیل میں فرماتے ہیں: هذا أولى یا هذا أصح یا هذا أوضح یا هذا أوفق للقياس وغیرہا۔<sup>(۴)</sup>

①....."مجموعة رسائل ابن عابدين"، الرسالة الثانية: شرح "عقود رسم المفتي"، ج ۱، ص ۱۱.

②.....المرجع السابق، ص ۱۲. ③.....المرجع السابق، ص ۱۲.

④.....المرجع السابق.



## ۶۔ طَبَقَةُ الْمُقَلِّدِينَ الْقَادِرِينَ عَلَى التَّمْيِيزِ:

جیسے صاحب کنز، صاحب المختار، صاحب الوقایہ، اور صاحب المجمع اور اصحاب المتون المعتمدة۔ ان کا درجہ یہ ہے کہ یہ حضرات اپنی کتابوں میں ضعیف و مردود اقوال بیان نہیں کرتے اور روایات میں قوی، اقوی، ضعیف، ظاہر الروایۃ، ظاہر المذہب اور روایت نادرہ میں امتیاز و تمیز کرنے کے اہل ہیں۔<sup>(۱)</sup>

## ۷۔ طَبَقَةُ الْمُقَلِّدِينَ الَّذِينَ لَا يَقْدِرُونَ عَلَى مَا ذُكِرَ:

یہ حضرات کھرے کھوٹے، کمزور و قوی اور دائیں بائیں میں امتیاز کرنے کی صلاحیت نہیں رکھتے بلکہ انہیں جہاں سے بھی جو کچھ مواد مل جاتا ہے اسے جمع کرتے ہیں اور اندھیرے میں ٹامک ٹوئیاں مارتے ہیں یہ لوگ ہرگز ہرگز اس قابل نہیں کہ ان کی تقلید کی جائے یا ان سے مسائل میں رجوع کیا جائے۔<sup>(۲)</sup> (شرح عقود رسم المفتی المنظوم لابن عابدین، رد المحتار ۵۱-۵۲ ج ۱)

## تنبیہ:

۱۔ احکام شریعت کا علم حاصل کرنے کے لئے افتاء ایک لازمی اور ضروری امر ہے۔ اللہ تعالیٰ نے قرآن کریم میں ارشاد فرمایا: ﴿فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾<sup>(۳)</sup> اگر تم نہیں جانتے ہو تو جاننے والوں یعنی اہل علم سے پوچھ لو۔ اس سے معلوم ہوا کہ ایک طبقہ ملت کا ایسا ہوگا جسے علم دین پر عبور حاصل نہ ہوگا اور ایک طبقہ ایسا ہوگا جو صاحب علم و فضل ہوگا اور اسے علم دین میں بصیرت حاصل ہوگی چونکہ ہر مسلمان کے لئے وہی راستہ اختیار کرنا ضروری ہے جو اللہ تعالیٰ اور اس کے رسول علیہ الصلوٰۃ والسلام کا پسندیدہ راستہ ہے اس لئے ہر شخص کو اپنا ہر عمل اسلام کے احکام کے مطابق رکھنا چاہیے اور اگر کسی کو کسی معاملہ میں شریعت کا حکم معلوم نہیں ہے تو اسے اہل علم کی طرف رجوع کرنا چاہئے اور ان سے سوال کر کے حکم شرعی معلوم کرنا چاہئے اسی اصول کے مطابق زمانہ صحابہ کرام رضوان اللہ علیہم اجمعین سے آج تک مسلمانوں کا یہی طریقہ رہا ہے کہ اگر انہیں کسی چیز کے جواز یا عدم جواز کا علم نہیں ہے تو انہوں نے بلا تامل اہل علم سے اس کا حکم شرعی معلوم کر لیا ہے ہر زمانہ میں لوگ علمائے شریعت کی طرف مسائل شرعیہ کا علم حاصل کرنے کے لئے رجوع کرتے رہے ہیں یہاں تک کہ دارالافتاء کا قیام عمل میں آیا اور اب وہ یہ خدمت انجام دے رہے ہیں۔ اس سلسلے میں سب سے پہلے یہ جان لینا ضروری ہے کہ مفتی کون ہے۔

صاحب فتح القدیر شارح ہدایہ فرماتے ہیں: ”اصولیین مضبوطی کے ساتھ یہ رائے رکھتے ہیں کہ مفتی کا درجہ صرف مجتہد

①..... ”مجموعۃ رسائل ابن عابدین“، الرسالة الثانية: شرح ”عقود رسم المفتی“، ج ۱، ص ۱۲.

②..... المرجع السابق.

و ”رد المحتار“، المقدمة، مطلب: فی طبقات الفقهاء، ج ۱، ص ۱۸۱-۱۸۴.

③..... پ ۱۷، الانبیاء: ۷.



کو حاصل ہوتا ہے۔ جو شخص خود مجتہد نہیں ہے لیکن اسے مجتہد کے اقوال زبانی یاد ہیں وہ مفتی نہیں ہے اس سے جب مسئلہ دریافت کیا جائے تو اسے بطور نقل و حکایت کسی مجتہد کا قول جواب میں بتانا چاہئے۔ اس سے یہ بات معلوم ہوئی کہ ہمارے زمانے میں (یعنی زمانہ مصنف فتح القدیر میں) جو علماء فتویٰ دیتے ہیں حقیقت میں وہ فتویٰ نہیں ہے بلکہ اصل میں کسی مجتہد مفتی کا قول ہے جو نقل کر دیا گیا ہے تاکہ مستفتی اس پر عمل کرے۔ مجتہد سے اس کا قول نقل کرنے کے دو طریقے ہیں اول یہ کہ یا تو وہ قول اس کے پاس کسی صحیح سند سے پہنچا ہو۔ دوم یہ کہ اس نے مجتہد کا وہ قول کسی ایسی مشہور کتاب سے لیا ہو جو دیگر علماء کے ہاتھوں میں رہتی ہو جیسے امام محمد بن الحسن رحمۃ اللہ تعالیٰ علیہ کی کتابیں اور ایسے ہی دوسری کتب فقہیہ جو اپنی روایت و اسناد کے اعتبار سے خبر مشہور کے درجہ میں ہیں۔<sup>(۱)</sup> (ردالمحتار ج ۴ ص ۱۷)

۲۔ آداب الافقاء کے سلسلے میں دوسری بات یہ ہے کہ علمائے احناف روایات ظاہرہ میں جن مسائل پر متفق ہیں فتویٰ یقیناً انہیں پر ہوگا لیکن اگر روایات ظاہرہ میں ہمارے علماء کا اتفاق نہیں ہے تو واضح یہ ہے کہ فتویٰ علی الاطلاق امام اعظم علیہ الرحمہ کے قول پر ہوگا لیکن اگر حضرت امام اعظم رحمۃ اللہ تعالیٰ علیہ سے اس مسئلہ میں کوئی روایت نہ ملے تو پھر فتویٰ امام ابو یوسف رحمۃ اللہ علیہ کے قول پر دیا جائے گا اور اگر ان سے بھی کوئی قول نہ ملے تو پھر فتویٰ حضرت امام محمد رحمۃ اللہ تعالیٰ علیہ کے قول پر دیا جائے۔<sup>(۲)</sup> ”سراجیہ“ میں ہے: ایک قول یہ ہے کہ اگر کسی مسئلہ میں امام ابو حنیفہ (رحمۃ اللہ علیہ) ایک جانب اور آپ کے صاحبین دوسری جانب ہوں تو مفتی کو اختیار ہے کہ وہ جس قول کو چاہے اختیار کرے اور اگر مفتی مجتہد نہ ہو تو اول قول اصح ہے۔<sup>(۳)</sup> ان تینوں کے بعد پھر امام زفر رحمۃ اللہ تعالیٰ علیہ کے قول پر فتویٰ دیا جائے گا اور پھر امام حسن بن زیاد کے قول پر<sup>(۴)</sup> (درمختار) اور ”الحاوی القدسی“ میں اس امر کی تصحیح فرمائی ہے کہ اگر ان میں سے کسی کے قول کی تائید میں قوۃ مدرکہ یعنی قوی دلیل موجود ہے تو ایسی صورت میں وہ قول اختیار کیا جائے ورنہ یہی ترتیب قائم رکھی جائے گی۔<sup>(۵)</sup> اسی وجہ سے علمائے احناف کبھی کبھی حضرت امام اعظم رحمۃ اللہ تعالیٰ علیہ کے بعض اصحاب کے قول کو ترجیح دیتے ہیں جبکہ اس کی تائید میں دلیل قوی موجود ہو جیسے کہ سترہ ۱۷ مسائل<sup>(۶)</sup> میں علماء نے امام زفر رحمۃ اللہ تعالیٰ علیہ کے قول کو ترجیح دی ہے لہذا وہ ہمارے لئے بھی قابل ترجیح ہیں کیونکہ وہ دلیل

①..... ”ردالمحتار“، المقدمة، مطلب: رسم المفتی، ج ۱، ص ۱۶۲۔

و ”فتح القدیر“، کتاب أدب القاضي، ج ۶، ص ۳۶۰۔

②..... ”الدرالمختار“، المقدمة، ج ۱، ص ۱۶۲-۱۶۹۔

③..... ”الفتاوی السراجیہ“، کتاب أدب المفتی والتنبیہ علی الجواب، ص ۱۵۷۔

تفصیلات کے لئے ”فتاوی رضویہ“ (مُخَرَّجہ)، ج ۱، حصہ الف، ص ۱۰۵ تا ۱۰۸ ملاحظہ فرمائیں۔

④..... ”الدرالمختار“، المقدمة، ج ۱، ص ۱۶۹۔

⑤..... ”الحاوی القدسی“، کتاب الحیل، فصل إذا اختلف الروایات... إلخ، ص ۱۸۱۔

و ”مجموعۃ رسائل ابن عابدین“، الرسالة الثانية: شرح ”عقود رسم المفتی“، ج ۱، ص ۲۶۔

⑥..... یہاں ۱۷ مسائل کا ذکر ہے جبکہ علامہ شامی رحمۃ اللہ تعالیٰ علیہ نے ردالمحتار، ج ۵، ص ۳۳۸، میں ۱۲۰ ایسے مسائل کی صراحت ذکر کی ہے

جہاں امام زفر رحمۃ اللہ تعالیٰ علیہ کے قول پر فتویٰ ہے۔... علمیہ



میں گہری نظر رکھتے ہیں۔<sup>(۱)</sup> (مجموعہ رسائل ابن عابدین)

۳۔ جب امام اعظم رحمۃ اللہ تعالیٰ علیہ سے کسی مسئلہ میں روایات مختلف ہوں یا اس مسئلہ میں آپ سے یا آپ کے اصحاب سے کوئی روایت نہ ملے تو پہلی صورت میں جو روایت حجت و دلیل کے اعتبار سے اقویٰ ہو اسے اختیار کیا جائے اور دوسری صورت میں یعنی جبکہ امام اعظم اور آپ کے اصحاب سے اس مسئلہ میں کوئی روایت ہی موجود نہ ہو دیکھے کہ متاخرین کا اس میں کیا قول ہے اگر متاخرین ایک ہی قول پر متفق ہیں تو اس قول کو اختیار کرے اور اگر متاخرین میں اختلاف ہے تو جس قول پر اکثر ہیں، پھر اسے اختیار کرے جس پر کہ مشہور اکابرین نے اعتماد کیا ہو جیسے امام ابو حفص، امام ابو جعفر، ابواللیث اور امام طحاوی وغیرہم، اگر مسئلہ ایسا ہے کہ اس پر کوئی نص نہیں ملتی، نہ قول مجتہد، نہ اقوال متاخرین، تو پھر مفتی خود ہی اس پر علم شریعت کی روشنی میں غور و فکر کرے اور تدبیر سے کام لے اور حتی الوسع کوشش کرے کہ اس کا حکم نکل آئے تاکہ اپنی ذمہ داری سے سبکدوش ہو۔ لیکن جزاف یعنی اٹکل اور بے تکی باتوں سے کام نہ لے،<sup>(۲)</sup> اللہ (عزوجل) سے ڈرتا رہے اور گہرا غور و فکر کرے کیونکہ یہ نہایت عظیم ذمہ داری ہے اس میں جزاف کی جسارت وہی کر سکتا ہے جو جاہل اور بد بخت ہے<sup>(۳)</sup> (رد المحتار ج ۸ ص ۱۷۸)

### فائدہ :

علامہ شامی رحمۃ اللہ تعالیٰ علیہ فرماتے ہیں: ”علماء کرام نے بیان فرمایا ہے عبادات کے مسائل میں فتویٰ مطلقاً قول امام اعظم پر ہے۔ مسائل ذوی الارحام میں فتویٰ قول امام محمد پر ہے اور مسائل قضا میں فتویٰ قول امام ابو یوسف پر ہے جیسا کہ ”قنیہ“ اور ”بزازیہ“ میں مذکور ہے اور ”شرح بیری“ میں مزید یہ ہے کہ مسائل شہادت میں بھی فتویٰ قول امام ابو یوسف رحمۃ اللہ تعالیٰ علیہ پر ہے اور صرف سترہ مسائل<sup>(۴)</sup> میں فتویٰ قول امام زفر پر ہے رحمۃ اللہ تعالیٰ علیہم اجمعین۔<sup>(۵)</sup>

۴۔ جب کسی مسئلہ میں قیاس ہو اور استحسان ہو تو معدودے چند مسائل کو چھوڑ کر عمل استحسان پر ہوگا۔

۵۔ جب کوئی مسئلہ ظاہر الروایۃ میں مذکور نہ ہو بلکہ کسی دوسری روایت سے ثابت ہو تو اس کا حوالہ دینا چاہئے۔

۶۔ حضرت امام نسفی (رحمۃ اللہ تعالیٰ علیہ) نے ”مُسْتَصْفٰی“ میں بیان فرمایا ہے جب فقہاء کسی مسئلہ میں تین اقوال بیان فرمائیں تو ان میں رائج قول اول ہے یا قول آخر، درمیانی قول رائج نہ ہوگا ”شرح المنیہ“ میں ہے کہ اگر روایت درایت کے مطابق ہے تو اس سے عدول نہ کیا جائے۔<sup>(۶)</sup> (رد المحتار ج ۹ ص ۴۹)

①..... ”مجموعہ رسائل ابن عابدین“، الرسالة الثانية: شرح ”عقود رسم المفتی“، ج ۱، ص ۲۸.

②..... بہار شریعت میں اس مقام پر ”بے تکی باتوں سے کام نہ لے“ لکھا ہوا تھا، جو واضح کتابت کی غلطی معلوم ہوتی ہے اسی وجہ سے ہم نے متن میں تصحیح کر دی ہے۔... علمیہ

③..... ”رد المحتار“، المقدمة، مطلب: إذا تعارض التصحيح، ج ۱، ص ۱۷۰.

④..... اس کی وضاحت کے لئے گزشتہ صفحہ کا حاشیہ نمبر ۶ ملاحظہ فرمائیں۔... علمیہ

⑤..... ”رد المحتار“، المرجع السابق، ص ۱۷۰، ۱۷۱.

⑥..... المرجع السابق، ص ۱۷۱.



۷۔ ”بحر“ کے باب الوقف میں ہے جب مسئلہ میں دو قول ہوں اور دونوں صحیح ہوں تو ان میں سے کسی بھی ایک کو افتاء و قضاء کے لئے اختیار کیا جاسکتا ہے<sup>(۱)</sup> بشرطیکہ دونوں قول برابر حیثیت کے ہوں لیکن اگر ایک قول لفظ صحیح سے موکد ہو<sup>(۲)</sup> تو اسے اختیار کیا جائے۔<sup>(۳)</sup>

۸۔ جب فتویٰ ایک قول پر ہو اور صحیح دوسرے قول کی تو ادلیٰ یہ ہے کہ وہ قول اختیار کیا جائے جو متون کے موافق ہو۔<sup>(۴)</sup> (بحر) اور اگر ایک قول شروع میں ہے اور اس کے خلاف دوسرا قول فتاویٰ میں تو وہ قول اختیار کیا جائے جو شروع میں ہے کیونکہ فقہائے کرام کی تصریح ہے کہ متون مقدم ہیں (شروع پر اور شروع مقدم ہیں)<sup>(۵)</sup> فتاویٰ پر، یہ صورت اسی وقت اختیار کی جائے گی جب ان دونوں اقوال میں سے ہر ایک کی تصحیح کی گئی ہو یا دونوں میں سے کسی کی بھی تصحیح منقول نہ ہو لیکن اگر مسئلہ متون میں ہے (اور اس کی تصحیح بالتصریح نہیں کی گئی بلکہ اس کے مقابل)<sup>(۶)</sup> کی تصحیح بالتصریح کی گئی ہے تو وہ ہی مسئلہ اختیار کیا جائے جس کی تصحیح بالتصریح کی گئی ہے کیونکہ تصحیح بالتصریح التزامی پر مقدم ہے اگرچہ متون میں یہ التزام کیا گیا ہے کہ وہ مذہب صحیح ہی بیان کریں گے تاہم یہ تصحیح سے کم تر درجہ ہے اور اگر ایک مسئلہ میں دو قول ہیں اور دونوں کی تصحیح کی گئی ہے تو اگر ان میں سے ایک قول امام ہے اور دوسرا قول کسی اور مجتہد کا، تو مفتی کو قول امام ہی اختیار کرنا چاہئے اس لئے کہ دونوں تصحیح متعارض ہو کر ساقط ہو جائیں گی پھر اصل کی طرف رجوع کیا جائے گا اور اصل یہ ہے کہ قول امام مقدم ہے۔<sup>(۷)</sup> (رد المحتار ۴۹۹)

۹۔ وہ الفاظ جو فقہائے کرام فتویٰ دینے میں استعمال فرماتے ہیں:

(۱) وَعَلَيْهِ الْفَتْوَى (۲) وَبِهِ يُفْتَى (۳) وَبِهِ نَأْخُذُ (۴) وَعَلَيْهِ الْإِعْتِمَادُ (۵) وَعَلَيْهِ عَمَلُ الْيَوْمِ أَيْ عَلَيْهِ عَمَلُ النَّاسِ فِي هَذَا الزَّمَانِ الْحَاضِرِ (۶) عَلَيْهِ عَمَلُ الْأُمَّةِ (۷) وَهُوَ الصَّحِيحُ (۸) وَهُوَ الْأَصَحُّ (۹) وَهُوَ الْأَظْهَرُ (۱۰) وَهُوَ الْأَشْبَهُ بِالْمَنْصُوصِ رِوَايَةً وَالرَّاجِحُ دِرَايَةً فَيَكُونُ عَلَيْهِ الْفَتْوَى (۱۱) وَهُوَ الْأَوْجَهُ (۱۲) وَهُوَ الْمُخْتَارُ (۱۳) وَبِهِ جَرَى الْعُرْفُ

①..... ”البحر الرائق“، کتاب الوقف، ج ۵، ص ۳۳۷.

②..... یعنی دونوں قول صحیح ہوں لیکن ایک قول اصح (زیادہ صحیح) ہو۔

③..... ”الدر المختار“ و ”رد المختار“، المقدمة، مطلب: إذا تعارض التصحيح، ج ۱، ص ۱۷۱.

④..... ”البحر الرائق“، کتاب الصلاة، باب قضاء الفوائت، ج ۲، ص ۱۵۲.

⑤..... بہار شریعت میں اس مقام پر ”متون مقدم ہیں فتاویٰ پر“ لکھا ہوا ہے، جو کتابت کی غلطی معلوم ہوتی ہے، کیونکہ اصل عبارت اس طرح ہے (متون مقدم ہیں شروع پر اور شروع مقدم ہیں فتاویٰ پر) اسی وجہ سے بریکٹ میں اس کا اضافہ کر دیا گیا ہے۔... علمیہ

⑥..... بہار شریعت میں اس مقام پر (اور اس کی تصحیح بالتصریح نہیں کی گئی بلکہ اس کے مقابل)، لکھنے سے رہ گیا تھا جو کتابت کی غلطی معلوم ہوتی ہے، لہذا بریکٹ میں اس کا اضافہ کر دیا گیا ہے۔... علمیہ

⑦..... ”رد المختار“، المقدمة، مطلب: إذا تعارض التصحيح، ج ۱، ص ۱۷۱.



(۱۳) وَهُوَ الْمُتَعَارِفُ (۱۵) وَبِهِ أَخَذَ عُلَمَاءُنَا۔

مندرجہ بالا الفاظ سے بقول صاحب الفتاویٰ الخیریہ للشیخ الرّمْلِی: بعض الفاظ بعض پر فضیلت رکھتے ہیں مثلاً لفظ فتویٰ زیادہ موکد و جاندار ہے، لفظ صَحِیح، أَصَحُّ اور أَشْبَهُ وغیرہا سے اور لفظ وَبِهِ یُفْتٰی زیادہ موکد و باوڑن ہے لفظ ”الْفَتْوٰی عَلَیْهِ“ سے اور لفظ أَصَحُّ، صَحِیح کے مقابلہ میں زیادہ قوت والا ہے اور أَخَوْتُ زیادہ موکد ہے الْإِخْتِیَاطُ سے۔<sup>(۱)</sup> (ردالمحتار ج ۵ ص ۱)

۱۰۔ اگر ائمہ ترجیح میں سے دو اماموں کے اقوال متعارض ہوں ایک نے اپنے قول کو ”هُوَ الصَّحِیحُ“ سے تعبیر کیا اور دوسرے نے اپنے قول کو ”هُوَ الْأَصَحُّ“ سے۔ اس صورت میں ”هُوَ الصَّحِیحُ“ والے قول کو اختیار کرنا بہتر ہے کیونکہ ایسی صورت میں ظاہر ہے کہ صحیح پر دونوں متفق ہیں اور أَصَحُّ میں اختلاف ہے تو متفق قول کو اختیار کرنا بہتر ہے۔<sup>(۲)</sup>

۱۱۔ صاحب درمختار نے ”رسالہ آداب المفتی“ سے نقل فرمایا کہ ”جب کوئی قول یا روایت کسی معتبر کتاب میں أَصَحُّ، أَوْلٰی، أَوْفَقُّ اور اسی قسم کے کسی لفظ سے مخصوص کی جائے تو مفتی کے لئے جائز ہے کہ وہ اس قول یا روایت کو اختیار کرے یا اس کے مقابل قول کو، لیکن اگر وہ قول یا روایت صحیح یا الماخوذ بہ یا بہ مفتی سے مزین ہے تو مفتی کے لئے ضروری ہے کہ اسی قول کو اختیار کرے، مخالف قول کو اختیار کرنا جائز نہیں کیونکہ اس صورت میں صحت اسی قول میں محصور ہے اور پہلی صورت میں جبکہ کسی روایت یا قول کو أَصَحُّ کہا تو اس کا مطلب ہے کہ مخالف قول بھی صحیح ہے اس لئے مفتی کو اختیار ہے کہ وہ أَصَحُّ پر فتویٰ دے یا صحیح پر۔<sup>(۳)</sup>

۱۲۔ علامہ علاء الدین الحصکفی مؤلف درمختار شیخ قاسم کی کتاب ”التَّصْحِیحُ وَالتَّرْجِیحُ“ کے حوالہ سے بیان فرماتے ہیں کہ مفتی اور قاضی میں کوئی فرق نہیں سوائے اس کے کہ مفتی احکام شریعت بیان کرتا ہے اور قاضی احکام شریعت کو لازم و نافذ کرتا ہے اور یہ کہ قول مرجوح پر فتویٰ دینا سخت جہالت ہے اور خلاف اجماع ہے اور یہ کہ حکم ملفق (یعنی باطل سے مزین) بِالْأُجْمَاعِ باطل ہے اور یہ کہ عمل کرنے کے بعد تقلید سے رجوع کرنا بالاتفاق باطل ہے۔<sup>(۴)</sup>

۱۳۔ مفتی کے لئے ضروری ہے کہ وہ جس فقیہ کے قول کے مطابق فتویٰ دے رہا ہے اس سے کماحقہ واقف ہو کہ اس فقیہ کا روایت و درایت میں کیا درجہ اور مقام ہے اور وہ طبقات فقہاء میں سے کس طبقہ سے ہے تاکہ وہ اقوال مختلفہ میں سے کسی قول کو علم و بصیرت کی روشنی میں ترجیح دے سکے۔<sup>(۵)</sup> (ردالمحتار ج ۵ ص ۱)

①..... ”الدر المختار“ و ”رد المختار“، المقدمة، مطلب: إذا تعارض التصحيح، ج ۱، ص ۱۷۲.

و ”الفتاویٰ الخیریة“، مسائل شتّی، الجزء الثانی، ص ۲۳۱.

②..... ”الدر المختار“، المقدمة، ج ۱، ص ۱۷۴.

③..... المرجع السابق. ④..... المرجع السابق، ص ۱۷۵-۱۷۶.

⑤..... ”رد المختار“، المقدمة، مطلب: فی طبقات الفقهاء، ج ۱، ص ۱۸۱.



۱۴۔ ”فتاویٰ خیریہ“ کے آخر میں ہے کہ مفتی اور قاضی کے لئے رائج و مرجوح اور قوی و ضعیف اقوال کا علم رکھنا ضروری ہے۔ ان کے لئے یہ بھی ضروری ہے کہ وہ مسئلہ کا جواب دینے اور قضیہ کا فیصلہ کرنے میں جلد بازی سے کام نہ لیں۔ بلکہ حقیقت کی جستجو کریں یعنی تثبیت سے کام لیں۔ اور اپنے نفس کی خواہش اور اس کی اتباع پر کسی حلال شے کو حرام اور کسی حرام شے کو حلال نہ بنائیں کہ اللہ تعالیٰ پر افتراء کرنا سب سے بڑا گناہ ہے ایسا وہی کر سکتا ہے جو عاقبت سے بے خوف ہے اور جاہل و بد بخت ہے۔<sup>(۱)</sup>

۱۵۔ علامہ شامی فرماتے ہیں کہ ناقابل اعتماد کتابوں سے فتویٰ نہیں لکھنا چاہئے۔ خواہ اس لئے ناقابل اعتماد ہوں کہ ان کی نقل و کتابت میں اغلاط و خامیاں ہیں یا اس لئے ناقابل اعتماد ہوں کہ ان کے مصنف مُعْتَمَد عَلَیْہ نہیں یا اس لئے کہ وہ بے حد پیچیدہ اور ان کا فہم دشوار طلب ہو اور ان کی عبارات انجملک غیر واضح الدلالة ہوں کیونکہ ایسی کتابوں کے سمجھنے میں کم علم لوگوں کے غلط فہمیوں میں مبتلا ہونے کا قوی اندیشہ ہے اور اس سے فتویٰ دینے میں غلطیوں کا قوی امکان ہے۔ ماضی میں ایسا ہوا ہے اور فتوے غلط ہو گئے ہیں۔ علامہ شامی رحمۃ اللہ تعالیٰ علیہ نے اپنے رسالہ ”شرح عقود رسم المفتی“ میں اس کی کچھ مثالیں بھی بیان فرمائی ہیں۔<sup>(۲)</sup> (شرح عقود رسم المفتی المنظوم ۱۳، ۱۵)

۱۶۔ جب امام اعظم رحمۃ اللہ علیہ اور صاحبین علیہما الرحمہ کسی قول پر متفق ہوں تو پھر بغیر کسی شدید تر ضرورت کے اس سے عدول نہیں کیا جاسکتا لیکن اگر امام صاحب رحمۃ اللہ تعالیٰ علیہ ایک طرف اور صاحبین علیہما الرحمہ دوسری طرف ہوں، اس وقت اگر صاحبین کی رائے بھی الگ الگ ہے تو فتویٰ قولِ امام پر ہوگا لیکن اگر صاحبین ایک رائے پر ہیں اور امام اعظم علیہ الرحمہ دوسری رائے پر تو عبد اللہ بن مبارک کے نزدیک اس صورت میں بھی فتویٰ قولِ امام پر ہوگا۔ دیگر علماء کا قول یہ ہے کہ اس صورت میں مفتی کو اختیار ہے کہ جس کے قول پر چاہے فتویٰ دے صاحبین کے قول پر یا امام اعظم کے قول پر۔ اس اختیار کا مطلب یہ ہے کہ وہ یعنی مفتی دلیل میں غور کرے اور جو دلیل قوی ہو اس پر فتویٰ دے۔ (سراجیہ از شرح عقود رسم المفتی) ”الحاوی“ میں بھی یہی ہے کہ اعتبار قوت دلیل کا ہے کیونکہ مفتی کی شان یہی ہے وہ قوت دلیل پر نظر رکھے۔<sup>(۳)</sup>

۱۷۔ مجموعہ رسائل ابن عابدین ۱۳۱ پر ہے: مفتی کے لئے یہ مناسب نہیں کہ وہ صرف ان ہی امور کو سامنے رکھے جو کہ کتب ظاہر الروایہ میں منقول ہیں اور زمانہ اور اہل زمانہ کے حالات کو نگاہ میں نہ رکھے اگر وہ ایسا کرے گا تو اس سے بہت سے

①..... ”الفتاویٰ الخیریہ“، مسائل شتی، ج ۲، ص ۲۳۱.

②..... ”مجموعہ رسائل ابن عابدین“، الرسالة الثانية: شرح ”عقود رسم المفتی“، ج ۱، ص ۱۳.

③..... المرجع السابق، ص ۲۶.

و ”الفتاویٰ السراجیہ“، مسائل شتی، الجزء الثانی، ص ۱۵۷.

و ”الحاوی القدسی“، کتاب الحیل، فصل اذا اختلف الروایات... إلخ، ص ۱۸۱.

تفصیلات کے لیے ”فتاویٰ رضویہ“ (مُخَوَّجہ)، ج ۱، حصہ الف، ص ۱۰۵ تا ۱۰۸ ملاحظہ فرمائیں۔



حقوق ضائع ہو جائیں گے اور اس کا نقصان نفع کے مقابلہ میں کہیں زیادہ ہوگا۔<sup>(۱)</sup> کیونکہ یہ بات مشاہدہ میں آئی ہے کہ ایک شخص کبھی اس لئے کوئی حکم شرعی حاصل کرنا چاہتا ہے کہ دوسروں کو نقصان پہنچائے تو اگر مفتی اس کو حالات و زمانے کو ملحوظ رکھے بغیر فتویٰ دے گا تو گویا وہ بھی ایک طرح سے اس گناہ میں شریک ہو گیا کیونکہ مفتی کے اس فتوے کی وجہ سے دوسروں کو یہ نقصان اٹھانا پڑا مثلاً ایک شخص اپنی بہن یا بیٹی کو جو اس کی ماں یا اس کی بیوی کی پرورش میں ہے چاہتا ہے کہ ان کی مدت حضانت ختم ہوتے ہی وہ اپنی اس بہن یا بیٹی کو اپنی ماں یا بیوی سے لے لے اور اس فعل سے اس کا مقصد اپنی ماں یا بیوی کو اذیت پہنچانا یا اس کے مال پر قبضہ کرنا یا اس کا نکاح کسی دوسرے سے کر دینا ہو تو مفتی کو چاہیے کہ جب وہ ایسے حالات کا اندازہ کر لے تو جواب میں اس کا لحاظ رکھے اور مستفتی کو بتلا دے کہ اضرار جائز نہیں ہے اگر وہ اپنی اس بہن یا بیٹی کو اپنی ماں یا بیوی سے حاصل کرے گا تو گنہگار ہوگا۔

آداب الافتاء کے ان اصول و قواعد اور احکام سے معلوم ہوا کہ فتویٰ دینا اور حکم شریعت قرآن کریم یا احادیث پاک یا کتب فقہ سے بیان کرنا کوئی سہل کام نہیں کہ جس کو ہر عالم یا عامی و جاہل یا کم علم اور قلیل البصیرت انجام دے سکے قرون اولیٰ میں افتاء کے لئے اجتہاد کی شرط تھی غیر مجتہد، مفتی نہ ہوتا تھا نہ کہلایا جاتا تھا اس دور میں جب کہ علم کا زوال اور علماء کیاب ہیں بے علم لوگ چند احادیث کا ترجمہ یاد کر کے احکام شرعیہ بیان کرنے لگتے ہیں اور اللہ (عزوجل) کا خوف ان کے دل میں نہیں آتا۔ کچھ لوگ محض اپنی عقل کی بنیاد پر کسی امر کے جائز یا ناجائز ہونے کا حکم کر دیتے ہیں۔ قرآن کریم کا ترجمہ پڑھ کر اس کی تفصیل اور اصول و قواعد کا علم حاصل کئے بغیر بڑی بے باکی سے حکم شرعی بیان کر دیتے ہیں ایسے لوگوں کو اللہ واحد قہار (عزوجل) سے خوف کھانا چاہئے اور اپنا دین و عاقبت برباد نہیں کرنا چاہیے آج کل کے نوآموز علماء بلا خوف و ریا و نفاق خود اپنے قلم سے خود کو مفتی اعظم، شیخ الحدیث، فقیہ العصر اور محدث کبیر وغیرہا اعظم المرتبت الفاظ اپنے نام کے ساتھ لکھتے ہیں یا لکھواتے ہیں اور اگر ان کے نام کے ساتھ یہ ضخیم الفاظ وہ خطابات نہ لکھے جائیں تو اپنی توہین محسوس کرتے ہیں اور اس کا برا مناتے ہیں۔ یہ سب کچھ ان کی کم علمی اور ظرف کے چھوٹا ہونے کی دلیل ہے۔ انہیں اللہ (عزوجل) سے ڈرنا چاہئے اور اپنی اصلاح کرنی چاہئے اگر وہ صاحب علم صحیح ہوتے تو اس آیت کا مصداق ہوتے ﴿إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾<sup>(۲)</sup> اللہ (عزوجل) کے بندوں میں علماء ہی کو خوفِ الہی ہوتا

ہے اللہ تعالیٰ ہم سب کو صراطِ مستقیم پر قائم رکھے ہمیں عمل صالح کی توفیق دے اور ہماری عاقبت بخیر فرمائے۔ آمین  
وَمَا تَوْفِيقِي إِلَّا بِاللَّهِ لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ صَلَّى اللَّهُ تَعَالَى  
عَلَى خَيْرِ خَلْقِهِ وَنُورِ عَرْشِهِ سَيِّدِنَا وَمَوْلَانَا مُحَمَّدٍ وَعَلَى آلِهِ وَأَصْحَابِهِ أَجْمَعِينَ.

..... ① ”مجموعۃ رسائل ابن عابدین“، الرسالة الثانية: شرح ”عقود رسم المفتی“، ج ۱، ص ۴۶، ۴۷.

..... ② پ ۲۲، فاطر: ۲۸.



## القواعد الفقہیہ.....والاصول کلیہ فقہ اسلامی کی بنیادیں

اسلامی احکام شرعیہ کا سرچشمہ اور ماخذ:

شریعت اسلامیہ کے جملہ احکام و مسائل کا سرچشمہ، منبع اور ماخذ دو قسم کے امور ہیں ایک وہ جو تمام آئمہ اور جمہور علماء کے نزدیک متفق علیہا ہیں اور وہ چار چیزیں ہیں:

(۱) کتاب اللہ العظیم (۲) سنت نبوی علی صاحبہا الصلوٰۃ والسلام (۳) اجماع امت (۴) قیاس، ان چاروں پر تمام آئمہ کرام اور علماء فقہ کا اجماع ہے کہ یہ شریعت مطہرہ کے جملہ احکام و مسائل کی بنیادیں ہیں۔<sup>(۱)</sup>

دوسری قسم وہ ہے جو ان کے علاوہ ہیں اگرچہ یہ امور بھی نور قرآن کریم اور احادیث مبارکہ سے منور ہیں اور ان ہی کے فیضان سے مستفیض ہیں لیکن وہ اصول ایسے ہیں جن کو احکام شریعت و مسائل فقہیہ کی بنیاد تسلیم کرنے اور حجت شرعیہ اور قابل استدلال ماننے میں علماء فقہ باہم اختلاف رائے رکھتے ہیں۔ نیز ان کے مفہوم کی تحدید و تعریف اور ان کے دائرہ عمل کی توسیع میں بھی اختلاف ہے ایسے اصولوں کو فقہ کی اصطلاح میں ”استدلال“ سے موسوم کیا جاتا ہے ان کی تعداد پانچ ہے:

(۱) استحسان (۲) مصالح مرسلہ (۳) استصحاب (۴) سابقہ شرائع (۵) صحابی کا مسلک، تفصیلات کے لیے اصول فقہ کی کتابوں کی طرف رجوع کریں۔<sup>(۲)</sup> ہمارے آئمہ ذوی الاحترام و مجتہدین عظام اور ماہرین علم فقہ علیہم الرحمۃ والرضوان نے مذکورہ بالا تمام ہی بنیادی اصولوں کی روشنی میں ان کو منبع و ماخذ بنا کر مسائل فقہ و احکام شریعت کا استخراج کیا، فقہ کی کتابیں اور فتاویٰ مرتب فرمائے جن میں بے شمار احکام، مسائل اور جزئیات فقہیہ کو بیان فرمایا جن سے آنے والی نسلیں مستفید ہوئیں اور ہوتی رہیں گی تاہم وہ اپنی مدۃ العمر کوششوں کے باوجود تمام جزئیات کا احاطہ نہ کر سکے بے شمار مسائل ایسے ابھر کر آئے جن سے متعلق صریح حکم ان کتابوں میں نہیں ملتا اور قیامت تک نئے نئے مسائل پیدا ہوتے ہی رہیں گے اسلام چونکہ ایک مکمل مذہب ہے اور قرآن کا یہ نہایت سچا دعویٰ ہے کہ وہ ﴿تَبَيَّنَ الْكُلُّ شَيْءٍ﴾<sup>(۳)</sup> ہے اس لئے یہ علماء اسلام کی ذمہ داری ہے کہ وہ ہر نئے ابھرنے والے مسئلہ کا حکم قرآن کریم، احادیث نبویہ اور ان سے ماخوذ منالغ و ماخذ سے بیان کریں بلاشبہ ہمارے عظیم علماء کرام نے ان نو مولود مسائل کے احکام شرعیہ معلوم کرنے کے لئے بھی نیک کوششیں فرمائیں اور مذکورہ بالا منالغ و ماخذ کے سایہ میں فقہ کے کچھ ایسے

①..... ”أصول الشاشی“، مقدمة الكتاب، ص ۲.

②..... کتب اصول میں ان کی تعداد آٹھ، چھ اور پانچ سے کم بھی بیان کی گئی ہیں تفصیل کے لیے کتب اصول، مثلاً ”التقریر والتحجیر شرح التحریر“، ج ۳، ص ۳۸۲، و ”فواتح الرحموت“، ج ۲، ص ۴۰۱ ملاحظہ فرمائیں۔

③..... پ ۱۴، النحل: ۸۹.



قواعد و ضوابط اور اصول کلیہ مرتب فرمادیے جن کے ذریعہ سے ہر دور اور ہر زمانے کے مفتیان کرام (بشرطیکہ وہ فقہ میں مہارت و کمال رکھتے ہوں) ہر نو مولود مسئلہ کا حکم شرعی بیان کر سکیں۔ الحمد للہ کہ ہمارے علمائے فقہ کی یہ عظیم کوشش قرآن کریم کے اس دعویٰ کی کہ وہ ﴿تَبَيَّنًا لِّكُلِّ شَيْءٍ﴾ ہے ایک مستحکم دلیل اور حجت قاطعہ ہے اللہ تعالیٰ ان کی ارواح طیبات پر اپنی رحمت و نور کی بارش برسائے، آمین!

بے شک امت اسلامیہ ان کے احسان کا بدلہ نہیں چکا سکتی صرف اللہ تعالیٰ ان کو اپنے فضل و کرم سے اجر عظیم عطا فرمائے گا۔ اس مختصر میں یہ فقیر فقہ کے ان ہی قواعد و ضوابط اور اصول کلیہ میں سے کچھ کو بیان کر رہا ہے جو ہمارے فقہائے کرام نے نو مولود مسائل احکام شریعہ سے معلوم کرنے کے لئے بیان فرمائے ہیں اُمید ہے کہ دور حاضر اور بعد میں آنے والے مفتیان کرام اور علماء فقہ کے لئے بیان احکام میں یہ معاون و مددگار ثابت ہوں گے یہ سب کچھ اس ناچیز نے اپنے اساتذہ اور اپنے علماء کرام کی کتابوں سے حاصل کئے ہیں ان میں جو صحیح ہیں وہ ان کی طرف سے ہیں اور اگر ان میں کوئی نقص یا غلطی ہے تو وہ یقیناً اس فقیر کی ہے اصحاب علم تصحیح فرمادیں اور اس خطا کار کو معاف فرمادیں۔ اسی کے ساتھ یہ بندہ ناچیز تمام پڑھنے والوں اور استفادہ کرنے والوں سے امید رکھتا ہے اور درخواست کرتا ہے کہ وہ ضرور ہی اسے پڑھ کر رب کریم و عفو، غفور کی بارگاہ میں میرے لئے دعائے حسن عاقبت کریں گے اور میرے لئے بے حساب مغفرت کی دعا فرمائیں گے۔

ذیل میں ان قواعد فقہیہ اور اصول کلیہ کو بیان کیا جاتا ہے جن کے ذریعہ سے ہر اس نو مولود مسئلہ کا حکم شرعی معلوم کیا جاسکتا ہے جس کا ذکر نہ کتب فقہیہ میں ہے نہ اس پر کوئی نص شرعی ہے نہ اس پر کوئی استدلال شرعی ہے؟ جن مسائل کا حکم کتب فقہ میں بیان کر دیا گیا یا اس سے متعلق کوئی نص شرعی موجود ہے یا اس پر استدلال شرعی موجود ہے ایسے مسائل کا حکم وہی ہے جو ان کتابوں میں ہے ان قواعد فقہیہ اور اصول کلیہ کو وہاں استعمال نہیں کیا جائے گا۔ کسی کے لئے یہ جائز نہیں کہ وہ نصوص شرعیہ کو چھوڑ کر استدلال کو نظر انداز کر کے ان قواعد فقہیہ سے حکم بیان کرے اگر وہ ایسا کرے گا تو یہ اس کی اتباع نفس اور جہالت ہوگی۔ العیاذ باللہ تعالیٰ۔

قاعدہ نمبر ۱:

### لَا ثَوَابَ إِلَّا بِالنِّيَّةِ

یہ قاعدہ حدیث ”الْأَعْمَالُ بِالنِّيَّاتِ“<sup>(۱)</sup> سے ماخوذ ہے مطلب یہ کہ ثواب اخروی کا مدار خلاص نیت پر ہے یہ قاعدہ فقہیہ تمام اعمال و افعال پر حاوی ہے۔ عبادت خواہ مقصودہ ہو یا غیر مقصودہ اگر ان کا فاعل خلاص نیت نہیں رکھتا تو وہ ماجور و مشابہ نہ ہوگا جیسا کہ حدیث شریف میں آیا ہے، ”الْأَعْمَالُ بِالنِّيَّاتِ“ یعنی اعمال کا حکم نیت پر موقوف ہے تمام عبادات مقصودہ کی صحت ادائے نیت پر موقوف ہے جیسے نماز، روزہ، زکوٰۃ اور حج میں اگر نیت نہیں کرے گا تو ان میں سے کوئی عبادت صحیح ادا نہ ہوگی اور

۱..... ”صحیح البخاری“، کتاب بدء الوحی، باب کیف کان بدء الوحی... إلخ، الحدیث: ۱، ج ۱، ص ۶۔



جب عبادت صحیح ادا نہ ہوئی تو ثواب اخروی کیسے مرتب ہوگا۔ نماز، روزہ، زکوٰۃ اور حج اپنے تمام اقسام کے ساتھ عبادات مقصودہ میں داخل ہیں لہذا ان میں سے کوئی بھی بغیر نیت کے صحیح ادا نہ ہوں گے وضو اگرچہ نماز کے لئے فرض اور شرط ہے مگر یہ عبادت غیر مقصودہ ہے اس لئے یہ نیت کے بغیر بھی صحیح ہو جائے گی لیکن اگر کوئی شخص بغیر نیت کئے ہوئے وضو کرے گا وہ مستحق ثواب نہیں ہے اسی طرح وہ اپنے کسی عمل میں بھی بغیر نیت کے ثواب کا مستحق نہ ہوگا۔ فقہ کا یہ قاعدہ بے شمار مسائل کا حل ہے اور انسان کے مذہبی معاشرتی اعمال کی فلاح و بہبود اور بہت سے علوم کے اباحت حصول کی بنیاد اسی پر ہے اور مباح میں بہت سی چیزوں کا جواز یا عدم جواز یا ثواب یا عدم ثواب اسی سے متعلق ہے۔<sup>(۱)</sup>

قاعدہ نمبر ۲:

### الْأُمُورُ بِمَقَاصِدِهَا

یعنی اعمال اور معاملات کا دار و مدار ان کے مقاصد پر ہے یعنی کسی چیز کے جائز یا ناجائز ہونے، حلال یا حرام ہونے یا کسی عمل پر اجریا سزا ملنے کا دار و مدار اس کے مقصد اور نیت پر ہے جیسے کسی نے ناراض ہو کر اپنے مسلمان بھائی سے ترک سلام و کلام کیا اگر بلا سبب شرعی اس نے تین دن سے زیادہ اس عمل کو جاری رکھا تو حرام ہے کیونکہ حدیث شریف میں تین دن سے زیادہ ترک سلام و کلام کی ممانعت ہے<sup>(۲)</sup> اور اگر سبب شرعی کی وجہ سے تین دن سے زیادہ بھی ترک سلام و کلام کیا کہ وہ بدکار، یا شرابی یا تارک الصلوٰۃ<sup>(۳)</sup> ہے تو جائز ہے۔ اسی طرح شیرے کی بیج<sup>(۴)</sup> جائز ہے لیکن اگر بائع نے شیرہ شراب بنانے والے کو اس مقصد سے فروخت کیا کہ وہ شراب بنائے تو اس بیج پر وہ گناہ گار ہوگا اور اس کا یہ فعل حرام ہے اور ناجائز ورنہ نہیں، کوئی پڑی ہوئی چیز ملی اگر اس مقصد سے اٹھائی کہ مالک کو پہنچا دے گا تو جائز ورنہ ناجائز۔ سکے پر اسم جلالت نقش کرایا اگر بقصد علامت ہے تو جائز اگر بقصد تہاون و اہانت ہے تو ناجائز و حرام بلکہ کفر۔ نماز کی کوئی آیت تلاوت کی جو کسی سائل کا جواب بھی ہو سکتی ہے اگر اس سے مقصد جواب دینا ہے تو یہ فعل حرام اور نماز فاسد، ورنہ نہیں۔ اصل میں یہ دونوں قاعدے تقریباً ہم معنی ہیں اور بے شمار مسائل ان سے مستخرج ہیں۔<sup>(۵)</sup>

①..... "الاشباه والنظائر"، الفن الأول: القواعد الكلية، النوع الأول، القاعدة الأولى، ص ۱۷، ۱۸.

②..... "سنن ابی داود"، کتاب الأدب، فیمن یہجر اخاہ المسلم، الحدیث: ۴۹۱۳، ج ۴، ص ۳۶۴.

③..... یعنی بلا عذر شرعی نماز نہیں پڑھتا۔ ④..... یعنی انگور وغیرہ کے رس کی فروخت۔

⑤..... "الاشباه والنظائر"، الفن الأول: القواعد الكلية، النوع الأول، القاعدة الثانية، ص ۲۳.

و "عزمیون البصائر"، الفن الأول فی القواعد الكلية، النوع الأول، القاعدة الثانية، ج ۱، ص ۱۰۲-۱۰۸.



قاعدہ نمبر ۳:

## الْيَقِينُ لَا يَزُولُ بِالشَّكِّ "۳۴"

یعنی یقین شک سے زائل نہیں ہوتا۔ یہ قاعدہ اس حدیث مبارکہ سے ماخوذ ہے جو حضرت ابو ہریرہ رضی اللہ تعالیٰ عنہ سے مروی ہے۔ إِذَا وَجَدَ أَحَدُكُمْ فِي بَطْنِهِ شَيْئًا فَأَشْكَلَ عَلَيْهِ أَخْرَجَ شَيْءًا أَمْ لَا؟ فَلَا يَخْرُجَنَّ مِنَ الْمَسْجِدِ حَتَّى يَسْمَعَ صَوْتًا أَوْ يَجِدَ<sup>(۱)</sup> رِيحًا<sup>(۲)</sup> یعنی جب کوئی شخص اپنے پیٹ میں کچھ محسوس کرے اور یہ یقین مشکل ہو جائے کہ اس میں سے کچھ نکلا یا نہیں یعنی ریح وغیرہ خارج ہوئی یا نہیں تو اس وقت تک مسجد سے باہر نہ آئے جب تک وہ ریح خارج ہونے کو محسوس نہ کرے<sup>(۳)</sup> یا اس کی آواز نہ سن لے۔ "جیسے کسی شخص کو اپنے با وضو ہونے کا یقین ہے اور وضو ٹوٹنے میں شک ہے تو وہ با وضو مانا جائے گا<sup>(۴)</sup> اور جیسے کسی شخص کے زندہ ہونے کا یقین ہے اور مرنے میں شک ہو تو اسے زندہ ہی مانا جائے گا اور اس کی وراثت تقسیم نہ<sup>(۵)</sup> کی جائے گی۔ اس قاعدہ کے ماتحت اور بھی احکام شرعیہ ہیں۔

قاعدہ نمبر ۴:

## الأصلُ بَرَاءَةُ الذِّمَّةِ

اصل یہ ہے کہ ہر شخص بری الذمہ ہے جب تک اس پر کوئی حق یا دعویٰ ثابت نہ ہو جیسے مدعی کا دعویٰ ہے کہ اس پر میرا قرض ہے اور مدعی علیہ کہتا ہے کہ مجھ پر کوئی قرض نہیں اور مدعی کے پاس کوئی دلیل اور شہادت بھی ثبوت قرض کے لئے نہیں ہے تو اس صورت میں مدعی علیہ کا قول تسلیم کیا جائے گا اور وہ بری الذمہ ہونا یعنی اس پر قرض نہ ہونا اصل ہے اسی لئے ثبوت اور دلیل ہمیشہ مدعی پر ہوتی ہے کیونکہ مدعی کا قول اور دعویٰ اصل کے خلاف ہوتا ہے۔<sup>(۶)</sup>

قاعدہ نمبر ۵:

مَنْ شَكَّ هَلْ فَعَلَ شَيْئًا أَمْ لَا فَلَا أَصْلَ أَنَّهُ لَمْ يَفْعَلْ

یعنی اگر کسی کو یہ شک ہو کہ اس نے یہ کام کیا یا نہیں کیا تو اصل یہ ہے کہ اس نے وہ کام نہیں کیا۔ مثلاً یہ شک ہوا کہ میں نے اس وقت کی نماز پڑھی یا ابھی نہیں پڑھی تو اگر اس نماز کا وقت باقی ہے جس میں شک کر رہا ہے تو نماز دوبارہ پڑھے اور اگر اس

①..... بہار شریعت میں اس مقام پر حدیث کے الفاظ اس طرح ہیں "يَسْمَعُ صَوْتًا أَوْ يَجِدَ رِيحًا" جبکہ مسلم شریف اور دیگر کتب احادیث میں اس طرح ہیں "يَسْمَعُ صَوْتًا أَوْ يَجِدَ رِيحًا" اسی لیے ہم نے متن میں "يجد" کا اضافہ کر دیا ہے۔... علمیہ

②..... "صحیح مسلم"، کتاب الحيض، باب الدليل على من يقين... إلخ، الحديث: ۹۹۔ (۳۶۲)، ص ۱۹۳۔

③..... یعنی جب تک ہوا کی بو محسوس نہ کرے۔

④..... "الأشباه والنظائر"، الفن الأول: القواعد الكلية، النوع الأول، القاعدة الثالثة، ص ۴۷، ۴۹۔

⑤..... بہار شریعت میں اس مقام پر "اس کی وراثت تقسیم کی جائے گی" لکھا ہوا تھا، جو کتابت کی غلطی معلوم ہوتی ہے کیونکہ اصل عبارت اس طرح ہے "اور اس کی وراثت تقسیم نہ کی جائے گی"، اسی وجہ سے ہم نے متن میں تصحیح کر دی ہے۔... علمیہ

⑥..... "الأشباه والنظائر"، المرجع السابق، ص ۵۰۔

نے شک کیا نماز کا وقت گزر جانے کے بعد تو اعادہ نہیں۔<sup>(۱)</sup>

قاعدہ نمبر ۶:

مَنْ تَيَقَّنَ الْفِعْلَ وَشَكَّ فِي الْقَلِيلِ وَالْكَثِيرِ حُمِلَ عَلَى الْقَلِيلِ

جیسے کسی کو عمل کرنے کا تو یقین ہے لیکن شک یہ ہے کہ وہ کام زیادہ کیا یا کم کیا تو اس کا فعل کم پر محمول کیا جائے گا کیونکہ کم کا تو یقین ہے۔ مثلاً یہ شک ہوا کہ نماز میں کتنی رکعتیں پڑھیں اگر پہلی بار ایسا ہوا ہے تو نماز از سر نو پڑھے اور اگر بکثرت ایسا ہوتا ہے تو تحری کرے ورنہ اقل رکعت قرار دے۔ یہ اس وقت ہے جب شبہ نماز کی حالت میں ہوا اگر نماز سے فراغت کے بعد یہ شبہ ہوا تو اس پر کچھ نہیں۔<sup>(۲)</sup>

قاعدہ نمبر ۷:

مَآبِتٌ بَيِّقِينَ لَا يَرْتَفِعُ إِلَّا بَيِّقِينَ

یعنی جو چیز یقین سے ثابت ہوتی ہے وہ صرف یقین ہی سے زائل ہو سکتی ہے<sup>(۳)</sup> جیسے کسی کو اپنے با وضو ہونے کا یقین ہے اور وضو ٹوٹ جانے کا شک ہے تو وہ با وضو ہی ہے محض شک سے با وضو ہونے کا یقین زائل نہیں ہو سکتا۔ کنواں پاک ہونے کا یقین ہے اور ناپاک ہونے کا شک ہے تو کنواں پاک ہی قرار دیا جائے گا۔

قاعدہ نمبر ۸:

الْأَصْلُ الْعَدَمُ فِي الصِّفَاتِ الْعَارِضَةِ<sup>(۴)</sup>

قاعدہ نمبر ۹:

وَالْأَصْلُ الْوُجُودُ فِي الصِّفَاتِ الْأَصْلِيَّةِ

ان دونوں کی مثال یہ ہے کہ کسی نے ایک غلام خریدا اس شرط پر کہ روٹی پکانا جانتا ہے یعنی خباز ہے یا وہ کتابت جانتا ہے۔ پھر خریدار نے کہا کہ وہ خباز نہیں یا کتابت نہیں تو قول مشتری کا مانا جائے گا کیونکہ خباز اور کتابت ہونا صفات عارضہ سے ہے اور اصل اس میں عدم ہے۔ دوسرے قاعدہ کی مثال یہ ہے کہ کسی نے باندی خریدی اس شرط پر کہ وہ باکرہ (کنواری) ہے پھر مشتری نے اس میں بکارت کا انکار کیا اور بائع کہتا ہے کہ باکرہ ہے تو اس صورت میں بائع کا قول تسلیم کیا جائے گا کیونکہ بکارت صفات اصلیہ سے ہے اور اصل اس میں وجود ہے۔<sup>(۵)</sup> (فتح القدیر، باب خيار الشرط)

①..... "الأشباه والنظائر"، الفن الأول: القواعد الكلية، النوع الأول، القاعدة الثالثة، ص ۵۱، ۵۰.

②..... المرجع السابق. ③..... المرجع السابق، ص ۵۱. ④..... المرجع السابق، ص ۵۴، ۵۳.

⑤..... "الفتح القدیر"، کتاب البیوع، باب خيار الشرط، ج ۵، ص ۵۲۹.

و "الأشباه والنظائر"، الفن الأول: القواعد الكلية، النوع الأول، القاعدة الثالثة، ص ۵۴.



## الأصل في الأشياء الإباحة

یعنی ہر چیز اصل میں مباح و جائز ہے۔ یہ اصل حضرت امام شافعی اور احناف میں حضرت امام کرخی کے نزدیک ہے<sup>(۱)</sup> متاخرین احناف نے بھی اس کو تسلیم کیا ہے اور اعلیٰ حضرت امام احمد رضا علیہ الرحمۃ والرضوان بھی اس کو سند لائے ہیں۔ دلیل اس کی یہ ہے کہ اللہ عزوجل نے قرآن کریم میں ارشاد فرمایا:

﴿هُوَ الَّذِي خَلَقَ لَكُمْ مَا فِي الْأَرْضِ جَمِيعًا﴾<sup>(۲)</sup>

اللہ ہی نے تمہارے لئے جو کچھ زمین میں ہے پیدا فرمایا۔

لہذا ہر چیز مباح اور جائز ہے جب تک اس کے عدم جواز یا تحریم پر کوئی دوسرا حکم نہ ہو صاحب ہدایہ علیہ الرحمۃ کا بھی یہی مسلک ہے۔<sup>(۳)</sup> حدیث شریف میں ہے: **الْحَلَالُ مَا أَحَلَّ اللَّهُ فِي كِتَابِهِ وَالْحَرَامُ مَا حَرَّمَ اللَّهُ فِي كِتَابِهِ وَمَا سَكَتَ عَنْهُ فَهُوَ مِمَّا عَفَا عَنْهُ**<sup>(۴)</sup> ”حلال وہ ہے جو اللہ عزوجل نے اپنی کتاب میں حلال فرمادیا اور حرام وہ ہے جو اللہ عزوجل نے اپنی کتاب میں حرام فرمادیا اور جن چیزوں سے سکوت اختیار فرمایا وہ معاف ہیں اور مباح۔“

لہذا ہر وہ چیز جس سے اللہ عزوجل نے سکوت اختیار فرمایا وہ جائز و مباح ہے اگر اسے کوئی شخص ناجائز یا حرام یا گناہ کہے اس پر لازم ہے کہ وہ دلیل شرعی لائے کیونکہ سکوت عنہا (جس سے سکوت کیا گیا) کو مباح و جائز کہنے کے لئے یہ حدیث ہی کافی ہے۔ قرآن پاک کی ایک آیت اس مفہوم کو ثابت کرنے والی اوپر بیان ہو چکی ہے دوسری آیت جس سے یہ مفہوم اور زیادہ وضاحت سے ثابت ہوتا ہے یہ ہے!

﴿يَا أَيُّهَا الَّذِينَ آمَنُوا لَا تَسْأَلُوا عَنْ أَشْيَاءٍ إِنْ تُبْدَلْ لَكُمْ تَسْوِكُمْ﴾<sup>(۵)</sup>

”اے ایمان والو تم ایسی چیزوں کے بارے میں سوال نہ کرو جن کا حکم نازل نہیں کیا گیا کہ اگر ان کا حکم ظاہر کر دیا جائے تو تمہیں تکلیف پہنچے“ اسی لئے حضور علیہ الصلوٰۃ والسلام نے شرعی احکام میں کثرت سوال سے منع فرمایا کہ اس سے شریعت کے احکام کے

①..... ”الأشباه والنظائر“، الفن الأول: القواعد الكلية، النوع الأول، القاعدة الثالثة، ص ۵۶، ۵۷.

②..... پ ۱، البقرة: ۲۹.

③..... ”الهداية“، كتاب الطلاق، باب العدة، ج ۱، ص ۲۷۸.

و ”الأشباه والنظائر“، الفن الأول: القواعد الكلية، النوع الأول، القاعدة الثالثة، ص ۵۷.

④..... ”سنن ابن ماجه“، كتاب الأطعمة، باب أكل الجبن والسمن، الحديث: ۳۳۶۷، ج ۴، ص ۵۶.

⑤..... پ ۷، المائدة: ۱۰۱.

سخت ہونے کا اندیشہ ہے اس آیت کا واضح مفہوم یہی ہے کہ جن چیزوں کے بارے میں کوئی حکم نازل نہیں ہوا وہ عفو میں داخل ہیں۔ اگر ان کی ممانعت یا فرضیت کا حکم نازل ہو گیا تو تمہیں تکلیف پہنچے گی۔ لہذا جن چیزوں کے بارے میں کوئی حکم نازل نہیں ہوا وہ آیت مذکورہ ﴿هُوَ الَّذِي خَلَقَ لَكُمْ مَّا فِي الْأَرْضِ جَمِيعًا﴾ کی رو سے جائز و مباح ہیں ﴿تِلْكَ حُدُودُ اللَّهِ فَلَا تَعْتَدُوهَا﴾ (2) اور یہ اللہ عزوجل کی بیان کردہ حدود ہیں تو ان سے تجاوز نہ کرو۔“ لہذا جو ان مسکوت عنہا کو ناجائز یا حرام یا بدعت سیئہ یا فرض یا واجب کہے وہ قرآن یا حدیث یا قواعد فقہیہ سے دلیل لائے ورنہ یہ اللہ عزوجل کی بیان کردہ حدود سے آگے بڑھنا ہے اور اللہ عزوجل اور رسول علیہ الصلوٰۃ والسلام اور شریعت کاملہ پر افتراء ہوگا۔ جس کی قرآن میں شدید مذمت آئی ہے اور سخت ممانعت و تہدید کی گئی ہے لہذا میت کو ایصالِ ثواب کے لئے تعین وقت کے ساتھ قرآن خوانی یا سوالا کھ بار کلمہ شریف پڑھنا یا پڑھوانا فاتحہ و درود، انعقاد محافل میلاد شریف اور صلوٰۃ و سلام اور بیعت و ارادت وغیرہا کے عدم جواز و بدعت کے قائلین کو قرآن یا احادیث یا اقوال صحابہ یا ائمتہ درجہ میں قواعد فقہیہ سے ان کے عدم جواز پر دلیل لانا چاہیے۔ بلا دلیل شرعی ان کے عدم جواز کا قول اللہ عزوجل اور رسول اللہ صلی اللہ تعالیٰ علیہ وآلہ وسلم پر افتراء ہے، وَالْعِيَاذُ بِاللَّهِ تَعَالٰی۔

یہ امر بھی ملحوظ رکھنا اشد ضروری ہے کہ حضور علیہ الصلوٰۃ والسلام کا قول و فعل اور صحابہ کرام کا قول و فعل تو حجت شرعیہ ہے مگر ان کا عدم قول اور عدم فعل، عدم جواز کے لئے حجت شرعیہ نہیں وہ اسی قاعدہ کے مطابق جائز و مباح ہے کہ الْأَصْلُ فِي الْأَشْيَاءِ الْإِبَاحَةُ بَلْكَ امر مباح بہ نیت خیر باعث اجر و ثواب ہے اور مستحسن کہ ”الْأَعْمَالُ بِالنِّيَّاتِ“ حدیث صحیح ہے بلکہ وہ تمام امور مباح جن سے دین کی ترقی یا تعلیمات اسلام کی اشاعت اور شریعت کا تحفظ ہوتا ہے سب مستحسن ہیں۔

قاعدہ نمبر ۱۱:

### الْأَصْلُ إِضَافَةُ الْحَادِثِ إِلَى أَقْرَبِ أَوْقَاتِهِ

اصل اور قاعدہ یہ ہے کہ ہر واقعہ کو اس کے قریب تر وقت کی طرف منسوب کیا جائے۔ جیسے کوئی عورت یہ دعویٰ کرے کہ اس کے شوہر نے اس کو اپنے مرض الموت میں طلاق دی ہے اور دیگر ورثہ کہتے ہیں کہ حالتِ صحت میں طلاق دی ہے تو ایسی صورت میں عورت کا قول مانا جائے گا کیونکہ اس کا قول اقرب کی طرف منسوب ہے اور وہ متوفی شوہر کی وارث ہوگی۔ (2)

قاعدہ نمبر ۱۲:

### الْمَشَقَّةُ تَجْلِبُ التَّيْسِيرَ “۵۶۴“

① ..... پ ۱، البقرة: ۲۹.

② ..... ”الاشباه والنظائر“، الفن الأول: القواعد الكلية، النوع الأول، القاعدة الثالثة، ص ۵۵.



یعنی مشقت آسانی لاتی ہے<sup>(۱)</sup> اس قاعدہ کا ماخذ قرآن کریم میں اللہ تعالیٰ کا یہ فرمان ہے:

﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾<sup>(۲)</sup>

اللہ تعالیٰ تمہارے ساتھ آسانی کا ارادہ فرماتا ہے تمہارے لئے دشواری نہیں چاہتا۔

دوسری جگہ فرماتا ہے:

﴿وَمَا جَعَلَ عَلَيْكُمُ فِي الدِّينِ مِنْ حَرَجٍ﴾<sup>(۳)</sup>

اللہ تعالیٰ نے تم پر دین میں تنگی اور حرج نہیں رکھا۔

اس لئے شریعت نے مسائل کثیرہ میں مسلمانوں کے لئے آسانیاں فراہم کی ہیں حضور علیہ الصلوٰۃ والسلام نے فرمایا: لَوْلَا أَنَا شَقُّ عَلَى أُمَّتِي لَفَرَضْتُ عَلَيْهِمُ<sup>(۴)</sup> السَّوَاكَ<sup>(۵)</sup> ”اگر میں اپنی امت پر مسواک کرنے کی پابندی باعث مشقت نہ جانتا تو میں مسواک کرنے کو واجب کر دیتا۔“ جب حج فرض ہونے کی آیت نازل ہوئی رسول اللہ صلی اللہ تعالیٰ علیہ والہ وسلم نے اعلان فرمایا کہ اللہ تعالیٰ نے تم پر حج فرض کر دیا ہے تو ایک صحابی حضرت عکاشہ بن محسن<sup>(۶)</sup> یا سراقہ بن مالک نے عرض کیا کہ یا رسول اللہ کیا ہر سال؟ یہ سوال آپ صلی اللہ تعالیٰ علیہ والہ وسلم پر گراں گزر فرمایا خدا کی قسم اگر میں ہاں کہہ دوں تو ہر سال فرض ہو جائے گا۔<sup>(۷)</sup> اسی طرح نماز تہجد صرف آپ (صلی اللہ تعالیٰ علیہ والہ وسلم) پر واجب تھی امت پر واجب نہیں ہے، روزہ بھی سال میں ایک ہی ماہ کا فرض کیا گیا۔ ان آیات و احادیث سے معلوم ہوتا ہے کہ رب تعالیٰ اور اس کے رسول رحمت علیہ السلام مسلمانوں کو آسانیاں عطا فرماتے ہیں اسی کی روشنی میں فقہ کا یہ قاعدہ ہے کہ مشقت آسانیاں لاتی ہے۔

علامہ ابن نجیم مصری علیہ الرحمہ نے اپنی کتاب ”الاشباہ والنظائر“ میں عبادات وغیرہا میں سات قسم کے اسباب تخفیف بیان فرمائے ہیں۔ صاحب نور الانوار نے اس کی دو قسمیں کی ہیں اور اٹھارہ اسباب بیان فرمائے ہیں جو بعد میں بیان کئے جائیں گے۔

①..... ”الاشباہ والنظائر“، الفن الأول: القواعد الكلية، النوع الاول، القاعدة الرابعة، ص ۶۴۔

②..... پ ۲، البقرة: ۱۸۵۔ ③..... پ ۱۷، الحج: ۷۸۔

④..... بہار شریعت میں اس مقام پر ”لَا وَجِبَتْ الْمَسْوَاكُ“ لکھا ہوا ہے، جو کتابت کی غلطی معلوم ہوتی ہے کیونکہ کتب حدیث میں اصل عبارت اس طرح ہے ”لَفَرَضْتُ عَلَيْهِمُ السَّوَاكُ“ یا ”لَأَمَرْتُهُمُ بِالسَّوَاكِ“، اسی وجہ سے ہم نے متن کے الفاظ کو حدیث کے مطابق کر دیا۔... علمہ

⑤..... ”المسند“ للإمام أحمد بن حنبل، حدیث تمام بن العباس، الحدیث: ۱۸۳۵، ج ۱، ص ۴۵۹۔

⑥..... بہار شریعت میں اس مقام پر ”عکاشہ بن محض“ لکھا ہوا ہے، جو کتابت کی غلطی معلوم ہوتی ہے کیونکہ حدیث پاک میں ”عکاشہ بن محسن“ مذکور ہے، اسی وجہ سے ہم نے متن میں تصحیح کر دی ہے۔... علمہ

⑦..... ”صحیح مسلم“، کتاب الحج، باب فرض الحج مرة في العمر، الحدیث ۴۱۲۔ (۱۳۳۷)، ص ۶۹۸۔

و ”التفسير الكبير“، سورة المائدة، تحت الآية: ۱۰۱، ج ۴، ص ۴۴۴۔

(۱) سفر:

سفر کی دو قسمیں ہیں پہلی قسم یہ ہے کہ اتنا طویل فاصلہ طے کیا جائے جو درمیانی رفتارِ انسانی سے تین دن تین رات میں طے ہو اس کو سفر طویل کہتے ہیں اور اس کی تخفیفات شرعیہ یہ ہیں کہ اتنا طویل سفر کرنے والا مسافر نماز قصر ادا کرے گا<sup>(۱)</sup> اسے روزہ چھوڑ دینے کی اجازت ہے اور موزوں پر تین دن اور تین رات مسح کر سکتا ہے۔ دورانِ سفر اس پر قربانی واجب نہیں وغیرہ وغیرہ دوسری قسم سفر کی یہ ہے کہ اتنا طویل نہ ہو اس سے مراد یہ ہے کہ اپنے شہر سے باہر نکل جائے خواہ چند میل باہر ہی سہی اس کو شریعت کی طرف سے جو تخفیف و تیسیر دی گئی ہے وہ یہ ہیں کہ وہ جمعہ چھوڑ سکتا ہے اس پر نماز باجماعت موکدہ نہیں اور وہ سواری پر نفل نماز ادا کر سکتا ہے اور پانی میسر نہ ہو تو تیمم کر سکتا ہے وغیرہ۔

(۲) مرض:

اسباب تخفیف میں سے دوسری قسم مرض ہے اس کی شرعی رخصت اور تخفیفات بھی بہت زیادہ ہیں۔ اگر بیماری بڑھ جانے یا جان کا اندیشہ ہو تو غسل اور وضو کے بجائے تیمم کر سکتا ہے۔ اگر کھڑا نہیں ہو سکتا تو بیٹھ کر نماز ادا کرے گا اور بیٹھ کر نماز نہیں پڑھ سکتا تو لیٹ کر نماز ادا کرنے کی اجازت ہے، نماز جماعت میں شریک نہ ہونے کی اجازت ہے، اسی طرح جمعہ و عیدین میں نہیں جاسکتا تو اجازت ہے کوئی گناہ نہیں، رمضان کے روزے بھی قضا کرنے کی اجازت ہے وغیرہ۔

(۳) اکراہ:

تخفیف کا تیسرا سبب اکراہ ہے۔

نمبر (۴) نسیان۔

نمبر (۵) جہالت۔

نمبر (۶) نقص اور

نمبر (۷) عسر اور عموم بلوئی:

عسر اور عموم بلوئی پر بھی شریعت کے بہت سے مسائل و احکام متفرع ہیں، عسر کا مطلب ہے تنگی اور دشواری اور عموم بلوئی کا مطلب ہے ایسا ابتلاء عام جس سے بچنا دشوار اور مشکل ہو جیسے اس کپڑے سے نماز پڑھنے کی اجازت ہے جس پر چوتھائی کپڑے سے کم میں نجاست خفیفہ لگی ہو یا بقدر درہم نجاست غلیظ لگی ہو، یا جیسے معذور کے جسم سے برابر نجاست خارج ہو رہی ہے۔ جب بھی وہ کپڑا دھوئے نجاست نکل کر پھر لگ جائے اسے اس کپڑے میں نماز کی اجازت ہے، وہ نجاست جس کا زائل ہونا دشوار

۱..... یعنی چار رکعت فرض والی نماز کی ادائیگی دو رکعت سے کرے گا۔



ہو یا زائل نہ ہو سکے وہ بھی عفو میں داخل ہے جیسے کپڑے پر نجس پختہ رنگ ہو یا نجس مہندی ہاتھوں پر لگائی اب دھونے سے اس نجاست کا اثر زائل نہیں ہوتا اس حالت میں اس کا حکم پاکی کا ہے اور نماز اس سے جائز ہے اونٹ کی بیگنی اگر دودھ میں پڑ جائے اور پھوٹنے سے قبل فوراً نکال لی جائے وہ دودھ نجس نہیں، کپڑے کو نجس بخارات لگے تو صحیح یہ ہے کہ کپڑا نجس نہیں۔ مُشک<sup>(۱)</sup> حالانکہ وہ خون ہے مگر اس کے پاک ہونے کا حکم ہے، پاک مٹی ناپاک پانی میں یا ناپاک مٹی پاک پانی میں ملا کر گارا بنایا جائے تو اس کے پاک ہونے کا حکم ہے، بچوں کو تعلیم حاصل کرنے کے لئے بلا وضو قرآن کو چھونا جائز ہے، میت کو غسل دینے والے پر اگر میت کے غسل (غسل کا پانی) کی چھینٹیں آجائیں تو نجاست کا حکم نہیں۔ راستے کی کچڑا اگر کپڑے یا پیر پر لگے تو کپڑا یا پیر نجس نہیں، شریعت نے مکلف و مامور سے عسر دفع کرنے کے لئے یہ سہولت دی کہ شہر سے باہر نوافل سواری پر اشارے سے پڑھ سکتا ہے اور نوافل بیٹھ کر پڑھ سکتا ہے بلا کسی عذر کے اور ظہر کی نماز کے لئے ابراد (وقت کو ٹھنڈا کرنا) مستحب قرار دیا اور جمعہ اور جماعت کو بارش کی وجہ سے ترک کرنے کو جائز قرار دیا۔ پھر سے استنجا مشروع فرمایا حالانکہ پتھر مزیل نجاست<sup>(۲)</sup> نہیں، وصی اور ولی کے لئے یہ جائز قرار دیا کہ وہ مال یتیم سے اتنا لے لیں جو ان کے عمل کے بقدر معاوضہ ہو، طبیب اور شاہد (گواہ) کو بوقت ضرورت مستور اعضاء یا شکل و صورت پردہ دار کی دیکھنا جائز ہے، اسی طرح دایہ کے لئے عورتوں کے اندام نہانی میں نگاہ کرنا جائز ہے۔ بوقت موت مرنے والے کو وصیت کرنا جائز رکھا تا کہ وہ تلافی مافات کر سکے اور ورثاء کو ضرر سے بچانے کے لئے ثلث مال سے زائد میں وصیت کو جائز و نافذ نہ فرمایا۔ اور شریعت نے ترکہ پر میت کی ملکیت اس وقت تک باقی رکھی جب تک میت کے قرضوں و وصیت اور تجہیز و تکفین و حوائج ضروریہ پورے نہ کر دیئے جائیں اور مجتہدین سے خطا پر گناہ نہیں رکھا ان کے لئے ظن غالب پر اکتفا جائز رکھا اور اخذ بالیقین کی تکلیف نہ دی کیونکہ کسی اجتہاد میں یقین کامل حاصل کرنا سخت دشوار ہے مذکورہ تمام مسائل دفع عسر<sup>(۳)</sup> اور عموم بلوی سے تعلق رکھتے ہیں جو تفصیلات معلوم کرنا چاہے ان کتابوں کا مطالعہ کرے۔

نقص:

اسباب تیسیر میں سے یہ بھی ایک سبب ہے جیسے صبی و مجنون کو تکلیفات شرعیہ سے مکلف نہیں کیا گیا جب تک وہ اس حالت میں رہیں ان کا معاملہ ان کے ولی کے سپرد کیا گیا اور عورتوں کو نماز باجماعت، نماز جمعہ و عیدین اور جہاد کی تکلیف نہیں دی گئی وغیرہا<sup>(۴)</sup> صاحب نور الانوار علیہ الرحمہ نے اسباب تخفیف و تیسیر کو بحث اہلیۃ کے زیر عنوان بیان فرمایا ہے۔ انہوں نے ان اسباب کو زیادہ تفصیل کے ساتھ لکھا ہے اولاً ان کو دو قسموں میں تقسیم فرمایا:

①..... خوشبودار سیاہ رنگ کا مادہ جو ایک قسم کے ہرن کی ناف سے نکلتا ہے۔ ②..... یعنی نجاست زائل کرنے والا۔ ③..... یعنی تنگی کو دور کرنے۔

④..... "الاشباہ والنظائر"، الفن الأول: القواعد الكلية، النوع الاول، القاعدة الرابعة، ص ۶۴، ۷۰.



(۱) اسباب تخفیف عوارض سماویہ کی وجہ سے۔

(۲) اسباب تخفیف عوارض مکتسبہ کی وجہ سے۔

عوارض سمویہ کی وجہ سے جن اسباب پر شریعت نے جو آسانیاں دی ہیں وہ اسباب یہ ہیں:

۱۔ صغر: عبادات، حدود اور کفارات صغیر پر واجب نہیں لیکن فرضیت ایمان ساقط نہیں۔ ”۲۸۷“

۲۔ جنون: جنون ممتد<sup>(۱)</sup> میں صاحب جنون پر عبادات فرض نہیں، اس کی طلاق بھی نافذ نہیں۔ ”۲۸۸“

۳۔ عتہ: یعنی دماغی خلل کبھی عقل کی بات کرے اور کبھی پاگلوں کی سی اس کی طلاق نافذ نہیں اس پر عبادات اور عقوبات بھی نہیں ہیں۔

۴۔ نسیان: ناسی کا روزہ میں بھول کر کھالینا، ذبح کے وقت تسمیہ پڑھنا بھول جانا اور بھول کر دوسری رکعت پر سلام پھیر دینا معافی

میں ہے۔

۵۔ نوم<sup>(۲)</sup>: نائم کی<sup>(۳)</sup> طلاق اور اس کا ارتداد نافذ نہیں اور نماز میں نائم کا کام کرنا مفسد صلوٰۃ نہیں نہ اس کا نماز میں قہقہہ ناقض وضو ہے۔

۶۔ اغماء: یہ از قسم بیہوشی ایک مرض ہے جس میں انسان کی قوتیں مضحل ہو جاتی ہیں<sup>(۴)</sup> اس میں عقل و تمیز اور شعور نہیں رہتا اس

حالت میں اس کی طلاق نافذ نہیں نہ اس سے کلمہ کفر صادر ہو جانے سے ارتداد کا حکم دیا جائے گا اگر اغماء چوبیس گھنٹہ یا اس سے

زیادہ دیر تک رہے تو اس سے نمازیں ساقط ہو جاتی ہیں یعنی جن اوقات میں وہ اغماء میں رہا ان اوقات کی نمازیں ساقط ہوں گی۔

۷۔ رق: یعنی غلامی، غلام کے تصرفات نافذ نہیں، اس پر حج فرض نہیں، شریعت نے اس کو اور بھی تخفیفات دی ہیں جو فقہ کی

کتابوں میں ہیں۔

۸۔ مرض: مریض حالت مرض وضعف<sup>(۵)</sup> میں بیٹھ کر یا لیٹ کر اشارے سے نماز پڑھ سکتا ہے۔ روزہ اور حج مؤخر کر سکتا ہے وغیرہ۔

۹۔ حیض: اس حالت میں عورتوں کو نمازیں معاف ہیں اور روزہ مؤخر کریں گی وغیرہ۔ (حیض کا مطلب ہے ماہواری کا خون)۔

۱۰۔ نفاس: یہ وہ خون ہے جو بچہ کی ولادت کے بعد عورتوں کے جسم سے جاری ہوتا ہے۔ اس عرصہ کی نمازیں ان عورتوں سے

معاف ہیں اور وہ روزہ مؤخر کریں گی دورانِ حج اگر ایسی حالت ہوئی تو دونوں حالتوں میں طواف زیارت مؤخر کریں گی۔

۱۱۔ موت: اگر کسی پر حج فرض ہوا لیکن ابھی حج کا وقت نہیں آیا تھا کہ موت واقع ہو گئی تو اس پر حج ادا نہ کرنے کا گناہ نہیں یا حج کا

زمانہ بھی آ گیا اور اس نے سفر حج کی تیاری بھی کر لی تھی کہ موت آ گئی تو بھی حج نہ کرنے کا گناہ نہیں ہاں ان دونوں صورتوں میں

اگر حج بدل کی وصیت کرے تو بہتر ہے۔ اسی طرح بقدر نصاب مال کا مالک ہو گیا اور وہ حوائجِ اصلیہ سے زائد بھی ہے لیکن سال

③..... یعنی سونے والے کی۔

②..... نیند۔

①..... وہ جنون جو مسلسل ایک ماہ تک رہے۔

⑤..... کمزوری۔

④..... یعنی کمزور ہو جاتی ہیں۔



گزرنے میں کچھ دن باقی تھے کہ انتقال ہو گیا تو اس پر زکوٰۃ ادا نہ کرنے کا گناہ نہیں۔<sup>(۱)</sup> ”۲۹۷“  
اسباب تخفیف و تیسیر عوارض مکتبہ کی وجہ سے، یہ سات ہیں:

۱۔ جہل: جہل کئی قسم کا ہوتا ہے جن میں بعض جہل تیسیر و تخفیف کے لیے عذر نہیں اور بعض جہل عذر مسموع ہیں<sup>(۲)</sup> کافر کا جہل اس کے عدم ایمان کے لئے عذر مسموع نہیں ایسے ہی اصحاب الہوی کا جہل صفات الہیہ اور احکام آخرت نہ ماننے میں عذر نہیں اور امام برحق کے خلاف بغاوت کرنے میں باغی کا جہل عذر مسموع نہیں جب کہ وہ دلیل فاسد کا سہارا لے کر بغاوت کر رہا ہو۔ وہ امور جن میں شرع نے جہل کو عذر مسموع تسلیم کیا ہے اور اس بنیاد پر تخفیف دی ہے، یہ ہیں:

(۱) جیسے وہ مسلمان جو دار الحرب میں ہے اور وہاں سے ہجرت کرنے سے معذور رہا۔ وہ اپنے جہل کی وجہ سے اسلام کے احکام و عبادات پر عمل نہ کر سکے تو نہ وہ گنہگار ہے نہ اس پر قضا واجب۔ (۲) ایسے ہی وہ شخص جو دار الحرب میں مسلمان ہوا اور احکام اسلام پر اپنے جہل کی وجہ سے عمل نہ کر سکے تو اس پر گناہ نہیں۔ (۳) حق شفعہ رکھنے والا متعلقہ جائیداد کی بیع سے جاہل رہا تو اس کا یہ جہل عذر ہے اسے شفعہ حاصل رہے گا۔ (۴) باندی اپنے آزاد ہونے یا صاحب اختیار ہونے سے جاہل رہی<sup>(۳)</sup> تو اس کا جہل عذر مسموع ہے اس کو اختیار حاصل رہے گا۔ (۵) وہ صغیر و صغیرہ جن کا نکاح ان کے باپ یا دادا کے علاوہ کسی اور نے کیا ہو، بالغ ہوتے ہی انھیں اسے جائز یا باطل کرنے کا اختیار ہے لیکن اگر وہ بلوغ کے وقت اس نکاح سے جاہل رہے تو یہ جہل عذر مسموع ہے ان کو اختیار حاصل رہے گا وغیرہ اس قسم کے صدہا مسائل ہیں۔ ”۳۰۱-۳۰۰“

۲۔ سکر: یعنی نشہ کی حالت، کسی حلال و مباح شے کے استعمال سے سکر و نشہ کی حالت پیدا ہوئی یا جبر و اکراہ کی وجہ سے<sup>(۴)</sup> نشہ آور چیز استعمال کی یا جان بچانے کے لئے شراب پی اور حالت سکر ہوئی تو ان صورتوں میں اس کا حکم اغما جیسا ہے یعنی جس طرح حالت اغما والے کی طلاق و عتاق اور دیگر تصرفات نافذ نہیں ہوتے مذکورہ سکر کی حالت میں بھی اس کی طلاق و عتاق اور دیگر تصرفات نافذ نہ ہوں گے لیکن اگر کوئی حرام و ممنوع شے یا شراب بغیر عذر شرعی پی جیسے شراب پی اور نشہ ہوا تو اس کے تصرفات نافذ ہوں گے اور اس کے طلاق و عتاق،<sup>(۵)</sup> بیع و شرا<sup>(۶)</sup> اور اقرار کے الفاظ صحیح تسلیم کئے جائیں گے مگر ارتداد اور اقرار حدود میں اس کے الفاظ پر حکم ارتداد یا حکم نفاذ حدود نہ دیا جائے گا۔ ”۳۰۱ ن“

۳۔ ہزل: ہزل کا مطلب یہ ہے کہ مذاق میں ایسے الفاظ استعمال کرنا جن کے حقیقی یا مجازی معنی مقصود نہ ہوں بلکہ محض

①..... ”نور الأنوار“، بیان الأہلیۃ، ج ۲، ص ۱۵۵، ۱۷۷۔

②..... یعنی قابل قبول ہیں۔ ③..... یعنی خیار حق سے۔ ④..... یعنی زور و بردستی کی وجہ سے۔

⑤..... یعنی غلام یا باندی کو آزاد کرنا۔ ⑥..... خرید و فروخت۔



لہو و لعب<sup>(۱)</sup> اور تفریح میں استعمال کئے جائیں ہازل یعنی مذاق میں بات کہنے والا الفاظ تو اپنے اختیار سے اپنی مرضی سے استعمال کرتا ہے لیکن ان کے اصل مفہوم اور ان کے حکم شرعی سے راضی نہیں ہوتا۔ امور غیر مالیہ جیسے طلاق و عتاق، یمین،<sup>(۲)</sup> کفر اور ارتداد میں ہزل کے الفاظ نافذ ہوں گے اور بیع، اجارہ اور اقرار میں بعض صورتوں میں نافذ ہوں گے اور بعض میں نہیں۔<sup>(۳)</sup> ”۳۰۵ ن“ (در مختار) ۴۔ سقہ: یعنی مقتضائے شرع یا مقتضائے عقل کے خلاف مال کو تبذیر سے ضائع کرنا<sup>(۴)</sup> سفیہ پر جملہ احکام شرع نافذ ہوں گے لیکن اسے مال خرچ کرنے سے روکا جائے گا اور صاحبین کے نزدیک<sup>(۵)</sup> اسے بیع، اجارہ، ہبہ اور دیگر تصرفات مالیہ جیسے صدقات و خیرات سے روکا جائے گا کیونکہ وہ اسراف و تبذیر کرے گا<sup>(۶)</sup> پھر مسلمانوں یا بیت المال پر بوجھ بنے گا۔ ”۳۰۸ ن“

۵۔ سفر: شریعت کی مقررہ مسافت طے کرنے والا مسافر چار رکعت والی نماز میں قصر کرے گا، روزہ مؤخر کرے گا، تین دن تین رات موزوں پر مسح کرے گا اور سنن واجب کو<sup>(۷)</sup> سواری پر اشارہ سے بھی ادا کر سکتا ہے۔ قبلہ رو ہونا بھی اس کے لیے ضروری نہیں۔ ”۳۰۹ ن“ ۶۔ خطاء: خطا کا مطلب ہے کوئی کام بلا ارادہ ہو جانا یا ارادہ کے خلاف ہو جانا لہذا اگر مجتہد سے اپنی تمام تر مخلصانہ کوشش کے بعد استخراج مسائل و حکم شرعی میں خطا ہو جائے تو وہ آثم و ماخوذ نہیں<sup>(۸)</sup> بلکہ ایک گونہ اجر و ثواب کا مستحق ہے۔ قتل اگر خطاء ہوا ہو تو اس پر حد یا قصاص نہیں۔ اسی طرح زفاف میں<sup>(۹)</sup> اگر خطاء کسی اجنبی عورت سے وطی کر لی<sup>(۱۰)</sup> تو اس پر حد زنا نہیں لیکن خطاء حقوق العباد میں عذر مسموع نہیں خاطمی کی طلاق واقع ہو جائے گی۔ ”۳۱۰ ن“

۷۔ اکراہ: مکڑہ<sup>(۱۱)</sup> کے لئے حالت اکراہ میں بعض صورتوں میں عمل فرض ہوتا ہے جیسے اپنی جان بچانے کے لئے مردار کھانا اور شراب پی لینا اور بعض صورتوں میں اس پر عمل کرنا حرام جیسے زنا کرنا اور کسی بے گناہ کو قتل کرنا اور بعض صورتوں میں عمل مباح ہے جیسے روزہ توڑنا اور بعض صورتوں میں عمل کرنا رخصت ہے جیسے بہ کراہت قلب و بعدم رضا بادل نا خواستہ اپنی جان بچانے کی خاطر فقط زبان سے کلمہ کفر ادا کر دینا۔<sup>(۱۲)</sup> ”۳۱۱ ن“

①..... یعنی کھیل کو۔ ②..... قسم۔

③..... ”الدر المختار“ و ”ردالمحتار“، کتاب البیوع، مطلب: فی حکم البیع مع الہزل، ج ۷، ص ۱۷۔

④..... یعنی فضول خرچی سے ضائع کرنا۔ ⑤..... یعنی امام ابو یوسف و امام محمد رحمہما اللہ تعالیٰ۔

⑥..... یعنی فضول خرچی کرے گا۔

⑦..... سنن واجب سے مراد سنن مؤکدہ ہیں اور اس میں سقہ مؤکدہ و غیر مؤکدہ اور نفل سب شامل ہیں سوائے سقہ فجر کے، کہ ایک روایت میں

سقہ فجر کو واجب بھی کہا گیا ہے، تفصیل کے لیے ”البحر الرائق“، ج ۲، ص ۱۱۳، ۱۱۴، ”ردالمحتار“، ج ۲، ص ۵۸۸

، بہار شریعت، ج ۱، حصہ دوم، ص ۲۸۳، حصہ چہارم، ص ۶۷۱، ۶۷۲ ملاحظہ فرمائیں۔ ... علمیہ

⑧..... یعنی گنہگار و قابل مواخذہ نہیں۔ ⑨..... یعنی سہاگ رات میں۔ ⑩..... یعنی ہم بستری کر لی۔

⑪..... یعنی جس پر اکراہ کیا گیا۔ ⑫..... ”نور الأنوار“، بیان الأہلیۃ، ج ۲، ص ۱۸۳-۲۱۱۔



**تخفیفات شرعیہ:** اسباب تخفیف و تیسیر بیان کرنے کے ساتھ ساتھ شریعت مطہرہ نے وہ تخفیفات اور سہولتیں بھی معین فرمادی ہیں جو ان اسباب میں سے کسی سبب تخفیف کے موجود ہونے کی صورت میں دی گئی ہیں یہ سہولتیں بھی سات قسم کی ہیں:

(۱) بوقتِ عذر شرعی اسقاط عبادت کی تخفیف و سہولت جیسے جنون و اغماء ممتد کی صورت میں فرضیت نماز کا سقوط وغیرہا

(۲) تخفیف تنقیص (کم کرنا) جیسے حالت سفر میں نماز قصر کرنا (۳) تخفیف ابدال جیسے وضو اور غسل کے بدلے میں تیمم، نماز میں قیام کے بدلے قعود اور روزہ کے بدلے فدیہ وغیرہا (۴) تخفیف تقدیم جیسے حج کے موقع پر عرفات میں ظہر کی نماز سے ملا کر نماز عصر ادا کرنا اور زکوٰۃ و صدقہ فطر کو پہلے ہی ادا کرنا (۵) تخفیف تاخیر جیسے حج کے دنوں میں مزدلفہ میں نماز مغرب کو موخر کر کے وقتِ عشاء میں پڑھنا اور مریض و مسافر کے لئے روزہ موخر کرنا اور کسی ڈوبنے والے کو بچانے کے لئے نماز موخر کر دینا (۶) تخفیف ترخیص جیسے نجاست خفیفہ رطل ثوب سے کم تک (۱) لگ جانے کی صورت میں یا نجاست غلیظ بقدر ایک درہم لگی ہونے کی صورت میں نماز پڑھنے کی رخصت (۷) تخفیف تغیر جیسے بوقت جہاد دشمن کے خوف سے نماز کے نظم میں تغیر۔ (۲) ”۵“

**قاعدہ نمبر ۱۳:**

الْمَشَقَّةُ وَالْحَرَجُ إِنَّمَا يُعْتَبَرَانِ فِي مَوْضِعٍ لَا نَصَّ فِيهِ

یعنی مشقت اور حرج کا اعتبار اس جگہ ہے جہاں نص شرعی موجود نہ ہو اگر کسی مسئلہ میں نص موجود ہے تو پھر اس کا اعتبار نہ کیا جائیگا۔ جیسے حرم کی گھاس اُکھاڑنا کہ اس پر نص موجود ہے کہ یہ جائز نہیں لہذا یہاں اس قاعدہ کا اعتبار نہیں۔ (۳)

**قاعدہ نمبر ۱۴:**

الْأَمْرُ إِذَا ضَاقَ اتَّسَعَ وَإِذَا اتَّسَعَ ضَاقَ

یعنی معاملہ جب تنگ و دشوار ہو جائے تو وسعت ملتی ہے اور جب وسیع ہو تو سخت کیا جاتا ہے۔ بعض فقہاء نے ان دونوں قاعدوں کو ایک جملہ میں جمع کر دیا ہے ”كُلُّ مَا تَجَاوَزَ عَنْ حَدِّهِ انْعَكَسَ إِلَى ضِدِّهِ“ ہر وہ چیز جو اپنی حد سے آگے بڑھ جائے اپنی ضد کی طرف لوٹ جاتی ہے (۴) جیسے نماز کا وقت اگر زیادہ تنگ ہو جائے اس وقت وضو کی سنن ترک کی جاسکتی ہیں اور اگر وقت میں گنجائش ہے تو وضو میں زیادہ پانی بہانا یا وضو کے فرائض و سنن اور مستحبات پر اضافہ جائز نہیں۔

①..... بہار شریعت میں اس مقام پر ”نجاست خفیفہ رطل ثوب تک“ لکھا ہوا تھا، جو کتابت کی غلطی معلوم ہوتی ہے کیونکہ اصل میں عبارت اس طرح ہے ”نجاست خفیفہ رطل ثوب سے کم تک“، اسی وجہ سے ہم نے متن میں ”سے کم“ کا اضافہ کر دیا ہے، تفصیل کے لیے بہار شریعت ج ۱، حصہ دوم، ص ۳۸۹، ۳۹۰ ملاحظہ فرمائیے۔۔۔ علمیہ

②..... ”الاشباه والنظائر“، الفن الأول: القواعد الكلية، النوع الأول، القاعدة الرابعة، ص ۷۱، ۷۲۔

③..... ”الاشباه والنظائر“، الفن الأول: القواعد الكلية، النوع الأول، القاعدة الرابعة، ص ۷۲۔

④..... المرجع السابق۔



## قاعدہ نمبر ۱۵:

## الضَّرَرُ يُزَالُ "۵۸"

یعنی ضرر و نقصان کو دور کیا جائے۔ اس قاعدہ کی بنیاد یہ حدیث پاک ہے "لَا ضَرَرَ وَلَا ضِرَارَ" <sup>(۱)</sup> اس کا مطلب یہ ہے کہ کوئی مسلمان اپنے بھائی کو نہ ابتداءً ضرر پہنچائے نہ ضرر کے انتقام اور بدلہ میں انتہاءً اس قاعدہ پر بھی بہت سے مسائل فقہیہ کی بنیاد ہے۔ اس قاعدہ کے پیش نظر مشتری کو خیار عیب حاصل ہے کہ اگر اس کی خریدی ہوئی چیز میں عیب ہے تو اسے واپس کرنے کا اختیار ہے اور شریک اور پڑوسی کو اپنے سے دفع ضرر کے لئے حق شفیعہ حاصل ہے۔ اس قاعدہ کی رو سے وہ وقف جائز نہیں جس کا مقصد قرض خواہوں کو محروم کرنا ہو۔ کسی ایسی بلند جگہ پر چڑھنا جہاں سے دوسروں کی عورتوں کی بے پردگی ہو یہ با آواز بلند اعلان کئے بغیر جائز نہیں۔ <sup>(۲)</sup>

## قاعدہ نمبر ۱۶:

## الضَّرُورَاتُ تُبَيِّحُ الْمَحْظُورَاتِ

یعنی ضرورتیں ممنوعات کو جائز کر دیتی ہیں اس قاعدہ کی اصل قرآن پاک کی یہ آیت ہے: ﴿إِنَّمَا حَرَّمَ عَلَيْكُمُ الْمَيْتَةَ وَالْدَّمَ وَلَحْمَ الْخِنْزِيرِ وَمَا أُهْلَ بِهِ لِغَيْرِ اللَّهِ فَمِنْ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ﴾ <sup>(۳)</sup> اس قاعدہ کے ماتحت بہ حالت اضطرار مردار سے بقدر ضرورت کچھ کھا لینا یا شراب کا گھونٹ پی لینا یا اکراہ کی حالت میں جان بچانے کے لئے بکراہت قلب <sup>(۴)</sup> کلمہ کفر ادا کر دینا جائز ہے۔ اسی طرح اس قاعدہ کے مطابق اگر کشتی میں اتنا سامان بھر دیا کہ اس کے ڈوبنے کا خطرہ ہے اور اس میں مسافروں کی جان کا خطرہ ہے تو اس میں سے مال نکال کر سمندر میں پھینک دینا جائز ہے اور کشتی کو بچانا جائز ہے حالانکہ عام حالات میں دوسرے کا مال ضائع کرنا حرام ہے۔ <sup>(۵)</sup> "۵۸"

①..... "سنن ابن ماجہ"، کتاب الأحکام، باب من بنی فی حقہ... إلخ، الحدیث: ۲۳۴۰، ج ۳، ص ۱۰۶.

②..... "الأشباه والنظائر"، الفن الأول: القواعد الكلية، النوع الأول، القاعدة الخامسة، ص ۷۲، ۷۳.

③..... پ ۲، البقرة: ۱۷۳.

ترجمہ کنز الایمان: اس نے یہی تم پر حرام کئے ہیں مردار اور خون اور سور کا گوشت اور وہ جانور جو غیر خدا کا نام لے کر ذبح کیا گیا تو جو ناچار ہونہ یوں کہ خواہش سے کھائے اور نہ یوں کہ ضرورت سے آگے بڑھے تو اس پر گناہ نہیں بیشک اللہ بخشنے والا مہربان ہے۔  
④..... یعنی دلی ناپسندیدگی کے ساتھ۔

⑤..... "الأشباه والنظائر"، الفن الأول: القواعد الكلية، النوع الأول، القاعدة الخامسة، ص ۷۳.

و "غمر عیون البصائر"، الفن الاول فی القواعد الكلية، النوع الاول، القاعدة الخامسة، ج ۱، ص ۲۵۱، ۲۵۲.



قاعدہ نمبر ۱۸:

مَا أُبِيحَ لِلضَّرُورَةِ يُقَدَّرُ بِقَدَرِهَا "۵۸"

یعنی جو چیز ضرورت کے تحت جائز ہے وہ صرف بقدر ضرورت ہی جائز ہے۔ مردار کھانا یا شراب پی لینا صرف اتنا ہی جائز ہے جس سے جان بچ جائے۔ زیادہ بالکل نہیں۔ اسی طرح طبیب کو بوقت ضرورت شرعی پردہ کی جگہ کا صرف وہ حصہ دیکھنا جائز ہے جس کے دیکھنے کی ضرورت ہے زیادہ نہیں اسی طرح دایہ کو، دارالحرب میں بقدر ضرورت دشمن کے مال سے کھانا حاصل کیا جائے گا اور جانوروں کا چارہ، جلانے کے لئے لکڑی اور ہتھیار وغیرہ لینا جائز ہے جب کہ مال غنیمت کی ابھی تقسیم نہ ہوئی ہو اور اگر ضرورت سے بچ رہا تو مال غنیمت میں واپس کر دیا جائے گا۔<sup>(۱)</sup> (کنز) "۵۹"

قاعدہ نمبر ۱۸ (الف):

مَا جَازَ بِعُذْرٍ بَطَلَ بِزَوَالِهِ "۵۹"

یعنی جو چیز کسی عذر کی وجہ سے جائز ہوئی تو اگر عذر زائل ہو جائے تو اس کا جواز بھی باطل ہو جائے گا جیسے پانی کے استعمال کرنے پر قادر نہ تھا تو تیمم کرنا جائز ہے اور پانی کے استعمال پر قادر ہو گیا تیمم باطل ہو جائے گا۔<sup>(۲)</sup>

قاعدہ نمبر ۱۸ (ب):

الضَّرَرُ لَا يُزَالُ بِالضَّرَرِ

یعنی نقصان کو نقصان پہنچا کر زائل نہ کیا جائے گا جیسے ایک شخص جو حالت اضطرار میں ہے دوسرے ایسے اشخاص کا کھانا نہیں کھا سکتا جو خود بھی حالت اضطرار میں ہے۔<sup>(۳)</sup>

قاعدہ نمبر ۱۹:

يُتَحَمَّلُ الضَّرَرُ الْخَاصُّ لِأَجْلِ دَفْعِ الضَّرَرِ الْعَامِ "۵۹"

یعنی ضرر خاص کو برداشت کر لیا جائے گا ضرر عام سے بچنے کے لئے جیسے ان کافروں پر گولہ باری یا تیر اندازی کی جائے گی جو خود کو بچانے کے لئے مسلمانوں کے بچوں کو ڈھال بنالیں۔ اسی طرح اس بوسیدہ دیوار کو گرا دیا جائے گا جو راستہ کی طرف جھک گئی ہو اور جس کے گرنے سے راہگیروں کو نقصان پہنچنے کا اندیشہ ہو اگرچہ اس کا مالک رضا مند نہ ہو۔ ایسے ہی نان فروش اگر روٹیوں کی قیمت زیادہ بڑھادیں تو بھاؤ مقرر کیا جائے گا اگر غلہ فروش قحط کے زمانے میں مہنگا بیچنے کے لیے غلہ اسٹور کریں تو ان کا

۱..... "الأشباه والنظائر"، الفن الأول: القواعد الكلية، النوع الأول، القاعدة الخامسة، ص ۷۴، ۷۳.

و "كنز الدقائق"، كتاب السير والجهاد، باب الغنائم وقسمتها، ص ۲۰۳.

۲..... "الأشباه والنظائر"، الفن الأول: القواعد الكلية، النوع الأول، القاعدة الخامسة، ص ۷۴.

۳..... المرجع السابق.



غلہ جبراً فروخت کر دیا جائے گا۔ اسی طرح اگر باپ اولاد کا واجب الادا نفقہ نہ دے اور انھیں فاقہ کشی پر مجبور کرے تو باپ کو ان کے نفقہ کی ادائیگی کے لئے قید کیا جائے گا۔ غیر سنجیدہ و عدیم الحیا مفتی کو اور جاہل طبیب کو فتویٰ دینے اور علاج کرنے سے روکنا جائز ہے۔ اسی طرح اگر کسی نے زمین غصب کر لی اور اس پر عمارت بنالی یا پیڑ لگا دیئے تو اگر زمین کی قیمت عمارت یا پیڑوں کی قیمت سے زیادہ ہے تو عمارت گرا دی جائے گی یا پیڑ اکھڑا دیئے جائیں ورنہ زمین غصب کرنے والا زمین کی پوری قیمت کا ضامن ہوگا اس سے مالک کو زمین کی قیمت دلوائی جائے گی۔<sup>(۱)</sup>

قاعدہ نمبر ۲۰:

مَنْ ابْتُلِيَ بِبَلِيَّتَيْنِ وَهُمَا مُتَسَاوِيَتَانِ يَأْخُذُ بِأَيَّتِهِمَا شَاءَ وَإِنْ اخْتَلَفَتَا يَخْتَارُ أَهْوَنَهُمَا "۶۱"

اگر کوئی شخص دو مصیبتوں میں گرفتار ہو جائے اور دونوں برابر کی ہوں تو جس کو چاہے اختیار کرے اور اگر دونوں برابر کی نہ ہوں تو ان میں سے جو ہلکی ہو اسے اختیار کرے کیونکہ حرام کا ارتکاب بوجہ مجبوری جائز کیا گیا ہے لہذا کم سے کم ہو اس لئے بڑی مصیبت کو ترک کر دے کہ اس میں بلا ضرورت زیادہ حرام کرنا پڑے گا۔ جیسے کسی کے جسم میں زخم ہے اگر وہ سجدہ کرتا ہے تو زخم بہنے لگتا ہے اور زخم نہ ہے گا تو وضو ٹوٹے گا جسم ناپاک ہوگا اور سجدہ نہیں کرتا تو زخم نہیں بہتا اس صورت میں نماز کا سجدہ ترک کرنا پڑے گا تو وہ بیٹھ کر نماز ادا کرے اور رکوع و سجدہ اشارہ سے ادا کرے کیونکہ سجدہ ترک کر دینا اس سے کمتر ہے اور آسان ہے کہ نماز حالتِ حدث اور نجس جسم کے ساتھ پڑھے۔ ایسے ہی اگر کوئی ضعیف و ناتواں بوڑھا ہے اگر وہ کھڑے ہو کر نماز پڑھتا ہے تو قراءت قرآن نہیں کر سکتا اور بیٹھ کر نماز پڑھتا ہے تو قراءت کر لیتا ہے وہ بیٹھ کر نماز ادا کرے گا اور قیام ترک کر دے گا کیونکہ ترک قیام تو نوافل میں بھی جائز ہے مگر ترک قراءت قرآن جائز نہیں ایسے ہی کوئی جاں بلب فاقہ زدہ ہے<sup>(۲)</sup> اس کے پاس کھانے کے لیے مردار ہے اور کسی دوسرے کا کھانا ہے تو اسے مال غیر حلال نہیں بقدر ضرورت مردار کھائے گا یہ اھون ہے۔ بعض فقہاء کا قول ہے کہ مردار نہیں کھائے گا مال غیر کھائے گا ابن سماعہ و طحاوی اور امام کرخی رحمۃ اللہ علیہ کا یہی قول ہے<sup>(۳)</sup> ابن سماعہ فرماتے ہیں: مال غیر کو غصب کرنا مردار کھانے سے اھون ہے۔<sup>(۴)</sup>

قاعدہ نمبر ۲۱:

دَرءُ الْمَفَاسِدِ أَوْلَىٰ مِنْ جَلْبِ الْمَصَالِحِ "۶۳"

”یعنی خرابیوں کو دور کرنا زیادہ بہتر ہے حصولِ منافع سے“ پس جب مفاسد اور مصالح میں تضاد واقع ہو تو مصالح کو ترک

①..... "الأشباه والنظائر"، الفن الأول: القواعد الكلية، النوع الأول، القاعدة الخامسة، ص ۷۴، ۷۵.

②..... یعنی بھوک کی وجہ سے اس کی جان پر بنی ہوئی ہے۔

③..... "أشباه" اور دیگر کتب فقہ میں ہے کہ امام کرخی رحمۃ اللہ علیہ نے فرمایا ایسی صورت میں مضطر کو اختیار ہے چاہے تو مردار کھالے چاہے تو مال غیر۔ علمہ

④..... "الأشباه والنظائر"، الفن الأول: القواعد الكلية، النوع الأول، القاعدة الخامسة، ص ۷۶، ۷۷.



کر کے مفاسد کو دور کیا جائے گا کیونکہ شریعت مطہرہ کی توجہ محرمات و ممنوعات و مفاسد کو دور کرنے میں زیادہ سخت ہے بہ نسبت مامورات و مصالح کو بروئے کار لانے کے، سید الکائنات علیہ الصلوٰۃ والسلام فرماتے ہیں:

إِذَا أَمَرْتُكُمْ بِشَيْءٍ فَأَتُوا مِنْهُ مَا اسْتَطَعْتُمْ وَإِذَا نَهَيْتُكُمْ عَنْ شَيْءٍ فَاجْتَنِبُوهُ (۱)

یعنی جب میں تمہیں کسی چیز کا حکم دوں تو حتی المقدور اسے بجالاؤ اور جب کسی شے سے منع کروں تو اس سے دور رہو۔

صاحب الکشف نے یہ حدیث روایت کی ہے: لَتَرْكُ ذَرَّةٍ مِّمَّا نَهَى اللَّهُ عَنْهُ أَفْضَلُ مِنْ عِبَادَةِ الثَّقَلَيْنِ (۲)

یعنی منہیات الہیہ میں سے ایک ذرہ سے بھی اجتناب کرنا اور بچنا جن و انس کی عبادت سے افضل ہے۔

فتاویٰ بزازیہ نے یہ مسئلہ بیان کیا ہے: مَنْ لَمْ يَجِدْ سُتْرَةَ تَرَكَ الْإِسْتِجَاءَ وَلَوْ عَلَى شَطِّ نَهْرٍ (۳)

جسے سترہ نہ ملے (یعنی پردہ کرنے کی چیز) وہ استنجاء کو ترک کرے خواہ وہ نہر کے کنارے پر ہو۔

عورت پر غسل واجب ہوا اور وہ مردوں سے پردہ کی جگہ نہ پائے تو غسل موخر کرے گی اور مرد پر اگر غسل واجب ہے اور

اسے مردوں سے پردے کی جگہ نہ ملے تو غسل کو موخر نہ کرے گا کیسے بھی ہو غسل کرے گا لیکن اگر مرد کو استنجاء کے لئے پردہ کی جگہ نہ

ملے تو استنجاء موخر کرے گا۔ غسل اور استنجاء میں یہ فرق اس لئے ہے کہ نجاست حکمیہ نجاست ظاہری سے اقویٰ ہے۔ ایسے ہی

اگرچہ وضو میں کلی کرنے اور ناک صاف کرنے میں مبالغہ کرنا مسنون ہے لیکن بحالت روزہ یہ عمل مکروہ ہے مبادا پانی اندر پہنچ

جائے اور روزہ کو توڑ دے۔ کبھی مصالح مفاسد پر بدرجہا غالب ہوتے ہیں ایسی صورت میں مصالح کو اختیار کیا جائے جیسے متحارب

گروہوں (۴) کے درمیان صلح کرانے کے لیے دروغ بیانی (۵) کرنا جائز ہے حالانکہ دروغ منہیات شرع سے ہے (۶)۔ (۷)

قاعدہ نمبر ۲۲:

### الْحَاجَةُ تَنْزُلُ مَنْزِلَةَ الضَّرُورَةِ "۲۳"

یعنی حاجت ضرورت کا مقام حاصل کر لیتی ہے۔ اسی قاعدہ کے ماتحت اجارہ کا جواز ہے اگرچہ اجارہ داری خلاف قیاس

①..... "صحیح مسلم"، کتاب الحج، باب فرض الحج مرة في العمر، الحديث: ۴۱۲۔ (۱۳۳۷)، ص ۶۹۸۔

و "صحیح البخاری"، کتاب الاعتصام... إلخ، باب الاقتداء بسنن رسول الله صلى الله تعالى عليه وسلم، الحديث: ۷۲۸۸، ج ۴، ص ۵۰۲۔

②..... "كشف الأسرار"، المتشابه، ج ۱، ص ۱۵۴۔

③.....

④..... یعنی آپس میں دوڑنے والے گروہ۔ ⑤..... یعنی جھوٹ بولنا۔ ⑥..... یعنی جھوٹ ممنوعات شرعیہ میں سے ہے۔

⑦..... "الأشباه والنظائر"، الفن الأول: القواعد الكلية، النوع الأول، القاعدة الخامسة، ص ۷۸۔

ہے مگر یہ ایک حاجت ہے جو ضرورت بن گیا ہے۔ ایسے ہی بیع سلم کا جواز خلاف قیاس ہے کیونکہ یہ معدوم شے کی بیع ہے<sup>(۱)</sup> مگر غرباء کی ضرورت کو پورا کرنے کے لئے اس کا جواز ہے۔ اسی قاعدہ کے ماتحت جب حاجت شدید داعی ہوئی تو بیع الوفاء کے جواز کا فتویٰ ہوا۔<sup>(۲)</sup>

قاعدہ نمبر ۲۳:

### الْعَادَةُ مُحْكَمَةٌ "۶۳"

یعنی عادت حکم شرعی کی بنیاد ہے۔ مقصد یہ ہے کہ جو چیز عرف و عادت کے لحاظ سے درست ہو شریعت اسے جائز قرار دیتی ہے۔<sup>(۳)</sup> یہ قاعدہ حضور صلی اللہ تعالیٰ علیہ والہ وسلم کی اس حدیث سے ماخوذ ہے۔

مَا رَأَاهُ الْمُسْلِمُونَ حَسَنًا فَهُوَ عِنْدَ اللَّهِ حَسَنٌ<sup>(۴)</sup>

یعنی وہ چیز جس کو مسلمان (اہل علم و اہل تقویٰ) اچھا سمجھیں وہ اللہ کے نزدیک بھی اچھی ہے۔

یہ حدیث حضرت عبداللہ بن مسعود رضی اللہ تعالیٰ عنہ سے مروی ہے جس کو حضرت امام احمد رحمہ اللہ تعالیٰ نے اپنی مسند میں روایت کی ہے بعض محدثین اسے مرفوع کہتے ہیں اور بعض اس کو موقوف کہتے ہیں۔<sup>(۵)</sup> عرف و عادت کی تعریف علامہ ابن عابدین علیہ الرحمہ اپنی کتاب "شرح عقود رسم المفتی المنطوم" میں فرماتے ہیں: قَالَ فِي "الْمُسْتَصْفَى": الْعَادَةُ مَا اسْتَقَرَّ فِي النُّفُوسِ مِنْ جِهَةِ الْعُقُولِ وَتَلَقَّاهُ الطَّبَاعُ السَّلِيمَةُ بِالْقَبُولِ وَفِي "شرح التحرير" الْعَادَةُ هِيَ الْأُمُورُ الْمُتَكَرِّرُ مِنْ غَيْرِ عِلَاقَةٍ عَقْلِيَّةٍ<sup>(۶)</sup> اور "الأشباه والنظائر" میں علامہ زین الدین ابن نجیم الحنفی المصری فرماتے ہیں: وَذَكَرَ الْأَمَامُ الْهِنْدِيُّ فِي "شرح المغنی" الْعَادَةُ عِبَارَةً عَمَّا يَسْتَقِرُّ فِي النُّفُوسِ مِنَ الْأُمُورِ الْمُتَكَرِّرَةِ الْمُقْبُولَةِ عِنْدَ الطَّبَاعِ السَّلِيمَةِ<sup>(۷)</sup>

ان سب کا مفہوم و مطلب یہ ہے کہ انسان دیدہ و دانستہ کسی کام کو بار بار کرتے ہوئے اس درجہ پر پہنچ جائے کہ بلا تکلف

۱..... یعنی ایسی چیز کی بیع ہے جو ابھی موجود نہیں۔

۲..... "الأشباه والنظائر"، الفن الأول: القواعد الكلية، النوع الأول، القاعدة الخامسة، ص ۷۸، ۷۹.

۳..... المرجع السابق، القاعدة السادسة، ص ۷۹.

۴..... "المسند" الامام احمد بن حنبل، مسند عبداللہ بن مسعود، الحديث: ۳۶۰۰، ج ۲، ص ۱۶.

۵..... "كشف الخفاء"، حرف الميم، الحديث: ۲۲۱۲، ج ۲، ص ۱۶۸.

و "الأشباه والنظائر"، الفن الأول: القواعد الكلية، النوع الأول، القاعدة السادسة، ص ۷۹.

۶..... "مجموعة رسائل ابن عابدین"، الرسالة الثانية شرح عقود رسم المفتی، الجزء الاول، ص ۴۴.

۷..... "الأشباه والنظائر"، الفن الأول: القواعد الكلية، النوع الأول، القاعدة السادسة، ص ۷۹.



اس سے اس کام کا صدور ہونے لگے وہ اگر قول ہے تو وہ بلا تکلف اسی معنی میں سمجھا جانے لگے جس میں وہ حقیقت کے برخلاف استعمال کیا جا رہا ہے۔ صاحب الاشباہ نے عرف و عادت کی تین قسمیں بیان فرمائی ہیں:

(۱) الْعُرْفِيَّةُ الْعَامَّةُ (۲) وَالْعُرْفِيَّةُ الْخَاصَّةُ (۳) وَالْعُرْفِيَّةُ الشَّرْعِيَّةُ (۱) ”۶۴۰“

عرف اور عادت کو فقہائے کرام نے بڑی اہمیت دی ہے فقہ کے کثیر مسائل کا حکم عرف و عادت پر مبنی ہے ”مبسوط“ میں ہے: جو چیز عادت اور عرف کے ذریعہ ثابت ہو جائے وہ ایسی ہے جیسے نص شرعی سے ثابت ہو۔ ”رد المحتار“ جلد پنجم میں جہاں نابالغوں کے سن بلوغ سے بحث کی گئی ہے اسی موقع پر فرمایا کہ ”ان معاملات میں جہاں نص شرعی موجود نہ ہو عرف و عادت ہی شرعی حجت ہے۔“ (۲)

امام شہاب الدین القرانی فرماتے ہیں: ”احکام عرف اور عادت کے ساتھ ساتھ نافذ ہوتے رہتے ہیں۔“

عادت کس چیز سے اور کس طرح ثابت ہوتی ہے مختلف امور میں اس کے مختلف طریقے ہیں:

۱۔ کبھی عادت ایک ہی دفعہ سے ثابت و تسلیم ہو جاتی ہے جیسے وہ لڑکی جسے پہلی بار حیض آیا تو جتنے دن یہ رہے گا اتنے ہی دن اس کی عادت شمار ہوگی لیکن تربیت کئے ہوئے شکاری کتے کی عادت اس وقت تسلیم ہوگی جب وہ مسلسل تین بار شکار کر کے اسے نہ کھائے۔

۲۔ عرف و عادت کا اعتبار اس وقت ہے جب وہ عام ہو اور غالب ہو۔ جب تک عام لوگوں میں اس کا رواج عام نہ ہو جائے اس کو حکم شرعی کی بنیاد نہیں بنایا سکتا۔

۳۔ عادت اور عرف جب عام رواج ہو جائیں تو کیا وہ شرط کا درجہ حاصل کر لیتے ہیں۔

فتاویٰ ظہیریہ بحث الاجارہ میں ہے: الْمَعْرُوفُ عُرْفًا كَالْمَشْرُوطِ شَرْعًا۔

بزاز یہ میں ہے: الْمَشْرُوطُ عُرْفًا كَالْمَشْرُوطِ شَرْعًا

۴۔ الفاظ کا مفہوم حقیقت کے خلاف عرف پر اس وقت محمول کیا جائے گا جب وہ عرف ایک زمانے سے چلا آ رہا ہو کسی

نئے رواج و عرف پر الفاظ کو حقیقت کے خلاف محمول نہ کیا جائے گا اسی لئے فقہاء فرماتے ہیں کہ ”لَا عِبْرَةَ بِالْعُرْفِ الطَّارِيءِ“ نیز یہ کہ عرف کا اعتبار معاملات میں ہے تعلیق میں نہیں۔ تعلیق میں وہ اپنے حقیقی معنی اور اصلی مفہوم میں لیا جائے گا جیسے کسی ظالمہ بیوی نے اپنے شوہر سے کہلوا یا کہ میں اگر تیرے اوپر کسی عورت سے نکاح کروں تو اسے طلاق اس نے یہ کہہ دیا اور نیت یہ کی کہ

①..... ”الأشباہ والنظائر“، الفن الأول: القواعد الكلية، النوع الأول، القاعدة السادسة، ص ۷۹۔

②..... ”رد المحتار“، کتاب الحجر، فصل بلوغ الغلام... إلخ، ج ۹، ص ۲۶۰۔



اگر میں تیرے اوپر یعنی تیرے کندھوں پر یا کمر پر بٹھا کر کسی عورت سے نکاح کروں تو اسے طلاق، تو اس کی یعنی شوہر کی نیت کے مطابق عمل کیا جائے گا کیونکہ اس نے اپنے الفاظ سے حقیقی معنی مراد لئے ہیں اور اس کی بیوی نے ظمناً اسے یہ قسم دلائی تھی اور مظلوم کی نیت اس کی قسم میں معتبر ہے نیز اس کا یہ کلام از قسم تعلیق ہے اور تعلیق میں عرف کا اعتبار نہیں اس لئے اس کا کلام عرف پر محمول نہیں کیا جائے گا اور اگر وہ کسی عورت سے نکاح کرے گا تو اسے طلاق واقع نہ ہوگی۔

۵۔ عرف اور شرع میں جب تضاد ہوگا تو عرف الاستعمال مقدم رکھا جائے گا خصوصاً اَیْمَان میں لہذا اگر کسی نے یہ قسم کھائی کہ وہ فرش یا بساط پر نہیں بیٹھے گا یا یہ قسم کھائی کہ وہ سراج (چراغ) سے روشنی حاصل نہیں کرے گا پھر وہ زمین پر بیٹھا یا سورج سے روشنی حاصل کی تو وہ حادث نہیں ہوگا (یعنی اس کی قسم نہ ٹوٹے گی) اگرچہ قرآن کریم میں زمین کو فراش اور بساط فرمایا گیا ہے اور سورج کو سراج فرمایا گیا ہے مگر یہاں اس کے عرفی معنی مراد لئے جائیں گے۔ اسی طرح اگر اس نے قسم کھائی کہ وہ گوشت نہیں کھائیگا پھر اس نے مچھلی کھائی تو حادث نہ ہوگا کیونکہ عرف میں گوشت کا استعمال مچھلی کے گوشت میں نہیں ہوتا۔ اگرچہ قرآن کریم نے مچھلی کے لئے لَحْمًا طَرِیًّا<sup>(۱)</sup> کا لفظ استعمال کیا ہے اس طرح کی بہت سی مثالیں ہیں۔<sup>(۲)</sup>

۶۔ عرف اور لغوی معنی میں جب تضاد ہوگا تو عرف میں اگر شرائط معتبرہ پائی گئیں تو لفظ کو عرف پر محمول کیا جائے گا لغوی معنی پر نہیں زیلیعی وغیرہ نے یہ تصریح فرمائی ہے: إِنَّ الْإِيْمَانَ مَبْنِيَّةٌ عَلَى الْعُرْفِ لَا عَلَى الْحَقَائِقِ اللَّغَوِيَّةِ<sup>(۳)</sup> اَیْمَان عرف پر مبنی ہوتے ہیں نہ کہ لغوی معنی پر۔ اس پر مسائل متفرعہ میں سے ایک یہ ہے کہ اگر کسی نے قسم کھائی کہ وہ روٹی نہیں کھائے گا تو وہ صرف اس صورت میں حادث ہوگا جب وہ روٹی کھائے جو اس کے شہر میں بالعموم کھائی جاتی ہے جیسے مغربی یوپی اور پنجاب میں گیہوں کی روٹی، اور بقول صاحب الاشبہ والنظائر ان کے زمانے میں قاہرہ<sup>(۴)</sup> میں گیہوں کی روٹی، طبرستان میں چاول کی روٹی، زبید<sup>(۵)</sup> میں باجرہ کی روٹی کھانے سے حادث ہو جائے گا اگر ان تمام علاقوں میں مروج روٹی کے علاوہ کسی اور چیز سے بنی ہوئی روٹی کھائی تو حادث نہ ہوگا۔<sup>(۶)</sup>

①..... یعنی تازہ گوشت۔

②..... ”الاشباه والنظائر“، الفن الأول: القواعد الكلية، النوع الأول، القاعدة السادسة، ص ۸۲۔

③..... ”تبیین الحقائق“، کتاب الايمان، باب فی الدخول... إلخ، ج ۳، ص ۴۳۹۔

و ”الاشباه والنظائر“، الفن الأول: القواعد الكلية، النوع الأول، القاعدة السادسة، ص ۸۳۔

④..... مصر کا دار الحکومت۔

⑤..... یمن کے ایک شہر کا نام۔

⑥..... بہار شریعت میں اس مقام پر ”حادث ہوگا“ لکھا ہوا تھا، جو کتابت کی غلطی معلوم ہوتی ہے کیونکہ اصل کتاب میں عبارت اس طرح ہے ”حادث نہ ہوگا“، اسی وجہ سے ہم نے متن میں تصحیح کر دی ہے۔... علمہ

⑦..... ”الاشباه والنظائر“، الفن الأول: القواعد الكلية، النوع الأول، القاعدة السادسة، ص ۸۳۔



تنبیہ:

عرف و عادت پر شریعت کے بے شمار احکام و مسائل کا دار و مدار ہے اور یہ تمام غیر منصوص علیہا مسائل میں بنیادی حیثیت رکھتے ہیں لیکن عرف و عادت اور ایسے ہی عموم بلوی کو سمجھنے کے لئے بڑے وسیع مطالعہ اور دقت نظر کی ضرورت ہے۔ مفتیان کرام کو ان تمام امور سے واقفیت رکھنا ضروری ہے ورنہ وہ مسئلہ کا حکم بیان کرنے میں اکثر و بیشتر غلطیوں کا شکار ہو سکتے ہیں۔ فقہ کی کتابوں میں عرف اور اس سے مستخرجہ مسائل پر سیر حاصل اور مفصل بحثیں کی گئی ہیں۔ مفتی کے لئے ان کا مطالعہ بے حد ضروری ہے۔ فقہائے کرام علیہم الرحمۃ والرضوان فرماتے ہیں عرف و عادت کے مقابلہ میں کسی شے کے مفہوم کی وضاحت و تعین میں حقیقت کو ترک کر دیا جائے گا۔<sup>(۱)</sup> ”الاشباہ“ میں ہے: عادت و عرف وہی معتبر ہے جب اس کا استعمال عرف و عادت میں غالب ہو گیا ہو۔ اسی لئے فقہائے کرام فرماتے ہیں کہ اگر کسی شہر میں مختلف قسم کے درہم و دینار چل رہے ہوں (یعنی مختلف قسم کے سکے چل رہے ہوں) وہاں اگر کسی نے کوئی چیز دس درہم یا دس دینار میں خریدی یا فروخت کی تو بائع وہ درہم یا دینار لینے کا مستحق ہوگا جن کا غالب چلن وہاں کا عرف و عادت ہو۔ اگر خریدار کوئی دوسرا سکہ یا دوسرے قسم کے درہم و دینار دینا چاہے تو بائع کو (بیچنے والے کو) انکار کا حق ہوگا۔<sup>(۲)</sup> ”شرح بیہی“ میں بہ حوالہ ”مبسوط“ بیان کیا گیا ہے جو چیز عرف سے ثابت ہو وہ ایسی ہے جیسے نص سے ثابت ہو۔<sup>(۳)</sup> (رسائل ابن عابدین) فائدہ:

بہت سے وہ احکام جن پر صاحب مذہب مجتہد نے اپنے زمانے کے عرف و عادت کی بنیاد پر نص قائم کی زمانہ اور حالات کے بدل جانے سے تبدیل ہو گئے ہیں اہل زمانہ میں فساد آ جانے کی وجہ سے یا عموم ضرورت کی وجہ سے جیسے تعلیم القرآن کی اجرت کا جواز اور ظاہری عدالت پر اکتفاء نہ کرنا<sup>(۴)</sup> اور غیر سلطان سے اکراہ کا تحقق کیونکہ فقہائے متقدمین کے زمانہ میں اکراہ صرف بادشاہ ہی سے متحقق ہو سکتا تھا غیر سلطان سے اکراہ نہیں ہو سکتا تھا لیکن بعض عوام الناس میں سے لوگ قتل و خونریزی پر اتنے جری ہو گئے کہ ان سے بھی اکراہ کا تحقق ہو گیا فقہائے متقدمین ضمان مباشر پر واجب کرتے تھے متسبب پر نہیں لیکن بعد میں ضمان متسبب پر عائد کیا گیا اس کی وجہ فساد اہل زمانہ اور حالات کا متغیر ہونا بیان کیا گیا ایسے ہی وصی اب مال یتیم میں مضارب بت نہیں کر سکتا اور وقف اور یتیم کی زمین کا غاصب ضمان دے گا اور مکان موقوفہ ایک سال سے زیادہ اور وقف زمین کو تین سال سے زیادہ مدت کے لئے اجارہ پر نہیں دیا جائے گا اور قاضی کو اپنے ذاتی علم کی بنا پر فیصلہ دینے سے روکا جائے گا اور

①..... ”الاشباہ والنظائر“، الفن الأول: القواعد الكلية، النوع الأول، القاعدة السادسة، ص ۷۹.

②..... المرجع السابق، ص ۸۱.

③..... ”مجموعۃ رسائل ابن عابدین“، الرسالة الثانية شرح عقود رسم المفتی، ج ۱، ص ۴۴.

④..... بہار شریعت میں اس مقام پر ”عدالت پر اکتفاء کرنا“ لکھا ہوا تھا، جو کتابت کی غلطی معلوم ہوتی ہے کیونکہ اصل کتاب میں عبارت اس طرح

ہے ”عدالت پر اکتفاء نہ کرنا“، اسی وجہ سے ہم نے متن میں تصحیح کر دی ہے۔۔۔ علمیہ



شوہر کو روکا جائے گا اس سے کہ وہ اپنی بیوی کو سفر میں ساتھ لے جائے (جبکہ بیوی رضا مند ہو) اگرچہ شوہر نے اس کا مہر معجل ادا کر دیا ہو۔ (نشر العرف فی بناء بعض الاحکام علی العرف، مجموعہ رسائل ابن عابدین و شرح عقود رسم المفتی) (۱)

عرف و عادت کی بنیاد پر یہ حکم ہے کہ دخول کے بعد بیوی اگر یہ کہے کہ اس نے قبل دخول اپنا مہر معجل وصول نہیں کیا تو اس کی تصدیق نہیں کی جائے گی اور اگر شوہر نے کہا کہ ہر حلال چیز مجھ پر حرام ہے تو اس کی بیوی مطلقہ ہو جائے گی بشرطیکہ یہ جملہ اور الفاظ اس علاقے میں طلاق کے لئے استعمال کئے جاتے ہوں (یعنی وہاں کا عرف یہ ہو) ایسی صورت میں اس کی نیت کا اعتبار نہیں کیا جائے گا طلاق واقع ہو جائے گی اور اگر عرف و عادت میں ان الفاظ کا استعمال طلاق کے لیے نہیں ہے تو اس کی نیت کا اعتبار کر لیا جائے گا۔ اگر باپ یہ کہے کہ میں نے اپنی بیٹی کو جو سامان جہیز دیا، میں نے اپنی بیٹی کو اس کی تملیک نہیں کی (۲) تو اس کا مدار عرف پر ہے اگر اس علاقہ کا عرف تملیک ہے تو جہیز کی ہر چیز بیٹی کی ملکیت قرار دی جائے گی ورنہ جیسا عرف ہو ویسا ہی حکم ہوگا۔ غرض یہ اور اس قسم کے صدہا مسائل کے جواز یا عدم جواز کا مدار عرف و عادت، فساد زمان، عموم بلوئی، ضرورت اور قرائن احوال پر ہے ان میں سے کوئی حکم نہ مذہب سے خارج ہے نہ خلاف، کیونکہ مجتہد اگر اس زمانہ میں حیات ہوتے تو بلاشبہ یہی حکم شرعی بیان فرماتے یہی وہ نکتہ ہے جس نے مجتہدین فی المذاہب اور متاخرین میں سے صحیح و صواب پر نگاہ رکھنے والوں کو جرأت دلائی کہ وہ صاحب المذہب سے منقول کتب ظاہر الروایہ میں منصوص مسائل سے اختلاف کریں۔ عرف و عادت اگر زمانے کے تغیر سے تبدیل ہو جائیں اور نیا عرف و عادت بن جائے تو مفتی زمانہ کو نئے عرف و عادت کا لحاظ کر کے اس کے مطابق حکم شرعی بیان کرنا چاہیے مگر اس کے لیے شرط یہ ہے کہ چونکہ متقدمین فقہاء نے مفتی کے لئے اجتہاد کی شرط رکھی تھی جواب مفقود ہو چکی ہے کیونکہ فی زمانہ کوئی فقیہ شرائط اجتہاد کو پورا نہیں کرتا اس لئے مجتہد مفتی تو اب معدوم ہو چکے ہیں پھر بھی عرف و عادت کے مطابق فتویٰ دینے کے لئے کم سے کم یہ شرط رکھی گئی ہے کہ مفتی وقت مسائل کی معرفت ان کی شروط و قیود کے ساتھ رکھتا ہو نیز اس کے لیے یہ بھی ضروری ہے کہ وہ اپنے زمانے کے عرف سے کما حقہ واقف ہو اور اہل زمانہ کے حالات سے بھی واقفیت رکھتا ہو اور کسی ماہر استاذ سے اس نے مسائل کے استخراج کا طریقہ بھی سیکھا ہو ”منية المفتی“ اور ”قنیہ“ میں بھی اس کی تصریح موجود ہے۔ (۳) (شرح عقود رسم المفتی المنظوم لابن عابدین) ”۴۲“

فائدہ: قرینہ حال بھی حکم شرعی کی بنیاد بن سکتا ہے اس کا ثبوت قرآن پاک کی یہ آیت ہے:

①..... ”مجموعہ رسائل ابن عابدین“، الرسالة الثانية شرح عقود رسم المفتی، الجزء الأول، ص ۴۴.

و ”مجموعہ رسائل ابن عابدین، نشر العرف“، الجزء الثاني، ص ۱۲۶.

②..... یعنی ملکیت میں نہیں دیا۔

③..... ”مجموعہ رسائل ابن عابدین“، الرسالة الثانية شرح عقود رسم المفتی، الجزء الأول، ص ۴۴، ۴۶.



﴿إِنَّ فِي ذَلِكَ لَآيَاتٍ لِّلْمُتَوَسِّمِينَ﴾<sup>(۱)</sup>

یعنی بے شک اس میں نشانیاں ہیں اہل فراست کے لیے یعنی جو قرآن سے علم حاصل کر لیتے ہیں۔  
دوسری آیت اس کے ثبوت کی یہ ہے:

﴿وَشَهِدَ شَاحِدٌ مِّنْ أَهْلِهَا إِنْ كَانَ قَمِيصُهُ قُدَّ مِنْ قُبُلٍ فَصَدَقَتْ﴾<sup>(۲)</sup> الْآيَةُ

یعنی اور عورت کے گھر والوں میں سے ایک گواہ نے گواہی دی اگر ان کا کرتا آگے سے چرا ہے تو عورت سچی ہے اور انہوں نے غلط کیا اور اگر ان کا کرتا یعنی (یوسف علیہ السلام کا) پیچھے سے چاک ہوا<sup>(۳)</sup> تو عورت جھوٹی ہے اور یہ سچے ہیں۔ یہ گواہی قطعاً قرینہ حال کی بنیاد پر تھی اور علامات ظاہری سے علم حاصل کر کے گواہی دی گئی جو شرعاً قبول ہوئی اس لئے قرینہ حال اور علامات ظاہری بھی حکم شرعی کی ایک بنیاد تسلیم کئے گئے۔<sup>(۴)</sup>

قاعدہ نمبر ۲۴:

### الْإِجْتِهَادُ لَا يَنْقُضُ بِالْإِجْتِهَادِ

یعنی ایک اجتہاد دوسرے اجتہاد سے ساقط نہیں ہوتا یعنی ٹوٹا نہیں ہے اس قاعدہ کی بنیاد صحابہ کرام کا عمل ہے کہ سیدنا حضرت ابوبکر صدیق رضی اللہ تعالیٰ عنہ نے چند مسائل کے سلسلے میں حکم صادر فرمایا جس کی مخالفت سیدنا حضرت عمر رضی اللہ تعالیٰ عنہ نے کی مگر سیدنا حضرت ابوبکر رضی اللہ تعالیٰ عنہ کا حکم اس سے نہ ساقط ہوا نہ کالعدم اسی طرح فدک کے بارے میں خلیفہ اول کا حکم حضرت عباس حضرت فاطمہ اور حضرت علی رضی اللہ عنہم کے اجتہاد سے نہ ٹوٹا نہ ساقط ہوا۔ حضرت ابودرداء رضی اللہ تعالیٰ عنہ نے ایک شخص کے خلاف فیصلہ دیا اس نے یہ بات حضرت عمر رضی اللہ تعالیٰ عنہ کو بتلائی آپ نے فرمایا اگر میں فیصلہ کرتا تو تمہارے حق میں کرتا۔ اس شخص نے عرض کیا کہ اب کیا چیز مانع ہے کہ آپ فیصلہ دیں آپ نے فرمایا چونکہ اس معاملہ میں کوئی نص شرعی ہے نہیں لہذا رائے اور اجتہاد دونوں برابر ہیں۔ اس قاعدہ پر جو مسائل متفرع ہیں ان میں سے ایک یہ ہے کہ سمت قبلہ کے بارے میں کسی نے اجتہاد تحریر کر کے اس طرف نماز شروع کی۔ درمیان میں اس کی رائے و اجتہاد بدل گیا اس نے رخ دوسری طرف کر لیا اسی طرح اس نے اگر چار رکعتیں چار سمت کی طرف رخ کر کے پڑھیں تو نماز درست ہے اس کی قضا نہیں دوسرے اجتہاد نے پہلے اجتہاد کو کالعدم و ساقط نہیں کیا اس لئے ہر رکعت صحیح ادا ہوئی اور وہ نماز قضا نہیں کرے گا۔ اگر قاضی نے کسی فاسق کی شہادت کو اس کے فسق و فجور کی

②..... پ ۱۲، یوسف: ۲۶۔

①..... پ ۱۴، الحجر: ۷۵۔

③..... یعنی پھٹا ہوا۔

④..... ”مجموعۃ رسائل ابن عابدین“، الرسالة نشر العرف... إلخ، الجزء الثانی، ص ۱۲۸۔

وجہ سے رد کر دیا پھر اس نے اپنے فسق سے توبہ کر کے اس شہادت کو دوبارہ دیا تو قبول نہیں کی جائے گی۔ (الاشباہ ۷۳ وغیرہا) (۱)

قاعدہ نمبر ۲۵:

### إِذَا اجْتَمَعَ الْحَلَالُ وَالْحَرَامُ غَلَبَ الْحَرَامُ

یعنی حلال اور حرام جب جمع ہوں گے تو غلبہ حرام کو ہوگا اس قاعدہ کے ماتحت اگر کتے اور بکری کے اختلاط سے بکری کے بچہ ہوا تو وہ حرام ہے اور سکھایا ہوا کتا جب بِسْمِ اللّٰہ پڑھ کر شکار پر چھوڑا گیا پھر اس کے ساتھ کلب غیر معلم (یعنی غیر تربیت یافتہ کتا) شریک ہو گیا یا وہ کتا شریک ہو گیا جس کو بِسْمِ اللّٰہ پڑھ کر نہ چھوڑا تھا تو وہ شکار حرام ہے (اگر وہ ذبح سے قبل مر گیا) شکار پر تیر چلایا، وہ پانی میں گرا، یا چھت پر گرا پھر چھت سے زمین پر گرا تو وہ شکار حرام ہے کیونکہ ممکن ہے کہ وہ پانی کی وجہ سے یا زمین پر گرنے کی وجہ سے مرا ہو۔ ایسے ہی اگر پالتو بکرا ہرنی سے ملا اور ہرنی سے بچہ ہوا تو اس کی قربانی جائز نہیں۔ مسلم نے شکار پر تیر چلایا اور مجوسی یا مشرک نے مسلم کے ہاتھ کو تیر چلانے میں مدد دی تو وہ شکار حرام ہے اگر درخت کا ایک حصہ حرم میں ہے اور ایک حصہ حل میں ہے تو اس درخت کو کاٹنا جائز نہیں۔ (۲)

اسی قاعدہ میں یہ قاعدہ بھی شامل ہے: إِذَا تَعَارَضَ الْمَانِعُ وَالْمُقْتَضَى فَإِنَّهُ يُقَدِّمُ الْمَانِعُ  
یعنی مانع اور مقتضی میں جب تعارض ہوگا تو مانع مقدم کیا جائے گا اس صورت میں حکم عدم جواز کا ہوگا لہذا اگر وقت تنگ ہے یا پانی کی مقدار کم ہے اس صورت میں سنن وضو ادا کرتا ہے تو وقت نماز ختم ہو جائے گا یا پانی پورا نہ ہوگا تو سنن ادا کرنا جائز نہیں اس قاعدے کے بھی کچھ مستثنیات ہیں۔ (۳)

قاعدہ نمبر ۲۶:

### لَا يُثَارَ فِي الْقُرْبِ "۴۸۰"

یعنی قربات و عبادات میں ایثار نہیں ہے۔ سیدنا شیخ عزالدین علیہ الرحمۃ فرماتے ہیں کہ چونکہ قربات و عبادات میں ایثار نہیں ہے اس لئے اگر کسی کے پاس صرف اتنا کپڑا ہے کہ جس سے اپنا مفروضہ ستر (۴) چھپا سکے اسے یہ کپڑا دوسرے کو ستر چھپانے کے لیے دینا جائز نہیں۔ اسی طرح اگر نماز کا وقت آ گیا اور اس کے پاس صرف اتنا پانی ہے کہ اپنا وضو کرے اور وہ پانی کسی دوسرے کو وضو کے لئے دیدے تو یہ جائز نہیں کیونکہ ایثار ان معاملات میں ہے جن کا تعلق نفوس سے ہے نہ ان معاملات میں جن

①..... "الاشباہ والنظائر"، الفن الأول: القواعد الكلية، النوع الثاني، القاعدة الأولى، ص ۸۹، ۹۰، وغیرہا.

②..... "الاشباہ والنظائر"، الفن الأول: القواعد الكلية، النوع الثاني، القاعدة الثانية، ص ۹۳-۹۵.

③..... المرجع السابق، ص ۱۰۰.

④..... یعنی جسم کا وہ حصہ جسے چھپانا فرض ہے۔



کا تعلق قربات و عبادات سے ہے۔<sup>(۱)</sup> ”شرح المہذب“ باب الجمعة میں یہ جزئیہ بیان کیا گیا ہے کہ جو شخص صف میں جہاں بیٹھا ہے وہ اپنی جگہ سے نہ اٹھایا جائے گا کہ دوسرا آدمی اس کی جگہ بیٹھے ہاں اگر وہ با اختیار خود اٹھے تو کراہت نہیں۔<sup>(۲)</sup> اگر کوئی جاں بلب بھوکا (مضطر) اپنا کھانا دوسرے مضطر کو کھلا دے تو یہ ایثار محمود ہے اور اس پر وہ ماجور ہوگا<sup>(۳)</sup> یہ اپنا ایثار فی النفس ہے اور آیت ﴿وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ﴾<sup>(۴)</sup> کے تحت میں آتا ہے۔<sup>(۵)</sup>

قاعدہ نمبر ۲۷:

### التَّابِعُ تَابِعٌ

یعنی تابع متبوع کے حکم میں داخل ہے۔ جیسے حمل والے جانور کی بیج میں حمل اپنی ماں کے تابع ہے اس کی بیج الگ سے نہ ہوگی ایسے ہی راستے اور پانی زمین کے تابع ہیں ان کی بیج الگ سے نہ ہوگی۔<sup>(۶)</sup>

قاعدہ نمبر ۲۸:

### التَّابِعُ يَسْقُطُ بِسُقُوطِ الْمَتَّبُوعِ ”۸۵“

متبوع کا حکم ساقط ہونے سے تابع کا حکم بھی ساقط ہو جاتا ہے۔ جیسے جس کی نمازیں ایام جنون میں جنون کی وجہ سے ساقط ہو گئیں وہ ان نمازوں کے ساتھ کی سنتوں کی قضا بھی نہ کرے گا وہ بھی ساقط ہو جائیں گی۔ اسی طرح جس کا حج فوت ہو گیا اور اس نے عمرہ ادا کر کے احرام کھول دیا اس پر منیٰ میں رمی جمار<sup>(۷)</sup> اور شب گزارنا بھی نہیں رہا۔ کیونکہ یہ دونوں چیزیں وقوف عرفہ کے تابع ہیں اور وہ ساقط ہو گیا اس کے برعکس دیوان خراج سے جن لوگوں کے وظائف مقرر ہیں جیسے مجاہدین، علماء کرام، طلبہ اور مفتیان عظام اور فقہاء یہ لوگ اگر وفات پا جائیں تو ان کے وظائف ان کی اولاد کے لئے مقرر کر دیئے جائیں گے۔ اسی قاعدے کے قریب قریب یہ قاعدہ بھی ہے: يَسْقُطُ الْفَرْعُ إِذَا سَقَطَ الْأَصْلُ اس پر یہ مسئلہ متفرع ہے کہ جب اصل بری ہو جائے گا تو اس کا کفیل بھی بری ہو جائے گا۔<sup>(۸)</sup>

①..... ”الاشباه والنظائر“، الفن الأول فی القواعد الكلية، النوع الثاني، القاعدة الثالثة، ص ۱۰۱.

②..... ”المجموع شرح المہذب“، کتاب الجمعة، باب هيئة الجمعة، ج ۴، ص ۵۴۵.

③..... یعنی اس پر اسے اجر ملے گا۔

④..... پ ۲۸، الحشر: ۹.

⑤..... ”الاشباه والنظائر“، الفن الأول فی القواعد الكلية، النوع الثاني، القاعدة الثالثة، ص ۱۰۱.

⑥..... المرجع السابق، القاعدة الرابعة، ص ۱۰۲.

⑦..... یعنی شیطان کو کنکریاں مارنا۔

⑧..... ”الاشباه والنظائر“، الفن الأول فی القواعد الكلية، النوع الثاني، القاعدة الرابعة، ص ۱۰۳.

## التَّابِعُ لَا يَتَقَدَّمُ عَلَى الْمَتَّبُوعِ "۸۶"

یعنی تابع اپنے متبوع پر مقدم نہ ہوگا لہذا نماز کی تکبیر افتتاح میں مقتدی امام سے پہلے تکبیر تحریمہ نہیں کہہ سکتا۔ اسی طرح ارکان نماز کی ادائیگی میں امام پر تقدیم نہیں کر سکتا، لہذا مقتدی کو چاہیے کہ وہ امام کے ساتھ نماز ادا کرنے میں امام سے پہلے رکوع و سجود میں نہ جائے نہ امام سے پہلے سجدہ سے سر اٹھائے۔<sup>(۱)</sup> فتاویٰ قاضی خان میں اس کی تفریعات موجود ہیں۔<sup>(۲)</sup>

## تَصَرَّفُ الْإِمَامِ عَلَى الرَّعِيَّةِ مَنْوُطٌ بِالْمَصْلِحَةِ "۸۷"

یعنی غیر منصوص امور میں امام کا تصرف رعایا پر مصلحت پر موقوف ہے یہ قاعدہ فقہ کی متعدد کتابوں میں بیان کیا گیا ہے۔ حضرت امام ابو یوسف رحمۃ اللہ تعالیٰ علیہ نے بھی اپنی کتاب "الخراج" میں اس کا متعدد مقامات پر ذکر فرمایا ہے لہذا امام، سلطان یا خلیفہ کے لیے یہ صحیح نہیں ہے کہ وہ ایسے قاتل کو معاف کر دے جس کا مقتول لا وارث ہو یعنی اس کا کوئی ولی و وارث نہ ہو بلکہ اسے رعایا کی مصلحت کی خاطر یا قصاص لینا چاہیے یا دیت۔ عامۃ المسلمین کے مصالح کے پیش نظر امام زیلعی نے بیت المال کے سرمایہ کو چار شعبوں میں تقسیم فرمایا ہے وہ فرماتے ہیں کہ امام کو چاہیے کہ وہ ان چار شعبوں کے اموال کو الگ الگ رکھے تاکہ ایک دوسرے کا مال مل نہ سکے کیونکہ ان میں سے ہر ایک کے احکام و مسائل جدا گانہ ہیں جو اسی شعبہ کے ساتھ خاص ہیں۔<sup>(۳)</sup>

"محیط" کی کتاب الزکوٰۃ میں بیان کیا گیا ہے کہ عامۃ المسلمین کی مصلحتوں کے تقاضہ کے مطابق یہ بات رائے امام پر ہے کہ وہ کسی کو امداد زیادہ دیدے اور کسی کو کم یا سب کو برابر برابر لیکن اس فرق یا تسویہ میں اس کی خواہش نفس یا اغراض فاسدہ کو دخل نہ ہونا چاہیے لیکن ہر ایک کو اتنا ہی حلال ہے جو اس کی ضروریات اور اس کے عیال و اعوان کی ضروریات کو کفایت کرے اگر بیت المال میں اہل حقوق کی ادائیگی کے بعد بھی کچھ روپیہ بچ جائے تو اس کو عامۃ المسلمین کے کام میں لائے اگر اس نے اس عمل میں کوتاہی کی تو اس کا حساب اللہ تعالیٰ لے گا۔ امام زیلعی فرماتے ہیں امام پر واجب ہے کہ وہ اللہ سے ڈرے اور ہر مستحق کو اس کی ضرورت کے مطابق دے نہ کم نہ زیادہ اگر وہ اس میں کوتاہی کرے گا تو اللہ تعالیٰ اس سے حساب لے گا۔<sup>(۴)</sup>

①..... "الاشباه والنظائر"، الفن الأول فی القواعد الكلية، النوع الثاني، القاعدة الرابعة، ص ۱۰۳.

②..... "الفتاوی الخانية"، کتاب الصلوة، باب افتتاح الصلوة، ج ۱، ص ۴۲.

③..... "تبیین الحقائق"، کتاب السیر، باب العشر والخراج والحزبة، ج ۴، ص ۱۷۱.

و "الاشباه والنظائر"، الفن الأول فی القواعد الكلية، النوع الثاني، القاعدة الخامسة، ص ۱۰۵.

④..... "تبیین الحقائق"، کتاب السیر، باب العشر والخراج والحزبة، ج ۴، ص ۱۷۱.



حضرت سعید بن منصور نے حضرت یرقارضی اللہ تعالیٰ عنہ<sup>(۱)</sup> سے روایت بیان کی وہ حضرت عمر رضی اللہ تعالیٰ عنہ کا یہ قول بیان کرتے ہیں کہ حضرت عمر رضی اللہ تعالیٰ عنہ نے فرمایا کہ میں خود کو اللہ کے مال کا (یعنی بیت المال و اموال غنائم و اموال عشر و خراج و زکوٰۃ وغیرہا کا) ایسا ہی ذمہ دار سمجھتا ہوں جیسے کوئی یتیم کا والی اس کے مال کا ذمہ دار ہوتا ہے (جب تنگدست ہوتا ہوں تو اس سے بقدر کفایت لے لیتا ہوں اور جب خوشحال ہوتا ہوں)<sup>(۲)</sup> تو اسے بیت المال کو واپس کر دیتا ہوں اور جب غنی ہوتا ہوں تو اس سے بچتا ہوں۔<sup>(۳)</sup> اسی قاعدہ اور حضرت عمر رضی اللہ عنہ کے قول و عمل کے مطابق یہ مسئلہ ہے کہ اگر امام یا سلطان یا خلیفہ یا اؤلی الامر امور عامۃ المسلمین کے پیش نظر کوئی حکم دے تو وہ اسی وقت نافذ ہوگا جب وہ شرعاً مصلحت عامہ کے مطابق ہو ورنہ نہیں۔<sup>(۴)</sup>

”فتاویٰ قاضی خان“ کتاب الوقف میں یہ جزیہ مذکور ہے کہ اگر بادشاہ نے مسلمانوں کو یہ اجازت دی کہ مقبوضہ شہر کی کسی اراضی پر دوکانیں بنوا کر مسجد پر وقف کر دیں یا مسلمانوں کو یہ حکم دیا کہ وہ اپنی مسجد میں برابر کی زمین لے کر توسیع کر لیں تو اگر یہ شہر جنگ سے فتح کیا گیا تھا اور مسجد کی یہ توسیع یا دوکانوں کی تعمیر گزرنے والوں اور راستہ چلنے والوں کے لئے تکلیف دہ ثابت نہ ہوگی، اس صورت میں بادشاہ کا حکم نافذ ہو جائے گا اور اگر یہ شہر بذریعہ جنگ نہیں بلکہ بذریعہ صلح قبضہ میں آیا تھا تو وہ اراضی علیٰ حالہ اپنے مالک کی ملکیت میں باقی رہے گی اور بادشاہ کا حکم نافذ نہ ہوگا۔<sup>(۵)</sup> اسی طرح قاضی کا تصرف اموال یتامی اور ترکات اور اوقاف میں مصلحت سے مقید ہے یعنی اگر اس میں مصلحت شرعیہ ہے اور شریعت اسے جائز کرتی ہے تو قاضی کا تصرف نافذ ہوگا ورنہ نہیں۔ ”ذخیرہ“ و ”ولواجیہ“ میں بیان کیا گیا ہے کہ اگر قاضی بغیر شرط واقف کسی مسجد میں فراش<sup>(۶)</sup> مقرر کر دے تو یہ اس کے لئے جائز نہیں اور نہ فراش کو وہ تنخواہ کھانی حلال ہے جو اسے اس وقف سے ملی ہو۔ اس سے یہ بھی معلوم ہو گیا کہ بلا شرط واقف وقف میں سے وظائف دینا بطریق اولیٰ ناجائز ہے حالانکہ مسجد کو فراش کی ضرورت ہے پھر بھی بغیر شرط واقف اس میں فراش مقرر نہیں کیا جاسکتا پھر اس میں سے وظائف کیسے مقرر کئے جاسکتے ہیں۔<sup>(۷)</sup> (الاشباہ ۸۹)

۱..... کتب حدیث و تراجم اعلام کی مراجعت کے بعد یہ ہی ثابت ہوا کہ مذکورہ حدیث کے راوی ”براء“ نہیں بلکہ ”یرقا“ ہیں جو حضرت عمر فاروق رضی اللہ تعالیٰ عنہ کے غلام ہیں، اس کی وضاحت خود ”سنن سعید بن منصور“ میں اسی مقام پر موجود ہے، اسی وجہ سے ہم نے متن میں تصحیح کر دی ہے۔... علمہ

۲..... بہار شریعت میں اس مقام پر کچھ عبارت لکھنے سے رہ گئی تھی جو کتابت کی غلطی معلوم ہوتی ہے، لہذا بریکٹ میں ہم نے ”سنن سعید بن منصور“ سے اصل حدیث کو دیکھ کر مذکورہ عبارت کا اضافہ کر دیا۔... علمہ

۳..... ”سنن سعید بن منصور“، تفسیر سورة المائدة، الحديث: ۷۸۸، ج ۴، ص ۱۵۳۸.

۴..... ”الاشباہ والنظائر“، الفن الأول فی القواعد الكلية، النوع الثاني، القاعدة الخامسة، ص ۱۰۶.

۵..... ”الفتاویٰ الخانیة“، کتاب الوقف، باب الرجل يجعل داره... إلخ، ج ۲، ص ۲۹۸.

۶..... خادم مسجد یعنی مسجد میں صفائی، سہرائی کی خدمت کرنے والا۔

۷..... ”الاشباہ والنظائر“، الفن الأول فی القواعد الكلية، النوع الثاني، القاعدة الخامسة، ص ۱۰۷، ۱۰۴.



## الْحُدُودُ تُدْرَأُ بِالشُّبُهَاتِ "۹۰"

یعنی حدود شک و شبہ سے ساقط ہو جاتے ہیں۔ یہ حدیث ہے جس کو علامہ جلال الدین سیوطی علیہ الرحمہ نے روایت کیا ہے (۱) اور ابن ماجہ نے حضرت ابو ہریرہ رضی اللہ تعالیٰ عنہ سے روایت کی "ادْفَعُوا الْحُدُودَ مَا اسْتَطَعْتُمْ" (۲) جہاں تک ممکن ہو حدود کو دور کرو، امام ترمذی و حاکم نے حضرت عائشہ رضی اللہ تعالیٰ عنہ سے حدیث بیان کی "ادْرُوا الْحُدُودَ عَنِ الْمُسْلِمِينَ مَا اسْتَطَعْتُمْ فَإِنْ وَجَدْتُمْ لِمُسْلِمٍ مَخْرَجًا فَخَلُّوا سَبِيلَهُ" (۳) مسلمانوں سے حدود کو دور کرو جہاں تک ممکن ہو اور اگر تم کسی مسلمان کے لئے اس سے نکلنے کا راستہ پاؤ تو اس کا راستہ چھوڑ دو کیونکہ امام اگر معاف کر دینے میں خطا کرے یہ اس سے بہتر ہے کہ سزا دینے میں غلطی کر جائے۔" صاحب فتح القدیر فرماتے ہیں: فقہائے امصار و بلاد کا اس پر اجماع ہے کہ حدود و شبہات سے ساقط ہو جاتے ہیں۔ شبہ وہ ہے جو ثابت تو نہ ہو لیکن ثابت کے مشابہ ہو، علمائے احناف نے شبہ کی تین قسمیں بیان فرمائی ہیں:

(۱) شُبْهَةٌ فِي الْفِعْلِ اس کو شُبْهَةُ الْإِشْتِبَاهِ بھی کہتے ہیں۔ (۲) شُبْهَةٌ فِي الْمَحَلِّ (۳) شُبْهَةٌ فِي الْعَقْدِ پہلی قسم شُبْهَةُ الْإِشْتِبَاهِ کی صورت یہ ہے کہ جیسے کسی پر اس شے کی حلت و حرمت مشتبہ ہو جائے جیسے وہ یہ بدگمانی کرے اس کی بیوی کی لونڈی سے مجامعت و وطی کرنا حلال ہے یا اپنے باپ ماں یا دادا کی باندی سے وطی کرنا اس کے لیے جائز ہے یا یہ گمان کرے کہ اسے اپنی مطلقہ ثلثہ سے دورانِ عدت وطی کرنا جائز ہے۔ ان صورتوں میں اگر اس نے وطی کر لی تو اس پر حد قائم نہ ہوگی لیکن اگر اس نے یہ کہا کہ مجھے اس کا علم تھا کہ یہ حرام ہیں تو اس پر حد قائم کر دی جائے گی۔

دوسری قسم شُبْهَةٌ فِي الْمَحَلِّ کی صورت یہ ہے کہ وہ اپنے بیٹے کی باندی، طلاق بالکناہ سے مطلقہ، فروخت کردہ باندی جس کو ابھی خریدار کے قبضہ میں نہیں دیا ہے اور وہ باندی جو اپنی بیوی کے مہر میں دی لیکن ابھی اس کو بیوی کے قبضہ میں نہیں دیا ہے وغیرہ ان تمام صورتوں میں اگر وہ ان کے ساتھ وطی کرے گا تو اس پر حد قائم نہ ہوگی اگرچہ وہ یہ اقرار کرے کہ میں ان کے حرام ہونے کو جانتا تھا۔ تیسری قسم شُبْهَةٌ فِي الْعَقْدِ کی صورتیں یہ ہیں کہ کسی ایسی عورت سے نکاح کیا جس سے نکاح کرنا حرام تھا بعد عقد نکاح اس سے وطی کی اگر وہ یہ کہے کہ مجھے اس کے حرام ہونے کا علم تھا تو فتویٰ اس پر ہے کہ اس پر حد قائم کی جائے گی اور اگر اسے علم نہ تھا حد

①..... "الأشباه والنظائر"، الفن الأول في القواعد الكلية، النوع الثاني، القاعدة السادسة، ص ۱۰۸.

②..... "سنن ابن ماجه"، كتاب الحدود، باب السر على المؤمن... إلخ، الحديث: ۲۵۴۵، ج ۳، ص ۲۱۹.

و "الأشباه والنظائر"، الفن الأول في القواعد الكلية، النوع الثاني، القاعدة السادسة، ص ۱۰۸.

③..... "سنن الترمذی"، كتاب الحدود، باب ما جاء في درء الحدود، الحديث: ۱۴۲۹، ج ۳، ص ۱۱۵.

و "المستدرک"، للحاکم، كتاب الحدود، باب ان وجدتم لمسلم... إلخ، الحديث: ۸۲۲۴، ج ۵، ص ۵۴۹.



قائم نہ ہوگی۔ ایسے ہی اس عورت سے وطی کرنا جس کے ساتھ نکاح صحیح ہونے میں اختلاف ہے۔ اسی طرح شراب کو دوا کے طور پر پیا (بشرطیکہ معالج نے ضروری قرار دیا ہو) ان تمام صورتوں میں حد قائم نہ کی جائے گی۔ چونکہ حدود شبہ سے ساقط ہو جاتی ہیں اسی لئے حدود عورتوں کی شہادت سے ثابت نہیں ہوتیں نہ کتابُ القاضی الی القاضی سے اور نہ شہادت علی الشہادت سے نہ حالت نشہ میں حدود خالصہ کے اقرار سے کہ ان تمام صورتوں میں شبہات ہیں ان کے علاوہ شبہات کی اور صورتیں بھی ہیں۔<sup>(۱)</sup>

قائدہ:

حدود میں مُتَرَجِّمٌ<sup>(۲)</sup> کا قول قبول کر لیا جائے گا جس طرح دیگر معاملات میں مترجم کا قول قابل قبول ہے اور قصاص بھی شبہ سے ساقط ہو جاتا ہے جس طرح کہ حدود شبہات سے ساقط ہو جاتے ہیں اور قصاص بھی انہیں چیزوں سے ثابت ہوتا ہے جن سے حدود ثابت ہوتے ہیں برخلاف تعزیر کے کہ وہ شبہ کی موجودگی میں بھی ثابت ہو جاتی ہے، اس میں قسم بھی لی جاتی ہے جب کہ حدود و قصاص میں قسم نہیں لی جاتی، تعزیر میں انکار جرم کے باوجود فیصلہ دیا جاتا ہے۔<sup>(۳)</sup>

قاعدہ نمبر ۳۲:

### الْحُرُّ لَا يَدْخُلُ تَحْتَ الْيَدِ

یعنی آزاد مرد و عورت پر کوئی قبضہ نہیں ہو سکتا لہذا اگر کوئی شخص کسی آزاد مرد و عورت یا بچہ کو غصب کر کے لے گیا اور پھر وہ اس کے قبضہ میں اچانک قدرتی موت مر گیا تو غاصب اس کی جان کا ضمان دینے کا ذمہ دار نہ ہوگا۔<sup>(۴)</sup> اس کے برخلاف اگر وہ ان کو غصب کر کے ہلاکت کی جگہ لے گیا جہاں خونخوار درندے یا زہریلے سانپ رہتے ہوں یا وہاں بالعموم بجلیاں گرتی ہوں یا وہاں مہلک بیماریاں پھیلی ہوں اور وہاں ہلاک ہو گئے تو اس صورت میں غاصب کے عاقلہ پر (ورثاء پر) ان کی دیت واجب ہوگی لیکن یہ ضمان اتلاف جان ہے، ضمان غصب نہیں۔ اس قاعدہ سے زوجہ خارج ہے۔<sup>(۵)</sup>

قاعدہ نمبر ۳۳:

### إِذَا اجْتَمَعَ أَمْرَانِ مِنْ جِنْسٍ وَاحِدٍ وَلَمْ يَخْتَلِفْ مَقْصُودُهُمَا دَخَلَ أَحَدُهُمَا فِي الْآخَرِ.

- ①..... "الاشباه والنظائر"، الفن الأول في القواعد الكلية، النوع الثاني، القاعدة السادسة، ص ۱۰۸، ۱۰۹.
- ②..... یعنی ترجمان۔
- ③..... "الاشباه والنظائر"، الفن الأول في القواعد الكلية، النوع الثاني، القاعدة السادسة، ص ۱۰۸-۱۱۱.
- ④..... بہار شریعت میں اس مقام پر "ضمان دینے کا ذمہ دار ہوگا" لکھا ہوا تھا، جو کتابت کی غلطی معلوم ہوتی ہے کیونکہ اصل کتاب میں عبارت اس طرح ہے "ضمان دینے کا ذمہ دار نہ ہوگا"، اسی وجہ سے ہم نے متن میں تصحیح کر دی ہے۔... علمیہ
- ⑤..... "الاشباه والنظائر"، الفن الأول في القواعد الكلية، النوع الثاني، القاعدة السابعة، ص ۱۱۱.



یعنی جب دو چیزیں ایک ہی جنس کی جمع ہو جائیں اور ان کا مقصد بھی مختلف نہ ہو تو وہ ایک دوسرے میں داخل ہو جاتی ہیں جیسے حدث و جنابت جب ایک ہی شخص میں جمع ہوں یا جنابت اور حیض ایک ہی عورت میں جمع ہوں تو ان پر ایک ہی غسل فرض ہوگا اور ایک ہی غسل دونوں کے لیے کافی ہے اور جیسے اگر کوئی شخص مسجد میں داخل ہوا اور اس نے نماز فرض و سنت ادا کی تو یہی نماز تَحِيَّةُ الْمَسْجِدِ کے لئے بھی کافی ہے یا جیسے کسی سے ایک ہی نماز میں دو واجب یا ایک واجب کئی بار سہواً ترک ہوا تو اس کے لئے ایک ہی بار سجدہ سہو کر لینا کافی ہے۔<sup>(۱)</sup>

قاعدہ نمبر ۳۴:

إِعْمَالُ الْكَلَامِ أَوْلَى مِنْ إِهْمَالِهِ مَتَى أُمْكُنَ فَإِنْ لَمْ يُمَكِّنْ أَهْمِلَ "۹۶"

یعنی جہاں تک ممکن ہو کلام کو با معنی بنایا جائے مہمل قرار نہ دیا جائے ہاں اگر اسے با معنی بنانا ممکن نہ ہو تو پھر اسے مہمل قرار دیا جائے۔ اسی بنیاد پر ہمارے علمائے اصول اس امر پر متفق ہیں کہ کسی کلام کو اگر اس کی حقیقت پر محمول کرنا مستعذر ہو<sup>(۲)</sup> تو وہ مجاز پر محمول کیا جائے گا اسے مہمل قرار نہ دیا جائے گا اگر وہ حقیقت اور مجاز میں سے کسی پر بھی محمول نہ کیا جاسکے تو اسے مہمل قرار دیا جائے گا یا اگر یہ صورت ہے کہ کوئی لفظ ایسا ہو جو حقیقت اور مجاز میں مشترک ہو اور وجہ ترجیح موجود نہ ہو تب بھی وہ مہمل قرار دیا جائے گا۔ اس قاعدہ کے مطابق اگر کوئی شخص یہ قسم کھائے کہ میں اس درخت سے کچھ نہیں کھاؤں گا پھر اس نے اس کا پھل کھایا اس کو فروخت کر کے اس کی قیمت سے کوئی کھانے کی چیز خرید کر کھائی تو اس کی قسم ٹوٹ جائے گی اور کفارہ واجب ہوگا یا اس نے یہ قسم کھائی کہ میں یہ آٹا نہیں کھاؤں گا پھر اس نے اس آٹے سے پکی ہوئی روٹی کھائی تو اس کی قسم ٹوٹ جائے گی اور کفارہ واجب ہوگا کیونکہ ان دونوں صورتوں میں کلام کو حقیقت پر محمول کرنا مستعذر ہے لہذا مجازی معنی لیے گئے اور اگر اس نے اپنی بیوی سے جس کا باپ معلوم و معروف ہے کہا کہ یہ میری بیٹی ہے تو وہ عورت اس پر حرام نہ ہوگی کیونکہ یہاں حقیقت و مجاز دونوں مستعذر ہیں لہذا یہ کلام مہمل قرار دیا جائے گا۔ اگر کسی شخص نے اپنی دو بیویوں میں سے ایک سے کہا تجھے چار طلاقیں ہیں اس نے کہا مجھے تو تین ہی کافی ہیں اس پر شوہر نے کہا<sup>(۳)</sup> تین طلاقیں تیرے لئے اور باقی تیری ساتھی پر اس صورت میں پہلی پر طلاقیں ہو جائیں گی اور دوسری پر کوئی طلاق واقع نہ ہوگی کیونکہ اس صورت میں کلام کو عمل میں لانا ممکن نہیں لہذا مہمل قرار دیا جائے گا کیونکہ شریعت نے صرف تین طلاقیں مقرر فرمائی ہیں اور زیادہ کو باطل کیا ہے لہذا چوتھی طلاق واقع کرنا ممکن نہیں اس لئے باقی تیری ساتھی پر اس کا یہ کلام مہمل قرار دیا جائے گا اور دوسری بیوی پر کوئی طلاق واقع نہیں ہوگی<sup>(۴)</sup> اسی قاعدہ میں یہ قاعدہ شامل ہے "التَّاسِيسُ خَيْرٌ مِنَ التَّائِيدِ" تاکید کے مقابلے میں تاسیس بہتر ہے یعنی کسی کلام کو تاکید قرار دینے

۱..... "الاشباه والنظائر"، الفن الأول فی القواعد الكلية، النوع الثاني، القاعدة الثامنة، ص ۱۱۲۔

۲..... یعنی مشکل ہو۔

۳..... بہار شریعت میں اس مقام پر (تجھے چار طلاقیں ہیں، اس نے کہا مجھے تو تین ہی کافی ہیں اس پر شوہر نے کہا)، لکھنے سے رہ گیا تھا جو کتابت کی غلطی معلوم ہوئی ہے، لہذا بریکٹ میں اس کا اضافہ کر دیا گیا ہے۔... علمہ

۴..... "الاشباه والنظائر"، الفن الأول فی القواعد الكلية، النوع الثاني، القاعدة التاسعة، ص ۱۱۴۔



کے مقابلے میں اصل بنیاد اور بناء کلام قرار دینا مختار ہے لہذا اگر کسی نے اپنی بیوی سے کہا تجھے طلاق طلاق طلاق تو اسے تین طلاقیں واقع ہوں گی اگر شوہر یہ کہے کہ میں نے تاکید مراد لی تھی تو دینا اس کی تصدیق کر دی جائے گی لیکن قضاء نہیں۔<sup>(۱)</sup>

قاعدہ نمبر ۳۵:

### الْخَرَجُ بِالضَّمَانِ

یعنی منافع ضامن ہونے کے عوض ہیں یعنی کسی شے سے نفع حاصل کر لینے کا کوئی معاوضہ دینا نہ ہوگا لیکن نفع حاصل کرنے والا اس شے کے ہلاک ہو جانے کی صورت میں اس کی قیمت کا ضامن ہوگا۔ ”الْخَرَجُ بِالضَّمَانِ“ حدیث صحیح ہے جس کو امام احمد، ابوداؤد، ترمذی، نسائی اور ابن ماجہ وابن حبان رضی اللہ عنہم نے حضرت عائشہ رضی اللہ عنہا سے روایت کیا ہے بعض راویوں نے اس کا سبب بھی بیان فرمایا ہے واقعہ یہ تھا کہ ایک صحابی (رضی اللہ عنہ) نے ایک غلام خریدا کچھ دنوں وہ ان کے پاس رہا پھر انھیں اس غلام میں کوئی نقص اور عیب معلوم ہوا انہوں نے معاملہ حضور علیہ الصلوٰۃ والسلام کی خدمت میں پیش کیا، خیاری عیب کی وجہ سے آپ نے اس غلام کو واپس کر دیا۔ بائع نے عرض کیا: ”یا رسول اللہ صلی اللہ تعالیٰ علیہ والہ وسلم! اس مشتری (خریدار) نے میرے غلام سے منافع حاصل کئے ہیں۔“ (مطلب یہ تھا کہ ان منافع کا معاوضہ مجھے دلایا جائے) آپ (صلی اللہ تعالیٰ علیہ والہ وسلم) نے فرمایا: ”الْخَرَجُ بِالضَّمَانِ“ یعنی منافع ضمان کے عوض میں ہیں۔<sup>(۲)</sup>

حضرت ابو عبیدہ (رضی اللہ تعالیٰ عنہ) نے فرمایا اس حدیث میں الْخَرَج کا مطلب غلام کے منافع ہیں کہ خریدار نے غلام خریدا اور اسے اپنے کام میں استعمال کیا اور ایک مدت کے بعد اس کے عیب پر مطلع ہوا جو کہ بائع نے اسے نہیں بتلایا تھا تو وہ اسے بائع کو واپس کر دے گا اور اس کی پوری قیمت واپس لے لے گا اور اس کے منافع سے فیضیاب ہوگا کیونکہ غلام اس کی ذمہ داری اور ضمان میں تھا کہ اگر وہ اس مدت میں ہلاک ہو جاتا تو یہ اس مشتری کا مال ہلاک ہوتا بائع پر کوئی ضمان و ذمہ داری نہ ہوتی۔ کتاب ”الفاقی“ میں الْخَرَج کی تشریح میں بتایا کہ کسی چیز سے جو بھی فائدہ پہنچے وہ اس کا خراج ہے۔ درخت کا خراج اس کا پھل ہے اور جانوروں کا خراج ان کا دودھ اور ان کی نسل ہے۔ علامہ فخر الاسلام فرماتے ہیں یہ حدیث پاک جوامع الکلم میں سے ہے لہذا اس کی روایت بالمعنی جائز نہیں۔ وجہ یہ ہے کہ یہ حدیث کثیر المعنی ہے اس لئے اس کو ایک معنی میں متعین نہیں کر سکتے اور روایت بالمعنی میں ایک معنی کے ساتھ خاص اور متعین ہو جائے گی۔<sup>(۳)</sup>

①..... ”الاشباه والنظائر“، الفن الأول فی القواعد الكلية، النوع الثانی، القاعدة التاسعة، ص ۱۲۶.

②..... ”سنن ابن ماجہ“، کتاب التجارات، باب الخراج بالضمان، الحدیث: ۲۲۴۳، ج ۳، ص ۵۷.

③..... ”أصول البزدوی“، باب شرط نقل المتن، ص ۱۹۱.

و ”الاشباه والنظائر“، الفن الأول: القواعد الكلية، النوع الثانی، القاعدة العاشرة، ص ۱۲۷.



## السُّوَالُ مُعَاذٌ فِي الْجَوَابِ

یعنی سوال کے جواب میں سوال کا اعادہ ہوتا ہے۔ علامہ بزازی اپنے ”فتاویٰ بزازیہ“ میں مسائل وکالت کے آخر میں بیان فرماتے ہیں کہ کسی نے کہا کہ زید کی بیوی مطلقہ ہے اگر وہ اس گھر میں داخل ہو یا (۱) اس پر بیت اللہ جانا ہے۔ زید نے یہ سن کر کہا ہاں تو زید ان دونوں باتوں کا حالف قرار دیا جائے گا کیونکہ یہ جواب اس مضمون کے اعادہ کو متضمن ہے جس کا سوال میں ذکر ہے ایسے ہی بیوی نے اپنے شوہر سے کہا کہ میں طلاق والی ہوں (مطلقہ ہوں) شوہر نے کہا ہاں، تو بیوی کو طلاق ہو جائے گی۔ (۲) ”قنیہ“ میں ہے ایک شخص نے دوسرے سے کہا کہ میرا تجھ پر اتنا قرضہ ہے وہ مجھے ادا کر دوسرے نے مذاق و استہزاء میں کہا ہاں بہت خوب تو یہ اس کا اقرار ہے، یہ قرضہ اس سے لے لیا جائے گا۔ (۳)

## لَا يُنْسَبُ إِلَى سَاكِتٍ قَوْلٌ

اس قاعدہ کی توضیحی مثالیں یہ ہیں کہ اگر مالک نے دیکھا کہ کوئی اجنبی اس کا مال فروخت کر رہا ہے اور وہ دیکھ کر خاموش رہا اسے منع نہیں کیا تو اس کے سکوت سے وہ اس کا وکیل بالبیع (۴) نہیں بنے گا۔ ایسے میں قاضی نے اپنے زیر ولایت نابالغ بچے یا معتوہ بے عقل یا کم عقل کو دیکھا کہ وہ خرید و فروخت کر رہا ہے اور یہ دیکھ کر قاضی نے سکوت اختیار کیا (۵) تو قاضی کا یہ سکوت ان کے حق میں اذن فی التجارۃ نہیں ہوگا۔ (۶) ایسے ہی اگر کسی نے دیکھا کہ کوئی شخص اس کا مال تلف اور ضائع کر رہا ہے اور وہ خاموش رہا تو اس کی یہ خاموشی مال کے تلف کرنے کی اجازت نہیں قرار دی جائے گی۔ اگر عورت نے بغیر اجازت ولی غیر کفو سے نکاح کر لیا تو ولی کا سکوت اس کی رضا نہیں تسلیم کیا جائے گا اگرچہ لمبی مدت گزر جائے عنین (نامرد) کی عورت کا سکوت اس کی رضا نہ مانا جائے گا خواہ وہ اس عنین کے ساتھ برسوں گزار دے۔ (۷) (جامع الفصولین)

علامہ ابن نجیم حنفی مصری صاحب الاشباہ والنظائر نے اس قاعدہ کے کچھ مستثنیات فرمائے ہیں جن کو ”جامع الفصولین“

①..... بہار شریعت میں اس مقام پر ”اگر وہ اس گھر میں داخل ہو تو“ لکھا ہوا ہے، جو کتابت کی غلطی معلوم ہوتی ہے کیونکہ اصل کتاب میں عبارت

اس طرح ہے ”اگر وہ اس گھر میں داخل ہو یا“، اسی وجہ سے ہم نے متن میں سے ”تو“ کی جگہ ”یا“ کر دیا ہے۔... علمہ

②..... ”الفتاویٰ البزازیہ“ علی هامش الہندیۃ، کتاب الوکالۃ، الفصل السابع فی الطلاق والعقاق، ج ۵، ص ۴۹۰۔

③..... ”القنیۃ“، کتاب الاقرار، باب الحواب الذی یکون اقراراً، ص ۴۳۹۔

و ”الاشباہ والنظائر“، الفن الاول: القواعد الکلیۃ، النوع الثانی، القاعدة الحادیۃ عشرۃ، ص ۱۲۸، ۱۲۹۔

④..... یعنی بیچنے کا وکیل۔ ⑤..... یعنی خاموش رہا۔ ⑥..... یعنی تجارت کی اجازت نہیں سمجھا جائے گا۔

⑦..... ”الاشباہ والنظائر“، الفن الاول: القواعد الکلیۃ، النوع الثانی، القاعدة الثانیۃ عشرۃ، ص ۱۲۹۔

و ”جامع الفصولین“، الفصل الرابع والثلاثون فی الأحکامات: الجزء الثانی، ص ۱۴۰۔



سے نقل کیا ہے ان کی تعداد تیس ہے پھر مزید سات کا اضافہ فرمایا دو ”قنیہ“ سے نقل فرمائے اور پانچ اپنی طرف سے کل ۳۷ سنتیں مستثنیات فرمائے ہیں۔<sup>(۱)</sup> لیکن ان میں اکثر ایک دوسرے قاعدہ کے اندر آ جاتے ہیں اور وہ قاعدہ ہے۔  
قاعدہ نمبر ۳۸:

### السُّكُوتُ فِي مَعْرِضِ الْبَيَانِ بَيَانٌ

یعنی مقام اظہار و بیان میں سکوت اختیار کرنا اظہار و بیان ہی مانا جائے گا جیسے نکاح سے قبل ولی<sup>(۲)</sup> نے باکرہ (کنواری) سے اس کے نکاح کی اجازت طلب کی اور وہ ساکت رہی تو یہ اس کا نطق<sup>(۳)</sup> و بیان مانا جائے گا اور اس کی اجازت شمار ہوگی ایسے ہی غیر باپ نے کسی نابالغہ باکرہ کا نکاح کر دیا اور وہ بوقت بلوغ خاموش رہی تو اس کی یہ خاموشی اس کی اجازت شمار ہوگی۔ کسی عورت نے قسم کھائی کہ وہ نکاح نہیں کرے گی پھر اس کے باپ نے اس کا نکاح کر دیا اور وہ خاموش رہی تو وہ حائض ہو جائے گی۔ (یعنی اس کی قسم ٹوٹ جائے گی) حق شفعہ رکھنے والے کو جائیداد غیر منقولہ کی بیع کا علم ہوا اور وہ ساکت رہا تو اس کا حق شفعہ باطل ہو جائے گا اس کا یہ سکوت اس کی رضا مانا جائے گا۔ باکرہ (کنواری) لڑکی کو خبر دی گئی کہ تمہارے ولی نے تمہارا نکاح کر دیا ہے یہ سن کر اس نے سکوت اختیار کیا تو یہ اس کی رضا ہے ماں نے اپنی بیٹی کا جہیز باپ کے مال و متاع سے دیا اور باپ نے سکوت اختیار کیا تو یہ اس کی رضا ہے اب اسے واپس لینے کا اختیار نہیں وغیرہ۔<sup>(۴)</sup>

درحقیقت ان دونوں قاعدوں کی صورتوں میں امتیاز کرنا مفتی و فقیہ کے لئے کثرت مطالعہ اور دقت نظر کا طالب ہے۔ لہذا مفتی کے لئے لازم ہے کہ وہ خوب غور و فکر اور کتب فقہیہ کا عمیق مطالعہ کر کے ایسے مسائل کا جواب تحریر کرے جس طرح عرف پر موقوف مسائل کا جواب بھی دقت نظر، مفتی کی ذہانت اور عرف زمانہ سے واقفیت کا طالب ہے۔  
قاعدہ نمبر ۳۹:

### الْفَرَضُ أَفْضَلُ مِنَ النَّفْلِ إِلَّا فِي مَسَائِلَ

یعنی فرض و واجب نفل سے افضل ہے اس کی صد ہا مثالیں ہیں جو اظہار من الشمس ہیں لیکن اس میں کچھ مستثنیٰ مسائل بھی ہیں جیسے نادار و تنگ دست مقروض کو اس کے قرض سے بری کر دینا یہ اس کو مہلت دینے سے افضل ہے جب کہ بری کر دینا مستحب

①..... ”الأشباه والنظائر“، الفن الأول: القواعد الكلية، النوع الثاني، القاعدة الثانية عشرة، ص ۱۲۹-۱۳۱.

و ”جامع الفصولین“، الفصل الرابع والثلاثون فی الأحکامات، الجزء الثاني، ص ۱۳۸.

②..... یہاں ولی سے مراد ولی اقرب ہے، تفصیل کے لیے بہار شریعت، ج ۲، حصہ ۷، ص ۵۰ ملاحظہ فرمائیے۔۔۔ علمہ

③..... یعنی بولنا۔

④..... ”الأشباه والنظائر“، الفن الأول: القواعد الكلية، النوع الثاني، القاعدة الثانية عشرة، ص ۱۲۹، ۱۳۱، وغیرہا.

ہے اور مہلت دینا واجب ہے۔ ایسے ہی سلام میں پہل کرنا سنت ہے مگر یہ افضل ہے سلام کا جواب دینے سے جو کہ واجب ہے، اسی طرح وقت سے پہلے وضو کرنا مستحب و مندوب ہے مگر یہ افضل ہے اس وضو کرنے سے جو نماز کا وقت شروع ہونے کے بعد نماز ادا کرنے کے لئے کیا جائے حالانکہ یہ وضو فرض ہے۔<sup>(۱)</sup>

قاعدہ نمبر ۴۰:

### مَا حَرُمَ اخْذُهُ حَرُمَ اعْطَاؤُهُ

یعنی جس چیز کا لینا حرام ہے اس کا دینا بھی حرام ہے۔ جیسے سود، زنا کی اجرت، کاہن اور نجومی کی فیس، رشوت اور گانے والے کی اجرت وغیرہ ان میں سے ہر ایک کا لینا بھی حرام ہے اور دینا بھی حرام ہے لیکن قیدی کو قید سے چھڑانے کے لیے یا اپنی عزت و آبرو بچانے کے لئے یا کسی کو اپنی ہجو سے روکنے کے لئے رشوت دینا جب کہ اس کے بغیر کام نہ چلے، دینے والے پر گناہ نہیں۔<sup>(۲)</sup> لیکن لینے والے کے لئے بہر حال حرام و گناہ ہے۔<sup>(۳)</sup> کہ یہ صورتیں الضَّرُورَاتُ تُبِيحُ الْمَحْذُورَاتِ کے ماتحت آتی ہیں، اسی قاعدہ کے قریب یہ قاعدہ بھی ہے، یعنی قاعدہ نمبر ۴۱۔

قاعدہ نمبر ۴۱:

### مَا حَرُمَ فِعْلُهُ حَرُمَ طَلْبُهُ

جس چیز کا کرنا حرام ہے اس کی طلب بھی حرام ہے۔ ذمی کو جزیہ دینا حرام ہے مگر اس سے طلب کرنا جائز ہے یہ مسئلہ اس قاعدہ سے مستثنیٰ ہے۔<sup>(۴)</sup>

قاعدہ نمبر ۴۲:

### مَنْ اسْتَعْجَلَ الشَّيْءَ قَبْلَ اَوَانِهِ عُوِقِبَ بِحَرْمَانِهِ

یعنی جو شخص کسی شے کو وقت سے پہلے حاصل کرنے میں جلدی کرے تو سزاؤ وہ اس شے سے محروم کر دیا جائے گا جیسے اگر کوئی وارث اپنے مورث کو قتل کر دے تاکہ جلد ہی اسے وراثت مل جائے تو قاتل وارث، مقتول مورث کی وراثت سے محروم ہو جائے گا۔ اسی طرح اگر کوئی شوہر اپنے مرض الموت میں اپنی بیوی کو بغیر اس کی طلب اور رضا مندی کے تین طلاقیں دیدے تاکہ وہ

①..... "الاشباه والنظائر"، الفن الأول: القواعد الكلية، النوع الثاني، القاعدة الثالثة عشرة، ص ۱۳۱.

②..... المرجع السابق، القاعدة الرابعة عشرة، ص ۱۳۲.

③..... "غمزعيون البصائر"، الفن الأول في القواعد الكلية، النوع الثاني، القاعدة الرابعة عشرة، ج ۱، ص ۳۹۱.

④..... "الاشباه والنظائر"، الفن الأول: القواعد الكلية، النوع الثاني، القاعدة الرابعة عشرة، ص ۱۳۲.



وراثت سے محروم ہو جائے تو وہ عورت اس کی وراثت سے محروم نہ قرار دی جائے گی یہ شوہر اپنا مقصد حاصل کرنے میں محروم ہوگا۔<sup>(۱)</sup>  
قاعدہ نمبر ۴۳:

### الْوَلَايَةُ الْخَاصَّةُ أَقْوَى مِنَ الْوَلَايَةِ الْعَامَّةِ

یعنی ولایت خاصہ ولایت عامہ سے قوی تر ہوتی ہے جیسے قاضی کو کسی یتیم لڑکی یا لڑکے کے نکاح و تزویج<sup>(۲)</sup> کا حق نہیں اگر اس کا ولی ہے خواہ وہ ولی عصبات میں سے ہو یا ذوی الارحام میں سے کیونکہ ولی کو ولایت خاصہ حاصل ہے اور قاضی کو ولایت عامہ، ولی خاص کو قصاص لینے صلح کرنے اور قاتل کو بلا معاوضہ معاف کرنے کا حق ہے، امام کو معاف کرنے کا حق نہیں۔  
فائدہ:

ولی خاص تین قسم کے ہیں:

- (۱) مال اور نکاح میں ولی، یہ صرف باپ دادا ہی ہو سکتے ہیں یہ ان کا ذاتی وصف ہے یہ اگر خود کو ولایت سے معزول بھی کرنا چاہیں تو یہ معزول نہ ہوں گے۔
- (۲) فقط نکاح میں ولی، یہ تمام عصبات ہو سکتے ہیں اور ماں اور ذوی الارحام نیز ولایت وکیل، اس کی ولایت کو مؤکل معزول کر سکتا ہے اور وکیل اور ذوی الارحام بھی خود کو ولایت سے معزول کر سکتے ہیں۔
- (۳) فقط مال میں ولی، اور وہ وہ اجنبی ہے جو وصی بنایا گیا ہو۔ وصی کی ولایت کو وصی بنانے والا معزول کر سکتا ہے اور غیر ایماندار و بددیانت وصی کو قاضی بھی معزول کر سکتا ہے۔ لیکن وصی خود کو معزول نہیں کر سکتا۔<sup>(۳)</sup> (الاشباہ والنظائر ۱۱۵) قاضی وصی کی موجودگی میں مال یتیم میں تصرف کا حق نہیں رکھتا۔  
قاعدہ نمبر ۴۴:

### لَا عِبْرَةَ بِالظَّنِّ الْبَيِّنِ خَطْؤُهُ

یعنی جس گمان کا غلط ہونا ظاہر ہو گیا پھر اس کا اعتبار نہیں۔ باب قضاء الفوائت میں اسی قاعدے کے ماتحت یہ جزیہ ہے اگر کسی صاحب ترتیب کی نماز عشاء قضاء ہوئی نماز فجر کے وقت اس نے گمان کیا کہ وقت فجر تنگ ہو گیا ہے اس نے فجر کی نماز ادا کر لی پھر یہ معلوم ہوا کہ وقت میں گنجائش ہے تو اس کی فجر کی نماز باطل<sup>(۴)</sup> ہو جائے گی پھر یہ دیکھے کہ وقت میں گنجائش ہے تو پہلے نماز

①..... "الاشباہ والنظائر"، الفن الأول: القواعد الكلية، النوع الثاني، القاعدة الخامسة عشرة، ص ۱۳۲، ۱۳۳.

②..... یعنی شادی کرانے کا۔

③..... "الاشباہ والنظائر"، الفن الأول: القواعد الكلية، النوع الثاني، القاعدة السادسة عشرة، ص ۱۳۳، ۱۳۴.

④..... یہاں لفظ باطل سے مراد نماز کا موقوف ہونا ہے ورنہ نفل نماز میں تبدل ہو جانا، تفصیل بہار شریعت، ج ۱، حصہ چہارم، ص ۷۰۶، مطبوعہ

مکتبۃ المدینہ پر ملاحظہ فرمائیے۔... علمیہ

عشاء ادا کرے کیونکہ یہ صاحب ترتیب ہے پھر فجر کی نماز پڑھے اور اگر وقت میں گنجائش نہ رہی ہو تو فقط فجر کی نماز کا اعادہ کرے۔<sup>(۱)</sup> (شرح الزیلعی) اسی قاعدہ کے ماتحت دوسرا مسئلہ یہ ہے کہ کسی نے پانی کو نجس گمان کیا اور اس سے وضو کر لیا پھر معلوم ہوا کہ وہ پانی پاک تھا تو اس کا وضو جائز ہے۔<sup>(۲)</sup> (خلاصہ) اسی طرح اگر صاحب نصاب زکوٰۃ نے مال زکوٰۃ ادا کرتے وقت زکوٰۃ دیئے جانے والے کو غیر مصرف زکوٰۃ<sup>(۳)</sup> گمان کیا اور اس کو زکوٰۃ دے دی پھر معلوم ہوا کہ وہ مصرف ہے<sup>(۴)</sup> تو جائز ہے بالاتفاق زکوٰۃ ادا ہو گئی۔ اس کے برعکس اگر اس نے کسی کو مصرف زکوٰۃ گمان کیا پھر معلوم ہوا کہ وہ غنی ہے یا خود اس کا بیٹا ہے تو طرفین کے نزدیک ادا ہو گئی، امام ابو یوسف رحمۃ اللہ تعالیٰ علیہ کے نزدیک ادا نہ ہوئی۔ اگر اس نے ایک کپڑے میں نماز پڑھی اور گمان یہ کیا کہ یہ کپڑا نجس ہے پھر معلوم ہوا کہ کپڑا پاک ہے تو نماز کا اعادہ کرے۔ اگر اس نے نماز پڑھی اور خود کو محدث<sup>(۵)</sup> گمان کیا پھر معلوم ہوا کہ وہ با وضو ہے تو نماز جائز نہ ہوئی۔ ایسے ہی اگر کسی نے فرض نماز پڑھی اور اس کا گمان یہ ہے کہ ابھی وقت نہیں ہوا پھر معلوم ہوا کہ وقت ہو گیا ہے تو اس کی نماز جائز نہیں<sup>(۶)</sup> (کمانی فتح القدیر) آخر کے چاروں مسائل میں مکلف کے گمان کا اعتبار کیا گیا ہے نہ کہ نفس حقیقت کا اور ان چار مسائل سے قبل کے مسائل میں اعتبار نفس الامر اور حقیقت واقعہ کا ہے<sup>(۷)</sup> اس لئے اگرچہ یہ تمام مسائل ظاہری طور پر ہم شکل سے نظر آتے ہیں لیکن ان کے حکم شرعی میں فرق ہے اور یہ وہ باریکیاں ہیں جن پر فقیہ کی نظر ڈھنی چاہیے۔

قاعدہ نمبر ۴۵:

### ذِكْرُ بَعْضِ مَا لَا يَتَجَزَّأُ كَذِكْرِ كَلِّهِ

یعنی ایسی چیز جس کی تجزی نہیں ہوتی اگر اس کے بعض کا ذکر کیا جائے تو کل کا ذکر کرنا ہے جیسے کسی نے اپنی بیوی کو نصف طلاق دی تو ایک طلاق واقع ہوگی یا اس نے نصف عورت کو طلاق دی تو کل کو طلاق واقع ہوگی۔ قاتل کے ایک حصہ جسم کو معاف کیا تو کل کو معاف ہو جائے گا اسی طرح اگر بعض وارثوں نے معاف کر دیا تو کل کی جانب سے قصاص ساقط ہو جائے گا مگر اس صورت میں باقی وارثوں کا حصہ مال میں تبدیل ہو جائے گا جو قاتل کے اولیاء کو ادا کرنا ہوگا۔<sup>(۸)</sup>

①..... "تبیین الحقائق"، کتاب الصلاة، باب قضاء الفوائت، ج ۱، ص ۴۶۰.

②..... "خلاصۃ الفتاوی"، کتاب الطہارۃ، الجزء الأول، ج ۱، ص ۵.

③..... یعنی جس کو زکوٰۃ دینا جائز نہیں۔ ④..... یعنی اسے زکوٰۃ دینا جائز ہے۔ ⑤..... بے وضو۔

⑥..... "فتح القدیر"، کتاب الصلاة، باب شروط الصلاة التي تتقدمها، ج ۱، ص ۲۳۶.

⑦..... "الأشباه والنظائر"، الفن الأول: القواعد الكلية، النوع الثاني، القاعدة السابعة عشرة، ص ۱۳۴، ۱۳۵.

⑧..... المرجع السابق، النوع الثاني، القاعدة الثامنة عشرة، ص ۱۳۵.



### إِذَا اجْتَمَعَ الْمُبَاشِرُ وَالْمُتَسَبِّبُ أُضِيفَ الْحُكْمُ إِلَى الْمُبَاشِرِ

یعنی مباشر اور متسبب یعنی کسی فعل کا مرتکب اور سبب بننے والا دونوں جمع ہوں تو حکم مباشر کی طرف منسوب کیا جائے گا۔ مثلاً کسی شخص نے زیادتی کرتے ہوئے ایک کنواں کھودا اور اس میں کسی دوسرے شخص نے کسی شے کو ڈال کر ضائع کر دیا تو ضمان کنواں کھودنے والے پر نہیں بلکہ کنوئیں میں ڈالنے والے پر ہے کیونکہ ڈالنے والا ہی فعل کا مرتکب ہے۔ ایسے ہی ایک شخص نے چور کو کسی کے مال کی مخبری اور راہ نمائی کی اور چور نے اسے چرایا تو سارق<sup>(۱)</sup> ضامن ہے بتلانے والے پر کچھ نہیں۔ ایسے ہی اگر کسی نے نا سمجھ بچے کو چھری دے دی یا ہتھیار دیا کہ وہ اسے تھامے رہے بچہ نے خود کو ہلاک کر لیا تو چھری یا ہتھیار دینے والے پر ضمان نہیں ہے لیکن بعض صورتیں ایسی بھی ہیں کہ جن میں ضمان مباشر پر نہیں بلکہ متسبب پر ہے جیسے ودیعت جس کے پاس رکھی گئی ہے اس نے خود چور کو اس امانت اور ودیعت کی جگہ بتلائی اور چور نے اسے چرایا تو اس صورت میں امانت دار ضامن ہوگا۔ کسی عورت کے ولی نے کہا کہ وہ عورت آزاد ہے اس سے نکاح کر لویا اس عورت کے وکیل نے یہی کہا کہ وہ عورت آزاد ہے اس سے نکاح کر لو پھر بچہ پیدا ہونے کے بعد معلوم ہوا کہ وہ دوسرے کی باندی<sup>(۲)</sup> ہے تو مباشر، متسبب سے بچہ کی قیمت واپس لے لے گا۔ بچہ کو چھری دی کہ وہ اسے رکھ لے وہ چھری بچہ پر گری اور اسے زخم پہنچا تو اس کا ضمان دافع (دینے والے) یعنی متسبب پر ہوگا۔<sup>(۳)</sup> متاخرین علماء فقہ نے تغیر احوال زمانہ کے پیش نظر بہت سی صورتوں میں ضمان مباشر کی بجائے متسبب پر رکھا ہے جس کا ذکر ہم کر چکے ہیں۔<sup>(۴)</sup>

فائدہ: مفہوم مخالف مع اپنی اقسام کے امام شافعی علیہ الرحمۃ کے نزدیک معتبر ہے (سوائے مفہوم لقب کے)<sup>(۵)</sup> اور احناف کے نزدیک کلام شارع میں مفہوم مخالف معتبر نہیں ”شرح تحریر“ میں ہے: فَقَدْ نَقَلَ الشَّيْخُ جَلَالُ الدِّينِ الْخَبَّازِيُّ فِي حَاشِيَةِ الْهَدَايَةِ عَنْ شَمْسِ الْأَيْمَةِ الْكُرْدِيِّ أَنَّ تَخْصِيصَ الشَّيْءِ بِالذِّكْرِ لَا يَدُلُّ عَلَى نَفْيِ الْحُكْمِ عَمَّا عَدَاهُ فِي خُطَابَاتِ الشَّارِعِ فَأَمَّا فِي مُتَفَاهِمِ النَّاسِ وَغُرَفِهِمْ وَفِي الْمُعَامَلَاتِ وَالْعُقُولِيَّاتِ يَدُلُّ انْتِهَى وَتَدَاوُلُهُ الْمُتَاخِرُونَ.<sup>(۶)</sup> (رسائل ابن عابدین، ج ۱ ص ۴۱)

①..... چور۔ ②..... لوٹڈی۔

③..... بہار شریعت میں اس مقام پر ”ضامن دافع (دینے والے) یعنی متسبب پر نہ ہوگا“ لکھا ہوا ہے، جو کتابت کی غلطی معلوم ہوتی ہے کیونکہ اصل کتاب میں عبارت اس طرح ہے ”ضامن دافع (دینے والے) یعنی متسبب پر ہوگا“، اسی وجہ سے ہم نے متن میں تصحیح کر دی ہے۔... علمیہ

④..... ”الاشباه والنظائر“، الفن الأول: القواعد الكلية، النوع الثاني، القاعدة التاسعة عشرة، ص ۱۳۵، ۱۳۶۔

⑤..... مفہوم مخالف کی پانچ قسمیں ہیں، مفہوم الصفة، مفہوم الشرط، مفہوم الغاية، مفہوم العدد، مفہوم اللقب، امام شافعی رحمہ اللہ تعالیٰ علیہ کے نزدیک مفہوم اللقب معتبر نہیں ہے جیسا کہ علامہ شامی رحمہ اللہ تعالیٰ علیہ نے وضاحت فرمائی ہے اسی لئے ہم نے متن میں بریکٹ لگا کر اضافہ کر دیا ہے۔... علمیہ

⑥..... ”مجموعۃ رسائل ابن عابدین“، شرح عقود رسم المفتی، الجزء الاول، ص ۴۱۔

و ”التقریر والتجیر شرح التحریر“، مفہوم المخالفة، ج ۱، ص ۱۵۴۔



یعنی شیخ جلال الدین خبازی نے ”ہدایہ“ کے حاشیہ میں شمس الائمہ کردری سے نقل کیا کہ خطابات شارع میں کسی حکم میں کسی شے کو خصوصیت کے ساتھ بیان کرنے کا مطلب یہ نہیں ہے کہ اس حکم کی اس شے کے ماسوا سے نفی کردی گئی ہاں لوگوں کے عرف اور فہم، معاملات اور عقلیات میں کسی شے کے خصوصیت سے ذکر کا مطلب یہی ہوتا ہے کہ ماسوا سے اس حکم کی نفی ہے اس پر متاخرین کا عمل ہے۔

قواعد کلیہ اور اصول فقہیہ میں سے ہم نے یہ صرف چھیالیس قواعد مشتمل نمونہ از خروارے بیان کئے ہیں ورنہ ایسے قواعد کی تعداد سینکڑوں سے متجاوز ہے مشہور مالکی فقیہ امام قرانی نے اس قسم کے ۵۴۸ قواعد جمع فرمائے ہیں۔ جن کو انہوں نے اپنی کتاب ”انوار البروق فی انواء الفروق“ میں بیان فرمایا ہے۔

بہت سی احادیث اور آیات قرآنیہ ایسی ہیں جن سے اس قسم کے قواعد کلیہ اخذ کئے جاسکتے ہیں جیسے۔

(۱) اتَّقُوا مَوَاضِعَ التُّهْمَةِ (۱) (۲) مَا رَأَاهُ الْمُسْلِمُونَ حَسَنًا فَهُوَ عِنْدَ اللَّهِ حَسَنٌ (۳) (۴) الْمَرْءُ مَعَ مَنْ أَحَبَّ (۵) وَتَعَاوَنُوا عَلَى الْبِرِّ وَالتَّقْوَى (۶) كُلُّ مُسْكِرٍ حَرَامٌ (۷) (۸) أَلَلَّهِ فِي عَوْنِ عَبْدِهِ مَا كَانَ الْعَبْدُ فِي عَوْنِ أَخِيهِ (۹) وَجَزْأُ سَيِّئَةٍ سَيِّئَةٌ مِثْلُهَا (۱۰) وَلَهُنَّ مِثْلُ الَّذِي عَلَيْهِنَّ (۱۱) مَنْ تَشَبَّهَ بِقَوْمٍ فَهُوَ مِنْهُمْ (۱۲) كُلُّ قَرْضٍ جَرَنَفَعًا فَهُوَ رِبَا (۱۳) دَمُ الْمُسْلِمِ وَمَالُهُ وَعَرْضُهُ حَرَامٌ (۱۴) لَا طَاعَةَ لِمَخْلُوقٍ فِي

۱..... ”اتحاف السادة المتقين“، کتاب عجائب القلب، بیان تفضیل مداخل... إلخ، ج ۸، ص ۵۲۴۔

۲..... ”المعجم الأوسط“، الحدیث: ۳۶۰۲، ج ۲، ص ۳۸۳۔

۳..... ”صحیح مسلم“، کتاب البر والصلة... إلخ، باب المرء مع من أحب، الحدیث: ۱۶۵- (۲۶۴۰)، ص ۱۴۲۰۔

۴..... پ ۶، المائدة: ۲۔

۵..... ”صحیح مسلم“، کتاب الاشریة، باب بیان أن كل مسكر خمر... إلخ، الحدیث: ۷۲- (۲۰۰۲)، ص ۱۱۰۹۔

۶..... ”صحیح مسلم“، کتاب الذکر والدعاء... إلخ، باب فضل الاجتماع... إلخ، الحدیث: ۳۸- (۲۶۹۹)، ص ۱۴۴۸۔

۷..... پ ۲۵، الشوری: ۴۰۔

۸..... پ ۲، البقرة: ۲۲۸۔

۹..... ”سنن أبی داؤد“، کتاب اللباس، باب فی لبس الشهرة، الحدیث: ۴۰۳۱، ج ۴، ص ۶۲۔

۱۰..... ”کنز العمال“، کتاب الدین والمسلم، قسم الاقوال، فضل فی الواحق کتاب الدین، الحدیث: ۱۵۵۱۲، ص ۹۹۔

و ”كشف الخفاء“، حرف الكاف، الحدیث: ۱۹۸۹، ج ۲، ص ۱۱۵۔

۱۱..... ”صحیح مسلم“، کتاب البر والصلة... إلخ، باب تحریم ظلم المسلم، الحدیث: ۳۲- (۲۵۶۴)، ص ۱۳۸۷۔

یہ حدیث ان الفاظ کے ساتھ حدیث کی کسی کتاب میں ہمیں نہیں ملی، ”صحیح مسلم“ میں یہ حدیث ان الفاظ کے ساتھ ”كل المسلم على المسلم حرام دمه وماله وعرضه“ ملی، لہذا اس کا حوالہ دیا گیا۔... علمیہ



مَعْصِيَةِ الْخَالِقِ<sup>(۱)</sup> (۱۳) مَنْ سَنَّ سُنَّةَ حَسَنَةً فَلَهُ أَجْرُهَا وَأَجْرُ مَنْ عَمِلَ بِهَا<sup>(۲)</sup> (۱۴) مَنْ سَنَّ سُنَّةَ سَيِّئَةٍ فَعَلَيْهِ  
وِزْرُهَا وَوِزْرُ مَنْ عَمِلَ بِهَا<sup>(۳)</sup> (۱۵) بَشِّرُوا وَلَا تَعْسِرُوا<sup>(۴)</sup> (۱۶) دَوَّاعِي الْحَرَامِ حَرَامٌ<sup>(۵)</sup> (۱۷) خَيْرُ الْأُمُورِ  
أَوْسَطُهَا<sup>(۶)</sup> (۱۸) الدَّالُّ عَلَى الْخَيْرِ كَفَاعِلُهُ<sup>(۷)</sup>

ان تمام قواعد کے ماتحت بے شمار جزئیات ہیں مفتی اور فقیہ غیر منصوص مسائل میں جن پر کوئی شرعی استدلال نہ ہوئے  
پیش آنے والے مسائل میں ان اصول و قواعد کی روشنی میں حکم شرعی کی تخریج کر سکتا ہے بشرطیکہ فقہ پر اس کی نظر ہو۔ بارہویں  
صدی کے بعد سوائے علامہ شامی رحمۃ اللہ تعالیٰ علیہ کے کسی فقیہ نے ان قواعد فقہیہ اور اصول کلیہ سے مسائل کا استنباط نہیں کیا اور یہ  
بات علامہ شامی کی خصوصیات میں سے ہو کر رہ گئی۔ تیرہویں اور چودھویں صدی کے ہندوستانی علماء فقہ میں واحد شخصیت علامہ احمد  
رضا علیہ الرحمہ کی ہے جنہوں نے مسائل کے استنباط میں بہ کثرت ان قواعد فقہیہ سے استنباط و استخراج فرمایا۔ ان کے فتاویٰ رضویہ  
میں بڑی تعداد میں ان اصول اور قواعد فقہیہ کا ذکر ملے گا یہ اس امر کا شاہد عادل ہے کہ علامہ شامی کی طرح امام احمد رضا علیہ الرحمہ بھی  
فقہ میں مہارت کاملہ رکھتے تھے جن کی نظیر گزشتہ دو صدیوں میں نظر نہیں آتی۔

هَذَا مَا وَفَّقَنِي اللَّهُ تَعَالَى جَلَّ وَعَلَى بِفَضْلِهِ وَكَرَمِهِ وَالْحَمْدُ لِلَّهِ تَعَالَى، رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ  
وَصَلَّى اللَّهُ تَعَالَى عَلَى خَيْرِ خَلْقِهِ وَنُورِ عَرْشِهِ سَيِّدِ نَاوَمَوْلَانَا مُحَمَّدٍ وَعَلَى آلِهِ وَأَهْلِ بَيْتِهِ أَجْمَعِينَ.

مُحِبُّ اللَّهِ وَرَسُولِهِ وَعُلَمَاءِ مِلَّتِهِ

الفقير ظهير الدين احمد زیدی غفرلہ

۲۱ ذی الحجہ ۱۴۰۸ھ یوم

☆☆☆☆☆

①....."المعجم الكبير"، هشام بن حسان على الحسن عن عمران، الحديث ۳۸۱، ج ۱۸، ص ۱۷۰.

②....."صحيح مسلم"، كتاب الزكاة، باب الحث على الصدقة... إلخ، الحديث: ۶۹ (۱۰۱۲)، ص ۵۰۸.

و"الترغيب والترهيب"، كتاب الجهاد، الترغيب في الرباط... إلخ، الحديث: ۱۹۱۰، ج ۲، ص ۱۲۹.

③.....المرجع السابق.

④.....

⑤.....

⑥....."شعب الايمان"، باب في الملابس والأواني، فصل في كراهية بس الشهرة... إلخ، الحديث: ۶۲۲۸، ج ۵، ص ۱۶۹.

و"كشف الخفاء"، حرف الخاء المعجمة، الحديث: ۱۲۴۵، ج ۱، ص ۳۴۶.

⑦....."سنن الترمذی"، كتاب العلم، باب ماجاء الدال على الخير كفاعله، الحديث: ۲۶۷۹، ج ۴، ص ۳۰۵.

میراث کے مسائل کا بیان

# پہلے سرسری بحث

حصہ بستم (20)  
(..... تسہیل و تخریج شدہ.....)

﴿حسب وصیت﴾

صدر الشریعہ بدرالطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

﴿مصنف﴾

حضرت علامہ مولانا مفتی وقار الدین رحمۃ اللہ تعالیٰ علیہ

پیشکش

مجلس المدینۃ العلمیۃ (دعوت اسلامی)

شعبہ تخریج

ناشر

مکتبۃ المدینہ باب المدینہ کراچی



## پیش لفظ

یہ کتاب المیراث کا وہ حصہ ہے جس کے لیے فقیہ العصر علامۃ الدہر حضرت صدر الشریعہ مفتی ابوالعلامہ محمد امجد علی صاحب رضوی اعظمی حنفی قادری قدس سرہ العزیز نے بہار شریعت کے سترھویں حصہ میں وصیت فرمائی ہے کہ ”بہار شریعت کا آخری حصہ تھوڑا سا باقی رہ گیا ہے۔ جو زیادہ سے زیادہ تین حصوں پر مشتمل ہوگا۔ اگر توفیق الہی سعادت کرتی اور یہ بقیہ مضامین بھی تحریر میں آجاتے توفیقہ کے جمیع ابواب پر مشتمل یہ کتاب ہوتی اور کتاب مکمل ہو جاتی اور اگر میری اولاد یا تلامذہ یا علماء اہل سنت میں سے کوئی صاحب اس کا قلیل حصہ جو باقی رہ گیا ہے اس کی تکمیل فرمادیں تو میری عین خوشی ہوگی۔

اَلْحَمْدُ لِلّٰہ کہ حضرت مصنف علیہ الرحمۃ کی وصیت کے مطابق میں نے یہ سعادت حاصل کرنے کی کوشش کی ہے اور اس میں یہ اہتمام بالالتزام کیا ہے کہ مسائل کے مآخذ کتب کے صفحات کے نمبر اور جلد نمبر بھی لکھ دیئے ہیں، تاکہ اہل علم کو مآخذ تلاش کرنے میں آسانی ہو۔ اکثر کتب فقہ کے حوالہ جات نقل کر دیئے گئے ہیں۔ جن پر آج کل فتویٰ کا مدار ہے۔ حضرت مصنف علیہ الرحمۃ کے طرز تحریر کو حتی الامکان برقرار رکھنے کی کوشش کی گئی ہے۔ فقہی موشگافیوں اور فقہاء کے قیل وقال کو چھوڑ کر صرف مفتی بہ اقوال کو سادہ اور عام فہم زبان میں لکھا ہے۔ تاکہ کم تعلیم یافتہ سنی بھائیوں کو بھی اس کے پڑھنے اور سمجھنے میں دشواری پیش نہ آئے۔ تصحیح کتابت میں حتی المقدور دیدہ ریزی سے کام لیا گیا ہے۔ پھر بھی اگر کہیں اغلاط رہ گئی ہوں تو اس کے لیے قارئین کرام سے معذرت خواہ ہوں۔ آخر میں محبت مکرم حضرت علامہ عبدالمصطفیٰ الازہری مدظلہ العالی شیخ الحدیث دارالعلوم امجدیہ وممبر قومی اسمبلی و عزیز مکرم مولانا حافظ قاری رضاء المصطفیٰ اعظمی سلمۃ خطیب نیومین مسجد بولٹن مارکیٹ کراچی کا شکر گزار ہوں کہ ان حضرات نے اپنے والد ماجد حضرت مصنف علیہ الرحمۃ کی وصیت کی تکمیل کے لیے میرا انتخاب فرمایا۔ میں اپنی اس حقیر خدمت کو حضرت صدر الشریعہ بدرالطریقہ استاذنا العلام ابوالعلیٰ محمد امجد علی صاحب رضوی قدس سرہ العزیز مصنف ”بہار شریعت“ کی بارگاہ میں نذرانہ عقیدت پیش کرتا ہوں۔ اور اس کا ثواب واجران کی روح پر فتوح کو ایصال کرتا ہوں اور بارگاہ ایزد متعال میں دست بہ دعا ہوں کہ اس کتاب کو مقبول فرمائے۔ آمین!

محمد وقار الدین

قادری رضوی بریلوی غفرلہ

مفتی ونائب شیخ الحدیث دارالعلوم امجدیہ

عالمگیر روڈ، کراچی ۵

جنوری ۱۹۸۵ء



بِسْمِ اللَّهِ الرَّحْمَنِ الرَّحِيمِ  
نَحْمَدُهُ وَنُصَلِّي عَلَى رَسُولِهِ الْكَرِيمِ ط

## آیات قرآنی — بسلسلہ — وراثت

﴿يُوصِيكُمُ اللَّهُ فِي أَوْلَادِكُمْ لِلَّذِ كَرِمْتُ لِحَظِ الْأُنثَيَيْنِ فَإِنْ كُنَّ نِسَاءً فَوْقَ اثْنَتَيْنِ فَلَهُنَّ ثُلُثُ مَا تَرَكَ ۚ وَإِنْ كَانَتْ وَاحِدَةً فَلَهَا النِّصْفُ ۚ وَلَا بَوِيهَ لِكُلِّ وَاحِدٍ مِّنْهُمَا الشُّدُسُ مِمَّا تَرَكَ إِنْ كَانَ لَهُ وَلَدٌ فَإِنْ لَّمْ يَكُنْ لَهُ وَلَدٌ وَوَرِثَتْهُ أَبَوَاهُ فَلِلْمِثْلِ ثُلُثٌ ۚ فَإِنْ كَانَ لَهُ إِخْوَةٌ فَلِلْمِثْلِ الشُّدُسُ مِمَّنْ بَعْدَ وَصِيَّةِ يُوصِي بِهَا أَوْ دَيْنٍ ۚ أَبَاؤُكُمْ وَأَبْنَاؤُكُمْ لَا تَدْرُونَ أَيُّهُمْ أَقْرَبُ لَكُمْ نَفْعًا فَرِيضَةٌ مِّنَ اللَّهِ ۚ إِنْ اللَّهُ كَانَ عَلِيمًا حَكِيمًا ۝ وَلَكُمْ نِصْفُ مَا تَرَكَ أَزْوَاجُكُمْ إِنْ لَّمْ يَكُنْ لَّهُنَّ وَلَدٌ ۚ فَإِنْ كَانَ لهنَّ وَلَدٌ فَلِكُمُ الرُّبْعُ مِمَّا تَرَكَنَّ مِمَّنْ بَعْدَ وَصِيَّةِ يُوصِي بِهَا أَوْ دَيْنٍ ۚ وَلَهُنَّ الرُّبْعُ مِمَّا تَرَكَتُمْ إِنْ لَّمْ يَكُنْ لَّكُمْ وَلَدٌ ۚ فَإِنْ كَانَ لَكُمْ وَلَدٌ فَلَهُنَّ الثُّلُثُ مِمَّا تَرَكَتُمْ مِمَّنْ بَعْدَ وَصِيَّةِ تُوصُونَ بِهَا أَوْ دَيْنٍ ۚ وَإِنْ كَانَ رَجُلٌ يُورِثُ كَلَّةً أَوْ امْرَأَةً وَلَهُ أَخٌ أَوْ أُخْتٌ فَلِكُلِّ وَاحِدٍ مِّنْهُمَا الشُّدُسُ ۚ فَإِنْ كَانُوا أَكْثَرًا مِنْ ذَلِكَ فَهُمْ شُرَكَاءُ فِي الثُّلُثِ مِمَّنْ بَعْدَ وَصِيَّةِ يُوصِي بِهَا أَوْ دَيْنٍ ۚ غَيْرَ مُضَارٍّ ۚ وَصِيَّةٌ مِّنَ اللَّهِ ۚ وَاللَّهُ عَلِيمٌ حَلِيمٌ ١٧﴾ (1)

يَسْتَفْتُونَكَ ۚ قُلِ اللَّهُ يُفْتِيكُمْ فِي الْكَلَّةِ ۚ إِنْ امْرَأَةٌ اهْلَكَ لَيْسَ لَهُ وَلَدٌ وَلَهُ أُخْتٌ فَلَهَا نِصْفُ مَا تَرَكَ ۚ وَهُوَ يَرِثُهَا إِنْ لَّمْ يَكُنْ لَهَا وَلَدٌ ۚ فَإِنْ كَانَتَا اثْنَتَيْنِ فَلَهُمَا الثُّلُثُ مِمَّا تَرَكَ ۚ وَإِنْ كَانُوا إِخْوَةً رِّجَالًا وَنِسَاءً فَلِلَّذِ كَرِمْتُ لِحَظِ الْأُنثَيَيْنِ ۚ يُبَيِّنُ اللَّهُ لَكُمْ أَنْ تَضِلُّوا ۚ وَاللَّهُ بِكُلِّ شَيْءٍ عَلِيمٌ ١٨﴾ (2)

ترجمہ: اللہ (عزوجل) تمہیں حکم دیتا ہے تمہاری اولاد کے بارے میں بیٹے کا حصہ دو بیٹیوں کے برابر ہے۔ اور پھر اگر نری لڑکیاں اگرچہ دو سے اوپر تو ان کو ترکہ کی دو تہائی اور اگر ایک لڑکی ہو تو اس کا آدھا اور میت کے ماں باپ میں ہر ایک کو اس کے ترکہ سے چھٹا اگر میت کے اولاد ہو پھر اگر اس کی اولاد نہ ہو اور ماں باپ چھوڑے تو ماں کا تہائی پھر اگر اس کے کئی بہن بھائی ہوں تو ماں کا چھٹا بعد اس وصیت کے جو کر گیا اور دین کے تمہارے باپ اور تمہارے بیٹے تم کیا جانو کہ ان میں کون تمہارے زیادہ کام آئے گا۔ یہ حصہ باندھا ہوا ہے۔ اللہ (عزوجل) کی طرف سے بے شک اللہ (عزوجل) علم والا حکمت والا ہے۔

ترجمہ: اور تمہاری بیویاں جو چھوڑ جائیں اس میں سے تمہیں آدھا ہے اگر ان کی اولاد نہ ہو پھر اگر ان کی اولاد ہو تو ان



کے ترکہ میں سے تمہیں چوتھائی ہے جو وصیت وہ کر گئیں اور دین نکال کر، اور تمہارے ترکہ میں عورتوں کا چوتھائی ہے اگر تمہارے اولاد نہ ہو پھر اگر تمہارے اولاد ہو تو ان کا تمہارے ترکہ میں سے آٹھواں جو وصیت تم کر جاؤ اور دین نکال کر، اور اگر کسی ایسے مرد یا عورت کا ترکہ بٹتا ہو جس نے ماں باپ اولاد کچھ نہ چھوڑے اور ماں کی طرف سے اس کا بھائی یا بہن ہے تو ان میں سے ہر ایک کو چھٹا۔ پھر اگر وہ بہن بھائی ایک سے زیادہ ہوں تو سب تہائی میں شریک ہیں۔ میت کی وصیت اور دین نکال کر جس میں اس نے نقصان نہ پہنچایا، یہ اللہ (عزوجل) کا ارشاد ہے۔ اور اللہ (عزوجل) علم والا، حلم والا ہے۔

ترجمہ: اے محبوب! تم سے فتویٰ پوچھتے ہیں تم فرما دو کہ اللہ (عزوجل) تمہیں کلالہ میں فتویٰ دیتا ہے اگر کسی مرد کا انتقال ہو جو بے اولاد ہے اور اس کی ایک بہن ہے تو ترکہ میں اس کی بہن کا آدھا ہے اور مرد اپنی بہن کا وارث ہوگا۔ اگر بہن کی اولاد نہ ہو پھر اگر دو بہنیں ہوں ترکہ میں ان کا دو تہائی اور اگر بھائی بہن ہو مرد بھی اور عورتیں بھی تو مرد کا حصہ دو عورتوں کے برابر۔ اللہ (عزوجل) تمہارے لئے صاف بیان فرماتا ہے کہ کہیں بہک نہ جاؤ اور اللہ (عزوجل) ہر چیز جانتا ہے۔

### (احادیث)

- حدیث ۱:** بخاری و مسلم ابن عباس رضی اللہ تعالیٰ عنہما سے راوی ہیں کہ رسول اللہ صلی اللہ علیہ وسلم نے فرمایا: ”فرض حصوں کو فرض حصے والوں کو دے دو اور جو بیچ جائے وہ میت کے قریب ترین مرد کو دے دو۔“ (1)
- حدیث ۲:** بخاری و مسلم حضرت اسامہ ابن زید رضی اللہ تعالیٰ عنہما سے راوی کہ رسول اللہ صلی اللہ علیہ وسلم نے فرمایا: ”مسلمان کافر کا وارث نہ ہوگا اور کافر مسلمان کا وارث نہیں ہوگا۔“ (2)
- حدیث ۳:** ترمذی وابن ماجہ حضرت ابو ہریرہ رضی اللہ تعالیٰ عنہ سے راوی ہیں کہ رسول اللہ صلی اللہ علیہ وسلم نے فرمایا کہ ”قاتل وارث نہیں ہوتا ہے۔“ (3)
- حدیث ۴:** ابوداؤد حضرت بریدہ (4) رضی اللہ تعالیٰ عنہ سے راوی کہ نبی صلی اللہ علیہ وسلم نے دادی کے لئے چھٹا حصہ مقرر فرمایا جب ماں نہ ہو۔ (5)

①..... ”صحیح البخاری“، کتاب الفرائض، باب میراث الولد... إلخ، الحدیث: ۶۷۳۲، ج ۴، ص ۳۱۶.

②..... ”صحیح البخاری“، کتاب الفرائض، باب لایرث المسلم الکافر... إلخ، الحدیث: ۶۷۶۴، ج ۴، ص ۳۲۵.

③..... ”جامع الترمذی“، کتاب الفرائض، باب ما جاء فی إبطال میراث القاتل، الحدیث: ۲۱۱۶، ج ۴، ص ۳۶.

④..... بہار شریعت کے نسخوں میں اس مقام پر ”ابو ہریرہ رضی اللہ تعالیٰ عنہ“ لکھا ہوا ہے، جو کتابت کی غلطی معلوم ہوتی ہے کیونکہ ”سنن ابوداؤد“ میں ”حضرت بریدہ رضی اللہ تعالیٰ عنہ“ مذکور ہے، اسی وجہ سے ہم نے متن میں تصحیح کر دی ہے۔... علمیہ

⑤..... ”سنن أبی داؤد“، کتاب الفرائض، باب فی الحدة، الحدیث: ۲۸۹۵، ج ۳، ص ۱۶۸.

**حدیث ۵:** ترمذی وابن ماجہ حضرت علی رضی اللہ تعالیٰ عنہ سے راوی کہ رسول اللہ صلی اللہ علیہ وسلم نے فیصلہ فرمایا کہ وصیت سے پہلے قرض ادا کیا جائے گا اور حقیقی بہن بھائی وارث ہوں گے نہ علاقائی (۱) بہن بھائی۔ (۲)

**حدیث ۶:** احمد، ترمذی، ابوداؤد وابن ماجہ حضرت جابر رضی اللہ تعالیٰ عنہ سے روایت کرتے ہیں کہ حضرت سعد ابن ربیع کی بیوی سعد سے اپنی دو بیٹیوں کو رسول اللہ صلی اللہ علیہ وسلم کی خدمت میں لائی اور عرض کیا یا رسول اللہ! (صلی اللہ تعالیٰ علیہ وسلم) یہ دونوں سعد کی بیٹیاں ہیں۔ ان کا باپ آپ کے ساتھ احد میں شہید ہو گیا اور ان کے چچا نے گل مال لے لیا ہے ان کے لئے کچھ نہیں چھوڑا اور جب تک ان کے پاس مال نہ ہو ان کی شادی نہیں کی جاسکتی تو حضور صلی اللہ علیہ وسلم نے فرمایا کہ ”اس بارے میں اللہ تعالیٰ فیصلہ فرمادے گا۔“ تو آیت میراث نازل ہو گئی اور رسول اللہ صلی اللہ علیہ وسلم نے ان لڑکیوں کے چچا کے پاس یہ حکم بھیجا کہ سعد کی دونوں بیٹیوں کو دو ٹکٹ (دو تہائی) دے دو اور لڑکیوں کی ماں کو آٹھواں حصہ دے دو اور جو باقی بچے وہ تمہارا ہے۔ (۳)

**حدیث ۷:** بخاری ہزری ابن شریک سے راوی کہ حضرت عبد اللہ ابن مسعود رضی اللہ تعالیٰ عنہ سے سوال کیا گیا کہ میت کی ایک بیٹی اور ایک پوتی اور ایک بہن کو ترکہ کس طرح تقسیم کیا جائے گا؟ تو انہوں نے فرمایا کہ میں وہی فیصلہ کروں گا جو نبی صلی اللہ علیہ وسلم نے فیصلہ کیا تھا۔ بیٹی کا نصف ہے، پوتی کا چھٹا حصہ (تکملة للثلثین) اور جو باقی بچا وہ بہن کا ہے۔ (۴)

**حدیث ۸:** امام مالک و احمد و ترمذی، ابوداؤد و دارمی وابن ماجہ حضرت قبیصہ بن ذؤیب رضی اللہ تعالیٰ عنہ سے راوی ہیں کہ حضرت مغیرہ بن شعبہ رضی اللہ تعالیٰ عنہ نے فرمایا کہ میں رسول اللہ صلی اللہ علیہ وسلم کی خدمت میں حاضر تھا کہ حضور (صلی اللہ تعالیٰ علیہ وسلم) نے دادی کو چھٹا حصہ دیا تھا۔ (۵)

**حدیث ۹:** ابن ماجہ و دارمی حضرت جابر رضی اللہ تعالیٰ عنہ سے روایت کرتے ہیں کہ رسول اللہ صلی اللہ علیہ وسلم نے فرمایا کہ ”جب بچہ زندہ پیدا ہو تو اس پر نماز بھی پڑھی جائے گی اور اس کو وارث بھی بنایا جائے گا۔“ (۶)

**حدیث ۱۰:** امام مالک و احمد و ترمذی و ابوداؤد و دارمی وابن ماجہ حضرت قبیصہ بن ذؤیب رضی اللہ تعالیٰ عنہ سے راوی ہیں کہ ایک دادی نے حضرت ابوبکر رضی اللہ تعالیٰ عنہ سے اپنی میراث کے بارے میں سوال کیا تھا تو آپ نے صحابہ کرام سے

①..... یعنی باپ شریک۔

②..... ”جامع الترمذی“، کتاب الفرائض، باب ما جاء في ميراث الإخوة... إلخ، الحديث: ۲۱۰۱، ج ۴، ص ۲۹۔

③..... ”جامع الترمذی“، کتاب الفرائض، باب ما جاء في ميراث البنات، الحديث: ۲۰۹۹، ج ۴، ص ۲۸۔

④..... ”صحيح البخاري“، کتاب الفرائض، باب ميراث ابنة... إلخ، الحديث: ۶۷۳۶، ج ۴، ص ۳۱۷۔

⑤..... ”سنن أبي داود“، کتاب الفرائض، باب في الحدة، الحديث: ۲۸۹۴، ج ۳، ص ۱۶۸۔

⑥..... ”سنن ابن ماجه“، کتاب الجنائز، باب ما جاء في الصلاة على الطفل، الحديث: ۱۵۰۸، ج ۲، ص ۲۲۲۔



معلومات کی تو حضرت مغیرہ ابن شعبہ رضی اللہ تعالیٰ عنہ نے فرمایا کہ رسول اللہ صلی اللہ علیہ وسلم نے میری موجودگی میں دادی کو چھٹا حصہ دیا تھا تو حضرت ابو بکر صدیق رضی اللہ تعالیٰ عنہ نے یہی فیصلہ کیا اور حضرت عمر رضی اللہ تعالیٰ عنہ کے پاس بھی ایک دوسری دادی نے اپنی میراث کا سوال کیا تھا تو آپ نے فرمایا وہی چھٹا حصہ دادیوں کا ہے اگر دو ہوں گی تو دونوں اس میں شریک ہو جائیں گی اور ایک ہوگی تو اسے مل جائے گا۔<sup>(۱)</sup>

**حدیث ۱۱:** دارمی حضرت عمر رضی اللہ تعالیٰ عنہ سے راوی ہیں کہ انہوں نے فرمایا: ”فرائض کو سیکھو اس لئے کہ وہ تمہارے دین میں سے ہے۔“<sup>(۲)</sup>

**حدیث ۱۲:** دارمی نے حضرت عمر رضی اللہ تعالیٰ عنہ سے روایت کیا کہ انہوں نے فرمایا: ”جب کسی عورت کے مرنے کے وقت اس کا شوہر اور ماں باپ ہوں تو شوہر کو نصف ملے گا اور ماں کو باقی کا تہائی۔“<sup>(۳)</sup>

**حدیث ۱۳:** دارمی نے حضرت عثمان بن عفان رضی اللہ تعالیٰ عنہ سے روایت کیا کہ ”شوہر کے مرنے کے وقت جب اس کی بیوی اور ماں باپ ہوں تو بیوی کو چوتھائی اور ماں کو باقی کا تہائی ملے گا۔“<sup>(۴)</sup>

**حدیث ۱۴:** دارمی اسود ابن یزید سے راوی ہیں کہ حضرت معاذ ابن جبل رضی اللہ تعالیٰ عنہ نے ایک بیٹی اور ایک بہن وارث ہونے کی صورت میں یہ فیصلہ کیا کہ بیٹی کو نصف اور بہن کو نصف ملے گا۔<sup>(۵)</sup>

**حدیث ۱۵:** دارمی میں حضرت علی رضی اللہ تعالیٰ عنہ سے روایت ہے، خنثی<sup>(۶)</sup> کے بارے میں کہ جب اس میں مرد اور عورت دونوں کے اعضاء ہوں تو جس عضو سے پیشاب کرے گا اس کے اعتبار سے ترکہ دیا جائے گا۔<sup>(۷)</sup>

**حدیث ۱۶:** دارمی میں روایت ہے کہ حضرت زید ابن ثابت رضی اللہ تعالیٰ عنہ نے فرمایا کہ جب چند لوگ دیوار گرنے یا ڈوب جانے کی وجہ سے ایک ساتھ مرجائیں تو وہ آپس میں ایک دوسرے کے وارث نہ ہوں گے زندہ لوگ ان کے وارث ہوں گے۔<sup>(۸)</sup>

①..... ”سنن أبي داود“، كتاب الفرائض، باب في الحدة، الحديث: ۲۸۹۴، ج ۳، ص ۱۶۸.

②..... ”سنن الدارمي“، كتاب الفرائض، باب في تعليم الفرائض، الحديث: ۲۸۵۱، ج ۲، ص ۴۴۱.

③..... ”سنن الدارمي“، كتاب الفرائض، باب في زوج وابوين... إلخ، الحديث: ۲۸۶۵، ج ۲، ص ۴۴۳.

④..... المرجع السابق، الحديث: ۲۸۶۷.

⑤..... ”سنن الدارمي“، كتاب الفرائض، باب في بنت واخت، الحديث: ۲۸۷۹، ج ۲، ص ۴۴۵.

⑥..... تيجر، مختص.

⑦..... ”سنن الدارمي“، كتاب الفرائض، باب في ميراث الخنثي، الحديث: ۲۹۷۰، ج ۲، ص ۴۶۱.

⑧..... المرجع السابق، باب ميراث الغرقى، الحديث: ۳۰۴۴، ج ۲، ص ۴۷۳.

**حدیث ۷۱:** دارمی میں حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ ”ماموں اس میت کا وارث ہے جس کا اور کوئی وارث نہ ہو۔“ (۱)

## ان حقوق کا بیان جن کا تعلق میت کے ترکہ سے ہے

**مسئلہ ۱:** جب کوئی مسلمان اس دار فانی سے (۲) کوچ کر جائے (۳) تو شرعاً (۴) اس کے ترکہ سے کچھ احکام متعلق ہوتے ہیں۔ یہ احکام چار ہیں:

① اس کے چھوڑے ہوئے مال سے اس کی تجہیز و تکفین (۵) مناسب انداز میں کی جائے۔ (محیط بحوالہ عالمگیری ص ۴۴۷) (۶) اس کا تفصیلی بیان اس کتاب کے حصہ چہارم میں موجود ہے۔

② پھر جو مال بچا ہو اس سے میت کے قرضے چکائے جائیں۔ قرض کی ادائیگی وصیت پر مقدم ہے (۷) کیونکہ قرض فرض ہے جب کہ وصیت کرنا ایک نقلی کام ہے۔ پھر حضرت علی رضی اللہ تعالیٰ عنہ سے مروی ہے کہ میں نے رسول اللہ صلی اللہ علیہ وسلم کو دیکھا آپ نے قرض وصیت سے پہلے ادا کرایا۔ (۸) (ابن ماجہ، دارقطنی و بیہقی)

**مسئلہ ۲:** قرض سے مراد وہ قرض ہے جو بندوں کا ہو، اس کی ادائیگی وصیت پر مقدم ہے۔

**مسئلہ ۳:** اگر میت نے کچھ نمازوں کے فدیہ کی وصیت کی یا روزوں کے فدیہ کی یا کفارہ کی یا حج بدل کی تو تمام چیزیں ادائیگی قرض کے بعد ایک تہائی مال سے ادا کی جائیں گی اور اگر بالغ ورثاء اجازت دیں تو تہائی سے زیادہ مال سے بھی ادا کی جاسکتی ہیں۔ (۹)

**وصیت:** ادائیگی قرض کے بعد وصیت کا نمبر آتا ہے۔ قرض کے بعد جو مال بچا ہو اس کے تہائی سے وصیتیں پوری کی جائیں گی۔ ہاں اگر سب ورثہ بالغ ہوں اور سب کے سب تہائی مال سے زائد سے وصیت پوری کرنے کی اجازت دے دیں تو

①..... ”سنن الدارمی“، کتاب الفرائض، باب میراث ذوی الأرحام... إلخ، الحدیث: ۳۰۵۲، ج ۲، ص ۴۷۴.

②..... یعنی دنیا سے۔ ③..... یعنی مر جائے۔ ④..... اسلامی قانون کے مطابق۔ ⑤..... کفن و دفن کا بندوبست۔

⑥..... ”الفتاویٰ الہندیہ“، کتاب الفرائض، الباب الاول فی تعریفها... إلخ، ج ۶، ص ۴۴۷.

⑦..... یعنی وصیت پر عمل کرنے سے پہلے قرض ادا کرنا ہوگا۔

⑧..... ”سنن ابن ماجہ“، کتاب الوصایا، باب الذین قبل الوصیۃ، الحدیث: ۲۷۱۵، ج ۳، ص ۳۱۱.

و ”الشریفیۃ“ شرح ”السراجیۃ“، ص ۵.

⑨..... ”الشریفیۃ“ شرح ”السراجیۃ“، ص ۶۰۵.

و ”الفتاویٰ الہندیہ“، کتاب الفرائض، الباب الاول فی تعریفها... إلخ، ج ۶، ص ۴۴۷.



جائز ہے۔<sup>(۱)</sup> (خانہ بحوالہ عالمگیری ج ۶ ص ۴۴۷)

**میراث:** وصیت کے بعد جو مال بچا ہو اس کی تقسیم درج ذیل ترتیب کے ساتھ عمل میں آئے گی۔

- ① ان وارثوں میں تقسیم ہوگا جو قرآن، حدیث یا اجماع امت کی رو سے اصحاب فرائض (مقررہ حصوں والے) ہیں
- اگر اصحاب فرائض بالکل نہ ہوں یا ان کے بعد بھی کچھ مال بچا ہو تو درج ذیل وارثوں میں علی الترتیب تقسیم ہوگا۔ ② عصبات
- نسبیہ۔ ③ عصبات نسبیہ۔ (یعنی آزاد کردہ غلام کا آقا) ④ عصبہ نسبی کا نسبی عصبہ پھر نسبی عصبہ۔ ⑤ ذوی الفروض النسبیہ کو
- ان کے حقوق کی مقدار میں دوبارہ دیا جائے گا۔ ⑥ ذوی الارحام۔ ⑦ مولی الموالاة۔ ⑧ پھر وہ شخص جس کے نسب کا مرنے والے نے کسی دوسرے پر اس طرح اقرار کیا ہو کہ اس کا نسب اس کے اقرار کی وجہ سے ثابت نہ ہو سکا یعنی جس پر نسب کا اقرار کیا ہو اس نے تصدیق نہ کی ہو بشرطیکہ اقرار کنندہ<sup>(۲)</sup> اپنے اقرار پر مراہو مثلاً مرنے والے نے ایک شخص کے بارے میں یہ اقرار کیا کہ یہ میرا بھائی ہے اب اس اقرار کا مفہوم یہ ہوا کہ اس شخص کا نسب میرے باپ سے ثابت ہے اور باپ اس کو اپنا بیٹا تسلیم نہیں کرتا ہے۔ ⑨ پھر جو بچا ہو وہ اس شخص کو دیا جائے جس کے لئے میت نے کل مال کی وصیت کی تھی۔ ⑩ اور پھر بھی بچے تو بیت المال میں جمع ہوگا۔<sup>(۳)</sup> (عالمگیری ج ۶ ص ۴۴۷) اس زمانے میں بیت المال کا نظام نہیں ہے، اس لئے صدقہ کر دیا جائے۔
- واضح رہے کہ یہ دس قسم کے وارث ہیں ان کی تفصیلات آئیں گی۔

## میراث سے محروم کرنے والے اسباب

بعض اسباب ایسے ہیں جو وارث کو میراث سے شرعاً محروم کر دیتے ہیں اور وہ چار ہیں:

- ① غلام ہونا۔ یعنی اگر وارث غلام ہے خواہ کلیۃً غلام ہو یا مدبر ہو یا ام ولد ہو یا مکاتب ہو تو وہ وارث نہ ہوگا۔<sup>(۴)</sup> (شریفیہ ص ۱۰۰ عالمگیری ج ۶ ص ۴۵۲ تبیین الحقائق ص ۲۳۱)
- ② مورث کا<sup>(۵)</sup> قاتل ہونا۔ اس سے مراد ایسا قتل ہے جس کی وجہ سے قاتل پر قصاص یا کفارہ واجب ہوتا ہو۔<sup>(۶)</sup>
- ان امور کی تفصیلات اس کتاب کے اٹھارہویں حصے میں مذکور ہیں۔

①..... "الفتاویٰ الہندیۃ"، کتاب الفرائض، الباب الاول فی تعریفہا... إلخ، ج ۶، ص ۴۴۷.

②..... اقرار کرنے والا۔

③..... "الفتاویٰ الہندیۃ"، کتاب الفرائض، الباب الاول فی تعریفہا... إلخ، ج ۶، ص ۴۴۷.

④..... المرجع السابق، الباب الخامس فی الموانع، ج ۶، ص ۴۵۴.

⑤..... یعنی میت کا۔

⑥..... "الشریفیۃ" شرح "السراجیۃ"، فصل موانع الإرث، ص ۱۱.

③ دین کا اختلاف۔ یعنی مسلمان کافر اور کافر مسلمان کا وارث نہ ہوگا۔ عام صحابہ رضی اللہ عنہم اور علی وزید رضی اللہ عنہما کا یہی فیصلہ ہے<sup>(۱)</sup> نیز یہ حدیث بھی ہے لَا يَتَوَارَثُ أَهْلُ مِلَّتَيْنِ شَتَّىٰ یعنی دو مختلف ملتوں کے افراد ایک دوسرے کے وارث نہ ہوں گے۔<sup>(۲)</sup> (سنن دارمی، ابوداؤد وغیرہ)

مسئلہ ۱: اگر کوئی مسلمان مرتد ہو گیا معاذ اللہ تو مرتد ہونے کی وجہ سے اس کے اموال اس کی ملکیت سے خارج ہو جاتے ہیں پھر اگر وہ دوبارہ اسلام لے آئے اور کفر سے توبہ کر لے تو مالک ہو جائے گا اور اگر کفر ہی پر مر گیا<sup>(۳)</sup> تو زمانہ اسلام کے جو اموال ہیں ان سے زمانہ اسلام کے قرضے ادا کئے جائیں گے اور باقی اموال مسلمان ورثاء لے لیں گے اور ارتداد کے<sup>(۴)</sup> زمانے میں جو کمایا ہے اس سے ارتداد کے زمانے کے قرضے ادا کئے جائیں گے اور اگر کچھ بچ جائے گا تو وہ غرباء پر صدقہ کر دیا جائے گا۔<sup>(۵)</sup> (ہدایہ ج ۲، ص ۶۰۱، عالمگیری ج ۶، ص ۴۵۵)

مسئلہ ۲: گمراہ اور بدعتی لوگ جن کی تکفیر نہ کی گئی ہو وہ وارث بھی بنیں گے اور مورث بھی۔

مسئلہ ۳: قادیانی بھی مرتد ہیں، ان کا بھی یہی حکم ہے۔

مسئلہ ۴: مرتد عورت جب اپنے ارتداد پر مرجائے تو اس کے زمانہ اسلام اور زمانہ ارتداد کے تمام اموال اس کے وارثوں پر تقسیم کر دیئے جائیں گے۔<sup>(۶)</sup> (عالمگیری ج ۶، ص ۴۵۵)

مسئلہ ۵: وہ لوگ جو انبیاء علیہم السلام کی صریح توہین کے مرتکب ہوں یا شیخین رضی اللہ عنہما کو گالیاں دیں، وہ بھی وارث نہ ہوں گے۔

④ ملکوں کا اختلاف۔ یعنی یہ کہ وارث اور مورث (یعنی مرنے والا شخص کہ جس کی میراث تقسیم ہوگی) دو مختلف ملکوں کے باشندے ہوں تو اب یہ ایک دوسرے کے وارث نہیں ہوں گے۔

مسئلہ ۱: ملکوں کے اختلاف سے شرعاً مراد یہ ہے کہ دونوں ملکوں کی اپنی الگ افواج ہوں اور وہ ایک دوسرے کا خون حلال سمجھتے ہوں۔<sup>(۷)</sup> (شریفیہ ص ۲۰ و عالمگیری ج ۶، ص ۴۵۴)

①....."الشریفة" شرح "السراجیة"، فصل موانع الارث، ص ۱۴.

②....."سنن أبي داود"، کتاب الفرائض، باب هل يرث المسلم الکافر؟، الحدیث: ۲۹۱۱، ج ۳، ص ۱۷۴.

③.....یعنی مرتد ہی مر گیا۔ ④.....مرتد ہونے کے۔

⑤....."الهدایة"، کتاب السیر، باب احکام المرتدین، ج ۱، ص ۴۰۷.

و "الفتاویٰ الہندیة"، کتاب السیر، الباب التاسع فی احکام المرتدین، ج ۲، ص ۲۵۴.

⑥....."الفتاویٰ الہندیة"، کتاب الفرائض، الباب السادس فی میراث اهل الکفر، ج ۶، ص ۴۵۵.

⑦....."الشریفة" شرح "السراجیة"، فصل موانع الارث، ص ۱۶.



**مسئلہ ۲:** ملکوں کا اختلاف غیر مسلموں کے حق میں ہے یعنی یہ کہ اگر ایک عیسائی مسلمانوں کے ملک میں ہے اور اس کا رشتہ دار دوسرے ملک میں ہے جو دار الحرب ہے تو اب یہ ایک دوسرے کے وارث نہ<sup>(۱)</sup> ہوں گے۔<sup>(۲)</sup> (عالمگیری ج ۶ ص ۴۵۴)

**مسئلہ ۳:** اگر مسلمان تجارت کی غرض سے یا کسی اور غرض سے دار الحرب میں چلا گیا اور وہیں مر گیا یا مسلمان کو حربیوں نے قیدی بنا کر رکھ لیا اور وہ دار الحرب میں مر گیا تو اس کے رشتہ دار جو دارالاسلام میں ہیں اس کے وارث ہوں گے۔<sup>(۳)</sup> (شریفیہ ص ۳۱ و عالمگیری ج ۶ ص ۴۵۴)

**مسئلہ ۴:** پاکستان کے مسلمان اور وہ مسلمان جو ہندوستان، امریکہ، یورپ یا کہیں اور رہتے ہوں، ایک دوسرے کے وارث ہوں گے۔ (م)

**مسئلہ ۵:** اگر وارث اور مورث مسلمانوں کے دو گروہوں سے تعلق رکھتے ہیں جو آپس میں نبرد آزما ہیں<sup>(۴)</sup> اور دونوں کی الگ فوجیں ہیں تب بھی وہ ایک دوسرے کے وارث ہوں گے۔<sup>(۵)</sup> (شریفیہ ص ۲۱)

**مسئلہ ۶:** مستأمن اگر ہمارے ملک میں مرجائے اور اس کا مال ہو تو ہم پر لازم ہے کہ اس کا مال اس کے وارثوں کو بھیجیں اور اگر ذمی مرجائے اور اس کا کوئی وارث نہ ہو تو اس کا مال بیت المال میں جائے گا۔<sup>(۶)</sup> (عالمگیری ج ۶ ص ۴۵۴)

**مسئلہ ۷:** کفار کے مختلف گروہ مثلاً نصرانی، یہودی، مجوسی، بت پرست سب ایک دوسرے کے وارث ہوں گے۔<sup>(۷)</sup> (عالمگیری ج ۶ ص ۴۵۴)

## اصحاب فرائض کا بیان

یہ حصے جن کا ذکر ہوا شرعی طور پر بارہ قسم کے افراد کے لئے مقرر ہیں ان کو اصحاب فرائض کہتے ہیں ان میں سے چار مرد اور آٹھ عورتیں ہیں۔

مرد یہ ہیں: ① باپ ② جد صحیح یعنی دادا، پردادا۔ (اوپر تک) ③ ماں جابا بھائی۔ ④ شوہر۔  
عورتیں یہ ہیں: ① بیوی۔ ② بیٹی۔ ③ پوتی۔ (نیچے تک) ④ حقیقی بہن۔ ⑤ باپ شریک بہن۔ ⑥ ماں شریک بہن۔ ⑦ ماں۔ ⑧ اور جدہ صحیحہ۔

①..... بہار شریعت میں اس مقام پر ”وارث ہوں گے“ لکھا ہوا ہے، جو کتابت کی غلطی معلوم ہوتی ہے کیونکہ اصل کتاب میں عبارت اس طرح ہے ”وارث نہ ہوں گے“، اسی وجہ سے ہم نے متن میں تصحیح کر دی ہے۔... علمیہ

②..... ”الفتاویٰ الہندیہ“، کتاب الفرائض، الباب الخامس فی الموانع، ج ۶، ص ۴۵۴۔

③..... المرجع السابق۔

④..... جنگ لڑ رہے ہیں۔

⑤..... ”الشریفیہ“ شرح ”السراجیہ“، فصل موانع الارث، ص ۱۶۔

⑥..... ”الفتاویٰ الہندیہ“، کتاب الفرائض، الباب الخامس فی الموانع، ج ۶، ص ۴۵۴۔

⑦..... المرجع السابق۔

- مسئلہ ۱: جد صحیح اس دادا کو کہتے ہیں کہ جس کی میت کی طرف نسبت میں مونث کا واسطہ بیچ میں نہ آئے۔ جیسے باپ کا باپ اور دادا کا باپ۔<sup>(۱)</sup> (عالمگیری ج ۶ ص ۴۴۸)
- مسئلہ ۲: جد فاسد اس کو کہتے ہیں جس کی میت کی طرف نسبت میں مونث کا واسطہ آئے جیسے ماں کا باپ جس کو ہم نانا کہتے ہیں یا ماں کے باپ کا باپ یا دادی کا باپ۔<sup>(۲)</sup>
- مسئلہ ۳: جدہ صحیحہ وہ دادی ہے جس کی نسبت میت کی طرف کی جائے تو درمیان میں جد فاسد کا واسطہ نہ آئے لہذا باپ کی ماں اور ماں کی ماں دونوں جدہ صحیحہ ہیں۔
- مسئلہ ۴: جدہ فاسدہ وہ دادی یا نانی ہے جس کی میت کی طرف نسبت میں جد فاسد آجائے۔ جیسے نانا کی ماں اور دادی کے باپ کی ماں۔<sup>(۳)</sup> (شریفیہ ص ۲۳)
- مسئلہ ۵: جد صحیح اور جدہ صحیحہ اصحاب فرائض میں سے ہیں جب کہ جد فاسد اور جدہ فاسدہ اصحاب فرائض میں سے نہیں ہیں بلکہ ذوی الارحام میں سے ہیں<sup>(۴)</sup> ان کا مفصل بیان ذوی الارحام کی بحث میں آئے گا۔ (شریفیہ ص ۲۳)

## باپ کے حصوں کا بیان

- مسئلہ ۱: باپ کی تین مختلف حالتیں ہیں اور ہر حالت میں اس کا الگ حصہ ہے۔
- مسئلہ ۲: جب باپ کے ساتھ میت کا کوئی بیٹا یا پوتا (نیچے تک) ہو تو باپ کو کل مال میں سے صرف چھٹا حصہ ملے گا یعنی  $\frac{1}{6}$ ۔<sup>(۵)</sup> (عالمگیری ج ۶ ص ۴۴۸)

مثلاً۔ ۱۔	مسئلہ ۶۔	یا۔ ۲۔	مسئلہ ۶۔
باپ	باپ	پوتا	پوتا
۱	۱	۵	۵

- مسئلہ ۳: اگر باپ کے ساتھ میت کی بیٹی یا پوتی (نیچے تک) ہے تو باپ کو چھٹا حصہ بطور صاحب فرض کے ملے گا اور اگر تقسیم کے بعد بیچ جائے گا تو وہ باپ کو بطور عصبہ کے ملے گا۔<sup>(۶)</sup> (عالمگیری ج ۶ ص ۴۴۸، خزائن المفتین)

①....."الفتاویٰ الہندیۃ"، کتاب الفرائض، الباب الثانی فی ذوی الفروض، ج ۶، ص ۴۴۸۔ ۴۵۰۔

②.....المرجع السابق، ص ۴۴۸۔

③....."الشریفیۃ" شرح "السراجیۃ"، باب معرفۃ الفروض ومستحقہا، ص ۱۸۔

④.....المرجع السابق۔

⑤....."الفتاویٰ الہندیۃ"، کتاب الفرائض، الباب الثانی فی ذوی الفروض، ج ۶، ص ۴۴۸۔

⑥.....المرجع السابق۔



مثلاً۔ ۱۔

مسئلہ ۶		مسئلہ ۶	
پوتی	باپ	بیٹی	باپ
۳	۳ = ۲ + ۱	۳	۳ = ۲ + ۱

یا۔ ۲۔

مسئلہ ۴: جب باپ کے ساتھ میت کا بیٹا یا بیٹی یا پوتا یا پوتی (نیچے تک) نہ ہو تو باپ کو صرف بطور عصوبت اصحاب فرائض سے بچ جانے کے بعد ہی ملے گا اور اس صورت میں کوئی معین حصہ نہیں بلکہ جو کچھ بچا ہوگا وہ سب باپ کو ملے گا۔<sup>(۱)</sup> (سراجی ص ۷)

مثلاً =

مسئلہ ۳	
ماں	باپ
۱	۲

## جد صحیح کے حصوں کا بیان

مسئلہ ۱: جب باپ نہ ہو تو دادا (جد صحیح) سوائے چند صورتوں کے باپ ہی کی طرح ہے۔<sup>(۲)</sup> (سراجی ص ۷، شریفیہ

ص ۲۴)

مثال۔ ۱۔

مسئلہ ۶		مسئلہ ۶	
پوتا	دادا	بیٹا	دادا
۵	۱	۵	۱

مثال۔ ۲۔

مسئلہ ۶		مسئلہ ۶	
پوتی	دادا	بیٹی	دادا
۳	۳ = ۲ + ۱	۳	۳ = ۲ + ۱

مثال۔ ۳۔

مثال۔ ۳۔

مثال۔ ۵۔

مسئلہ ۳	
ماں	دادا
۱	۲

①....."السراجی"، باب معرفة الفروض ومستحقہا، ص ۶.

②....."السراجی"، باب معرفة الفروض ومستحقہا، ص ۷.

و"الشریفة شرح السراجیة"، باب معرفة الفروض ومستحقہا، ص ۱۹.

مسئلہ ۲: باپ کی ماں، باپ کے ہوتے ہوئے میراث سے محروم ہوگی مگر دادا کے ہوتے ہوئے محروم نہ ہوگی۔<sup>(۱)</sup> (شریفیہ ص ۲۴)

مثال ۱۔ مسئلہ ۱  
مثال ۲۔ مسئلہ ۶

دادی	باپ	دادا	دادی
محروم	۱	۵	۱

مسئلہ ۳: اگر شوہر یا بیوی کا انتقال ہو جائے اور دونوں میں سے کوئی ایک زندہ ہو اور اس کے ساتھ میت کے ماں باپ بھی ہوں تو اس صورت میں باپ تو ماں کے حصہ کو گھٹا دے گا کہ شوہر یا بیوی کے حصہ کے بعد جو بچے گا وہ اس کا تہائی<sup>(۲)</sup> پائے گی اور اگر باپ کی جگہ دادا ہو تو وہ ماں کا حصہ نہیں گھٹا سکتا بلکہ ماں، دادا کے ہوتے ہوئے پورے مال کا تہائی پائے گی۔ اس کو مثال سے یوں سمجھنا چاہئے۔

مثال ۱۔ مسئلہ ۶

باپ	ماں	شوہر
۲	۱	۳

اس کی توضیح یہ ہے کہ شوہر کو نصف ملا، اور ماں کو شوہر کا حصہ نکالنے کے بعد جو بچا تھا اس میں سے تہائی ملا حالانکہ ماں کا حصہ کل مال کا تہائی ہے اور اس کی وجہ یہ ہے کہ اگر ہم ماں کو کل مال کا تہائی دیتے تو اس کا حصہ باپ کے برابر ہو جاتا جو درست نہیں، اس لئے باپ نے ماں کے حصہ کو گھٹا دیا جب کہ دادا ایک واسطہ ہو جانے کی وجہ سے ایسا نہیں کر سکتا۔ مثال ملاحظہ ہو۔ (مصنف)

مثال ۲۔ مسئلہ ۱۲

ماں	بیوی	دادا
۴	۳	۵

اس صورت میں ماں کو پورے مال کا تہائی ملے گا۔ یہی امام ابوحنیفہ رحمۃ اللہ تعالیٰ علیہ کا قول ہے۔

مسئلہ ۴: حقیقی بھائی بہن ہوں یا علاتی<sup>(۳)</sup> ہوں یا اخیا فی<sup>(۴)</sup> سب کے سب باپ کے ہوتے ہوئے بالاتفاق محروم ہو جاتے ہیں۔ جب کہ دادا کے ہوتے ہوئے بھی امام ابوحنیفہ رحمۃ اللہ علیہ کے نزدیک محروم ہوتے ہیں فتویٰ اسی

①....."الشریفیہ" شرح "السراجیہ"، باب معرفة الفروض ومستحقہا، ص ۱۹.

②.....تیسرا حصہ۔ ③.....یعنی باپ شریک۔ ④.....یعنی ماں شریک۔



پر ہے۔<sup>(۱)</sup> (عالمگیری ج ۶، ص ۴۳۸، کافی۔ سراجی ص ۱۱) مثالیں ملاحظہ ہوں۔

مثال ۱۔

مسئلہ

باپ	حقیقی بہن	حقیقی بھائی
۱	محروم	محروم

مسئلہ

مثال ۲۔

دادا	بھائی	بہن
۱	م	م

مسئلہ ۵: باپ کے ہوتے ہوئے دادا محروم رہے گا کیونکہ رشتہ داری میں اصل باپ ہی ہے۔<sup>(۲)</sup>

مثال۔

مسئلہ

باپ	دادا
۱	م

## ماں شریک بھائیوں اور بہنوں کے حصوں کا بیان

مسئلہ ۱: اگر ماں شریک بھائی یا بہن صرف ایک ہے تو اسے چھٹا حصہ ملے گا  $\frac{1}{6}$ ۔<sup>(۳)</sup> (عالمگیری ج ۶، ص ۴۳۸)

مثال۔

مسئلہ ۶

شوہر	ماں شریک بھائی	چچا
۳	۱	۲

مسئلہ ۲: اگر ماں شریک بھائی یا بہن دو یا دو سے زائد ہوں تو وہ سب ایک تہائی  $\frac{1}{3}$  میں شریک ہو جائیں گے اور

ان بھائی بہنوں کو برابر حصہ ملے گا۔<sup>(۴)</sup> (سراجی ص ۷)

مثال۔

مسئلہ ۱۲

بیوی	ماں شریک بھائی	ماں شریک بہن	چچا
۳	۲	۲	۵

①....."السراجی"، باب معرفة الفروض ومستحقہا، فصل فی النساء، ص ۱۱.

②....."السراجی"، باب معرفة الفروض ومستحقہا، ص ۷.

③....."الفتاویٰ الہندیہ"، کتاب الفرائض، الباب الثانی فی ذوی الفروض، ج ۶، ص ۴۴۸.

④....."السراجی"، باب معرفة الفروض ومستحقہا، ص ۷.

مسئلہ ۳: ماں شریک بھائی یا بہن میت کے بیٹا بیٹی، پوتا، پوتی (نیچے تک) باپ یا دادا کے ہوتے ہوئے محروم ہو جائیں گے۔<sup>(۱)</sup> (عالمگیری ج ۶ ص ۴۵۰)

مثال ۱۔	مسئلہ ۱	مثال ۲۔	مسئلہ ۱
باپ	ماں شریک بھائی	دادا	ماں شریک بھائی
۱	۲	۱	۲

نوٹ: ماں شریک بہنیں بھی عام حالتوں میں ماں شریک بھائیوں کی طرح ہیں۔

## شوہر کے حصوں کا بیان

مسئلہ ۱: شوہر کو کل مال کا آدھا  $\frac{1}{2}$  اس صورت میں ملے گا جبکہ اس کے ساتھ میت کا کوئی بیٹا بیٹی یا پوتا پوتی (نیچے تک) نہ ہو۔<sup>(۲)</sup> (عالمگیری ج ۶ ص ۴۵۰، درمختار ج ۵ ص ۶۷۶)

مسئلہ ۲	مثال۔
شوہر	باپ
۱	۱

مسئلہ ۲: اگر شوہر کے ساتھ میت کا کوئی بیٹا بیٹی یا پوتا پوتی (نیچے تک) ہو تو اس صورت میں شوہر کو چوتھائی حصہ  $\frac{1}{4}$  ملے گا۔<sup>(۳)</sup> (عالمگیری ج ۶ ص ۴۵۰، درمختار ج ۵ ص ۶۷۶)

مثال ۱۔	مسئلہ ۲	مثال ۲۔	مسئلہ ۲
بیٹا	شوہر	بیٹی	شوہر
۳	۱	۲	۱

①....."الفتاویٰ الہندیۃ"، کتاب الفرائض، الباب الثانی فی ذوی الفروض، ج ۶، ص ۴۵۰.

②.....المرجع السابق.

③.....المرجع السابق.



پوتا  
۳شوہر  
۱

## بیویوں کے حصوں کا بیان

مسئلہ ۱: اگر میت کی بیوی کے ساتھ میت کا بیٹا بیٹی یا پوتا پوتی نہ ہو تو اس کو کل مال کا چوتھائی  $\frac{1}{4}$  ملے گا۔ (۱)

(عالمگیری ج ۶ ص ۴۵۰، درمختار ج ۵ ص ۶۷۴)

مثال -

بھائی  
۳بیوی  
۱مسئلہ ۲: اگر میت کی بیوی کے ساتھ میت کا بیٹا بیٹی یا پوتا پوتی ہو تو اس کو آٹھواں حصہ (۲) ملے گا  $\frac{1}{8}$ ۔ (۳)

(عالمگیری ج ۶ ص ۴۵۰، درمختار ج ۵ ص ۶۷۴)

مثال -

مثال -

بیوی  
۱پوتا  
۷بیوی  
۱بیٹا  
۷

## حقیقی بیٹیوں کے حصوں کا بیان

مسئلہ ۱: اگر صرف ایک بیٹی ہو تو اس کو آدھا (۴)  $\frac{1}{2}$  ملے گا۔ (۵) (عالمگیری ج ۶ ص ۴۳۸، درمختار ج ۵ ص ۶۷۶)

①..... "الفتاویٰ الہندیہ"، کتاب الفرائض، الباب الثانی فی ذوی الفروض، ج ۶، ص ۴۵۰.

②..... یعنی کل مال میں سے آٹھواں حصہ۔

③..... "الفتاویٰ الہندیہ"، کتاب الفرائض، الباب الثانی فی ذوی الفروض، ج ۶، ص ۴۵۰.

④..... یعنی کل مال میں سے آدھا مال۔

⑤..... "الفتاویٰ الہندیہ"، کتاب الفرائض، الباب الثانی فی ذوی الفروض، ج ۶، ص ۴۴۸.

مثال۔

مسئلہ ۲

بیٹی  
۳باپ  
 $۳ = ۲ + ۱$ 

مسئلہ ۲: اگر بیٹیاں دو یا دو سے زائد ہوں تو ان سب کو دو تہائی  $\frac{۲}{۳}$  ملے گا اور ان میں برابر برابر تقسیم ہوگا۔

(۱) (عالمگیری ج ۶ ص ۴۳۸، درمختار ج ۵ ص ۶۷۶)

مسئلہ ۳

بھائی  
۱بیٹی  
۱بیٹی  
۱

مسئلہ ۳: اور اگر بیٹی کے ساتھ میت کا لڑکا بھی ہو تو بیٹی اور بیٹا دونوں عصبہ بن جائیں گے اور مال بطور عصبوبت

دونوں میں اس طرح تقسیم ہوگا کہ بیٹے کو بہ نسبت بیٹی کے دو گنا دیا جائے گا۔ (۲) (عالمگیری ج ۶ ص ۴۳۸، درمختار ج ۵ ص ۶۷۶)

مثال۔ ۱۔

مسئلہ ۴

بیٹا  
۲بیٹی  
۱شوہر  
۱

مثال۔ ۲۔

مسئلہ ۴

بیٹا  
۲بیٹی  
۳شوہر  
 $\frac{۱}{۲}$ 

## پوتیوں کے حصوں کا بیان

مسئلہ ۱: اگر میت کے بیٹا بیٹی نہیں صرف ایک پوتی ہے تو اس کو آدھا  $\frac{۱}{۲}$  ملے گا۔ (۳) (عالمگیری ج ۶ ص ۴۳۸،

درمختار ج ۵ ص ۶۷۶)

①..... "الفتاویٰ الہندیۃ"، کتاب الفرائض، الباب الثانی فی ذوی الفروض، ج ۶، ص ۴۴۸.

②..... المرجع السابق.

③..... المرجع السابق.



مسئلہ ۸

مثال۔

پوتی  
۲چچا  
۳بیوی  
۱

مسئلہ ۲: اگر میت کا بیٹا بیٹی نہیں ہے دو پوتیاں ہیں یا دو سے زائد تو وہ دو تہائی میں شریک ہوں گی۔<sup>(۱)</sup> (عالمگیری ج ۶ ص ۴۳۸، درمختار ج ۵ ص ۶۷۶)

مسئلہ ۱۲

مثال۔

پوتی  
۲پوتی  
۲پوتی  
۲پوتی  
۲چچا  
۱شوہر  
۳

مسئلہ ۳: اگر میت کی ایک بیٹی ہے تو پوتی ایک ہو یا ایک سے زائد وہ سب کی سب چھٹے حصے  $\frac{1}{6}$  میں شریک ہوں

گی تاکہ لڑکیوں کا حصہ دو تہائی پورا ہو جائے اس سے زائد نہ ہو کیونکہ قرآن کریم میں لڑکیوں کا حصہ دو تہائی سے زائد کسی صورت میں نہیں ہے۔ اب آدھا تو حقیقی بیٹی نے قوت قرابت کی وجہ سے لے لیا تو صرف چھٹا حصہ ہی باقی رہا جو پوتیوں کو مل جائے گا۔

(۲) (شریفیہ ص ۳۴، عالمگیری ج ۶ ص ۴۳۸، درمختار ج ۵ ص ۶۷۶)

مسئلہ ۱۲

مثال۔

چچا  
۱پوتی  
۱پوتی  
۱بیٹی  
۶شوہر  
۳

مسئلہ ۴: پوتیاں میت کی دو حقیقی بیٹیوں کے ہوتے ہوئے محروم ہو جائیں گی بشرطیکہ میت کا کوئی پوتا، پر پوتا (نیچے

تک) موجود نہ ہو۔<sup>(۳)</sup> (عالمگیری ج ۶ ص ۴۳۸، درمختار ج ۵ ص ۶۷۶)

مسئلہ ۲۴

مثال۔

چچا  
۵پوتی  
۴بیٹی  
۸بیٹی  
۸زوجہ  
۳

①....."الفتاویٰ الہندیۃ"، کتاب الفرائض، الباب الثانی فی ذوی الفروض، ج ۶، ص ۴۴۸.

②.....المرجع السابق.

③.....المرجع السابق.

**مسئلہ ۵:** اگر پوتیوں کے ساتھ میت کی دو حقیقی بیٹیاں بھی ہوں اور پوتا یا پر پوتا (نیچے تک) ہو تو پوتیاں، پوتے یا پر پوتے کے ساتھ عصبہ ہو جائیں گی۔<sup>(۱)</sup> (عالمگیری ج ۶ ص ۴۴۸، درمختار ج ۵ ص ۶۷۶)

مثال ۱۔

مسئلہ ۹ع

بیٹی	بیٹی	پوتی	پوتا
$\frac{1}{3}$	$\frac{1}{3}$	۱	$(\frac{1}{3})$
			۲

مثال ۲۔

مسئلہ ۹ع

بیٹی	بیٹی	پوتی	پر پوتا
$\frac{1}{3}$	$\frac{1}{3}$	۱	$(\frac{1}{3})$
			۲

**مسئلہ ۶:** پوتیوں کے ساتھ اگر میت کا بیٹا ہو تو پوتیاں محروم ہو جائیں گی۔<sup>(۲)</sup> (عالمگیری ج ۶ ص ۴۴۸، درمختار ج ۵ ص ۶۷۶)

مثال ۱۔

مسئلہ ۱

پوتی	پوتی	بیٹا
م	م	۱

## حقیقی بھنوں کے حصوں کا بیان

**مسئلہ ۱:** اگر بہن ایک ہے تو اسے آدھا  $\frac{1}{2}$  ملے گا۔<sup>(۳)</sup> (عالمگیری ج ۶ ص ۴۴۸، درمختار ج ۵ ص ۶۷۶)

مثال ۲۔

مسئلہ ۲

بہن	چچا
۱	۱

①....."الفتاویٰ الہندیہ"، کتاب الفرائض، الباب الثانی فی ذوی الفروض، ج ۶، ص ۴۴۸.

②.....المرجع السابق.

③.....المرجع السابق، ص ۴۵۰.



مسئلہ ۲: اگر بہنیں دو یا دو سے زائد ہیں تو وہ دو تہائی  $\frac{2}{3}$  میں شریک ہوں گی۔ (۱)

(عالمگیری ج ۶ ص ۴۴۸، درمختار ج ۵ ص ۶۷۶)

مثال۔

مسئلہ ۳

بہن	بہن	چچا
۱	۱	۱

مسئلہ ۳: اگر میت کی بہنوں کے ساتھ میت کا کوئی بھائی بھی ہو تو وہ اس کے ساتھ مل کر عصبہ ہو جائیں گی اور تقسیم مال

لِلَّذَكَرِ مِثْلُ حَظِّ الْأُنثَيَيْنِ کی بنیاد پر ہوگی یعنی مرد کو دو عورتوں کے برابر حصہ ملے گا۔ (۲) (عالمگیری ج ۶ ص ۴۴۸، درمختار ج ۵ ص ۶۷۶)

مثال۔

مسئلہ ۴

بہن	بہن	بھائی
۱	۱	۲

مسئلہ ۴: اگر بہنوں کے ساتھ میت کی کوئی بیٹی، پوتی یا پر پوتی (نیچے تک) ہو تو اب بہن عصبہ بن جائے گی یعنی جو کچھ

باقی بچے گا وہ لے گی، کیونکہ حدیث میں فرمایا: ”بہنوں کو بیٹیوں کے ساتھ عصبہ بناؤ۔“ (۳) (درمختار ج ۵ ص ۶۷۶، بحر الرائق، تبیین)

مثال۔

مسئلہ ۶

بیٹی	پوتی	بہن
۳	۱	۲

## باپ شریک بہنوں کے حصوں کا بیان

مسئلہ ۱: اگر باپ شریک بہن ایک ہو اور حقیقی بہن کوئی نہ ہو تو اُسے آدھا ملے گا۔ (۴) (عالمگیری ج ۶ ص ۴۵۰،

درمختار ج ۵ ص ۶۷۶)

①..... ”الفتاویٰ الہندیہ“، کتاب الفرائض، الباب الثانی فی ذوی الفروض، ج ۶، ص ۴۵۰.

②..... المرجع السابق.

③..... ”الدر المختار“، کتاب الفرائض، فصل فی العصبات، ج ۱۰، ص ۵۵۲، ۵۵۳.

و ”سنن الدارمی“، کتاب الفرائض، باب فی بنت وأخت، الحدیث: ۲۸۸۱، ج ۲، ص ۴۴۶.

④..... ”الفتاویٰ الہندیہ“، کتاب الفرائض، الباب الثانی فی ذوی الفروض، ج ۶، ص ۴۵۰.

مثال۔

مسئلہ ۲

چچا

۱

باپ شریک بہن

۱

مسئلہ ۲: اگر دو یا دو سے زائد باپ شریک بہنیں ہوں تو وہ دو تہائی  $\frac{2}{3}$  میں شریک ہوں گی۔

(۱) (در مختار ج ۵ ص ۶۷۶، عالمگیری ج ۶ ص ۴۵۰)

مثال۔

مسئلہ ۳

چچا

۱

باپ شریک بہن

۱

باپ شریک بہن

۱

مسئلہ ۳: اگر میت کی باپ شریک بہن یا بہنوں کے ساتھ ایک حقیقی بہن ہو تو باپ شریک بہن یا بہنوں کو صرف چھٹا

تَكْمِلَةُ لِلثَّلَاثِينَ ملے گا۔ (۲) (عالمگیری ج ۶ ص ۴۵۰، در مختار ج ۵ ص ۶۷۶)

مثال۔

مسئلہ ۶

چچا

۲

باپ شریک بہن

۱

بہن

۳

مسئلہ ۴: اگر باپ شریک بہن کے ساتھ میت کی دو حقیقی بہنیں ہوں تو اس کو کچھ نہ ملے گا اس لئے کہ دو تہائی جو زائد

سے زائد بہنوں کا حصہ تھا وہ پورا ہو چکا۔ (۳) (عالمگیری ج ۶ ص ۴۵۰، در مختار ج ۵ ص ۶۷۶)

مثال۔

مسئلہ ۳

چچا

۱

باپ شریک بہن

۴

بہن

۱

بہن

۱

مسئلہ ۵: اگر باپ شریک بہن کے ساتھ میت کی دو حقیقی بہنیں ہوں اور باپ شریک بھائی بھی ہو تو حقیقی بہنوں کے

حصہ کے بعد جو کچھ بچے گا وہ ان کے درمیان لِذَکْرِ مِثْلِ حَظِّ الْأَنْثَىٰ کی بنیاد پر منقسم ہوگا۔ (۴) (بزاز یہ علی عالمگیری

ج ۶ ص ۴۰۴، عالمگیری ج ۶ ص ۴۵۰، در مختار ج ۵ ص ۶۷۶)

①....."الفتاویٰ الہندیہ"، کتاب الفرائض، الباب الثانی فی ذوی الفروض، ج ۶، ص ۴۵۰.

②.....المرجع السابق. ③.....المرجع السابق. ④.....المرجع السابق.



مثال۔

مسئلہ ۳۷۹

بہن	بہن	باپ شریک بہن	باپ شریک بھائی
$\frac{1}{3}$	$\frac{1}{3}$	۱	$(\frac{1}{3})$
			۲

مسئلہ ۶: اگر باپ شریک بہنوں کے ساتھ میت کی بیٹیاں یا پوتیاں (نیچے تک) ہوں تو یہ بہنیں ان کے ساتھ عصبہ ہو جائیں گی۔ (۱) (عالمگیری ج ۶ ص ۲۵۰، درمختار ج ۵ ص ۶۷۶)

مثال۔

مسئلہ ۳۸۰

بیٹی	باپ شریک بہن
۱	۱

مسئلہ ۷: حقیقی بھائی بہن ہوں یا باپ شریک سب کے سب بیٹے یا پوتے (نیچے تک) اور باپ کے ہوتے ہوئے بالاتفاق محروم رہتے ہیں اور امام ابوحنیفہ رضی اللہ تعالیٰ عنہ کے نزدیک دادا کے ہوتے ہوئے بھی محروم ہو جاتے ہیں اور فتویٰ اسی پر ہے۔ (۲) (عالمگیری ج ۶ ص ۲۵۰، درمختار ج ۵ ص ۶۷۶)

مثال۔ ۱۔

مسئلہ ۳۸۱

بیٹا	حقیقی بھائی	حقیقی بہن	باپ شریک بھائی	باپ شریک بہن
۱	۲	۲	۲	۲

مثال۔ ۲۔

مسئلہ ۳۸۲

باپ	حقیقی بھائی	حقیقی بہن	باپ شریک بھائی	باپ شریک بہن
۱	۲	۲	۲	۲

مسئلہ ۸: باپ شریک بھائی یا بہن، حقیقی بھائی کے ہوتے ہوئے محروم ہو جاتے ہیں۔ (۳) (عالمگیری ج ۶ ص ۲۵۰،

درمختار ج ۵ ص ۶۷۶)

①....."الفتاویٰ الہندیہ"، کتاب الفرائض، الباب الثانی فی ذوی الفروض، ج ۶، ص ۴۵۰.

②.....المرجع السابق.

③.....المرجع السابق.

مثال۔

مسئلہ

حقیقی بھائی	باپ شریک بھائی	باپ شریک بہن
۱	۲	۲

## ماں کے حصوں کا بیان

مسئلہ ۱: اگر میت کی ماں کے ساتھ میت کا کوئی بیٹا یا بیٹی یا پوتا پوتی ہو تو ماں کو چھٹا حصہ  $\frac{1}{4}$  ملے گا۔ (۱) (عالمگیری

ج ۶ ص ۴۴۹، درمختار ج ۵ ص ۵۳۹)

مسئلہ ۱۸/۶

مثال۔

ماں	بیٹا	بیٹی
$\frac{1}{3}$	۱۰	$\frac{5}{15}$

مسئلہ ۲: اگر میت کی ماں کے ساتھ میت کے دو بھائی بہن ہوں خواہ وہ حقیقی ہوں، باپ شریک ہوں یا ماں شریک

ہوں تو ماں کو اس صورت میں بھی چھٹا حصہ  $\frac{1}{4}$  ملے گا۔ (۲) (عالمگیری ج ۶ ص ۴۴۹، درمختار ج ۵ ص ۶۷۵)

مسئلہ ۱۸/۶

مثال۔

ماں	بھائی	بہن
$\frac{1}{3}$	۱۰	$\frac{5}{15}$

مسئلہ ۳: اگر ماں کے ساتھ میت کے مذکورہ رشتہ دار نہ ہوں تو ماں کو کل مال کا تہائی حصہ  $\frac{1}{3}$  ملے گا۔ (۳)

(عالمگیری ج ۶ ص ۴۴۹)

مسئلہ ۳

مثال۔

ماں	چچا
۱	۲

①....."الفتاویٰ الہندیۃ"، کتاب الفرائض، الباب الثانی فی ذوی الفروض، ج ۶، ص ۴۴۹.

②.....المرجع السابق.

③.....المرجع السابق.



مسئلہ ۴: اگر ماں کے ساتھ شوہر اور بیوی میں سے بھی کوئی ایک ہو تو پہلے شوہر یا بیوی کا حصہ دیا جائے گا پھر جو بچے گا

اس میں سے ایک تہائی ماں کو دیا جائے گا اور یہ صرف دو صورتوں میں ہے۔<sup>(۱)</sup> (عالمگیری ج ۶ ص ۴۴۹، درمختار ج ۵ ص ۶۷۵)

مثال ۱۔ مسئلہ ۶

ماں	باپ	شوہر
۱	۲	۳

مثال ۲۔ مسئلہ ۴

ماں	باپ	بیوی
۱	۲	۱

مسئلہ ۵: اگر مذکورہ صورتوں میں بجائے باپ کے دادا ہو تو ماں کو کل مال کا تہائی ملے گا  $\frac{۱}{۳}$ ۔<sup>(۲)</sup> (عالمگیری ج ۶ ص ۴۵۰)

مثال ۱۲۔ مسئلہ ۱۲

ماں	بیوی	دادا
۴	۳	۵

## دادی کے حصوں کا بیان

مسئلہ ۱: جدہ صحیحہ جس کا بیان ہو چکا ہے اس کو چھٹا حصہ ملے گا۔ دادیاں اور نانیاں ایک سے زائد ہوں اور سب

درجے میں برابر ہوں تو وہ بھی چھٹے حصے میں شریک ہوں گی۔<sup>(۳)</sup> (شریفیہ ص ۴۱، عالمگیری ج ۶ ص ۴۵۰، درمختار ج ۵ ص ۶۷۶)

مثال ۱۔ مسئلہ ۶

دادی	چچا
۱	۵

①....."الفتاویٰ الہندیۃ"، کتاب الفرائض، الباب الثانی فی ذوی الفروض، ج ۶، ص ۴۴۹.

②.....المرجع السابق.

③.....المرجع السابق، ص ۴۵۰.

مثال ۲۔ مسئلہ ۶

دادی	نانی	چچا
۱	۱	$\frac{۵}{۱۰}$
		$(\frac{۱}{۲})$

مسئلہ ۲: اگر دادی و نانی کے ساتھ میت کی ماں بھی ہو تو دادی و نانی دونوں محروم ہو جائیں گی۔<sup>(۱)</sup> (عالمگیری ج ۶ ص ۶۵۰، درمختار ج ۵ ص ۶۷۶)

مثال ۱۔ مسئلہ ۱۲

بیوی	ماں	نانی	نانی	چچا
۳	۴	م	م	۵

مثال ۲۔ مسئلہ ۱۲

بیوی	ماں	دادی	چچا
۳	۴	م	۵

مسئلہ ۳: وہ دادیاں جو باپ کی طرف سے ہوں وہ باپ کے ہوتے ہوئے بھی محروم ہو جائیں گی۔<sup>(۲)</sup> (شریفیہ ص ۴۲، عالمگیری ج ۶ ص ۶۵۰، درمختار ج ۵ ص ۶۷۶)

مثال۔ مسئلہ ۶

بیٹا	باپ	دادی (باپ کی ماں)
۵	۱	م

مسئلہ ۴: وہ دادیاں جو باپ کی طرف سے ہوں اور دادا سے اوپر ہوں وہ دادا کے ہوتے ہوئے ساقط ہو جائیں گی

لیکن باپ کی ماں ساقط نہ ہوگی کیونکہ اس کی رشتہ داری دادا کے واسطے سے نہیں۔<sup>(۳)</sup> (درمختار ج ۵ ص ۶۷۶)

مثال ۱۔ مسئلہ ۴

بیوی	دادا	(پردادی) دادا کی ماں
۱	۳	م

①....."الفتاویٰ الہندیہ"، کتاب الفرائض، الباب الرابع فی الحجب، ج ۶، ص ۴۵۳.

②.....المرجع السابق.

③....."الدر المختار"، کتاب الفرائض، فصل فی العصبات، ج ۱۰، ص ۵۶۳.



مثال ۲۔

مسئلہ ۱۲

بیوی	دادا	دادی (باپ کی ماں)
۳	۷	۲

مسئلہ ۵: قریب والی دادی و نانی، دور والی دادی اور نانی کو محروم کر دے گی۔

مسئلہ ۱۲

بیوی	باپ کی ماں	دادا	نانی کی ماں
۳	۲	۷	۴

## عصبات کا بیان

مسئلہ ۱: عصبات سے مراد وہ لوگ ہیں جن کے مقرر شدہ حصے نہیں البتہ اصحاب فرائض سے جو بچتا ہے انہیں ملتا ہے اور اگر اصحاب فرائض نہ ہوں تو تمام مال انہی میں تقسیم ہو جاتا ہے۔ (۱) (عالمگیری ج ۶ ص ۴۵۱، الاختیار شرح المختار بحوالہ عالمگیری، در مختار ج ۵ ص ۶۷۷) عصبات کی دو قسمیں ہیں: ① عصبہ نسبی۔ اور ② عصبہ نسبی۔

مسئلہ ۲: عصبہ نسبی سے مراد وہ رشتہ دار ہیں جن کے مقررہ حصے نہیں ہیں بلکہ اصحاب فرائض سے اگر کچھ بچتا ہے تو انہیں ملتا ہے عصبہ نسبی کی تین قسمیں ہیں: ① عصبہ بنفسہ۔ ② عصبہ بغیرہ۔ ③ عصبہ مع غیرہ۔ (۲) (شریفیہ ص ۴۵)

مسئلہ ۳: عصبہ بنفسہ سے مراد وہ مرد ہے کہ جب اس کی نسبت میت کی طرف کی جائے تو درمیان میں کوئی عورت نہ آئے۔ عصبہ بنفسہ کی چار قسمیں ہیں:

پہلی قسم: جزو میت، یعنی بیٹے پوتے (نیچے تک)

دوسری قسم: اصل میت، یعنی میت کا باپ دادا (اوپر تک)

تیسری قسم: میت کے باپ کا جزو، یعنی بھائی پھر ان کی مذکر اولاد و در اولاد (نیچے تک)

چوتھی قسم: میت کے دادا کا جزو یعنی چچا پھر ان کی مذکر اولاد و در اولاد (نیچے تک)

مسئلہ ۴: ان چاروں قسموں میں وراثت بالترتیب جاری ہوگی اور ترتیب وہی ہے جو ہم نے تقسیم میں اختیار کی ہے

یعنی اگر پہلی قسم کے لوگ موجود ہیں تو دوسری قسم کے لوگ عصبہ نہیں بنیں گے اور دوسری قسم کے ہوتے ہوئے تیسری قسم کے عصبہ

①..... "الفتاویٰ الہندیہ"، کتاب الفرائض، الباب الثالث فی العصبات، ج ۶، ص ۴۵۱۔

②..... "الشریفیہ" شرح "السراجیہ"، باب العصبات، ص ۳۷۔

نہیں بنیں گے اور تیسری قسم کے ہوتے ہوئے چوتھی قسم کے نہیں بنیں گے۔<sup>(۱)</sup> (درمختار ج ۵ ص ۶۷۷)

مثال ۱۔ مسئلہ ۱۲

شوہر	بیٹا	باپ
۳	۷	۲

مذکورہ صورت میں باپ کو بطور عصوبت کچھ نہیں ملا ہے  $\frac{۱}{۲}$ ۔ بطور فرضیت دیا گیا ہے۔

مثال ۲۔ مسئلہ ۴

شوہر	بیٹا	چچا
۱	۳	۴

مسئلہ ۵: عصبات میں ترتیب و ترجیح کا ایک اصول تو ہم نے ذکر کر دیا کہ رشتہ داری کا قرب<sup>(۲)</sup> دیکھا جائے گا اس کے بعد دوسرا اصول یہ ہے کہ قوت قرابت کو دیکھا جائے گا یعنی دوہری<sup>(۳)</sup> رشتہ داری والے کو اکہری<sup>(۴)</sup> رشتہ داری والے پر ترجیح ہوگی اس میں مرد و عورت کی بھی تفریق نہیں۔<sup>(۵)</sup>

مثال ۱۔ مسئلہ ۴

بیوی	حقیقی بھائی	باپ شریک بھائی
۱	۳	۴

مثال ۲۔ مسئلہ ۸

بیوی	بیٹی	باپ شریک بھائی	حقیقی بہن
۱	۲	۴	۳

مسئلہ ۶: عصبہ بغیرہ چار عورتیں ہیں، یہ وہ عورتیں ہیں جن کا مقررہ حصہ نصف یا دو تہائی ہے یہ عورتیں اپنے بھائیوں کی موجودگی میں عصبہ بن جائیں گی اور بجائے فرض کے صرف بطور عصوبت جو ملے گا وہ لیں گی، وہ عورتیں یہ ہیں: ① بیٹی۔

② پوتی۔ ③ حقیقی بہن۔ ④ باپ شریک بہن۔<sup>(۶)</sup> (درمختار ج ۵ ص ۶۷۹)

①....."الدر المختار"، کتاب الفرائض، فصل فی العصبات، ج ۱۰، ص ۵۵۰.

②.....یعنی قریبی تعلق۔ ③.....دو طرفہ۔ ④.....یک طرفہ۔

⑤....."الدر المختار"، کتاب الفرائض، فصل فی العصبات، ج ۱۰، ص ۵۵۱.

⑥.....المرجع السابق، ص ۵۵۲.



مثال ۱۔

مسئلہ ۴

شوہر	بیٹا	بیٹی
۱	۲	۱

مثال ۲۔

مسئلہ ۲ علیٰ

شوہر	بھائی	بہن
$\frac{۱}{۳}$	۲	۱
	$(\frac{۱}{۳})$	

مسئلہ ۷: وہ عورتیں جن کا فرض حصہ نہیں ہے مگر ان کا بھائی عصبہ ہے وہ اپنے بھائی کے ساتھ عصبہ نہیں ہوں گی۔  
کیونکہ قرآن کریم میں صرف بیٹیوں اور بہنوں کو ہی اپنے بھائیوں کے ساتھ عصبہ قرار دیا گیا ہے۔<sup>(۱)</sup> (درمختار ج ۵ ص ۶۷۹)

مثال ۱۔

مسئلہ ۴

زوجہ	چچا	پھوپھی
۱	۳	۴

اس صورت میں باقی کل مال چچا کو ملے گا اور اس کی بہن جو میت کی پھوپھی ہے محروم رہے گی۔

مسئلہ ۸: عصبہ مع غیرہ سے مراد وہ عورت ہے جو دوسری عورت کے ساتھ مل کر عصبہ بن جاتی ہے جیسے حقیقی بہن یا باپ شریک بہن بیٹی کے ہوتے ہوئے عصبہ بن جاتی ہے۔

مثال

مسئلہ ۸

بیوی	حقیقی بہن	بیٹی
۱	۳	۴
مسئلہ ۸		
بیوی	باپ شریک بہن	بیٹی
۱	۳	۴

مسئلہ ۹: سببی عصبہ مولیٰ العتاقہ ہے۔ اگر ہمیں کتاب کے نامکمل رہ جانے کا خطرہ نہ ہوتا تو ہم مولیٰ العتاقہ کی بحث کو حذف کر دیتے کیونکہ اب درحقیقت اس کا کوئی وجود نہیں بہر حال اس سے مراد وہ شخص ہے جس نے کوئی غلام آزاد کیا

ہو اور وہ غلام مر گیا ہو اور غلام کا کوئی رشتہ دار نہ ہو صرف اس کو آزاد کرنے والا شخص ہو اب اس کا آقا (1) اس کو آزاد کرنے کے سبب اس کی میراث کا (2) مستحق ہوگا کیونکہ حضور صلی اللہ تعالیٰ علیہ وسلم نے فرمایا ہے: ”الْوَلَاءُ لُحْمَةٌ كُلُّ لُحْمَةٍ النَّسَبُ“ (3) وَلَاءُ کا تعلق نسبی تعلق ہی کی طرح ہے۔ (4) (در مختار ج ۵ ص ۶۸۰)

**مسئلہ ۱۰:** اگر آزاد کرنے والا بھی زندہ نہ ہو تو مال اس کے عصبات کو اُسی ترتیب کے مطابق ملے گا جو ہم عصبات کی ترتیب میں بیان کر آئے ہیں۔ البتہ فرق یہ ہے کہ آزاد کرنے والے کے عصبات میں اگر عورتیں ہیں تو ان کو کچھ نہ ملے گا۔ اس لئے کہ حضور صلی اللہ تعالیٰ علیہ وسلم نے فرمایا ہے: ”لَيْسَ لِلنِّسَاءِ مِنَ الْوَلَاءِ“ (5) عورتوں کے لئے وَلَاءِ نہیں یعنی انہیں اس سبب سے میراث نہ ملے گی کہ ان کے کسی رشتہ دار نے کسی شخص کو آزاد کیا تھا اور اگر کسی عورت نے خود غلام آزاد کیا تھا تو وہ اس کی میراث لے لے گی۔ (6) (شریفیہ ص ۵۱، در مختار ج ۵ ص ۶۸۱)

## حَجْب کا بیان

**مسئلہ ۱:** علم الفرائض کی اصطلاح میں حجب سے مراد یہ ہے کہ کسی وارث کا حصہ کسی دوسرے وارث کی موجودگی کی وجہ سے یا تو کم ہو جائے یا بالکل ہی ختم ہو جائے اس کی دو قسمیں ہیں: ① حجب نقصان اور ② حجب حرمان۔ (7) (شریفیہ ص ۵۷)

**مسئلہ ۲:** حجب نقصان یعنی وارث کے حصہ کا کم ہو جانا پانچ قسم کے وارثوں کیلئے ہے۔ ① شوہر کیلئے۔

مثال ۱۔ مسئلہ ۲

شوہر	بیٹا
۱	۳

شوہر کا حصہ نصف  $\frac{1}{2}$  تھا مگر میت کی اولاد کی وجہ سے چوتھائی  $\frac{1}{4}$  ہو گیا، ② بیوی کا بھی یہی حال ہے۔

مثال ۲۔ مسئلہ ۸

بیوی	بیٹا
۱	۷

① مالک۔ ② یعنی ترکہ کا۔

③..... ”صحیح ابن حبان“، کتاب البیوع، باب البیع المنہی عنہ، الحدیث: ۴۹۲۹، ج ۷، ص ۲۲۰۔

④..... ”الدر المختار“، کتاب الفرائض، فصل فی العصبات، ج ۱۰، ص ۵۵۵۔

⑤..... ”سنن الدارمی“، کتاب الفرائض، باب ما للنساء من الولاء، الحدیث: ۳۱۵۲، ج ۲، ص ۴۸۹۔

⑥..... ”الشریفیہ“ شرح ”السراجیہ“، باب العصبات، ص ۴۲۔

⑦..... ”الشریفیہ“ شرح ”السراجیہ“، باب الحجب، ص ۴۷۔



بیوی کو اگر اولاد نہ ہو تو چوتھائی ملتا ہے مگر اولاد حصہ کم کر دیتی ہے یعنی بجائے چوتھائی کے آٹھواں ملے گا۔  
 (۳) ماں کا حصہ بھی اولاد یا دو بھائی بہنوں کی موجودگی میں بجائے تہائی کے چھٹا رہ جاتا ہے۔

مثال ۳۔ مسئلہ ۶

ماں	بیٹا
۱	۵

(۴) پوتی۔ پوتی کا حصہ ایک حقیقی بیٹی کی موجودگی میں نصف سے کم ہو کر چھٹا رہ جاتا ہے۔  
 (۵) باپ شریک بہن۔ اس کا حصہ ایک حقیقی بہن کی موجودگی میں نصف کے بجائے چھٹا رہ جاتا ہے۔ (۱)

مثال ۴۔ مسئلہ ۶

بیٹی	پوتی	چچا
۳	۱	۲

مثال ۵۔ مسئلہ ۶

بہن	باپ شریک بہن	چچا
۳	۱	۲

مسئلہ ۳: جب حرمان۔ یعنی کسی وارث کا دوسرے وارث کی وجہ سے محروم ہو جانا۔ (۲) (شریفیہ ص ۵۷)  
 مسئلہ ۴: ہر وہ شخص جس کو میت سے کسی شخص کے ذریعہ سے تعلق ہو وہ اس درمیانی شخص کی موجودگی میں وراثت سے محروم رہے گا۔ البتہ ماں شریک بہن اور بھائی اس قانون کے اطلاق سے مستثنیٰ ہیں مثلاً دادا باپ کے ہوتے ہوئے محروم رہے گا۔ (۳)

مثال ۱۔ مسئلہ ۴

بیوی	باپ	دادا
۱	۳	۴

مثال ۲۔ مسئلہ ۱۲

بیوی	ماں	نانی	بھائی
۳	۴	۴	۵

①....."الشریفیۃ" شرح "السراجیۃ"، باب الحجب، ص ۴۷.

②.....المرجع السابق. ③.....المرجع السابق، ص ۴۸.

مسئلہ ۵: قریبی رشتہ دار دور والے رشتہ دار کو محروم کر دیتا ہے۔<sup>(۱)</sup>

مثال۔ ۱۔ مسئلہ ۸

بیوی	بیٹا	پوتا
۱	۷	۴

پوتا خواہ اس بیٹے سے ہو یا دوسرے بیٹے سے ہو محروم رہے گا کیونکہ بیٹا بہ نسبت پوتے کے زیادہ قریب ہے۔

مسئلہ ۶: جو وارث خود میراث سے محروم ہو گیا ہے وہ دوسرے وارث کا حصہ کم یا بالکل ختم کر سکتا ہے۔<sup>(۲)</sup>

مثال۔ ۱۔ مسئلہ ۶

باپ	بھائی	بھائی	ماں
۵	۴	۴	۱

اب بھائی باپ کے ہوتے ہوئے محروم ہیں مگر اس کے باوجود انہوں نے ماں کا حصہ تہائی سے کم کر کے چھٹا کر دیا۔

مثال۔ ۲۔ مسئلہ ۴

بیوی	دادی	باپ	نانی کی ماں
۱	۴	۳	۴

اس صورت میں دادی باپ کی وجہ سے محروم ہے مگر اس نے پر نانی کو محروم کر دیا۔

## حصوں کے مخارج کا بیان

مسئلہ ۱: اصطلاح فرائض میں مخرج سے مراد وہ چھوٹے سے چھوٹا عدد ہے جس میں سے تمام ورثہ کو بلا کسر ان کے

حصے تقسیم کئے جاسکیں۔<sup>(۳)</sup> (در مختار جلد ۵)

مثال۔ مسئلہ ۶

ماں	بیٹی	پوتی	چچا
۱	۳	۱	۱

یہاں چچا اصطلاح میں مخرج المسئلہ ہے، اگرچہ مسئلہ ۱۲ سے بھی بلا کسر درست تھا اور چوبیس سے بھی مگر چھ سب سے چھوٹا عدد ہے۔

لہذا یہی مخرج المسئلہ ہے۔

①....."الدر المختار"، کتاب الفرائض، فصل فی العصبات، ج ۱۰، ص ۵۶۰.

②.....المرجع السابق، ص ۵۶۱.

③....."رد المحتار"، کتاب الفرائض، باب المخارج، ج ۱۰، ص ۵۹۱.



مسئلہ ۲: ہم پہلے بیان کر چکے ہیں کہ مقررہ حصے چھ ہیں، جن کو دو قسموں پر منقسم کیا گیا ہے۔

پہلی قسم: آدھا، چوتھائی، آٹھواں۔ دوسری قسم: دو تہائی، تہائی، چھٹا۔

اب اگر کسی مسئلہ میں ایک ہی فرض حصہ ہو تو اس کا مخرج اس حصہ کا ہمنام عدد ہوگا۔<sup>(۱)</sup> (شریفیہ ص ۶۱) مثلاً اگر چھٹا ہے تو مخرج مسئلہ ۶ قرار پائے گا۔ آٹھواں ہے تو آٹھ قرار پائے گا۔ اور آپ نے مثالوں میں دیکھ لیا کہ مخرج مسئلہ وارثوں کے اوپر کھینچے جانے والے خط پر دائیں جانب لکھا جاتا ہے۔ آدھا حصہ اگر ہو تو اس کا مخرج دو ہے اور دو تہائی ہو تو اس کا مخرج تین ہے۔<sup>(۲)</sup> مثال۔ مسئلہ ۳

بٹی	بٹی	چچا
۱	۱	۱

مسئلہ ۳: اگر کسی مسئلہ میں ایک سے زیادہ حصے جمع ہو جائیں مگر وہ ایک ہی قسم کے ہوں (اُن دو قسموں میں سے جو ہم نے بیان کی ہیں) تو سب سے چھوٹے حصے کا جو مخرج ہوگا وہی تمام حصوں کا ہوگا۔<sup>(۳)</sup>

مثال۔ ۱۔ مسئلہ ۶

ماں	حقیقی بہن	حقیقی بہن	چچا
۱	۲	۲	۱

اس مثال میں ماں کا چھٹا حصہ ہے اور دو بہنوں کا دو تہائی ہے مگر چھٹا دو تہائی سے کم ہے، لہذا ہم نے چھٹے کے ہم نام عدد کو مخرج مسئلہ قرار دیا ہے۔

مثال۔ ۲۔ مسئلہ ۷

ماں	حقیقی بہن	حقیقی بہن	ماں شریک بہن	ماں شریک بہن
۱	۲	۲	۱	۱

اس مثال میں دوسری قسم کے تمام حصے جمع ہو گئے ہیں، لہذا جو سب سے چھوٹے حصے کا مخرج تھا وہی تمام کا مخرج قرار پایا۔

مسئلہ ۴: اگر پہلی قسم کا نصف  $\frac{۱}{۲}$  دوسری قسم کے کسی حصہ کے ساتھ آ جائے یا سب کے ساتھ آ جائے تو مسئلہ چھ ۶

سے ہوگا۔<sup>(۴)</sup>

①....."الشریفیہ" شرح "السراجیہ"، باب مخارج الفروض، ص ۵۱.

②....."الدر المختار"، کتاب الفرائض، باب المخارج، ج ۱۰، ص ۵۹۲.

③.....المرجع السابق. ④.....المرجع السابق، ص ۵۹۳.

مثال -۱۔ مسئلہ ۱۰

شوہر	ماں	حقیقی بہن ۲	ماں شریک بہن ۲
۳	۱	۲	۲

اس مثال میں شوہر کا حصہ نصف ہے جو دوسری قسم کے تمام حصوں کے ساتھ آگیا ہے یعنی  $\frac{1}{4}$ ،  $\frac{1}{3}$ ،  $\frac{2}{3}$  کے ساتھ، اس لئے مسئلہ  $\frac{1}{4}$  سے ہوگا پھر مؤول ہو کر ۱۰ سے ہو جائے گا۔

مثال -۲۔ مسئلہ ۷

شوہر	بہنیں ۲	شوہر	ماں شریک بہنیں ۲	چچا
۳	۲	۳	۲	۱

مثال -۳۔ مسئلہ ۸

ماں	بیٹی	چچا	شوہر	حقیقی بہنیں ۲	ماں
۱	۳	۲	۳	۲	۱

مسئلہ ۵: اگر چوتھائی دوسری قسم کے کسی حصے یا تمام حصوں کے ساتھ جمع ہو جائے تو مخرج مسئلہ ۱۲ بارہ ہوگا۔<sup>(۱)</sup>

(شریفیہ ص ۶۳)

مثال -۱۔ مسئلہ ۱۷

بیوی	ماں	حقیقی بہنیں ۲	ماں شریک بہنیں ۲
۳	۲	۸	۲

اس مثال میں چوتھائی  $\frac{1}{4}$  کے ساتھ  $\frac{1}{4}$ ،  $\frac{2}{3}$ ،  $\frac{1}{3}$  سب ہی جمع ہیں، اس لئے مخرج مسئلہ ۱۲ ہے۔

مسئلہ ۶: اگر آٹھواں حصہ دوسری قسم کے تمام حصوں یا بعض حصوں کے ساتھ آجائے تو مخرج مسئلہ چوبیس ۲۴ ہوگا۔<sup>(۲)</sup>

مثال -۱۔ مسئلہ ۲۴

بیوی	بیٹیاں ۲	ماں	چچا
۳	۱۶	۲	۱

اس مثال میں آٹھواں، دو تہائی اور چھٹے کے ساتھ آیا ہے اس لئے مسئلہ چوبیس سے کیا گیا ہے۔

①....."الشریفیہ" شرح "السراجیہ"، باب مخارج الفروض، ص ۵۳.

②....."السراجی"، باب مخارج الفروض، ص ۱۹.



چچا  
۵بیٹیاں ۲  
۱۶بیوی  
۳

## عول کا بیان

**مسئلہ ۱:** عول سے مراد اصطلاح فرائض میں یہ ہے کہ مخرج مسئلہ جب ورثاء کے حصوں پر پورا نہ ہوتا ہو یعنی حصے زائد ہوں اور مخرج کا عدد حصوں کے مجموعی اعداد سے کم ہو تو مخرج مسئلہ کے عدد میں اضافہ کر دیا جاتا ہے، اس طرح کی تمام ورثاء پر ان کے حصوں کی نسبت سے ہو جاتی ہے۔<sup>(۱)</sup> (در مختار ج ۵ ص ۵۳۷)

**مسئلہ ۲:** عول کا فیصلہ سب سے پہلے سیدنا عمر فاروق رضی اللہ عنہ نے فرمایا ان کے عہد میں درج ذیل مسئلہ پیش آیا، آپ نے صحابہ سے مشورہ کیا تو ابن عباس رضی اللہ تعالیٰ عنہما نے عول کا مشورہ دیا۔

مسئلہ ۶ عم ۸

بہن  
۳ماں  
۲شوہر  
۳

اس پر کسی نے انکار نہ کیا۔<sup>(۲)</sup> (در مختار ج ۵ ص ۶۸۸) پھر بعد میں یہی طریقہ رائج ہو گیا، اب اس مسئلہ میں حصوں کی تعداد آٹھ ہے جب کہ مخرج چھ ہے لہذا دو عدد کا اضافہ کر دیا گیا ہے اور ایک نشان عم جو عول کا مخفف ہے لگا دیا گیا ہے۔

**مسئلہ ۳:** ۶ چھ کا عول طاق عدد میں بھی ہوتا ہے اور جفت میں بھی مگر یہ عول صرف دس تک ہوتا ہے۔<sup>(۳)</sup> (در مختار ج ۵ ص ۶۸۹)

مثال ۱۔ مسئلہ ۶ عم ۷

بہن  
۲بہن  
۲شوہر  
۳

①....."الدر المختار"، کتاب الفرائض، باب العول، ج ۱۰، ص ۵۶۹.

②....."الدر المختار"، کتاب الفرائض، باب العول، ج ۱۰، ص ۵۶۹.

③.....المرجع السابق، ص ۵۷۰.

مسئلہ ۸ ع

مثال ۲۔

ماں	شوہر	بہن	بہن
۱	۳	۲	۲

مسئلہ ۹ ع

مثال ۳۔

ماں	شوہر	بہن	بہن	ماں شریک بھائی
۱	۳	۲	۲	۱

مسئلہ ۱۰ ع

مثال ۴۔

ماں	شوہر	بہن	بہن	ماں شریک بھائی	ماں شریک بھائی
۱	۳	۲	۲	۱	۱

مسئلہ ۴: بارہ کا عول سترہ تک ہوتا ہے مگر یہ عول جفت عدد میں نہیں ہوگا صرف طاق میں ہوگا۔<sup>(۱)</sup> (درمختار ج ۵

ص ۶۸۹ شریفیہ ص ۵۷)

مسئلہ ۱۲ ع ۱۳

مثال ۱۔

بیوی	بہن	بہن	ماں
۳	۲	۲	۲

مسئلہ ۱۲ ع ۱۵

مثال ۲۔

بیوی	بہن	بہن	ماں	ماں شریک بھائی
۳	۲	۲	۲	۲

مسئلہ ۱۲ ع ۱۷

مثال ۳۔

بیوی	بہن	بہن	ماں	ماں شریک بھائی	ماں شریک بھائی
۳	۲	۲	۲	۲	۲

مسئلہ ۵: چوبیس ۲۴ کا عول صرف ستائیس ہے۔<sup>(۲)</sup> (درمختار ج ۵ ص ۶۸۹)

①....."الدر المختار"، کتاب الفرائض، باب العول، ج ۱۰، ص ۵۷۰.

②.....المرجع السابق.



مثال - ۱۔

مسئلہ ۲۳ عم ۲۷

بیوی	بیٹی	بیٹی	ماں	باپ
۳	۸	۸	۴	۴

## اعداد کے درمیان نسبتوں کا بیان

تخریج مسائل کے وقت ورثاء کی تعداد، ان کے حصوں کی تعداد، مخرج مسئلہ کا عدد، سب ہی کو مد نظر رکھنا ہوتا ہے پھر ان اعداد کی باہمی نسبتیں بھی تخریج مسائل کے سلسلے میں بنیادی حیثیت رکھتی ہیں ہم ان نسبتوں کا ذکر کرتے ہیں۔

**تمائل:** اگر دو عدد آپس میں برابر ہیں تو ان میں تماثل کی نسبت ہے جیسے  $۴=۴$ ۔

**تداخل:** دو مختلف عددوں میں سے چھوٹا عدد اگر بڑے کو کاٹ دے یعنی بڑا چھوٹے پر پورا پورا تقسیم ہو جائے تو ان

دونوں میں نسبت تداخل ہے جیسے ۱۶ اور ۴۔

**توافق:** دو مختلف عددوں میں سے اگر چھوٹا بڑے کو نہ کاٹے بلکہ ایک تیسرا عدد دونوں کو کاٹے تو ان دونوں میں

نسبت توافق ہوگی جیسے ۸، اور ۲۰ کہ انہیں ۴ کاٹا ہے ان دونوں میں توافق بالرباع ہے اور ۵ بیس کا عدد وفق ہے جب کہ دو آٹھ کا عدد وفق ہے۔

**تباين:** اگر دو مختلف عدد اس قسم کے ہوں کہ نہ تو وہ آپس میں ایک دوسرے کو کاٹیں اور نہ ہی کوئی تیسرا ان کو کاٹے

تو ان میں نسبت تباين ہے۔ جیسے ۹ اور ۱۰۔<sup>(۱)</sup>

## نسبتوں کی پہچان

دو عددوں میں مماثلت اور مساوات تو ظاہر ہی ہوتی ہے البتہ تداخل اور توافق اور تباين کی پہچان کا قاعدہ معلوم ہونا

ضروری ہے اور وہ یہ ہے۔

دو عددوں میں اگر چھوٹا عدد بڑے عدد کو پورا پورا تقسیم کر دے تو یہ تداخل ہے اور اگر پورا پورا تقسیم نہ کرے تو

چھوٹے عدد کو بڑے عدد سے تقسیم کریں اور اس کا جو باقی بچے اُس سے چھوٹے عدد کو تقسیم کریں پھر اس کا جو باقی بچے اس سے

پہلے کے باقی کو تقسیم کریں اسی طرح ایک کو دوسرے سے تقسیم کرتے رہیں یہاں تک کہ باقی کچھ نہ بچے تو اگر آخری تقسیم

کرنے والا عدد ایک ہے تو ان دو عددوں میں تباين ہے اور اگر ایک سے زیادہ دو تین چار وغیرہ کوئی عدد ہے تو ان میں توافق

ہے اور اُس عدد کے نام کی مناسبت سے اس توافق کا نام بھی ہوتا ہے۔

①....."السراجی"، فصل فی معرفة التماثل والتداخل... إلخ، ص ۲۰، ۲۱۔

مثلاً آخری تقسیم کرنے والا عدد دو تھا تو توافق بال نصف اور تین تھا تو توافق بالثلث اور چار تھا تو توافق بالربع ہے۔ اس کی مثالیں یہ ہیں۔

۱۳ اور ۴۵ کو اور ۱۰-۱۶ کو اور ۹-۱۵ کو اس طرح تقسیم کیا جائے۔

۹ (۱) ۱۵	۱۰ (۱) ۱۶	۱۳ (۳) ۴۵
۹	۱۰	۳۹
۶ (۱) ۹	۶ (۱) ۱۰	۶ (۲) ۱۳
۶	۶	۱۲
۳ (۲) ۶	۴ (۱) ۶	۱ (۶) ۶
۶	۴	۶
x	۲ (۲) ۴	x
	۴	
	x	

پہلی مثال میں آخری تقسیم کرنے والا عدد ایک ہے لہذا ۱۳ اور ۴۵ میں تباین ہے۔ دوسری مثال میں آخری تقسیم کرنے والا عدد دو ہے لہذا ۱۰ اور ۱۶ میں توافق بال نصف ہے۔ اور تیسری مثال میں آخری تقسیم کرنے والا عدد تین ہے۔ لہذا ۹ اور ۱۵ میں توافق بالثلث ہے۔

توافق کی صورت میں ان دونوں عددوں کو تقسیم کرنے والے عدد سے ان دونوں کو تقسیم کر کے جو عدد حاصل ہوگا وہ اس کا وفق کہلاتا ہے مثلاً ۱۶ اور ۱۰ کو ۲ سے تقسیم کیا تو ۱۶ کا وفق ۸ ہے اور ۱۰ کا وفق ۵ ہے اور ۹ اور ۱۵ کو ۳ سے تقسیم کیا تو ۹ کا وفق ۳ ہے اور ۱۵ کا وفق ۵ ہے۔<sup>(۱)</sup>

**تصحیح:** اگر وارثوں کی تعداد اور اصل مسئلہ سے ملنے والے حصوں میں کسر واقع ہو جائے تو اس کسر کے دور کرنے کو تصحیح کہتے ہیں۔<sup>(۲)</sup> (ضوء السراج حاشیہ شریفیہ ص ۷۲) اور کبھی حصوں کے کم از کم عدد سے حاصل کرنے کو بھی تصحیح کہتے ہیں۔<sup>(۳)</sup> (شریفیہ ص ۷۲) یعنی اصل مسئلہ پر بھی تصحیح کا اطلاق ہوتا ہے۔ اس سلسلہ میں مجموعی طور پر سات اصول کارفرما ہیں۔ تین تو حصوں اور اعداد و س (یعنی جو لوگ حصہ پانے والے ہیں انکی تعداد) کے درمیان ہیں اور چار خود اعداد و س کے درمیان ہیں۔

①....."الشریفیہ" شرح "السراجیہ"، فصل فی معرفة التماثل والتداخل... إلخ، ص ۵۷، ۵۸.

②....."ضوء السراج" حاشیہ "الشریفیہ"، باب التصحیح، ص ۶۱.

③....."الشریفیہ" شرح "السراجیہ"، باب التصحیح، ص ۶۱.



مسئلہ ۱: اگر ہر فریق کے حصے اس پر بلا کسر کے منقسم ہو رہے ہیں تو تصحیح کی کوئی ضرورت نہیں۔<sup>(۱)</sup> (شریفیہ ص ۷۲)

مثال ۱۔

مسئلہ ۶

ماں	باپ	بیٹیاں ۲
۱	۱	۴

اب یہاں وارثوں کے تین فریق ہیں اور ہر فریق کو پورا پورا حصہ بغیر کسر کے مل گیا دو بیٹیاں جو ایک فریق ہیں ان کا مجموعی حصہ ۴ ہے جس میں سے دو دو ہر ایک کو مل گئے۔

مسئلہ ۲: اگر ایک فریق پر کسر واقع ہو اور ان کے عدد سہام (حصوں کی تعداد) اور عدد رؤس میں نسبت توافق ہو تو اس فریق کے عدد رؤس کا عدد وفق نکال کر اسے اصل مسئلہ میں ضرب دیں گے اور اگر مسئلہ عائکہ ہے تو اس کے عول میں ضرب دیں گے اب جو حاصل ہوگا وہ تصحیح مسئلہ ہے۔ پھر اسی عدد وفق کو ہر فریق کے حصے میں ضرب دی جائے گی اس طرح اس فریق کا حصہ بلا کسر نکل آئے گا۔ اب رہا فریق کے ہر ہر فرد کا حصہ تو اس کی تخریج کا طریقہ ہم بعد میں بیان کریں گے۔<sup>(۲)</sup>

مثال ۱۔

مسئلہ ۶ ت ۳۰

المضروب ۵

ماں	باپ	بیٹیاں ۱۰۔ (۵)
$\frac{۱}{۵}$	$\frac{۱}{۵}$	$\frac{۴}{۲۰}$

صورت مذکورہ میں کسر صرف ایک فریق پر تھی یعنی بیٹیوں پر، ان کے عدد رؤس ۱۰ اور عدد سہام ۴ میں توافق بالصف ہے، یعنی دونوں کو کاٹنے والا عدد ۲ ہے۔ لہذا اس کا عدد وفق ۵ نکلا۔ اب اس کو ہم نے اصل مسئلہ (جو ۶ سے ہے) میں ضرب دیا تو تین حاصل ضرب نکلا۔ یہ تین تصحیح مسئلہ ہے جس کو ”ت“ سے ظاہر کیا گیا ہے جو تصحیح کا مخفف ہے پھر اسی مضروب ۵ کو ہر فریق کے حصے سے ضرب دی گئی جس سے ہر فریق کا حصہ بلا کسر معلوم ہو گیا۔

مثال ۲۔

مسئلہ ۱۲ ع ۱۵ ت ۴۵

المضروب ۳

شوہر	ماں	باپ	بیٹیاں ۶ (۳)
$\frac{۳}{۹}$	$\frac{۲}{۶}$	$\frac{۲}{۶}$	$\frac{۸}{۲۴}$

۱..... ”الشریفیہ“ شرح ”السراجیہ“، باب التصحیح، ص ۶۱۔

۲..... المرجع السابق، ص ۶۲۔

اس صورت میں حصے مخرج مسئلہ سے بڑھ گئے تھے، لہذا مسئلہ عائکہ ہو گیا پھر سہام اور رؤس میں نسبت دیکھی گئی تو صرف ایک ہی فریق پر کسر تھی، وہ بیٹیاں ہیں، ان کے اور ان کے حصوں کے درمیان نسبت توافق بالنصف ہے لہذا ہم نے عدد رؤس کے عدد وفق کو عول مسئلہ میں ضرب دی اور اس طرح حاصل ضرب مخرج مسئلہ بن گیا۔ پھر اسی مضروب کو ہر فریق کے حصہ سے ضرب دے دی گئی۔<sup>(۱)</sup>

**مسئلہ ۳:** اگر کسر ایک ہی فریق پر ہو مگر ان کے عدد سہام اور عدد رؤس میں نسبت بتاين ہو تو تصحیح کا طریقہ یہ ہے کہ جس فریق پر کسر ہے اس کے کل عدد رؤس کو اصل مسئلہ میں یا عول مسئلہ میں (اگر مسئلہ عائکہ ہے) ضرب دیں اور اسی طرح ہر فریق کے حصہ میں۔

مثال ۱۔ مسئلہ ۱۸ المضروب ۳

شوہر	دادی	اخوات الام ۳
$\frac{۳}{۹}$	$\frac{۱}{۳}$	$\frac{۲}{۶}$

مثال ۲۔ مسئلہ ۳۵ المضروب ۵

شوہر	بہنیں ۵
$\frac{۳}{۱۵}$	$\frac{۴}{۲۰}$

**مسئلہ ۴:** مذکورہ تین اصول اس وقت جاری ہوں گے جب کسر ایک فریق پر ہو لیکن ایک سے زائد فریقوں پر کسر ہونے کی صورت میں مندرجہ ذیل چار اصولوں سے کام لیا جائے گا۔<sup>(۲)</sup>

**مسئلہ ۵:** اگر کسر ایک سے زائد فریقوں پر ہو تو رؤس اور رؤس کے درمیان نسبت دیکھی جائے گی اگر اعداد رؤس آپس میں متماثل ہوں تو کسی ایک عدد کو اصل مسئلہ میں یا اس کے عول میں (اگر مسئلہ عائکہ ہو) ضرب دیں گے پھر اسی مضروب کو ہر فریق کے حصے میں ضرب دیں گے۔<sup>(۳)</sup>

مثال ۱۔ مسئلہ ۱۸ المضروب ۳

بیٹیاں ۶	دادیاں ۳	چچا ۳
$\frac{۲}{۱۲}$	$\frac{۱}{۳}$	$\frac{۱}{۳}$

①....."الشریفة" شرح "السراجیة"، باب التصحیح، ص ۶۲.

②.....المرجع السابق، ص ۶۳. ③.....المرجع السابق، ص ۶۳، ۶۴.



توضیح اس کی یہ ہے کہ اصل مسئلہ ۶ سے ہوا جس میں سے ۶ بیٹیوں کو دو تہائی یعنی ۴ ملے اب چونکہ چار، چھ پر پوری طرح تقسیم نہیں ہوتا اور ۶-۴ میں توافق (۱) ہے، لہذا ۶ کا وفق عدد ۳ ہو گیا اور تین دادیوں کو ایک اور تینوں چچوں کو ایک ملا جوان پر پورا تقسیم نہیں ہوتا اب ہمارے پاس یہ عدد رؤس ہیں ۳-۳-۳، ان میں تماثل ہے لہذا کسی ایک عدد کو اصل مسئلہ میں ضرب دیں گے اور پھر مضروب کو ہر فریق کے حصہ سے ضرب دی جائے گی۔

مسئلہ ۶: اگر کسر ایک سے زائد فریقوں پر ہے مگر ان کے اعداد رؤس میں آپس میں نسبت متداخل ہے تو جو بڑا عدد ہے اسے اصل مسئلہ میں ضرب دیں گے یا اگر عائکہ ہے تو اسکے عول میں دیں گے۔ (۲)

مسئلہ ۷: اگر کسر وارثوں کے ایک سے زائد فریقوں پر ہو اور ان کے اعداد رؤس میں توافق ہو تو اس کا طریقہ یہ ہے کہ ایک عدد رؤس کے وفق کو دوسرے فریق کے کل عدد رؤس میں ضرب دیں گے۔ پھر حاصل ضرب کی نسبت تیسرے فریق کے عدد رؤس سے دیکھیں گے۔ اگر ان میں توافق ہو تو ایک کے وفق کو دوسرے کے کل میں ضرب دیں گے اور اگر حاصل ضرب اور تیسرے فریق کے عدد رؤس میں بتابین کی نسبت ہو تو پورے ایک عدد کو دوسرے میں ضرب دے لیں گے۔ پھر حاصل ضرب کو چوتھے فریق کے عدد رؤس کے ساتھ اسی طرح دیکھیں گے۔ اگر توافق ہو گا تو ایک کے وفق کو دوسرے کل عدد میں ضرب دیں گے اور اگر بتابین ہو تو ایک عدد کو دوسرے سے ضرب کر دیں گے۔ اسی طرح جتنے فریق میں کسر ہوگی، کریں گے۔ آخر میں جو حاصل ضرب ہو گا اس کو اصل مسئلہ میں یا عول والے مسئلے میں عول سے ضرب دے دیں گے اور اسی عدد کو ہر فریق کے حصے میں بھی ضرب دے دیں گے۔ (۳)

۱..... بہار شریعت میں اس مقام پر ”تداخل“ لکھا ہوا ہے، جو کتابت کی غلطی معلوم ہوتی ہے کیونکہ اصل لفظ یہاں پر ”توافق“ ہے، اسی وجہ سے ہم نے متن میں تصحیح کر دی ہے۔... علمہ

۲..... ”الشریفة“ شرح ”السراجیة“، باب التصحیح، ص ۶۴۔  
مثال۔ مسئلہ ۱۲ ات ۱۳۳

بیویاں -۴- دادیاں -۳- چچا -۱۲-

۳ ۲ ۷  
۳۶ ۲۴ ۸۴

توضیح: اصل مسئلہ ۱۲ ہے جس سے سدس یعنی دو حصے تین دادیوں کے ہیں لیکن دو، تین میں بتابین ہے لہذا جدات کی تعداد تین ہی رہے گی چوتھائی بیویوں کا یعنی تین حصے لیکن تین اور چار میں بھی بتابین ہے اس لیے زوجات کی تعداد بھی یہی رہے گی باقی مال اعمام (چچوں) کو بطور عصبہ ملے گا اور وہ سات حصے ہیں لیکن اعمام کی تعداد ۱۲ ہے جبکہ ۱۲ اور ۷ میں بھی بتابین ہے اس لیے اعمام کی تعداد ۱۲ ہی رہے گی پھر ہم نے عدد رؤس کی آپس میں نسبت دیکھی تو زوجات اور جدات کی تعداد یعنی ۴ اور ۳ ان میں اور ۱۲ میں متداخل ہے لہذا ہم نے بڑے عدد رؤس ۱۲ کو اصل مسئلہ ۱۲ میں ضرب دی تو ایک سو چوالیس حصے ہو گئے اب ہر فریق کے حصے کو مضروب یعنی ۱۲ سے ضرب دیں گے پس بیویوں کے ۳۶، دادیوں کے ۲۴ اور چچوں کے ۸۴ حصے ہوں گے جو کہ ہر فریق کے عدد رؤس پر پورے پورے تقسیم ہو جائیں گے۔... علمہ

۳..... ”الشریفة“ شرح ”السراجیة“، باب التصحیح، ص ۶۵۔



مثال۔ (1)

مسئلہ ۲۲ ت ۲۳۲۰

المضروب ۱۸۰

بیویاں۔ ۲۔	بیٹیاں ۱۸ (۹)	دادیاں ۱۵	چچا۔ ۶۔
۳	۱۶	۲	۱
۵۴۰	۲۸۸۰	۷۲۰	۱۸۰

جیسا کہ آپ واضح طور پر دیکھ رہے ہیں اس مسئلہ میں ہر فریق پر کسر ہے لہذا ہم پہلے تو اعداد سہام (2) اور اعداد رؤس (3) کی نسبت دیکھیں گے تو ۳-۲ میں بتاين ہے لہذا یہ اعداد یونہی رہیں گے۔ ۱۶، ۱۸ میں توافق بال نصف ہے لہذا ۱۸ کا عدد وفق نکالیں گے جو ۹ ہے اب گویا یہ عدد ۹ ہی ہے اور رؤس کے درمیان نسبت دیکھتے ہوئے ۱۸ کا لحاظ نہ ہوگا۔ بلکہ ۹ کا ہی ہوگا۔ ۲، ۱۵ اور ۶ میں بھی نسبت بتاين ہے۔ لہذا یہ اعداد بھی اپنی جگہ ہی رہیں گے اب رؤس کی نسبت دیکھی گئی تو ۴-۶ میں نسبت توافق ہے تو ان میں سے کسی ایک کا عدد وفق نکال کر دوسرے میں ضرب دے سکتے ہیں یہاں ۶ کا عدد وفق نکالا تو تین ۳ نکلا اب ۲ کو تین میں ضرب دی تو ۱۲ حاصل ہوئے اب ۱۲ اور ۹ میں بھی نسبت توافق بالثلث کی ہے تو ۹ کا عدد وفق نکالا جو ۳ ہے اور ۱۲ کو ۳ میں ضرب دی ۳۶ حاصل آیا۔ اب ۳۶ اور ۱۵ میں بھی توافق بالثلث ہے لہذا ۱۵ کے عدد وفق ۵ کو ۳۶ میں ضرب دی تو ۱۸۰ حاصل ہوئے اب اس کو اصل مسئلہ ۲۲ میں ضرب دی تو ۴۳۲۰ چار ہزار تین سو بیس حاصل آیا جو مخرج مسئلہ ہے پھر اسی مضروب ۱۸۰ کو ہر فریق کے حصہ میں ضرب دی گئی تو وہ حاصل آیا جو ہم نے ہر ایک فریق کے نیچے لکھ دیا ہے۔

**مسئلہ ۸:** اگر کسر ایک سے زائد فریقوں پر ہو اور اعداد میں بتاين ہو تو کسی ایک کو دوسرے عدد رؤس میں ضرب دی جائے گی پھر اس کی نسبت دوسرے عدد رؤس سے دیکھی جائے گی اگر بتاين کی نسبت ہو تو اس کو دوسرے عدد رؤس سے ضرب دیں گے اور بالآخر جو حاصل ہوگا اس کو اصل مسئلہ میں ضرب دیں گے۔ (4)

مثال۔

مسئلہ ۲۲ ت ۵۰۴۰

المضروب ۲۱۰

بیویاں۔ ۲۔	دادیاں۔ ۶۔ (۳)	بیٹیاں۔ ۱۰۔ (۵)	چچا۔ ۷۔
۳	۲	۱۶	۱
۶۳۰	۸۴۰	۳۳۶۰	۲۱۰

توضیح = اب ۳-۲ میں بتاين ہے لہذا یہ اسی طرح رہیں گے اور ۶-۱۰ میں توافق بال نصف ہے تو ۶ کا عدد وفق ۳ نکال لیا گیا۔ اس طرح ۱۰-۱۶ میں توافق بال نصف ہے تو ۱۰ کا عدد وفق نکال لیا جو ۵ ہے اور ۷-۱۰ میں بتاين ہے لہذا وہ اپنی جگہ رہا۔ اب ہمارے پاس یہ اعداد رؤس ہیں ۲-۳-۵۔ یہ سب آپس میں متباين ہیں۔ لہذا ۲ کو ۳ میں ضرب دی تو حاصل ۶ ہوا۔ اس کو ۵ میں ضرب دی تو ۳۰ حاصل ہوا۔ اس کو ۷ میں ضرب دی تو حاصل ۲۱۰ دو سو دس آیا۔ اب اس کو اصل مسئلہ میں ضرب دی تو حاصل پانچ ہزار چالیس

①..... یہ مثال مسئلہ ۶ کے تحت مذکور تھی جبکہ یہ مسئلہ ۷ کی مثال ہے لہذا ہم نے اسے مسئلہ ۷ کے تحت ذکر کر دیا۔... علمہ

②..... حصوں کی تعداد۔ ③..... ہر فریق کی تعداد۔

④..... ”الشریفة“ شرح ”السراجیة“، باب التصحیح، ص ۶۶۔



آیا، ۵۰۴۰۔ اور یہ مخرج مسئلہ ہے، پھر اسی مضروب ۲۱۰ کو ہر فریق کے حصے میں ضرب دی تو وہ حاصل آیا جو ہر فریق کے نیچے لکھا ہے۔  
مسئلہ ۹: استقراء سے (۱) یہ بات ثابت ہے کہ چار فریقوں سے زائد پر کسر نہیں آسکتی۔ (۲) (شریفیہ ص ۷۸)

## ہر وارث کا حصہ معلوم کرنے کا اصول

ہر فریق یا وارثوں کے ہر گروپ کا مجموعی حصہ معلوم کرنے کا طریقہ تو ہم بیان کر چکے ہیں اب اگر ہر گروپ کے ہر فرد کا حصہ معلوم کرنا ہو تو اس کے کئی طریقے ہیں چند ہم ذکر کرتے ہیں۔

① ہر فریق کے حصہ کو (جو اس فریق کو اصل مسئلہ سے ملا ہے) ان کے عدد رؤس پر تقسیم کر دیں پھر جو خارج قسمت ہے اُسے اس عدد میں ضرب دیں جس کو تصحیح کے لئے اصل مسئلہ میں ضرب دیا تھا، اب جو حاصل ہوگا وہ اس فریق کے ہر فرد کا حصہ ہوگا۔ (۳)  
مثال۔ مسئلہ ۲۴ تا ۵۰۴۰ المضروب ۲۱۰

بیویاں۔ ۲	دادیاں۔ ۶	بیٹیاں۔ ۱۰	چچا۔ ۷
$\frac{۳}{۶۳۰}$	$\frac{۲}{۸۴۰}$	$\frac{۱۶}{۳۳۶۰}$	$\frac{۱}{۲۱۰}$
لک	لک	لک	لک
۳۱۵	۱۴۰	۳۳۶	۳۰

توضیح = اب اس مسئلہ میں بیویوں کو ۳ ملے جبکہ عدد رؤس ۲ ہے لہذا ہم نے ۳ کو دو پر تقسیم کیا تو خارج قسمت  $\frac{۱}{۲}$  نکلا پھر اس کو المضروب ۲۱۰ میں ضرب دیا تو حاصل ۳۱۵ آیا جو ہر بیوی کا حصہ ہے اس کو قاعدہ کے مطابق فریق کے حصہ کے نیچے لک ۳۱۵ لکھ دیا گیا۔ لک دراصل لکل واحد (ہر ایک کا) کا مخفف ہے۔ اس طرح بیٹیوں کا مجموعی حصہ ۱۶ ہے اور عدد رؤس ۱۰ ہے، لہذا ۱۶ کو ۱۰ پر تقسیم کیا گیا  $\frac{۳}{۵}$  پھر اس کو مضروب ۲۱۰ میں ضرب دیا گیا تو ۳۳۶ حاصل ہوا اور یہی ہر بیٹی کا حصہ ہے یہی عمل تمام فریقوں کے ساتھ کیا جائے گا۔

دوسرا طریقہ یہ ہے کہ المضروب کو فریق کے اعداد رؤس پر تقسیم کر دیا جائے پھر خارج قسمت کو اسی فریق کے حصہ میں (جو اصل مسئلہ سے ان کو ملا ہے) ضرب دے دیا جائے تو حاصل ہر فرد کا حصہ ہوگا۔ اب مذکورہ مثال ہی کو لے لیں اس میں

①..... غور و فکر سے، تجربے سے۔

②..... "الشریفیہ" شرح "السراجیہ"، باب التصحیح، ص ۶۷۔

③..... المرجع السابق، فصل فی معرفة نصیب کل فریق، ص ۶۸۔

بیویوں کا حصہ ۳ ہے اور ان کی تعداد ۲ ہے، جب مضروب (جس کو اصل مسئلہ میں ضرب دی تھی) ۲۱۰ کو ۲ پر تقسیم کیا تو ایک سو پانچ حاصل ہوا۔ اب اسکو بیویوں کے مجموعی حصے ۳ سے ضرب دی تو ۳۱۵ حاصل ہوا جو ہر بیوی کا انفرادی حصہ ہے یہی عمل دوسرے فریقوں کے ساتھ کیا جائے گا۔ (۱)

تیسرا طریقہ یہ ہے کہ ہر فریق کے حصہ کو (جو اصل مسئلہ سے اس کو ملا ہے) ان کے عدد رؤس سے نسبت دیں پھر اس نسبت کے لحاظ سے مضروب سے اس فریق کے ہر فرد کو دے دیں، مثلاً اسی مسئلہ میں جب بیویوں کے حصہ ۳ کو عدد رؤس ۲ سے نسبت دی  $\frac{۱}{۲}$  کی نسبت نکلی، اب اسی نسبت کے اعتبار سے مضروب سے ہر بیوی کو دیا تو ۳۱۵ آیا۔ یہی عمل ہر ایک فریق کے ساتھ کیا جائے گا، اس کے علاوہ اور طریقے بھی ہیں جو حساب داں حضرات (۲) کے لئے مشکل نہیں۔ (۳)

## وارثوں اور دوسرے حقداروں میں ترکہ کی تقسیم کا طریقہ

جو کچھ مال میت نے چھوڑا ہو اس کی تقسیم اسی ترتیب پر ہوگی جس کا ذکر شروع کتاب میں ہوا۔ اب وارثوں اور دوسرے حقداروں میں ترکہ تقسیم کرنے کا طریقہ ذکر کیا جاتا ہے۔

① اگر ترکہ اور تصحیح میں مماثلت ہو تو ضرب وغیرہ کی ضرورت نہیں اور مسئلہ درست ہے۔ (۴)

مثال۔	مسئلہ ۶	ترکہ ۶ روپیہ
	ماں	بیٹیاں ۴
	۱	۲
	باپ	۱

توضیح = اب ترکہ یعنی وہ مال جو میت نے چھوڑا ہے اس کا عدد ۶ ہے جو ۶ سے مماثلت رکھتا ہے اس لئے پورا پورا تقسیم ہو گیا۔  
مسئلہ ۱: اگر میت کے پاس کچھ نقد روپیہ ہو اور کچھ دوسرا مال تو سب کی مناسب قیمت لگائی جائے پھر تقسیم کیا جائے۔  
مسئلہ ۲: اگر ترکے اور تصحیح میں تباین ہو تو وارث کے سہام کو (۵) جو اُسے تصحیح سے ملے ہیں کل ترکے میں ضرب دیں اور حاصل ضرب کو تصحیح سے تقسیم کریں جو جواب ہو گا وہ اس وارث کا حصہ ہے۔ (۶)

①..... "الشریفة" شرح "السراجیة"، باب التصحیح، فصل فی معرفة نصیب کل فریق، ص ۶۸.

②..... علم حساب کے ماہرین۔

③..... "الشریفة" شرح "السراجیة"، باب التصحیح، فصل فی معرفة نصیب کل فریق، ص ۶۹.

④..... المرجع السابق، ص ۷۰.

⑤..... حصوں کو۔

⑥..... "الشریفة" شرح "السراجیة"، باب التصحیح، فصل فی قسمة التركات... إلخ، ص ۷۰.



ترکہ ۷ روپے

مسئلہ ۶

بنت	بنت	ماں	باپ
۲	۲	۱	۱

توضیح = اس صورت میں تصحیح کا عدد چھ ہے اور ترکہ سات روپیہ ہے چھ اور سات میں بتاؤں ہے اس لئے ایک لڑکی کے حصے یعنی دو کو سات میں ضرب دیا تو حاصل ضرب چودہ ہوا۔ اس کو چھ سے تقسیم کیا تو  $\frac{1}{3}$  ۲ روپیہ بیٹی کا حصہ ہوا اور باپ کا ترکہ ایک ہے اس کو ۷ سے ضرب دیا تو ۷ ہوئے اس کو ۶ سے تقسیم کیا تو  $\frac{1}{4}$  ۱ روپیہ باپ کا حصہ ہوا۔

مسئلہ ۳: اگر ترکہ اور تصحیح میں توافق ہو تو وارث کے سہام کو ترکہ کے وفق میں ضرب دیں اور حاصل ضرب کو تصحیح کے وفق سے تقسیم کریں جو جواب ہو گا وہ اس وارث کا حصہ ہے۔ (1)

ترکہ ۱۵ روپے/۵

مسئلہ ۲/۶

باپ	ماں	بیٹی
۲	۱	۳

توضیح:- تصحیح کا عدد چھ ہے اور ترکہ پندرہ روپیہ۔ چھ اور پندرہ میں توافق بالثلث ہے۔ چھ کا وفق دو ہوا اور پندرہ کا وفق پانچ۔ لہذا باپ کے حصے یعنی دو کو پندرہ کے وفق پانچ میں ضرب دیا حاصل ضرب دس ہوا۔ دس کو چھ کے وفق دو سے تقسیم کیا تو پانچ جواب آیا۔ یہ باپ کا حصہ ہے بیٹی کے حصے تین کو پندرہ کے وفق پانچ میں ضرب دیا تو پندرہ ہوا۔ اسے چھ کے وفق دو سے تقسیم کیا تو  $\frac{1}{4}$  ۷ بیٹی کا حصہ ہوا۔ ماں کے حصے ایک کو پانچ پر ضرب دیا تو جواب پانچ ہوا۔ اُس کو دو سے تقسیم کیا تو جواب  $\frac{1}{2}$  ۲ ہوا، یہ ماں کا حصہ ہے۔

قاعدہ: اگر ترکہ اور تصحیح مسئلہ میں متداخل ہو تو چھوٹے عدد سے بڑے عدد کو تقسیم کرنے کے بعد جو جواب آئے گا اس کو اس عدد کا وفق مان کر وہی عمل کیا جائے گا جو توافق کی صورت میں کیا جاتا ہے۔ یعنی اگر ترکہ کا عدد تصحیح سے زیادہ ہے تو تصحیح سے ترکہ کو تقسیم کرنے کے بعد جو عدد حاصل ہو گا اس کو ہر وارث کے سہام میں ضرب دے دینے سے اس وارث کا حصہ معلوم ہو جائے گا اور اگر تصحیح کا عدد ترکہ سے زیادہ ہے تو ترکہ سے تصحیح کو تقسیم کر کے جو عدد حاصل ہو گا وہ تصحیح کا وفق ہو گا اس سے ہر وارث کے سہام کو تقسیم کرنے سے اُس وارث کا حصہ معلوم ہو جائے گا۔ (2)

①....."الشریفة" شرح "السراجیة"، باب التصحیح، فصل فی قسمة التَرَکات... إلخ، ص ۷۰.

②.....المرجع السابق، ص ۷۱.

ترکہ ۱۸/۳

مسئلہ ۶

اب	ام	بنت
۲	۱	۳

توضیح: تصحیح مسئلہ چھ اور ترکہ اٹھارہ روپیہ میں داخل ہے تو چھ سے اٹھارہ کو تقسیم کیا تو تین جواب آیا۔ تین کو بیٹی کے حصے یعنی تین سہام کو اٹھارہ کے وفق تین میں ضرب دیا تو نو روپیہ بیٹی کا حصہ ہو گیا۔ اسی طرح دوسرے وارثوں کا نکال دیا جائے گا۔

مسئلہ ۲۲/۲

ترکہ ۱۲ روپے

اب	ام	بنت	زوجہ
۵	۴	۱۲	۳

توضیح:- تصحیح کے عدد چوبیس اور ترکہ کے عدد بارہ میں داخل ہے تو بارہ سے چوبیس کو تقسیم کیا جواب دو آیا۔ یہ چوبیس کا وفق ہے بیٹی کا حصہ جو بارہ سہام تھا اسے دو سے تقسیم کیا تو لڑکی کا حصہ چھ روپے ہو گیا اور باپ کے پانچ سہام کو دو سے تقسیم کیا تو  $\frac{1}{2}$  روپیہ باپ کا حصہ ہوا۔ ماں کے چار سہام کو دو سے تقسیم کیا تو دو روپیہ ماں کا حصہ ہوا۔ بیوی کے تین سہام کو دو سے تقسیم کیا ڈیڑھ روپیہ بیوی کا حصہ ہو گیا۔

مسئلہ ۴: اگر ہر فریق کا حصہ معلوم کرنا ہو تو اس کا طریقہ یہ ہے کہ ہر فریق کو جو کچھ اصل مسئلہ سے ملا ہے تو توافق کی صورت میں اسے ترکہ کے وفق میں ضرب دیں اور حاصل ضرب کو تصحیح مسئلہ کے وفق پر تقسیم کریں اب جو خارج ہو گا وہ اس فریق کا حصہ ہے۔ (۱)

مثال = مسئلہ ۶ تعول الی ۹ (۳) ترکہ ۳۰/۱ (۱۰) روپے

شوہر	بہنیں - ۴	ماں شریک بہنیں - ۲
$\frac{۳}{۱۰}$	$\frac{۴}{۱۳}$	$\frac{۲}{۶}$

توضیح = بہنوں کو اصل مسئلہ سے مجموعی طور پر ۴ ملے تھے ان چار کو ترکہ کے وفق ۱۰ میں ضرب دی تو حاصل ۴۰ آیا۔ اب اس ۴۰ کو وفق مسئلہ پر تقسیم کیا تو خارج قسمت  $\frac{1}{13}$  آیا۔ یہی چار بہنوں کے ترکہ سے مجموعی حصہ ہے، یہی حال باقی فریقوں کا ہے۔

مسئلہ ۵: اگر تصحیح اور ترکہ میں تباہی کی نسبت ہو تو ہر فریق کے حصہ کو کل ترکہ میں ضرب دیں گے اور حاصل کو کل تصحیح پر تقسیم کر دیں گے اب خارج قسمت اس فریق کا مجموعی حصہ ہوگا۔ (۲)

۱..... "الشریفة" شرح "السراجیة"، باب التصحیح، فصل فی قسمة التَرَکات... إلخ، ص ۷۱.

۲..... المرجع السابق.



مثال =

مسئلہ ۶ تعول الی ۹

ترکہ ۳۲ روپے

$$\frac{\text{ماں شریک بہنیں} - ۲}{۲} = \frac{۱}{۹}$$

$$\frac{\text{بہنیں} - ۲}{۲} = \frac{۲}{۱۳}$$

$$\frac{\text{شوہر}}{۳} = \frac{۲}{۱۰}$$

مسئلہ ۶: اگر فریق کے ہر ہر فرد کا حصہ معلوم کرنا ہو تو اس کا طریقہ بھی وہی ہے جو اوپر مذکور ہوا۔<sup>(۱)</sup> صرف فرق اتنا ہے کہ بجائے فریق کے حصے کو ضرب دینے کے ہر ہر فرد کے حصے کو ضرب دی جائے گی۔

مثال =

مسئلہ ۶ تعول الی ۹ (۳)

ترکہ ۳۰ روپے

$$\frac{\text{ماں شریک بہنیں} - ۲}{۲} = \frac{۲}{۶}$$

$$\frac{\text{بہنیں} - ۲}{۲} = \frac{۱}{۱۳}$$

$$\frac{\text{شوہر}}{۳} = \frac{۳}{۱۰}$$

$$\text{لک } \frac{۱}{۳}$$

$$\text{لک } \frac{۱}{۳}$$

توضیح: اب مثال مذکور میں شوہر کا حصہ تو واضح ہے، ایک بہن کا حصہ اگر معلوم کرنا ہو تو ایک بہن کے حصہ کو وفق ترکہ میں ضرب دیں گے یعنی ایک کو دس میں دیں گے تو حاصل دس آیا اب دس کو تین پر تقسیم کیا تو حاصل  $\frac{۱}{۳}$  ۳ آیا۔

## قرض خواہوں میں مال کی تقسیم

مسئلہ ۱: اگر میت کا مال اتنا ہے کہ ہر قرض خواہ کو اس کا پورا پورا حق مل سکتا ہے جب تو ظاہر ہے کسی تکلف کی ضرورت نہیں۔ لیکن اگر صورت یہ ہو کہ قرض خواہ<sup>(۲)</sup> زائد ہیں اور ترکہ کم ہے اب کسی ایک کو پورا ادا کرنا اور باقی کو کم دینا انصاف کے تقاضوں کے خلاف ہے۔ اس لئے ایک ایسا طریقہ وضع کیا گیا ہے کہ ہر قرض خواہ کو انصاف سے مل جائے، اور وہ یہ کہ ہر قرض خواہ کا دین بمنزلہ سہم کے تصور کیا جائے اور تمام قرض خواہوں کے قرض کا مجموعہ بمنزلہ تصحیح یعنی مخرج مسئلہ کے تصور کیا جائے اور پھر وہی عمل کیا جائے جو تقسیم ترکہ میں ہوتا ہے۔

مثلاً۔ ایک شخص مر گیا اور ترکہ ۹ روپے چھوڑے جب کہ اس پر ایک شخص کے ۱۰ روپے تھے۔ دوسرے کے ۵ تو مجموعہ ۱۵

①..... یعنی مسئلہ ۴: کے تحت جو مذکور ہوا۔ ②..... یعنی میت جن کا مقروض تھا۔

روپے ہوا۔ اس کو بمنزلہ مخرج مسئلہ کے کیا، اور ۹۔۱۵ میں توافق بالثلث ہے اب ہم نے دس والے کو (جو ایک شخص کا قرض تھا) ۳ میں (جو وفق ترکہ ہے) ضرب دی تو حاصل تیس آیا اب اس حاصل کو وفق تصحیح (۵) پر تقسیم کیا تو خارج دس والے کا حصہ قرار پایا اور وہ ۶ ہے۔<sup>(۱)</sup>

مثال۔	مسئلہ ۱۵ (۵)	ترکہ ۹ روپے (۳)
	قرض زید ۱۰	قرض خالد ۵
	۱۰	۵
	۶ روپیہ	۳ روپیہ

اس پر قیاس کرتے ہوئے تباین کی صورت کا حل کچھ مشکل نہ ہوگا۔

## تخارج کا بیان

اس سے مراد یہ ہے کہ وارثوں میں کوئی یا قرض خواہوں میں سے کوئی تقسیم ترکہ سے پہلے میت کے مال میں سے کسی معین چیز کو لینا چاہے اور اس کے عوض اپنے حق سے دستبردار ہو جائے خواہ وہ حق اس چیز سے زائد ہو یا کم اور اس پر تمام ورثہ یا قرض خواہ متفق ہو جائیں تو اس کا نام فقہ کی اصطلاح میں ”تخارج“ یا ”تصالح“ ہے۔ اس صورت میں طریق تقسیم یہ ہے کہ اس شخص کے حصہ کو تصحیح سے خارج کر کے باقی مال تقسیم کر دیا جائے۔<sup>(۲)</sup> (شریفیہ ص ۸۵، درمختار ج ۵ ص ۵۶۵)

مثلاً۔ ایک عورت نے ورثہ میں شوہر، ماں اور چچا چھوڑے، اب شوہر نے کہا میں اپنا حصہ مہر کے بدلہ چھوڑتا ہوں، اس پر باقی ورثہ راضی ہو گئے تو مال اس طرح تقسیم ہوگا۔

مثال۔	مسئلہ ۳
	ماں ۲
	چچا ۱

توضیح: اب اصل مسئلہ شوہر کے ہوتے ہوئے ۶ تھا جس میں سے ۳ شوہر کو ملنا تھے اور تہائی ۲۔ ماں کو ملنا تھے، جبکہ اچچا کا تھا، اس لئے شوہر کا حصہ مہر کے عوض ساقط ہو گیا اور باقی وارثوں کے حصے حسب سابق رہے۔ خلاصہ یہ کہ وارثوں کو وہی حصے ملیں گے جو تخارج سے قبل خارج ہونے والے وارث کی موجودگی میں ملتے تھے۔<sup>(۳)</sup> (درمختار ج ۵ ص ۵۶۵)

①..... ”الشریفیہ“ شرح ”السراجیہ“، باب التصحیح، فصل فی قسمة التركات... إلخ، ص ۷۲، ۷۳.

②..... ”الشریفیہ“ شرح ”السراجیہ“، فصل فی التخارج، ص ۷۳، ۷۴.

③..... ”الدر المختار“، کتاب الفرائض، باب المختار، ج ۱۰، ص ۶۰۲.



## رد کا بیان

**مسئلہ ۱:** ردّ عول کی ضد ہے کیونکہ عول میں حصے مخرج سے زائد ہو جاتے ہیں اور مخرج مسئلہ میں اضافہ کرنا پڑتا ہے جب کہ ردّ میں حصے گھٹ جاتے ہیں اور مخرج مسئلہ میں کمی کرنا پڑتی ہے، اب اگر یہ صورت واقع ہو کہ مخرج سے اصحاب فرائض کو ان کے مقررہ حصوں کے دینے کے بعد بھی کچھ بچ جائے اور کوئی عصبہ بھی موجود نہ ہو تو باقی ماندہ کو اصحاب فرائض پر ان کے حصوں کی نسبت سے دوبارہ تقسیم کیا جائے گا۔<sup>(۱)</sup> (شریفیہ ص ۸۶، عالمگیری ج ۶ ص ۴۶۹، درمختار ج ۵ ص ۵۴۷، تبیین الحقائق ج ۶ ص ۲۴۷)

**مسئلہ ۲:** شوہر اور بیوی پر ردّ نہیں کیا جائے گا، جمہور صحابہ رضی اللہ عنہم کا یہی قول ہے۔<sup>(۲)</sup> (شریفیہ ص ۸۶ و محیط سرخی بحوالہ عالمگیری ج ۶ ص ۴۶۹، درمختار ج ۵ ص ۵۴۷، تبیین الحقائق ج ۶ ص ۲۴۷)

اس زمانے میں بیت المال کا نظام نہیں ہے اس لئے زوجین<sup>(۳)</sup> پر ردّ کر دیا جائے گا جب کہ اور کوئی وارث نہ ہو۔<sup>(۴)</sup> (شامی و درمختار ج ۵ ص ۶۸۹)

**مسئلہ ۳:** ردّ کے مسائل چار اقسام پر مشتمل ہیں۔ پہلی قسم یہ ہے کہ مسئلہ میں ان وارثوں میں سے جن پر ردّ ہوتا ہے صرف ایک قسم ہو اور جن پر ردّ نہیں ہوتا ہے یعنی (زوجین) میں سے کوئی نہ ہو اس صورت میں مسئلہ ان کے عدد رؤس سے کیا جائے گا کیونکہ مال سب کا سب انہی کو دینا ہے اور چونکہ رؤس و مخرج میں تماثل ہے اس لئے مزید کسی عمل کی ضرورت نہیں۔<sup>(۵)</sup> (عالمگیری ج ۶ ص ۴۶۹، تبیین الحقائق ج ۶ ص ۲۴۷)

مثال ۱۔	بالرود مسئلہ ۲	مثال ۲۔	بالرود مسئلہ ۲
بٹی	بٹی	بہن	بہن
۱	۱	۱	۱

**مسئلہ ۴:** اگر مسئلہ میں ایک سے زائد اجناس<sup>(۶)</sup> ان وارثوں کی ہیں جن پر ردّ ہوتا ہے اور جن پر ردّ نہیں ہوتا ہے وہ نہیں ہیں تو مسئلہ ان کے سہام سے کیا جائے گا۔<sup>(۷)</sup> (عالمگیری ج ۶ ص ۴۶۹، درمختار ج ۵ ص ۵۴۷، تبیین الحقائق ج ۶ ص ۲۴۷)

①..... "الفتاویٰ الہندیۃ"، کتاب الفرائض، الباب الرابع عشر فی الردّ وهو ضدّ العول، ج ۶، ص ۴۶۹.

و "الشریفیۃ" شرح "السراجیۃ"، باب الردّ، ص ۷۴، ۷۵.

②..... "الشریفیۃ" شرح "السراجیۃ"، باب الردّ، ص ۷۴، ۷۵.

③..... یعنی میاں بیوی۔

④..... "الدر المختار" و "رد المحتار"، کتاب الفرائض، باب العول، ج ۱۰، ص ۵۷۰.

⑤..... "الفتاویٰ الہندیۃ"، کتاب الفرائض، الباب الرابع عشر فی الردّ وهو ضدّ العول، ج ۶، ص ۴۶۹.

⑥..... اقسام۔

⑦..... "الدر المختار" و "رد المحتار"، کتاب الفرائض، باب العول، ج ۱۰، ص ۵۷۲.

مثال - ۱۔

بالرود مسئلہ ۲

ماں شریک بہن	دادی
۱	۱

توضیح = اس مسئلہ میں دادی کا حصہ چھٹا ہے اور ماں شریک بہن کا بھی یہی ہے، مسئلہ اگر ۶ سے کیا جاتا ہے تو ہر ایک کو ایک ایک ملتا اور ۴ بچتے، اس لئے مسئلہ انکے سہام یعنی ۲ سے کر دیا گیا۔

مثال - ۲۔

مسئلہ ۳

ماں شریک بہنیں - ۲۔	ماں
۲	۱

توضیح = چونکہ ماں شریک بہنیں دو ہیں، اس لئے ان کا مقررہ حصہ ثلث  $\frac{1}{3}$  ہے، جبکہ ماں کا حصہ چھٹا ہے۔ اب اگر مسئلہ ۶ سے کیا جائے تو بہنوں کو چھ میں سے ۲ ملتے ہیں اور ماں کو ایک۔ لہذا ان کے مجموعی سہام  $\frac{3}{6}$  (۱) ہوئے پس بجائے اس کے کہ ۶ سے مسئلہ کریں ۳ ہی سے کر دیا۔ اس طرح فرض حصہ دینے کے بعد جو کچھ بچا وہ بھی انہی کی طرف رڈ ہو گیا۔

مثال - ۳۔

بالرود مسئلہ ۴

بیٹی	پوتی
۳	۱

توضیح: اصل مسئلہ ۶ سے تھا جن میں سے نصف (یعنی ۳) بیٹی کا ہے اور چھٹا یعنی ایک پوتی کا ہے تو کل حصے ۴ ہوئے انہی سے مسئلہ کر دیا گیا۔

مثال - ۴۔

بالرود مسئلہ ۵

بیٹی - ۲۔	ماں
۲	۱

توضیح: چونکہ بیٹیاں ۲ ہیں ان کو چھ کا دو تہائی یعنی ۴ ملنا ہے جب کہ ماں کو ایک ملے گا اس طرح مجموعی سہام ۵ بنتے ہیں اور انہی سے مسئلہ کر دیا گیا۔

مثال - ۵۔

بالرود مسئلہ ۵

بیٹی	پوتی	ماں
۳	۱	۱

①..... کل حصے۔



## مثال ۶۔ بالرد مسئلہ ۵

ماں شریک بہنیں ۲  
۲

بہن  
۳

مسئلہ ۵: اگر من یرد علیہ<sup>(۱)</sup> کی ایک جنس ہو اور من لایرد علیہ بھی ہوں تو من لایرد علیہ<sup>(۲)</sup> کا حصہ پہلے اس کے اقل خارج سے دیا جائے گا اور اس مخرج سے جو بچے گا اس کو من یرد علیہ کے رؤس پر تقسیم کر دیا جائے گا اب اگر یہ باقی انکے رؤس پر پورا پورا تقسیم ہو جائے تب تو ضرب وغیرہ کی ضرورت نہیں جیسا کہ آگے آئے گا۔<sup>(۳)</sup> (عالمگیری ج ۶ ص ۴۷۰، درمختار ج ۵ ص ۵۴۷، تبیین الحقائق ج ۶ ص ۲۴۷)

## مثال ۱۔ بالرد مسئلہ ۴

بیٹیاں ۳۔  
۳

شوہر  
۱

توضیح = جیسا کہ آپ دیکھ رہے ہیں، اس مسئلہ میں شوہر من لایرد علیہ میں سے ہے جب کہ بیٹیاں من یرد علیہ میں سے ہیں۔ اب شوہر کے لئے دو مخرج تھے ایک نصف اور دوسرا ربع، ربع اقل مخرج ہے۔ پس ہم نے ۴ سے مسئلہ کیا اور شوہر کا حصہ دے دیا۔ اب ۳ بچے تو ان کے من یرد علیہ یعنی بیٹیوں کے عدد رؤس ۳ پر تقسیم کر دیا گیا جو پورا تقسیم ہو گیا، لہذا مزید کسی عمل کی ضرورت نہیں۔ مسئلہ ۶: اگر من لایرد علیہ کو انکے اقل مخرج سے دینے کے بعد باقی ماندہ من یرد علیہ کے رؤس پر پورا تقسیم نہ ہو بلکہ اس میں اور ان کے اعداد رؤس میں نسبت توافق ہو تو انکے عدد رؤس کے وفق کو من لایرد علیہ کے مخرج مسئلہ میں ضرب دی جائے گی اور حاصل کو مخرج مسئلہ قرار دیا جائے گا۔<sup>(۴)</sup>

## مثال ۱۔ مسئلہ ۸

بیٹیاں ۶ (۲)  
۳  
۶

شوہر  
۱  
۲

توضیح = یہاں من لایرد علیہ میں سے شوہر ہے جس کا اقل مخرج ۴ ہے لہذا مسئلہ ۴ سے ہی کیا گیا اور شوہر کو ایک دے دیا اب ۳، چھ پر پوری طرح تقسیم نہیں ہوتا، لہذا ہم نے ۳ اور ۶ میں نسبت دیکھی تو وہ متداخل کی ہے جو حکم توافق میں ہے، اب بیٹیوں کے رؤس کا عدد وفق ۲ ہے، ۲ کو شوہر کے مخرج مسئلہ ۴ سے ضرب دی تو حاصل ۸ آیا، پھر اسی دو کو شوہر کے حصہ میں ضرب دی تو حاصل ۲ آیا اور بیٹیوں کے حصہ میں ضرب دی تو حاصل ۶ آیا اور ہر لڑکی کو ایک ایک ملا۔

①..... یعنی جس پر رد ہوتا ہے۔ ②..... یعنی جس پر رد نہیں ہوتا ہے۔

③..... "الدر المختار" و "ردالمحتار"، کتاب الفرائض، باب العول، ج ۱۰، ص ۵۷۲.

و "الشریفة" شرح "السراجیة"، باب الرد، ص ۷۸.

④..... "الدر المختار" و "ردالمحتار"، کتاب الفرائض، باب العول، ج ۱۰، ص ۵۷۳.

مسئلہ ۷: اگر من لایرد علیہ کے دینے کے بعد باقی ماندہ (۱) میں اور من یرد علیہ کے روؤس میں نسبت تباین ہو تو کل عدد روؤس کو من لایرد علیہ کے مخرج مسئلہ میں ضرب دی جائے گی اور حاصل ضرب مخرج مسئلہ ہوگا۔ (۲)

مثال۔

$\frac{5}{3}$	$\frac{1}{5}$
$\frac{5}{15}$	$\frac{1}{5}$

توضیح = شوہر کا حصہ ادا کرنے کے بعد ۳ اور ۵ میں تباین ہے، لہذا ۵ کو ۴ میں ضرب دیا تو حاصل ہیں آیا جو مخرج مسئلہ بنایا گیا ہے پھر اس ۵ کو ہر فریق کے حصہ سے ضرب دے دی۔ ع

مسئلہ ۸: مسائل رڈ میں چوتھی قسم یہ ہے کہ من لایرد علیہ کے ساتھ من یرد علیہ کی دو جنسیں ہوں تو اس کا طریقہ یہ ہے کہ من لایرد علیہ سے باقی ماندہ کو مسئلہ من یرد علیہ پر تقسیم کیا جائے اگر پورا تقسیم ہو جائے تو ضرب کی ضرورت نہیں اور اس کی ایک ہی صورت ہے اور وہ یہ کہ بیوی کو چوتھائی ملتا ہو اور باقی من یرد علیہ پر اثلثاً (۳) تقسیم ہو رہا ہو (۴)۔

مثال۔

$\frac{2}{22}$	$\frac{1}{12}$	$\frac{1}{12}$
----------------	----------------	----------------

توضیح = یہاں بیوی کو چوتھائی دیا گیا ہے اور مسئلہ ۴ سے کیا گیا ہے اور من یرد علیہ کا مسئلہ الگ کیا گیا ہے وہ اس طرح کہ اگر صرف دادیاں اور ماں شریک بہنیں ہوتیں تو مسئلہ بالرد ۳ ہوتا جن میں سے ۲ بہنوں کو اور ایک دادی کو ملتا۔ اب من یرد علیہ کا مسئلہ ۳ سے ہے اور من لایرد علیہ کا حصہ دے کر ۳ بچتے ہیں لہذا اب ضرب کی ضرورت نہیں لیکن دادیوں پر ایک پورا تقسیم نہیں ہوتا جبکہ بہنوں پر ۲ پورے تقسیم نہیں ہوتے، دادیوں کے سہام اور اعداد روؤس میں تباین ہے لہذا ان کو اپنے حال پر رکھا گیا جب کہ بہنوں کے سہام اور اعداد روؤس میں توافق ہے لہذا بہنوں کا عدد وفق نکالا گیا جو ۳ ہے اب ہمارے پاس یہ اعداد روؤس ہیں: ۳، ۴، ۱۱ جو سب متباین ہیں۔ لہذا ہم نے بہنوں کے اعداد روؤس کے وفق کو دادیوں کے کل اعداد روؤس میں ضرب دیا تو حاصل ۱۲ آیا۔ پھر

①..... بچا ہوا۔

②..... "الدر المختار" و "رد المحتار"، کتاب الفرائض، باب العول، ج ۱۰، ص ۵۷۲۔

و "الشریفة" شرح "السراجیة"، باب الرد، ص ۷۸۔

③..... یعنی تین حصوں میں۔

④..... "السراجی"، باب الرد، ص ۲۸۔



اس حاصل کو من لایر دعلیہ کے مسئلہ ۴ سے ضرب دی تو حاصل اڑتالیس<sup>۲۸</sup> آیا پھر اسی بارہ<sup>۱۲</sup> سے ہر فریق کے حصہ کو ضرب دی تو جو حاصل آیا وہ ہر ایک فریق کا حصہ ہے جیسا کہ آپ مثال میں دیکھ رہے ہیں۔

**مسئلہ ۹:** اگر من لایر دعلیہ کا حصہ دینے کے بعد باقی ماندہ من لایر دعلیہ کے مخرج مسئلہ پر پورا تقسیم نہ ہو تو اس کا طریقہ یہ

ہے کہ من لایر دعلیہ کے کل مسئلہ کو من لایر دعلیہ کے مسئلہ میں ضرب دیں اب جو حاصل ہوگا وہ دونوں فریقوں کا مخرج مسئلہ ہوگا۔<sup>(۱)</sup>

مثال۔ بالرد مسئلہ ۵ × ۸ / ۳۶ × ۴۰ / ۱۴۴۰ / المضر وب ۵۷ المضر وب ۳۶

دادیاں - ۶ -

بیٹیاں - ۹ -

بیویاں - ۴ -

$$\frac{1}{6}$$

$$\frac{2}{28}$$

$$\frac{1}{5}$$

(لک - لکل واحد)

$$\frac{252}{42 \text{ لک}}$$

$$\frac{1008}{112 \text{ لک}}$$

$$\frac{180}{35 \text{ لک}}$$

**توضیح =** اصولی طور پر یہ مسئلہ ۲۴ سے ہونا تھا کیونکہ آٹھواں دو تہائی اور چھٹے کے ساتھ آ رہا ہے لیکن حصے بچتے تھے اس لئے مسئلہ رڈ کا ہو گیا تو پہلے بیویوں کو ان کے اقل مخارج ۸ سے حصہ دیا پھر من لایر دعلیہ کا مسئلہ الگ حل کر کے دیکھا تو وہ ۵ ہو رہا ہے جس میں سے ۴ بیٹیوں کے حصہ میں آ رہے ہیں اور ایک دادی کے، اب بیویوں کا حصہ نکالنے کے بعد ۷ بچے جو ۵ پر پورے تقسیم نہیں ہوتے، اب من لایر دعلیہ کے باقی ماندہ ۷ اور مسئلہ من لایر دعلیہ ۵ میں بتابین ہونے کی وجہ سے مسئلہ من لایر دعلیہ کو کل مسئلہ من لایر دعلیہ میں ضرب دی تو حاصل چالیس<sup>۴۰</sup> آیا جو فریقین کا مخرج مسئلہ ہے۔ اب ان میں سے ہر فریق کا حصہ معلوم کرنا ہو تو اس کا طریقہ یہ ہے کہ من لایر دعلیہ کے سہام کو<sup>(۲)</sup> مسئلہ من لایر دعلیہ میں ضرب دیں جیسے یہاں ایک کو ۵ سے ضرب دی تو حاصل ۵ آیا یہ من لایر دعلیہ کا حصہ ہے اور من لایر دعلیہ میں سے ہر فریق کے حصہ کو مسئلہ من لایر دعلیہ کے باقی ماندہ سے ضرب دی جائے گی تو بیٹیوں کو ۴ ملے تھے انہیں جب ۷ میں ضرب دی گئی تو حاصل ۲۸ آیا جو بیٹیوں کا مجموعی حصہ ہے، اور دادیوں کے حصے کو جب سات میں ضرب دی تو ۷ آیا یہ دادیوں کا مجموعی حصہ ہے اب اگر ہر فریق یا بعض کے حصے انکے رؤوس پر<sup>(۳)</sup> پوری طرح تقسیم نہ ہوتے ہوں تو وہی عمل دہرایا جائے گا جو تصحیح کے باب میں ہم بیان کر آئے ہیں، مثلاً اسی مسئلہ میں بیویوں کی تعداد ۴ اور انکے حصے ۵ ہیں جن میں بتابین ہے اس لئے ان اعداد کو یونہی رکھا گیا۔ بیٹیاں ۹ ہیں اور ان کے حصے ۲۸ ان میں بھی بتابین کی نسبت ہے لہذا یہ بھی اپنی جگہ رہے اور یہی حال دادیوں کا ہے اب صرف رؤوس کے درمیان نسبت تلاش کی تو دادیاں ۶ اور بیویاں ۴ ہیں۔ ان میں توافق بالنصف ہے

①..... "السراجی"، باب الرد، ص ۲۸۔

②..... حصول کو۔

③..... یعنی ان کی تعداد پر۔

لہذا ہم نے ۴ کے نصف ۲ کو ۶ میں ضرب دی تو حاصل ۱۲ آیا۔ اور یہ عدد بیٹیوں کی تعداد ۹ سے توافق بالثلث کی نسبت رکھتا ہے لہذا ۱۲ کے ثلث ۴ کو ۹ میں ضرب دی تو حاصل ۳۶ آیا اس کو ۴۰ میں ضرب دی تو حاصل ایک ہزار چار سو چالیس آیا۔ پھر اسی مضروب سے ہر فریق کے حصوں کو ضرب دی بیویوں کے حصے ۵ کو ۳۶ سے ضرب دی تو حاصل ایک سو اسی آیا، جب اس کو ۴ پر تقسیم کیا تو ہر ایک کو ۲۵ ملا۔ بیٹیوں کے حصہ ۲۸ کو جب ۳۶ سے ضرب دی تو حاصل ایک ہزار آٹھ آیا۔ اس کو ۹ پر تقسیم کیا ہر لڑکی کو ۱۱۲ ملا پھر دادیوں کے حصے ۷ کو ۳۶ سے ضرب دی تو حاصل دو سو باون آیا اور اس کو ۶ پر تقسیم کیا تو ہر ایک کا حصہ بیالیس نکلا۔<sup>(۱)</sup> (تبیین الحقائق ج ۶ ص ۲۳۸)

## مناسخہ کا بیان

یہ لفظ نسخ سے نکلا ہے جس کے معنی بدلنے کے ہیں اور فرائض کی اصطلاح میں اس سے مراد یہ ہے کہ میت کے ترکہ کی تقسیم سے قبل ہی اگر کسی وارث کا انتقال ہو جائے تو اس کا حصہ اس کے وارثوں کی طرف منتقل کر دیا جائے۔<sup>(۲)</sup> (شریفیہ ص ۱۰۴، عالمگیری ج ۶ ص ۴۷۰)

مسئلہ ۱: اگر دوسری میت کے ورثہ بعینہ وہی ہیں جو پہلی میت کے تھے اور تقسیم میں کوئی فرق واقع نہیں ہوا ہے تو ایک ہی مرتبہ تقسیم کافی ہوگی کیونکہ تکرار بے کار ہے۔<sup>(۳)</sup>

مثال = مسئلہ ۷

بیٹے ۲	بیٹیاں ۳
۲	۳

اب ان بیٹیوں میں سے اگر کوئی مر جائے اور اس کا کوئی وارث نہ ہو سوائے حقیقی بھائی اور بہنوں کے تو اب ظاہر ہے کہ ان کے درمیان ترکہ للذکر مثل حظ الأنثیین کی بنیاد پر تقسیم کیا جائے گا اور اس طرح ان کے حصوں میں تقسیم کے اعتبار سے کچھ فرق نہ ہوگا لہذا بجائے اس کے کہ ہم دوبارہ علیحدہ مسئلہ کی تصحیح کریں ہم نے شروع سے مال اس طرح تقسیم کیا کہ مرنے والی بیٹی کو بالکل ساقط کر دیا۔ جیسے مثال سابق کو اس طرح حل کریں گے۔

مثال = مسئلہ ۶

بیٹے ۲	بیٹیاں ۲
۲	۲

۱....."التبیین الحقائق"، کتاب الفرائض، ج ۷، ص ۵۰۵.

۲....."الشریفیہ" شرح "السراجیہ"، باب المناسخہ، ص ۹۰.

۳.....المرجع السابق.



یعنی اب بیٹیاں بجائے ۳ کے دو ہی ہیں اور مرنے والی بیٹی کا ترکہ از خود اس کے بھائیوں اور بہنوں پر منقسم ہوگا۔

**مسئلہ ۲:** اگر دوسری میت کے ورثہ پہلی میت کے ورثہ سے مختلف ہیں تو اس کی تصحیح کا طریقہ یہ ہے کہ پہلے پہلی میت کا ترکہ بیان کردہ اصولوں کے مطابق تقسیم کیا جائے پھر دوسری میت کا ترکہ بھی اصول مذکورہ کی روشنی میں تقسیم کریں، اب مناسخہ کا عمل شروع ہوگا اور وہ یہ ہے کہ دوسری میت کے مسئلہ کی تصحیح اور اس کے مافی الید (یعنی جو حصہ اس کو پہلی میت سے ملا ہے) میں تین حالتوں میں سے کوئی حالت ہوگی ① یا ان دونوں میں نسبت تماثل ہوگی ② یا توافق ہوگی ③ یا تباین ہوگی۔ اگر نسبت تماثل ہے تب تو ضرب کی ضرورت نہیں بلکہ پہلی تصحیح بمنزلہ اصل مسئلہ کے ہو جائے گی اور دوسری تصحیح کے ورثہ گویا پہلی تصحیح کے ورثہ بن جائیں گے۔ اس طرح دونوں میتوں کے وارثوں کا مخرج مسئلہ ایک ہی رہے گا اور اگر نسبت توافق ہو تو تصحیح ثانی کے عدد وفق کو پہلی تصحیح کے کل میں ضرب دی جائے گی اور اگر نسبت تباین ہو تو تصحیح ثانی کو تصحیح اول میں ضرب دی جائے گی۔ اب جو حاصل آئے گا وہ دونوں مسئلوں کا مخرج ہوگا پھر ان دونوں آخری صورتوں میں پہلی تصحیح کے ورثہ کے حصوں کو دوسری تصحیح کے کل یا وفق میں ضرب دی جائے گی، جبکہ دوسری تصحیح کے ورثہ کو مافی الید کے کل یا وفق میں ضرب دی جائے گی۔ (۱)

**مسئلہ ۳:** اگر مافی الید اور تصحیح ثانی میں نسبت تداخل ہو تو چھوٹے عدد کو کسی سے ضرب نہیں دی جائے گی بڑے عدد کے وفق سے ضرب دی جائے گی۔

**مسئلہ ۴:** اگر دوسرے کے بعد تیسرا چوتھا (آگے تک) مرتار ہے تو یہی اصول جاری ہوں گے صرف یہ خیال رہے کہ پہلی اور دوسری تصحیح کا مبلغ، پہلے مسئلہ کی تصحیح کے قائم مقام ہوگا اور تیسرا بمنزلہ دوسری تصحیح کے ہوگا۔ (۲) **مثال ۱۔**

بالرہ مسئلہ ۴ × ۴ / ۲ × ۱۶ / ۴ × ۳۲ / ۱۲۸

شوہر	بیٹی	ماں
حامد	کریمہ	عظیمہ
$\frac{1}{4}$	$\frac{3}{9}$	$\frac{1}{3}$
		$\frac{1}{6}$

①....."الشریفة" شرح "السراجیة"، باب المناسخة، ص ۹۱-۹۴.

②.....السراجی، باب المناسخة، ص ۳۴.

مسئلہ ۴	تماثل	حامد
بیوی	باپ	ماں
حلیمہ	عمرو	رحیمہ
$\frac{1}{2}$	$\frac{2}{4}$	$\frac{1}{2}$
$\frac{2}{8}$	$\frac{4}{16}$	$\frac{2}{8}$

۳۔ مسئلہ ۶/۲ توافق بالثلث کریمہ مف ۳/۹ (مف۔ مافی الید کا مخفف ہے)

بیٹی	بیٹا	بیٹا	نانی
رقیہ	خالد	عبداللہ	عظیمہ
$\frac{2}{3}$	$\frac{2}{6}$	$\frac{2}{6}$	$\frac{1}{3}$
$\frac{3}{12}$	$\frac{6}{24}$	$\frac{6}{24}$	

۴۔ مسئلہ ۴/۲ تباین عظیمہ ع ۹ (مف۔ مافی الید کا مخفف ہے)

شوہر	بھائی	بھائی
عبدالرحمن	عبدالرحیم	عبدالکریم
$\frac{1}{2}$	$\frac{1}{9}$	$\frac{1}{9}$
$\frac{2}{18}$		

المبلغ ۱۲۸

الأحیاء

حلیمہ	عمرو	رحیمہ	رقیہ	خالد	عبداللہ	عبدالرحمن	عبدالرحیم	عبدالکریم
۸	۱۶	۸	۱۲	۲۴	۲۴	۱۸	۹	۹

توضیح = اصطلاح میں ایک میت کے ورثہ کو ایک بطن کہتے ہیں۔ اب یہ مسئلہ چار بطون پر مشتمل ہے۔ بطن اول میں مسئلہ رد کا ہے۔  $\frac{1}{4}$  حصہ شوہر کو،  $\frac{1}{4}$  بیٹی کو اور  $\frac{1}{4}$  ماں کو۔ حسب قاعدہ شوہر کو اقل مخارج یعنی ۴ سے حصہ دیا گیا پھر ماں اور بیٹی کا مسئلہ الگ کیا تو ۶ سے ہوا، اس میں سے نصف یعنی ۳ بیٹی کو اور چھٹا یعنی ۱۔ ماں کو دیا۔ اب ان کے حصوں کو بمنزلہ رؤوس کے قرار



دیا گیا اور ان کی نسبت شوہر کا حصہ الگ کرنے کے بعد باقی مسئلہ سے کی تو بتاؤں کی نسبت نکلی کیونکہ ۳ اور ۴ میں بتاؤں ہے پھر چار کو چار سے ضرب دی تو حاصل ۱۶ آیا اب جن پر رد کیا جاتا ہے انکے سہام کو ان لوگوں کے سہام میں ضرب دیا جن پر رد نہیں کیا جاتا ہے تو حاصل چار آیا اور جن پر رد کیا جاتا ہے انکے سہام کو جن لوگوں پر رد نہیں کیا جاتا انکے باقی میں ضرب دی یعنی ۳۔ تو بیٹی کو ۹ ملے اور ماں کو ۶ ملے پھر شوہر کا انتقال ہو گیا اور اس نے اپنی دوسری بیوی اور باپ اور ماں چھوڑے۔ مسئلہ چار سے کیا چوتھائی بیوی کو دیا اور باقی ماندہ کا ایک تہائی ماں کو دیا اور باقی ۲ بطور عصوبت (۱) باپ کو دیئے، اب چونکہ مخرج مسئلہ ثانی ۴ اور مافی الید ۴ میں مماثلت ہے اسلئے ضرب کی کوئی ضرورت نہیں اور دونوں مسئلوں کا مخرج وہی سولہ رہا جو پہلے تھا۔ پھر کریمہ کا انتقال ہوا اس نے ایک بیٹی دو بیٹے اور نانی چھوڑی، مسئلہ ۶ سے ہوا ایک بیٹی کو ایک دادی کو ملا اور دو دو ہر بیٹے کے حصہ میں آئے۔ اب مافی الید ۹ اور مسئلہ ۶ میں توافق بالثلث ہے تو چھ کے وفق یعنی ۲ کو پہلے مسئلے سے ضرب دی تو حاصل بتیس آیا پھر اسی دو کو بطن نمبر ۲ کے ورثہ کے حصوں میں ضرب دی اور مافی الید کے وفق یعنی ۳ سے بطن نمبر ۳ کے ورثہ کے حصوں کو ضرب دی۔ اب عظیمہ کا انتقال ہوا اس نے شوہر اور ۲ بھائی چھوڑے مسئلہ ۲ سے ہوا جن میں ایک شوہر کو ملا اور چونکہ ایک دو بھائیوں پر پورا منقسم نہیں ہوتا تھا اس لئے عدد رؤوس کو اصل مسئلہ میں ضرب دی تو حاصل ۴ آیا پھر اسی مضروب کو ہر ایک کے حصے میں ضرب دے دی اب مافی الید ۹ اور مسئلہ ۴ میں نسبت بتاؤں ہے لہذا ۴ کو ۳۲ سے ضرب دی تو حاصل ایک سو اٹھائیس آیا۔ پھر اس چار کو اوپر والے بطون کے ورثہ کے حصوں سے ضرب دی اور ۹ کو اسی میت کے ورثہ سے ضرب دی۔

**فائدہ:** یہ خیال رہے کہ ضرب صرف انہی ورثہ کے حصوں میں دی جائے گی جو زندہ ہوں اور جو مردہ ہو چکے ہیں ان کو ایک مربع خانہ میں محصور کر دیا جائے گا تا کہ ضرب دیتے وقت غلطی کا امکان نہ رہے۔ مناسخہ میں ورثہ کے نام ضرور لکھے جائیں خواہ فرضی کیوں نہ ہوں، اس لئے کہ جب ان میں سے بعض ورثہ کا انتقال ہوگا تو ان کے باہمی رشتہ کے تعین میں آسانی ہوگی۔ نیز اختتام عمل پر لفظ الاحیاء المبلغ لکھ کر جو زندہ وارث ہوں ان کے مجموعی حصص (۲) لکھے جائیں گے۔ بعض اوقات ایسا ہوتا ہے کہ ایک ہی شخص کئی بطون سے (۳) مختلف حصے پاتا ہے۔ مثلاً خالد نے بطن اول سے ۲ بطن ثانی سے ۴ بطن ثالث سے ۶ حصے پائے تو اب الاحیاء کے نیچے اس کا نام لکھ کر ۲ لکھیں گے اس طرح عمل مناسخہ تکمیل کو پہنچے گا۔

## ذوی الارحام کا بیان

**مسئلہ:** اگرچہ ذوی الارحام کے معنی مطلق رشتہ داروں کے ہیں لیکن اصحاب فرائض کی اصطلاح میں اس سے مراد

①..... یعنی عصبہ ہونے کی وجہ سے۔ ②..... کل حصے۔ ③..... یعنی کئی میتوں سے۔



صرف وہ رشتہ دار ہیں جو نہ تو اصحاب فرائض میں سے ہیں اور نہ ہی عصبات میں سے ہیں۔<sup>(۱)</sup> (عالمگیری ج ۶ ص ۴۵۸، سراجی ص ۳۴، شامی ج ۵ ص ۶۹۳)

**مسئلہ ۲:** ذوی الارحام کی چار اقسام ہیں: ① پہلی قسم میں وہ لوگ ہیں جو میت کی اولاد میں ہوں۔ یہ بیٹیوں یا پوتوں کی اولاد ہے۔ ② دوسری قسم، یہ وہ لوگ ہیں جن کی اولاد خود میت ہے یہ جد فاسد یا جدہ فاسدہ ہے خواہ ان کی تعداد کتنی ہی کیوں نہ ہو۔ ③ تیسری قسم، یہ وہ لوگ ہیں جو میت کے ماں باپ کی اولاد میں ہوں جیسے حقیقی بھائیوں کی بیٹیاں یا علاقائی<sup>(۲)</sup> بھائیوں کی بیٹیاں اور اخپانی<sup>(۳)</sup> بھائیوں کے بیٹے بیٹیاں اور ہر قسم کی بہنوں کی اولاد۔ ④ چوتھی قسم، یہ وہ لوگ ہیں جو میت کے دادا دادی، نانا نانی کی اولاد میں ہوں۔ جیسے باپ کا ماں شریک بھائی اور اس کی اولاد، پھوپھیاں اور ان کی اولاد، ماموں اور ان کی اولاد، خالائیں اور ان کی اولاد اور ماں باپ دونوں یا باپ کی طرف سے چچاؤں کی بیٹیاں یا ان کی اولاد۔<sup>(۴)</sup> (عالمگیری ج ۶ ص ۴۵۹)

**مسئلہ ۳:** ان میں ترتیب یہی ہے کہ پہلی قسم کے ہوتے ہوئے دوسری قسم کے ذوی الارحام وارث نہ ہوں گے اور دوسری قسم کے ہوتے ہوئے تیسری قسم کے وارث نہ ہوں گے۔ تیسری قسم کے ہوتے ہوئے چوتھی قسم کے وارث نہ ہوں گے۔<sup>(۵)</sup> (عالمگیری ج ۶ ص ۴۵۹، کافی بحوالہ عالمگیری، شامی ج ۵ ص ۶۹۳)

**مسئلہ ۴:** ذوی الارحام اسی وقت وارث ہوں گے جب کہ اصحاب فرائض میں سے وہ لوگ موجود نہ ہوں جن پر مال دوبارہ روکیا جاسکتا ہو اور عصبہ بھی نہ ہو۔<sup>(۶)</sup> (عالمگیری ج ۶ ص ۴۵۹)

**مسئلہ ۵:** اس پر اجماع ہے کہ زوجین کی وجہ سے ذوی الارحام محجوب نہ ہوں گے یعنی زوجین کا حصہ لینے کے بعد ذوی الارحام پر تقسیم کیا جائے گا۔<sup>(۷)</sup> (عالمگیری ج ۶ ص ۴۵۹)

**مسئلہ ۶:** پہلی قسم کے ذوی الارحام میں میراث کا زیادہ مستحق وہ ہے جو میت سے اقرب ہو جیسے نواسی، پرپوتی سے زیادہ مستحق ہے۔<sup>(۸)</sup>

**مسئلہ ۷:** اگر قرب درجہ میں سب برابر ہیں تو ان میں سے جو وارث کی اولاد ہے وہ زیادہ مستحق ہے خواہ وہ عصبہ کی اولاد ہو یا صاحب فرض کی ہو، جیسے پرپوتی نواسی کے بیٹے سے زیادہ مستحق ہے اور پوتی کا بیٹا نواسی کے بیٹے سے زیادہ مستحق ہے۔<sup>(۹)</sup> (کافی بحوالہ عالمگیری ج ۶ ص ۴۵۹، شامی ج ۵ ص ۶۹۳)

①....."الفتاویٰ الہندیۃ"، کتاب الفرائض، الباب العاشر فی ذوی الارحام، ج ۶، ص ۴۵۸.

②.....باپ شریک۔

③.....ماں شریک۔

④....."الفتاویٰ الہندیۃ"، کتاب الفرائض، الباب العاشر فی ذوی الارحام، ج ۶، ص ۴۵۸.

⑤.....المرجع السابق، ص ۴۵۹.

⑥.....المرجع السابق.

⑦.....المرجع السابق.

⑧.....المرجع السابق.

⑨.....المرجع السابق.



**مسئلہ ۸:** اگر قرب میں (۱) سب برابر ہوں اور ان میں وارث کی اولاد کوئی نہ ہو یا سب وارث کی اولاد ہوں تو مال سب میں برابر تقسیم کیا جائے گا جب کہ تمام ذوی الارحام مرد ہوں یا تمام عورتیں ہوں اور اگر کچھ مرد ہوں اور کچھ عورتیں ہوں تو لِلَّذِ كَرِ مِثْلُ حَظِّ الْاُنْثٰی كِے مطابق تقسیم ہوگا۔ اس حکم پر ہمارے ائمہ کا اتفاق ہے جب کہ ان ذوی الارحام کے آبا و اہمہات (۲) ذکورۃ و انوٹ کی صفت میں متفق ہوں۔ (۳)

**مسئلہ ۹:** اگر اصول کی صفات ذکورۃ و انوٹ کے اعتبار سے (۴) مختلف ہوں تو امام ابو یوسف رحمۃ اللہ تعالیٰ علیہ کے نزدیک ابدان فروع کا اعتبار ہوگا اور مال انکے درمیان برابر تقسیم ہوگا۔ بشرطیکہ وہ سب مرد ہوں یا سب عورتیں ہوں اور اگر ملے جُلے ہوں تو لِلَّذِ كَرِ مِثْلُ حَظِّ الْاُنْثٰی كِے مطابق تقسیم ہوگا۔ (۵)

مثال ۱۔ مسئلہ ۳

نواسہ	نواسی
۲	۱

**توضیح:** اب چونکہ یہاں صفت اصول متفق ہے یعنی دونوں بیٹی کی اولاد ہیں تو مال کی تقسیم باعتبار ابدان ہوگی۔ یعنی نواسہ مرد ہونے کی وجہ سے بمنزلہ دو عورتوں کے ہے گویا کل ۳ وارث ہوئے تو مال کے تین حصہ کر لئے گئے۔ دو حصے نواسے کو اور ایک حصہ نواسی کو دے دیا گیا۔ (۶) (عالمگیری ج ۶ ص ۴۵۹، شامی ج ۵ ص ۶۹۴)

مثال ۲۔ مسئلہ ۳

نواسی کی بیٹی (بنت بنت بنت)	نواسی کے بیٹے کا بیٹا (ابن ابن بنت بنت)
۱	۲

**توضیح =** اب چونکہ اصول دونوں کے متفق ہیں یعنی مونث ہیں تو اب مال وارثوں کے ابدان کے اعتبار سے تقسیم ہوگا یعنی مرد کو دو گنا اور عورت کو اکہرا (۷) ملے گا۔ (۸)

مثال ۳۔ مسئلہ ۲

نواسی کی بیٹی (بنت بنت بنت)	نواسہ کی بیٹی (بنت ابن بنت)
۱	۱

①..... یعنی رشتہ داری کے تعلق میں۔ ②..... یعنی اصول۔

③..... "الفتاویٰ الہندیۃ"، کتاب الفرائض، الباب العاشر فی ذوی الارحام، ج ۶، ص ۴۵۹۔

④..... یعنی مرد و عورت ہونے کے اعتبار سے۔

⑤..... "الفتاویٰ الہندیۃ"، کتاب الفرائض، الباب العاشر فی ذوی الارحام، ج ۶، ص ۴۵۹۔

⑥..... المرجع السابق۔

⑦..... یعنی ایک حصہ۔

⑧..... "الفتاویٰ الہندیۃ"، کتاب الفرائض، الباب العاشر فی ذوی الارحام، ج ۶، ص ۴۵۹۔

توضیح = اس صورت میں امام ابو یوسف رحمۃ اللہ تعالیٰ علیہ کے نزدیک ابدان کا اعتبار کرتے ہوئے مال ان کے درمیان آدھا آدھا تقسیم کر دیا جائے گا۔<sup>(۱)</sup>  
مثال ۲۔ مسئلہ ۲

نواسہ کی بیٹی ۲ نفراً  
نواسی کا بیٹا ایک نفر  
۲

توضیح = اس صورت میں بھی امام ابو یوسف رحمۃ اللہ تعالیٰ علیہ کے نزدیک وارثوں کے ابدان کا اعتبار کر کے نواسی کے بیٹے کو نواسے کی دونوں بیٹیوں کے برابر قرار دے کر، دو نواسی کے بیٹے کو اور ایک ایک نواسے کی دونوں بیٹیوں کو دیا جائے گا۔<sup>(۲)</sup>  
فائدہ: ذوی الارحام کے بارے میں امام اسبیجانی نے مبسوط میں فرمایا کہ ابو یوسف (رحمۃ اللہ تعالیٰ علیہ) کا قول اصح ہے کیونکہ وہ سہل تر ہے۔ صاحب محیط کا بیان ہے کہ بخارا کے مشائخ<sup>(۳)</sup> نے ان مسائل میں ابو یوسف کے قول پر ہی فتویٰ دیا ہے۔  
<sup>(۴)</sup> (کافی بحوالہ عالمگیری ج ۶ ص ۴۶۰، بحر الرائق ج ۸ ص ۵۰۸) اس لئے اس کتاب میں ابو یوسف کا قول ہی اختیار کیا گیا ہے۔

## ذوی الارحام کی دوسری قسم

مسئلہ ۱: ذوی الارحام کی دوسری قسم وہ لوگ ہیں جن کی اولاد میں میت خود ہے، جیسے فاسد دادا اور دادی ان میں میراث کا مستحق وہی ہوگا جو میت سے زیادہ قریب ہوگا خواہ وہ باپ کی جانب کا ہو یا ماں کی جانب کا اور قریب والے کے ہوتے ہوئے دور والا محروم رہے گا خواہ یہ قریب والا مؤنث ہو اور بعید والا مذکر ہو۔<sup>(۵)</sup> (طحطاوی ص ۳۹۹ ج ۴، شامی ج ۵ ص ۶۹۵، بحر الرائق ج ۸ ص ۵۰۷، سراجی ص ۴۶)  
مثال۔ مسئلہ ۱

نانا نانی کا باپ دادی کا باپ

چونکہ ان تینوں میں نانا میت کے زیادہ قریب ہے اس لئے کل مال نانا ہی کو ملے گا اور باقی دونوں محروم ہوں گے۔  
مسئلہ ۲: اگر یہ لوگ رشتہ داری کے قرب کے اعتبار سے برابر ہوں تو انکی چھ صورتیں ہیں۔

① ان میں سے بعض کی نسبت میت کی جانب وارث کے واسطے سے ہو اور بعض کی نسبت وارث کے واسطے سے نہ

①....."الفتاویٰ الہندیۃ"، کتاب الفرائض، الباب العاشر فی ذوی الارحام، ج ۶، ص ۴۵۹۔

②.....المرجع السابق، ص ۴۶۰۔

③.....یعنی بخارا کے علمائے کرام۔

④....."الفتاویٰ الہندیۃ"، کتاب الفرائض، الباب العاشر فی ذوی الارحام، ج ۶، ص ۴۶۰۔

⑤....."السراجی"، باب ذوی الارحام، فصل فی الصنف الثانی، ص ۴۱۔



ہو۔ جیسے اب ام الام یعنی نانی کا باپ، اب اب الام یعنی نانا کا باپ۔

توضیح: ان میں نانی کے باپ کی رشتہ داری میت سے نانی کے واسطے سے ہے اور نانی ذوی الفروض میں ہے اور نانا کے باپ کی رشتہ داری نانا کے واسطے سے ہے وہ خود ذوی الفروض میں سے نہیں ہے بلکہ ذوی الارحام میں ہے لیکن نانی کا باپ اور نانا کا باپ درجہ میں برابر ہیں اس لئے مذہب صحیح پر دونوں وارث ہوں گے اور وارث کے ذریعہ سے رشتہ داری سبب ترجیح نہ ہوگی۔<sup>(۱)</sup> (شامی ج ۵ ص ۶۹۵، طحاوی ج ۴ ص ۳۹۹، بحر الرائق ج ۸ ص ۵۰۸، عالمگیری ج ۶ ص ۴۶۰)

② ان سب کی نسبت میت کی طرف وارث کے واسطے سے ہو جیسے اب ام اب یعنی دادی کا باپ اور جیسے اب ام ام یعنی نانی کا باپ۔

توضیح: دادی کے باپ کی رشتہ داری دادی کے ذریعہ سے ہے اور دادی ذوی الفروض میں ہے اسی طرح نانی کے باپ کی رشتہ داری نانی کے ذریعہ سے ہے وہ بھی ذوی الفروض میں سے ہے تو دونوں وارث ہوں گے۔

③ ان میں سے کسی کی نسبت میت کی طرف وارث کے واسطے سے نہ ہو۔ جیسے اب اب ام یعنی نانا کا باپ و ام اب ام یعنی نانا کی ماں۔

توضیح: نانا کے باپ کی رشتہ داری نانا کے واسطے سے ہے اور نانا ذوی الارحام میں ہے۔ یہی رشتہ نانا کی ماں کا بھی ہے لہذا دونوں کی رشتہ داری وارث کے واسطے سے نہیں ہے تو دونوں وارث ہو جائیں گے۔

④ ان سب کی میت سے رشتہ داری میت کے باپ کی طرف سے ہو۔ جیسے اب اب ام الاب یعنی دادی کا دادا اور ام اب ام الاب یعنی دادی کی دادی۔

⑤ ان سب کی میت سے رشتہ داری میت کی ماں کی جانب سے ہو جیسے اب اب الام نانا کا باپ اور جیسے ام اب ام نانا کی ماں۔

⑥ ان میں سے بعض کی رشتہ داری میت کے باپ کی جانب سے اور بعض کی رشتہ داری ماں کی جانب سے ہو، جیسے اب ام الاب یعنی دادی کا باپ اور اب ام الام نانی کا باپ۔

مسئلہ ۳: جب درجہ میں مساوی ذوی الارحام کی میت سے قرابت میں اتحاد ہو مثلاً سب میت کے باپ کی جانب کے رشتہ دار ہوں جیسا چوتھی صورت میں ہے یا سب کی قرابت میت کی ماں کی جانب سے ہو جیسے پانچویں صورت میں ہے، اور جس کے ذریعہ سے قرابت ہے وہ مذکر و مؤنث ہونے میں بھی یکساں ہے تو یہ ذوی الارحام بھی اگر خود سب مذکر ہوں یا سب مؤنث ہوں تو سب کو برابر حصہ ملے گا۔ اور اگر بعض مذکر ہیں اور بعض مؤنث تو لِّلَّذِکْرِ مِثْلُ حَظِّ الْأُنثِیِّنِ حصہ ہوگا اور اگر جن کے ذریعہ سے

①..... "الفتاویٰ الہندیۃ"، کتاب الفرائض، الباب العاشر فی ذوی الارحام، ج ۶، ص ۴۶۰.

نسبت تھی ان کے مذکر و مؤنث ہونے میں اختلاف ہو تو سب سے پہلی جگہ جہاں اختلاف ہوا تھا وہاں مذکروں کو (1) دو حصے اور مؤنثوں کو (2) ایک حصہ دیا جائے گا۔ (3) (طحاوی ج ۳ ص ۳۹۹، شامی ج ۵ ص ۶۹۵، شریفیہ ص ۱۰۹) پھر مذکروں کے حصے کو ان کے وارثوں میں اس طرح تقسیم کیا جائے گا کہ سب مذکر ہوں یا سب مؤنث تو ان کے ابدان پر برابر برابر تقسیم کر دیا جائے گا اور اگر کچھ مذکر ہیں اور کچھ مؤنث تو لِلَّذِ كَرٍ مِّثْلُ حَظِّ الْأُنثَيَيْنِ، بالکل اسی طرح مؤنثوں کے حصے ان کے وارثوں میں تقسیم کئے جائیں گے۔ چوتھی صورت کی یہ تین مثالیں ہیں:

نمبر ۱:

نمبر ۲:

نمبر ۳:

اب اب ام الاب = اب ام ام الاب = ام ام ام الاب = اب اب ام الاب = ام اب ام الاب  
یعنی دادی کا دادا = یعنی دادی کا نانا = یعنی دادی کی دادی = یعنی دادی کی نانی = یعنی دادی کا دادا = یعنی دادی کی دادی  
توضیح مثال ۱: اس میں دادی کے دادا اور دادی کے نانا دونوں کی رشتہ داری باپ کی جانب سے ہے اور درجہ میں بھی دونوں برابر ہیں اور دونوں مذکر ہیں لیکن دادی کے دادا کی قرابت دادی کے باپ کی وجہ سے ہے اور وہ مذکر ہے اور دادی کے نانا کی قرابت دادی کی ماں کی وجہ سے ہے اور وہ مؤنث ہے لہذا مال کے تین حصے کر کے دادی کے دادا کو دو حصے اور دادی کے نانا کو ایک حصہ ملے گا۔  
توضیح مثال ۲: اس میں دادی کی نانی اور دادی کی دادی دونوں کی رشتہ داری باپ کی جانب سے ہے اور درجہ میں دونوں برابر ہیں اور دونوں مؤنث ہیں لیکن دادی کی دادی کی نسبت میت کی جانب دادی کے باپ کے ذریعہ سے ہے اور وہ مذکر ہے اور دادی کی نانی کی نسبت دادی کی ماں کے ذریعہ سے ہے اور وہ مؤنث ہے لہذا مال کے تین حصے کر کے دو حصے دادی کی دادی کو اور ایک حصہ دادی کی نانی کو ملے گا۔

توضیح مثال ۳: دادی کا دادا اور دادی کی دادی دونوں کی رشتہ داری تو باپ کی جانب سے ہے اور درجہ میں بھی برابر ہیں اور جس کے ذریعہ سے قرابت ہے وہ بھی دونوں جگہ مذکر ہے مگر یہ مذکر و مؤنث ہونے میں مختلف ہیں لہذا مال کے تین حصے کر کے دو حصہ دادی کے دادا کو اور ایک حصہ دادی کی دادی کو دیا جائے گا۔  
پانچویں صورت کی یہ تین مثالیں ہیں:

نمبر ۱:

نمبر ۲:

ام ام اب الام  
نانا کی نانی

ام اب اب الام  
نانا کی دادی

اب اب ام الام  
نانی کا دادا

اب اب اب الام  
نانا کا دادا

①..... یعنی مردوں کو۔

②..... یعنی عورتوں کو۔

③..... ”ردالمحتار“، کتاب الفرائض، باب توریث ذوی الارحام، ج ۱۰، ص ۵۸۱۔



اب اب الام  
نانا کا باپ

ام اب ام  
نانا کی ماں

توضیح مثال ۱: نانا کے دادا اور نانی کا دادا دونوں کی رشتہ داری ماں کی طرف سے ہے اور درجہ میں دونوں برابر ہیں اور دونوں مذکر ہیں۔ لیکن ذریعہ قرابت میں اختلاف ہے اور یہ اختلاف ماں کے اوپر نانی اور نانا میں ہوا۔ لہذا وہیں مال اس طرح تقسیم کیا جائے گا کہ نانا کو دو حصے اور نانی کو ایک حصہ ملے گا پھر نانا کا حصہ اس کے دادا کو اور نانی کا حصہ اس کے دادا کو دیا جائے گا۔

توضیح مثال ۲: نانا کی دادی اور نانا کی نانی دونوں کی رشتہ داری ماں کی جانب سے ہے اور دونوں درجہ میں برابر ہیں اور دونوں مؤنث ہیں لیکن ذریعہ قرابت میں اختلاف ہے اور یہ اختلاف نانا کے اوپر سے شروع ہوا نانا کی دادی کی قرابت نانا کے باپ کی وجہ سے ہے اور نانا کی نانی کی قرابت نانا کی ماں کی وجہ سے ہے، لہذا نانا کی ماں اور باپ میں پہلے مال اس طرح تقسیم کیا جائے گا کہ نانا کے باپ کو دو حصے اور نانا کی ماں کو ایک حصہ دیا جائے گا پھر نانا کے باپ کا حصہ اس کی ماں کو اور نانا کی ماں کا حصہ اس کی ماں کو دے دیا جائے گا۔

توضیح مثال ۳: نانا کا باپ اور نانی کی ماں دونوں کی رشتہ داری ماں کی جانب سے ہے اور دونوں درجہ میں برابر ہیں مگر مؤنث و مذکر میں مختلف ہیں لہذا کوئی اور وارث نہ ہونے کی صورت میں مال کے تین حصہ کر کے نانا کے باپ کو دو حصے اور ایک حصہ نانی کی ماں کو ملے گا۔

## ذوی الارحام کی تیسری قسم

میت کے بھائی بہنوں کی وہ اولادیں ہیں جو عصبات و ذوی القروض میں نہیں ہیں مثلاً ہر قسم کے بھائیوں یعنی عینی<sup>(۱)</sup>، علاقائی<sup>(۲)</sup>، اخائی<sup>(۳)</sup> بھائیوں کی بیٹیاں اور ہر قسم کی بہنوں کے بیٹے بیٹیاں اور اخائی بھائیوں کے بیٹے۔

مسئلہ ۱: ان ذوی الارحام میں اگر درجہ میں تفاوت ہو تو جو زیادہ قریب ہوگا اگرچہ مؤنث ہو وہ وارث ہوگا بعید والا وارث نہیں ہوگا<sup>(۴)</sup> (شامی ج ۵ ص ۶۹۵، عالمگیری ج ۶ ص ۴۶۱، بحر الرائق ج ۸ ص ۵۰۸، شریفیہ ص ۱۱۰، طحطاوی ج ۳ ص ۳۹۹)

①..... یعنی حقیقی بہن بھائی۔

②..... یعنی ایسے سوتیلے بہن بھائی جن کا باپ ایک اور مائیں مختلف ہوں۔

③..... یعنی ایسے سوتیلے بہن بھائی جن کی ماں ایک اور باپ مختلف ہوں۔

④..... ”الفتاویٰ الہندیہ“، کتاب الفرائض، الباب العاشر فی ذوی الارحام، ج ۶، ص ۴۶۱۔

مثال۔

مسئلہ

میتہ

بنت الاخت

بہن کی لڑکی

ابن بنت الاخ

بھتیجی کا لڑکا

م

توضیح: چونکہ بھانجی اور بھتیجی کا لڑکا دونوں ذوی الارحام کی تیسری قسم میں ہیں بھانجی قریب ہے اس لئے جب ذوی الارحام کی قسم اول اور ثانی نہ ہو تو قسم ثالث میں بھانجی وارث ہو جائے گی بھتیجی کا بیٹا وارث نہیں ہوگا۔

مسئلہ ۲: اور اگر درجہ میں سب برابر ہوں تو تین صورتیں ہوں گی یا تو سب وارث کی اولاد ہوں گے یا کوئی وارث کی اولاد نہ ہوگا یا بعض وارث کی اولاد ہوں گے اور بعض وارث کی اولاد نہ ہوں گے۔ تو اگر بعض وارث کی اولاد ہوں اور بعض وارث کی اولاد نہ ہوں تو وارث کی اولاد مقدم ہوگی غیر وارث کی اولاد پر۔<sup>(۱)</sup> (شامی ج ۵ ص ۶۹۵، عالمگیری ج ۶ ص ۴۶۱، شریفیہ ص ۱۱۰، طحاوی ج ۳ ص ۳۹۹)

مثال۔

مسئلہ

میتہ

بنت ابن اخ

بھتیجی کی بیٹی

ابن بنت اخت

بھانجی کا بیٹا

م

توضیح: بھتیجی کی بیٹی اور بھانجی کا بیٹا درجہ میں دونوں برابر ہیں مگر بھتیجہ خود عصبہ ہے اور بھانجی ذوی الارحام میں ہے اس لئے بھتیجی کی بیٹی وارث کی اولاد ہونے کی وجہ سے وارث ہوگی اور بھانجی کا بیٹا وارث نہیں ہوگا خواہ یہ بہن بھائی جن کی اولادیں یہ ہیں حقیقی ہوں یا علاقائی ہوں یا ایک علاقائی اور ایک عینی ہوتیوں صورتوں کا یہی حکم ہے۔<sup>(۲)</sup> (شامی ج ۵ ص ۶۹۵)

مسئلہ ۳: اگر تیسری قسم کے ذوی الارحام سب وارث کی اولاد ہیں تو اس کی بھی تین صورتیں ہیں: ① سب عصبہ کی اولاد ہوں۔ ② سب ذوی الفروض کی اولاد ہوں۔ ③ بعض عصبہ کی اولاد ہوں اور بعض ذوی الفروض کی۔

مثال ۱: بنت ابن اخ حقیقی۔<sup>(۳)</sup> بنت ابن اخ حقیقی۔ بنت ابن اخ علاقائی۔<sup>(۴)</sup> بنت ابن اخ علاقائی۔

مثال ۲: بنت اخت عینی۔<sup>(۵)</sup> بنت اخت عینی۔ بنت اخت علاقائی۔<sup>(۶)</sup> بنت اخت علاقائی۔

مثال ۳: بنت اخ عینی۔<sup>(۷)</sup> بنت اخ اخیانی۔<sup>(۸)</sup> بنت اخ علاقائی۔<sup>(۹)</sup> اور بنت اخ اخیانی۔

①..... "رد المحتار"، کتاب الفرائض، باب توریث ذوی الارحام، ج ۱۰، ص ۵۷۹۔

②..... المرجع السابق۔

③..... سکے بھائی کی پوتی۔

④..... باپ شریک بھائی کی پوتی۔

⑤..... سگی بھانجی۔

⑥..... باپ شریک بہن کی بیٹی، (سوتیلی بھانجی)۔

⑦..... سگی بھتیجی۔

⑧..... ماں شریک بھائی کی بیٹی، (سوتیلی بھتیجی)۔

⑨..... باپ شریک بھائی کی بیٹی، (سوتیلی بھتیجی)۔



**مسئلہ ۴:** ذوی الارحام کی تیسری قسم میں جب کوئی عصبہ اور ذوی الفروض کی اولاد نہ ہو جیسے بنت بنت اخ<sup>(۱)</sup> اور جیسے ابن بنت اخ<sup>(۲)</sup> مسئلہ ۲ اور ۳ کی تمام صورتوں میں جب ذوی الارحام درجہ میں مساوات کے ساتھ قوت اور ضعف میں بھی برابر ہوں اور مذکور مؤنث ہونے میں بھی یکساں ہوں تو سب کو برابر حصہ ملے گا اور اگر مذکور مؤنث ہونے میں مختلف ہوں تو لہذا کر مثل حظ الانثیین ملے گا اور اگر قوت و ضعف میں مختلف ہوں گے تو امام ابو یوسف کے قول پر جس کو ذوی الارحام کے بارے میں ہم نے لیا ہے جو رشتہ میں قوی ہوگا وہ اولیٰ ہوگا اس سے جو رشتہ میں ضعیف ہے، یعنی حقیقی بھائی کی اولادیں علاقائی بھائی کی اولادوں کے مقابلہ میں اولیٰ ہوں گی اور علاقائی بھائی کی اولادیں اخیانی بھائی کی اولاد سے اولیٰ ہوں گی۔<sup>(۳)</sup> (شامی ج ۵ ص ۶۹۵، عالمگیری ج ۶ ص ۴۶۱، بحر الرائق ج ۸ ص ۵۰۹، شریفیہ ص ۱۱۱، طحطاوی ج ۴ ص ۳۹۹)

**مسئلہ ۵:** اگر ذوی الارحام کی تیسری قسم میں اخیانی بھائی بہنوں کی اولادیں ہوں اور ان سے مقدم کوئی مستحق وارث نہ ہو تو مذکور مؤنث کو برابر برابر حصہ ملے گا اس میں مذکور مؤنث پر کوئی فضیلت نہیں ہوگی۔<sup>(۴)</sup> (عالمگیری ج ۶ ص ۴۶۱، بحر الرائق ج ۸ ص ۵۰۹، شریفیہ ص ۱۱۱، طحطاوی ج ۴ ص ۴۰۰)

## ذوی الارحام کی چوتھی قسم کا بیان

**مسئلہ ۱:** چوتھی قسم کے ذوی الارحام میں وہ رشتہ دار ہیں جو میت کے دادا دادی، نانا نانی کی اولاد میں ہوں جیسے ماموں، خالہ، پھوپھی اور باپ کے ماں شریک بہن بھائی، اسی طرح ان کی اولادیں اور چچا کی مؤنث اولادیں۔<sup>(۵)</sup> (عالمگیری ج ۶ ص ۴۵۹، شریفیہ ص ۱۱۵)

**مسئلہ ۲:** اگر چوتھی قسم میں کا صرف ایک ہی ذورحم ہو اور پہلی تینوں قسموں میں سے کوئی نہ ہو تو کل مال اسی کو مل جائے گا۔<sup>(۶)</sup> (عالمگیری ج ۶ ص ۴۶۲، شریفیہ ص ۱۱۵)

**مسئلہ ۳:** ان کی اولادوں میں جو میت سے زیادہ قریب ہوگا وہ وارث ہوگا بعید والا وارث نہیں ہوگا۔ یہ قریب خواہ باپ کی جانب کا ہو یا ماں کی جانب کا اور خواہ مذکور ہو یا مؤنث۔<sup>(۷)</sup> (عالمگیری ج ۶ ص ۴۶۳، شریفیہ ص ۱۱۷)

..... ۱۔ بھائی کی نواسی۔ ۲۔ بھائی کا نواسہ۔

..... ۳۔ ”الفتاویٰ الہندیہ“، کتاب الفرائض، الباب العاشر فی ذوی الارحام، ج ۶، ص ۴۶۱۔

و ”رد المحتار“، کتاب الفرائض، باب توریث ذوی الارحام، ج ۱۰، ص ۵۷۹۔

..... ۴۔ ”الفتاویٰ الہندیہ“، کتاب الفرائض، الباب العاشر فی ذوی الارحام، ج ۶، ص ۴۶۱۔

..... ۵۔ المرجع السابق، ص ۴۵۹۔ ۶۔ المرجع السابق، ص ۴۶۲۔ ۷۔ المرجع السابق۔

مثال ۱:

مسئلہ  
میتہ

بنت بنت العمة یعنی پھوپھی کی بیٹی	بنت بنت العمة یعنی پھوپھی کی بیٹی
-----------------------------------	-----------------------------------

م

ا

مثال ۲:

مسئلہ  
میتہ

ابن بنت العمة پھوپھی کی بیٹی کا بیٹا	بنت العمة پھوپھی کی بیٹی
--------------------------------------	--------------------------

م

ا

مثال ۳:

مسئلہ  
میتہ

بنت بنت الخالة خالہ کی بیٹی	بنت الخالة خالہ کی بیٹی
-----------------------------	-------------------------

م

ا

مثال ۴:

مسئلہ  
میتہ

ابن بنت الخالة خالہ کی بیٹی کا بیٹا	بنت الخالة خالہ کی بیٹی
-------------------------------------	-------------------------

م

ا

مثال ۵:

مسئلہ  
میتہ

بنت بنت الخالة	بنت العمة
----------------	-----------

م

ا

مثال ۶:

مسئلہ  
میتہ

ابن بنت العمة	بنت الخالة
---------------	------------

م

ا

مندرجہ بالا مثالوں میں جو قریب تھا وہ وارث ہوا اور بعید والا وارث نہ ہوا۔

مسئلہ ۴: ان ذوی الارحام میں درجہ میں مساوی چند موجود ہوں خواہ سب باپ کی جانب کے ہوں یا سب ماں کی

جانب کے ہوں یا کچھ باپ کی جانب کے یا کچھ ماں کی جانب کے تو ان میں سے جو وارث کی اولاد ہوگا وہ ذوی الارحام کی اولاد



کے مقابلہ میں رائج ہوگا۔ یعنی وارث کی اولاد کو ترکہ ملے گا اور ذی رحم کی اولاد کو نہیں ملے گا۔<sup>(۱)</sup> (مبسوط ج ۳۰ ص ۲۱)

مثال ۱:

مسئلہ ۱	
میتہ	
بنت العم	بنت العمۃ
۱	۲

مثال ۲:

مسئلہ ۲	
میتہ	
بنت الخال ماموں کی بیٹی	ابن الخالہ خالہ کا بیٹا
۱	۲

مثال ۳:

مسئلہ ۳	
میتہ	
بنت العم چچا کی بیٹی	ابن الخال ماموں کا بیٹا
۱	۲

توضیح مثال ۱: چچا کی بیٹی اور پھوپھی کی بیٹی دونوں رشتہ میں مساوی ہیں اور دونوں کی قرابت بھی باپ کی طرف سے ہے لیکن چچا کی بیٹی عصبہ کی اولاد ہے اور پھوپھی کی بیٹی ذوی الارحام کی اولاد ہے اس لئے کل مال چچا کی بیٹی کو ملے گا اور پھوپھی کی بیٹی محروم ہوگی۔

توضیح مثال ۲: ماموں کی بیٹی اور خالہ کا بیٹا دونوں رشتہ میں برابر ہیں اور دونوں ماں کی جانب سے ہیں اور ان میں وارث کی اولاد کوئی نہیں ہے اس لئے دونوں وارث ہوں گے تین حصے کر کے دو حصے خالہ کے بیٹے کو اور ایک حصہ ماموں کی بیٹی کو ملے گا۔

توضیح مثال ۳: چچا کی بیٹی اور ماموں کا بیٹا دونوں رشتہ میں تو برابر ہیں مگر چچا کی بیٹی کی رشتہ داری باپ کی جانب سے ہے اور ماموں کے بیٹے کی رشتہ داری ماں کی جانب سے ہے لیکن چچا کی بیٹی عصبہ کی اولاد ہے اور ماموں کا بیٹا ذی رحم کی اولاد ہے اس لئے چچا کی بیٹی کو کل مال مل جائے گا اور ماموں کا بیٹا محروم ہوگا۔

مسئلہ ۵: اگر درجہ میں مساوی صرف ایک جانب کے ذوی الارحام نہ ہوں اور ان میں وارث کی اولاد کوئی نہ ہو تو ان میں قوت قرابت بھی وجہ ترجیح ہوگی یعنی حقیقی رشتہ داری علاقائی پر رائج ہوگی اور علاقائی اخپانی پر اور اگر دونوں طرف کے ذوی

①....."المبسوط"، باب میراث ذوی الارحام، فصل فی میراث اولاد العمت... إلخ، ج ۱۵، الجزء الثلاثون، ص ۲۶.

الارحام ہوں گے تو ایک جانب کی قوت قرابت دوسری جانب پر اثر انداز نہیں ہوتی بلکہ دو تہائی حصہ باپ کی طرف والوں کو اور ایک تہائی ماں کی طرف والوں کو ملے گا اور ایک حیثیت کے مساوی ذوی الارحام میں ہر جگہ اس اصول پر بھی عمل کیا جائے گا  
لِلَّذِیْ کَرِمْ مِّثْلُ حَظِّ الْأُنثٰیٰیْنِ۔<sup>(۱)</sup> (مبسوط ج ۳۰ ص ۲۱)

مثال ۱:

مسئلہ

میتہ

حقیقی پھوپھی کا بیٹا      علاقائی پھوپھی کا بیٹا      اخیانی پھوپھی کا بیٹا

توضیح مثال ۱: چونکہ تینوں پھوپھیوں کے بیٹے قرابت میں<sup>(۲)</sup> برابر ہیں مگر حقیقی پھوپھی کے بیٹے کی قرابت ماں اور باپ دونوں جانب سے ہے اس لئے وہ علاقائی اور اخیانی پھوپھیوں کے بیٹوں پر رائج ہوگا اور کل مال اس کو مل جائے گا اور وہ دونوں محروم ہو جائیں گے۔

مثال ۲:

مسئلہ

میتہ

علاقائی پھوپھی کا بیٹا      اخیانی پھوپھی کا بیٹا

توضیح مثال ۲: دونوں پھوپھیوں کے بیٹے درجہ میں برابر ہیں مگر علاقائی پھوپھی کے بیٹے کی قرابت باپ میں شرکت کی وجہ سے ہے اور اخیانی پھوپھی کے بیٹے کی قرابت باپ کی ماں کی وجہ سے ہے باپ کی قرابت ماں کی قرابت سے قوی ہے۔ لہذا علاقائی پھوپھی کا بیٹا وارث ہوگا اخیانی پھوپھی کا بیٹا وارث نہیں ہوگا۔

مثال ۳:

مسئلہ

میتہ

حقیقی ماموں کا بیٹا      علاقائی ماموں کا بیٹا      اخیانی ماموں کا بیٹا

توضیح مثال ۳: تینوں ماموں کے بیٹے درجہ میں برابر ہیں اور سب کی قرابت ماں کی وجہ سے ہے لیکن حقیقی ماموں کے بیٹے کی رشتہ داری نانائانی دونوں کی وجہ سے ہے اور علاقائی ماموں کے بیٹے کی قرابت صرف نانا سے ہے اور اخیانی ماموں کے بیٹے کی قرابت صرف نانی کی وجہ سے ہے، لہذا حقیقی ماموں کا بیٹا وارث ہوگا اور دوسرے دونوں ماموں کے بیٹے محروم ہوں گے۔

①..... ”المبسوط“، باب میراث ذوی الارحام، فصل فی میراث اولاد العمت... إلخ، ج ۱۵، الجزء الثلاثون، ص ۲۶.

②..... یعنی رشتہ داری کے تعلق میں۔



مثال ۴:

مسئلہ ۱

میتہ

علاقہ خالہ کی بیٹی

اخیا فی خالہ کی بیٹی

۱

توضیح مثال ۴: علاقہ خالہ کی بیٹی کی بیٹیاں درجہ میں مساوی ہیں اور دونوں کی رشتہ داری ماں کی جانب سے ہے لیکن علاقہ خالہ کی بیٹی کی رشتہ داری ماں کے باپ یعنی نانا کی وجہ سے ہے اور اخیا فی خالہ کی بیٹی کی رشتہ داری ماں کی ماں یعنی نانی کی وجہ سے ہے۔ باپ کی رشتہ داری ماں کی رشتہ داری سے قوی ہے لہذا گل مال علاقہ خالہ کی بیٹی کو مل جائے گا اور اخیا فی خالہ کی بیٹی محروم ہوگی۔

مثال ۵:

مسئلہ ۳

میتہ

علاقہ پھوپھی کا بیٹا

حقیقی ماموں کا بیٹا

۱

۲

توضیح مثال ۵: علاقہ پھوپھی کا بیٹا اور حقیقی ماموں کا بیٹا درجہ میں دونوں برابر ہیں لیکن جہت قرابت علیحدہ علیحدہ ہے پھوپھی کے بیٹے کی قرابت باپ کی جانب سے ہے اور صرف دادا کی وجہ سے ہے اور ماموں کے بیٹے کی قرابت ماں کی جانب سے ہے اور اس کی قرابت نانا نانی دونوں کی جانب سے ہے تو جہت قرابت مختلف ہونے کی وجہ سے ماموں کے بیٹے کی قوت قرابت سے پھوپھی کا بیٹا ضعیف قرابت کے باوجود محروم نہیں ہوگا۔

مسئلہ ۶: جہت قرابت مختلف ہونے کے بعد جیسا اوپر بیان کیا گیا قوت قرابت وجہ ترجیح نہیں ہوتی ہے بلکہ باپ کی طرف والے ذوی الارحام کو دو حصے اور ماں کی طرف والے ذوی الارحام کو ایک حصہ ملتا ہے پھر باپ کی طرف والے رشتہ دار ایک فریق بن جائیں گے اور ماں کی طرف کے رشتہ دار ایک فریق۔ ان میں آپس میں قوت قرابت سے ترجیح ہوگی اور ہر فریق میں اگر صرف مذکر یا صرف مؤنث ذوی الارحام ہوں تو ان کو برابر برابر حصہ ملے گا اور اگر مختلف ہوں تو **لِلذَّكَرِ مِثْلُ حَظِّ الْأُنثِيَيْنِ** پر بھی عمل ہوگا۔

مثال ۳:

مسئلہ ۳×۳ ت ۹

میتہ

حقیقی پھوپھی کا بیٹا

حقیقی پھوپھی کی بیٹی

حقیقی ماموں کا بیٹا

حقیقی خالہ کی بیٹی

۲

۲

۲

۲

۱

۱

توضیح مثال ۳: پھوپھی کے بیٹے اور بیٹی کی رشتہ داری باپ کی جانب سے ہے اور ماموں کے بیٹے اور خالہ کی بیٹی کی رشتہ داری ماں کی جانب سے ہے اس لئے تین سے مسئلہ کر کے دو حصے پھوپھی کی اولاد کو اور ایک حصہ ماموں اور خالہ کی اولاد کو دیا گیا پھر پھوپھی کی اولاد علیحدہ ایک فریق ہو کر اپنا حصہ اس طرح تقسیم کریں گے کہ مذکر کو دو حصے اور مؤنث کو ایک حصہ ملے گا اسی طرح ماموں کا بیٹا اور خالہ کی بیٹی ایک فریق بن کر اپنا حصہ اس طرح تقسیم کر لیں گے کہ ماموں کے بیٹے کو دو حصے اور خالہ کی بیٹی کو ایک حصہ ملے گا اس لئے تین سے تصحیح کر کے نو سے مسئلہ ہو گیا ان میں کے دو تہائی یعنی چھ باپ کے فریق والوں کے ہیں وہ اس طرح تقسیم ہو گئے کہ چار پھوپھی کے بیٹے نے اور دو پھوپھی کی بیٹی نے لے لئے اور ماں کی طرف والے ماموں کے بیٹے اور خالہ کی بیٹی نے نو کا ایک تہائی یعنی تین اس طرح تقسیم کر لیا کہ دو ماموں کے بیٹے نے اور ایک خالہ کی بیٹی نے لے لیا۔

مثال ۱: مسئلہ ۲×۳ ت ۶

علاقہ پھوپھی کی بیٹی علاقہ پھوپھی کی بیٹی حقیقی ماموں کا بیٹا حقیقی خالہ کا بیٹا

۲ ————— ۲ < ۲ ————— ۱ <

توضیح مثال ۱: پھوپھی اور ماموں خالہ کی اولادیں درجہ میں برابر ہیں اور جہت قرابت میں مختلف اس لئے تین سے مسئلہ کر کے دو باپ کی قرابت والی پھوپھی کی بیٹیوں کو اور ایک ماں کی قرابت والے ماموں اور خالہ کے بیٹوں کو دیا گیا۔ پھر تین سے تصحیح کر کے مسئلہ کو صحیح کر دیا گیا یہاں ماں کی قرابت ماموں اور خالہ قوت قرابت رکھتے تھے مگر ان کی قوت قرابت نے باپ کی طرف علاقہ پھوپھی کی اولاد کو محروم نہ کیا۔

مثال ۲: مسئلہ ۳

حقیقی پھوپھی کا بیٹا علاقہ پھوپھی کا بیٹا علاقہ ماموں کا بیٹا اخینافی خالہ کی بیٹی

۲ ————— ۲ ————— ۱ ————— ۲

توضیح مثال ۲: باپ اور ماں دونوں جانب کے ذوی الارحام ہیں اور درجہ میں سب برابر ہیں اور حقیقی پھوپھی کا بیٹا قوی قرابت رکھتا ہے لیکن جہت مختلف ہونے کی وجہ سے وہ ماں کی طرف والے ذوی الارحام علاقہ ماموں کے بیٹے اور اخینافی خالہ کی بیٹی کو محروم نہیں کرے گا لہذا تین حصے کر کے دو حصے باپ کی طرف والے ذوی الارحام کو اور ایک حصہ ماں کی طرف والے ذوی الارحام کو دیا گیا پھر ہر فریق میں قوت قرابت نے اثر کیا تو حقیقی پھوپھی کے بیٹے نے اپنے فریق کا کل حصہ یعنی دو سہام لے لیا اور علاقہ پھوپھی کا بیٹا محروم ہو گیا اسی طرح ماں کی طرف والے ذوی الارحام میں علاقہ ماموں کے بیٹے نے قوت قرابت کی وجہ



سے اپنے فریق کا پورا حصہ ایک سہام لے لیا اور اخیا فی خالہ کی بیٹی کو محروم کر دیا۔

## مخنثین کی میراث کا بیان

اگرچہ اس کا موقع شاذ و نادر ہی آتا ہے تاہم اگر آجائے تو حکم شرع معلوم ہونا ضروری ہے اس لئے ہم کتاب کی تکمیل کے لئے اس باب کو شامل کرنا ضروری سمجھتے ہیں۔

**مسئلہ ۱:** مخنث وہ شخص ہے جس میں مرد اور عورت دونوں کے اعضاء ہوں یا دونوں میں سے کوئی عضو نہ ہو۔ اگر دونوں عضو ہوں تو یہ دیکھا جائے گا کہ وہ پیشاب کون سے عضو سے کرتا ہے اگر مردانہ عضو سے پیشاب کرتا ہے تو مرد کا حکم ہے اور اگر زنانہ عضو سے پیشاب کرتا ہے تو عورت کا حکم ہے اور اگر دونوں سے پیشاب کرتا ہے تو یہ دیکھا جائے گا پہلے پیشاب کون سے عضو سے کرتا ہے، جس سے پہلے پیشاب کرے گا اس کا حکم ہوگا اور اگر دونوں عضو سے ایک ساتھ پیشاب کرتا ہے تو اس کو خنثی مشکل کہتے ہیں یعنی اس کے مرد و عورت ہونے کا کچھ پتہ نہیں چلتا، اسی کے احکام یہاں بیان کئے جاتے ہیں اور یہ حکم اس وقت ہے جبکہ وہ بچہ ہے اور اگر بلوغ کی عمر کو پہنچ گیا اور اس کو داڑھی نکل آئی یا مردوں کی طرح احتلام ہو یا جماع کرنے کے لائق<sup>(۱)</sup> ہو جائے تو اسے مرد مانا جائے گا اور اگر اس کے پستان ظاہر ہوئے یا ماہواری آئی تو عورت مانا جائے گا اور اگر دونوں قسم کی علامتیں نہ پائی گئیں یا دونوں قسم کی علامتیں پائی گئیں جب بھی خنثی مشکل کہلائے گا۔<sup>(۲)</sup> (در مختار و شامی ج ۵ ص ۶۳۶، بزاز یہ برعالمگیری ج ۶ ص ۶۷۶، عالمگیری ج ۶ ص ۴۳۷)

**مسئلہ ۲:** خنثی مشکل کا حکم یہ ہے کہ اس کو مذکر و مؤنث مان کر جس صورت میں کم ملتا ہے وہ دیا جائے گا اور اگر ایک صورت میں اسے حصہ ملتا ہے اور ایک صورت میں نہیں ملتا تو نہ ملنے والی صورت اختیار کی جائے گی۔<sup>(۳)</sup> (در مختار و شامی ج ۵ ص ۶۳۸)

مثال ۱:	مسئلہ ۵		
	ابن	بنت	خنثی
	۲	۱	۲

(بصورت مفروضہ مذکر)

۱..... یعنی عورت سے مباشرت کرنے کے قابل ہو جائے۔

۲..... "الفتاویٰ الہندیہ"، کتاب الخنثی، الفصل الاول فی تفسیرہ... إلخ، ج ۶، ص ۴۳۷.

۳..... "الدر المختار" و "رد المختار"، کتاب الخنثی، ج ۱۰، ص ۴۸۲.

میتہ	مسلکہ ۲
ابن	۲
بنت	۱
خنثی	۱
(بصورت مفروضہ مؤنث)	

تشریح: اگر خنثی کو لڑکا مانتے ہیں تو اسے ۵ حصوں میں سے دو حصے ملتے ہیں اور اگر اسے لڑکی مانتے ہیں تو چار حصوں میں سے ایک حصہ ملتا ہے اور ظاہر ہے کہ  $\frac{2}{5} - \frac{1}{5}$  سے زیادہ ہے، لہذا اس کو مؤنث والا حصہ یعنی  $\frac{1}{5}$  دیا جائے گا۔

مثال ۲۔

میتہ	مسلکہ ۲
زوج	۱
حقیقی بہن	۱
خنثی	۲
(باپ کی طرف سے مفروضہ بھائی)	

  

میتہ	مسلکہ ۶	تعول الی
زوج	۳	
حقیقی بہن	۳	
خنثی	۱	
(باپ کی طرف سے مفروضہ بہن)		

تشریح: اگر خنثی کو باپ کی طرف سے بھائی قرار دیا جائے تو وہ عصبہ بنے گا اور اس کے لئے کچھ نہ بچے گا اس لئے کہ نصف شوہر کا اور نصف حقیقی بہن کا فرض حصہ ہے اور عصبہ کو اس وقت ملتا ہے جب ذوی الفروض سے کچھ بچے، اور جب خنثی کو باپ کی طرف سے بہن فرض کیا گیا تو وہ ذوی الفروض میں سے ہے اور ۶ سے مسئلہ بنانے کے بعد نصف یعنی ۳ شوہر کو ملے اور نصف حقیقی بہن کو اور خنثی کو چھٹا حصہ یعنی ایک، بہنوں کا دو تہائی حصہ پورا کرنے کے لئے اور مسئلہ عول ہو کر ۷ سے ہو گیا لہذا خنثی کو مذکر مان کر محروم رکھا جائے گا۔<sup>(۱)</sup> (شریفیہ ص ۱۲۶، عالمگیری ج ۶ ص ۴۳۷)

## حمل کی وراثت کا بیان

اگر تقسیم وراثت کے وقت بیوی کے پیٹ میں بچہ ہے تو اس کا حصہ محفوظ رکھا جائے گا جس کی تفصیل حسب ذیل ہے۔

مسئلہ ۱: بچہ ماں کے پیٹ میں زیادہ سے زیادہ دو سال رہ سکتا ہے اور کم از کم مدت حمل چھ ماہ ہے۔<sup>(۲)</sup>

مسئلہ ۲: اگر حمل میت کا ہے اور دو سال کے دوران بچہ پیدا ہوا اور عورت نے ابھی تک عدت ختم ہونے کا اقرار نہ کیا

①....."الشریفیہ" شرح "السراجیہ"، کتاب الفرائض، فصل فی الخنثی، ص ۱۲۶.

②....."السراجی"، فصل فی الحمل، ص ۵۱.



ہو تو یہ بچہ وارث بھی ہوگا اور اس کے مال کے اور لوگ بھی وارث ہوں گے اور اگر دو سال پورے ہونے کے بعد بچہ پیدا ہوا تو یہ بھی وارث نہیں ہوگا اور اس کا بھی وارث کوئی نہیں ہوگا۔<sup>(۱)</sup> (شامی ج ۵ ص ۷۰۲، سراجی ص ۵۸)

**مسئلہ ۳:** حمل سے پیدا ہونے والا بچہ اس وقت وارث ہوگا جب کہ وہ زندہ پیدا ہو یا اس کا اکثر حصہ زندہ باہر ہوا ہو اور زندگی کو اس طرح جانا جائے گا کہ وہ روئے یا چھینکے یا کوئی آواز نکالے یا اس کے اعضا حرکت کریں۔<sup>(۲)</sup> (تبیین ج ۶ ص ۲۴۱، سراجی ص ۵۸، شامی ج ۵ ص ۷۰۱، عالمگیری ج ۶ ص ۴۵۶)

**مسئلہ ۴:** اگر بچہ اس طرح پیدا ہوا کہ اس کا سر پہلے نکلا تو سینہ پر دار و مدار ہے اگر سینہ زندہ رہ کر نکل آیا تو وارث ہوگا اور اگر سینہ نکلنے سے پہلے مر گیا تو وارث نہیں ہوگا اور اگر پیر پہلے نکلے ہیں تو ناف کا اعتبار ہوگا اگر ناف ظاہر ہونے تک زندہ تھا تو وارث ہوگا ورنہ نہیں۔<sup>(۳)</sup> (سراجی ص ۵۹، عالمگیری ج ۶ ص ۴۵۶)

**مسئلہ ۵:** بہتر تو یہ ہے کہ ترکہ تقسیم کرنے میں بچہ کی پیدائش کا انتظار کر لیا جائے تاکہ حساب میں کوئی تبدیلی نہ کرنا پڑے اور اگر ورثہ انتظار کرنے کو تیار نہ ہوں تو حمل کے احکام پر عمل کیا جائے۔

**مسئلہ ۶:** حمل کی دو صورتیں ہیں: ① میت کا حمل ہے ② میت کے علاوہ کسی دوسرے رشتہ دار کا حمل ہو جو میت کا وارث بن سکتا ہو۔ اگر میت کا حمل ہے تو اس کو لڑکا فرض کرنے اور لڑکی فرض کرنے کی صورتوں میں سے جس صورت میں زیادہ حصہ ملتا ہے وہ حصہ محفوظ رکھا جائے گا۔

## حمل کا حصہ نکالنے کا قاعدہ

**مسئلہ ۷:** ایک مرتبہ حمل کو مذکر مان کر مسئلہ نکالا جائے اور ایک مرتبہ حمل کو مؤنث مان کر مسئلہ نکالا جائے پھر دونوں مسئلوں کی تصحیح میں اگر توافق ہو تو ہر ایک کے وفق کو دوسرے کے کل میں ضرب دیا جائے اور اگر دونوں تصحیح میں تباین ہو تو ہر تصحیح کو دوسری تصحیح میں ضرب دے دیا جائے اور دونوں صورتوں میں حاصل ضرب دونوں مسئلوں کی تصحیح قرار پائے گی اور دونوں مسئلوں میں سے ہر وارث کو جو سہام ملے ہیں ان میں بھی یہ عمل کیا جائے کہ دونوں مسئلوں کی تصحیح میں توافق ہونے کی صورت میں ایک مسئلہ کے وفق تصحیح کو دوسرے مسئلہ میں سے ہر وارث کے سہام میں ضرب دی جائے اور دونوں تصحیحوں میں تباین کی صورت

①....."السراجی"، فصل فی الحمل، ص ۵۲.

②.....المرجع السابق، ص ۵۳.

③....."السراجی"، فصل فی الحمل، ص ۵۳.

و "رد المحتار"، کتاب الفرائض، باب توریث ذوی الأرحام، فصل فی الغرقى... إلخ، ج ۱۰، ص ۵۸۷.

میں ہر صحیح کو دوسری تصحیح میں سے ہر وارث کے سہام میں ضرب دیجائے اب دونوں مسئلوں میں ہر وارث کے حصوں کو دیکھا جائے جو کم ہو وہ ہر وارث کو اس وقت دے دیا جائے اور جتنا زیادہ ہے وہ محفوظ رکھا جائے گا بچہ پیدا ہونے کے بعد جو مال محفوظ رکھا گیا تھا اس میں سے جس وارث کے حصہ میں سے کاٹ کر اسے کم دیا گیا تھا اس کا حصہ پورا کر دیا جائے گا اور اگر وہ اپنا حصہ پورا لے چکا تھا تو اس کے حصہ میں کوئی تبدیلی نہیں ہوگی اور حمل سے پیدا ہونے والا بچہ اپنا حصہ لے لے گا۔

مثال اول

مسئلہ ۲۴ ۲۷ × ۸

لع ۲۱۶

اب	ام	زوجہ	بنت	حمل (مفروضہ لڑکا)
$\frac{۲}{۳۶}$	$\frac{۲}{۳۶}$	$\frac{۳}{۲۷}$	$\frac{۱۳}{۱۱۷}$	$\frac{۷۸}{۳۹}$

مسئلہ ۲۷ تعول الی ۴۲ × ۹

لع ۲۱۶

اب	ام	زوجہ	بنت	حمل (مفروضہ لڑکی)
$\frac{۲}{۳۲}$	$\frac{۲}{۳۲}$	$\frac{۳}{۲۴}$	$\frac{۸}{۶۴}$	$\frac{۸}{۶۴}$

توضیح: حمل کو مذکر ماننے کی صورت میں مسئلہ ۲۴ سے تھا اور مؤنث ماننے کی صورت میں مسئلہ ۲۷ سے تھا اور ۲۴ اور ۲۷ میں توافق بالثلث ہے یعنی ۳ دونوں کو تقسیم کر دیتا ہے اس لئے ۲۴ کے وفق ۸ کو ۲۷ میں ضرب دیا تو ۲۱۶ ہوا اور ۲۷ کے وفق ۹ کو ۲۴ میں ضرب دیا جب بھی ۲۱۶ ہوئے لہذا اب دونوں مسئلوں کی تصحیح ۲۱۶ ہے اور حمل کو مذکر ماننے کی صورت میں عدد تصحیح ۲۴ تھا اس کا وفق ۸ ہے لہذا ۸ کو دوسرے مسئلہ کی تصحیح ۲۷ میں سے ہر وارث کو جو سہام ملے تھے اس میں ضرب دیا گیا اور حمل کو مؤنث ماننے کی صورت میں تصحیح کا عدد ۲۷ تھا اس کا وفق ۹ ہے اس لئے ۹ کو دوسرے مسئلے میں سے ہر وارث کے سہام میں ضرب دیا گیا اب دونوں مسئلوں میں ہر وارث کے حصوں کو دیکھا باپ کو پہلے مسئلہ میں ۳۶ اور دوسرے مسئلے میں ۳۲ سہام ملے اس لئے اس کو ۳۲ دے دیئے جائیں گے اور چار سہام محفوظ رکھے جائیں گے۔ اسی طرح ماں کو بھی پہلے مسئلہ میں ۳۶ اور دوسرے میں ۳۲ سہام ملے اس کو بھی ۳۲ دیئے جائیں گے چار سہام محفوظ رکھے جائیں گے۔ بیوی کو پہلے مسئلہ میں ۲۷ اور دوسرے میں ۲۴ سہام ملے اس کو ۲۴ دے دیئے جائیں گے اور ۳ محفوظ رکھے جائیں گے۔ لڑکی کو پہلے مسئلہ میں ۳۹ اور دوسرے میں ۶۴ سہام ملے اس لئے ۳۹ دیئے جائیں گے اور ۲۵ سہام محفوظ رکھے جائیں گے۔ پھر اگر حمل سے لڑکا پیدا ہوا تو ۸ سہام جو پہلے مسئلہ میں اسے ملے تھے اس کو دے دیئے



جائیں گے اور باپ کے جو ۴ سہام محفوظ تھے وہ اسکو اور ماں کے جو ۴ سہام محفوظ تھے وہ اس کو اور بیوی کے تین سہام محفوظ تھے وہ اس کو دے دیئے جائیں گے۔ اس طرح ۲۱۶ سہام پورے ہو جائیں گے۔ اور اگر حمل سے لڑکی پیدا ہوئی تو ماں باپ اور بیوی اپنا پورا حصہ لے چکے ہیں ان کو محفوظ سہام سے کچھ نہیں ملے گا لیکن بیٹی کے جو ۲۵ سہام محفوظ تھے وہ اس کو دے دیئے جائیں گے اور ۶۴ سہام پیدا ہونے والی لڑکی کو دے دیئے جائیں گے۔ اس طرح پھر مجموعہ ۲۱۶ سہام پورا ہو جائے گا اور اگر حمل سے مردہ بچہ پیدا ہوا تو لڑکی نصف مال کی مستحق تھی اور اسے ۳۹ سہام دیئے گئے تھے لہذا اس کو ۶۹ سہام اور دے دیئے جائیں گے اس طرح اس کا کل حصہ ۲۱۶ کا نصف ۱۰۸ سہام ہو جائے گا اور ماں اور باپ کے ۴، ۴ سہام جو کاٹے گئے تھے وہ ان کو دیدیئے جائیں گے اور ۳ سہام بیوی کے کاٹے گئے تھے وہ اس کو دیدیئے جائیں گے اور ۹ سہام محفوظ مال میں سے بچیں گے وہ باپ کو عصبہ ہونے کی وجہ سے دے دیئے جائیں گے۔<sup>(۱)</sup>

مسئلہ ۶×۷ تصحیح ۴۲

ابن	ابن	بنت	حمل مفروضہ لڑکا	زوجہ خلع سے متعلقہ بائہ محروم
$\frac{۲}{۱۲}$	$\frac{۲}{۱۲}$	$\frac{۱}{۶}$	$\frac{۲}{۱۲}$	

مسئلہ ۶×۷ تصحیح ۴۲

ابن	ابن	بنت	حمل مفروضہ لڑکی	زوجہ خلع سے متعلقہ بائہ
$\frac{۲}{۱۲}$	$\frac{۲}{۱۲}$	$\frac{۱}{۷}$	$\frac{۱}{۷}$	

توضیح: حمل کو مذکر ماننے کی صورت میں مسئلہ ۷ سے ہوا تھا اور مؤنث ماننے کی صورت میں ۶ سے اور ۶ اور ۷ میں بتاين ہے اس لئے ۷ کو دوسرے مسئلہ کی تصحیح ۶ میں ضرب دیا تو ۴۲ ہوئے اور دوسرے مسئلہ کی تصحیح ۶ کو ۷ میں ضرب دیا جب بھی ۴۲ ہوئے اسی طرح پہلے مسئلہ کی تصحیح ۷ کو دوسرے مسئلہ میں سے وارثوں کے ہر حصہ میں ضرب دیا اور دوسرے مسئلہ کی تصحیح ۶ کو پہلے مسئلہ کی تصحیح میں سے ہر وارث کے حصہ میں ضرب دیا تو لڑکوں کو حمل مذکر ماننے کی صورت میں ۱۲، ۱۲ سہام اور لڑکی کو ۶ سہام ملے

①....."السراجی"، فصل فی الحمل، ص ۵۲.

و"الدر المختار" و"ردالمحتار"، کتاب الفرائض، باب توریث ذوی الأرحام، فصل فی الغرقی... إلخ، ج ۱۰، ص ۵۸۷.

اور حمل کو مؤنث ماننے کی صورت میں لڑکوں کو ۱۴، ۱۴ سہام اور لڑکی کو ۷ سہام ملے لہذا کم والے حصے یعنی لڑکوں کو ۱۲، ۱۲ اور لڑکی کو ۶ سہام دیئے جائیں گے اور باقی ۱۲ سہام محفوظ رکھے جائیں گے اگر حمل سے لڑکا پیدا ہوا تو اس کو ۱۲ سہام دے دیئے جائیں گے وہی اس کا پورا حصہ تھا اور اگر لڑکی پیدا ہوئی تو اس کے حصہ کے ۷ سہام اس کو دے دیئے جائیں گے اور ۲، ۲ سہام ہر لڑکے کو اور ایک سہم لڑکی کو دے کر ان کے حصے پورے کر دیئے جائیں گے۔ اس لئے کہ وہ اب زیادہ کے مستحق ہیں زوجہ خلع سے طلاق بائن حاصل کرنے کی وجہ سے محروم رہے گی۔

**مسئلہ ۵:** اگر میت کے علاوہ کسی دوسرے کا حمل ہو تو مورث کی موت کے چھ ماہ یا اس سے کم میں بچہ پیدا ہونے سے وارث ہوگا اور چھ ماہ کے بعد پیدا ہونے سے وارث نہیں ہوگا لیکن اگر چھ ماہ کے بعد پیدا ہوا اور عورت نے عدت ختم ہونے کا اقرار نہ کیا ہو اور دوسرے ورثہ یا اقرار کریں کہ یہ حمل میت کی موت کے وقت موجود تھا تو چھ ماہ کے بعد پیدا ہونے سے بھی وارث ہو جائے گا۔<sup>(۱)</sup> (شامی ج ۵ ص ۷۰۲، شریفیہ ص ۱۳۲، سراجی ص ۵۸، عالمگیری ج ۶ ص ۴۵۵)

**مسئلہ ۶:** مذکورہ بالا صورت میں بھی وہی حکم ہے کہ حمل کو مذکر و مؤنث مان کر علیحدہ علیحدہ دو مسئلے بنائیں جائیں گے اور ورثہ کو دونوں مسئلوں میں سے جو کم حصہ ملتا ہوگا وہ دے دیا جائے گا اور باقی محفوظ رکھ کر بچہ پیدا ہونے کے بعد جو صورت ہوگی اس پر عمل کیا جائے گا۔<sup>(۲)</sup> (شامی ج ۵ ص ۷۰۲)

مسئلہ ۶ × ۴	۲۴	ہندہ
میت		
زوج	ماں حاملہ	حمل مفروضہ مذکر
$\frac{۳}{۱۲}$	$\frac{۲}{۸}$	$\frac{۱}{۴}$
مسئلہ ۶	تقول الی ۲۴ = ۳ × ۸	ہندہ
میت		
زوج	ماں حاملہ	حمل مفروضہ مؤنث
$\frac{۳}{۹}$	$\frac{۲}{۶}$	$\frac{۳}{۹}$

①....."السراجی"، فصل فی الحمل، ص ۵۳.

و"الشریفیہ" شرح "السراجیہ"، کتاب الفرائض، فصل فی الحمل، ص ۱۳۲.

②....."رد المحتار"، کتاب الفرائض، باب توریث ذوی الأرحام، فصل فی الغرقى... إلخ، ج ۱۰، ص ۵۸۸.



**توضیح:** حمل مذکر ماننے کی صورت میں شوہر کو ۱۲ سہام اور حمل کو مؤنث ماننے کی صورت میں ۹ سہام ملیں گے لہذا اسے ۹ سہام دے دیئے جائیں گے اور ۳ سہام محفوظ رکھے جائیں گے ماں کو حمل مذکر ماننے کی صورت میں ۸ سہام اور مؤنث ماننے کی صورت میں ۶ سہام ملیں گے لہذا اسے ۶ سہام دیئے جائیں گے۔ اس طرح دونوں کو ۱۵ سہام دینے کے بعد ۹ سہام محفوظ رہیں گے۔ اگر حمل سے لڑکی پیدا ہوئی تو یہ ۹ سہام اس کا حصہ ہے اس کو دے دیئے جائیں گے اور شوہر اور ماں اپنا پورا حصہ لے چکے تھے اس لئے کوئی تبدیلی نہیں ہوگی اور حمل سے لڑکا پیدا ہوا تو یہ بچہ ۴ سہام کا مستحق<sup>(۱)</sup> ہے لہذا ۴ سہام اس کو دے دیئے جائیں گے اور تین سہام شوہر کو اور ۲ سہام ماں کو دیدیئے جائیں گے کیونکہ وہ اس کے مستحق ہیں اور انہیں کے حصہ سے یہ سہام محفوظ کئے گئے تھے۔ اس مسئلہ میں حمل کو لڑکا فرض کرنے کی صورت میں چونکہ وہ بھائی ہے اس لئے عصبہ ہوگا اور ماں اور شوہر ذوی الفروض میں سے ہیں ان دونوں کا فرض حصہ نکالنے کے بعد جو باقی بچا وہ اس کو دے دیا گیا اور حمل کو مؤنث ماننے کی صورت میں وہ حقیقی بہن ہوگی اور ذوی الفروض میں ہونے کی وجہ سے نصف مال کی مستحق ہوگی۔ لہذا ماں اور شوہر کے ساتھ مل کر اس کے حصہ کی وجہ سے سے مول کیا گیا اور اسے اس کا فرض حصہ دیا گیا وہ عصبیت<sup>(۲)</sup> کے حصہ سے زیادہ ہے۔

**مسئلہ ۷:** حمل کی ان تمام صورتوں میں حمل میں ایک بچہ مان کر تخریج مسائل کی گئی ہے<sup>(۳)</sup> اس لئے کہ اسی قول پر فتویٰ ہے لیکن یہ احتمال<sup>(۴)</sup> ہے کہ حمل سے ایک سے زیادہ بچے پیدا ہوں اس لئے تمام وارثوں کی طرف سے ضامن لیا جائے گا تا کہ اگر زیادہ بچے پیدا ہوں تو ان وارثوں سے مال واپس دلانے کا وہ ضامن ذمہ دار ہو۔<sup>(۵)</sup> (شامی ج ۵ ص ۷۰۱، شریفیہ ص ۱۳۲، سراجی ص ۵۸)

**مسئلہ ۸:** ان تمام مسائل میں حصہ محفوظ رکھنے کا حکم ان وارثوں کے حق میں ہے جن کا حصہ زیادہ سے کمی کی طرف تبدیل ہو جاتا ہے اور جن کا حصہ تبدیل نہیں ہوتا ہے ان کے حق میں محفوظ رکھنے کی کوئی ضرورت نہیں، مثلاً دادی، نانی اور حاملہ زوجہ اور جن وارثوں کی یہ حالت ہو کہ حمل کے مذکر و مؤنث ہونے کی صورتوں میں سے ایک صورت میں محروم ہوتے ہیں اور ایک صورت میں وارث ہوتے ہیں تو انہیں کچھ نہیں دیا جائے گا اور ان کا حصہ محفوظ بھی نہیں رکھا جائے گا مثلاً بھائی اور چچا جب حاملہ زوجہ کے ساتھ ہوں تو اگر حمل سے لڑکا پیدا ہوا تو یہ لوگ محروم رہیں گے اور اگر لڑکی پیدا ہوئی تو یہ عصبہ ہو کر وارث ہو جائیں گے لہذا ان کے لئے کوئی حصہ محفوظ نہیں رکھا جائے گا۔<sup>(۶)</sup> (شامی ج ۵ ص ۷۰۲)

①..... یعنی حق دار۔ ②..... یعنی بطور عصبہ حصہ لینے۔ ③..... یعنی ترکہ کی تقسیم کی گئی ہے۔ ④..... گمان، شبہ۔

⑤..... ”السراجی“، فصل فی الحمل، ص ۵۲۔

و ”ردالمحتار“، کتاب الفرائض، باب توریث ذوی الأرحام، فصل فی الغرقی... إلخ، ج ۱۰، ص ۵۸۸۔

⑥..... ”ردالمحتار“، کتاب الفرائض، باب توریث ذوی الأرحام، فصل فی الغرقی... إلخ، ج ۱۰، ص ۵۸۸۔



## گمشدہ شخص کی وراثت کا بیان

**مسئلہ ۱:** اگر کوئی شخص گم ہو جائے اور اس کی زندگی یا موت کا کچھ علم نہ ہو تو وہ شخص اپنے مال کے اعتبار سے زندہ متصور ہوگا یعنی اس کے مال میں وراثت جاری نہ ہوگی مگر دوسرے کے مال کے اعتبار سے مردہ شمار ہوگا یعنی کسی سے اس کو وراثت نہ ملے گی۔<sup>(۱)</sup> (شریفیہ ص ۱۳۷، سراجی ص ۶۲، عالمگیری ج ۶ ص ۵۵، شامی ج ۳ ص ۴۵۴)

**مسئلہ ۲:** گمشدہ شخص کے مال کو محفوظ رکھا جائے گا یہاں تک کہ اس کی موت کا حکم دے دیا جائے اور اس کی مقدار صاحب فتح القدیر کی رائے میں یہ ہے کہ مفقود کی عمر کے ستر برس گزر جائیں تو قاضی اس کی موت کا حکم دے گا اور اس کی جو املاک ہیں وہ ان لوگوں پر تقسیم ہوں گی جو اس موت کے حکم کے وقت موجود ہیں۔<sup>(۲)</sup> (شریفیہ ص ۱۵۲، فتح القدیر ج ۸ ص ۴۴۵، بہار شریعت حصہ دہم ص ۱۷، شامی ج ۳ ص ۴۵۷)

**مسئلہ ۳:** مفقود کا اپنا مال تو پورا محفوظ رکھا جائے گا تا وقتیکہ اس کی موت کا حکم دیا جائے اگر اس حکم سے پہلے وہ واپس آ گیا تو اپنے مال پر قبضہ کر لے گا اور اگر واپس نہ آیا تو جس وقت موت کا حکم کیا جائے گا اس وقت جو وارث موجود ہوں گے ان پر تقسیم کر دیا جائے گا جیسا کہ اوپر بیان ہوا۔<sup>(۳)</sup> (شامی ج ۳ ص ۴۵۴)

**مسئلہ ۴:** مفقود کے کسی مورث کا انتقال ہوا جس کے وارثوں میں مفقود کے علاوہ دوسرے بھی ہیں تو جن ورثا کا حصہ مفقود کی زندگی اور موت سے تبدیل نہیں ہوتا ہے ان کو پورا حصہ دے دیا جائے گا اور جو وارث مفقود کو زندہ ماننے سے محروم ہوتے ہیں اور مردہ ہونے سے وارث ہوتے ہیں ان کا حصہ ابھی محفوظ رکھا جائے گا تا وقتیکہ مفقود واپس آ جائے یا اس کی موت کا حکم کر دیا جائے اور جن وارثوں کا حصہ مفقود کو زندہ ماننے کی صورت میں کم ہوتا ہے اور مردہ ماننے کی صورت میں زیادہ ہوتا ہے تو ان کو کم حصہ دے دیا جائے گا اور باقی کو محفوظ رکھا جائے گا تا وقتیکہ مفقود کا حال معلوم ہو۔

**مثال:** زید کا انتقال ہوا اور اس کی دو بیٹیاں اور ایک مفقود بیٹا اور ایک پوتا اور دو پوتیاں ہیں اس میں اگر گمشدہ بیٹے کو زندہ مانا جائے تو پوتا پوتی محروم ہوتے ہیں اور دونوں بیٹیوں کو نصف مال اور مفقود کو نصف مال ملتا اور اگر گمشدہ کو

①....."السراجی"، فصل فی المفقود، ص ۵۶.

②....."السراجی"، فصل فی المفقود، ص ۵۶.

و"فتح القدیر"، کتاب المفقود، ج ۵، ص ۳۷۴.

③....."رد المحتار"، کتاب المفقود، مطلب: فی الافتاء بمذهب مالک... إلخ، ج ۶، ص ۴۵۶.



مردہ مانا جائے تو پوتا پوتی وارث ہوں گے اور دونوں بیٹیوں کو دو تہائی حصہ ملے گا لہذا فی الحال ۱۲ سے مسئلہ کر کے تین تین سہام یعنی نصف مال دونوں بیٹیوں کو دے دیا جائے گا اور باقی چھ سہام (۱) محفوظ رکھے جائیں گے اگر مفقود آگیا تو لے لے گا ورنہ اس کی موت کے حکم کے بعد ان چھ سہام میں سے دو سہام ایک ایک دونوں لڑکیوں کو اور دے کر ان کا دو تہائی حصہ پورا کر دیا جائے گا اور باقی چار سہام میں سے دو پوتے کو اور ایک ایک دونوں پوتیوں کو دے دیا جائے گا کیونکہ بیٹا نہ ہونے کی صورت میں اسی طرح زید کا مال تقسیم ہوتا۔ (۲) (شامی ص ۴۵۶)

## مرتد کی وراثت کا بیان

**مسئلہ ۱:** جب مرتد مرجائے یا قتل کر دیا جائے یا دار الحرب بھاگ جائے اور قاضی اس کے دار الحرب چلے جانے کا فیصلہ دے دے تو جو کچھ اس نے اسلام کی حالت میں کمایا تھا وہ اس کے مسلمان وارثوں میں تقسیم ہوگا اور جو کچھ ارتداد کے زمانہ (۳) میں کمایا تھا وہ بیت المال میں چلا جائے گا۔ (۴) (شریفیہ ص ۱۵۴، شامی ج ۳ ص ۴۱۴، عالمگیری ج ۲ ص ۲۵۴، طحاوی ج ۲ ص ۴۸۷)

**مسئلہ ۲:** دار الحرب چلے جانے کے بعد جو اس نے کمایا ہے وہ بالاتفاق فسی ہے اسے بیت المال میں جمع کر دیا جائے گا۔

**مسئلہ ۳:** مذکورہ احکام مرتد مرد کے تھے لیکن مرتدہ (عورت) کی تمام کمائی خواہ کسی زمانے کی ہو مسلمان وارثوں میں تقسیم کر دی جائے گی۔ (۵) (شریفیہ ص ۱۵۴)

**مسئلہ ۴:** مرتد مرد اور عورت نہ تو مسلمان کے وارث ہوں گے اور نہ ہی مرتد کے۔ (۶) (شریفیہ ص ۱۵۵)

①..... یعنی چھ حصے۔

②..... ”رد المحتار“، کتاب المفقود، مطلب: فی الإفتاء بمذہب مالک... إلخ، ج ۶، ص ۴۵۶۔

③..... یعنی مرتد ہونے کے زمانہ میں

④..... ”الشریفیہ“ شرح ”السراجیہ“، کتاب الفرائض، فصل فی المرتد، ص ۱۴۰۔

و ”الفتاویٰ الہندیہ“، کتاب السیر، الباب التاسع فی أحكام المرتدین، ج ۲، ص ۲۵۴۔

⑤..... ”الشریفیہ“ شرح ”السراجیہ“، کتاب الفرائض، فصل فی المرتد، ص ۱۴۰۔

⑥..... ”الشریفیہ“ شرح ”السراجیہ“، کتاب الفرائض، فصل فی المرتد، ص ۱۴۱۔

## قیدی کی وراثت کا بیان

**مسئلہ ۱:** وہ مسلمان جسے کافر قید کر کے لے گئے اس کا حکم عام مسلمانوں جیسا ہے وہ دوسروں کا وارث ہوگا اور اس کے انتقال کے بعد اس کے وارث اس کے مال سے ترکہ پائیں گے جب تک وہ اپنے مذہب پر باقی رہے گا اور اگر اس نے کافروں کی قید میں جانے کے بعد مذہب اسلام کو چھوڑ دیا تو اس پر وہی احکام ہوں گے جو مرتد کے ہیں اور اگر اس قیدی کی موت و زندگی کا کچھ علم نہ ہو تو اس کا حکم مفقود یعنی گمشدہ کا حکم ہوگا جیسا کہ اوپر مذکور ہوا۔<sup>(۱)</sup> (شریفیہ ص ۱۵۶)

## حادثات میں ہلاک ہونے والوں کا بیان

**مسئلہ ۱:** اگر کسی حادثہ میں چند رشتہ دار ہلاک ہو جائیں اور یہ معلوم نہ ہو سکے کہ ان میں پہلے کون ہلاک ہوا مثلاً جہاز ڈوب گیا یا ہوائی جہاز گر گیا، ٹرین، بس وغیرہ کے حادثات یا آگ لگ گئی یا عمارت گر گئی اب ان کا حکم یہ ہے کہ یہ آپس میں تو کسی کے وارث نہ ہوں گے البتہ ان کا مال ان کے زندہ وارثوں میں تقسیم کیا جائے گا۔<sup>(۲)</sup> (شریفیہ ص ۱۵۶)

ختم شد

وصلی اللہ تعالیٰ علی خیر خلقہ ونور عرشہ وقاسم رزقہ سیدنا ومولینا

محمد وعلیٰ الہ وصحبہ اجمعین۔ برحمتک یا ارحم الراحمین۔

مؤلفہ: مولانا مفتی وقار الدین ومفتی سید شجاعت علی صاحبان

☆☆☆☆☆

①....."الشریفیہ" شرح "السراجیہ"، کتاب الفرائض، فصل فی الأسیر، ص ۱۴۲۔

②....."الشریفیہ" شرح "السراجیہ"، فصل فی الغرقى والحرقتى والهدمنى، ص ۱۴۲۔



## مآخذ و مراجع

نمبر شمار	نام کتاب	مصنف / مؤلف	مطبوعات
1	قرآن مجید	کلام الہی	
2	کنز الایمان (ترجمہ قرآن)	اعلیٰ حضرت امام احمد رضا خان، متوفی ۱۳۳۰ھ	ضیاء القرآن پبلی کیشنز لاہور

## کتب تفسیر

1	تفسیر الطبری	ابو جعفر محمد بن جریر طبری، متوفی ۳۱۰ھ	دارالکتب العلمیہ بیروت، ۱۴۲۰ھ
2	التفسیر الکبیر	امام فخر الدین محمد بن عمر بن حسین رازی، متوفی ۶۰۶ھ	دار احیاء التراث العربی، بیروت ۱۴۲۰ھ
3	تفسیر بیضاوی	امام ابوسعید عبداللہ بن محمد شیرازی بیضاوی، متوفی ۶۵۶ھ	دار الفکر، بیروت ۱۴۲۰ھ
4	الدر المنثور	امام جلال الدین عبدالرحمن بن ابی بکر سیوطی، متوفی ۹۱۱ھ	دار الفکر، بیروت ۱۴۰۳ھ
5	روح البیان	شیخ اسماعیل حق بن بروجی، متوفی ۱۱۳۷ھ	کویت ۱۴۱۹ھ

## کتب احادیث

نمبر شمار	نام کتاب	مصنف / مؤلف	مطبوعات
1	الموطأ لامام مالک	امام مالک بن انس اصبحی، متوفی ۱۷۹ھ	دار المعرفۃ بیروت، ۱۴۲۰ھ
2	مسند الطیالسی	امام سلیمان بن داؤد بن جارد طیالسی، متوفی ۲۰۳ھ	مکتبہ حسینیہ، گوجرانوالہ
3	المسند لامام شافعی	امام محمد بن ادریس شافعی، متوفی ۲۰۴ھ	دارالکتب العلمیہ، بیروت
4	المصنف لعبدالرزاق	امام ابوبکر عبدالرزاق بن ہمام بن نافع صنعانی، متوفی ۲۱۱ھ	دارالکتب العلمیہ بیروت، ۱۴۱۲ھ
5	سنن سعید بن منصور	سعید بن منصور، متوفی ۲۲۷ھ	دار الصمیعی، ریاض ۱۴۲۰ھ
6	المصنف لابن ابی شیبہ	امام ابوبکر عبداللہ بن محمد بن ابی شیبہ، متوفی ۲۳۵ھ	دار الفکر بیروت، ۱۴۱۲ھ
7	المسند لامام احمد	امام احمد بن حنبل، متوفی ۲۴۱ھ	دار الفکر بیروت، ۱۴۱۲ھ
8	سنن الدارمی	حافظ عبداللہ بن عبدالرحمن دارمی، متوفی ۲۵۵ھ	دارالکتب العربی بیروت، ۱۴۰۷ھ

9	صحیح البخاری	امام ابو عبد اللہ محمد بن اسماعیل بخاری، متوفی ۲۵۶ھ	دار الکتب العلمیہ بیروت، ۱۴۱۹ھ
10	الأدب المفرد	امام ابو عبد اللہ محمد بن اسماعیل بخاری، متوفی ۲۵۶ھ	تاشقند ایران، ۱۳۹۰ھ
11	صحیح مسلم	امام ابو الحسین مسلم بن حجاج قشیری، متوفی ۲۶۱ھ	دار ابن حزم بیروت، ۱۴۱۹ھ
12	سنن ابن ماجہ	امام ابو عبد اللہ محمد بن یزید ابن ماجہ، متوفی ۲۴۳ھ	دار المعرفة بیروت، ۱۴۲۰ھ
13	سنن أبي داود	امام ابو داؤد سليمان بن اشعث سجستانی، متوفی ۲۴۵ھ	دار احیاء التراث العربی بیروت، ۱۴۳۱ھ
14	جامع الترمذی	امام ابو عیسیٰ محمد بن عیسیٰ ترمذی، متوفی ۲۷۹ھ	دار الفکر بیروت، ۱۴۱۲ھ
15	الموسوعة لابن ابی الدنيا	حافظ امام ابو بکر عبد اللہ بن محمد قرشی، متوفی ۲۸۱ھ	مکتبۃ العصریہ بیروت ۱۴۲۶ھ
16	البحر الزخار المعروف بمسند البزار	امام ابو بکر احمد بن عمرو بن عبد الخالق بزار، متوفی ۲۹۲ھ	مکتبۃ العلوم والحکم، المدینۃ المنورۃ ۱۴۲۳ھ
17	سنن النسائي	امام ابو عبد الرحمن بن احمد شعیب نسائی، متوفی ۳۰۳ھ	دار الکتب العلمیہ بیروت، ۱۴۲۶ھ
18	مسند أبي يعلى	شیخ الاسلام ابو یعلیٰ احمد بن علی بن قتی موصلی، متوفی ۳۰۷ھ	دار الکتب العلمیہ بیروت، ۱۴۱۸ھ
19	صحیح ابن خزیمہ	امام محمد بن اسحاق بن خزیمہ، متوفی ۳۱۱ھ	المکتب الاسلامی، بیروت ۱۴۱۲ھ
20	شرح معانی الآثار	امام ابو جعفر احمد بن محمد طحاوی، متوفی ۳۲۱ھ	دار الکتب العلمیہ، بیروت ۱۴۲۲ھ
21	المعجم الكبير	امام ابو القاسم سلیمان بن احمد طبرانی، متوفی ۳۲۰ھ	دار احیاء التراث العربی بیروت، ۱۴۲۲ھ
22	المعجم الأوسط	امام ابو القاسم سلیمان بن احمد طبرانی، متوفی ۳۲۰ھ	دار الکتب العلمیہ بیروت، ۱۴۲۰ھ
23	المعجم الصغير	امام ابو القاسم سلیمان بن احمد طبرانی، متوفی ۳۲۰ھ	دار الکتب العلمیہ، بیروت ۱۴۰۳ھ
24	الکامل فی ضعفاء الرجال	امام ابو احمد عبد اللہ بن عدی جرجانی، متوفی ۳۶۵ھ	دار الکتب العلمیہ، بیروت ۱۴۱۸ھ
25	سنن الدارقطني	امام علی بن عمر دارقطنی، متوفی ۳۸۵ھ	مدینۃ الاولیاء ملتان ۱۴۲۱ھ
26	المستدرک	امام ابو عبد اللہ محمد بن عبد اللہ حاکم نیشاپوری، متوفی ۴۰۵ھ	دار المعرفة بیروت، ۱۴۱۸ھ
27	حلیۃ الاولیاء	امام ابو نعیم احمد بن عبد اللہ اصفہانی، متوفی ۴۳۰ھ	دار الکتب العلمیہ بیروت، ۱۴۱۸ھ
28	السنن الكبرى	امام ابو بکر احمد بن حسین بیہقی، متوفی ۴۵۸ھ	دار الکتب العلمیہ بیروت، ۱۴۲۳ھ



29	شعب الایمان	امام ابوبکر احمد بن حسین بن یحییٰ، متوفی ۴۵۸ھ	دارالکتب العلمیہ بیروت، ۱۴۲۱ھ
30	تاریخ بغداد	حافظ ابوبکر احمد علی بن خطیب بغدادی، متوفی ۴۶۳ھ	دارالکتب العلمیہ، بیروت ۱۴۱۷ھ
31	فردوس الأخبار	حافظ ابوشجاع شیرازی بن شہر دار بن شیرازی دیلمی، متوفی ۵۰۹ھ	دارالکتب العلمیہ، بیروت ۱۴۱۷ھ
32	شرح السنة	امام ابو محمد حسین بن مسعود بغوی، متوفی ۵۱۶ھ	دارالکتب العلمیہ بیروت، ۱۴۲۲ھ
33	تاریخ دمشق لابن عساکر	علامہ علی بن حسن، متوفی ۵۷۱ھ	دارالفکر، بیروت ۱۴۱۵ھ
34	الأحادیث المختارة	امام ضیاء الدین محمد بن عبد الواحد مقدسی، متوفی ۶۳۳ھ	دار خضر، بیروت ۱۴۱۲ھ
35	الترغیب والترہیب	امام زکی الدین عبد العظیم بن عبد القوی منذری، متوفی ۶۵۶ھ	دارالکتب العلمیہ، بیروت ۱۴۱۸ھ
36	الإحسان بترتیب صحیح ابن حبان	علامہ امیر علماء الدین علی بن بلبان فارسی، متوفی ۷۳۹ھ	دارالکتب العلمیہ بیروت، ۱۴۱۷ھ
37	مشكاة المصابيح	علامہ ولی الدین تہریزی، متوفی ۷۳۲ھ	دارالفکر بیروت، ۱۴۲۱ھ
38	مجمع الزوائد	حافظ نور الدین علی بن ابی بکر، متوفی ۸۰۷ھ	دارالفکر بیروت، ۱۴۲۰ھ
39	عمدة القاری	امام بدر الدین ابو محمد محمود بن احمد عینی، متوفی ۸۵۵ھ	دارالفکر بیروت، ۱۴۱۸ھ
40	شرح سنن أبي داود للعيني	امام ابو محمد محمود بن احمد بن موسیٰ بدر الدین عینی، متوفی ۸۵۵ھ	مکتبۃ الرشد لریاض، ۱۴۲۰ھ
41	المقاصد الحسنة للسخاوی	شیخ محمد عبدالرحمن سخاوی، متوفی ۹۰۲ھ	دارالکتب العربی بیروت
42	التوضیح شرح صحیح البخاری	امام جلال الدین عبدالرحمن بن ابی بکر سیوطی، متوفی ۹۱۱ھ	مکتبۃ الرشد، ریاض ۱۴۱۹ھ
43	کنز العمال	علامہ علی متقی بن حسام الدین ہندی برہان پوری، متوفی ۹۷۵ھ	دارالکتب العلمیہ بیروت، ۱۴۱۹ھ
44	مرقاۃ المفاتیح	علامہ ملا علی بن سلطان قاری، متوفی ۱۰۱۴ھ	دارالفکر بیروت، ۱۴۱۴ھ
45	أشعة اللمعات	شیخ محقق عبدالحق محدث دہلوی، متوفی ۱۰۵۲ھ	کونہ
46	کشف الخفاء	شیخ اسماعیل بن محمد عجیلونی، متوفی ۱۱۶۲ھ	دارالکتب العلمیہ، بیروت ۱۴۲۲ھ
47	مرآة المناجیح	حکیم الامت مفتی احمد یار خان نعیمی، متوفی ۱۳۹۱ھ	ضیاء القرآن پبلی کیشنز لاہور

## کتاب فقہ حنفی

1	کتاب الآثار	امام محمد بن حسن شیبانی، متوفی ۱۸۹ھ	دارالکتب العلمیہ، بیروت ۱۴۱۳ھ
2	المختصر للقدوری	علامہ ابوالحسن احمد بن محمد بن احمد القدوری، متوفی ۴۴۸ھ	مکتبہ ضیائیہ راولپنڈی
3	المبسوط	شمس الائمہ محمد بن احمد بن ابی سہل السرخسی، متوفی ۴۸۳ھ	دارالکتب العلمیہ، بیروت ۱۴۲۱ھ
4	خلاصۃ الفتاوی	علامہ طاہر بن عبدالرشید بخاری، متوفی ۵۴۲ھ	کوئٹہ
5	الملقط	ناصر الدین ابوالقاسم محمد بن یوسف حسینی سمرقندی، متوفی ۵۵۶ھ	دارالکتب العلمیہ، بیروت ۲۰۰۰ء
6	بدائع الصنائع	علامہ علاء الدین ابوبکر بن مسعود کاسانی، متوفی ۵۸۷ھ	دار احیاء التراث العربی بیروت، ۱۴۲۱ھ
7	الفتاوی الخانیہ	علامہ حسن بن منصور قاضی خان، متوفی ۵۹۲ھ	پشاور
8	الہدایہ	برہان الدین علی بن ابی بکر مرغینانی، متوفی ۵۹۳ھ	دار احیاء التراث العربی بیروت
9	الحاوی القدسی	امام احمد بن محمود بن سعید جمال الدین القابسی الغزنوی، متوفی ۵۹۳ھ	مخطوطہ
10	القنیۃ	مختار بن محمود الزاہدی، متوفی ۶۵۸ھ	مخطوطہ
11	کنز الدقائق	امام ابوالبرکات حافظ الدین عبداللہ بن احمد نسفی، متوفی ۷۱۰ھ	باب المدینہ، کراچی، ۱۳۳۱ھ
12	تبيين الحقائق	امام فخر الدین عثمان بن علی زلیحی حنفی، متوفی ۷۴۳ھ	دارالکتب العلمیہ، بیروت، ۱۴۲۰ھ
13	العناية على هامش فتح القدير	امام اکمل الدین محمد بن محمود بابر قی، متوفی ۷۸۶ھ	کوئٹہ
14	الجوهرة النيرة	علامہ ابوبکر بن علی حداد، متوفی ۸۰۰ھ	باب المدینہ، کراچی
15	الفتاوی البزازیۃ (الجامع الوجیز)	علامہ محمد شہاب الدین بن بزاز کردری، متوفی ۸۲۷ھ	دار الفکر بیروت، ۱۴۱۱ھ
16	شرح الوقایۃ	عبید اللہ بن مسعود بن محمود المعروف صدر الشریعہ، متوفی ۷۷۷ھ	باب المدینہ، ۱۳۲۶ھ



17	جامع الفصولین	محمود بن اسرائیل المعروف ابن قاضی ۸۲۳ھ	کویت
18	فتح القدير	علامہ کمال الدین بن ہمام، متوفی ۸۶۱ھ	کویت، ۱۳۱۹ھ
19	غرر الأحكام	علامہ قاضی احمد بن فراموز ملا خسر و خفی، متوفی ۸۸۵ھ	باب المدینہ، کراچی
20	درر الحکام شرح غرر الأحكام	علامہ قاضی احمد بن فراموز ملا خسر و خفی، متوفی ۸۸۵ھ	باب المدینہ، کراچی
21	البحر الرائق	علامہ زین الدین بن ابراہیم، ابن نجیم، متوفی ۹۷۰ھ	کویت، ۱۳۲۰ھ
22	الفتاویٰ الحديثية	شیخ الاسلام احمد بن محمد بن علی بن حجر ہبتمی، متوفی ۹۷۳ھ	دار احیاء التراث العربی، بیروت ۱۳۱۹ھ
23	نتائج الأفكار تکملة فتح القدير	شمس الدین احمد بن قودر المعروف قاضی زادہ، متوفی ۹۸۸ھ	کویت، ۱۳۱۹ھ
24	تنوير الأبصار	علامہ شمس الدین محمد بن عبد اللہ بن احمد ترمذی، متوفی ۱۰۰۳ھ	دار المعرفہ، بیروت، ۱۳۲۰ھ
25	النهر الفائق	علامہ سراج الدین عمر بن ابراہیم، متوفی ۱۰۰۵ھ	کویت
26	حاشية الشلبي على تبیین الحقائق	ھصاب الدین احمد شلمی متوفی ۱۰۲۱ھ	دار الکتب العلمیہ، بیروت، ۲۰۰۰ء
27	غنية ذوی الأحكام	حسن بن عمار بن علی الوفا فی الشریعہ الی الحنفی، متوفی ۱۰۶۹ھ	باب المدینہ، کراچی
28	الفتاویٰ الخيرية	علامہ خیر الدین رملی متوفی ۱۰۸۱ھ	باب المدینہ، کراچی
29	الدر المختار	علامہ علاء الدین محمد بن علی حصکفی، متوفی ۱۰۸۸ھ	دار المعرفہ، بیروت، ۱۳۲۰ھ
30	تکملة البحر الرائق	محمد بن حسین بن علی طوری، متوفی بعد از ۱۱۳۸ھ	کویت، ۱۳۲۰ھ
31	حاشية الطحطاوى على الدر المختار	سید احمد بن محمد بن اسماعیل طحطاوی الحنفی، متوفی ۱۲۳۱ھ	کویت

32	الفتاوى الهندية	ملائ نظام الدين، متوفى ۱۱۶۱ھ، وعلمائے ہند	دار الفکر بیروت، ۱۴۱۱ھ
33	منحة الخالق	علامہ سید محمد امین ابن عابدین شامی، متوفی ۱۲۵۲ھ	کوسٹہ
34	رد المحتار	علامہ سید محمد امین ابن عابدین شامی، متوفی ۱۲۵۲ھ	دار المعرفہ، بیروت، ۱۴۲۰ھ
35	الفتاوى الرضوية	مجدد اعظم اعلیٰ حضرت امام احمد رضا خان، متوفی ۱۳۳۰ھ	رضا فاؤنڈیشن، لاہور ۱۴۱۲ھ
36	جد الممتار	مجدد اعظم اعلیٰ حضرت امام احمد رضا خان، متوفی ۱۳۳۰ھ	مخطوطہ
37	الكفاية هامش على فتح القدير	جلال الدين خوارزمی	کوسٹہ
39	الشریفة شرح السراجیة	محمد بن عبدالرشید سجاوندی	پشاور

## کتب أصول الفقه

1	اصول البزدوی	فخر الاسلام علی بن محمد بزدوی ۴۸۲ھ	باب المدینہ کراچی
2	التوضیح والتلویح	عبید اللہ بن مسعود بن تاج الشریعہ متوفی ۷۹۲ھ	باب المدینہ کراچی
3	النامی شرح الحسامی	مولوی ابو محمد عبدالحق الحقانی بن محمد امیر	مدینۃ الاولیاء ملتان
4	الاشباه والنظائر	الشیخ زین الدین بن ابراہیم المعروف ابن نجیم، متوفی ۹۷۰ھ	دار الکتب العلمیہ، بیروت ۱۴۱۹ھ
5	غمز عیون البصائر	شیخ سید احمد بن محمد حموی متوفی ۱۰۹۸ھ	باب المدینہ کراچی ۱۴۱۸ھ
6	نور الأنوار	علامہ احمد ابن ابی سعید حنفی المعروف ملا جیون، متوفی ۱۱۳۰ھ	مدینۃ الاولیاء ملتان
7	فواتح الرحموت	علامہ عبدالعلی محمد بن نظام الدین لکھنوی، متوفی ۱۲۲۵ھ	باب المدینہ کراچی
8	رسائل ابن عابدین	علامہ سید محمد امین ابن عابدین شامی، متوفی ۱۲۵۲ھ	سہیل اکیڈمی لاہور
9	اصول الشاشی	ابوعلی احمد بن محمد بن اسحاق نظام الدین شاشی	مکتبۃ المدینہ ۲۰۰۸ء

## کتب التصوف

1	احیاء علوم الدین	امام ابو حامد محمد بن محمد غزالی، متوفی ۵۰۵ھ	دار صادر، بیروت ۲۰۰۰ء
---	------------------	--	-----------------------



2	الحديقة الندية	عارف باللہ سیدی عبدالغنی نابلسی حنفی، متوفی ۱۱۴۱ھ	پشاور
3	اتحاف السادة المتقين	سید محمد بن محمد حسینی زبیدی، متوفی ۱۲۰۵ھ	دارالکتب العلمیہ، بیروت

## کتاب السيرة

1	دلائل النبوة	امام ابو بکر احمد بن الحسين بن علي بیهقی، متوفی ۴۵۸ھ	دارالکتب العلمیہ، بیروت ۱۴۲۳ھ
2	البداية والنهاية	عماد الدین اسماعیل بن عمر ابن کثیر دمشقی، متوفی ۷۷۳ھ	دارالفکر، بیروت ۱۴۱۸ھ
3	شرح الشفا	علی بن سلطان محمد المعروف علامہ ملا علی قاری حنفی، متوفی ۱۰۱۴ھ	دارالکتب العلمیہ، بیروت ۱۴۲۱ھ
4	جمع الوسائل في شرح الشمائل	علی بن سلطان محمد المعروف علامہ ملا علی قاری حنفی، متوفی ۱۰۱۴ھ	مدینۃ الاولیاء ملتان
5	مدارج النبوة	شیخ عبدالحق محدث دہلوی، متوفی ۱۰۵۲ھ	نوریہ رضویہ لاہور ۱۹۹۷ء

## کتاب المتفرقة

1	الطبقات الكبرى	محمد بن سعد بن منیع حاشی متوفی ۲۳۰ھ	دارالکتب العلمیہ، بیروت ۱۹۹۷ء
2	وفیات الأعیان	ابوالعباس احمد بن محمد بن ابراہیم بن ابی بکر، متوفی ۶۸۱ھ	دارالکتب العلمیہ، بیروت ۱۹۹۸ء
3	سير أعلام النبلاء	شمس الدین محمد بن احمد ذہبی، متوفی ۷۴۸ھ	دارالفکر، بیروت ۱۴۱۷ھ
4	شرح العقائد النسفية	علامہ مسعود بن عمر سعد الدین قنطازانی، متوفی ۷۹۳ھ	باب المدینہ کراچی
5	الخیرات الحسان	شیخ شہاب الدین احمد بن حجر ہیتمی مکی، متوفی ۹۷۳ھ	دارالکتب العلمیہ، بیروت ۱۹۸۳ء
6	أخبار الأخیار	شیخ عبدالحق محدث دہلوی، متوفی ۱۰۵۲ھ	خیر پور پاکستان

# مجلس المدینة العلمية کی طرف سے پیش کردہ 204 کتب و رسائل

مع عنقریب آنے والی 13 کتب و رسائل

﴿شعبہ کتب اعلیٰ حضرت علیہ رحمۃ رب العزت﴾

## اردو کتب:

- 1.....الملفوظ المعروف بملفوظات اعلیٰ حضرت (مکمل چار حصے) (کل صفحات: 561)
- 2.....کرنسی نوٹ کے شرعی احکامات (کفّل الفقہ الفہم فی احکام قرطاس الدراہم) (کل صفحات: 199)
- 3.....فضائل وعلا (أحسن الوعاء لإذاب الدعاء مع ذہل المدعاء لأحسن الوعاء) (کل صفحات: 326)
- 4.....والدین، زوجین اور ساندہ کے حقوق (الحقوق لطرح العقوق) (کل صفحات: 125)
- 5.....اعلیٰ حضرت سے سوال جواب (إظهار الحق الحلی) (کل صفحات: 100)
- 6.....ایمان کی پہچان (حاشیہ تمہید ایمان) (کل صفحات: 74)
- 7.....ثبوت ہلال کے طریقے (طرق إثبات هلال) (کل صفحات: 63)
- 8.....ولایت کا آسان راستہ (تصویر شیخ) (ألفاظ الواسطة) (کل صفحات: 60)
- 9.....شریعت و طریقت (مقال عرفا بإعزاز شرع وعلماء) (کل صفحات: 57)
- 10.....عیدین میں گلے ملنا کیسا؟ (ومشاح الحید فی تحلیل معانقہ العید) (کل صفحات: 55)
- 11.....حقوق العباد کیسے معاف ہوں (اعجب الامداد) (کل صفحات: 47)
- 12.....معاشی ترقی کا راز (حاشیہ تشریح تدبیر فلاح ونجات واصلاح) (کل صفحات: 41)
- 13.....ماؤ خدایہ! محل میں خرچ کرنے کے فضائل (رأد القحط والوباء بدعوة الحیران ومواساة الفقراء) (کل صفحات: 40)
- 14.....اولاد کے حقوق (مشعل الارشاد) (کل صفحات: 31)
- 15.....الوظيفة الکريمة (کل صفحات: 46)

## عربی کتب:

- 16، 17، 18، 19، 20.....جد الممتار علی رد الممتار (المجلد الاول والثانی والثالث والرابع والخامس) (کل صفحات: 570، 672، 483، 650، 713)
- 21.....الزمزمة القمرية (کل صفحات: 93)
- 22.....تمہید ایمان (کل صفحات: 77)
- 23.....کفّل الفقہ الفہم (کل صفحات: 74)
- 24.....أجلی الأغلام (کل صفحات: 70)
- 25.....إقامة القيامة (کل صفحات: 60)
- 26.....الأجزاء الميمنة (کل صفحات: 62)
- 27.....الفضل الموهبي (کل صفحات: 46)
- 28.....التعليق الرضوي علی صحيح البخاري (کل صفحات: 458)

## عنقریب آنے والی کتب

- 1.....جد الممتار علی رد الممتار (المجلد السادس)
- 2.....اولاد کے حقوق کی تفصیل (مشعل الارشاد)



## ﴿شعبہ تراجم کتب﴾

- 1.....جنہم میں لے جانے والے اعمال (جلد اول) (الزواج عن اقتراح الكبائر) (کل صفحات: 853)
- 2.....جنت میں لے جانے والے اعمال (المتجر الزايع في ثواب العمل الصالح) (کل صفحات: 743)
- 3.....احیاء العلوم کا خلاصہ (لباب الاحیاء) (کل صفحات: 641)
- 4.....عیون الحکایات (مترجم، حصہ اول) (کل صفحات: 412)
- 5.....عیون الحکایات (مترجم، حصہ دوم) (کل صفحات: 413)
- 6.....الدعوة الى الفكر (کل صفحات: 148)
- 7.....آنسوؤں کا دریا (بحر الدموع) (کل صفحات: 300)
- 8.....راوی علم (تعلیم المتعلم طریق التعلم) (کل صفحات: 102)
- 9.....حسن اخلاق (مکارم الاخلاق) (کل صفحات: 74)
- 10.....بیٹے کو نصیحت (ایہا الولد) (کل صفحات: 64)
- 11.....شاہراہ اولیاء (منہا ج العارفين) (کل صفحات: 36)
- 12.....آداب دین (الأدب فی الدین) (کل صفحات: 63)
- 13.....نیکوؤں کی جزائیں اور گناہوں کی سزائیں (قرة العیون ومقرح القلب المحزون) (کل صفحات: 138)
- 14.....مدنی آقا صلی اللہ علیہ وآلہ وسلم کے روشن فیصلے (الباهر فی حکم النبی صلی اللہ علیہ وسلم بالباطن والظاهر) (کل صفحات: 112)
- 15.....دنیا سے بے رغبتی اور امیدوں کی کمی (الزهدو قصر الامل) (کل صفحات: 85)
- 16.....سایہ عرش کس کس کو ملے گا...؟ (تمهيد الفرش فی الحصال الموجبة لظلال العرش) (کل صفحات: 28)
- 17.....حکایتیں اور نصیحتیں (الروض الفائق) (کل صفحات: 649)
- 18.....امام اعظم رضی اللہ تعالیٰ عنہ کی وصیتیں (وصایا العالم اعظم) (کل صفحات: 46)
- 19.....نسکی کی دعوت کے فضائل (الامر بالمعروف والنهي عن المنکر) (کل صفحات: 98)
- 20.....نصیحتوں کے مدنی پھول بوسیلہ احادیث رسول (المواعظ فی الاحادیث القدسیہ) (کل صفحات: 54)
- 21.....اچھے برے عمل (رسالة المذاکر) (کل صفحات: 120)
- 22.....اصلاح اعمال جلد اول (الحديقة الندية شرح طريقة المحمدية) (کل صفحات: 866)
- 23.....شکر کے فضائل (الشکر لله) (کل صفحات: 122)
- 24.....حلیۃ الاولیاء (جلد 1) (کل صفحات: 695)
- 25.....عاشقان حدیث کی حکایات (الرحلة فی طلب الحديث) (کل صفحات: 105)

## عنقریب آنے والی کتب

- 1.....راہ نجات و مہلکات جلد دوم (الحديقة الندية)
- 2.....حلیۃ الاولیاء (مترجم، جلد 1)

## ﴿شعبہ درسی کتب﴾

- 1.....اتقان الفراسة شرح دیوان الحماسة (کل صفحات: 325)
- 2.....نصاب الصرف (کل صفحات: 343)
- 3.....اصول الشاشی مع احسن الحواشی (کل صفحات: 299)
- 4.....نحو میر مع حاشیہ نحو منیر (کل صفحات: 203)
- 5.....دروس البلاغة مع شمس البراعة (کل صفحات: 241)
- 6.....خاصیات ابواب (کل صفحات: 141)
- 7.....مراح الارواح مع حاشیہ ضیاء الاصباح (کل صفحات: 241)
- 8.....نصاب التوحید (کل صفحات: 79)

- 9..... نزہۃ النظر شرح نخبة الفكر (کل صفحات: 175)  
 11..... عنایۃ النحو فی شرح ہدایۃ النحو (کل صفحات: 280)  
 13..... الفرح الکامل علی شرح مئة عامل (کل صفحات: 158)  
 15..... الاربعین الثبوتیۃ فی الأحادیث النبویۃ (کل صفحات: 155)  
 17..... نصاب النحو (کل صفحات: 288)  
 19..... مقدمة الشیخ مع التحفة المرضیۃ (کل صفحات: 119)  
 21..... نور الايضاح مع حاشیۃ النور والضیاء (کل صفحات: 392)  
 23..... شرح العقائد مع حاشیۃ جمع الفرائد (کل صفحات: 384)  
 10..... صرف بہائی مع حاشیۃ صرف بنائی (کل صفحات: 55)  
 12..... تعریفات نحویۃ (کل صفحات: 45)  
 14..... شرح مئة عامل (کل صفحات: 44)  
 16..... المحادۃ العربیۃ (کل صفحات: 101)  
 18..... نصاب المنطق (کل صفحات: 168)  
 20..... تلخیص اصول الشاشی (کل صفحات: 144)  
 22..... نصاب اصول حدیث (کل صفحات: 95)

## مقرب آنے والی کتب

- 1..... قصیدہ بردہ مع شرح خریوتی  
 2..... نصاب الادب

## ﴿شعبہ تخریج﴾

- 1..... بہار شریعت، جلد اول (حصہ اول تا ششم، کل صفحات: 1360)  
 3..... عجائب القرآن مع غرائب القرآن (کل صفحات: 422)  
 5..... صحابہ کرام رضی اللہ تعالیٰ عنہم کا عشق رسول (کل صفحات: 274)  
 7..... جہنم کے خطرات (کل صفحات: 207)  
 9..... تحقیقات (کل صفحات: 142)  
 11..... آئینہ قیامت (کل صفحات: 108)  
 13..... کتاب العقائد (کل صفحات: 64)  
 15..... اچھے ماحول کی برکتیں (کل صفحات: 56)  
 17 تا 23..... فتاویٰ اہل سنت (سات حصے)  
 25..... سیرت مصطفیٰ صلی اللہ تعالیٰ علیہ وآلہ وسلم (کل صفحات: 875)  
 27..... بہار شریعت حصہ ۸ (کل صفحات: 206)  
 29..... سوانح کربلا (کل صفحات: 192)  
 31..... بہار شریعت حصہ ۱۰ (کل صفحات: 169)  
 33..... بہار شریعت حصہ ۱۲ (کل صفحات: 222)  
 35..... بہار شریعت حصہ ۱۳ (کل صفحات: 201)  
 37..... بہار شریعت حصہ ۱۴ (کل صفحات: 243)  
 2..... بہار شریعت جلد دوم (حصہ 7 تا 13) (کل صفحات: 1304)  
 4..... بہار شریعت (سولہواں حصہ، کل صفحات: 312)  
 6..... علم القرآن (کل صفحات: 244)  
 8..... اسلامی زندگی (کل صفحات: 170)  
 10..... اربعین حنفیہ (کل صفحات: 112)  
 12..... اخلاق الصالحین (کل صفحات: 78)  
 14..... اُمہات المؤمنین (کل صفحات: 59)  
 16..... حق و باطل کا فرق (کل صفحات: 50)  
 24..... بہشت کی کنجیاں (کل صفحات: 249)  
 26..... بہار شریعت حصہ ۷ (کل صفحات: 133)  
 28..... کرامات صحابہ علیہم الرضوان (کل صفحات: 346)  
 30..... بہار شریعت حصہ ۹ (کل صفحات: 218)  
 32..... بہار شریعت حصہ ۱۱ (کل صفحات: 280)  
 34..... منتخب حدیثیں (کل صفحات: 246)  
 36..... جنتی زیور (کل صفحات: 679)  
 38..... بہار شریعت حصہ ۱۵ (کل صفحات: 219)



## منقریب آنے والی کتب

2.....جواہر الحدیث

1.....معمولات الابرار

## ﴿شعبہ اصلاحی کتب﴾

- 1.....ضیائے صدقات (کل صفحات: 408) 2.....فیضانِ احیاء العلوم (کل صفحات: 325) 3.....نمائے جدول برائے مدنی قافلہ (کل صفحات: 255)
- 4.....انفرادی کوشش (کل صفحات: 200) 5.....نصاب مدنی قافلہ (کل صفحات: 196) 6.....تربیت و اولاد (کل صفحات: 187)
- 7.....فکرِ مدینہ (کل صفحات: 164) 8.....خوفِ خدا عز و جل (کل صفحات: 160) 9.....جنت کی دو چابیاں (کل صفحات: 152)
- 10.....توبہ کی روایات و حکایات (کل صفحات: 124) 11.....فیضانِ چہل احادیث (کل صفحات: 120) 12.....غوثِ پاک رضی اللہ عنہ کے حالات (کل صفحات: 108)
- 13.....مفتی دعوتِ اسلامی (کل صفحات: 96) 14.....40 فرامینِ مصطفیٰ صلی اللہ علیہ وسلم (کل صفحات: 87) 15.....احادیثِ مبارکہ کے انوار (کل صفحات: 66)
- 16.....کامیاب طالبِ علم کون؟ (کل صفحات: 63) 17.....آیاتِ قرآنی کے انوار (کل صفحات: 62) 18.....بدگمانی (کل صفحات: 57)
- 19.....کامیاب استاذ کون؟ (کل صفحات: 43) 20.....نماز میں لقمہ کے مسائل (کل صفحات: 39) 21.....تنگ دستی کے اسباب (کل صفحات: 33)
- 22.....ٹی وی اور مٹووی (کل صفحات: 32) 23.....امتحان کی تیاری کیسے کریں؟ (کل صفحات: 32) 24.....طلاق کے آسان مسائل (کل صفحات: 30)
- 25.....فیضانِ زکوٰۃ (کل صفحات: 150) 26.....ریاکاری (کل صفحات: 170) 27.....عشر کے احکام (کل صفحات: 48)
- 28.....اہلِ حضرت کی انفرادی کوششیں (کل صفحات: 49) 29.....نور کا کھلونا (کل صفحات: 32) 30.....تکبر (کل صفحات: 97)
- 31.....قومِ حجت اور امیرِ اہلسنت (کل صفحات: 262) 32.....شرح شجرہ قادریہ (کل صفحات: 215) 33.....تعارفِ امیرِ اہلسنت (کل صفحات: 100)

## ﴿شعبہ امیرِ اہلسنت دامت برکاتہم العالیہ﴾

- 1.....آدابِ مرہدِ کامل (کامل پانچ حصے) (کل صفحات: 275) 2.....مدینے کا مسافر (کل صفحات: 32)
- 3.....دعوتِ اسلامی کی مدنی بہاریں (کل صفحات: 220) 4.....مغذوبہ کی مبلغہ کیسے بنی؟ (کل صفحات: 32)
- 5.....فیضانِ امیرِ اہلسنت (کل صفحات: 101) 6.....قلمی اداکار کی توبہ (کل صفحات: 32)
- 7.....گوگامی (کل صفحات: 55) 8.....تذکرہ امیرِ اہلسنت قسط (1) (کل صفحات: 49)
- 9.....تذکرہ امیرِ اہلسنت قسط (2) (کل صفحات: 48) 10.....قبر کھل گئی (کل صفحات: 48)
- 11.....غافلِ درزی (کل صفحات: 36) 12.....میں نے مدنی برقع کیوں پہنا؟ (کل صفحات: 33)
- 13.....کریمینِ مسلمان ہو گیا (کل صفحات: 32) 14.....ہیر و منجی کی توبہ (کل صفحات: 32)
- 15.....سہاسِ بہو میں صلح کا راز (کل صفحات: 32) 16.....مردہ بول اٹھا (کل صفحات: 32)
- 17.....بد نصیب دولہا (کل صفحات: 32) 18.....عطاری جن کا غسلِ منہ (کل صفحات: 24)

- 19..... حیرت انگیز حادثہ (کل صفحات: 32)
- 20..... دعوت اسلامی کی جیل خانہ جات میں خدمات (کل صفحات: 24)
- 21..... قبرستان کی چٹیل (کل صفحات: 24)
- 22..... تذکرہ امیر اہلسنت قسط سوم (سنت نکاح) (کل صفحات: 86)
- 23..... تذکرہ امیر اہلسنت (قسط 4) (کل صفحات: 49)
- 24..... کفن کی سلامتی (کل صفحات: 33)
- 25..... کرپچین کا قبول اسلام (کل صفحات: 32)
- 26..... جنوں کی دنیا (کل صفحات: 32)
- 27..... 25 کرپچین قیدیوں اور پادری کا قبول اسلام (کل صفحات: 33)
- 28..... صلوٰۃ و سلام کی عاشقہ (کل صفحات: 33)
- 29..... سرکار صلی اللہ تعالیٰ علیہ وآلہ وسلم کا پیغام عطار کے نام (کل صفحات: 49)
- 30..... بے قصور کی مدد (کل صفحات: 32)
- 31..... نو مسلم کی ورد بھری داستان (کل صفحات: 32)
- 32..... شرابی کی توبہ (کل صفحات: 32)
- 33..... وضو کے بارے میں وسوسے اور ان کا علاج (کل صفحات: 48)
- 34..... خوفناک دانتوں والا بچہ (کل صفحات: 32)
- 35..... پانی کے بارے میں اہم معلومات (کل صفحات: 48)
- 35..... مقدس تحریرات کے ادب کے بارے میں سوال جواب (کل صفحات: 48)
- 36..... کفن کی سلامتی (کل صفحات: 33)
- 37..... بلند آواز سے ذکر کرنے میں حکمت (کل صفحات: 48)
- 38..... مخالفت محبت میں کیسے بدلی؟ (کل صفحات: 33)
- 39..... گمشدہ دولہا (کل صفحات: 33)
- 40..... اصلاح کاراز (مدنی چیمیل کی بہاریں حصہ دوم) (کل صفحات: 32)
- 41..... ماڈرن نوجوان کی توبہ (کل صفحات: 32)
- 42..... چل مدینہ کی سعادت مل گئی (کل صفحات: 32)
- 43..... اغوا شدہ بچوں کی واپسی (کل صفحات: 32)
- 44..... شرابی، مؤذن کیسے بنا؟ (کل صفحات: 48)
- 45..... بدکردار کی توبہ (کل صفحات: 32)
- 46..... نادان عاشق (کل صفحات: 32)
- 47..... میں نیک کیسے بنا؟ (کل صفحات: 32)
- 48..... بابرکت روٹی (کل صفحات: 32)
- 49..... ولی سے نسبت کی برکت (کل صفحات: 32)
- 50..... خوش نصیبی کی کریمیں (کل صفحات: 32)
- 51..... نورانی چہرے والے بزرگ (کل صفحات: 32)
- 52..... ناکام عاشق (کل صفحات: 32)
- 53..... آنکھوں کا تارا (کل صفحات: 32)
- 54..... میوزیکل شو کا متوالا (کل صفحات: 32)

### عنقریب آنے والے رسائل

- 1..... V.C.D کی مدنی بہاریں (قسط 3) (رکشدہ رانیور کیسے مسلمان ہوا؟) 2..... اولیائے کرام کے بارے میں سوال جواب
- 3..... دعوت اسلامی اصلاح امت کی تحریک



## ثواب سے محرومی

طبرانی نے عدی بن حاتم رضی اللہ تعالیٰ عنہ سے روایت کی، کہ اللہ عزوجل کے محبوب، داناتے عُیُوب، مُنْكَرٌ عَنِ الْعُیُوبِ صلی اللہ تعالیٰ علیہ والہ وسلم نے ارشاد فرمایا: کچھ لوگوں کو جنت کا حکم ہوگا، جب جنت کے قریب پہنچ جائیں گے اور اس کی خوشبو سونگھیں گے اور محل اور جو کچھ جنت میں اللہ تعالیٰ نے جنتیوں کے لیے سامان تیار کر رکھا ہے، دیکھیں گے۔

پکارا جائے گا کہ انھیں واپس کرو، جنت میں ان کے لیے کوئی حصہ نہیں۔ یہ لوگ حسرت کے ساتھ واپس ہوں گے، کہ ایسی حسرت کسی کو نہیں ہوئی اور یہ لوگ کہیں گے کہ اے رب! اگر تو نے ہمیں پہلے ہی جہنم میں داخل کر دیا ہوتا، ہمیں تو نے ثواب اور جو کچھ اپنے اولیاء کے لیے جنت میں مہیا کیا ہے نہ دکھایا ہوتا تو یہ ہم پر آسان ہوتا۔

ارشاد فرمائے گا: ”ہمارا مقصد ہی یہ تھا اے بد بختو! جب تم تنہا ہوتے تھے تو بڑے بڑے گناہوں سے میرا مقابلہ کرتے تھے اور جب لوگوں سے ملتے تھے تو خشوع کے ساتھ ملتے جو کچھ دل میں میری تعظیم کرتے اس کے خلاف لوگوں پر ظاہر کرتے، لوگوں سے تم ڈرے اور مجھ سے نہ ڈرے، لوگوں کی تعظیم کی اور میری تعظیم نہیں کی، لوگوں کے لیے گناہ چھوڑے میرے لیے نہیں چھوڑے، لہذا تم کو آج عذاب چکھاؤں گا اور ثواب سے محروم کروں گا۔“ (المعجم الکبیر للطبرانی، الحديث: ۱۹۹، ج ۱۵ ص ۸۵ و ”مجمع الزوائد“، کتاب الزهد، باب ما جاء فی الریاء، الحديث: ۱۷۶۴۹، ج ۱۰ ص ۳۷۷)



# اس جلد میں شامل موضوعات

## المدينة العلمية

کی تاریخی پیشکش

بہار شریعت جلد سوم (3) (تخریج شدہ)

### حصہ شانزدهم (16)

کھانے کا بیان  
نہر کہاں سے ہے  
حمام کا بیان  
انگوٹھی اور زیور کا بیان  
دیکھنے اور چومنے کا بیان  
ایصال ثواب  
آداب سفر کا بیان

### حصہ پانزدہم (15)

اکرام کا بیان  
حجر کا بیان  
بلوغ کا بیان  
ماذون کا بیان  
غصب کا بیان  
مقصوب چیز میں تغیر کا بیان  
شفعہ کا بیان، حرازت کا بیان

### حصہ چاردهم (14)

مقاربت کا بیان  
ودایت کا بیان  
عاریت کا بیان  
بیہ کا بیان  
امبارہ کا بیان  
وہ کے چارہ کا بیان، ضمان الحج کا بیان  
امبارہ فتح کرنے کا بیان

### حصہ سہدہم (19)

وصیت کا بیان  
ٹمٹ مال کی وصیت کا بیان  
وصی اور اس کے اختیارات کا بیان  
وصیت پر شہادت کا بیان  
ذمی کی وصیت کا بیان

### حصہ بیودہم (18)

اطراف یعنی اعضاء میں قصاص کا بیان  
قتل پر گواہی کا بیان  
اقرار قتل کا بیان  
دیت یعنی قتل پر خون بہا کا بیان  
قسامت کا بیان  
عاقبت کا بیان

### حصہ سولہم (17)

تحریر کا بیان  
احیاء موت کا بیان  
شراب کا بیان  
شکار کا بیان  
راہن کا بیان  
جنايات کا بیان

### حصہ ہستم (20)

وراثت کا بیان  
اصحاب قرآن کا بیان  
عصبات کا بیان  
نہیب کا بیان  
عول کا بیان  
رذ کا بیان  
ذوی الارحام کا بیان

### حصہ نہدہم (19) ضمیمہ

اسلام اور علم کی اہمیت  
علم فقہی فضیلت  
آداب الاقامہ  
طبقات الفقہاء  
القواعد الفقہیہ والاصول الکلیہ

شیخ طریقت امیر اہلسنت بانی دعوت اسلامی حضرت علامہ مولانا  
ابوبال محمد الیاس عطار قادری مدظلہ العالی

”تذکرہ صدر الشریعہ علیہ رحمۃ رب الوری“ میں لکھتے ہیں

(1) ..... الْحَمْدُ لِلَّهِ عَزَّوَجَلَّ مجھے اس کتاب (یعنی بہار شریعت) کی  
برکات سے معلومات کا وہ انمول خزانہ ہاتھ آیا کہ میں آج تک اس  
کے گن گاتا ہوں۔

(2) ..... صدر الشریعہ، بدرالطریقہ مفتی محمد امجد علی اعظمی علیہ رحمۃ اللہ العالی  
کا پاک و بلند کے مسلمانوں پر بہت بڑا احسان ہے کہ انہوں نے فقہ  
عربی کتب میں پھیلے ہوئے فقہی مسائل کو سلیک تحریر میں پرو کر ایک  
مقام پر جمع کر دیا۔ انسان کی پیدائش سے لے کر وفات تک درمیش  
ہونے والے ہزار ہا مسائل کا بیان بہار شریعت میں موجود ہے۔

(3) ..... اس تصنیف کی ایک خوبی یہ بھی ہے کہ اعلیٰ حضرت علیہ رحمۃ  
رب العزت نے بہار شریعت کے دوسرے، تیسرے اور چوتھے حصے کا  
مطالعہ فرما کر جو کچھ تحریر فرمایا تھا وہ پڑھنے کے قابل ہے، چنانچہ آپ  
رحمۃ اللہ تعالیٰ علیہ لکھتے ہیں: الحمد للہ مسائل صحیحہ  
وَجِبَہِہُ مُحَقَّقَہُ مُنْقَحَہُ پر مشتمل پایا، آج کل ایسی کتاب کی  
ضرورت تھی کہ عوام بھائی سلیس اردو میں صحیح مسئلے پائیں اور گمراہی و  
اتلاط کے مصروع و متوقع زیوروں کی طرف آنکھ نہ اٹھائیں۔

## مکتبہ المدینہ کی شاخیں

- کراچی: عہدہ سہارہ دار۔ فون: 021-32203311
- لاہور: داتا دارہ دار کتب خانہ۔ فون: 042-37311670
- سرگودھا (ضلع آہار): امن پورہ دار۔ فون: 041-2632825
- سکس: چک عہدہ دار۔ فون: 058274-37212
- حیدرآباد: لیٹن مہاراجہ دار۔ فون: 022-2620122
- ممبئی: نزدیکی والی سہارہ دار۔ فون: 081-4511192
- انڈیا: کانٹا دار۔ فون: 044-2550767
- راولپنڈی: محلہ داغہ دار۔ فون: 051-5553765
- پٹنہ: لیٹن مہاراجہ دار۔ فون: 066-5571686
- قوہ شاہ: چک دار۔ فون: 244-4382145
- سکس: لیٹن مہاراجہ دار۔ فون: 071-5619195
- گمرہ دار: لیٹن مہاراجہ دار۔ فون: 055-4225653
- گمرہ دار: لیٹن مہاراجہ دار۔ فون: 048-6007128

E-mail: maktaba@dawateislami.net

Website: www.dawateislami.net

E-mail: ilmia@dawateislami.net

فیضان مدینہ محلہ سوداگران پرانی سبزی منڈی، باب المدینہ کراچی، پاکستان

فون: 34921389-93/4126999 فیکس: 4125858